

آٹھ ہزار صحابہ کرامؓ کا بے مثال انساٹیکلو پیڈیا

اسماء العزیز

میں معرفہ الصغیر

مصنف

عزالدین بن الاثیر آلی الحسن علی بن محمد الجزری رحمۃ اللہ علیہ

ترجمہ

مولانا محمد عابد شاہ کور فاروقی لکھنوی © علامہ ربانی عزیز



سکینس، با مجاورہ، جدید ترجمہ اور حواشی کے ساتھ

آٹھ ہزار صحابہ کرامؓ کا بے مثال انسائیکلو پیڈیا

اسلام الخبیر

معرفہ الصحابہ

حصہ ہشتم

ترجمہ
مولانا محمد عبد شکور فاروقی لکھنؤی

مصنف
عزالدین بن الاثیرابی الحسن علی بن محمد الجزری

تسہیلے، ترتیب و ترجمہ جدید

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد امجد
فاضل وفاق المدارس
فاضل جامعہ اسلامیہ امدادیہ فیصل آباد

مولانا مفتی نور الاسلام چقانی
فاضل دارالعلوم حقانیہ اکثرہ خشک

مقتصر

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان



عصر حاضر کے تقاضوں سے ہم آہنگ

کاپی رائٹ رجسٹریشن

اشعارِ خبیثات و معروفہ الصبیحیہ کے تسہیل ترتیب و ترجمہ جدید کے

جملہ حقوق اشاعت "المیزان" کے نام محفوظ ہیں۔

اس کا کوئی حصہ "المیزان" کی تحریری اجازت کے بغیر نہیں چھاپا جاسکتا۔

جملہ حقوق محفوظ ہیں

سلسلہ مطبوعات - ۰۳۳
۳

محمد شاہد عادل نے

حاجی حنیف پرنٹرز سے چھپوا کر

المیزان اردو بازار لاہور سے شائع کی۔

فہرست مضامین (حصہ ہفتم)

80	حضرت مالکؓ بن تیمان - ۴۵۶۶	73	حرف میم۔ میم والف
81	حضرت مالکؓ بن ثابت انصاری - ۴۵۶۷	73	حضرت مابورؓ خصی
81	حضرت مالکؓ بن ثعلبہ - ۴۵۶۸	73	حضرت ماتعؓ
82	حضرت مالکؓ بن ابی ثعلبہ - ۴۵۶۹	74	حضرت مازن بن خثعمہ السکوئیؓ
82	حضرت مالکؓ بن جبیر اسلمی - ۴۵۷۰	74	حضرت مازن بن غضوبہ الطائی الخطائیؓ
82	حضرت مالکؓ بن الحارث ذہلی - ۴۵۷۱	75	حضرت ماعزؓ تیمی
82	حضرت مالکؓ بن حارث عامر - ۴۵۷۲	75	حضرت ابو عبد اللہ بن ماعزؓ
83	حضرت مالکؓ بن حارث - ۴۵۷۳	76	حضرت ماعز بن مالک الاسلمیؓ
83	حضرت مالکؓ بن حارث - ۴۵۷۴	76	حضرت ماعز بن مجالد بن ثور بکائیؓ
83	حضرت مالکؓ بن حارث - ۴۵۷۵	76	حضرت مالک بن احمرؓ
83	حضرت مالکؓ بن حسل - ۴۵۷۶	77	حضرت مالکؓ بن اخیر بابلی
83	حضرت مالکؓ بن الحسن - ۴۵۷۷	77	حضرت مالکؓ بن ازہر
84	حضرت مالکؓ بن ذی حمایہ - ۴۵۷۸	77	حضرت مالکؓ الاشجعی
84	حضرت مالکؓ بن حمزہ - ۴۵۷۹	77	حضرت مالکؓ الاشعری یا ابن مالک
84	حضرت مالکؓ بن حورث - ۴۵۸۰	78	حضرت مالکؓ بن امیہ
84	حضرت مالکؓ بن حیدہ - ۴۵۸۱	78	حضرت مالکؓ الانصاری
85	حضرت مالکؓ بن خشخاش - ۴۵۸۲	78	حضرت مالکؓ بن اوس بن حرثان
85	حضرت مالکؓ بن خلف - ۴۵۸۳	79	حضرت مالکؓ بن اوس بن عبد اللہ اسلمی
85	حضرت مالکؓ بن ابی خولی - ۴۵۸۴	79	حضرت مالکؓ بن اوس بن عتیک بن عمرو
85	حضرت مالکؓ بن دحشم - ۴۵۸۵	79	حضرت مالکؓ بن ایاس انصاری
86	حضرت مالکؓ بن رافع - ۴۵۸۶	79	حضرت مالکؓ بن ایفیع
86	حضرت مالکؓ بن ربیعہ - ۴۵۸۷	79	حضرت مالکؓ بن تحسینہ
87	حضرت مالکؓ بن ربیعہ السلولی - ۴۵۸۸	80	حضرت مالکؓ بن برصہ بن ہیشل
87	حضرت مالکؓ الرواسی - ۴۵۸۹		

95	۳۶۱۶- حضرت مالکؓ بن عمرو تمیمی	87	۲۵۹۰- حضرت مالکؓ بن زاہر
95	۳۶۱۷- حضرت مالکؓ بن عمرو انصاری	87	۲۵۹۱- حضرت مالکؓ بن زمرہ
95	۳۶۱۸- حضرت مالکؓ بن عمرو الرواسی	88	۲۵۹۲- حضرت مالکؓ ابوالسائب
95	۳۶۱۹- حضرت مالکؓ بن عمرو السلمی	88	۲۵۹۳- حضرت مالکؓ بن سعد
96	۳۶۲۰- حضرت مالکؓ بن عمر بن عتیک	88	۲۵۹۴- حضرت مالکؓ ابوسح
96	۳۶۲۱- حضرت مالکؓ بن عمرو قشیری	88	۲۵۹۵- حضرت مالکؓ بن سنان بن عبید
96	۳۶۲۲- حضرت مالکؓ بن عمیر حنفی	88	۲۵۹۶- حضرت مالکؓ بن سنان نمری
96	۳۶۲۳- حضرت مالکؓ بن عمرو بن مالک مجاشعی	89	۲۵۹۷- حضرت مالکؓ بن صعصعہ انصاری
97	۳۶۲۴- حضرت مالکؓ بن عمیر سلمی	90	۲۵۹۸- حضرت مالکؓ بن ضمیرہ
97	۳۶۲۵- حضرت مالکؓ بن عمیرہ	90	۲۵۹۹- حضرت مالکؓ بن طلحہ
98	۳۶۲۶- حضرت مالکؓ بن عمیلہ	90	۲۶۰۰- حضرت مالکؓ بن عامر ابو عطیہ
98	۳۶۲۷- حضرت مالکؓ بن عوف اشجعی	90	۲۶۰۱- حضرت مالکؓ بن عامر ہانی
98	۳۶۲۸- حضرت مالکؓ بن عوف بن سعد نصری	91	۲۶۰۲- حضرت مالکؓ بن عبادہ
100	۳۶۲۹- حضرت مالک بن ابی العیز اڑی	91	۲۶۰۳- حضرت مالکؓ بن عبادہ
100	۳۶۳۰- حضرت مالک بن قدامہ	91	۲۶۰۴- حضرت مالکؓ بن عبداللہ اوسی
100	۳۶۳۱- حضرت مالک بن قطبہ	91	۲۶۰۵- حضرت مالکؓ بن عبداللہ بن خیبری
100	۳۶۳۲- حضرت مالک بن قہطم	92	۲۶۰۶- حضرت مالکؓ بن عبداللہ بن سنان خثعمی
101	۳۶۳۳- حضرت مالکؓ بن قیس بن بجید	93	۲۶۰۷- حضرت مالکؓ بن عبداللہ خزاعی
101	۳۶۳۴- حضرت مالکؓ بن قیس بن خیشمہ	93	۲۶۰۸- حضرت مالکؓ بن عبداللہ معافری
102	۳۶۳۵- حضرت مالک بن قیس ابوصرمہ انصاری المازنی	93	۲۶۰۹- حضرت مالکؓ بن عبداللہ ہلالی
102	۳۶۳۶- حضرت مالک بن کعب الانصاری	93	۲۶۱۰- حضرت مالکؓ والد عبداللہ
103	۳۶۳۷- حضرت مالکؓ بن مالک الجبلی	94	۲۶۱۱- حضرت مالکؓ بن عبدہ الہمدانی
104	۳۶۳۸- حضرت مالک بن مخلد	94	۲۶۱۲- حضرت مالکؓ بن عتابیہ
104	۳۶۳۹- حضرت مالک بن مرارہ الرھاوی	94	۲۶۱۳- حضرت مالکؓ بن عقبہ
104	۳۶۴۰- حضرت مالک المری بن ابی غطفان	94	۲۶۱۴- حضرت مالکؓ بن عمرو اسدی
104	۳۶۴۱- حضرت مالک بن مزرد الرھاوی	95	۲۶۱۵- حضرت مالکؓ بن عمرو بلوی

113	باب میم وجمیم	104	حضرت مالک بن مسعود
113	حضرت مجاشع بن مسود	104	حضرت مالک بن سرف
113	حضرت مجاشع بن سلیم	105	حضرت مالک بن نعلہ
113	حضرت مجاعہ بن مرارہ بن سلمی	105	حضرت مالک بن نمط الہمدانی
114	عبادہ بن البکاء	107	حضرت مالک بن نمیر
114	حضرت مجالد والد ابی عثمہ	107	حضرت مالک بن نمیلہ
114	حضرت مجالد بن مسعود السلمی	107	حضرت مالک بن نوریہ
115	حضرت مجدی الضمری	108	حضرت مالک بن ہبیرہ بن خالد بن مسلم الکندی
115	حضرت مجدی بن قیس الأشعری	108	السکونی
115	حضرت مجذربن زیاد	109	حضرت مالک بن ہدم
116	حضرت مجزاة بن ثور	109	حضرت مالک بن ولید
116	حضرت مجز المدحی القائف	109	حضرت مالک بن وہب الخزاعی
116	حضرت مجمع بن جاریہ	109	حضرت مالک بن وہیب
117	حضرت مجمع بن یزید بن جاریہ	109	حضرت مالک بن یخامر
118	باب میم وحا	110	حضرت مالک بن یسار السکونی العوفی
118	حضرت محارب بن مزیدہ	110	باب: میم وبا
118	حضرت محفر بن اوس المزنی	110	حضرت مبرح بن شہاب
118	حضرت محجن بن ادرع الاسلمی	110	حضرت مبشر بن امیرق
118	حضرت محجن بن ابی محجن الدیلی	110	حضرت مبشر بن براء بن معرور
119	حضرت محدوج بن زید الہذلی	111	حضرت مبشر بن عبدالمندر
119	حضرت محرز بن حارثہ	111	باب میم وتاوٹا
119	حضرت محرز بن زہیر الاسلمی مدنی	111	حضرت متمم بن نوریہ تمیمی
120	حضرت محرز بن عامر	112	حضرت معب سلمی
120	حضرت محرز بن قتادہ بن مسلمہ		حضرت ثنی بن حارثہ

128	۴۷۰۹۔ حضرت محمد بن ابی جہمؓ	120	۴۶۸۴۔ حضرت محرز القصابؓ
128	۴۷۱۰۔ حضرت محمد بن حاطبؓ	120	۴۶۸۵۔ حضرت محرز بن نھله
129	۴۷۱۱۔ حضرت محمد بن حبیب المصریؓ	121	۴۶۸۶۔ حضرت محرزؓ
129	۴۷۱۲۔ حضرت محمد بن ابی حدرڈؓ	121	۴۶۸۷۔ حضرت محرش الکعبیؓ
130	۴۷۱۳۔ حضرت محمد بن ابی حذیفہؓ	121	۴۶۸۸۔ حضرت محسن بن علیؓ
130	۴۷۱۴۔ حضرت محمد بن حزمؓ	122	۴۶۸۹۔ حضرت مھسن الانصاریؓ
131	۴۷۱۵۔ حضرت محمد بن خطابؓ	122	۴۶۹۰۔ حضرت مھسن بن وھوح الانصاری الاوسیؓ
131	۴۷۱۶۔ حضرت محمد بن حمید بن عبدالرحمن الغفاریؓ	122	۴۶۹۱۔ حضرت محلم بن جثامہ
131	۴۷۱۷۔ حضرت محمد بن حویطب القرشیؓ	123	۴۶۹۲۔ حضرت محمد بن ابی بن کعب
131	۴۷۱۸۔ حضرت محمد بن خثیم ابویزید المحاربیؓ	123	۴۶۹۳۔ حضرت محمد بن اھجہ بن جلاح
132	۴۷۱۹۔ حضرت محمد الدوسیؓ	124	۴۶۹۴۔ حضرت محمد بن اسلم بن بجرۃ الانصاریؓ
132	۴۷۲۰۔ حضرت محمد بن رافعؓ	124	۴۶۹۵۔ حضرت محمد بن اسماعیل الانصاریؓ
132	۴۷۲۱۔ حضرت محمد بن ربیعہ بن حارث بن عبدالمطلب بن ہاشم قرشی ہاشمیؓ	125	۴۶۹۶۔ حضرت محمد بن اسود بن خلف
132	۴۷۲۲۔ حضرت محمد بن رکانہؓ	125	۴۶۹۷۔ حضرت محمد بن اشعث بن قیس الکندیؓ
132	۴۷۲۳۔ حضرت محمدؓ (مولیٰ رسول اللہ)	125	۴۶۹۸۔ حضرت محمد بن انس بن فضالہ
132	۴۷۲۴۔ حضرت محمد بن زہیر بن ابی جبلؓ	126	الانصاری الظفری
133	۴۷۲۵۔ حضرت محمد بن زید الانصاریؓ	126	۴۶۹۹۔ حضرت محمد الانصاریؓ
133	۴۷۲۶۔ حضرت محمد بن سعد الجمولؓ	126	۴۷۰۰۔ حضرت محمد الانصاریؓ
133	۴۷۲۷۔ حضرت محمد بن سفیانؓ	126	۴۷۰۱۔ حضرت محمد بن ایاس البکیر کنانیؓ
134	۴۷۲۸۔ حضرت محمد بن ابی سفیانؓ	126	۴۷۰۲۔ حضرت محمد بن براء الکنانی اللیثیؓ
134	۴۷۲۹۔ حضرت محمد بن ابی سلمہ بن عبدالاسد المخزومیؓ	127	۴۷۰۳۔ حضرت محمد بن ابی برزہؓ
134	۴۷۳۰۔ حضرت محمد ابوسلیمانؓ	127	۴۷۰۴۔ حضرت محمد بن بشیر الانصاریؓ
135	۴۷۳۱۔ حضرت محمد بن ہبلؓ	127	۴۷۰۵۔ حضرت محمد بن ثابت بن قیس بن شماسؓ
135	۴۷۳۲۔ حضرت محمد بن شریحیل الانصاریؓ	127	۴۷۰۶۔ حضرت محمد بن جد بن قیسؓ
		127	۴۷۰۷۔ حضرت محمد بن جابر بن غرابؓ
		127	۴۷۰۸۔ حضرت محمد بن جعفر بن ابی طالبؓ

147	حضرت محمد بن محمود ۴۷۵۹	135	حضرت محمد بن شریذ ۴۷۳۳
147	حضرت محمد بن مخلد ۴۷۶۰	136	حضرت محمد بن صفوان الانصاری ۴۷۳۴
147	حضرت محمد بن مسلمہ ۴۷۶۱	136	حضرت محمد بن صفی ۴۷۳۵
148	حضرت محمد ابوہند المرزنی ۴۷۶۲	136	حضرت محمد بن صفی الانصاری ۴۷۳۶
148	حضرت محمد بن نبیط بن جابر ۴۷۶۳	137	حضرت محمد بن ضمیرہ ۴۷۳۷
149	حضرت محمد بن نھله الاسدی ۴۷۶۴	137	حضرت محمد بن طلحہ ۴۷۳۸
149	حضرت محمد بن ہشام ۴۷۶۵	138	حضرت محمد بن عاصم ۴۷۳۹
149	حضرت محمد بن ہلال بن معالی ۴۷۶۶	139	حضرت محمد بن عبداللہ ۴۷۴۰
149	حضرت محمد بن یفدیدیہ ۴۷۶۷	139	حضرت محمد بن عبداللہ ۴۷۴۱
150	حضرت محمد غیر منسوب ۴۷۶۸	139	حضرت محمد بن عبداللہ ۴۷۴۲
150	حضرت محمود بن ربیع ۴۷۶۹	139	حضرت محمد بن عبداللہ ۴۷۴۳
150	حضرت محمود بن ربیعہ ۴۷۷۰	140	حضرت محمد بن عبداللہ ۴۷۴۴
150	حضرت محمود بن عمرو بن سعد ۴۷۷۱	141	حضرت محمد بن عبدالرحمن ۴۷۴۵
151	حضرت محمود بن عمیر ۴۷۷۲	141	حضرت محمد بن عبدالرحمن ۴۷۴۶
151	حضرت محمود بن لبید ۴۷۷۳	141	حضرت محمد بن ابی عبس ۴۷۴۷
151	حضرت محمود بن مسلمہ الانصاری ۴۷۷۴	142	حضرت محمد بن عدی ۴۷۴۸
152	حضرت محمود انصاری ۴۷۷۵	142	حضرت محمد بن عطیہ ۴۷۴۹
152	حضرت حمیہ بن جزء ۴۷۷۶	142	حضرت محمد بن علیہ القرشی ۴۷۵۰
152	حضرت حمیصہ بن مسعود ۴۷۷۷	143	حضرت محمد بن عمرو ۴۷۵۱
153	باب میم و خا	144	حضرت محمد بن عمرو ۴۷۵۲
153	حضرت مخارق بن عبداللہ البجلی ۴۷۷۸	144	حضرت محمد بن عمیر ۴۷۵۳
153	حضرت مخارق بن عبداللہ شیبانی ۴۷۷۹	145	حضرت محمد بن ابی عمیر المرزنی ۴۷۵۴
154	حضرت مخارق الہلالی ۴۷۸۰	145	حضرت محمد بن فضالہ ۴۷۵۵
154	حضرت مخاشن الحمیری ۴۷۸۱	145	حضرت محمد بن قیس الأشعری ۴۷۵۶
154	حضرت مخبر بن معاویہ ۴۷۸۲	146	حضرت محمد بن قیس ۴۷۵۷
		146	حضرت محمد بن کعب ۴۷۵۸

161	۲۸۰۷- حضرت مدیح الانصاریؒ	154	۲۷۸۳- حضرت مختار بن حارثؒ
161	۲۸۰۸- حضرت مدیحؒ بن عمرو السلمی	154	۲۷۸۴- حضرت مختار بن ابی عبید بن مسعود
162	۲۸۰۹- حضرت مدلوکؒ ابوسفیان الفزاری	155	۲۷۸۵- حضرت مختار بن قیسؒ
162	باب میم، ذ، ر	155	۲۷۸۶- حضرت مخربہؒ بن عدی
162	۲۸۱۰- حضرت مذعور بن عدی العجلی	155	۲۷۸۷- حضرت مخز ش الخزاعی الکعبیؒ
162	۲۸۱۱- حضرت مذکور العذریؒ	155	۲۷۸۸- حضرت مخزفہ العبدیؒ
162	۲۸۱۲- حضرت مذکور القبطیؒ	156	۲۷۸۹- حضرت مخز مہ بن شریحؒ حضرمیؒ
162	۲۸۱۳- حضرت مرارہ بن مالک	156	۲۷۹۰- حضرت مخز مہ بن قاسمؒ
163	۲۸۱۴- حضرت مرارہ بن ربیع	156	۲۷۹۱- حضرت مخز مہ بن نوفلؒ
163	۲۸۱۵- حضرت مرارہ بن سلمی الیمانی الحنفی	157	۲۷۹۲- حضرت مخشی بن حمیر الاشجعیؒ
163	۲۸۱۶- حضرت مرارہ بن مربع بن قینطی	157	۲۷۹۳- حضرت مخشی بن ویرہ بن مخشیؒ
164	۲۸۱۷- حضرت مرشد بن جابر الکندی	157	۲۷۹۴- حضرت مخلد الغفاریؒ
164	۲۸۱۸- حضرت مرشد بن ربیعہ العبدی	157	۲۷۹۵- حضرت محمر بن معاویہؒ
164	۲۸۱۹- حضرت مرشد بن صلت الجعفی	158	۲۷۹۶- حضرت مخنف البکریؒ
164	۲۸۲۰- حضرت مرشد بن ظبیان السدوسی	158	۲۷۹۷- حضرت مخنف بن سلیمؒ
164	۲۸۲۱- حضرت مرشد بن عامر التغلوسی	158	۲۷۹۸- حضرت مخول بن یزید
165	۲۸۲۲- حضرت مرشد بن عدی الکندی یا الطائی	159	۲۷۹۹- حضرت مخیس بن حکیم العذریؒ
165	۲۸۲۳- حضرت مرشد بن عیاض	159	۲۸۰۰- حضرت مخیس ابو غنمؒ
165	۲۸۲۴- حضرت مرشد بن ابی مرشد	159	باب میم و دال
166	۲۸۲۵- حضرت مرشد بن نجبہ	159	۲۸۰۱- حضرت مدرک بن حارث
166	۲۸۲۶- حضرت مرشد بن وداعہ	160	۲۸۰۲- حضرت مدرک بن زیاد الفزاری
166	۲۸۲۷- حضرت مرحب یا ابو مرحبؒ	160	۲۸۰۳- حضرت مدرک ابو الطفیل الغفاری
167	۲۸۲۸- حضرت مرداس بن عمروہ	160	۲۸۰۴- حضرت مدرک بن عمارہ
167	۲۸۲۹- حضرت مرداس بن عمرو الفدکی	160	۲۸۰۵- حضرت مدرک بن عوف
167	۲۸۳۰- حضرت مرداس بن قیس الدوسی	161	۲۸۰۶- حضرت مدعمؒ (مولی رسول اللہؐ)

175	۲۸۵۴- حضرت مسافع الدیلی ابو عبیدہؓ	168	۲۸۳۱- حضرت مرداس بن مالک الاسلمیؓ
176	۲۸۵۵- حضرت مسافع بن عیاضؓ	168	۲۸۳۲- حضرت مرداس بن مالک الغنویؓ
177	۲۸۵۶- حضرت مستظل بن حصینؓ	168	۲۸۳۳- حضرت مرداس یا ابن مرداسؓ
177	۲۸۵۷- حضرت المستعیر بن صعصعہ الخزاعیؓ	168	۲۸۳۴- حضرت مرداس بن ابی مرداسؓ
177	۲۸۵۸- حضرت المستورد بن جیلان العبديؓ	169	۲۸۳۵- حضرت مرداس بن مروانؓ
177	۲۸۵۹- حضرت مستورد بن شدادؓ	169	۲۸۳۶- حضرت مرداس بن نبیکؓ
177	۲۸۶۰- حضرت مستورد بن منہالؓ	169	۲۸۳۷- حضرت مرزبان بن نعمانؓ
178	۲۸۶۱- حضرت سرع بن یاسر الجبنيؓ	169	۲۸۳۸- حضرت مرزوق الصیقل الثامیؓ
178	۲۸۶۲- حضرت مسروح ابو بکرہؓ	169	۲۸۳۹- حضرت مرکبودؓ
178	۲۸۶۳- حضرت مسروق بن اجدع الہمدانیؓ	169	۲۸۴۰- حضرت مروان بن جذعؓ
178	۲۸۶۴- حضرت مسروق بن وائل حضرمیؓ	169	۲۸۴۱- حضرت مروان بن حکمؓ
178	۲۸۶۵- حضرت مسطح بن اثاثہؓ	171	۲۸۴۲- حضرت مروان بن قیس الاسدیؓ
179	۲۸۶۶- حضرت مسعود بن اسود بن حارثہؓ	172	۲۸۴۳- حضرت مروان بن مالک الداریؓ
179	۲۸۶۷- حضرت مسعود بن اسود البلویؓ	172	۲۸۴۴- حضرت مرثد بن حبابؓ
179	۲۸۶۸- حضرت مسعود بن اوس بن اصرمؓ	172	۲۸۴۵- حضرت مرثد بن سراقہؓ
180	۲۸۶۹- حضرت مسعود بن اوس بن زیدؓ	172	۲۸۴۶- حضرت مرثد العامریؓ
180	۲۸۷۰- حضرت مسعود الثقفیؓ	173	۲۸۴۷- حضرت مرثد بن صابی الیشکریؓ
180	۲۸۷۱- حضرت مسعود بن حراشؓ	173	۲۸۴۸- حضرت مرثد بن عمرو قرشیؓ
180	۲۸۷۲- حضرت مسعود بن حکم بن ربیعؓ	173	۲۸۴۹- حضرت مرثد بن عمرو العقلیؓ
181	۲۸۷۳- حضرت مسعود بن خالد الخزاعیؓ	173	۲۸۵۰- حضرت مرثد بن کعبؓ
181	۲۸۷۴- حضرت مسعود بن خالد الزرقیؓ	174	باب میم وز
181	۲۸۷۵- حضرت مسعود بن ربیعہؓ	174	۲۸۵۱- حضرت مرثد بن ضرارؓ
182	۲۸۷۶- حضرت مسعود بن زحیلہ بن عائدؓ	174	۲۸۵۲- حضرت مزیدہ بن جابر العبدي العصریؓ
182	۲۸۷۷- حضرت مسعود بن زرارہؓ	175	باب میم وس
182	۲۸۷۸- حضرت مسعود بن زید بن سبعؓ	175	۲۸۵۳- حضرت مساحق ابو نوفلؓ
182	۲۸۷۹- حضرت مسعود بن سعدؓ	175	

189	۲۸۸۰- حضرت مسعود بن سعد بن قیس	183	۲۹۰۶- حضرت مسلم بن عقرب ازدی
189	۲۸۸۱- حضرت مسعود بن سنان الاسلمی	183	۲۹۰۷- حضرت مسلم بن علاء الحضرمی
189	۲۸۸۲- حضرت مسعود بن سنان الانصاری	183	۲۹۰۸- حضرت مسلم بن عمرو
190	۲۸۸۳- حضرت مسعود بن سوید بن حارثہ	183	۲۹۰۹- حضرت مسلم بن عمیر
190	۲۸۸۴- حضرت مسعود بن ضحاک بن عدی	183	۲۹۱۰- حضرت مسلم بن ابو عویبہ
190	۲۸۸۵- حضرت مسعود بن عبد سعد	184	۲۹۱۱- حضرت مسلم بن ابوالغادیہ
190	۲۸۸۶- حضرت مسعود بن عبدہ بن مظہر	184	۲۹۱۲- حضرت مسلم بن ہانی بن یزید
190	۲۸۸۷- حضرت مسعود	184	۲۹۱۳- حضرت مسلمہ بن اسلم
190	۲۸۸۸- حضرت مسعود بن عمرو الثقفی	184	۲۹۱۴- حضرت مسلمہ بن شیبان
191	۲۸۸۹- حضرت مسعود بن عمرو القاری	184	۲۹۱۵- حضرت مسلمہ بن قیس الانصاری
191	۲۸۹۰- حضرت مسعود مولیٰ فروہ اسلمی	184	۲۹۱۶- حضرت مسلمہ بن مالک
191	۲۸۹۱- حضرت مسعود بن قیس بن خلدہ	185	۲۹۱۷- حضرت مسلمہ بن مخلد بن صامت
192	۲۸۹۲- حضرت مسعود بن وائل	185	۲۹۱۸- حضرت مسور ابو عبد اللہ
192	۲۸۹۳- حضرت مسعود بن یزید بن سبع	185	۲۹۱۹- حضرت مسور بن مخرمہ بن نوفل
193	۲۸۹۴- حضرت مسلم بن بکرہ	185	۲۹۲۰- حضرت مسور بن یزید الاسدی
193	۲۸۹۵- حضرت مسلم بن حارث بن بدل	186	۲۹۲۱- حضرت میتب بن حزن بن ابی وہب
194	۲۸۹۶- حضرت مسلم بن حارث الخزاعی	186	۲۹۲۲- حضرت میتب بن ابی السائب
194	۲۸۹۷- حضرت مسلم بن حبشیہ	187	۲۹۲۳- حضرت میتب بن عمرو
194	۲۸۹۸- حضرت مسلم	187	باب میم و شین
194	۲۸۹۹- حضرت مسلم بن رباح	187	۲۹۲۴- حضرت مشر ح
194	۲۹۰۰- حضرت مسلم بن سائب	188	۲۹۲۵- حضرت مشر ح بن خالد السعدی
194	۲۹۰۱- حضرت مسلم (ابو عباد)	188	باب میم و صاد
195	۲۹۰۲- حضرت مسلم بن عبد اللہ ازدی	188	۲۹۲۶- حضرت مصعب الاسلمی
195	۲۹۰۳- حضرت مسلم بن عبد اللہ ازدی	188	۲۹۲۷- حضرت مصعب بن ام الجلاس
195	۲۹۰۴- حضرت مسلم بن عبد الرحمن	188	۲۹۲۸- حضرت مصعب بن شیبہ بن عثمان
195	۲۹۰۵- حضرت مسلم (ابو عبد اللہ)	188	

204	باب میم و عین	196	حضرت مصعب بن عمیر بن ہاشم
204	باب میم وضاد	198	حضرت معاذ بن انس
204	حضرت معاذ بن انس	198	حضرت معاذ بن انس
204	حضرت معاذ بن انس	198	حضرت معاذ بن انس
204	حضرت معاذ بن انس	198	حضرت معاذ بن انس
204	حضرت معاذ بن انس	198	حضرت معاذ بن انس
207	حضرت معاذ بن انس	198	حضرت معاذ بن انس
207	باب میم و طا	198	حضرت معاذ بن انس
209	حضرت معاذ بن انس	198	حضرت معاذ بن انس
209	حضرت معاذ بن انس	199	حضرت معاذ بن انس
209	حضرت معاذ بن انس	199	حضرت معاذ بن انس
210	حضرت معاذ بن انس	199	حضرت معاذ بن انس
210	حضرت معاذ بن انس	200	حضرت معاذ بن انس
210	حضرت معاذ بن انس	200	حضرت معاذ بن انس
210	حضرت معاذ بن انس	200	حضرت معاذ بن انس
211	حضرت معاذ بن انس	200	حضرت معاذ بن انس
211	حضرت معاذ بن انس	200	حضرت معاذ بن انس
211	حضرت معاذ بن انس	201	حضرت معاذ بن انس
212	حضرت معاذ بن انس	201	حضرت معاذ بن انس
212	حضرت معاذ بن انس	201	حضرت معاذ بن انس
212	حضرت معاذ بن انس	202	حضرت معاذ بن انس
212	حضرت معاذ بن انس	202	حضرت معاذ بن انس
212	حضرت معاذ بن انس	203	حضرت معاذ بن انس
212	حضرت معاذ بن انس	203	حضرت معاذ بن انس
213	حضرت معاذ بن انس	203	حضرت معاذ بن انس
213	حضرت معاذ بن انس	203	حضرت معاذ بن انس

224	۵۰۰۰۔ حضرت معبدؒ بن قیس بن صخر	214	۴۹۷۴۔ حضرت معاویہؒ بن حکم
224	۵۰۰۱۔ حضرت معبدؒ بن مخرمہ	214	۴۹۷۵۔ حضرت معاویہؒ بن حیدہ
224	۵۰۰۲۔ حضرت معبدؒ بن مسعود	215	۴۹۷۶۔ حضرت معاویہؒ بن سوید
225	۵۰۰۳۔ حضرت معبدؒ بن میسرۃ	215	۴۹۷۷۔ حضرت معاویہؒ بن صخر بن ابی سفیان
225	۵۰۰۴۔ حضرت معبدؒ بن نباتہ	218	۴۹۷۸۔ حضرت معاویہؒ بن صعصعہ
225	۵۰۰۵۔ حضرت معبدؒ بن وہب	218	۴۹۷۹۔ حضرت معاویہؒ بن عبداللہ بن ابواحمد
225	۵۰۰۶۔ حضرت معبدؒ بن ہوذۃ	218	۴۹۸۰۔ حضرت معاویہؒ بن عبداللہ
225	۵۰۰۷۔ حضرت معتبؒ بن عمرو	218	۴۹۸۱۔ حضرت معاویہؒ بن عیاض
226	۵۰۰۸۔ حضرت معتبؒ بن حمراء	218	۴۹۸۲۔ حضرت معاویہؒ بن قزمل
226	۵۰۰۹۔ حضرت معتبؒ بن عبید بن ایاس	218	۴۹۸۳۔ حضرت معاویہؒ لیشی
226	۵۰۱۰۔ حضرت معتبؒ بن قشیر	219	۴۹۸۴۔ حضرت معاویہؒ بن محسن
226	۵۰۱۱۔ حضرت معتبؒ بن ابی لہب	219	۴۹۸۵۔ حضرت معاویہؒ بن معاویہ
227	۵۰۱۲۔ حضرت معتمرؒ (ابوحنش)	219	۴۹۸۶۔ حضرت معاویہؒ بن نفع
227	۵۰۱۳۔ حضرت معدؒ بن ذہل	220	۴۹۸۷۔ حضرت معاویہؒ بن نوفل
227	۵۰۱۴۔ حضرت معدانؒ ابوالخیر	220	۴۹۸۸۔ حضرت معاویہؒ ہذلی
227	۵۰۱۵۔ حضرت معدانؒ ابو خالد	220	۴۹۸۹۔ حضرت معبدؒ بن اسلم
228	۵۰۱۶۔ حضرت معدی کربؒ بن حارث بن	220	۴۹۹۰۔ حضرت معبدؒ الجذامی
228	۵۰۱۷۔ حضرت معدی کربؒ بن رفاعہ	221	۴۹۹۱۔ حضرت معبدؒ بن خالد
228	۵۰۱۸۔ حضرت معدی کربؒ بن شراجیل	221	۴۹۹۲۔ حضرت معبدؒ الخزاعی
228	۵۰۱۹۔ حضرت معدی کربؒ بن قیس	222	۴۹۹۳۔ حضرت معبدؒ بن زہیر
228	۵۰۲۰۔ حضرت معدی کربؒ ہمدانی	222	۴۹۹۴۔ حضرت معبدؒ ابورہبیر نمیری
228	۵۰۲۱۔ حضرت معدی کربؒ	222	۴۹۹۵۔ حضرت معبدؒ بن صبیح
229	۵۰۲۲۔ حضرت معرضؒ بن علاط سلمی	223	۴۹۹۶۔ حضرت معبدؒ بن عباد
229	۵۰۲۳۔ حضرت معرضؒ بن معقیب	223	۴۹۹۷۔ حضرت معبدؒ بن عباس
229	۵۰۲۴۔ حضرت معصدؒ بن یزید	223	۴۹۹۸۔ حضرت معبدؒ بن عبدسعد بن
229	۵۰۲۵۔ حضرت معقلؒ بن خلید	224	۴۹۹۹۔ حضرت معبدؒ قرشی

237	حضرت معقیبؒ بن معرض یامی	5052	230	حضرت معقلؒ بن سنان بن مظہر	5026
237	باب میم وغین		230	حضرت معقلؒ بن سنان بن نیشہ	5027
237	حضرت مغفلؒ بن عبد غنم	5053	231	حضرت معقلؒ بن مقرن	5028
237	حضرت مغلسؒ بکری	5054	231	حضرت معقلؒ بن منذر	5029
238	حضرت مغیثؒ مولیٰ ابی احمد	5055	231	حضرت معقلؒ بن ابی الہیثم اسدی	5030
239	حضرت مغیثؒ بن عبید بن ایاس	5056	231	حضرت معقلؒ بن یسار بن عبداللہ	5031
239	حضرت مغیثؒ بن عمرو ابو ثروان	5057	232	حضرت معالیؒ بن لوذان	5032
239	حضرت مغیثؒ غنوی	5058	232	حضرت معمرؒ انصاری	5033
239	حضرت مغیرہؒ بن اخنس	5059	232	حضرت معمرؒ بن حارث بن قیس	5034
240	حضرت مغیرہؒ بن حارث قرشی	5060	232	حضرت معمرؒ بن حارث بن معمر	5035
240	حضرت مغیرہؒ بن حارث بن عبدالمطلب	5061	233	حضرت معمرؒ بن حبیب بن عبید	5036
240	حضرت مغیرہؒ بن حارث بن ہشام	5062	233	حضرت معمرؒ بن حزم بن یزید	5037
241	حضرت مغیرہؒ بن سلمان الخزاعی	5063	233	حضرت معمرؒ (والد ابو خزیمہ سعدی)	5038
241	حضرت مغیرہؒ بن شعبہ بن ابی عامر	5064	233	حضرت معمرؒ بن ابی سرح	5039
242	حضرت مغیرہؒ بن نوفل بن حارث	5065	233	حضرت معمرؒ بن عبداللہ بن نھلہ	5040
243	حضرت مغیرہؒ بن ہشام	5066	234	حضرت معمرؒ بن عثمان بن عمرو	5041
243	باب میم، فاوقاف		234	حضرت معمرؒ بن کلاب	5042
243	حضرت مفروقؒ بن عمرو الاصم	5067	234	حضرت معمرؒ	5043
244	حضرت مقربؒ	5068	234	حضرت معنؒ بن حاجر	5044
244	حضرت مقدادؒ بن عمرو	5069	235	حضرت معنؒ بن عدی بن حد	5045
246	حضرت مقدمؒ بن معدی کرب	5070	235	حضرت معنؒ بن فضالہ بن عبید	5046
246	حضرت مقسمؒ (خاوند بریرہ)	5071	235	حضرت معنؒ بن یزید بن اخنس	5047
247	حضرت مقعدؒ	5072	235	حضرت معنؒ بن یزید	5048
247	مقوسؒ	5073	236	حضرت معوذہؒ بن عفراء	5049
			236	حضرت معوذہؒ بن عمرو	5050
				حضرت معقیبؒ بن ابی فاطمہ دوسی	5051

252	۵۰۹۵۔ حضرت منجاب بن راشد ناجی	247	باب میم وکاف
253	۵۰۹۶۔ حضرت منذر بن اجدع	247	۵۰۷۴۔ حضرت مکحول (مولی رسول اللہ)
253	۵۰۹۷۔ حضرت منذر اسلمی	248	۵۰۷۵۔ حضرت مکرم غفاری
253	۵۰۹۸۔ حضرت منذر بن ابی اسید الساعدی	248	۵۰۷۶۔ حضرت مکلہ بن ماکان
254	۵۰۹۹۔ حضرت منذر بن ساوی بن عبد اللہ	248	۵۰۷۷۔ حضرت مکف الحارثی
254	۵۱۰۰۔ حضرت منذر بن سعد بن منذر	248	۵۰۷۸۔ حضرت مکف بن زید الخیل
254	۵۱۰۱۔ حضرت منذر بن عائد بن منذر	248	۵۰۷۹۔ حضرت مکیل لیشی
254	۵۱۰۲۔ حضرت منذر بن عباد	249	۵۰۸۰۔ حضرت مکیث
254	۵۱۰۳۔ حضرت منذر بن عبد اللہ	249	باب میم ولام
255	۵۱۰۴۔ حضرت منذر بن عبد المدان	249	۵۰۸۱۔ حضرت ملحان بن زیاد بن عطیف
255	۵۱۰۵۔ حضرت منذر بن عدی بن منذر	249	۵۰۸۲۔ حضرت ملحان بن شبیل
255	۵۱۰۶۔ حضرت منذر بن عرفجہ بن کعب	250	۵۰۸۳۔ حضرت ملفع بن حصین
255	۵۱۰۷۔ حضرت منذر بن عمرو	250	۵۰۸۴۔ حضرت ملکوت بن عبدہ
256	۵۱۰۸۔ حضرت منذر بن قدامہ بن حارث	250	۵۰۸۵۔ حضرت ملیل بن عبد الکریم
256	۵۱۰۹۔ حضرت منذر بن کعب دارمی	250	۵۰۸۶۔ حضرت ملیل بن وبرہ
256	۵۱۱۰۔ حضرت منذر بن مالک	250	باب میم ونون
257	۵۱۱۱۔ حضرت منذر بن محمد بن عقبہ	250	۵۰۸۷۔ حضرت منبعت
257	۵۱۱۲۔ حضرت منذر بن یزید بن عامر	251	۵۰۸۸۔ حضرت منبہ ابو وہب
257	۵۱۱۳۔ حضرت منصور بن عمیر بن ہاشم	251	۵۰۸۹۔ حضرت منبہ (والد یعلی بن منبہ)
257	۵۱۱۴۔ حضرت منظور بن زبان بن سیار	251	۵۰۹۰۔ حضرت منتج
257	۵۱۱۵۔ حضرت منقد بن خنیس	251	۵۰۹۱۔ حضرت منذر
257	۵۱۱۶۔ حضرت منقد بن زید بن حارث	252	۵۰۹۲۔ حضرت منتشر (والد محمد بن منتشر)
258	۵۱۱۷۔ حضرت منقد بن عمرو بن عطیہ	252	۵۰۹۳۔ حضرت منتفق
258	۵۱۱۸۔ حضرت منقد بن الباہۃ الاسدی	252	۵۰۹۴۔ حضرت منجاب بن راشد بن اصرم
258	۵۱۱۹۔ حضرت منفعہ		
258	۵۱۲۰۔ حضرت منقع تمیمی		

265	حضرت موہبؓ بن عبداللہ	5144	259	حضرت منقحؓ بن مالک بن امیہ	5141
265	باب میم ویا		259	حضرت منکرؓ بن عبداللہ بن ہدیہ	5142
265	حضرت میثمؓ یا میثم	5145	259	حضرت منہالؓ ابو عبدالملک	5143
265	حضرت میسرہؓ ابو طیبہ	5146	260	حضرت نیبؓ ازدی	5144
266	حضرت میسرہؓ الفجر	5147	260	حضرت نیبؓ بن عبدالسلمی	5145
266	حضرت میسرہؓ بن مسروق عیسیٰ	5148	260	حضرت منیذرؓ سلمی	5146
266	حضرت میمونؓ (مولیٰ رسول اللہ)	5149	260	باب میم ویا	
266	حضرت میمونؓ بن سباد	5150	260	حضرت مہاجرؓ بن ابی امیہ	5147
266	حضرت میمونؓ بن یامین	5151	261	حضرت مہاجرؓ بن خالد بن ولید	5148
267	حضرت میمونؓ	5152	261	حضرت مہاجرؓ بن زیاد الحارثی	5149
267	حضرت میناؓ	5153	262	حضرت مہاجرؓ	5150
267	حضرت میناؓ	5154	262	حضرت مہاجرؓ بن قنقد بن عمیر	5151
			262	حضرت مہاجرؓ	5152
	حصہ ہشتم ختم		262	حضرت مہجؓ (مولیٰ حضرت عمرؓ)	5153
			263	حضرت مہدیؓ جزری	5154
			263	حضرت مہرانؓ (مولیٰ حضور اکرمؐ)	5155
			263	حضرت مہرانؓ (والد میمون)	5156
			263	حضرت مہزمؓ بن وہب الکندی	5157
			263	حضرت مہشمؓ بن عقبہ	5158
			264	حضرت مہلہؓ	5159
			264	حضرت مہینؓ بن ہشم	5160
			264	باب میم وواو	
			264	حضرت مویؓ بن حارث	5161
			264	حضرت مولہؓ بن کثیف	5162
			265	حضرت مونسؓ بن فضالہ	5163

فہرست مضامین (حصہ نہم)

280	۵۱۷۷۔ حضرت نافعؓ بن ظریب	271	باب نون والف
280	۵۱۷۸۔ حضرت نافعؓ بن عتبہ	271	۵۱۵۵۔ حضرت نابغہؓ الجعدی
281	۵۱۷۹۔ حضرت نافعؓ بن عجم	273	۵۱۵۶۔ حضرت نابلؓ الحبشی
281	۵۱۸۰۔ حضرت نافعؓ بن علقمہ	273	۵۱۵۷۔ حضرت ناجیہؓ بن اعجم سلمی
282	۵۱۸۱۔ حضرت نافعؓ بن عمرو المزنی	273	۵۱۵۸۔ حضرت ناجیہؓ بن جندب
282	۵۱۸۲۔ حضرت نافعؓ بن عمرو بن معدیکرب	274	۵۱۵۹۔ حضرت ناجیہؓ بن حارث
282	۵۱۸۳۔ حضرت نافعؓ بن غیلان	275	۵۱۶۰۔ حضرت ناجیہؓ بن خفاف
283	۵۱۸۴۔ حضرت نافعؓ بن کیسان	275	۵۱۶۱۔ حضرت ناجیہؓ الطفاوی
283	۵۱۸۵۔ حضرت نافعؓ بن ابی نافع الرواسی	275	۵۱۶۲۔ حضرت ناجیہؓ بن عمرو
283	۵۱۸۶۔ حضرت نافعؓ بن یرید الثقفی	275	۵۱۶۳۔ حضرت ناجیہؓ بن کعب
284	۵۱۸۷۔ حضرت نافعؓ	276	۵۱۶۴۔ حضرت نافعؓ الحضرمی
284	باب النون والباء	276	۵۱۶۵۔ حضرت ناشرہؓ بن سوید
284	۵۱۸۸۔ حضرت نباشؓ بن زرارہ	276	۵۱۶۶۔ حضرت ناعمؓ بن اجیل
284	۵۱۸۹۔ حضرت بہانؓ التمار	277	۵۱۶۷۔ حضرت نافعؓ بن بدیل
285	۵۱۹۰۔ حضرت بہانؓ صاحب رسول اللہ	277	۵۱۶۸۔ حضرت نافعؓ الجمرشی
285	۵۱۹۱۔ حضرت نبیثہؓ الخیر	277	۵۱۶۹۔ حضرت نافعؓ بن عبدالحارث
285	۵۱۹۲۔ حضرت نبیثہؓ	278	۵۱۷۰۔ حضرت نافعؓ بن حارث بن کلدہ
286	۵۱۹۳۔ حضرت نبیطؓ بن جابر	279	۵۱۷۱۔ حضرت نافعؓ مولیٰ رسول اکرمؐ
286	۵۱۹۴۔ حضرت نبیطؓ بن شریط	279	۵۱۷۲۔ حضرت نافعؓ بن زید
286	۵۱۹۵۔ حضرت نبیہؓ الجبنی	279	۵۱۷۳۔ حضرت نافعؓ ابوالسائب
286	۵۱۹۶۔ حضرت نبیہؓ بن حدیفہ	279	۵۱۷۴۔ حضرت نافعؓ ابوسلیمان
287	۵۱۹۷۔ حضرت نبیہؓ	280	۵۱۷۵۔ حضرت نافعؓ بن صبرہ
287	۵۱۹۸۔ حضرت نبیہؓ بن صواب	280	۵۱۷۶۔ حضرت نافعؓ ابوطیبہ

294	حضرت نھلہؓ بن عمرو الغفاری	5220	287	حضرت نبیہؓ بن عثمان	5199
294	حضرت نھلہؓ بن ماعز	5221	287	باب النون مع حاء ذال وزا وسین	
294	حضرت نصیرؓ بن حارث قرشی	5222	287	حضرت نحاتؓ بن ثعلبہ	5200
295	حضرت نصیرؓ بن نصر بن حارث	5223	287	حضرت نذیرؓ ابو مریم	5201
295	باب النون وطاء و عین		287	حضرت نزالؓ بن سبرہ	5202
295	حضرت نظیرؓ المزنی	5224	288	حضرت نسیرؓ بن العنابس	5203
295	حضرت نعمؓ	5225	288	باب النون وصاد	
296	حضرت نعمانہؓ الضعی	5226	288	حضرت نصرؓ بن الحارث	5204
296	حضرت نعمانؓ بن اشیم	5227	288	حضرت نصرؓ بن حزن	5205
296	حضرت نعمانؓ بن بازیه	5228	288	حضرت نصرؓ بن دہر	5206
296	حضرت نعمانؓ بن برزج	5229	289	حضرت نصرؓ بن عوف	5207
296	حضرت نعمانؓ بشیر	5230	289	حضرت نصرؓ بن وہب	5208
298	حضرت نعمانؓ البلوی	5231	289	حضرت نصیبؓ مولیٰ سری	5209
298	حضرت نعمانؓ بن بیبا	5232	290	حضرت نصیرہؓ	5210
299	حضرت نعمانؓ بن ثابت	5233	290	باب نون وصاد	
299	حضرت نعمانؓ بن جزء	5234	290	حضرت نصرؓ بن حارث الاوسی	5211
299	حضرت نعمانؓ بن ابی جمال	5235	290	حضرت نصرؓ بن حارث القرشی	5212
299	حضرت نعمانؓ بن حارثہ انصاری	5236	291	حضرت نصرؓ بن سلمۃ الہذلی	5213
299	حضرت نعمانؓ بن حمید	5237	291	حضرت نصرؓ بن سفیان الہذلی	5214
299	حضرت نعمانؓ بن ابی خزیمہ	5238	291	حضرت نصرہؓ بن اکتھم	5215
299	حضرت نعمانؓ بن خلف	5239	292	حضرت نھلہؓ انصاری	5216
300	حضرت نعمانؓ بن ربیع	5240	292	حضرت نھلہؓ بن خدیج	5217
300	حضرت نعمانؓ بن زارع	5241	293	حضرت نھلہؓ بن طریف	5218
300	حضرت نعمانؓ بن زید	5242	293	حضرت نھلہؓ بن عبید الاسلمی	5219
300	حضرت نعمانؓ السبی	5243			

310	حضرت نعمان بن سنان	۵۲۳۳	301	حضرت نعیم بن عبداللہ النخام	۵۲۶۹
310	حضرت نعمان بن شریک	۵۲۳۵	301	حضرت نعیم بن عبدالرحمن	۵۲۷۰
310	حضرت نعمان بن عبد عمرو	۵۲۳۶	301	حضرت نعیم بن قعب	۵۲۷۱
310	حضرت نعمان بن عجلان	۵۲۳۷	301	حضرت نعیم بن عبدالکمال	۵۲۷۲
311	حضرت نعمان بن عدی	۵۲۳۸	302	حضرت نعیم بن عمرو بن مالک	۵۲۷۳
311	حضرت نعمان بن عصر	۵۲۳۹	303	حضرت نعیم بن مسعود	۵۲۷۴
311	حضرت نعمان بن رفاعہ	۵۲۵۰	304	حضرت نعیم بن مقرن	۵۲۷۵
312	حضرت نعمان بن عمرو بن خلدہ	۵۲۵۱	304	حضرت نعیم بن ہزال	۵۲۷۶
313	حضرت نعمان بن غصن	۵۲۵۲	304	حضرت نعیم بن ہمار	۵۲۷۷
313	حضرت نعمان بن ابی فاطمہ	۵۲۵۳	304	حضرت نعیم بن یزید	۵۲۷۸
313	حضرت نعمان بن قوقل	۵۲۵۴	305	حضرت نعیمان بن عمرو	۵۲۷۹
315	حضرت نعمان بن قیس الحضرمی	۵۲۵۵	305	باب نون وفا	
	حضرت النعمان بن قیل ذی رعیین	۵۲۵۶	305	حضرت نفیر ابو جبر	۵۲۸۰
	حضرت نعمان بن مالک الخزرجی	۵۲۵۷	306	حضرت نفیر بن مجیب الشمالی	۵۲۸۱
	حضرت نعمان بن مالک انصاری اوسی	۵۲۵۸	307	حضرت نفع ابو بکرہ	۵۲۸۲
	حضرت نعمان بن ابی مالک الخزرجی	۵۲۵۹	307	حضرت نفع المعلی	۵۲۸۳
	حضرت نعمان بن مرہ	۵۲۶۰	307	باب نون وقاف	
	حضرت نعمان بن مقرن	۵۲۶۱	307	حضرت نقادہ الاسدی	۵۲۸۴
	حضرت نعمان بن یزید	۵۲۶۲	308	حضرت نقب بن فروہ	۵۲۸۵
	حضرت نعیم بن اوس	۵۲۶۳	308	حضرت نقیدہ بن عمرو	۵۲۸۶
	حضرت نعیم بن بدر	۵۲۶۴	308	حضرت نقیر (والد ابی السلیل)	۵۲۸۷
	حضرت نعیم بن جناب	۵۲۶۵	309	باب نون ومیم	
	حضرت نعیم بن ربیعہ	۵۲۶۶	309	حضرت النمر بن تولب	۵۲۸۸
	حضرت نعیم بن زید التیمی	۵۲۶۷	309	حضرت نمط بن قیس	۵۲۸۹
	حضرت نعیم بن سلامہ	۵۲۶۸	309		

326	حضرت نوفلؓ بن عبد اللہ	5312	319	حضرت نمیرؓ بن اوس	5290
327	حضرت نوفلؓ بن فروة	5313	320	حضرت نمیرؓ بن حارث	5291
327	حضرت نوفلؓ بن مساحق	5314	320	حضرت نمیرؓ بن خرشہ	5292
327	حضرت نوفلؓ بن معاویہ	5315	320	حضرت نمیرؓ بن عامر	5293
328	حضرت نوبہؓ	5316	320	حضرت نمیرؓ بن عریب	5294
328	حضرت نوبیرہؓ	5317	321	حضرت نمیرؓ بن ابی نمیر	5295
328	باب نون ویا		321	حضرت نمیلہؓ بن عبد اللہ	5296
328	حضرت نیارؓ بن ظالم	5318	321	حضرت نمیلہؓ	5297
328	حضرت نیارؓ بن مسعود	5319	321	حضرت نمیلہؓ	5298
329	حضرت نیارؓ بن مکرم	5320	322	باب نون وها	
329	باب ہا و الف		322	حضرت نہارؓ العبدی	5299
329	حضرت ہاشمؓ بن عقبہ	5321	323	حضرت نہشلؓ بن مالک	5300
330	حضرت ہالہؓ بن ابی ہالہ	5322	323	حضرت نہیرؓ بن الہیثم	5301
331	حضرت ہامہؓ ابو ہیر	5323	323	حضرت نہیکؓ بن اساف	5302
331	حضرت ہامہؓ ابن الہیثم	5324	323	حضرت نہیکؓ بن اوس	5303
332	حضرت ہانیؓ بن جزء	5325	324	حضرت نہیکؓ بن صریم	5304
332	حضرت ہانیؓ بن حارث	5326	324	حضرت نہیکؓ بن عامر	5305
332	حضرت ہانیؓ بن عدی	5327	324	حضرت نہیکؓ بن قصی	5306
332	حضرت ہانیؓ بن عمرو	5328	324	باب نون وواو	
332	حضرت ہانیؓ بن فراس	5329	324	حضرت نواسؓ بن سمعان	5307
332	حضرت ہانیؓ ابو مالک	5330	325	حضرت نوحؓ بن مخلد	5308
333	حضرت ہانیؓ الحزومی	5331	325	حضرت نوفلؓ بن ثعلبہ	5309
333	حضرت ہانیؓ بن نیار	5332	326	حضرت نوفلؓ بن الحارث	5310
334	حضرت ہانیؓ بن یزید	5333	326	حضرت نوفلؓ بن طلحہ	5311

342	حضرت ہبار بن اسود	۵۳۳۴	334	حضرت ہریم بن عبد اللہ	۵۳۵۹
342	حضرت ہبار بن سفیان	۵۳۳۵	335	حضرت ہزال صاحب الشجرۃ	۵۳۶۰
342	حضرت ہبار بن صفی	۵۳۳۶	336	حضرت ہزال بن مرۃ	۵۳۶۱
342	حضرت ہبیب بن عمرو	۵۳۳۷	336	حضرت ہزال بن ذباب	۵۳۶۲
343	حضرت ہبیرۃ بن بل	۵۳۳۸	336	حضرت ہزان بن عمرو	۵۳۶۳
343	حضرت ہبیرۃ بن المغاضۃ	۵۳۳۹	337	حضرت ہزیل بن شریحیل	۵۳۶۴
343	حضرت ہبیل بن کعب	۵۳۴۰	337	حضرت ہشام بن حبیش	۵۳۶۵
343	حضرت ہبیل بن وبرة	۵۳۴۱	337	حضرت ہشام بن ابی حذیفہ	۵۳۶۶
343	حضرت ہبیر بن قیس	۵۳۴۲	337	حضرت ہشام بن حکیم	۵۳۶۷
345	حضرت ہداج الحنفی	۵۳۴۳	337	حضرت ہشام مولی رسول اکرم	۵۳۶۸
345	حضرت ہدار الکنانی	۵۳۴۴	337	حضرت ہشام بن صبابۃ	۵۳۶۹
345	حضرت ہدم بن مسعود	۵۳۴۵	338	حضرت ہشام بن عاص القرشی	۵۳۷۰
347	حضرت ہدۃ	۵۳۴۶	338	حضرت ہشام بن العاص	۵۳۷۱
347	حضرت ہدیل	۵۳۴۷	338	حضرت ہشام بن عامر	۵۳۷۲
347	حضرت ہدیم التغلی	۵۳۴۸	338	حضرت ہشام بن عتبہ	۵۳۷۳
348	حضرت ہذیم بن عبد اللہ	۵۳۴۹	338	حضرت ہشام بن عمرو	۵۳۷۴
348	حضرت ہرم بن حیان	۵۳۵۰	339	حضرت ہشام بن قنادة	۵۳۷۵
349	حضرت ہرم بن حبش	۵۳۵۱	339	حضرت ہشام بن مغیرۃ	۵۳۷۶
349	حضرت ہرم بن عبد اللہ	۵۳۵۲	339	حضرت ہشام بن الولید	۵۳۷۷
349	حضرت ہرم بن قطبہ	۵۳۵۳	339	حضرت ہشام	۵۳۷۸
349	حضرت ہرم بن مسعدہ	۵۳۵۴	339	حضرت ہشیم ابو حذیفہ	۵۳۷۹
349	حضرت ہرماس بن زید	۵۳۵۵	340	حضرت ہلال اسلمی	۵۳۸۰
350	حضرت ہرمز مولی النبی	۵۳۵۶	340	حضرت ہلال بن امیہ	۵۳۸۱
350	حضرت ہرمز بن ماہان	۵۳۵۷	340	حضرت ہلال بن الحارث	۵۳۸۲
350	حضرت ہرمی بن عبد اللہ	۵۳۵۸	341	حضرت ہلال بن الحمرا	۵۳۸۳

359	5409- حضرت هوذة بن الحارث	350	5384- حضرت هلال بن الحكم
359	5410- حضرت هوذة بن خالد الكنانى	351	5385- حضرت هلال بن ابى خولى
359	5411- حضرت هوذة بن عرفط حميرى	351	5386- حضرت هلال بن ربيعه
359	5412- حضرت هوذة بن عمرو	352	5387- حضرت هلال بن سعد
359	5413- حضرت هوذة بن قيس	352	5388- حضرت هلال بن احد بنى متعان
360	5414- حضرت هوذة	352	5389- حضرت هلال بن عامر
360	5415- حضرت صبيان اسلمى	353	5390- حضرت هلال بن عامر المزنى
360	5416- حضرت هيثم	353	5391- حضرت هلال بن علقمة
360	5417- حضرت يثم بن دهر	353	5392- حضرت هلال بن مرة
361	5418- حضرت يثم ابو قيس	353	5393- حضرت هلال بن المعلى
361	5419- حضرت يثم بن ابو معقل	354	5394- حضرت هلال بن ابى هلال
361	5420- حضرت يكل بن جابر	354	5395- حضرت هلال بن وكيع
361	باب واؤ والفاء	354	5396- حضرت بلب الطائى
361	5421- حضرت وابصة بن معبد	354	5397- حضرت بلواث
362	5422- حضرت وائل بن اسقع	354	5398- حضرت هام بن الحارث
363	5423- حضرت وائل بن الخطاب	354	5399- حضرت هام مولى رسول اكرم
363	5424- حضرت وائل اللبى	355	5400- حضرت هام بن زيد
364	5425- حضرت وازع بن زارع	355	5401- حضرت هام بن مالك
364	5426- حضرت وازع ابو ذريح	355	5402- حضرت هامل بن الدمون
364	5427- حضرت وازم بن زر	355	5403- حضرت هند بن حارث
364	5428- حضرت واسع بن حبان	356	5404- حضرت هند بن ابى هاله
364	5429- حضرت واصل بن حباب	357	5405- حضرت هند بن هند بن ابى هاله
365	5430- حضرت واقد بن الحارث	358	5406- حضرت بديده بن خالد
365	5431- حضرت واقد مولى رسول اكرم	358	5407- حضرت هونجه بن نجير
365	5432- حضرت واقد بن عبد الله	358	5408- حضرت هوذة بن اجمل

375	5258- حضرت ورقہ بن نوفل القرشي	366	5233- حضرت واقد بن عبد اللہ
376	5259- حضرت وزر بن سدوس	367	5234- حضرت واقد ابو مرواح
376	5260- حضرت وعلہ بن یزید	367	5235- حضرت واقد
376	5261- حضرت وفرہ بن نافر البعاثی	367	5236- حضرت وائل بن حجر
377	5262- حضرت وقاص بن قمامہ	368	5237- حضرت وائل بن ابی القعیس
377	5263- حضرت وقاص بن مجز مد لہی	369	5238- حضرت وائل القیل
377	5264- حضرت ولید بن جابر	369	5239- حضرت ویر بن مشہر
377	5265- حضرت ولید بن زفر	369	5240- حضرت ویر بن تکسنس الخزاعی
377	5266- حضرت ولید بن عبادة	370	5241- حضرت وجز بن غالب
378	5267- حضرت ولید بن عبد شمس	370	5242- حضرت وحشی بن حرب
378	5268- حضرت ولید بن عقبہ	371	5243- حضرت وحوح بن اسلت
379	5269- حضرت ولید بن عمارہ	372	5244- حضرت وداعہ بن خزام
380	5270- حضرت ولید بن القاسم	372	5245- حضرت وداعہ بن ابی زید
380	5271- حضرت ولید بن قیس	372	5246- حضرت وداعہ بن ابی وداعہ
380	5272- حضرت ولید بن ولید بن مغیرة	373	5247- حضرت ودان بن زر
381	5273- حضرت وہب بن اسود	373	5248- حضرت ودفة بن ایاس
381	5274- حضرت وہب بن امیة	373	5249- حضرت ودیعہ بن خزام
382	5275- حضرت وہب الجیشانی	373	5250- حضرت ودیعہ بن عمرو
382	5276- حضرت وہب بن حذیفہ	374	5251- حضرت ورد بن خالد السلمی
382	5277- حضرت وہب بن حمزہ	374	5252- حضرت وردان بن اسماعیل
382	5278- حضرت وہب بن خبیش	374	5253- حضرت وردان الجنی
383	5279- حضرت وہب بن خویلد	374	5254- حضرت وردان مولی رسول اکرم
383	5280- حضرت وہب بن زمعة	374	5255- حضرت وردان جد الفرات
383	5281- حضرت وہب بن ابی سرح	375	5256- حضرت وردان بن مخرم
383	5282- حضرت وہب بن سعد	375	5257- حضرت ورقہ بن حابس

390	حضرت یحییٰ بن خالد	۵۵۰۵	384	حضرت وہب بن السماع	۵۲۸۳
391	حضرت یحییٰ بن سعید	۵۵۰۶	384	حضرت وہب بن عبداللہ بن مہسن	۵۲۸۴
391	حضرت یحییٰ بن صفی	۵۵۰۷	384	حضرت وہب بن عبداللہ بن قارب	۵۲۸۵
391	حضرت یحییٰ بن عبدالرحمن	۵۵۰۸	384	حضرت وہب بن عبداللہ بن مسلم	۵۲۸۶
392	حضرت یحییٰ بن عمیر	۵۵۰۹	385	حضرت وہب (والد عثمان)	۵۲۸۷
392	حضرت یحییٰ بن نفیر	۵۵۱۰	385	حضرت وہب بن عمرو الاسدی	۵۲۸۸
392	حضرت یحییٰ بن ہانی	۵۵۱۱	386	حضرت وہب بن عمیر	۵۲۸۹
392	حضرت یحییٰ بن ہند	۵۵۱۲	386	حضرت وہب بن قابوس	۵۲۹۰
392	حضرت ربیع ابو الجعد	۵۵۱۳	386	حضرت وہب بن قیس	۵۲۹۱
392	باب الیاء والزاء		386	حضرت وہب بن کلدہ	۵۲۹۲
392	حضرت یزداؤ الفارسی	۵۵۱۴	387	حضرت وہب بن معقل	۵۲۹۳
393	حضرت یزید بن اخص	۵۵۱۵	387	حضرت وہبان بن صفی	۵۲۹۴
393	حضرت یزید بن اسد	۵۵۱۶	387	باب الیاء والالف	
394	حضرت یزید بن اسود الجرشى	۵۵۱۷	387	حضرت یاسر بن سويد	۵۲۹۵
394	حضرت یزید بن اسود العامری	۵۵۱۸	388	حضرت یاسر بن عامر	۵۲۹۶
394	حضرت یزید بن اسید	۵۵۱۹	388	حضرت یامین بن یامین	۵۲۹۷
394	حضرت یزید بن اسیر	۵۵۲۰	389	باب الیاء والشاء والحاء	
395	حضرت یزید بن الاصم	۵۵۲۱	389	حضرت یثرب بن عوف	۵۲۹۸
395	حضرت یزید بن امیہ	۵۵۲۲	389	حضرت تکسنس النبال	۵۲۹۹
395	حضرت یزید بن انیس	۵۵۲۳	389	حضرت تکسنس بن وبرة	۵۵۰۰
395	حضرت یزید بن اوس	۵۵۲۴	389	حضرت یحییٰ بن اسعد زرارة	۵۵۰۱
395	حضرت یزید بن برذع	۵۵۲۵	390	حضرت یحییٰ بن اسید	۵۵۰۲
396	حضرت یزید بن بہرام	۵۵۲۶	390	حضرت یحییٰ بن حکیم	۵۵۰۳
396	حضرت یزید بن تمیم	۵۵۲۷	390	حضرت یحییٰ بن حظلیہ	۵۵۰۴
396	حضرت یزید بن ثابت	۵۵۲۸			

406	حضرت یزید بن سلمہ الجعفی	5552-397	حضرت یزید بن ثعلبہ	5529
406	حضرت یزید بن سنان	5555-397	حضرت یزید بن جاریہ	5530
406	حضرت یزید بن سیف	5556-398	حضرت یزید بن جراح	5531
406	حضرت یزید بن شجرۃ	5554-398	حضرت یزید بن الحارث	5532
407	حضرت یزید بن شرح	5558-399	حضرت یزید بن حاطب	5533
407	حضرت یزید بن شراحیل	5559-399	حضرت یزید والد الحجاج	5534
407	حضرت یزید بن شریک	5560-400	حضرت یزید بن حدیفہ	5535
407	حضرت یزید بن شبان ازدی	5561-400	حضرت یزید بن حرام	5536
407	حضرت یزید بن شبان	5562-400	حضرت یزید بن حصین	5537
407	حضرت یزید بن صحار	5563-400	حضرت یزید والد حکیم	5538
408	حضرت یزید بن ضمرۃ	5564-400	حضرت یزید بن حمزہ	5539
408	حضرت یزید بن طعمہ	5565-401	حضرت یزید بن حوثرہ	5540
408	حضرت یزید بن طلحہ	5566-401	حضرت یزید بن خالد العصری	5541
408	حضرت یزید بن طلق	5567-401	حضرت یزید بن خدارۃ	5542
408	حضرت یزید بن ظبیان	5568-401	حضرت یزید بن رقیش	5543
408	حضرت یزید بن عامر بن السوائی	5569-401	حضرت یزید بن رکانہ	5544
409	حضرت یزید بن عامر انصاری	5570-402	حضرت یزید بن زمعہ	5545
409	حضرت یزید بن عباہ	5571-402	حضرت یزید بن ابی زیاد	5546
409	حضرت یزید بن عبداللہ الجلی	5572-402	حضرت یزید بن زید	5547
409	حضرت یزید بن عبداللہ بن جراح	5573-403	حضرت یزید ابوالسائب ازدی	5548
409	حضرت یزید بن عبداللہ بن الشخیر	5574-403	حضرت یزید ابوالسائب الکندی	5549
410	حضرت یزید بن عبداللہ الکندی	5575-404	حضرت یزید بن ابی سفیان	5550
410	حضرت یزید الخطمی	5576-405	حضرت یزید بن السکن بن رافع	5551
410	حضرت یزید بن عبداللہ	5577-405	حضرت یزید بن السکن انصاری	5552
410	حضرت یزید ابو عبدالرحمن	5578-405	حضرت یزید بن سلمہ الضمری	5553

415	حضرت يزيد بن منذر - ٥٦٠٣	411	حضرت يزيد بن عبد الممدان - ٥٥٤٩
416	حضرت يزيد بن ابى منصور - ٥٦٠٥	411	حضرت يزيد بن عبد - ٥٥٨٠
416	حضرت يزيد بن مہار خسرو - ٥٦٠٦	411	حضرت يزيد بن عمر - ٥٥٨١
416	حضرت يزيد بن نعامہ - ٥٦٠٤	411	حضرت يزيد العقبلى - ٥٥٨٢
416	حضرت يزيد بن نعمان - ٥٦٠٨	411	حضرت يزيد بن عمرو التميمى - ٥٥٨٣
417	حضرت يزيد بن نعيم - ٥٦٠٩	411	حضرت يزيد بن عمرو ابوقطبہ انصارى - ٥٥٨٢
417	حضرت يزيد بن نويرة - ٥٦١٠	412	حضرت يزيد بن عمرو - ٥٥٨٥
417	حضرت يزيد ابوہانى - ٥٦١١	412	حضرت يزيد ابو عمر - ٥٥٨٦
417	حضرت يزيد بن وقش - ٥٦١٢	412	حضرت يزيد بن عمير - ٥٥٨٤
417	حضرت يزيد بن مكنس - ٥٦١٣	412	حضرت يزيد بن قتادہ - ٥٥٨٨
418	حضرت يزيد - ٥٦١٣	412	حضرت يزيد بن قتادة - ٥٥٨٩
418	باب ياوسين	413	حضرت يزيد بن قيس بن خارجہ - ٥٥٩٠
418	حضرت ييار بن ازبهر - ٥٦١٥	413	حضرت يزيد بن قيس الظفرى - ٥٥٩١
418	حضرت ييار بن اطول - ٥٦١٦	413	حضرت يزيد بن قيس - ٥٥٩٢
418	حضرت ييار مولى بريرة - ٥٦١٤	413	حضرت يزيد بن اخوسعيد - ٥٥٩٣
418	حضرت ييار بن بلال - ٥٦١٨	413	حضرت يزيد بن قيس الكندى - ٥٥٩٣
418	حضرت ييار العبسى - ٥٦١٩	413	حضرت يزيد بن كعب - ٥٥٩٥
419	حضرت ييار الخفاف - ٥٦٢٠	414	حضرت يزيد بن مالك سبرہ - ٥٥٩٦
420	حضرت ييار الراعى - ٥٦٢١	414	حضرت يزيد بن مالك الجبلى - ٥٥٩٤
420	حضرت ييار بن سبع - ٥٦٢٢	414	حضرت يزيد بن مجبل - ٥٥٩٨
420	حضرت ييار بن سويد - ٥٦٢٣	414	حضرت يزيد بن مرابع - ٥٥٩٩
420	حضرت ييار بن عبد - ٥٦٢٣	415	حضرت يزيد بن المومنين - ٥٦٠٠
420	حضرت ييار مولى فضالہ بن ہلال - ٥٦٢٥	415	حضرت يزيد بن معاوية - ٥٦٠١
421	حضرت ييار ابوفكيهہ - ٥٦٢٦	415	حضرت يزيد بن معبد - ٥٦٠٢
421	حضرت ييار جد محمد بن اسحاق - ٥٦٢٤	415	حضرت يزيد بن ابو معن - ٥٦٠٣

421	حضرت یسارؓ مولیٰ عمرو	۵۶۲۸
421	حضرت یسارؓ مولیٰ المغیرة بن شعبہ	۵۶۲۹
422	حضرت یسارؓ ابوہندجام	۵۶۳۰
422	حضرت یسارؓ مولیٰ ابوالہیثم	۵۶۳۱
422	حضرت یسرؓ بن الحارث	۵۶۳۲
422	حضرت یسرؓ بن عمرو	۵۶۳۳
422	حضرت یسرؓ بن عمر الکندی	۵۶۳۴
423	حضرت یسرؓ بن العنبر	۵۶۳۵
423	باب یاوعین وفا	
423	حضرت یعقوبؓ بن اوس	۵۶۳۶
423	حضرت یعقوبؓ بن الحصین	۵۶۳۷
423	حضرت یعقوبؓ بن زمرہ	۵۶۳۸
424	حضرت یعقوبؓ القبطی	۵۶۳۹
424	حضرت یعلیٰؓ بن امیہ	۵۶۴۰
425	حضرت یعلیٰؓ بن حارثہ	۵۶۴۱
425	حضرت یعلیٰؓ بن حمزہ	۵۶۴۲
425	حضرت یعلیٰؓ العامری	۵۶۴۳
425	حضرت یعلیٰؓ بن مرۃ	۵۶۴۴
426	حضرت یعلیٰؓ	۵۶۴۵
426	حضرت یعمرؓ السعدی	۵۶۴۶
427	حضرت یعیشؓ جہنی	۵۶۴۷
427	حضرت یعیشؓ بن طخفة	۵۶۴۸
427	حضرت یعیشؓ غلام بنی مغیرة	۵۶۴۹
427	حضرت یفیوزانؓ بن یفدیدیۃ	۵۶۵۰
428	باب یاومیم، نون وواؤ	
428	حضرت الیمانؓ بن جابر	۵۶۵۱
428	حضرت یناقؓ جدالحسن بن مسلم	۵۶۵۲
428	حضرت یوسفؓ بن عبداللہ بن سلام	۵۶۵۳
428	حضرت یوسفؓ القہری	۵۶۵۴
429	حضرت یونسؓ بن شداد	۵۶۵۵
429	حضرت یونسؓ ابو محمد الظفری	۵۶۵۶
	حصہ نہم ختم	

فہرست مضامین (دسواں حصہ)

437	۵۶۷۶۔ حضرت ابوالاسود بن سندرؓ	ان صحابہ کے حالات زندگی جو اپنی کنیت کی
438	۵۶۷۷۔ حضرت ابوالاسود بن یزیدؓ	وجہ سے مشہور ہیں
438	۵۶۷۸۔ حضرت ابواسید بن ثابت انصاریؓ	باب الف
438	۵۶۷۹۔ حضرت ابواسید بن علیؓ	۵۶۵۷۔ حضرت ابوآمنہ فزاریؓ
438	۵۶۸۰۔ حضرت ابواسید الساعدیؓ	۵۶۵۸۔ حضرت ابوبرائیمؓ
439	۵۶۸۱۔ حضرت ابواسیرہؓ	۵۶۵۹۔ حضرت ابوبرائیم مولیٰ ام سلمہؓ
439	۵۶۸۲۔ حضرت ابوالاشعثؓ	۵۶۶۰۔ حضرت ابوابی ابن ام حرامؓ
439	۵۶۸۳۔ حضرت ابوالاعور الانصاریؓ	۵۶۶۱۔ حضرت ابواشیلہ بن راشدؓ
439	۵۶۸۳۔ حضرت ابوالاعور الجرمیؓ	۵۶۶۲۔ حضرت ابواحمد بن جحشؓ
439	۵۶۸۵۔ حضرت ابوالاعور عمرو بن سفیان السلمیؓ	۵۶۶۳۔ حضرت ابواخزمؓ
440	۵۶۸۶۔ حضرت ابوامامہؓ	۵۶۶۳۔ حضرت ابوالاخضؓ
440	۵۶۸۷۔ حضرت ابوامامہ انصاریؓ	۵۶۶۵۔ حضرت ابوادریسؓ
440	۵۶۸۸۔ حضرت ابوامامہ بابلیؓ	۵۶۶۶۔ حضرت ابواذینہ عبدیؓ
440	۵۶۸۹۔ حضرت ابوامامہ بن ثعلبہؓ	۵۶۶۷۔ حضرت ابوطاۃ الحمسیؓ
441	۵۶۹۰۔ حضرت ابوامامہ بن سہلؓ	۵۶۶۸۔ حضرت ابواروی دوسیؓ
441	۵۶۹۱۔ حضرت ابوامیرہؓ	۵۶۶۹۔ حضرت ابوالازور احمریؓ
442	۵۶۹۲۔ حضرت ابوامیہ ازدیؓ	۵۶۷۰۔ حضرت ابوالازور ضرار بن خطابؓ
442	۵۶۹۳۔ حضرت ابوامیہ تغلمیؓ	۵۶۷۱۔ حضرت ابوالازہر الانصاریؓ
442	۵۶۹۳۔ حضرت ابوامیہ جمحیؓ	۵۶۷۲۔ حضرت ابوالازہرؓ
443	۵۶۹۵۔ حضرت ابوامیہ شعبانیؓ	۵۶۷۳۔ حضرت ابواسرائیل انصاریؓ
443	۵۶۹۶۔ حضرت ابوامیہ ضمریؓ	۵۶۷۴۔ حضرت ابواسماء شامیؓ
443	۵۶۹۷۔ حضرت ابوامیہ مخزومیؓ	۵۶۷۵۔ حضرت ابوالاسود تمیمیؓ
443	۵۶۹۸۔ حضرت ابواناسؓ	

451	444	۵۶۹۹۔ حضرت ابوانس انصاریؓ
451	444	۵۷۰۰۔ حضرت ابواہابؓ
452	444	۵۷۰۱۔ حضرت ابواوس سلمیؓ
452	444	۵۷۰۲۔ حضرت ابواوس ثقفیؓ
453	445	۵۷۰۳۔ حضرت ابواوسؓ
454	445	۵۷۰۴۔ حضرت ابواونیؓ
454	445	۵۷۰۵۔ حضرت ابویاسؓ
454	445	۵۷۰۶۔ حضرت ابویمنؓ
455	446	۵۷۰۷۔ حضرت ابویوب انصاریؓ
456	446	۵۷۰۸۔ حضرت ابویوب یمامیؓ
456	447	۵۷۰۹۔ حضرت ابویوبؓ
456	447	باب الباء
456	447	۵۷۱۰۔ حضرت ابو بکرؓ
456	447	۵۷۱۱۔ حضرت ابوالبداحؓ
456	447	۵۷۱۲۔ حضرت ابوالبرادؓ
457	448	۵۷۱۳۔ حضرت ابو بردہؓ
457	448	۵۷۱۴۔ حضرت ابو بردہؓ
458	448	۵۷۱۵۔ حضرت ابو بردہ انصاریؓ
458	449	۵۷۱۶۔ حضرت ابو بردہ اشعریؓ
458	449	۵۷۱۷۔ حضرت ابو بردہ ہانی بن نيارؓ
458	450	۵۷۱۸۔ حضرت ابو بردہؓ
459	450	۵۷۱۹۔ حضرت ابو برزہ سلمیؓ
459	450	۵۷۲۰۔ حضرت ابو برقانؓ
459	451	۵۷۲۱۔ حضرت ابو بزہؓ
459	451	۵۷۲۲۔ حضرت ابوالبشرؓ
451	444	۵۷۲۳۔ حضرت ابوبشر سلمیؓ
451	444	۵۷۲۴۔ حضرت ابوبشر انصاریؓ
452	444	۵۷۲۵۔ حضرت ابوالبشیرؓ
452	444	۵۷۲۶۔ حضرت ابوبصرہ الغفاریؓ
453	445	۵۷۲۷۔ حضرت ابوبصیرؓ
454	445	۵۷۲۸۔ حضرت ابوبصیرہؓ
454	445	۵۷۲۹۔ حضرت ابوبکرؓ
454	445	۵۷۳۰۔ حضرت ابوبکر الصدیقؓ
455	446	۵۷۳۱۔ حضرت ابوبکرہ ثقفیؓ
456	446	۵۷۳۲۔ حضرت ابوبہیہ فزاریؓ
456	447	۵۷۳۳۔ حضرت ابوبہیہؓ
456	447	باب التاء
456	447	۵۷۳۴۔ حضرت ابو ثبی انصاریؓ
456	447	۵۷۳۵۔ حضرت ابو تمام ثقفیؓ
457	448	۵۷۳۶۔ حضرت ابو تمیم الجیشانیؓ
457	448	۵۷۳۷۔ حضرت ابو تمیمہ الجیمیؓ
458	448	باب الشاء
458	449	۵۷۳۸۔ حضرت ابو ثابت انصاریؓ
458	449	۵۷۳۹۔ حضرت ابو ثابت القرظیؓ
458	450	۵۷۴۰۔ حضرت ابو ثروانؓ
459	450	۵۷۴۱۔ حضرت ابو ثعلبہ اشجعیؓ
459	450	۵۷۴۲۔ حضرت ابو ثعلبہ انصاریؓ
459	451	۵۷۴۳۔ حضرت ابو ثعلبہ ثقفیؓ
459	451	۵۷۴۴۔ حضرت ابو ثعلبہ حنسیؓ

466	حضرت ابو جندل بن سہیلؓ	5468	460	حضرت ابو ثور قمیؓ	5435
468	حضرت ابو جنیدہ بن جندعؓ	5469	460	باب الجیم	
468	حضرت ابو جنیدہ فہریؓ	5470	460	حضرت ابو جابرؓ	5436
468	حضرت ابو الجودانؓ	5471	461	حضرت ابو جاریہ انصاریؓ	5437
468	حضرت ابو جہادؓ	5472	461	حضرت ابو جبر حفریؓ	5438
469	حضرت ابو جہم ابن حذیفہؓ	5473	461	حضرت ابو جیرۃ بن الحصینؓ	5439
470	حضرت ابو جہمؓ	5474	461	حضرت ابو جیرہ بن ضحاکؓ	5450
470	حضرت ابو جہیم بن حارثؓ	5475	462	حضرت ابو جش لیثیؓ	5451
471	حضرت ابو جہیم عبداللہؓ		462	حضرت ابو حنیفہ وہب بن عبداللہؓ	5452
471	حضرت ابو جہیمہؓ		463	حضرت ابو الجداءؓ	5453
472	باب الحاء		463	حضرت ابو الجراح الاشجعیؓ	5454
472	حضرت ابو حاتم مزنیؓ	5476	463	حضرت ابو جریؓ	5455
472	حضرت ابو الحارث ازدیؓ	5477	463	حضرت ابو جریؓ	5456
472	حضرت ابو الحارث انصاریؓ	5478	464	حضرت ابو جریرؓ	5457
472	حضرت ابو الحازم انصاریؓ	5479	464	حضرت ابو جسرہؓ	5458
473	حضرت ابو حازم صحراؓ	5480	464	حضرت ابو الجعدان فلحؓ	5459
473	حضرت ابو حازم والد قیسؓ	5481	464	حضرت ابو جعد بن جنادہؓ	5460
473	حضرت ابو حازم والد کریمؓ	5482	465	حضرت ابو جعد غطفانیؓ	5461
473	حضرت ابو حاضرؓ	5483	465	حضرت ابو الجعجدہؓ	5462
473	حضرت ابو حاطبؓ	5484	465	حضرت ابو جمعہؓ	5463
474	حضرت ابو حامدؓ	5485	465	حضرت ابو الجملؓ	5464
474	حضرت ابو حباب انصاریؓ	5486	466	حضرت ابو جمیلہ سلمیؓ	5465
474	حضرت ابو حباب بن غزیہؓ	5487	466	حضرت ابو جندب عتقیؓ	5466
475	حضرت ابو حبیب بن زیدؓ	5488	465	حضرت ابو جندب فزاریؓ	5467
475	حضرت ابو حبیب عنبریؓ	5489			

482	حضرت ابو حکیمؒ	5814	475	حضرت ابو حبیب بن ازعرؒ	5492
482	حضرت ابو حکیم بن مقرنؒ	5818	475	حضرت ابو حیثم غفاریؒ	5493
482	حضرت ابو حماد انصاریؒ	5819	476	حضرت ابو حثمہ بن حذیفہؒ	5494
482	حضرت ابو الحمراء مولی رسول اللہؐ	5820	476	حضرت ابو حثمہ والد سہلؒ	5495
483	حضرت ابو الحمراءؒ مولی آل عفراء	5821	476	حضرت ابو الحجاجؒ	5496
483	حضرت ابو حمید الساعدیؒ	5822	477	حضرت ابو حدرہ سلمیؒ	5497
483	حضرت ابو حمیضہ مزنیؒ	5823	477	حضرت ابو حدرہؒ	5498
484	حضرت ابو حمیضہ انصاریؒ	5824	477	حضرت ابو حیدرہ جنئیؒ	5499
484	حضرت ابو حیوہ صنابحیؒ	5825	477	حضرت ابو حذیفہ بن عتبہؒ	5800
484	ابو حیوہ کندیؒ	5826	478	حضرت ابو حذیفہ ثقفیؒ	5801
484	باب الخاء		479	حضرت ابو حریرہؒ	5802
484	حضرت ابو خارجہ عمرو بن قیسؒ	5827	479	حضرت ابو حریرہؒ	5803
484	حضرت ابو خالد الحارث بن قیسؒ	5828	479	حضرت ابو حزامہؒ	5804
485	حضرت ابو خالد الحارثیؒ	5829	479	حضرت ابو حسان بصریؒ	5805
485	حضرت ابو خالد سلمیؒ	5830	479	حضرت ابو حسن انصاریؒ	5806
485	حضرت ابو خالد الکندیؒ	5831	480	حضرت ابو حسینؒ مولی بن نوفل	5807
485	حضرت ابو خالد الکندیؒ	5831	480	حضرت ابو حصیرہؒ	5808
486	حضرت ابو خالد کندیؒ	5832	480	حضرت ابو الحصین انصاریؒ	5809
486	حضرت ابو خالد الخزومیؒ	5833	480	حضرت ابو الحصین سدوسیؒ	5810
486	حضرت ابو خالدؒ	5833	481	حضرت ابو الحصین سلمیؒ	5811
486	حضرت ابو خدائشؒ	5835	481	حضرت ابو حصین بن لقمانؒ	5812
487	حضرت ابو خدائشؒ	5836	481	حضرت ابو حفص بن مغیرہؒ	5813
487	حضرت ابو خدائش سلمیؒ	5837	481	حضرت ابو حفصہؒ	5814
487	حضرت ابو خراش رعینیؒ	5838	481	حضرت ابو الحکم بن حبیبؒ	5815
488	حضرت ابو خراش ہذلیؒ	5839	481	حضرت ابو حکیم الانصاریؒ	5816
490	حضرت ابو الخریف بن ساعدةؒ	5840	482		

500	حضرت ابو خزیمہ عذریؓ	5821	490	حضرت ابو ذرہؓ	5823	500
500	حضرت ابو خزیمہ احد بنی الحارث بن سعد	5822	490	حضرت ابو ذرہ حرمازیؓ	5824	500
500	حضرت ابو خزیمہ بن اوسؓ	5823	491	حضرت ابو ذؤیب الہذلیؓ	5825	500
504	حضرت ابو خزیمہ ربیعؓ	5824	491	باب الرءاء		504
504	حضرت ابو خصفہؓ	5825	491	حضرت ابو راشد ازدیؓ	5826	504
504	حضرت ابو خیفہؓ	5826	492	حضرت ابو رافعؓ مولیٰ رسول اللہؐ	5827	504
504	ابو الخطابؓ	5827	492	حضرت ابو رافع صانغؓ	5828	505
505	حضرت ابو خلاد الرعینیؓ	5828	492	حضرت ابو راکطہؓ	5829	505
505	حضرت ابو خلیدہؓ	5829	493	حضرت ابو الربیعؓ	5830	505
505	حضرت ابو خمیسہؓ	5830	493	حضرت ابو الربیعہؓ	5831	505
505	حضرت ابو حمیسؓ	5831	493	حضرت ابو الرجاء العطاردیؓ	5832	505
505	حضرت ابو یثمہ انصاریؓ	5832	493	حضرت ابو رحیمہؓ	5833	506
506	حضرت ابو خیرہ صباحیؓ	5833	494	حضرت ابو الرداد اللہیؓ	5834	506
506	حضرت ابو خیرہؓ	5834	494	حضرت ابو الردیؓ	5835	506
506	باب الدال		495	حضرت ابو زین اسدیؓ	5836	506
506	حضرت ابو داؤد انصاریؓ	5835	495	حضرت ابو زین والد عبد اللہؓ	5837	507
507	حضرت ابو جانہ سماک بن خرشہؓ	5836	495	حضرت ابو زین عقیلیؓ	5838	507
507	حضرت ابو الدحداحؓ	5837	496	حضرت ابو زینؓ	5839	507
507	حضرت ابو الدرءاءؓ	5838	496	حضرت ابو رفاعہؓ	5840	507
508	حضرت ابو درہ بلویؓ	5839	497	حضرت ابو رمثہ بلویؓ	5841	508
508	حضرت ابو الدنیاءؓ	5840	497	حضرت ابو رمثہ تمیمیؓ	5842	508
508	باب الذال		498	حضرت ابو رمءاءؓ	5843	508
509	حضرت ابو ذباب السعدیؓ	5841	498	حضرت ابو روح الکلاعیؓ	5844	509
509	حضرت ابو ذر غفاریؓ	5842	498	حضرت ابو الرومؓ	5845	509
509			498	حضرت ابو رومیؓ	5846	509

517	حضرت ابوزہیر بن اسیدؓ	510	حضرت ابورویحہ نخعیؓ
517	حضرت ابوزہیر انمارئؓ	510	حضرت ابورویحہ الفرعئؓ
517	حضرت ابوزہیر ثقفئؓ	511	حضرت ابورہم انمارئؓ
518	حضرت ابوزہیر بن معاذؓ	511	حضرت ابورہم سماعئؓ
518	حضرت ابوزہیر نمیریؓ	511	حضرت ابورہم ظہریؓ
519	حضرت ابوزیاد انصاریؓ	512	حضرت ابورہم غفاریؓ
519	حضرت ابوزید انصاریؓ	512	حضرت ابورہم بن قیسؓ
519	حضرت ابوزید اوسؓ	513	حضرت ابورہم بن معظمؓ
519	حضرت ابوزید ثابت بن زید انصاریؓ	513	حضرت ابورہمہؓ
519	حضرت ابوزید جرمئؓ	513	حضرت ابورہیمہؓ
519	حضرت ابوزید سعد بن عبیدؓ	513	حضرت ابوریحانہ ازدئؓ
520	حضرت ابوزید عمرو بن اخطبؓ	514	حضرت ابوریحانہ قرشیؓ
521	حضرت ابوزید غانقئؓ	514	حضرت ابوریطہؓ
521	حضرت ابوزید قیس بن سکنؓ	514	حضرت ابوریطہ مذحجئؓ
521	حضرت ابوزید قیس بن عمرو ہمدانیؓ	514	حضرت ابوریمہؓ
521	حضرت ابوزینب بن عوفؓ	515	باب الزراء
522	حضرت ابوزینبؓ	515	حضرت ابوزرارہ انصاریؓ
522	حضرت ابوزید بن صلتؓ	515	حضرت ابوزرارہ نخعیؓ
522	باب السین	515	حضرت ابوزرعہ فزعیؓ
522	حضرت ابوسالم حنفئؓ	515	حضرت ابوزرعہ مولی مقدادؓ
522	حضرت ابوالسائب مولی غیلانؓ	515	حضرت ابوالزعراءؓ
522	حضرت ابوالسائبؓ	515	حضرت ابوزعنہؓ
523	حضرت ابوالسائب والد کردمؓ	516	حضرت ابوزمعدہ بلویؓ
523	حضرت ابوسبرہ جعفیؓ	516	حضرت ابوالزوائد یمانیؓ
524	حضرت ابوسبرہ جہنیؓ	517	حضرت ابوالزہراء بلویؓ

534	حضرت ابوسفیان بن حارثؓ	524	حضرت ابوسبرہ بن ابی رہمؓ
535	حضرت ابوسفیان مخر بن حربؓ	524	حضرت ابوسبرہ نخعیؓ
536	حضرت ابوسفیانؓ والد عبداللہ	524	حضرت ابوسبرہؓ
536	حضرت ابوسفیان بن محسنؓ	525	حضرت ابوالسبع زرقیؓ
536	حضرت ابوسفیان مدلوکؓ	525	حضرت ابوسرودہ عقبہ بن حارثؓ
536	حضرت ابوسفیان بن وہبؓ	525	حضرت ابوسریحہ غفاریؓ
536	حضرت ابوسکینہ شامیؓ	525	حضرت ابوسعاد جہنیؓ
537	حضرت ابوسلالہ سلمیؓ	525	حضرت ابوسعادؓ
537	حضرت ابوسلام ہاشمیؓ	526	حضرت ابوسعد انصاریؓ
537	حضرت ابوسلامہ ثقفیؓ	526	حضرت ابوسعد الخیرؓ
537	حضرت ابوسلالہ سلایؓ	526	حضرت ابوسعد زرقیؓ
537	حضرت ابوسلمہ بن عبدالاسدؓ	527	حضرت ابوسعد ساعدیؓ
538	حضرت ابوسلمہ جد عبدالحمید بن سلمہ	527	حضرت ابوسعد بن ابی فضالہؓ
538	حضرت ابوسلمہؓ	528	حضرت ابوسعد بن وہبؓ
538	حضرت ابوسلمیؓ راعی رسول اللہؐ	528	حضرت ابوالسعد انؓ
539	حضرت ابوسلمیؓ	528	حضرت ابوسعید اسکندرؓ
539	حضرت ابوسلمیؓ مولیٰ رسول اللہؐ	528	حضرت ابوسعید مولیٰ ابی اسیدؓ
539	حضرت ابوسلیط انصاریؓ	528	حضرت ابوسعید انصاریؓ
540	حضرت ابوالسبحؓ	529	حضرت ابوسعید بن زیدؓ
540	حضرت ابوشاہل بن بعلکؓ	529	حضرت ابوسعید سعد بن مالکؓ
541	حضرت ابوشان اسدیؓ	529	حضرت ابوسعید بن معلیؓ
542	حضرت ابوشان اشجعیؓ	530	حضرت ابوسعید مقبریؓ
542	حضرت ابوشان بن صلیؓ	530	حضرت ابوسعیدؓ
543	حضرت ابوسود تیمیؓ	531	حضرت ابوسعیدؓ
543	حضرت ابوسوید انصاریؓ	531	حضرت ابوسفیان بن حارث قرظیؓ

		543	حضرت ابو اہلؓ
550	باب الصاد	543	حضرت ابو سہلؓ
550	۶۰۰۹۔ حضرت ابو صالحؓ	544	حضرت ابو سیارہؓ
550	۶۰۱۰۔ ابو انصاریؓ	544	حضرت ابو سیف القینؓ
550	۶۰۱۱۔ حضرت ابو عقیلؓ		
551	۶۰۱۲۔ حضرت ابو صرمہؓ	544	باب الشہین
552	۶۰۱۳۔ حضرت ابو صعیرؓ	544	۵۹۸۹۔ حضرت ابو شاہؓ
552	۶۰۱۴۔ حضرت ابو صفیرہؓ	545	۵۹۹۰۔ حضرت ابو شباتؓ
553	۶۰۱۵۔ حضرت ابو صفوان مالک بن عمیرہؓ	545	۵۹۹۱۔ حضرت ابو شجرہؓ
553	۶۰۱۶۔ حضرت ابو صفیہؓ	545	۵۹۹۲۔ حضرت ابو شجرہ کنڈیؓ
553	۶۰۱۷۔ حضرت ابو صمیمہؓ	545	۵۹۹۳۔ ابو شداد ذماریؓ
		546	۵۹۹۴۔ حضرت ابو شدادؓ
553	باب الضاد	546	۵۹۹۵۔ حضرت ابو شراکؓ
553	۶۰۱۸۔ حضرت ابو ضبیسؓ	546	۵۹۹۶۔ حضرت ابو شریح انصاریؓ
554	۶۰۱۹۔ حضرت ابو ضحاکؓ	546	۵۹۹۷۔ حضرت ابو شریح خزاعیؓ
554	۶۰۲۰۔ حضرت ابو ضمیرہؓ	547	۵۹۹۸۔ حضرت ابو شریح حارثیؓ
554	۶۰۲۱۔ حضرت ابو ضمضمؓ	547	۵۹۹۹۔ حضرت ابو شریحؓ
555	۶۰۲۲۔ حضرت ابو ضمیرہ مولیٰ رسول اللہؓ	547	۶۰۰۰۔ حضرت ابو شریکؓ
555	۶۰۲۳۔ حضرت ابو ضمیرہؓ	547	۶۰۰۱۔ حضرت ابو شعیبؓ
555	۶۰۲۴۔ حضرت ابو الضیاح بن ثابتؓ	548	۶۰۰۲۔ حضرت ابو شقرہؓ
555	باب الطاء	548	۶۰۰۳۔ حضرت ابو الشموسؓ
555	۶۰۲۵۔ حضرت ابو طلحہ غفاریؓ	548	۶۰۰۴۔ حضرت ابو شمیلہؓ
556	۶۰۲۶۔ حضرت ابو طرفہ کنڈیؓ	548	۶۰۰۵۔ حضرت ابو شہمؓ
556	۶۰۲۷۔ حضرت ابو طریف ہذلیؓ	549	۶۰۰۶۔ حضرت ابو شیبہ خدریؓ
556	۶۰۲۸۔ حضرت ابو طفیل عامر بن واہلہؓ	549	۶۰۰۷۔ حضرت ابو شیخؓ
557	۶۰۲۹۔ حضرت ابو طلحہ انصاریؓ	549	۶۰۰۸۔ حضرت ابو شیخ محاربیؓ

566	حضرت ابو عبد الله القيني	٦٠٥٢	558	حضرت ابو طليق الشجعي	٦٠٣٠
566	حضرت ابو عبد الله مخزومي	٦٠٥٣	559	حضرت ابو طويل شطب الحمد و	٦٠٣١
566	حضرت ابو عبد الله	٦٠٥٢	559	حضرت ابو طيب	٦٠٣٢
567	حضرت ابو عبد الله	٦٠٥٥	559	باب طاء	
567	حضرت ابو عبد الله	٦٠٥٦	559	حضرت ابو ظبيان	٦٠٣٣
567	حضرت ابو عبد الله	٦٠٥٤	559	حضرت ابو ظيب	٦٠٣٣
568	حضرت ابو عبد الرحمن اشعري	٦٠٥٨	560	باب عين	
568	حضرت ابو عبد الرحمن انصاري	٦٠٥٩	560	حضرت ابو العاص	٦٠٣٥
568	حضرت ابو عبد الرحمن جهني	٦٠٦٠	560	حضرت ابو عامر اشعري	٦٠٣٦
569	حضرت ابو عبد الرحمن خاضن عائشه	٦٠٦١	561	حضرت ابو عامر اشعري	٦٠٣٤
569	حضرت ابو عبد الرحمن خطمي	٦٠٦٢	562	حضرت ابو عامر	٦٠٣٨
569	حضرت ابو عبد الرحمن صنابحي	٦٠٦٣	562	حضرت ابو عامر انصاري	٦٠٣٩
570	حضرت ابو عبد الرحمن فهري	٦٠٦٢	562	حضرت ابو عامر ثقفى	٦٠٤٠
571	حضرت ابو عبد الرحمن قرشي	٦٠٦٥	563	حضرت ابو عامر والد حنظل	٦٠٣١
571	حضرت ابو عبد الرحمن القيني	٦٠٦٦	563	حضرت ابو عامر	٦٠٣٢
571	حضرت ابو عبد الرحمن مخزومي	٦٠٦٤	563	حضرت ابو عامر	٦٠٣٣
571	حضرت ابو عبد الرحمن مذحجي	٦٠٦٨	563	حضرت ابو عامر السكوني	٦٠٣٣
572	حضرت ابو عبد العزيز انصاري	٦٠٦٩	564	حضرت ابو عامر	٦٠٣٥
572	حضرت ابو يعس بن جبر	٦٠٤٠	564	حضرت ابو عامر	٦٠٣٦
573	حضرت ابو يعس بن عامر بن عدى	٦٠٤١	564	حضرت ابو عائشه	٦٠٣٤
573	حضرت ابو عبيد الله	٦٠٤٢	565	حضرت ابو عباد انصاري	٦٠٣٨
573	حضرت ابو عبيد مولى رسول اكرم	٦٠٤٣	565	حضرت ابو عبد الله السلمي	٦٠٣٩
573	حضرت ابو عبيد مولى رفاعه	٦٠٤٣	565	حضرت ابو عبد الله خطمي	٦٠٥٠
573	حضرت ابو عبيد زرقى	٦٠٤٥	566	حضرت ابو عبد الله صنابحي	٦٠٥١
573	حضرت ابو عبيد بن مسعود	٦٠٤٦	566		

582	۶۱۰۲ - حضرت ابو عطیہ الوداعیؓ	574	۶۰۷۷ - حضرت ابو عبیدہ بن جراحؓ
582	۶۱۰۳ - حضرت ابو عقبہؓ	575	۶۰۷۸ - حضرت ابو عبیدہ الدیلیؓ
582	۶۱۰۴ - حضرت ابو عقرب بکریؓ	575	۶۰۷۹ - حضرت ابو عبیدہ بن عمارہؓ
583	۶۱۰۵ - حضرت ابو عقیل بلویؓ	575	۶۰۸۰ - حضرت ابو عبیدہ بن عمرو بن محسنؓ
584	۶۱۰۶ - حضرت ابو عقیلؓ	575	۶۰۸۱ - حضرت ابو عبیدہؓ
584	۶۱۰۷ - حضرت ابو عقیل ملیبیؓ	575	۶۰۸۲ - حضرت ابو عتاب اشجعیؓ
585	۶۱۰۸ - حضرت ابو العکرؓ	576	۶۰۸۳ - حضرت ابو عتیق محمد بن عبدالرحمنؓ
586	۶۱۰۹ - حضرت ابو العلاء الانصاریؓ	576	۶۰۸۴ - حضرت ابو عثمان اصحیؓ
586	۶۱۱۰ - حضرت ابو العلاء العامریؓ	576	۶۰۸۵ - حضرت ابو عثمان انصاریؓ
587	۶۱۱۱ - حضرت ابو العلاء مولیٰ محمد بن عبداللہ بن جحشؓ	577	۶۰۸۶ - ابو عثمان بن سنہؓ
587	۶۱۱۲ - حضرت ابو علقمہ بن اعورؓ	577	۶۰۸۷ - حضرت ابو عثمان نہدیؓ
587	۶۱۱۳ - حضرت ابو علقمہؓ	577	۶۰۸۸ - حضرت ابو عذرہؓ
587	۶۱۱۴ - حضرت ابو علی بن عبداللہؓ	577	۶۰۸۹ - حضرت ابو عرسؓ
588	۶۱۱۵ - حضرت ابو علی طلحہؓ	578	۶۰۹۰ - حضرت ابو عرفہؓ
588	۶۱۱۶ - حضرت ابو علی قیس بن عاصمؓ	578	۶۰۹۱ - حضرت ابو العریانؓ
588	۶۱۱۷ - حضرت ابو عمارہؓ	579	۶۰۹۲ - حضرت ابو عریضؓ
588	۶۱۱۸ - حضرت ابو عمر انصاریؓ	579	۶۰۹۳ - حضرت ابو عزمہ ہذلیؓ
588	۶۱۱۹ - حضرت ابو عمر مولیٰ عمر بن خطابؓ	579	۶۰۹۴ - حضرت ابو عزیز ابیضؓ
588	۶۱۲۰ - حضرت ابو عمر و انصاریؓ	579	۶۰۹۵ - حضرت ابو عزیز بن جندبؓ
589	۶۱۲۱ - حضرت ابو عمر و انصاریؓ	580	۶۰۹۶ - حضرت ابو عزیز بن عمیرؓ
589	۶۱۲۲ - حضرت ابو عمرو بن حفصؓ	580	۶۰۹۷ - حضرت ابو عسیبؓ مولیٰ رسول اللہؐ
590	۶۱۲۳ - حضرت ابو عمرو جریرؓ	581	۶۰۹۸ - حضرت ابو عسیمؓ
590	۶۱۲۴ - حضرت ابو عمرو بن حماسؓ	581	۶۰۹۹ - حضرت ابو العشرؓ
590	۶۱۲۵ - حضرت ابو عمرو شیبانیؓ	581	۶۱۰۰ - حضرت ابو عطیہ بکریؓ
590	۶۱۲۶ - حضرت ابو عمرو بن کعبؓ	581	۶۱۰۱ - حضرت ابو عطیہ مزنیؓ

599	حضرت ابوفاطمہ ایادیؓ	۶۱۴۹	590	حضرت ابوعمرو نخعیؓ	۶۱۲۷
599	حضرت ابوفاطمہ دوسیؓ	۶۱۵۰	591	حضرت ابوعمروؓ	۶۱۲۸
600	حضرت ابوفاطمہ ضمیریؓ	۶۱۵۱	591	حضرت ابوعمروہ انصاریؓ	۶۱۲۹
601	حضرت ابوفاطمہ لجنہ انصاریؓ	۶۱۵۲	592	حضرت ابوعمروہ انصاریؓ	۶۱۳۰
601	حضرت ابوالمحم بن عمروؓ	۶۱۵۳	593	حضرت ابوعمیر بن ابی طلحہؓ	۶۱۳۱
601	حضرت ابو فراس سلمیؓ	۶۱۵۴	593	حضرت ابوعمیرہؓ	۶۱۳۲
602	حضرت ابو فروہ اشجعیؓ	۶۱۵۵	593	حضرت ابو عبدہ خولانیؓ	۶۱۳۳
602	حضرت ابو فروہ مولیٰ عبدالرحمن بن ہشامؓ	۶۱۵۶	594	حضرت ابو العوجاءؓ	۶۱۳۴
602	حضرت ابو فریحہؓ	۶۱۵۷	594	حضرت ابو عویجہؓ	۶۱۳۵
602	حضرت ابو فیلیہؓ	۶۱۵۸	595	حضرت ابو عویمرؓ	۶۱۳۶
602	حضرت ابو فضالہ انصاریؓ	۶۱۵۹	595	حضرت ابو عیاش زرقیؓ	۶۱۳۷
603	حضرت ابوؓ	۶۱۶۰	595	حضرت ابو عیسیٰ انصاری حارثیؓ	۶۱۳۸
603	حضرت ابو فوزہؓ	۶۱۶۱	595	حضرت ابو عیسیٰ ثقفیؓ	۶۱۳۹
604	حضرت ابو الفیل خزاعیؓ	۶۱۶۲	596	باب الغین	
604	باب القاف		596	حضرت ابو الغادیہ جہنیؓ	۶۱۴۰
604	حضرت ابو القاسم انصاریؓ	۶۱۶۳	597	حضرت ابو الغادیہ مزنیؓ	۶۱۴۱
604	حضرت ابو القاسم مولیٰ ابو بکرؓ	۶۱۶۴	597	حضرت ابو غزوہ وانؓ	۶۱۴۲
604	حضرت ابو القاسمؓ	۶۱۶۵	598	حضرت ابو غزیہؓ	۶۱۴۳
604	حضرت ابو قتادہ انصاریؓ	۶۱۶۶	598	حضرت ابو عطیفؓ	۶۱۴۴
605	حضرت ابو قہیلہؓ	۶۱۶۷	598	حضرت ابو غلیظؓ	۶۱۴۵
606	(الف) حضرت ابو قحافہؓ والد ابی بکر	۶۱۶۸	598	حضرت ابو القوثؓ	۶۱۴۶
606	(ب) حضرت ابو قحافہؓ بن عقیف	۶۱۶۸	598	باب القاء	
606	حضرت ابو قدامہؓ	۶۱۶۹	598	حضرت ابو قحافہؓ	۶۱۴۷
607	حضرت ابو قراذؓ	۶۱۷۰	599	حضرت ابوفاطمہ انصاریؓ	۶۱۴۸
607	حضرت ابو قرصافہؓ	۶۱۷۱			

607	حضرت ابو قرہ	۶۱۷۲ - حضرت ابو قرہ
616	باب لام	۶۱۷۳ - حضرت ابو قریح
616	۶۱۹۶ - حضرت ابولاس	۶۱۷۴ - حضرت ابوقطبہ
616	۶۱۹۷ - حضرت ابولبابہ سلمی	۶۱۷۵ - حضرت ابو قعیس
617	۶۱۹۸ - حضرت ابولبابہ رفاعہ	۶۱۷۶ - حضرت ابوالقمر
618	۶۱۹۹ - حضرت ابولبابہ مولی رسول اللہ	۶۱۷۷ - ابو قیس انصاری
618	۶۲۰۰ - حضرت ابولیبہ اشہلی	۶۱۷۸ - حضرت ابو قیس صرمہ
618	۶۲۰۱ - حضرت ابی اللہ	۶۱۷۹ - حضرت ابو قیس صیفی
619	۶۲۰۲ - حضرت ابولقیط	۶۱۸۰ - حضرت ابو قیس بن حارث
619	۶۲۰۳ - حضرت ابولیلی اشعری	۶۱۸۱ - حضرت ابو قیس جہنی
619	۶۲۰۴ - حضرت ابولیلی انصاری	۶۱۸۲ - حضرت ابو قیس بن معاذ
619	۶۲۰۵ - حضرت ابولیلی خزاعی	۶۱۸۳ - حضرت ابو قیس
620	۶۲۰۶ - حضرت ابولیلی عبدالرحمن	۶۱۸۴ - حضرت ابوالقین حضرمی
620	۶۲۰۷ - حضرت ابولیلی غفاری	۶۱۸۵ - حضرت ابوالقین خزاعی
620	۶۲۰۸ - حضرت ابولیلی نابغہ جعدی	
	باب ميم	
620	۶۲۰۹ - حضرت ابوما لک سلمی	۶۱۸۶ - حضرت ابوکاہل
620	۶۲۱۰ - حضرت ابوما لک اشجعی	۶۱۸۷ - حضرت ابوکبشہ انصاری
621	۶۲۱۱ - حضرت ابوما لک اشعری	۶۱۸۸ - حضرت ابوکبشہ مولی رسول اکرم
621	۶۲۱۲ - حضرت ابوما لک غفاری	۶۱۸۹ - حضرت ابوکبیر ہذلی
622	۶۲۱۳ - حضرت ابوما لک قرظی	۶۱۹۰ - حضرت ابوکثیر مولی بنو تمیم
622	۶۲۱۴ - حضرت ابوما لک نخعی	۶۱۹۱ - حضرت ابوکثیر
622	۶۲۱۵ - حضرت ابوما لک	۶۱۹۲ - حضرت ابوکریمہ
622	۶۲۱۶ - حضرت ابوما لک	۶۱۹۳ - حضرت ابوکلاب
622	۶۲۱۷ - حضرت ابوما لک	۶۱۹۴ - حضرت ابوکلیب
623	۶۲۱۸ - حضرت ابوما لک	۶۱۹۵ - ابوالکنود

607	حضرت ابو قرہ	۶۱۷۲ - حضرت ابو قرہ
616	باب لام	۶۱۷۳ - حضرت ابو قریح
616	۶۱۹۶ - حضرت ابولاس	۶۱۷۴ - حضرت ابوقطبہ
616	۶۱۹۷ - حضرت ابولبابہ سلمی	۶۱۷۵ - حضرت ابو قعیس
617	۶۱۹۸ - حضرت ابولبابہ رفاعہ	۶۱۷۶ - حضرت ابوالقمر
618	۶۱۹۹ - حضرت ابولبابہ مولی رسول اللہ	۶۱۷۷ - ابو قیس انصاری
618	۶۲۰۰ - حضرت ابولیبہ اشہلی	۶۱۷۸ - حضرت ابو قیس صرمہ
618	۶۲۰۱ - حضرت ابی اللہ	۶۱۷۹ - حضرت ابو قیس صفی
619	۶۲۰۲ - حضرت ابولقیط	۶۱۸۰ - حضرت ابو قیس بن حارث
619	۶۲۰۳ - حضرت ابولیلی اشعری	۶۱۸۱ - حضرت ابو قیس جہنی
619	۶۲۰۴ - حضرت ابولیلی انصاری	۶۱۸۲ - حضرت ابو قیس بن معاذ
619	۶۲۰۵ - حضرت ابولیلی خزاعی	۶۱۸۳ - حضرت ابو قیس
620	۶۲۰۶ - حضرت ابولیلی عبدالرحمن	۶۱۸۴ - حضرت ابوالقین حضرمی
620	۶۲۰۷ - حضرت ابولیلی غفاری	۶۱۸۵ - حضرت ابوالقین خزاعی
620	۶۲۰۸ - حضرت ابولیلی نابغہ جعدی	
	باب ميم	
620	۶۲۰۹ - حضرت ابوما لک سلمی	۶۱۸۶ - حضرت ابوکاہل
620	۶۲۱۰ - حضرت ابوما لک اشجعی	۶۱۸۷ - حضرت ابوکبشہ انصاری
621	۶۲۱۱ - حضرت ابوما لک اشعری	۶۱۸۸ - حضرت ابوکبشہ مولی رسول اکرم
621	۶۲۱۲ - حضرت ابوما لک غفاری	۶۱۸۹ - حضرت ابوکبیر ہذلی
622	۶۲۱۳ - حضرت ابوما لک قرظی	۶۱۹۰ - حضرت ابوکثیر مولی بنو تمیم
622	۶۲۱۴ - حضرت ابوما لک نخعی	۶۱۹۱ - حضرت ابوکثیر
622	۶۲۱۵ - حضرت ابوما لک	۶۱۹۲ - حضرت ابوکریمہ
622	۶۲۱۶ - حضرت ابوما لک	۶۱۹۳ - حضرت ابوکلاب
622	۶۲۱۷ - حضرت ابوما لک	۶۱۹۴ - حضرت ابوکلیب
623	۶۲۱۸ - حضرت ابوما لک	۶۱۹۵ - ابوالکنود

633	حضرت ابو مسعود غفاریؓ	۶۲۴۳	623	حضرت ابوالمجدلؓ	۶۲۱۸
633	حضرت ابو مسعودؓ	۶۲۴۴	623	حضرت ابو الجحجہؓ	۶۲۱۹
633	حضرت ابو مسلم اشعریؓ	۶۲۴۵	624	حضرت ابو یحییٰ بانیؓ	۶۲۲۰
633	حضرت ابو مسلم طلیحیؓ	۶۲۴۶	624	حضرت ابو یحییٰ ثقفیؓ	۶۲۲۱
634	حضرت ابو مسلم خولانیؓ	۶۲۴۷	627	حضرت ابو محمد زورہ موذنؓ	۶۲۲۲
635	حضرت ابو مسلم مرادیؓ	۶۲۴۸	628	حضرت ابو محررؓ	۶۲۲۳
635	حضرت ابو مصعب اسدیؓ	۶۲۴۹	628	حضرت ابو محمد البدری الشامیؓ	۶۲۲۴
635	حضرت ابو مصعب انصاریؓ	۶۲۵۰	628	حضرت ابو مخارقؓ	۶۲۲۵
635	حضرت ابو مصعبؓ	۶۲۵۱	628	حضرت ابو یحییٰؓ	۶۲۲۶
636	حضرت ابو معاویہؓ	۶۲۵۲	628	حضرت ابو مدینہؓ	۶۲۲۷
636	حضرت ابو معبد جہنیؓ	۶۲۵۳	629	حضرت ابو مذکورؓ	۶۲۲۸
636	حضرت ابو معبد بن حزنؓ	۶۲۵۴	629	حضرت ابو مرواحؓ	۶۲۲۹
636	حضرت ابو معبد خزاعیؓ	۶۲۵۵	629	حضرت ابو مرثد غنویؓ	۶۲۳۰
637	حضرت ابو معتب بن عمرو سلمیؓ	۶۲۵۶	630	حضرت ابو مرحبؓ	۶۲۳۱
637	حضرت ابو معقل انصاریؓ	۶۲۵۷	630	حضرت ابو مرحبؓ آخر	۶۲۳۲
638	حضرت ابو معقلؓ	۶۲۵۸	630	حضرت ابو مرحبؓ	۶۲۳۳
638	حضرت ابو معقل بن نہیکؓ	۶۲۵۹	630	حضرت ابو مرہ طاکیؓ	۶۲۳۴
638	حضرت ابو معلق انصاریؓ	۶۲۶۰	630	حضرت ابو مرہ ثقفیؓ	۶۲۳۵
639	حضرت ابو المعلیٰ بن لوزانؓ	۶۲۶۱	630	حضرت ابو مریم جہنیؓ	۶۲۳۶
639	حضرت ابو المعلیٰؓ دادا ابی اسد	۶۲۶۲	631	حضرت ابو مریم خصیؓ	۶۲۳۷
640	حضرت ابو معمرؓ	۶۲۶۳	631	حضرت ابو مریم سکونیؓ	۶۲۳۸
640	حضرت ابو معنؓ	۶۲۶۴	631	حضرت ابو مریم سلویؓ	۶۲۳۹
640	حضرت ابو معنؓ	۶۲۶۵	631	حضرت ابو مریم غسانیؓ	۶۲۴۰
640	حضرت ابو مغیثؓ	۶۲۶۶	632	حضرت ابو مریم کندیؓ	۶۲۴۱
641	حضرت ابو مکرمؓ	۶۲۶۷	632	حضرت ابو مسعود انصاریؓ	۶۲۴۲

648	641	۶۲۹۳ - حضرت ابو موسیٰ	۶۲۶۸ - حضرت ابو مکتبؓ
649	641	۶۲۹۴ - حضرت ابوالمہلبؓ	۶۲۶۹ - حضرت ابو مکلفؓ
649	641	۶۲۹۵ - حضرت ابو میسرہؓ	۶۲۷۰ - حضرت ابو یحییٰ ثقفیؓ
649	642	۶۲۹۶ - حضرت ابو میسرہؓ مولیٰ عباس	۶۲۷۱ - حضرت ابو یحییٰ ہدائیؓ
650	642	۶۲۹۷ - حضرت ابو میمونؓ	۶۲۷۲ - حضرت ابو یحییٰ ہذلیؓ
650	642	باب النون	۶۲۷۳ - حضرت ابو ملیکہ ذماریؓ
650	642	۶۲۹۸ - حضرت ابو نائلہؓ	۶۲۷۴ - حضرت ابو ملیکہ قرشیؓ
650	643	۶۲۹۹ - حضرت ابو نبقہؓ	۶۲۷۵ - حضرت ابو ملیکہ کندیؓ
650	643	۶۳۰۰ - حضرت ابو النجمؓ	۶۲۷۶ - حضرت ابو ملیل بن ازعرؓ
651	643	۶۳۰۱ - حضرت ابو یحییٰ سلمیؓ	۶۲۷۷ - حضرت ابو ملیل سلیمؓ
651	643	۶۳۰۲ - حضرت ابو یحییٰ عمرو بن عبسہؓ	۶۲۷۸ - حضرت ابو ملیل بن عبداللہؓ
651	643	۶۳۰۳ - حضرت ابو یحییٰ القیسؓ	۶۲۷۹ - حضرت ابو المثنیٰؓ
651	644	۶۳۰۴ - حضرت ابو یحییٰ بجلیؓ	۶۲۸۰ - حضرت ابو المنذر جہنیؓ
651	644	۶۳۰۵ - حضرت ابو یحییٰ اللہمیؓ	۶۲۸۱ - حضرت ابو المنذرؓ یزید بن عامر
652	645	۶۳۰۶ - حضرت ابو نصرؓ	۶۲۸۲ - حضرت ابو المنذرؓ
652	645	۶۳۰۷ - حضرت ابو نصرؓ	۶۲۸۳ - حضرت ابو منصور فارسیؓ
652	645	۶۳۰۸ - حضرت ابو نصیرؓ	۶۲۸۴ - حضرت ابو منظورؓ
652	645	۶۳۰۹ - حضرت ابو نعمان ازدیؓ	۶۲۸۵ - حضرت ابو منفعہ ثقفیؓ
652	646	۶۳۱۰ - حضرت ابو نعمانؓ	۶۲۸۶ - حضرت ابو منقحہ انماریؓ
653	646	۶۳۱۱ - حضرت ابو نملہ انصاریؓ	۶۲۸۷ - حضرت ابو فیبؓ
653	646	۶۳۱۲ - حضرت ابو نہیک انصاریؓ	۶۲۸۸ - حضرت ابو المنذرؓ
653	647	باب الہاء	۶۲۸۹ - حضرت ابو موسیٰ اشعریؓ
653	648	۶۳۱۳ - حضرت ابو ہاشم بن عتبہؓ	۶۲۹۰ - حضرت ابو موسیٰ انصاری مدنیؓ
654	648	۶۳۱۴ - حضرت ابو ہاشم مولیٰ رسول اللہؐ	۶۲۹۱ - حضرت ابو موسیٰ الحکمیؓ
			۶۲۹۲ - حضرت ابو موسیٰ غافقیؓ

663	حضرت ابو وہب الکلمیؒ	654	حضرت ابو ہانیؒ
663	باب یاء	654	حضرت ابو ہیرہ بن حارثؒ
663	حضرت ابو یحییٰؒ	655	حضرت ابو ہدیہ انصاریؒ
663	حضرت ابو یزید حذامیؒ	655	حضرت ابو ہذیلؒ
663	حضرت ابو یزید والد حکیمؒ	655	حضرت ابو ہریرہ دوسیؒ
664	حضرت ابو یزید لقیطیؒ	657	حضرت ابو ہلال تمیمیؒ
664	حضرت ابو یزید نیریؒ	657	حضرت ابو ہند اشجعیؒ
664	حضرت ابو الیسرؒ	658	حضرت ابو ہند جامؒ
665	حضرت ابو یسحؒ	658	حضرت ابو ہند الداریؒ
665	حضرت ابو یقطانؒ	658	حضرت ابو الہیثم مالک بن تیمانؒ
665	حضرت ابو یونس ظفریؒ	658	حضرت ابو الہیثمؒ
	ایسے صحابہ جو اپنے والد کے نام سے	659	باب الواؤ
665	جانے جاتے ہیں	659	حضرت ابو واہلہؒ
665	حضرت ابن الادرعؒ	659	حضرت ابو واقد لیثیؒ
666	حضرت ابن الاسقعؒ	660	حضرت ابو واقدؒ مولیٰ رسول اللہؐ
666	حضرت ابن بحیرؒ	660	حضرت ابو واقد نیریؒ
666	حضرت ابن ثعلبہؒ	660	حضرت ابو وائل شقیق بن سلمہؒ
666	حضرت ابن جاریہ انصاریؒ	660	حضرت ابو وحوحؒ
667	حضرت ابن جعدہؒ	661	حضرت ابو وداعہؒ
667	حضرت ابن حجرہؒ	661	حضرت ابو ودیعہؒ
667	حضرت ابن جمیلؒ	661	حضرت ابو الورڈؒ
667	حضرت ابن حدیدہؒ	662	حضرت ابو الوصلؒ
667	حضرت ابن ابی حمامہؒ	662	ابو الوقاصؒ
668	حضرت ابن حنظلہؒ	662	حضرت ابو وہب جشمیؒ
668	حضرت ابن خالدؒ	662	حضرت ابو وہب حیسانیؒ

673	۶۳۸۶ - حضرت ابن مسعودؓ	668	۶۳۶۱ - حضرت ابن الدحداحؓ
673	۶۳۸۷ - حضرت ابن مسعود غفاریؓ	668	۶۳۶۲ - حضرت ابن ربیعہؓ
673	۶۳۸۸ - حضرت ابن مسعود وہبیؓ	668	۶۳۶۳ - حضرت ابن زمل جہنیؓ
674	۶۳۸۹ - حضرت ابن معیزؓ	669	۶۳۶۴ - حضرت ابن سبرہؓ
674	۶۳۹۰ - حضرت ابن ام مکتومؓ	669	۶۳۶۵ - حضرت ابن سندرؓ
674	۶۳۹۱ - حضرت ابنا ملیکہؓ	669	۶۳۶۶ - حضرت ابن سیلانؓ
674	۶۳۹۲ - حضرت ابن	670	۶۳۶۷ - حضرت ابن الشیابؓ
675	۶۳۹۳ - حضرت ابن ناسحؓ	670	۶۳۶۸ - حضرت ابن شیبہؓ
675	۶۳۹۴ - حضرت ابن نھلہؓ	670	۶۳۶۹ - حضرت ابن ابی شیخؓ
675	۶۳۹۵ - حضرت ابن نعمانؓ	670	۶۳۷۰ - حضرت ابن عائدؓ
	ان صحابہ کرام کا ذکر جنہوں نے اپنے والد	670	۶۳۷۱ - حضرت ابن عائشہؓ
	سے روایت کی	670	۶۳۷۲ - حضرت ابن عبسؓ
675	۶۳۹۶ - حضرت ابو ابراہیمؓ - عن ابیہ	671	۶۳۷۳ - حضرت ابن عدسؓ
675	۶۳۹۷ - حضرت ابو الاسودؓ - عن ابیہ	671	۶۳۷۴ - حضرت ابن عسالؓ
676	۶۳۹۸ - حضرت بھیسہؓ - عن ابیہا	671	۶۳۷۵ - حضرت ابن عصام اشعریؓ
676	۶۳۹۹ - حضرت حارث بن خفافؓ - عن امہ عن ابیہا	671	۶۳۷۶ - حضرت ابن عقیفؓ
676	۶۴۰۰ - حضرت فسیلہؓ - عن ابیہا	672	۶۳۷۷ - حضرت ابن غنامؓ
676	۶۴۰۱ - حضرت مجیہؓ - عن ابیہا او عمہا	672	۶۳۷۸ - حضرت ابن فراسؓ
677	۶۴۰۲ - حضرت میمون الکردیؓ - عن ابیہ	672	۶۳۷۹ - حضرت ابن نسیمؓ
677	۶۴۰۳ - حضرت یحییٰ بن اسحاقؓ - عن امہ عن ابیہا	672	۶۳۸۰ - حضرت ابن اقرظہؓ
677	۶۴۰۴ - حضرت ابو اسحٰبؓ - عن ابیہ	672	۶۳۸۱ - حضرت ابن القشبؓ
677	۶۴۰۵ - انصار کا ایک شخص عن ابیہ	672	۶۳۸۲ - حضرت ابن اللتبیہؓ
678	۶۴۰۶ - بللی کا ایک شخص اپنے والد سے	673	۶۳۸۳ - حضرت ابن لیثؓ
678	۶۴۰۷ - شام کا ایک شخص اپنے والد سے	673	۶۳۸۴ - حضرت ابن مربعؓ
678	۶۴۰۸ - بنو ضمہ کا ایک شخص اپنے والد سے	673	۶۳۸۵ - حضرت ابن ابی مرحبؓ

683	۶۴۰۹۔ ایک عرب اپنے والد سے	678	۶۴۳۱۔ حضرت جدعدی بن ثابتؓ
683	۶۴۱۰۔ قبا کا ایک شخص اپنے والد سے	678	۶۴۳۲۔ حضرت جدعمارۃ قرشیؓ
684	۶۴۱۱۔ بنو مدیج کا ایک آدمی اپنے والد سے	679	۶۴۳۳۔ حضرت جد عمران الشقیؓ
684	۶۴۱۲۔ ایک مدنی اپنے والد سے	679	۶۴۳۴۔ حضرت جد عمرو بن یحییٰ مازنیؓ
684	۶۴۱۳۔ ایک مکی نے اپنے والد سے	679	۶۴۳۵۔ حضرت جد ابی مروان سلمیؓ
684	۶۴۱۴۔ اولاد نقباء سے ایک آدمی نے اپنے والد سے	679	۶۴۳۶۔ حضرت جد مسیح الجحفیؓ
684	۶۴۱۵۔ بنو نمیر کے ایک آدمی نے اپنے والد سے	679	۶۴۳۷۔ حضرت جد لیث بن عبداللہؓ
685	۶۴۱۶۔ ایک شخص عن ابیہ	680	۶۴۳۸۔ حضرت خال البراء بن عازبؓ
685	۶۴۱۷۔ ایک شخص نے اپنے والد سے	680	۶۴۳۹۔ حضرت خال حرب بن عبداللہؓ
685	۶۴۱۸۔ ایک شخص اور ان کے والد	680	۶۴۴۰۔ حضرت خال ابی السوارؓ
686	ان صحابہ کا ذکر جنہوں نے اپنے بھائی 'دادا'	680	۶۴۴۱۔ حضرت خال سوید بن حمیرؓ
686	ماموں اور چچا سے روایت کی	680	۶۴۴۲۔ عم اشعث بن سلیمؓ
686	۶۴۱۹۔ حضرت ابو امامہ باہلیؓ	680	۶۴۴۳۔ عم انس بن مالکؓ
686	۶۴۲۰۔ حضرت اخو عمرو بن امیہؓ	680	۶۴۴۴۔ عم براء بن عازبؓ
686	۶۴۲۱۔ حضرت جد ابی الاسدؓ	681	۶۴۴۵۔ عم جبر بن عتیکؓ
687	۶۴۲۲۔ حضرت جد اسماعیلؓ	681	۶۴۴۶۔ ابن عم حارثؓ
687	۶۴۲۳۔ حضرت جد ابوالاسودؓ	681	۶۴۴۷۔ عم حبیب بن ہرمؓ
687	۶۴۲۴۔ ایک خاتون کا دادا	681	۶۴۴۸۔ عم ابو حرةؓ
687	۶۴۲۵۔ حضرت جد ابود عشمؓ	681	۶۴۴۹۔ عم الحساسؓ
687	۶۴۲۶۔ حضرت جد ابی امیہؓ	682	۶۴۵۰۔ عم حناء دختر معاویہؓ
688	۶۴۲۷۔ حضرت جد ابو شبلؓ	682	۶۴۵۱۔ عم خارجہ بن صلتؓ
688	۶۴۲۸۔ حضرت جد مفضلؓ	682	۶۴۵۲۔ عم رافع بن خدیجؓ
688	۶۴۲۹۔ حضرت جد الصلت بن زبیدؓ	682	۶۴۵۳۔ عم زید بن ارقمؓ
689	۶۴۳۰۔ حضرت جد طلحہ بن معرفؓ	683	۶۴۵۴۔ بنو ساعدہ کے ایک شخص کے چچا
689		683	۶۴۵۵۔ ابن عم سبرہ بن معبدؓ

696	۶۳۵۶۔ عم ابی الشماخ ازدیؓ	689	۶۳۷۸۔ حضرت جنادہ
696	۶۳۵۷۔ عم شیبہ الجعفیؓ	689	۶۳۷۹۔ حضرت ابو حازمؓ
696	۶۳۵۸۔ عم عامر بن طفیلؓ	689	۶۳۸۰۔ حضرت حضرمی بن لاحقؓ
697	۶۳۵۹۔ عم عبداللہ جعفیؓ	690	۶۳۸۱۔ حضرت ابو الخیر یزنیؓ
697	۶۳۶۰۔ عم عبد الجلیلؓ	690	۶۳۸۲۔ حضرت زاذانؓ
697	۶۳۶۱۔ عم عبدالرحمن بن سلمہؓ	691	۶۳۸۳۔ حضرت ابوالسائب مولیٰ عائشہؓ
698	۶۳۶۲۔ عم عبدالرحمن بن ابو عمرہؓ	691	۶۳۸۴۔ حضرت سعید بن جسمؓ
698	۶۳۶۳۔ عم عبید اللہؓ	691	۶۳۸۵۔ حضرت ابو العالیہؓ
698	۶۳۶۴۔ عم ام عمرو دختر عیسیٰؓ	691	۶۳۸۶۔ حضرت عباس بن عبدالرحمنؓ
698	۶۳۶۵۔ عم عمیر بن سعیدؓ	692	۶۳۸۷۔ حضرت عبداللہ بن عباسؓ
699	۶۳۶۶۔ عم ابی عمیر بن انسؓ	692	۶۳۸۸۔ حضرت عبداللہ بن محمد بن حنفیہؓ
699	۶۳۶۷۔ عم قرہ بن دعوصلؓ	692	۶۳۸۹۔ حضرت عبداللہ بن ابو ملیکہؓ
699	۶۳۶۸۔ عم مجیبہؓ	692	۶۳۹۰۔ حضرت عبدالرحمن بن عویم بن ساعدہؓ
699	۶۳۶۹۔ عم معاویہ بن حکیمؓ	693	۶۳۹۱۔ حضرت عبدالرحمن بن ابی لیلیٰؓ
699	۶۳۷۰۔ عم معاویہ بن قرۃؓ	693	۶۳۹۲۔ حضرت عبید اللہ بن عدیؓ
700	۶۳۷۱۔ عم مغیرہ بن سعدؓ	693	۶۳۹۳۔ حضرت علی بن بلالؓ
700	۶۳۷۲۔ عم المنہال بن سلمہؓ	693	۶۳۹۴۔ حضرت ابو عمرو شیبانیؓ
700	۶۳۷۳۔ عم یحییٰ بن خلادؓ	694	۶۳۹۵۔ حضرت ابو قلابہ رقاشیؓ
700	ان صحابہ کرام کا ذکر جو اپنے قبائل سے منسوب ہیں	694	۶۳۹۶۔ حضرت کلیب بن شہابؓ
701	۶۳۷۴۔ حضرت بنو ازدؓ	694	۶۳۹۷۔ حضرت مجاہد بن جبرؓ
701	۶۳۷۵۔ حضرت بنو اسدؓ	695	۶۳۹۸۔ حضرت محمد بن عبدالرحمن بن ثوبانؓ
701	۶۳۷۶۔ حضرت بنو اسلمؓ	695	۶۳۹۹۔ حضرت محمد بن علی بن حسینؓ
702	وہ انصار صحابہ جن سے احادیث مروی ہیں	696	۶۵۰۰۔ حضرت محمد بن کعب القرظیؓ
702	۶۳۷۷۔ حضرت ابو امامہ بن سہلؓ	696	۶۵۰۱۔ حضرت محمد بن منکدرؓ
702		696	۶۵۰۲۔ حضرت محمود بن لبیدؓ

707	۶۵۲۲۔ حضرت الدوسیؓ	702	۶۵۰۳۔ حضرت مسلمہؓ
708	بنو الدیل	702	۶۵۰۴۔ حضرت معاویہ بن قرہؓ
708	۶۵۲۳۔ حنظلہ بن علی دیلیؓ	703	بنو جہنیہ
708	بنو سدوس	703	۶۵۰۵۔ اسید بن عبدالرحمنؓ
708	۶۵۲۴۔ حضرت محارب بن دثارؓ	703	۶۵۰۶۔ حضرت ابوالحلق سبیعیؓ
708	بنو سلیط	703	۶۵۰۷۔ حضرت ابوالحلق سبیعیؓ
708	۶۵۲۵۔ حضرت الحسنؓ	703	۶۵۰۸۔ حضرت ابوبکر بن زید بن مہاجرؓ
709	بنو سلیم	704	۶۵۰۹۔ حضرت ابوالحوریرث عبدالرحمن بن معاویہؓ
709	۶۵۲۶۔ حضرت اسماعیل بن ابراہیمؓ	704	۶۵۱۰۔ حضرت سعید بن یسارؓ
709	۶۵۲۷۔ جری النہدیؓ	704	۶۵۱۱۔ حضرت شمر بن عطیہؓ
709	۶۵۲۸۔ حضرت خالد بن معدانؓ	704	۶۵۱۲۔ حضرت عبداللہ بن عکیمؓ
709	۶۵۲۹۔ نعیم بن سلامہؓ	704	۶۵۱۳۔ حضرت عطاء بن یسارؓ
710	۶۵۳۰۔ حضرت یزید بن عبداللہ بن شخیرؓ	705	۶۵۱۴۔ حضرت عمران بن ابی النسرؓ
710	بنو شمر عب	705	۶۵۱۵۔ حضرت کلیب بن شہابؓ
710	۶۵۳۱۔ حضرت حبان بن زید شمرعمیؓ	705	۶۵۱۶۔ حضرت ہلال بن یسافؓ
710	بنو عامر بن صعصعہ	705	بنو حارثہ
710	۶۵۳۲۔ حضرت ایوب سختیانیؓ	706	۶۵۱۷۔ حضرت اسماعیل بن امیہؓ
711	بنو عدی بن کعب	706	بنو الحریش
711	۶۵۳۳۔ حضرت برد بن شانؓ	706	۶۵۱۸۔ حضرت ہانی بن عبداللہ بن الشخیرؓ
711	۶۵۳۴۔ حضرت العرکؓ	706	بنو خثعم
711	بنو غفار	707	۶۵۱۹۔ حضرت عمارہ بن عبدؓ
711	۶۵۳۵۔ حضرت ابو حجابؓ	707	۶۵۲۰۔ حضرت ابن عباسؓ
			۶۵۲۱۔ حضرت ابوہام شیبانیؓ

715	۶۵۳۹۔ والد ابی تمیمہ بجیمیؓ	711	۶۵۳۶۔ حضرت سعد بن ابراہیمؓ
716	بنو ہلال	712	۶۵۳۷۔ حضرت عبداللہ بن عباسؓ
716	۶۵۵۰۔ تاک بن ولید حنفیؓ	712	۶۵۳۸۔ حضرت عطاء بن یسارؓ
716	بنو یربوع	712	قریش
716	۶۵۵۱۔ اشعث بن سلیمؓ	712	۶۵۳۹۔ حضرت منذر ثوریؓ
716	بنو لیمن	713	بنو بلقین
716	۶۵۵۲۔ یحییٰ بن عمارہؓ	713	۶۵۴۰۔ حضرت عبداللہ بن شقیقؓ
716	ان حضرات کا ذکر جنہیں حضور اکرم صلی اللہ علیہ وسلم کی صرف صحبت نصیب ہوئی راویوں کا	713	بنو کلب
716	ذکر بہ ترتیب حروف تہجی	713	۶۵۴۱۔ حضرت ثابت بن معبدؓ
716	۶۵۵۳۔ اسد بن وداعہؓ	713	بنو کنانہ
717	۶۵۵۴۔ اکدر بن حمامؓ	714	۶۵۴۲۔ حضرت اشعث بن ابوالششاءؓ
717	۶۵۵۵۔ حضرت ابوامامہؓ	714	۶۵۴۳۔ حضرت یحییٰ بن حسانؓ
717	۶۵۵۶۔ حضرت انس بن مالکؓ	714	بنو لیث
717	۶۵۵۷۔ حضرت انس بن مالکؓ ذکر خادما للنبیؐ	714	۶۵۴۴۔ حضرت ابن عباسؓ
718	۶۵۵۸۔ ایوب بن بشرؓ	714	بنو محارب
718	۶۵۵۹۔ ایوب بن شریبؓ	714	۶۵۴۵۔ عبدالملک مصریؓ
718	۶۵۶۰۔ بسطام الکوفیؓ	714	بنو مزینہ
718	۶۵۶۱۔ حضرت بشر بن یسارؓ	714	۶۵۴۶۔ عبدالرحمن بن بشرؓ
719	۶۵۶۲۔ حضرت ابوبکر بن عبدالرحمنؓ	715	۶۵۴۷۔ علقمہ بن عبداللہ المزنیؓ
719	۶۵۶۳۔ ابوبکر بن عبدالرحمن چند صحابہؓ سے	715	بنو بجیم
719	۶۵۶۴۔ حضرت ثابت بن سمطؓ	715	۶۵۴۸۔ ابوتمیمہ بنو بجیمؓ

726	حضرت زید بن حواری	۶۵۹۰	720	حضرت جریر بن عبداللہؓ	۶۵۶۵
726	حضرت سالم بن ابوالجعدؓ	۶۵۹۱	720	حضرت جندب بن عبداللہ بکاءؓ	۶۵۶۶
726	حضرت سعد بن مسعودؓ	۶۵۹۲	721	حضرت حبیب بن ابی ثابتؓ	۶۵۶۷
727	حضرت سعید ابوالخیرؓ	۶۵۹۳	721	حضرت حسن بصری رحمہ اللہ علیہ	۶۵۶۸
727	حضرت سعید بن مسیبؓ	۶۵۹۴	721	حضرت حسن رحمہ اللہ علیہ	۶۵۶۹
727	حضرت سعید بن مسیبؓ	۶۵۹۵	721	حسن ایک صحابیؓ سے	۶۵۷۰
727	حضرت سلام بن عمروؓ	۶۵۹۶	722	حسنؓ ایک صحابیؓ سے	۶۵۷۱
728	حضرت ابوسلمہ بن عبدالرحمنؓ	۶۵۹۷	722	حصین بن جندب	۶۵۷۲
728	حضرت سلیمان بن یسارؓ	۶۵۹۸	722	ابوالحکم تنوخیؓ	۶۵۷۳
728	حضرت سوید بن غفلہؓ	۶۵۹۹	722	حمید بن عبدالرحمن حمیریؓ	۶۵۷۴
728	حضرت شیب بن ابی روحؓ	۶۶۰۰	723	حضرت حمیدؓ	۶۵۷۵
729	حضرت شداد بن ہاد ایک بدو سے	۶۶۰۱	723	حضرت حمید بن عبدالرحمن بن عوف	۶۵۷۶
729	حضرت شریک شریک شریکؓ	۶۶۰۲	723	حضرت حظلہ بن ابوسفیانؓ	۶۵۷۷
729	حضرت شریک نے ایک صحابیؓ سے	۶۶۰۳	723	حیی بن یومن	۶۵۷۸
730	حضرت صدی بن عجلانؓ	۶۶۰۴	723	حضرت خالد بن دریک	۶۵۷۹
730	حضرت طاؤس ایک صحابیؓ سے	۶۶۰۵	724	حضرت داؤد بن عمرو	۶۵۸۰
730	حضرت طلحہ بن عبید اللہ	۶۶۰۶	724	حضرت ذکوان ابوصالح	۶۵۸۱
731	حضرت طلق بن حبیب ایک صحابیؓ سے	۶۶۰۷	724	حضرت ذکوان ابوصالح	۶۵۸۲
731	حضرت عباد بن عبدالصمد	۶۶۰۸	724	حضرت راشد بن سعد المقرانی	۶۵۸۳
731	حضرت عبداللہ بن بریدہ اسلمی	۶۶۰۹	725	حضرت ربیعؓ	۶۵۸۴
731	حضرت عبداللہ بن حارث	۶۶۱۰	725	حضرت رفیع ابوالعالیہؓ	۶۵۸۵
731	حضرت عبداللہ بن حبیب ابوعبدالرحمن سلمی	۶۶۱۱	725	حضرت زاذان	۶۵۸۶
732	حضرت عبداللہ بن زید ابوقلابہ	۶۶۱۲	725	حضرت زہیر بن عبداللہؓ	۶۵۸۷
732	حضرت عبداللہ بن سعدؓ	۶۶۱۳	725	حضرت زید بن اسلمؓ	۶۵۸۸
732	حضرت عبداللہ بن شقیق	۶۶۱۴	726	حضرت زید بن اسلمؓ	۶۵۸۹

738	۶۶۳۰ - حضرت عطاء بن یزید لیثی	732	۶۶۱۵ - حضرت عبداللہ بن عبید بن عمیر
739	۶۶۳۱ - حضرت علی بن ربیعہ	732	۶۶۱۶ - حضرت عبداللہ بن عمر
739	۶۶۳۲ - حضرت علی بن علی بن سائب	733	۶۶۱۷ - حضرت عبداللہ بن عمیر
739	۶۶۳۳ - حضرت عمر بن ثابت انصاری	733	۶۶۱۸ - حضرت عبداللہ بن کعب بن مالک
739	۶۶۳۴ - حضرت عمر بن عبدالعزیز	733	۶۶۱۹ - حضرت عبداللہ بن محیریز
739	۶۶۳۵ - حضرت عمر بن نعلہ	734	۶۶۲۰ - حضرت عبداللہ بن ابی ہذیل
740	۶۶۳۶ - حضرت عمرو بن اوس	734	۶۶۲۱ - حضرت عبداللہ بن خولانی
740	۶۶۳۷ - حضرت عمرو بن شریحیل	734	۶۶۲۲ - حضرت عبدالرحمن بن بیلہانی
740	۶۶۳۸ - حضرت عوف بن مالک ابوالاحوص	734	۶۶۲۳ - حضرت عبدالرحمن بن جبیر
740	۶۶۳۹ - حضرت عیاض بن مرید	734	۶۶۲۴ - حضرت عبدالرحمن بن زید بن خطاب
740	۶۶۵۰ - حضرت قاسم بن خمیرہ	735	۶۶۲۵ - حضرت عبدالرحمن صنابحی
741	۶۶۵۱ - حضرت ابوقادہ و ابوالدہماء	735	۶۶۲۶ - حضرت عبدالرحمن بن علاء الحضرمی
741	۶۶۵۲ - حضرت قزاعہ بن یحییٰ	735	۶۶۲۷ - حضرت عبدالرحمن بن ابو عوف
741	۶۶۵۳ - حضرت قیس بن ابی حازم	735	۶۶۲۸ - حضرت عبدالرحمن بن ابی لیثی
741	۶۶۵۴ - حضرت کردوس ایک صحابی سے	735	۶۶۲۹ - حضرت عبدالرحمن بن ابولیلی
741	۶۶۵۵ - حضرت متوکل بن لیث	736	۶۶۳۰ - حضرت عبدالرحمن بن ابی لیثی
742	۶۶۵۶ - حضرت محمد بن ابراہیم تمیمی	736	۶۶۳۱ - حضرت عبدالرحمن بن معاذ تمیمی
742	۶۶۵۷ - حضرت محمد بن اسحاق	736	۶۶۳۲ - حضرت عبدالواحد بن عبداللہ قرشی
742	۶۶۵۸ - حضرت محمد بن سیرین	737	۶۶۳۳ - حضرت عبید اللہ بن عبداللہ بن عتبہ بن مسعود
742	۶۶۵۹ - حضرت محمد بن ابو عاصم	737	۶۶۳۴ - حضرت عبید اللہ بن عدی بن خیبار
743	۶۶۶۰ - محمد بن ابو عاتکہ	737	۶۶۳۵ - حضرت عبید بن عمیر
743	۶۶۶۱ - محمد بن عبدالرحمن بن ثوبان	737	۶۶۳۶ - حضرت عثمان بن عبید اللہ
743	۶۶۶۲ - محمد بن قیس	738	۶۶۳۷ - حضرت عرفہ سلمیٰ
743	۶۶۶۳ - مسلم بن صبیح	738	۶۶۳۸ - حضرت عسکس بن سلامہ
743	۶۶۶۴ - میتب بن رافع	738	۶۶۳۹ - حضرت عطاء بن ابورباح

743	۶۶۶۵۔ مطرف بن عبداللہ
743	۶۶۶۶۔ معاویہ بن قرہ
744	۶۶۶۷۔ معبد الجبئی
744	۶۶۶۸۔ مہلب بن ابوصفرہ
744	۶۶۶۹۔ موسیٰ بن ابوعائشہ
744	۶۶۷۰۔ نافع بن جبیر
744	۶۶۷۱۔ نصر بن عاصم
744	۶۶۷۲۔ حضرت ابونضیر
745	۶۶۷۳۔ حضرت نعیم بن سبع
745	۶۶۷۴۔ حضرت نعیم بن ابومند
745	۶۶۷۵۔ حضرت غلام ابی ہریرہ
746	۶۶۷۶۔ وفاء الجبئی
746	۶۶۷۷۔ یحییٰ بن ابوالسخت
746	۶۶۷۸۔ یحییٰ بن وثاب
746	۶۶۷۹۔ یحییٰ بن یمر
746	۶۶۸۰۔ یزید بن عبداللہ بن شخیر
746	۶۶۸۱۔ یعقوب بن عاصم

دسواں حصہ ختم ہوا

فہرست مضامین (گیارہواں حصہ)

758	751	باب الالف صحابیات
758	751	۶۶۸۲- سیدہ آسیہؓ دختر الفرج جرمیہ
759	751	۶۶۸۳- سیدہ آمنہؓ بنت ارقم
759	751	۶۶۸۴- سیدہ آمنہؓ بنت خلف الاسلامیہ
759	752	۶۶۸۵- سیدہ آمنہؓ بنت رقیش
761	752	۶۶۸۶- سیدہ آمنہؓ بنت سعد
761	752	۶۶۸۷- سیدہ آمنہؓ دختر ابی الصلت
762	752	۶۶۸۸- سیدہ آمنہؓ دختر عفان
762	752	۶۶۸۹- سیدہ آمنہؓ بنت قیس بن عبداللہ
763	752	۶۶۹۰- سیدہ اشیلہؓ بنت حارث بن ثعلبہ
763	752	۶۶۹۱- سیدہ اشیلہؓ دختر راشد
763	753	۶۶۹۲- سیدہ ارویؓ دختر ربیعہ بن حارث
763	753	۶۶۹۳- سیدہ ارویؓ دختر ابی العاص
764	753	۶۶۹۴- سیدہ ارویؓ دختر عبدالمطلب
764	754	۶۶۹۵- سیدہ ارویؓ دختر کریم
764	754	۶۶۹۶- سیدہ ارویؓ دختر انیس
764	754	۶۶۹۷- سیدہ اسماءؓ بنت ابن اشعریہ
765	754	۶۶۹۸- سیدہ اسماءؓ دختر ابی بکر
765	755	۶۶۹۹- سیدہ اسماءؓ دختر حارث
765	756	۶۷۰۰- سیدہ اسماءؓ دختر زید بن خطاب
765	756	۶۷۰۱- سیدہ اسماءؓ دختر سلمہ
766	757	۶۷۰۲- سیدہ اسماءؓ دختر شکل
766	757	۶۷۰۳- سیدہ اسماءؓ دختر صلت
766	757	۶۷۰۴- سیدہ اسماءؓ عائشہؓ
		۶۷۰۵- سیدہ اسماءؓ دختر عمرو
		۶۷۰۶- سیدہ اسماءؓ دختر عمیس
		۶۷۰۷- سیدہ اسماءؓ دختر مخربہ
		۶۷۰۸- سیدہ اسماءؓ دختر مرشدہ
		۶۷۰۹- سیدہ اسماءؓ دختر نعمان
		۶۷۱۰- سیدہ اسماءؓ دختر زید بن سکن
		۶۷۱۱- سیدہ اسماءؓ دختر زید اشہلیہ
		۶۷۱۲- سیدہ اسیرہ انصاریہ
		۶۷۱۳- سیدہ امامہؓ دختر بشر
		۶۷۱۴- سیدہ امامہؓ دختر حارث بن حزن ہلالیہ
		۶۷۱۵- سیدہ امامہؓ دختر حمزہ بن عبدالمطلب
		۶۷۱۶- سیدہ امامہؓ دختر سماک
		۶۷۱۷- سیدہ امامہؓ دختر ابوالعاص
		۶۷۱۸- سیدہ امامہؓ والدہ فرقہ
		۶۷۱۹- سیدہ امامہؓ دختر قریبہ بن عجلان
		۶۷۲۰- سیدہ امامہؓ المزیدیہ
		۶۷۲۱- سیدہ امۃ اللہ ثقفیہؓ دختر ابوبکر ثقفیہ
		۶۷۲۲- سیدہ امۃ اللہ دختر زینہؓ
		۶۷۲۳- سیدہ امۃؓ دختر ابی الحکم
		۶۷۲۴- سیدہ امۃؓ دختر خالد بن سعید
		۶۷۲۵- سیدہ امۃؓ دختر خلیفہ
		۶۷۲۶- سیدہ امۃؓ دختر فارسیہ
		۶۷۲۷- سیدہ امیمہؓ دختر بشر
		۶۷۲۸- سیدہ امیمہؓ دختر بشیر

772	باب الباء	767	۶۷۲۹- سیدہ امیمہؓ دختر حارث
772	۶۷۵۵- سیدہ بادیہؓ دختر غیلان	767	۶۷۳۰- سیدہ امیمہؓ دختر خلف
773	۶۷۵۶- سیدہ شینہؓ دختر ضحاک	767	۶۷۳۱- سیدہ امیمہؓ (رسول اللہ کی آزاد کردہ کنیز)
773	۶۷۵۷- سیدہ بحیدہؓ	767	۶۷۳۲- سیدہ امیمہؓ دختر رقیقہ
773	۶۷۵۸- سیدہ نحسینہؓ دختر حارث	768	۶۷۳۳- سیدہ امیمہؓ دختر رقیقہ دختر ابوصنی
773	۶۷۵۹- سیدہ بدیلہؓ دختر مسلم	768	۶۷۳۴- سیدہ امیمہؓ دختر شراحیل
773	۶۷۶۰- سیدہ برزہؓ دختر مسعود	769	۶۷۳۵- سیدہ امیمہؓ عبداللہ بن ابی کی کنیز
774	۶۷۶۱- سیدہ برصاءؓ عبدالرحمن بن ابی عمرہ کی دادی	769	۶۷۳۶- سیدہ امیمہؓ دختر عمرو بن سہل
774	۶۷۶۲- سیدہ برکہؓ دختر ثعلبہ	769	۶۷۳۷- سیدہ امیمہؓ دختر نجار انصاریہ
774	۶۷۶۳- سیدہ برکہؓ حبشیہ	769	۶۷۳۸- سیدہ امیمہؓ دختر ابوالہیثم
774	۶۷۶۴- سیدہ برکہؓ دختر یسار	770	۶۷۳۹- سیدہ امیمہؓ (والدہ ابوہریرہ)
774	۶۷۶۵- سیدہ بروعؓ دختر واشق	770	۶۷۴۰- سیدہ امیمہؓ دختر قیس
775	۶۷۶۶- سیدہ برہؓ دختر ابو تجرأ	770	۶۷۴۱- سیدہ امیمہؓ دختر ثعلبہ
775	۶۷۶۷- سیدہ برہؓ دختر ابی سلمہ	770	۶۷۴۲- سیدہ امیمہؓ دختر ابو حارث
775	۶۷۶۸- سیدہ برہؓ دختر عامر	771	۶۷۴۳- سیدہ امیمہؓ دختر ضیب
775	۶۷۶۹- سیدہ بذیدہؓ دختر بشر	771	۶۷۴۴- سیدہ امیمہؓ دختر رافع
775	۶۷۷۰- سیدہ بریرہؓ عائشہ کی آزاد کردہ کنیز	771	۶۷۴۵- سیدہ امیمہؓ دختر ریم
776	۶۷۷۱- سیدہ بریجہؓ دختر ابو حارث	771	۶۷۴۶- سیدہ امیمہؓ دختر ساعدہ
776	۶۷۷۲- سیدہ بسرہؓ دختر صفوان	771	۶۷۴۷- سیدہ امیمہؓ دختر ابو طلحہ
777	۶۷۷۳- بشیرہؓ دختر حارث	771	۶۷۴۸- سیدہ امیمہؓ دختر عدی
777	۶۷۷۴- سیدہ بغومؓ دختر معدل	772	۶۷۴۹- سیدہ امیمہؓ دختر عروہ
777	۶۷۷۵- سیدہ بقیرہؓ قحطاع کی اہلیہ	772	۶۷۵۰- سیدہ امیمہؓ دختر عمرو
777	۶۷۷۶- سیدہ بھیسہؓ	772	۶۷۵۱- سیدہ امیمہؓ دختر کعب
777	۶۷۷۷- سیدہ بھیسہؓ	772	۶۷۵۲- سیدہ امیمہؓ بنت معاذ
778	۶۷۷۸- سیدہ بھیسہؓ دختر عبداللہ	772	۶۷۵۳- سیدہ امیمہؓ نخعیہ
		772	۶۷۵۴- سیدہ امیمہؓ دختر ہلال

783	۶۸۰۱ - سیدہ جمانہ دختر ابی طالب	778	۶۷۷۹ - سیدہ بیضاء
783	۶۸۰۲ - سیدہ جمرہ دختر عبداللہ	778	باب التاء
784	۶۸۰۳ - سیدہ جمرہ دختر قحافہ	778	۶۷۸۰ - سیدہ تماضر دختر عمرو
784	۶۸۰۴ - سیدہ جمرہ دختر نعمان	778	۶۷۸۱ - سیدہ تملک شیبہ
784	۶۸۰۵ - سیدہ جمیلہ دختر یسار	779	۶۷۸۲ - سیدہ تمیمہ دختر ابوسفیان
785	۶۸۰۶ - سیدہ جمیلہ دختر ابی بن سلول	779	۶۷۸۳ - سیدہ تمیمہ دختر وہب
785	۶۸۰۷ - سیدہ جمیلہ دختر ابی بن صعصعہ	779	۶۷۸۴ - سیدہ توامہ دختر امیہ بن خلف
785	۶۸۰۸ - سیدہ جمیلہ اوس بن صامت کی اہلیہ	779	۶۷۸۵ - سیدہ تویلہ دختر اسلم
785	۶۸۰۹ - سیدہ جمیلہ دختر ثابت بن ابی اللاح	780	باب التاء
786	۶۸۱۰ - سیدہ جمیلہ دختر ابی جہل	780	۶۷۸۶ - سیدہ شیبہ دختر ربیع
786	۶۸۱۱ - سیدہ جمیلہ دختر زید	780	۶۷۸۷ - سیدہ شیبہ دختر سلیط
786	۶۸۱۲ - سیدہ جمیلہ دختر سعد	780	۶۷۸۸ - سیدہ شیبہ دختر ضحاک
786	۶۸۱۳ - سیدہ جمیلہ دختر سنان	780	۶۷۸۹ - سیدہ شیبہ دختر نعمان
786	۶۸۱۴ - سیدہ جمیلہ دختر عبداللہ بن ابی بن سلول	781	۶۷۹۰ - سیدہ شیبہ دختر یعار
787	۶۸۱۵ - سیدہ جمیلہ دختر عبداللہ بن حظلہ	781	۶۷۹۱ - سیدہ ثویبہ ابولہب کی لونڈی
787	۶۸۱۶ - سیدہ جمیلہ دختر عبدالعزی	781	باب الحکم
787	۶۸۱۷ - سیدہ جمیلہ دختر عمر بن خطاب	781	۶۷۹۲ - سیدہ جثامہ مزنیہ
787	۶۸۱۸ - سیدہ جمیمہ دختر حمام	782	۶۷۹۳ - سیدہ جبیلہ دختر مصفح
787	۶۸۱۹ - سیدہ جمیمہ دختر صفی	782	۶۷۹۴ - سیدہ جدامہ دختر جندل
787	۶۸۲۰ - سیدہ جہدہ بشر بن خصاصیہ کی اہلیہ	782	۶۷۹۵ - سیدہ جذامہ دختر حارث
788	۶۸۲۱ - سیدہ جویریہ دختر ابی جہل	782	۶۷۹۶ - سیدہ جذامہ دختر وہب
788	۶۸۲۲ - سیدہ جویریہ دختر حارث	782	۶۷۹۷ - سیدہ الجرباء دختر قسامہ
789	۶۸۲۳ - سیدہ جویریہ دختر مجلل	783	۶۷۹۸ - سیدہ جسرہ بنت دجاجہ
789	باب الحاء	783	۶۷۹۹ - سیدہ جعدہ دختر عبداللہ
789	۶۸۲۴ - سیدہ حبشیہ خزاعیہ رضی اللہ عنہا	783	۶۸۰۰ - سیدہ جعدہ دختر عبید

799	۶۸۵۱- سیدہ حمنہ دختر ابوسفیان	790	۶۸۲۵- سیدہ حبیبہ دختر ابی امامہ
799	۶۸۵۲- سیدہ حمیمہ دختر صلی	790	۶۸۲۶- سیدہ حبیبہ دختر ابی تجرأ
799	۶۸۵۳- سیدہ حمینہ دختر ابوطی	790	۶۸۲۷- سیدہ حبیبہ دختر جحش
799	۶۸۵۴- سیدہ حواء ام بکید انصاریہ	791	۶۸۲۸- سیدہ حبیبہ دختر زید
800	۶۸۵۵- سیدہ حواء دختر رافع	791	۶۸۲۹- سیدہ حبیبہ دختر ابی سفیان
800	۶۸۵۶- سیدہ حواء دختر زید بن سکین	792	۶۸۳۰- سیدہ حبیبہ دختر سہل انصاریہ
800	۶۸۵۷- سیدہ حواء دختر زید بن سنان	792	۶۸۳۱- سیدہ حبیبہ دختر شریق
801	۶۸۵۸- سیدہ حواء دختر توتیت	792	۶۸۳۲- سیدہ حبیبہ دختر عبید اللہ بن جحش
802	۶۸۵۹- سیدہ حواء عثمان بن مظعون کی اہلیہ	793	۶۸۳۳- سیدہ حبیبہ دختر عمرو بن حصن
802	۶۸۶۰- سیدہ حواء عطارہ رضی اللہ تعالیٰ عنہا	793	۶۸۳۴- سیدہ حبیبہ دختر قیس
802	۶۸۶۱- سیدہ حویصلہ دختر قطبہ	793	۶۸۳۵- سیدہ حبیبہ دختر مسعود
802	۶۸۶۲- سیدہ حبیبہ دختر ابی حبیبہ	793	۶۸۳۶- سیدہ حبیبہ دختر معتب
803	باب الخاء	793	۶۸۳۷- سیدہ حبیبہ دختر ملیل
803	۶۸۶۳- سیدہ خالدہ دختر اسود	793	۶۸۳۸- سیدہ خذافہ دختر حارث
803	۶۸۶۴- سیدہ خالدہ دختر انس	793	۶۸۳۹- سیدہ حرملہ دختر عبدالاسود
803	۶۸۶۵- سیدہ خالدہ یا خلدہ دختر حارث	794	۶۸۴۰- سیدہ حرملہ دختر عبید بن ثعلبہ
803	۶۸۶۶- سیدہ خدامہ دختر جندل	794	۶۸۴۱- سیدہ حزمہ دختر قیس فہریہ
804	۶۸۶۷- ام المومنین سیدہ خدیجہ دختر خویلد	794	۶۸۴۲- سیدہ حسانہ مزینہ
808	۶۸۶۸- سیدہ خرقاء رضی اللہ تعالیٰ عنہا	794	۶۸۴۳- سیدہ حسنہ والدہ شریل
808	۶۸۶۹- سیدہ خزیمہ دختر جہم	795	۶۸۴۴- سیدہ حفصہ دختر حاطب
809	۶۸۷۰- سیدہ خضرہ رضی اللہ تعالیٰ عنہا	795	۶۸۴۵- سیدہ حفصہ دختر عمر رضی اللہ عنہما
809	۶۸۷۱- سیدہ خلیدہ دختر حباب	796	۶۸۴۶- سیدہ حقہ دختر عمرو
809	۶۸۷۲- سیدہ خلیدہ دختر قعب	796	۶۸۴۷- سیدہ حکیمہ دختر غیلان
809	۶۸۷۳- سیدہ خلیبہ کنیر حفصہ	796	۶۸۴۸- سیدہ حلیمہ دختر ابو ذؤیب
809	۶۸۷۴- سیدہ خلیبہ مموالا سلمان فارسی	797	۶۸۴۹- سیدہ حمامہ رضی اللہ تعالیٰ عنہا
		798	۶۸۵۰- سیدہ حمنہ دختر جحش

821	۶۸۹۹- سیدہ دقرہ ام ولد ازینہ	810	۶۸۷۵- سیدہ خنساء دختر خدام
821	باب الذال	810	۶۸۷۶- سیدہ خنساء دختر عمرو
821	۶۹۰۰- سیدہ ذرہ رضی اللہ تعالیٰ عنہا	812	۶۸۷۷- سیدہ خولہ دختر اسود
821	باب الراء	812	۶۸۷۸- سیدہ خولہ دختر ثامر انصاریہ
821	۶۹۰۱- سیدہ راکطہ دختر حارث	813	۶۸۷۹- سیدہ خولہ دختر ثعلبہ
821	۶۹۰۲- سیدہ راکطہ دختر حیان	814	۶۸۸۰- سیدہ خولہ دختر حکیم
822	۶۹۰۳- سیدہ راکطہ دختر سفیان	814	۶۸۸۱- سیدہ خویله دختر حکیم بن امیہ
822	۶۹۰۴- سیدہ راکطہ دختر عبداللہ	815	۶۸۸۲- سیدہ خولہ دختر دلچ
822	۶۹۰۵- سیدہ رائعہ دختر ثابت	815	۶۸۸۳- سیدہ خولہ خادمہ رسول اللہ
822	۶۹۰۶- سیدہ ربابہ دختر معرور	815	۶۸۸۴- سیدہ خولہ دختر صامت
822	۶۹۰۷- سیدہ ربابہ دختر حارثہ	816	۶۸۸۵- سیدہ خولہ دختر عاصم
822	۶۹۰۸- سیدہ ربابہ دختر کعب	816	۶۸۸۶- سیدہ خولہ دختر عبداللہ انصاری
822	۶۹۰۹- سیدہ ربابہ دختر نعمان	816	۶۸۸۷- سیدہ خولہ دختر عمرو
822	۶۹۱۰- سیدہ ربداء دختر عمرو	817	۶۸۸۸- سیدہ خولہ دختر قیس انصاریہ
823	۶۹۱۱- سیدہ ربیعہ دختر معوز	817	۶۸۸۹- سیدہ خولہ دختر قیس جہنیہ
823	۶۹۱۲- سیدہ ربیعہ دختر نصر	817	۶۸۹۰- سیدہ خولہ دختر ہذیل
824	۶۹۱۳- سیدہ رجاء غنویہ رضی اللہ تعالیٰ عنہا	818	۶۸۹۱- سیدہ خولہ دختر یسار
824	۶۹۱۴- سیدہ رزینہ خادمہ رسول اللہ	818	۶۸۹۲- سیدہ خولہ دختر یمان
824	۶۹۱۵- سیدہ رضویٰ خادمہ رسول اللہ	818	۶۸۹۳- سیدہ خولہ رضی اللہ تعالیٰ عنہا
825	۶۹۱۶- سیدہ رضویٰ دختر کعب	819	۶۸۹۴- سیدہ خیرہ دختر ابی حدرد
825	۶۹۱۷- سیدہ رفاعہ دختر ثابت	819	۶۸۹۵- سیدہ خیرہ کعب کی اہلیہ
825	۶۹۱۸- سیدہ رفیدہ انصاریہ	819	باب الدال
825	۶۹۱۹- سیدہ رقیقہ الثقفیہ رضی اللہ تعالیٰ عنہا	819	۶۸۹۶- سیدہ درہ بنت ابوسفیان
825	۶۹۲۰- سیدہ رقیقہ دختر صفی	820	۶۸۹۷- سیدہ درہ دختر ابی سلمہ
827	۶۹۲۱- سیدہ رقیقہ دختر ثابت بن خالد	820	۶۸۹۸- سیدہ درہ دختر ابولہب

835	۶۹۲۶- سیدہ زینبؓ دختر ثابت بن قیس	827	۶۹۲۲- سیدہ رقیہؓ دختر رسول اللہؐ
835	۶۹۲۷- سیدہ زینبؓ دختر جابر	828	۶۹۲۳- سیدہ رقیہؓ دختر کعب اسلمیہ
836	۶۹۲۸- سیدہؓ دختر جحش	828	۶۹۲۴- سیدہ رملہؓ دختر حارث
837	۶۹۲۹- سیدہ زینبؓ دختر حارث	828	۶۹۲۵- سیدہ رملہؓ دختر ابوسفیان
838	۶۹۵۰- سیدہ زینبؓ دختر حباب	829	۶۹۲۶- سیدہ رملہؓ دختر شیبہ
838	۶۹۵۱- سیدہ زینبؓ دختر حمید	830	۶۹۲۷- سیدہ رملہؓ دختر عبد اللہ بن ابی بن سلول
838	۶۹۵۲- سیدہ زینبؓ دختر حظلہ	830	۶۹۲۸- سیدہ رملہؓ دختر ابو عوف
838	۶۹۵۳- سیدہ زینبؓ دختر خباب	830	۶۹۲۹- سیدہ رملہؓ دختر وقیعہ
839	۶۹۵۴- سیدہ زینبؓ دختر خزیمہ	830	۶۹۳۰- سیدہ رمیثہؓ دختر حکیم
839	۶۹۵۵- سیدہ زینبؓ دختر خناس	831	۶۹۳۱- سیدہ رمیثہؓ دختر عمرو بن ہاشم
839	۶۹۵۶- سیدہ زینبؓ دختر ابورافع	831	۶۹۳۲- سیدہ رمیصاءؓ والدہ انس بن مالک
840	۶۹۵۷- سیدہ زینبؓ دختر رسول اللہؐ	831	۶۹۳۳- سیدہ رمیصاء رضی اللہ تعالیٰ عنہا
840	۶۹۵۸- سیدہ زینبؓ دختر ابوسفیان	831	۶۹۳۴- سیدہ روضہ رضی اللہ تعالیٰ عنہا
841	۶۹۵۹- سیدہ زینبؓ دختر ابوسلمہ	832	۶۹۳۵- سیدہ ریحانہؓ حضور علیہ السلام کی لوٹھی
841	۶۹۶۰- سیدہ زینبؓ دختر سہل	832	۶۹۳۶- سیدہ ریطہؓ دختر عبد اللہ
841	۶۹۶۱- سیدہ زینبؓ دختر صفی	833	۶۹۳۷- سیدہ ریطہؓ دختر مہ
841	۶۹۶۲- سیدہ زینبؓ دختر علی بن ابی طالب	833	باب الزراء
842	۶۹۶۳- سیدہ زینبؓ دختر عوام	833	۶۹۳۸- سیدہ زائدہؓ عمر بن خطاب کی کنیر
842	۶۹۶۴- سیدہ زینبؓ دختر قیس	834	۶۹۳۹- سیدہ زجاہ رضی اللہ تعالیٰ عنہا
843	۶۹۶۵- سیدہ زینبؓ دختر مالک	834	۶۹۴۰- سیدہ زریینہ رضی اللہ تعالیٰ عنہا
843	۶۹۶۶- سیدہ زینبؓ دختر مصعب بن عمیر	834	۶۹۴۱- سیدہ زنیرہ رومیہ رضی اللہ تعالیٰ عنہا
843	۶۹۶۷- سیدہ زینبؓ دختر مظعون	834	۶۹۴۲- سیدہ زینبؓ اسدیہ
843	۶۹۶۸- سیدہ زینبؓ دختر معاویہ	835	۶۹۴۳- سیدہ زینبؓ دختر اسعد بن زرارہ
844	۶۹۶۹- سیدہ زینبؓ دختر غنیمت	835	۶۹۴۴- سیدہ زینبؓ انصاریہ
844	۶۹۷۰- سیدہ زینب رضی اللہ تعالیٰ عنہا	835	۶۹۴۵- سیدہ زینب تمیمیہ

		باب السین	
851	۶۹۹۵- سیدہ سلامہ ضبیہ رضی اللہ تعالیٰ عنہا	845	۶۹۷۱- سیدہ سائبہؓ حضور اکرمؐ کی کنیز
851	۶۹۹۶- سیدہ سلامہؓ دختر معقل خزاعیہ	845	۶۹۷۲- سیدہ سبیحہؓ دختر حارث
852	۶۹۹۷- سیدہ سلمیٰ انصاریہ	845	۶۹۷۳- سیدہ سبیحہؓ دختر حبیب
852	۶۹۹۸- سیدہ سلمیٰ اودیہ رضی اللہ تعالیٰ عنہا	845	۶۹۷۴- سیدہ سبیحہؓ قریشیہ
852	۶۹۹۹- سیدہ سلمیٰ رضی اللہ تعالیٰ عنہا	846	۶۹۷۵- سیدہ سبیحہؓ دختر ابولہب
852	۷۰۰۰- سیدہ سلمیٰ دختر ابو ذویب	846	۶۹۷۶- سیدہ سخرہؓ دختر تمیم
852	۷۰۰۱- سیدہ سلمیٰ خادمہ حضور اکرمؐ	846	۶۹۷۷- سیدہ خلیلہؓ دختر عبیدہ
853	۷۰۰۲- سیدہ سلمیٰ دختر زید	846	۶۹۷۸- سیدہ سدوسؓ دختر قطبہ
853	۷۰۰۳- سیدہ سلمیٰ دختر صخر	847	۶۹۷۹- سیدہ سدیسہؓ انصاریہ
853	۷۰۰۴- سیدہ سلمیٰ دختر عمرو	847	۶۹۸۰- سیدہ سزئیؓ دختر نبهان
853	۷۰۰۵- سیدہ سلمیٰ دختر عمیس	847	۶۹۸۱- سیدہ سعادؓ دختر رافع
854	۷۰۰۶- سیدہ سلمیٰ دختر قیس	847	۶۹۸۲- سیدہ سعادؓ دختر سلمہ
854	۷۰۰۷- سیدہ سلمیٰ ام مسطح	847	۶۹۸۳- سیدہ سعدہؓ دختر قمامہ
854	۷۰۰۸- سیدہ سلمیٰ دختر محرز	847	۶۹۸۴- سیدہ سعدیؓ دختر عمرو
855	۷۰۰۹- سیدہ سلمیٰ دختر نصر	848	۶۹۸۵- سیدہ سعدی رضی اللہ تعالیٰ عنہا
855	۷۰۱۰- سیدہ سلمیٰ دختر یعار	848	۶۹۸۶- سیدہ سعیدہؓ دختر رفاعہ
855	۷۰۱۱- سیدہ سلمیٰ رضی اللہ تعالیٰ عنہا	848	۶۹۸۷- سیدہ سعیدہ رضی اللہ تعالیٰ عنہا
855	۷۰۱۲- سیدہ سلمیٰ رضی اللہ تعالیٰ عنہا	848	۶۹۸۸- سیدہ سعیرہؓ اسدیہ
855	۷۰۱۳- سیدہ سمراءؓ دختر قیس	849	۶۹۸۹- سیدہ سفانہؓ دختر حاتم
856	۷۰۱۴- سیدہ سمیہؓ عمار کی والدہ	849	۶۹۹۰- سیدہ سکیئہؓ دختر ابو وقاص
856	۷۰۱۵- سیدہ سناءؓ دختر اسماء	850	۶۹۹۱- سیدہ سکیئہ رضی اللہ تعالیٰ عنہا
857	۷۰۱۶- سیدہ سنبلہؓ دختر معز	850	۶۹۹۲- سیدہ سلامہؓ دایہ ابراہیمؓ
857	۷۰۱۷- سیدہ سنینہؓ دختر مخنف	850	۶۹۹۳- سیدہ سلامہؓ دختر حرازدیہ
857	۷۰۱۸- سیدہ سہلہؓ دختر سعد	850	۶۹۹۴- سیدہ سلامہؓ دختر سعد بن شہید
857	۷۰۱۹- سیدہ سہلہؓ دختر سہیل	851	
857	۷۰۲۰- سیدہ سہلہؓ دختر سہیل		

864	۷۰۴۵۔ سیدہ شمسؑ دختر عمرو	858	۷۰۲۱۔ سیدہ سہلہؑ دختر عاصم
864	۷۰۴۶۔ سیدہ شمسؑ دختر مالک	858	۷۰۲۲۔ سیدہ سیمہؑ دختر اسلم
864	۷۰۴۷۔ سیدہ شمسؑ دختر نعمان	858	۷۰۲۳۔ سیدہ سیمہؑ اہلبہ رفاعہ قرظی
865	۷۰۴۸۔ سیدہ شمیلہؑ دختر حارث	858	۷۰۲۴۔ سیدہ سیمہؑ دختر عمیر
865	۷۰۴۹۔ سیدہ شہیدہؑ والدہ ورقہ انصاریہ	859	۷۰۲۵۔ سیدہ سیمہؑ دختر مسعود
865	۷۰۵۰۔ سیدہ شیماءؑ دختر حارث	859	۷۰۲۶۔ سیدہ سوادہؑ دختر مسرج
865	باب الصاد	859	۷۰۲۷۔ سیدہ سوداؑ دختر عاصم
865	۷۰۵۱۔ سیدہ الصبیحہؑ دختر حضری	859	۷۰۲۸۔ سیدہ سودہؑ دختر زعدہ
866	۷۰۵۲۔ سیدہ صعبہؑ دختر سہل	860	۷۰۲۹۔ سیدہ سودہؑ دختر ابو ضعیس
866	۷۰۵۳۔ سیدہ صفیہؑ دختر بحیر	860	۷۰۳۰۔ سیدہ سودہؑ اہلبہ ابی الطفیل
866	۷۰۵۴۔ سیدہ صفیہؑ دختر بشامہ	860	۷۰۳۱۔ سیدہ سودہ قرشیرہ رضی اللہ تعالیٰ عنہا
866	۷۰۵۵۔ سیدہ صفیہؑ دختر ثابت	861	۷۰۳۲۔ سیدہ سودہؑ دختر مسرج
866	۷۰۵۶۔ سیدہ صفیہؑ دختر حی بن اخطب	861	۷۰۳۳۔ سیدہ سیرینؑ ماریہ قطیبہ کی بہن
868	۷۰۵۷۔ سیدہ صفیہؑ دختر خطاب	861	باب الشہین
868	۷۰۵۸۔ سیدہ صفیہؑ خادمہ رسول اکرمؐ	861	۷۰۳۴۔ سیدہ شجرہؑ دختر تمیم
868	۷۰۵۹۔ سیدہ صفیہؑ دختر شیبہ	862	۷۰۳۵۔ سیدہ شرافہؑ دختر خلیفہ
868	۷۰۶۰۔ سیدہ صفیہؑ دختر عبدالمطلب	862	۷۰۳۶۔ سیدہ شرفہ الدارؑ دختر حارث
869	۷۰۶۱۔ سیدہ صفیہؑ دختر ابو عبید	862	۷۰۳۷۔ سیدہ شریہؑ دختر حارث
870	۷۰۶۲۔ سیدہ صفیہؑ دختر عمر بن خطاب	862	۷۰۳۸۔ سیدہ الشفاءؑ دختر عبد اللہ
870	۷۰۶۳۔ سیدہ صفیہؑ دختر محمدیہ	863	۷۰۳۹۔ سیدہ شفاءؑ دختر عبد الرحمن
870	۷۰۶۴۔ سیدہ صفیہؑ ایک صحابیہ	863	۷۰۴۰۔ سیدہ شفاءؑ دختر عوف
870	۷۰۶۵۔ سیدہ صفیہؑ ایک صحابیہ	864	۷۰۴۱۔ سیدہ شفاءؑ دختر عوف
870	۷۰۶۶۔ سیدہ الصماءؑ دختر بسر	864	۷۰۴۲۔ سیدہ شقیہہؑ
871	۷۰۶۷۔ سیدہ صحنہ لیثیہؑ	864	۷۰۴۳۔ سیدہ شقیہہؑ دختر مالک
		864	۷۰۴۴۔ سیدہ شمسؑ دختر ابو عامر

883	۴۰۸۸۔ سیدہ عائشہؓ دختر حارث	871	باب الضاد
883	۴۰۸۹۔ سیدہ عائشہؓ دختر ابوسفیان	871	۴۰۶۸۔ سیدہ ضباعہؓ دختر حارث
883	۴۰۹۰۔ سیدہ عائشہؓ دختر عبدالرحمن	872	۴۰۶۹۔ سیدہ ضباعہؓ دختر زبیر
883	۴۰۹۱۔ سیدہ عائشہؓ دختر عجرد	872	۴۰۷۰۔ سیدہ ضباعہؓ دختر عامر
883	۴۰۹۲۔ سیدہ عائشہؓ دختر عمیر	872	۴۰۷۱۔ سیدہ ضحاکؓ دختر مسعود
883	۴۰۹۳۔ سیدہ عائشہؓ دختر قدامہ	873	باب الطاء
884	۴۰۹۴۔ سیدہ عبادہؓ دختر ابوناٹکہ	873	۴۰۷۲۔ سیدہ طریہؓ حسان بن ثابت کی کنیز
884	۴۰۹۵۔ سیدہ عقبہؓ دختر زرارہ	873	۴۰۷۳۔ سیدہ طعیہؓ دختر جریج
884	۴۰۹۶۔ سیدہ عجماءؓ انصاریہ	873	۴۰۷۴۔ سیدہ طفیہؓ دختر وہب
884	۴۰۹۷۔ سیدہ عجوزہؓ از بنو نمیر	873	۴۰۷۵۔ سیدہ طیجہؓ دختر عبداللہ
884	۴۰۹۸۔ سیدہ عذیبہؓ دختر سعد	873	باب اللطاء
884	۴۰۹۹۔ سیدہ عزہؓ اشجعیہ	873	۴۰۷۶۔ سیدہ ظبیہؓ دختر براء
885	۴۱۰۰۔ سیدہ عزہؓ دختر حارث	874	۴۰۷۷۔ سیدہ ظبیہؓ دختر وہب
885	۴۱۰۱۔ سیدہ عزہؓ دختر خابیل	874	باب العین
885	۴۱۰۲۔ سیدہ عزہؓ دختر ابوسفیان	874	۴۰۷۸۔ سیدہ عاتکہؓ دختر اسید
885	۴۱۰۳۔ سیدہ عصمہؓ دختر حبان	874	۴۰۷۹۔ سیدہ عاتکہؓ دختر خالد
885	۴۱۰۴۔ سیدہ عفراءؓ دختر سکن	875	۴۰۸۰۔ سیدہ عاتکہؓ دختر زید
886	۴۱۰۵۔ سیدہ عفراءؓ دختر عبید	877	۴۰۸۱۔ سیدہ عاتکہؓ دختر عبدالمطلب
886	۴۱۰۶۔ سیدہ عقربؓ دختر سلامہ	879	۴۰۸۲۔ سیدہ عاتکہؓ دختر عوف
886	۴۱۰۷۔ سیدہ عقربؓ دختر معاذ	879	۴۰۸۳۔ سیدہ عاتکہؓ دختر نعیم
886	۴۱۰۸۔ سیدہ عقیلہؓ دختر عبید	879	۴۰۸۴۔ سیدہ عاتکہؓ دختر ولید بن مغیرہ
886	۴۱۰۹۔ سیدہ عکناءؓ دختر ابوصفرہ	879	۴۰۸۵۔ سیدہ عالیہؓ دختر ظبیان
886	۴۱۱۰۔ سیدہ علائکہؓ	880	۴۰۸۶۔ سیدہ عائشہؓ دختر ابوبکر صدیقؓ
887	۴۱۱۱۔ سیدہ علیہؓ دختر شریح	883	۴۰۸۷۔ سیدہ عائشہؓ دختر جریر
887	۴۱۱۲۔ سیدہ عمارہؓ دختر حمزہ بن عبدالمطلب		
887	۴۱۱۳۔ سیدہ عمرہ اشہلیہؓ		

893	888	۷۱۱۳۔ سیدہ عمرہ دختر ابویوب
893	888	۷۱۱۵۔ سیدہ عمرہ دختر جون
893	888	۷۱۱۶۔ سیدہ عمرہ دختر حارث
893	888	۷۱۱۷۔ سیدہ عمرہ دختر حزم
893	889	۷۱۱۸۔ سیدہ عمرہ دختر ریح
893	889	۷۱۱۹۔ سیدہ عمرہ دختر رواد
893	890	۷۱۲۰۔ سیدہ عمرہ دختر سعد
893	890	۷۱۲۱۔ سیدہ عمرہ دختر سعدی
894	890	۷۱۲۲۔ سیدہ عمرہ دختر عویم
894	890	۷۱۲۳۔ سیدہ عمرہ دختر قیس
894	890	۷۱۲۴۔ سیدہ عمرہ دختر مرشد
894	890	۷۱۲۵۔ سیدہ عمرہ دختر مسعود ظفریہ
894	890	۷۱۲۶۔ سیدہ عمرہ دختر مسعود بن حارث
895	890	۷۱۲۷۔ سیدہ عمرہ دختر مسعود بن قیس
895	891	۷۱۲۸۔ سیدہ عمرہ دختر معاویہ
895	891	۷۱۲۹۔ سیدہ عمرہ دختر ہزال
895	891	۷۱۳۰۔ سیدہ عمرہ دختر یزید کلابیہ
895	891	۷۱۳۱۔ سیدہ عمرہ دختر یزید بن سکن
896	891	۷۱۳۲۔ سیدہ عمرہ دختر یسار
896	891	۷۱۳۳۔ سیدہ عمرہ دختر یحار
896	892	۷۱۳۴۔ سیدہ عمیرہ دختر ابو حکم
896	892	۷۱۳۵۔ سیدہ عمیرہ دختر حماسہ
896	892	۷۱۳۶۔ سیدہ عمیرہ دختر سعد
897	892	۷۱۳۷۔ سیدہ عمیرہ دختر سہل
897	892	۷۱۳۸۔ سیدہ عمیرہ دختر ظہیر
897	892	۷۱۳۹۔ سیدہ عمیرہ دختر عبد سعد
893	888	۷۱۴۰۔ سیدہ عمیرہ دختر عبید
893	888	۷۱۴۱۔ سیدہ عمیرہ دختر عقبہ
893	888	۷۱۴۲۔ سیدہ عمیرہ دختر قرط
893	888	۷۱۴۳۔ سیدہ عمیرہ دختر قیس
893	889	۷۱۴۴۔ سیدہ عمیرہ دختر قیس بن ابی کعب
893	889	۷۱۴۵۔ سیدہ عمیرہ دختر کلثوم
893	890	۷۱۴۶۔ سیدہ عمیرہ دختر مسعود انصاریہ
893	890	۷۱۴۷۔ سیدہ عنقودہ
894	890	۷۱۴۸۔ سیدہ عنقودہ حضرت عائشہ کی لونڈی
894	890	۷۱۴۹۔ سیدہ عویمہ دختر عویم
894	890	باب الغنم
894	890	۷۱۵۰۔ سیدہ غائثہ
895	890	۷۱۵۱۔ سیدہ غزلیہ دختر جابر
895	890	۷۱۵۲۔ سیدہ غفیرہ دختر رباح
895	891	۷۱۵۳۔ سیدہ غفیرہ حضرت عائشہ رضی اللہ عنہا کی آزاد کردہ کنیز
895	891	۷۱۵۴۔ سیدہ غفیلہ دختر حارث
895	891	۷۱۵۵۔ سیدہ غمیصاء ام سلیم انصاریہ
896	891	۷۱۵۶۔ سیدہ غمیصاء انصاریہ
896	892	باب الفاء
896	892	۷۱۵۷۔ سیدہ فاخثہ دختر اسود
896	892	۷۱۵۸۔ سیدہ فاخثہ دختر ابوطالب
897	892	۷۱۵۹۔ سیدہ فاخثہ دختر عمرو
897	892	۷۱۶۰۔ سیدہ فاخثہ دختر ولید
897	892	۷۱۶۱۔ سیدہ فارعہ دختر اسعد بن زرارہ

910	۱۸۸۔ سیدہ فاطمہؓ دختر منقذ	897	۱۶۲۔ سیدہ فارعہؓ دختر زرارہ
910	۱۸۹۔ سیدہ فاطمہؓ دختر ولید بن عقبہ	898	۱۶۳۔ سیدہ فارعہؓ دختر ابوسفیان
911	۱۹۰۔ سیدہ فاطمہؓ دختر ولید بن مغیرہ	898	۱۶۴۔ سیدہ فارعہؓ دختر ابوالصلت
911	۱۹۱۔ سیدہ فاطمہؓ دختر یمان	899	۱۶۵۔ سیدہ فارعہؓ دختر عبدالرحمن
912	۱۹۲۔ سیدہ فاطمہؓ حضور اکرم صلی اللہ علیہ وسلم کی دودھ شریک بہن	899	۱۶۶۔ سیدہ الفارعہؓ دختر قریبہ
912	۱۹۳۔ سیدہ فریجہؓ دختر ابوامامہ	899	۱۶۷۔ سیدہ الفارعہؓ دختر مالک
912	۱۹۴۔ سیدہ فریجہؓ دختر حباب	899	۱۶۸۔ سیدہ الفاضلہؓ انصاریہ
912	۱۹۵۔ سیدہ فریجہؓ دختر رافع	900	۱۶۹۔ سیدہ فاطمہؓ دختر اسد
912	۱۹۶۔ سیدہ فریجہؓ دختر عمرو	900	۱۷۰۔ سیدہ فاطمہؓ دختر ابوالاسد
913	۱۹۷۔ سیدہ فریجہؓ دختر قیس	901	۱۷۱۔ سیدہ فاطمہؓ دختر حارث
913	۱۹۸۔ سیدہ فریجہؓ دختر مالک	901	۱۷۲۔ سیدہ فاطمہؓ دختر ابی حیش
913	۱۹۹۔ سیدہ فریجہؓ دختر مالک بن شان	901	۱۷۳۔ سیدہ فاطمہؓ دختر حمزہ
913	۲۰۰۔ سیدہ فریجہؓ دختر معوز	902	۱۷۴۔ سیدہ فاطمہؓ خزاعیہ
913	۲۰۱۔ سیدہ فریجہؓ دختر وہب	902	۱۷۵۔ سیدہ فاطمہؓ دختر خطاب
913	۲۰۲۔ سیدہ نسیمؓ دختر اوس	907	۱۷۶۔ سیدہ فاطمہؓ دختر رسول اکرمؐ
914	۲۰۳۔ سیدہ فضہ نوبیہؓ	907	۱۷۷۔ سیدہ فاطمہؓ دختر سودہ
914	۲۰۴۔ سیدہ فکیہہؓ دختر سکن	908	۱۷۸۔ سیدہ فاطمہؓ دختر شیبہ
914	۲۰۵۔ سیدہ فکیہہؓ دختر عبید	908	۱۷۹۔ سیدہ فاطمہؓ دختر صفوان
915	۲۰۶۔ سیدہ فکیہہؓ دختر مطلب	908	۱۸۰۔ سیدہ فاطمہؓ دختر ضحاک
915	۲۰۷۔ سیدہ فکیہہؓ دختر یسار	908	۱۸۱۔ سیدہ فاطمہؓ دختر ابی طالب
915	باب القاف	908	۱۸۲۔ سیدہ فاطمہؓ دختر عبداللہ
915	۲۰۸۔ سیدہ قتیلہؓ دختر سعد	909	۱۸۳۔ سیدہ فاطمہؓ دختر عقبہ
915	۲۰۹۔ سیدہ قتیلہؓ دختر صفی	909	۱۸۴۔ سیدہ فاطمہؓ دختر عمرو
916	۲۱۰۔ سیدہ قتیلہؓ دختر عرباض	909	۱۸۵۔ سیدہ فاطمہؓ دختر عمرو بن حرام
		910	۱۸۶۔ سیدہ فاطمہؓ دختر قیس بن خالد
			۱۸۷۔ سیدہ فاطمہؓ دختر مجلل

922	۷۲۳۵۔ سیدہ کبشہؓ دختر معد یکر ب	916	۷۲۱۱۔ سیدہ قہیلہؓ دختر عمرو
923	۷۲۳۶۔ سیدہ کبشہؓ دختر واقد	916	۷۲۱۲۔ سیدہ قہیلہؓ دختر قیس کنذیہ
923	۷۲۳۷۔ سیدہ کبیرہؓ دختر سفیان	917	۷۲۱۳۔ سیدہ قہیلہؓ دختر نضر
923	۷۲۳۸۔ سیدہ کبشہؓ دختر مالک	918	۷۲۱۴۔ سیدہ قرۃ العینؓ دختر عبادہ
923	۷۲۳۹۔ سیدہ کبشہؓ دختر معن	918	۷۲۱۵۔ سیدہ قریبہؓ دختر ابوامیہ
923	۷۲۴۰۔ سیدہ کریمہؓ دختر ابی حدرد	918	۷۲۱۶۔ سیدہ قریبہؓ دختر حارث
924	۷۲۴۱۔ سیدہ کریمہؓ دختر کلثوم	918	۷۲۱۷۔ سیدہ قریبہؓ دختر زید
924	۷۲۴۲۔ سیدہ کعبیہؓ دختر سعید	918	۷۲۱۸۔ سیدہ قریرہؓ دختر حارث عتواریہ
924	۷۲۴۳۔ سیدہ کلثمؓ دختر برثن	919	۷۲۱۹۔ سیدہ قشرہؓ دختر رواں
924	۷۲۴۴۔ سیدہ کلثمؓ عبدالرحمن بن ابی عمرہ کی دادی	919	۷۲۲۰۔ سیدہ قفیرہؓ ہلالیہ
925	باب اللام	919	۷۲۲۱۔ سیدہ قہبطمؓ دختر علقمہ
925	۷۲۴۵۔ سیدہ لبابہؓ دختر حارث	919	۷۲۲۲۔ سیدہ قہیلہؓ انماریہ
926	۷۲۴۶۔ سیدہ لبابہؓ دختر حارث	920	۷۲۲۳۔ سیدہ قہیلہؓ خزاعیہ
926	۷۲۴۷۔ سیدہ لبابہؓ دختر ابولبابہ	920	۷۲۲۴۔ سیدہ قہیلہؓ دختر مخرمہ
926	۷۲۴۸۔ سیدہ لبتیؓ دختر خطیم	921	باب الکاف
926	۷۲۴۹۔ سیدہ لسیہؓ دختر کعب	921	۷۲۲۵۔ سیدہ کبشہؓ دختر ابوامامہ
926	۷۲۵۰۔ سیدہ لمیسؓ دختر عمرو	921	۷۲۲۶۔ سیدہ کبشہؓ انصاریہ
926	۷۲۵۱۔ سیدہ لہیہؓ ام ولد عمر بن خطاب	921	۷۲۲۷۔ سیدہ کبشہؓ دختر اوس
927	۷۲۵۲۔ سیدہ لیلیؓ دختر اطنابہ	921	۷۲۲۸۔ سیدہ کبشہؓ دختر ثابت
927	۷۲۵۳۔ سیدہ لیلیؓ دختر ثابت	921	۷۲۲۹۔ سیدہ کبشہؓ دختر حاطب
927	۷۲۵۴۔ سیدہ لیلیؓ دختر ابی شمرہ	921	۷۲۳۰۔ سیدہ کبشہؓ دختر حکیم
928	۷۲۵۵۔ سیدہ لیلیؓ دختر حکیم	922	۷۲۳۱۔ سیدہ کبشہؓ دختر رافع
928	۷۲۵۶۔ سیدہ لیلیؓ دختر خطم	922	۷۲۳۲۔ سیدہ کبشہؓ دختر عبد عمرو
928	۷۲۵۷۔ سیدہ لیلیؓ دختر ربیع	922	۷۲۳۳۔ سیدہ کبشہؓ دختر فروہ
928	۷۲۵۸۔ سیدہ لیلیؓ دختر رباب	922	۷۲۳۴۔ سیدہ کبشہؓ دختر کعب

933	۴۲۵۹۔ سیدہ لیلیٰؓ سدوسیہ	928	۴۲۸۲۔ سیدہ مطیعہؓ دختر نعمان
933	۴۲۶۰۔ سیدہ لیلیٰؓ دختر ابوسفیان	928	۴۲۸۳۔ سیدہ معاذہؓ زوجہ اعشیٰ
934	۴۲۶۱۔ سیدہ لیلیٰؓ دختر سماک	929	۴۲۸۴۔ سیدہ معاذہؓ عبد اللہ بن ابی بن سلول کی لونڈی
935	۴۲۶۲۔ سیدہ لیلیٰؓ حضرت عائشہ رضی اللہ عنہا کی آزاد کردہ کنیز	935	۴۲۸۵۔ سیدہ معاذہؓ غفاریہؓ
935	۴۲۶۳۔ سیدہ لیلیٰؓ دختر عبادہ	929	۴۲۸۶۔ سیدہ ملیکہؓ اسحاق بن عبد اللہ کی دادی
936	۴۲۶۴۔ سیدہ لیلیٰؓ دختر عبد اللہ	929	۴۲۸۷۔ سیدہ ملیکہؓ دختر خارجہ
936	۴۲۶۵۔ سیدہ لیلیٰؓ عبد الرحمن بن ابی لیلیٰ کی پھوپھی	929	۴۲۸۸۔ سیدہ ملیکہؓ دختر خارجہ
936	۴۲۶۶۔ سیدہ لیلیٰؓ غفاریہ	929	۴۲۸۹۔ سیدہ ملیکہؓ خباب بن ارت کی اہلیہ
936	۴۲۶۷۔ سیدہ لیلیٰؓ دختر قائف	929	۴۲۹۰۔ سیدہ ملیکہؓ ام السائب
937	۴۲۶۸۔ سیدہ لیلیٰؓ دختر نہیک	930	۴۲۹۱۔ سیدہ ملیکہؓ دختر عمرو زید یہ
937	باب المہم	930	۴۲۹۲۔ سیدہ ملیکہؓ دختر عمرو بن سہیل
937	۴۲۶۹۔ سیدہ ماریہؓ قبطیہ	930	۴۲۹۳۔ سیدہ ملیکہؓ دختر عویمیر
937	۴۲۷۰۔ سیدہ ماریہؓ حضور اکرمؐ کی کنیز	930	۴۲۹۴۔ سیدہ مندوسؓ دختر خلاد
937	۴۲۷۱۔ سیدہ ماریہؓ حضور اکرمؐ کی خادمہ	930	۴۲۹۵۔ سیدہ مندوسؓ دختر عبادہ
937	۴۲۷۲۔ سیدہ ماریہؓ حجر کی آزاد کردہ کنیز	931	۴۲۹۶۔ سیدہ مندوسؓ دختر عمرو
937	۴۲۷۳۔ سیدہ ماریہؓ دختر ربیع	931	۴۲۹۷۔ سیدہ منیعہؓ
938	۴۲۷۴۔ سیدہ محجنہؓ	931	۴۲۹۸۔ سیدہ میمونہؓ دختر حارث ہلالیہ
939	۴۲۷۵۔ سیدہ محیاہؓ دختر خالد بن سنان	931	۴۲۹۹۔ سیدہ میمونہؓ حضور اکرم صلی اللہ علیہ وسلم کی آزاد کردہ کنیز
939	۴۲۷۶۔ سیدہ مرضیہؓ	932	۴۳۰۰۔ سیدہ میمونہؓ دختر سعد
940	۴۲۷۷۔ سیدہ مریمؓ دختر ایاس	932	۴۳۰۱۔ سیدہ میمونہؓ دختر صبیح
940	۴۲۷۸۔ سیدہ مریمؓ مغالیہ	932	۴۳۰۲۔ سیدہ میمونہؓ دختر عبد اللہ
940	۴۲۷۹۔ سیدہ مزیدہؓ عصریہؓ	932	۴۳۰۳۔ سیدہ میمونہؓ دختر ابو عبسہ
941	۴۲۸۰۔ سیدہ مسرہؓ	933	۴۳۰۴۔ سیدہ میمونہؓ دختر کردم
941	۴۲۸۱۔ سیدہ مسیکہؓ عبد اللہ بن ابی بن سلول کی لونڈی	933	۴۳۰۵۔ سیدہ میمونہؓ

948	۴۲۸۔ سیدہ ہزلیہ دختر ثابت	942	باب النون
948	۴۲۹۔ سیدہ ہزلیہ دختر حارث	942	۴۰۶۔ سیدہ نائلہ دختر سعد
948	۴۳۰۔ سیدہ ہزلیہ دختر سعید	942	۴۰۷۔ سیدہ نوبتہ دختر ضحاک
948	۴۳۱۔ سیدہ ہزلیہ دختر عمرو	942	۴۰۸۔ سیدہ نبعہ حبشیہ
948	۴۳۲۔ سیدہ ہزلیہ دختر مسعود	943	۴۰۹۔ سیدہ نثیلہ دختر قیس
948	۴۳۳۔ سیدہ ہمینہ دختر خالد	943	۴۱۰۔ سیدہ ندبہ ام المؤمنین میمونہ رضی اللہ عنہا
949	۴۳۴۔ سیدہ ہند دختر اثاب	943	کی آزاد کردہ کنیز
950	۴۳۵۔ سیدہ ہند دختر اسید	943	۴۱۱۔ سیدہ نسیمہ دختر حارث
950	۴۳۶۔ سیدہ ہند دختر ابی امیہ	943	۴۱۲۔ سیدہ نسیمہ دختر کعب
950	۴۳۷۔ سیدہ ہند دختر اوس	944	۴۱۳۔ سیدہ نسیمہ دختر نیار
951	۴۳۸۔ سیدہ ہند حبشیہ	944	۴۱۴۔ سیدہ نیکہ ام عمرو بن جلاس
951	۴۳۹۔ سیدہ ہند خولانیہ	944	۴۱۵۔ سیدہ نعامہ
951	۴۴۰۔ سیدہ ہند دختر ربیعہ	944	۴۱۶۔ سیدہ نعم شماس کی اہلیہ
952	۴۴۱۔ سیدہ ہند دختر سماک	945	۴۱۷۔ سیدہ نعمی دختر جعفر
952	۴۴۲۔ سیدہ ہند دختر ابوطالب	945	۴۱۸۔ سیدہ نفسیہ دختر امیہ
952	۴۴۳۔ سیدہ ہند دختر عتبہ	945	۴۱۹۔ سیدہ نفسیہ دختر عمرو
953	۴۴۴۔ سیدہ ہند دختر عمرو	945	۴۲۰۔ سیدہ نہیہ
953	۴۴۵۔ سیدہ ہند دختر محمود	946	۴۲۱۔ سیدہ نوار دختر قیس
954	۴۴۶۔ سیدہ ہند دختر مہبہ	946	۴۲۲۔ سیدہ نوار دختر مالک
954	۴۴۷۔ سیدہ ہند دختر منذر	946	۴۲۳۔ سیدہ نوبہ
954	۴۴۸۔ سیدہ ہند دختر ہبیرہ	946	۴۲۴۔ سیدہ نولیلہ دختر اسلم
954	۴۴۹۔ سیدہ ہند دختر ولید	947	باب الھاء
955	۴۵۰۔ سیدہ ہند دختر یزید	947	۴۲۵۔ سیدہ ہالہ دختر خولید
955	باب الیاء	947	۴۲۶۔ سیدہ ہبیرہ ام درداء
955	۴۵۱۔ سیدہ ہبیرہ دختر ملیل	947	۴۲۷۔ سیدہ ہبیرہ دختر زموہ
955	۴۵۲۔ سیدہ ہبیرہ ام یاسر		

صحابیات جو اپنی کنیت کی وجہ سے

مشہور تھیں

961	۴۳۴۳- سیدہ ام ثابتہ دختر ثعلبہ	955	۴۳۵۳- سیدہ ام ابانہ دختر ثعلبہ
961	۴۳۴۴- سیدہ ام ثابتہ دختر جبر	955	۴۳۵۴- سیدہ ام ازہرہ دختر زبرقان
961	۴۳۴۵- سیدہ ام ثابتہ دختر شان	955	۴۳۵۵- سیدہ ام اسحاق غنویہ
961	۴۳۴۶- سیدہ ام ثابتہ دختر قیس	956	۴۳۵۶- سیدہ ام اسیدہ انصاریہ
962	۴۳۴۷- سیدہ ام ثابتہ دختر مسعود	956	۴۳۵۷- سیدہ ام ابی امامہ
962	۴۳۴۸- سیدہ ام ثعلبہ دختر ثابت	956	۴۳۵۸- سیدہ ام ابی امامہ بن سہل
962	باب الحکم	957	۴۳۵۹- سیدہ ام انس انصاریہ
962	۴۳۴۹- سیدہ ام الجلاس	957	۴۳۶۰- سیدہ ام انس دختر براء
962	۴۳۸۰- سیدہ ام جمیلہ دختر اوس	957	۴۳۶۱- سیدہ ام انس موسیٰ بن عمران کی دادی
962	۴۳۸۱- سیدہ ام جمیلہ دختر جلاس	958	۴۳۶۲- سیدہ ام انس دختر عمرو
962	۴۳۸۲- سیدہ ام جمیلہ دختر حباب	958	۴۳۶۳- سیدہ ام اوس بہزیہ
962	۴۳۸۳- سیدہ ام جمیلہ دختر ابی حزم	958	۴۳۶۴- سیدہ ام ایمنہ حضور اکرم کی آزاد کردہ کنیز
962	۴۳۸۴- سیدہ ام جمیلہ دختر خطاب	959	۴۳۶۵- سیدہ ام ایوب انصاریہ
962	۴۳۸۵- سیدہ ام جمیلہ دختر عبداللہ	959	۴۳۶۶- سیدہ ام ایوب دختر مسعود
963	۴۳۸۶- سیدہ ام جمیلہ دختر قطبہ	960	باب الباء
963	۴۳۸۷- سیدہ ام جمیلہ دختر مجلل	960	۴۳۶۷- سیدہ ام بحیہ انصاریہ
963	۴۳۸۸- سیدہ ام جندبہ ابو ذر کی والدہ	960	۴۳۶۸- سیدہ ام بردہ دختر منذر
963	۴۳۸۹- سیدہ ام جندبہ سلیمان بن عمرو کی والدہ	960	۴۳۶۹- سیدہ ام بشرہ دختر براء
964	۴۳۹۰- سیدہ ام جندبہ ازدیہ	961	۴۳۷۰- سیدہ ام بلالہ زوجہ بلال
964	۴۳۹۱- سیدہ ام جندبہ دختر مسعود	961	۴۳۷۱- سیدہ ام بلالہ دختر بلال
964	باب الحاء	961	۴۳۷۲- سیدہ ام بیانہ دختر زید
964	۴۳۹۲- سیدہ ام حارثہ انصاریہ	961	باب الثاء وجمیم
964	۴۳۹۳- سیدہ ام حارثہ دختر ثابت	961	
964	۴۳۹۴- سیدہ ام حارثہ دختر عیاش	961	
964	۴۳۹۵- سیدہ ام حارثہ دختر مالک	961	
965			

972	باب الحاء	965	۴۹۶- سیدہ ام حارثہ الربیعہ دختر نضر
972	۴۲۱- سیدہ ام خارجہ زید بن ثابت کی اہلیہ	965	۴۹۷- سیدہ ام حبانہ دختر عامر
973	۴۲۲- سیدہ ام خارجہ دختر نضر	965	۴۹۸- سیدہ ام حبیبہ دختر عامر
973	۴۲۳- سیدہ ام خالدہ دختر اسود	965	۴۹۹- سیدہ ام حبیبہ دختر عباس
973	۴۲۴- سیدہ ام خالدہ دختر خالد بن سعید	965	۴۰۰- سیدہ ام حبیبہ مولاۃ ام عطیہ
974	۴۲۵- سیدہ ام خالدہ دختر یعیش	966	۴۰۱- سیدہ ام حبیبہ دختر جحش
974	۴۲۶- سیدہ ام خلاۃ	966	۴۰۲- سیدہ ام حبیبہ دختر ابوسفیان
974	۴۲۷- سیدہ ام خناس	967	۴۰۳- سیدہ ام حذیفہ بن یمان
974	۴۲۸- سیدہ ام خولہ دختر حکیم	968	۴۰۴- سیدہ ام حرامہ دختر ملکان
974	۴۲۹- سیدہ ام الخیرہ دختر صحر	968	۴۰۵- سیدہ ام حرمہ دختر عبدالاسود
975	باب الدال و ذال	968	۴۰۶- سیدہ ام حسانہ دختر شداد
975	۴۳۰- سیدہ ام الدحداح	969	۴۰۷- سیدہ ام الحسینہ دختر اسحاق
975	۴۳۱- سیدہ ام الدرداء	969	۴۰۸- سیدہ ام ہدیہ
976	۴۳۲- سیدہ ام ذر	969	۴۰۹- سیدہ ام الحکمہ دختر زبیر
976	۴۳۳- سیدہ ام ابی ذر	970	۴۱۰- سیدہ ام الحکمہ دختر ابوسفیان
976	۴۳۴- سیدہ ام ذرہ	970	۴۱۱- سیدہ ام الحکمہ ضمیرہ
976	باب الراء	970	۴۱۲- سیدہ ام الحکمہ دختر عبداللہ بن مسعود
976	۴۳۵- سیدہ ام رافعہ دختر عثمان	970	۴۱۳- سیدہ ام الحکمہ غفاریہ
976	۴۳۶- سیدہ ام رافعہ	971	۴۱۴- سیدہ ام حکیمہ دختر حارث
977	۴۳۷- سیدہ ام رافعہ دختر عبداللہ	971	۴۱۵- سیدہ ام حکیمہ دختر حرام
977	۴۳۸- سیدہ ام ربیعہ دختر خدام	971	۴۱۶- سیدہ ام حکیمہ دختر زبیر
977	۴۳۹- سیدہ ام ربیعہ دختر اسلم	972	۴۱۷- سیدہ ام حکیمہ عثمان بن مظعون کی اہلیہ
977	۴۴۰- سیدہ ام ربیعہ	972	۴۱۸- سیدہ ام حکیمہ دختر عقبہ
977	۴۴۱- سیدہ ام رعلہ قشیریہ	972	۴۱۹- سیدہ ام حکیمہ دختر وداع
978	۴۴۲- سیدہ ام رمثہ	972	۴۲۰- سیدہ ام حمیدہ انصاریہ

986	۷۴۶۶۔ سیدہ ام سلمہؓ دختر ابو حکیم	978	۷۴۴۳۔ سیدہ ام رومانؓ دختر عامر
986	۷۴۶۷۔ سیدہ ام سلمہؓ دختر یزید بن سکن	979	باب الزاء
987	۷۴۶۸۔ سیدہ ام سلمیٰ بنت ابوامیہ	979	۷۴۴۴۔ سیدہ ام زفرؓ
987	۷۴۶۹۔ سیدہ ام سلمیٰ	979	۷۴۴۵۔ سیدہ ام زفرؓ حضرت خدیجہ کی نائین
988	۷۴۷۰۔ سیدہ ام سلیطہ	980	۷۴۴۶۔ سیدہ ام زیادؓ اشجعیہ
988	۷۴۷۱۔ سیدہ ام سلیمہؓ دختر حکیم	980	۷۴۴۷۔ سیدہ ام زیدؓ دختر حرام
988	۷۴۷۲۔ سیدہ ام سلیمہؓ دختر ملحان	980	۷۴۴۸۔ سیدہ ام زیدؓ دختر سکن
989	۷۴۷۳۔ سیدہ ام سلیمانؓ دختر ابو حکیم	980	۷۴۴۹۔ سیدہ ام زیدؓ
989	۷۴۷۴۔ سیدہ ام سلیمانؓ دختر عمرو	980	۷۴۵۰۔ سیدہ ام زینبؓ دختر فریحہ
989	۷۴۷۵۔ سیدہ ام سمرہؓ دختر جندب	981	۷۴۵۱۔ سیدہ ام زینبؓ
990	۷۴۷۶۔ سیدہ ام سنانؓ اسلمیہ	981	باب السین
990	۷۴۷۷۔ سیدہ ام سنانؓ انصاریہ	981	۷۴۵۲۔ سیدہ ام سالمہؓ اشجعیہ
990	۷۴۷۸۔ سیدہ ام سنبلیہؓ اسلمیہ	981	۷۴۵۳۔ سیدہ ام سارہؓ
990	۷۴۷۹۔ سیدہ ام سوادہؓ	981	۷۴۵۴۔ سیدہ ام السائبؓ انصاریہ
991	۷۴۸۰۔ سیدہ ام سہلہؓ	982	۷۴۵۵۔ سیدہ ام السائبؓ نخعیہ
991	۷۴۸۱۔ سیدہ ام سیفؓ	982	۷۴۵۶۔ سیدہ ام سبرہؓ
991	باب الشین	982	۷۴۵۷۔ سیدہ ام سعدؓ انصاریہ
991	۷۴۸۲۔ سیدہ ام شباتؓ	982	۷۴۵۸۔ سیدہ ام سعدؓ دختر ربیع انصاریہ
991	۷۴۸۳۔ سیدہ ام شیبؓ	982	۷۴۵۹۔ سیدہ ام سعدؓ دختر زید
991	۷۴۸۴۔ سیدہ ام شریحہؓ	983	۷۴۶۰۔ سیدہ ام سعدؓ دختر سعد بن ربیع
991	۷۴۸۵۔ سیدہ ام شریذہؓ	983	۷۴۶۱۔ سیدہ ام سعدؓ ابوسعید خدری کی والدہ
992	۷۴۸۶۔ سیدہ ام شریکؓ دختر انس	983	۷۴۶۲۔ سیدہ ام سعدؓ بن عبادہ
992	۷۴۸۷۔ سیدہ ام شریکؓ دختر جابر	984	۷۴۶۳۔ سیدہ ام سعدؓ دختر مرہ
992	۷۴۸۸۔ سیدہ ام شریکؓ دختر خالد	984	۷۴۶۴۔ سیدہ ام سفیانؓ دختر ضحاک
992	۷۴۸۹۔ سیدہ ام شریکؓ دوسیہ	984	۷۴۶۵۔ سیدہ ام سلمہؓ دختر ابوامیہ

997	۷۵۰۹۔ سیدہ ام عبداللہ دختر بشر	993	۷۳۹۰۔ سیدہ ام شریک قرظیہ
998	۷۵۱۰۔ سیدہ ام عبداللہ دوسیہ	993	۷۳۹۱۔ سیدہ ام شیبہ ازدیہ
998	۷۵۱۱۔ سیدہ ام عبداللہ از بنوزہرہ	993	باب الصاد
998	۷۵۱۲۔ سیدہ ام عبداللہ بن عامر	993	۷۳۹۲۔ سیدہ ام صابرہ
998	۷۵۱۳۔ سیدہ ام عبداللہ دختر عمر بن خطاب	994	۷۳۹۳۔ سیدہ ام صبیحہ
998	۷۵۱۴۔ سیدہ ام عبداللہ ابوموسیٰ اشعری کی اہلیہ	994	۷۳۹۴۔ سیدہ ام صبیہ
999	۷۵۱۵۔ سیدہ ام عبداللہ دختر نبیہ	994	باب الضاد
999	۷۵۱۶۔ سیدہ ام عبداللہ نعیم بن نحام کی اہلیہ	994	۷۳۹۵۔ سیدہ ام الضحاک دختر مسعود
999	۷۵۱۷۔ سیدہ ام عبدالحمید رافع بن خدیج کی اہلیہ	994	۷۳۹۶۔ سیدہ ام ضمیرہ
1000	۷۵۱۸۔ سیدہ ام عبدالرحمن بن اذینہ	994	باب الطاء
1000	۷۵۱۹۔ سیدہ ام عبدالرحمن دختر ابوسعید خدری	995	۷۳۹۷۔ سیدہ ام طارق سعد بن عبادہ رضی اللہ عنہ کی آزاد کردہ کنیز
1000	۷۵۲۰۔ سیدہ ام عبدالرحمن بن طارق	995	۷۳۹۸۔ سیدہ ام طارق
1000	۷۵۲۱۔ سیدہ ام عبدالرحمن بن کعب	995	۷۳۹۹۔ سیدہ ام الطفیل ابی بن کعب کی اہلیہ
1000	۷۵۲۲۔ سیدہ ام عبدہ دختر سود بن قویم	995	۷۵۰۰۔ سیدہ ام طلق
1001	۷۵۲۳۔ سیدہ ام عبدہ دختر حارث	996	باب العین
1001	۷۵۲۴۔ سیدہ ام عبسہ دختر مسلمہ	996	۷۵۰۱۔ سیدہ ام عامرہ اشہلیہ
1001	۷۵۲۵۔ سیدہ ام عبیدہ دختر سراقہ	996	۷۵۰۲۔ سیدہ ام عامرہ دختر جراح
1001	۷۵۲۶۔ سیدہ ام عبیدہ دختر صخر	996	۷۵۰۳۔ سیدہ ام عامرہ دختر سوید
1001	۷۵۲۷۔ سیدہ ام عیسٰی	996	۷۵۰۴۔ سیدہ ام عامرہ دختر کعب انصاریہ
1002	۷۵۲۸۔ سیدہ ام عثمانہ دختر عظیم	996	۷۵۰۵۔ سیدہ ام عامرہ دختر وائلہ
1002	۷۵۲۹۔ سیدہ ام عثمانہ دختر سفیان	996	۷۵۰۶۔ سیدہ ام عامرہ دختر یزید بن سکن
1002	۷۵۳۰۔ سیدہ ام عثمانہ دختر ابوالعاص	997	۷۵۰۷۔ سیدہ ام عبداللہ بن انس
1002	۷۵۳۱۔ سیدہ ام عجرہ خزاعیہ	997	۷۵۰۸۔ سیدہ ام عبداللہ بن اوس
1003	۷۵۳۲۔ سیدہ ام عصمہ عوصیہ		
1003	۷۵۳۳۔ سیدہ ام عطاء زبیر کی کنیز		
1003	۷۵۳۴۔ سیدہ ام عطیہ انصاریہ خافضہ		

1009	1003	۴۵۳۵- سیدہ ام عطیہؓ انصاریہ
1009	1004	۴۵۳۶- سیدہ ام عطیہؓ عوصیہ
1010	1004	۴۵۳۷- سیدہ ام عقیفہؓ دختر مسروح
1010	1004	۴۵۳۸- سیدہ ام عقیفہؓ نہدیہ
1010	1005	۴۵۳۹- سیدہ ام عقیلہؓ
1010	1005	۴۵۴۰- سیدہ ام العلاءؓ انصاریہ
1010	1006	۴۵۴۱- سیدہ ام العلاءؓ حرام بن حکیم کی پھوپھی
1011	1006	۴۵۴۲- سیدہ ام علیؓ دختر خالد
1011	1006	۴۵۴۳- سیدہ ام عمارہؓ انصاریہ
1011	1006	۴۵۴۴- سیدہ ام عمارہؓ دختر کعب انصاریہ
1012	1007	۴۵۴۵- سیدہ ام عمروؓ بن خلدہ
1012	1007	۴۵۴۶- سیدہ ام عمروؓ بن حریث
1012	1007	۴۵۴۷- سیدہ ام عمروؓ زبیر بن عوام کی اہلیہ
1012	1007	۴۵۴۸- سیدہ ام عمروؓ بنت سلامہ
1012	1007	۴۵۴۹- سیدہ ام عمروؓ بن سلیم
1013	1008	۴۵۵۰- سیدہ ام عمروؓ دختر محمود
1013	1008	۴۵۵۱- سیدہ ام عمیسہؓ
1013	1008	۴۵۵۲- سیدہ ام عیاشؓ
1014	1008	۴۵۵۳- سیدہ ام عیسیٰؓ بن جزار
1014	1008	باب الغین
1014	1008	۴۵۵۴- سیدہ ام غادیہؓ
1015	1009	۴۵۵۵- سیدہ ام غطفیہؓ
1015	1009	باب الفاء
1016	1009	۴۵۵۶- سیدہ ام فروہؓ حضور صلی اللہ علیہ وسلم کی
1016	1009	رضاعی والدہ
1017	1009	۴۵۵۷- سیدہ ام کلثومؓ دختر علی بن ابی طالب

1037	۷۶۳۵۔ فہد کی لڑکی	1032	۷۶۲۳۔ سیدہ ام یحییٰ بن حصین
1037	۷۶۳۶۔ ولید بن مغیرہ کی لڑکی	1032	۷۶۲۵۔ سیدہ ام یحییٰ دختر یعلیٰ
1037	۷۶۳۷۔ ہبیرہ کی لڑکی	1032	۷۶۲۶۔ سیدہ ام یحییٰ
	وہ دادیاں جو اپنے پوتوں کی وجہ سے	1032	۷۶۲۷۔ سیدہ ام یزید دختر حارث
1037	متعارف ہوئیں	1033	۷۶۲۸۔ سیدہ ام یقظہ دختر علقمہ
1037	۷۶۳۸۔ جدہ انصاری		ان صحابیات کا ذکر جو اپنے بھائیوں کی
1037	۷۶۳۹۔ حشر بن زیاد کی دادی	1033	وجہ سے مشہور ہیں
1038	۷۶۵۰۔ حفص بن سعید قرشی کی دادی	1033	۷۶۲۹۔ اخوات جابر بن عبد اللہ انصاری
1038	۷۶۵۱۔ خارجہ بن زید کی دادی	1033	۷۶۳۰۔ سیدہ اخت حارث بن سراقہ
1038	۷۶۵۲۔ ابوالسائب کی دادی	1033	۷۶۳۱۔ سیدہ اخت حذیفہ بن یمان
1039	۷۶۵۳۔ سلمیٰ کی دادی	1034	۷۶۳۲۔ سیدہ اخت عقبہ بن عامر
1039	۷۶۵۴۔ الصلت بن زبید کی دادی	1034	۷۶۳۳۔ سیدہ اخت معقل بن یسار
1039	۷۶۵۵۔ ضمیرہ بن سعید کی دادی	1034	۷۶۳۴۔ سیدہ اخت نعمان بن بشیر
1039	۷۶۵۶۔ عمرو بن معاذ کی دادی		چند لڑکیوں کا ذکر ان کے والد کے
1039	۷۶۵۷۔ قریشی کی دادی	1034	حوالے سے
1040	۷۶۵۸۔ یحییٰ بن حصین کی دادی	1034	۷۶۳۵۔ حضرت اوس بن ثابت کی دو بیٹیاں
1040	۷۶۵۹۔ یوسف بن مسعود کی دادی	1035	۷۶۳۶۔ حضرت ثابت بن قیس کی لڑکی
	ان صحابیات کا ذکر جو اپنے راویوں کی	1035	۷۶۳۷۔ حضرت حصین کی لڑکی
1040	خالائیں تھیں	1035	۷۶۳۸۔ حضرت ابوالحکم غفاری کی لڑکی
1040	۷۶۶۰۔ ابوامامہ بن سہل بن حنیف کی خالہ	1035	۷۶۳۹۔ حضرت خباب بن ارت کی لڑکی
1040	۷۶۶۱۔ جابر بن عبد اللہ کی خالہ	1036	۷۶۴۰۔ حضرت ابوسبرہ کی لڑکی
1041	۷۶۶۲۔ خالد بن عبد اللہ بن حرمہ مد لہجی کی خالہ	1036	۷۶۴۱۔ حضرت سعد بن ربیع کی لڑکیاں
1041	۷۶۶۳۔ زینب دختر نبیط کی خالہ	1036	۷۶۴۲۔ حضرت صفوان بن امیہ بن خلف کی لڑکی
1041	۷۶۶۴۔ سائب بن یزید کی خالہ	1036	۷۶۴۳۔ حضرت عبیدہ بن حارث کی لڑکیاں
1041	۷۶۶۵۔ ام سلمہ اسما دختر یزید کی خالہ	1036	۷۶۴۴۔ عنیف کی لڑکی

1025	۷۶۰۳۔ سیدہ ام المصغیرہ	1018	باب اللام ومیم
1025	۷۶۰۵۔ سیدہ ام المنذرہ دختر قیس	1018	۷۵۸۰۔ سیدہ ام لیلیٰ دختر رواد
1025	۷۶۰۶۔ سیدہ ام منظورہ	1018	۷۵۸۱۔ سیدہ ام مالکہ انصاریہ
1025	۷۶۰۷۔ سیدہ ام منیعہ	1019	۷۵۸۲۔ سیدہ ام مالکہ بہزیہ
1026	باب النون	1019	۷۵۸۳۔ سیدہ ام مبشرہ دختر براء بن معرور
1026	۷۶۰۸۔ سیدہ ام نائلہ		۷۵۸۴۔ سیدہ ام مبشرہ انصاریہ زید بن حارثہ رضی اللہ عنہ
1026	۷۶۰۹۔ سیدہ ام نبیطہ	1020	کی الیہ
1027	۷۶۱۰۔ سیدہ ام نصرہ	1020	۷۵۸۵۔ سیدہ ام مجننہ
1027	باب الهاء	1020	۷۵۸۶۔ سیدہ ام محمدہ انصاریہ
1027	۷۶۱۱۔ سیدہ ام ہاشمہ دختر حارثہ	1020	۷۵۸۷۔ سیدہ ام محمدہ دختر حاطب
1027	۷۶۱۲۔ سیدہ ام ہانیہ انصاریہ	1021	۷۵۸۸۔ سیدہ ام محمدہ خولہ دختر قیس
1028	۷۶۱۳۔ سیدہ ام ہانیہ دختر ابی طالب	1021	۷۵۸۹۔ سیدہ ام مریمہ
1029	۷۶۱۴۔ سیدہ ام الہذیلہ	1021	۷۵۹۰۔ سیدہ ام مسطحہ
1029	۷۶۱۵۔ سیدہ ام ابی ہریرہ	1021	۷۵۹۱۔ سیدہ ام مسعودہ بن حکم
1030	۷۶۱۶۔ سیدہ ام ہشامہ دختر حارثہ	1022	۷۵۹۲۔ سیدہ ام مسلمہ اشجعیہ
1030	۷۶۱۷۔ سیدہ ام ہلالہ بن بلال	1022	۷۵۹۳۔ سیدہ ام مسلمہ خادمہ صفیہ
1030	باب الواو	1022	۷۵۹۴۔ سیدہ ام المسیبہ
1030	۷۶۱۸۔ سیدہ ام ورقہ دختر حمزہ	1022	۷۵۹۵۔ سیدہ ام مطاعہ اسلمیہ
1030	۷۶۱۹۔ سیدہ ام ورقہ دختر عبداللہ	1023	۷۵۹۶۔ سیدہ ام معاذہ
1031	۷۶۲۰۔ سیدہ ام ولیدہ دختر عمر	1023	۷۵۹۷۔ سیدہ ام معاذہ انصاریہ
1031	۷۶۲۱۔ سیدہ ام وہبہ دختر ابوامیہ	1023	۷۵۹۸۔ سیدہ ام معبدہ دختر خالد
1032	باب الیاء	1023	۷۵۹۹۔ سیدہ ام معبدہ قرظہ کی آزاد کردہ کنیز
1032	۷۶۲۲۔ سیدہ ام یحییٰ اسید کی الیہ	1024	۷۶۰۰۔ سیدہ ام معبدہ لعاب بن مالک کی الیہ
1032	۷۶۲۳۔ سیدہ ام یحییٰ دختر ابی اہاب	1024	۷۶۰۱۔ سیدہ ام معبدہ
		1024	۷۶۰۲۔ سیدہ ام معقلہ اسدیہ
		1025	۷۶۰۳۔ سیدہ ام مغیثہ

1046	۷۶۸۵۔ خاتون از بنو عبدالاشہل از انصار	وہ خواتین جو اپنے شوہروں کی وجہ سے	
1046	۷۶۸۶۔ خاتون	متعارف ہوئیں	
1046	۷۶۸۷۔ خاتون انصاری	1041	
1047	۷۶۸۸۔ خاتون مہابیہ	1041	۷۶۶۶۔ اوس بن ثابت کی زوجہ
1047	۷۶۸۹۔ خاتون مہابیہ	1042	۷۶۶۷۔ بلال کی زوجہ
1047	۷۶۹۰۔ خاتون از بنو نضیم	1042	۷۶۶۸۔ ثابت بن قیس کی زوجہ
1047	۷۶۹۱۔ خاتون از بنو عبدالدار	1042	۷۶۶۹۔ جابر بن عبداللہ کی زوجہ
1048	۷۶۹۲۔ خاتون حبشیہ	1042	۷۶۷۰۔ رافع بن خدیج کی زوجہ
	۷۶۹۳۔ خاتون جس نے دونوں قبلوں کی طرف	1042	۷۶۷۱۔ سعد بن ربیع کی زوجہ
1048	نماز ادا کی	1042	۷۶۷۲۔ سلمہ بن ہشام کی زوجہ
1048	۷۶۹۴۔ خاتون	1042	۷۶۷۳۔ عبداللہ بن رواحہ کی بیوی
1049	۷۶۹۵۔ خاتون از بنو غفار	1043	۷۶۷۴۔ معاذ کی زوجہ
	۷۶۹۶۔ ہفتے کے دن کے روزے کے بارے میں	1043	۷۶۷۵۔ ابو موسیٰ اشعری کی زوجہ
1049	پوچھنے والی خاتون		ان صحابیات کا ذکر جو اپنے بھتیجیوں کی وجہ سے
	۷۶۹۷۔ عطاء بن یسار نے جن سے روایت کی	1044	متعارف ہیں
1049	وہ خاتون	1044	۷۶۷۶۔ عمہ الحارث بن ابوقرظہ
1049	۷۶۹۸۔ خاتون مکی	1044	۷۶۷۷۔ عمہ حناء صریبہ
1050	۷۶۹۹۔ خادمہ حبشیہ	1044	۷۶۷۸۔ عمہ حصین بن محسن نخطمی
1050	۷۷۰۰۔ خادمہ عبداللہ بن عمر بن خطاب	1045	۷۶۷۹۔ عمہ سنان بن عبداللہ جہنی
1050	۷۷۰۱۔ خادمہ از بنو مؤمل	1045	۷۶۸۰۔ عمہ العاص طفلاوی
1050	۷۷۰۲۔ دایہ محمد بن طلحہ	1045	۷۶۸۱۔ عمہ عبدالربہ بن سعید انصاری
1050	۷۷۰۳۔ ام ولد شیبہ بن عثمان	1045	۷۶۸۲۔ عمہ معبد بن کعب
1051	۷۷۰۴۔ غادیہ	1045	۷۶۸۳۔ عمہ ہند بنت سعید بن ابوسعید خدری
	گیارہواں حصہ ختم		بعض صحابیات کا ذکر جن کے نام
		1046	نہیں معلوم ہو سکے
		1046	۷۶۸۴۔ ایک خاتون از بنو اسد

بسم اللہ الرحمن الرحیم

اسد الغابہ جلد ہشتم

حرف میم۔ میم والف

۲۵۴۴۔ حضرت مابورؓ خصی

حضرت مابورؓ خصی۔ یہ صحابی خصی تھے۔ جنہیں مقوقس حاکم سکندریہ نے حضور اکرمؐ کی خدمت میں بطور ہدیہ ارسال کیا تھا۔ اس کے راوی جعفر ہیں۔ جنہوں نے معصب سے روایت بیان کی کہ ام المومنین ماریہ بنت شمون کے لطن سے (جو قبلی الاصل تھیں، اور جنہیں مقوقس نے ان کی ہمشیرہ سیرین اور ایک خصی غلام کے ساتھ حضور اکرمؐ کی خدمت میں پیش کیا تھا) حضور کے صاحبزادے جناب ابراہیم پیدا ہوئے تھے۔ ابن زہیر نے اس سلسلے میں سلیمان بن ارقم کی حدیث کو جو انہوں نے جناب عروہ سے سنی۔ جنہوں نے حضرت عائشہ سے اس حدیث کو یوں روایت کیا ہے کہ جناب ماریہ رضی اللہ عنہا کے ساتھ ان کے عمزاد بھائی مابور رضی اللہ عنہ سے بھی تھے۔ جن کے بارے میں حضور اکرمؐ کو بعض نازیبا واقعات کا علم ہوا تو آپ نے حضرت علیؓ کو حکم دیا کہ جاؤ اور اسے قتل کر دو، لیکن انہیں یقین ہو گیا کہ جناب مابور نامرد ہیں تو درگزر فرمایا۔ ابو موسیٰ نے اس حدیث کی تخریج کی ہے۔

۲۵۴۵۔ حضرت ماتعؓ

حضرت ماتعؓ۔ جناب جعفر نے ابن اسحاق سے اس نے محمد بن ابراہیم بن حارث التیمی سے یوں روایت کی کہ غزوہ طائف میں حضور اکرمؐ کے ساتھ، آپ کی خالہ، فاختہ بن عمرو بن عائد بن مخزوم کا ایک آزاد کردہ مخنث غلام ماتع بھی تھا۔ یہ شخص کبھی کبھی امہات المومنین کے حجروں میں چلا جایا کرتا تھا اور حضورؐ اسے بے ضرر جانتے تھے اور آپؐ کا خیال تھا کہ اسے جنسی معاملات کی سوجھ بوجھ نہیں ہے۔ اس لئے حضور معترض نہ ہوتے تھے ایک دفعہ اتفاقاً آپ نے اسی ماتع کو حضرت خالد بن ولید رضی اللہ عنہ مخزومی سے کہتے سنا: خالد! اگر حضور اکرمؐ طائف کو فتح کرنے میں کامیاب ہو جائیں تو یہ بادیہ بنت غیلان بن سلمہ کو ہاتھ سے نہ جانے دینا کیونکہ جب وہ رو برو ہوتی ہے تو اس کے ساتھ چار ہوتے ہیں اور جب وہ پیٹھ پھیرتی ہے تو اس کے ساتھ آٹھ ہوتے ہیں۔ حضور اکرمؐ نے فرمایا: میرے وہم و گمان میں بھی نہ تھا کہ یہ شخص ان معاملات کو سمجھتا ہے (ایک روایت میں ہے کہ ماتع کی یہ گفتگو عبد اللہ بن ابی امیہ سے ہوئی) آپ نے امہات المومنین کو ہدایت فرمائی کہ ماتع کو آئندہ اپنے حجروں میں آنے کی اجازت نہ دیں محمد بن منکدر اور صفوان بن سلیم سے مروی ہے کہ حضرت ابو بکر نے اپنے دور خلافت میں ماتع کو جلا وطن کر کے بہ مقام فدک بھیج دیا جہاں وہ بالکل تنہا رہتا تھا۔ ان کا تذکرہ ابو موسیٰ نے لکھا ہے۔

۲۵۴۶۔ حضرت مازن بن خیشمہ السکونیؓ

حضرت مازن بن خیشمہ السکونیؓ۔ جب بنو ساسک اور بنو سکونی میں جھگڑا اٹھ کھڑا ہوا تو حضرت معاذ بن جبل نے انہیں ایک وفد کے ساتھ حضور اکرمؐ کی خدمت میں برائے مصالحت روانہ کیا تھا۔ اسماعیل بن عیاش نے اس حدیث کو صفوان بن عمرو اور عمرو بن قیس بن ثور بن مازن بن خیشمہ سے روایت کیا ہے۔ انہوں نے اپنے دادا مازن سے اسی طرح روایت کیا ہے ان کا تذکرہ تینوں نے لکھا ہے۔

۲۵۴۷۔ حضرت مازن بن غضوبہ الطائی الخطامیؓ

حضرت مازن بن غضوبہ الطائی الخطامیؓ۔ خطامہ بنو طے کا ایک ذیلی قبیلہ ہے اور خطامہ بن علی حرب بن محمد بن علی بن حبان بن مازن بن غضوبہ کا دادا تھا۔ اس نے کاہنوں کے انداز میں حضور اکرمؐ کی بعثت کے بارے میں پیش گوئی کی تھی۔ ابو موسیٰ بن ابوبکر المدینی اور احمد بن عباس سے مروی ہے کہ ہم نے ابوبکر محمد بن عبد اللہ سے اس نے سلیمان بن احمد بن ایوب سے، اس نے موسیٰ بن جمہور التیمیسی سمسار سے اس نے علی بن حرب سے اس نے ابوالمنذر ہشام بن محمد الکلسی سے اس نے اپنے باپ عبد اللہ العمانی سے اور اس نے مازن بن غضوبہ سے سنا۔ اس نے بیان کیا کہ میں ایک بت کا (جن کا نام ناجرتھا،) پجاری تھا۔ یہ سرزمین عمان کے ایک قصبے میں نصب تھا۔ ایک دفعہ ہم نے اس پر ایک جانور قربان کیا تو معایت سے آواز آئی ”اے مازن! میری ایک بشارت سنو، نیکی عیاں ہوگئی ہے اور برائی نے منہ چھپا لیا ہے اور بنو مضر کے دین کو خدائے جلیل کے دین نے پچھاڑ دیا ہے اگر تم جہنم کی آگ سے بچنا چاہتے ہو تو پتھروں کی پوجا چھوڑ دو“۔ مازن کہتے ہیں میں نے سنا تو گھبرا گیا، لیکن بات آئی گئی ہوگئی۔ کچھ دنوں کے بعد ہم نے پھر ایک جانور ذبح۔ چنانچہ اس بت نے پھر مجھ سے مخاطب ہو کر کہا ”ادھر آؤ۔ میری بات سنو، اور احمق نہ بنو، مکے میں ایک نبی مبعوث ہوا ہے اس پر ایمان لاؤ، تاکہ تم سیدھے راستے سے نہ بھگو اور دوزخ کی آگ میں جلنے سے بچ جاؤ“۔ یہ سن کر مجھے حیرت ہوئی اور میں جان گیا کہ اس میں ضرور کوئی بھلائی ہے۔

اس اثناء میں حجاز کا ایک آدمی وہاں آ نکلا۔ میں نے پوچھا کہ تمہارے علاقے حجاز میں کوئی نئی بات واقع ہوئی ہے! کہنے لگا ہاں ہمارے یہاں ایک شخص جن کا نام نامی احمد ہے نے ظہور فرمایا ہے وہ کہتے ہیں میری دعوت پر لبیک کہو اور صرف خدائے واحد کی پرستش کرو۔ میں نے اسے بتایا کہ یہی بات میں نے اس بت کی زبان سے سنی ہے۔ اس کے بعد میں نے بت کو توڑ پھوڑ دیا اور اپنی اونٹنی پر سوار ہو کر حضورؐ کی خدمت میں حاضر ہوا اور یوں ملتمس ہوا ”یا رسول اللہ میں بنو خطامہ سے ہوں، میں بڑا عیاش، شرابی کبابی اور عورتوں کا رسیار ہا ہوں۔ سارا مال و متاع ان نامحود مشاغل کی بھینٹ چڑھ گیا ہے۔ چنانچہ اب افلاس و بد حالی کی گرفت میں ہوں، دعا فرمائیے کہ اللہ تعالیٰ مجھے بیباک فرمائے“ حضور اکرمؐ نے دعا کی اور تمام افعال بد سے چھٹکارا حاصل ہوا پھر میں نے چار شادیاں کیں، خدا نے مجھے اولاد زینہ سے نوازا، قرآن حکیم کی بعض سورتیں میں نے حفظ کر لیں اور کئی حج کئے، اشعار کہے

۱۔ حدیث مخدوش ہے کہ بت نہ بول سکتا ہے اور نہ غیب جانتا ہے۔ مترجم

۲۔ من وطی الصی: تمام ان لوگوں سے بہتر جنہیں ان سنگریزوں پر چلنے کا اتفاق ہوا۔

جن کا ترجمہ درج ذیل ہے

- ۱۔ یا رسول اللہ! میری اونٹنی آپ کی طرف اٹھ دوڑی، اور عمان سے عرج تک صحراؤں اور ریگستانوں کو طے کرتی چلی گئی۔
- ۲۔ تاکہ آپ یا رسول اللہ (جو اشرف المخلوقات ہیں) میرے شفیع بنیں، اور میرا رب میرے گناہ معاف کر دے اور پھر میں اپنے گھر فلج لوٹ جاؤں۔
- ۳۔ ان لوگوں کی طرف لوٹ جاؤں جن کے دین کو میں نے ترک کر دیا اب نہ تو ان کا دین میرا دین ہے اور نہ ان کی جماعت میری جماعت ہے۔
- ۴۔ میں نے اپنی ساری جوانی، عیاشی اور شراب نوشی کی نذر کر دی اور نوبت یہاں تک پہنچ گئی کہ یہ برائیاں میرے جسم میں رچ بس گئیں۔
- ۵۔ خدا نے اپنے فضل و کرم سے مجھے شراب نوشی سے بچالیا اور میرے دل میں اپنا ڈر پیدا کر دیا۔ چنانچہ زنا کی بجائے میں نے پارسائی اختیار کر لی اور یوں اپنی شرمگاہ کی حفاظت میں کامیاب ہو گیا۔
- ۶۔ اب میری خواہش اور ارادہ یہ ہے کہ میں اللہ کی راہ میں جہاد کروں گا۔ اسی طرح میں اس کی رضا کی خاطر روزے رکھوں گا اور حج کروں گا۔

۲۵۲۸۔ حضرت ماعزؓ تمیمی

حضرت ماعزؓ تمیمی۔ انہوں نے بصرہ میں سکونت اختیار کر لی تھی۔ وہیب بن خالد نے جریری سے اور اس نے حبان بن عمیر سے اور اس نے جناب ماعز رضی اللہ عنہ سے روایت بیان کی کہ ایک شخص نے حضور اکرمؐ سے دریافت کیا، یا رسول اللہ سب سے بہتر عمل کون سا ہے؟ فرمایا اللہ پر ایمان لانا اور اس کی راہ میں جہاد کرنا۔ شعبہ نے الجریری سے اس نے یزید بن عبد اللہ بن شخیر سے اور اس نے ماعزؓ سے روایت کی ہے کہ ہم سے عبد الوہاب بن ہبۃ اللہ نے، اس نے عبد اللہ بن احمد سے روایت کی۔ مجھ سے میرے ماں باپ نے بیان کیا کہ ہم سے محمد بن جعفر اور شعبہ بن ابی مسعود الجریری نے اور یزید بن عبد اللہ بن شخیر نے ماعزؓ سے روایت کی کہ ایک شخص نے حضور اکرمؐ سے دریافت کیا، یا رسول اللہ بہترین عمل کون سا ہے۔ فرمایا: اللہ پر ایمان، جہاد اور حج۔ یہ تین اعمال باقی اعمال کے مقابلے میں اس طرح افضل ہیں جیسے مشرق بمقابلہ مغرب تینوں نے اس کا ذکر کیا ہے لیکن ابو عمر نے ان کی نسبت کا ذکر نہیں کیا۔ بلکہ لکھا ہے کہ میں ان کی نسبت سے نا آشنا ہوں۔ نیز یہ روایت کی کہ انہوں نے رسول اللہؐ سے پوچھا کہ بہترین عمل کیا ہے۔

۲۵۲۹۔ حضرت ابو عبد اللہ بن ماعزؓ

حضرت ابو عبد اللہ بن ماعزؓ۔ ایک روایت کے مطابق یہ اور مذکور صحابی ایک ہی ہیں۔ ان سے ان کے بیٹے عبد اللہ نے روایت کی۔ یہ بصری تھے۔ ان کی حدیث احمد بن اسحاق بن صالح نے ابو سلمہ موسیٰ بن اسماعیل سے انہوں نے بنید بن قاسم سے، انہوں نے سعید بن عبد الرحمن سے انہوں نے عبد اللہ بن ماعز سے روایت کی کہ ماعز حضور اکرمؐ کی خدمت میں حاضر ہوئے اور آپ

نے انہیں فرمان لکھ کر دیا کہ ماعز اپنے قبیلے کے بعد مسلمان ہو گیا ہے اور اسے کوئی نہ ستائے۔ ابن مندہ اور ابو نعیم نے اس کا ذکر کیا ہے۔

۲۵۵۰۔ حضرت ماعز بن مالک الاسلمیؓ

حضرت ماعز بن مالک الاسلمیؓ۔ یہ صحابی بہ تقاضائے بشریت زنا کر بیٹھے۔ پھر حضورؐ کے سامنے اعتراف گناہ کیا اور سنگسار ہوئے۔ اس حدیث رجم کو ابن عباسؓ بریدہ اور ابو ہریرہ نے روایت کیا۔ ابن مندہ اور ابو نعیم کا یہی قول ہے ابو عمر کہتا ہے کہ ماعز بن مالک مدنی تھے۔ حضورؐ نے انہیں ان کے قبیلے کے نام قبول اسلام کا فرمان لکھ کر دیا تھا۔ انہوں نے ہی اعتراف زنا کیا تھا اور مرجوم ہوئے۔ ان کے بیٹے نے ان سے صرف ایک حدیث بیان کیا ہے۔

ابو بکر مسار بن عمر بن عولیس البغدادی وغیرہ نے ابو العباس احمد بن ابی غالب بن طلایہ سے انہوں نے ابو القاسم انماطی سے، انہوں نے مخلص سے انہوں نے ابو حامد محمد بن ہارون الحضرمی سے انہوں نے اسحاق بن ابواسرائیل سے انہوں نے قاضی ابو یوسف سے انہوں نے ابو حنیفہ سے انہوں نے علقمہ بن مرثد سے انہوں نے سلیمان بن بریدہ سے انہوں نے اپنے والد سے روایت کی ہے کہ ماعز بن مالک نے حضورؐ کے سامنے ارتکاب زنا کا اقرار کیا۔ حضورؐ نے غور نہ فرمایا اور کہا چلے جاؤ وہ چہار بار آئے اور ہر بار اعتراف جرم کیا۔ آخر کار حضورؐ نے ان کے قبیلے والوں سے پوچھا۔ کیا اس آدمی کے دماغ میں کچھ فتور ہے کیونکہ یہ آدمی چار دفعہ میرے سامنے اپنے گناہ کا اقرار کر چکا ہے اور اجرائے حد کے لئے اصرار کر رہا ہے۔ اہل قبیلہ نے عرض کیا یا رسول اللہؐ یہ آدمی ذہنی لحاظ سے تو بالکل ٹھیک ٹھاک ہے۔ چنانچہ آپ نے حد کا حکم دیا۔

ابن مندہ اور ابو نعیم نے تین ایسے آدمیوں کا ذکر کیا ہے جن کا نام ماعز تھا ان کے قول کے مطابق دوسرے ماعز کی کنیت ابو عبد اللہ تھی۔ بعض اسے پہلا ماعز گردانتے ہیں۔ ابو عمر کے مطابق، جس آدمی کو سنگسار کیا تھا اس کا نام ماعز بن مالک تھا اور اس کی کنیت ابو عبد اللہ تھی اور ماعز بن مالک اسمعیلی کے بارے میں وہ لکھتا ہے کہ یہ دوسرا آدمی ہے جس کے حسب نسب کا مجھے علم نہیں اور یہی وہ شخص ہے جس نے حضورؐ سے بہتری عمل کے متعلق دریافت کیا تھا۔

۲۵۵۱۔ حضرت ماعز بن مجالد بن ثور بکائیؓ

حضرت ماعز بن مجالد بن ثور بکائیؓ۔ ان کے نسب کا ذکر ان کے والد کے تذکرے میں کیا جائے گا یہ صحابی دربار رسالت میں بہ صورت وفد باریاب ہوئے تھے۔ یہ ابن کلبی کا قول ہے۔

۲۵۵۲۔ حضرت مالک بن احمرؓ

حضرت مالک بن احمرؓ۔ ہمیں ابو موسیٰ نے بتایا اسے حسن بن احمد نے اسے ابو نعیم نے اسے سلیمان بن احمد نے اسے محمد بن ہارون بن بکار بن بلال نے اور اسے صفوان بن صالح نے اسے ولید بن مسلم نے اسے سعید بن منصور الجذامی نے اور اس نے اپنے دادا مالک بن احمر کی زبانی بیان کیا کہ جب انہیں تبوک میں حضور اکرمؐ کی تشریف آوری کا علم ہوا تو انہوں نے دربار رسالت میں حاضر ہو کر اسلام قبول کر لیا اور درخواست کی کہ انہیں تبلیغ دین کے بارے میں اجازت نامہ عطا فرمایا جائے۔ چنانچہ آپ نے

چمڑے کے ایک ٹکڑے پر یہ تحریر لکھ دی:

”بسم اللہ الرحمن الرحیم۔ یہ رقعہ محمد رسول اللہ کی طرف سے مالک بن احرار اور ان مسلمانوں کو جو اس کے تابع فرمان ہیں بطور امان لکھ کر دیا جا رہا ہے کہ جب تک وہ نماز قائم کئے رکھیں گے، زکوٰۃ ادا کریں گے مسلمانوں کی پیروی کریں گے اور کفار سے قطع تعلق کئے رکھیں گے، مال غنیمت سے خمس ادا کریں گے اور اسی طرح مقروض مسلمانوں کے ادائے قرض میں بقدر استطاعت حصہ ادا کریں گے۔ انہیں خدائے عزوجل اور محمد رسول اللہ کی امان حاصل رہے گی۔“

اور یزید بن عبد رب یا ابن عبد اللہ الحمصی نے ولید سے یوں روایت کی کہ مجھ سے سعید بن منصور بن محرز بن مالک بن احرار العوفی نے اپنے دادا سے بیان کیا کہ جب تبوک میں حضور اکرم کی تشریف آوری کا مجھے علم ہوا تو میں آپ کی خدمت میں حاضر ہوا۔ بعد اس کے میرے دادا نے ساری حدیث بیان کی۔ ابو عمر اور ابو موسیٰ نے اس کی تخریج کی ہے۔

۴۵۵۳۔ حضرت مالک بن اخیمر باہلی

حضرت مالک بن اخیمر باہلی۔ بعض لوگوں نے اخامر لکھا ہے۔ لیکن صحیح اخیمر ہی ہے۔ ان سے ابوزین الباہلی نے روایت کی ہے کہ ہمیں ابو الفرج بن ابی الرجاء نے، ابن ابی عاصم سے اس دحیم سے اس نے ابن ابی فدیہ سے اس نے موسیٰ بن یعقوب سے اس نے ابوزین باہلی سے اس نے مالک بن اخیمر سے سنا انہوں نے کہا میں نے حضور کو فرماتے ہوئے سنا کہ اللہ تعالیٰ صقور (دیوٹ) سے نہ تو صرف (اللہ کی راہ میں خرچ) کو قبول فرماتا ہے اور نہ عدل کو۔ پوچھا گیا یا رسول اللہ! اصقور کون ہوتا ہے۔ فرمایا دیوٹ جسے اس کی پراہ نہ ہو کہ کون اس کی بیوی کے پاس اٹھتا بیٹھتا ہے۔ تینوں نے اس کی تخریج کی ہے۔ ابو عمر کہتا ہے کہ یہ حدیث مرسل ہے کیونکہ راوی نے حضور اکرم سے نہیں سنی۔ اس نے عبد الملک بن مردان کے عہد حکومت میں وفات پائی۔ میں نے اس حدیث کو صحاح کے کئی نسخوں میں ابو عمر سے مروی دیکھا ہے۔

۴۵۵۴۔ حضرت مالک بن ازہر

حضرت مالک بن ازہر۔ بعض نے ان کے والد کا نام ابی ازہر اور بعض نے زاہر لکھا ہے۔ انہوں نے آپ کو ایسی حالت میں دیکھا کہ آپ اپنے پاؤں کے تلوے صاف کر رہے تھے۔ ابو عمر نے ان کے والد کا نام زاہر لکھا ہے۔

۴۵۵۵۔ حضرت مالک الشجعی

حضرت مالک الشجعی۔ ان کا ذکر ہم مالک بن عوف، الشجعی کے تذکرے میں لکھیں گے۔ ابو موسیٰ نے اس کی تخریج کی ہے اور ان سے ایک حدیث نقل کی ہے جسے ہم مالک بن عوف کے تذکرے میں بیان کریں گے۔

۴۵۵۶۔ حضرت مالک الأشعری یا ابن مالک

حضرت مالک الأشعری یا ابن مالک: ابو موسیٰ کی روایت ہے کہ عبدان نے ان کا ذکر کیا ہے اور ان کا نام ابو مالک لکھا ہے۔ ابو منہال نے شہر بن حوشب سے روایت کی ہے کہ ہم میں اشعری قبیلے کا ایک آدمی تھا جسے حضور اکرم کی صحبت میں رہنے کا اتفاق ہوا

تھا، وہ ہمارے پاس آیا اور کہنے لگا میں تمہارے پاس اس لئے آیا ہوں کہ تمہیں دین کی تعلیم دوں اور اس طرح نماز پڑھاؤں جس طرح حضورؐ ہمیں پڑھایا کرتے تھے ہم جمع ہوئے تو اس نے پانی کا ایک بڑا سا برتن اور ایک چھوٹا سا برتن منگوائے۔ پس اس نے چھوٹے برتن میں بڑے برتن سے پانی نکالا اور ہمارے ہاتھوں پر ڈال کر انہیں پاک صاف کیا۔ ابو موسیٰ نے مکمل حدیث کی تخریج کی ہے۔

۴۵۵۷۔ حضرت مالکؓ بن امیہ

حضرت مالکؓ بن امیہ بن عمرو السلمی۔ بنی اسد بن خزیمہ کے حلیفوں میں سے تھے۔ غزوہ بدر میں شامل تھے اور جنگ یمامہ میں شہادت پائی۔ ابو عمر نے مختصر اس حدیث کی تخریج کی ہے اور نسب مالک بن امیہ بن عمرو لکھا ہے ہمیں ان کے بارے میں ابو جعفر نے بروایت یونس بن بکیر از ابن اسحاق بیان کیا ہے۔ انہوں نے بنو کثیر بن دودان بن اسد کے ان حلیفوں کا ذکر کیا ہے جو ثقف بن عمرو اس کے بھائی مدح و مالک عمرو کے بیٹے تھے جو بنی حجر جو بنی سلیم سے تھے میرا خیال ہے یہ وہی ہیں۔ جو غزوہ بدر میں موجود تھے۔ واللہ اعلم

۴۵۵۸۔ حضرت مالکؓ الانصاری

حضرت مالکؓ الانصاری۔ عبید اللہ بن موسیٰ سے مروی ہے انہوں نے موسیٰ بن عبیدہ سے انہوں نے یوب بن خالد سے انہوں نے مالک سے جن کا انصار سے تعلق تھا۔ ان سے حضور اکرمؐ کی یہ حدیث مروی ہے حضور اکرمؐ نے فرمایا کہ مجالس کو ان کا حق ادا کرو۔ ابن مندہ اور ابو نعیم نے اس کی تخریج کی ہے۔ ابن مندہ نے کہا ہے کہ وہ اسے نہیں جانتا۔

۴۵۵۹۔ حضرت مالکؓ بن اوس بن حرثان

حضرت مالکؓ بن اوس بن حرثان بن حارث بن عوف بن ربیعہ بن یربوع بن وائلہ بن وہمان بن نصر بن معاویہ بن بکر بن ہوازن ابو سعید۔ بعض نے ابو سعید نصری لکھا ہے۔ ان کو حضور اکرمؐ کی صحبت نصیب ہوئی۔ محمد بن اسحاق بن خزیمہ اور احمد بن صالح المصری نے انہیں صحابہ میں شمار کیا ہے۔ انس بن عیاض نے سلمہ بن وردان سے اور اس نے مالک بن اوس سے روایت کی ہے کہ وہ حضور اکرمؐ کی مجلس میں بیٹھے ہوئے تھے کہ آپؐ نے فرمایا ”ضروری ہو گیا“ لیکن یہ وہم ہے اور صحیح نام انس بن مالک ہے۔ ابن ابی فدیک نے سلمہ سے اس نے انس بن مالک سے روایت کی۔ واقدی لکھتا ہے کہ زمانہ جاہلیت میں مالک بن اوس شاہ سواروں میں شمار ہوتے تھے سلمہ بن وردان راوی ہے کہ میں نے انس بن مالک بن اوس عدنان سلمہ بن اکوع اور عبدالرحمن بن اشیم کی زیارت کی اور یہ سب حضرات صحابی تھے۔ انہوں نے کبھی اپنے بڑھاپے کو نہ چھپایا اور نہ اس سلسلے میں انہوں نے حضور اکرمؐ سے کوئی حدیث روایت کی۔ حضرت عمرؓ کی روایت، اس کا تو ہر آدمی کو علم ہے۔ عیاں راجحہ بیان۔

جناب مالک نے عشرہ مبشرہ کے علاوہ حضرت عباس سے بھی روایت کی ہے اور خود ان سے محمد بن جبیر بن مطعم زہری اور مند ر نے روایت کی ہے۔ فتح بیت المقدس کے موقع پر جناب مالک وہاں موجود تھے۔ انہوں نے ۹۲ ہجری میں بہ مقام مدنیہ میں وفات پائی۔ قیناں نے اس کا ذکر کیا ہے۔

۲۵۶۰۔ حضرت مالک بن اوس بن عبد اللہ اسلمی

حضرت مالک بن اوس بن عبد اللہ بن حجر الاسلمی: انہوں نے اپنے والد سے روایت کی کہ جب رسول اللہ نے حضرت ابو بکرؓ کے ساتھ ہجرت کی اور حنفہ کے مقام سے گزرے، تو آپ نے حضرت ابو بکرؓ سے دریافت کیا کس کا ہے یہ اونٹ۔ انہوں نے عرض کیا بنو اسلم کے ایک شخص کا ہے۔ فرمایا سلامت: بیچ گئے تم پھر آپ نے اونٹ کے مالک سے اس کا نام پوچھا۔ اس نے عرض کیا: مسعود حضور اکرم نے پھر حضرت ابو بکر کو مخاطب ہو کر فرمایا: سعادت انشاء اللہ اگر خدا نے چاہا تو خوش بختی تمہارا ساتھ دے گی۔ میرا والد حضور اکرم کے قریب گیا تو آپ نے اسے اونٹ پر بٹھالیا۔ ابو عمر ابو نعیم اور ابو موسیٰ نے اس کی تخریج کی ہے۔

۲۵۶۱۔ حضرت مالک بن اوس بن عتیک بن عمرو

حضرت مالک بن اوس بن عتیک بن عمرو بن عبد الاعلم بن عامر بن زعوراء بن جشم بن حارث بن خزرج بن عمرو بن مالک بن اوس الانصاری الاوسی۔ زعوراء عبد الاشہل کا بھائی تھا اور یہ دونوں مدینے کے پاس ایک ٹیلے پر رہتے تھے۔ جناب مالک غزوہ احد، خندق اور بعد کے غزوات میں شریک رہے تھے۔ بعد میں دونوں بھائی جنگ یمامہ میں شریک ہوئے اور شہادت پائی۔ ابو عمر نے اس کی تخریج کی ہے۔

۲۵۶۲۔ حضرت مالک بن ایاس انصاری

حضرت مالک بن ایاس الانصاری الخزرجی: یہ صحابی غزوہ احد میں شہید ہوئے تھے۔ ابن اسحاق نے ان کا ذکر نہیں کیا۔ ہاں البتہ ابو عمر نے مختصراً ان کا ذکر کیا ہے۔

۲۵۶۳۔ حضرت مالک بن ایفیع

حضرت مالک بن ایفیع بن کرب ہمدانی ناعظی۔ وفد ہمدان اور ناعظ کے ساتھ رسول اللہ کی خدمت میں حاضر ہوئے تھے۔ ربیعہ بن مرثد کا تعلق ہمدان کی شاخ سے تھا۔ مجالد بن سعید جو شعسی سے روایت کرتے ہیں وہ بھی انہی میں تھے۔ ان کا تذکرہ ابو عمر نے مختصراً لکھا ہے۔

۲۵۶۴۔ حضرت مالک بن نحسینہ

حضرت مالک بن نحسینہ۔ ان کی حدیث حماد بن سلمہ نے سعید بن ابراہیم سے انہوں نے حفص بن عاصم سے انہوں نے مالک بن نحسینہ سے یوں بیان کی کہ (ایک دن) صبح کی نماز ادا کی جا چکی تھی کہ ایک شخص نے اٹھ کر دو رکعت نماز ادا کی، حضور اکرمؐ اٹھ کر اس کے پاس گئے تو باقی لوگ بھی اس کے ارد گرد جمع ہو گئے، حضور نے اس آدمی سے مخاطب ہو کر فرمایا کیا تم صبح کی چار رکعتیں اسی طرح ادا کرتے ہو؟

شعبہ، ابو عوانہ وغیرہ نے یہ حدیث سعد بن ابراہیم سے اور یونس بن محمد الخوذب نے ابراہیم بن سعد سے اس نے اپنے باپ سے، اس نے حفص بن عاصم سے اور اس نے عبد اللہ بن مالک بن نحسینہ سے اور اس نے اپنے باپ سے روایت کی، لیکن مشہور یہ

ہے کہ عبداللہ بن مالک بن نحسینہ نے رسول اکرم سے روایت کی اور یہی روایت درست ہے۔ ہمیں ابوالفرج یحییٰ بن محمود نے بہ اسناد خود مسلم بن حجاج سے اس نے عبداللہ بن مسلمہ قعننی سے، اس نے ابراہیم بن سعد سے اس نے اپنے باپ سے اس نے حفص بن عاصم سے اس نے عبداللہ بن مالک بن نحسینہ سے یہ حدیث روایت کی۔ مسلم کا قول ہے کہ قعننی کی روایت حسب ذیل ہے عبداللہ بن مالک بن نحسینہ نے اپنے والد سے روایت کی۔ اس میں ”اپنے والد سے“ کا اضافہ غلط ہے۔ ابو عمر کا قول ہے کہ عبداللہ بن مالک بن نحسینہ کے والد کا نام مالک بن قشب الازدی تھا اور نحسینہ اس کی ماں تھی، جو بنو مطلب بن عبد مناف کے قبیلے سے تھی، لیکن بعض کا خیال ہے کہ نحسینہ اس کے بیٹے عبداللہ کی ماں کا نام تھا۔ جناب عبداللہ اور مالک ہر دو کو حضور اکرم کی صحابیت کا شرف حاصل تھا۔ حضرت مالک نے امیر معاویہ کے عہد حکومت میں وفات پائی۔

۲۵۶۵۔ حضرت مالک بن برہہ بن بہشل

حضرت مالک بن برہہ بن بہشل المجاشعی: ابن شاہین نے انہیں صحابہ میں شمار کیا ہے۔ ابو معشر نجیح نے یزید بن رومان اور محمد بن کعب القرظی سے اور انہوں نے حضرت ابو ہریرہ سے روایت کی کہ مالک بن برہہ بن بہشل مجاشعی نے حضور اکرم سے دریافت کیا یا رسول اللہ کیا میں اپنے قبیلے کا بہترین فرد نہیں ہوں! حضور نے فرمایا اگر تم میں عقل ہے تو بلاشبہ یہ خوبی وجہ فضیلت ہوگی اگر تم میں اخلاق فاضلہ پائے جاتے ہیں تو بامروت ہو گے اور اگر تم مالدار ہو تو باحیثیت شمار ہو گے اور اگر تم دین دار ہو تو متقی اور پرہیزگار ہو گے۔ ایک روایت یہ ہے کہ حضور اکرم نے فرمایا کہ اگر تم متقی ہو تو لازماً دین دار ہو گے۔

ایک اور روایت کے مطابق جناب مالک کے سلسلہ نسب میں کچھ اختلاف ہے! مالک بن عمرو بن مالک بن برہہ، یعنی سلسلہ نسب میں بعض نام رہ گئے ہیں جس کا ذکر آتا ہے۔

۲۵۶۶۔ حضرت مالک بن تیہان

حضرت مالک بن تیہان بن مالک بن عبید بن عمرو بن عبدالاعلم بن زعوراء بن جشم بن حارث بن خزرج بن عمرو (یعنی النبی بن مالک بن اوس انصاری الاوسی مراد ہے) ایک روایت کے رو سے وہ ملی بن مرو بن لحاف بن قضاہ کے قبیلے سے ہے۔ جو بنو عبدالاشہل کے حلیف تھے اور مالک بن تیہان ان چھ انصار میں شامل تھے جنہوں نے حضور سے عقبہ اول اور ثانی میں ملاقات کی تھی اور بنو عبدالاشہل کی روایت کے مطابق مالک پہلے انصاری ہیں جنہوں نے آپ سے بیعت کی، بنو النجار کا قول ہے کہ اسعد بن زرارہ نے سب سے پہلے بیعت کی، بنو سلمہ کی رائے میں یہ اعزاز کعب بن مالک کو نصیب ہوا ایک اور روایت کے مطابق البراء بن معرور نے اول از ہمہ بیعت کی۔ مالک اور اسید بن حضیر بنو عبدالاشہل کے نقیب تھے۔ اول الذکر بدر واحد کے علاوہ تمام غزوات میں شریک رہے اور حضرت عمر کے دور خلافت میں بمقام مدینہ ۲۰ یا ۲۱ ہجری میں وفات پائی۔ ایک روایت ہے کہ جنگ صفین کے بعد کچھ عرصہ زندہ رہ کر فوت ہوئے۔ اصمعی سے منقول ہے کہ انہوں نے حضور اکرم کے حین حیات میں وفات پائی لیکن یہ غلط ہے۔ احمد بن عثمان بن ابی اور حسن بن توحن الباوری سے مروی ہے کہ ہمیں محمد بن عبدالواحد بن عبدالرحمان النیلی الاصفہانی نے بتایا کہ ہمیں ابوالقاسم احمد بن منصور الخلیلی الکلبی نے اور انہیں ابوالقاسم علی بن محمد الخزاعی نے اور انہی ابوسعید البیہتم بن کلیب بن

شرح بن معقل الشاشی نے انہیں ابو عیسیٰ محمد بن عیسیٰ الترمذی نے انہیں محمد بن اسماعیل بن آدم بن ابی ایاس نے انہیں شیبان ابی معاویہ نے اور انہیں عبدالملک بن عمیر نے ابو سلمہ سے اور اس نے ابو ہریرہ سے روایت کی کہ ایک موقع پر حضور اکرمؐ ایسے وقت میں گھر سے باہر نکلے کہ اس وقت گھر سے نکلنا اور ملنا ملانا آپ کے معمول کے خلاف تھا۔ اتنے میں حضرت ابو بکرؓ بھی وہاں آگئے۔ ابو ہریرہ نے ان سے اس کی وجہ پوچھی تو انہوں نے کہا حضور اکرمؐ سے ملنے آپ کی زیارت اور سلام و دعا کے لئے آیا ہوں۔ جلدی ہی حضرت عمرؓ بھی آگئے۔ حضورؐ نے دریافت فرمایا کہو عمر! کیسے آئے انہوں نے گزارش کی یا رسول اللہ! بھوک نے لاچار کر رکھا ہے آپ نے فرمایا میرا بھی تقریباً یہی حال ہے۔ اس پر آپ اپنے رفقا کے ساتھ ابو الہیثم بن العیہان انصاری کے گھر کی طرف چل دیئے۔ جن کے پاس کھجوروں کے باغ تھے اور بکریوں کے ریوڑ۔ وہ گھر پر موجود نہ تھے حضورؐ نے ان کی بیوی سے خاوند کے بارے میں دریافت کیا تو خاتون نے جواب دیا کہ کنویں سے پانی لینے گئے ہیں۔ تھوڑی ہی دیر کے بعد وہ تازہ پانی کا مشکیزہ بھرا لائے اور مہمانوں کو مرحبا کہہ کر ساتھ لیا اور کھجوروں کے باغ میں لے گئے۔ زمین پر فرش بچھا کر مہمانوں کو بٹھایا اور ایک درخت سے کھجوروں کا ایک خوشہ اتار لائے اور سامنے رکھ دیا اور عرض کیا کہ تناول فرمائیں۔ حضورؐ نے فرمایا ابو الہیثم! تم نے نیم پختہ اور پختہ کھجوروں کو علیحدہ علیحدہ کیوں نہیں کیا۔ انہوں نے عرض کیا یا رسول اللہ! میری خواہش تھی کہ آپ خود حسب ذوق انتخاب فرما کر نوش جان فرمائیں۔ چنانچہ تمام حضرات نے سیر ہو کر کھایا اور ٹھنڈا پانی پیا۔ بعد از فراغت حضور اکرمؐ نے اپنے رفقا سے مخاطب ہو کر فرمایا اس ذات کی قسم جس کے قبضے میں میری جان ہے۔ یہی وہ نعمتیں ہیں جن کے بارے میں قیامت کے دن تم سے پوچھ گچھ کی جائے گی۔ یعنی ٹھنڈی چھاؤں پاکیزہ کھجوریں اور میٹھا پانی۔ اس کی تخریج تینوں نے کی ہے۔

۴۵۶۷۔ حضرت مالک بن ثابت انصاری

حضرت مالک بن ثابت انصاری۔ ان کا تعلق بنو النبیث یعنی عمرو بن مالک بن اوس سے تھا۔ جناب مالک اور ان کے بھائی ان لوگوں میں شامل تھے جنہیں دھوکے سے بڑھ معونہ کے مقام پر شہید کر دیا گیا تھا۔ واقعہ یہی ہے کہ اس کا ذکر کیا ہے۔ اور ابو موسیٰ نے اس کی تخریج کی ہے۔

۴۵۶۸۔ حضرت مالک بن ثعلبہ

حضرت مالک بن ثعلبہ۔ ابو موسیٰ کا بیان ہے کہ میں نے ابو عبد اللہ بن مندہ کی تحریروں کے ایک جزو پر لکھا دیکھا۔ اس میں مقاتل بن سلیمان نے ضحاک سے اور اس نے جابر بن عبد اللہ سے یہ روایت درج تھی کہ حضور اکرمؐ کے دور میں مالک بن ثعلبہ ایک امیر کبیر نوجوان تھا۔ ایک دن وہ حضورؐ کی مجلس کے قریب سے گزرا آپ اس وقت والذین یکنزون الذهب و الفضة والی آیت مبارکہ پڑھ رہے تھے۔ اس نوجوان کے کان میں یہ الفاظ پڑے تو وہ بے ہوش ہو کر گر پڑا۔ جب ہوش میں آیا۔ تو دربار رسالت میں حاضر ہو کر گزارش کی یا رسول اللہ! جو آیت آپ تلاوت فرما رہے تھے آیا وہ اس آدمی کے بارے میں۔ جس میں سونے چاندی کے خزانے جمع کئے ہوں۔ حضورؐ نے فرمایا ہاں مالک! بات تو یہی ہے۔ اس پر اس جوان نے کہا یا رسول اللہ! قسم نبی اس ذات کی جس نے آپ کو نبوت عطا کی۔ شام کے آنے سے پہلے میں اپنا سارا مال و متاع اللہ کی راہ میں صرف کر دوں گا۔

چنانچہ اس نے سارا مال و متاع اللہ کی راہ میں دے دیا۔ ابو موسیٰ نے اس کی تخریج کی ہے۔

۲۵۶۹۔ حضرت مالک بن ابی ثعلبہ

حضرت مالک بن ابی ثعلبہ۔ ان سے یہ حدیث مروی ہے کہ حضور اکرمؐ نے مہروز کی ندی کے سیلاب کے بارے میں فرمایا کہ پانی ٹخنوں تک پہنچ جائے تو اسے روک کر باقی پانی نچلے کھیت کو دیا جائے ان سے (مالک بن ابی ثعلبہ) سے محمد بن اسحاق نے روایت کی ہے۔ جعفر کا قول ہے کہ اس کی روایت یحییٰ بن یونس نے کی۔ یحییٰ کا قول ہے کہ یہ حدیث مرسل ہے۔ کیونکہ یقین سے نہیں کہا جا سکتا ہے کہ جناب مالک کو حضور اکرمؐ کی صحبت نصیب ہوئی تھی۔ کیونکہ ابن اسحاق کی کسی صحابی سے ملاقات ثابت نہیں۔ زیادہ سے زیادہ اس کی ملاقات تابعین سے منقول ہے۔ ابو موسیٰ نے اس کی تخریج کی ہے۔

۲۵۷۰۔ حضرت مالک بن جبیر اسلمی

حضرت مالک بن جبیر بن حبال بن ربیعہ و عمل الاسلمی: ہم ان کے نسب کا ذکر ان کے چچا حارث بن حبال کے تذکرے میں کر چکے ہیں۔ مالک صلح حدیبیہ کے موقع پر اسلامی لشکر میں شامل تھے۔ یہ ابن کلبی کا قول ہے۔

۲۵۷۱۔ حضرت مالک بن الحارث ذہلی

حضرت مالک بن الحارث الذہلی۔ ذہل بن ثعلبہ بن عکابہ بن صععب بن علی بن بکر بن وائل الربعی البکری سے منسوب ہیں۔ نخام کے لقب سے مشہور تھے۔ حضور اکرمؐ کی خدمت میں حاضر ہوئے، ان کے بعد بہراء کا قبیلہ بھی دربار رسالت میں حاضر ہوا۔ انکا وفد بکر بن وائل کے وفد میں شامل تھا۔ فرات بن حبان اور بشیر بن خصاصیہ وغیرہ بھی ساتھ تھے۔ ابن مندہ اور ابو نعیم نے اس کی تخریج کی ہے۔

۲۵۷۲۔ حضرت مالک بن حارث عامر

حضرت مالک بن حارث العامری: ابو یاسر نے عبداللہ بن احمد سے اس نے اپنے والد سے اس نے ہشیم سے اس نے علی بن زید سے اس نے زرارہ بن اوفیٰ سے اس نے مالک بن حارث سے سنا کہ حضور اکرمؐ نے فرمایا کہ جس شخص نے ایک مسلمان یتیم بچے کو اپنے ساتھ کھانے پینے میں شریک کیا تا آنکہ اس نے خوب پیٹ بھر کر کھایا پیا اس نے جنت میں اپنا گھر بنا لیا۔ اسی طرح جس نے ایک مسلمان غلام کو آزاد کیا وہ جہنم کی آگ سے نجات پا گیا۔ خدا اس آزاد کردہ عضو کے بدلے میں آزاد کرنے والے کے ہر عضو کو جہنم سے آزاد کر دے گا۔

اسے شعبہ نے علی بن زید سے اس نے اپنے چچا مالک یا ابو مالک سے اور ایک روایت میں ہے کہ مالک بن عمرو یا عمرو بن مالک سے روایت کیا ہے اور اس میں بہت اختلاف ہے۔ اسے ہم نے مالک بن عمرو اسلمی کے تذکرے میں بیان کیا ہے۔ ابو موسیٰ نے اس کی تخریج کی ہے۔

۴۵۷۳۔ حضرت مالک بن حارث

حضرت مالک بن حارث: اسے منبع نے محمد بن میمون الخياط سے اس نے ابن عیینہ سے اس نے زکریا سے اس نے شعبی سے بیان کیا لیکن راوی نے نام میں غلطی کی ہے، کیونکہ صحیح حارث بن مالک ہے۔ جیسا کہ ہم بیان کر آئے ہیں اس کی تخریج ابن مندہ اور ابو نعیم نے کی ہے۔

۴۵۷۴۔ حضرت مالک بن حارث

حضرت مالک بن حارث: حماد بن زید نے ایوب سے اس نے ابو قلابہ سے اس نے مالک بن الحارث سے روایت کی کہ ہم چھ آدمی حضور اکرم کی خدمت میں حاضر ہوئے اور وہاں ۲۰ رات قیام کیا۔ آپ بڑے رحمدل تھے، فرمایا جب تم اپنے اپنے مآبغوں کو واپس جاؤ تو اپنے لوگوں کو پڑھاؤ اور انہیں ادائے نماز کا مقررہ اوقات پر حکم دو۔ اس صحابی کے والد کا نام الحویرث ہے چنانچہ ہم اسے بعد میں بیان کریں گے لیکن ابو موسیٰ نے اس کی تخریج اسی مقام پر کی ہے۔ ان کا صحیح نام الحویرث ہے۔

۴۵۷۵۔ حضرت مالک بن حارث

حضرت مالک بن حارث: ابو موسیٰ انہیں اسماء بن حارث کا بھائی بتاتا ہے اور ان کا تذکرہ اسماء کے تذکرے کے ضمن میں بیان کیا ہے۔

۴۵۷۶۔ حضرت مالک بن حسل

حضرت مالک بن حسل: یہ صاحب اپنے آدمیوں کی معیت میں بہ سلسلہ ہجرت حضور اکرم کی خدمت میں باریاب ہوئے ان سے عبد اللہ الاشعری نے روایت کی ہے۔

۴۵۷۷۔ حضرت مالک بن الحسن

حضرت مالک بن الحسن: بقول جعفر یحییٰ بن یونس نے اس کی تخریج کی ہے، لیکن میرے خیال میں اسے حضور اکرم کی صحبت نصیب نہیں ہوئی۔ حسن بن علی الحلوانی نے عمران بن ابان سے اس نے مالک بن حسن بن مالک سے اس نے اپنے والد سے اس نے دادا سے روایت کی کہ ایک دن حضور اکرم منبر پر بیٹھے تو جبریل آئے اور کہا یا رسول اللہ کہیے آمین، آپ نے تعمیل کی۔ پھر آپ نے دوسرے پائے پر قدم رکھا تو جبریل نے پہلی بات کو دہرایا اور حضور نے اپنی بھی بات دہرائی۔ پھر جبریل نے کہا جس نے اپنے ماں باپ یا دونوں میں سے ایک کو پایا (اور ان کی کوئی خدمت نہ کی) اور مر گیا وہ جہنمی ہے خدا اسے برباد کرے۔ حضور نے آمین کہی اس طرح جس نے رمضان کے روزے رکھ کر خدا سے مغفرت طلب نہ کی خدا اسے بھی برباد کرے، حضور نے آمین کہی۔ پھر جبریل نے کہا جس کے سامنے آپ کا نام لیا گیا اور اس نے آپ پر درود نہ پڑھا نہ سے بھی برباد کرے۔ حضور نے آمین کہی۔ ابو موسیٰ نے اس کی تخریج کی ہے۔

۲۵۷۸۔ حضرت مالکؓ بن ذی حماہ

حضرت مالکؓ بن ذی حماہ: ان سے مذکور ہے کہ حضور اکرمؐ نے ایک سفر سے واپسی پر فرمایا کہ ہمیں فوری طور پر قوم کی بیٹیوں کے پاس لے چلو۔ بقول جعفر یحییٰ بن یونس نے ان کی تخریج کی ہے اور یہ حدیث مرسل ہے اور وہ ابن یزید بن ذی حماہ ہیں جنہوں نے حضرت عائشہ سے روایت کی اور ابن یزید سے ابو بکر بن ابی مریم نے ان سے روایت کی اور ابو شریحہ بن حبیل مالک بن ذی حماہ نے معاویہ بن ابوسفیان سے روایت کی اور ان سے صفوان بن عمرو نے روایت کی اور احمد بن محمد بن عیسیٰ نے تاریخ الخمیسین میں اس کا ذکر کیا ہے ابو موسیٰ نے اس کی تخریج کی ہے۔

۲۵۷۹۔ حضرت مالکؓ بن حمرہ

حضرت مالکؓ بن حمرہ بن ایفح بن کرب الہمدانی الناعطی۔ اپنے دو چچاؤں، عمرو اور مالک کے ساتھ مشرف بہ اسلام ہوئے اور ناعط سے مراد بنو ربیعہ بن مرشد کا قبیلہ ہے اور حضور اکرمؐ کے صحابی مجالد بن سعید اور عامر بن شہر اسی قبیلے سے تھے۔ ابو عمر نے اس کی تخریج کی ہے۔

۲۵۸۰۔ حضرت مالکؓ بن حویرث

حضرت مالکؓ بن الحویرث بن اشیم اللیشی۔ بنو لیث سے ان کی نسب کے بارے میں اختلاف ہے۔ شباب کے مطابق ان کا نسب حسب ذیل ہے: مالک بن حویرث بن حسیس بن عوف بن جندع اور کہا کہ مجھے خبر ملی ہے کہ بعض کہتے ہیں کہ ان کا تعلق بنی لیث سے ہے مالک بن الحویرث بن اشیم بن زبالہ بن حسیس بن عبد یلیل بن ناشب بن غیرہ بن سعد بن لیث بن بکر بن عبد مناة بن کنانہ اس میں کسی کو اختلاف نہیں کہ ان کا تعلق بنو لیث سے تھا اور ان کی کنیت ابو سلیمان سعد بن لیث تھی۔ بعض لوگوں نے ان کا نام مالک بن حارث لکھا ہے۔ شعبہ نے ان کا نام مالک بن حویرث بیان کیا ہے۔ وہ بصرے کے باشندے تھے۔ حضور اکرمؐ کی خدمت میں اپنے کچھ لوگوں کے ساتھ حاضر ہوئے۔ حضورؐ نے انہیں نماز سکھائی اور حکم دیا کہ جب وہ واپس جائیں تو اپنے قبیلے والوں کو نماز پڑھنا سکھائیں۔ ان سے ابو قلابہ، نصر بن عاصم اور سوار الجرمی نے روایت کی ہے۔

ہم سے الخطیب ابو الفضل عبداللہ بن احمد نے اپنے استاد ابو داؤد طیالسی سے یوں بیان کیا ہے کہ ہمیں شعبہ نے قنادہ سے اس نے نصر بن عاصم سے اس نے مالک بن حویرث سے روایت کی کہ جب حضور اکرمؐ نماز شروع کرتے تو اسی طرح رکوع سے پہلے اور رکوع کے بعد ہاتھ اٹھاتے تھے۔ اس کے علاوہ بھی ان سے کئی احادیث مروی ہیں۔ انہوں نے ۷۳ھ میں بمقام بصرہ وفات پائی۔ تینوں نے اس کی تخریج کی ہے۔

۲۵۸۱۔ حضرت مالکؓ بن حیدہ

حضرت مالکؓ بن حیدہ القشیری: ہم ان کا نسب ان کے بھائی معاویہ کے تذکرے میں بیان کریں گے۔ ہمیں عبدالوہاب بن بہتہ اللہ نے عبداللہ بن احمد سے روایت کی کہ مجھ سے میرے باپ نے عفان سے اس نے حماد بن سلمہ سے اس نے ابو قزعة سوید

بن جئیر الباہلی سے اس نے حکیم بن معاویہ سے اس نے اپنے باپ سے روایت کی کہ اس کے بھائی مالک نے اسے کہا معاویہ میرے ہمسائے کو محمد رسول اللہ نے پکڑ لیا ہے، آؤ ان کے پاس چلیں وہ تمہیں پہچانتے ہیں لیکن مجھے نہیں پہچانتے۔ میں اس کے ساتھ حضور کی خدمت میں حاضر ہوا، مالک نے گزارش کی کہ اس کے ہمسائے کو چھوڑ دیا جائے کیونکہ وہ مسلمان ہو چکے ہیں۔ حضور نے توجہ نہ فرمائی بعد میں اس آدمی کو آزاد فرما دیا۔ ابن مندہ اور ابو نعیم نے اس کی تخریج کی ہے۔

۴۵۸۲۔ حضرت مالک بن خشخاش

حضرت مالک بن خشخاش العنبری (عبید اور قیس کے بھائی) حصین بن ابوالحر سے روایت ہے کہ جناب مالک اور ان کے دو چچا قیس اور عبید حضور کی خدمت میں حاضر ہوئے اور اپنے بنوعم میں سے ایک آدمی کے خلاف شکایت کی آپ نے انہیں فرمان لکھ دیا۔ ہم یہ واقعہ عبید بن الخشخاش کے تذکرے میں بیان کر آئے ہیں۔ تینوں نے اس کی تخریج کی ہے۔

۴۵۸۳۔ حضرت مالک بن خلف

حضرت مالک بن خلف بن عمرو بن دارم بن اسلم بن انصی (نعمان کے بھائی) دونوں بھائی اسلامی لشکر میں غزوہ احد میں طلاپہ کی خدمت پر متعین تھے۔ دونوں اس غزوہ میں شہید ہو گئے اور ایک ہی قبر میں مدفون ہوئے ابو موسیٰ نے اس کی تخریج کی ہے۔ سلسلہ نسب اسی طرح ہے لیکن ابو موسیٰ نے اس کا ذکر نہیں کیا۔

جن کا ذکر ابن حبیب اور ابن کلبی نے کیا ہے وہ دونوں خلف بن عوف بن دارم بن عمرو بن وائلہ بن سہم بن مازن بن الحارث بن سلامان بن اسلم بن حارث کے بیٹے تھے۔

۴۵۸۴۔ حضرت مالک بن ابی خولی

حضرت مالک بن ابی خولی بن عمرو بن خثیمہ بن الحارث بن معاویہ بن عوف بن سعید بن جہمی الجہمی بنو عدی بن کعب کا حلیف تھا۔ ابن اسحاق نے ان کا سلسلہ نسب یہی بیان کیا ہے۔ اس کے علاوہ اور لوگوں نے جہمی بن مذحج لکھا ہے لیکن ابن سلام اور ابن ہشام نے انہیں عجل بن نجیم سے منسوب کر کے عجلی لکھا ہے، لیکن یہ غلط ہے کیونکہ صحیح جہمی ہے۔ ہم ان کا نسب مکمل طور پر ان کے بھائی خولی کے تذکرے میں بیان کر آئے ہیں۔ یہ صاحب غزوہ بدر میں موجود تھے۔ بنی عدی بن کعب کے حلیفوں میں سے تھے۔ ابن اسحاق لکھتا ہے کہ ان دونوں بھائیوں کی کوئی اولاد نہ تھی۔

۴۵۸۵۔ حضرت مالک بن دشتم

حضرت مالک بن دشتم بن مالک بن دشتم بن عوف بن عمرو بن عوف۔ بعض لوگوں نے ان کا سلسلہ نسب مالک بن الدشتم بن مالک بن الدشتم بن مرضحہ بن دشتم لکھا ہے۔ یہ صاحب بقول ابن اسحاق، موسیٰ بن عقبہ اور واقدی المعقبہ میں موجود تھے۔ ابو معشر لکھتا ہے کہ المعقبہ میں موجود نہ تھے۔ (واقدی سے بھی ایک روایت اسی طرح کی مروی ہے۔ غزوہ بدر میں بالاتفاق موجود تھے) اس غزوے میں جو شخص قیدی بنا لیا گیا تھا وہ سہیل بن عمرو تھا جس کے بارے میں عتبان بن مالک نے حضور اکرم سے شکایت کی تھی

کہ وہ منافق ہے۔ حضور نے پوچھا کیا وہ کلمہ شہادت نہیں پڑھتا؟ عتبان نے جواب دیا، پڑھتا ہے لیکن اس کے کلمے کا کیا اعتبار! حضور نے پھر پوچھا کیا وہ نماز نہیں پڑھتا؟ یا رسول اللہ پڑھتا ہے لیکن اس کی نماز کے کیا کہنے! آپ نے فرمایا۔ یہی وہ لوگ ہیں جن کے بارے میں اللہ تعالیٰ نے مجھے بدگمانی سے منع فرمایا ہے کیونکہ ان کے اعمال ان کے حسن اعتقاد کی شہادت دیتے ہیں۔ یہی وہ صاحب ہیں جنہیں حضور نے مسجد ضرار کو آگ لگانے کے لئے بھیجا تھا۔ ان کے دوسرے رفیق کار جناب معن بن عدی تھے۔ اس کی تخریج تینوں نے کی ہے۔

۲۵۸۶۔ حضرت مالک بن رافع

حضرت مالک بن رافع بن مالک بن عجلان بن عمرو بن عامر بن زریق الانصاری، خزرجی، زرقی: آپ رفاعہ بن رافع کے بھائی تھے۔ جناب مالک اپنے بھائی خلاد اور رافعہ کے ساتھ غزوہ بدر میں شریک تھے۔ حضور اکرم ایک دفعہ مسجد نبوی میں تشریف فرما تھے کہ آپ نے ایک آدمی کو نماز پڑھتے دیکھا۔ بعد ازاں ادا کر کے نماز حاضر خدمت ہوا اور حضور اکرم اور حاضرین کو السلام علیکم کہا۔ حضور نے جواب دیا اور فرمایا جاؤ! پھر سے نماز ادا کرو کہ تمہاری نماز نہیں۔ اس کی تخریج تینوں نے کی ہے۔

۲۵۸۷۔ حضرت مالک بن ربیعہ

حضرت مالک بن ربیعہ بن البدن بن عامر بن عوف بن حارثہ بن عمرو بن خزرج بن ساعدہ بن کعب بن خزرج ابو اسید الساعدی: ابن ہشام نے ابن اسحاق سے روایت کی ہے کہ جناب مالک کے دادا کا نام البدن تھا نہ کہ البدی جیسا کہ موسیٰ بن عقبہ نے شہاب زہری سے روایت کیا ہے اور اسماعیل بن ابراہیم بن عقبہ نے اپنے چچا موسیٰ سے بروایت الزہری بیان کیا ہے۔ یہ صحابی انصاری، خزرجی، ساعدی تھے۔ غزوہ بدر اور احد سمیت تمام غزوات میں شریک رہے۔ محمد بن اسحاق وغیرہ اور میرے چچا نے شہادت عثمان سے پیشتر یہ بات روایت کی ہے۔

ہمیں ابو جعفر نے اپنے اسناد سے یونس بن بکر سے اس نے ابن اسحاق سے روایت کی کہ مجھ سے عبد اللہ بن ابی بکر بن حزم نے بنو ساعدہ کے بعض اشخاص کے حوالے سے بیان کیا کہ میں نے ابو اسید مالک بن ربیعہ کو کہتے سنا کہ اگر میں بدر کے موقع پر تمہارے ساتھ ہوتا تو میں تمہیں وہ گھائی دکھاتا جہاں میں نے بلا شک و شبہ فرشتوں کو دیکھا تھا۔ انہوں نے حضور اکرم سے بھی یہ روایت کی ہے۔ نیز حضور کے صحابہ میں سے انس بن مالک اور سہل بن سعد نے یہ روایت بیان کی۔ اس کے علاوہ بھی ان سے احادیث مروی ہیں۔

الخطیب عبد اللہ بن ابی نصر نے اپنے اسناد سے جو ابو داؤد تک پہنچتا ہے، بتایا کہ ہم نے شعبہ بن قبادہ سے بروایت انس بن مالک سنا کہ ابو اسید الساعدی نے بتایا کہ رسول اللہ نے فرمایا کہ انصار میں بہترین قبیلہ بنو النجار کا ہے، پھر بنو عبد الاشہل پھر بنو حارث بن خزرج پھر بنو ساعدہ بلکہ یوں کہنا چاہئے کہ انصار کے تمام قبیلے اچھے اور بھلے لوگ ہیں۔ بقول واقدی و خلیفہ، ابو اسید نے ۳۰ ہجری میں وفات پائی۔ مدائنی کا قول ہے کہ ۶۰ ہجری میں فوت ہوئے یہی امیر معاویہ کا سال وفات ہے۔ یہی روایت ابن مندہ کی ہے۔ ایک روایت میں ۶۵ ہجری آیا ہے۔ بعض نے کہا ہے کہ انکی عمر ۷۵ سال تھی ابو نعیم اور بعض متاخرین نے کہا ہے (یعنی ابن

مندہ) کہ وہ ۶۰ ہجری میں فوت ہوئے اور یہ وہم ہے۔ تینوں نے اس کی تخریج کی ہے۔

۴۵۸۸۔ حضرت مالکؓ بن ربیعہ السلولی

حضرت مالکؓ بن ربیعہ السلولی۔ ان کی کنیت ابو مریم تھی، اور مرہ بن صعصعہ بن معاویہ بن بکر بن ہوازن کی اولاد سے تھے۔ مرہ کی اولاد اپنی والدہ سلول بنت ذہل بن شیبان بن ثعلبہ سے منسوب تھی۔ جو یزید بن ابی مریم کا والد تھا۔ یہ صحابی حدیبیہ کے موقع پر اسلامی لشکر میں موجود تھے اور حضور اکرمؐ سے بیعت الرضوان کی تھی اور ان کا شمار کوفیوں میں ہوتا ہے۔

ابویاسر نے اپنے والد کے اسناد سے جو عبد اللہ بن احمد تک جاتا ہے بیان کیا کہ مجھ سے میرے باپ نے کہا کہ ہم سے شریح بن نعمان نے بیان کیا کہ مجھ سے اوس بن عبد اللہ ابو مقاتل سلولی نے بیان کیا کہ مجھ سے یزید بن ابی مریم نے اپنے والد سے روایت کی کہ اس نے حضور اکرمؐ کو یہ فرماتے سنا ”اے اللہ! تو سرمنڈوانے والوں کو معاف فرما“ ایک آدمی نے حضورؐ سے تین بار گزارش کی! یا رسول اللہ! جنہوں نے بال کتروائے ہیں انہیں بھی اس دعا میں شامل فرما لیجئے۔ حضورؐ نے اس کی گزارش منظور فرمائی۔ ابو مریم کا قول ہے کہ حسن اتفاق سے میں نے سرمنڈایا ہوا تھا، اگر مجھے اس کے بدلے میں سرخ اونٹ بھی دیے جاتے تو مجھے اتنی خوشی نہ ہوتی۔ ابو مریم اس امر کا گواہ ہے کہ زیاد ابو سفیان کا بیٹا تھا۔ ہم نے اس واقعہ کو بالتفصیل الکامل فی التاریخ میں بیان کیا ہے۔ تینوں نے اس کی تخریج کی ہے۔

۴۵۸۹۔ حضرت مالکؓ الرواسی

حضرت مالکؓ الرواسی: کعب بن جراح نے اپنے والد سے اس نے طارق بن علقمہ بن مددی سے اس نے عمرو بن مالک الرواسی سے اس نے اپنے باپ سے روایت کی کہ اس نے بنو کلاب کے ساتھ مل کر بنو اسد پر حملہ کیا چنانچہ اس کے آدمیوں کو قتل کیا اور ان کی عورتوں سے زنا کیا۔ جب حضورؐ کو اس ناشدنی کا علم ہوا تو آپؐ نے ان پر لعنت بھیجی اور ان کے لئے بددعا کی۔ جب مالک کو پتہ چلا تو اپنے ہاتھوں کو باندھ کر دربار رسالت میں حاضر ہوئے اور معافی کی تین بار درخواست کی مگر حضورؐ نے منہ پھیر لیا۔ مالک نے کہا، بخدا اگر خدا سے اس کی خوشنودی کی درخواست کی جائے تو وہ مان لیتا ہے اس پر حضورؐ نے اپنا چہرہ مبارک اس کی طرف پھیرا مالک نے عرض کیا یا رسول اللہ! میں اپنے کئے پر نادم ہوں اور اللہ سے مغفرت مانگتا ہوں۔ حضور اکرمؐ نے دربار خدا وندی میں مالک کی مغفرت کی دعا فرمائی۔ ابو مندہ، ابو نعیم اور ابو موسیٰ نے تخریج کی ہے۔

۴۵۹۰۔ حضرت مالکؓ بن زاہر

حضرت مالکؓ بن زاہر: ایک روایت میں ان کا نام مالک بن ازہر درج ہے اور ہم ان کا ذکر کر چکے ہیں۔ انہیں حضور اکرمؐ کی مصاحبت میسر آئی تھی۔ یہاں ابو عمر نے اس کی تخریج کی ہے۔

۴۵۹۱۔ حضرت مالکؓ بن زمعہ

حضرت مالکؓ بن زمعہ بن قیس بن عبد شمس بن عبدود بن نصر بن مالک بن حسل بن عامر بن لوی القرشی العامری۔ یہ قدیم

الاسلام لوگوں میں سے تھے اور اپنی بیوہ عمرہ بنت السعدی عامریہ کے ساتھ حبشہ کو ہجرت کی تھی۔ یہ صحابی جناب سودہ بنت زمعہ (جو حضور اکرم کے حرم میں تھیں) کے بھائی تھے۔ ابو عمر نے تخریج کی ہے۔

۴۵۹۲۔ حضرت مالک ابو السائب

حضرت مالک ابو السائب اشقی: عطاء بن سائب کے دادا تھے۔ انہوں نے حضور اکرم سے روایت کی کہ جس نے مرتے وقت کلمہ شہادت پڑھا اسے جنت میں داخلہ ملے گا ابو نعیم اور ابو موسیٰ نے تخریج کی ہے۔

۴۵۹۳۔ حضرت مالک بن سعد

حضرت مالک بن سعد مجہول: ان کا شمار اعراب بصرہ میں ہوتا ہے۔ عبدالرحمن بن عمرو بن جبلہ نے ملیکہ بنت الحارث المالکیہ سے جس کا تعلق بنو مالک بن سعد سے ہے روایت کی۔ اس نے کہا کہ میری ماں نے میرے دادا مالک بن سعد سے سنا کہ حضور اکرم سے جرابوں پر مسح کے بارے میں پوچھا فرمایا مسافر کے لئے تین دن اور مقیم کے لئے ایک دن کی اجازت ہے۔ ابو نعیم اور ابن مندہ نے تخریج کی ہے۔

۴۵۹۴۔ حضرت مالک ابو اسح

حضرت مالک ابو اسح۔ یہ صحابی حضور اکرم کے خادم تھے اور یحییٰ بن یونس نے اس روایت میں ان کا ذکر کیا ہے جو جعفر نے ان سے نقل کی ہے حاکم ابو احمد نیشاپوری راوی ہیں کہ ابو اسح بعد میں کہیں گم ہی ہو گئے کیونکہ ان کی جائے وفات کا علم نہیں ہو سکا ہم بعد میں ان کا ذکر کئیوں کے عنوان کے تحت بیان کریں گے۔ ابو موسیٰ نے اس کی تخریج کی ہے۔

۴۵۹۵۔ حضرت مالک بن سنان بن عبید

حضرت مالک بن سنان بن عبید بن ثعلبہ بن عبید بن الابر (اور ابرج سے مراد خدرہ بن عوف بن حارث بن خزرج انصاری خزرجی خدری ہے جو ابو سعید خدری کے والد تھے) یہ صاحب غزوہ احد میں شہید ہوئے تھے اور انہیں عراب بن سفیان کنانی نے قتل کیا تھا۔ جب احد میں حضور اکرم کے چہرے مبارک پر زخم آیا تو مالک بن سنان نے حضور کے خون کو چوس کر نگل لیا۔ اس پر حضور نے فرمایا، جو شخص ایسے آدمی کو دیکھنا چاہے جس کے خون میں میرا خون شامل ہو گیا ہے وہ مالک بن سنان کو دیکھ لے ایک موقع پر جناب مالک تین دن بھوکے رہے اور کسی سے کچھ نہ مانگا۔ حضور نے فرمایا جو شخص ایسے آدمی کو دیکھنا چاہے، جس کی پارسائی نے اسے سوال نہ کرنے دیا وہ مالک بن سنان کو دیکھے۔

۴۵۹۶۔ حضرت مالک بن سنان نمری

حضرت مالک بن سنان بن مالک النمری: یہ صحابی صہیب بن سنان کے بھائی تھے۔ اسدی نے ابو عمر پر بطور استدراک بیان کیا۔

۴۵۹۷۔ حضرت مالک بن صعصعہ انصاری

حضرت مالک بن صعصعہ الانصاری الخزرجی المازنی: ان کا تعلق مازن بن نجار سے تھا، یحییٰ بن محمود نے اس اسناد سے جو ابو الحسین مسلم بن حجاج تک جاتا ہے بیان کیا کہ ہم سے محمد بن ثنی نے اس سے محمد بن ابی عدی نے اس نے سعید سے، اس نے قتادہ سے، اس نے انس بن مالک سے اس نے مالک بن صعصعہ سے جو ان کے قبیلے سے تعلق رکھتا تھا سنا اس نے کہا کہ حضور اکرمؐ سے میں نے سنا۔ حضورؐ نے فرمایا کہ آپؐ بیداری اور نیند سے ملتی جلتی حالت میں کعبے کے پاس تھے کہ حضورؐ نے سنا کہ ایک شخص دو (ابو بکرؓ اور عمرؓ) کے درمیان تیسرے کو بلارہا ہے۔ آپؐ اس کے ساتھ چل دیئے۔ پھر سونے کا ایک تھال لایا گیا جس میں آپؐ زمزم تھا۔ پھر آپؐ کا سینہ (آپؐ نے اشارہ کر کے فرمایا) یہاں سے وہاں تک کھولا گیا۔ جناب قتادہ کہتے ہیں کہ میں نے اپنے ساتھی سے پوچھا کہ حضورؐ کا اس سے کیا مقصد تھا۔ اس نے جواب دیا کہ حضورؐ کی مراد اسفل بطن تھی (معلوم ہوتا ہے کہ پرہیز کی غلطی سے اعلیٰ کی جگہ اسفل کا لفظ چھپ گیا ہے، کیونکہ دل کا مقام اوپر سینے میں ہے پیٹ میں نہیں۔ مترجم) پھر اس نے آپؐ کا دل نکالا۔ زمزم کے پانی سے دھو کر اسے اپنی جگہ رکھ دیا اور ایمان اور حکمت کے انوار سے بھر دیا۔ پھر ایک سفید رنگ کی سواری لائے جس کا نام براق تھا، جو خچر سے چھوٹا اور گدھے سے بڑا تھا۔ جس کا قدم وہاں پڑتا تھا جہاں تک آدمی کی نگاہ جاتی تھی۔ حضورؐ کو اس پر سوار کیا گیا اور آپؐ پہلے آسمان کے دروازے پر پہنچے اور جبریل نے دروازہ کھٹکھٹایا تو انہوں نے نام و پتہ دریافت کرنے کے بعد دروازہ کھول اور حضورؐ کو خوش آمدید کہا۔ وہاں آپؐ کی ملاقات آدم علیہ السلام سے ہوئی۔ تفصیل احادیث میں مذکور ہے۔ دوسرے آسمان میں حضرت عیسیٰ اور حضرت یحییٰ سے۔ تیسرے میں حضرت یوسفؑ سے چوتھے میں حضرت ادریسؑ سے اور پانچویں میں حضرت ہارونؑ سے ملاقات ہوئی۔ وہاں سے آگے بڑھے تو چھٹے آسمان پر حضرت موسیٰؑ سے آنا سامنا ہو گیا۔ تو انہوں نے حضورؐ کو سلام کیا اور اہلا وسہلا مرحبا کہا اور اخ صالح اور نبی صالح کے لقب سے مخاطب کیا۔ جب حضورؐ انہیں پیچھے چھوڑ کر آگے بڑھے، تو آپؐ کے کانوں میں رونے کی آواز آئی۔ عالم قدس سے آواز آئی موسیٰؑ کیوں رورہے ہو؟ عرض کیا "ال العالمین! اس جوان کو تو نے میرے بعد نبی بنا کر بھیجا، لیکن جنت میں ان کی امت کے آدمیوں کی تعداد میری امت کے آدمیوں سے زیادہ ہو گی۔ بعدہ آپؐ ساتویں آسمان میں حضرت ابراہیم علیہ السلام سے ملاقات ہوئی۔ وہ واقعات حدیث میں مذکور ہیں۔

بعدہ حضورؐ اکرمؐ نے چار نہریں جن میں دو ظاہر اور دو پوشیدہ تھیں، بہتے دیکھیں۔ آپؐ نے جبریلؑ سے پوچھا کہ یہ نہریں کیسی ہیں۔ جبریلؑ نے کہا باطنی نہریں تو جنت کی دو نہریں ہیں اور ظاہری نہروں سے مراد دریائے نیل اور دریائے فرات ہیں۔ پھر آپؐ کو جبریلؑ بیت المعمور تک لے گئے۔ حضورؐ نے دریافت کیا بیت المعمور کیا ہے۔ جبریلؑ علیہ السلام نے جواب دیا۔ یہ وہ مقام ہے جہاں روزانہ ستر ہزار فرشتے داخل ہوتے ہیں اور جب باہر نکلتے ہیں تو انہیں پھر دوبارہ یہاں داخل ہونے کا موقع نہیں ملتا۔ آخر میں حضورؐ کے سامنے دو پیالے پیش کئے گئے ایک میں شراب تھی اور دوسرے میں دودھ۔ آپؐ نے دودھ والے پیالے کو پسند کیا۔ جس کی جبریلؑ علیہ السلام نے تصویب کی پھر چپاس نمازیں فرض کی گئی۔ الی آخر القصہ۔ تینوں نے تخریج کی ہے۔

۱۔ حدیث محدث ہے پیغمبر سیاحی لیز نہیں ہوتے۔ مترجم

۴۵۹۸۔ حضرت مالک بن ضمیر

حضرت مالک بن ضمیر اللہ ی۔ کوفہ میں سکونت اختیار کر لی تھی۔ فضیل بن مرزوق نے جبلہ بنت مہصح سے روایت کی ہے کہ ان کے چچا مالک بن ضمیر نے اپنے ہتھیاروں کے بارے میں وصیت کی کہ ان کی وفات کے بعد مہاجرین بنو ضمیرہ کو اس شرط پر دے جائیں کہ وہ انہیں اہل بیت کے خلاف استعمال نہ کریں۔ جناب مالک نے امیر معاویہ کے زمانے میں وفات پائی۔ جناب جبلہ کو حضور اکرم کی مصاحبت کا موقعہ میسر آیا۔ ابن مندہ اور ابو نعیم نے اس کی تخریج کی ہے۔

۴۵۹۹۔ حضرت مالک بن طلحہ

حضرت مالک بن طلحہ۔ جعفر کا قول ہے کہ انہیں علی بن المدینی نے صحابہ میں شمار کیا ہے۔ ابو موسیٰ نے مختصر اس کی تخریج کی ہے۔

۴۶۰۰۔ حضرت مالک بن عامر ابو عطیہ

حضرت مالک بن عامر ابو عطیہ الوداعی: اہل کوفہ سے تھے اور تابعی تھے یہ بھی روایت ہے کہ وہ زمانہ قبل از اسلام میں موجود تھے۔ ابو موسیٰ نے مختصر اس کی تخریج کی ہے۔

۴۶۰۱۔ حضرت مالک بن عامر ہانی

حضرت مالک بن عامر ہانی بن خفاف: وہ حضور اکرم کی خدمت میں حاضر ہوئے تو انہوں نے مندرجہ ذیل شعر ایک نعتیہ قصیدہ کا پڑھا۔

اتیت النبی علی نایة فبايعته غير مستنكر

میں حضور اکرم کی خدمت میں باوجود بعد مسافت کے حاضر ہوا اور خوشی سے ان کی بیعت کر لی۔

جناب مالک نے اس قصیدے میں (جس میں یہ شعر مذکور ہے) قادسیہ کی جنگ اور فتح عراق کا بھی ذکر کیا ہے۔ نیز آپ ان لوگوں میں پہلے نمبر پر تھے، جنہوں نے دریائے دجلہ کو عبور کر کے مدائن پر حملہ کیا تھا۔ ذیل کے رجز یہ اشعار ان ہی سے منسوب ہیں۔

امضوا فان البحر بحر مامور والاول القاطع منكم ماجور

(ترجمہ۔ آگے بڑھو کہ دریا کو ہمارے حکم کے ماتحت کر دیا گیا ہے اور جو شخص اس کو پہلے عبور کرے گا اسے خدا کے یہاں سے اجر ملے گا)

قد خاب كسرى وابوه سابور ماتصنعون والحديث ما ثور

(ترجمہ۔ کسری اور اس کا باپ شاہ پورنا کام ہو چکے ہیں۔ تم کیا کر رہے ہو حالانکہ حضور اکرم سے یہ حدیث (ہلک کسری ولا کسری بعدہ) منقول ہے۔

بعد میں وہ حضرت علی کے ساتھ جنگ صفین میں شریک تھے۔ ان کے صاحبزادے سعد بن مالک اہل عراق کے اشراف میں شمار ہوتے تھے۔ یہ امر ابو عمر کی روایت پر غسانی کا اضافہ ہے۔

۴۶۰۲۔ حضرت مالک بن عبادہ

حضرت مالک بن عبادہ: ایک روایت میں ان کا نام ابن عبداللہ، ابو موسیٰ الغافقی مذکور ہے۔ اور غافق کا نسب العاص بن عمرو بن مازن بن الازد بن الغوث مصری یا شامی ہے۔ یہ صحابی تھے۔ ہمیں یحییٰ بن محمود نے اپنی اسناد سے جو ابن ابی عامر تک پہنچتا ہے کہ بتایا ہم سے عقبہ بن مکرم نے ان سے عبدالغفار بن داؤد الحمرانی نے، ان سے ابن لہیعہ نے، ان سے عمرو بن حارث نے یحییٰ بن میمون الحضرمی ابی وداع الحمیدی سے بیان کیا کہ میں مالک بن عبادہ ابی موسیٰ الغافقی اور عقبہ بن عامر کے پاس بیٹھا ہوا تھا اور وہ حضور اکرم کے بارے میں گفتگو کر رہے تھے، کہنے لگے یا تو میں بچ گیا اور یا غرق ہو گیا۔ حضور اکرم حجۃ الوداع کے موقع پر ہمیں خطبہ دے رہے تھے۔ فرمایا تم قرآن کو مضبوطی سے پکڑو۔ کیونکہ تمہیں بعد میں ایک ایسی قوم سے واسطہ پڑے گا جو احادیث کا تعاقب کریں گے۔ جسے کوئی صحیح بات معلوم ہو تو ضرور بیان کرے اور جس نے مجھ پر افترا باندھا وہ اپنا مقام جہنم میں بنالے۔ انہوں نے ۵۸ ہجری میں وفات پائی۔ تینوں نے تخریج کی ہے۔

۴۶۰۳۔ حضرت مالک بن عبادہ

حضرت مالک بن عبادہ ہمدانی: یہ صاحب مالک بن مرہ اور عقبہ بن نمر کی معیت میں ہمدانی وفد کے ساتھ حضور اکرم کی خدمت میں حاضر ہو کر ایمان لائے۔ ابو عمر نے اس کی تخریج کی ہے۔

۴۶۰۴۔ حضرت مالک بن عبداللہ الاوسی

حضرت مالک بن عبداللہ الاوسی: بروایت ابو موسیٰ، جعفر کا قول ہے کہ یہ صحابی تھے۔ انہوں نے حضور اکرم سے روایت کی کہ اگر کوئی لونڈی (غیر منکوحہ) زنا کی مرتکب ہو تو اسے درے مارے جائیں اگر دوبارہ اس جرم کا ارتکاب کرے، تو یہی سزا دی جائے۔ یونس نے ابن شہاب سے اس نے عبید اللہ بن عبداللہ سے اس نے شبیل بن حامد بن مالک بن عبداللہ الاوسی سے اسی طرح روایت کی ہے اور ابن شہاب سے اختلاف کیا ہے۔ اس سے مالک نے بروایت عبید اللہ اس نے ابو ہبیرہ اور زید بن خالد سے یہ اتفاق معمر بیان کیا اور عقیل نے ابن شہاب سے، اس نے عبید اللہ سے اس نے شبیل بن خلید المزنی سے اس نے مالک بن عبداللہ الاوسی سے روایت کی۔ زبیدی نے اسی طرح روایت کی ہے، جو عقیل نے روایت کی ہے۔ بقول ابو عمر، اکثر محدثین یونس کی روایت کو جو ابن شہاب سے مروی ہے درست کہتے ہیں ابو موسیٰ اور ابو عمر نے اس کی تخریج کی ہے۔

۴۶۰۵۔ حضرت مالک بن عبداللہ بن خیبری

حضرت مالک بن عبداللہ بن خیبری بن افلت بن سلسلہ بن عمرو بن سلسلہ بن غنم بن ثوب بن معن بن عتود بن سلمان بن عنین بن سلمان بن ثعل بن عمرو بن الغوث بن طئی الطائی: حضور اکرم کی خدمت میں حاضر ہوئے ان کے دو بیٹے تھے مروان اور

ایاس اور دونوں شاعر تھے۔ یہ روایت ابن الکلبی کی ہے۔

۴۶۰۶۔ حضرت مالک بن عبد اللہ بن سنان ششمی

حضرت مالک بن عبد اللہ بن سنان بن سرح بن عمرو بن وہب بن الاقصر بن مالک بن قافہ بن عامر بن ربیعہ بن عامر بن سعد بن مالک بن بشر بن وہب بن شہران بن عقرس بن خلف بن اہل (یعنی شعم ابو حکیم شعمی) یہ حضور اکرم کے صحابی تھے۔ عبد الوہاب بن ابی جبہ نے اپنے اسناد سے جس کا سلسلہ عبد اللہ بن احمد تک پہنچتا ہے، بتایا کہ مجھے میرے باپ نے بتایا کہ ہم سے وکیع نے اس نے محمد بن عبد اللہ الشعمی سے، اس نے لیث بن متوکل سے، اس نے مالک بن عبد اللہ شعمی سے روایت کی کہ جناب مالک حضور اکرم کے صحابی تھے، انہوں نے بیان کیا کہ آپ نے فرمایا: جس آدمی کے قدم اللہ کی راہ میں غبار آلود ہوئے۔ اس پر دوزخ کی آگ حرام ہوگئی۔ وکیع نے اسی طرح اس کی روایت کی ہے، لیکن صحیح نام متوکل بن لیث ہے۔

مالک نے یہ حدیث حضور اکرم سے نہیں سنی، بلکہ حضرت جابر سے سنی ہے، جنہوں نے حضور اکرم سے سنی تھی۔ ہم نے اسے بالتفصیل کتاب الجہاد میں بیان کیا ہے۔ جناب مالک غزوہ روم میں لشکر کے امیر تھے اور امیر معاویہ کے عہد کے دوران میں نیز اس سے پیشتر اور یزید اور عبد الملک بن مروان کے عہد میں متواتر چالیس برس اس منصب پر متعین رہے۔ جب فوت ہوئے تو ان کی قبر پر چالیس سالہ خدمت کی قدر دانی کے صلے میں فی سال ایک علم کے حساب سے چالیس علم توڑے گئے۔ یہ صاحب بڑے شب زندہ دار اور صالح آدمی تھے۔ تابعی تھے حضور سے ملاقات ثابت نہیں۔ واللہ اعلم۔

ابو محمد بن ابوالقاسم دمشقی نے روایت بیان کی کہ مجھ سے میرے والد نے کہا کہ ان سے ابو محمد بن اکفانی نے کہا کہ اس سے عبد العزیز الکنانی نے اس سے ابو محمد بن ابونصر نے اس سے ابوالقاسم بن ابی اللقب نے اس سے احمد بن ابراہیم نے اس سے ابن عائد نے کہا کہ ہم سے محمد بن شعیب نے اس سے نصر بن حبیب السلامی نے بیان کیا کہ امیر معاویہ نے جناب مالک بن عبد اللہ شعمی اور عبد اللہ بن قیس الفراری کو لکھا کہ خمس علیحدہ کرتے وقت مال غنیمت سے بہترین مال میرے لئے منتخب کر لیا جائے۔ عبد اللہ نے اس حکم کی تعمیل کی، لیکن مالک نے اسے قابل اعتناء نہ گردانا۔ جب وہ (عبد اللہ) امیر معاویہ سے ملنے آئے تو انہیں فوراً باریابی کا موقع مل گیا اور امیر معاویہ، عزت اور احترام سے پیش آئے۔ اس پر عبد اللہ نے کہا اے امیر! میں نے آپ کے حکم کی تعمیل کی، لیکن عبد اللہ نے نہ کی۔ میں نے آپ کے قاصد کو فوراً بلا لیا اور اسے اچھی اچھی اشیاء کے انتخاب کی اجازت دے دی۔ امیر نے کہا ہاں یہ درست ہے تو نے خدا کا حکم نہ مانا لیکن میرا حکم مان لیا۔ مالک نے خدا کا حکم مانا لیکن میرے حکم کی پرواہ نہیں کی۔ جب جناب مالک دربار میں داخل ہوئے تو امیر نے دریافت کیا تم نے کیوں میرے حکم کی تعمیل نہیں کی۔ انہوں نے جواب دیا، خدا ہم دونوں کو غرق کرے۔ کیا تو یہ چاہتا ہے کہ تو جہنم کے ایک کونے میں گھسا بیٹھا ہو اور دوسرے کونے میں فرشتوں نے مجھے جکڑ رکھا ہو۔ تو مجھ پر لعنت بھیجے۔ میں اسے تیرا فعل قرار دوں اور تو اسے میرا فعل قرار دے۔ ابن مندہ کا قول ہے کہ امام بخاری نے مالک بن عبد اللہ بن سنان اور مالک بن عبد اللہ الخزاعی کو جس کا ذکر بعد میں آتا ہے۔ علیحدہ علیحدہ دو مختلف آدمی بیان کیا ہے۔ تینوں نے اس کی تخریج کی ہے۔

ابن مندہ کے اس قول سے مترشح ہوتا ہے کہ یہ دونوں آدمی حقیقتاً ایک ہیں۔ حالانکہ یہ وہم ہے۔ بلاشبہ یہ دو مختلف آدمی ہیں

اور دونوں اتنے معروف ہیں کہ انہیں ایک سمجھ لینا بالکل غلط ہے۔ اختلاف صرف اس امر میں ہے کہ آیا اول الذکر صحابی تھے یا نہیں۔

۴۶۰۷۔ حضرت مالکؓ بن عبداللہ خزاعی

حضرت مالکؓ بن عبداللہ الخزاعی: ان کا شمار کوفیوں میں کیا جاتا ہے۔ حضور اکرمؐ کے پیچھے نماز پڑھنے اور لڑائیوں میں شریک ہونے کا انہیں موقع ملا۔ ایک روایت میں ان کا نام مالک بن عبید اللہ بیان کیا گیا ہے، ایک روایت میں ابن ابی عبید اللہ آیا ہے لیکن زیادہ تر مالک بن عبید اللہ ہی مشہور ہے۔

ابوالفرج ثقفی نے اپنے اسناد میں جو ابن ابی عامر تک پہنچتا ہے، بیان کیا کہ ہم سے ابو بکر بن ابی شیبہ نے اس سے مروان بن معاویہ نے اس نے منصور بن حبان سے، اس نے سلیمان بن بشیر الخزاعی سے اس نے اپنے ماموں مالک بن عبداللہ سے بیان کیا کہ وہ حضور اکرمؐ کے ساتھ غزوات میں شریک رہے اور انہوں نے آپؐ کے پیچھے نمازیں بھی پڑھیں، لیکن وہ کہتے ہیں کہ کوئی ایسا شخص نہیں دیکھا جو فرض نمازوں میں حضور اکرمؐ کی طرح مقتدیوں کی آسانی کا خیال رکھتا ہو۔ تینوں نے اس کی تخریج کی ہے۔

۴۶۰۸۔ حضرت مالکؓ بن عبداللہ معافری

حضرت مالکؓ بن عبداللہ (ایک روایت میں ان کا نام ابن عبید اللہ المعافری مذکور ہے) یہ مصر میں جا بے تھے۔ یحییٰ بن محمود نے ہمیں اس اسناد سے جو عمرو بن ضحاک تک پہنچتا ہے، بتایا کہ ہم سے عیاش بن ولید نے اس سے عبداللہ بن زید نے اس سے سعید بن ابی ایوب نے اس سے عیاش بن عباس نے اس سے جعفر بن عبداللہ نے اس سے مالک بن عبداللہ المعافری نے روایت کی ہے کہ حضور اکرمؐ نے عبداللہ بن مسعود سے فرمایا پریشانی کی کوئی ضرورت نہیں، جو مقدر ہے وہ ہو کر رہے گا اور جو تیرا رزق ہے وہ خود بخود پہنچ جائے گا۔ اسے نافع بن یزید نے عیاش بن عباس سے اس نے عبداللہ بن مالک سے اس نے جعفر بن عبداللہ بن الحکم سے اس نے خالد بن رافع سے روایت کی۔ ہم اسے حرف خاء کے تحت بیان کر آئے ہیں۔ ابن مندہ اور ابو نعیم نے اس کی تخریج کی ہے۔

۴۶۰۹۔ حضرت مالکؓ بن عبداللہ ہلالی

حضرت مالکؓ بن عبداللہ ہلالی۔ واقدی نے کبیر بن عبداللہ المزنی سے اس نے عمر بن عبدالرحمن سے اس نے عبداللہ بن الممالک ہلالی سے، اس نے اپنے والد سے روایت کی کہ ایک شخص نے حضور اکرمؐ سے دریافت کیا۔ یا رسول اللہ! اعراف میں کون لوگ ہوں گے؟ فرمایا جو لوگ کہ اللہ کی راہ میں بغیر اجازت والدین لڑنے کو نکلے اور شہید ہو گئے۔ اب ان کا درجہ شہادت پر فائز ہونا دوزخ سے روکتا ہے اور والدین کی نافرمانی جنت کی راہ میں رکاوٹ ہے۔ تینوں نے اس کی تخریج کی ہے۔

۴۶۱۰۔ حضرت مالکؓ والد عبداللہ

والد عبداللہ آخر حسب روایت ابو موسیٰ: عبدان نے اپنی سند سے حسن بن یحییٰ سے اس نے زہری سے اس نے عبداللہ بن مالک سے اس نے اپنے باپ سے روایت کی کہ رسول اللہؐ نے خیبر کے دن منادی کرائی کہ جنت میں مسلمانوں کے علاوہ اور کوئی

داخل نہیں ہوگا اور کبھی ایسا ہوتا ہے کہ اللہ تعالیٰ کسی فاسق و فاجر کو خدمت دین پر آمادہ کر دیتا ہے۔ بقول راوی عبدان سے اسی طرح مروی ہے۔ نیز اس نے راوی کا نام عبد اللہ بن کعب بن مالک لکھا ہے جو والد کی بجائے دادا سے منسوب ہیں۔ سفیان بن حسین نے زہری سے یہ روایت کی ہے۔ ابو موسیٰ نے اس کی تخریج کی ہے۔

۴۶۱۱۔ حضرت مالکؓ بن عبدۃ الہمدانی

حضرت مالکؓ بن عبدۃ الہمدانی: ان کا ذکر اس مکتوب میں ہے، جو زرعد بن سیف بن ذی یزن نے حضور اکرمؐ کی خدمت میں اس وقت تحریر کیا تھا جب اس نے معاذ بن عبد اللہ بن زید، مالک بن عبادہ اور عقبہ بن عمرو کو حضورؐ کے پاس بھیجا تھا اور ان لوگوں کو آپ سے متعارف کرایا تھا۔ ابن مندہ اور ابو نعیم نے اس کی تخریج کی ہے۔

۴۶۱۲۔ حضرت مالکؓ بن عتاہیہ

حضرت مالکؓ بن عتاہیہ بن حرب بن سعد الکندی: یہ صحابی مصری تھے۔ بکر بن ابراہیم نے ابن لہیعہ سے، اس نے یزید بن ابی حبیب سے اس نے نخیس بن ظبیان سے اس نے عبد الرحمن بن حسان سے اس نے بنو جذام کے ایک آدمی سے اس نے مالک بن عتاہیہ سے سنا کہ حضور اکرمؐ نے فرمایا کہ تم میں سے جو شخص عشاکو پائے اس قتل کر دے (عشاک ایک شاعر کا نام ہے جو بدگو شاعروں کی طرح حضور اکرمؐ پر ہجو کرتا تھا) یحییٰ بن القطان نے ابن لہیعہ سے اسی سند اور متن سے یہ روایت بیان کی ہے اور محمد بن معاویہ نے بھی ابن لہیعہ سے اسی طرح روایت کی ہے۔ قتیبہ نے بھی ابن لہیعہ سے روایت کی ہے لیکن اس نے نہ نخیس کا ذکر کیا ہے اور نہ عبد الرحمن بن حسان کا۔

ابو یاسر نے اپنی سند سے ہمیں عبد اللہ بن احمد سے روایت کی ہے کہ میرے والد نے مجھے بتایا کہ ہم سے موسیٰ بن داؤد نے بیان کیا کہ ہم سے ابن لہیعہ نے یزید بن ابی حبیب سے اس نے عبد الرحمن بن حسان سے اس نے نخیس بن ظبیان سے، اس نے بنو جذام کے ایک آدمی سے اس نے مالک بن عتاہیہ سے سنا کہ حضور اکرمؐ نے فرمایا کہ جو شخص بھی عشاکو پائے اسے قتل کر دے۔ اس اسناد میں عبد الرحمن کا ذکر نخیس سے پہلے آیا ہے۔ تینوں نے اس کی تخریج کی ہے۔

۴۶۱۳۔ حضرت مالکؓ بن عقبہ

حضرت مالکؓ بن عقبہ یا عقبہ بن مالک (کہتے ہیں آخر الذکر صحیح ہے) انہیں حضور اکرمؐ کی صحبت نصیب ہوئی۔ ان سے بشر بن عاصم نے روایت کی ہے۔ ابو عمر اور ابو موسیٰ نے اس کی تخریج کی ہے۔

۴۶۱۴۔ حضرت مالکؓ بن عمرو اسدی

حضرت مالکؓ بن عمرو الاسدی: ان کا تعلق بنو غنم بن دودان بن اسد بن خزیمہ سے تھا۔ ابن اسحاق کا قول ہے کہ مہاجرین ہجرت کر کے مدینہ میں آئے تھے اور بنو غنم بن دودان اسلام لائے تھے۔ چنانچہ یہ سارا قبیلہ (مردوں اور عورتوں سمیت) ہجرت کر کے مدینہ آ گیا۔ ان میں مالک بن عمرو بھی شامل تھے۔ ابن مندہ اور ابو نعیم نے اس کی تخریج کی ہے۔

۴۶۱۵۔ حضرت مالک بن عمرو بلوی

حضرت مالک بن عمرو بلوی: ابو موسیٰ نے ابن شاپین سے سنم کے تذکرے میں ان کی تخریج کی ہے۔

۴۶۱۶۔ حضرت مالک بن عمرو تمیمی

حضرت مالک بن عمرو تمیمی۔ ان کا ذکر ان لوگوں میں ملتا ہے جو بنو تمیم کے اس وفد میں شامل تھے جو حضور اکرم کی خدمت میں حاضر ہوا تھا۔ ابو عمر نے اختصاراً اس کی تخریج کی ہے۔

۴۶۱۷۔ حضرت مالک بن عمرو انصاری

حضرت مالک بن عمرو بن ثابت الانصاری: ان کا تعلق بنو عمرو بن عوف سے تھا اور ابو جب ان کی کنیت تھی۔ ابو حاتم الرازی نے بھی ان کا ذکر اسی طرح کیا ہے۔ ابو عمر نے اختصاراً اس کی تخریج کی ہے۔ ہم کنتیوں کے عنوان کے تحت بھی ان کا ذکر کریں گے۔

۴۶۱۸۔ حضرت مالک بن عمرو الرواسی

حضرت مالک بن عمرو الرواسی: طارق بن علقمہ نے ان سے روایت کی ہے اور ابو عمر نے تخریج کی ہے اور اس کا خیال ہے کہ یہ صاحب الرواسی کی بجائے الکلابی ہیں۔ جن سے زرارہ بن اوفیٰ نے روایت کی ہے۔ کیونکہ روا سے مراد ابن الکلاب ہی ہے اور اس کا ذکر ہم مالک العقلمی کے تحت کر آئے ہیں۔ (باوجود تلاش مجھے یہ نام نہیں ملا)

۴۶۱۹۔ حضرت مالک بن عمرو السلمی

حضرت مالک بن عمرو السلمی: یہ لوگ بنو عبد شمس کے حلیف تھے۔ یہ صحابی اپنے دو بھائیوں ثقف اور مدج جو عمرو کے بیٹے تھے کے ساتھ غزوہ بدر میں شریک ہوئے تھے۔ جناب مالک کو جنگ یمامہ میں شہادت نصیب ہوئی۔ ابن اسحاق کی روایت کے مطابق جناب مالک اور ان کے دو بھائی جو غزوہ بدر میں شریک ہوئے تھے وہ عمرو کے بیٹے مدج اور کثیر تھے۔ اس کی تینوں نے تخریج کی ہے لیکن ابن مندہ اور ابو نعیم کا خیال ہے کہ مالک بن عمرو، ثقف بن عمرو کے بھائی تھے اور یہ لوگ بنو حجر سے ہیں جو بنو سلیم سے منسوب ہیں لیکن ابو عمر کا کہنا ہے کہ یہ لوگ سلمی ہیں جو بنو عبد شمس کے حلیف تھے۔ ہم "ثقف" کے لفظ کے تحت لکھ آئے ہیں کہ یہ لوگ اسدی ہیں یا سلمی ہیں لیکن انہوں نے وہاں یہ نہیں کہا تھا کہ جناب مالک سلمی ہیں۔ اس لئے ابو عمر کو اب سوچنا چاہئے اور غور کرنا چاہئے۔

ابن الکسبی نے جناب مالک کا ذکر کیا ہے اور لکھا ہے کہ مالک ثقف اور صفوان عمرو کے بیٹے تھے۔ جن کا تعلق بنو حجر بن عیاذ بن یشر بن عدوان سے تھا یہ غزوہ بدر میں موجود تھے اور یہ لوگ بنو غنم بن دودان بن اسد کے حلیف تھے۔ اس بنا پر اس کا سلسلہ نسب بنو عدوان یا سلیم سے منسلک ہوگا اور بنو غنم بن دودان ان کے حلیف ہوں گے اور بنو غنم عبد شمس کے حلیف ہیں۔ جس شخص نے جناب مالک کو اسدی لکھا ہے اس کی وجہ یہ ہے کہ وہ بنو اسد کے حلیف تھے اور جس نے انہیں بنو عبد شمس کا حلیف لکھا اس کی وجہ یہ ہے کہ یہ بنو غنم کے حلیف تھے اور بنو غنم بنو عبد شمس کے اور حلیف کے حلیف کو حلیف سمجھا جاتا تھا۔

۴۶۲۰۔ حضرت مالکؓ بن عمر بن عتیک

حضرت مالکؓ بن عمر بن عتیک بن عمرو بن مبذول اور وہ عامر بن مالک بن النجار انصاری، خزرجی، نجاری ہیں۔ مالکؓ اس جمعے کے دن فوت ہوئے تھے جس دن حضور اکرمؐ مسیح ہو کر احد کے لئے روانہ ہوئے تھے۔ آپؐ نے ان کی نماز جنازہ پڑھائی اور پھر احد کی طرف کوچ فرمایا تھا۔ ابو عمر نے اس کی تخریج کی ہے۔

۴۶۲۱۔ حضرت مالکؓ بن عمرو قشیری

حضرت مالکؓ بن عمرو القشیری: انہیں کلابی، العقیلی اور انصاری بھی لکھا گیا ہے۔ اسی طرح نام کے بارے میں بھی کئی روایات ہیں۔ مالک بن عمرو، عمرو بن مالک ابی بن مالک اور مالک بن حارث وغیرہ۔ علی بن زید نے زرارہ بن اوفی سے اس نے مالک بن عمرو القشیری سے روایت بیان کی کہ انہوں نے حضور اکرمؐ سے سنا کہ جس نے کسی مسلمان غلام یا لونڈی کو آزاد کیا اس نے نارِ جہنم سے بچاؤ کر لیا۔ اس کے آزاد کردہ جسم کے بدلے میں اس کے جسم کو آزادی مل جائے گی۔ ان سے صرف اس حدیث کو علی بن زید نے زرارہ سے اس نے مالک بن عمرو سے (مذکورہ بالا اختلاف کے مطابق) بیان کیا ہے کہ حضور اکرمؐ نے فرمایا کہ جس شخص نے ایک مسلمان یتیم بچے کو اپنی تحویل میں لے لیا۔ اس حدیث کا ذکر پہلے آچکا ہے۔

امام بخاری نے مالک بن عمرو عقیلی کو مالک بن عمرو القشیری سے مختلف آدمی قرار دیا ہے۔ ابو حاتم کے خیال کے مطابق دونوں ایک ہیں۔ ابو احمد عسکری نے ابو صخر عقیلی کے تذکرے میں لکھا ہے کہ اس سے مراد مالک بن عمرو عقیلی ہیں لیکن امام بخاری نے دونوں کو علیحدہ علیحدہ قرار دیا ہے۔ ہم اس پر پھر گفتگو کریں گے تینوں نے اس کی تخریج کی ہے۔

۴۶۲۲۔ حضرت مالکؓ بن عمیر حنفی

حضرت مالکؓ بن عمیر الحنفی الکوفی زمانہ جاہلیت کے آدمی ہیں لیکن حضور اکرمؐ سے ان کی ملاقات ثابت نہیں جناب سفیان ثوری نے اسماعیل بن سمیع الحنفی سے اور اس نے مالک بن عمیر سے (بقول سفیان ثوری وہ زمانہ جاہلیت کے آدمی ہیں) یوں روایت بیان کی کہ ایک شخص نے حضور اکرمؐ کی خدمت میں گزارش کی ”یا رسول اللہ! میرے والد نے آپؐ کی شان میں گستاخی کی اور میں نے اسے قتل کر دیا ہے۔ حضورؐ نے ناگواری کا اظہار نہ کیا۔ بعد میں ایک اور آدمی آیا اس نے بیان کیا یا رسول اللہ! میرے باپ نے آپؐ کی شان میں گستاخی کی مگر میں نے اسے قتل نہیں کیا حضور اکرمؐ نے اس پر بھی ناگواری کا اظہار نہیں فرمایا۔ تینوں نے اس کی تخریج کی ہے یہ قول ابو عمر یہ روایت حضور اکرمؐ اور حضرت علی رضی اللہ عنہ سے مروی ہے۔

۴۶۲۳۔ حضرت مالکؓ بن عمرو بن مالک مجاشعی

حضرت مالکؓ بن عمرو بن مالک بن برہہ بن نہشل المجاشعی: ابو حفص نے ان کا ذکر کیا ہے۔ یہ وہی صاحب ہیں جن کا ذکر مالک بن برہہ کے تحت کیا جا چکا ہے۔ یہ صحابی ایک جماعت کے ساتھ حضورؐ کی خدمت میں آئے اور حضورؐ کے حجرے کے پاس زور زور سے چیخنے لگ گئے۔ آپؐ نے شور کی وجہ دریافت کی تو معلوم ہوا کہ بنو عنبر کا وفد ہے جو ملاقات کے لئے حاضر ہوا ہے۔ حضورؐ

نے فرمایا انہیں کہو کہ اندر آ جائیں اور آرام کریں۔ انہوں نے کہا ہم اپنے سالار قافلہ دردان بن مخرم کا انتظار کر رہے ہیں۔ ارکان وفد جلدی میں اپنے سردار کو، اپنی سوار یوں اور ساز و سامان کی حفاظت کے لئے وہیں چھوڑ آئے تھے۔ لوگوں نے آپ کی خدمت میں گزارش کی، یا رسول اللہ! اہل وفد اپنے اس سردار کا انتظار کر رہے ہیں جس نے زندگی میں کبھی جھوٹ نہیں بولا۔ جب وہ حضور اکرم کے دروازے پر آیا۔ اس نے اجازت مانگی اور حضور نے اندر آنے کی اجازت دے دی۔ اتنے میں عیینہ بن حصن، بنو غنبر کے جنگی قیدیوں کو آپ کے سامنے لائے، اہل وفد نے عرض کیا یا رسول اللہ! ہم آپ کی خدمت میں بطور مسلمان حاضر ہوئے ہیں۔ اس لئے ہمارے آدمیوں کو جنگی قیدی نہ گردانا جائے۔ عیینہ بن حصن نے کہا۔ بخدا تم میں سے کسی شخص کو رہائی نہ ملے گی جب تک وہ اچھائی اور برائی میں تمیز کرنا نہیں سیکھ لیتا۔

حضور اکرم نے فرمایا اے بنی تمیم میں تم میں سے تین کو آزاد کر دوں گا اور تین تمہیں بخش دوں گا اور تین کو گرفتار کروں گا۔ اس پر اقرع بن حابس نے آپ سے قیدیوں کے بارے میں گفتگو کی۔ چنانچہ فرزدق نے عیینہ بن حصن کے منصب پر اترتے ہوئے کہا۔

وعند رسول اللہ قام ابن حابس
بخطۃ اسوار الی المجد حازم
حضور اکرم کے سامنے ابن حابس اس سرزمین کھڑا ہوا جو شاہ سواروں کی زمین ہے اور وہ عزت کی طرف احتیاط سے بڑھا۔

لہ اطلق الاسری التی فی قیودھا
مغللة اعناقھا فی الشکائم
(ترجمہ۔ حضور نے تمام ان قیدیوں کو جو ان کی قید میں تھے چھوڑ دیا اور جن کی گردنوں میں طوق تھے ابو موسیٰ نے اس کی تخریج کی ہے)

۴۶۲۳۔ حضرت مالک بن عمیر سلمی

حضرت مالک بن عمیر سلمی۔ یہ صحابی حضور اکرم کے ساتھ فتح مکہ، غزوہ حنین اور طائف میں شامل تھے۔ ان کا شمار اہل مدینہ میں ہوتا ہے۔ ان سے یہ روایت مروی ہے کہ وہ حضور کے ساتھ مذکورہ بالا غزوات میں شریک تھے انہوں نے عرض کیا یا رسول اللہ! میں شاعر ہوں، آپ ازراہ کرم اس باب میں میری راہ نمائی فرمائیں۔ حضور اکرم نے فرمایا کہ اگر کوئی چیز تیرے پیٹ کو پیپ سے بھر دے تو اس سے بہتر ہے کہ اسے اشعار سے بھرا جائے۔ تینوں نے اس کی تخریج کی ہے۔

۴۶۲۴۔ حضرت مالک بن عمیرہ

حضرت مالک بن عمیرہ ابو صفوان: عبدان اور ابن شاہین وغیرہ نے اسی طرح بیان کیا ہے۔ ایک روایت میں مالک بن عمیر ہے۔ بعض نے انہیں اسدی لکھا ہے اور بعض نے بنو عبد القیس۔ ان کے نام کے بارے میں اختلاف ہے۔ ہم سے ابو یاسر بن جبہ نے اس اسناد سے جو عبد اللہ بن احمد تک پہنچتا ہے بیان کیا کہ مجھ سے میرے باپ نے کہا کہ ہم سے یزید بن ہارون نے اس سے شعبہ نے اس نے سماک بن حرب کو یہ کہتے سنا کہ میں نے ابو صفوان مالک بن عمیر الاسدی سے سنا۔ محمد بن جعفر نے عمیر کی جگہ عمیرہ

لکھ دیا ہے۔ چنانچہ وہ کہتے ہیں کہ وہ ہجرت سے پہلے مکے میں آئے اور ایک شخص نے ان سے شلو اور خریدی اور مجھ سے حسن سلوک سے پیش آیا۔ ابن مہدی نے شعبہ سے روایت کی ہے اور نام مالک بن عمیرہ بتایا ہے۔ سفیان نے سماک بن حرب سے اس نے سوید بن قیس سے یہی نام سنا ہے لیکن کنیت نہیں بتائی ہے۔ عمرو بن حکام اور یحییٰ بن ابی طالب نے بروایت یزید بن شعبہ ان کا نام ابن عمیرہ بیان کیا ہے۔ تینوں نے اس کی تخریج کی ہے۔

۴۶۲۶۔ حضرت مالک بن عمیلہ

حضرت مالک بن عمیلہ بن السباق بن عبدالدار: موسیٰ بن عقبہ نے ان کا ذکر ان لوگوں میں کیا ہے جو غزوہ بدر میں موجود تھے۔ ابو عمر نے اس کی تخریج کی ہے۔

۴۶۲۷۔ حضرت مالک بن عوف الشجعی

حضرت مالک بن عوف الشجعی: ایک روایت میں ابو عوف ہے۔ ابو موسیٰ نے (کتابتہ) ہمیں بتایا کہ اس نے اپنے باپ کی زبانی سنا کہ ہمیں سلیمان بن ابراہیم نے اسے علی بن محمد الفقیہ نے اسے احمد بن محمد بن ابراہیم نے اسے محمد بن عبدالوہاب نے اسے آدم بن ابویاس نے اسے عاصم بن محمد بن زید بن عبداللہ بن عمر نے اسے عبداللہ بن ولید نے محمد بن اسحاق سے جو آل قیس بن مخزوم کا آزاد کردہ غلام تھا بیان کیا کہ مالک الشجعی نے حضور اکرم کی خدمت میں حاضر ہو کر عرض کیا ”یا رسول اللہ! میرا بیٹا عوف قید میں ہے۔“ حضور نے فرمایا۔ اسے کہلا بھیجو کہ کثرت سے لاقول ولا قوۃ الا باللہ کا ورد کرے دشمنوں نے انہیں چمڑے میں جکڑ رکھا تھا اس ورد سے وہ ان کے جسم سے علیحدہ ہو کر گر پڑا۔ ان کی ایک اونٹنی پاس کھڑی تھی اس پر سوار ہو کر بھاگ کھڑے ہوئے۔ جب ان لوگوں کے گھر کے پاس سے (جنہوں نے انہیں قید کیا ہوا تھا) گزرے تو زور سے نعرہ مارا۔ وہ سب ان کے پیچھے اٹھ دوڑے تا آنکہ وہ اپنے گھر کے دروازہ پر پہنچ گئے۔ جب ان کے والد نے ان کی آواز سنی تو خوشی سے اچھل پڑے۔ اس پر آیت اتری:

ومن یتق الله يجعل له مخرجا (جو اللہ سے ڈرتا ہے اس کے بچاؤ کی کوئی صورت پیدا کر دیتا ہے)

السدی راوی ہے کہ عوف بن مالک کا بیٹا قید تھا اور سالم بن ابی الجعد ان کی روایت ہے کہ بنو النجج کے ایک آدمی کے لڑکے کو دشمنوں نے قید کر لیا۔ اس کا باپ حضور کی خدمت میں آیا۔ (راوی نے دونوں کا نام نہیں بیان کیا)

مسعر نے علی بن ندیم سے اس نے ابو عبیدہ سے روایت بیان کی کہ ایک شخص نے حضور کی خدمت میں گزارش کی کہ فلاں قبیلے نے میری بکریاں چرائی ہیں۔ فرمایا خدا کے دربار میں عرض کر یا کوئی اور بات اس سے ملتی جلتی فرمائی ابو موسیٰ نے اس کی تخریج کی ہے۔

۴۶۲۸۔ حضرت مالک بن عوف بن سعد نصری

حضرت مالک بن عوف بن سعد بن ربیعہ بن ربیعہ بن یزوع بن وائلہ بن دہمان بن نصر بن معاویہ بن بکر ہوازن النصری: ان کی کنیت ابو علی تھی یہ صاحب جنگ حنین میں لشکر کفار کے سردار تھے جب مسلمانوں کی شکست کے بعد کفار کو شکست ہوئی۔ ہمیں ابو جعفر نے اپنے اس اسناد سے جو یونس تک پہنچتا ہے۔ ابن اسحاق سے یوں روایت کی اس نے بتایا کہ اسے عاصم بن عمر بن قتادہ نے

عبدالرحمن بن جابر سے اس نے اپنے باپ جابر بن عبداللہ اور عمرو بن شعیب، زہری، عبداللہ بن ابی بکر بن عمرو بن حزم اور عبداللہ بن مکرم بن عبدالرحمن ثقفی سے حنین کی جنگ کے بارے میں سنا جب حضور اکرم حنین کی جنگ کے لئے ان کی طرف روانہ ہوئے اور وہ مقابلے کے لئے حضور کی طرف بڑھے، اس بارے میں ان کے بیانات مختلف ہیں، لیکن اس امر پر سب متفق ہیں کہ جب حضور اکرم فتح مکہ سے فارغ ہوئے تو مالک بن عوف نصری نے بنو نصر، بنو جشم، بنو سعد، بنو بکر اور بنو ہلال کے بعض فوجی دستے جمع کئے اور بنو عمرو عامر کے کچھ لوگ اور عوف بن عامر بنو مالک اور بنو ثقیف کے حلیف بھی جمع ہو گئے۔ پھر وہ سب حضور اکرم پر حملہ آور ہونے کے لئے روانہ ہوئے۔ میدان جنگ میں پہنچ کر مالک بن عوف نے اپنے لشکر سے کہا۔ جب تم دشمن کو دیکھو تو اپنی تلواروں کے نیام توڑ دو اور مسلمانوں پر اس طرح حملہ کرو کہ ان کے پاؤں اکھڑ جائیں۔

اس کے بعد ابن اسحاق کہتا ہے کہ مجھ سے عاصم نے اور اس نے عبدالرحمان بن جابر سے اس نے اپنے والد جابر سے یوں روایت کی کہ والد نے وادی حنین کی گھاٹیوں میں اپنے لشکر کو ادھر ادھر چھپا دیا۔ حضور اکرم تشریف لائے تو مسلمانوں کو ساتھ لئے صبح کے جھٹ پٹے میں وادی میں اترے۔ ناگہاں کفار کے سواروں نے مسلمانوں پر حملہ کر دیا اور مسلمانوں بدحواسی میں تہمتیں بتر ہو گئے۔ چنانچہ حضور اکرم کے ساتھ چند افراد اہل بیت کے اور کچھ آدمی صحابہ سے رہ گئے۔ اس کے بعد آپ نے اپنے دائیں طرف منہ کر کے فرمایا "اے لوگو! میں اللہ کا رسول ہوں میں محمد بن عبداللہ ہوں" اس کے بعد آپ نے حضرت عباس کو حکم دیا کہ اسلامی لشکر کو آواز دو کہ وہ میدان جنگ کی طرف مڑیں۔ حضرت عباس نے بہ آواز بلند پکارا "اے انصار! اے مہاجرین! یہ آواز ان کے کان میں پڑنے کی دیر تھی کہ مسلمان بیک بیک کہتے واپس مڑے۔ میدان جنگ میں پہنچنے کی دیر تھی کہ حضور کے ارد گرد قیدیوں کے ٹھنڈے کے ٹھنڈے جمع کر دیئے گئے۔

ایک روایت میں ہے کہ مالک بن عوف اپنے گھوڑے مجاہد پر سوار ہو کر حضور اکرم پر حملہ آور ہوا لیکن گھوڑا اڑ کر کھڑا ہو گیا اور اپنی جگہ سے ذرا نہ ہلا۔ اس نے گھوڑے سے مخاطب ہو کر کہا۔

اقدم مجاج انہ یوم نکر

مثلی علی مثلک یحییٰ ویکر

اے مجاہد قدم آگے بڑھا کہ آج بڑا سخت دن ہے میرے جیسا آدمی تجھ جیسے گھوڑے پر سوار ہو کر اپنا بچاؤ کرتا ہے اور دشمن پر بار بار حملہ آور ہوتا ہے۔

ویطمعن الطعنة تھوی وتھر

لہا من الجوف نجیع منہم

وہ گھوڑے پر سوار ہو کر نیزے سے اوپر اور نیچے زخم لگاتا ہے اور دشمن کے پیٹ سے سیاہ رنگ کا خون جاری کر دیتا ہے۔

ویقلب العامل فیہا منکسر

اذا خزلت زمر بعد زمر

(ترجمہ۔ اور جنگ میں وہ بہادر سپاہی کو عاجز کر دیتا ہے جب لوگ جوق در جوق رسوا اور ذلیل کر دیئے جاتے ہیں)

جب مشرکین جنگ میں شکست کھا کر بھاگ کھڑے ہوئے تو مالک بن عوف طائف چلا گیا۔ حضور اکرم کو معلوم ہوا تو آپ نے فرمایا اگر مالک بن عوف اسلام قبول کر کے میرے پاس آجائے تو میں اس کے اہل و عیال اور مال و متاع کو اس کے سپرد کر دوں گا جب مالک کو یہ خبر پہنچی تو وہ مسلمان ہو گیا اور حضور جعرا سے روانہ ہونے کو تھے کہ مالک حاضر ہو گیا۔ آپ نے اسے سواونٹ

عنایت کئے جس طرح کہ باقی مولفۃ القلوب کو عنایت فرمائے تھے۔ بعد میں یہ شخص پکا اور مخلص مسلمان ثابت ہوا اور حضورؐ نے اسے اپنی قوم اور قیس عیلان کے قبائل کا عامل مقرر فرما دیا۔ نیز آپؐ نے انہیں طائف پر چڑھائی کا حکم دیا جس کی انہوں نے تعمیل کی اور اہل طائف گھبراٹھے اسلام لانے سے پہلے انہوں نے مندرجہ ذیل دو شعر کہے تھے۔

ما ان رايت ولا سمعت بما اری
فی الناس کلہم بمثل محمد
جیسا کہ میرا اندازہ ہے نہ تو میں نے دیکھا اور نہ سنا۔ رسول اکرمؐ کی طرح کا کوئی آدمی تمام انسانوں میں۔

اوفی واعطی للجزیل اذا اجتدی
ومتی تشایخبرک عما فی غد
آپ بڑے با وفا ہیں اور جب بخشے پر آئیں تو بہت بڑے کریم ہیں اور اگر تو چاہے تو تجھے کل پیش آنے والے واقعات سے آگاہ کر دیں گے۔

رسول اللہؐ کی وفات کے بعد جناب مالک رضی اللہ عنہ فتح و مشق اور حضرت سعد بن ابی وقاص کے کمان میں جنگ قادسیہ میں بھی شریک تھے۔ تینوں نے اس کی تخریج کی ہے۔

۴۶۲۹۔ حضرت مالک بن ابی العیز اڑی

حضرت مالک بن ابی العیز اڑی۔ ان کا ذکر پیشتر عائد بن سعید خیبری کی حدیث میں آیا ہے۔ ابن مندہ اور ابو نعیم نے تخریج کی ہے۔ ابو نعیم کے قول کے مطابق بعض متاخرین نے (یعنی ابن مندہ نے) اسی طرح ان کا ذکر کیا ہے۔ لیکن ان کے نام کے ساتھ الخیر کی کا اضافہ کیا۔ حالانکہ یہ لفظ الجسری (ج۔س) ہے۔

۴۶۳۰۔ حضرت مالک بن قدامہ

حضرت مالک بن قدامہ بن عرفجہ بن کعب بن النخاط بن کعب بن حارثہ بن غنم بن السلم بن امراء القیس بن مالک بن اوس الانصاری الاوسی۔

ابو عمر نے ان کا سلسلہ نسب اسی طرح لکھا ہے لیکن بقول ابن الکلی ان کا سلسلہ نسب بن قدامہ بن الحارث بن مالک بن کعب بن النخاط ہے۔ یعنی ابن الکلی نے عرفجہ کی جگہ الحارث کا ذکر کر کے مالک بن کعب کا اضافہ کر دیا ہے اور باقی وہی ہے۔ موسیٰ بن عقبہ ابن اسحاق اور ابن الکلی کی روایت ہے کہ یہ صحابی غزوہ بدر میں شریک تھے اور ان کے بھائی المنذر بھی۔ بنو سلم کی نسل ہی ختم ہو گئی ہے۔ تینوں نے اس کی تخریج کی ہے لیکن ابن مندہ نے غنم بن سالم لکھا ہے حالانکہ صحیح لفظ سلم بہ کسرہ سین ہے۔

۴۶۳۱۔ حضرت مالک بن قطبہ

حضرت مالک بن قطبہ۔ ان سے زیاد بن علاقہ نے روایت کی ہے۔ ابو عمر نے مختصراً اس کی تخریج کی ہے۔

۴۶۳۲۔ حضرت مالک بن قہطم

حضرت مالک بن قہطم۔ ایک روایت میں قہطم آیا ہے جو ابو العشراء داری کے والد تھے۔ ابو العشراء اور ان کے والد کے

ناموں کے بارے میں اختلاف ہے۔ امام بخاری ان کا نام اسامہ بتاتے ہیں اور والد کا نام مالک بن قحطم۔ یہ روایت امام احمد بن حنبل کی ہے۔ ایک روایت کی رو سے ان کا نام عطار بن بلز تھا۔ بعض لوگ کہتے ہیں ان کا نام یسار بن بلز بن مسعود بن خولی بن حرمہ بن قتادہ تھا (جو بنو مولہ بن عبد اللہ بن فقیم بن دارم سے تھا) جو بصرہ میں رہتا تھا (یہ ساری روایت ابوالعشراء کے بارے میں امام بخاری سے منقول ہے۔)

امام احمد بن حنبل اور یحییٰ بن معین نے لکھا ہے کہ ابوالعشراء کا نام اسامہ بن مالک تھا۔ ابو عمر کا قول ہے کہ ابوالعشراء کا نام بکر بن قحطم تھا اور ایک روایت میں عطار بن برز آیا ہے۔ (یہ فتح راوسکون را) یہ شخص بنو دارم بن مالک بن زید مناة بن تمیم سے تھا (یہ کلام ابو عمر کا ہے) امام بخاری اور احمد بن حنبل وغیرہ کی رائے ہم لکھ آئے ہیں۔ فی الجملہ اس نام کے بارے میں کافی اختلاف پایا جاتا ہے۔

ہمیں خطیب عبد اللہ بن احمد بن عبد القاہر طوسی نے اسے ابو محمد جعفر بن احمد بن الحسین نے اسے حسن بن احمد بن ابراہیم بن شاذان نے اسے عثمان بن احمد بن سماک نے اسے حسن بن سلام نے اسے عثمان نے اسے حماد بن سلمہ نے اور اسے ابوالعشراء نے اور اسے اس کے والد نے بتایا کہ میں نے رسول اللہ کی خدمت میں عرض کیا یا رسول اللہ! کیا سوائے حلق اور لبہ (وہ مقام جہاں گردن کے نچلے حصے میں ایک گڑھا ہوتا ہے) کے ذبح کرنے کی اور کوئی صورت بھی ہے۔ آپ نے فرمایا: اگر تو ران پر زخم لگا دے تو اسے بھی ذبح سمجھا جائے گا۔ عفان سے روایت ہے میں نے ابوالعشراء کو کہتے سنا بخدا اگر تو اس کی ران پر وار کرے گا تو تیرے لئے یہ جائز ہوگا۔

ابوالعشراء نے اپنے والد سے اس کے سوا اور کوئی حدیث بیان نہیں کی۔ ان سے حماد نے یہ حدیث سنی اور ان سے آئمہ حدیث سفیان ثوری اور شعبہ وغیرہ نے روایت کی۔ تینوں نے اس کی تخریج کی ہے۔

۴۶۳۳۔ حضرت مالک بن قیس بن بجید

حضرت مالک بن قیس بن رواں بن کلاب بن ربیعہ بن عامر بن صعصعہ: وہ اور اس کا بیٹا عمرو بن مالک نبی صلی اللہ علیہ وسلم کے حضور وفد کے ساتھ حاضر ہوئے پس وہ دونوں اسلام لائے اس کی تخریج ابو عمر نے کی ہے اور کہا ہے کہ اس میں بھی نظر ہے ہشام کلبی نے کہا ہے کہ عمرو بن مالک بن قیس بن بجید بن رواں وفد کے ساتھ حضور کی خدمت میں حاضر ہوئے۔ یہ صاحب حمید اور جبذ کے ساتھ حضور اکرم کی خدمت میں حاضر ہوئے۔ ہمیں عبد الرحمن بن عوف بن خالد بن عقیف بن بجید نے بتایا کہ حمید اور جبذ دونوں خراسان کے روساء میں سے تھے اور کوفہ میں آل حمید کے سوا بنو بجید کا کوئی آدمی نہیں رہتا تھا۔ وہ سب شام کو کوچ کر گئے تھے۔ ہشام نے جناب مالک کے بیٹے عمرو کو حضور کا صحابی گردانا تھا۔ ابو عمر نے اس کی تخریج کی ہے۔

۴۶۳۴۔ حضرت مالک بن قیس بن خثیمہ

حضرت مالک بن قیس بن خثیمہ۔ ابن شاہین نے ان کا نسب یوں بیان کیا ہے۔ ابو خثیمہ مالک بن قیس بن ثعلبہ بن عجلان بن زید بن غنم بن سالم بن عمرو بن عوف بن خزرج۔ سوائے بدر کے تمام غزوات میں حضور کے ساتھ شریک رہے اور غزوہ تبوک کے

موقعہ پر جب حضورؐ نے ادھر کو کوچ فرمایا تو یہ صحابی حضور اکرمؐ کا ساتھ نہ دے سکے اور پیچھے رہ گئے اور چند دنوں کے بعد مدینے سے حضورؐ کے تعاقب میں چل دیئے اور دس دن کے بعد اسلامی لشکر سے جا کر مل گئے۔

ہمیں عبید اللہ بن احمد نے اپنے اپنی سند کے ساتھ یونس سے اس نے ابن اسحاق سے یوں روایت کی کہ مجھ سے عبد اللہ بن ابی بکر بن حزم نے بیان کیا کہ ابوخیثمہ، بنو سالم کا بھائی، حضور اکرمؐ کے تبوک کو روانگی کے بعد گرم دنوں میں اپنے گھر آ گیا۔ اس نے دیکھا کہ اس کی دونوں بیویوں نے اپنے اپنے کمروں کو اس کی پذیرائی کے لئے سجایا ہوا تھا اور ٹھنڈے پانی کے علاوہ عمدہ عمدہ کھانوں کا بندوبست کر رکھا تھا۔ جب گھر کے دروازے پر پہنچے اور اپنی بیویوں کو سبے سجائے کمروں اور کھانے پینے کی چیزوں کو دیکھا تو کہنے لگے یہ کہاں کا انصاف ہے کہ حضور اکرمؐ قیامت کی اس پیش اور گرم ہوا کے جھکڑوں میں صحراؤں کی تپتی ریت میں محو سفر ہوں اور میں یہاں ٹھنڈے پانی خوشگوار موسم دل فریب حسین عورتوں کی صحبت سے لطف اندوز ہوں۔ بخدا میں ان کمروں میں اس وقت تک داخل نہیں ہوں گا جب تک میں حضورؐ کے ساتھ اس مہم میں شامل ہو کر تلافی مافات نہ کر لوں۔ چنانچہ زاد سفر اٹھایا اور بہ مقام تبوک جا پہنچے۔ صحابہ نے ایک شتر سوار کو دور سے دیکھا تو حضور اکرمؐ کو اطلاع دی۔ حضورؐ نے فرمایا ہو سکتا ہے ابوخیثمہ ہو۔ جب انہوں نے حاضر ہو کر سلام عرض کیا اور تمام واقعہ گوش گزار کیا تو آپؐ نے تحسین فرمائی اور ان کے لئے دعا کی۔ یہ وہی صاحب ہیں جنہوں نے غزوہ تبوک کے چندے میں ایک صاع کھجوریں پیش کی تھیں اور منافقین نے مذاق اڑایا تھا۔ اس پر قرآن کی درج ذیل آیت نازل ہوئی تھی۔ الذین یلمزون المطوعین من المؤمنین فی الصدقات (جو لوگ ان مسلمانوں پر (جو اپنی خوشی سے جہاد میں شریک ہوئے ہیں) انگشت نمائی کرتے ہیں الخ) ابو موسیٰ نے اس کی تخریج کی ہے۔

۴۶۳۵۔ حضرت مالک بن قیس ابوصرمہ انصاری المازنیؓ

حضرت مالک بن قیس ابوصرمہ انصاری المازنیؓ۔ اپنی کنیت سے مشہور ہیں اور مدنی ہیں۔ ابن مندہ سے روایت ہے کہ ابن ابی خیثمہ نے بروایت احمد بن حنبل ذیل کی حدیث ان سے منسوب کی ہے ”جو شخص کسی کو دکھ دیتا ہے خدا سے دکھ دیتا ہے“ کنیتوں کے عنوان کے تحت ہم ان کے مزید حالات لکھیں گے۔ تینوں نے اس کی تخریج کی ہے۔

۴۶۳۶۔ حضرت مالک بن کعب الانصاریؓ

حضرت مالک بن کعب الانصاریؓ۔ ان کے نام کے بارے میں اختلاف ہے لیکن صحیح روایت کعب بن مالک ہے۔ عبد الوہاب بن بجدہ نے ولید بن مسلم سے اس نے مرزوق بن ابی ہذیل سے اس نے زہری سے اس نے عبد الرحمان بن کعب سے اس نے عبد اللہ بن کعب سے اس نے اپنے چچا مالک بن کعب سے روایت بیان کی کہ جب حضور اکرمؐ قبائل عرب کے تعاقب سے واپس مدینہ تشریف لے آئے تو آپؐ نے زرہ اتاری، خوشبو لگائی اور غسل فرمایا یہ روایت اسی طریقے سے ابن بجدہ نے ولید سے بیان کی ہے۔ اس نے صحابی کا نام مالک بن کعب بتایا ہے۔ حالانکہ صحیح نام کعب بن مالک ہے۔ ابن مندہ اور ابو نعیم نے اس کی تخریج کی ہے۔

۴۶۳۷۔ حضرت مالک بن مالک الجبلی

حضرت مالک بن مالک الجبلی۔ محمد بن خلیفۃ الاسدی نے جن بن محمد سے اس نے اپنے باپ سے روایت کی کہ ایک دن حضرت عمر بن خطاب نے حضرت عباسؓ سے کہا کہ میں آپ کو ایک ایسی بات سنا تا ہوں جسے سن کر آپ کو تعجب ہوگا۔ مجھے خرم بن فاتک الاسدی نے بتایا کہ میں ایک دفعہ ایک اونٹ کی تلاش میں گھر سے نکلا۔ وہ مجھے ابرق العزاف کے مقام پر مل گیا میں نے اسے رسی سے باندھ دیا اور اس کی اگلی ٹانگوں پر تکیہ لگا کر بیٹھ گیا۔ یہ اس زمانے کا واقعہ ہے جب حضور اکرمؐ کی بعثت ہوئی تھی میں نے کہا میں اس وادی کے بڑے جن سے پناہ مانگتا ہوں اور لوگ اسی طرح کہا کرتے تھے اتنے میں ہاتھ کی آواز آئی جو کہہ رہا تھا:

ويحك عذبالله ذی الجلال
منزل الحرام والحلال

(ترجمہ۔ تیرا بھلانہ ہو، تو خدائے ذوالجلال کے لئے یہ بات کہنے سے رک جا۔ کیونکہ وہی حلال، حرام کے احکام نازل کرنے والا ہے)

ووحده الله ولا تبالی
ما هول ذی الجن من الاھوال

(تم خدا کو ایک تسلیم کرو اور کسی کی پرواہ نہ کرو۔ جنوں کے ڈر کی بھلا کیا حیثیت ہے)

اس کے علاوہ بھی اس نے بہت کچھ کہا تھا۔ میں نے جواباً کہا۔

یا ایھا الھاتف ما تخیل
ارشد عنک ام تضلیل

(ترجمہ۔ اے ہاتف تم نے یہ کیا چکر چلایا ہوا ہے۔ تم میری رہنمائی کرنا چاہتے ہو یا راہ راست سے بھٹکانا چاہتے ہو) ہاتف نے جواب میں کہا:

ھذا رسول اللہ ذوالخیرات
جاء بیاسین و حامیمات

(یہ اللہ کے رسول ہیں جو بڑی خوبیوں کے مالک ہیں جو یاسین اور حامیم لے کر آئے ہیں)

وسور بعد مصلات
محرمات و محلات

(ترجمہ۔ اور مفصل سورتوں کے علاوہ اور سورتیں بھی لائے۔ جن میں حرام حلال (جائز ناجائز) کی فہرست دی گئی ہے)

یا امر بالصوم وبالصلوة
ویزجر الناس عن الھنات

(ترجمہ۔ آپ لوگوں کو نماز روزے کا حکم دیتے اور انہیں لہو و لعب سے روکتے ہیں)

ان اشعار کے بعد میں نے اس سے پوچھا تم کون ہو اس نے کہا میں مالک بن مالک ہوں۔ مجھے حضور اکرمؐ نے نصیبین (نجد) کے (جنوں) کی طرف قاصد بنا کر بھیجا تھا میں نے کہا کہ اگر کوئی شخص ہو جو مجھے اپنا یہ اونٹ دے دے تاکہ میں حضور اکرمؐ کے پاس جا کر اسلام قبول کر لوں۔ اس نے کہا میں یہ اونٹ اس شرط پر دیتا ہوں کہ تم یہ امانت صحیح سلامت اس کے مالک کے گھر پہنچا دو۔ میں مدینے میں حضور کی خدمت میں اس وقت پہنچا جب لوگ نماز جمعہ ادا کرنے کو جا رہے تھے۔ جب میں نے اپنی سواری کو بٹھایا تو حضرت ابوذر مسجد نبوی سے نکلے اور مجھے مسجد میں داخل ہونے کو کہا مجھے دیکھ کر حضور اکرمؐ نے فرمایا کیا تمہیں علم ہے کہ جس شخص کو تم نے اونٹ دیا تھا اس نے اسے صحیح سالم تمہارے گھر پہنچا دیا ہے میں نے کہا اللہ اسے نیک بدل دے، حضور نے اس پر آمین کہی۔

میں ایمان لے آیا اور میں نے اپنے طور اطور بدل لئے۔ ابو موسیٰ نے اس کی تخریج کی۔

۴۶۳۸۔ حضرت مالک بن مخلدؓ

حضرت مالک بن مخلدؓ۔ ان کا ذکر اس مکتوب میں ہے جو حضور اکرمؐ نے زرعة بن ذی یزن کو لکھا تھا۔ اس کا ذکر جعفر نے کیا ہے اور ابو موسیٰ نے اختصار سے اس کی تخریج کی ہے۔

۴۶۳۹۔ حضرت مالک بن مرارہ الرھاویؓ

حضرت مالک بن مرارہ الرھاویؓ۔ ایک روایت میں ان کا نام ابن مرہ اور دوسری میں ابن فزارہ ہے لیکن صحیح ابن مرہ ہے۔ حمید بن عبدالرحمان نے ابن مسعود سے روایت کی کہ وہ رسول اللہؐ کی خدمت میں حاضر ہوئے تو وہاں مالک بن مرارہ بیٹھے ہوئے تھے اور عطاء بن میسرہ نے مالک بن مرارہ سے روایت کی کہ رسول اکرمؐ نے فرمایا کہ بہشت میں وہ شخص داخل نہ ہوگا جس کے دل میں رائی کے برابر بھی غرور ہوگا اور اسی طرح وہ شخص جہنم میں داخل نہیں ہوگا جس کے دل میں رائی کے برابر بھی ایمان ہوگا اس کی تخریج تینوں کی ہے۔ ابو عمر لکھتا ہے کہ مالک بن مرارہ کا شمار صحابہ میں نہیں ہوتا۔ عبدالغنی بن سعید کی رائے ہے کہ مالک بن مرارہ کو حضور اکرمؐ کی صحبت میسر آئی۔ ان کا سلسلہ نسب رہاء بن یزید بن حرب بن عله بن خالد بن مالک بن ادد سے ملتا ہے، جو بنو مذحج کی ایک شاخ تھی۔ ابن الکلبی لکھتے ہیں کہ حضور اکرمؐ نے مالک بن مرارہ کو یمن میں بھیجا تھا اور طائغ، واہبا اور سہان کے بیٹے تھے۔

۴۶۴۰۔ حضرت مالک المری بن ابی غطفانؓ

حضرت مالک المری بن ابی غطفانؓ۔ امام بخاری نے انہیں صحابہ میں شمار کیا ہے اور ان سے ایک حدیث بھی مروی ہے ابن مندہ اور ابو نعیم نے اس کی تخریج کی ہے۔

۴۶۴۱۔ حضرت مالک بن مزرد الرھاویؓ

حضرت مالک بن مزرد الرھاویؓ۔ ابن اسحاق نے ان کی ولدیت مرہ لکھی ہے ابو موسیٰ نے اسی طرح اس کی تخریج کی ہے اور جو لوگ ان کا نام مالک بن مرارہ بتاتے ہیں ان سے اس نام کے پڑھنے میں غلطی ہوئی ہے۔

۴۶۴۲۔ حضرت مالک بن مسعودؓ

حضرت مالک بن مسعود بن البدن بن عامر بن عوف بن حارثہ بن عمرو بن خزرج بن ساعدة الانصاری الخزرجی الساعدی یہ صحابی ابو اسید الساعدی کے چچا زاد بھائی تھے۔ بدر اور احد کے غزوات میں شامل رہے۔ اس پر سب کا اتفاق ہے۔ تینوں نے اس کی تخریج کی ہے۔

۴۶۴۳۔ حضرت مالک بن سرفؓ

حضرت مالک بن سرف بن اسد بن عبدمناة بن عائد بن ابن سعد العشریة السعدی العائذی: بقول ابن الکلبی یہ صحابی حضور

خدمت کی میں حاضر ہوئے تھے۔

۴۶۴۴۔ حضرت مالک بن نھلہ

حضرت مالک بن نھلہ۔ ایک روایت میں ان کا نام مالک بن عوف بن نھلہ بن خدیج بن خبیب بن حدید بن غنم بن کعب بن عصیمہ بن جشم بن معاویہ بن بکر بن ہوازن الجشمی مذکور ہے۔ یہ صاحب ابوالاحوص جشمی کے والد اور عبد اللہ بن مسعود کے ساتھی تھے ان سے ابوالاحوص نے جن کا نام عوف بن مالک تھا روایت کی ہے ہمیں ابراہیم بن محمد وغیرہ نے اس اسناد سے جو ابو یسعیٰ ترمذی تک پہنچتا ہے بتایا کہ ہم سے بندار احمد بن منیع اور محمود بن غیلان نے بیان کیا کہ ہمیں ابو احمد نے سفیان سے اس نے ابو اسحاق سے اس نے ابوالاحوص سے اس نے اپنے والد سے یہ روایت کی کہ انہوں نے حضور اکرمؐ سے دریافت کیا یا رسول اللہؐ میں ایک آدمی کے پاس سے گزرتا ہوں وہ نہ تو مجھے کھلاتا پلاتا ہے اور نہ مجھے مرحبا ہی کہتا ہے اگر کبھی اس کا گزر میرے پاس سے ہو تو کیا میں بھی اس سے ایسا ہی سلوک کروں فرمایا نہیں بلکہ تم اس کی خاطر مدارات کرو۔

نیز حضور اکرمؐ نے دیکھا کہ میرا لباس میلا کچھلا ہے، دریافت فرمایا تمہاری مالی حالت کیسی ہے؟ میں نے عرض کیا یا رسول اللہؐ! اللہ کے فضل سے اونٹ ہیں، بھیڑ بکریاں ہیں فرمایا اپنے لباس کا بھی خیال رکھا کرو۔ سبعی سے شعبہ، اسرائیل، زہیر اور فطر بن خلیفہ اور جریر بن حازم وغیرہ اور کئی ائمہ نے روایت کی، تینوں نے اس کی تخریج کی ہے۔

۴۶۴۵۔ حضرت مالک بن نمط الہمدانی

حضرت مالک بن نمط الہمدانی خارفی الیامی ارجسی (حسب روایت مختلفہ) ابن الکھمی کے قول کے مطابق ان کا نام نمط بن قیس بن مالک بن سعد بن مالک بن لائی بن سلمان بن معاویہ بن سفیان بن ارحب اور اس کا نام مرہ بن دعام بن مالک بن معاویہ بن صعب بن دوام بن بکیل بن جشم بن حیوان بن نوف بن ہمدان ہے اور ان کی کنیت ابو ثور ہے۔ یہ صاحب حضور اکرمؐ کی خدمت میں آئے اور آپؐ نے انہیں ایک فرمان لکھ کر دیا جس میں انہیں جاگیر دی گئی تھی۔

ان کی حدیث کو غریب احادیث جمع کرنے والوں اور اہل الاخبار نے اس کی غرابت کی وجہ سے مفصلاً بیان کیا ہے لیکن محدثین کی حدیث مختصر ہے ابو اسحاق ہمدانی سے مروی ہے کہ ہمدان کا وفد حضور کی خدمت میں حاضر ہوا۔ جن میں ابو ثور مالک بن نمط بھی تھے (ان کے لے لے بال تھے) ان کے علاوہ مالک بن اصفح، صمام بن مالک السلمانی اور عمیرہ بن مالک الخارفی بھی تھے۔ انہوں نے حضور سے اس وقت ملاقات کی جب آپؐ تبوک سے واپس آ رہے تھے۔ ان لوگوں نے لیکر دارینمی چادریں، اور عدنی پگڑیاں باندھ رکھی تھیں اور مہری اور ارجسی اونٹنیوں پر سوار تھے۔ اس موقع پر جناب مالک بن نمط درج ذیل رجز یہ اشعار پڑھ رہے تھے۔

الیک جاوزت سواد الریف . فی ہوات الصیف والخریف . منخطات بحبال الریف .

۱۔ ہم آپ کی خدمت میں ایسے علاقے سے آئے ہیں جس کی بعض زمینوں میں فصلیں ہیں اور کچھ بخر ہیں۔

۲۔ وہاں گرمیوں اور سردیوں میں غبار آلودہ ہوائیں چلتی ہیں۔

۳۔ ایسی اونٹنیوں پر سوار ہو کر آئے ہیں جن کی ناک میں کھجور کی چھال کی مہاریں ہیں۔

اس کے علاوہ بھی جناب مالک نے اپنے بہت سے فصیح و بلیغ اشعار سنائے۔ حضور اکرمؐ نے اہل وفد کو ایک فرمان لکھ کر دیا جس میں انہیں وہ جاگیریں عطا کیں جو انہوں نے مانگیں۔ جناب مالک بن نمط کو ان کا امیر مقرر فرمایا اور جو لوگ مسلمان ہو گئے تھے انہیں ان کا عامل مقرر کر دیا تھا اور بنو ثقیف کے خلاف انہیں جہاد کا حکم دیا چنانچہ جب بھی ان کا کوئی دستہ فوج باہر نکلتا۔ اس پر حملہ ہو جاتا۔

ذکرت رسول اللہ فی فحمة الدجی
ونحن باعلیٰ رحر حان وصلدد

(ترجمہ۔ میں نے کفر کے گھٹا ٹوپ اندھیرے میں رسول کریمؐ کو اس وقت یاد کیا جب کہ ہم رحر حان (پہاڑ) اور اس کی چٹانوں کی چوٹی پر تھے)

وہن بناخوص طلائع تغلی
برکبا نہافی الاحب متمدد

(ترجمہ۔ ہماری اونٹنیاں ہمیں نشیب میں لا رہی تھیں اور تھک گئی تھیں۔ یہ اونٹنیاں اپنے سواروں کو لئے صاف اور کشادہ راہوں کی طرف بڑھی جا رہی تھی۔)

علیٰ کل فتلاء الذراعین جعدة
فمر بنا مر الہجف الخفیدد

(ترجمہ۔ ان کی مضبوط ٹانگوں پر گھنے بال تھے اور وہ ہمیں یوں اڑائے لئے جا رہی تھیں جس طرح کہ تیز رفتار شتر مرغ بھاگتا ہے)

حلفت برب الراقصات الی منی
صوادر بالربکان من هضب قردد

(ترجمہ۔ میں ان تیز رفتار اونٹنیوں کے ساتھ منیٰ کو چل دیا۔ اور اپنے ہم سفر سواروں کے ساتھ تہ بہ تہ گھٹا سے سیراب ہوئے)

بان رسول اللہ فینا صدق
رسول اتی من عندی ذی العرش مہندی

(ترجمہ۔ ہمیں بتایا گیا کہ رسول کریمؐ جو ہم میں موجود ہیں وہ صادق ہیں اور آپ ہی وہ رسول ہیں جو راہِ راست دکھانے والے خدا کی طرف سے فرستادہ ہیں)

لما حملت من ناقة فوق رحلها
اشد علیٰ اعدائہ من محمد

(ترجمہ۔ آج تک کسی اونٹنی کے کجاوے سے، کسی شخص نے اپنے دشمنوں پر محمدؐ سے سخت تر حملہ نہیں کیا)

واعطیٰ اذا ما طالب العرف جاءہ
وامضیٰ بحد المشرفی المہند

(ترجمہ۔ جب بھی کوئی مالی امداد مانگنے والا آپؐ کی خدمت میں آتا ہے تو آپؐ سے بڑھ کر کوئی کریم نہیں ہوتا اور جب

آپؐ مشرقی ہندی تلوار سے ضرب لگاتے ہیں تو ایسی کاری ضرب اور کوئی نہیں لگا سکتا)

ہشام الکلمی سے مروی ہے کہ حضور اکرمؐ کی خدمت میں حاضر ہونے والے جناب نمط تھے اور حضورؐ نے انہیں اپنے فرمان میں جاگیر عطا کی تھی وہ آج تک ان کے تصرف میں ہے۔ ابو عمر نے ان کی تخریج کی ہے۔

۴۶۴۶۔ حضرت مالک بن نمیر

حضرت مالک بن نمیر۔ ابوبکر بن ابوعلی سے اس نے ابوبکر بن مقری سے اس نے ابویعلیٰ الموصلی سے اس نے ابوربیع الزہرانی سے اس نے محمد بن عبداللہ سے اس نے عصام بن قدامہ سے اس نے مالک بن نمیر النیری سے بیان کیا کہ جب حضور نماز میں جلسہ فرماتے تو اپنا دایاں ہاتھ ران پر رکھ دیتے اور انگلی سے اس طرح اشارہ فرماتے۔ یہ ابن ابی علی نے بیان کیا اور ابراہیم بن منصور نے ابن مقری سے اس کے اسناد سے روایت کی ہے، اس نے مالک بن نمیر سے اور انہوں نے اپنے والد سے روایت کی۔ اس کی تخریج ابوموسیٰ نے کی ہے۔

۴۶۴۷۔ حضرت مالک بن نمیلہ

حضرت مالک بن نمیلہ۔ نمیلہ ان کی ماں کا نام ہے۔ یہ صاحب ہیں مالک بن ثابت المزنی جو بنو معاویہ بن عوف بن عمرو بن عوف بن مالک بن اوس کے حلیف تھے۔ غزوہ بدر میں شامل تھے۔ غزوہ احد میں شہید ہوئے۔ یہ قول ہے ابراہیم بن سعد کا جو ابن اسحاق سے مروی ہے۔ تینوں نے اس کی تخریج کی ہے۔

۴۶۴۸۔ حضرت مالک بن نویرہ

حضرت مالک بن نویرہ بن حمزہ بن شداد بن عبید بن ثعلبہ بن یربوع التیمی یربوعی متمم بن نویرہ کا بھائی تھا۔ یہ صاحب حضور اکرم کی خدمت میں حاضر ہو کر اسلام لائے اور آپ نے انہیں بنو تمیم سے کچھ صدقات وصول کرنے پر مقرر فرما دیا۔ جب حضور اکرم فوت ہو گئے اور کئی عرب مرتد ہو گئے اور سجاج نے خروج کر کے نبوت کا دعویٰ کیا، مالک نے اس سے صلح کر لی، لیکن انہوں نے اسلام کو نہ چھوڑا اور بطاح میں قیام کیا۔ جب خالد بن ولید بنو اسد اور غطفان سے فارغ ہوئے تو وہ مالک کے لئے بطاح پہنچے۔ وہاں سے سب لوگ مالک کے کہنے پر تتر بتر ہو گئے تھے۔ حضرت خالد نے جنگی قیدیوں کو برائے حفاظت تقسیم کر دیا۔ اس کے بعد وہ مالک بن نویرہ اور ان کے ہم قبیلہ چند آدمیوں سے ملے۔ خالد بن ولید کا فوجی دستہ ان لوگوں کے بارے میں اختلاف کا شکار ہو گیا۔ ان لوگوں میں ابو قتادہ بھی شامل تھے اور انکی شہادت یہ تھی کہ اس قبیلے کے لوگوں نے اذانیں دیں اور نمازیں پڑھیں۔ بوجہ اختلاف اس سردرات کو انہیں بند کر دیا گیا۔ بعد میں از جانب خالد بن ولید منادی کرائی گئی اور منادی کرنے والے نے عربی کا ذومعنی لفظ استعمال کیا۔ جس کے ایک معنی یہ بھی تھے کہ قیدیوں کو قتل کر دو۔ جب شور و غوغا اٹھا اور جناب خالد تحقیق حالات کے لئے باہر نکلے تو مالک بن نویرہ قتل ہو چکے تھے۔ انہوں نے مالک کی بیوی سے نکاح کر لیا۔

جب دربار خلافت میں یہ خبر پہنچی تو حضرت عمر نے جناب خلیفہ سے اس دست درازی کے خلاف احتجاج کیا اور خلیفہ کو مجبور کیا کہ ان سے انتقام لیا جائے۔ حضرت ابوبکر نے ان کی طرف سے یہ عذر پیش کیا کہ خالد سے یہ فعل غلط نہیں کی بنا پر سرزد ہوا ہے اور میں اس تلوار کو جسے اللہ نے دشمنان دین پر مسلط کر رکھا ہے رسوا نہیں کرنا چاہتا چنانچہ انہوں نے بیت المال سے خون بہاوا کر دیا۔ جب خالد بن ولید دربار خلافت میں پیش ہوئے تو حضرت عمر نے ان سے کہا "اے اللہ کے دشمن! تم نے ایک مسلمان کو قتل کر کے اس کی بیوی سے بدکاری کی۔ ہم تمہیں سنگسار کریں گے۔ ایک روایت میں ہے کہ جس رات کو مالک اور ان کے رفقاء کو قابو

کر لیا گیا تو مسلمانوں نے انہیں کہا کہ اچھا اگر تم سچ کہتے ہو تو ہتھیار رکھ دو اور نماز پڑھ کر دکھاؤ اس پر مالک نے کہا ”میں باور نہیں کر سکتا کہ تمہارے آقا نے تمہیں ایسا حکم دیا ہوگا“ جناب خالد نے کہا تمہاری اس گفتگو سے یہ مترشح ہوتا ہے کہ حضور اکرمؐ تمہارے آقا نہیں ہیں چنانچہ اس عذر لنگ کا سہارا لے کر انہیں قتل کر دیا۔

اس ناگوار واقع کے بعد جناب مالک کے بھائی متمم دربار خلافت میں آئے اور خون بہا کا دعویٰ کیا۔ جو خلیفہ نے بیت المال سے ادا کر دیا اور ان کے قیدی چھوڑ دیئے گئے طبری اور کئی اور ائمہ حدیث نے اس واقعہ کو اسی طرح بیان کیا ہے۔ طبری وغیرہ نے صحابہ سے اس واقعہ سے عجیب تر اور مستبعد تر واقعات نقل کئے ہیں۔ اس کا عدم ذکر باعث تعجب ہے۔

جناب مالک کے ارتداد کے بارے میں اختلاف ہے۔ حضرت عمر نے جناب خالد سے کہا تھا کہ تم نے ایک مسلمان کو قتل کیا ہے اور جناب ابو قتادہ کی شہادت یہ ہے کہ ان لوگوں نے اذانیں دیں اور نمازیں پڑھیں۔ خلیفہ نے ان کے قیدی چھوڑ دیئے اور خون بہا بیت المال سے ادا کر دیا۔ ان باتوں سے صاف معلوم ہوتا ہے کہ مالک بن نویرہ مسلمان تھے۔

متمم بن نویرہ نے اپنے بھائی مالک کے بارے میں اپنے خیالات بایں الفاظ کئے ہیں ”مالک اڑیل گھوڑوں اور ست قدم اونٹوں پر اندھیری سردراتوں میں سوار ہو کر پانی سے بھری مشکیں لئے نکلتا۔ اس نے تنگ ساجبہ اوڑھا ہوتا اور خطی نیزہ اپنی ران اور رکاب کے درمیان اڑا کر رکھا ہوتا۔ رات بھر چلتا رہتا اور جب صبح ہوتی تو اس کا چہرہ اس طرح مسکرا رہا ہوتا گویا چاند کا ٹکڑا ہے اللہ اس پر رحم فرمائے۔“

۴۶۴۹۔ حضرت مالک بن ہبیرہ بن خالد بن مسلم الکندی السکونی

حضرت مالک بن ہبیرہ بن خالد بن مسلم الکندی السکونی۔ ان کا شمار مصریوں میں ہوتا ہے۔ ان سے ابو الخیر مرثد بن عبد اللہ یزنی نے روایت کی ہے۔ جناب مالک امیر معاویہ کی فوجوں کے کماندار رہے ہیں۔ ہمیں اسماعیل بن علی اور ابراہیم وغیرہ نے اس اسناد سے جو ترمذی تک پہنچتا ہے بتایا کہ ان سے ابو کریب نے اور اس سے عبد اللہ بن مبارک اور یونس بن بکیر نے محمد بن اسحاق سے اس نے یزید بن ابی حبیب سے اس نے مرثد بن عبد اللہ الیزنی سے بیان کیا کہ جب مالک بن ہبیرہ کسی شخص کی نماز جنازہ پڑھاتے تو وہ آدمیوں کی تین صفیں بنایا کرتے اور کہتے کہ رسول اکرمؐ نے فرمایا کہ جو شخص نماز جنازہ میں تین صفیں بناتا ہے وہ اپنے بھائی کے ساتھ بہت بڑی بھلائی کرتا ہے۔ یہ روایت ابن اسحاق نے کئی آدمیوں سے روایت کی ہے۔

ابراہیم بن سعد نے بھی ابن اسحاق سے یہ روایت نقل کی ہے لیکن انہوں نے مرثد اور مالک کے درمیان حارث بن مالک بن مخلد انصاری کو داخل کر دیا ہے۔ اس کی تینوں نے تخریج کی ہے۔

۴۶۵۰۔ حضرت مالک بن ہدم

حضرت مالک بن ہدم۔ ابن لہیعہ نے یزید بن ابی حبیب سے اس نے ربیعہ بن لقیط سے اس نے مالک بن ہدم سے روایت کی کہ ہم ایک لڑائی میں تھے اور عمرو بن العاص ہمارے امیر تھے اور عمر بن خطاب اور ابو عبیدہ بھی اس دن وہیں تھے۔ سوئے اتفاق سے اس دن ہمارے ہاں راشن کی شدید قلت تھی۔ میں تلاش معاش میں نکلا اور ایک ایسی جماعت کے پاس سے گزرا جو کسی ایسے

آدمی کے انتظار میں تھے جو انہیں بکری ذبح کر دے میں نے اپنی خدمات پیش کیں۔ انہوں نے مجھے اجازت دے دی میں نے بکری کو ذبح کیا کھال اتاری اور گوشت کو حسب ہدایت کاٹا۔ انہوں نے مجھے حق الخدمت ادا کیا اور میں وہ گوشت لئے کمپ میں آ گیا اور اسے پکایا اور حضرت عمر کی خدمت میں پیش کیا۔ ان کے پوچھنے پر جب میں نے واقع بیان کیا تو انہوں نے کھانے سے انکار کر دیا۔ اسی طرح ابو عبیدہ بن جراح نے بھی کھانا گوار نہ کیا۔ آخر میں حضور اکرمؐ کی خدمت میں لے گیا۔ آپ نے مجھے دیکھ کر صرف اتنا فرمایا ”بکری والا“ ابو موسیٰ نے اس کی تخریج کی ہے۔

۴۶۵۱۔ حضرت مالک بن ولید

حضرت مالک بن ولید۔ عبدان نے ان کا ذکر کیا ہے۔ خالد بن حمید نے مالک بن خیر الزبادی سے روایت کی کہ جناب مالک نے بیان کیا کہ حضور اکرمؐ نے مجھے نصیحت فرمائی کہ اگر تمہیں امارت دی جائے تو ادھر کو ایک قدم بھی مت اٹھاؤ اور اگر کسی آدمی سے معاہدہ کرو تو اس سے ایک سوئی بھی مت قبول کرو اور اسی طرح یہ بھی فرمایا میں حاکم کی برائی کی وجہ سے اس کے خلاف بغاوت نہ کروں۔ ابو موسیٰ نے اس کی تخریج کی ہے۔

۴۶۵۲۔ حضرت مالک بن وہب الخزاعی

حضرت مالک بن وہب الخزاعی۔ عبدالعزیز بن ابوبکر بن مالک بن وہب الخزاعی نے اپنے باپ سے اس نے اپنے دادا مالک بن وہب سے روایت کی کہ حضور اکرمؐ نے سلیط اور سفیان بن عوف الاسلمی کو دشمن کے لشکر کے بارے میں اطلاع فراہم کرنے کے لئے جنگ احزاب کے موقع پر مامور فرمایا جب وہ صحرا میں پہنچے تو ابوسفیان کے لشکر سے آنا سامنا ہو گیا اور اس چپقلش میں یہ دونوں صحابی مارے گئے۔ جب حضور اکرمؐ کو اس کا علم ہوا یا ان کی لاشیں آپ کے سامنے لائی گئیں تو آپ نے حکم دیا کہ دونوں شہیدوں کو ایک قبر میں دفن کر دیا جائے۔ ابو نعیم اور ابو موسیٰ نے اس کی تخریج کی ہے۔

۴۶۵۳۔ حضرت مالک بن وہیب

حضرت مالک بن وہیب بن عبد مناف بن زہرہ بن کلاب بن مرہ بن کعب بن لوی ابو وقاص والد سعد بن ابی وقاص۔ عبدان نے ان کا شمار صحابہ میں کیا ہے اور لکھا ہے کہ یہ ان لوگوں میں سے ہیں جنہوں نے حبشہ کو ہجرت کی تھی، ان سے کوئی حدیث مروی نہیں ان کی وفات حضور اکرمؐ کی حین حیات میں ہوئی۔ اس کی تخریج ابو موسیٰ نے کی ہے۔ وہ لکھتا ہے کہ ہم نے کوئی ایسا آدمی نہیں دیکھا جس نے عبدان سے اتفاق کیا ہو۔

۴۶۵۴۔ حضرت مالک بن یخامر

حضرت مالک بن یخامر۔ (ایک روایت میں اخامر آیا ہے) مذکور ہے کہ انہیں حضور اکرمؐ کی صحبت میسر آئی۔ انہوں نے معاذ بن جبل سے روایت کی ہے۔ خود ان سے معاویہ بن ابوسفیان، جبیر بن نفیر اور مکحول وغیرہ نے روایت کی ہے۔ یہ صحابی اہل حمص سے تھے۔ انہوں نے ۶۹ ہجری یا ۷۰ ہجری میں وفات پائی۔ ابو عمر نے اس کی تخریج کی ہے۔

۴۶۵۵۔ حضرت مالک بن یسار السکونی العونی

حضرت مالک بن یسار السکونی العونی۔ ان سے ابو بحر یہ روایت کی۔ ان کا شمار اہل شام میں ہوتا ہے۔ ہمیں یحییٰ بن ابی الرجاء اصہبانی نے اس اسناد سے جو ابن ابی عاصم تک جاتا ہے بتایا کہ اس سے محمد بن عوف نے اس سے محمد بن اسماعیل بن عیاش نے اس سے میرے والد نے، اس نے مضمم بن زرعہ سے اس نے شریح بن ابی عبید سے اس نے ابو ظبیہ سے اس نے ابو بحر یہ السکونی سے اس نے مالک بن یسار السکونی العونی سے روایت کی کہ حضور اکرمؐ نے فرمایا جب تم اللہ سے کوئی چیز مانگو تو ہاتھوں کی ہتھیلیوں کو سیدھا رکھو نہ کہ الٹا۔ تینوں نے اس کی تخریج کی ہے۔

باب: میم و با

۴۶۵۶۔ حضرت مبرح بن شہاب

حضرت مبرح بن شہاب بن حارث بن ربیعہ بن حیت بن شریح بن الیافعی: یہ ابن مندہ اور ابو نعیم کا قول ہے۔ ابو عمر نے ان کا سلسلہ نسب یوں لکھا ہے: مبرح بن شہاب بن حارث الریثی۔ یہ بنو ریحین کے ان لوگوں میں شامل تھے جو حضور اکرمؐ کی خدمت میں حاضر ہوئے تھے یہ صحابی فتح مصر کے موقع پر حضرت عمرو بن العاص کے میسرہ کے کماندار تھے۔ ابو سعید بن یونس کا قول ہے کہ ان کی سکونت فسطاط کے نواح میں تھی۔ تینوں نے اس کی تخریج کی ہے۔

۴۶۵۷۔ حضرت مبشر بن ابیرق

حضرت مبشر بن ابیرق۔ ان کا نام حارث بن عمرو بن جارت بن یثیم بن ظفر الانصاری، اوسی، ظفری تھا۔ یہ صاحب اپنے دونوں بھائیوں بشر اور بشیر کے ساتھ غزوہ احد میں موجود تھے۔ ہم نے بشر اور مبشر کا ذکر کیا ہے لیکن بشیر کا ذکر اس لئے نہیں کیا کہ وہ مرتد ہو گیا تھا اور حالت کفر میں مرا۔ ابن ماکولا کا بیان ہے کہ جناب مبشر کو حضور کی صحبت میں حاضر ہونے کا موقع ملا تھا اور انہوں نے استقامت کا مظاہرہ کیا۔ ان کے بھائیوں کا ذکر قتادہ بن نعمان کی حدیث میں آیا ہے۔

ہمیں اس بارے میں ابو عیسیٰ ترمذی کے اسناد سے کئی آدمیوں نے بتایا ہے کہ ہم سے احمد بن ابی شعیب حرائی ابو مسلم نے بیان کیا وہ کہتے تھے کہ خبردی ہمیں محمد بن مسلم حرائی نے ہم سے محمد بن اسحاق نے عاصم بن عمر بن قتادہ سے اس نے اپنے باپ سے اس نے اپنے دادا قتادہ بن نعمان سے بیان کیا کہ ہمارے کچھ اعزہ تھے جنہیں بنو ابیرق کہتے تھے وہ تین بھائی تھے۔ مبشر، بشر اور بشیر۔ آخر الذکر منافق تھا اور صحابہ کی بجو میں شعر کہتا تھا اور بعض لوگ اسے کچھ دے دلا کر اس کی ہمت افزائی کرتے تھے اور ہم لبید بن سہل کے تذکرے میں یہ ذکر کر آئے ہیں۔ ابو عمر اور ابو موسیٰ نے اس کی تخریج کی ہے۔

۴۶۵۸۔ حضرت مبشر بن براء بن معرور

حضرت مبشر بن براء بن معرور۔ ہم ان کا نسب ان کے والد براء کے تذکرے میں لکھ آئے ہیں۔ یہ صحابی بقول ابن الکلی

۴۶۵۹۔ (الف) حضرت مبشر بن عبدالمنذر

حضرت مبشر بن عبدالمنذر بن زبیر بن زید بن امیہ بن زید بن مالک بن عوف بن عمرو بن مالک بن اوس الانصاری الاوسی :
یہ صاحب غزوہ بدر میں مع اپنے دونوں بھائیوں ابولبابہ بن عبدالمنذر اور رفاعہ بن عبدالمنذر کے شریک تھے۔ جس میں
جناب مبشر شہید ہو گئے تھے۔ ایک روایت میں ہے کہ وہ بمقام خیبر قتل کر دیئے گئے تھے۔
ہمیں ابو جعفر نے اپنے اس اسناد سے جو یونس بن بکیر تک پہنچتا ہے ابن اسحاق سے یہ روایت نقل کی کہ بنو امیہ بن زید بن
مالک بن عوف سے جو آدمی غزوہ بدر میں شہید ہوا اور وہ مبشر بن عبدالمنذر تھے، لیکن لڑائی میں ان کے دو بھائی ابولبابہ اور رفاعہ بھی
شریک ہوئے تھے اور مبشر لا ولد تھے۔

ابولبابہ کے بارے میں یہ روایت مذکور ہے کہ حضور اکرم نے انہیں مدینے کا حکم مقرر کر کے واپس بھیج دیا تھا اور بعد از فتح مال
غنیمت سے انہیں برابر کا حصہ عطا فرمایا تھا۔ تینوں نے اس کی تخریج کی ہے۔

باب میم و تاوٹا

۴۶۵۹۔ (ب) حضرت متمم بن نویرہ تمیمی

حضرت متمم بن نویرہ تمیمی۔ ہم ان کا تذکرہ ان کے بھائی مالک کے سلسلے میں کر چکے ہیں۔ یہ صحابی شاعر تھے۔ طبری لکھتا ہے
کہ مالک بن نویرہ بن حمزہ کورسول اکرم نے بنو ربیع کے یہاں زکوٰۃ وصول کرنے کے لئے بھیجا۔ مالک اور ان کے بھائی دونوں
مسلمان ہو چکے تھے۔ ابو عمر کہتا ہے کہ مالک کو خالد بن ولید نے قتل کر دیا۔ صحابہ کرام اور بعد کے لوگوں میں ان کے اسلام کے متعلق
اچھا خاصا اختلاف پایا جاتا ہے۔ بہر حال جناب متمم کے اسلام کے بارے میں کوئی اختلاف نہیں یہ صاحب بہت اچھے شاعر تھے۔
بالخصوص ان کے وہ مرثیے لاجواب ہیں جو انہوں نے اپنے بھائی کی موت پر کہے تھے۔

(۱) ہم سالہا سال اپنے قبیلے جذیمہ میں دو مخلص ندیموں کی طرح اکٹھے رہے، یہاں تک کہ لوگوں میں یہ خیال پیدا ہو گیا تھا
کہ یہ کبھی جدا نہیں ہوں گے۔

(۲) باوجود اس طول طویل قرب کے جب ہم دونوں ایک دوسرے سے علیحدہ ہو گئے تو اب یوں معلوم ہوتا ہے گویا میں اور
مالک ایک رات بھی اکٹھے نہیں رہے۔

کہتے ہیں مالک کی جدائی میں انہوں نے اتنے آنسو بہائے تھے کہ آنکھیں بے نور ہو گئی تھیں۔ تینوں نے اس کی تخریج کی
ہے۔

۴۶۶۰۔ حضرت شعب سلمی

حضرت شعب سلمی۔ ابو عمر الحارثی کہتا ہے ابو نعیم انہیں منسوب نہیں کرتا۔ حضرمی اور طبری نے انہیں صحابہ میں شمار کیا ہے اور

اشعث بن ابوالششاء نے ان سے روایت کیا ہے وہ کہتے ہیں کہ میں حضور اکرم کے ساتھ غزوات میں شریک ہوتا تھا۔ صحابہ کرام میں بعض رمضان کے روزے رکھتے تھے لیکن کوئی شخص بھی دوسرے سے تعرض نہیں کرتا تھا جناب مشعب کا نام حمزہ تھا حضور نے بدل کر مشعب رکھ دیا۔ ابونصر نے ان کا پورا نام ابوصالح حمزہ بن عمرو الاسلمی لکھا ہے۔ ابو حاتم رازی کے قول کے مطابق ان کا نام مشعب تھا یا لقب مشعب تھا۔

۴۶۶۱۔ حضرت ثنی بن حارثہ

حضرت ثنی بن حارثہ بن سلمہ بن ضمضم بن سعد بن مرہ بن ذہل بن شیبان بن ثعلبہ بن عکابہ بن صعرب بن علی بن بکر بن وائل ربیع شیبانی: یہ صاحب اپنے قبیلے کے وفد کے ساتھ حضور اکرم کی خدمت میں ۹ ہجری میں حاضر ہوئے۔ حضرت ابو بکر نے اپنی خلافت کے ابتدائی ایام میں خالد بن ولید سے پہلے عراق پر حملہ کرنے کے لئے انہیں روانہ کیا۔ یہی وہ صاحب ہیں جنہوں نے خلیفہ اور مسلمانوں کو ایران پر چڑھائی کے لئے اکسایا اور بتایا کہ یہ کام بالکل آسان ہے۔ یہ صحابی بڑے بہادر، دلیر، جید الفکر، اور صائب الرائے تھے۔ ایرانیوں کے خلاف لڑائیوں میں انہوں نے بڑے مصائب اور تکالیف برداشت کیں۔

جب حضرت عمر خلیفہ ہوئے تو انہوں نے مختار ثقفی کے والد ابو عبید بن مسعود ثقفی کو ثنی بن حارثہ کی مدد کو روانہ کیا۔ دونوں لشکروں نے جمع ہو کر قس ناطف کے مقام پر ایرانیوں پر حملہ کر دیا۔ جس میں ابو عبید شہید ہو گئے اور ثنی بن حارثہ زخمی ہو گئے اور جنگ قادسیہ سے پہلے اسی زخم سے فوت ہو گئے۔ یہ وہی صاحب ہیں جن کی بیوہ سلمی بنت جعفر سے سعد بن ابی وقاص نے نکاح کر لیا تھا۔ اسی خاتون نے قادسیہ میں ایرانیوں کو حملہ کرتے دیکھا تو عربوں کے انداز میں اپنے مرحوم شوہر کو آواز دی: وامثینا! (افسوس کہ مسلمانوں میں آج دوسرا ثنی موجود نہیں ہے) جناب سعد نے سنا تو خاتون کو تھپڑ لگایا اور پوچھا تم نے یہ فقرہ مجھے غیرت دلانے کے لئے استعمال کیا ہے یا مجھے میری بزدلی کا طعنہ دے رہی ہو۔ چنانچہ اغیرۃ وجینا عربوں میں ضرب المثل بن گیا۔

جناب ثنی بن حارثہ نے ایرانیوں پر تازہ توڑ اتنے حملے کئے کہ ہر طرف ان کی بہادری کی دھاک بندھ گئی حضرت ابو بکر نے دریافت کیا یہ شخص جس کے کارناموں کی خبریں ہم تک پہنچ رہی ہیں کون ہے؟ ہم اس کے حسب نسب سے ناواقف ہیں۔ قیس بن عاصم نے گزارش کی۔ اے خلیفہ الرسول! یہ شخص نہ تو گم نام ہے اور نہ مجہول النسب نہ اس کے اہل قبیلہ تھوڑے ہیں اور نہ اس کی مار دھاڑ میں کمی ہے۔ یہ شخص ثنی بن حارثہ شیبانی ہے۔

جب وہ خلیفہ کی خدمت میں حاضر ہوئے تو جناب خلیفہ سے گزارش کی۔ آپ مجھے میرے قبیلے کا امیر بنا کر بھیج دیں میں ایرانیوں سے لڑوں گا اور میرے اہل قبیلہ اس علاقے کے مخالفین کا قلع قمع کر کے رکھ دیں گے۔ خلیفہ نے ان کی گزارش کو پذیرائی بخشی اور جناب ثنی نے حملوں کا سلسلہ شروع کر دیا۔ پھر انہوں نے اپنے بھائی مسعود بن حارثہ کو طلب مکہ کے لئے خلیفہ کے پاس بھیجا۔ انہوں نے خالد بن ولید کو مدد کے لئے روانہ کیا۔ خود جناب خالد کو ایرانیوں سے دو دو ہاتھ کرنے کی زبردست خواہش تھی۔ جب رسول اللہ قبائل کی طرف متوجہ ہوئے شیبان آیا۔ معروف بن عمرو اور ثنی بن حارثہ سے بھی ملاقات ہو گئی۔ پس آپ نے انہیں عادی اس کا ذکر ہم ”معروف“ میں کریں گے ان شاء اللہ ان کا تذکرہ تینوں نے لکھا ہے۔

اس شدت سے محبت کرتا ہے“ ہاں یہ درست ہے کیونکہ وہ اولاد آدم میں سے میرا دست و بازو ہیں۔

ہمیں عبدالوہاب بن علی الامین نے بذریعہ اس نے اسناد کے جو ابو داؤد سلیمان بن اشعث تک جاتا ہے بتایا کہ ہمیں محمد بن عیسیٰ نے اسے عنہ بن عبدالواحد القرشی نے اسے رحیل بن ایاس بن نوح بن مجاعہ نے اسے ہلال بن سراج بن مجاعہ نے اپنے باپ سے اس نے اپنے دادا مجاعہ سے روایت کی کہ وہ حضور اکرمؐ کی خدمت میں حاضر ہوئے اور درخواست کی ”یا رسول اللہ میرے بھائی کو بنو ذہل کی شاخ بنو سدوس نے قتل کر دیا ہے اس لئے مجھے اس کا خون بہا دیا جائے حضور اکرمؐ نے فرمایا میں کافروں کا خون بہاں نہیں دیا کرتا لیکن بہر حال میں تیری امداد کروں گا۔ حضور نے انہیں ایک فرمان لکھ دیا کہ بنو ذہل کے مال غنیمت سے جو خمس نکالا جائے، اس میں سے سواونٹ مجاعہ کو دے دیئے جائیں۔

مجاعہ سے ان کے بیٹے سراج کے سوا اور کسی نے روایت نہیں کی۔ ان کی نسبت سلمیٰ کی وجہ سے یہ ہے کہ ان کے دادا کا نام سلیم تھا۔ اس کی تخریج تینوں نے کی ہے۔

۴۶۶۵۔ حضرت مجالد بن ثور بن معاویہ بن عبادہ بن البرکاء

حضرت مجالد بن ثور بن معاویہ بن عبادہ بن البرکاء۔ (اس کا نام ربیعہ بن عامر بن ربیعہ بن عامر بن صعصعہ تھا) ان کا شمار کوفیوں میں ہوتا ہے۔ ان سے ان کے بیٹے کاہل نے روایت کی ہے یہ صحابی اور ان کا بھتیجا بشیر بن معاویہ حضور کے دربار میں حاضر ہوئے انہیں حضور اکرمؐ نے سورۃ یسین، الحمد رب العالمین اور معوذات غلاشہ پڑھائیں۔ نیز یہ بھی بتایا کہ ہر کام کی ابتدا بسم اللہ سے کی جائے۔ ابن مندہ اور ابو نعیم نے تخریج کی ہے۔

۴۶۶۶۔ حضرت مجالد بن والد ابی عثمہ

حضرت مجالد بن ابو عثمہ بجمی کے والد تھے۔ بجم کے تذکرے میں ہم ان کے بارے میں پھر لکھیں گے۔

۴۶۶۷۔ حضرت مجالد بن مسعود السلمی

حضرت مجالد بن مسعود السلمی۔ ہم ان کا نسب ان کے بھائی مجاشع کے تذکرے میں لکھ آئے ہیں۔ مجالد کی کنیت ابو معبد تھی۔ بصرے میں سکونت تھی۔ انہوں نے فتح مکہ کے بعد اپنے بھائی کے اسلام لانے کے بعد اسلام قبول کیا تھا۔ ابو عثمان ہندی نے روایت کی کہ جناب مجاشع انہیں حضور کی خدمت میں بیعت علی الہجرۃ کے لئے لے گئے تھے۔ لیکن آپ نے ان کی درخواست مسترد کر دی تھی اور بیعت علی الاسلام والجبہاد منظور فرمائی تھی۔

ابن ابی حاتم کا قول ہے کہ مجالد جنگ جمل میں شہید ہو گئے تھے لیکن جناب مجاشع کے بارے میں کچھ نہیں بتایا، حالانکہ اس جنگ میں ان کا قتل یقینی امر ہے۔ ان دونوں بھائیوں سے ابو عثمان کی روایت میں کوئی استبعاد نہیں۔ کیونکہ دونوں اکٹھے حضور اکرمؐ کے پاس آئے تھے اور بصرے میں دونوں کی قبریں قریب قریب ہیں۔ تینوں نے اس کی تخریج کی ہے۔

۴۶۶۸۔ حضرت مجدی الضمریؓ

حضرت مجدی الضمریؓ۔ یہ صحابی حضور اکرم کے ساتھ سات غزوات میں شریک رہے۔ ابوالمفرج بن عطی بن مجدی ضمری نے اپنے باپ سے اس نے اس کے دادا سے روایت کی کہ ہم حضور کے ساتھ غزوہ مرسیع اور غزوہ بنوالمصطلق میں شریک تھے۔ ان جنگوں میں کچھ عورتیں بطور جنگی قیدی ہمارے ہاتھ آئیں۔ ہم نے گزارش کی، یا رسول اللہ! کیا ہمیں عزل کی اجازت ہے فرمایا ”کر لو اگر تمہاری مرضی ہے تو۔ خدا نے جو روح پیدا کی ہے وہ قیامت تک باقی رہے گی“ تینوں نے اس کی تخریج کی ہے۔ ابن مندہ اور ابو نعیم کی کتابوں میں اسی طرح مذکور ہے لیکن میرے خیال میں غزوہ مرسیع اور غزوہ مصطلق کے درمیان واو نہیں بلکہ او ہے، کیونکہ ایک ہی غزوے کے دو نام ہیں اور راوی نے بر بنائے شک دونوں نام لکھ دئے ہیں۔ واللہ اعلم

۴۶۶۹۔ حضرت مجدی بن قیس الاشعری

حضرت مجدی بن قیس الاشعری۔ ان کا نسب ہم ان کے بھائی ابو موسیٰ کے تذکرے میں لکھ آئے ہیں۔ ابو عمر نے ان کے بھائی ابو رہم کے ترجمے میں اس کا ذکر کیا ہے۔ ابو عمر پر غسانی کا یہ استدراک ہے۔

۴۶۷۰۔ حضرت مجذربن زیاد

حضرت مجذربن زیاد۔ ہم ان کا نسب ان کے بھائی عبداللہ بن زیاد کے ترجمے میں بیان کر آئے ہیں۔ وہ خاندانی لحاظ سے بلوی ہیں، اور وہ انصار کے حلیف تھے۔ یہ وہی آدمی ہیں جنہوں نے زمانہ جاہلیت میں سوید بن صامت کو قتل کیا تھا اور جنگ بعاث کی آگ بھڑک اٹھی تھی۔ بعد میں مسلمان ہو گئے اور غزوہ احد میں شہادت پائی۔

ہمیں ابوالبختری بن ہشام بن خالد بن اسد بن عبدالعزیٰ قرشی نے ابو جعفر سے اس نے یونس سے اس نے ابن اسحاق سے روایت کی کہ اس سے یزید بن رومان نے اس نے عمرو بن زبیر سے، اس نے ابن شہاب محمد بن یحییٰ بن حبان اور عاصم بن عمر بن قتادہ اور عبداللہ بن ابوبکر وغیرہ سے غزوہ بدر کے بارے میں بیان کیا کہ حضور اکرم نے فرمایا کہ اگر میدان جنگ میں تمہارا آنا سامنا ابوالبختری سے ہو جائے تو اسے قتل نہ کرنا۔ اس کی وجہ یہ تھی کہ یہ شخص مکے کے ان لوگوں میں سے تھا جس نے حضور کو قیام مکہ کے دوران میں نہ تو کوئی تکلیف دی اور نہ آپ کے بارے میں کبھی زبان درازی سے کام لیا۔ نیز یہ شخص ان لوگوں میں سے تھا۔ جس نے اس رسوائے زمانہ تحریر کو، جس کی وجہ سے بنو ہاشم کو تین برس شعب ابوطالب میں گزارنا پڑے تھے، متروک العمل بنانے میں حصہ لیا تھا۔ اتفاقاً ابوالبختری اور مجذربن زیاد بلوی کی ملاقات ہو گئی۔ انہوں نے کہا ابوالبختری رسول کریم نے تمہارے قتل سے منع فرما دیا ہے“ اس نے پوچھا، میرے ساتھی (ردیف) کے بارے میں کیا فیصلہ ہوگا۔ جناب مجذربن نے کہا اسے تو ہم امان نہیں دے سکتے۔ اس پر ابوالبختری نے کہا کیا میں یہ گوارا کر سکتا ہوں کہ مکے کی عورتیں کہیں کہ بختری نے اپنی جان بچالی اور رفیق کو مروا دیا چنانچہ دونوں مقابلے پر تیار ہو گئے۔ مقابلے میں ابوالبختری مارا گیا۔ جناب مجذربن نے حضور کی خدمت میں سارا واقع بیان کیا کہ ابوالبختری نے خود مجھے مجبور کر دیا کہ میں اس سے مقابلہ کروں۔ چنانچہ وہ مارا گیا۔

جناب مجذربن غزوہ احد میں حارث بن سوید بن صامت کے ہاتھوں مارے گئے، حالانکہ قاتل نے بظاہر اسلام قبول کیا ہوا تھا اور

اس تاک میں تھا کہ موقع پا کر مجذرا کو قتل کر دے غزوہ احد میں جب قریش نے مڑ کر مسلمانوں پر حملہ کیا تو حارث نے پیچھے سے وار کر کے مجذرا کو قتل کر دیا اور بھاگ کر کے چلا گیا بعد از فتح مکہ اس نے پھر اسلام قبول کر لیا لیکن حضور اکرم نے اسے مجذرا کے قصاص میں قتل کر دیا۔ تینوں نے اس کی تخریج کی ہے۔ اس مقابلے کے دوران میں ابوالبتیری یہ شعر پڑھتا رہا: ہر دوست اپنے دوست کی حفاظت کرتا ہے تا آنکہ مر جائے یا دوست کے بچاؤ کی کوئی سبیل نکالے۔

۳۶۷۱۔ حضرت مجزاةؓ بن ثور

حضرت مجزاةؓ بن ثور بن عفیر بن زہیر بن کعب بن عمرو بن سدوس السدوسی: حضرت عمر کے عہدِ خلافت میں قتل ہوئے۔ امام بخاری نے انہیں صحابہ میں شمار کیا ہے۔ لیکن ثابت نہیں اور انہوں نے عبدالرحمن بن ابوبکر سے روایت کی ہے۔ یہ صاحبِ مخوف بن ثور کے بھائی تھے۔ انہوں نے ایرانیوں کے خلاف جنگ میں زبردست حصہ لیا۔ فتح تستر کے موقع پر ایک سو ایرانی قتل ہوئے تھے۔ جب ہرمزان گرفتار ہوا اور حضرت عمر کے پاس لایا گیا تو حضرت عمر نے اسے قتل کرنے کا ارادہ کیا۔ کسی نے کہا کہ میں نے اسے امان دی ہے۔ خلیفہ نے کہا کہ میں اس شخص کو کیسے پناہ دے سکتا ہوں جس نے مجزاةؓ بن ثور اور براء بن مالک کو قتل کیا ہے۔ ہرمزان مسلمان ہو گیا اور حضرت عمر سے جان بچالے گیا۔ ابن مندہ اور ابو نعیم نے تخریج کی ہے۔

۳۶۷۲۔ حضرت مجز المدلجی القائفؓ

حضرت مجز المدلجی القائفؓ۔ ان کا پورا نسب، مجرز بن اعور بن جعدہ بن معاذ بن عتوارہ بن عمرو بن مدلج الکنانی المدلجی ہے۔ انہیں مجزاس لئے کہتے ہیں کہ وہ جب بھی جنگی قیدی بنائے گئے ماتھے کو زخمی کر لیا۔ ہمیں ابراہیم کے علاوہ اور کئی آدمیوں نے بروایت ابو عیسیٰ ترمذی بتایا کہ ہمیں قتادہ نے اس نے لیث سے اس نے ابن شہاب سے اس نے عروہ سے اس نے حضرت عائشہ سے روایت کی کہ ایک دفعہ حضور اکرمؐ میرے یہاں تشریف لائے اور فرط مسرت سے آپ کا چہرہ مبارک تمتمار ہا تھا۔ فرمایا عائشہ! دیکھ آج عجیب واقعہ پیش آیا آج مجرز نے اسامہ بن زید اور زید بن حارثہ کو ایسی حالت میں دیکھا کہ ان کے چہرے ڈھانپے ہوئے تھے اور پاؤں ننگے تھے کہنے لگا ان پاؤں کا آپس میں رشتہ ہے۔ ابن عیینہ نے زہری سے انہوں نے عروہ سے انہوں نے حضرت عائشہ سے روایت کیا ہے اور اس میں اس کا اضافہ کیا ہے رسول اللہؐ نے فرمایا آپ نے نہیں دیکھا کہ مجرز کا گزر زید بن حارثہ اور اسامہ بن زید پر ہوان کے سر ڈھانپے ہوئے تھے اور پاؤں ننگے تھے اور کہنے لگا کہ ان پاؤں کا آپس میں رشتہ ہے۔ ابو عمر اور ابو نعیم نے اس کی تخریج کی ہے۔

۳۶۷۳۔ حضرت مجمعؓ بن جاریہ

حضرت مجمعؓ بن جاریہ بن عامر بن مجمع بن عطف بن ضبیحہ بن زید بن مالک بن عوف بن عمرو بن عوف بن مالک بن اوس انصاری اوسی پھر بنی عمرو بن عوف: یہ مدنی تھے اور ان کا باپ ان لوگوں میں شامل تھا جنہوں نے مسجدِ ضرار بنائی تھی۔ ابن اسحاق لکھتا ہے کہ مجمع نوجوان تھا جس نے رسول اللہؐ کے زمانے میں جمع قرآن کے کام میں حصہ لیا تھا مگر ان کا والد منافق تھا اور مجمع مسجدِ ضرار میں امامت کرتے تھے بعد میں حضور ﷺ نے اس کا مسجد کو جلوا دیا تھا۔

جب حضرت عمر خلیفہ ہوئے کسی نے خلیفہ سے درخواست کی کہ جناب مجمع کو مسجد میں امامت کی اجازت دی جائے۔ حضرت عمر نے انکار کر دیا کیونکہ وہ مسجد ضرار میں امامت کر چکے تھے۔ جناب مجمع نے قسم کھائی کہ انہیں اس قضیہ کی ہوا تک نہ لگی تھی۔ چنانچہ اجازت مل گئی۔

ایک روایت میں ہے کہ انہوں نے حضور اکرم کے زمانے میں قرآن سوائے ایک آدھ سورت کے جمع کر رکھا تھا ہمیں ابوالفرج بن ابوالرجاء نے اسے ابوعلی بن حسن بن احمد نے بتایا کہ جناب مجمع قرآن کی قرأت کرتے اور میں بیٹھنا کرتا۔ ہمیں احمد بن عبد اللہ نے بتایا کہ ہم سے عبد اللہ بن جعفر الجابری نے اور اسے محمد بن احمد بن ثنی نے اور اسے جعفر بن عون نے اسے زکریا بن ابی زائدہ نے اور اسے عامر نے بتایا کہ حضور اکرم کے زمانے میں چھ آدمیوں نے قرآن جمع کیا تھا اور وہ سب انصار تھے۔ معاذ بن جبل، زید بن ثابت، ابی بن کعب، ابوالدرداء، اسعد بن عبید اور ابو زید۔ جب حضور اکرم نے انتقال فرمایا تو جناب مجمع کے پاس صرف ایک دو سورتیں رہ گئی تھیں۔

ان سے ان کے بھتیجے عبد الرحمان بن یزید بن جاریہ اور یعقوب بن مجمع اور عکرمہ بن سلمہ نے بتایا کہ اسے اسماعیل بن علی وغیرہ نے بتایا کہ انہیں قتیہ نے اسے لیث نے اسے شہاب زہری نے، اسے عبد اللہ بن ثعلبہ نے، اسے عبد الرحمن بن یزید بن جاریہ نے بتایا کہ اس نے اپنے چچا مجمع بن جاریہ سے سنا کہ حضور اکرم نے فرمایا کہ حضرت مسیح دجال کولد کے دروازے پر قتل کریں گے۔ ابن عیینہ عقیل اور ابن عجلان نے زہری سے اس نے عبد اللہ بن عبید اللہ سے روایت کی۔ نسائی کا قول ہے کہ لیث اور اس کے تابعین کی روایت زیادہ درست ہے۔ تینوں نے اس کی تخریج کی ہے۔

۴۶۷۴۔ حضرت مجمع بن یزید بن جاریہ

حضرت مجمع بن یزید بن جاریہ۔ وہ عبد الرحمن کے بھائی ہیں۔ ابن مندہ لکھتا ہے کہ میرے نزدیک دونوں مجمع ایک ہی آدمی ہے۔ ان سے عکرمہ بن سلمہ بن ربیعہ نے روایت کی حضور اکرم نے فرمایا کہ اگر کوئی شخص اپنے ہمسائے کے مکان کی دیوار میں میخ ٹھونکنا چاہے تو اسے نہ روکا جائے۔ ابو عمر کہتا ہے کہ مجمع بن یزید بن جاریہ میرا بھتیجا ہے جسے حضور اکرم کی صحبت میسر آئی اور آپ سے مذکورہ بالا حدیث روایت کی۔

ایک روایت میں ہے کہ یہ حدیث مرسل ہے۔ کیونکہ یہ حدیث یا تو عمر نے حضور اکرم سے سنی یا حضرت ابو ہریرہ نے امام بخاری کی رائے میں مجمع بن یزید، عبد الرحمن بن یزید بن جاریہ کا بھائی ہے۔ ہمیں ابو یاسر نے عبد اللہ بن احمد سے اس نے اپنے باپ سے، اس نے مکی بن ابراہیم سے اس نے عبد الممالک بن جریج سے اس نے عمرو بن دینار سے بیان کیا کہ اسے ہشام بن یحییٰ نے بتایا کہ اس عکرمہ بن سلمہ بن ربیعہ نے روایت کی کہ بنو مغیرہ کے دو بھائی، مجمع بن یزید بن جاریہ الانصاری سے ملے۔ انہوں نے کہا میں شہادت دیتا ہوں کہ حضور اکرم نے فرمایا کہ اگر کوئی شخص کسی ہمسائے کی دیوار لکڑی ٹھونکنے لگے تو منع نہ کیا جائے اس پر اس نے کہا میرے بھائی! تم نے قسم کھا کر خود ہی اپنے خلاف فیصلہ دے دیا۔ اس لئے آپ اپنا ستون میری دیوار سے پرے ہٹا لیں۔ چنانچہ انہوں نے ستون ہٹا لیا۔ اور اس نے اپنی لکڑی ستون میں ٹھونک دی۔ تینوں نے اس کی تخریج کی ہے۔

باب میم وحا

۴۶۷۵۔ حضرت محارب بن مزیدہ

حضرت محارب بن مزیدہ بن مالک بن ہمام بن معاویہ بن شبابہ بن عامر بن حطمہ بن محارب بن عمرو بن ودیعہ بن لکیز بن افسی بن عبدالقیس العبدی: باپ بیٹا حضور اکرم کی خدمت میں حاضر ہوئے اور اسلام قبول کر لیا، یہ ہشام کلبی کا قول ہے۔

۴۶۷۶۔ حضرت مختف بن اوس المزنی

حضرت مختف بن اوس المزنی۔ انہوں نے حضور اکرم سے بیعت کی اور ان کی اولاد نے ان سے روایت کی ہے۔ حاکم ابواحمد عسکری عبداللہ نے تاریخ خراسان میں اس کا ذکر کیا ہے۔ احمد بن حسین نیشاپوری نے اس کی روایت کی ہے۔ ابوموسیٰ نے اس کی تخریج کی ہے۔

۴۶۷۷۔ حضرت مجن بن ادرع الاسلمی

حضرت مجن بن ادرع الاسلمی۔ یہ صحابی اسلم بن افسی بن حارثہ بن عمرو بن عامر کی اولاد سے ہیں۔ قدیم الاسلام مسلمان ہیں۔ ابواحمد عسکری کے بقول وہ سلمی ہیں لیکن ایک روایت کے مطابق اسلمی ہیں۔ انہی کے بارے میں حضور اکرم نے ایک دفعہ فرمایا تھا ”تم تیر اندازی کرو اور میں ابن ادرع کے ساتھ ہوں۔ بصرے میں سکونت پذیر ہو گئے تھے۔ انہوں نے اپنی مسجد کی حدود بندی کی تھی۔ طویل عمر پائی تھی۔ ان سے حنظلہ بن علی اور رجا بن ابی رجا نے روایت کی ہے۔

ہمیں خطیب عبداللہ بن احمد نے ابوداؤد طیالسی سے اس نے ابو عوانہ سے اس نے ابو بشر سے اس نے عبداللہ بن شقیق سے اس نے رجا جاہلی سے روایت کی کہ ایک دفعہ مجن نے میرا ہاتھ پکڑا اور مسجد تک لے گیا۔ وہاں مسجد کے دروازے پر بریدہ اسلمی بیٹھا ہوا تھا اور مسجد میں سکہ نامی ایک شخص طویل نماز پڑھ رہا تھا اور بریدہ اس کا مذاق اڑا رہا تھا۔ بریدہ نے مجن سے مزاحاً کہا کیا تم ایسی نماز پڑھنا نہیں چاہتے مجن نے کوئی جواب نہ دیا۔ وہ کہنے لگے ایک دفعہ حضور اکرم نے میرا ہاتھ پکڑا اور مجھے مسجد کو لے چلے وہاں ایک شخص رکوع و سجود میں مصروف تھا۔ حضور اکرم نے پوچھا یہ کون ہے۔ مجن نے بتایا یہ فلاں آدمی ہے اور انہوں نے اس کی تعریف و توصیف میں کافی مبالغہ کیا۔ حضور نے فرمایا: تم اس کی باتوں پر دھیان مت دو، ورنہ تمہیں تباہ کر دے گا۔ جب حضور حجرے کے پاس پہنچے تو ان کا ہاتھ چھوڑ دیا فرمایا دین کی بہترین صورت یہ ہے کہ اس کی آسانی کو نظروں سے اوجھل نہ ہونے دیا جائے یعنی دین میں آسانی پیدا کی جائے۔ بعدہ جناب مجن بصرے سے مدینہ میں آ گئے اور امیر معاویہ کے آخری عہد میں فوت ہوئے۔ تینوں نے اس کی تخریج کی ہے۔

۴۶۷۸۔ حضرت مجن بن ابی مجن الدیلی

حضرت مجن بن ابی مجن الدیلی۔ ان کا تعلق بنو دیل بن بکر بن عبدمناة بن کنانہ سے تھا۔ مدنی تھے اور کنیت ابو بصر تھی۔ ان

سے ان کے بیٹے بسر نے روایت کی ہے ان کے نام کے بارے میں اختلاف ہے۔ بعض بسر اور بعض بشر کہتے ہیں۔ یہ ثوری کا قول ہے احمد بن صالح مصری کہتے ہیں کہ میں نے ایک جماعت سے ان کے نام کے بارے میں پوچھا بعض لوگوں نے ثوری کی طرح بشر بتایا۔ ابن ماکولانے بسر بیان کیا۔

بسر نے اپنے والد مجن سے روایت کی۔ ان سے زید بن اسلم نے روایت کی ہمیں قتیان بن احمد بن محمد بن جوہری نے قعنبی سے اس نے مالک سے اس نے زید بن اسلم سے اس نے بسر بن مجن سے اس نے اپنے باپ سے بیان کیا کہ وہ حضور اکرم کی محفل میں بیٹھے ہوئے تھے کہ نماز کے لئے اذان ہوئی۔ حضور اٹھے نماز ادا کی اور پھر واپس آ گئے۔ آپ نے جناب مجن سے پوچھا تم نے نماز کیوں نہ پڑھی کیا تم مسلمان نہیں ہو انہوں نے عرض کیا یا رسول اللہ میں گھر میں ادا کر آیا تھا۔ حضور نے فرمایا اگر پھر کبھی ایسی صورت پیش آئے تو نماز جماعت میں شریک ہو جایا کرو۔ تینوں نے تخریج کی ہے۔

۳۶۷۹۔ حضرت محدوج بن زید الہذلی

حضرت محدوج بن زید الہذلی۔ ان کی صحابیت کے بارے میں اختلاف ہے۔ حضور سے انہوں نے یہ حدیث نقل کی ہے کہ قیامت کے دن اول از ہمہ مجھے طلب کیا جائے گا۔ ابو نعیم اور ابو موسیٰ نے اس کی تخریج کی ہے۔

۳۶۸۰۔ حضرت محرز بن حارثہ

حضرت محرز بن حارثہ بن ربیعہ بن عبد شمس بن عبد مناف: انہیں عتاب بن اسید نے ایک بار مکے میں اپنا جانشین بنایا تھا۔ بعد میں وہ حضرت عمر کے عہد خلافت میں پھر سے ایک دفعہ مکے کے حاکم بنائے گئے، پھر خلیفہ نے انہیں معزول کر کے قنفذ بن عمیر لقمی کو ان کی جگہ مقرر کر دیا۔ جناب محرز جنگ جمل میں مارے گئے تھے۔ ان کا شمار اہل مکہ میں ہوتا ہے۔ ابو عمر نے اس کی تخریج کی ہے۔

۳۶۸۱۔ حضرت محرز بن زہیر الاسلمی مدنی

حضرت محرز بن زہیر الاسلمی مدنی۔ انہیں حضور اکرم کی صحبت میسر آئی۔ ان کی حدیث کبیر بن زید نے ام ولد محرز سے اس نے محرز سے روایت کی کہ رسول کریم نے فرمایا کہ خاموشی عالم کی زینت ہے۔ ان کی بیٹی نے اس سے روایت کی کہ میرے ابا اکثر کہا کرتے تھے۔ اللہ میں جھوٹوں کے زمانے سے پناہ مانگتا ہوں۔ بیٹی نے پوچھا ابا وہ کیسا زمانہ ہوگا؟ باپ نے جواب دیا اس زمانے میں جھوٹ الم نشرح ہو چکا ہوگا۔ پھر ایک آدمی ان میں آ شریک ہوگا لیکن جب موضوع پر زیر بحث آئے گا تو وہ بھی اپنی ٹانگ اڑا کر گناہ میں شریک ہو جائے گا تینوں نے اس کی تخریج کی ہے۔

ابو موسیٰ نے اس کی تخریج کی ہے اور بیان کیا ہے کہ ابو نعیم نے بھی اس حدیث کا ذکر کیا ہے اور لکھا ہے کہ ابن مندہ کو اس باب میں وہم ہوا ہے اور اس نے ان کی ولدیت ابن زہیر لکھی ہے۔ جعفر نے ابن زہیر اور ابن زہر کو دو مختلف آدمی قرار دیا ہے۔ امام بخاری نے اپنی تاریخ میں محرز بن زہیر لکھا ایک روایت میں ابن زہر بھی ہے لیکن زہیر درست ہے۔ ابو عمر نے اس کی تخریج کی ہے اور ابن مندہ کی طرح زہیر لکھا ہے اس سے معلوم ہوا کہ یہ وہم نہیں ہے۔ واللہ اعلم۔

۴۶۸۲۔ حضرت محرز بن عامر

حضرت محرز بن عامر بن مالک بن عدی بن عامر بن غنم بن عدی بن نجار خزرجی و نجاری انصاری: غزوہ بدر میں موجود تھے لیکن جس دن حضور اکرمؐ نے غزوہ احد کی طرف کوچ فرمانا تھا اس صبح کو وہ فوت ہو گئے۔ حضور نے انہیں ان لوگوں میں شمار کیا جو نبی الحقیقت شریک جنگ ہوئے تھے۔ یہ لا ولد تھے۔ ابو نعیم، ابو عمر اور ابو موسیٰ نے ان کا نام ح اور ز سے لکھا ہے۔ دارقطنی کا خیال بھی یہی ہے۔ ابن ماکولانے ”محرز“ لکھا ہے اور ان کو بنو عمرو بن عوف کے خاندان سے شمار کیا ہے لیکن یہ غلط ہے۔ کیونکہ ابو جعفر نے یونس سے ان سے ابن اسحاق سے ان لوگوں کے نام کے سلسلے میں جو غزوہ بدر میں موجود تھے انصار سے بنو عدی بن نجار نے محرز بن عامر بن مالک کا ذکر کیا ہے۔ اسی طرح سلمہ نے ابن اسحاق اور عبد الملک بن ہشام سے اس نے بکائی سے اس نے ابن اسحاق سے روایت کی ہے اور اسی طرح موسیٰ بن عقبہ نے بیان کیا ہے۔ اگر اس کے علاوہ اور روایت صحیح بھی ہو جب بھی اس کی کوئی حیثیت نہیں۔ واللہ اعلم۔

۴۶۸۳۔ حضرت محرز بن قتادہ بن مسلمہ

حضرت محرز بن قتادہ بن مسلمہ۔ یہ صاحب بنو حنیفہ کو (حضور اکرمؐ کی وفات کے بعد جب ارتداد کی لہر اٹھی تھی) اسلام پر قائم رہنے اور ارتداد سے بچنے کی تاکید کرتے تھے۔ انہوں نے اس سلسلے میں عمدہ عمدہ اشعار کہے ہیں۔

۴۶۸۴۔ حضرت محرز القصاب

حضرت محرز القصاب۔ انہوں نے جاہلیت کا زمانہ پایا تھا۔ امام بخاری نے ان کا تذکرہ موسیٰ بن اسماعیل سے، اس نے اسحاق بن عثمان سے، اس نے اپنی دادی ام موسیٰ سے سنا کہ ابو موسیٰ اشعری نے کہا کہ مسلمانوں کے لئے جانور ذبح کرنے کی اجازت صرف اسے دی جائے گی، جسے سورہ فاتحہ آتی ہے اور سوائے جناب محرز کے اور کسی کو سورہ فاتحہ نہیں آتی تھی۔ اس لئے یہ خدمت ان سے لی جاتی تھی۔ یہ بنو عدی کے آزاد کردہ غلام تھے اور زمانہ جاہلیت میں جنگی قیدی رہے تھے۔ ابو عمر نے اس کی تخریج کی ہے۔

۴۶۸۵۔ حضرت محرز بن نھلہ

حضرت محرز بن نھلہ بن عبد اللہ بن مرہ بن کبیر بن غنم بن دودان بن اسد بن خزیمہ الاسدی: ان کی کنیت ابو نھلہ تھی اور اخرم الاسدی کے عرف سے جانے جاتے۔ بنو عبد شمس کے حلیف تھے اور بنو عبد الاشہل انہیں اپنا حلیف بتاتے تھے۔ ابن اسحاق لکھتا ہے کہ مہاجرین ہجرت کر کے مدینہ آ رہے تھے اور بنو دودان بھی اسلام لا چکے تھے چنانچہ اس قبیلہ کے تمام مرد اور عورتیں ہجرت کر کے مدینہ میں آ گئے اور انہی میں محرز بن نھلہ بھی تھے۔ انہوں نے غزوہ بدر، احد اور خندق میں شرکت کی اور غزوہ ذی قرد میں بھی حضور اکرمؐ کے ساتھ تھے۔ انہیں مسعدہ بن حکم نے قتل کیا۔ اس وقت ان کی عمر ۳۷ یا ۳۸ برس تھی۔ موسیٰ بن عقبہ نے ان کا نام محرز بن وہب لکھا ہے اور ان کا ذکر شرکائے بدر میں کیا ہے۔ بنو عبد شمس کے حلیفوں میں سے تھے ہمیں عبید اللہ بن سمین نے اپنی سند سے یونس بن کبیر تک انہوں نے ابن اسحاق سے روایت کی ہے کہ بدر کے شرکاء میں ان کا ذکر کیا ہے۔ بنو عبد شمس اور بنو اسد بن

خزیمہ کے حلیفوں میں سے تھے۔ ان کی تخریج تینوں نے کی ہے۔

۳۶۸۶۔ حضرت محرزؒ

حضرت محرزؒ۔ یہ غیر منسوب ہیں۔ ابراہیم بن محمد بن ثابت جو بنو عبدالدار کا بھائی ہے اس نے عکرمہ بن خالد سے روایت کی ہے کہ ایک رات کو محرز میرے پاس آیا۔ ہم نے اسے رات کے کھانے کی دعوت دی۔ محرز پوچھنے لگا آپ کے پاس مسواک ہے۔ میں نے پوچھا تمہیں اس وقت مسواک کی ضرورت کیوں پیش آگئی ہے۔ اس نے کہا کہ رسول اکرمؐ کا یہ زندگی بھر معمول رہا ہے۔ ابن مندہ اور ابو نعیم نے اس کی تخریج کی ہے۔

۳۶۸۷۔ حضرت محرش الکعبیؒ

حضرت محرش الکعبیؒ۔ ابن ماکولانے حرف اول پر پیش (ضمہ) اور حرف ثالث را کو مشدّد کر کے کسہ پڑھا ہے۔ ابو عمر نے یہ کسر میم و سکون حایان کیا ہے۔ علی بن مدینی آخر الذکر کو درست کہتا ہے۔ ابو عمر نے اسماعیل بن امیہ سے اس نے مزاحم سے اس نے عبدالعزیز بن عبداللہ بن خالد بن اسید سے اس نے محرش الکعبی سے روایت کی کہ ایک رات کو حضور اکرمؐ جعرانہ سے نکلے اور پھر اس نے حدیث نقل کی۔ ابن المدائنی کہتا ہے کہ مزاحم سے مراد مزاحم بن ابی مزاحم ہے اس سے ابن جریج وغیرہ نے روایت کی ہے اور اس سے مراد مزاحم بن زفر نہیں ہے۔

ابو حفص الفلاس کا بیان ہے کہ میں مکہ کے ایک شیخ کو جس کا نام سالم تھا ملا اور منیٰ تک اس سے ایک اونٹ کرائے پر لیا۔ اس نے مجھ سے یہ حدیث سنانے کی خواہش کی کہنے لگا محرش بن عبداللہ میرا دادا تھا۔ پھر اس وہ حدیث بیان کی اور نیز بتایا کہ کس طرح حضور اکرمؐ ان کے پاس سے گزرے۔ میں نے پوچھا تم نے یہ حدیث کس سے سنی کہا مجھ سے میرے باپ اور اہل خانہ نے بیان کی۔

اکثر اہل حدیث نے ان کا نسب یوں بیان کیا ہے: محرش بن سوید بن عبداللہ بن مرہ الخزاعی الکعبی۔ ان کا شمار اہل مکہ میں ہوتا ہے۔ ان سے صرف ایک حدیث روایت کی گئی ہے۔ ایک دفعہ رسول اللہ اکرمؐ نے جعرانہ سے عمرے کا ارادہ کیا۔ پھر آپ دوسری صبح کو مکہ میں پائے گئے۔ گویا کہ آپ نے رات وہیں بسر کی تھی۔ میں نے حضور کی پیٹھ دیکھی گویا چاندی کا ٹکڑا تھی۔ ہم سے کئی آدمیوں نے ابو عیسیٰ ترمذی سے روایت کی اس نے بندار سے اس نے یحییٰ بن سعید سے اس نے ابن جریج سے اس نے مزاحم سے اس نے عبدالعزیز عبداللہ سے اس نے مکحول سے اس نے محرش الکعبی سے یہ روایت بیان کی کہ رسول اللہؐ ایک رات کو جعرانہ سے عمرہ کرنے کے ارادے سے نکلے۔ مکے میں تشریف لائے اور عمرہ ادا کیا۔ پھر راتوں رات وہاں سے روانہ ہو کر صبح کو ایسے وقت جعرانہ پہنچ گئے گویا آپ نے رات وہیں بسر کی تھی دوسرے دن آپ بوقت زوال وادی سرف سے روانہ ہو کر جامع الطریق تک آئے۔ اسی وجہ سے لوگوں کو حضور اکرمؐ کے عمرے کا علم نہ ہو سکا۔ ابو عمر نے اس کی تخریج کی ہے۔

۳۶۸۸۔ حضرت محسنؒ بن علی

حضرت محسنؒ بن علی بن ابی طالب بن عبدالمطلب قرشی ہاشمی: آپ جناب فاطمہ کے صاحبزادے تھے۔ ہمیں ابو احمد

عبدالوہاب بن ابی منصور الامین نے ابو الفضل محمد بن ناصر سے، اس نے ابوطاہر بن ابی الصقر الانباری سے اس نے ابوالبرکات بن لطیف الفراء سے اس نے حسن بن رشیق سے اس نے ابوالبشر الدولابی سے اس نے محمد بن عوف الطائی سے اس نے ابو نعیم اور عبداللہ بن موسیٰ سے بیان کیا۔ انہوں نے کہا ہم سے اسرائیل نے اس سے ابواسحاق نے اس سے ہانی بن ہانی نے اس سے حضرت علی رضی اللہ عنہ سے بیان کیا کہ جب امام حسن پیدا ہوئے تو میں نے ان کا نام حرب رکھا۔ حضور تشریف لائے فرمایا: مجھے میرا بیٹا دکھاؤ۔ پوچھا کیا نام رکھا میں نے عرض کیا حرب فرمایا: نہیں یہ حسن ہے۔ یہی صورت جناب حسین کی پیدائش کے وقت پیش آئی۔ میں نے نام حرب بتایا تو آپ نے حسین تجویز کیا۔ تیسری دفعہ محسن پیدا ہوئے تو میں نے حرب ہی نام رکھا تھا۔ حضور نے محسن رکھ دیا۔ پھر فرمایا میں نے ان بچوں کے نام حضرت ہارون کے بچوں کے نام پر شبر، شبیر، اور مبشر رکھ دئے ہیں۔ کئی راویوں نے ابواسحاق سے اس طرح نقل کیا ہے۔ سالم بن ابی الجعدہ نے حضرت علی سے روایت کی ہے، لیکن محسن کا ذکر نہیں کیا۔ اسی طرح ابو الخلیل نے سلمان سے ذکر کیا ہے۔ محسن بچپن ہی میں فوت ہو گئے تھے۔ ابو موسیٰ نے اس کی تخریج کی ہے۔

۴۶۸۹۔ حضرت محسن الانصاریؓ

حضرت محسن الانصاریؓ۔ یہ جعفر کا قول ہے اور اس نے مروان بن معاویہ سے اس نے عبدالرحمن بن ابی شمیلة الانصاری سے جو اہل قبا سے تھا اس نے سلمہ بن محسن الانصاری سے اس نے اپنے باپ سے روایت کی۔ حضور اکرمؐ نے فرمایا جو شخص صبح کو اپنی جماعت میں امن وامان میں بیدار ہو اور اس کا جسم بہ خیر و عافیت ہو اور اس دن کے کھانے کا معقول بندوبست ہو یوں سمجھے گویا تمام دنیا اسے عطا کر دی گئی ہے جعفر نے اسی طرح روایت کی ہے اور اس کا ترجمہ بیان کیا ہے۔ راویوں میں تھوڑا سا فرق ہے۔ سلمہ بن عبداللہ محسن نے اپنے باپ سے روایت کی ہے۔ کئی راویوں نے اس روایت کو مروان سے اسی طرح بیان کیا ہے۔ ہم اس کا ذکر عبید اللہ کے ترجمے میں کر چکے ہیں۔ ہمیں یحییٰ بن محمود نے اجازت بن ابی عاصم سے اس نے کثیر بن عبید اللہ الحداء سے اس نے مروان بن معاویہ سے اس نے عبدالرحمان بن شمیلة الانصاری سے اس نے سلمہ بن عبید اللہ بن محسن الانصاری سے اس نے اپنے والد سے روایت کی کہ حضور اکرمؐ نے مندرجہ بالا روایت کے مطابق حدیث ارشاد فرمائی۔ ابو موسیٰ نے اس کی تخریج کی ہے۔

۴۶۹۰۔ حضرت محسنؓ بن وحوح الانصاری الاوسی

حضرت محسنؓ بن وحوح الانصاری الاوسی۔ یہ صاحب اپنے بھائی حصین کے ساتھ قادسیہ کی جنگ میں شہید ہوئے۔ ہم ان کا نسب ان کے باپ کے ترجمے میں بیان کریں گے دونوں بھائی لا ولد مرے۔ ابن الکلبی نے اسی طرح بیان کیا ہے۔

۴۶۹۱۔ حضرت محلمؓ بن جثامہ

حضرت محلمؓ بن جثامہ۔ ان کا نام یزید بن قیس بن ربیعہ بن عبداللہ بن یحمر الشداخ بن عوف بن کعب بن عامر بن لیث بن کبر بن عبدمناة بن کنانہ الکنانی اللیثی ہے۔ ان کے بھائی کا نام صعب بن جثامہ تھا۔ ہمیں عبداللہ نے یونس سے اس نے ابن اسحاق سے، اس نے یزید بن عبداللہ بن قسیط سے اس نے قعقاع بن عبداللہ بن ابی حذرہ سے اس نے اپنے باپ سے بیان کیا کہ ہمیں رسول اکرمؐ نے چشمہ اضم کی طرف روانہ فرمایا۔ میرے ساتھ ابو قتادہ اور محلم بن جثامہ کے علاوہ کچھ اور لوگ بھی تھے۔

جب ہم وادی میں داخل ہوئے تو ہمارے پاس سے شترسوار عامر بن اضبط الاثجعی گزرا اور ہمیں مسلمانوں کی طرح السلام علیکم کہا۔ ہم تو رک گئے لیکن محلم بن جثامہ نے اسے قتل کر کے اس کے اونٹ اور ساز و سامان پر قبضہ کر لیا۔ کیونکہ ان میں سے پہلے سے عداوت چلی آرہی تھی۔ واپسی پر ہم نے حضور اکرمؐ سے یہ واقعہ بیان کیا تو قرآن کی درج ذیل آیت نازل ہوئی۔ یا ایہا الذین امنوا اذا ضربتم فی سبیل اللہ فتبینوا ولا تقولوا لمن القی الیکم السلام لست موئنا (اے ایمان والوں جب تم اللہ کی راہ میں چلو پھرتو سوچ سمجھ سے کام لو، اور جو شخص تمہیں سلام کہے اسے یہ مت کہو کہ تم مومن نہیں ہو) طبری لکھتا ہے کہ محلم بن جثامہ نے حضور اکرمؐ کی زندگی ہی میں وفات پائی اور جب اسے دفن کیا گیا تو زمین نے اسے باہر اگل دیا۔ پھر لاش کو دو پہاڑیوں کے درمیان پھینک کر اوپر پتھر ڈال دئے گئے۔ حضور نے فرمایا معمولاً تو زمین برے سے برے آدمی کو بھی اندر سمو لیتی ہے لیکن اس شخص نے (بد نیتی سے) ایک مسلمان کو قتل کیا تھا چنانچہ اللہ نے اپنا ناپسندیدگی کا اظہار بائیں انداز فرمایا۔

ابو عمر لکھتا ہے کہ یہ شخص محلم بن جثامہ نہیں تھا کیونکہ وہ تو آخری عمر میں حمص میں سکونت پذیر ہو گئے تھے اور ابن الزبیر کے عہد خلافت ہوئے۔ اس آیت کے شان نزول کے بارے میں علماء میں بڑا اختلاف ہے۔ کوئی کہتا ہے یہ مقدار کے بارے میں نازل ہوئی کوئی کہتا ہے اسامہ کے بارے میں بعض کی رائے میں اس سے مراد غالب اللیشی ہیں۔ بعض نے کہا کہ اس کا نزول ایک دستہ فوج کے بارے میں ہوا تھا۔ مگر ان اقوال کے قائلوں کا نام کسی نے نہیں بتایا۔ بعض نے اور اور بھی کئی لوگوں کے نام لئے ہیں اور اس قتل کو قتل خطا لکھا ہے، ہم مکیتل کے ترجمے میں پھر محلم کا ذکر کریں گے۔ تینوں نے اس کی تخریج کی ہے۔

۴۶۹۲۔ حضرت محمدؐ بن ابی بن کعب

حضرت محمدؐ بن ابی بن کعب۔ ہم ان کا نسب ان کے والد ابو معاذ کے ترجمے بیان کر آئے ہیں۔ یہ صحابی حضور اکرمؐ کے زمانے میں پیدا ہوئے اپنے والد اور حضرت عمر سے روایت کی۔ خود ان سے حضرت بنی لاجق اور بشیر بن سعید نے روایت کی۔ تینوں نے اس کی تخریج کی ہے۔

۴۶۹۳۔ حضرت محمدؐ بن اجمہ بن جراح

حضرت محمدؐ بن اجمہ بن جراح بن حریش بن نجبا بن عوف بن کلفہ بن عوف بن عمرو بن عوف الانصاری الاوسی: انہیں صحابہ میں شمار کیا گیا ہے عبدان کا قول ہے مجھے معلوم ہوا ہے کہ سب سے پہلے اس شخص کا نام محمد رکھا گیا تھا۔ میرا خیال ہے کہ یہ صاحب ان لوگوں میں سے نہیں جن کا محمد بن عدی کی حدیث میں ذکر ہے کہ جب لوگوں کے کانوں میں یہ بات پڑی کہ عنقریب جس نبی کا ظہور متوقع ہے ان کا نام نامی محمد ہوگا تو لوگوں نے اپنے بچوں کا نام محمد رکھنا شروع کر دیا۔ ان میں محمد بن سفیان بن مجاشع، محمد بن براء، محمد بن اجمہ، محمد بن حمران بن مالک جعفی، محمد بن خزاعی بن علقمہ بن محارب بن مرہ بن فاج محمد بن عدی بن ربیعہ بن جشم بن سعد شامل ہیں۔ اس کی تخریج ابو نعیم اور ابو موسیٰ نے کی ہے۔

لیکن مجھے اس پر یہ اعتراض ہے کہ یہ سب لوگ حضور اکرمؐ سے بہ حیثیت زمانہ سابق ہیں۔ انہیں اس نام کا کیسے علم ہو گیا تھا۔ مثلاً اجمہ بن جراح نے عبدالمطلب کی ماں سے نکاح کیا تھا اور اس خاتون کا نام سلمیٰ بنت عمرو تھا۔ پس جو شخص والدہ عبدالمطلب کا

شوہر ہو اور پھر عبدالمطلب نے لمبی عمر پائی تھی۔ اس کا بیٹا حضور اکرم کا معاصر کیسے ہو سکتا ہے۔ مزید براں ابن مندہ اور ابو نعیم اور ابو عمر نے بیان کیا ہے کہ منذر بن محمد بن عقبہ بن اجمہ حضور اکرم کے اصحاب میں شامل تھے اور غزوہ بدر میں شریک تھے۔ ایسا معلوم ہوتا کہ اس نے منذر اور عقبہ کا ذکر نہ کر کے غلطی کی ہے۔

۴۶۹۴۔ حضرت محمد بن مسلم بن بجرۃ الانصاری

حضرت محمد بن مسلم بن بجرۃ الانصاری۔ بنو حارث بن خزرج کے بھائی تھے۔ انہوں نے حضور اکرم کو دیکھا اور ان کے والد کو حضور کی صحبت میسر آئی۔ محمد بن اسحاق نے عبد اللہ بن ابی بکر بن محمد بن عمرو بن حزم سے اس نے محمد بن مسلم بن بجرۃ الانصاری سے جو بنو حارث بن خزرج کا بھائی تھا اور کافی بوڑھا ہو چکا تھا روایت کی کہ وہ جب بھی شہر میں آتا اور بازار میں خرید و فروخت کر چکتا اور واپس گھر کو لوٹتا اور چادر اتار کر رکھتا تو اسے یاد آ جاتا کہ اس نے مسجد نبوی میں دو رکعت نماز ادا نہیں کی، تو اسے اس فروگزاشت پر افسوس ہوتا، کیونکہ رسول حضور نے فرمایا تھا جو شخص اس شہر (مدینہ) میں وارد ہو، اسے چاہئے کہ میری مسجد میں دو رکعت ادا کرے۔ چنانچہ وہ پھر گھر سے لوٹ کر مدینہ النبی میں آتا۔ دو رکعت نماز ادا کرتا اور واپس چلا جاتا۔ ابن مندہ اور ابو نعیم نے مختصراً اسی طرح بیان کیا ہے۔ ابو عمر کا قول ہے کہ محمد بن مسلم کی حدیث مرسل ہے۔ اس نے نہ تو حدیث نقل کی اور نہ نسب ہی بیان کیا۔ اس لئے پتہ نہیں چلا کہ یہ وہی آدمی ہے یا کوئی اور۔

۴۶۹۵۔ حضرت محمد بن اسماعیل الانصاری

حضرت محمد بن اسماعیل الانصاری۔ محمد بن ابی حمید نے محمد بن المنکدر سے اس نے محمد بن اسماعیل الانصاری سے روایت کی کہ حضور اکرم نے فرمایا کہ جبریل میرے پاس اللہ تعالیٰ کا پیغام لے کر آئے۔ اس کے بعد راوی نے حدیث بیان کی۔ ابن مندہ کا قول ہے کہ اسے اسماعیل بن ثابت بن قیس بن شماس نے دیکھا۔ ابو نعیم کا قول ہے کہ یہ خیال غلط ہے کیونکہ اسماعیل کا ثابت کی اولاد ہونا ثابت نہیں ہے۔ بلکہ اصل میں محمد بن ثابت ہے اور اسماعیل اور یوسف اس کے بیٹے تھے اور ابو نعیم نے محمد بن ابی حمید سے اس نے اسماعیل الانصاری سے اس نے اپنے باپ سے اور اس نے اپنے دادا سے سنا ایک شخص نے حضور اکرم سے درخواست کی یا رسول اللہ! مجھے مختصر سی نصیحت فرمائیے۔ حضور نے فرمایا جو کچھ لوگوں کے پاس دیکھے اس سے اپنی توقعات منقطع کر لے اور طمع کو پاس بھی نہ آنے دے۔ کیونکہ یہ دائمی فقر ہے۔ بہ قول ابو نعیم اس اسماعیل سے مراد اسماعیل بن محمد بن ثابت بن قیس بن شماس ہے۔ بعض راویوں کو اس روایت میں اشتباہ پڑ گیا ہے، چنانچہ انہوں نے محمد بن حمید اور محمد بن اسماعیل کے درمیان محمد بن المنکدر کا اضافہ کر دیا ہے اور اس میں عجیب بات یہ ہے کہ ابن مندہ نے اپنے ترجمہ کی بنیاد ان لوگوں پر رکھی جن کا نام محمد تھا اور تخریج حدیث کرتے وقت روایت بایں انداز بیان کی ہے: محمد بن اسماعیل نے اپنے باپ سے اور اس نے اپنے دادا سے روایت کی اگر یہ روایت صحیح ہے تو ترجمہ میں محمد بن اسماعیل کا ذکر غلط ہے۔ اگر وہ اسماعیل بن محمد عن ابیہ کہتا تو زیادہ مناسب ہوتا۔ ابو نعیم اور ابن مندہ نے اس کی تخریج کی ہے۔

۴۶۹۶۔ حضرت محمد بن اسود بن خلف

حضرت محمد بن اسود بن خلف بن اسعد بن بیاضہ بن بسیع بن خلف بن جعتمہ بن سعد بن ملیح بن عمرو بن ربیعہ الخزاعی اور وہ طلحہ الطلحات بن عبد اللہ بن خلف کا عم زاد تھا۔ اس کا نسب شباب العصفری بن خیاط نے بیان کیا اور رسول اکرم سے یہ حدیث نقل کی کہ ہراونٹ کے کوہان پر شیطان ہے۔ ابن مندہ اور ابو نعیم نے یہی روایت کی ہے۔

۴۶۹۷۔ حضرت محمد بن اشعث بن قیس الکندی

حضرت محمد بن اشعث بن قیس الکندی۔ ان کا نسب ہم ان کے والد کے ترجمہ میں بیان کر چکے ہیں۔ یہ حضور کے عہد میں پیدا ہوئے تھے۔ حضرت عائشہ سے مروی ہے کہ ان سے ابو منصور بن مکارم بن سعد المودب نے ابو زکریا بن ایاس الازدی سے روایت کی کہ ہم سے محمد بن احمد بن ابوالمثنیٰ نے ان سے سعید بن سلیمان نے، ان سے خالد بن عبد اللہ نے ان سے حصین نے ان سے عمرو بن قیس نے ان سے محمد بن اشعث نے بیان کیا کہ حضرت عائشہ نے فرمایا کہ حضور نے ایک دفعہ یہود کا ذکر کیا اور فرمایا کہ یہ قوم ہم سے جمعے کے بارے میں حسد کرتی ہے، اسی طرح دربارہ قبلہ بھی۔ ہم نے ان دونوں چیزوں کو پالیا اور یہ بد بخت نہ پاسکے۔

زبیر بن بکار نے محمد بن حسن سے روایت کی کہ ایسے لوگ جن کا نام محمد اور کنیت ابو القاسم تھی، وہ حسب ذیل تھے محمد بن طلحہ، محمد بن علی، محمد بن اشعث اور محمد بن سعد آخر الذکر کو ابن زبیر نے موصل کا امیر مقرر کیا تھا۔ ابن مندہ اور ابو نعیم نے اس کی تخریج کی ہے۔ ابو نعیم کا خیال ہے کہ حضور اکرم سے ان کی صحبت ثابت نہیں ہے۔

۴۶۹۸۔ حضرت محمد بن انس بن فضالہ الانصاری الظفری

حضرت محمد بن انس بن فضالہ الانصاری الظفری۔ اور ایک روایت میں ان کا نام محمد بن فضالہ بن انس ہے ان کے والد اور دادا دونوں کو حضور اکرم کی صحبت میسر آئی اور یس بن محمد بن یونس بن محمد بن انس بن فضالہ الظفری نے اپنے دادا یونس بن محمد سے اس نے اپنے باپ محمد بن انس سے روایت کی کہ میں ابھی چند ہفتوں کا تھا کہ حضور ہمارے گھر تشریف لائے اور مجھے آپ کے سامنے لایا گیا۔ حضور نے میرے سر پر ہاتھ پھیرا اور دعائے برکت فرمائی۔ نیز فرمایا کہ اس کا نام میرے نام پر رکھ دو، لیکن کنیت نہ رکھنا میں نے حجۃ الوداع کے موقع پر حضور کے ساتھ حج کیا تھا۔

اور عمرو بن ابی فروہ نے اپنے اہل خانہ کے عمر رسیدہ لوگوں سے روایت کی کہ انس بن فضالہ غزوہ احد میں شہید ہوئے تھے۔ انہیں محمد بن انس اٹھا کر حضور اکرم کے سامنے لائے۔ چنانچہ حضور نے عنق کا ٹیلہ انہیں بخش دیا جسے نہ بہہ کیا جاسکتا اور نہ بیچا جاسکتا ہے۔ فضیل بن سلیمان نے، یونس بن محمد بن فضالہ سے روایت کی کہ خود رسول اللہ ان کے یہاں تشریف لائے تھے۔ تینوں نے اس کی تخریج کی ہے۔

ابو نعیم نے یہ ترجمہ محمد بن فضالہ کے لئے مخصوص کیا ہے۔ مگر ابن مندہ اور ابو عمر نے محمد بن انس بن فضالہ کے لئے اور دونوں ایک ہیں۔ واللہ اعلم۔

۴۶۹۹۔ حضرت محمد الانصاریؓ

حضرت محمد الانصاریؓ۔ ایک روایت میں الدوسی ہے: انہیں حضور اکرمؐ کی صحبت حاصل ہوئی تھی اور ان کا ذکر حضرت انس کی حدیث میں ہے۔ حماد نے ثابت سے انہوں نے حضرت انس سے روایت کی کہ ایک شخص نے رسول کریم سے دریافت کیا یا رسول اللہ! قیامت کب آئے گی۔ اس وقت آپ کے پاس انصار کا ایک لڑکا بیٹھا ہوا تھا جس کا نام محمد تھا حضور اکرم نے فرمایا اگر یہ لڑکا زندہ رہا تو اس کے بڑھاپے تک پہنچنے سے پہلے قیامت آجائے گی! اس حدیث کو حماد بن زید نے معبد بن ہلال سے اور اس نے حضرت انس سے روایت کی لیکن انہوں نے لڑکے کا نام نہیں لیا روایت ہے کہ اس کا نام سعد تھا۔ اسی روایت کو ہشام بن عروہ نے اپنے باپ سے انہوں نے حضرت عائشہ سے روایت کی لیکن لڑکے کا نام نہیں لیا۔ ابن مندہ اور ابو نعیم نے اس کی تخریج کی ہے۔

۴۷۰۰۔ حضرت محمد الانصاریؓ

حضرت محمد الانصاریؓ۔ سلام بن ابی الصہباء نے ثابت سے روایت کی کہ میں حج کو گیا اور ایک ایسے علاقے میں جا نکلا جہاں دو بھائی جن میں ایک کا نام محمد تھا، بیٹھے ہوئے تھے اور سو اس کے بارے میں گفتگو کر رہے تھے۔ ابن مندہ اور ابو نعیم نے اس کی تخریج کی ہے۔ ابو موسیٰ نے اس کی تخریج کر کے ابن مندہ پر استدراک کیا ہے، لیکن ابن مندہ نے اس کی تخریج کی ہے اس لئے استدراک کی کوئی ضرورت نہیں۔

۴۷۰۱۔ حضرت محمد بن ایاس البکیر کنانیؓ

حضرت محمد بن ایاس البکیر کنانیؓ۔ ہم اس کے نسب کا ذکر اس کے والد کے تذکرے میں کر آئے ہیں۔ انہیں رسول اکرم صلی اللہ علیہ وسلم کی صحبت میسر تھی۔ ان سے کوئی حدیث مروی نہیں۔ انہوں نے ابن عباس سے روایت کی ہے، لیکن صحابیت کا انتساب درست نہیں۔

۴۷۰۲۔ حضرت محمد بن براء الکنانی اللیثیؓ

حضرت محمد بن براء الکنانی اللیثیؓ۔ بنو عتورہ سے بھی تعلق تھا۔ ان کا نام جاہلیت ہی میں محمد رکھا گیا تھا، اسی طرح محمد بن سفیان کا بھی جیسا کہ ہم محمد بن اجمہ کے ترجمے میں بیان کر آئے ہیں۔ ابو موسیٰ نے تخریج کی ہے۔

۴۷۰۳۔ حضرت محمد بن ابی برزہؓ

حضرت محمد بن ابی برزہؓ۔ ابراہیم بن سعد نے عبد اللہ بن عامر سے اس نے ایک آدمی سے جس کا نام محمد بن ابی برزہ تھا سنا حضور اکرمؐ نے فرمایا کہ سفر میں روزہ رکھنا کوئی نیکی نہیں۔ اسی طرح ابراہیم بن سعد نے عبد اللہ سے اس نے محمد بن برزہ سے سنا، اور یہ سند صحیح تر ہے۔ ابو موسیٰ نے اس کی تخریج کی ہے۔

! حیرت ہے کہ ابن اثیر نے اسے حدیث کیسے لیتے جانا۔ اسے کون حضور سے منسوب کر سکتا ہے۔ مترجم

۴۷۰۴۔ حضرت محمد بن بشیر الانصاریؓ

حضرت محمد بن بشیر الانصاریؓ۔ ان سے ان کے بیٹے یحییٰ نے روایت کی کہ حضور اکرم نے فرمایا کہ جب اللہ تعالیٰ کسی بندے کو رسوا کرنا چاہتا ہے تو اس کا مال مکانوں کی تعمیر میں صرف کر دیتا ہے۔

یہ وہ صاحب ہیں جنہوں نے اس وقت جب حضرت خالد بن ولید نے حیرہ کو فتح کیا خرمیم بن اوس الطائی کے حق میں شہادت دی تھی کہ حضور اکرم نے خرمیم کو شفاء بنت نفیله عطا کی تھی جو خرمیم کو دے دی گئی۔ ہم اس واقعہ کو خرمیم کے ترجمے میں بیان کر آئے ہیں اس کے گواہ محمد بن مسلمہ اور محمد بن بشیر تھے۔ ایک اور روایت کے مطابق گواہ محمد بن مسلمہ اور عبد اللہ بن عمر تھے۔ تینوں نے اس کی تخریج کی ہے۔

۴۷۰۵۔ حضرت محمد بن ثابت بن قیس بن شماسؓ

حضرت محمد بن ثابت بن قیس بن شماسؓ۔ ان کے نسب کا ذکر ان کے والد کے ترجمے میں کیا جا چکا ہے۔ یہ صحابی حضور اکرم کے عہد میں پیدا ہوئے جب حضور کے سامنے لائے گئے تو آپ نے ان کا نام محمد رکھا اور انہیں کھجور کی گھٹی دی۔ انہوں نے مدینے ہی میں سکونت رکھی اور یزید بن معاویہ کے عہد میں ایام حرہ میں قتل کر دیے گئے۔

اسماعیل بن محمد بن ثابت بن قیس بن شماس نے اپنے باپ سے روایت کی کہ ان کے والد ثابت بن قیس نے اس کی ماں جمیلہ بنت ابی سے علیحدگی اختیار کر لی اور اس وقت محمد اس کے پیٹ میں تھا۔ جب وضع حمل ہوا تو جمیلہ نے قسم کھائی کہ وہ ہرگز اسے دودھ نہیں پلائے گی۔ اس پر ثابت بچے کو ایک کپڑے میں لپیٹ کر حضور اکرم کی خدمت میں لائے اور واقعہ بیان کیا۔ حضور نے فرمایا: اسے میرے قریب لاؤ۔ چنانچہ میں بچے کو حضور کے قریب لے گیا۔ اس کے بعد حضور اکرم نے بچے کے منہ میں اپنا لعاب دہن ڈالا۔ محمد نام رکھا اور کھجور کی گھٹی دی فرمایا: اسے لے جاؤ اللہ تعالیٰ اس کا رازق ہے۔ تینوں نے اس کی تخریج کی ہے۔

۴۷۰۶۔ حضرت محمد بن جد بن قیسؓ

حضرت محمد بن جد بن قیسؓ۔ بقول ابن قدامہ فتح مکہ میں موجود تھے۔ ابو موسیٰ نے اس کی تخریج کی ہے۔

۴۷۰۷۔ حضرت محمد بن جابر بن غرابؓ

حضرت محمد بن جابر بن غرابؓ۔ فتح مصر میں موجود تھے۔ ان کا شمار صحابہ میں ہے۔ ابن مندہ اور ابو نعیم نے اس کی تخریج کی ہے۔

۴۷۰۸۔ حضرت محمد بن جعفر بن ابی طالبؓ

حضرت محمد بن جعفر بن ابی طالبؓ۔ یہ صاحب حضرت جعفر طیار کے صاحبزادے تھے۔ ان کی پیدائش حضور اکرم کے زمانے میں ہوئی۔ وہ حبشہ میں پیدا ہوئے اور جب مدینے میں آئے تو بچے تھے۔ جب حضور کو جنگ موتہ کے نتیجے میں حضرت جعفر کی شہادت کی خبر ملی تو آپ ان کے گھر تشریف لائے، فرمایا میرے بھائی کے بچوں کو میرے پاس لاؤ چنانچہ عبد اللہ، محمد اور عون کو اٹھا

لائے اور حضور نے انہیں اپنی رانوں پر بٹھالیا۔ دعا فرمائی اور ارشاد فرمایا کہ میں دنیا اور آخرت میں ان کا ولی ہوں۔ نیز فرمایا کہ محمد شکل و شباهت میں اپنے چچا ابوطالب سے ملتا جلتا ہے۔ یہ وہی محمد ہیں جنہوں نے حضرت علی کی صاحبزادی ام کلثوم سے، حضرت عمر کی شہادت کے بعد نکاح کر لیا تھا۔ بقول واقدی جناب محمد کی کنیت ابوالقاسم تھی۔ ایک روایت کے مطابق وہ بمقام تستر شہید ہوئے تھے۔ تینوں نے اس کی تخریج کی ہے۔

۴۷۰۹۔ حضرت محمد بن ابی جہمؓ

حضرت محمد بن ابی جہمؓ بن حذیفہ بن غانم بن عامر بن عبداللہ بن عبید بن عوتج بن عدی بن کعب بن لوی القرشی العدوی رسول اکرمؐ کے عہد میں پیدا ہوئے اور ایام حرہ میں بہ مقام مدینہ ۶۳ برس کی عمر میں فوت ہوئے۔ ابو نعیم لکھتا ہے ہمیں ابو موسیٰ نے اسے ابو علی نے اسے ابو نعیم نے اسے محمد بن احمد بن حسین نے اسے محمد بن عثمان بن ابی شیبہ نے اسے احمد بن عیسیٰ نے اسے عبداللہ بن وہب نے اسے ابن لہیعہ نے خالد بن یزید سے اس نے سعید بن ابی ہلال سے اس نے محمد بن ابی الجہم سے سنا کہ حضور اکرمؐ نے ایک شخص کو اونٹ چرانے کے لئے ملازم رکھا۔ اتفاقاً ایک آدمی کا وہاں سے گزر ہوا اس نے دیکھا کہ اس نے اپنی شرمگاہ کو ننگا کیا ہوا تھا، حضور کو معلوم ہوا تو فرمایا کہ جس شخص کو علی الاعلان خدا سے شرم نہیں آتی وہ اس سے علیحدگی میں کیونکر شرمائے گا اس لئے اس کی مزدوری ادا کر کے اسے فارغ کر دو۔ ابو نعیم لکھتا ہے کہ محمد بن عثمان بن ابی شیبہ نے اقوال صحابہ میں اس کا ذکر کیا ہے لیکن میں اسے درست نہیں سمجھتا۔ اس کی ابو نعیم ابو عمر اور ابو موسیٰ نے تخریج کی ہے۔

۴۷۱۰۔ حضرت محمد بن حاطبؓ

حضرت محمد بن حاطبؓ بن حارث بن معمر بن حبیب بن وہب بن حذافہ بن جح القرشی الحنفی۔ یہ صاحب حبشہ میں پیدا ہوئے۔ ان کی والدہ کا نام ام جمیل فاطمہ بنت مجلل یا جویریہ تھا۔ ایک اور روایت کے مطابق اسماء بنت مجلل بن عبداللہ بن ابی قیس بن عبدود بن نصر بن مالک بن حسل بن عامر بن لوی قرشیہ عامریہ نام تھا۔ بیوی نے اپنے شوہر حاطب کے ساتھ حبشہ کو ہجرت کی اور وہاں محمد اور حارث اس کے دو لڑکے پیدا ہوئے۔ محمد کی کنیت ابوالقاسم یا ابوابراہیم تھی اور یہ پہلے آدمی ہیں جن کا نام بعد از بعثت محمد رکھا گیا۔ ایک روایت میں ہے کہ جب اس کے باپ نے حبشہ کو ہجرت کی تو محمد چھوٹے سے لڑکے تھے۔ ہمیں ابو یاسر نے یہ سند خود عبداللہ سے اس نے اپنے والد سے اس نے ابراہیم بن ابوالعباس سے اور یونس بن محمد سے سنا نہیں عبدالرحمان بن عثمان بن ابراہیم بن محمد بن حاطب نے اپنی ماں کی زبانی بیان کیا کہ میں تجھے لئے حبشہ سے چلی اور مدینہ سے ایک آدھ دن کی مسافت کے فاصلے پر پڑاؤ کیا۔ میں نے تیرے لئے کھانے کو کچھ پکانا چاہا لیکن لکڑیاں ختم ہو گئیں اور میں ان کی تلاش میں نکل کھڑی ہوئی۔ جب ہانڈی پک چکی اور میں نے اٹھائی تو تمہارے بازو پر گر پڑی مدینے پہنچی تو تجھے رسول اکرمؐ کے پاس لے گئی۔ میں نے کہا یا رسول اللہ! یہ محمد بن حاطب ہے اور یہ پہلا بچہ ہے جو آپؐ کا ہم نام ہے۔ حضور نے تمہارے منہ میں آب دہن ڈالا اور سر پر ہاتھ پھیرا۔ پھر تمہارے لئے دعا فرمائی۔ پھر حضور نے اپنا لعاب دہن تمہارے ہاتھوں پر لگایا۔ حسب ذیل دعا

فرمائی: اذهب الباس رب الناس واشف انت الشافی لا شفاء الا شفاؤک شفاء لا یغادر سقما اے انسانوں کے خدا بیماری کو دور فرماتا تو شفا بخش کہ تو ہی شفا بخشے والا ہے۔ تیری شفا کے بغیر کوئی شفا نہیں۔ ایسی شفا جو بیماری کو نہیں چھوڑتی۔ میں ابھی حضور کے پاس ہی بیٹھی ہوئی تھی کہ تیرا ہاتھ بالکل تندرست ہو گیا۔

مصعب کہتے ہیں کہ محمد بن حاطب کو اسماء بنت عمیس نے اپنے بیٹے عبداللہ کے ساتھ دودھ پلایا تھا۔ چنانچہ وہ دونوں اس تعلق کی وجہ سے عمر بھر ساتھ ساتھ رہے۔ ان سے ابو بلخ، سماک بن حرب اور ابو عوان الثقفی نے روایت کی ہے۔ ہمیں ابراہیم بن محمد وغیرہ نے محمد بن عیسیٰ سے انہوں نے احمد بن منیع سے انہوں نے ہشیم سے، انہوں نے ابو بلخ سے انہوں نے محمد بن حاطب سے بیان کیا۔ حضور اکرمؐ نے فرمایا کہ دف کی آواز حلال اور حرام میں ماہہ الا تمیاز ہے۔

ہشام بن کلبی نے بتایا کہ محمد بن حاطب حضرت علی کے ساتھ جمل، صفین اور نہروان کی جنگوں میں موجود رہے۔ ان کی وفات بقول ابو عمر عبدالملک بن مروان کے عہد حکومت میں مکہ میں ۷۴ھ میں واقع ہوئی۔ ایک روایت میں کوفہ کا ذکر ہے۔ ابو نعیم کہتا ہے کہ انہوں نے کوفہ میں ۸۶ھ میں وفات پائی۔ ایک اور روایت کی رو سے ۷۴ھ میں مکہ میں وفات پائی۔ تینوں نے اس کی تخریج کی ہے۔

۴۷۱۱۔ حضرت محمد بن حبیب المصریؒ

حضرت محمد بن حبیب المصریؒ۔ ایک روایت میں نصری آیا ہے، لیکن مصری درست ہے۔ ہمیں یحییٰ بن مسعود نے اذنا بہ سند خود ابن ابی عاصم سے اسے حوطی نے انہیں ابوالمغیرہ نے انہیں ولید بن سلیمان ابی سائب نے انہیں یسر بن عبید اللہ نے بن محریز نے اسے عبید اللہ بن سعدی نے اسے محمد بن حبیب نے بتایا حضور اکرمؐ نے فرمایا جب تک کفار مارے جاتے رہیں گے یا جب تک کفار سے جنگیں ہوتی رہیں گی، ہجرت ختم نہیں ہوگی۔

اور حسان بن ضمیری نے ابن سعدی سے اور انہوں نے حضور اکرمؐ سے روایت کی۔ ابن مندہ کہتا ہے کہ یہ اسناد درست ہے۔ کیونکہ محمد بن حبیب نہ تو شامیوں میں تھا نہ معریوں میں سوائے اس محمد بن حبیب کے جو ابو رزین العقلی سے روایت کرتا ہے۔ واللہ اعلم تینوں نے اس کی تخریج کی ہے۔

۴۷۱۲۔ حضرت محمد بن ابی حدرڈ

حضرت محمد بن ابی حدرڈ۔ بقول ابن مندہ ان کی روایت کردہ حدیث میں اختلاف ہے اور حضور اکرمؐ سے ان کی رفاقت ثابت نہیں اور ہم ان کا نسب ان کے والد کے ذکر میں بیان کر چکے ہیں۔ محمد بن اسماعیل نیشاپوری نے ان کے والد سے اس نے عبید بن ہشام سے اس نے عبید اللہ بن عمرو سے اس نے یحییٰ بن سعید سے اس نے محمد بن ابی حدرڈ سے روایت کی کہ وہ حضور اکرمؐ کی خدمت میں اپنی شادی کے سلسلے میں طلب امداد کے لئے حاضر ہوئے، حضور نے دریافت فرمایا کہ تم نے کتنا مہر مقرر کیا ہے۔ انہوں نے کہا دو سو درہم، فرمایا اگر تم اسے بطحان سے اٹھالتے جب بھی اس پر اضافہ نہ کرتے۔ ثوری عبد الوہاب اور ابو ضمیر نے یحییٰ سے روایت کی ہے وہ کہتے ہیں کہ محمد بن ابراہیم نے ابو حدرڈ سے روایت کی ہے۔

ہمیں ابو جعفر نے اپنے اسناد سے یونس سے اس نے ابن اسحاق سے روایت کی کہ جعفر بن عبداللہ بن اسلم نے ابو حدرد سے روایت کی کہ میں نے ایک عورت سے نکاح کیا اور اس کا مہر دو سو درہم مقرر کیا۔ میں حضور اکرمؐ کی خدمت میں طلب مدد کے لئے حاضر ہوا۔ آپ نے دریافت فرمایا تم نے اس کا مہر کتنا مقرر کیا ہے؟ میں نے عرض کیا دو سو درہم۔ حضورؐ نے فرمایا اگر تم اسے کسی وادی سے پکڑتے، جب بھی اس پر اضافہ نہ کرتے۔ بعد ازاں ابی حدرد کے غزوہ غابہ کا ذکر کیا۔ یہی اسناد درست ہے اور وہ روایت جو محمد بن ابی حدرد سے مروی ہے غلط ہے ابن مندہ اور ابو نعیم نے اس کی تخریج کی ہے۔

۴۷۱۳۔ حضرت محمد بن ابی حذیفہؓ

حضرت محمد بن ابی حذیفہؓ بن عتبہ بن ربیعہ بن عبد شمس بن عبد مناف قریشی ہاشمی: ان کی کنیت ابو القاسم تھی۔ حضور اکرمؐ کے زمانے میں حبشہ میں پیدا ہوئے۔ ان کی والدہ سہلہ بنت سہیل بن عمرو العامریہ تھیں۔ یہ صاحب معاویہ بن ابوسفیان کے ماموں کے بیٹے تھے۔ جب ان کے والد ابو حذیفہ قتل ہو گئے تو حضرت عثمان نے محمد کو اپنی کفالت میں لے لیا جب وہ جوان ہوئے تو مصر چلے گئے۔

سوء اتفاق سے یہ نوجوان حضرت عثمان کا بدترین معاند ثابت ہوا۔ یہ شخص ان لوگوں میں پیش پیش تھا جو محاصرے کے بعد خلیفہ کے محل میں داخل ہوئے اور انہیں قتل کر دیا۔ محمد بھاگ کر خلیل کو چلا گیا جو لبنان کا ایک پہاڑ ہے وہاں وہ پکڑا گیا اور قتل کر دیا گیا۔ حاجی خلیفہ لکھتا ہے کہ محمد کو حضرت علی نے حاکم مقرر کیا تھا۔ پھر اسے معزول کر کے قیس بن سعد بن عبادہ کو حکومت دی تھی۔ پھر اسے بھی معزل کر دیا گیا۔ لیکن صحیح امر یہ ہے کہ جب حضرت عثمان قتل ہوئے تو ان دنوں محمد مصر میں تھا۔ یہی وہ شخص ہے جس نے مصریوں کو حضرت عثمان کے خلاف اتنا کسایا کہ وہ لوگ خلیفہ کے خلاف مدینے کی طرف چلے پڑے۔

جن دنوں یہ لوگ مدینے پر چڑھ دوڑے ان دنوں حاکم مصر از جانب حضرت عثمان عبداللہ بن سعد تھا۔ وہ بھی وہاں سے چلا گیا اور اپنی جگہ ایک خلیفہ مقرر کر تا گیا۔ اس پر محمد نے والی مصر پر جسے عبداللہ اپنا جانشین بنا گیا تھا حملہ کر کے اسے نکال دیا اور خود حاکم بن بیٹھا۔ جب حضرت عثمان شہید ہو گئے تو حضرت علی نے قیس بن سعد کو حاکم مصر مقرر کیا اور محمد کو معزول کر دیا۔

جب امیر معاویہ خلیفہ بنے تو محمد کو گرفتار کر کے جیل میں ڈال دیا جہاں سے وہ بھاگ نکلا لیکن امیر معاویہ کے آزاد کردہ غلام رشدین نے پکڑ کر قتل کر دیا اور یوں ابو حذیفہ اور عتبہ کے بیٹے ولید کی اولاد کے بغیر باقی لوگ ختم ہو گئے۔ ولید کے خاندان کے کچھ لوگ شام میں موجود ہیں۔ تینوں نے اس کی تخریج کی ہے۔

۴۷۱۴۔ حضرت محمد بن حزمؓ

حضرت محمد بن حزمؓ۔ یہ انصاری تھے جنہوں نے حضور اکرمؐ سے یہ حدیث روایت کی ہے کہ قیامت کے دن خدا کے سامنے ستر امتیں پیش ہوں گی۔ ہم ان سب سے زیادہ معزز اور باوقار ہوں گے۔ ابو نعیم لکھتا ہے کہ ابو العباس ہروی نے اس صحابی کا ذکر ان لوگوں کے ذکر کے ساتھ کیا ہے جن کا نام محمد تھا۔ محمد بن حزم سے قتادہ نے جو تابعی ہیں روایت کی۔ جس صحابی کا نام محمد بن عمرو بن حزم ہے ان کا ذکر بعد میں آئے گا۔ ابن مندہ اور ابو نعیم نے اس کی تخریج کی ہے۔

۴۷۱۵۔ حضرت محمد بن خطابؓ

حضرت محمد بن خطابؓ بن حارث بن معمر تمیمی۔ یہ صحابی محمد بن حاطب کے عم زاد تھے۔ ان کی پیدائش حبشہ میں ہوئی۔ بقول ابو عمرو اپنے عم زاد سے عمر میں بڑے تھے۔ اگر یہ درست ہے تو بلاشبہ وہ پہلے آدمی ہیں جن کا نام محمد رکھا گیا اور حبشہ سے لائے گئے تھے۔ ابو عمر نے اس کی تخریج کی ہے۔

۴۷۱۶۔ حضرت محمد بن حمید بن عبدالرحمن الغفاریؓ

حضرت محمد بن حمید بن عبدالرحمن الغفاریؓ۔ علی بن سعید العسکری نے انہیں صحابہ میں شمار کیا ہے۔ ابن اسحاق نے محمد بن یحییٰ بن حبان سے اس نے اعرج سے اس نے حمید بن عبدالرحمن الغفاری سے روایت کی کہ میں ایک سفر میں حضور اکرمؐ کے ساتھ تھا۔ میں نے دل میں خیال کیا کہ میں حضور اکرمؐ کی نماز بہ نظر غائر ملاحظہ کروں گا چنانچہ آپ نے ہمیں عشاء کی نماز پڑھائی حضور نے اونٹنی کا پالان زمین پر بچھایا۔ اپنی بعض چھوٹی موٹی اشیاء احتیاط سے باندھیں۔ پھر رات کے چند گھنٹوں کے لئے سو گئے۔ تھوڑی دیر بعد آپ جاگ اٹھے۔ انگڑائی لی اور آسمان کو دیکھ کر آل عمران کی (ان فی خلق السموات) پانچ آیات تلاوت فرمائیں۔ پھر مسواک لے کر دانت صاف کئے اور چار رکعت نماز ادا کی۔ اس طریقے سے کہ رکوع سجد اور قیام کم و بیش برابر تھے۔ پھر بیٹھ گئے اور آسمان کو دیکھ کر پھر مذکورہ بالا آیات تین مرتبہ تلاوت فرمائی۔ پھر رکوع کیا اور وتر کی نماز ادا کی۔ پھر آپ نے نماز ختم کر دی۔ پھر فرمایا اللہ تعالیٰ بادل کو اٹھاتا ہے۔ پھر وہ اچھی طرح بولتا ہے اور اچھی طرح ہنستا ہے۔

اس کی روایت یحییٰ الحمائی نے محمد بن خالد سے اور یثیم بن حمید نے ابراہیم بن سعد سے اس نے اپنے والد سے بیان کی۔ اس نے بیان کیا کہ ہم حمید بن عبدالرحمن کے پاس بیٹھے ہوئے تھے کہ مسجد نبوی میں بنو غفار کے ایک بزرگ سردار سے ہمیں شرف ملاقات ہوا۔ اس نے ہمیں حدیث سنائی۔ ابو موسیٰ نے اس کی تخریج کی ہے۔

۴۷۱۷۔ حضرت محمد بن حویطب القرظیؓ

حضرت محمد بن حویطب القرظیؓ۔ ان کی حدیث خفیف الجزری نے بیان کیا ہے، اس کی تخریج ابو عمر نے کی ہے۔

۴۷۱۸۔ حضرت محمد بن خثیم ابو یزید المحاربیؓ

حضرت محمد بن خثیم ابو یزید المحاربیؓ۔ بقول امام بخاری حضور اکرمؐ کے عہد میں پیدا ہوئے۔ انہوں نے عمار بن یاسر سے روایت کی ان سے محمد بن کعب القرظی نے روایت کی۔

یونس بن کبیر نے محمد بن اسحاق سے اس نے یزید بن محمد بن خثیم سے اس نے محمد بن کعب القرظی سے اس نے محمد بن خثیم بن یزید سے اس نے عمار بن یاسر سے حضرت علی رضی اللہ عنہ کے فضائل میں حدیث بیان کی اور اس کو محمد بن سلمہ و بکر الاسواری نے محمد بن اسحاق سے اس نے محمد بن یزید بن خثیم سے روایت کی کہ محمد بن کعب نے اسے بتایا کہ تمہارے والد یزید بن خثیم نے یہ حدیث بیان کی۔ ابن مندہ اور ابو نعیم نے اس کی تخریج کی ہے۔

۴۷۱۹۔ حضرت محمد الدوسیؓ

حضرت محمد الدوسیؓ۔ بعض لوگ انہیں سعد الدوسی بھی کہتے ہیں حضرت انس سے روایت ہے کہ ایک آدمی نے رسول اللہ سے قیامت کے بارے میں سوال کیا ان کا ذکر محمد انصاری کے ضمن میں گزر چکا ہے۔ ابن مندہ نے اس کی تخریج کی ہے۔

۴۷۲۰۔ حضرت محمد بن رافعؓ

حضرت محمد بن رافعؓ۔ عبدان نے اس کا ذکر کیا ہے لیکن اس کی صحابیت کے بارے میں کچھ علم نہیں۔ ہاں البتہ بعض محدثین نے انہیں صحابی گردانا ہے اور ان سے وہ حدیث منسوب کی ہے جو اسرائیل میں ابراہیم بن عبدالاعلیٰ سے اس نے اسحاق بن حکم سے اس نے محمد بن رافع سے روایت کی کہ حضور اکرمؐ نے ایک آدمی کو ایسی قوم کی طرف بھیجا جن کی کھجوروں میں پھل نہیں لگتا تھا۔ ابو موسیٰ نے اس کی تخریج کی ہے۔

۴۷۲۱۔ حضرت محمد بن ربیعہ بن حارث بن عبدالمطلب بن ہاشم قرشی ہاشمی

حضرت محمد بن ربیعہ بن حارث بن عبدالمطلب بن ہاشمؓ۔ ان کی کنیت ابو حمزہ تھی اور عبدالمطلب بن ربیعہ کے بھائی تھے۔ روایت ہے کہ انہوں نے حضور اکرمؐ کو دیکھا تھا۔ لیکن نہ اس کا کوئی ثبوت ملا ہے اور نہ انہوں نے حضور اکرمؐ سے کوئی روایت ہی بیان کی ہے۔ ابن مندہ اور ابو نعیم نے اس کی تخریج کی ہے۔

۴۷۲۲۔ حضرت محمد بن رکانہؓ

حضرت محمد بن رکانہؓ۔ ابن منیع نے ان کا ذکر صحابہ میں کیا ہے، حالانکہ وہ تابعی ہیں۔ ابن مندہ نے ان کی تخریج کی ہے۔

۴۷۲۳۔ حضرت محمدؓ (مولیٰ رسول اللہ)

حضرت محمدؓ۔ حضور اکرمؐ کے مولیٰ تھے۔ ان کا اصلی نام مانا ہیہ تھا۔ آپ نے محمد رکھ دیا۔ حاکم ابو عبد اللہ نے ان کا ذکر ان صحابہ میں کیا ہے جو ترک وطن کر کے خراسان آ گئے تھے۔ عبد اللہ بن محمد بن مقاتل بن محمد بن موسیٰ بن محمد بن ابراہیم بن محمد نے جو حضور اکرمؐ کے مولیٰ تھے بیان کیا کہ مجھ سے میرے باپ نے اپنے باپ مقاتل بن محمد بن موسیٰ سے اس نے اپنے باپ سے روایت کی کہ محمد کا نام مانا ہیہ تھا اور وہ ایک مجوسی تاجر تھا۔ انہوں نے حضور کا نام نامی سنا اور مرو سے بہ غرض تجارت روانہ ہوئے اور مدینہ میں آئے۔ اسلام لے آئے اور حضور اکرمؐ نے ان کا نام محمد رکھا اور اپنا مولیٰ (دوست، مقرب) قرار دیا۔ بعد از قبول اسلام وہ واپس چلے گئے ان کا مکان جامع مسجد کے آگے سامنے تھا۔ ابو موسیٰ نے اس کی تخریج کی ہے۔

۴۷۲۴۔ حضرت محمد بن زہیر بن ابی جبلؓ

حضرت محمد بن زہیر بن ابی جبلؓ۔ حسن بن سفیان نے انہیں صحابہ میں شمار کیا ہے ہمیں ابو موسیٰ نے کتابت بتایا کہ اسے حسن بن احمد نے اسے احمد بن عبد اللہ نے اسے ابو علی محمد بن احمد بن حسین نے اسے عبد اللہ بن احمد بن حنبل نے اسے اس کے باپ نے اسے

محمد بن جعفر نے اسے شعبہ نے اس نے ابو عمران الجونی سے اس نے محمد بن زہیر بن ابی جبل سے روایت کی کہ رسول اللہ نے فرمایا کہ جو شخص رات کو چھت پر ننگا سوئے مجھ پر اس کی کوئی ذمہ داری نہیں۔ اسی طرح جو شخص طوفانی سمندر میں سفر کرے میں اس کے بارے میں بھی کوئی ذمہ داری نہیں لوں گا۔

ابو نعیم لکھتا ہے کہ میرے خیال کے مطابق انہیں حضور اکرم کی صحبت میسر نہیں ہوئی۔ اور ابو عمران الجونی کو کئی صحابہ سے ملاقات کا موقع ملا۔ انہیں خضارمہ گروہ میں شامل کیا جاتا ہے۔ ابن مندہ کہتا ہے کہ محمد بن زہیر مرسل ہے۔ یعنی انہیں حضور اکرم کی صحبت نصیب نہیں ہوئی۔ ان سے وہیب بن ورد نے روایت کی اور شعبہ نے ابو عمران الجونی سے انہوں نے محمد بن زہیر بن ابی زہیر سے مرسل روایت کی۔ ابو نعیم اور ابو موسیٰ نے اس کی تخریج کی ہے۔

۴۷۲۵۔ حضرت محمد بن زید الانصاریؓ

حضرت محمد بن زید الانصاریؓ۔ ان سے ابو حاتم الرازی نے تخریج کی عمرو بن قیس نے ابن ابی لیلیٰ سے اس نے عطا سے اس نے محمد بن زید سے روایت کی کہ ایک دفعہ حضور اکرمؐ کی خدمت میں شکار کا گوشت لایا گیا۔ آپ نے یہ کہہ کر انکار کر دیا کہ میں نے احرام باندھا ہوا ہے۔ تینوں نے اس کی تخریج کی ہے۔

۴۷۲۶۔ حضرت محمد بن سعد الجہولؓ

حضرت محمد بن سعد الجہولؓ۔ ان سے خالد بن ابی خالد نے روایت کی ہے۔ قاضی ابو احمد نے ان کا شمار صحابہ میں کیا ہے۔ ان کے بارے میں گفتگو کرتے ہوئے انہیں مرسل قرار دیا ہے۔ خالد بن خالد نے روایت کی کہ میں نے سلعہ میں محمد بن سعد سے بیعت کی۔ انہوں نے کہا میرے قریب آؤ تاکہ میں چھوؤں۔ کیونکہ حضور اکرمؐ نے فرمایا چھونے میں برکت ہے۔ یہ حدیث محمد بن مسلمہ کے نام سے مشہور ہے۔ ابن مندہ اور ابو نعیم نے اس کی تخریج کی ہے۔

۴۷۲۷۔ حضرت محمد بن سفیانؓ

حضرت محمد بن سفیانؓ بن مجاشع بن دارم التمیمی داری: ان کا ذکر محمد بن عدی بن ربیعہ اور محمد بن اجمہ بن جلاح وغیرہ کی حدیث میں مذکور ہے جیسا کہ ہم بیان کر آئے ہیں۔ ابو نعیم کہتا ہے کہ انہی ناموں کے بارے میں مجھ سے احمد بن اسحاق نے کہا کہ ہم سے محمد بن سلیمان ہروی نے کتاب الدلائل میں بیان کیا کہ یہ لوگ جن کے نام ان کے بزرگوں نے حضور اکرمؐ کی پیدائش سے پہلے محمد رکھا تھا۔ انہیں راہب نے آپؐ کی بعثت کے بارے میں اطلاع دی تھی وہ لوگ حسب ذیل ہیں۔ محمد بن عدی بن ربیعہ، محمد بن اجمہ، محمد بن حمران بن مالک الجہلی اور محمد بن خزاعی بن علقمہ۔ اس کی تخریج ابو نعیم اور ابو موسیٰ نے لکھا ہے۔

میں محمد بن اجمہ کے ترجمے میں اس سلسلے میں کافی لکھ چکا ہوں۔ مزید وضاحت کے لئے کہتا ہوں کہ محمد بن سفیان کی اولاد میں سے جو لوگ حضور اکرمؐ کے معاصر تھے اس (محمد بن سفیان) کے بعد کئی نسلیں شمار ہوتی ہیں۔ مثلاً اقرع بن حابس اپنے قبیلے کا اسلام لانے سے پہلے سردار اور مقدم تھا۔ بعد میں مسلمان ہو گیا۔ اس کا سلسلہ نسب یوں ہے: اقرع بن حابس بن عقال بن محمد بن سفیان

اگر محمد بن سفیان کو صحابی مانا جائے تو ضرور ہے کہ اس کے بعد آنے والے لوگ اقرع تک عقال اور حابس بھی صحابی شمار ہوں گے۔ اسی غالب ابو الفزدق کو (جس کا سلسلہ نسب غالب بن صعصعہ بن ناجیہ بن عقال بن محمد ہے اور جو حضور اکرمؐ کا معاصر تھا) بھی صحابی ماننا پڑے گا نیز اسی طرح کے اور کئی آدمیوں کو۔ اس لئے ہم محمد بن سفیان کو اور اس کے ہم عصر ان لوگوں کو جن کا نام محمد تھا صحابی نہیں کہہ سکتے۔ ابو نعیم اور ابو موسیٰ نے اس کی تخریج کی ہے۔

۴۷۲۸۔ حضرت محمد بن ابی سفیان

حضرت محمد بن ابی سفیان۔ ابو نعیم کہتا ہے کہ بعض وہم پرستوں (غلط گورایوں) نے محمد بن سفیان کو سعید بن زیادہ بن قائد بن زیاد بن ابی ہند الداری کو اس حدیث میں ذکر کیا ہے جس میں حضور اکرمؐ نے انہیں بیت جبرین، بیت عینون اور بیت ابراہیم سے جاگیریں عطا کیں اور اس فرمان پر خلفائے راشدین اور امیر معاویہ کے دستخط ہیں۔ بعض راویوں نے معاویہ بن ابی سفیان کو غلطی سے محمد بن ابی سفیان سمجھ لیا اور اسے صحابہ میں شمار کر دیا۔ حالانکہ اس کا کوئی صحابی نہیں تھا۔

۴۷۲۹۔ حضرت محمد بن ابی سلمہ بن عبدالاسد الحزومیؓ

حضرت محمد بن ابی سلمہ بن عبدالاسد الحزومیؓ۔ ان کی پیدائش حضور اکرمؐ کے عہد میں ہوئی ابن مندہ نے اس کی تخریج کی ہے۔ ابو موسیٰ نے بھی اس کی تخریج کی ہے وہ کہتا ہے کہ ابن شاہین نے بھی ان کا ذکر کیا ہے۔ وہ لکھتا ہے، بغوی کہتا ہے کہ میں نے بعض ایسی کتابیں دیکھی ہیں، جن میں ان راویوں کا ذکر ہے، جنہوں نے حضور سے سماع کیا یا آپ کے عہد میں پیدا ہوئے چنانچہ ان لوگوں میں سے کسی کا نام بھی اس فہرست میں شامل نہیں۔ لیکن محمد بن ابی سلمہ کے بارے میں یہ خیال درست نہیں کیونکہ یہ صاحب حضور اکرمؐ کے عہد میں فوت ہوئے۔ ان کی بیوہ ام سلمہ سے حضور نے نکاح کیا اور ان کی اولاد کو اپنے دامن تربیت میں لے لیا۔ ان وجوہ کی بنا پر ان سے بڑھ کر اور کسے درجہ صحابیت حاصل ہو سکتا ہے۔ میں نہیں سمجھ سکا کہ ابو موسیٰ کو اس استدراک کی ضرورت کیوں پیش آئی۔

۴۷۳۰۔ حضرت محمد ابو سلیمانؓ

حضرت محمد ابو سلیمانؓ۔ ان کا شمار اہل مدینہ میں ہے اور ایک جماعت نے انہیں صحابہ میں شمار کیا لیکن یہ وہم ہے۔ عاصم بن سوید الانصاری نے (جن کا تعلق اہل قبا سے ہے) سلیمان بن محمد الکرمانی سے اس نے اپنے والد سے سنا انہوں نے حضور اکرمؐ سے سنا آپ نے فرمایا جس شخص نے اچھی طرح وضو کیا اور پھر وہ مسجد قبا کو نماز پڑھنے کے لئے گیا اسے اس عمل پر عمرے کا ثواب ملے گا۔

قاضی ابواحمد کہتا ہے کہ میرے خیال میں اس شخص کو حضور اکرمؐ کی صحبت نصیب نہیں ہو سکی۔ ابو نعیم نے اس اسناد کو بہ طریق ذیل بیان کیا ہے۔ محمد بن سلیمان الکرمانی نے اپنے باپ سے اس نے ابو امامہ بن سہل بن حنیف سے اس نے اپنے باپ سے روایت کی۔ یہ روایت قتیبہ نے مجمع بن یعقوب سے اس نے محمد بن سلیمان سے بیان کی۔ اسے سعد بن اسحاق بن کعب بن عجرہ اور حاتم بن اسماعیل نے مجمع بن یعقوب کی روایت کے مطابق بیان کیا ہے۔ ابن مندہ اور ابو نعیم نے اس کی تخریج کی ہے۔

۴۷۳۱۔ حضرت محمد بن سہیلؓ

حضرت محمد بن سہیلؓ۔ ابو موسیٰ کہتا ہے کہ بعض لوگوں نے انہیں صحابہ میں شمار کیا ہے۔ عثمان بن عمر نے شعبہ سے اس نے واقعہ بن محمد سے اس نے صفوان بن سلیم سے اس نے محمد بن سہیل بن ابی حمزہ یا سہیل بن ابی حمزہ سے روایت کی کہ حضور اکرمؐ نے فرمایا جب تم کسی چیز کی طرف منہ کر کے نماز پڑھو تو اس کے قریب کھڑے ہوتا کہ شیطان تم میں اور تمہاری نماز میں حائل نہ ہو اسے معاذ بن معاذ اور یزید بن ہارون نے شعبہ سے اسی طرح روایت کیا۔ اسی طرح اسے ابن عیینہ نے صفوان سے اس نے نافع بن جبیر سے اس نے سہیل سے بلاشبہ روایت کیا۔ ابو موسیٰ نے اس کی تخریج کی ہے۔

۴۷۳۲۔ حضرت محمد بن شریح بن الانصاریؓ

حضرت محمد بن شریح بن الانصاریؓ۔ ان کا تعلق بنو عبدالدار سے تھا۔ امام بخاری نے ان کا ذکر الواحدان میں کیا ہے اور حضور اکرمؐ سے ان کی صحبت ثابت نہیں۔ یزید بن قسیط، یزید بن نصیفہ اور محمد بن منکدر نے ان سے ایسی احادیث روایت کی ہیں جو انہوں نے حضرت ابو ہریرہ کے واسطے سے حضور اکرمؐ سے سنی۔

ابو نعیم لکھتا ہے کہ صحیح نام محمود بن شریح ہے اور ان سے عبداللہ بن موسیٰ التمیمی کی حدیث نقل کی ہے۔ اس نے منکدر بن محمد بن منکدر ہے۔ اس نے محمد بن منکدر سے اس نے محمد بن شریح سے روایت کی کہ بنو عبدالدار کے ایک فرد نے بیان کیا کہ میں نے سعد بن معاذ کی قبر سے مٹی بھرٹی اٹھائی۔ اس سے کستوری کی خوشبو آ رہی تھی۔

محمد بن عمرو بن علقمہ نے ابن المنکدر سے اس نے محمود بن شریح سے روایت کی۔ ابو مندہ اور ابو نعیم نے اس کی تخریج کی ہے۔

۴۷۳۳۔ حضرت محمد بن شریحؓ

حضرت محمد بن شریح بن سوید اشقی۔ محمد بن حسین بن مکرم نے محمد بن یحییٰ القطعی سے اس نے زیاد بن ربیع سے اس نے محمد بن عمرو سے اس نے ابوسلمہ سے اس نے ابو ہریرہ سے روایت کی کہ محمد بن شریح ایک کالی سی لونڈی کو ساتھ لئے حضور اکرمؐ کی خدمت میں حاضر ہوئے اور گزارش کی ”یا رسول اللہ! میری ماں نے ایک مومنہ لونڈی کی منت مانی تھیں میں آپ سے یہ دریافت کرنے حاضر ہوا ہوں آیا اس سے کام چل جائے گا؟“ حضور نے اس پر لونڈی سے دریافت کیا تیرا رب کہاں ہے اس نے آسمان کی طرف ہاتھ اٹھایا، پھر پوچھا میں کون ہوں؟ اس نے جواب دیا اللہ کے رسول۔ حضور نے محمد بن شریح سے مخاطب ہو کر فرمایا یہ مسلمان ہے اسے آزاد کر دو۔ ابن مندہ کی روایت بھی اسی کی طرح ہے۔

ابو نعیم کہتا ہے کہ یہ شخص عمرو بن شریح ہے۔ اس نے اپنے اسناد کے ساتھ ابراہیم بن حرب العسکری سے اس نے محمد بن یحییٰ القطعی سے اس نے باسنادہ ابو ہریرہ سے روایت کی کہ محمد بن شریح ایک سیاہ فام غلام کو لایا۔ باقی حسب سابق ہے لیکن شریح کی اولاد میں محمد نامی کوئی آدمی نہ تھا اور اس حدیث کو حماد بن سلمہ نے محمد بن عمرو سے اس نے ابوسلمہ سے اس نے شریح بن سوید سے روایت کی کہ میری ماں نے وصیت کی کہ اس کی طرف سے ایک مسلمان لونڈی آزاد کی جائے۔ ابن مندہ اور ابو نعیم نے اس کی

۴۷۳۴۔ حضرت محمد بن صفوان الانصاریؒ

حضرت محمد بن صفوان الانصاریؒ۔ ان کے نام کے بارے میں اختلاف ہے۔ (۱) صفوان بن محمد (۲) عبداللہ بن صفوان (۳) خالد بن صفوان یہ کوئی تھے اور شععی کے بغیر کسی اور نے ان سے روایت نہیں کی۔

ابویاسر نے باسناد عبداللہ بن احمد سے، اس نے اپنے والد سے اس نے محمد بن جعفر سے اس نے شعبہ سے اس نے عاصم الاحول سے، اس نے شععی سے اس نے محمد بن صفوان سے روایت کی کہ میں نے دو خرگوش شکار کئے اور مروہ پر ذبح کر کے حضور اکرم کی خدمت میں حاضر ہوا۔ آپ نے مجھے ان کے کھانے کی اجازت دے دی۔

ابوالاحول نے اسے عاصم سے اس نے شععی سے اس نے محمد بن صفوان سے روایت کیا۔ ابوعوانہ نے یہ روایت عاصم سے اس نے شععی سے بیان کی اور آگے محمد بن صفوان یا صفوان بن محمد لکھا ہے۔ اسی طرح حصین نے شععی سے اور آخر میں محمد بن صفی تحریر کیا ہے۔ واللہ اعلم۔ ابو عمر کہتا ہے یہ دو آدمی ہیں محمد بن صفوان اور محمد بن صفی الانصاری جس کا ذکر آگے آئے گا اور اسے وہ درست خیال کرتا ہے۔ واقدی کی روایت کے مطابق ان کا نام ابو مرحب محمد بن صفوان ہے۔ شععی نے ان سے خرگوش کے بارے میں روایت کی ہے ان کی نسل آگے نہیں چلی۔ تینوں نے اس کی تخریج کی ہے۔

۴۷۳۵۔ حضرت محمد بن صفیؒ

حضرت محمد بن صفیؒ بن امیہ بن عابد بن عبداللہ بن عمر بن مخزوم قرشی مخزومی: ان کی والد کا نام ہندہ بنت عتیق بن عابد بن عبداللہ بن عمر بن مخزوم تھا اور ہندہ کی والدہ کا نام حضرت خدیجہ بنت خویلد تھا۔ ان سے کوئی روایت مروی نہیں اور نہ حضور اکرمؐ سے مصاحبت ہی ثابت ہے۔ یہ ابو عمر کی رائے ہے۔ ابو موسیٰ نے ان کا نام محمد بن صفی الحزومی لکھا ہے۔ ابن شاہین کہتا ہے کہ یہ صحابی انصاری نہ تھے۔ ان کا سلسلہ نسب محمد بن صفی بن امیہ بن عابد بن عبداللہ بن عمر بن مخزوم ہے۔ وہ لکھتا ہے کہ میں نے عبداللہ بن سلیمان کو سنا کہ وہ اپنی تصنیف کتاب المصاحیح میں انہیں نسب قداح سے شمار کرتا ہے۔ ابو عمر اور ابو موسیٰ نے اس کی تخریج کی ہے۔

۴۷۳۶۔ حضرت محمد بن صفی الانصاریؒ

حضرت محمد بن صفی الانصاریؒ۔ کوفیوں میں شمار ہوتے ہیں۔ ان سے بقول ابو عمر سوائے شععی کے اور کسی نے کوئی حدیث روایت نہیں کی (شععی کی روایت کردہ حدیث کا تعلق صوم عاشورہ سے ہے) ابن مندہ اور ابو نعیم نے محمد بن سعد الواقدی سے روایت کی ہے کہ محمد بن صفی اور محمد بن صفوان دو مختلف آدمی تھے۔ شععی نے دونوں سے روایت کی ہے اور دونوں کوفہ میں سکونت پذیر ہو گئے تھے۔ ابو احمد عسکری نے ان کا نسب یوں بیان کیا ہے: محمد بن صفی بن حارث بن عبید بن عنان بن عامر بن خطمہ بعض اور لوگوں نے ان کا نسب یوں بیان کیا ہے: محمد بن صفوان بن سہل اور بقول ان کے دونوں ایک ہیں۔ ابو حاتم نے دونوں میں یوں فرق کیا ہے کہ محمد بن صفی مدنی ہیں اور محمد بن صفوان کوفی ہیں۔ اسی طرح بعض کہتے ہیں کہ محمد بن صفی مخزومی تھے۔ ابن ابی خيثمہ کی

رائے ہے کہ دونوں حضرات کا تعلق انصار سے ہے۔

عبدالوہاب بن ہبۃ اللہ نے باسنادہ عبداللہ بن احمد سے اس نے اپنے باپ سے اس نے بیٹم سے اس نے حصین سے اس نے شعبی سے اس نے محمد بن صفی سے روایت کی کہ عاشورہ کے دن حضور اکرمؐ تشریف لائے اور حاضرین سے استفسار فرمایا کہ کیا تم نے آج کا روزہ رکھا ہے۔ بعض نے ہاں کہا اور بعض نے کہا نہ، حضور نے فرمایا جنہوں نے روزہ نہیں رکھا وہ اب سے کھانا پینا بند کر دیں۔ نیز حکم دیا کہ قرب و جوار کے لوگوں کو بتادو۔ وہ آج کے دن کا روزہ اسی طریقے سے رکھ لیں۔ تینوں نے اس کی تخریج کی ہے۔

۴۷۳۷۔ حضرت محمد بن ضمروہؓ

حضرت محمد بن ضمروہؓ بن اسود بن عباد بن غنم بن سواد۔ حضور اکرمؐ نے ان کا نام محمد رکھا تھا۔ فتح مکہ کے موقع پر موجود تھے۔ اس کی تخریج ابو موسیٰ نے کی ہے۔

۴۷۳۸۔ حضرت محمد بن طلحہؓ

حضرت محمد بن طلحہؓ بن عبید اللہ القرشی التیمی۔ ہم ان کا نسب ان کے باپ کے ترجمے میں بیان کر آئے ہیں۔ ان کے والد انہیں اٹھا کر حضور اکرمؐ کی خدمت میں لے آئے۔ آپؐ نے ان کے سر پر ہاتھ پھیرا اور محمد نام رکھا اور اپنی کنیت بھی عطا فرمائی۔ بعض لوگ کہتے ہیں کہ ان کی کنیت ابو سلیمان تھی۔ ان کی والدہ حمند بنت جحش تھیں۔ جو ام المومنین زینب کی ہمشیرہ تھیں۔ بعض لوگ کہتے ہیں کہ حضور اکرمؐ نے ان کی کنیت ابو سلیمان بھی رکھی تو جناب طلحہؓ نے گزارش کی یا رسول اللہ! ابوالقاسم کی اجازت فرمادیتے ارشاد ہوا نہیں۔ میں نام اور کنیت جمع نہیں کرنا چاہتا۔ یہ ابو سلیمان ہے، لیکن پہلی روایت درست ہے۔

ابوراشد بن حفص الزہری کا بیان ہے کہ میں صحابہ کی اولاد میں سے چار ایسے آدمیوں کو جانتا ہوں جن کے نام محمد اور کنیت ابوالقاسم تھی۔ محمد بن علی، محمد بن ابی بکر، محمد بن طلحہ اور محمد بن سعد بن ابی وقاص۔ محمد بن طلحہ کا لقب بوجہ کثرت عبادت سجاد پڑ گیا تھا۔ یہ صاحب اپنے والد سمیت جنگ جمل میں ۳۶ھ میں مارے گئے تھے۔ ہر چند ان کا رجحان حضرت علی کی طرف تھا، لیکن باپ کی پیروی میں حضرت عائشہ کے لشکر میں شامل ہو گئے تھے۔ جب حضرت علی نے انہیں مرے ہوئے دیکھا تو کہا یہ سجاد ہے جو اپنی پارسائی کے باوجود باپ کی وجہ سے مارا گیا۔ وہ جناب طلحہ کی اولاد میں سربراہ آوردہ تھے۔ حضرت علی نے اپنے لشکر کو تاکید فرمادی تھی کہ انہیں قتل نہ کیا جائے۔ جناب محمد حضرت علی کے خلاف بالکل لڑنا نہیں چاہتے تھے لیکن باپ کے حکم سے مجبوراً شریک قتال ہوئے۔ زرہ اتار کر پھینک دی اور اس کے اوپر کھڑے ہو گئے چنانچہ جب کوئی آدمی ان پر حملہ آور ہوتا تو اسے قرآن کی قسم دیتے۔ تا آنکہ ایک آدمی نے حملہ کر کے انہیں قتل کر دیا۔ پھر اس نے اشعار پڑھے جن کا ترجمہ یہ ہے۔

۱۔ وہ درویش خدا پرست جو اللہ کے احکام پر سختی سے ڈنار ہا کسی کو دکھ نہیں دیتا تھا اور جہاں تک آنکھوں کی بصارت کام کرتی تھی

وہ مسلمان تھا۔

۲۔ میں نے نیزے سے اس کی زرہ کو پھاڑ دیا۔ چنانچہ وہ منہ کے بل زمین پر گر پڑا۔

۳۔ اس کے سوا اس کا اور کوئی قصور نہ تھا کہ وہ حضرت علی کا تابع اور پیروکار نہ تھا اور جو شخص حق کا ساتھ نہ دے اس سے زیادتی ہو ہی جاتی ہے۔

۴۔ وہ مجھے حامیم کی قسم دیتا تھا اور میرا نیزہ تانا ہوا تھا۔ تو نے میدان جنگ میں آنے سے پہلے کیوں حامیم نہیں پڑھی تھی۔ کہتے ہیں کہ انہیں کعب بن مدج نے جو بنو اسد بن خزیمہ سے متعلق تھا قتل کیا تھا۔ ایک روایت ہے کہ انہیں شداد بن معاویہ عیسیٰ نے قتل کیا تھا۔ بعض کہتے ہیں کہ ان کا قاتل اشتر لختمی تھا۔ اکثر لوگوں کا خیال ہے کہ قاتل کا نام عصام بن مقشعر النصری تھا۔ ان کے علاوہ بعض اور آدمیوں کا نام بھی لیا گیا ہے۔

محمد بن حاطب سے مروی ہے کہ جب ہم جمل کے دن لڑائی سے فارغ ہوئے تو حضرت علی رضی اللہ عنہ امام حسن، عمار بن یاسر، صعصعہ بن صوحان، اشتر اور محمد بن ابوبکر مقتولوں میں گھوم پھر رہے تھے۔ حضرت حسن نے ایک مقتول کو منہ کے بل گرا دیکھا۔ حضرت حسن نے اسے سیدھا کیا تو انا اللہ وانا الیہ راجعون پڑھا۔ بخدا یہ قریش کی اولاد تھا۔ حضرت علی نے دریافت کیا، بیٹا! مقتول کون ہے۔ انہوں نے کہا محمد بن طلحہ حضرت علی نے انا اللہ وانا الیہ راجعون پڑھا۔ بخدا میں نے اسے ایک جوان صالح پایا۔

پھر جناب علی افسردہ اور پریشان خاطر ہو گئے۔ حضرت حسن نے کہا ابا جان! میں نے آپ کو ادھر آنے سے بارہا منع کیا تھا لیکن آپ فلاں فلاں آدمی کی باتوں میں آ گئے، بیٹا! اگر اس ناشدنی واقعہ نے ہونا تھا تو میں کیوں نہ آج سے بیس برس پہلے مر گیا۔ ابو یاسر بن ابی ہبہ نے باسنادہ عبد اللہ بن احمد سے بیان کیا۔ اس نے اپنے باپ سے اس سے عفان نے اس سے ابو عوانہ نے اس سے ہلال الوزان نے اس سے عبد الرحمن بن ابی لیلیٰ نے بیان کیا کہ حضرت عمر نے ابن عبد الحمید کو جس کا نام محمد تھا، دیکھا کہ ایک شخص کا نام لے کر اسے برا بھلا کہہ رہا تھا اور بے تحاشا کوس رہا تھا۔ حضرت عمر نے اسے بلایا۔ اے فلاں! میں دیکھ رہا ہوں کہ تیری وجہ سے محمد کو برا بھلا کہا جا رہا ہے۔ بخدا جب تک تو زندہ ہے تجھے ہرگز اس نام سے مخاطب نہیں کیا جائے گا۔ چنانچہ اس نے نام بدل کر عبد الرحمن رکھ دیا۔ اس کے بعد جناب طلحہ کے خاندان کو طلب کیا۔ ان میں اس نام کے سات آدمی تھے۔ محمد بن طلحہ سب سے بڑا اور ان کا لیڈر تھا۔ حضرت عمر نے ان کا نام بدلنے کا ارادہ کیا۔ اس پر جناب محمد بن طلحہ نے کہا۔ امیر المؤمنین! میں خدا کا نام لے کر عرض کرتا ہوں کہ حضور نے میرا نام رکھا۔

اس پر حضرت نے کہا۔ اٹھو چلیں جس کا نام حضور اکرم نے تجویز فرمایا اس میں کچھ نہیں کر سکتے۔ تینوں نے اس کی تخریج کی ہے۔

۴۷۳۹۔ حضرت محمد بن عاصمؓ

حضرت محمد بن عاصمؓ بن ثابت ابی الالاح۔ ان کا نسب ان کے باپ کے ترحمے میں لکھ آیا ہوں۔ وہ انصاری ہیں۔ ان کا ذکر اسی حدیث میں مذکور ہے، جو ان کے والد عاصم کے غزوہ رجب میں تیسرے سال ہجری میں شہادت کے بارے میں مروی ہے، جناب محمد کو مصاحبت کا شرف حاصل ہوا ہوگا۔ ابن مندہ نے اس کی تخریج کی ہے اور لکھا ہے کہ وہ بیعت رضوان کے موقع پر موجود تھے۔ نیز اس کے بعد تمام غزوات میں جو صلح حدیبیہ کے بعد وقوع پذیر ہوئے شامل رہے ابو موسیٰ نے ان کی تخریج کی ہے۔ اس لئے استدراک با وجہ ہے۔

۴۷۴۰۔ حضرت محمد بن عبد اللہؐ

حضرت محمد بن عبد اللہؐ بن ابی بن سلول: یہ عبد اللہ مجہول کے بھائی تھے حضور اکرمؐ سے انہیں صحبت میسر نہیں ہوئی جعفر بن عبد اللہ سالمی نے ربیع بن بدر سے اس نے راشد الحمائی سے اس نے ثابت البنانی سے اس نے محمد بن عبد اللہ بن ابی سے روایت کی کہ ہم رسول کریمؐ کی خدمت میں حاضر ہوئے آپؐ نے فرمایا اے انصار! اللہ تعالیٰ نے تمہاری طہارت کو یہ نظر تحسین دیکھا ہے۔ کیا تم بتاؤ گے کہ تم کیا کرتے تھے۔ ہم نے عرض کیا کہ یا رسول اللہ! ہم میں کچھ اہل کتاب بھی بود و باش رکھتے تھے۔ جب وہ بیت الخلاء سے واپس آتے تو پانی سے طہارت کیا کرتے۔ یہ حدیث اسی طرح بیان ہوئی ہے اور جعفر السالمی سے روایت کی گئی ہے، لیکن یہ غلط ہے اور درست اسناد حسب ذیل ہیں: محمد بن عبد اللہ بن سلام۔ ابن مندہ اور ابو نعیم نے اس کی تخریج کی ہے۔

۴۷۴۱۔ حضرت محمد بن عبد اللہؐ

حضرت محمد بن عبد اللہؐ بن جحش الاسدی: ہم نے ان کا نسب ان کے والد کے ترجمہ میں بیان کیا ہے۔ یہ حرب بن امیہ کے حلیف تھے اور ان کی والدہ فاطمہ بنت ابی حنیس تھی اور کنیت ابو عبد اللہ تھی انہوں نے اپنے والد اور دو چچاؤں کے ساتھ حبشہ کو ہجرت کی تھی۔ وہاں سے واپسی پر انہوں نے والد کے ساتھ ہجرت کی۔ انہیں حضور اکرمؐ کی صحبت میسر آئی۔ نیز انہوں نے حضور سے روایت بھی کی ہم نے اس کتاب میں ان کے چچا اور پھوپھیوں کا ذکر کیا ہے۔

جب عبد اللہ بن جحش احد کی طرف روانہ ہوئے تو انہوں نے رسول اکرمؐ کو اپنے بیٹے محمد کا وصی مقرر کیا اور بیٹے کے لئے خیر میں کچھ مال خریدا اور مہینہ کے بازار دقیق میں اس کے لئے ایک مکان بھی خریدا۔

واقعی لکھتا ہے کہ محمد کی پیدائش ہجرت سے پانچ سال پہلے ہوئی تھی اور محمد بن طلحہ بن عبید اللہؐ محمد بن عبد اللہ کی پھوپھی کا بیٹا تھا۔ کیونکہ محمد بن طلحہ کی والدہ جحش کی بیٹی تھی۔

ہمیں ابن ابی حباب نے باسنادہ عبد اللہ بن احمد سے یہ بات بتائی کہ مجھے میرے باپ نے اور اسے محمد بن بشر نے اسے محمد بن عمرو نے اور اسے ابو کثیر نے اسے محمد بن عبد اللہ بن جحش نے بتایا کہ ایک شخص نے حضور کی خدمت میں حاضر ہو کر دریافت کیا یا رسول اللہ اگر میں اللہ کی راہ میں مارا جاؤں تو مجھے کیا ملے گا فرمایا جنت۔ جب وہ چلے گئے تو حضور اکرمؐ نے فرمایا ہاں جبریل نے بھی میرے کان میں کہا ہے کہ قرض کا حساب کتاب دینا ہوگا۔ اسکی تخریج تینوں نے کی ہے۔

۴۷۴۲۔ حضرت محمد بن عبد اللہؐ

حضرت محمد بن عبد اللہؐ بن زید بن عبد ربہ الانصاری: ان کی پیدائش حضور اکرمؐ کے عہد میں ہوئی۔ ابن مندہ نے اس کی تخریج کی ہے۔

۴۷۴۳۔ حضرت محمد بن عبد اللہؐ

حضرت محمد بن عبد اللہؐ بن سلام بن حارث الاسرائیلی: آپ حضرت یوسف بن یعقوب علیہما السلام کی اولاد سے تھے۔ انصار

کے حلیف تھے اور ان کے والد یہود کے جلیل القدر عالم تھے۔ مالک بن مغول سے روایت ہے کہ انہوں نے سیارابی الحکم سے انہوں شہر بن حوشب سے انہوں نے کہا کہ محمد بن عبداللہ بن سلام سے منقول ہے کہ ایک دفعہ حضور اکرم ہمارے گھر آئے۔ فرمایا اللہ نے تمہاری طہارت کے بارے میں پسندیدگی کا اظہار فرمایا ہے۔ کیا تم مجھے اس کے بارے میں بتاؤ گے۔ انہوں نے عرض کیا کہ ہمیں تو ریت میں پانی سے استنجا کرنے کا حکم دیا گیا ہے۔

عبداللہ بن سلام مسلمان ہو گئے، چنانچہ ہم ان کا تذکرہ کر آئے ہیں۔ ان کے لڑکے کو حضور اکرم کی زیارت کا موقع ملا اور انہوں نے حضور سے روایت بھی کی۔ اس کی تینوں نے تخریج کی ہے۔

۴۷۴۴۔ حضرت محمد بن عبداللہؐ

حضرت محمد بن عبداللہ بن عثمان: یہ محمد بن ابوبکر الصدیق ہیں۔ ان کی والدہ کا نام اسماء بنت عمیس تھا۔ ہم ان کا نسب ان کے والد کے ترجمے میں لکھ آئے ہیں۔ ان کی ولادت حجۃ الوداع کے موقعہ پر ذوالحلیفہ میں ذوالقعدہ کی ۲۵ تاریخ کو ہوئی۔ ان کی والدہ رفع حاجت کے لئے نکلی تھیں کہ وضع حمل ہو گیا۔ حضرت ابوبکر نے رسول کریم سے اس باب میں شرعی حکم دریافت کیا۔ حضورؐ نے فرمایا کہ نہانے کے بعد تہلیل و تسبیح کی اجازت ہے، لیکن جب تک وہ پاک نہ ہو، کعبے کا طواف نہ کرے۔

ابوالحرم مکی بن ریان بن شبہ النخوی نے باسنادہ یحییٰ بن یحییٰ سے اس نے مالک سے اس نے عبدالرحمان بن قاسم سے اس نے اپنے باپ سے اس نے اسماء بنت عمیس سے روایت کی کہ میرے بطن سے محمد بن ابوبکر صحرا میں پیدا ہوئے۔ حضرت ابوبکر سے حضور اکرم نے فرمایا کہ غسل کے بعد تہلیل و تسبیح پڑھ لیا کرے۔ حضرت عائشہ نے ان کی کنیت ابوالقاسم رکھی تھی اور جب بعد میں ان کو خدا نے بیٹا دیا تو اس کا نام قاسم رکھا گیا۔ حضرت عائشہ انہیں صحابہ کے زمانے میں اسی کنیت سے پکارتی تھیں اور کوئی مضائقہ نہیں تھا۔

حضرت ابوبکر کی وفات کے بعد حضرت علی نے اسماء سے نکاح کر لیا اور جعفر بن ابی طالب کی شہادت کے بعد ابوبکر نے ان سے شادی کر لی تھی۔ محمد حضرت علی کے ربیب ہو گئے اور جنگ جمل میں ان کے ساتھ تھے صفین کی جنگ میں بھی حضرت علی کے لشکر میں تھے۔ بعد میں وہ مصر کے والی مقرر ہوئے اور وہیں قتل ہو گئے یہ ان لوگوں میں سے تھے، جنہوں نے حضرت عثمان رضی اللہ عنہ کا محاصرہ کیا تھا۔ جب انہیں قتل کرنے کے لئے ان کے محل میں داخل ہوئے تو خلیفہ نے کہا اگر تیرا باپ تجھے اس حالت میں دیکھتا تو اسے تیری اس حرکت پر رنج ہوتا۔ چنانچہ وہ علیحدہ ہو گئے اور محل سے باہر نکل گئے بعد میں جب وہ مصر کے والی تھے اور حضرت علی کی شہادت کے بعد عمرو بن عاص نے مصر پر حملہ کیا تو محمد کو شکست ہو گئی اور بھاگ کر ایک غار میں پناہ لی۔ پکڑے گئے اور قتل کر دئے گئے اور ان کی میت کو ایک مردہ گدھے کے پیٹ میں ڈال کر جلا دیا گیا۔ ایک روایت کے مطابق انہیں معاویہ بن خدیج نے قتل کیا۔ ایک روایت میں ہے کہ عمرو بن عاص نے انہیں بھوکا رکھ کر ہلاک کیا۔ جب حضرت عائشہ صدیقہ رضی اللہ عنہا کو بھائی کی وفات کا علم ہوا تو انہیں سخت دکھ ہوا۔ فرمایا میں مرحوم کو اپنا بھائی اور بیٹا سمجھتی تھی اور چونکہ انہیں آگ میں جلایا گیا تھا اس لئے حضرت عائشہ رضی اللہ عنہا نے اس واقعہ کے بعد کبھی بھی بھنا ہوا گوشت نہیں کھایا چونکہ مرحوم صاحب فضل اور عبادت گزار آدمی تھے اس لئے حضرت علی ان کو اچھا جانتے تھے اور وہ یحییٰ بن علی اور عبداللہ بن جعفر کے اخیالی بھائی تھے۔ تینوں نے

اس کی تخریج کی ہے۔

۴۷۴۵۔ حضرت محمد بن عبد الرحمن

حضرت محمد بن عبد الرحمن بن ابوبکر الصدیق: ان کا نام عبد اللہ بن عثمان تھا اور عرف ابوعتیق تھا۔ قریشی تھے بنو تیم سے۔ انہیں اور ان کے والد کو رسول کریم کی صحبت میسر آئی۔ اسی طرح ان کے دادے ابوبکر صدیق اور پردادے ابوقحافہ کو بھی یہ اعزاز نصیب ہوا۔ اس لحاظ سے یہ خاندان منفرد ہے۔

۴۷۴۶۔ حضرت محمد بن عبد الرحمن

حضرت محمد بن عبد الرحمن۔ مولیٰ رسول اللہ: محمد بن عبد اللہ حضرمی نے الفارید میں ان کا ذکر کیا ہے۔ ابونعیم انہیں غیر متصل قرار دیتا ہے۔ صفوان بن سلیم نے عبد اللہ بن یزید سے جو اسود کا مولیٰ ہے اور محمد بن عبد الرحمن سے جو رسول کریم کا مولیٰ ہے روایت کی کہ جس شخص نے کسی عورت کی شرمگاہ کو ننگا کیا اس پر اس کا مہر واجب ہو گیا۔

ابوموسیٰ ابونعیم کی رائے کو غلط نہیں گردانتا۔ کیونکہ جو راوی درمیان میں رہ گیا ہے وہ ابن السلمانی ہے اور عبدان بن محمد بن عیسیٰ المرزبی نے اپنی کتاب معرفۃ الصحابہ میں اس کا ترجمہ لکھا ہے اور ان کی طرف سے یہ حدیث قتیبہ سے اس نے لیٹ سے اس نے عبید اللہ سے روایت کی ہے اور اس کے اسناد میں محمد بن ثوبان کا ذکر کیا ہے۔ عبدان لکھتا ہے مجھے اس کا علم تو نہیں آیا انہوں نے حضور اکرم کو دیکھا یا نہیں۔ لیکن بعض حضرات کی مسانید میں ان کا نام دیکھا ہے۔ ابوموسیٰ کہتا ہے کہ یہ شخص محمد بن عبد الرحمن بن ثوبان ہے، جو حضرت ابو ہریرہ کے تابعین میں سے ہیں اور ان سے اجازت ابوموسیٰ نے قاضی ابوہل بن عزیزہ سے اس نے عبد الوہاب بن محمد سے اس نے اپنے والد سے اس نے احمد بن محمد بن عباس سے اس نے بشر بن موسیٰ سے اس نے یحییٰ بن اسحاق سے۔ اس نے یحییٰ بن ایوب سے اس نے عبید اللہ بن ابی جعفر سے اس نے صفوان بن سلیم سے، اس نے عبد اللہ بن یزید مولیٰ اسود بن سفیان سے، اس نے محمد بن عبد الرحمن بن ثوبان سے جو رسول کریم کے مولیٰ ہیں اسی طرح کی حدیث بیان کی۔ ابوموسیٰ لکھتا ہے کہ ہم نے محمد بن عبد الرحمن بن ثوبان اور اس طرح کے اور کئی لوگوں کا ذکر اس لئے کیا ہے تاکہ معاملہ گڈ نہ ہو جائے یعنی شبہات نہ اٹھ کھڑے ہوں اور یہ نہ سمجھ لیا جائے۔ چونکہ حفاظ نے ان کا ذکر صحابہ میں کیا ہے، اس لئے یہ ضرور صحابی ہیں، لیکن ہم نے اس کا نام چھوڑ دیا اور صحابہ میں ان کا شمار نہیں کیا تاکہ ہم پر اس طرح اعتراض نہ کیا جائے۔ جیسا کہ ابوزکریا نے ان کے دادا کے بارے میں اعتراض کیا ہے۔ ابونعیم اور ابوموسیٰ نے اس کی تخریج کی ہے۔

۴۷۴۷۔ حضرت محمد بن ابی عبس

حضرت محمد بن ابی عبس بن جبر الانصاری: ابن منیع نے ان کا ذکر صحابہ میں کیا ہے اور ان کے والد سے حدیث کی روایت بھی کی ہے۔ ابن مندہ نے مختصر اس کی تخریج کی ہے۔

۴۷۴۸۔ حضرت محمد بن عدی

حضرت محمد بن عدی بن ربیعہ بن سعد بن سواءۃ بن جشم بن سعد: ان کا شمار اہل مدینہ میں ہوتا ہے۔ عبد الملک بن ابی سویہ المنقری نے اپنے والد کے دادا خلیفہ سے (اور خلیفہ مسلم تھا) روایت کی ہے کہ میں نے محمد بن عدی بن ربیعہ بن سعد بن سواءہ بن جشم بن سعد سے پوچھا کہ تیرے باپ نے تیرا نام محمد کیسے رکھا۔ اس پر وہ ہنسا اور کہنے لگا کہ مجھے میرے باپ عدی بن ربیعہ نے بتایا کہ وہ اور سفیان بن مجاشع، یزید بن ربیعہ بن کابنہ بن حرقوص بن مازن اور اسامہ بن مالک بن عمر، ابن جفنہ سے ملنے کو روانہ ہوئے۔ جب ہم اس کے گھر کے قریب پہنچے تو دم لینے کو ایک تالاب کے کنارے درختوں کے نیچے ٹھہر گئے۔ وہاں ایک راہب آ نکلا۔ کہنے لگا کہ تمہاری زبان اس علاقے کے لوگوں کی زبان سے مختلف ہے۔ ہم نے کہا تمہارا اندازہ ٹھیک ہے ہمارا تعلق بنو مضر سے ہے۔ پوچھا کس قبیلے سے؟ ہم نے کہا خندف سے۔ اس نے کہا جلدی تم میں ایک نبی کی بعثت ہونے والی ہے۔ تم اس میں شامل ہونے سے تساہل نہ کرنا۔ اسی میں تمہاری بھلائی ہے۔ ہم نے پوچھا ان کا نام کیا ہوگا۔ اس نے کہا محمد۔ اس کے بعد ہم ابن جفنہ کے پاس گئے اور بعد از فراغت اپنے گھروں کو چل دیے اس کے بعد اللہ نے ہمیں اولاد زینہ سے سرفراز فرمایا اور ہم سب نے اپنے بیٹوں کا نام محمد رکھا۔ ابن مندہ اور ابو نعیم نے اس کی تخریج کی ہے۔

میری رائے ہے کہ اس شخص کو بھی حضور اکرم کی صحبت نصیب نہیں ہوئی، کیونکہ اس کا زمانہ آپ سے پہلے ہے۔ ہم اس بات کا ذکر محمد بن سفیان اور محمد بن احجہ کے ترجمے میں کر آئے ہیں۔

۴۷۴۹۔ حضرت محمد بن عطیہ

حضرت محمد بن عطیہ السعدی ابو عروہ: عبد اللہ بن ضحاک اور رواد بن جراح نے اوزاعی سے اس نے محمد بن خراشہ سے اس نے اپنے والد سے روایت کی جب تو تین چیزیں ہوتی دیکھے گا تو آبادی کو بربادی اور بربادی کو آبادی نصیب ہوگی۔ (۱) ناپسندیدہ کو پسندیدہ (۲) اور پسندیدہ کو ناپسندیدہ قرار دیا جائے (۳) آدمی امانت کو یوں ہڑپ کر جائے جس طرح اونٹ درختوں کے پتوں کو ہڑپ کر جاتا ہے۔

ابو مغیرہ نے اوزاعی سے اس نے محمد بن خراشہ سے اس نے محمد بن عروہ سے اور اس نے اپنے باپ سے روایت کی ہے۔ اس لئے اس حدیث کو عروہ سے منسوب کیا ہے۔ ابن مندہ اور ابو نعیم نے اس کی تخریج کی ہے۔

۴۷۵۰۔ حضرت محمد بن علیہ القرشی

حضرت محمد بن علیہ القرشی۔ ان کا ذکر صرف ایک حدیث میں ہے۔ جسے عمرو بن حارث نے یزید بن ابی حبیب سے اس نے اسلم ابو عمران سے اس نے بیب بن مغفل سے روایت کی کہ اس نے محمد بن علیہ کو دیکھا کہ وہ اپنے ازار کا پلوز مین پر گھیٹتے جا رہے تھے۔ انہیں بیب نے بھی دیکھا اور کہا کہ تم نے رسول اکرم کو یہ کہتے نہیں سنا کہ جو شخص اپنی ازار کا پلوز مین پر گھیٹ کر چلتا ہے وہ کو یا نار جہنم میں یہ عمل کر رہا ہے۔ ابن مندہ اور ابو نعیم نے اس کی تخریج کی ہے۔

۱ حدیث مندوش ہے۔ رازب نبیب دان نہیں ہو سکتا۔ (مترجم)

ابو نعیم لکھتا ہے کہ ابن مندہ کے اس قول سے کہ بیب نے محمد بن علیہ کو حضور کا انتباہ یاد کرایا ثابت ہوتا ہے کہ جناب محمد بن علیہ کو حضور اکرم صلی اللہ علیہ وسلم کی صحبت نصیب ہوئی اور ابو بکر بن مالک نے عبد اللہ بن احمد سے اس نے اپنے باپ سے اس نے ہارون بن معروف سے روایت کی کہ ہمیں عبد اللہ بن وہب نے اس نے عمرو بن حارث سے اس نے یزید بن ابی حبیب سے اس نے اسلم ابو عمران سے اس نے بیب بن مغفل سے سنا کہ اس نے محمد القرشی کو اپنی ازار زمین پر گھسیٹے دیکھا۔ اس نے کہا کیا تو نے رسول اکرم صلی اللہ علیہ وسلم کو یہ کہتے نہیں سنا کہ جو شخص ازار کو اس طرح سے زمین پر گھسیٹے ہوئے چلتا ہے گویا وہ یہ عمل جہنم میں سرانجام دے رہا ہے۔

ابن لہیعہ نے اس روایت کو یزید سے نقل کیا ہے اور محمد بن علیہ کا نام نہیں لیا۔ وہ لکھتا ہے کہ بعض لوگوں نے جناب محمد کو اس لئے صحابہ میں شمار کیا کہ وہ بیب کی محفل میں موجود تھے۔ لیکن صحابہ کی مجلس میں حاضری یا ان سے گفتگو صحابی بننے کے لئے کافی سمجھا جائے تو اس کا دائرہ بہت وسیع ہو جائے گا لیکن مقتدین میں سے کسی شخص نے محمد بن علیہ کو صحابہ میں شمار نہیں کیا۔

ابن اثیر لکھتے ہیں کہ ابو نعیم نے ابن مندہ پر اعتراضات کی بوچھاڑ کرنے میں مبالغہ کیا ہے اور اسے جہالت سے تعبیر کیا ہے کہ ابن مندہ نے صحابہ کی محفل میں حاضری اور ان سے بات چیت کو صحابی بننے کے لئے کافی سمجھا ہے کیونکہ اگر اس دلیل کو درست قرار دیا جائے تو تمام تابعی صحابی بن جائیں گے لیکن ابن مندہ یا کسی اور نے یہ دعویٰ نہیں کیا بلکہ ابن مندہ نے تو اس حدیث میں یہ الفاظ استعمال کئے ہیں ”بیب نے محمد القرشی کو اس حالت میں دیکھ کر کہا کہ تم نے حضور اکرم کا ارشاد نہیں سنا“ اس پر ابن مندہ کہتا ہے ان الفاظ سے معلوم ہوتا ہے محمد القرشی نے حضور اکرم کی زیارت کی اور آپ کی گفتگو سنی۔ ایک اور روایت میں گفتگو سننے کا ذکر نہیں ہے، لیکن اس سے ابن مندہ کو ہم الزام نہیں دے سکتے۔ کیونکہ ابن مندہ اور خود ابو نعیم کے علاوہ اور بھی کئی لوگ ہمیشہ اس طرح کرتے آئے ہیں۔ نیز ابن ماکولانے انہیں (محمد القرشی کو) صحابہ میں شمار کیا ہے اور لکھا ہے کہ انہیں حضور اکرم کی صحبت نصیب ہوئی اور ان کا تعلق مصر سے تھا اور ان کی حدیث، بیب بن مغفل اور مسلمہ بن مخلد کی حدیث میں مذکور ہے۔ اس سے ابن مندہ کے قول کی تائید ہوتی ہے۔

۴۷۵۱۔ حضرت محمد بن عمرو

حضرت محمد بن عمرو بن حزم الانصاری: ان کا نسب ہم ان کے والد کے ترجمے میں بیان کر آئے ہیں۔ ان کی کنیت ابو القاسم یا ابوسلیمان تھی۔ ایک روایت میں ابو عبد الملک آیا ہے۔ ان کی پیدائش ہجرت کے دسویں برس نجران میں ہوئی۔ ان کے والد حضور اکرم کی طرف سے وہاں کے عامل تھے۔ ایک روایت میں ہے کہ ان کی پیدائش رسول اکرم کی وفات سے دو سال پہلے ہوئی۔ والدہ نے محمد نام اور ابوسلیمان کنیت رکھی اور آپ کو اطلاع دی۔ حضور نے نام تو وہی رہنے دیا لیکن کنیت بدل کر ابو عبد الملک کر دی۔ محمد بن عمرو امت مسلمہ کے عالم اور فقیہ شمار ہوتے تھے۔ انہوں نے اپنے والد اور بعض صحابہ سے بھی روایت کی ہے اور خود ان سے کئی فقہائے مدینہ نے روایت کی ہے اور جناب محمد بن عمرو ۳۳ ہجری میں یزید کے عہد میں ایام حرہ میں قتل کئے گئے۔ مدائنی لکھتا ہے کہ ایک شامی نے خواب میں دیکھا کہ وہ لڑائی میں محمد نامی ایک شخص کو قتل کرے گا اور داخل جہنم ہوگا۔ جب یزید

نے مدینے پر حملے کے لئے لشکر رورانہ کیا تو اس آدمی کو بھی اس سپاہ میں شامل کر دیا۔ یہ شخص بھی لشکر کے ساتھ مدینے پہنچ گیا۔ مگر خواب کے ڈر سے لڑائی میں حصہ نہ لیا۔ جب لڑائی ختم ہوئی تو مقتولین میں گھومتا پھرتا تھا کہ اس کی نگاہ محمد بن عمرو پر پڑی جو زخمی ہو چکے تھے۔ محمد نے شامی کو برا بھلا کہا اور اس نے طیش میں جناب محمد کو قتل کر دیا۔ پھر اسے اپنا خواب یاد آیا چنانچہ مدینے کا ایک آدمی ساتھ لے کر پھر سے مقتولین میں گھومنے لگا۔ جب مدنی نے جناب محمد کو مقتولین میں دیکھا تو اس نے ان اللہ وانا الیہ راجعون پڑھا اور کہا کہ جس نے اس شخص کو قتل کیا ہے وہ ہمیشہ جہنم میں رہے گا۔ شامی نے پوچھا یہ کون ہے، مدنی نے جواب دیا یہ محمد بن عمرو ہیں۔ قریب تھا کہ شامی و فورغم سے مر جائے۔ تینوں نے اس کی تخریج کی ہے۔

۴۷۵۲۔ حضرت محمد بن عمرو

حضرت محمد بن عمرو بن عاص قرشی سہمی: ان کا نسب ہم ان کے والد کے ترجمے میں بیان کر آئے ہیں۔ عدوی کا قول ہے کہ انہیں رسول کریم کی صحبت میسر آئی۔ جب حضور اکرم کی وفات ہوئی تو یہ جوان تھے۔ واقعہ لکھتا ہے کہ محمد بن عمرو بن عاص جنگ صفین میں موجود تھے۔ انہوں نے لڑائی میں حصہ لیا، لیکن ان کے بھائی عبداللہ شریک نہ ہوئے۔ یہی رائے زبیر کی ہے۔ محمد بن عمرو بے اولاد مرے۔ زہری لکھتا ہے کہ جناب محمد نے میدان جنگ میں اپنی بہادری کے خوب خوب جوہر دکھائے اور ذیل کے اشعار کہے۔

۱۔ اگر جنگ جمل، صفین کے میدان جنگ میں کسی دن میرے مقام اور طریق جنگ کا مشاہدہ کرتی تو دہشت سے اس کے بال سفید ہو جاتے۔

۲۔ جس دن اہل عراق ہم پر حملہ آور ہوئے یوں معلوم ہوتا ہے کہ گویا سمندر میں طوفان اٹھا ہے کہ جس کی موجیں اوپر نیچے تہہ در تہہ ہیں۔

۳۔ اور ہم یوں ان کی طرف بڑھے گویا ہمارے بہادروں کی صفیں کالی گھٹائیں تھیں جنہیں جنوب کی ہواؤں نے ہلکا کر دیا ہے۔

۴۔ عراقیوں نے ہم سے کہا ہماری رائے ہے کہ تم حضرت علیؑ سے بیعت کر لو۔ ہم نے کہا ہماری رائے یہ ہے کہ تم ہم سے لڑو۔

۵۔ ان کے تیر اندازوں نے ہم پر تیروں کی بوچھاڑ کر دی اور ہم نے تلواریں ہاتھوں میں لیں اور ان پر ٹوٹ پڑے۔

۶۔ جب ہم نے ان سے کہا کہ بھاگ جاؤ تو ان کی سپاہ کے دستے سامنے آگئے اور مقابلے میں ڈٹ گئے نہ تو عراقیوں نے پیٹھ پھیری تاکہ بھاگ جائیں اور ہم بھی ان کی طرح مقابلہ کر رہے تھے اور تلواریں چلا رہے تھے۔

تینوں نے اس کی تخریج کی ہے۔

۴۷۵۳۔ حضرت محمد بن عمیر

حضرت محمد بن عمیر بن عطارد: ان کا ذکر صحابہ میں ہوا ہے لیکن نہ حضور اکرم کی صحبت ثابت ہے نہ زیارت۔ یہ صاحب اپنے زمانے میں اہل کوفہ کے سردار تھے جن دنوں یہ آذربائجان کے حاکم تھے تو ہزار گھوڑوں پر سوار ہزار آدمیوں نے حملہ کیا جن میں اہل

کو ذبح بھی تھے۔ حماد بن سلمہ نے ابو عمران جونی سے، اس نے محمد بن عمیر بن عطار سے روایت کی کہ حضور اکرم اپنے بعض اصحاب کی محفل میں تشریف فرما تھے کہ جبریل نازل ہوئے اور حضور اکرم کی پیٹھ میں انگلی چھوئی اور جبریل ایک درخت کی طرف چل دیئے جس میں پرندوں کے گھونسلے کی طرح دو نشست گاہیں تھیں، ایک میں جبریل خود بیٹھ گئے اور دوسرے میں حضور اکرم کو بٹھا دیا۔ اس پر انہیں نور نے ڈھانپ لیا، چنانچہ جبریل بیہوش ہو کر گر پڑے حضور کو خیال آیا کہ جبریل کے دل میں مجھ سے زیادہ اللہ کا ڈر ہے۔ اس اثنا میں مجھ پر خدا کی طرف سے القا ہوا ”آیا تم نبی اور اللہ کے بندے ہو یا نبی اور فرشتے اور جنت کے والی ہو“ جبریل علیہ السلام نے مجھے اشارہ سے سمجھایا کہ آپ انکسار کا اظہار کریں۔ چنانچہ میں نے کہا کہ میں نبی اور بندہ ہوں۔ ابو عمران جونی کو ایک سے زیادہ صحابہ کی صحبت اور روایت کا اتفاق ہوا جن میں انس اور جندب ہیں۔ ابن مندہ اور ابو نعیم نے اس کی تخریج کی ہے۔

۴۷۵۴۔ حضرت محمد بن ابی عمیرۃ المزنی

حضرت محمد بن ابی عمیرۃ المزنی۔ انہیں حضور اکرم کی صحبت میسر آئی۔ ان کا شمار شامیوں میں ہوتا ہے۔ ان سے جبیر بن نفیر نے روایت کی۔

ہمیں یحییٰ بن محمود نے باسنادہ جو ابن ابی عاصم تک پہنچتا ہے کہ بتایا، اسے وحیم نے اسے ولید بن مسلم نے ثور بن یزید سے، اس نے خالد بن معدان سے اس نے جبیر بن نفیر سے اس نے محمد بن عمیر سے جو حضور اکرم کے صحابی تھے روایت کی آپ نے فرمایا اگر کوئی آدمی پیدا ہوتے اللہ کی عبادت میں سجدہ ریز ہو جائے اور مرتے دم تک اسی حالت میں پڑا رہے، تو قیامت کے دن جب اس کا اجر و ثواب طے گا تو اس عمر بھر کی عبادت کو کمتر خیال کرے گا اور اس کی خواہش ہوگی کہ کاش اسے عبادت کا اور موقع ملتا۔ ابن ابی عاصم نے اس کو اسی طرح موقوفاً روایت کیا ہے اور یحییٰ بن سعد نے خالد بن معدان سے روایت کی ہے اور کہا ہے کہ عقبہ بن عبد نے رسول اللہ صلی اللہ علیہ وسلم سے اسی طرح روایت کی ہے۔ اس کی تخریج ابن مندہ اور ابو نعیم نے کی ہے۔ عمیرہ بہ فتح یمن و کسریم ہے۔

۴۷۵۵۔ حضرت محمد بن فضالہ

حضرت محمد بن فضالہ بن انس: ایک روایت میں محمد بن انس بن فضالہ ہے اور ہم اس نام پر محمد بن انس کے تحت بحث کر چکے ہیں۔ ابو نعیم نے اس کی اسی طرح تخریج کی ہے۔

۴۷۵۶۔ حضرت محمد بن قیس الاشعری

حضرت محمد بن قیس الاشعری۔ ابو موسیٰ اشعری کے بھائی تھے۔ ہم ان کا نسب ابو موسیٰ کے ترجمے میں بیان کر آئے ہیں۔ طلحہ بن یحییٰ نے ابی بردہ سے اس نے ابن ابی موسیٰ سے اس نے اپنے والد سے روایت کی کہ میں اور تیرا بھائی بذریعہ سمندر (یمن سے) مکے پہنچے اور میرے ساتھ ابو بردہ بن قیس، ابو عامر بن قیس، ابو رہم بن قیس اور محمد بن قیس کے علاوہ پچاس آدمی قبیلہ اشعری کے اور چھ افراد قبیلہ عک کے تھے۔ چنانچہ ہم پھر سمندر کے راستے سے مدینے پہنچے۔ حضور اکرم نے فرمایا لوگوں نے ایک ہجرت کی ہے اور تم

نے دو ہجرتیں کی ہیں۔

ابن ابی بردہ نے اپنے بزرگوں سے اسی طرح روایت کی ہے۔ وہ کہتے ہیں کہ ہم روانہ ہوئے اور میرے ساتھ میرے بھائی تھے۔ انہوں نے محمد بن قیس کا ذکر نہیں کیا۔ ابو مندہ اور ابو نعیم کی تخریج یہی ہے، لیکن ابو نعیم کہتا ہے کہ یہ فاش غلطی ہے۔

ابو کریب نے ابو اسامہ سے اس نے یزید سے اس نے ابو بردہ سے اس نے ابو موسیٰ سے روایت کی کہ ہم یمن سے روانہ ہوئے اور ہم تین بھائیوں کے علاوہ ہمارے اپنے قبیلے کے پچاس سے کچھ زیادہ افراد ساتھ تھے ہمارا جہاز ہمیں حبشہ میں لے آیا، جہاں نجاشی حکمران تھا اور جعفر طیار اور ان کے ساتھی وہیں ٹھہرے ہوئے تھا۔ وہاں سے ہم جہاز میں سوار ہو کر خیبر میں حضور اکرمؐ کی خدمت میں حاضر ہوئے یہ وہ زمانہ تھا کہ خیبر فتح ہو چکا تھا۔ جب مال غنیمت کی تقسیم ہوئی تو آپؐ نے اس معرکے سے غیر حاضر ہونے والوں میں سے کسی اور کو سوائے جعفر طیار اور ان کے رفیقان سفر کے کچھ عطا نہیں فرمایا۔ نیز ارشاد کیا کہ تم نے لوگوں کی ایک ہجرت کے مقابلے میں دو ہجرتیں کی ہیں۔ ایک ہجرت نجاشی تک اور دوسری وہاں سے مجھ تک۔

روایت ما قبل میں فاش غلطی یہ ہے کہ یہ حضرات حبشہ سے مکے گئے اور اس میں کوئی اختلاف نہیں کہ حضرت ابو موسیٰ اشعری غزوہ خیبر ہی کے دن پہنچے تھے۔

۴۷۵۷۔ حضرت محمدؐ بن قیس

حضرت محمدؐ بن قیس بن مخرمہ بن مطلب بن عبد المناف بن قصی: عبد اللہ بن محمد بن عبد العزیز لکھتے ہیں کہ میں نے ابن ابی داؤد کی کتاب میں جو صحابہ کے بارے میں ہے دیکھا کہ مصنف نے محمد بن قیس بن مخرمہ کا شمار صحابہ میں کیا ہے۔ حالانکہ میں نہیں سمجھتا کہ اس نے حضور اکرمؐ سے کوئی حدیث سنی ہے۔

احمد بن عبد اللہ بن یونس نے ثوری سے اس نے عبد اللہ بن مؤمل سے اس نے محمد بن عباد بن جعفر سے اس نے محمد بن قیس بن مخرمہ سے سنا کہ حضور اکرمؐ نے فرمایا کہ جو شخص حرمین میں فوت ہو وہ قیامت کے دن امن و امان میں اٹھے گا۔ غریانی نے ثوری سے، اس نے محمد بن قیس بن مخرمہ سے اور انہوں نے اپنے باپ سے روایت کی ہے۔ ابو احمد عسکری نے قیس بن مخرمہ کے ترجمے میں لکھا ہے کہ ان کے دونوں بیٹے محمد اور عبد اللہ جو ابھی بچے تھے وہ والد کے ساتھ ہو لئے تھے اور جس حدیث کا ہم نے ذکر کیا ہے محمد بن قیس کی زبانی روایت کی ہے۔

۴۷۵۸۔ حضرت محمدؐ بن کعب

حضرت محمدؐ بن کعب بن مالک الانصاری: ہم ان کا نسب ان کے والد کے ترجمے میں اس حدیث کے سلسلے میں جو ابو امامہ ایاس بن ثعلبہ سے مروی ہے، لکھ آئے ہیں۔

عکرمہ بن عمار نے طارق بن قاسم بن عبد الرحمان سے انہوں نے عبد اللہ بن کعب بن مالک سے انہوں نے ابو امامہ سے روایت کی حضور اکرمؐ نے فرمایا جس شخص نے دوسرے کا مال اپنے قبضہ میں لینے کے لئے جھوٹی قسم کھائی اور اس میں سے کوئی چیز اپنے دائیں ہاتھ سے اٹھالی تو جنت اس آدمی سے بیزار ہو گئی اور جہنم کی آگ اس کے لئے ضروری ہو گئی۔ اس پر تیرے بھائی محمد

بن کعب نے حضور اکرمؐ سے پوچھا۔ یا رسول اللہؐ معمولی چیز ہو جب بھی؟ پس آپ نے پیلو کے درخت کی چھوٹی سی ٹہنی (جو حضور نے دو انگلیوں میں پکڑ ہوئی تھی) کو پھیرا اور فرمایا ہاں خواہ وہ اتنی سی لکڑی ہی کیوں نہ ہو۔

اور نضر بن محمد جرشی نے عکرمہ سے روایت کی ہے اور محمد کے قول کا اس نے ذکر نہیں کیا اور معبد بن کعب بن مالک نے اپنے بھائی عبد اللہ بن کعب سے انہوں نے ابو امامہ بن ثعلبہ سے روایت کی کہ آپ سے آدمی نے پوچھا ”یا رسول اللہ! خواہ معمولی چیز ہی کیوں نہ ہو“ ابن مندہ اور ابو نعیم نے اس کی تخریج کی ہے۔ ابو نعیم لکھتے ہیں کہ اس حدیث میں محمد کا ذکر فاش غلطی ہے۔ نضر الجرشی نے یہ حدیث نقل کی ہے مگر محمد کا نام نہیں لیا۔ اور معبد نے اپنے بھائی عبد اللہ سے اس نے ابو امامہ سے روایت کی اور محمد کا ذکر نہیں کیا اور وہ روایت صحیح ہے جس میں محمد بن کعب کا ذکر بایں انداز ہے کہ انہوں نے اپنے بھائی عبد اللہ بن کعب سے اور انہوں نے ابو امامہ سے روایت کی۔ اسی طرح ولید بن کثیر نے محمد بن کعب سے اور انہوں نے اپنے بھائی سے روایت کی جیسا ہم بیان کر آئے ہیں۔ واللہ اعلم۔

۴۷۵۹۔ حضرت محمدؐ بن محمود

حضرت محمدؐ بن محمود۔ عبدان بن مروزی نے انہیں صحابہ میں شمار کیا ہے اور نیز انہیں حضور اکرمؐ سے شرفِ سماع حاصل ہوا اور ابو سعید الاشج نے ابو خالد سے انہوں نے یحییٰ بن سعید سے انہوں نے محمد بن محمود سے سنا کہ رسول کریمؐ نے ایک اندھے کو وضو کرتے دیکھا جب وہ اپنے ہاتھ اور منہ دھو چکا تو آپ نے اسے فرمایا کہ پاؤں کے تلووں کو بھی اچھی طرح دھو۔ چنانچہ اس نے تعمیل ارشاد میں پاؤں کو اچھی طرح دھویا۔

عبدان کہتے ہیں کہ ہمیں حسن بن ابی امیہ اور ابو موسیٰ نے بتایا کہ ہمیں ابن نمیر نے انہوں نے یحییٰ سے اس طرح سنا ابن ابی حاتم کہتے ہیں کہ محمد بن محمود بن عبد اللہ بن مسلمہ نے میرے بھائی محمد بن مسلمہ سے انہوں نے اپنے والد سے روایت کی اور ان سے ان کے بیٹے سلیمان نے روایت کی اور یحییٰ بن سعید نے محمد بن محمود سے روایت کی۔ ابو موسیٰ نے تخریج کی ہے۔

۴۷۶۰۔ حضرت محمدؐ بن مخلد

حضرت محمدؐ بن مخلد بن حکیم بن مستورد بن عامر بن عدی بن کعب بن نھلہ: یہ صحابی فتح مکہ میں موجود تھے۔ ابو موسیٰ نے اختصاراً اس کی تخریج کی ہے۔

۴۷۶۱۔ حضرت محمدؐ بن مسلمہ

حضرت محمدؐ بن مسلمہ بن خالد بن عدی بن مجدعہ بن حارث بن حارث بن خزرج بن عمرو بن مالک بن اوس الانصاری اوسی، حارثی: یہ بنو عبد الاشہل کے حلیف تھے اور کنیت عبد الرحمن تھی۔ ایک روایت میں ابو عبد اللہ مذکور ہے۔ سوائے تبوک کے تمام غزوات میں شریک ہوئے۔ ان کی وفات مدینہ میں ہوئی۔ وہ مدینہ کو چھوڑ کر کہیں نہ جاسکے۔

عبید اللہ بن احمد نے باسنادہ یونس بن بکیر سے انہوں نے ابن اسحاق سے انصار کے قبیلے بنو عبد الاشہل سے ان لوگوں کے ناموں کے سلسلے میں جو بدر میں موجود تھے بتایا کہ ان کے حلیفوں میں محمد بن مسلمہ بھی تھے جن کا تعلق بنو حارثہ سے تھا۔ یہ محمد بن

مسلمہ ان لوگوں میں شامل تھے۔ جنہوں نے کعب بن اشرف یہودی کو قتل کیا تھا۔ بعض غزوات کے موقعہ پر حضور اکرمؐ نے انہیں مدینے کی امارت تفویض فرمائی۔ ایک روایت کے رو سے اس غزوے کا نام قرقرۃ الکدر، اور ایک دوسری روایت کے مطابق غزوہ تبوک تھا۔

حضرت عمر رضی اللہ عنہ نے انہیں اپنے دورِ خلافت میں جہینہ قبیلے سے وصولی زکوٰۃ کے لئے مقرر کیا تھا۔ نیز وہ اس دور میں تمام عمالِ حکومت کے حاکم اعلیٰ تھے جب کبھی کسی عامل کے خلاف دربارِ خلافت میں شکایات موصول ہوتیں خلیفہ تحقیق احوال کے لئے انہیں روانہ کرتے تھے۔ نیز چونکہ خلیفہ کو ان پر اعتماد تھا اس لئے سرکاری محاصل کی وصولی کے لئے بھی انہی کو بھیجا جاتا۔

حضرت عثمان رضی اللہ عنہ کے قتل کے بعد امت محمدیہ بجران کا شکار ہو گئی تو انہوں نے گوشہ نشینی اختیار کر لی اور لکڑی کی تلوار سنبھال لی۔ کہتے ہیں کہ مجھے حضور اکرمؐ نے یہی حکم دیا تھا۔

ہمیں عبداللہ بن احمد طوسی نے انہیں جعفر بن احمد قاری نے انہیں عبید اللہ بن عمر بن شاہین نے انہیں عبداللہ بن ابراہیم بن ماشی نے انہیں حسین بن علویہ قطان نے انہیں سعید بن عیسیٰ نے انہیں طاہر بن حماد نے، انہیں سفیان ثوری نے انہیں سلیمان احول نے انہیں طاؤس نے بتایا کہ جناب محمد بن مسلمہ نے بتایا کہ رسول کریم صلی اللہ علیہ وسلم نے مجھے ایک تلوار دے کر فرمایا کہ اس سے مشرکین کے خلاف جنگ کرو اور جب مسلمانوں میں باہم اختلاف پیدا ہو جائے تو اسے پتھر پر مار کر توڑ دو اور گھر کی چٹائی بن جاؤ۔ چنانچہ وہ اس دور کے جھگڑوں سے علیحدہ ہو گئے سعد بن ابی وقاص، اسامہ بن زید، عبداللہ بن عمرو وغیرہ کئی لوگ خانہ نشین ہو گئے تھے۔ ایک روایت میں ہے کہ مرحب یہودی کو انہی نے قتل کیا تھا لیکن اہل سیر اور مورخین نے حضرت علی رضی اللہ عنہ کو مرحب کا قاتل لکھا ہے ہے اور یہی درست ہے۔ حذیفہ بن یمان کہتے ہیں کہ محمد بن مسلمہ ایسے آدمی ہیں جنہیں اس بجران سے کوئی نقصان نہیں پہنچا۔

راوی بیان کرتا ہے کہ ہم بمقام ربذہ آئے وہاں ایک خیمے میں ہم نے محمد بن مسلمہ کو دیکھا۔ ہم نے ان سے پوچھا انہوں نے جواب دیا کہ ہم ان کے شہروں میں سے کوئی چیز نہیں لیتے جب تک اس کی حقیقت بالکل واضح نہ ہو جائے۔ ان کی وفات مدینہ میں ۴۶ یا ۴۷ ہجری میں ہوئی۔ کہتے ہیں کہ ان کی عمر ۷۷ برس تھی۔ ان کا رنگ سفید و سرخ قد لمبا اور سر کے بال اڑے ہوئے تھے۔ انہوں نے دس لڑکے اور سات لڑکیاں اپنی یادگار چھوڑیں۔ تینوں نے اس کی تخریج کی ہے۔

۴۷۶۲۔ حضرت محمد ابوہند المزنی

حضرت محمد ابوہند المزنی۔ مطین نے الوحدان میں ان کا ذکر کیا ہے۔ نصر بن مزاحم نے عمر الاعرج المزنی سے، انہوں نے اپنے باپ سے روایت کی حضور اکرمؐ نے فرمایا جو شخص کسی کو دودفعہ قرض دیتا ہے اسے اتنا ثواب ملتا ہے جتنا کہ وہ ایک دفعہ صدقہ کرے۔ ابو نعیم کہتے ہیں کہ حضور اکرمؐ سے ان کی صحبت ثابت نہیں۔

۴۷۶۳۔ حضرت محمد بن نبیط بن جابرؓ

حضرت محمد بن نبیط بن جابرؓ۔ حضور اکرمؐ کے عہد میں پیدا ہوئے۔ آپ نے ان کا نام محمد رکھا اور گھٹی دی۔ یہ ابن القداح کا

بیان ہے۔ ابو موسیٰ نے مختصر اس کی تخریج کی ہے۔

۴۷۶۳۔ حضرت محمد بن نھلہ الاسدیؓ

حضرت محمد بن نھلہ الاسدیؓ۔ ہم ان کا نسب ان کے بھائی محرز کے ترجمے میں بیان کر آئے ہیں۔ دونوں ہجرت کر کے مدینہ آ گئے تھے اور ان کے والد نھلہ انصار کے حلیف تھے۔ ابن اسحاق نے دونوں بھائیوں کی ہجرت کی تصدیق کی ہے ابن مندہ اور ابو نعیم نے اس کی تخریج کی ہے۔

۴۷۶۵۔ حضرت محمد بن ہشامؓ

حضرت محمد بن ہشامؓ۔ ان کا شمار اہل مدینہ میں ہوتا ہے۔ ان کا نام صحابہ میں لیا جاتا ہے۔ لیکن غیر معروف آدمی ہیں۔ قاضی ابواحمد نے انہیں صحابہ میں شمار کیا ہے۔ مدنی ہیں اور غیر معروف۔ ان سے مروی حدیث کی لیٹ نے تصدیق نہیں کی ابن الہاد نے صفوان بن نافع سے انہوں نے محمد بن ہشام سے روایت کی کہ حضور اکرمؐ نے فرمایا کہ تمہاری باہمی گفتگو امانت ہوتی ہے اس لئے مومن کے لئے یہ حلال نہیں کہ وہ اپنے بھائی سے بری بات منسوب کرے۔

علی بن المدینی سے کسی نے ان کے بارے میں دریافت کیا۔ انہوں نے کہا غیر معروف ہے۔ میں اسے نہیں جانتا۔ ابن مندہ اور ابو نعیم نے ان کی تخریج کی ہے۔

۴۷۶۶۔ حضرت محمد بن ہلال بن معالیؓ

حضرت محمد بن ہلال بن معالیؓ۔ حضور اکرمؐ نے ان کا نام رکھا۔ فتح مکہ کے موقع پر موجود تھے۔ ابو موسیٰ نے مختصر اس کی تخریج کی ہے۔

۴۷۶۷۔ حضرت محمد بن یفد یدویہؓ

حضرت محمد بن یفد یدویہؓ۔ کہتے ہیں کہ ان کا نام یفودان تھا۔ حضور نے ان کا نام محمد رکھا۔ ابو اسحاق بن یاسین نے ان کا تذکرہ (اپنی کتاب تاریخ الہرات میں) ان صحابہ کے ساتھ کیا ہے جو کسی نہ کسی طرح ہرات آ گئے تھے۔

ابو اسحاق ابراہیم بن علی بالویہ الزنجانی بہراہ سے انہوں نے محمد بن مردان شاہ زنجانی سے (جسے وہ قابل اعتماد خیال کرتے ہیں اور اس باب میں ان سے ۱۶۹ آدی متفق ہیں) انہوں نے احمد بن عبد الجرجانی سے انہوں نے یفودان بن یفد یدویہ الہروی سے روایت کی کہ میں نے شرک کی حالت میں رسول اکرمؐ ساتھ جنگ کی۔ پھر میں اسلام لے آیا اور آپؐ نے میرا نام محمد رکھا۔

حضور اکرمؐ نے فرمایا جب دعائیں کم ہو جاتی ہیں تو آسمانی بلاؤں کا نزول شروع ہو جاتا ہے۔ جب بادشاہ ظالم ہو تو بارش رک جاتی ہے۔ جب باہمی خیانت کی گرم بازاری ہو تو حکومت کفار کو مل جاتی ہے۔ جب زکوٰۃ ادا نہ کی جائے تو موسیٰ مرنا شروع ہو جاتے ہیں اور جب زنا کا دور ہو تو بھونچال آنے لگ جاتے ہیں اور جب جھوٹی شہادتوں کا زور شور ہو تو طاعون پھیل جاتا ہے۔

نیز حضور اکرمؐ نے فرمایا علم مومن کا دوست ہے۔ عقل اس کی راہ نما ہے۔ عمل اس کا مددگار اور تواضع اس کے لشکر کی کماندار

ہے۔ ابو موسیٰ نے اس کی تخریج کی ہے۔

۴۷۶۸۔ حضرت محمد غیر منسوبؐ

حضرت محمد غیر منسوبؐ۔ ابو حفص بن شاہین نے ان کا شمار صحابہ میں کیا ہے۔ سلام بن ابی الصہباء نے ثابت سے روایت کی ایک سال میں حج کو گیا اور ایک ایسے حلقے میں جا پہنچا جس میں دو ایسے آدمی بیٹھے ہوئے تھے جو حضور اکرمؐ کی صحبت میں بیٹھ چکے تھے، وہ دونوں بھائی تھے۔ ان میں ایک کا نام محمد تھا اور وہ دونوں ”وسواس“ پر تبادلہ خیال کر رہے تھے وہ کہنے لگے۔ اتنے میں رسول کریمؐ تشریف لے آئے۔ حضور نے دریافت کیا کس بات پر بحث کر رہے ہو۔ انہوں نے کہا یا رسول اللہ ﷺ! ہم وسواس کے بارے میں گفتگو کر رہے ہیں۔ بخدا اگر ہم سے ایک آسمان سے زمین پر گر پڑے تو ہمیں یہ اس سے کہیں بہتر معلوم ہوتا ہے کہ ہم اپنے توہمات کا ذکر ہی کریں۔ آپؐ نے دریافت کیا کیا تمہیں ایسی صورت حال پیش آتی ہے۔ انہوں نے کہا ہاں یا رسول اللہ! آپؐ نے فرمایا یہ خالص ایمان ہے۔ اس پر جناب ثابت نے تمنا کی۔ کاش اللہ تعالیٰ ہمیں اس شخص سے بچائے رکھے۔ اس پر ان دونوں بھائیوں نے مجھے یہ کہہ کر جھڑکا کہ ہم تمہیں رسول کریمؐ کی حدیث سنا رہے ہیں اور تم کہتے ہو کہ اللہ تمہیں اس سے بچائے۔ ابو موسیٰ نے اس کی تخریج کی ہے۔

۴۷۶۹۔ حضرت محمود بن ربیعؐ

حضرت محمود بن ربیعؐ بن سراقۃ الانصاری الخزرجی: کہتے ہیں کہ ان کا تعلق بنو حارث بن خزرج سے تھا۔ بعض کہتے ہیں کہ بنو سالم بن عوف سے ایک روایت یہ بھی ہے کہ ان کا تعلق بنو عبد الاشہل سے تھا۔ اس بنا پر وہ اوسی ہوئے۔ ان کی کنیت ابو نعیم اور ایک روایت کے مطابق ابو محمد تھی اور ان کا شمار اہل مدینہ میں ہوتا ہے اور انہوں نے اس ڈول سے جس میں حضور اکرمؐ نے اپنا لعاب دہن پانی میں ملا کر اس پانی کو ان کے کنویں میں انڈیلا تھا، گھونٹ بھر پانی اپنے لئے علیحدہ کر لیا تھا۔ حالانکہ اس وقت ان کی عمر چار یا پانچ سال کی تھی۔ ان سے انس بن مالک زہری اور رجا بن حیا نے روایت کی ہے۔ انہوں نے ۹۹ یا ۹۶ ہجری میں وفات پائی۔ تینوں نے اس کی تخریج کی ہے۔

۴۷۷۰۔ حضرت محمود بن ربیعہؐ

حضرت محمود بن ربیعہؐ۔ ان کا تعلق انصار سے ہے اور مندرجہ ذیل حدیث جو ان سے مروی ہے کا مخرج اہل مصر اور اہل خراسان تھے: کالی المرأة والدين الذی لا یودی ابو عمر نے اختصار اس کی تخریج کی ہے۔

۴۷۷۱۔ حضرت محمود بن عمرو بن سعدؐ

حضرت محمود بن عمرو بن سعدؐ۔ عبدان نے ان کا یہی نام لکھا ہے اور بیان کیا ہے کہ انہوں نے حضور اکرمؐ سے یہ حدیث نقل کی ہے آپؐ نے فرمایا خدا تعالیٰ (حدیث مخدوش ہے۔ مترجم) نے میری امت میں سے تین لاکھ کی مغفرت کا وعدہ کیا ہے حضرت ابو بکر نے عرض کیا یا رسول اللہ! اس تعداد کو بڑھائیے اس کے اسناد میں اختلاف ہے (۱) سعید بن بشیر نے قتادہ سے انہوں نے ابو بکر بن انس سے انہوں نے محمود بن عمیر سے (۲) معمر نے قتادہ سے انہوں نے انس سے یا نصر بن انس سے انہوں نے انس سے

(۳) معاذ بن ہشام نے اپنے باپ سے انہوں نے قتادہ سے انہوں نے ابو بکر بن عمیر سے۔ انہوں نے اپنے باپ سے (۴) ثابت نے ابو یزید سے اور انہوں نے عمر یا عامر بن عمیر سے۔ ابو موسیٰ نے اس کی تخریج کی ہے۔

۴۷۷۲۔ حضرت محمود بن عمیرؓ

حضرت محمود بن عمیرؓ بن سعد الانصاری: ان سے حدیث ابو بکر بن انس سے روایت کی۔ سعید بن بشر نے قتادہ سے انہوں نے ابو بکر بن انس سے انہوں نے محمود بن عمیر سے روایت کی کہ حضور اکرمؐ نے فرمایا کہ اللہ تعالیٰ نے مجھ سے وعدہ کیا ہے کہ میرے خاندان سے تین لاکھ کو جنت عطا کرے گا۔ حضرت ابو بکر رضی اللہ عنہ نے عرض کیا اس تعداد کو بڑھا دیجئے۔ آپ نے ہاتھ اٹھا کر فرمایا اتنے؟ (یعنی پانچ لاکھ) حضرت ابو بکر نے پھر درخواست کی یا رسول اللہ اس تعداد میں اور اضافہ فرمائیے۔ آپ نے دونوں ہاتھ اٹھائے فرمایا کیا اتنے؟؟ حضرت ابو بکر نے پھر عرض کیا یا رسول اللہ اور اضافہ فرمائیے۔ اس پر حضرت عمر رضی اللہ عنہ بول پڑے۔ کہنے لگے ابو بکر بس بھی کرو یہی کافی ہے۔ اگر اللہ چاہے تو کسی ایک فعل کے بدلے میں جتنی تعداد کو چاہے جنت میں داخل کر دے گا۔ حضور اکرمؐ نے فرمایا عمر نے ٹھیک کہا ہے۔ ابن مندہ اور ابو نعیم نے اس کی تخریج کی ہے۔

یہ وہی نام ہے جس کی تخریج ابو موسیٰ نے اس سے پہلے ترجمے میں کی ہے اور انہوں نے محمود بن عمرو لکھا ہے اور اس کے اسناد میں راویوں کے اختلاف کو ہم بیان کر آئے ہیں۔ اعادے کی ضرورت نہیں۔

۴۷۷۳۔ حضرت محمود بن لبیدؓ

حضرت محمود بن لبیدؓ بن رافع بن امرؤ القیس بن زید بن عبدالاشہل الانصاری اوسی اشہلی: یہ حضور اکرمؐ کے عہد میں پیدا ہوئے مدینے میں سکونت اختیار کی اور حضور اکرمؐ سے کئی احادیث روایت کیں۔ ان میں وہ حدیث بھی ہے جو عمارہ بن غزیہ نے عامر بن عمر سے انہوں نے محمود بن لبید سے روایت کی حضور اکرمؐ نے فرمایا جب اللہ تعالیٰ کسی بندے کی دنیا میں حفاظت کرنا چاہتا ہے تو اس کی اس طرح حفاظت کرتا ہے جس طرح تم اپنے مریض کی حفاظت کرتے ہو۔

امام احمد بن حنبل ابن ابی خنیسہ: ابراہیم بن منذر، یحییٰ بن عبداللہ بن بکیر سے مروی ہے کہ یہ صاحب رسول اکرمؐ کے عہد میں پیدا ہوئے اور امام بخاری نے ان کا ذکر محمود بن ربیع کے بعد کیا ہے اور ابن ابی حاتم کا قول ہے کہ انہیں حضور اکرمؐ کی صحبت میں آئی۔ ابن ابی حاتم لکھتے ہیں کہ میرے والد ان کی صحبت کے قائل نہ تھے۔ ابو عمر کہتے ہیں کہ امام بخاری کی رائے بہتر ہے، کیونکہ جو احادیث ان سے مروی ہیں وہ اس کی وضاحت شہادت ہیں، اس لئے انہیں صحابہ میں شمار کرنا چاہئے نیز وہ محمود بن ربیع سے عمر میں بڑے ہیں۔ مسلم نے انہیں تابعین کے طبقہ دوم میں شمار کیا ہے۔ انہوں نے کوئی کام نہیں کیا اور ان سے کوئی کوئی ایسی روایت نہیں سنی گئی۔ جو دوسروں سے نہیں سنی گئی۔ محمود بن لبید علما سے تھے۔ انہوں نے عبداللہ بن عباس سے روایت کی اور انہوں نے ۹۶ ہجری میں وفات پائی۔ تینوں نے اس کی تخریج کی ہے۔

۴۷۷۴۔ حضرت محمود بن مسلمہ الانصاریؓ

حضرت محمود بن مسلمہ الانصاریؓ۔ ہم نے ان کا نسب ان کے بھائی محمد کے ترجمے میں بیان کر دیا ہے۔ جناب محمود غزوہ احد

خندق اور خیبر میں موجود تھے اور اسی غزوے میں ان کی شہادت ہوئی۔

ہمیں ابو جعفر بن سمین نے یونس تک خبر دی انہوں نے ابن اسحاق سے روایت کی اور فرمایا۔ خیبر کے قلعہ جات میں سے ناہم سب سے پہلے فتح ہوا اور اسی قلعے کے پاس جناب محمود بن مسلمہ شہید ہوئے۔ ان کے سر پر چکی کا پتھر لڑھکایا گیا تھا جس سے وہ مر گئے تھے۔

ہمیں یونس بن بکیر نے حسن بن واقد المرزوی سے، انہوں نے عبد اللہ بن بریدہ سے روایت کی کہ خیبر کے دن سب سے پہلے حکم حضرت ابو بکر رضی اللہ عنہ کو دیا گیا۔ انہوں نے پوری کوشش کی، لیکن سب سے مضبوط قلعہ فتح نہ ہو سکا۔ دوسرے دن حکم حضرت عمر رضی اللہ عنہ کو دیا گیا، لیکن وہ بھی کامیاب نہ ہو سکے۔

محمود بن مسلمہ قتل ہو گئے تھے۔ کہتے ہیں کہ جب ان پر چکی کا پتھر لڑھکایا گیا تو ماتھے کی کھال ادھر کر نیچے آ گئی چنانچہ وہ اس حالت میں تین دن کے بعد فوت ہو گئے۔ یہ ہجرت کا چھٹا سال تھا۔ انہیں اور عامر بن ربیع کو بروایت ابو نعیم ایک ہی قبر میں دفن کیا گیا۔ تینوں نے ان کی تخریج کی ہے۔

۴۷۷۵۔ حضرت محمولؓ انصاری

حضرت محمولؓ انصاری۔ یہ انصاری ہیں۔ اس کی تخریج ابو موسیٰ نے کی ہے وہ کہتے ہیں کہ جعفر نے ان کا ذکر کیا ہے۔ صفوان بن سلیم نے محمولؓ انصاری سے روایت کی۔ حضور اکرمؐ نے فرمایا جس نے شرک کی قسم کھائی اور پھر گناہ کا ارتکاب کیا گویا اس نے شرک کیا۔ اسی طرح جس نے کفر کی قسم کھائی اور پھر مرتکب گناہ ہوا گویا اس نے کفر کیا۔

۴۷۷۶۔ حضرت حمیہ بن جزءؓ

حضرت حمیہ بن جزءؓ بن عبد یغوث بن حوٹ بن عمر بن زبید الاصغر الزبیدی: کلبی لکھتے ہیں کہ وہ بنو حنیف کے حلیف تھے۔ ایک روایت ہے کہ بنو سہم کے حلیف تھے۔ ابو نعیم لکھتے ہیں کہ جناب حمیہ عبد اللہ بن حارث بن جزء الزبیدی کے چچا تھے قدیم الاسلام ہیں اور جن لوگوں نے حبشہ میں ہجرت کی تھی ان میں شامل تھے اور عرصے تک وہاں مقیم رہے اور مرہ سب سے پہلی جنگ ہے، جس میں وہ شریک ہوئے تھے اور حضور اکرمؐ نے انہیں خمس کا عامل مقرر فرمایا تھا۔

عبد المطلب بن ربیعہ بن حارث بن عبد المطلب سے مروی ہے کہ ربیعہ بن حارث اور عباس بن عبد المطلب جمع ہوئے۔ میں اپنے باپ کے ساتھ اور فضل اپنے باپ کے ساتھ تھے۔ اول الذکر میں سے ایک نے دوسرے سے کہا کہ کیوں نہ ہم ان دو کو حضور اکرمؐ کی خدمت میں روانہ کریں تاکہ آپ ان دونوں کو صدقات کی وصولی کرنے پر متعین فرمادیں۔ حضور اکرمؐ نے حکم دیا کہ حمیہ کو بلا لاؤ وہ صدقات کی وصولی پر متعین تھے۔ حضور اکرمؐ نے فرمایا ان دونوں سے ان کی بیویوں کے مہر وصول کرو۔ تینوں نے اس کی تخریج کی ہے۔

۴۷۷۷۔ حضرت حمیصہ بن مسعودؓ

حضرت حمیصہ بن مسعودؓ بن کعب بن عامر بن عدی بن مجدعہ بن حارثہ بن حارث بن عمرو بن مالک بن اوس الانصاری،

الاوسی، حارثی: ان کی کنیت ابوسعہ تھی، مدنی تھے۔ حضور اکرم صلی اللہ علیہ وسلم نے انہیں فدک کے پاس اشاعتِ اسلام کے لئے روانہ کیا۔ غزوہٴ احد، خندق اور بعد کے غزوات میں شامل رہے۔ وہ حویصہ بن مسعود کے بھائی تھے، اور بھائی سے عمر میں چھوٹے تھے اور اپنے بھائی سے پہلے ایمان لائے تھے۔ کیونکہ وہ ہجرت سے پہلے مسلمان ہوئے تھے اور حویصہ نے ان کے ہاتھ پر اسلام قبول کیا تھا۔ جب حضور اکرم صلی اللہ علیہ وسلم نے ابن سینہ یہودی کے قتل کا حکم دیا تو جناب محیصہ نے اس بدگو یہودی پر حملہ کر کے اسے قتل کر دیا۔ حالانکہ ان کا آپس میں میل ملاپ تھا اور باہمی قول قرار تھا۔ حویصہ ابھی تک مشرف بالاسلام نہیں ہوئے تھے۔ چنانچہ حویصہ کو بھائی کے اس فعل کا حد درجہ رنج ہوا اور بھائی کو پینا اور کہا اے دشمن خدا! تو نے اس شخص کو قتل کیا ہے کہ تیرے پیٹ کی آدمی چربی ان کی کرم فرمائی کی ممنون ہے۔ جناب محیصہ نے جواب دیا مجھے اس کے قتل کا حکم اس ذات نے دیا تھا کہ اگر وہ مجھے تیرے قتل کا حکم دیتی تو میں تیری گردن اڑا دیتا۔ حویصہ نے سن کر کہا کہ کیا مذہب سے تیری گرویدگی کا یہ عالم ہے۔ اس پر جناب حویصہ مسلمان ہو گئے۔

ہمیں عبدالوہاب بن علی بن سکینہ نے باسنادہ ابوداؤد سے روایت کی وہ کہتے ہیں ہمیں قعنبی نے مالک سے انہوں نے ابن شہاب سے انہوں نے ابن محیصہ سے انہوں نے اپنے باپ سے بیان کیا کہ میرے والد نے حضور اکرم سے حجام کی اجرت کے بارے میں دریافت کیا۔ حضور نے انہیں منع کر دیا لیکن وہ بار بار پوچھتے رہے اور اجازت مانگتے رہے، آخر کار انہیں اس شرط پر اجازت دے دی کہ تو اسے ہر اچھی اور ہر معمولی چیز سے حصہ دے گا۔ تینوں نے اس کی تخریج کی ہے۔

باب میم وحا

۴۷۷۸۔ حضرت مخارق بن عبداللہ البجلیؓ

حضرت مخارق بن عبداللہ البجلیؓ۔ وہ مغیرہ بن زیاد بن مخارق الموصلی کے دادا تھے۔ ہمیں ابی منصور بن مکارم بن احمد الموصلی المودب نے باسناد ابوزکریا زید بن ایاس سے روایت کی کہ ہمیں مغیرہ بن خضر بن زیادہ بن مغیرہ بن زیاد البجلی نے اپنے والد سے انہوں نے اپنے بزرگوں سے بتایا کہ مخارق بن عبداللہ مغیرہ بن زیاد کے دادا جریر بن عبداللہ البجلی کے ساتھ فتح ذی الخلفہ میں موجود تھے ابوزکریا کہتے ہیں کہ مغیرہ بن خضر بن زیاد نے اپنے بزرگوں سے روایت کی ہے کہ یہ لوگ ان لوگوں کی معیت میں جو بجلہ سے آئے تھے کوفہ سے موصل آئے تھے۔

۴۷۷۹۔ حضرت مخارق بن عبداللہ شیبانیؓ

حضرت مخارق بن عبداللہ شیبانیؓ۔ ابو احمد عسکری نے جو قابوس کے والد ہیں بتایا کہ مخارق کا شمار کوفیوں میں ہوتا ہے۔ ان سے ان کے والد کے بغیر اور کسی نے کوئی روایت بیان نہیں کی۔

ساک بن حرب نے قابوس بن مخارق سے اور انہوں نے اپنے والد سے بیان کیا کہ ام الفضل جناب حسین کو اٹھائے حضور اکرم کے پاس لائیں۔ انہوں نے حضور کے کپڑوں پر پیشاب کر دیا۔ ام الفضل نے حضور کے کپڑوں کو دھونا چاہا تو آپ نے فرمایا کہ لڑکی کا پیشاب دھونا چاہئے مگر لڑکے کے پیشاب پر پانی چھڑک دینا چاہیے یہی کافی ہے۔

اس روایت کے اسناد میں بڑا اختلاف ہے۔ بعض لوگوں نے اسی طرح روایت کی ہے۔ بعض نے قابوس سے اور انہوں نے ام الفضل سے روایت کی ہے اور درمیان میں مخارق کا نام نہیں لیا۔ سماک کے متعلق بھی کافی اختلاف ہے۔ ان سے یہ حدیث ثابت نہ ہو سکی۔ اس کے علاوہ بھی جو احادیث ان سے مروی ہیں ان میں بھی کافی گڑبڑ ہے۔

انہوں نے حضور اکرمؐ سے مندرجہ ذیل حدیث بیان کی ہے۔ وہ کہتے ہیں میں حضور اکرمؐ کی خدمت میں حاضر ہوا اور گزارش کی یا رسول اللہ! اگر کوئی میرے پاس آ کر مجھ سے میرا مال چھیننا چاہے تو مجھے کیا کرنا چاہئے۔ تینوں نے اس کی تخریج کی ہے۔

۴۷۸۰۔ حضرت مخارق الہلالیؓ

حضرت مخارق الہلالیؓ۔ عسکری نے ان کا ذکر کیا ہے۔ حرب بن قبیصہ بن مخارق الہلالی نے اپنے والد سے انہوں نے اپنے دادا سے روایت کی ہے کہ ایک بار حضور اکرمؐ ان کے پاس سے گزرے۔ انہوں نے اپنی ران تنگی کی ہوئی تھی۔ آپ نے فرمایا اسے ڈھانپ لو کہ یہ بھی شرمگاہ کا حکم رکھتی ہے۔ ابو موسیٰ نے ان کا تذکرہ کیا ہے۔

۴۷۸۱۔ حضرت مخاشن الحمیریؓ

حضرت مخاشن الحمیریؓ۔ جو انصار کے حلیف تھے۔ جنگ یمامہ میں شہید ہوئے۔ ابو عمر نے مختصر اس کا تذکرہ کیا ہے۔

۴۷۸۲۔ حضرت مخبر بن معاویہؓ

حضرت مخبر بن معاویہؓ۔ جعفر نے ان کا ذکر کیا ہے۔ ہشام بن عمار نے اسماعیل بن عیاش سے، انہوں نے یحییٰ بن جابر الحمضری سے انہوں نے حکیم بن معاویہ سے انہوں نے اپنے چچا مخبر بن معاویہ سے روایت کی کہ انہوں نے رسول اللہ کو فرماتے سنا کہ نحوست کوئی چیز نہیں۔ ہاں البتہ کبھی کوئی گھوڑا، عورت، اور مکان مبارک نکل آتا ہے۔ علی بن حجر اور حسن بن عرفہ نے اسماعیل سے روایت کی اور انہوں نے اپنے چچا حکیم بن معاویہ نیمی سے نقل کی۔ ابو موسیٰ نے اس کا تذکرہ کیا ہے۔

۴۷۸۳۔ حضرت مختار بن حارثہؓ

حضرت مختار بن حارثہؓ۔ ابو بکر بن ابی علی نے ان کا ذکر کیا ہے اور بیان کیا ہے کہ مغازی ابن اسحاق میں ان کا تذکرہ آیا ہے۔ ابو موسیٰ نے اسی طرح مختصر ان کا ذکر کیا ہے۔

۴۷۸۴۔ حضرت مختار بن ابی عبید بن مسعودؓ

حضرت مختار بن ابی عبید بن عمر بن عمیر بن عوف بن عقدہ بن غیرہ بن عوف بن ثقیف الثقیفی ابو اسحاق: ان کے والد جلیل القدر صحابہ سے تھے اور جناب مختار کی پیدائش ہجرت کے سال میں ہوئی۔ انہیں حضور اکرمؐ کی نہ تو صحبت میسر آئی اور نہ انہوں نے کوئی حدیث ہی آپ سے سنی اور ان کی روایت غیر حسن ہیں۔ ان سے شععی وغیرہ نے روایت کی ہے لیکن ان کے درمیان تعلقات کی نوعیت کچھ ایسی تھی کہ آخر میں دونوں میں سے کسی ایک کی بات نہیں سنی جاتی تھی۔

مختار حضرت حسین کا بدلہ لینے کے لئے نکل کھڑے ہوئے چنانچہ شیعہ کی ایک بڑی جماعت کو نے میں ان کے گرد جمع ہو گئی اور

کونے پر قبضہ کر لیا اور قاتلین حسین رضی اللہ عنہ کو قتل کرنا شروع کر دیا۔ شمر بن ذی الجوشن اور خولی بن زید الاسلمی کو قتل کیا۔ آخر الذکر وہ شخص ہے جس نے حضرت امام کا سر میدان جنگ سے اٹھا کر کونے پہنچایا تھا۔ پھر عمر بن سعد بن ابی وقاص کو جو یزیدی لشکر کا کماندار تھا۔ نیز اس کے بیٹے حفص کو اور پھر عبید اللہ بن زیاد کو جو شام میں تھا اور مختار سے لڑنے کے لئے کوفہ پر حملہ آور ہوا تھا، قتل کیا۔ مختار نے اشتر النخعی کو ایک لشکر دے کر ابن زیاد کے خلاف بھیجا تھا جس میں ابن زیاد مارا گیا تھا۔ یہ جنگ موصل کے نواح میں ہوئی تھی۔ اسی وجہ سے مسلمان اس کا بہت احترام کرتے تھے اور وہ اس آزمائش میں بڑا کامیاب رہا تھا۔ ہم نے اس کا ذکر بالتفصیل الکامل فی التاریخ میں بیان کیا ہے۔ وہ عبد اللہ بن عمر ابن عباس اور ابن حنفیہ وغیرہ کی مالی امداد کیا کرتا تھا اور یہ حضرات قبول کر لیتے تھے۔ عبد اللہ بن عمر مختار کے بہنوئی تھے۔ ان کی بہن کا نام صفیہ بنت ابی عبید تھا۔ آخر میں مصعب بن زبیر نے بصرہ سے اہل بصرہ کے ایک لشکر اور نیز کوفیوں کے ایک ہجوم کے ساتھ حملہ کیا اور مختار ۶ ہجری میں مارا گیا۔ کونے میں اس کی امارت صرف ڈیڑھ سال تک چل سکی۔ اس نے سرٹھ برس کی عمر پائی۔ ابو عمر نے اس کا تذکرہ کیا ہے۔

۴۷۸۵۔ حضرت مختار بن قیسؓ

حضرت مختار بن قیسؓ۔ یہ ان ہدایات کے وقت موجود تھے جو حضور اکرمؐ نے علاءِ حضرمی کے لئے لکھی تھیں جب انہیں بحرین بھیجا تھا۔

۴۷۸۶۔ حضرت مخربہؓ بن عدی

حضرت مخربہؓ۔ ابن ماکولانے ان کا نسب یوں لکھا ہے: مخربہ بن عدی الجذامی الفسی، جعفر بن کھیل بن ویرہ بن حارثہ بن امیہ بن صیب نے بیان کیا۔ میں نے عصمہ بن کھیل سے انہوں نے اپنے بزرگوں سے انہوں نے حارثہ بن عدی سے سنا انہوں نے کہا کہ میں اور میرا بھائی مخربہ اس وفد میں موجود تھے جو حضور اکرمؐ کی خدمت میں حاضر ہوا اور وہ لشکر جو ہم پر حملہ آور ہوا تھا موجود تھا۔ ہمیں ان کے لشکر سے جو تکلیف پہنچی تھی ہم نے اس کے بارے میں حضور اکرمؐ سے شکایت کی۔ حضور نے فرمایا تم جاؤ اور اپنے جانوروں سے جو جانور سامنے آئے اسے بسم اللہ پڑھ کر ذبح کرو جو شخص اس ذبیحہ کو کھالے، اس چھوڑ دو۔ انہوں نے یہ حدیث بیان کی۔ ابو موسیٰ نے اس کا ذکر کیا ہے۔

۴۷۸۷۔ حضرت مخرش الخزاعی الکعبیؓ

حضرت مخرش الخزاعی الکعبیؓ۔ ہم ان کا ذکر اس سے پہلے مخرش کے ذیل میں کر آئے ہیں۔

۴۷۸۸۔ حضرت مخرفۃ العبیدیؓ

حضرت مخرفۃ العبیدیؓ۔ انہوں نے حضور اکرمؐ کی زیارت کی تھی۔ سماک بن حرب نے سوید بن قیس سے روایت کی کہ میں نے اور مخرفۃ العبیدی نے بیچنے کے لئے ہجر سے (مقام کا نام) کچھ کپڑا خریدا۔ میں نے حضور اکرمؐ کے لئے ایک شلوار خریدی۔ بعد میں ایک بیچنے والے نے جو وہاں تھا کلمے لکڑے کر کے بیچنا شروع کر دیا۔ حضور اکرمؐ نے فرمایا کہ ماپ کر بیچو اور تھوڑا سا زائد کپڑا

بھی دے دیا کرو۔ ایوب بن جابر نے سماک سے اور انہوں نے مخرفہ سے روایت کی یہ اسناد غلط ہے اور درست صورت وہی ہے جو ثوری اور اسرائیل وغیرہ نے سماک سے اور انہوں نے سوید سے روایت کی۔ تینوں نے اس کی تخریج کی ہے۔

۴۷۸۹۔ حضرت مخرمہ بن شریح حضرمیؓ

حضرت مخرمہ بن شریح حضرمیؓ۔ بنو عبدالشمس کے حلیف تھے۔ ابن وہب نے یونس سے انہوں نے زہری سے انہوں نے سائب بن یزید سے روایت کی کہ مخرمہ بن شریح نے حضور اکرمؐ کے سامنے ذکر کیا اور کہا کہ فلاں آدمی قرآن پر صرف تکیہ ہی نہیں کرتا بلکہ اس پر عمل بھی کرتا ہے اور وہ جنگ یمامہ میں موجود تھا۔ تینوں نے اس کا ذکر کیا ہے۔

۴۷۹۰۔ حضرت مخرمہ بن قاسمؓ

حضرت مخرمہ بن قاسمؓ بن مخرمہ: حضور اکرمؐ نے خیبر کی لگان سے ان کے لئے چالیس وسق غلہ مقرر فرمادیا تھا یہ ابن اسحاق کی روایت ہے لیکن اس نے ان کا نام نہیں لیا۔ بلکہ ان کی روایت میں آیا ہے کہ حضور اکرمؐ نے ابن مخرمہ کو ۳۰ وسق غلہ عطا کیا تھا۔ ہاں ابن اسحاق کے علاوہ اور لوگوں نے ان کے نام کی تصریح کی ہے۔ مثلاً زبیر کا قول ہے کہ حضور نے مخرمہ بن قاسم کو چالیس وسق (۶۰ صاع کا ایک وسق ہوتا ہے) غلہ ارزانی فرمایا تھا اور یہ لا ولد تھے۔

۴۷۹۱۔ حضرت مخرمہ بن نوفلؓ

حضرت مخرمہ بن نوفلؓ بن اہیب بن عبدمناف بن زہرہ بن کلاب بن مرہ قرشی الزہری: ان کی والدہ رقیقہ بنت ابی صغی بن ہاشم بن عبدمناف تھی، ان کی کنیت ابو صفوان یا ابوالمسور یا ابوالاسود۔ اول الذکر کنیت کو زیادہ شہرت حاصل ہوئی تھی۔ وہ مسور بن مخرمہ کے والد سعد ابی وقاص کے عمزاد تھے یہ ان لوگوں سے تھے جو بعد از فتح مکہ اسلام لائے تھے اور مولفۃ القلوب میں سے تھے، لیکن بعد میں اسلام کی بہتر خدمت کی۔ عمر رسیدہ تھے اور ایام الناس اور بالخصوص قریش کے اہم واقعات انہیں ازبر تھے اور اسی طرح علم الانساب کے ماہر تھے۔ غزوہ حنین میں حضور اکرمؐ کے ساتھ تھے آپؐ نے انہیں پچاس اونٹ دئے تھے۔ یہ صاحب ان خوش قسمت لوگوں میں شامل تھے جنہوں نے حضرت عمر کے دور خلافت میں حدود حرم کو علیحدہ کرنے کے نشان لگائے تھے۔ حضرت عمر رضی اللہ عنہ نے ان کے ساتھ ازہر بن عوف سعید بن ربیع اور حویطب بن عبدالعزی کو بھیجا تھا۔ انہوں نے ۵۴ ہجری میں جب ان کی عمر ایک سو پندرہ برس تھی مدینہ میں وفات پائی وہ آخری عمر میں اندھے ہو گئے تھے۔ چونکہ درشت خوتھے۔ اس لئے حضور اکرمؐ ان کی درشتی سے بچنے کی کوشش فرماتے۔

ہمیں عبداللہ بن احمد خطیب نے بتایا انہیں جعفر السراج القاری نے انہیں ابوعلی محمد بن حسین الجازی نے انہیں معانی بن زکریا الحریری نے انہیں حسین بن محمد بن عفر الانصاری نے انہیں ابوالخطاب زیاد بن یحییٰ الحسانی نے انہیں حاتم بن وردان نے انہیں ابو ب نے انہیں عبداللہ بن ابی ملیکہ نے اور انہیں مسور نے بتایا کہ میں نے حضور اکرمؐ کو چند قبائیں پیش کیں۔ میرے والد نے مجھ سے کہا تو ہمیں رسول اللہؐ کی خدمت میں لے چل ممکن ہے وہ ہمیں مال غنیمت سے کچھ مرحمت فرمادیں۔ میرے والد حضور کے حجرے کے دروازے پر آئے تو آپؐ نے آواز سن لی۔ باہر تشریف لائے تو ان کے ہاتھ میں ایک قبائ تھی۔ میرے والد کو دکھا رہے

تھے اور اس کی خوبیاں بیان فرما رہے تھے کہ میں نے تمہاری لئے چھپا رکھی تھی۔

نضر بن شمیل نے بتایا ہمیں ابو عامر الخزاز نے ابو یزید المدنی سے، انہوں نے حضرت عائشہ صدیقہ سے سنا انہوں نے کہا کہ ایک دفعہ مخرمہ بن نوفل حضور اکرم سے ملنے آیا۔ آپ نے اس کی آواز سنی تو فرمایا کیسا برا قرابت دار ہے۔ جب وہ حضور کے پاس آیا تو آپ نے اسے قریب بٹھایا اور شفقت فرمائی۔ میں نے عرض کیا یا رسول اللہ! آپ نے مخرمہ کے بارے میں جن خیالات کا اظہار کیا مگر بعد میں آپ بڑی ملائمت سے پیش آئے۔ فرمایا اے عائشہ بدترین آدمی وہ ہے کہ لوگ جس کی بدزبانی سے ڈر کر اس سے ملنا چھوڑ دیں۔ تینوں نے اس کی تخریج کی ہے۔

۴۷۹۲۔ حضرت مخشی بن حمیر الاشجعیؓ

حضرت مخشی بن حمیر الاشجعیؓ۔ انصار میں سے بنو سلمہ کے حلیف تھے۔ منافق تھے اور ان لوگوں میں شامل تھے جنہوں نے مسجد خرازمیہ کرائی تھی۔ یہ اس اسلامی لشکر میں جو تبوک گیا تھا شامل تھے اور خود حضور اکرم اور مسلمانوں کے بدترین مخالف تھے بعد میں تائب ہو گئے اور بڑے اچھے طریقے سے تلافی مافات کی۔ حضور اکرم سے درخواست کی کہ ان کا نام بدل دیا جائے۔ چنانچہ آپ نے بدل کر عبد اللہ بن عبد الرحمن کر دیا۔ خود انہوں نے اللہ سے دعا کی کہ شہادت نصیب ہو اور بعد از وفات انہیں کوئی نہ ڈھونڈ سکے۔ چنانچہ جنگ یمامہ میں شہید ہوئے اور ان کی میت نہ مل سکی۔ ابو عمر اور ابو موسیٰ نے ان کا تذکرہ کیا ہے۔

۴۷۹۳۔ حضرت مخشی بن وبرہ بن مخشیؓ

حضرت مخشی بن وبرہ بن مخشیؓ۔ وبرہ بن تجس بھی ایک روایت میں آیا ہے مگر یہی بہتر ہے اور درست ہے۔ رسول اکرم نے انہیں یمن میں الایماء کی طرف بھیجا تھا۔ ابو عمر نے ان کا اختصار اذکر کیا ہے۔

۴۷۹۴۔ حضرت مخلد الغفاریؓ

حضرت مخلد الغفاریؓ۔ ابن ابی عاصم نے انہیں صحابہ میں شمار کیا ہے۔ امام بخاری ان کی صحبت کے قائل ہیں۔ ابو حاتم کہتے ہیں انہیں صحبت میسر نہیں ہوئی۔ ہمیں یحییٰ بن محمود نے کتابتہ باسنادہ ابن ابی عاصم سے روایت کی وہ کہتے ہیں ہمیں یعقوب بن حمید نے انہیں ابن عیینہ نے انہیں عمر بن دینار نے انہیں حسن بن محمد نے انہیں مخلد الغفاری نے بتایا کہ بنو غفار کے تین غلام جو حضور اکرم کے ساتھ غزوة بدر میں شریک تھے حضرت عمر رضی اللہ عنہ اپنے دور خلافت میں انہیں ہر سال تین ہزار درہم دیا کرتے تھے۔ عمرو بن دینار لکھتے ہیں کہ انہوں نے مخلد الغفاری کو دیکھا تھا۔ ابو نعیم ابو عمر اور ابو موسیٰ نے ان کا ذکر کیا ہے۔

۴۷۹۵۔ حضرت حمر بن معاویہؓ

حضرت حمر بن معاویہؓ۔ ایک روایت میں حکیم بن معاویہ ہے۔ علاء بن حارث نے حزام بن حکیم سے انہوں نے اپنے چچا حمر سے روایت کی کہ انہوں نے حضور اکرم سے اس مائع کے بارے میں جو پیشاب کے بعد بعض اوقات نکلتا ہے دریافت کیا۔ فرمایا یہ مذی ہے جب تمہیں ایسی حالت پیش آئے تو آلہ تناسل کو دھو کر نماز کے لئے وضو کر لو۔ اسی طرح حمر سے منقول ہے، لیکن صحیح نام حکیم

بن معاویہ ہے۔ تینوں نے اس کا ذکر کیا ہے ہاں ابو عمر نے ان کا نام تحریر کیا ہے۔ انہوں نے حضور اکرم سے سنا کہ نحوست کوئی چیز نہیں۔

ابو احمد عسکری نے اس کا ذکر کر کے لکھا ہے کہ عمر بن معاویہ بن حیدۃ القشیری نے روایت کی کہ انہیں باسنادہ سلیمان بن سلیم الکنانی نے حکیم بن معاویہ سے انہوں نے اپنے چچا عمر بن حیدہ سے بیان کیا کہ انہوں نے حضور اکرم سے سنا کہ نحوست کوئی چیز نہیں البتہ کبھی ایسا ہوتا ہے کہ عورت، مکان یا گھوڑا مبارک ثابت ہوتا ہے۔ ابو عمر لکھتا ہے کہ مجھے اس کی کوئی وجہ معلوم نہیں کہ انہیں بہزی کیوں کہتے ہیں۔

۴۷۹۶۔ حضرت مخنف البکریؒ

حضرت مخنف البکریؒ۔ بصری تھے اور ان کی بیٹی سپینہ نے ان سے روایت کی کہ حضور اکرم نے ان سے فرمایا صلہ رحمی کر، تیری عمر زیادہ ہوگی۔ بھلے کام کر اس سے تیرے گھر میں بھلائی آئے گی۔ اللہ کو ہر پتھر اور ڈھیلے کے سامنے یاد کر، وہ قیامت تک تیرے حق میں شہادت دیں گے۔ ابن مندہ اور ابو نعیم نے اس کا ذکر کیا ہے۔

۴۷۹۷۔ حضرت مخنف بن سلیمؒ

حضرت مخنف بن سلیمؒ بن حارث بن عوف بن ثعلبہ بن عامر بن ذہل بن مازن بن ذبیان بن ثعلبہ بن دؤل بن سعد مناۃ بن غامد الازدی الغامدی: انہیں صحبت میسر آئی۔ ان سے ابو رملہ نے روایت کی ان کا نام عامر تھا۔ ان کا شمار کوفیوں میں ہوتا ہے۔ اور کوفے میں بنو ازد کے نقیب تھے۔ ایک روایت میں وہ بصری تھے۔

حضرت علی رضی اللہ عنہ نے مخنف کو اصفہان کا حاکم مقرر کیا وہ جنگ صفین میں بھی شریک تھے اور بنو ازد کا علم ان کے پاس تھا اور وہ ان کی اولاد سے تھے۔ ابو مخنف نے لوط بن سعید بن مخنف بن سلیم مورخ اور سیرت نویس تھے۔

ہمیں ابراہیم بن محمد وغیرہ نے اپنے اسناد سے ابو عیسیٰ سے بیان کیا انہیں احمد بن منیع نے انہیں روح بن عبادہ نے انہیں ابن عون نے انہیں ابو رملہ نے مخنف بن سلیم غامدی سے بتایا کہ ہم نے حضور اکرم کے ساتھ عرفات میں وقوف کیا ہوا تھا کہ حضور کو فرماتے سنا، اے لوگو! ہر سال ہر گھر پر قربانی اور رچیہ (رجب میں قربانی واجب ہے) تینوں نے اس کا تذکرہ کیا ہے۔

۴۷۹۸۔ حضرت مخول بن یزیدؒ

حضرت مخول بن یزیدؒ۔ ابن ابی یزید السلمی البہزی: ان سے ان کے بیٹے قاسم نے دو احادیث نقل کی ہیں، جن کا مدار محمد بن سلیمان بن شمول المکی پر ہے۔

ہمیں ابو الربیع سلیمان بن ابوالبرکات محمد بن محمد بن خمیس نے انہیں ان کے والد نے انہیں ابونصر بن طوق نے انہیں ابن المرجی نے انہیں ابو یعلیٰ احمد بن علی نے انہیں محمد بن عیاذ مکی نے انہیں محمد بن سلیمان نے انہیں ابوالبرکات قاسم بن مخول بہزی نے بتایا کہ انہوں نے اپنے والد سے سنا کہ انہوں نے ابواء کے مقام پر جال لگائے ان میں ایک ہرن پھنس گیا جو بعد میں ادھر ادھر ہو گیا۔ میں اس کی تلاش میں نکلا ایک آدمی کو دیکھا جس نے اسے پکڑ رکھا تھا۔ میں اس سے جھگڑنے لگا اور اسے حضور اکرم کے پاس لے آیا

جو ابواء میں ایک درخت کے نیچے بیٹھے تھے۔ ہم نے اپنا مقدمہ پیش کیا تو آپ نے برابر برابر دو حصوں میں بانٹ دیا۔ حضور اکرم نے مجھ سے فرمایا نماز قائم کرو زکوٰۃ ادا کر، رمضان کے روزے رکھو اور حج اور عمرہ (بہ شرط استطاعت) ادا کرو اور حق کا ساتھ دو جدھر جائے تینوں نے اس کا ذکر کیا ہے۔

۴۷۹۹۔ حضرت مخیس بن حکیم العذریؓ

حضرت مخیس بن حکیم العذریؓ۔ ان سے ابو ہلال مبین بن قطبہ بن ابی عمرہ نے روایت کی کہ وہ حضور کی خدمت میں حاضر ہوئے اور دومۃ الجندل کا قصہ بیان کیا اور جب ختم کر چکا تو آپ نے میرے رزق میں وسعت کی دعا فرمائی۔ ابو علی عسانی نے ان کا ذکر کیا ہے۔

۴۸۰۰۔ حضرت مخیس ابو غنمؓ

حضرت مخیس ابو غنمؓ۔ ایک نسخے میں ان کا نام نخس مذکور ہے لیکن بظاہر درست وہی ہے جو میں لکھ چکا ہوں۔ بشرطیکہ یہ صاحب قیس ابو غنیم نہ ہوں۔ کیونکہ جس کا ذکر ہم کر رہے ہیں وہ غنیم بن قیس کے نام سے مشہور ہیں۔ جعفر نے ان کے باپ سے ان کا ذکر باب الحمیم میں کیا ہے۔ ابراہیم بن عرعرة الشامی نے سہیل بن یوسف الانماطی السلمی سے انہوں نے صالح بن ابی الاخضر سے انہوں نے زہری سے انہوں نے مخیس بن غنم سے روایت کی کہ میں نے رات کے وقت بیچوں کی آواز کو سنا کہ حضور اکرمؐ دفن کئے جا رہے تھے۔ ابو نعیم اور ابو موسیٰ نے اس کا ذکر کیا ہے۔

باب میم و وال

۴۸۰۱۔ حضرت مدرک بن حارث

حضرت مدرک بن حارث الازدی الغامدی: انہیں صحبت میسر آئی۔ یہ شامی شمار ہوتے تھے۔ ان سے ولید بن عبدالرحمن الجرشی نے روایت کی۔

ہمیں یحییٰ بن محمود نے اجازتاً باسنادہ ابن ابی عاصم سے انہیں ہشام بن خالد نے ولید بن مسلم سے اس نے عبدالغفار بن اسماعیل بن عبید اللہ سے انہوں نے ولید بن عبدالرحمن جرشی سے انہوں نے مدرک بن حارث الغامدی سے روایت کی کہ میں نے ایک سال اپنے والد کے ساتھ حج کیا۔ ایک دن ہم منیٰ میں تھے کہ وہاں بہت سے لوگ ایک آدمی کے گرد جمع تھے میں نے والد سے اس ہجوم کے بارے میں پوچھا کہا کہ یہ صابی ہے جس نے اپنے باپ دادا کا دین چھوڑ دیا ہے۔ پھر میرا والد اونٹنی پر سوار ان لوگوں کے پاس جا کھڑا ہوا میں بھی اپنی اونٹنی پر وہاں جا کھڑا ہوا۔ وہ لوگ باتیں کرنے کے بعد اسے چھوڑ کر چلے گئے۔ میرا والد وہیں کھڑا رہا تا آنکہ وہ سب لوگ تھک گئے، دن گرم ہو گیا اور وہ سب رخصت ہو گئے۔ اس اثناء میں ایک لڑکی ہاتھ میں پانی کا پیالہ لیے آئی جس کا سینہ کھلا ہوا تھا۔ لوگوں نے کہا یہ لڑکی زینب نامی اس کی بیٹی ہے۔ میں اس سے حسن سلوک سے پیش آیا اور وہ رو رہی تھی۔ میرے والد نے اس سے کہا تو اپنی اوڑھنی سے اپنے سینے کو ڈھانپ لے۔ تم اپنے باپ کے بارے میں پریشان مت ہو۔ اسے نہ

دکھ پہنچے گا نہ ذلت اور رسوائی ہوگی۔ ابن مندہ اور ابو نعیم نے اس کا ذکر کیا ہے اور ابو موسیٰ نے اس پر استدراک کیا ہے۔ ابن مندہ نے اختصار سے کام لیا ہے اور اس پر کسی نے استدراک نہیں کیا۔

۲۸۰۲۔ حضرت مدرک بن زیاد الفزاری

حضرت مدرک بن زیاد الفزاری۔ انہیں صحبت میسر آئی۔ ان کی قبر زاویہ کے گاؤں میں ہے جو حجر اور غوطہ دمشق کے درمیان واقع ہے۔

ابو عمیر عدی بن احمد بن عبد الباقی الادی نے ابو عطیہ عبدالرحیم بن محرز بن عبداللہ بن محرز بن سعید بن حبان بن مدرک بن زیاد الفزاری سے روایت کی کہ مدرک بن زیاد جو حضور اکرم کے صحابی تھے مع ابو عبیدہ کے آئے اور دمشق کے گاؤں زاویہ میں فوت ہو گئے اور یہ پہلے مسلمان ہیں جو وہاں دفن ہوئے، حافظ ابوالقاسم الدمشقی نے اس کا ذکر کیا ہے اس کے علاوہ اور کسی وجہ کی بنا پر جناب مدرک کا ذکر نہیں کیا گیا۔

۲۸۰۳۔ حضرت مدرک ابو الطفیل الغفاری

حضرت مدرک ابو الطفیل الغفاری۔ ان کی حدیث کا ذریعہ ان کی اولاد ہے۔ ہمیں یحییٰ بن الفرج نے جیسا کہ انہیں باسنادہ ابو بکر احمد بن عمرو نے انہیں یعقوب بن حمید نے انہیں عثمان بن حمزہ نے بتایا کہ انہیں کثیر بن زید نے خالد بن طفیل بن مدرک سے اور انہوں نے اپنے دادا سے روایت کی کہ انہیں رسول اکرم نے اپنی صاحبزادی کو مکے سے لانے کے لئے بھیجا اور اسی اسناد سے مروی ہے کہ حضور اکرم سجدے کے بعد سر اٹھاتے تو مندرجہ ذیل دعا مانگا کرتے۔

اللهم انی اعوذ برضاک من سخطک واعوذ بعفوک من عقوبتک واعوذ بک منک لا ابلغ ثناء علیک کما اثیت علی نفسک۔

۲۸۰۴۔ حضرت مدرک بن عمارہ

حضرت مدرک بن عمارہ۔ یہ صاحب حضور اکرم سے بیعت کرنے آئے تو آپ نے ہاتھ کھینچ لیا، کیونکہ انہوں نے ہاتھوں پر خوشبو لگائی ہوئی تھی۔ چنانچہ جب انہوں نے ہاتھ دھوئے تو بیعت فرمائی۔ لیکن اس حدیث میں کچھ گڑبڑ ہے اور ان کی صحبت کے بارے میں شبہ ہے۔ اگر اس سے مراد مدرک بن عمارہ بن عقبہ بن ابی معیط ہے تو ان کی صحبت ثابت نہیں اور نہ ملاقات اور روایت ہی ثابت ہے۔ اور اس حدیث کی کوئی بنیاد نہیں ہے اور اگر اس روایت کا انتساب ان کے والد عمارہ بن عقبہ سے کیا جائے جب بھی درست نہیں اور ہم نے اس کی وضاحت ولید بن عقبہ کے ذکر میں کر دی ہے۔ یہ ابو عمر کا قول ہے اور اسی نے اس کا ذکر کیا ہے۔

۲۸۰۵۔ حضرت مدرک بن عوف

حضرت مدرک بن عوف۔ لبجلی حمسی: انہیں صحبت میسر آئی، جعفر نے اسی طرح بیان کیا ہے۔ یہی ابو موسیٰ کا قول ہے۔ ابو عمر کا قول ہے کہ ان کی صحبت کے بارے میں اور نیز اتصال حدیث کے متعلق اختلاف ہے اور ان سے قیس بن ابی حازم نے روایت کی

ہے۔ قیس کبار صحابہ سے بھی روایت کرتے ہیں۔ جناب مدرک نے حضرت عمر رضی اللہ عنہ سے بھی روایت کی ہے۔

۴۸۰۶۔ حضرت مدعمؓ (مولیٰ رسول اللہ)

حضرت مدعمؓ۔ یہ حضور اکرمؐ کے وہ حبشی غلام ہیں جنہیں رفاعہ بن زید الجذامی نے آپ کی خدمت میں بطور ہدیہ پیش کیا تھا اور جنہیں حضورؐ نے آزاد فرمادیا تھا اور ایک روایت میں ہے کہ آزاد نہیں فرمایا تھا انہوں نے غزوہ خیبر میں مال غنیمت سے ایک چادر ہتھیالی تھی اور قتل ہو گئے تھے۔ حضور اکرمؐ نے فرمایا تھا اس چادر نے جہنم کی آگ کو ضرور بھڑکایا ہوگا۔

ہمیں عبید اللہ بن احمد نے باسنادہ یونس بن بکیر سے انہوں نے ابو ہریرہ سے روایت کی کہ مجھے ثور بن زید نے سالم مولیٰ عبد اللہ بن مطیع سے انہوں نے ابو ہریرہ سے روایت کی کہ ہم رسول اکرمؐ کے ساتھ خیبر سے واپسی پر وادی قری میں پہنچے تو جب یہ حبشی غلام جو رفاعہ نے حضور کو دیا تھا حضور اکرمؐ کا کجاوہ ایک اور آدمی مغیر الثمس کے ساتھ اتار رہے تھے کہ انہیں ایک تیر جو نہ معلوم کس نے چلایا تھا، لگا اور اس سے ان کی موت واقع ہو گئی۔ اس پر صحابہ نے کہا انہیں شہادت مبارک ہو۔ حضور نے فرمایا نہیں بلکہ اس چادر نے جو مال غنیمت سے چرائی تھی آگ کو اور بھڑکایا ہوگا۔ ابو عمر نے اس کا ذکر کیا ہے۔

۴۸۰۷۔ حضرت مدح الانصاریؓ

حضرت مدح الانصاریؓ۔ ابو صالح نے عبد اللہ بن عباس سے روایت کی ہے کہ اللہ تعالیٰ نے تین اوقات میں پردہ پوشی کا حکم یوں نازل فرمایا کہ حضور اکرم صلی اللہ علیہ وسلم نے ایک انصاری غلام مدح نامی کو حضرت عمرؓ کو بلانے کے لئے بھیجا۔ وہ سوئے ہوئے تھے۔ غلام نے دروازہ کھولا تو حضرت عمرؓ بیدار ہوئے اور ان کی شرمگاہ نکلی ہو گئی اور غلام کی نظر پڑ گئی اور حضرت عمر رضی اللہ عنہ کو اس کا علم ہو گیا دل میں کہا کاش اللہ تعالیٰ ہمارے بیٹوں، عورتوں اور نوکروں کو ان اوقات میں ہمارے تخیلے میں دخل انداز ہونے سے روک دے۔ چنانچہ وہ آیت نازل ہوئی حضرت عمرؓ نے اللہ کی حمد و ثنا کی اور رسول اکرمؐ نے غلام کو دعا دی۔ ابن مندہ اور ابو نعیم نے اس کا ذکر کیا ہے۔

۴۸۰۸۔ حضرت مدح بن عمرو السلمیؓ

حضرت مدح بن عمرو السلمیؓ۔ یہ بنو عبد الثمس کے حلیف تھے اور ایک روایت میں ان کا نام مدلاج بن عمر مذکور ہے، یہ حضور اکرمؐ کے ساتھ تمام جنگوں میں شریک ہوئے اور ۵۰ ہجری میں وفات پائی۔

ابن کلبی لکھتا ہے کہ مالک، ثقف اور صفوان بن عمرو جو بنو حجر بن عباد بن یشر بن عدوان سے تھے سب غزوہ بدر میں موجود تھے اور وہ بنو عدوان سے تھے جو بنو غنم بن دودان بن اسد سے تھے اور اسی وجہ سے انہیں اور ان کے بھائیوں کو بنو عبد الثمس کا حلیف شمار کیا جاتا ہے۔ کیونکہ بنو غنم بن دودان بنو عبد الثمس کے حلیف تھے اور یہ ان کے حلیف تھے۔ واللہ اعلم، تینوں نے ان کا ذکر کیا ہے لیکن ابو عمر اور ابن مندہ نے انہیں سلمی، سلمی یا اسدی شمار کیا ہے۔

۲۸۰۹۔ حضرت مدلوکؓ ابوسفیان الفزاری

حضرت مدلوکؓ ابوسفیان الفزاری۔ ان کے مولیٰ اسلم باقی موالی کی معیت میں حضور اکرم کی خدمت میں حاضر ہوئے تو آپ نے ان کے سر پر ہاتھ پھیرا۔

مطربن علاء الفزاری نے اپنی چچی آمنہ بنت ابی الشعشاء کی زبانی ابوسفیان مدلوک سے بیان کیا ہے کہ ہم حضور کی خدمت میں موالی کے ساتھ حاضر ہوئے۔ حضور نے میرے سر پر ہاتھ پھیرا اور دعائے برکت فرمائی چنانچہ جہاں ان کے سر پر حضور اکرم نے ہاتھ رکھا تھا وہاں بال عمر بھریا رہے اور باقی آہستہ آہستہ سفید ہو گئے۔ تینوں نے اس کا ذکر کیا ہے۔

باب میم، ذہر

۲۸۱۰۔ حضرت مذکور بن عدی العجلی

حضرت مذکور بن عدی العجلی۔ اہل عراق سے تھے کہتے ہیں انہیں صحبت میسر آئی۔ حضرت خالد بن ولید کے ساتھ دمشق کے محاصرے اور یرموک کی جنگ میں موجود تھے۔ ایرانیوں کے خلاف جنگ میں انہوں نے بعض کارنامے انجام دیئے تھے۔ ابوالقاسم دمشقی نے ان کا ذکر کیا ہے۔

۲۸۱۱۔ حضرت مذکور العذریؓ

حضرت مذکور العذریؓ۔ انہیں حضور اکرم کی صحبت نصیب ہوئی۔ وہ حضور کے ساتھ غزوہ دومة الجندل میں شریک تھے اور اس کی دلیل یہ ہے کہ ابوالقاسم نے اپنی تاریخ میں ان کا ذکر کیا ہے۔ حالانکہ حضور اکرم نے بنفس نفیس دومة الجندل پر چڑھائی نہیں کی تھی بلکہ خالد بن ولید کی کمان میں لشکر روانہ فرمایا تھا۔ اکثر اس لشکر ہی کو دلیل مان لیا جاتا ہے۔

۲۸۱۲۔ حضرت مذکور القبطیؓ

حضرت مذکور القبطیؓ۔ جعفر نے ان کا ذکر کیا ہے اور باسنادہ اعمش سے انہوں نے سلمہ بن کہیل سے انہوں نے عطاء سے انہوں نے جابر سے روایت کی کہ ایک انصاری نے ایک قبطی غلام کو جو دربار کا باشندہ تھا، آزاد کیا یہ محتاج تھا اور مقروض تھا۔ غلام کا نام مذکور ہے۔ حضور نے آٹھ سو درہم سے خرید کر قیمت اسے دے دی اور فرمایا کہ یہ رقم لے لو اور قرض ادا کر کے باقی اپنے اہل خانہ پر خرچ کرو۔ ابوالزبیر نے جابر سے روایت کی ہے اور بتایا ہے کہ غلام کا نام یعقوب تھا اور جس انصاری نے آزاد کیا تھا اس کی کنیت ابو مذکور تھی۔ یہی بات صحیح معلوم ہوتی ہے۔ ابو موسیٰ نے اس کا ذکر کیا ہے۔

۲۸۱۳۔ حضرت مرار بن مالک

حضرت مرار بن مالک۔ یہ قبیلہ تمیم الداری سے عبدالرحمن الداریان کے بھائی تھے۔ رسول اکرم نے انہیں خیبر کی پیداوار سے کچھ غلہ مخصوص فرمایا تھا۔ جعفر المستغفری نے باسنادہ ابن اسحاق سے روایت کی ہے۔ ابو موسیٰ نے اس کا ذکر کیا ہے۔

۲۸۱۳۔ حضرت مرارہ بن ربیع

حضرت مرارہ بن ربیع۔ ابو عمر کہتا ہے کہ ایک روایت میں ابن ربیعہ انصاری عمری مذکور ہے۔ جن کا تعلق بنو عمرو بن عوف سے تھا۔

ہشام بن کلبی کے مطابق ان کا سلسلہ نسب مرارہ بن ربیع بن عدی بن زید بن عمرو بن زید بن حشم بن حارثہ بن حارث بن خزرج بن عمرو بن مالک بن اوس ہے یہ غزوہ بدر میں شریک تھے۔ یہ ان تین انصار میں سے تھے، جو غزوہ تبوک میں شریک نہ ہو سکے تھے اور جن کے بارے میں قرآن کی آیت (و علی الثلثة الذی خلفوا) نازل ہوئی تھی۔

ہمیں ابو محمد عبداللہ بن علی بن سوید نے باسنادہ ابوالحسن علی بن احمد الواحدی سے بتایا۔ انہیں احمد بن حسین حیری نے انہیں حاجب بن احمد نے انہیں محمد بن حماد نے انہیں ابو معاویہ نے انہیں اعمش نے انہیں ابوسفیان نے انہیں جابر نے ان تین انصار کے بارے میں بتایا کہ وہ کعب بن مالک، مرارہ بن ربیع اور ہلال بن امیہ تھے تینوں نے اس کا ذکر کیا ہے۔

۲۸۱۵۔ حضرت مرارہ بن سلمی الیمانی الحنفی

حضرت مرارہ بن سلمی الیمانی الحنفی۔ ہم ان کا نسب پیشتر ازیں ان کے بیٹے مجاہد کے ترجمے میں لکھ آئے ہیں۔ ان سے ان کے بیٹے مجاہد نے روایت کی اور ان کے بیٹے مجاہد حضور اکرم کی خدمت میں حاضر ہوئے تھے۔ یحییٰ بن راشد صاحب السابری نے حارث بن مرہ سے انہوں نے سراج بن مجاہد بن مرارہ سے انہوں نے اپنے والد سے انہوں نے دادا سے روایت کی کہ وہ رسول اکرم کی خدمت میں حاضر ہوئے تو حضور نے ان کے نام غورہ، غرابہ اور جبل کی جاگیر لکھ دی۔ آپ کی وفات کے بعد وہ حضرت ابو بکر رضی اللہ عنہ کے پاس آئے تو انہوں نے الحضر مدہ کی جاگیر ان کے نام کر دی۔ ان کے بعد حضرت عمر رضی اللہ عنہ نجران کا علاقہ دے دیا۔ پھر وہ حضرت عثمان رضی اللہ عنہ کے پاس گئے تو انہوں نے بھی جاگیر عطا کی جب عمر بن عبدالعزیز خلیفہ ہوئے تو وہ وہی پرانا فرمان لے کر ان کے پاس گئے انہوں نے فرمان کو سر آنکھوں پر رکھا اور پوچھا کیا مجاہد کی نسل سے کوئی شخص باقی ہے۔ انہوں نے کہا ہاں نعم اور شکیر کثیر۔ امیر المؤمنین ہنس پڑے کہنے لگے عربی زبان کا لفظ ہے۔ حاضرین نے معنی دریافت کئے تو امیر المؤمنین نے بتایا کہ شکیر تمہاری زبان کا لفظ ہے۔ کیا تم نے کبھی فصل نہیں دیکھی جو پھٹ کر نکھر جاتی ہے۔ زیاد بن ایوب نے ابو مرہ حارث بن مرہ کے علاوہ مجاہد کے کئی افراد سے یہ روایت سنی کہ مجاہد حضور کی خدمت میں حاضر ہوئے تھے اور آپ نے انہیں جاگیر عطا کی تھی۔ ابن مندہ اور ابو نعیم نے اس کا ذکر کیا ہے۔

۲۸۱۶۔ حضرت مرارہ بن مربع بن قینظی

حضرت مرارہ بن مربع بن قینظی۔ وہ زید بن مربع، عبداللہ و عبدالرحمن کے بھائی تھے، انہیں حضور کی صحبت نصیب ہوئی۔ ان کا والد مربع بن قینظی منافق تھا۔ جب حضور اکرم احد جاتے ہوئے اس کے احاطے میں داخل ہوئے تو اس نے حضور سے کہا تھا کہ اگر آپ نبی ہوتے تو میری اجازت کے بغیر میرے احاطے میں داخل نہ ہوتے۔ ابو عمر نے اس کا ذکر کیا ہے۔

۲۸۱۷۔ حضرت مرشد بن جابر الکندی

حضرت مرشد بن جابر الکندی۔ جعفر سے مروی ہے کہ ابن منیع نے اسے بتایا کہ اس سے اس حدیث کا ذکر علی بن قرین نامی ایک بڑھے نے جو بغداد کے مشرق میں رہتا تھا کیا۔ وہ حد درجہ ضعیف الحدیث تھا اور میری رائے میں اس حدیث کی قطعاً کوئی اصلیت نہیں ہے۔ ابو موسیٰ نے اس کا تذکرہ کیا ہے۔

۲۸۱۸۔ حضرت مرشد بن ربیعہ العبیدی

حضرت مرشد بن ربیعہ العبیدی۔ یحییٰ بن یونس اور بغوی کے علاوہ بھی اور لوگوں نے ان کا ذکر کیا ہے۔ مجھے یہ اطلاع موصول ہوئی ہے کہ سلیمان بن داؤد الشاذکونی نے ابوقتیبہ سے انہوں نے بکر بن مرشد بن ربیعہ سے روایت کی کہ میں نے مرشد بن ربیعہ کو یہ کہتے سنا کہ میں نے حضور اکرم سے دریافت کیا آیا گھوڑے پر زکوٰۃ ہے؟ حضور نے فرمایا نہیں ہاں اگر بہ غرض تجارت ہو۔ ابو نعیم اور ابو موسیٰ نے اس کا ذکر کیا ہے۔

۲۸۱۹۔ حضرت مرشد بن صلت الجعفی

حضرت مرشد بن صلت الجعفی۔ بغوی وغیرہ نے ان کا ذکر صحابہ میں کیا ہے ان سے ان کے بیٹے عبدالرحمن نے روایت کی کہ میرے والد نے حضور اکرم سے آلہ تناسل کو چھونے کے بارے میں دریافت کیا آپ نے فرمایا تمہارے جسم کا ایک حصہ ہے۔ یہ صاحب بصری تھے اور ان کی حدیث کا مخرج ان کے اہل خاندان تھے۔ ابو نعیم، ابو موسیٰ اور ابو عمر نے ان کا ذکر کیا ہے۔

۲۸۲۰۔ حضرت مرشد بن ظبیان السدوسی

حضرت مرشد بن ظبیان السدوسی۔ عسکری نے ان کا نسب بیان کیا ہے۔ یہ حضور اکرم کی خدمت میں حاضر ہوئے اور غزوہ حنین میں آپ کے ساتھ شریک تھے اور آپ نے انہیں بنو بکر بن وائل کی طرف ایک خط لکھ کر دیا تھا۔ ہمیں عبدالوہاب بن ہبہ اللہ نے باسنادہ عبداللہ بن احمد سے روایت کی کہ مجھ سے میرے باپ نے ان سے یونس اور حسین نے بیان کیا کہ مجھ سے سفیان نے ان سے قتادہ نے ان سے مضارب بن حزن العجلی نے بیان کیا کہ ان کو مرشد بن ظبیان نے بتایا کہ ہمارے پاس حضور اکرم کا فرمان موصول ہوا۔ ہمارے قبیلے میں کوئی پڑھا ہوا نہ تھا۔ آخر بنو ضبیعہ کے ایک شخص نے پڑھا۔ مرقوم تھا: محمد رسول اللہ کی طرف سے بکر بن وائل کے نام اسلام لاؤ اور محفوظ رہو اور یہ لوگ بنو الکاتب کے نام سے مشہور تھے۔ ابن اسحاق نے یہ روایت قرہ بن خالد سے اس نے مضارب بن حزن سے بیان کی کہ مرشد بن ظبیان حضور اکرم کی خدمت میں حاضر ہوئے۔ ابن مندہ اور ابو نعیم نے اس کا ذکر کیا ہے۔

۲۸۲۱۔ حضرت مرشد بن عامر التغلشی

حضرت مرشد بن عامر التغلشی۔ جعفر کو ابن منیع نے بتایا کہ ان سے بغداد کے ایک ضعیف الحدیث شیخ نے جس کا نام علی بن قرین تھا حدیث بیان کی جس کی کوئی اصل نہیں۔ ابو موسیٰ نے اس کا ذکر کیا ہے۔

۴۸۲۲۔ حضرت مرشد بن عدی الکندی یا الطائی

حضرت مرشد بن عدی الکندی یا الطائی۔ ابن منیع نے ان کا ذکر کیا ہے اور جس طرح مرشد بن عامر کے بارے میں اظہار خیال کیا ہے، اسی طرح ان کے متعلق بھی کیا ہے۔ ان سے مروی حدیث یہ ہے حضور اکرمؐ نے فرمایا کہ بنو عبد القیس اہل مشرق کے بہترین لوگوں میں ہیں۔ ابو موسیٰ نے ان کا ذکر کیا ہے۔

۴۸۲۳۔ حضرت مرشد بن عیاض

حضرت مرشد بن عیاض یا عیاض بن مرشد۔

۴۸۲۴۔ حضرت مرشد بن ابی مرشد

حضرت مرشد بن ابی مرشد۔ ابو مرشد کا نام کنز الغنوی تھا۔ باب کاف میں ان کا نسب بیان ہوا ہے۔ ان کا تعلق غنی بن اعصر بن سعد بن قیس بن غیلان سے ہے۔ باپ بیٹا دونوں معرکہ بدر میں شریک تھے۔

ہمیں جعفر نے باسنادہ یونس بن بکیر سے انہوں نے ابن اسحاق سے بہ سلسلہ اسمائے شرکائے غزوہ بدر بتایا کہ ابو مرشد کنز بن حصین اور ان کے بیٹے مرشد بن ابی مرشد حضرت حمزہ بن عبدالمطلبؐ کے حلیف تھے۔ اور مرشد غزوہ رجب میں ۳ ہجری میں عاصم بن ثابت کے ساتھ موجود تھے۔ جب انہوں نے ہجرت کی تو رسول اکرمؐ نے ان میں اور اوس بن صامت میں مواخات قائم فرمادی چونکہ وہ بڑے مضبوط اور طاقتور تھے، اس لئے وہ مسلمان قیدیوں کو مکے سے اٹھا کر مدینے لے جاتے تھے۔ مکے میں عناق نامہنگی ایک فاحشہ تھی جس سے زمانہ جاہلیت میں ان کے تعلقات رہے تھے۔ انہوں نے ایک آدمی سے وعدہ کر رکھا تھا کہ وہ اسے مکے سے اٹھا کر مدینے لے جائیں گے۔

وہ ایک چاندنی رات کو مکے آئے اور ایک دیوار کی اوٹ میں کھڑے ہو گئے۔ عناق وہاں آگئی اور اس نے انہیں پہچان لیا اور خوش آمدید کہا اور اس کے یہاں رات بسر کرنے کی خواہش کی۔ انہوں نے کہا عناق! اسلام نے زنا کو حرام قرار دیا ہے۔ اس پر اس نے شور مچا دیا۔ اے اہل مکہ! یہ شخص تمہارے قیدی اٹھانے آیا ہے۔ آٹھ آدمی ان کے تعاقب میں اٹھ دوڑے۔ وہ پہاڑ کے دامن میں چلتے چلتے ایک غار میں چھپ گئے۔ وہ بھی وہاں گئے لیکن خدا نے انہیں بچا لیا اور وہ انہیں نہ ڈھونڈ سکے اور ناچار لوٹ گئے۔

بعد میں وہ اپنے دوست کے پاس جسے اٹھانے آئے تھے پہنچ گئے۔ وہ کافی وزنی تھے۔ اسے اذخر تک اٹھالائے اور وہاں اس کی بیڑیاں کاٹ ڈالیں۔ پھر وہ مدینے میں حضور اکرمؐ کی خدمت میں حاضر ہوئے اور دریافت کیا یا رسول اللہ! کیا میں عناق سے نکاح کر لوں حضور خاموش رہے تا آنکہ یہ آیت نازل ہوئی۔ الزانی لا ینکح الا زانیۃ او مشرکۃ الخ۔

ابن اسحاق لکھتے ہیں کہ مرشد بن ابی مرشد اس دستہ فوج کے کماندار تھے جسے حضور اکرمؐ نے رجب کی طرف روانہ کیا تھا اور یہ واقعہ ۳ ہجری کے ماہ صفر میں پیش آیا تھا۔ بعض کا خیال ہے کہ اس دستہ فوج کی کمان عاصم بن ثابت کے پاس تھی اور اس واقعہ کو ہم حبیب بن عدی اور عاصم کے ترجموں میں بیان کر چکے ہیں۔

جناب مرشد نے حضور اکرمؐ سے روایت کی آپؐ نے فرمایا تمہاری کامیابی قبولیت نماز میں ہے پس تم اپنے میں سے بہترین آدمی کو امام بناؤ کیونکہ وہ تمہارا سالار و فد ہے۔

قاسم ابو عبد الرحمن کہتے ہیں کہ مجھ سے جناب مرشد نے حدیث بیان کی۔ ابو عمر نے حدیث کو اسی طرح بیان کیا ہے لیکن یہ وہم اور غلط ہے کیونکہ جو شخص حضور اکرمؐ کی زندگی کے دوران قتل کر دیا گیا ہو، اسے القاسم کیسے مل سکتا ہے اور نہ حدیثی کہنا درست ہے کہ اسناد منقطع ہے۔ واللہ اعلم بتینوں نے اس کا ذکر کیا ہے۔

۲۸۲۵۔ حضرت مرشدؒ بن نجبہ

حضرت مرشدؒ بن نجبہ۔ یہ مسیب بن نجبہ بن ربیعہ بن رباح بن ربیعہ بن عوف بن ہلال بن سح بن فزارہ بن ذبیان الفزاری کے بھائی اور خالد بن ولید کے رفیق تھے۔ حیرہ کی جنگ اور فتح دمشق کے موقع پر موجود تھے اور فیصل شہر پر مارے گئے تھے اور ایک دوسری روایت کے مطابق یہ جنگ یرموک میں شہید ہوئے۔ یہ حضور اکرمؐ کے عہد میں تھے۔ ان کا ذکر حافظ ابوالقاسم بن عسا کر دمشقی نے بھی کیا ہے۔

۲۸۲۶۔ حضرت مرشدؒ بن وداع

حضرت مرشدؒ بن وداع۔ حمصی کندی اور بروایت قبیلہ جعفی یا طے کے بزرگ تھے۔ امام بخاری ان کی صحبت کے قائل ہیں، لیکن ابو حاتم انکار کرتے ہیں اور عبد اللہ بن حوالہ سے روایت کرتے ہیں۔

امام بخاری کہتے ہیں ہمیں عبد اللہ بن محمد الجعفی نے ان سے شہابہ نے ان سے جریر نے بیان کیا کہ انہوں نے خمیر بن یزید الرجبی سے سنا انہوں نے کہا کہ میں نے سردار قبیلہ جو حضورؐ کے مصاحب تھے نماز پڑھتے دیکھا۔ اکثر نماز میں کھٹل یا مکھیوں کو مار دیا کرتے۔ مسلم نے انہیں تابعین میں شمار کیا ہے۔

ان سے خالد بن معدان نے روایت کی کہ حضور اکرمؐ نے حجۃ الوداع کے موقع پر لوگوں سے مخاطب ہو کر فرمایا میرے بعد کوئی نبی نہیں آئے گا اور نہ تمہارے بعد کوئی اور امت ہوگی۔ تینوں نے اس کا ذکر کیا ہے۔

۲۸۲۷۔ حضرت مرحب یا ابو مرحبؒ

حضرت مرحب یا ابو مرحبؒ۔ کوفی صحابہ سے تھے۔ زہیر نے اسماعیل بن ابی خالد سے انہوں نے شععی سے اسی طرح مشکوک انداز میں سنا کہ مرحب یا ابو مرحب نے کہا گویا میں اب بھی حضور اکرمؐ کی قبر میں چار (یہ پانچ ہیں چار نہیں۔ مترجم) آدمی علیٰ فضل، عبد الرحمن بن عوف، عباس اور اسامہ کو دیکھ رہا ہوں۔ امام ثوری و ابن عیینہ نے اسماعیل سے انہوں نے شععی سے اور انہوں نے بغیر از شک ابو مرحب سے روایت کی۔ ابو عمر کا بیان ہے کہ شععی سے روایت کے متعلق جیسا کہ تم دیکھتے ہو۔ اختلاف ہے لیکن سوائے اس وجہ سے کہ اس سے یہ ثابت نہیں ہوتا کہ عبد الرحمن ان کے ساتھ تھے البتہ ابن شہاب نے ابن مسیب سے روایت کی کہ حضور اکرمؐ کو انہیں لوگوں نے دفن کیا جنہوں نے آپؐ کو غسل دیا تھا اور وہ چار تھے، علی، فضل، عباس اور صالح شقران۔ انہوں نے آپؐ کو کھد میں اتارا اور قبر پر ایک اینٹ گاڑ دی اور انصار میں سے خولی بن اوس بھی قبر میں اترے تھے۔ ابو عمر نے اس کا ذکر

کیا ہے۔

۴۸۲۸۔ حضرت مرداس بن عروہ

حضرت مرداس بن عروہ۔ صحابی ہیں ان سے زیاد بن علاقہ نے روایت کی ہے کہ ایک آدمی نے ایک آدمی کو پتھر مارا وہ نبیؐ کے پاس آیا اس کو محمد بن جابر اور ولید بن ابی ثور نے زیاد سے روایت کیا ہے۔ اور ثوری نے زیاد سے انہوں ایک آدمی سے جس کا اس نے نام نہیں لیا روایت کی ہے اسکی تینوں نے تخریج کی ہے۔

۴۸۲۹۔ حضرت مرداس بن عمرو الفد کی

حضرت مرداس بن عمرو الفد کی۔ کلبی نے مرداس بن نہیک لکھا ہے اور اسی طرح ابو عمر نے ذکر کیا ہے اور کہا ہے کہ وہ فزاری تھے جن کے بارے میں قرآن کی درج ذیل آیت اتری تھی۔

ولو تقولوا لمنلقى اليكم السلام لست مؤمنوا

ابوسعید خدری نے روایت کی کہ رسول اللہؐ نے ایک دستہ فوج بنو ضمہ روزانہ کیا جن میں اسامہ بن زید بھی تھے۔ اسے اسامہ نے قتل کر دیا۔

ابوجعفر نے باسنادہ یونس سے انہوں نے ابن اسحاق سے روایت کی کہ بنو اسلم کے ایک شیخ نے اپنے قبیلے کے کئی آدمیوں کی زبانی مجھے بتایا کہ حضور اکرمؐ نے غالب بن عبد اللہ الکلبی کو بنو مرہ کے علاقے میں کلب لیث کی طرف بھیجا اور ان میں ان کے حلیف مرداس بن نہیک جو بنو حرقہ سے تھے بھی شریک تھے۔ انہیں اسامہ بن زید نے قتل کر دیا۔

ابن اسحاق سے روایت ہے کہ مجھ سے محمد بن اسامہ نے اپنے والد سے انہوں نے اپنے دادا اسامہ بن زید سے روایت کی کہ مجھے اور ایک انصار کو مرداس سے آنا سامنا ہو گیا۔ جب ہم نے اس پر ہتھیار اٹھائے تو اس نے کلمہ شہادت پڑھ دیا۔ مگر ہم وار پر وار کرتے رہے تا آنکہ وہ مر گیا۔ واپسی پر حضور اکرمؐ کو واقعہ بتایا تو آپ نے فرمایا اے اسامہ تجھے اس شخص سے کیا سروکار تھا جس نے کلمہ شہادت پڑھا عرض کیا یا رسول اللہؐ اس نے قتل سے بچنے کے لئے ایسا کیا تھا۔ حضور اکرمؐ نے اپنے پہلے جملے کو اتنی بار دہرایا کہ میرے دل میں یہ خواہش پیدا ہوئی کہ کاش میں اس سے پہلے مسلمان نہ ہوتا بلکہ آج ہی اسلام لایا ہوتا اور میں نے اس قتل کا ارتکاب نہ کیا ہوتا۔

ایک روایت میں ہے کہ مرداس کے قاتل کا نام محکم بن جثامہ تھا۔ بعض لوگوں نے ان دو کے علاوہ کسی اور کا نام لیا ہے لیکن صحیح یہ ہے کہ جس شخص نے جنگ میں کلمہ شہادت پڑھا تھا اس کے قاتل اسامہ تھے کیونکہ مسلمانوں نے اس پر سخت احتجاج کیا تھا اور جس کو محکم نے قتل کیا تھا وہ اور آدمی تھا واللہ اعلم۔ تینوں نے اس کا تذکرہ کیا ہے۔

۴۸۳۰۔ حضرت مرداس بن قیس الدوسی

حضرت مرداس بن قیس الدوسی۔ اس کی حدیث صالح بن کیسان نے اس شخص سے بیان کی جس نے مرداس بن قیس سے روایت کی اس کا بیان ہے کہ میں حضور اکرمؐ کی خدمت میں حاضر ہوا اور آپ سے کہانت اور اس وجہ سے (غیر معمولی تبدیلیوں)

کا ذکر کیا میں نے عرض کیا یا رسول اللہ! ہمارے یہاں ایک سانحہ پیش آیا ہے جو میں عرض کرتا ہوں ہمارے یہاں ایک لڑکی ہے جس سے ہمیں کبھی شکایت پیدا نہیں ہوئی۔ ایک دن وہ واپس آئی تو کہنے لگی اے خاندان دوس! آج مجھے ایک عجیب واقعہ پیش آیا میں بکریاں چرا رہی تھی کہ اندھیرا چھا گیا اور میں نے یہ محسوس کیا جیسے مرد عورت کے ساتھ چھیڑ چھاڑ کرتا ہے۔ مجھے اندیشہ ہے کہیں میں پاگل تو نہیں ہوئی کہانت کے بارے میں یہ حدیث مکمل طور پر بیان کی۔ ابو موسیٰ نے اس کا ذکر کیا ہے۔

۴۸۳۱۔ حضرت مرداس بن مالک الاسلمی

حضرت مرداس بن مالک الاسلمی۔ کوفی ہیں اور بیعت رضوان والوں میں سے ہیں۔ ابوالفرج بن محمود نے باسنادہ ابو بکر بن ابی عاصم سے روایت کی انہوں نے وہبان بن بقیہ سے انہوں نے خالد بن عبد اللہ سے انہوں نے بیان سے انہوں نے قیس بن ابی حازم سے انہوں نے مرداس الاسلمی سے روایت کی کہ حضور اکرمؐ نے فرمایا کہ معاشرے کا صالح عنصر پہلے چلا جائے گا اور وہ ختم ہو جائے گا۔ اس کے بعد کھجور اور جو کے بچے کھچے اور بے کار دانوں کی طرح معاشرے کا ردی حصہ رہ جائے گا۔ جن سے اللہ میاں کوئی سروکار رکھنا گوارا نہ کریں گے۔ تینوں نے اس کا ذکر کیا ہے۔

۴۸۳۲۔ حضرت مرداس بن مالک الغنوی

حضرت مرداس بن مالک الغنوی۔ ابن شاہین نے ان کا ذکر کیا ہے۔ ان کی اولاد نے ان سے حدیث یوں بیان کی ہے کہ وہ حضور اکرمؐ کی خدمت میں حاضر ہوئے۔ آپ نے ان کے چہرے کو تھپتھپایا اور دعائے خیر فرمائی۔ ان کو فرمان لکھ کر دیا اور اپنے قبیلے کے صدقات کی تولیت انہیں مرحمت فرمائی۔ ابو موسیٰ نے اسی طرح بیان کیا ہے۔

ابن الکعبی نے ان کا نام مرداس بن مویلک لکھا ہے اور ان کا سلسلہ نسب یوں بیان کیا ہے: مرداس بن مویلک بن واد بن ریاح بن ثعلبہ بن سعد بن عوف بن کعب بن جلان بن غنم بن غنی بن اعصر الغنوی۔ وہ حضور اکرمؐ کی خدمت میں حاضر ہوئے اور ہدیہ ایک گھوڑا پیش کیا۔

۴۸۳۳۔ حضرت مرداس یا ابن مرداس

حضرت مرداس یا ابن مرداس۔ وہ بیعت رضوان میں موجود تھے ان کا ذکر اس حدیث میں ملتا ہے جو راشد بن سیار مولیٰ عبد اللہ بن ابی اونی نے روایت کی وہ کہتے ہیں میں نے جن پانچ آدمیوں کو حضور اکرمؐ سے درخت کے نیچے بیعت کرتے دیکھا۔ ان میں مرداس یا ابن مرداس شامل تھے۔ وہ مغرب سے پہلے نماز پڑھ رہے تھے، ابن مندہ، ابو نعیم، ابو موسیٰ نے اس کی تخریج کی ہے اور چونکہ ابن مندہ نے بھی ان کا ذکر کیا ہے اس لئے استدراک کی ضرورت نہیں۔

۴۸۳۴۔ حضرت مرداس بن ابی مرداس

حضرت مرداس بن ابی مرداس۔ ان کا نام مرداس بن عقیان التمیمی العنبری ہے۔ انہیں صحبت میسر آئی۔ وہ راوی ہیں کہ میں حضور اکرمؐ کی خدمت میں حاضر ہوا اور آپ نے میرے لئے دعا خیر فرمائی۔ ان سے ان کے بیٹے بکر نے روایت کی۔ ابو عمر نے اختصاراً ذکر کیا ہے۔

۲۸۳۵۔ حضرت مرداس بن مروان

حضرت مرداس بن مروان بن جذع بن یزید: باپ بیٹے دونوں نے اسلام قبول کیا۔ صلح حدیبیہ کے موقعہ پر موجود تھے اور خیبر کی پیداوار سے دو حصے وصول کرنے کے لئے حضور اکرم کے امین تھے۔ غسانی نے ابن الکلی سے اور العدوی نے ان کا ذکر کیا ہے۔

۲۸۳۶۔ حضرت مرداس بن نہیک

حضرت مرداس بن نہیک۔ ہم ان کا ذکر مرداس بن عمرو الفدی کی ترجمے میں کر آئے ہیں۔ ابو عمر نے ان کا ذکر اسی طرح کیا ہے۔

۲۸۳۷۔ حضرت مرزبان بن نعمان

حضرت مرزبان بن نعمان بن امرؤ القیس بن عمرو المقصور بن حجر آکل المرار بن عمرو بن معاویہ بن حارث الاکبر الکندی: یہ حضور اکرم کی خدمت میں اشعث بن قیس کندی کے ساتھ حاضر ہوئے تھے۔ یہی ابن الکلی کا بیان ہے۔

۲۸۳۸۔ حضرت مرزوق الصیقل الشامی

حضرت مرزوق الصیقل الشامی۔ حضور اکرم سے انہوں نے سماع کیا اور وہ انصار کے مولی تھے، ابو الحکم الصیقل الحمصی نے مرزوق سے روایت کی کہ انہوں نے حضور اکرم کی ذوالفقار نامی تلوار کو صیقل کیا اس تلوار کا قبضہ، حلقے اور کنڈے چاندی کے تھے۔ تینوں نے اس کا ذکر کیا ہے۔

۲۸۳۹۔ حضرت مرکبود

حضرت مرکبود۔ ایرانی تھے، صنعا میں رہتے تھے۔ رسول کریم کی زندگی میں مسلمان ہوئے۔ بعض لوگوں نے یہ حال کیود سے نقل کیا ہے۔ میرے دل میں ان سے غلطی ہوئی ہے۔ صحیح نام وہی ہے جو ہم نے بیان کیا ہے۔

۲۸۴۰۔ حضرت مروان بن جذع

حضرت مروان بن جذع بن زید بن حارث بن حرام بن کعب بن غنم بن کعب بن سلمہ انصاری خزرجی سلمی جب مسلمان ہوئے کافی بوڑھے ہو چکے تھے۔ ان کے بیٹے مرداس صلح حدیبیہ میں موجود تھے اور حضور سے درخت کے نیچے بیعت کی تھی اور خیبر کی پیداوار کے دو حصوں کے امین تھے۔ ابن الکلی نے ان کا ذکر کیا ہے۔

۲۸۴۱۔ حضرت مروان بن حکم

حضرت مروان بن حکم بن ابی العاص بن امیہ بن عبد شمس بن عبد مناف قرشی اموی: اس کی کنیت ابو عبد الملک تھی۔ حضرت

۱۔ اس کا نام صحابہ میں لکھنا صحابہ کی توہین ہے۔ (مترجم)

عثمان کا عم زاد تھا۔ کہتے ہیں کہ حضور اکرم کے عہد میں پیدا ہوا کوئی کہتا ہے ہجرت کے دوسرے سال پیدا ہوا۔ مالک کے مطابق غزوہ احد کے دن کسی کے نزدیک غزوہ خندق کے دن کسی کے خیال میں فتح مکہ کے دن اور بعض کی رائے میں غزوہ طائف کے دن پیدا ہوا۔ یہ حضور اکرم کی زیارت سے محروم رہا۔ کیونکہ بچپن میں جب حضور نے ان کے والد کو جلا وطن کر دیا تھا تو یہ طفل نادان تھا۔ اس نے یہ عرصہ طائف میں بسر کیا تھا۔ جب حضرت عثمان رضی اللہ عنہ خلیفہ ہوئے تو انہوں نے خط لکھ کر حکم کو بلا لیا اور اسے اپنے قریب کر لیا۔ ایک دن حضرت علی نے حکم کو دیکھا تو کہنے لگے خدا تجھے تباہ کرنے اللہ امت محمدیہ کو تم سے اور تمہارے بیٹے کے شر سے محفوظ رکھے۔

مروان کو لوگ حیط باطل کہتے ہیں کیونکہ یوم الدار کے موقع پر کسی شخص نے اس کی گردن پر وار کیا تھا جس سے اس کی ایک رگ کٹ گئی تھی اور وہ کہا ہو گیا تھا۔ جب شام میں مروان سے لوگوں نے بیعت کی تو اس کے بھائی عبدالرحمن نے جو ایک بے باک اچھا شاعر تھا اور مروان کے طور طریقے سے پسند نہ تھے یہ اشعار کہے۔

فوالله ما ادرى وانى لسائل
حليلة مضروب القفا كيف تصنع

بخدا میں نہیں جانتا اسی لئے میں اس کہے کی بیوی سے پوچھتا ہوں کہ تو اس آدمی کے ساتھ کیسے گزر بسر کرتی ہے جو کہا ہے۔

لحا الله قوماً امروا خيط باطل
على الناس يعطى ما يشاء ويمنع

خدا اس قوم کا بھلا نہ کرے جنہوں نے حیط باطل کو اپنا امیر بنا لیا۔ جو اپنی مرضی سے جس کو چاہتا ہے نوازتا ہے اور جسے چاہتا ہے محروم رکھتا ہے۔

ایک روایت کی رو سے عبدالرحمن نے یہ اشعار اس وقت کہے تھے، جب امیر معاویہ نے مروان کو مدینہ کا حاکم مقرر کیا تھا۔ امارت مدینہ کے بعد مکے اور طائف کی امارت بھی مروان کو دے دی تھی۔ پھر حکومت مدینہ سے اسے معزول کر کے سعید بن ابی العاص کو حاکم مقرر کر دیا۔ چنانچہ ۵۴ ہجری تک مدینہ اس کی تحویل میں رہا۔ اس کی معزولی پر ولید بن عتبہ بن ابی سفیان امیر معاویہ کی وفات تک مدینے کا عامل رہا۔

جب معاویہ بن یزید بن معاویہ اپنا جانشین مقرر کئے بغیر مر گیا تو بعض لوگوں نے شام میں مروان بن حکم کی خلافت پر اس سے بیعت کر لی۔ اسی طرح ضحاک بن قیس الفہری نے شام ہی میں عبداللہ بن زبیر کے نام پر لوگوں سے بیعت لی۔ چنانچہ دمشق کے نواح میں مرج رہط کے مقام پر دونوں میں جنگ ہوئی جس میں ضحاک مارا گیا اور شام اور مصر پر مروان کا قبضہ ہو گیا۔ اس اثناء میں مروان نے خالد بن یزید کی ماں سے نکاح کر لیا تاکہ خالد کو خفیہ کرے۔ ایک دن خالد سے کہا اے تروتازہ سیرین والی عورت کے بیٹے! خالد نے اسے کہا تو وہ آدمی ہے جسے امین بنایا لیکن تو نے خیانت کی۔ خالد نے ماں سے شکایت کی ماں نے کہا تم مروان کو نہ بتانا کہ تم نے مجھ سے اس واقعہ کا ذکر کیا ہے۔ جب مروان ام خالد کے گھر آیا تو وہ اپنی لونڈیوں سمیت اٹھ کھڑی ہوئی اور اسے گلا گھونٹ کر مار دیا۔ اس کی مدت حکومت نو یا دس مہینے تھے۔ یہ ان لوگوں سے ہے جو عورتوں کے ہاتھوں قتل ہوا۔ اس سے علی بن حسین اور عروہ بن زبیر نے روایت کی۔

اس کے بھائی عبدالرحمن نے اس کے بارے میں مندرجہ ذیل اشعار کہے۔

الا من مبلغ مروان عنی
رسولا والرسول من البیان
اچھا وہ آدمی کون ہے جو میری جانب سے مروان کو قاصد روانہ کرے اور ایسا قاصد جو بوضاحت پیغام پہنچا سکے۔
بانک لن تری طرداً لحر
کالصاق به بعض الهوان
تم ایسے آدمی ہو جو یہ نہیں سمجھ سکتے کہ ایک آزاد آدمی کو دھتکارنا ایسا ہے گویا اس سے بعض رسوائیاں چپکادی جائیں۔
وهل حدثت قبلي عن کریم
معین فی الحوادث او معان
اور کیا مجھ سے پہلے تجھ سے کسی کریم النفس نے جو حوادث اور خوشحالی میں مددگار ثابت ہو گئے تلو کی ہے۔

یقیم بدار مضية اذا لم
یکن حیران او خفق الجنان
وہ مصیبت کے مقام پر ٹھہرا رہتا ہے۔ بشرطیکہ وہ حیران اور مخبوط الحواس نہ ہو۔

فلا تقذف بی الرجوین انی
اقل القوم من یغنی مکانی
تو مجھے دو امیدوں (پس و پیش) کا الزام نہ دے۔ حالانکہ میں قوم میں ایسا آدمی ہوں جو مکان سے بے نیاز ہے۔
ساکفیک الذی استکفیت منی
بامر لا تخالطه الیدان
جلدی ہی تجھے اس ذات کی امداد، جس نے تجھے مجھ سے بے نیاز کر دیا ہے کافی ہوگی اس کام میں جسے دو ہاتھوں نے الجھایا نہ ہو۔

ولو انا بمنزلة جمیعا
جریت وانت مضطرب الجنان
ایک وہ وقت تھا جب ہم اکٹھے تھے پھر تو چل کھڑا ہوا اور تو بڑی بے چین طبیعت کا آدمی تھا۔

ولو لا ان ام ابیک امی
وان من قد هجاک فقد هجانی
اگر تیرے باپ کی ماں میری ماں نہ ہوتی اور اگر ایسا نہ ہوتا کہ تیری بھجومیری بھجوشمار ہوتی۔

لقد جاهرت بالبغضاء انی
الی امر الجہارة والعلان
تو میں بلاشبہ اپنے عناد کا اظہار کرتا۔ کیونکہ میں واضح اور کھلی بات کو پسند کرتا ہوں۔

۴۸۴۲۔ حضرت مروان بن قیس الاسدی

حضرت مروان بن قیس الاسدی۔ ایک روایت میں سلمی آیا ہے۔ امام بخاری نے ان کو صحابہ میں شمار کیا ہے۔ ان کے بیٹے یحییٰ بن مروان نے ان سے روایت کی کہ حضورؐ نعیمان نامی ایک شخص کے پاس سے گزرے، جو شراب کے نشے میں تھا۔ حضور کے حکم سے اسے درے لگائے گئے دوبارہ گزرے تو اسے پھر اسی حالت میں پایا اسے پھر درے لگائے گئے تیسری اور چوتھی بار بھی یہی صورت حال پیش آئی۔ اس موقع پر حضرت عمر رضی اللہ عنہ بھی موجود تھے۔ انہوں نے عرض کیا یا رسول اللہ! آپ کس بات کا انتظار کر رہے ہیں یہ شخص چار بار ارتکاب جرم کر چکا ہے کیوں نہ اس کی گردن مار دی جائے۔ اس پر ایک آدمی بول اٹھا میں نے اسے غزوہ بدر میں دلیری سے لڑتے دیکھا ہے۔ ایک دوسرے شخص نے کہا کہ میں نے غزوہ بدر میں اس کی قابل تمسین کارگزاری دیکھی

ہے۔ حضور اکرمؐ نے فرمایا کیسے! جب یہ شخص بدر میں موجود تھا۔

عمران بن یحییٰ نے اپنے چچا عمران بن قیس الاسدی سے روایت کی کہ ایک شخص حضور کی خدمت میں حاضر ہوا کہنے لگا میرا والد فوت ہو گیا ہے اور اس نے مجھے وصیت کی ہے کہ میں مکے جاؤں اور اس کی طرف سے ایک جانور ذبح کروں۔ حالانکہ اس نے کوئی مال نہیں چھوڑا۔ حضور اکرمؐ نے فرمایا ہاں! یہ فرض تو تمہیں ادا کرنا ہوگا۔ ذرا غور کرو اگر تمہارے باپ پر کسی آدمی کا قرض ہوتا اور تو اپنے مال سے وہ قرض ادا کرتا تو کیا وہ آدمی خوشی خوشی تجھ سے واپس نہ ہوتا۔ اس بنا پر خدا کو تو راضی کرنا از حد ضروری ہے۔

۲۸۴۳۔ حضرت مروان بن مالک الداری

حضرت مروان بن مالک الداری۔ عبد الملک بن ہشام نے قبیلہ داری کے ان لوگوں کے ناموں کے سلسلے میں جن کو حضور اکرمؐ نے خیبر کی پیداوار سے حصص عطا فرمائے تھے دو بھائیوں عرفہ بن مالک اور مروان بن مالک کے نام لکھے ہیں۔ ابن اسحاق نے مرار بن مالک کا نام لیا ہے ابن ہشام نے مروان بن مالک کا نام لیا ہے۔ جس کا تذکرہ ہم مرار کے ترجمے میں کر آئے ہیں۔ واللہ اعلم

۲۸۴۴۔ حضرت مرثد بن حباب

حضرت مرثد بن حباب بن عدی بن عجلان بن حارثہ بن ضبیعہ بن حرام جعل بن عمرو بن جشم البلوی! یہ بنو عمرو بن عوف کے حلیف تھے۔ ابن کلبی نے ان کا نسب بیان کیا ہے۔ طبری نے مرثد بن حباب بن عدی بن عجلان لکھا ہے۔ غزوہ احد میں شریک تھے۔ کلبی وغیرہ کہتے ہیں کہ غزوہ بدر میں شریک تھے۔ ابو عمر نے اس کا ذکر کیا ہے۔

۲۸۴۵۔ حضرت مرثد بن سراقہ

حضرت مرثد بن سراقہ۔ غزوہ حنین میں جو مسلمان شہید ہوئے تھے یہ بھی ان میں شامل تھے۔ ابو عمر نے ان کا اختصاراً ذکر کیا ہے لیکن ابن اسحاق نے ان کا نام ان لوگوں میں شامل نہیں کیا جو حنین اور خیبر میں شہید ہوئے تھے۔ ہاں عروہ بن مرثد بن سراقہ کا ذکر کیا ہے اور ابو عمر نے عروہ کے تحت ان کا ذکر کیا ہے۔

۲۸۴۶۔ حضرت مرثد العامری

حضرت مرثد العامری۔ یعلیٰ بن مرثد کے والد ہیں۔ یہ کوئی ہیں اور باپ بیٹا دونوں کو صحبت میسر آئی اور روایت بھی۔ اس کا نسب بقول ابو عمر مرثد بن وہیب بن جابر ہے۔ ابن مندہ اور ابو نعیم نے مرثد بن ابی مرثد ثقفی والد یعلیٰ بن مرثد لکھا ہے۔ ان سے ان کے بیٹے نے روایت کی ہے۔

یونس بن بکیر نے اعمش سے انہوں نے منہال بن عمرو سے انہوں نے یعلیٰ بن مرثد سے روایت کی وہ کہتے ہیں میں ایک سفر میں رسول کریمؐ کے ساتھ تھا۔ میں نے آپؐ سے ایک عجیب واقعہ کے ظہور کا مشاہدہ کیا۔ ایک عورت ایک آسیب زدہ بچے کو لئے حضور کے پاس آئی۔ آپؐ نے فرمایا۔ اے دشمن خدا میں اللہ کا رسول ہوں تو دفع ہو جا۔ وہ بچہ ٹھیک ٹھاک ہو گیا۔

یحییٰ بن عیسیٰ وغیرہ نے اعمش سے اسی طرح نقل کیا ہے اور کعب نے اعمش سے انہوں نے منہال سے انہوں نے یعلیٰ بن مرہ سے روایت کی کہ انہوں نے رسول اللہ سے عجیب و غریب واقعہ کا مشاہدہ کیا اور پھر واقعہ بیان کیا۔

۴۸۴۷۔ حضرت مرثدہ بن صابی الیشکری

حضرت مرثدہ بن صابی الیشکری۔ ان کا والد اپنے قبیلے کا سردار تھا۔ جناب مرثدہ نے مسلمانوں کو کذاب و بلیغ اشعار میں تنبیہ کی۔ ابن اسحاق نے ان کا ذکر کیا ہے۔

۴۸۴۸۔ حضرت مرثدہ بن عمرو قرشی

حضرت مرثدہ بن عمرو بن حبیب بن واثلہ بن عمرو بن شیبان بن محارب بن قرشی القہری جن کا تعلق مسلمہ الفتح سے ہے۔ یحییٰ نے باسنادہ ابن ابی عاصم سے انہوں نے عمرو بن علی سے انہوں نے سفیان بن عیینہ سے انہوں نے صفوان بن سلیم سے انہوں نے ام سعید بنت مرثدہ سے روایت کی۔ حضور اکرمؐ نے فرمایا کہ میں اور یتیم کا کفیل (اس کے لئے ہو یا کسی اور کے لئے) جنت میں اکٹھے ہوں گے۔ ابو عمر ابو موسیٰ اور ابو نعیم نے اس کا ذکر کیا ہے۔

۴۸۴۹۔ حضرت مرثدہ بن عمرو العقیلی

حضرت مرثدہ بن عمرو العقیلی۔ ابو بکر اسامی نے ان کا ذکر کیا ہے اور باسنادہ محمد بن مطلب سے انہوں نے علی بن قرین سے انہوں نے خشرم بن حسین العقیلی سے انہوں نے عقیل بن عقیل العقیلی سے انہوں نے مرثدہ بن عمرو سے روایت کی کہ میں نے حضور اکرمؐ کے پیچھے نماز نماز ادا کی اور آپ نے سورہ فاتحہ کی تلاوت کی۔ ابو موسیٰ نے اس کا ذکر کیا ہے۔ لیکن ہم کئی مقام پر بیان کر آئے ہیں کہ یہ شخص ضعیف الروایت ہے۔

۴۸۵۰۔ حضرت مرثدہ بن کعب

حضرت مرثدہ بن کعب۔ ایک روایت میں ان کا نام کعب بن مرثدہ سلمیٰ بہزی ہے جن کا تعلق بہز بن حارث بن سلیم بن منصور سے ہے۔ پہلے بصرے میں اور پھر شام میں سکونت اختیار کی۔ ابو عمر کہتے ہیں کہ مرثدہ بن کعب درست ہے۔ ایک روایت ہے کہ یہ دو مختلف آدمی ہیں مگر یہ غلط ہے اور ہم اس کا ذکر کعب کے باب میں کئی مقام پر کر آئے ہیں اور انہوں نے ۵۷ ہجری میں اردن میں وفات پائی۔

ان سے عبد اللہ بن شقیق، جبیر بن نفیر اور اسامہ بن خریم نے روایت کی۔ ہم نے کئی آدمیوں سے باسنادہ ہم ابو عیسیٰ سے انہوں نے محمد بن بشار سے، انہوں نے عبد الوہاب ثقفی سے انہوں نے ابوب سے، انہوں نے ابو قلابہ سے انہوں نے ابو الاشعث الصنعانی سے روایت کی شام میں کچھ خطیب خطبہ دینے اٹھے ان میں صحابہ کرام بھی تھے۔ آخر میں جو آدمی اٹھا ان کا نام مرثدہ بن کعب تھا۔ انہوں نے کہا کہ اگر میں نے حضور اکرمؐ سے یہ حدیث نہ سنی ہوتی تو میں نہ اٹھتا۔ آپ نے آنے والے فتنوں اور ان کے قرب کا ذکر فرمایا۔ اتنے میں وہاں سے ایک شخص چادر میں لپٹا لپٹا یا مجھے ملا۔ حضور نے فرمایا یہ آدمی آج ہدایت پر ہے۔ میں اٹھ کر اس

کے پیچھے ہو لیا دیکھا کہ وہ عثمان بن عفان تھے۔ پھر میں ان کے سامنے ہو گیا اور انہیں بتایا کہ جو کچھ حضور اکرم نے فرمایا۔ انہوں نے کہا ہاں۔ تینوں نے اس کا ذکر کیا ہے۔

باب میم وز

۴۸۵۱۔ حضرت مزرد بن ضرار

حضرت مزرد بن ضرار بن ثعلبہ بن حرمہ بن سیفی بن اصرم بن ایاس بن عبد غنم بن حجاج بن بجالہ بن مالک بن ثعلبہ بن سعد بن ذبیان۔ ایک روایت کی رو سے ان کا نام ضرار بن سنان بن امیہ بن عمرو بن حجاج بن بجالہ غطفانی، دیہانی الشعمی ہے۔ یہ شاخ کے بھائی تھے اور ان کا نام یزید تھا، مگر مشہور مزرد تھا اور انہیں مزرد درج ذیل شعر کی وجہ سے کہتے تھے۔

فقلت تزردھا عید فانی
لزرد الموالی فی السنین مزرد
میں نے کہا کہ عید سے نکل جائے گا کیونکہ میں بھی مشکلات میں موالی کو نکل جاتا ہے۔
مزرد حضور اکرم کی خدمت میں حاضر ہوئے اور ذیل کے اشعار پڑھے:

تعلم رسول اللہ انا کاننا
افانا بانمار ثعالب ذی غسل
رسول کریم کو بتا دو کہ ہم نے انمار کی مدد سے ذی غسل کی لومڑیوں کو تباہ کر دیا ہے۔

تعلم رسول اللہ لم ارمثلہم
ادنی علی الادلی و احرم للغصل
رسول کریم کی خدمت میں عرض کیجئے کہ میں نے ان کی طرح ادنیٰ پر مہربان اور قطع تعلق کو ناجائز گرداننے والا نہیں دیکھا۔

انمار ان کے قبیلے کا نام ہے۔ وہ اپنے قبیلے کی ہجو کیا کرتے اور لوگ سمجھتے کہ وہ اپنے مہمانوں کی ہجو کر رہے ہیں۔ ابو عمر نے ان کا ذکر کیا ہے۔

۴۸۵۲۔ حضرت مزیدہ بن جابر العبیدی العصری

حضرت مزیدہ بن جابر العبیدی العصری۔ ان کا شمار اہل بصرہ میں ہوتا ہے۔ ابن مندہ اور ابو نعیم نے ان کی نسبت اسی طرح بیان کیا ہے۔ ابو عمر نے مزیدہ العبیدی میں لکھا ہے اور عصری کا نام نہیں لیا۔ ابن الکلبی نے مزیدہ بن مالک بن ہمام بن معاویہ بن شبابہ بن عامر بن خطمہ بن محارب بن عمرو بن ودیعہ بن لکیز بن انصی بن عبد القیس لکھا ہے لیکن عصری کی نسبت کا ذکر نہیں کیا۔ مگر ابن مندہ اور ابو نعیم نے انہیں عصری لکھا ہے اور کہا ہے کہ وہ ہود بن عبد اللہ بن سعد بن مزیدہ کے دادا تھے۔

ہود بن عبد اللہ العصری نے اپنے دادا مزیدہ سے روایت کی کہ وہ حضور اکرم کی خدمت میں حاضر ہوئے اور آپ کے ہاتھوں کو بوسہ دیا۔

یحییٰ بن تمود نے اذنا بہ اسناد خود ابو بکر احمد بن عمرو سے روایت کی کہ انہوں نے محمد بن صدران سے انہوں نے طالب بن حجر

العبدی سے انہوں نے ہود العصری سے انہوں نے اپنے دادا سے سنا کہ ایک دن حضور اکرم صحابہ سے گفتگو فرما رہے تھے ارشاد فرمایا کہ ابھی اس طرف سے کچھ سوار تمہارے آمنے سامنے آنے کو ہیں جنہیں تم اہل مشرق کے بہترین افراد کہہ سکتے ہو۔ حضرت عمر رضی اللہ عنہ اٹھے اور اس طرف کوچل دیئے۔ ان کی ملاقات تیرہ شتر سواروں سے ہوئی، جنہیں انہوں نے خوش آمدید کہا اور پوچھا کہ کس قبیلے سے تعلق رکھتے ہو۔ کہا بنو عبد القیس سے۔ کیا تم اس علاقے میں تلواریں کی تجارت کے لئے آئے ہو۔ کہا نہیں۔ معلوم ہوتا ہے تم حضور اکرم کی ملاقات کو آئے ہو۔ پس وہ انہیں ساتھ لئے حضور کی طرف لے چلے۔ وہاں پہنچے تو حضرت عمر رضی اللہ عنہ نے کہا کہ یہ ہیں وہ صاحب جنہیں تم ملنے آئے ہو۔

یہ سنتے ہی انہوں نے اونٹوں سے چھلانگیں لگائیں۔ کچھ تیز تیز چلے، کچھ بھاگے اور کچھ آہستہ آہستہ چل کر خدمت اقدس میں پہنچے۔ حضور اکرم کے ہاتھ تھامے، چومے اور پھر قریب ہو کر بیٹھ گئے۔ انج جو سب سے چھوٹا تھا وہ پیچھے رہ گیا۔ اس نے اپنا اونٹ بٹھایا۔ اسے رسی سے باندھا ساتھیوں کے سامان کو اکٹھا کیا اور پھر متانت سے چلتا ہوا حضور اکرم کے پاس آیا اور آپ کے ہاتھ کو بوسہ دیا۔ حضور نے فرمایا تم میں دو خصلتیں ایسی ہیں جو اللہ اور اس کے رسول کو پسند ہیں۔ اس نے دریافت کیا: یا رسول اللہ وہ کون کون سی ہیں؟ فرمایا وقار اور احساس فرض۔ اس نے پوچھا یا رسول اللہ! یہ اوصاف جبلی ہیں یا کسی۔ حضور نے فرمایا: جبلی، اس پر اس نے کہا، ہر تعریف کا سزاوار وہ خدا ہے جس نے مجھے ایسی جبلت عطا فرمائی جو اسے اور اس کے رسول کو پسند ہے۔

اسماعیل بن علی نے بائسادہ ابو عیسیٰ ترمذی سے انہوں نے محمد بن صدران ابو جعفر البصری سے انہوں نے طالب بن حجر سے انہوں نے ہود بن عبد اللہ سے، انہوں نے اپنے دادا مزیدہ سے روایت کی کہ وہ فتح مکہ کے دن حضور کی خدمت میں حاضر ہوئے دیکھا کہ آپ کی تلوار پر سونے اور چاندی کے حلقے وغیرہ تھے۔ تینوں نے اس کا ذکر کیا ہے۔ اس روایت میں سب نے مزیدہ کو مرد قرار دیا ہے، لیکن ابو نعیم نے دوبارہ ان کا ذکر صحابیات میں عورت سمجھ کر کیا ہے۔ حالانکہ وہ مرد ہیں۔

باب میم وس

۴۸۵۳۔ حضرت مساحق ابو نوفلؓ

حضرت مساحق ابو نوفلؓ۔ نصر بن علی نے سفیان سے انہوں نے عمرو بن دینار سے انہوں نے عبد الملک بن نوفل بن مساحق سے اس نے باپ سے اس نے اس کے دادا سے روایت کی کہ جب بھی حضور اکرم کوئی سریہ روانہ کرتے تو فرماتے، جب تم کوئی مسجد دیکھو یا موذن کی اذان سنو، تو کسی سے جنگ نہ کرو۔ الیاس نے سفیان سے انہوں نے عبد الملک سے خود روایت کی (ان میں عمرو کا نام نہیں) انہوں نے ابن عصام المزنی سے انہوں نے اپنے والد سے روایت کی۔ ابو موسیٰ نے اس کا ذکر کیا ہے۔

۴۸۵۴۔ حضرت مسافع الدیلی ابو عبیدہؓ

حضرت مسافع الدیلی ابو عبیدہؓ۔ انہوں نے حضور اکرم سے سماع کیا۔ امام بخاری نے انہیں صحابہ میں شمار کیا ہے۔ مالک بن

عبیدہ بن مسافع الدیلی نے اپنے باپ سے اس نے اپنے دادا سے روایت کی کہ حضور اکرمؐ نے فرمایا۔ اگر عبادت گزار بندے شیر نوش پچیاں اور گھاس چرنے والے چرند نہ ہوتے تو خدا تم پر اپنا عذاب انڈیل دیتا۔ ابن مندہ اور ابو نعیم نے ان کا ذکر کیا ہے۔

۴۸۵۵۔ حضرت مسافع بن عیاض

حضرت مسافع بن عیاض بن صخر بن عامر بن کعب بن سعد بن تیم بن مرہ بن کعب بن لوی قرشی تھی: وہ حضرت ابو بکر صدیق رضی اللہ عنہ کے خالہ زاد بھائی تھے۔ ابو عمر کہتے ہیں کہ انہیں حضور اکرمؐ کی صحبت نصیب ہوئی، لیکن ان کی کوئی حدیث یاد نہیں۔ زبیر اور عدوی کہتے ہیں کہ مسافع اور حسان بن ثابت دونوں شاعر تھے اور لوگوں کی آرا ان کے بارے میں مختلف تھیں اور وہ انہیں ایک دوسرے پر فضیلت دیتے تھے۔ چنانچہ ہم ذیل میں حسان بن ثابت کے ہجویہ اشعار نقل کرتے ہیں۔

یا آل تیم الاتھون جاہلکم قبل القذاف بسم کالجلا مید -

اے بنو تیم! کیا تم اپنے جاہل کو، جو گالیاں بکنے سے پہلے سنگ خارا کی طرح خاموش رہتا ہے، روکتے نہیں ہو۔

فنھنھوہ فانی غیر تار ککم ان عاد ما اھتزماء فی ثری عود

پس ہم اسے روکیں گے اور میں تمہیں اس وقت تک نہیں چھوڑوں گا جب تک کہ وہ پانی جوزین سے لکڑی میں داخل ہوتا ہے اسے حرکت دیتا رہے گا۔

لو کنت من ہاشم او من بنی اسد او عبد شمس او اصحاب اللوا صید کاش میں بنو ہاشم یا بنو اسد یا بنو عبد شمس یا صاحب علم بنو صیداء سے ہوتا۔

او بنی نوفل او ولد مطلب لہ درک لم تھم بتھدید کاش میں بنو نوفل یا بنو مطلب سے ہوتا۔ خدا تیرا بھلا کرے تو میری ہجو کی جرأت نہ کر سکتا۔

او من بنی زھرة الابطال قد عرفوا او من بنی جمح الخضر الجلا عید یا میں بنو زہرہ سے ہوتا جن کے جانباز مشہور ہیں یا بنی جمح سے ہوتا جو بڑے مرفہ الحال اور سخت کوش ہیں۔

اوفی الذوابة من تیم اذا انتسبو او من بنی الحارث البیض الا ما جید یا میں بنو تیم کے متعلقین سے ہوتا اور یا بنو حارث سے جو روشن چہرہ اور قابل احترام لوگ ہیں۔

لو لا الرسول وانی لست عاصیہ حتی یغیبنی فی الرمس ملحودی اگر رسول کریمؐ نہ بھی ہو جب بھی میں ان کی نافرمانی نہیں کروں گا تا آنکہ مجھے قبر میں دفن کر دیا جائے۔

وصاحب الغار انی سوف احفظہ وطلحہ بن عبید اللہ ذوالجود اور حضورؐ کے رفیق غار جن کی میں حفاظت کروں گا اور نیز طلحہ بن عبید اللہ جو بڑا کریم النفس ہے۔ ابو عمر نے ان کا ذکر کیا ہے۔

۴۸۵۶۔ حضرت مستظل بن حصین

حضرت مستظل بن حصین۔ زمانہ جاہلیت کے آدمی ہیں اور تابعی ہیں۔ ابو موسیٰ نے ان کا ذکر کیا ہے۔

۴۸۵۷۔ حضرت المستنیر بن صعصقہ الخزاعی

حضرت المستنیر بن صعصقہ الخزاعی۔ علاء بن حضرمی کے اس خط میں جو حضور اکرمؐ نے انہیں لکھ کر دیا تھا ان کا ذکر اس کے گواہوں میں ہے۔ ابو موسیٰ نے ان کا ذکر کیا ہے۔

۴۸۵۸۔ حضرت المستورد بن جیلان العبدي

حضرت المستورد بن جیلان العبدي۔ اوزاعی نے سلیمان بن جبیب سے روایت کی انہوں نے ابو امامہ سے سنا کہ رسول کریمؐ نے فرمایا جلد ہی تم میں اور سلطنت روم میں بدھ وار کے دن چار مہا لکتیں ہوں گی ایک ایسے آدمی کے ہاتھ پر جو ہر قل کے خاندان سے ہوگا۔ بنو عبد القیس کے ایک آدمی مستورد بن جیلان نے دریافت کیا یا رسول اللہ! ان دنوں مسلمانوں کا امام (لیڈر) کون ہوگا۔ فرمایا میری اولاد میں سے ایک شخص جو چالیس برس کا ہوگا۔ ابو موسیٰ نے ان کا ذکر کیا ہے۔

۴۸۵۹۔ حضرت مستورد بن شداد

حضرت مستورد بن شداد بن عمرو بن حسل بن اجب بن جبیب بن عمرو بن شیبان بن محازب بن فہرہ القرشی الفہری: ان کی والدہ کا نام دعد بنت جابر بن حسل بن اجب تھا، جو کرز بن جابر کی ہمیشہ تھی۔ جب حضور اکرمؐ نے وفات پائی تو بقول واقدی یہ لڑکے تھے اور لوگوں کا خیال ہے کہ انہیں حضورؐ سے سماع کا موقع ملا اور حضور کی بات اچھی طرح دماغ میں محفوظ رکھی اور کونے میں سکونت اختیار کی۔ بعدہ مصر چلے گئے۔ چنانچہ ان سے اہل کوفہ اور نیز اہل مصر نے روایت کی۔ اہل کوفہ میں قیس بن ابی حازم، شعبی اور ربیع بن خراش تھے اور مصریوں میں ابو عبد الرحمن جبلی، عبد الرحمن بن جبیر سے اور علی بن رباح ہیں۔

اسماعیل بن ابی خالد نے قیس سے انہوں نے مستورد بن شداد سے جو بنو فہر کا بھائی تھا اور انہوں نے رسول کریمؐ سے سنا۔ آپؐ نے فرمایا دنیا کی مثال آخرت کے مقابلے میں ایسی ہے جیسے کوئی شخص اپنی انگلی سمندر میں ڈال دے اور پھر انتظار کرے اور دیکھے کہ انگلی کیالے کے آتی ہے۔

ابو منصور بن مکارم نے باسنادہ معانی بن عمران اوزاعی سے روایت کی کہ ان کو حارث بن یزید نے عبد الرحمن بن جبیر سے انہوں نے مستورد بن شداد سے روایت کی حضور اکرمؐ نے فرمایا کہ جو شخص ہمارا عامل ہو اسے بیوی کا انتظام کرنا چاہئے اور جس کے پاس نوکرنہ ہو اور مکان ہو اسے چاہئے کہ وہ ان دو ضرورتوں کی فراہمی کا بندوبست کرے۔ تینوں نے اس کا ذکر کیا ہے۔

۴۸۶۰۔ حضرت مستورد بن منہال

حضرت مستورد بن منہال بن قنقد بن عصیہ بن ہصیص بن حی بن وائل بن جسم بن مالک بن کعب بن القین بن جسر بن سبع اللہ بن ویرہ بن تغلب بن حلوان بن عمران بن الحاف بن قضاعہ: انہیں حضور اکرمؐ کی صحبت نصیب ہوئی یہ طبری کا قول ہے۔

۲۸۶۱۔ حضرت مسرعؓ بن یاسر الجہنی

حضرت مسرعؓ بن یاسر الجہنی۔ محمد بن ابوبکر بن ابی عیسیٰ نے کوشیدی سے انہوں نے ابن ریدہ سے انہوں نے طبرانی سے انہوں نے علی بن ابراہیم خزاعی سے انہوں نے عبداللہ بن داؤد بن دلہاٹ بن اسماعیل بن عبداللہ بن مسرع بن یاسر بن سوید سے انہوں نے اپنے والد سے انہوں نے اپنے والد دلہاٹ سے انہوں نے اپنے باپ اسماعیل سے روایت کہ ان کے والد عبداللہ نے اپنے والد مسرع سے روایت کی۔ انہیں یاسر نے بتایا کہ حضور اکرمؐ نے انہیں خیل (نواحِ مدینہ میں ایک بستی) کو روانہ کیا اور ان کی بیوی حاملہ تھی۔ اس اثناء میں ان کی بیوی نے ایک بچہ جنا جسے وہ اٹھا کر حضورؐ کے پاس لائیں اور کہا! یا رسول اللہ! یہ بچہ ابھی پیدا ہوا ہے۔ اس کا باپ خیل میں ہے۔ آپ اس کا نام رکھ دیں۔ آپ نے بچہ لے لیا اس پر ہاتھ پھیرا اور ان کے لئے دعائے خیر فرمائی اور نام مسرع رکھا۔ کیونکہ اس نے آنے میں جلدی کی ہے۔ سو یہ مسرع بن یاسر ہے۔

۲۸۶۲۔ حضرت مسروح ابو بکرؓ

حضرت مسروح ابو بکرؓ۔ یہ حارث بن کلدہ الثقفی کے مولیٰ تھے۔ طائف کے دن ایمان لائے۔ حضور اکرمؐ نے ان کی کنیت ابو بکر رکھی کیونکہ وہ طائف سے صبح کے وقت نکلے تھے۔ ایک روایت میں ان کا نام نفع بن حارث مذکور ہے اور ہم انشاء اللہ کنیتوں کے باب میں پھر ان کا ذکر کریں گے۔ ابن مندہ اور ابو نعیم نے ان کا ذکر کیا ہے۔

۲۸۶۳۔ حضرت مسروقؓ بن اجدع الہمدانی

حضرت مسروقؓ بن اجدع الہمدانی۔ زمانہ جاہلیت کے آدمی ہیں۔ تابعی ہیں اور کنیت ابو عائشہ ہے۔ حضرت علیؓ اور ابن مسعود سے روایت کی ہے۔ ابو موسیٰ نے مختصر ان کا ذکر کیا ہے۔

۲۸۶۴۔ حضرت مسروقؓ بن وائل حضرمی

حضرت مسروقؓ بن وائل حضرمی۔ حضرموت کے وفد کے ساتھ حضور اکرمؐ کی خدمت میں حاضر ہوئے اور اسلام قبول کیا۔ ابو عمر نے مختصر ان کا ذکر کیا ہے۔

۲۸۶۵۔ حضرت مسطحؓ بن اثاثہ

حضرت مسطحؓ بن اثاثہ بن عباد بن مطلب بن مناف بن قصی قرشی مطلبی: ان کی کنیت ابو عبادہ یا ابو عبداللہ تھی۔ ان کی ماں کی کنیت ام مسطح تھی اور ابو رہم بن مطلب بن عبدالمناف کی دختر تھیں اور ام مسطح کی ماں کا نام راطہ بنت صخر بن عامر بن کعب تھا اور حضرت ابو بکر صدیق کی خالہ تھیں۔

سطح غزوہ بدر میں موجود تھے اور واقعہ فک کو خواہ مخواہ ہوا دی تھی اور بطور سزا انہیں درے مارے گئے تھے۔ حضرت ابو بکر صدیق رضی اللہ عنہ ان کی مالی امداد کرتے تھے۔ قسم کھائی کہ اب ان کی امداد نہیں کریں گے اس پر مندرجہ ذیل آیت نازل ہوئی ولا یاتل اولو الفضل منکم والسعة الخ۔ چنانچہ ابو بکرؓ نے ان کا وظیفہ جاری کر دیا۔

ایک روایت میں ہے کہ مسطح ان کا لقب تھا اور عوف نام اور بہن کا نام ہند تھا۔ مسطح نے ۵۶ برس کی عمر میں ۳۴ ہجری میں وفات پائی ہم ان کا ذکر ان لوگوں میں بھی کر آئے ہیں، جن کا نام عوف تھا۔ تینوں نے اس کا ذکر کیا ہے۔

۴۸۶۶۔ حضرت مسعودؓ بن اسود بن حارثہ

حضرت مسعودؓ بن اسود بن حارثہ بن نھلہ بن عوف بن عبید بن عوتج بن عدی بن کعب القرظی العدوی: یہ اور ان کے بھائی مطیع ان ستر آدمیوں میں شامل تھے جنہوں نے بنو عدی میں سے ہجرت کی تھی۔ ان کی ماں عجماء بنت عامر بن فضل بن عقیف بن کلیب بن حبشیہ بن سلول کی بیٹی تھی۔ دونوں بھائیوں کو ابن العجماء کہتے تھے۔ بیعت رضوان میں موجود تھے اور جنگ موتہ میں شریک ہوئے تھے۔ تینوں نے اس کا ذکر کیا ہے۔

ابن مندہ نے ان کے نسب کے بارے میں دوسروں سے اختلاف کیا ہے: مسعود بن اسود بن عبد الاسد بن ہلال بن عمر، مگر یہ نسب بنو مخزوم کا ہے اس لئے یہ غلط ہے۔ اسی ترجمے میں ابن مندہ نے باسنادہ ابن اسحاق سے روایت کی ہے کہ بنو عدی بن کعب سے، مسعود بن اسود جنگ موتہ میں موجود تھے۔ ان میں تضاد پایا جاتا ہے مگر آخر الذکر روایت درست ہے۔ ابو جعفر نے باسنادہ یونس بن بکیر سے انہوں نے ابن اسحاق سے بنو عدی کے ان لوگوں کے ناموں کے سلسلے میں جو غزوہ موتہ میں موجود تھے ان کا نام مسعود بن اسود بن حارثہ بن نھلہ لکھا ہے۔

۴۸۶۷۔ حضرت مسعودؓ بن اسود البلوئی

حضرت مسعودؓ بن اسود البلوئی۔ یہ بلی بن الحاف بن قضاء کی نسل سے تھے۔ ایک روایت میں ان کا نام مسعود بن مسور مذکور ہے۔ صلح حدیبیہ میں نیز بیعت رضوان میں موجود تھے۔ مصری شمار ہوتے ہیں۔ انہوں نے امیر المؤمنین حضرت عمر رضی اللہ عنہ سے افریقہ میں غزا کی اجازت طلب کی۔ حضرت عمر رضی اللہ عنہ نے کہا۔ افریقہ دغا باز ہے اور آدمی اس سے دھوکہ کھا جاتا ہے۔ ان سے علی بن رباح وغیرہ نے مصریوں سے روایت کی اور ابن لہیعہ کے مطابق ان کی حدیث حارث بن یزید نے علی بن رباح سے اور انہوں نے مسعود بن مسور سے روایت کی انہیں حضور کی صحبت نصیب ہوئی اور بیعت رضوان میں موجود تھے۔ ابو عمر نے ان کا ذکر کیا ہے۔

۴۸۶۸۔ حضرت مسعودؓ بن اوس بن اصرم

حضرت مسعودؓ بن اوس بن اصرم بن زید بن ثعلبہ بن غنم بن مالک بن نجار انصاری، خزرجی نجاری۔ یہی قول ہے ابن مندہ ابو نعیم ابو عمر ابن اسحاق اور ابو معشر کا۔ ابو عمر نے اس میں تھوڑی سی تبدیلی کی ہے: مسعود بن اوس بن زید بن اصرم یہی قول ہے واقدی ابن الکلسی اور ابن عمارۃ الانصاری کا۔

ان کی کنیت ابو محمد تھی۔ غزوہ بدر میں شریک تھے، عبید اللہ بن احمد نے باسنادہ یونس سے انہوں نے ابن اسحاق سے یہ سلسلہ شرکائے بدر از بنو زید بن ثعلبہ مسعود بن اوس کا ذکر کیا ہے۔ یہ صاحب فتح مصر میں موجود تھے۔ یہ وہی صاحب ہیں جو وتر کے وجوب کے قائل ہیں۔ اس کا ذکر عبادہ بن صامت سے کیا گیا تو انہوں نے کہا کہ ابو محمد نے غلط کہا ہے۔ وہ غزوہ بدر کے بعد وقوع پذیر تمام

غزوات میں شریک رہے اور حضرت عمر کے زمانہ خلافت میں فوت ہوئے ابن کلبی کی رائے ہے کہ وہ اس کے بعد بھی بہت عرصہ تک زندہ رہے۔ چنانچہ معرکہ صفین میں حضرت علی کے لشکر میں تھے۔ ہم نے ان کا ذکر کئیوں کے عنوان کے تحت بھی کیا ہے۔ تینوں نے ان کا ذکر کیا ہے۔

یحییٰ بن مندہ نے اپنے دادا کی روایت پر استدراک کیا ہے۔ انہوں نے مسعود بن اوس کا نام لیا ہے، لیکن غزوہ بدر میں شرکت کا ذکر نہیں کیا۔ ابو موسیٰ کہتے ہیں کہ ان کے دادا نے اس کا ذکر کیا ہے اور سلسلہ نسب اسی طرح بیان کیا ہے جس طرح ہم لکھ آئے ہیں۔

۴۸۶۹۔ حضرت مسعودؓ بن اوس بن زید

حضرت مسعودؓ بن اوس بن زید بن اصرم: یہ غزوہ بدر میں موجود تھے۔ ابو نعیم نے مذکورہ بالا ترجمہ کے بعد ان کا علیحدہ ذکر کیا ہے اور باسنادہ موسیٰ بن عقبہ سے انہوں نے ابن شہاب سے یہ سلسلہ تذکرہ شرکائے بدر از انصار بنو خزرج جن کا تعلق بنو زید بن ثعلبہ بن غنم سے ہے مسعود بن اوس بن زید بن اصرم سے روایت کی ہے اور اسی طرح باسنادہ ابراہیم بن سعد سے انہوں نے ابن اسحاق سے یہ سلسلہ شرکائے بدر از زید بن ثعلبہ مسعود بن اوس کا ذکر کیا ہے۔ میں کہتا ہوں یہ ابو نعیم کا قول ہے اور غلط ہے کیونکہ مسعود بن اوس بن زید بن اصرم تو وہ شخص ہیں جن کا ترجمہ ہم اس سے پہلے لکھ آئے ہیں۔ ابو نعیم کو اشتباہ پڑ گیا ہے کیونکہ انہوں نے اس ترجمے کو اس طریقے سے بیان کیا ہے جیسا کہ ابو معشر اور ابن اسحاق نے ان کا سلسلہ نسب بیان کیا ہے اور یہاں ان کا ذکر کلبی، واقدی اور ابن عمارہ کے قول کے مطابق بیان کیا ہے، لیکن ابن اسحاق سے اس ترجمے میں جو روایت مروی ہے اس کا سلسلہ نسب اوپر تک بیان نہیں کیا گیا تا کہ اس سے ظاہر ہو جائے کہ جو کچھ مسعود بن اوس نے کہا ہے وہ کافی ہے، واللہ اعلم۔

۴۸۷۰۔ حضرت مسعودؓ الشقی

حضرت مسعودؓ الشقی۔ انہوں نے جاہلیت کا زمانہ پایا اور یہ تابعی ہیں۔ ابو موسیٰ نے ان کا ذکر کیا ہے۔

۴۸۷۱۔ حضرت مسعودؓ بن حراش

حضرت مسعودؓ بن حراش۔ ان کے بھائی کا نام ربیع بن حراش تھا۔ امام بخاری کہتے ہیں کہ انہیں صحبت نصیب ہوئی لیکن ابو حاتم رازی انکاری ہیں۔ جناب مسعود نے حضرت عمر رضی اللہ عنہ اور طلحہ بن عبید اللہ سے روایت کی اور ان سے ان کے بھائی ربیع نے ابو بردہ سے روایت کی۔ ابن مندہ اور ابو نعیم کا قول ہے کہ وہ زمانہ جاہلیت کے آدمی ہیں اور انہیں صحبت میسر نہیں آئی۔ تینوں نے اس کا ذکر کیا ہے۔

۴۸۷۲۔ حضرت مسعودؓ بن حکم بن ربیع

حضرت مسعودؓ بن حکم بن ربیع بن عامر بن خالد بن عامر بن زریق الانصاری زرقی: ان کی ماں حبیبہ بنت شریق بن ابی حشیمہ تھیں جن کا تعلق بنو ہذیل سے تھا۔ جناب مسعود کی کنیت ابو ہارون تھی۔ وہ حضور اکرمؐ کے عہد میں پیدا ہوئے۔ مدینے کے جلیل

القدر کریم النفس لوگوں میں شمار ہوتے تھے اور جلیل القدر تابعی تھے۔ انہوں نے حضرت عمر حضرت عثمان اور علی رضی اللہ عنہم سے روایت کی۔ انہوں نے حضرت علی رضی اللہ عنہ سے روایت کی کہ رسول اللہ نے ایک بار نماز جنازہ پڑھائی۔ پہلے کھڑے ہوئے اور پھر بیٹھ گئے۔

ان سے نافع بن جبیر بن مطعم، محمد بن المنکدر اور ابوالزناد نے روایت کی ہے۔ ابو عمر نے اس کا ذکر کیا ہے۔

۲۸۷۳۔ حضرت مسعود بن خالد الخزاعی

حضرت مسعود بن خالد الخزاعی۔ ولید بن مسعود بن خالد نے اپنے باپ سے روایت کی کہ میں نے حضور اکرم کے لئے ایک بکری خریدی۔ میں کسی کام کے لئے چلا گیا۔ جب واپس آیا تو دیکھا کہ حضور نے گوشت کا ایک ٹکڑا ہمارے یہاں بھیج دیا تھا۔ میں نے بیوی سے پوچھا تو اس نے صورت حال بیان کی۔ میں نے کہا تو نے یہ گوشت کیوں پکا کر بچوں کو نہیں کھلایا۔ اس نے کہا وہ سب پیٹ بھر کے کھا چکے ہیں حالانکہ اس سے پہلے وہ دو اور تین بکریاں بھی ذبح کرتے تھے اور ان کو کفایت نہ کرتیں۔ ابن مندہ اور ابو نعیم نے اس کا ذکر کیا ہے۔

۲۸۷۴۔ حضرت مسعود بن خالد الزرقی

حضرت مسعود بن خالد الزرقی: ایک روایت میں مسعود بن سعد بن خالد آیا ہے اور موسیٰ بن عقبہ نے ابن شہاب سے بنو خزرج کے قبیلے بنو زریق کے ان لوگوں کے سلسلے میں جو غزوہ بدر میں موجود تھے ان کا سلسلہ نسب مسعود بن خالد بن عامر بن مخلد بن زریق بیان کیا ہے۔

عبید اللہ بن سمین نے باسنادہ یونس سے انہوں نے ابن اسحاق سے روایت ان لوگوں کے سلسلے میں جو قبیلہ زریق بن عامر سے غزوہ بدر میں شریک ہوئے تھے، مسعود بن خالد بن عامر بن مخلد لکھا ہے۔ واقدی نے بھی ایسا ہی بیان کیا ہے اور جناب مسعود غزوہ احد میں بھی شریک تھے۔ ابو عمر اور ابو نعیم نے ان کا ذکر کیا ہے۔ ہاں دونوں میں فرق یہ ہے کہ ابو عمر نے مسعود بن خلدہ لکھا ہے اور سلسلہ نسب بہ طریق مذکور بالا بیان کیا ہے۔ ابو موسیٰ نے جعفر سے ان کا نسب بہ طریق ذیل بیان کیا ہے۔ مسعود بن خلدہ بن عامر حسب سابق۔ ان کی حدیث ان کے بیٹے عامر نے روایت کی ہے پھر جعفر نے مسعود بن مالک بن عامر بیان کیا ہے۔ بقول ابو موسیٰ وہ غزوہ بدر میں شریک ہوئے تھے اور دونوں کو محمد بن اسحاق کی طرف منسوب کیا ہے۔

۲۸۷۵۔ حضرت مسعود بن ربیعہ

حضرت مسعود بن ربیعہ: ایک روایت کے مطابق ان کا نسب یوں ہے: ابن الربیع بن عمرو بن سعد بن عبدالعزیٰ بن حمالہ بن غالب بن عائدہ بن ثعلب بن ہون بن خزیمہ بن مدرکہ۔ یہ نسب ابو عمر کا بیان کردہ ہے، لیکن ابن مندہ اور ابو نعیم نے بطریق ذیل لکھا ہے: مسعود بن ربیعہ بن عمرو القاری۔ ابن الکلی کہتا ہے: مسعود بن عامر بن ربیعہ بن عمیر بن سعد بن عبدالعزیٰ بن محلم بن غالب بن عائدہ بن ثعلب بن ملح بن عون بن خزیمہ اور قارہ ہون بن خزیمہ کا خاندانی لقب ہے بعض نے دیس بن محلم کا بیٹا کہا ہے اور ان لوگوں کو قارہ کہا جاتا ہے اور مسعود بنوز ہرہ کا حلیف تھا اور مدینہ میں ان کے خاندان کو بنو القاری کہتے تھے۔

یہ صاحب قدیم الاسلام ہیں اور حضور اکرم کے دارِ رقم میں منتقل ہونے سے پہلے مسلمان ہو گئے تھے۔ مدینہ کو ہجرت کی اور حضور نے ان میں اور عبید بن تیہان میں مواخات قائم کی تھی۔ غزوہ بدر میں شریک ہو گئے تھے۔

ابو جعفر بن احمد نے باسنادہ جو یونس تک ہے، ابن اسحاق سے شرکائے بدر میں بنو کلاب اور ان کے حلیف اور مسعود بن ربیعہ بن عمرو بن سعد بن عبدالعزی جو بنو قارہ سے تعلق رکھتے ہیں، شامل ہیں یہ لا ولد تھے۔ بروایت واقدی، ابو معشر اور طبری انہوں نے ۳۰ ہجرت میں وفات پائی۔ ان کی عمر ساٹھ برس سے زائد تھی۔ تینوں نے ان کا ذکر کیا ہے۔

۲۸۷۶۔ حضرت مسعودؓ بن زحیلہ بن عائد

حضرت مسعودؓ بن زحیلہ بن عائد بن مالک بن حبیب بن نیح بن ثعلبہ بن قنفذ بن خلاوہ بن سمیع بن بکر بن اشجع الاشجعی۔ غزوہ احزاب میں اسلام کے خلاف اپنے قبیلے اشجع کے کماندار تھے بعد میں اسلام لائے اور قابل قدر خدمات بجالائے ابو جعفر الطبری نے ان کا ذکر کیا ہے۔ ابو عمر نے ان کی تخریج کی ہے۔

۲۸۷۷۔ حضرت مسعودؓ بن زرارہ

حضرت مسعودؓ بن زرارہ: یہ ابو امامہ اسعد بن زرارہ کے چھوٹے بھائی تھے۔ غزوہ احد اور بعد کے غزوات میں شامل رہے۔ یہ عدوی کا قول ہے۔

۲۸۷۸۔ حضرت مسعودؓ بن زید بن سمیع

حضرت مسعودؓ بن زید بن سمیع: ان کی کنیت ابو محمد تھی۔ یہ وہ صاحب ہیں جن کے بارے میں ہم پیشتر لکھ آئے ہیں کہ وہ وتر کے وجوب کے قائل تھے اور جن کے بارے میں عبادہ نے کہا تھا کہ ان کا یہ خیال غلط ہے۔ یہ ابو جعفر کا قول ہے۔

موسیٰ بن عقبہ نے امام زہری سے بہ روایت شرکائے بدر ان کا نام مسعود بن زید لکھا ہے اور ابو موسیٰ نے ان کا ذکر کیا ہے، لیکن جیسا کہ ہم مسعود بن اوس بن اصرم کے ترجمے میں لکھ آئے ہیں وجوب وتر کے قائل مسعود بن اوس ہیں نہ کہ مسعود بن زید۔ ابن مندہ نے ان کا ذکر کیا ہے۔ اس پر ابو موسیٰ نے استدراک کیا ہے، میری خیال میں ابو موسیٰ بھی یہی کہنا چاہتے ہیں لیکن ان میں سے اوس بن اصرم کا نام رہ گیا ہے۔ اس کی دلیل یہ ہے کہ ابو موسیٰ نے ان کا ذکر کیا ہے اور نیز یہ کہ وہ شرکائے بدر سے تھے۔ واللہ اعلم۔

۲۸۷۹۔ حضرت مسعودؓ بن سعد

حضرت مسعودؓ بن سعد: یہ ابن اسحاق کا قول ہے لیکن موسیٰ بن عقبہ، ابو معشر اور عبداللہ بن محمد بن عمارۃ الانصاری کا خیال ہے کہ ان کا نسب مسعود بن عبد سعد ہے، واقدی نے مسعود بن عبد مسعود لکھا ہے اور سب ان کا سلسلہ نسب بنو اوس سے حسب ذیل بیان کرتے ہیں: مسعود بن سعد بن عامر بن عدی بن جشم بن مجدعہ بن حارثہ بن حارث بن خزرج بن عمرو بن مالک بن اوس انصاری اوس حارثی۔ یہ غزوہ خیبر میں شہید ہوئے۔ ابو موسیٰ، ابو عمر اور ابو نعیم نے اس کا ذکر کیا ہے۔

۴۸۸۰۔ حضرت مسعود بن سعد بن قیس

حضرت مسعود بن سعد بن قیس بن خلدہ بن عامر بن زریق الانصاری زرقی: غزوات بدر اور احد میں شریک تھے اور بڑے معونہ کے حادثے میں شہید ہوئے۔ ابو عمر نے واقدی سے روایت کی کہ بقول عبداللہ بن محمد بن عمار وہ غزوہ خیبر میں شہید ہوئے۔ ابو عمر نے ان کا دوبارہ تذکرہ کیا ہے۔ ایک میں انہوں نے حسب قول واقدی ان کی شہادت غزوہ خیبر میں بیان کی ہے اور دوسرے میں سانحہ بڑے معونہ میں۔ ابو نعیم کا قول ہے کہ ان کی شہادت خیبر میں ہوئی۔ ابو نعیم، ابو عمر اور ابو موسیٰ نے ان کا ذکر کیا ہے۔

۴۸۸۱۔ حضرت مسعود بن سنان الاسلمی

حضرت مسعود بن سنان الاسلمی: امام زہری نے ان کا ذکر اس حدیث میں کیا ہے جو انہوں نے عبدالرحمن بن کعب بن مالک سے روایت کی ہے وہ بیان کرتے ہیں کہ بنو خزرج نے حضور اکرم سے ابو رافع بن ابی الحقیق کو قتل کرنے کی اجازت مانگی۔ آپ نے اجازت دے دی، چنانچہ مندرجہ ذیل اصحاب اس مہم پر روانہ ہوئے: عبداللہ بن عتیک (سردار قوم) عبداللہ بن انیس، مسعود بن سنان، ابوقادہ اور خزاعی بن اسود، جو بنو اسلم سے تھے اور بنو خزرج کے حلیف تھے۔ چنانچہ خیبر میں جا کر انہوں نے اسے قتل کر دیا۔ یہ ابن مندہ اور ابو نعیم کا قول ہے۔ ابو عمر لکھتے ہیں کہ مسعود بن سنان بن اسود بنو غنم کے حلیف تھے جو انصاری کی شاخ بنو سلمہ سے تعلق رکھتے تھے غزوہ احد میں شریک تھے اور جنگ یمامہ میں شہید ہوئے۔

۴۸۸۲۔ حضرت مسعود بن سنان الانصاری

حضرت مسعود بن سنان الانصاری السلمی: ابو جعفر نے باسناد، یونس بن اسحاق سے یہ سلسلہ شہدائے یمامہ انصار کے بنو سلمہ بنو مرام اور مسعود بن سنان کا ذکر کیا ہے۔

۴۸۸۳۔ حضرت مسعود بن سوید بن حارثہ

حضرت مسعود بن سوید بن حارثہ بن نھلہ بن عوف بن عبید بن عوتج بن عدی بن کعب قرشی، عدوی: یہ بنو عدی کے ان کے ستر آدمیوں میں شامل تھے جو ہجرت کر کے مدینہ آ گئے تھے اور بقول زبیر و ابن کلبی انہوں نے غزوہ موتہ میں وفات پائی۔ نیز زبیر نے لکھا ہے کہ یہ لا ولد تھے۔ یہ مسعود بن اسود بن حارثہ کے جن کا ذکر پیشتر آچکا ہے۔ عم زاد تھے۔ ابو عمر نے ان کا ذکر کیا ہے۔

۴۸۸۴۔ حضرت مسعود بن ضحاک بن عدی

حضرت مسعود بن ضحاک بن عدی بن جابر اللخمی: ان سے عبدالسلام بن مستنیر بن مطاع بن زائدہ بن مسعود بن ضحاک نے اپنے باپ سے انہوں نے اپنے دادا مسعود سے روایت کی کہ حضور اکرم نے ان کا نام مطاع رکھا اور فرمایا کہ تم اپنی قوم کے مطاع ہو اور پھر انہیں ابلق گھوڑے پر سوار کرایا۔ تینوں نے اس کا ذکر کیا ہے۔ لیکن ابو عمر اور ابن مندہ نے ان کا نام مسعود بن عدی لکھا ہے۔ ابو موسیٰ نے بھی ان کا ذکر کیا ہے اور ان کا نام مسعود بن ضحاک لکھا ہے اور چونکہ ابن مندہ نے ان کا نام مسعود بن عدی لکھا ہے اس بنا پر ابو موسیٰ نے انہیں مسعود بن ضحاک کے علاوہ کوئی اور آدمی سمجھا ہے اسی لئے استدراک کیا ہے۔ ابن مندہ نے پھر سے اس سے

مستنیر بن مطاع بن زائدہ بن مسعود بن عدی بن جابر کی روایت کا اپنے سے اور پھر اپنے دادا سے ذکر کیا ہے۔ اس سے ظاہر ہو گیا کہ جو کچھ ابن مندہ نے بیان کیا ہے دونوں ایک ہیں۔ واللہ اعلم۔

۲۸۸۵۔ حضرت مسعود بن عبدسعد

حضرت مسعود بن عبدسعد: ہم ان کا ذکر مسعود بن سعد کے ترجمے میں کر چکے ہیں۔ ابو عمر نے بھی ان کا ذکر اسی طرح کیا ہے اور جو کچھ ہم نے مسعود بن سعد کے ترجمے میں بیان کیا ہے وہی کچھ ابو عمر نے ان کے بارے میں لکھ دیا ہے۔

۲۸۸۶۔ حضرت مسعود بن عبدہ بن مظہر

حضرت مسعود بن عبدہ بن مظہر: علامہ طبری لکھتے ہیں کہ مسعود بن عبدہ اپنے بیٹے نیار کے ساتھ غزوہ احد میں موجود تھے۔ ابو عمر نے ان کا ذکر کیا ہے۔

۲۸۸۷۔ حضرت مسعود

حضرت مسعود: انہیں حضور اکرم کی صحبت نصیب ہوئی۔ عبید اللہ بن احمد نے باسنادہ یونس سے انہوں نے ابن اسحاق سے روایت کی کہ غزوہ ابی سلمہ بن عبدالاسد قطن کے چشمے پر جو بنو اسد کی ملکیت ہے اور نواح نجد میں واقع ہے یہ لڑائی ہوئی جس میں مسعود بن عمرو مارے گئے۔ ابو عمر نے ان کا ذکر کیا ہے۔

۲۸۸۸۔ حضرت مسعود بن عمرو ثقفی

حضرت مسعود بن عمرو ثقفی: مدینے میں سکونت اختیار کی اور حضور اکرم سے دربارہ کراہیت سوال ایک حدیث بیان کی۔ ان سے سعید بن یزید نے روایت کی کہ محمد بن جامع العطار ہی وہ اکیلا شخص ہے جس نے ان سے یہ حدیث روایت کی اور وہ متروک الحدیث ہے۔ تینوں نے اس کا ذکر کیا ہے ان سے ایک اور حدیث مذکور ہے کہ حضور اکرم نے گھروں میں پائے جانے والے سانپوں کو مارنے سے منع فرمایا۔ ان سے حسن نے روایت کی۔

۲۸۸۹۔ حضرت مسعود بن عمرو القاری

حضرت مسعود بن عمرو القاری: ان کا تعلق قارہ قبیلے سے تھا۔ غزوہ حنین کے موقع پر حضور اکرم نے انہیں مال غنیمت کی نگرانی پر مقرر فرمایا تھا اور ہجرانہ کے مقام پر تمام جنگی قیدی اور اموال غنیمت ان کی تحویل میں تھے۔ قدیم الاسلام ہیں۔ ابو عمر نے ان کا ذکر کیا ہے۔

۲۸۹۰۔ حضرت مسعود مولیٰ فروہ اسلمی

حضرت مسعود۔ فروہ الاسلمی کے غلام۔ ایک روایت کی رو سے ان کا نام مسعود بن ہبیدہ تھا۔ غزوہ مریسج میں شریک تھے اور فروہ بریدہ بن سفیان کے دادا تھے۔ ایک روایت کے مطابق یہ صاحب ابو تمیم بن حجر الاسلمی کے مولیٰ تھے۔ محمد بن سعد نے ان کا

ذکر کیا ہے کہ مسعود تمیم بن حجرابی اوس الاسلمی کے مولیٰ تھے۔ یہ حضور اکرم کے نقیب تھے اور مرسیع کے موقعہ پر مال خمس کی نگرانی ان کے سپرد تھی۔ یہ واقدی کی روایت ہے۔

جب حضور اکرم نے ہجرت کی اور آپ کے بعض اونٹ تھک گئے تو ان کے مولیٰ نے آپ کو ایک اونٹ دیا اور اپنے غلام مسعود کو حضور اکرم کے ساتھ مدینہ روانہ کیا۔ ابلح بن سعید نے بریدہ بن سفیان بن فروہ سے انہوں نے اپنے دادا کے غلام سے جس کا نام مسعود تھا روایت کی۔ ایک روایت کی رو سے ان کا نام سعد تھا جیسا کہ گزر چکا ہے اور وہ واقعہ ہم سعد کے عنوان کے تحت بیان کر چکے ہیں۔ یہ ابو احمد عسکری کا قول ہے عبد الملک بن ہشام کہتا ہے کہ رسول اللہ کو بنو اسلم کے ایک آدمی نے جس کا نام اوس بن حجر تھا سواری کے لئے اونٹ پیش کیا اور اپنا غلام بھی جس کا نام مسعود بن ہبیدہ تھا آپ کے ساتھ روانہ کر کیا۔ واللہ اعلم، تینوں نے ان کا ذکر کیا ہے۔

۲۸۹۱۔ حضرت مسعود بن قیس بن خلدہ

حضرت مسعود بن قیس بن خلدہ بن مخلد بن عامر بن زریق الانصاری الزرقی: ابن الکلبی نے ان کا نسب بیان کیا ہے اور لکھا ہے کہ غزوہ بدر میں شریک تھے۔ ابو عمر نے ان کا ذکر کیا ہے اور لکھا ہے کہ مسعود بن قیس میں شبہ ہے۔

۲۸۹۲۔ حضرت مسعود بن وائل

حضرت مسعود بن وائل۔ یہ صاحب حضور اکرم کی خدمت میں حاضر ہوئے اور آپ نے انہیں ایک فرمان لکھ کر دیا، تاکہ وہ اپنے قبیلے کو اسلام کی دعوت دیں۔ خود مشرف بہ اسلام ہوئے اور قاتل قدر کام کے حضور سے درخواست کی۔ یا رسول اللہ! آپ میری قوم کی طرف کسی آدمی کو روانہ فرمائیں جو ان میں اسلام کی تبلیغ کرے۔ حضور نے انہیں ایک فرمان لکھ کر تبلیغ کے لئے روانہ فرمایا۔ ابن مندہ اور ابو نعیم نے اس کا ذکر کیا ہے۔

۲۸۹۳۔ حضرت مسعود بن یزید بن سبیح

حضرت مسعود بن یزید بن سبیح بن شان بن عبید بن عدی بن کعب بن غنم بن کعب بن سلمۃ الانصاری السلمی۔ عقبہ میں موجود تھے۔ ابن سمین نے باسنادہ یونس بن بکیر سے، انہوں نے ابن اسحاق سے بہ سلسلہ شرکائے بیعت عقبہ از بنو سلمہ اور مسعود بن یزید بن سبیح بن خضاء روایت کی ہے۔ ابو عمر اور ابو موسیٰ نے ان کا ذکر کیا ہے، لیکن ابو موسیٰ کی رائے ہے کہ مسعود بن یزید بن سبیح ابو محمد کا نام ہے جنہوں نے وجوب وتر کی روایت کی تھی، لیکن وتر کے وجوب کے بارے میں ابن مندہ نے مسعود بن اصرم کے ترجمے میں ذکر کیا ہے، ان کے بارے میں ایک روایت مسعود بن اوس بن یزید بن اصرم سے بھی مذکور ہے۔

۲۸۹۴۔ حضرت مسلم بن بحرہ

حضرت مسلم بن بحرہ الانصاری۔ ابن ابی علی نے ان کا ذکر کیا ہے۔ یحییٰ بن محمود نے اجازۃ باسنادہ از ابن ابی عاصم بیان کیا ہے کہ ہم سے ہشام بن عمار نے ان سے اسماعیل بن عیاش نے ان سے اسحاق بن عبد اللہ نے ان سے ابراہیم بن محمد بن مسلم بن

بحرہ الانصاری نے اپنے باپ سے انہوں نے اپنے دادا مسلم بن بحرہ سے روایت کی کہ حضور اکرمؐ نے انہیں بنو قریظہ کی قیدیوں کی نگرانی پر مقرر فرمایا، چنانچہ وہ لڑکے کے آلہ ہائے تناسل کو دیکھ رہے تھے جس کے آلہ تناسل میں انتشار پیدا ہوتا اس کی گردان اڑا دیتے اور جس کے نہ ہوتا اسے غنائم میں شمار کرتے۔ ابو موسیٰ نے اس کا ذکر کیا ہے اور بیان کیا ہے کہ ابراہیم بن مسلم بن بحرہ نے اپنے باپ سے اس نے اپنے دادا سے اسی طرح بیان کیا ہے۔ ان کی کتابوں کے ان نسخوں کی بنا پر جو ہمیں میسر آئے ہیں بریں تقدیر بحرہ صحابی کا نام محمد ہے اور وہ جناب مسلم کے بیٹے ہیں حالانکہ صحیح بات وہی ہے جو ہم بیان کر آئے ہیں۔ واللہ اعلم۔

۴۸۹۵۔ حضرت مسلم بن حارث بن بدل

حضرت مسلم بن حارث بن بدل التیمی۔ ان سے ان کے بیٹے حارث بن مسلم نے روایت کی کہ رسول اللہؐ نے ہمیں ایک مہم پر روانہ فرمایا۔ جب ہم ایک قبیلے پر حملہ آور ہوئے اور ہم گھوڑوں پر سوار تھے تو عورتوں اور بچوں نے ہمارا استقبال کیا۔ میں نے ان سے پوچھا کہ کیا تم امان چاہتے ہو، انہوں نے کہا ہاں۔ میں نے کہا اچھا کلمہ شہادت پڑھو، چنانچہ انہوں نے تعمیل کی۔ اس پر میرے احباب نے کہا، ہمیں حصول مال غنیمت کا ایک موقع ملا تھا جو تم نے رائیگاں کھو دیا۔ واپسی پر احباب نے حضورؐ سے یہ واقعہ بیان کیا تو حضورؐ نے فرمایا کہ تمہیں ہر آدمی کے بدلے میں اتنا اتنا اجر ملے گا۔

اس کے بعد آپؐ نے مجھے مخاطب ہو کر فرمایا کہ جب تم مغرب کی نماز پڑھ چکو تو یہ دعا اللھم اجرنی من النار سات دفعہ پڑھ لیا کرو۔ اگر اس رات کے دوران میں تمہارا انتقال ہو گیا تو تمہیں جہنم سے پناہ مل جائے گی۔ اسی طرح اگر تم نے نماز صبح کے بعد یہ دعائیں بار پڑھ لی اور دوران روز میں تم فوت ہو گئے تو عذاب جہنم سے چھوٹ جاؤ گے۔

ابو احمد عبد الوہاب بن علی نے باسنادہ ابو داؤد سے بالکل اسی طرح اس حدیث کا کچھ حصہ جو ”اذا صلیت المغرب“ سے شروع ہو کر آخر تک جاتا ہے۔ اسحاق بن ابراہیم ابو النصر الدمشقی سے، انہوں نے محمد بن شعیب سے انہوں نے ابو سعید فلسطینی عبد الرحمن بن حسان سے انہوں نے حارث بن مسلم سے انہوں نے اپنے والد سے انہوں نے حضور اکرمؐ سے بیان کیا ہے۔ تینوں نے اس کی تخریج کی ہے۔

۴۸۹۶۔ حضرت مسلم بن حارث الخزاعی

حضرت مسلم بن حارث الخزاعی المصطلقی۔ یزید بن عمرو بن مسلم الخزاعی نے اپنے والد سے انہوں نے اپنے والد سے روایت کی کہ میں نے حضور اکرمؐ کی خدمت میں سوید بن عامر کے مندرجہ ذیل اشعار پڑھے۔

لا تامنن وان امسیت فی حرم
ان المنایا بجنبی کل انسان
خواہ تم حرم ہی میں رات کیوں نہ بسر کرو خود کو محفوظ نہ سمجھو۔ کیونکہ موت ہر انسان کے پہلو میں موجود ہے۔

واسلک طریقاً تمشی غیر مختشع
حتی تلاقى ما یمنی لک المانی
جس رات پر تو چل رہا ہے، بلاتحاشا قدم بڑھائے جاتا کہ تو اس خواہش کو پالے، جو قدرت نے تیرے لئے مقدر کی

ہے۔

وکل ذی صاحب یوما مفارقه
وکل زاد وان ابقتہ فان
ہر آدمی کو اپنے دوست سے ایک دن جدا ہونا ہے اور ہر متاع جس کو تو سنبھال کر رکھے گا ایک دفنا ہو جائے گا۔

والخیر والشر مقرونان فی قرن
بکل ذلک یاتیک الجدید ان
خیر اور شر ہر دو باہم سے ملے ہوئے ہیں اور ان کے بعد تجھے نئے نئے خیر و شر سے واسطہ پڑتا رہے گا۔

حضور اکرمؐ نے فرمایا کہ اگر یہ شخص اسلام کو پاتا، تو مسلمان ہو جاتا اس پر آنکھوں میں آنسو آگئے میں نے کہا آپ ایک کافر کے لئے رورہے ہیں۔ میرے والد نے کہا، بیٹا! بخدا میں نے مشرکوں میں سوید بن عامر جیسا آدمی نہیں دیکھا۔

زبیر بن بکار کا قول ہے کہ یہ اشعار ابو قلابہ کے ہیں اور یہ وہی شخص ہے جس نے بنو ہذیل میں اول از ہمہ شعر کہے اور ابو قلابہ کا نام حارث بن صصعہ بن کعب بن طاہر بن لحيان بن ہذیل تھا۔ ابو عمر کہتے ہیں کہ یزید بن عمرو کی روایت زبیر کے قول سے زیادہ قابل وثوق ہے۔ تینوں نے اس کا ذکر کیا ہے۔

۲۸۹۷۔ حضرت مسلم بن حبشیہ

حضرت مسلم بن حبشیہ۔ ان کے بھائی کا نام ابو قرصافہ جند رہ بن حبشیہ تھا۔ زیادہ بن سیار نے عذہ بنت عیاض بن ابی قرصافہ سے انہوں نے اپنے والد قرصافہ سے روایت کی کہ حضور اکرمؐ نے مجھ سے دریافت فرمایا کیا تمہارا کوئی عزیز ہے۔ میں نے کہا ہاں رسول اللہ! میرا ایک چھوٹا بھائی ہے۔ فرمایا! اسے میرے پاس لے آؤ، میں اسے لائی تو اس نے بیعت کر کے اسلام قبول کر لیا۔ حضورؐ نے پوچھا اس کا کیا نام ہے۔ میں نے عرض کیا میسم۔ حضورؐ نے فرمایا اس کا نام آج سے مسلم ہوگا میں نے کہا درست ہے یا رسول! ابن مندہ اور ابو نعیم نے ان کا ذکر کیا ہے۔

۲۸۹۸۔ حضرت مسلم

حضرت مسلم۔ ابوراطہ بنت مسلم۔ مکے میں سکونت رکھ لی تھی۔ ابو عمر کا قول ہے کہ وہ قرشی تھے لیکن یہ نہیں بتایا کہ قریش کی کس شاخ سے تعلق رکھتے تھے۔ ان کی بیٹی نے ان سے روایت کی۔ یہ غزوہ حنین میں موجود تھے۔ حضورؐ نے ان سے ان کا نام دریافت کیا۔ انہوں نے جواب دیا غراب۔ فرمایا تمہارا نام مسلم ہے۔ تینوں نے ان کا ذکر کیا ہے۔

۲۸۹۹۔ حضرت مسلم بن رباح

حضرت مسلم بن رباح انہمی۔ ان سے عدن بن ابی جحیفہ نے روایت کی کہ حضور اکرمؐ نے ایک سفر کے دوران ایک آدمی کو اللہ اکبر اللہ اکبر کہتے سنا۔ فرمایا حق بات کہہ رہا ہے۔ پھر اس نے کلمہ شہادت پڑھا، تو فرمایا اس نے شرک سے بیزاری کا اعلان کیا ہے۔ پھر جب اس نے اشہدان محمداً رسول اللہ کہا۔ تو آپؐ نے فرمایا کہ یہ کلمہ اسے جہنم سے ڈھال کی طرح بچائے گا۔ اس کے بعد حکم دیا تم اسے ڈھونڈ لو مجھے یہ کوئی چرواہا معلوم ہوتا ہے۔ نماز کا وقت آیا تو اللہ نے اس کے دل میں ڈالا کہ اگر وضو کے لئے پانی نہ ملے تو تیمم کر کے نماز پڑھے۔ جب صحابہ نے اسے ڈھونڈ نکالا تو وہ ایک چرواہا ہی تھا۔ تینوں نے اس کا ذکر کیا ہے۔

۴۹۰۰۔ حضرت مسلم بن سائب

حضرت مسلم بن سائب بن خباب۔ انہوں نے رسول کریم سے مرسل روایت کی۔ بعض نے انہیں صحابہ میں شمار کیا ہے۔ ان کے بیٹے محمد نے ان سے روایت کی ہے۔ ابو عمر نے مختصر ان کا ذکر کیا ہے۔

۴۹۰۱۔ حضرت مسلم (ابو عباد)

حضرت مسلم۔ ابو عباد۔ ابن ابی لیلیٰ نے عباد بن مسلم سے انہوں نے اپنے والد سے روایت کی کہ حضور اکرم میرے والد کے پاس سے گزرے جب کہ وہ مسجد میں ایک آدمی کے پاس بیٹھے تھے پھر حدیث بیان کی۔ ابو مندہ اور ابو نعیم نے مختصر ان کا ذکر کیا ہے۔

۴۹۰۲۔ حضرت مسلم بن عبداللہ ازدی

حضرت مسلم بن عبداللہ ازدی۔ ان کا نام شہاب تھا۔ حضور اکرم نے بدل کر مسلم کر دیا۔ ابن مندہ اور ابو نعیم نے اس کا ذکر کیا ہے۔

۴۹۰۳۔ حضرت مسلم بن عبداللہ ازدی

حضرت مسلم بن عبداللہ ازدی۔ ابو موسیٰ نے کہا ان کا ذکر علی بن سعد عسکری نے افراد میں کیا ہے۔ انہوں نے باسنادہ اسماعیل بن عیاش سے انہوں نے بکر بن زرعہ خولانی سے، انہوں نے ابن عبداللہ سے روایت کی کہ جب عبداللہ بن قرط نے اسلام قبول کیا اور حضور کی خدمت میں حاضر ہوئے تو آپ نے نام پوچھا تو انہوں نے کہا شیطان۔ حضور نے بدل کر عبداللہ بن قرط کر دیا۔ ابو عمر اور ابو موسیٰ نے ان کا ذکر کیا ہے۔ ابو موسیٰ کو یہ معلوم نہ ہو سکا کہ یہ دونوں حضرات جن کا نسب ایک جیسا ہے، ایک ہیں۔ اسی وجہ سے انہوں نے ابن مندہ پر استدراک کیا ہے۔ ابن اثیر لکھتے ہیں مجھے خود علم نہیں کہ دونوں ایک ہیں یا نہیں۔

۴۹۰۴۔ حضرت مسلم بن عبدالرحمن

حضرت مسلم بن عبدالرحمن۔ انہیں حضور کی صحبت نصیب ہوئی اور ان سے ہمسایہ بنت نبہان نے روایت کی۔ مسلم ان کے مولیٰ تھے۔ ان سے مروی ہے کہ فتح مکہ کے موقع پر حضور خواتین سے بیعت لے رہے تھے۔ ایک عورت آئی جس کا ہاتھ مردوں کا سا تھا۔ آپ نے بیعت سے انکار کر دیا۔ وہ چلی گئی اور اپنے ہاتھوں پر مہندی لگالی۔ ایک مرد آیا اور اس کی انگلی میں لوہا کا چھلا تھا۔ فرمایا خدا اس کو ہاتھ کو پاک نہ کرے جس میں لوہے کا چھلا ہو۔ تینوں نے ان کا ذکر کیا ہے۔

۴۹۰۵۔ حضرت مسلم (ابو عبداللہ)

حضرت مسلم۔ ابو عبداللہ قرشی۔ ایک روایت میں عبید اللہ بن مسلم آیا ہے۔ ابو عمر کہتے ہیں کہ یہ صاحب نہ تو رابطہ کے والد ہیں اور نہ مجھے معلوم ہے کہ یہ قریش کے کس قبیلے سے ہیں اور جس نے ان کا نام عبید اللہ بیان کیا ہے اس کی یادداشت زیادہ ٹھیک ہے۔

ابو احمد نے باسنادہ ابو داؤد سے، انہوں نے محمد بن عثمان عجل سے، انہوں نے عبید اللہ بن موسیٰ سے، انہوں نے ہارون بن سلیمان سے، انہوں نے عبید اللہ بن مسلم سے، انہوں نے اپنے والد سے روایت کی وہ کہتے ہیں کہ میں نے حضور اکرم سے پوچھا یا کسی اور شخص نے حضور سے دریافت کیا۔ ہم اس واقعہ کو عبید اللہ بن مسلم کے ذیل میں بہ تفصیل بیان کر آئے ہیں۔ تینوں نے اس کا ذکر کیا ہے۔

۴۹۰۶۔ حضرت مسلم بن عقرب ازدی

حضرت مسلم بن عقرب ازدی۔ انہوں نے حضور اکرم سے روایت کی کہ جس شخص نے قسم کھائی کہ وہ اپنے غلام کو ضرور سزا دے گا اس کا کفارہ یہ ہے کہ وہ اسے چھوڑ دے اور اس کے لئے کفارے میں بھلائی ہے۔ ان سے بکر بن وائل بن داؤد کو فی نے روایت کی اور وہ قابل اعتماد آدمی ہے۔ ابو عمر نے ان کا ذکر کیا ہے۔

۴۹۰۷۔ حضرت مسلم بن علاء الحضرمی

حضرت مسلم بن علاء الحضرمی۔ ان کا نام عاص تھا۔ جسے حضور اکرم نے بدل کر مسلم کر دیا۔ زکریا بن طلحہ بن مسلم بن علاء بن حضرمی نے اپنے باپ سے انہوں نے اپنے دادا سے بیان کیا کہ مسلم کا نام عاصی تھا جسے حضور نے بدل کر مسلم کر دیا۔ ان کا نسب ہم علاء بن حضرمی میں بیان کر آئے ہیں۔

ابو موسیٰ اصفہانی نے کتابتہ ابو علی سے، انہوں نے ابو نعیم سے انہوں نے سلیمان بن احمد بن حسن بن مانہرام الایدی سے، انہوں نے محمد بن مرزوق سے، انہوں نے عمر بن ابراہیم الرقی سے انہوں نے زکریا بن طلحہ بن مسلم بن علاء بن الحضرمی سے، انہوں نے والد سے انہوں نے اپنے دادا مسلم سے روایت کی کہ میں اس وقت موجود تھا جب حضور اکرم نے علاء الحضرمی کو بحرین بھیجے وقت ضروری ہدایت ارشاد فرمائیں۔ نیز فرمایا کہ کسی شخص کو بھی ترک فرض اور سنت جائز نہیں ہوگا۔ ان کے علاوہ اور کسی چیز کی پابندی ضروری نہیں۔ ابو نعیم اور ابن مندہ نے ان کا ذکر کیا ہے۔

۴۹۰۸۔ حضرت مسلم بن عمرو

حضرت مسلم بن عمرو ابو عقرب۔ ان سے ان کے بیٹے ابو نوفل نے روایت کی۔ احمد بن حنبل اور یحییٰ بن معین کا قول ہے کہ ابو نوفل کا نام معاویہ بن مسلم بن عمرو تھا اور وہ ابو عقرب کے بیٹے ہیں۔

عباس بن فضل الازرق نے اسود بن شیبان سے، انہوں نے ابو نوفل بن ابو عقرب سے انہوں نے اپنے والد سے روایت کی کہ ابولہب کا بیٹا حضور اکرم کی شان میں بدگوئی کرتا تھا۔ آپ نے اس کے حق میں بددعا کی کہ اے خدا! تو اپنے کتوں میں سے ایک کتا اس پر مسلط کر دے۔ لہب اپنے احباب کے ساتھ شام کو جا رہا تھا۔ راستے میں ایک جگہ پڑاؤ کیا۔ کہنے لگا بخدا مجھے محمد (ﷺ) کی بددعا سے خطرہ ہے۔ دوستوں نے سارا ساز و سامان اس کے ارد گرد رکھ کر اسے محفوظ کر دیا اور خود اس کا پہرہ دینے لگے۔ رات کو ایک درندہ آیا اور اسے گھسیٹ کر لے گیا۔ ابن مندہ اور ابو نعیم نے اس کا ذکر کیا ہے۔

ابن اثیر لکھتے ہیں کہ لہب بن ابولہب سے اسی طرح مذکور ہے لیکن یہ واقعہ عقبہ بن ابولہب کا ہے۔ ابن کلبی، ابن اسحاق اور زب

وغیرہ نے اسی طرح بیان کیا ہے۔

۴۹۰۹۔ حضرت مسلم بن عمیر

حضرت مسلم بن عمیر نقشی۔ ان سے مزاحم بن عبدالعزیز نے روایت کی کہ میں نے حضور اکرم کی خدمت میں ایک سبز رنگ کی ڈبیہ جس میں کافور تھا بطور ہدیہ پیش کی۔ حضور نے مہاجرین اور انصار میں تھوڑا تھوڑا تقسیم فرمادیا پھر فرمایا اے ام سلیم! اس میں تھوڑا سا ہمارے لئے بھی رکھ لینا۔ ابو نعیم، ابو موسیٰ اور ابو عمر نے ان کا ذکر کیا ہے۔

۴۹۱۰۔ حضرت مسلم بن ابو عویجہ

حضرت مسلم بن ابو عویجہ۔ ابو الاحوص سلیمان بن قرم نے عویجہ بن مسلم سے انہوں نے اپنے باپ سے روایت کی کہ میں نے حضور اکرم کو دیکھا آپ نے پیشاب کر کے وضو کیا اور پھر موزوں پر مسح کیا۔ ابو نعیم اور ابو موسیٰ نے ان کا ذکر کیا ہے۔

۴۹۱۱۔ حضرت مسلم بن ابوالغادیہ

حضرت مسلم بن ابوالغادیہ الجہنی۔ ان کے نام کے بارے میں اختلاف ہے۔ وہ اپنی کنیت سے پہچانے جاتے ہیں۔ انشاء اللہ ان کا ذکر کنیتوں کے عنوان کے تحت تفصیل سے بیان ہوگا۔ ابو نعیم اور ابو موسیٰ نے ان کا ذکر کیا ہے۔

۴۹۱۲۔ حضرت مسلم بن ہانی بن یزید

حضرت مسلم بن ہانی بن یزید۔ یہ شریح بن ہانی اور عبداللہ کے بھائی تھے جن کا تذکرہ ہم کر آئے ہیں۔ ابو مندہ اور ابو نعیم نے ان کا ذکر کیا ہے۔

۴۹۱۳۔ حضرت مسلم بن اسلم

حضرت مسلم بن اسلم بن حریش بن عدی بن مجدعہ بن حارثہ انصاری۔ جسرا ابو عبید کے دن قتل ہوئے۔ ابو عمر نے اختصاراً ان کا ذکر کیا ہے۔

۴۹۱۴۔ حضرت مسلم بن شیبان

حضرت مسلم بن شیبان بن محارب بن فہر بن مالک والد حبیب بن مسلمہ۔ ابو موسیٰ نے اسی نسب سے ان کا ذکر کیا ہے اور انہوں نے باسنادہ ابن جریج سے انہوں نے ابن ابی ملیکہ بن حبیب بن مسلمہ فہری سے روایت کی کہ میں حضور اکرم کی خدمت میں حاضر ہوا کہ ان کا والد بھی پہنچ گیا، عرض کیا یا رسول اللہ! میرا بیٹا میرے ہاتھ پاؤں ہے۔ آپ نے فرمایا۔ میاں بیٹے! تم باپ کے ساتھ واپس چلے جاؤ کیونکہ ان کے دن تھوڑے رہ گئے ہیں۔ چنانچہ بڑے میاں اسی سال فوت ہو گئے۔ ابو موسیٰ نے اسی طرح بیان کیا ہے اور ان کا نسب بھی اسی طرح لکھا ہے جیسا کہ ہم نے بیان کیا ہے، لیکن یہ غلط ہے، کیونکہ ان کے سلسلہ نسب سے کوئی نام چھوٹ گیا ہے اور درست سلسلہ نسب وہ ہے جسے ہم مسلمہ بن مالک کے ترجمے میں بیان کریں گے ہم نے ان کا ترجمہ علیحدہ اس

لئے بیان کیا تا کہ کوئی یہ نہ کہے کہ ہم نے انہیں قابل اعتنا سمجھا۔

۴۹۱۵۔ حضرت مسلمہؓ بن قیس الانصاری

حضرت مسلمہؓ بن قیس الانصاری۔ یہ مدنی ہیں۔ حبیب بن ابی حبیب نے ابراہیم بن حصین سے انہوں نے اپنے باپ سے، انہوں نے اپنے دادا سے، انہوں نے مسلمہ بن قیس انصاری سے روایت کی۔ حضور اکرمؐ نے فرمایا میں نے جبرئیل علیہ السلام سے یحییٰ مع الشاہد کے بارے میں مشورہ کیا۔ انہوں نے مجھے اس کے بارے میں اجازت دے دی۔ ابن مندہ اور ابو نعیم نے ان کا ذکر کیا ہے۔

۴۹۱۶۔ حضرت مسلمہؓ بن مالک

حضرت مسلمہؓ بن مالک الاکبر بن وہب بن ثعلبہ بن وائلہ بن عمرو بن شیبان بن محارب بن فہر بن مالک والد حبیب بن مسلمہ۔ ان سے ان کے بیٹے حبیب نے روایت کی۔ ابو عمر نے اسی طرح ان کا ذکر کیا ہے، اور ابن مندہ، ابو نعیم اور ابن کلبی وغیرہ نے اسی طریقے سے ان کا نسب بیان کیا ہے۔ ابو موسیٰ نے ان کا ذکر بایں انداز میں کیا ہے۔ مسلمہ بن شیبان بن محارب بن فہر، مسلمہ اور شیبان کے درمیان سب نام چھوڑ دیئے ہیں۔

۴۹۱۷۔ حضرت مسلمہؓ بن مخلد بن صامت

حضرت مسلمہؓ بن مخلد بن صامت بن نیار بن لوذان بن عبدود بن زید بن ثعلبہ بن خزرج بن ساعدہ بن کعب بن خزرج انصاری خزرجی، ساعدی یہ قول ہے ابو عمر اور ابن کلبی کا لیکن ابن مندہ اور ابو نعیم نے مسلمہ بن مخلد الزرقی لکھا ہے اور ابو نعیم نے اپنی غلطی کو پھر دہرایا ہے۔ کیونکہ انہوں نے ابتدائے ترجمہ میں مسلمہ بن مخلد الزرقی لکھا ہے۔ حالانکہ وہ مسلمہ بن مخلد بن صامت بن لوذان ہے اور سلسلہ نسب اسی طرح بیان کیا ہے جیسا کہ ہم پہلے بیان کر آئے ہیں اور یہ اس بیان سے مختلف ہے جس پر اس نے ترجمے کو ختم کیا ہے۔ باوجودیکہ اس میں دونوں سلسلہ ہائے نسب بیان کئے گئے ہیں۔

کہا گیا ہے کہ ان کی ولادت اس زمانے میں ہوئی جب حضور اکرمؐ ہجرت کر کے مدینے میں آ گئے تھے۔ دوسری روایت یہ ہے کہ جب حضور تشریف لائے ان کی عمر چار برس تھی۔ آپ کے انتقال کے بعد جناب مسلمہ مصر چلے گئے اور وہیں سکونت اختیار کر لی بعد میں واپس آ گئے اور جنگ صفین میں لشکر معاویہ میں شامل تھے۔ ایک روایت میں ہے کہ وہ شریک جنگ نہیں تھے۔ لیکن محمد بن ابوبکر کے قتل میں موجود تھے۔

بعدہ امیر معاویہ نے انہیں مصر اور مغرب ہر دو صوبوں کی امارت عطا کر دی تھی۔ ہمیں خبر دی ابو یاسر نے باسنادہ عبد اللہ بن احمد سے مجھے میرے باپ نے بیان کیا ہے ہمیں محمد بن بکر نے بیان کیا ابن جریج نے ابن المنکدر سے انہوں نے ابو ایوب سے انہوں نے مسلمہ بن مخلد سے روایت کی کہ حضور اکرمؐ نے فرمایا جو شخص اپنے مسلمان بھائی کی دنیا میں ستر پوشی کرے گا اللہ تعالیٰ دنیا و آخرت میں اس کی ستر پوشی کرے گا جو شخص کسی تکلیف سے دوسرے کو نجات دلائے گا اللہ قیامت کی مکروہات سے اسے نجات بخشنے گا۔ اسی طرح جو آدمی اپنے بھائی کی حاجت روائی کرے گا۔ خدا اس کی حاجت روائی فرمائے گا۔ نیز انہوں نے حضور اکرمؐ سے

روایت کی کہ جب عورتیں کجاووں میں بیٹھ جائیں تو اس سے غیر ضروری کپڑے علیحدہ کر دو۔

مجاہد سے مروی ہے کہ میں اپنے آپ کو قرآن کا بہترین شمار کرتا تھا تا آنکہ ایک دن میں نے مسلمہ بن مخلد کے پیچھے نماز پڑھی۔ جس میں انہوں نے سورۃ بقرہ کی قرأت کی اور جس میں انہوں نے شین قاف کو نہایت عمدہ طریقے سے ادا کیا۔ مسلمہ نے ۶۲ ہجری میں وفات پائی۔ ایک روایت میں ہے کہ ان کی وفات امیر معاویہ کی حکومت کے آخری ایام میں ہوئی۔ ایک روایت کی رو سے ان کی وفات مصر میں ہوئی۔ تینوں نے اس کا ذکر کیا ہے۔

۴۹۱۸۔ حضرت مسور ابو عبد اللہ

حضرت مسور ابو عبد اللہ۔ ابن محیریز نے عبد اللہ بن مسور سے انہوں نے اپنے والد سے روایت کی کہ حضور اکرم نے فرمایا کہ تم اس وقت تک امر بالمعروف اور نہی عن المنکر کا فرض ادا کرتے رہو جب تک تمہیں اس بات کا خطرہ نہ ہو کہ تمہیں انہی برائیوں کا تختہ مشق بنا دیا جائے گا جن سے تم منع کر رہے ہو۔ اگر ایسا خطرہ ہو تو تمہیں سکوت اختیار کر لینا چاہئے۔ ابن مندہ اور ابو نعیم نے ان کا ذکر کیا ہے۔

۴۹۱۹۔ حضرت مسور بن مخرمہ بن نوفل

حضرت مسور بن مخرمہ بن نوفل بن اہیب بن عبد مناف بن زہرہ قرشی زہری۔ ان کی کنیت ابو عبد الرحمن تھی۔ حضور کی صحبت سے فیض یاب ہوئے۔ ان کی والدہ کا نام عاتکہ بنت عوف تھا، جو عبد الرحمن بن عوف کی بہن تھیں۔ ان کا نام شفا تھا۔ چنانچہ مسور ہجرت کے دو سال بعد مکے میں پیدا ہوئے، اچھے فقیہ اور باعمل عالم تھے۔ وہ اپنے ماموں عبد الرحمن کے ساتھ ہمیشہ امر شوری میں شریک رہے۔ ان کا رجحان طبع حضرت علیؑ کی طرف تھا۔ حضرت عثمان رضی اللہ عنہ کے قتل تک مدینے میں قیام پذیر رہے پھر وہاں سے مکے چلے گئے۔ جہاں امیر معاویہ کی وفات تک ٹھہرے رہے۔ چونکہ انہیں یزید کی بیعت ناپسند تھی اس لئے جناب ابن زبیر کے ساتھ مکے ہی میں رکے رہے۔ جب حصین بن نمیر شامی لشکر لے کر نکلے پر ابن زبیر سے جنگ کے لئے حملہ آور ہوا جناب مسور کعبے میں نماز ادا کر رہے تھے کہ انہیں منجیق کا پتھر لگا وہ گر پڑے اور اسی سے ان کی موت ۶۴ھ کے ربیع الاول کی پہلی تاریخ کو ہوئی۔ ابن زبیر نے ان کی نماز جنازہ پڑھائی۔ اس وقت ان کی عمر ۶۲ برس تھی۔ ان سے علی بن حسین، عروہ بن زبیر اور عبید اللہ بن عتبہ نے روایت کی۔

ابو الفضل عبد اللہ بن احمد نے سید ابو القاسم عبد اللہ بن حسین بن محمد سہروردی اسدی سے انہوں نے ابو محمد کا مکان بن عبد الرزاق سے انہوں نے ابو صالح احمد بن عبد الملک بن علی المودن سے انہوں نے ابو بکر محمد بن عبد اللہ اصفہانی سے انہوں نے سلیمان بن احمد بن ایوب سے، انہوں نے عبد اللہ بن احمد بن حنبل سے، ابو صالح نے کہا کہ انہوں نے ابو علی حسن بن علی الواعظ سے، انہوں نے ابو بکر بن احمد بن جعفر بن حمدان سے۔ انہوں نے اپنے والد سے انہوں نے ولید بن کثیر سے انہوں نے محمد بن عمرو سے انہوں نے حلقہ الدولی سے روایت کی کہ ابن ابی شہاب نے انہیں بتایا کہ علی بن حسین نے ان سے روایت کی کہ مسور بن مخرمہ سے ان کی ملاقات ہو گئی تو انہوں نے علی بن حسین سے کہا کہ آیا میں آپ کی کوئی خدمت کر سکتا ہوں۔ حضرت حسین نے جواب دیا

نہیں۔ اس پر مسور نے کہا کہ حضرت علیؑ نے ابو جہل کی بیٹی کو حضرت فاطمہ کی سوکن بنانا چاہا۔ میں نے رسول کریم کو اس منبر سے لوگوں کو خطاب کرتے سنا اور میں اس وقت بالغ تھا۔ فرمایا، فاطمہ میرے دل کا ٹکڑا ہے۔ مجھے ڈر ہے کہ وہ دربارہٴ دین کسی ابتلا میں نہ پھنس جائے، پھر آپ نے اپنے سسرال کا جو بنو عبدالمطلب سے تھے ذکر فرمایا اور اس باب میں ان کی خدمت کو سراہا اور تعریف کی۔ نیز فرمایا کہ انہوں نے میری تصدیق کی۔ مجھ سے جو وعدے مواعید کئے انہیں ایفا کیا اور حق ادا کر دیا۔ میں نہ تو حلال کو حرام اور نہ حرام کو حلال بنانا چاہتا ہوں، لیکن بخدا محمد رسول اللہ کی بیٹی خدا کے دشمن کی بیٹی کے ساتھ ایک چھت کے نیچے کبھی جمع نہیں ہو گی۔ تینوں نے ان کا ذکر کیا ہے۔

۴۹۲۰۔ حضرت مسور بن یزید الاسدی

حضرت مسور بن یزید الاسدی مالکی۔ کوفی ہیں انہیں حضور کی صحبت میسر آئی۔ انہوں نے حضور اکرم کے پیچھے نماز ادا کی۔ یحییٰ بن محمود نے باسنادہ تا ابن ابی عاصم، انہوں نے دحیم اور ابو کریب سے روایت کی کہ ان سے مروان بن معاویہ نے یحییٰ بن کثیر الکابلی سے انہوں نے مسور بن یزید مالکی سے سنا انہوں نے کہا کہ میں ایک نماز میں حضور اکرم کی اقتداء میں موجود تھا۔ آپ نے قرأت فرمائی اور درمیان میں ایک آیت چھوٹ گئی۔ بعد از نماز ایک آدمی نے کہا۔ یا رسول اللہ! آپ نے نماز میں ایک آیت چھوڑ دی تھی۔ حضور نے فرمایا تو نے اس وقت کیوں یاد نہ دلایا۔ اس نے جواب دیا میں سمجھا منسوخ ہو گئی ہوگی۔ فرمایا نہیں منسوخ نہیں ہوئی ہے۔ تینوں نے ان کا ذکر کیا ہے۔

۴۹۲۱۔ حضرت مسیب بن حزن بن ابی وہب

حضرت مسیب بن حزن بن ابی وہب بن عمرو بن عائد بن عمر بن مخزوم قرشی مخزومی۔ ان کی کنیت ابو سعید تھی اور سعید بن مسیب کے جو مشہور فقیہ تھے، والد ہیں۔ مسیب نے اپنے والد حزن کے ساتھ مدینے کو ہجرت کی اور مسیب ان لوگوں سے ہیں جنہوں نے حضور اکرم سے بیعت رضوان کی تھی، لیکن مصعب کے قول کے مطابق جناب مسیب اور ان کے والد بالاتفاق ان لوگوں سے ہیں، جو فتح مکہ کے بعد ایمان لائے۔ ابو احمد عسکری کہتے ہیں کہ مصعب کا یہ قول غلط ہے، کیونکہ مسیب بیعت رضوان میں موجود تھے اور ابو احمد عسکری نے باسنادہ طارق بن عبد الرحمن بجلی سے انہوں نے سعید بن مسیب سے بیعت رضوان کا ذکر کیا، تو وہ کہنے لگے کہ مجھ سے میرے والد نے بیان کیا کہ وہ اس بیعت کے موقع پر موجود تھے، سال آئندہ انہوں نے انہیں تلاش کیا، لیکن چونکہ میرے والد کے مکان کا علم نہ تھا اس لئے وہ انہیں ڈھونڈ نہ سکے۔ بعد وہ شام کی جنگ یرموک میں بھی موجود تھے۔

ان سے ان کے بیٹے سعید بن مسیب نے روایت کی کہ انہیں محمد بن سراہا بن علی وغیرہ نے باسنادہ ہم محمد بن اسماعیل سے، انہوں نے محمود سے، انہوں نے عبد الرزاق سے انہوں نے معمر سے انہوں نے زہری سے انہوں نے ابن المسیب سے انہوں نے اپنے والد سے سنا کہ جب ابوطالب کا وقت قریب آیا تو حضور اکرم ان کے پاس گئے۔ ابو جہل اور عبد اللہ بن ابی امیہ بھی ان کے پاس بیٹھے ہوئے تھے، آپ نے فرمایا چچا جان! آپ کلمہ توحید پڑھ لیں تو مجھے آپ کے بارے میں خدا سے طلب مغفرت کی دلیل بات آ جائے گی۔ ابو جہل کہنے لگا۔ ابوطالب! کیا تم اپنے والد کے دین سے پھرنا چاہتے ہو؟ وہ اس وقت تک بولتے رہے جب

تک کہ ابوطالب نے آخر کار کہہ نہ دیا کہ میں عبدالمطلب کے دین پر ہوں۔ حضورؐ نے فرمایا میں اس وقت تک آپ کے لئے دعائے مغفرت مانگتا رہوں گا جب تک مجھے منع نہ کر دیا گیا۔ تینوں نے اس کا ذکر کیا ہے۔

۴۹۲۲۔ حضرت مسیبؓ بن ابی السائب

حضرت مسیبؓ بن ابی السائب بن عبد اللہ بن عابد بن عمر بن مخزوم قرشی، مخزومی اور ابوالسائب کا نام صغی تھا اور مسیب کے بھائی کا نام سائب تھا۔ ابو معشر کا قول ہے کہ مسیب بن ابی السائب نے اس وقت ہجرت کی جب حضور اکرمؐ غزوہ خیبر سے لوٹے۔ ابو عمر نے ان کا ذکر کیا ہے۔

۴۹۲۳۔ حضرت مسیبؓ بن عمرو

حضرت مسیبؓ بن عمرو۔ مقاتل بن سلیمان نے سورہ عادیات کی تفسیر میں لکھا ہے کہ رسول اکرمؐ نے بنو کنانہ کے ایک قبیلے کے خلاف ایک دستہ فوج روانہ کیا اور مسیب بن عمرو کو ان کا کماندار مقرر کیا۔ کچھ عرصے تک ان کی کوئی خبر نہ آئی چنانچہ منافقوں نے یہ افواہ اڑادی کہ وہ سب مارے گئے ہیں۔ اس پر عادیات کی سورت نازل ہوئی۔ ابو موسیٰ نے اس کا ذکر کیا ہے۔ واللہ اعلم

باب میم و شین

۴۹۲۴۔ حضرت مشرؓ

حضرت مشرؓ۔ الاشعری والد میل۔ انہیں روایت اور صحبت نصیب ہوئی۔ ان سے سوائے ان کی بیٹی کے اور کسی نے روایت نہیں کی۔ یحییٰ بن ابوالرجاء نے اجازۃً باسنادہ تا ابو بکر احمد بن عمرو سے انہوں نے حسن بن علی سے انہوں نے محمد بن قاسم سے، انہوں نے محمد بن سلیمان مسمول سے انہوں نے عبید اللہ بن سلمہ بن وہرام سے، انہوں نے میل سے جو مشرؓ کی بیٹی ہے روایت کی کہ میں نے اپنے والد کو دیکھا کہ ناخن اتار کر زمین میں دفن کر دیئے۔ اس پر کہنے لگے کہ انہوں نے رسول اللہؐ کو ایسا کرتے دیکھا ہے۔

۴۹۲۵۔ حضرت مشمرؓ بن خالد السعدی

حضرت مشمرؓ بن خالد السعدی۔ حضور اکرمؐ کی خدمت میں حاضر ہوئے۔ ایسا بن مقاتل بن مشمرؓ نے روایت کی کہ مشمرؓ بن خالد کی دادی، وفد عبدالقیس کے ساتھ حضور اکرم صلی اللہ علیہ وسلم کی خدمت میں آئی۔ حضور اکرم صلی اللہ علیہ وسلم نے دریافت کیا کیا تم میں کوئی غیر بھی ہے۔ انہوں نے جواب دیا یا رسول اللہ! ہماری بہن کا لڑکا ہمارا غیر ہے۔ آپؐ نے فرمایا: نہیں وہ تمہاری قوم ہی کا فرد ہے۔ پھر آپؐ نے اسے ایک چادر عطا کی اور صحرا میں ایک قطعہ زمین بھی دیا اور فرمان لکھ کر دیا۔ ابن مندہ اور ابو نعیم نے ان کا ذکر کیا ہے۔

باب میم وصاد

۴۹۲۶۔ حضرت مصعبؓ الاسلامی

حضرت مصعبؓ الاسلامی۔ منعی اور طبرانی نے ان کا ذکر الوحدان میں کیا ہے۔ وہ کہتے ہیں کہ ان کا نام ابو مصعب الاسلامی تھا۔ شیبان نے جریر سے انہوں نے عبد الملک بن عمیر سے انہوں نے مصعب سے روایت کی کہ ہماری قوم کا ایک لڑکا حضور اکرمؐ کی خدمت میں حاضر ہوا اور عرض کیا۔ یا رسول اللہ! آپ مجھے ان لوگوں میں شامل فرمائیں جن کی آپ شفاعت فرمائیں گے۔ حضور اکرمؐ نے دریافت کیا، تمہیں یہ بات کس نے بتائی یا کس نے تیری رہ نمائی کی۔ اس نے کہا یا رسول اللہ! یہ میری اپنی سوچ ہے، فرمایا میں تمہاری شفاعت کروں گا، لیکن تم اس باب میں کثرت بچو سے اپنی امداد کرو۔ وہب بن جریر نے اپنے باپ سے روایت کی اور کہا ابو مصعب نے کہا۔ ابو نعیم اور ابو موسیٰ نے ان کا ذکر کیا ہے۔

۴۹۲۷۔ حضرت مصعبؓ بن ام الجلاس

حضرت مصعبؓ بن ام الجلاس۔ انہیں حضور کی صحبت نصیب ہوئی اور یہ جلاس بن سوید کی بیوی کے بیٹے ہیں۔ ابو معاویہ الضریر نے ہشام بن عروہ سے انہوں نے اپنے والد سے روایت کی کہ یحلفون باللہ ما قالوا (الآیہ) جلاس بن سوید بن صامت کے بارے میں نازل ہوئی جلاس اور مصعب دونوں حضور اکرمؐ کی خدمت میں حاضری کے لئے روانہ ہوئے جلاس کہنے لگا۔ اگر محمد (ﷺ) کا دین حق ہے تو ہم اس گدھے سے بھی برے ہیں۔ مصعب نے کہا، اے دشمن خدا میں حضورؐ کو تمہاری بات بتا دوں گا چنانچہ جناب مصعب نے حضورؐ کو سب کچھ بتا دیا۔ بعد میں جلاس حاضر ہوا تو حضور اکرمؐ نے اس سے مصعب کی شکایت کا ذکر کیا جلاس نے کہا یا رسول اللہ! میں اس گستاخی سے توبہ کرتا ہوں۔ حضورؐ نے اس کی توبہ قبول کر لی۔ ابن مندہ اور ابو نعیم نے اس کا ذکر کیا ہے۔ ابتدائے ترجمہ میں انہوں نے ابن ام جلاس لکھا ہے، لیکن متن حدیث میں ابن امراة الجلاس لکھ دیا ہے۔

۴۹۲۸۔ حضرت مصعبؓ بن شیبہ بن عثمان

حضرت مصعبؓ بن شیبہ بن عثمان الجحفی العبدری۔ ان کی صحبت کے بارے میں اختلاف ہے۔ ابو موسیٰ نے اذنا حسن بن احمد سے انہوں نے احمد بن عبد اللہ سے، انہوں نے ابو محمد بن حبان سے، انہوں نے محمد بن خالد الراسی سے انہوں نے ابو غسان صفوان بن مغلس سے، انہوں نے یحییٰ بن بکیر سے انہوں نے شیبان سے، انہوں نے عبد الملک بن عمیر سے انہوں نے مصعب بن شیبہ سے روایت کی کہ حضور اکرمؐ نے فرمایا جب قوم کے افراد اپنی اپنی نشستوں پر بیٹھ جائیں اس حالت میں اگر کوئی کسی دوسرے کو بلائے اور اسے کھلی نشست پیش کرے تو اس آدمی کو یہ پیش کش قبول کر لینا چاہئے کیونکہ اسے یہ عزت خدا نے بخشی ہے اور اگر اسے کوئی ایسی پیش کش نہ کی جائے، تو اسے چاہئے کہ وہ اپنے لئے مناسب جگہ تلاش کر لے۔

ابو موسیٰ بن عبد الملک بن عمیر نے اپنے والد سے، انہوں نے شیبہ جحفی سے انہوں نے رسول اکرمؐ سے روایت کی۔ حضور نے

فرمایا تین اوصاف جن سے تو اپنے بھائی کی محبت خرید سکتا ہے ان میں سے ایک یہ ہے کہ تو اسے بیٹھنے کی مناسب جگہ پیش کرے اور پھر حدیث بیان کی۔ ابو نعیم اور ابو موسیٰ نے ان کا ذکر کیا ہے۔

۴۹۲۹۔ حضرت مصعبؓ بن عمیر بن ہاشم

حضرت مصعبؓ بن عمیر بن ہاشم بن عبد مناف بن عبد الدار بن قصی بن کلاب بن مرہ قرشی عبدری۔ ان کی کنیت ابو عبد اللہ تھی اور برگزیدہ فضلاء صحابہ اور سابقوں اولوں سے تھے۔ انہوں نے اس وقت اسلام قبول کیا جب حضور اکرمؐ دار ارقم میں قیام فرماتے تھے۔ انہوں نے قوم اور ماں کے ڈر سے اپنے اسلام کو چھپائے رکھا۔ وہ وقتاً فوقتاً چھپ چھپا کر حضور سے ملتے رہتے تھے۔ ایک دفعہ عثمان بن طلحہ العبدری نے انہیں نماز پڑھتے دیکھ لیا اور ان کے خاندان والوں کو بتا دیا، جنہوں نے انہیں گھر میں بند کر دیا، تا آنکہ وہ ہجرت کر کے حبشہ چلے گئے۔ وہاں سے واپسی پر وہ عقبہ اول کے بعد اہل مدینہ کو نماز اور قرآن پڑھانے کے لئے مدینے چلے گئے تھے۔

عبید اللہ بن احمد نے باسنادہ تالیونس بن بکیر سے، انہوں نے ابن اسحاق سے انہوں نے یزید بن حبیب سے روایت کی کہ انصار مدینہ عقبہ اولی کے بعد مصعب بن عمیر کو نماز کی امامت کے لئے اس لئے ساتھ لائے کہ بنو اسد و خزرج بر بنائے رقابت ایک دوسرے کے اقتدا میں نماز ادا کرنے پر آمادہ نہ تھے۔

ابن اسحاق سے مروی ہے کہ ان سے عبید اللہ بن ابی بکر بن حزم اور عبید اللہ بن مغیرہ بن معقیب نے بیان کیا کہ حضور اکرمؐ نے جناب مصعب کو انصار کے ان بارہ آدمیوں کے ساتھ جنہوں نے عقبہ اولی کی رات کو آپؐ سے بیعت کی تھی دین کی تعلیم اور قرآن پڑھانے کے لئے بھیجا تھا۔ انہوں نے جناب اسعد بن زرارہ کے یہاں سکونت کی تھی۔ مدینے میں انہیں معلم القرآن کہتے تھے۔ نیز روایت ہے کہ انہوں نے اول از ہمہ مدینے میں جمعے کے دن لوگوں کو جمع کیا تھا اور اسید بن حضیر اور سعد بن معاذ نے ان کے ہاتھ پر اسلام قبول کیا تھا جو بہت بڑا اعزاز تھا۔

براء بن عازب سے منقول ہے کہ مصعب بن عمیر جو بنو عبد الدار کے بھائی ہیں سب سے پہلے ہجرت کر کے آئے ان کے بعد عمرو بن ام مکتوم، عمار بن یاسر، سعد بن ابی وقاص، عبد اللہ بن مسعود اور حضرت بلال نے ہجرت کی۔ ان حضرات کے بعد حضرت عمرؓ بھی پہنچ گئے۔ جناب مصعب غزوہ بدر اور احد میں شریک تھے اور آخر الذکر معرکے میں حضور اکرمؐ کا علم ان کے پاس تھا۔ اسی غزوہ میں وہ ابن قمیہ اللیشی کے ہاتھوں شہید ہوئے۔ شہادت کے وقت ان کی عمر چالیس برس یا تھوڑی بہت کم و بیش تھی۔ کہتے ہیں کہ مندرجہ ذیل آیت ان کے اور ان کے احباب کے بارے میں نازل ہوئی تھی۔ ”رجال صدقوا ما عاهدوا اللہ“

محمد بن اسحاق نے صالح بن کیسان سے انہوں نے آل سعد کے کسی آدمی سے انہوں نے سعد بن ابی وقاص سے روایت کی کہ مکے میں رسول کریمؐ کے ساتھ ہماری زندگی حد درجہ تلخ تھی۔ جب ہمیں کوئی تکلیف پیش آتی تو ہم آپؐ کی خدمت میں حاضر ہو کر اپنی تکلیف بیان کرتے اور اس طرح ہمیں تھوڑی بہت تسلی ہو جاتی۔ مصعب بن عمیر مکے کے خوش پوش اور ناز و نعمت میں پلے ہوئے نوجوان تھے۔ بعد از قبول اسلام انہوں نے خود کو ایسی ایسی زبردست مشقتوں میں ڈالا کہ ان کے جسم سے کھال یوں اتر گئی۔

واقعی کہتے ہیں کہ مصعب مکے کے حسین و جمیل اور دولت مند نوجوان تھے۔ ان کی والدہ انہیں نہایت عمدہ پوشاک پہناتی اور وہ بہترین خوشبو استعمال کرتے تھے۔ حضور اکرم ﷺ جب بھی ان کا ذکر کرتے فرماتے کہ میں نے مکے میں مصعب سے بڑھ کر اور کوئی آدمی، ناز و نعمت میں پلا ہوا اور سجا سجا یا نہیں دیکھا۔

اسماعیل بن علی وغیرہ نے باسناد ہم محمد بن عیسیٰ سے انہوں نے ہناد سے، انہوں نے یونس بن بکیر سے انہوں نے محمد بن اسحاق سے انہوں نے یزید بن زیاد سے، انہوں نے محمد بن کعب القرظی سے روایت کی کہ مجھ سے اس شخص نے جس نے حضرت علی رضی اللہ عنہ سے سنا بیان کیا کہ وہ حضور اکرم کے ساتھ مسجد میں بیٹھے ہوئے تھے کہ مصعب بن عمیر زیارت کے لئے حاضر ہوئے۔ ان کے جسم پر ایک چھوٹی سی چادر تھی جس میں چڑے کے ٹکڑے لگے ہوئے تھے۔ جب حضور نے ان کی گزشتہ حالت کا موجودہ حالت سے مقابلہ کیا تو آپ کی آنکھوں میں آنسو آ گئے۔ پھر آپ نے فرمایا تم ایسے شخص کے بارے میں کیا کہو گے جو صبح کے وقت کپڑوں کا ایک جوڑا زیب تن کرتا ہے اور شام کو دوسرا، اور اس کے آگے ایک پیالہ رکھا جاتا ہے اور پھر دوسرا اور تم اپنے گھروں پر یوں غلاف چڑھاتے تھے جن طرح کعبے پر چڑھایا جاتا ہے۔ حاضرین نے جواب دیا یا رسول اللہ! ہمارے موجودہ حالات کئی لحاظ سے بہتر ہیں۔ اب ہمیں عبادت کے لئے کافی وقت مل جاتا ہے اور ہم کئی الجھنوں سے بچ جاتے ہیں۔ حضور اکرم نے فرمایا بلاشبہ تم آج کل بہتر حالت میں ہو۔

محمد بن عیسیٰ نے محمود بن غیلان سے، انہوں نے ابو احمد سے، انہوں نے سفیان سے، انہوں نے اعمش سے انہوں نے ابو وائل سے انہوں نے خباب سے روایت کی کہ اللہ کی رضا جوئی کے لئے حضور اکرم صلی اللہ علیہ وسلم کے ساتھ ہجرت کی اور اس کے اجر کی توقع خدا سے رکھی۔ کچھ ایسے لوگ بھی تھے، جنہیں زندگی میں اس اجر سے کچھ نہ ملا اور وہ فوت ہو گئے۔ بعض ایسے لوگ تھے جن کے پھل پک گئے تھے اور انہوں نے لوگوں کو تحفہ دیئے، مگر مصعب ایسے آدمی تھے، جو فوت ہو گئے اور ان کا سارا ترکہ ایک ایسی چادر تھی جس سے اگر سر ڈھانپا جاتا تو پاؤں ننگے ہو جاتے۔ حضور اکرم صلی اللہ علیہ وسلم نے فرمایا ان کا سر چادر سے ڈھانپ دو اور پاؤں پر گھاس ڈال دو۔

ابو محمد بن ابی القاسم بن حافظ نے کتابۃ اپنے والد سے انہوں نے احمد بن حسن سے انہوں نے ابو حسین بن ابو موسیٰ سے انہوں نے ابراہیم بن محمد سے انہوں نے محمد بن سفیان سے انہوں نے سعید بن رحمت سے روایت کی کہ میں نے ابن مبارک سے انہوں نے وہب بن مطر سے انہوں نے عبید بن عمیر سے سنا کہ رسول کریم غزوہ احد میں مصعب بن عمیر کی لاش کے پاس آکھڑے ہوئے۔ وہ منہ کے بل زمین پر گرے پڑے تھے۔ جنگ میں حضور کا علم ان کے پاس تھا۔ حضور اکرم نے یہ آیت پڑی:

من المؤمنین رجال صدقوا ما عاہدوا اللہ علیہ فممنہم من قضیٰ نحبہ ومنہم من ینتظر و ما بدلوا
تبدیلاً۔

بلاشبہ اللہ کا رسول اس کا گواہ ہے کہ تم قیامت کے دن شہیدوں میں ہو گے۔ پھر لوگوں کی طرف متوجہ ہو کر فرمایا لوگو! آؤ ان کی زیارت کرو اور ان پر سلام بھیجو۔ مجھے اللہ کی قسم! قیامت تک جو شخص بھی ان پر درود سلام بھیجے گا یہ اس کا جواب دیں گے۔ انہوں نے صرف ایک بیٹی جس کا نام زینب تھا اپنی یادگار چھوڑی۔ تینوں نے اس کا ذکر کیا ہے۔

باب میم وضاد

۴۹۳۰۔ حضرت مضاربؓ

العجلی۔ یحییٰ بن یونس نے ان کا ذکر کیا ہے۔ وہ لکھتے ہیں مجھے اس کا علم نہیں ہو سکا، آیا انہیں حضور اکرمؐ کی صحبت نصیب ہوئی یا نہ، جعفر نے کہا کہ وہ بکر بن وائل سے ہیں صحابی نہیں ہیں۔ اور ان کی حدیث مرسل ہے۔ قرہ نے قتادہ سے مرشد بن ظبیان کے ترجمے میں ان سے روایت بیان کی۔ ابو موسیٰ نے مختصر ان کا ذکر کیا ہے۔

۴۹۳۱۔ حضرت مضر حؓ بن جدالہ

حضرت مضر حؓ بن جدالہ۔ حضور اکرمؐ کی خدمت میں حاضر ہو کر دریافت کیا کہ آپؐ کی امت کو باقی امتوں پر کیسی فضیلت حاصل ہے۔ اس حدیث کو عاصم بن عبداللہ مروزی نے اسماعیل بن ابی زیاد سے، انہوں نے لیث سے انہوں نے ضحاک سے انہوں نے عبداللہ بن عباس سے روایت کی۔ ابن مندہ اور ابو نعیم نے ان کا ذکر کیا ہے۔

۴۹۳۲۔ حضرت مضر حؓ بن اثاثہ

حضرت مضر حؓ بن اثاثہ بن عباد بن عبدالمطلب بن عبدمناف۔ یہ مسطح بن اثاثہ کے بھائی ہیں، بدر میں موجود تھے۔ موسیٰ بن عقبہ نے یہ روایت ابن شہاب سے بیان کی ہے۔ ابن مندہ اور ابو نعیم نے ان کا ذکر کیا ہے۔

۴۹۳۳۔ حضرت مضر سؓ بن سفیان

حضرت مضر سؓ بن سفیان بن خفاجہ بن نابغہ بن عنز بن حبیب بن واثلہ بن دھمان بن نصر بن معاویہ بن بکر بن ہوازن غزوہ حنین میں شامل تھے۔ یہ ہشام بن کلثبی کا قول ہے۔ یہ نصری تھے بنو نصر بن معاویہ سے۔

باب میم وطا

۴۹۳۴۔ حضرت مطاعؓ

حضرت مطاعؓ۔ ان کا نام مسعود تھا اور مسعود بن عبدالرحمان بن ثنی بن مطاع بن عیسیٰ بن مطاع نخعی ان کی اولاد سے تھے۔ انہوں نے اپنے والد ثنی سے انہوں نے طبرانی سے روایت کی۔ یہ ابوسعد سمعانی اور ابواحمد عسکری کا قول ہے۔ ابواحمد کا بیان ہے کہ حضور اکرمؐ نے انہیں فرمایا۔ تم اپنی قوم کے مطاع (امیر) ہو۔ تم ان میں واپس جاؤ کہ جو بھی میرے علم کے نیچے پناہ لے گا وہ عذاب سے بچ جائے گا انہوں نے قوم کو یہ بات بتائی تو وہ سب جمع ہو کر حضور کی خدمت میں حاضر ہوئے۔ انہوں نے آپؐ سے یہ روایت بیان کی کہ حضور اکرمؐ نے گھوڑے کو خصی کرنے سے منع فرمایا۔

۴۹۳۵۔ حضرت مطر بن عکاس السلمی

حضرت مطر بن عکاس السلمی۔ عکاس السلمی۔ یہ بنو سلیم بن منصور سے تھے۔ کوئی شمار ہوتے ہیں۔ ان سے ابو اسحاق سمعی نے انہوں نے ابراہیم بن محمد فقیہہ وغیرہ سے انہوں نے باسناد ہم محمد بن عیسیٰ سے انہوں نے بندار سے، انہوں نے موٹل سے، انہوں نے سفیان بن ابواسحاق سے انہوں نے مطر بن عکاس سے روایت کی۔ حضور اکرمؐ نے فرمایا جب اللہ چاہتا ہے کہ فلاں آدمی، فلاں ملک میں جامرے تو وہ کسی غرض کے لئے وہاں چلا جاتا ہے۔ تینوں نے ان کا ذکر کیا ہے۔

۴۹۳۶۔ حضرت مطر اللیشی

حضرت مطر اللیشی۔ ہدبہ بن خالد نے حماد بن سلمہ سے انہوں نے محمد بن اسحاق سے روایت کی کہ انہوں نے ابو جعفر کو یہ کہتے سنا کہ انہوں نے زیاد بن سعد ضمری سے انہوں نے عمروہ بن زبیر سے، انہوں نے اپنے والد سے انہوں نے دادا سے سنا کہ وہ رسول اکرمؐ کے ساتھ غزوہ حنین میں موجود تھے۔ آپ نماز ظہر ادا کر چکے تو عیینہ بن حصن بن بدر نے اٹھ کر عامر بن اضبط کا (جو بنو قیس کا سردار تھا) خون بہا طلب کیا۔ اس پر اقرع بن حابس اٹھا اور اس نے محکم بن جثامہ کا جو بنو خندف کا سردار تھا، دفاع کیا۔ عیینہ نے کہا میں اس سے ہرگز دست بردار نہیں ہوں گا جب تک کہ قاتلوں کی عورتیں اتنا دکھ نہ اٹھائیں جتنا کہ ہماری عورتوں کو اٹھانا پڑا ہے۔ اس موقع پر بنو لیث سے ایک شخص جس کا نام مطر تھا اٹھ کھڑا ہوا اور کہنے لگا یا رسول اللہ! مجھے مقدس دین اسلام میں اس مقتول کے بارے میں بکریوں سے بڑھ کر اور کوئی موزوں تر مثال نظر نہیں آتی۔ جب وہ پانی پینے کو گھاٹ پر اترتی ہیں تو ان میں سب سے پہلی کو تیر کا ہدف بنا دیا جاتا ہے اور باقی بھاگ جاتی ہیں۔ آج تو اپنی سنت پر عمل فرما دیجئے اور کل جب جی چاہے تو بدل دیجئے۔ اس حدیث کو محمد بن جعفر بن زبیر نے زیاد بن ضمیرہ سے اور انہوں نے اپنے والد سے روایت کی۔ اس آدمی کا نام ملکیتا تھا۔ ابو موسیٰ نے ان کا ذکر کیا ہے۔

۴۹۳۷۔ حضرت مطر بن ہلال

حضرت مطر بن ہلال بن بنی صباح بن لکیز بن انصی بن عبد القیس اور صباح جو بکر کے بھائی تھے۔ ابو سلمہ منقری نے مطر بن عبد الرحمن سے روایت کی کہ انہیں بنو عبد القیس کی ایک عورت نے جس کا نام ام ابان بنت زارع تھا، اپنے دادا زارع بن عامر سے روایت سنائی کہ وہ حضور اکرمؐ کی خدمت میں حاضر ہونے کے لئے اپنے اخیانی بھائی کے ساتھ جس کا نام مطر بن ہلال تھا، روانہ ہوئے تا آنکہ وہ حضور اکرم صلی اللہ علیہ وسلم کے دربار میں پہنچ گئے۔ پھر انہوں نے حدیث بیان کی۔ ابن مندہ اور ابو نعیم نے اس کا ذکر کیا ہے۔

ابو داؤد طیالسی نے مطر سے انہوں نے امام ابان سے انہوں نے دادا سے روایت کی کہ ان کے دادا حضور اکرمؐ کی زیارت کے لئے گھر سے نکلے۔ ان کے ساتھ ان کا ایک دیوانہ بیٹا تھا جسے وہ حضور کے پاس دعا کے لئے لائے تھے۔

۴۹۳۸۔ حضرت مطرحؓ بن جندلہ

حضرت مطرحؓ بن جندلہ السلمی۔ زید القمی نے محمد بن سیرین سے انہوں نے ابن عباس سے روایت کی کہ بنو سلیم کے ایک بدو نے جس کا نام مطرح بن جندلہ تھا حضور اکرم سے دریافت کیا یا رسول اللہ! آپ کی امت کو امم سابقہ امت نوح، امت ہوذامت صالح، امت موسیٰ اور امت عیسیٰ پر کتنی فضیلت حاصل ہے۔ آپ نے فرمایا جتنی فضیلت خالق کو مخلوق پر حاصل ہے۔ ابو موسیٰ نے ان کا ذکر کیا ہے ہم پیشتر ازیں اس حدیث کا ذکر مضرع بن جدالہ کے ترجمے میں کر چکے ہیں۔ ان میں سے ایک دوسرے کی تصحیف معلوم ہوتی ہے۔ واللہ اعلم۔

۴۹۳۹۔ حضرت مطرفؓ بن بہصل

حضرت مطرفؓ بن بہصل بن کعب بن قشع بن دلف بن اہضم بن عبداللہ بن حرماز۔ ان کا نام حارث بن مالک بن عمرو بن تمیم ہے۔ ابن مندہ اور ابو نعیم کا یہی قول ہے۔ ابو عمر نے ان کا نسب یوں بیان کیا ہے۔ مطرف بن بہصل مازنی جن کا تعلق بنو مازن بن عمرو بن تمیم سے ہے۔ ان کے حالات ایشی مازنی کے قصے میں مذکور ہیں۔ انہیں حضور کی صحبت نصیب ہوئی، لیکن کوئی روایت ان سے مذکور نہیں، تیوں نے ان کا ذکر کیا ہے۔

۴۹۴۰۔ حضرت مطرفؓ بن خالد

حضرت مطرفؓ بن خالد بن نھلۃ الباہلی از بنو قراض بن معن۔ حضور کی خدمت میں حاضر ہوئے اور آپ نے انہیں ایک فرمان لکھ کر دیا۔ ابو احمد عسکری نے مختصراً اسی طرح بیان کیا ہے۔

۴۹۴۱۔ حضرت مطرفؓ بن مالک

حضرت مطرفؓ بن مالک ابوالریان القشتر۔ ان کی کسی روایت کا علم نہیں ہو سکا۔ حضرت ابو موسیٰ کے ساتھ فتح تستر میں موجود تھے۔ زرارہ بن اونی نے فتح تستر کے موقع پر ان کی موجودگی کا ذکر کیا ہے۔ ابو عمر نے ان کا ذکر کیا ہے۔

۴۹۴۲۔ حضرت مطعمؓ بن عبیدہ

حضرت مطعمؓ بن عبیدہ البلوی۔ یہ صاحب مصری شمار ہوتے ہیں۔ انہیں حضور اکرمؐ کی صحبت نصیب ہوئی۔ ان سے ربیعہ بن لقیط نے روایت کی کہ حضرت عثمانؓ کی شہادت کے بعد اسلام میں جو فتنہ اٹھ کھڑا ہوا تھا، اس کے شر سے بچنے کے لئے میں عبداللہ بن عمرؓ سے ملاقات کو گھر سے نکلا۔ ان کے دروازے پر مطعم بن عبیدہ سے ملاقات ہو گئی۔ پوچھا کس سے ملنے جا رہے ہو۔ میں نے جواب دیا میں حضور اکرم صلی اللہ علیہ وسلم کے صحابہ میں سے اس شخص سے ملنے آیا ہوں تاکہ اس وقت تک ان کا ساتھ دوں کہ اللہ تعالیٰ ہمارے اختلاف کو اتفاق میں بدل دے۔ مطعم نے کہا، خدا تیری امداد کرے پھر کہا حضور اکرم صلی اللہ علیہ وسلم نے تاکید فرمائی تھی کہ خواہ مجھ پر ایک نکلا حبشی حاکم بنا دیا جائے میں اس کی بات سنوں اور اطاعت کروں۔ ابن مندہ اور نعیم نے ان کا ذکر کیا ہے۔

۴۹۴۳۔ حضرت مطلبؓ بن ازہر

حضرت مطلبؓ بن ازہر بن عبدعوف بن عبد بن حارث بن زہرۃ القرشی۔ ان کے دو بھائی تھے۔ ایک نام عبدالرحمن اور دوسرے کا طلب تھا۔ سابقون اولون سے تھے اور ہجرت کر کے حبشہ چلے گئے تھے اور دونوں وہاں فوت ہو گئے تھے اور جناب مطلب کے ساتھ ان کی بیوی رملہ بنت ابو عوف بن صیرہ سہمیہ نے بھی ہجرت کی تھی۔ وہاں ان کے ہاں ایک بچہ پیدا ہوا جس کا نام عبداللہ تھا۔ کہتے ہیں عبداللہ پہلے آدمی تھے جنہوں نے اسلام میں باپ کی میراث پائی۔ ابو عمر اور ابو موسیٰ نے اس کا ذکر کیا ہے۔

۴۹۴۴۔ حضرت مطلبؓ بن حطب

حضرت مطلبؓ بن حطب بن حارث بن عبید بن مخزوم مخزومی قرشی۔ ان کی والدہ حفصہ بنت مغیرہ بن عبداللہ بن عمر بن مخزوم تھی۔ انہوں نے حضور اکرمؐ سے روایت کی۔ آپؐ نے فرمایا، ابو بکر اور عمر کی نسبت مجھ سے ویسی ہی ہے جیسی کان اور آنکھ کی نسبت سر سے ہوتی ہے، لیکن اس کا اسناد قوی نہیں ہے۔ انہوں نے یہی حدیث اپنے والد حطب کو بھی سنائی۔

ان سے ایک اور حدیث بایں انداز مذکور ہے کہ انہوں نے حضور اکرمؐ سے پوچھا کہ غیبت کیا ہے آپؐ نے فرمایا غیبت اسے کہتے ہیں کہ جس آدمی کے بارے میں تو جو بات بیان کرتا ہے، اسے سن کر وہ برا منائے۔ میں نے کہا اگر وہ سچی ہو تو پھر؟ آپؐ نے فرمایا اگر تو جھوٹ کہے گا تو وہ بہتان ہوگی۔ انہی مطلب کی اولاد سے حکم بن مطلب بن عبداللہ بن مطلب بن حطب اپنے عہد کے بہت بڑے سخی اور کریم النفس تھے۔ آخری عمر میں پارسا بن گئے تھے۔ انہوں نے پنج میں وفات پائی۔ ان کے بارے میں کسی نے کہا۔

سالو اعن الجود والمعروف ما فعلا فقلت انهما ماتا مع الحكم

لوگوں نے مجھ سے پوچھا کہ سخاوت اور حسن سلوک کا کیا حال ہے؟ میں نے جواب دیا کہ یہ دونوں اوصاف حکم بن مطلب کے ساتھ ہی مر گئے ہیں۔

ماتامع الرجل الموفی بدمته قبل السوء ال اذالم یوف بالذمم

میں نے کہا یہ دونوں خوبیاں اس آدمی کے ساتھ ہی مر گئی ہیں جو اپنی ذمہ داری کو سوال سے پہلے ہی عہدہ برآ ہو جاتا ہے، حالانکہ اور لوگ تو اپنی ذمہ داریوں کی پرواہ ہی نہیں کرتے۔
ابو عمر اور ابو موسیٰ نے ان کا ذکر کیا ہے۔

۴۹۴۵۔ حضرت مطلبؓ بن ربیعہ

حضرت مطلبؓ بن ربیعہ بن حارث بن عبدالمطلب بن ہاشم قرشی ہاشمی۔ ایک روایت میں ان کا نام عبدالمطلب مذکور ہے جیسا کہ ہم پہلے بیان کر آئے ہیں۔ یہ حضور اکرمؐ کے عہد میں لڑکے تھے۔ زبیر کہتے ہیں کہ اچھے خاصے مرد تھے انہوں نے دمشق میں سکونت اختیار کر لی تھی۔ ایک روایت میں ہے کہ ۲۹ ہجری میں افریقہ جانے کے ارادے سے مصر آئے تھے۔

عبدالوہاب بن ابی حباب نے باسنادہ عبداللہ بن احمد سے، انہوں نے اپنے باپ سے انہوں نے محمد بن جعفر سے انہوں نے شعبہ

سے انہوں نے عبد ربہ بن سعید سے انہوں نے انس بن ابی انس سے، انہوں نے عبداللہ بن نافع بن عمیا سے انہوں نے عبداللہ بن حارث سے انہوں نے مطلب بن ربیعہ سے روایت کی کہ حضور اکرمؐ نے فرمایا کہ نماز دو رکعتوں پر مشتمل ہے۔ اس لئے مجھے ہر دو رکعت کے بعد تشهد، خشوع، خضوع کے علاوہ اپنے ہاتھوں کو دعاء کے لئے پھیلانا چاہئے، اور یارب یارب کہنا چاہئے اور جو شخص ایسا نہیں کرتا اس کی نماز ناقص ہے۔

ابوبکر بن ابو عاصم نے کتاب الاحاد والمثنائی میں اسماء صحابہ کے عنوان کے تحت ایک نام عبدالمطلب بن ربیعہ لکھا ہے اور مطلب بن ربیعہ کے لئے علیحدہ عنوان قائم کیا ہے۔ گویا یہ دو آدمی ہیں لیکن مصنف نے دونوں تراجم کے تحت یہ حدیث نقل کی ہے کہ انہیں وصولی زکوٰۃ پر مقرر کیا گیا تھا جس سے یہ واضح ہوتا ہے کہ دونوں ایک ہیں۔ واللہ اعلم۔ تینوں نے ان کا ذکر کیا ہے۔

۴۹۴۶۔ حضرت مطلبؓ بن ابی وداعہ

حضرت مطلبؓ بن ابی وداعہ۔ ابووداعہ کا نام حارث بن صیرہ بن سعید بن سعد بن سہم بن عمرو بن ہبصیص قرشی سہمی تھا اور ان کی ماں کا نام اروی بنت حارث بن عبدالمطلب بن ہاشم تھا۔ فتح مکہ کے دن اسلام قبول کیا۔ پھر کوفہ آگئے اور وہاں سے پھر مدینہ چلے گئے اور ان کے والد ابووداعہ بدر کے دن گرفتار ہو گئے تھے۔ حضور اکرمؐ نے فرمایا اسے قابور کھنا۔ اس کا ایک لڑکا ذہین و فطین ہے۔ چنانچہ مطلب بن ابی وداعہ زرفدیہ لے کر چپکے چپکے باپ کو چھڑانے کے لئے مدینے گئے اور چار ہزار درہم ادا کر کے باپ کو چھڑالائے۔ یہ پہلے قیدی تھے جس نے زرفدیہ ادا کیا۔ چنانچہ قریش نے اسے جلد بازی اور ادائیگی قرضہ پر ملامت کی۔ مطلب نے کہا میں اپنے باپ کو قید میں نہیں چھوڑ سکتا تھا۔ اس کے بعد لوگ حضور اکرمؐ کے پاس گئے اور اپنے اپنے قیدیوں کو چھڑالائے۔ مطلب سے ان کے بیٹوں کثیر اور جعفر اور مطلب بن سائب بن ابی وداعہ وغیرہ نے روایت کی ہے۔

ابوالفضل بن حسن طبری نے باسنادہ تا ابی یعلیٰ انہوں نے ابن نمیر سے انہوں نے ابو اسامہ سے انہوں نے ابن جریج سے انہوں نے کثیر بن کثیر بن مطلب بن ابی وداعہ سے انہوں نے اپنے والد سے اور بنو مطلب کے بہت سے شرفاء نے مطلب بن وداعہ سے روایت کی کہ میں نے رسول کریمؐ کو دیکھا کہ جب آپؐ سعی بین الصفا والمروہ سے فارغ ہو چکے تو آپؐ نے اپنے اور سقیفہ کے درمیان آڑ کھڑی کر لی، اور مطاف کے ایک کنارے پر دو رکعت نماز پڑھی اور آپؐ کے اور مطاف کے درمیان اور کوئی نہ تھا۔ تینوں نے ان کا ذکر کیا ہے۔

۴۹۴۷۔ حضرت مطیعؓ بن اسود

حضرت مطیعؓ بن اسود بن حارث بن نھلہ بن عوف بن عبید بن عوتج بن عدی بن کعب قرشی عدوی۔ ان کا نام عاصی تھا رسول کریمؐ نے بدل کر مطیع بنا دیا۔ حضور صلی اللہ علیہ وسلم نے حضرت عمرؓ سے مخاطب ہو کر فرمایا کہ تمہارا عمر ادعاصی عاصی نہیں بلکہ مطیع ہے۔ ان کی ماں عجماء بنت عامر بن فضل بن کلیب بن حبشیہ بن سلول خزاعیہ تھا۔ ان سے ان کے بیٹے عبد الملک نے روایت کی کہ رسول اکرمؐ منبر پر تشریف فرما ہوئے، لوگوں کو حکم دیا کہ بیٹھ جاؤ۔ عین اسی وقت عاصی بن اسود مسجد میں داخل ہوئے اور بیٹھ جاؤ کی آواز سن لی۔ وہ وہیں بیٹھ گئے۔ جب حضور اکرم صلی اللہ علیہ وسلم منبر سے اترے تو آپؐ نے عاصی سے فرمایا میں نے تمہیں نماز میں

نہیں دیکھا۔ عرض کیا یا رسول اللہ میں مسجد میں داخل ہوا تو آپ کا حکم بیٹھ جاؤ سنا اور میں بیٹھ گیا اور حضور کی آواز مجھ تک نہ پہنچ سکی۔ فرمایا تم عاصی نہیں، بلکہ مطیع ہو۔ اس دن سے ان کا نام مطیع پڑ گیا۔ ابتداء میں یہ مولفۃ القلوب میں سے تھے۔ بعد میں انہوں نے اسلام کی اچھی خدمت کی۔ چونکہ قریش کے بڑے بڑے سردار قبول اسلام میں دل چسپی نہ رکھتے تھے اس لئے باقی لوگ اسلام قبول کرتے رہے۔

ابویاسر بن ابی جبہ نے باسنادہ عبداللہ بن احمد سے، انہوں نے اپنے باپ سے انہوں نے یعقوب سے انہوں نے میرے والد سے انہوں نے ابن اسحاق سے، انہوں نے شعبہ بن حجاج سے، انہوں نے عبداللہ بن ابی السفر سے انہوں نے عامر الشعمی سے انہوں نے عبداللہ بن مطیع بن اسود سے (جن کا تعلق بنو عدی بن کعب سے ہے) انہوں نے اپنے والد مطیع سے سنا جن کا نام عاصی تھا پس آپ نے ان کا نام مطیع رکھا فرماتے ہیں کہ میں نے نبی سے سنا۔ کہ حضور اکرم نے فرمایا کہ اس دن کے بعد مکے میں کبھی جنگ نہ ہوگی اور آج کے بعد کبھی کوئی قریشی قتل نہیں ہوگا۔

عدوی کا کہنا ہے کہ وہ ان ستر آدمیوں میں شامل تھے جنہوں نے بنو عدی سے ہجرت کی تھی۔ انہوں نے مکے میں وفات پائی اور ایک روایت کی رو سے مدینے میں حضرت عثمان کے عہد خلافت میں فوت ہو گئے اور ان کے لڑکے عبداللہ بن مطیع ایام حرہ میں مدینے کے سربراہ تھے، انہیں اہل مدینہ نے مقرر کیا تھا اور ایک روایت کی رو سے یہ قریش کے امیر تھے۔ مطیع کے دوسرے بیٹے کا نام سلیمان تھا جو جنگ جمل میں قتل ہوئے تھے۔ تینوں نے ان کا ذکر کیا ہے۔

۴۹۳۸۔ حضرت مطیع بن عامر

حضرت مطیع بن عامر بن عوف بن کعب بن ابی بکر بن کلاب بن ربیعہ۔ وہ ذوالحجیہ کلابی کے بھائی تھے۔ حضور کی خدمت میں حاضر ہوئے، ان کا نام عاصی تھا آپ نے مطیع کر دیا۔ دارقطنی نے اس کا ذکر کیا ہے۔

باب میم و طا

۴۹۳۹۔ حضرت مظہر بن رافع

حضرت مظہر بن رافع بن عدی بن زید بن جسم بن حارث بن حارث بن خزرج بن عمرو بن عامر بن اوس انصاری اوسی حارثی۔ وہ ظہیر بن رافع کے سگے بھائی تھے اور غزوہ احد اور بعد کے تمام غزوات میں شامل رہے۔ حضرت عمر کے عہد خلافت تک زندہ رہے۔ واقدی لکھتے ہیں کہ جناب مظہر حارثی شام سے تو انا مردوں کا ایک گروہ لے کر خیبر میں اپنی زمینوں پر کام کرانے کو لائے۔ خیبر میں تین تین دن کے بعد یہودیوں نے انہیں اکسایا چنانچہ وہ شہر سے باہر نکلے تو وہ شامی جو بیگار میں پکڑے آئے تھے حملہ آور ہوئے اور انہیں قتل کر دیا یہود نے شامیوں کو زارہ دیا، چنانچہ وہ واپس چلے گئے، خلیفہ کو یہود کی شرارت کا علم ہوا تو یہود کو جلا وطن کر دیا۔ ابو عمر اور ابو موسیٰ نے ان کا ذکر کیا ہے۔

باب میم و عین

۴۹۵۰۔ حضرت معاذؓ بن انس

حضرت معاذؓ بن انس جہنی۔ ان کے بیٹے کا نام سہل تھا۔ مصر میں سکونت اختیار کر لی تھی۔ ان کے بیٹے سہل نے ان سے روایت کی۔ ان کے بیٹے کے پاس ایک بڑی سی کتاب تھی جس میں ان کی روایات مذکور تھیں۔ اس مجموعے سے امام احمد بن حنبل نے مسند میں ابوداؤد، نسائی، ابوعیسیٰ، ابن ماجہ اور ان کے علاوہ اور لوگوں نے بھی فائدہ اٹھایا ہے۔

ابراہیم بن محمد اور اسماعیل بن علی وغیرہ نے باسناد ہم ابوعیسیٰ ترمذی سے، انہوں نے عباس دوری سے انہوں نے عبداللہ بن یزید مرقی سے انہوں نے سعید بن ابی ایوب سے انہوں نے ابو محروم عبدالرحیم بن میمون سے انہوں نے سہل بن معاذ بن انس الجہنی سے انہوں نے اپنے والد سے روایت کی کہ رسول اللہؐ نے فرمایا کہ جس شخص کو اچھا لباس پہننے کی استطاعت ہو اور وہ بر بنائے تو وضع اچھا لباس نہ پہننے تو قیامت کے دن اللہ تعالیٰ اسے ساری مخلوق کے سامنے بلائے گا اور اسے اختیار دیا جائے کہ اہل ایمان کا جو لباس بھی اسے پسند ہے وہ اٹھالے۔ ابونعیم، ابو عمر اور ابو موسیٰ نے ان کا ذکر کیا ہے۔

۴۹۵۱۔ حضرت معاذؓ ابو بشر اسدی

حضرت معاذؓ ابو بشر اسدی۔ ہم ان کا ذکر ان کے بیٹے بشر بن معاذ کے ترجمے میں لکھ آئے ہیں۔ ابو موسیٰ نے مختصر ان کا ذکر کیا ہے۔

۴۹۵۲۔ حضرت معاذؓ تمیمی

حضرت معاذؓ۔ التمیمی۔ سائب بن یزید نے بنو تمیم کے ایک آدمی سے جس کا نام معاذ تھا روایت بیان کی کہ وہ حضور اکرمؐ کی خدمت میں آئے اور آپ نے اوپر نیچے دوزر ہیں پہن رکھی تھیں۔ یہ ابو علی کا قول ہے۔

۴۹۵۳۔ حضرت معاذؓ بن جبل

حضرت معاذؓ بن جبل بن عمرو بن اوس بن عائد بن عدی بن کعب بن عمرو بن ادی بن سعد بن علی بن اسد بن سارودہ بن تریذ بن جشم بن خزرج انصاری خزرجی، جشمی۔ اور ادی جو ان کی طرف منسوب ہے وہ سلمہ بن سعد کا بھائی ہے اور یہ انصار میں سے وہ قبیلہ ہے جو ان کی طرف منسوب ہے بعض لوگوں نے انہیں بنو سلمہ سے منسوب کیا ہے۔ ابن اسحاق کہتے ہیں کہ انہیں بنو سلمہ سے اس لئے منسوب کیا گیا ہے کیونکہ وہ سہل بن محمد بن جد بن قیس کے اخیانی بھائی تھے اور سہل بنو سلمہ میں سے ہے۔ کلبی کہتا ہے کہ وہ بنو ادی سے تھے جیسا کہ ہم پہلے بیان کر آئے تھے۔ ان کا کہنا ہے کہ بنو ادی کا کوئی فرد اب باقی نہیں رہا اور انہیں بنو سلمہ سے شمار کیا جاتا ہے اور ان کا جو آخری ایک آدمی بچ گیا تھا اس کا نام عبدالرحمن بن معاذ تھا۔ یہ صاحب شام کے علاقے عمواں میں طاعون سے فوت ہو گئے تھے۔ ایک روایت کے مطابق یہ اپنے والد سے پہلے فوت ہو گئے تھے۔ اس بنا پر آخری آدمی معاذ ہوں گے اور یہی درست

بات ہے۔ جناب معاذ کی کنیت عبدالرحمن تھی اور معاذ ان ستر آدمیوں میں سے تھے، جو دوسرے عقبہ کے موقع پر موجود تھے۔ یہ صاحب بدر احد اور تمام غزوات میں حضور اکرم کی رکاب میں رہے۔ رسول کریم نے جناب معاذ اور عبداللہ بن مسعود کے درمیان رشتہ مواخات قائم کیا۔ جب انہوں نے اسلام قبول کیا تو ان کی عمر اٹھارہ برس تھی۔

عبدالوہاب بن ہبۃ اللہ نے باسنادہ ہم عبداللہ بن احمد سے روایت کی کہ ان سے ان کے والد نے انہوں نے ابو معاویہ سے انہوں نے اعمش سے انہوں نے شقیق سے انہوں نے مسروق سے انہوں نے عبداللہ بن عمر سے روایت کی کہ حضور اکرم نے فرمایا کہ تم درج ذیل چار اصحاب سے قرآن پڑھو عبداللہ بن مسعود، ابی بن کعب، معاذ بن جبل اور سالم مولیٰ ابی حذیفہ۔

اسماعیل وغیرہ نے باسناد محمد بن عیسیٰ سے، انہوں نے سفیان بن وکیع سے انہوں نے حمید بن عبدالرحمن سے انہوں نے داؤد العطار سے، انہوں نے معمر سے انہوں نے قتادہ سے انہوں نے انس بن مالک سے روایت کی حضور اکرم سے فرمایا ابو بکر میری امت کا وہ آدمی ہے، جو میری امت پر حد درجہ شفیق ہے اور ساری حدیث بیان کی نیز فرمایا معاذ بن جبل حلال و حرام کو بہت اچھی طرح سمجھتا ہے۔

عبداللہ بن ابونصر الخطیب نے جعفر بن احمد القاری سے، انہوں نے علی بن محسن سے انہوں نے ابوالحسن بن جعفر بن محمد السمار سے، انہوں نے شعیب الحرانی سے، انہوں نے یحییٰ بن عبداللہ البابی سے، انہوں نے سلمہ بن وردان سے روایت کی کہ انہوں نے انس بن مالک سے سنا کہ ایک دن معاذ بن جبل حضور اکرم کی مجلس سے اٹھ کر میرے پاس آئے اور کہنے لگے کہ جس شخص نے سچے دل سے خدا کی توحید اور رسول اکرم کی رسالت کا اقرار کیا، وہ جنت میں داخل ہوگا۔ میں اسی وقت اٹھ کر حضور کی خدمت میں حاضر ہوا اور عرض کیا یا رسول اللہ! کیا آپ نے معاذ بن جبل سے فرمایا کہ جس شخص نے بھی اشہدان لا الہ الا اللہ و اشہدان محمد رسول اللہ صدق دل سے پڑھا وہ بہشت میں داخل ہوگا۔ حضور اکرم نے فرمایا ہاں معاذ نے سچ کہا۔ سچ کہا۔ سچ کہا۔

سہل بن ابی خیشمہ نے اپنے باپ سے روایت کی کہ رسول اکرم کے زمانے میں مہاجرین سے عمر، عثمان اور علی اور اسی طرح انصار سے بھی تین آدمی ابی بن کعب، معاذ بن جبل اور زید بن ثابت فتویٰ دیا کرتے تھے۔

جابر بن عبداللہ سے مروی ہے کہ معاذ بن جبل بڑے خوش شکل، خوش اخلاق اور حد درجہ سخی تھے، چنانچہ انہوں نے لوگوں سے اتنا قرض لیا کہ قرض خواہوں سے زچ ہو کر چھپ گئے۔ ان لوگوں نے حضور اکرم کی خدمت میں حاضر ہو کر گزارش کی کہ جناب معاذ کو بلوایا جائے۔ جب وہ حاضر خدمت ہوئے تو قرض خواہ بھی ساتھ تھے۔ انہوں نے عرض کیا یا رسول اللہ! ہمیں ان سے ہمارا قرض دلوائیے حضور اکرم نے فرمایا جو انہیں معاف کر دے گا اللہ تعالیٰ اس پر رحم کرے گا۔ چنانچہ کچھ لوگوں نے ان کا قرض معاف کر دیا اور کچھ نے انکار کر دیا۔ اس پر حضور نے ان کا اثاثہ لے کر قرض خواہوں میں تقسیم کر دیا اور اسی طرح ہر آدمی کو اس کے قرض کا ۵/۱ حصہ مل گیا۔ پھر قرض خواہوں سے فرمایا بس اسے ہی غنیمت سمجھو، جو تمہیں مل گیا ہے۔ بعدہ آپ نے انہیں یمن میں وصولی زکات کا محصل مقرر فرما دیا اور کہا ہو سکتا ہے کہ اس طرح تمہاری تلافی ہو جائے اور تم باقی ماندہ قرض بھی ادا کر سکو۔ جناب معاذ یمن ہی میں مقیم رہے تا آنکہ حضور اکرم فوت ہو گئے۔

ثور بن یزید سے مروی ہے کہ معاذ تہجد کی نماز کے بعد ذیل کی دعا مانگا کرتے تھے اے خدا آنکھیں سوئی ہوئی ہیں اور ستارے

نٹنمار ہے ہیں اور تو ہی جیٹی قیوم ہے۔ اے خدا! میں طلب جنت میں ست اور جہنم سے بھاگنے میں کمزور ہوں۔ اے خدا! تو مجھے ایسے راستہ دکھا جس پر میں قیامت تک چلتا رہوں اور تو اپنے وعدے کی خلاف وزی نہیں کرتا۔

جب شام میں طاعون پھیلی تو جناب معاذ نے دعا کی اے خدا! تو آل معاذ کو بھی ان کا حصہ عطا کر۔ چنانچہ ان کی دو عورتوں پر طاعون کا حملہ ہوا اور وہ دونوں فوت ہو گئیں۔ پھر ان کے بیٹے عبدالرحمان پر طاعون کا حملہ ہوا اور وہ بھی فوت ہو گئے۔ اب ان کی باری تھی۔ جب بیماری کی لپیٹ میں آئے تو بے ہوش ہو گئے۔ جب ہوش میں آئے تو کہنے لگے، اے خدا! تو اپنا غم مجھ پر مسلط کر دے۔ تیری عزت کی قسم تو جانتا ہے کہ میں تیری ذات سے محبت کرتا ہوں۔ اس کے بعد پھر ان پر غشی ہو گئی۔ جب ہوش میں آئے تو پھر وہی بات دہرائی۔

عمر و بن قیس بیان کرتے ہیں جب معاذ پر سکرات الموت طاری ہوئی تو کہنے لگے۔ دیکھو! کیا صبح ہو گئی ہے، لوگوں نے کہا نہیں جب آخر کار صبح نمودار ہوئی تو کہنے لگے۔ میں اس رات سے خدا کی پناہ مانگتا ہوں جس کی صبح جہنم کی طرف رہ نمائی کرے۔ میں موت کو خوش آمدید کہتا ہوں۔ میں اپنے محبوب سے ملنے والے کو خوش آمدید کہتا ہوں جو بعد از مدت آ رہا ہے۔ اے خدا تو جانتا ہے کہ ہمیشہ تجھ سے ڈرتا رہا لیکن آج میں پر امید ہوں میں دنیا کو اور اس میں زندگی بسر کرنے کو اس لئے پسند نہیں کرتا تھا کہ نہریں کھودوں گا اور درخت لگاؤں گا بلکہ اس لئے کہ دو پہر کی پیاس اور حالات کی تکالیف برداشت کروں گا اور علماء کے سامنے زانوے تلمذ تہہ کروں گا جب تیرا ذکر کیا جائے گا۔

جناب حسن سے مروی ہے کہ جب معاذ پر سکرات موت طاری ہوئے تو انہوں نے رونا شروع کر دیا۔ لوگوں نے کہا تم رو رہے ہو، لیکن تم حضور اکرم کے قریبی ساتھیوں میں سے تھے۔ انہوں نے جواب دیا بخدا میں اس لئے نہیں رو رہا کہ میں مرنے لگا ہوں اور نہ اس لئے کہ دنیا کو پیچھے چھوڑ رہا ہوں، بلکہ اس لئے کہ اہل عالم دو گروہوں میں منقسم ہیں۔ نہ معلوم میں کس گروہ میں ہوں۔

کہتے ہیں معاذ ان لوگوں میں شامل تھے، جنہوں نے بنو سلمہ کے بت توڑے تھے اور حضور اکرم نے فرمایا تھا کہ معاذ قیامت کے دن گروہ علماء سے اتنا آگے ہوگا، جتنا کہ ایک تیر یا دو تیر پھینکے ہوئے یا ایک میل یا دو میل۔ یا ایک حدنگاہ یا دو حدنگاہ کا فاصلہ۔ فروة الاشجعی نے حضرت عبداللہ بن مسعود سے روایت کی کہ انہوں معاذ بن جبل کے بارے میں قرآن کی یہ آیت پڑھی۔

کان امة قانتا لله حنیفاً۔ میں نے کہا یہ تو خدا نے حضرت ابراہیم کے بارے میں فرمایا ہے، عبداللہ بن مسعود نے پھر اس آیت کو دہرایا پھر مجھ سے دریافت کیا کہ امہ اور قانت کے کیا معنی ہیں؟ میں نے کہا اللہ اور اس کا رسول بہتر جانتے ہیں۔ اس پر ابن مسعود نے کہا کہ امہ اس شخص کو کہتے ہیں جو بھلائی کو سمجھتا ہو اور جس کو مقتدا بنایا جاسکتا ہے۔ قانت خدا کا ہر حکم ماننے والا اور یہ دونوں اوصاف معاذ میں پائے جاتے ہیں۔

صحابہ میں مندرجہ ذیل نے معاذ بن جبل سے روایت کی۔ حضرت عمرؓ، عبداللہ بن عمر، ابوقادہ عبداللہ بن عمرو، انس بن مالک، ابو امامۃ الباہلی، ابولیلی الانصاری وغیرہ۔

تابعین میں سے ذیل کے حضرات نے ان سے روایت کی۔ جنادہ بن ابی امیہ عبدالرحمان بن غنم، ابوادریس الخولانی، ابو مسلم

خولانی، جبیر بن نفیر مالک بن یخامر وغیرہ۔

جناب معاذ نے ۱۸ ہجری یا ۱۷ ہجری میں وفات پائی، لیکن پہلی روایت درست ہے اور اس وقت ان کی عمر ۳۸ سال اور ایک روایت کی رو سے ۳۳ یا ۳۴ برس تھی۔ ایک روایت میں ۲۸ برس مذکور ہے لیکن یہ غلط ہے۔ کیونکہ جو شخص بیعت عقبہ میں جو قبل از ہجرت پیش آئی تھی، موجود ہو اور حضور اکرم کے دس سالہ قیام مدینہ کو پیش نظر رکھا جائے اور حضور کی وفات کے آٹھ سال بعد اس کی وفات ہوئی ہو۔ اس طریقے سے بیعت عقبہ کے وقت ان کی عمر سولہ سال بنتی ہے جو بعید از قیاس ہے۔ واللہ اعلم۔

۴۹۵۴۔ حضرت معاذ بن حارث انصاری

حضرت معاذ بن حارث الانصاری۔ بنو خزرج کے قبیلے بنو نجار سے تعلق رکھتے تھے۔ کنیت ابو حلیمہ تھی۔ بقول طبری کنیت ابو الحارث تھی اور عرف قاری تھا۔ غزوہ خندق میں شامل تھے۔ ایک روایت کی رو سے سے انہوں نے صرف چھ برس حضور اکرم کی صحبت سے استفادہ کیا۔ ان سے عمران بن ابی انس اور نافع مولیٰ ابن عمر نیز المقبری نے روایت کی یہ ان لوگوں سے ہیں جنہیں حضرت عمر نے رمضان میں تراویح پڑھانے پر مقرر کیا تھا اور ابو عبید ثقفی کے ساتھ یوم الجسر میں موجود تھے اور میدان جنگ سے بھاگ کر آگئے تھے۔ اس پر حضرت عمر نے فرمایا۔ بالیقین ہم ان کے ساتھی ہیں۔ ان کا شمار اہل مدینہ سے ہوتا ہے۔

ان سے حضور اکرم کی یہ حدیث مروی ہے آپ نے فرمایا میرا منبر جنت کی نہروں میں سے ایک نہر پر واقع ہے۔ ان کی وفات زید بن ثابت سے پہلے واقع ہوئی۔ یہ ابن مندہ اور ابو نعیم کا قول ہے۔ ابو عمر کہتے ہیں کہ ایام حرہ میں ۶۳ ہجری میں قتل ہوئے۔ واللہ اعلم۔

۴۹۵۵۔ حضرت معاذ بن حارث بن رفاع

بن حارث بن رفاع بن حارث بن سواد بن مالک بن غنم بن مالک بن نجار۔ ان کا عرف ابن عفراء تھا۔ عفراء ان کی والدہ کا نام ہے ان کا نسب عفراء بنت عبید بن ثعلبہ بن بنو غنم بن مالک بن نجار تھا۔ ابن ہشام اس سلسلے کو یوں بیان کرتے ہیں۔ معاذ بن حارث بن عفراء بن حارث بن سواد۔ ابن اسحاق لکھتے ہیں۔ معاذ بن حارث بن رفاع بن سواد مگر پہلا درست ہے۔

یہ صاحب انصاری خزری نجاری تھے۔ یہ خود اور ان کے دو بھائی عوف اور معوذ عفراء کے بیٹے غزوہ بدر میں موجود تھے۔ عوف اور معوذ دونوں شہید ہو گئے مگر معاذ بچ گئے جو بعد کے تمام غزوات میں شریک ہوتے رہے۔

ابو جعفر نے باسنادہ یونس بن کبیر سے انہوں نے ابن ابن اسحاق سے یہ سلسلہ شرکائے بدر از بنو سواد بن مالک عوف، معوذ، معاذ اور رفاع کا جو بنو حارث بن رفاع بن سواد سے تھے اور وہ عفراء کے لطن سے تھے ذکر کیا ہے۔

ایک روایت میں ہے کہ معاذ حضرت عثمان کے عہد تک زندہ رہے۔ ایک اور روایت میں ہے کہ وہ غزوہ بدر میں گھائل ہو گئے تھے۔ مدینہ واپس آگئے اور فوت ہو گئے۔ بقول خلیفہ وہ حضرت علی کے زمانے تک زندہ رہے۔ واقدی کی روایت کے مطابق معاذ بن حارث اور رافع بن مالک زرقی ان انصار میں سے ہیں جو حضور اکرم پر مکہ میں ایمان لائے۔ واقدی کے خیال میں موا ان آٹھ انصار میں شامل ہیں جو حضور اکرم پر مکہ میں ایمان لائے۔ واقدی لکھتے ہیں کہ انصار کے چھ آدمیوں کا حضور اکرم پر ایمان

لانا زیادہ صحیح اور درست قول ہے۔ حضور نے جناب معاذ بن حارث انصاری اور معمر بن حارث کے درمیان رشتہ موخات قائم فرمایا تھا۔

بروایت واقدی معاذ محاربہ علی و معاویہ میں جو صفین میں ہوا تھا مارے گئے تھے، انہوں نے حضرت علی کا ساتھ دیا تھا۔ نیز جناب معاذ کو یہ شرف بھی حاصل ہے کہ وہ ابو جہل کے قتل میں شریک تھے۔ ابن ابی خنیس نے یوسف بن بہلول سے، انہوں نے ابن ادریس سے، انہوں نے ابن اسحاق سے، انہوں نے عبداللہ بن ابی بکر کے علاوہ ایک اور آدمی سے، انہوں نے ابن عباس سے، انہوں نے معاذ بن عفرآء سے سنا کہ انہوں نے قریش کو کسی الجھن پر غور کرتے دیکھا اور ابو جہل اس ہجوم میں موجود تھا۔ وہ کہہ رہے تھے کہ ابو الحکم (ابو جہل) اس کی طرف نہ جائے میں نے سنا تو اس پر نظر رکھ لی اور اس کی طرف بڑھنے لگا۔ جونہی مجھے موقع ملا میں نے اس پر حملہ کر کے زبردست وار کیا اور اس کی نصف پیٹلی کٹ کر علیحدہ ہو گئی اس کے بیٹے عکرمہ نے میرے کندھے پر وار کیا جس سے بازو کٹ گیا مگر ایک تسمہ لگا رہ گیا، جوڑنے میں رکاوٹ بن رہا تھا۔ چونکہ میں ایک جنگ لڑ رہا تھا اور کٹا ہوا ہاتھ ساتھ ساتھ گھسٹتا چلا آ رہا تھا اور باعث تکلیف تھا۔ اس لئے میں نے پاؤں اس پر رکھا اور تلوار سے تسمے کو کاٹ دیا۔ اس حادثے کے بعد معاذ (یک دست) حضرت عثمان کے عہد تک زندہ رہے۔

ابو عمر کہتے ہیں ابن ابی خنیس سے ابن اسحاق نے اسی طرح روایت کی ہے اور عبدالملک بن ہشام نے زیاد سے انہوں نے ابن اسحاق سے معاذ بن عمر بن جموح کے لئے بیان کیا ہے، لیکن ان کے مقابلے میں صحیح تر روایت وہ ہے جو ابو الفرج محمد بن عبدالرحمن بن عبدالعزیز اور حسین بن ابی صالح بن فنا خسرو کے علاوہ اور کئی آدمیوں نے باسناد ہم محمد بن اسماعیل سے انہوں نے یعقوب بن ابراہیم الدورقی سے، انہوں نے ابن علیہ سے انہوں نے سلیمان التیمی سے انہوں نے انس سے روایت کی کہ حضور اکرم نے بدر کے دن فرمایا کوئی ہے جو دیکھ آئے کہ ابو جہل پر کیا گزری۔ عبداللہ بن مسعود گئے دیکھا کہ ابو جہل کو عفرآء کے بیٹوں نے زخمی کر دیا ہے اور وہ لاچار ہے۔ انہوں نے پوچھا کیا تم ابو جہل ہو! ابن علیہ۔ سلیمان اور انس نے بھی ایسے ہی کہا۔ انت ابا جہل۔ ابو جہل نے کہا کیا جسے تم نے قتل کیا ہے اس سے بڑھ کر تمہارے پاس کوئی آدمی ہے ایک روایت میں ہے کہ جسے اس کی قوم نے قتل کیا ہے۔ ابو جہل کی روایت میں ہے۔ ابو جہل نے کہا تھا کیا مجھے قتل کرنے والا کوئی گنوار نہیں تھا۔

یحییٰ بن رجاہ ثقفی نے باسناد ابن ابی عاصم سے، انہوں نے ابو بکر بن ابی شیبہ سے، انہوں نے غندر سے انہوں نے شعبہ سے، انہوں نے سعد بن ابراہیم سے انہوں نے نصر بن عبدالرحمان سے انہوں نے اپنے دادا معاذ قرشی سے روایت کی کہ میں معاذ بن عفرآء کے ساتھ صبح اور عصر کے بعد گھومتا پھر اور نماز نہ پڑھی۔ اس پر حضور اکرم نے فرمایا کہ صبح اور عصر کی نمازوں کے بعد ادائے نماز کی اجازت نہیں ہے، جب تک کہ سورج نکل نہ آئے یا غروب نہ ہو جائے۔

ابن مندہ کہتے ہیں کہ معاذ بن حارث بن رفاعہ بن حارث زرقی (اور جن کی والدہ کا نام عفرآء تھا اور جو رافع بن مالک کے ساتھ انصار میں تشریف لائے تھے) بدر کے دن شہید ہوئے تھے۔ پھر ابن مندہ نے باسناد ابن اسحاق سے روایت بیان کی کہ معاذ، معاذ اور عوف جو حارث بن رفاعہ بن حارث بن سواد بن غنم بن مالک بن نجار (جن کی والدہ عفرآء تھی) بدر میں قتل ہوئے تھے۔ پھر اسی ترجمہ میں باسناد ربیع بنت معوذ سے روایت کی کہ میرے چچا معاذ نے اپنی والدہ عفرآء کو کچھ تر و تازہ کھجوریں

دے کر حضور اکرمؐ کی خدمت میں بھیجا۔ حضور اکرمؐ نے انہیں کچھ زیور عطا فرمائے جو امیر بحرین نے آپؐ کو بطور ہدیہ بھیجے تھے۔ تینوں نے اس کا ذکر کیا ہے۔

ابن اشیر لکھتے ہیں کہ ابن مندہ نے جناب معاذ کو زرقی لکھا ہے، جو وہم ہے کیونکہ اس سے پہلے ان کا جو سلسلہ نسب بیان ہو چکا ہے وہ اس ادعا کی تردید کرتا ہے۔ نیز اسی ترجمے میں ان کی وہ روایت بھی ہے جو انہوں نے ابن اسحاق سے بیان کی ہے ان کے اس قول کی تردید کرتی ہے۔ اسی طرح ان کا قول کہ جناب معاذ غزوہ بدر میں شہید ہو گئے تھے بھی بے بنیاد ہے۔ نیز انہوں نے خود اپنے قول کی تردید بیچ بنت معوذ کی یہ روایت بیان کر کے کر دی کہ حضور اکرمؐ نے ان کی والدہ کو وہ زیور بطور ہدیہ عطا فرمائے تھے، جو امیر بحرین نے آپؐ کی خدمت میں روانہ کئے تھے کیونکہ امیر بحرین اور قرب و جوار کے بادشاہوں کی طرف سے حضور کی خدمت میں ہدایا کی ترسیل اس وقت ہوئی تھی جب اسلام پھیل گیا تھا اور بادشاہوں کو قبول اسلام کی دعوت دی گئی تھی اور ظاہر ہے کہ یہ واقعات غزوہ بدر کے کئی برس بعد پیش آئے تھے۔ واللہ اعلم۔

۴۹۵۶۔ حضرت معاذؓ بن رباح

حضرت معاذؓ بن رباح ابو زہیر ثقفی۔ ان سے ان کے بیٹے ابو بکر نے روایت کی۔ امام بخاری اور امام مسلم نے یہی نام بتایا ہے۔ یحییٰ ثقفی نے اذنا بناسادہ ابو بکر سے انہوں نے ابو بکر بن ابی شیبہ سے انہوں نے یزید بن ہارون سے انہوں نے نافع بن عمر الحنفی سے، انہوں نے امیہ بن صفوان بن عبد اللہ سے، انہوں نے ابو بکر بن ابی زہیر ثقفی سے انہوں نے اپنے باپ سے روایت کی کہ رسول اکرمؐ کو طائف کے ایک نیلے پر خطبہ دیتے ہوئے سنا۔ آپؐ نے فرمایا جلد ہی تمہیں اہل جنت اور اہل نار کا یا بھلے لوگوں اور برے لوگوں کا علم ہو جائے گا۔ ایک آدمی نے دریافت کیا۔ یا رسول اللہ ﷺ! وہ کیسے؟ آپؐ نے فرمایا نیک آدمی اس کی تعریف و توصیف سے اور برا آدمی اپنی بد عملی اور بد کرداری سے پہچانا جاتا ہے تم ایک دوسرے کے نگران اور پاسدار ہو۔ تینوں نے اس کا ذکر کیا ہے۔

۴۹۵۷۔ حضرت معاذؓ بن زرارہ

حضرت معاذؓ بن زرارہ بن عمرو بن عدی بن حارث بن مرہ بن ظفر انصاری اوسی ظفیری۔ یہ اپنے دونوں بیٹوں ابو نسلہ اور ابو ذرہ کے ساتھ احد میں شریک تھے۔ ابو عمر نے مختصر ان کا ذکر کیا ہے۔

۴۹۵۸۔ حضرت معاذؓ ابو زہرہ

حضرت معاذؓ ابو زہرہ۔ ان سے یہ حدیث مروی ہے کہ جب حضور اکرمؐ روزہ رکھتے تو فرماتے اللہم لک صمت یحییٰ بن یونس نے انہیں صحابہ میں شمار کیا ہے۔ حصین بن عبد الرحمان نے اس سے روایت کی جعفر کا قول ہے کہ وہ تابعی تھے۔ جس شخص نے ان کی حضور اکرمؐ سے صحبت ثابت کی ہے، وہ غلطی پر ہے۔ ابو موسیٰ نے اس کا ذکر کیا ہے۔

۴۹۵۹۔ حضرت معاذؓ بن سعد

حضرت معاذؓ بن سعد یا سعد بن معاذ۔ امام مالک نے مؤطا میں ان کا نام اسی طرح لکھا ہے۔

نافع نے ایک انصاری سے انہوں نے معاذ بن سعد یا سعد بن معاذ سے بیان کیا کہ کعب بن مالک کی ایک لونڈی تھی جو ان کی بکریاں سلخ پہاڑی پر چرایا کرتی تھی۔ ایک دفعہ ایک بکری بیمار ہو گئی، چرواہی کو معلوم ہو گیا۔ اس نے بکری کو پتھر سے ذبح کر دیا۔ مالک نے حضور اکرم صلی اللہ علیہ وسلم سے دریافت کیا۔ حضورؐ نے بکری کا گوشت کھانے کی اجازت دے دی۔ ابن مندہ اور ابو نعیم نے ان کا ذکر کیا ہے۔

۴۹۶۰۔ حضرت معاذؓ بن صمہ

حضرت معاذؓ بن صمہ بن عمرو بن جموح۔ احد اس کے بعد تمام غزوات میں شریک رہے اور حرہ کے موقع پر مارے گئے۔ یہ معاذ بن عمرو بن جموح کے بھتیجے تھے۔ ہم ان کا ذکر بھی کریں گے۔

۴۹۶۱۔ حضرت معاذؓ بن عثمان

حضرت معاذؓ بن عثمان بن معاذ عثمان بن معاذ قرشی تھی۔ محمد بن ابراہیم تیمی نے اپنی قوم کے ایک فرد سے جن کا نام معاذ بن عثمان تھا سنا ان کا بیان ہے کہ انہوں نے حضور اکرمؐ کو دیکھا کہ آپؐ لوگوں کو مناسک حج کی تعلیم دے رہے تھے اور فرما رہے تھے کہ رمی جمرات میں چھوٹے چھوٹے پتھر پھینکو۔ یہ ابن عیینہ کی روایت ہے اور انہوں نے ان کا نام معاذ بن عثمان یا عثمان بن معاذ لکھا ہے۔ تینوں نے اس کا ذکر کیا ہے۔

۴۹۶۲۔ حضرت معاذؓ بن عمرو

حضرت معاذؓ بن عمرو بن جموح بن زید بن حرام بن کعب بن غنم بن کعب بن سلمۃ الانصاری خزرجی سلمی۔ یہ صاحب عقبہ اور بدر میں اپنے والد عمرو بن جموح (ان کے والد کے نام کے بارے میں اختلاف ہے) کے ساتھ موجود تھے۔ عمرو بن جموح احد میں شہید ہو گئے تھے، بہر حال معاذ بن عمرو کے بارے میں عبد الملک بن ہشام نے زیاد البکائی سے انہوں نے ابن اسحاق سے روایت کی کہ یہ معاذ وہی آدمی ہیں جنہوں نے ابو جہل کی ٹانگ کاٹ ڈالی تھی اور عکرمہ نے ان کا ایک بازو کاٹ دیا تھا۔ اس کے بعد معوذ بن عفراء نے دوسرا وار کر کے انہیں بالکل بے بس کر دیا تھا۔ ابھی ابو جہل میں زندگی کی رمت باقی تھی کہ عبد اللہ بن مسعود نے اس کا کام تمام کر دیا۔

بکائی نے ابن اسحاق سے، انہوں نے ثور بن یزید سے انہوں نے عکرمہ سے انہوں نے ابن عباس اور عبد اللہ بن ابو بکر سے بیان کیا۔ معاذ بن عمرو بن جموح جو بنو سلمہ کے بھائی تھے کہتے ہیں کہ میں نے ایک جماعت کو باہم گفتگو کرتے سنا وہ ابو جہل کے متعلق کہہ رہے تھے کہ وہ ادھر نہ جائے چنانچہ میں نے اپنے دل میں ٹھان لی الی آخرہ ہم اس واقعہ کو معاذ بن حارث بن عفراء کے ترث میں بیان کر آئے ہیں۔

بکائی نے ابن اسحاق سے روایت کی کہ معاذ بن عمرو ہی وہ آدمی ہیں جنہوں نے ابو جہل کو قتل کیا تھا، لیکن ابن اسحاق نے ابن اسحاق سے یوں بیان کیا ہے کہ ابو جہل کے قاتل معاذ بن عمرو تھے اور عبید اللہ بن احمد نے باسنادہ یونس بن بکر سے، انہوں نے سری بن اسماعیل سے انہوں نے شععی سے انہوں نے عبدالرحمان بن عوف سے روایت کی کہ ہم بدر کے دن دشمن کے آمنے سامنے تھے کہ عفراء کے دونوں بیٹے ایک طرف کو علیحدہ کھڑے تھے اور ان کے سوا میرے قرب و جوار میں اور کوئی آدمی نہیں تھا۔ میں نے دل میں کہا میں یہاں کیوں کھڑا ہوں۔ اگر مجھے کوئی تکلیف پیش آگئی تو یہ لڑ کے مجھے اسی حالت میں چھوڑ کر چلے جائیں گے۔ میں ابھی سوچ ہی میں تھا کہ ان میں سے ایک میری طرف بڑھا اور کہنے لگا۔ چچا جان! کیا آپ ابو جہل کو پہچانتے ہیں؟ میں نے کہا ہاں بیٹا، لیکن تمہیں اس سے کیا کام ہے؟ اس نے کہا ذرا مجھے دکھا دیجئے میں نے اللہ سے عہد کیا ہے کہ آج اسے جہاں بھی دیکھ پایا ضرور قتل کروں گا بشرطیکہ درمیان میں کوئی ایسی آڑ نہ حاصل ہو جائے، جسے میں نہ ہٹا سکوں۔ اتنے میں دوسرا بھائی بھی قریب آ گیا اور اس نے بھی اسی طرح کی گفتگو کی۔ اتنے میں اچانک ابو جہل اپنے دراز دم گھوڑے پر سوار سامنے آ گیا۔ ان میں سے ایک نے گھوڑے پر حملہ کیا اس کے بعد اچھی طرح سنبھل کر اس نے ابو جہل کی ران پر وار کیا اور ابو جہل گر پڑا۔ اس پر ابو جہل کے ملازم نے جو حفاظت کے لئے ساتھ تھا قاتل کا کام تمام کر دیا اور قاتل کے بھائی نے ملازم کا سراڑا دیا جلد ہی مشرکین کو شکست ہو گئی۔ اس حدیث اور مذکورہ بالا احادیث سے یہ بات واضح ہو جاتی ہے کہ ابو جہل کے قاتل معاذ بن عمرو تھے۔ ان کا تذکرہ تینوں نے لکھا ہے۔

۴۹۶۳۔ حضرت معاذ بن عمرو بن قیس

حضرت معاذ بن عمرو بن قیس بن عبدالعزیٰ بن غزیہ بن عمرو بن عدی بن عوف بن مالک بن نجار انصاری خزرجی۔ احد اور بعد کے تمام غزوات میں شامل رہے۔ جنگ یمامہ میں شہید ہوئے۔ یہ غسانی کی روایت ہے ابن القدری سے۔

۴۹۶۴۔ حضرت معاذ بن معص

حضرت معاذ بن معص (ایک روایت میں ناعص ہے) ایک دوسری روایت کی رو سے معاص بن قیس بن خلدہ بن عامر بن زریق الانصاری خزرجی الزرقی۔ یہ صاحب غزوات بدر اور احد میں موجود تھے اور بدر معونہ کے موقع پر قتل ہوئے تھے۔ یہ واقعہ کی روایت ہے۔ ان کے علاوہ بعض اور مورخین کا خیال ہے کہ وہ غزوہ بدر میں زخمی ہوئے اور کچھ عرصہ کے بعد اسی زخم کی وجہ سے فوت ہو گئے۔

ابن مندہ نے کے مطابق ابراہیم بن منذر الخزامی نے محمد بن طلحہ سے روایت کی کہ معاذ بن معاص ابو قتادہ، ابو عیاش، زرقی، ظہیر بن رافع، عباد بن بشر، سعد بن زید الاشہلی اور مقداد بن اسود کے ساتھ حضور اکرم کی اونٹنیوں کی تلاش میں نکلے، جب عیینہ بن حصن نے چراگاہ میں ان پر چھاپا مارا تھا اور حدیث نقل کی۔ تینوں نے اس کا ذکر کیا۔ ابو موسیٰ نے ان کا ذکر کیا ہے اور لکھا ہے کہ نبی نے اپنے دادا پر استدراک کیا ہے اور اس کے دادا نے ان کو بیان کیا ہے۔

۴۹۶۵۔ حضرت معاذ بن معدان

حضرت معاذ بن معدان۔ انہوں نے حضور اکرم سے روایت کی کہ قطب بن جریر نے حضور کی خدمت میں حاضر ہو کر اسلام

قبول کیا اور بیعت کی۔ ان سے عمران بن جریر نے روایت کی کہا جاتا ہے کہ ان کی روایت مرسل ہے۔ ابو عمر نے اس کا ذکر کیا ہے۔

۴۹۶۶۔ حضرت معاذؓ بن یزید بن سکین

حضرت معاذؓ بن یزید بن سکین۔ یہ حواء بنت یزید بن سکین کے بھائی تھے جو ثابت بن قیس بن خطیم کی والدہ تھیں۔

۴۹۶۷۔ حضرت معاذؓ بن یزید

حضرت معاذؓ بن یزید۔ جب ارتداد کی وبا پھیلی تو انہوں نے بنو عامر کو ارتداد سے منع کیا اور تمسک بالاسلام کی تاکید کی۔ ابن اسحاق نے ان کا ذکر کیا ہے۔

۴۹۶۸۔ حضرت معاذؓ بن عمرو النہرانی

حضرت معاذؓ بن عمرو النہرانی الکندی۔ ابوالفتح ازدی نے اسماء المفردہ میں ان کا ذکر کیا ہے۔ یہ ایسا نام ہے جس کی تحقیق میں نہیں کر سکا۔ جہاں سے میں نے نقل کیا وہاں بھی اسی طرح لکھا ہوا ہے اور پتہ نہیں چلتا کہ آخر میں نون ہے یا زا ہے۔ ابو موسیٰ نے تخریج کی ہے۔

۴۹۶۹۔ حضرت معانیؓ بن زید الجرشى

حضرت معانیؓ بن زید الجرشى۔ ان کا ذکر محمد بن تمام بن عیاش بن عبدالعزیز بن قیس عن حمید کی اس حدیث میں موجود ہے، جو انس سے مروی ہے کہ حضور اکرمؐ کو تہامہ کا ایک آدمی ملا۔ اس نے حضور اکرمؐ سے نبیذ کے بارے میں دریافت کیا۔ اس آدمی کا نام معانی بن زید الجرشى تھا۔ ابومنندہ اور ابو نعیم نے اس کا ذکر کیا ہے۔

۴۹۷۰۔ حضرت معاویہؓ بن ثعلبہ

حضرت معاویہؓ بن ثعلبہ۔ ابوبکر اسماعیلی نے ان کا ذکر کیا ہے لیکن وہ وثوق سے نہیں کہہ سکتے کہ انہیں صحبت نصیب ہوئی ہو یا نہ۔

ابوالکحاف داؤد بن ابی عوف سے مروی ہے، انہوں نے معاویہ بن ثعلبہ جمانی سے سنا حضور اکرمؐ نے حضرت علی سے مخاطب ہو فرمایا اے علی تیری محبت میری عداوت اور تیری عداوت میری عداوت ہے۔ ابو موسیٰ نے ان کا ذکر کیا ہے۔

۴۹۷۱۔ حضرت معاویہؓ بن ثور

حضرت معاویہؓ بن ثور بن عبادۃ البکائی۔ ان کے بیٹے کا نام بشر تھا۔ دونوں باپ بیٹا حضور اکرمؐ کی خدمت میں آئے۔ معاویہ بہت بوڑھے ہو چکے تھے۔ عقیلی نے ہشام بن کلبی سے روایت کی ہے۔ ہم ان کا نسب ان کے بیٹے بشر کے ترجمے میں بیان کر آئے ہیں۔ حضور اکرمؐ نے بشر کے سر پر ہاتھ پھیرا اور انہیں سات بکریاں عطا کیں۔ ہم اس واقعہ کو پیشتر ازیں بالتفصیل بیان کر چکے ہیں۔ تینوں نے اس کا ذکر کیا ہے۔

۴۹۷۲۔ حضرت معاویہؓ بن جاہمہ

حضرت معاویہؓ بن جاہمہ السلمی۔ ان شمار حجازیوں میں ہوتا ہے مگر اس میں اختلاف ہے، ان سے طلحہ بن عبد اللہ بن عبد الرحمن نے روایت کی ایک روایت کی رو سے ان سے طلحہ بن یزید بن رکانہ نے روایت کی۔ ایک روایت میں محمد بن یزید بن رکانہ کا نام آیا ہے۔

یحییٰ بن محمود نے باسنادہ تا ابن ابی عاصم انہوں نے حسن البزار سے انہوں نے عبد الرحمن بن محمد الحارثی سے انہوں نے محمد بن اسحاق سے انہوں نے محمد بن طلحہ سے انہوں نے اپنے باپ سے انہوں نے معاویہ بن سلمی سے روایت کی کہ وہ رسول کریمؐ کی خدمت میں حاضر ہوئے اور گزارش کی یا رسول اللہ! میں آپؐ کی معیت میں اللہ کی راہ میں جہاد کرنا چاہتا ہوں۔ دریافت فرمایا کیا تمہاری ماں زندہ ہے۔ انہوں نے کہا ہاں۔ فرمایا جاؤ اور اس کی خدمت کرو۔ وہ کہتے ہیں میں نے سمجھا کہ حضور اکرمؐ نے میری بات پر توجہ نہیں فرمائی۔ میں ہٹ کر دوسری طرف آ بیٹھا اور پھر عرض کیا فرمایا ویتحک۔ کیا تیری ماں زندہ ہے عرض کیا ہاں یا رسول اللہ! فرمایا جاؤ اور اس کے قدموں میں بیٹھ جاؤ۔

اور معاویہ بن جاہمہ نے اپنے والد جاہمہ سے روایت کی اور یہ بات ہم پہلے بیان کر آئے ہیں۔ بعض نے ان کا سلسلہ نسب حسب ذیل بیان کیا ہے۔ معاویہ بن جاہمہ بن عباس بن مرداس السلمی۔ یہ ابو عمر کا قول ہے۔ تینوں نے اس کا ذکر کیا ہے۔

۴۹۷۳۔ حضرت معاویہؓ بن خدیج

حضرت معاویہؓ بن خدیج بن حفصہ السکونی۔ ایک روایت میں خولانی آیا ہے۔ ابو نعیم نے تجیبی کہا ہے اور ابن مندہ نے معاویہ بن خدیج خولانی کہا ہے۔ ابو عمر نے اس سلسلہ نسب کو یوں بیان کیا ہے۔ معاویہ بن خدیج بن حفصہ بن قنبرہ بن حارثہ بن عبد شمس بن معاویہ بن جعفر بن اسامہ بن سعد بن اشرس بن شیبب بن سکون بن اشرس بن ثور (کنڈۃ السکونی) یا کنڈی یا خولانی یا تجیبی، لیکن صحیح السکونی ہے۔ ابن الکلبی نے بھی ان کا نسب اسی طرح بیان کیا ہے ان کی کنیت ابو عبد الرحمن یا ابو نعیم تھی۔ ان کا شمار اہل مصر میں ہوتا ہے اور معاویہ سے انہوں نے حدیث سنی۔

کہا جاتا ہے کہ یہ وہی شخص ہیں جنہوں نے محمد بن ابو بکر کو عمرو بن عاص کے حکم سے قتل کیا تھا اور افریقہ میں تین بار جنگ میں شریک ہوئے تھے چنانچہ ایک جنگ میں زخمی ہو گئے تھے۔ کہا جاتا ہے کہ ابو سرح کے ساتھ حبشہ کی جنگ میں شریک ہوئے اور گھائل ہوئے۔

ابو یاسر بن ہبہ اللہ نے باسنادہ عبد اللہ بن احمد سے، انہوں نے اپنے والد سے، انہوں نے یحییٰ بن اسحاق سے انہوں نے ابن لہیعہ سے انہوں نے یزید بن ابی حبیب سے یا سوید بن قیس سے انہوں نے معاویہ بن خدیج سے انہوں نے رسول کریمؐ سے سنا۔ آپؐ نے فرمایا۔ اللہ کی راہ میں ایک صبح یا شام دنیا مافیہا سے بہتر ہے۔

ابو عبد الرحمن بن شامہ المہری سے مروی ہے کہ ہم حضرت عائشہؓ کی خدمت میں حاضر ہوئے تو انہوں نے سوال کیا کہ تمہارا امیر کیسا رہا (یعنی معاویہ بن خدیج) ہم نے امیر کے خلاف کوئی بات نہ کہی، بلکہ ہم نے ان کی اچھی خاصی تعریف کی کہا اگر ہمارا

اونٹ مارا گیا یا ضائع ہو گیا تو اونٹ دے دیا، گھوڑا مارا گیا تو گھوڑا دے دیا نوکر مارا گیا تو نوکر فراہم کر دیا۔ حضرت عائشہ نے سن کر فرمایا استغفر اللہ! میں تمہارے امیر کو اس لئے ناپسند کرتی تھی کہ اس نے میرے بھائی کو قتل کیا ہے۔ میں نے حضور اکرمؐ کو کہتے سنا ”اے اللہ جو شخص میری امت سے حسن سلوک سے پیش آئے تو بھی اس سے ویسا ہی سلوک کر، اور جو میری امت کو دکھ دے تو بھی اسے دکھ دے“۔ معاویہ بن خدیج عبداللہ بن عمر سے تھوڑا سا عرصہ پہلے فوت ہوئے تھے اور مصر میں انہیں بڑا محترم سمجھا جاتا تھا۔ تینوں نے اس کا ذکر کیا ہے۔

ابن مندہ وغیرہ نے انہیں خولانی لکھا ہے لیکن یہ غلط ہے کیونکہ وہ سکونی ہیں اور اسی طرح ان کا یہ قول کہ معاویہ سکونی یا تہجیبی یا کنڈی تھے۔ جو بھی اس پر غور کرے گا اسے اس میں تناقض معلوم ہو جائے گا کیونکہ جیسا کہ ہم بیان کر آئے ہیں سکون کا تعلق کندہ سے ہے۔ سکون کا بیٹا شیب تھا۔ اس کا اثر اس کے دو بیٹے تھے، عدی اور سعد۔ ان کی ماں کا نام تہجیب جس کی نسبت سے انہیں تہجیبی کہتے ہیں اس بنا پر تہجیبی ہے کہ اور ہر تہجیبی سکونی۔ اور ہر سکونی کنڈی ہے۔

۴۹۷۴۔ حضرت معاویہؓ بن حکم

حضرت معاویہؓ بن حکم سلمی۔ مدینہ ہی میں سکونت پذیر ہے۔ خطیب ابوالفضل عبداللہ بن احمد بن محمد بن عبدالقاہر نے باسنادہ ابوداؤد طیالسی سے انہوں نے حرب بن شداد اور ابان بن یزید سے، انہوں نے یحییٰ بن ابی کثیر سے انہوں نے ہلال بن ابی میمونہ سے انہوں نے عطاء بن یسار، انہوں نے معاویہ بن حکم سلمی سے روایت کی کہ وہ حضور اکرمؐ کے پیچھے نماز پڑھ رہے تھے کہ ایک آدمی نے دوران نماز میں چھینک ماری اور میں نے حسب دستور یرحمک اللہ کہہ دیا۔ لوگوں نے مجھے آنکھوں سے گھورا۔ اس پر میں نے کہا میری ماں مرے تم لوگ کیوں مجھے گھور رہے ہو۔ نمازیوں نے اپنے ہاتھ اپنی رانوں پر مارے تاکہ میں چپ ہو جاؤں جب نماز ختم ہوئی تو حضورؐ نے مجھے بلایا میرے ماں باپ آپ پر قربان ہوں میں نے زندگی بھر ایسا شفیق معلم نہیں دیکھا نہ تو آپؐ نے میرا مذاق اڑایا نہ مارا پیٹا، نہ برا بھلا کہا بلکہ فرمایا کہ نماز میں باتیں کرنا زیب نہیں دیتا کیونکہ نماز نام ہے، تسبیح، تحمید، تکبیر اور قرأت قرآن کا۔

معاویہ سے اس کے علاوہ اور کئی احادیث بھی مروی ہیں۔ مالک نے ہلال بن اسامہ سے باسنادہ عمر بن حکم سے روایت کی ہے جو غلط ہے۔ تینوں نے اس کا ذکر کیا ہے۔

۴۹۷۵۔ حضرت معاویہؓ بن حیدہ

حضرت معاویہؓ بن حیدہ بن معاویہ بن قشیر بن کعب بن ربیعہ بن عامر بن صعصقہ القشیری۔ ان کا تعلق بصرہ سے تھا۔ خراسان کے معرکوں میں شریک رہے اور وہیں فوت ہوئے وہ بہز بن حکیم بن معاویہ کے دادا تھے۔ ان کے بیٹے حکیم نے ان سے روایت کی۔ یحییٰ ابن معین سے ”عن بہز بن حکیم عن ابیہ عن جدہ“ کے بارے میں پوچھا گیا تو انہوں نے جواب دیا کہ یہ روایت درست ہے۔ بشرطیکہ بہز سے پہلا راوی ثقہ ہو۔

شعبہ بن ابی قزعمہ نے حکیم بن معاویہ سے انہوں نے اپنے باپ سے روایت کی کہ ایک شخص نے حضور سے دریافت کیا یا رسول

اللہ! عورت کا مرد پر کیا حق ہے؟ فرمایا جب خود کھانا کھائے تو اسے بھی کھلائے اور جب خود کپڑے پہنے تو اسے بھی پہنائے اور اس کے منہ پر تھپڑ نہ مارے نہ برا بھلا کہے اور نہ گھر میں اس سے مقاطعہ کرے۔

ابوالقاسم یعیش بن صدقہ بن علی نے ابو محمد یحییٰ بن علی بن طراح سے انہوں نے ابوالحسین بن مہدی باللہ سے انہوں نے علی بن عمر بن محمد بن شاذان حربی السکری سے، انہوں نے ابوالقاسم حسن بن احمد بن حفص الحلوانی سے انہوں نے قطن بن ابراہیم نیشاپوری سے انہوں نے جارود بن یزید سے انہوں نے بہز بن حکیم سے انہوں نے اپنے باپ سے انہوں نے داؤد سے روایت کی کہ حضور اکرمؐ نے فرمایا کیا تم ایسے فاجر آدمی کا ذکر کرنے سے ڈرتے ہو حالانکہ لوگ اس آدمی کو اچھی طرح جان چکے ہیں اس لئے تمہیں چاہیے کہ تم اس کا ذکر کرو تا کہ سب لوگ اسے جان سکیں۔ تینوں نے اس کا ذکر کیا ہے۔

۴۹۷۶۔ حضرت معاویہؓ بن سوید

حضرت معاویہؓ بن سوید بن مقرن۔ حسن بن سفیان اور منعی نے ان کا ذکر صحابہ میں کیا ہے۔
ابوموسیٰ نے اجازۃ ابوعلی سے انہوں نے ابو نعیم سے انہوں نے ابو عمرو بن حمدان سے انہوں نے حسن بن سفیان سے انہوں نے عثمان بن ابی شیبہ سے انہوں نے عبث سے انہوں نے مطرف سے انہوں نے عامر سے انہوں نے معاویہ بن سوید سے روایت کی کہ جس شخص نے اپنے بھائی کو کافر کہا تو یہ لفظ دونوں میں سے ایک کو اپنا مصداق بنائے گا۔ ابوموسیٰ اور ابو نعیم نے اس کا ذکر کیا ہے۔

۴۹۷۷۔ حضرت معاویہؓ بن صخر بن ابی سفیان

حضرت معاویہؓ بن صخر بن حرب بن امیہ بن عبد شمس بن عبد مناف قرشی اموی۔ یہ معاویہ بن ابی سفیان ہیں۔ ان کی ماں ہند بنت عتبہ بن ربیعہ بن عبد شمس تھی۔ اسی طرح ماں اور باپ کے سلسلہ ہائے نسب بنو شمس میں جمع ہو گئے تھے۔ ان کی کنیت ابو عبد الرحمان تھی۔ ان کا سارا خاندان فتح مکہ کے موقع پر مسلمان ہوا تھا۔ معاویہ کے بقول وہ عمرۃ القضاء میں ایمان لائے تھے مگر انہوں نے اپنا اسلام چھپائے رکھا۔ غزوہ حنین میں وہ شریک تھے اور حضورؐ نے ہوازن کے مال غنیمت سے انہیں ایک سواونٹ اور چالیس اوقیہ چاندی دی تھی۔ باپ بیٹا دونوں کا شمار مولفۃ القلوب میں تھا۔ آپ نے ان سے کتابت کی خدمت بھی لی۔ جب حضرت ابو بکر رضی اللہ عنہ نے اپنا لشکر شام پر چڑھائی کے لئے بھیجا تو معاویہ اور یزید بن ابی سفیان دونوں شریک مہم تھے۔ جب یزید شہید ہو گئے تو خلیفہ عمر نے معاویہ بن ابی سفیان کو شام میں ان کا جانشین مقرر کر دیا۔ جبکہ وہ دمشق میں تھے۔ جب خلیفہ کو خبر شہادت موصول ہوئی تو انہوں نے ابوسفیان سے یزید کی تعزیت کی۔ ابوسفیان نے پوچھا کہ آپ نے اس کا جانشین کسے مقرر کیا ہے؟ جب خلیفہ نے معاویہ کا نام سنا تو ابوسفیان نے اس صلہ رحمی کو سراہا۔

ابراہیم بن محمد وغیرہ نے ہم سے باسناد ہم تا ابو عیسیٰ، انہوں نے محمد بن یحییٰ سے انہوں نے ابوسہر سے انہوں نے سعید بن عبدالعزیز سے انہوں نے ربیعہ بن یزید سے انہوں نے عبدالرحمن بن ابو عمیرہ سے جو حضور اکرمؐ کے صحابی ہیں روایت کی کہ حضورؐ نے معاویہ کے لئے دعا فرمائی۔ اے اللہ تعالیٰ اسے ہادی اور مہدی بنا کہ لوگ اس سے ہدایت حاصل کریں۔

ابوعیسیٰ نے سوید بن نصر سے انہوں نے عبداللہ بن مبارک سے، انہوں نے یونس سے، انہوں نے زہری سے انہوں نے عبید

۴۹۷۸۔ حضرت معاویہؓ بن صعصعہ

حضرت معاویہؓ بن صعصعہ التمیمی۔ بنو تمیم کے جو وفود حضور اکرمؐ کی خدمت میں حاضر ہوئے، ایک وفد میں یہ صاحب بھی شامل تھے اور ان لوگوں میں شامل تھے جنہوں نے حضور اکرمؐ کے حجروں کے باہر آ کر آپؐ کو گنواروں کی طرح آوازیں دینا شروع کر دی تھیں۔ ابو عمر نے اختصاراً ان کا ذکر کیا ہے اور لکھا ہے کہ ان سے کوئی روایت مروی نہیں۔

۴۹۷۹۔ حضرت معاویہؓ بن عبد اللہ بن ابواحمد

حضرت معاویہؓ بن عبد اللہ بن ابواحمد۔ ابو بکر بن ابوعلی نے انہیں صحابہ لکھا ہے۔ عاصم بن عبد اللہ سے مروی ہے کہ انہوں نے معاویہ بن عبد اللہ کو کہتے سنا کہ انہوں نے غزوہ احد میں دیکھا کہ حضرت حمزہ رضی اللہ عنہا پیاسوں کو پانی پلا رہی تھیں اور زخموں کی مرہم پٹی کر رہی تھیں۔ ابو موسیٰ نے اس کا ذکر کیا ہے۔

۴۹۸۰۔ حضرت معاویہؓ بن عبد اللہ

حضرت معاویہؓ بن عبد اللہ۔ ابو موسیٰ نے انہیں اول الذکر سے مختلف قرار دیا ہے۔ اسماعیلی نے بھی ان کا ذکر کیا ہے۔ حیوۃ بن شریح نے جعفر بن ربیعہ سے روایت کی ہے کہ ایک بار رسول اکرمؐ نے نماز مغرب میں سورہ حم جس میں دخان کا ذکر ہے تلاوت فرمائی۔ ابو موسیٰ نے اس کا ذکر کیا ہے۔

۴۹۸۱۔ حضرت معاویہؓ بن عیاض

حضرت معاویہؓ بن عیاض الکندی۔ بقول جعفر انہیں حضور اکرمؐ کی صحبت میسر آئی۔ اہل شام نے ان سے حدیث سنی۔ ابو موسیٰ نے مختصراً ان کا ذکر کیا ہے۔

۴۹۸۲۔ حضرت معاویہؓ بن قزمل

حضرت معاویہؓ بن قزمل الحارثی۔ صحابی ہیں۔ مودع بن حبان نے ان سے روایت کی کہ وہ شام کی جنگوں میں خالد بن ولید کے ساتھ تھے۔ ایک گرجا فتح ہوا اور ہم اندر داخل ہوئے تو ہم نے السلام علیکم کہا ایک پادری آیا اور کہنے لگا یہ پاکیزہ الفاظ کس نے کہے ہیں۔ معاویہ کے دوستوں کا خیال تھا کہ انہیں حضور کی صحبت نصیب ہوئی تینوں نے اس کا ذکر کیا ہے۔

۴۹۸۳۔ حضرت معاویہؓ لیشی

حضرت معاویہؓ۔ لیشی۔ انہوں نے بصرہ میں سکونت اختیار کر لی تھی۔ یحییٰ بن محمود نے اجازت باسنادہ تا ابن ابی عاصم، احمد بن فرات اور یونس بن حبیب نے ابوداؤد سے انہوں نے عمران القطان سے انہوں نے قتادہ سے انہوں نے نصر بن عاصم سے انہوں نے معاویہ لیشی سے روایت کی کہ حضور اکرمؐ نے فرمایا کہ لوگ صبح کو اٹھتے ہیں تو ملک پر قحط طاری ہوتا ہے۔ پھر اللہ تعالیٰ انہیں اپنے پاس سے رزق عطا کرتا ہے۔ اس پر کچھ لوگ منکر ہو جاتے ہیں اور کہتے ہیں کہ فلاں فلاں دیوتا نے بارش برسائی ہے۔ تینوں نے

اس کا ذکر کیا ہے۔

ابو عمر کہتے ہیں کہ امام بخاری کی رائے کے مطابق معاویہ بن حیدہ اور معاویہ لیثی ایک ہیں، لیکن ابو حاتم لیثی کہتے ہیں کہ دونوں مختلف آدمی ہیں اور ان کی مذکورہ بالا حدیث کے اسناد میں اسی طرح گڑبڑ ہے، لیکن ابو حاتم حق پر ہے، کیونکہ معاویہ بن حیدہ قشیری، قیس بن غیلان سے ہیں اور معاویہ لیثی بنو کنانہ سے ہیں۔ اس لئے حیرت ہے کہ امام بخاری کو یہ اشتباہ کیسے ہوا۔ واللہ اعلم۔

۴۹۸۴۔ حضرت معاویہؓ بن محسن

حضرت معاویہؓ بن محسن بن علس کنڈی ابو شجر۔ ہم ان کا ذکر کئیوں کے تحت کریں گے۔

۴۹۸۵۔ حضرت معاویہؓ بن معاویہ

حضرت معاویہؓ بن معاویہ المزنی۔ بعض نے انہیں لیثی شمار کیا ہے مگر ابو عمر انہیں معاویہ بن مقرن المزنی گردانتے ہیں اور یہی درست ہے، انہوں نے حضور اکرمؐ کی زندگی ہی میں وفات پائی۔

ان کی حدیث کو محبوب بن بلال مزنی نے ابن ابی میمونہ سے، انہوں نے انس بن مالک سے روایت کی کہ حضور اکرم صلی اللہ علیہ وسلم بہ مقام تبوک خیمہ زن تھے کہ جبریل آئے اور کہنے لگے یا رسول اللہ! معاویہ مزنی مدینے میں فوت ہو گئے ہیں۔ آئے ان کی نماز جنازہ پڑھیں۔ جبریل نے اپنے پر زمین پر مارے۔ چنانچہ نہ تو کوئی درخت اور نہ ٹیلہ رہا اور ساری زمین ہموار ہو گئی۔ پھر ان کی چار پائی ہوا میں بلند کی گئی اور حضور کی آنکھوں کے سامنے آ گئی۔ آپؐ نے نماز جنازہ ادا کی۔ آپؐ کے پیچھے ایک ایک ہزار فرشتوں کی دو صفیں تھیں۔ ایک روایت میں فی صف ساٹھ ہزار فرشتے مذکور ہیں۔ حضور نے جبریل علیہ السلام سے دریافت کیا یہ مقام اسے کیسے حاصل ہوا۔ جبریل علیہ السلام نے جواب دیا کہ اسے سورہ قتل ہو اللہ احد سے بڑا گناہ تھا۔ اٹھتے بیٹھتے چلتے پھرتے اس کا ورد جاری رکھتے۔ ابو عمر کا قول ہے کہ ان احادیث کی سند قوی نہیں۔ البتہ قتل ہو اللہ احد کے فضائل سے انکار نہیں کیا جاسکتا۔

ساٹھ ہزار فرشتوں کی روایت یوں ہے۔ یزید بن ہارون نے علاء ابو محمد ثقفی سے، انہوں نے انس بن مالک سے ان سے معاویہ لیثی نے بیان کیا۔ نیز بقیہ بن ولید نے محمد بن زیاد سے انہوں نے ابو امامہ باہلی سے اسی طرح روایت کی ہے۔ معاویہ بن مقرن المزنی اور ان کے بھائی نعمان، سوید و معقل یہ سات بھائی ہیں اور سب کا شمار بہترین صحابہ میں ہوتا ہے۔ ابو عمر کہتے ہیں کہ معاویہ کے بارے میں مجھے وہی کچھ معلوم ہے جس کا ذکر کر چکا ہوں۔

۴۹۸۶۔ حضرت معاویہؓ بن نفع

حضرت معاویہؓ بن نفع۔ انہیں حضور کی صحبت نصیب ہوئی۔ ان کی حدیث، جسے البہری نے معاویہ بن نفع سے روایت کیا ہے موقوف ہے وہ کہتے ہیں کہ ہم عید کے دن اکٹھے ہوئے اور انہوں نے ہمیں نماز پڑھائی۔ ابن مندہ اور ابو نعیم نے اس کا ذکر کیا ہے۔

۴۹۸۷۔ حضرت معاویہؓ بن نوفل

حضرت معاویہؓ بن نوفل دیلمی۔ طبرانی نے ان کا ذکر صحابہ میں کیا ہے۔ عبدالرزاق نے ابن ابی سبرہ سے انہوں نے محمد بن عبدالرحمن سے انہوں نے نوفل بن معاویہ سے انہوں نے اپنے باپ سے روایت کی کہ حضور اکرمؐ نے فرمایا اگر تم میں سے کسی شخص کے مال اور اہل و عیال کا کوئی نقصان ہو جائے تو یہ اس سے بہتر ہے کہ اس آدمی سے عصر کی نماز قضاء ہو جائے۔ ان کا تذکرہ ابو نعیم اور ابو موسیٰ نے لکھا ہے۔

۴۹۸۸۔ حضرت معاویہؓ ہذلی

حضرت معاویہؓ ہذلی۔ غیر منسوب ہیں، اور ان کا شمار شامیوں میں ہوتا ہے۔ انہوں نے حمص میں سکونت اختیار کر لی تھی۔ ابوالمعالی نصر اللہ بن سلامہ البیتی نے ابو الفضل محمد بن عمر اموی سے انہوں نے ابو جعفر بن مسلمہ سے انہوں نے ابو الفضل عبید اللہ بن عبدالرحمن الزہری سے، انہوں نے ابو بکر جعفر بن محمد فریابی سے، انہوں نے تمیم بن منصر سے، انہوں نے یزید بن ہارون سے، انہوں نے جریر بن عثمان سے، انہوں نے سلیم بن عامر سے انہوں نے معاویہ ہذلی سے، جو حضور اکرمؐ کے صحابی تھے، انہوں نے حضور سے روایت کی فرمایا منافق نماز ادا کرتا ہے، لیکن خدا اس کی تکذیب کرتا ہے وہ روزہ رکھتا ہے اور جہاد کرتا ہے مگر خدا اس کی تکذیب کرتا۔ وہ مقاتلہ کرتا اور مارا جاتا ہے اور خدا سے جہنم میں داخل کرتا ہے۔ تینوں نے اس کا ذکر کیا ہے۔

۴۹۸۹۔ حضرت معبدؓ بن اشم

حضرت معبدؓ بن اشم الخزامی الکعبی۔ ہم اشم بن ابی الجون کے ترجمے میں ان کا نسب بیان کر چکے ہیں۔ جابر کی حدیث میں ان کا ذکر آیا ہے۔ عبداللہ بن محمد بن عقیل نے جابر بن عبداللہ سے روایت بیان کی آپؐ نے فرمایا کہ شب معراج کو مجھے جہنم دکھایا گیا اس میں زیادہ تعداد ان عورتوں کی تھی کہ جنہیں امین راز بنایا گیا مگر انہوں نے راز افشا کر دیا۔ اگر ان سے کوئی بات پوچھی گئی تو انہوں نے اخفا سے کام لیا اور اگر انہیں کوئی چیز دی گئی تو انہیں شکر ادا کرنے کی توفیق نہ ہوئی۔

اسی طرح میں نے جہنم میں عمرو بن لُحی کو بھی دیکھا جس کے سر کے بال بڑھے ہوئے تھے اور معبد بن اشم اس سے بہت زیادہ ملتا جلتا ہے۔ اس نے دریافت کیا یا رسول اللہ، کیا اسے آدمی کو بھی جو اس سے ملتا جلتا ہے کوئی خطرہ ہو سکتا ہے حضورؐ نے فرمایا نہیں، تو مسلمان وہ کافر تھا۔ یہ وہ آدمی ہے جس نے اول از ہمہ عربوں کو بت پرستی پر اکسایا۔ طفیل بن ابی بن کعب سے نیز ابو ہریرہؓ سے اسی طرح مروی ہے۔ ابن مندہ اور ابو نعیم نے ان کا ذکر کیا ہے۔

۴۹۹۰۔ حضرت معبدؓ الخزامی

حضرت معبدؓ الخزامی۔ طبرانی نے ان کا شمار صحابہ میں کیا ہے۔

ابو موسیٰ نے اذنا ابو غالب سے انہوں نے ابو بکر سے انہوں نے سلیمان بن احمد سے انہوں نے محمد بن یزید اذ الثوری سے، انہوں نے حسن بن ہمام البجلي سجاده سے، انہوں نے یحییٰ بن سعید اموی سے، انہوں نے محمد بن اسحاق سے انہوں نے حمید بن

رومان سے انہوں نے مجھ بن زید سے انہوں نے عمیر بن معبد الجذامی سے، انہوں نے اپنے والد سے روایت کی کہ رفاعہ بن زید الجذامی حضور اکرم کی خدمت میں ایک وفد کے ساتھ حاضر ہوئے۔ حضور نے انہیں ایک فرمان لکھ کر دیا۔ بسم اللہ الرحمن الرحیم محمد رسول اللہ کی طرف سے رفاعہ بن زید کو یہ فرمان دے کر اسے اپنی قوم کی طرف اور نیز ان لوگوں کی طرف جو ان میں شامل ہیں یہ پیغام دیا جاتا ہے کہ وہ انہیں خدا اور رسول کی طرف بلائیں۔ جو ایمان لے آیا وہ خدائی گروہ میں شامل ہو گیا اور جس نے انکار کیا، اسے صرف دو ماہ کی مہلت دی جاتی ہے۔ ابو موسیٰ نے اس کا ذکر کیا ہے۔

۴۹۹۱۔ حضرت معبد بن خالد

حضرت معبد بن خالد الجبلی۔ ان کی کنیت ابو روعہ تھی، واقندی نے انہیں صحابہ میں شمار کیا ہے۔ قدیم الاسلام میں اور ان چار آدمیوں میں شامل ہیں جنہوں نے اپنے قبیلے کے علم فتح مکہ کے دن اٹھائے ہوئے تھے۔ ان کی وفات ۷۲ ہجری میں ہوئی۔ جب ان کی عمر ۸۰ برس سے کچھ زیادہ تھی تو انہوں نے سکونت صحرا میں رکھی ہوئی تھی۔

ابو احمد حاکم کنیتوں کے عنوان کے تحت لکھتے ہیں کہ معبد بن خالد کو حضور اکرم کی صحبت نصیب ہوئی اور ان کی وفات ۸۰ برس کی عمر میں ۷۳ ہجری میں ہوئی۔ ابن ابی حاتم نے انکی کنیت عمر اور وفات کے بارے میں مذکورہ بالا روایت کی تائید کی ہے۔ نیز ان کا کہنا ہے کہ حضرت ابو بکر اور عمر کے مطابق یہ صاحب وہ معبد بن خالد نہیں جنہوں نے اول از ہمہ بصرے میں قدر کے بارے میں گفتگو کی تھی۔ نیز ابن ابی حاتم کہتے ہیں کہ مجھے علم نہیں کہ معبد الجبلی کس کا بیٹا ہے کیونکہ وہ خالد کے بیٹے نہیں ہیں۔ بعض اور لوگوں کا خیال ہے کہ یہ وہی ہیں۔ ابو عمر اور ابو موسیٰ نے اس کا ذکر کیا ہے۔

۴۹۹۲۔ حضرت معبد الخزاعی

حضرت معبد الخزاعی۔ یہ وہی صاحب جنہوں نے ابوسفیان کو غزوہ احد کے موقع پر دوبارہ مدینے پر حملہ آور ہونے سے روکا تھا۔

عبداللہ بن عمر نے باسنادہ یونس بن بکیر سے انہوں نے ابن اسحاق سے یہ روایت سنی کہ عبداللہ بن ابوبکر بن محمد بن عمرو بن حزم نے بیان کیا کہ معبد الخزاعی حضور اکرم کے پاس سے گزرے، جب آپ ثمراء الاسد میں ٹھہرے ہوئے تھے۔ بنو خزاعہ کے وہ تمام افراد جو مسلمان ہو گئے اور جو ابھی مشرک تھے وہ سب حضور کے خیر خواہ تھے۔ ان کا میلان حضور کی طرف تھا اور وہ آپ سے کوئی بات نہیں چھپاتے تھے۔ معبد جو ابھی تک مشرک تھے، حضور سے کہنے لگے "اے محمد (ﷺ) جو تکلیف آپ کے صحابہ کو پیش آئی بخدا ہمیں اس سے بڑا دکھ ہوا ہے۔ ہماری دعا ہے کہ اللہ آپ سے اس بات میں درگزر کرے۔ حضور ابھی وہیں قیام پذیر تھے کہ انہوں نے اپنی راہ لی۔ وہ تھوڑی ہی دور گئے تھے کہ ابوسفیان سے سامنا ہوا وہ روحاء کے مقام پر ٹھہرا ہوا تھا اور واپس ہو کر حضور اکرم اور صحابہ پر حملہ آور ہونا چاہتا تھا جناب معبد کو دیکھ کر کہنے لگا ہم نے مسلمانوں کی سپاہ اور ان کمانداروں کی خوب خبر لی، لیکن ہمیں پوری طرح انہیں تہس نہس کر دینا چاہیے تھا۔ ہمارا ارادہ ہے کہ ہم واپس ہو کر ان پر حملہ آور ہوں تاکہ جو کچھ ہماری دستبرد سے بچ گیا ہے، اسے ٹھکانے لگا دیں۔ جناب معبد نے کہا "ابوسفیان! میں اسی راستے سے آ رہا ہوں میں نے محمد اور اصحاب محمد کو پوری تیاری کی

حالت میں دیکھا ہے۔ اس کے جو ساتھی شریک جنگ نہ ہو سکے تھے۔ ان کے علاوہ اور بھی کافی نفری اسلامی لشکر میں شامل ہو گئی ہے۔ میں نے ان میں جو انتقامی جوش و خروش دیکھا ہے اس سے اندازہ لگایا جاسکتا ہے کہ ان کے ارادے بڑے خطرناک ہیں میں نہیں کہہ سکتا کہ اگر ٹکراؤ کی نوبت آگئی تو تمہارا کیا حشر ہوگا۔“

ابوسفیان نے سن کر کہا ”افسوس ہے تجھ پر تو کیا کہہ کہا ہے“ معبد نے کہا ”اگر تم نے فوراً یہاں سے کوچ نہ کیا تو تھوڑی دیر کے بعد ہی ان کے گھوڑوں کی پیشانیاں اور گردنیں تمہارے سامنے آ جائیں گی۔ دوبارہ حملہ آور ہونے کا خیال جانے دو اور اپنی جانیں بچاؤ میں نے مسلمانوں کی تیاری کو دیکھ کر چند اشعار کہے ہیں۔ اگر کہو تو سنا دوں۔“

كادت تھد من الاصوات راحلتی
اذ سالت الارض بالجرد الا بابیل
قرب تھاکہ میری سواری آوازوں سے گھبرا اٹھتی۔ جب زمین پر بے بال گھوڑوں کی وجہ سے طوفان آ گیا۔

تردی باسد كرام لا تنابله
عند اللقاء ولا خرق معازیل
بہادر اور معزز سردار گھوڑے دوڑاتے پھرتے تھے۔ جوڑائی میں نہ کمزور تھے اور نہ احمق اور بزدل تھے۔
ان کے علاوہ بھی کچھ اور اشعار بھی تھے۔ ابوسفیان نے شاعر کی تعریف کی۔ ابو عمر نے اس کا ذکر کیا ہے۔

۴۹۹۳۔ حضرت معبد بن زہیر

حضرت معبد بن زہیر بن ابی امیہ بن مغیرہ الحزومی۔ وہ ام سلمہ کے بھتیجے ہیں۔ جنگ جمل میں مارے گئے تھے۔ انہیں حضور کی زیارت نصیب ہوئی مگر صحبت نہ میسر ہو سکی۔ ابو عمر نے ان کا ذکر کیا ہے۔

۴۹۹۴۔ حضرت معبد ابورہبہ نیمیری

حضرت معبد ابورہبہ نیمیری۔ اس سے شریح بن عبید نے روایت کی ہے۔ ابو عمر نے مختصراً ان کا ذکر کیا ہے۔

۴۹۹۵۔ حضرت معبد بن صبیح

حضرت معبد بن صبیح بصری۔ ان سے حسن بصری نے روایت کی ابو موسیٰ نے کتابت ابو علی سے انہوں نے ابو نعیم سے انہوں نے حسن بن علان سے بیان کیا کہ ہم سے عبداللہ بن ابی داؤد نے انہوں نے اسحاق بن ابراہیم سے انہوں نے سعد بن صلت سے انہوں نے ابو حنیفہ سے انہوں نے منصور بن زاذان سے انہوں نے حسن عن معبد سے روایت کی کہ ایک دفعہ حضور اکرم نماز پڑھا رہے تھے کہ اس اثنا میں ایک اندھا آیا اور وہ ایک گڑھے میں گر پڑا۔ اس سے کئی لوگ قہقہہ مار کر ہنس پڑے۔ جب حضور نے نماز ختم کی تو فرمایا تم میں سے جو شخص قہقہہ مار کر ہنسا ہے اسے چاہیے کہ از سر نو وضو کر کے نماز پھر سے ادا کرے۔

اسد بن عمرو نے ابو حنیفہ سے، انہوں نے معبد بن صبیح سے اور گئی نے ابو حنیفہ سے انہوں نے معبد بن ابی معبد الخزاعی سے روایت کی ابو عمر اور ابو موسیٰ نے اس کا ذکر کیا ہے۔ ابن مندہ اور ابو نعیم نے اس کا ذکر کیا ہے۔ انہوں نے معبد بن ابی معبد الخزاعی کا ذکر لیا ہے اور دونوں نے ان سے یہ حدیث روایت کی ہے اور لکھا ہے کہ جناب معبد نے حضور اکرم کو اس وقت دیکھا جب وہ نماز پڑھ رہے تھے اور حضور نے ہجرت کی تھی۔ ابن مندہ اور ابو نعیم نے یہ بھی لکھا ہے کہ جناب معبد نے جابر سے بھی یہ روایت نقل کی کہ

جب رسول اکرمؐ اور حضرت ابو بکرؓ نے ہجرت کی تو دونوں حضرت ام معبد کے خیمے کے پاس سے گزرے حضورؐ نے جناب معبد کو جو اس وقت چھوٹے سے تھے، بلایا اور کہا اس بکری کو ادھر لے آؤ اور کوئی برتن بھی۔ اس بچے نے کہا کہ یہ بکری دودھ دینے والی نہیں۔ آپؐ نے فرمایا لے تو آؤ آپؐ نے اس کی پیٹھ پر ہاتھ پھیرا۔ وہ آرام سے کھڑی ہو گئی تھنوں میں دودھ اتر آیا آپؐ نے دو ہا پھر خود بھی پیا اور ابو بکر، عامر اور معبد بن ابی معبد کو بھی بلایا، پھر بکری کو چھوڑ دیا۔

ابو نعیم کہتے ہیں کہ حدیث ضحک فی الصلوٰۃ کے بعد اسد بن عمرو نے ابو حنیفہ سے بکری والی حدیث روایت کی۔ معبد بن صبیح کہتے ہیں کہ ابو موسیٰ اور تینوں نے اس کا ذکر کیا ہے۔

ابن اثیر کہتے ہیں کہ ابن مندہ نے معبد بن ابی معبد کا ذکر کیا ہے اور ان سے حدیث ”ضحک فی الصلوٰۃ“ بیان کی ہے۔ ابو نعیم کی رائے ہے کہ معبد بن ابی معبد اور معبد بن صبیح ایک ہی آدمی ہے۔ اس سے ظاہر ہوا کہ دونوں ایک ہیں اور دونوں نے اس کا ذکر کیا ہے اس لئے اس کی کوئی وجہ نہیں کہ کیوں ابو موسیٰ نے ان کے باپ کا ذکر کیا ہے۔ واللہ اعلم۔

۴۹۹۶۔ حضرت معبد بن عباد

حضرت معبد بن عباد بن قشیر (تینوں نے ان کا نسب اسی طرح بیان کیا ہے) ابن کلبی نے معبد بن عبادہ بن فلاں (ابن کلبی کو اس کا نام معلوم نہیں ہو سکا) ابن قدم بن سالم بن مالک بن سالم الحلبی بن غنم بن عوف بن خزرج۔ ابو حمیضہ کنیت تھی۔ ابو جعفر بن سمین نے باسنادہ یونس سے انہوں نے ابن اسحاق سے یہ سلسلہ شرکائے غزوہ بدر انصار کے بنو جزء بن عدی بن مالک اور ابو حمیضہ معبد بن عباد بن قشیر سے روایت کی ہے۔ تینوں نے اسکی تخریج کی ہے۔ ابو عمر اس لفظ کو خمیضہ اور ابن اسحاق حمیضہ پڑھتے ہیں۔ امیر نے ان کا سلسلہ نسب یوں لکھا ہے۔ ابو حمیضہ معبد بن عباد بن قشیر بن قدم بن اسلم بن غنم انصاری۔ ابن اسحاق نے ابراہیم بن سعد کی روایت سے لکھا ہے کہ معبد بن عباد غزوہ بدر میں شامل تھے۔ اسی طرح یحییٰ بن سعید اموی نے ابن اسحاق سے یہ روایت نقل کی ہے۔ ابن قدامح نے ان کی کنیت تو ابو حمیضہ ہی لکھی ہے، لیکن سلسلہ نسب میں اختلاف کیا ہے اور معبد بن عمارہ لکھا ہے، لیکن یہ غلط ہے۔ واقدی نے ان کا سلسلہ نسب تو اسی طرح بیان کیا ہے مگر کنیت ابو حمیضہ لکھی ہے۔ واللہ اعلم۔

۴۹۹۷۔ حضرت معبد بن عباس

حضرت معبد بن عباس بن عبدالمطلب بن ہاشم قرشی ہاشمی۔ حضور اکرمؐ کے عمزاد تھے۔ وہ آپؐ کے عہد میں پیدا ہوئے مگر انہیں حضور اکرمؐ کے بارے میں کچھ یاد نہیں رہا تھا۔ ان کی والدہ ام الفضل بنت حارث تھیں۔ یہ صاحب حضرت عثمان کے عہد خلافت میں افریقہ میں شہید ہوئے تھے۔ ان کی فوج کے کماندار عبداللہ بن سعد بن ابی سرح تھے۔ ابو عمر نے ان کا ذکر کیا ہے۔

۴۹۹۸۔ حضرت معبد بن عبدسعد بن

حضرت معبد بن عبدسعد بن عامر بن عدی بن مجدۃ بن حارث بن حارث الانصاری حارثی۔ غزوہ احد میں مع اپنے بیٹے تمیم بن معبد کے شریک تھے۔ ابو عمر نے ان کا ذکر کیا ہے۔

۴۹۹۹۔ حضرت معبد قرشی

حضرت معبد قرشی۔ طبرانی نے انہیں صحابہ میں شمار کیا ہے۔

ابوموسیٰ نے اجازت حسن بن احمد سے، انہوں نے احمد بن عبد اللہ سے (ابوموسیٰ کہتے ہیں) انہوں نے ابوطالب کو شیدی سے، انہوں نے ابوبکر بن ربیعہ سے، ان دونوں نے سلیمان بن احمد سے انہوں نے اسحاق بن ابراہیم دبری سے، انہوں نے عبدالرزاق سے انہوں نے اسرائیل یعنی ابن یونس سے، انہوں نے سماک بن حرب سے انہوں نے معبد القرشی سے روایت کی کہ حضور اکرمؐ قدید میں ٹھہرے ہوئے تھے کہ آپ کے پاس ایک آدمی آیا۔ آپ نے اس سے دریافت فرمایا آیا آج تم نے کچھ کھایا ہے؟ اس نے عرض کیا کھایا تو کچھ نہیں لیکن پانی ضرور پیا ہے۔ حضورؐ نے فرمایا آج یوم عاشورہ ہے۔ اس لئے اب کچھ نہ کھانا اور باقی وقت کے لئے روزہ رکھ لینا۔ اسی طرح تمہارے آگے پیچھے جو لوگ ہیں، انہیں بھی کہنا کہ وہ روزہ رکھ لیں۔ ابونعیم اور ابوموسیٰ نے اس کا ذکر کیا ہے۔

۵۰۰۰۔ حضرت معبد بن قیس بن صخر

حضرت معبد بن قیس بن صخر اور ایک روایت میں معبد بن وہب بن قیس بن صخر آیا ہے۔ ایک اور روایت میں معبد بن قیس بن صخر بن حرام بن ربیعہ بن عدی بن غنم بن کعب بن سلمۃ انصاری السلمی۔ یہ غزوہ بدر میں شریک تھے۔ عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ شرکائے بدر ان کا نسب یوں بیان کیا ہے۔ معبد بن قیس بن صخر بن حرام بن ربیعہ بن عدی بن غنم بن کعب بن سلمہ۔ ان کے بھائی کا نام عبد اللہ تھا۔ اس روایت کی رو سے معبد غزوہ احد میں بھی شریک تھے۔ تینوں نے اس کا ذکر کیا ہے۔

۵۰۰۱۔ حضرت معبد بن مخرمہ

حضرت معبد بن مخرمہ بن قلع بن حریش بن عبدالاشہل۔ حضور اکرمؐ کے ساتھ غزوہ احد میں موجود تھے۔ ابو عمر نے مختصراً اس کا ذکر کیا ہے۔

۵۰۰۲۔ حضرت معبد بن مسعود

حضرت معبد بن مسعود السلمی البہزی۔ ان کے بھائیوں کے نام مجالد اور مجاشع تھے۔ معبد کی حدیث، مجالد کی حدیث کی طرح ہے۔ امام بخاری ان کی صحبت کے قائل ہیں۔ ابو عثمان نہدی نے مجاشع سے روایت کی کہ وہ حضور اکرمؐ کی خدمت میں بعد از فتح مکہ اپنے بھائی معبد کے ساتھ حاضر ہوئے۔ میں نے عرض کیا یا رسول اللہ میں اپنے بڑے بھائی معبد کو آپ سے ہجرت پر بیعت کرانے آیا ہوں فرمایا ہجرت توفیق مکہ کے بعد ختم ہو چکی ہے۔ میں نے عرض کیا۔ کس امر پر آپ سے بیعت ہو سکتی ہے۔ فرمایا ایمان، اور جہاد پر۔ میں نے معبد سے اس کا ذکر کیا ہے۔ وہ مجاشع سے عمر میں بڑے تھے۔ کہنے لگے حضورؐ نے صحیح فرمایا ہے۔ مجاشع سے ایک اور بات مروی ہے کہ وہ اپنے بھائی مجالد کے ساتھ حضور اکرم صلی اللہ علیہ وسلم کی خدمت میں حاضر

ہوئے۔ ایک روایت میں ہے کہ وہ اپنے بھائی ابی معبد کے ساتھ حضور اکرم صلی اللہ علیہ وسلم کے پاس گئے۔ اس سے معلوم ہوتا ہے کہ مجالد کی کنیت ابو معبد تھی، لیکن ایسا دکھائی دیتا ہے کہ مجاشع اپنے دونوں بھائیوں کے ساتھ حضور صلی اللہ علیہ وسلم کی خدمت میں آئے تھے اور حضور صلی اللہ علیہ وسلم نے ان سے وہی بات کہی تھی جو آپ بعد از فتح مکہ آنے والوں سے فرمایا کرتے تھے۔ تینوں نے اس کا ذکر کیا ہے۔

۵۰۰۳۔ حضرت معبد بن میسرۃ

حضرت معبد بن میسرۃ السلمی۔ اس میں کچھ شبہ ہے۔ ابو عمر نے مختصراً اسی طرح بیان کیا ہے۔

۵۰۰۴۔ حضرت معبد بن نباتہ

حضرت معبد بن نباتہ۔ ان کا تعلق بنو غنم بن دودان سے تھا۔ انہوں نے مدینے کو ہجرت کی۔ ان سے کوئی روایت مروی نہیں۔ ابن اسحاق سے مروی ہے کہ ابو غنم وہ لوگ ہیں جنہوں نے بالا جماع حضور اکرم کے ساتھ مدینے کو ہجرت کی جن میں معبد بن نباتہ بھی تھے۔ ابو نعیم نے باسنادہ ابن اسحاق سے روایت کی کہ ان کا نام منقذ بن نباتہ ہے۔ متاخرین میں ابن مندہ کا قول ہے کہ معبد سے مراد منقذ بن نباتہ ہے۔ ابن مندہ اور ابو نعیم نے ان کا ذکر کیا ہے۔

۵۰۰۵۔ حضرت معبد بن وہب

حضرت معبد بن وہب العبدی۔ یہ بنو عبد القیس سے تھے۔ غزوة بدر میں شریک تھے اور بریرہ بنت زمعہ سے جو ام المومنین سودہ کی بہن تھیں بیاہے گئے تھے۔ غزوة بدر میں دو تلواروں سے مصروف پیکار تھے۔ حضور نے سن کر فرمایا۔ مجھے بنو عبد القیس کے جوانوں پر رحم آتا ہے لیکن وہ خدا کی زمین میں اس کے شیر ہیں۔ اس حدیث کو طالب بن حجر نے ہود العصری سے انہوں نے معبد سے روایت کی۔ تینوں نے اس کا ذکر کیا ہے۔

۵۰۰۶۔ حضرت معبد بن ہوذہ

حضرت معبد بن ہوذہ الانصاری۔ ابو احمد نے باسنادہ ابوداؤد سلیمان بن اشعث سے انہوں نے نفیلی سے انہوں نے علی بن ثابت سے، انہوں نے عبد الرحمن بن نعمان بن معبد بن ہوذہ سے، انہوں نے اپنے والد سے انہوں نے معبد بن ہوذہ کی دادی سے سنا کہ حضور اکرم سوتے وقت صاف خوشبودار اور پاکیزہ سرے کے استعمال کی تاکید فرماتے تھے۔ نیز آپ نے روزہ دار کو اس سے بچنے کی تاکید فرمائی۔ تینوں نے اس کا ذکر کیا ہے۔

۵۰۰۷۔ حضرت معتب بن عمرو

حضرت معتب بن عمرو السلمی۔ ابو مروان ان کی کنیت تھی۔ ان سے ان کے بیٹے عطانے روایت کی۔ وہ کہتے ہیں کہ میں حضور اکرم صلی اللہ علیہ وسلم کی خدمت میں بیٹھا تھا کہ ماعز وہاں آگئے۔ اس کے بعد راوی نے حدیث بیان کی۔ یہ امیر کا قول ہے۔

۵۰۰۸۔ حضرت معتبؓ بن حمراء

حضرت معتبؓ بن حمراء۔ ان کا سلسلہ نسب یوں ہے۔ معتب بن عوف بن عامر بن فضل بن عقیف بن کلیب بن حبشیہ بن سلول بن کعب بن عمرو الخزاعی السلولی۔ بنو مخزوم کے حلیف تھے اور عرف ابن الحمراء تھا۔

ابو جعفر نے باسنادہ یونس سے انہوں نے اسحاق سے (بہ سلسلہ مہاجرین حبشہ از حلفائے بنو مخزوم) انہوں نے معتب بن عوف بن عامر بن عامر بن فضل بن عقیف سے (اور یہ وہ آدمی ہیں جسے عیبہامہ بن کلیب بن سلول بن کعب بن خزاعہ کہا جاتا ہے) اسی اسناد سے از ابن اسحاق مروی ہے کہ یہ بنو مخزوم بن نقطہ و معتب بن عوف بن عامر سے تھے جو بنو خزاعہ سے ان کے حلیف تھے، ان کی کوئی اولاد نہ تھی۔ انہوں نے رسول اکرمؐ کے ساتھ مدینے کو ہجرت کی۔ حضورؐ نے ان میں اور ثعلبہ بن حاطب الانصاری کے درمیان مواخات قائم کر دی تھی۔ انہوں نے ۵۷ ہجری میں وفات پائی۔ ایک روایت میں ان کی عمر اس وقت ۷۸ برس تھی۔ طبری کی رائے ہے کہ اس وقت ان کی عمر ۵۸ برس تھی مگر یہ غلط ہے۔ کیونکہ جو شخص غزوہ بدر میں شریک ہو۔ اگر طبری کی بات درست تسلیم کی جائے تو اس وقت ان کی عمر تین برس ہونی چاہئے اور یہ غلط ہے اس لئے پہلی روایت درست ہے۔ تینوں نے اس کا ذکر کیا ہے۔

۵۰۰۹۔ حضرت معتبؓ بن عبید بن ایاس

حضرت معتبؓ بن عبید بن ایاس البلوی۔ یہ انصار کے بنو ظفر کے حلیف تھے۔ ابن اسحاق اور ابن عقبہ نے انہیں غزوہ بدر کے شرکاء میں شامل کیا ہے۔ تینوں نے اس کا ذکر کیا ہے۔

۵۰۱۰۔ حضرت معتبؓ بن قشیر

حضرت معتبؓ بن قشیر۔ ایک روایت میں معتب بن بشیر بن ملیل بن زید بن عطف بن ضبیعہ بن زید بن مالک بن عوف بن عمرو بن عوف بن مالک بن اوس انصاری اوسی آیا ہے۔ بیعت عقبہ میں اور بدر اور احد میں شریک تھے۔

عبید اللہ بن احمد نے باسنادہ یونس سے انہوں نے ابن اسحاق سے روایت کی کہ انصار کے بنو ضبیعہ بن زید اور معتب بن فلاں بن ملیل غزوہ بدر میں موجود تھے۔ یہ لا ولد تھے۔ یونس کی روایت میں اسی طرح ہے۔ اس نے ان کے والد کا نام نہیں لکھا۔ بکائی اور سلمہ نے ابن اسحاق سے روایت کی اور ان کے والد کا نام قشیر لکھا ہے۔ اسی اسناد سے ابن اسحاق سے روایت کی ہے کہ ان سے یحییٰ بن عباد بن عبد اللہ بن زبیر نے اپنے والد سے انہوں نے اپنے دادا عبد اللہ بن زبیر سے انہوں نے زبیر سے روایت کی بخدا میں نے ایسا محسوس کیا گویا مجھ پر نیند نے غلبہ پالیا ہے۔ میں خواب دیکھ رہا ہوں اور معتب بن قشیر کو یہ کہتے سن رہا ہوں لو کان لنا من الامر شینی ما قتلنا ہاھنا تینوں نے اس کا ذکر کیا ہے۔

۵۰۱۱۔ حضرت معتبؓ بن ابی لہب

حضرت معتبؓ بن ابی لہب بن عبد المطلب بن ہاشم، قرشی ہاشمی۔ حضور اکرمؐ کے عمزاد تھے اور ان کی والدہ ام جمیل بنت حرب

بن امیہ تھی جسے قرآن نے حملہ اخطب کہا ہے جو ابوسفیان کی بہن تھی۔

جب مکہ فتح ہوا تو حضور اکرم نے حضرت عباس سے دریافت فرمایا کہ آپ کے بھتیجے عقبہ اور معتب دکھائی نہیں دیئے۔ انہوں نے کہا یہ رسول اللہ! مشرکین قریش کی طرح وہ بھی آگے پیچھے ہو گئے ہیں۔ فرمایا آپ انہیں بدلائیں۔ حضرت عباس سو رہو اور آگے اور انہیں عرفہ سے بدلائیں۔ حضور نے انہیں دعوت اسلام دی جو انہوں نے قبول کر لی۔ یہ ابو موسیٰ کا قول ہے۔

ابو عمر کہتے ہیں کہ عقبہ اور معتب دونوں غزوہ حنین میں شریک تھے، چنانچہ معرکہ حنین میں معتب کی ایک آنکھ ضائع ہو گئی تھی۔ یہ اسلام میں ثابت قدم رہے۔ ان کی اولاد سے قاسم بن عباس بن محمد بن معتب تھے۔ ان سے ابن ابی ذائب نے روایت کی ہے اور ان کے بیٹے عباس بن قاسم قادیان کے معرکے میں مارے گئے تھے۔ ابو عمر اور ابو موسیٰ نے اس کا ذکر کیا ہے۔

۵۰۱۲۔ حضرت معتمرؓ (ابو حنشل)

حضرت معتمرؓ ان کی کنیت ابو حنشل تھی۔ جبرانی نے ان کو صحابہ میں شمار کیا ہے۔

ابو موسیٰ نے اجازت ابو قلاب سے انہوں نے احمد بن عبد اللہ سے، ابو موسیٰ کہتے ہیں انہیں ابو قلاب نے انہیں ابو بکر نے، انہیں ابو القاسم سیمان بن احمد نے، انہیں ابو یزید قرظی نے انہیں نجات بن ابی اسحاق زرق نے انہیں سعید بن عبد اللہ نے، انہیں ابن حنشل بن معتمر سے انہوں نے اپنے باپ سے روایت کی کہ رسول کریم ﷺ کی خدمت میں انہیں نے نماز جنازہ پڑھا ہے تھے۔ یہ عورتوں کی آغوش تھی آئی۔ حضور اکرم نے اسے سختی سے منع کیا اور وہ واپس چلی گئی۔

۵۰۱۳۔ حضرت معد بن ذامل

حضرت معد بن ذامل۔ حضور اکرم کی خدمت میں حاضر ہوئے تھے۔ ان کے بیٹے جعفر بن معد نے ان سے روایت کی ہے۔ ابو موسیٰ نے مختصر ان کا ذکر کیا ہے۔

۵۰۱۴۔ حضرت معدان ابو الخیر

حضرت معدان ابو الخیر۔ ان کا نام بھٹیش تھا۔ ان کا ترجمہ باب جیم، اور خا میں زہر چکا ہے۔ بن مند اور ابو خیر نے ان کا ذکر کیا ہے۔

۵۰۱۵۔ حضرت معدان ابو خالد

حضرت معدان۔ ابو خالد ان کی کنیت کن تھی۔ جبرانی نے ان کا ذکر کیا ہے اور کھوٹے کہ انہیں حضور اکرم کی صحبت خیر ہوئی۔

ابو موسیٰ نے اجازت ابو قلاب سے انہوں نے ابو بکر سے، ابو موسیٰ کہتے ہیں کہ انہیں حنین نے، انہیں احمد نے، ان دونوں سیمان بن احمد نے، انہیں عبد اللہ بن محمد بن شعیب رجاوی نے انہیں محمد بن معمر حنفی سے، انہیں روت بن عبد اللہ نے انہیں جبار بن من زید نے انہیں خالد بن معدان نے اپنے والد سے روایت کی کہ رسول اللہ ﷺ نے ان کا ہاتھ تھام لیا اور ان سے ان کی اولاد

مہربانی کو پسند کرتا ہے اور نرم مزاج آدمی کو اس طرح اعانت کرتا ہے کہ سخت مزاج آدمی اس کا تصور بھی نہیں کر سکتا۔ جب تم ان بے زبان جانوروں پر سواری کرو تو مناسب مقامات پر رات بسر کرو اور اگر زمین پر قحط پڑا ہوا ہے تو اس کے دفعیہ کے لئے دعا کرو۔ کیونکہ زمین رات کے وقت ایسی چیزوں کو چھپاتی ہے جو دن کے وقت نہیں چھپاتی اور تم راستوں پر آرام کرنے کو مت ٹھہرو۔ کیونکہ چوپاؤں کی گزرگاہ اور حشرات الارض کے ٹھکانے ہوتے ہیں۔ ابو نعیم اور ابو موسیٰ نے اس کا ذکر کیا ہے۔

۵۰۱۶۔ حضرت معدی کربؓ بن حارث بن

حضرت معدی کربؓ بن حارث بن لحي بن شرجیل بن حارث الکندی۔ حضور اکرمؐ کی خدمت میں حاضر ہوئے تھے۔ یہ ہشام بن کلبی کا قول ہے۔

۵۰۱۷۔ حضرت معدی کربؓ بن رفاع

حضرت معدی کربؓ بن رفاع۔ ابو رمثہ ان کی کنیت ہے۔ یحییٰ بن مندہ نے ابو العباس احمد بن حسن نصیری حاکم ابو عبد اللہ سے اسی طرح روایت کی ہے۔ اس کے علاوہ اوروں کا بھی یہی خیال ہے۔ ابو موسیٰ نے ان کا ذکر کیا ہے۔

۵۰۱۸۔ حضرت معدی کربؓ بن شراجیل

حضرت معدی کربؓ بن شراجیل بن شیطان بن خدیج بن امرء القیس بن حارث بن معاویہ الکندی۔ حضور اکرمؐ کی خدمت میں حاضر ہوئے۔ یہ ابن الکلبی کا قول ہے۔ ابو موسیٰ نے تخریج کی ہے۔

۵۰۱۹۔ حضرت معدی کربؓ بن قیس

حضرت معدی کربؓ بن قیس۔ ان کا عرف اشعث الکندی تھا۔ ہم اس سے پہلے ان کا ذکر اشعث مستوفی اور ان کے بھائی سیف کے ترجمے میں کر آئے ہیں۔ ابو موسیٰ نے تخریج کی ہے۔

۵۰۲۰۔ حضرت معدی کربؓ ہمدانی

حضرت معدی کربؓ۔ الہمدانی۔ ابو احمد عسکری نے ان کا ذکر کیا ہے اور باسنادہ فضل بن علاء کوفی سے، انہوں نے ثور بن یزید سے انہوں نے خالد بن معدان سے انہوں نے معدی کرب سے روایت کی ہے کہ وہ رسول اکرمؐ کے صحابہ سے تھے۔ انہوں نے بیان کیا کہ ایک شخص نے حضور اکرمؐ کی خدمت میں عرض کیا یا رسول اللہ! جب میں گھر میں داخل ہوتا ہوں تو از حد پریشان ہوتا ہوں۔ آپ نے فرمایا کسی شریف عورت سے شادی کر لو۔ اس نے اس نصیحت پر عمل کیا اور پریشانی جاتی رہی۔

۵۰۲۱۔ حضرت معدی کربؓ

حضرت معدی کربؓ۔ ابو موسیٰ نے اس کا ذکر کیا ہے۔ نیز عسکری یعنی علی بن سعید اور جعفر المستغفری نے عمر بن موسیٰ سے، انہوں نے خالد بن معدان سے انہوں نے معدی کرب سے روایت کی کہ حضور اکرمؐ نے فرمایا جس شخص نے کسی کو آزاد کیا یا طلاق

دی اور بعد میں استثنا کا ذکر کر دیا تو اس کے استثنا کو قبول کر لیا جائے گا۔ عسکری نے یحییٰ بن عبدالاعظم سے روایت کی ہے۔ ابو موسیٰ کا قول ہے کہ یہ صاحب مقدم بن معدی کرب ہیں، لیکن میں یہ نہیں بتا سکتا کہ آیا یہ صاحب اور ان سے پیشتر مذکور آدمی دونوں ایک ہیں یا نہیں واللہ اعلم۔

۵۰۲۲۔ حضرت معرض بن علاط سلمی

حضرت معرض بن علاط سلمی۔ حجاج بن علاط کے بھائی ہیں۔ ان کا نسب ان کے بھائی کے ترجمے میں بیان ہو چکا ہے ان کی والدہ ام شیبہ بنت طلحہ تھیں۔ معرض معرکہ جمل میں مارے گئے تھے ابو عمر کی یہی رائے ہے ارباب سیر و تاریخ نے ان کا ذکر کیا ہے۔ ابن مبارک نے بھی ان کا ذکر کیا ہے اور لکھا ہے کہ معرض معرکہ جمل میں مارے گئے تھے۔ ان کے بھائی حجاج نے ان کی موت پر ذیل کا شعر کہا۔

ولم اریوما کان اکثر ساعیا
بکف شمال فارقتها یمینها
میں نے کوئی ایسا دن نہیں دیکھا جس میں اس نے بائیں ہاتھ سے بغیر دائیں کے اتنی محنت کی ہو۔
ابو عمر نے ان کا ذکر کیا ہے۔ جناب حجاج بن علاط نے حضرت علیؑ کی مدح میں کئی اشعار کہے ہیں۔

۵۰۲۳۔ حضرت معزیق بن معیقیب

حضرت معزیق بن معیقیب یمامی۔ شاصویہ بن عبید ابو محمد یمامی نے ان سے حدیث روایت کی ہے، شاصویہ نے معرض بن عبداللہ بن معرض بن معزیق بن معیقیب سے انہوں نے اپنے والد سے انہوں نے دادا سے روایت کی ہے کہ وہ حجۃ الوداع میں شامل تھے۔ مکہ میں ایک مکان میں داخل ہوئے۔ وہاں حضور اکرمؐ موجود تھے اور آپ کا چہرہ مبارک چاند کی طرح چمک رہا تھا۔ اس سے عجیب تر جو چیز مشاہدہ کی وہ یہ تھی کہ اہل یمامہ کا ایک آدمی ایک بچے کو کپڑے میں لپیٹے ہوئے لایا۔ حضور اکرمؐ نے اس بچے سے دریافت کیا۔ کیا تم (حدیث اس لیے مخدوش ہے کہ حضورؐ کو بچے سے پوچھنے کی کیا ضرورت تھی۔ مترجم) جانتے ہو کہ میں کون ہوں۔ بچے نے کہا آپ اللہ کے رسول ہیں۔ حضور نے فرمایا تو نے درست کہا۔ اللہ تجھے برکت دے اس کے بعد وہ بچہ جوانی تک خاموش رہا۔ لوگ اسے مبارک الیمامہ کہتے تھے۔ ابن مندہ اور ابو نعیم نے اس کا ذکر کیا ہے۔

۵۰۲۴۔ حضرت معصد بن یزید

حضرت معصد بن یزید۔ ان کی کنیت ابو یزید تھی۔ اہل کوفہ سے تھے۔ انہوں نے جاہلیت کا زمانہ پایا تھا۔ حضرت عثمان کے عہد میں آذربائیجان میں مارے گئے تھے۔ ابو موسیٰ نے مختصر ان کا ذکر کیا ہے۔

۵۰۲۵۔ حضرت معقل بن خلید

حضرت معقل بن خلید۔ ایک روایت میں خولید ہے۔ انہیں حضورؐ کی صحبت نصیب ہوئی یہ حجازی ہیں۔ ابن ابی ذئب نے عبداللہ بن یزید ہذلی سے روایت کی کہ ابوسفیان اور معقل بن خولید کے درمیان مخالفت تھی۔ جنگ حنین

میں دونوں میں ایک آدمی کے ہتھیاروں کے بارے میں جھگڑا ہو گیا۔ جب حضور اکرمؐ کو علم ہوا تو آپ نے معقل سے مخاطب ہو کر فرمایا معقل! قریش کی محاصمت سے بچ کر رہو تو بہتر ہوگا۔ ابن مندہ اور ابو نعیم نے اس کا ذکر کیا ہے۔

۵۰۲۶۔ حضرت معقلؓ بن سنان بن مظہر

حضرت معقلؓ بن سنان بن مظہر بن عرکی بن فہیان بن سبیح بن بکر بن اشجع بن ریث بن غطفان الاشجعی۔ ان کی کنیت ابو عبدالرحمان ہے۔ بعض روایات میں ابو زید ابوسنان اور ابو محمد بھی آئی ہے۔ فتح مکہ میں موجود تھے۔ مدینہ آگئے اور پھر یہیں رہ گئے۔ فاضل اور متقی آدمی تھے۔ انہوں ہی نے بروع بنت واشق کی حدیث بیان کی۔

اسماعیل اور ابراہیم وغیرہ نے باسناد ہما محمد بن عیسیٰ سے انہوں نے محمود بن غیلان انہوں نے زید بن حباب سے انہوں نے سفیان سے انہوں نے منصور سے انہوں نے ابراہیم سے انہوں نے علقمہ سے انہوں نے ابن مسعود سے روایت کی کہ ایک آدمی نے ان سے دریافت کیا کہ ایسے آدمی سے کتنا مہر وصول کیا جائے گا جس نے ایک عورت سے نکاح کیا اور اس کا مہر بھی مقرر نہ کیا اور اس سے زن شوئی تعلقات بھی قائم نہ کئے اور وہ مر گیا۔ ابن مسعود نے فتویٰ دیا کہ اس پر مہر مثل کی ادائیگی فرض ہوگی جس میں کوئی کمی بیشی نہ ہوگی اور اسے میراث میں بھی حصہ ملے گا۔ اس پر معقل بن سنان اشجعی اٹھے اور کہنے لگے کہ ہمارے قبیلے کی ایک عورت بروع بنت واشق کا معاملہ بالکل ایسا ہی تھا جس کے بارے میں حضور اکرمؐ نے ایسا ہی فیصلہ فرمایا تھا جیسا کہ آپ نے دیا ہے۔ اس سے ابن مسعود خوش ہوئے۔

جناب معقل ان لوگوں میں سے تھے جنہوں نے یزید بن معاویہ کی خلافت سے انکار کر دیا تھا چنانچہ مسلم بن عقبہ مری نے انہیں قتل کر دیا تھا۔ جب ایام حرہ میں اہل مدینہ مغلوب ہو گئے تھے۔ مقتولین میں فضل بن عباس بن ربیعہ بن حارث بن عبدالمطلب، ابوبکر بن عبداللہ بن جعفر بن ابی طالب و ابوبکر بن عبداللہ بن عمر بن خطاب۔ و یعقوب بن طلحہ بن عبید اللہ و عبداللہ بن زید بن عاصم وغیرہم شامل تھے اور جناب معقل مہاجرین کے سردار تھے

الاتکم الانصار تبکی سراتھا
واشجع تبکی معقل بن سنان

اے انصار! کیا تم اپنے سرداروں کو رو رہے ہو حالانکہ ان میں سب سے بہادر آدمی جس پر ہمیں رونا چاہئے معقل بن سنان ہے۔

جناب معقل سے اہل کوفہ میں سے علقمہ، مسروق اور شععی نے روایت کی ہے ان کے علاوہ حسن بصری اور اہل مدینہ کے گروہ نے بھی اس سے روایت کی۔ تینوں نے ان کا ذکر کیا ہے۔

۵۰۲۷۔ حضرت معقلؓ بن سنان بن نیشہ

حضرت معقلؓ بن سنان بن نیشہ بن سلمہ بن سامان بن نعمان بن صبح بن مازن ابن خلاوہ بن ثعلبہ بن ثور بن ہذمہ بن لاطم بن نعمان بن مزنی۔ حضور اکرمؐ کی خدمت میں وفد مزینہ کے ساتھ حاضر ہوئے اور کچھ عرصہ ٹھہرے رہے۔ آپ نے انہیں زمین کا ٹکڑا بصورت جاگیر عطا کیا تھا۔ ہشام بن کلبی نے ان کا ذکر کیا ہے۔

۵۰۲۸۔ حضرت معقلؓ بن مقرن

حضرت معقلؓ بن مقرن المزنی۔ ہم ان کا سلسلہ نسب ان کے بھائی سوید کے ترجمے میں بیان کر آئے ہیں۔ یہ لوگ سات بھائی تھے اور سب نے حضور اکرمؐ کے ساتھ ہجرت کی تھی۔ عرب میں اور کسی کو یہ فخر حاصل نہیں ہوا۔ واقدی اور ابن نمیر کا یہی قول ہے، تینوں نے ان کا ذکر کیا ہے، ابو عمر نے واقدی اور ابن نمیر سے اسی طرح نقل کیا ہے۔ نیز ابو عمر نے یہ بھی بیان کیا ہے کہ بنو حارث بن ہند سلمی آٹھ بھائی تھے جو سب کے سب مسلمان ہو گئے تھے اور سب بیعت رضوان میں موجود تھے۔ اس کا ذکر ہند بن حارث کے ترجمے میں آیا ہے۔ تینوں نے اس کا ذکر کیا ہے۔

۵۰۲۹۔ حضرت معقلؓ بن منذر

حضرت معقلؓ بن منذر بن سرح بن خناس بن سنان بن عبید بن عدی بن غنم بن کعب بن سلمۃ الانصاری سلمی۔ عقبہ اور بدر میں موجود تھے۔ ابن اسحاق نے انصاری شکر کائے بدر کے سلسلے میں بنو عبید بن عدی بن غنم بن کعب اور معقل بن منذر بن سرح کا ذکر کیا ہے۔ تینوں نے اس کی تخریج کی ہے۔

۵۰۳۰۔ حضرت معقلؓ بن ابی الہیثم اسدی

حضرت معقلؓ بن ابی الہیثم اسدی۔ ایک روایت میں معقل بن ابی معقل اور معقل بن ام معقل بھی آیا ہے لیکن آدمی ایک ہی ہے مدنی ہے۔ ان سے ابو سلمہ ابو زید اور ام معقل نے روایت کی ہے۔ عمرو بن ابی عمرو نے ابو زید سے انہوں نے معقل بن ابی الہیثم اسدی سے جو ان کے حلیف تھے، اور حضور اکرمؐ کی صحبت میں رہے۔ انہوں نے روایت کی کہ حضور اکرمؐ نے بول اور پاخانہ کرتے وقت کعبے کا رخ کرنے سے منع فرمایا۔ نیز ان سے یہ حدیث بھی مروی ہے کہ حضور اکرمؐ نے فرمایا کہ رمضان میں عمرے کا ثواب حج جتنا ہے یہ امیر معاویہ کے عہد میں فوت ہوئے۔ تینوں نے ان کا ذکر کیا ہے۔

۵۰۳۱۔ حضرت معقلؓ بن یسار بن عبد اللہ

حضرت معقلؓ بن یسار بن عبد اللہ بن معمر بن حراق بن لائی بن کعب بن عبد بن ثور بن ہذمہ بن لاطم بن عثمان بن عمرو بن اد بن طاہر بن الیاس بن مضر المزنی۔ ان کی کنیت ابو عبد اللہ، ابو یسار یا ابو علی تھی۔ عثمان اور اوس کو جو عمرو کے بیٹے تھے مزینہ اس لئے کہتے ہیں کہ وہ اپنی ماں مزینہ سے منسوب تھے اور انہوں نے حضور اکرمؐ سے اس امر پر بیعت کی تھی کہ ہم میدان جنگ سے نہ بھاگیں گے۔ بصرہ میں مقیم ہو گئے تھے اور بصرہ کی نہر معقل کی طرف منسوب ہے۔ یہ صاحب بصرہ ہی میں امیر معاویہ کے عہد میں فوت ہوئے۔ ایک روایت میں یزید کا عہد مذکور ہے۔ ان سے عمرو بن میمون الاودی، ابو عثمان نہدی اور حسن بصری نے روایت کی اور ان سے کئی احادیث مذکور ہیں۔

عبد اللہ بن احمد بن عبد القاہر خطیب نے ابو عمر جعفر بن احمد القاری سے انہوں نے عبید اللہ بن عمر بن شاہین سے انہوں نے

عبداللہ بن ابراہیم بن ماشی سے انہوں نے محمد بن عبدوس سے انہوں نے علی بن جعد سے انہوں نے ابوالاشہب سے انہوں نے حسن سے روایت کی کہ عبید اللہ بن زیاد نے معقل بن یسار کی مرض موت میں عیادت کی۔ انہوں نے کہا کہ اگر مجھے معلوم ہوتا کہ ابھی میری زندگی کے کچھ دن باقی ہیں تو میں تمہیں یہ حدیث نہ سنا تا۔ میں نے حضور اکرمؐ سے سنا۔ آپؐ نے فرمایا کہ جس شخص کو خدا نے لوگوں پر حکومت دی ہو اور وہ ایسی حالت میں مرے کہ رعیت اس کے ہاتھوں نالاں ہو اسے جنت کی خوشبو سونگھنا بھی نصیب نہ ہوگی۔ تینوں نے اس کا ذکر کیا ہے۔

۵۰۳۲۔ حضرت معالیٰ بن لوذان

حضرت معالیٰ بن لوذان بن حارثہ بن زید بن ثعلبہ بن عدی بن مالک بن زید مناۃ بن حبیب ابن عبد حارثہ بن مالک بن غصب بن مالک بن حشم بن خزرج انصاری خزرجی۔ یہ ابن کلبی کا قول ہے۔

۵۰۳۳۔ حضرت معمرؓ انصاری

حضرت معمرؓ انصاری۔ عبداللہ بن عبدالرحمن نے معمر انصاری سے روایت کی حضور اکرمؐ نے فرمایا۔ جس شخص نے علم دین ثواب کے لئے حاصل کیا اور پھر اس نے اس سے کوئی دنیوی فائدہ حاصل کیا اس پر جنت کی خوشبو حرام کر دی گئی۔ ابو موسیٰ نے اس کا ذکر کیا ہے۔ ابن شاہین نے اسی طرح اس کی روایت کی ہے۔ میرا خیال ہے کہ ابن شاہین سے مراد عبداللہ بن عبدالرحمن بن معمر ہے۔ اس بنا پر یہ حدیث مرسل ہوگی۔

۵۰۳۴۔ حضرت معمرؓ بن حارث بن قیس

حضرت معمرؓ بن حارث بن قیس بن عدی بن سعد بن سہم قرشی سہمی۔ انہوں نے حبشہ کو ہجرت کی تھی۔ ابو جعفر نے باسنادہ یونس سے انہوں نے ابن اسحاق سے بہ سلسلہ مہاجرین حبشہ از بنو سہم بن عمرو بن ہبصہ و معمر بن حارث بن قیس روایت کی۔ ابن اثیر نے ان کے بھائیوں کا ذکر جو بنو تمیم سے تھے مناسب ابواب میں کر دیا ہے، ابن کلبی نے معبد بن حارث کو انہی میں شمار کیا ہے۔ ابو موسیٰ اور ابو عمر نے ان کا ذکر کیا ہے۔

۵۰۳۵۔ حضرت معمرؓ بن حارث بن معمر

حضرت معمرؓ بن حارث بن معمر بن حبیب بن وہب بن حذافہ بن جحج۔ یہ حاطب اور خطاب کے بھائی تھے اور ان کی ماں قتیلہ بنت مطعون اخت عثمان بن مظعون تھی۔ حضور اکرمؐ کے دار ارقم میں آنے سے پیشتر انہوں نے اسلام قبول کیا تھا۔ مدینے کو ہجرت کی تو حضور اکرم صلی اللہ علیہ وسلم نے ان میں اور معاذ بن عفراء کے درمیان مواخات قائم کر دی بدر اور احد کے علاوہ تمام غزوات میں شریک رہے۔

ابو جعفر نے باسنادہ یونس سے انہوں نے ابن اسحاق سے بہ سلسلہ شرکائے بدر از بنو جحج و معمر بن حارث روایت کی۔ یہ حضرت عمرؓ کے دور خلافت میں فوت ہوئے۔ تینوں نے ان کا ذکر کیا ہے۔

۵۰۳۶۔ حضرت معمرؓ بن حبیب بن عبید

حضرت معمرؓ بن حبیب بن عبید بن حارث انصاری۔ بدر میں شریک ہوئے تھے۔ غسانی نے واقدی سے روایت کی ہے۔

۵۰۳۷۔ حضرت معمرؓ بن حزم بن یزید

حضرت معمرؓ بن حزم بن یزید بن لوذان بن عمرو بن عبد بن عوف بن غنم بن مالک بن نجار انصاری خزرجی نجاری۔ ابوطوال کے دادا اور عمرو بن حزم کے بھائی تھے۔ یہ محمد بن سعد کاتب الواقدی کا قول ہے۔ بیعت رضوان اور بعد کے غزوات میں شریک رہے اور یہ ان دس آدمیوں میں سے ہیں جنہیں حضرت عمرؓ بن خطاب نے ابو موسیٰ کے ساتھ بصرہ روانہ کیا تھا۔ ابو موسیٰ اور ابو نعیم نے ان کا ذکر کیا ہے۔

۵۰۳۸۔ حضرت معمرؓ (والد ابو خزامہ سعدی)

حضرت معمرؓ۔ ابو خزامہ سعدی کے والد تھے ایک روایت میں ان کا نام معمر مذکور ہے۔ یعقوب بن سفیان نے اپنی تاریخ میں ابو خزامہ بن معمر السعدی سعد ہذیم قضاعی لکھا ہے۔ نیز بیان کیا ہے کہ ابو صالح نے لیث سے انہوں نے یونس سے انہوں نے ابن شہاب سے انہوں نے ابو خزامہ سے انہوں نے اپنے والد سے روایت کی کہ انہوں نے رسول کریمؐ سے دریافت کیا، یا رسول اللہ! ہم بعض اوقات کسی تکلیف کے ازالے کے لئے منتر جنتر سے، کبھی بیماری کے لئے دوا سے اور مرض سے بچاؤ کے لئے پرہیز سے کام لیتے ہیں۔ کیا ان معاملات میں بھی قدرت خداوندی کو دخل ہوتا ہے۔ حضورؐ نے فرمایا یہ اشیاء بھی تقدیر خدا میں شامل ہیں۔ ابو موسیٰ نے اس کا ذکر کیا ہے۔

۵۰۳۹۔ حضرت معمرؓ بن ابی سرح

حضرت معمرؓ بن ابی سرح بن ربیعہ بن ہلال بن اہیب بن ضبہ بن حارث بن فہر قرشی فہری۔ غزوہ بدر میں شریک تھے بقول واقدی ۳۰ ہجری میں وفات پائی۔ ان کی کنیت ابو سعید تھی۔ یہی قول ابو معشر کا ہے انہوں نے نام معمر بن ابی سرح بیان کیا ہے، لیکن موسیٰ بن عقبہ، ابن اسحاق اور ابن کلبی نے عمرو بن ابی سرح لکھا ہے۔ نیز ابن کلبی نے ان کا نسب ہلال بن مالک بن ضبہ لکھا ہے، یعنی اہیب کی جگہ ضبہ لکھ دیا ہے۔ ہم عمر کے ترجمے میں یہ امر بیان کر آئے ہیں۔ ابو عمر اور ابو موسیٰ نے اس کا ذکر کیا ہے۔

۵۰۴۰۔ حضرت معمرؓ بن عبد اللہ بن نھلہ

حضرت معمرؓ بن عبد اللہ بن نھلہ بن عبد العزی بن حرثان بن عوف بن عبید بن عوتج بن عدی بن کعب القرشی عدوی۔ ابن المدینی نے یوں لکھا ہے معمر بن عبد اللہ بن نافع بن نھلہ یہ وہی شخص ہیں جو معمر بن ابی معمر کہلاتے ہیں۔ قدیم الاسلام میں، حبشہ کی ہجرت ثانیہ میں شامل تھے۔ ان کی ہجرت مدینہ کی رہی اور یہ حبشہ سے ان لوگوں کے ساتھ واپس ہوئے جو دو کشتیوں میں سوار ہو کر وارد مدینہ ہوئے تھے۔ انہیں نے لمبی عمر پائی مدنی کہلاتے ہیں۔ حجۃ الوداع میں انہوں نے حضور اکرمؐ کے سر کے بال صاف کئے تھے۔ ان سے سعید بن مسیب اور بشر بن سعید نے روایت کی ہے۔

اسماعیل و ابراہیم بن محمد نے باسناد ہما تا ابو عیسیٰ محمد بن عیسیٰ انہوں نے اسحاق بن منصور سے انہوں نے یزید بن ہارون سے انہوں نے ابن اسحاق سے، انہوں نے محمد بن ابراہیم سے انہوں نے سعید بن مسیب سے انہوں نے معمر بن عبداللہ بن نعلہ سے روایت کی کہ حضور اکرمؐ نے فرمایا کہ ذخیرہ اندوزی کرنے والا خطا کار ہے۔ میں نے سعید سے کہا کہ تم ذخیرہ اندوزی کرتے ہو۔ انہوں نے کہا کہ معمر بھی ذخیرہ اندوزی کرتا ہے۔ تینوں اس کا ذکر کیا ہے۔

۵۰۲۱۔ حضرت معمرؓ بن عثمان بن عمرو

حضرت معمرؓ بن عثمان بن عمرو بن کعب بن سعد بن تیم بن مرہ قرشی تھی۔ فتح مکہ کے دن ایمان لائے اور حضور اکرمؐ کی صحبت میں رہے۔ ان کے بیٹے عبید اللہ بھی حضورؐ کی صحبت سے مستفیض ہوئے۔ ابو عمر نے ان کا ذکر کیا ہے۔

۵۰۲۲۔ حضرت معمرؓ بن کلاب

حضرت معمرؓ بن کلاب الزمانی یہ وہ صاحب ہیں جو مسلمہ کذاب کو وعظ و نصیحت کرتے تھے اور اسے قابل اعتراض سرگرمیوں سے منع کرتے تھے۔ غسانی نے ابو عمر پر استدراک کیا ہے۔

۵۰۲۳۔ حضرت معمرؓ

حضرت معمرؓ ابن شاہین نے ان کا ذکر کیا ہے۔ محمد بن جحش سے مروی ہے کہ حضور اکرمؐ معمر کے پاس سے گزرے دیکھا کہ دونوں رانیں ننگی کئے بیٹھے ہیں۔ فرمایا معمر! اپنی رانیں ڈھانپ لو کہ جسم کا یہ حصہ بھی شرمگاہ میں شامل ہے۔ ابن شاہین کہتے ہیں یہ حدیث جربد کہلاتی ہیں۔ اس کو ابو موسیٰ نے بیان کیا ہے۔

۵۰۲۴۔ حضرت معنؓ بن حاجر

حضرت معنؓ بن حاجر۔ یہ صاحب اور ان کے بھائی طریفہ بن حاجر حضرت خالد بن ولید کے ساتھ ارتداد کی مہم میں شریک تھے۔ ہم ان کے بھائی کا ذکر کر آئے ہیں۔ ابو عمر نے اس کا ذکر کیا ہے۔

۵۰۲۵۔ حضرت معنؓ بن عدی بن حد

حضرت معنؓ بن عدی بن جد بن عجلان بن ضبیعہ بن حارثہ بن ضبیعہ بن حرام بن جعل بن عمرو بن جشم بن روم بن ذبیان بن ہمیم بن ذہل بن ہنی بن بلوی یہ عمرو بن عوف کے حلیف اور عاصم بن عدی کے بھائی تھے۔ تمام غزوات میں حضور اکرمؐ کے ساتھ موجود رہے۔ ابو جعفر نے باسنادہ بہ سلسلہ شرکائے بدر از بنو عمرو بن عوف اور معن بن عدی بن جد بن عجلان بن ضبیعہ جو ان کے حلیف تھے اور اسی اسناد سے انہوں نے ابن اسحاق سے بہ سلسلہ شرکائے بدر از بنو عبید بن زید بن مالک اور ان کے حلیفوں سے بن عدی بن جد بن عجلان بن ضبیعہ سے جو روایت کی ہے۔

یہ صاحب اولاد تھے اور حضور اکرمؐ نے ان میں اور یزید بن خطاب میں رشتہ مواخات قائم کیا اور دونوں صاحب حضرت ابو بکر کی خلافت کے دور میں جنگ یمامہ میں شہید ہو گئے تھے۔

مالک بن انس نے ابن شہاب سے انہوں نے سالم سے انہوں نے اپنے والد سے روایت کی کہ جب حضور اکرم فوت ہوئے تو لوگ روتے تھے اور کہتے تھے ہم چاہتے تھے کہ حضور اکرم کی وفات سے پہلے ہمیں موت آجائے کیونکہ ہمیں ڈرتھا کہ حضور اکرم کے بعد کئی فتنے اٹھ کھڑے ہوں گے لیکن معن بن عدی کہتے تھے کہ میں حضور اکرم کی رحلت کے بعد اس لئے زندہ رہنا چاہتا تھا تاکہ میں حضور کے بعد اسی طرح آپ کی تصدیق کروں جیسے آپ کی زندگی میں کی تھی۔

۵۰۴۶۔ حضرت معن بن فضالہ بن عبید

حضرت معن بن فضالہ بن عبید بن نافذ بن صہیبہ بن احرم بن جحجج بنی بن کلفہ بن عوف بن عمرو بن عوف بن مالک بن اوس انصاری انہیں حضور اکرم کی صحبت نصیب ہوئی۔ امیر معاویہ کے عہد میں یمن کے والی تھی۔ یہ ابن الکلبی کا قول ہے۔

۵۰۴۷۔ حضرت معن بن یزید بن اخص

حضرت معن بن یزید بن اخص بن حبیب بن جرہ بن رغب بن مالک بن خفاف بن امرؤ القیس بن بیث بن سلیم السلمی۔ معن ان کے والد اور دادا حضور اکرم کی صحبت سے فیض یاب ہوئے۔ ان کی کنیت ابو یزید تھی۔ یزید بن حبیب کا قول ہے کہ معن اپنے والد اور دادا کے ساتھ غزوہ بدر میں شریک تھے ابو عمر کہتے تھے کہ ان کی یا ان کے والد اور ان کے دادا کی شرکت کی روایت درست نہیں بلکہ اس سلسلے میں صحیح روایت ابو الجوریہ کی ہے جو ابو الفضل بن ابوالحسن طبری فقیہ نے باسنادہ ابو یعلیٰ موصلی سے انہوں نے عبد الاعلیٰ بن حماد اور عبد الرحمان بن سلام وعدہ سے انہوں نے ابو عوانہ سے انہوں نے ابو الجوریہ سے انہوں نے معن بن زید سے روایت کی کہ انہوں نے اور ان کے والد اور دادا نے حضور اکرم سے بیعت کی۔ میں نے حضور اکرم کی خدمت میں اپنی خستہ حالی کی شکایت کی تو آپ نے میری امداد فرمائی۔ پھر میں نے نکاح کی خواہش کی تو آپ نے میرا نکاح کرادیا۔ معن فتح دمشق میں موجود تھے۔ وہاں انہیں مکان بھی مل گیا تھا۔ جنگ صفین میں امیر معاویہ کے لشکر میں شریک تھے۔ تینوں نے ان کا ذکر کیا ہے۔

۵۰۴۸۔ حضرت معن بن یزید

حضرت معن بن یزید الخفاجی۔ خفاجہ سے مراد ابن عمرو بن عقیل بن کعب بن عامر بن صعصعہ ہے۔ عقبہ بن نافع انصاری سے مروی ہے کہ وہ ایک جنگی مہم میں عمر صائفہ کے ساتھ تھے اور معن بن یزید الخفاجی بھی ہمارے ساتھی تھے۔ جب ہم دشمن کے علاقے میں پہنچے تو ہم نے وہاں پڑاؤ کیا۔ اس پر معن بن یزید کھڑے ہوئے اللہ کی حمد و ثناء بیان کی اور لوگوں سے کہنے لگے اے لوگو! ہم بکریاں کھانے کی چیزیں اور اسی طرح کی اور اشیاء تقسیم کرنے کا ارادہ نہیں رکھتے۔ جو چیز آپ کو پسند ہے وہ اٹھا لیجئے ہماری طرف سے اس پر کوئی قدغن نہیں ہے۔ ابو نعیم اور ابو موسیٰ نے ان کا ذکر کیا ہے۔

۵۰۴۹۔ حضرت معوذ بن عفراء

حضرت معوذ بن عفراء۔ عفراء ان کی والدہ کا نام ہے۔ ان کا نسب معوذ بن حارث بن رفاعہ ہے۔ معاذ ان کے بھائی تھے جن کا ذکر پہلے ہو چکا ہے۔ معوذ عقبہ اور بدر میں موجود تھے۔ ابو جعفر بن سمین نے باسنادہ یونس سے انہوں نے ابن اسحاق سے۔

سلسلہ شرکائے بدر لکھا ہے کہ بنو خزرج سے ابن حارثہ، عوف، معاذ اور معوذ بنو عفراء وغیرہ غزوہ بدر میں موجود تھے اور اسی اسناد سے ابن اسحاق سے مروی ہے کہ شرکائے بدر میں عوف، معاذ اور معوذ موجود تھے۔ آخر الذکر نے ابو جہل کو قتل کیا تھا۔ اس کے بعد وہ خود بھی اس معرکہ میں شہید ہو گئے تھے۔ لا ولد تھے۔ ابو عمر نے ان کا ذکر کیا ہے۔

۵۰۵۰۔ حضرت معوذ بن عمرو

حضرت معوذ بن عمرو بن الجموح بن یزید بن حرام انصاری سلمی۔ موسیٰ بن عقبہ ابو معشر اور واقدی کے مطابق معوذ اپنے بھائی معاذ کے ساتھ غزوہ بدر میں موجود تھے، لیکن ابن اسحاق نے ان کا ذکر نہیں کیا۔ ابو عمر نے ان کا ذکر کیا ہے۔ کہ احد میں موجود تھے۔

۵۰۵۱۔ حضرت معقیب بن ابی فاطمہ دوسی

حضرت معقیب بن ابی فاطمہ دوسی۔ یہ سعید بن عاص بن امیہ کے حلیف تھے۔ بقول موسیٰ بن عقبہ یہ سعید بن عاص کے آزاد کردہ غلام تھے۔ قدیم الاسلام تھے اور مکے سے ہجرت کر کے حبشہ چلے گئے تھے۔ بعد میں مدینہ چلے گئے۔ عبید اللہ نے باسنادہ یونس سے انہوں نے ابن اسحاق سے یہ سلسلہ مہاجرین حبشہ از بنو امیہ ان کے حلفا اور معقیب بن ابی فاطمہ سے روایت کی کہ یہ صاحب سعید بن عاص کی آل سے تھے اور ان کی اولاد تھی۔ معقیب حبشہ سے ان لوگوں کے ساتھ آئے تھے جو دو کشتیوں میں سوار ہو کر مدینے پہنچے تھے اور حضور اکرم ان دنوں خیبر میں تھے۔ ابن مندہ کے مطابق وہ بدر میں شریک تھے۔ رسول اکرم کی مہران کے پاس ہوتی تھی حضرت عمر نے انہیں بیت المال کا خازن مقرر کیا تھا۔ کچھ عرصہ بعد یہ جذام میں مبتلا ہو گئے تھے اور حضرت عمر نے اطباء بلائے پھر اطبا کے علاج سے تندرست ہو گئے تھے۔

یہ وہی صاحب ہیں جن کے ہاتھ سے حضرت عثمان کے عہد خلافت میں رسول کریم کی انگٹھی اریس کے کنوئیں میں گر گئی تھی۔ پھر وہ نہ ملی تھی اس سانحہ کے بعد مسلمانوں میں اختلاف رونما ہوا جو آج تک اسی طرح چلا جا رہا ہے۔ حضرت عثمان پر جو کچھ بتی وہ تو اوراق تاریخ میں ثبت ہو چکا ہے۔ لوگ حضرت سلیمان بن داؤد علیہما السلام کی انگٹھری کے گم ہونے پر تعجب کا اظہار کرتے ہیں۔ اس کا اثر صرف شام تک محدود تھا لیکن حضور اکرم کی خاتم کے گم ہونے سے مسلمانوں پر جو بار آیا ہے وہ آج تک ختم نہیں ہوا۔ مسلمانوں کے تمام شہروں میں اتفاق ختم ہو گیا خراسان کے آخری کنارے سے لیکر بلاد مغرب کے آخر تک۔

معقیب نے رسول کریم سے روایت کی اسماعیل بن علی اور ابراہیم وغیرہ نے باسناد ہم تا ابی عیسیٰ ترمذی حسن بن حریش سے انہوں نے ولید بن مسلم سے انہوں نے اوزاعی سے انہوں نے یحییٰ بن ابی کثیر سے، انہوں نے ابی سلمہ بن عبدالرحمن سے انہوں نے معقیب سے روایت کی کہ میں نے رسول کریم سے نماز میں کنکریوں کے چھونے کے بارے میں پوچھا۔ آپ نے فرمایا اگر مجبوری ہو تو ایک بار چھولنے میں کوئی حرج نہیں۔ ان کے بیٹے محمد سے مروی ہے کہ حضور اکرم نے فرمایا، کیا تم جانتے ہو کہ جہنم کی آگ کس پر حرام ہے۔ لوگوں نے عرض کیا۔ اللہ اور اس کے رسول بہتر جانتے ہیں۔ حضور نے فرمایا متواضع منکسر المزاج، شریف اور خوش اخلاقی آدمی پر۔ معقیب نے حضرت عثمان کے دور خلافت میں وفات پائی۔ ایک روایت میں ۴۰ ہجری دور خلافت

حضرت علیؑ مذکور ہے۔ یہ صاحب اولاد تھے۔ تینوں نے ان کا ذکر کیا ہے۔

۵۰۵۲۔ حضرت معقیبؑ بن معرض یمامی

حضرت معقیبؑ بن معرض یمامی۔ ابو عبد اللہ ان کی کنیت تھی۔

شاصویہ بن عبید نے معرض بن عبد اللہ بن معقیب بن معرض یمامی سے انہوں نے اپنے باپ سے انہوں نے دادا سے سنا وہ کہتے ہیں کہ میں حجۃ الوداع میں موجود تھا۔ اتفاقاً ایک مکان میں داخل ہوا حضور اکرمؐ وہاں موجود تھے۔ مجھے حضور اکرمؐ کا چہرہ مبارک ایسا دکھائی دیا جیسے چاند، یہ ابن مندہ کا قول ہے۔

ابو نعیم کہتے ہیں کہ معقیب بن معرض الیمامی جسے بعض متاخرین یعنی ابن مندہ نے شاصویہ بن عبید کی حدیث میں ذکر کیا ہے۔ سراسر وہم ہے کیونکہ وہ شخص معرض بن معقیب ہے نہ کہ معقیب بن معرض۔ ابو نعیم نے معرض بن معقیب کے ترجمے میں ان کا ذکر کیا ہے۔ اس لئے حقیقت حال کے جاننے کے لئے اس مقام کا مطالعہ کیا جائے۔

عبدالوہاب بن ہبۃ اللہ نے ابو غالب بن بناء سے انہوں نے ابو محمد جوہری سے انہوں نے ابو بکر بن مالک سے انہوں نے محمد بن یونس قرشی سے انہوں نے شاصویہ بن عبید ابو محمد یمامی سے انہوں نے معرض بن عبد اللہ بن معرض بن معقیب یمامی سے انہوں نے اپنے والد سے انہوں نے اپنے دادا معرض بن معقیب سے روایت کی کہ وہ حجۃ الوداع میں شریک تھے۔ ایک دن میں مکے کے ایک گھر میں داخل ہوا وہاں اتفاقاً حضور اکرمؐ موجود تھے۔ مجھے آپ کا چہرہ ایسا معلوم ہوا گویا آپ چودہویں کا چاند تھے۔ وہاں میں نے اس سے بھی عجیب تر ایک چیز مشاہدہ کی۔ بنو یمامہ کا ایک آدمی نوزائیدہ بچے کو کپڑے میں لپیٹے کمرے میں داخل ہوا۔ حضور نے اس بچے کو مخاطب کر کے فرمایا۔ اے بچے! میں کون ہوں۔ بچے نے کہا آپ اللہ کے رسول ہیں۔ فرمایا تو نے سچ کہا اللہ تجھے مبارک ہے۔ اس کے بعد اس بچے سے کسی نے گفتگو نہ سنی تا آنکہ وہ جوان ہو گیا۔ لوگ اسے بنو یمامہ کا مبارک بچہ کہتے ہیں۔ اس سے ابو نعیم کے قول کی تصدیق ہوتی ہے۔

باب میم وغین

۵۰۵۳۔ حضرت مغفلؑ بن عبد غنم

حضرت مغفلؑ بن عبد غنم اور ایک روایت میں ابو نعیم بن عقیف بن حکیم بن ربیعہ بن عدی اور بروایت عدی ثعلبہ مزنی آیا ہے ہم ان کا نسب ان کے بیٹے عبد اللہ کے ترجمے میں بیان کر آئے ہیں اور مغفل ذوالسجادین مزنی کے بھائی ہیں اور مغفل فتح مکہ کے سال ۸ ہجری میں براہ مکہ شہر میں داخل ہونے سے پہلے فوت ہو گئے تھے۔ یہ طبری کا بیان ہے۔ ابو عمر نے اس کا ذکر کیا ہے۔

۵۰۵۴۔ حضرت مغلسؑ بکری

حضرت مغلسؑ۔ البکری جو رکینہ کے والد تھے۔ زینت بنت سعید بن سوید بن یزید العقیلیہ نے رکینہ بنت مغلس سے انہوں نے اپنے والد سے روایت کی وہ حضور اکرم صلی اللہ علیہ وسلم کی خدمت میں ایک وفد کے ساتھ حاضر ہوئی تھیں۔ ابن مندہ اور ابو نعیم

نے اس کا ذکر کیا ہے۔

۵۰۵۵۔ حضرت مغیثؓ مولیٰ ابی احمد

حضرت مغیثؓ۔ مولیٰ ابی احمد بن جحش۔ یہ بریرہ کے خاوند تھے۔ یہ ابن مندہ اور ابو نعیم کا قول ہے۔ ابو عمر کہتے ہیں کہ وہ بنو مطیع کے مولیٰ تھے۔ عبدالرحمن بن قاسم نے اپنے باپ سے انہوں نے حضرت عائشہؓ سے روایت کی کہ انہوں نے بریرہ کو ایک انصاری سے خریدا۔ بروایت وہ بنو مغیرہ بن مخزوم کا مولیٰ تھا اور ابو احمد اسدی اسد بن خزیمہ سے تھا اور بنو مطیع، قریش کے عدی قبیلے سے تھے۔ جب حضرت عائشہؓ نے بریرہ کو خریدا تو مغیث اس کے خاوند تھے جو آزاد تھے اور ایک روایت میں ہے کہ غلام تھے۔

یحییٰ بن محمود اصہبانی اور ابو یاسر بن ابی حبیہ نے باسناد ہما تا مسلم بن حجاج، محمد بن علاء ہمدانی سے، انہوں نے ابو اسامہ سے، انہوں نے ہشام بن عروہ سے، انہوں نے اپنے والد سے انہوں نے حضرت عائشہؓ سے روایت کی کہ وہ بریرہ سے ملنے گئیں تو انہوں نے حضرت عائشہؓ سے گزارش کی کہ میرے اہل خانہ مجھے آزاد کرنے پر تیار ہیں بشرطیکہ میں انہیں متواتر نو سال تک ہر سال ایک اوقیہ کے حساب سے چاندی ادا کرتی رہوں۔ آپ میری امداد فرمائیں۔ حضرت عائشہؓ نے فرمایا اگر تمہارے اہل خانہ یک مشت ادا نیگی پر رضامند ہو گئے تو میں تمہاری امداد کر سکوں گی اور تمہیں آزاد کر دوں گی بشرطیکہ تمہاری ولایت مجھے منتقل ہو جائے۔

حضرت عائشہ رضی اللہ عنہا نے زر کتابت کا بندوبست کر لیا اور بریرہ کے خاندان سے اس کا ذکر کیا۔ انہوں نے کہا ہمیں کوئی اعتراض نہیں لیکن ولایت ہمارے پاس ہی رہے گی۔ جب بریرہ حضرت عائشہؓ سے ملنے آئیں تو جناب صدیقہ نے حقیقت حال کا ذکر کیا تو انہوں نے ناپسند کیا۔ اس کی بھنک حضور اکرم صلی اللہ علیہ وسلم کے کانوں میں پڑ گئی۔ آپ نے دریافت فرمایا تو میں نے واقعہ عرض کر دیا۔ حضور اکرم صلی اللہ علیہ وسلم نے فرمایا بریرہ کو خرید کر آزاد کر دو اور ولاء کی شرط بھی مان لو کیونکہ اصولاً ولاء اس شخص ہی کی ہوتی ہے جو کسی کو آزاد کرتا ہے۔ حضرت عائشہؓ نے بریرہ کو خرید کر آزاد کر دیا اور شام کو حضور نے لوگوں کو جمع ہونے کا حکم دیا اور خطبے میں ارشاد فرمایا

”ان لوگوں سے، جو ایسی شرائط پیش کرتے ہیں، جو قرآن میں مذکور نہیں ہیں کیا کہوں کیونکہ ایسی تمام شرائط باطل ہوتی ہیں۔ اسی طرح جو ولاء کو اپنے لئے مخصوص کرنا چاہتا ہے وہ غلط ہے حالانکہ آزاد کرنے والا آدمی اور ہے اصولاً جو آدمی کسی کو آزاد کرتا ہے ولایت کا استحقاق بھی اسے ہی حاصل ہوگا۔“

مسما ابو الفرج اور حسین نے (باسناد ہم تا محمد بن اسماعیل) محمد بن عبدالوہاب سے، انہوں نے خالد سے انہوں نے عکرمہ سے، انہوں نے ابن عباس سے روایت کی کہ بریرہ کا خاوند مغیث نامی ایک غلام تھا۔ یہ منظر اب بھی میری آنکھوں کے سامنے ہے کہ وہ بریرہ کے پیچھے بھاگا پھرتا اور اس کی آنکھوں سے آنسو ٹپک کر اس کی ڈاڑھی میں اٹک جاتے۔ حضور اکرمؐ نے یہ منظر دیکھ کر فرمایا۔ مقام تعجب ہے کہ مغیث بریرہ سے اتنی محبت کرتا ہے اور بریرہ اس سے نفرت کرتی ہے۔ آپ نے بریرہ سے فرمایا کاش تو بھی اس کی محبت کا جواب دیتی۔ اس نے عرض کیا یا رسول اللہ! کیا یہ آپ کا حکم ہے؟ حضورؐ نے فرمایا نہیں سفارش ہے۔ بریرہ نے عرض کیا جنت اس آدمی میں کوئی دلچسپی نہیں۔ تینوں نے اس کا ذکر کیا ہے۔

۵۰۵۶۔ حضرت مغیثؓ بن عبید بن ایاس

حضرت مغیثؓ بن عبید بن ایاس البلوی۔ انصار کے حلیف تھے یوم الرزح میں بہ مقام مراظہمر ان شہید ہوئے تھے۔ عبد اللہ بن طارق کے اخیالی بھائی تھے۔ واقدی اور ابن اسحاق نے ان کا نام مغیث بن عبیدہ تحریر کیا ہے جو بنو ظفر کے حلیف تھے۔ ان کا ذکر معتب کے ترجمے میں گذر چکا ہے۔ ابو عمر نے ان کا ذکر کیا ہے۔

۵۰۵۷۔ حضرت مغیثؓ بن عمرو ابو ثروان

حضرت مغیثؓ بن عمرو ابو ثروان اسلمی۔ ابن اسحاق نے ان کا نام مغیث تحریر کیا ہے۔ بعض لوگوں نے معتب لکھا ہے جیسا کہ ہم پہلے لکھ آئے ہیں اور یہ اختلاف ان کے بارے میں ہے۔ انہوں نے حضور اکرمؐ سے روایت کی۔ آپ خیبر کے سامنے پہنچے تو صحابہ میں بھی موجود تھا۔ فرمایا اللہم رب السموات وما اظللن اے آسمانوں اور سیاہ دارا شیا کے خدا اس حدیث کو سعید بن عطاء بن ابی مروان نے اپنے والد سے اور انہوں نے اپنے دادا سے روایت کیا اور کہا کہ ان کا نام مغیث بن عمرو تھا۔ طبری نے معتب اور باقی لوگوں نے معتب لکھا ہے۔ ابو عمر نے ان کا ذکر کیا ہے۔

۵۰۵۸۔ حضرت مغیثؓ غنوی

حضرت مغیثؓ الغنوی۔ انہیں حضور اکرمؐ کی صحبت نصیب ہوئی اور ان سے ابو ہریرہ کے ساتھ اونٹنی کے دودھ دوہنے کے بارے میں ایک حدیث منقول ہے۔ ابو عمر نے مختصر اس کا ذکر کیا ہے۔

ابن مندہ اور ابو نعیم مغیث اور بعض لوگوں نے معتب تحریر کیا ہے۔ حضور اکرمؐ نے بعض مہمات کے سلسلے میں انہیں روانہ فرمایا تھا۔

ان کی حدیث کو محمد بن یزید بن براء الغنوی نے ان کے والد سے انہوں نے دادا سے انہوں نے حارث بن عبید سے انہوں نے اپنے والد سے انہوں نے دادا سے روایت کیا۔ تینوں نے ان کا ذکر کیا ہے۔

۵۰۵۹۔ حضرت مغیرہؓ بن اخنس

حضرت مغیرہؓ بن اخنس بن شریق النہمی۔ ہم ان کا نسب ان کے باپ کے ترجمے میں لکھ آئے ہیں۔ بنو زہرہ کے حلیف تھے۔ اور یوم الدار کو حضرت عثمانؓ کے ساتھ شہید ہو گئے تھے۔ اس موقع پر انہیں زبردست ابتلا پیش آیا اور وہ خوب جی توڑ کر لڑے۔ جب حضرت عثمانؓ کے دروازے کو باغیوں نے آگ لگادی تو انہوں نے ذیل کے اشعار کہے۔

لما تہدمت الابواب واخترقت
بممت منہن بابا غیر محترق

جب دروازے گر پڑے اور جل گئے تو میں ان میں سے ان چلے دروازے کی تلاش میں نکل کھڑا ہوا۔

حقا اقول و عبد اللہ امرہ
ان لم تقاتل لدی عثمان فانطلق

میں سچ کہتا ہوں عبد اللہ کو میں نے حکم دیا کہ اگر تم عثمانؓ کی طرف سے نہیں لڑ سکتے تو چلے جاؤ۔

والله اتركه ما دام بي رفق
بخدا میں اس وقت تک لڑتا رہوں گا جب تک مجھ میں سانس باقی ہے اور جب تک سر اور گردن ایک دوسرے سے علیحدہ
نہیں ہو جاتے۔

هو الامام فلست اليوم خاذله
ان الفرار على اليوم كالسرق

وہ ہمارا امام ہے اور میں اسے آج رسوا نہیں کروں گا۔ ایسے وقت میں بھاگ جانا میرے نزدیک چوری ہے۔
خليفة بن خياط سے مروی ہے کہ جس شخص نے مغیرہ کو قتل کیا تھا اسے بعد میں جذام کا مرض ہو گیا۔ جس شخص نے جناب مغیرہ کو
قتل کیا تھا اس نے وقوع پہلے خواب میں دیکھا کہ ایک شخص جسے وہ نہیں جانتا تھا کہہ رہا تھا کہ مغیرہ بن اخص کا قاتل جہنمی ہے۔ یوم
الدار کو مغیرہ جنگ کے لئے نکلے۔ چنانچہ انہوں نے تین آدمیوں کو قتل کیا۔ اس آدمی نے جناب مغیرہ پر تلوار کا وار کیا جس سے ان کا
پاؤں کٹ گیا۔ قاتل نے دوسرا وار کیا اور وہ شہید ہو گئے۔ اس پر اس نے مقتول کا نام دریافت کیا تو معلوم ہوا کہ یہی مغیرہ بن اخص
ہیں وہ کہنے لگا میں اس شخص کو دیکھ رہا ہوں جس کے قاتل کو جہنم کی بشارت دی گئی تھی وہ اسی طرح اس مرض میں مبتلا رہا تا آنکہ وہ
ہلاک ہو گیا۔ ابو عمر نے اس کا ذکر کیا ہے۔

۵۰۶۰۔ حضرت مغیرہ بن حارث قرشی

حضرت مغیرہ بن حارث بن عبدالمطلب قرشی ہاشمی نبی کے عم زاد تھے ابوسفیان کے بھائی تھے ان کا تذکرہ گزر چکا ہے۔ صحابی
تھے ابوسفیان کی کنیت سے مشہور تھے بعض نے انکی کنیت ابو عبد الملک بتائی ہے۔ فتح مکہ میں اسلام لائے حنین میں وہ اور ان کا بیٹا
شریک ہوئے۔ کنیت کے باب میں انشاء اللہ ذکر کیا جائے گا۔

۵۰۶۱۔ حضرت مغیرہ بن حارث بن عبدالمطلب

حضرت مغیرہ بن حارث بن عبدالمطلب قرشی ہاشمی۔ حضور اکرم کے عم زاد تھے اور ابوسفیان کے بھائی تھے جس کا ذکر گزر چکا
ہے۔ یہ صحابی تھے بعض لوگ کہتے ہیں کہ ابوسفیان بن حارث کا نام مغیرہ تھا لیکن یہ غلط ہے کیونکہ مغیرہ ان کے بھائی تھے۔ یہ ابو عمر کا
قول ہے لیکن ابن کلبی اور زبیر بن بکار وغیرہ کی رائے کے مطابق ابوسفیان بن حارث کا نام مغیرہ تھا اور وہ شاعر تھے۔ اس سے ابن
مندہ اور ابو نعیم کے اس قول کی تصدیق ہوتی ہے کہ مغیرہ خود ابوسفیان کا نام تھا نہ کہ ان کے بھائی کا۔ چنانچہ ابو عمر نے اس خیال سے
کہ مغیرہ اور ابوسفیان دو مختلف آدمی ہیں دونوں کا نام مغیرہ لکھا ہے۔ واللہ اعلم۔ ابو عمر نے اس ترجمے کا ذکر کیا ہے۔

۵۰۶۲۔ حضرت مغیرہ بن حارث بن ہشام

حضرت مغیرہ بن حارث بن ہشام۔ حضرمی نے انہیں صحابہ میں شمار کیا ہے اور انہوں نے باسنادہ معاویہ بن یحییٰ بن مغیرہ سے،
انہوں نے یحییٰ بن مغیرہ سے انہوں نے اپنے والد سے انہوں نے اپنے دادا مغیرہ بن حارث بن ہشام سے روایت کی کہ حضور اکرم
نے فرمایا کہ ایک مومن کو مہینہ بھر میں ایک آدھ بار تکلیف سے واسطہ پڑنا کافی ہے ابو نعیم اور ابو موسیٰ نے اس کا ذکر کیا ہے۔

۵۰۶۳۔ حضرت مغیرہ بن سلمان الخزاعی

حضرت مغیرہ بن سلمان الخزاعی۔ ابن شہین نے انہیں صحابہ میں شمار کیا ہے۔ انہوں نے باسنادہ حماد بن سلمہ سے انہوں نے حمید سے انہوں نے مغیرہ بن سلمان خزاعی سے روایت کی کہ دو آدمی ایک چیز کا جھگڑا طے کرانے حضور اکرم کی خدمت میں حاضر ہوئے۔ حضور نے ہاتھ سے اشارہ کر کے فرمایا آیات تم تقسیم پر آمادہ ہو۔ ابو موسیٰ نے اس کا ذکر کیا ہے۔

۵۰۶۴۔ حضرت مغیرہ بن شعبہ بن ابی عامر

حضرت مغیرہ بن شعبہ بن ابی عامر بن مسعود بن معتب بن مالک بن کعب بن عمرو بن سعد بن عوف بن قیس۔ ان کا تعلق بنو ثقیف سے تھا اور ان کی کنیت ابو عبد اللہ تھی۔ ایک روایت میں ابو عیسیٰ بھی آئی ہے۔ ان کی والدہ امامہ بنت اہم بن ابی عمر تھیں جو بنو نصر بن معاویہ سے تھیں۔ مغیرہ غزوہ خندق کے موقع پر ایمان لائے تھے اور صلح حدیبیہ میں موجود تھے۔ اس موقع پر انہوں نے عروہ بن مسعود سے مذاکرے میں حصہ لیا تھا۔ وہ کہا کرتے تھے کہ حضور اکرم نے انہیں ابو عیسیٰ کی کنیت عطا کی تھیں۔ حضرت عمرؓ نے انہیں ابو عبد اللہ کہنا شروع کر دیا تھا۔

جناب مغیرہ اپنی عقل رسا کی وجہ سے مشہور تھے۔ شععی کہتے ہیں عرب کے دانشور چار تھے (۱) معاویہ بن ابوسفیان (۲) عمرو بن عاص (۳) مغیرہ بن شعبہ (۴) زیاد۔ اول الذکر وسیع النظر فی اور حکم کی وجہ سے، عمرو بن عاص حل مشکلات کی بنا پر، مغیرہ بن شعبہ عقل رسا اور جودت فکر کے سبب سے اور زیادہ چھوٹے موٹے کاموں کی عقدہ کشائی کے سلسلے میں مشہور تھے۔ اسی طرح قیس بن سعد بن عبادہ کا شمار عرب کے مشہور داناؤں میں ہوتا تھا۔ نیز کرم و فضل میں ان کا کوئی ثانی نہ تھا۔

کہتے ہیں کہ بعد از اسلام مغیرہ بن شعبہ نے وقتاً فوقتاً تین سو عورتوں سے نکاح کیا ایک روایت میں ہزار کا ذکر ہے۔ حضرت عمر رضی اللہ عنہ نے انہیں بصرے کا والی مقرر کر دیا تھا۔ کچھ عرصے کے بعد ان پر زنا کی تہمت لگائی گئی چنانچہ وہ معزول کر دیئے گئے۔ بعد میں انہیں کوفے کا والی مقرر کیا گیا۔ حضرت عمرؓ کی شہادت تک وہ اس منصب پر فائز رہے۔ جب حضرت عثمان خلیفہ ہوئے تو انہوں نے مغیرہ کو اس منصب پر رہنے دیا مگر کچھ عرصے کے بعد معزول کر دیئے گئے۔

جناب مغیرہ جنگ یمامہ اور شام کے معرکوں میں شریک رہے۔ یرموک کے معرکے میں ان کی ایک آنکھ ضائع ہو گئی تھی۔ جنگ قادسیہ اور نہاوند میں بھی شامل تھے اور نعمان بن مقرن کی فوج کے میسرہ کے کماندار تھے۔ اسی طرح ہمدان وغیرہ کی جنگوں میں بھی حصہ لیتے رہے۔ حضرت عثمان کی شہادت کے بعد جھگڑے سے علیحدہ ہو گئے تھے لیکن مجلس میں موجود رہے۔

جب امام حسنؓ نے کاروبار خلافت امیر معاویہ کے حوالے کر دیا اور امیر نے کوفے کی ولایت عبد اللہ بن عمرو بن عاص کو دے دی تو جناب مغیرہ نے امیر سے کہا تم نے عمرو بن عاص کو مصر اور مغرب کا علاقہ دے دیا ہے اور کوفے کی ولایت اس کے بیٹے کے حوالے کر دی ہے۔ اس طرح تم نے خود کو شیر کے دو جبروں میں دے دیا ہے۔ چنانچہ عبد اللہ کو معزول کر کے مغیرہ کو مقرر کر دیا۔ یہ اپنی وفات تک جو ۵ ہجری میں واقع ہوئی اسی منصب پر رہے۔

مندرجہ ذیل صحابہ نے ان سے روایت کی۔ ابو امامہ باہلی، مسور بن مخزوم اور قرۃ العزنی۔ تابعین میں ان کی اولاد میں سے عروہ

حزہ اور عفار نے اسی طرح ان کے آزاد کردہ غلام و راد، مسروق، قیس بن ابی حازم اور ابووائل وغیرہ نے۔

مغیرہ اسلام میں پہلے آدمی ہیں جنہوں نے بصرے میں عدالت قائم کی اور اس لحاظ سے بھی پہلے آدمی ہیں جنہوں نے برقا حاجب عمر کو کچھ رقم دی تھی تاکہ وہ انہیں دارِ عمر میں داخل ہونے کا موقع دے۔ (روایت مخدوش ہے، کیونکہ حضرت عمر کو حاجب کی کیا ضرورت تھی)

ابراہیم بن محمد بن فقیہ وغیرہ نے باسناد ہم تا محمد بن عیسیٰ سے، انہوں نے ابو الولید الدمشقی سے انہوں نے ولید بن مسلم سے، انہوں نے ثور بن یزید سے انہوں نے رجاء بن حیوۃ سے انہوں نے مغیرہ کے کاتب و راد سے انہوں نے مغیرہ بن شعبہ سے روایت کی کہ رسول کریمؐ نے موزے کے اوپر اور نیچے دونوں طرف مسح کیا۔ کوفہ میں ۵۰ ہجری میں فوت ہوئے۔ ان کی وفات کے بعد مصقلہ بن ہبیرہ الشیبانی نے ان کی قبر پر کھڑے ہو کر ذیل کے اشعار پڑھے۔

ان تحت الاحجار حزما و جودا
وخصیما الدذامعلاق
ان پتھروں کے نیچے ایک باحزم وجود ہے اور ایک ایسا جھگڑا لودشمن ہے جس کی دشمنی کی کوئی حد نہیں۔

حیة فی الوجار اربدلا
ینفع منه السلیم نفث الرافی
وہ ایک سانپ ہے جو بل میں بیٹھ گیا ہے اور جس کو وہ کاٹ لے اسے کسی منتر پڑھنے والے کی پھونک کوئی فائدہ نہیں دے سکتی۔

پھر مصقلہ کہنے لگے بخدا میں جس سے عداوت کروں اس سے سخت عداوت کرتا ہوں اور جس سے محبت کروں اس سے سخت محبت کرتا ہوں۔ تینوں نے ان کا ذکر کیا ہے۔

۵۰۶۵۔ حضرت مغیرہ بن نوفل بن حارث

حضرت مغیرہ بن نوفل بن حارث بن عبدالمطلب بن ہاشم قرشی ہاشمی۔ مکے میں قبل از ہجرت پیدا ہوئے اور ایک روایت میں ہے کہ انہیں حضور اکرمؐ کی زندگی کے صرف چھ برس نصیب ہوئے۔ ان کی کنیت ابو یحییٰ تھی اور ام یحییٰ کا نام امامہ بنت ابوالعاص بن ربیع تھا اور جناب امامہ حضرت زینت بنت رسول اکرمؐ کی صاحبزادی تھیں۔ امامہ سے حضرت علیؑ نے بعد از وفات فاطمہ رضی اللہ عنہا شادی کی تھی۔ جب حضرت علیؑ ملجم کے ہاتھوں زخمی ہوئے تو وصیت کی کہ ان کے بعد مغیرہ بن نوفل امامہ سے نکاح کر لیں۔ بروایت ان کی کنیت ابو حلیمہ تھی۔ یہ وہی شخص ہیں جنہوں نے ابن ملجم پر کھیس ڈالا تھا جب اس نے حضرت علیؑ کو زخمی کر دیا تھا۔ جب لوگوں نے ابن ملجم کو پکڑنے کی کوشش تو وہ ان پر تلہار سے حملہ آور ہوا، لوگ آگے سے ہٹ گئے۔ اب مغیرہ سے آنا سامنا تھا۔ انہوں نے کھیس اس پر ڈال کر اسے زمین پر گرایا۔ چونکہ کافی طاقت و رتھے اس لئے ملجم کو جکڑ لیا۔ جب حضرت علیؑ رضی اللہ عنہ فوت ہو گئے تو ابن ملجم کو قتل کر دیا گیا۔

جناب مغیرہ حضرت علیؑ کے ساتھ صفین کی جنگ میں موجود تھے۔ خلافت عثمان کے دوران میں قاضی رہے تھے۔ انہوں نے حضور اکرمؐ سے صرف ایک حدیث روایت کی ہے۔ وہ یہ ہے عبدالمملک بن نوفل نے اپنے والد سے انہوں نے دادا سے انہوں نے مغیرہ بن نوفل سے روایت کی حضور اکرمؐ نے فرمایا جس نے انصاف کی تعریف نہ کی، اور بے انصاف کی مذمت نہ کی اسے اللہ سے

لڑائی کے لئے تیار ہو جانا چاہئے۔ ایک روایت کے مطابق یہ حدیث مرسل ہے۔ انہوں نے ابن ابی کعب اور کعب احبار سے احادیث روایت کی ہیں۔ ابو عمر اور ابو موسیٰ نے ان کا ذکر کیا ہے۔ ابو موسیٰ کا قول ہے کہ ابن شاہین نے انہیں صحابہ میں شمار کیا ہے۔

۵۰۶۶۔ حضرت مغیرہ بن ہشام

حضرت مغیرہ بن ہشام۔ ان کی کنیت ابو ذئب تھی۔ ان کا نسب ابن شعبہ بن عبداللہ بن قیس بن عبدود بن نصر بن مالک بن حسل بن عامر بن لوی بن غالب جد محمد عبدالرحمان بن مغیرہ المعروف ابن ابی ذئب ہے۔ مدینے کے فقیہ تھے۔ فتح مکہ کے سال پیدا ہوئے۔ حضرت عمر رضی اللہ عنہ سے روایت کی ان سے ابن ابی ذئب نے روایت کی ہے۔

ابو عمر نے ان کا ذکر کیا ہے اور ان کا نسب اسی طرح بیان کیا ہے جس طرح ہم لکھ آئے ہیں۔ بعض لوگوں نے ان کا نسب عبداللہ بن ابی قیس رکھا ہے۔ واللہ اعلم۔

باب میم، فاوقاف

۵۰۶۷۔ حضرت مفروق بن عمرو الاصم

حضرت مفروق بن عمرو الاصم بن قیس بن مسعود بن عامر بن عمرو بن ابی ربیعہ بن ذہل بن شیبان بن ثعلبہ بن عکابہ بن صعصعہ بن علی بن بکر بن وائل شیبانی۔ ان کا نام نعمان تھا، لیکن عرف مفروق تھا اور اسی نام سے مشہور ہوئے۔

ابان بن ثعلب نے عکرمہ سے، انہوں نے ابن عباس سے انہوں نے علی بن ابی طالب سے روایت کی کہ رسول اللہ نے اپنے دورہ بنو شیبان کے دوران میں قل تعالوا اتل ما حرم ربکم علیکم الخ پڑھی۔ اس محفل میں ثنی بن حارثہ، مفروق بن عمرو ہانی بن قبیصہ اور نعمان بن شریک موجود تھے۔ حضور اکرم نے حضرت ابو بکر رضی اللہ عنہ کی طرف توجہ فرمائی۔ انہوں نے گزارش کی۔ یا رسول اللہ! ان لوگوں کے علاوہ جو اپنی قوم میں معزز شمار ہوتے ہیں اور کسی سے امداد کی توقع نہیں رکھی جاسکتی۔ اس موقع پر مفروق بن عمرو نے جو اپنی قوم میں زبان اور جمال میں ممتاز تھا کہنے لگا، بخدا جو کچھ آپ نے پڑھ کر سنایا ہے وہ اہل زمین کا کلام نہیں معلوم ہوتا۔ اگر ایسا ہوتا تو ہمیں اس کا علم ہوتا۔ اس کے بعد ثنی نے کہا کوئی اور بات جو آپ کہنا چاہیں۔ اس پر آپ نے ان اللہ یا مبر بالعدل والاحسان وایتاء الخ آیت پڑھی۔ مفروق کہنے لگے اے قریشی بھائی! آپ نے مکارم اخلاق اور بہترین اعمال کی دعوت دی ہے اور جن لوگوں نے آپ کی تکذیب کی ہے انہوں نے جھک ماری ہے اور سخت غلطی کی ہے۔ ثنی کہنے لگا میں نے آپ کی گفتگو سنی اور جو کچھ آپ نے کہا وہ بہت عمدہ ہے، جسے سن کر مجھے تعجب بھی ہوا لیکن مشکل یہ ہے کہ ہم نے کسریٰ سے یہ عہد کیا ہوا ہے کہ نہ تو ہم کوئی نئی بات پیدا کریں گے اور نہ کسی نئی بات پیدا کرنے والے کو اپنے ہاں پناہ دیں گے اور ایسا معلوم ہوتا ہے کہ آپ جس امر کی دعوت دے رہے ہیں، یہ بادشاہوں کو پسند نہیں آئے گی۔ اگر آپ چاہتے ہیں کہ ہم آپ کی مہم میں آپ کی امداد کریں تو بلاشبہ عرب کے قرب و جوار میں ہم آپ کا ہاتھ بٹانے کو تیار ہیں۔ حضور نے فرمایا تم لوگوں نے سچ کہا بہت اچھا کیا۔ کوئی شخص بھی دین کی اس وقت تک کوئی امداد نہیں کر سکتا جب تک کہ چاروں طرف سے اس کی

اعانت کی ذمہ داری قبول نہ کرے۔ اس کے بعد حضور اکرم حضرت ابو بکر کا ہاتھ پکڑ کر اٹھ کھڑے ہوئے۔ ابن مندہ اور ابو نعیم نے اس کا ذکر کیا ہے۔ ابو نعیم کہتے ہیں مجھے مفروق کے اسلام کا کوئی علم نہیں۔

۵۰۶۸۔ حضرت مقربؓ

حضرت مقربؓ۔ ان کا نام اسود تھا۔ رسول اکرمؐ نے بدل کر مقرب رکھ دیا تھا۔ ہم اسود کے ترجمے میں ان کا ذکر کر آئے ہیں۔

۵۰۶۹۔ حضرت مقدادؓ بن عمرو

حضرت مقدادؓ بن عمرو بن ثعلبہ بن مالک بن ربیعہ بن ثمامہ بن مطرود بن عمرو بن سعد بن زہیر بن لوی بن ثعلبہ بن مالک بن شرید بن ابی اہون بن قاس بن دریم بن قین ابن اہون بن بہراء بن عمرو بن جاف بن قضاء ہراوی۔ مقداد بن اسود کے نام سے مشہور تھے اور یہ اسود ہی ہیں جن کی طرف اسود بن یغوث زہری منسوب تھے۔ اس انتساب کی وجہ یہ تھی کہ مقداد نے اسود کو اپنا حلیف بنایا، جس پر انہوں نے مقداد کو اپنا متبنی بنالیا انہیں مقداد کنندی بھی کہتے تھے۔ اس کی وجہ یہ تھی کہ انہوں نے قبیلہ بہراء کے ایک آدمی کو قتل کر دیا اور وہ بھاگ کر قبیلہ کندہ میں چلے گئے چنانچہ وہ مقداد کنندی کہلائے۔ کچھ دنوں کے بعد انہوں نے قبیلہ کندہ کے ایک آدمی کو قتل کر دیا اور بھاگ کر مکے چلے گئے۔ وہاں انہوں نے اسود بن عبد یغوث کو اپنا حلیف بنالیا۔ احمد بن صالح المصری کہتے ہیں کہ وہ حضرمی تھے اور ان کے والد نے کندہ کو حلیف بنالیا تھا اور مقداد نے اسود بن عبد یغوث کو حلیف بنایا اور ان سے منسوب ہوئے لیکن صحیح بات یہ ہے کہ وہ (مقداد) بہراوی تھے، اور ان کی کنیت ابو معبد تھی۔ ایک روایت کے مطابق ان کی کنیت ابولاسود تھی۔

جناب مقداد سابقون الاولون میں قدیم الاسلام تھے۔ انہوں نے حبشہ کو ہجرت کی۔ کچھ عرصے کے بعد وہاں سے واپس آ گئے۔ جب مدینے کو ہجرت شروع ہوئی تو مقداد ہجرت نہ کر سکے۔ کچھ عرصے کے بعد حضور اکرمؐ ہجرت کر کے مدینے چلے گئے۔ بعد میں آپؐ نے عبیدہ بن حارث کو ایک دستہ فوج کے ساتھ کسی مہم پر روانہ کیا۔ اس دوران میں ان کی ملاقات مشرکین کے ایک گروہ سے ہو گئی، جس میں ابو جہل اور عکرمہ بھی موجود تھے۔ مقداد اور عقبہ بن غزوان بھی اس جماعت کے ساتھ تھے تاکہ جہاں بھی اسلامی دستہ فوج سے ملاقات ہوگی یہ ان سے مل جائیں گے چنانچہ دونوں گروہ آمنے سامنے آ گئے۔ مقداد اور عقبہ اسلامی دستے سے مل گئے اور دونوں دستوں میں کوئی جھگڑا نہ ہوا۔

ابو جعفر بن سمین نے باسنادہ یونس بن بکیر سے، انہوں نے ابن اسحاق سے بہ سلسلہ مہاجرین حبشہ از بنوز ہرہ و بہراء، مقداد بن عمرو کا ذکر کیا ہے اور ان کا نسب بہ طریق ذیل تھا۔ مقداد بن اسود بن عبد یغوث بن وہب بن عبد مناف بن زہرہ۔ اس کی وجہ یہ تھی کہ عبد یغوث سے سلسلہ حلف قائم کرنے کے بعد ان کو متبنی بنالیا گیا تھا۔ مقداد غزوہ بدر میں شریک تھے اور یہاں انہوں نے نہایت اعلیٰ کارکردگی کا مظاہرہ کیا تھا۔

اور اسی اسناد سے ابن اسحاق سے مروی ہے کہ جب حضور اکرمؐ بدر کو روانہ ہوئے، تو اطلاع موصول ہوئی کہ قریش اپنے

قالے کو بچانے کے لئے مکے سے روانہ ہوئے ہیں اس لئے آپؐ نے مسلمانوں سے مشورہ کیا۔ پہلے حضرت ابو بکرؓ نے تقریر کی، پھر حضرت عمرؓ نے اور دونوں نے اچھے خیالات کا اظہار کیا۔ ان کے بعد مقداد بن عمرو اٹھے اور کہنے لگے یا رسول اللہ! خدا کی طرف سے جو حکم آپؐ کو ملا ہے بلا تامل اس پر عمل فرمائیے۔ بخدا ہماری طرف سے ویسا جواب نہیں دیا جائے گا، جیسا کہ موسیٰ کی قوم نے دیا تھا جب انہیں عمالقہ کے خلاف جہاد کا حکم دیا گیا تھا۔ اس ذات کی قسم جس نے آپؐ کو نبی بنا کر بھیجا ہے۔ اگر آپؐ ہمیں برک الغماد کو لے چلیں گے، تو ہم آپؐ کا ساتھ دیں گے اور آپؐ کی حفاظت کریں گے، تا آنکہ آپؐ فائز المرام ہو جائیں۔ حضورؐ نے سنا تو ان کی تحسین فرمائی اور دعائے خیر کی۔

کہا جاتا ہے کہ غزوہ بدر میں سوائے مقداد بن اسود کے اور کسی کے پاس گھوڑا نہیں تھا۔ واللہ اعلم اور مقداد وہ پہلے آدمی ہیں جنہوں نے مکے ہی میں اپنا اسلام ظاہر کر دیا تھا اور مشرکین سے بالکل مرعوب نہیں ہوئے تھے۔ کہتے ہیں کل ایسے سات آدمی تھے جو حضور اکرمؐ کے ساتھ تمام غزوات میں شریک رہے یہ کئی خوبیوں کے مالک تھے۔

کئی راویوں نے ابو عیسیٰ ترمذی سے، انہوں نے اسماعیل بن موسیٰ فزاری سے، انہوں نے شریک بن ابی ربیعہ سے انہوں نے ابی بریدہ سے، انہوں نے اپنے والد سے روایت کی کہ حضور اکرمؐ نے فرمایا کہ مجھے خدا نے حکم دیا کہ میں چار آدمیوں سے محبت کروں کیونکہ خدا بھی ان سے محبت کرتا ہے۔ لوگوں نے عرض کیا یا رسول اللہ! ان کے نام لیجئے فرمایا علی، ابوذر، مقداد اور سلمان فارسی۔

حضرت علیؓ نے حضور اکرمؐ سے روایت کی ہے۔ آپؐ نے فرمایا ہر نبی کے سات نجیب وزیر اور رفیق ہوتے ہیں۔ مجھے چودہ ایسے نجیب رفیق دئے گئے ہیں۔ حمزہ، جعفر، ابو بکر، عمر، علی، حسن، حسین، ابن مسعود، سلمان، عمار، حذیفہ، ابوذر، مقداد اور بلال۔ اور مقداد فتح مصر میں شامل تھے۔ انہوں نے حضور اکرمؐ سے روایت کی اور ان سے صحابہ میں سے علی، ابن عباس، مستورد بن شداد، طارق بن شہاب وغیرہ نے اور تابعین میں سے عبدالرحمن بن ابی لیلیٰ بن ابی شیبہ، عبید اللہ بن عدی بن خیار اور جبیر بن نفیر وغیرہم نے روایت کی۔

ابراہیم بن محمد فقیہ وغیرہ نے باسناد ہم تا محمد بن عیسیٰ سے، انہوں نے سوید بن نصر سے، انہوں نے ابن مبارک سے انہوں نے عبدالرحمن بن یزید بن جابر سے، انہوں نے سلیم بن عامر سے انہوں نے مقداد سے روایت کی کہ رسول کریمؐ نے فرمایا۔ جب قیامت کا دن ہوگا تو سورج کو بندوں کے اتنا قریب لایا جائے گا کہ وہ ایک یا دو میل کے فاصلے پر آ کر رک جائے گا۔ سلیم کہتے ہیں کہ میں نہیں سمجھ سکا کہ میل کے لفظ سے حضورؐ کا کیا مقصد تھا۔ میل سے حضورؐ کی غرض میل دو میل کا فاصلہ تھی یا میل سے مراد آنکھ میں سرمہ ڈالنے کی سلائی تھی۔ سورج کی گرمی انہیں پگھلا دے گی اور وہ اپنے اعمال کے مطابق پسینے میں غرق ہوں گے۔ کوئی ٹخنوں تک کوئی گھٹنوں تک، کوئی کمر تک، کوئی سینے تک، کوئی گردن تک، اور کوئی منہ تک بطور لگام کے۔ میں نے دیکھا کہ رسول کریمؐ نے ہاتھ سے اشارہ کیا اور ہاتھ کو منہ میں لگام کی طرح ڈالا۔

عبداللہ بن احمد بن محمد بن عبدالقادر خطیب نے ابو محمد جعفر بن احمد السراج سے انہوں نے علی بن محسن تنوخی سے انہوں نے ابو عمر بن حیو یہ خزاز سے انہوں نے ابوالحسین العباس بن مغیرہ سے انہوں نے ابونصر محمد بن موسیٰ بن بارون طوسی سے، انہوں نے محمد بن

سعید سے انہوں نے واقدی سے انہوں نے موسیٰ بن یعقوب سے انہوں نے اپنی چچی سے انہوں نے اپنی ماں سے روایت کی کہ جناب مقداد کا پیٹ پھٹ گیا تھا اور چربی باہر نکل آئی۔ ان کی وفات مدینہ میں حضرت عثمان کے دور خلافت میں ۷۰ برس کی عمر میں ہوئی تھی۔ جرف میں ان کی زمین تھی جہاں سے انہیں اٹھا کر مدینے لایا گیا تھا اور زبیر بن عوام کو اپنے بعد وصی بنایا تھا۔ منصور نے ابراہیم سے انہوں نے ہمام بن حارث سے روایت کی کہ مقداد کھیم شحیم آدمی تھے۔ تینوں نے اس کا ذکر کیا ہے۔

۵۰۷۰۔ حضرت مقدمؓ بن معدی کرب

حضرت مقدمؓ بن معدی کرب بن عمرو بن یزید بن معدی کرب بن سیار بن عبداللہ بن وہب بن ربیعہ بن حارث بن معاویہ بن ثور بن عفیر الکندی ابو کریمہ۔ ایک روایت میں ابو یحییٰ ہے۔ ابو عمر نے ان کا نسب بہ طریق مذکور بیان کیا۔ ابن کلبی نے بانداز ذیل لکھا ہے۔ مقدم بن معدی کرب بن عمرو بن یزید بن معدی کرب بن سیار بن عبداللہ بن وہب بن حارث اکبر بن معاویہ کندی۔ جو وفد کندہ سے حضور اکرمؐ کی خدمت میں حاضر ہوا تھا یہ اس میں شامل تھے۔ ان کا شمار شامیوں میں ہوتا ہے اور وہیں فوت ہوئے تھے ان کی وفات ۸۷ ہجری میں ہوئی جب ان کی عمر ۹۱ برس تھی۔

ان سے سلیم بن عامر الخبازی، خالد بن معدان، شعبی اور ابو عامر ہوزنی وغیرہ نے روایت کی۔

ابو محمد بن ابی القاسم دمشقی نے اجازۃ ام ابیہؓ سے اذناً انہوں نے ابراہیم بن منصور سے انہوں نے ابو بکر بن مقری سے انہوں نے ابو یعلیٰ موصلی سے انہوں نے داؤد بن رشید سے انہوں نے اسماعیل بن عیاش سے اور بقول ابو محمد انہوں نے عبدالرحمن بن حسن بن ابراہیم سے انہوں نے ابوالفرج بن بشر بن احمد سے، انہوں نے ابوالحسن محمد بن حسین بن محمد بن حسین سے انہوں نے محمد بن احمد بن عبدالذہلی قاضی سے انہوں نے ابو عمران موسیٰ بن ہارون سے انہوں نے حکم بن موسیٰ اور یحییٰ بن عبدالحمید حبانی سے انہوں نے اسماعیل بن عیاش سے انہوں نے یحییٰ بن سعید سے انہوں نے خالد بن معدان سے، انہوں نے مقدم بن معدی کرب سے انہوں نے رسول کریمؐ سے سنا حضور اکرمؐ نے فرمایا۔ باری تعالیٰ کے پاس شہید کے لئے کچھ خصوصی انعامات ہیں۔ پہلا انعام تو مغفرت ہے جو اسے اس کے خون کے بدلے میں دیا جائے گا پھر اسے جنت میں رہنے کی جگہ عطا ہوگی۔ اس کے بعد اسے ایمان کے زیور سے سجایا جائے گا۔ حور عین سے اس کا نکاح ہوگا۔ عذاب قبر سے چھٹکارا پائے گا اور قیامت کے خوف سے بچ جائے گا اور اس کے سر پر یاقوت کا پروقار تاج رکھا جائے گا جو دنیا و مافیہا سے بہتر ہوگا۔ حوران بہشتی سے بہتر (۷۲) بیویاں اسے عطا کی جائیں گی اور اس کی شفاعت پر اس کے خاندان سے ستر آدمی بخش دیئے جائیں گے۔ تینوں نے اس کا ذکر کیا ہے۔

۵۰۷۱۔ حضرت مقسمؓ (خاوند بریرہ)

حضرت مقسمؓ۔ بریرہ کے خاوند تھے۔ جعفر المستغفری نے ان کا ذکر کیا ہے اور انہوں نے محمد بن عجلان سے انہوں نے یحییٰ بن عمرو بن زبیر سے انہوں نے اپنے والد سے انہوں نے حضرت عائشہ سے روایت کی کہ بریرہ کی وجہ سے ہمیں تین سنتوں کا علم ہوا۔ (۱) رسول اکرمؐ نے ان (بریرہ) کے بارے میں فرمایا کہ ولاء اس کی ہوگی جو کسی کو آزاد کرے گا۔ بریرہ کا خاوند غلام تھا جن کا نام مقسم تھا۔ جب وہ آزاد کر دی گئیں تو حضرت عائشہ نے ان (بریرہ) سے کہا۔

(۲) ”کیا تجھے علم ہے کہ حضور اکرمؐ نے تیرے بارے میں فرمایا تھا کہ آزادی کے بعد تو اس وقت تک اپنے نفس (اختیار) کی مالک ہوگی جب تک تو کسی سے بیاہی نہ جائے۔ میری خواہش یہی ہے کہ تو اب قصے کو جانے ہی دے“ بریرہ نے جواب دیا مجھے اس کی ضرورت نہیں۔

(۳) حضور نے فرمایا صدقہ وہی بہتر ہوتا ہے جو مناسب جگہ پر صرف کیا جائے۔ اس حدیث میں بریرہ کے خاوند کا نام مقسم بیان ہوا ہے لیکن مشہور ہے کہ ان کا نام مغیث تھا۔ واللہ اعلم۔ ابو موسیٰ نے اس کا ذکر کیا ہے۔

۵۰۷۲۔ حضرت مقعدؓ

حضرت مقعدؓ۔ ابو جعفر نے ان کا ذکر کیا ہے۔ انہوں نے باسنادہ یزید بن نمران سے روایت کی کہ انہوں نے تبوک میں ایک آدمی کو جس کا نام مقعد تھا، دیکھا وہ حضور اکرمؐ کے سامنے سے گزر رہا تھا آپ نماز پڑھ رہے تھے۔ آپ نے فرمایا اے خدا تو اس کا نشان مٹا دے۔ راوی کا بیان ہے کہ اس کے بعد مجھے انہیں دیکھنے کا اتفاق نہیں ہوا۔ ابو موسیٰ نے اس کا ذکر کیا ہے۔

۵۰۷۳۔ مقوقس

حاکم سکندر یہ۔ اس نے حضورؐ کی خدمت میں کچھ ہدیے بھیجے تھے۔ ابن مندہ اور ابو نعیم نے اس کا ذکر کیا ہے لیکن یہ صحابی نہیں۔ کیونکہ اس نے اسلام قبول نہیں کیا تھا اور عمر بھر عیسائی رہا۔ حضرت عمرؓ کے زمانہ خلافت میں مسلمانوں نے مصر اسی سے فتح کیا تھا۔ ابن مندہ اور ابو نعیم ایسے لوگوں کا ذکر کرتے رہتے ہیں لیکن اس کے ذکر کی کوئی وجہ معلوم نہیں ہوئی۔ ابن ماکولا کے مطابق مقوقس کا نام جرج تھا۔

باب میم وکاف

۵۰۷۴۔ حضرت مکحولؓ (مولیٰ رسول اللہؐ)

حضرت مکحولؓ۔ حضور اکرمؐ کے آزاد کردہ غلام تھے۔ جعفر نے ان کا شمار صحابہ میں کیا ہے۔ انہوں نے باسنادہ سلمہ سے انہوں نے محمد بن اسحاق سے انہوں نے ابی وجزہ یزید بن عبید السعدی سے روایت کی کہ جب شیماء کو حضور اکرمؐ کی خدمت میں لایا گیا، جو لمارث بن عبدالعزیٰ کی بیٹی تھیں اور بنو سعد بن بکر کے قبیلے سے تھیں۔ شیماء نے عرض کیا یا رسول اللہ! میں آپ کی رضاعی بہن ہوں۔ راوی نے ساری حدیث بیان کی۔ راوی لکھتا ہے کہ حضور اکرمؐ نے اپنی رضاعی بہن سے فرمایا، اگر تو میرے پاس ٹھہرنا چاہے تو تیری تکریم اور احترام میں کوتاہی نہ کی جائے گی اور اگر تیری مرضی اپنے عزیزوں میں واپس جانے کی ہو، تو میں تجھ سے ملائی کر کے واپس بھیج دوں گا۔ شیماء نے دوسری صورت کو ترجیح دی۔ چنانچہ آپ نے کچھ تحائف دے کر شیماء کو واپس بھیج دیا۔ بنو سعد سے منقول ہے کہ حضور اکرمؐ نے بہن کو ایک غلام جس کا نام مکحول تھا اور ایک لونڈی بھی خدمت گزار کی کے لئے دی تھی۔ اہل قبیلہ نے دونوں کو بیاہ دیا تھا۔ ان کو خدا نے اولاد دی جو اس قبیلے میں ضم ہو گئے۔ ابو موسیٰ نے اس کا ذکر کیا ہے۔

یہ بدعا حضورؐ کی شان کے خلاف ہے۔ اسے لئے حدیث مخدوش ہے۔ (مترجم)

۵۰۷۵۔ حضرت مکرمؓ غفاری

حضرت مکرمؓ۔ الغفاری۔ نصلہ بن عمرو الغفاری سے مروی ہے کہ بنو غفار کا ایک آدمی حضور اکرمؐ کے پاس آیا۔ آپ نے نام دریافت کیا تو کہنے لگا مہران ایک روایت میں مہران آیا ہے۔ آپ نے بدل کر مکرم کر دیا۔ ابن مندہ اور ابو نعیم نے اس کا ذکر کیا ہے۔

۵۰۷۶۔ حضرت مکتبہؓ بن ملکان

حضرت مکتبہؓ بن ملکان۔ جعفر وغیرہ نے انہیں صحابہ میں شمار کیا ہے۔ مظفر بن عاصم بن اغرا العجلی نے ۳۱۱ ہجری میں مکتبہ بن ملکان سے خوارزم میں یہ روایت سنی کہ وہ حضور اکرمؐ کے ساتھ چوبیس غزوات اور سرایا میں شریک رہے۔ ہم آپؐ کی خدمت میں بیٹھے تھے کہ ایک بوڑھا آدمی جس کی بھنویں، آنکھوں پر لٹک آئی تھیں، دربار رسالت میں وارد ہوا، سلام کہا۔ حضورؐ نے جواب سلام کے فرمایا۔ کیا میں تجھے بڑھاپے کے فضائل میں کچھ بتاؤں اس کے بعد آپؐ نے اس موضوع پر ایک لمبی تقریر ارشاد فرمائی۔ ابو موسیٰ نے اس کا ذکر کیا ہے، لیکن اگر اسے نہ بیان کرتا تو بہتر تھا۔

۵۰۷۷۔ حضرت مکنفؓ الحارثی

حضرت مکنفؓ الحارثی۔ حسن بن سفیان نے الوحدان میں ان کا ذکر کیا ہے۔ ابو موسیٰ کو کتابت ابو علی نے انہیں ابو نعیم نے، انہیں حبیب بن حسن نے انہیں محمد بن یحییٰ نے انہیں احمد بن یحییٰ بن محمد نے انہیں ابراہیم بن سعد نے انہیں محمد بن اسحاق نے انہیں محمد بن مسلمہ اور عبداللہ بن ابی بکر نے انہیں مکنف الحارثی نے بتایا کہ حضور اکرمؐ نے خیبر کے موقعہ پر محیصہ بن مسعود کو ۳۰ وسق کھجور اور ۳۰ وسق جو عنایت فرمائے تھے ابو نعیم، ابو عمر اور ابو موسیٰ نے ان کا ذکر کیا ہے۔

۵۰۷۸۔ حضرت مکنفؓ بن زید النخیل

حضرت مکنفؓ بن زید النخیل۔ طائی ہیں انکے نسب کا تذکرہ انکے باپ کے تذکرے کے ضمن میں گزر چکا ہے۔ اکبر زید النخیل کی اولاد سے تھا۔ اور اسی کے ساتھ انکی کنیت تھی۔ وہ اور ان کے بھائی حریث بن زید النخیل خالد بن ولید کے ساتھ مرتدین کے قتال میں شریک تھے اس کا ذکر ابو عمر نے کیا ہے۔ ابو موسیٰ نے تخریج کی ہے۔

۵۰۷۹۔ حضرت مکیتلؓ لیثی

حضرت مکیتلؓ لیثی۔ ابو جعفر نے باسنادہ یونس سے انہوں نے محمد بن اسحاق سے، انہوں نے محمد بن جعفر بن زبیر سے روایت کی، انہوں نے زیاد بن سعد بن ضمیرہ سلمی سے انہوں نے عمرو بن زبیر سے سنا کہ ان کے والد اور دادا دونوں حنین میں موجود تھے۔ حضور اکرمؐ نے نماز ظہر پڑھائی اور پھر ایک درخت کے سائے تلے آرام کے لئے تشریف لائے۔ اتنے میں اقرع بن حابس اور میینہ بن حسن حضور اکرمؐ کے سامنے اٹھ کھڑے ہوئے اور عامر بن اضبط السجعی کے خون بہا کے بارے میں جھگڑنے لگ گئے، جسے خلم بن جثامہ نے قتل کیا تھا۔ میینہ اس کا خون بہا اس بنا پر مانگتے تھے کہ ان کا تعلق قیس سے تھا اور اقرع بن حابس محلم کا اس بنا پر

دفاع کرتے تھے کہ وہ خندق سے تھا۔ اس دوران میں بنو لیث کا ایک آدمی جن کا نام مکلیل تھا۔ جو چھوٹے سے قد کے اور گٹھے جسم کے تھے اٹھے اور کہنے لگے یا رسول اللہ! ابتدائے اسلام میں مجھے ان لوگوں کی حالت ایسی لگتی ہے جس طرح بکریوں کا ریوڑ پانی پینے آتا ہے، تو اگلا حصہ تیروں کی زد میں آ جاتا ہے اور پچھلا حصہ بھاگ جاتا ہے یعنی حال کو سنوار لیتے ہیں اور مستقبل کو بگاڑ لیتے ہیں۔ ابن مندہ اور ابو نعیم نے اس کا ذکر کیا ہے۔

۵۰۸۰۔ حضرت مکیثؓ

حضرت مکیثؓ۔ ابو بکر بن ابوعلی نے انہیں باب میم میں بیان کیا ہے۔

احمد بن فرات نے عبدالرزاق سے، انہوں نے معمر سے، انہوں نے عثمان بن زفر سے، انہوں نے رافع بن مکیث سے، انہوں نے اپنے والد سے روایت کی۔ انہوں نے بیان کیا کہ حضور اکرمؐ نے فرمایا کہ نیکی سے عمر بڑھتی ہے۔ دبری نے اسے عبدالرزاق سے اس نے معمر سے اس نے بنو رافع کے کسی آدمی سے اس نے رافع سے روایت کی اور یہ اسناد صحیح ہے۔ ابو موسیٰ نے ان کا ذکر کیا ہے۔

باب میم ولام

۵۰۸۱۔ حضرت ملحانؓ بن زیاد بن عطیف

حضرت ملحانؓ بن زیاد بن عطیف۔ ایک روایت میں یوں آیا ہے۔ ملحان بن عطیف بن حارث بن سعد بن حشر بن امرؤ القیس بن عدی بن خزیم طائی۔ عدی بن حاتم کے بھائی تھے اسلام لائے اور حضور کی خدمت میں حاضر ہوئے۔ حضرت ابو بکر صدیق کی گفتگو سنی۔ مہمات شام اور فتح دمشق میں موجود تھے۔ ابو عبیدہ بن جراح نے انہیں خالد بن ولید کے ساتھ حمص روانہ کیا ہے۔ یہ بلاذری کا بیان ہے۔ معرکہ صفین میں یہ امیر معاویہ کے لشکر میں تھے اور اسکے بھائی عدی بن حاتم حضرت علی کے لشکر میں۔

۵۰۸۲۔ حضرت ملحانؓ بن شبیل

حضرت ملحانؓ بن شبیل البکری۔ ایک روایت میں قیسی آیا ہے۔ یہ عبد الملک کے والد تھے، ایک روایت میں قتادہ بن ملحان مذکور ہے اور ان سے صرف ایک حدیث مذکور ہے۔

ابو احمد بن سکیب نے باسنادہ ابو داؤد سے، انہوں نے محمد بن کثیر سے انہوں نے ہمام سے انہوں نے انس بن سیرین سے انہوں نے ابن ملحان قیسی سے، انہوں نے اپنے والد سے سنا کہ رسول کریمؐ ایام بیض کے روزے کی تاکید فرمایا کرتے اور کہتے کہ تیرہویں اور چودہویں پندرہویں تاریخوں کے روزے، عمر بھر کے روزوں کا حکم رکھتے ہیں۔ شعبہ اور انس بن سیرین کے ناموں میں اختلاف ہے، ابو الولید طیا لسی، مسلم بن ابراہیم اور سلیمان بن حرب نے شعبہ سے انہوں عبد الملک بن ملحان سے انہوں نے اپنے والد سے روایت کی۔ مگر ابو الولید کی روایت میں عبد الرحمن بن ملحان مذکور ہے، جو غلط ہے۔ یزید بن ہارون کی روایت میں یوں آیا ہے، شعبہ نے انس سے انہوں نے عبد الملک بن منہال سے انہوں نے اپنے والد سے روایت کی۔ بقول ابن معین یہ بھی

غلط ہے۔ کیونکہ صحیح عبدالملک بن ملحان ہے۔ ہشام کی روایت میں یوں ہے۔ ہمام نے انس سے انہوں نے عبدالملک بن قتادہ قیسی سے، انہوں نے اپنے والد سے انہوں نے رسول اکرم سے شعبہ کی حدیث کی طرح روایت بیان کی۔ یہ بھی غلط ہے، لیکن صحیح روایت شعبہ کی ہے کیونکہ ان دونوں روایتوں میں کوئی ایسی چیز نہیں ہے جو شعبہ والی روایات کا مقابلہ کر سکے۔ ابو موسیٰ اور ابو عمر نے اس کا ذکر کیا ہے۔

۵۰۸۳۔ حضرت مفتحؓ بن حصین

حضرت مفتحؓ بن حصین التمیمی السعدی۔ ایک روایت میں ان کا نام منفع بن حصین بن یزید بن سبیل ہے۔ ان سے صرف ایک حدیث مروی ہے لیکن اس کا اسناد قوی نہیں۔ قادیسیہ میں موجود تھے۔ پھر بصرے آگئے اور وہاں رہائش اختیار کر لی۔ ابو عمر نے ان کا ذکر کیا ہے۔

۵۰۸۴۔ حضرت ملکوت بن عبدہ

حضرت ملکوت بن عبدہ۔ جعفر نے ان کا شمار صحابہ میں کیا ہے۔ انہیں رسول اکرم نے خیبر میں ۳۰ و ۳۱ غلہ عنایت کیا تھا یہ ابن اسحاق کا قول ہے۔ ابو موسیٰ نے ان کا ذکر کیا ہے۔

۵۰۸۵۔ حضرت ملیلؓ بن عبدالکریم

حضرت ملیلؓ بن عبدالکریم بن خالد بن عجلان۔ جعفر نے ابن اسحاق کا یہ قول نقل کیا ہے۔ ابن مندہ نے ان کا نسب یوں بیان کیا ہے۔ ملیل بن وبرہ بن عبدالکریم، غالباً ابو موسیٰ نے کسی غلط نسخے سے نقل کیا ہے اور کاتب نے وبرہ کو یہ خیال کر کے چھوڑ دیا ہوگا کہ یہ کوئی اور آدمی ہیں۔ حالانکہ یہ وہی آدمی ہیں۔

۵۰۸۶۔ حضرت ملیلؓ بن وبرہ

حضرت ملیلؓ بن وبرہ بن عبدالکریم بن خالد بن عجلان۔ یہ سلسلہ ابو نعیم نے ابن اسحاق سے نقل کیا ہے۔ ابن مندہ کا بیان حسب ذیل ہے۔ ملیل بن وبرہ بن عبدالکریم بن عجلان۔ ابو عمر نے یہ سلسلہ یوں بیان کیا ہے۔ ملیل بن وبرہ بن خالد بن عجلان از بنوعوف بن خزرج، کلبی کا بیان حسب ذیل ہے۔ ملیل بن وبرہ بن خالد بن عجلان بن زید بن غنم بن سالم از بنوعوف بن خزرج الاکبر۔ ابن ماکولانے بھی واقدی سے اسی طرح بیان کیا ہے۔ ان سب نے لکھا ہے کہ ملیل بن وبرہ غزوہ بدر واحد میں شریک تھے۔ تینوں نے اس کا ذکر کیا ہے۔

باب میم و نون

۵۰۸۷۔ حضرت مدبعتؓ

حضرت مدبعتؓ۔ ان کا نام مضطرب صحیح تھا۔ جب حضور اکرمؐ نے طائف کا محاصرہ کیا تو یہ صاحب ایمان لائے اور آپؐ نے ان کا

نام بدل دیا۔ ان کا نام مبعث رکھا امتساب عثمان بن عامر بن معتب سے تھا۔ ابن مندہ اور ابو نعیم نے اسے بیان کیا ہے۔

۵۰۸۸۔ حضرت منبہ ابو وہب

حضرت منبہ ابو وہب۔ احمد بن محمد بن یاسین نے اپنی کتاب تاریخ ہرات میں ان کا ذکر کیا ہے۔ صحابہ میں سے منبہ بن ابو وہب ہرات چلے گئے تھے۔ ابو موسیٰ نے ان کا ذکر کیا ہے۔

۵۰۸۹۔ حضرت منبہ (والد یعلیٰ بن منبہ)

حضرت منبہ۔ والد یعلیٰ بن منبہ ابو وہب۔ ان کی حدیث کے بارے میں اختلاف ہے۔ انہوں نے حضور اکرم سے ایک حدیث روایت کی ایک ایسے شخص کے بارے میں جس نے عمرے کا احرام باندھا۔ اس نے ایک جبہ پہن رکھا تھا جسے کسی خوشبو سے معطر کر رکھا تھا حضور اکرم نے اسے حکم دیا کہ جبے کو اتار کر اسے دھو ڈالو تا کہ خوشبو کا اثر جاتا رہے۔ ابو عمر نے اسے بیان کیا ہے۔ ابن اثیر کے مطابق یہ ابو عمر کا وہم ہے۔ کیونکہ یعلیٰ کے والد کا نام امیہ ہے جیسا کہ باب ہمزہ میں ہم بیان کر آئے ہیں۔ وہاں بھی ابو عمر نے ان کا ذکر کیا ہے اور وہ درست ہے۔ ام یعلیٰ کا نام منیہ ہے۔ ہم یعلیٰ کے ترجمے میں ان کی والدہ کا بھی ذکر کریں گے۔ انشا اللہ تعالیٰ۔

۵۰۹۰۔ حضرت منبج

حضرت منبج۔ عبد اللہ بن ہشام رقی نے ناجیہ سے انہوں نے اپنے دادا منبج سے (جو نجد کے باشندے تھے اور جنہوں نے ۱۲۰ سال عمر پائی تھی اور حضور اکرم سے صرف تین حدیثیں روایت کیں) سے روایت کی کہ خدا نے بنی اسرائیل کے ایک نبی کو وحی کی کہ جب تو صبح اٹھے تو گھر سے نکل کھڑا ہو اور جو پہلی چیز تجھے ملے اسے کھالے اور دوسری چیز کو دفن کر دے، تیسری چیز کو پناہ دے اور چوتھی کو کھلا پلا۔ دوسری صبح کو جو پہلی چیز ان کے سامنے آئی وہ ہو میں ایک اونچا پہاڑ تھا۔ انہوں نے سوچا خدا کی پناہ مجھے تو اس کے کھانے کا حکم مل گیا ہے یہ کیسے ہو سکتا ہے اس پر پہاڑ سکڑ کر ایک میٹھی کھجور جتنا ہو گیا، جسے انہوں نے نگل لیا۔ آگے چلے تو راستے میں ایک تھال پڑا ہوا ملا۔ انہوں نے اسے دفن کرنے کے لئے ایک گڑھا کھودا اور تھال کو اس میں دبا دیا، لیکن جب بھی اسے دبا چکتے تو پھر خود بخود وہ باہر نکل آتا، چنانچہ لاچار ہو کر انہوں نے اسے چھوڑ دیا۔ یہ (اگر علامہ بن اثیر اس حدیث کو نہ لکھتے تو کیا تھا۔ مترجم) حدیث غریب ہے اور بقول منبہ ان کا نام شعیا نبی تھا۔ ابو موسیٰ نے اسے بیان کیا ہے۔

۵۰۹۱۔ حضرت منذر

حضرت منذر۔ ایک روایت کے مطابق ان کا نام منیز رہے اور نب یوں ہے۔ جعفر تائیجی بن یونس نے ان کا نسب بیان کیا ہے۔ ابن مندہ نے ان کا نام المنذر رکھا ہے اور ابن اثیر نے ان کا ذکر منذر اور منیز دونوں کے تحت کیا ہے۔ ابو موسیٰ نے ان کا ذکر کیا ہے۔

۵۰۹۲۔ حضرت منتشرؓ (والد محمد بن منتشر)

حضرت منتشرؓ۔ محمد بن منتشر کے والد تھے اور ابراہیم بن محمد بن منتشر کے دادا۔ انہوں نے کوفہ میں سکونت اختیار کر لی تھی۔ ان کے بیٹے محمد نے ان سے روایت کی۔ ان سے مروی ہے کہ حضور اکرمؐ لوگوں سے جو بیعت لیتے تھے وہ اللہ کے نام اور اس کے احکام کی فرمانبرداری کے لئے لی جاتی تھی۔ آپ کے بعد حضرت ابو بکرؓ کی بیعت کی شرط یہ تھی کہ جب تک میں احکام الہی کا پابند رہوں تم میری پیروی کرو۔ ابو عمر کا قول ہے کہ ابن ابی حاتم سے منقول ہے کہ انہوں نے اپنے والد سے پوچھا آیا منتشر نے حضورؐ کو دیکھا تھا۔ وہ کہنے لگے مجھے نہیں معلوم لیکن انہوں نے حضور اکرمؐ سے روایت کی ہے لیکن نہ صحبت ثابت ہے اور نہ روایت اس لئے ان کی حدیث مرسل ہے اور دارقطنی نے ان کا نام منتشر بن اجدع لکھا ہے ابو نعیم، ابو عمر، ابو موسیٰ نے ان کا ذکر کیا ہے۔

۵۰۹۳۔ حضرت منتفقؓ

حضرت منتفقؓ۔ ایک روایت میں ان کا نام عبد اللہ بن منتفق مذکور ہے۔ ابن شاپین نے بھی اسی طرح لکھا ہے وہ کہتے ہیں کہ انہوں نے عبد اللہ بن سلیمان سے سنا وہ کہتے تھے کہ منتفق کی کنیت ابورزین تھی اور وہ عقیلی تھے۔ انہوں نے باسنادہ محمد بن حجاج سے انہوں نے مغیرہ بن عبد اللہ سے روایت کی کہ میں اور میرا ایک دوست کوفہ گئے جب ہم داخل شہر ہوئے تو ہماری ملاقات بنوقیس کے ایک آدمی سے ہوئی جس کا نام منتفق یا ابن منتفق تھا۔ اس نے کہا کہ وہ رسول اکرمؐ سے ملنے کا خواہش مند ہے۔ انہوں نے کہا حضور اکرمؐ منیٰ میں ہیں جب وہ منیٰ میں پہنچا تو لوگوں نے کہا حضور صلی اللہ علیہ وسلم عرفات میں ہیں اور حدیث بیان کی ابو موسیٰ نے ان کا ذکر کیا ہے۔

ابن اشیر لکھتے ہیں کہ عبد اللہ بن سلیمان کا یہ قول کہ منتفق ہی ابورزین عقیلی ہے سراسر وہم ہے۔ کیونکہ ابورزین العقیلی سے مراد لقیط بن صبرہ بن عبد اللہ بن منتفق ہے، اور اگرچہ اس میں بھی اختلاف ہے لیکن کسی شخص نے بھی ان کا نام منتفق نہیں لکھا۔ ہم نے اس کے نام کے بارے میں مفصل بحث کی ہے اس مقام کو دیکھئے۔ ہاں البتہ منتفق اس ضمنی قبیلے کا نام ہے، جس سے انہیں منسوب کیا جاتا ہے۔ واللہ اعلم۔

۵۰۹۴۔ حضرت منجابؓ بن راشد بن اصرم

حضرت منجابؓ بن راشد بن اصرم بن عبد اللہ بن زیاد بن حزن بن بالیہ بن غیظ بن سعید بن مالک بن بکر بن سعد بن ضبہ نصبی۔ انہوں نے کوفہ میں سکونت اختیار کر لی تھی۔ انہوں نے حضورؐ سے روایت کی اور ان سے ان کے بیٹے سہم نے روایت کی اور سہم کا شمار کوفہ کے اشراف میں ہوتا تھا اور یہ ان تین آدمیوں میں سے ایک ہیں جن کے سامنے زیاد نے مرتے وقت وصیت کی تھی۔ ابو موسیٰ نے ان کا ذکر کیا ہے۔

۵۰۹۵۔ حضرت منجابؓ بن راشد ناجی

حضرت منجابؓ بن راشد ناجی۔ اور ناجیہ بنو اسامہ بن لوی کا ایک ذیلی قبیلہ ہے اور منجاب حریت کے بھائی تھے۔ سیف اور

مدائنی نے جناب منجاب کا ذکر ان لوگوں میں کیا ہے۔ جو حضرت عثمانؓ کے دور خلافت میں فارس کے مختلف شہروں میں بطور حاکم مقرر رہے اور ان لوگوں سے تھے جو حضور کی خدمت میں حاضر ہوئے اور دونوں بھائیوں نے اسلام قبول کیا۔ یہ دونوں حضرت عثمانؓ کے ہوا خواہوں میں سے تھے مگر تحکیم کے بعد بھاگ گئے تھے۔ ان کے بھائی حریث نے حضرت علیؓ کے خلاف خراسان میں بغاوت کر دی۔ حضرت علی رضی اللہ عنہ نے ان کے خلاف لشکر کشی کی کیونکہ بنو ناجیہ کی کثیر تعداد مرتد ہو گئی تھی۔ ہم ان کا واقعہ مفصل طور پر اکامل فی التاریخ میں بیان کر چکے ہیں ابو موسیٰ نے ان کا ذکر کیا ہے۔ یہ منجاب اول الذکر سے مختلف ہیں۔ کیونکہ وہ ضعی تھے اور یہ بنو اسامہ بن لوی سے ہیں اور ناجیہ ان کا ذیلی قبیلہ ہے اور بنو ناجیہ عبد البیت بن حارث بن اسامہ لوی کے خاندان سے ہیں اور ان کی والدہ ناجیہ جرم بن ریان کی بیٹی ہیں۔ جس نے اپنے والد کے بعد ناجیہ کا نکاح مقت سے کر دیا تھا اور اس کا بیٹا ماں کی طرف منسوب ہو گیا۔

۵۰۹۶۔ حضرت منذرؓ بن اجدع

حضرت منذرؓ بن اجدع الہمدانی۔ انہیں حضور اکرم صلی اللہ علیہ وسلم کی صحبت نصیب ہوئی۔ یہ جعفر کا قول ہے۔ ابو موسیٰ نے ان کا ذکر کیا ہے۔

۵۰۹۷۔ حضرت منذرؓ اسلمی

حضرت منذرؓ الاسلمی۔ ایک روایت میں منذر مذکور ہے۔ افریقہ میں سکونت پذیر ہو گئے تھے۔ ابو عبد الرحمن سلمی نے ان سے روایت کی کہ انہوں نے حضور اکرمؐ کو یہ کہتے سنا کہ جس نے صبح اٹھ کر کہا کہ میں اللہ کو اپنا رب اسلام کو اپنا دین اور محمد رسول اللہؐ کو اپنا نبی تسلیم کرتا ہوں میں اسے ضمانت دیتا ہوں کہ میں اس کا ہاتھ پکڑ کر اسے سیدھا جنت میں لے جاؤں گا۔ ابن مندہ اور ابو نعیم نے اس کا ذکر کیا ہے۔

ابو نعیم کہتے ہیں بعض متاخرین نے اس حدیث کو حرمہ سے بہ اسناد بیان کیا۔ حرمہ نے ابن وہب سے انہوں نے یحییٰ بن عبد اللہ سے انہوں نے عبد الرحمن سلمی سے روایت کی لیکن یہ وہم ہے کیونکہ یہ ابو عبد الرحمن جبلی ہے اور سلمی کا اس میں کوئی دخل نہیں ہے۔

۵۰۹۸۔ حضرت منذرؓ بن ابی اسید الساعدی

حضرت منذرؓ بن ابی اسید الساعدی۔ رسول کریمؐ نے ان کا نام منذر رکھا تھا۔

ابو الفرج یحییٰ بن محمود اور عبد الوہاب بن ہبہ اللہ نے باسناد ہما تا مسلم سے روایت کی کہ ان سے محمد بن سہل تمیمی اور ابو بکر بن اسحاق نے بیان کیا کہ ان سے ابن ابی مریم نے اور ان سے محمد یعنی ابن مطرف ابو غسان نے ان سے ابو حازم نے ان سے سہل بن سعد نے بیان کیا کہ منذر بن ابی اسید بعد از پیدائش حضور کی خدمت میں لائے گئے۔ آپؐ نے بچے کو اپنی رانوں پر رکھا۔ حضور اکرمؐ کے سامنے کوئی چیز پڑی ہوئی تھی۔ آپؐ کی توجہ ادھر مبذول ہو گئی تو ابو اسید نے جو آپؐ کے پاس بیٹھے تھے حکم دیا کہ بچے کو اٹھا لے جاؤ اور واپس کر دو۔ حضور ادھر سے فارغ ہوئے تو پوچھا بچہ کدھر ہے۔ ابو اسید نے جواب دیا یا رسول اللہ! ہم نے واپس بھجوا

دیا ہے۔ دریافت فرمایا اس کا کیا نام رکھا ہے انہوں نے کچھ بتایا آپ نے فرمایا اس کا نام مندر ہے۔ ابن مندہ اور ابو نعیم نے ان کا ذکر کیا ہے۔

۵۰۹۹۔ حضرت منذر بن ساوی بن عبد اللہ

حضرت منذر بن ساوی بن عبد اللہ بن زید بن عبد اللہ بن دارم تمیمی الداری۔ یہ بحرین کے حاکم تھے۔ ابن کلبی نے ان کا نسب بیان کیا ہے۔ یہ رسول کریم کی طرف سے بحرین کے حاکم تھے۔ ایک روایت کے مطابق ان کا تعلق بنو عبد القیس سے تھا۔ ہم نے نافع ابو سلیمان کے ترجمے میں ان کی حاضری دربار رسالت کا ذکر کیا ہے۔ ابو جلیز نے ابو عبیدہ سے انہوں نے عبد اللہ سے روایت کی کہ رسول اللہ نے مندر بن ساوی کو لکھ کر بھیجا جس شخص نے ہماری طرح نماز ادا کی ہمارے قبلے کی طرف منہ کیا اور ہمارا ذبیحہ کھایا وہ مسلمان ہے۔ ابن مندہ اور ابو نعیم نے ان کا ذکر کیا ہے۔

۵۱۰۰۔ حضرت منذر بن سعد بن منذر

حضرت منذر بن سعد بن منذر ابو حمید الساعدی۔ ان کے نام کے بارے میں اختلاف ہے کوئی منذر اور کوئی عبد الرحمن کہتا ہے اور یہ ان لوگوں میں سے ہیں، جن کی کنیت ان کے نام پر غالب آگئی۔ ان کا ذکر باب العین میں ہو چکا ہے۔ اب کنیتوں کے عنوان کے تحت ایک دفعہ پھر ان کے حالات بیان ہو گے۔ تینوں نے ان کا ذکر کیا ہے۔

۵۱۰۱۔ حضرت منذر بن عائد بن منذر

حضرت منذر بن عائد بن منذر بن حارث بن نعمان بن زیاد بن عصر بن عوف بن عمرو بن عوف بن جذیمہ بن عوف بن بکر بن عوف بن انمار بن عمرو بن ودیعہ بن لکیز بن افسی بن عبد القیس اشج عبدی عصری۔ یہ وہ صاحب ہیں، جنہیں حضور اکرم نے فرمایا تھا، تم میں دو خصلتیں ایسی پائی جاتی ہیں، جو اللہ اور اس کے رسول کو پسند ہیں، وقار اور حلم ہم نے انہیں اشج کے عنوان کے تحت ذکر کیا ہے اور ان کی اولاد میں سے ہیں! عثمان بن یثیم بن جہم بن عیس بن حسان بن منذر العبیدی المحدث۔ ایک روایت میں ہے کہ حضور اکرم نے انہیں اشج کہہ کر مخاطب کیا اور یہ پہلے آدمی ہیں جنہیں حضور اکرم نے اس نام سے مخاطب فرمایا، تنور انے ان کا ذکر کیا ہے۔

۵۱۰۲۔ حضرت منذر بن عباد

حضرت منذر بن عباد الانصاری۔ یہ طائف کے محاصرے کے موقع پر قتل ہو گئے تھے۔ ابن اسحاق نے ان کا نسب یوں بیان کیا ہے۔ منذر بن عبد اللہ بن قوال ہم انہیں منذر بن عبد اللہ کے ترجمے میں بیان کریں گے۔ ابو عمر نے ان کا ذکر کیا ہے۔

۵۱۰۳۔ حضرت منذر بن عبد اللہ

حضرت منذر بن عبد اللہ بن قوال بن وقش بن ثعلبہ از بنو ساعدہ انصاری، خزرجی، ساعدی۔ غزوہ طائف میں شہید ہوئے

تھے۔

عبدالرحمن بن حارث بن ہشام اور عبداللہ بن ابوبکر بن محمد بن عمرو بن حزم وغیرہ سے روایت کی کہ ابو براء عامر بن مالک بن جعفر، رسول اکرم سے ملنے آیا۔ آپ نے اسے قبول اسلام کی دعوت دی۔ لیکن اس نے نہ تو یہ دعوت قبول کی اور نہ انکار ہی کیا حضور سے کہا اگر آپ اپنے کچھ مبلغ اہل نجد میں تبلیغ اسلام کے لئے بھیج دیں تو ہو سکتا ہے کہ ان میں کچھ لوگ قبول اسلام پر آمادہ ہو جائیں۔ آپ نے اس کے کہنے پر چالیس صحابہ جن میں درج ذیل لوگ شامل تھے۔ اس کے ہمراہ کر دیئے جو بڑے معونہ جاپہنچے جو بنو عامر اور حرہ بنو سلیم کا علاقہ تھا۔ منذر بن عمرو، حارث بن صممہ، حرام بن ملحان عمروہ بن اسماء بن صلت، رافع بن بدیل بن ورقاء الخزاعی اور عامر بن فہیرہ وغیرہ۔

جب یہ حضرت بڑے معونہ پر پہنچے تو عامر بن طفیل نے بنو سلیم کے قبائل کو بلایا، وہ اکٹھے ہوئے اور تلواریں لئے آگئے اور مبلغین کو چاروں طرف سے گھیر لیا۔ یہ حال دیکھ کر انہوں نے بھی تلواریں سونت لیں اور میدان میں اتر پڑے۔ چونکہ دشمنوں کی تعداد بہت زیادہ تھی، اس لئے مبلغین میں سے سوائے کعب بن زید بنی دینار بن نجار کے بھائی اور عمرو بن امیہ ضمری کے سب شہید ہو گئے۔ ابن اسحاق نے کہا منذر بن عمرو لا ولد تھے۔ تینوں نے ان کا ذکر کیا ہے۔

۵۱۰۸۔ حضرت منذر بن قدامہ بن حارث

حضرت منذر بن قدامہ بن حارث۔ ہم ان کا نسب ان کے بھائی مالک کے ترجمے میں بیان کر آئے ہیں۔ وہ بنو غنم بن سلم بن مالک بن اوس انصاری اوس تھے غزوہ بدر میں شریک تھے۔ ابو جعفر بن سمین نے باسنادہ یونس سے انہوں نے ابن اسحاق سے بہ سلسلہ شرکائے بدر از قبیلہ اوس جن کا تعلق بنو غنم بن سلم بن امراء القیس بن مالک بن اوس سے تھا، منذر بن قدامہ کا ذکر کیا ہے۔ یہی رائے ہے ابن شہاب کی۔ تینوں نے ان کا ذکر کیا ہے۔

۵۱۰۹۔ حضرت منذر بن کعب دارمی

حضرت منذر بن کعب دارمی۔ حضور اکرم کی خدمت میں انہوں نے حاضری دی۔ ابو جعفر احمد بن سعید بن صخر بن سلیمان بن سعید بن قیس بن عبداللہ بن منذر بن کعب دارمی محدث ان کی اولاد سے تھے۔ امام بخاری نے ان سے روایت کی ابو العباس نے اپنی تاریخ میں اس واقعہ کو غسانی سے نقل کیا ہے۔

۵۱۱۰۔ حضرت منذر بن مالک

حضرت منذر بن مالک۔ ابو موسیٰ نے اجازۃ ابو علی سے انہوں نے ابو نعیم سے انہوں نے ابو محمد بن حیان سے انہوں نے عبداللہ بن محمد زکریا سے، انہوں نے سعد بن یحییٰ سے انہوں نے مسلم بن خالد سے، انہیں نے مطرف البصری سے، انہوں نے حمید بن بلال سے انہوں نے منذر بن مالک سے روایت کی، انہوں نے حضور اکرم سے دریافت کیا یا رسول اللہ! کون سا صدقہ افضل ہے۔ فرمایا چپکے فقیر کو دے دینا اور نادار آدمی کا ہاتھ بٹانا۔ ابو نعیم اور ابو موسیٰ نے ان کا ذکر کیا ہے۔ نیز ابو نعیم کا کہنا ہے کہ یہ شخص مجہول الاحوال ہے۔

۵۱۱۱۔ حضرت منذر بن محمد بن عقبہ

حضرت منذر بن محمد بن عقبہ بن احمہ بن جراح بن حریش بن جحجبا بن کلفہ بن عوف بن عمرو بن عوف بن مالک بن اوس۔ غزوہ بدر واحد میں شریک تھے۔ یونس نے ابن اسحاق سے نقل کیا ہے کہ یہ بڑے معونہ کے حادثے میں شہید ہوئے تھے۔ ابو عبیدہ ان کی کنیت تھی۔ تینوں نے ان کا ذکر کیا ہے۔ ابو موسیٰ نے ان کا ذکر کیا ہے اور لکھا ہے کہ یحییٰ یعنی ابن مندہ انہیں (منذر بن محمد کو) ان کے دادا ابو عبد اللہ بن مندہ تک لائے ہیں اور ان کے دادا نے ان کا ذکر کیا ہے۔

۵۱۱۲۔ حضرت منذر بن یزید بن عامر

حضرت منذر بن یزید بن عامر بن حدیدہ۔ انہیں اور ان کے بھائی عبدالرحمن کو بقول عدوی حضورؐ کی صحبت نصیب ہوئی۔

۵۱۱۳۔ حضرت منصور بن عمیر بن ہاشم

منصور بن عمیر بن ہاشم بن عبد مناف بن عبدالدار ابو الروم العبدری۔ یہ مصعب بن عمیر کے بھائی تھے، ابو بکر بن درید نے اسی طرح ان کا نام لکھا ہے۔ ابو الروم کا لقب انہیں مہاجرین حبش نے دیا تھا۔ غزوہ احد میں موجود تھے۔ حافظ ابو القاسم دمشقی نے ان کا ذکر کیا ہے۔ ہم کنتوں کے تحت ذرا تفصیل سے پھر ان کا ذکر کریں گے۔

۵۱۱۴۔ منظور بن زبان بن سیار

حضرت منظور بن زبان بن سیار بن عمرو اور وہ عشراء بن جابر بن عقیل بن ہلال بن سہمی بن مازن بن فزارة الفزاری ہیں اور یہ وہ آدمی ہیں جس نے اپنی سوتیلی ماں سے شادی کی تھی۔ حضور اکرمؐ نے براء کے ماموں کو حکم دیا کہ وہ اسے قتل کر دیں اور وہ حسن بن حسن بن علی بن ابی طالب کی ماں کے دادا تھے اور ان کی والدہ خولہ بنت منظور تھیں اور وہ ابراہیم بن طلحہ کی ماں بھی تھیں۔ ابن ماکولا نے اسی طرح بیان کیا ہے۔ اگر وہ مسلمان ہوتا تو حضور اکرمؐ اس جرم میں اس کے قتل کا حکم نہ دیتے۔ وہ بحالت کفر مارا گیا۔

۵۱۱۵۔ حضرت منقذ بن حمیس

حضرت منقذ بن حمیس بن سلامہ بن سعد بن مالک بن دودان بن اسد بن خزیمہ۔ جعفر کا قول ہے کہ یہ ابو کعب اسدی کا نام ہے۔ ابن حبیب نے اپنی کتاب میں انہیں ان لوگوں میں شامل کیا ہے جن کی کنیتیں نام پر غالب آگئیں۔ ابو موسیٰ نے مختصر ان کا ذکر کیا ہے۔

۵۱۱۶۔ حضرت منقذ بن زید بن حارث

حضرت منقذ بن زید بن حارث۔ ابو عمر نے مختصر ان کا ذکر کیا ہے۔ بعض لوگوں نے اپنی کتابوں میں انہیں صحابہ میں شمار کیا ہے۔ لیکن ابن اثیر انہیں نہیں جانتے۔

۵۱۱۷۔ حضرت منقذ بن عمرو بن عطیہ

حضرت منقذ بن عمرو بن عطیہ بن خنساء بن مبذول بن عمرو بن غنم بن مازن بن نجار الانصاری خزرجی نجاری مازنی۔ انہیں حضور اکرم کی صحبت نصیب ہوئی۔ وہ محمد بن یحییٰ بن حبان کے دادا تھے۔ ان کے سر پر ایک ضرب لگنے سے ان کی زبان اور عقل متاثر ہوئی تھی چونکہ وہ تجارت پیشہ تھے اس لیے دھوکا کھا جاتے۔ حضور نے انہیں نصیحت کی کہ جب تم کوئی چیز بیچنے لگو تو خریدار سے کہہ دیا کرو کہ مجھے دھوکا نہ دینا اور اسی طرح جب کوئی چیز خریدو تو ہر سودے میں تین دن کا اختیار لے لیا کرو۔ انہوں نے ایک سو تیس سال کی زندگی پائی تھی۔ تینوں نے ان کا ذکر کیا ہے۔

۵۱۱۸۔ حضرت منقذ بن لبابۃ الاسدی

حضرت منقذ بن لبابۃ الاسدی۔ بنو اسد بن خزیمہ سے تھے۔ ابن اسحاق نے ان کا ذکر ان لوگوں میں کیا ہے، جو بنو غنم بن دودان بن اسد سے ہجرت کر کے مدینے آ گئے تھے، ابو عمر نے ان کا ذکر اسی طرح کیا ہے۔
لبابۃ لام سے لکھا جاتا ہے، لیکن ابو موسیٰ نے نباتہ نون سے لکھا ہے۔ ایسا معلوم ہوتا ہے یہ دونوں نام ایک دوسرے کی تصحیف ہیں۔ ان کے سلسلہ نسب میں جیسا کہ ہم پہلے لکھ آئے ہیں معبد کا نام بھی آتا ہے۔ ابو نعیم نے اور ابن مندہ دونوں نے ان کا ذکر کیا ہے اور نباتہ نام لکھا ہے۔ واللہ اعلم۔

۵۱۱۹۔ حضرت منفعہ

حضرت منفعہ۔ ان کا شمار صحابہ میں ہوتا ہے۔ انہوں نے حضور اکرم سے روایت کی اور خود ان سے ان کے بیٹے کلیب بن منفعہ نے روایت کی۔ انہوں نے حضور اکرم سے دریافت کیا یا رسول اللہ! میں کس سے بھلائی کروں فرمایا اپنی ماں سے۔ ابو عمر نے ان کا ذکر کیا ہے۔

۵۱۲۰۔ حضرت منقع تمیمی

حضرت منقع تمیمی۔ ان کا نسب مذکور نہیں صحابہ میں شمار ہوتے ہیں۔ ابن سعد نے انہیں بصری صحابہ کے طبقے میں شمار کیا ہے اور ان کا نام یوں لکھا ہے۔ منقع بن حصین بن یزید بن شبل بن جبار بن حارث بن عمرو بن کعب بن عبد شمس بن سعد بن زید مناۃ بن تمیم۔ جنگ قادسیہ میں موجود تھے پھر بصرے میں سکونت اختیار کر لی۔ ان کے ایک گھوڑے کا نام جناح تھا۔ جس پر سوار ہو کر وہ قادسیہ میں شریک ہوئے تھے۔ یہ اشعار ان کے ہیں۔

طعان ونشاب صبرت جناحا

لما رايت النخيل زيل بينها

جب میں نے دیکھا کہ نیزہ بازوں اور تیراندازوں کی وجہ سے گھوڑوں میں فاصلہ پیدا ہو گیا، تو میں نے اپنے گھوڑے

جناح کو کافی سمجھا۔

وود جناح لوقضى فاراحا

فطاعنت حتى انزل الله نصره

میں نے نیزے سے دشمن پر حملہ کیا، اور اللہ تعالیٰ نے کامیابی نازل کی اور جناح کی خواہش تھی کہ یہ کام پورا ہو جاتا تو وہ بھی آرام کرتا۔

کان سیوف الہند فوق جینہ

مخاریق برق فی تہامہ لاہا

ہندوستانی تلواریں، اس کی پیشانی پر اس طرح چمک رہی تھیں گویا وہ بجلی کے کوندے ہیں جو تہامہ کی وادی میں چمک رہے ہیں۔

منقح نے حضور اکرمؐ سے روایت کی ہے۔ تینوں نے ان کا ذکر کیا ہے۔

۵۱۲۱۔ حضرت منقحؓ بن مالک بن امیہ

حضرت منقحؓ بن مالک بن امیہ بن عبدالعزیٰ بن ملان بن عمل بن کعب بن حارث بن بہشہ بن سلیم السلمی۔ انہوں نے حضور اکرمؐ کی زندگی ہی میں وفات پائی۔ جب آپؐ کو ان کی وفات کا علم ہوا تو ان کے لئے دعا فرمائی۔ ابو موسیٰ نے ان کا ذکر کیا ہے۔

۵۱۲۲۔ حضرت منکرؓ بن عبداللہ بن ہدیہ

حضرت منکرؓ بن عبداللہ بن ہدیہ بن عبدالعزیٰ بن عامر بن حارث بن حارثہ بن سعد بن تیم بن مرۃ قرشی تمیمی۔ یہ محمد بن منکر کے والد تھے۔ اور اسکی بہن کے بھی انہوں نے حضور اکرمؐ سے روایت کی۔

ابو بکر مسمار بن عمر بن عولیس نے ابو العباس بن طلاہ سے، انہوں نے ابو القاسم عبدالعزیز بن علی بن احمد انماطی سے، انہوں نے ابو طاہر مخلص سے انہوں نے یحییٰ بن صاعد سے، انہوں نے خلاد بن اسلم سے انہوں نے نصر بن شمیل سے انہوں نے حریث بن سائب سے جو بنو سلمہ کے مؤذن تھے روایت کی کہ انہوں نے محمد بن منکر سے انہوں نے اپنے والد سے انہوں نے رسول کریمؐ سے سنا۔ آپؐ نے فرمایا جس آدمی نے کعبے کا سات بار طواف کیا اور اللہ کو یاد کیا اس کو اتنا ثواب ملے گا جتنا کہ ایک غلام کو آزاد کرنے سے ملتا ہے۔ تینوں نے ان کا ذکر کیا ہے ابو عمر اس حدیث کو مرسل قرار دیتے ہیں، ہر چند وہ حضور اکرمؐ کے عہد میں پیدا ہوئے تھے لیکن صحبت کا کوئی ثبوت فراہم نہیں ہو سکا۔

۵۱۲۳۔ حضرت منہالؓ ابو عبد الملک

حضرت منہالؓ۔ ابو عبد الملک القیسی۔ ان کے بیٹے عبد الملک نے ان سے روایت کی۔

ابو یاسر بن ابی سب نے باسنادہ عبد اللہ بن احمد سے، انہوں نے اپنے والد سے، انہوں نے محمد بن جعفر سے انہوں نے شعبہ سے، انہوں نے انس بن سیرین سے، انہوں نے عبد الملک بن منہال سے انہوں نے اپنے والد سے روایت کی کہ حضور اکرمؐ نے انہیں ایام بیض کے تین دنوں کے روزے کی تاکید فرمائی کہ ان کا ثواب مہینے بھر کے روزوں کے ثواب کے برابر ہے۔

ابو داؤد طیالسی اور سلیمان بن حرب نے شعبہ سے اسی طرح روایت کی ہے۔ ابو عمر کا قول ہے کہ ان کے نزدیک عبد الملک بن منہال وہم ہے اور ان کے خیال میں ملحان درست ہے۔ ہم ملحان کے ترقی میں ان کا ذکر چکے ہیں۔ تینوں نے ان کا ذکر کیا

۵۱۲۴۔ حضرت منیبؓ ازدی

حضرت منیبؓ ازدی ابو مدرک۔ ان کی حدیث کو منیب بن مدرک بن منیب نے اپنے والد سے اس نے دادا سے روایت کی کہ انہوں نے رسول اکرمؐ کو زمانہ جاہلیت میں تبلیغ دین کرتے دیکھا۔ جب آپؐ فرماتے کہ لا الہ الا اللہ کہو گے تو نجات پا جاؤ گے تو بعض لوگ ان کے منہ پر تھوکتے، بعض ان پر مٹی ڈالتے اور بعض گالیاں بکتے۔ جب دوپہر ہو جاتی تو ایک لڑکی پانی کا ایک برتن لاتی، جس سے آپؐ کا ہاتھ منہ دھلاتی۔ حضورؐ صاحبزادی سے مخاطب ہو کر فرماتے ”میری بیٹی! تم اپنے باپ پر دشمنوں کے غلبے اور ذلت سے ڈرنا مت“۔ ان سے پوچھا کہ وہ صاحبزادی کون تھیں۔ انہوں نے کہا زینب بنت رسول کریمؐ۔ تینوں نے اس کا ذکر کیا ہے۔ انہوں نے یہ حدیث مدرک بن حارث ازدی کے ترجمے میں بھی بیان کی ہے۔

۵۱۲۵۔ حضرت منیبؓ بن عبدالمسلمی

حضرت منیبؓ بن عبدالمسلمی۔ خطیب ابو بکر اور ابو نصر بن مالک نے ان کا ذکر کیا ہے۔ ان سے عبد اللہ بن عامر الہبانی نے روایت کی ہے۔ ان کا شمار صحابہ میں ہوتا ہے۔ ابو امامہ باہلی نے حضور اکرمؐ سے روایت کی رسول کریمؐ نے فرمایا جس شخص نے صبح کی نماز باجماعت پڑھی اور وہاں بیٹھا نماز اشراق تک تسبیح پڑھتا رہا اسے حج اور عمرے کا پورا ثواب ملے گا۔ ابو موسیٰ نے اس کا ذکر کیا ہے۔

۵۱۲۶۔ حضرت منیذرؓ سلمی

حضرت منیذرؓ سلمی۔ ایک روایت میں منذر مذکور ہے۔ ان کا ذکر گزر چکا ہے۔ ان سے ابو عبد الرحمن نے روایت کی ہے انہوں نے افریقہ میں سکونت اختیار کر لی تھی۔ انہیں حضور اکرمؐ کی صحبت اور سماع کی عزت نصیب ہوئی۔ آپؐ نے فرمایا جس شخص نے صبح اٹھ کر وضیت باللہ ربا کہا پھر ساری حدیث بیان کی۔ تینوں نے ان کا ذکر کیا ہے۔

باب میم و ہا

۵۱۲۷۔ حضرت مہاجر بن ابی امیہ

حضرت مہاجر بن ابی امیہ بن مغیرہ بن عبد اللہ بن عمر بن مخزوم قرشی مخزومی۔ یہ صاحب ام المؤمنین ام سلمہ کے بھائی تھے ان کا نام ولید تھا۔ چونکہ حضور اکرمؐ کو یہ نام اچھا نہ لگا اس لئے آپؐ نے بدل کر مہاجر کر دیا۔ حضورؐ نے انہیں بطور سفیر حارث بن عبد کلال حمیری کے پاس یمن میں بھیجا تھا۔ مہاجر غزوہ تبوک میں حضور اکرمؐ کا ساتھ نہ دے سکے تھے اس لئے حضورؐ ان سے ناراض تھے ام المؤمنین ام سلمہ نے ان کی سفارش کی، چنانچہ آپؐ نے درگزر فرمایا اور انہیں کندہ اور صدف سے وصول زکوٰۃ کا محصل مقرر فرمایا۔ اس اثنا، میں حضورؐ کا انتقال ہو گیا مگر مہاجر اپنے کام پر جئے رہے۔

جب ابو بکرؓ خلیفہ ہوئے تو انہیں حکم ملا کہ وہ مرتدین یمن کے خلاف جہاد کریں۔ ادھر سے فراغت ملی تو حضرت ابو بکرؓ نے حضرموت میں قلعہ نجیر کی تیسرے کے لئے زیاد بن لبید انصاری کے ساتھ مقرر کیا، جہاں سے وہ اشعث بن قیس کو گرفتار کر کے خلیفہ کے پاس لائے۔ یمن میں مرتد کی بغاوت کو فرو کرنے کے لئے انہوں نے مفید کام کیا جیسا کہ ہم نے اکامل فی التاریخ میں بیان کیا ہے۔ تینوں نے ان کا ذکر کیا ہے۔

۵۱۲۸۔ حضرت مہاجر بن خالد بن ولید

حضرت مہاجر بن خالد بن ولید۔ یہ اول الذکر کے عمزاد ہیں، قرشی و مخزومی ہیں۔ حضور اکرمؐ کے زمانہ میں یہ اور ان کے بھائی عبدالرحمن چھوٹے سے لڑ کے تھے۔ دونوں بھائیوں کے مزاج میں اختلاف تھا۔ عبدالرحمن صفین میں امیر معاویہ کے لشکر میں شامل تھے۔ جب کہ مہاجر حضرت علیؓ کے طرف دار تھے۔ اسی طرح جنگ جمل میں بھی حضرت علیؓ کے ساتھ تھے۔ اس جنگ میں ان کی ایک آنکھ ضائع ہو گئی تھی۔ بعد میں جنگ صفین میں مارے گئے تھے۔

جناب مہاجر کا ایک بیٹا تھا، جس کا نام خالد تھا۔ جب ابن اثال الطیب نے عبدالرحمن بن خالد کو زبردے کر مار دیا تو خالد نے اپنے چچا کا خون بہانہ طلب کیا، لیکن عروہ بن زبیر نے اسے عار دلانی چنانچہ خالد اور ان کا غلام دمشق چلے گئے ایک رات انہوں نے ابن اثال کا تعاقب کیا۔ وہ اس رات امیر معاویہ کے پاس بیٹھا انہیں کہانیاں سنارہا تھا۔ جب یہ نشست ختم ہوئی اور وہ خالد اور ان کے غلام نافع کے قریب پہنچا تو اس وقت اس کے ساتھ کئی اور افسانہ گو بھی تھے۔ اس موقع پر خالد اور نافع نے حملہ کر دیا۔ باقی لوگ بھاگ گئے لیکن خالد نے ابن اثال طیب کو قتل کر دیا۔ پھر وہ واپس مدینے آ گئے اور وہاں عروہ بن زبیر کو مندرجہ ذیل اشعار سے مخاطب کیا۔

قضی لا بن سیف اللہ بالحق سیفہ
وعری من حمل الذحول رواحله

ابن سیف اللہ کے لئے اس کی تلوار نے حق ادا کر دیا اور اس کی اونٹنیوں نے انتقام کا بوجھ اٹھانے سے انکار کر دیا ہے۔

فان کان حقاً فهو حق اصابه
وان کان ظناً فهو بالظن فاعله

اگر یہ حق تھا، تو اس نے اپنا حق پایا ہے اور اگر یہ ظن ہے تو اس نے اس ظن کی بنا پر ہی یہ کام کر دیا۔

سل ابن اثال هل ثارث بن خالد
وهذا ابن جرموز فهل انت قاتله

ابن اثال سے پوچھو تو سہی کہ میں ابن خالد کا انتقام لے رہا ہوں یا نہ اور یہ ابن جرموز ہے جس نے زبیر کو قتل کیا تھا۔ کیا تم اسے قتل کرو گے۔

زبیر کی اولاد میں سے کسی کو ان کا انتقام لینے کی ہمت نہ پڑی۔ ابو عمر نے ان کا ذکر کیا ہے۔

۵۱۲۹۔ حضرت مہاجر بن زیاد الحارثی

حضرت مہاجر بن زیاد الحارثی۔ یہ ربیع بن زیاد کے بھائی تھے۔ ابو عمر نے ان کا تذکرہ کیا ہے۔ ان کا قول ہے کہ انہیں اس کا علم نہیں آیا انہوں نے رسول اکرمؐ سے روایت کی ہے اور اسی طرح ان کی صحبت کے بارے میں شبہ ہے۔ ۷ ہجری میں وہ مقام

مناذرتل ہوئے۔ ایک روایت میں ہے وہ تستر کے مقام پر قتل ہوئے۔ ان کے بھائی نے ابو موسیٰ سے کہا کہ مہاجر روزے کے ساتھ لڑ رہے ہیں۔ آپ انہیں حکم دیں کہ وہ افطار کر کے لڑیں، انہوں نے تعمیل ارشاد کی اور لڑتے لڑتے شہید ہو گئے۔

۵۱۳۰۔ حضرت مہاجرؓ

حضرت مہاجرؓ۔ آپ ام المؤمنین ام سلمہ کے آزاد کردہ غلام تھے۔ ان کا قول ہے کہ وہ حضور اکرمؐ کی خدمت میں رہے۔ ان سے بکیر نے جو عمرہ کے مولیٰ ہیں جو یحییٰ بن عبداللہ بن بکیر مخزومی کے دادا تھے روایت کی۔ مہاجر کا شمار مصریوں میں ہوتا تھا۔ بکیر سے مروی ہے کہ انہوں نے مہاجر کو کہتے سنا وہ کہتے تھے کہ انہوں نے حضور اکرمؐ کی خدمت میں پانچ یا دس برس گزارے، اس عرصے میں انہیں حضورؐ نے کبھی کچھ نہیں کہا خواہ وہ کام جو آپؐ نے فرمایا تھا میں نے کیا ہو یا نہ کیا ہو۔ تینوں نے ان کا ذکر کیا ہے اب عمر کہتے ہیں میں نہیں کہہ سکتا آیا یہ وہی آدمی ہیں جنہوں نے یہ بتایا تھا کہ حضور اکرمؐ کے نعلین مبارک میں دو تسمے تھے۔

۵۱۳۱۔ حضرت مہاجرؓ بن قنفذ بن عمیر

حضرت مہاجرؓ بن قنفذ بن عمیر بن جدعان بن عمرو بن کعب بن سعد بن تیم بن مرہ بن کعب بن لوی قرشی تھی۔ عبداللہ بن جدعان ان کے والد کے چچا تھے اور وہ دادا ہیں محمد بن یزید بن مہاجر کے۔

ایک روایت میں ہے کہ مہاجر کا نام عمرو تھا اور قنفذ کا نام خلف تھا۔ یہ بھی کہا جاتا ہے کہ مہاجر اور قنفذ دونوں لقب ہیں اور انہیں مہاجر اس لئے کہتے تھے کہ انہوں نے ہجرت کا ارادہ کیا تو مشرکین نے انہیں پکڑ لیا اور خوب مرمت کی۔ اس اثنا میں انہیں موقع مل گیا اور بھاگ کر حضورؐ کی خدمت میں پہنچ گئے اس پر آپؐ نے فرمایا کہ فی الحقیقت تم ہی مہاجر ہو۔ ایک روایت کے مطابق مہاجر فتح مکے کے دن اسلام لائے تھے۔ بصرے میں سکونت اختیار کی اور وہیں فوت ہوئے۔ ابوساسان ہضین نے ان سے روایت کی۔ حسن نے مہاجر سے جو حدیث روایت کی ہے وہ مرسل ہے کیونکہ ان دونوں میں ہضین حاکم ہے۔

یعیش بن صدقہ بن علی الفقیہ نے باسنادہ ابو عبدالرحمن احمد بن شعیب سے، انہوں نے محمد بن یسار سے انہوں نے معاذ بن معاذ سے، انہوں نے شعبہ سے انہوں نے قتادہ سے انہوں نے حسن سے انہوں نے ہضین ابی ساسان سے انہیں نے مہاجر بن قنفذ سے روایت کی کہ انہوں نے حضور اکرمؐ کو سلام کیا، لیکن آپؐ نے جواب نہ دیا۔ جب وضو فرما چکے تو اس وقت آپؐ نے سلام کا جواب دیا اور محکمہ پولیس عثمانؓ کے حوالے کیا اور چار ہزار درہم تنخواہ مقرر فرمائی۔ تینوں نے اس کا ذکر کیا ہے۔

۵۱۳۲۔ حضرت مہاجرؓ

حضرت مہاجرؓ۔ صحابی ہیں جن سے مروی ہے کہ رسول اکرمؐ کے جوتے مبارک میں دو تسمے تھے۔ ابو عمر اور ابو موسیٰ نے ان کا ذکر کیا ہے۔

۵۱۳۳۔ حضرت مہاجرؓ (مولیٰ حضرت عمرؓ)

حضرت مہاجرؓ۔ حضرت عمرؓ کے آزاد کردہ غلام تھے اور غزوہ بدر میں اسلامی لشکر میں سب سے پہلے شہادت کا اعزاز انہیں

حاصل ہوا۔ یہ دو صفوں کے درمیان تھے کہ اچانک ایک تیرا نہیں آگیا اور شہید ہو گئے۔

ان کا تعلق یمن سے تھا۔ یہ ان لوگوں میں شامل ہیں جن کے بارے میں یہ آیت نازل ہوئی تھی ولا تطرد الذین یدعون ربهم بالغداة والعشی یریدون وجہہ ان میں مندرجہ ذیل حضرات شامل تھے، حضرت بلال، صہیب، عمار، خباب، عتبہ بن غزوٰن، مجع مولیٰ عمر اوس بن خولی اور عامر بن فہیرہ، یہ ابن عباس کا قول ہے۔ تینوں نے ان کی تخریج کی ہے۔

۵۱۳۴۔ حضرت مہدیؑ جزری

حضرت مہدیؑ جزری۔ سلیمان بن مغیرہ نے مبذول بن عمرو سے انہوں نے مہدیؑ جزری سے روایت کی، حضور اکرمؐ نے فرمایا۔ تین آدمیوں کو تھوڑی بہت بد خلقی کی اجازت ہے، مریض، مسافر اور روزہ دار ابو موسیٰ نے ان کا ذکر کیا ہے۔ نیز ان کا خیال ہے کہ حدیث مرسل ہے۔

۵۱۳۵۔ حضرت مہرانؑ (مولیٰ حضور اکرمؐ)

حضرت مہرانؑ۔ حضور اکرمؐ کے آزاد کردہ غلام تھے۔ ان کے نام کے متعلق کئی روایات ہیں، کیسان، طہمان، ذکوان، میمون، برمز، اس اختلاف کا ذکر پہلے آچکا ہے۔ روایت ہے کہ آل ابی طالب کے مولیٰ تھے۔

عبدالوہاب بن ہبہ اللہ نے باسنادہ عبداللہ بن احمد سے، انہوں نے اپنے والد سے انہوں نے وکیع سے انہوں نے سفیان سے انہوں نے سائب سے روایت کی، ان کا بیان ہے کہ وہ حضرت علیؑ کی صاحبزادی ام کلثوم کے پاس صدقہ لے کر گئے۔ انہوں نے لینے سے انکار کر دیا اور وجہ یہ بیان کی کہ حضور اکرمؐ کے آزاد کردہ غلام مہران نے انہیں بتایا کہ حضور نے اہل بیت کے لئے صدقہ حرام قرار دیا ہے اور قبیلے کا غلام ان ہی سے شمار کیا جائے گا۔ تینوں نے ان کا ذکر کیا ہے۔

۵۱۳۶۔ حضرت مہرانؑ (والد میمون)

حضرت مہرانؑ۔ یہ میمون کے والد تھے۔ میمون نے اپنے والد سے روایت کی عمر بن میمون بن مہران نے اپنے والد سے انہوں نے دادا سے روایت کی کہ حضور اکرمؐ نے فرمایا کہ جس شخص نے نماز میں سورہ فاتحہ نہیں پڑھی اس کی نماز ناقص رہی۔ ابو نعیم نے ان کا ذکر کیا ہے۔

۵۱۳۷۔ حضرت مہزمؑ بن وہب الکندی

حضرت مہزمؑ بن وہب الکندی۔ ان سے سعید بن جبیر نے روایت کی انہوں نے رسول اکرمؐ کو فرماتے سنا۔ میں اس امر کو جائز قرار نہیں دوں گا کہ تم سبز، سفید یا سیاہ رنگ کے برتن میں نمید تیار کرو۔ ہاں اس میں کوئی حرج نہیں کہ تم اپنے گلاس یا پینے کے برتن میں نمید تیار کرو اور جب اس کا ذائقہ ٹھیک ہو جائے تو پی لو۔ ابن مندہ اور ابو نعیم نے ان کا ذکر کیا ہے۔

۵۱۳۸۔ حضرت مہشمؑ بن عتبہ

حضرت مہشمؑ بن عتبہ۔ یہ نام ہے ابو حذیفہ بن عتبہ بن ربیعہ بن عبد شمس کا۔ ان کے نام کے بارے میں اور بھی کئی روایات

ہیں۔ اس کا ذکر گزر چکا ہے اور کئیوں کے عنوان کے تحت ہم ذرا تفصیل سے ان کا ذکر کریں گے۔ کیونکہ وہ اپنی کنیت کی وجہ سے مشہور ہیں۔

۵۱۳۹۔ حضرت مہلبؓ

حضرت مہلبؓ غیر منسوب ہیں۔ ان سے مسلمۃ الضحیٰ نے روایت کی ہے۔ ایک روایت میں سلمہ کا نام آیا ہے۔ حضور اکرمؐ کے صحابی تھے۔ آپؐ نے فرمایا جو شخص چاہے کہ اللہ تعالیٰ اسے قیامت کے دن اپنے سائے میں جگہ دے، اسے چاہئے کہ صلہ رحمی کرے اور سلام کہنے میں بخل نہ کرے۔ ابن مندہ اور ابو نعیم نے ان کا ذکر کیا ہے۔

۵۱۴۰۔ حضرت مہین بن یثم

حضرت مہین بن یثم بن نابی بن مجدہ از آل اسود بن اوس بن نابی۔ یہ لا ولد تھے۔ ابن اسحاق نے انہیں ان لوگوں میں شمار کیا ہے۔ جو بیعت عقبہ میں موجود تھے ابن منیع اور جعفر المستنفری نے انہیں صحابہ میں شمار کیا ہے ابو موسیٰ نے ان کا ذکر کیا ہے۔

باب میم و واو

۵۱۴۱۔ حضرت موسیٰ بن حارث

حضرت موسیٰ بن حارث (خالد) بن بن صخر بن عامر بن (کعب بن سعد) بن تیم بن مرہ۔ ہم ان کا نسب ان کے والد کے ترجمے میں بیان کر آئے ہیں۔ یہ حبشہ میں پیدا ہوئے اور وہیں وفات پائی۔ ان کے والد حبشہ سے دو کشتیوں میں سوار ہو کر مدینے آئے تھے۔ ابو عمر اور ابو موسیٰ نے ان کا ذکر کیا ہے۔

۵۱۴۲۔ حضرت مولہ بن کثیف

حضرت مولہ بن کثیف بن حمل بن خالد بن عمرو بن معاویہ۔ وہ ضباب بن کلاب تھے اور ان کا نسب تھا۔ زبیر بن بکار و کلاب اور وہ ابن ربیعہ بن عامر بن صعصعہ ضبابی کلابی کے بیٹے ہیں۔ یہ ابو عمر کا قول ہے۔ ابن مندہ اور ابو نعیم کہتے ہیں کہ وہ ضحاک بن سفیان کلابی کے آزاد کردہ غلام تھے۔ وہ بیس برس کے تھے کہ حضور اکرمؐ کی خدمت میں حاضر ہوئے اور یہ وہ صاحب ہیں جنہوں نے عامر بن طفیل کا واقعہ بیان کیا جسے طاعون کی گلٹی نکلی تھی اور جو اونٹ کے پارہ گوشت کی طرح تھی اور عامر کی موت بیت سلویہ میں ہوئی تھی۔

انہوں نے حضور اکرمؐ کی بیعت کی اور اپنے اونٹوں کی زکوٰۃ کے سلسلے میں ایک دو سالہ بچہ شتر حضور کی خدمت میں پیش کیا تھا۔ آپ کی وفات کے بعد وہ بارہ سال حضرت ابو ہریرہ کی رفاقت میں رہے اور سو برس زندگی پائی۔ چونکہ بڑے فصیح البیان تھے اس لئے ذواللسانین ان کا لقب پڑ گیا تھا۔ تینوں نے ان کا ذکر کیا ہے ابو موسیٰ نے بھی ان کا ذکر کیا ہے اور یحییٰ بن مندہ نے ان کے دادا پر استدراک کیا ہے کیونکہ ان کے دادا نے ان کا ذکر کیا ہے۔

۵۱۴۳۔ حضرت مونسؓ بن فضالہ

حضرت مونسؓ بن فضالہ بن عدی بن حزام بن یثیم بن ظفر انصاری، ظفیری۔ یہ انس بن فضالہ کے بھائی تھے۔ حضور اکرمؐ نے غزوہ احد سے ایک دن پہلے انہیں لشکر مشرکین کا اندازہ لگانے کے لئے بھیجا تھا۔ جب وہ اپنے بھائی کے ساتھ غزوہ احد میں شرکت کے لئے آئے تھے اور سب لوگ وہاں جمع تھے۔ ابو عمر نے ان کا ذکر کیا ہے۔

۵۱۴۴۔ حضرت موہبؓ بن عبداللہ

حضرت موہبؓ بن عبداللہ بن خرشہ۔ ابن شاہین نے ان کا ذکر کیا ہے اور انہوں نے باسنادہ ابو معشر سے، انہوں نے یزید بن رومان سے اور رجال المدنی سے روایت کی کہ موہب بن عبداللہ بن ثقیف کے وفد میں تھے۔ حضورؐ نے فرمایا آج سے تم موہب ابوہل ہو۔ ابو موسیٰ نے ان کا ذکر کیا ہے۔

باب میم ویا

۵۱۴۵۔ حضرت میثمؓ یا میتم

حضرت میثمؓ صحابی ہیں، لیکن ان کا نسب نہیں معلوم ہو سکا۔ ابن ابی عاصم نے وحدان میں لکھا ہے کہ یحییٰ بن محمود نے اجازتاً باسنادہ تا ابو بکر بن احمد بن عمرو سے، انہوں نے محمد بن ابراہیم ابو یحییٰ سے، انہوں نے زکریا بن عدی بن عبید اللہ بن عمرو سے انہوں نے یزید بن ابی ائیمہ سے انہوں نے عمرو بن مرہ سے انہوں نے عبداللہ بن حارث سے انہوں نے میثم سے جو حضور اکرمؐ کے صحابی ہیں روایت کی انہیں بتایا گیا کہ فرشتہ اپنا علم لئے صبح کو اس وقت بیدار ہو جاتا ہے جب سب سے پہلے جاگنے والا مسجد کو روانہ ہوتا ہے اور فرشتہ اس وقت تک اس کے ساتھ رہتا ہے جب تک وہ اپنے گھر واپس نہیں آ جاتا۔ اسی طرح شیطان صبح کو اپنا علم لئے اس وقت بیدار ہوتا ہے جب اول از ہمہ بازار جانے والا اٹھتا ہے اور شیطان اس وقت تک اس کے ساتھ رہتا ہے جب تک وہ گھر واپس نہیں آ جاتا اور شیطان بھی داخل منزل ہو جاتا ہے۔ ابو نعیم، ابو عمر اور ابو موسیٰ نے ان کا ذکر کیا ہے۔

۵۱۴۶۔ حضرت میسرہؓ ابو طیبہ

حضرت میسرہؓ۔ ابو طیبہ الحجام۔ ابن منیع کا قول ہے کہ ابو طیبہ حجام کا نام میسرہ تھا ان کا بیان ہے کہ انہوں نے احمد بن عبید بن ابی طیبہ سے ابو طیبہ کا نام پوچھا تو انہوں نے میسرہ بتایا۔ ایک روایت میں نافع مذکور ہے۔

یزید بن معقل بن میسرہ نے اپنے والد معقل سے، انہوں نے اپنے والد میسرہ سے روایت کی کہ حضور اکرمؐ نے فرمایا کہ چھ فرقوں کو قیامت کے دن عذاب ہوگا۔ (۱) امراء کو بوجہ ظلم کے (۲) عربوں کو بوجہ عصبیت کے (۳) علماء کو حسد کی بنا پر (۴) خواتین کو کبر اور غرور کی وجہ سے (۵) تاجروں کو بر بنائے خیانت (۶) اور گنواروں کو جہالت کی وجہ سے۔ ابو نعیم اور ابو موسیٰ نے ان کا ذکر کیا ہے۔

۵۱۴۷۔ حضرت میسرۃ الفجر

حضرت میسرۃ الفجر۔ انہیں حضور اکرمؐ کی صحبت نصیب ہوئی۔ ان کا شمار اعراب بصرہ میں تھا۔
عبداللہ بن احمد خطیب نے ابو محمد سراج قاری سے انہوں نے حسن بن احمد دقاق سے، انہوں نے عثمان بن احمد بن سماک سے،
انہوں نے احمد بن محمد بن عیسیٰ سے انہوں نے محمد بن سنان سے انہوں نے ابراہیم بن طہمان سے انہوں نے عدیل سے، انہوں
نے عبداللہ بن شقیق العقیلی سے انہوں نے میسرۃ الفجر سے روایت کی۔ انہوں نے حضور اکرمؐ سے دریافت کیا، یا رسول اللہ! آپ کو
نبوت کب عطا ہوئی۔ فرمایا میں نبی تھا اور آدمؑ بھی ابھی تخلیق کے منازل طے کر رہے تھے۔ تینوں نے اسے بیان کیا ہے۔
ابن الفرغی کہتے ہیں کہ میسرۃ الفجر کا نام عبداللہ بن ابوالجد عاء تھا اور میسرہ لقب تھا۔ ممکن ہے ایسا ہی ہو کیونکہ عبداللہ بن شقیق
نے دونوں سے یہ حدیث روایت کی ہے۔

۵۱۴۸۔ حضرت میسرۃ بن مسروق عیسیٰ

حضرت میسرۃ بن مسروق عیسیٰ۔ یہ ان نو آدمیوں میں شامل تھے جو بنو عبس سے آپؐ کی خدمت میں حاضر ہوئے تھے۔
جب حضورؐ نے حجۃ الوداع ادا کیا تو آپؐ نے ان کا نام میسرہ رکھ دیا۔ انہوں نے گزارش کی مجھے آپؐ کی پیروی کا حد درجہ اشتیاق
تھا۔ وہ اسلام لائے اور خدمت اسلام میں پیش پیش رہے اور شکر گزار ہوئے کہ حضور اکرمؐ کے طفیل نار جہنم سے بچ گئے اور حضرت
ابوبکرؓ سے بہ احترام سلوک فرماتے تھے۔ اشیری نے ان کے ذکر میں ابو عمر پر استدراک کیا ہے۔

۵۱۴۹۔ حضرت میمونؓ (مولیٰ رسول اللہؐ)

حضرت میمونؓ۔ حضورؐ کے آزاد کردہ غلام تھے۔ ایک روایت میں ان کا نام مہران وغیرہ بھی مذکور ہے جیسا کہ ہم پہلے بیان کر
آئے ہیں۔

۵۱۵۰۔ حضرت میمونؓ بن سبدا

حضرت میمونؓ بن سبدا عقیلی۔ ان کی کنیت ابو مغیرہ تھی۔ معتمر بن سلیمان نے اپنے والد سے روایت کی کہ ہم امام حسنؓ کے
دروازے پر کھڑے تھے کہ ایک شخص جس کا نام میمون بن سبدا تھا اور صحابی تھا ہماری طرف آیا اور کہنے لگا۔ حضورؐ نے فرمایا کہ میری
امت کے توام کا دار و مدار اشراف امت پر ہے۔ تینوں نے ان کا ذکر کیا ہے۔ ابو عمر کہتے ہیں کہ بعض لوگ انہیں صحابی نہیں مانتے۔
بات صرف اتنی ہے کہ وہ یمنی تھے۔

۵۱۵۱۔ حضرت میمونؓ بن یامین

حضرت میمونؓ بن یامین۔ سعید بن جبیر سے مروی ہے کہ میمون بن یامین جو مدینے میں یہود کا سردار تھا مسلمان ہو گیا۔
انہوں نے عرض کیا یا رسول اللہ! آپ اپنے اور یہود مدینہ کے درمیان کسی کو حکم مقرر کریں تو مجھے وہ بطور حکم تسلیم کر لیں گے۔ حضور
اکرمؐ نے یہود کو بلا بھیجا اور میمون کو گھ میں چھپا دیا۔ جب آپ نے یہ تجویز پیش کی تو یہود میمون بن یامین کو حکم ماننے پر تیار ہو گئے۔

جب انہیں سامنے لایا گیا اور انہوں نے حضور اکرم کی تصدیق کی تو یہود نے میمون بن یامین کو حکم ماننے سے انکار کر دیا۔ اس پر یہ آیت نازل ہوئی: قل ارايتم ان كان من عند الله و كفرتم به و شهد شاهد من بنى اسرائيل على مثلہ ابو موسى نے ان کا ذکر کیا ہے

۵۱۵۲۔ حضرت میمونؓ

حضرت میمونؓ غیر منسوب ہیں۔ شام میں سکونت اختیار کر لی تھی۔ اشعث بن سوار نے محمد بن سیرین سے انہوں نے میمون سے روایت کی کہ انہوں نے رسول اکرمؐ سے فتح شام سے پیشتر ہی وہاں ایک جاگیر کی درخواست کی۔ حضورؐ نے ایک فرمان لکھ دیا جس میں جاگیر کا حکم تھا۔ جب حضرت عمرؓ کے زمانے میں شام فتح ہوا تو انہوں نے وہ فرمان حضرت عمرؓ کے سامنے پیش کیا۔ خلیفہ نے اس کے تین حصے کر کے ایک حصہ مسافروں کے لئے ایک اس کی تعمیر کے لئے اور ایک جناب میمون کے لئے مخصوص کر دیا۔ ابو نعیم اور ابو موسیٰ نے ان کا ذکر کیا ہے۔

۵۱۵۳۔ حضرت میناؓ

حضرت میناؓ ان کے بیٹے کا نام الحکم تھا اور وہ ابو عامر راہب کے آزاد کردہ غلام تھے۔ بقول مصعب زبیری جناب مینا غزوہ تبوک میں حضور اکرمؐ کے ساتھ تھے۔ ان کے بیٹے الحکم نے ابن عمر اور ابو ہریرہ سے روایت کی ہے۔ ابو عمر نے ان کا ذکر کیا ہے۔

۵۱۵۴۔ حضرت میناؓ

حضرت میناؓ غیر منسوب ہیں۔ اسماعیل بن جعفر نے محمد بن عمرو سے انہوں نے ابو سلمہ سے روایت کی کہ حضور اکرمؐ (ہجرت کی رات بھی ایسا ہی ہوا تھا) مقام حجر پر تشریف فرما ہوئے اور فرمایا اے حجر تو خدا کی زمین میں محبوب ترین اور معزز ترین مقام ہے اور اگر مجھے یہاں سے نہ نکالا گیا تو میں کبھی نہ نکلوں گا اور آج صرف اس وقت کے لئے مجھے اجازت عطا ہوئی ہے۔ اس کے بعد تا ابد اس زمین سے درخت اکھڑنا، گھوڑوں کو روکنا، گری پڑی چیزوں کو سوائے اصل مالک کے اٹھانا حرام ہے۔ ایک مینا نامی آدمی نے گزارش کی یا رسول اللہ! ذخر گھاس کو مستثنیٰ فرما دیجئے کہ اسے ہم چھتوں پر ڈالتے ہیں اور قبروں میں بھی کام آتا ہے۔ ابو موسیٰ نے ان کا ذکر کیا ہے اور لکھا ہے کہ ابو الحسن لبنانی مینا کو اسی طرح لکھتے ہیں۔ ایک اور روایت کے مطابق اس کے راوی عباس بن عبدالمطلب ہیں۔ نیز اس حدیث میں شاہ یا ابو شاہ کا ذکر بھی آیا ہے جو تعویف معلوم ہوتی ہے۔

جلد آٹھ ختم

سکینس، با مجاورہ، جدید ترجمہ اور حواشی کے ساتھ

آٹھ ہزار صحابہ کرام کا بے مثال انسائیکلو پیڈیا

اسلام الخبیر

معرفان الصیبتا

حصہ نم

مصنف

عزالدین بن الاثیرابی الحسن علی بن محمد الجزری

ترجمہ

مولانا محمد عبد الشکور فاروقی لکھنؤی

تہیہ، ترتیب و ترجمہ جدید

مولانا مفتی نور الاسلام جفانی
فاضل دارالعلوم حقانیہ، اکوثرہ خشک

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد امجد
فاضل وفاق المدارس
فاضل جامعہ اسلامیہ امدادیہ فیصل آباد

مفتی

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بسم الله الرحمن الرحيم

اسد الغابہ جلد نہم

باب نون والف

۵۱۵۵۔ حضرت نابغۃ الجعدی

حضرت نابغۃ الجعدی۔ ان کے نام کے بارے میں اختلاف ہے۔ کسی نے قیس بن عبد اللہ کسی نے عبد اللہ بن قیس اور کسی نے حبان بن قیس بن عمرو بن عدس بن ربیعہ بن جعدۃ بن کعب بن ربیعہ بن عامر بن صعصعہ عامری، جعدی لکھا ہے۔ ابو عمر نے ان کا نسب اسی طرح بیان کیا ہے۔ الکلی نے قیس بن عبد اللہ بن عدس بن ربیعہ لکھا ہے نیز ان کے سلسلہ نسب میں بھی کلبی نے اختلاف کیا ہے۔ جو کچھ ہم نے لکھا ہے، ان کے بارے میں مشہور روایات یہی ہیں۔

انہیں نابغہ اس لئے کہا جاتا ہے کہ وہ زمانہ جاہلیت میں شعر کہا کرتے تھے، بعد انہوں نے شعر کہنا بند کر دیا اور ۳۰ برس خاموش رہے۔ پھر طبیعت ادھر متوجہ ہوئی اور شعر کہنے لگے، اس پر نابغہ (غیر معمولی ذہین) کہلائے۔ انہوں نے جاہلیت اور اسلام میں طویل عرصہ بسر کیا۔ وہ نابغہ، ذبیانی سے عمر میں بڑے تھے۔ نابغہ ذبیانی نابغہ جعدی سے پہلے فوت ہو گئے اور آخر الذکر ان کے بعد طویل عرصہ تک زندہ رہے۔ بروایت انہوں نے ۱۸۰ برس عمر پائی۔ ابن قتیبہ نے ان کی عمر ۲۴۰ سال لکھی ہے اور یہ کچھ مستبعد نہیں۔ کیونکہ حضرت عمرؓ نے ذیل کا شعر پڑھا۔

ثلاثة اهلین افنیتم وکان الاله هو المتاسا

تم نے تین بیویوں کو ختم کر دیا۔ حالانکہ خدا سے آہ و فغاں کی جاتی رہی۔

حضرت عمرؓ نے دریافت کیا۔ تم نے ہر بیوی کے ساتھ کتنے سال گزارے انہوں نے جواب دیا، ساٹھ برس اس طرح یہ مدت ۱۸۰ برس بنتی ہے۔ اس کے بعد وہ عبد اللہ بن زبیر کے عہد تک زندہ رہے۔ تا آنکہ انہوں نے اوس بن مغراء اور لیلی الاخیلیہ کی بھو کہی۔

وہ زمانہ جاہلیت میں دین ابراہیم کے پیروکاروں (حنیف) میں شمار ہوتے تھے۔ وہ روزہ رکھتے اور اپنی کوتاہیوں کی معافی طلب کرتے تھے۔ ذیل کا شعر ان کے ایک قصیدے کا مطلع ہے۔

الحمد لله لا شریک له من لم یقلها فنفسه ظلما

تمام اوصاف کا سزاوار وہ خدا ہے جس کا کوئی شریک نہیں، اور جو شخص اس کا قائل نہیں، اس نے اپنے نفس پر ظلم کیا۔

اس شعر میں توحید باری حشر و نشر کا اقرار اور جزا و سزا کا عقیدہ مذکور ہے ایک روایت کی رو سے یہ شعر امیہ بن الصلت سے

منسوب ہے لیکن یونس بن حبیب حماد الراویۃ، محمد بن سلام اور علی بن سلیمان الأخفش نے اسے نابغہ کا شعر قرار دیا ہے نابغہ حضور اکرم ﷺ کی خدمت میں حاضر ہوئے، اسلام لائے اور ایک قصیدہ پیش کیا، جس کا ایک شعر درج ذیل ہے۔

اتیت رسول اللہ اذ جاء بالهدی

ویستلوا کتابا کالمجرۃ نیرا

جب حضور اکرم ﷺ ہدایت لے کر تشریف لائے تو میں آپ کی خدمت میں حاضر ہوا۔ اور وہ ایسی کتاب پڑھتے ہیں، جو کہکشاں کی طرح روشن ہے۔

قتبان بن محمد بن سودان کو ابو نصر احمد بن محمد بن عبد القاهر الطوسی نے انہیں ابو الحسین بن النقر نے انہیں ابو الحسین محمد بن عبد اللہ بن حسین الدقاق نے، انہیں عبد اللہ بن محمد بن عبد العزیز بغوی نے، انہیں داؤد (ابن رشید) نے، انہیں یعلیٰ بن اشدق نے بتایا کہ انہوں نے نابغہ سے سنا، کہ انہوں نے حضور اکرم ﷺ کے سامنے ذیل کا شعر پڑھا:

بلغنا السماء مجدنا وجدودنا

وانا لندرجو فوق ذلک مظهرنا

ہماری عزت اور حرمت آسمان تک پہنچ گئی۔ اب ہم اس سے بڑھ کر ایک اور مقام کے آرزو مند ہیں۔ اس پر حضور اکرم نے دریافت کیا، اے ابولیلی! وہ کون سا مقام ہے، انہوں نے جواب دیا، یا رسول اللہ! جنت، آپ نے فرمایا، درست، انشاء اللہ! پھر جناب نابغہ نے ذیل کے دو شعر پڑھے۔

ولا خیر فی حلم اذا لم یکن لہ

بوادر تحمی صفوہ ان یکدرا

ولا خیر فی جہل اذا لم یکن لہ

حلیم اذا ما اورده الامر اصدرا

اس حلم میں کوئی بھلائی نہیں جس کے ساتھ ایسے محافظ نہ ہوں، جو اس کے اجلا پن کو گدلا ہونے سے بچالیں۔ اسی طرح اس جہل میں بھی کوئی بھلائی نہیں جس کے ساتھ وہ حلم نہ ہو کہ جب اسے کوئی کٹھن منزل پیش آئے تو وہ اسے صحیح سلامت باہر نکال لائے۔

حضور اکرم نے فرمایا تو نے پتے کی بات کہی ہے اللہ تیرے چہرے کو روانہ کرے۔

یحییٰ بن محمود بن سعد اصفہانی نے زاہر بن طاہر نیشاپوری سے، انہوں نے ابو سعید الجبزی روزی سے، انہوں نے ابو بکر محمد بن محمد بن عثمان المقری سے، انہوں نے عبد اللہ بن سلیمان بن اشعث سے انہوں نے ایوب بن محمد الوزان سے، انہوں نے یعلیٰ بن اشدق العقیلی سے حدیث بیان کی کہ انہوں نے قیس بن سعد بن عدی بن عبد اللہ بن جعدہ یعنی نابغہ کی زبانی سنا کہ وہ رسول اللہ ﷺ کی خدمت میں حاضر ہوئے اور وہاں انہوں نے اشعار پڑھے۔ ان کا وہ قصیدہ بڑا طویل اور عمدہ ہے۔ حضور اکرم ﷺ کی وفات کے بعد خلفا کی محفلوں میں بھی ان کی آمد و رفت رہی اور وہ نہایت اچھے شاعر تھے، لیکن وہ ہجو اچھی نہیں کہہ سکتے تھے اور جس شاعر سے بھی ان کا معارضہ ہوتا ہار جاتے، حالانکہ بحیثیت شاعر کے وہ لوگ ان سے کمتر درجے کے ہوتے۔ چنانچہ انہوں نے لیلیٰ اخیلیہ کی ہجو کی، جس کا ایک مصرع یہ تھا۔

الاحیسیا لیلیٰ و قولاً لها ہلا (ہاں میرے دوستو! تم دونوں لیلیٰ کے پاس جاؤ اور اسے کہو کہ تیار ہو جاؤ) لیلیٰ نے اس کے جواب میں کہا

وای حصان لا یقال لها ہلا؟

وعیرتسی داء بامک مثلہ

تو مجھے اس مرض سے شرمندہ کرنا چاہتا ہے حالانکہ تیری ماں بھی اسی مرض میں مبتلا ہے، تو مجھے بتا تو سہی کون سی شادی شدہ عورت ایسی ہے جسے یہ لفظ نہیں سننا پڑتا۔

جناب نابغہ ایک دفعہ مکے میں عبداللہ بن زبیر سے بھی ملے اور ان کا وہ واقعہ مشہور ہے انہوں نے حضور اکرم ﷺ سے روایت بھی کی۔

یحییٰ بن عروہ بن زبیر نے اپنے والد سے نیز اپنے چچا عبداللہ بن زبیر نے نابغہ سے یہ روایت بیان کی کہ حضور اکرم نے فرمایا کہ جب کبھی قریش کو حکومت ملی۔ رعایا سے عدل کیا، محبت اور شفقت کا برتاؤ کیا، سچ کو رواج دیا اور وعدوں کو پورا کیا تو انہیں جنت میں وہ مقام عطا ہوگا جو مقام انبیاء سے صرف ایک درجہ کمتر ہوگا۔ تینوں نے یہ حدیث بیان کی ہے۔

۵۱۵۶۔ حضرت نابل الحسبشی

حضرت نابل الحسبشی جو جناب ایمن کے والد تھے۔ ابو احمد عمسال کا قول ہے کہ جناب نابل کو حضور اکرم ﷺ کی صحبت نصیب ہوئی۔

بمیں ابو موسیٰ نے کتابنا اطلاع دی کہ انہیں جعفر بن عبدالواحد ثقفی نے انہیں طاہر بن عبدالرحیم نے انہیں عبداللہ بن محمد نے انہیں ابو جعفر عبداللہ بن محمد بن زکریا نے انہیں بکار بن عبداللہ بن محمد بن سیرین نے انہیں ایمن بن نابل الہکی نے اپنے والد سے روایت کی کہ ایک بدو نے حضور اکرم ﷺ کی خدمت میں دو اونٹنیاں تحفہ پیش کیں، آپ نے اسے واپس کرنا چاہیں، لیکن وہ رضا مند نہ ہوا۔ آپ نے پھر لوٹانا چاہیں لیکن وہ راضی نہ ہوا۔ آپ نے فرمایا میں نے تمہیہ کر رکھا کہ میں سوائے قریش، انصار اور بنو ثقیف کے اور کسی سے بدیہ قبول نہیں کرتا۔ ایک جماعت نے بکار سے یہ روایت بیان کی ہے۔ ابو موسیٰ نے بھی اس کی تخریج کی ہے۔

۵۱۵۷۔ حضرت ناجیہ بن اعجم سلمی

حضرت ناجیہ بن اعجم سلمی۔ انہوں نے امیر معاویہ کے عہد میں مدینے میں وفات پائی۔ لا ولد تھے۔ یہ قول ابن شامہ کا ہے، جو انہوں نے محمد بن سعد واقدی سے نقل کیا ہے۔ ابو موسیٰ نے اسے بیان کیا ہے۔

۵۱۵۸۔ حضرت ناجیہ بن جندب

حضرت ناجیہ بن جندب بن کعب۔ ایک روایت میں ناجیہ بن کعب بن جندب ہے، ایک اور روایت میں ناجیہ بن جندب بن عمیر بن عیمر بن دارم بن عمرو بن دالمہ بن سہم بن مازن بن سلمان بن اسلم الاسلمی آیا ہے حضور اکرم ﷺ کی قربانی کے جانوروں کے رکھوالے تھے۔ ان کا شمار اہل مدینہ میں ہوتا ہے کہتے ہیں، ان کا اصلی نام ذکوان تھا اور چونکہ قریش سے بچ کر نکل آئے تھے اس لئے حضور نے ان کا نام ناجیہ (نجات یافتہ) رکھ دیا۔

ابراہیم بن محمد وغیرہ نے محمد بن عیسیٰ سے روایت کی، انہوں نے کہا کہ ہم نے ہارون بن اسحاق ہمدانی سے انہوں نے عبد و بن

سلیمان سے، انہوں نے ہشام بن عروہ سے، انہوں نے اپنے والد سے، انہوں نے ناجیہ خزاعی سے سنا، انہوں نے حضور اکرمؐ سے دریافت کیا یا رسول اللہؐ قربانی کا جو اونٹ لاچار ہو جائے اسے کیا کیا جائے فرمایا اس کو ذبح کر کے اس کے پاؤں خون سے آلودہ کر دو، لوگ خود بخود کھالیں گے۔ محمد بن عیسیٰ نے اپنی سند سے اسی طرح بیان کیا ہے اور ان کا نام ناجیہ الخزاعی لکھا ہے۔

مالک نے ہشام سے انہوں نے اپنے والد سے ان کا نام ناجیہ صاحب بدن رسول اللہؐ تحریر کیا ہے اور خزاعی نہیں لکھا اور صحیح نسب اسلمی ہے۔

ابو جعفر بن احمد نے باسنادہ یونس سے پھر ابن اسحاق سے روایت کی کہ انہیں بنو اسلم کے بعض پڑھے لکھے لوگوں نے بتایا کہ جو شخص بمقام حدیبیہ حضور اکرمؐ کا تیر لے کر کنوئیں میں اتر اٹھا۔ وہ ناجیہ بن جنذب الاسلمی، حضور کے اونٹوں کا رکھوالا تھا۔ لیکن بعض اہل علم کا خیال ہے کہ براء بن عازب کہا کرتے تھے کہ حضور اکرمؐ کا تیر لے کر کنوئیں میں اترنے والے وہ خود تھے۔ اس موقع پر بنو اسلم نے وہ اشعار پڑھے جو جناب ناجیہ نے کہے تھے بنو اسلم کا خیال ہے کہ جب ناجیہ کنوئیں میں تھے اور وہ لوگوں کو پانی پلا رہے تھے، تو انصار کی ایک لڑکی ڈول لئے کنوئیں سے پانی بھرنے آئی تو اس نے ذیل کا شعر پڑھا۔

یا ایہا المائح دلوی دونکا
انسی راہت الناس یحمدونکا
اے پانی پلانے والے میرا ڈول تیرے قریب آ گیا ہے میں دیکھ رہی ہوں کہ لوگ تیری مدح کر رہے ہیں۔
جناب ناجیہ نے کنوئیں سے جواب میں کہا

قد علمت جاریہ یمانہ
انسی انا المائح واسمی ناجیہ
اس یعنی لونڈیا کو معلوم ہو گیا ہے کہ میں پانی پلا رہا ہوں اور میرا نام ناجیہ ہے۔

وطعنة ذات رشاش واهیہ
طعنتها تحت صدور العادیہ
اور مجھے چھینٹے اڑانے کا طعنہ دینا فضول ہے کیونکہ میں دشمنوں کے سینوں میں نیزے سے وار کرتا ہوں۔

اور جناب ناجیہ نے امیر معاویہ کے دور حکومت میں مدینہ میں وفات پائی، تینوں نے اس کا ذکر کیا ہے اور کنواں جس میں جناب ناجیہ اترے تھے۔ حدیبیہ کے مقام پر واقع تھا۔ جناب ناجیہ حضور اکرمؐ کے ساتھ اس سفر میں شریک تھے اور اسی موقع پر بیعت رضوان لی گئی تھی۔

۵۱۵۹۔ حضرت ناجیہؓ بن حارث

حضرت ناجیہؓ بن حارث الخزاعی۔ امام احمد حنبل نے اپنی مسند میں ان صاحب کو حضور اکرمؐ کے قربانی کے اونٹوں کا رکھوالا گردانا ہے، انہوں نے بیان کیا ابو یاسر بن ابی جبہ سے باسنادہ عبد اللہ بن احمد سے انہوں نے اپنے باپ سے انہوں نے وکج سے انہوں نے ہشام بن عروہ سے انہوں نے اپنے باپ سے انہوں نے ناجیہ الخزاعی سے اور وہ حضور کے جانوروں کا رکھوالا تھا۔ انہوں نے عرض کیا یا رسول اللہؐ! قربانی کے جو اونٹ بیمار ہو جائیں میں ان کو کیا کروں فرمایا انہیں ذبح کر کے ان کے پاؤں پر ان کا خون لگا دو اور ان کا پہلو بدل دو اور لوگوں کو ان کے قریب آنے سے مت روکو وہ انہیں کھا جائیں گے۔

عیسیٰ بن حضرمی بن کلثوم بن ناجیہ بن حارث الخزاعی المصطلقی نے ابن کلثوم سے انہوں نے اپنے والد ناجیہ سے روایت کی کہ

جب حضور اکرم ﷺ کا مقابلہ بنو مصطلق سے بہ مقام مرسیع ہوا اور وہاں وہ واقعات پیش آئے جو تقدیر خداوندی میں مقدر ہو چکے تھے۔ پھر بنو مصطلق کو خدا نے ہدایت فرمائی اور انہوں نے حضور اکرم سے بیعت کر لی اور آپ نے ان کی معذرت قبول فرمائی تو حضور اکرم نے قبیلے کی سربراہ جویریہ بنت حارث کو روک لیا۔ ابن مندہ اور ابو نعیم نے ان کا ذکر کیا ہے۔ لیکن ابو عمر نے صرف ناجیہ بن جندب کا ذکر کیا ہے اور ان سے قربانی کے اونٹوں والی روایت نقل کی ہے۔

۵۱۶۰۔ حضرت ناجیہؓ بن خفاف

حضرت ناجیہؓ بن خفاف۔ ان کی کنیت ابو خفاف غنوی تھی۔ ان کا شمار صحابہ میں درست نہیں ہے۔ ان سے ابو اسحاق سمعی نے روایت کی ہے۔ ابن مندہ اور ابو نعیم نے ان کا ذکر کیا ہے۔ ابو نعیم کا قول ہے کہ بعض متاخرین نے بھی ان کا ذکر کیا ہے۔ اور اس پر زیادہ کچھ نہیں ہے۔

۵۱۶۱۔ حضرت ناجیہؓ الطفاوی

حضرت ناجیہؓ الطفاوی۔ ان کا نام صحابہ میں مذکور ہے۔ براء بن عبد اللہ غنوی نے واصل سے روایت کی کہ انہیں رسول اکرم کے صحابی ناجیہ الطفاوی سے ملنے کا اتفاق ہوا۔ انہوں نے بیان کیا کہ حضور اکرم نے ظہر، عصر، مغرب، عشاء اور فجر کی نمازیں ادا فرمائیں۔ یعنی جو اوقات حدیث میں بیان ہوئے ہیں ان میں۔ ابو نعیم اور ابن مندہ نے ان کا ذکر کیا ہے۔

۵۱۶۲۔ حضرت ناجیہؓ بن عمرو

حضرت ناجیہؓ بن عمرو۔ ابو موسیٰ نے اذنا ابو علی سے، انہوں نے ابو نعیم اور ابو القاسم بن ابوبکر سے، انہوں نے عبد اللہ بن محمد بن فورک سے، انہوں نے احمد بن عمرو بن ابو عاصم سے، انہوں نے یعقوب بن کاسب سے انہوں نے سلمہ بن رجاہ سے، انہوں نے عائد بن شریح سے روایت کی کہ انہوں نے انس بن مالک اور شعیب بن عمرو اور ناجیہ بن عمرو سے سنا وہ کہتے تھے کہ ہم نے حضور اکرم کو ہندی استعمال کرتے دیکھا۔

ابو موسیٰ نے اجازہ شریف ابو محمد حمزہ بن عباس علوی سے، انہوں نے احمد بن فضل المقرئی سے انہوں نے ابو مسلم بن شہدل سے، انہوں نے ابو العباس بن عقدہ سے، انہوں نے عبد اللہ بن ابراہیم بن قتیہ سے، انہوں نے حسن بن زیاد سے، انہوں نے عمر بن سعد النصری سے، انہوں نے عمر بن عبد اللہ بن یعلیٰ بن مرہ سے انہوں نے اپنے والد سے، انہوں نے اپنے دادا یعلیٰ سے سنا کہ میں نے رسول اکرم ﷺ کو فرماتے سنا، جس کا مولیٰ میں ہوں، علی بھی اس کا مولیٰ ہے۔ ”اے اللہ جو اس سے محبت کرے تو بھی اس سے محبت کر اور جو اس سے عداوت رکھے تو بھی اس سے عداوت رکھ۔“

جب حضرت علی خلیفہ ہو کر کوفہ میں آئے تو انہوں نے لوگوں کے سامنے یہ حدیث پڑھی تو صرف چند آدمیوں نے ان کی ہم نوائی کی، جن میں حضرت ایوب انصاری اور ناجیہ بن عمرو الخزاعی شامل تھے۔ ابو نعیم اور ابو موسیٰ نے اس کی تخریج کی ہے۔

۵۱۶۳۔ حضرت ناجیہؓ بن کعب

حضرت ناجیہؓ بن کعب الخزاعی۔ ابن شامین کی رائے میں ناجیہ بن کعب بن خزاعی اور ناجیہ بن جندب سلمیٰ دو مختلف آدمی

ہیں لیکن ابو نعیم دونوں کو ایک گردانتا ہے اور ابن مندہ نے صرف ایک کا ذکر کیا ہے۔ ابو موسیٰ نے مختصر اسی طرح بیان کیا ہے۔ ابن اشیر لکھتے ہیں مذکورہ بالا بیان ابو موسیٰ سے منسوب ہے۔ انہوں نے لکھا ہے کہ ابو نعیم دونوں کو اس بنا پر ایک آدمی قرار دیتا ہے کہ اس نے ان دونوں میں تفریق کرنے کے لئے ان کے قبیلوں کا نام نہیں لیا۔ اگر وہ انہیں دو آدمی خیال کرتا تو ان کے قبائل کا ضرور ذکر کرتا اور جیسا کہ ہم نے ناجیہ کے ترجمے میں ناجیہ بن جندب بن کعب لکھا ہے ابو نعیم نے بھی اسی طرح لکھ کر یہ بھی لکھ دیا ہے کہ بعض لوگوں نے ان کا ترجمہ ناجیہ بن کعب بن جندب بیان کیا ہے۔ بعدہ ان کا نسب لکھ کر آخر میں اسلمی لکھ دیا ہے۔ اس سے معلوم ہوتا ہے کہ ان کے مطابق ناجیہ صرف ایک آدمی ہے اور چونکہ ان کے نسب میں اختلاف ہے، اس لئے اس اختلاف کے پیش نظر تعداد بڑھ گئی۔

ابن شاہین کے نزدیک ان کی تعداد دو ہے ایک اسلمی اور دوسرا خزاعی اور دونوں کے آباء و اجداد اور قبیلے علیحدہ علیحدہ ہیں۔ اور اللہ زیادہ جانتے ہیں۔

۵۱۶۳۔ حضرت ناسحؓ الحضرمی

حضرت ناسحؓ الحضرمی۔ ابوالفتح ازدی نے ان کا ذکر اسمائے مفردہ میں کیا ہے اور باسنادہ حریر بن عثمان الرحمی سے، انہوں نے شریل بن شفعہ سے، انہوں نے ناسح حضرمی سے روایت کی کہ حضور اکرمؐ دو آدمیوں کے پاس سے گزرے، جو ایک بکری کی خرید و فروخت میں مصروف تھے اور قسمیں کھا رہے تھے۔ ایک کہتا کہ میں اتنے روپوں سے کم نہیں لوں گا دوسرا کہتا کہ میں اتنے سے زیادہ نہ دوں گا۔ آخر میں حضور اکرمؐ بکری کے پاس سے گزرے، جسے ایک آدمی نے خرید لیا تھا۔ حضور نے فرمایا دونوں میں سے ایک نے گناہ بھی کمایا ہے اور کفارہ قسم بھی ادا کرنا ہوگا۔

ابن ابی حاتم لکھتے ہیں کہ امام بخاری نے ان کا ذکر باب النون میں کیا ہے۔ لیکن میرے والد نے اس روایت کو عبد اللہ بن ناسح سے منسوب کیا ہے۔ ابو موسیٰ نے اس کی تخریج کی ہے۔

۵۱۶۵۔ حضرت ناشرہؓ بن سوید

حضرت ناشرہؓ بن سوید الجہنی۔ ان سے ان کے بیٹے مرتح اور علی بن ریح نے روایت کی۔ ان سے ان کے بیٹے مرتح بن ناشرہ نے روایت کی کہ حضور اکرمؐ نے میرے والد ناشرہ کو کسی جنگی مہم پر روانہ فرمایا اور میں اپنی والدہ کے پیٹ میں تھا اس اثناء میں میری ولادت ہو گئی اور مجھے میری والدہ اٹھا کر حضورؐ کی خدمت میں لائی، آپؐ نے اپنا دست مبارک مجھ پر پھیرا میری والدہ نے عرض کیا یا رسول اللہ! بچے کا نام تجویز فرما دیجئے۔ ارشاد ہوا چونکہ اس نے داخلہ اسلام میں جلدی کی ہے اس لئے اس کا نام مرتح بن ناشرہ (مناسب لفظ مرتح ہے۔ مترجم) ہوگا۔ ابن مندہ اور ابو نعیم نے ان کی تخریج کی ہے۔

۵۱۶۶۔ حضرت ناعمؓ بن اجیل

حضرت ناعمؓ بن اجیل الہمدانی۔ آپ جناب ام سلمہ کے آزاد کردہ غلام تھے۔ جعفر نے ان کا ذکر کیا ہے کہ وہ ہمدان کے بیت شرف میں مقیم تھے۔ اور حضور اکرمؐ کے صحابی تھے۔ عبد اللہ بن صالح نے لیث بن سعد سے بقول بردعی روایت کی کہ جناب ناعم

صحابی رسول تھے۔ ابو موسیٰ نے ان کا ذکر کیا ہے۔ بقول امیران کی کنیت ابو نصر تھی۔

جناب ناعم بن اجیل ہمدانی ابو عبد اللہ ام المومنین ام سلمہ کے مولیٰ تھے۔ جنہیں زمانہ جاہلیت میں غلام بنا لیا گیا تھا۔ بعد میں جب وہ ام المومنین کے پاس آئے تو آزاد کر دیئے گئے۔ ان کا شمار مصر کے فقیہوں میں ہوتا تھا انہوں نے حضرت عثمان، علی اور ابن عباس سے روایت کی۔ اس سے معلوم ہوتا ہے کہ انہیں حضور کی صحبت نصیب نہیں ہوئی۔ ابو احمد عسکری کہتے ہیں کہ ناعم حضور اکرم کے مولیٰ تھے لیکن ان سے کوئی حدیث مروی نہیں۔

ابو احمد عسکری نے باسنادہ کعب بن علقمہ سے، انہوں نے جناب ناعم سے روایت کی کہ وہ ایک دفعہ حضرت علی کی خدمت میں کوفے یا بصرے میں حاضر ہوئے۔ امیر المومنین نے ایک اونٹ کی پیٹھ سے لوگوں کو خطاب فرمایا پھر نیچے اترے ایک سینگوں والے مینڈھے کو ذبح کر کے فرمایا یہ علی اور اولاد علی کی طرف سے صدقہ ہے۔

۵۱۶۷۔ حضرت نافع بن بدیل

حضرت نافع بن بدیل بن ورقاء، ان کا نسب ہم ان کے والد کے ترجمے میں بیان کر آئے ہیں نافع خود ان کے بھائی اور والد جلیل القدر صحابہ میں سے تھے۔ بروایت ابن اسحاق، نافع بن بدیل بن ورقاء منذر بن عمر اور عامر بن فہیرہ چالیس صحابہ کے ساتھ بصرہ پر دھوکے سے قتل کر دیئے گئے تھے۔ عبد اللہ بن رواحہ نے ان کی شہادت پر ذیل کے دو اشعار کہے۔

رحم اللہ نافع بن بدیل
رحمة المبتغی ثواب الجهاد
نافع بن بدیل پر خدا کی رحمت ہو ایسی رحمت جو ثواب جہاد کی خواہش مند ہو۔

صابرا صادق اللقاء اذا ما
اکثر القوم قال قول السداد
وہ بڑا صابر اور صادق الوعد تھا۔ جس مقام پر کہ زیادہ تر لوگ ڈھیلی بات کہتے تھے۔
ابو عمر، ابو نعیم اور ابو موسیٰ نے ان کا ذکر کیا ہے۔

۵۱۶۸۔ حضرت نافع الجرشئی

حضرت نافع الجرشئی۔ جعفر نے ان کا شمار صحابہ میں کیا ہے۔ محمد بن اسحاق نے ابن شہاب سے انہوں نے عبد اللہ بن کعب سے، انہوں نے نافع الجرشئی سے روایت کی کہ جب رسول اکرم ﷺ کی بعثت ہوئی ان دنوں پہاڑ کی چوٹی پر ایک کاہن رہتا تھا۔ لوگوں نے اسے بلا کر کہا کہ تم ہمیں اس آدمی کے بارے میں جس نے عرب میں ایک نئی بات پیدا کی ہے کچھ بتاؤ۔ وہ ان کہنے پر اتر آیا اور کہا خدا نے محمد کو عزت بخشی ہے اور اسے پسند فرمایا ہے اور اس کے دل کو پاک صاف کر کے تمہاری طرف روانہ کیا ہے۔ ابو موسیٰ نے اس کی تخریج کی ہے۔

۵۱۶۹۔ حضرت نافع بن عبد الحارث

حضرت نافع بن عبد الحارث بن حبالہ بن عمیر بن فہشان (اس کا نام حارث بن عبد عمرو بن بوی بن مکنان بن انصی الخزامی تھا) سب لوگوں نے انہیں خزاعی لکھا ہے اور ان کے سلسلہ نسب کو بنو مکنان یعنی اخو خزاعہ اور اخو اسلم تک لے گئے ہیں اور چونکہ بنو

ملکان کی تعداد کم تھی اس لئے ان میں سے بعض کو بنو خزاعہ سے منسوب کر دیتے تھے۔ نافع کو حضور اکرم کی صحبت نصیب ہوئی اور انہوں نے آپ سے روایت بھی کی۔

حضرت عمر نے انہیں مکے اور طائف کا عامل مقرر کر دیا تھا۔ جہاں قریش اور بنو ثقیف کے جلیل القدر سردار مقیم تھے۔ نافع حضرت عمر سے ملنے لگے اور اپنے غلام عبدالرحمن بن ابزی کو اپنا جانشین مقرر کر گئے۔ خلیفہ نے اس جانشینی کو ناپسند کیا، اور نافع کو معزول کر دیا اور خالد بن عاص بن ہشام کو مقرر کر دیا۔ جناب نافع کا شمار جلیل القدر فضلاء میں ہوتا تھا۔ فتح مکہ کے دن اسلام لائے، وہیں سکونت رکھ لی اور ہجرت نہ کی۔ ابو سلمہ، حمید اور ابوالطفیل نے ان سے روایت کی ہے۔

ابویاسر بن ابی حبیہ نے باسنادہ عبداللہ بن احمد سے روایت کی کہ میرے والد نے مجھے بتایا کہ انہیں وکع نے سفیان سے، انہوں نے حبیب بن ابی ثابت سے انہوں نے حمید بن عبدالرحمن اور مجاہد سے اور انہوں نے نافع بن عبدالحارث سے سنا کہ آپ نے فرمایا کہ اس آدمی کو خوش قسمت سمجھو، جس کا مکان وسیع ہو، ہمسایہ صالح ہو، اور گھوڑا مبارک قدم ہو۔

نیز ابو سلمہ بن عبدالرحمن نے ان سے روایت کی کہ حضور اکرم ﷺ ایک بار مدینے کی ایک حویلی میں داخل ہوئے اور ایک کنوئیں کی منڈیر پر بیٹھ گئے۔ اتنے میں حضرت ابو بکر آ گئے اور انہوں نے حاضری کی اجازت طلب کی۔ آپ نے فرمایا ابو بکر کو اندر آنے کی اجازت دے دو اور اسے جنت کی بشارت بھی پہنچا دو۔ پھر حضرت عمر آئے اور ان سے بھی یہی صورت حال پیش آئی۔ آخر میں حضرت عثمان آئے۔ حضور نے انہیں بھی جنت کی بشارت دی اور فرمایا عثمان کو ایک ابتلا پیش آئے گا۔

واقدی جناب نافع کو صحابی نہیں گردانتا، اور اس حدیث کا راوی حضرت ابو موسیٰ اشعری کو قرار دیتا ہے۔ تینوں نے اس حدیث کو بیان کیا ہے۔

۵۱۷۰۔ حضرت نافع بن حارث بن کلدہ

حضرت نافع بن حارث بن کلدہ ابو عبداللہ ثقفی۔ ابو بکرہ کے ماں جائے بھائی تھے اور ان کی ماں کا نام سمیہ تھا۔ ہم ان کے بھائی ابو بکرہ نقیع کے ترجمے میں ان کا نسب بیان کریں گے۔ جب حضور اکرم نے طائف کا محاصرہ کیا اور منادی کرائی کہ طائف کے غلاموں میں سے جو بھی ہم سے مل جائے گا ہم اسے آزاد کر دیں گے۔ جناب نافع اور ان کے بھائی ابو بکرہ طائف میں تھے۔ زیاد بن ابیہ جو ان کا ماں جایا تھا، بھی طائف میں تھا۔ تینوں اسلامی لشکروں میں شامل ہو گئے اور آزاد ہو گئے۔

جناب نافع ان چار گواہوں میں شامل تھے، جنہوں نے مغیرہ بن شعبہ کے خلاف مقدمہ زنا میں شہادت دی تھی۔ ان تین اخیانی بھائیوں میں زیاد بن ابیہ نے ٹھیک طور پر شہادت نہ دی تھی اور یوں مغیرہ حد سے بچ گیا تھا۔ چوتھے گواہ کا نام شبل بن معبد تھا۔ جناب نافع نے بصرے میں سکونت اختیار کر لی تھی اور مکان بنا لیا تھا حضرت عمر نے انہیں دس جریب زمین بطور جاگیر عطا کی تھی اور یہ پہلے آدمی ہیں جنہوں نے بصرے میں گھوڑے جمع کئے۔

انہوں نے حضور اکرم ﷺ سے یہ واقعہ بیان کیا کہ ایک بار حضور نے ایک ایسے مقام پر پڑاؤ کیا جہاں پانی نہ تھا۔ جس سے لشکر کو پریشانی ہوئی۔ اتنے میں ایک بکری آنکلی، حضور نے اس کا دودھ دوہا۔ جس سے سارا لشکر سیراب ہو گیا اسی طرح جناب نافع نے حضور سے روایت کی آپ نے حضرت علی سے مخاطب ہو کر فرمایا تمہیں مجھ سے وہی قرب حاصل ہے، جو حضرت ہارون و

حضرت موسیٰ سے حاصل تھا۔ ابو نعیم اور ابو عمر اور ابو موسیٰ نے اس کا ذکر کیا ہے۔

۵۱۷۱۔ حضرت نافعؓ مولیٰ رسول اکرمؐ

حضرت نافعؓ حضور اکرمؐ کے آزاد کردہ غلام تھے۔ خالد بن ابی امیہ اور ابو ہاشم رومانی نے ان سے روایت کی۔

عقبہ بن خالد نے صباح سے انہوں نے خالد بن ابی امیہ سے، انہوں نے جناب نافع سے روایت کی حضور اکرمؐ نے فرمایا مشکبر مسکین، بوڑھا زانی اور اپنے اعمال صالحہ کو دربار خداوندی میں بطور احسان پیش کرنے والے کبھی جنت میں داخل نہ ہوں گے۔ تینوں نے اس کی تخریج کی ہے۔

۵۱۷۲۔ حضرت نافعؓ بن زید

حضرت نافعؓ بن زید الحمری۔ ابن شاپین نے ان کا ذکر کیا ہے اور انہوں نے باسنادہ ایاس بن عمرو الحمری سے روایت کی کہ جناب نافع بن زید الحمری بنو حمیر کے کچھ آدمیوں کے ساتھ حضور اکرمؐ کی خدمت میں حاضر ہوئے اور عرض کیا، ہم اس لئے حاضر ہوئے ہیں کہ دین میں تفقہ حاصل کریں اور معلوم کریں کہ دنیا کی ابتداء کیوں کر ہوئی فرمایا ایک وقت ایسا تھا کہ خدا کے بغیر کچھ نہ تھا اور اللہ کا عرش پانی پر تھا۔ پھر خدا نے قلم کو پیدا کیا اور حکم دیا کہ جن اشیاء نے پیدا ہونا ہے انہیں لکھ دو پھر زمین و آسمان اور مافیہا کو پیدا کیا اور عنان خدائی سنبھال لی۔ ابو موسیٰ نے ذکر کیا ہے۔

۵۱۷۳۔ حضرت نافعؓ ابوالسائب

حضرت نافعؓ ابوالسائب۔ آپ غیلان بن سلمہ کے آزاد کردہ غلام تھے۔ یزید بن ابی حبیب نے روایت کی ہے عرۃ بن غیلان بن سلمہ سے کہ نافع غیلان بن سلمہ کے غلام تھے۔ غیلان ابھی مشرک ہی تھے کہ نافع بھاگ کر حضور کے پاس آ گئے، اور آپ نے انہیں آزاد کر دیا۔ بعد میں جب غیلان مسلمان ہو گئے۔ تو آپ نے نافع کی ولایت غیلان کو منتقل کر دی۔ ابن مندہ اور ابو نعیم نے ذکر کیا ہے۔

۵۱۷۴۔ حضرت نافعؓ ابوسلیمان

حضرت نافعؓ ابوسلیمان۔ منذر بن ساوی کے آزاد کردہ غلام تھے۔ وہ حضور کی خدمت میں حاضر ہوئے اور مسلمان ہو گئے انہوں نے حلب میں سکونت اختیار کر رکھی تھی۔

اسحاق بن راہویہ نے سلیمان بن نافع العبدي سے حلب میں سنا کہ ان کے والد نے ذکر کیا ہے کہ منذر بن ساوی حاکم بحرین حضور کی خدمت میں بمقام مدینہ حاضر ہوا۔ منذر کے ساتھ اناس بھی تھا اور میں ان دنوں ابھی بچہ تھا اور ان باتوں کو نہیں سمجھتا تھا۔ میں نے ان کے اونٹ روک رکھے اور وہ دونوں ہتھیاروں سمیت حضور اکرمؐ کی خدمت میں حاضر ہونے چلے۔ منذر نے اپنا ہتھیار رکھ دیا، کپڑے بدلے اور ڈاڑھی کوتیل لگایا۔ اور پھر دربار رسالت میں حاضر ہو کر سلام عرض کیا۔ حضور اکرمؐ نے فرمایا اے منذر! میں نے تم میں ایسی چیز دیکھی جو تمہارے ساتھیوں میں نہیں پائی جاتی اس نے دریافت کیا۔ یا رسول اللہ! وہ کون سی ایسی چیز ہے جو

صرف مجھ میں ہے فرمایا تم نے ہتھیار رکھ دیئے کپڑے بدلے اور تیل لگایا۔ اس نے عرض کیا یا رسول اللہ! یہ وہی چیز یا کسی۔ فرمایا وہی۔ اس پر وہ لوگ اسلام لے آئے۔ حضور نے فرمایا بنو عبد القیس نے بخوشی اسلام قبول کیا جب کہ باقی لوگوں نے مجبوراً۔ اللہ تعالیٰ انہیں اپنی برکات سے نوازے۔ اس کے بعد جناب نافع نے اپنے بیٹے سلیمان سے کہا۔ میں نے حضور اکرم کو اپنے سامنے یوں بیٹھے دیکھا، جیسے تمہیں دیکھ رہا ہوں لیکن میں اس وقت سمجھ بوجھ نہیں رکھتا تھا۔ سلیمان نے کہا کہ میرے باپ نے ۱۲۰ سال کی عمر میں وفات پائی۔ ابن مندہ ابو نعیم نے اس کا ذکر کیا ہے۔

ابن اثیر کہتے ہیں کہ جو بات منذر بن ساوی کی طرف منسوب کی گئی ہے، فی الحقیقت اس کا قائل اشج العبدی ہے۔ حضور اکرم نے اس سے فرمایا تھا کہ تم میں دو خصلتیں ایسی ہیں، جو اللہ کو بڑی پسند ہیں انہوں نے عرض کیا یا رسول اللہ، یہ وہی ہیں یا کسی، فرمایا وہی اس پر جناب اشج العبدی نے کہا خدا کا شکر کہ اس نے مجھے ایسی وہی خصلتیں عطا کی ہیں جنہیں وہ پسند کرتا ہے۔

۵۱۷۵۔ حضرت نافع بن صبرہ

حضرت نافع بن صبرہ۔ حضرت ابو ہریرہ کی طرح اس حدیث کا مخرج جس میں بیہودہ مجالس میں بیٹھنے کا کفارہ بیان کیا گیا ہے۔ اہل مدینہ ہیں۔ ابو عمر نے اس کا ذکر کیا ہے۔

۵۱۷۶۔ حضرت نافع ابو طییبہ

حضرت نافع ابو طییبہ حجام۔ ان کا نام میسرہ تھا اور وہ محیصہ بن مسعود انصاری کے آزاد کردہ غلام تھے۔ انہوں نے حضور اکرم کی فصدی اور آپ نے حق الخدمت ادا کیا۔ ان کا ذکر کنیتوں کے تحت پھر بیان ہوگا۔ تینوں نے اس کا ذکر کیا ہے۔

۵۱۷۷۔ حضرت نافع بن ظریب

حضرت نافع بن ظریب بن عمرو بن نوفل بن عبد مناف بن قصی القرشی النوفلی۔ فتح مکہ کے موقع پر ایمان لائے اور حضور صلی اللہ علیہ وسلم کی خدمت میں حاضر ہوئے۔ بقول عدوی یہ وہی آدمی ہیں جنہوں نے حضرت عمرؓ کے لئے قرآن کی کتابت کی تھی ابو عمر کہتے تھے ان سے کوئی حدیث مروی نہیں۔ انہی نے ان کا ذکر کیا ہے۔

۵۱۷۸۔ حضرت نافع بن عتبہ

حضرت نافع بن عتبہ بن ابی وقاص زہری۔ وہ سعد بن ابی وقاص کے بھتیجے تھے اور ہاشم المر کے بھائی۔ ان سے کوئی حدیث مروی نہیں۔ ان کا باپ عتبہ وہ شخص ہے۔ جس بد بخت نے احد کی جنگ میں حضور اکرم کے دو دندان مبارک شہید کئے تھے اور عتبہ حالت کفر میں فتح مکہ سے پہلے مرا تھا۔ اور اپنے بھائی سعد کو وصیت کی تھی۔

نافع فتح مکہ کے دن ایمان لے آئے۔ یہ ابن عمر کا قول ہے۔ ابن مندہ اور ابو نعیم نے مصعب زبیری سے روایت بیان کی کہ زمانہ جاہلیت میں عتبہ کا ایک خون قریش کے ذمے تھا۔ وہ پھر ترک وطن کر کے مدینہ آ گیا تھا اور وہیں مر گیا اور اپنے بھائی سعد کو وصیت کر لیا تھا۔

یحییٰ بن یسوع اور عبد الوہاب بن ابی بے نے باسناد ہما مسلم سے روایت کی کہ قتیبہ نے جریر سے انہوں نے عبد الملک بن عمیر سے

انہوں نے جابر بن سمرہ سے انہوں نے نافع بن عتبہ سے روایت کی، کہ ہم ایک غزوے میں حضور اکرم ﷺ کے ساتھ تھے کہ آپ کی خدمت میں کچھ لوگ حاضر ہوئے مغرب سے پہلے جنہوں نے اونی کپڑے پہن رکھے تھے۔ وہ ایک ٹیلے کے پاس آپ سے ملے۔ وہ لوگ کھڑے تھے اور حضور بیٹھے ہوئے تھے۔ میرے دل میں خیال آیا۔ مجھے چاہئے کہ میں وہاں جا کر حضور اکرم اور ان اجنبیوں کے درمیان کھڑا ہو جاؤں مبادا وہ دھوکہ کریں۔ چنانچہ میں جا کر درمیان میں کھڑا ہو گیا مجھے حضور اکرم کے چار ارشادات اب تک نوک برزبان ہیں (۱) تم جزیرہ عرب کے لئے جنگ کرو گے اور اللہ تمہیں کامیابی عطا کرے گا (۲) پھر ایران کو فتح کرو گے پھر تم اہل روم سے لڑو گے اور ان کے ملک کو فتح کرو گے (۳) پھر دجال سے تمہاری لڑائی ہوگی اور اس میں بھی تمہیں فتح نصیب ہوگی اس پر نافع نے جابر سے کہا جابر (۴) دجال سے اس وقت تک آنا سامنا نہیں ہوگا جب تک روم فتح نہ ہو جائے۔ تینوں نے اس کا ذکر کیا ہے۔

۵۱۷۹۔ حضرت نافع بن عجمیر

حضرت نافع بن عجمیر القرشی المطلبی۔ انہوں نے مدینہ میں سکونت اختیار کر لی تھی۔ بغوی وغیرہ نے انہیں صحابہ میں شمار کیا ہے۔

شافعی نے اپنے چچا محمد بن علی بن شافع سے انہوں نے عبد اللہ بن علی بن سائب سے انہوں نے نافع بن عجمیر بن عبد یزید سے روایت کی کہ اس نے اپنی بیوی ہشیمہ کو طلاق دی اور پھر حضور اکرم کی خدمت میں حاضر ہو کر گزارش کی۔ یا رسول اللہ میں نے اپنی بیوی کو طلاق دے دی ہے اور میرا ارادہ ایک طلاق ہی کا تھا۔ آپ نے مجھے رجوع کی اجازت دے دی۔ حضرت عمر کے دور خلافت میں دوسری طلاق دی اور پھر حضرت عثمان کے عہد میں تیسری۔

اس حدیث کے اسناد میں اختلاف ہے۔ ایک روایت کے رو سے جس کے راوی نافع ہیں مروی ہے کہ رکانہ بن عبد یزید نے اپنی بیوی کو طلاق دی۔ چنانچہ ابوداؤد نے سنن ابوداؤد میں ابوالظاہر بن سرح سے روایت کی۔ ابوثور نے امام شافعی سے روایت کی۔ اسی طرح حمیدی اور ربیع نے بھی امام شافعی سے روایت کی۔ ان دونوں نے نافع سے اور انہوں نے رکانہ سے روایت کی۔ جریر بن حازم نے زبیر بن سعید سے انہوں نے عبد اللہ بن یزید بن رکانہ سے انہوں نے اپنے والد سے انہوں نے دادا سے روایت کی کہ انہوں نے حضور اکرم کی خدمت میں حاضر ہو کر واقعہ بیان کیا۔ ابو نعیم اور ابوموسیٰ نے اس کا ذکر کیا ہے۔ اس طرح عورت کے نام کے بارے میں بھی اختلاف ہے۔ ایک روایت میں ہشیمہ ہے دوسری روایت میں جو زیادہ مشہور ہے سہیمہ ہے۔ ایک اور روایت میں سہیمہ اور سفیجہ بھی ہے۔

۵۱۸۰۔ حضرت نافع بن علقمہ

حضرت نافع بن علقمہ۔ ابن شامین نے ان کا ذکر کیا ہے اور لکھا ہے کہ وہ شام میں مقیم ہو گئے تھے اس سے زیادہ کچھ نہیں لکھا۔ ابو عمر لکھتے ہیں جناب نافع نے حضور اکرم سے سماع کیا ہے۔ ایک روایت کے رو سے ان کی حدیث مرسل ہے۔ ابوموسیٰ اور ابوہریرہ نے اس کا ذکر کیا ہے۔

۵۱۸۱۔ حضرت نافع بن عمرو المزنی

حضرت نافع بن عمرو المزنی۔ ان سے ہلال بن عامر المزنی نے روایت کی۔ انہوں نے بیان کیا کہ وہ حجۃ الوداع کے موقع پر پانچ برس کے تھے یا کچھ زیادہ میرے والد مجھے ساتھ لئے حضور اکرم کے پاس لے آئے۔ حضور ﷺ اپنے خچر شہبا پر سوار تھے۔ آپ خطبہ دے رہے تھے اور حضرت علیؑ ساتھ ساتھ وضاحت کر رہے تھے۔ میں سوار یوں کے درمیان سے نکلتا بچتا حضور کے خچر کے پاس پہنچ گیا۔ دونوں ہاتھ آپ کے گھٹنے پر رکھے۔ پھر آپ کی پنڈلی کو چھوتا آپ کے پاؤں تک جا پہنچا۔ اس کے بعد میرا یہ ہاتھ حضور کے جوتے اور تلوے کے درمیان میں جا گھسا۔ چنانچہ میں اب بھی یہ محسوس کرتا ہوں کہ میرا ہاتھ حضور اکرم کے ٹھنڈے تلووں کو چھو رہا ہے۔ ابو موسیٰ نے اس کا ذکر کیا ہے اور نیز حافظ ابو سعود نے میرے شیخ ابو عبد اللہ احمد بن علی الاسواری سے بیان کیا ہے اور جیسا کہ ہم بیان کر آئے ہیں۔ انہوں نے نافع کی بجائے نافع کا نام لیا ہے۔

۵۱۸۲۔ حضرت نافع بن عمرو بن معدیکرب

حضرت نافع بن عمرو بن معدی کرب۔ ان کی حدیث محمد بن اسحاق نے اور اسحاق بن ابراہیم بن ابی بن نافع بن معدی کرب نے اپنے دادا ابی سے انہوں نے اپنے والد نافع بن معدی کرب سے روایت کی کہ میں نے اور ام المومنین عائشہ نے حضور اکرم سے (واذا سالک عبادی عنی فانی قریب احبیب دعوة الداع اذا دعان) (اور (اے پیغمبر) جب تم سے میرے بندے میرے بارے میں دریافت کریں تو (کہہ دو کہ) میں تو (تمہارے) پاس ہوں) کا مطلب دریافت کیا۔ حضور نے دربار خداوندی میں گزارش کی، اے خدا عائشہ کے سوال کا کیا جواب دوں پر جبرئیل نازل ہوئے اور کہا جب آدمی صدق دل اور خلوص نیت سے خدا کو پکارتا ہے تو باری تعالیٰ جواب میں لبیک کہتا ہے اور اس کی حاجت پوری کر دیتا ہے۔

ابو موسیٰ نے اس کا ذکر کیا ہے ابن اسحاق نے ان سے صرف یہی ایک حدیث نقل کی ہے مگر اور لوگوں نے اسحاق بن ابراہیم سے کئی احادیث نقل کی ہیں۔

۵۱۸۳۔ حضرت نافع بن غیلان

حضرت نافع بن غیلان بن سلمہ الثقفی۔ خالد بن ولید کے ساتھ معرکہ جندل میں شامل تھے وہاں شہادت پائی تو ان کے والد نے مرثیہ کہا اور شدید رنج و غم کا اظہار کیا۔ اس کا قول درج ذیل ہے۔

الا اعترتني عبرة تغشاني

ما بال عيني لا تغمض ساعة

میری آنکھوں کو کیا ہو گیا ہے کہ ایک دم بھی بند نہیں ہوتی مگر یہ کہ آنسوؤں کی جھڑی بندھ جاتی ہے۔

اسی طرح یہ اشعار بھی انہیں جذبات کے حامل ہیں۔

عن شدة مذكورة وطعان

يا نافع من للفوارس اجمت

اے نافع شاہ سواروں میں کون ایسا تھا جس نے اس شدت سے دشمن پر نیزے سے حملہ کیا ہو۔

بين اللهاة وبين عقد لسان

لو استطيم جعلت مني ناعفا

اے نافع اگر ممکن ہوتا تو میں تجھے اپنے منہ اور زبان کے درمیان چھپالیتا،
ابو عمر نے اس کی تخریج کی۔

۵۱۸۴۔ حضرت نافعؓ بن کیسان

حضرت نافعؓ بن کیسان۔ ان کے بیٹے کا نام ایوب تھا۔ دمشق میں سکونت اختیار کر لی تھی۔ ان سے ان کے بیٹے ایوب نے روایت کی کہ حضور اکرمؐ نے فرمایا جلدی ہی میری امت شراب نوشی میں پڑ جائے گی اور وہ اس کا نام بدل دیں گے اور امرائے قوم اس باب میں ان کے امدادی ہوں گے۔ جناب نافع سے ان کے بیٹے نے ایک اور حدیث بھی جس کا تعلق نزول عیسیٰ سے ہے۔ روایت کی ہے ابو نعیم، ابو عمر اور ابو موسیٰ نے اس کا ذکر کیا ہے۔

۵۱۸۵۔ حضرت نافعؓ بن ابی نافع الرواسی

حضرت نافعؓ بن ابی نافع الرواسی۔ علقمہ کے دادا تھے۔ ان سے حمید بن عبدالرحمن ابو عوف رواسی نے بیان کیا کہ جب عمرو بن مالک دربار رسالت میں حاضر ہوا تو میں بھی اس وفد میں شامل تھا۔ اس کے بعد اس نے اپنی قوم کو اسلام لانے کی دعوت دی، لیکن انہوں نے کہا جب تک ہم بنو عقیل سے انتقام نہ لے لیں، ہم اسلام قبول نہیں کریں گے۔ چنانچہ انہوں نے بنو عقیل کے ایک گروہ پر حملہ کر کے ایک آدمی کو قتل کر دیا اس پر بنو عقیل نے پیچھا کر کے ان کے ایک آدمی کو مار ڈالا۔ جنگ چھڑ گئی بنو عقیل میں ایک آدمی جس کا نام ربیعہ بن منتفق تھا وہ بطریق رجز ذیل کا شعر پڑھ رہا تھا۔

اقسمت لا اقل الا فارسا ان الرجال لبسوا القلانس

میں نے قسم کھائی ہے کہ میں شاہ سواروں ہی سے لڑوں گا، بلاشبہ بہادروں نے سر پر خود کفن پہن لئے ہیں۔
اس پر ایک آدمی نے اپنے قبیلے سے مخاطب ہو کر کہا اے میری قوم! کیا تم دن بھر اسی طرح بیٹھے رہو گے۔ یہ سن کر ان کا ایک آدمی مجرش بن عبداللہ، ربیعہ کے مقابلے کے لئے نکلا۔ ربیعہ نے نیزے سے اس کو زخمی کر دیا اور گھوڑا چھین لیا۔ اس پر مجرش نے اپنے قبیلے کو یا آل رواس کہہ کر مدد کے لئے پکارا۔ ربیعہ نے استہزاء کہا رواس گھوڑے ہیں یا انسان ہیں۔
اس کے بعد عمرو بن مالک اپنے ہاتھ باندھ کر حضور اکرمؐ کی خدمت میں حاضر ہوا اور طالب معافی ہوا مگر آپؐ نے غصے سے منہ پھیر لیا۔ پھر التجا کی دائیں سے بائیں سے سامنے سے اور کہنے لگا یا رسول اللہ مجھے تو بتایا گیا تھا کہ اللہ بھی خطا کار کی توبہ قبول کر لیتا ہے۔ حضور بھی میری تقصیر معاف فرمادیں۔ رحمت عالم نے درگزر فرمادیا۔ تینوں نے اس کا ذکر کیا ہے۔

۵۱۸۶۔ حضرت نافعؓ بن یزید النعمانی

حضرت نافعؓ بن یزید النعمانی۔ ان کا شمار صحابہ میں کیا جاتا ہے، لیکن بغیر از ثبوت ابو بکر ہذلی نے حسن سے انہوں نے جناب رافع بن یزید النعمانی سے روایت کی کہ حضور اکرمؐ نے فرمایا کہ شیطان سرخی کو اور نمائشی لباس کو پسند کرتا ہے۔ ابن مندہ اور ابو نعیم نے اس کا ذکر کیا ہے۔

۵۱۸۷۔ حضرت نافعؓ

حضرت نافعؓ۔ یہ ان لوگوں میں شامل ہیں جو شام سے حبشہ آگئے تھے چنانچہ ان کے بارے میں یہ آیت نازل ہوئی الذین آتینہم الكتاب من قبلہ ہم بہ یومنون۔ ہم ابرہہ کے ترچے میں اس کا ذکر کر آئے ہیں۔ ابو موسیٰ نے مختصراً ان کا ذکر کیا ہے۔

باب النون والباء

۵۱۸۸۔ حضرت نباشؓ بن زرارہ

حضرت نباشؓ بن زرارہ بن وقدان بن حبیب بن سلامہ بن غوی بن جروہ بن اسید بن عمرو بن تمیم التیمی اسیدی۔ ابو ہالہ کنیت تھی۔ مصعب بن عبد اللہ نے ان کا سلسلہ نسب نباش بن زرارہ تیمی ابو ہالہ از بنو اسید بن عمرو بن تمیم حلیف بنو عبد الدار لکھا ہے۔ ابو نعیم نے نباش بن زرارہ کا ذکر مغازی میں کیا ہے اور بعض متأخرین نے انہیں صحابہ میں شمار کیا ہے۔ ابن مندہ اور ابو نعیم نے ان کا ذکر کیا ہے۔ ابو موسیٰ نے بھی ان کا ذکر کیا ہے اور ابن مندہ پر اعتراض کیا ہے حالانکہ یہ اعتراض بلاوجہ ہے۔

ابن اثیر کی رائے ہے کہ نباش کو حضور اکرمؐ کی صحبت نصیب نہیں ہوئی، کیونکہ وہ حضور اکرمؐ سے پہلے ہو گزرے ہیں کیونکہ ان کے بیٹے ابو ہالہ ہند بن نباش ام المومنین حضرت خدیجہ کے خاوند تھے جو حضور اکرمؐ سے پیشتر فوت ہو چکے تھے۔ ایک روایت کے رو سے ابو ہالہ کا نام نباش تھا۔ بایں اختلاف انہیں حضور اکرمؐ کی صحبت نصیب نہیں ہوئی۔ ہم ان کا مفصل ذکر ہند بن ابی ہالہ کے ترچے میں اور نیز ام المومنین کے ترچے میں بیان کریں گے۔

۵۱۸۹۔ حضرت نبہانؓ التمار

حضرت نبہانؓ التمار ابو مقبل۔ مقاتل نے ضحاک سے انہوں نے ابن عباس سے والذین اذا فعلوا فاحشة اوراقم الصلوة طرفی النہار ہر دو آیات کی شان نزول کے بارے میں کہا کہ ان دونوں آیات کا تعلق نبہان التمار سے ہے۔ ایک حسین و جمیل عورت ان سے کھجور خریدنے کو آئی، نبہان نے اس کے سیرین کو چھوا۔ اس عورت نے کہا نہ تو نے اپنے بھائی کی غیر حاضری کا کوئی خیال کیا اور نہ تیری خواہش ہی پوری ہوئی اس پر نبہان کو حد درجہ ندامت ہوئی۔ جناب نبہان نے حضورؐ کی خدمت میں حاضر ہو کر واقعہ بیان کر دیا۔ حضور اکرمؐ نے فرمایا تجھے محتاط ہونا چاہئے تھا ممکن ہے کہ وہ کسی غازی کی عورت ہو دربار رسالت سے اٹھے تو روتے جا رہے تھے چنانچہ تین رات وہ عبادت میں مصروف رہے اور دن کو روزے سے ہوتے، اس پر والذین اذا فعلوا فاحشة نازل ہوئی۔ آپ نے صحابی کو طلب فرمایا اور نزول آیت کے بارے میں بتایا۔ وہ بہت خوش ہوئے اور عرض کیا یا رسول اللہ میری توبہ تو قبول ہو گئی ہے۔ اب میں معلوم کرنا چاہتا ہوں کہ دربار خداوندی میں میں اپنا شکر کیوں کر (اس طریقے سے) پیش کروں۔ اس پر دوسری آیت نازل ہوئی اقم الصلوة طرفی النہار ابن مندہ اور ابو نعیم نے اس کا ذکر کیا ہے۔

۵۱۹۰۔ حضرت نبہانؓ صاحب رسول اللہ صلی اللہ علیہ وسلم

حضرت نبہانؓ۔ ابن شاہین نے ان کا شمار صحابہ میں کیا ہے۔ ابوالزبیر نے عمرو بن نبہان سے، انہوں نے اپنے والد سے روایت کی حضور اکرم ﷺ نے فرمایا کہ حالت اسلام میں جس کے دو بیٹے فوت ہو جائیں اللہ سے جنت میں جگہ دے گا۔ ان سے ابو ہریرہ کی ملاقات ہو گئی پوچھا کیا حضورؐ نے آپ سے ایسا فرمایا تھا۔ انہوں نے کہا ہاں ابو ہریرہ کہنے لگے بخدا میرے نزدیک یہ بشارت اس سے کہیں زیادہ بہتر ہے کہ شام اور فلسطین میرے پاس رہن ہوں۔ ابو موسیٰ نے اس کا ذکر کیا ہے۔

۵۱۹۱۔ حضرت نیشۃ الخیر

حضرت نیشۃ الخیر۔ بقول ابو عمران کا سلسلہ نسب یوں ہے۔ نیشۃ بن عمرو بن عوف بن عبد اللہ بن عتاب بن حارث بن حصین بن داہقہ بن لیمان بن ہذیل بن مذرکہ بن الیاس بن مضر ایک روایت کے رو سے سلمہ الخیر بن عبد اللہ ابو طریف آیا ہے۔ بصرہ میں سکونت اختیار کر لی تھی۔ ابن ماکولا کے خیال میں ان کا نسب یوں تھا۔ نیشۃ الخیر بن عمرہ بن عوف بن سلمہ بن حنش بن طیار بن اللیان بن عمیر بن عادیہ بن صعصعہ بن وائلہ بن لیمان بن ہذیل ایک اور روایت کے مطابق یوں ہے۔ نیشۃ بن عبد اللہ بن شیبان بن عفان بن حارث بن جون بن حارث بن عبد العزی بن وائل بن لیمان بن ہذیل۔ اور بعض نے اس کے علاوہ بھی نسب بیان کیا ہے۔

اور ان کے چچا کے بیٹے سلمۃ بن لہحق کہتے ہیں کہ حضور اکرمؐ نے انہیں الخیر کے لقب سے اس لئے نوازا کہ وہ ایک بار حضورؐ کی خدمت میں حاضر ہوئے اور چند جنگی قیدیوں کو وہاں دیکھا تو عرض کیا یا رسول اللہ! یا تو فد یہ لے کر انہیں آزاد فرما دیجئے اور یا احسان کر کے چھوڑ دیجئے، فرمایا تم نے اچھی بات کہی اس لئے آج سے تم نیشۃ الخیر ہو۔

اسماعیل، ابراہیم اور ابو جعفر نے بذریعہ اس سند کے جو ابو عیسیٰ تک جاتی ہے بیان کیا کہ ہم نے نصر بن علی سے انہوں نے معلی بن راشد ابو الیمان سے انہوں نے اپنی دادی ام عاصم سے جو لسان بن سلمۃ کی ام ولد تھی سنا کہ ایک بار ہم ایک برتن میں کھانا کھا رہے تھے کہ نیشۃ الخیر وہاں آگئے اور ہمیں حضور اکرمؐ کی ایک حدیث سنائی فرمایا جو شخص کسی برتن میں کھانا کھائے اور پھر اسے اچھی طرح صاف کر دے تو وہ برتن اس آدمی کے لئے مغفرت کی دعا کرتا ہے۔

ابو اسحاق ہذلی نے انہی سے روایت کی، لوگوں نے عرض کیا یا رسول اللہ! ہم لوگ زمانہ جاہلیت میں بتوں کے نام پر قربانی دیا کرتے تھے فرمایا کہ اللہ کے نام پر جس مہینے میں چاہو ذبح کرو خدا کے نام پر دو اور لوگوں کو کھلاؤ۔ تینوں نے اس کا ذکر کیا ہے۔

۵۱۹۲۔ حضرت نیشۃ

حضرت نیشۃ۔ ان کا نسب مذکور نہیں۔ حضور اکرم ﷺ کے عین حیات ہی میں فوت ہو گئے تھے۔ ابن عباس نے انہی سے روایت کی کہ حضور اکرمؐ نے ایک شخص کو جو نیشۃ کی طرف سے تلبیہ پڑھ رہا تھا پوچھا آیا خود تم نے حج کیا ہے۔ اس نے نفی میں جواب دیا تو فرمایا پہلے خود حج کر پھر اس کی طرف سے ادا کرنا۔ ابن مندہ اور ابو نعیم نے اس کا ذکر کیا ہے۔

۵۱۹۳۔ حضرت نبیؐ بن جابر

حضرت نبیؐ بن جابر بن مالک بن عدی بن زید مناہ بن عدی بن عمرو بن مالک بن نجارم الانصاری خزرجی غزوہ احد میں موجود تھے۔ ان کی اولاد تھی۔ حضور اکرمؐ نے ان کی شادی فریجہ بنت ابی امامہ اسعد بن زرارہ سے کی تھی اور فریجہ ان عورتوں سے تھیں جنہوں نے حضورؐ سے بیعت کی تھی۔ ان کے لطن سے جو بیٹا پیدا ہوا۔ ان کا نام عبد الملک تھا۔ جناب اسعد بن زرارہ نے حضور اکرمؐ سے درخواست کی تھی کہ جناب فریجہ اور ان کی ہمشیرگان کی خانہ آبادی کا انتظام فرمایا جائے۔ جناب نبیؐ حضورؐ کی وفات کے بعد عرصے تک زندہ رہے۔

ابو عمر کا قول ہے کہ جناب نبیؐ کا ایک اور بیٹا بھی تھا۔ جس کا نام سلمہ تھا۔ جن سے بعض احادیث مروی ہیں۔ ابو نعیم، ابو عمر اور ابو موسیٰ نے اس کا ذکر کیا ہے۔

علامہ ابن اثیر، ابو عمر کے اس خیال کو اہم قرار دیتے ہیں۔ ان کے خیال میں سلمہ بن نبیؐ سے مراد ابن نبیؐ بن شریط ہے جس کا ذکر بعد میں آئے گا۔

۵۱۹۴۔ حضرت نبیؐ بن شریط

حضرت نبیؐ بن شریط بن انس بن مالک بن ہلال الاشجعی۔ انہوں نے حضور اکرمؐ سے روایت کی اور ان سے ان کے بیٹے سلمہ نے روایت کی۔ ابو القاسم یعیش بن علی نے باسنادہ تا ابو عبد الرحمن النسائی سے، انہوں نے عمرو بن علی سے انہوں نے یحییٰ سے انہوں نے سفیان سے انہوں نے سلمہ بن نبیؐ سے انہوں نے اپنے والد سے سنا کہ انہوں نے حضور اکرمؐ کو حج کے موقعہ پر عرفہ میں ایک سرخ اونٹ کی پیٹھ پر لوگوں کو خطاب کرتے دیکھا۔ تینوں نے ذکر کیا ہے۔

۵۱۹۵۔ حضرت نبیؐ الجہنی

حضرت نبیؐ الجہنی۔ ایک روایت میں نبیؐ الجہنی آیا ہے۔ ابن معین کے مطابق ان کا نام یثرب الجہنی ہے۔ ابن السکن نے بھی ان کا نام یثرب کہا ہے۔

ابو زبیر نے جابر سے انہوں نے نبیؐ الجہنی سے روایت کی کہ حضور اکرمؐ نے فرمایا کہ جب تم ایک دوسرے کو تلوار دو تو اسے پہلے نیام میں ڈال لو۔ ابو عمر نے بیان کیا ہے۔

۵۱۹۶۔ حضرت نبیؐ بن حدیفہ

حضرت نبیؐ بن حدیفہ بن غانم بن عامر بن عبد اللہ بن عبید بن عوتج بن عدی بن کعب بن لوی قرشی عدوی۔ یہ ابو جہم بن حدیفہ کے بھائی تھے۔ لیکن ابن اثیر نے انہیں جانتے ہیں اور نہ ان کے بھائیوں میں سے کسی کو جن سے ابو عمر نے ایک مختصر سی روایت بیان کی ہے۔

۵۱۹۷۔ حضرت نبیہؓ

حضرت نبیہؓ حضور اکرم ﷺ کے آزاد کردہ غلام تھے۔ ابو عمر کہتے ہیں میں ان کے بارے میں اس سے زیادہ کچھ نہیں جانتا کہ بعض علماء نے انہیں حضور اکرمؐ کے آزاد کردہ غلاموں میں شمار کیا ہے اور یہ کہ آپؐ نے انہیں خرید کر آزاد کر دیا تھا۔ ایک روایت میں ان کا نام النبیہ مذکور ہے۔ واللہ اعلم۔ ابو عمر نے ذکر کیا ہے۔

۵۱۹۸۔ حضرت نبیہؓ بن صواب

حضرت نبیہؓ بن صواب الجبلی۔ دربار رسالت میں حاضر ہوئے اور فتح مصر میں شریک رہے تھے اور ان چار آدمیوں میں شامل تھے۔ جنہوں نے قبلہ مصر کی سمت درست کی تھی۔ ان سے یزید بن حبیب عبدالمالک بن راطہ اور عبدالعزیز بن ملیل نے روایت کی۔ تینوں نے ذکر کیا ہے۔

۵۱۹۹۔ حضرت نبیہؓ بن عثمان

حضرت نبیہؓ بن عثمان بن ربیعہ بن وہب بن حذافہ بن حج القرشی حجازی۔ قدیم الاسلام ہیں مکہ کے رہنے والے ہیں اور حبشہ کی ہجرہ ثانیہ میں شریک تھے۔ یہ روایت واقدی کی ہے۔ ابن اسحاق کہتے ہیں کہ حبشہ کو ہجرت کرنے والے ان کے والد تھے۔ موسیٰ بن عقبہ اور ابو معشر نے دونوں باپ بیٹے کا نام مہاجرین حبشہ میں شامل نہیں کیا۔ ابو عمر نے ذکر کیا ہے۔

باب النون مع حاء ذال و زاوسین

۵۲۰۰۔ حضرت نحاتؓ بن ثعلبہ

حضرت نحاتؓ بن ثعلبہ۔ ہم اس سے پیشتر ان کا ذکر چکے ہیں۔ اکیلے ”با“ کی بحث میں ابو عمر نے ان کا نام نحات اور ابو موسیٰ نے اور ابو نعیم نے نجاب لکھا ہے۔ غزوہ بدر میں شامل تھے۔ وہ بلوی ہیں اور انصار کے حلیف۔

۵۲۰۱۔ حضرت نذیرؓ ابو مریم

حضرت نذیرؓ ابو مریم الغسانی۔ ابو بکر بن بن عبد اللہ بن ابو مریم کے دادا تھے۔ ابو حاتم رازی کہتے ہیں کہ انہوں نے بعض شامیوں سے ابو مریم کا نام دریافت کیا انہوں نے بتایا نذیر، بقیہ بن ولید نے ابو بکر بن ابو مریم سے انہوں نے اپنے دادا ابو مریم سے روایت کی کہ انہوں نے حضور اکرمؐ کے ساتھ ایک غزوے میں شرکت کی۔ چنانچہ آپؐ نے ان کی تیر اندازی کی تعریف فرمائی۔ ابو عمر نے ذکر کیا ہے۔

۵۲۰۲۔ حضرت نزالؓ بن سبرہ

حضرت نزالؓ بن سبرہ الہلالی۔ ان کا تعلق بنو ہلال بن عامر بن صعصعہ سے تھا۔ ان کا شمار صحابہ میں ہوتا ہے لیکن مجھے ان سے کسی روایت کا علم نہیں۔ ہاں البتہ انہوں نے حضرت علیؓ اور عبد اللہ بن مسعود سے روایت کی ہے۔ لیکن ان کا شمار کبار فضلاء

تابعین میں ہوتا ہے۔ ان سے شععی، عبدالملک بن میسرہ اور اسماعیل بن رجاہ نے روایت کی ہے۔ ابو عمر نے ذکر کیا ہے۔

۵۲۰۳۔ حضرت نسیرؓ بن العنابس

حضرت نسیرؓ بن عنابس بن زید بن عامر بن سواد بن کعب۔ (اور کعب سے مراد ظفر الانصاری الظفری ہیں) انہیں حضور اکرمؐ کی صحبت اور روایت کا موقع ملا اور آپؐ کے ساتھ کافی غزوات میں شریک رہے۔ عبداللہ بن محمد بن قداح نے ان کا ذکر انصار میں کیا ہے اور ان کا نام نسیر لکھا ہے دارقطنی نے بشیر تحریر کیا ہے۔ مگر اول الذکر ثابت ہے۔ یہی رائے ابن ماکولا کی ہے۔

باب النون وصاد

۵۲۰۴۔ حضرت نصرؓ بن الحارث

حضرت نصرؓ بن حارث بن عبید بن رزاح بن کعب (اور کعب سے ظفر الانصاری اوسی ظفری مراد ہیں) ایک روایت میں ان کا نام ابن عبد رزاح، اور بروایت ابو موسیٰ ابن عبداللہ تھا۔ پہلی دونوں روایتیں درست تر ہیں۔ اکثر ان کی کنیت ابو الحارث مذکور ہے۔ غزوة بدر میں موجود تھے اور ان کے والد ابو الحارث کو حضور اکرمؐ کی صحبت میسر آئی اور اکثر اہل السیر والانساب نے ان کا نام نصر بن حارث لکھا ہے ابن سعد نے محمد ابن اسحاق سے ان کا نام نصر بن حارث نقل کیا ہے۔ ابن سعد کے خیال میں یہ ان صاحب کی غلطی ہے۔ جنہوں نے محمد بن اسحاق سے روایت کی ہے۔ وہ ابراہیم بن سعد الزہری تھے۔ ابو نعیم اور ابو موسیٰ نے اس کا ذکر کیا ہے۔

ابن اثیر کہتے ہیں کہ ابن سعد نے غلطی کا انتساب ابراہیم بن سعد سے کیا ہے حالانکہ یونس بن بکیر اور سلمہ بن فضل نے ابن اسحاق سے نسیر ہی نقل کیا ہے اور ہشام نے بکائی سے انہوں نے ابن اسحاق سے نصر (ضاد سے) روایت کیا ہے۔ یہی روایت ابن ماکولا کی ہے۔ نیز ابن القداح سے بھی یہی منقول ہے یہ صاحب جنگ قادسیہ میں شریک ہوئے تھے، اور شہادت پائی تھی۔

۵۲۰۵۔ حضرت نصرؓ بن حزن

حضرت نصرؓ بن حزن النصری۔ ایک روایت میں عبدة بن حزن آیا ہے۔ انہیں حضور اکرمؐ کی صحبت نصیب ہوئی۔ ابن ابی عدی نے شعبہ سے انہوں نے ابو اسحاق سے انہوں نے نصر بن حزن سے، انہوں نے حضور اکرمؐ سے انبیاء کے بکریاں چرانے کے بارے میں روایت بیان کی۔ ابو داؤد نے شعبہ سے انہوں نے ابو اسحاق سے روایت کی اور نام بشر بن حزن لکھا ہے اور ایک روایت میں ابو داؤد نے شعبہ سے انہوں نے ابو اسحاق سے عبدة بن حزن لکھا ہے۔ بقول ابو عمر یہی درست ہے واللہ اعلم۔ تینوں نے ذکر کیا ہے۔

۵۲۰۶۔ حضرت نصرؓ بن دہر

حضرت نصرؓ بن دہر بن اہرم بن مالک الاسلمی۔ اس کو اور ان کے والد کو حضور اکرمؐ کی صحبت نصیب ہوئی اور وہ مدنی تھے۔

یحییٰ بن محمود بن سعد نے باسنادہ ابن ابی عاصم سے، انہوں نے محمد بن خالد بن عبداللہ سے، انہوں نے اپنے والد سے انہوں نے محمد بن اسحاق سے انہوں نے محمد بن ابراہیم سے انہوں نے ابوالہیثم بن نصری دہرا سلمی سے انہوں نے اپنے والد نصر سے سنا کہ انہوں نے حضور اکرمؐ سے سفر خیبر کے دوران میں سنا کہ آپؐ نے عامر بن اکوع سے جو سلمہ بن عمرو بن اکوع کے چچا تھے فرمایا اے ابن اکوع سواری سے نیچے اتر دو۔ اور اپنے اشعار میں سے کچھ سناؤ۔ تعمیل ارشاد میں انہوں نے مندرجہ ذیل رجز یہ اشعار پڑھے۔

والله لو لا الله ما اهتدينا
ولا تصدقنا ولا صلينا

بخدا! اگر ذات باری نہ چاہتی تو ہم ہدایت نہ پاتے نہ ہم حضور اکرمؐ کی تصدیق کرتے اور نہ نماز پڑھتے

انا اذا قوم بغوا علينا
وان اردوا فتنة ابينا

بلاشبہ جب قوم نے ہمارے خلاف بغاوت کی اور جب انہوں نے شر پھیلانا چاہا تو ہم نے انکار کر دیا (روک دیا)

فانزلن سكينه علينا
وثبت الاقدام ان لا قينا

اے خدا تو ہم پر سکون دل نازل فرما اور اگر دشمن سے مقابلہ ہو۔ تو ہم ثابت قدم رہیں۔

حضور اکرمؐ نے سن کر فرمایا اللہ تجھ پر رحم کرے۔ حضرت عمرؓ نے سنا تو عرض کیا یا رسول اللہ یہ دعا تو مقبول ہوگئی۔ چنانچہ وہ غزوہ خیبر میں شہید ہو گئے۔

جناب نصر سے مروی ہے کہ وہ ان لوگوں میں شامل تھے۔ جنہوں نے معزاکے رجم میں حصہ لیا تھا۔ تینوں نے ذکر کیا ہے۔

۵۲۰۷۔ حضرت نصرؓ بن عوف

حضرت نصرؓ بن عوف بن قدامہ بن اخی صفوان بن قدامہ۔ حدیث صفوان میں ان کا ذکر آیا ہے ابن مندہ اور ابو نعیم نے ذکر کیا ہے۔

۵۲۰۸۔ حضرت نصرؓ بن وہب

حضرت نصرؓ بن وہب الخزاعی۔ انہیں حضور اکرمؐ کی زیارت نصیب ہوئی۔ ان سے ابوالحلیح ہذلی نے روایت کی کہ ایک بار حضور ایک بے زین گدھے پر جس کی پیٹھ پر درری کا ایک ٹکڑا تھا۔ سوار تھے اور حضرت معاذ بن جبل آپ کے پیچھے بیٹھے تھے۔ تینوں نے ذکر کیا ہے۔

۵۲۰۹۔ حضرت نصیبؓ مولیٰ سری

حضرت نصیبؓ مولیٰ سری نبہان غنویہ کے آزاد کردہ غلام تھے۔ ساکنہ دختر جعد نے سری دختر نبہان سے روایت کی کہ جناب نصیب نے حضور اکرمؐ سے دریافت کیا کہ سانپوں میں سے کیسے سانپ کو ہلاک کیا جائے فرمایا جو نظر آئے اسے مار دو کیونکہ ان کا ہلاک کرنا ایسا ہے جیسا کہ کافر کا ہلاک کرنا اور اگر اس کے کانٹے سے کوئی مر جائے تو وہ شہید شمار ہوگا۔ ابو نعیم اور ابو موسیٰ نے ان کا ذکر کیا ہے۔

۵۲۱۰۔ حضرت نصیرؓ

حضرت نصیرؓ۔ ان کا نسب معلوم نہیں ہو سکا۔ حضرمی اور بغوی نے ان سے حضور اکرم ﷺ کی یہ حدیث روایت کی، کہ آپ نے نقصان دہ اشیاء کی تقسیم سے منع فرمایا۔ ابو نعیم اور ابو موسیٰ نے بیان کیا ہے۔

باب نون وضاد

۵۲۱۱۔ حضرت نصر بن حارث الاوسی

حضرت نصر بن حارث بن عبد رزاح بن ظفر (ان کا نام کعب بن خزرج بن عمرو بن مالک بن اوس الانصاری اوسی ظفری تھا) انہیں حضور اکرم کی صحبت نصیب ہوئی اور آپ کے ساتھ غزوات میں شریک رہے۔ ابن ماکولانے بروایت ابن قداح ان کا ذکر کیا ہے۔ بعض نے ان کا نام نصر (صاد سے) تحریر کیا ہے۔ اور ابن قداح کا قول ہے کہ نصر قادیسیہ میں شہید ہوئے لا ولد تھے۔

۵۲۱۲۔ حضرت نصر بن حارث القرشی

حضرت نصر بن حارث بن کلدہ بن علقمہ القرشی۔ ان کا تعلق بنو عبدالدار سے تھا اور حجازی شمار ہوتے تھے غزوہ حنین میں حضور اکرم کے ساتھ تھے اور آپ نے ایک سواونٹ مال غنیمت سے عطا کئے تھے ان کا شمار مولفۃ القلوب میں تھا۔ ابن مندہ اور ابو نعیم نے ان کا ذکر کیا ہے اور یہ روایت ابن اسحاق سے بیان کی ہے ابن اشیر لکھتے ہیں کہ جناب نصر کے بارے میں میری یہ روایت کہ انہیں حضور کی زیارت نصیب ہوئی اور وہ غزوہ حنین میں شریک تھے ایسی کتابوں سے لی گئی ہے۔ جو بالکل درست اور صحیح ہیں لیکن ابن مندہ کی کتاب ان تین کتابوں پر مبنی ہے جن کا مدار سماع پر ہے اور جن میں تصحیف کی گئی۔ ان میں سے ایک نسخہ اصفہانی ہے جو مصنف کے عہد سے اب تک چلا آ رہا ہے ان دونوں نے جناب نصر کا ذکر ان لوگوں میں کیا ہے۔ جن کا نام نصر تھا اور پھر ان کا نام نصر بن سلمہ متعین کیا ہے جو غلط ہے کیونکہ اولاً ان دونوں نے انہیں حارث بن کلدہ بن علقمہ لکھا ہے حالانکہ جیسا کہ زبیر اور ابن کلبی نے لکھا ہے۔ حارث بن علقمہ بن کلدہ چاہئے۔ چنانچہ انہوں نے نصر بن حارث بن علقمہ بن کلدہ بن عبد مناف بن عبدالدار تحریر کیا ہے اور ابو عمر نے ان کے بھائی نصیر کے ترجمے میں ان کا سلسلہ نسب اسی طرح بیان کیا ہے۔ ان دونوں حضرات سے دوسری غلطی یہ سرزد ہوئی کہ انہوں نے نصر کو حضور اکرم کی صحبت کا شرف بھی عطا کر دیا ہے۔ حالانکہ اسے غزوہ بدر کے موقع پر قتل کر دیا گیا تھا کیونکہ وہ بدگو تھا اور حضور اکرم اور مسلمانوں کی ہجو کرتا تھا۔ اس کے قتل پر اس کی بہن یا لڑکی نے جس کا نام فتیلہ تھا۔ ذیل کے اشعار کہے۔

یا راکبنا ان الاثیل مظنة
اے سوار! اٹیل تک رسائی تو موہوم ہے گذشتہ پانچ دنوں سے اور تو اس سے آشنا ہے۔
من صبح خامسة وانت موفق

ابلق به میتا بان تحية
قوت شدہ آدمی کو یہ پیغام پہنچادے کہ میرے سلام کو عمدہ عمدہ اونٹنیاں اٹھائے دوڑتی پھرتی ہیں۔
ما ان تزال بها النجائب تعنق

منی الیہ وعبرة مسفوحة جادات لمائحہا و احرى تخنق
میری طرف سے یہ پیغام پہنچا کہ بتتے ہوئے آنسو رونے والے کے لئے مفید ہوتے ہیں اور پھر اس کا گلا ہی گھونٹ
دیتے ہیں۔

فلیسمعن النضر ان نادیتہ ان کان یسمع میت لا ینطق
اگر تو نضر کو بلائے گا تو وہ ضرور سنے گا کیونکہ میت سنتا تو ہے لیکن بول نہیں سکتا۔

ظلت سیوف بنی ابیہ تنوشہ لہ ارحام ہناک تشفق
اس کے اقارب نے اسے نوح ڈالا اللہ کے نام پر ایسے مقام پر رشتے ٹوٹ جاتے ہیں۔

فسرا یقاد الی المنیۃ متعبا رسف المقید و هو عان موثق
اسے جبر سے موت کی طرف ہانک کر لے جاتے ہیں اور وہ جکڑے ہوئے قیدی کی طرح رک رک کر چلتا ہے۔

امحمد ولا انت صنء نجیۃ اور بلاشبہ محمد آپ ایک نہایت شریف خاتون کے بیٹے ہیں اور آپ بڑے مضبوط اور تو مند مرد ہیں۔
من قومہا والفحل فحل معرق

ما کان ضرک لومنت و ربما اس میں کیا حرج تھا اگر آپ اس پر احسان کرتے۔ اکثر جوان مرد، غصے کی حالت میں بھی دشمن کو معاف کر دیتے ہیں۔
من الفتی و هو المفیظ المحنق

النضر اقرب من ترکت وسیلۃ و احقہم ان کان عتق یعتق
اگر آپ کسی حیلے وسیلے سے معاف فرما دیتے تو نضر اس کا زیادہ مستحق تھا اور آزادی کا زیادہ حق دار تھا۔

جب حضور اکرم ﷺ کو یہ اشعار سنائے گئے تو آپ نے فرمایا اگر یہ اشعار بروقت میرے علم میں لائے جاتے تو میں اسے
معاف کر دیتا۔

۵۲۱۳۔ حضرت نضر بن سلمۃ البہذلی

حضرت نضر بن سلمہ ہذلی۔ مدنی تھے۔ بقول ابن شاہین حضور کے عین حیات میں پیدا ہوئے۔ ابو موسیٰ نے ذکر کیا ہے۔

۵۲۱۴۔ حضرت نضر بن سفیان البہذلی

حضرت نضر بن سفیان ہذلی۔ انہوں نے حضور اکرم کو یہ ارشاد فرماتے ہوئے سنا کہ اگر لوگوں کو ان مشاہدات کا علم ہو جائے
جو عشا کے خاتمے اور ظہور صبح کے درمیان وقوع پذیر ہوتے ہیں تو وہ انہیں دیکھنے کے لئے سوار ہو کر آئیں۔ ابو عبد اللہ بن قراط نے
ان سے روایت کی ہے۔ ابو مندہ اور ابو نعیم نے اس کی تخریج کی ہے۔

۵۲۱۵۔ حضرت نضر بن اکتہم

حضرت نضر بن اکتہم الخزاعی۔ ایک روایت میں انصاری آیا ہے۔

عبدالوہاب بن علی الامین نے باسنادہ ابو داؤد سے، انہوں نے حسن بن علی اور ابن ابی السری المعنی سے روایت کی انہوں نے

بیان کیا کہ ہم سے عبدالرزاق نے انہوں نے جرتج سے انہوں نے صفوان بن سلیم سے انہوں نے سعید بن مسیب سے انہوں نے ایک انصاری سے سنا۔ ابن ابی سری کی روایت میں ”من اصحاب النبی“ مذکور ہے پھر سب راویوں نے اس پر اتفاق کیا اور انصاری کا ذکر نہیں کیا۔ ان کا نام نضرہ تھا۔ وہ کہتے ہیں میں نے ایک کنواری لڑکی سے خفیہ طور پر نکاح کیا۔ جب میں نے اس سے مجامعت کی تو وہ حاملہ نکلی۔ حضور اکرمؐ نے فرمایا چونکہ تم نے اس سے جماع کیا ہے اس لئے مہر تو ادا کرنا پڑے گا اور لڑکا بعد از پیدائش غلام شمار ہوگا بقول حسن آپؐ نے فرمایا فاجلدھا یعنی اسے درے لگاؤ بروایت ابن ابی السری حضور نے فرمایا ”فاجلدوہا“ ایک روایت میں ”فحدوہا“ آیا ہے یعنی اس پر حد جاری کرو۔

یحییٰ بن ابی کثیر نے زید بن نعیم سے انہوں نے ابن مسیب اور عطاء الخراسانی سے انہوں نے سعید بن مسیب سے ”ارسلوہ“ روایت کی ہے اور یحییٰ بن ابی کثیر کی حدیث میں آیا ہے کہ نضرہ بن اکتھم نے ایک عورت سے نکاح کیا اور لڑکے کو سب نے غلام قرار دیا ہے۔ تینوں نے ذکر کیا ہے۔

۵۲۱۶۔ حضرت نصلہؓ انصاری

حضرت نصلہؓ الانصاری۔ ابوالبرکات حسن بن محمد دمشقی نے ابوالعشار محمد بن خلیل بن فارس القیسی سے انہوں نے ابوالقاسم علی بن محمد بن علی بن ابوالعلاء سے انہوں نے ابو محمد عبدالرحمن بن عثمان بن ابونصر سے انہوں نے ابواسحاق ابراہیم بن محمد بن احمد ابی ثابت سے روایت کی کہ ہم سے محمد بن حماد نے عبدالرزاق سے، انہوں نے ابن جرتج سے انہوں نے صفوان بن سلیم سے انہوں نے نصلہ سے سنا کہ انہوں نے ایک کنواری لڑکی سے جو پردے میں تھی۔ شادی کی اور جب اس سے جماع کیا تو وہ حاملہ نکلی انہوں نے حضور اکرمؐ سے ذکر کیا تو آپ نے ان سے فرمایا چونکہ تم نے اس سے جماع کیا ہے، اس لئے مہر تو ادا کرنا ہوگا ہاں اس کا لڑکا اگر اس نے جنا تو تمہارا غلام ہوگا اور عورت کو درے مارے جائیں گے۔

عبدالرزاق نے بھی باسنادہ اس کا ذکر کیا ہے اور نام نضرہ بتایا ہے جیسا کہ ہم ذکر کر آئے ہیں۔ ابو عمر اور ابو موسیٰ نے بھی ذکر کیا ہے۔ ابو موسیٰ کہتے ہیں عسکری نے ان کا ذکر کیا ہے اور یہ صاحب جنہیں نصلہ کہتے ہیں وہ نضرہ تھے جیسا کہ ذکر ہو چکا ہے ابن مندہ نے بھی ان کا ذکر کیا ہے۔ ابن اشیر لکھتے ہیں لیکن میں ابو موسیٰ کی وجہ استدراک کو سمجھ نہیں سکا۔ ابو عمر نے ان کا ذکر کیا ہے۔ لیکن انہوں نے دونوں کے ترجمے علیحدہ علیحدہ لکھ دیئے ہیں۔ ایسے مقامات پر اس کی عادت یہ ہے کہ ایک کا ترجمہ لکھ کر دوسری روایت کو قیل کہہ کر بیان کر دیتا ہے۔

۵۲۱۷۔ حضرت نصلہؓ بن خدیج

حضرت نصلہؓ بن خدیج الجسمی۔ سفیان بن عیینہ نے ابوالزعرار سے انہوں نے ابوالاحوص سے انہوں نے اپنے والد سے (مرہ نے اس میں یہ ترمیم کی ہے کہ ابوالاحوص نے اپنے دادا سے) روایت کی کہ وہ حضور اکرمؐ کی خدمت میں حاضر ہوئے آپ نے نظر اوپر اٹھائی اور پھر سر جھکا لیا حضور اکرمؐ نے دریافت کیا۔ آیا تم اونٹوں کے مالک ہو یا بکریوں کے۔ انہوں نے گزارش کی یا رسول اللہ! خدا نے دونوں نعمتوں سے مجھے نواز رکھا ہے۔ پھر انہوں نے حدیث بیان کی اور ابوالاحوص کا نام عوف بن مالک بن نصلہ تھا اور حدیث کی زیادہ تر شہرت ان کے والد کے نام سے ہے۔ ابو موسیٰ نے اس کا ذکر کیا ہے۔

۵۲۱۸۔ حضرت نھلہؓ بن طریف

حضرت نھلہؓ بن طریف بن نہصل الجرمازی و مازنی۔ انہوں نے اُشی مازنی کا یہ واقعہ بیان کیا کہ اس کی بیوی اسے چھوڑ کر چلی گئی تھی اور اس نے دربار رسالت میں آ کر گزارش کی تھی۔

ياسيد الناس وديان العرب اليك اشكو ذربة من الذرب

اے لوگوں کے اور اديان عرب کے سردار! میں آپ کی خدمت میں اپنی ایک پتہ بیان کرنے حاضر ہوا ہوں۔ ہم اس واقعہ کو اُشی کے ترجمے میں بیان کر آئے ہیں اور وہاں ہم نے اس کا نسب بھی بیان کیا ہے۔ تینوں نے اس کا ذکر کیا ہے۔

۵۲۱۹۔ حضرت نھلہؓ بن عبید الاسلمی

حضرت نھلہؓ بن عبید بن حارث بن حبال بن ربیعہ بن دعبیل بن انس بن خزیمہ بن مالک بن سلمان بن اسلم بن افضی الاسلمی۔ ایک روایت کے مطابق نھلہ بن عبداللہ بن حارث ہے۔ ایک اور روایت کی رو سے عبداللہ بن نھلہ بھی آیا ہے۔ ہم اسے کنتوں کے عنوان کے تحت زیادہ تفصیل سے بیان کریں گے۔

یہ صاحب قدیم الاسلام تھے اور غزوات خیبر فتح مکہ اور حنین میں شامل تھے۔ بصرے میں سکونت اختیار کر لی تھی۔ ان کا بیٹا وہیں مقیم رہا۔ خراسان کی جنگوں میں شریک رہے اور امیر معاویہ کے آخری دور میں یزید کے دور میں وہیں وفات پائی۔ ان سے مروی ہے کہ فتح مکہ کے موقع پر انہوں نے ابن نھل کو اس وقت قتل کیا جب وہ کعبے کے غلاف کے پیچھے چھپا ہوا تھا۔ ثعلبہ بن ابی مرزہ سے مروی ہے کہ ان کے والد صفین اور نہروان کی جنگوں میں حضرت علی کے ساتھ تھے اور انہوں نے حضور اکرمؐ سے روایت کی اور ان سے حسن البصری ابو العالیہ ریاحی، ابو عثمان نہدی، ابوالوازع، عبداللہ بن مطرف، سعید بن جہمان اور عبداللہ بن بریدہ وغیرہ نے روایت کی۔

ابراہیم بن محمد وغیرہ نے باسنادہ ابو عیسیٰ سے، انہوں نے احمد بن منیع سے انہوں نے ہشیم سے انہوں نے عوف سے احمد کہتے ہیں ہم سے عباد بن عباد مہلبی اور اسماعیل بن علیہ سب نے عوف سے، انہوں نے سیار بن سلامہ سے انہوں نے ابو برزہ سے روایت بیان کی کہ حضور اکرمؐ قبل از نماز عشاء سونے کو ناپسند فرماتے تھے اور اسی طرح بعد از نماز عشاء گفتگو کو ناپسند فرماتے۔

ابو برزہ یزید ابن معاویہ کے پاس بیٹھے تھے۔ جب حضرت امام حسینؑ کا سر مبارک لایا گیا انہوں نے دیکھا کہ یزید ایک چھڑی سے جو اس کے ہاتھ میں تھی۔ حضرت امام کے لبوں کو چھو رہا تھا۔ انہوں نے کہا اے یزید! اپنی چھڑی کو ہٹالے۔ میں نے بارہا دیکھا کہ حضور اکرمؐ ان ہونٹوں کو چوستے تھے۔ بہر حال اے یزید! جب تو قیامت کے دن میدان حشر میں آئے گا تو ابن زیاد تیرا شفیع ہوگا اور جب امام تشریف لائیں گے تو حضور اکرمؐ ان کے شفیع ہوں گے۔ پھر وہ مجلس سے اٹھ کر چلے گئے۔ تینوں نے اسے بیان کیا ہے۔

۵۲۲۰۔ حضرت نصلہ بن عمرو الغفاری

حضرت نصلہ بن عمرو الغفاری۔ یہ صاحب حضور اکرم کی خدمت میں حاضر ہوئے اور آپ نے انہیں صفراء میں کچھ زمین بطور جاگیر عطا کی تھی۔ انہوں نے صوبہ حجاز میں عرج کے نواح میں سکونت اختیار کر لی تھی۔

ابویاسر بن ابی جبہ نے باسنادہ عبداللہ بن احمد سے، انہوں نے اپنے والد سے انہوں نے علی بن عبداللہ سے، انہوں نے محمد بن محمد بن معن بن نصلہ بن عمرو الغفاری سے، انہوں نے اپنے والد معن بن نصلہ بن عمرو الغفاری سے روایت کی کہ حضور اکرم نے فرمایا کہ مومن ایک انتڑی کی مقدار میں پیتا ہے اور کافر مقابلہ سات حصے زیادہ اور اس مضمون کی احادیث کئی صحابہ سے مروی ہیں اور ان سے ان کے بیٹے علقمہ نے بھی روایت کی ہے۔ تینوں نے اسے بیان کیا ہے۔

۵۲۲۱۔ حضرت نصلہ بن ماعز

حضرت نصلہ بن ماعز۔ انہوں نے جناب ابو ذر کو نماز اشراق پڑھتے دیکھا۔ حسین المعلم نے ان کی حدیث عبداللہ بن بریدہ سے روایت کی۔ ابومنندہ اور ابو نعیم نے مختصر اذکر کیا ہے۔

۵۲۲۲۔ حضرت نضیر بن حارث قرشی

حضرت نضیر بن حارث بن علقمہ بن کلدہ بن عبد مناف بن عبدالدار بن قصی القرشی العبدری۔ ایک روایت کے رو سے مہاجر ہیں اور دوسری روایت کے مطابق فتح مکہ کے دن ایمان لائے کنیت ابوالحارث تھی اور ان کے والد حارث رہن کے عرف سے مشہور تھے اور محمد بن مرثع ان کی نسل سے تھے۔

نضیر اللہ کے شکر گزار بندے تھے کہ خدا نے انہیں نعمت اسلام سے نوازا اور اپنے بھائی نضر اور آباؤ اجداد کے برخلاف دین اسلام پر فوت ہوئے اور حنین کے موقع پر حضور اکرم نے انہیں ایک سوانٹ عطا فرمائے تھے۔ جب بنو دیل کے ایک آدمی نے آ کر انہیں خوشخبری دی اور کہا کہ مجھے بھی ان اونٹوں سے کچھ دے دینا تو انہوں نے اس بنا پر لینے سے انکار کر دیا کہ گویا انہیں اونٹ قبول اسلام کے لئے بطور رشوت دیئے جا رہے ہیں، کہنے لگے میں اپنے اسلام کو اس لالچ سے کیوں ملوث کروں۔ پھر خیال آیا کہ جب بغیر از طلب و سوال مل رہے ہیں تو حضور کا عطیہ ہے۔ اس لئے مجھے بصد شکر قبول کر لینا چاہئے۔ چنانچہ انہوں نے دس اونٹ اس آدمی کو عطا کر دیئے، جس نے خوش خبری دی تھی۔

پھر وہ آپ کی خدمت میں حاضر ہوئے اور نماز اور اوقات نماز کے بارے میں سوالات کرتے رہے اور کہا اللہ کی قسم مجھے اپنی جان سے بھی زیادہ محبت ہے اسلام سے۔ پھر حضور اکرم سے دریافت کیا یا رسول اللہ! اللہ کو سب سے زیادہ کون سا عمل پسند ہے، فرمایا جہاد اور انفاق فی سبیل اللہ۔

نضیر ہجرت کر کے مدینہ آ گئے اور وہاں قیام پذیر رہے تا آنکہ بغرض جہاد اسلامی لشکر کے ساتھ شام کو گئے اور جنگ یرموک میں شریک ہوئے اور وہاں رجب سن پندرہ ہجری میں شہید ہو گئے اور ان کا شمار قریش کے بردبار لوگوں میں ہوتا تھا۔ ابو عمر اور ابو موسیٰ نے ان کا ذکر کیا ہے۔ ابن اثیر لکھتے ہیں کہ ہر چند وہ یقینی طور پر صحابی ہیں، لیکن ابن مندہ اور ابو نعیم نے ان کا ذکر نہیں کیا۔

لیکن عجب تر یہ امر ہے کہ انہوں نے ان کے بھائی نصر کا ذکر کیا ہے حالانکہ ہم پہلے بیان کر آئے ہیں کہ وہ کافر اور بدر کے دن انتقاماً قتل کر دیا گیا تھا۔ جناب نصیر بقول ابو عمر مہاجرین سے تھے اور ایک روایت کے مطابق انہوں نے فتح مکہ کے موقع پر اسلام قبول کیا تھا اور یہی روایت درست معلوم ہوتی ہے کیونکہ فتح حنین کے موقع پر حضور اکرم ﷺ نے انہیں سوانٹ بطور عطیہ دیئے تھے اور چونکہ یہ عطیہ صرف مولفۃ القلوب کو دیا گیا تھا۔ اس لئے تسلیم کرنا پڑے گا کہ جناب نصیر بھی فتح مکہ میں ایمان لائے تھے۔ نیز یہ بھی منقول ہے کہ وصولی عطیہ کے بعد غزوہ حنین کے دن جناب نصیر نے دربار رسالت میں حاضر ہو کر حضور اکرم ﷺ سے نماز و اوقات نماز کے بارے میں سوالات کئے، اگر وہ مہاجرین میں سے ہوتے تو نماز اور اوقات نماز کے بارے میں استفسار کرنے میں کیا تک ہے۔ حنین کے دن کیونکہ وہ تو فتح سے پہلے ہے اور جو بعد میں ہے یہ نہیں اور درست بات یہ ہے کہ فتح مکہ کے موقع پر اسلام لائے۔ اور اللہ ہی بہتر جانتے ہیں۔

۵۲۲۳۔ حضرت نصیر بن نصر بن حارث

حضرت نصیر بن نصر بن حارث بن علقمہ بن کلدہ۔ ان کے والد کو بدر کے دن قتل کیا گیا تھا۔ ابو موسیٰ کہتے ہیں کہ جعفر نے ان کو مہاجرین حبشہ کی اولاد میں شمار کیا ہے اور انہوں نے یہ روایت ابن اسحاق سے بیان کی ہے۔ ابو موسیٰ نے اسے مختصراً بیان کیا ہے۔

ابن اشیر لکھتے ہیں کہ ان کے سلسلہ نسب کو دیکھنے سے معلوم ہوتا ہے کہ جناب نصیر ابن نصر کے بیٹے ہیں جسے بدر کے دن قتل کیا گیا تھا۔ اس لئے یہ کیسے درست ہو سکتا ہے کہ مہاجرین حبشہ کی اولاد ہوں۔ ہاں اگر جعفر یہ کہتے کہ نصیر نے قبول اسلام کے بعد حبشہ کو ہجرت کی تھی تو یہ بات قابل تسلیم ہو سکتی تھی اسی طرح جعفر کا یہ قول بھی ناقابل یقین ہے کہ ابن اسحاق نے انہیں (جناب نصیر) کو ابنائے مہاجرین حبشہ میں شمار کیا ہے حالانکہ یہ روایت بھی اسی ابن اسحاق کی ہے کہ ان کا والد بدر کے دن انتقاماً قتل کیا گیا تھا۔ چنانچہ وہ مہاجرین حبشہ میں کیسے شمار ہو سکتا ہے۔ واللہ اعلم۔

باب النون وطاء وعین

۵۲۲۴۔ حضرت نظیر المزنی

حضرت نظیر المزنی یا المدنی۔ ابن شہاب نے اسماعیل بن ابی حکیم سے روایت کی کہ انہیں نظیر المزنی نے بتایا کہ انہوں نے حضور اکرم ﷺ کو یہ فرماتے سنا کہ اللہ جب کسی آدمی کو یہ آیت ”لم یکن الذین کفروا من اہل الکتاب“ پڑھتے سنتا ہے تو فرماتا ہے ”میرے بندے تجھے بشارت ہو پس مجھے میری عزت کی قسم کہ میں تجھے کسی حالت میں بھی دنیا اور آخرت میں فراموش نہیں کروں گا اور میں تجھے جنت میں اتنی نعمتیں عطا کروں گا کہ تو راضی ہو جائے گا“ ابو موسیٰ نے ذکر کیا ہے۔

۵۲۲۵۔ حضرت نعم

حضرت نعم۔ ابو اسحاق نے البراء سے روایت کی کہ حضور اکرم ﷺ نے ایک شخص سے اس کا نام دریافت کیا اس نے نعم بتایا تو

آپ نے بدل کر عبد اللہ کر دیا۔ ابو موسیٰ نے ذکر کیا ہے۔

۵۲۲۶۔ حضرت نعامہؓ الضمی

حضرت نعامہؓ الضمی۔ یزید کے والد تھے۔ حبان عبدی نے یزید بن نعامہ الضمی سے روایت کی انہوں نے اپنے باپ سے کہ جب حضورؐ کے سامنے کھانا لایا جاتا تو آپؐ اس پر دعا پڑھتے ”سبحانک ما اکثر ما اعطیتنا سبحانک ما اعظم ما عافیتنا اللهم اوسع علينا وعلى فقراء المسلمين“ ابو موسیٰ نے ذکر کیا ہے۔

۵۲۲۷۔ حضرت نعمانؓ بن اُشیم

حضرت نعمانؓ بن اُشیم ابو ہند الاثجعی۔ ایک روایت میں ان کا نام رافع مذکور ہے۔ حضورؐ کی صحبت سے مشرف ہوئے۔ کوفی ہیں اور کینت سے مشہور ہیں۔ بخاری اور مسلم نے انہیں صحابی قرار دیا ہے۔ ان سے ان کے بیٹے نعیم نے روایت کی کہ میں اپنے چچا اور والد کے ساتھ حجۃ الوداع میں موجود تھا۔ حضورؐ ایک سرخ اونٹ کی پشت پر خطبہ ارشاد فرما رہے تھے۔ میرے والد نے فرمایا۔ یہ ہیں محمد رسول اللہ تینوں نے اسے بیان کیا ہے۔

۵۲۲۸۔ حضرت نعمانؓ بن بازیہ

حضرت نعمانؓ بن بازیہ۔ ابن منیع نے ان کا نام نعمان بن رازیہ قبیلہ ازد کا عریف اور وان کا علم بردار لکھا ہے بقول بخاری وہ حمص میں سکونت پذیر ہو گئے تھے۔ صالح بن شریح نے اپنے والد سے روایت کی کہ انہوں نے عریف الازد (جن کا نام نعمان تھا) سے روایت کی کہ انہوں نے حضور اکرمؐ سے دریافت کیا یا رسول اللہ! ہم زمانہ جاہلیت میں راتوں کے پچھلے پہر سفر کرتے اب ہم بفضلہ مسلمان ہیں ہمیں کیا کرنا چاہئے فرمایا اسلام میں بھی یہ عمل پسندیدہ ہے۔ اس لئے تمہیں چاہئے کہ کسی کو بھی ایسے سفر سے منع نہ کرنا۔ ابن ابی حاتم انہیں صحابی بتاتے ہیں۔ تینوں نے ان کا ذکر کیا ہے ہاں البتہ ابو عمران کے والد کا نام بازیہ بیان کرتے ہیں اور دوسرے دوان کے والد کا نام رازیہ بتاتے ہیں۔ واللہ اعلم۔

۵۲۲۹۔ حضرت نعمانؓ بن برزج

حضرت نعمانؓ بن برزج۔ جاہلی دور کے آدمی ہیں۔ محمد بن حسن بن اُتیش صنعانی انباری نے سلیمان بن وہب سے انہوں نے نعمان بن برزج سے ایک طویل حدیث نقل کی ہے۔ ابن مندہ اور ابو نعیم نے ان کا ذکر کیا ہے۔ لیکن آخر الذکر ان کے اسلام کے قائل نہیں۔

۵۲۳۰۔ حضرت نعمانؓ بشیر

حضرت نعمانؓ بشیر بن ثعلبہ بن سعد بن خلاص بن زید بن مالک الاغر بن ثعلبہ بن کعب بن خزرج بن حارث بن خزرج اکبر انصاری خزرجی۔ ان کی والدہ کا نام عمرہ دختر رواحہ تھا۔ جو عبد اللہ بن رواحہ کی بہن تھیں۔ مالک الاغر ان کی والدہ اور والد کا چند پشتوں کے بعد مشترک جد بنتا تھا۔ حضور اکرمؐ کی وفات سے آٹھ سال سات مہینے پیشتر ان کی پیدائش ہوئی۔ ایک روایت میں چھ

برس مذکور ہیں۔ مگر روایت اول قریب بصواب ہے۔ ابن زبیر کہتے ہیں کہ نعمان ان سے چھ مہینے بڑے ہیں۔ بعد از ہجرت نعمان وہ پہلے آدمی ہیں جن کی ولادت انصار میں ہوئی۔ انہیں اور ان کے والد کو حضور اکرم کی صحبت کا شرف حاصل ہے۔ ان کی کنیت ابو عبد اللہ تھی۔

ان سے ان کے دونوں بیٹوں محمد اور بشیر کے علاوہ شععی، حمید بن عبد الرحمن خثعمہ، سماک بن حرب، سالم بن ابی الجعد، ابواسحاق سبعی اور عبد الملک بن عمیر وغیرہ نے روایت کی۔

احمد بن عثمان بن ابی علی زرزاری نے ابوالقاسم اسماعیل بن ابوالحسن علی بن حسین الحمامی سے انہوں نے ابوسعید مسعود بن ناصر بن ابی زید الرکاب السجری سے، انہوں نے ابو عبد اللہ محمد بن ابراہیم المزکی سے، انہوں نے ابو محمد یحییٰ بن منصور القاضی سے، انہوں نے یحییٰ بن یحییٰ سے روایت کی، انہوں نے کہا کہ انہوں نے مالک سے، انہوں نے ابن شہاب سے انہوں نے حمید بن عبد الرحمن اور انہوں نے محمد بن نعمان بن بشیر سے روایت کی کہ ان کے والد انہیں حضور اکرم ﷺ کی خدمت میں لائے اور عرض کیا کہ میں اپنے اس بیٹے کو ایک غلام دینا چاہتا ہوں۔ حضور نے فرمایا کہ کیا تم اپنے سب بیٹوں سے برابر کا سلوک کرو گے انہوں نے نفی میں جواب دیا تو آپ نے فرمایا کہ اسے واپس لے جاؤ۔

ابراہیم بن محمد کے علاوہ کئی اور لوگوں نے اپنے اس استاد کے رو سے جو محمد بن عیسیٰ تک جاتا ہے بیان کیا کہ ہمیں قتیبہ بن سعید نے حماد بن زید سے، انہوں نے مجالد سے انہوں نے شععی سے، انہوں نے نعمان بن بشیر سے روایت کی کہ حضور اکرم ﷺ نے فرمایا کہ حرام اور حلال بالکل واضح ہیں مگر ان دونوں کے درمیان کچھ امور ایسے ہیں جو واضح نہیں ہیں اور اکثر لوگوں کو علم نہیں ہوتا کہ ان امور میں حرام کون سے ہیں اور حلال کون سے ہیں۔ جس آدمی نے اپنے دین اور عزت کو آلودگی سے بچائے رکھا وہ بچ گیا اور جس شخص نے ایسی اشیا سے سروکار رکھا جو حرام سے ملتی جلتی تھیں۔ اس کی مثال اس جانور کی طرح ہوگی جو ممنوعہ رقبے کے آس پاس چرتا ہو۔ ایسا جانور ممنوعہ رقبے میں داخل ہو جاتا ہے۔ ہر بادشاہ کی خالصہ جاگیر ہوتی ہے۔ خداوند تعالیٰ کی خالصہ جاگیر محرمات ہیں۔ بعض علمائے حدیث کی رائے بقول ابو عمر یہ ہے کہ حضور اکرم سے نعمان بن بشیر کی روایت سماع درست نہیں ہے لیکن علامہ ابن اثیر کہتے ہیں کہ وہ نعمان بن بشیر کے سماع کے قائل ہیں کیونکہ شععی نے خود جناب نعمان کو کہتے سنا کہ انہیں حضور اکرم سے سماع کا شرف حاصل تھا۔

بعد میں امیر معاویہ نے انہیں حمص کا اور پھر کوفے کا والی مقرر فرمایا۔ بعد میں یزید نے بھی انہیں یہ منصب دیے رکھا، کیونکہ ان کا رجحان طبع امیر معاویہ کی طرف تھا۔ جب یزید کے بعد معاویہ بن یزید فوت ہو گئے تو جناب نعمان نے شام میں لوگوں کو عبد اللہ بن زبیر سے بیعت کی ترغیب دی۔ لوگوں نے ان کی مخالفت کی وہ حمص سے بھاگ نکلے مگر عوام نے ان کا تعاقب کر کے قتل کر دیا۔ یہ واقعہ مرج راہط میں ۶۴ ہجری کے ماہ ذوالحجہ میں پیش آیا۔ جناب نعمان، کریم النفس، سخی، شاعر اور اپنے عہد کے بہادر آدمی تھے۔

ابو محمد بن ابوالقاسم دمشقی کو ان کے والد نے کتابت بتایا کہ انہیں حسن بن علی بن احمد بن حسن اور ابوغالب اور ابو عبد اللہ نے بتایا کہ انہیں محمد بن احمد بن علی بن ابنوسی نے، انہیں ابوالحسن دارقطنی نے (ان کا قول کہ انہیں میرے والد نے بتایا) انہیں ابوسعید احمد

بن محمد بغدادی نے، انہیں ابو منصور محمد بن احمد بن علی بن شکر و یہ اور ابو بکر بن احمد بن علی السمار نے بتایا کہ ہمیں ابراہیم بن عبد اللہ بن محمد بن خوشند نے بتایا کہ ہمیں قاضی حسین بن اسماعیل نے انہیں عبد اللہ بن ابی سعد نے انہیں عبد اللہ بن حسین نے بتایا کہ انہیں ابراہیم بن حسن بن ربیع نے انہیں یثیم بن عدی نے بتایا کہ جب امیر معاویہ نے نعمان بن بشیر کو کوفے کی حکومت سے معزول کر کے انہیں حمص کی حکومت عطا کی تو آعشی ہمدانی نعمان کی خدمت میں حاضر ہوا۔ نعمان نے دریافت کیا کہو بھائی کیسے آئے ہو۔ آعشی نے کہا اے نعمان! میں اس لئے حاضر ہوا ہوں کہ آپ ازراہ صلہ رحمی میری قرابت کا خیال رکھیں اور میرا قرض ادا کر دیں۔ نعمان نے سر جھکا لیا پھر سر اٹھایا اور کہا کہ میرے پاس تمہارے لئے کچھ بھی نہیں ہے۔ پھر کچھ سوچ کر اٹھا۔ جیسے اسے کوئی بات یاد آگئی ہو اور منبر پر بیٹھ کر اہل حمص سے، جن کی تعداد اس وقت رجسٹر میں ۲۰ ہزار تھی، کہنے لگا یہ شخص جو اہل القرآن والشرف سے ہے تمہارا ابن عم ہے تمہارے پاس طلب امداد کے لئے آیا ہے۔ اس کے بارے میں تمہاری کیا رائے ہے۔ انہوں نے کہا اللہ امیر کا بھلا کرے۔ آپ اپنے ابن عم کو انعام سے نوازیں۔ مگر امیر نے ان کی درخواست مسترد کر دی۔ انہوں نے کہا ہم نے از خود ان کے لئے ہر آدمی سے دو دو دینار بطور چندہ جمع کرنے کا فیصلہ کر لیا ہے۔ اس لئے آپ فوری طور پر یہ رقم بیت المال سے ادا کریں۔ چنانچہ امیر نے فوراً رقم (چالیس ہزار دینار) ادا کر دیئے۔ اس پر آعشی نے ذیل کے اشعار پڑھے۔

فلم ارللحاجات عند انکما شہا
کنعمان اعنی ذا الندی ابن بشیر

اہل حاجت کی حاجت ہر آدمی کے وقت میں نے نعمان بن بشیر کی طرح کا کوئی سخی نہیں دیکھا۔

اذا قال اوفی بالمقال ولم یکن
کمدل الی الاقوام جبل غرور

جب وہ کوئی بات کرتا ہے تو اسے پورا کرتا ہے اور وہ ان لوگوں کی طرح نہیں ہے جو قریب کا ڈول ڈالتے ہیں۔

وما خیر من لا یقتدی بشکور
متی اکفر النعمان لم اک شاکرا

میں کیوں نعمان کی ناشکری کروں اور شکر گزار نہ بنوں۔ اس آدمی میں کوئی بھلائی نہیں جو کسی شکر گزار کی تقلید نہ کرے۔
تینوں نے اس کا ذکر کیا ہے۔

۵۲۳۱۔ حضرت نعمانؓ البلوی

حضرت نعمانؓ۔ البلوی۔ عبید اللہ بن احمد نے باسنادہ یونس سے انہوں نے ابن اسحاق سے (بہ سلسلہ شرکائے بدر از بنو معاویہ بن مالک بن عوف یعنی ابن مالک بن اوس جو بنو بلی کے حلیف تھے) یہ روایت سنی۔ ابن مندہ نے اس کا ذکر کیا ہے۔

۵۲۳۲۔ حضرت نعمانؓ بن بیبا

حضرت نعمانؓ بن بیبا۔ ان سے مروی ہے ہے کہ ہم لوگ بنو الصبیب کے چند افراد کے ساتھ حضور اکرمؐ کی خدمت میں حاضر ہوئے اور آپؐ سے چند چیزیں مانگیں۔ حضور اکرمؐ نے ہماری درخواست منظور فرمائی پھر نعمان بن بیبا نے حدیث بیان کی۔ ابو موسیٰ نے اسے مختصر بیان کیا ہے۔

۵۲۳۳۔ حضرت نعمان بن ثابت

حضرت نعمان بن ثابت بن نعمان بن ثابت بن امرؤ القیس ابو الفیاح انصاری۔ وہ اپنی کنیت سے زیادہ مشہور ہیں ہم کنیتوں کے عنوان کے تحت پھر ان کا ذکر کریں گے۔ امیر ابو نصر نے بھی اس کا ذکر کیا ہے۔

۵۲۳۴۔ حضرت نعمان بن جزء

حضرت نعمان بن جزء بن نعمان بن قیس بن سعد بن مالک بن ذہل۔ رسول اکرم کی خدمت میں حاضر ہوئے اور بقول ابن یونس وہ فتح مصر میں شامل تھے۔ ابو مندہ اور ابو نعیم نے ان کا ذکر کیا ہے۔

۵۲۳۵۔ حضرت نعمان بن ابی جعال

حضرت نعمان بن ابی جعال جذامی الضبیسی۔ رفاعہ بن زید کے ذیلی قبیلے سے تھے۔ ابن اسحاق نے ان کا ذکر ان لوگوں میں کیا ہے جو اس قبیلے میں مسلمان ہو گئے تھے۔ ان کا ذکر ان لوگوں میں بھی ہے جو زید بن حارثہ کے اس غزوے میں شریک تھے، جو حسی کے مقام پر ہوا تھا۔

۵۲۳۶۔ حضرت نعمان بن حارثہ انصاری

حضرت نعمان بن حارثہ انصاری۔ عقیل بن ابی طالب سے مروی ہے جب مشرکین نے حضور اکرم اور مسلمانوں کو سخت پریشان کیا تو آپ نے اپنے چچا حضرت عباس سے فرمایا کہ اللہ تعالیٰ اپنے دین کی ضرورت مدد کرے گا۔ ایک ایسی قوم کے ذریعے جو قریش کے علی الرغم نہیں ذلیل و رسوا کرے گی۔ جب حضور اکرم منیٰ جمرہ عقبہ کے پاس چھ آدمیوں سے ملے تو آپ نے انہیں حمایت دین الہی کی دعوت دی تو جناب نعمان نے کہا یا رسول اللہ میں دین اسلام کی حمایت پر آپ سے بیعت کرتا ہوں اور میں اس باب میں کسی اپنے یا پرانے کا لحاظ نہیں کروں گا اور اگر آپ حکم دیں گے تو ہم منیٰ میں موجود ان لوگوں پر تلواریں لے کر ٹوٹ پڑیں گے۔ حضور نے فرمایا مجھے ابھی اس کی اجازت نہیں ملی۔ ابن مندہ اور ابو نعیم نے اس کا ذکر کیا ہے۔

۵۲۳۷۔ حضرت نعمان بن حمید

حضرت نعمان بن حمید۔ انہوں نے زمانہ جاہلیت پایا تھا۔ ابو موسیٰ نے ان کا اسی طرح مختصر ذکر کیا ہے۔

۵۲۳۸۔ حضرت نعمان بن ابی خزیمہ

حضرت نعمان بن ابی خزیمہ بن نعمان بن امیہ بن البرک۔ اور ان کا نام امرؤ القیس بن ثعلبہ بن عمرو بن عوف انصاری اوسی تھا پھر وہ بنو عمرو بن عوف کے ذیلی قبیلے سے تعلق رکھتے تھے۔ موسیٰ بن عقبہ نے ان کا ان لوگوں میں ذکر کیا ہے جو غزوہ بدر میں موجود تھے۔ ابن اسحاق وغیرہ کا خیال ہے کہ وہ بدر اور احد ہر دو غزوات میں شریک تھے۔ تینوں نے ذکر کیا ہے۔

۵۲۳۹۔ حضرت نعمان بن خلف

حضرت نعمان بن خلف۔ ہم ان کا نسب ان کے بھائی کے ترجمے میں کر آئے ہیں۔ دونوں کا تعلق خزاعہ سے تھا اور دونوں

نے احد کے موقع پر جاسوسی کی خدمت سرانجام دی تھی اور دونوں شہید ہو گئے تھے اور آپ نے دونوں کو ایک ہی قبر میں دفن کرنے کا حکم دیا تھا۔ یہ ابن کلبی کا قول ہے۔

۵۲۳۰۔ حضرت نعمان بن ربیع

حضرت نعمان بن ربیع۔ یحییٰ بن یونس کہتے ہیں کہ یہ ابو قتادہ انصاری کا نام تھا۔ یہ ان کے بیٹے کی روایت ہے ایک روایت میں ان کا نام حارث بن ربیع آیا ہے اور یہی زیادہ مشہور ہے۔ ایک اور روایت میں عمرو بن ربیع مذکور ہے۔ ابو موسیٰ نے ان کا ذکر کیا ہے۔

۵۲۳۱۔ حضرت نعمان بن زارع

حضرت نعمان بن زارع۔ بنو ازد کے نقیب تھے۔ ابو عمر کہتے ہیں میں نے ان سے اس حدیث کے سوا اور کچھ نہیں سنا (انا کنا نعتاف فی الجاہلیۃ) ابن مندہ اور ابو نعیم نے اس حدیث کو نعمان بن زاریہ سے منسوب کیا ہے۔ ابو عمر نے نعمان بن زاریہ کا ذکر بھی کیا ہے۔ لیکن اس حدیث کا انتساب ان سے نہیں کیا۔ ابو عمر کے مطابق یہ دو آدمی ہیں۔ لیکن ابن مندہ اور ابو نعیم دونوں کو ایک شمار کرتے ہیں۔ واللہ اعلم۔

۵۲۳۲۔ حضرت نعمان بن زید

حضرت نعمان بن زید بن اکال۔ ہم ان کا نسب ان کے بھائی سعد کے ترجمے میں بیان کر آئے ہیں۔ ہشام بن کلبی سے مروی ہے کہ غزوہ بدر کے بعد جناب نعمان بہ غرض حج نکلے۔ اس دوران میں ابوسفیان نے انہیں روک لیا۔ اسے کہا گیا کہ فدیہ لے کر انہیں رہا کر دو۔ اس نے کہا میں انہیں اس وقت تک رہا نہیں کروں گا جب تک محمد (ﷺ) میرے بیٹے عمرو کو جسے غزوہ بدر میں جنگی قیدی بنا لیا تھا رہا نہیں کرتے۔ اس موقع پر ابوسفیان نے کہا۔

ارھط ابن اکال اجیبوا دعاءہ
تعاقدم لا تسلماوا السید الکھلا

کیا بنو اکال کے مردان کار میری پکار کا جواب دیں گے۔ تم نے عہد کیا تھا کہ تم ایک عمر رسیدہ سردار کو تنہا چھوڑو گے نہیں۔

فان بنی عمرو لنام اذلہ
لئن لم یفکوا عن اسیرہم الکبلا

بلاشبہ بنو عمرو خطا کار اور ذلیل ہیں اگر تم ان کے قیدی کی بیڑیاں نہیں کاٹو گے۔

حضور اکرم ﷺ نے عمرو کو چھوڑ دیا اور ابوسفیان نے نعمان بن زید کو۔ ایک روایت کے رو سے ابوسفیان نے ان کے بھائی سعد کو روکا تھا۔ جن کا ذکر پہلے ہو چکا تھا

۵۲۳۳۔ حضرت نعمان بن السبئی

حضرت نعمان بن السبئی۔ یہ حضور اکرم کی خدمت میں حاضر ہوئے اور جب واپس گئے تو اسود غنسی نے انہیں قتل کر دیا۔ واقدی نے کتاب الروح میں اس کا ذکر کیا ہے۔

۵۲۲۳۔ حضرت نعمان بن سنان

حضرت نعمان بن سنان۔ جو پہلے بنو سلمہ کے مولیٰ تھے۔ بعد میں بنو عبید بن عدی بن غنم بن کعب بن سلمہ کے مولیٰ بن گئے وہ انصاری خزرجی سلمی تھے اور بدر اور احد کے غزوات میں شریک تھے۔ تینوں نے ان کا ذکر کیا ہے۔

۵۲۲۴۔ حضرت نعمان بن شریک

حضرت نعمان بن شریک الشیبانی۔ حضور اکرم کی خدمت میں بہ مقام منیٰ اپنے دو دوستوں مفروق بن عمرو اور ہانی بن قبیصہ کے ساتھ حاضر ہوئے۔ حضور نے اسلام کی دعوت دی۔ ابن مندہ اور ابو نعیم نے ذکر کیا ہے۔

۵۲۲۵۔ حضرت نعمان بن عبد عمرو

حضرت نعمان بن عبد عمرو بن مسعود بن عبد الاشہل بن حارثہ بن دینار بن نجار انصاری خزرجی۔ غزوہ بدر میں اپنے بھائی ضحاک بن عبد عمرو کے ساتھ شریک تھے۔

ابو جعفر نے باسنادہ یونس سے انہوں نے ابن اسحاق سے یہ سلسلہ شرکائے بدر جن کا تعلق بنو دینار بن نجار سے تھا۔ پھر ان کا جن کا تعلق بنو مسعود بن عبد الاشہل سے تھا نعمان بن عبد عمرو بن مسعود اور ان کے بھائی نے ضحک بن عبد عمرو کو ذکر کیا ہے۔ جناب نعمان احد میں بھی شریک تھے، جہاں وہ شہید ہو گئے تھے یونس نے ابن اسحاق سے اسی سند سے ذکر کیا ہے کہ وہ اور ان کے بھائی ضحاک لا ولد تھے۔ تینوں نے اس کا ذکر کیا ہے۔

۵۲۲۶۔ حضرت نعمان بن عجلان

حضرت نعمان بن عجلان بن نعمان بن عامر بن زریق انصاری زرقی۔ یہ صاحب فصیح البیان شاعر تھے اور اپنی قوم کے سردار۔ حضور اکرم ایک بار ان کی عیادت کو گئے۔ آپ نے دریافت کیا ”نعمان کہو تمہارا کیا حال ہے“ انہوں نے عرض کیا یا رسول اللہ! سخت تکلیف میں ہوں، حضور اکرم نے دعا کے لئے ہاتھ اٹھائے اور فرمایا اے اللہ اگر یہ مرض عارضی ہے، تو مریض کو شفا عاجل عطا فرما اور اگر اسے لمبا کرنا ہے تو نعمان کو صبر کی توفیق دے اور اگر اس کی زندگی ختم ہو رہی ہے تو اسے دنیا سے نکال کر اپنی رحمت میں جگہ دے، اور جناب نعمان نے حضرت حمزہ کی بیوہ خولہ دختر قیس سے شادی کر لی تھی۔ مندرجہ ذیل اشعار میں انہوں نے انصاری کی ان خدمات کا ذکر کیا ہے۔ جن سے اسلام کی پیش رفت میں مدد ملی اور نیز حضور اکرم کی وفات کے بعد کے واقعات قلم بند کئے ہیں۔

فقل لقریش نحن اصحاب مکہ یوم حنین والفوارس فی بدر

قریش کو کہہ دو ہم وہ لوگ ہیں جنہوں نے مکے کو فتح کیا اور ہم ہی وہ شاہ سوار ہیں جنہوں نے بدر اور حنین میں اپنے جوہر دکھائے۔

واصحاب احد و النضیر و خیر و نحن رجعنا من قریظہ بالذکر

اور ہم ہی وہ لوگ ہیں جنہوں نے احد میں اور بنو نضیر کے خلاف شمشیر زنی کی اور خیر کو فتح کیا اور جب ہم بنو قریظہ کے

خلاف کارگزاری ختم کر کے واپس ہوئے تو ہماری شہرت کی دھوم مچی ہوئی تھی۔

ویوم بارض الشام اذ قیل جعفر
وزید و عبداللہ فی علق یجری
اور اسی شام کی اس جنگ میں ہم شریک تھے جس میں جعفر طیار، زید بن حارثہ اور عبد اللہ بن رواحہ شہید ہوئے۔ یوں
ہمارے کارناموں کا سلسلہ چلتا ہے۔

نصرنا و اوینا النبی ولم نخف
صروف الیالی والعظیم من الامر
ہم نے حضور اکرم ﷺ کو پناہ دی، اور آپ کی امداد کی نہ تو ہمیں زمانے کے مصائب ڈرا سکے اور نہ بڑی بڑی مہمات
وقلنا لقوم ہاجر و امرحباکم
واہلا وسہلا قد امنتم من الفقر
ہم نے مہاجرین کو اہلا وسہلا و مرحبا کہا اور نیز یہ کہا کہ تم ناداری کی مصیبت سے بچ گئے ہو۔

نقاسمکم اموالنا و دیارنا
کقسمة الیسار الجزور علی الشطر
ہم تمہیں اپنا مال و متاع اور گھریا اس طرح تقسیم کر دیں گے جس طرح کہ دولت مند لوگ مذبوحو بکری یا اونٹنی کے ٹکڑے
کر کے بانٹ دیتے ہیں۔

(یہ ایک خاصہ لمبا قصیدہ ہے۔ حضرت علی کرم اللہ وجہہ نے اسے دو بحروں میں استعمال کیا ہے) چنانچہ جو شخص بھی بنوزریق
سے آتا وہ اسے نوازتے۔ اس سلسلے میں ایک شاعر کے تاثرات ملاحظہ کیجئے۔

اری فتنة قدا الہت الناس عنکم
فند لا زریق المال من کل جانب
میں ایسے جوان مردوں کو دیکھ رہا ہوں جنہوں نے لوگوں کو تم سے اپنی طرف متوجہ کر لیا ہے اور بنوزریق مال کو ہر طرف
سے اپنی طرف جذب کر رہے ہیں۔

فان ابن عجلان الذی قد علمتم
یبدد مال اللہ فعل المناہب
تم جانتے ہو کہ نعمان بن عجلان ایسا آدمی ہے جو اللہ کے عطا کردہ مال سے ایسا سلوک کرتا ہے جیسا کہ غازی مال غنیت
سے۔

یمرون بالدہنا خفافا عیابہم
ویخرجن من دارین بجر الحقائب
وہ اپنی اونٹنیوں پر گھروں کو واپس ہوتے ہیں تو ان کی ہسیانیاں خالی ہوتی ہیں۔ حالانکہ جب وہ گھروں سے نکلے تھے تو
انہیں گھسیٹتے لائے تھے۔
تینوں نے ہی ذکر کیا ہے۔

۵۲۳۸۔ حضرت نعمان بن عدی

حضرت نعمان بن عدی بن نھلہ۔ ایک روایت کے مطابق نھلہ بن عبد العزی بن حرثان بن عوف بن عبید بن عوتج بن عدی
بن اعب القرشی العدوی ہے۔ باپ بیٹا دونوں ہجرت کر کے حبشہ چلے گئے تھے جہاں جناب عدی فوت ہو گئے اور نعمان کو ان کی
وراثت منتقل ہوئی۔ اسلام میں جناب نعمان پہلے وارث تھے۔ اور ان کے باپ پہلے انسان تھے جن کی وراثت منتقل ہوئی۔

حضرت عمر نے اپنے دورِ خلافت میں انہیں ميسان کا عامل مقرر کیا۔ ان کی بیوی نے خاوند کا ساتھ دینا چاہا۔ لیکن اجازت نہ مل سکی چنانچہ وہاں سے انہوں نے ذیل کے اشعار لکھ کر اپنی بیوی کو بھیجے۔

فمن مبلغ الحسناء ان حليلها
بميسان يسقى في زجاج وحتتم
حساء کو میرا یہ پیغام کون پہنچائے گا کہ تمہارا شوہر ميسان میں شیشے کے گلاس اور لکڑی کے برتن میں پی رہا ہے۔
اذا شئت غنتني دهاقين قرية
وصناجة تجذو علي كل منسم
جب میں چاہوں تو گاؤں کی عورتیں مجھے گانا سناتی ہیں اور ناپنے والی عورتوں جو ہر قدم پر ناپتی ہیں۔

اذا كنت ندماني فبالأكبر اسقني
ولا نسقني بالاصغر المثلم
جب تو میری رفیقہ تھی تو مجھے بڑے برتن میں شراب پلاتی تھی اور چھوٹے ٹوٹے برتن میں مجھے نہیں پلاتی تھی۔
لعل امير منين يسونه
تناد منافي الجوسق المتهدم
غالباً امیر المومنین (عمرؓ) یہ برداشت نہ کر سکے کہ ہم باہم ٹوٹے پھوٹے گھر میں ایک ساتھ زندگی بسر کرتے۔

جب امیر المومنین کو ان اشعار کا علم ہوا تو انہوں نے جناب نعمان کو لکھا کہ تمہارے اشعار پڑھ کر بلاشبہ مجھے تکلیف ہوئی ہے، چنانچہ انہیں معزول کر دیا۔ جب دربارِ خلافت میں پیش ہوئے تو عرض کیا۔ امیر المومنین! بخدا اپنے پلانے کی کوئی بات نہ تھی۔ اس کا ذکر صرف شعر تک محدود ہے۔ مجھے شراب ملی تھی تو میں نے پی نہیں خلیفہ نے کہا تمہارے بارے میں میرا ظن یہی ہے۔ لیکن میں تمہیں کوئی عہدہ نہ دوں گا۔ اس کے بعد انہوں نے بصرے میں سکونت اختیار کر لی اور جب تک زندہ رہے۔ مسلمانوں کے ساتھ شریک جہاد رہے ابو عمر ابو نعیم اور ابو موسیٰ نے ذکر کیا ہے۔

۵۲۳۹۔ حضرت نعمان بن عصر

حضرت نعمان بن عصر بن ربیع بن حارث بن ادیم بن امیہ بن خدرہ بن کاہل بن رشد (مراد افراک بن ہرم بن ہنی بن ملی ہے) ایک روایت میں ان کا نسب یوں مذکور ہے۔ نعمان بن عصر بن عبید بن وائلہ بن حارثہ بن ضبیعہ بن حرام بن جعل بن عمرو بن جسم بن ودم بن ذبیان بن ہمیم بن ذہل بن ہنی بن ملی بن عمرو بن حاف بن قضاعہ بلوی جو انصار کے حلیف تھے بعد میں بنو معاویہ بن مالک بن عمرو بن عوف کے حلیف ہو گئے جناب نعمان بدر سمیت حضور اکرمؐ کے ساتھ تمام غزوات میں شریک رہے انہوں نے جنگ یمامہ میں شہادت پائی۔ عبد اللہ بن احمد نے باسنادہ یونس بن بکیر سے انہوں نے ابن اسحاق سے یہ سلسلہ شرکائے بدر از بنو معاویہ بن مالک بن عوف النعمان البلوی کا جو ان کا حلیف تھا ذکر کیا ہے۔

ابن اسحاق، موسیٰ بن عقبہ، ابو معشر اور واقدی نے ان کے والد کا نام عصر بکسر العین و سکون صاد بیان کیا ہے۔ ہشام بن کلبی نے عصر بفتح العین والصاد لکھا ہے اور عبد اللہ بن محمد بن عمارۃ (جس سے مراد لقیط بن عصر ہے) نے عصر بفتح العین و سکون صاد تحریر کیا ہے۔ طبری نے ان سب کا ذکر کیا ہے۔ تینوں نے ان کا ذکر کیا ہے۔ لیکن ابن مندہ نے انہیں بلوی شمار کیا ہے مگر سلسلہ نسب نہیں بیان کیا۔

ابن ماکولا کی روایت ہے کہ وہ (نعمان) بیعت عقبہ اور غزوہ بدر میں شریک تھے اور یہ وہی صاحب ہیں جنہیں ارتداد عام کے دوران میں طلحہ نے قتل کر دیا تھا۔ تینوں نے ان کا ذکر کیا ہے۔ ہرم بکسر الہاء وسکون الراء

۵۲۵۰۔ حضرت نعمان بن عمرو بن رفاعہ

حضرت نعمان بن عمرو بن رفاعہ بن سواد اور بروایت رفاعہ بن حارث بن سواد بن مالک بن غنم بن مالک بن نجار انہیں نعمان بھی کہتے تھے۔ آخری بیعت عقبہ میں ستر اشخاص میں یہ بھی موجود تھے۔ رسول کریم کے ساتھ تمام غزوات میں شامل رہے۔ بقول واقدی انہوں نے امیر معاویہ کے دور خلافت میں وفات پائی۔ ابو عمر نے بھی یہی کہا ہے۔

۵۲۵۱۔ حضرت نعمان بن عمرو بن خلدہ

حضرت نعمان بن عمرو بن خلدہ بن عمرو بن امیہ بن عامر بن بیاضۃ الانصاری البیاضی۔ یہ صاحب جنگ احد میں مسلمانوں میں شامل تھے۔ ابن الکلبی نے ذکر کیا ہے۔

۵۲۵۲۔ حضرت نعمان بن غصن

حضرت نعمان بن غصن بن حارث البلوی۔ انصار کے حلیف تھے۔ ابو نعیم اور ابو موسیٰ نے ان کا ذکر کیا ہے۔ ابو موسیٰ نے باسنادہ ابو نعیم سے انہوں نے ابن شہاب سے یہ سلسلہ شرکائے بدر جن کا تعلق انصار کے اوس قبیلے سے تھا اور جو بنو معاویہ بن مالک نعمان بن غصن سے تھا اور جو بنو بلی سے ان کے حلیف تھے۔ ان کا ذکر کیا ہے۔

ابن اشیر لکھتے ہیں کہ ان بیانات کا تعلق ابو نعیم اور ابو موسیٰ سے ہے۔ لیکن جناب عصر کو جن کا ذکر ہم پہلے کر آئے ہیں۔ انہوں نے تصحیف کر کے غصن بنا دیا ہے اور ہم اپنی رائے نعمان بن عصر کے ترجمے میں بیان کر آئے ہیں اور اسی طرح ابن مندہ پر اعتراض بھی مبنی بروہم ہے کیونکہ ابن مندہ نے ان کا ذکر کیا ہے۔ اگرچہ ان کا نسب نہیں بیان کیا۔ ہاں ابن مندہ نے انہیں بلوی لکھا ہے اور ابن اسحاق سے روایت ہے کہ یہ شخص جنگ بدر میں حاضر ہوئے تھے جو بنو معاویہ بن مالک سے ہیں۔ اور چونکہ ابن مندہ نے ان کا نسب نہیں بیان کیا۔ اس سے معلوم ہوتا ہے کہ وہ انہیں علیحدہ آدمی تصور کرتے ہیں اور اگرچہ ہم نے التزام کر رکھا ہے کہ کوئی ترجمہ ترک نہیں کریں گے۔ لیکن ہم نے اس ترجمے کو چھوڑ دیا ہے اور نعمان بن عصر کے ترجمے میں ابو موسیٰ کے اس قول کا ذکر کر دیا ہے۔

۵۲۵۳۔ حضرت نعمان بن ابی فاطمہ

حضرت نعمان بن ابی فاطمہ۔ ایک روایت میں ابو فطیمہ انصاری مذکور ہے۔ ابو سلمہ اور محمود بن عمرو الانصاری نے نعمان بن ابی فاطمہ سے روایت کی کہ قربانی کے لئے انہوں نے ایک مینڈھا خرید جس کی بڑی بڑی آنکھیں اور بڑے بڑے سینگ تھے۔ حضور اکرم ﷺ نے دیکھا تو فرمایا یہ مینڈھا اس مینڈھے سے ملتا جلتا ہے جو ابراہیم علیہ السلام نے ذبح کیا تھا۔ ابن عفران نے اسی روایت کا ایک مینڈھا خرید کر حضور کو ہدیہ پیش کیا جسے آپ نے ذبح فرمایا۔ ابن مندہ اور ابو نعیم نے اس کا ذکر کیا ہے۔

۵۲۵۴۔ حضرت نعمان بن قوئل

حضرت نعمان بن قوئل۔ اور ایک روایت میں نعمان بن ثعلبہ ہے اور بقول ابو عمر ثعلبہ کو قوئل کہتے ہیں۔ بقول موسیٰ بن عقبہ وہ غزوہ بدر میں موجود تھے۔ ابن کلبی نے ان کا نسب بیان کیا ہے۔ نعمان الاعرج بن مالک بن ثعلبہ بن اصرم بن فہر بن ثعلبہ بن اصرم بن فہر بن ثعلبہ بن قوئل اور ان کا نام غنم بن عوف بن عمرو بن عوف تھا۔

ابو جعفر نے باسنادہ یونس سے انہوں نے ابن اسحاق سے بہ سلسلہ شمر کائے بدر از بنواصرم بن فہر بن غنم النعمان بن مالک بن ثعلبہ جنہیں قوئل کہتے تھے روایت کی یہی وہ صاحب ہیں جنہوں نے غزوہ احد میں کہا تھا میں اللہ سے دعا کرتا ہوں کہ آج سورج غروب ہونے سے پہلے لنگڑا تا لڑکھڑاتا جنت میں پہنچ جاؤں۔ حضور اکرم ﷺ (ان کی شہادت کے بعد) سنا تو فرمایا۔ اس نے اللہ تعالیٰ سے ایک خواہش کی جو اس نے پوری کر دی ہے۔ میں نے اسے بہشت میں گھومتے دیکھا ہے اور وہ بالکل سیدھا چل رہا تھا۔ ابن ابی حاتم نے اپنے والد سے روایت کی کہ نعمان بن قوئل کوئی تھے انہیں حضور اکرم کی صحبت نصیب ہوئی اور ان سے بلال بن یحییٰ نے روایت کی۔ نیز جابر بن عبد اللہ اور ابو صالح نے بھی ان سے روایت کی لیکن ان سے سماع نہیں کیا اور ابو صالح کی حدیث مرسل ہے۔

ابو منصور بن مکارم المؤدب نے باسنادہ معافی بن عمران سے، انہوں نے ابن لہیعہ سے، انہوں نے ابو زبیر سے انہوں نے جابر سے روایت کی کہ نعمان بن قوئل حضور اکرم کی خدمت میں حاضر ہوئے اور عرض کیا یا رسول اللہ اگر میں تمام فرض نمازیں ادا کروں، رمضان کے روزے رکھوں حلال کو حلال اور حرام کو حرام سمجھوں تو کیا مجھے بہشت کا مستحق گردانا جائے گا۔ حضور نے فرمایا ہاں۔ انہوں نے کہا بخدا میں اس پر کسی چیز کا اضافہ نہ کروں گا۔ تیوں نے ذکر کیا ہے۔

۵۲۵۵۔ حضرت نعمان بن قیس الحضرمی

حضرت نعمان بن قیس الحضرمی۔ انہیں حضور اکرم کی صحبت نصیب ہوئی اور انہوں نے خود آپ سے اور صدیق اکبر سے عار کا قصہ سنا۔ ان سے ایاد بن لقیط الکوئی نے روایت کی۔ تیوں نے مختصر ان کا ذکر کیا ہے۔

۵۲۵۶۔ حضرت النعمان بن قیل ذی رعین

حضرت النعمان بن قیل ذی رعین۔ بروایت یہ وہی ذی رعین ہیں جنہیں ملوک حمیر نے حضور اکرم کی خدمت میں بھیجا تھا۔ ابو جعفر بن احمد نے باسنادہ یونس بن بکیر سے انہوں نے ابن اسحاق سے روایت کی کہ جب حضور اکرم تبوک میں تشریف لائے تو حارث بن عبد کلال، نعیم بن عبد کلال، نعمان ذی رعین اور ہمدان اور معا فرملوک حمیر کا خط اور ان کے قبول اسلام کی اطلاع لے کر دربار رسالت میں حاضر ہوئے نیز انہوں نے زرعہ ذایزن بن مالک بن مرہ رہاوی کو حضور کے پاس اپنے قبول اسلام اور ترک شرک کے بارے میں اطلاع دینے کے لئے بھیجا اور آپ کو خوش آمدید کہا۔

ابو موسیٰ نے اس کا ذکر کیا ہے اور نیز وہ کہتے تھے کہ ابن اسحاق سے بھی ایسا ہی مروی ہے لیکن وہ کہتے ہیں کہ میرے خیال میں صحیح بات یہ ہے کہ نعمان ذی رعین، حارث اور نعیم ملوک حمیر کے نام ہیں جنہوں نے اپنے قاصد اور مکتوب دربار رسالت میں بھیجے

تھے اور نعمان قاصد کا نام نہیں ہے۔ واللہ اعلم۔

۵۲۵۷۔ حضرت نعمان بن مالک الخزرجی

حضرت نعمان بن مالک بن ثعلبہ بن دعد بن فہر بن ثعلبہ بن غنم بن عوف بن خزرج اور ثعلبہ بن دعد وہی آدمی ہیں جنہیں قو قتل کہتے ہیں۔ اس کی وجہ یہ ہے کہ وہ بڑے معزز اور مکرم آدمی تھے اور جب کوئی آدمی ان کے پاس پناہ لینے آتا تو وہ اسے اس لفظ قو قتل سے پناہ کا یقین دلاتے اسی بنا پر اس کے بھائی عوف کے دونوں بھائیوں بنو غنم اور بنو سالم کو بھی قوا قتل کہتے تھے اور اسی وجہ سے بیت المال کے رجسٹر میں ان کا نام بنو قو قتل درج تھا۔ یہ ابو عمر کا قول ہے۔

ابوموسیٰ کہتے ہیں کہ نعمان بن مالک بن ثعلبہ بن دعد بن فہر بن غنم بن سالم اسی بدر اور احد کے غزوات میں شریک تھے۔ ابو عمر کی رائے ہے کہ نعمان بدر اور احد کے غزوات میں موجود تھے۔ ان کی شہادت بقول واقدی صفوان بن امیہ کے ہاتھوں غزوہ احد میں ہوئی لیکن عبداللہ بن محمد بن عمارہ کہتے ہیں کہ جو صحابی بدر اور احد میں شریک ہوئے اور پھر احد میں شہید ہوئے وہ نعمان الاعرج بن مالک بن ثعلبہ بن اصرم بن فہر بن ثعلبہ بن غنم تھے اور جن صاحب کو قو قتل کہا جاتا ہے وہ نعمان بن مالک بن ثعلبہ بن دعد بن فہر ہیں۔ یہ غزوہ بدر میں شریک نہیں تھے اور السدی کا بیان ہے کہ نعمان بن مالک انصاری جب غزوہ احد کے لئے مدینے سے نکلے اور انہوں نے عبداللہ بن ابی سے بھی مشورہ کیا حالانکہ اس سے پہلے ایسی نوبت کبھی نہیں آئی تھی تو انہوں نے حضور اکرم کی خدمت میں عرض کیا بخدا یا رسول اللہ میں ضرور جنت میں داخل ہوں گا۔ حضور نے پوچھا وہ کیسے عرض کیا یا رسول اللہ میں توحید اور رسالت کا قائل ہوں اور میں جنگ میں بھاگوں گا نہیں۔ آپ نے فرمایا تو نے سچ کہا۔ چنانچہ اسی دن شہید ہو گئے۔ ابوموسیٰ اور ابو عمر نے ذکر کیا ہے۔

ابن اثیر کہتے ہیں کہ اس نعمان سے مراد نعمان بن قو قتل ہیں جن کا ذکر ہو چکا ہے۔ نسب ایک ہی ہے اور بدر و احد میں شرکت اور احد میں ان کی شہادت بھی ایک ہی ہے۔ دونوں کے نسب میں سوائے دعد اور اصرم کے اور کوئی فرق نہیں ہے اور ایسے مواقع پر راویوں میں سے اس سے بھی زیادہ اختلاف کا ہونا معمول میں داخل ہے بعض اوقات ایک راوی اپنے اسناد میں ایک یا دو آدمیوں کا نام حذف کر دیتا ہے حالانکہ بعض اور روایات نے ان کا نام اسناد میں شامل کیا ہوتا ہے۔ ان کی کتابوں میں بہ کثرت ایسی مثالیں ملتی ہیں اسی وجہ سے ابن مندہ نے اور نیز ابو نعیم نے نعمان بن مالک کا علیحدہ ترجمہ نہیں لکھا۔ رہا ابوموسیٰ کا ان کے نسب میں سالم کا اضافہ کرنا یہ درست نہیں ہے۔ کیونکہ سالم غنم کا بھائی ہے بیٹا نہیں۔ انصار میں ایک اور سالم جو عبداللہ بن ابی کے خاندان سے تھے۔ ان کا لقب الجہلی تھا۔ لیکن ان کا نسب بالکل غیر اہم ہے نیز ابوموسیٰ کا جناب نعمان کو اسی لکھنا بھی درست نہیں کیونکہ وہ خزرجی تھے۔

ابو عمر اور ابوموسیٰ کے لئے ان کا علیحدہ ترجمہ لکھنے کی کوئی معقول وجہ نہ تھی۔ ابو عمر نے ان کا ترجمہ نعمان بن قو قتل کے عنوان سے قلم بند کیا ہے۔ جو ان کے جد اعلیٰ تھے۔ ابن کلبی کا قول ہے کہ وہ غنم ہیں اور ابو عمر کا قول ہے کہ وہ ثعلبہ ہیں جو نسب میں ان کے جد ادنیٰ ہے بنابر بن ابوموسیٰ کے لئے استدراک کی کوئی گنجائش نہ تھی۔ کیونکہ ابن مندہ نے ان کا ترجمہ نعمان بن قو قتل کے نام سے لکھا ہے اور قو قتل سے ان کی مراد ثعلبہ تھے جو مالک کے والد تھے اور قو قتل ان کا لقب تھا۔ واللہ اعلم۔

۵۲۵۸۔ حضرت نعمان بن مالک انصاری اوسی

حضرت نعمان بن مالک بن عامر بن مجدعہ بن جشم بن حارثہ بن حارث انصاری اوسی۔ رسول اکرم ﷺ کے ساتھ بعد از بدر تمام غزوات میں شریک رہے اور بقول عدوی عامر بن مجدعہ سوید بن نعمان کے والد تھے۔ ابو عمر نے سوید بن نعمان کے ترجمے میں عامر کی جگہ عائد کا ذکر کیا ہے۔ واللہ اعلم۔

۵۲۵۹۔ حضرت نعمان بن ابی مالک الخزرجی

حضرت نعمان بن ابی مالک۔ ابو موسیٰ کہتے ہیں کہ جعفر نے واقدی سے روایت کی کہ نعمان ابی مالک وہ آدمی ہیں جنہوں نے عویر بن عمرو بن عائد بن عمران بن مخزوم کو قتل کیا تھا۔ انہیں حضور اکرم کی صحبت نصیب ہوئی۔ ابو موسیٰ نے مختصر اذکر کیا ہے۔

۵۲۶۰۔ حضرت نعمان بن مرہ

حضرت نعمان بن مرہ۔ ابن مندہ لکھتے ہیں کہ ابو نعیم نے انہیں صحابہ میں شمار کیا ہے، حالانکہ وہ تابعی ہیں۔ ان سے یحییٰ بن سعید انصاری نے روایت کی ہے۔

۵۲۶۱۔ حضرت نعمان بن مقرن

حضرت نعمان بن مقرن۔ ایک روایت کے رو سے ان کا سلسلہ نسب حسب ذیل ہے۔ نعمان بن عمرو بن مقرن بن عائد بن مجاہد بن بھیر بن نصر بن حبشیہ بن کعب بن عبد بن ثور بن ہدمہ بن لاطم بن عثمان بن عمرو بن اد بن طابخہ مزی اور عثمان کی اولاد مزی بنہ شمار ہوتی تھی کیونکہ وہ اپنی ماں کی طرف منسوب تھے۔ ان کی کنیت ابو عمرو یا ابو حکیم تھی اور فتح مکہ کے موقع پر بنو مزی نے کا علم ان کے پاس تھا۔ مصعب سے مروی ہے کہ نعمان بن مقرن نے اپنے سات بھائیوں کی معیت میں ہجرت کی تھی۔

ان سے مروی ہے کہ بنو مزی نے کا وفد جب رسول اکرم کی خدمت میں حاضر ہوا تھا۔ تو وہ چار سو سواروں پر مشتمل تھا۔ اولاد انہوں نے بصرے میں سکونت اختیار کی پھر کوفے میں منتقل ہو گئے اور بعد میں مدینے آ گئے اور وہاں قادسیہ کی فتح ان کے طفیل حاصل ہوئی۔

جب نہاوند پر حملہ آور ہونے کے لئے سوار حضرت عمرؓ کے پاس جمع ہوئے۔ تو خلیفہ نے اہل بصرہ اور کوفہ کو لکھا کہ دونوں شہروں کے دو ٹلٹ مردان کار اسلامی لشکر میں شمولیت کے لئے مدینے پہنچ جائیں میں ان کی کمان ایسے آدمی کے حوالے کروں گا جو اس کام کے لئے موزوں ہوگا۔ مسجد نبوی میں آئے تو نعمان بن مقرن کو نماز پڑھتے دیکھا۔ انہوں نے انہیں میدان جنگ کو روانگی کا حکم دیا اور لشکر کی کمان ان کے سپرد کی اور فرمایا کہ اگر نعمان شہید ہو جائیں تو حذیفہ کمان سنبھال لیں اور اگر حذیفہ بھی شہید ہو جائیں تو جریر کمان دار ہوں گے۔

نعمان نے کوچ کیا۔ اور ان کے ساتھ حذیفہ، مغیرہ بن شعبہ، اشعث بن قیس، جریر اور عبد اللہ بن عمر بھی تھے۔ جب نہاوند کے مقام پر پہنچے تو جناب نعمان نے اسلامی لشکر سے مخاطب ہو کر کہا۔ اے مسلمانو! میں حضور اکرم کے ساتھ غزوات میں شریک رہا ہوں۔ جب تک زوال نہ ہو جاتا آپ صبح کی جنگ کو آخری شکل نہیں دیتے تھے۔ اے اللہ تو نعمان کو شہادت عطا فرما اور مسلمانوں کو

دشمن پر فتح عطا فرما، اس پر سارے لشکر نے آمین کہی نیز جب میں علم کو تین دفعہ ہلاؤں تو آخری جنبش پر یک لخت دشمن پر حملہ کر دینا اور اگر میں مارا جاؤں تو میرے پاس کوئی نہ رکے جب کمان دار نے تیسری باری علم کو جنبش دی تو مسلمانوں کو فتح عطا فرمائی۔ یہ جنگ اکیس ہجری میں واقع ہوئی تھی اور کماندار کی شہادت جمعہ کے دن ہوئی تھی۔

جب خلیفہ کو ان کی شہادت کی خبر ملی تو مسجد میں آئے اور منبر پر بیٹھ کر لوگوں کو نعمان کی شہادت کی خبر سنائی پھر سر پر ہاتھ رکھ کر رونے لگ گئے۔ جناب عبداللہ بن مسعود نے فرمایا ایمان کے بھی گھر ہیں اور نفاق کے بھی گھر ہیں۔ ابن مقرن بھی ایمان کا گھر تھا۔ جناب نعمان سے معقل بن یسار، محمد بن سیرین اور ابوالخالد والبی نے روایت کی۔

اسماعیل بن علی وغیرہ نے بذریعہ اس اسناد کے جو ابو عیسیٰ ترمذی تک پہنچتا ہے کہا کہ ہمیں حسن بن علی الخلال نے انہیں عقان بن مسلم اور حجاج بن منہال نے بتایا کہ ہمیں حماد بن سلمہ نے انہیں عمر ابودان الجونی نے علقمہ بن عبداللہ مزنی سے انہوں نے معقل بن یسار سے روایت کی کہ جب حضرت عمرؓ نے نعمان بن مقرن کو ہرمزوں کے خلاف جنگ کے لئے روانہ کیا اس کے بعد ساری حدیث مفصل بیان کی۔ جناب نعمان نے اسلامی لشکر سے مخاطب ہو کر فرمایا کہ وہ حضور اکرمؐ کے ساتھ غزوات میں شریک رہے ہیں۔ اگر حضورؐ دن کے ابتدائی حصے میں جنگ نہ کرتے تو زوال کا انتظار فرماتے۔ ہوائیں چلتیں اور آسمان سے فتوحات نازل ہوتیں۔ علقمہ بن عبداللہ بکر بن عبداللہ مزنی کے بھائی تھے۔ تینوں نے ان کا ذکر کیا ہے۔

۵۲۶۲۔ حضرت نعمان بن یزید

حضرت نعمان بن یزید بن شرجیل بن امرؤ القیس بن عمرو المقصود بن حجر آکل المرار بن عمرو بن معاویہ بن حارث الاکبر۔ حضور اکرم ﷺ کی خدمت میں حاضر ہوئے نعمان، اشعث بن قیس ذوالنمرق کے ماموں تھے۔ بواسطہ طبری، یہ ابو علی غسانی کا قول ہے کبھی کہتے ہیں کہ ذوالنمرق امرؤ القیس کا لقب تھا۔ جو نعمان کے دادا تھے۔

۵۲۶۳۔ حضرت نعیم بن اوس

حضرت نعیم بن اوس۔ تمیم الداری کے بھائی تھے۔ ان کا ذکر اس حدیث میں جو بعض متاخرین نے بیان کی ہے پایا جاتا ہے۔ جناب نعیم اپنے بھائی تمیم اور عمزاد ابو ہند کے ساتھ حضور اکرمؐ کی خدمت میں حاضر ہوئے اور جو جاگیر انہوں نے مانگی۔ آپ نے عطا فرمادی۔ ایک روایت کے مطابق ان کے بھائی حضورؐ کی خدمت میں حاضر نہیں ہو سکے تھے اور ان کا شمار صحابہ میں نہیں ہے۔ تینوں نے ان کا ذکر کیا ہے۔

۵۲۶۴۔ حضرت نعیم بن بدر

حضرت نعیم بن بدر۔ السدی نے ان کا ذکر ابومالک اور انہوں نے عبداللہ بن عباس سے بہ سلسلہ نزول آیت ولا ترفعوا اصواتهم فوق صوت النبی بیان کیا ہے کہ بنو تمیم کا ستر اسی آدمیوں کا وفد حضور اکرمؐ کی خدمت میں حاضر ہوا۔ ان میں اقرع بن حابس، زبرقان، عطار، قیس بن عاصم، نعیم بن بدر اور عمرو بن اہتم بھی تھے۔ ابو موسیٰ نے ان کا ذکر کیا ہے اور لکھا ہے کہ کتاب میں اسی طرح مذکور تھا لیکن ان کا خیال ہے کہ ان صاحب کا نام عیینہ بن بدر تھا۔ ابن اشیر لکھتے ہیں کہ ابو موسیٰ کا خیال غلط ہے کیونکہ عیینہ بن بدر

بنو فزارہ سے تھے۔ یہ بنو تمیم سے تھے۔

۵۲۶۵۔ حضرت نعیم بن جناب

حضرت نعیم بن جناب التیمی۔ حضور اکرم کی خدمت میں حاضر ہوئے لیکن ان سے کوئی روایت مذکور نہیں۔ ابن ماکولانے ان کا ذکر بروایت حضرمی کیا ہے۔

۵۲۶۶۔ حضرت نعیم بن ربیعہ

حضرت نعیم بن ربیعہ بن بن کعب اسلمی۔ یہ صاحب کچھ عرصہ حضور اکرم کی خدمت گزاری میں مصروف رہے (اور ایک روایت میں ہے کہ کنت اخدم النبی کے راوی ربیعہ بن کعب ہیں نہ کہ نعیم بن ربیعہ جیسا کہ ہم باب را میں بیان کر آئے ہیں) اس کے راوی ابراہیم بن سعد ہیں جنہوں نے محمد بن اسحاق سے، انہوں نے محمد بن عمرو بن عطا سے انہوں نے نعیم بن ربیعہ بن کعب سے روایت کی۔ لیکن یہ وہم ہے اور صحیح یہ ہے کہ اس کے راوی ربیعہ بن کعب ہیں۔ ابن مندہ اور ابو نعیم نے ذکر کیا ہے۔

۵۲۶۷۔ حضرت نعیم بن زید التیمی

حضرت نعیم بن زید التیمی۔ ابن اسحاق نے انہیں تمیم الداری کے وفد میں شامل کیا ہے اور ابو موسیٰ نے مختصراً اسی طرح ان کا ذکر کیا ہے اور جب تک وہ زندہ رہے تمیم الداری کو ان سے منسوب نہیں کیا گیا اور اگر یہ انتساب ان کی وفات کے بعد عمل میں آیا تو ہو سکتا ہے کہ درست ہو اور ہمارے علم میں نہ آیا ہو جب بھی تمیمی کا لفظ استعمال کیا جاتا ہے تو اس سے تمیم بن مرہ بن ادم مراد ہوتا ہے اور نعیم بن زید کا تعلق تمیم بن مرہ سے ہے جیسا کہ ہم نے حقائق کے ترجمے میں بیان کیا ہے اور آگے چل کر نعیم بن زید کے ترجمے میں بیان کریں گے۔

۵۲۶۸۔ حضرت نعیم بن سلامۃ

حضرت نعیم بن سلامۃ۔ ایک روایت میں سلام آیا ہے ابو ہریرہ کی حدیث میں ان کا ذکر آیا ہے اس حدیث کو عطاء بن ابی رباح نے ابو ہریرہ سے یوں بیان کیا کہ ایک بار حضور اکرم ﷺ ہمارے درمیان تشریف فرما تھے، نیز ابو بکر، عبد اللہ بن مسعود، معاذ بن جبل اور نعیم بن سلام بھی موجود تھے کہ اس اثناء میں ایک قاصد جسے حضور اکرم نے کسی ضروری کام کے لئے بھیجا تھا۔ واپس آ گیا حضرت ابو بکر نے عرض کیا یا رسول اللہ ایسا تیز رفتار قاصد جو سالماً غانماً واپس آ گیا ہے کم ہی کسی نے دیکھا ہوگا حضور نے فرمایا اے ابو بکر! میں تمہیں اس سے بھی زیادہ تیز رو اور کامیاب تر آدمی کے بارے میں بتاتا ہوں یعنی جو شخص صبح کی نماز جماعت کے ساتھ ادا کرے اور طلوع آفتاب تک وہاں بیٹھا اللہ کا ذکر کرتا رہے۔ ابن ابی فدیک نے یزید بن عیاض سے انہوں نے ابو عبیدہ سے جو سلیمان بن عبد الملک کا حاجب تھا اور انہوں نے نعیم بن سلام سے روایت کی۔ جناب نعیم کو حضور اکرم کی صحبت نصیب ہوئی تھی۔ ابو نعیم اور ابن مندہ نے اسی طرح بیان کیا ہے۔

۵۲۶۹۔ حضرت نعیم بن عبداللہ النحام

حضرت نعیم بن عبداللہ النحام۔ ان کا نسب بن عبداللہ بن اسید بن عبدعوف بن عبید بن عوتج بن عدی بن کعب القرشی العدوی ہے۔ ابو عمر نے بھی ان کا نسب یوں ہی بیان کیا ہے۔ کلبی نے بھی اسی طرح لکھا ہے مگر صرف اتنی تبدیل کی ہے۔ اسید بن عبد بن عوف۔ انہیں نحام اس لئے کہتے تھے حضور اکرم نے فرمایا کہ آپ جنت میں داخل ہوئے تو آپ نے وہاں نعیم کی نخ نخ کی آواز سنی اور یوں ان کی آواز کافی دیر آتی رہی۔

نعیم قدیم الاسلام لوگوں میں سے تھے۔ ایک روایت کے مطابق وہ گیارہویں مسلمان تھے اور ایک دوسری روایت کے رو سے انتالیسویں۔ حضرت عمرؓ سے پیشتر جناب نعیم نے اپنا اسلام چھپایا ہوا تھا اور چونکہ ان کا قبیلہ ان کا احترام کرتا تھا اور وہ اپنے قبیلے کی بیوہ عورتوں اور یتیموں پر کشادہ دلی سے خرچ کرتے تھے اس لئے انہوں نے انہیں ہجرت سے روکے رکھا اور اجازت دے دی کہ جس دین پر چاہو عمل کرو لیکن یہاں سے جاؤ مت۔ جب تک ہم زندہ ہیں تمہارا کوئی کچھ نہیں بگاڑ سکے گا۔ اس کے بعد وہ ہجرت کے چھٹے سال مدینے آ گئے۔ یہ صلح حدیبیہ کا سال تھا۔ بعد کے تمام غزوات میں شریک رہے۔

جب وہ وارد مدینہ ہوئے تو ان کے ساتھ ان کی قوم کے چالیس آدمی تھے۔ حضور اکرم نے انہیں گلے سے لگایا اور بوسہ دیا۔ فرمایا تمہاری قوم میری قوم سے اچھی ہے کہ انہوں نے تجھے اپنے پاس ٹھہرائے رکھا اور میری قوم نے مجھے گھر سے نکال دیا۔ انہوں نے عرض کیا یا رسول اللہ آپ کی قوم اس لئے اچھی ہے کہ اس نے آپ کو ہجرت کا موقعہ فراہم کیا اور میری قوم نے مجھے روکے رکھا۔ ان سے نافع اور محمد بن ابراہیم تمیمی نے روایت کی۔ ابن اثیر کہتے ہیں، میرا خیال ہے کہ ان دونوں کو جناب نعیم سے سماع کا موقعہ نہیں ملا۔

حضرت عمر کے دور خلافت میں پندرہ سن ہجری میں نعیم بن عبداللہ معرکہ یرموک میں شہید ہوئے ایک اور روایت کے رو سے تیرہ سن ہجری میں معرکہ اجنادین میں بھی موجود تھے۔ خلافت ابو بکرؓ میں۔ تینوں نے ذکر کیا ہے۔

۵۲۷۰۔ حضرت نعیم بن عبدالرحمن

حضرت نعیم بن عبدالرحمن ازدی بصری۔ داؤد بن ابوہند نے ان سے روایت کی ان کو صحابہ میں شمار کیا گیا ہے لیکن یہ درست نہیں۔ ابن مندہ اور ابو نعیم نے اسی طرح بیان کیا ہے۔

۵۲۷۱۔ حضرت نعیم بن قعب

حضرت نعیم بن قعب۔ محمد بن اسحاق بن خزیمہ نے انہیں صحابہ میں شمار کیا ہے یہ وادی کے باشندے تھے انہوں نے باسنادہ حمران بن نعیم بن قعب سے روایت کی کہ وہ (نعیم) اپنے اور اپنے قبیلے کے صدقات لے کر حضور اکرم کی خدمت میں حاضر ہوا کرتے تھے۔ حضور کو ان کی یہ اداسپند آئی۔ ان کے چہرے کو چھوا اور دعا فرمائی۔ ابن مندہ اور ابو نعیم نے ذکر کیا ہے۔

۵۲۷۲۔ حضرت نعیم بن عبدالکلال

حضرت نعیم بن عبد کلال۔ ان کا ذکر ہم نعمان کے ترجمے میں بیان کر آئے ہیں۔ نیز زین اور ان کے بھائی شرجیل بن عبد

کلال کے ترجمے میں بھی ابو موسیٰ نے ان کا ذکر کیا ہے۔

۵۲۷۳۔ حضرت نعیم بن عمرو بن مالک

حضرت نعیم بن عمرو بن مالک (از بنی العقیب از جذام) حزابہ کے والد تھے۔ جنہوں نے اپنے والد سے روایت کی کہ انہیں حضور کی خدمت میں حاضری کا شرف حاصل ہوا۔ ابو احمد عسکری نے اس کا ذکر کیا ہے۔

۵۲۷۴۔ حضرت نعیم بن مسعود

حضرت نعیم بن مسعود بن عامر بن انیف بن ثعلبہ بن قنفذ بن خلاوہ بن سمیع بن بکر بن اشجع بن ریث بن غطفان، غطفانی اشجعی۔ ان کی کنیت ابو سلمہ تھی۔ غزوہ خندق کے موقع پر اسلام لائے۔ یہی وہ صاحب ہیں جنہوں نے بنو قریظہ غطفان اور قریش میں بدگمانی پیدا کر کے انہیں ایک دوسرے کا مخالف بنا دیا تھا۔ اللہ تعالیٰ نے ان پر آندھی، سردی اور فرشتوں کے لشکر کو مسلط فرما دیا اور اس طرح حضور اکرم اور اسلامی لشکر کفار کے شر سے بچ گئے۔

جب جناب نعیم ایمان لائے تو انہوں نے دربار رسالت میں عرض کیا یا رسول اللہ! اگر آپ اجازت دیں تو میں کفار کو ذلیل و خوار کرنے کے لئے کوئی داؤ پیچ کھیلوں۔ فرمایا اجازت ہے کیونکہ الحرب خدعہ ان کے بیٹے سلمہ نے ان سے وہ واقعہ نقل کیا ہے جسے علامہ ابن اثیر نے بالتفصیل الکامل فی التاریخ میں بیان کیا ہے۔

ابویاسر بن ابی حبہ نے باسنادہ عبد اللہ بن احمد سے روایت کی کہ انہوں نے اپنے والد سے، انہوں نے اسحاق بن ابراہیم الرازی سے انہوں نے سلمہ بن فضل سے، انہوں نے محمد بن اسحاق سے، انہوں نے سعد بن طارق اشجعی (وہ ابو مالک ہیں) سے، انہوں نے سلمہ بن نعیم بن مسعود الاشجعی سے، انہوں نے اپنے والد سے روایت کی کہ جب دو قاصد مسلمانہ کذاب کا رقعہ لے کر دربار رسالت میں حاضر ہوئے اور آپ نے رقعہ پڑھا تو قاصدوں سے دریافت فرمایا کہ اس خط کے مندرجات کے بارے میں تمہاری ذاتی رائے کیا ہے؟ انہوں نے کہا جو کچھ اس کے راقم کی ہے۔ حضور ﷺ نے فرمایا اگر قاصد کا قتل کرنا ممنوع نہ ہوتا تو میں تمہاری گردن مار دیتا۔

جناب نعیم حضرت عثمان کے زمانہ خلافت میں فوت ہوئے ایک روایت کے مطابق وہ جنگ جمل میں بصرے آنے سے پہلے مارے گئے تھے۔ مجاشع بن مسعود سلمی اور حکیم بن جبلة عبدی کو بھی یہی صورت حال پیش آئی۔ تینوں نے بیان کیا ہے۔

۵۲۷۵۔ حضرت نعیم بن مقرن

حضرت نعیم بن مقرن۔ نعمان بن مقرن مزنی کے بھائی تھے۔ جب نعمان جنگ نہادند میں شہید ہو گئے تو جناب نعیم نے ان کی جگہ لے لی اور علم اٹھا کر جناب حذیفہ کو دے دیا چنانچہ ایران میں جناب نعیم کے ہاتھوں کئی فتوحات ہوئیں۔ دونوں بھائی اپنے قبیلے کے اشراف میں اور نیز کبار صحابہ میں شمار ہوتے تھے۔ حضرت عمرؓ بھی دونوں بھائیوں کے فضل و کمال کے قائل تھے۔ ابو عمر نے مختصر اذکر کیا ہے۔

نے شام پر چڑھائی کی اور جناب نعیمان اور سوہب بن حرمہ ان کے ساتھ تھے۔ یہ دونوں حضرات بدری ہیں اس مہم میں سوہب راشن کے مہتمم تھے، نعیمان ان کے پاس آئے اور کچھ کھانے کو مانگا۔ انہوں نے کہا حضرت ابو بکر رضی اللہ عنہ کو آ لینے دو۔ جناب نعیمان نے کہا اچھا! میں تم سے اس کا انتقام لوں گا وہ گھومتے پھرتے ایک ایسی جماعت کے پاس پہنچ گئے جو کچھ گھوڑے بیچنے کو ساتھ لائے تھے ان سے انہوں نے کہا میں ایک عربی غلام بیچنا چاہتا ہوں جو بڑا دانشور اور فصیح البیان ہے۔ مگر ڈر ہے وہ بگڑ نہ جائے اور یہ کہنے لگ جائے کہ وہ غلام نہیں، بلکہ آزاد ہے اور تم اس کی اس بات سے گھبرا کر اسے چھوڑ دو تو پھر اس سودے کو رہنے دو کیونکہ غلام سے میرے تعلقات خراب ہو جائیں گے۔ انہوں نے کہا نہیں تم اسے لے آؤ۔ ہم دس اشرفیوں پر اسے خریدنے کو تیار ہیں۔

نعیمان انہیں ہانک کر اس جماعت کے پاس لے آئے۔ پھر انہیں کہنے لگے۔ ادھر متوجہ ہو، کہ یہ ہے وہ غلام۔ اس پر وہ لوگ جناب سوہب کے پاس آ کر کہنے لگے کہ ہم نے تمہیں خرید لیا ہے، انہوں نے کہا۔ میں آزاد ہوں، غلام تو نہیں، انہوں نے ان کی گردن میں رسی ڈالی اور گھسیٹ لے چلے۔ جب حضرت ابو بکر کو اس کا علم ہوا۔ تو چند آدمیوں کو ساتھ لے کر گئے اور جناب سوہب کو قیمت واپس کر کے چھڑا لائے جب اسلامی لشکر واپس مدینے پہنچا اور حضور اکرم کو اس کا علم ہوا تو آپ خوب ہنسے۔

عباد بن مصعب نے ربیعہ میں عثمان سے روایت کی کہ ایک بدوشتر سوار حضور اکرم صلی اللہ علیہ وسلم سے ملنے آیا اونٹ کو صحن مسجد میں بٹھا کر خود دربار رسالت میں حاضر ہوا۔ بعض حضرات نے جناب نعیمان سے کہا کہ اگر تم اس اونٹ کو ذبح کر دو تو پیٹ بھر کر کھائیں گے۔ گوشت کو ترس گئے ہیں قیمت حضور اکرم ادا کر دیں گے۔ جناب نعیمان نے اونٹ کو ذبح کر دیا جب بدو باہر نکلا اور اسے صورت حال کا علم ہوا تو چلا اٹھا یا رسول اللہ صلی اللہ علیہ وسلم! میرا اونٹ کھا گئے ہیں۔ حضور صلی اللہ علیہ وسلم باہر تشریف لائے تو دریافت فرمایا یہ حرکت کس نے کی ہے؟ لوگوں نے عرض کیا یا رسول اللہ، نعیمان نے۔ حضور صلی اللہ علیہ وسلم ان کی تلاش میں نکلے۔ معلوم ہوا کہ ضباعہ دختر زبیر کے گھر میں چھپے ہوئے ہیں۔ ان صاحب نے جو آپ کے ساتھ تھے، بلند آواز سے تو یہ کہا یا رسول اللہ صلی اللہ علیہ وسلم مجھے تو وہ کہیں نظر نہیں آرہے۔ لیکن انگلی سے ادھر اشارہ کیا۔ جہاں وہ چھپے ہوئے تھے۔ حضور صلی اللہ علیہ وسلم نے انہیں وہاں سے باہر نکالا اور پوچھا تم نے یہ فعل کس کے کہنے پر کیا ہے، انہوں نے عرض کیا یا رسول اللہ صلی اللہ علیہ وسلم جنہوں نے میرا نام لیا ہے انہوں نے ہی مجھے اس حرکت پر اکسایا تھا۔ حضور یہ سن کر ہنس پڑے، ان کی گالوں کو چھوا اور قیمت ادا کر دی۔

جناب نعیمان کبھی کبھی شراب پی لیا کرتے، ایک دفعہ رنگے ہاتھوں میں حضور اکرم کے سامنے لائے گئے۔ آپ نے حاضرین سے فرمایا جو توتوں سے اس کی مرمت کرو۔ جب اچھی طرح جو توتوں کی بارش ہو چکی تو صحابہ میں سے کسی نے کہا تم پر خدا کی پھٹکار ہو تو حضور نے فرمایا ایسا مت کہو یہ اللہ اور اس کے رسول سے محبت کرتا ہے۔ تینوں نے ان کا ذکر کیا ہے لیکن ابو نعیم نے انہیں سوہب کے رفیق تو لکھا ہے مگر ان کا نسب نہیں لکھا۔ کبھی یہ خیال بھی آتا ہے کہ شاید یہ کوئی اور صاحب ہوں۔ مگر ہم نے اس سے صرف نظر کرنا بہتر جانا۔

باب نون وفا

۵۲۸۰۔ حضرت نفیرؓ ابو جبیر

حضرت نفیرؓ ابو جبیر۔ ایک روایت میں نفیر بن مغلس بن نفیر اور ایک دوسری روایت میں نفیر بن مالک بن عامر الحضرمی آیا ہے۔ ان کی کنیت ابو جبیر تھی ایک اور روایت کے مطابق ابو خمیر بھی مذکور ہے ان کا شمار شامیوں میں ہوتا ہے۔ انہیں حضور اکرم ﷺ کی زیارت نصیب ہوئی۔

معاویہ بن صالح نے عبدالرحمان بن جبیر بن نفیر سے، انہوں نے اپنے والد سے انہوں نے دادا سے روایت کی کہ حضور اکرم ﷺ نے دجال کا ذکر کرتے ہوئے فرمایا اگر دجال کا خروج میرے زمانے میں ہوا تو میں تمہارا کفیل ہوں گا ورنہ اللہ تعالیٰ ہر مسلمان کو اس کے شر سے بچائے گا۔ انہوں نے یہ حدیث بیان کی۔ لیکن عبداللہ بن عبدالرحمان بن جابر نے اپنے والد سے انہوں نے یحییٰ بن جبیر بن نفیر سے انہوں نے نواس بن سمعان سے طویل تر حدیث بیان کی ہے۔ جبیر بن نفیر نے زمانہ جاہلیت بھی پایا۔ لیکن انہیں حضورؐ کی زیارت نہ نصیب ہو سکی۔ ان کا شمار شام کے کبار تابعین میں ہوتا تھا۔ تینوں نے اس کا ذکر کیا ہے۔

۵۲۸۱۔ حضرت نفیرؓ بن مجیب الشمالي

حضرت نفیرؓ بن مجیب الشمالي شامی۔ حضور اکرم ﷺ کے قدیم الاسلام صحابہ میں سے تھے۔ اسحاق بن ابراہیم دمشقی نے اسماعیل بن عیاش سے، انہوں نے سعید بن یوسف سے انہوں نے یحییٰ بن ابی کثیر سے، انہوں نے ابوالسلام سے، انہوں نے حجاج بن عبداللہ الشمالي سے (انہوں نے حضور اکرم ﷺ کو حجۃ الوداع میں دیکھا تھا) انہوں نے نفیر بن مجیب سے ان کی حدیث روایت کی۔ ان سے مروی ہے کہ حضور اکرم ﷺ نے فرمایا کہ جہنم میں ستر ہزار وادیاں ہیں اور ہر وادی میں ستر ہزار گھاٹیاں ہیں اور ہر گھاٹی میں ستر ہزار مکان ہیں اور ہر مکان میں ستر ہزار بچھو ہیں۔ ہر کافر اور منافق کو ان گھروں میں بند کیا جائے گا۔ یہ ابن مندہ کا قول ہے۔ ابو نعیم کہتے ہیں۔ ابن مندہ سے اس نام کی روایت میں غلطی ہوئی ہے۔ یہ روایت سفیان بن مجیب کی ہے، انہوں نے باسنادہ ہشتم بن خارجہ سے، انہوں نے اسماعیل بن عیاش سے، انہوں نے سعید سے باسنادہ بیان کی، ابو عمر نے نفیر بن مجیب الشمالي شامی تحریر کیا ہے۔ ان سے حجاج نے جہنم کے بارے میں بیان کیا ہے کہ اس میں ستر ہزار وادیاں ہیں، لیکن یہ حدیث منکر ہے اور غلط ہے۔

ابوزرعہ اور ابو حاتم رازیان کی رائے کے مطابق راوی کا نام سفیان بن مجیب ہے لیکن ان دو کے علاوہ اور کوئی اس کا قائل نہیں۔ چونکہ ابو عمر نے نفیر بن مجیب کا نام لیا ہے۔ اس لئے ہم یہ نہیں کہہ سکتے کہ ابن مندہ نے راوی کے نام میں غلطی کھائی ہے، جیسا کہ ابو نعیم کا خیال ہے اس نام میں راویوں کا اختلاف ایسا ہی ہے جیسا کہ عام طور پر ہوتا رہتا ہے۔ اس لئے ابن مندہ کو کوئی الزام نہیں دیا جاسکتا۔ مثلاً نفیر بن جبیر کے ترجمے میں ہم نے دجال کا ذکر کیا ہے۔ بعض لوگوں نے اس حدیث کو نفیر سے روایت کیا اور بعض نے نواس سے ان میں سے ہم کسی کو تصحیف نہیں کہہ سکتے۔ جیسا کہ ہم سفیان کے ترجمے میں بیان کر آئے ہیں۔ اسی طرح ابو

احمد عسکری نے ابن مندہ سے اتفاق کیا ہے اور نفیر بن مجیب اور سفیان بن مجیب ہر دو کا ذکر بھی کیا ہے۔ واللہ اعلم۔

۵۲۸۲۔ حضرت نفعیؓ ابو بکرہ

حضرت نفعیؓ ابو بکرہ۔ ایک روایت میں ان کا نام مسروح آیا ہے جیسا کہ ہم بیان کر آئے ہیں۔ نیز ایک روایت میں ان کا نام نفعی بن مسروح اور ایک روایت میں نفعی بن حارث بن کلدہ ہے۔ جو لوگ انہیں مسروح سے منسوب کرتے ہیں۔ ان کے نزدیک یہ حارث بن کلدہ کے غلاموں میں سے تھے اور ان کی والدہ کا نام سمیہ تھا جو حارث کی لونڈی تھی اور وہ زیاد کے اخیانی بھائی تھے۔ شعبی سے مذکور ہے کہ لوگوں نے انہیں حارث کی طرف منسوب کرنا چاہا تو انہوں نے انکار کر دیا۔ انہوں نے مرتے وقت اپنے بیٹے سے کہا کہ میں مسروح حبشی ہوں۔ امام احمد بن حنبل نے انہیں ابو بکرہ نفعی بن حارث لکھا ہے اور یہی اکثر لوگوں کا قول ہے امام احمد بن حنبل لکھتے ہیں کہ ہوذہ بن خلیفہ نے مجھے ان کا نسب بتایا جب ابو بکرہ تک پہنچے تو میں نے ان کے والد کا نام پوچھا تو انہوں نے کہا چھوڑو، یہیں تک رہنے دو یہ ان لوگوں میں سے ہیں جو محاصرہ طائف کے موقعہ پر اپنے آقا کو چھوڑ کر حضور اکرمؐ کے پاس آ گئے تھے اور اسلام لائے تھے اور آپؐ نے انہیں آزاد کر دیا تھا۔

انہوں نے حضور اکرمؐ سے بہت سی احادیث روایت کی ہیں۔ خود ان سے ابو عثمان نہدی، احنف اور حسن بصری نے احادیث روایت کی ہیں۔ جناب نفعی فاضل اور صالح صحابہ میں سے تھے۔ ہم کئیوں کے عنوان کے تحت ان کا ذکر زیادہ تفصیل سے کریں گے۔ ابو نعیم، ابو عمر اور ابو موسیٰ نے ان کا ذکر کیا ہے۔

۵۲۸۳۔ حضرت نفعیؓ المعلی

حضرت نفعیؓ بن المعلی بن لوزان۔ ہم ان کا نسب ان کے والد کے ترجمے میں بیان کر آئے ہیں۔ یہ صاحب حضور اکرمؐ کی مدینہ میں تشریف آوری سے پہلے اسلام لائے تھے۔ اس دوران میں بنو مزینہ کے ایک آدمی سے جو بنو اوس کا حلیف تھا۔ ان کا آنا سامنا ہو گیا اور چونکہ اوس اور خزرج میں باہم عناد تھی۔ اس لئے اس آدمی نے انہیں قتل کر دیا۔ اس بنا پر جناب نفعی انصار میں وہ پہلے آدمی ہیں جو قتل ہوئے ان کی کوئی اولاد نہ تھی۔ ابن الکلبی نے ان کا ذکر کیا ہے۔

باب نون وقاف

۵۲۸۴۔ حضرت نقادہ الاسدی

حضرت نقادہ اسدی۔ ایک روایت میں نقادہ بن عبد اللہ ایک میں نقادہ بن خلف، ایک میں نقادہ بن سحر اور ایک میں نقادہ بن مالک آیا ہے۔ حجازی تھے اور صحرائین تھے ابو احمد عسکری کہتے ہیں کہ ان کی کنیت ابو نہیہ تھی۔ بعد میں بصرے میں سکونت اختیار کر لی۔ ان سے زید بن اسلم اور ان کے بیٹے سحر بن نقادہ نے روایت کی ہے۔

ابو یاسر عبد الوہاب بن ہبہ اللہ نے بائندہ عبد اللہ بن احمد سے، انہوں نے اپنے باپ سے، انہوں نے یونس اور عفان سے، ان دونوں نے فسان بن برزیس سے انہوں نے سیار بن سلامہ ریاحی سے انہوں نے براء سلطی سے انہوں نے نقادہ الاسدی سے

روایت کی کہ حضور اکرمؐ نے انہیں ایک آدمی کے پاس بھیجا کہ اس سے ایک اونٹنی مانگ لائے وہ آدمی حضورؐ کی خواہش پوری نہ کر سکا تو آپؐ نے انہیں ایک دوسرے آدمی کے پاس بھیجا جس نے تعمیل ارشاد کی۔ جب حضورؐ نے اونٹنی کو دیکھا تو فرمایا اے اللہ تعالیٰ تو اونٹنی اور اونٹنی بھیجنے والے کو اپنی رحمت سے نواز۔ جناب نقادہ نے عرض کیا یا رسول اللہ! لانے والے کو بھی اپنی دعا میں شامل فرما لیجئے۔ حضور صلی اللہ علیہ وسلم نے فرمایا یا اللہ لانے والے پر بھی اپنی رحمت فرما۔ اس کے بعد حضور کے ارشاد کی تعمیل میں اس کا دودھ دوہا گیا اور پیا گیا۔

اس کے بعد آپؐ نے دعا فرمائی یا اللہ تو فلاں آدمی (جس نے اونٹنی نہیں دی تھی) کے مال و اولاد میں برکت فرما اور اے خدا! آدمی کے رزق میں (جس نے اونٹنی دی تھی) روز بروز اضافہ فرما۔ تینوں نے اسے ذکر کیا ہے۔

۵۲۸۵۔ حضرت نقبؓ بن فروة

حضرت نقبؓ بن فردہ بن بدن الانصاری: یہ بنو ساعدہ سے تھے اور غزوہ احد میں موجود تھے۔ موسیٰ بن عقبہ نے یہ قول ابن شہاب سے نقل کیا ہے۔ ابو موسیٰ اور ابو نعیم نے اس کی تخریج کی ہے۔ ابو موسیٰ کے مطابق ایک روایت میں ان کا نام نقیب ہے بقول ابن ماکولاثیب ہے۔ ایک اور روایت میں الاحرش اور اخرس بھی آیا ہے۔

۵۲۸۶۔ حضرت نقیدہؓ بن عمرو

حضرت نقیدہؓ بن عمرو الخزاعی الکعبی۔ ان سے حزام بن ہشام نے روایت کی۔ ان کا ذکر صحابہ میں کیا جاتا ہے لیکن بغیر از ثبوت۔ انہوں نے حضرت عمرؓ سے روایت کی۔ ابن مندہ اور ابو نعیم نے ذکر کیا ہے۔

۵۲۸۷۔ حضرت نقیرؓ (والد ابی السلیل)

حضرت نقیرؓ۔ ابو السلیل بن ضریب بن نقیر کے والد تھے۔ جریری نے روایت کی ہے ابو السلیل سے انہوں نے اپنے والد سے روایت کی کہ وہ حضور اکرمؐ کی خدمت میں حاضر ہوئے، آپؐ اس وقت ایک انصاری کے گھر میں تشریف فرما تھے، جن کا نام اوس بن حوشب تھا، انہوں نے ایک بڑا سا پیالہ حضور اکرمؐ کے ہاتھوں میں تھما دیا۔ دریافت فرمایا کہ یہ ہے؟ عرض کیا دودھ اور شہد ہے۔ حضورؐ نے پیالہ رکھ دیا اور فرمایا یہ دو مشروب ایسے ہیں جنہیں نہ ہم پیتے ہیں اور نہ ناجائز گردانتے ہیں، جو شخص اللہ کے لئے تواضع کرتا ہے، اللہ اسے اوپر اٹھاتا ہے اور جو شخص غرور کرتا ہے اللہ اسے نیچے گراتا ہے اور نہایت عمدہ طریقے سے اس کے رزق میں اضافہ فرماتا ہے۔ ابو موسیٰ نے اس کی تخریج کی ہے۔

باب نون ومیم

۵۲۸۸۔ حضرت النمرؓ بن تولب

حضرت النمرؓ بن تولب بن زہیر بن اقیش بن عبد کعب بن عوف بن حارث بن عوف بن وائل بن قیس بن عوف بن عبد منہ بن ادا العکلی۔ عوف بن وائل کے بیٹوں کو عکل کہتے تھے۔ کیونکہ جس لونڈی نے ان کی پرورش کی تھی۔ اس کا نام عکل تھا۔ اس لئے

حصہ نہس

سارا خاندان اس نام پر مشہور ہو گیا۔ نمر مشہور شاعر تھے۔ ابن الکلبی نے ان کا نسب اسی طرح بیان کیا ہے۔ لیکن ابو عمر نے ان کا نسب یوں بیان ہے۔ نمر بن تولب بن زہیر بن اقیس بن عبد عوف بن عبد منہا۔ انہوں نے کعب سے لے کر دوسرے عوف تک پانچ نام حذف کر دیئے ہیں۔ لیکن اول الذکر نسب درست ہے کیونکہ یہ نام ممکن ہے کہ نمر سے لے کر ابن عبد منہا تک (جو بنو تمیم کا چچا تھا) صرف پانچ آدمی ہوں۔

مروی ہے کہ جب جناب نمر خدمت اقدس میں حاضر ہوئے تو انہوں نے ایک قصیدہ پیش کیا جس کا مطلب یہ تھا۔

انا اتیناک وقد طال السفر
تطعمنا اللحم اذا عز الشجر
ہم بڑا لمبا سفر طے کر کے حاضر خدمت ہوتے ہیں ہمیں گوشت کھلائیے جب درختوں کے پتے جھڑ جائیں۔
ذیل کے تین مصرعے بھی اسی قصیدے کے ہیں۔

یا قوم انی رجل عندی خبر
اللہ من آیاتہ هذا القمر،

والشمس، والشعری و آیات اخر

اے قوم میں وہ آدمی ہوں کہ مجھے علم ہے کہ یہ چاند، سورج، شعری اور اسی طرح فطرت کے اور کرشمے اللہ کی آیات ہیں۔

ابویاسر بن ابی جبہ نے باسنادہ عبد اللہ بن احمد سے انہوں نے اپنے والد سے، انہوں نے اسماعیل سے، انہوں نے سعید جریری سے انہوں نے ابو العلاء بن شخیر سے روایت کی کہ وہ مطرف کے ساتھ ربذہ میں اونٹوں کی منڈی میں تھے کہ ایک بدو جس کے ہاتھ میں چمڑے کا ایک ٹکڑا تھا وہاں آ نکلا۔ کہنے لگا تم میں کوئی پڑھا لکھا آدمی ہے۔ میں نے اس کے ہاتھ سے وہ ٹکڑا لے لیا، جس پر مرقوم تھا۔

”بسم اللہ الرحمن الرحیم از محمد رسول اللہ ﷺ بنام زہیر بن اقیس جو بنو عکمل کی ایک شاخ ہے۔ اگر تم خدا کی وحدانیت اور میری رسالت کی گواہی دو اور مشرکین سے علیحدگی اختیار کر لو اور مال غنیمت میں سے پانچواں حصہ اللہ اور اس کے رسول کے نام پر علیحدہ کر دو تو تم اللہ اور اس کے رسول کی امان میں ہو گے۔“

اس بدو سے اس کی قوم کے بعض افراد نے دریافت کیا۔ آیاتم نے رسول اکرم سے کوئی حدیث بھی سنی ہے اس نے کہا ہاں انہوں نے کہا اچھا وہ حدیث ہمیں سناؤ اس پر اس نے کہا میں نے رسول اکرم سے سنا جو شخص اپنے دل کی کٹافتوں سے چھٹکارا حاصل کرنا چاہے تو اسے چاہئے کہ ماہ رمضان کے علاوہ ہر مہینے میں تین روزے رکھے۔ لوگوں نے دریافت کیا کیا سچ تم نے حضور کی زبان مبارک سے یہ سنا وہ کہنے لگا تمہیں اتنا خیال نہیں آتا کہ میں حضور اکرم کی طرف ایک غلط بات کو کس طرح منسوب کر سکتا ہوں بخدا اب میں تم سے دن بھر بات نہیں کروں گا۔ اس نے وہ مکتوب لے لیا اور چلا گیا۔ جریری نے اس بدو کا نام نہیں بتایا۔ لیکن باقی راویوں نے اس کا نام بتایا ہے۔

ابو العلاء سے روایت ہے کہ وہ بدو بمقام مرید آیا تھا نہ کہ ربذہ۔ باقی واقعہ اسی طرح بیان کیا ہے جیسا کہ اوپر گزر چکا ہے۔ بدو بدو چلا آیا تو ہم نے دریافت کیا کہ بدو کون تھا کسی نے بتایا کہ اس کا نام نمر بن تولب تھا اصمعی کا قول ہے کہ وہ محضین میں

سے تھا جنہوں نے جاہلیت اور اسلام دونوں زمانے پائے تھے۔ ابو عمر اور ابن العلاء نے اس کا نام کیس بتایا ہے۔ جاہلیت میں وہ شاعر رباب تھا نہ کسی کی مدح کی نہ ہجو کہی۔ اسلام قبول کیا معززین میں شمار ہوتا تھا۔ فصیح شعر کہتا تھا اور سخی تھا۔ ذیل کے اشعار اس نے کہے ہیں۔

تدارک ما قبل الشباب وبعده
حوادث ایام تمر و اغفل
جوانی سے پہلے اور بعد کا زمانہ انسان گزارتا ہے۔ حوادث گزر جاتے ہیں اور وہ غافل تر ہو جاتا ہے۔

یود الفتی طول السلامة جاہدا
فکیف یری طول السلامة یفعل
انسان لمبی زندگی گزارنے کی کوشش کرتا ہے۔ لیکن اسے کون بتائے کہ طویل زندگی میں اسے کیا پیش آئے گا۔

یرد الفتی بعد اعتدال و صحة
بنو اذا رام القیام و یحمل
اعتدال اور صحت کے بعد انسان کو مصائب سے پالا پڑتا ہے اور جب وہ دنیا میں قیام کا ارادہ کرتا ہے تو اسے اٹھالے جاتے ہیں۔

تینوں نے اس کا ذکر کیا ہے۔

۵۲۸۹۔ حضرت نمط بن قیس

حضرت نمط بن قیس بن مالک بن سعد بن مالک بن لای بن سلمان بن معاویہ بن سفیان بن ارحب الہمدانی الارجمی۔ حضور اکرم ﷺ کی خدمت میں حاضر ہو کر اسلام لائے۔ آپ نے انہیں یمن میں ایک جاگیر عطا فرمائی جو ایک طویل عرصے تک ان کے خاندان میں رہی۔ یہ کلبی کا قول ہے۔

۵۲۹۰۔ حضرت نمیر بن اوس

حضرت نمیر بن اوس الاشجعی۔ ایک روایت میں اشعری آیا ہے۔ صحابہ میں شمار ہوتے ہیں۔ ابو عمر کہتے ہیں انہیں صحابہ میں ان لوگوں نے شمار کیا ہے جنہیں وسعت نظر عطا نہیں ہوئی۔ ان سے ولید بن نمیر نے روایت کی ہے۔ وہ کہتے ہیں میرے خیال کے مطابق انہیں حضور اکرم کی صحبت نصیب نہیں ہوئی نمیر بن ولید بن نمیر بن اوس نے اپنے والد سے انہوں نے دادا سے روایت کی کہ حضور نے فرمایا کہ دعا اللہ کے لشکروں میں سے ایک لشکر ہے۔ جو قضائے مبرم کو بھی ٹال دیتا ہے۔ ابو عمر اور ابو موسیٰ نے اس کا ذکر کیا ہے۔ ابن اثیر لکھتے ہیں لیکن ابو موسیٰ نے یہ نہیں لکھا کہ جناب نمیر کو حضور اکرم کی صحبت نصیب نہیں ہوئی۔

علامہ واقدی کے کاتب محمد بن سعد لکھتے ہیں کہ نمیر بن اوس اشعری شام کے طبقہ ثالث کے تابعی اور دمشق کے قاضی تھے۔ انہوں نے کم احادیث کی روایت کی انہوں نے ۱۲۲ ہجری میں وفات پائی۔ حافظ ابوالقاسم دمشقی لکھتے ہیں کہ نمیر بن اوس اشعری دمشق کے قاضی تھے، انہوں نے حذیفہ سے انہوں نے ابو موسیٰ، ابوالدرداء، معاویہ اور ام الدرداء سے روایت کی اور ان سے ان کے بیٹے ولید، ابراہیم بن سلیمان افسس، یحییٰ بن حارث ذماری وغیرہ نے روایت کی۔ جناب نمیر آذربائیجان کے والی رہے۔ علی بن عبداللہ اشجعی اور ابو عبید قاسم بن سلام کہتے ہیں کہ نمیر بن اوس نے ۱۲۲ ہجری میں وفات پائی اور ظاہر ہے کہ اس سن ہجری میں

وفات پانے والا صحابی نہیں ہو سکتا۔ واللہ اعلم۔

۵۲۹۱۔ حضرت نمیرؓ بن حارث

حضرت نمیرؓ بن حارث الانصاری اوسی ظفیری۔ پھر از بنو عبید بن رزاح بن کعب جن کا نام ظفر ہے۔ جناب نمیر غزوہ بدر میں موجود تھے۔ جعفر نے باسنادہ ابن اسحاق سے، انہوں نے ابو جعفر سے باسنادہ یونس سے انہوں نے ابن اسحاق سے بہ سلسلہ شرکائے بدر جن کا تعلق بنو عبید بن رزاح سے نمیر بن حارث کا ذکر کیا ہے۔ ایک روایت میں ان کا نام نصر اور ایک میں نصر مذکور ہے۔ ہم اس کا ذکر پہلے کر آئے ہیں۔ ابو موسیٰ نے اس کی تخریج کی ہے۔

۵۲۹۲۔ حضرت نمیرؓ بن خرشہ

حضرت نمیرؓ بن خرشہ بن ربیعہ ثقفی۔ بلحارث بن کعب۔ ان کے حلیف تھے یہ ان لوگوں میں شامل تھے جو عبد یلیل کے ساتھ حضورؐ کی خدمت میں حاضر ہوئے تھے۔ امام بخاری نے ان کو صحابہ میں شمار کیا ہے۔

عبدالعزیز بن قاسم بن عامر بن نمیر بن خرشہ نے اپنے والد سے، انہوں نے ان کے دادا سے جو بنو ثقیف کے وفد میں شامل تھے روایت کی کہ ہم نے حضور اکرمؐ سے جھگڑے کے مقام پر ملاقات کی۔ لوگ ہمارے آنے سے خوش ہوئے اور حضورؐ نے انہیں ہمارے خیر مقدم کا حکم دیا۔ تینوں نے اس کا ذکر کیا ہے۔

۵۲۹۳۔ حضرت نمیرؓ بن عامر

حضرت نمیرؓ بن عامر النمیری۔ جریر بن حازم کہتے ہیں کہ انہوں نے جناب ایوبؓ کی محفل میں ایک بدو کو صوف کا جبہ پہنے دیکھا۔ وہ کہتے ہیں مجھ سے میرے مولیٰ قرہ بن دعوص بن ربیعہ بن عوف بن معاویہ نے بیان کیا کہ وہ مدینے میں حضور اکرمؐ کی زیارت کے لئے آئے۔ حضورؐ کے آس پاس اتنا ہجوم تھا کہ انہیں قریب آنے کا موقع نہ مل سکا۔ انہوں نے وہیں سے عرض کیا یا رسول اللہ! اس غلام کے لئے مغفرت کی دعا فرمائیے آپ نے فرمایا اللہ تعالیٰ تجھے معاف فرمائے۔ حضورؐ نے ضحاک بن قیس کو ہمارا عامل مقرر فرمایا۔ ابو موسیٰ نے اس کا ذکر کیا ہے لیکن ان کی روایت میں نمیر بن عامر کا ذکر نہیں اور حدیث کا راوی قرہ ہے۔ ابن اشیر لکھتے ہیں اس میں کچھ مواد ایسا ہے جسے میں نہیں سمجھ پایا۔

۵۲۹۴۔ حضرت نمیرؓ بن عریب

حضرت نمیرؓ بن عریب۔ ابو بکر بن ابوعلی نے انہیں صحابہ میں شمار کیا ہے اور ابو اسحاق کی حدیث جس میں حضور اکرمؐ نے گرمیوں میں روزے کا ذکر کیا ہے۔ اس کے راوی نمیر ہی ہیں اور یہ وہ حدیث ہے جو نمیر نے عامر بن مسعود سے روایت کی ہے ہم اس کا ذکر عامر بن مسعودؓ کے ترجمے میں کر آئے ہیں۔ ابن ماکولانے عریب کے ترجمے میں بیان کیا ہے اور انہوں نے لکھا ہے کہ یہ حدیث عامر بن مسعودؓ نے حضور اکرم صلی اللہ علیہ وسلم سے روایت کی۔ ابو موسیٰ نے اس کا ذکر کیا ہے۔

۵۲۹۵۔ حضرت نمیر بن ابی نمیر

حضرت نمیر بن ابونمیر (ان کا نام مالک خزاعی تھا) ایک روایت میں ازدی آیا ہے۔ ابو مالک نے بصرے میں سکونت اختیار کر لی تھی۔ انہیں حضور اکرم کی صحبت نصیب ہوئی۔ ان سے ان کے بیٹے مالک نے روایت کی۔

ابو منصور بن مکارم نے باسنادہ معافی بن عمران سے انہوں نے عصام بن قدامہ سے انہوں نے مالک بن نمیر خزاعی سے روایت کی انہوں نے اپنے باپ سے کہ انہوں نے حضور اکرم کو بحالت قعدہ دیکھا۔ آپ نے اپنا دایاں ہاتھ دائیں ران پر رکھا ہوا تھا۔ تینوں نے اس کا ذکر کیا ہے۔

۵۲۹۶۔ حضرت نمیلہ بن عبد اللہ

حضرت نمیلہ بن عبد اللہ بن فقیم بن حزن بن یسار بن عبد اللہ بن کلب بن عوف بن کعب بن عامر بن لیث بن بکر بن عبد منہ بن کنانہ لیثی کلبی۔ ابن اسحاق سے مروی ہے کہ نمیلہ بن عبد اللہ نے مقیس بن صباحہ کو فتح مکہ کے دن قتل کر دیا تھا اور مقتول ان کے قبیلے سے تھا۔ اس کی وجہ یہ تھی کہ مقیس کا بھائی ہشام مسلمان ہو گیا تھا اور انہیں ایک انصاری نے جنگ کے دوران میں غلطی سے کافر سمجھ کر قتل کر دیا تھا۔ جب مقیس کو معلوم ہوا تو وہ حضور اکرم ﷺ کی خدمت میں قصاص کے لئے حاضر ہوا۔ چونکہ یہ قتل ایک غلطی کا نتیجہ تھا۔ اس لئے حضور نے مقیس کو خون بہا ادا کر دیا۔ مقیس نے زردیت قبول کر لیا اور کچھ دن وہیں ٹھہرا رہا اور موقعہ پا کر اپنے بھائی کے قاتل کو قتل کر دیا اور بھاگ کر کفار مکہ کے پاس جا پناہ لی۔ اس لئے فتح مکہ کے دن حضور نے مقیس کے قتل کا حکم دیا تھا۔

بقیہ بن ولید نے عجلان انصاری سے سنا۔ انہوں نے کہا کہ مجھ سے ایک ایسے شخص نے روایت کی جس نے نمیلہ کی زبانی سنا۔ جناب نمیلہ حضور اکرم کے صحابی تھے۔ ان کا بیان ہے کہ ام المومنین ام سلمہ نے اہل عراق کے نام ایک مکتوب میں تحریر فرمایا کہ اللہ تعالیٰ اور رسول کریم اس شخص سے بیزار ہیں جس نے مسلمانوں میں تفرقہ اور افتراق پیدا کیا۔ اس لئے تم تفرقے سے بچو۔ والسلام علیکم ورحمۃ اللہ وبرکاتہ۔

تینوں نے اس کا ذکر کیا ہے۔ ہشام بن کلبی نے ان کے نسب میں ان کے دادا کا نام فقیم لکھا ہے اور طبری نے حشیم۔ ان کا تعلق بنو کلب لیث سے ہے نہ کہ بنو کلبی و برہ سے اور جب بھی کلبی کو مطلق استعمال کیا جائے تو مراد کلب و برہ ہوتا ہے۔

۵۲۹۷۔ حضرت نمیلہ

حضرت نمیلہ۔ ان کا نسب مذکور نہیں۔ سالم بن قتیبہ نے قزاعہ سے انہوں نے عبد الملک بن عبید سے انہوں نے مضر سے، انہوں نے نمیلہ سے سنا کہ رسول اکرم نے اپنے سینے کی طرف اشارہ کر کے فرمایا اسی مقام میں ایمان ہوتا ہے اور اسی میں نفاق اور منافق اللہ کو بہت تھوڑا یاد کرتا ہے۔ ابو موسیٰ نے اس کا ذکر کیا ہے۔

۵۲۹۸۔ حضرت نمیلہ

حضرت نمیلہ۔ ابو موسیٰ نے ان کا ذکر کیا ہے۔ ان کا خیال ہے کہ یہ صاحب پیشتر مذکور آدمی سے مختلف ہیں ایک روایت کے مطابق ابو موسیٰ نے ان کا نسب یوں لکھا ہے۔ نمیلہ بن عبد اللہ بن حمیم بن حزن بن یسار بن عبد اللہ بن کلب بن عوف بن کعب بن

عامر بن لیث، انہوں نے باسنادہ سلمہ سے انہوں نے ابن اسحاق سے روایت کی کہ مقیس بن صبابہ کو نمیلہ بن عبد اللہ نے جوان کا ہم قوم تھا، قتل کیا تھا کیونکہ حضور اکرمؐ نے مقیس کے قتل کا اس لئے حکم دیا تھا کہ اس نے ایک انصاری کو قتل کر دیا تھا، جس سے اس کا بھائی غلطی سے قتل ہو گیا تھا اور پھر وہ مرتد ہو کر کفار قریش کے پاس چلا گیا تھا۔ اس پر مقیس کی بہن نے ذیل کے اشعار کہے۔

لعمری لقد اخزی نمیلہ رھطہ
فجمع اضیاف الشتاء بمقیس
مجھے اپنی ذات کی قسم کہ نمیلہ نے اپنے قبیلے کو رسوا کیا ہے اور موسم گرما کے مہمان مقیس کی موت کا سوگ منا رہے ہیں۔

فلله منا من رای مثل مقیس
اذا النفساء اصحبت لم تخرس
بخدا کس کی آنکھوں نے مقیس جیسے کریم النفس آدمی کو دیکھا ہے جب سارے قبیلے میں کوئی شخص کسی کی کفالت کو آمادہ نہ ہو۔

ابوموسیٰ نے ان کے ذکر سے ابن مندہ پر استدراک کیا ہے۔ حالانکہ ابن مندہ نے بالا اختصار ان کا ذکر کیا ہے نمیلہ بن عبد اللہ کے ترجمے میں اور انہیں الکلی لکھا ہے۔ ایسا معلوم ہوتا ہے کہ ابوموسیٰ نے ایک بار انہیں بنو لیث سے پھر بنو کنانہ سے اور ایک مقام پر کلبی لکھا ہے اور انہیں کلب بن وبرہ سے منسوب کیا ہے، حالانکہ ان کا تعلق لیث سے ہے اور اس میں شبہ کی کوئی گنجائش نہیں۔ واللہ اعلم۔

باب نون و ہا

۵۲۹۹۔ حضرت نہار العبدی

حضرت نہار العبدی۔ ابوموسیٰ نے اذنا، ابوالقاسم عباد بن محمد بن محسن کی کتاب سے انہوں نے ابواحمد بن محمد بن علی المکفوف سے روایت کی۔ ابوموسیٰ کہتے ہیں میں نے ابوالخیر محمد بن رجا بن یونس سے پڑھا۔ انہوں نے احمد بن عبد الرحمن بن احمد سے انہوں نے احمد بن موسیٰ سے، ان دونوں نے عبد اللہ بن محمد سے، انہوں نے محمد بن احمد بن معدان سے، انہوں نے محمد بن عوف سے، انہوں نے سفیان الفزاری سے، انہوں نے یوسف بن اسباط سے، انہوں نے سفیان ثوری سے انہوں نے ثور بن یزید سے انہوں نے نہار سے جنہیں حضور اکرم صلی اللہ علیہ وسلم کی صحبت نصیب ہوئی سنا۔ حضورؐ نے فرمایا کہ حضرت اسحاق (یہ حدیث قرآن کی تصریحات کے خلاف ہے۔ ملاحظہ ہو سورہ صافات) ذبیح اللہ تھے۔ اس کے راوی ابوبکر ہیں جنہوں نے بغیر اسناد نہار العبدی سے روایت کی، انہوں نے بیان کیا کہ ایک آدمی رسول کریم صلی اللہ علیہ وسلم کی خدمت میں حاضر ہوا اور دریافت کیا یا رسول اللہ! حسب و نسب کے لحاظ سے کون شخص اکرم الناس ہے۔ فرمایا جس کے اخلاق اچھے ہوں۔ جب وہ مڑا تو فرمایا واپس آؤ حسب و نسب کے لحاظ سے اکرم الناس حضرت یوسف بن یعقوب اسرائیل بن اسحاق ذبیح اللہ بن ابراہیم خلیل اللہ ہیں اور انہیں اس اعزاز سے کون محروم کر سکتا ہے جب کہ انہوں نے بیس برس سے کچھ زیادہ عرصہ عبادت الہی میں صرف کر دیا۔ ابوموسیٰ نے اس کا ذکر کیا ہے۔

۵۳۰۰۔ حضرت نہشل بن مالک

حضرت نہشل بن مالک الوائلی۔ حضور اکرم نے انہیں ایک مکتوب دیا۔ یوسف بن عمرو بن موسیٰ بن سعید بن مسلم بن قتیبہ بن مسلم بن عمرو بن حصین وائلی باہلی نے اپنے والد سے انہوں نے سلم بن قتیبہ سے روایت کی کہ رسول کریم نے نہشل کو ایک فرمان لکھ کر دیا اور حدیث بیان کی۔ ابن مندہ نے اس کا ذکر کیا ہے۔

۵۳۰۱۔ حضرت نہیر بن الہیثم

حضرت نہیر بن ہشیم بن بنی نابی بن مجدہ بن حارثہ بن حارث بن خزرج بن عمرو بن مالک بن اوس انصاری اوسی بیعت عقبہ میں موجود تھے مگر غزوہ بدر میں شرکت سے محروم رہے۔ ابو عمر نے ذکر کیا ہے ایک روایت میں بہیر آیا ہے۔

۵۳۰۲۔ حضرت نہیک بن اساف

حضرت نہیک بن اساف بن عدی بن زید بن عمرو بن زید بن ہشیم بن حارثہ بن حارث بن خزرج بن عمرو بن مالک بن اوس انصاری اوسی حارثی ایک روایت میں اساف بن نہیک آیا ہے ایک اور روایت کے رو سے دونوں روایتوں میں اساف کی جگہ یساف آیا ہے۔

رافع بن خدیج نے اپنے چچا ظہیر بن رافع (دونوں کو حضور اکرم کی صحبت نصیب ہوئی) سے روایت کی انہوں نے کہا ہے میرے بھتیجے! حضور ﷺ نے ہمیں حکم دیا تمہیں چاہئے کہ اللہ اور اس کے رسول کی رضا کی خاطر ایسے امور سے دست بردار ہو جاؤ۔ جنہیں تم اپنے لئے مفید خیال کرتے ہو چنانچہ آپ نے ہمیں مزارعت سے منع فرمایا۔ اس لئے ہم اپنی چیزیں نقصان پر بیچتے تھے۔ بنو سلیم کے ایک آدمی نے جس کا نام اساف بن انمار تھا۔ ذیل کا شعر کہا۔

لعل ضراراً ان تبيد ديارها وتسمع بالريان تعوى ثعالبه

خدا کرے کہ ضرار کی بستیاں تباہ ہو جائیں اور ریاں کے علاقے میں لومڑیاں عمو کو کرتی سنی جائیں۔

اس کے جواب میں ہمارے ایک شاعر نے جس کا نام نہیک بن اساف یا اساف بن نہیک تھا ذیل کا شعر کہا۔

لعل ضراراً ان تعيش ديارها وتسمع بالريان تبنى مشاربه

خدا کرے کہ ضرار کی بستیاں آباد ہوں اور ریاں کے علاقے میں اس کے چشمے آباد کئے جائیں۔

ابن مندہ اور ابو نعیم دونوں نے اس کا ذکر کیا ہے۔ ابو نعیم کہتے ہیں کہ ابن مندہ نے (قال فبعنا اموالنا تلک بضرار الی آخره جس میں یساف اور نہیک کا ذکر ہے) جو اضافہ کیا ہے اس سے یہ ثابت نہیں ہوتا کہ انہیں حضور کی صحبت نصیب ہوئی۔ کیونکہ یہ حدیث کا ٹکڑا نہیں بلکہ بعض راویوں سے اشتہاد ہے۔

۵۳۰۳۔ حضرت نہیک بن اوس

حضرت نہیک بن اوس بن خزیمہ بن عدی بن ابی بن غنم بن عوف بن خزرج انصاری خزرجی از بنو قائل۔ حسب قول ابو عمر، وہ غزوہ احد اور مابعد کے غزوات میں شریک رہے۔ وہ خزیمہ بن خزیمہ کے بھتیجے تھے۔ محمد بن سعد طبری وغیرہ نے ان کا ذکر کیا ہے۔

حضور اکرم ﷺ نے حنین اور ہوازن کی فتح کے بعد انہیں اہل مدینہ تک خوش خبری پہنچانے پر مامور فرمایا تھا۔ بعد میں حضرت ابو بکر صدیق نے انہیں اپنے دور خلافت میں زیاد بن لبید کے پاس یمن کو روانہ کیا تھا اور پھر زیاد نے کچھ جنگی قیدی اور اشعث بن قیس کو خلیفہ کے پاس مدینے بھیجا تھا۔ ابو نعیم، ابو موسیٰ اور ابو عمر نے ان کا ذکر کیا ہے۔

۵۳۰۴۔ حضرت نہیکؓ بن صریم

حضرت نہیکؓ بن صریم الیشکری: ایک روایت میں سکونی مذکور ہے۔ اہل شام میں شمار ہوتے تھے۔ ابو ادریس خولانی نے حضور اکرمؐ سے روایت کی آپؐ نے فرمایا تم مشرکین سے جہاد کرو اور جو تم سے بچ جائیں وہ دجال سے اردن کے دریا کے کنارے پر جہاد کریں۔ مجھے علم نہیں کہ اردن اللہ کی زمین پر کہاں واقع ہے تینوں نے اس کا ذکر کیا ہے۔

۵۳۰۵۔ حضرت نہیکؓ بن عاصم

حضرت نہیکؓ بن عاصم بن مالک بن منتفق، رفیق ابورزین لقیط بن عامر بن المنتفق عقیلی: ابو المعالی نصر اللہ بن سلامہ بن سالم البیتی نے اجازۃ (اور میرا خیال ہے کہ میں نے ان سے سنا) نقیب ابو جعفر احمد بن محمد بن عبد العزیز عباسی سے، انہوں نے ابو علی حسن بن عبد الرحمن شافعی سے، انہوں نے ابوالحسن احمد بن ابراہیم بن احمد بن ابراہیم بن فراس سے، انہوں نے ابو جعفر محمد بن ابراہیم بن عبد اللہ الدیبلی سے، انہوں نے ابو یونس محمد بن احمد بن یزید بن عبد اللہ المدینی سے انہوں نے ابراہیم بن منذر سے انہوں نے عبد الرحمن بن مغیرہ خزاعی سے انہوں نے عبد الرحمن بن عیاش انصاری سے انہوں نے ولیم بن اسود بن عبد اللہ بن حاجب بن عامر بن المنتفق عقیلی سے، انہوں نے اپنے دادا عبد اللہ سے انہوں نے اپنے چچا لقیط بن عامر العقیلی (ح) سے، ولیم نے کہا کہ مجھ سے ابوالاسود بن عبد اللہ بن عاصم بن لقیط نے بیان کیا کہ لقیط بن عامر حضور اکرمؐ کی خدمت میں حاضر ہوئے اور ان کے ساتھ ان کے رفیق نہیک بن عاصم بن مالک بن منتفق مدینے میں رجب کا مہینہ گزارنے آئے تھے۔ پس ہم حضور کی خدمت میں آئے اور پھر نماز کے بعد واپس ہوئے تو پھر راوی نے حدیث بیان کی۔ ابو نعیم اور ابن مندہ نے اس کا ذکر کیا ہے۔

۵۳۰۶۔ حضرت نہیکؓ بن قصی

حضرت نہیکؓ بن قصی بن عوف بن جابر بن عبد نہم بن عبد العزی بن تمیمہ بن عمرو بن مرہ بن عامر بن صعصعہ عامری سلولی، حضور اکرمؐ کی خدمت میں حاضر ہوئے۔ یہ کلبی کا قول ہے۔

باب نون و واو

۵۳۰۷۔ حضرت نواسؓ بن سمعان

حضرت نواسؓ بن سمعان بن خالد بن عمرو بن قرط بن عبد اللہ بن ابو بکر بن کلاب بن ربیعہ بن عامر بن صعصعہ عامری کلابی۔ شامی شمار ہوتے ہیں روایت ہے کہ ان کے والد سمعان بن خالد حضور اکرمؐ کی خدمت میں حاضر ہوئے حضور نے ان کے لئے دعا فرمائی۔ اس کے بعد بناب سمعان نے حضور اکرمؐ کو جو توں کا ایک جوڑا پیش کیا جو آپؐ نے قبول فرمایا۔ پھر انہوں نے اپنی بہن کو

آپ کی زوجیت میں دے دیا، لیکن جب حضورؐ اس عورت کے پاس گئے تو اس نے بیزاری ظاہر کی۔ پس آپ نے اسکو چھوڑ دیا وہ کلابیہ تھی۔ اس کی بیزاری کے بارے میں بہت اختلاف پایا جاتا ہے۔

جناب نواس نے رسول اکرمؐ سے جبیر بن نفیر اور بسر بن عبید اللہ وغیرہ نے جناب نواس سے روایت کی۔

ابراہیم وغیرہ نے باسناد ہم ابو عیسیٰ سے، انہوں نے علی بن حجر سے، انہوں نے ولید بن مسلم اور عبد اللہ بن عبد الرحمن بن یزید بن جابر سے، وہ دونوں ایک حدیث بیان کرتے ہیں دوسری حدیث اس طرح ہے عبد الرحمن بن یزید بن جابر یحییٰ بن جابر طائی سے روایت کرتے ہیں انہوں نے عبد الرحمان بن جبیر سے، انہوں نے اپنے والد جبیر بن نفیر سے، انہوں نے نواس بن سمعان کلابی سے روایت کی کہ ایک صبح کو آپ نے دجال کا ذکر کیا۔ آپ نے سر جھکا لیا اور پھر اوپر اٹھایا اس سے ہم یہ سمجھتے کہ دجال اس طائفے میں موجود ہے جو کھجوروں کے نیچے ٹھہرا ہوا ہے چنانچہ ہم ادھر کو چل دیے۔ پھر حضور اکرمؐ کی طرف لوٹ آئے۔ آپ ہماری پریشانی کو سمجھ گئے تھے۔ فرمایا کیا معاملہ ہے؟ ہم نے عرض کیا یا رسول اللہ! آج جب آپ نے دجال کا ذکر فرمایا تھا ہم سمجھے کہ شاید وہ ان لوگوں میں موجود ہے جو کھجور کے نیچے ٹھہرے ہوئے تھے۔ فرمایا مجھے دجال کے علاوہ بھی بعض اشرار کا خوف ہے اگر میرے ہوتے کسی کا ظہور ہوا تو میں خود اس کا مقابلہ کروں گا لیکن اگر میرے بعد اس کا ظہور ہوا تو ہر آدمی کو خود اپنا بچاؤ کرنا پڑے گا اور اللہ تعالیٰ میری طرف سے تمہاری کفالت کرے گا۔ دجال نوجوان ہے اس کے بال گھنگھریالے ہیں اور اس کی آنکھیں بے نور ہیں اور اس کی شکل عبد العزی بن قطن سے ملتی جلتی ہے۔ اور ایک لمبی حدیث کا ذکر کیا ہے۔ تینوں نے اس کا ذکر کیا ہے۔

۵۳۰۸۔ حضرت نوحؑ بن مخلد

حضرت نوحؑ بن مخلد ضبیعی، جو ابو جمرۃ نصر بن عمران کے دادا تھے۔ ابو جمرۃ نصر بن عمران نے اپنے دادا نوح بن مخلد سے روایت کی کہ وہ رسول کریمؐ سے ملاقات کرنے کو گئے اور آپؐ ابھی تک مکے ہی میں تھے، حضور اکرمؐ نے دریافت فرمایا تم کس قبیلے سے تعلق رکھتے ہو۔ انہوں نے جواب دیا ضبیعہ بن ربیعہ سے حضور نے فرمایا ربیعہ کے ذیلی قبائل میں عبد القیس کا نمبر پہلا ہے اور پھر تمہارا۔ راوی کہتا ہے پھر رسول اللہ اکرمؐ نے دو حلے دے کر انہیں خرید و فروخت کے لئے یمن کو روانہ کیا۔ تینوں نے ذکر کیا ہے۔

۵۳۰۹۔ حضرت نوفلؑ بن ثعلبہ

حضرت نوفلؑ بن ثعلبہ بن عبد اللہ بن نضلہ بن مالک بن عجلان بن زید بن غنم بن سالم بن عوف بن عمرو بن عوف بن خزرج انصاری خزرجی (پھر بنو سالم بن عوف سے) یہ صاحب غزوہ بدر میں شریک تھے۔ عبید اللہ بن احمد نے باسنادہ یونس سے انہوں نے ابن اسحاق سے یہ سلسلہ شرکائے بدر (از بنو سالم بن عوف نیز بنو عجلان سے) روایت بیان کی کہ نوفل بن عبد اللہ ایک صحابی تھے۔ اسی طرح ابن اسحاق نے بھی ان کا نام نوفل بن عبد اللہ بیان کیا ہے اور ثعلبہ کا ذکر نہیں کیا اور یونس کی طرح بکائی اور سلمہ نے بھی ابن اسحاق سے غزوہ احد میں ان کی شرکت اور شہادت کا ذکر کیا ہے اور انہوں نے اسی اسناد سے ابن اسحاق سے یہ سلسلہ مقتولین احد (از بنو عوف بن خزرج اور از بنو سالم) نوفل بن عبد اللہ بن نضلہ ہی کا نام لیا ہے۔ رہا نسب اول (جس میں ثعلبہ کا نام آتا ہے) اسے صرف ابو عمر نے بیان کیا ہے۔

۵۳۱۰۔ حضرت نوفل بن الحارث

حضرت نوفل بن حارث بن عبدالمطلب بن ہاشم بن عبدمناف قرشی ہاشمی۔ ان کی کنیت ابو الحارث تھی اور حضور اکرم کے عم زاد اور بھائیوں میں سب سے بڑے تھے۔ بنو ہاشم اور بنو حمزہ اور عباس رضی اللہ عنہم سب سے پہلے اسلام قبول کیا۔ وہ غزوہ بدر میں جنگی قیدی بنائے گئے تھے اور حضرت عباس نے فدیہ دے کر انہیں آزاد کرایا تھا اور پھر مسلمان ہو گئے تھے۔ ایک روایت کے مطابق وہ غزوہ خندق کے موقع پر ایمان لائے اور پھر ہجرت کی۔ ایک روایت میں ہے کہ انہوں نے اپنے بہت سے تیر بطور فدیہ دے کر رہائی حاصل کی تھی اور حضور اکرم نے حضرت عباس اور ان کے درمیان مواخات قائم فرمائی تھی یہ دونوں حضرات زمانہ جاہلیت میں بھی ایک دوسرے سے لین دین میں اور میل ملاپ میں بہت قریب تھے۔

جناب نوفل فتح مکہ، غزوہ حنین اور طائف میں شریک رہے اور حنین کی ابتدائی بدحواسی میں وہ رسول اکرم کے ساتھ ثابت قدم رہے تھے اور اس غزوے میں انہوں نے اسلامی لشکر کی امداد کے لئے تین ہزار تیر حضور کی خدمت میں پیش کئے تھے۔ حضور نے فرمایا تھا اے نوفل! میں دیکھ رہا ہوں کہ میدان جنگ میں تیرے تیر دشمنوں کی پیٹھوں کو برباد کر رہے ہیں۔

عبداللہ بن حارث بن نوفل سے مروی ہے کہ جب جناب نوفل غزوہ بدر میں گرفتار ہو گئے تو حضور اکرم نے ان سے کہا تم فدیہ ادا کر کے آزادی حاصل کر لو۔ انہوں نے جواب دیا میرے پاس زر فدیہ نہیں رہائی کیسے ہو۔ حضور نے فرمایا وہ تیر جو تم نے جدہ میں رکھے ہوئے ہیں وہ کس کام آئیں گے۔ انہوں نے کہا میرے ان تیروں کا علم خدا کے بغیر کسی کو نہیں ہے۔ یقیناً آپ اللہ کے رسول ہیں چنانچہ نوفل مسلمان ہو گئے اور تیر دے کر رہائی حاصل کر لی۔ تیروں کی تعداد ایک ہزار تھی۔

ابو جعفر نے باسنادہ یونس سے انہوں نے ابن اسحاق سے روایت کی کہ حضور اکرم نے حضرت عباس کو مشورہ دیا کہ وہ فدیہ دے کر اپنی اور اپنے دو بھتیجوں نوفل بن حارث اور عقیل بن ابی طالب کی گلو خلاصی کرالیں۔

عکرمہ نے ابن عباس سے روایت کی کہ نوفل بن حارث نے اپنے دونوں بیٹوں کو حضور اکرم کی خدمت میں بھیجا تا کہ آپ انہیں صدقات کے جمع کرنے پر مقرر فرمادیں۔ آپ نے فرمایا چونکہ تم دونوں اہل بیت سے ہو اور صدقات میں سے تمہارے لئے کچھ بھی جائز نہیں ہو سکتا یہاں تک کہ کوئی ایسی چیز بھی درست نہیں ہو سکتی جس سے ہاتھ دھوئے جا سکیں۔ ہاں خمس میں سے پانچواں حصہ تمہارے لئے جائز ہے اور اس سے تمہاری ضرورتیں پوری ہو جائیں گی۔

جناب نوفل نے ۱۵ ہجری میں وفات پائی۔ تینوں نے ذکر کیا ہے۔

۵۳۱۱۔ حضرت نوفل بن طلحہ

حضرت نوفل بن طلحہ انصاری۔ ان کا ذکر جیسا کہ ہم بیان کر آئے ہیں۔ علاء بن حضرمی کے خط کے گواہوں میں آچکا ہے۔ ابو موسیٰ نے مختصر بیان کیا ہے۔

۵۳۱۲۔ حضرت نوفل بن عبداللہ

حضرت نوفل بن عبداللہ بن ثعلبہ بن مالک بن عجلان بن زید بن غنم بن سالم۔ یہ صاحب غزوہ بدر میں شریک تھے۔ ابن

اسحاق، ابن مندہ اور ابو نعیم نے ان کا نسب اس طرح بیان کیا ہے اور نوفل بن ثعلبہ بن عبد اللہ کا نسب ہم ابو عمر کی روایت کے مطابق پہلے بیان کر آئے ہیں۔ واللہ اعلم۔

۵۳۱۳۔ حضرت نوفل بن فروة

حضرت نوفل بن فروة اشجعی۔ ابو فروہ نے کوفے میں سکونت اختیار کر لی تھی۔ ان سے ان کے بیٹوں فروہ عبد الرحمن اور ححیم نے سورہ کافرون کی فضیلت کے بارے میں حدیث نقل کی لیکن اس کے اسناد میں گڑبڑ ہے اس لئے حدیث کو ثابت نہیں کیا جاسکتا۔

عبدالوہاب بن علی الامین نے باسنادہ ابوداؤد بن اشعث سے انہوں نے نفیلی سے، انہوں نے زہیر سے، انہوں ابو اسحاق سے، انہوں نے فروہ بن نوفل سے انہوں نے اپنے والد سے روایت کی کہ حضور اکرم نے انہیں فرمایا۔ اے نوفل! تم رات کو بعد از نماز عشاء سورہ کافرون پڑھ کر سو جایا کرو کہ یہ تمہاری طرف سے شرک سے برأت متصور ہوگی۔

زید بن ابی ائیہ۔ اشعث بن سوار اسرائیل اور فطر بن خلیفہ نے ابو اسحاق سے اسی طرح روایت کی ہے۔ ثوری نے بھی اس کو روایت کیا ہے، لیکن انہوں نے راوی کا نام فروہ اشجعی بیان کیا ہے اور ان کے والد کا نام نہیں لیا اور عبد الرحمن بن نوفل نے اپنے والد سے بھی روایت کی ہے اور شریک نے ابو اسحاق سے انہوں نے فروہ بن نوفل سے اور انہوں نے جبہ بن حارثہ سے روایت کی۔ تینوں نے اس کا ذکر کیا ہے۔

۵۳۱۴۔ حضرت نوفل بن مساحق

حضرت نوفل بن مساحق بن عبد اللہ بن مخرمہ (جو بنو مالک بن حسل بن عامر بن لوی سے تھے) قرشی عامری۔ ابو سعید ان کی کنیت تھی۔ ابو موسیٰ کہتے ہیں کہ ان کی وفات عبد الملک بن مروان کے ابتدائی عہد میں ہوئی۔ جناب نوفل حضور اکرم کے ساتھ غزوہ بدر میں موجود تھے اور ابو موسیٰ نے بغیر اسناد۔ عبد الجبار بن سعید بن سلیمان بھی نوفل سے روایت کی۔ ابو موسیٰ نے ان کا ذکر کیا ہے۔

۵۳۱۵۔ حضرت نوفل بن معاویہ

حضرت نوفل بن معاویہ بن عروہ اور ایک روایت میں نوفل بن معاویہ بن عمرو الدیلی مذکور ہے۔ جو بنو الدیل بن بکر بن عبد مناة بن کنانہ سے (اور پھر وہ بنو نفاثہ بن عدی بن الدیل کا ایک حصہ تھا) ابو احمد عسکری نے ان کا نسب بایں انداز بیان کیا ہے۔ نوفل بن معاویہ بن عروہ بن صخر بن یحمر بن نفاثہ بن عدی بن الدیل۔

جنگ فجار میں معاویہ (نوفل کا والد) بنو الدیل کے لشکر کا سردار تھا۔ ایک شاعر نے اس کے متعلق ذیل کا شعر کہا۔

فلا وایہا ما نزلنا بعامر ولا عامر ولا النفاثی نوفل

مگر معاویہ کے بیٹے نوفل مسلمان ہو گئے اور فتح میں مکہ شریک تھے۔ اس سے پہلے وہ کسی غزوہ میں شریک نہیں ہوئے۔ انہوں نے مدینے میں سکونت اختیار کر لی تھی۔ ان کی وفات یزید بن معاویہ کے عہد میں ہوئی۔

ان سے ابو بکر بن عبد الرحمان بن حارث، عبد الرحمن بن مطیع اور عراق بن مالک نے روایت کی۔

خطیب عبداللہ بن احمد بن محمد نے باسنادہ ابوداؤد طیالسی سے، انہوں نے اسد بن موسیٰ سے، انہوں نے ابی ذؤب سے، انہوں نے زہری سے، انہوں نے ابوبکر بن عبدالرحمن سے، انہوں نے نوفل بن معاویہ سے روایت کی، انہوں نے رسول اکرمؐ سے سنا۔ آپؐ نے فرمایا جس آدمی نے نماز چھوڑ دی گویا اس نے اپنے مال اور اولاد کو ہلاکت میں ڈالا۔ اسی طرح خالد بن عبداللہ بن عبدالرحمن بن اسحاق نے زہری سے، انہوں نے ابوبکر بن عبدالرحمن بن مطیع سے، انہوں نے نوفل بن معاویہ سے اسی طرح سنا۔ تینوں نے اس کا ذکر کیا ہے۔

۵۳۱۶۔ حضرت نوبہؓ

حضرت نوبہؓ۔ (حدیث زائدہ میں ان کا ذکر آیا ہے) عاصم بن ابی وائل سے انہوں نے مسروق سے، انہوں نے حضرت عائشہؓ سے روایت کی کہ جب حضورؐ بیمار ہوئے اور آپؐ کا مرض بڑھ گیا (اس واقعے کو مسروق نے بالتفصیل بیان کیا ہے) اس حدیث کے آخر میں حضرت عائشہؓ نے فرمایا کہ ایک دن حضور اکرمؐ نے مرض میں کچھ آفاقہ محسوس کیا تو بریرہ اور نوبہ کے سہارے آپؐ گجرے سے باہر نکلے امیر ابو نصر بن ماکولانے اس کا ذکر کیا ہے۔

۵۳۱۷۔ حضرت نویرہؓ

حضرت نویرہؓ۔ مقاتل بن حیان نے قتادہ سے انہوں نے نویرہ سے جو حضورؐ کی خدمت میں رہے ہیں سنا۔ آپؐ نے فرمایا کہ جو شخص میری احادیث میں سے چالیس حدیثیں میری امت کے لئے محفوظ کر لے گا۔ قیامت کے دن اس کا حشر علمائے امت میں ہوگا۔ ابو موسیٰ نے اس کا ذکر کیا ہے۔

باب نون ویا

۵۳۱۸۔ حضرت نیار بن ظالم

حضرت نیار بن ظالم بن عبس الانصاری۔ بنونجار سے تھے اور غزوہ احد میں موجود تھے۔ یہ ابو عمر کا قول ہے ابو نعیم اور ابو موسیٰ نے محمد بن سعد بن نیار بن ظالم الاسدی سے ان کا نسب یوں بیان کیا ہے۔ نیار بن ظالم بن عبس بن حرام بن جندب بن عامر بن عدی بن نجار۔ جناب نیار ابو الاعور بن ظالم کے بھائی تھے۔ غزوہ احد میں شریک تھے اور ان کی والدہ ام نیار دختر ایاس بن عامر بن بلی (جو بنو حارثہ کے حلیف تھے) سے تعلق رکھتی تھی اور ان کا بھائی غزوہ بدر میں شریک تھا۔ تینوں نے اس کا ذکر کیا ہے۔

علامہ ابن اشیر لکھتے ہیں کہ ابو موسیٰ اور ابو نعیم نے انہیں بنو اسد سے منسوب کر کے ان کے نسب کو انصار سے جا ملایا ہے۔ اس میں واضح تضاد ہے مگر صحیح بات یہ ہے کہ ان کا تعلق انصار سے ہے اور ابو نعیم کی رائے درست ہے۔

۵۳۱۹۔ حضرت نیار بن مسعود

حضرت نیار بن مسعود بن عبدہ بن مظہر بن قیس بن امیہ بن معاویہ بن مالک بن عوف بن عمرو بن عوف الانصاری وہ اور ان کے والد مسعود دونوں غزوہ احد میں شریک تھے۔ ابو عمر نے طبری سے مختصراً نقل کیا ہے۔

۵۳۲۰۔ حضرت نیار بن مکرم

حضرت نیار بن مکرم سلمی۔ انہیں حضور اکرم کی صحبت اور آپ سے روایت کا شرف حاصل ہے۔ جن لوگوں نے حضرت عثمان کی شہادت کے بعد ان کی تدفین کی، ان میں یہ صاحب بھی شامل تھے۔ ان کے علاوہ حکیم بن حزام، جبیر بن مطعم، ابو جہم بن حذیفہ اور بقول مالک بن انس ان کے دادا مالک بن ابی عامر تھے۔ اور وہ پانچ تھے۔

ابو محمد عبداللہ بن سوید نے باسنادہ علی بن احمد بن متویہ الواحدی سے۔ انہوں نے ابونصر احمد بن محمد بن ابراہیم المہر جانی سے، انہوں نے عبید اللہ بن محمد الزاہد سے، انہوں نے عبداللہ بن محمد البغوی سے، انہوں نے محمد بن سلیمان سے، انہوں نے عبدالرحمان بن ابی زناد سے، انہوں نے اپنے والد سے، انہوں نے عروہ بن زبیر سے، انہوں نے نیار بن مکرم صحابی بھی تھے ان سے یہ روایت بیان کی کہ جب سورہ روم نازل ہوئی تو حضرت ابوبکر یہ سورت لے کر کفار مکہ کے ایک مجمعے میں گئے۔ کفار نے پوچھا کیا یہ کلام تمہارے رفیق (حضور اکرم) کا ہے۔ حضرت ابوبکر نے فرمایا۔ یہ اللہ کا کلام ہے جو محمد رسول اللہ پر اترا ہے۔ اس سے کچھ عرصہ پیشتر ایران نے حکومت روم پر فتح پائی تھی۔ چنانچہ ایرانی رومیوں کو اپنا غلام گردانتے تھے۔ اسی طرح مشرکین مکہ کی خواہش بھی یہی تھی کہ ایرانیوں کو رومیوں پر فتح نصیب ہو۔ کیونکہ ایرانی بھی کفار کی طرح، خدا کی وحدانیت اور جزا و سزا کے منکر تھے۔ والکفر ملۃ واحدة۔ اس کے برعکس مسلمانوں کی خواہش تھی کہ رومیوں کو کامیابی نصیب ہو کیونکہ وہ اہل کتاب تھے اور جزا و سزا کو مانتے تھے۔ جناب نیار نے یہ قصہ جس میں دونوں طرف سے شرط باندھی گئی تھی۔ بیان کیا ہے تینوں نے اسے بیان کیا ہے۔

باب ہا و الف

۵۳۲۱۔ حضرت ہاشم بن عتبہ

حضرت ہاشم بن عتبہ بن ابی وقاص۔ ابو وقاص کا نام مالک بن اہیب بن عبد مناف بن زہرۃ القرشی الزہری ہے یہ صاحب سعد بن ابی وقاص کے بھتیجے تھے کنیت ابو عمرو اور عرف مرقال تھا مکہ کی فتح کے موقع پر ایمان لائے اور کوفے میں سکونت اختیار کر لی۔ ان کا شمار بہادروں اور فضلاء میں ہوتا تھا۔ جنگ یرموک میں ان کی ایک آنکھ ضائع ہو گئی تھی۔ جلولا کی جنگ میں شریک تھے جس میں ایرانیوں کو فاش شکست ہوئی تھی۔ اس فتح کو فتح الفتوح کا نام دیا گیا ہے کیونکہ اس میں مال غنیمت اٹھارہ کروڑ روپے سے بھی زیادہ مالیت کا تھا معرکہ صفین میں حضرت علیؑ کے لشکر میں تھے۔ فوج کا علم ان کے پاس تھا اور پیادہ فوج کے کماندار تھے اور اسی معرکہ میں شہید ہوئے۔ اسی بارے میں انہوں نے کہا۔

اعور یغی اہلہ محلا قد عالج الحیاء حتی ملا

لا بد ان یفل او یفلا

ایک کا نا آدمی اپنے لئے مناسب مقام چاہتا ہے، اس نے زندگی سے اس طرح کام لیا کہ تھک گیا۔ اب وہ مجبور ہے کہ بھاگ جائے یا بھگادے۔

اس جنگ میں ان کا پاؤں کٹ گیا چنانچہ وہ اپنی جگہ پہ ٹھہرے رہے اور جو آدمی بھی ان سے قریب ہوتا اس سے باقاعدہ لڑتے اور کہتے الفحل یحییٰ شولہ معقولا ”بہادر آدمی اپنے نفس کو بچاتا ہے خواہ اس کے پاؤں بندھے ہوں“ روایت ہے کہ ابو لطفیل عامر بن وائلہ نے ذیل کا شعر ان کے بارے میں کہا ہے۔

یا ہاشم الخیر جزیت الجنة قاتلت فی اللہ عدو السنۃ

اے اچھے ہاشم! تجھے اللہ اس کے بدلے میں جنت دے تم خدا کے لئے رسالت کے دشمن سے لڑتے رہے ہو۔
صفین کا معرکہ ۳۷ ہجری میں پیش آیا ہے۔

عبدالملک بن عمیر نے جابر بن سمرہ سے، انہوں نے ہاشم بن عتبہ بن ابی وقاص سے سنا کہ حضور اکرمؐ نے فرمایا مسلمان جزیرۃ العرب پر غلبہ پالیں گے، اسی طرح مسلمان ایران اور روم پر قبضہ کر لیں گے۔ نیز مسلمان کانے دجال کو شکست دیں گے۔ یہ ابو عمر کا قول ہے۔ ابن مندہ اور ابو نعیم کے مطابق ان کا سلسلہ یوں ہے ہاشم بن عتبہ بن ابی وقاص زہری اور ایک روایت میں نافع ابو ہاشم مذکور ہے اور عبدالملک کی حدیث جابر سے انہوں نے ہاشم بن عتبہ سے روایت کی۔ تینوں نے ان کا ذکر کیا ہے۔

علامہ ابن اثیر کہتے ہیں کہ ابن مندہ اور ابو نعیم کے قول سے معلوم ہوتا ہے کہ ہاشم بن عتبہ کو نافع کہا جاتا ہے یا ابو ہاشم نافع کی کنیت ہے۔ ایسا معلوم ہوتا ہے کہ ابن مندہ نے کہیں اخو ہاشم لکھا دیکھا اور اسے ابو ہاشم سمجھ بیٹھے یا کسی نسخے میں انہوں نے ابو ہاشم (غلط) لکھا دیکھا اور اس پر غور نہیں کیا چنانچہ ابن مندہ کے تتبع میں ابو نعیم بھی یہی سمجھ بیٹھے۔ نیز یہ احتمال بھی ہو سکتا ہے کہ دونوں نے اس حدیث کو اولاً ہاشم سے روایت کر کے پھر دونوں نے اسی حدیث کو یہ سمجھتے ہوئے کہ نافع اور ہاشم ایک ہی آدمی کا نام ہے۔ نافع سے بھی روایت کیا۔ حالانکہ نافع اور ہاشم دونوں بھائی ہیں اور یہ حدیث دونوں سے مروی ہے۔

ان دونوں کے بارے میں علماء کے اختلاف کی نوعیت وہی ہے جو اسی طرح کے معاملات میں اکثر ہوتی ہے اور جس کی کئی مثالیں اس کتاب میں پائی جاتی ہیں۔ محدثین میں ایک آدمی ایک حدیث کو زید سے روایت کرتا ہے تو دوسرا عمرو سے اور چونکہ حدیث کے الفاظ ایک جیسے ہوتے ہیں اس لئے دونوں راویوں کو ایک سمجھ لیا جاتا ہے۔ ہم اپنے مقام پر نافع کا ترجمہ بیان کر آئے ہیں اور علماء نے دونوں کو بھائی قرار دیا ہے۔ واللہ اعلم۔

اس حدیث کی روایت نافع بن عتبہ سے صحیح ہے۔ رہے ہاشم ان کا ذکر کم ہی آتا ہے۔

۵۳۲۲۔ حضرت ہالہؓ بن ابی ہالہ

حضرت ہالہؓ بن ابی ہالہ تمیمی اسیدی۔ ہم ان کا نسب نباش بن ابی ہالہ کے ترجمے میں لکھ آئے ہیں اور وہ ہند بن ابی ہالہ کے (جو بنو عبدالدار بن قصی کے حلیف تھے) بھائی تھے اور ان کی والدہ ام المؤمنین حضرت خدیجہ بنت خویلد بن اسد تھیں جو بعد میں حضور اکرمؐ کے نکاح میں آئی تھیں۔ انہیں حضورؐ کی صحبت نصیب ہوئی اور ان کے بیٹے نے ان سے روایت کی۔ ابو عمر ابن مندہ اور ابو موسیٰ نے ان کا ذکر کیا ہے اور ابن مندہ نے ان کے ترجمے میں ہند بن ابی ہالہ کی وہ حدیث روایت کی ہے جو امام حسن بن علی نے ان سے روایت کی لیکن ہالہ کا اس میں کوئی دخل نہیں ہے اور ہم اس حدیث کو ہند کے ترجمے میں بیان کریں گے۔ بظاہر اسی وجہ سے ابو نعیم نے ان کا ذکر نہیں کیا ہاں البتہ ابو عمر نے ان کا ذکر کیا ہے۔ مگر حدیث بیان نہیں کی۔

ابوموسیٰ لکھتے ہیں کہ ہالہ بن ابی ہالہ کا ترجمہ حافظ ابو عبد اللہ نے لکھا ہے اور ان کے ترجمے میں ہند کی حدیث بیان کی ہے۔ نیز جعفر نے ان کا ذکر کیا ہے اور انہیں حضرت خدیجہ کا بیٹا لکھا ہے۔ لیکن حافظ ابو عبد اللہ لکھتے ہیں کہ ہالہ ام المؤمنین خدیجہ کی ہمشیرہ کا نام تھا اور دونوں کے والد خویلد تھے اور ہالہ ابو العاص بن ربیع کی والدہ تھیں۔

ابوموسیٰ نے اجازۃ ابو عدنان محمد بن احمد المظہر بن ابوزرار سے، ان دونوں نے محمد بن عبد اللہ الضحیٰ سے، انہوں نے سلیمان بن احمد طبرانی سے، انہوں نے علی بن محمد بن عمرو بن تمیم بن زید بن ہالہ بن ابی ہالہ تمیمی سے مصر میں سنا کہ ان سے ابو محمد نے انہوں نے اپنے والد عمرو سے انہوں نے اپنے والد تمیم سے انہوں نے اپنے والد زید سے انہوں نے اپنے والد ہالہ بن ابی ہالہ سے سنا کہ وہ حضور اکرم کے حجرے میں داخل ہوئے اور آپ سوئے ہوئے تھے۔ آپ جاگ اٹھے ہالہ کو سینے سے لگایا اور فرمایا، ہالہ! ہالہ! ہالہ۔

۵۳۲۳۔ حضرت ہامہؓ ابوزہیر

حضرت ہامہؓ ابوزہیر۔ جعفر اور یحییٰ بن یونس نے ابوالنعمان سے، انہوں نے معتمر بن سلیمان سے روایت کی کہ انہیں ان کے والد ابو عثمان نے بتایا کہ ایک شخص حضور کی خدمت میں حاضر ہوا۔ اس کا نام ہامہ تھا اور وہ اپنے آپ کو بڑا دولت مند بتاتا تھا۔ حضور اکرم نے اس سے دریافت فرمایا کہ تجھے اپنے مال سے زیادہ پیار ہے یا اپنے آزاد کردہ غلاموں کے مال سے، اس نے کہا یا رسول اللہ! اپنے مال سے، حضور نے فرمایا اے ابوزہیر تمہارا خیال غلط ہے۔ اس مال میں تمہارا صرف اتنا حصہ ہے جس سے تم استفادہ کرتے ہو اور جو باقی بچے گا وہ تیرے وارث اٹھا کر لے جائیں گے اور کوئی بھی تیرا شکر گزار نہ ہوگا ابوموسیٰ نے اسے بیان کیا۔

۵۳۲۴۔ حضرت ہامہؓ ابن الہیم

حضرت ہامہؓ ابن الہیم بن لاقیس بن ابلیس۔ جعفر نے ہامہ کو صحابہ میں شمار کیا ہے لیکن ان کے نزدیک اس کا اسناد ثابت نہیں۔ ابوموسیٰ نے اجازۃ ابو الفرج سعید بن ابوالرجاء سے، انہوں نے ابو علی حسن بن احمد الباد (ح) سے، ابوموسیٰ کہتے ہیں ہمیں احمد بن محمد بن احمد سے انہوں نے ابو العباس احمد بن محمد الرزاز سے، ان دونوں نے احمد بن موسیٰ سے، انہوں نے احمد بن حسین بن احمد البصری سے انہوں نے عبد اللہ بن محمد بن عباس بن عیسیٰ الضحیٰ بصری سے، انہوں نے حسن بن رضوان الشیبانی سے انہوں نے احمد بن موسیٰ سے (انہوں نے مالک بن دینار سے بہت سے اسناد بیان کئے ہیں) اور انہوں نے انس بن مالک سے یہ روایت بیان کی کہ وہ حضور اکرم کی رفاقت میں مکے کے پہاڑوں سے دور نکل گئے تھے کہ ایک بڑھے سے سامنا ہو گیا جو ایک نیزے پر سہارا لئے ہوئے تھا۔ حضور نے فرمایا کہ اس کی چال ڈھال اور آواز جنوں کی سی ہے۔ اس نے کہا کہ آپ کا اندازہ درست ہے حضور نے دریافت فرمایا کہ تم جنوں کے کس گروہ سے ہو اس نے کہا۔ ہامہ بن ہیم بن لاقیس بن ابلیس کے گروہ سے۔ حضور نے فرمایا معلوم ہوتا ہے کہ تم میں اور اس میں دو نسلوں کا فاصلہ ہے۔ اس نے کہا درست ہے۔ حضور نے پھر دریافت کیا تمہاری عمر کتنی ہوگی۔ اس نے جواب دیا میری دنیا کی عمر سے چند برس ہی کم ہوگی۔ جس رات قابیل نے ہابیل کو قتل کیا تھا میں ان دنوں چند برس کا لڑکا تھا۔ بعدہ میں حضرت نوح کے ہاتھ پر ایمان لایا۔ پھر میں حضرت شعیبؓ حضرت ابراہیم اور حضرت عیسیٰ علیہم السلام سے ملا۔ حضرت عیسیٰ نے

فرمایا کہ اگر تمہاری ملاقات محمد رسول اللہ سے ہو تو میری طرف سے انہیں سلام کہنا۔ حضور اکرمؐ نے سلام کا جواب دیا۔ تو وہ آپؐ پر ایمان لے آیا۔ اس کے بعد آپؐ نے اسے قرآن کی دس سورتیں پڑھائیں۔ حضرت عمرؓ سے مروی ہے کہ رسول اکرمؐ وفات پا گئے لیکن ہمیں اس کی وفات کے بارے میں کوئی اطلاع نہ ملی۔ امید ہے کہ وہ ابھی تک زندہ ہوگا۔ ابو موسیٰ نے اس کا ذکر کیا ہے۔ ابن اثیر کہتے ہیں ہمارے خیال میں اس کا ترک کر دینا اس کے ذکر سے بہتر ہے۔ ہم نے باقی لوگوں کے تتبع میں اس کا ذکر اس لئے کر دیا۔ تاکہ اس کا ترجمہ رہ نہ جائے۔

(نوٹ) تعجب ہے کہ علامہ کو یہ خیال کیوں نہ آیا کہ حضرت انس بن مالک جو انصار سے ہیں مکے کیسے پہنچ گئے (مترجم)

۵۳۲۵۔ حضرت ہانیؓ بن جزء

حضرت ہانیؓ بن جزء بن نعمان بن قیس المرادی۔ نعمان عطفی کے بھائی تھے۔ حضور اکرمؐ کی خدمت میں حاضر ہوئے۔ فتح مصر میں موجود تھے۔ بقول ابوسعید بن یونس ان سے ایک حدیث بھی مروی ہے ابن مندہ اور ابو نعیم نے ان کا ذکر کیا ہے۔

۵۳۲۶۔ حضرت ہانیؓ بن حارث

حضرت ہانیؓ بن حارث بن جبلہ بن حجر بن شریل بن حارث بن عدی بن ربیعہ بن معاویہ الاکرمین الکندی۔ حضور اکرمؐ کی خدمت میں حاضر ہوئے۔ ہشام بن کلبی نے ان کا ذکر کیا ہے۔

۵۳۲۷۔ حضرت ہانیؓ بن عدی

حضرت ہانیؓ بن عدی بن معاویہ بن جبلہ۔ حجر بن عدی الکندی کے بھائی تھے۔ ہم ان کا نسب ان کے بھائی کے ترجمے میں بیان کر آئے ہیں۔ دونوں بھائی حضورؐ کی خدمت میں حاضر ہوئے تھے۔ ابن الکلبی نے ان کا ذکر کیا ہے۔

۵۳۲۸۔ حضرت ہانیؓ بن عمرو

حضرت ہانیؓ بن عمرو ابو شریح الخزاعی۔ ان کے نام میں اختلاف ہے۔ سلیمان نے انہیں ان لوگوں میں ذکر کیا ہے جن کا نام ہانی ہے۔ ابو نعیم نے ان کا ذکر کیا ہے۔

۵۳۲۹۔ حضرت ہانیؓ بن فراس

حضرت ہانیؓ بن فراس الاشجعی۔ بیعت رضوان میں موجود تھے۔ کوفہ میں سکونت اختیار کی تو بیمار ہو گئے چنانچہ دونوں گھٹنوں کے نیچے تکیے استعمال کرتے تھے۔ تینوں نے ان کا مختصر سا تذکرہ کیا ہے مگر بعض نے انہیں اسلمی تحریر کیا ہے۔ واللہ اعلم۔

۵۳۳۰۔ حضرت ہانیؓ ابو مالک

حضرت ہانیؓ ابو مالک الکندی۔ خالد بن یزید بن ابی مالک کے دادا تھے۔ اس میں شبہ ہے کہ آیا انہیں حضور اکرمؐ کی صحبت نصیب ہوئی تھی۔ یہ امام بخاری کا قول ہے انہیں شامیوں میں شمار کیا جاتا ہے۔

یحییٰ بن محمود نے اجازۃً باسنادہ ابن ابی عاصم سے، انہوں نے محمد بن ادریس سے، انہوں نے سلیمان بن عبدالرحمن سے،

انہوں نے خالد بن یزید بن ابی مالک سے، انہوں نے اپنے باپ سے انہوں نے اپنے دادا ہانی سے سنا کہ وہ حضور اکرم کی خدمت میں یمن سے حاضر ہوئے۔ آپ نے انہیں اسلام کی دعوت دی تو انہوں نے قبول کر لی۔ اس پر حضور نے ان کے لئے دعائے برکت فرمائی اور انہیں یزید بن ابی سفیان کے پاس ٹھہرایا۔

جب حضرت ابو بکرؓ نے شام پر چڑھائی کے لئے لشکر کو تیاری کا حکم دیا تو جناب ہانی بھی یزید بن سفیان کے لشکر میں شامل تھے۔ لشکر تو لوٹ آیا مگر یہ وہیں رہ گئے۔ ابو حاتم رازی کا قول ہے کہ جناب ہانی عبدالرحمن بن ابی مالک کے دادا تھے انہیں صحبت نصیب ہوئی۔ تینوں نے ان کا ذکر کیا ہے۔

۵۳۳۱۔ حضرت ہانیؓ المخزومی

حضرت ہانیؓ المخزومی۔ علی بن حرب الطائی نے ابو ایوب یعلیٰ بن عمران الجبلی سے (جو جریر کی اولاد سے تھے) انہوں نے مخزوم بن ہانیؓ المخزومی سے انہوں نے اپنے والد سے (جن کی عمر اس وقت ڈیڑھ سو برس تھی) سنا کہ جس رات کو حضور اکرم کی ولادت ہوئی۔ ایوان کسری میں زلزلہ آ گیا اور اس کے چودہ کنگرے گر گئے۔ ساوہ کی جھیل خشک ہو گئی وادی ساوہ میں سیلاب آ گیا اور فارس کے آتش کدے کی آگ جو گذشتہ ہزار برس سے نہیں بجھی تھی بجھ گئی۔ نیز موبدوں نے خواب میں ایک سرکش اونٹ کو دیکھا جو عربی نسل کے گھوڑوں کی راہ نمائی کر رہا تھا، انہوں نے وجہ کو عبور کیا اور تمام ایران میں پھیل گئے۔

جب ہانی نے یہ حدیث تفصیل سے بیان کی۔ ابن دباع نے اسے ابن السکن سے بیان کیا ہے۔ اس حدیث میں کوئی ایسی چیز نہیں۔ جس سے راوی کی صحبت ثابت ہو۔ واللہ اعلم۔

۵۳۳۲۔ حضرت ہانیؓ بن نیار

حضرت ہانیؓ بن نیار بن عمرو بن عبید بن کلاب بن دہمان بن غنم بن ذبیان بن ہمیم بن کابل بن ذہل بن بلی ابو بردہ بلوی جو انصار کے حلیف تھے۔ یہ ابن اسحاق کا قول ہے وہ اپنی کنیت سے زیادہ مشہور تھے اور براء بن عازب کے ماموں تھے۔ نیز وہ بیعت عقبہ اور بدر میں موجود تھے۔ اسی طرح تمام غزوات میں حضور اکرم کے ہمراہ رہے۔

ابو جعفر عبید اللہ بن احمد نے باسنادہ یونس بن بکیر سے انہوں نے ابن اسحاق سے بہ سلسلہ شرکائے بیعت عقبہ بیان کیا ہے کہ ابو بردہ بن نیار کا نام ہانی بن نیار بن عمرو بن عبید بن عمرو بن کلاب بن دہمان بن غنم بن ذبیان بن ہمیم بن کابل بن ذہل بن بلی بن بنی بن بلی سے اور اسی اسناد سے بہ سلسلہ شرکائے بدر، ابن اسحاق سے جو بنو حارث بن خزرج کا حلیف ہے۔ بیان کیا کہ ابو بردہ بن نیار کا نام ہانی تھا اور وہ لا ولد تھے۔ انہوں نے حضور اکرم سے روایت کی اور ان سے براء بن عازب نے اور تابعین کی ایک جماعت نے روایت کیا۔

اسماعیل بن علی بن عبید اور ابراہیم بن محمد الفقیہ وغیرہ نے اس اسناد سے جو محمد بن عیسیٰ تک پہنچتا ہے بیان کیا ہے کہ ہم سے قتیبہ نے، ان سے لیث نے ان سے یزید بن ابی حبیب نے، ان سے بکیر بن عبداللہ بن اشج نے، ان سے سلیمان بن یسار، ان سے عبدالرحمان بن جابر بن عبداللہ نے، ان سے ابو بردہ بن نیار نے بیان کیا کہ رسول اکرم نے فرمایا کہ کسی شخص کو دس دروں سے

زیادہ نہ مارے جائیں سوائے حدود اللہ کے۔ کہتے ہیں کہ انہوں نے ۴۵ ہجری میں وفات پائی ایک دوسری روایت میں ۴۱ یا ۴۲ ہجری مذکور ہے۔ تینوں نے ان کا ذکر کیا ہے۔

۵۳۳۳۔ حضرت ہانیٰ بن یزید

حضرت ہانیٰ بن یزید بن نہیک بن درید بن سفیان بن ضباب (ان کا نام سلمہ بن حارث بن ربیعہ بن حارث بن کعب الحارثی تھا) ایک روایت میں ہانی بن یزید بن کعب المذحجی حارثی آیا ہے۔ یہ ابو عمر وغیرہ کا قول ہے ابن مندہ نے انہیں الخخی لکھا ہے لیکن اول الذکر روایت زیادہ درست ہے۔ اگرچہ نخع بھی بنو مذحج کی ایک شاخ ہے لیکن ہانی کا تعلق بنو نخع سے نہیں ہے بلکہ وہ حارث بن کعب کی اولاد سے ہیں جو بنو مذحج سے ہیں۔ ان کی کنیت بڑے بیٹے کی وجہ سے ابو شریح تھی۔

حضور اکرمؐ کی خدمت میں حاضر ہونے سے پہلے ان کی کنیت ابو الحکم تھی۔ عبد الوہاب بن علی نے باسنادہ ابو داؤد بن اشعث سے، انہوں نے ربیع بن نافع سے، انہوں نے یزید بن مقدم بن شریح سے، انہوں نے اپنے باپ سے، انہوں نے اپنے دادا شریح سے، انہوں نے اپنے والد ہانی سے سنا کہ جب وہ اپنی قوم کے ساتھ حضور اکرمؐ کی خدمت میں حاضر ہوئے تو آپ نے سنا کہ ان کی قوم کے آدمی انہیں ابو الحکم کہہ کر مخاطب کر رہے تھے۔ حضورؐ نے انہیں طلب فرمایا تو معلوم ہوا کہ ان کی کنیت ابو الحکم ہے۔ حضورؐ نے فرمایا حکم تو اللہ کا صفاتی نام ہے۔ اس لئے تم ابو الحکم نہ کہلو اور۔ انہوں نے عرض کیا جب میری قوم میں کوئی جھگڑا اٹھ کھڑا ہوتا ہے تو یہ لوگ میرے پاس آتے ہیں۔ میں ان کے مناقشات کا فیصلہ ایسے طریقے پر کرتا ہوں کہ مدعی اور مدعا علیہ دونوں مطمئن ہو جاتے ہیں۔ حضور اکرمؐ نے ان کی تحسین فرمائی۔ حضورؐ نے دریافت فرمایا تمہارے کتنے بیٹے ہیں۔ انہوں نے عرض کیا شریح، مسلم اور عبداللہ اور اول الذکر سب سے بڑا ہے۔ آپ نے فرمایا پس آج سے تم ابو شریح ہو۔

یحییٰ بن محمود نے باسنادہ جو ابن ابو عاصم تک جاتا ہے۔ بتایا کہ انہوں نے ابو بکر بن ابی شیبہ سے انہوں نے یزید بن مقدم بن شریح سے، انہوں نے اپنے باپ شریح سے انہوں نے اپنے دادا ہانی شریح سے انہوں نے حضور اکرمؐ سے دریافت کیا یا رسول اللہ! وہ کون سا عمل ہے جس سے میں لازمی طور پر جنت حاصل کر سکوں فرمایا حسن کلام اور خدا کے نام پر محتاجوں کو کھانا کھلانا تینوں نے اس کا ذکر کیا ہے۔

۵۳۳۴۔ حضرت ہبار بن اسود

حضرت ہبار بن اسود بن مطلب بن اسد بن عبد العزی بن قصی القرشی۔ ان کی والدہ کا نام فاختہ دختر عامر بن قرط قشیریہ تھا اور ان کے دو اخیانی بھائی ہبیرہ اور حزن تھے اور ان کے والد کا نام ابو وہب مخزومی تھا جناب حزن مشہور تابعی سعید بن مسیب کے دادا تھے اور انہیں حضور اکرمؐ کی صحبت میسر آئی۔

یہ ہبار وہی شخص ہے جس نے ایک اور بد قماش کے ساتھ حضرت زینب دختر رسول کریمؐ کا اس وقت تعاقب کیا تھا جب ان کے شوہر ابو العاص نے انہیں مدینے روانہ کیا تھا۔ اس دوران میں ہبار ان پر لپکا، ان کے کجاوے پر حملہ کیا اور اونٹنی کو دو چار ڈنڈے لگائے چونکہ جناب زینب حاملہ تھیں زمین پر گرنے سے ان کا حمل ساقط ہو گیا۔ حضورؐ کو جب اس زیادتی کا علم ہوا تو فرمایا اگر ہبار

تمہارے ہتھے چڑھ جائے تو اسے آگ میں ڈال دینا پھر فرمایا نہیں اللہ کے بغیر اور کوئی ایسی سزا دینے کا مجاز نہیں ہے اس لئے اگر قابو آ جائے تو قتل کر دینا لیکن وہ کسی کے قابو نہ آیا آخر جب مکہ فتح ہوا تو اسلام لا کر تعزیر سے جان بچالے گیا۔

محمد بن جبیر بن مطعم نے اپنے والد سے انہوں نے دادا سے روایت کی کہ میں ہجرانہ سے واپسی پر حضور اکرم کی خدمت میں بیٹھا ہوا تھا کہ ہبار بن اسود، دروازے کے سامنے آکھڑا ہوا۔ حاضرین نے عرض کیا یا رسول اللہ! ہبار بن اسود فرمایا ہاں میں نے دیکھ لیا ہے۔ اتنے میں ایک آدمی اس سے نمٹنے کو اٹھا۔ فرمایا بیٹھے رہو۔ اس دوران میں ہبار حضور کے قریب آ گیا اور سلام عرض کر کے کلمہ شہادت پڑھا۔ پھر گزارش کی یا رسول اللہ میں آپ کے ڈر سے گھبرا کر ادھر ادھر بھاگتا پھرا اور ارادہ کیا کہ کسی دوسرے ملک میں چلا جاؤں لیکن پھر مجھے آپ کے حسن خلق کا خیال آیا کہ کس فراخ حوصلگی سے آپ نے ہماری حماقتوں اور جہالتوں سے درگزر فرمایا ہے یا رسول اللہ! ہم مشرک تھے۔ اللہ نے ہمیں آپ کے طفیل ہدایت عطا فرمائی اور ہمیں تباہی اور بربادی سے بچالیا۔ التجا کرتا ہوں کہ آپ میری تقصیرات سے درگزر فرمائیں اور جو کچھ آپ نے میرے بارے میں سنا ہے۔ اسے فی سبیل اللہ بھول جائیں۔

حضور اکرم نے ان کی یہ گفتگو سنی تو فرمایا میں نے تجھے معاف کیا اور اللہ کا تجھ پر کتنا کرم ہے کہ تجھے قبول اسلام کی توفیق عطا فرمائی اور اسلام زمانہ جاہلیت کے گناہوں سے درگزر فرماتا ہے۔

حسن بن محمد بن ہبہ اللہ شافعی نے ابوالعشار محمد بن خلیل بن فارس القیسی سے انہوں نے ابوالقاسم علی بن محمد بن علی بن ابی العلاء مصیعی سے، انہوں نے ابو محمد عبدالرحمن بن عثمان بن ابونصر سے، انہوں نے ابواسحاق ابراہیم بن محمد بن ابوثابت سے، انہوں نے عبدالحمید بن مہدی سے، انہوں نے معانی سے، انہوں نے محمد بن سلمہ سے، انہوں نے فزاری سے، انہوں نے عبداللہ بن ہبار سے، انہوں نے اپنے والد سے روایت کی کہ جناب ہبار نے اپنی لڑکی کی شادی کی تو انہوں نے اس شادی پر ڈھول اور دف بھجوایا جب رسول اکرم کو اس کا علم ہوا تو آپ نے فرمایا یہ کیا حرکت ہے۔ اسے بتاؤ پھر فرمایا یہ نکاح ہے بدکاری تو نہیں۔ تینوں نے اس کا ذکر کیا ہے۔

۵۳۳۵۔ حضرت ہبار بن سفیان

حضرت ہبار بن سفیان بن عبدالاسد بن ہلال بن عبداللہ بن عمر بن مخزوم القرشی مخزومی۔ وہ ابو سلمہ بن عبدالاسد کے بھتیجے اور قدیم الاسلام تھے اور ہجرت حبشہ میں شریک تھے۔

ابوجعفر نے باسنادہ یونس سے، انہوں نے ابن اسحاق سے بہ سلسلہ مہاجرین حبشہ از بنو مخزوم اور ہبار بن سفیان بن عبدالاسد بن ہلال اور ان کے بھائی عبداللہ بن سفیان کا ذکر کیا ہے۔ ایک روایت کی رو سے وہ جنگ موتہ میں شہید ہوئے تھے۔ اور ایک روایت میں ہے کہ وہ جنگ اجناد میں جو حضرت ابوبکر کے عہد خلافت میں واقع ہوئی تھی شہید ہوئے۔ ابو عمر کے نزدیک یہ روایت مخدوش ہے۔ کیونکہ ابن عقبہ اور ابن اسحاق میں سے کسی نے بھی ان کا نام مقتولین موتہ میں شمار نہیں کیا۔ ابو نعیم اور ابو موسیٰ نے ان کا ذکر کیا ہے۔

۵۳۳۶۔ حضرت ہبار بن صغفی

حضرت ہبار بن صغفی۔ ان کا شمار صحابہ میں ہوتا ہے لیکن اس میں شبہ ہے ابو عمر نے مختصر ان کا ذکر کیا ہے۔

۵۳۳۷۔ حضرت ہبیب بن عمرو

حضرت ہبیب بن مغفل الغفاری۔ ابو نعیم نے ان کا نسب یوں بیان کیا ہے ہبیب بن عمرو بن مغفل بن واقعہ بن حرام بن غفار الغفاری۔ ان کے والد کو مغفل اس لئے کہتے ہیں کہ انہیں اپنے اونٹ کو داغ دینا بھول گیا تھا۔ انہوں نے بصرے میں سکونت اختیار کر لی تھیں۔

ابو الفضل بن ابوالحسن مخزومی نے باسنادہ جو احمد بن علی تک پہنچتا ہے بتایا کہ ہارون بن معروف نے عبداللہ بن وہب سے، انہوں نے عمرو بن حارث سے، انہوں نے یزید بن ابی حبیب سے انہوں نے اسلم ابو عمران سے، انہوں نے ہبیب بن مغفل سے سنا کہ انہوں نے محمد بن علی بن عبد اللہ القرشی کو دیکھا کہ وہ اپنی ازار (دھوتی) کو زمین پر گھسیٹ رہے تھے۔ ہبیب نے ان سے مخاطب ہو کر کہا میں نے رسول اکرم کو یہ فرماتے سنا کہ جو شخص اپنی ازار تکبر سے زمین پر گھسیٹتا ہے وہ اسے جہنم میں گھسیٹتا ہے۔ تینوں نے ذکر کیا ہے۔

۵۳۳۸۔ حضرت ہبیرہ بن سبل

حضرت ہبیرہ بن سبل بن عجلان بن عتاب بن مالک بن کعب بن عمرو بن سعد بن عوف بن ثقیف النقی۔ ابو موسیٰ نے کتابہ ابو علی سے، انہوں نے ابو نعیم سے، انہوں نے ابو العباس احمد بن محمد بن یوسف البغوی سے، انہوں نے ابن سعد سے، انہوں نے ابو بکر بن محمد بن ابومسرۃ سے یا مرۃ الہکی سے، انہوں نے مسلم بن خالد سے، انہوں نے ابن جریج سے یا ابن جریج سے روایت کی کہ جب رسول اکرم نے فتح مکہ کے بعد طائف پر چڑھائی کی تو آپ نے مکہ میں ہبیرہ بن سبل بن عجلان النقی کو اپنا قائم مقام مقرر فرمایا اور جب آپ طائف سے واپس تشریف لے آئے اور مدینے جانے کا ارادہ فرمایا تو حضور نے عتاب بن اسید کو مکے کا والی مقرر فرمایا اور اسی طرح آٹھویں سال ہجرت کا امیر جج بھی۔

یحییٰ بن محمود نے ابو نصر محمد بن احمد بن عبداللہ تکرینی سے، انہوں نے ابو مسلم محمد بن علی بن محمد بن مہربزذ سے، انہوں نے ابو بکر محمد بن ابراہیم بن علی بن عاصم سے، انہوں نے ابو عمرو بہ حرانی سے، انہوں نے سلمہ بن شیب سے، انہوں نے عبدالرزاق سے، انہوں نے ابن جریج سے روایت کی کہ فتح مکہ کے بعد جس شخص نے مکے میں اول از ہمہ مسلمانوں کو نماز پڑھائی وہ ہبیرہ بن سبل بن عجلان تھے حضور نے انکو حکم دیا تھا کہ وہ لوگوں کو نماز پڑھائیں ان کا تعلق بنو ثقیف سے تھا اور صلح حدیبیہ کے بعد حضور کی خدمت میں حاضر ہو گئے تھے۔ ابو نعیم ابو عمر اور ابو موسیٰ نے اس کا ذکر کیا ہے۔

ابن اثیر کہتے ہیں کہ میرے نزدیک یہ امر مخدوش ہے کہ فتح مکہ کے بعد وہ پہلے آدمی ہیں جنہوں نے مسلمانوں کو نماز پڑھائی کیونکہ فتح مکہ کے بعد جب تک حضور اکرم مکے میں قیام فرما رہے تھے آپ ہی امامت فرماتے رہے۔ ہاں البتہ یہ کہنا درست ہوگا کہ فتح مکہ کے بعد وہ پہلے حاکم شہر تھے کہ جن کی اقتدا میں مسلمانوں نے نماز ادا کی۔

۵۳۳۹۔ حضرت ہبیرہ بن المغاضہ

حضرت ہبیرہ بن المغاضہ العامری۔ جب حضور اکرم کی وفات کے بعد فتنہ ارتداد نے زور باندھا تو انہوں نے بنو سلیم کو کہلا بھیجا کہ وہ اسلام پر قائم رہیں ابن اسحاق سے وشمہ نے یہ قول نقل کیا ہے۔ یہ ابن الدباغ کا بیان ہے۔

۵۳۴۰۔ حضرت بیل بن کعب

حضرت بیل بن کعب۔ ان کا تعلق بنو مازن سے تھا۔ جس عہد میں حضور اکرم نے سکاسک اور سکون کے درمیان قیام فرمایا تھا تو معاذ بن جبل اور مازن بن خیشمہ نے انہیں حضور کی خدمت میں روانہ کیا تھا اور آپ نے ان دو قبیلوں کے درمیان مواخات قائم فرمائی تھی۔ اسے صفوان بن عمرو بن قیس بن ثور بن مازن بن خیشمہ نے اپنے دادا مازن بن خیشمہ سے بیان کیا ہے۔

۵۳۴۱۔ حضرت بیل بن وبرة

حضرت بیل بن وبرة الانصاری۔ جن کا تعلق بنو عوف بن خزرج سے ہے جو عصمہ بن وبرة انصاری کے بھائی تھے ایک اور روایت کے مطابق یہ دونوں بھائی حصین بن وبرة بن خالد بن عجلان بن زید بن غنم بن سالم بن عوف بن خزرج بن ثعلبہ کے بیٹے ہیں۔ ہم عصمہ کا ترجمہ بیان کر آئے ہیں۔ بقول عمرو بن وبرة دونوں بھائی غزوہ بدر میں شریک تھے۔ ابو عمر نے ان کا ذکر کیا ہے۔

۵۳۴۲۔ حضرت بجمع بن قیس

حضرت بجمع بن قیس۔ ابوبکر بن ابوعلی نے انہیں صحابہ میں شمار کیا ہے اور انہوں نے باسنادہ ہشیم سے انہوں نے عبدالرحمن بن یحییٰ سے، انہوں نے بجمع بن قیس سے روایت کی کہ حضور اکرم نے فرمایا جس آدمی کے دل میں یہ خواہش ہو کہ وہ حضرت عیسیٰ اور ان کی والدہ جناب مریم علیہما السلام کی زیارت سے فیض یاب ہو اسے ابو ذر گودیکھ لینا کافی ہوگا ابن ابوحاتم کہتے ہیں کہ جناب بجمع، حضرت علیؑ سے اور ابراہیم نخعی سے مرسل حدیث بیان کرتے تھے۔ ابو موسیٰ نے ان کا ذکر کیا ہے۔

۵۳۴۳۔ حضرت ہداج الحنفی

حضرت ہداج الحنفی۔ ان کا تعلق بنو عدی بن حنیفہ سے تھا۔ ان کی کنیت ابو عبد اللہ تھی ان سے ان کے بیٹے نے روایت کی کہ ایک شخص حضور اکرم کے پاس آیا جس کی داڑھی زرد رنگ کی تھی۔ آپ نے فرمایا یہ اسلامی خضاب ہے۔ تھوڑی دیر کے بعد ایک اور آیا جس کی داڑھی کارنگ سرخ تھا فرمایا یہ ایمانی خضاب ہے۔ انہوں نے زمانہ جاہلیت کو بھی پایا تھا۔ تینوں نے اس کا ذکر کیا ہے۔ ابو عمر کہتے ہیں اس حدیث کی اسناد قوی نہیں۔

۵۳۴۴۔ حضرت ہداج الکنانی

حضرت ہداج الکنانی۔ ان کا شمار اہل حمص میں ہوتا ہے۔ محمد بن عوف بن سفیان نے اپنے والد سے انہوں نے شقیہ سے حضرت عباسؑ کے آزاد کردہ غلام سے سنا وہ کہتے ہیں کہ میں نے جناب ہداج کو سنا جب وہ عباس بن ولید کو میدے کی روٹی کھانے پر

ناراض ہو رہے تھے کہہ رہے تھے کہ حضور اکرمؐ نے زندگی بھر ایک دن بھی گندم کی روٹی پیٹ بھر کر نہ کھائی۔ کہتے ہیں کہ امام احمد بن حنبل نے یہ حدیث محمد بن عوف سے سنی۔

تینوں نے ان کا ذکر کیا ہے لیکن ابو عمر نے اختصار سے کام لیا اور صرف اتنا لکھا ہدار الکفانی کو حضورؐ کی صحبت نصیب ہوئی۔

۵۳۲۵۔ حضرت ہدمؓ بن مسعود

حضرت ہدمؓ بن مسعود۔ ابن ماکولانے ان کا نام ہدم بہ کسرۃ اول و سکون دوم لکھا ہے اور ان کا نسب ہدم بن مسعود بن عدی بن بجاد بن عبد بن مالک بن غالب بن قطیعہ بن عبس العبسی ہے یہ نو آدمیوں میں شامل تھے جو ان کے قبیلے سے آپ کی خدمت میں حاضر ہوئے تھے یہ ابن کلبی کا قول ہے۔ ابو موسیٰ نے ان کا ذکر کیا ہے۔

۵۳۲۶۔ حضرت ہدہؓ

حضرت ہدہؓ۔ جعفر کہتے ہیں یہ ابو الربد البلوی کا نام ہے۔ انہیں حضور اکرمؐ کی صحبت نصیب ہوئی انہوں نے ابو العباس محمد بن عبد الرحمن الدغولی سے روایت کی۔ ابو موسیٰ نے مختصراً ذکر کیا ہے۔

۵۳۲۷۔ حضرت ہدیلؓ

حضرت ہدیلؓ۔ ابن ابی الدنیا نے عبد اللہ بن عمر سےؓ کی حدیث کے بعد ذکر کیا ہے کہ دو معذور میاں بیوی کا ایک لڑکا تھا وہ مر گیا۔ حضور اکرمؐ کو معلوم ہوا تو فرمایا اگر کسی آدمی کو کسی دوسرے آدمی کی وجہ سے چھوڑ دیا جاتا تو اس لڑکے کو معذور والدین کی خاطر چھوڑ دیا جاتا۔ اس کے بعد ابن ابی الدنیا نے کہا کہ یعقوب بن عبید نے قبیصہ سے انہوں نے ابو السوداء سے انہوں نے ابن سابط سے روایت کی کہ رسول اکرمؐ نے فرمایا کہ اگر کسی کو کسی ضرورت کے پیش نظر یا کسی کی مفلسی کی خاطر چھوڑ دیا جاتا تو ہدیل کو ان کے والدین کی خاطر زندہ رہنے دیا جاتا۔ ابو موسیٰ نے اس کا ذکر کیا ہے۔

۵۳۲۸۔ حضرت ہدیمؓ التغلبی

حضرت ہدیمؓ التغلبی۔ ایک روایت میں ادیم مذکور ہے۔ ان سے الصبی بن معبد نے روایت کی ہے ادیم کے ترجمے میں ہم پہلے ان کا ذکر کر چکے ہیں۔ مگر ہدیم زیادہ مشہور ہے۔

۵۳۲۹۔ حضرت ہذیمؓ بن عبد اللہ

حضرت ہذیمؓ بن عبد اللہ بن علقمہ بن مطلب بن عبد مناف۔ یہ اور ان کے بھائی جنادہ جنگ یمامہ میں شہید ہوئے تھے۔ حضورؐ سے ان کی صحبت مذکور نہیں۔ ابن اشیر کہتے ہیں بلاشبہ انہیں یہ شرف حاصل ہوا کیونکہ ابو عمر نے ان کے بھائی جنادہ کا ذکر کیا ہے اور لکھا ہے کہ انہیں جنگ یمامہ میں شہادت نصیب ہوئی۔ ابو موسیٰ اور ابو عمر دونوں نے ان کے والد عبد اللہ کا ذکر کیا ہے۔ ان کی کنیت ابونبہ تھی اور حضور اکرمؐ نے انہیں خیبر میں جاگیر عطا کی تھی اس سے ان کے اسلام اور شرف صحبت کا علم ہوتا ہے۔ نیز فتح مکہ کے بعد قیش میں کوئی ایسا آدمی نہیں رہ گیا تھا جو مسلمان نہ ہو گیا ہو۔ علاوہ ازیں حضور اکرمؐ کی وفات اور جنگ یمامہ کے درمیان زیادہ

عرض نہیں تاکہ کہا جاسکے کہ جناب ہذیم حضور کے بعد اسلام لائے ہوں گے واللہ اعلم۔ ابو عمر نے ان کا نام ہریم لکھا ہے۔

۵۳۵۰۔ حضرت ہرم بن حیان

حضرت ہرم بن حیان العبدی۔ کم عمر صحابہ میں سے تھے۔ خلیفہ نے ولید بن ہشام سے، انہوں نے والد سے انہوں نے دادا سے روایت کی کہ عثمان بن ابوالعاص نے ہرم بن حیان کو ۱۶ ہجری میں قلعہ الشیوخ کو فتح کرنے کے لئے روانہ کیا پھر ۱۸ ہجری میں ابرشہر کی تیسیر یعنی محاصرہ ان کے سپرد ہوئی۔ دوران محاصرہ حاکم شہر نے ایک عورت کو دیکھا کہ بھوک کی شدت کی وجہ سے اپنے بیٹے کو کھا رہی تھی۔ حاکم شہر نے یہ دل دوز منظر دیکھ کر صلح کر لی اور شہر مسلمانوں کے حوالے کر دیا۔ ابو عمر نے اس کا ذکر کیا ہے۔

۵۳۵۱۔ حضرت ہرم بن حبش

حضرت ہرم بن حبش۔ ایک روایت میں وہب مذکور ہے۔ شعی نے ان سے روایت کی کہ وہ حضور کی خدمت میں حاضر تھے کہ ایک خاتون نے دریافت کیا یا رسول اللہ! میں عمرہ کس مہینے میں ادا کروں فرمایا رمضان میں۔ وہب کے بیان میں پہلے اسی کا ذکر ہو چکا ہے۔ ابن مندہ اور ابو نعیم نے ان کا ذکر کیا ہے۔

۵۳۵۲۔ حضرت ہرم بن عبد اللہ

حضرت ہرم بن عبد اللہ انصاری۔ ان کا تعلق بنو عمرو بن عوف سے تھا اور یہ ان لوگوں میں شامل تھے جن کے بارے میں قرآن حکیم کی یہ آیت اتری "تولوا و اعینہم تفیض من الدمع" ابو عمر نے ان کا نام ہرم تحریر کیا ہے۔ لیکن ان کے علاوہ اور لوگوں نے ہرمی تحریر کیا ہے۔

۵۳۵۳۔ حضرت ہرم بن قطبہ

حضرت ہرم بن قطبہ الفزاری۔ یہ وہ صاحب ہیں جنہوں نے عیینہ بن حصن کو فتنہ ارتداد کے دوران میں ثابت قدم رہنے کا مشورہ دیا تھا۔ وثیمہ نے ابن اسحاق سے یہ قول بیان کیا ہے جسے ابن الدباغ نے ذکر کیا ہے۔

۵۳۵۴۔ حضرت ہرم بن مسعدہ

حضرت ہرم بن مسعدہ۔ ابو حفص بن شاہین نے انہیں صحابہ میں شمار کیا ہے اور باسنادہ ہشام بن محمد سے، انہوں نے ابو الشغب العبسی سے روایت کی کہ بنو عبس کے نو آدمی حضور اکرم کی خدمت میں بہ صورت وفد حاضر ہوئے۔ ان میں ہرم بن مسعدہ بھی شامل تھے۔ جو بنی عدی بن بجاد سے ہیں۔ ان سب نے اسلام قبول کر لیا تھا۔

ابوموسیٰ نے ان کا ذکر کیا ہے۔ ابوموسیٰ نے ہرم کے ترجمے میں ان کا ذکر کرنے کے بعد دوبارہ ہرم کے تحت بھی ان کا ذکر کیا ہے جو غلط ہے کیونکہ ابن ماکولانے جو اس فن کے امام ہیں ان کا نام ہرم ہی لکھا ہے۔ نیز ہشام بن محمد الکلبی نے الجمبرہ میں ہرم ہی تحریر کیا ہے۔ لیکن ایسا معلوم ہوتا ہے کہ یہ تصحیف ہے۔ واللہ اعلم۔

۵۳۵۵۔ حضرت ہرماس بن زید

حضرت ہرماس بن زید بن مالک بن عمرو بن عامر بن ثعلبہ بن غنم بن قتیبہ الباہلی جو قیس عیلان ہیں۔ ان کی کنیت ابو حدیر تھی۔ ایک روایت میں ان کا نام شریح مذکور ہے۔ ان سے عکرمہ بن عمار نے روایت کی ہے ابن ماکولانے انہیں یمامی تحریر کیا ہے اور یمامہ کے رہنے والے سب بنو حنیفہ سے ہیں۔

ابوالفرج یحییٰ بن محمود نے شحامی سے، انہوں نے ابوسعدا لکنجی و ذبی سے، انہوں نے ابو عمرو بن حمدان سے، انہوں نے ابو یعلیٰ ابو یعلیٰ موصلی سے، انہوں نے عبداللہ بن بکار سے، انہوں نے عکرمہ بن عمار سے، انہوں نے ہرماس بن زیاد سے روایت کی کہ انہوں نے رسول کریم کو حجۃ الوداع کے موقعہ پر اونٹ کی پیٹھ سے لوگوں کو خطاب کرتے دیکھا۔

یعیش بن صدقہ بن علی نے باسنادہ احمد بن شعیب سے، انہوں نے عبدالرحمن بن محمد بن سلام سے انہوں نے عمر بن یونس سے، انہوں نے عکرمہ بن عمار سے، انہوں نے ہرماس بن زیاد سے روایت کی کہ میں ابھی لڑکا ہی تھا کہ میں نے اپنے ہاتھ حضور اکرم کی طرف بیعت کے لئے پھیلائے۔ لیکن حضور اکرم نے انکار کر دیا۔ تینوں نے اس کا ذکر کیا ہے۔

۵۳۵۶۔ حضرت ہرمز مولیٰ النبیؐ

حضرت ہرمز۔ ایک روایت کی رو سے ان کا نام کیسان تھا اور حضور اکرم کے آزاد کردہ غلام تھے۔ عطاء بن سائب سے مروی ہے کہ میں حضرت علیؓ کی صاحبزادی ام کلثوم کی خدمت میں حاضر ہوا۔ انہوں نے فرمایا کہ مجھے ہرمز یا کیسان نے بتایا کہ حضور اکرم نے فرمایا کہ ہم صدقات کا مال نہیں کھاتے۔ ایک روایت میں ان کا نام مہران یا میمون بھی بیان ہوا ہے۔

ابو احمد عسکری نے ان کا ذکر کیا ہے اور لکھا ہے کہ حضور کے آزاد کردہ غلام کیسان ہرمز ہی تھے۔ ابن ابی خثیمہ وغیرہ نے ان کا ترجمہ اسی طرح بیان کیا ہے وہ لکھتے ہیں کہ کیسان آل ابی طالب کے آزاد کردہ غلام تھے اور غزوہ بدر میں موجود تھے۔ اور ایک روایت یہ بھی ہے کہ ام کلثوم نے کہا کہ حضور صلی اللہ علیہ وسلم نے فرمایا کہ ہمارا ایک غلام تھا اس کو ہرمز کہا جاتا تھا۔ ابن مندہ اور ابو نعیم نے ان کا ذکر کیا ہے۔

۵۳۵۷۔ حضرت ہرمز بن ماہان

حضرت ہرمز بن ماہان فارسی۔ محمد بن عمر بن ابوسعدا نے والد سے، انہوں نے دادا سے انہوں نے ہرمز بن ماہان سے جو ایرانی تھے سنا کہ وہ حضور کی خدمت میں حاضر ہو کر ایمان لائے اور آپ نے انہیں خالد بن ولید کے لشکر میں شامل فرما دیا۔ وہ پھر حاضر خدمت ہو کر ملتجی ہوئے کہ انہیں صدقہ سے کچھ رقم عطا فرمائی جائے فرمایا صدقہ نہ تو میرے لئے حلال ہے اور نہ میرے اہل بیت کے لئے۔ اس کے بعد حضور نے انہیں ایک دینار عطا فرمایا۔ ابو موسیٰ نے ان کا ذکر کیا ہے۔

ابن اشیر لکھتے ہیں۔ ابن مندہ نے اسے پہلے ترجمے میں بیان کیا ہے کہ ہرمز حضور اکرم کے آزاد کردہ غلام تھے۔ ابن موسیٰ نے اسی ترجمے کو بیان کیا ہے اور اس میں کوئی شبہ نہیں کہ ان دونوں کے خیال میں یہ دو آدمی ہیں لیکن ابن اشیر کی رائے یہ ہے کہ دونوں ایک ہیں۔ ہرمز ایرانی نام سے اور حدیث کا مضمون بھی ایک ہی ہے۔ اور دونوں تراجم میں انہیں حضور اکرم کا آزاد کردہ غلام کہا گیا

ہے۔ اگر یہ صاحب غلام نہ ہوتے تو حضور انہیں صدقہ دینے سے کیوں انکار کرتے، اور کیوں فرماتے کہ صدقہ میرے لئے اور میرے اہل بیت کے لئے حرام ہے اور اگرچہ اس ترجمے میں مولیٰ کا لفظ مذکور نہیں لیکن فحوائے کلام سے یہ سمجھا جاسکتا ہے۔

۵۳۵۸۔ حضرت ہرمی بن عبد اللہ

حضرت ہرمی بن عبد اللہ بن رفاعہ بن نجدہ بن مجدعہ بن عامر بن کعب بن واقف ان کا نام مالک بن امرؤ القیس بن مالک بن اوس انصاری واقفی ہے جناب ہرمی قدیم الاسلام ہیں اور ان لوگوں میں شامل تھے جو غزوہ تبوک کے موقعہ پر حضور اکرم کی خدمت میں سواری کے لئے حاضر ہوئے تھے اور جب خواہش پوری نہیں ہوتی تھی تو روتے واپس ہوئے تھے۔ یہ ابو عمر کلبی ابو نعیم کا قول ہے ہاں اتنا فرق ضرور ہے کہ ابو عمر کے نزدیک ان کا نام ہرم انصاری ہے اور ابو عمر بن عوف سے ہیں کیونکہ بنو واقف ان کے حلیف تھے۔ اس لئے جناب ہرم کو بھی ابو عمر بن عوف سے سمجھ لیا گیا۔

ابن مندہ لکھتے ہیں کہ ہرمی بن عبد اللہ واقفی کا شمار صحابہ میں ہوتا ہے۔ لیکن بغیر ثبوت کے اور انہوں نے ابن اسحاق سے، انہوں نے ثمامہ بن قیس سے، انہوں نے ہرمی بن عبد اللہ سے روایت کی جو حضور اکرم کے زمانے میں تھے اور انہیں صحابہ کی صحبت میں آئی۔ ابو موسیٰ نے ان کا ذکر کیا ہے۔ وہ لکھتے ہیں کہ ابن مندہ نے ہرمی بن عبد اللہ کا ذکر کیا ہے۔ لیکن ان سے کوئی حدیث بیان نہیں کی۔ ہاں البتہ انہوں نے اجازت ہمیں ان کی طرف سے وہ حدیث سنائی۔ جو ابو القاسم، اسماعیل بن محمد بن فضل نے احمد بن علی بن خلف سے، انہوں نے ابو الطاہر سے، انہوں نے ابو حامد بن بلال سے، انہوں نے ابو الازہر سے، انہوں نے یعقوب بن ابراہیم سے، انہوں نے ابی سے، انہوں نے ابن اسحاق سے، انہوں نے ثمامہ بن قیس بن رفاعہ واقفی سے، انہوں نے ہرمی بن عبد اللہ سے، جو اسی قوم کے ایک آدمی تھے جو حضور اکرم کے عہد میں پیدا ہوئے اور انہیں کثیر التعداد صحابہ کی صحبت نصیب ہوئی سنا آپ نے فرمایا جو شخص جمعے کی اذان سنتا ہے اور نماز پڑھنے کے لئے مسجد کا رخ نہیں کرتا تو اس کے بعد کا دوسرا جمعہ اسے زیادہ بوجھل معلوم ہوگا۔ اسی طرح اگر وہ متواتر چار جمعوں کی اذانیں سنتا ہے اور نماز پڑھنے نہیں جاتا تو اللہ تعالیٰ اس کے دل پر مہر لگا دیتا ہے۔ ابراہیم نے محمد بن اسحاق سے مختصر روایت کی ہے۔

ابن اشیر لکھتے ہیں کہ ابو نعیم ابو عمر اور ابن کلبی نے انہیں ان لوگوں میں شمار کیا ہے جو غزوہ تبوک کے موقعہ پر حضور اکرم سے سواری مانگنے آئے تھے۔ ابن ماکولا لکھتے ہیں کہ ہرمی سوائے غزوہ تبوک کے تمام غزوات میں شریک ہوئے لیکن ابن مندہ اور ابو موسیٰ کہتے ہیں کہ جناب ہرمی حضور اکرم کے زمانے میں بچے تھے۔ لیکن ابن ماکولا کی رائے درست ہے۔

عدوی اور ابن ماکولا کی سوچ ایک جیسی ہے لیکن اس سلسلے میں ابن ماکولا کے بیان میں اختلاف ہے چنانچہ واقفی کے ترجمے میں وہ لکھتے ہیں ہرمی بن عبد اللہ بن رفاعہ بن نجدہ بن مجدعہ بن کعب الواقفی سوائے تبوک کے تمام غزوات میں شریک تھے اور ان لوگوں میں شامل تھے جو حضور اکرم سے سواری مانگنے آئے تھے۔ ان سے عبید اللہ بن حصین الوائلی نے روایت کی ہے۔ آگے چل کر لکھتے ہیں کہ ایک روایت کے مطابق ان کا نام ہرمی بن عقبہ تھا اور انہوں نے خزیمہ بن ثابت سے روایت کی ہے۔

ہرمی کے ترجمے میں لکھتے ہیں: ہرمی بن عبد اللہ بن رفاعہ بن نجدہ بن مجدعہ بن کعب الواقفی۔ تبوک کے بغیر تمام غزوات میں موجود رہے اور ان لوگوں میں شامل تھے جو حضور اکرم سے سواری مانگنے آئے تھے اس کے بعد لکھتے ہیں کہ ہرمی بن عبد اللہ نے

خزیمہ بن ثابت سے حدیث روایت کی اور ان سے عبدالملک بن عمرو ^{مخطمی} اور عمرو بن شعیب نے روایت کی۔ ایک روایت کے مطابق ان کا نام ہرم تھا۔ انہیں بنو واقف سے شمار کیا ہے اور لکھا ہے کہ وہ غزوہ خندق میں شریک تھے اور ان لوگوں میں شامل تھے جو حضور اکرم سے سواری مانگنے گئے تھے۔ نیز انہوں نے خزیمہ سے روایت کی ہے۔

وہ آگے چل کر لکھتے ہیں کہ وہ ہرمی جنہوں نے خزیمہ سے روایت کی وہ اس واقف سے جو غزوہ خندق میں موجود تھے اور حضور سے سواری مانگنے گئے تھے مختلف آدمی ہیں۔ اگر ابن ماکولا ان اقوال کو ذمہ داری سے عہد برآ ہونے کے لئے کسی امام کی طرف منسوب کر دیتے تو صحیح تھا کیونکہ ان کے ہاں ایسے اختلاف کی کمی نہیں تو ان سے ذمہ داری کا بوجھ اتر جاتا۔ لیکن انہوں نے ایسا نہیں کیا۔ واللہ اعلم۔

۵۳۵۹۔ حضرت ہریم بن عبد اللہ

حضرت ہریم بن عبد اللہ بن علقمہ بن مطلب بن عبد مناف قرشی مطلبی۔ اپنے بھائی جنادہ کے ساتھ جنگ یمامہ میں شہید ہو گئے تھے۔ ابو عمر نے مختصر اذکر کیا ہے۔ ابن ماکولا نے ان کا نام ہذیم تحریر کیا ہے۔

۵۳۶۰۔ حضرت ہزال صاحب الشجرۃ

حضرت ہزال۔ بیعت رضوان میں شریک تھے۔ معاویہ بن قرہ نے ان سے روایت کی۔ انہوں نے کہا تم لوگ بعض اوقات ایسے گناہ کر بیٹھتے ہو جو تمہاری نظروں میں بال سے بھی باریک ہوتے ہیں۔ حالانکہ ہم انہیں گناہوں کو حضور اکرم کے زمانے میں ہلاکت انگیز گردانتے تھے۔ ابو عمر نے ان کا ذکر کیا ہے اور لکھا ہے کہ ان سے اس کے علاوہ اور کوئی حدیث نہیں سنی گئی۔

۵۳۶۱۔ حضرت ہزال بن مرۃ

حضرت ہزال بن مرہ اشجعی۔ ازرق نے انہیں صحابہ میں شمار کیا ہے۔ ابو عمر نے اختصار سے ان کا ذکر کیا ہے۔

۵۳۶۲۔ حضرت ہزال بن ذناب

حضرت ہزال بن ذناب بن یزید بن کلیب بن عامر بن خزیمہ بن مازن بن حارث بن سلاما بن اسلم بن افسی الاسلمی۔ ابو عمر نے ان کا نسب اسی طرح بیان کیا ہے۔ ابن مندہ اور ابو نعیم کے مطابق ان کا نسب یوں ہے ”ہزال بن یزید الاسلمی“ شعبہ نے یحییٰ بن سعید سے انہوں نے محمد بن منکدر سے، انہوں نے ابن ہزال سے، انہوں نے اپنے والد ہزال سے روایت کی کہ جس دن ہم نے ماعز کو رجم کیا۔ حضور اکرم نے فرمایا اگر تم ماعز کی میت کو اپنے کپڑے ہی سے ڈھانپ دیتے تو کتنا اچھا ہوتا۔

یحییٰ بن ابی کثیر نے ابی سلمہ سے، انہوں نے نعیم بن ہزال سے روایت کی کہ ہزال کے پاس ایک لونڈیا تھی جو ان کی بکریاں چراتی تھی۔ ماعز نے اس سے جماع کیا تو ہزال نے اسے فریب دیا اور کہا آؤ تمہیں حضور اکرم کے پاس لے چلیں۔ آپ کو اصل واقعہ بتائیں شاید قرآن کا کوئی حکم نازل ہو۔ حضور کی خدمت میں حاضر ہوئے اور واقعہ بیان کیا تو آپ نے فرمایا کہ اس کی سزا رجم ہے۔ چنانچہ ماعز کو رجم کر دیا گیا۔ اس کے بعد حضور اکرم نے فرمایا ”ہزال! اگر تم ماعز کی میت کو اپنے کپڑے ہی سے ڈھانپ دیتے تو اس پر تمہیں ثواب ملتا۔ تینوں نے اس کا ذکر کیا ہے۔

۵۳۶۳۔ حضرت ہزان بن عمرو

حضرت ہزان بن عمرو۔ ابن اسحاق نے بہ سلسلہ شرکائے بدر از بنو سالم بن عوف بن عمرو بن عوف بن خزرج ہزان بن عمرو بن قریب بن غنم بن سالم کا نسب تحریر کیا ہے۔ یہ جعفر کا قول ہے۔ ابو موسیٰ نے ان کا ذکر کیا ہے۔

۵۳۶۴۔ حضرت ہزیل بن شریحیل

حضرت ہزیل بن شریحیل۔ کوفہ کے تابعین میں سے تھے۔ انہوں نے زمانہ جاہلیت کو بھی پایا۔ ابو موسیٰ نے ان کا ذکر اختصار سے کیا ہے۔

۵۳۶۵۔ حضرت ہشام بن حبیش

حضرت ہشام بن حبیش بن خالد بن اشعر۔ یحییٰ بن یونس کہتے ہیں مجھے اس کا علم نہیں کہ آیا انہیں حضور کی صحبت میسر آئی یا نہیں لیکن ابو حاتم بن حبان کہتے ہیں کہ جناب ہشام کو حضور کی صحبت نصیب ہوئی۔ امام بخاری کہتے ہیں کہ انہوں نے حضرت عمر سے سماع کیا اور یہ سب کچھ جعفر المستنفری کا بیان ہے۔

عبداللہ بن یزاد نے ابو ادریس سے انہوں نے حزام بن ہشام بن حبیش بن اشعر سے انہوں نے اپنے والد سے سنا کہ ایک دفعہ حضور اکرمؐ نے ایک وادی میں ایک بادل کو آتے دیکھا، تو فرمایا کہ یہ بادل نصر بن کعب کی بستی پر برسے گا۔

ایک روایت میں ہے کہ اشعرابی حزام کا لقب ہے۔ ابو موسیٰ نے اس کا ذکر کیا ہے اور حضور اکرمؐ نے نصر بن کعب کا نام اس وقت لیا تھا۔ جب عمرو بن سالم الخزاعی نے حضور اکرمؐ سے اہل مکہ کی شکایت کی تھی۔ اس کا ذکر ہم عمرو بن سالم کے ترجمے میں کر آئے ہیں ابو نعیم نے اس کا متن بیدہ بن خالد کے ترجمے میں بیان کیا ہے۔

۵۳۶۶۔ حضرت ہشام بن ابی حذیفہ

حضرت ہشام بن ابو حذیفہ۔ اور ابو حذیفہ کا نام ہشام بن مغیرہ مخزومی تھا اور ان کی والدہ ام حذیفہ اسد بن عبداللہ بن عمر بن مخزوم کی دختر تھیں اور جناب ہشام مہاجرین حبشہ سے تھے اور ان لوگوں کے ساتھ واپس مدینہ آئے تھے۔ جو حبشہ سے دو کشتیوں میں سوار ہو کر آئے تھے۔

ابو جعفر نے باسنادہ یونس سے انہوں نے ابن اسحاق سے بہ سلسلہ مہاجرین حبشہ از بنو مخزوم، ان کا نام ہشام بن ابی حذیفہ لکھا ہے۔ واقدی نے بھی ایسا ہی بیان کیا ہے لیکن انہوں نے ان کا نام ہاشم بن ابو حذیفہ تحریر کیا ہے (جو وہم ہے) زبیر نے ان کا نام ہشام لکھا ہے اور مہاجرین حبشہ میں شمار کیا ہے۔ لیکن موسیٰ بن عقبہ اور ابو معشر نے انہیں مہاجرین حبشہ میں شمار نہیں کیا تینوں نے ان کا ذکر کیا ہے۔

۵۳۶۷۔ حضرت ہشام بن حکیم

حضرت ہشام بن حکیم بن حزام بن خویلد بن اسد بن عبدالعزیٰ بن قصی، قرشی، اسدی۔ حضرت خدیجہ الکبریٰ۔ ان کے والد

کی پھوپھی تھیں۔ بقول ابو عمرو فتح مکہ کے دن ایمان لائے اور اپنے والد سے پہلے وفات پا گئے۔ ابن مندہ کہتے ہیں کہ ہشام بن حکیم بن حزام مخزومی اور وہ بن خویلد بن اسد القرشی تھے اور ان کی والدہ ام ہشام، بنو فراس بن غنم سے تھیں۔ ایک روایت میں ان کی والدہ کا نام ملیکہ دختر مالک از بنو حارث بن فہر مذکور ہے۔ ان کی وفات اپنے والد سے پہلے ہوئی اور بروایت وہ جنگ اجنادین میں شہید ہوئے تھے۔ عیاض بن غنم کے ساتھ انہیں جو واقعہ پیش آتا تھا وہ ہم عیاض کے ترجمے میں بیان کر آئے ہیں۔ وہ ان لوگوں میں سے تھے جو اوامر کا حکم دیتے اور نواہی سے روکتے تھے۔ حضرت عمرؓ کے سامنے جب کسی ناپسندیدہ کام کا ذکر ہوتا تو فرماتے جب تک میں اور ہشام زندہ ہیں۔ ایسی بات نہیں ہو سکتی۔

ابراہیم بن محمد فقیہ وغیرہ نے باسناد ہم ابو عیسیٰ ترمذی سے بیان کیا کہ ہم سے حسن بن علی کے علاوہ اور کئی لوگوں نے بیان کیا کہ ان سے عبدالرزاق نے ان سے معمر نے ان سے زہری نے ان سے عروہ نے، ان سے مسور بن مخرمہ اور عبدالرحمان بن عبدالقاری نے بیان کیا کہ انہوں نے حضرت عمرؓ کو کہتے سنا کہ وہ حضور اکرمؐ کے عین حیات میں ایک ایسے مقام سے گزرے جہاں جناب ہشام نماز پڑھا رہے تھے اور سورہ فرقان کی قرأت کر رہے تھے۔ اس کے دوران میں انہوں نے بعض آیات کی قرأت ایسے طریقے پر کی جو اس قرأت کے خلاف تھی جو حضرت عمرؓ نے آپؐ سے سنی تھی۔ وہ اثنائے نماز ہی میں ان پر جھپٹنا چاہتے تھے لیکن انہوں نے نماز ختم کرنے کا انتظار کیا۔ جب وہ فارغ ہوئے تو حضرت عمرؓ نے ان کی چادر کو کھینچا اور دریافت کیا کہ تمہیں یہ آیات کس نے پڑھائی ہیں انہوں نے رسول اکرمؐ کا نام لیا۔ حضرت عمرؓ نے کہا تم غلط کہتے ہو کیونکہ میں نے بھی یہ سورت آپؐ ہی سے پڑھی ہے وہ انہیں گھسیٹ کر حضورؐ کے پاس لے گئے اور عرض کیا یا رسول اللہ! ہشام نے سورہ فرقان کی کچھ آیات کی تلاوت ایسے طریقے پر کی ہیں کہ جس طریقے پر حضور نے مجھے نماز پڑھائی تھیں۔ اس کی تلاوت اس سے مختلف ہے آپؐ نے جناب ہشام سے فرمایا اچھا تم وہ آیات پڑھو۔ انہوں نے وہ آیات پڑھیں تو آپؐ نے فرمایا تمہاری قرأت درست ہے بعدہ آپؐ نے حضرت عمرؓ کو ان آیات کی تلاوت کا حکم دیا انہوں نے تعمیل ارشاد کی تو آپؐ نے فرمایا تمہاری قرأت بھی درست ہے۔ اس کے بعد حضور اکرمؐ نے وضاحت کرتے ہوئے فرمایا کہ قرآن حکیم عرب کے سات لہجوں کے مطابق نازل ہوا ہے۔ تمہیں جو قرأت آسان معلوم ہو وہ اپنالو۔ تینوں نے اس کا ذکر کیا ہے۔

علامہ ابن اشیر لکھتے ہیں کہ ابن مندہ نے ہشام بن حکیم بن حزام مخزومی کو خویلد بن اسد کی اولاد سے شمار کیا ہے۔ یہ بات ایک عالم سے بڑی عجیب معلوم ہوتی ہے کہ وہ ایک آدمی کو مخزومی لکھ کر اس کے سلسلہ نسب کو بنو اسد تک لے جائے حالانکہ ہم پہلے لکھ آئے ہیں کہ وہ اسدی ہیں اور جن لوگوں نے انہیں مخزومی لکھا ہے وہ غلطی پر ہیں۔ نیز ابو نعیم کا یہ کہنا بھی غلط ہے کہ جناب ہشام اجنادین میں شہید ہوئے تھے کیونکہ ۱۳ ہجری میں جنگ اجنادین میں شہید ہونے والے ہشام بن عاص تھے نیز ہشام بن حکیم بن حزام کا قصہ جو عیاض بن غنم کے ساتھ پیش آیا اس سے معلوم ہوتا ہے کہ وہ جنگ اجنادین میں شہید نہیں ہوئے تھے۔ کیونکہ ابو نعیم نے باسناد بیان کیا ہے کہ جناب ہشام نے حمص میں عیاض بن غنم کو دیکھا کہ وہ بنطیوں کے ایک گروہ سے وصولی جزیہ میں سختی سے پیش آرہے تھے جب جناب ہشام نے دیکھا تو کہنے لگے اے عیاض! کیا تمہیں معلوم نہیں کہ حضور اکرمؐ نے فرمایا کہ جو شخص دنیا میں کسی کو دکھ دیتا ہے اللہ تعالیٰ اسے آخرت میں عذاب دے گا اور حمص کی فتح اجنادین کی فتح مندی سے بہت بعد میں واقع ہوئی۔

مزید تفصیل کے لئے تاریخ اکامل کا مطالعہ کیجئے۔

۵۳۶۸۔ حضرت ہشامؓ مولیٰ رسول اکرمؐ

حضرت ہشامؓ حضور اکرمؐ کے آزاد کردہ غلام تھے۔ ان سے ابوالزبیر نے روایت کی کہ ایک شخص حضورؐ کی خدمت میں آیا اور کہنے لگا یا رسول اللہ! میرے پاس ایک ایسی عورت ہے جو کسی چھونے والے ہاتھ سے بدکتی نہیں فرمایا اسے طلاق دے دو۔ اس نے عرض کیا میں اسے پسند کرتا ہوں اور وہ مجھے چاہتی ہے فرمایا اسے استعمال کر۔ بقول ابن اثیر اس میں اختلاف ہے۔ تینوں نے اس کا ذکر کیا ہے۔

۵۳۶۹۔ حضرت ہشامؓ بن صبابہ

حضرت ہشامؓ بن صبابہ بن حزن بن سیار بن عبد اللہ بن کلب بن عوف بن کعب بن عامر بن لیث بن بکر بن عبد مناة بن کنانہ الکنانی لیشی۔ ان کے بھائی کا نام مقیس بن صبابہ تھا۔

ابوصالح نے عبد اللہ بن عباس سے روایت کی کہ مقیس کے بھائی ہشام کو کسی نے بنونجار میں سے قتل کر دیا۔ مقیس نے حضور اکرمؐ کی خدمت میں معاملہ پیش کیا حضورؐ نے زہیر بن عیاض فہری کو مقیس کے ساتھ بنونجار کے پاس روانہ فرمایا اور حکم دیا کہ اگر ہشام بن صبابہ کے قاتل کو جانتے ہو تو اسے مقیس کے حوالے کر دو اور اگر نہیں جانتے تو خون بہا دادا کرو۔ بنونجار نے باہم مل کر خون بہا جمع کیا اور مقیس کے حوالے کر دیا جب مقیس خون بہا وصول کر چکا تو اس نے زہیر کو قتل کر دیا اور مرتد ہو کر بھاگ گیا اس موقع پر اس نے کچھ اشعار کہے جن میں سے ایک شعر درج ذیل ہے۔

فادرکت ثاری واضطجعت موسدا
و کنت الی الاوثان اول راجع

میں نے انتقام لے لیا اور بستر پر آرام سے لیٹ گیا اور میں اسلام سے پہلے ہی منحرف ہو چکا تھا۔
ابو عمر لکھتے ہیں کہ جناب ہشام غزوہ ذی قرد میں ۶ ہجری میں قتل ہوئے تھے۔ انہیں غلطی سے عبادہ بن صامت کے قبیلے سے ایک شخص نے کافر سمجھ کر قتل کر دیا تھا۔ ابن مندہ لکھتے ہیں کہ وہ غزوہ بنو مصطلق میں ۶ ہجری میں قتل ہوئے تھے۔

عبید اللہ بن احمد نے باسنادہ یونس سے، انہوں نے ابن اسحاق سے، انہوں نے عبد اللہ بن ابوبکر بن محمد بن عمرو بن حزم سے روایت کی کہ ہشام بن صبابہ (جو بنو فلاں بن عوف بن عامر بن لیث بن بکر سے تھے نے غزوہ مرسیع میں لڑائی میں بڑھ چڑھ کر حصہ لیا اور یہ بڑے جوشیلے مسلمان تھے میدان جنگ میں بنو عوف بن خزرج کے ایک آدمی سے ان کا آنا سامنا ہو گیا تو اس نے جناب ہشام کو کافر سمجھا اور اس نے انہیں قتل کر دیا۔ تینوں نے اس کا ذکر کیا ہے۔

۵۳۷۰۔ حضرت ہشامؓ بن عاص القرشی

حضرت ہشامؓ بن عاص بن وائل بن ہاشم بن سعید بن سہم بن عمرو بن ہصیص بن کعب بن لوی قرشی سہمی۔ ان کی والدہ کی کنیت ام حرمہ دختر ہشام مغیرہ تھی۔ یہ عمرو بن عاص کے بھائی اور قدیم الاسلام تھے حضور اکرمؐ بھی مکے ہی میں تھے کہ جناب ہشام ہجرت کر کے حبشہ چلے گئے تھے۔ جب انہیں معلوم ہوا کہ حضورؐ ہجرت کر کے مدینہ چلے گئے ہیں تو جناب ہشام مکے آئے تو

ان کے قبیلے نے انہیں روک لیا اور پھر غزوہ خندق کے بعد دوبارہ ہجرت کر کے مدینہ آئے۔ ہشام بڑے پارسا اور فاضل آدمی تھے اور عمرو بن عاص کے چھوٹے بھائی تھے۔ ایک روایت میں مذکور ہے کہ حضور اکرمؐ ابھی مکے ہی میں تھے کہ ان کے قبیلے نے انہیں روک لیا تھا۔

عبید اللہ بن احمد نے باسنادہ یونس بن بکیر سے انہوں نے ابن اسحاق سے، انہوں نے نافع سے، انہوں نے ابن عمر سے انہوں نے اپنے والد سے سنا کہ جب ہم ہجرت کے لئے جمع ہوئے تو میں عیاش بن ابی ربیعہ اور ہشام بن عاص نے بنو غفار کے حوض کے پاس اکٹھا ہونے کا وعدہ کیا تھا اور طے یہ پایا کہ جو شخص مقررہ صبح کو وہاں نہ پہنچ سکا تو یہ سمجھ لیا جائے گا کہ اسے روک لیا گیا ہے اور اس کے دوسرے ساتھیوں کو جانے کی اجازت ہوگی چنانچہ مقررہ صبح کو میں اور عیاش تو مقام موعود پر پہنچ گئے مگر ہشام نہ پہنچ سکے ہم سمجھ گئے کہ وہ کسی مصیبت میں پھنس گیا ہے اور اسی لئے نہیں آسکا۔

ہم نے مدینے کا رخ کیا ہم دل میں یہ سوچتے چلے آ رہے تھے کہ اللہ تعالیٰ اس قوم کی توبہ کو کیسے قبول کرے گا جنہوں نے اللہ کو پہچانا رسول اللہ پر ایمان لائے۔ اور دنیا کے مصائب سے ڈر کر دین سے رجوع کر لیا اور ہم لوگ ان خیالات کا اظہار اپنے بارے میں کر رہے تھے۔ اس پر قرآن حکیم کی درج ذیل آیت نازل ہوئی۔

”قل یا عبادى الذین اسرفوا علی انفسهم لا تقنطوا من رحمة اللہ“ الی آخرہ

جب میں نے یہ آیت سنی تو اپنے ہاتھ سے لکھ کر ہشام بن عاص کو بھیجوائی۔ ہشام کہتے ہیں جب یہ آیت مجھے موصول ہوئی تو میں وادی ذی طوی کی طرف نکل کھڑا ہوا۔ چنانچہ اس آیت پر غور و خوض کرتا چلا آیا تا کہ میں اس کے مفہوم تک رسائی حاصل کر سکوں۔ اس سے میں سمجھ گیا کہ اس آیت کا نزول ہمارے بارے میں ہوا ہے کیونکہ یہ خیال بار بار ہمارے ہی دلوں میں آ رہا تھا۔ پس میں اپنے اونٹ پر سوار ہوا اور حضور کی خدمت میں حاضر ہو گیا۔ ایک روایت میں آیا ہے کہ ہشام حضرت ابو بکرؓ کے دور خلافت میں جنگ اجنادین میں ۱۳ ہجری میں شہید ہوئے۔ ایک دوسری روایت میں ہے کہ وہ جنگ یرموک میں شہید ہوئے۔ جناب ہشام نے غسان کے ایک آدمی پر حملہ کر کے اسے قتل کر دیا۔ اس پر غسانیوں نے ان پر حملہ کر کے انہیں قتل کر دیا۔ پھر سواروں کا دستہ ان کی میت کو کچلتا ہوا گزر گیا اور ان کا جسم ٹکڑے ٹکڑے ہو گیا پھر ان کے بھائی جنگ سے فراغت کے بعد لوٹ کر آئے اور ان کے جسم کے ٹکڑوں اور ہڈیوں کو جمع کر کے دفن کر دیا۔

خالد بن معدان سے مروی ہے کہ جب جنگ اجنادین میں رومیوں کا لشکر بھاگ کھڑا ہوا تو اس اثنا میں وہ ایک ایسے تنگ درے کے دہانے پر جا پہنچے۔ جہاں سے ایک وقت میں صرف ایک آدمی گزر سکتا تھا۔ رومیوں نے اس مقام پر قبضہ کر لیا۔ جناب ہشام نے بڑھ کر ان پر حملہ کیا اور وہ شہید ہو گئے۔ درہ بند ہو گیا اور ایک ایک کر کے دشمن کا سارا لشکر ان کی میت کے اوپر سے گزر گیا جب اسلامی لشکر رومیوں کے تعاقب میں اس مقام پر پہنچا اور ان کی میت کو وہاں پڑا ہوا پایا تو انہوں نے گوارا نہ کیا کہ وہ خود یا ان کے گھوڑے ان کے جسم کے اوپر سے گزریں لشکر کا یہ توقف دیکھ کر حضرت عمرو بن عاص نے انہیں یوں مخاطب کیا۔ برادران اسلام! میرے بھائی کو خدا نے شہادت کی نعمت سے سرفراز فرمایا اور اس کی روح کو اپنی طرف اٹھالیا جو کچھ آپ دیکھ رہے ہیں یہ اس کا جسم ہے اس لئے اسے روندھنے میں کوئی حرج نہیں چنانچہ انہوں نے سواروں کے دستے کو گزرنے کا حکم دیا پھر خود گزرے اور ان کے

بعد لشکر گزرا۔ جب دشمنوں کا تعاقب ختم ہوا تو عمرو بن عاص واپس آئے۔ بھائی کے گوشت ہڈیوں اور اعضا کو جمع کیا اور چمڑے کے ایک ٹکڑے میں ڈال کر زمین میں دفن کر دیا۔

حضور اکرمؐ سے ایک حدیث مروی ہے جس میں آپؐ نے فرمایا تھا کہ عاص کے دونوں بیٹے مومن ہیں۔ تینوں نے اس کا ذکر کیا ہے۔

۵۳۷۱۔ حضرت ہشامؓ بن العاص

حضرت ہشامؓ بن عاص بن ہشام بن مغیرہ بن عبداللہ بن عمر بن مخزوم قرشی، مخزومی۔ ان کی والدہ کا نام عاتکہ تھا جو ولید بن مغیرہ کی بیٹی اور خالد کی ہمشیرہ تھیں اور ہشام ابو جہل بن ہشام کے بھتیجے تھے۔ ان کا باپ عاص غزوہ بدر میں کفر کی حالت میں مارا گیا تھا بروایت انہیں حضرت عمر بن خطاب نے قتل کیا تھا۔ اور عاص حضرت عمرؓ کا ماموں تھا۔

ہشام فتح مکہ کے دن حضور اکرمؐ کی خدمت میں حاضر ہوئے۔ آپؐ کی پیٹھ سے کپڑا اتارا اور مہربوت پر ہاتھ رکھ لیا۔ آپؐ نے ان کے ہاتھ کو ہٹا کر تین دفعہ ان کے سینے پر ہاتھ مارا اور فرمایا اے خدا تو اس کے دل سے کینہ اور حسد دور فرما اور ان میں ایک آدمی جس کی گردن ٹیڑھی تھی اور جس کا نام محمد بن عبدالرحمان بن ہشام بن یحییٰ بن ہشام بن عاص تھا۔ کہا کرتے تھے کہ حضور اکرمؐ کی دعا کی وجہ سے ہم میں بغض اور کینہ کم ہے۔ ابو عمر نے اس کا ذکر کیا ہے۔

۵۳۷۲۔ حضرت ہشامؓ بن عامر

حضرت ہشامؓ بن عامر بن امیہ بن زید بن حساس بن مالک بن عامر بن غنم بن عدی بن نجار الانصاری جاہلیت میں ان کا نام شہاب تھا جو حضورؐ نے بدل کر ہشام کر دیا۔ ان کے والد عامر غزوہ احد میں شریک تھے جناب ہشام نے بعد میں بصرہ میں سکونت اختیار کر لی تھی۔ یہ سعد بن ہشام کے والد ہیں۔ جنہوں نے حضرت عائشہؓ سے حضور اکرمؐ کے وتروں کے بارے میں دریافت کیا تھا۔ انہوں نے بصرے میں وفات پائی۔

ابو البرج سلیمان ابن ابوالبرکات محمد بن محمد بن خمیس نے اپنے والد سے، انہوں نے ابونصر احمد بن عبدالباقی بن حسن بن طوق سے، انہوں نے ابوالقاسم نصر بن احمد بن المرجمی سے، انہوں نے ابو یعلیٰ موصلی سے، انہوں نے شیبان بن فروخ سے انہوں نے سلیمان بن مغیرہ سے انہوں نے حمید بن ہلال سے، انہوں نے ہشام بن عامر سے سنا کہ انصار غزوہ احد کے بعد حضورؐ کی خدمت میں حاضر ہوئے اور عرض کیا یا رسول اللہؐ ہم زخموں اور تھکان سے چور ہیں۔ شہداء کی تعداد اتنی زیادہ ہے۔ اب حضورؐ کا کیا حکم ہے۔ قبریں تیار کرنا مشکل ہو رہا ہے۔ فرمایا ایک قبر میں دو دو تین تین آدمی دفن کرتے جاؤ اور قبروں کو ذرا کشادہ اور گہرا کر دو۔ انہوں نے پھر پوچھا کہ تقدیم و تاخیر میں کس قاعدے کو پیش نظر رکھیں۔ فرمایا قرآن کو معیار بناؤ جسے دوسروں کے مقابلے میں قرآن زیادہ یاد ہو۔ اسے ترجیح دو چنانچہ میرے والد نے دو انصار کو میرے سامنے حوالہ قبر کیا۔ شاید ایک انصار ہی کہا ہو۔

۵۳۷۳۔ حضرت ہشامؓ بن عتبہ

حضرت ہشامؓ بن عتبہ بن ربیعہ بن عبدالشمس القرشی ہاشمی۔ یہ معاویہ کے ماموں تھے، کنیت ان کی ابو حذیفہ اور نام ہشیم تھا۔

اور وہی مشہور ہے۔ ایک روایت میں ہشتم مذکور ہے وہ اور ان کے آزاد کردہ غلام سالم ۱۱ ہجری میں جنگ یمامہ میں موجود تھے۔ نیز وہ غزوہ بدر کے مجاہدوں میں شامل تھے۔ چونکہ وہ کنیت سے زیادہ مشہور ہیں۔ اس لئے ہم ان کا ذکر وہاں زیادہ تفصیل سے لکھیں گے۔ ابن مندہ اور ابو نعیم نے ان کا ذکر کیا ہے۔

۵۳۷۴۔ حضرت ہشام بن عمرو

حضرت ہشام بن عمرو بن ربیعہ بن حارث بن حبیب بن جذیمہ بن مالک بن حسل بن عامر بن لوی اور جذیمہ نصر بن مالک کے بھائی مولفۃ القلوب میں سے تھے اور حضور اکرمؐ نے انہیں غنائم حنین سے سو کے لگ بھگ اونٹ عطا فرمائے تھے۔ یہ ابن مندہ کا قول ہے۔

ابو جعفر نے باسنادہ یونس سے، انہوں نے ابن اسحاق سے روایت کی کہ رسول اکرمؐ نے کئی آدمیوں کو سو کے لگ بھگ اونٹ دیئے تھے۔ ان میں سے ہشام بن عمرو بھی تھے جو بنو عامر بن لوی کے بھائی تھے۔ یہ وہی صاحب ہیں جنہوں نے اس صحیفے کو جسے قریش نے بنو ہاشم سے مقاطعہ کے متعلق لکھ کر کعبے میں لٹکا دیا تھا اور جس میں تحریر تھا کہ نہ بنو ہاشم اور بنو مطلب کو کوئی چیز بیچیں گے اور نہ خریدیں گے اتار کر پھینک دیا تھا۔

ابو جعفر نے باسنادہ یونس سے، انہوں نے ابن اسحاق سے روایت کی کہ اس صحیفے کے خلاف جس میں بنو ہاشم اور بنو مطلب کے خلاف تمام قریش مکہ نے ایک عہد نامہ مرتب کیا تھا۔ کچھ عرصے کے بعد قریش کے کئی آدمی اٹھ کھڑے ہوئے تھے لیکن اسے منسوخ العمل قرار دینے کے لئے جو کردار ہشام بن عمرو بن ربیعہ بن حارث بن حبیب بن جذیمہ بن نصر بن مالک بن حسل بن عامر بن لوی نے ادا کیا تھا اس کی تعریف نہیں کی جاسکتی کیونکہ وہ نعلہ بن ہاشم بن عبد مناف کے بھتیجے تھے اور نعلہ اور عمرو بھائی تھے اور چونکہ ہشام اپنے قبیلے میں معزز اور محترم شمار ہوتے اس لئے وہ بنو ہاشم سے شعب ابی طالب میں ملنے چلے جایا کرتے تھے۔ جناب ہشام نے اس عہد نامے کے خاتمے اور اس میں اپنے کردار کا ذکر کیا ہے۔

تینوں نے اس کی تخریج کی ہے البتہ ابو عمر نے بہت اختصار سے کام لیا ہے اور لکھا ہے کہ مجھے اس سے زیادہ کا علم نہیں کہ ہشام بن عمرو مولفۃ القلوب میں سے تھے ابن اثیر لکھتے ہیں کہ ابن اسحاق نے ان کا نسب نامہ اسی طرح بیان کیا ہے اور اس میں جذیمہ بن نصر بن مالک کا اضافہ کر دیا ہے لیکن باقی لوگ اس کے خلاف ہیں۔ ابن کلبی نے ان کا نسب اس طرح لکھا ہے جیسا کہ ہم نے ابتدائے ترجمہ میں درج کیا ہے۔ اسی طرح زبیر بن بکار اور ابن ماکولانے تحریر کیا ہے۔

۵۳۷۵۔ حضرت ہشام بن قتادہ

حضرت ہشام بن قتادہ الرہاوی۔ انہوں نے رہا میں سکونت اختیار کر لی تھیں یہ بغوی کا قول ہے۔ ابو نعیم اور یحییٰ نے ان کا تتبع کیا ہے۔ جناب ہشام نے حضور اکرمؐ سے روایت کی اور ان سے قتادہ بن فضیل نے روایت کی۔

ابوموسیٰ نے اذنا ابو علی سے، انہوں نے ابو نعیم سے، انہوں نے احمد بن محمد بن یوسف سے، انہوں نے منعی سے، انہوں نے بو بکر بن زنجونہ سے، انہوں نے علی بن بحر سے، انہوں نے قتادہ بن فضیل بن عبد اللہ بن قتادہ سے، انہوں نے اپنے والد سے۔

انہوں نے اپنے چچا ہشام بن قتادہ سے روایت کی کہ جب حضور اکرمؐ نے مجھے اپنی قوم کا سردار مقرر فرمایا تو میں نے حضور اکرمؐ کا ہاتھ پکڑ لیا اور آپؐ سے دعا کی التجا کی اور حضورؐ سے رخصت ہوا آپؐ نے فرمایا تقویٰ تیرا زاد سفر ہو۔ اللہ تیرے قصور معاف فرمائے اور تو جہاں بھی ہو بھلائی تیرا استقبال کرے اور یہ روایت ہشام بن قتادہ نے اپنے والد سے بیان کی ہے۔ ابو نعیم اور ابو موسیٰ نے اس کا ذکر کیا ہے۔

۵۳۷۶۔ حضرت ہشامؓ بن مغیرہ

حضرت ہشامؓ بن مغیرہ بن عاص۔ ابن ابی مریم نے ابو عسان سے، انہوں نے ابی حازم سے، انہوں نے عمرو بن ہشام سے، انہوں نے عمرو اور ہشام (یہ دونوں ان کے بزرگ تھے) سے روایت کی حضور اکرمؐ نے فرمایا قرآن خدا کی طرف سے نازل ہوا ہے اور قرآن حکیم کی بعض آیات دوسری آیات کی تصدیق کرتی ہیں۔ جن آیات کے مفہوم تک تمہاری رسائی ہو جائے (یعنی آیات محکمات) ان پر عمل کرو اور جو آیات تمہاری ذہنی گرفت میں نہ آسکیں (یعنی تشابہات) ان پر ایمان لاؤ، ابو موسیٰ نے اس کی تخریج کی ہے۔

۵۳۷۷۔ حضرت ہشامؓ بن الولید

حضرت ہشامؓ بن ولید بن مغیرہ مخزومی۔ خالد بن ولید کے بھائی اور مولفۃ القلوب میں سے تھے لیکن اس میں اشتباہ پایا جاتا ہے۔ ابو عمر نے اختصار سے ان کا ذکر کیا ہے۔

۵۳۷۸۔ حضرت ہشامؓ

حضرت ہشامؓ۔ ابو موسیٰ نے ان کا ذکر کیا ہے اور لکھا ہے کہ یہ ایک اور ہشام ہیں۔ اور جعفر نے ان کا نام لیا ہے اور باسنادہ عمران القطان سے، انہوں نے قتادہ سے، انہوں نے زرارہ بن ابی اوفیٰ سے، انہوں نے سعد بن ہشام سے، انہوں نے حضرت عائشہ سے روایت کی کہ حضور اکرمؐ کے سامنے ایک آدمی کہ جس کا نام شہاب تھا کا ذکر آیا تو آپؐ نے فرمایا کہ آج سے تمہارا نام ہشام ہے۔ ابو موسیٰ نے ان کا ذکر کیا ہے اور لکھا ہے ممکن ہے وہ ہشام بن عامر ہی ہوں جو سعد کے والد تھے۔

۵۳۷۹۔ حضرت ہشیمؓ ابو حذیفہ

حضرت ہشیمؓ ابو حذیفہ بن عتبہ بن ربیعہ بن عبد شمس قرشی عجمی۔ ابن شاہین نے محمد بن سعد سے یہی نام بیان کیا ہے۔ ہم کنتوں کے عنوان کے تحت پھر ان کا ذکر کریں گے۔ ابو موسیٰ نے ان کا ذکر کیا ہے۔

۵۳۸۰۔ حضرت ہلالؓ اسلمی

حضرت ہلالؓ اسلمی۔ ان کی بیٹی ام ہلال نے ان سے روایت کی۔ ابو ضمیرہ انس بن عیاض نے محمد بن ابی یحییٰ اسلمی سے، انہوں نے اپنی والدہ سے سنا کہ انہیں ام ہلال دختر ہلال نے اپنے والد سے سنا انہوں نے حضور اکرمؐ کو فرماتے سنا کہ بھیڑ کا بچہ قربانی کے لئے جائز ہے۔ تینوں نے اس کا ذکر کیا ہے۔

۵۳۸۱- حضرت ہلال بن امیہ

حضرت ہلال بن امیہ بن عامر بن قیس بن عبدالاعلم بن عامر بن کعب بن واقف۔ اور ان کا نام مالک امرؤ القیس بن اوس انصاری واقفی ہے۔ معرکہ ہائے بدر اور احد میں موجود تھے قدیم الاسلام تھے اور بنو واقف کے بت انہوں نے توڑے تھے۔ فتح مکہ کے موقعہ پر ان کی قوم کا جھنڈا ان کے پاس تھا۔ ان کی والدہ کا نام امیہ تھا جو ہدم کی بیٹی اور کلثوم بن ہدم کی بہن تھیں ہدم وہی صاحب ہیں جن کے پاس حضور اکرمؐ نے ہجرت مدینہ کے موقعہ پر قیام فرمایا تھا۔ انہوں نے اپنی بیوی سے لعان کیا تھا اور اسے شریک بن حماء سے مطعون کیا تھا اور یہ ان تین حضرات میں شامل تھے جو کاہلی کی وجہ سے غزوہ تبوک میں شامل نہ ہو سکے تھے۔ ان کے علاوہ کعب بن مالک اور مرارہ بن ربیع تھے۔ جن کے بارے میں ”وعلى الثلاثة الذين خلفوا“ آیت نازل ہوئی تھی۔ لعان کا واقعہ ہم نے شریک بن حماء کے ترجمے میں اور ان کے تخلف کا ذکر کعب بن مالک کے ترجمے میں بیان کیا ہے۔ تینوں نے ان کا ذکر کیا ہے۔

۵۳۸۲- حضرت ہلال بن الحارث

حضرت ہلال بن حارث بن ابوالجمل۔ ہم ان کا ذکر کہنتوں کے عنوان کے تحت تفصیل سے بیان کریں گے کیونکہ یہ اپنی کنیت کی وجہ سے مشہور تھے۔ وہ شامی تھے ابو عمر نے مختصر اسی طرح ذکر کیا ہے لیکن یہ ابو عمر کا وہم ہے کیونکہ ان کی کنیت ابوالحمراء تھی۔ ابوالجمل کے ترجمے میں ہم اسے بیان کریں گے۔

۵۳۸۳- حضرت ہلال بن الحمر

حضرت ہلال بن الحمر۔ ایک روایت کے رو سے ان کا نام ہلال بن حارث ابوالحمراء ہے اور یہی درست ہے اور ایک روایت میں ان کا نام ہانثی بن حارث ابوالحمراء خادم رسول اکرمؐ مذکور ہے۔ انہوں نے حمص میں سکونت اختیار کر لی تھی۔ امام بخاری لکھتے ہیں انہیں حضور کی صحبت نصیب ہوئی لیکن ان کی حدیث درست نہیں۔

ابو اسحاق سبعی نے ابوداؤد القاص سے، انہوں نے ابوالحمراء سے روایت کی کہ وہ ایک مہینہ مدینے میں ٹھہرے رہے انہوں نے دیکھا کہ رسول اکرمؐ ہر روز صبح کو حضرت علیؑ کے مکان پر تشریف لاتے۔ الصلوٰۃ، الصلوٰۃ فرماتے اور پھر آیت تطہیر کی تلاوت فرماتے واللہ اعلم۔ ابو عمر اور ابو موسیٰ نے ان کا ذکر کیا ہے لیکن ابو عمر نے ان کا نام ابن الحمراء ابوالحمراء لکھا ہے اور یہی درست ہے۔ اور وہ جو اس سے قبل ترجمے میں ذکر ہوا ہے وہ خیالی ہے۔

۵۳۸۴- حضرت ہلال بن الحکم

حضرت ہلال بن حکم (اگر ثابت ہو) قلیح بن سلیمان نے ہلال بن علی سے، انہوں نے عطا بن یسار سے، انہوں نے ہلال بن حکم سے روایت کی کہ جب وہ حضور اکرمؐ کی خدمت میں حاضر ہوئے اور آپؐ سے دینی امور کی تعلیم حاصل کی تو ان میں سے ایک بات یہ بھی تھی کہ جب چھینک آئے تو الحمد للہ کہنا چاہئے اور اگر دوسرے آدمی کو چھینک آئے تو اس کے الحمد للہ کے جواب میں یہ ملک اللہ کہنا چاہئے۔

حضور اکرم ایک دن نماز پڑھا رہے تھے کہ دوران نماز ایک شخص کو چھینک آئی تو میں نے بلند آواز سے یرحمک اللہ کہہ دیا اس پر تمام نمازیوں نے مجھے گھورنا شروع کر دیا۔ میں نے ان سے کہا تمہیں کیا ہو گیا ہے کہ مجھے گھور رہے ہو۔ جب نماز ختم ہوئی تو آپ نے دریافت کیا کہ نماز میں کون بول رہا تھا۔ صحابہ نے میرا نام لیا۔ حضور نے مجھ اپنے پاس بلایا اور فرمایا دیکھو میاں اعرابی! نماز میں قرآن کی قرأت کی جاتی ہے اور اللہ کو یاد کیا جاتا ہے۔ جب تم نماز پڑھنے لگو تو تمہیں بھی یہی کچھ کرنا چاہئے۔ ہلال بن حکم کہتے ہیں کہ میں نے آپ سے بڑھ کر کوئی معلم نرمی سے بات کرنے والا نہیں دیکھا۔ ابو موسیٰ نے ان کا ذکر کیا ہے اور لکھا ہے کہ اس واقعہ کا انتساب معاویہ بن حکم سے کیا گیا ہے۔ لیکن یہ وہم ہے۔

۵۳۸۵۔ حضرت ہلال بن ابی خولی

حضرت ہلال بن ابی خولی۔ اور ابو خولی کا نام عمرو بن زہیر بن خثمہ بن ابی حمران تھا (اور ابو حمران کا نام حارث بن معاویہ بن حارث بن مالک بن عوف بن سعد بن عوف بن حریم بن جعفی الجعفی تھا۔ جو عدی بن کعب اور خطاب حضرت عمرؓ کے والد کے حلیف تھے) بقول موسیٰ بن عقبہ غزوہ بدر میں شریک تھے۔ ابن اسحاق کہتے ہیں کہ خولی اور مالک دونوں ابو خولی کے بیٹے تھے۔ سب بدر میں شریک تھے ہشام بن کلبی لکھتے ہیں کہ خولی بن ابو خولی مع اپنے بھائی ہلال اور عبد اللہ کے غزوہ بدر میں موجود تھے۔ لیکن انہوں نے مالک بن خولی کا ذکر نہیں کیا ہے۔ ابو عمر نے ان کا ذکر کیا ہے۔

۵۳۸۶۔ حضرت ہلال بن ربیعہ

حضرت ہلال بن ربیعہ۔ انہیں حضور اکرمؐ کی صحبت نصیب ہوئی۔ لیکن ان کی حدیث مرسل ہے۔ عبد الرحمان بن بشیر نے محمد بن اسحاق سے، انہوں نے عبد اللہ بن ابوبکر بن محمد بن عمرو بن حزم سے انہوں نے ہلال بن ربیعہ سے روایت کی کہ بنو عائد مخزومی کی تلوار غزوہ بدر میں ان کے ہاتھ لگ گئی۔ جب رسول اکرمؐ نے مال غنیمت کی واپسی کا حکم دیا تو میں نے اسے مال غنیمت کے ڈھیر پر پھینک دیا جسے ارقم بن ابی ارقم نے پہچان لیا چنانچہ انہوں نے حضور اکرمؐ سے مانگ لی اور آپ نے انہیں عطا فرمادی۔ یہ ابن مندہ کا قول ہے۔

ابو نعیم نے بھی ان کا ذکر کیا ہے اور لکھا ہے کہ بعض متاخرین نے بھی ان کا ذکر کیا ہے ابو نعیم لکھتے ہیں کہ انہیں حضورؐ کی صحبت نصیب ہوئی لیکن ان کی حدیث مرسل ہے جسے انہوں نے ابن اسحاق سے روایت کیا ہے۔ نیز وہ مالک بن ربیعہ ابو اسید الساعدی تھے، جنہیں اس نے ہلال بن عامر بنادیا اور حدیث کی روایت ابراہیم بن سعد نے ابن اسحاق سے کی ہے اور مالک بن ربیعہ کا نام لیا اور یہی صحیح ہے۔

عبید اللہ بن احمد نے باسنادہ یونس سے، انہوں نے ابن اسحاق سے، انہوں نے عبد اللہ سے انہوں نے بنو ساعدہ کے بعض لوگوں سے، انہوں نے ابی اسید سے سنا کہ ہلال بن ربیعہ نے کہا کہ مجھے بنو عائد کی تلوار مل گئی اور واقعہ کو اسی طرح بیان کیا اور تلوار کا نام مرزبان تھا۔ ابن مندہ اور ابو نعیم نے اس کا ذکر کیا ہے۔

۵۳۸۷۔ حضرت ہلال بن سعد

حضرت ہلال بن سعد۔ انہوں نے حضور اکرمؐ کی خدمت میں شہد بطور تحفے کے پیش کیا جو آپ نے قبول کر لیا۔ دوبارہ اسی طرح شہد پیش کیا اور کہا کہ یہ صدقہ ہے۔ حضورؐ نے حکم دیا کہ اسے صدقات میں شامل کر دیا جائے اس سے علماء نے استنباط کیا کہ شہد سے بھی زکوٰۃ وصول کی جاسکتی ہے۔ لیکن یہ حدیث منقطع الاسناد ہے۔ ابو عمر اور ابو موسیٰ نے ذکر کیا ہے۔

۵۳۸۸۔ حضرت ہلال بن احمد بن متعان

حضرت ہلال بن متعان نے بیان کیا کہ انہیں عبدالوہاب بن علی نے باسنادہ سلیمان بن اشعث سے انہوں نے احمد بن شعیب حرانی سے، انہوں نے موسیٰ بن امین سے، انہوں نے عمرو بن حارث المصری سے انہوں نے عمرو بن شعیب سے، انہوں نے اپنے والد سے، انہوں نے دادا سے روایت کی کہ بنو متعان کے ایک آدمی جن کا نام ہلال تھا حضورؐ کی خدمت میں شہد کا عشر لے کر آئے اور درخواست کی کہ ”وادی سلبہ ان کی تحویل میں دے دی جائے“ حضور اکرمؐ نے ان کی درخواست قبول فرمائی جب حضرت عمرؓ کا دور خلافت آیا تو سفیان بن وہب نے خلیفہ سے اس وادی کے بارے میں دریافت کیا خلیفہ نے لکھا کہ اگر ہلال تمہیں بھی وہ مواجبات ادا کرتا رہے جو حضورؐ کو ادا کرتا تھا تو وادی کو اس کی تحویل میں رہنے دو ورنہ اسے شہد کی مکھی سمجھو جو چاہے اس سے فائدہ اٹھائے اصحاب ابو حنیفہ نے اس واقعہ کو کتب فقہ میں نقل کیا ہے۔ ابو موسیٰ نے اس حدیث کو بیان کیا ہے۔

۵۳۸۹۔ حضرت ہلال بن عامر

حضرت ہلال بن عامر از بنو نمیر۔ ان کی کنیت ابن ححیم تھی۔ ان کے والد کو حضور اکرمؐ کی صحبت نصیب ہوئی یہ ابن مندہ کا قول ہے اور انہوں نے باسنادہ وہیب سے، انہوں نے ایوب سے انہوں نے ابو قلابہ سے انہوں نے قبیسہ سے روایت کی، اور ان کے سوا باقی لوگوں نے ہلال بن عامر سے روایت کی حضور اکرمؐ کے زمانے میں ایک دفعہ سورج گرہن لگا اور حدیث بیان کی اور ایک دوسری اسناد سے جریر بن حازم سے روایت کی کہ ایک آدمی مجلس میں بیٹھا ہوا تھا کہ مجھ سے قرہ بن دعوٰس نمیری نے بیان کیا کہ رسول اکرمؐ نے ضحاک بن قیس کو صدقات جمع کرنے کو روانہ کیا۔ جب وہ واپس آئے تو حضورؐ نے فرمایا تم نمیر بن عامر ہلال بن عامر اور عامر بن ربیعہ کے ہاں گئے ہو اور ان کے بہترین جانور ہانک لائے ہو انہوں نے عرض کی یا رسول اللہ! میں نے آپ کو جہاد کا ذکر کرتے سنا۔ اس لئے میں نے مناسب جانا کہ بہترین جانور لے کر جاؤں تاکہ ان سے سواری اور بار برداری کا کام لیا جاسکے۔ حضور اکرمؐ نے فرمایا واپس جاؤ اور ان کے اعلیٰ جانور واپس کر کے معمولی درجے کے جانور لے آؤ۔

ابو موسیٰ لکھتے ہیں کہ ہلال بن عامر بن قبیسہ الہلالی کا ذکر اور ان کا ترجمہ جعفر نے اسی طرح لکھا ہے اور کسوف شمس کی حدیث بیان کی ہے لیکن یہ وہم ہے اور ہمیں صحیح بات ابو العباس احمد بن حسین بن ابو ذر صالحانی نے اپنے دادا سے، انہوں نے ابو الشیخ حافظ سے، انہوں نے محمد بن عیسیٰ بن رستہ سے انہوں نے معاویہ بن عمران بن واہب بن سوار الجرمی سے، انہوں نے انیس بن سوار الجرمی سے، انہوں نے ایوب سے، انہوں نے ابو قلابہ سے، انہوں نے ہلال بن عامر بن قبیسہ ہلالی سے روایت کی کہ حضور اکرمؐ کے عہد میں ایسا زبردست سورج گرہن لگا کہ دن کو تارے نمودار ہو گئے تھے۔ اس روایت میں عامر بن قبیسہ کا نام مذکور ہے

حالانکہ ہونا چاہئے ”ہلال بن عاصم عن قبصہ“ ابو موسیٰ اور ابن مندہ ہر دو نے یہ واقعہ بیان کیا ہے۔ لیکن ابن مندہ پر ابو موسیٰ کے استدراک کی کوئی وجہ نہیں معلوم ہوتی حالانکہ انہیں غلط بات لکھنے کی عادت نہیں۔

۵۳۹۰۔ حضرت ہلال بن عامر المزنی

حضرت ہلال بن عامر المزنی۔ محمد بن عبید اللہ الطنافسی نے بنو فزارہ کے شیخ سے، جس نے ہلال بن عامر المزنی وغیرہ سے روایت کی کہ انہوں نے حضور اکرم کو ایک سفید خچر یا اونٹ پر سوار دیکھا ابو موسیٰ نے مختصر اذکر کیا ہے۔ نیز وہ لکھتے ہیں کہ ہم ہلال بن عامر کا ذکر نمیر بن عامر کے ترجمے میں کر آئے ہیں۔

۵۳۹۱۔ حضرت ہلال بن علقمہ

حضرت ہلال بن علقمہ۔ جنگ قادسیہ میں شہید ہوئے۔ حمید بن ہلال کہتے ہیں کہ جس شخص نے سب سے پہلے دریائے دجلہ کو عبور کیا وہ ہلال بن علقمہ تھے۔ شععی کہتے ہیں کہ جس نے سب سے پہلے دریائے دجلہ میں گھوڑا ڈالا وہ سعد تھے ایک اور روایت کے مطابق دریا کو عبور کرنے والے بنو عبد القیس کے ایک آدمی تھے۔ ابو عمر نے ہلال بن علقمہ کا ذکر کیا ہے وہ لکھتے ہیں کہ مجھے ان سے کوئی روایت نہیں پہنچی۔

ابن اشیر کہتے ہیں کہ عبور دجلہ کا واقعہ جنگ قادسیہ کے موقع پر پیش نہیں آیا۔ کیونکہ دریائے دجلہ اور قادسیہ میں بڑا فاصلہ حائل ہے۔ ان دونوں کے درمیان جو نہریں حائل ہیں ان میں سے ایک تو وہ نہر ہے جو اس قرب و جوار کی زمینوں کو سیراب کرتی ہے۔ جن میں قادسیہ حیرہ اور آس پاس کے علاقے شامل ہیں۔ نیز دریائے فرات اور دریائے نیل بھی درمیان میں حائل ہیں (نہ معلوم دریائے نیل سے ابن اشیر کی کیا مراد ہے کیونکہ نیل تو براعظم افریقہ میں ہے اور قادسیہ ایشیا میں (مترجم) اور مسلمانوں نے دریائے دجلہ اس وقت عبور کیا۔ جب وہ ایرانیوں کو قادسیہ میں شکست دے چکے تھے اور نیز مدائن کا مغربی حصہ بھی فتح کر چکے تھے۔ دریائے دجلہ کو عبور کرنے کی نوبت اس وقت آئی جب مسلمانوں نے مدائن کے مشرقی حصے کو جس میں کسری کے محلات واقع تھے۔ فتح کرنے کے لئے چڑھائی کی اس موقع پر مسلمانوں نے دریا کو گھوڑوں پر عبور کیا تھا۔ (مزید تفصیل کے لیے علامہ کی ”الکامل فی التاریخ“ کا مطالعہ کیجئے)

۵۳۹۲۔ حضرت ہلال بن مرہ

حضرت ہلال بن مرہ یا ہلال بن مروان اشجعی۔ بروع دختر واشق کے شوہر تھے۔ انہیں ہم نے ان لوگوں میں ذکر کیا ہے جن کا نام جراح تھا۔ ابن مندہ اور ابو نعیم نے مختصر اذکر کیا ہے۔

۵۳۹۳۔ حضرت ہلال بن المعلیٰ

حضرت ہلال بن معلیٰ بن لوذان بن حارثہ بن زید بن ثعلبہ بن عدی بن مالک بن زید مناۃ بن حبیب بن عبد حارثہ بن مالک بن غضب بن جشم بن خزرج انصاری خزرجی۔ ان کا تعلق بنی جشم بن خزرج سے تھا۔ غزوہ بدر میں اپنے بھائی رافع کے ساتھ شریک تھے۔ ابو نعیم، ابو عمر اور ابو موسیٰ نے ان کا ذکر کیا ہے۔ ابو موسیٰ لکھتے ہیں کہ غزوہ بدر میں شہید ہو گئے تھے۔ ابن اسحاق کی بھی

یہی رائے ہے۔ ابو حاتم بن حبان نے اپنی تاریخ میں یہی لکھا ہے۔

۵۳۹۴۔ حضرت ہلال بن ابی ہلال

حضرت ہلال بن ابی ہلال اسلمی۔ ان سے ان کی بیٹی ام ہلال نے روایت کی کہ حضور اکرم نے بھیڑ کے بچے کی قربانی کو جائز قرار دیا تھا۔ اس حدیث کی راویہ ان کی لڑکی ہے اور حدیث میں ان کے والد کا ذکر نہیں آیا۔ ابن مندہ نے ان کا ذکر کیا ہے۔

۵۳۹۵۔ حضرت ہلال بن وکیع

حضرت ہلال بن وکیع بن بشر بن عمرو بن عدس بن زید بن عبداللہ بن دارم التمیمی داری۔ جنگ جمل میں حضرت عائشہ کے لشکر میں تھے۔ میدان جنگ میں مارے گئے۔ ابو عمر نے مختصر بیان کیا ہے۔

۵۳۹۶۔ حضرت ہلب طائی

حضرت ہلب طائی۔ قبیلہ کے والد تھے۔ ان کے نام کے بارے میں اختلاف ہے۔ امام بخاری نے یزید بن قنافہ اور ایک اور روایت کے رو سے ان کا نام یزید بن عدی بن قنافہ بن عدی بن عبد شمس بن عدی ابن خزیم آیا ہے۔ یہ ابو عمر کا قول ہے۔ الکلبی کہتے ہیں ان کا نام سلامہ بن یزید بن عدی بن قنافہ بن عدی بن عبد شمس بن عدی بن خزیم ہے وہ اور عدی بن حاتم طائی عدی بن خزیم میں اکٹھے ہو گئے ہیں۔

انہیں ہلب اس لئے کہتے تھے کہ گنجه تھے۔ حضور اکرم نے ان کے سر پر ہاتھ پھیرا اس کے بعد ان کے سر پر بے تحاشا بال آگ آئے۔ چنانچہ ان کا لقب ہلب پڑ گیا۔ وہ کوفی ہیں ان کے بیٹے قبیلہ نے ان سے روایت کی کہ کئی آدمیوں نے اپنے اپنے اسناد سے جو محمد بن عیسیٰ تک پہنچتا ہے قتیبہ سے، انہوں نے ابوالاحوص سے، انہوں نے سماک بن حرب سے، انہوں نے قبیلہ بن ہلب سے، انہوں نے اپنے والد سے روایت کی کہ جب رسول کریم وضو فرماتے تو بائیں ہاتھ کو دائیں سے پکڑ لیتے۔ تینوں نے اس کا ذکر کیا ہے۔

۵۳۹۷۔ حضرت ہلواث

حضرت ہلواث۔ اسم بن ساعدہ کے دادا تھے۔ ہم نے اسم کے ترجمے میں ان کا ذکر کیا ہے۔ ابو موسیٰ نے اسے مختصر بیان کیا ہے۔

۵۳۹۸۔ حضرت ہمام بن الحارث

حضرت ہمام بن حارث بن ضمیرہ۔ غزوہ بدر میں شریک ہوئے تھے۔ ابو عمر نے اختصاراً ان کا ذکر کیا ہے اور لکھا ہے کہ مجھے ان سے کسی روایت کا علم نہیں۔

۵۳۹۹۔ حضرت ہمام مولیٰ رسول اکرم

حضرت ہمام۔ حضور اکرم کے آزاد کردہ غلام تھے۔ ان سے ابوالزبیر نے روایت کی کہ وہ حضور کی خدمت میں حاضر ہوئے

اور کہا یا رسول اللہ! میری ایک بیوی ہے جو کسی چھونے والے کے ہاتھ کو پاس نہیں آنے دیتی۔ ابو موسیٰ نے مختصر اس کا ذکر کیا ہے اور یہی الفاظ ہم ہشامؓ مولائے رسول کریمؐ کے ترجمے میں بیان کر آئے ہیں ہم یہ بھی لکھ آئے ہیں کہ تینوں نے ان کا ذکر کیا ہے۔ بلاشبہ یہ لفظ اول الذکر کی تصحیف ہے۔

۵۴۰۰۔ حضرت ہمامؓ بن زید

حضرت ہمامؓ بن زید بن وابصہ۔ ابو یوسف یعقوب بن محمد صیدلانی نے سہل بن عمار سے، انہوں نے اپنے دادا عبد اللہ بن محمد سے روایت کی کہ جب ہمام بن وابصہ کوفے میں داخل ہوئے تو جس آدمی کے پاس سے گزرتے، سلام کہتے مرد ہو یا عورت یا بچہ اور کہتے کہ حضور اکرمؐ نے ہمیں سلام کو پھیلانے کا حکم دیا ہے۔ ہمام کہتے ہیں کہ حضور نے مجھے ایک چادر اوڑھائی تھی اور لکڑی کا ایک پیالہ عطا فرمایا تھا لوگ اس پیالے میں پانی پیتے اور اس چادر کو تبر کا چھوتے ابو موسیٰ نے ان کا ذکر کیا ہے اور ابو عبد اللہ حاکم نے انہیں ان صحابہ میں شمار کیا ہے۔ جو خراسان چلے گئے تھے۔

۵۴۰۱۔ حضرت ہمامؓ بن مالک

حضرت ہمامؓ بن مالک بن ہمام بن معاویہ عبدی۔ ہم ان کا نسب مزیدہ بن مالک کے ترجمے میں بیان کر آئے ہیں وہ اور ان کے بھائی عبیدہ دونوں حضورؐ کی خدمت میں حاضر ہو کر اسلام لائے۔ یہ کلبی کا قول ہے۔

۵۴۰۲۔ حضرت ہمیلؓ بن الدمون

حضرت ہمیلؓ بن دمون بن عبید بن مالک۔ یہ اپنے بھائی قبیصہ کے پاس آئے اور دونوں نے آپؐ کی بیعت کی اور حضورؐ نے دونوں کو طائف میں اتارا اور دونوں بنو ثقیف میں ٹھہرے ابو نصر اور ابن ماکولہ دونوں نے ان کا ذکر کیا ہے۔

۵۴۰۳۔ حضرت ہندؓ بن حارثہ

حضرت ہندؓ بن حارثہ بن ہند۔ ایک روایت کے مطابق ان کا نسب ہند بن حارثہ بن سعید بن عبد اللہ بن غیاث بن سعد بن عمرو بن عامر بن ثعلبہ بن مالک بن افسی ہے۔ بقول ابو عمر ہندؓ اسلم حجازی کے بھائی تھے۔ ابن مندہ اور ابو نعیم کے خیال میں ان کا نسب یوں تھا۔ ہند بن اسماء بن حارثہ بن ہند اسلمی۔ ابو نعیم لکھتے ہیں کہ ایک روایت میں ہند بن حارثہ مذکور ہے ابن کلبی نے ان کے بھائی کا نام اسماء بن حارثہ لکھا ہے اور ابو عمر کی طرح ہند کو اسماء بن حارثہ کا بھائی لکھا ہے اور یہ وہی صاحب ہیں جنہیں حضور اکرمؐ نے حکم دیا تھا کہ اپنی قوم کو کہو کہ وہ عاشورہ کے دن روزہ رکھیں اور ابن ماکولہ نے ان کے بھائی اسماء کا نسب ابو عمر کی طرح تحریر کیا تھا اور سب نے انہیں اسلمی قرار دیا ہے حالانکہ وہ مالک بن افسی کے قبیلے سے ہیں۔ جو اسلم بن افسی کے بھائی تھے اور اسلم کی شہرت کی وجہ سے مالک کا خاندان بھی اسلمی کہلاتا تھا۔ جناب ہند سے ان کے بیٹے حبیب نے روایت کی کہ وہ آٹھ بھائی تھے اور سب نے اسلام قبول کر لیا اور حضور اکرمؐ کی صحبت سے فیض یاب ہوتے رہے۔ چنانچہ بیعت رضوان کے موقع پر یہ سب بھائی موجود تھے۔

ان کے نام حسب ذیل تھے (۱) اسماء (۲) ہند (۳) خراش (۴) ذوب (۵) حمران (۶) فضالہ (۷) سلمہ (۸) مالک۔ ان میں سے ہند اور اسماء عرصے تک حضور اکرمؐ کی خدمت سے بہرہ ور ہوتے رہے دونوں بھائی اصحاب صفہ میں شامل تھے۔ حضرت

ابو ہریرہ سے مروی ہے کہ وہ ایک لمبے عرصے تک ان بھائیوں کو حضورؐ کی خدمت گزاری میں مصروف دیکھتے رہے۔ یہ ہند، ہند بن ہند کے والد ہیں۔ جن سے عبدالرحمان بن حرمہ نے درج ذیل حدیث روایت کی۔

ابویاسر نے باسنادہ عبداللہ بن احمد سے، انہوں نے اپنے والد سے، انہوں نے یعقوب بن ابراہیم سے، انہوں نے اپنے والد سے، انہوں نے ابن اسحاق سے، انہوں نے عبداللہ بن محمد سے، انہوں نے حبیب بن ہند بن اسماء اسلمی سے، انہوں نے اپنے والد ہند سے روایت کی کہ حضور اکرمؐ نے مجھے اپنے قبیلے بنو اسلم کی طرف یہ حکم دے کر روانہ فرمایا کہ آج عاشورہ کا دن ہے اس لئے سب لوگ روزہ رکھیں اور جن لوگوں نے صبح کو کچھ کھاپی لیا ہے انہیں چاہئے کہ اس کے بعد کچھ نہ کھائیں پیئیں۔

امام احمد بن حنبل نے اپنے مجموعہ احادیث میں ان کا نسب اسی طرح بیان کیا ہے جس طرح کہ ابن مندہ اور ابو نعیم نے کیا ہے لیکن ابن ماکولانے ان کا نام ہند بن حارثہ کی بجائے ہند بن جاریہ تحریر کیا ہے اور ان کا نسب نہیں لکھا اور صرف اتنا لکھنے پر اکتفا کیا کہ جناب ہند اسماء بن جاریہ ام غیرہ کے بھائی ہیں اور اس باب میں اختلاف ہے عجب تر آنکہ جناب ہند کو تو حارثہ کا بیٹا نہیں لکھا۔ لیکن ان کے بھائی اسماء کو حارثہ کا بیٹا لکھ دیا ہے۔ غالباً انہوں (ابن ماکولانے ہند کے بجائے ان کے بھائی اسماء کا نام لکھنا کافی سمجھا اگر صورت حال یہ ہے تو اس صورت میں ہند بن جاریہ اس ہند سے مختلف ہوگا جو اسماء کا بھائی ہے اور اگر جاریہ کے بارے میں علماء میں اختلاف پایا جاتا ہے تو کیا اسی لئے ابن ماکولانے اسماء کے والد کا نام حارثہ لکھا اور ہند کے والد کا نام جاریہ لیکن یہ غلط ہے اور یہ ان کی عادت ہے کہ ایک ہی جگہ پر دو مختلف باتیں لکھ دیتے ہیں کیونکہ صحیح بات یہ ہے کہ دونوں کے والد کا نام حارثہ تھا۔ واللہ اعلم۔

۵۴۰۴۔ حضرت ہندؓ بن ابی ہالہ

حضرت ہندؓ بن ابی ہالہ۔ ہم ان کا نسب پہلے بیان کر آئے ہیں وہ تمیمی ہیں اور بنو اسید بن عمرو بن تمیم سے ہیں۔ جناب ہند رسول اکرمؐ کے ربیب تھے اور ان کی والدہ حضرت خدیجہ الکبریٰ تھیں جو بعد میں آپؐ کی زوجیت سے مشرف ہوئی۔ حضرت زینبؓ، رقیہؓ، ام کلثومؓ، اور فاطمہؓ ان کی اخیانی بہنیں ہیں اور ان کے والد بنو عبدالدار کے حلیف تھے۔

ابو ہالہ کے نام کے متعلق علماء میں اختلاف ہے۔ ایک روایت میں نباش بن زرارہ بن وقدان ایک دوسرے میں مالک بن زرارہ بن نباش اور تیسری میں مالک بن النباش بن زرارہ مذکور ہے یہ ابن الزبیر کا قول ہے۔ لیکن علمائے نسب کا ان کے نام میں اختلاف ہے۔ ابن کلبی نے ابو ہالہ ہند بن نباش بن زرارہ تحریر کیا ہے۔ اور وہ آپؐ سے پہلے حضرت خدیجہ کے خاوند تھے حضرت خدیجہ کے لطن سے ہند پیدا ہوئے۔ جو غزوہ بدر میں شریک تھے۔ ان کے بیٹے اور پوتے کا نام بھی ہند تھا۔ ایک روایت میں ہے کہ وہ غزوہ احد میں بھی موجود تھے اور جنگ جمل میں حضرت علیؓ کے لشکر میں تھے اور اس جنگ میں مارے گئے مصعب بن زبیر کے ساتھ ایک اور روایت میں مذکور ہے کہ ہند بن ہند بصرہ میں سکونت پذیر ہو گئے تھے۔ جہاں وہ لاؤلفوت ہو گئے۔

جناب ہند بن ابی ہالہ نے حضور اکرمؐ کا حلیہ مبارک درج ذیل حدیث میں بیان کیا تھا ابو العباس احمد بن عثمان بن ابی علی اور حسین بن یوحنا بن اتویہ بن نعمان الباقوری نے فضل بن محمد بن عبدالواحد بن عبدالرحمن اللیبلی سے، انہوں نے ابوالقاسم احمد بن منصور الخلیلی الخلی سے، انہوں نے ابوالقاسم علی بن احمد بن محمد خزاعی سے، انہوں نے ابوسعید الہیثم بن کلیب بن شریح بن معقل

الشاشی سے، انہوں نے محمد بن عیسیٰ سے، انہوں نے سفیان بن کعب سے، انہوں نے جمیع بن عمرو بن عبد الرحمن عجلیٰ سے (انہوں نے اپنی کتاب سے املا کرائی) اور بیان کیا کہ انہیں ایک شخص نے جو بنو تمیم سے ابو ہالہ کی پشت سے تھا اور جس کی کنیت ابو عبد اللہ تھی ابن ابو ہالہ سے انہوں نے حسن بن علیؓ سے روایت کی کہ میں نے اپنے ماموں ہند بن ابو ہالہ سے حضور اکرمؐ کے حلیے مبارک کے بارے میں دریافت کیا میری خواہش تھی کہ وہ مجھے حضور اکرمؐ کے متعلق ایسی باتیں بتائیں جو میں یاد رکھوں چنانچہ انہوں نے بتایا۔ کہ حضور اکرمؐ خوبصورت اور بارعب شخصیت کے مالک تھے، آپؐ کے چہرہ اس طرح چمکتا تھا۔ جس طرح چودھویں کی رات کو چاند چمکتا ہے۔ آپؐ ٹھگنے قد والے سے لمبے اور طویل القامت سے چھوٹے تھے (آپؐ کا قد درمیانہ تھا) سر بڑا تھا۔ بال ایسے تھے کہ اگر درمیان میں مانگ نکالی جاتی تو علیحدہ علیحدہ رہتے ورنہ بال بڑھ جاتے تو کانوں کی لوؤں تک پہنچ جاتے۔ رنگ سفید تھا اور پیشانی کشادہ تھی بھویں لمبی اور کشادہ تھیں اور درمیان میں پیوستہ نہ تھیں دونوں بھوؤں کے درمیان ایک رگ تھی جو غصے کی حالت میں پھڑکنے لگ جاتی۔ ناک سیدھی (ستوان) تھی جس سے چمک سی اٹھتی معلوم ہوتی۔ ڈاڑھی گھنی رخسار، ہموار دہانہ ذرا چوڑا اور ہونٹ باہم پیوستہ دانتوں میں باہم فاصلہ تھا۔ گردن لمبی اور چاندی کی طرح سفید تھی بدن کسا ہوا، پیٹ اور سینہ ہموار تھے۔ سینہ چوڑا تھا اور دونوں کندھوں کے درمیان کافی فاصلہ تھا، آپؐ کے جوڑ مضبوط تھے روشن اور صاف سینے سے ناف تک بالوں کی ایک پتلی سی لکیر تھی پیٹ اور پستان بغیر بالوں کے تھے۔ بازوؤں اور کندھوں پر کافی بال تھے، سینہ اٹھا ہوا تھا، بازو لمبے، ہتھیلی چوڑی، ہاتھ اور پاؤں گداز تھے۔ پونچا بڑا تھا۔ بازو لمبے تھے، آپؐ کے پاؤں کے تلوے زمین سے اٹھے ہوئے نہ تھے۔ دونوں برابر تھے اور ان سے پانی بہ جاتا۔ آپؐ زمین پر آہستہ قدم رکھتے چلتے تو یوں معلوم ہوتا گویا اترائی سے اتر رہے ہیں۔ تیز قدم اٹھاتے جب مڑتے تو پوری طرح مڑتے۔ زیادہ تر نگاہیں زمین پر لگی رہتیں۔

۵۴۰۵۔ حضرت ہند بن ہند بن ابی ہالہ

حضرت ہند بن ہند بن ابی ہالہ۔ یہ مذکورہ بالا صحابی کے بیٹے تھے۔ ابن مندہ اور ابو نعیم نے ان کا ذکر کیا ہے اور ان کے ترجمے میں سری بن یحییٰ کی حدیث جو انہوں نے مالک بن دینار سے فرمایا۔ سری بن یحییٰ نے مالک بن دینار سے انہوں نے ہند بن خدیجہ ام المومنین سے روایت کی کہ حضور اکرمؐ مروان بن حکم کے پاس سے گزرے وہ آپؐ کی توہین کر رہا تھا اور انگلی سے آپؐ کی طرف اشارہ کر رہا تھا۔ حضورؐ نے اس کے حق میں بددعا فرمائی ”اے خدا! تو اسے لرزے میں مبتلا کر“ چنانچہ اسی وقت اسی جگہ اس کے جسم پر عرشہ طاری ہو گیا۔

اس حدیث کا ہند بن ہند سے کوئی تعلق نہیں بلکہ یہ ان کے والد نے بیان کی ہے۔ زبیر بن بکار کہتے ہیں کہ ہند بن ہند اور مصعب بن زبیر اس دن قتل ہوئے جس دن مختار ثقفی ۶۷ ہجری میں قتل ہوا۔ زبیر کہتے ہیں کہ ہند بن ہند بصرے میں طاعون سے فوت ہوئے لوگوں نے اپنے جنازے چھوڑ دیئے اور ان کے جنازے پر ہجوم کر کے آگئے کیونکہ وہ حضور اکرمؐ کے ربیب تھے۔

ابو عمر باسنادہ محمد بن حجاج سے، انہوں نے بنو تمیم کے ایک آدمی سے روایت کی کہ اس نے ہند بن ہند بن ابی ہالہ کو بصرے میں دیکھا وہ طاعون سے فوت ہوئے تھے ان کے جسم پر کرتہ نہ تھا اور سبز رنگ کی چادر سے ان کی میت ڈھانی گئی تھی چونکہ لوگ کثرت

اموات کی وجہ سے اپنے اپنے مردوں کی تجہیز و تکفین میں مصروف تھے۔ اس لئے جنازہ اٹھانے کے لئے صرف چار آدمی مل سکے تھے۔ ایک عورت نے یہ حال دیکھا تو اس نے دہائی دی ”لوگو! ہند حضور اکرم کے ریب ہیں اور ان کی بے کسی کا یہ عالم ہے“ لوگوں نے سنا تو اپنے اپنے مردوں کو چھوڑ کر سب ان کے جنازے کے ساتھ ہوئے۔ ابن مندہ اور ابو نعیم نے ان کا ذکر کیا ہے۔

۵۴۰۶۔ حضرت ہبیدہ بن خالد

حضرت ہبیدہ بن خالد الخزاعی۔ ایک روایت میں نخعی مذکور ہے۔ اس امر میں اختلاف ہے کہ آیا انہیں حضور اکرم کی صحبت نصیب ہوئی یا نہ۔ ان کی والدہ حضرت عمر کی زوجیت میں تھیں یہ کوفے میں سکونت پذیر ہو گئے تھے۔ ان سے ابو اسحاق سبعمی نے روایت کی کہ ایک دفعہ ایک بادل اٹھا حضور اکرم نے فرمایا کہ یہ گھٹانا نصر بنو کعب پر برسے گی۔ نیز ان سے روایت ہے کہ ایک دفعہ آپ نے فرمایا کون ہے جو اس تلوار کا حق ادا کرے گا۔ اس جماعت میں سے ایک شخص نے اٹھالی۔ دشمن کی صفوں میں گھس گیا اور شہید ہو گیا۔ ذیل کا مصرع اسی نے کہا تھا۔

انا الذی عاهدنی خلیلی

میں ہی وہ آدمی ہوں جس سے اس کے دوست نے وعدہ کیا۔ تینوں نے ان کا ذکر کیا ہے۔

۵۴۰۷۔ حضرت ہوبجہ بن نجیر

حضرت ہوبجہ بن نجیر بن عامر بن سفیان بن اسید بن زائدہ بن حصین بن عیاش بن شیبہ بن عبد قیس بن علباء بن قیس بن عائدہ بن مالک بن بکر بن سعد بن ضبہ الضبی۔ ہجرت کر کے حضور اکرم کے پاس آئے اور وہاں مقیم ہو گئے۔ انہوں نے درخواست کی یا رسول اللہ! مجھے کوئی نصیحت فرمائیے آپ نے فرمایا انصاف کی بات کر اور لوگوں سے بھلائی کر انہوں نے کہا یا رسول اللہ! مجھے اس کی استطاعت نہیں۔ حضور نے دریافت فرمایا کیا تمہارے پاس کچھ مال ہے؟ انہوں نے جواب دیا ہاں یا رسول اللہ! میرے پاس اونٹ ہیں۔ فرمایا ان اونٹوں میں سے ایسا اونٹ جو پانی لاسکے تو اسے ایسے خاندان کے سپرد کر دے جنہیں پینے کا پانی تیسرے دن ملتا ہے۔

ابو محمد بن ابی القاسم علی بن عسا کر دمشقی نے اجازت اپنے والد سے ہوبجہ بن نجیر کا نسب اسی طرح بیان کیا ہے جیسا کہ پیشتر تحریر کیا جا چکا ہے۔ وہ لکھتے ہیں کہ جناب ہوبجہ جنگ موتہ میں شہید ہوئے تھے لیکن ان کی لاش میدان جنگ میں نہیں مل سکی تھی۔ احمد بن یحییٰ بن جابر البلاذری نے بھی اتنا ہی ان کا ذکر کیا ہے۔ ابو موسیٰ نے ان کا ذکر کیا ہے ہشام بن کلبی لکھتے ہیں کہ جناب ہوبجہ جنگ موتہ میں شہید ہوئے تھے اور ان کی لاش نہ مل سکی تھی۔

۵۴۰۸۔ حضرت ہوذہ بن اجمل

حضرت ہوذہ بن اجمل حارثی۔ بنو سدوس کے وفد کے ہمراہ حضور اکرم کی خدمت میں حاضر ہوئے تھے۔ ابو موسیٰ نے اختصاراً ذکر کیا ہے۔

۵۲۰۹۔ حضرت ہوذہ بن الحارث

حضرت ہوذہ بن حارث بن عجرہ بن عبداللہ بن یقطہ بن عصبیہ بن خفاف بن امر القیس بن بہشہ بن سلیم بن منصور سلمی۔ اسلام لائے اور فتح مکہ کے موقع پر موجود تھے۔ یہ وہ صاحب ہیں جنہوں نے اپنے عمزاد سے علم کے بارے میں جھگڑا کیا اور حضرت عمرؓ سے مخاطب ہو کر یہ شعر پڑھا۔

لقد دار هذا امر في غير اهله
الا فابصروا الى الامراين يرید

یہ معاملہ ان لوگوں تک جا پہنچتا ہے جو اس کے اہل نہیں ہیں۔ بہر حال اس معاملے پر نگاہ تو ڈالو کہ وہ کدھر جانا چاہتا ہے۔ ابو موسیٰ نے ان کا ذکر کیا ہے۔

۵۲۱۰۔ حضرت ہوذہ بن خالد الکنانی

حضرت ہوذہ بن خالد الکنانی۔ علماء کا خیال ہے کہ انہیں حضور اکرمؐ کی صحبت نصیب ہوئی۔ ان کی حدیث کو ابوالزبیر نے جابر بن عبداللہ سے مع اس واقعہ کے جو معاویہ کے ساتھ پیش آیا ذکر کیا ہے نہ معلوم یہ صاحب وہی ہیں یا کوئی اور ہم بعد میں پھر ان کا ذکر کریں گے۔ ابو موسیٰ نے ان کا ذکر اسی طرح کیا ہے۔ میرے خیال میں جو حضورؐ کی صحبت سے فیض یاب ہوئے وہ ہیں جن کا ذکر ابن مندہ نے کیا ہے اور صرف اتنا لکھا کہ انہیں حضور اکرمؐ کی صحبت نصیب ہوئی مگر ان کا نسب نہیں لکھا ہاں ابواحمد عسکری نے ہوذہ کنانی کے ترجمے میں ان کے والد کا نام خالد لکھا ہے اور وہ حدیث بھی بیان کی ہے جو ابن مندہ نے ان کے ترجمے میں لکھی ہے کہ معاویہ نے ان سے دریافت کیا آیا تم غزوہ بدر میں شریک تھے۔ انہوں نے جواب اثبات میں دیا کہ نہ ان کے خلاف کوئی بات ہوئی اور نہ حق میں۔ ابو موسیٰ لکھتے ہیں میں انہیں نہیں جانتا اور نہ ہی جانتا ہوں کہ انہیں حضورؐ کی صحبت میسر آئی یا نہ۔

۵۲۱۱۔ حضرت ہوذہ بن عرفطہ حمیری

حضرت ہوذہ بن عرفطہ حمیری۔ حضور اکرمؐ کی خدمت میں حاضر ہوئے۔ فتح مصر میں موجود تھے ان سے کوئی حدیث مذکور نہیں۔ ابن مندہ اور ابو نعیم نے مختصر ان کا ذکر کیا ہے۔

۵۲۱۲۔ حضرت ہوذہ بن عمرو

حضرت ہوذہ بن عمرو بن یزید بن عمرو بن رباح بن عوف بن عمیرہ بن ہون بن العجب بن قدامہ بن جرم بن ربان۔ بروایت کلبی و طبری حضورؐ کی خدمت میں حاضر ہوئے۔ ابن ماکولانے ترجمہ رباح میں ان کا نسب ہوذہ بن عمرو بن یزید بن عمرو بن رباح لکھا ہے نیز یہ تحریر کیا ہے کہ یہ بنو جرم بن ربان سے تھے اور حضورؐ کی خدمت میں حاضر ہوئے تھے۔ یہ ابن حبیب کا قول ہے۔

۵۲۱۳۔ حضرت ہوذہ بن قیس

حضرت ہوذہ بن قیس بن عبادہ بن دبیم بن عطیہ بن زید بن قیس بن عامر بن مالک بن اوس انصاری۔ ان کے نسب میں اختلاف ہے۔ عبدالوہاب بن ہبہ اللہ نے باسنادہ عبداللہ بن احمد بن حنبل سے، انہوں نے اپنے والد سے، انہوں نے علی بن ثابت

سے، انہوں نے عبدالرحمان بن نعمان بن ہوذہ انصاری سے، انہوں نے اپنے والد سے، انہوں نے دادا سے روایت کی کہ حضور اکرمؐ نے سوتے وقت خوشبو دار سرمہ استعمال کرنے کا حکم دیا یہ روایت صالح بن رزیق نے علی بن ثابت سے، انہوں نے عبدالرحمان بن معبد بن ہوذہ سے، انہوں نے اپنے والد سے، انہوں نے دادا سے بیان کی، ایک روایت میں عبدالرحمان بن نظر بن ہوذہ آیا ہے۔ ابن مندہ ابو نعیم نے ان کا ذکر کیا ہے۔

۵۴۱۴۔ حضرت ہوذہؓ

حضرت ہوذہؓ۔ ان کا نسب مذکور نہیں۔ انہیں حضور اکرمؐ کی صحبت نصیب ہوئی۔ مجالد نے شععی سے روایت کی کہ معاویہ کے پاس ایک آدمی جس کا نام ہوذہ تھا آیا۔ معاویہ نے دریافت کیا اے ہوذہ کیا تم غزوہ بدر میں شریک تھے اس نے جواب دیا نہ نقصان نہ فائدہ۔ ابن مندہ اور ابو نعیم نے ذکر کیا ہے ابو نعیم کہتے ہیں کہ بقول بعض متاخرین انہیں حضورؐ کی صحبت نصیب نہ ہو سکی۔ بیان کیا یہ آپؐ کی وفات کے بعد مشرف بہ اسلام ہوئے۔

۵۴۱۵۔ حضرت ہیبانؓ اسلمی

حضرت ہیبانؓ الاسلمی۔ ایک روایت میں ہیبان مذکور ہے۔ عبداللہ بن زحرف نے یزید بن ابی منصور سے انہوں عبداللہ بن ابی ہیبان سے روایت کی کہ حضور اکرمؐ نے فرمایا کہ ایک مسلمان جسے وسعت و مقدرت حاصل ہے اگر فی سبیل اللہ صدقہ کرے تو خالص کستوری کی طرح اس کی خوشبو ایک دن کی مسافت پر سونگھی جاسکتی ہے۔ لیکن اگر کوئی غریب اور فاقہ زدہ مسلمان صدقہ کرے تو خالص کستوری کی طرح اس کی خوشبو ایک سال کی مسافت پر سونگھی جاسکتی ہے۔ ابو مندہ اور ابو نعیم نے ذکر کیا ہے۔

۵۴۱۶۔ حضرت ہیتؓ

حضرت ہیتؓ۔ یہ وہ مخنث ہے۔ جس کا نام ماتع تھا اور جو کبھی کبھی ازواج مطہرات کے حجروں میں چلا جاتا تھا جعفر نے اس کا ذکر صحابہ میں کیا ہے اور یہ وہ شخص ہے کہ عبداللہ بن امیہ کے لیے کہا تھا جب طائف فتح ہوا کہ تجھ پر غیلان ہو۔ یحییٰ بن محمود اور ابو یاسر بن ابی جبہ نے باسناد ہما مسلم بن الحجاج تک فرماتے ہیں عبد بن حمید سے انہوں نے عبدالرزاق سے انہوں نے معمر سے انہوں نے زہری سے انہوں نے عروہ سے فرماتے ہیں کہ حضرت عائشہؓ نے فرمایا کہ حضور کے پاس ایک مخنث داخل ہوا اور جسے بوجہ مخنث ہونے کے بے ضرر سمجھا جاتا تھا۔ ایک دن حضورؐ باہر سے تشریف لائے تو یہ مخنث حضورؐ کی ازواج مطہرات میں سے کسی بیوی کے سامنے کسی خاتون کی تعریف کر رہا تھا اور کہہ رہا تھا۔ اسے سامنے سے دیکھو تو چار جتنی اور پیچھے سے دیکھو تو آٹھ جتنی معلوم ہوتی ہے یہ سن کر آپؐ نے فرمایا میں نہیں سمجھتا تھا کہ یہ ان باتوں کو سمجھتا ہے۔ آئندہ اسے اندر مت آنے دو۔ ایک روایت میں ہے کہ حضور اکرمؐ نے اسے صحرا میں بھیج دیا ہر جمعہ کو آتا کھانا کھاتا اور پھر لوٹ جاتا۔ ابو موسیٰ نے اس کا ذکر کیا ہے۔

۵۴۱۷۔ حضرت ہیشمؓ بن دہر

حضرت ہیشمؓ بن دہر۔ منذر بن جہم نے ان سے دریافت کیا کہ انہوں نے حضور اکرمؐ کے نچلے ہونٹ اور ٹھوڑی کے درمیان (پچریش) اور آپؐ کی پیشانی پر چند سفید بال دیکھے تھے جو بہ مشکل تیس ہوں گے۔ ابو موسیٰ اور ابو نعیم نے ان کا ذکر کیا ہے۔

۵۴۱۸۔ حضرت ہشتمؓ ابو قیس

حضرت ہشتمؓ ابو قیس سلمی۔ محمد بن سلام نے عبدالقاہر بن السری بن قیس بن ہشتم سے روایت کی کہ رسول اللہؐ نے میرے دادا ہشتم کو اپنے قبیلے کے صدقات جمع کرنے کے لئے مقرر فرمایا۔ انہوں نے یہ رقم حضرت ابوبکر کو پوری پوری ادا کر دی اور زبرقان نے بھی رقم ادا کر دی۔ اس پر حضرت ابوبکر نے کہا کہ زبرقان نے صدقات کی رقم تکرر ادا کی اور ہشتم نے تخرجاتی سے یا تبرعاً خوشی سے ادا کی۔ اس پر محمد بن سلام نے عبدالقاہر سے دریافت کیا کہ آپ کو یہ بات کس نے بتائی ہے؟ تھوڑا سا سوچنے کے بعد کہنے لگے کہ حمید نے حسن سے سنا۔ ابو نعیم اور ابو موسیٰ نے اس کی تخریج کی ہے۔

اور اس ہشتم سے مراد ابن قیس بن صلت بن حبیب السلمی ہیں۔ جو قیس بن ہشتم کے والد اور عبداللہ بن حازم بن اسماء بن صلت السلمی کے چچا تھے انہوں نے خراسان میں فتنہ برپا کیا تھا۔

۵۴۱۹۔ حضرت ہشتمؓ بن ابو معقل

حضرت ہشتمؓ بن ابو معقل اسدی۔ ابو نعیم کا قول ہے کہ ابو معقل کا نام ہشتم ہے زیر عنوان کنیت میں بھی ان کا ذکر کیا جائے گا۔ ابو موسیٰ اور ابو نعیم نے ان کا ذکر کیا ہے۔

۵۴۲۰۔ حضرت ہیکلؓ بن جابر

حضرت ہیکلؓ بن جابر۔ حماد بن عمرو النصبی نے عطف بن حسن سے، انہوں نے ہیکل بن جابر سے روایت کی کہ ایک موقع پر حضور اکرمؐ نے انہیں مسجد حرام کا طواف کرتے دیکھا اور وہ اس دوران میں خدا سے مخاطب ہو کر کہہ رہے تھے اے خدا! اس مبارک گھر کے واسطے سے بھی تو نے میرے گناہ معاف نہیں کئے۔ حضورؐ نے سنا تو فرمایا تیرا بھلا نہ ہو کیا تیرے گناہ زمین و آسمان سے زیادہ ہیں۔ انہوں نے عرض کیا یا رسول اللہ! معاملہ کچھ ایسا ہی ہے مجھے اللہ نے کافی مال و دولت سے نوازا ہے لیکن میری حالت یہ ہے کہ جب بھی کوئی سائل مجھ سے کچھ مانگتا ہے تو میرے تن بدن میں آگ لگ جاتی ہے۔ حضور اکرمؐ نے سنا تو فرمایا مجھ سے دور ہٹ کر کھڑا ہو خدا تجھ سے سمجھ چھین لے۔ اس کے بعد آپ نے بخل کی مذمت میں ایک حدیث بیان کی۔ ابو موسیٰ نے اس کی تخریج کی ہے۔

باب واؤ والف

۵۴۲۱۔ حضرت وابصہؓ بن معبد

حضرت وابصہؓ بن معبد بن مالک بن عبید الاسدی (جن کا تعلق بقول ابو عمر، اسد بن خزیمہ سے ہے) ابن مندہ اور ابو نعیم نے ان کا سلسلہ نسب یوں بیان کیا ہے وابصہ بن معبد بن عتبہ بن حارث بن مالک بن حارث بن بشر بن کعب بن سعد بن حارث بن ثعلبہ بن دودان بن اسد بن خزیمہ اسدی ان کی کنیت ابو سالم تھی۔ انہیں حضورؐ کی صحبت نصیب ہوئی۔ اولاً کوفہ میں سکونت اختیار کی پھر رقبہ چلے گئے اور وہیں وفات پائی۔ انہوں نے حضورؐ سے کئی احادیث روایت کیں ہیں۔ ان سے ان کے دو بیٹوں عمرو اور سالم

نیز شعیبی، زیادہ بن ابوالجعد وغیرہ نے روایت کی۔

کئی راویوں نے باسناد ہم جو ابو عیسیٰ ترمذی تک پہنچتا ہے بتایا کہ انہوں نے ہناد سے، انہوں نے ابوالاحوص سے، انہوں نے حصین سے، انہوں نے ہلال بن سیاف سے روایت کی کہ زیاد بن جعد نے جب ہم رقبہ میں تھے میرا ہاتھ پکڑا اور مجھے ایک عمر رسیدہ آدمی کے پاس جس کا نام وابصہ بن معبد تھا۔ لے گیا اور کہا کہ ایک شخص نے حضور کے پیچھے نماز ادا کی اور وہ صف کے پیچھے اکیلا کھڑا تھا۔ حضور نے اسے نماز دہرانے کا حکم دیا۔ کئی راویوں نے اس حدیث کو ابوالاحوص کی روایت کی طرح زیاد بن جعد سے بواسطہ وابصہ روایت کیا ہے اور حصین کی حدیث میں مذکور ہے کہ ہلال کو وابصہ سے ملاقات کا اتفاق ہوا۔

محدثین میں اس حدیث کے بارے میں اختلاف ہے، بعض کے نزدیک عمرو بن مرہ کی حدیث جو ہلال نے عمرو بن راشد سے اور انہوں نے وابصہ سے روایت کی اصح ہے اور بعض کہتے ہیں کہ حصین بن ہلال کی حدیث جو زیاد سے اور انہوں نے وابصہ سے روایت کی ہے اصح ہے۔ چنانچہ ابو عیسیٰ ترمذی کے خیال کے مطابق یہ اسناد پہلے سے بہتر ہے۔

جناب وابصہ نے رقبہ میں وفات پائی اور ان کا مزار جامع مسجد کے مینار کے پاس رافقہ میں واقع ہے۔ جناب وابصہ بڑے رقیق القلب تھے اور اکثر روتے رہتے تھے۔ ان کی اولاد میں سے ہیں عبدالرحمان بن صخر جو رقبہ کے قاضی ہیں۔ ہارون الرشید کے زمانے میں رقبہ کے قاضی تھے۔ تینوں نے ان کا ذکر کیا ہے۔

۵۲۲۲۔ حضرت واثلہؓ بن اسقع

حضرت واثلہؓ بن اسقع بن عبدالعزی بن عبدیلیل بن ناشب بن غیرہ بن سعد بن لیث بن بکر بن عبدمناتہ بن کنانہ الکنانی الیشی ایک روایت میں واثلہ بن عبد اللہ بن اسقع ہے۔ ان کی کنیت ابو شداد یا ابوالاسقع یا ابوقر صافہ تھی۔ یہ اس عہد میں ایمان لائے جب حضور اکرمؐ غزوہ تبوک کی تیاری کر رہے تھے۔ ایک روایت میں ہے کہ جناب واثلہ اصحاب صفہ میں شامل تھے اور تین سال آپ کی خدمت میں رہے۔

واقدی لکھتے ہیں کہ جناب واثلہ مضافات مدینہ میں فروکش تھے کہ ایک دن حضورؐ ادھر کو تشریف فرما ہوئے اور انہوں نے صبح کی نماز آپ کی اقتدا میں ادا کی۔ حضور اکرمؐ کی عادت تھی کہ بعد از نماز صبح منہ صحابہ کی طرف پھیر لیتے اور غور سے ہر آدمی کا چہرہ ملاحظہ فرماتے آپ نے انہیں دیکھا تو اجنبیت کی وجہ سے نہ پہچان سکے۔ دریافت فرمایا کون ہو اور کیوں آئے ہو۔ انہوں نے عرض کیا یا رسول اللہ! بیعت کرنے کے لئے آپ نے پوچھا کیا تو ہر مہم میں شریک ہوگا۔ خواہ تجھے پسند ہو یا ناپسند عرض کیا ہاں یا رسول اللہ! پھر دریافت فرمایا بشرط استطاعت عرض کیا ہاں یا رسول اللہ!

حضور اکرمؐ ان دنوں غزوہ تبوک کی تیاری میں مصروف تھے لیکن جناب واثلہ کے پاس سواری نہ تھی چنانچہ انہوں نے منادی کرادی کہ جو مجھے سواری فراہم کرے گا میں اپنا حصہ مال غنیمت میں سے اسے دوں گا۔ کعب بن عجزہ نے انہیں بلایا۔ واثلہ! میں تمہیں رات کو اپنے پیچھے اونٹ پر بٹھالیا کروں گا اور تمہارا ہاتھ میرے ہاتھ کے تابع ہوگا اور اس کے بدلے میں مال غنیمت میں سے جو حصہ تمہیں ملے گا وہ میں لے لوں گا۔ اس پر معاہدہ ہو گیا۔

جناب واثلہ کہتے ہیں خدا سے جزائے خیر دے اس نے مجھے پیچھے بٹھالیا اور اپنے راشن سے مجھے باقاعدہ حصہ ادا کرتا رہا۔

بایں ہمہ میرا احترام کرتا۔ جب حضور اکرمؐ نے خالد بن ولید کو اکیدر کندی کے خلاف دومتہ الجندل پر حملے کے لئے روانہ فرمایا تو وائلہ اور کعب بن عجزہ بھی اسی لشکر میں شامل تھے اس مہم میں چھ اونٹنیاں جناب وائلہ کے ہاتھ لگ گئیں وہ انہیں اپنے رفیق کعب کے پاس لے آئے اور کہا آؤ اور اپنی اونٹنیاں سنبھالو، وہ ہنستے ہوئے باہر نکلے۔ کہنے لگے اللہ تجھے اپنے فضل و کرم سے نوازے۔ میں نے کسی لالچ کی وجہ سے تجھ سے یہ مروت نہیں کی تھی۔ میں ان سے کوئی بھی بطور معاوضہ قبول نہیں کروں گا۔

جناب وائلہ نے بھرے میں سکونت اختیار کر لی۔ جہاں ان کا ایک مکان بھی تھا۔ پھر وہاں سے وہ شام آگئے اور دمشق سے تین میل کے فاصلے پر یہ مقام بلاط میں مقیم ہو گئے۔ فتح دمشق کی مہم میں شریک تھے اور ان مہموں میں بھی شریک رہے جو دمشق اور حمص سے مختلف سمتوں میں روانہ کی جاتی رہیں۔ بعد وہاں سے فلسطین آگئے اور بیت المقدس یا بیت جبرین میں ٹھہر گئے۔

ان سے ابو ادریس خولانی، شداد بن عبداللہ ابوعمار، ربیعہ بن یزید القصیر، عبدالرحمان بن ابی قیسہ اور یونس بن میسرہ نے روایت کی۔

جناب وائلہ نے ۸۳ھ میں جب بروایت سعید بن خالد ان کی عمر ۱۶۵ برس تھی وفات پائی ابو مسہر کہتے ہیں کہ انہوں نے ۸۵ھ میں جب وہ ۹۸ برس کے تھے انتقال کیا۔ ایک روایت کے رو سے وہ بیت المقدس میں یا دمشق میں فوت ہوئے۔ وہ ڈاڑھی کو مہندی لگاتے تھے اور آخری عمر میں نابینا ہو گئے۔
تینوں نے ان کا ذکر کیا ہے۔

۵۴۲۳۔ حضرت وائلہؓ بن الخطاب

حضرت وائلہؓ بن خطاب القرشی العدوی۔ حضرت عمر کے قبیلے سے تھے۔ انہیں حضورؐ کی صحبت نصیب ہوئی وہ دمشق میں سکونت پذیر ہو گئے تھے جہاں ان کا ایک مکان تھا۔ انہوں نے حضور اکرمؐ سے صرف ایک حدیث روایت کی ہے۔ اسماعیل بن عیاش نے مجاہد بن فرقہ سے، انہوں نے وائلہ بن خطاب قرشی سے روایت کی کہ ایک شخص مسجد نبوی میں داخل ہوا اور حضور اکرمؐ وہاں تنہا تشریف فرما تھے۔ جب آپؐ نے اسے دیکھا تو آپؐ تھوڑا سا اپنے مقام سے ہلے، اس نے عرض کیا یا رسول اللہ! جگہ تو کافی ہے۔ آپؐ نے کیوں زحمت فرمائی۔ فرمایا مسلمان پر مسلمان کا حق ہے جب وہ اسے دیکھے تو اس کی خاطر ادھر ادھر تھوڑا بہت سر کے ابو نعیم اور ابو موسیٰ نے اس کا ذکر کیا ہے۔

یہ روایت اسماعیل سے مروی ہے اور ایک روایت کے مطابق مجاہد سے مروی ہے جنہوں نے ربیعہ سے روایت کی۔

۵۴۲۴۔ حضرت وائلہؓ اللیثی

حضرت وائلہؓ لیثی۔ جو ابو الطفیل عامر بن وائلہ کے والد تھے۔ عمر بن یوسف ثقفی نے ابو الطفیل عامر بن وائلہ سے، انہوں نے اپنے والد یاداد سے روایت کی کہ انہوں نے حجر اسود کو دیکھا کہ وہ سفید تھا اور زمانہ جاہلیت میں زیارت کے لئے آنے والے جب اپنے قربانی کے جانوروں کو ذبح کرتے تو ان کا خون اور گوبر حجر اسود پر مل دیتے تھے۔ ابو موسیٰ نے اس کا ذکر کیا ہے اور اسے حدیث غریب قرار دیا ہے۔ (اگر یہ پتھر ابتداء میں سفید تھا تو پھر اسے اسود کیوں کہتے تھے۔ مترجم)

۵۴۲۵۔ حضرت وازعؓ بن زارع

حضرت وازعؓ بن زارع۔ ابوبکر بن ابوعلی نے انہیں صحابہ میں شمار کیا ہے اور ان سے کسی بات کا ذکر نہیں کیا ہاں ان کے بھائی کو حضورؐ کی صحبت نصیب ہوئی۔ ابوموسیٰ نے مختصراً ان کا ذکر کیا ہے۔

۵۴۲۶۔ حضرت وازعؓ ابو ذریح

حضرت وازعؓ۔ ابن ماکولانے وازع ابو ذریح لکھا ہے۔ انہیں آپؐ کی صحبت نصیب ہوئی اور حضورؐ سے روایت بھی کی۔ ان کے بیٹے ذریح نے ان سے روایت کی۔

۵۴۲۷۔ حضرت وازمؓ بن زر

حضرت وازمؓ بن زر الکلمی۔ یحییٰ بن یونس لکھتے ہیں کہ وازم حضورؐ کی خدمت میں حاضر ہوئے لیکن مجھے کوئی سند یاد نہیں۔ محمد بن یزید بن زبان بن واسع بن علی بن وازم بن زر الکلمی نے روایت بیان کی کہ وازم حضور اکرمؐ کی خدمت میں حاضر ہوئے اور انہوں نے عائشہ بنت سعد کے بارے میں ایک طویل حدیث بیان کی۔ ابن ماکولانے بھی یحییٰ سے اسی طرح روایت کی ہے اور اسی طرح جعفر نے۔ ابن ماکولان کا نام ودان بن زر لکھا ہے اور محمد بن یزید کی حدیث میں ان کا ذکر کیا ہے اور ان کی بعض روایات میں اختلاف کا بھی۔ ابوموسیٰ نے ان کا ذکر کیا ہے۔

۵۴۲۸۔ حضرت واسعؓ بن حبان

حضرت واسعؓ بن حبان بن منقذ الانصاری۔ ہم ان کا نسب ان کے والد اور دادا کے ترجمے میں بیان کر آئے ہیں۔ بغوی نے الواحدان میں ان کا ذکر کیا ہے۔ انہوں نے مدینہ میں سکونت اختیار کر لی تھی لیکن ان کی صحبت کے بارے میں اختلاف ہے۔ ابوموسیٰ نے اذنا ابوعلی سے، انہوں نے ابونعیم سے، انہوں نے احمد بن محمد بن یوسف سے، انہوں نے عبداللہ بن محمد البغوی سے، انہوں نے ہاشم بن ولید سے، انہوں نے ابن وہب سے انہوں نے عمرو بن حارث سے روایت کی کہ حبان بن واسع نے اپنے والد سے انہیں یہ روایت سنائی کہ انہوں نے آپؐ کو دیکھا کہ حضورؐ وضو فرما رہے تھے اور اسی پانی سے جو پہلے ہاتھ تر تھے اپنے سر کا مسح کیا۔ ہاشم بن ولید بن طالب نے ابن وہب سے، انہوں نے عمرو بن حارث سے، انہوں نے حبان سے اور علی بن خشرم نے ابن وہب سے روایت کی کہ حبان نے اپنے والد سے اور انہوں نے عبداللہ بن زید سے روایت کی اور یہ اسناد اصح ہے۔ عدوی لکھتا ہے کہ جناب واسع بیعت رضوان میں موجود تھے اپنے بھائی سعد بن حبان کے ساتھ۔ اسی طرح بعد کے غزوات میں شریک رہے اور یوم الحمرہ کو قتل ہوئے یہ ابن دباغ کا قول ہے۔ ابوموسیٰ نے ان کا ذکر کیا ہے۔

۵۴۲۹۔ حضرت واصلہؓ بن حباب

حضرت واصلہؓ بن حباب القرشی۔ ابوبکر بن ابوعلی نے ان کا ذکر کیا ہے۔ اسی طرح قتیبہ بن مہزان بن ابوعبدالرحمان نے اسماعیل بن عیاش سے، انہوں نے مجاہد بن فرقد سے انہوں نے واصلہ بن حباب القرشی سے روایت کی کہ ایک شخص حضورؐ کی خدمت

میں حاضر ہوا اور پھر ساری حدیث اس طرح بیان کی جس طرح ہم وائلہ بن خطاب کے ترجمے میں بیان کر آئے ہیں۔ ابو موسیٰ نے اس کا ذکر کیا ہے اور لکھا ہے کہ یا تو اس راوی سے اور یا اوپر کے کسی راوی سے، جناب واصلہ اور ان کے والد کے نام کے بارے میں غلطی ہو گئی ہے۔

ابن اثیر لکھتے ہیں بلاشبہ اس نام میں تصحیف ہوئی ہے۔ چنانچہ الحافظ ابوالقاسم بن عسا کر دمشق نے اپنی تاریخ میں اس کا ذکر کیا ہے کہ صحیح نام وائلہ بن خطاب ہے۔

۵۲۳۰۔ حضرت واقد بن الحارث

حضرت واقد بن حارث الانصاری۔ انہیں صحبت نصیب ہوئی اور ان کا شمار اہل مصر میں ہوتا ہے۔ قیس بن رافع نے ان سے روایت کی کہ رسول اکرم کے صحابہ حضرت عباس کے پاس جمع ہوئے انہوں نے گزرے ہوئے اچھے دنوں کی یاد تازہ کی۔ جس سے حاضرین پر رقت طاری ہو گئی۔ واقد بن حارث خاموش بیٹھے رہے، حاضرین نے کہا۔ اے ابوالحارث آپ کیوں نہیں بولتے، انہوں نے جواب دیا آپ لوگ بول رہے ہیں اور میں خیال کرتا ہوں کہ اس پر اضاغی کی گنجائش نہیں۔ حاضرین نے اصرار کیا کہ آپ بھی گفتگو کریں کیونکہ آپ کسی سے چھوٹے نہیں ہیں۔ انہوں نے کہا میں بات یوں سنتا ہوں گویا مجھے اس سے خوف آتا ہے میں کام کو یوں دیکھتا ہوں گویا اس سے مجھے سکون ملتا ہے۔ تینوں نے ان کا ذکر کیا ہے۔

۵۲۳۱۔ حضرت واقد مولیٰ رسول اکرم

حضرت واقد۔ حضور اکرم کے آزاد کردہ غلام تھے۔ ان سے زاذان نے روایت کی کہ حضور اکرم نے فرمایا جس نے اللہ کی اطاعت کی خواہ اس نے نماز اور روزے کی ادائیگی اور تلاوت میں کوتاہی کی ہو اسے ذکر الہی شمار کیا جائے گا اور جس نے خدا کی نافرمانی کی اور اس نے کثرت سے نمازیں پڑھیں اور روزے رکھے اور تلاوت کی اس کی نمازیں اور روزے رائیگاں جائیں گے۔ تینوں نے اس کا ذکر کیا ہے۔

۵۲۳۲۔ حضرت واقد بن عبداللہ

حضرت واقد بن عبداللہ بن عبد مناف بن عرین بن ثعلبہ بن یربوع بن حنظلہ بن مالک بن زید مناة بن تمیم التمیمی حنظلی یربوعی، حلیف بنو عدی بن کعب یہ ابو عمر کا قول ہے ابن مندہ نے انہیں واقد بن عبداللہ الحنظلی لکھا ہے۔ انہیں حضور کی صحبت بھی نصیب ہوئی ابو نعیم نے بھی انہیں حنظلی لکھا ہے۔ ایک روایت میں یربوعی مذکور ہے۔ یہ وہی صاحب ہیں جنہیں حضور اکرم نے عبداللہ بن جحش کے سر یہ میں روانہ فرمایا تھا۔ انہوں نے اسلام اس وقت قبول کیا تھا کہ حضور اکرم ابھی دار ارقم میں منتقل نہیں ہوئے تھے اور آپ نے بعد میں ان کے اور بشر بن براء بن معرور کے درمیان رشتہ مواخات قائم کیا تھا۔

ابو جعفر بن سمین نے باسنادہ یونس بن بکیر سے انہوں نے ابن اسحاق سے روایت کی کہ انہیں یزید بن رومان نے اور انہوں نے عروہ بن زبیر سے روایت کی کہ حضور اکرم نے انہیں عبداللہ بن جحش کو نخلہ کی طرف روانہ فرمایا اور حکم دیا کہ تم وہاں ٹھہرنا اور قریش کی نقل و حرکت کے بارے میں ہمیں اطلاع دینا۔ مگر آپ نے لڑائی کا حکم نہیں دیا تھا اور یہ واقعہ شہر حرام میں پیش آیا تھا۔ اس کے بعد

راوی نے حدیث بیان کی۔

تعمیل ارشاد میں یہ لوگ نخلہ کو چل دیئے۔ وہاں پہنچے تو عمرو بن حضرمی، حکم بن کیسان اور عثمان اور مغیرہ فرزند ان عبد اللہ وہاں سے گزرے۔ جب مسلمانوں نے ان کو دیکھا تو واقد بن عبد اللہ پر جنہوں نے اپنا سر منڈایا ہوا تھا ان لوگوں کی نظر پڑی تو عمار نے ان سے کہا کہ ان لوگوں سے تمہیں کوئی خطرہ نہیں کیونکہ سر کا منڈانا یا تو زیارت کعبہ سے پہلے معمول تھا یا بعد از زیارت اور ایسی حالت میں لڑنا بالخصوص ماہ حرام میں سخت ناپسندیدہ امر تھا۔

رجب کی آخری تاریخ کو مسلمان دستہ فوج نے ان کے بارے میں مشورہ کیا۔ چنانچہ طے پایا کہ ابن حضرمی اور اس کے ساتھیوں پر حملہ کر دیا جائے چنانچہ واقد بن عبد اللہ کے تیر سے عمرو بن حضرمی مارا گیا۔ بعدہ انہوں نے عثمان اور حکم کو پکڑ لیا اور مغیرہ بھاگ گیا اور اونٹوں کو ہانک کر حضور اکرم کے پاس لے آئے۔ آپ نے فرمایا میں نے ماہ حرام میں لڑنے کی اجازت نہیں دی تھی جب قریش نے حضور اکرم پر ماہ حرام کی بے حرمتی کا الزام لگایا تو قرآن کی درج ذیل آیت نازل ہوئی۔ یسنلونک عن الشهر الحرام قتال فیہ۔ قل قتال فیہ کبیر الخ۔

جناب واقد پہلے مسلمان ہیں جنہوں نے ایک کافر کو قتل کیا اور عمرو بن حضرمی پہلا مشرک ہے جو ایک مسلمان کے ہاتھوں مارا گیا۔ واقد غزوہ بدر میں موجود تھے۔ ابو جعفر نے ابن اسحاق سے بہ سلسلہ شرکائے غزوہ بدر از بنی عدی، جناب واقد کا جوان کے حلیف تھے ذکر کیا ہے یہ لا ولد تھے اور احد کے علاوہ باقی تمام غزوات میں شریک تھے اور حضرت عمرؓ کے عہد خلافت میں فوت ہوئے۔ واقد اور ابن حضرمی کے بارے میں ایک شاعر نے کہا ہے۔

سقینا من ابن الحضرمی رماحنا
بنخلة لما اوقد الحرب واقد

ہم نے ابن حضرمی کے قتل سے اپنے نیزوں کو اس وقت سیراب کیا جب نخلہ کے مقام پر واقعہ نے لڑائی کی آگ بھڑکائی۔

ابن مندہ نے واقد بن عبد اللہ کو حنظلی قرار دے کر اس قصے کو اس طرح بیان کیا ہے جس طرح کہ ہم لکھ آئے ہیں۔ اور عبد اللہ بن جحش بھی اس واقعہ میں ساتھ تھے۔ تینوں نے ان کا ذکر کیا ہے۔

ابن اثیر لکھتے ہیں کہ ابو نعیم کا واقد کو حنظلی کہنا اور پھر ایک اور روایت کے رو سے انہیں یربوعی کہنا منی برظن ہے اور اس میں تناقض ہے لیکن صورت حال یوں نہیں ہے کیونکہ بنو یربوع بنو حنظلہ سے ہیں اور بنو حنظلہ بنو تمیم سے جب کسی کو یربوعی کہا جائے گا تو وہ حنظلی بھی ہوگا اور تمیمی بھی ابو نعیم کو یہ غلطی اس لئے لگی کہ ابن مندہ نے واقد کا ذکر حنظلی کی ذیل میں بھی کیا ہے اور یربوعی کے تحت بھی۔ جس سے ابو نعیم یہ سمجھے کہ دونوں ایک ہیں۔ ہم اس پر اگلے ترجمے میں بھی گفتگو کریں گے۔

۵۲۳۳۔ حضرت واقد بن عبد اللہ

حضرت واقد بن عبد اللہ یربوعی۔ کبار صحابہ میں سے ہیں۔ عبد اللہ بن عمر نے اپنے بیٹے کا نام ان کے نام پر واقد رکھا تھا۔ حضور اکرم نے انہیں قریش کے قافلے کی تلاش میں عبد اللہ بن جحش کے ساتھ بھیجا تھا ابن مندہ نے ان کا ذکر کیا ہے اور اس کے بعد کلبی کی وہ حدیث بیان کی ہے جو ابو صالح نے بروایت ابن عباس بیان کی ہے کہ حضور نے واقد بن عبد اللہ کو عبد اللہ بن جحش کے

ساتھ قریش کے قافلے کی تلاش میں روانہ فرمایا تھا۔ اور لمبی حدیث کا ذکر فرمایا

ابن اشیر لکھتے ہیں کہ مقام تعجب ہے کہ ابن مندہ نے ایک ہی حدیث کو دو تراجم واقد بن عبد اللہ حنظلی اور واقد بن عبد اللہ یربوعی کے تحت بیان کیا۔ حالانکہ دونوں تراجم کے تحت ایک ہی آدمی کا ذکر کیا ہے۔ حنظلی، یربوعی کی شاخ ہے ایسی معمولی بات کو نہ سمجھنا حد درجہ حیران کن ہے۔ امیر ابو نصر وغیرہ سے بھی یہ غلطی صادر ہوئی ہے۔ ایسا معلوم ہوتا ہے کہ بڑے آدمیوں سے بڑی غلطیاں سرزد ہوتی ہیں۔

۵۴۳۴۔ حضرت واقد ابو مرواح

حضرت واقد ابو مرواح اللیشی تھی ابو داؤد سجستانی کہتے ہیں کہ ان کو حضور اکرمؐ کی صحبت نصیب ہوئی۔ ان سے عروہ بن زبیر اور زید بن اسلم نے روایت کی۔

ربیعہ بن عثمان نے زید بن اسلم سے، انہوں نے واقد ابی مرواح لیشی سے روایت کی۔ کہ حضور اکرمؐ نے فرمایا کہ اللہ تعالیٰ فرماتا ہے کہ ہم نے مال اس لئے اتارا کہ لوگ نماز قائم کریں اور زکوٰۃ ادا کریں۔ ابن مندہ اور ابو نعیم ہردو نے ان کا ذکر کیا ہے۔ ابو نعیم لکھتے ہیں کہ بعض متاخرین مثلاً ابن مندہ نے واقد کا ذکر بحوالہ، ابو داؤد سجستانی کے کیا ہے اور ان کی صحبت کا ذکر کیا ہے۔ ابو نعیم نے اسی پر اکتفا کیا ہے۔

۵۴۳۵۔ حضرت واقد

حضرت واقدؓ بشرطیکہ صحیح ہو۔ واقد نے نبی کریمؐ سے روایت کی۔ لیث بن سعد نے یزید بن ابی حبیب سے، انہوں نے یزید بن محمد سے انہوں نے جعفر بن عبد اللہ بن واقد سے روایت کی کہ حضور اکرمؐ نے فرمایا کہ تم عورتوں کو مساجد میں آنے سے نہ روکو۔ ابن مندہ نے ان کا ذکر کیا ہے۔ اور لکھا ہے کہ یہ وہم ہے اور یہ صاحب واقد بن عبد اللہ بن عمر سے زیادہ مشابہہ ہیں۔

۵۴۳۶۔ حضرت وائل بن حجر

حضرت وائلؓ بن حجر بن ربیعہ بن وائل بن عمر الحضرمی۔ یہ ابو عمر کا قول ہے۔ ابولقاسم بن عسا کر الدمشقی نے ان کا نسب یوں بیان کیا ہے وائل بن حجر بن سعد بن مسروق بن وائل بن صمیح بن وائل بن ربیعہ بن وائل بن نعمان بن زید بن مالک بن زید اور ایک اور روایت کے رو سے ان کا نسب یوں تھا وائل بن حجر بن سعید بن مسروق بن وائل بن نعمان بن ربیعہ بن حارث بن عوف بن سعد بن عوف بن عدی بن مالک بن شرجیل بن مالک بن مرہ بن حمیر بن زید الحضرمی۔ ابو بیدہ حضرمی، حضرت موت کے سرداروں سے تھے اور ان کا والد وہاں کے ملوک سے تھا۔ یہ حضورؐ کی خدمت میں حاضر ہوئے اور آپؐ نے آنے سے کئی دن پیشتر ہی صحابہ کرام کو ان کے آنے کی بشارت دے دی تھی کہ عنقریب حضرت موت کا حاکم اللہ اور رسول کی خوشنودی کی خاطر حلقہ اسلام میں شامل ہونے کے لئے آنے والا ہے۔

جب وائل حضور اکرمؐ کی خدمت میں حاضر ہوئے تو آپؐ نے انہیں خوش آمدید کہا اپنی چادر بچھا کر اس پر انہیں بٹھایا اور ان کے لئے اور ان کی اولاد کے لئے دعائے خیر فرمائی پھر حضورؐ نے حضرت موت کے سرداروں کا انہیں حاکم اعلیٰ مقرر فرما دیا۔ اور وہاں

ان کو جاگیر عطا کی اور معاویہ بن ابوسفیان کو ان کے ساتھ روانہ کر دیا اور حکم دیا کہ یہ جاگیر معاویہ بن سفیان کو دے دینا۔ معاویہ بن سفیان نے وائل سے کہا کہ چونکہ گرمی سخت ہے۔ اس لئے مجھے اپنے پیچھے بٹھالو وائل نے کہا تم بادشاہوں کے حاشیہ نشینوں میں سے نہیں ہو۔ انہوں نے کہا اپنے جوتے ہی مجھے دے دو۔ وائل نے کہا اونٹنی کے سائے سے کام لو۔ انہوں نے کہا یہ ناکافی ہے۔

وائل نے حضور اکرم کی خدمت میں گزارش کی کہ جب میرے اہل قبیلہ کو علم ہوا کہ میں مسلمان ہو گیا ہوں تو وہ مجھے نکال باہر کریں گے۔ حضور نے فرمایا گھبراؤ مت۔ میں تمہیں اس سے دگنا دوں گا۔

قبول اسلام کے بعد وائل کو فے میں قیام پذیر ہو گئے اور امیر معاویہ کے عہد حکومت تک وہیں ٹھہرے رہے اس دوران میں امیر معاویہ کے دربار میں حاضر ہوئے تو انہوں نے جناب وائل کو اپنے ساتھ تخت پر جگہ دی۔ اس وقت انہیں خیال آیا کاش میں نے انہیں اس موقع پر اونٹنی پر اپنے آگے بٹھایا ہوتا۔ جنگ صفین میں وائل حضرت علیؓ کے لشکر میں تھے اور اپنے قبیلے کا جھنڈا ان کے پاس تھا۔

ان دونوں کے بیٹوں علقمہ اور عبد الجبار نے ان سے احادیث نقل کی ہیں۔ ایک روایت کے رو سے عبد الجبار نے اپنے والد سے کوئی حدیث روایت نہیں کی بلکہ کلیب بن شہاب جرمی اور ان کی بیوی ام یحییٰ کے علاوہ ابراہیم بن محمد وغیرہ نے محمد بن عیسیٰ سے، انہوں نے بندار سے، انہوں نے یحییٰ بن سعید اور عبد الرحمان بن مہدی سے، انہوں نے سفیان سے، انہوں نے سلمہ بن کہیل سے، انہوں نے حجر بن عنبس سے انہوں نے وائل بن حجر سے روایت کی کہ انہوں نے حضور اکرمؐ کو سورہ فاتحہ پڑھتے سنا چنانچہ آپ نے غیر المغضوب علیہم والضالین کے بعد آمین کہی اور مد پڑھتے وقت اپنی آواز کو اونچا کیا۔ تینوں نے ان کا ذکر کیا ہے۔

۵۲۳۷۔ حضرت وائلؓ بن ابی القعیس

حضرت وائلؓ بن ابی القعیس۔ ایک روایت میں وائل بن افرح مذکور ہے جو ابوالقعیس کے بھائی تھے اور ایک روایت میں اخوان فلح بن ابوالقعیس مذکور ہے۔ اس میں اختلاف ہے۔ یحییٰ بن ابی کثیر نے عکرمہ سے روایت کی کہ قعیس کے بھائی وائل بن افرح نے حضرت عائشہؓ کی خدمت میں حاضر ہونے کی اجازت طلب کی۔ حکم بن عتیہ نے عراق بن مالک سے روایت کی کہ افرح نے حضرت عائشہؓ کی خدمت میں حاضر ہوئے تو ام المومنین نے پردہ کر لیا حالانکہ وائل بن ابی القعیس کی بیوی نے حضرت عائشہؓ کو دودھ پلایا تھا۔ نیز مروی ہے کہ افرح ابوالقعیس نے بتایا کہ انہیں ترمذی نے انہیں حسن بن علی نے انہیں ابن نمیر نے، انہیں ہشام بن عروہ نے، انہیں ان کے والد نے، انہیں حضرت عائشہؓ نے بتایا کہ ام المومنین کے رضاعی چچا ان سے ملنے آئے تو انہوں نے حضور اکرمؐ کی اجازت کے بغیر ملنے سے انکار کر دیا۔ حضور نے فرمایا وہ تمہارا رضاعی چچا ہے اس لئے اس سے مل لو۔ انہوں نے عرض کیا یا رسول اللہ! میں نے دودھ تو عورت کا پیا ہے۔ مرد کس طرح میرا رشتہ دار بن گیا ہے۔ حضور نے فرمایا عائشہؓ وہ تمہارا چچا ہے اس لئے اسے اندر آنے کی اجازت دے دو۔ ابن مندہ اور ابو نعیم نے ان کا ذکر کیا ہے۔ ابو نعیم لکھتے ہیں کہ بعض متاخرین نے ان کا ذکر کیا ہے۔ لیکن ان کی صحبت اور اسلام کا کسی کو علم نہیں۔

۵۲۳۸۔ حضرت وائلؓ القلیل

حضرت وائلؓ القلیل۔ ابن شاہین نے انہیں غیر معروف لوگوں میں شمار کیا ہے اور باسنادہ ابراہیم بن یوسف بن ابواسحاق سے، انہوں نے اپنے والد سے، انہوں نے ابواسحاق سے، انہوں نے عاصم بن کلیب سے، انہوں نے اپنے والد سے، انہوں نے وائل القلیل سے روایت کی کہ انہوں نے رسول اللہؐ کو نماز میں دیکھا کہ آپ نے دایاں ہاتھ بائیں ہاتھ پر رکھا ہوا تھا۔ ابو موسیٰ نے ان کا ذکر کیا ہے۔

ابن اثیر لکھتے ہیں کہ بلاشبہ اس سے مراد وائل بن حجر ہیں۔ یہ عجیب معلوم ہوتا ہے کہ بایں انداز ان کا ذکر کیا جائے اور اس سے وائل بن حجر نہ سمجھے جائیں کیونکہ ان کی ریاست کا ہر آدمی کو علم ہے۔ اسی طرح یہ بھی ضروری ہے کہ جب خزیمہ بن ثابت کا ذکر آئے تو اس سے ذوالشہادتیں سمجھے جائیں خواہ یہ لقب ان کے نام کے ساتھ نہ لکھا گیا ہو۔

۵۲۳۹۔ حضرت وبرؓ بن مشہر

حضرت وبرؓ بن مشہر۔ ایک روایت میں وبرہ مذکور ہے۔ یحییٰ بن محمود نے اجازۃً باسنادہ ابو بکر بن ابی عاصم سے، انہوں نے محمد بن اسماعیل سے، انہوں نے عبدالرحمن بن شیبہ سے، انہوں نے ابن ابی ندیک سے، انہوں نے موسیٰ بن یعقوب سے، انہوں نے حاجب بن قدامہ (عبدالحمید بن قدامہ کے سوتیلے بھائی تھے) اور عبدالحمید سے (جو عبداللہ بن سعید بن نوفل بن مساحق کے اخیانی بھائی تھے) انہوں نے عیسیٰ بن خثیم الحنفی سے انہوں نے وبر بن مشہر الحنفی سے روایت کی کہ مسیلمہ کذاب نے انہیں ابن نواحہ اور ابن شغاف کو حضور اکرمؐ کی خدمت میں روانہ کیا۔ آخر الذکر دونوں جناب وبر سے عمر میں بڑے تھے انہوں نے حضورؐ کی مجلس میں حاضر ہو کر اقرار کیا کہ حضورؐ کا مقام نبوت میں پہلا ہے اور آپؐ کے بعد مسیلمہ کا نمبر آتا ہے اس کے بعد آپؐ نے میری طرف توجہ فرمائی اور پوچھا کہ تمہارا کیا خیال ہے؟ میں نے عرض کیا یا رسول اللہؐ جس چیز کو آپؐ درست کہتے ہیں وہ درست ہے اور جس کو غلط کہتے ہیں وہ غلط ہے۔ آپؐ نے فرمایا کہ میں صحراؤں اور دریاؤں کی ریت کے ذرات کی تعداد کے برابر اتنی بار شہادت دیتا ہوں کہ مسیلمہ جھوٹا ہے۔ میں نے عرض کیا کہ میں اس کی تصدیق کرتا ہوں۔

دوسرے دو آدمیوں کے بارے میں حکم دیا کہ انہیں بند کر دو۔ اس پر وہاں موجود ایک شخص نے عرض کیا یا رسول اللہؐ! انہیں میرے حوالے فرما دیجئے۔ چنانچہ وہ انہیں اپنے ساتھ لے گیا جناب وبر بہ غرض تعلیم قرآن رک گئے اور حضور اکرمؐ کی وفات تک وہیں ٹھہرے رہے۔ تینوں نے اس کا ذکر کیا ہے۔

۵۲۴۰۔ حضرت وبرؓ بن تحسن الخزاعی

حضرت وبرؓ بن تحسن الخزاعی۔ ایک روایت میں وبرۃ بن تحسن الخزاعی آیا ہے۔ نعمان بن برزخ نے ان سے روایت کی کہ حضور اکرمؐ نے انہیں فرمایا اگر کبھی تم صنعا کی اس مسجد میں جو خیال الصبیل میں ہے جا نکلو تو وہاں ضرور نماز ادا کرنا۔ تینوں نے اس کا ذکر کیا ہے۔ ابو عمر کہتے ہیں کہ یہ وہ صاحب ہیں جنہیں حضور اکرمؐ نے داؤد یہ فیروز دلیمی اور شیش الدلیمی کے پاس اسود العنسی کو جس نے نبوت کا دعویٰ کیا تھا۔ قتل کرنے کے لئے روانہ فرمایا تھا۔

۵۲۲۱۔ حضرت وجز بن غالب

حضرت وجز بن غالب بن عمرو ابو قیلہ۔ حضور اکرم کی خدمت میں حاضری کی سعادت حاصل کی۔ یہ ابن کلبی کا قول ہے۔ ابن دباغ نے ان کا ذکر کیا ہے۔

۵۲۲۲۔ حضرت وحشی بن حرب

حضرت وحشی بن حرب الحسبشی ابو دسمہ۔ یہ مکہ کے حبشیوں میں سے تھے اور لطیمہ بن عدی اور بعض نے کہا جبیر بن مطعم بن عدی بن نوفل بن عبد مناف القرشی نوفلی کے آزاد کردہ غلام تھے انہوں نے حضرت حمزہ کو احد میں اور مسیلمہ کذاب کو جنگ یمامہ میں قتل کیا تھا اور کہا کرتے تھے کہ میں نے بحالت کفر خیر الناس کو اور بحالت اسلام شر الناس کو قتل کیا ہے۔

عبداللہ بن احمد نے باسنادہ یونس سے اس نے ابن اسحاق سے روایت کی کہ عبداللہ بن فضل نے سلیمان بن یسار سے، انہوں نے جعفر بن بن عمرو بن امیہ الضمری سے بیان کیا کہ میں اور عبید اللہ بن عدی بن الخیار مدر بن امیر معاویہ کے عہد امارت میں گھومنے پھرنے کو نکلے، جب ہم واپسی پر حمص میں، جہاں وحشی بن حرب جبیر بن مطعم کے غلام حضرت حمزہ کے قاتل سکونت پذیر تھے۔ وارد ہوئے تو میرے رفیق سفر نے کہا۔ قاتل حمزہ وحشی یہاں ٹھہرے ہوئے ہیں، آؤ ان سے دریافت کریں کہ قتل حمزہ کس طرح وقوع پذیر ہوا، ہم نے ایک آدمی سے وحشی کے متعلق پوچھا تو اس نے بتایا کہ وہ اکثر اپنے گھر کے صحن میں بیٹھا رہتا ہے اور شراب سے مخمور رہتا ہے اگر اس نے شراب پی رکھی ہو تو اس سے متعرض نہ ہونا اور اگر ہوش میں ہو تو تم اسے ایک خوش اخلاق اور بامروت عرب کے روپ میں جلوہ گر پاؤ گے جب ہم ان کے مکان پر پہنچے تو وہ صحن میں بیٹھے تھے۔ ہم نے سلام کہا تو انہوں نے سر اٹھا کر ہماری طرف دیکھا اور کہنے لگے کیا تم عدی بن خیبار کے بیٹے ہو عبید اللہ نے کہا ہاں آپ کا اندازہ درست ہے۔ کہنے لگے میں نے جب بچپن میں تجھے تیری دودھ پلائی سعدیہ کے سپرد کیا تھا۔ اس کے بعد سے آج تک پھر نہیں دیکھا تھا۔ اس دن تجھے میں نے ہی اس کے حوالے کیا تھا اور جب تجھے وادی ذی طوی میں اس کے سپرد کیا تھا تو تیرے پاؤں چمک رہے تھے۔ آج تم جو نبی میرے سامنے آئے، میں نے تمہیں پہچان لیا۔

بعدہ ہم نے اسے کہا کہ ہم تم سے یہ پوچھنے آئے ہیں کہ تم نے حمزہ بن عبدالمطلب کو غزوہ احد میں کیسے قتل کیا۔ اس نے جواب دیا کہ میں تم سے یہ واقعہ بیان کروں گا۔ جیسا کہ میں نے حضور اکرم کے سامنے بیان کیا تھا۔

میں جبیر بن مطعم کا غلام تھا اور اس کا چچا طیمہ بن عدی غزوہ بدر میں مارا گیا تھا۔ جب لشکر قریش احد کی طرف روانہ ہوا تو جبیر نے مجھ سے کہا کہ اگر تم حمزہ۔ عم محمد کو قتل کرنے میں کامیاب ہو جاؤ تو تم آزاد ہو چنانچہ میں بھی اور لوگوں کے ساتھ ہولیا۔ میں میدان جنگ میں اسے ڈھونڈتا پھرتا تھا۔ دیکھا کہ بدست اونٹ کی طرح لوگوں کی صفوں کو تلوار سے چیرتا پھرتا تھا اور کوئی اس کے سامنے نہیں ٹھہرتا تھا میں اس کی تاک میں تھا اور پتھروں اور درختوں کی اوٹ میں چھپتا پھرتا تھا کہ مجھے دیکھ نہ لے چنانچہ سباع بن عبدالعزی نے مجھے حمزہ کے آمنے سامنے کر دیا۔ جب اس نے مجھے دیکھا تو ماں کی گالی دی۔ کیونکہ وہ فاحشہ عورت تھی۔ پھر میں نے اپنے نیزے کو جنبش دی اور جو نبی موقع ملا میں نے نیزہ اس انداز سے پھینکا کہ اس کی ناف پر لگا اور دونوں ٹانگوں کے درمیان

سے باہر نکل گیا۔ میں نے نیزے کو اسی حالت میں رہنے دیا۔ تا آنکہ حمزہ کا انتقال ہو گیا پھر میں نے اپنا نیزہ نکالا اور چونکہ مجھے اور کسی سے کوئی پر خاش نہ تھی۔ اس لئے اپنے لشکر میں واپس آ گیا اور جب واپس کے پہنچا تو مجھے آزادی مل گئی۔

جب مکہ فتح ہو گیا تو میں بھاگ کر طائف چلا گیا۔ جب چند دنوں کے بعد اہل طائف کا وفد قبول اسلام کے لئے حضور اکرم کی خدمت میں روانہ ہوا تو زمین کی وسعتیں مجھ پر تنگ ہو گئیں اور ارادہ کیا کہ شام، یمن یا اور کہیں چلا جاؤں۔ اس پر ایک آدمی نے مجھے کہا ارے احمق! کیا تمہیں اتنا بھی معلوم نہیں کہ جو شخص اسلام قبول کر لے۔ حضورؐ سے معاف کر دیتے ہیں۔ وحشی نے مدینے کا رخ کیا اور حضور کو اس وقت اس کی موجودگی کا علم ہوا۔ جب وہ حضور اکرمؐ کے سر پر جا کھڑا ہوا اور کلمہ شہادت پڑھ کر اسلام قبول کر لیا مجھے دیکھ کر فرمایا وحشی ہو؟ میں نے عرض کیا ہاں یا رسول اللہ! فرمایا بیٹھو اور قتل حمزہ کا واقعہ بیان کرو۔ میں نے حضور اکرمؐ سے صورت حالت بیان کی تو فرمایا تیرا بھلانہ ہو۔ آئندہ مجھے اپنا منہ نہ دکھانا۔ اس کے بعد حضورؐ کی وفات تک میں آپؐ سے چھپتا پھرا۔

حضورؐ کے بعد جب اسلامی لشکر مسلمہ کذاب کے خلاف روانہ ہوا تو میں بھی اپنے اسی نیزے کے ساتھ جس سے میں نے حمزہ کو قتل کیا تھا لشکر میں شامل ہو گیا۔ میدان جنگ میں میں نے مسلمہ کذاب کو دیکھا کہ ہاتھ میں تلوار لئے کھڑا تھا۔ چنانچہ میں اس پر حملہ آور ہونے کو تیار ہو گیا۔ میں نے دیکھا کہ ایک انصاری بھی اس کی تاک میں تھا۔ ادھر میں نے اپنے نیزے کو جنبش دے کر مسلمہ پر پھینکا جو اس کے پیٹ میں لگا ادھر انصاری نے تلوار سے اس پر وار کیا۔ اب اللہ ہی جانتا ہے کہ کس کی ضرب سے وہ مرا۔

سلیمان بن یسار۔ حضرت عبداللہ بن عمر سے راوی ہیں کہ انہوں نے اس روز ایک شخص کو کہتے سنا کہ مسلمہ کو ایک حبشی غلام نے قتل کیا ہے۔ موسیٰ بن عقبہ سے مروی ہے کہ وحشی کی موت شراب سے ہوئی۔ تینوں نے اس کا ذکر کیا ہے۔

۵۴۴۳۔ حضرت وحوش بن اسلت

حضرت وحوش بن اسلت۔ اسلت کا نام عامر بن جسم بن وائل بن زید بن قیس بن عامر بن مرہ بن مالک انصاری اوسی تھا۔ وحوش ابو قیس شاعر کے بھائی تھے جو مسلمان نہیں ہوا تھا۔ زبیر نے اپنے چچا سے انہوں نے عبداللہ بن محمد بن عمارہ سے روایت کی کہ وحوش کو حضور اکرمؐ کی صحبت نصیب ہوئی۔ وہ غزوہ خندق اور بعد کے تمام غزوات میں شریک رہے اور جب وہ ابو عامر راہب کے ساتھ مکہ کو روانہ ہوئے تو ابو قیس نے ان کے بارے میں مندرجہ ذیل اشعار کہے۔

اری وحوخالسی علی بودہ
وکان امرؤ من حضر موت غریب
وحوش میری محبت کو رد کر کے چلا گیا اور حالانکہ (ابو عامر راہب) حضر موت کا ایک اجنبی تھا۔

کانی امر ولسی ولا ود بیننا
وانت حبیب فی الفواد قریب
وحوش مجھ سے اس اندازہ سے علیحدہ ہوا گویا ہم میں محبت تھی ہی نہیں۔ حالانکہ تو میرے دل کے قریب ہے۔

وان بنی العلات قوم وانسی
بلا شہ قبیلے کے لوگ ہمارے بھائی بند ہیں۔ لیکن میں تو تمہارا بھائی ہوں اور کوئی بھی اس کی تکذیب نہیں کر سکتا۔

اخوک فلا یکذبک عنک کذوب
اخذک اذا تاتیک یوما عظیمة
تحمّلها والنائبات تنوب

جب تجھے تکالیف پیش آئیں گی تو تیرا بھائی ہی انہیں برداشت کرے گا اور تکالیف آتی ہی رہتی ہیں۔
 کہا جاتا ہے کہ ابو قیس بن اسلت۔ حضورؐ سے ملنے کے لئے روانہ ہوا کہ اسے رئیس المنافقین عبداللہ بن ابی نے کہا۔ بخدا تو نے
 بنو خزرج کی تلواروں کو رسوا کر دیا ہے۔ یہ سن کر اس نے کہا واللہ میں اس سال اسلام قبول نہیں کروں گا۔ چنانچہ وہ اسی سال کے
 دوران میں مر گیا۔ ابو عمر نے وحوح کا ذکر کیا ہے۔

۵۴۴۴۔ حضرت وداعہؓ بن خزام

حضرت وداعہؓ بن خزام۔ جعفر مستغفری نے ان کا ذکر کیا ہے۔ وہ لکھتے ہیں کہ ان سے مروی حدیث کے اسناد میں کچھ اشتباہ
 ہے اور انہوں نے باسنادہ یحییٰ بن سعید اموی سے انہوں نے کلبی سے، انہوں نے ابوصالح سے، انہوں نے ابن عباس سے روایت
 کی کہ ابولبابہ بن عبدالمعز، وداعہ بن خزام یا حرام اور اوس بن ثعلبہ، غزوہ تبوک میں آپؐ کا ساتھ نہ دے سکے۔ جب انہیں اس
 باب میں ان آیات کا علم ہوا جو ایسے لوگوں کے بارے میں نازل ہوئی تھیں، تو ان لوگوں نے اپنے آپ کو مسجد کے ستونوں کے
 ساتھ باندھ لیا۔ جب رسول کریمؐ تشریف لائے تو آپؐ کو بتایا گیا کہ ان لوگوں نے قسم کھائی ہے کہ جب تک حضور اکرمؐ انہیں نہیں
 کھولیں گے۔ یہ اسی حالت میں رہیں گے۔ حضورؐ نے فرمایا جب تک مجھے جناب باری سے کوئی حکم موصول نہیں ہوگا۔ میں بھی کچھ
 نہیں کروں گا۔

جب قرآن حکیم کی یہ آیت ”خلطوا عملاً صالحاً و آخر سنیاً عسی اللہ ان یتوب علیہم“ نازل ہوئی تو آپؐ
 نے انہیں کھول دیا۔ بعدہ وہ لوگ اپنا مال و متاع اٹھا کر اس لئے آئے کہ آپؐ سے مساکین میں تقسیم فرمادیں کہ اسی مال کی
 کشش نے انہیں اس مہم میں شرکت سے روکا تھا۔ حضورؐ نے فرمایا میں اس سلسلے میں بھی خدائی ہدایت کے بغیر کچھ نہیں کر سکتا۔
 چنانچہ اس پر مندرجہ ذیل آیت نازل ہوئی۔ خذ من اموالہم صدقہ تطہرہم و تزکیہم بہا و صل علیہم ان
 صلاتک سکن لہم اس پر آپؐ نے ان کے لئے دعائے مغفرت فرمائی۔ جعفر لکھتے ہیں کہ یہی قول کلبی کا ہے۔ لیکن محدثین
 کے یہاں غزوہ تبوک میں شریک نہ ہونے والے حضرات کے نام ہلال بن امیہ، مرارہ بن ربیع اور کعب بن مالک ہیں ابو موسیٰ نے
 ان کا ذکر کیا ہے۔

۵۴۴۵۔ حضرت وداعہؓ بن ابی زید

حضرت وداعہؓ بن ابی زید الانصاری۔ کلبی نے ان کا ذکر ان لوگوں میں کیا ہے۔ جو صحابہ میں سے جنگ صفین میں حضرت علیؓ
 کے لشکر میں شامل تھے اور ان کے والد ابو زید غزوہ احد میں شہید ہوئے تھے ابو عمر نے ان کا ذکر کیا ہے۔

۵۴۴۶۔ حضرت وداعہؓ بن ابی وداعہ

حضرت وداعہؓ بن ابی وداعہ سہمی۔ یہ حضورؐ کی خدمت میں حاضر ہوئے۔ ان سے مروی حدیث میں مجال گفتگو ہے۔ کلبی نے
 ابوصالح سے انہوں نے وداعہ سہمی سے روایت کی کہ ایک بار حضور اکرمؐ ایک گرم دن میں طواف کعبہ کے لئے تشریف لائے۔ بعد از
 طواف پانی طلب فرمایا تو ایک شخص نے پیالے میں نبیذ پیش کیا۔ ابن مندہ اور ابو نعیم نے اسی طرح اس کی روایت کی ہے۔

۵۴۴۷۔ حضرت ودان بن زر

حضرت ودان بن زر الکلبی۔ حضور کی خدمت میں حاضری کی سعادت حاصل کی۔ روایت کی محمد بن یزید بن زبان بن واسع بن علی بن ودان بن زر کلبی نے اور ودان جیسا کہ ان کے والد سے بواسطہ ان کے دادا مروی ہے۔ آپ کی خدمت میں حاضر ہوئے۔ راوی نے یہ حدیث صالح بن عبدالرحمن بن المسور سے سنی اور انہوں نے (ودان نے) ایک حدیث سعد بن ابی وقاص کے بارے میں حضور سے سنی۔ ابن مندہ اور ابو نعیم نے ان کا ذکر کیا ہے۔

۵۴۴۸۔ حضرت ودفہ بن ایاس

حضرت ودفہ بن ایاس الانصاری۔ ایک روایت میں ودفہ۔ ابو زکریا نے ان کا ذکر کیا ہے۔ غزوہ بدر میں شریک تھے۔ ابو جعفر نے باسنادہ یونس سے انہوں نے ابن اسحاق سے یہ سلسلہ شرکائے انصار از بنو لوذان بن غنم ربیع بن ایاس بن عمرو اور ان کے بھائی ودفہ بن ایاس کا ذکر کیا ہے اور جعفر نے باسنادہ ابن اسحاق سے روایت کی کہ ودفہ اور ان کے دونوں بھائی ربیع اور عمرو غزوہ بدر میں موجود ہے ابو نعیم، ابو عمر اور ابو موسیٰ نے ان کا ذکر کیا ہے۔ فرق یہ ہے کہ ابو عمر نے ان کا نام ودفہ لکھا ہے اور ذ کے اوپر رکھ دیا ہے۔

تینوں نے لکھا ہے کہ ودفہ تمام غزوات میں شریک ہوئے اور جنگ یمامہ میں شہید ہوئے۔

۵۴۴۹۔ حضرت ودیعہ بن خزیم

حضرت ودیعہ بن خزیم۔ عبدالرحمان بن یزید سے مروی ہے کہ ودیعہ نے اپنی لڑکی کا نکاح کیا تو لڑکی حضور کی خدمت میں حاضر ہوئی اور عرض کیا یا رسول اللہ! میرے والد نے میرا نکاح کر دیا ہے لیکن میں اسے ناپسند کرتی ہوں۔ حضور نے ودیعہ کو بلایا اور حقیقت حال پوچھی انہوں نے کہا یا رسول اللہ! لڑکانیک خواہ اور لڑکی کا ابن عم ہے۔ حضور نے دریافت کیا۔ کیا تم نے لڑکی سے پوچھا تھا۔ انہوں نے جواب نفی میں دیا۔ تو آپ نے نکاح کو منسوخ فرما دیا۔ اس حدیث میں لڑکے کے نام کے متعلق اختلاف پایا جاتا ہے۔

۵۴۵۰۔ حضرت ودیعہ بن عمرو

حضرت ودیعہ بن عمرو بن جراد بن ربیع الجبلی۔ یہ سلسلہ نسب بہ روایت ابو عمر ہے۔ ابن الکلبی نے یوں بیان کیا ہے۔ ودیعہ بن عمرو بن یسار بن عوف بن جراد بن ربیع بن طحیل بن عدی بن ربیعہ بن رشدان بن قیس بن جہینہ یہ لوگ بنو سواد بن مالک بن غنم بن مالک بن نجار کے حلیف تھے۔ انہوں نے بقول موسیٰ و ابن اسحاق غزوہ بدر میں شرکت کی۔ ابو جعفر نے باسنادہ یونس سے انہوں نے ابن اسحاق سے یہ سلسلہ شرکائے بدر، ودیعہ بن عمرو الجبلی کا ذکر کیا ہے اور ابن اسحاق سے یہ بھی مروی ہے کہ وہ بنو شجع سے تعلق رکھتے تھے لیکن پہلی روایت صحیح ہے۔ ابو عمر اور ابو موسیٰ نے ان کا ذکر کیا ہے۔

۵۴۵۱۔ حضرت ورد بن خالد السلمی

حضرت ورد بن خالد السلمی الجبلی۔ نسب یوں ہے۔ ورد بن خالد بن حذیفہ بن عمرو بن خلف بن مازن بن مالک بن ثعلبہ بن بہشہ بن سلیم۔ فتح مکہ کے دن یہ صاحب اسلامی لشکر کے میمنہ میں تھے۔ ابو عمر نے ان کا ذکر کیا ہے۔

۵۴۵۲۔ حضرت وردان بن اسماعیل

حضرت وردان بن اسماعیل تمیمی۔ بنو ربیع (از بنو تمیم) کے قیدیوں میں حضور اکرم کے پاس لائے گئے۔ حضرت عائشہ صدیقہ نے عرض کیا۔ یا رسول اللہ مجھ پر ایک بنو اسماعیل کے غلام کو آزاد کرنا لازمی ہے۔ اس لئے ان میں سے ایک غلام مجھے عطا فرما دیجئے۔ تاکہ میں اسے آزاد کر دوں۔ حضور نے فرمایا یہ غلام بنو عنبر سے ہیں جب وہ آئیں گے تو میں تمہیں ان سے ایک دے دوں گا۔ تم آزاد کر دینا ابن مندہ نے ان کا ذکر کیا ہے۔ وردان بن محزم کے ترجمے میں ہم پھر ان کا ذکر کریں گے۔

۵۴۵۳۔ حضرت وردان الجبلی

حضرت وردان الجبلی۔ مستمر بن ربان نے ابو الجوزاء سے، انہوں نے عبداللہ بن مسعود سے روایت کی کہ وہ لیلۃ الجن کو حضور اکرم کے ساتھ تھے، جب مقام حجون پر پہنچے تو آپ نے میرے ارد گرد ایک خط کھینچ دیا اس کے بعد آپ جنوں کے مجمع کی طرف تشریف لے گئے، چنانچہ وہ آپ کے ارد گرد جمع ہو گئے۔ اس پر ان کے سردار وردان نے حضور سے درخواست کی کیا میں ان جنوں کو آپ سے پرے ہٹا دوں حضور نے فرمایا مجھے صرف اللہ کی پناہ کی ضرورت ہے۔ ابو موسیٰ نے ان کا ذکر کیا ہے۔

۵۴۵۴۔ حضرت وردان مولیٰ رسول اکرم

حضرت وردان۔ حضور اکرم کے آزاد کردہ غلام تھے۔ ایک کھجور کے درخت سے گر پڑے اور فوت ہو گئے۔ یہ ابن عباس سے عکرمہ کی روایت ہے۔ حضور اکرم نے فرمایا اس کے کسی ہم وطن کو تلاش کرو اتفاق سے ایک آدمی مل گیا اور آپ نے وردان کا ساز و سامان اس کے حوالے کر دیا۔ ابو موسیٰ نے ان کا ذکر کیا ہے۔

ایک روایت کے مطابق ابو عیسیٰ ترمذی نے اپنی کتاب میں یہ واقعہ ابن اصہبانی سے بیان کیا ہے جنہوں نے مجاہد بن وردان سے سنا۔

۵۴۵۵۔ حضرت وردان جد الفرات

حضرت وردان۔ جو فرات بن یزید بن وردان کے دادا تھے اور وردان عبداللہ بن ربیعہ بن خریشہ النخعی کے غلام تھے۔ جو محاصرہ طائف کے موقع پر ایمان لائے، عبید اللہ بن احمد نے باسنادہ یونس بن بکیر سے انہوں نے ابن اسحاق سے روایت کی کہ جب حضور اکرم طائف کا محاصرہ کئے ہوئے تھے۔ تو المبعوث جن کا نام ^{مضطجع} مضطجع تھا۔ اور وردان فرات بن یزید کے دادا چھپ کر شہر سے نکل آئے اور اسلام قبول کر لیا۔ ابو موسیٰ نے ان کا ذکر کیا ہے۔

۵۲۵۶۔ حضرت وردان بن مخرم

حضرت وردان بن مخرم بن مخرمہ بن قرط بن جناب بن حارث بن مجفر بن کعب بن عمرو بن تمیم التیمی العنبری بقول طبری انہیں اور ان کے بھائی حیدہ بن مخرم کو حضور کی صحبت نصیب ہوئی اور دونوں کے لئے آپ نے دعا فرمائی۔ یہ قول ہے ابو عمر اور امیر ابو نصر کا ابن مندہ نے وردان بن اسماعیل تیمی لکھا ہے۔

ابن اسحاق نے عاصم بن عمر سے انہوں نے عائشہ صدیقہ سے روایت کی کہ انہوں نے حضور اکرم سے درخواست کی۔ یا رسول اللہ! میں نے بنو اسماعیل کا ایک غلام آزاد کرنے کی منت مانی تھی۔ اس لئے ایک غلام عطا فرمائیے آپ نے فرمایا بنو عمر کے غلام آنے والے ہیں۔ ان سے تمہیں دے دوں گا جب یہ غلام حضور کے پاس لائے گئے تو حضرت عائشہ کو وردان بن مخرم آزاد کرنے کے لئے دیئے گئے۔ بنو تمیم کا جو وفد حضور کی خدمت میں آیا تھا۔ ان میں ربیعہ بن رفیع، سبرۃ بن معبد، قعقاع بن عمرو، وردان بن محرز، قیس بن عاصم اور اقرع بن حابس شامل تھے۔ ابو نعیم نے اسی طرح بیان کیا ہے۔ تینوں نے ان کا ذکر کیا ہے۔

ابن اشیر لکھتے ہیں کہ ابو نعیم نے لکھا ہے کہ بعض متاخرین یعنی ابن مندہ کا ذکر کیا اور ان کا نام ترجمے میں وردان بن اسماعیل لکھا ہے اور جس مقام پر ان سے ایک حدیث نقل کی ہے وہاں انہیں وردان بن محرز لکھا ہے۔ جو غلط ہے ابن اشیر کی رائے میں ابو نعیم نے ٹھیک کیا ہے ابن مندہ سے یہ غلطی اس لئے سرزد ہوئی کہ جب حضرت عائشہ نے حضور اکرم سے جو بنو اسماعیل کے ایک غلام کی درخواست کی تو ابن مندہ یہ سمجھے کہ اسماعیل سے مراد ایسے آدمی ہیں جو وردان کے سلسلہ نسب میں ان کے قریب ترین والد ہیں۔ اس لئے انہوں نے وردان بن اسماعیل لکھ دیا حالانکہ حضرت عائشہ کی مراد اسماعیل بن ابراہیم علیہما السلام تھے۔ واللہ اعلم۔ ابن مندہ اور ابو نعیم نے وردان بن محرز اور ابو عمر اور ابن ماکولانے وردان بن مخرم لکھا ہے۔

۵۲۵۷۔ حضرت ورقہ بن حابس

حضرت ورقہ بن حابس التیمی۔ حاکم ابو عبد اللہ نے ان کا ذکر کیا ہے اور لکھا ہے کہ وہ احنف بن قیس کے ساتھ نیشاپور آئے اور انہوں نے یہ بات عباس بن مصعب سے نقل کی۔ ابو موسیٰ نے ان کا ذکر کیا ہے۔

۵۲۵۸۔ حضرت ورقہ بن نوفل القرشی

حضرت ورقہ بن نوفل قرشی۔ یہ ابن مندہ کا قول ہے وہ لکھتے ہیں کہ ان کے اسلام کے بارے میں اختلاف ہے انہوں نے بائناہ اعمش سے، انہوں نے عبد اللہ بن عبد اللہ سے، انہوں نے سعید بن جبیر سے انہوں نے ابن عباس سے انہوں نے ورقہ بن نوفل سے روایت کی کہ ورقہ نے حضور اکرم سے دربار وحی دریافت کیا۔ آپ نے فرمایا جبریل آسمان سے اترتے ہیں۔ ان کے دونوں پردوں پر موتی ہیں اور پاؤں کے تلوے سبز رنگ کے ہیں۔

ابو نعیم نے انہیں ورقہ بن نوفل دہلی اور بروایت انصاری لکھا ہے اور ابو موسیٰ نے اذنا حسن بن احمد سے، انہوں نے احمد بن عبد اللہ (ابو نعیم) سے انہوں نے سلیمان بن احمد سے انہوں نے مقدم بن داؤد سے، انہوں نے اسد بن موسیٰ سے، انہوں نے روح بن مسافر سے، انہوں نے اعمش سے، انہوں نے عبد اللہ بن عبد اللہ سے، انہوں نے سعید بن جبیر سے، انہوں نے ابن عباس

سے انہوں نے ورقہ انصاری سے روایت کی کہ انہوں نے حضور اکرمؐ سے جبریل کے بارے میں پوچھا اور آپؐ نے مذکورہ بالا جواب دیا یہ ابو نعیم کی روایت ہے اور ورقہ کو انصاری لکھا ہے ابن مندہ نے جن کا ذکر کیا ہے وہ ورقہ قرشی ہیں اور کئی آدمیوں کی روایت نے روح بن مسافر سے اسی طرح نقل کیا ہے لیکن انہوں نے نسب نہیں بیان کیا۔ ابو موسیٰ، ابو نعیم اور ابن مندہ نے ان کا ذکر کیا ہے۔

ابن اثیر لکھتے ہیں کہ ورقہ قرشی سے مراد حضرت خدیجہؓ کے ابن عم ہیں۔ جن کے پاس ام المومنین حضرت خدیجہ الکبریٰ حضور اکرمؐ کو لے گئی تھیں اور انہوں نے کہا تھا کہ محمدؐ اس امت کے نبی بنا کر بھیجے گئے اور یہ واقعہ مشہور عوام ہیں۔

اسماعیل بن علی وغیرہ نے باسناد ہم محمد بن عیسیٰ سے، انہوں نے ابو موسیٰ انصاری سے انہوں نے یونس بن بکیر سے، انہوں نے عثمان بن عبدالرحمان سے، انہوں نے زہری سے، انہوں نے عروہ سے انہوں نے حضرت عائشہؓ سے سنا کہ حضور اکرمؐ نے جناب خدیجہ الکبریٰ سے دربار ورقہ بن نوفل دریافت فرمایا تو ام المومنین نے جواب دیا کہ انہوں نے آپؐ کے ظہور سے پہلے آپؐ کی تصدیق کی تھی حضور نے فرمایا میں نے خواب میں انہیں سفید کپڑوں میں ملبوس دیکھا ہے۔ جس کا مطلب یہ ہے کہ وہ جنتی ہیں ورنہ ان کے کپڑے کسی اور رنگ کے ہوتے۔

ابو جعفر بن سمین نے باسنادہ یونس سے، انہوں نے ہشام سے انہوں نے عروہ سے انہوں نے اپنے والد سے روایت کی کہ ورقہ کے بھائی نے ایک شخص کو گالی دی اس نے جواب میں ورقہ کو گالی دی۔ حضور کو معلوم ہوا تو فرمایا کہ میں نے خواب میں اس کے پاس ایک یادو باغ دیکھے ہیں اور وہ جنتی ہے چنانچہ آپؐ نے اس قرشی کو برا بھلا کہنے سے منع کر دیا۔

ابن اثیر لکھتے ہیں کہ یہ قرشی ہیں میں دہلی اور انصاری ورقہ بن نوفل کو نہیں جانتا اور ابو نعیم اور ابن مندہ نے اس مشہور واقعہ کو دہلی اور انصاری منسوب کر دیا ہے۔ حالانکہ یہ واقعہ ام المومنین کے ابن عم کا ہے۔

۵۴۵۹۔ حضرت وزر بن سدوس

حضرت وزر بن سدوس طائی۔ یہ ابن قانع کا قول ہے۔ انہوں نے باسنادہ علی بن حرب سے انہوں نے ہشام ابوالمندر سے، انہوں نے عبداللہ بن عبداللہ نبہانی سے انہوں نے اپنے والد سے انہوں نے دادا سے روایت کی کہ زید الخلیل الطائی۔ حضور اکرمؐ کی خدمت میں حاضر ہوئے اور ان کے ساتھ وزر بن سدوس اور قبصہ بن اسود بھی تھے۔ انہوں نے اپنی سواریوں کو زمین پر بٹھایا ابن دباغ نے ان کا ذکر ابو عمر پر استدراک سے کیا ہے۔

۵۴۶۰۔ حضرت وعلہ بن یزید

حضرت وعلہ بن یزید۔ ان کا شمار اعراب بصرہ میں ہوتا ہے۔ ان سے ان کی بیٹی ام یزید نے روایت کی کہ ان کے والد نے حضور اکرمؐ کو سورۃ ق اور قل ہو اللہ پڑھتے سنا اور عاشورہ کا روزہ رکھتے دیکھا۔ ابن مندہ اور ابو نعیم نے ان کا ذکر کیا ہے۔

۵۴۶۱۔ حضرت وقرہ بن نافر البعاثی

حضرت وقرہ بن نافر البعاثی۔ بقول جعفر روح بن زباع نے ان کا ذکر کیا ہے۔ ابو موسیٰ نے بہ اختصار ان کے حالات لکھے

ہیں۔

۵۴۶۲۔ حضرت وقاصؓ بن قمامہ

حضرت وقاصؓ بن قمامہ و عبد اللہ بن قمامہ سلمیان از بنو حارثہ۔ عمرو بن حزم کی حدیث میں ان کا ذکر ہے ابو موسیٰ نے مختصر ان کا ذکر کیا ہے۔

۵۴۶۳۔ حضرت وقاصؓ بن مجز مد لہجی

حضرت وقاصؓ بن مجز مد لہجی۔ کئی اہل علم کی رائے ہے کہ یہ صاحب اور محرز بن نصلہ غزوہ ذی قرد میں شہید ہوئے یہ ابن ہشام کا قول ہے لیکن ابن اسحاق کے مطابق اس دن صرف محرز بن نصلہ شہید ہوئے تھے۔ ابو موسیٰ نے ان کا ذکر کیا ہے۔

۵۴۶۴۔ حضرت ولیدؓ بن جابر

حضرت ولیدؓ بن جابر بن ظالم بن حارثہ بن غیان بن ابی حارثہ بن جدی بن تدول بن بکر بن عتود طائی بکتری حضور اکرم کی خدمت میں حاضر ہوئے اور آپؐ نے انہیں فرمان لکھ کر دیا جو ان کے پاس محفوظ ہے اور بنو بکر ابو عبادہ ولید بن عبید البکتری جو شاعر ہیں ان کا قبیلہ ہے۔ ابو عمر نے ان کا ذکر کیا ہے۔

۵۴۶۵۔ حضرت ولیدؓ بن زفر

حضرت ولیدؓ بن زفر۔ ہشام بن محمد نے بنو جہینہ کے ایک شخص سے جو شامی تھا اور جو بنو مرہ بن عوف سے تعلق رکھتا تھا بیان کیا کہ بنو صرمدہ بن مرہ کا ایک آدمی حضور اکرم کی خدمت میں حاضر ہوا۔ آپؐ سے معاہدہ کیا جب واپس اپنے قبیلے میں آیا تو معاہدہ توڑ دیا اس پر اس کا چچا زاد بھائی جس کا نام ساریہ بن اونی تھا حضور کی خدمت میں حاضر ہوا۔ آپؐ نے ایک نیزہ طلب فرمایا اور ساریہ بن اونی سے معاہدہ فرمایا۔ ساریہ اپنے قبیلے میں واپس آگئے اور انہیں اسلام پیش کیا۔ لیکن اہل قبیلہ نے نال مٹول سے کام لیا اس پر ساریہ نے انہیں تلوار کی باڑ پر رکھ لیا۔ جب معاملہ حد سے بڑھ گیا تو آس پاس کے لوگ جو بنو قیس سے تعلق رکھتے تھے مسلمان ہو گئے اور ساریہ ایک ہزار سواروں کے ساتھ حضور کی خدمت میں حاضر ہوئے۔

۵۴۶۶۔ حضرت ولیدؓ بن عبادہ

حضرت ولیدؓ بن عبادہ بن صامت۔ ہم ان کا نسب ان کے والد کے ترجمے میں بیان کر آئے ہیں۔ انہیں حضور کی زیارت بھی ہوئی ہشام بن عمار نے ابو حرزہ یعقوب بن مجاہد سے انہوں نے عبادہ بن ولید بن عبادہ بن الصامت سے روایت کی کہ وہ اکثر اپنے والد کی معیت میں حضور کی خدمت میں حاضر ہوا کرتے تھے۔ نیز عبادہ بن ولید نے ابو الیسر کعب بن عمرو سے سنا کہ ولید بن عبادہ حضور اکرمؐ کے آخری ایام حیات میں پیدا ہوئے اور بیٹم بن عدی کے مطابق عبد الملک بن مروان کے دور حکومت کے آخری دنوں میں فوت ہوئے۔ ابو عمر نے ان کا ذکر کیا ہے۔

۵۴۶۷۔ حضرت ولید بن عبد شمس

حضرت ولید بن عبد شمس بن مغیرہ بن عبد اللہ بن عمر بن مخزوم قرشی مخزومی۔ قریش کے سردار تھے اور اسماء دختر ابو جہل کے شوہر تھے۔ اور وہ ان کے چچا زاد ہیں ان کے دادا کی کنیت ابو عبد الشمس تھی اور ولید نے جنگ یمامہ میں خالد بن ولید کی کمان میں شہاد پائی تھی۔ انہوں نے فتح مکہ کے دن اسلام قبول کیا۔ ابو جعفر نے باسنادہ یونس سے انہوں نے ابن اسحاق سے کہ جو شخص یمامہ کے دن شہید ہوئے وہ ولید بن عبد الشمس بن مغیرہ المخزومی تھے۔

۵۴۶۸۔ حضرت ولید بن عقبہ

حضرت ولید بن عقبہ بن ابو معیط ان کا نام ابو معیط ابان بن ابو عمرو تھا اور ابو عمرو کا نام ذکوان بن امیہ بن عبد شمس بن عبد مناف القرشی اموی تھا۔ ایک روایت کے رو سے ذکوان بنو امیہ کا غلام تھا۔ ولید کی والدہ کا نام اروی تھا جو کہ کریم بن ربیعہ بن حبیب بن عبد شمس کی لڑکی تھی اور عثمان بن عفان کی والدہ تھی اس بنا پر ولید عثمان کے اخیانی بھائی تھے۔ ولید اور ان کے بھائی خالد بن عقبہ فتح مکہ کے دن ایمان لائے تھے۔ ولید کی کنیت ابو وہب تھی ابو عمر کہتے ہیں کہ جب ولید مسلمان ہوئے تو وہ بالغ ہو چکے تھے۔ ابن ماکولا کے مطابق ولید نے جب حضور کو دیکھا تو وہ ابھی بچے تھے۔

ابو احمد بن علی نے باسنادہ ابو داؤد سجستانی سے، انہوں نے ایوب بن محمد رقی سے، انہوں نے عمر بن ایوب سے، انہوں نے جعفر بن برقان سے، انہوں نے ثابت بن حجاج سے، انہوں نے عبد اللہ ہمدانی سے انہوں نے ولید سے فرماتے ہیں کہ جب مکہ فتح ہوا تو مکہ والے اپنے بچوں کو حضور کی خدمت میں لائے آپ نے ان کے سروں پر ہاتھ پھیرا اور ان کے لیے برکت کی دعا کی۔ مجھے بھی لایا گیا لیکن میں مخلق تھا پس مجھے نہیں چھوہا بقول ابو عمر یہ ابو جعفر نے روایت کی ہے انہوں نے ثابت بن حجاج سے انہوں نے ابو موسیٰ ہمدانی سے روایت کی اور ابو موسیٰ مجہول الحال آدمی ہے اور اسی بنا پر حدیث بھی مخدوش ہے یہ کیسے ممکن ہے کہ جس شخص کو حضور اکرم نے بنو مطلق کے پاس تصدیق حالات کے لئے بھیجا ہو۔ وہ فتح مکہ کے موقع پر بچہ ہو اور اہل علم میں باہم اس امر پر کوئی اختلاف نہیں کہ قرآن حکیم کی اس آیت میں ان جہاں کم فاسق بننا فتینوا سے مراد ولید بن عقبہ ہے کیونکہ حضور نے انہیں دریافت حال کے لئے بنو مطلق کے پاس بھیجا تھا۔ انہوں نے واپسی پر رپورٹ دی کہ قبیلہ مذکور مرتد ہو گیا ہے اور ادائے زکوٰۃ سے انکار کر دیا ہے حالانکہ وہ لوگ ان کے استقبال کے لیے نکلے تھے ولید نے دیکھا تو ڈر گئے اور بھاگ آئے آپ نے تحقیق حال کے لئے خالد بن ولید کو بھیجا، انہوں نے واپس آ کر حضور کو بتایا تو یہ آیت نازل ہوئی۔

علمائے نسب اور سیرت سے مذکور ہے کہ صلح حدیبیہ کے موقع پر، جب ولید اور عمارہ کی بہن ام کلثوم ہد نہ کو ہجرت کر چلی تھی تو یہ دونوں بھائی اپنی ہمشیرہ کو واپس لانے کے لئے اس کے تعاقب میں گئے تھے۔ اگر فتح مکہ کے موقع پر جناب ولید بچے تھے تو معاہدہ حدیبیہ کے موقع پر انہیں ایسے کام پر کیسے بھیجا جاسکتا تھا۔ واللہ اعلم۔

حضرت عثمان کے عہد خلافت میں جب سعد بن ابی وقاص کو ولایت کوفہ سے معزول کیا گیا تو ولید بن عقبہ کو ان کی جگہ مقرر کیا گیا جب وہ سعد بن ابی وقاص کے پاس پہنچے تو کہنے لگے میں سمجھ نہیں سکا کہ ہمارے بعد تم بہت عقل مند ہو گئے ہو یا ہم تمہارے بعد

احتم ہو گئے ہیں انہوں نے جواب میں کہا ابواسحاق! پریشان مت ہو یہ ملک ہے صبح کو اسے ایک آدمی کھاتا ہے اور شام کو دوسرا سعد کہنے لگے میرا خیال ہے کہ تم اسے جلد ہی سلطنت بنا دو گے۔

ولید قریش میں کریم النفس ظریف الطبع، حلیم، بہادر اور ادیب تھے اور پسندیدہ شعراء میں شمار ہوتے تھے۔ اصمعی، ابو عبیدہ اور کلبی وغیرہ کی رائے ہے کہ ولید کو شراب کی لت تھی اور وہ اچھے شاعر تھے چنانچہ عمر بن شہبہ نے ہارون بن معروف سے، انہوں نے ضمیرہ بن ربیعہ سے انہوں نے ابن شوذب سے روایت کی کہ ولید نے اہل کوفہ کو صبح کی نماز چار رکعت پڑھائی اور کہنے لگے کیا اس پر اضافہ کروں۔ عبداللہ بن مسعود کہنے لگے تم ہمارے ساتھ آج تک یہی سلوک کرتے رہے ہو۔

ابو عمر کہتے ہیں بحالت نشہ نماز پڑھانا اور پھر پوچھنا کہ کیا میں اس پر اضافہ کروں ایسی خبر ہے کہ تمام ثقہ لوگ اس کی تصدیق کرتے ہیں۔ جب ان کے خلاف حضرت عثمان کے سامنے شہادت گزاری گئی تو خلیفہ نے حکم دیا کہ انہیں چالیس درے مارے جائیں۔ حد جاری کی گئی انہیں معزول کر دیا گیا اور سعید بن عاص کو والی مقرر کر دیا گیا۔

ابوالقاسم یعیش بن علی الفقیہ نے ابو محمد یحییٰ بن محلی بن محمد بن طراح سے، انہوں نے شریف ابوالحسین محمد بن علی بن مہدی سے انہوں نے علی بن عمر دارقطنی سے، انہوں نے عبداللہ بن محمد بغوی سے، انہوں نے محمد بن عبدالملک بن ابی الشوارب سے، انہوں نے عبدالعزیز بن مختار سے، انہوں نے عبداللہ بن فیروز الداناج سے، انہوں نے حصین بن منذر الرقاشی سے روایت کی کہ وہ حضرت عثمان کے پاس موجود تھے کہ ولید کو لایا گیا اور ان پر نشہ چھایا ہوا تھا اور ایک اور آدمی نے گواہی دی۔ ایک نے کہا کہ میرے سامنے ولید نے شراب پی دوسرے نے کہا کہ میں نے انہیں قے کرتے دیکھا۔ خلیفہ نے کہا قے جب ہی ہوئی کہ پہلے اس نے شراب پی تھی۔ اس پر خلیفہ نے حضرت علیؓ کو اجرائے حد کا حکم دیا۔ حضرت علیؓ نے حضرت حسنؓ کو فرمایا کہ وہ ولید کو درے لگائیں۔ حضرت حسنؓ نے عرض کیا۔ اس کے شر کو اس شخص کے حوالے کیجئے جو اس کی خیر کا کفیل رہا ہو۔ چنانچہ عبداللہ بن جعفر نے حد لگائی۔

امام طبری کی رائے کے مطابق یہ اہل کوفہ کی شرارت اور سازش کا نتیجہ تھا۔ خلیفہ نے اس موقع پر ولید کو مخاطب ہو کر کہا۔ اے میرے بھائی! تم صبر کرو خدا تمہیں اس کا اجر دے گا اور ان سازشیوں کو غرق کرے گا۔ ابو عمر لکھتے ہیں کہ محدثین کی رائے میں صحیح واقعہ یہ ہے کہ ولید نے شراب پی، قے کی اور نماز صبح میں چار رکعتیں ادا کیں۔

جب حضرت عثمان شہید ہوئے تو ولید نے علیؓ کی اختیار کر لی۔ ایک روایت میں ہے کہ جنگ صفین میں امیر معاویہ کے لشکر میں شامل تھے۔ ایک دوسری روایت میں ہے کہ جنگ میں تو شریک نہ ہوئے لیکن خط و کتابت اور اشعار کے ذریعے امیر معاویہ کو اکساتے رہتے۔ ابن اثیر نے الکامل فی التاریخ میں اس پر تفصیل سے بحث کی ہے۔

بعد میں ولید نے رقبہ میں سکونت اختیار کر لی تھی، وہیں وفات پائی اور یہ مقام بلخ میں دفن ہوئے۔

۵۴۶۹۔ حضرت ولید بن عمارہ

حضرت ولید بن عمارہ بن ولید بن مغیرہ بن عبداللہ بن عمر بن مخزوم قرشی، مخزومی۔ خالد بن ولید کے بھتیجے تھے۔ یہ اپنے بھائی عبیدہ بن عمارہ کے ساتھ خالد بن ولید کی کمان میں واقعہ بطاح میں جو گیارہ ہجری میں بہ سلسلہ ارتداد پیش آیا تھا مارے گئے تھے۔

اور ان کا والد عمارہ وہ شخص ہیں جو عمرو بن عاص کے ساتھ شاہ نجاشی کے دربار میں مسلمانوں کے خلاف شکایت لے کر گئے تھے۔ ابو عمر نے ان کا ذکر کیا ہے۔

۵۴۷۰۔ حضرت ولید بن القاسم

حضرت ولید بن قاسم۔ عمرو بن فائد نے معلیٰ بن زیاد سے، انہوں نے ولید بن قاسم سے روایت کی کہ انہیں حضور اکرم کی صحبت میسر ہوئی۔ نیز حضور سے انہوں نے روایت کی۔ آپ نے فرمایا کہ بدترین وہ لوگ ہیں جو حرام اعمال کو شبہات پیدا کر کے اور شہوات کی آڑ میں حلال قرار دے لیں اسی طرح جو لوگ اپنے معاملات میں مبتلائے شبہات ہوں وہ اپنا بوجھ دوسروں پر لاد دیتے ہیں۔ ابن دباغ نے ان کا ذکر کیا ہے اور نیز ان کی صحبت کا ذکر کیا ہے جو مخدوش ہے۔

۵۴۷۱۔ حضرت ولید بن قیس

حضرت ولید بن قیس العامری۔ ان سے وہب بن عقبہ نے روایت کی کہ انہیں برص ہو گیا تھا۔ حضور نے دعا فرمائی تو شفا یاب ہو گئے۔ تینوں نے ان کا ذکر کیا ہے۔

۵۴۷۲۔ حضرت ولید بن ولید بن مغیرہ

حضرت ولید بن ولید بن مغیرہ مخزومی۔ جو خالد بن ولید کے بھائی تھے۔ غزوہ بدر میں لشکر کفار میں تھے انہیں عبداللہ بن جحش نے گرفتار کر لیا ایک اور روایت میں ہے کہ انہیں سلیک مازنی انصاری نے قید کیا تھا۔ ان کے دونوں بھائی خالد اور ہشام ان کا زرفدیہ لے کر آئے۔ ہشام ان کا سگا بھائی تھا اور خالد سویتلا عبداللہ بن جحش نے چار ہزار درہم ان کا فدیہ طلب کیا لیکن خالد اتنی رقم کے لئے آمادہ نہ تھے ہشام نے کہا چونکہ وہ تمہارا سویتلا بھائی ہے۔ اس لئے تم متامل ہو۔ بخدا اگر مجھے ایسی صورت سے واسطہ پڑتا تو میں ہرگز دریغ نہ کرتا۔

ایک روایت میں ہے کہ حضور اکرم نے عبداللہ بن جحش سے فرمایا کہ ولید کو رہا نہ کرنا۔ جب تک وہ اپنے والد کا ”شکہ“ بطور فدیہ نہ پیش کرے اور شکہ ایک کھلی زرہ، تلوار اور خود پر مشتمل تھا۔ ہشام رضامند ہو گیا مگر خالد راضی نہ ہوئے۔ آخر کار شکہ کی قیمت سو دنیا مقرر ہوئی جو ادا کر دی گئی اور عبداللہ بن جحش نے ولید کو آزاد کر دیا اور انہوں نے فوراً اسلام قبول کر لیا لوگوں نے کہا تم نے ادائے فدیہ سے پہلے کیوں اسلام قبول نہیں کیا انہوں نے کہا اگر میں ایسا کرتا تو لوگ کہتے کہ میں نے قید کے ڈر سے ایسا کیا ہے بعد از رہائی انہیں مکہ میں قید کر دیا گیا یہ ان مجبور لوگوں میں شامل تھے جن کی رہائی کے لئے حضور اکرم دعا فرمایا کرتے تھے۔ آخر کار وہاں سے بھاگ نکلے اور مدینے میں پہنچ گئے چنانچہ قضا شدہ عمرہ میں موجود تھے۔

ایک روایت میں ہے کہ جب ولید اہل مکہ کی قید سے نکل بھاگے تو وہ پیدل تھے۔ اہل مکہ نے انہیں تلاش کیا لیکن وہ نہ ملے متواتر چلنے سے ان کے پاؤں کی انگلیاں جھڑ گئیں اور وہ مدینہ سے ایک میل کے فاصلے پر ابو عقبہ کے کنوئیں کے قریب پہنچ کر فوت ہو گئے۔

مصعب لکھتے ہیں کہ صحیح روایت یہ ہے کہ وہ عمرہ قضیہ میں موجود تھے۔ جب حضور اکرم انہیں اپنے صحابہ کے ساتھ عمرہ کرنے

تشریف لائے تو خالد بن ولید مکہ چھوڑ کر چلے گئے تھے کہ انہیں مکہ میں مسلمانوں کا داخلہ ایک نظر نہیں بھاتا تھا۔ حضورؐ نے جناب ولید سے فرمایا اگر خالد بن ولید مجھ سے ملنے آتا تو میں اس سے حسن سلوک سے پیش آتا اور خالد ایسے آدمی کے دل میں اسلام اپنا اثر دکھائے بغیر نہ رہے گا۔ ولید نے خالد کو بذریعہ خط حضورؐ کے ان جذبات سے آگاہ کر دیا۔ چنانچہ اسلام نے اپنا اثر دکھایا اور وہ ہجرت کر کے مدینہ پہنچ گئے۔

جب ولید فوت ہوئے تو ام سلمہ نے جو ان کی عمر ادھی۔ ان کی یاد میں مندرجہ ذیل اشعار کہے۔

یا عین فابکی للولید
بن الولید بن المغیرہ
اے آنکھ تو ولید بن ولید بن مغیرہ کی یاد میں رو۔

قد کان غیثا فی السنین
ورحمة فینا ومیرہ
وہ ایام قحط میں برستا بادل تھا ہمارے لئے باعث رحمت تھا اور سردار تھا۔

ضخم الدسیعة ماجدا
یسموالی طلب الوتیرہ
وہ کثیر العطاء اور معزز آدمی تھا اور انتقام لینے کے لئے آگے بڑھتا تھا۔

مثل الولید بن الولید
ابی الولید کفی العشیرہ
ولید بن ولید، ابو الولید جیسا آدمی خاندان بھر کے لئے بس کافی ہے۔

عبدالوہاب بن ہبۃ اللہ نے باسنادہ عبداللہ بن احمد سے، انہوں نے اپنے والد سے، انہوں نے محمد بن جعفر سے، انہوں نے شعبہ سے انہوں نے محمد بن یحییٰ بن حبان سے انہوں نے ولید بن ولید سے روایت کی انہوں نے حضور اکرمؐ کی خدمت میں عرض کیا یا رسول اللہ! میں اکثر خواب میں ڈر جاتا ہوں۔ حضورؐ نے فرمایا جب تم بستر پر سونے کے لئے لیٹو تو ذیل کی دعا پڑھ لیا کرو۔ اگر شیاطین وہاں موجود بھی ہوئے تو تجھے دکھ نہیں دے سکیں گے اور شرارت کے لئے تیرے قریب نہیں آسکیں گے۔

بسم اللہ الرحمن اعوذ بکلمات اللہ من غضبه وعقابه وشر عبادہ ومن همزات الشیاطین
اس سے ان کی تکلیف رفع ہوگی۔ تینوں نے ان کا ذکر کیا ہے۔

۵۴۷۳۔ حضرت وہبؓ بن اسود

حضرت وہبؓ بن اسود بن عبد یغوث بن وہب بن عبد مناف بن زہرہ قرشی زہری حضور اکرمؐ کے ماموں کے بیٹے تھے، جناب وہب اور حضور اکرمؐ کی والدہ ماجدہ کانسب وہب بن عبد مناف میں جمع ہو جاتا ہے۔ ان سے زید بن اسلم نے روایت کی ہے لیکن حضورؐ سے ان کی صحبت ثابت نہیں بروایت ان کا نام اسود بن وہب مذکور ہے۔ تینوں نے ان کا ذکر کیا ہے۔

۵۴۷۴۔ حضرت وہبؓ بن امیہ

حضرت وہبؓ بن امیہ بن ابی الصلت بن ربیعہ بن عوف بن عقدہ بن غیرۃ الثقفی۔ حضور اکرمؐ نے انہیں وہب بن ابی خویلد کی میراث سے حصہ عطا کیا تھا۔ اس کا ذکر آگے آئے گا۔ یہ ابن الکلی کا قول ہے۔

۵۴۷۵۔ حضرت وہبؓ الحیشانی

حضرت وہبؓ الحیشانی۔ بقول جعفر مستغفری یحییٰ بن یونس نے ان کا ذکر کیا ہے۔ حضور اکرمؐ نے فرمایا جس چیز کی کثیر مقدار سے نشہ پیدا ہو۔ اس کی قلیل مقدار بھی حرام ہے۔ ان سے عمرو بن شعیب نے روایت کی۔ ان کا صحیح نام ابو وہب حیشانی ہے۔ وہب حیشانی غلط ہے۔ ابو موسیٰ نے ان کا ذکر کیا ہے۔

۵۴۷۶۔ حضرت وہبؓ بن حذیفہ

حضرت وہبؓ بن حذیفہ غفاری۔ ایک روایت میں مزنی حجازی بھی آیا ہے۔ مدینے میں سکونت تھی۔ واسع بن حبان نے ان سے حدیث روایت کی ہے۔

ابراہیم بن محمد وغیرہ نے باسناد ہم ابو عیسیٰ سے، انہوں نے قتیبہ سے، انہوں نے خالد بن عبداللہ واسطی سے، انہوں نے عمرو بن یحییٰ بن حبان سے، انہوں نے اپنے چچا واسع بن حبان سے انہوں نے وہب بن حذیفہ غفاری سے روایت کی۔ حضور اکرمؐ فرمایا ہر آدمی کو اپنی نشست پر حق حاصل ہے مثلاً ایک آدمی ایک نشست پر بیٹھا ہوا ہے اگر کسی غرض کے لئے اٹھے اور پھر واپس آ جائے تو وہ نشست اس کے لئے خالی کر دینا چاہئے۔ بقول ابن ابی عاصم وہب ثقفی تھے۔ واللہ اعلم۔

تینوں نے اس کا ذکر کیا ہے۔

۵۴۷۷۔ حضرت وہبؓ بن حمزہ

حضرت وہبؓ بن حمزہ۔ اہل کوفہ میں سے ہیں۔ ان کی حدیث یوسف بن صہیب نے رکیں سے، انہوں نے وہب بن حمزہ سے سنی کہ وہ ایک موقع پر مدینے سے مکے تک حضرت علیؓ کے رفیق سفر تھے۔ اس دوران میں انہوں نے حضرت علیؓ سے بعض ایسے افعال دیکھے جنہیں انہوں نے ناپسند کیا اور حضرت علیؓ سے کہہ دیا کہ وہ حضورؐ سے ان کی شکایت کریں گے واپسی پر انہوں نے حضورؐ سے ذکر کیا تو آپؐ نے فرمایا ایسا مت کہو وہ میرے بعد تم میں بہترین آدمی ہے۔ ابن مندہ اور ابو نعیم نے ان کا ذکر کیا ہے۔

۵۴۷۸۔ حضرت وہبؓ بن حبش

حضرت وہبؓ بن حبش۔ ایک روایت میں ہرم آیا ہے۔ اس غلطی کا ارتکاب داؤد الاودی نے بر بنائے روایت شععی کیا۔ یہ ترمذی، ابن ماکولا اور ابو عمر کا قول ہے۔

یحییٰ بن محمود نے اجازۃً باسنادہ ابن ابی عاصم سے، انہوں نے محمد بن ابی عمر اور یعقوب بن حمید سے ان دونوں نے سفیان سے انہوں نے داؤد بن یزید الاودی سے انہوں نے شععی سے، انہوں نے ہرم سے روایت کی حضورؐ نے فرمایا رمضان میں عمرہ ادا کرنا حج کے برابر ہے۔

ابن ابی عاصم لکھتے ہیں کہ بیان اور جابر نے شععی سے، انہوں نے وہب بن حبش الطائی سے انہوں نے رسول اکرمؐ سے روایت کی۔

ابویاسر نے باسنادہ عبداللہ بن احمد سے، انہوں نے اپنے والد سے، انہوں نے وکیع سے، انہوں نے سفیان سے، انہوں نے

بیان اور جابر سے، انہوں نے شععی سے، انہوں نے وہب بن خبیش سے سنا آپ نے فرمایا رمضان میں عمرہ ادا کرنا حج کے برابر ہے۔

تینوں نے ان کا ذکر کیا ہے۔

۵۴۷۹۔ حضرت وہب بن خویلد

حضرت وہب بن خویلد بن طویلیم بن عوف بن عقدہ بن غیرہ بن عوف بن ثقیف۔ ان کی وفات پر ان کی میراث کے بارے میں جھگڑا اٹھ کھڑا ہوا۔ آپ نے وہب بن امیہ بن ابی الصلت کے حوالے کر دی یہ ہشام بن کلبی کا قول ہے۔

۵۴۸۰۔ حضرت وہب بن زمعہ

حضرت وہب بن زمعہ بن اسود بن مطلب بن اسد بن عبد العزی بن قصی بن کلاب القرشی الاسدی۔ فتح مکہ کے موقع پر مسلمان ہوئے وہ عبد اللہ بن زمعہ کے بھائی تھے زمعہ کا والد اسود ان لوگوں میں تھا جو حضور اکرم کا مذاق اڑاتے تھے۔ زمعہ قریش کا بڑا سخی تھا اور اس کا لقب زاد الراکب تھا۔ یہ غزوہ بدر میں بحالت کفر مارا گیا۔

وہب وہ شخص ہے جس نے حضور اکرم کی صاحبزادی حضرت زینب زوجہ ابوالعاص کو جنہیں ان کے شوہر بہ تعمیل ارشاد حضور اکرم مدینہ روانہ کر رہے تھے تلوار سے زخمی کر کے اونٹنی سے گرا دیا تھا اور ان کا حمل ساقط ہو گیا تھا۔ بعد میں وہ مسلمان ہو گئے تھے۔ ایک روایت میں ہے کہ یہ ناشائستہ حرکت ان کے چچا ہبار سے سرزد ہوئی تھی۔

ام المومنین ام سلمہ سے مروی ہے کہ روز قربانی کی شام کو ایام حج میں رسول اکرم اور ابو امیہ کے قبیلے کا ایک شخص میرے پاس آئے اور دونوں نے قمیص پہن رکھی تھی۔ حضور نے وہب بن زمعہ سے دریافت فرمایا اے ابو عبد اللہ! کیا تم نے طواف کر لیا ہے انہوں نے جواب دیا نہیں یا رسول اللہ! آپ نے فرمایا قمیص اتار دو انہوں نے وجہ دریافت کی تو حضور نے فرمایا۔ آج کی رخصت کی شرط یہ ہے کہ رمی جمرہ کے بعد اگر تم نے قربانی کا جانور ذبح کر دیا اور کعبے کا طواف کر لیا تو تمہارا احرام ختم ہو گیا اور تمام وہ اشیاء جو حرام تھیں حلال ہو گئیں سوائے عورت کے لیکن طواف کعبہ نہیں کیا تو احرام باقی رہے گا۔ جب تک کہ تم طواف نہ کر لو۔ تینوں نے ان کا ذکر کیا ہے۔

۵۴۸۱۔ حضرت وہب بن ابی سرح

حضرت وہب بن ابی سرح بن ربیعہ بن ہلال بن مالک بن ضبہ بن حارث بن فہر بن مالک قرشی فہری بقول موسیٰ بن عقبہ غزوہ بدر میں اپنے بھائی عمرو کے ساتھ شریک تھے۔ ہم ان کا ذکر ان کے بھائی عمرو کے بیان میں کر آئے ہیں۔ ابو عمر نے ان کا ذکر کیا ہے۔

۵۴۸۲۔ حضرت وہب بن سعد

حضرت وہب بن سعد بن ابی سرح بن حارث بن حبیب بن جذیمہ بن مالک بن حسل بن عامر بن لوی۔ ان کے بھائی کا نام عبد اللہ تھا، احد خندق حدیبیہ اور خیبر کے غزوات میں شریک تھے۔ ان کی شہادت غزوہ موتہ میں واقع ہوئی۔

عبداللہ بن احمد نے باسنادہ یونس سے انہوں نے ابن اسحاق سے روایت کی کہ وہب بن سعد جعفر طیار کے ساتھ موتہ کی جنگ میں شریک تھے اور حضور اکرمؐ نے ان میں اور سوید بن عمرو کے درمیان مواخات قائم کی تھی۔ دونوں ہی اس جنگ میں شہید ہو گئے تھے۔ تینوں نے ان کا ذکر کیا ہے۔

۵۲۸۳۔ حضرت وہبؓ بن السماح

حضرت وہبؓ بن السماح العوفی۔ ابن عباس کی حدیث میں، اعلام النبوة میں ان کا ذکر ملتا ہے۔ لیکن اس کی سند ضعیف ہے۔ ابو عمر نے ان کا ذکر کیا ہے۔

۵۲۸۴۔ حضرت وہبؓ بن عبداللہ بن محسن

حضرت وہبؓ بن عبداللہ بن محسن بن حریثان۔ ہم ان کا نسب عکاشہ بن محسن اسدی کے ترجمے میں لکھ آئے ہیں وہ ان کے چچا تھے۔ ان کی کنیت ابوسنان تھی۔ کہتے ہیں یہ پہلے آدمی ہیں جنہوں نے حضور اکرمؐ سے بیعت رضوان کی۔ شععی نے بنو اسد کے ایک آدمی سے کہا کہ جس شخص نے سب سے پہلے درخت کے نیچے بیعت کی وہ تمہارے قبیلے کا آدمی تھا۔ وہ آدمی حضور کی خدمت میں حاضر ہوا اور کہنے لگا یا رسول اللہ! میں آپ سے بیعت کرنا چاہتا ہوں۔ حضورؐ نے دریافت فرمایا کس بات پر؟ اس نے عرض کیا۔ جو بات آپ کے دل میں ہے۔ آپ نے پوچھا میرے دل میں کیا ہے؟ اس نے کہا فتح یا شہادت۔ اس پر ابوسنان نے بیعت کی۔ اس کے بعد جو بھی آتا وہ یہی کہتا کہ میں بھی ابوسنان کی بیعت پر آپ سے بیعت کرتا ہوں۔ ابن مندہ اور ان کا ذکر کیا ہے۔

۵۲۸۵۔ حضرت وہبؓ بن عبداللہ بن قارب

حضرت وہبؓ بن عبداللہ بن قارب الشقی حجازی۔ انہوں نے اپنے والد کی معیت میں حج کیا اور حضورؐ کی زیارت کی۔ ان سے ابراہیم بن میسرہ نے روایت کی کہ وہ اپنے والد کے ساتھ تھے کہ انہوں نے حضور اکرم صلی اللہ علیہ وسلم کو فرماتے سنا۔ اے اللہ! تو ان لوگوں پر رحم فرما جنہوں نے اپنے سر منڈوا دیئے۔ ایک شخص نے گزارش کی یا رسول اللہ! ان لوگوں کو بھی اپنی دعا میں شامل فرما لیجئے۔ جنہوں نے اپنے بال کٹوائے ہیں چنانچہ تیسری آواز پر آپؐ نے انہیں بھی شامل فرمایا۔ ابن مندہ اور ابو نعیم نے ان کا ذکر کیا ہے۔

۵۲۸۶۔ حضرت وہبؓ بن عبداللہ بن مسلم

حضرت وہبؓ بن عبداللہ بن مسلم بن جنادہ بن جندب بن حبیب سواۃ بن عامر بن صعصعہ العامری السوائی ایک روایت میں وہب بن جابر ابو جیفہ مذکور ہے۔ ان کے نسب کے بارے میں اور روایات بھی ہیں جو کئیوں کے عنوان کے تحت بیان ہوں گی۔ ان کی کنیت نام سے زیادہ مشہور ہے۔ وہ کوفی تھے۔ جب حضور اکرمؐ فوت ہوئے تو وہ ابھی بلوغت کو نہیں پہنچے تھے۔ وہ حضرت علیؓ کے قابل اعتماد کار گزاروں میں شامل تھے اور ان کے منبر کے پاس کھڑے ہوتے تھے۔ حضرت علیؓ انہیں وہب الخیر کے نام سے پکارتے تھے۔ نیز حضرت علیؓ نے انہیں خمس میں اپنے حصے کا نگران مقرر کیا تھا۔

جناب وہب سے ان کے بیٹے عون اور ابو اسحاق سبعی، اسماعیل بن ابی خالد اور علی بن ارقم نے ابو موسیٰ اصفہانی سے کتابت

انہوں نے ابوالقاسم غانم بن ابونصر محمد بن عبید اللہ البرجی سے جنہیں میرے والد نے پڑھ کر سنایا اور میں وہاں موجود تھا، انہوں نے ابوعبداللہ حسین بن ابراہیم بن محمد بن ابراہیم بن حسن التاجر سے جس کی مجھے اجازت دی گئی، انہوں نے عبداللہ بن جعفر بن احمد بن فارس سے، انہوں نے محمد بن محمد بن صخر سے، انہوں نے خلاد بن یحییٰ سے (ح) عبداللہ کہتے ہیں، ہم نے ابوعبداللہ محمد بن عمر بن یزید البہزی سے (جورستہ کے بھائی تھے) انہوں نے بکیر بن بکار سے، انہوں نے مسعر بن کدام سے، انہوں نے علی بن اقر سے، انہوں نے ابو حنیفہ سے سنا، حضور اکرمؐ نے فرمایا میں تکیہ لگا کر کھانا نہیں کھاتا۔

ابویاسر بن ابوجبہ نے باسنادہ عبداللہ بن احمد بن حنبل سے، انہوں نے اپنے والد سے انہوں نے اسماعیل بن ابراہیم سے، انہوں نے منصور بن عبدالرحمن الاشل سے، انہوں نے شععی سے، انہوں نے ابو حنیفہ سے، جنہیں حضرت علیؑ وہب الخیر کہتے ہیں، سنا کہ امیر المؤمنین نے فرمایا کہ کیا میں تمہیں بتاؤں کہ اس امت میں حضور اکرمؐ کے بعد افضل کون ہے۔ میں نے عرض کیا ضرور بتائیے۔ دل میں خیال آیا کہ خود امیر المؤمنین سے بڑھ کر کون ہو سکتا ہے۔ حضرت علیؑ نے فرمایا حضور اکرمؐ کے بعد اول ابو بکرؓ اور دوم عمرؓ ہیں اور تیسرے درجے پر ایک اور صاحب ہیں جن کا نام امیر المؤمنین نے نہیں لیا۔

عبداللہ نے منصور بن ابومزاحم سے، انہوں نے خالد الزیات سے، انہوں نے عون بن ابو حنیفہ سے روایت کی کہ میرے والد امیر المؤمنین کے محکمہ پولیس میں تھے اور وہ بشر بن مروان کے عہد امارت تک زندہ رہے۔ کوفہ میں رہے اور اس وقت ان کے بھائی عبدالملک بن مروان کی امارت تھی۔ تینوں نے ان کا ذکر کیا ہے۔

۵۲۸۷۔ حضرت وہبؓ (والد عثمان)

حضرت وہبؓ۔ والد عثمان بن وہب۔ بقول جعفر ان کی صحبت کا احتمال ہے۔ ان کے بیٹے عثمان سے مروی ہے کہ ایک دن بعد از نماز صبح حضور اکرمؐ نے دریافت فرمایا کیا فلاں قبیلے کا کوئی آدمی موجود ہے کوئی نہ اٹھا تو آپ نے پھر دریافت فرمایا اس پر ایک آدمی اٹھا۔ حضور نے دریافت فرمایا تم پہلی دفعہ کیوں نہیں اٹھے تھے۔ اس نے جواب دیا مجھے خطرہ پیدا ہو گیا تھا مبادا ہمارے بارے میں کوئی تنبیہ نازل ہوئی ہو۔ آپ نے فرمایا معاملہ یہ ہے کہ کل جو آدمی تمہارے قبیلے کا فوت ہوا تھا چونکہ وہ مقروض تھا اس لئے اسے روک لیا گیا ہے۔ اگر ہو سکے تو اپنے عزیز کو چھڑانے کی کوشش کرو۔ پس انہوں نے ایسا کیا۔ ابو موسیٰ نے ذکر کیا ہے۔

۵۲۸۸۔ حضرت وہبؓ بن عمرو الاسدی

حضرت وہبؓ بن عمرو الاسدی الغنمی ان کا تعلق بنو غنم بن دودان بن اسد بن خزیمہ سے تھا اور مہاجرین اولین سے تھے۔ ابن مندہ نے باسنادہ یونس بن بکیر سے، انہوں نے ابن اسحاق سے روایت کی کہ کچھ عرصے کے بعد مہاجرین بہ کثرت آنے لگے۔ بنو غنم بن دودان جو اسلام قبول کر چکے تھے، ان کے مرد اور عورتیں حضور اکرمؐ کے ساتھ ہجرت پر ٹوٹ پڑیں۔ ان میں وہب بن عمرو بھی تھے۔ ابن مندہ اور ابو نعیم نے ان کا ذکر کیا ہے۔

ابو نعیم لکھتے ہیں کہ ابن مندہ نے ان کا نام غلط لکھا ہے۔ صحیح ثقف بن عمرو ہے۔ ابن اشیر لکھتے ہیں کہ مغازی ابن اسحاق میں یونس کے اسناد کے علاوہ اور کہیں وہب بن عمرو کا نام میری نظر سے نہیں گزرا۔ ابو نعیم کی رائے درست معلوم ہوتی ہے۔ واللہ اعلم۔

۵۲۸۹۔ حضرت وہبؓ بن عمیر

حضرت وہبؓ بن عمیر القرشی النخعی۔ ہم ان کے والد کے ترجمے میں لکھ آئے ہیں ان کے والد کو صفوان بن امیہ بن خلف نے حضور اکرمؐ کو قتل کرنے کے لئے مدینے روانہ کیا تھا اور وہ مسلمان ہو گئے تھے اور وہب غزوہ بدر میں کفار کے لشکر میں شامل تھے۔ ہم ان کا واقعہ ان کے والد کے ترجمے میں بیان کر آئے ہیں۔

فتح مکہ کے دن حضور اکرمؐ نے وہب کو صفوان کے پاس بھیجا کہ اسے امن کی بشارت دیں اور نیز قبول اسلام کی دعوت دیں۔ حالانکہ صفوان ڈر کے مارے بھاگ گیا تھا۔ ہم یہ واقعہ صفوان کے ترجمے میں بیان کر آئے ہیں۔ وہب نے شام میں مجاہد کی حیثیت سے وفات پائی۔ تینوں نے ذکر کیا ہے۔

۵۲۹۰۔ حضرت وہبؓ بن قابوس

حضرت وہبؓ بن قابوس مزنی۔ یہ اپنے بھتیجے حارث بن عقبہ بن قابوس کے ساتھ مزینہ سے اپنی بکریوں کے ساتھ مدینے آئے مگر شہر کو خالی پایا۔ دریافت پر معلوم ہوا کہ اسلامی لشکر کفار سے لڑنے کے لئے احد کو گیا ہوا ہے۔ یہ دونوں مسلمان ہو گئے اور جہاد میں شرکت کے لئے روانہ ہو گئے۔ دونوں خوب جان توڑ کر لڑے اور شہید ہو گئے۔ تینوں نے ان کا ذکر کیا ہے۔

۵۲۹۱۔ حضرت وہبؓ بن قیس

حضرت وہبؓ بن قیس بن ابان النخعی۔ سفیان کے بھائی تھے۔ ان کی حدیث کو امیمہ دختر رقیقہ نے اپنی والدہ کی سند سے یوں بیان کیا کہ جب طائف کو فتح کرنے کے لئے حضور اکرمؐ تشریف لائے تو ان کے گھر بھی تشریف لے گئے اور رقیقہ نے حضورؐ کو ستوپلائے۔ آپؐ نے فرمایا اے رقیقہ اہل طائف کے بت کی کبھی عبادت نہ کرنا اور نہ اس کے سامنے جھکنا۔ اس نے جواب دیا۔ اگر میں ایسا کروں تو مجھے قتل کر دیں گے۔ آپؐ نے فرمایا اگر وہ پوچھیں کہ تیرا رب کون ہے تو کہنا جو اس بت کا رب ہے، وہی میرا رب ہے۔ اس کے بعد حضورؐ نے طائف کا محاصرہ اٹھالیا اور واپس ہو گئے۔

امیمہ کہتی ہیں کہ جب بنو ثقیف نے اسلام قبول کر لیا تو ان کے بھائیوں سفیان اور وہب نے اپنی ہمیشہ کو بتایا کہ جب ہم حضورؐ کی خدمت میں حاضر ہوئے تو آپؐ نے ہم سے ہماری والدہ کے بارے میں دریافت فرمایا ہم نے عرض کیا یا رسول اللہ! جس حالت میں آپؐ سے چھوڑ آئے تھے اسی حالت میں مری ہے۔ فرمایا اگر صورت حال یہ ہے تو وہ اسلام لا کر مری۔ تینوں نے ان کا ذکر کیا ہے۔

۵۲۹۲۔ حضرت وہبؓ بن کلدہ

حضرت وہبؓ بن کلدہ از بنو عبد اللہ بن غطفان جو اوس کے حلیف تھے۔ غزوہ بدر میں شریک تھے جعفر المستنفری نے باسنادہ ابن اسحاق سے روایت کی ابو موسیٰ نے ان کا ذکر کیا ہے۔ عبد اللہ بن غطفان کا نام عبد العزی تھا جب وہ حضورؐ کی خدمت میں حاضر ہوئے تو آپؐ نے دریافت کیا کس قبیلے سے تعلق رکھتے ہو۔ انہوں نے کہا عبد العزی سے فرمایا آج سے تم بنو عبد اللہ ہو۔ چنانچہ یہ نام پکا ہو گیا۔

۵۴۹۳۔ حضرت وہب بن معقل

حضرت وہب بن معقل الغفاری۔ مصر میں سکونت پذیر ہو گئے۔ بقول ابوسعید بن یونس ان سے ابو قتیل المغفاری نے روایت کی۔ ابن مندہ اور ابو نعیم نے ان کا ذکر کیا ہے۔

۵۴۹۴۔ حضرت وہبان بن صفی

حضرت وہبان بن صفی الغفاری۔ ایک روایت میں وہبان مذکور ہے۔ باب ہمزہ میں ان کا ذکر گزر چکا ہے۔ وہبان حرام کی اولاد سے تھے۔ بصرے میں مقیم ہو گئے تھے۔ جہاں ان کا ایک مکان بھی تھا۔ حضور اکرم سے انہیں سماع حدیث کی سعادت حاصل ہوئی۔

ابراہیم بن محمد وغیرہ نے باسناد ہم جو محمد بن عیسیٰ تک پہنچتا ہے، علی بن حجر سے، انہوں نے اسماعیل بن ابراہیم سے انہوں نے عبداللہ بن عبید سے، انہوں نے عدیہ دختر وہبان بن صفی غفاری سے روایت کی کہ حضرت علی کرم اللہ وجہہ ہمارے گھر آئے اور میرے والد کو اپنے حامیوں میں شامل ہونے کی دعوت دی میرے باپ نے جواب دیا کہ میرے دوست اور آپ کے ابن عم نے مجھ سے عہد لیا ہے کہ جب مسلمانوں میں اختلاف اٹھ کھڑے ہوں تو میں لاٹھی کو اپنی تلوار بنا لوں۔ چنانچہ میں نے ایسا ہی کر لیا ہے اگر آپ چاہتے ہیں تو میں اس تلوار سے جو لکڑی کی ہے۔ آپ کا ساتھ دینے کو آمادہ ہوں۔ اس پر حضرت علیؑ نے انہیں چھوڑ دیا۔ ان کی لڑکی عدیہ سے منقول ہے کہ جب میرے والد فوت ہوئے تو ہم نے انہیں کفن دینے کے لئے دو کپڑوں کا انتظام کیا۔ پھر انہیں قمیص پہنادی اور اس طرح تین کپڑوں میں ان کی تدفین عمل میں آئی دوسری صبح کو وہ قمیص لکڑی کے ایک کھبے پر رکھی دیکھی گئی۔ ابو عمر لکھتے ہیں کہ بصرے کے قابل اعتماد لوگوں نے اس خبر کی تصدیق کی۔ تینوں نے ان کا ذکر کیا ہے۔ واللہ اعلم

باب الیاء والالف

۵۴۹۵۔ حضرت یاسر بن سوید

حضرت یاسر بن سوید الجہنی۔ یہ مسرع کے والد تھے۔ ان سے ان کی اولاد نے روایت کی عبداللہ بن داؤد بن دلہاٹ بن اسماعیل بن عبداللہ بن مسرع بن یاسر بن سوید الجہنی نے جو حضور اکرم کے صحابی تھے بیان کیا کہ میرے والد نے اپنے والد سے، انہوں نے اسماعیل بن عبداللہ سے، انہوں نے اپنے والد سے انہوں نے مسرع بن یاسر سے روایت کی کہ جناب یاسر نے انہیں بتایا کہ حضور اکرم نے انہیں سواروں یا پیدل سپاہ کے ایک جماعت کے ساتھ ایک فوجی مہم پر روانہ فرمایا اور میری بیوی حاملہ تھی اس دوران میں ان کی بیوی نے ایک لڑکا جنا۔ جسے وہ اٹھا کر حضور کے پاس لے گئی اور گزارش کی یا رسول اللہ! اس کا والد کسی فوجی مہم پر گیا ہوا ہے اور اس اثناء میں یہ بچہ پیدا ہوا ہے اس لئے اس کا نام تجویز فرما دیجئے۔ حضور اکرم نے بچے کو اٹھالیا اور اپنا مبارک ہاتھ اس پر پھیرا اور دعا فرمائی ”اے اللہ تو ان لوگوں میں مردوں کی تعداد کو بڑھا اور عورتوں کی تعداد کو کم کر، انہیں محتاج نہ کر اور ان میں کوئی مفلس نہ ہو۔“ اس کے بعد بچے کا نام مسرع تجویز فرمایا کیونکہ اسلام میں شمولیت کے لئے اس نے جلدی کی تھی۔ پس وہ

سرع بن یاسر ہو گئے۔ ابن مندہ اور ابو نعیم نے ان کا ذکر کیا ہے۔

۵۴۹۶۔ حضرت یاسرؓ بن عامر

حضرت یاسرؓ بن عامر العنسی۔ عمار ان کے بیٹے تھے۔ یمن سے آئے تھے ان کا نسب ہم عمار کے ترجمے میں بیان کر آئے ہیں۔ بنو مخزوم کے حلیف تھے۔ ان کی کنیت ابو عمار تھی۔ اور وہ یمن سے آئے تھے اور ابو حذیفہ بن مغیرہ مخزومی کے حلیف بنے۔ ابو حذیفہ بن مغیرہ نے اپنی کنیز سمیہ کو ان سے بیاہ دیا تھا، جب عمار پیدا ہوئے تو ابو حذیفہ نے سمیہ کو آزاد کر دیا۔ کچھ عرصہ کے بعد ابو حذیفہ فوت ہو گیا۔ جب ظہور اسلام ہوا تو یاسر کا سارا خاندان مسلمان ہو گیا۔ جس کی وجہ سے انہیں سخت مصائب سے پالا پڑا۔ ابو جعفر نے باسنادہ یونس بن بکیر سے، انہوں نے ابن اسحاق سے روایت کی کہ انہیں خاندان یاسر کے کئی مردوں نے بتایا کہ ام عمار سمیہ کو بنی مغیرہ بن عبد اللہ بن عمر بن مخزوم نے قبول اسلام کی وجہ سے بڑے بڑے دکھ دیئے تا آنکہ انہوں نے اس خاتون کو قتل کر دیا۔ جب بھی حضور اکرم صلی اللہ علیہ وسلم کا گزر اس خاندان کے پاس سے ہوتا اور انہیں مکہ کی گرمی میں سنگریزوں اور کنکروں پر لٹا کر عذاب دیا جا رہا ہوتا تو حضور اکرم صلی اللہ علیہ وسلم فرماتے۔ اے آل یاسر! صبر کرو کہ تم سے جنت کا وعدہ ہے۔ تینوں نے ان کا ذکر کیا ہے۔

۵۴۹۷۔ حضرت یامینؓ بن یامین

حضرت یامینؓ بن یامین۔ بقول ابن مندہ و ابو نعیم یہ اہل کتاب سے تھے اور مسلمان ہو گئے تھے۔ ابو عمر نے ان کا نسب یوں بیان کیا ہے۔ یامین بن عمیر بن کعب بن عمرو بن حجاج۔ ان کا تعلق بنو نضیر سے تھا انہوں نے اسلام قبول کیا، اپنے مال کی حفاظت کی اور اسلام کی خدمت کی۔ ان کا شمار کبار صحابہ میں ہوتا تھا۔

ابو موسیٰ نے انہیں یامین بن عمیر نضیری لکھا ہے یہ عمرو بن حجاج کے عم زاد تھے۔ ابو صالح نے عبد اللہ بن عباس سے اس آیت ”یا ایہا الذین آمنوا آمنوا باللہ ورسولہ“ الی آخرہ کے بارے میں روایت کی ہے کہ یہ آیت عبد اللہ بن سلامؓ اور اسید پسران کعب، ثعلبہ بن قیس، سلام پسر ہمشیرہ عبد اللہ بن سلام، سلمہ پسر برادر عبد اللہ بن سلام اور یامین بن یامین کے بارے میں نازل ہوئی جو اہل کتاب سے مشرف بہ اسلام ہوئے تھے۔

یہ لوگ حضور اکرم صلی اللہ علیہ وسلم کی خدمت میں حاضر ہوئے اور عرض کیا یا رسول اللہ! ہم صرف آپ پر حضرت موسیٰ، توراہ اور عزیر پر ایمان لاتے ہیں اور باقی کسی پر نہیں۔ حضورؐ نے فرمایا تم مجھ پر، قرآن پر، اور تمام آسمانی کتابوں اور انبیاء پر ایمان لاؤ، انہوں نے جواب دیا ہم ایسا ہی کریں گے۔ چنانچہ انہوں نے اسلام قبول کر لیا۔

یامین وہ آدمی ہیں جنہوں نے عبد اللہ بن مغفل اور ابولیلی کو غزوہ تبوک کے موقع پر اس وقت سواری کے لئے اونٹ دیا تھا۔ جب یہ لوگ لشکر اسلام میں شامل نہ ہو سکنے پر رو رہے تھے۔ تینوں نے ان کا ذکر کیا ہے۔ ابو موسیٰ نے بھی ان کا ذکر کیا اور ابن مندہ پر جنہوں نے یامین کے والد کا نام یامین لکھا ہے استدراک کرتے ہوئے ان کے والد کا نام عمیر لکھا ہے اور بلاشبہ ان کے والد کے نام کے بارے میں علماء میں اختلاف ہے۔ واللہ اعلم۔

باب الیاء والنساء والحاء

۵۴۹۸۔ حضرت یثربیٰ بن عوف

حضرت یثربیٰ بن عوف ابورمثة لثیبی تیم الرباب۔ ان کے نام کے بارے میں اختلاف ہے بعض عمارہ، بعض رفاعہ اور بعض یثربیٰ کہتے ہیں۔ ہم کئیوں میں بھی ان کا ذکر کریں گے۔ ابو نعیم اور ابو موسیٰ نے ان کا ذکر کیا ہے۔

۵۴۹۹۔ حضرت تحسن النبال

حضرت تحسن النبال۔ یسار بن مالک ثقفی کے غلام تھے۔ وہ شخص جو حضور کے پاس آیا جب آپ نے طائف کا محاصرہ کیا۔ عبید اللہ بن احمد نے باسنادہ یونس بن بکیر سے انہوں نے ابن اسحاق سے فرمایا کہ اس شخص کا نام تحسن نبال تھا اور بنو ثقیف کی آل یسار سے تھا۔ جب حضور اکرم نے طائف کا محاصرہ کیا تو یہ اپنے آقا کو چھوڑ کر حضور کے پاس آ گئے تھے۔ جب ان کے آقا بھی مسلمان ہو گئے تو حضور نے انہیں ان کے آقا کے سپرد کر دیا اور ان کی ولایت بھی یسار بن مالک کے حوالے کر دی۔ ابو موسیٰ نے ان کا ذکر کیا ہے۔

۵۵۰۰۔ حضرت تحسن بن وبرة

حضرت تحسن بن وبرة ازدی۔ حضور اکرم نے انہیں بطور سفیر، فیروز دیلمی، قیس بن المکشوح اور اہل یمن کے پاس بھیجا۔ ابو موسیٰ نے ان کا ذکر کیا ہے اور جعفر المستغفری سے ابن اسحاق کی روایت بیان کی ہے۔

۵۵۰۱۔ حضرت یحییٰ بن اسعد زرارہ

حضرت یحییٰ بن اسعد بن زرارہ انصاری۔ ایک روایت میں یحییٰ بن ازہر بن زرارہ مذکور ہے۔ ان کی صحبت کے بارے میں اختلاف ہے۔ ابن ابی عاصم نے انہیں صحابہ میں شمار کیا ہے۔ ان کے سوا باقی لوگ انہیں تابعی شمار کرتے ہیں۔ یحییٰ بن ابی الرجاء نے اجازۃ باسنادہ ابو بکر بن ابی عاصم سے، انہوں نے ابن ابی شیبہ سے انہوں نے غندر سے، انہوں نے شعبہ سے، انہوں نے محمد بن عبدالرحمن بن اسعد بن زرارہ سے، انہوں نے اپنے چچا یحییٰ سے (میں نے آج تک کوئی ایسا آدمی نہیں دیکھا جو اس کی طرح لوگوں سے حدیث بیان کرتا ہو) روایت کی کہ اسعد بن زرارہ (جو محمد کے نانا تھے) کے گلے میں سخت درد شروع ہو گیا آپ نے فرمایا مجھے ابو امامہ کی شکایت سننا پڑے گی۔ آپ نے داغ دیا اور وہ فوت ہو گئے۔ آپ نے فرمایا مردے کے بارے میں یہود کا رویہ کتنا غلط ہے وہ کہتے ہیں میں نے اپنے ساتھی کو کیوں نہیں بچایا۔ حالانکہ میرے اختیار میں نہ تو اپنے بارے میں کوئی شے ہے اور نہ اس کے بارے میں۔

اسی اسناد کے رو سے حضور اکرم نے فرمایا جو آدمی جمعے کی اذان سنے اور مسجد کو نہ جائے دوبارہ سنے اور نہ جائے تو اللہ ایسے آدمی کے دل پر مہر لگا دیتا ہے۔ ابن مندہ اور ابو نعیم دونوں نے اس کا ذکر کیا ہے اور اس حدیث کو اسعد بن زرارہ کی طرف منسوب کیا ہے۔

امام بخاری نے اس اسناد کو یوں بیان کیا ہے۔ یحییٰ بن عبداللہ بن عبدالرحمن بن سعد بن زرارہ بعض راوی اسعد بن زرارہ کہتے ہیں اور یہ غلط ہے۔

ابن اثیر لکھتے ہیں کہ جو آدمی یحییٰ کو اسعد بن زرارہ کی اولاد سے شمار کرتا ہے۔ اسے لازماً اسعد کو صحابی تسلیم کرنا پڑے گا کیونکہ اسعد نے ان دنوں وفات پائی جب مسجد نبوی کی تعمیر شروع تھی اور اگر وہ ابن سعد ہوں جب بھی ایسا ہی ہوگا کیونکہ ابو نعیم لکھتے ہیں کہ ابن مندہ نے ان کا ترجمہ لکھ کر غلطی کا ارتکاب کیا ہے۔ ابو عمر لکھتے ہیں مجھے اندیشہ ہے کہ شاید وہ دولت اسلام سے محروم رہا۔ اس سے بھی یہی معلوم ہوتا ہے کہ اسے صحبت نصیب ہونا چاہئے تھی۔

۵۵۰۲۔ حضرت یحییٰ بن اسید

حضرت یحییٰ بن اسید بن حفیر الانصاری۔ ہم ان کا نسب ان کے والد کے ترجمے میں لکھ آئے ہیں۔ حضور اکرم کے عہد میں پیدا ہوئے۔ اس وقت ان کی عمر ایسی تھی کہ بات کو یاد رکھ سکتے تھے۔ ان سے کوئی روایت مروی نہیں۔ ان کے والد کی کنیت ابو یحییٰ تھی اور ان کا ذکر اس حدیث میں موجود ہے جس میں ان کے والد کی قرأت کے وقت سکون خاطر یا فرشتوں کے نزول کا ذکر ہے۔

۵۵۰۳۔ حضرت یحییٰ بن حکیم

حضرت یحییٰ بن حکیم بن حزام القرشی اسدی۔ ہم ان کا نسب ان کے والد اور ان کے بھائی ہشام کے ترجمے میں لکھ آئے ہیں۔ ان کے والد اور ان کے بھائی ہشام عبداللہ اور خالد اور یہ خود فتح مکہ کے دن مسلمان ہوئے اور حضور اکرم کی صحبت سے فیض یاب ہوئے۔ ابو عمر نے اختصاراً ان کا ذکر کیا ہے۔

۵۵۰۴۔ حضرت یحییٰ بن حنظلیہ

حضرت یحییٰ بن حنظلیہ۔ یہ ان لوگوں میں شامل تھے جنہوں نے بیعت رضوان کی اور یہ بانجھ تھے۔ یزید بن ابومریم الانصاری نے اپنے والد سے، انہوں نے یحییٰ بن حنظلیہ سے روایت کی کہ انہوں نے حضور سے بیعت رضوان کی تھی۔ وہ کہا کرتے تھے کہ اگر اللہ مجھے ایک بیٹا عطا فرماتا تو میں اسلام کی تعلیم کے مطابق اس کی تربیت کرتا جو میرے لئے دنیا اور مافیہا سے بہتر ہوتا۔ ابن مندہ اور ابو نعیم نے ان کا ذکر کیا ہے۔

۵۵۰۵۔ حضرت یحییٰ بن خلاد

حضرت یحییٰ بن خلاد بن رافع الانصاری۔ یہ ابن مندہ کا قول ہے۔ ابو عمر کے مطابق وہ کنڈی تھے۔ حضور اکرم کے عہد میں پیدا ہوئے اور بعد از ولادت حضور کے پاس لائے گئے، آپ نے کھجور سے انہیں گھٹی دی اور فرمایا میں اس کا وہ نام تجویز کرتا ہوں جو حضرت یحییٰ کے بعد اور کسی نے نہیں رکھا۔

اسحاق بن عبداللہ بن ابی طلحہ نے یحییٰ بن خلاد سے روایت کی کہ جب وہ پیدا ہوئے تو حضور اکرم کی خدمت میں لائے گئے۔ ابن مندہ اور ابو نعیم نے اسی طرح ان کا ذکر کیا ہے لیکن ابو عمر نے انہیں کنڈی لکھا ہے۔ یہ ان کی غلطی ہے کیونکہ کئی کتابوں میں یہی لکھا دیکھا ہے اور کوئی روایت اس کی ناسخ نہیں دیکھی۔ ان کا سلسلہ نسب وہی ہے جو ان کے والد کے ترجمے میں لکھا جا چکا ہے۔

ابن خلاد بن رافع بن مالک عجلان بن عمرو بن عامر بن زریق الانصاری۔ الزرقی۔ واللہ اعلم۔

۵۵۰۶۔ حضرت یحییٰ بن سعید

حضرت یحییٰ بن سعید بن عاصی قرشی اموی۔ ابوداؤد لکھتے ہیں کہ نھیان بن جوہری نے باسنادہ قعنبنی سے انہوں نے مالک سے، انہوں نے یحییٰ بن سعید الانصاری سے، انہوں نے قاسم بن محمد اور سلیمان بن یسار سے یہ سنا کہ یحییٰ نے عبدالرحمان بن حکم کی لڑکی کو طلاق دے دی۔ لیکن عبدالرحمن نے اپنی لڑکی کو یحییٰ کے گھر سے اپنے پاس بلوایا۔ اس پر حضرت عائشہ نے مروان بن حکم کو جو والی مدینہ تھا۔ کہلوا بھیجا کہ اللہ سے ڈرو اور لڑکی اس کے گھر بھیجو۔ مروان نے جواب میں کہلوا یا کہ مجھے عبدالرحمن نے مجبور کر دیا تھا ایک اور روایت میں ہے مروان نے کہلوا بھیجا کہ کیا فاطمہ دختر قیس کی طلاق کا واقعہ آپ کو یاد نہیں رہا۔ حضرت عائشہ نے فرمایا اگر تم فاطمہ دختر قیس کا ذکر نہ بھی کرتے جب بھی تمہارا کچھ نہ بگڑتا۔ مروان کہنے لگا ام المؤمنین اگر آپ کا مقصد گڑ بڑ پیدا کرنا ہے تو وہ گڑ بڑ کافی نہیں جو ان دو آدمیوں میں پیدا ہوگئی ہے۔ ابو موسیٰ نے اس کا ذکر کیا ہے۔ اور اس حدیث کو اور اسناد سے بھی بیان کیا ہے۔

یہ یحییٰ، عمرو بن سعید جن کا عرف اشدق تھا اور جنہیں عبدالملک بن مروان نے قتل کر دیا تھا کے بھائی تھے۔ انہیں حضور کی صحبت نصیب نہیں ہوئی۔ کیونکہ ان کے والد سعید بن عاص کی ولادت پہلے سال ہجری میں ہوئی اور یحییٰ ان کے فرزند اکبر بھی نہیں۔ پھر یہ کیسے باور کیا جاسکتا ہے کہ انہیں حضور اکرم کی صحبت نصیب ہوئی۔ اسی طرح میرے لئے یہ بھی باعث حیرت ہے کہ ابو موسیٰ کو اس حدیث کے ہوتے ہوئے یہ اشتباہ کیسے پیدا ہوا حالانکہ اس میں کوئی ایسی بات نہیں پائی جاتی جس سے یہ سمجھا جائے کہ انہیں صحبت نصیب ہوئی۔ واللہ اعلم

۵۵۰۷۔ حضرت یحییٰ بن صفی

حضرت یحییٰ بن صفی۔ یحییٰ بن یونس نے انہیں صحابہ میں شمار کیا ہے اور یہ بھی لکھا ہے کہ ان کی صحبت کا مجھے علم نہیں۔ زید بن خباب نے ابراہیم بن یزید سے، انہوں نے یحییٰ بن صفی سے روایت کی حضور اکرم نے فرمایا اسے آدمی کی سعادت گردانا چاہیے اگر اس کا بیٹا اس سے ملتا جلتا ہو۔ جعفر لکھتے ہیں کہ یہ حدیث مرسل ہے کیونکہ یحییٰ بن صفی کو حضور کی صحبت نصیب نہیں ہوئی۔ ابو موسیٰ نے ان کا ذکر کیا ہے۔

۵۵۰۸۔ حضرت یحییٰ بن عبدالرحمن

حضرت یحییٰ بن عبدالرحمن انصاری۔ ہشام بن حسان نے محمد بن عبدالرحمان سے، انہوں نے یحییٰ عبدالرحمان انصاری سے سنا حضور اکرم نے فرمایا جس نے علیؑ کی زندگی اور اس کی موت کے بعد اس سے محبت کی اللہ تعالیٰ اسے ہمیشہ امن میں رکھے گا اور وہ ایماندار رہے گا اور جس شخص نے اس سے بغض رکھا وہ جاہلیت کی موت مرے گا اور اس بدعت کا اس سے محاسبہ کیا جائے گا۔ ابو موسیٰ نے اس کا ذکر کیا ہے۔

۵۵۰۹۔ حضرت یحییٰ بن عمیر

حضرت یحییٰ بن عمیر بن حارث بن لبدۃ بن ثعلبہ بن حارث بن حرام جعفر لکھتے ہیں کہ بقول محمد بن حبان ان کے والد بدری تھے اور انہیں صحبت نصیب ہوئی۔ ابو موسیٰ نے ان کا ذکر کیا ہے۔

۵۵۱۰۔ حضرت یحییٰ بن نفیر

حضرت یحییٰ بن نفیر ابوزہیر نمیری۔ انہوں نے حضور اکرمؐ سے ٹڈی کے بارے میں حدیث بیان کی۔ احمد بن عمیر بن جوصا نے ان کا نام یہی لکھا ہے۔ مگر محمد بن یحییٰ نے ابو بکر بن ابوالاسود سے ان کا نام یحییٰ بن شرجیل لکھا ہے۔ یہی قول ہے حسین القباہی کا۔ یحییٰ حمص کے باشندے تھے اور کنیتوں کے عنوان کے تحت ان کا ذکر پھر آئے گا۔ تینوں نے ان کا ذکر کیا ہے۔

۵۵۱۱۔ حضرت یحییٰ بن ہانی

حضرت یحییٰ بن ہانی بن عروۃ المرادی۔ ہشام بن کلبی نے ابو کبران المرادی سے انہوں نے یحییٰ بن ہانی بن عروۃ المرادی سے روایت کی کہ فروہ بن مسیک ملوک کندہ کو چھوڑ کر حضور اکرمؐ کی خدمت میں حاضر ہوا۔ اور ظہور اسلام سے پہلے بنو مراد اور بنو ہمدان میں ایک جنگ ہو چکی تھی جس میں ہمدانیوں کو بنو مراد کے ہاتھوں بڑا نقصان اٹھانا پڑا تھا اور اس جنگ کو یوم الرذم کہتے تھے۔ حضورؐ نے دریافت فرمایا اے فروہ! جنگ ردم میں تمہاری قوم کو جو نقصان اٹھانا پڑا تھا۔ کیا تمہیں بھی اس سے رنج پہنچا تھا اس نے کہا یا رسول اللہ! ایسا کون ہے جسے وہ نقصان اٹھانا پڑے جو میری قوم کو اٹھانا پڑا اور اسے دکھ نہ ہو۔ حضورؐ نے فرمایا بہر حال اسلام قبول کرنے سے تیری قوم کو فائدہ ہی پہنچا ہے۔ چنانچہ مراد اور زبید کے علاقے حضور اکرمؐ نے ان کے حوالے کر دیئے۔ ابو موسیٰ نے ان کا ذکر کیا ہے۔

۵۵۱۲۔ حضرت یحییٰ بن ہند

حضرت یحییٰ بن ہند بن حارث۔ حدیبیہ اور بیعت رضوان میں موجود تھے۔ جعفر نے حاتم بن حبان سے یہ قول نقل کیا ہے ابو موسیٰ نے مختصر ان کا ذکر کیا ہے۔

۵۵۱۳۔ حضرت یربوع ابوالجعد

حضرت یربوع ابوالجعد الجہنی۔ ان کے بیٹے جعد نے ان سے ایک حدیث منکر عبد اللہ بن بلوی سے روایت کی کہ ہم بنو جہینہ کے چند آدمیوں کے ساتھ حضورؐ کی خدمت میں حاضر ہوئے۔ آپ تشریف فرما تھے اور لوگ ارد گرد جمع تھے۔ آپ نے بنو جہینہ کو خوش آمدید کہا اور فرمایا بنو جہینہ! دیکھنے کو سخت اور میدان جنگ میں آگے آگے چلنے والے ہیں۔ تینوں نے ان کا ذکر کیا ہے۔

باب البیاء والنزاع

۵۵۱۴۔ حضرت یزداؤ الفارسی

حضرت یزداؤ الفارسی۔ بکیر بن ریمان کے آزاد کردہ غلام تھے ان کا شمار اہل یمن میں ہوتا ہے۔ ان سے ان کے بیٹے عیسیٰ

نے روایت کی۔

ابویاسر عبدالواہاب بن ہبہ اللہ نے باسنادہ عبداللہ بن احمد سے، انہوں نے اپنے والد سے، انہوں نے روح سے، انہوں نے زکریا بن اسحاق سے، انہوں نے عیسیٰ بن یزاد سے، انہوں نے اپنے باپ سے روایت کی کہ حضور اکرمؐ نے فرمایا کہ تم میں سے جو شخص پیشاب کرے وہ اپنے آلہ تناسل کو تین بار جھٹکا دے۔ تینوں نے ان کا ذکر کیا ہے۔

ابو عمر لکھتے ہیں کہ بعض لوگ ان کی صحبت کے قائل ہیں لیکن اکثر محدثین انہیں نہیں جانتے اور بعض ان کی حدیث کو مرسل قرار دیتے ہیں اور ان کا مدار زعمہ بن صالح پر ہے۔ امام بخاری لکھتے ہیں کہ ان کی حدیث ثابت نہیں۔ یحییٰ بن معین لکھتے ہیں کہ عیسیٰ اور ان کے والد مجہول الحال ہیں اور یہ ان کی طرف سے محض تکلف ہے، واللہ اعلم

۵۵۱۵۔ حضرت یزید بن اخص

حضرت یزید بن اخص بن حبیب بن جرہ بن زعب بن مالک بن خفاف بن امرؤ القیس بن بہشہ بن سلیم بن منصور السلمی۔ ان کی کنیت ابو معن تھی یہ کلبی کا قول ہے محمد بن سعد نے جو واقدی کے کاتب ہیں ان کا سلسلہ نسب یہی لکھا ہے اور انہیں کوئی بتایا ہے مگر بعض لوگ انہیں شامی شمار کرتے ہیں۔ نیز انہیں ان کے والد اور ان کے بیٹے کو بدری کہتے ہیں ابو عمر انہیں بدری نہیں کہتے ہاں البتہ وہ انہیں ان لوگوں میں گردانتے ہیں جنہوں نے حضور اکرمؐ سے بیعت کی تھی انہوں نے حضورؐ سے روایت کی اور ان سے کثیر بن مرہ اور جبیر بن نفیر نے روایت کی کہ عبدالواہاب بن ہبہ اللہ نے باسنادہ عبداللہ بن احمد سے روایت کی کہ انہوں نے اپنے والد کی ایک کتاب میں ان کے ہاتھ سے لکھا یہ نوٹ دیکھا کہ انہیں ابو توبہ الریح نے ایک خط میں تحریر کیا کہ ہشام بن حمید نے زید بن واقد سے، انہوں نے سلیمان بن موسیٰ سے، انہوں نے کثیر بن مرہ سے، انہوں نے یزید بن اخص سے روایت کی کہ حضور اکرمؐ نے فرمایا کہ تمہیں باہم ایک دوسرے پر رشک نہیں کرنا چاہئے ہاں البتہ دو آدمیوں سے ایسا کر سکتے ہو۔ مثلاً ایک آدمی کو قرآن سے لگاؤ ہے وہ دن رات اس کی تلاوت کرتا ہے اور اس کی تعلیمات پر عمل کرتا ہے اسے دیکھ کر ایک آدمی کہتا ہے کہ اگر مجھے بھی یہ سعادت نصیب ہو تو میں بھی اس شخص کی تقلید کروں گا۔ دوسرا وہ آدمی جسے خدا نے مال عطا کیا ہے اور وہ اللہ کی راہ میں اس مال کو بہ طیب خاطر صرف کرتا ہے اسے دیکھ کر ایک آدمی کے دل میں یہ خیال پیدا ہوتا ہے کہ اگر مجھے بھی خدا دولت عطا فرمائے تو میں دل کھول کر اس کی راہ میں اسے صرف کروں۔ تینوں نے ان کا ذکر کیا ہے۔

۵۵۱۶۔ حضرت یزید بن اسد

حضرت یزید بن اسد بن کرز بن عبداللہ بن عبد شمس بن عممہ بن جریر بن شق اکا، بن بن صععب بن۔ بشکر بن رہم بن افرک بن نذیر بن قسر بن عبقر بن انمار بن ارش السجلی القسری۔ یہ صاحب خالد بن عبداللہ بن یزید القسری کے (جو ہشام بن عبدالملک کی طرف سے امیر عراق تھے) دادا تھے۔ ان کی حدیث خالد بن عبداللہ نے اپنے باپ سے، انہوں نے دادا سے روایت کی کہ ابو الفضل الفقیہ مخزومی نے باسنادہ احمد بن علی بن ثنیٰ سے، انہوں نے عثمان بن ابی شیبہ سے، انہوں نے ہشیم بن بشیر سے، انہوں نے سار سے سنا کہ انہوں نے خالد القسری کو منبر پر سے یہ کہتے سنا کہ میرے باپ نے میرے دادا سے روایت کی کہ حضور اکرمؐ نے فرمایا

اسے یزید بن اسد! تو لوگوں کے لئے وہی بات پسند کر جو اپنے لئے پسند کرتا ہے۔

یحییٰ بن معین کہتے ہیں کہ خالد کے خاندان کے لوگ اس امر کو تسلیم نہیں کرتے کہ ان کے دادا کو حضور اکرم کی صحبت نصیب ہوئی اگر ہوتی تو انہیں علم ہوتا۔ یحییٰ لوگوں کے خلاف انہیں صحابی گردانتے ہیں، تینوں نے ان کا ذکر کیا ہے۔

۵۵۱۷۔ حضرت یزید بن اسود الجرشى

حضرت یزید بن اسود الجرشى۔ ان کی کنیت ابوالاسود تھی یہ شام میں قیام پذیر ہو گئے تھے۔ ان کا شمار بلاشبہ صحابہ میں کیا گیا۔ ابن مندہ اور ابو عمر نے اس کی حدیث بیان کی ہے کہ انہوں نے عزی کی پرستش ہوتی دیکھی۔ تینوں نے ان کا ذکر کیا ہے ابو نعیم کے مطابق متاخرین نے ان کا ذکر کیا ہے وہ ان کی صحبت کے قائل ہیں لیکن کوئی روایت بیان نہیں کی۔ تینوں نے ان کا ذکر کیا ہے۔

۵۵۱۸۔ حضرت یزید بن اسود العامری

حضرت یزید بن اسود العامری السوائی۔ ان کا تعلق بنو سواہ بن عامر بن صعصعہ سے تھا۔ ایک روایت میں خزاعی ابو جابر مذکور ہے۔ ان سے ان کے بیٹے جابر بن یزید نے روایت بیان کی کہ کئی راویوں نے باسناد ہم ابو عیسیٰ ترمذی سے، انہوں نے احمد بن منیع سے، انہوں نے ہشیم سے، انہوں نے یعلیٰ بن عطاء سے، انہوں نے جابر بن یزید بن اسود سے انہوں نے اپنے باپ سے روایت کی کہ وہ حضور اکرم کے ساتھ حجۃ الوداع میں موجود تھے انہوں نے حضور کے ساتھ مسجد الخیف میں نماز صبح ادا کی۔ جب آپ مڑ کر بیٹھے تو آپ نے دو آدمیوں کو ایک طرف بیٹھے دیکھا جنہوں نے نماز میں شرکت نہیں کی تھی آپ نے ان سے عدم شرکت کی وجہ دریافت کی تو انہوں نے عرض کیا یا رسول اللہ! ہم پیشتر ازیں نماز ادا کر چکے ہیں۔ حضور نے فرمایا اگر پھر کبھی ایسی صورت پیش آجائے تو جماعت میں شریک ہو جایا کرو۔ یہ نماز نقلی شمار ہوگی۔ اے ابوداؤد طیالسی نے شعبہ سے، انہوں نے یعلیٰ بن عطاء سے، انہوں نے جابر سے روایت کی۔ تینوں نے ان کا ذکر کیا ہے۔

۵۵۱۹۔ حضرت یزید بن اسید

حضرت یزید بن اسید بن ساعدہ۔ یہ اپنے والد اور اپنے چچا شہ انصاری کے ساتھ غزوہ احد میں موجود تھے۔ ابو عمر نے مختصراً ان کا ذکر کیا ہے۔

۵۵۲۰۔ حضرت یزید بن اسیر

حضرت یزید بن اسیر لصبی۔ ایک روایت میں ابن بشیر آیا ہے اور ایک دوسری روایت میں اسیر بن یزید مذکور ہے۔ ان سے صرف ایک حدیث مروی ہے۔ حضور اکرم نے فرمایا۔ ذی قار کی جنگ پہلا موقعہ تھی کہ عربوں کو عجم پر فتح حاصل ہوئی۔ یہ ابو عمر کا قول ہے۔ امام بخاری اور ابو حاتم نے ان کے والد کا نام بشیر لکھا ہے۔ امام بخاری نے اپنی تاریخ میں ذی قار کی حدیث ان سے روایت کی ہے۔ تینوں نے ان کا ذکر کیا ہے۔ ابن مندہ اور ابو نعیم نے یزید بن بشیر لکھا ہے اور ذی قار کی حدیث ان سے روایت کی ہے لیکن وہ ان کی صحبت کے قائل ہیں۔

۵۵۲۱۔ حضرت یزید بن الاصم

حضرت یزید بن اصم۔ اصم کا نام عمرو تھا۔ ایک روایت کے مطابق ان کا نسب یوں لکھا ہے یزید بن عمرو بن عدس بن معاویہ بن بکاء بن عامر بن ربیعہ بن عامر بن صعصعہ ابو عوف عامری۔ ان کی والدہ کا نام برزہ دختر حارث بن حزن ہلائیہ تھا اور وہ میمونہ بنت حارث کی بہن کے بیٹھے تھے۔ جو حضور اکرم کے حرم میں تھیں وہ الجزیرہ میں قیام پذیر ہو گئے تھے۔ وہ جناب میمونہ سے روایت کرتے ہیں اور ان کی حدیث کے راوی ان کے بھتیجے عبید اللہ بن عبد اللہ ہیں جو اپنے چچا یزید بن اصم سے روایت کرتے ہیں۔ میں ایک بار اپنی خالہ میمونہ سے ملنے گیا نماز کے لئے مسجد میں کھڑا تھا کہ حضور شریف لے آئے۔ میری خالہ مجھے وہاں کھڑا دیکھ کر چھپ گئیں اور کہنے لگیں یا رسول اللہ! اس لڑکے کو دیکھئے کس طرح شرمارہا ہے۔ حضور اکرم نے فرمایا اس کا کسی اچھی بات پر مجھ سے شرمانا کسی ناگوار پر شرمانے سے بہتر ہے۔ ان کی وفات ہجرت کے ۱۰۳ یا ۱۰۴ سن میں ہوئی۔ ابن مندہ اور ابو نعیم نے ان کا ذکر کیا ہے۔ لیکن ابو نعیم انہیں تابعین میں شمار کرتے ہیں۔

۵۵۲۲۔ حضرت یزید بن امیہ

حضرت یزید بن امیہ ابو سنان الدیلی۔ ان کی ولادت غزوہ احد کے دوران میں واقع ہوئی۔ ان سے نافع نے جو حضرت ابن عمر کے آزاد کردہ غلام تھے روایت کی کہ ابو عمر نے ان کا ذکر کیا ہے۔

۵۵۲۳۔ حضرت یزید بن انیس

حضرت یزید بن انیس بن عبد اللہ بن عمرو بن حبیب بن عمرو بن شیبان بن محارب بن فہر۔ ان کی کنیت ابو عبد الرحمن تھی۔ فتح مصر میں موجود تھے لیکن ان سے مصر میں کوئی حدیث مروی نہیں۔ ہاں اہل بصرہ نے ان سے روایت کی ہے۔ حماد بن سلمہ نے یعلیٰ بن عطاء سے، انہوں نے ابو ہمام عبد اللہ بن سیار سے، انہوں نے ابو عبد الرحمن فہری سے روایت کی کہ وہ غزوہ حنین میں حضور اکرم کے ساتھ تھے۔ اس دن سخت گرمی تھی اور ہم نے ایک درخت کے نیچے پناہ لے رکھی تھی جب زوال ہوا تو میں اپنے گھوڑے پر سوار ہو کر آپ کی خدمت میں حاضر ہوا آپ ایک خیمے میں آرام فرما رہے تھے اور السلام علیکم ورحمۃ اللہ وبرکاتہ کہا اور عرض کیا یا رسول اللہ! زوال ہو گیا ہے۔ فرمایا بلال کو بتاؤ۔ ابن مندہ اور ابو نعیم نے ان کا ذکر کیا ہے۔

۵۵۲۴۔ حضرت یزید بن اوس

حضرت یزید بن اوس۔ بنو عبد الر بن قصی کے حلیف تھے۔ انہوں نے فتح مکہ کے دن اسلام قبول کیا اور جنگ یمامہ میں شہید ہوئے۔ ابو جعفر نے باسنادہ یونس سے انہوں نے ابن اسحاق سے کہ وہ جنگ یمامہ میں موجود تھے یہ سلسلہ شرکائے جنگ از بنو عبد الدار، یزید بن اوس ان کے حلیف تھے۔ ابو عمر اور ابو موسیٰ نے مختصر ان کا ذکر کیا ہے۔

۵۵۲۵۔ حضرت یزید بن بردع

حضرت یزید بن بردع بن زید بن عامر بن سواد بن ظفر الانصاری ظفیری۔ غزوہ احد میں موجود تھے ابو عمر نے مختصر ان کا

ذکر اسی انداز سے کیا ہے لیکن ابن الدباغ اندلسی نے ابو عمر کے خلاف استدراک کرتے ہوئے ان کا سلسلہ نسب بطریق ذیل بیان کیا ہے۔ یزید بن برذع بن زید بن عامر بن کعب بن خزرج۔ ان کی روایت کے مطابق یہ صاحب احد سمیت بعد کے تمام غزوات میں شریک رہے یہ لا ولد تھے۔ وہ لکھتے ہیں کہ ابن القدرح کی روایت کے مطابق وہ یوم حرہ کو قتل ہوئے۔ یہ ابن الدباغ کی روایت ہے اور بلاشبہ ابن الدباغ کا خیال یہی ہے کہ ابو عمر سے ان کے نسب کے بیان کرنے میں غلطی سرزد ہوئی ہے اور انہوں نے یزید کو ظفر کی طرف منسوب کیا ہے جب کہ ابن الدباغ انہیں سواد بن کعب بن خزرج سے منسوب کرتے ہیں حالانکہ کعب بن خزرج بھی ظفر ہی ہے۔ اس لحاظ سے ہر دو نسب ایک ہی ہیں اور غلطی دراصل ابن الدباغ کی ہے۔ جو دونوں کو علیحدہ علیحدہ خیال کرتے ہیں۔

ابن اثیر لکھتے ہیں کہ میں نے ابن الدباغ کی غلطی کی نشاندہی ہی اس لئے کی ہے تاکہ کوئی ان کی بات کو درست نہ سمجھ لے اور اس نوع کی اغلاط سے میں نے اکثر بہ غرض اختصار چشم پوشی کی ہے۔

۵۵۲۶۔ حضرت یزید بن بہرام

حضرت یزید بن بہرام۔ ابو حاتم بن حبان لکھتے ہیں کہ اس سے مراد مقعد ہے جس کے خلاف حضورؐ نے بددعا فرمائی تھی۔ ابو موسیٰ نے ان کا ذکر کیا ہے۔

۵۵۲۷۔ حضرت یزید بن تمیم

حضرت یزید بن تمیم۔ یحییٰ بن یونس کے بقول ان کی صحبت ثابت نہیں۔ عثمان بن حکیم نے یزید بن تمیم سے جو ابن ربیعہ کے آزاد کردہ غلام تھے روایت کی رسول اکرمؐ نے فرمایا کہ جس شخص کو اللہ نے دو چیزوں کے شر سے بچا لیا وہ جنتی ہو گیا۔ صحابہ نے دریافت فرمایا یا رسول اللہ! وہ دو چیزیں کون سی ہیں فرمایا ایک وہ جو اس کے دو جڑوں کے درمیان ہے اور دوسری وہ جو اس کی دو ناگوں کے درمیان ہے۔ ابو موسیٰ نے ان کا ذکر کیا ہے۔

۵۵۲۸۔ حضرت یزید بن ثابت

حضرت یزید بن ثابت الانصاری۔ ہم ان کا نسب ان کے بھائی زید بن ثابت کے ترجمے میں بیان کر آئے ہیں یہ اپنے بھائی سے بڑے تھے۔ یزید غزوہ بدر و روایت غزوہ احد میں بھی موجود تھے، اور جنگ یمامہ میں شہید ہوئے ایک روایت کے مطابق جنگ یمامہ میں انہیں تیر لگا اور واپسی میں راہ ہی میں فوت ہو گئے۔ یہ زہری اور ابن اسحاق کا قول ہے۔

عبداللہ بن احمد نے باسنادہ یونس سے انہوں نے ابن اسحاق سے بہ سلسلہ شہدائے جنگ یمامہ از بنو نجار و بنو مالک سے اور یزید بن ثابت بن الضحاک بن زید سے سنا کہ وہ جنگ یمامہ میں زخمی ہو گئے اور واپسی پر فوت ہو گئے۔

ان سے خارجہ بن زید نے روایت کی کہ ابو الفضل منصور بن ابوالحسن فقیہ نے باسنادہ ابو یعلیٰ موصلی سے انہوں نے عباس بن ولید زسی سے، انہوں نے عبدالواحد بن زیاد سے، انہوں نے عثمان بن حکیم سے، انہوں نے خارجہ بن زید سے، انہوں نے اپنے چچا یزید بن ثابت سے سنا کہ ایک بار وہ حضور اکرمؐ کے ساتھ جنت البقیع کو گئے۔ وہاں آپؐ نے ایک نئی قبر دیکھی دریافت فرمایا یہ کس کی

ہے ہم نے عرض کیا فلاں کینز کی جسے فلاں شخص نے آزاد کیا تھا فرمایا مجھے کیوں نہیں بتایا ہم نے گزارش کی آپ قبول فرما رہے تھے۔ جگانا مناسب نہ معلوم ہوا۔ حضور وہیں کھڑے ہو گئے ہمراہیوں کو ایک صف میں کھڑا کیا اور چار تکبیر نماز جنازہ پڑھائی پھر فرمایا جب تک میں تم میں موجود ہوں تو جب بھی کوئی شخص فوت ہو تو مجھے بتایا کرو۔ راوی کہتا ہے میرا خیال ہے حضور اکرمؐ نے فرمایا میری نماز اس کے لئے رحمت ہوگی۔ تینوں نے ان کا ذکر کیا ہے۔ ابو عمر کہتے ہیں میں نہیں مان سکتا کہ خارجہ نے اپنے چچا سے یہ حدیث سنی ہو گی۔ واللہ اعلم۔

۵۵۲۹۔ حضرت یزید بن ثعلبہ

حضرت یزید بن ثعلبہ بن خزیمہ بن اصرم بن عمرو بن عمارہ بن مالک بن عمرو بن بثرہ بن مشنوء بن القشیر بن تمیم بن عوذ مناۃ بن ناج بن تیم بن ارشہ بن عامر بن عبیلہ بن قسمل بن فران بن بلی البلوئی حلیف بنو سالم بن عوف بن خزرج ان کی کنیت ابو عبد الرحمن یا ابو عبد اللہ تھی۔ ان کے بھائی کا نام بحاث تھا۔ وہ اور مجذربن ذیار پانچویں پشت میں (عمارہ میں) جمع ہو جاتے ہیں۔ یونس نے ابن اسحاق سے ان کا نسب بیان کیا ہے اور لکھا ہے کہ بیعت عقبہ میں بنو عوف بن خزرج بن ثعلبہ سے، پھر بنو سالم بن عوف اور ابو عبد الرحمن یزید بن ثعلبہ بن خزیمہ بن اصرم بن عمرو بن عمارہ حلیف بنی غصینہ از بنو بلی۔ دونوں عقبہ میں موجود تھے۔ یہی رائے علامہ طبری کی ہے۔ طبری اور دارقطنی خزیمہ بن فحز اور ابن اسحاق اور کلبی بہ سکون زاپڑھتے ہیں۔ ابو عمر لکھتے ہیں کہ انصار میں خزیمہ بہ حرکت نہیں بولا جاتا اور عمارہ بہ تشدید میم ہے۔ ابو عمر اور ابو موسیٰ نے ان کا ذکر کیا ہے۔

۵۵۳۰۔ حضرت یزید بن جاریہ

حضرت یزید بن جاریہ بن عامر بن مجمع بن عطف بن ضبیعہ بن زید بن مالک بن عوف بن عمرو بن عوف بن مالک بن اوس انصاری اوسی۔ ان کی کنیت ابو عبد الرحمن تھی۔ بقول ابن مندہ ان کا نام زید بن جاریہ بھی آیا ہے۔ ابو نعیم اور ابو موسیٰ نے یزید بن جاریہ یا خارجہ لکھا ہے وہ ابو عبد الرحمن بن یزید اور زید و مجمع پسران جاریہ کے بھائی تھے۔ ہم نے ان کے والد جاریہ اور زید اور مجمع کا ذکر ان کے ترجمے میں کیا ہے۔

یزید سے ان کے بیٹے عبد الرحمان اور خالد بن طلحہ نے روایت کی اور یہ صاحب حضور اکرمؐ کے خطبہ حجۃ الوداع میں موجود تھے جس میں آپؐ نے فرمایا تھا تم اپنے غلاموں کے بارے میں محتاط رہو انہیں وہی کھلاؤ جو خود کھاتے ہو اور وہی پہناؤ جو خود پہنتے ہو۔ یہ حدیث ان کے بیٹے عبد الرحمن نے ان سے روایت کی اور اسماعیل بن مجمع نے اپنے والد مجمع بن یزید بن جاریہ سے، انہوں نے اپنے والد یزید سے روایت کی کہ انہوں نے غزوہ خیبر کے موقع پر مال غنیمت میں اپنے حصے سے بدلے میں ایک حلہ خریدا۔ اور انہوں نے یزید کے بدلے میں زید سے روایت کی لیکن پہلی سند اصح ہے۔ تینوں نے اور ابو موسیٰ نے ان کا ذکر کیا ہے۔

ابن اشیر لکھتے ہیں کہ یزید کے بارے میں ابن مندہ کا یہ کہنا کہ ان کے نام کے بارے میں ایک روایت زید بھی ہے بالکل غلط ہے کیونکہ زید ان کا بھائی ہے جنہیں حضور اکرمؐ نے غزوہ احد میں بوجہ کم عمر ہونے کے علیحدہ کر دیا تھا۔ ابن ماکولا لکھتے ہیں کہ دارقطنی

نے جا رہے ہیں۔ مجمع اور ان کے دو بیٹوں مجمع اور یزید کے بعد اس کا ذکر کیا ہے۔ نیز ابن ماکولا لکھتے ہیں کہ بقول خطیب یزید بن جاریہ مجمع کا بھائی ہے۔ ان کے بعد ابن ماکولا لکھتے ہیں کہ یزید بن جاریہ انصاری عمری اسی کو حضور کی صحبت نصیب ہوئی۔ چنانچہ ان سے یہ روایت مروی ہے کہ حضور اکرمؐ نے غزوہ احد کے موقع پر بعض لڑکوں کو بوجہ کم عمری کے علیحدہ کر دیا تھا۔

ابن کلبی نے ان کا نسب اسی طرح بیان کیا ہے جس طرح ہم لکھ آئے ہیں اور یزید، یزید اور مجمع کو ان کے بیٹے شمار کیا ہے۔ اس سے واضح ہو گیا کہ یہ کوئی اور صاحب ہیں اور نیز قیل زید کی روایت بھی غلط ہے۔ واللہ اعلم۔

اور ابن مندہ پر ابو موسیٰ کا اعتراض بلا وجہ ہے کیونکہ اس نے صرف اتنا کہا یزید بن جاریہ یا خارجہ اور جس شخص نے یزید بن خارجہ لکھا ہے وہ بالکل غلط ہے کیونکہ یہ صاحب معروف الاسم والنسب ہیں اور شیبے کی گنجائش نہیں۔ واللہ اعلم۔

ابو نعیم نے مروان بن معاویہ کی حدیث عثمان بن حکیم سے انہوں نے خالد سے انہوں نے یزید بن جاریہ سے روایت کی کہ انہوں نے حضور اکرمؐ سے آپ پر درود بھیجنے کا طریقہ دریافت کیا۔ پھر حدیث بیان کی بعض علماء کی رائے ہے کہ یہ حدیث یزید بن خارجہ بن زید بن ابوزہیر کی ہے جس کا ذکر پہلے گزر چکا ہے اور گفتگو ان کے اور ان کے والد کے بارے میں ہے اور انہوں نے مروان بن معاویہ کی حدیث عثمان بن حکیم انصاری سے، انہوں نے خالد بن سلمہ سے، انہوں نے موسیٰ بن طلحہ سے، انہوں نے زید بن خارجہ سے جو بنو حارث بن خزرج کے بھائی ہیں۔ روایت کی کہ انہوں نے حضور اکرمؐ سے درود بھیجنے کا طریقہ پوچھا۔

۵۵۳۱۔ حضرت یزید بن جراح

حضرت یزید بن جراح۔ ابو عبیدہ بن جراح الفہری کے بھائی تھے انہیں روایت اور صحبت کا اعزاز حاصل ہے۔ لیکن ان سے کوئی مستند حدیث مروی نہیں۔

فیروز بن ناجری نے اپنے والد سے روایت کی کہ یزید بن جراح نے مصر میں ایک نصرانی عورت سے جو یمن کی رہنے والی تھی۔ نکاح کیا تھا۔ ابن مندہ اور ابو نعیم نے ان کا ذکر کیا ہے۔

۵۵۳۲۔ حضرت یزید بن الحارث

حضرت یزید بن حارث بن قیس بن مالک بن احمر بن حارث بن ثعلبہ بن کعب بن حارث بن خزرج انصاری خزرجی۔ یہ ابو نعیم اور ابو عمر کا قول ہے۔

ابن کلبی اور امیر ابو نصر نے ابن احمر تک اسی طرح بیان کیا ہے مگر ابن احمر کے بعد حارث بن مالک الاغر بن ثعلبہ بن کعب بن خزرج بن حارث بن خزرج اکبر لکھا ہے اور یہ اصح ہے۔

ابو عمر نے اس نسب کو عبداللہ بن رواحہ کے ترجمے میں ابن کلبی کی طرح بیان کیا ہے کیونکہ یہ دونوں مالک الاغر میں جمع ہو جاتے ہیں اور ان کا عرف ابن فہم تھا اور فہم ان کی والدہ کا نام تھا جو بلقین کی رہنے والی تھی اور عبداللہ بن فہم ان کے بھائی تھے۔ اور حضور اکرمؐ نے ان میں اور ذوالشمالین میں مواخات قائم کی تھی۔ یہ غزوہ بدر میں شریک تھے بے اولاد تھے۔

ابو جعفر نے باسنادہ یونس سے، انہوں نے ابن اسحاق سے بہ سلسلہ شرکائے بدر از انصاری پھر از بنو حارث بن خزرج۔ پھر از بنو

زید بن مالک بن ثعلبہ ویزید بن حارث بن قیس روایت کی یہ وہی آدمی ہیں جنہیں ابن فہم کہتے ہیں۔ یہ لا ولد تھے۔ ابن اسحاق کی ایک روایت میں سلمہ کا اضافہ کیا گیا ہے۔ ان کا بیان کردہ نسب ابن کلبی کے بیان کردہ نسب کے برابر ہے۔ اور اسی اسناد سے ابن اسحاق سے دوبارہ شہدائے بدر از انصار ویزید بن حارث جو بنو حارث بن خزرج کے بھائی تھے روایت مروی ہے۔

ایک روایت میں ہے کہ یزید بن حارث کو طعیمہ بن عدی قرشی نے جو بنو نوفل بن عبد مناف سے تھے قتل کیا تھا۔ تینوں نے ان کا ذکر کیا ہے۔

۵۵۳۳۔ حضرت یزید بن حاطب

حضرت یزید بن حاطب بن عمرو بن امیہ بن رافع الانصاری الاشہلی۔ ایک روایت کے مطابق ان کا تعلق بنو ظفر سے تھا۔ اس بنا پر ان کا نسب ہوگا یزید بن حاطب بن امیہ بن رافع بن سوید بن حرام بن ہشیم بن ظفر۔

ابو جعفر نے باسنادہ یونس سے، انہوں نے ابن اسحاق سے بہ سلسلہ شہدائے غزوہ احد از بنو ظفر یزید بن حاطب بن امیہ بن رافع کا ذکر کیا ہے۔ ابن اسحاق کہتے ہیں مجھے عاصم بن قتادہ نے بتایا کہ ان میں ایک آدمی تھا جس کا نام حاطب بن امیہ بن رافع تھا۔ ان کے بیٹے کا نام یزید تھا جو غزوہ احد میں زخمی ہو گیا اسے گھر واپس لے آئے وہ قریب الموت تھا کہ قبیلے کے سب لوگ جمع ہو گئے اور ابن حاطب کو جنت کی مبارک پیش کرنے لگے۔ حاطب جاہلیت میں رات کو چوکیداری کرتا تھا اور ان دنوں فقر و فاقہ کی گرفت میں تھا کہنے لگا کیا تم اسے اس جنت کی خوش خبری دے رہو جس میں تم نے حرم گاڑ رکھے ہیں اور وہ تو ابھی بچہ ہے۔ ابو عمر اور ابو موسیٰ نے اس کی تخریج کی ہے۔ لیکن ابو موسیٰ نے ان کا نسب نہیں بتایا۔

ابو عمر اور ابو موسیٰ نے ان کا ذکر کیا ہے لیکن ابو موسیٰ نے ان کا سلسلہ نسب نہیں بیان کیا اور صرف اس پر اکتفا کیا کہ یزید بن حاطب غزوہ احد میں شہید ہوئے تھے اور صرف یزید بن حاطب پر اکتفا کیا۔

۵۵۳۴۔ حضرت یزید والد الحجاج

حضرت یزید۔ والد الحجاج۔ ان سے ان کے بیٹے حجاج نے روایت کی کہ رسول اکرمؐ نے فرمایا تم کتاب اللہ سے اپنا تعلق قائم رکھو کہ اس سے تمہاری حاجتیں پوری ہوں گی اور جب تم کسی سے کوئی چیز مانگو تو خوش چہرہ لوگوں سے مانگو۔ اس حدیث کا مدار ابوالمقدام ہشام بن زیاد پر ہے۔ تینوں نے ان کا ذکر کیا ہے۔

ابو موسیٰ نے ان کے ذکر میں ابن مندہ پر اعتراض کیا ہے کیونکہ ابن مندہ نے ابو عبد اللہ یزید کو غیر معروف آدمی قرار دیا ہے اور ان کے بیٹے حجاج نے ان سے یہ حدیث نقل کی ہے۔ ابو موسیٰ نے ان کا ترجمہ بیان کیا ہے اور یزید ابو الحجاج ان کا نام لکھا ہے اور نیز بیان کیا ہے کہ ان کے بیٹے حجاج نے ان سے یہ روایت بیان کی نیز ابو موسیٰ نے لکھا کہ ابن مندہ نے اس حدیث کو یزید ابو عبد اللہ کے ترجمے میں بیان کیا لیکن ان کا ترجمہ نہیں لکھا۔

ابن اشیر لکھتے ہیں کہ ابن مندہ نے بلاشبہ یزید کا ترجمہ لکھا ہے ہاں البتہ ان کی نسبت ابو عبد اللہ لکھی ہے اور نیز یہ تحریر کیا ہے کہ

ان کے بیٹے حجاج نے ان سے روایت کی زیادہ سے زیادہ ابو موسیٰ نے یہ کیا ہے کہ ان کی کنیت ابو الحجاج لکھی ہے یہ استدراک نہیں کیونکہ ابن مندہ نے ان کا ترجمہ لکھا ہے۔ ان کی حدیث بیان کی ہے ممکن ہے ان کی کنیت ابو عبد اللہ ہی ہو اور ابن مندہ نے ان کے بیٹے کی وجہ سے جو ان کی حدیث کے راوی ہیں ان کی کنیت ابو الحجاج لکھ دی ہو اور اس کی وجہ یہ بھی ہو سکتی ہو کہ ان کی کنیت کے بارے میں اختلاف ہو جیسا کہ اکثر ہوتا ہے۔ واللہ اعلم۔

۵۵۳۵۔ حضرت یزید بن حذیفہ

حضرت یزید بن حذیفہ اسدی۔ یہ اور ان کے بیٹے زفر اسلام پر ثابت قدم رہے۔ جب بنو اسد حضور کی وفات کے بعد مع طلحہ کے مرتد ہو گئے تھے۔ وثیمہ نے ابن اسحاق سے یہ بات سنی۔ ابن الدباغ نے ان کا ذکر کیا ہے۔

۵۵۳۶۔ حضرت یزید بن حرام

حضرت یزید بن حرام بن سبیح بن خنساء بن سنان بن عبید بن عدی بن غنم بن کعب بن سلمہ انصاری خزرجی سلمی، بیعت عقبہ میں موجود تھے۔ ابو جعفر بن سمین نے باسنادہ یونس سے، انہوں نے ابن اسحاق سے بہ سلسلہ شرکائے بیعت عقبہ از بنی سلمہ پھر از بنو غنم بن کعب بن سلمہ، یزید بن حرام بن سبیح بن خنساء کا ذکر کیا ہے ابو عمر نے مختصراً ان کا ذکر کیا ہے اور حرام کو را کے ساتھ لکھا ہے لیکن ابن اسحاق اور ابن ہشام نے خدام ذال سے لکھا ہے واللہ اعلم۔ میرے نزدیک ابن اسحاق اور ابن ہشام راستی پر ہیں۔

۵۵۳۷۔ حضرت یزید بن حصین

حضرت یزید بن حصین الشامی۔ ایک روایت میں ابن عمیر اور ایک میں ابن نمیر آیا ہے۔ بغوی، حسن بن سفیان اور طبرانی نے انہیں صحابہ میں شمار کیا ہے لیکن وہ تابعی ہیں۔ ان کی حدیث کو موسیٰ بن علی بن رباح نے اپنے والد سے، انہوں نے یزید بن حصین سے کہ ایک آدمی نے حضور اکرم سے دریافت کیا یا رسول اللہ! کیا آپ نے سبا کو دیکھا ہے؟ وہ مرد تھا یا عورت؟ حضور نے فرمایا اس کے سولہ لڑکے یمنی تھے اور چار شامی۔ ابن مندہ اور ابو نعیم نے ان کا ذکر کیا ہے۔

۵۵۳۸۔ حضرت یزید والد حکیم

حضرت یزید۔ والد حکیم۔ ایک روایت میں ابن ابی حکیم اور ایک میں حکیم بن ابی یزید ہے، علی بن عاصم نے عطاء بن سائب سے، انہوں نے حکیم بن یزید سے، انہوں نے اپنے والد سے روایت کی کہ رسول اکرم نے فرمایا لوگوں کو نیکی کی دعوت دو اس طرح لوگ ایک دوسرے سے اچھا اثر لیتے ہیں اور جب کوئی آدمی مشورہ کرے تو اسے اچھا مشورہ دو۔ نیز ہام بن یحییٰ، وہیب بن خالد اور ایک جماعت نے عطاء بن سائب سے اسی طرح روایت کی۔ تینوں نے ان کا ذکر کیا ہے۔

۵۵۳۹۔ حضرت یزید بن حمزہ

حضرت یزید بن حمزہ بن عوف۔ اپنے والد کی معیت میں حضور اکرم کی بیعت کی۔ ان کی حدیث کی راوی ان کی اولاد ہی ہے۔ ہاشم بن یزید بن حمزہ نے اپنے والد حمزہ سے روایت کی کہ وہ دربار رسالت میں حاضر ہوئے اور میں اور خزیمہ ان کے ساتھ تھے۔ ہم

نے حضور سے بیعت کی۔ تیوں نے ان کا ذکر کیا ہے۔

۵۵۲۰۔ حضرت یزید بن حوثرہ

حضرت یزید بن حوثرہ انصاری۔ بقول ابن کلبی وہ احد میں اور صفین میں حضرت علیؑ کے لشکر میں شامل تھے۔ ابو عمر نے مختصراً ان کا ذکر کیا ہے۔

۵۵۲۱۔ حضرت یزید بن خالد العصری

حضرت یزید بن خالد العصری۔ ابو بکر بن مردویہ نے ان کا ذکر کیا ہے اور باسنادہ سعید بن عبدالرحمن بن یزید بن خالد العصری سے، انہوں نے اپنے والد سے انہوں نے دادا سے روایت کی کہ حضور اکرمؐ نے فرمایا جس شخص نے جان بوجھ کر مجھ سے جھوٹ کو منسوب کیا اسے اپنا ٹھکانہ جہنم میں بنا لینا چاہئے۔ ابو موسیٰ نے ان کا ذکر کیا ہے۔

۵۵۲۲۔ حضرت یزید بن خدارہ

حضرت یزید بن خدارہ بن سبیح۔ ابن ابوعلی نے ان کا ذکر کیا ہے اور باسنادہ موسیٰ بن عقبہ سے انہوں نے زہری سے بہ سلسلہ شرکائے غزوہ بہ معیت رسول اکرمؐ (غزوہ کا نام مذکور نہیں) یزید بن خدارہ بن سبیح کا ذکر نہیں کیا ہے۔ جعفر کا قول ہے کہ یزید بن خدام بن سبیح بن خضاء بن سنان بن عبید بن عدی بن غنم بن کعب بن سلمہ، غزوہ بدر اور بیعت عقبہ ثانیہ میں موجود تھے اور ستر کے گروہ میں شامل تھے۔ ابن اسحاق نے انہیں ان لوگوں میں شامل کیا ہے جو عقبہ ثانی میں موجود تھے۔ یعنی یزید بن جزام ان کا ذکر گزر چکا ہے۔

۵۵۲۳۔ حضرت یزید بن رقیش

حضرت یزید بن رقیش بن رباب بن یمر الاسدی از اسد بن خزیمہ۔ بقول ابو موسیٰ بن عقبہ و ابن اسحاق غزوہ بدر میں موجود تھے۔ ابو عمر نے ان کا ذکر کیا ہے اور لکھا ہے کہ جس شخص نے ان کا نام ارد بن رقیش لکھا ہے وہ غلطی پر ہے۔

۵۵۲۴۔ حضرت یزید بن رکانہ

حضرت یزید بن رکانہ بن عبد یزید بن ہاشم بن عبد المطلب بن عبد مناف قرشی مطلبی۔ ابو عمر اور ابو نعیم نے ان کا نسب اسی طرح بیان کیا ہے لیکن ابن مندہ نے یزید بن رکانہ بن مطلب لکھا ہے۔ لیکن پہلا سلسلہ اصح ہے یہی قول ہے زبیر اور بعض علماء کا۔ انہیں صحبت اور روایت کا اعزاز حاصل ہے۔ ان سے ان کے بیٹوں علی اور عبدالرحمن نے روایت کی۔

حسین بن زید بن علی نے جعفر بن محمد سے، انہوں نے اپنے باپ سے، انہوں نے یزید بن رکانہ سے روایت کی کہ جب حضور اکرمؐ نماز جنازہ پڑھنے لگتے تو تکبیر کے بعد ذیل کے الفاظ میں دعا فرماتے۔ اللھم عبدک وابن امتک، احتاج الی رحمتک وانت غنی عن عذابہ، ان کان محسناً فزد فی احسانہ وان کان مسیئاً فتجاوز عنہ، اس کے بعد پھر جو چاہتے پڑھتے۔

ابو الریح سلیمان بن محمد بن محمد بن خمیس نے اپنے والد سے، انہوں نے ابونصر بن طوق سے، انہوں نے ابوالقاسم بن مرجی سے، انہوں نے ابویعلیٰ سے، انہوں نے ابوالریح زہرانی سے، انہوں نے جریر یعنی ابن حازم سے روایت کی کہ زبیر بن سعید نے کہا کہ ہمیں عبداللہ بن علی بن یزید بن رکانہ نے اپنے والد سے، انہوں نے دادا سے روایت کی کہ انہوں نے اپنی بیوی کو طلاق دی، پھر وہ حضور کے پاس آئے۔ آپ نے پوچھا تم نے کیا ارادہ کیا تھا انہوں نے عرض کیا ایک کا آپ نے فرمایا اللہ پھر فرمایا اللہ کہ یہ تمہارے ارادے کے تابع ہے۔ تینوں نے اس کا ذکر کیا ہے۔

۵۵۴۵۔ حضرت یزید بن زمعة

حضرت یزید بن زمعة بن اسود بن مطلب بن اسد بن عبدالعزی بن قصی قرشی اسدی۔ ان کی والدہ کا نام قریبہ دختر ابوامیہ مخزومیہ تھا۔ جو ام سلمہ کی بہن تھیں۔ قدیم الاسلام اور مہاجرین حبشہ سے تھے یہ ہشام بن الکھلی کا قول ہے۔ انہیں حضور کی صحبت نصیب ہوئی۔ خود انہوں نے اور ان کے بھائی عبداللہ نے حضور سے روایت کی جاہلیت میں قریش جب بھی کوئی اہم کام کرنے لگتے تو ان سے ضرور مشورہ لیتے۔ اگر انہیں قریش کی رائے سے اتفاق ہوتا تو وہ خاموش رہتے ورنہ منع کر دیتے اور وہ اشراف قریش سے تھے۔ یہ زبیر کا قول ہے نیز انہوں نے لکھا ہے کہ انہوں نے حضور اکرم کی معیت میں طائف کی جنگ میں شرکت کی۔ جب کہ باقی لوگ ان کے خلاف تھے۔ ابن شہاب عروہ موسیٰ بن عقبہ اور ابن اسحاق کہتے ہیں کہ وہ جنگ حنین میں مارے گئے تھے۔ اسی طرح عبید اللہ نے باسنادہ یونس سے، انہوں نے ابن اسحاق سے روایت کی کہ مقتولین حنین میں یزید بن زمعة بن اسود بن عبدالعزی شامل تھے۔ ابن اسحاق لکھتے ہیں کہ ان کا گھوڑا انہیں لے اڑا اور وہ اس طرح مارے گئے۔ عروہ نے ان کا نام ربیعہ لکھا ہے جو غلط ہے۔ ابو عمر اور ابو موسیٰ اور ابو نعیم نے ان کا ذکر کیا ہے لیکن ابو نعیم اور ابو موسیٰ نے ان کا نسب یزید بن زمعة بن مطلب لکھا ہے اور اسود کو حذف کر دیا ہے جو غلط ہے کیونکہ وہ ان کے دادا ہیں۔

۵۵۴۶۔ حضرت یزید بن ابی زیاد

حضرت یزید بن ابوزیاد۔ ایک روایت میں یزید بن زیاد الاسلمی آیا ہے۔ صحابہ میں شمار ہوتے ہیں اور اہل مصر سے تھے۔ ان سے یزید بن ابی حبیب نے روایت کی۔ یہ ابوسعید بن یونس کا قول ہے رشیدین بن سعد نے ابن لہیعہ سے، انہوں نے ابوقبیل سے، انہوں نے یزید بن ابوزیاد سے روایت کی کہ وہ صحابہ میں سے تھے۔ کہ ابن موریق شاہ روم، تین سو جہاز لے کر آئے گا اور اسلامی حدود میں لنگر انداز ہوگا۔ ابن مندہ اور ابو نعیم نے ان کا ذکر کیا ہے۔

۵۵۴۷۔ حضرت یزید بن زید

حضرت یزید بن زید بن حصن بن عمرو الانصاری الحطمی۔ ہم ان کا نسب ان کے والد عبداللہ بن یزید کے ترجمے میں بیان کر آئے ہیں۔ ان کا بیٹا حضور اکرم صلی اللہ علیہ وسلم کے زمانے میں کم عمر تھا اور یہ وہی شخص ہیں جو عبداللہ بن زبیر کی طرف سے کوفہ کے والی مقرر ہوئے تھے ابو احمد عسکری نے ان کا ذکر کیا ہے اور لکھا ہے کہ یہ عدی بن ثابت کے نانا تھے۔ کیونکہ عدی کی ماں عبداللہ بن یزید کی بیٹی تھی۔

۵۵۲۸۔ حضرت یزید ابوالسائب ازدی

حضرت یزید ابوالسائب ازدی۔ یہ بنو کنانہ سے ہیں۔ اور ان سے ان کے بیٹے سائب نے روایت کی کہ حضور اکرمؐ نے سر پر مسح کیا۔

ابراہیم بن محمد وغیرہ نے باسناد ہم تا ابو عیسیٰ، انہوں نے بندار سے، انہوں نے یحییٰ بن سعید سے انہوں نے ابن ابی ذئب سے، انہوں نے عبد اللہ بن سائب بن یزید سے، انہوں نے اپنے والد سے انہوں نے دادا سے روایت کی کہ حضور اکرمؐ نے فرمایا کہ کوئی شخص کسی دوسرے کی لاشی نہ تو مذاق سے اور نہ سنجیدگی سے اٹھائے اور جو ایسا کر بیٹھے وہ مالک کو واپس کر دے۔

اسی طرح زہری نے سائب بن یزید سے، انہوں نے اپنے والد سے روایت کی کہ حضور اکرمؐ مال خمس سے ہمارے حصے سے زائد بھی کچھ عطا فرما دیا کرتے تھے۔ چنانچہ مجھے ایک اونٹ زائد عطا ہوا تھا۔ ابو نعیم اور ابن مندہ نے ان کا ذکر کیا ہے۔ فرق یہ ہے کہ ابو نعیم نے یہ دونوں حدیثیں یزید ابوالسائب بن یزید بن اخت نمر کے ترجمے میں بیان کی ہیں اور اسی طرح ترجمے میں دعا کے بعد منہ پر ہاتھ پھیرنے کا ذکر کیا ہے۔ مگر ابن مندہ نے سارا معاملہ ہی الٹ دیا ہے۔ چنانچہ یہ دونوں حدیثیں تو اس ترجمے میں بیان کی ہیں اور حدیث دعا کو اخت نمر کے بیٹے کے ترجمے میں بیان کیا ہے۔ واللہ اعلم۔ بہر حال ابو نعیم نے صرف یزید بن اخت نمر کا ترجمہ لکھا ہے اور حدیث نہیں بیان کی۔

۵۵۲۹۔ حضرت یزید ابوالسائب الکندی

حضرت یزید ابوالسائب ابن اخت نمر کندی۔ ان سے ان کے بیٹے نے روایت کی۔ ابن مندہ لکھتے ہیں امام بخاری نے ان کو اور اول الذکر کو علیحدہ علیحدہ شمار کیا ہے اور ابن مندہ نے ان کی طرف سے باسناد ابن لہیعہ سے انہوں نے حفص بن ہاشم بن عتبہ بن ابو وقاص سے، انہوں نے سائب بن یزید سے انہوں نے اپنے والد سے روایت کی کہ جب حضور اکرمؐ دعا کر چکے تو منہ پر ہاتھ پھیرتے۔

ابو نعیم لکھتے ہیں کہ یزید ابوالسائب بن اخت نمر بن قاسط الکندی سے مراد یزید بن عبد اللہ بن اسود بن ثمامہ بن یقظان بن حارث بن عمرو بن معاویہ بن حارث ہے اور نمر بنو عامر بن صعصعہ کے حلیف تھے اور یزید ابوسفیان بن حرب کے حلیف تھے اور ابو نعیم نے ان کی حدیث ابو احمد عبد الوہاب بن علی الامین سے باسناد ابو داؤد سجستانی سے، انہوں نے محمد بن بشار سے انہوں نے یحییٰ (ح) سے بیان کی ابو داؤد کہتے ہیں کہ ہمیں سلیمان بن عبد الرحمن الدمشقی نے انہیں شعیب بن اسحاق نے انہیں ابن ابی ذئب نے انہیں عبد اللہ بن سائب بن یزید نے اپنے والد سے، انہوں نے دادا سے بیان کیا کہ حضور اکرمؐ نے ایک دوسرے کا مال و اسباب اٹھانے سے منع فرمایا، ابو نعیم لکھتے ہیں کہ یزید بن سعید بن ثمامہ کندی سے ابوالسائب بن یزید بن اخت النمر، حلیف بنو عبد شمس مراد ہیں جو فتح مکہ کے دن ایمان لائے اور مدینہ میں سکونت اختیار کی۔ وہ حجازی ہیں۔ ان سے ان کے بیٹے سائب نے روایت کی۔ ہم نے باب سین میں سائب کا ذکر کیا ہے اور ان کے نسب اور حلف کے بارے میں اختلاف کا ذکر بھی کیا ہے۔ تینوں کے علاوہ ابو موسیٰ نے بھی ان کا ذکر کیا ہے اور ابن مندہ پر استدراک بھی کیا ہے۔ ابن اثیر لکھتے ہیں کہ ابو موسیٰ نے کہا کہ یزید بن

سعید بن ثمامہ الکندی کو حضورؐ کی زیارت ہوئی کوئی شک نہیں کہ ان کا خیال یزید ابی سائب ابن اخت نمر کے علاوہ ہے اور یہی استدراک ہے۔

ابو عمر نے یزید بن سعید بن ثمامہ کے ترجمے میں لکھا ہے کہ وہ اور ابوالسائب بن اخت نمر ایک ہیں اس سے ابن مندہ کے قول کی تائید ہوتی ہے اور اسی بات پر ابو موسیٰ نے استدراک کیا ہے اب یزید ابوالسائب بن اخت نمر کے بارے میں ابن مندہ اور ابو نعیم کا یہ کہنا کہ یہ اول الذکر سے مختلف ہیں۔ اس کی وجہ یہ معلوم ہوتی ہے کہ اول الذکر کو ازدی اور ثانی الذکر کو کنندی لکھنے سے یہ خیال ان کے دل میں یا اس آدمی کے دل میں پیدا ہوا ہوگا۔ جس سے انہوں نے یہ قول نقل کیا ہے لیکن چونکہ ابوالسائب بن اخت نمر کو کسی نے ازدی، کسی نے کنندی اور کسی نے کنانی لکھا ہے۔ اس لئے ابن مندہ اور ابو نعیم کو یہ خیال پیدا ہوا ہوگا کہ یہ مختلف آدمی ہیں حالانکہ یہ دونوں ایک ہیں۔

عجیب تر آنکہ ابو نعیم نے ابن مندہ پر اعتراض کیا ہے کیونکہ بعض متاخرین نے ان میں (یزید ابوالسائب) اور پہلے میں فرق بیان کیا ہے اور امام بخاری نے بھی یہ بات بیان کی ہے اور پہلے سے مراد ابن اخت نمر ہے ان کے اس بیان سے معلوم ہوتا ہے کہ وہ خود بات کو نہیں سمجھ سکے اور اعتراض دوسرے پر جڑ دیا ہے۔ واللہ اعلم۔

۵۵۵۰۔ حضرت یزید بن ابی سفیان

حضرت یزید بن ابی سفیان۔ ابوسفیان کا نام صخر بن حرب بن ابوامیہ بن عبد شمس بن عبد مناف قرشی اموی تھا امیر معاویہ کے بھائی تھے اور ابوسفیان کے خاندان میں بہترین آدمی تھے۔ انہیں یزید الخیر کہتے تھے ان کی والدہ وہ ام الحکم زینب دختر نوفل بن خلف از بنو کنانہ تھیں۔ ایک روایت میں ان کا نام ہند دختر حبیب بن یزید ہے۔ یزید کی کنیت ابو خالد تھی اور فتح مکہ کے دن ایمان لائے تھے، غزوہ حنین میں شریک تھے اور حضور اکرمؐ نے انہیں مال غنیمت سے ایک سواونٹ اور چالیس اوقیہ چاندی عطا فرمائی تھی۔ ابو بکر صدیقؓ نے اپنے زمانہ خلافت میں انہیں اسلامی لشکر کی کمان دے کر شام بھیجا تھا اور خلیفہ پیدل ان کی سواری کے ساتھ بغرض مشایعت کچھ فاصلے تک چلتے گئے تھے۔

ابن اسحاق لکھتے ہیں کہ جب حضرت ابو بکرؓ بارہ ہجری میں حج سے واپس آئے تو عمرو بن عاص یزید بن ابوسفیان، ابو عبیدہ بن جراح اور شرجیل بن حسنہ کو فلسطین کی مہم پر روانہ کیا اور حکم دیا کہ وہ بلقا کی طرف جائیں نیز خالد بن ولید کو جو عراق میں تھے حکم دیا کہ وہ شام کو روانہ ہو جائیں چنانچہ وہ سماوہ پہنچے اور مرج راہط (یہ دمشق کی زمین ہے) میں غسان پر چڑھائی کر دی وہاں سے وہ روانہ ہو کر نواح بصری میں پہنچے وہاں یزید بن ابوسفیان، ابو عبیدہ بن جراح اور شرجیل بھی پہنچ چکے تھے چنانچہ حاکم بصری نے صلح کر لی۔ شام کے علاقے میں مسلمانوں کی پہلی فتح تھی وہاں سے وہ فلسطین گئے اور اجنادین کے مقام پر رملہ اور جبرین کے درمیان رومی لشکر سے مقابلہ ہوا۔ جس میں اللہ نے روم کو شکست دی۔ یہ واقعہ جمادی الاولیٰ تیرہ ہجری میں پیش آیا۔

جب حضرت عمرؓ خلیفہ ہوئے تو انہوں نے فوج کی کمان ابو عبیدہ کو دی جنہوں نے شام کا سارا علاقہ فتح کر لیا۔ فلسطین کی حکومت یزید بن ابوسفیان کے سپرد ہوئی۔ جب ابو عبیدہ فوت ہو گئے تو معاذ بن جبل ان کے جانشین مقرر ہوئے۔ ان کے بعد یزید اور یزید کے بعد ان کے بھائی معاویہ ان کے قائم مقام مقرر ہوئے۔ ان سب حضرات کی وفات عمواس کا طاعون تھا۔ جو ۱۸ ہجری

میں وہاں پھوٹ پڑا تھا۔ ولید بن مسلم کے مطابق یزید کی وفات قیساریہ کی فتح کے بعد واقع ہوئی۔ ۱۹ھ میں ان سے ابو عبد اللہ اشعری نے روایت بیان کی کہ رسول اکرمؐ نے فرمایا کہ جو شخص نماز ادا کرتا ہے لیکن نہ تو سجدہ باقاعدگی سے ادا کرتا ہے اور نہ رکوع، اس کی مثال اس بھوکے آدمی کی طرح ہے جو اپنی بھوک مٹانے کے لئے ایک آدھ کھجور کھاتا ہے جس سے اسے کوئی فائدہ نہیں ہوتا یزید بن سفیان کی کوئی اولاد نہ تھی۔ تینوں نے ان کا ذکر کیا ہے۔

۵۵۵۱۔ حضرت یزید بن السکن بن رافع

حضرت یزید بن السکن بن رافع بن امرؤ القیس بن زید بن عبدالاشہل بن جشم بن حارث انصاری اسی اشہلی ان کی لڑکی کا نام اسماء بنت یزید بن السکن تھا، جنہوں نے حضور اکرمؐ سے روایت کی۔ یزید اور ان کے بیٹے عامر غزوہ احد میں شہید ہوئے تھے۔ یہ ابو عمر کا قول ہے۔ انہوں نے ہی ان کا ذکر کیا ہے۔

۵۵۵۲۔ حضرت یزید بن السکن انصاری

حضرت یزید بن السکن انصاری۔ حضور اکرمؐ کے ساتھ غزوہ احد میں شریک تھے۔ ان کے بھائی کا نام زیاد تھا۔ ان سے محمود بن عمر نے روایت کی کہ حضور اکرمؐ احد کے لئے دوزر ہیں پہن کر نکلے تھے۔ یہ ابو عمر کا قول ہے۔

ابن مندہ اور ابو نعیم کہتے ہیں کہ انہیں ابو جعفر بن احمد نے باسنادہ یونس سے، انہوں نے ابن اسحاق سے، انہوں نے الحسن بن عبدالرحمن سے، انہوں نے محمود بن عمرو سے، انہوں نے یزید بن سکین سے سنا کہ جب احد کے دن حضور اکرمؐ کو کفار قریش نے گھیر لیا، تو آپؐ نے صحابہ سے مخاطب ہو کر فرمایا کہ تم میں کون ہے جو خود کو مجھ پر قربان کر دے گا تو یزید بن السکن انصاری کے پانچ آدمیوں کے ساتھ آگے بڑھے۔ بعض لوگوں کا خیال ہے کہ زیاد نہیں۔ بلکہ ان کے بیٹے عمارہ تھے۔ چنانچہ یہ لوگ حضورؐ کے دفاع میں ایک ایک کر کے سب شہید ہو گئے۔ آخر میں زیاد یا ان کے بیٹے عمارہ رہ گئے وہ لڑتے رہے تا آنکہ زخموں سے چور ہو کر گر پڑے۔ اتنے میں مسلمانوں کی ایک جماعت وہاں پہنچ گئی۔ جس نے کفار کو بھگا دیا۔ حضورؐ نے فرمایا اسے میرے قریب لاؤ۔ آپؐ نے ان کا سراپے قدموں پر رکھا تھا کہ وہ فوت ہو گئے۔ اللہ کی رحمت ہو ان پر اور ان کا رخسار حضور کے قدموں پر تھا تینوں نے ذکر کیا ہے۔

۵۵۵۳۔ حضرت یزید بن سلمہ الضمیری

حضرت یزید بن سلمہ الضمیری۔ ایک روایت میں انصاری آیا ہے۔ ان کے لڑکے کا نام عبدالحمید تھا۔ یہ بصرے میں ٹھہر گئے تھے۔ ان کے بیٹے نے ان سے روایت کی کہ حضور اکرمؐ نے کوئے کی ٹھونگوں اور جنگلی درندوں کے جوٹھے سے منع فرمایا۔ اسی طرح آپؐ نے مسجد میں اونٹ کی طرح جم کر بیٹھ جانے سے بھی منع فرمایا۔

ابو عمر اور ابو موسیٰ نے ان کا ذکر کیا ہے۔ ابو عمر نے لکھا ہے کہ انہیں صحابہ میں شمار کیا جاتا ہے لیکن اس میں اشتباہ ہے۔ احمد بن علی بن علاء الجوزجانی نے ابوالاشعث سے، انہوں نے یزید بن زریع سے، انہوں نے عثمان البتی سے انہوں نے عبدالحمید سے اسی طرح بیان کیا ہے اور انہیں ضمیری شمار کیا ہے اور ابراہیم بن عبد اللہ نے محمد بن عبدالاعلیٰ صنعانی سے، انہوں نے باسنادہ یزید بن

زرلج سے روایت کی اور انہیں انصاری کہا ہے۔

۵۵۵۴۔ حضرت یزید بن سلمہ الجعفی

حضرت یزید بن سلمہ بن یزید بن مشجعہ بن مجمع بن مالک بن کعب بن سعد بن عوف بن حریم بن جعفی الجعفی۔ ان کی کنیت اپنی ماں کے نسب سے ابن ملیکہ تھی۔ وہ حضور اکرم کی خدمت میں حاضر ہوئے اور بروایت وہب بن جریر از شعبہ از سماک از علقمہ بن وائل، از والد خود، یزید بن سلمہ نے رسول اکرم سے دریافت کیا۔ یا رسول اللہ! اگر ہمیں ایسے لوگوں سے پالا پڑے، جنہوں نے ہم سے کچھ لینا ہو اور اس کا وہ تقاضا کریں لیکن جو کچھ ہمارا ان کے ذمہ واجب الاداء ہو، وہ اسے ادا کرنے پر آمادہ نہ ہوں تو ہم کیا کریں۔ حضور اکرم نے فرمایا سنو، جو کچھ میں کہتا ہوں اس کی تعمیل کرو۔ جو تم نے ان سے لیا ہے وہ تمہارے ذمہ واجب الاداء ہے اور جو انہوں نے تم سے لیا ہے وہ ان کے ذمہ واجب الاداء ہے یہ ابن مندہ کا بیان ہے ابو نعیم لکھتے ہیں کہ اس میں بعض متاخرین کو غلطی لگی ہے۔ چنانچہ اصحاب شعبہ نے ان سے روایت کی ہے کہ سلمہ بن یزید نے حضور اکرم سے روایت کی ہے نہ کہ یزید بن سلمہ نے لیکن زائدہ نے سماک سے، انہوں نے علقمہ سے، انہوں نے یزید بن سلمہ سے روایت کی کہ انہوں نے حضور اکرم سے دریافت کیا تھا۔ تینوں نے ان کا ذکر کیا ہے۔

۵۵۵۵۔ حضرت یزید بن سنان

حضرت یزید بن سنان و بروایت شیبان۔ ان کی صحابیت کے بارے میں اختلاف ہے، انہوں نے رسول اکرم سے روایت کی حضور نے فرمایا میں آغاز کار میں قسم کھانے کے لئے ”لا و ابیک“ کے الفاظ استعمال کیا کرتا تھا۔ بعد میں آپ کو اس سے روک دیا گیا۔ ابو نعیم اور ابن مندہ نے ان کا ذکر کیا ہے۔

۵۵۵۶۔ حضرت یزید بن سیف

حضرت یزید بن سیف بن حارثہ الیربوعی۔ ان کا شمار بصریوں میں ہوتا ہے۔ ان کی اولاد نے ان سے روایت کی۔ انہوں نے حضور کی خدمت میں حاضر ہو کر گزارش کی۔ یا رسول اللہ! بنو تمیم قبیلے کا ایک آدمی میرا سامان اٹھا کر لے گیا ہے۔ حضور نے فرمایا میں اس معاملے میں تیری کوئی مدد نہیں کر سکتا۔ پھر فرمایا کیوں نہ تجھے تیرے قبیلے کا محصل مقرر کر دوں، اس نے اظہار معذوری کیا۔ آپ نے فرمایا محصل جہنم کا ایندھن بنیں گے۔ تینوں نے ان کا ذکر کیا ہے۔

۵۵۵۷۔ حضرت یزید بن شجرۃ

حضرت یزید بن شجرۃ الرہاوی۔ رہا بنو مذحج کا ایک قبیلہ ہے۔ ان کا نسب یوں ہے۔ رہا بن یزید بن منبہ بن حرب بن مالک بن ادد شامی۔ ان سے مجاہد بن جبر نے فضیلت جہاد کے بارے میں حدیث نقل کی کہ ابو جعفر عبید اللہ بن علی البغدادی نے ابوالمظفر علی بن احمد الکرنی سے انہوں نے ابو یعلیٰ یعقوب بن ابراہیم بن احمد سے، انہوں نے ابو اسحاق ابراہیم بن عمر البرکی سے، انہوں نے ابو بکر محمد بن عبد اللہ بن خلف بن بخت سے، انہوں نے محمد بن صالح بن ذریح العکبری سے انہوں نے ہناد بن سری سے انہوں نے ابن فضیل سے، انہوں نے یزید بن ابی زیاد سے، انہوں نے مجاہد سے روایت کی کہ یزید بن شجرہ اپنے احباب میں کھڑا ہو کر کہنے لگا

معہ نسخہ

میں نے بزن سرخ اور زرد اور گھروں کے ساز و سامان میں سبھی اور شامیں گزار دی ہیں۔ جب تمہیں دشمن سے صبح کو مقابلہ کرنا ہو تو قدم قدم چل کر جاؤ کیونکہ میں نے رسول اکرم سے سنا فرمایا جب کوئی آدمی اللہ کے لئے جہاد پر روانہ ہوتا ہے تو اللہ اس سے حوران بہشتی کو مطلع فرمادیتا ہے۔ اگر میدان جنگ سے ایک قدم بھی پیچھے ہے تو وہ حوریں اس سے چھپ جاتی ہیں اور اگر وہ شہید ہو جاتا ہے تو اسے سب سے پہلے گناہوں کی معافی کی بشارت موصول ہوتی ہے اور دو حوریں اتر کر اس کے پاس آتی ہیں اس کے جسم سے مٹی جھاڑتی ہیں اور کہتی ہیں مبارک ہو اور تم پر اللہ کی رحمت ہو۔ جواب میں وہ مجاہد بھی انہیں الفاظ سے جواب دیتا ہے۔

امیر معاویہ یزید بن شجرہ کو لڑائیوں میں لشکر کی کمان پر مقرر کرتے تھے اور ۳۹ سال ہجری میں امیر نے انہیں امیر حج بنا کر بھیجا تھا۔ وہاں قثم بن عباس سے ان کا جھگڑا ہو گیا۔ قثم حضرت علی کی طرف سے مکے کے گورنر تھے۔ پھر ابوسعید خدری نے ان کے درمیان مصالحت کرادی، طے پایا کہ شیبہ بن عثمان العبدری امیر حج ہوں گے اور امامت کے فرائض بھی سرانجام دیں گے۔ یزید ایک جنگ میں ۵۵ سال ہجری میں شہید ہو گئے ایک روایت میں ۵۸ سال ہجری کا ذکر ہے۔ تینوں نے ان کا ذکر کیا ہے۔

۵۵۵۸۔ حضرت یزید بن شرح

حضرت یزید بن شرح۔ انہیں صحبت میسر آئی۔ ان سے جوئے کے بارے میں ایک حدیث مروی ہے۔ ابو عمر نے بالاختصار ان کا ذکر کیا ہے۔

۵۵۵۹۔ حضرت یزید بن شراحیل

حضرت یزید بن شراحیل۔ ہم ان کا ذکر یزید بن شراحیل کے ترجمے میں کر آئے ہیں۔ ابو موسیٰ نے مختصراً ان کا ذکر کیا ہے۔

۵۵۶۰۔ حضرت یزید بن شریک

حضرت یزید بن شریک التیمی۔ کوفے کے مشہور تابعی ہیں۔ ایک روایت میں ہے کہ انہوں نے زمانہ جاہلیت بھی پایا تھا۔ ابو موسیٰ نے ان کا ذکر کیا ہے۔

۵۵۶۱۔ حضرت یزید بن شیبان ازدی

حضرت یزید بن شیبان ازدی یادیلی۔ انہیں صحبت میسر آئی۔ ان سے عمر بن عبد اللہ بن صفوان الحجی نے روایت کی کہ ابن مربع الانصاری ان کے پاس آئے اور کہنے لگے کہ حضور اکرم نے تمہیں حکم دیا ہے چونکہ تم حضرت ابراہیم کی میراث کے وارث ہو۔ اس لئے اپنے مشاعر کی پاسداری کرو۔ تینوں نے ان کا ذکر کیا ہے۔

۵۵۶۲۔ حضرت یزید بن شیبان

حضرت یزید بن شیبان یاسنان۔ ہم یزید بن سان کے ترجمے میں ان کا ذکر کر چکے ہیں۔ تینوں نے ان کا ذکر کیا ہے۔

۵۵۶۳۔ حضرت یزید بن صحار

حضرت یزید بن صحار۔ ابو بکر بن ابی عاصم نے یحییٰ بن محمود سے اجازت باسنادہ تا ابن ابی عاصم انہوں نے عبد الوہاب بن ضحاک

سے انہوں نے ابن عیاش سے، انہوں نے ابن خثیم سے، انہوں نے جعفر بن یزید بن صحار سے، انہوں نے اپنے باپ سے روایت کی کہ انہوں نے رسول اکرم سے دریافت کیا یا رسول اللہ میں نبیذ بنا تا ہوں۔ اس میں سے مجھے کتنا پینا جائز ہے فرمایا تم خزف، جر اور نقیر سے پرہیز کرو (خزف آگ میں پکانا، جر کھجور کے تنے میں پکانا اور نقیر لکڑی کے برتن میں رکھنا تا کہ نشہ زیادہ ہو جائے) ابو موسیٰ نے ان کا ذکر کیا ہے۔

۵۵۶۴۔ حضرت یزید بن ضمیر

حضرت یزید بن ضمیر بن فیض بن منقذ بن وہب بن بداء بن غاضرہ بن حبشیہ بن کعب بن عمرو۔ بروایت ہشام حضور کے ساتھ غزوہ حنین میں شریک تھے۔ الا شیریں نے ان کا ذکر الاستیعاب کے حاشیے پر ابو عمر کے ترجمے میں کیا ہے۔

۵۵۶۵۔ حضرت یزید بن طعمہ

حضرت یزید بن طعمہ بن جاریہ بن لوذان الخطمی انصاری۔ ابن کلبی نے ان کا ذکر ان لوگوں میں کیا ہے۔ جو حضرت علی کے ساتھ صفین میں شامل تھے۔ صحابہ میں سے ہیں۔ ابو عمر نے مختصر ان کا ذکر کیا ہے۔

۵۵۶۶۔ حضرت یزید بن طلحہ

حضرت یزید بن طلحہ بن رکانہ۔ یحییٰ بن یونس اور جعفر نے ان کا ذکر کیا ہے اور ان کو یزید بن رکانہ سے علیحدہ آدمی قرار دیا ہے۔ القعنی نے مالک سے، انہوں نے سلمہ بن صفوان سے، انہوں نے یزید بن طلحہ بن رکانہ سے روایت کی کہ حضور اکرم نے فرمایا کہ ہر دین کا ایک خلق ہے اور اسلام کا خلق حیا ہے۔ جعفر کے بقول یزید بن طعمہ مرسل ہیں اور محمد بن طلحہ کے بھائی ہیں۔ ابو موسیٰ نے ان کا ذکر کیا ہے۔

۵۵۶۷۔ حضرت یزید بن طلق

حضرت یزید بن طلق یا طلق بن یزید۔ ان کی حدیث اس آیت کے بارے میں (ان اللہ لا یتحیی من الحق) باب طلق میں گزر چکی ہے

۵۵۶۸۔ حضرت یزید بن ظبیان

حضرت یزید بن ظبیان۔ ان کا ذکر خنجام کے ترجمے کے تحت گزر چکا ہے۔ ابو موسیٰ نے مختصر ان کا ذکر کیا ہے۔

۵۵۶۹۔ حضرت یزید بن عامر بن السوائی

حضرت یزید بن عامر بن اسود بن حبیب بن سواء بن عامر بن صعصعہ السوائی حجازی۔ کنیت ابو حاجر تھی، غزوہ حنین میں مشرکین کے لشکر میں تھے۔ بعد میں اسلام لائے۔

سعید بن سائب طائفی نے اپنے والد سے، انہوں نے یزید بن عامر السوائی سے روایت کی کہ جب غزوہ حنین میں مسلمانوں کو شکست ہوئی اور کفار نے ان کا تعاقب کیا تو رسول اکرم نے زمین سے مٹی بھر مٹی اٹھائی اور ان کے چہروں پر پھینکی۔ فرمایا خدا

تمہاری شکلوں کو مسخ کرے چنانچہ کفار میں کوئی ایسا نہ تھا جس کی آنکھ میں آدھ ریت کا ذرہ نہ پڑا ہو۔

۵۵۷۰۔ حضرت یزید بن عامر انصاری

حضرت یزید بن عامر بن حدیدہ بن غنم بن سواد بن غنم بن کعب بن سلمہ انصاری، خزرجی، سلمی، بیعت عقبہ اور معرکہ بدر اور احد میں موجود تھے۔

ابن سبین نے باسنادہ یونس سے، انہوں نے محمد سے بیعت عقبہ از بنو سلمہ یزید بن عامر بن حدیدہ بن غنم بن سواد اور اسی اسناد سے دوبارہ شہدائے بدر از بنو سواد بن غنم نیز از بنو حدیدہ ابوالمندر یزید بن عامر بن حدیدہ کو بیان کیا ہے۔ تینوں نے ذکر کیا ہے۔

۵۵۷۱۔ حضرت یزید بن عباہ

حضرت یزید بن عباہ بن بحیر بن خالد بن جلاس بن مرہ بن زید بن مالک بن جناوة بن معن الباہلی۔ حضور اکرم کی خدمت میں حاضر ہوئے اور اپنا صدقہ پیش کیا حضور نے ان کے سر پر ہاتھ پھیرا۔ تینوں نے ذکر کیا ہے۔

۵۵۷۲۔ حضرت یزید بن عبد اللہ الجبلی

حضرت یزید بن عبد اللہ الجبلی۔ ان سے ان کے بیٹے حمید نے دربارہ فضل جریر بن عبد اللہ جنہوں نے ان کی حدیث ان کے بیٹے سے بیان کی، روایت کی ہے۔ ابو عمر نے مختصراً اس کا ذکر کیا ہے۔

۵۵۷۳۔ حضرت یزید بن عبد اللہ بن جراح

حضرت یزید بن عبد اللہ بن جراح جو ابو عبیدہ کے بھائی تھے۔ یزید بن جراح کے ترجمے میں ان کا ذکر ہو چکا ہے ابو موسیٰ نے ان کا ذکر کیا ہے اور ابن مندہ پر استدراک کیا ہے کیونکہ ابن مندہ نے ان کے ذکر میں یزید بن جراح برادر ابو عبیدہ لکھا ہے اور وہ یہی آدمی ہیں۔ نیز ابن مندہ نے ان کا نسب بھی تحریر کیا ہے اور اگر کوئی نام چھوٹ گیا ہے جب بھی وہ یہی آدمی ہیں، اور استدراک کی کوئی گنجائش نہیں۔

۵۵۷۴۔ حضرت یزید بن عبد اللہ بن الشخیر

حضرت یزید بن عبد اللہ بن شخیر العامری الحرشی۔ کنیت ابو العلاء تھی۔ ہم ان کا نسب ان کے والد کے ترجمے میں بیان کر آئے ہیں۔

ہشیم نے یونس بن عبید سے انہوں نے یزید بن عبد اللہ سے روایت کی اور ان کا گمان ہے کہ انہیں حضور کی زیارت نصیب ہوئی۔ ان کا کہنا ہے کہ حضور اکرم نے فرمایا کہ اللہ تعالیٰ بندے کی آزمائش کرتا ہے اور اسے نوازتا ہے۔ اگر وہ اس پر راضی اور شاکر ہو تو اس کے رزق میں برکت دیتا ہے اور اگر راضی نہ ہو تو اس کے رزق میں نہ برکت دی جاتی ہے اور نہ وسعت کی جاتی ہے۔ ابو موسیٰ نے ذکر کیا ہے۔

۵۵۷۵۔ حضرت یزید بن عبداللہ الکندی

حضرت یزید بن عبداللہ الکندی۔ یزید بن خسیفہ کے دادا تھے۔ صحابہ میں شمار ہوتے ہیں مگر ثبوت نہیں ملا۔ ان کی حدیث کے راوی یحییٰ بن یزید نوفلی ہیں جنہوں نے اپنے والد سے، انہوں نے یزید بن خسیفہ بن یزید بن عبداللہ الکندی سے، انہوں نے والد سے، انہوں نے دادا سے روایت کی۔ ان کا ذکر ابن مندہ اور ابو نعیم نے کیا ہے۔

۵۵۷۶۔ حضرت یزید الخطمی

حضرت یزید۔ والد عبداللہ بن یزید الخطمی۔ ان سے یہ حدیث مروی ہے ”انما الرقوب التي لا يعيش لها ولد“ (یعنی رقوب اس آدمی کو کہتے ہیں جس کا کوئی بیٹا زندہ نہ رہے۔ مترجم) لیکن اس میں شبہ ہے۔ ابو عمر کہتے ہیں مجھے اندیشہ ہے کہ یہ حدیث بریدہ بن الحسیب سلمیٰ کی حدیث سے لی گئی ہے۔ عبداللہ بن یزید الخطمی کو صحبت نصیب ہوئی۔ جیسا کہ ہم بیان کر آئے ہیں۔ ابو عمر نے ان کا ذکر کیا ہے۔

۵۵۷۷۔ حضرت یزید بن عبداللہ

حضرت یزید بن عبداللہ نامعلوم۔ یحییٰ بن واضح نے ابو عاصم خالد بن عبید سے، انہوں نے عبداللہ بن یزید سے انہوں نے اپنے والد سے روایت کی کہ وہ رسول اکرم کے ساتھ صحرا میں ایک ایسے مقام پر جو خشک تھا مکہ کے قریب اور جس کے چاروں طرف ریت تھی گئے آپ نے فرمایا یہ وہ مقام ہے جہاں سے قیامت کے قریب دابۃ الارض نمودار ہوگا۔ چنانچہ بالشت بھر زمین میں دراڑ دکھائی دی۔ ابو نعیم نے اس کا ذکر کیا ہے۔

۵۵۷۸۔ حضرت یزید ابو عبدالرحمن

حضرت یزید ابو عبدالرحمن۔ ایک روایت میں یزید بن جاریہ اور ایک دوسری روایت میں زید بن جاریہ انصاری آیا ہے۔ ان سے ان کے بیٹے عبدالرحمان نے حدیث روایت کی۔

ابو یاسر نے باسنادہ عبداللہ بن احمد سے، انہوں نے اپنے والد سے، انہوں نے عبدالرحمان سے، انہوں نے سفیان سے انہوں نے عامر یعنی ابن عبید اللہ سے، انہوں نے عبدالرحمن بن یزید سے، انہوں نے اپنے باپ سے روایت کی کہ حضور اکرم نے حجۃ الوداع کے موقعہ پر فرمایا۔

”تم اپنے غلاموں کا خیال رکھو جو کچھ خود کھاؤ، انہیں کھلاؤ، اور جو کچھ خود پہنو، انہیں پہناؤ۔ اگر ان سے کوئی قصور سرزد ہو اور ان سے درگزر نہ کر سکو تو انہیں فروخت کر دو وہ بھی اللہ کے بندے ہیں انہیں دکھ مت دو“ ابو نعیم نے اس کی تخریج کی ہے۔ ابن اثیر لکھتے ہیں اس میں کوئی شبہ نہیں کہ یہ صحابی یزید بن جاریہ ہیں اور ہم اس حدیث کا ذکر یزید بن جاریہ کے ترجمے میں کر آئے ہیں۔

۵۵۷۹۔ حضرت یزید بن عبدالمدان

حضرت یزید بن عبدالمدان حارثی از بلخارث بن کعب۔ یہ خالد بن ولید کے ساتھ حضور اکرم کی خدمت میں حاضر ہو کر ایمان لائے۔ یہ دس ہجری کا واقعہ ہے۔

ابو جعفر نے باسنادہ یونس سے، انہوں نے ابن اسحاق سے روایت کی کہ خالد بن ولید حضور اکرم کی خدمت میں آئے اور ان کے ساتھ بنو حارث بن کعب اور یزید بن عبدالمدان بھی تھے ایک دوسری روایت میں ہے کہ جب وہ حضور کے سامنے پیش ہوئے تو کلمہ شہادت پڑھ کر مسلمان ہو گئے۔ ابو عمر نے ان کا ذکر کیا ہے۔

۵۵۸۰۔ حضرت یزید بن عبد

حضرت یزید بن عبد۔ ابو عبداللہ بن ماجہ نے ان کا ذکر کیا ہے اور یعقوب بن کاسب سے انہوں نے ابن وہب سے، انہوں نے عمرو بن حارث سے، انہوں نے ایوب بن موسیٰ سے، انہوں نے یزید بن عبد مزنی سے روایت کی کہ حضور اکرم نے فرمایا کہ بچے کا عقیقہ کیا جائے۔ ابو موسیٰ نے ذکر کیا ہے۔

۵۵۸۱۔ حضرت یزید بن عتر

حضرت یزید بن عتر النیری۔ حضور اکرم کی خدمت میں حاضر ہوئے۔ ابو موسیٰ نے مختصراً ان کا ذکر کیا ہے۔

۵۵۸۲۔ حضرت یزید العقبلی

حضرت یزید العقبلی۔ جعفر کوان کی صحبت کا علم نہیں۔ یحییٰ نے انہیں صحابہ میں شمار کیا ہے انہوں نے حضور اکرم سے روایت کی، جلد ہی میری امت میں ایسے لوگ پیدا ہوں گے جو سرحدوں کی حفاظت کریں گے ان سے حقوق لئے جائیں گے لیکن ان کے حقوق کوئی نہیں ادا کرے گا۔ یہ میرے ہیں اور میں ان کا ہوں ابو موسیٰ نے اس کا ذکر کیا ہے۔

۵۵۸۳۔ حضرت یزید بن عمرو التمیمی

حضرت یزید بن عمرو التمیمی اور ایک روایت میں نیری آیا ہے۔ حضور اکرم کی خدمت میں قیس بن عاصم التمیمی اور ان کے رفقا کے ساتھ حضور کی خدمت میں حاضر ہوئے۔ ان سے عائذ بن ربیعہ نے روایت کی۔

قیس بن حفص نے دہم بن دہیم العجلی سے، انہوں نے عائذ بن ربیعہ سے روایت کی کہ انہیں قرہ بن دعووس، قیس بن عاصم، ابو زہیر بن اسید بن جعونہ بن حارث اور یزید بن عمرو اور حارث بن شریح نے بتایا کہ ہم حضور کی خدمت میں حاضر ہوئے اور دریافت کیا کہ آپ کس بات کا عہد لیتے ہیں فرمایا ”نماز قائم کرو گے زکوٰۃ ادا کرو گے حج کرو گے اور ماہ رمضان کے روزے رکھو گے۔ جس میں ایک رات ہزار مہینوں سے بہتر ہے“۔ ابو عمر نے اس کا ذکر کیا ہے۔

۵۵۸۴۔ حضرت یزید بن عمرو البوقطبہ انصاری

حضرت یزید بن عمرو البوقطبہ الانصاری خزرجی سلمی۔ ان کا ذکر کنتیوں کے عنوان کے تحت آئے گا۔ یہ ہشام بن کلثوم کا

بیان ہے۔

۵۵۸۵۔ حضرت یزید بن عمرو

حضرت یزید بن عمرو۔ میمون بن مہران سے مروی ہے کہ عبداللہ نے میرے پاس ایک آدمی کو ام المومنین میمونہ اور حضور کے نکاح کے بارے میں دریافت کرنے کے لئے روانہ کیا انہوں نے جواب دیا کہ حضور اکرم نے ان سے بہ مقام سرف حب شریعت کا نکاح کیا اور وہیں حضور نے ان سے حسب دین زفاف کیا اور اس چھبے کے نیچے قبر انہی کی ہے۔ ابو موسیٰ نے ان کا ذکر کیا ہے۔ ابن اشیر لکھتے ہیں کہ اس یزید سے مراد ابن اصم یعنی یزید بن عبد عمرو بن عدیس عامری ہے اور ابن مندہ نے ان کا ذکر یزید بن اصم کے ترجمے میں کیا ہے۔ اس بنا پر ابو موسیٰ کو ان کا ذکر یہاں نہیں کرنا چاہئے تھا۔ کیونکہ ان کی شہرت ابن اصم سے ہے۔

۵۵۸۶۔ حضرت یزید ابو عمر

حضرت یزید ابو عمر۔ ان کے بیٹے عمر نے ان سے روایت کی کہ حضور اکرم نے فرمایا اگر تم سے کوئی شخص چڑیا کو بھی مارے گا تو قیامت کے دن چڑیا خدا کے سامنے شکایت کرے گی۔ اے خدا فلاں آدمی نے مجھے دنیا میں پکڑ لیا تھا نہ تو اس نے مجھے ذبح کر کے کھایا اور نہ مجھے آزاد ہی کیا تا کہ آرام سے زندگی بسر کرتی۔ ابو موسیٰ نے ذکر کیا ہے۔

۵۵۸۷۔ حضرت یزید بن عمیر

حضرت یزید بن عمیر یا زید بن عمیر۔ یہ اس مکتوب کے شاہد ہیں جو حضور اکرم نے علاء بن حضرمی کو لکھ کر دیا تھا اور ایک مہم پر روانہ کیا تھا۔ ابو موسیٰ نے بیان کیا ہے۔

۵۵۸۸۔ حضرت یزید بن قتادہ

حضرت یزید بن قتادہ۔ حماد بن زید نے ایوب سے، انہوں نے ابو قتلاب سے، انہوں نے حسان بن بلال مزنی سے روایت کی کہ ہمارے خاندان کا ایک آدمی جو مسلمان تھا فوت ہو گیا اور میری بہن جو اس کے دین کی پیروکار نہ تھی اس کی وارث بنی۔ اس کے بعد میرا والد مسلمان ہو گیا اور غزوہ حنین میں شہید ہو گیا تو میں نے اس کی میراث سنبھال لی۔ بعد میں میری بہن مسلمان ہو گئی اور مجھ سے والد کی میراث کا حصہ مانگا اور حضرت عثمان کے سامنے مقدمہ پیش کیا چنانچہ عبداللہ بن ارقم نے بیان کیا کہ حضرت عمر نے فتویٰ دیا تھا کہ اگر میراث کے تقسیم ہونے سے پہلے کوئی مسلمان ہو جائے تو وہ میراث میں حصہ دار ہوگا۔ چنانچہ حضرت عثمان نے اس کے مطابق فیصلہ کر دیا نتیجہ میری بہن پہلی میراث تو لے ہی چکی تھی۔ اس میں بھی شریک ہو گئی۔ ابو نعیم، ابو عمر اور ابو موسیٰ نے اسے بیان کیا لیکن ابو عمر کو ان کی صحابیت میں شبہ ہے۔

۵۵۸۹۔ حضرت یزید بن قنافة

حضرت یزید بن قنافة یا قتادہ۔ یہ ہلب الطائی ہیں اور باب الہاء میں ان کا ذکر ہو چکا ہے۔ ان کے بیٹے کا نام قبیصہ تھا۔ ان سے ان کے بیٹے نے روایت کی۔

سفیان نے سماک سے، انہوں نے قبیصہ بن ہلب سے، انہوں نے اپنے باپ سے روایت کی حضورؐ نے فرمایا ایسی کوئی چیز کبھی بھی تیرے دل میں خلجان نہ پیدا کرے، جس میں نصرانیت کو انہماک رہا ہو۔ اسی اسناد سے انہوں نے کئی احادیث بیان کی ہیں۔ تینوں نے ان کا ذکر کیا ہے۔

۵۵۹۰۔ حضرت یزید بن قیس بن خارجہ

حضرت یزید بن قیس بن خارجہ از قبیلہ تمیم الداری۔ حضورؐ کی خدمت میں حاضر ہو کر ایمان لائے۔ طبری کہتے ہیں کہ یزید بن قیس بن خارجہ بن جذیمہ حضورؐ کی خدمت میں حاضر ہو کر اسلام لائے، تو حسب روایت از ابو جعفر باسنادہ از یونس از ابن اسحاق، حضور اکرمؐ نے ان کے لئے (تمیم و نعیم اور یزید بن قیس اور بعض اور لوگوں کے لئے) خیبر کے خراج سے سو سق کھجوریں مرحمت فرمائیں۔

۵۵۹۱۔ حضرت یزید بن قیس الظفری

حضرت یزید بن قیس بن عظیم بن عدی بن عمرو بن سوید بن ظفر انصاری، ظفری۔ ان کے والد کی کنیت ابو یزید تھی اور قیس مشہور شاعر تھا۔ یہ صحابی احد کی لڑائی سمیت باقی تمام غزوات میں شریک رہے اور احد میں انہیں بارہ زخم آئے تھے۔ حضورؐ نے ان کا نام شجاع رکھ دیا تھا یہ صحابی حضرت ابو عبیدہ کی کمان میں جسر کے معرکے میں شہید ہوئے تھے۔ ابو عمر نے ان کا ذکر کیا ہے۔

۵۵۹۲۔ حضرت یزید بن قیس

حضرت یزید بن قیس بروایت ابو نعیم و ابو موسیٰ۔ لیکن ابن مندہ نے یزید بن قش لکھا ہے۔ یہ قریش اور بنو عبد شمس کے حلیف تھے۔

ابو جعفر بن سمین نے باسنادہ یونس سے، انہوں نے ابن اسحاق سے بہ سلسلہ شہدائے جنگ یمامہ و از بنو عبد شمس وغیرہ یزید بن قش کا نام لیا ہے۔ ابن مندہ اور ابو نعیم نے ان کا ذکر کیا ہے۔ ابو موسیٰ نے بھی یہی لکھا ہے کہ ابو زکریا نے یزید بن قش لکھا ہے اور قش ان کے دادے کا نام ہے۔

۵۵۹۳۔ حضرت یزید بن اخو سعید

حضرت یزید بن قیس۔ سعید بن قیس کے بھائی تھے۔ بقول جعفر وہ اولین مہاجرین سے ہیں۔ ابو موسیٰ نے ان کا ذکر کیا ہے۔

۵۵۹۴۔ حضرت یزید بن قیس الکندی

حضرت یزید بن قیس بن ہانی بن حجر بن شرجیل بن عدی بن ربیعہ بن معاویہ الکرینی الکندی۔ حضور اکرمؐ کی صحبت سے فیض یاب ہوئے یہ کلبی کا قول ہے۔

۵۵۹۵۔ حضرت یزید بن کعب

حضرت یزید بن کعب البہزی۔ ان سے عمیر بن سلمہ ضمری نے روعاء میں زخمی وحشی گدھے کے متعلق حدیث روایت کی جو

یحییٰ بن سعد نے محمد بن ابراہیم سے، انہوں نے عیسیٰ بن طلحہ سے انہوں نے عمر بن سلمہ سے اسی طرح روایت کی۔
ابو جعفر عقیلی کہتے ہیں کہ بہزی مذکور کا نام یزید بن کعب تھا۔ ابن مندہ کہتے ہیں کہ داؤد بن رشید نے باسنادہ یزید بن کعب سے روایت کی کہ عمیر بن سلمہ ضمری نے حضور کی خدمت میں جنگلی گدھا پیش کیا جو وہم ہے۔ تینوں نے اس کا ذکر کیا ہے۔

۵۵۹۶۔ حضرت یزید بن مالک ابوسبرہ

حضرت یزید بن مالک ابوسبرہ ان کے ایک لڑکے کا نام سبرہ تھا اور دوسرے کا عبدالرحمان۔ ہم کنتیوں میں ان کا ذکر کریں گے۔ ابو عمر نے ان کا ذکر اسی طرح کیا ہے۔

۵۵۹۷۔ حضرت یزید بن مالک الجعفی

حضرت یزید بن مالک بن عبد اللہ بن سلمہ بن عمرو الجعفی۔ یہ صحابی اپنی کنیت ابوسبرہ سے مشہور ہیں۔ حضور کی خدمت میں حاضر ہوئے اسلام قبول کیا یہ شخص خیمہ بن عبدالرحمن بن ابی سبرہ کے دادا ہیں ہم انشاء اللہ کنتیوں میں ان کا ذکر کریں گے یہ ابو عمر کا قول ہے۔ ابو موسیٰ نے ان کا ذکر یوں کیا ہے۔ یزید بن مالک بن عبد اللہ بن ذویب بن سلمہ بن عمرو بن ذہل بن مران بن جعفی یہ ابو سبرہ جعفی کا نام ہے۔ ابو عمر اور ابو موسیٰ نے ان کا ذکر کیا ہے۔

ابن اثیر لکھتے ہیں کہ ابو عمر نے یزید بن مالک کے دو ترجمے لکھے ہیں ایک یہ ہے اور دوسرا جو اس سے پہلے گزر چکا ہے۔ حالانکہ دونوں ایک ہیں۔ واللہ اعلم۔

۵۵۹۸۔ حضرت یزید بن مجبل

حضرت یزید بن مجبل۔ حضور اکرم کی خدمت میں اپنی قوم کے وفد کے ساتھ حاضر ہوئے یہ بنو حارث بن کعب سے تھے۔ عبید اللہ بن احمد البغدادی نے باسنادہ یونس بن بکیر سے انہوں نے ابن اسحاق سے روایت کی کہ رسول اکرم نے خالد بن ولید کو بنو حارث بن کعب کی طرف ربیع الثانی ۱۰ ہجری میں روانہ فرمایا اور حکم دیا کہ انہیں لڑنے سے پہلے اسلام کی دعوت دیں۔ جب خالد وہاں پہنچے تو لوگوں نے اسلام قبول کر لیا اور یہ لوگ جناب خالد کے ساتھ حاضر خدمت ہوئے (بنو حارث بن کعب بن یزید بن مجبل وغیرہ ساتھ تھے) اور انہوں نے کلمہ شہادت پڑھ کر اسلام قبول کر لیا۔ ابو موسیٰ نے ان کا ذکر کیا ہے۔

۵۵۹۹۔ حضرت یزید بن مربع

حضرت یزید بن مربع یا زید بن مربع انصاری۔ ان سے یزید بن شیبان نے روایت کی۔ اسماعیل ابراہیم وغیرہ نے باسنادہ ہم تا محمد بن عیسیٰ سے انہوں نے قتیبہ سے، انہوں نے سفیان بن عیینہ سے انہوں نے عمرو بن دینار سے، انہوں نے عمرو بن عبد اللہ بن صفوان سے، انہوں نے یزید بن شیبان سے روایت کی کہ ہم ایک مکان کے پاس جو عمرو سے ذرا دور تھا کھڑے تھے کہ مربع ہمارے پاس آیا اور کہنے لگا۔ میں نے حضور اکرم سے سنا کہ تم اپنے مشاعر کی حفاظت کرو کہ تم حضرت ابراہیم کی وراثت کے وارث ہو۔ ابن مندہ اور ابو نعیم نے ان کا ذکر کیا ہے۔

۵۶۰۰۔ حضرت یزید بن المزین

حضرت یزید بن مزین بن قیس بن عدی بن امیہ بن خدارہ بن عوف بن حارث بن خزرج۔ یہ واقدی کا قول ہے لیکن ابن اسحاق، موسیٰ بن عقبہ اور ابن قدامح نے ان کا نام زید لکھا ہے۔ ابو عمر نے اسی روایت کو درست قرار دیا ہے۔

۵۶۰۱۔ حضرت یزید بن معاویہ

حضرت یزید بن معاویہ بکائی۔ انہیں حضور اکرمؐ کی صحبت نصیب ہوئی۔ ابو موسیٰ نے اختصار سے ان کا ذکر کیا ہے۔

۵۶۰۲۔ حضرت یزید بن معبد

حضرت یزید بن معبد۔ الحنفی یادولی۔ یہ ابو نعیم کی روایت ہے۔ ابو عمر نے قیس ربیع لکھا ہے یہ صحابی اور ان کے بھائی قیس حضورؐ کی خدمت میں حاضر ہوئے تھے، ان سے ان کے بیٹے معبد نے روایت کی کہ میرے والد حضورؐ کی خدمت میں حاضر ہوئے تو آپؐ نے دریافت فرمایا کہ اہل یمامہ کا تعلق کس قبیلے سے ہے؟ میرے دل میں آیا کہ میں بنو عبد اللہ بن دول کا نام لے دوں۔ لیکن حضورؐ کے سامنے جھوٹ بولنے سے شرم آئی چنانچہ میں نے بنو عبید کا نام لیا، حضورؐ نے فرمایا تو نے درست کہا پھر فرمایا یہ وہ علاقہ ہے جہاں کے لوگ تنگی ترشی میں بھی قائم و دائم رہیں گے اور تباہ بر باد نہیں ہوں گے میں نے عرض کیا یا رسول اللہ! اس کی کیا وجہ ہے آپؐ نے فرمایا یہ لوگ اپنے ہاتھوں سے کام کرتے ہیں اور غلاموں کو کھلاتے ہیں۔ تینوں نے ان کا ذکر کیا ہے۔

ابن اشیر لکھتے ہیں دونوں روایتوں میں کوئی تناقض نہیں کیونکہ دول بنو حنیفہ کا ذیلی قبیلہ ہے اور حنیفہ ربیعہ کا۔

۵۶۰۳۔ حضرت یزید بن ابو معن

حضرت یزید بن ابو معن الجرمی یا سلمی۔ یہ صحابی مع اپنے بیٹے اور والد کے حضور اکرمؐ کی صحبت سے فیض یاب ہوئے کوئی ہیں۔ ان سے ان کے بیٹے معن نے روایت کی کہ انہوں نے اسرائیل سے انہوں نے ابو الجوریہ سے، انہوں نے معن بن یزید سے روایت کی کہ میں نے میرے والد اور میرے دادا نے حضور اکرمؐ سے بیعت کی۔ نیز حضور نے میری منگنی کرائی اور نکاح پڑھا۔ ابن مندہ اور ابو نعیم نے ان کا ذکر کیا ہے۔ ابو نعیم نے ان کا نام یزید بن اخنس لکھا ہے۔

ابن اشیر لکھتے ہیں کہ یزید ابو معن ہی زید بن اخنس سلمی ہیں اور ان کا ذکر پہلے گزر چکا ہے اسی لئے ابو عمر نے دوبارہ ان کا ذکر نہیں کیا کیونکہ دونوں ایک ہیں اور جس نے انہیں جرمی لکھا اس نے غلطی کی ہے۔

۵۶۰۴۔ حضرت یزید بن منذر

حضرت یزید بن منذر بن سرح بن خناس بن سنان بن عبید بن عدی بن غنم بن کعب بن سلمہ انصاری خزرجی سلمی۔ یہ صحابی عقبہ غزوہ بدر اور احد میں موجود تھے۔

عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ اسمائے شرکائے بدر از بنو خناس بن سنان بن عبید بن غنم بن کعب بن سلمہ، یزید بن منذر بن سرح ابن خناس کا ذکر کیا ہے۔ تینوں نے اس کی تخریج کی ہے۔

۵۶۰۵۔ حضرت یزید بن ابی منصور

حضرت یزید بن ابی منصور۔ یہ جعفر کا قول ہے۔ بہ قول بعض انہیں صحبت نصیب ہوئی۔ بعض نے ان کا نام یزید ابو منصور لکھا ہے۔ ابن وہب نے لیث سے، انہوں نے دوید سے انہوں نے یزید بن ابو منصور سے روایت کی وہ ان کی صحبت کے قائل ہیں۔ ان سے مروی ہے کہ حضور اکرمؐ نے فرمایا تیزی طبع میری امت کے بہترین آدمیوں کو نکھار دیتی ہے۔ عبدالرحمان بن ابان نے لیث سے، انہوں نے دوید بن نافع سے، انہوں نے ابو منصور سے روایت کی اور بشر بن عمرو نے لیث سے ابو منصور کو عبداللہ بن عباس کا غلام لکھا ہے۔ ابو موسیٰ نے ان کا ذکر کیا ہے۔

۵۶۰۶۔ حضرت یزید بن مہار خسرو

حضرت یزید بن مہار خسرو۔ یعنی تھے لیکن اصل میں ایرانی نسل سے تھے۔ حضور اکرمؐ کی خدمت میں حاضر ہوئے تو سفید براق کپڑوں میں ملبوس تھے چنانچہ آپؐ نے انہیں زاہر کا لقب عطا فرمایا۔ اس واقعہ کو عباس بن یزید بن شرجیل بن یزید بن مہار خسرو نے اپنے والد سے، انہوں نے شرجیل سے انہوں نے اپنے والد یزید سے بیان کیا کہ وہ رسول اکرمؐ کی خدمت میں سفید لباس میں حاضر ہوئے تھے ابن مندہ اور ابو نعیم نے ان کا ذکر کیا ہے۔

۵۶۰۷۔ حضرت یزید بن نعام

حضرت یزید بن نعامہ الضحیٰ یا السوائی۔ ان کی صحبت میں اختلاف ہے۔ ان سے سعید بن سلمان الربعی نے روایت کی۔ ابن ابی عاصم اور ابو مسعود نے انہیں صحابہ میں شمار کیا ہے۔ ابو حاتم ان کی صحبت کے منکر ہیں۔ اکثر راویوں نے باسناد ہم ابو عیسیٰ ترمذی سے، انہوں نے ہناد اور قتیبہ سے، انہوں نے حاتم بن اسماعیل سے، انہوں نے عمران بن مسلم القصیر سے، انہوں نے سعید بن سلمان سے، انہوں نے یزید بن نعامہ الضحیٰ سے روایت کی حضور اکرمؐ نے فرمایا جو مسلمان دوسرے مسلمان سے رشتہ دوستی قائم کرے۔ اس سے اس کا اور اس کے والد اور نیز اس کے قبیلے کا نام دریافت کرے کیونکہ اس سے محبت میں اضافہ ہوتا ہے۔ تینوں نے اس کا ذکر کیا ہے۔ امام ترمذی کہتے ہیں میں نہیں جانتا کہ یزید بن نعامہ کو حضور سے سماعت ہوئی ہو۔

ابو احمد عسکری لکھتے ہیں کہ امام بخاری ان کی صحبت کے قائل ہیں جو غلط ہے یہ روایت انس بن مالک اور عامر بن عبد قیس اور عتبہ بن غزو ان سے مرسل مروی ہے۔ ابو حاتم کہتے ہیں کہ یزید بن نعامہ ابو مودود بصری ہیں اور تابعی ہیں۔ انہیں صحبت نہیں ہوئی۔

۵۶۰۸۔ حضرت یزید بن نعمان

حضرت یزید بن نعمان بن عمرو بن عرفجہ بن عاتک بن امر القیس بن ذہل بن معاویہ کنڈی۔ بقول ہشام بن کلبی اپنے دونوں بھائیوں حجر اور علس کے ساتھ حضور صلی اللہ علیہ وسلم کی خدمت میں حاضر ہوئے۔ ہشام کلبی نے اس کو بیان کیا ہے۔

۵۶۰۹۔ حضرت یزید بن نعیم

حضرت یزید بن نعیم۔ بقی بن مخلد نے سفیان بن وکیع سے، انہوں نے اپنے والد سے، انہوں نے علی بن مبارک سے، انہوں نے ابن ابوکثیر سے، انہوں نے یزید بن نعیم سے روایت کی کہ زمانہ جاہلیت میں ایک شخص عمر نامی جو بنو اسلم سے تھا۔ اسی قبیلے کے ایک آدمی کے پاس رہتا تھا۔ جس کا نام عبید بن عویم تھا۔ اس نے اس کی لڑکی سے زنا کیا اور اس کے بطن سے حمام نامی ایک لڑکا پیدا ہوا۔ ہم اس کا واقعہ پہلے بیان کر آئے ہیں۔ یہ قصہ الاثیری نے ابن مندہ کو سنایا۔

۵۶۱۰۔ حضرت یزید بن نویرۃ

بن حضرت یزید بن نویرہ بن حارث عدی بن جشم بن مجدعہ بن حارثہ بن حارث انصاری حارثی۔ غزوہ احد میں شریک تھے اور جنگ نہروان میں مارے گئے۔ ابو عمر نے ان کا ذکر کیا ہے۔

۵۶۱۱۔ حضرت یزید ابو ہانی

حضرت یزید ابو ہانی الحنفی۔ ان سے ان کے بیٹے ہانی نے روایت کی کہ ان کا بھائی قیس بن معبد اور جاریہ بن ظفر جوان کا عم زاد تھا۔ ایک چراگاہ کے بارے میں لڑ پڑے اور قیس نے جاریہ کا ہاتھ زخمی کر دیا۔ دونوں یزید کی معیت میں حضور کی خدمت میں انفصال مقدمہ کے لئے حاضر ہوئے۔ حضور نے جاریہ سے کہا کہ اپنے عم زاد کو معاف کر دے انہوں نے تعمیل ارشاد کی۔ اس پر آپ نے سب کے لئے دعائے خیر فرمائی اور قیس بن معبد کی ایک لونڈی کو بطور دیت جاریہ کے حوالے کر دیا۔ ابو نعیم اور ابو موسیٰ نے ان کا ذکر کیا ہے۔

ابن اثیر لکھتے ہیں کہ یزید ابو ہانی اور یزید بن معبد حنفی ایک ہی آدمی کا نام ہے۔ ابن مندہ نے ان کا ذکر کیا ہے لیکن ابو موسیٰ کے استدراک کی یہاں کوئی گنجائش نہیں ہے کیونکہ ابن مندہ نے صرف اتنا کیا ہے کہ ان کی کنیت کا ذکر کر دیا ہے اور اگر ایسی باتوں پر استدراک جائز ہے تو پھر ابو موسیٰ نے ایسے کئی مواقع کھودیئے ہیں۔ مزید برآں ابن مندہ نے اس قصے کو ابو نعیم کے تتبع میں بیان کیا ہے اور ابو نعیم نے مکرر اس کا ذکر کیا ہے۔ کیونکہ قیس بن معبد یزید بن معبد کے بھائی ہیں اور قیس کے ترجمے میں ابو نعیم نے لکھا ہے کہ دونوں بھائی حضور کی خدمت میں حاضر ہوئے تھے اور پھر دونوں کو دونوں ترجموں میں بنو حنیفہ سے منسوب کیا ہے اس بنا پر ان میں کیا فرق ہے۔ واللہ اعلم۔

۵۶۱۲۔ حضرت یزید بن قش

حضرت یزید بن قش۔ جنگ یمامہ میں شریک تھے۔ ابن مندہ نے مختصراً ان کا ذکر کیا ہے۔ ابو موسیٰ اور ابو نعیم نے بھی ان کا ذکر کیا ہے۔ مگر نام یزید بن قیس لکھا ہے۔ واللہ اعلم۔

۵۶۱۳۔ حضرت یزید بن تحسن

حضرت یزید بن تحسن۔ ابو محمد بن ابوقاسم دمشقی نے اپنے والد سے روایت کی کہ یزید بن تحسن ابو الحسن کوفی کو حضور

اکرم کی صحبت نصیب ہوئی اور یرموک کی لڑائی میں موجود تھے۔ وہ گھوڑوں کے ایک رسالے کے امیر تھے۔ انہوں نے سعید بن زید بن عمرو العدوی اور سعد بن زید انصاری سے روایت کی اور ان سے زید بن ابوزیاد کو فی نے روایت کی اور جریر نے زید بن ابی زیاد سے روایت کی کہ جب امام حسین شہید ہوئے تو وہ چودہ پندرہ برس کے تھے۔

۵۶۱۴۔ حضرت زیدؓ

حضرت زیدؓ۔ غیر منسوب۔ سراج بن مجاہد کی حدیث میں ان کا ذکر آیا ہے۔ ابن مندہ نے ان کی تخریج کی ہے۔

باب یاوسین

۵۶۱۵۔ حضرت یسارؓ بن ازہیر

حضرت یسارؓ بن ازہیر الجہنی۔ مدنی تھے ان کی بیٹی عمرہ ان کی راوی ہیں وہ کہتی ہیں کہ رسول اکرمؐ نے میرے والد کے سر پر ہاتھ پھیرا اور انہیں دو چادریں اوڑھائیں اور ایک تلوار بھی عطا کی۔ مرتے دم تک میرے والد کے سر کے بال سفید نہ ہوئے۔ ابن مندہ اور ابو نعیم نے ان کا ذکر کیا ہے۔

۵۶۱۶۔ حضرت یسارؓ بن اطول

حضرت یسارؓ بن اطول۔ سعد کے بھائی تھے جن کا نسب بیان ہو چکا ہے یسار حضورؐ کے عہد میں فوت ہوئے اور وہ مقروض تھے۔ آپ نے ان کے بھائی کو حکم دیا کہ ان کے ترکے سے قرض ادا کرے۔ حاکم ابو احمد نے یہ بیان کیا ہے اور ان کا قصہ ان کے بھائی کے ترجمے میں بیان ہو چکا ہے۔ ابن الدباغ نے یہ ابو عمر سے بیان کیا ہے۔

۵۶۱۷۔ حضرت یسارؓ مولیٰ بریدہ

حضرت یسارؓ مولیٰ بریدہ۔ یہ مدنی ہیں ابن مندہ نے بھی ان کا ذکر اختصار سے کیا ہے۔

۵۶۱۸۔ حضرت یسارؓ بن بلال

حضرت یسارؓ بن بلال بن اجمہ بن جلاح بن مجھی بن کلفہ بن عوف بن عمرو بن عوف بن مالک بن اوس انصاری اوسی۔ ان کی کنیت ابولیلی تھی۔ ان کے نام کے متعلق اختلاف ہے۔ جو کنیتوں کے تحت بیان ہو گا وہ عبدالرحمن بن ابولیلی کے جو مشہور فقیہ تھے۔ والد ہیں جو لوگ انہیں صلباً انصار میں شمار کرتے ہیں وہ بھی ان کا نسب یہی بیان کرتے ہیں۔ بعض انہیں عمرو بن عوف کا مولیٰ کہتے ہیں۔ یہ معرکہ صفین میں حضرت علیؓ کی طرف سے قتل ہوئے تھے۔ تینوں نے ان کا ذکر کیا ہے۔ ابو عمر نے انہیں یسار بن بلال لکھا ہے جیسا کہ ہم پہلے بیان کر آئے ہیں۔ ابو نعیم اور ابن مندہ انہیں یسار ابولیلی لکھتے ہیں اور وہ یہی ہیں۔

۵۶۱۹۔ حضرت یسارؓ الحبشی

حضرت یسارؓ الحبشی۔ یہ صحابی عامر نامی یہودی کے غلام تھے۔ جو محاصرہ خیبر کے موقع پر ایمان لائے۔ واقدی نے ان کا

نام یسار اور ابن اسحاق نے اسلم تحریر کیا ہے۔ یہ ابو عمر کا بیان ہے۔ ابو نعیم کہتے ہیں۔ ان کا نام یسار تھا اور عامر یہودی کے غلام تھے۔ یونس سلمہ اور بکائی جنہوں نے مغازی ابن اسحاق یونس سے غزوات کے متعلق روایت کی ہے کسی نے بھی ان کا نام تحریر نہیں کیا۔ غالباً ان کے علاوہ جن لوگوں نے ابن اسحاق سے روایت کی یہ ان کا کام ہے۔

عبید اللہ بن احمد نے باسنادہ یونس سے، انہوں نے ابن اسحاق سے روایت کی کہ مجھ سے میرے والد اسحاق بن یسار نے بیان کیا کہ حضور اکرمؐ کی خدمت میں ایک حبشی گڈریا بکریوں سمیت اس وقت آیا جب آپ نے خیبر کے قلعوں کا محاصرہ کر رکھا تھا عرض کیا یا رسول اللہ مجھ پر اسلام پیش فرمائیے۔ آپ نے اس کی خواہش پر اسلام پر روشنی ڈالی وہ مسلمان ہو گیا۔ حضورؐ کسی مسلمان کو ذلیل نہیں سمجھتے تھے۔ وہ حبشیکہنے لگا یا رسول اللہ! اس یہودی کی بکریاں میرے پاس امانت ہیں، میں کیسے واپس کروں فرمایا ان کا رخ ادھر کر دو وہ خود بخود اپنے گھر چلی جائیں گی۔ حبشی اٹھا مٹھی بھر خاک زمین سے اٹھائی ان کے منہ پر دے ماری اور کہا اپنے گھر چلی جاؤ کہ میں تمہارا ساتھ نہیں دوں گا۔ سب اکٹھی واپس ہوئیں اور سیدھا قلعہ میں داخل ہو گئیں۔

اس کے بعد وہ حبشی اسلامی لشکر میں شامل ہو گیا اور ایک پتھر سے شہید ہو گیا قبول اسلام کے بعد اس نے ایک نماز بھی نہیں پڑھی تھی اس کی میت کو حضورؐ کے سامنے لایا گیا جسے آپ کے پیچھے رکھا گیا۔ اس کے جبے کو حضورؐ نے اس کی میت پر ڈال دیا۔ حضورؐ اس کی طرف متوجہ ہوئے ہی تھے کہ آپ نے فوراً اپنا رخ بدل لیا۔ صحابہ نے دریافت کی تو آپ نے فرمایا کہ اس کے دائیں بائیں میں نے دو بہشتی حوروں کو دیکھا۔ ابو نعیم اور ابو عمر نے ان کا ذکر کیا ہے۔

لیکن ابو نعیم نے لکھا ہے کہ یہ شخص عامر نامی ایک یہودی کا غلام تھا اور خیبر میں ایمان لایا تھا اس کے بعد انہوں نے وہ حدیث بیان کی جسے ثابت البنانی نے ابو ہریرہ سے روایت کیا وہ حضورؐ کے ساتھ مسجد میں تھے کہ ایک بدنما سا حبشی جس کے سر پر ہرن پکڑنے کا جال تھا اور جو مغیرہ بن شعبہ کا غلام تھا آیا حضورؐ نے اسے مرحبا کہا۔ اس کے بعد ابو نعیم نے اس کے ترجمے میں حدیث بیان کی ہم بھی انشاء اللہ اس کے ترجمے میں بیان کریں گے۔

۵۶۲۰۔ حضرت یسارؓ الخفاف

حضرت یسارؓ الخفاف۔ سلمہ بن شیبہ نے حفص بن عبدالرحمان ہلالی سے، انہوں نے اپنے والد سے روایت کی کہ میں ایک رات حضور اکرمؐ کے ساتھ مدینے کی گلیوں میں گشت پر تھا ہم ایک مکان پر پہنچے جسے فرشتوں نے چاروں طرف سے گھیر رکھا تھا جب حضورؐ اندر داخل ہوئے تو وہاں نور سے چکا چوند کا عالم تھا اور ایک شخص نماز پڑھ رہا تھا۔ اس نے نماز کو مختصر کیا۔ تو آپ نے پوچھا تم کون ہو؟ عرض کیا فلاں شخص کا غلام ہوں اور یسار نام ہے دریافت فرمایا تمہارے آقا کا کیا نام ہے۔ اس نے کہا خفاف، صبح کو حضور اکرمؐ نے اس کے موالی کو طلب فرمایا اور غلام کو خریدنا چاہا انہوں نے وجہ دریافت کی تو حضورؐ نے فرمایا کہ میں اسے آزاد کرنا چاہتا ہوں۔ انہوں نے عرض کیا یا رسول اللہ اگر آپ اجازت دیں تو یہ کام ہم ہی کر دیتے ہیں۔ حضورؐ نے اجازت دے دی اور انہوں نے غلام کو آزاد کر دیا۔ دوسری رات کو جب حضورؐ پھر اس مکان پر تشریف لے گئے تو فرشتے موجود نہ تھے اندر داخل ہوئے، دیکھا کہ غلام سجدے میں پڑا ہے اور روح پرواز کر گئی ہے۔ ابو موسیٰ نے اس کا ذکر کیا ہے۔

۵۶۲۱۔ حضرت یسارُ الراعی

حضرت یسارُ الراعی۔ حضور اکرمؐ کے آزاد کردہ غلام تھے جو آپؐ کے اونٹ چراتے تھے جنہیں بنو عرینہ کے کچھ آدمیوں نے قتل کر دیا تھا اور ان کی آنکھوں میں کانٹے چھوئے تھے۔ انہیں قبا میں دفن کیا گیا تھا سلمہ بن اکوع سے مروی ہے کہ حضورؐ کے ایک غلام کا نام یسار تھا۔ جو چراگاہ میں اونٹنیاں چراتے تھے چونکہ وہ نماز ذوق شوق سے پڑھتے تھے۔ اس لئے آپؐ نے آزاد فرما دیا تھا۔ اس اثناء میں بنو عرینہ کے کچھ لوگوں نے جن کے پیٹ بڑھ گئے تھے۔ مدینہ آ کر اسلام قبول کیا۔ حضورؐ نے انہیں اس چراگاہ میں بھیج دیا۔ جب وہ اونٹنیوں کا دودھ پینے سے تندرست ہو گئے تو غلام کو قتل کر کے اونٹوں کو بھگالے گئے۔ اور یہ واقع مشہور ہے۔ ابن مندہ اور ابو نعیم نے ان کا ذکر کیا ہے۔

۵۶۲۲۔ حضرت یسارُ بن سبع

حضرت یسارُ بن سبع ابو الغادیہ جہنی یا مزنی بہ قول عقیلی یہ اصح ہے۔ ان کی شہرت کنیت سے ہے۔ یہ عمار بن یاسر کے قاتل ہیں۔ بروایت ان کا نام یسار بن ازیہر تھا اور پہلے ان کا ذکر ہو چکا بعض نے مسلم کہا ہے واسطہ العراق میں مقیم ہو گئے تھے۔ ہم کنتیوں میں ان کا ذکر کریں گے۔ ان شاء اللہ تینوں نے ان کا ذکر کیا ہے۔

۵۶۲۳۔ حضرت یسارُ بن سوید

حضرت یسارُ بن سوید الجہنی یا یسار بن عبد اللہ والد مسلم بن یسار بصری۔ انہوں نے کئی احادیث حفیدہ عبد اللہ بن مسلم بن یسار سے، انہوں نے اپنے والد سے انہوں نے دادا سے روایت کی ہیں مثلاً جرابوں پر مسح، اور سرخ رنگ۔ یہ ابو عمر کا بیان ہے۔ ابن مندہ اور ابو نعیم نے ان کا نام یسار ابو مسلم لکھا ہے جو فضالہ بن ہلال کے مولیٰ تھے۔ ابو نعیم کے مطابق ایک روایت میں یسار بن سوید الجہنی آیا ہے جو بصرہ میں ٹھہر گئے تھے۔ ان سے حدیث مسح بن علی الخفین اور سرخ رنگ کے امتناع کی حدیث مروی ہے۔ تینوں نے ان کا ذکر کیا ہے۔

۵۶۲۴۔ حضرت یسارُ بن عبد

حضرت یسارُ بن عبد یسار بن عمرو بن ابن عہد اشہر۔ وہ بنو لیمیان بن ہذیل سے تھے۔ کنیت ابو عزہ تھی۔ اور اسی سے مشہور تھے بصری تھے ان سے ابو اسحاق ہذلی نے روایت کی۔

نضر بن شمیم نے عبد اللہ بن حمید سے، انہوں نے ابو اسحاق سے انہوں نے ابو عزہ یسار بن عبد سے، جو حضور اکرمؐ کے صحابہ سے تھے روایت بیان کی رسول اکرمؐ نے فرمایا کہ پانچ چیزیں ایسی ہیں۔ جنہیں خدا کے بغیر کوئی نہیں جانتا۔ پھر آپؐ نے ان اللہ عنده علم الساعة آیت پڑھی۔ تینوں نے اس کا ذکر کیا ہے۔

۵۶۲۵۔ حضرت یسارُ مولیٰ فضالہ بن ہلال

حضرت یسارُ مولیٰ فضالہ بن ہلال۔ انہیں اور فضالہ کو حضور اکرمؐ کی صحبت نصیب ہوئی۔ ابو عمر نے مختصراً ذکر کیا ہے۔ انہوں

نے یسار کو (یسار بن سوید) فضالہ کا مولیٰ لکھا ہے۔ لیکن ابن مندہ اور ابو نعیم دونوں نے یسار کو فضالہ کا مولیٰ اور مسلم کا والد اور سوید کا بیٹا قرار دیا ہے اور دونوں نے عبداللہ بن موسیٰ علوی کی حدیث جو انہوں نے عبداللہ بن مسلم بن یسار سے، انہوں نے والد سے، انہوں نے دادا سے روایت کی بیان کی کہ وہ اپنے آقا فضالہ کے ساتھ حجۃ الوداع میں موجود تھے کہ انہوں نے حضور اکرم کو فرماتے سنا نماز، نماز، خواتین، خواتین۔ جس کا مطلب یہ تھا کہ دونوں کی حیثیت برابر ہے۔ واللہ اعلم۔

۵۶۲۶۔ حضرت یسار ابو فکیہہ

حضرت یسار ابو فکیہہ۔ جو صفوان بن امیہ کے مولیٰ تھے۔ جب رسول اکرم خباب عمار، ابو فکیہہ یسار اور اس قسم کے مفلس لوگوں کے ساتھ مل بیٹھے تو کفار قریش آپ کی ہنسی اڑایا کرتے۔

۵۶۲۷۔ حضرت یسار جد محمد بن اسحاق

حضرت یسار۔ یہ صحابی محمد بن اسحاق بن یسار صاحب المغازی کے دادا تھے۔ جعفر بن عبدالواحد سے مروی ہے کہ ان سے محمد بن اسحاق بن کثیر بن یسار نے بیان کیا کہ ان سے کرامہ دختر محمد بن اسحاق بن یسار نے اپنے والد محمد سے، انہوں نے اپنے والد اسحاق سے انہوں نے دادا یسار سے روایت کی کہ انہیں حضور کی خدمت میں لایا گیا۔ آپ نے ان کے سر پر ہاتھ پھیرا اور برکت کی دعائی فرمائی۔ ابن مندہ اور ابو نعیم نے ان کا ذکر کیا ہے۔

۵۶۲۸۔ حضرت یسار مولیٰ عمرو

حضرت یسار مولیٰ عمرو بن عمیر ثقفی۔ یہ طائف سے نکل کر حضور کے پاس آگئے تھے اور آپ نے آزاد فرما دیا تھا ان کے نوے یا ستر بچے تھے بچے اور بچیاں بہ مقام سرف بنو تمیم اور بنو عقیل میں شادی کی تھی اور حجاج بن یوسف کی سرکار میں ملازم رہے تھے۔ یہ جعفر کا بیان ہے۔ ابو موسیٰ نے ان کا ذکر کیا ہے۔

۵۶۲۹۔ حضرت یسار مولیٰ المغیرہ بن شعبہ

حضرت یسار مولیٰ مغیرہ بن شعبہ۔ یہ حبشی تھے۔ حضور کے عہد میں فوت ہوئے۔ موسیٰ بن ابو عبید نے ثابت البنانی سے انہوں نے ابو ہریرہ سے روایت کی وہ مسجد میں حضور کے پاس بیٹھے تھے کہ ایک بھدا سا حبشی جس کے سر پر ہرن پکڑنے کا جال تھا آیا جو کہ مغیرہ بن شعبہ کا غلام تھا حضور نے اسے خوش آمدید کہا اس کے بعد راوی نے ایک لمبی چوڑی حدیث بیان کی۔ ابن مندہ اور ابو نعیم دونوں نے ان کا ذکر کیا ہے۔ ابن مندہ نے تو ترجمے اور حدیث کو اسی انداز میں بیان کیا ہے جس انداز میں کہ ہم نے بیان کیا ہے لیکن ابو نعیم نے اس حدیث کو یسار حبشی کے ترجمے میں (جو عامریہودی کا غلام تھا اور غزوہ خیبر میں موجود تھا) بیان کیا ہے اور پھر یہ حدیث لکھ دی ہے اس کا خیال تھا کہ دونوں ایک ہیں اور جس نے انہیں دو مختلف آدمی قرار دیا اس کا خیال یہ تھا کہ اول الذکر عامریہودی کا غلام تھا جو خیبر میں موجود تھا اور وہاں مشرف بہ اسلام ہوا اور ابو ہریرہ بھی خیبر میں اسلام لائے مال غنیمت کی تقسیم کے وقت اور ابو نعیم نے ذکر کیا کہ یسار عامر کا غلام تھا خیبر میں موجود تھا تو کیسے ہو سکتا ہے کہ ابو ہریرہ نے یسار کو مسجد میں دیکھ لیا اور ترجمے میں اسکو عامریہودی کا غلام بنا دیا۔ اور پھر حدیث میں اسی کا بعینہ تذکرہ کرتے ہوئے اس کو مغیرہ بن شعبہ کا غلام

قرار دیا ہے۔ جو صریح تناقض ہے۔

۵۶۳۰۔ حضرت یسار ابو ہند حجام

حضرت یسار ابو ہند حجام۔ آپ کے حجام تھے ابن وہب نے روایت کی ہے ابن سمان سے کہ ربیعہ نے ان کو خبر دی کہ ابو ہند یسار انہوں نے حضور اکرمؐ کی فصد سینگ اور چھری سے لی تھی کیونکہ اس کھانے کی وجہ سے جو خیبر میں حضورؐ نے ایک یہودیہ کی ضیافت میں کھایا تھا اور جس میں زہر ملایا گیا تھا اس شکایت کے دفعیہ کے لئے آپؐ ہر سال فصد لگوا کرتے تھے۔ ابن مندہ اور ابو نعیم نے اس کا ذکر کیا ہے۔

۵۶۳۱۔ حضرت یسارؒ مولیٰ ابوالہیثم

حضرت یسارؒ مولیٰ ابوالہیثم بن تیہان۔ غزوہ احد میں شہید ہوئے۔ ابو عمر نے مختصر ان کا ذکر کیا ہے۔

۵۶۳۲۔ حضرت یسرؒ بن الحارث

حضرت یسرؒ بن حارث بن عبادہ بن عمیر بن سرلیج بن بجاد بن عبد بن مالک بن غالب بن قطیعہ بن عبس بن بغیض العبسی۔ ابوالشعب عبسی سے مروی ہے کہ بنو عبس کے ساتھ قبیلے کے جو مہاجرین اولین سے تھے۔ حضور اکرمؐ کی خدمت میں حاضر ہوئے ان میں یسر بن حارث بن عبادہ بھی تھے۔ وہ ایمان لائے اور حضورؐ نے ان کے لئے دعائے خیر فرمائی۔ ابو موسیٰ نے ان کا ذکر کیا ہے اور ابن کلبی اور ابن ماکولانے ان کا نسب اسی طرح بیان کیا ہے۔

۵۶۳۳۔ حضرت یسرؒ بن عمرو

حضرت یسرؒ بن عمرو انصاری یا اسیر۔ ابو عوانہ نے ان کی حدیث داؤد بن عبد اللہ سے، انہوں نے حمید بن عبد الرحمن سے روایت کی کہ وہ یزید بن معاویہ کے عہد خلافت میں جناب یسر کی خدمت میں حاضر ہوئے وہ کہنے لگے لوگ کہتے ہیں کہ یزید اچھا آدمی نہیں۔ میں ان سے متفق ہوں لیکن میں امت محمدیہ میں اتفاق کو افتراق پر ترجیح دیتا ہوں کیونکہ حضورؐ کا ارشاد ہے کہ اتفاق میں بھلائی ہے۔ نیز آپؐ نے فرمایا حیا علامت ایمان ہے۔ تینوں نے ذکر کیا ہے۔

امیر ابو نصر نے انہیں صحابی شمار کیا ہے اور ان سے حمید بن عبد الرحمن نے روایت کی ہے۔

۵۶۳۴۔ حضرت یسرؒ بن عمر الکندی

حضرت یسرؒ بن عمر الکندی السکونی یا دارمی یا شیبانی کوفی۔ انہیں عدم بلوغت کی حالت میں حضورؐ کی صحبت نصیب ہوئی۔ جب حضور اکرمؐ کا انتقال ہوا۔ تو بقول ابن معین ان کی عمر دس برس اور بروایتے گیارہ سال تھی۔ ابن فضیل اور ابو معاویہ نے شیبانی سے اور انہوں نے یسر سے یہی روایت کی، ابوالخیر ابن معین جنہوں نے ابن مسعود سے روایت کی۔ ان کا نام اسیر بن عمرو بیان کیا اور انہیں حضورؐ کی صحبت نصیب ہوئی اور حجاج کے زمانے تک زندہ رہے، انہوں نے آپؐ سے دو حدیثیں روایت کیں ایک مادہ کھجور کا ملاپ اور دوسری دربارہ فصد۔

بقول ابن المدینی۔ اہل بصرہ انہیں اسیر بن جابر کہتے ہیں اور ان سے حضرت عمرؓ کی دو حدیث روایت کرتے ہیں جو اویس قرنی کے بارے میں ہے۔ اہل کوفہ میں بعض لوگ انہیں یسیر اور بعض اسیر کہتے ہیں۔

اہل بصرہ میں زرارہ بن اوفی۔ ابن سیرین ابو عمران الجونی اور حمید بن ہلال نے روایت کی ہے اور کوفیوں میں ابو اسحاق شیبانی ابو عمرو شیبانی اور ان کے بیٹے قیس بن یسیر نے روایت کی۔ ہم نے اس کا ذکر باب الہمزہ میں کیا ہے۔ تینوں نے ان کا ذکر کیا ہے۔ بقول ابن ماکولایہ صحابی حضور اکرمؐ کے زمانہ ہجرت میں پیدا ہوئے۔

۵۶۳۵۔ حضرت یسیر بن العنابس

حضرت یسیر بن عنابس بن زید بن عامر بن سواد بن ظفر انصاری ظفیری۔ ایک روایت میں ان کا نام نسیر مذکور ہے۔ اور وہ اکثر ہیں نسیر کے باب میں بیان ہوا ہے۔

باب یا وعین وفا

۵۶۳۶۔ حضرت یعقوب بن اوس

حضرت یعقوب بن اوس۔ خالد الخذاء نے قاسم بن ربیعہ سے، انہوں نے ایک صحابی یعقوب بن اوس سے روایت کی کہ حضور اکرمؐ نے فتح مکہ کے دن ارشاد فرمایا یا درکھو قتل خطا قتل عمد کے مشابہہ ہے اس بنا پر جو شخص کوڑے یا لاشی سے مارا جائے وہ بھی اس میں شامل ہوگا اور اس کی چالیس اقسام ہیں۔

احمد بن زہیر کہتے ہیں کہ یعقوب صحبت سے فیض یاب نہیں ہوئے اور حماد بن سلمہ نے حمید سے، انہوں نے قاسم بن ربیعہ سے، انہوں نے حضور اکرمؐ سے مرسل بیان کیا۔ نیز انہوں نے علی بن زید سے، انہوں نے یعقوب سدوسی سے، انہوں نے عبداللہ بن عمرو بن عاص سے انہوں نے حضور اکرمؐ سے روایت کی۔ ابو عمر اور ابو موسیٰ نے ان کا ذکر کیا ہے۔

۵۶۳۷۔ حضرت یعقوب بن الحصین

حضرت یعقوب بن الحصین نے حضورؐ کی زیارت کی اور ان سے مجاہد بن جبر نے بیان کیا کہ میں نماز میں آپؐ کے دائیں بائیں بالجہر سلام پھیرتے ہوئے رخسار مبارک دیکھ رہا ہوں۔ تینوں نے ان کا ذکر کیا ہے۔

۵۶۳۸۔ حضرت یعقوب بن زمعہ

حضرت یعقوب بن زمعہ۔ جعفر نے انہیں صحابہ میں شمار کیا ہے عبدالرزاق نے ابن جریج سے انہوں نے عمرو بن شعیب سے، انہوں نے عبداللہ بن عمرو بن عاص سے روایت کی کہ وہ رسول اکرمؐ کے ساتھ ان وادیوں میں گھوم پھر رہے تھے کہ نماز کا وقت ہو گیا آپ نماز کے لئے رک گئے اور ہم بھی، کہ شعب ابودب سے ایک جنگلی گدھا نمودار ہوا۔ حضور اکرمؐ نے تکبیر تحریمہ کہنے میں توقف فرمایا۔ اس دوران میں یعقوب بن زمعہ (بنو اسد کے بھائی) نے اسے ڈرایا اور بھگا دیا۔ ابو موسیٰ نے ان کا ذکر کیا ہے۔

۵۶۳۹۔ حضرت یعقوبؑ القبطی

حضرت یعقوبؑ القبطی۔ جو ابو مذکور انصار کے آزاد کردہ غلام تھے۔ ابو زبیر نے روایت کی ہے جابر سے کہ انہوں نے اپنے غلام کو آزاد کر دیا۔ جس کو یعقوب قبطی کہا جاتا تھا۔ جب حضور اکرمؐ کو معلوم ہوا تو آپؐ نے دریافت فرمایا کیا ابو مذکور کے پاس اس کے علاوہ بھی کچھ مال ہے؟ لوگوں نے عرض کیا نہیں۔ حضورؐ نے فرمایا مجھ سے کون اسے خریدے گا۔ چنانچہ نعیم الجام نے آٹھ سو درم سے خرید لیا۔ بعدہ حضورؐ نے فرمایا اس رقم کو اپنی ذات پر خرچ کرو اور اگر کچھ بچ جائے تو اقارب پر اور اگر پھر بھی بچ جائے تو فلاں فلاں مصارف میں صرف کرو۔

راوی نے آزاد کرنے والے اور آزاد کردہ غلام کا نام بیان نہیں کیا۔ ابن مغدہ اور ابو نعیم نے اس کی تخریج کی ہے۔ ابن ماکولا نے اس کا نام یعقوب قبطی لکھا ہے یہ وہ شخص ہیں جنہیں مقوقس نے ماریہ قبطیہ کے ساتھ حضور اکرمؐ کی خدمت میں بطور ہدیہ روانہ کیا تھا اور وہ مسلمان ہو گئے تھے اور بنو فہر کی ولایت میں آ گئے تھے یہ نہیں کہا جاسکتا کہ یہ وہی ہیں یا کوئی اور۔

۵۶۴۰۔ حضرت یعلیٰ بن امیہ

حضرت یعلیٰ بن امیہ بن ابی عبیدہ بن ہمام بن حارث بن بکر بن زید بن مالک بن حنظلہ بن مالک بن زید مناة بن تمیم التیمی حنظلی ابو صفوان یا ابو خالد ان کا عرف یعلیٰ بن منیہ ہے اور منیہ ان کی والدہ ہیں اور منیہ دختر غزوان، وہمشرہ عتبہ بن غزوان ہیں ایک روایت میں منیہ دختر حارث بن جابر آیا ہے اس بنا پر وہ عتبہ بن غزوان بن حارث کی پھوپھی ہیں۔ یہ مدائنی اور مصعب اور ان کے بیٹے عبد اللہ کی رائے ہے۔ اور ایک روایت میں منیہ دختر جابر کو عتبہ بن غزوان کی پھوپھی کہا گیا ہے زبیر کہتے ہیں کہ وہ یعلیٰ بن امیہ کی دادی ہیں۔ ابو عمر لکھتے ہیں کہ زبیر غلطی پر ہیں۔ ان ماکولا لکھتے ہیں کہ یہ خاتون عوام بن خویلد کی والدہ اور زبیر بن عوام کی دادی تھیں اور یعلیٰ بن امیہ تمیمی (حلیف بن نوفل) کی دادی بھی تھیں اور وہ اسی نام سے معروف تھے اور یہی دارقطنی کی رائے ہے اور محدثین اور مورخین کی رائے یہ ہے کہ منیہ دختر غزوان عتبہ کی ہمشرہ ہیں۔

یعلیٰ بن منیہ۔ فتح مکہ کے موقع پر ایمان لائے اور غزوہ حنین، طائف اور تبوک میں شریک رہے ابن مندہ کے مطابق یہ صحابی غزوہ بدر میں شامل تھے۔ لیکن یہ غلط ہے۔ نیز یہ بنو نوفل بن عبد مناف کے حلیف تھے۔ انہیں حضرت عمرؓ نے یمن کے ایک حصے کی حکومت دی تھی بعد میں حضرت عثمانؓ نے انہیں صنعا کا والی مقرر کیا۔ ایک دفعہ وہ حضرت عثمان سے ملنے آئے تو اتفاقاً حضرت علیؓ کا گزر ادھر سے ہوا۔ وہاں ایک عمدہ سا خنجر بندھا دیکھا تو دریافت کیا یہ کس کا ہے جب معلوم ہوا کہ یعلیٰ بن منیہ کا ہے تو تعجب سے فرمایا بلاشبہ یعلیٰ کو خلیفہ کا تقرب خاص حاصل ہے۔

مدائنی لکھتے ہیں کہ یعلیٰ یمنی افواج کے کماندار تھے کہ انہیں خلیفہ کی شہادت کی خبر ملی وہ ان کی امداد کے ارادے سے مدینہ کو روانہ ہوئے۔ راستے میں اونٹ سے گر پڑے اور ان کی ران ٹوٹ گئی بعد از ایام حج وارد مکہ ہوئے تو لوگ ان سے ملنے آئے۔ انہوں نے اعلان کیا کہ جو شخص بھی حضرت عثمانؓ کا انتقام لینے کے لئے روانہ ہوگا۔ اس کے ساز و سامان کی فراہمی ان کے ذمے ہوگی چنانچہ انہوں نے زبیر بن عوام کو ایک ہزار چار سو اونٹ نیز قریش کے ستر آدمیوں کو اور ام المومنین عائشہ کو وہ اونٹ فراہم کیا۔

جس پر وہ سوار تھیں۔ اس اونٹ کا نام عسکر تھا۔

یعلیٰ بن مدیہ بے حد کریم اور سخی تھے جنگ جمل میں حضرت عائشہؓ کے لشکر میں تھے۔ بعد میں حضرت علیؓ کے حامیوں میں شامل ہو گئے اور جنگ صفین میں موجود تھے۔

ان سے ان کے بیٹے صفوان عکرمہ اور مجاہد وغیرہ نے روایت کی ہے۔ کثیر راویوں نے باسناد ہم تا ابو عیسیٰ محمد بن عیسیٰ سے روایت کی کہ ہمیں قتیبہ نے، انہوں نے سفیان بن عیینہ سے، انہوں نے عمرو بن دینار سے، انہوں نے عطاء سے انہوں نے صفوان بن یعلیٰ سے، انہوں نے اپنے والد سے روایت کی کہ انہوں نے حضور اکرمؐ کو منبر پر قرأت کرتے سنا حاضرین نے یا مالک اونچی آواز سے کہاتینوں نے ان کا ذکر کیا ہے۔

۵۶۲۱۔ حضرت یعلیٰ بن حارثہ

حضرت یعلیٰ بن حارثہ ثقفی۔ بنو زہرہ بن کلاب کے حلیف تھے اور بقول ابو معشر جنگ یمامہ میں شہید ہوئے۔ ابن اسحاق کے مطابق ان کا نام محمٰی بن حارثہ تھا۔ ابو عمر نے ان کا ذکر کیا ہے۔

۵۶۲۲۔ حضرت یعلیٰ بن حمزہ

حضرت یعلیٰ بن حمزہ بن عبدالمطلب بن ہاشم بن عبدمناف قرشی ہاشمی۔ حضورؐ کے عمزاد اور سید الشہداء کے بیٹے تھے۔ زبیر کہتے ہیں کہ حمزہ بن عبدالمطلب کی نسل سے سوائے یعلیٰ کے کوئی نہ بچا اور ان کی پشت سے پانچ بچے پیدا ہوئے جو سب فوت ہو گئے اور یوں حمزہ بن مطلب کی نسل ختم ہو گئی۔ ابو عمر نے ان کا ذکر کیا ہے۔

۵۶۲۳۔ حضرت یعلیٰ العامری

حضرت یعلیٰ عامری۔ ابو موسیٰ لکھتے ہیں کہ ابن ماجہ نے سنن میں ان کا ذکر کیا ہے اور انہوں نے عفان سے، انہوں نے وہیب سے، انہوں نے ابن خثیم سے، انہوں نے سعید بن ابوراشد سے انہوں نے یعلیٰ العامری سے روایت کی کہ امام حسنؓ اور حسینؓ آئے اور ایک حدیث پر غور کر رہے تھے لیکن راوی نے اس حدیث کا ذکر نہیں کیا جو اس ترجمے میں بیان کی ہے۔ ابو عمر نے انہیں یعلیٰ عامری اور بعض نے انہیں یعلیٰ بن مرہ لکھا ہے اور حضور اکرمؐ سے ایک حدیث حضرت امام حسینؓ کی فضیلت میں روایت کی ہے۔ ابو عمر اور ابو موسیٰ نے ان کا ذکر کیا ہے۔

۵۶۲۴۔ حضرت یعلیٰ بن مرہ

حضرت یعلیٰ بن مرہ بن وہب بن جابر بن عتاب بن مالک بن کعب بن عمرو بن سعد بن عوف بن ثقیف الشقیعی وعتاب برادر معتب جد عمروہ بن مسعود بن معتب۔ اسلام لائے اور حضور اکرمؐ کے ساتھ حدیبیہ میں بیعت رضوان، غزوہ خیبر، فتح مکہ، غزوہ ہوازن اور طائف کے معرکے میں موجود تھے۔ ایک روایت میں انہیں عامری لکھا ہے۔ یہ ابو عمر کا قول ہے۔

آپ کے فاضل صحابہ سے تھے۔ طائف کے غزوے میں حضور اکرمؐ نے انہیں طائف کے انگور کاٹنے کا حکم دیا تھا۔ ان کی کنیت ابو المرزوم تھی اور ان کی والدہ کا نام سیاہ تھا۔ کبھی انہیں یعلیٰ بن سیاہ بھی کہتے تھے۔ یہ ابن معین کا قول ہے یہ صحابی حضرت علیؓ کے

حامیوں میں تھے۔ کوئی یا بصرے میں سکونت اختیار کی وہاں ان کا ایک مکان تھا۔

ان سے ان کے بیٹے عبداللہ، عبداللہ بن حفص اور سعید بن ابوراشد وغیرہ نے روایت کی۔ ابوالقاسم یعیش بن صدقہ بن علی الفقیہ نے باسنادہ ابو عبدالرحمن سے، انہوں نے محمود بن غیلان سے انہوں نے ابوداؤد سے، انہوں نے شعبہ سے، انہوں نے عطا بن سائب سے انہوں نے ابو حفص بن عمر سے انہوں نے یعلیٰ بن مرہ سے روایت کی کہ حضور اکرمؐ نے ایک شخص کو پھٹے پرانے کپڑوں میں دیکھا فرمایا جاؤ اور اسے نہلاؤ۔ پھر وہ واپس نہیں لوٹا۔

عفان نے وہب سے انہوں نے ابن حشیم سے، انہوں نے سعید بن ابوراشد سے، انہوں نے یعلیٰ عامری سے روایت کی کہ حضور اکرمؐ ایک دعوت میں جا رہے تھے کہ راہ میں امام حسینؑ بچوں میں کھیل رہے تھے۔ آپؐ نے جماعت سے علیحدہ ہو کر اپنا ہاتھ امام حسینؑ کو پکڑنے کے لئے پھیلا لیا۔ امامؑ کبھی ادھر اور کبھی ادھر بھاگ رہے تھے۔ آخر آپؐ نے انہیں پکڑ لیا فرمایا اے اللہ میں اس بچے سے محبت کرتا ہوں اور جو اس سے محبت کرے اس سے بھی محبت کرتا ہوں حسینؑ میرے بیٹوں میں ایک بیٹا ہے۔ تینوں نے اس کا ذکر کیا ہے۔

ابن اثیر لکھتے ہیں اس حدیث سے معلوم ہوتا ہے کہ یعلیٰ عامری جن کا ذکر گزر چکا ہے وہی یعلیٰ بن مرہ ثقفی ہیں کوئی انہیں عامری اور کوئی ثقفی گردانتا ہے۔ اور اکثر محدثین بنو ثقیف کو بنو ہوازن ہی شمار کرتے ہیں اور اس سلسلہ نسب کو یوں لکھتے ہیں ثقیف بن منبہ بن بکر بن ہوازن اور عامر بن صعصعہ بن معاویہ بن بکر بن ہوازن۔ چنانچہ یہ دونوں سلسلہ ہائے نسب بکر میں جمع ہو جاتے ہیں۔ اسی لئے کوئی انہیں عامری اور کوئی ثقفی کہتا ہے۔ جب صورت حال یہ ہے اور ابن مندہ نے اس حدیث کی روایت میں انہیں عامری لکھا ہے اور ان سے وہی حدیث روایت کی ہے جو ابو موسیٰ نے یعلیٰ عامری سے حضرت امام حسینؑ کی فضیلت کے بارے میں بیان کی ہے تو اعتراض کی قطعاً کوئی گنجائش نہیں نکل سکتی ابو احمد عسکری نے یعلیٰ بن مرہ عامری اور یعلیٰ بن مرہ ثقفی کو دو علیحدہ آدمی شمار کیا ہے۔ واللہ اعلم۔

۵۶۴۵۔ حضرت یعلیٰؑ

حضرت یعلیٰؑ۔ ابن قانع نے ان کا ذکر کیا ہے انہوں نے باسنادہ ولید بن مسلم سے، انہوں نے سفیان سے، انہوں نے عمرو بن یعلیٰ سے، انہوں نے اپنے والد سے روایت کی کہ وہ حضور اکرمؐ کی خدمت میں حاضر ہوئے اور وہ سونے کی انگوٹھی پہنے تھے۔ حضورؐ نے دریافت فرمایا کیا تم نے اس کی زکوٰۃ ادا کی ہے انہوں نے عرض کیا یا رسول اللہ! کیا اس میں بھی زکوٰۃ ہے۔ فرمایا جلتا انکارہ۔ ابن الدباغ نے اس کا ذکر کیا ہے۔

۵۶۴۶۔ حضرت یعمرؑ السعدی

حضرت یعمرؑ السعدی سعد ہذیم۔ پھر بنو حارث بن سعد سے، اور حارث بن سعد کے بھائی سے ان کی کنیت ابو خزیمہ تھی۔ یہ ابو نعیم کا قول ہے ایک روایت کے مطابق وہ ابو خزیمہ کے والد ہیں اور یہی درست ہے۔ یہ ابن مندہ اور ابو نعیم کی روایت ہے۔

نیز ابو نعیم نے باسنادہ ابن وہب سے، انہوں نے یونس اور عمرو بن حارث سے انہوں نے ابن شہاب سے، انہوں نے ابو خزیمہ سے جو بنو حارث بن سعد کے فرد ہیں روایت کی کہ ان کے والد نے رسول کریمؐ سے دریافت کیا یا رسول اللہ! ہم بیماریوں سے بچاؤ کے لئے دواؤں جنتر منتر اور اسی طرح کی کئی حفاظتی تدبیروں کا استعمال کریں۔ کیا یہ اللہ کی تقدیر کو بدل سکتی ہیں حضور اکرمؐ نے فرمایا یہ بھی اللہ کی تقدیر ہی ہے۔ اس طرح ترمذی نے سعید بن عبد الرحمن مخزومی سے، انہوں نے سفیان سے، انہوں نے زہری سے، انہوں نے ابو خزیمہ سے، انہوں نے اپنے والد سے روایت کی کہ ایک آدمی رسول اکرمؐ کی خدمت میں آیا اور اس نے دوا دارو اور منتر جنتر کے بارے میں سوال کیا۔ نیز انہوں نے من غیر وجہ زہری سے، انہوں نے ابو خزیمہ سے، انہوں نے اپنے والد سے روایت کی اور یہ صحیح ہے۔ تینوں نے ان کا ذکر کیا ہے۔

۵۶۴۷۔ حضرت یعیشؓ جہنی

حضرت یعیشؓ الجہنی۔ ذوالغمرہ کے نام سے مشہور ہیں۔ انہوں نے کوفہ میں حدیث بیان کی۔ ان سے عبد الرحمن بن ابی لیلی نے روایت کی کہ حضورؐ کی خدمت میں ایک شخص آیا اور دریافت کیا کہ کیا اونٹ کا گوشت کھانے سے وضو کرنا چاہئے آپؐ نے فرمایا ہاں اس نے پھر دریافت کیا کیا ان کی قیامگاہوں میں نماز جائز ہے۔ فرمایا نہیں اس نے پھر گزارش کی کیا بکری کے گوشت سے وضو کرنا چاہئے فرمایا نہیں کیا ان کے باڑے میں نماز جائز ہے۔ فرمایا ہاں۔ تینوں نے اس کا ذکر کیا ہے۔

۵۶۴۸۔ حضرت یعیشؓ بن طخفة

حضرت یعیشؓ بن طخفة الغفاری شامی۔ ان سے ابن لہیعہ نے، ان سے عبد الرحمان بن جبیر بن نفیر نے ان سے یعیش الغفاری نے روایت کی حضور اکرمؐ کے پاس ایک اونٹنی لائی گئی آپؐ نے فرمایا اس کا دودھ کون دوھے گا؟ ایک آدمی کھڑا ہوا اس نے کہا میں حضورؐ نے نام پوچھا تو اس نے کہا مرہ، فرمایا بیٹھ جاؤ پھر ایک آدمی اٹھا جس نے اپنا نام جمرہ بتایا۔ آپؐ نے فرمایا بیٹھ جاؤ پھر میں اٹھا اور میں نے اپنا نام یعیش بتایا تو آپؐ نے دوہنے کی اجازت دے دی۔ تینوں نے ان کا ذکر کیا ہے۔

۵۶۴۹۔ حضرت یعیشؓ غلام بنی مغیرة

حضرت یعیشؓ غلام بنی مغیرة۔ وکیع نے سفیان سے، انہوں نے حبیب بن ابوثابت سے، انہوں نے عکرمہ سے روایت کی کہ رسول کریمؐ بنو مغیرہ کے ایک عجمی غلام کو پڑھاتے تھے۔ وکیع کہتے ہیں کہ سفیان نے انہیں بتایا کہ انہوں نے اسے دیکھا اس کا نام یعیش تھا۔ قرآن میں ارشاد ہوا ہے۔ "ولقد نعلم انہم یقولون انما یعلمہ بشر" لسان الذی یلحد وان الیہ اعجمی وھذا لسان عربی مبین" ابو موسیٰ نے ان کا ذکر کیا ہے۔

۵۶۵۰۔ حضرت یفوذانؓ بن یفد یدویة

حضرت یفوذانؓ بن یفد یدویة۔ جعفر المستغفری نے محمد بن مردانثا سے انہوں نے احمد بن عبدہ سے انہوں نے یفوذان بن یفد یدویہ سے روایت کی کہ رسول اکرمؐ نے فرمایا! علم مومن کا دوست، عقل اس کی دلیل ہے۔ عمل قیم، صبر اور حلم اس کے لشکر کے

امیر ہیں۔ ابو موسیٰ نے ان کا ذکر کیا ہے۔

باب یاومیم، نون وواؤ

۵۶۵۱۔ حضرت الیمان بن جابر

حضرت الیمان بن جابر ابو حذیفہ۔ ایک روایت میں ان کا نام حسیل ہے۔ ہم ان کا نسب ان کے بیٹے حذیفہ کے ترجمے میں بیان کر آئے ہیں۔ ابو لطفیل نے حذیفہ سے روایت کی کہ وہ اور ان کے والد غزوہ بدر میں شرکت کے لئے روانہ ہوئے مگر راستے میں انہیں کفار قریش نے پکڑ لیا کیونکہ انہیں خدشہ تھا کہ دونوں باپ بیٹا اسلامی لشکر میں شامل ہونے جا رہے ہیں۔ جب انہوں نے کفار سے عہد کیا کہ وہ مدینہ جا رہے ہیں اور ان کے خلاف جنگ میں شریک نہیں ہوں گے تو کفار نے رہا کر دیا۔ انہوں نے دربار رسالت میں حاضر ہو کر واقعہ بیان کیا۔ تو آپ نے انہیں ایفائے عہد کی اجازت دے دی اور فرمایا اللہ ہمارا حامی و مددگار ہو۔ ابن مندہ اور ابو نعیم نے ان کا ذکر کیا ہے لیکن ابو عمر نے اس لئے ان کا ذکر نہیں کیا کہ یمان کے بارے میں محدثین میں اختلاف ہے کہ یہ کس شخص کا لقب ہے۔ ابن کلبی اور ابن حبیب کے مطابق یہ جرہہ کا لقب ہے۔ اور حذیفہ اور جرہہ کے درمیان کئی پشتیں ہیں، مثلاً حذیفہ بن حسیل بن جابر بن ربیعہ بن عمرو بن جرہہ اور یہی آدمی یمان ہے۔ اس کا ذکر با تفصیل گزر چکا ہے۔

۵۶۵۲۔ حضرت یناق جد الحسن بن مسلم

حضرت یناق جد حسن بن مسلم بن یناق۔ ان کی حدیث کو علی بن حجر وغیرہ نے عمر بن ہارون سے، انہوں نے عبدالعزیز بن عمر سے، انہوں نے حسن بن مسلم بن یناق سے روایت کی ہے کہ انہوں نے حضور اکرم کی خدمت میں حجۃ الوداع کے موقع پر ماضی دی۔ جب زوال ہوا۔ تو آپ نے لوگوں کو وعظ فرمانا شروع کیا۔ ابن مندہ اور ابو نعیم نے ان کا ذکر کیا ہے۔

۵۶۵۳۔ حضرت یوسف بن عبداللہ بن سلام

حضرت یوسف بن عبداللہ بن سلام۔ ان کا نسب ہم ان کے والد کے ترجمے میں بیان کر آئے ہیں۔ مدنی ہیں حضور کے عہد میں پیدا ہوئے آپ نے انہیں اپنی گود میں بٹھایا سر پر ہاتھ پھیرا اور یوسف نام رکھا بقول واقدی ابو یعقوب کنیت تھی۔ حضور سے کئی احادیث روایت کیں ان سے محمد بن منکدر وغیرہ نے روایت کی ان سے مروی ہے کہ آپ نے روٹی کا ٹکڑا لے کر اس پر کھجور رکھی فرمایا یہ اس کا سالن ہے دونوں کو تناول فرمایا۔ تینوں نے اس کا ذکر کیا ہے۔

۵۶۵۴۔ حضرت یوسف الفہری

حضرت یوسف الفہری۔ نسب مذکور نہیں۔ ان سے ان کے بیٹے یزید بن یوسف نے روایت کی کہ حضور نے فرمایا اگر جرجہ راہب فقیہ عالم ہوتا تو وہ خدا کی عبادت پر اپنی والدہ کی خدمت گزار کی کو ترجیح دیتا۔ ابو نعیم اور ابو موسیٰ نے تخریج کی ہے۔

۵۶۵۵۔ حضرت یونسؑ بن شداد

حضرت یونسؑ بن شداد الازدی۔ بقول ابن مندہ اور ابو نعیم نامعلوم آدمی ہیں۔ ابویاسر نے باسنادہ عبد اللہ بن احمد سے، انہوں نے ابو موسیٰ عنزی سے، انہوں نے محمد بن عثمہ سے، انہوں نے سعید بن بشیر سے انہوں نے قتادہ سے، انہوں نے ابو قلابہ سے، انہوں نے ابوالشعثا سے، انہوں نے یونس بن شداد سے روایت کی کہ حضورؐ نے ایام تشریق کے روزے سے منع فرمایا۔ تینوں نے اس ذکر کیا ہے۔

۵۶۵۶۔ حضرت یونسؑ ابو محمد الظفری

حضرت یونسؑ ابو محمد ظفری انصاری اوسی۔ بقول ابن مندہ مدنی ہیں۔ ابو نعیم کوئی بتاتے ہیں۔ ابن ابی فدیہ نے اور یس بن محمد بن یونس سے انہوں نے اپنے والد سے، انہوں نے دادا سے روایت کی کہ حضورؐ نے فرمایا کہ موچھوں کو کٹواؤ۔ ابن مندہ اور ابو نعیم نے ان کا ذکر کیا ہے۔

اللہ تعالیٰ جو رب العالمین ہے اسی کے لیے بہت زیادہ تعریفیں ہیں کہ جس کی توفیق سے حرف یاء کے اختتام کے ساتھ ہم ناموں کی فہرست اور ان کے تذکرے سے فارغ ہوئے اور ہم اسی اللہ سے التجاء کرتے ہیں کہ وہ ہمیں اور تمام مسلمانوں کو دنیا اور آخرت میں ان کے ذریعے فائدہ مند کرے۔ اب اسی کی توفیق سے اگلے حصے میں کنیت کا تذکرہ شروع کرتے ہیں۔ انشاء اللہ تعالیٰ۔

تمت بالخیر

سکینس، با مجاورہ، جدید ترجمہ اور حواشی کے ساتھ

آٹھ ہزار صحابہ کرام کا بے مثال انسائیکلو پیڈیا

اسلام الخبیر

معرفۃ الصحابہ

حصہ دہم

مصنف

عزالدین بن الاثیرابی الحسن علی بن محمد الجزری رحمۃ اللہ علیہ

ترجمہ

مولانا محمد عبدالشکور فاروقی لکھنوی

تسہیل، ترتیب و ترجمہ جدید

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد امجد
فاضل وفاق المدارس
فاضل جامعہ اسلامیہ امدادیہ فیصل آباد

مولانا مفتی نور الاسلام چقانی
فاضل دارالعلوم حقانیہ اکوثرہ خشک

مفتی

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بسم الله الرحمن الرحيم

اسد الغابہ دسویں جلد

ان صحابہ کے حالات زندگی جو اپنی کنیت کی وجہ سے مشہور ہیں

باب الف

۵۶۵۷۔ حضرت ابو آمنہ فزاریؓ

حضرت ابو آمنہ فزاریؓ۔ انہوں نے حضور اکرم ﷺ کی زیارت کی اور صحبت سے فیض یاب ہوئے۔ ان سے ابو جعفر فراء نے روایت کی۔ یہ کوئی شمار ہوتے ہیں۔ تینوں نے ان کا ذکر کیا ہے ان کے نام میں الف پر مد ہے۔ ابو عمر نے امیہ لکھا ہے لیکن ابن ماکولانے مد سے لکھا ہے۔ ابو عمر نے آمنہ اور امیہ دونوں صورتوں سے لکھا ہے اور دو علیحدہ آدمی شمار کئے ہیں۔

۵۶۵۸۔ حضرت ابو ابراہیم الجحجبیؓ

حضرت ابو ابراہیم الجحجبی از بنو شیبہؓ۔ ان سے ان کے بیٹے ابراہیم نے روایت کی۔ بشیم بن خارجه نے سعید بن میسرہ سے انہوں نے ابراہیم بن ابو ابراہیم الجحجبی سے انہوں نے اپنے والد سے روایت کی رسول اللہ نے فرمایا کہ خدا نے ابراہیم علیہ السلام کو وحی کی کہ میرے گھر کی تعمیر کرو۔ ابن مندہ اور ابو نعیم نے ان کا ذکر کیا ہے۔

۵۶۵۹۔ حضرت ابو ابراہیم مولیٰ ام سلمہؓ

حضرت ابو ابراہیم مولیٰ ام سلمہؓ۔ جو حضورؐ کی زوجہ ہیں۔ حسن بن سفیان نے انہیں صحابی کہا ہے۔ ابو موسیٰ نے اذنا حسن بن احمد مقری سے انہوں نے احمد بن عبد اللہ سے انہوں نے ابو عمرو بن حمدان سے انہوں نے حسن بن سفیان سے انہوں نے عمرو بن علی سے انہوں نے ابو قتیبہ یعنی سلم بن قتیبہ سے انہوں نے یونس بن اسحاق سے انہوں نے اپنے والد سے انہوں نے ابو ابراہیم سے روایت کی کہ وہ ام المومنین ام سلمہ کے غلام تھے۔ وہ حضور اکرم ﷺ کے بستر پر سوتے اور آپ کے وضو کے برتن کو استعمال کرتے تھے۔ ابو نعیم اور ابو موسیٰ نے ان کا ذکر کیا ہے۔

۵۶۶۰۔ حضرت ابوابی ابن ام حرامؓ

حضرت ابوابی ابن ام حرامؓ۔ عبادہ بن صامت کے ربیب تھے اور نام عبد اللہ یا عبد اللہ بن ابی عبد اللہ بن کعب یا عبد اللہ بن عمرو بن قیس بن زید بن سواد بن مالک بن غنم بن نجار تھا۔ ان کی والدہ ام حرام ملحان کی بیٹی اور ام سلیم کی بہن تھی۔ وہ انس بن مالک کی خالہ کے بیٹے تھے۔ قدیم الاسلام تھے۔ اور دونوں قبلوں کی طرف منہ کر کے نماز پڑھی۔ شامی تھے۔ ان سے ابراہیم بن ابی عبلہ نے روایت کی کہ حضور اکرم ﷺ نے فرمایا کہ سناء اور شہد کا استعمال کرو کہ ان میں سوائے موت کے ہر مرض کا علاج ہے۔ تینوں نے ان کا ذکر کیا ہے۔

۵۶۶۱۔ حضرت ابواثیلہ بن راشدؓ

حضرت ابواثیلہ بن راشد السلمیؓ۔ انہیں صحبت حاصل ہوئی۔ حجازی ہیں۔ ان کا ذکر پہلے ہو چکا ہے اور ان کی بیٹی اثیلہ کا ذکر عامر بن مرقش کے ترجمہ میں گزر چکا ہے۔ ابو عمر نے ان کا ذکر کیا ہے۔

۵۶۶۲۔ حضرت ابواحمد بن جحشؓ

حضرت ابواحمد بن جحشؓ۔ ان کا نام عبد بن جحش ہے اور ابن معین نے ان کا نام عبد اللہ بن جحش لکھا ہے۔ جو غلط ہے ہاں ان کے بھائی کا نام عبد اللہ ہے۔ ہم ان کا نسب ان کے اور ان کے بھائی کے ترجمے میں لکھ آئے ہیں۔ وہ بنو اسد خزیمہ سے اسدی ہیں اور بنو عبد شمس کے حلیف۔

ابواحمد شاعر تھے اور سابقون الاولون سے تھے۔ عبد اللہ بن احمد نے یونس سے انہوں نے ابن اسحاق سے دربارہ مہاجرین مدینہ بیان کیا کہ ابو سلمہ کے بعد سب سے پہلے مہاجرین میں سے جس نے ہجرت کی وہ عامر بن ربیعہ تھے اور عبد اللہ بن جحش اپنے اہل و عیال اور اپنے بھائی ابواحمد عبد بن جحش سمیت ہجرت کر آئے تھے۔

ابواحمد نابینا تھے اور مکے کے نشیب و فزار میں بغیر کسی ساتھی کے گھومتے پھرتے رہتے اور ابوسفیان کی بیٹی فارعان کے نکاح میں تھی۔ یہ لوگ اپنے مکی مکانات خالی کر گئے تھے۔ ایک دن عتبہ بن ربیعہ عباس بن عبدالمطلب اور ابو جہل بن ہشام وہاں سے گزرے عتبہ نے دروازے پر دستک دی وہاں کوئی نہ تھا جب اس نے یہ حالت دیکھی تو اس نے دردناک آہ بھری اور یہ شعر پڑھا

وکل داروان طالت سلامتھا
یوما ستر کھا النکباء و الحوب

”ہر مکان خواہ وہ ایک طویل عرصے تک بہ خیر و عافیت رہا ہو۔ ایک دن اس پر مصائب اور حوادث ٹوٹ پڑیں گے۔“

آہ بنو جحش کے گھر خالی ہو گئے ہیں۔ ابو جہل نے کہا تمہیں اس پر کیوں رونا آیا۔ یہ ہمارے بھتیجے کی کارگزاری ہے۔ جس نے ہماری جمعیت کا شیرازہ بکھیر دیا۔ ہمارے درمیان تفرقہ پیدا ہو گیا ہے اور تعلقات منقطع ہو گئے ہیں۔ ابواحمد اور ان کے بھائی عبد اللہ مدینہ میں مبشر بن عبدالمنزور کے پاس آ کر ٹھہرے۔ ابواحمد نے اپنی بہن زینب (ام المؤمنین) کے بعد ۲۰ ہجری میں وفات پائی۔ اور ابواحمد کا ذکر عبد بن جحش کے ذکر میں گزر چکا ہے۔ تینوں نے ان کا ذکر کیا ہے۔

۵۶۶۳۔ حضرت ابواخزمؓ

حضرت ابواخزمؓ بن عتیک بن نعمان بن عمرو بن عتیک بن عمرو بن مبذول بن مالک بن نجار۔ ان کے بھائی کا نام سہل تھا۔ وہ بیعت عقبہ میں موجود تھے بدری صحابی ہیں۔ اور تمام غزوات میں شریک ہوئے اور معرکہ جسر (جس میں ابو عبید ثقفی مارے گئے تھے میں بھی شریک تھے۔ ابو عمر نے ان کا ذکر کیا ہے۔

۵۶۶۴۔ حضرت ابوالاخنسؓ

حضرت ابوالاخنس بن حذافہ بن قیسؓ بن عدی بن سعد بن سہم قرشی سہمی۔ ان کی اور ان کے بھائی حمیس کی ماں کا نام ضعیفہ دختر جزیم بن سعید بن رباب بن سہم تھا۔ یہ صحابی عبداللہ اور حمیس بن حذافہ کے بھائی تھے ان کی صحبت مشکوک ہے۔ ان کا نام بھی معلوم نہیں ہو سکا ان کے بھائیوں کا ذکر پہلے گزر چکا ہے۔

زبیر اور عقب نے ابوالاخنس ولد حذافہ (جو بنو قیس بن عدی سے تعلق رکھتے ہیں) کی اولاد کے بارے میں لکھا ہے کہ اس خاندان میں سے سوائے عبداللہ بن محمد بن ذویب بن غمامہ بن ابوالاخنس بن حذافہ کے سب ختم ہو گئے ہیں۔ ابو عمر نے ذکر کیا ہے۔

۵۶۶۵۔ حضرت ابوادریسؓ

حضرت ابوادریس عائد اللہ بن عبداللہ بن عمرو الخولانی۔ یہ غزوہ حنین کے سال پیدا ہوئے۔ کبار تابعین سے ہیں۔ وہ فضال بن عبید کے بعد امیر معاویہ اور یزید کی طرف سے عبدالملک بن مروان کے عہد تک دمشق کے قاضی رہے اور اسی دوران میں وفات پائی۔ کچھول کہتے تھے کہ انہوں نے ادریس کی طرح کا کوئی آدمی نہیں دیکھا انہوں نے عبادہ بن صامت شداد بن اوس ابوالدرداء اور عبداللہ بن مسعود سے سماع کیا۔ معاذ سے ان کے سماع کے بارے میں اختلاف ہے۔ ابو عمر نے ان کا ذکر کیا ہے۔

۵۶۶۶۔ حضرت ابواذینہ عبدیؓ

حضرت ابواذینہ عبدی یا صدنیؓ۔ آخر الذکر اصح ہے۔ ان سے علی بن رباح نے روایت کی تمہاری عورتوں میں اچھی وہ ہیں۔ جو بچے پیدا کریں محبت کریں باحیا اور خیر خواہ ہوں۔ انہوں نے اپنی حدیث مصر میں بیان کی۔ ابو عمر اور ابو موسیٰ نے ان کا ذکر کیا ہے۔

۵۶۶۷۔ حضرت ابوارطاة احمسیؓ

حضرت ابوارطاة احمسیؓ۔ یہ جریر کا پیغام حضور اکرم ﷺ کے پاس لائے تھے۔ امام بخاری نے باب المغازی میں ان کا ذکر کیا ہے۔ ان کا نام حصین بن ربیعہ یا ربیعہ بن حصین تھا۔ حصین کے ترجمے میں ہم بالثفصیل لکھ آئے ہیں مسلم نے یہ روایت مروان بن معاویہ حصین لکھا ہے۔

یحییٰ اور ابویاسر نے باسناد ہم مسلم سے انہوں نے ابن ابو عمر سے انہوں نے مروان سے انہوں نے اسماعیل سے انہوں نے قیس سے انہوں نے جریر سے روایت کی اور ذوالخلفہ کی بربادی کا ذکر کیا اور بتایا کہ ابوارطاة حصین بن ربیعہ جریر کی طرف سے حضور اکرم ﷺ کو خوش خبری دینے آئے تھے۔ ابو عمر اور ابو موسیٰ نے اس کا ذکر کیا ہے۔

۵۶۶۸۔ حضرت ابواروی دوسیؓ

حضرت ابواروی دوسی حجازیؓ۔ یہ صحابی ذوالخلفہ میں قیام کرتے۔ ان سے ابو سلمہ بن عبدالرحمن اور ابو واقد صالح بن محمد بن زائدہ مدنی نے سلیمان بن حرب نے وہیب سے انہوں نے ابو واقد صالح بن محمد سے انہوں نے ابواروی سے روایت کی کہ میں

نماز عصر حضور اکرم ﷺ کے ساتھ پڑھ کر غروب آفتاب سے پہلے شجرہ پہنچ جایا کرتا تھا۔

احمد بن عثمان بن ابوعلی نے ابورشید عبدالکریم بن احمد بن منصور بن محمد بن سعید سے انہوں نے ابومسعود سلیمان بن ابراہیم بن محمد بن سلمان سے انہوں نے ابوبکر محمد بن علی بن موسیٰ بن مردویہ سے انہوں نے ابراہیم بن محمد بن ابراہیم دیلمی سے اور دج بن احمد سے انہوں نے محمد بن علی بن زید سے انہوں نے بشر بن عیسیٰ بن مرحوم العطار سے انہوں نے نصر بن عربی سے انہوں نے عاصم بن سہیل سے انہوں نے محمد بن ابراہیم سے انہوں نے ابوسلمہ بن عبدالرحمن سے انہوں نے ابواروی دوسی سے روایت کی کہ میں حضور اکرم ﷺ کے پاس بیٹھا ہوا تھا کہ حضرت ابوبکر اور عمر آگئے آپ نے فرمایا اللہ کا شکر کہ تم دونوں نے میرے مشن کی تائید کی۔ تینوں نے ذکر کیا ہے۔

۵۶۶۹۔ حضرت ابوالازور احمریؓ

حضرت ابوالازور احمریؓ۔ بلند مرتبہ صحابہ سے تھے اور شراب پینے کے بارے میں ان کا واقعہ مشہور ہے۔ ابوالازور ابو جندل اور ضرار بن خطاب نے شراب کے بارے میں قرآن سے ایک آیت کی تاویل تھی جیسے ہم ابو جندل کے ترجمے میں بیان کریں گے۔

ابوالازور نے حضور اکرم ﷺ سے ایک حدیث روایت کی آپ نے فرمایا۔ رمضان میں عمرے کا ثواب حج کے برابر ہے۔ تینوں نے ذکر کیا ہے۔

۵۶۷۰۔ حضرت ابوالازور ضرار بن خطابؓ

حضرت ابوالازور ضرار بن خطابؓ۔ ان کا ذکر گزر چکا ہے۔ ابو عمر نے اختصار سے ان کا ذکر کیا ہے۔

۵۶۷۱۔ حضرت ابوالازہر الانماریؓ

حضرت ابوالازہر الانماری شامیؓ۔ ایک روایت میں ان کا نام ابوزہیر مذکور ہے۔ عبدالوہاب بن علی بن علی الامین نے باسنادہ ابوداؤد سلیمان بن اشعث سے انہوں نے جعفر بن مسافر تیبی سے انہوں نے یحییٰ بن حسان سے انہوں نے یحییٰ بن حمزہ سے انہوں نے ثور سے انہوں نے خالد بن معدان سے انہوں نے ابوالازہر انماری سے روایت کی کہ جب رسول اللہ ﷺ بستر پر استراحت کے لئے لیٹے تو ذیل کی دعا پڑھتے

بسم اللہ وضعت جنبی۔ اللهم اغفر لی ذنبی۔ واحسأ شیطانی وفک رهانی واجعلنی فی الندی الاعلی

ابومسہر نے یحییٰ بن حمزہ سے انہوں نے ثور بن یزید سے انہوں نے خالد بن معدان سے انہوں نے ابوالازہر سے اور ابوبہام ابوازی نے ثور بن خالد سے انہوں نے ابوالازہر انماری سے روایت کی۔ یہ ابو عمر کا قول ہے اور ربیعہ بن یزید مشقی نے واثلہ بن اسقع اور ابوالازہر سے جو حضور اکرم ﷺ کے صحابی تھے بیان کیا کہ رسول کریم ﷺ نے فرمایا کہ جو شخص طلب علم میں نکلا اور کامیاب ہوا تو اسے دو گنا ثواب ملے گا لیکن جو شخص طلب علم میں نکلا لیکن کامیاب نہ ہوا۔ اسے ایک گنا ثواب ملے گا۔

۵۶۷۲۔ حضرت ابوالازہرؓ

حضرت ابوالازہرؓ۔ نسب نامہ معلوم یہ ابو موسیٰ کا قول ہے۔ ابو احمد حاکم کہتے ہیں کہ یہ صاحب اول الذکر سے مختلف ہیں۔ ابو موسیٰ نے باسنادہ ربیعہ بن یزید سے انہوں نے واثلہ بن اسقع اور ابوالازہر سے روایت کی کہ حضور اکرم نے دربارہ علم مذکورہ حدیث ارشاد فرمائی۔ ابو موسیٰ نے اس کا ذکر کیا ہے۔

ابن اثیر لکھتے ہیں کہ ابو موسیٰ کی یہ حدیث اول الذکر سے علیحدہ ہے کیونکہ اسے ابن مندہ نے بیان کیا ہے اور اس میں صرف سونے کی دعا کا ذکر ہے اور طلب علم کی حدیث کو مع سونے کی دعا کے ابو عمر نے انماری کے ترجمے میں بیان کیا ہے اور دونوں کو ایک آدمی قرار دیا ہے لیکن میں یہ نہیں سمجھ سکا کہ ابو احمد کو کس طرح معلوم ہو گیا ہے کہ یہ صحابی انماری سے علیحدہ ہیں کیونکہ نہ تو ان کا نسب ان سے علیحدہ ہے اور نہ ان کے پاس اس کے علاوہ کوئی اور دلیل ہے۔

۵۶۷۳۔ حضرت ابواسرائیل انصاریؓ

حضرت ابواسرائیل انصاریؓ۔ مدنی ہیں اور انہیں صحبت حاصل ہوئی۔ عبدالوہاب بن بہتہ اللہ نے باسنادہ عبداللہ بن احمد سے بیان کہا کہ میرے والد نے عبدالرزاق سے انہوں نے ابن جریج سے انہوں نے ابن طاؤس سے انہوں نے اپنے والد سے انہوں نے ابواسرائیل سے بیان کیا کہ حضور اکرم ﷺ مسجد میں داخل ہوئے اور میں نماز پڑھ رہا تھا۔ صحابہ نے حضور اکرم ﷺ کو بتایا یا رسول اللہ ﷺ یہ وہ شخص ہے جو نہ بیٹھتا ہے نہ لوگوں سے باتیں کرتا ہے اور نہ سائے میں کھڑا ہوتا ہے اور روزہ رکھتا ہے حضور اکرم نے فرمایا اسے کہو کہ بیٹھے باتیں کرے سائے میں آرام کرے اور روزے رکھے۔ تینوں نے اس کا ذکر کیا ہے۔

۵۶۷۴۔ حضرت ابواسماء شامیؓ

حضرت ابواسماء شامیؓ۔ حضور اکرم صلی اللہ علیہ وسلم کی خدمت میں حاضر ہوئے۔ ان کی حدیث ان کی اولاد نے والد سے یوں بیان کی ہے کہ وہ حضور اکرم ﷺ کے دربار میں حاضر ہوئے۔ بیعت کی اور آپ سے مصافحہ کیا اس پر انہوں نے دل میں ٹھان لی کہ وہ اس ہاتھ سے کسی دوسرے آدمی سے مصافحہ نہیں کریں گے چنانچہ وہ کسی سے ہاتھ نہیں ملاتے تھے۔ ابن مندہ اور ابو نعیم نے ان کا ذکر کیا ہے۔

۵۶۷۵۔ حضرت ابوالاسود تمیمیؓ

حضرت ابوالاسود تمیمیؓ۔ جعفر نے ان کا ذکر کیا ہے۔ ان سے رزاق نے انہوں نے معمر سے انہوں نے بنو تمیم کے ایک شیخ سے انہوں نے اپنے ایک شیخ سے جس کا نام ابوالاسود تھا سنا کہ انہوں نے حضور اکرم ﷺ سے سنا آپ نے فرمایا جھوٹی قسم کھانے سے عورتیں بانجھ ہو جاتی ہیں۔ ابو موسیٰ نے اس کا ذکر کیا ہے۔

۵۶۷۶۔ حضرت ابوالاسود بن سندرؓ

حضرت ابوالاسود بن سندر الحجازیؓ۔ ایک روایت میں ان کا نام سندر یا عبداللہ بن سندر ہے۔ یہ درست نہیں ان کا نام

ابوالاسود ابن سندر ہے۔ ان کی حدیث دربارہ بنو اسلم غفار تجیب مصر میں معروف ہے۔ انہیں صحبت میسر آئی۔ ان سے یزید بن ابی حبیب نے بہ سند ابوالخیر روایت کی۔ ہم ان کا ذکر مفصل عبداللہ بن سندر کے ترجمے میں لکھ آئے ہیں۔ تینوں نے ان کا ذکر کیا ہے۔

۵۶۷۷۔ حضرت ابوالاسود بن یزیدؓ

حضرت ابوالاسود بن یزیدؓ بن معدیکرب بن سلمہ بن مالک بن حارث بن معاویہ بن حارث الاکبر بن معاویہ بن ثور بن مرتع الکندی۔ حضور اکرم ﷺ کی خدمت میں حاضر ہوئے۔ معزز آدمی تھے یہ طبری کا قول ہے۔ ابن کلبی نے الجمبرہ میں ان کا ذکر کیا ہے اور ابوعلی غسانی نے استیعاب میں۔

۵۶۷۸۔ حضرت ابواسید بن ثابت انصاریؓ

حضرت ابواسید بن ثابت انصاریؓ یا عبداللہ بن ثابت مدنی تھے۔ ان سے عطا الشامی نے روایت کی۔ حضور اکرم نے فرمایا کہ زیتون کا تیل کھاؤ اور سر پر لگاؤ کیونکہ یہ ایک مبارک درخت سے حاصل ہوتا ہے لیکن اس حدیث کا اسناد درست نہیں۔ اسید میں ہمزہ پرزبر بھی پڑھی گئی ہے اور پیش بھی یہ ابو عمر کا قول ہے عبداللہ بن ثابت کے ترجمے میں ان کا ذکر آچکا ہے۔ تینوں نے ان کا ذکر کیا ہے۔

۵۶۷۹۔ حضرت ابواسید بن علیؓ

حضرت ابواسید بن علی بن مالک انصاریؓ۔ محمد بن اسحاق سراج نے انہیں صحابہ میں شمار کیا ہے۔ ان سے حسن بن ابوالحسن نے روایت کی کہ حضور اکرم ﷺ نے فرمایا۔ جب مدینے کی آبادی سلح پہاڑی تک پہنچ جائے تو شام پر چڑھائی کر دو لیکن اگر ایسا نہ کر سکو تو حکم مانو اور اطاعت کرو۔ ابن مندہ اور ابو نعیم نے ذکر کیا ہے۔

۵۶۸۰۔ حضرت ابواسید الساعدیؓ

حضرت ابواسید الساعدیؓ۔ ان کا نام مالک بن ربیعہ یا ہلال بن ربیعہ تھا لیکن مالک زیادہ مشہور ہے۔ ہم مالک کے ترجمے میں ان کا نسب بیان کر آئے ہیں۔ یہ بنو ساعدہ سے انصاری خزر جی ہیں۔ غزوہ بدر میں شریک تھے۔ ابو جعفر نے باسنادہ یونس سے انہوں نے ابن اسحاق سے بہ سلسلہ شرکائے بدر از بنو ساعدہ مالک بن ربیعہ بن البدن کا نام لیا ہے۔ وہ حجازی تھے۔ ان سے سہل بن سعد نے روایت کی وہ کہنے لگے اگر میری آنکھیں بے نور نہ ہو جاتیں تو میں آپ کو وہ گھائی دکھاتا۔ جہاں غزوہ بدر میں ہماری امداد کو فرشتے نکلے تھے۔ ابواسید نے ۶۰ ہجری یا ۶۵ ہجری یا ۳۰ ہجری میں وفات پائی۔ ابو عمر آخری روایت کو غلط قرار دیتے ہیں کیونکہ انہوں نے شرکائے بدر میں سب سے زیادہ عمر پائی تھی۔ ان کا قد چھوٹا بال گھنے اور داڑھی سیاہ تھی۔ ایک روایت کے مطابق مہندی لگاتے تھے اور ان کی عمر ۸۷ برس تھی۔ ابو نعیم ابو عمر اور ابو موسیٰ نے ان کا ذکر کیا ہے لیکن ابو عمر نے ان کے ترجمے میں یہ بھی تحریر کیا ہے کہ ابو احمد حاکم نے کتاب الکنی میں ابواسید بن علی بن مالک انصاری لکھا ہے اور ان کی صحبت کا بھی ذکر کیا ہے اور ان کے بارے میں سعید بن ابو عمرو بہ سے بروایت قتادہ یہ خبر بیان کی ہے کہ حضور اکرم نے زینب دختر خزیمہ سے نکاح کیا اور ابواسید بن علی بن مالک الانصاری کو بنو عامر بن صعصعہ کی ایک خاتون کے پاس نکاح کا پیغام دے کر بھیجا۔ حضور اکرم نے اس خاتون کو دیکھا نہ تھا

چنانچہ ابواسید نے اس خاتون کا آپ سے نکاح کرادیا اور ابو عمر نے ان ابواسید کو ابواسید ساعدی کے علاوہ کوئی اور آدمی قرار دیا ہے حالانکہ یہ ابواسید ساعدی ہی ہیں۔ واللہ اعلم

۵۶۸۱۔ حضرت ابواسیرہؓ

حضرت ابواسیرہ بن حارث بن علقمہؓ۔ واقدی نے ان کا ذکر شہدائے احد میں کیا ہے۔ واقدی نے ان کا نام ابوہبیرہ لکھا ہے جب کہ باقی لوگ انہیں ابواسیرہ کہتے ہیں اور ابوہبیرہ ان کے بھائی ہیں۔ واللہ اعلم۔ ابو عمر نے ان کا ذکر کیا ہے۔ ابوہبیرہ کے ترجمے میں ہم ذرا تفصیل سے بیان کریں گے۔

۵۶۸۲۔ حضرت ابوالاشعثؓ

حضرت ابوالاشعثؓ۔ ابن الدباغ اندلسی لکھتے ہیں کہ بزار نے المقلین میں انہیں صحابہ میں شمار کیا ہے۔ محمد بن اشعث نے اپنے والد سے۔ انہوں نے دادا سے روایت کی کہ حضور اکرم ﷺ نے فرمایا کہ تیل کی مالش سے سر کی خشکی دور ہو جاتی ہے۔ لباس سے اقتصادی حالت کا اظہار ہوتا ہے اور خادم کے ساتھ حسن سلوک سے دشمن ذلیل ہوتا ہے۔

۵۶۸۳۔ حضرت ابوالاعور الانصاریؓ

حضرت ابوالاعور بن ظالمؓ بن عبس بن حرام بن جندب بن عامر بن عنم بن عدی بن نجار انصاری خزرجی۔ غزوہ بدر میں اور احد میں موجود تھے۔ ابن اسحاق کہتے ہیں کہ ان کا نام کعب بن حارث تھا۔ ابو جعفر نے باسنادہ یونس سے انہوں نے ابن اسحاق سے یہ سلسلہ بدر از بنو حرام بن جندب ابوالاعور بن حارث بن ظالم بن عبس کا نام لیا ہے اور یہی رائے ابن الکلبی کی ہے۔ ابن عمارہ کہتے ہیں کہ ابوالاعور کا نام حارث بن ظالم بن عبس تھا اور کعب ابوالاعور کے چچا کا نام تھا اور جو شخص ان کے نسب کو نہیں جانتا۔ اس نے کعب ابوالاعور کا نام رکھ دیا لیکن یہ غلط ہے۔ ابن ہشام لکھتے ہیں کہ ان کا نام ابوالاعور حارث بن ظالم تھا لیکن صحیح بات وہ ہے جو ابن اسحاق نے کہی ہے اور اسی طرح موسیٰ بن عقبہ نے ابوالاعور بن حارث لکھا ہے۔ ابو عمر نے ان کا ذکر کیا ہے۔

۵۶۸۴۔ حضرت ابوالاعور الجرمیؓ

حضرت ابوالاعور جرمیؓ۔ جبیر بن نفیر سے مروی ہے کہ بنو جرم کا ایک شخص جس کا نام ابوالاعور تھا۔ حضور اکرم ﷺ کی خدمت میں آیا اور السلام علیک یا رسول اللہ ﷺ کہا حضور نے جواب میں وعلیک السلام ورحمۃ اللہ فرمایا اور اس کی خیریت دریافت کی۔ اور فرمایا اے ابوالاعور! تیرا کیا حال ہے؟ تینوں نے اس کا ذکر کیا ہے۔

۵۶۸۵۔ حضرت ابوالاعور عمرو بن سفیان السلمیؓ

حضرت ابوالاعور عمرو بن سفیان السلمیؓ۔ ہم ان کا ذکر کر آئے ہیں۔ صحابی تھے۔ ابو حاتم رازی لکھتے ہیں۔ نہ تو ان کی صحبت ثابت ہے اور نہ ان سے کوئی روایت مروی ہے ایک روایت میں ہے کہ وہ غزوہ حنین میں بہ حیثیت کافر شریک ہوئے اور بعد میں مالک بن عوف کے ساتھ اسلام قبول کیا اور انہوں نے غزوہ حنین میں بنو ہوازن کی شکست کا واقعہ بیان کیا بعد میں وہ امیر معاویہ

کے خواص میں شامل ہو گئے تھے اور جنگ صفین میں شریک تھے اور حضرت علی کرم اللہ وجہہ کے ان مخالفین میں سے تھے جن کے خلاف امیر المومنین قنوت میں بددعا فرمایا کرتے۔ ابو عمر نے ذکر کیا ہے۔

۵۶۸۶۔ حضرت ابو امامہؓ

حضرت ابو امامہ اسعد بن زرارہ انصاری خزرجی بعدہ از بنو مالک بن نجار۔ عقبہ اول و دوم میں موجود تھے اور انصار کے نقیب تھے۔ بہ قول واقدی یہ پہلے آدمی ہیں جو ذکوان بن عبد قیس کے ساتھ بعد از قبول اسلام مدینے واپس آئے اور بعد از ہجرت انہوں نے بدر سے پہلے نویں مہینے ماہ شوال میں وفات پائی۔ ایک روایت ہے کہ حضور اکرم ﷺ کی تشریف آوری سے پیشتر وفات پا گئے تھے لیکن پہلی روایت اصح ہے۔ ہم اسعد کے ترجمے میں ان کا ذکر زیادہ تفصیل سے لکھ آئے ہیں۔ ابو عمر نے ان کا ذکر کیا ہے۔

۵۶۸۷۔ حضرت ابو امامہ انصاریؓ

حضرت ابو امامہ انصاری۔ جریری نے ابو نضرہ سے انہوں نے ابو سعید خدری سے روایت کی کہ حضور اکرمؐ مسجد نبوی میں تشریف لائے۔ تو وہاں انصار کا ایک آدمی ابو امامہ موجود تھا۔ ابن مندہ اور ابو نعیم نے ذکر کیا ہے۔

۵۶۸۸۔ حضرت ابو امامہ باہلیؓ

حضرت ابو امامہ باہلی۔ صدی بن عجلان نام تھا۔ ہم ان کا ترجمہ پیشتر لکھ آئے ہیں۔ بعض نے انہیں بنو باہلہ کی شاخ سہم کا فرد شمار کیا ہے اور بعض اس کے خلاف ہیں لیکن سب انہیں بنو باہلہ سے شمار کرتے ہیں۔ مصر میں سکونت اختیار کی پھر حمص میں آ گئے اور وہیں وفات پائی۔ انہوں نے حضور اکرمؐ سے بکثرت احادیث روایت کیں ہیں۔

فتیان بن محمد بن سودان موصلی نے خطیب ابو نصر احمد بن محمد بن عبد القاہر سے انہوں نے ابو الحسین بن نقور سے انہوں نے ابن حبابہ سے انہوں نے ابو القاسم بغوی سے انہوں نے طالوت بن عباد سے انہوں نے فضال بن جبیر سے روایت کی کہ ابو امامہ باہلی نے رسول کریم ﷺ سے سنا آپ نے فرمایا تم مجھے چھ باتوں کی ضمانت دو میں تمہیں جنت کی ضمانت دیتا ہوں۔ تم جب بات کرو تو جھوٹ نہ بولو۔ جب تمہیں امین بنایا جائے تو خیانت نہ کرو۔ وعدہ کرو تو وعدہ خلافی نہ کرو۔ آنکھیں نیچی رکھو۔ دست درازی نہ کرو اور اپنی شرمگاہوں کی حفاظت کرو۔

ابو امامہ نے ۸۱ ہجری میں یا ۸۶ ہجری میں وفات پائی اور حضور اکرم ﷺ کے جو صحابہ نقل مکانی کر کے شام میں آ گئے تھے۔ ابو امامہ ان سب سے آخر میں فوت ہوئے۔ ابو عمر نے ان کا ذکر کیا ہے۔

۵۶۸۹۔ حضرت ابو امامہ بن ثعلبہؓ

حضرت ابو امامہ بن ثعلبہ انصاری حارثی۔ بروایت ان کا نام ایاس تھا۔ ثعلبہ کے ترجمے میں ہم ان کا ذکر کر آئے ہیں۔ ایک روایت میں ان کا نام سہل آیا ہے۔ صحیح روایت ایاس بن ثعلبہ ہے۔ انہوں نے حضور اکرمؐ سے تین حدیثیں روایت کی ہیں (۱) جس شخص نے اپنے مسلمان بھائی کا مال ناجائز طور پر اڑا لیا۔ اس پر اللہ فرشتوں اور تمام انسانوں کی لعنت پڑتی ہے۔ (۲) اسلام سے بیزاری۔ (۳) حضور اکرم ﷺ نے ابو امامہ کی ماں کی تدفین کے بعد ان کی نماز جنازہ پڑھی۔ یحییٰ بن محمود نے اجازۃً باسنادہ تا ابن

ابی عاصم روایت کی کہ عمرو بن علی نے عبدالرحمن بن مہدی سے انہوں نے عبداللہ بن متیب مدنی سے انہوں نے اپنے دادا عبداللہ بن ابی امامہ سے انہوں نے اپنے والد سے روایت کی کہ جب حضور اکرمؐ نے بدر کی طرف کوچ کا ارادہ کیا۔ تو ابو امامہ بھی آپ کے ساتھ چلنے کو تیار ہو گئے اس پر ان کے ماموں ابو بردہ بن نیار نے بھانجے سے کہا کہ تم اپنی ماں کی خدمت گزاری کے لئے رک جاؤ۔ ابو امامہ نے کہا آپ کی بھی تو بہن ہیں۔ آپ رک جائیں۔ یہ بات حضور علیہ السلام کے سامنے کی گئی تو حضور نے ابو امامہ کو رکنے کا حکم دیا اور ابو بردہ لشکر میں شریک ہو گئے۔ جب غزوہ سے واپس آئے تو ابو امامہ کی والدہ فوت ہو چکی تھیں۔ حضور اکرمؐ نے ان کی تدفین کے بعد نماز جنازہ پڑھی۔

یحییٰ اور ابو یاسر نے باسناد ہما تا مسلم بن حجاج یحییٰ بن ایوب۔ قتیبہ بن سعید اور علی بن حجر نے اسماعیل بن جعفر سے روایت کی۔ ابن ایوب کا بیان ہے کہ اسماعیل نے علاء مولائے حرقة سے انہوں نے معبد بن کعب السلمی سے انہوں نے اپنے بھائی عبداللہ بن کعب سے انہوں نے ابو امامہ سے روایت کی رسول اللہؐ نے فرمایا جو شخص اپنے مسلمان بھائی کا مال اڑالے۔ تو ضرور جہنم میں جائے گا اور جنت اس پر حرام ہو جائے گی ایک شخص نے پوچھا یا رسول اللہ! خواہ معمولی چیز ہو حضور اکرمؐ نے فرمایا۔ ہاں خواہ پیلو کی لکڑی کا ٹکڑا ہو۔ تینوں نے ان کا ذکر کیا ہے۔

۵۶۹۰۔ حضرت ابو امامہ بن سہلؓ

حضرت ابو امامہ بن سہل بن حنیف۔ ہم ان کا نسب ان کے والد کے ترجمے میں بیان کر آئے ہیں۔ وہ انصاری اوسی ہیں اور ان کا نام اسعد تھا اور حضور اکرمؐ نے ان کا نام ان کے نانا کے نام پر اسعد بن زرارہ رکھا اور کنیت بھی انہی کی عطا فرمائی اور برکت کی دعا کی۔ جناب ابو امامہ نے ۱۰۰ھ میں جب ان کی عمر نوے برس سے کچھ زیادہ تھی وفات پائی۔ ابو عمر اور ابو موسیٰ نے ان کا ذکر کیا ہے لیکن ابو عمر انہیں کبار تابعین میں شمار کرتے ہیں۔

۵۶۹۱۔ حضرت ابو امیمہ الجشمی

حضرت ابو امیمہ الجشمی۔ بعض لوگوں نے ان کا ذکر کیا ہے اور روزے کے بارے میں ان سے ایک حدیث بھی بیان کی ہے جسے لیث بن سعد نے معاویہ بن صالح سے انہوں نے عصام بن یحییٰ سے قشیری کی حدیث کی طرح مرفوعاً روایت کیا ہے (کہ اللہ تعالیٰ نے مسافروں سے نماز کا ایک حصہ معاف کر دیا ہے) ان سے مروی حدیث بھی اسی طرح کی ہے۔

بعض لوگوں نے ان کی کنیت ابو امیمہ لکھی ہے اور جس حدیث میں اسناد میں گڑبڑ ہو اسے صحیح نہیں کہہ سکتے اور ابو امیمہ غیر معروف آدمی ہیں بعض لوگوں نے ان کی کنیت ابو تمیمہ لکھی ہے اور اسناد کے پیش نظر ان میں سے منسوب کوئی بات بھی درست نہیں ہے۔ ابو عمر ابو نعیم اور ابو موسیٰ نے ان کا ذکر کیا ہے لیکن ابو نعیم اور ابو موسیٰ نے انہیں ابو امیمہ جمعہ نے تحریر کیا ہے اور ان سے بقول ابو موسیٰ کتابہ حسن بن احمد سے انہوں نے احمد بن عبداللہ سے انہوں نے سلیمان بن احمد سے انہوں نے بکر بن سہل سے انہوں نے عبداللہ بن صالح سے انہوں نے معاویہ بن صالح سے روایت کی کہ انہیں عصام بن یحییٰ نے ابو قلابہ سے انہوں نے عبید اللہ بن زیاد سے انہوں نے ابو امیمہ سے روایت کی کہ حضور اکرمؐ رمضان میں ایک سفر کے دوران کھانا کھا رہے تھے اور وہ پاس بیٹھے

ہوئے تھے۔ آپ نے انہیں کھانے کی دعوت دی انہوں نے عرض کیا یا رسول اللہ! میں روزے سے ہوں۔ حضور اکرم نے فرمایا اللہ نے رمضان میں نماز اور روزے میں تخفیف فرمادی ہے۔

اس راوی کے نام کے بارے میں اختلاف ہے بعض انہیں ابوامیہ کہتے ہیں بعض نے انس بن مالک الکعبی وغیرہ۔ بعض نے ان کا نام ابوامیہ برادر بنو جعدہ لکھا ہے۔ واللہ اعلم

۵۶۹۲۔ حضرت ابوامیہ ازدیؓ

حضرت ابوامیہ ازدیؓ۔ جنادہ کے والد تھے ان کا نام کثیر تھا۔ یہ امام بخاری اور ابو حاتم کی روایت ہے خلیفہ نے ان کا نام مالک بیان کیا ہے۔ ابن ابی حاتم نے جنادہ بن ابی امیہ لکھا ہے۔ ابوامیہ کو حضور اکرمؐ کی صحبت میسر آئی۔ جنادہ نے ان سے روایت کی۔ ابو موسیٰ نے ان کا ذکر کیا ہے اور ابو عمر نے جنادہ کے ترجمے میں ان کا ذکر کیا ہے۔

۵۶۹۳۔ حضرت ابوامیہ تغلیؓ

حضرت امیہ تغلیؓ۔ ابو موسیٰ نے اذنا۔ شیخ زاہد ابوالقاسم رازی سے انہوں نے ابوالقوارس سے انہوں نے ہلال الحفار سے انہوں نے حسین بن یحییٰ بن عیاش سے انہوں نے یحییٰ بن السری سے انہوں نے جریر سے انہوں نے عطاء بن سائب سے انہوں نے جناب بن ہلال سے انہوں نے ابوامیہ سے (جن کا تعلق بنو تغلب سے ہے) انہوں نے رسول اللہ ﷺ کو کہتے سنا کہ عشور مسلمانوں کے لئے نہیں بلکہ یہود اور انصاری کے لئے ہے اس روایت میں جناب کا نام مذکور ہے لیکن صحیح حرب بن ہلال ہے اور اس حدیث کو ابوالاحوص نے عطاء سے انہوں نے حرب بن عبید اللہ سے انہوں نے اپنے باپ سے انہوں نے ان کے دادا ابوامیہ سے انہوں نے اپنی والدہ سے روایت کیا۔ امام ثوری کا اسناد یوں ہے۔ عطاء نے حرب بن عبید اللہ سے انہوں نے اپنی خالہ سے روایت کی اور ایک روایت میں حرب بن ابی حرب آیا ہے۔ ہم اس کے ترجمے میں بیان کر آئے ہیں۔

۵۶۹۴۔ حضرت ابوامیہ جحجیؓ

حضرت ابوامیہ جحجیؓ۔ انہوں نے رسول اللہ ﷺ سے قیامت کے بارے میں دریافت کیا۔ حضور نے فرمایا۔ قیامت کی ایک علامت یہ ہے کہ علم کے حصول کے لئے لوگ کم سن جماعت سے رجوع کریں گے۔ ابو عمر اور ابو موسیٰ نے ان کا ذکر کیا ہے۔ ابو عمر کہتے ہیں کہ میں ان کے بارے میں اس سے زیادہ کچھ نہیں جانتا بعض لوگوں نے انہیں صحابہ میں شمار کیا ہے لیکن معاملہ مشکوک ہے کیونکہ بنو جحج سے جو لوگ صحابہ میں شمار ہیں۔ ان کے نام یہ ہیں۔ ابوامیہ صفوان بن امیہ اور عمیر بن وہب یہ ابو عمر کا قول ہے نیز ابن مندہ اور ابو نعیم نے بھی ان کا ذکر کیا ہے۔ انہوں نے ابوامیہ جہنی یا نخعی لکھا ہے۔ ابن لہیعہ نے بکر بن سوادہ سے انہوں نے ابوامیہ نخعی سے روایت کی حضور اکرمؐ نے فرمایا قیامت کی علامت یہ ہے کہ لوگ حصول علم کے لئے کم سن طبقے سے رجوع کریں گے۔ اس امر پر سب متفق ہیں کہ ابوامیہ سے بکر بن سوادہ نے روایت کی۔

۵۶۹۵۔ حضرت ابوامیہ شعبانیؓ

حضرت ابوامیہ شعبانیؓ۔ ابوموسیٰ کے مطابق ابوزکریا نے ان کا ذکر کیا ہے اور باسنادہ مطرب بن علافزاری دمشقی سے انہوں نے عبدالمک بن سيار ثقفی سے انہوں نے ابوامیہ شعبانی سے روایت کی اور صرف اتنا لکھا کہ وہ جاہلی تھا اور محمد نام تھا اور ابو ثعلبہ خثنی سے روایت کی۔ ابوموسیٰ نے ذکر کیا ہے۔

۵۶۹۶۔ حضرت ابوامیہ ضمیریؓ

حضرت ابوامیہ ضمیریؓ۔ یاجعدی یا قشیری۔ یہ ابن مندہ اور ابو نعیم کا قول ہے۔ ابو عمر نے ضمیری لکھا ہے۔
اوزاعی اور ابان العطار نے یحییٰ بن ابی کثیر سے انہوں نے ابو قلابہ سے انہوں نے ابوامیہ سے روایت کی کہ میں ایک سفر کے سلسلے میں آپ کی خدمت میں حاضر ہوا جب حضور اکرمؐ نے ارادہ نزول فرمایا تو میں واپس ہوا آپ نے فرمایا کیا تم کھانے کا انتظار نہیں کرو گے۔ میں نے عرض کیا یا رسول اللہ! میں روزے سے ہوں۔ حضور نے فرمایا کیا تمہیں علم نہیں کہ اللہ نے مسافر کو روزہ نہ رکھنے کی اجازت دی ہے اور نماز آدھی کر دی ہے۔ اور خالد الخدائی نے ابو قلابہ سے انہوں نے انس بن مالک الکعبی سے روایت کی۔ ابو عمر کہتے ہیں کہ اس حدیث میں انس بن مالک الکعبی ہی محفوظ ہیں اور یہ حدیث کثیر الاضطراب ہے۔ تینوں نے ذکر کیا ہے۔

۵۶۹۷۔ حضرت ابوامیہ مخزومیؓ

حضرت ابوامیہ مخزومیؓ حجازی۔ یحییٰ بن محمود نے کتابتہ باسنادہ ابو بکر بن ابو عاصم سے انہوں نے ہدبہ بن خالد سے انہوں نے حماد بن سلمہ سے انہوں نے اسحاق بن عبد اللہ بن ابوطلمحہ سے انہوں نے ابوالمنذر مولیٰ ابو ذر سے انہوں نے ابوامیہ مخزومی سے روایت کی کہ حضور اکرمؐ کی خدمت میں ایک چور لایا گیا اس نے چوری کا اعتراف کیا لیکن اس کے پاس مال مسروقہ نہ تھا۔ حضور اکرمؐ نے فرمایا۔ میرا خیال ہے تو نے چوری نہیں کی۔ اس نے کہا یا رسول اللہ ﷺ میں نے یہ جرم کیا ہے اس نے دو بار یا تین بار یہ کہا فرمایا لیجاؤ اور اس کا ہاتھ کاٹ دو اور اجرائے حد کے بعد پھر اسے میرے پاس لانا۔ قطع ید کے بعد اسے واپس لائے تو آپ نے فرمایا اللہ سے اپنے جرم کی معافی مانگ اور توبہ کر جب وہ تعمیل ارشاد کر چکا تو حضور اکرمؐ نے دعا فرمائی اے خدا تو اس کا جرم معاف فرمادے۔

اس حدیث کو عمرو بن عاصم نے ہمام سے انہوں نے اسحاق بن عبد اللہ سے انہوں نے ابوامیہ انصاری سے انہوں نے حضور اکرمؐ سے روایت کیا۔ تینوں نے ان کا ذکر کیا ہے۔

۵۶۹۸۔ حضرت ابواناسؓ

حضرت ابواناس کنانی دہلی۔ یہ ابو دہلی کے قبیلے سے تعلق رکھتے تھے۔ قبیلے کے سردار تھے اور ساریہ بن زینم کے بھتیجے تھے اور شاعر تھے حضور اکرمؐ کے بارے میں انہوں نے کہا:

وما حملت من ناقة فوق رحلها
ابرو اوفی ذمة من محمد
”آج تک کسی اونٹنی کے پالان پر رسول اللہ ﷺ سے بڑھ کر کوئی راست باز اور اپنی ذمہ داریوں سے اچھی طرح

عہدہ برآ ہونے والا کوئی آدمی نہیں دیکھا گیا۔

ان کا بیٹا بھی شاعر تھا۔ جن کا نام انس بن ابی اناس تھا۔ جب حکم بن عمرو الغفاری حاکم خراسان فوت ہونے لگے تو اس نے انس کو اپنا جانشین مقرر کر دیا لیکن زیاد نے انہیں معزول کر کے خلید بن عبداللہ الحنفی کو عامل بنا دیا۔ اس پر انس نے ذیل کے دو اشعار کہے۔

الا من مبلغ عنی زیادا

مغلغلة یخب بہا البرید

اتعزلنی وتطعمها خلیدا

لقد لاقت حنیفة ماترید

”میری طرف سے زیاد کو یہ پیغام جسے قاصد تیز رفتاری سے پہنچائے کون لے کر جائے گا اور اسے کہے گا کہ تو نے مجھے معزول کر کے خلید کو مقرر کر دیا ہے بے شک بنو حنیفہ کو وہ چیز مل گئی جو تو چاہتا تھا۔ ابو عمر نے ان کا ذکر کیا ہے۔

۵۶۹۹۔ حضرت ابوانس انصاریؓ

حضرت ابوانس انصاری مدنی۔ ان سے ان کے بیٹے حمزہ نے روایت کی۔ ابراہیم بن ابی یحییٰ نے مالک بن حمزہ بن ابی انس سے۔ اس نے باپ سے اس نے دادا سے روایت کی کہ حضور اکرم ﷺ نے فرمایا۔ جب دشمن قریب آجائے تو اس پر تیر برس ساؤ اور جب تک وہ تم پر ہلہ نہ بول دیں تلواروں کو نیام سے نہ نکالو۔ الیاس نے حمزہ بن ابی اسید سے انہوں نے اپنے والد سے یہ روایت کی کہ ہمیں کثیر التعداد آدمیوں نے جن میں مسار بن عمر بن عولیس اور محمد بن سریا بن علی الفقیہ شامل ہیں۔ باسناد ہم محمد بن اسماعیل سے انہوں نے محمد بن عبداللہ جعفی سے انہوں نے ابواحمد سے انہوں نے عبدالرحمن بن غسیل سے انہوں نے حمزہ بن ابی اسید سے انہوں نے ابواسید سے روایت کی کہ حضور اکرم ﷺ نے ہمیں غزوہ بدر میں ہدایت فرمائی کہ دشمن قریب آجائے تو ان پر تیروں کی بوچھاڑ شروع کر دینا یہ صحیح بخاری کی روایت ہے اور ابوانس نے ابواسید سے تصحیف کی ہے۔ ابن مندہ اور ابو نعیم نے ان کا ذکر کیا ہے۔

۵۷۰۰۔ حضرت ابواہابؓ

حضرت ابواہاب بن عزیز بن قیس بن سوید بن ربیعہ بن زید بن عبداللہ بن دارم التمیمی الدارمی۔ یہ خلیفہ کا قول ہے اور ام ابواہاب فاختہ دختر عامر بن نوفل بن عبد مناف بن قصی ہے۔ یہ بنو نوفل کے حلیف تھے۔ انہوں نے حضور اکرم ﷺ سے روایت کی کہ آپ نے تکیہ لگا کر کھانا کھانے سے منع فرمایا۔ یہ جعفر کا قول ہے۔ ابو موسیٰ نے ان کا ذکر کیا ہے۔

۵۷۰۱۔ حضرت ابواوس سلمیؓ

حضرت ابواوس۔ ان کا نام تمیم بن حجر تھا۔ ایک روایت میں ابو تمیم اوس بن حجر سلمی ہے انہوں نے عرج میں سکونت اختیار کر لی تھی۔ ان کا ذکر پہلے آچکا ہے۔ ابو عمر اور ابو موسیٰ نے ان کا ذکر کیا ہے۔

۵۷۰۲۔ حضرت ابواوس ثقفیؓ

حضرت ابواوس ثقفی۔ ان کا نام حدیفہ تھا۔ اور یہ اوس کے والد تھے۔ ان کا نسب ہم ان کے والد کے ترجمے میں بیان کر

آئے ہیں۔ حماد بن سلمہ نے یعلیٰ بن عطا سے انہوں نے اوس بن ابی اوس سے روایت کی کہا کہ میں نے اپنے والد کو جو توتوں پر مسح کرتے دیکھا میں نے اسے ناپسند کیا والد کہنے لگے کہ حضور اکرم ﷺ کو ایسا کرتے میں نے دیکھا ہے۔ اشیری نے اس باب میں ابو عمر پر استدراک کیا ہے۔

۵۷۰۳۔ حضرت ابو اوسؓ

حضرت ابو اوسؓ۔ ان کا نام جابر بن عوف تھا اور عمرو بن اوس کے دادا تھے۔ ہم پیشتر ان کا ذکر کر آئے ہیں۔ ابو موسیٰ نے ان کا ذکر کیا ہے۔

۵۷۰۴۔ حضرت ابو اونیؓ

حضرت ابو اونیؓ۔ عبداللہ اور زیدان کے دو بیٹے تھے۔ ان کا نام علقمہ بن خالد بن حارث بن ابی اسید بن رفاعہ بن ثعلبہ بن ہوازن بن اسلم بن افسیٰ بن حارثہ تھا انہیں حضور اکرم ﷺ کی صحبت نصیب ہوئی۔ واقدی نے ان کا ذکر کیا ہے۔ یہ وہ صاحب ہیں جو حضور اکرم ﷺ کی خدمت میں صدقات لے کر آئے تھے تو حضور اکرم نے دعا فرمائی تھی۔ اے اللہ! تو ابو اونی کی اولاد پر اپنی رحمت نازل فرما۔ ابو عمر نے ان کا ذکر کیا ہے۔

۵۷۰۵۔ حضرت ابو ایاسؓ

حضرت ابو ایاس یا ابن ایاس۔ جعفر نے اسی طرح ان کا ذکر کیا ہے۔ ان سے سعید بن مسیب نے روایت کی کہ وہ ایک بار سواری پر حضور اکرم ﷺ کے پیچھے بیٹھے ہوئے تھے۔ آپ نے فرمایا پڑھو۔ انہوں نے عرض کیا یا رسول اللہ! کیا پڑھوں آپ نے سورۃ قتل ہو اللہ احد کی آیات یکے بعد دیگرے پڑھیں پھر سورۃ فلق اور آخر میں سورۃ الناس جناب ابو ایاس کو پڑھائی پھر فرمایا اے ابو ایاس! لوگوں نے اس طرح کی آیات نہیں پڑھیں۔ ابن ابی عاصم نے اس کا ذکر کیا ہے۔

ابو ایاس بن سہل نے (جو بنو ساعدہ سے ہیں) یحییٰ سے انہوں نے باسنادہ ابن ابی عاصم سے انہوں نے ابو بکر بن ابی شیبہ سے انہوں نے مصعب بن مقدم سے انہوں نے محمد بن ابراہیم سے انہوں نے ابو حازم سے روایت کی کہ وہ ایاس بن سہل انصاری کے پاس بیٹھے ہوئے تھے کہ انہوں نے کہا کہ منہ میری طرف کر کے بیٹھو۔ میں نے ان کی طرف منہ کیا۔ تو وہ کہنے لگے۔ اے ابو حازم! میں تجھے حضور اکرم ﷺ کی حدیث سنا تا ہوں جو میرے باپ نے مجھے سنائی آپ نے فرمایا اگر ایک آدمی صبح کی نماز پڑھ کر طلوع آفتاب تک وہیں بیٹھا تسبیح و تہلیل میں مصروف رہے اور اسی طرح نماز عصر کے بعد غروب آفتاب تک ذکر الہی میں منہمک رہے۔ تو یہ عمل میرے نزدیک اس سے محبوب تر ہے کہ وہ آدمی اعلیٰ درجے کے گھوڑے پر سوار ہو کر اللہ کی راہ میں جہاد پر روانہ ہو۔ ابو موسیٰ نے اس کا ذکر کیا ہے۔

۵۷۰۶۔ حضرت ابو ایمنؓ

حضرت ابو ایمنؓ۔ مولائے عمرو بن جموح۔ غزوہ احد میں شہید ہوئے تھے۔ ابو جعفر نے باسنادہ یونس سے انہوں نے ابن اسحاق سے یہ سلسلہ شہیدان احد از بنو سلمہ و بنو حرام بن کعب و ابو ایمن مولائے عمرو بن جموح اور خلاد بن عمرو بن جموح بھی اس کے ساتھ

ہی قتل ہوئے۔ اللہ ان دونوں پر رحم فرمائے اور یہ بھی کہا گیا ہے کہ یہ ابوا یمن عمرو بن جموح کے ایک بیٹے تھے۔ ابو عمر اور ابو موسیٰ نے ان کا ذکر کیا ہے۔

۵۷۰۷۔ حضرت ابویوب انصاریؓ

حضرت ابویوب انصاری۔ ان کا نام خالد بن زید بن کلیب بن ثعلبہ بن عبدعوف بن غنم بن مالک بن النجار انصاری، خزرجی، نجاری ہے۔ بیعت عقبہ سمیت تمام غزوات میں شامل رہے۔ حضرت علی کرم اللہ وجہہ کے مخصوص طرف داروں میں تھے۔ ابن کلیب اور ابن اسحاق وغیرہ لکھتے ہیں کہ جنگ جمل اور جنگ صفین میں حضرت علی کے لشکر میں تھے اور نہروان کی لڑائی میں حضرت علی کے مقدمتہ الجیش میں شامل تھے۔ شعبہ کہتے ہیں میں نے حکم سے دریافت کیا۔ کیا ابویوب جنگ صفین میں شریک تھے انہوں نے کہا نہیں البتہ معرکہ نہروان میں موجود تھے۔

ابوالعباس احمد بن عثمان اور حسین بن یوحنا بن اتویہ بن نعمان الباہوری نے اسماعیل بن ابوالحسن علی بن حسین الحماوی نیشاپوری سے انہوں نے ابوسعید مسعود بن ناصر بن ابوزید الرکاب سجری سے انہوں نے قاضی ابوالقاسم علی بن محسن التتوخی سے انہوں نے ابو عبد اللہ حسن بن عمران اضراب سے انہوں نے حامد بن یحییٰ سے انہوں نے یحییٰ بن ایوب العابد سے انہوں نے اسماعیل بن جعفر سے انہوں نے سعد بن سعید بن قیس انصاری سے انہوں نے عمر بن ثابت بن حارث خزرجی سے انہوں نے ابویوب انصاری سے انہوں نے حضور اکرم ﷺ سے روایت کی آپ نے فرمایا۔ جس نے رمضان کے بعد شوال کے بھی چھ روزے رکھے گویا اس نے زمانے بھر کے روزے رکھے۔ جناب ابویوب انصاری نے امیر معاویہ کے عہد میں یزید کی کمان میں حکومت روم کے خلاف جنگ میں حصہ لیا اور قسطنطنیہ شہر کے پاس پچاس یا اکاون ہجری میں وفات پائی اور وہیں دفن ہوئے اور بروایت مجاہد یزید نے اپنے لشکر کے سواروں کو حکم دیا کہ جناب ابویوب انصاری کی قبر کو گھوڑوں کے سموں سے روند ڈالو تا کہ قبر کا نشان مٹ جائے۔

ایک روایت میں ہے کہ ایک رومی نے مسلمانوں سے اس صبح کو جس رات کو حضرت ابویوب کو دفن کیا گیا دریافت کیا کہ گزشتہ رات تم کیا کرتے رہے ہو؟ انہوں نے جواب دیا کہ یہ شخص جسے ہم نے دفن کیا ہے یہ ہمارے رسول کریم ﷺ کے صحابہ کبار سے ہیں اور وہ قدیم الاسلام ہیں اگر ان کی لاش کوزمین سے نکالا گیا تو جب تک ہماری حکومت ہوگی۔ عرب میں ناقوس نہ بج سکے گا۔ مجاہد لکھتے ہیں کہ جب ان کے یہاں قحط پڑتا ہے تو وہ ان کی قبر سے تھوڑی سی مٹی ہٹاتے ہیں۔ تو بارش ہو جاتی ہے جب حضور اکرم ﷺ ہجرت کر کے مدینے تشریف لائے تھے۔ تو ان کے یہاں ہی اترے تھے اور مسجد اور حجرات کی تعمیر تک وہیں قیام فرما رہے تھے۔ ابو عمر نے ان کا ذکر کیا ہے اور خالد بن زید کے ترجمے میں ان کا ذکر ہو چکا ہے۔

۵۷۰۸۔ حضرت ابویوب یمامیؓ

حضرت ابویوب یمامی۔ بقول جعفر انہوں نے خلیفہ سے انہوں نے حضور اکرم صلی اللہ علیہ وسلم سے روایت کی۔ ابو موسیٰ نے ان کا ذکر کیا ہے۔

۵۷۰۹۔ حضرت ابوایوبؓ

حضرت ابوایوبؓ۔ ابو موسیٰ نے ان کا ذکر کیا ہے۔ ابوبکر بن ابوعلی نے بھی ان کا ذکر کیا ہے اور لکھا ہے کہ ان کے اکثر ظن کے مطابق وہ انصاری ہیں اور علی بن مسہر نے افریقی سے انہوں نے اپنے والد سے انہوں نے ابوایوب سے روایت کی حضور اکرم ﷺ نے فرمایا ہر مسلمان کے دوسرے مسلمان پر چھ حق ہیں اگر ان میں سے کسی ایک کو بھی چھوڑ دے گا تو وہ جواب دہ ہوگا۔ اس لئے جب وہ اس سے طالب امداد ہو۔ وہ اسے لبیک کہے۔ ابو موسیٰ نے مختصراً بیان کیا ہے۔ اگر موسیٰ کی مراد اس سے ابوایوب انصاری ہیں۔ تو انہوں نے ان کا نام نہیں لکھا اور نہ کوئی اور ایسی بات لکھی ہے جس سے یہ سمجھا جائے کہ ان کی مراد کیا ہے اگر ابوایوب انصاری کی بجائے کوئی اور شخص ہے۔ تو گویا ابوایوب انصاری کا تذکرہ کرنا وہ بھول گئے ہیں۔ واللہ اعلم

باب الباء

۵۷۱۰۔ حضرت ابوبکرؓ

حضرت ابوبکرؓ۔ ان سے ان کے بیٹے بکیر نے روایت کی کہ حضور اکرم ﷺ نے ایک بار ایک گفتگو میں قرآن کا ذکر کیا ہے اور فرمایا ہے کہ قرآن خدائے عزوجل کا کلام ہے۔ ابن مندہ نے اس کا ذکر کیا ہے۔

۵۷۱۱۔ حضرت ابوالبداحؓ

حضرت ابوالبداح بن عاصم بن عدی بن جد بن عجلان البلوی (جو بنو عمرو بن عوف انصار کے حلیف تھے) ہم ان کا نسب ان کے باپ کے ترجمے میں لکھ آئے ہیں۔ ان کی صحبت کے بارے میں اختلاف ہے۔ ایک روایت میں ہے کہ ان کے والد کو صحبت نصیب ہوئی لیکن یہ خود تابعی ہیں اور اپنے والد سے روایت کرتے تھے۔

ایک روایت میں ہے کہ انہیں صحبت نصیب ہوئی اور یہ سبیعہ اسمیہ کے شوہر تھے۔ جسے ان کی وفات پر ابوالسناہل بن یعلک نے نکاح کا پیغام بھیجا تھا۔ ابن جریر وغیرہ نے بھی ان کا ذکر کیا ہے اور بقول ابو عمر اکثر لوگ انہیں صحابی شمار کرتے ہیں۔ ابوالبداح ان کا لقب اور کنیت ابو عمر تھی۔ ابو نعیم کہتے ہیں کہ بعض متاخرین (ابن مندہ) کو ان کے بارے میں اشتباہ ہوا ہے اور لکھا ہے کہ عبدالرحمن بن ابوبکر نے ان سے حدیث روایت کی حالانکہ راوی ابوبکر بن عمرو تھے۔ واللہ اعلم تینوں نے ان کا ذکر کیا ہے۔

ابن اشیر لکھتے ہیں۔ ابو عمر کا ابوالبداح کو سبیعہ اسمیہ کا خاوند کہنا غلط ہے کیونکہ سبیعہ کے شوہر کا نام سعد بن خولہ تھا چنانچہ ابو عمر اور ابن مندہ نے سبیعہ کے ترجمے میں یہی لکھا ہے اور ابوالبداح کی بیوی کا نام نام جمیل دختر یسار تھا جو معقل بن یسار کی بہن تھی اور ان کے شوہر کے بارے میں یہ آیت نازل ہوئی تھی۔

وَإِذَا طَلَقْتُمُ النِّسَاءَ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ يَهَبُ لَكُمْ فِي سَبْعٍ مِمَّا خَلَقْتُمْ لَسَانَكُمْ وَقُلْتُمْ لَهَا أَسْمَاءُ فَاسْتَمِعْتُمْ وَأَصَابَتْ كَنُفُسَكُمْ وَأُولَئِكَ يَسْتَكْبِرُونَ ۚ وَإِذَا طَلَقْتُمُ النِّسَاءَ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ يَهَبُ لَكُمْ فِي سَبْعٍ مِمَّا خَلَقْتُمْ لَسَانَكُمْ وَقُلْتُمْ لَهَا أَسْمَاءُ فَاسْتَمِعْتُمْ وَأَصَابَتْ كَنُفُسَكُمْ وَأُولَئِكَ يَسْتَكْبِرُونَ ۚ

میں مفسرین کا شدید اختلاف ہے۔

۵۷۱۲۔ حضرت ابوالبرادؓ

حضرت ابوالبراد۔ تمیم الداری کے غلام تھے۔ سعید بن زیاد بن فائد نے اپنے والد سے انہوں نے دادا سے انہوں نے ابوہند سے روایت کی کہ تمیم اپنے ساتھ شام سے چند قندیلیں اور تیل لے کر مدینے آئے۔ جس رات کو وہ مدینے پہنچے جمعہ کی رات تھی۔ انہوں نے اپنے غلام ابوالبراد کو حکم دیا کہ قندیلوں میں تیل ڈال کر مسجد میں لٹکا دے۔ اس نے حکم کی تعمیل کی چنانچہ جب سورج غروب ہوا تو لیمپ روشن کر دیئے گئے حضور اکرم ﷺ مسجد میں تشریف لائے چمک دمک دیکھ کر دریافت کیا۔ یہ کس نے کیا ہے۔ لوگوں نے تمیم کا نام لیا حضور اکرم نے فرمایا تو نے اسلامی عبادت گاہ کو منور کیا۔ اللہ تعالیٰ تیری دنیا و آخرت کو منور فرمائے۔ جہاں تک میری ذات کا تعلق ہے اگر میری کوئی اور بیٹی ہوتی تو میں اسے تجھ سے بیاہ دیتا۔ اس پر نوفل بن حارث بن عبدالمطلب نے عرض کیا یا رسول اللہ! ام مغیرہ نامی میری ایک بیٹی ہے آپ اس کے بارے میں مختار ہیں۔ جو چاہیں کریں حضور نے وہیں کھڑے کھڑے ان کو بیاہ دیا۔ ابو موسیٰ نے ان کا ذکر کیا ہے۔

۵۷۱۳۔ حضرت ابو بردہؓ

حضرت ابو بردہ انصاری۔ جابر بن عبد اللہ ان کے راوی ہیں کہ ابو احمد بن سکیبہ نے بتایا کہ انہیں ابو غالب الماوردی نے عطیہ باسانہ ابوداؤد جستانی سے انہوں نے قتیبہ بن سعید سے انہوں نے لیث سے انہوں نے یزید بن ابی حبیب سے انہوں نے بکیر بن عبد اللہ اشج سے انہوں نے سلیمان بن یسار سے انہوں نے عبد الرحمن بن جابر سے انہوں نے ابو بردہ سے روایت کی کہ حضور اکرم ﷺ نے فرمایا کہ کسی شخص کو بھی بغیر حدود اللہ کے دس کوڑوں سے زیادہ مت مارو۔

نیز بکیر بن عبد اللہ نے سلیمان سے انہوں نے عبد الرحمن بن جابر سے انہوں نے اپنے والد سے انہوں نے ابی بردہ سے روایت کی۔ احمد بن زہیر کہتے ہیں کہ وہ ظفری ہیں۔ یا کوئی اور ان کے علاوہ کسی اور راوی کا قول ہے کہ اس حدیث کو جابر نے ابو بردہ بن نیار سے روایت کیا ہے۔ ابو نعیم نے ابن نیار کے ترجمے میں ان کا ذکر کیا ہے۔ واللہ اعلم۔ ابو عمر نے ان کا ذکر کیا ہے۔

۵۷۱۴۔ حضرت ابو بردہؓ

حضرت ابو بردہ۔ جمیع بن عمیر کوفی کے ماموں تھے۔ ایک روایت میں ابو بردہ بن نیار آیا ہے۔ شریک نے وائل بن داؤد سے انہوں نے جمیع بن عمیر سے انہوں نے اپنے ماموں ابو بردہ سے روایت کی حضور اکرم ﷺ نے فرمایا ہر آدمی کی بہترین کمائی اس کا بیٹا ہے۔ امام ثوری نے وائل سے روایت کی اور بقول سعید بن عمیر انہوں نے اپنے ابو بردہ سے روایت کی اور یہی زیادہ مشہور ہے۔ ابن مندہ اور ابو نعیم نے ان کا ذکر کیا ہے۔

۵۷۱۵۔ حضرت ابو بردہ انصاریؓ

حضرت ابو بردہ۔ انصاری ظفری اور ظفر کا نام کعب بن مالک بن اوس تھا۔ انہوں نے حضور اکرم ﷺ سے روایت کی بقول ابو نعیم وہ کوفی ہیں اور ابن مندہ انہیں مدنی بتاتے ہیں۔

عبد الملک نے اور بروایت عبد اللہ بن مغیث بن ابی بردہ نے اپنے والد سے اس نے دادا سے روایت کی کہ انہوں نے حضور

اکرم ﷺ سے سنا آپ نے فرمایا کہ کاہنوں کی دو جماعتوں میں ایک ایسا آدمی پیدا ہوگا جو قرآن کی ایسی تفسیر بیان کریگا جو اس کے بعد اور کوئی ایسی تفسیر پیش نہیں کر سکے گا۔ تینوں نے ان کا ذکر کیا ہے۔
کہتے ہیں کہ وہ مفسر محمد بن کعب القرظی اور کاہنوں سے مراد بنو قریظہ اور بنو نضیر تھے۔

۵۷۱۶۔ حضرت ابو بردہ اشعریؓ

حضرت ابو بردہ بن قیس اشعری جو ابو موسیٰ اشعری کے بھائی تھے۔ ہم ان کا نسب ان کے بھائی عبداللہ بن قیس کے ترجمے میں بیان کر آئے ہیں۔ ابو بردہ کا نام عامر تھا جو ہم پیشتر بیان کر آئے ہیں۔

ابو اسامہ نے یزید بن ابی بردہ سے انہوں نے ابو موسیٰ سے روایت کی وہ کہتے ہیں کہ ہماری قوم کے پچاس سے دو چار زیادہ آدمی یمن سے روانہ ہوئے ہم تین بھائی تھے ابو موسیٰ، ابو رہم اور ابو بردہ ہمارا جہاز ہمیں نجاشی کے پاس حبشہ میں لے گیا۔ جہاں جعفر بن ابی طالب اور ان کے ساتھی ٹھہرے ہوئے تھے ہم سب اپنے جہاز میں حضور اکرم ﷺ کے پاس خیبر میں پہنچے۔ خیبر فتح ہو چکا تھا۔

ابو یاسر بن ابوبہ نے باسنادہ عبداللہ بن احمد سے انہوں نے اپنے والد سے روایت کی کہ ہمیں عبدالواحد بن زیاد نے انہوں نے عاصم الاحول سے انہوں نے کریب بن حارث بن ابو موسیٰ سے انہوں نے ابو بردہ بن قیس ابو موسیٰ اشعری کے بھائی سے روایت کی کہ حضور اکرم ﷺ نے دعا فرمائی۔ اے اللہ میری امت تیری راہ میں۔ دشمنوں کے نیزوں اور طاعون کی وبا سے شہادت پائے۔ تینوں نے ان کا ذکر کیا ہے۔

۵۷۱۷۔ حضرت ابو بردہ ہانی بن نیارؓ

حضرت ابو بردہ ہانی بن نیار۔ بقول ابن اسحاق ان کا نام ہانی بن عمرو ہے۔ ہشیم نے اشعث بن عدی بن ثابت سے انہوں نے برآ سے روایت کی کہ میرے ماموں حارث بن عمرو میرے پاس سے گزرے ابو عمر کہتے ہیں کہ زیادہ تر ان کا نسب یوں بیان کیا جاتا ہے۔ ہانی بن نیار بن عمرو بن عبید بن کلاب بن دہمان بن غنم بن ذبیان بن ہمن بن کابل بن ذہل بن ہنی بن بلی بن عمرو بن الحاف بن قضاعہ اور انصار کے بنو حارثہ ان کے حلیف تھے (عقبہ ثانیہ میں یہ بھی ستر آدمیوں میں موجود تھے اور تمام غزوات میں حضور اکرم ﷺ کے ساتھ رہے۔

عبید اللہ بن سمین نے باسنادہ یونس سے انہوں نے ابن اسحاق سے بہ سلسلہ حاضرین عقبہ ثانیہ از بنو حارثہ بن حارث بن خزرج بن عمرو بن مالک بن اوس و ابو بردہ بن نیار (جن کا نام ہانی بن نیار بن عمرو بن عبید بن عمرو بن کلاب بن دہمان بن غنم بن ذبیان بن ہمن بن کابل بن ذہل بن ہنی بن بلی ہے۔ جو ان کا حلیف تھا اور اسی اسناد سے بہ سلسلہ شرکائے غزوہ بدر از بنو حارثہ بن حارث اور ان کے حلیفوں سے از بنو بلی ابو بردہ بن نیار ہیں جو لا ولد تھے اور فتح مکہ میں موجود تھے اور بنو حارثہ بن حارث کا علم ان کے پاس تھا نیز وہ حضرت علی کرم اللہ وجہہ کی جنگوں میں شریک رہے اور امیر معاویہ کی خلافت کے ابتدائی ایام میں انہوں نے وفات پائی۔ یہ واقعہ کا قول ہے اور جنگ احد کے موقع پر مسلمانوں کے لشکر میں صرف دو گھوڑے تھے جن میں سے ایک حضور اکرم ﷺ کا گھوڑا

تھا اور دوسرا ابو بردہ بن نیار کا۔ تینوں نے ان کا ذکر کیا ہے اور ہم جناب ہانی کے ترجمے میں زیادہ تفصیل سے لکھ آئے ہیں۔

۵۷۱۸۔ حضرت ابو بردہؓ

حضرت ابو بردہ۔ غیر منسوب ہیں۔ ایوداؤد طیاسی نے اپنی مسند میں ان کا ذکر کیا ہے۔ انہوں نے سلام سے انہوں نے سماک بن حرب سے انہوں نے قاسم بن عبدالرحمن سے انہوں نے اپنے والد سے انہوں نے ابو بردہ سے روایت کی (اور ابن ابوموسیٰ نہیں ہیں) کہ حضور اکرم ﷺ نے فرمایا تم پی لو لیکن نشے سے بچو۔ ابو موسیٰ نے ان کا ذکر کیا ہے۔

۵۷۱۹۔ حضرت ابو برزہؓ

حضرت ابو برزہؓ اسلمی! ان کے اور ان کے والد کے نام میں اختلاف ہے اس کے بارے میں صحیح روایت نصلہ بن عبید ہے۔ امام احمد بن حنبل اور ابن معین کا یہی قول ہے۔ بعض نے ان کا نام نصلہ بن عبداللہ اور بعض نے نصلہ بن عابد بیان کیا ہے۔ الخطیب ابو بکر نے پشم بن عدی سے روایت کی کہ ابو برزہ کا نام خالد بن نصلہ تھا۔ واقدی لکھتے ہیں کہ ان کے لڑکے کا خیال تھا کہ ان کا نام عبداللہ بن نصلہ تھا اور بقول ابو عمر نصلہ کا نسب یوں تھا۔

نصلہ بن عبید بن حارث بن حبال بن وعبیل بن ربیعہ بن انس بن خزیمہ بن مالک بن سلیمان بن اسلم اور ابن حبیب اور ابن کلبی نے ان کا نسب اسی طرح بیان کیا ہے۔

انہوں نے بصرہ میں سکونت اختیار کر لی تھی اور وہاں ان کا ایک مکان بھی تھا۔ وہاں سے وہ خراسان کو چلے گئے اور مرو میں ٹھہر گئے اور وہاں سے پھر بصرہ میں آ گئے۔

عبدالوہاب بن ہبہ اللہ نے باسنادہ عبداللہ بن احمد سے روایت کی کہ انہیں ان کے والد نے بتایا کہ انہیں یزید بن ہارون نے۔ انہیں سلیمان التمیمی نے سیار ابو المنہال سے انہوں نے ابو برزہ سے روایت کی کہ حضور اکرم صلی اللہ علیہ وسلم صبح کی نماز میں ساٹھ اور سو آیات تلاوت فرمایا کرتے تھے جناب ابو برزہ نے بصرہ میں امیر معاویہ کی وفات سے پہلے ۶۰ ہجری میں وفات پائی۔ ایک روایت میں ان کا سال وفات ۶۴ ہجری میں ہے۔ ابو عمر ابو نعیم اور ابو موسیٰ نے ان کا ذکر کیا ہے۔

۵۷۲۰۔ حضرت ابو برقانؓ

حضرت ابو برقان۔ بنو سعد بن بکر بن ہوازن سے حضور اکرم کے رضاعی چچا تھے۔ جعفر نے انہیں صحابہ میں شمار کیا ہے۔ مدائنی نے عیسیٰ بن یزید سے روایت کی کہ ابو برقان حضور اکرم ﷺ کی خدمت میں حاضر ہوئے اور عرض کیا یا رسول اللہ! میں نے محسوس کیا ہے کہ آپ کی قوم کے آدمی نہ تو آپ کے سوا کسی اور سے اتنی محبت کرتے ہیں اور نہ آپ سے زیادہ کسی اور کی اتنی تعریف کرتے ہیں لیکن ان کی گفتگو غیر واضح ہوتی ہے۔

حضور اکرم ﷺ نے فرمایا اے ابو برقان! کیا تم نے حیرہ دیکھا ہے۔ انہوں نے کہا نہیں فرمایا اگر تمہیں لمبی زندگی عطا ہوئی۔ تو تم سن لو گے کہ وہاں جانے والے کو نہ تو کوئی خطرہ پیش آئے گا اور نہ کسی تنگی ترشی سے واسطہ پڑے گا۔ ابو برقان کہنے لگا یا رسول اللہ! میں آپ کی بات سمجھ نہیں سکا میں فلاں فلاں گھائی سے آیا ہوں اور مجھے کوئی تکلیف نہیں ہوئی۔ حضور اکرم نے فرمایا اے

ابو برقان! میں قیامت کے دن تیرا ہاتھ پکڑوں گا اور تجھے یاد دلاؤں گا۔ اس پر حضرت عثمان رضی اللہ عنہ نے کہا اے ابو برقان! حضور اکرم صلی اللہ علیہ وسلم قیامت کے دن تیرا ہاتھ اسی صورت میں پکڑیں گے کہ تو مرد صالح ہوگا۔ ابو برقان کہتے ہیں۔ اس کے بعد میں حیرہ گیا اور اسے ویسا ہی پایا جیسا کہ حضور اکرم صلی اللہ علیہ وسلم نے فرمایا تھا۔ ابو موسیٰ نے اس کا ذکر کیا ہے۔

۵۷۲۱۔ حضرت ابو بزہؓ

حضرت ابو بزہ۔ عبداللہ بن سائب کے مولیٰ اور مکے کے مشہور مقلی خاندان کے دادا تھے۔ ان کے نام کے بارے میں اختلاف ہے۔ ابوالحسن احمد بن محمد بن قاسم بن ابو بزہ نے اپنے والد محمد سے اس نے اپنے والد قاسم سے اس نے اپنے والد ابو بزہ سے روایت کی کہ وہ اپنے مولیٰ عبداللہ بن سائب کے ساتھ حضور اکرم صلی اللہ علیہ وسلم کی خدمت میں حاضر ہوئے اور انہوں نے حضور اکرم صلی اللہ علیہ وسلم کے ہاتھوں پاؤں اور سر کو بوسہ دیا۔ ابو بکر بن مقلی نے ابوالشیخ سے روایت کی۔ ابو موسیٰ نے ان کا ذکر کیا ہے۔

۵۷۲۲۔ حضرت ابوالبشرؓ

حضرت ابوالبشر بن حارث از بنو عبدالدار۔ یہ وہ صاحب ہیں جنہوں نے سبیعہ اسمیہ کو نکاح کا پیغام بھیجا تھا۔ جسے سبیعہ نے قبول کر لیا تھا۔ یہ عبداللہ بن وضاح کا قول ہے جسے ابن الدباغ نے ابو محمد بن عتاب سے روایت کیا۔

۵۷۲۳۔ حضرت ابوبشر سلمیؓ

ابوبشر سلمی۔ ابو بکر بن ابوعلی اور ابو مسعود نے ان کا ذکر کیا ہے۔ ہشام بن سعد نے زید بن اسلم سے انہوں نے ابوبشر سلمی سے روایت کی کہ حضور اکرم صلی اللہ علیہ وسلم نے فرمایا کہ جو شخص چاہے کہ اللہ اس کی تکالیف کو دور کرے اور اس کی خواہشات کو پورا کرے۔ اسے چاہیے کہ کسی مصیبت زدہ کی امداد کرے یا اس کی خواہش کو پورا کرے۔

غالباً یہ صاحب ابوالیسر انصاری سلمی ہیں کیونکہ یہ حدیث ان سے مشہور ہے۔ ابو موسیٰ نے اس کا ذکر کیا ہے۔

۵۷۲۴۔ حضرت ابوبشر انصاریؓ

حضرت ابوبشر انصاری حارثی یا انصاری ساعدی یا انصاری مازنی۔ ان کے صحیح نام کا علم نہیں ہو سکا۔ ایک روایت میں ان کا نام قیس بن عبید بن حریر بن عمرو بن جعداز بنو مازن بن نجار ہے اور بیعت رضوان میں ان کی موجودگی ثابت نہیں۔

ان سے ان کی اولاد کے علاوہ عباد بن تمیم محمد بن فضالہ اور عمار بن غزیہ نے روایت کی کہ ہمیں ابوالحرم مکی بن ربان الخوی نے باسنادہ یحییٰ بن یحییٰ سے انہوں نے مالک بن انس سے انہوں نے عبداللہ بن ابوبکر سے انہوں نے عباد بن تمیم سے انہوں نے ابوبشر انصاری سے روایت کی کہ وہ ایک سفر میں حضور اکرم صلی اللہ علیہ وسلم کے ساتھ تھے۔ آپ نے ایک قاصد بھیجا (عبداللہ بن ابوبکر کہتے ہیں کہ ان کا خیال ہے کہ ابوبشر انصاری نے کہا کہ لوگ قیلولہ کر رہے تھے) اور فرمایا کہ قربانی کے جن جانوروں کے گلے میں قلاذے ڈالے گئے ہیں۔ وہ کاٹ دیئے جائیں یحییٰ کہتے ہیں میں نے امام مالک کو کہتے سنا۔ میں یہ منظر اپنی آنکھوں سے دیکھ رہا ہوں۔

سعید نے ان سے روایت کی کہ حضور اکرمؐ نے طلوع آفتاب کے وقت سورج کے نکل آنے تک نماز پڑھنے سے منع فرمایا ہے۔ اسی طرح ان سے عمارہ بن غزیہ نے روایت کی کہ حضور اکرمؐ نے مدینہ کے اس حصے کو جو دو سنگ لائخ چٹانوں کے درمیان ہے قابل احترام قرار دیا ہے اور یہ حدیث بھی ان سے مروی ہے کہ گرمی جہنم کی آگ کا جھونکا ہے۔ تینوں نے اس کا ذکر کیا ہے۔

ابو عمر کا قول ہے کہ ان تمام روایات کا راوی ایک شخص ہے بعض ان احادیث کو دوراویوں سے اور بعض تین سے منسوب کرتے ہیں لیکن صحیح بات یہ ہے کہ تینوں احادیث کا راوی ایک ہی ہے۔

بروایت خلیفہ ابو بشیر کی وفات واقعہ حرہ کے بعد ہوئی۔ انہوں نے طویل عمر پائی تھی اور ایک روایت کے مطابق ان کی وفات چالیسویں سال ہجری میں ہوئی اور پہلی روایت اصح ہے کیونکہ یہ واقعہ حرہ میں موجود تھے۔ خلیفہ کہتے ہیں کہ وہ انصار میں کسی ایسے آدمی کو سوائے حارث بن خزیمہ بن عدی کے نہیں جانتے جس کی کنیت ابو بشیر ہو۔

بقول امیر ابو نصر حریر کی حارث پریش اور راپرز بر پڑھنا ہوگی۔

۵۷۲۵۔ حضرت ابوالبشیرؓ

حضرت ابوالبشیر۔ رسول اللہ ﷺ کے مولیٰ تھے۔ ابو موسیٰ نے مختصراً ان کا ذکر کیا ہے۔

۵۷۲۶۔ حضرت ابوبصرہ الغفاریؓ

حضرت ابوبصرہ الغفاری۔ ان کے نام کے بارے میں اختلاف ہے۔ کسی نے جمیل (بہ حاء) کسی نے جمیل اور کسی نے کچھ لکھا ہے۔ ان کا ذکر پیشتر ازیں جمیل بن بصرہ بن وقاص بن حبیب بن غفار کے عنوان کے تحت ہو چکا ہے۔ حضرت ابو ہریرہ کی ملاقات ان سے ہوئی اور ان سے روایت کی۔ منصور بن ابوالحسن طبری نے باسنادہ ابویعلیٰ سے انہوں نے عمر والناقد سے انہوں نے یعقوب بن ابراہیم بن سعد سے انہوں نے ابی سے انہوں نے محمد بن اسحاق سے انہوں نے یزید بن ابوجیب سے انہوں نے جبیر بن نعیم حضرمی سے انہوں نے عبداللہ بن ہبیرہ سبائی سے (جو ابوتیمم جیشانی کے ایک ثقہ آدمی تھے) انہوں نے ابوبصرہ غفاری سے روایت کی حضور اکرمؐ نے انہیں نماز عصر پڑھائی۔ جب آپ نماز پڑھا چکے (یعقوب نے اسے دہرایا اور کہا کہ جب آپ نماز ختم کر کے مڑے) تو فرمایا یہ نماز تم سے پہلی امتوں پر بھی فرض کی گئی تھی لیکن انہوں نے تساہل کیا اور نماز ترک کر دی تم میں سے جو آدمی بھی اس نماز کو باقاعدہ ادا کرے گا اسے اس کا دو گنا ثواب ملے گا اور اس نماز کے بعد ستارے کے ظاہر ہونے تک اور کوئی نماز نہیں۔ ہم جناب ابوبصرہ کا ذکر اس سے پہلے ان کے ناموں کے تحت کر آئے ہیں۔ وہ پہلے حجاز میں رہتے تھے۔ پھر مصر کو چلے گئے۔ ایک روایت میں ہے کہ عذہ نامی خاتون جس کا ذکر کئی شعرا نے اپنی تشبیہوں میں کیا ہے۔ ان کی پوتی تھی جس شخص کا یہ قول ہے۔ اس کے مطابق ان کا سلسلہ نسب وقاص بن حاجب بن غفار ہے تاکہ اس کے بہت سے اشعار درست قرار دیئے جاسکیں اے ابو نعیم ابو عمر اور ابو موسیٰ نے بیان کیا ہے۔ ابن اثیر کہتے ہیں کہ جس شخص نے ابوبصرہ کو عذہ کا دادا قرار دیا ہے۔ وہ غلطی پر ہے کیونکہ ان کا نسب مشہور ہے اور ابوبصرہ کا اس کے ساتھ کوئی تعلق نہیں۔ واللہ اعلم

۵۷۲۷۔ حضرت ابوبصیرؓ

حضرت ابوبصیر۔ ان کا نام عتبہ بن اسید بن جاریہ بن اسید بن عبد اللہ بن سلمہ بن عبد اللہ بن غیرہ بن عوف بن ثقیف ہے۔ یہ ابوسعود کا قول ہے۔ بقول ابن اسحاق ان کا سلسلہ نسب عتبہ بن اسید بن جاریہ ہے اور ایک روایت میں عبید بن اسید بن جاریہ مذکور ہے۔ وہ بنو زہرہ کے حلیف تھے۔ علامہ طبری لکھتے ہیں کہ ابوبصیر کی ماں کا نام سالمہ تھا۔ جو عبد بن یزید بن ہاشم بن مطلب کی بیٹی تھی اور ابوبصیر وہی آدمی ہیں جو صلح حدیبیہ کے بعد حضور اکرم ﷺ کی خدمت میں حاضر ہوئے تھے۔

ابو جعفر عبید اللہ بن احمد نے باسنادہ یونس سے انہوں نے ابن اسحاق سے انہوں نے زہری سے انہوں نے عروہ سے انہوں نے مسور اور مروان سے روایت بیان کی کہ جب صلح حدیبیہ کے بعد اچھی طرح امن قائم ہو گیا اور باہمی آمد و رفت شروع ہو گئی۔ یہ حالت ہو گئی کہ جو آدمی بھی اسلام کے بارے میں گفتگو کرتا مسلمان ہو جاتا چنانچہ ان دو سالوں کے دوران میں اتنے لوگ مسلمان ہوئے کہ اس سے پہلے نہیں ہوئے تھے اور فی الحقیقت صلح حدیبیہ اسلام کی عظیم فتح تھی۔

جب حضور اکرم ﷺ مدینے میں واپس تشریف لائے اور کفار قریش کی طرف سے مطمئن ہو گئے تو ابوبصیر عتبہ بن اسید بن جاریہ ثقفی جو بنو زہرہ کے حلیف تھے آپ کی خدمت میں حاضر ہوئے کیونکہ وہ مسلمان ہو گئے تھے۔ اس پر انیس بن سریق ثقفی اور ازہر بن عبد عوف نے حضور اکرم صلی اللہ علیہ وسلم کو ایک خط لکھا اور اپنے آزاد کردہ غلام اور بنو عامر بن لوی کے ایک آدمی کی معرفت وہ خط آپ کی خدمت میں بھیجا اور درخواست کی کہ ان کے آدمی (ابوبصیر) کو واپس کر دیا جائے۔ حضور اکرم ﷺ نے ابوبصیر کو بلا کر فرمایا اے ابوبصیر! تمہاری قوم کے آدمی تمہاری واپسی کا تقاضا کر رہے ہیں اور شرائط معاہدہ کا تمہیں علم ہے۔ میں وعدہ خلافی نہیں کر سکتا کیونکہ تمہاری قوم کا تقاضا منی برحق ہے ابوبصیر نے عرض کیا یا رسول اللہ! کیا آپ مجھے ان مشرکین کے حوالے کر کے ابتلا میں ڈالنا چاہتے ہیں حضور نے فرمایا ابوبصیر! چند دن اور صبر کرو۔ بلاشبہ اللہ تعالیٰ تمہارے لئے اور اسی طرح کے اور بے بس لوگوں کے لئے نجات کا ضرور کوئی نہ کوئی راستہ نکالے گا تعمیل ارشاد میں ابوبصیر ان لوگوں کے ساتھ چل دیئے۔ جب ذوالحلیفہ میں پہنچے تو ایک دیوار کے پاس دم لینے کو بیٹھ گئے۔ ابوبصیر نے عامری کی تلوار بہانے سے اٹھالی اور چشم زدن میں اس کی گردن اڑادی۔ یہ دیکھ کر غلام سرپٹ بھاگ کھڑا ہوا اور مسجد نبوی میں حضور اکرم صلی اللہ علیہ وسلم کی خدمت میں پہنچ گیا۔ آپ نے اسے دیکھ کر فرمایا کہ یہ آدمی کسی مصیبت سے دوچار ہوا ہے کہنے لگا یا رسول اللہ صلی اللہ علیہ وسلم آپ کے آدمی نے میرے ساتھی کو قتل کر دیا ہے اتنے میں ابوبصیر بھی تلوار لٹکائے وہاں پہنچ گئے اور عرض کیا یا رسول اللہ آپ نے اپنی ذمہ داری پوری کی اور مجھے اپنے پاس نہ ٹھہرنے دیا۔ حضور اکرم نے فرمایا تیرا بھلا نہ ہو۔ اگر اس کے ساتھ اور آدمی ہوتے تو تو نے لڑائی بھڑکا ہی دی تھی۔ ابوبصیر وہاں سے روانہ ہو کر عیش میں (جو نکلے سے شام کے راستے پر واقع تھا) آ کر ٹھہر گئے۔ جو مسلمان صلح حدیبیہ کے بعد ادھر ادھر کے ہوئے تھے۔ وہ سب وہاں پہنچ گئے اور ان کی تعداد ساٹھ ستر ہو گئی۔

چنانچہ قریش کا جو آدمی بھی ان کے ہتھے چڑھ جاتا۔ وہ اسے قتل کر دیتے اور جو کاروان تجارت مل جاتا اسے لوٹ لیتے۔ تنگ کر کر قریش نے رسول اکرم کو لکھا کہ ہمارے جو رشتہ دار اسلام قبول کر چکے ہیں اور صلح نامہ حدیبیہ کے ماتحت وہ آپ کے پاس آنے سے رکے ہوئے ہیں ہمیں ان کی کوئی ضرورت نہیں اور ہم انہیں اس شرط کی بجائے آوری سے مستثنیٰ قرار دیتے ہیں۔ حضور اکرم ﷺ

نے ان لوگوں کو اطلاع دے دی اور وہ سب لوگ مدینے آ گئے۔

مروی ہے کہ ابو جندل بن سہیل بن عمرو بھی ان لوگوں میں شامل ہو چکے تھے۔ جب قریش نے حضور اکرم کو اپنے ارادے سے مطلع کیا تو آپ نے ابوبصیر اور ابو جندل ہر دو کو لکھا کہ وہ مدینے آ جائیں اور اپنے رفقا کو بھی ساتھ لے آئیں جب حضور اکرم ﷺ کا گرامی نامہ وہاں موصول ہوا۔ تو ابوبصیر ان دنوں بیمار تھے اور جلدی فوت ہو گئے۔ ابو جندل نے ان کی تجہیز و تکفین کی جنازہ پڑھا، دفن کیا اور (قبر کے پاس) مسجد بنائی اور خود مدینے آ گئے۔ ابو عمر نے ان کا ذکر کیا ہے۔

۵۷۲۸۔ حضرت ابوبصیرؓ

حضرت ابوبصیرہ۔ بقول ابو عمر سیف بن عمر کا بیان ہے کہ ابوبصیرہ انصاری جنگ یمامہ میں شریک تھے اور وہاں ان سے ایک خبر نقل کی ہے۔ ابو عمر نے ان کا ذکر کیا ہے۔

۵۷۲۹۔ حضرت ابوبکرؓ

حضرت ابوبکرؓ۔ حافظ ابو مسعود نے انہیں صحابہ میں شمار کیا ہے اور حجاج بن منہال نے حماد سے انہوں نے علی بن ابوالعالیہ سے انہوں نے ابوبکر بن حفص سے روایت کی کہ حضور اکرم عبد اللہ بن رواحہ کی عیادت کیلئے تشریف لے گئے۔ حاضرین نے عرض کیا یا رسول اللہ ﷺ! یہ صاحب بیماری سے تو مریں گے نہیں۔ انہیں تو میدان جنگ میں شہید ہونے کی خواہش ہے۔ حضور اکرم ﷺ نے دریافت فرمایا آیا تمہیں علم ہے کہ میری امت میں کون لوگ شہید ہوں گے؟ صحابہ خاموش ہو گئے۔ عبد اللہ بن رواحہ نے کہا حاضرین۔ حضور اکرم ﷺ کی بات کا جواب دو۔ صحابہ نے عرض کیا جس کا گھوڑا زخمی ہو جائے اور وہ خود قتل ہو جائے فرمایا اس طرح تو میرے شہیدوں کی تعداد مقابلہ کتر ہوگی۔ مقتول پانی میں غرق ہونے والا پیضے سے مرنے والا طاعون سے مرنے والا بھی شہید ہے۔ اسی طرح وہ عورت بھی شہید ہے جو نفاس کی وجہ سے مر جائے۔ اس حدیث کو شعبہ نے ابو صبح سے یا ابن مہج سے اور انہوں نے عبادہ بن صامت سے روایت کیا۔ ابو موسیٰ نے ان کا ذکر کیا ہے۔ نیز انہوں نے لکھا ہے کہ ان کے خیال میں اس ابوبکر سے مراد ابن حفص بن عمر بن سعد بن ابی وقاص ہے۔

۵۷۳۰۔ حضرت ابوبکر الصدیقؓ

حضرت ابوبکر الصدیقؓ۔ ان کا نام عبد اللہ بن عثمان تھا۔ ہم ان کا ذکر پیشتر ازیں ان کے ترجمے میں بالتفصیل بیان کر آئے ہیں۔ وہاں ہم نے ان کے نام کے بارے میں اختلاف کا ذکر کیا ہے۔ ان کی والدہ کا نام سلمیٰ دختر صخر بن عامر بن عمر بن کعب تھا۔ جو اپنے شوہر کے والد کے عم زاد تھیں۔ حبیب بن شہید نے میمون بن مہران سے انہوں نے یزید بن اصم سے روایت کیا کہ رسول اکرم صلی اللہ علیہ وسلم نے حضرت ابوبکرؓ سے پوچھا۔ عمر میں تم بڑے ہو یا میں۔ انہوں نے جواب دیا۔ یا رسول اللہ ﷺ! اکرم اکبر اور بہتر تو آپ ہیں۔ ہاں البتہ عمر میں میں بڑا ہوں۔ ابن اثیر لکھتے ہیں کہ یہ واحد اسناد ہے جس میں اس امر کا ذکر ہے حالانکہ تمام اہل علم اس پر متفق ہیں کہ حضرت ابوبکر کے زمانہ خلافت کو بھی ان کی عمر میں شامل کیا جائے۔ تو جب ان کی عمر حضور اکرم ﷺ کی عمر کے مساوی بنتی ہے۔ ابو عمر نے ان کا ذکر کیا ہے۔

۵۷۳۱۔ حضرت ابوبکرہ ثقفیؓ

حضرت ابوبکرہ۔ ان کا نام نفع بن حارث بن کلدہ بن عمرو بن علاج بن ابی سلمہ بن عبدالعزیٰ بن غیرہ بن عوف بن ثقیف ثقفی ہے اور ثقیف کا نام قسی تھا۔ ایک روایت میں ان کا نام ابن مسروح مولیٰ حارث بن کلدہ مذکور ہے۔ ہم نے نفع کے ترجمے میں ان کے بارے میں جو کچھ لکھا ہے۔ وہ بس کرتا ہے۔

ان کی ماں کا نام سمیہ تھا۔ جو حارث بن کلدہ کی لونڈی تھی اور زیاد بن ابیہ کے اخیانی بھائی تھے۔ ابوبکرہ ان لوگوں سے ہیں جو محاصرہ طائف کے موقع پر اپنے آقا کو چھوڑ کر حضور اکرم کے پاس آگئے تھے اور اسلام قبول کر لیا تھا اور آپ نے انہیں آزاد فرما دیا تھا اور ابوبکرہ کنیت عطا کی تھی۔ ابوبکرہ کہا کرتے۔ میں تمہارا دینی بھائی ہوں۔ حضور اکرمؐ کا مولیٰ ہوں۔ سب لوگ میرے باپ ہیں لیکن اگر مجھے کسی آدمی سے منسوب کرنا چاہتے ہو تو ابن مسروح کہہ لو۔

جناب ابوبکرہ فاضل اور صالح صحابہ میں شمار ہوتے تھے۔ انہوں نے مغیرہ بن شعبہ کے خلاف زنا کی شہادت دی تھی۔ پھر انکار کر دیا تھا۔ اس پر حضرت عمرؓ نے انہیں حد قذف لگائی تھی اور مردود الشہادۃ قرار دیا تھا۔ پھر حکم دیا تو بہ کر دیا کہ یہ تعزیر منسوخ ہو جائے۔ انہوں نے توبہ کی اور خلیفہ نے اس تعزیر پر خط نسخ کھینچ دیا۔

جناب ابوبکرہ کہنے لگے۔ اب میں کبھی بھی بعد ازیں دو آدمیوں کے بارے میں شہادت نہیں دوں گا۔ چار گواہوں میں سے تین گواہ منکر ہو گئے تھے چوتھا گواہ زیاد بن ابیہ تھا۔ وہ کہنے لگا میں نے مغیرہ کو آگے پیچھے حرکت کرتے دیکھا۔ اس کا سانس پھولا ہوا تھا اور عورت کی ٹانگیں گدھے کے کانوں کی طرح کھڑی ہوئی تھیں۔ مزید مجھے علم نہیں کہ کیا ہوا۔ زیاد حد قذف سے بچ گیا۔

جناب ابوبکرہ عمر بھر عبادت الہی میں منہمک رہے۔ ان کے اخلاف بصرے کے شرفا اور علما میں شمار ہوتے تھے۔ خطیب عبداللہ بن احمد بن محمد نے ابو محمد جعفر بن احمد سے انہوں نے حسن بن شاذان سے انہوں نے عثمان بن احمد السماک سے انہوں نے حنبل بن اسحاق سے انہوں نے خلیل بن عمر بن ابراہیم العبیدی سے انہوں نے اپنے والد سے انہوں نے قتادہ سے انہوں نے حسن سے انہوں نے ابوبکرہ سے روایت کی حضور اکرمؐ نے فرمایا جب دو مسلمانوں کا باہم مقابلہ ہو جائے اور ایک دوسرے کو قتل کر دے تو دونوں کا ٹھکانا جہنم ہوگا۔

میں نے کہا۔ ابا جان! قاتل کے متعلق تو یہ سزا درست ہے لیکن مقتول کو کیوں جہنم جانا ہوگا ان کے والد نے جواب دیا کہ جو سوال تم نے مجھ سے کیا ہے یہی سوال میں نے قتادہ سے کیا تھا انہوں نے جواب دیا تھا چونکہ دونوں ایک دوسرے کو قتل کرنا چاہتے تھے۔ عمر بن ابراہیم نے اس حدیث کو اسی طرح حسن سے انہوں نے ابوبکرہ سے روایت کی لیکن حسن نے ابوبکرہ سے نہیں سنی بلکہ احنف سے سنی جنہوں نے ابوبکرہ سے روایت کی۔

جناب ابوبکرہ نے بصرہ میں ۵۱ یا ۵۲ ہجری میں وفات پائی۔ انہوں نے وصیت کی تھی کہ ان کی نماز جنازہ ابو بزرہ اسلمی پڑھائیں جناب حسن سے مروی ہے کہ صحابہ کرام میں سے جو لوگ بصرے میں سکونت پذیر ہو گئے تھے۔ ان میں سے کوئی بھی عمران بن حصین اور ابوبکر کے پائے کا نہ تھا۔ ابو عمر نے ان کا ذکر کیا ہے۔

۵۷۳۲۔ حضرت ابو بہیہ فزاریؓ

حضرت ابو بہیہ فزاری۔ ان سے ان کی بیٹی بہیہ نے روایت کی کہ میرے والد نے حضور اکرم ﷺ سے مہر نبوت کو ہاتھ لگانے کی اجازت طلب کی اور آپ کی قمیص میں ہاتھ ڈال کر اسے چھوا۔ پھر انہوں نے دریافت کیا یا رسول اللہ ﷺ! وہ کون سی اشیا ہیں جن کے استعمال سے کسی کو روکنا ناجائز ہے؟ آپ نے فرمایا نمک اور پانی۔ ابن مندہ اور ابو نعیم کے علاوہ ابو موسیٰ نے بھی ان کا ذکر کیا ہے اور لکھا ہے کہ کئی غیر معروف لوگوں نے بھی ان کا ذکر کیا ہے۔ ابن مندہ نے کنتیوں میں ان کا ذکر کیا ہے۔ اس لئے استدراک کی گنجائش نہیں۔

۵۷۳۳۔ حضرت ابو بہیہؓ

حضرت ابو بہیہ۔ ان سے ان کی بیٹی بہیہ نے روایت بیان کی کہ ان کے والد نے حضور اکرم صلی اللہ علیہ وسلم سے افضل الاعمال کے بارے میں سوال کیا آپ نے فرمایا۔ اچھے طریقے سے وضو کرنا، وقت پر نماز ادا کرنا، امر بالمعروف و نہی عن المنکر اور تو خدا سے ایسی حالت میں ملے کہ تیری زبان پر اس کا ذکر ہو۔ ابو موسیٰ نے ان کا ذکر کیا ہے اور لکھا کہ حافظ ابو عبد اللہ البکری کہتے ہیں کہ وہ بھی بہیہ کے والد کے ساتھ حضور اکرم ﷺ کی خدمت میں حاضر ہوئے تھے اور ابو عبد اللہ الکبریٰ نے المعرفۃ میں بھی ان کا ذکر بغیر اسناد کیا ہے۔

باب التاء

۵۷۳۴۔ حضرت ابو تحییٰ انصاریؓ

حضرت ابو تحییٰ انصاری۔ جناب سمرہ کی حدیث میں ان کا ذکر آیا ہے۔ ثعلبہ بن عباد سے روایت کی کہ سمرہ بن جندب نے خطبہ دیا اور کہا کہ انہوں رسول اکرم ﷺ کو یہ فرماتے سنا کہ قیامت اس وقت تک نہیں آئے گی۔ جب تک تیس جھوٹے جن کا آخری آدمی کا نادجال ہوگا۔ نہ آچکے ہوں گے۔ دجال کی بائیں آنکھ کانی ہوگی۔ بالکل ابو تحییٰ کی آنکھ کی طرح۔ ابن مندہ اور ابو نعیم نے ذکر کیا ہے۔

۵۷۳۵۔ حضرت ابو تمام ثقفیؓ

حضرت ابو تمام ثقفی۔ ابو موسیٰ نے کتابت حسن بن احمد سے انہوں نے احمد بن عبد اللہ سے انہوں نے سلیمان بن احمد سے (یعنی معجم الاوسط میں) انہوں نے احمد بن خلید سے انہوں نے عبد اللہ بن جعفر الرقی سے انہوں نے عبید اللہ بن عمرو سے انہوں نے زید بن انیسہ سے انہوں نے ابو بکر بن حفص سے انہوں نے عبد اللہ بن عامر بن ربیعہ سے انہوں نے اپنے والد سے روایت کی کہ بنو ثقیف کے ایک آدمی نے جس کا نام ابو تمام تھا حضور اکرم ﷺ کی خدمت میں شراب کی ایک ٹھلیا بطور ہدیے کے پیش کی۔ آپ نے فرمایا ابو تمام شراب تو حرام ہو چکی ہے۔ اس نے عرض کیا یا رسول اللہ اس کی قیمت خرچ فرما دیجئے آپ نے فرمایا جس نے اس کا پینا حرام کر دیا ہے اس کی قیمت بھی حرام کر دی۔ ابو موسیٰ نے ذکر کیا ہے۔

۵۷۳۶۔ حضرت ابوتیمم الجبیشانیؓ

حضرت ابوتیمم الجبیشانی۔ ابی لہیعہ نے ابوہبیرہ سے انہوں نے ابوتیمم الجبیشانی سے روایت کی کہ جب معاذ بن جبل یمن آئے۔ تو انہوں نے ان سے قرآن حکیم پڑھا۔ دولابی نے انہیں صحابہ میں شمار کیا ہے۔

۵۷۳۷۔ حضرت ابوتیمم الجبیشیؓ

حضرت ابوتیمم الجبیشی۔ ابونعیم نے انہیں نسبت سے لکھا ہے۔ مگر ابن مندہ اور ابو عمر نے نسبت کا ذکر نہیں کیا۔ ایک روایت میں ان کا نام طریف آیا ہے۔

ابو اسحق السبعی نے ان سے روایت کی کہ انہوں نے آپؐ سے دریافت کیا کہ آپؐ کس کی دعوت دیتے ہیں فرمایا میں تجھے اس خدا کی طرف بلاتا ہوں کہ اگر تجھے دکھ پہنچے اور تو اسے بلائے تو اسے دور کر دیتا ہے اگر تیری زمین بجز بن جائے۔ تو اسے بلائے۔ تو کھیتی اگ آتی ہے اور اگر صحرا میں تیری اونٹنی گم ہو جائے۔ تو اسے بلائے تو اونٹنی واپس آ جاتی ہے۔ تینوں نے ان کا ذکر کیا ہے لیکن ابو عمر انہیں صحابہ میں نہیں شمار کرتے۔

ابو عمر نے باسنادہ بکر بن عبداللہ مزنی سے روایت کی کہ لوگوں نے ابوتیمم سے پوچھا کہیے۔ آپؐ کا کیا حال ہے۔ انہوں نے کہا اللہ کی دو نعمتوں سے بہرور ہوں مستور گناہ اور لوگوں کی تعریف۔ ابو عمر کا قول ہے کہ یہی صاحب ہی طریف بن مجالد الجبیشی ہیں۔ تابعی ہیں اور بصری ہیں انہوں نے ابو ہریرہ وغیرہ سے روایت کی اور بعض لوگوں نے انہیں صحابہ میں شمار کیا ہے مگر وہ غلطی پر ہے۔

ابونعیم نے باسنادہ حسن سے روایت کی۔ میں نے ابوتیمم سے سماع کیا اور حضور اکرم ﷺ کی صحبت نصیب ہوئی۔ ابو احمد عسکری کہتے ہیں۔ کہ ابوتیمم تابعی ہیں اور حضور اکرم صلی اللہ علیہ وسلم کی صحبت نہ پاسکے۔ ہاں البتہ ایک اور صاحب جن کا نام ابوتیمم تھا۔ حضور اکرم ﷺ کی صحبت سے مستفیض ہوئے ان سے ابو اسحق سبعی نے روایت کی وہ حضور اکرم صلی اللہ علیہ وسلم کی خدمت میں حاضر ہوئے اور دریافت کیا آپؐ کا مشن کیا ہے اور پھر مذکورہ حدیث بیان کی۔ ابو احمد عسکری کی رائے یہ ہے کہ حدیث مذکورہ کے راوی دوسرے ابوتیمم ہیں جو کہ الجبیشی نہیں ہیں۔ واللہ اعلم

ابویاسر نے باسنادہ عبداللہ بن احمد سے انہوں نے اپنے والد سے انہوں نے اسماعیل بن ابراہیم سے انہوں نے سعید الجریری سے انہوں نے ابوالسلیل سے انہوں نے ابوتیمم الجبیشی سے (اور اسماعیل نے ایک دفعہ ابوتیمم الجبیشی سے انہوں نے اپنی قوم کے ایک آدمی سے) روایت کی کہ اس نے حضور اکرم صلی اللہ علیہ وسلم کی خدمت میں سلام پیش کیا آپؐ نے سلام کا جواب دیا اور فرمایا کہ علیک السلام مردوں والا سلام ہے۔ آپؐ نے دو مرتبہ یا تین مرتبہ فرمایا کہ تم پر سلام ہو۔ اس کے بعد انہوں نے حضور اکرم ﷺ سے آزار کے باندھنے کے بارے میں استفسار کیا۔ حضور اکرم نے اپنی پیٹھ کو ڈھانپ کر پنڈلی کی ہڈی کو ہاتھ سے پکڑ کر اشارہ کیا کہ چادر کو یہاں تک رکھو اور اگر یہ ناپسند ہو تو ذرا اور نیچے کر لو اور اگر یہ بھی ناپسند ہو تو ٹخنوں تک اور اگر یہ بھی ناپسند ہو تو یاد رکھو کہ اللہ

تعالیٰ شیخی خورے مغرور کو پسند نہیں کرتا۔

باب الثاء

۵۷۳۸۔ حضرت ابو ثابت انصاریؓ

حضرت ابو ثابت بن عبد عمرو بن قنظلی بن عمرو بن زید بن جشم بن حارثہ انصاری حارثی۔ احد میں حضور اکرم ﷺ کے ساتھ موجود تھے۔ ابو عمر نے ان کا ذکر کیا ہے اور لکھا ہے کہ لوگ انہیں عدی بن ثابت کا دادا شمار کرتے ہیں مگر یہ مشکوک ہے۔

۵۷۳۹۔ حضرت ابو ثابت القرشیؓ

حضرت ابو ثابت القرشی۔ حضور اکرمؐ کے ہمسائے تھے۔ ان سے ابو راشد الخمرانی نے روایت کی کہ شرییل بن حکم نے حکیم بن عمیر سے انہوں نے ابو راشد سے روایت کی کہ انہیں قریش کے ایک بزرگ نے (جنہیں جارالوجی کہا جاتا تھا اور جو حضور اکرمؐ کے اس گھر کے ہمسائے میں رہتے تھے جہاں حضورؐ پر نزول وحی ہوتا تھا) بتایا، ہم نماز عشا سے فارغ ہوئے تھے کہ جبریل علیہ السلام نے حضور اکرمؐ کو (حسب بیان حضورؐ) آواز دی حضورؐ نے فرمایا اگر آپ کی مرضی ہے کہ میں ہی آؤں تو میں ہی آجاتا ہوں، ورنہ آپ آجائیں۔ جبریل علیہ السلام نے جواب دیا اچھا میں ہی آجاتا ہوں چنانچہ انہوں نے دیوار کو پھاڑا اور اندر آ کر حضور اکرمؐ اور سواری کے جانور پر جو نچر کے قد کا تھا آپ کو سوار کر کے چل دیئے آپ کا گزر بیت المقدس میں تین ایسے آدمیوں پر ہوا جو عبادت الہی میں منہمک تھے۔ پھر چار آدمیوں کے پاس سے گزریے۔ یہ سب لوگ عبادت میں مشغول تھے۔ ابن مندہ اور ابو نعیم نے ان کا ذکر کیا ہے۔

۵۷۴۰۔ حضرت ابو ثروانؓ

حضرت ابو ثروان تمیمی راعیؓ حضور اکرم ﷺ کی صحبت سے فیض یاب ہوئے۔ عبد الملک بن ہارون بن عنترہ اپنے باپ سے روایت کرتے ہیں وہ ابو ثروان سے ان کا بیان ہے کہ وہ بنو عمرو بن تمیم کے اونٹ چراتے تھے کہ حضور اکرم ﷺ قریش سے بھاگ کر آئے اور اونٹوں میں چھپ گئے، حضور اکرم ﷺ کو دیکھ کر اونٹ بدک گئے۔ میں نے آپ سے پوچھا تم کون ہو کہ میرے اونٹ بدک گئے ہیں۔ آپ نے فرمایا میں تم سے رفاقت کا خواہش مند ہوں میں نے پھر اپنا سوال دہرایا آپ نے فرمایا اگر تم مجھ سے یہ بات نہ پوچھو تو تمہارا کیا بگڑتا ہے میں نے کہا تم وہ آدمی تو نہیں جس نے نبوت کا دعویٰ کیا ہے۔ آپ نے فرمایا ہاں درست ہے اور آپ نے مجھے اسلام کی دعوت دی۔ میں نے کہا بھائی یہاں سے خدا ان اونٹوں کو مبارک نہ کرے۔ جن میں تم پناہ لو۔ اس پر آپ نے ہاتھ اٹھائے اور فرمایا اے خدا! تو اس شخص کی بدبختی اور زندگی میں اضافہ فرما۔ یہ شخص طویل عرصے تک زندہ رہا اور اپنی موت کی دعا مانگتا رہا لوگ اسے کہتے۔ اے ابو ثروان حضور اکرمؐ نے تمہیں بددعا دی ہے۔ تم اس مصیبت سے شاید ہی چھٹکارا پاسکو۔ وہ جواب میں کہتے نہیں میں بعد میں مسلمان ہو گیا تھا۔ حضور اکرمؐ نے مجھے معاف فرمادیا تھا اور دعائے خیر فرمائی تھی لیکن آپ کی پہلی دعا پہلے مقبول ہوگئی۔ تینوں نے ان کا ذکر کیا ہے۔

نوٹ: حیف ہے کہ علامہ ابن اثیر نے اس حدیث کو کیسے اس مجموعے میں جگہ دی حضور اکرم کا قریش کے ڈر سے بھاگنا اور پھر ابو ثروان کو اس حیرت انگیز بددعا سے نوازنا۔ ایجاد بندہ ہے دونوں باتیں آپ کی شان کے خلاف ہیں۔ مترجم

۵۷۴۱۔ حضرت ابو ثعلبہ اشجعیؓ

حضرت ابو ثعلبہ اشجعی۔ بقول امام بخاری انہیں حضور اکرم ﷺ کی صحبت نصیب ہوئی۔ یہ حجازی شمار ہوتے ہیں۔ ابو الفرج بن ابوالرجاء نے اذنا باسنادہ ابن ابی عاصم سے انہوں نے حسن بن علی سے انہوں نے حماد بن سعدہ سے انہوں نے ابن جریج سے انہوں نے ابوالزبیر سے انہوں نے عمر بن نبہان سے انہوں نے ابو ثعلبہ اشجعی سے روایت کی انہوں نے آپ کی خدمت میں عرض کیا یا رسول اللہ! قبول اسلام کے بعد میرے دو بیٹے فوت ہو چکے ہیں حضور اکرم نے فرمایا جسے ایسی صورت پیش آئے۔ اللہ تعالیٰ اسے اس کے بچوں پر رحم فرما کر اسے جنت عطا کرتا ہے۔

ابو عیسیٰ ترمذی کہتے ہیں کہ ابو ثعلبہ اشجعی سے یہی ایک حدیث مروی ہے اور ان کی نسبت لخنثی نہیں ہے۔

۵۷۴۲۔ حضرت ابو ثعلبہ انصاریؓ

حضرت ابو ثعلبہ انصاری۔ انہیں صحبت نصیب ہوئی۔ حماد بن سلمہ نے ابن اسحاق سے انہوں نے مالک بن ابو ثعلبہ سے انہوں نے اپنے والد سے روایت کی کہ حضور اکرم ﷺ نے وادی مہزور کے بارے میں حکم دیا کہ اس کا پانی ٹخنوں تک روکا جائے اور پھر بند کھول دیا جائے اور اوپر کا آدمی نچلے حصے کے مالک کو محروم نہ رکھے۔ تینوں نے ذکر کیا ہے۔

۵۷۴۳۔ حضرت ابو ثعلبہ ثقفیؓ

ابو ثعلبہ ثقفی۔ وہ کرم کے عم زاد تھے اور حدیث کرم میں ان کا ذکر آیا ہے۔ جعفر بن عمرو بن امیہ نے ابراہیم بن عمر سے روایت کی کہ انہوں نے کرم بن قیس سے سنا کہ ایک دفعہ وہ اپنے عم زاد ابو ثعلبہ کے ساتھ تھا اور دن سخت گرم تھا۔ میرے پاس جوتے تھے اور وہ ننگے پاؤں تھا اس نے مجھ سے جوتے مانگے میں اس شرط پر رضامند ہوا کہ وہ اپنی لڑکی میرے نکاح میں دے دے۔ کافی پس و پیش کے بعد وہ اس پر رضامند ہوا جب واپس گھر پہنچے تو اس نے جوتے واپس کر دیئے لیکن لڑکی کے نکاح سے منکر ہو گیا میں نے حضور اکرم ﷺ سے صورت حال بیان کی تو آپ نے اس شرط کو باطل فرما دیا کہ اس میں میرے لئے کوئی بھلائی نہیں ہے۔ تینوں نے اس کا ذکر کیا ہے۔

۵۷۴۴۔ حضرت ابو ثعلبہ حشنیؓ

حضرت ابو ثعلبہ حشنی۔ ان کے اور ان کے والد کے نام کے بارے میں بڑا اختلاف ہے۔ کسی روایت میں ان کا نام جرہم کسی میں جرثوم بن ناشب کسی میں ابن ناشم کسی میں ابن ناشر کسی میں عمرو بن جرثوم کسی میں لاشر بن جرہم کسی میں اسود بن جرہم اور کسی میں ابن جرثوم مذکور ہے لیکن ان کی نسبت اور صحبت کے بارے میں کوئی اختلاف نہیں اور حشینہ کا نام وائل بن نمر بن وبرہ بن ثعلب بن حلوان تھا اور نمر بن قضاء سے کلب بن وبرہ کا بھائی تھا اور اپنی کنیت کی وجہ سے مشہور تھے۔ انہوں نے حضور اکرم صلی اللہ علیہ وسلم

سے بیعت رضوان کی تھی اور امیر معاویہ کے عہد میں شام میں فوت ہوئے۔ ایک روایت میں ہے کہ عبد الملک بن مروان کے زمانہ خلافت میں ۷۵ ہجری میں فوت ہوئے۔

ابن کلبی لکھتے ہیں کہ ابو ثعلبہ لاشتر بن جرہم نے حضور اکرم ﷺ سے بیعت رضوان کی اور آپ نے خیبر کے خراج سے ان کے لئے پیداوار کا ایک حصہ مقرر فرما دیا تھا۔ انہیں ان کے قبیلے کی طرف اشاعت اسلام کے لئے بھیجا تھا چنانچہ قبیلے کے لوگ بھی مسلمان ہو گئے تھے اور ان کے بھائی عمرو بن جرہم بھی۔

ابو منصور مسلم بن علی بن محمد الشاہد نے ابوالبرکات محمد بن محمد بن خمیس سے انہوں نے ابونصر احمد بن عبد الباقی بن طوق سے انہوں نے ابوالقاسم احمد بن خلیل المرجمی سے انہوں نے ابو یعلیٰ احمد بن علی سے انہوں نے المقدمی سے انہوں نے زہیر بن اسحاق سے انہوں نے داؤد بن ابو ہند سے انہوں نے مکحول سے انہوں نے ابو ثعلبہ خشنی سے انہوں نے حضور اکرم صلی اللہ علیہ وسلم سے روایت کی آپ نے فرمایا اللہ تعالیٰ نے تمہارے ذمے کچھ فرض لگائے ہیں۔ جن کی بجا آوری سے جی مت چراؤ کچھ حدود مقرر کی ہیں۔ جن کی خلاف ورزی نہ کرو بعض باتوں سے منع کیا ہے۔ انہیں جائز مت گردانو اور بعض امور کے بارے میں سکوت اختیار کیا ہے۔ ان کے بارے میں بحث نہ کرو۔ ابو نعیم ابو عمر اور ابو موسیٰ نے ان کا ذکر کیا ہے۔ اس سے پہلے بھی کئی مقام پر ان کا ذکر آچکا ہے۔

۵۷۴۵۔ حضرت ابو ثور فہمیؓ

حضرت ابو ثور فہمی۔ فہم بن عمرو بن قیس بن عیلمان سے تھے۔ انہیں صحبت میسر آئی لیکن ان کا اور ان کے والد کا نام نہیں معلوم ہو سکا۔ اہل مصران کی حدیث سے متعارف ہیں۔ عبد الوہاب بن ہبہ اللہ نے باسناہ عبد اللہ بن احمد سے انہوں نے اپنے والد سے انہوں نے ابو زکریا یحییٰ بن اسحاق بن کنانہ سے انہوں نے ابن لہیعہ (ح) سے میرے والد نے اسحاق بن عیسیٰ سے انہوں نے ابن لہیعہ سے انہوں نے یزید بن عمرو المعافری سے انہوں نے ابو ثور فہمی سے روایت کی کہ ہم حضور اکرم صلی اللہ علیہ وسلم کی محفل میں بیٹھے ہوئے تھے کہ معافر قبیلے کے کپڑے حضور اکرم صلی اللہ علیہ وسلم کے سامنے لائے گئے۔ ابوسفیان نے کہا۔ لعنت ہو ان کپڑوں پر اور ان کو بننے والوں پر حضور اکرم صلی اللہ علیہ وسلم نے فرمایا ایسا مت کہو۔ یہ میرے لوگ ہیں اور میں ان کا ہوں۔ تینوں نے ان کا ذکر کیا ہے۔

باب الحجیم

۵۷۴۶۔ حضرت ابو جابرؓ

حضرت ابو جابر الصدنی۔ طبرانی نے انہیں صحابہ میں شمار کیا ہے۔ اعمش نے قیس بن جابر الصدنی سے انہوں نے اپنے والد سے انہوں نے دادا سے روایت کی کہ رسول اللہ ﷺ نے فرمایا کہ میرے بعد خلفا ہوں گے۔ ان کے بعد امرا پھر ملوک اور پھر جابر حکمرانوں کا دور آئے گا پھر میرے اہل بیت سے ایک آدمی اٹھے گا جو زمین کو عدل سے بھر دے گا۔ اس کے بعد پھر ظلم پھیل جائے

گا۔ اس کے بعد ایک قحطانی کو حکومت ملے گی۔ جو بخدا اپنے پیش رو سے کمتر نہیں ہوگا۔ ابو نعیم اور ابو موسیٰ نے ان کا ذکر کیا ہے۔
۵۷۴۷۔ حضرت ابو جاریہ انصاریؓ

حضرت ابو جاریہ انصاری۔ انہوں نے حضور اکرم ﷺ سے یہ روایت کی کہ سارا قرآن صواب ہے۔ اس حدیث کو حرب بن ثابت نے اسحاق بن جاریہ سے انہوں نے اپنے والد سے انہوں نے دادا سے روایت کیا۔ ابن مندہ نے ان کا ذکر کیا ہے۔
۵۷۴۸۔ حضرت ابو جبیر حضرمیؓ

حضرت ابو جبیر حضرمی۔ ابن مندہ اور ابو نعیم نے ان کی یہی نسبت بیان کی ہے۔ ابو عمر نے کنڈی شامی تحریر کیا ہے اور ان کی حدیث عبد الرحمن بن جبیر بن نفیر نے اپنے والد سے روایت کی کہ ابو جبیر (جنہوں نے اپنی بیٹی کو حضور اکرم سے بیاہا تھا) آپ سے وضو کا طریقہ دریافت کیا چنانچہ آپ نے عملاً انہیں وضو کر کے دکھایا۔ عبد الرحمن بن جبیر بن نفیر نے اپنے والد سے روایت کی کہ جس شخص نے اپنی بیٹی ہدیہؓ حضور اکرم ﷺ کو پیش کی تھی اور لڑکی نے اظہار بیزاری کیا تھا۔ بقول ابو ذرؓ اسی شخص نے حضور اکرم ﷺ سے وضو کا طریقہ دریافت کیا تھا۔ تینوں نے ان کا ذکر کیا ہے۔

۵۷۴۹۔ حضرت ابو جبیرۃ بن الحصینؓ

یہ ابن الحصین بن نعمان بن سنان بن عبد بن کعب بن عبد الاشہل انصاری اوسی۔ اشہلی ہیں جو صحابہ میں شمار ہوتے ہیں۔ ابو عمر نے مختصر ان کا ذکر کیا ہے۔

۵۷۵۰۔ حضرت ابو جبیرہ بن ضحاکؓ

حضرت ابو جبیرہ بن ضحاک بن خلیفہ بن ثعلبہ بن عدی بن کعب بن عبد الاشہل انصاری اشہلی جو ثابت بن ضحاک کے بھائی تھے ہجرت کے بعد پیدا ہوئے بعض کے مطابق انہیں صحبت نصیب ہوئی اور بعض اس کے قائل نہیں۔ وہ کوئی تھے۔ ان سے قیس بن ابو حازم اور شععی اور ان کے بیٹے محمد بن جبیرہ نے ابو اسحاق ابراہیم بن محمد الفقیہ وغیرہ نے باسناد ہم محمد بن عیسیٰ سے انہوں نے عبد اللہ بن اسحاق جوہری سے انہوں نے ابو زید صاحب الہروی سے انہوں نے شعبہ سے انہوں نے داؤد بن ابو ہند سے انہوں نے شععی سے انہوں نے ابو جبیرہ بن ضحاک سے روایت کی کہ ہم میں ایک آدمی کے دو تین نام تھے۔ وہ ان ناموں سے پکارا جاتا اور وہ اسے ناپسند کرتا اس پر قرآن کی یہ آیت نازل ہوئی ولا تنابزوا بالاللقاب تینوں نے ذکر کیا ہے لیکن ابن مندہ اور ابو نعیم نے انہیں کسی قبیلے کی طرف منسوب نہیں کیا لیکن ابو عمر اور ہشام بن کلبی نے انہیں بنو عبد الاشہل سے منسوب کیا ہے اور باقی کچھ لوگوں نے بنو سلمہ سے ابو احمد بن سکینہ سے باسناد ابو داؤد سے انہوں نے موسیٰ بن اسماعیل سے انہوں نے دہیب سے انہوں نے داؤد سے انہوں نے عامر سے انہوں نے جبیرہ بن ضحاک سے سنا کر یہ آیت بنو سلمہ کے بارے میں اتری اور حسب سابق واقعہ بیان کیا ہے۔

۵۷۵۱۔ حضرت ابو جحش لیشیؓ

حضرت ابو جحش لیشی۔ ابو موسیٰ نے اذنا ابو علی المقری سے انہوں نے احمد بن عبد اللہ سے انہوں نے ابو محمد بن حیان سے انہوں نے ولید بن ابان سے انہوں نے علی بن حسن ہسجانی سے انہوں نے اسحق فروی سے۔ انہوں نے عبد الملک بن قدامہ سے انہوں نے عبد الرحمن بن عبد اللہ بن دینار سے انہوں نے اپنے والد سے اور انہوں نے ابن عمر سے روایت کی کہ وہ مسجد میں نماز کو آئے جماعت کھڑی تھی اور تین آدمی جن میں ایک ابو جحش لیشی تھے۔ علیحدہ بیٹھے تھے۔ اس نے کہا اٹھو نماز میں شریک ہو جاؤ۔ دو آدمی تو اٹھ کھڑے ہوئے لیکن ابو جحش نے انکار کر دیا۔ اتنے میں بعد از فراغت حضور اکرم ﷺ ادھر آگئے اور آپ کو ابو جحش کے انکار کے بارے میں بتایا گیا۔ فرمایا بیٹھو۔ میں وضاحت کئے دیتا ہوں اللہ تعالیٰ ابو جحش کی نماز سے بالکل بے نیاز ہے۔ آسمانوں میں ایسے فرشتے بھی ہیں جو عبادت الہی میں مصروف ہیں اور قیامت تک سر نہ اٹھائیں گے۔ ابو موسیٰ نے ان کا ذکر کیا ہے اور لکھا ہے کہ ابو نعیم اور ابو زکریا نے بھی ان کا ذکر کیا ہے لیکن ہمیں ابو نعیم کی کسی ایسی کتاب کا علم نہیں ہو سکا۔ جس کا تعلق صحابہ سے ہو۔

۵۷۵۲۔ حضرت ابو جحیفہ وہب بن عبد اللہؓ

حضرت ابو جحیفہ وہب بن وہب (ایک روایت میں وہب بن عبد اللہ ہے) مراد وہب الخیر السوائی ہیں۔ جو حرثان بن سواۃ بن عامر بن صعصعہ کی اولاد سے ہیں۔ یہ ابو عمر کا قول ہے۔ ہم ان کی نسبت (وہب کے ترجمے میں) حبیب بن سواۃ سے بیان کر آئے ہیں۔ ابو جحیفہ کو فے میں ٹھہر گئے تھے۔ یہ کم عمر صحابہ میں سے تھے جب حضور اکرم ﷺ نے وفات پائی۔ ان دنوں یہ بالغ ہو رہے تھے انہیں حضور اکرم سے سماع اور روایت کا موقع ملا۔

حضرت علی کرم اللہ وجہہ نے انہیں کو فے میں بیت المال کا نگران مقرر کیا تھا اور تمام جنگوں میں شریک ہوئے تھے۔ حضرت علی انہیں اچھا جانتے قابل اعتماد گردانتے اور انہیں وہب الخیر کے لقب سے یاد فرماتے۔ اسی طرح وہب اللہ کہہ کر انہیں بلاتے۔ ابو الفرج بن محمود نے ابو علی حسن بن احمد سے انہوں نے قرآء (میں وہاں موجود تھا اور سن رہا تھا) احمد بن عبد اللہ الحافظ سے انہوں نے ابو محمد عبد اللہ بن جعفر الموصلی سے انہوں نے محمد بن احمد بن ثنیٰ سے انہوں نے جعفر بن عون سے انہوں نے ابو عمیس سے انہوں نے عون بن ابو جحیفہ سے انہوں نے اپنے والد سے روایت کی کہ حضور اکرم نے ایک خشک وادی میں کیمپ لگایا ہوا تھا۔ اتنے میں بلال آگئے اور آپ نے انہیں نماز کی اجازت دی آپ نے وضو فرمایا لوگ آ آ کر دو رکعت نماز ادا کر رہے تھے۔ اونٹ عورتیں اور گدھے آگے سے گزر رہے تھے۔ نیز ان کے بیٹے عون نے بتایا کہ ان کے والد نے گوشت سے ٹرید تیار کیا وہ کھا رہے تھے کہ حضور اکرم ﷺ تشریف لے آئے فرمایا اے ابو جحیفہ! ہاتھ کو روک لے کیونکہ اکثر ایسے لوگ جو دنیا میں پیٹ بھر کر کھاتے ہیں وہ آخرت میں بھوکے رہیں گے۔ اس کے بعد ابو جحیفہ نے کبھی پیٹ بھر کر نہ کھایا اگر صبح کا کھانا کھا لیتے تو رات کا نہ کھاتے اور رات کو کھا لیتے تو صبح نہ کھاتے بشر بن مروان کے عہد میں بصرے میں ۷۲ ہجری میں فوت ہوئے۔ ابو نعیم ابو عمر اور ابو موسیٰ نے ان کا ذکر کیا ہے۔

۵۷۵۳۔ حضرت ابوالجحد عاء

حضرت ابوالجحد عاء۔ ابوبکر بن علی نے ان کا ذکر کیا ہے۔ خالد الخدأ نے عبداللہ بن شقیق سے انہوں نے ابوالجحد عاء سے روایت کی کہ انہوں نے ایک محفل میں کہ جس میں وہ چوتھے آدمی تھے۔ بیان کیا کہ انہوں نے حضور اکرم صلی اللہ علیہ وسلم کو فرماتے سنا کہ میری امت میں ایک آدمی کی شفاعت سے بنو تمیم کے کئی آدمی بہشت میں جگہ پالیں گے ہم نے گزارش کی آپ کے سوا یا رسول اللہ صلی اللہ علیہ وسلم! حضور اکرم صلی اللہ علیہ وسلم نے فرمایا۔ ہاں ابوموسیٰ نے اسی طریقے سے اس کا ذکر کیا ہے لیکن ان کا نام عبداللہ بن ابوالجحد عاء مشہور ہے۔

۵۷۵۴۔ حضرت ابوالجراح الاشجعی

حضرت ابوالجراح الاشجعی۔ بقول خلیفہ ان کا نام جراح تھا اور بنو اشجع بن ریث بن غطفان سے منسوب تھے ابوموسیٰ نے ان کا ذکر کئیوں میں کیا ہے۔

۵۷۵۵۔ حضرت ابوجرول الجشمی

حضرت ابوجرول الجشمی۔ ان کا نام زہیر بن صرد تھا۔ ابوموسیٰ نے اختصاراً ان کا ذکر کیا ہے۔

۵۷۵۶۔ حضرت ابوجری الجہیمی

حضرت ابوجری الجہیمی۔ جہیم بن عمرو بن تمیم سے منسوب ہیں۔ ان کے نام کے بارے میں اختلاف ہے کسی نے جابر بن سلیم اور کسی نے سلیم بن جابر لکھا ہے۔ بصری ہیں۔

سلام بن مسکین نے عقیل بن طلحہ سے انہوں نے ابوجری جہیمی سے روایت کی کہ ایک آدمی نے حضور اکرم ﷺ کی خدمت میں گزارش کی یا رسول اللہ ﷺ! ہم بادیہ نشین لوگ ہیں۔ ہمیں کوئی ایسی بات بتائیے۔ جو ہمارے لئے مفید ہو آپ نے فرمایا کسی نیکی کو بھی حقیر نہ سمجھو خواہ وہ ایسی معمولی ہو کہ تو اپنے ڈول سے اپنے بھائی یاریق کے لئے برتن میں پانی انڈھیلے یا اپنے بھائی یاریق سے بکشادہ پیشانی پیش آئے اور اپنی ازار زمین پر گھسیٹ کر مت چل کہ یہ تکبر ہے اور اگر کوئی شخص تیرے کسی عیب کی وجہ سے تجھے مطعون کرے۔ تو تو ایسا نہ کر۔

عبدالوہاب بن علی نے باسنادہ سلیمان بن اشعث سے انہوں نے ابوبکر بن ابوشیبہ سے انہوں نے ابو خالد الاحمر سے انہوں نے ابو غفار سے انہوں نے تمیمہ جہیمی سے انہوں نے ابوجری جہیمی سے روایت کی کہ میں حضور اکرم ﷺ کی خدمت میں حاضر ہوا اور میں نے علیک السلام یا رسول اللہ کہا۔ حضور نے فرمایا علیک السلام مت کہو کہ یہ مردوں کا سلام ہے۔ ابو عمر ابو نعیم اور ابوموسیٰ نے ان کا ذکر کیا ہے۔

۵۷۵۷۔ حضرت ابو جریرؓ

حضرت ابو جریر۔ ان سے ابو وائل اور ابولیلی نے روایت کی۔ عثمان بن مغیرہ ثقفی نے ابولیلی کنڈی سے روایت کی میں نے اس گھر کے مالک جریر یا ابو جریر سے سنا وہ حضور اکرم ﷺ کی خدمت میں حاضر ہوئے۔ آپ منیٰ میں خطبہ دے رہے تھے۔ میں نے آپ کے پاؤں پر ہاتھ رکھا۔ تو بھیڑ کی کھال کی طرح نرم تھا۔ ابن مندہ اور ابو نعیم نے ان کا ذکر کیا ہے۔ ابن مندہ کہتے ہیں کہ لوگ انہیں صحابہ میں شمار کرتے ہیں مگر بغیر اثبوت۔

۵۷۵۸۔ حضرت ابو جسرہؓ

حضرت ابو جسرہ۔ ابو بکر بن ابو علی نے ان کا ذکر کیا ہے۔ یحییٰ بن ابوالرہاء نے اجازۃً باسنادہ تا ابن ابی عاصم بیان کیا کہ محمد بن عیسیٰ الزجاج نے یحییٰ بن راشد صاحب السابری سے انہوں نے محمد بن حمران سے انہوں نے داؤد بن مساور سے انہوں نے معقل بن ہمام سے انہوں نے ابو جسرہ سے روایت کی کہ ہم حضور اکرم ﷺ کی خدمت میں حاضر ہوئے اور آپ نے ہمیں دباؤ تقیر اور حتم سے منع کیا۔ ابن ابی عاصم نے بنو عبدالقیس سے شمار کیا ہے۔ ابو موسیٰ نے ان کا ذکر کیا ہے۔

۵۷۵۹۔ حضرت ابوالجعد اہل قلمؓ

حضرت ابوالجعد اہل قلم جو ابوالقیس کے (جو حضرت عائشہ صدیقہ رضی اللہ تعالیٰ عنہا کے رضاعی چچا تھے) بھائی تھے۔ حضور اکرم ﷺ نے ام المومنین کو حکم دیا کہ اپنے رضاعی چچا کو اپنے پاس آنے کی اجازت دے۔ یعیش بن علی بن صدقہ نے باسنادہ ابو عبدالرحمن نسائی سے انہوں نے اسحاق بن ابراہیم سے انہوں نے عبدالرزاق سے انہوں نے ابن جریج سے انہوں نے عطا سے انہوں نے عروہ سے انہوں نے جناب عائشہ سے روایت کی کہ میرا رضاعی چچا ابوالجعد ملاقات کرنے آئے۔ جب حضور اکرم ﷺ تشریف لائے۔ تو ام المومنین نے آپ سے ذکر کیا۔ آپ نے فرمایا انہیں ملاقات کی اجازت دے دو۔ ابو نعیم ابو عمر اور ابو موسیٰ نے ان کا ذکر کیا ہے۔

۵۷۶۰۔ حضرت ابو جعد بن جنادہؓ

حضرت ابو جعد بن جنادہ بن ضمیرۃ الضمری از بنو ضمیرہ بن بکر بن عبدمنہ بن کنانہ الکنانی الضمری ایک روایت میں ان کا نام ادرع ہے۔ ایک میں جنادہ اور ایک میں عمرو بن بکر۔ یہ ابو عمر کا قول ہے۔ انہیں صحبت میسر آئی اور مدینہ میں بنو ضمیرہ کے محلے میں ان کا گھر تھا۔ ان سے عبیدہ بن سفیان حضرمی نے روایت کی۔ کئی راویوں نے باسنادہ ہم ابو عیسیٰ ترمذی سے انہوں نے علی بن خشرم سے انہوں نے عیسیٰ بن یونس سے انہوں نے محمد بن عمرو سے انہوں نے عبیدہ بن سفیان سے انہوں نے ابو جعد حضرمی سے روایت کی کہ یہ زعم محمد بن عمرو کو ہے کہ انہیں حضور اکرم صلی اللہ علیہ وسلم کی صحبت حاصل ہوئی۔ حضور اکرم ﷺ نے فرمایا جس شخص نے بوجہ کاہلی تین جمعے قضا کر دیئے۔ اللہ تعالیٰ اس کے دل پر مہر لگا دیتا ہے۔ تینوں نے ان کا ذکر کیا ہے۔ امام بخاری ان کے نام سے ناواقف ہیں اور ان سے صرف یہی ایک حدیث مروی ہے۔

۵۷۶۱۔ حضرت ابو جعد غطفانیؓ

حضرت ابو جعد غطفانی اشجعی از بنو اشجع بن ریث بن غطفان۔ وہ سالم بن ابو جعد کے والد ہیں۔ ان کا نام رافع تھا اور اشجع کوئی کے مولیٰ تھے انہیں حضور اکرم ﷺ کی صحبت نصیب ہوئی۔ بغوی نے ان کا ذکر کیا ہے۔ بقول ابو عمر ان کی وہ حدیث جو انہوں نے حضرت علی اور ابن مسعود سے روایت کی احترام سے سنی گئی۔ ان کے بیٹے سالم نے ان سے روایت کی حضور اکرم ﷺ نے فرمایا نیکی پرانی نہیں ہوتی۔ جرم کو نہیں بھلایا جاتا۔ اور گناہ فنا نہیں ہوتا۔ ابو نعیم اور ابو عمر اور ابو موسیٰ نے ان کا ذکر کیا ہے۔

۵۷۶۲۔ حضرت ابوالجعیجہؓ

حضرت ابوالجعیجہ۔ (ستویں بیچنے والا) ان کی حدیث کے راوی عبداللہ بن عون نے حسن سے روایت کی کہ حضور اکرم ﷺ کے عہد میں ایک ستو فروش تھے۔ جن کا نام ابوالجعیجہ تھا اور پھر حدیث بیان کی ابن مندہ اور ابو نعیم نے ان کا ذکر کیا ہے۔

۵۷۶۳۔ حضرت ابو جمعہؓ

حضرت ابو جمعہ انصاری۔ ایک روایت میں مباحی ہے بعض لوگوں نے ان میں فرق کیا ہے لیکن دونوں ایک ہیں۔ ابو موسیٰ اور ابو عمر انہیں انصاری گردانتے ہیں بعض کنانی کہتے ہیں۔ ان کے نام کے بارے میں اختلاف ہے بعض حبیب بن سباع اور بعض جنید بن سباع اور بعض حبیب بن وہب لکھتے ہیں شامی شمار ہوتے ہیں۔ انہیں عام الاحزاب میں حضور اکرم ﷺ کی صحبت نصیب ہوئی۔

ابوالفضل بن منصور بن ابوالحسن فقیہ نے باسنادہ ابویعلیٰ سے انہوں نے عبدالغفار بن عبداللہ سے انہوں نے عبداللہ بن عطار د بصری سے انہوں نے اوزاعی سے انہوں نے اسید بن عبدالرحمن سے انہوں نے صالح بن محمد سے انہوں نے ابو جمعہ سے روایت کی کہ ایک دن انہوں نے حضور اکرم ﷺ کے ساتھ صبح کا کھانا کھایا۔ وہاں ابو عبیدہ بن الجراح بھی تھے کہنے لگے یا رسول اللہ ﷺ کیا ہم پر بھی کسی کو فضیلت حاصل ہے ہم آپ پر ایمان لائے اور اللہ کی راہ میں جہاد کیا آپ نے فرمایا ہاں میرے بعد ایسے لوگ آئیں گے جو مجھ پر ایمان لائیں گے اور انہوں نے مجھے دیکھا نہیں۔

ابویعلیٰ نے محمد بن عباد سے انہوں نے ابوسعید مولیٰ بنو ہاشم سے انہوں نے ابو ظلف سے انہوں نے عبداللہ بن عوف سے روایت کی میں نے ابو جمعہ حمید بن سبغ سے سنا۔ کہنے لگے میں نے دن کے ابتدائی حصے میں حضور اکرم صلی اللہ علیہ وسلم کے خلاف بہ حالت کفر جنگ کی اور دن کے آخری حصے بحالت اسلام آپ کی معیت میں کفار سے جنگ کی ہم تین مرد تھے اور سات عورتیں چنانچہ ہمارے بارے میں مندرجہ ذیل آیت نازل ہوئی۔ لولا رجال مومنون ونساء مومنات۔ الخ ابو نعیم اور ابو عمر اور ابو موسیٰ نے ان کا ذکر کیا ہے۔

۵۷۶۴۔ حضرت ابوالجہلؓ

حضرت ابوالجہل۔ عباس الدوری سے منقول ہے۔ میں نے یحییٰ بن معین کو سنا کہ حضور اکرم ﷺ کے صحابی ابوالجہل کا نام

ہلال بن حارث تھا اور حمص میں رہتے تھے وہاں میں نے ان کا ایک لڑکا بھی دیکھا ابو عمر نے اسی طرح مختصراً ان کا ذکر کیا ہے۔ ابن اشیر لکھتے ہیں۔ ابو عمر کو ان کی کنیت کے متعلق اشتباہ ہوا ہے کیونکہ ان کی کنیت ابو الحمرؓ تھی اور علما کا اس پر اتفاق ہے اور عباس نے ابن معین سے جو روایت کی ہے وہ الحمراء ہے۔

اور ابو عمر نے ابو الجمل کے بارے میں لکھا ہے۔ وہ بالکل وہی ہے جو عباس نے ابن معین سے روایت کیا ہے اور دولابی اور ابن الاعرابی نے اسی طرح نقل کر دیا ہے اور اسے محمد بن مخلد العطار وغیرہ نے عباس الدوری سے نقل کیا ہے ایسا معلوم ہوتا ہے جس نسخے سے ابو عمر نے نقل کیا ہے۔ اس میں کاتب سے غلطی ہو گئی اور ابو عمر نے غور نہیں کیا۔ ورنہ اس جیسے آدمی سے جو اپنے حافظے اور اتقان کی وجہ سے مشہور ہے۔ ایسی غلطی کا ارتکاب عجیب معلوم ہوتا ہے۔ امام بخاری نے انہیں ابو الحمر لکھا ہے اور ابو عمر نے بھی ابو الحمر کے ترجمے میں یہ غلطی نہیں کی۔

۵۷۶۵۔ حضرت ابو جمیلہ سلمیٰؓ

حضرت ابو جمیلہ سلمیٰ۔ ان کا نام سنین سلمی تھا۔ انہیں حضور اکرم ﷺ کی صحبت نصیب ہوئی اور فتح مکہ کے موقع پر اسلامی لشکر میں شامل تھے۔ حجازی شمار ہوتے ہیں۔

محمد بن سراہ اور ابو الفرج واسطی وغیرہ نے باسناد ہم محمد بن اسماعیل سے انہوں نے ابراہیم بن موسیٰ سے انہوں نے ہشام سے انہوں نے معمر سے انہوں نے زہری سے انہوں نے سنین ابو جمیلہ سے۔ اور ہم ابن المسیب کے ساتھ تھے (بیان کیا کہ ابو جمیلہ اس خیال میں تھے کہ انہیں حضور اکرم کی صحبت نصیب ہوئی اور وہ فتح مکہ میں آپ کے ساتھ تھے۔ ابو عمر نے ان کا ذکر کیا ہے۔

۵۷۶۶۔ حضرت ابو جندب عتقیؓ

حضرت ابو جندب عتقی۔ انہیں صحبت نصیب ہوئی۔ فتح مصر میں موجود تھے۔ ان سے کوئی حدیث مروی نہیں یہ ابو سعید بن یونس کا قول ہے۔ ابن مندہ اور ابو نعیم نے ان کا ذکر کیا ہے۔

۵۷۶۷۔ حضرت ابو جندب فزاریؓ

حضرت ابو جندب فزاری۔ مطین نے انہیں صحابہ میں شمار کیا ہے۔ حسن بن احمد نے۔ احمد بن عبد اللہ سے انہوں نے محمد بن محمد سے انہوں نے محمد بن عبد اللہ حضرمی انہوں نے عبد اللہ بن عمر سے انہوں نے نصر بن ابن منصور سے انہوں نے سہل الفزاری سے انہوں نے جندب فزاری سے انہوں نے اپنے والد سے سنا کہ حضور اکرم ﷺ اپنے صحابہ سے اس وقت تک مصافحہ نہیں فرماتے تھے۔ جب تک السلام علیکم نہ کہہ لیتے۔ ابو نعیم اور ابو موسیٰ نے ان کا ذکر کیا ہے۔

۵۷۶۸۔ حضرت ابو جندل بن سہیلؓ

حضرت ابو جندل بن سہیل بن عمرو العامری ہم ان کا نسب ان کے والد کے ترجمے میں لکھ آئے ہیں۔ ان کا تعلق بنو عامر بن لوی سے تھا۔ بقول زہیران کا نام عاصی تھا۔ مکے میں اسلام قبول کیا اور ان کے والد نے انہیں قید کر دیا اور وہ صلح حدیبیہ کے دن

بھاگ کر حضور اکرم ﷺ کے پاس پہنچ گئے۔

ابو جعفر نے باسنادہ یونس سے انہوں نے محمد بن اسحاق سے انہوں نے زہری سے انہوں نے عروہ بن زبیر سے انہوں نے مروان بن حکم اور مسور بن مخرمہ سے صلح حدیبیہ کے بارے میں بیان کیا۔ معاہدہ حدیبیہ لکھا جانے والا تھا کہ جناب ابو جندل بن سہیل زنجیروں میں چکڑے ہوئے وہاں پہنچ گئے ان کے والد نے انہیں گھر میں بند کر رکھا تھا۔ جب ان کے والد نے انہیں دیکھا تو ان کے منہ پر تھپڑ لگایا اور گریبان پکڑ کر گھسیٹا اور حضور اکرم سے مخاطب ہو کر کہا ”اے محمد (ﷺ) ہمارے درمیان یہ معاہدہ اس کے آنے سے پیشتر ہی طے ہو چکا ہے۔“ حضور اکرم نے فرمایا تم ٹھیک کہتے ہو۔ اس پر ابو جندل نے باواز بلند کہا اے مسلمانو! کیا تم مجھے پھر ان کافروں کے حوالے کرنے لگے ہو جو مجھے میرے دین کے متعلق ابتلا میں ڈال دیں گے۔

اور حقیقت یہ ہے کہ جب اسلامی لشکر حضور اکرم ﷺ کے ساتھ اس مہم پر روانہ ہوا تھا۔ تو انہیں اپنی کامیابی کے بارے میں کوئی شبہ نہ تھا۔ جب ابو جندل کے آنے پر یہ صورت حال پیدا ہو گئی اور مسلمانوں نے محسوس کیا کہ شرائط صلح اور ابو جندل کی واپسی سے حضور اکرم کے دل پر زبردست بوجھ پڑ گیا۔ تو مسلمانوں کو اس سے سخت دکھ ہوا حضور اکرم نے ابو جندل سے مخاطب ہو کر فرمایا اے ابو جندل اپنے جذبات پر قابو رکھ اور صبر کر۔ بلاشبہ اللہ تعالیٰ تمہارے لئے اور اسی طرح کے اور بے بس لوگوں کے لئے کوئی نہ کوئی سہیل رہائی پیدا کرے گا۔ ہم شریف لوگ ہیں۔ غداری نہیں کریں گے۔

حضرت عمر رضی اللہ عنہما اٹھے اور آہستہ آہستہ ابو جندل کے قریب ہوتے گئے۔ ان کا باپ ابو جندل کو برا بھلا کہہ رہا تھا۔ حضرت عمر نے ان سے مخاطب ہو کر کہا اے ابو جندل صبر کرو۔ یہ لوگ مشرک ہیں اور ان کا خون کتے کے خون کی طرح ہے۔ حضرت عمر تلوار حائل کئے ابو جندل کے قریب ہوتے جا رہے تھے۔ ان کی یہ خواہش تھی کہ ابو جندل ان کی تلوار سے باپ کو قتل کر دیں مگر انہوں نے اپنے والد سے مروت روارکھی۔ ہم ابوبصیر کے ترجمے میں ابو جندل کے حالات لکھ آئے ہیں کہ جب ان کا والد انہیں واپس لے گیا۔ تو وہ موقعہ پا کر بھاگ نکلے اور ابوبصیر کے ساتھیوں میں شامل ہو گئے۔

ابو عمر لکھتے ہیں جن لوگوں نے صحابہ کے بارے میں کتابیں تالیف کی ہیں۔ انہوں نے ابو جندل کے نام کے بارے میں غلطی کی ہے کہ ان کا نام عبداللہ تھا اور وہ اپنے والد سہیل کے ساتھ غزوہ بدر میں شریک تھے اور مشرکین کے لشکر کو چھوڑ کر اسلامی لشکر میں شامل ہو گئے تھے۔ یہ فاحش غلطی ہے۔ ابو جندل کا نام عبداللہ نہیں تھا بلکہ یہ ان کے بھائی کا نام ہے۔ جو جنگ یمامہ میں حضرت خالد کی کمان میں کفار سے لڑے تھے۔ ابو جندل فتح مکہ سے پہلے کسی غزوے میں شریک نہیں ہوئے کیونکہ ان کے والد نے انہیں روک رکھا تھا۔

موسیٰ بن عقبہ لکھتے ہیں کہ ابو جندل اور ان کے والد بعد از قبول اسلام شام کی مہمات میں شریک رہے اور دونوں نے حضرت عمر کے دور خلافت میں وفات پائی۔

عبدالرزاق نے ابن جریر سے روایت کی کہ ابو جندل اور ضرار بن خطاب اور ابوالازور نے شراب پی جب ان کا مواخذہ ہوا تو ابو جندل نے اپنے دفاع میں مندرجہ ذیل آیت پیش کی:

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا إِذَا مَا اتَّقَوْا وَآمَنُوا وَعَمِلُوا

الصالحات - ﴿

ابوعبیدہ نے حضرت عمر کو واقعہ سے اطلاعات دی اور لکھا کہ ابو جندل نے اس آیت سے استدلال کیا ہے اور اجرائے حد میں مزاحمت کرتا ہے۔

حضرت عمر رضی اللہ عنہ نے لکھا۔ جس چیز نے اس جرم کو اس کی آنکھوں میں مستحسن بنایا ہے۔ وہی اسے اس کٹ جتنی پر آمادہ کر رہی ہے۔ ابوالا زور نے کہا کیا آپ ہمیں ضرور حد لگائیں گے۔ ابوعبیدہ نے کہا۔ ہاں ضرور۔ ابوالا زور نے کہا۔ آپ کل تک رہنے دیں کل ہم دشمنوں سے جنگ کریں گے اگر ہم مارے گئے تو حد از خود ساقط ہو جائے گی اور اگر ہم بچ نکلے تو حد لگا دینا۔ دوسرے دن ابوالا زور میدان جنگ میں مارے گئے۔ دوسرے دو بچ کر آ گئے اور ان پر حد کا اجرا کر دیا گیا۔ تینوں نے ان کا ذکر کیا ہے۔

۵۷۶۹۔ حضرت ابوجنیدہ بن جندع

حضرت ابوجنیدہ ابن جندع ابن عمرو بن مازنی۔ رسول اللہ صلی اللہ علیہ وسلم کی خدمت میں غزوہ حنین کے موقع پر حاضر ہوئے تھے۔ زہری نے سعید بن خباب سے انہوں نے ابو عصفوان بارتقی سے انہوں نے ابوجنیدہ بن جندع بن عمرو بن مازنی سے روایت کی کہ وہ غزوہ حنین کے موقع پر حضور اکرم صلی اللہ علیہ وسلم کے پاس پہنچے۔ صحابہ بنو ہوازن کے مقابلے میں شکست کھا گئے تھے اور ان کی صفوں میں ایسا اضطراب تھا جیسا کہ سمندری لہروں پر ہوتا ہے میں نے ان سے پوچھا تم کون ہو۔ انہوں نے کہا کہ ہم حضور اکرم صلی اللہ علیہ وسلم کے صحابہ ہیں۔ پھر انہوں نے مکمل حدیث بیان کی ابن مندہ اور ابو نعیم نے ان کا ذکر کیا ہے۔

۵۷۷۰۔ حضرت ابوجنیدہ فہری

حضرت ابوجنیدہ فہری۔ طبرانی نے انہیں صحابہ میں شمار کیا ہے۔ ابو موسیٰ نے ابو غالب کوشیدی سے انہوں نے ابو بکر بن ریذہ ابو موسیٰ کہتے ہیں۔ کہ ہمیں ابو علی اور ابو نعیم نے سلیمان بن احمد سے انہوں نے احمد بن عبد الوہاب بن نجدہ سے انہوں نے علی بن عیاش سے انہوں نے ابو غسان محمد بن مطرف سے انہوں نے اسحاق بن عبد اللہ بن ابی فروہ سے انہوں نے ابن ابی جنیدہ فہری سے انہوں نے اپنے والد سے انہوں نے دادا سے روایت کی کہ جس شخص نے کسی پیاسے کو پیٹ بھر کر پانی پلایا۔ خدا اس کے لئے جنت کا ایک دروازہ کھول دیتا ہے اور اسے داخل ہونے کو کہتا ہے۔ اسی طرح جو شخص کسی بھوکے کو پیٹ بھر کر کھانا کھلاتا ہے اور پیاسے کی پیاس بجھاتا ہے۔ خدا جنت کے سب دروازے کھول دیتا ہے اور اسے کہتا ہے کہ جس دروازے سے چاہو اندر داخل ہو جاؤ۔ ابو نعیم اور ابو موسیٰ نے ان کا ذکر کیا ہے۔

۵۷۷۱۔ حضرت ابوالجودان

حضرت ابوالجودان۔ ابو موسیٰ نے ان کا ذکر کیا ہے اور صرف یہ لکھا ہے کہ ابوزکریا نے انہیں صحابہ میں شمار کیا ہے۔

۵۷۷۲۔ حضرت ابو جہاد

حضرت ابو جہاد۔ انصاری ہیں اور انہیں حضور اکرم صلی اللہ علیہ وسلم کی صحبت نصیب ہوئی۔ ان کا تعلق بنو سلمہ سے تھا۔ ابن وہب نے سعید بن عبد الرحمن سے انہوں نے بنو سلمہ انصار کے ایک آدمی سے انہوں نے اپنے والد سے انہوں نے دادا (ابو جہاد) سے جو حضور

اکرم ﷺ کے صحابہ سے تھے۔ یوں بیان کیا کہ انہوں نے اپنے والد سے مخاطب ہو کہا۔

ابا جان مبارک ہو کہ تجھے حضور اکرم کی زیارت اور صحبت کی سعادت نصیب ہوئی ہے بخدا اگر مجھے آپ کی زیارت نصیب ہوتی تو میں یہ کرتا اور وہ کرتا والد نے کہا بیٹا خاموش ہو جاؤ اور اللہ سے ڈرو کاش تم ہمیں غزوہ خندق کی رات کو دیکھتے جب حضور اکرم صلی اللہ علیہ وسلم فرما رہے تھے۔ کون دشمنوں کے بارے میں دریافت حال کے لئے جائے گا اور جنت میں میرا ساتھی بنے گا۔ کوئی شخص بھی نہ اٹھا۔ آپ نے دوبارہ آواز دی پھر سہ بارہ آواز دی لیکن بھوک کی شدت اور سردی کی وجہ سے کوئی نہ اٹھا پھر حضور اکرم صلی اللہ علیہ وسلم نے جناب حذیفہ کا نام لے کر انہیں بلایا۔ انہوں نے عرض کیا۔ یا رسول اللہ! میں اس ڈر سے نہیں اٹھا کہ مجھ میں دشمنوں کے دریافت حال کی ہمت نہ تھی حضور نے فرمایا۔ جاؤ اور پھر ان کے لئے دعائے خیر کی۔ ابن مندہ اور ابو نعیم نے ان کا ذکر کیا ہے۔

۵۷۷۳۔ حضرت ابو جہم ابن حذیفہؓ

حضرت ابو جہم ابن حذیفہ بن غانم بن عامر بن عبد اللہ بن عبید بن عوث بن عدی بن کعب قرظی عدوی۔ ایک روایت میں ان کا نام عامر۔ ایک میں عبید بن حذیفہ مذکور ہے۔ ان کی والدہ کا نام یسیرہ دختر عبد اللہ بن اذہ بن ریح بن عبد اللہ بن قرظ بن رزاح بن عدی بن کعب تھا۔ فتح مکہ کے موقع پر ایمان لائے اور حضور اکرم ﷺ کی صحبت میں رہے۔ قریش کے شرفاء معتبرین میں شمار ہوتے تھے۔ ابو جہم اور ان کے بیٹے دونوں بڑے پختہ ارادے اور عزیمت کے مالک تھے۔

زبیر کا قول ہے کہ ابو جہم بن حذیفہ قریش کے معزز اور طویل العمر لوگوں میں سے تھے اور نساب تھے اور تعمیر کعبہ میں دو بار حصہ لیا تھا۔ ایک بار زمانہ جاہلیت میں جب قریش نے مرمت کرائی تھی اور دوبارہ اس وقت جب ابن الزبیر نے کچھ ردو بدل کیا تھا۔ ابو جہم نے امیر معاویہ کے عہد میں وفات پائی نیز یہ ان لوگوں میں شامل تھے جنہوں نے حضرت عثمان کو بعد از شہادت دفن کیا تھا۔ ابو جہم کے علاوہ حکیم بن حزام۔ جبیر بن مطعم اور نیا بن مکرم بھی تھے جناب ابو جہم نے ایک دفعہ حضور اکرم کو ایک کپڑا بطور بدیہ پیش کیا تھا جس پر ایک نقش تھا کہ دوران نماز حضور اکرم صلی اللہ علیہ وسلم کا دھیان ادھر متوجہ ہو گیا تھا۔

ابو الفضل عبد اللہ بن احمد بن محمد بن عبد القاہر نے ابو محمد قاری سے انہوں نے حسن بن شاذان سے انہوں نے عثمان بن احمد الدقاق سے انہوں نے حسن بن مکرم سے انہوں نے عثمان بن عمر سے انہوں نے یونس سے انہوں نے زہری سے انہوں نے عروہ سے انہوں نے حضرت عائشہ رضی اللہ تعالیٰ عنہا سے روایت کی کہ حضور اکرم ﷺ نے فرمایا کہ یہ چادر ابو جہم کو لوٹا آؤ اور اس سے دوسری لے آؤ کہ نماز میں میرا دھیان اس کے نقوش کی طرف منتقل ہو گیا تھا۔

اس کپڑے (چادر کے بارے میں محدثین میں اختلاف ہے بعض حضرات کا خیال ہے کہ حضور اکرم صلی اللہ علیہ وسلم دو دو سیاہ چادریں ہدیہ پیش کی گئیں۔ ایک آپ نے اوڑھ لی اور دوسری ابو جہم کو لوٹا دی جب نماز میں حضور اکرم ﷺ کا دھیان چادر کی طرف متوجہ ہو گیا تو آپ نے اسے ابو جہم کی طرف واپس کر دیا اور کہلا بھیجا کہ اس چادر کے بدلے میں دوسری چادر بھیج دے۔ یہ روایت سعید بن عبد الکبیر بن عبد الحمید بن زید بن خطاب نے اپنے والد سے اس نے دادا سے بیان کی۔ امام مالک کا قول ہے کہ انہیں ابو الحرم مکی بن ربان نے باسنادہ یحییٰ بن یحییٰ سے انہوں نے مالک سے انہوں نے ملقمہ بن ابی ملقمہ سے روایت کی کہ ام

المومنین سیدہ عائشہؓ نے فرمایا کہ ابو جہم نے حضور اکرم ﷺ کو ایک شامی چادر پیش کی۔ جس پر نقش بنے تھے۔ آپ نے دوران نماز اوڑھی ہوئی تھی۔ جب نماز سے فارغ ہوئے۔ تو آپ نے فرمایا اسے ابو جہم کے پاس واپس بھیج دو۔

۵۷۷۴۔ حضرت ابو جہمؓ

حضرت ابو جہم بن عبد اللہ بن جہم۔ سفیان نے منصور سے انہوں نے فضیل الفقیہی سے انہوں نے ابوالعالیہ سے روایت کی کہ حضور اکرم ﷺ ہر مجلس کے آخر میں ذیل کی دعا مانگا کرتے تھے۔ سبحانک اللہم اشهد ان لا اله الا انت استغفرک واتوب الیک۔ ربیع بن انس نے ابوالعالیہ سے انہوں نے ابی بن کعب سے اور جریر نے فضیل بن عمرو سے انہوں نے زیاد بن حصین سے انہوں نے معاویہ سے روایت کی۔ ابو موسیٰ نے ان کا ذکر کیا ہے۔

۵۷۷۵۔ حضرت ابو جہیم بن حارثؓ

حضرت ابو جہیم۔ ایک روایت کے مطابق ان کا نام ابو الجہم بن حارث بن صمد انصاری تھا۔ ان کے والد کبار صحابہ سے تھے۔ ان کے ترجمے میں ہم انہیں بنو مالک بن نجار سے منسوب کر آئے ہیں۔ عمیر نے جو عبد اللہ بن عباس کے آزاد کردہ غلام تھے۔ انہوں نے ابو جہم سے حضر میں دیوار پر تمیم کرنے کا ذکر کیا ہے۔

ابو عبد اللہ حسین بن فناخسرو اور ابو بکر مسمار وغیرہ نے باسناد ہم محمد بن اسماعیل سے انہوں نے یحییٰ بن بکیر سے انہوں نے لیث سے انہوں نے جعفر بن ربیعہ سے انہوں نے عبد الرحمن بن ہر مزاعرج سے انہوں نے عمیر سے روایت کی کہ وہ اور عبد اللہ بن یسار میمونہ کے مولیٰ ابو جہیم بن حارث کے پاس گئے۔ وہ کبار صحابہ سے تھے اور خاندان انصار سے تھے۔ انہوں نے بیان کیا کہ جب حضور اکرم ﷺ بر حمل کی طرف آئے تو آپ کو راستے میں ایک شخص نے سلام کیا مگر حضور جواب دیئے بغیر آگے نکل گئے۔ ایک دیوار پر مسح کیا اور پھر اس کے سلام کا جواب دیا۔ یہ ابو عمر کا قول ہے۔ نیز ان کا کہنا ہے کہ وہ نہیں کہہ سکتے۔ آیا عمیر نے ان سے روایت کی ہے۔

ابن مندہ اور ابو نعیم نے ان کا نام ابو جہم اور بروایت ابو جہیم بن حارث لکھا ہے۔ ان سے عمیر اور بسر بن سعید حضرمی نے روایت کی۔ مسلم کے مطابق عبد اللہ بن جہیم ہے اور ان دونوں نے ان سے یہ روایت یحییٰ بن محمود اور ابویاسر سے باسناد ہما مسلم بن حجاج سے روایت کی کہ انہوں نے مالک سے انہوں نے ابوالنضر سے انہوں نے بسر بن سعید سے روایت کی کہ زید بن خالد جہنی نے انہیں ابو جہیم کے پاس یہ دریافت کرنے کے لئے بھیجا کہ رسول اکرم ﷺ نے نمازی کے سامنے سے گزرنے والے کے متعلق کیا فرمایا تھا۔ ابو جہیم نے جواب دیا۔ حضور اکرم ﷺ نے فرمایا کہ اگر نمازی کے سامنے سے گزرنے والے کو علم ہو کہ اس حرکت کا ارتکاب کتنا ناپسندیدہ ہے۔ تو وہ چالیس۔۔۔ کھڑا رہتا۔ اور آگے سے نہ گزرتا۔ ابوالنضر کا قول ہے۔ میں نہیں کہہ سکتا کہ حضور چالیس کے بعد دن مہینے یا سال کہنا چاہتے تھے۔ انہوں نے تمیم والی حدیث بھی ان سے روایت کی۔ تینوں نے ان کا ذکر کیا ہے۔ ہم اگلے ترجمے میں پھر ان کے بارے میں لکھیں گے۔

۵۷۷۶۔ حضرت ابو جہیم عبداللہؓ

حضرت ابو جہیم عبداللہ بن جہیم الانصاری۔ ان سے بسر بن سعید نے جو بنو حضرمی کے آزاد کردہ غلام تھے۔ حضور اکرم ﷺ سے نمازی کے سامنے سے گزرنے والے کے بارے میں حدیث بیان کی۔ جسے امام مالک نے ابوالنضر سے انہوں نے بسر بن سعید سے انہوں نے ابو جہیم عبداللہ بن جہیم سے روایت کی اور ان کا نام لیا نیز وکیع نے سفیان ثوری سے انہوں نے ابوالنضر سے انہوں سے انہوں نے عبداللہ بن جہیم سے روایت کی حضور اکرم ﷺ نے فرمایا اگر نماز کے سامنے سے گزرنے والے کو گناہ کا اندازہ ہو تو وہ چالیس۔۔ کھڑا انتظار کرتا رہے۔ وکیع نے ان کی کنیت کا ذکر نہیں کیا حالانکہ وہ کنیت ہی سے زیادہ مشہور ہیں۔

روایت ہے کہ ابو جہیم۔ ابی بن کعب کی ہمشیرہ کے بیٹے تھے۔ ابو عمر کہتے ہیں کہ مجھے انصار میں ان کے نسب کا علم نہیں ہو سکا۔ صرف ابو عمر ہی نے ان کا ذکر کیا ہے۔ ابن اشیر کہتے ہیں کہ ابن مندہ اور ابو نعیم نے انہیں اور اول الذکر کو ایک ہی آدمی قرار دیا ہے۔ وہ کہتے ہیں کہ ابو جہیم بن حارث بن صمہ کا نام عبداللہ بن جہیم تھا اور انہوں نے یہ بات مسلم بن حجاج سے روایت کی اور اس سے تیم علی الجدار اور نمازی کے سامنے سے گزرنے کی حدیث بیان کی جیسا کہ ہم اول الذکر ترجمے میں عمیر اور بسر کی زبانی ابو جہیم سے بیان کر آئے ہیں اور ابو عمر نے دونوں کو دو علیحدہ علیحدہ صحابی قرار دیا ہے۔ لکھا ہے کہ عمیر نے حدیث تمیم ابو جہیم بن حارث سے اور نمازی کے سامنے سے گزرنے کی حدیث بسر بن سعید نے عبداللہ بن جہیم سے روایت کی۔

ابن اشیر لکھتے ہیں کہ ان کے خیال کے مطابق ابو عمر راستی پر ہیں کیونکہ سب لوگوں نے ان کا نسب ابو جہیم بن حارث بن صمہ لکھا ہے اور سب نے ان کے والد حارث کا نسب مالک بن نجار تک بیان کیا ہے چنانچہ ابن حبیب اور ابن الکلبی نے حارث بن صمہ بن عمرو بن عتیک بن عمرو بن مبذول بن مالک بن نجار لکھا ہے۔ اس میں کہیں جہیم کا نام مذکور نہیں۔ علاوہ ازیں ابو عمر نے ان کے والد حارث کے نسب میں مالک بن نجار تک کا ذکر کیا ہے جس کا مطلب یہ ہے کہ ابو عمر حارث کے سلسلہ نسب کو جانتے ہیں۔ جہاں تک جناب ابو جہیم کا تعلق ہے۔ وہ ان کے نسب سے لاعلمی کا اظہار کرتے ہیں۔ اس سے معلوم ہوتا ہے۔ کہ یہ دو آدمی ہیں۔ واللہ اعلم

یہ بھی ممکن ہے کہ علما کو ابو جہیم عبداللہ کے والد کے نام کے بارے میں اختلاف ہو کوئی حارث کہتا ہو اور کوئی جہیم اس باب میں امام مسلم کا قول دونوں گروہوں کے لئے حجت بن سکتا ہے۔ اس لئے دونوں کو اس کی طرف رجوع کرنا چاہیے۔

۵۷۷۷۔ حضرت ابو جہیمؓ

حضرت ابو جہیم۔ جب حضور اکرم ﷺ نے خیبر کو فتح کیا۔ تو ابو جہیم بکریاں چرایا کرتے تھے اور ان کے بارے میں جعفر المستغفری نے وہ روایت بیان کی ہے۔ جسے انہوں نے باسنادہ موسیٰ بن عقبہ سے انہوں نے اعرج سے انہوں نے ابو جہیم سے روایت کی کہ رسول کریم ﷺ نے جمل پر تشریف لائے۔ الی آخرہ۔ ابو موسیٰ نے ان کا ذکر کیا ہے اور تصریح کی ہے کہ اس حدیث کا راوی ابو جہیم بن حارث ہے نہ کہ ابو جہیم۔ ان کی بات صحیح ہے اس قسم کی اغلاط کی ذمہ داری یا تو کاتب پر عائد ہوتی ہے یا اوہام پر۔ اس لئے ان کا ترک ان کے ذکر سے بہتر ہے۔

باب الحاء

۵۷۷۸۔ حضرت ابو حاتم مزنیؒ

حضرت ابو حاتم المزنیؒ حضور اکرم ﷺ کی صحبت سے فیض یاب ہوئے۔ مدنی ہیں۔ محمد اور سعید یہ دونوں عبید کے بیٹے ہیں ان سے روایت کی۔ کئی لوگوں نے باسناد ہم محمد بن عیسیٰ سے انہوں نے محمد بن عمرو سے انہوں نے حاتم بن اسماعیل سے انہوں نے عبد اللہ بن مسلم بن ہرمز سے انہوں نے محمد اور سعید پسران عبید سے انہوں نے ابو حاتم مزنیؒ سے روایت کی کہ حضور اکرم ﷺ نے فرمایا اگر تم میں کوئی ایسا آدمی شامل ہو جائے کہ جس کے دین اور اخلاق کو تم پسند کرتے ہو۔ تو فوراً اس کا نکاح کر دو اگر ایسا نہ کرو گے تو فتنہ و فساد کے لئے تیار رہو۔

امام ترمذی لکھتے ہیں کہ ابو حاتم مزنیؒ کو حضور اکرم صلی اللہ علیہ وسلم کی صحبت نصیب ہوئی مگر ان سے یہی ایک حدیث مروی ہے۔ تینوں نے ان کا ذکر کیا ہے۔

۵۷۷۹۔ حضرت ابو الحارث ازدیؒ

حضرت ابو الحارث الازدیؒ یحییٰ بن محمود نے اذناً باسنادہ تا احمد بن عمرو بن ابی عاصم سے انہوں نے عمرو بن عیسیٰ بن راشد سے انہوں نے ابو بحر عبد اللہ بن عثمان سے انہوں نے سلیمان بن عبید سے انہوں نے قاسم بن نجیب سے انہوں نے ابو حارث ازدیؒ سے ”وَلَقَدْ رَاَهُ نَزْلَةً أُخْرَى“ کے بارے میں سنا کہ انہوں نے رسول اکرم ﷺ سے پوچھا یا رسول اللہ! آپ نے کیا دیکھا فرمایا میں نے سونے کے پتنگے دیکھے جیسے مکان ہو۔ ابو موسیٰ نے ان کا ذکر کیا ہے۔

۵۷۸۰۔ حضرت ابو الحارث انصاریؒ

حضرت ابو الحارث انصاریؒ موسیٰ بن عقبہ نے انہیں بدریوں میں شمار کیا ہے اور ان کا نسب یوں بیان کیا ہے۔ ابو الحارث بن قیس بن خلدہ بن مخلد الانصاری زرتی۔ ابو عمر نے ان کا ذکر کیا ہے۔

۵۷۸۱۔ حضرت ابو الحازم انصاریؒ

حضرت ابو الحازم انصاریؒ جو بنو بیاضہ کے مولیٰ تھے ابو موسیٰ نے اذناً حسن بن احمد سے انہوں نے احمد بن عبد اللہ سے انہوں نے ابو عمرو بن حمدان سے انہوں نے حسن بن سفیان سے انہوں نے احمد بن عبدہ سے انہوں نے حسن بن صالح سے انہوں نے ابو الاسود سے انہوں نے اپنے چچا منصور بن ابو الاسود سے انہوں نے اعمش سے انہوں نے شمر بن عطیہ سے انہوں نے ابو حازم سے روایت کی کہ حضور اکرم ﷺ بدر کے دن سائے میں تھے اور صحابہ دھوپ میں لڑ رہے تھے۔ جبرئیل علیہ السلام نازل ہوئے۔ یا رسول اللہ! آپ سائے میں بیٹھے ہیں اور صحابہ دھوپ میں لڑ رہے ہیں۔ حضور اکرم نے سنا تو آپ بھی دھوپ میں بیٹھ گئے۔ ابو نعیم اور ابو موسیٰ نے ان کا ذکر کیا ہے۔

۵۷۸۲۔ حضرت ابو حازم صحرا

حضرت ابو حازم صحرا بن عیلہ۔ ہم ان کا ترجمہ صحرا کے تحت لکھ آئے ہیں۔ وہ بجلی حمسی ہیں۔ انہوں نے حضور اکرم ﷺ کو دیکھا اور روایت بھی کی۔ ان سے حفیدہ عثمان بن ابو حازم نے روایت کی۔ صحرا کے ذکر میں اس سے زیادہ ذکر گزرا ہے۔

۵۷۸۳۔ حضرت ابو حازم والد قیس

حضرت ابو حازم قیس بن ابو حازم بجلی حمسی کے والد ہیں۔ ان کا نام عوف بن حارث یا عوف بن عبد الحارث یا عوف بن عبید بن حارث بن عوف بن حشیش بن ہلال بن حارث بن رزاح بن کلب بن عمرو بن لوی بن رہم بن معاویہ بن اسلم بن حمس بن العوث بن انمار یا حصین یا صحرا تھا۔ یہ لفظ (صحرا) ناموں میں بہت کم استعمال ہوتا ہے۔ ابو موسیٰ ابو نعیم اور ابو عمر نے ان کا ذکر کیا ہے۔

۵۷۸۴۔ حضرت ابو حازم والد کریم

حضرت ابو حازم والد کریم حسن بن سفیان اور ابن ابی شیبہ نے انہیں صحابہ میں شمار کیا ہے۔ ابو موسیٰ نے اذنا حسن بن احمد سے انہوں نے احمد بن عبد اللہ سے انہوں نے محمد بن احمد بن حسن سے انہوں نے محمد بن عثمان بن ابی شیبہ سے انہوں نے جنادہ بن مغلس سے انہوں نے قیس بن ربیع سے انہوں نے ابان بن عبد اللہ بجلی سے انہوں نے کریم بن ابو حازم سے انہوں نے اپنے والد سے روایت کی کہ دو آدمی حضور اکرم ﷺ کے پاس آئے۔ ایک لڑکے کے بارے میں اپنا جھگڑا لے کر آئے۔ حضور اکرم نے وہ لڑکا ایک آدمی کو دے دیا۔ ابو نعیم اور ابو موسیٰ نے ان کا ذکر کیا ہے۔

۵۷۸۵۔ حضرت ابو حاضر

حضرت ابو حاضر۔ انہیں صحابہ میں شمار کیا گیا ہے۔ خالد الخداء نے ابو ہندہ سے انہوں نے ابو حاضر سے روایت کی کہ وہ ایک جنازے میں شریک ہوئے۔ بعد میں کہنے لگے کیا میں تمہیں بتاؤں کہ حضور اکرم ﷺ نے جنازہ کیسے پڑھا آپ نے کہا اللہم خلقتها ونحن عبادک ربنا والیک معادنا اس کے بعد آپ نے متوفی کے لئے دعا فرمائی۔ ابن مندہ اور ابو نعیم نے ذکر کیا ہے۔

۵۷۸۶۔ حضرت ابو حاطب

حضرت ابو حاطب بن عمرو بن عبد شمس بن عبد ود بن نصر بن مالک بن حسل بن عامر بن لوی قرشی عامری۔ سہیل بن عمرو کے بھائی تھے۔ مہاجرین حبشہ میں ان کا نمبر پہلا تھا۔ ابو عمر اور ابو موسیٰ نے ان کا ذکر کیا ہے اور ان دونوں نے اسحاق سے ان کا ذکر کیا ہے اور یونس بن بکیر نے ابن اسحاق سے جن کا ذکر ہے۔ ان کا نام حاطب ہے اور اسماء میں ہے ان کا ترجمہ لکھ آئے ہیں۔ زبیر بن بکار اور ہشام بن کلبی نے ان کا یہی نام لکھا ہے اور ابن ہشام نے بکائی سے انہوں نے ابن اسحاق سے ابو حاطب روایت کیا ہے اور سلمہ نے بھی ابن اسحاق سے یہی نام روایت کیا ہے۔ ابو عمر اور ابو اسحاق نے ان کا ذکر کیا ہے۔

۵۷۸۷۔ حضرت ابو حامدؓ

حضرت ابو حامد اور ایک روایت میں ابو حماد ہے۔ ہم ان کا ذکر اپنے مقام پر کریں گے۔ ابو موسیٰ نے مختصر ان کا ذکر کیا ہے۔

۵۷۸۸۔ حضرت ابوجبہ انصاریؓ

حضرت ابوجبہ انصاری اوسی بدری۔ ایک روایت میں بقول ابو عمر ابوجبہ۔ (بہ یا) ایک میں ابوحنہ (بہ نون) آیا ہے۔ ان کا نام عامر اور ایک روایت میں مالک آیا ہے۔

ابو عمر لکھتے ہیں کہ واقدی نے ان کا ذکر دو مقام پر کیا ہے چنانچہ انصار سے جہاں انہوں نے بنو ثعلبہ بن عمرو بن عوف سے غزوہ بدر میں شریک کیا ہے۔ وہاں انہوں نے انہیں ابوحنہ (بہ نون) لکھا ہے اور ایک دوسرے مقام پر انہیں ابوحنہ بن عمرو بن ثابت تحریر کیا ہے اور ان کا نام مالک لکھا ہے اور دونوں جگہ ان کی کنیت ابوحنہ (بہ نون لکھی ہے) ان کے بغیر اور لوگوں نے ان کا نام ثابت بن نعمان لکھا ہے۔

واقدی لکھتے ہیں کہ بدریوں میں کسی شخص کی کنیت ابوجبہ (بہ با) نہ تھی بلکہ ابوحنہ (بہ نون) تھی اور نام مالک بن عمرو بن کلفہ بن ثعلبہ بن عمرو بن عوف تھا۔ ابو عمر کہتے ہیں کہ ابراہیم بن سعد نے ابن اسحاق سے روایت کی کہ ابوجبہ (بہ با) ثعلبہ بن عمرو بن عوف ہے جو غزوہ بدر میں شریک ہوئے تھے اور غزوہ احد میں شہید ہوئے تھے اور سعد بن خیشمہ کے اخیانی بھائی تھے۔ یونس بن بکر نے اسحاق سے ابوجبہ کو (بہ با) بدری نقل کیا ہے۔

ابن نمیر لکھتے ہیں کہ ابوجبہ (بہ با) کا نام عامر بن عبد عمرو یا عامر بن عمیر بن ثابت بن کلفہ بن ثعلبہ بن عمرو بن عوف الاکبر بن مالک بن اوس تھا اور ان کی والدہ ہند دختر اوس بن عدی بن امیہ بن عامر بن خطمہ تھی۔

موسیٰ بن عقبہ نے ابن شہاب سے روایت کی کہ غزوہ بدر میں شریک ہونے والے ابوحنہ (بہ نون) بن عمرو بن ثابت تھا۔ ابن ہشام نے انہیں ابوحنہ (بہ نون) کیا ہے اور ان کا نسب یوں بیان کیا ہے۔ ابوحنہ بن ثابت بن نعمان بن امیہ بن امراء القیس بن ثعلبہ بن عمرو بن عوف۔ وہ ابو الصباح کے بھائی تھے لیکن موسیٰ نے کہیں ان کی کنیت ابوجبہ اور کہیں ابوحنہ تحریر کیا ہے اور یہ ابن اسحاق سے مروی ہے نیز انہیں غزوہ بدر کے علاوہ غزوہ احد کے شرکا میں شمار کیا ہے ان کی کنیت ابوجبہ تحریر کی ہے۔ ابو یاسر نے باسنادہ عبد اللہ بن احمد سے انہوں نے اپنے والد سے انہوں نے ابو سعید مولیٰ بن بنو ہاشم سے انہوں نے حماد بن سلمہ سے انہوں نے علی بن زید سے انہوں نے عمار بن ابی عمار انہوں نے ابوجبہ بدری سے روایت کی کہ جب ”لم یکن الذین کفروا“ آیت اتری تو جبریل علیہ السلام نے حضور اکرم سے کہا کہ اللہ تعالیٰ نے آپ کو یہ پیغام ارسال کیا ہے کہ آپ یہ آیت ابی بن کعب کو پڑھ کر سنائیں۔ حضور ﷺ نے ابی بن کعب کو مخاطب کیا اور فرمایا اے ابی! اللہ تعالیٰ نے مجھے حکم دیا ہے کہ میں تجھے یہ آیت پڑھ کر سناؤں۔ ابی رو پڑے اور کہا یا رسول اللہ۔ تمہ کو ابھی ابھی یاد آیا ہے۔ فرمایا ہاں۔ تینوں نے ان کا ذکر کیا ہے۔

۵۷۸۹۔ حضرت ابوجبہ بن غزیہؓ

حضرت ابوجبہ بن غزیہ بن عمرو بن عطیہ بن خنسا بن مبدول بن عمرو بن غنم بن مازن بن نجار انصاری خزر جی نجاری۔ بقول

طبری ان کا نام زید بن غزیہ تھا اور نسب جو اوپر مذکور ہے وہ غزوہ احد میں شریک تھے اور جنگ یمامہ میں شہید ہوئے موسیٰ بن عقبہ نے ان کا ذکر شہدائے یمامہ میں کیا۔ وہ بنو مالک بن نجار سے مازن بن نجار کے بھائی تھے۔ ابو معشر نے لکھا ہے کہ جنگ یمامہ میں بنو مازن بن نجار سے جو قتل ہوئے۔ ان میں ابو حبیہ بن غزیہ بھی شامل تھے۔ یہی رائے سیف کی ہے۔ ابو عمر کا قول ہے کہ یہ ابو حبیہ خزرجی تھے اور بدر میں شامل نہیں تھے اور ان سے پہلے جو مذکور ہیں وہ اوسی ہیں اور بدری۔ ابو حبیہ بن غزیہ کے دو بھائی تھے ضمیرہ اور تمیم اور ان کے بیٹے سعید یوم الحمرہ کو قتل ہوئے تھے اور وہ ضمیرہ بن سعید کے والد تھے جو بنو مالک کے شیخ تھے۔

ابو عمر کا یہ کہنا کہ ایک روایت میں ان کی کنیت ابو حنہ (بہ نون) بھی ہے بالکل غلط ہے۔ یہ ابو حبیہ ہیں اور بدری نہیں ہیں۔ بقول ابن مندہ یہ ابو حبیہ غزیہ ہیں اور سعد بن خثمہ کے اخیافی بھائی ہیں اور اس سے پیشتر کے ترجمے میں یہ مذکور ہو چکا ہے کہ وہ سعد بن ابی حبیہ کے اخیافی بھائی ہیں۔

ابو جعفر نے باسنادہ یونس سے انہوں نے ابن اسحاق سے دربارہ مقتولین جنگ یمامہ از انصار از بنو مازن بن نجار ابو حبیہ بن غزیہ بن عمرو کا ذکر کیا ہے۔ ابن مندہ اور ابو عمر نے ان کا ذکر کیا ہے۔

۵۷۹۰۔ حضرت ابو حبیہ بن زیدؓ

حضرت ابو حبیہ بن زید بن حباب بن انس بن زید بن عبید۔ ابی بن کعب کا نسب ان سے عبید میں مل جاتا ہے۔ بدری ہیں۔ ابو عمر نے ابن الکلی سے ان کا ذکر کیا ہے اور انہیں صحابہ میں شمار کیا ہے لیکن ابو عمر انہیں نہیں جانتے۔

۵۷۹۱۔ حضرت ابو حبیہ عنبریؓ

حضرت ابو حبیہ العنبری۔ حسن سمرقندی نے انہیں صحابہ میں شمار کیا ہے اور لکھا ہے کہ ان کے بیٹے ان کے راوی ہیں لیکن روایت بیان نہیں کی۔ ابو موسیٰ نے ان کا ذکر کیا ہے۔

۵۷۹۲۔ حضرت ابو حبیہ بن ازعرؓ

حضرت ابو حبیہ بن ازعر بن زید بن عطف بن ضبیحہ بن زید بن مالک بن عوف بن عمرو بن عوف بن مالک بن اوس انصاری اوسی۔ ضعی وہ بنو ملیل بن ازعر کے بھائی تھے غزوہ احد میں شریک تھے اور ایک روایت کے مطابق تمام غزوات میں شامل رہے۔ ابو موسیٰ نے ان کا ذکر کیا ہے۔

۵۷۹۳۔ حضرت ابو حبیہ غفاریؓ

حضرت ابو حبیہ غفاری۔ ابو نعیم ابوزکریا بن مندہ اور ابو بکر بن ابوعلی نے انہیں باب الحاء (بے نقطہ) میں ذکر کیا ہے۔ ابو عبد اللہ بن مندہ نے باب الحاء (بانقطہ) میں انوں اور سین کے ساتھ لکھا ہے۔ (خمیس) ابو موسیٰ نے ان کا ذکر کیا ہے۔

یحییٰ بن محمود نے اجازہ باسنادہ تا ابن ابی عاصم اسید بن عاصم نے روایت کی عبد اللہ بن رجاء سے کہ ہمیں خبر دی سعید بن سلمہ نے انہوں نے ابو بکر سے انہوں نے ابراہیم بن عبد الرحمن بن ابو ربیعہ سے روایت کی۔ انہوں نے ابو حبیہ غفاری کو یہ کہتے سنا کہ وہ ایک غزوے تھا میں حضور اکرم ﷺ کے ساتھ تھے۔ جب وہ بہ مقام عسفان پہنچے تو حضور اکرم ﷺ کے صحابہ بھی

وہاں پہنچ گئے اور کہنے لگے یا رسول اللہ ہم بھوک کے ہاتھوں سخت لاچار ہیں۔ ہمیں سواریوں کو ذبح کرنے کی اجازت فرمائیے۔ پھر حدیث بیان کی۔ امیر ابو نصر نے ان کا نام حمیس لکھا ہے۔

۵۷۹۴۔ حضرت ابو حثمہ بن حذیفہؓ

حضرت ابو حثمہ بن حذیفہ بن خانم القرشی عدوی۔ سلیمان کے والد تھے۔ ہم ان کا نسب ان کے باپ کے ترجمے میں لکھ آئے ہیں۔ ابو حثمہ کی بیوی کا نام شفاء دختر عبد اللہ عدوی تھا۔ یہ ابو جہم بن حذیفہ کے بھائی تھے۔ ان کے دو بھائی اور تھے مورق اور نبیہ۔ ان سب کو حضور اکرم ﷺ کی رویت نصیب ہوئی لیکن ان سے کوئی روایت مذکور نہیں۔ ابو عمر اور ابو موسیٰ نے ان کا ذکر کیا ہے۔

۵۷۹۵۔ حضرت ابو حثمہ والد سہلؓ

حضرت ابو حثمہ۔ ان کے بیٹے کا نام سہل تھا اور ان کا نام عبد اللہ یا عامر بن ساعدہ بن عدی بن مجدعہ بن حارثہ بن حارث بن خزرج بن عمرو بن مالک بن اوس انصاری۔ اسی حارثی تھا۔ غزوہ احد میں شریک تھے۔ اور احد تک حضور اکرم ﷺ کے نقیب تھے۔ غزوہ خیبر میں شریک تھے اور حضور اکرم صلی اللہ علیہ وسلم نے مال غنیمت سے انہیں گھوڑے کا حصہ بھی دیا تھا خیبر کے بعد تمام غزوات میں شامل تھے۔ حضور اکرم صلی اللہ علیہ وسلم کے عہد میں نیز حضرت ابو بکرؓ اور عثمان کے عہد خلافت میں بھی پاسداری کا منصب ان کے پاس تھا امیر معاویہ کے ابتدائی دور حکومت میں ان کی وفات ہوئی۔ تینوں نے ان کا ذکر کیا ہے۔ ہم نے عامر اور عبد اللہ کے تراجم میں ان کا ذکر کیا ہے۔

۵۷۹۶۔ حضرت ابو الحجاجؓ

حضرت ابو الحجاج الثمانی۔ ان کا نام عبد بن عبد یا عبد اللہ بن عبد تھا۔ یہ اپنی کنیت سے زیادہ مشہور ہے۔ ہم عبد اللہ اور عبد کے تراجم میں ان کا ذکر آئے ہیں۔

منصور بن الحسن فقیہ الطبری نے باسنادہ تا احمد بن علی انہوں نے ابو الربیع سلیمان بن داؤد البغدادی سے (نہ کہ زہرائی سے) انہوں نے بقیہ بن ولید سے انہوں نے ابو بکر بن عبد اللہ بن ابو مریم سے انہوں نے یثم بن مالک الطائی سے انہوں نے عبد الرحمن بن عائد الازدی سے انہوں نے ابو الحجاج الثمانی سے روایت کی حضور اکرم صلی اللہ علیہ وسلم نے فرمایا جب میت کو قبر میں رکھا جاتا ہے۔ تو قبر کہتی ہے۔ ارے نابکار! میرے بارے میں تو کس غلط فہمی کا شکار تھا کیا تجھے معلوم نہیں تھا کہ میں فتنے اور اندھیرے کا گھر ہوں اور تم میرے متعلق کیا بتلائے فریب تھے کہ تم میرے پاس سے اکڑتے گزر جاتے حضور اکرم ﷺ نے فرمایا اگر مردہ نیکو کار ہوا یعنی وہ نیکی کا پرچار کرنے والا اور برائی سے روکنے والا ہو تو خود قبر اس کی طرف سے جواب دے گی۔ میں تجھے سرسبز کر دوں گی اور تیرے جسم کو نور بنا دوں گی اور تیری روح کو خدا کے پاس بھیج دوں گی۔

ابن عائد کہتے ہیں میں نے ابن الحجاج سے پوچھا کہ فداد سے کیا مراد ہے؟ انہوں نے کہا فداد وہ آدمی جو ایک پاؤں آگے رکھے اور دوسرا پیچھے جس طرح کہ اے میرے بھتیجے کبھی تم چلتے ہو۔ وہ کپڑے پہنتا ہے اور اتراتا ہے۔ تینوں نے ان کا ذکر کیا ہے۔

۵۷۹۷۔ حضرت ابوحدرد اسلمیؓ

حضرت ابوحدرد اسلمی۔ ایک روایت میں ان کا نام سلامہ بن عمر بن ابی سلامہ بن سعد بن مساب بن حارث بن عبس بن ہوازن بن اسلم ہے۔ خلیفہ اور ابراہیم بن منذر کا بھی یہی قول ہے۔ ابن ماکولانے بھی ان کا یہی نسب بیان کیا ہے۔ صرف مساب کی جگہ سان لکھا ہے۔ امام احمد بن حنبل لکھتے ہیں کہ انہیں ابن اسحق نے ان کا نام عبد بتایا بقول علی بن مدینی ان کا نام غتبہ تھا انہیں صحبت نصیب ہوئی وہ ام الدرداء جن کا نام خیرہ تھا کے والد تھے اور یہ ابوالدرداء کی زوجہ اسمی تھیں جو کہ حجازی تھیں۔ ابوحدرد سے ان کے بیٹے عبداللہ۔ محمد بن ابراہیم بن حارث اسمی اور ابو یحییٰ اسلمی نے روایت کی۔

ابن ابی حبیہ نے باسنادہ عبداللہ بن احمد سے انہوں نے اپنے والد سے انہوں نے وکیع سے انہوں نے سفیان ثوری سے انہوں نے یحییٰ بن سعید سے انہوں نے محمد بن ابراہیم اسمی سے انہوں نے ابوحدرد سے روایت کی کہ وہ رسول اکرم صلی اللہ علیہ وسلم کے پاس اپنی بیوی کے مہر کے لئے گئے۔ حضور اکرم صلی اللہ علیہ وسلم نے فرمایا کہ تم نے اپنی بیوی کا کتنا مہر مقرر کیا ہے۔ انہوں نے جواب دیا دو سو درہم یا رسول اللہ آپ نے فرمایا اگر تم بطحان کی وادی سے اوک بھر لیتے جب بھی اس پر اضافہ نہ کرتے۔ تینوں نے ان کا ذکر کیا ہے۔

ابن مندہ نے ان کا نام ابوحدرد اسلمی لکھا ہے اور یہ بھی تحریر کیا ہے کہ ایک روایت کے مطابق ان کا نام عبداللہ بن ابی حدرد ہے۔ ابن اثیر لکھتے ہیں۔ ابن مندہ کا یہ قول بے سرو پا ہے کیونکہ ابتدائے ترجمہ میں انہوں نے عبداللہ ابوحدرد کا نام بیان کیا ہے اور ترجمے کے آخر میں عبداللہ ان کے بیٹے کا نام تحریر کیا ہے اور یہی درست ہے چنانچہ عبداللہ کے ترجمے میں انہوں نے یہی لکھا ہے اور باقی لوگ بھی ان سے متفق ہیں۔ واللہ اعلم

۵۷۹۸۔ حضرت ابوحدردؓ

حضرت ابوحدرد۔ بقول ابو عمر بعض لوگوں کے مطابق وہ آخری آدمی ہیں۔ جنہیں حضور اکرم ﷺ کی صحبت نصیب ہوئی۔ ان کا نام حکم بن حزن یا برأ تھا۔ واللہ اعلم۔ ابو عمر نے ان کا ذکر کیا ہے۔

۵۷۹۹۔ حضرت ابوحدیدہ جہنیؓ

حضرت ابوحدیدہ جہنی۔ ایک روایت میں ابن حدیدہ آیا ہے۔ صحابی تھے۔ کہتے تھے مجھے میرے چچا نے زوراً میں بھیجا تھا۔ ابن مندہ اور ابو نعیم نے ان کا مختصر آذکر کیا ہے۔ وہ ابن حدیدہ کو درست خیال کرتے ہیں۔

۵۸۰۰۔ حضرت ابوحدیفہ بن غتبہؓ

حضرت ابوحدیفہ بن غتبہ بن ربیعہ بن عبد شمس بن عبد مناف قرشی عجمی۔ ان کی والدہ فاطمہ دختر صفوان بن امیہ بن محرث تھیں۔ ابوحدیفہ سابقین اولین سے ہیں۔ حبشہ اور مدینہ کو ہجرت کی۔

ابو جعفر نے باسنادہ یونس سے انہوں نے ابن اسحق سے بہ سلسلہ مہاجرین حبشہ ابوحدیفہ بن غتبہ کا نام لیا ہے۔ جنگ یمامہ میں شہید ہوئے۔ ان کی بیوی سہلہ دختر سہیل بن عمرو حبشہ میں ان کے ساتھ تھیں۔ وہاں ان کا بیٹا محمد بن ابوحدیفہ پیدا ہوئے۔ یہ

لا ولد رہے۔

اور اسی اسناد سے یہ سلسلہ شرکائے بدر ابو حذیفہ کا نام ابن اسحاق نے تحریر کیا ہے۔ ابو حذیفہ فضلاء صحابہ سے تھے۔ جو شرف و فضل کے حامل تھے۔ رسول پاک علیہ السلام کے دار ارقم میں داخل ہونے سے پہلے مسلمان ہوئے تھے اور پھر حبشہ ہجرت کر گئے۔ اور وہاں سے واپس مکہ آ گئے اور ہجرت مدینہ تک حضور اکرم کی صحبت میں رہے مدینے کو ہجرت کی تو آپ نے عباد بن بشر انصاری کے ساتھ ان کی مواخات قائم کر دی۔ تمام غزوات میں شرکت کی اور جنگ یمامہ میں شہید ہوئے۔ ان کی عمر تریس یا چونس (۵۳ یا ۵۴) برس تھی۔ ان کا نام مہشم ہشیم یا ہاشم تھا۔

ابو حذیفہ طویل القامت خوش چہرہ بھینگے اور عمر رسیدہ تھے۔ جب غزوہ بدر میں انہیں مقابلے کے لئے بلایا گیا اور حضور اکرم ﷺ نے انہیں منع کر دیا تو ان کی ہمشیرہ ہندہ نے ان کے خلاف ذیل کے دو شعر کہے

فما شکرت ابا رباک من صغر
حتی ثبت شباباً غیر معجون
”تو نے اپنے باپ کا جس نے تجھے بچپن سے پالا تا آنکہ تو ایک تندرست اور توانا جوان بن گیا شکر ادا نہیں کیا۔“

الاحول الاتعل الشوم طائره ابو حذیفہ شر الناس فی الدین

ابو حذیفہ۔ بھینگا کھوسٹ بد بخت اور دین اسلام میں بدترین انسان ہے۔

یہ ان کی ہمشیرہ کی بے جا زبان درازی ہے۔ ورنہ وہ خیر الناس فی الدین تھے۔ رضی اللہ تعالیٰ عنہ۔ ابو حذیفہ سالم کے مولیٰ تھے۔ جنہیں ان کی بیوی سہلانے دودھ پلایا تھا۔ خود سالم بھی اچھے مسلمان شمار ہوتے تھے۔

ابو جعفر نے باسنادہ ابن اسحاق سے انہوں نے یزید بن رومان سے انہوں نے عروہ بن زبیر سے انہوں نے حضرت عائشہ رضی اللہ تعالیٰ عنہا سے روایت کی کہ جب حضور اکرم ﷺ کے حکم سے غزوہ بدر میں مقتول مشرکین کی لاشیں بدر کے کنویں میں پھینکی گئیں اور آپ کنوئیں کے دہانے پر تشریف فرما ہوئے تو آپ نے عتبہ شیبہ امیہ ابو جہل وغیرہ کا نام لے کر مخاطب فرمایا اے سرداران قریش تم سے خدا نے جو وعدہ فرمایا تھا۔ وہ پورا ہوا ہے یا نہیں۔ ہمارے ساتھ جو وعدہ کیا گیا تھا وہ پورا ہو گیا ہے۔ ابن اسحاق سے منقول ہے جب حضور اکرم نے یہ الفاظ فرمائے تو آپ نے جناب ابو حذیفہ کو دیکھا کہ ذہنی پریشانی سے ان کے چہرے کا رنگ پھیکا پڑ گیا ہے فرمایا ابو حذیفہ! غالباً تم اپنے والد کی اس حالت سے افسردہ ہو گئے ہو۔ انہوں نے عرض کیا یا رسول اللہ! میرے دل میں اپنے والد کے بارے میں اور اس کے قتل کے بارے میں کوئی پریشانی یا افسردگی پیدا نہیں ہوئی بلکہ میں اسے صائب الرای بردبار اور سلجھا ہوا آدمی سمجھتا تھا اور مجھے قوی امید تھی کہ اس کے یہ اوصاف اسے اسلام کے قریب تر لے آئیں گے جب میں نے اس کے انجام کو دیکھا کہ اس کی موت کفر پر ہوئی ہے اور میری آرزو اور خواہش پوری نہیں ہوئی۔ تو مجھے اس کا رنج ہوا حضور اکرم نے سنا تو ان کے لئے دعائے خیر فرمائی۔ تینوں نے ان کا ذکر کیا ہے۔

۵۸۰۱۔ حضرت ابو حذیفہ ثقفیؓ

حضرت ابو حذیفہ ثقفی۔ عتاب بن مالک کی اولاد سے ہیں۔ بیعت رضوان میں موجود تھے۔ یہ مدائنی کا قول ہے۔ ابن مندہ

الدباغ اندلسی نے انہیں ابو عمر کے خلاف بطور استدراک بیان کیا ہے۔

۵۸۰۲۔ حضرت ابو حریرہؓ

حضرت ابو حریرہ یا ابو الحریر۔ بقول جعفر انہیں صحبت نصیب ہوئی۔ ہشیم نے ابو اسحاق کوفی سے انہوں نے ابو حریرہ سے روایت کی کہ عبد اللہ بن سلام نے حضور اکرم ﷺ سے گزارش کی یا رسول اللہ ہم مذہبی کتابوں میں آپ کے بارے میں لکھا پاتے ہیں کہ آپ عرش مجید کے سامنے کھڑے ہیں اور آپ کے رخسار سرخ ہیں۔ یہ وہ باتیں ہیں جو آپ کے بعد امت محمدیہ کو بتائی جائیں گی اسے احمد بن عبد اللہ الخزاعی نے ہشیم سے روایت کی اور بتایا کہ اصحاب رسول میں ایک ابو حریرہ تھے حاکم نے بھی اسی طرح بیان کیا ہے اور نام ابو حریرہ لکھا بغیر ازہاء۔ ابو موسیٰ نے ان کا ذکر کیا ہے۔

۵۸۰۳۔ حضرت ابو حریرہؓ

حضرت ابو حریرہ۔ بقول ابن ماکولا انہیں صحبت نصیب ہوئی اور لکھا ہے کہ قیس بن ربیع نے عثمان بن مغیرہ سے انہوں نے ابو لیلیٰ سے انہوں نے ابو حریرہ سے روایت کی۔

۵۸۰۴۔ حضرت ابو حزامہؓ

حضرت ابو حزامہ از بنو سعد بن بکر۔ ان کے نام اور اسناد کے بارے میں اختلاف ہے۔ ابو نعیم نے انہیں کنیتوں کے تحت اور حرف خاء کے تحت بیان کیا ہے اور ابن مندہ نے بھی ایسا ہی لکھا ہے اور یہی اصح ہے۔ ابو موسیٰ نے انہیں کنیت کے تحت بیان کیا ہے۔

۵۸۰۵۔ حضرت ابو حسان بصریؓ

حضرت ابو حسان بصری۔ انہیں صحبت نصیب ہوئی کہا جاتا ہے کہ ایک دفعہ حضور اکرم ﷺ نے ان پر چڑھائی کی تھی۔ ان کی حدیث محمد نے صالح بن حسان سے انہوں نے والد سے انہوں نے دادا سے روایت کی۔ ابن مندہ نے ان کا ذکر کیا ہے۔

۵۸۰۶۔ حضرت ابو حسن انصاریؓ

حضرت ابو حسن انصاری مازنی۔ بروایت ان کی کنیت ہی ان کا نام ہے۔ ایک روایت میں ان کا نام تمیم بن عبد عمرو ہے۔ وہ یحییٰ بن عمارہ کے دادا اور عمرو بن یحییٰ کے والد اور امام مالک بن انس کے شیخ ہیں۔ مدنی ہیں۔ انہیں صحبت نصیب ہوئی۔ یہ بیعت عقبہ اور غزوة بدر میں شریک تھے۔

عمرو بن یحییٰ مازنی نے والد سے انہوں نے دادا سے انہوں نے رسول کریم ﷺ سے روایت کی آپ نے فرمایا اگر کوئی شخص مجلس سے اٹھ کر باہر چلا جائے اور پھر واپس آجائے تو وہ اس نشست کا زیادہ مستحق ہے۔

یہ ابو الحسن وہی ہیں جنہوں نے زید بن ثابت کو یوم الدار کے موقع پر (جب انہوں نے انصار کو مخاطب ہو کر کہا تھا۔ اے انصار! اللہ کے دین کی امداد کے لئے دوبارہ اٹھ کھڑے ہو) کہا تھا بخدا! ہم ہرگز تمہاری بات نہیں سنیں گے اور نہ تمہاری اطاعت

کریں گے۔ ہم قرآن کی اس آیت کا مصداق نہیں بننا چاہتے۔

انا اطعنا ساداتنا و کبراءنا فاضلونا السبیل ایک روایت میں ہے کہ یہ قول نعمان زرتقی کا ہے۔

اسی طرح عمرو بن یحییٰ نے باپ سے انہوں نے دادا سے روایت کی کہ ہم حضور اکرم ﷺ کی خدمت میں بیٹھے ہوئے تھے کہ ایک شخص اٹھا اور جوتے اٹھانا بھول گیا ایک اور شخص نے جوتا اٹھایا اور اپنے نیچے رکھ لیا۔ اتنے میں اس آدمی نے واپس آ کر پوچھا کہ میرے جوتے کسی نے دیکھے ہوں اس آدمی نے کہا میں نے اٹھائے ہیں۔

حضور اکرم نے فرمایا تم نے کیوں اپنے مومن بھائی کو پریشان کیا ہے۔ اس نے کہا یا رسول اللہ ﷺ بخدا میں نے مذاق کیا تھا فرمایا درست ہے لیکن پھر بھی اسے جو پریشانی ہوئی ہے اس کا خیال رکھتے۔ تینوں نے ان کا ذکر کیا ہے۔

۵۸۰۷۔ حضرت ابو حسینؑ مولیٰ بن نوفل

حضرت ابو حسین یا ابو حسان مولیٰ بن نوفل۔ صحابہ میں شمار ہوتے ہیں لیکن یہ غلط ہے۔ عباس الدوری نے یعقوب بن ابراہیم بن سعد سے انہوں نے صالح بن کیسان سے انہوں نے محمد بن المنکدر سے انہوں نے ابو حسین مولیٰ بن نوفل سے روایت کی کہ حضور اکرم نے فرمایا قیامت کے دن بلا فخر میں لوگوں کا سردار ہوں گا۔ عبد بن حمید نے یعقوب سے روایت کی اور حسان نام لکھا ہے۔ ابن مندہ اور ابو نعیم نے ان کا ذکر کیا ہے۔

۵۸۰۸۔ حضرت ابو حصیرہؑ

حضرت ابو حصیرہ۔ حضور اکرم ﷺ نے انہیں وادی القریٰ کی آمدنی سے ایک حصہ عطا فرمایا تھا۔ ابو موسیٰ نے ان کا ذکر کیا ہے اور بیان کیا کہ جعفر نے ابن اسحاق سے ان کے بارے میں علم حاصل کیا۔

۵۸۰۹۔ حضرت ابو الحصین انصاریؑ

حضرت ابو الحصین انصاری۔ ان کے دو بیٹے تھے۔ شام سے کچھ تاجر آئے۔ ان دونوں لڑکوں نے ان کی امداد کی اور ان کے ساتھ شام چلے گئے۔ ابو الحصین حضور اکرم ﷺ کی خدمت میں حاضر ہوئے اور درخواست کی کہ انہیں واپس بلوایا جائے آپ نے فرمایا دین میں جبر نہیں اور آپ کو ابھی تک جنگ کی اجازت نہیں ملی تھی۔ ابو الحسن نے حضور اکرم کے اس ارشاد پر دل میں ناپسندیدگی کا اظہار کیا۔ اس پر یہ آیت اتری فَلَا وَ رَبِّكَ لَا يُؤْمِنُونَ حَتَّىٰ يُحَكِّمُوكَ ابوداؤد نے اسے نسخ و منسوخ کی ذیل میں بیان کیا ہے۔ ابن الدباغ نے ان کا ذکر کیا ہے۔

۵۸۱۰۔ حضرت ابو الحصین سدوسیؑ

حضرت ابو الحصین السدوسی۔ ان کی حدیث نعیم نے اپنے والد سے انہوں نے چچا سے روایت کی۔ ابن مندہ اور ابو نعیم نے اختصار ان کا ذکر کیا ہے۔

۵۸۱۱۔ حضرت ابوالحسین السلمیؑ

حضرت ابوالحسین السلمی۔ بقول طبری حضور اکرم ﷺ کی خدمت میں اپنی کان کا سونا لئے حاضر ہوئے۔ ابو عمر نے ان کا ذکر کیا ہے۔

۵۸۱۲۔ حضرت ابو حصین بن لقمانؑ

حضرت ابو حصین بن لقمان ہے۔ ہم سباع کے ترجمے میں ان کا ذکر کرتے ہیں۔ ایک روایت میں ان کا نام حصن آیا ہے جس نے ان کا نام ابو حصین لکھا ہے وہ ان کا نسب یوں لکھتے ہیں ابوالحسین لقمان بن شبہ بن معیط بن مخزوم بن مالک بن غالب بن قطیہ بن عبس العبسی۔ ابو موسیٰ نے ان کا ذکر کیا ہے۔

۵۸۱۳۔ حضرت ابو حفص بن مغیرہؑ

حضرت ابو حفص بن مغیرہ۔ ایک روایت کے مطابق ان کا سلسلہ یوں ہے۔ ابو عمر بن حفص بن مغیرہ بن عبد اللہ بن عمر بن مخزوم القرشی مخزومی۔ فاطمہ بنت قیس کے شوہر تھے۔ ابو موسیٰ نے مختصراً ان کا ترجمہ کیا ہے اور ان کا ترجمہ ناموں کے تحت لکھا ہے۔

۵۸۱۴۔ حضرت ابو حفصہؑ

حضرت ابو حفصہ یا ابن ابی حفصہ۔ جعفر نے ان کا ذکر باب الحاء میں کیا ہے۔ وہب بن جریر نے شعبہ سے انہوں نے مغیرہ بن عبد اللہ جعفی سے روایت کی کہ وہ ابو حفصہ یا ابن حفصہ کے پاس بیٹھے ان سے باتیں کر رہے تھے کہ ایک کالا بڈھا جو ٹیم ٹیم تھا۔ آ گیا ہماری گفتگو کے دوران میں وہ ایک آدمی پر نظریں جمائے ہوئے تھا۔ میں نے اسے عتاب کیا۔ ابو حفصہ کہنے لگے تم مجھ سے باتیں کر رہے تھے اور مجھے حضور اکرم ﷺ کی ایک حدیث یاد آ رہی تھی۔ آپ نے ایک دفعہ حاضرین مجلس سے دریافت فرمایا جانتے ہو۔ رقب کے کہتے ہیں؟ حاضرین نے جواب دیا۔

یا رسول اللہ! لا ولد کو حضور اکرم ﷺ نے فرمایا۔ رقب وہ شخص ہوتا ہے جس کے بیٹے تو ہوں لیکن اسے ان سے کوئی فائدہ نہ ہو پھر آپ نے دریافت فرمایا: جانتے ہو معلوک کون ہوتا ہے؟ صحابہ نے عرض کیا یا رسول اللہ! جو قلاش ہو۔ فرمایا نہیں حقیقی قلاش وہ ہے جس کے پاس مال تو ہو لیکن وہ کسی کو کچھ بھی نہ دے پھر پوچھا جانتے ہو مرگی کیا ہے صحابہ نے جواب دیا یا رسول اللہ! ایک عارضے کا نام ہے۔ فرمایا حقیقی مرگی یہ ہے کہ کوئی شخص غصے سے بے بس ہو جائے اور اس پر ہذیانی کیفیت طاری ہو جائے۔ ابو نعیم اور ابو موسیٰ نے ان کا ذکر کیا ہے۔

۵۸۱۵۔ حضرت ابوالحکم بن حبیبؑ

حضرت ابوالحکم بن حبیب بن ربیعہ بن عمرو بن عمیر ثقفی۔ حسن سمرقندی نے انہیں صحابہ میں شمار کیا ہے۔ منصور نے مجاہد سے انہوں نے ابوالحکم ثقفی سے روایت کی کہ حضور اکرم صلی اللہ علیہ وسلم نے پہلے وضو کیا پھر دو چلو بھر پانی اپنی شرمگاہ پر چھڑکا۔ ایک روایت میں ان کا نام حکم بن سفیان مذکور ہے اور یہی درست ہے۔ ہم اس کا ذکر پہلے کر آئے ہیں اور بقول مدائنی وہ جسر ابو عبیدہ کی

جنگ میں جو قس الناطف کے مقام پر ہوئی تھی۔ مارے گئے تھے۔ اس لڑائی میں تین سو آدمی صرف بنو ثقیف کے قتل ہوئے تھے جن میں سے اسی (۸۰) آدمی ایسے تھے جنہوں نے خضاب لگایا ہوا تھا (عمر رسیدہ تھے) اس کی وجہ سے یہ تھی کہ ابو عبیدہ ثقفی تھے۔ اس لئے ان کے اہل قبیلہ نے جان کی بازی لگادی تھی جس میں ابو عبیدہ خود بھی مارے گئے تھے مختار ثقفی ان کا بیٹا تھا۔ ابو موسیٰ نے ان کا ذکر کیا ہے۔

۵۸۱۶۔ حضرت ابو حکیم الانصاریؓ

حضرت ابو حکیم الانصاری۔ ان کا نام عمرو بن ثعلبہ بن وہب بن عدی بن مالک بن عدی بن عامر بن غنم بن عدی بن نجار تھا۔ غزوة بدر میں شریک تھے۔ عبید اللہ بن علی نے باسنادہ یونس بن بکیر سے انہوں نے ابن اسحاق سے بہ سلسلہ شرکائے بدر انصار کے بنو عدی بن نجار اور عمرو بن ثعلبہ کا (ابو حکیم) کا ذکر کیا ہے۔ ابو عمر نے ان کا ذکر کیا ہے۔

۵۸۱۷۔ حضرت ابو حکیمؓ

حضرت ابو حکیم۔ ان کے نام کے بارے میں اختلاف ہے۔ کوئی کہتا ہے کہ اس سے یزید بن ابو حکیم از پدر خود مراد ہیں۔ کوئی کہتا ہے یزید بن حکیم از پدر خود یا حکیم بن یزید اور یا ابو حکیم بن یزید از پدر خود و از جد خود۔ اس بارے میں کہ انہوں نے عطا بن سائب سے روایت کی۔ اختلاف ہے۔ ان سے مروی ہے کہ جب تم سے کوئی مشورہ طلب کرے تو اسے صحیح مشورہ دو ابن مندہ اور ابو نعیم نے ان کا ذکر کیا ہے۔

۵۸۱۸۔ حضرت ابو حکیم بن مقرنؓ

حضرت ابو حکیم بن مقرن بن عائد المزنی رضی اللہ عنہ۔ سوید اور نعمان کے بھائی تھے۔ ان سے کوئی روایت مذکور نہیں۔ ابو موسیٰ نے ان کا ذکر کیا ہے۔

۵۸۱۹۔ حضرت ابو حماد انصاریؓ

حضرت ابو حماد انصاری یا ابو حامد۔ ابن لہیعہ نے وہب بن عبد اللہ سے انہوں نے عقبہ بن عامر سے اور حماد انصاری سے جو حضور اکرم کے صحابی ہیں۔ روایت کی حضور اکرم نے فرمایا جس شخص نے اپنے مومن بھائی کا کوئی قصور دیکھا اور پردہ پوشی سے کام لیا وہ یوں سمجھے گویا اس نے کسی ایسی بچی کو زندہ کر دیا جسے زندہ دفن کر دیا گیا تھا۔ ابو موسیٰ نے ان کا ذکر کیا ہے

۵۸۲۰۔ حضرت ابو الحمراء مولیٰ رسول اللہ صلی اللہ علیہ وسلم

حضرت ابو الحمراء مولیٰ رسول اللہ صلی اللہ علیہ وسلم۔ ان کا نام ہلال بن حارث یا ہلال بن ظفر تھا۔ ان سے ابو داؤد نے روایت کی کہ جب صبح صادق نمودار ہوتی تو حضور اکرم ﷺ حضرت علی اور جناب فاطمہ رضی اللہ تعالیٰ عنہم کے گھر کے پاس سے گزرتے اور فرماتے ”اسلام علیکم اہل البیت الصلوٰۃ الصلوٰۃ انما یرید اللہ لیذهب عنکم الرجس اہل البیت ویطہرکم تطہیراتینوں نے ان کا ذکر کیا ہے۔ یہ ابو الحمراء ہی آدمی ہیں جنہیں ابو عمر نے غلطی سے ابو الجمل لکھا ہے۔

۵۸۲۱۔ حضرت ابوالمہراءؓ مولیٰ آل عفراء

حضرت ابوالمہراء مولیٰ آل عفراء۔ ایک روایت میں مولیٰ حارث بن رفاعہ آیا ہے۔ عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ شریکائے غزوہ بدر انصار سے اور ابوالمہراء مولیٰ حارث بن عفراء کا ذکر کیا ہے اور لکھا ہے کہ وہ غزوہ احد میں شریک تھے۔ ابو عمر نے ان کا ذکر کیا ہے۔

۵۸۲۲۔ حضرت ابو حمید الساعدیؓ

حضرت ابو حمید الساعدی۔ ان کے نام میں اختلاف ہے۔ ایک روایت میں عبدالرحمن بن عمرو بن سعد اور ایک میں منذر بن سعد بن مالک بن خالد بن ثعلبہ بن حارثہ بن عمرو بن خزرج بن ساعدہ ہے۔ ان کی والدہ امامہ دختر ثعلبہ بن جبل بن امیہ بن عمرو بن حارثہ بن عمرو بن خزرج تھیں۔ مدنی تھے اور امیر معاویہ کے آخری عہد میں فوت ہوئے۔

صحابہ میں ان سے جابر بن عبد اللہ نے اور تابعین میں سے عروہ بن زبیر عباس بن سہل محمد بن عمرو بن عطاء اور خارجہ بن زید بن ثابت وغیرہ نے روایت کی۔

ابراہیم بن محمد بن مہران الفقیہ وغیرہ نے باسنادہم ابو عیسیٰ سے انہوں نے محمد بن یسار اور محمد بن ثنیٰ سے انہوں نے یحییٰ بن سعید القطان سے انہوں نے عبد الحمید بن جعفر سے انہوں نے محمد بن عمرو بن عطاء سے روایت کی کہ انہیں ابو حمید الساعدی نے بتایا کہ انہوں نے صحابہ کے ایک گروہ سے جس میں دس حضرات شامل تھے اور ابو قتادہ بن ربیع بھی ان میں موجود تھے۔ کہا کہ آؤ تمہیں بتاؤں کہ حضور اکرمؐ نماز کس طرح ادا کرتے تھے۔ انہوں نے کہا کیا تمہیں حضور اکرمؐ کی صحبت میں شریک ہونے اور آمد و رفت کا ہم سے زیادہ موقع ملے ہیں؟ انہوں نے کہا اچھا اب بتاؤ انہوں نے کہا جب حضور اکرمؐ نماز کے لئے اٹھتے۔ تو سیدھے کھڑے ہوتے اور دونوں ہاتھوں کو کندھوں تک لے جاتے اور اللہ اکبر کہتے اور رکوع میں اعتدال کا خیال رکھتے یعنی نہ تو سر کو اوپر اٹھاتے اور نہ زیادہ جھکاتے اور دونوں ہاتھ گھٹنوں پر رکھ دیتے۔ اسی طرح مکمل حدیث بیان کی۔ تینوں نے ان کا ذکر کیا ہے۔

۵۸۲۳۔ حضرت ابو حمیضہ مزنیؓ

حضرت ابو حمیضہ مزنی۔ ابو موسیٰ نے اجازۃ حسن بن احمد سے انہوں نے ابو نعیم سے انہوں نے سلیمان بن احمد سے انہوں نے عمرو بن اسحاق بن علاء سے انہوں نے ابو علقمہ نصر بن خزیمہ بن جنادہ سے روایت کی کہ ان کے والد نے نصر بن علقمہ سے انہوں نے اپنے بھائی محفوظ بن علقمہ سے انہوں نے ابن عائد سے انہوں نے عضیف بن حارث سے انہوں نے ابو حمیضہ مزنی سے روایت کی کہ ہم ایک موقع پر حضور اکرمؐ کے ساتھ کھانے میں شریک تھے حضور اکرمؐ اس اثنا میں ایک مرد اور ایک عورت سے گفتگو میں مشغول ہو گئے۔ ہم آہستہ آہستہ کھاتے رہے اتنے میں حضور اکرمؐ باتوں سے فارغ ہو کر کھانے میں ہمارے ساتھ شریک ہو گئے۔ پھر فرمایا اس طرح کھاؤ جس طرح مسلمان کھاتے ہیں ہم نے کہا یا رسول اللہ وہ کیا طریقہ ہے؟ آپ نے ایک بڑا سالقمہ اٹھایا اور فرمایا اس طرح کے پانچ چھ لقمے۔ اس کے بعد اگر کوئی اور چیز ہو تو وہ۔ ورنہ پانی پئے اور اٹھ کھڑا ہو۔ ابو موسیٰ نے ان کا ذکر کیا ہے۔

۵۸۲۳۔ حضرت ابو حمیضہ انصاریؓ

حضرت ابو حمیضہ۔ معبد بن عباد انصاری سالمی۔ از بنو سالم بن عوف بن قشعر بن مقدم بن سالم بن غنم غزوہ بدر میں شریک تھے۔ ابراہیم بن سعد اور یحییٰ بن سعید اموی نے ان کا یہی نام لکھا ہے مگر یونس بن بکیر نے ابن اسحاق سے خمیصہ روایت کیا ہے۔ یہی قول واقدی کا ہے۔ ہم اس پر آگے چل کر لکھیں گے ابو عمر نے ان کا ذکر کیا ہے۔

۵۸۲۴۔ حضرت ابو حیوہ صنابحیؓ

حضرت ابو حیوہ صنابحی۔ ابو موسیٰ نے ان کا ذکر کیا ہے۔ ابو بکر بن ابوعلی نے بھی اسی طرح لکھا ہے لیکن ان کے نام اور نسبت میں غلطی کی ہے اور ابو خیرہ صنابحی لکھا ہے۔ ان کے بارے میں باب خاء میں لکھیں گے۔

۵۸۲۶۔ ابو حیوہ کندیؓ

حضرت ابو حیوہ کندی۔ جو رجا بن حیوہ کے دادا اور کندہ کے مولیٰ تھے لیکن ان کی صحبت اور روایت ثابت نہیں۔

لیث بن سعد نے خارجہ بن مصعب سے انہوں نے رجا بن حیوہ سے انہوں نے والد سے انہوں نے دادا سے روایت کی کہ حنین کی ایک کنیز جو حاملہ تھی آپ کے پاس سے گزری آپ نے پوچھا یہ کس کی ہے۔ حاضرین نے نام بتایا تو دریافت کیا۔ کیا اس نے اس سے جماع کیا ہے۔ انہوں نے اثبات میں جواب دیا آپ نے فرمایا اس کے بیٹے کا کیا بنے گا اور پھر اس کا بیٹا بھی کوئی نہیں۔ ورنہ میری خواہش تھی کہ لعنت بھیج کر اس کی ماں کو اس کے ساتھ قبر میں دفن کر دیتا۔ ابو مندہ اور ابو نعیم نے ان کا ذکر کیا ہے۔

باب الخاء

۵۸۲۷۔ حضرت ابو خارجہ عمرو بن قیسؓ

حضرت ابو خارجہ عمرو بن قیس بن مالک بن عدی بن عامر از بنو عدی بن نجار انصاری خزر جی نجاری بدری ہیں۔ غزوہ احد میں شہید ہوئے۔ ہم ان کا ذکر عمرو کے ترجمے کر آئے ہیں۔ یہ کلبی کا قول ہے۔

۵۸۲۸۔ حضرت ابو خالد الحارث بن قیسؓ

حضرت ابو خالد الحارث بن قیس بن خالد (ایک روایت میں خلدہ ہے) بن مغلد بن عامر بن زریق الانصاری زرقی۔ بیعت عقبہ سمیت تمام غزوات میں حضور اکرم ﷺ کے ساتھ شریک رہے۔

عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ شرکائے عقبہ از انصار اور بنو زریق حارث بن قیس بن خالد بن مغلد سے اور اسی اسناد سے از ابن اسحاق در بارہ شہدائے بدر ابو خالد کا نام جو حارث بن قیس بن خالد بن مغلد ہیں۔ مذکور ہے۔ بعدہ ابو خالد۔ خالد بن ولید کے معرکہ یمامہ میں شامل تھے۔ اس جنگ میں ابو خالد زخمی ہو گئے تھے۔ بعد میں زخم مندمل ہو گیا تھا۔ مگر حضرت عمر بن خطاب کے دور خلافت میں زخم پھر کھل گیا۔ جس سے ان کی موت واقع ہو گئی۔ اسی وجہ سے انہیں شہدائے جنگ

یمامہ شمار کیا جاتا ہے۔ ابو عمر نے ان کا ذکر کیا ہے۔

۵۸۲۹۔ حضرت ابو خالد الحارثیؓ

حضرت ابو خالد الحارثی از بنو حارث بن سعد ابراہیم بن بکیر البلوی نے بشیر بن ابی قسیمہ السلامی سے انہوں نے ابو خالد الحارثی سے جو بنو حارث بن سعد سے تھے روایت کی کہ وہ حضور اکرم ﷺ کی خدمت میں ایسے موقع پر حاضر ہوئے کہ آپ غزوہ تبوک کی تیاری میں مصروف تھے ہم آپ کے ساتھ ہوئے تا آنکہ آپ نے مقام حجر جوارض شمود میں واقع ہے۔ کیمپ کیا آپ نے ہمیں ان کے مکانوں میں داخل ہونے اور ان کے چشموں سے انتفاع سے منع فرمایا دیا۔ اس کے بعد ان پہاڑوں میں گھومنے کو چل دیئے وہاں آپ نے اس کے دو کناروں کا عکس ایک تالاب میں دیکھا حضور اکرم نے دریافت فرمایا یہ کون سا پہاڑ ہے۔ صحابہ نے عرض کیا اس کا نام اجاء ہے۔ اس کے بعد آپ تبوک میں تشریف فرما ہوئے۔ وہاں رومیوں کا ایک مسلح لشکر موجود تھا۔ جو مسلمانوں کو دیکھ کر بھاگ گیا۔ حضور اکرم نے فرمایا مجھے اس ذات کی قسم جس نے مجھے پیغمبر بنا کر بھیجا ہے کہ قیامت اس وقت تک قائم نہیں ہوگی۔ جب تک یہ مقام رومیوں کا مقل نہیں بنے گا بعدہ صحابہ تبوک کے اس تالاب کی طرف گئے جسے ایک کہتے ہیں۔ جو دو چشموں پر مشتمل ہے۔ جو آنکھوں سے اوجھل رہتے ہیں اس کے بعد حضور اکرم نے ظہر کی نماز بعد از زوال ادا کی۔ پھر آپ ہماری جانب تشریف لائے ہم نے اس چشمہ کو اسی طرح ریت میں دبا ہوا پایا۔ آپ نے فرمایا تم کب تک تبوک نہ یعنی یہاں ڈیرے ڈالے پڑے رہو گے چنانچہ اس کا نام تبوک پڑ گیا۔

پھر آپ نے اپنے ترکش سے ایک تیر نکالا فرمایا نیچے اترو اور اسے پانی کی جگہ پر گاڑ دو چنانچہ خدا کا نام لے کر انہوں نے تیر کو گاڑا اور پانی جوش مار کر نکل آیا۔ ابو موسیٰ نے ان کا ذکر کیا ہے۔

۵۸۳۰۔ حضرت ابو خالد السلمیؓ

حضرت ابو خالد السلمی۔ انہیں صحبت حاصل ہوئی۔ الجزیرہ میں سکونت رکھ لی تھی۔ ان کی حدیث کے راوی ان کے خلف تھے۔ ابوالسلیح نے محمد بن خالد سے انہوں نے اپنے والد سے انہوں نے دادا سے (انہیں حضور اکرم کی صحبت حاصل تھی۔ روایت کی حضور اکرم ﷺ نے فرمایا جب کوئی آدمی خدا کی طرف سے کسی منصب کے لئے منتخب کیا جاتا ہے اور وہ اس تک پہنچنے میں ناکام ہو جاتا ہے تو اللہ تعالیٰ اسے یعنی خود اس کی ذات اس کی اولاد یا اس کے مال کو کسی ابتلا میں ڈال دیتا ہے چنانچہ ان مصائب کو برداشت کرنے کے لئے صبر عطا کرتا ہے آخر کار وہ اس مقام تک پہنچ جاتا ہے۔ ابن مندہ اور ابو نعیم نے ان کا ذکر کیا ہے۔

۵۸۳۱۔ حضرت ابو خالد الکندیؓ

حضرت ابو خالد الکندی۔ خالد بن معدان کے دادا تھے۔ حسن سمرقندی نے انہیں صحابہ میں شمار کیا ہے لیکن ان سے کوئی روایت پیش نہیں کی۔ ابو موسیٰ نے مختصر ان کا ذکر کیا ہے۔

۵۸۳۲۔ حضرت ابو خالد کندیؓ

حضرت ابو خالد کندی۔ ابو بکر بن ابوعلی نے ذکر کیا کہ ہمیں خبر دی ابو بکر قباب نے، ہمیں خبر دی ابن ابو عاصم نے، ہمیں حدیث بیان کی مسعود رازی نے، ہمیں خبر دی محمد بن عیسیٰ نے یحییٰ بن سعید العطار سے (بنو ابو فروہ سے قابل اعتماد آدمی تھے) انہوں نے ابو مریم سے انہوں نے ابو خالد کندی سے انہوں نے رسول اللہ ﷺ سے سنا آپ نے فرمایا اگر کبھی تمہیں ایسے آدمی سے ملاقات ہو جائے۔ جو دنیا سے کنارہ کش ہو اور باتیں کم کرتا ہو تو ایسے شخص کا قرب حاصل کرو۔ اس طرح تمہیں اس سے دانائی اور حکمت کے حصول کا موقع ملے گا۔

ابوالفرج ثقفی نے کتابہ باسنادہ تا ابن ابی عاصم سے وہ ابو مسعود سے باسناد مذکور اسی طرح ذکر کیا ہے۔ ابو موسیٰ نے ان کا ذکر کیا ہے۔ مزید یہ لکھا ہے کہ ابن ابی عاصم نے بھی اسی طرح بیان کیا ہے ان کا مشہور نام ابو خلاد ہے اور یحییٰ سے مراد ابن سعید بن ابان العطار ہے۔

۵۸۳۳۔ حضرت ابو خالد الحزومیؓ

حضرت ابو خالد الحزومی۔ خالد بن ابو خالد قرشی مخزومی کے والد تھے ان سے ان کے بیٹے خالد نے حضور اکرم صلی اللہ علیہ وسلم سے طاعون کے بارے میں اسی طرح حدیث سنی جس طرح اسامہ وغیرہ نے تبوک میں حضور اکرم صلی اللہ علیہ وسلم سے سنی تھی۔ ابو عمر نے ان کا ذکر کیا ہے۔

۵۸۳۴۔ حضرت ابو خالدؓ

حضرت ابو خالد۔ یہ دوسرے ابو خالد ہیں ان کو امام بخاری نے کئیوں کے تحت ذکر کیا ہے۔ نیز لکھا ہے کہ وکیع نے اعمش سے انہوں نے مالک بن حارث سے انہوں نے ابو خالد سے روایت کی کہ انہیں صحبت حاصل ہوئی۔ نیز انہوں نے بیان کیا کہ ہم حضرت عمرؓ کی خدمت میں حاضر ہوئے۔ تو خلیفہ اہل شام کے ساتھ احترام سے پیش آئے۔ ابو عمر اور ابو موسیٰ نے ان کا ذکر کیا ہے۔

۵۸۳۵۔ حضرت ابو خدشؓ

حضرت ابو خدش صحابی ہیں۔ ان سے ابو عثمان نے روایت کی کہ ہم ایک فوجی مہم پر تھے۔ سپاہ نے ایک جگہ کیمپ کیا تو انہوں نے راستہ روک لیا اور گھاس کے ارد گرد رسیاں کھینچ دیں جب ابو خدش نے یہ حالت دیکھی تو انہوں نے کہا سبحان اللہ ہم حضور اکرم ﷺ کے ساتھ غزوات میں شریک رہے ہیں آپ فرماتے تھے کہ سب مسلمان پانی، گھاس اور آگ میں شریک ہیں۔

ابو عثمان کا نام حریر بن عثمان تھا اور اس حدیث کو ابو الیمان نے جریر بن عثمان سے انہوں نے حبان سے جن کی کنیت ابو خدش ہے۔ روایت کیا کہ بنو شریک کا ایک شیخ ارض روم میں کسی مقام پر ٹھہرا اور حدیث حسب ماسبق بیان کی اور یہی درست ہے تینوں نے اس کا ذکر کیا ہے لیکن ابو عمر نے لکھا ہے کہ ابو خدش شریعی سے مراد حبان زید شامی ہے لیکن ان کی صحبت کی روایت درست نہیں اگرچہ بعض لوگوں نے انہیں صحابہ میں شمار کیا ہے۔

اسی طرح حضور اکرمؐ کے صحابہ میں سے ایک شخص نے ابن محیریر سے انہوں نے ابو خدائش سلمیٰ سے مذکورہ بالا حدیث سنی۔ نیز ان کا قول ہے کہ اس حدیث کو معاذ بن معاذ عنبریؓ یزید بن ہارون اور ثور بن یزید نے حریر بن عثمان سے انہوں نے ابو خدائش سے (بعض لوگوں نے ان کا نام ابن زید شرعی لکھا ہے) انہوں نے حضور اکرمؐ کے صحابی سے سنا کہ وہ حضور اکرمؐ کے ساتھ ایک غزوے میں شریک تھے وہاں انہوں نے آپ سے یہ حدیث سنی اور صحیح روایت یہی ہے اور جس شخص نے لکھا ہے کہ ابو خدائش نے حضور اکرمؐ سے یہ حدیث سنی وہ غلطی پر ہے کیونکہ ابو خدائش نے یہ حدیث عمرو بن عاص سے سنی ہے اور یہی روایت یحییٰ بن معین سے مروی ہے۔ معاذ بن معاذ نے حریر سے روایت کی اور کہا کہ انہوں نے حبان بن زید شرعی سے انہوں نے ایک صحابی سے یہ حدیث سنی۔

۵۸۳۶۔ حضرت ابو خدائشؓ

حضرت ابو خدائش نخعی۔ انہیں صحبت ملی۔ وہ شامی ہیں۔ ان سے عبداللہ بن محیریر نے روایت کی ابو نعیم اور ابن مندہ اور مختصراً ان کا ذکر کیا ہے۔

ابن اثیر لکھتے ہیں کہ ابن مندہ اور ابو نعیم نے ان کا ذکر اس مفروضے پر کیا ہے کہ ابو خدائش دو ہیں حالانکہ وہ حقیقتاً ایک ہی آدمی ہے چنانچہ اسی مفروضے کی بنا پر پہلے مذکور ابو خدائش کو بنو شرعب کا ایک شیخ لکھا ہے اور یہاں ابو خدائش کو نخعی لکھ کر یہ باور کر لیا ہے کہ یہ دو آدمی ہیں لیکن اگر انہیں معلوم ہوتا کہ بنو شرعب نخعی ہیں۔ تو وہ اس پر علیحدہ ترجمہ نہ لکھتے اور ابو عمر کا تتبع کرتے۔ ابو عمر نے صرف ایک ترجمے میں اکتفا کیا اور ابن محیریر کو ان کا راوی گردانا لیکن ابن مندہ اور ابو نعیم نے حریر بن عثمان کو پہلے کا راوی اور ابن محیریر کو دوسرے کا راوی سمجھا شرعب سے مراد ابن مالک بن ذعر بن حجر بن جزیلہ بن لخم ہے۔ جو بنو لخم کا ایک ذیلی قبیلہ ہے۔ اس سے ظاہر ہوا کہ دونوں ایک ہیں اور جس نے انہیں دو قرار دیا۔ وہ غلطی پر ہے۔

۵۸۳۷۔ حضرت ابو خدائش سلمیٰؓ

حضرت ابو خدائش سلمیٰ یا سلمی۔ بقول ابو نعیم ان کا نام حدرد تھا۔ ابو عمر نے مسلم سے انہوں نے ابو حمد عبدالوہاب بن علی سے باسنادہ ابوداؤد سے انہوں نے ابوالسرح سے انہوں نے ابن وہب سے انہوں نے حیوۃ سے انہوں نے ابو عثمان ولید بن ولید سے انہوں نے عمران بن ابی انس سے انہوں نے ابو خدائش سلمیٰ سے انہوں نے حضور اکرمؐ سے سنا کہ جس شخص نے اپنے مسلمان بھائی سے ایک سال تک قطع تعلق کئے رکھا گویا اس نے ارتکاب قتل کا جرم کیا اس حدیث کو یحییٰ بن یعلیٰ نے سعید بن مقلاص سے (مراد ابن ابویوب ہے) انہوں نے ولید سے انہوں نے عمران سے انہوں نے حدرد سلمیٰ سے روایت کیا۔ ہم اسے حدرد کے ترجمے میں پیشتر لکھا آئے ہیں۔ تینوں نے ان کا ذکر کیا ہے۔

۵۸۳۸۔ حضرت ابو خراش رعینیؓ

حضرت ابو خراش رعینی۔ مدنی ہیں۔ اسحاق بن عبداللہ بن ابی فروہ نے ابو الخیر مرشد بن عبداللہ سے انہوں نے ابو خراش رعینی

سے بیان کیا۔ جب وہ اسلام لائے تو اس وقت دو سگی بہنیں ان کے نکاح میں تھیں آپ نے فرمایا ان میں سے جس کو چاہے طلاق دے دو۔ آپ نے ایسے ہی کالفاظ استعمال کیا نہ کہ احداہما کا۔ ابن مندہ اور ابو نعیم نے ذکر کیا ہے۔

۵۸۳۹۔ حضرت ابو خراش ہندیؓ

حضرت ابو خراش ہندی۔ شاعر تھے اور ان کا نام خویلد بن مرہ بن قرد بن عمرو بن معاویہ بن تمیم بن سعد بن ہذیل سے اتنے تیز رفتار تھے کہ دوڑ میں گھوڑے سے آگے نکل جاتے تھے۔ زمانہ جاہلیت میں عرب کے بہادروں میں شمار ہوتے تھے۔ اسلام قبول کیا تو نہایت اچھے آدمی ثابت ہوئے۔

جمیل بن معمر الحنفی نے ان کے بھائی زہیر کو جن کا عرف عجوہ تھا اور اسلام لاچکے تھے۔ فتح مکہ کے موقع پر قتل کر دیا تھا اور جمیل ابھی کافر تھا اور ایک روایت میں ہے کہ زہیر ان کے عم زاد تھے۔ ابن ہشام کا قول ہے کہ زہیر جنگ حنین کے موقع پر قیدی بنا لئے گئے تھے اور ان کے ہاتھ پیٹھ کے پیچھے باندھ دیئے گئے تھے جمیل نے جو اسلام لاچکے تھے۔ اسے اس حال میں دیکھا۔ تو کہنے لگے کیا تو ہی ہمارے عیب لوگوں کو بتایا کرتا تھا اس پر زہیر کو قتل کر دیا اور ابو خراش نے اس کا مرثیہ کہا ابو عبیدہ کا قول بھی یہی ہے اور پہلا قول محمد بن یزید کا ہے۔ ابو خراش کہتا ہے:

قفجع اضیافی جمیل بن معمر
بذی فخر تاوی الیہ الا رامل

”جمیل بن معمر نے میرے مہمانوں کو مغموم کر دیا۔ میرا بھائی معزز تھا اور بیوہ عورتوں کی پناہ تھا۔“

طویل نجاد السیف لیس
اذا اهتزوا استرخت علیہ الحمائل

”اس کی تلوار کی پیٹی لمبی تھی وہ کوتاہ قامت نہیں تھا جب وہ جھوم کر چلتا تو تلوار کی پیٹی ڈھیلی ہو جاتی۔“

الی بیتہ یاوی الغریب اذا شتا
ومہتک بالی الدریسین عائل

”جب قحط پڑتا تو غریب اس کے پاس پناہ لیتے وہ مال خرچ کرنے والا پرانے کپڑے پہننے والا اور دوسروں کا بوجھ اٹھاتا تھا۔“

تکادیداہ تسلیمان ردائہ
من الجود لما استقبلتہ الشمال

”جب قحط کی ہوائیں چلتیں تو بوجہ سخاوت اس کی چادر اس کے ہاتھ سے جھوٹ جاتی

فاقسم لو لا قبته غیر موثق
لابک بالجزع الضباع النواہل

”بخدا اگر تو اسے اس وقت ملتا جب وہ آزاد ہوتا تو بھوکے بچو تمہیں کھانے کو آتے۔“

وانک لو واجهتہ ولقیته
ونازلتہ او کنت ممن ینازل

”اگر تو اس کے سامنے آتا اور اس سے ملتا اور اسے جنگ کے لئے لاکارتایا اگر تو جنگ کرنے والا ہوتا۔“

لکنت جمیلا اسوء الناس صرعة
ولکن اقران الظہور مقاتل

”تو اے جمیل تو اس بری طرح پچھاڑا جاتا مگر وہ سواری کے مقابل ہی لڑنے والے ہوتے ہیں۔“

مندرجہ ذیل اشعار انہوں نے اپنے بھائی عروہ بن مرہ کے مرثیے میں کہے ہیں ان کا شمار ان کے عمدہ اشعار میں کیا جاتا ہے۔

تقول اراه بعد عروه لاهيا
 ”تم کہتی ہو کہ عروہ کی موت کے بعد میں کھیل کود میں مصروف ہو گیا ہوں اور میں نے اس مصیبت کو کوئی اہمیت نہیں دی۔“

فلا تحسبی انی تنابیت عہدہ
 ”اے امیر! یہ خیال نہ کرو کہ میں اس کے وعدے کو بھول گیا ہوں یا اس زمانے کو بھول گیا ہوں جو عروہ کے ساتھ بسر کیا تھا لیکن بات یہ ہے کہ میں صبر جمیل کی دولت سے مالا مال ہوں۔“

الم تعلمی ان قد تفرق قبلنا
 ”کیا تمہیں علم نہیں کہ اس سے پیشتر بھی ہم سے دو مخلص دوست مالک اور عقیل جدا ہو گئے ہیں۔“
 ابو عمر کہتے ہیں۔ ابو خراش نے بھی اس کے مرثیے میں بعض عمدہ اشعار کہے ہیں۔

حمدت الہی بعد عروہ اذا نجا
 خراش وبعض الشر اھون من بعض
 جب عروہ کے بعد خراش بچ نکلا۔ تو میں نے خدا کا شکر ادا کیا کیونکہ بعض مصائب دوسروں کے مقابلے میں آسان ہوتے ہیں۔“

علی انھا تدی الکلوم وانما
 تو کل بالادنی وان جل ما یمضی
 ”اگرچہ تمام زخموں سے خون بہنے لگ جاتا ہے لیکن ہمارا غم قریب تر ہے واقعہ سے ہوتا ہے۔ خواہ اس سے پہلے ایک بڑے زخم سے ہمیں پالا پڑ چکا ہو۔“

فواللہ ما انسی فیلا رزنتہ
 بجانب قوسی مامشیت علی الارض
 ”بخدا جب تک میں زمین پر چلتا رہوں گا میں اس مقتول کو نہیں بھولوں گا جسے تو نے میرے قبیلے کے قرب و جوار میں پچھاڑ دیا تھا۔“

ولم ادر من القی علیہ رداءہ
 علی انہ قد سل من ماجد محض
 ”نہ معلوم کس شخص نے اپنی چادر اس پر ڈال دی تھی بلاشبہ وہ کوئی اچھا اور معزز آدمی ہوگا۔“

ابو عمر کہتے ہیں۔ غزوہ حنین و طائف کے بعد کوئی ایسا عرب نہیں رہ گیا تھا۔ جو اسلام نہ لایا ہو۔ ان میں سے کچھ تو حضور اکرمؐ کی خدمت میں حاضر ہو گئے اور کچھ حاضری سے محروم رہے چنانچہ انہوں نے دینی تعلیم کے اسی حصے پر قناعت کر لی تھی۔ جو اہل وند دربار رسالت میں حاضر ہو کر سیکھ سکے تھے۔ ابو خراش بھی مسلمان ہو گئے اور بڑھ چڑھ کر اسلام کی خدمت کی۔ انہوں نے حضرت عمر کے عہد خلافت میں وفات پائی۔

ان کی وفات یوں واقع ہوئی کہ یمن کے کچھ لوگ جو حج کرنے جا رہے تھے۔ ان کے مہمان ہوئے۔ وہ ان کے لئے پانی لینے گئے تاکہ انہیں کھلائیں پلائیں اور ان کے لئے کچھ پکانے کا بندوبست کریں اس دوران میں انہیں سانپ نے ڈس لیا۔ وہ جلدی جلدی واپس لوٹے پانی بکری کا گوشت اور برتن ان کے حوالے کئے کہ پکاؤ اور کھاؤ اور جو مصیبت انہیں پیش آئی تھی۔ مہمانوں کو

اس کے بارے میں کچھ نہ بتایا رات گزر گئی۔ جب صبح ہوئی تو مہمانوں نے دیکھا کہ ابوخرش فوت ہو چکے تھے چنانچہ وہ اس وقت تک ٹھہرے رہے جب تک ان کی تدفین و تکفین سے فراغت نہ ہو گئی۔

ابو عمر نے ان کا ذکر کیا ہے لیکن دربار رسالت میں ان کی حاضری کا ذکر نہیں کیا البتہ انہیں صحابہ میں شمار کیا ہے کیونکہ وہ حضور اکرم کے عین حیات میں مسلمان ہو گئے تھے۔ اس لئے تو انہوں نے لکھا ہے کہ حنین اور طائف کے غزوات کے بعد تمام عرب مسلمان ہو گئے تھے بعض علما کا قول ہے کہ فرد بن معاویہ جس کے متعلق عربی زبان میں ایک ضرب المثل مشہور ہے۔ ازنی من فرد۔ ابوخرش کی نسل سے تھا۔

۵۸۴۰۔ حضرت ابو الخریف بن ساعدہؓ

حضرت ابو الخریف بن ساعدہ بن عبدالاشہل بن مالک بن لوزان بن عمرو بن عوف انصاری اوسی۔ ایک غزوے میں زخمی ہو گئے تھے۔ کدید میں وفات پائی حضور اکرم نے انہیں اپنے پیرہن کا کفن عطا کیا اور بنو لوزان کو بنو سمیعہ بھی کہا جاتا ہے۔ اس کی وجہ یہ ہے کہ جاہلیت میں انہیں بنو صماء کہتے تھے حضور اکرم نے فرمایا آج سے تم بنو سمیعہ ہو چنانچہ اسی نام سے پہچانے جانے لگے۔ ہشام بن کلبی کا یہی قول ہے۔

۵۸۴۱۔ حضرت ابوخرز امہ عذریؓ

حضرت ابوخرز امہ۔ ان کا نام رفاعہ بن عرابہ تھا ایک روایت میں عرادة العذری از بنو عذرہ بن سعد بن زید بن لیث بن سود بن اسلم بن الحاف بن قضاعہ مذکور ہے۔ ایک روایت میں جہنی ہے اور یہی زیادہ مشہور ہے اور جہینہ بن زید عذرہ بن سعد بن زید کا چچا تھا۔ وہ جناب کے علاقے میں رہتا تھا۔ جو بنو عذرہ کا متعلقہ تھا۔

انہیں حضور اکرم ﷺ کی صحبت حاصل ہوئی اور وہ حجازی تھے۔ ان سے عطا بن یسار نے روایت کی ہم نے اس کا ذکر رفاعہ بن عراده کے ترجمے میں کیا ہے۔ ابو عمر نے ان کا ذکر کیا ہے اور یہ ایک دوسرے ابوخرز امہ ہیں۔ نیز لکھا ہے کہ بعض لوگوں نے انہیں صحابہ میں شمار کر کے غلطی سے ان سے ایک حدیث بھی منسوب کی ہے۔ جو انہوں نے ابن شہاب سے روایت کی ہے حالانکہ اس باب میں صحیح روایت وہ ہے جو یونس عیینہ اور عبدالرحمن بن اسحاق نے زہری سے انہوں نے ابوخرز امہ سے (جو بنو حارث بن سعد سے تھے) انہوں نے اپنے والد سے بیان کی۔ انہوں نے حضور اکرم سے منتر جنت کے بارے میں دریافت کیا اور حدیث بیان کی نیز ان کی رائے میں یہ ابوخرز امہ تابعین میں سے ہیں اور ان کی حدیث میں زبردست اختلاف ہے۔

۵۸۴۲۔ حضرت ابوخرز امہؓ احد بنی الحارث بن سعد

حضرت ابوخرز امہ۔ جن کا تعلق بنو حارث بن سعد سے ہے۔ ان کی حدیث کے اسناد میں اختلاف ہے۔ ابو یاسر سے باسنادہ عبداللہ بن احمد سے انہوں نے اپنے والد سے انہوں نے سفیان بن عیینہ سے انہوں نے زہری سے انہوں نے ابن ابی خزامہ سے انہوں نے اپنے والد سے روایت کی کہ انہوں نے حضور اکرم صلی اللہ علیہ وسلم کی خدمت میں عرض کیا۔ اور سفیان کہتے ہیں کہ انہوں نے آپ سے دریافت کیا یا رسول اللہ! ہم بیماری کے لئے دوا استعمال کرتے ہیں یا جنت منتر سے کام لیتے ہیں یا پرہیز

کرتے ہیں۔ کیا یہ چیزیں بھی تقدیر الہی کے تحت آتی ہیں؟ حضور اکرم صلی اللہ علیہ وسلم نے فرمایا: ”ہاں“۔ ابن مندہ اور ابو نعیم نے ان کا ذکر کیا ہے۔

۵۸۴۳۔ حضرت ابو خزیمہ بن اوسؓ

حضرت ابو خزیمہ بن اوس بن زید بن اصرم بن ثعلبہ بن غنم بن مالک بن نجار۔ انصاری خزرجی، نجاری بدر اور بعد کے غزوات میں شریک رہے۔

عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ شہدائے بدر روایت کی ہے اور ابو خزیمہ کا بانداز ذیل بیان کیا ہے۔ ابو خزیمہ بن اوس بن اصرم از بنو زید بن ثعلبہ۔ اول الذکر نسب کا قائل ابو عمر ہے لیکن ابن اسحاق نے زید کو ابن ثعلبہ لکھا ہے۔ عبد الملک بن ہشام نے ان کا نسب یوں بیان کیا ہے ابو خزیمہ بن اوس بن اصرم بن زید بن ثعلبہ۔ اس لحاظ سے ابو عمر نے زید ثانی کا ذکر نہیں کیا۔

ابو خزیمہ حضرت عثمان رضی اللہ عنہ کے عہد خلافت میں فوت ہوئے۔ اور وہ مسعود بن اوس ابو محمد کے بھائی تھے۔ ابن شہاب نے عبید بن سباق سے انہوں نے زید بن ثابت سے روایت کی کہ مجھے سورۃ توبہ کا آخری حصہ ابو خزیمہ انصاری سے مل سکا۔ ابو خزیمہ اور حارث بن خزیمہ کے درمیان خزیمہ تک وہ سلسلہ نسب میں کہیں بھی جمع نہیں ہوتے۔ دونوں انصاری ہیں۔ ایک خزرجی ہے اور دوسرا اوسی۔ ابو عمر نے ان کا ذکر کیا ہے اور یہ بھی بیان انہی کا ہے ابو موسیٰ نے بھی ان کا ذکر کیا ہے۔

ابن اشیر لکھتے ہیں۔ مذکور بالا بیان ابو عمر کا ہی ہے اور انہوں نے حارث بن خزیمہ کو بنو اوس کا فرد قرار دیا ہے اور حارث کے نسب کو خزرج تک بیان کیا ہے اور انہوں نے بلاشبہ موسیٰ بن عقبہ کی تحریر میں بہ سلسلہ شرکائے غزوہ بدر میں از انصار از بنو نبیت و از بنو عبد الاشہل حارث بن خزیمہ کا نام دیکھا اور سمجھے کہ وہ بنو اوس سے ہیں حالانکہ ایسا نہیں ہے۔ نیز یہ بھی مذکور تھا کہ حارث بنو عبد الاشہل کے حلیف ہیں بنا بریں میں سمجھ نہیں سکا کہ وہ اوس کیسے بن گئے ہاں یہ کہہ سکتے ہیں کہ ابو عمر نے انہیں بر بنائے خلف اوسی کہہ دیا ہو کیونکہ اختلاف نسب سے اس میں فرق نہیں پڑتا۔ واللہ اعلم۔

۵۸۴۴۔ حضرت ابو خزیمہ ربیعؓ

حضرت ابو خزیمہ ربیع بن عمرو بن کعب بن عبس بن حرام بن جندب بن عامر بن غنم بن عدی بن نجار انصاری ابو علی نے عدوی سے روایت کی کہ بدر اور بعد کے غزوات میں شریک رہے۔

۵۸۴۵۔ حضرت ابو خصفہؓ

حضرت ابو خصفہؓ۔ ایک روایت میں ابو خصفہ ہے اور باب الحامی ہم ذکر کر چکے ہیں۔ انہوں نے مغیرہ جعفی سے روایت کی کہتے ہیں کہ میں ابو خصفہ کے بیٹا تھا کہ انہوں نے ابو خصفہ سے روایت کی حضور اکرم صلی اللہ علیہ وسلم نے صحابہ کو مخاطب کر کے فرمایا کیا تم جانتے ہو کہ صلوک یعنی مفلس کے کہتے ہیں؟ پھر حدیث بیان کی۔

ابو نعیم نے اسی ترجمے میں طبرانی سے انہوں نے ابو نصر صالح سے انہوں نے محمد بن اسحاق المسیبی سے انہوں نے یحییٰ بن یزید

بن عبد الملک سے انہوں نے اپنے والد سے انہوں نے یزید بن خنیفہ سے انہوں نے والد سے انہوں نے دادا سے روایت کی کہ حضور اکرم ﷺ نے فرمایا کہ خوش چہرے سے بھلائی کا سوال کرو۔ ابو موسیٰ نے اس حدیث کو اس ترجمے میں بیان کیا ہے جو آگے مذکور ہے لیکن ابو نعیم نے دونوں حدیثوں کو اس ترجمے میں ذکر کر کے دونوں کو ایک بنا دیا ہے۔ اس کے خلاف ابو موسیٰ نے من الصلوك والى حدیث کو اسی ترجمے کے تحت بیان کیا ہے اور دوسری حدیث التمسوا الخیر کو بعد کے ترجمے کے تحت اور اس طرح راوی بھی دو بن گئے ہیں۔

۵۸۴۶۔ حضرت ابو خنیفہؓ

حضرت ابو خنیفہ مصغر۔ ابو موسیٰ نے ان کا ذکر کیا ہے اور بتایا ہے کہ طبرانی وغیرہ نے بھی ان کا ذکر کیا ہے۔ ابو موسیٰ نے ابو غالب احمد بن عباس سے انہوں نے ابو بکر بن ریزہ سے (ح) ابو موسیٰ نے کہا کہ انہیں ابو علی نے اور ابو نعیم نے بتایا کہ ہمیں سلیمان بن احمد نے انہیں محمد بن نصر صانع نے انہیں محمد بن اسحاق انہیں یحییٰ بن یزید بن عبد الملک نے اپنے والد سے انہوں نے یزید بن خنیفہ سے انہوں نے اپنے والد سے انہوں نے دادا سے روایت کی کہ رسول اللہ صلی اللہ علیہ وسلم نے فرمایا: ”کہ خوش چہرہ لوگوں سے بھلائی کی التماس کرو“۔ اور اسی اسناد سے یزید بن خنیفہ سے انہوں نے اپنے والد سے انہوں نے دادا سے روایت کی کہ حضور اکرم صلی اللہ علیہ وسلم نے فرمایا: ”جب تم گھر سے نکلو تو لا حول ولا قوۃ الا باللہ ماشاء اللہ تو کلت علی اللہ اور حسبی اللہ ونعم الوکیل پڑھ لیا کرو“۔ ابو موسیٰ نے ان کا ذکر کیا ہے اور لکھا ہے کہ ابو نعیم نے دونوں کو ایک سمجھا ہے۔ واللہ اعلم

۵۸۴۷۔ ابو الخطابؓ

حضرت ابو الخطاب۔ انہیں صحبت میسر آئی لیکن ان کا نام معلوم نہیں ہو سکا۔ ان سے ثور بن ابی فاختر روایت کی۔ کوئی تھے۔ ابو احمد زبیری نے اسرائیل سے انہوں نے ثور سے انہوں نے ایک صحابی سے جس کا نام ابو الخطاب تھا حضور اکرم ﷺ سے دربارہ و تر سوال کیا حضور اکرم ﷺ نے فرمایا میں آدھی رات کے وقت وتر پڑھنا بہتر خیال کرتا ہوں کیونکہ اس وقت خدا آسمان دنیا پر اتر آتا ہے اور کہتا ہے کیا کوئی توبہ کرنے والا ہے۔ معافی مانگنے والا یا دعا کرنے والا ہے۔ جب صبح نمودار ہوتی ہے تو اوپر چلا جاتا ہے۔ تینوں نے ان کا ذکر کیا ہے۔

۵۸۴۸۔ حضرت ابو خلد الرعینیؓ

حضرت ابو خلد الرعینی۔ انہیں صحبت نصیب ہوئی مگر ان کے نام اور نسب کا پتہ نہ چل سکا۔ یحییٰ ثقفی نے اذنا باسنادہ ابن ابی ماصم سے انہوں نے ہشام بن عمار سے انہوں نے حکم بن ہشام ثقفی سے انہوں نے یحییٰ بن سعید بن ابان قرشی سے انہوں نے بوفروہ سے انہوں نے ابو خلد سے جو صحابی ہیں۔ انہوں نے حضور اکرم ﷺ سے روایت کی کہ آپ نے فرمایا تم کسی ایسے مرد مومن کو دیکھو جو دنیا سے بے نیاز اور کم گو ہو۔ تو اس سے قریب ہونے کی کوشش کرو کہ ایسے شخص پر حکمت کا القاء ہوتا ہے۔ ہشام بن عمار نے حکم سے انہوں نے یحییٰ سے اسی طرح روایت کی۔ امام بخاری نے احمد الدورقی انہوں نے یحییٰ بن سعید بن ابان بن

سعید بن عاص سے روایت کی ابو فروہ جزری نے ابو مریم سے انہوں نے خلا سے انہوں نے رسول کریم سے اسی طرح روایت کی اور یہی اصح ہے۔ تینوں نے ان کا ذکر کیا ہے۔

۵۸۴۹۔ حضرت ابو خلیدہؓ

حضرت ابو خلیدہ فہری۔ یزید بن ہارون نے محمد بن مطرف سے انہوں نے اسحق بن ابو فروہ سے انہوں نے ابو خلیدہ فہری سے انہوں نے والد سے انہوں نے دادا سے روایت کی حضور اکرم ﷺ نے فرمایا جس نے کسی پیاسے کو پانی پلایا کہ وہ سیر ہو گیا۔ اللہ تعالیٰ اس کے لئے جنت کے دروازے کھول دے گا اور جس نے کسی بھوکے کو پیٹ بھر کر کھانا کھلایا۔ اس کے لئے جنت کے دروازے کھول دیئے جائیں گے اور اسے اجازت ہوگی کہ جس دروازے سے چاہے بہشت میں داخل ہو جائے اسے رواد بن جراح نے محمد بن مطرف سے روایت کیا اور ان کا نام ابن خلیدہ لکھا ہے۔ ابو الشیخ نے باسنادہ روایت کیا اور ابن خلیدہ عن ابیہ لکھا لیکن پہلی روایت اصح ہے ابو موسیٰ نے ان کا ذکر کیا ہے۔

۵۸۵۰۔ حضرت ابو خمیسہؓ

حضرت ابو خمیسہ۔ ان کا نام معبد بن عباد تھا اور کبار انصار سے تھے۔ غزوہ بدر میں موجود تھے۔ ہم ان کا ذکر پیشتر ازیں باب حائیں زیادہ تفصیل سے لکھ آئے ہیں۔ ابو عمر لکھتے ہیں کہ ابو معشر نے ان کا نام ابو عصیمہ لکھا ہے جو درست نہیں ابو عمر نے اس نام سے ان پر دو ترجمے لکھے ہیں حالانکہ وہ ایک آدمی ہے۔ واللہ اعلم

۵۸۵۱۔ حضرت ابو حنیسؓ

حضرت ابو حنیس الغفاری کا بیان ہے کہ وہ ایک دفعہ حضور اکرم صلی اللہ علیہ وسلم کی معیت میں غزائے تھامہ کے لئے نکلے جب وہ عسفان کے مقام پر پہنچے تو حضور اکرم صلی اللہ علیہ وسلم کے صحابہ بھی پہنچ گئے اور گزارش کی یا رسول اللہ صلی اللہ علیہ وسلم! ہم بھوک سے لاچار ہو گئے ہمیں اجازت دیجئے تاکہ ہم اپنی سواریاں ذبح کر کے اپنے پیٹ بھریں حضرت عمر رضی اللہ تعالیٰ عنہ نے درخواست کی یا رسول اللہ صلی اللہ علیہ وسلم اگر آپ ان کے راشن میں برکت کے لئے دعا فرماتے تو بہتر ہوتا پھر راوی نے ایک عمدہ حدیث جس کا تعلق نبوت کی نشانیوں سے تھا۔ بیان کی۔ ان کی یہ حدیث ابو بکر بن عمر بن عبدالرحمن بن عبداللہ بن عمر نے (جو امام مالک کے شیخ ہیں) ابراہیم بن عبداللہ سے انہوں نے عبدالرحمن بن ابوربیعہ سے روایت کی اور انہوں نے ابو حنیس سے سنی اور پھر حدیث بیان کی۔ تینوں نے اس کا ذکر کیا ہے۔

۵۸۵۲۔ حضرت ابو خیمہ انصاریؓ

حضرت ابو خیمہ انصاری سلمی۔ ان کا نام عبداللہ بن خیمہ تھا۔ ابن کلبی کے مطابق ان کا نسب حسب ذیل ہے۔ ابو خیمہ مالک بن قیس بن ثعلبہ بن عجلان بن زید بن غنم بن سالم بن عوف بن عمرو بن عوف بن خزرج الاکبر۔ یہ وہ صاحب ہیں۔ جو تبوک میں حضور اکرم سے جا ملے تھے اور حضور اکرم نے انہیں آٹا دیکھ کر فرمایا تھا۔ ہونہ ہو۔ یہ ابو خیمہ ہے۔

ابو جعفر بن سمین نے باسنادہ یونس سے انہوں نے ابراہیم بن اسماعیل انصاری سے انہوں نے زہری سے روایت کی کہ میرے چچا حسین نے جو بنو کعب بن مالک کے قائد تھے۔ انہیں بتایا کہ مجھے کعب نے وہ واقعہ سنایا۔ جب وہ غزوہ تبوک کے موقع پر حضور اکرم صلی اللہ علیہ وسلم سے پیچھے رہ گئے تھے۔ انہوں نے بتایا کہ حضور اکرم ﷺ نے ایک سخت گرم دوپہر کو تبوک میں دو ایک سوار کو سراب میں تیز تیز قدم اٹھاتے دیکھا اور فرمایا ہونہ ہو یہ ابوخیثمہ ہے چنانچہ بنو عوف کے ایک آدمی نے اس کی تصدیق کی اور کہا بخدا ابوخیثمہ ہی ہیں وہ آئے اور حضور اکرم ﷺ کے پاس آ کر بیٹھ گئے آپ نے ان سے مدینہ منورہ کی صورت حال پوچھی۔ ابو نعیم کہتے ہیں۔ یہ وہی صاحب ہیں جنہیں منافقوں نے استہزا کا نشانہ بنایا تھا۔ جب انہوں نے مزدوری کر کے ایک صاع کھجور کمائی تھی اور تبوک کے چندے میں پیش کر دی تھی۔ ابو عمر کہتے ہیں کہ ان کا نام عبداللہ بن خیثمہ تھا اور ایک روایت میں مالک بن قیس از بنو خزرج سالمی مذکور ہے۔ غزوہ احد میں شریک تھے اور یزید بن معاویہ کے عہد تک زندہ رہے اور صحابہ میں ان کے بغیر اور کوئی آدمی نہ تھا جس کی کنیت ابوخیثمہ تھی۔ سوائے عبدالرحمن بن ابوسبرہ جعفی کے جو خیثمہ کے والد تھے اور ان کی کنیت اپنے بیٹے کے نام پر تھی۔ ہم پیشتر ان کا ذکر کر آئے ہیں۔

واقعی لکھتے ہیں کہ ہلال بن امیہ واقفی نے مجھے بتایا کہ جب وہ غزوہ تبوک میں حضور اکرم ﷺ کے ساتھ شمولیت نہ کر سکے تھے۔ تو ابوخیثمہ بھی ہمارے ساتھ تھے اور ان کا نام عبداللہ بن خیثمہ تھا۔ تینوں نے ان کا ذکر کیا ہے۔

۵۸۵۳۔ حضرت ابو خیرہ صباحیؓ

حضرت ابو خیرہ صباحی العبدي از اولاد صباح بن لکیز بن افسی بن عبدالقیس سے تھے۔ خلیفہ نے ان کا ذکر کیا ہے اور لکھا ہے کہ ابو خیرہ صباحی جو بنو عبدالقیس سے تھے۔ وہ بنو عبدالقیس کے وفد میں شریک تھے۔ داؤد بن مساور نے مقاتل بن ہمام سے انہوں نے ابو خیرہ صباحی سے روایت کی کہ وہ اس وفد میں جو چالیس سواروں پر مشتمل تھا اور حضور اکرم صلی اللہ علیہ وسلم کی خدمت میں حاضر ہوا تھا شامل تھے۔ ان کا بیان ہے کہ حضور اکرم صلی اللہ علیہ وسلم نے ہمیں کدو میں سیاہ گھڑے میں درخت کے تنے میں سوراخ کرنے اور قیر اندودہ برتن میں نبیذ تیار کرنے سے منع فرمایا ہم نے کہا یا رسول اللہ! ہمارے یہاں گھاس ہوتی ہے جس سے ہم کام چلا لیتے ہیں۔ حضور اکرم صلی اللہ علیہ وسلم نے ہاتھ اٹھا کر فرمایا: ”اے خدا! تو بنو عبدالقیس کو معاف فرما۔“ تینوں نے ان کا ذکر کیا ہے۔

امیر ابو نصر کا قول ہے کہ اس قبیلے میں سے کسی نے بھی اس کے سوا کچھ بھی روایت نہیں کیا۔

۵۸۵۴۔ حضرت ابو خیرہؓ

حضرت ابو خیرہ۔ اشیری نے ابو عمر پر استدراک کر کے ان کا ذکر کیا ہے اور لکھا ہے کہ یہ دوسرے ابو خیرہ ہیں کتاب الوحدان کے مصنف نے ان کا ذکر کیا ہے اور لکھا ہے کہ محمد بن مرزوق باسنادہ عبید اللہ بن یزید بن ابو خیرہ سے انہوں نے اپنے والد ابو خیرہ سے روایت کی کہ ان کے پاس ایک اونٹ تھا جس سے بار برداری کا کام لیتا تھا۔ میں حضور اکرم ﷺ کی خدمت میں مدینہ منورہ میں حاضر ہوا اور غزوہ خیبر یا حنین میں شریک ہوا اور ہم اپنے اونٹوں پر لشکر کے لئے پانی لا کر لاتے تھے۔ نیز مدینے میں

خرید و فرخت بھی کرتا تھا حضور اکرم نے میرے لئے دعائے برکت فرمائی۔

باب الدال

۵۸۵۵۔ حضرت ابوداؤد انصاریؓ

حضرت ابوداؤد انصاری مازنی۔ ان کے نام میں اختلاف ہے۔ ایک روایت میں عمرو اور دوسری میں عمیر بن عامر بن مالک بن خضاء بن مبذول بن عمرو بن غنم بن مازن بن نجار انصاری خزرجی ہے۔ غزوہ بدر اور احد میں موجود تھے۔

عبداللہ نے باسنادہ تا یونس انہوں نے ابن اسحاق سے بہ سلسلہ شرکائے بدر از بنو مازن بن نجار ابوداؤد عمیر بن عامر بن مالک کا ذکر کیا ہے۔ جنہوں نے ابوالبختری قرشی کو بدر کے دن قتل کیا تھا حالانکہ حضور اکرم صلی اللہ علیہ وسلم نے ہدایت فرمائی تھی کہ جو شخص بھی ابوالبختری سے مزاحم ہو۔ وہ اسے قتل نہ کرے کیونکہ یہ وہ شخص تھا جس نے قریش کا وہ معاہدہ جس میں بنو ہاشم سے مقاطعہ کیا گیا تھا۔ تلف کر دیا تھا اور جو مکہ میں حضور اکرم صلی اللہ علیہ وسلم اور مسلمانوں سے حسن سلوک سے پیش آتا تھا۔ ایک روایت میں ہے کہ اس آدمی کے قاتل کا نام مجذربن زیاد البلوی تھا ایک روایت میں اس کے قاتل کا نام ابوالیسر تھا۔

ابوداؤد سے مروی ہے کہ وہ معرکہ بدر میں ایک مشرک کا پیچھا کر رہا تھا تاکہ اسے قتل کرے لیکن قبل اس کے کہ ان کی تلوار اس کی گردن تک پہنچے سر خود بخود کٹ کر زمین پر گر پڑا۔ انہیں معلوم ہو گیا کہ اس کا قاتل کوئی اور تھا۔ یہ روایت ابن اسحاق نے اپنے والد اسحاق بن یسار سے انہوں نے بنو مازن بن نجار کے ایک شخص سے اور اس نے ابوداؤد مازنی سے بیان کی۔ تینوں نے اس کا ذکر کیا ہے۔

۵۸۵۶۔ حضرت ابودجانہ سماک بن خرشہؓ

حضرت ابودجانہ سماک بن خرشہ اور ایک روایت میں سماک بن اوس بن خرشہ بن لوذان بن عبدود بن زید بن ثعلبہ بن طریف بن خزرج بن ساعدہ بن کعب بن خزرج الاکبر انصاری خزرجی ساعدی از قبیلہ سعد بن عبادہ مذکور ہے۔ یہ دونوں قبیلے طریف پر جمع ہو جاتے ہیں۔ یہ غزوہ بدر میں نبی اکرم صلی اللہ علیہ وسلم کے ساتھ تھے۔ غزوہ احد میں انہوں نے حضور اکرم ﷺ کا دفاع کیا تھا۔ ابودجانہ کا شمار دلیر اور بہادر سپاہیوں میں ہوتا تھا۔

عبید اللہ بن احمد نے باسنادہ یونس سے انہوں نے ابن اسحاق سے انہوں نے محمد بن مسلم زہری عاصم بن عمر بن قتادہ محمد بن یحییٰ بن حبان اور حصین بن عبدالرحمن بن عمرو بن سعد بن معاذ وغیرہ سے روایت کی کہ حضور اکرم صلی اللہ علیہ وسلم نے دوزر میں پہن رکھی تھیں۔ فرمایا اس تلوار کا حق کون ادا کرے گا کئی آدمی لینے کو اٹھے لیکن آپ نے کسی کو نہ دی۔ آخر ابودجانہ اٹھے اور حضور اکرم صلی اللہ علیہ وسلم سے پوچھا یا رسول اللہ! تلوار کا کیا حق ہے۔ آپ صلی اللہ علیہ وسلم نے فرمایا: ”تو اس سے دشمن پر اس طرح وار کرے کہ ٹیڑھی ہو جائے“۔ ابودجانہ نے کہا میں اس کا حق ادا کروں گا چنانچہ آپ نے وہ تلوار ان کے حوالے کر دی۔ ابودجانہ جب بھی جنگ ہوتی نہایت دلیری اور شجاعت کا مظاہرہ کرتے اور اکڑا کڑا کر چلتے۔ نیز ان کے پاس سرخ رنگ کی پٹی

تھی جسے وہ پیشانی پر باندھ لیتے تو لوگوں کو معلوم ہو جاتا کہ وہ آمادہ پیکار ہیں۔ جب انہوں نے حضور اکرم صلی اللہ علیہ وسلم کے ہاتھ سے تلوار لے لی۔ تو سرخ پٹی نکالی اور وہ سر پر باندھ لی اور دونوں صفوں کے درمیان اکڑا کر چلنے لگ گئے۔ ابن اسحاق نے کہا ہے کہ مجھے جعفر بن عبد اللہ بن اسلم جو کہ عمر بن خطاب کے مولیٰ ہیں انہوں نے معاویہ بن معبد بن کعب بن مالک سے روایت کی کہ ابو دجانہ کو جب حضور اکرم صلی اللہ علیہ وسلم نے دیکھا تو فرمایا ہر چند خدا کو یہ انداز ناگوار ہے لیکن ایسے مواقع پر چنداں حرج نہیں۔

ابو دجانہ جنگ یمامہ میں شامل تھے اور مسلمہ کذاب کے قتل میں عبد اللہ بن زید بن عاصم اور وحشی کے ساتھ شریک تھے۔ ابو دجانہ عتبہ بن غزو ان کے بھائی تھے اور حضور اکرم ﷺ نے ان میں سلسلہ مواخات قائم فرمایا تھا۔ ہم سماک کے ترجمے میں زیادہ تفصیل سے ان کے حالات لکھ آئے ہیں۔ ابو عمر ابو نعیم اور ابو موسیٰ نے ان کا ذکر کیا ہے۔

۵۸۵۷۔ حضرت ابوالدحداحؓ

حضرت ابوالدحداحؓ۔ ایک روایت میں ابودحداحہ بن دحداحہ الانصاری ہے۔ صحابی شمار ہوتے ہیں۔ ابو عمر کہتے ہیں۔ مجھے ان کے نام اور نسب کا علم نہیں۔ ہاں وہ انصار کے حلیف تھے۔ ابن ادریس وغیرہ نے محمد بن اسحاق سے انہوں نے محمد بن یحییٰ بن حبان سے انہوں نے اپنے چچا واسع بن حبان سے روایت کی کہ ابودحداح فوت ہو گئے اور ان کا قیام انصار میں تھا۔ حضور اکرمؐ نے عاصم بن عدی کو بلا کر دریافت کیا۔ آیا دحداح کا تم سے کوئی نسبی تعلق تھا۔ انہوں نے کہا نہیں، حضور اکرمؐ نے ان کی میراث ان کے بھانجے ابولبابہ بن ابوالمنذر کے حوالے کر دی۔ ایک روایت میں ان کا نام ثابت مذکور ہے۔ اور ہم نے باب الثناء کے تحت ان کا ذکر کیا ہے۔

ابن مسعود کہتے ہیں۔ جب یہ آیت مَن ذَا الَّذِي يُقْرِضُ اللَّهَ قَرْضًا حَسَنًا فَيُضَا عِفَّةً لَهُ اتری تو جناب ابودحداح نے حضور اکرم ﷺ سے دریافت کیا یا رسول اللہ کیا اللہ تعالیٰ ہم سے قرض مانگتا ہے؟ آپ نے فرمایا ہاں پھر ابن مسعود نے ان کے صدقے کی روایت بیان کی۔

ابو نعیم نے باسنادہ فضیل بن عیاض سے انہوں نے سفیان سے انہوں نے عون بن ابی جحیفہ سے انہوں نے اپنے والد سے روایت کی کہ ابوالدحداح نے امیر معاویہ سے کہا کہ رسول اکرم ﷺ نے فرمایا۔ جس کی خواہش حصول دنیا ہو۔ اللہ تعالیٰ اس پر میرا قرب حرام کر دے گا کیونکہ مجھے دنیا کی تخریب کے لئے بھیجا گیا ہے۔ نہ کہ اس کی تعمیر کے لئے۔ مگر پہلی بات اصح ہے۔ تینوں نے ان کا ذکر کیا ہے۔

۵۸۵۸۔ حضرت ابوالدرداءؓ

حضرت ابوالدرداء۔ ان کا نام عومیر بن مالک بن زید بن قیس بن امیہ بن عامر بن عدی بن کعب بن خزرج بن حارث بن خزرج تھا۔ ایک روایت کے رو سے ان کا نام عامر بن مالک تھا اور عومیر لقب اور عومیر کے ترجمے میں ہم تفصیل سے لکھ آئے ہیں۔ ان کی والدہ کا نام مجبہ دختر واقد بن عمرو بن اطنابہ تھا۔ انہوں نے قبول اسلام میں ذرادریر کی تھی جبکہ ان کے گھر کے سب لوگ

اسلام قبول کر چکے تھے۔ انہوں نے حسن عمل سے اسلام کی خدمت کی یہ فقیہ، دانش ور اور حکیم تھے رسول اللہ اکرم ﷺ نے ان میں اور سلمان فارسی میں مواخات قائم کر دی تھی حضور اکرم ﷺ نے فرمایا تھا۔ ابوالدرداء میری امت کا فلسفی ہے غزوہ احد کے بعد تمام غزوات میں شریک رہے البتہ غزوہ احد میں ان کی شمولیت کے بارے میں اختلاف ہے۔

عبداللہ بن احمد خطیب نے جعفر بن احمد ابو محمد قاری سے انہوں نے ابوالقاسم علی بن حسین بن محمد بن عبدالرحیم سے انہوں نے محمد بن حسن بن عبدان سے انہوں نے عبداللہ بن بنت منیع سے انہوں نے ہدیہ سے انہوں نے ابان العطار سے انہوں نے قتادہ سے انہوں نے سالم بن ابوالجعد سے انہوں نے معدان سے انہوں نے ابوالدرداء سے روایت کی کہ حضور اکرم صلی اللہ علیہ وسلم نے صحابہ سے دریافت فرمایا کیا تم قرآن کا تیسرا حصہ ایک رات میں پڑھ سکتے ہو ہم نے عرض کیا یا رسول اللہ کافی مشکل اور دقت طلب کام ہے حضور اکرم نے فرمایا خدا نے قرآن کریم کو تین حصوں میں تقسیم فرما دیا ہے چنانچہ ایک حصہ (قل ہو اللہ احد) ہے۔

جبیر بن نفیر نے عوف بن مالک سے روایت کی کہ انہوں نے خواب میں ایک سبزہ زار میں ایک نیا لے رنگ کا گنبد دیکھا جس کے ارد گرد کثیر التعداد بکریاں کھجوریں چرتی پھرتی تھیں۔ میں نے دریافت کیا یہ عالی شان گنبد کس کا ہے کسی نے عبدالرحمن بن عوف کا نام لیا ہم نے تھوڑی دیر تک انتظار کیا۔ تو وہ اپنے مکان سے نکلے ہم نے کہا اے ابن عوف۔ خدا نے یہ محل تمہیں قرآن کریم کی برکت سے دیا ہے اگر تم اس نیلے پر چڑھ کر دیکھو تو جو کچھ اللہ نے ابوالدرداء کو عطا فرمایا۔ وہ ایسی چیز ہے جس کا تم تصور بھی نہیں کر سکتے کیونکہ وہ دنیا کو دونوں ہاتھوں اور سینے سے دھکیل کر دور پھینکتا ہے۔

وہ حضرت عثمان کے زمانہ خلافت میں دمشق کے قاضی بنا دیئے گئے تھے اور خلیفہ کی شہادت سے دو برس پہلے فوت ہو گئے تھے۔ ابو عمر نے ان کا ذکر کیا ہے۔

۵۸۵۹۔ حضرت ابودرہ بلویؓ

حضرت ابودرہ بلوی۔ انہیں صحبت نصیب ہوئی۔ ابوسعید بن یونس نے انہیں ان لوگوں میں شمار کیا جو صحابہ میں سے فتح مصر میں شامل تھے۔ علی بن حسن بن قدید نے بیان کیا کہ میں نے ایک دروازے پر یہ لکھا دیکھا (در ابودرہ صحابہ رسول کرم) تینوں نے ان کا ذکر کیا ہے۔

۵۸۶۰۔ حضرت ابوالدیناؓ

حضرت ابوالدینا۔ حضور اکرم نے فرمایا بشرطیکہ دنیا کے شر سے محفوظ ہو۔ ولید بن مسلم نے عمرو بن قیس سے انہوں نے عطا سے انہوں نے ابوالدینا سے روایت کی حضور اکرم ﷺ نے فرمایا جمعہ کے دن غسل کرنا ہر بالغ پر واجب ہے۔ ابن مندہ اور ابو نعیم نے ان کا ذکر کیا ہے۔

باب الذال

۵۸۶۱۔ حضرت ابو ذباب السعدیؓ

حضرت ابو ذباب السعدی از سعد العشیرہ۔ عبد اللہ بن ابو ذباب کے والد تھے۔ عاصم بن عمر بن قتادہ نے عبد اللہ بن ابو ذباب سے انہوں نے اپنے والد سے روایت کی مجھے شکار کا بڑا شوق تھا۔ انہوں نے اپنے خیالات بیان کئے تا آنکہ وہ حضور اکرم صلی اللہ علیہ وسلم کی خدمت میں حاضر ہوئے جمعہ کا دن تھا اور وہ منبر رسول کے سامنے آ کر بیٹھ گئے حضور اکرم صلی اللہ علیہ وسلم منبر پر کھڑے ہوئے اور خطبہ دینا شروع کیا بعد از حمد و ثنا فرمایا میرے منبر کے ساتھ سعد العشیرہ کا ایک آدمی بیٹھا ہے جو اسلام قبول کرنے آیا ہے۔ پیشتر ازیں نہ اس نے مجھے دیکھا ہے اور نہ میں نے اسے دیکھا ہے نہ اس نے مجھ سے بات کی ہے نہ میں نے اس سے بات کی ہے بعد از ادائے نماز یہ تمہیں عجیب بات سنائے گا۔ حضور نے نماز پڑھائی اور میں آپ کی باتوں سے ہمہ تن استعجاب تھا۔

بعد از نماز حضور اکرم نے مجھے فرمایا اے سعد عشیرہ کے بھائی! قریب آ جاؤ اور اپنے حالات نیز اپنے کتے اور اپنے معبود قراض کے بارے میں کچھ بتاؤ۔ میں نے اپنے واقعات حضور اکرم صلی اللہ علیہ وسلم کو اور صحابہ کو سنائے میں نے دیکھا کہ حضور اکرم ﷺ کا چہرہ مبارک خوشی سے تھما اٹھا تھا۔ اس کے بعد آپ نے مجھے اسلام کی دعوت دی اور قرآن حکیم کی تلاوت فرمائی میں نے اسلام قبول کر لیا۔ پھر حدیث بیان کی۔ ابو عمر اور ابو موسیٰ نے ان کا ذکر کیا ہے۔

۵۸۶۲۔ حضرت ابو ذر غفاریؓ

حضرت ابو ذر غفاری۔ ان کے نام کے بارے میں بڑا اختلاف ہے۔ ایک روایت میں جندب بن جنادہ ہے جو باقی روایتوں کے مقابلے میں اصح اور زیادہ عام ہے۔ ایک دوسری روایت میں بریر بن عبد اللہ بریر بن جنادہ بریری بن عثرقہ جندب بن عبد اللہ اور جندب بن سکن بھی مذکور ہے مشہور روایت جندب بن جنادہ بن قیس بن عمرو بن ملیل بن صغیر بن حرام بن غفار ہے۔ ایک اور روایت کے مطابق جندب بن جنادہ بن سفیان بن عبید بن حرام بن غفار بن ملیل بن ضمیرہ بن بکر بن عبد منہ بن کنانہ بن خزیمہ بن مدرکتہ الغفاری آیا ہے۔ ان کی والدہ رملہ دختر وقیعہ بنو غفار سے تھیں۔ ابو ذر قدیم الاسلام تھے اور کبار صحابہ میں تھے اور فاضل شمار ہوتے تھے۔ اسلام لانے والوں میں پانچویں نمبر پر تھے۔ بعد از قبول اسلام وہ اپنے قبیلے میں واپس چلے گئے تھے اور وہیں قیام پذیر رہے تا آنکہ جب حضور اکرم صلی اللہ علیہ وسلم نے مدینے کو ہجرت فرمائی تو جناب ابو ذر بھی وہاں پہنچ گئے۔

کئی راویوں نے باسناد ہم جو محمد بن اسماعیل تک ہے۔ عمرو بن عباس سے انہوں نے عبد الرحمن بن مہدی سے انہوں نے ثنی سے انہوں نے ابو حمزہ سے انہوں نے ابن عباس سے روایت کی کہ جب ابو ذر کو حضور اکرم ﷺ کی بعثت کا علم ہوا۔ انہوں نے اپنے بھائی سے کہا کہ تم اپنی اونٹنی پر سوار ہو اور وادی حجاز میں جا کر اس شخص کے حالات و واقعات دریافت کر کے آؤ۔ جو نبوت کا دعویٰ کرتا ہے اور کہتا ہے کہ اس پر آسمان سے وحی اترتی ہے۔ اس کی باتیں سنو اور پھر مجھے آ کر بتاؤ۔ ان کا بھائی مکہ آیا حضور اکرم

صلی اللہ علیہ وسلم کی باتیں سنیں اور پھر واپس بھائی کے پاس گیا اسے بتایا کہ مدعی نبوت مکارم اخلاق کی تعلیم دیتا ہے اور جو کلام آپ پر اترتا ہے وہ شعر نہیں ہے۔ ابو ذر نے کہا جو میں چاہتا تھا۔ اس سلسلے میں میری تسلی نہیں ہوئی۔ رخت سفر باندھا پانی کا مشکیزہ ساتھ لیا اور مکہ کو چل دیئے۔ وہ مسجد الحرام میں حضور اکرم صلی اللہ علیہ وسلم کی تلاش میں آئے۔ وہ حضور اکرم کو نہیں جانتے تھے کسی سے دریافت کرنا مناسب نہ جانا اس طرح رات کا کچھ حصہ گزر گیا۔ ابو ذر لیٹ گئے۔ حضرت علیؓ نے انہیں دیکھا تو سمجھ گئے کہ غریب الوطن ہے۔ جب ابو ذر نے حضرت علیؓ کو دیکھا تو ان کے پیچھے چل دیئے۔ لیکن دونوں نے صبح تک ایک دوسرے سے بات نہ کی چونکہ مسجد میں حضور اکرم ﷺ سے ملاقات کا احتمال تھا اس لئے ابو ذر اپنا توشہ دان اور مشکیزہ لے کر مسجد الحرام میں آ گئے وہ دن بھی گزر گیا شام ہو گئی لیکن ابو ذر کو حضور اکرم صلی اللہ علیہ وسلم کی زیارت نصیب نہ ہوئی۔ وہ اپنی جگہ پر لیٹ گئے اس رات کو حضرت علیؓ پھر ان کے پاس سے گزرے کہنے لگے کیا اس آدمی کو آج تک اپنا گھر نہیں ملا۔ انہیں اٹھایا۔ وہ ان کے ساتھ چل دیئے مگر دونوں نے باہم کوئی گفتگو نہ کی تا آنکہ تیسرا دن بھی گزر گیا اس رات کو حضرت علیؓ نے پھر ابو ذر کو اٹھایا اور پوچھا کہ تم یہاں کیوں آئے ہو؟ انہوں نے کہا کہ میں اس شرط پر آپ کو بتاتا ہوں کہ آپ میری راہنمائی کریں حضرت علیؓ نے انہیں حضور اکرم صلی اللہ علیہ وسلم کے بارے میں معلومات بہم پہنچائیں۔ اور بتایا کہ آپ اللہ کے نبی ہیں۔ کل صبح جب میں آؤں تو تم میرے پیچھے پیچھے آنا اگر مجھے کوئی خطرہ محسوس ہوا تو میں اس بہانے کھڑا ہو جاؤں گا گویا میں پانی گرا رہا ہوں جب میں چل پڑوں تو تم بھی میرے ساتھ میرے گھر داخل ہو جانا۔ دوسری صبح وہ اس طریقے سے حضور اکرم کی خدمت میں پہنچ گئے۔ آپ کی گفتگو سنی اور مسلمان ہو گئے۔ اس کے بعد حضور اکرم ﷺ نے فرمایا اب تم اپنے قبیلے میں واپس چلے جاؤ۔ ان میں تبلیغ کرو اور جب میں بلاؤں تو میرے پاس آ جانا ابو ذر نے کہا یا رسول اللہ! اس ذات کی قسم جس کے قبضے میں میری جان ہے کہ میں مشرکین کے سامنے جا کر اپنے ایمان کا اعلان ضرور کروں گا۔

چنانچہ سیدھے کعبے میں گئے اور بہ آواز بلند کلمہ شہادت پڑھا۔ مشرکین قریش ان پر ٹوٹ پڑے اور انہیں زمین پر گرا لیا حضرت عباس ان پر گر گئے اور کہنے لگے اے قریش! کیا تمہیں علم نہیں کہ یہ شخص بنو غفار سے ہے اور تمہارے تجارتی قافلے جو شام کو جاتے ہیں۔ وہیں سے گزرتے ہیں۔ اس طرح انہیں چھڑا لیا دوسرے دن پھر ابو ذر نے کعبے میں جا کر اپنا عمل دہرایا۔ مشرکین پھر ان پر جھپٹے اور انہیں زمین پر گرا لیا اس بار بھی حضرت عباس نے ان پر اوندھے گر کر انہیں بچایا۔ ان کے قبول اسلام کے بارے میں ہمیں بڑی لمبی حدیث سنائی گئی ہے لیکن ہم نے از خوف طوالت اسے چھوڑ دیا ہے۔ جناب ابو ذر نے ۳۱ یا ۳۲ سن ہجری میں بہ مقام ربذہ وفات پائی اور عبد اللہ بن مسعود نے ان کی نماز جنازہ پڑھائی اور اسی سال وہ بھی فوت ہو گئے۔ رسول اکرم نے ایک موقع پر فرمایا تھا کہ ابو ذر میری امت کا (زہد) ترک دنیا کے لحاظ سے مسیح ہے حضرت علیؓ کرم اللہ وجہہ کا قول ہے کہ ابو ذر نے ایسا علم حاصل کیا کہ دوسرے لوگ اسے حاصل نہ کر سکے۔ پھر اس نے اس کی اس طرح حفاظت کی کہ کوئی آدمی بھی اس سے کچھ حاصل نہ کر سکا۔

ابو جعفر نے بائناہ یونس سے انہوں نے ابن اہلق سے انہوں نے بریدہ بن سفیان سے انہوں نے محمد بن کعب قرظی سے انہوں نے ابن مسعود سے روایت کی کہ جب حضور اکرمؐ تبوک کو روانہ ہوئے تو کوئی نہ کوئی آدمی پیچھے رہ جاتا۔ صحابہ حضور اکرمؐ

کو بتاتے تو فرماتے چلو جانے دو اگر اس میں بھلائی ہوئی تو وہ آ کر تم سے مل جائے گا اور اگر نہ ہوئی تو خدا نے اس کے شر سے تمہیں بچا لیا ہے۔ آخر ایک دن حضور اکرم صلی اللہ علیہ وسلم کو بتایا گیا کہ ابوذر بھی پیچھے رہ گئے ہیں۔ حضور نے ان کے بارے میں وہی کچھ فرمایا جو دوسروں کے متعلق فرماتے۔

دراصل ابوذر اپنے اونٹ کی وجہ سے پیچھے رہ گئے تھے۔ جب وہ تھکان کی وجہ سے بہت سست ہو گیا تو جناب ابوذر نے اپنا سامان اپنی پیٹھ پر لادا اور آپ کے تعاقب میں چل پڑے۔ دور سے کسی صحابی نے انہیں آتا دیکھ لیا اور حضور اکرم ﷺ کو بتایا کہ کوئی آدمی راستے پر چلتا آ رہا ہے حضور اکرم نے فرمایا عجب نہیں کہ ابوذر ہو۔ صحابہ نے غور سے دیکھا تو انہیں یقین ہو گیا کہ ابوذر ہی ہیں حضور اکرم ﷺ نے فرمایا اللہ ابوذر پر رحم فرمائے۔ اکیلا ہی چلا آ رہا ہے۔ اکیلا ہی مرے گا اور اکیلا ہی اٹھایا جائے گا اور زمانے کو اس کے ہاتھوں ایک ضرب برداشت کرنا پڑے گی۔

کچھ عرصے بعد ابوذر مقام ربذہ منتقل ہو گئے چنانچہ ان کی وفات عبد اللہ بن مسعود کی نماز جنازہ ربذہ میں ان کے ساتھیوں اور وہاں ان کی اقامت کے بارے میں کئی احادیث ہیں۔ جنہیں ہم چھوڑ رہے ہیں۔ ابوذر لمبے چوڑے اور مضبوط آدمی تھے۔ ابو عمر نے ان کا ذکر کیا ہے۔

۵۸۶۳۔ حضرت ابوذرؓ

حضرت ابوذرہ حارث بن معاذ بن زرارہ انصاری ظفری ابونملہ انصاری کے بھائی تھے۔ دونوں بھائی اپنے والد معاذ کے ہمراہ غزوہ احد میں موجود تھے۔ ابو عمر نے ان کا ذکر کیا ہے۔

۵۸۶۴۔ حضرت ابوذرہ حرمازیؓ

حضرت ابوذرہ حرمازی۔ صحابی شمار ہوتے ہیں۔ ابوالبشر دولابی نے کتاب الاسماء والکنی میں ان کا ذکر کیا ہے۔ یہ ابن ماکولا اور ابوسعید السمعی کا قول ہے اور حرمازی۔ حرماز بن مالک بن عمرو بن تمیم کی طرف منسوب ہے۔

۵۸۶۵۔ حضرت ابو ذؤیب الہذلیؓ

حضرت ابو ذؤیب الہذلی۔ شاعر تھے اور مسلمان ہوئے حضور اکرم ﷺ کے ہم عصر تھے لیکن حضور اکرم کی زیارت نصیب نہ ہوئی اور اس میں کوئی اختلاف نہیں کہ وہ جاہلی تھے اور اسلامی بھی۔ ایک روایت کے رو سے ان کا نام خویلد بن خالد بن محرث بن زبید بن مخزوم بن صاہلہ بن کمال بن حارث بن تمیم بن سعد بن ہذیل ہے۔ ابن اسحاق کہتے ہیں۔ ابو ذؤیب شاعر سے مروی ہے مجھے پتہ چلا کہ حضور اکرم ﷺ بیمار ہیں۔ تو غم سے میرے رونگٹے کھڑے ہو گئے رات کو سویا تو رات اتنی طویل تھی کہ اس کا اندھیرا ختم ہونے کا نام نہیں لیتا تھا اور نہ صبح ہی طلوع ہوتی تھی میں رات پھر اس کی طوالت پر غور کرتا رہا جب صبح ہونے کو آئی تو میں سو گیا اور میں نے ایک ہاتف کو یہ کہتے سنا

خطب اجل اناخ بالاسلام بین النخیل ومعقد الاطام

”اسلام پر جو نخلستان اور شہری آبادی کے درمیان واقع ہے زبردست افتاد پڑی ہے۔“

قبض النبی محمد فعیونا

تذری الدموع بالتسجام

”محمد رسول اللہ ﷺ انتقال فرما گئے ہیں اور ہماری آنکھیں ان پر زار و قطار آنسو بہا رہی ہیں۔“

ابوزیب کہتے ہیں۔ میں ڈر کے مارے بستر سے اچھل پڑا۔ میں نے آسمان کی طرف نگاہ اٹھائی۔ تو سعد الذانح ستارے کے بغیر اور کچھ نظر نہ آیا پس جیسا کہ عرب میں معمول تھا۔ میں نے کسی کی وفات کا شگون لیا اور مجھے معلوم ہو گیا کہ حضور اکرم فوت ہو گئے ہیں یا بیماری کی وجہ سے قریب الموت ہیں۔ میں اپنی اونٹنی پر سوار ہو کر ادھر کو چل دیا۔ جب صبح ہوئی تو میں آگے پیچھے کسی چیز کی تلاش کرنے لگا جسے دیکھ کر میں فال لوں۔ میری نظر ایک خارپشت پر پڑی جس نے ایک سانپ کو منہ میں پکڑا ہوا تھا۔ جو اس سے لپٹا ہوا تھا اور خارپشت اسے نکل رہا تھا تا آنکہ اس نے اسے ہڑپ کر لیا۔ اس سے میں نے فال لی کہ خارپشت ایک اہم جانور ہے اور سانپ کو نکلنے سے مراد یہ ہے کہ لوگ حضور اکرم کے بعد حکومت کو بچانے میں کامیاب ہو جائیں گے۔ اس کی تاویل میں نے یوں کی کہ جس طرح خارپشت نے سانپ کو ہڑپ کر لیا ہے۔ اسی طرح حضور اکرم ﷺ کے جانشین حکومت کے کاروبار پر قبضہ کر لیں گے۔ اس پر میں اپنی اونٹنی پر سوار ہوا اور جب غابہ کی چراگاہ کے پاس پہنچا تو کوئے کی آواز نے فال کی تصدیق کر دی کیونکہ کوئے کی آواز سے عرب میں یہی سمجھا جاتا ہے چنانچہ میں نے اللہ سے اس واقعہ کے شر سے پناہ طلب کی۔

جب میں مدینے پہنچا تو آہ وزاری سے اتنا شورا ٹھہ رہا تھا جیسا کہ حاجیوں کی تسبیح و تہلیل سے شورا ٹھکتا ہے میں نے لوگوں سے اس کی وجہ پوچھی۔ تو انہوں نے بتایا کہ حضور اکرم ﷺ رحلت فرما گئے ہیں۔ مسجد میں آیا اسے خالی پایا اس کے بعد میں حضور اکرم ﷺ کے حجروں کی طرف گیا اور دروازے کو بند پایا اور بتایا کہ آپ کی تجہیز کر لی گئی ہے اور صرف اہل بیت ہی ہیں آپ کے پاس بیٹھے ہیں میں نے دریافت کیا کہ صحابہ کدھر گئے ہیں کہنے لگے کہ وہ انصار کے سفیفہ بنو ساعدہ کو گئے ہیں۔ میں سفیفہ کو گیا۔ تو ابو بکر عمر ابو عبیدہ بن جراح سالم قریش کے ایک گروہ۔ انصار میں سے یہ سعد بن عبادہ اور ان کا شاعر کعب بن مالک نیز حسان بن ثابت اور کچھ لوگ بھی موجود تھے۔ میں قریش کی جماعت میں جا بیٹھا انصار نے اپنے بارے میں لمبی چوڑی گفتگو کی اور عمدہ گفتگو کی اس کے بعد ابو بکر نے ان کی باتوں کا جواب دیا۔ خدا سے جزائے خیر دے۔ وہ مختصر گفتگو کرتے ہیں اور بر محل اور وہ اس طرح کی گفتگو کرتے ہیں کہ جو بھی سنتا ہے۔ ان کی بات مان لیتا ہے اور ان کی طرف مائل ہو جاتا ہے اس کے بعد حضرت عمر نے گفتگو کی جو حضرت ابو بکر کی گفتگو سے کمتر تھی۔ اس کے بعد انہوں نے ہاتھ پھیلا یا اور ابو بکر سے بیعت کی۔ اس پر باقی لوگوں نے بھی بیعت کر لی اس کے بعد ابو بکر رضی اللہ عنہ وہاں سے لوٹے اور میں بھی ان کے ساتھ ہولیا ابوزیب کہتے ہیں کہ وہ حضور اکرم کے جنازے اور تدفین میں شریک تھے پھر انہوں نے حضور اکرم ﷺ کی وفات پر روتے ہوئے ذیل کے اشعار پڑھے۔

لما رايت الناس في عسلاتهم مابين ملحودله ومضرح

”بہر حال میں نے لوگوں کو آپ کی قبر اور لحد کے درمیان جلدی جلدی ہاتھ مارتے دیکھا۔“

متبادرين لشرح باكفهم نص الرقاب لفقد ابيض اروح

”وہ حضور اکرم کے جسم مبارک کو اٹھانے کے لئے آگے بڑھ رہے تھے اور حضور اکرم ﷺ کے صاف ستھرے اور

معطر جسم کی وفات پر گردنیں اونچی کئے ہوئے تھے۔“

فہناک صرت الی الہوم و من بیت
 ”اسی بناء پر میں بھی دکھوں کی طرف چل پڑا اور جو شخص دکھوں کے ہمسائے میں رات بسر کرتا ہے وہ رات
 تکلیف میں بسر کرتا ہے۔“

كسفت لمصر عہ النجوم و بدرھا
 تضععت اطام بطن الابطح
 ”آپ کی وفات سے ستارے اور چاند اپنی چمک دمک کھو بیٹھے اور وادی بطحا کی تمام عورتیں زمین بوس ہو گئیں۔
 و تزعت اجبال یثرب کلھا
 و نخیلھا لحول خطب مفدح
 ”اس ہولناک مصیبت کی وجہ سے یثرب کے سب پہاڑ اور درخت کانپ اٹھے۔“

ولقد رجرت الطیر قبل وفاتہ
 بمصاہہ زجرت سعد الاذبح
 ”حضور اکرم ﷺ کی وفات سے پہلے میں نے پرندے اور سعد الاذبح سے فال لی۔“

وزجرت ان نعب المشحج سانحاً
 متفانلاً فیہ بفال اقبح
 ”اور میں نے فال لی کیونکہ کوئے کی آواز کسی سانحے کی خبر دی رہی تھی اور میں نے اس پرندے سے نہایت قبیح
 شگون لیا۔“

اس کے بعد ابو ذؤیب اپنے صحرائی مسکن کی طرف چلے گئے۔ وہیں قیام پذیر رہے اور حضرت عثمان کے دور خلافت میں مکہ
 کے راستے میں انہوں نے وفات پائی اور ابن زبیر نے انہیں دفن کیا اور ایک روایت میں ہے کہ انہوں نے افریقی جنگوں سے
 واپسی کے دوران میں مصر میں وفات پائی۔ ابو ذؤیب اس موقع پر عبداللہ بن زبیر کے ساتھ افریقی جنگوں میں شریک تھے۔ جب
 وہ وہاں سے لوٹے تو یہ ان کے ساتھ تھے فوت ہو گئے اور ابن زبیر نے انہیں دفن کیا ایک روایت میں ہے کہ ارض روم میں لڑتے
 شہید ہوئے تھے اور وہیں مدفون ہیں ایک روایت میں ہے کہ حضرت عمر نے انہیں ارض روم میں جہاد پر متعین فرمایا اور وہیں فوت
 ہو گئے تھے اور انہیں ان کے بیٹے ابو عبید نے دفن کیا تھا اور اپنے باپ کی وفات پر ذیل کا شعر کہا۔

ابا عبید! رفع الكتاب
 واقترب الموعد والحساب

”فاضلوں کا استاد دنیا سے اٹھالیا گیا ہے آخری منزل اور حساب کا دن قریب آ گیا ہے۔“

یہ شعر محمد بن سلام کا ہے۔

ابو عمرو سے منقول ہے کہ حسان بن ثابت سے کسی نے پوچھا کہ سب سے بڑا شاعر کون ہے؟ انہوں نے پوچھا تمہاری مراد
 موجود زندہ شاعروں سے ہے یا زندہ مردہ سب سے۔ اس نے کہا میری مراد زندہ شاعروں سے ہے۔ حسان نے جواب دیا ہذیل
 بہترین شاعر ہے ابن سلام کا قول ہے کہ ہذیل سے ابو ذؤیب بہتر ہے۔ عمر بن شہبہ کا قول ہے کہ بنو ہذیل کے تمام شعرا سے
 ابو ذؤیب بہتر ہے کیونکہ اس نے اپنے قصیدہ عینہ میں ایک ایسا شعر کہا ہے جو اصمعی کی رائے میں نہایت عمدہ شعر ہے۔ وہ یہ ہے۔

والنفس راغبة اذا رغبتها
 واذا تر والی قلیل تقنع

”جب تو نفس کی خواہشات پوری کرتا چلا جائے۔ تو اس کی حرص بڑھتی چلی جاتی ہے لیکن جب تو اسے تھوڑی چیز

پراکتفا کرائے۔ تو اس پر قناعت کر لیتا ہے۔“

اور یہ شعر اس کے ان برگزیدہ اشعار میں پایا جاتا ہے۔ جو اس نے اپنے پانچ بیٹوں کے مرثیے میں کہے تھے۔ جو ایک ہی سال کے دوران میں وفات پا گئے تھے۔ ان اشعار میں اس نے حکمت اور دانائی کی باتوں کا ذکر کیا ہے۔

امن المنون وریہا تتوجع
والدھر لیس بمعتب من یجزع
”کیا تم موت اور حوادث زمانہ سے دکھی ہو اور زمانہ تو اس آدمی کو جو روتا ہے۔ کچھ نہیں کہتا۔“

قالت امامة ما لجسمک شاجبا
منذ ابتذلت ومثل مالک یبفع
امامہ کہنے لگی۔ تیرے جسم کو کیا تکلیف ہے۔ جب سے کہ تو نے مال لوگوں میں تقسیم کیا ہے اور ایسا مال تو مفید ہوتا ہے۔“

ام ما لجنبک لا یلائم مضجعا
الا اقض علیک ذاک المضجع
”اور تیرے پہلو کو کیا تکلیف ہے کہ بستر پر نہیں لیتا اور کیا تیرے اس بستر میں کنکر ہیں جو تجھے چبھتے ہیں۔“

فاجتہا ان ما بجسمی انہ
اودی بنی من البلاد فود عوا
”میں نے اسے جواب دیا میرے جسم کو تو کوئی دکھ نہیں ہاں البتہ میرے بیٹے بستیوں سے نکل کر مجھے الوداع کہہ گئے ہیں۔“

اودی بنی فاعقبونی حسرة
بعد الرقاد وعبرة لا تفلع
”میرے بیٹے رخصت ہو گئے اور میرے لئے حسرت چھوڑ گئے اور آنسو ہیں کہ نیند کے بعد تھمنے کا نام نہیں لیتے۔“

فالعین بعدہم کان حداقها
کحلت بشوک فہی عوری تدمع
”گو یا میری آنکھوں کی پتلیوں میں ان کے بعد کانٹے چھوئے گئے ہیں۔ وہ اندھی ہو گئی ہیں اور آنسو بہا رہی ہیں۔“

سبقوا ہوی واعنقوا الہوام
فتخرموا ولکل جنب مصرع
”وہ میری خواہش کو پیچھے چھوڑ گئے اور اپنی خواہش کو انہوں نے پورا کیا اور وہ ہلاک ہو گئے اور ہر پہلو کی جائے قرار مقرر ہے۔“

فغبرت بعدہم بعیش ناصب
واخال انی لاحق مستبع
”ان کے مرنے کے بعد میری زندگی تلخ ہو گئی اور میرا خیال ہے کہ میں جلدی ہی ان سے جا ملوں گا۔“

ولقد حرصت بان ادافع عنہم
فاذا المنیة اقبلت لا تدفع
”میری خواہش تھی کہ میں ان کی مدافعت کروں لیکن جب موت سامنے آ جائے تو اس سے بچاؤ نہیں ہو سکتا۔“

واذا المنية أنشبت اظفارها
الفيت كل تميمة لا تنفع
”جب موت اپنے پنجے گاڑ لیتی ہے۔ میں نے دیکھا ہے کہ کوئی تعویذ کارگر نہیں ہوتا۔“

وتجلدي للشامتين اريهم
اننى لريب الدهر لا اتضع
”اور میری بہادری اور بے جگری دشمنوں کو دکھا دیتی ہے کہ میں حوادث زمانہ کے سامنے نہیں جھکتا۔“

حتى كانى للحوادث مروءة
بصفا المشقر كل يوم تفرع
”گویا میں حوادث زمانہ کا ایسا ہدف ہوں جسے مشقر کے پتھروں سے روزانہ کوٹا جاتا ہوں۔“

والدهر لا يبقى على حدثانه
جون السحاب له جدائد اربع
”زمانے کے حوادث ہمیشہ نہیں رہتے۔ سیاہ بادل کے چار کنارے ہوتے ہیں۔“

ان اشعار کی خوبی کی وجہ سے ہم نے ان کا ذکر مناسب جانا۔ ابو عمر نے ان کا ذکر کیا ہے۔

باب الرء

۵۸۶۶۔ حضرت ابوراشد ازدیؓ

حضرت ابوراشد ازدیؓ۔ ان کا نام عبدالرحمن ہے۔ ان کا شمار اہل فلسطین شام سے ہے۔ انہیں حضور اکرم ﷺ کی صحبت نصیب ہوئی۔ ان سے مروی ہے کہ وہ حضور اکرم ﷺ کی خدمت میں حاضر ہوئے۔ تو آپ نے نام دریافت فرمایا۔ انہوں نے عرض کیا۔ عبدالعززی پھر کنیت پوچھی تو انہوں نے ابو مغویہ بتائی۔ آپ نے فرمایا آج سے تم ابوراشد عبدالرحمن ہو۔ ہم عبدالرحمن کے ترجمہ میں ان کا ذکر کر چکے ہیں۔ تینوں نے ان کا ذکر کیا ہے۔

۵۸۶۷۔ حضرت ابورافعؓ مولیٰ رسول اللہ صلی اللہ علیہ وسلم

حضرت ابورافعؓ مولیٰ رسول اللہؐ حضور اکرم ﷺ کے آزاد کردہ تھے۔ ان کے نام کے بارے میں اختلاف ہے۔ ایک روایت میں اسلم۔ ایک میں ابراہیم اور ایک میں صالح مذکور ہے اور ہم پیشتر ازیں ان ناموں کے تراجم میں ان کا ذکر کر آئے ہیں۔ عکرمہ مولیٰ ابن عباس نے بیان کیا کہ ان سے ابورافع نے جو جناب عباس بن عبدالمطلب کے مولیٰ تھے بیان کیا کہ اہل بیت میں اسلام داخل ہو چکا تھا اور جناب عباس ام الفضل اور میں نے اسلام قبول کر لیا تھا چونکہ عباس اپنی قوم سے ڈرتے تھے اور ان کی مخالفت شاق گزرتی تھی اور ان کا کافی روپیہ قریش میں بکھرا ہوا تھا۔ اس لئے مارے ڈر کے اسلام کو ظاہر نہیں کرتے تھے۔

ہمیں کئی راویوں نے اپنے اپنے اسناد سے محمد بن عیسیٰ سے انہوں نے یحییٰ بن موسیٰ سے انہوں نے عبدالرزاق سے انہوں نے ابن جریج سے انہوں نے عمران بن موسیٰ سے انہوں نے سعید بن ابوسعید سے انہوں نے ابورافع سے روایت کی کہ وہ حضرت امام حسن بن علی کے پاس سے گزرے وہ نماز پڑھ رہے تھے اور بالوں کو مینڈھی بنا کر کندھے پر لٹکا رکھا تھا۔ ابورافع نے اسے کھول دیا۔ تو امام حسن نے انہیں گھور کر دیکھا۔ ابورافع نے کہا اپنی نماز کی طرف دھیان دیجئے۔ میں نے حضور اکرم ﷺ سے سنا آپ

نے فرمایا۔ یہ شیطان کا پھندا ہے۔

ابورافع۔ حضرت عثمان کے زمانہ خلافت میں اور بروایت حضرت علی رضی اللہ عنہ کے دور خلافت میں (اور یہ صحیح ہے) فوت ہوئے۔ تینوں نے ان کا ذکر کیا ہے۔

۵۸۶۸۔ حضرت ابورافع صائغؓ

حضرت ابورافع صائغ۔ ان کا نام نفع تھا۔ ابورافع (اول الذکر) کہتے ہیں۔ نہ تو مجھے ان کی ولاء کا علم ہے اور نہ ان کے نسب کا مشہور تابعی عالم ہیں۔ انہوں نے زمانہ جاہلیت پایا ان سے ثابت البنانی 'قنادہ اور حلاس بن عمرو الحجری نے روایت کی بصری شمار ہوتے ہیں انہوں نے زیادہ تراحدیث حضرت عمر اور حضرت ابو ہریرہ رضی اللہ تعالیٰ عنہم سے روایت کیں ثابت البنانی نے ان سے روایت کی کہ ایک دفعہ انہوں نے مجھے بتایا کہ لذیذ گوشت جو انہوں نے زمانہ جاہلیت میں کھایا تھا۔ وہ ایک درندے کا تھا۔ ابو عمر نے ان کا ذکر کیا ہے۔

۵۸۶۹۔ حضرت ابورائطؓ

حضرت ابورائط۔ ان کا نام عبداللہ بن کرامۃ المذحجی تھا۔ انہیں حضور اکرم صلی اللہ علیہ وسلم کی صحبت نصیب ہوئی۔ شععی نے ان کی روایت کی عبداللہ بن احمد محضی نے علی بن ابوعلی سے انہوں نے شععی سے انہوں نے ابورائط بن کرامۃ المذحجی سے روایت کی وہ حضور اکرم صلی اللہ علیہ وسلم کی مجلس میں بیٹھے ہوئے تھے۔ پھر انہوں نے حدیث بیان کی۔ ابن مندہ اور ابو نعیم نے ان کا ذکر کیا ہے۔

۵۸۷۰۔ حضرت ابوالربیعؓ

حضرت ابوالربیع۔ جعفر مستغفری نے ان کا ذکر کیا ہے۔ وہ کہتے ہیں۔ ان سے عبدالملک بن جابر بن عتیک نے ان سے ان کے چچا نے بیان کیا کہ ابوالربیع بیمار پڑ گئے اور حضور اکرم صلی اللہ علیہ وسلم ان کی عیادت کو آئے اور آپ نے انہیں چادر عطا فرمائی۔ انہیں یہ بات ابوعلی برذعی نے بتائی۔ نیز انہوں نے جریر بن عبد الحمید سے انہوں نے عبدالملک بن عمیر سے انہوں نے ربیع انصاری سے روایت کی کہ حضور اکرم نے ان کے بھتیجے کی عیادت کی۔ پھر حدیث بیان کی۔ ابو موسیٰ نے ان کا ذکر کیا ہے۔

۵۸۷۱۔ حضرت ابوالربیعہؓ

حضرت ابوالربیعہ۔ ابو موسیٰ نے ان کا ذکر کیا ہے اور مزید لکھا ہے کہ ابو زکریا نے ان کا شمار صحابہ میں کیا ہے۔

۵۸۷۲۔ حضرت ابوالرجاء العطارودیؓ

حضرت ابوالرجاء العطارودی بصری۔ ان کا نام عمران تھا۔ ان کے والد کے نام کے بارے میں اختلاف ہے۔ ایک روایت میں عمران بن تمیم اور ایک روایت میں عمران بن عبداللہ ہے۔ زمانہ جاہلیت پایا اور بعد از فتح مکہ اسلام قبول کیا اور لمبی عمر پائی۔ جب ابورجاء فوت ہوئے۔ تو فرزدق نے ذیل کا شعر کہا۔

وقد کان قبل البعث بعث محمد

الم تر ان الناس مات کبیرهم

ہم پیشتر عمران کے ترجمے میں ان کا ذکر کر چکے ہیں۔ ابو عمر نے ان کا ذکر کیا ہے۔

۵۸۷۳۔ حضرت ابو رحیمہؓ

حضرت ابو رحیمہ۔ ایک روایت میں ابو رحیمہ ہے۔ حضور اکرم ﷺ کی خدمت میں آئے اور آپ کی فصدلی۔ عطا بن نافع نے حسن بن ابوالحسن سے انہوں نے ابو رحیمہ سے روایت کی کہ انہوں نے حضور اکرم کی فصدلی اور حضور اکرم نے انہیں ایک درہم عطا فرمایا۔ ابو نعیم اور ابن مندہ نے ان کا ذکر کیا ہے۔

۵۸۷۴۔ حضرت ابوالرداد اللیثیؓ

حضرت ابوالرداد اللیثی۔ انہیں حضور اکرم ﷺ کی صحبت نصیب ہوئی۔ ابوسلمہ بن عبدالرحمن نے ان سے روایت کی واقدی نے انہیں صحابی شمار کیا ہے۔ مدینہ کے باسی تھے۔ سفیان بن عیینہ نے زہری سے انہوں نے ابوسلمہ سے روایت کی کہ ابوالرداد اللیثی بیمار پڑ گئے اور عبدالرحمن بن عوف ان سے ملنے گئے۔ کہنے لگے بہترین آدمی وہ ہے۔ جو زیادہ صلہ رحمی کرنے والا ہو۔ میں نے رسول اللہ سے سنا کہ اللہ تعالیٰ نے فرمایا کہ میں رحمان ہوں اور رحم کو اپنے نام سے نکالا ہے پس جو شخص صلہ رحمی کرے گا میں اس سے اپنا تعلق قائم رکھوں گا اور اگر وہ قطع رحمی کرے گا تو میں بھی اس سے تعلق منقطع کر لوں گا معمر نے زہری سے انہوں نے ابوسلمہ سے روایت کی کہ ابوالرداد نے ان سے حدیث بیان کی اور بشر بن شعیب بن ابو حمزہ سے اس نے اپنے والد سے انہوں نے زہری سے انہوں نے ابوسلمہ سے روایت کی انہیں ابوالرداد نے بتایا کہ وہ صحابی ہیں اور ابوالیمان نے شعیب سے انہوں نے زہری سے انہوں نے ابوسلمہ سے روایت کی کہ ابوما لک نے انہیں حدیث سنائی۔ تینوں نے ان کا ذکر کیا ہے۔

۵۸۷۵۔ حضرت ابوالردین شامیؓ

حضرت ابوالردین شامی۔ غیر منسوب ہیں اور صحابی ہیں۔ اسماعیل بن عیاش نے عبدالحمید بن عبدالرحمن سے انہوں نے ابوالردین سے روایت کی حضور اکرم نے فرمایا جب بھی کوئی جماعت تلاوت کرتی ہے اور اللہ کی کتاب ایک دوسرے کو دیتی ہے۔ وہ لوگ خدا کے مہمان شمار ہوں گے اور فرشتے انہیں چاروں طرف سے گھیرے رکھیں گے جب تک وہ کسی اور شغل میں مصروف نہ ہو جائیں۔ ابن مندہ اور ابو نعیم نے ان کا ذکر کیا ہے۔

۵۸۷۶۔ حضرت ابوزرین اسدیؓ

حضرت ابوزرین اسدی۔ ابن شاہین نے انہیں صحابی شمار کیا ہے اور اپنے اسناد سے سفیان سے انہوں نے اسماعیل بن سجع سے انہوں نے ابوزرین اسدی سے روایت کی کہ ایک شخص نے حضور اکرم سے پوچھا یا رسول اللہ ﷺ! قرآن حکیم کی اس آیت الطلاق مرتان فامساک بمعروف او تسریح باحسان میں تسریح کہاں ہے فرمایا تسریح باحسان تیسری طلاق ہے۔ ابوموسیٰ نے ان کا ذکر کیا ہے اور لکھا ہے کہ ابوزرین تابعین سے ہیں اور سوائے ابن شاہین کے اور کسی نے بھی انہیں صحابی نہیں شمار کیا۔

۵۸۷۷۔ حضرت ابورزینؓ والد عبد اللہ

حضرت ابورزینؓ والد عبد اللہ۔ عبد اللہ بن ابورزین کے والد تھے۔ اور ان سے ان کے بیٹے کے بغیر اور کسی کے روایت نہیں کی۔ دونوں غیر معروف ہیں۔ اور شکار کے بارے میں ان کی حدیث پوشیدہ ہے۔ ابو عمر نے ان کا ذکر کیا ہے۔

۵۸۷۸۔ حضرت ابورزین عقیلیؓ

حضرت ابورزین عقیلیؓ۔ ان کا نام لقیظ بن عامر بن صبرہ بن عبد اللہ بن مشفق بن عامر بن عقیل طائفی تھے۔ ان سے وکیع بن عدس نے روایت کی ایک روایت میں حدس آیا ہے۔ ابو منصور بن مکارم المودب نے باسنادہ معافی بن عمران سے انہوں نے ابن الہیعیہ سے انہوں نے عمرو بن شعیب سے انہوں نے والد سے انہوں نے داود عبد اللہ بن عمرو سے روایت کی کہ ابورزین نے رسول اللہ ﷺ سے دریافت کیا یا رسول اللہ ایمان کیا ہے؟ حضور نے فرمایا کہ تجھے اللہ اور رسول سے بڑھ کر کوئی چیز محبوب نہ ہو اور اگر تجھے پکڑ کر آگ میں ڈال دیا جائے جب بھی تو کسی کو خدا کا شریک نہ ٹھہرائے اور تو جس غیر ذی نسب سے محبت کرے صرف اللہ کے لئے کرے۔ ہم لقیظ کے ترجمے میں ذکر کر آئے ہیں۔ ابو عمر ابو نعیم اور ابو موسیٰ نے ان کا ذکر کیا ہے۔

۵۸۷۹۔ حضرت ابورزینؓ

حضرت ابورزین۔ غیر منسوب ہیں۔ اہل صفہ میں شامل ہیں۔ ابو سلمہ بن عبد الرحمن بن عوف نے اپنے والد سے روایت کی کہ رسول اللہ ﷺ نے اصحاب صفہ میں سے ابورزین سے فرمایا اے ابورزین جب تو تنہا ہو تو زبان سے اللہ کا ذکر کئے جا کیونکہ جب تک تو اللہ کا ذکر کرتا رہے گا اسے تیری نماز کہا جائے گا اگر تو جلوت میں ہو گا تو نماز جلوت شمار ہوگی اور اگر خلوت میں ہو تو نماز خلوت۔ اسے ابن دباغ نے غسانی سے ابو عمر پر استدراک کیا ہے۔

۵۸۸۰۔ حضرت ابورفاعہؓ

حضرت ابورفاعہ عدوی۔ از بنو عدی بن عبد مناہ بن اد بن طاہخہ (عدی الرباب) خلیفہ نے ان کا نسب حسب ذیل بیان کیا ہے۔ عبد اللہ بن حارث بن اسد بن عدی بن جندل بن عامر بن مالک بن تمیم بن دول بن جبل بن عدی بن عبد مناہ بن اد ابورفاعہ فضلاً صحابہ سے تھے۔ ان کے نام کے بارے میں اختلاف ہے ایک روایت میں تمیم بن اسد ایک میں تمیم بن اسید اور ایک میں ابن اسد مذکور ہے۔ بھری تھے۔ ۴۴ ہجری میں کابل میں قتل ہو گئے تھے۔ ان سے صلہ بن اشیم اور حمید بن ہلال نے روایت کی یحییٰ بن محمود نے اذنا باسنادہ ابو بکر احمد بن عمرو سے انہیں شیبان بن فروخ نے انہیں سلیمان بن مغیرہ نے انہیں حمید بن ہلال نے انہیں ابورفاعہ نے بتایا کہ وہ حضور اکرم کی خدمت میں حاضر ہوئے اور آپ خطبہ دے رہے تھے۔ انہوں نے عرض کیا یا رسول اللہ میں ایک غریب الوطن ہوں اور احکام دین سے ناواقف۔ حضور اکرم ﷺ نے خطبہ دینا بند کر دیا۔ نیچے اترے میرے پاس آ کر لوہے کی ایک کرسی پر بیٹھ گئے مجھے دین کے احکام بتائے اور پھر واپس جا کر خطبہ دینا شروع کر دیا تا آنکہ فارغ ہو گئے۔ ابو نعیم اور ابو عمر اور ابو موسیٰ نے ان کا ذکر کیا ہے ہم ان کا ذکر تمیم اور عبد اللہ کے ترجموں میں کر آئے ہیں۔

۵۸۸۱۔ حضرت ابورمثہ بلویؓ

حضرت ابورمثہ بلوی۔ انہیں حضور اکرم ﷺ کی صحبت نصیب ہوئی۔ مصر میں سکونت اختیار کی اور افریقہ میں وفات پائی۔ انہوں نے وصیت کی تھی کہ دفن کرنے کے بعد ان کی قبر زمین سے ہموار کر دی جائے۔ اہل مصر ان کے راوی ہیں۔ ابو عمر نے ان کا ذکر کیا ہے۔

۵۸۸۲۔ حضرت ابورمثہ تیمیؓ

حضرت ابورمثہ تیمی۔ وہ تیم بن عبدمنہ بن اُد سے تھے۔ جو تیم الرباب کہلاتے تھے ایک روایت میں تیمی از امر القیس بن زید منہ بن تیم مذکور ہے۔

ابو احمد عبد الوہاب بن ابومنصور نے باسنادہ ابوداؤد سے انہوں نے ابن بشار سے انہوں نے عبد الرحمن سے انہوں نے سفیان سے انہوں نے زیاد بن لقیط سے انہوں نے ابورمثہ سے روایت کی کہ میں اور میرے والد حضور اکرم ﷺ کی خدمت میں حاضر ہوئے۔ آپ نے ایک شخص سے جس کا بیٹا بھی وہاں تھا۔ پوچھا یہ کون ہے اس نے جواب دیا یا رسول اللہ یہ میرا بیٹا ہے آپ نے فرمایا تو اس سے زیادتی نہ کر۔ تاکہ یہ تجھ سے زیادتی نہ کرے اور آپ نے ریش مبارک پر مہندی لگائی ہوئی تھی۔

ابورمثہ کے نام کے بارے میں کافی اختلاف ہے ایک روایت میں حبیب بن حیان ایک میں حیان بن وہب ایک میں رفاعہ بن یثربی۔ ایک میں عمارہ بن شیر بن عوف اور ایک میں خشاش ہے۔ یہ ابو عمر کا قول ہے۔ ترمذی نے ابورمثہ تیمی لکھا ہے اور ان کا نام حبیب بن وہب ہے اور ایک اور روایت میں رفاعہ بن یثربی ہے ابو نعیم ابو عمر اور ابو موسیٰ نے ان کا ذکر کیا ہے۔

۵۸۸۳۔ حضرت ابورمداءؓ

حضرت ابورمداء۔ اور ایک روایت میں ابوالرمداء البلوی ہے۔ جو اس قبیلے کے آزاد کردہ غلام تھے۔ اکثر اہل حدیث انہیں رمداء لکھتے ہیں اور اہل مصر رمداء لکھتے ہیں۔ ابن غنیر نے ابوالرمداء لکھا ہے اور انہیں اس خاندان کی ایک عورت جس کا نام رمداء دختر عمرو بن عمارہ بن عطیہ البلوی تھا) کا غلام بتایا ہے۔ ان سے مروی ہے کہ وہ بکریاں چرا رہے تھے کہ حضور اکرم ﷺ ان کے پاس سے گزرے اس ریوڑ میں ان کی بھی دو بکریاں تھیں۔ حضور اکرم نے ان سے پانی طلب کیا۔ انہوں نے آپ کے لئے دو بکریوں کا دودھ دوھا۔ پھر دم لیا اور دونوں بکریوں کے تھنوں میں دودھ پھر بھر گیا۔ انہوں نے اس کا ذکر اپنی مالکہ سے کیا اس نے انہیں آزاد کر دیا اور انہوں نے اپنی کنیت ابوالرمداء رکھ لی۔

اور ابن وہب نے ان کی حدیث ابن لہیعہ سے انہوں نے ابو ہبیرہ سے انہوں نے ابوسلیمان مولیٰ ام سلمہ ام المؤمنین سے انہوں نے ابوالرمداء البلوی سے روایت کی کہ ایک شرابی کو حضور اکرم کے پاس لائے۔ آپ نے حد لگانے کا حکم دیا۔ اس آدمی کو اسی جرم میں تین چار دفعہ سزا دی گئی۔ آخری موقع پر حضور اکرم نے حکم دیا کہ اسے پھڑے پر چڑھایا جائے۔ ابو حاتم کہتے ہیں کہ عجل سے مراد گائے کی کھال پر لٹانا ہے۔ پہلے زمانے میں بعض خطرناک مجرموں کو گائے کے رنگ کئے ہوئے چمڑے پر لٹا کر گردن کاٹ دیتے تھے۔ (اس بنا پر یہ حدیث مخدوش ہے کیونکہ شرابی کو یہ سزا کیسے دی جاسکتی ہے۔ مترجم)

۵۸۸۴۔ حضرت ابوروح الکلاعیؓ

حضرت ابوروح الکلاعیؓ۔ ابن قانع نے ان کا ذکر کیا ہے۔ عبدالوہاب بن ابی حبیب نے باسنادہ عبداللہ بن احمد سے انہوں نے اپنے والد سے انہوں نے اسحاق بن یوسف سے انہوں نے شریک سے انہوں نے عبدالملک بن عمیر سے انہوں نے ابوروح الکلاعی سے روایت کی کہ ہمیں حضور اکرمؐ نے نماز پڑھائی اور سورہ روم کی قرأت فرمائی اور اس میں حضور اکرمؐ سے کچھ غلطی ہوگئی بعد از نماز فرمایا کہ شیطان نے قرأت قرآن مجید میں مجھ سے غلطی کرادی ہے۔ ان لوگوں کی وجہ سے جو بغیر از وضو نماز ادا کرتے ہیں۔ اس لئے تم اچھی طرح وضو کیا کرو۔

۵۸۸۵۔ حضرت ابوالرومؓ

حضرت ابوالروم بن عمیر بن ہاشم بن عبدمناف بن عبدالدار بن قصی جو مصعب بن عمیر قرشی عبدری کے بھائی تھے۔ ان کی والدہ ام ولد رومیہ تھیں۔ انہوں نے اپنے بھائی مصعب کے ساتھ حبشہ کو ہجرت کی تھی۔

ابوجعفر نے باسنادہ یونس سے انہوں نے ابن اسحاق سے یہ سلسلہ مہاجرین حبشہ از بنوعبدالدار ابوالروم بن عمیر بن ہاشم بن عبد مناف بن عبدالدار بن قصی کا ذکر کیا ہے۔ بقول واقدی ابوالروم قدیم الاسلام ہیں۔ مکہ میں رہائش پذیر تھے۔ جو حبشہ کی ہجرت ثانیہ میں شریک تھے اور غزوہ احد میں موجود تھے ابوالزناد کہتے ہیں کہ ابوالروم مہاجرین حبشہ میں شامل نہیں ہے کیونکہ اگر وہ ان مہاجرین حبشہ میں جو غزوہ بدر سے پہلے حبشہ سے واپس آ گئے تھے شامل ہوتے تو وہ ضرور غزوہ بدر میں شامل ہوتے لیکن وہ غزوہ احد میں شریک ہوئے تھے۔

ابو عمر کہتے ہیں کہ ابوالروم نے حبشہ کی طرف ہجرت کی تھی اور ان لوگوں کے ساتھ وہاں سے لوٹے تھے جو ہجرت مدینہ کے بعد حبشہ سے (کشتیوں کے ذریعے) مدینے میں گئے تھے اگرچہ وہ غزوہ بدر سے پہلے اسلام قبول کر چکے تھے مگر غزوہ بدر میں شریک نہ ہو سکے اور اس طرح کے شریک نہ ہونے والے بہت کافی لوگ تھے۔ ابوالروم معرکہ یرموک میں شہید ہوئے تھے۔

۵۸۸۶۔ حضرت ابورومیؓ

حضرت ابورومیؓ۔ ابن عباس کی حدیث میں ان کا ذکر آتا ہے۔ ابوالجوزاء نے ابن عباس سے روایت کی کہ ابورومی اپنے زمانے کے بدترین لوگوں میں سے تھا اور ہر برا کام کرنے پر آمادہ رہتا۔ حضور اکرمؐ نے فرمایا اگر ابورومی کو میں مدینے کی کسی تنگ گلی میں مل جاؤں۔ تو میں اس کی گردن اڑا کر دم لوں گا دوسرے دن اسے آپؐ نے دور سے دیکھا تو اسے خوش آمدید کہا اور اپنے پاس اس کے بیٹھنے کے لئے جگہ بنائی جب صحابہ نے حضور اکرمؐ کا یہ طرز عمل دیکھا تو انہوں نے ایک دوسرے کو آنکھوں آنکھوں میں یہ بتایا کہ حضور اکرمؐ کل کیا فرما رہے تھے۔ آپؐ نے ابورومی سے دریافت فرمایا ابورومی کل تم سے کونسا اچھا کام سرزد ہوا ہے۔ اس نے کہا یا رسول اللہ مجھ سے آپؐ کس بھلائی کی توقع کر سکتے ہیں میں تو بدترین انسان ہوں حضور اکرمؐ نے فرمایا تجھے مبارک ہو کہ اللہ تعالیٰ نے تیری رہائش کو جنت میں بدل دیا ہے کیونکہ خدا تعالیٰ کا فرمان ہے **بِمَحْوِ اللَّهِ مَإِشَاءٍ وَ** **يُسْتَبْتِ وَعِنْدَهُ أُمُّ الْكِتَابِ** ابن مندہ اور ابو نعیم نے ان کا ذکر کیا ہے۔

۵۸۸۷۔ حضرت ابوریحہ نخعیؓ

حضرت ابوریحہ نخعیؓ۔ عبد اللہ بن عبد الرحمن نخعیؓ۔ حضرت بلال بن رباح کے بھائی تھے۔ حضور اکرم ﷺ نے دونوں کے درمیان مواخات قائم فرمادی تھی۔ انہیں آپ کی صحبت نصیب ہوئی اور شام میں مقیم ہو گئے تھے۔ ابو موسیٰ کہتے ہیں کہ میں ان کے نام اور نسب سے واقف نہیں ہوں حاکم ابواحمد سے ابو موسیٰ نے بیان کیا ہے کہ ابن مندہ یعنی ابو عبد اللہ نے ان کا ذکر کیا ہے کہ وہ بلال کے بھائی تھے۔ انہیں حضور اکرم ﷺ کی صحبت نصیب ہوئی۔

محمد بن ابوالفتح بن حسن الواسطی نقاش نے زینب دختر عبد الرحمن الشعری سے انہوں نے زاہر السحامی سے انہوں نے ابوسعید سے انہوں نے حاکم ابواحمد سے انہوں نے ابوالحسن محمد بن عمیس الغسانی سے انہوں نے ابوالفتح ابراہیم بن محمد بن سلیمان بن بلال سے انہوں نے ام الدرداء سے انہوں نے ابوالدرداء سے روایت کی کہ جب حضرت عمر نے بیت المقدس سے کوچ کیا اور جابیہ گئے تو حضرت بلال نے درخواست کی کہ انہیں شام میں قیام کی اجازت دی جائے۔ خلیفہ نے اجازت دے دی۔ انہوں نے پھر عرض کیا۔ امیر المؤمنین! حضور اکرمؐ نے میرے بھائی ابوریحہ اور مجھ میں مواخات قائم فرمائی تھی (اسے بھی میرے ساتھ رہنے کی اجازت فرمائیے) پھر دونوں بھائی داریا کے مقام کو بنو خولان کے ایک قبیلے کے پاس گئے اور ان سے کہنے لگے ہم تم سے چند باتیں کرنے آئے ہیں۔ ہم کافر تھے۔ خدا نے ہمیں ہدایت عطا فرمائی۔ ہم غلام تھے۔ اللہ نے ہمیں آزاد کر دیا۔ ہم مفلس تھے ہمیں دولت بخشی اگر تم لوگ ہماری شادی کا بندوبست کر دو تو ہم خدا کا شکر ادا کریں گے اور اگر ہماری درخواست رد کر دو تو برائی سے بچنا اور بھلائی کی توفیق کا مرحمت ہونا خدا کے ہاتھ میں ہے۔ اہل قبیلہ نے ان کی شادی کر دی۔ ابو موسیٰ نے ان کا ذکر کیا ہے اور لکھا ہے کہ ابو عبد اللہ نے ان کا ذکر کتاب الکنیٰ میں کیا ہے لیکن ہمارے پاس ابو عبد اللہ کی جو کتاب ہے۔ اس میں ابوریحہ کا ترجمہ نہیں ہے لیکن اگر ابو عبد اللہ نے صحابہ کی کنتوں کے بارے میں کوئی ایسی کتاب لکھی ہو جو ہماری نظر سے نہ گزری تو یہ اور بات ہے۔

۵۸۸۸۔ حضرت ابوریحہ الفزعیؓ

حضرت ابوریحہ الفزعیؓ۔ بنو نخعم سے تھے۔ وہ حضور اکرم ﷺ کی خدمت میں حاضر ہوئے اور آپ صحابہ میں مواخات قائم فرما رہے تھے۔ ابو موسیٰ نے جعفر المستغفری سے یہ قول نقل کیا ہے۔ ابو عمر کا قول ہے کہ آپ نے ابوریحہ نخعیؓ اور بلال بن رباح جو حضرت ابو بکر صدیق کے مولیٰ تھے کے درمیان رشتہ مواخات قائم کیا تھا۔ بلال بھی کہا کرتے کہ حضور اکرم صلی اللہ علیہ وسلم نے ہمیں بھائی بھائی بنایا تھا۔

ابوریحہ سے مروی ہے کہ وہ حضور اکرم ﷺ کی خدمت میں حاضر ہوئے تو آپ نے میرے لئے ایک علم بنوایا اور فرمایا کہ اسے لے کر نکلو اور منادی کرو کہ جو اس علم کے نیچے آجائے گا وہ محفوظ اور مامون ہوگا۔

ابوریحہ کا نام عبد اللہ بن عبد الرحمن تھا اور وہ شامی شمار ہوتے تھے۔ یہ ابو عمر کا قول ہے اور ابو عمر اور ابو موسیٰ نے ان کا ذکر کیا ہے۔

ابن اثیر کہتے ہیں۔ ابو موسیٰ نے اس ترجمے کو پہلے ترجمے کے بعد جس میں ابوریحہ کو بلال کا بھائی لکھا ہے بیان کیا ہے اور ان

کاتب نہیں لکھا ہے اس سے صاف ظاہر ہے کہ انہوں نے دونوں کو علیحدہ علیحدہ آدمی گردانا ہے کیونکہ ابو موسیٰ نے انہیں بلال کا بھائی لکھا ہے اور کسی قبیلے سے منسوب نہیں کیا اور پھر ان کی زبانی یہ بھی نقل کیا ہے کہ انہوں نے بنو خولان میں جا کر بیان کیا کہ وہ دونوں غلام تھے اور خدا نے انہیں آزاد کر دیا اور دوسرے ترجمے میں ابو موسیٰ نے ابو رویحہ کو بنو نضیم کی طرف منسوب کیا لیکن یہ نہیں لکھا کہ وہ بلال کے بھائی تھے۔ اس سے معلوم ہوتا ہے کہ یہ دو آدمی ہیں حالانکہ حقیقت اس کے خلاف ہے۔

ابو رویحہ کا بنو نضیم کی طرف انتساب بر بنائے ولاء ہے اور ابو موسیٰ نے ابو رویحہ برادر بلال کے ترجمے میں لکھا ہے کہ جب حضرت بلال نے امیر المؤمنین عمر رضی اللہ عنہ سے شام میں سکونت کی اجازت طلب کی۔ تو انہوں نے ابو رویحہ کے بارے میں عرض کیا تھا کہ حضور اکرم ﷺ نے ہمارے درمیان سلسلہ مواخات قائم فرمایا تھا اور یہ بھائی چارہ بر بنائے نسب نہیں تھا۔ اس سے معلوم ہوا کہ دونوں آدمی ایک ہے۔

”فزعی من نضیم“ سے مراد یہ ہے کہ فزع بنو نضیم کی ایک شاخ تھی جن کا سلسلہ یوں ہے۔ فزع بن شہران بن عفرس بن حلف بن اقبل اور یہی بنو نضیم ہیں۔

۵۸۸۹۔ حضرت ابو رہم انماریؓ

حضرت ابو رہم انماری! ابو بکر بن ابوعلی نے ان کا ذکر کیا ہے اور ابن ابوعاصم سے انہیں منسوب کیا ہے خالد بن معدان نے ان سے روایت کی کہ جب رسول اللہ ﷺ بستر پر استراحت فرماتے تو ذیل کے دعائیہ الفاظ دہراتے۔

بسم اللہ وضعت جنی اللہم اغفر لی ذنبی واخسا شیطانی وفک رہانی وثقل موازینی واجعلنی فی الرفیق الاعلیٰ.

”اللہ کے نام سے میں اپنا پہلو بستر پر نکاتا ہوں اے اللہ تو میرے گناہ معاف فرما میرے شیطان کو ذلیل کر اور میری پابندی کو آزادی بخش میرے وزن (نیکیوں) کو بھاری کر اور مجھے رفیق اعلیٰ میں جگہ دے۔“

ابو موسیٰ نے ان کا ذکر کیا ہے۔

۵۸۹۰۔ حضرت ابو رہم سماعیؓ

حضرت ابو رہم سماعی یا سمی۔ ابو حیثمہ نے انہیں صحابہ میں شمار کیا ہے۔ امام بخاری انہیں تابعی شمار کرتے ہیں اور ان کا نام حزاب بن اسید ہے ابو عمر کہتے ہیں کہ انہیں صحابی کہنا درست نہیں۔ کیونکہ انہوں نے نبی اکرم صلی اللہ علیہ وسلم سے ملاقات نہیں کی بلکہ یہ بزرگ تابعین میں سے ہیں۔ عمر بن سعید نخعی نے یزید بن ابوجیب سے انہوں نے ابو رہم سے روایت کی حضور اکرم ﷺ نے فرمایا جس نے اپنے امام کی نافرمانی کی اس نے اپنا اجر کھو دیا۔ تینوں نے ان کا ذکر کیا ہے۔

۵۸۹۱۔ حضرت ابو رہم ظہریؓ

حضرت ابو رہم ظہری۔ ابو بکر بن ابوعلی نے ان کا ذکر کیا ہے۔ عقبہ بن منذر سے مروی ہے کہ ابو رہم ان لوگوں میں سے تھے۔ جنہیں مال غنیمت سے دو سو درہم ملتے اور ان کے مٹے کونوے درہم اور ابو امامہ کو بھی دو سو درہم ملتے تھے۔ راوی کہتا ہے کہ جب

بھی یہ دو بوڑھے ملتے ایک دوسرے کا گلہ کرتے۔ نیز ابورہم داڑھی کو مہندی لگاتے تھے۔ ان کا ایک بیٹا تھا۔ عمارہ نام یزید بن مہلب کے معرکے میں مارا گیا تھا۔ ابوموسیٰ نے ان کا ذکر کیا ہے۔

۵۸۹۲۔ حضرت ابورہم غفاریؓ

حضرت ابورہم غفاری۔ ان کا نام کلثوم بن حصین یا ابن حصن بن عبید یا بن عتبہ بن خلف بن بدر بن احمس بن غفار تھا۔ جب حضور اکرمؐ مدینے تشریف لائے تو انہوں نے اسلام قبول کیا اور غزوہ احد میں شریک تھے۔ جہاں ایک تیران کے زخمے میں لگا اسی وجہ سے یہ منحور مشہور ہوئے۔ حضور اکرمؐ کی خدمت میں آئے آپ نے اپنا لعاب دہن ان کے زخم پر لگایا جس سے وہ شفا یاب ہو گئے حضور اکرمؐ نے دوبارہ انہیں اپنا جانشین مقرر فرمایا تھا ایک دفعہ عمرہ قضا کے موقع پر اور دوبارہ فتح مکہ کے موقع پر اور ابورہم اس منصب پر اس وقت تک فائز رہے جب تک حضور اکرمؐ طائف کی مہم سے فارغ نہ ہو گئے۔ ابورہم بیعت رضوان میں موجود تھے اور حضور اکرم صلی اللہ علیہ وسلم سے درخت کے نیچے بیعت کی تھی۔

ابویاسر بن ابوجبہ نے باسنادہ عبداللہ بن احمد سے انہوں نے اپنے والد سے انہوں نے عبدالرزاق سے انہوں نے معمر سے انہوں نے زہری سے انہوں نے میرے بھتیجے ابورہم سے انہوں نے ابورہم غفاری سے جو ان لوگوں سے تھے جنہوں نے حضور اکرمؐ سے درخت کے نیچے بیعت کی تھی سنا کہ وہ غزوہ تبوک میں شامل تھے جب واپس ہوئے تو رات کو سفر شروع کیا میں بھی آپ کے ساتھ چل پڑا۔ راستے میں مجھ پر نیند نے غلبہ پالیا اور میں نے خود کو جگانے کی کوشش کی اس اثنا میں میری سواری حضور اکرم صلی اللہ علیہ وسلم کی سواری کے قریب ہو گئی اور مجھے اندیشہ ہوا مبادا میری سواری حضور اکرم صلی اللہ علیہ وسلم کی سواری سے ٹکرائے جائے۔

اور ان سے ان کے آزاد کردہ غلام ابو حازم نے روایت کی کہ وہ اور ان کے بھائی غزوہ خیبر میں موجود تھے اور ان کے پاس سواری کے گھوڑے بھی تھے چنانچہ حضور اکرم صلی اللہ علیہ وسلم نے مال غنیمت سے چار حصے عطا فرمائے۔ ہم نے خیبر میں اپنے حصوں کو بیچ کر دو اونٹ خرید لئے۔ تینوں نے ان کا ذکر کیا ہے۔

۵۸۹۳۔ حضرت ابورہم بن قیسؓ

حضرت ابورہم بن قیس الاشعری۔ ہم ان کا نسب ان کے بھائی ابوموسیٰ عبداللہ بن قیس کے ترجمے میں بیان کر آئے ہیں۔ جناب ابورہم نے اپنے بھائیوں ابوموسیٰ اور ابو بردہ کے ساتھ حبشہ سے جناب جعفر بن ابوطالب کے ساتھ مدینے کو اس وقت ہجرت کی کہ جب خیبر فتح ہوا اور آپ نے انہیں مال غنیمت سے حصہ عطا فرمایا ہم ابوموسیٰ اور ابو بردہ کے تراجم میں ان کا ذکر کر آئے ہیں حضور اکرم صلی اللہ علیہ وسلم نے اس موقع پر ان لوگوں سے فرمایا تھا۔ لوگوں نے ایک ہجرت کی ہے اور تم نے دو۔ نجاشی کی طرف اور وہاں سے میری طرف۔

حسن بھری سے مروی ہے کہ ابوموسیٰ کا ایک بھائی تھا جو حد درجہ شورش پسند تھا۔ اس کا نام ابورہم تھا اور ابوموسیٰ اسے روکتے تھے۔ تینوں نے ان کا ذکر کیا ہے۔

۵۸۹۴۔ حضرت ابورہم بن معطمؓ

حضرت ابورہم بن معطم ارجسی۔ ارحب بنو ہمدان کا ایک ذیلی قبیلہ ہے۔ ابورہم شاعر تھے اور جب ہجرت کر کے آئے تو اس وقت ان کی عمر ایک سو پچاس برس تھی۔ ذیل کا مصرعہ ان کے ان اشعار میں مذکور ہے۔ جو ابن کلبی نے نقل کئے ہیں۔

وقبلک ما فارقت فی الجوف ارحبا

ابو عمر نے ان کا ذکر کیا ہے۔

۵۸۹۵۔ حضرت ابورہمؓ

حضرت ابورہم یا ابورہیمہ سجائی۔ ان کا بیان ہے کہ وہ سونالے کر حضور اکرم ﷺ کی خدمت میں حاضر ہوئے آپ نے ہمارے لئے اس میں دعا فرمائی اور ایک تحریر عطا کی جس میں مرقوم تھا کہ جس شخص کو کوئی چیز ملے۔ وہ اسی کی ہوگی۔ ابوموسیٰ نے ان کا ذکر کیا ہے جعفر سے منقول ہے کہ برذعی نے سمرقند میں ان کا ذکر کیا تھا اور یہ صاحب ابورہم سماعی ہیں لیکن ایسا معلوم ہوتا ہے کہ وہ سماعی ہی لکھنا چاہتے تھے لیکن جلدی میں سجائی لکھ گئے۔ واللہ اعلم

۵۸۹۶۔ حضرت ابورہیمہؓ

حضرت ابورہیمہ سمعی۔ اگر اس سے مراد ابورہم نہیں تو یہ کوئی اور آدمی ہیں۔ ابوموسیٰ نے اذنا محمد بن ابونصر التاجر سے انہوں نے ابو منصور اور ابوزید سے جو ابوالحسن صوفی کے بیٹے ہیں ان دونوں نے محمد اسحق سے انہوں نے احمد بن محمد سے انہوں نے ابو حاتم رازی سے انہوں نے سلیمان بن داؤد کی سے (جو تبالہ کے رہنے والے تھے) انہوں نے محمد بن عثمان بن عبید اللہ بن مقلاص طائفی ثقفی سے انہوں نے عبداللہ بن عقیل یزید بن راشد سے انہوں نے اپنے والد سے روایت کی کہ وہ مسلم بن حذیفہ عامری سے ملنے گئے۔ انہوں نے بتایا کہ ابورہیمہ سمعی اور ابوخیلہ لہبی نے انہیں بتایا کہ وہ رسول کریم ﷺ کی خدمت میں معدنی سونالے کر حاضر ہوئے نبی ﷺ نے ہمیں فرمان لکھ دیا کہ جسے کوئی چیز مل جائے وہ اس کی ہوگی اور خمس سونے یا چاندی کے بڑے ٹکڑے میں ہوگا اور زکوٰۃ ہر چالیس دینار پر ایک ہوگی سلیمان کا قول ہے جسے کوئی معدنی دھات مل جائے۔ اس پر کوئی زکوٰۃ نہیں ہوگی۔ جب تک ان کی تعداد چالیس نہ ہو جائے۔ ابوموسیٰ نے ان کا ذکر کیا ہے۔

ابن اثیر کہتے ہیں کہ ابورہیمہ ابورہم اور ابورہم سماعی یا سمعی ایک ہی آدمی ہے۔ بات اتنی ہے کہ راویوں سے نام کی صحیح تلفظ میں غلطی ہو گئی ہے اور پہلا نام اصح ہے اور یہ متن وہی ہے جسے ابوموسیٰ نے اس سے پہلے ترجمے میں بیان کیا ہے۔ واللہ اعلم۔

۵۸۹۷۔ حضرت ابوریحانہ ازدیؓ

حضرت ابوریحانہ ازدی یا دوسی یا انصاری۔ ایک روایت میں ہے کہ حضور اکرم ﷺ کے آزاد کردہ غلام تھے۔ ان کے نام میں اختلاف ہے۔ ایک روایت میں عبداللہ بن مطر ہے اور ہم عبداللہ اور شمعون کے ترجمے میں ان کا ذکر کر آئے ہیں۔ اور یہی اکثر قول ہے۔

یعیش بن صدق بن عقیب نے بائناہ تا ابو عبدالرحمن نسائی۔ عصمہ بن فضل سے انہوں نے عبدالرحمن بن شریح سے

روایت کی کہ انہوں نے محمد بن شمیر الرعینی سے سنا انہوں نے ابو علی نجیبی سے انہوں نے ابوریحانہ سے سنا۔ انہوں نے حضور اکرم ﷺ سے سنا کہ جہنم کی آگ اس آنکھ پر حرام ہے جو اللہ کی یاد میں جاگتی رہی ابو عمر ابو نعیم اور ابو موسیٰ نے ان کا ذکر کیا ہے۔

۵۸۹۸۔ حضرت ابوریحانہ قرشیؓ

حضرت ابوریحانہ قرشی۔ ابن قانع نے ایک حدیث میں ان کا ذکر کیا ہے کہ انہیں حضور اکرم ﷺ کی صحبت نصیب ہوئی۔ ابن قانع نے عقبہ بن مالک الجہنی کی حدیث میں بیان کیا ہے آپ نے فرمایا اگر کسی کے دل میں رائی کے دانے کے برابر بھی تکبر ہوگا۔ اس پر جنت حرام کر دی جائے گی۔ ابوریحانہ نے گزارش کی یا رسول اللہ میں حسن و جمال کو پسند کرتا ہوں آپ نے فرمایا اسے تکبر نہیں کہتے۔ تذکرہ نگاروں نے ان کا ذکر نہیں کیا۔

۵۸۹۹۔ حضرت ابوریطہؓ

حضرت ابوریطہ۔ انہیں صحبت ملی۔ ان کی لڑکی ریطہ نے ان سے روایت کی حضور اکرمؐ نے فرمایا اگر ایک کھانے کے بعد برتن کو اچھی طرح صاف کر دے تو میرے نزدیک اس سے بہتر ہے کہ وہ پیالہ بھر کر اللہ کی راہ میں خیرات کر دے ابو نعیم اور ابو موسیٰ نے ان کا ذکر کیا ہے۔

۵۹۰۰۔ حضرت ابوریطہ مذحجیؓ

حضرت ابوریطہ مذحجی۔ ان سے شععی نے روایت کی کہ حضور اکرم ﷺ ایک رات کو مغرب اور عشاء کے درمیانی وقفہ میں تشریف فرما تھے کہ آپ کے قریب سے ایک جماعت گزری جو جلدی جلدی چل رہی تھی اور ان کا ہانکنے والا انہیں ہانکے لئے جا رہا تھا اور قرآن پڑھتا جا رہا تھا حضور نے نظریں اٹھا کر انہیں دیکھا اور پھر سر جھکا لیا۔ تھوڑی ہی دیر گزری تھی کہ آپ اٹھ کر ان کے پیچھے چل دیئے پھر راوی نے ساری حدیث بیان کی۔ ابو موسیٰ نے مختصراً اسی طرح ان کا ذکر کیا ہے۔

ابن اثیر لکھتے ہیں کہ ابوریطہ وہی ابورائطہ ہیں جن کا ترجمہ ہم باب الراء میں بیان کر آئے ہیں۔ ابن مندہ اور ابو نعیم نے ان کا ذکر کیا ہے اور اگر دونوں کو دو مختلف آدمی سمجھ لیا گیا ہے جب بھی استدراک کی کوئی ضرورت نہیں کیونکہ اکثر ایسا ہوتا رہتا ہے۔ اسی لئے ہم نے دونوں کا ذکر علیحدہ علیحدہ کر دیا ہے۔ واللہ اعلم

۵۹۰۱۔ حضرت ابوریثمہؓ

حضرت ابوریثمہ عبد اللہ بن رباح نے ان سے روایت کی انہیں صحبت ملی۔ ان کا شمار بصریوں میں ہوتا ہے احمد بن ہارون الحمصی نے اشعب بن شعبہ سے انہوں نے منہال بن خلیفہ سے انہوں نے ارزق بن قیس سے روایت کی کہ ہمیں ایک امام نے جس کی کنیت ابوریثمہ تھی۔ نماز پڑھائی آخر میں دائیں اور بائیں طرف اس طرح سلام پھیرا کہ ان کے چہرے کی سفیدی نظر آگئی کہنے لگے میں نے تمہیں اس طرح نماز پڑھائی ہے۔ جس طرح حضور اکرم ﷺ پڑھایا کرتے تھے۔ عثمان بن عمر نے اشعب سے اسی طرح روایت کی ہے۔ مشعبہ نے ارزق سے انہوں نے عبد اللہ بن رباح انصاری سے انہوں نے ایک آدمی سے جو صحابی تھے۔ حدیث بیان کی حضور اکرم ﷺ نے عصر کی نماز پڑھائی بعد از نماز ایک آدمی اٹھا اور نماز پڑھنے لگا حضرت عمرؓ نے اسے پکڑ کر

بٹھا دیا ہم سے پہلے اہل کتاب اس لئے تباہ ہوئے کہ ان کی نمازوں میں وقفہ نہیں ہوتا تھا حضور اکرمؐ نے فرمایا کہ عمر نے درست کہا ہے۔ ابن مندہ اور ابو نعیم نے ان کا ذکر کیا ہے۔

باب الزراء

۵۹۰۲۔ حضرت ابو زرارہ انصاریؓ

حضرت ابو زرارہ انصاری مدنی۔ ان سے محمد بن عبدالرحمن بن ثوبان نے روایت کی حضور اکرمؐ نے فرمایا جس آدمی نے جمعہ کے دن بلاوا (اذان) سنا اور اس نے جواب نہیں دیا اس کا نام منافقین میں لکھ دیا جاتا ہے ابو عمر اور ابو موسیٰ نے اس کی تخریج کی ہے لیکن ابو عمر نے اس روایت کو مشکوک قرار دیا ہے۔

۵۹۰۳۔ حضرت ابو زرارہ نخعیؓ

حضرت ابو زرارہ نخعی۔ حضور اکرمؐ کی خدمت میں حاضر ہوئے۔ ابن الدباغ نے ابن الکلی سے ان کا ذکر کیا ہے۔ ابن اثیر لکھتے ہیں کہ ابن الکلی کی تالیف الجمہرہ میں زرارہ ان کا نام ہے کنیت نہیں۔

۵۹۰۴۔ حضرت ابو زرعہ فزعیؓ

حضرت ابو زرعہ فزعی رمالی۔ ابن طرخان نے وحدان الصحابہ میں ان کا ذکر کیا ہے۔ یحییٰ بن اصبح بن مہران الفزعی نے شعم سے انہوں نے حزام بن عبدالرحمن سے انہوں نے ابو زرعہ فزعی سے روایت کی کہ حضور اکرمؐ نے ان کے لئے ایک علم تیار فرمایا سفید کپڑا ایک مربع گز تھا۔ ابو موسیٰ نے ان کا ذکر کیا ہے۔

۵۹۰۵۔ حضرت ابو زرعہ مولیٰ مقدادؓ

حضرت ابو زرعہ مولیٰ مقداد بن اسود۔ ان کا نام عبدالرحمن تھا لیکن ان کی صحبت اور روایت ثابت نہیں اور ان کی حدیث مرسل ہے۔ امام بخاری کہتے ہیں منقطع ہے۔ ابو عمر نے ان کا ذکر کیا ہے۔

۵۹۰۶۔ حضرت ابو الزعراءؓ

حضرت ابو الزعراء انہیں صحبت نصیب ہوئی۔ مصری تھے۔ ان کی حدیث عبد بن اللہ وہب نے عبد اللہ بن عیاش قتبانی سے انہوں نے عبد اللہ بن جنادہ معافری سے انہوں نے ابو عبدالرحمن جبلی سے انہوں ابو الزعراء سے روایت کی کہ وہ ایک سفر میں حضور اکرمؐ کے ساتھ تھے آپ نے فرمایا میں دجال کے علاوہ اپنی امت کے دجال صفت گمراہ علماء سے بھی ڈرتا ہوں۔ تینوں نے ذکر کیا ہے۔

۵۹۰۷۔ حضرت ابو زعنہؓ

حضرت ابو زعنہ الشاعر۔ طبری نے ان کا ذکر ان لوگوں میں کیا ہے۔ جو غزوہ احد میں شریک تھے۔ ان کا نام عامر بن کعب بن

عمر بن خدیج بن عامر بن جشم بن حارث بن خزرج انصاری خزرجی تھا ابن شہاب کا قول ہے کہ ابو زعناہ بن عبد اللہ بن عمرو بن عتبہ نے احد کے دن ذیل کے تین مصرعے کہے تھے۔

انا ابو زعناہ یعدونی الہرم
لم یمنع المخرزاة الا بالالم

یحمی الدیار الخزرجی من جشم

”میں ابو زعناہ ہوں اور بڑھاپے نے مجھ پر زیادتی کی ہے ذلت اور رسوائی کو دکھ آ کر ٹالا جاتا ہے اور خزرجی علاقے کو دشمن (جشم) سے بچایا جاتا ہے۔“

ابن ماکولانے اس کا نام زع اور ن سے لکھا ہے لیکن ابو عمر نے اسے زع اور ب سے زع ب لکھا ہے لیکن اول الذکر قول اصح ہے۔

۵۹۰۸۔ حضرت ابو زمعہ بلویؓ

حضرت ابو زمعہ بلوی۔ ان کا نام عبید بن ارقم تھا اور بیعت رضوان میں شریک تھے۔ مصر میں سکونت اختیار کی اور معاویہ بن خدیج کے زیر کمان جہاد افریقہ میں شریک رہے اور وہیں وفات پائی۔ انہوں نے وصیت کی تھی کہ بعد از تدفین ان کی قبر زمین کے ہموار کر دی جائے چنانچہ انہیں قیروان میں ایک مقام پر جسے البلویۃ ایوم کہا جاتا تھا۔ دفن کیا گیا۔

ابن لہیعہ میں عبید اللہ بن مغیرہ سے انہوں نے ابو قیس مولیٰ بنو جحج سے روایت کی کہ انہوں نے ابو زمعہ بلوی سے جو اصحاب شجرہ سے تھے سنا کہ انہیں عبد اللہ بن عمرو بن عاص کے بارے میں بتایا گیا کہ اس نے بعض لوگوں پر سختی کی ہے۔ تو ابو زمعہ نے کہا کہ لوگوں پر تشدد نہ کیا جائے۔ انہوں نے حضور اکرم ﷺ سے سنا کہ بنی اسرائیل میں ایک شخص نے ننانوے قتل کئے پھر وہ ایک راہب کے پاس گیا اور دریافت کیا آیا اس کی توبہ قبول ہو سکتی ہے راہب نے کہا نہیں اس نے راہب کو بھی قتل کر دیا اور پھر ایک دوسرے راہب کے پاس گیا اور اسے سارا واقعہ سنایا اس نے کہا خدا غفور رحیم ہے توبہ کر لو۔ اس نے توبہ کر لی۔ اور بنو اسرائیل کے برگزیدہ لوگوں میں شمار کیا گیا۔ تینوں نے ذکر کیا ہے۔

۵۹۰۹۔ حضرت ابو الزوائد یمنیؓ

حضرت ابو الزوائد یمنی۔ سلیم بن مطیر نے اپنے والد سے روایت کی کہ وہ حجۃ الوداع میں رسول کریم کے ساتھ تھے۔ انہوں نے آپ کو یہ کہتے ہوئے سنا کہ عطا کو قبول کر لو۔ جب تک وہ عطا ہو اور جب قریش ملک کے طول و عرض پر چھا جائیں اور عطا (تحفہ) تمہارے دین کے خلاف رشوت کی صورت اختیار کر لے تو قبول نہ کرو۔

معمربن بکار نے ابراہیم بن سعد سے انہوں نے اپنے والد سے انہوں نے ابو امامہ بن سہل بن حنیف سے روایت کی کہ سب سے پہلے جس شخص نے اشراق کی نماز پڑھی وہ حضور اکرم ﷺ کے صحابی تھے جن کی کنیت ابو الزوائد تھی۔ ابو نعیم اور ابو موسیٰ نے ان کا ذکر کیا ہے۔

ابن اشیر لکھتے ہیں کہ ہم باب ذال کے تحت ذوالزوائد کا ترجمہ بیان کر آئے ہیں اور وہ صحیح ہے اور اس مقام پر تینوں نے ان کا

ذکر کیا ہے اور انہوں نے ذوالزوائد کو چینی لکھا ہے اور ابو نعیم اور ابو موسیٰ نے انہیں یہاں یمانی قرار دیا ہے اگر ان کا مقصد یہ ہے کہ وہ یمن میں رہتے تھے۔ تو یہ غلط ہے کیونکہ وہ مدینے میں رہتے تھے لیکن اگر ان کا مقصد یہ ہے کہ ان کا تعلق یمنی قبائل سے تھا تو یہ بات اس وقت صحیح ہوگی کہ بنو قضاء کو بنو حمیر کی شاخ اور جبینہ کو بنو قضاء کی شاخ قرار دیا جائے۔ رہا ابو امامہ کا یہ قول کہ سب سے پہلے نماز اشراق ذوالزوائد نے پڑھی۔ مشکوک ہے کیونکہ بروایت ام ہانی۔ حضور اکرمؐ نے اول از ہمہ یہ نماز فتح مکہ کے دن ادا فرمائی۔ غالباً یہ روایت ابو امامہ تک نہیں پہنچی ہوگی۔

۵۹۱۰۔ حضرت ابوالزہراء بلویؓ

حضرت ابوالزہراء بلوی صحابی تھے۔ فتح مصر میں موجود تھے۔ بقول یونس ان سے کوئی روایت مروی نہیں۔ ابن مندہ اور ابو نعیم نے مختصراً ان کا ذکر کیا ہے۔

۵۹۱۱۔ حضرت ابوزہیر بن اسیدؓ

حضرت ابوزہیر بن اسید بن جعونہ بن حارث بن نمیر بن عامر بن صعصعہ نمیری قرہ بن دعووس کے ساتھ حضور اکرمؐ کی خدمت میں حاضر ہوئے۔ ان کا شمار اعراب بصرہ میں ہوتا تھا۔ عائد بن ربیعہ نے قرہ بن دعووس نمیری سے روایت کی کہ قرہ اور قیس بن عاصم بن اسید ابوزہیر بن اسید اور یزید بن عمرو حضور اکرمؐ کی خدمت میں حاضر ہوئے اور گزارش کی یا رسول اللہؐ آپ ہمیں کس بات کا حکم دیتے ہیں فرمایا نماز قائم کرو زکوٰۃ ادا کرو رمضان کے روزے رکھو کیونکہ اس مہینے میں ایک رات ہزار مہینوں سے بہتر ہے۔ تینوں نے ان کا ذکر کیا ہے۔

۵۹۱۲۔ حضرت ابوزہیر انمارئؓ

حضرت ابوزہیر انمارئ یا نمیری یا تمیمی۔ انہوں نے حضور اکرمؐ سے دعا کے بارے میں حدیث نقل کی ہے آپ نے فرمایا جب تم کوئی دعا کرو تو اس کے آخر میں آمین ضرور کہو کیونکہ اس کی مثال ایسی ہے جیسی کتاب یا خط پر مہر مگر اس حدیث کا اسناد درست نہیں۔ ضمیمہ بن زرعة نے شرح بن عبید الحضرئی سے انہوں نے ابوزہیر نمیری سے انہیں صحبت نصیب ہوئی روایت کی کہ حضور اکرمؐ نے فرمایا تم نڈی دل کو ہلاک مت کرو کیونکہ یہ خدائی لشکر ہے۔ ایک روایت میں ان کا نام فلاں بن شرحبیل مذکور ہے۔ تینوں نے ان کا ذکر کیا ہے۔

۵۹۱۳۔ حضرت ابوزہیر ثقفئؓ

حضرت ابوزہیر ثقفئ۔ ابویاسر نے باسنادہ عبد اللہ بن احمد سے انہوں نے اپنے والد سے انہوں نے عبد الملک بن عمرو اور شرح المعنی سے ان دونوں نے نافع بن عمر سے انہوں نے امیہ بن صفوان سے انہوں نے ابوبکر بن ابوزہیر ثقفئ سے انہوں نے والد سے انہوں نے رسول اکرمؐ سے طائف کے ایک ہام شاہ یا شاوہ میں سنا آپ نے فرمایا اے لوگو تم جلد ہی اہل جنت اور اہل جہنم یا اچھے اور برے میں تمیز کرنا سیکھ لو گے۔ ایک آدمی نے دریافت کیا یا رسول اللہ! وہ کیسے؟ فرمایا انسانوں کی اچھی اور بری شہرت سے اور تم باہم ایک دوسرے کے بارے میں اللہ کے گواہ رہو۔

۵۹۱۴۔ حضرت ابوزہیر بن معاذؓ

حضرت ابوزہیر بن معاذ بن رباح ثقفی۔ ابو عمر کے مطابق ایک جماعت انہیں صحابی شمار کرتی ہے اور وہ جماعت انہیں اول الذکر سے جو ابوبکر کے والد تھے۔ مختلف آدمی شمار کرتی ہے۔ امام بخاری نے عبدالعظیم سے روایت کی کہ انہوں نے اپنے والد سے انہوں نے اپنی پھوپھی سارہ دختر مقسم سے انہوں نے میمونہ دختر کردم سے جو ابوزہیر بن معاذ کی بیوی تھی۔ اور ابوزہیر اور طلحہ بن عبید اللہ میں عورتوں کی طرف سے رشتہ داری تھی۔

ابو عمر کہتے ہیں کہ ان کے مطابق اس ابوزہیر سے وہ صاحب مراد ہیں جو ابوبکر کے والد تھے اور اذا سمیتم فعبدوا ”جب نام رکھو تو عبد کے لفظ کا التزام کرو۔“ انہی سے مروی ہے۔ ابن مندہ اور ابو نعیم کہتے ہیں کہ زہیر بن معاذ بن رباح ثقفی سے ان کے بیٹے ابوبکر نے جو میمونہ دختر کردم کے شوہر ہیں اور حجازی ہیں روایت کی ہے۔

امیہ بن صفوان نے ابوبکر بن ابوزہیر ثقفی سے انہوں نے اپنے والد ابوزہیر سے روایت کی کہ انہوں نے حضور اکرم ﷺ طائف کے مقام ثناوہ میں خطبہ دیتے ہوئے سنا کہ جلدی ہی تم اہل جنت اور اہل جہنم میں امتیاز کرنا سیکھ جاؤ گے۔ بوجہ ان کی اچھی یا بری شہرت کے ان دونوں کا قول ہے کہ حمیدی نے ابوسعید سے جو بنو ہاشم کے مولیٰ ہیں۔ انہوں نے ابو امیہ بن یعلیٰ سے انہوں نے ابوبکر بن ابوزہیر ثقفی سے انہوں نے اپنے والد سے انہوں نے رسول اللہ ﷺ سے روایت کی آپ نے فرمایا جب نام رکھو تو عبد کے لفظ کا خیال رکھو۔ تینوں نے ذکر کیا ہے۔

ابن اشیر کہتے ہیں کہ ابن مندہ اور ابو نعیم نے ابوزہیر بن معاذ کو اور اس شخص کو جس کو ابو عمر نے ابوزہیر ثقفی کا نام دیا ہے۔ ایک شمار کیا ہے لیکن ابو عمر نے انہیں دو ترجموں کے تحت ذکر کیا ہے ہر چند کہ وہ دونوں کو ایک ہی گردانتا ہے وہ کہتا ہے کہ اگر وہ ان کا علیحدہ علیحدہ ترجمہ نہ بیان کرتا تو کلام میں نقص واقع ہوتا کیونکہ جس ترجمے میں شبہ ہو اس کا ذکر نہ کرنا درست نہیں۔

۵۹۱۵۔ حضرت ابوزہیر نمیریؓ

حضرت ابوزہیر نمیری۔ انہیں صحبت ملی۔ اہل شام سے تھے ان کا نام یحییٰ بن نفیر تھا۔ انہوں نے حضور صلی اللہ علیہ وسلم سے ٹڈی دل کے متعلق حدیث نقل کی۔ ابو عمر نے ان کا ذکر کیا ہے اور انہیں ابوزہیر انماری سے جن کا ذکر پہلے گزر چکا ہے مختلف آدمی قرار دیا ہے لیکن ابن مندہ اور ابو نعیم نے دونوں کو ایک شمار کیا ہے اور ٹڈی دل اور آمین والی حدیث اس ترجمے کے تحت بیان کی ہے۔

ابن اشیر لکھتے ہیں میں نہیں سمجھ سکا کہ ابو عمر نے ابوزہیر نمیری اور ابوزہیر انماری میں کس طرح تفریق کی کہ ایک کو نمیری اور دوسرے کو انماری کہہ دیا اسی طرح میں یہ بھی نہیں سمجھ سکا کہ ان سب نے کیسے ابوزہیر نمیری اور ابوزہیر بن اسید انمیری میں تفریق کی اور بنو نمیر کا وفد کتنے افراد پر مشتمل تھا کہ بقول ابو عمر ان میں تین آدمیوں کی کنیت ابوزہیر تھی اور بقول ابن مندہ اور ابن نعیم دو آدمیوں کی کنیت ابوزہیر تھی اگر اس کی وجہ تعداد احادیث ہے تو یہ کوئی دلیل نہیں کیونکہ ایک آدمی کئی احادیث روایت کر سکتا ہے اور ایک بڑی جماعت اس سے روایت کر سکتی ہے۔ نیز یہ بھی ممکن ہے کہ انہیں جن باتوں کا علم تھا مجھے ان باتوں کا علم نہ ہو سکا

کیونکہ یہ سب لوگ علماء تھے چنانچہ ابو بکر بن ابو عاصم ابن مندہ اور ابو نعیم سے اتفاق کر کے آئیں اور ٹڈی دل کی حدیث ایک ترجمے کے تحت درج کی ہے اور ابو احمد عسکری نے انہیں نمر بن قاسط کے ترجمے میں ذکر کیا ہے اور ابو زہیر نمیری کنیت درج کی ہے۔ واللہ اعلم

۵۹۱۶۔ حضرت ابو زیاد انصاریؓ

حضرت ابو زیاد انصاری۔ ان کے بیٹے زیاد نے ان سے روایت کی ہے کہ انہوں نے حضور اکرم ﷺ کو قرآن کی آیت "ان المجرمین فی ضلال وسعر" پڑھتے سنا۔ ابن مندہ اور ابو نعیم نے ان کا ذکر کیا ہے۔

۵۹۱۷۔ حضرت ابو زید انصاریؓ

حضرت ابو زید انصاری۔ ابو زید کے دادا تھے اور بنو حارث بن خزرج سے تعلق رکھتے تھے انہیں صحبت نصیب ہوئی۔ ابن نمیر وغیرہ کہتے ہیں کہ ابو زید تمین تھے ابو زید جامع القرآن ابو زید جو عزہ بن ثابت کے دادا تھے۔ ابو زید جو ابو زید نحوی کے دادا تھے بقول ابو عمر ابو زید چھ تھے جیسا کہ ان کی کتاب میں مذکور ہیں۔

۵۹۱۸۔ حضرت ابو زید اوسؓ

حضرت ابو زید اوس یا معاذ۔ اس میں شبہ ہے۔ ایک روایت کے رو سے یہ وہی ابو زید ہیں۔ جنہوں نے حضور اکرم ﷺ کے زمانے میں قرآن حکیم کو جمع کیا تھا۔ بقول علی بن مدینی جن صاحب نے جمع قرآن کیا تھا۔ ان کا نام اوس تھا۔ ابو عمر نے ان کا ذکر کیا ہے۔

۵۹۱۹۔ حضرت ابو زید ثابت بن زید انصاریؓ

حضرت ابو زید ثابت بن زید انصاری۔ بقول عباس وہ دوری تھے۔ یحییٰ بن معین سے میں نے سنا کہ اس ابو زید کے بارے میں جس نے قرآن جمع کیا تھا پوچھا گیا۔ تو ابو عمر نے کہا کہ میں زید بن ثابت کے علاوہ اور کسی کو نہیں جانتا۔ ابو عمر نے ان کا ذکر کیا ہے۔

۵۹۲۰۔ حضرت ابو زید جرمیؓ

حضرت ابو زید جرمی۔ ان سے مجاہد نے روایت کی کہ حضور اکرم ﷺ نے فرمایا کہ ماں باپ کا نافرمان احسان جتانے والا اور دائم الخمر کبھی بہشت میں نہیں ہوں گے۔ ابو نعیم اور ابو عمر اور ابو موسیٰ نے ذکر کیا ہے۔

۵۹۲۱۔ حضرت ابو زید سعد بن عبیدؓ

حضرت ابو زید سعد بن عبید بن نعمان بن قیس بن عمرو بن زید بن امیہ بن ضبیعہ بن زید بن مالک بن عوف بن عمرو بن عوف بن مالک بن اوس انصاری۔ اسی کہتے ہیں۔ یہ ان لوگوں میں سے ہیں جنہوں نے حضور اکرم ﷺ کے عہد میں قرآن جمع کیا تھا۔ ایک گروہ کا خیال ہے کہ ان کا نام محمد بن نمیر تھا۔ ہو سکتا ہے کہ دونوں نے قرآن جمع کیا ہو۔

قوادہ نے جناب انس سے روایت کی کہ بنو خزرج اور اوس مناقب میں باہم مقابلہ کیا کرتے تھے۔ بنو اوس کہتے ہم میں سے حنظلہ بن عامر تھے۔ جنہیں فرشتوں نے غسل دیا۔ عاصم بن ثابت ہمارے آدمی تھے۔ جنہیں (جن کی لاش کو) شہد کی مکھیوں نے مشرکین کی دست برد سے بچایا تھا۔ وہ شخص بھی ہم سے تھا (سعد بن معاذ) جن کی موت پر عرش مجید کانپ اٹھا تھا۔ اسی طرح خزیمہ بن ثابت بھی ہمارے قبیلہ سے تھے۔ جن کی شہادت کو حضور اکرم ﷺ نے دونوں شہادتوں کے برابر قرار دیا تھا۔ جو اب میں بنو خزرج نے کہا ان چار آدمیوں (ابی بن کعب، معاذ بن جبل، زید بن ثابت اور ابو زید) کا تعلق ہمارے قبیلے سے تھا۔ جنہوں نے قرآن حکیم جمع کیا تھا۔

ثوری نے قیس بن مسلم سے انہوں نے عبدالرحمن بن ابی لیلیٰ سے روایت کی کہ ایک صحابی نے جن کا نام سعد بن عبید تھا۔ ہمیں اپنے خطبے میں یوں مخاطب کیا کہ کل دشمن سے ہمارا مقابلہ ہوگا اور ہمیں شہادت نصیب ہوگی، ہمیں قبل از مدفن نہ ہلایا نہ جائے اور ہمیں انہی کپڑوں میں دفن کر دیا جائے۔

بقول واقدی سعد بن عبید بن نعمان سے مراد وہ صاحب ہیں جن کو سعد القاری کہتے تھے اور جن کی کنیت ابو عمیر تھی عمیران کے بیٹے کا نام تھا۔ جو حضرت عمر کے عہد خلافت میں شام کے کچھ حصے کے والی تھے۔ اور سعد بن عبید قادیسیہ کی جنگ میں سعد بن ابی وقاص کے ساتھ شہید ہو گئے تھے۔ اور اس وقت ان کی عمر چونٹھ برس تھی۔

ہو سکتا ہے کہ سعد بن عبید اور قیس بن سکن ہر دو نے حضور اکرم ﷺ کے زمانے میں قرآن جمع کیا ہو۔ ابو عمر نے ان کا ذکر کیا ہے۔

۵۹۲۲۔ حضرت ابوزید عمرو بن اخطبؓ

حضرت ابوزید عمرو بن اخطب انصاری۔ ایک روایت کے رو سے وہ عدی بن حارثہ بن ثعلبہ بن عمرو بن عامر کی اولاد سے تھے اور اوس اور خزرج ان کے بھائی تھے جس شخص سے ان کی یہ روایت منسوب ہے۔ اس نے ان کا نسب یوں بیان کیا ہے۔ عمرو بن اخطب بن رفاعہ بن محمود بن بشر بن عبداللہ بن ضیف بن احمر بن عدی بن ثعلبہ بن حارثہ بن عمرو بن عامر الانصاری۔ ہر چند یہ اوس اور خزرج کی اولاد سے نہیں ہیں لیکن انہیں انصاری اس لئے کہا جاتا ہے کیونکہ یہ عدی بن حارثہ بن ثعلبہ بن عمرو مزنیقیا بن عامر ماء السماء کی اولاد سے تھے۔ جو ان کے بھائی تھے کیونکہ اوس کے چچا کی طرف اس کی شہرت کی وجہ سے منسوب کر دیا کرتے تھے۔

ایک روایت کی رو سے وہ حارث بن خزرج کی اولاد سے تھے حضور اکرم ﷺ کی صحبت اور روایت سے فیض یاب ہوئے نیز وہ عزیرہ بن ثابت محدث کے دادا تھے اور عزیرہ کہا کرتے کہ میرے والد نے حضور اکرم ﷺ کے عہد میں قرآن جمع کیا تھا لیکن یہ بات درست نہیں ہے۔

عمرو بن اخطب حضور اکرم صلی اللہ علیہ وسلم کے ساتھ جہاد میں شریک رہے۔ آپ نے ان کے چہرے پر ہاتھ پھیرا تھا اور دعا فرمائی تھی اسماعیل اور ابراہیم وغیرہ نے باسناد ہم محمد بن عیسیٰ سے انہوں نے محمد بن بشار سے انہوں نے ابو عاصم سے انہوں نے عزیرہ بن ثابت سے انہوں نے علیاء بن احمر سے انہوں نے ابوزید بن اخطب سے روایت کی کہ رسول کریم صلی اللہ علیہ وسلم نے

ان کے چہرے پر ہاتھ پھیرا اور میرے لئے دعا فرمائی۔ عزرہ سے مروی ہے کہ ان کے دادا نے ایک سو بیس برس عمر پائی اور ان کے سر میں صرف سفید چند بال تھے۔

نیز عزرہ نے علماء ابن احمر سے انہوں نے ابوزید انصاری سے روایت کی کہ انہوں نے حضور اکرم کی انگشتی تیار شدہ دیکھی تھی جس میں سیاہ رنگ کا نگینہ تھا۔ تینوں نے اس کا ذکر کیا ہے۔ ابو موسیٰ نے ان کا ذکر کیا ہے اور لکھا ہے کہ وہ اپنی کنیت سے زیادہ مشہور تھے اور ان کا نام عمرو بن اخطب تھا۔ ان کا ذکر انہوں نے اسماء کے تراجم کے تحت کیا ہے۔ ابن اشیر لکھتے ہیں کہ ابن مندہ نے مختصراً کنیتوں کی ذیل میں ان کا ذکر کیا ہے اور بیان کیا ہے کہ ابوزید کو حضور اکرم ﷺ سے سماع حاصل ہے اور ان سے حسن بن ابوالحسن بصری نے روایت کی۔ ابن مندہ نے ان کا نام عمرو بن اخطب لکھا ہے اور ان کے حالات کو انہوں نے ابو موسیٰ کے مقابلے میں زیادہ تفصیل سے بیان کیا ہے۔ اس لئے ان پر استدراک کی کوئی وجہ نہیں۔

۵۹۲۳۔ حضرت ابوزید غانفیؓ

حضرت ابوزید غانفیؓ۔ مصری شمار ہوتے ہیں۔ ان سے عمرو بن شراحیل المعافری نے روایت کی حضور اکرم ﷺ نے فرمایا۔
سواک تین درختوں سے بنائے جائیں۔ پیلوؤزیتون اور بن۔ ابو نعیم اور ابن مندہ نے ذکر کیا ہے۔

۵۹۲۴۔ حضرت ابوزید قیس بن سکینؓ

حضرت ابوزید قیس بن سکین بن قیس بن زعوراء بن حرام بن جندب بن عامر بن غنم بن عدی بن نجار انصاری خزرجی نجاری۔ اپنی کنیت سے مشہور ہیں۔ غزوہ بدر میں موجود تھے۔ ابو جعفر نے باسنادہ یونس سے انہوں نے ابن اسحاق سے بسلسلہ شرکائے۔ بدر از بنو عدی بن نجار واز بنو حرام بن جندب۔ ابو قیس بن سکین کا نام لیا ہے۔ ابو کلبی نے بھی ان کا نسب اسی طرح بیان کیا ہے۔ بایں فرق کہ انہوں نے زعوراء کی بجائے زید کا نام لیا ہے۔ پہلا قول ابن اسحاق اور ابو عمر کا ہے۔ واقدی اور ابن کلبی نے انہیں جامعین قرآن میں شامل کیا ہے اور اس کی دلیل انس بن مالک کا یہ قول ہے کہ جامعین قرآن میں میرا ایک چچا بھی تھا اور دونوں جامعین قرآن بنو نجار سے تھے اور زید بن حرام پر ان کا نسب مل جاتا ہے۔ موسیٰ بن عقبہ کا قول ہے کہ ابوزید قیس بن سکین ۱۵ ہجری میں جسر ابو عبیدہ میں شہید ہوئے تھے۔ ابو عمر نے ذکر کیا ہے۔

۵۹۲۵۔ حضرت ابوزید قیس بن عمرو ہمدانیؓ

حضرت ابوزید قیس بن عمرو ہمدانیؓ۔ انہوں نے حصین الحارثی کے ساتھ بنو مراد کے خلاف جنگ کا معاہدہ کیا تھا پھر انہوں نے اسلام قبول کر لیا اور حضور اکرم ﷺ نے انہیں اپنی طرف سے خط بھی لکھا تھا۔ یہ ہشام کلبی کا قول ہے۔

۵۹۲۶۔ حضرت ابوزید بن عوفؓ

حضرت ابوزید بن عوف انصاری۔ اصبح بن نباتہ نے روایت کی کہ ہم ان لوگوں کی تلاش میں تھے۔ جنہوں نے حضور اکرم ﷺ کو خم غدیر پر خطبہ دیتے سنا تھا۔ مجمع میں دس بارہ آدمی اٹھ کھڑے ہوئے جن میں ابو ایوب انصاری اور ابوزید بن عوف

شامل تھے۔ ہمیں بتایا کہ انہوں نے حضور اکرم صلی اللہ علیہ وسلم کو اس موقعہ پر دیکھا کہ آپ نے اپنا ہاتھ آسمان کی طرف بلند کیا اور فرمایا اے لوگو! کیا تم شہادت دیتے ہو کہ میں نے دین کی تبلیغ کی اور تمہیں پند و نصائح سے نوازا لوگوں نے حضور اکرم ﷺ کے ارشاد کی تصدیق کی۔ اس کے بعد فرمایا: اللہ تعالیٰ میرا والی ہے اور میں مومنوں کا والی ہوں جس کا مولیٰ میں ہوں۔ علی بھی اس کا مولیٰ ہے اے اللہ جو شخص اس سے محبت کرے تو بھی اس سے محبت کر اور جو شخص اس سے عداوت رکھے تو بھی اس سے عداوت رکھ جو اس سے پیار کرے تو بھی اس سے پیار کر اور جو اس کی مدد کرے تو اس کی مدد کر۔ اور جو اس سے بغض رکھے تو بھی اس سے بغض رکھ۔ ابو موسیٰ نے ذکر کیا ہے۔

۵۹۲۷۔ حضرت ابو زینبؓ

حضرت ابو زینب۔ انہوں نے ولید بن عقبہ کے خلاف شہادت دی تھی۔ ان کا نام زہیر بن حارث بن عوف بن کاسر الحجر تھا۔ ابو عمر کا قول ہے کہ جن لوگوں نے انہیں صحابی شمار کیا ہے۔ وہ غلطی پر ہیں کیونکہ یہ دعویٰ بلا دلیل ہے۔ ابو عمر نے ان کا ذکر کیا ہے۔

۵۹۲۸۔ حضرت ابو زید بن صلتؓ

حضرت ابو زید بن صلت۔ کثیر بن صلت کے بھائی تھے۔ صلت بن زبید نے اپنے والد سے انہوں نے اپنے دادا ابو زبید سے روایت کی کہ حضور اکرم ﷺ نے انہیں خرص کا والی مقرر کیا تھا۔ ابو مندہ اور ابو نعیم نے ان کا ذکر کیا ہے۔

باب السین

۵۹۲۹۔ حضرت ابوسالم حنفیؓ

حضرت ابوسالم حنفی۔ عبداللہ بن بدر کے دادا تھے۔ ان کی حدیث عبداللہ بن بدر نے ام سالم سے انہوں نے ام سالم سے روایت کی ابن مندہ اور ابو نعیم نے ان کا ذکر کیا ہے۔

۵۹۳۰۔ حضرت ابوالسائب مولیٰ غیلانؓ

حضرت ابوالسائب مولیٰ غیلان بن سلمہ ثقفی۔ یزید بن ابوجیب بن عروہ بن سلمہ سے روایت کی کہ ابوالسائب غیلان کے غلام تھے۔ بھاگ کر رسول اللہ ﷺ کے پاس آگئے اور اسلام قبول کر لیا آپ نے انہیں آزاد کر دیا ان کے بعد غیلان نے بھی اسلام قبول کر لیا اور حضور نے ان کی ولاء غیلان کو منتقل کر دی۔ ابو علی نے ان کا ذکر کیا ہے۔

۵۹۳۱۔ حضرت ابوالسائبؓ

حضرت ابوالسائب۔ انہیں سرور کائنات کی صحبت نصیب ہوئی مدنی تھے۔ عیاش بن عباس نے بکیر بن اشج سے انہوں نے علی بن یحییٰ سے انہوں نے ابوالسائب سے روایت کی کہ حضور اکرم ﷺ کے ایک صحابی نماز ادا کر رہے تھے اور آپ انہیں دیکھ رہے

تھے۔ جب وہ فارغ ہوئے حضور اکرم نے فرمایا جاؤ اور نماز پڑھو (وہ پڑھ کر آیا تو آپ نے دوبارہ بھیجا پھر سہ بارہ) تین بار کہا راوی نے یہ ساری حدیث بیان کی۔ یہ ابن مندہ اور ابو نعیم کا قول ہے۔

یہ حدیث بعض ناقلین کا وہم ہے کیونکہ یحییٰ بن علی بن یحییٰ، داؤد بن قیس، اسحاق بن ابی طلحہ، سعید بن ہلال بن عجلان، محمد بن اسحاق اور محمد بن عمر نے علی بن یحییٰ سے انہوں نے اپنے والد یحییٰ بن خلاد بن رافع سے اور انہوں نے اپنے چچا رافع بن رافع سے روایت کی ہے۔ ابوالسائب بدری تھے۔ تینوں نے ان کا ذکر کیا ہے مگر ابو عمر کہتے کہ جو ابوالسائب صحابہ میں مذکور ہیں میں انہیں نہیں جانتا۔

۵۹۳۲۔ حضرت ابوالسائب والد کرمؓ

حضرت ابوالسائب والد کرم۔ ان کے بیٹے کے ترجمے میں ان کا ذکر آچکا ہے لیکن اس میں ان کے اسلام کا ذکر نہیں ہوا۔ ابو موسیٰ نے بھی اسی طرح مختصراً ان کا ذکر کیا ہے لیکن چونکہ ان کے اسلام کا ذکر نہیں کیا گیا اس لئے ترجمہ بے سود ہے۔

۵۹۳۳۔ حضرت ابوسبرہ جعفیؓ

حضرت ابوسبرہ جعفیؓ۔ ان کا نام یزید بن مالک بن عبداللہ بن ذؤیب بن سلمہ بن عمرو بن ذہل بن مران بن جعفی بن سعد العشرہ ہے یہ والد تھے۔ سبرہ بن ابوسبرہ اور عبدالرحمن بن ابوسبرہ کے انہیں صحبت میسر آئی اور انہوں نے کوفہ میں سکونت اختیار کر لی تھی۔

حسن بن محمد بن ہبہ اللہ دمشقی نے ابوالعشار محمد بن خلیل بن فارس سے انہوں نے ابوالقاسم علی بن محمد بن علی سے انہوں نے ابو محمد عبدالرحمن بن عثمان بن ابونصر سے انہوں نے ابواسحاق ابراہیم بن محمد بن ابوثابت سے انہوں نے ہلال بن علاء سے انہوں نے اپنے والد سے انہوں نے عباد بن عوام سے انہوں نے حجاج بن ارطاة سے انہوں نے عمیر بن سعید سے انہوں نے سبرہ بن ابوسبرہ جعفی سے انہوں نے اپنے والد سے کی کہ وہ حضور اکرم ﷺ کی خدمت میں حاضر ہوئے آپ نے دریافت کیا۔ تمہارے بیٹوں کا کیا نام ہے؟ میں نے عرض کیا فلاں فلاں اور عبدالعزیز آپ نے فرمایا نہیں بلکہ عبدالرحمن کہو کیونکہ بہترین نام عبداللہ عبدالرحمن اور حارث ہیں اور حضور نے ان کے لئے دعا فرمائی۔

ان سے ان کے دو بیٹوں نے قرآن فی الوتر اور ناموں کے بارے میں مرفوع حدیث روایت کی ہے۔ ابوالسائب خثیمہ بن عبدالرحمن کے دادا تھے۔ ابو نعیم اور ابو عمر نے ان کا ذکر کیا ہے۔ ابو موسیٰ نے بھی ان کا ذکر کیا ہے اور لکھا ہے کہ ابوسبرہ جعفی خثیمہ بن عبدالرحمن کے دادا سبرہ کے والد تھے یحییٰ نے اپنے دادا ابن مندہ پر استدراک کرتے ہوئے ان کا ذکر کیا ہے کیونکہ ان کے دادا نے ان کے ترجمے کو ابوسبرہ بن ابورہم کے ترجمے سے گڈ کر دیا تھا اور اسی طرح کتاب الکنیٰ میں بھی اور وہ حدیث بیان کی جو ہم پیشتر بیان کر آئے ہیں۔

ابن اشیر لکھتے ہیں کہ ابن مندہ نے نہ تو ابوسبرہ جعفی کا ذکر کیا ہے اور نہ انہیں ابوسبرہ بن ابورہم سے گڈ کر دیا ہے بلکہ انہوں نے ابوسبرہ نخعی کا ترجمہ لکھا ہے جو خثیمہ بن عبدالرحمن کے دادا تھے اور جن کا شمار اہل کوفہ میں ہوتا تھا۔ یہ سارا بیان ابن مندہ کا ہے۔

بخدا ابن مندہ نے بہت بڑی غلطی کا ارتکاب کیا ہے کہ ابوسبرہ کو نخعی لکھا ہے حالانکہ وہ بلاشبہ جعفی ہیں۔ ابوموسیٰ نے ان کی اغلاط کی نشاندہی نہیں کی بلکہ صرف استدراک پر اکتفا کیا ہے۔

۵۹۳۴۔ حضرت ابوسبرہ جعفیؓ

حضرت ابوسبرہ جعفی۔ مدنی تھے۔ ان کی حدیث کی روایت ان کی اولاد نے کی۔ عیسیٰ بن سبرہ بن ابوسبرہ اپنے والد سے انہوں نے دادا سے روایت کی کہ حضور اکرم ﷺ نے ایک دن منبر پر سے فرمایا۔ دیکھو جو شخص اللہ کے نام سے شروع نہیں کرتا۔ اس کا نہ وضو ہے نہ نماز نہ روزہ اسی طرح جو شخص انصار کے حق کو نہیں پہچانتا۔ وہ نہ مجھ پر ایمان لاتا ہے نہ خدا پر۔ ابن مندہ اور ابو نعیم نے ان کا ذکر کیا ہے۔

۵۹۳۵۔ حضرت ابوسبرہ بن ابی رہمؓ

حضرت ابوسبرہ بن ابورہم بن عبدالعزیٰ بن ابوقیس بن عبدود بن نصر بن مالک بن حسل بن عامر بن لوی القرشی عامری قدیم الاسلام ہیں۔ دونوں ہجرتوں میں شامل ہیں۔ عبید اللہ بن احمد نے باسنادہ ابن اسحاق سے بسلسلہ مہاجرین حبشہ از بنو عامر بن لوی۔ ابوسبرہ بن ابورہم بن عبدالعزیٰ کا نام لیا ہے۔ ایک روایت کے مطابق انہوں نے ہجرت نہیں کی لیکن پہلی روایت درست ہے اور تمام غزوات میں شریک رہے اور اسی اسناد سے ابن اسحاق سے بسلسلہ شرکائے بدر از بنو عامر بن لوی و بنو مالک بن حسل۔ ابوسبرہ بن ابورہم اور ابوسبرہ کا جو ابوسلمہ بن عبدالاسد کے اخیانی بھائی تھے۔ ذکر کیا ہے ان کی والدہ کا نام برہ بنت عبدالمطلب تھا۔ ابن مندہ اور ابو نعیم کا قول ہے حضور اکرم ﷺ نے ان میں اور سلامہ بن قش میں مواخات قائم کی تھی۔ اس میں تو کوئی اختلاف نہیں کہ ابوسبرہ تمام غزوات میں شریک رہے۔ ہاں البتہ اختلاف اس میں ہے کہ انہوں نے حبشہ میں ہجرت کی تھی یا نہ۔ زبیر بن بکار لکھتے ہیں کہ ہم ابوسبرہ کے علاوہ اور کسی ایسے آدمی کو نہیں جانتے جنہوں نے غزوہ بدر کے بعد واپس آ کر مکہ میں رہائش اختیار کر لی ہو لیکن ان کے اخلاف اس کے منکر ہیں۔ وہ کہتے ہیں کہ ابوسبرہ حضور اکرم ﷺ کے وصال کے بعد مکہ میں منتقل ہو گئے تھے اور ابوسبرہ حضرت عثمان رضی اللہ عنہ کے دور خلافت میں فوت ہوئے۔ تینوں نے ذکر کیا ہے۔

۵۹۳۶۔ حضرت ابوسبرہ نخعیؓ

حضرت ابوسبرہ نخعی جو خثیمہ بن عبدالرحمن کے دادا تھے اور کوئی تھے۔ ابن مندہ نے ان کا ذکر کیا ہے۔ ابن اشیر لکھتے ہیں کہ ابن مندہ کا انہیں نخعی کہنا غلط ہے کیونکہ وہ جعفی ہیں اور خثیمہ جعفی ہیں نہ کہ نخعی۔ ابن مندہ کو یہ غلطی اس لئے لگی کہ دونوں لفظوں میں کسی حد تک مشابہت ہے۔ واللہ اعلم

۵۹۳۷۔ حضرت ابوسبرہؓ

حضرت ابوسبرہ غیر منسوب انہیں صحبت نصیب ہوئی۔ ان سے قزاع نے روایت کی اوزاعی نے قزاع سے روایت کی کہ وہ جناب قزاع کی خدمت میں حاضر ہوئے اور درخواست کی کہ حضور اکرم ﷺ سے کوئی سنی حدیث بیان کریں۔ انہوں نے کہا حضور اکرم ﷺ نے فرمایا جس نے صبح کی نماز ادا کی۔ وہ اللہ کی امان میں ہے پس تم اللہ سے ڈرو۔ اگر وہ تم سے اپنی کوئی چیز طلب کرے۔ ابن

مندہ اور ابو نعیم نے ان کا ذکر کیا ہے۔

۵۹۳۸۔ حضرت ابوالسبع زرقیؓ

حضرت ابوالسبع زرقی انصاری۔ انہیں صحبت نصیب ہوئی اور غزوہ احد میں شہید ہوئے۔ ان کا نام ذکوان بن عبد قیس تھا۔ ابو جعفر نے باسنادہ یونس سے انہوں نے ابن اسحاق سے بسلسلہ شہدائے غزوہ احد میں از بنوزریق بن عامر ذکوان بن عبد قیس کا نام لیا ہے اور ہم ذکوان کے ترجمہ میں اس کا ذکر آئے ہیں۔ ابو عمر نے ان کا ذکر کیا ہے۔

۵۹۳۹۔ حضرت ابوسروعہ عقبہ بن حارثؓ

حضرت ابوسروعہ عقبہ بن حارث بن نوفل بن عبد مناف بن قصی قرشی، نوفلی، حجازی۔ انہیں صحبت ملی۔ ان سے عبید بن ابومریم اور ابن ابی ملیکہ نے روایت کی حسب روایت محدثین ہم نے انہیں عقبہ کے ترجمہ میں ذکر کیا ہے مگر علمائے انساب زبیر اور ان کا چچا مصعب اور عدوی کہتے ہیں کہ ابوسروعہ بن حارث عقبہ بن حارث کے بھائی تھے۔ نیز انہوں نے لکھا ہے کہ ابوسروعہ فتح مکہ کے سال ایمان لائے تھے۔ ابو عمر نے ان کا ذکر کیا ہے۔

۵۹۴۰۔ حضرت ابوسریحہ غفاریؓ

حضرت ابوسریحہ غفاری حذیفہ بن اسید بن خالد بن انغوس بن وقیعہ بن حرام بن غفار بن ملیل۔ یہ خلیفہ کا قول ہے بقول ابن کلبی حذیفہ بن اسید بن انغوز بن واقعہ بن حرام بن غفار ہے۔ خلیفہ نے انغوس اور کلبی نے انغوز اور وقیعہ کی جگہ واقعہ لکھا ہے۔ کوئی ہیں اور بیعت رضوان میں موجود تھے ان سے اسود بن یزید نے ان کا وہ واقعہ جو سبیعہ اسلمہ کے ساتھ پیش آیا بیان کیا ہے۔

ابراہیم اور اسماعیل وغیرہ نے باسنادہم ابوعیسیٰ سے انہوں نے محمد بن بشار سے انہوں نے محمد بن جعفر سے انہوں نے شعبہ سے انہوں نے سلمہ بن کہیل سے روایت کی میں نے ابوالطفیل کو ابوسریحہ سے یازید بن ارقم (شعبہ کوشبہ ہے) سے یہ حدیث سنی کہ حضور اکرم صلی اللہ علیہ وسلم نے فرمایا کہ میں جس شخص کا مولی ہوں علی بھی اس کا مولی ہے۔ ابو عمر، ابوموسیٰ اور ابو نعیم نے ان کا ذکر کیا ہے۔

۵۹۴۱۔ حضرت ابوسعاد جہنیؓ

حضرت ابوسعاد جہنی۔ ایک روایت کے مطابق ان کا نام عقبہ بن عامر جہنی ہے لیکن یہ روایت مشکوک ہے۔ ان سے معاذ بن عبد اللہ بن ضیب اور معاویہ بن عبد اللہ بن بدر نے روایت کی۔ اور ان کی کئی کنیتیں ہیں۔ ابو عمر ان کی کنیت ابوسعاد نہیں مانتے۔ ابو عمر نے ان کا ذکر کیا ہے۔

۵۹۴۲۔ حضرت ابوسعادؓ

حضرت ابوسعاد۔ حمص میں مقیم ہو گئے تھے۔ حریر بن عثمان نے ابو عوف سے روایت کی کہ ابوالدرداء ابوسعاد کے پاس سے

گزرے۔ وہ کہہ رہے تھے۔ سبحان اللہ! نہ تو ہم کچھ بیچتے ہیں اور نہ کچھ خریدتے ہیں ابوالدرداء نے کہا جو شخص دنیا میں احمق ہے۔ وہ آخرت کو بھی ڈبوتا ہے۔

ابن ماکولا کے مطابق ابوسعاد کا نام جابر بن اسامہ جہنی تھا۔ ابو عمر۔ ابو موسیٰ اور ابو نعیم نے ان کا ذکر کیا ہے۔

۵۹۴۳۔ حضرت ابوسعاد انصاریؓ

حضرت ابوسعاد انصاری۔ ان کا نام ابن ابو وہب یا ابن وہب تھا۔ ان سے یحییٰ بن ابو خالد نے ابن ابوسعاد انصاری سے انہوں نے اپنے والد سے بیان کیا رسول اکرم ﷺ نے فرمایا۔ ندامت تو بہ ہے اور گناہوں سے توبہ اس طرح ہے گویا اس نے گناہ کیا ہی نہیں۔

ابو عمر نے ان کا نام ابوسعاد انصاری زرقی لکھا ہے۔ الندم توبہ کی حدیث ان سے نقل کی ہے اور ایک روایت میں ہے کہ یہ وہ شخص ہیں جن سے عبد اللہ بن مرہ نے روایت کی اور ان سے یونس بن میسرہ نے سیاہ ناک والے دنبے کی قربانی کے بارے میں ایک حدیث روایت کی۔ ایک روایت میں ان کا نام ابوسعید مذکور ہے۔ مگر یہ ابوسعاد ہیں اور ابن مندہ نے ان سے الندم توبہ کے بعد میل مزور کی حدیث نقل کی ہے تینوں نے ان کا ذکر کیا ہے۔

۵۹۴۴۔ حضرت ابوسعاد الخیرؓ

حضرت ابوسعاد الخیر انصاری۔ ایک روایت میں ابوسعید آیا ہے۔ ان کا نام عامر بن سعد شامی یا عمرو بن سعد تھا۔ یہ ابو عمر کا قول ہے۔ ان سے عبادہ بن نسی قیس بن حجر الکندی اور فراس الشعبانی نے روایت کی۔

یحییٰ بن محمود نے اذنا باسنادہ ابن ابو عاصم سے انہوں نے محمد بن سہل بن عسکر سے انہوں نے ربیع بن نافع سے انہوں نے معاویہ بن سلام سے انہوں نے اپنے بھائی زید بن سلام سے انہوں نے ابوسلام سے انہوں نے عبد اللہ بن عامر سے روایت کی کہ قیس بن حجر الکندی نے ولید بن عبد الملک سے ذکر کیا کہ حضور اکرم ﷺ نے ابوسعاد الخیر سے ذکر کیا کہ اللہ تعالیٰ نے میرے ساتھ وعدہ کیا ہے کہ میری امت سے ستر ہزار کو حساب بغیر داخل جنت فرمادے گا اور پھر ہر ہزار انسان ستر ہزار کی شفاعت کریں گے پھر میرے لئے اس تعداد کو تین گنا بڑھا دیا گیا قیس کہتے ہیں میں نے ابوسعاد کو کھینچ کر سینے سے لگا لیا اور پوچھا کیا تو نے حضور اکرم صلی اللہ علیہ وسلم سے یہ باتیں سنی ہیں۔ ابوسعاد نے کہا میں نے اپنے کانوں اور دل کی گہرائی سے سنا ہے اور اس لحاظ سے یہ بہت بڑی تعداد ہے حضور اکرم ﷺ نے اس تعداد میں مہاجرین کے علاوہ اعراب کی ایک بڑی تعداد شامل ہو جائے گی نیز ان سے حدیث الوضومما مست النار مروی ہے۔ امام بخاری نے ان کا نام سعد الخیر لکھا ہے۔ ابو زرہ کے مطابق ان کا نام ابوسعاد ہے۔ تینوں نے ان کا ذکر کیا ہے۔

۵۹۴۵۔ حضرت ابوسعاد زرقیؓ

حضرت ابوسعاد زرقی یا ابوسعید۔ ابو عمر کہتے ہیں۔ ابوسعاد مشکوک ہے اور خلیفہ بن خیاط نے انہیں بعد از ذکر ابوسعید بن معالیٰ ان لوگوں میں شمار کیا ہے۔ جنہوں نے حضور اکرم ﷺ سے روایت کی اور مزید لکھا ہے کہ ان کا نام اور نسب نہیں معلوم ہو سکا مگر انہوں

نے حضور اکرم سے روایت کی۔

عبداللہ بن احمد بن محمد خطیب نے باسنادہ ابوداؤد طیالسی سے انہوں نے شعبہ سے انہوں نے ابوالفیض سے روایت کی کہ انہوں نے عبداللہ بن مرہ کو ابوسعید زرقی سے روایت کرتے سنا کہ بنو اشجع کے ایک آدمی نے آپ سے عزل کے بارے میں دریافت کیا آپ نے فرمایا جو کچھ رحم میں مقدر ہو چکا ہے وہ ہو کر رہے گا۔ یہ ابو عمر کا قول ہے خلیفہ کے علاوہ باقی لوگ انہیں ابوسعید زرقی کہتے ہیں۔ یہ اپنی کنیت کی وجہ سے مشہور ہیں مگر ان کے نام کے بارے میں اختلاف ہے ایک روایت میں سعد بن عمارہ اور ایک میں عمارہ بن سعد آیا ہے۔ ان سے عبداللہ بن مرہ نے روایت کی ہے اور ابوسعید زرقی کا نام عامر بن مسعود بیان کیا ہے۔ جو غلط ہے۔

اور اس ترجمہ کے تحت ابن مندہ اور ابو عمر نے اور یونس بن میسرہ بن حلبس کی حدیث روایت کی ہے۔ یحییٰ بن ابوالرجاء نے باسنادہ ابوبکر احمد بن عمرو سے انہوں نے دحیم سے انہوں نے محمد بن شعیب سے انہوں نے سعید بن عبدالعزیز سے انہوں نے یونس بن حلبس سے روایت کیا کہ وہ ابوسعید زرقی کے ساتھ قربانی کا جانور خریدنے کو نکلے۔ انہوں نے ایک دنبے کی طرف جس کا سر سیاہ تھا۔ اشارہ کیا جو درمیانے قد کا تھا اور مجھے کہا کہ ان کے لئے خرید لوں گویا وہ حضور اکرم ﷺ کے سیاہ سروالے دنبے سے ملتا جلتا تھا۔

ابو عمر اس حدیث کا ذکر ابن ابی وہب کے ترجمہ میں کر چکے ہیں اور اس ترجمہ میں پھر اس کا ذکر کیا ہے جس سے ظاہر ہوتا ہے کہ وہ دونوں کو ایک سمجھتے ہیں۔ واللہ اعلم

ابو احمد عسکری نے بھی ابوسعید کا ذکر کیا ہے اور ابوسعید زرقی لکھا ہے۔ یہ صاحب اسماء بنت یزید کے شوہر تھے اور حدیث قربانی کا ذکر بھی کیا ہے۔ تینوں نے ذکر کیا ہے۔

۵۹۳۶۔ حضرت ابوسعید ساعدیؓ

حضرت ابوسعید ساعدی۔ ابو حفص شاہین نے ان کا ذکر کیا ہے۔ اوزاعی نے یحییٰ بن ابوکثیر سے انہوں نے قرہ بن ابوقرہ سے روایت کی کہ ابوسعید نے ایک شخص کو عصر کے بعد نماز پڑھتے دیکھا۔ انہوں نے کہا دیکھو بعد از عصر نماز نہ پڑھو کیونکہ حضور اکرم ﷺ نے منع کیا ہے۔ ابو موسیٰ نے ان کا ذکر کیا ہے۔

۵۹۳۷۔ حضرت ابوسعید بن ابی فضالہؓ

حضرت ابوسعید بن ابی فضالہ انصاری حارثی۔ انہیں محبت نصیب ہوئی۔ مدنی ہیں۔ کئی راویوں نے باسنادہ ہم محمد بن عیسیٰ سے انہوں نے ابن بشار سے انہوں نے محمد بن بکر برسانی سے انہوں نے عبدالحمید بن جعفر سے انہوں نے اپنے والد سے انہوں نے زیاد بن میناء سے انہوں نے ابوسعید بن فضالہ سے جو صحابی تھے۔ سنا حضور اکرم ﷺ نے فرمایا جب قیامت کے دن لوگ جمع ہوں گے۔ تو اللہ کی طرف سے ایک منادی کرنے والا منادی کرے گا کہ جس شخص نے بھی دنیا میں اپنے اعمال میں خدا کے ساتھ کسی دوسرے کو شریک کیا ہے اسے چاہیے کہ وہ اپنے اعمال کا بدلہ اس شخص سے طلب کرے جسے وہ خدا کا شریک بنا تا رہا ہے کیونکہ اللہ

ایسے لوگوں سے بوجہ شریک بے نیاز ہے۔ تینوں نے ان کا ذکر کیا ہے۔

۵۹۴۸۔ حضرت ابوسعید بن وہبؓ

حضرت ابوسعید بن وہب القرظی۔ یہ بنو قریظہ سے تھے اور انہیں نصیری بھی کہا جاتا ہے۔ یہ یوم قریظہ کے موقع پر حضور اکرم ﷺ کی خدمت میں حاضر ہو کر مسلمان ہو گئے تھے۔ محمد بن سعد نے اس روایت کو واقدی سے نقل کیا ہے علاوہ ازیں واقدی نے بکر بن عبداللہ نصیری سے انہوں نے حسین بن عبداللہ نصیری سے انہوں نے اسامہ بن ابوسعید بن وہب النصیری سے انہوں نے اپنے والد سے روایت کی کہ وہ اس وقت موجود تھے جب حضور اکرم ﷺ اہل مہزور کے بارے میں اپنا فیصلہ صادر فرما رہے تھے۔ آپ نے فرمایا کہ اوپر والا آدمی پانی کو اس وقت تک روکے رکھے جب پانی اس کے ٹخنوں تک پہنچ جائے پھر اسے نچلے آدمی کے لئے چھوڑ دے۔ ابو عمر نے ذکر کیا ہے۔

ابن مندہ نے اس متن کو ابوسعید انصاری کے ترجمہ میں ذکر کیا ہے۔ ابن اثیر کہتے ہیں میرے نزدیک یہی صاحب ابوسعید بن ابویہب انصاری ہیں جس کا ذکر تینوں نے کیا ہے لیکن ابو عمر کو غلطی لگی ہے کہ اس نے ایک ہی آدمی کو پیشتر ازیں انصاری لکھا ہے اور یہاں اسی آدمی کو بنو قریظہ یا بنو نصیر سے منسوب کر دیا ہے بایں خیال کہ یہ دو آدمی ہیں حالانکہ انصار سے ان کی نسبت بر بنائے حلف ہے۔ بنو نصیر خزرج کے اور قریظہ اوس کے حلیف تھے۔

۵۹۴۹۔ حضرت ابوالسعد انؓ

حضرت ابوالسعد ان۔ غیر منسوب ہیں۔ ان کا نام معلوم نہیں۔ ان سے مکحول الدمشقی نے ایک حدیث روایت کی ابو عمر نے ان کا ذکر کیا ہے۔

۵۹۵۰۔ حضرت ابوسعید اسکندریؓ

حضرت ابوسعید اسکندری۔ یحییٰ بن مندہ نے ان کا ذکر کیا ہے۔ دارقطنی انہیں صحابی نہیں گردانتے لیکن ابو نعیم انہیں ان لوگوں میں شمار کرتے ہیں جنہوں نے صحابہ سے سحری کے بارے میں حدیث بیان کی۔ داؤد بن محمر نے بحر بن کنیر المسقاء سے انہوں نے عمران القصیر سے انہوں نے ابوسعید اسکندری سے روایت کی حضور اکرم ﷺ نے فرمایا تم سحری کھایا کرو کہ اس میں برکت ہے۔ ابو موسیٰ نے اس کا ذکر کیا ہے۔

۵۹۵۱۔ حضرت ابوسعید مولیٰ ابی اسیدؓ

حضرت ابوسعید مولیٰ ابواسید۔ ان سے ابو نضرہ نے حضرت عثمان کی شہادت کا واقعہ بالتفصیل بیان کیا۔ ابن مندہ اور ابو نعیم نے ان کا ذکر کیا ہے۔

۵۹۵۲۔ حضرت ابوسعید انصاریؓ

حضرت ابوسعید انصاری۔ اسماء دختر یزید بن سکین کے شوہر تھے۔ ابو نعیم کا قول ہے کہ بعض متاخرین نے ان کا ذکر کیا ہے لیکن

میرے نزدیک یہ ابوسعید بن ثنی ہیں۔

مہاجر بن دینار سے مروی ہے کہ ابوسعید انصاری یوم الدار کے موقع پر مروان بن حکم کے پاس سے گزرے وہ مرا پڑا تھا۔ وہ کہنے لگے اے ابن زرقاء! اگر مجھے علم ہوتا کہ تو زندہ ہے تو میں تجھ پر ٹوٹ پڑتا۔ اس پر عبد الملک نے بہت برا منایا۔ جب عبد الملک باپ کا جانشین ہوا تو اس نے ابوسعید کو بلوا بھیجا۔ ابوسعید نے اس سے کہا کہ میرے بارے میں تم حضور اکرم کی وصیت پر عمل پیرا ہو۔ اس نے کہا وہ کیا ہے انہوں نے کہا آپ نے فرمایا اپنے محسن کو خوش آمدید کہو اور اس کی برائیوں سے درگزر کرو عبد الملک نے انہیں معاف کر دیا۔ ابن مندہ اور ابو نعیم نے ان کا ذکر کیا ہے۔

۵۹۵۳۔ حضرت ابوسعید بن زیدؓ

حضرت ابوسعید بن زید۔ عبد اللہ بن احمد بن حنبل نے ان کا ذکر مسند الشامین اور مسند الکوفین میں کہا ہے کہ ابو یاسر نے باسنادہ عبد اللہ بن احمد سے انہوں نے اپنے والد سے انہوں نے محمد بن جعفر سے انہوں نے شعبہ سے انہوں نے جابر سے انہوں نے شعبی سے روایت کی کہ انہوں نے کہا: میں ابوسعید بن زید کی تصدیق کرتا ہوں کہ ایک بار حضور اکرم ﷺ کے پاس سے جنازہ گزرا اور آپ کھڑے ہو گئے۔ ابو نعیم نے ان کا ذکر کیا ہے۔ ابو موسیٰ نے بھی ان کا ذکر کیا ہے اور لکھا ہے کہ قطعی کی رپورٹ میں اسی طرح مذکور ہے۔ طبرانی نے عبد اللہ بن احمد بن حنبل سے باسنادہ اسی طرح روایت کی ہے ہاں البتہ انہوں نے ابوسعید خدری کا نام لیا ہے اور یہ درست معلوم ہوتا ہے۔

۵۹۵۴۔ حضرت ابوسعید سعد بن مالکؓ

حضرت ابوسعید۔ سعد بن مالک بن سنان بن ثعلبہ بن عبید بن ابجر (وہ خدرہ بن عوف بن حارث بن خزرجی انصاری خدری ہیں) اور خدرہ اور خدارہ دونوں بھائی اور انصار کے دو ضمنی قبیلے تھے چنانچہ ابوسعید خدری تھے اور ابو مسعود قبیلہ خدارہ سے تھے۔ ابوسعید قتادہ بن نعمان کے اخیالی بھائی اور حضور اکرم ﷺ کی احادیث کے حافظ اور عالم فاضل اور عاقل تھے۔

ابوسعید سے مروی ہے کہ جب وہ تیرہ برس کے تھے۔ تو غزوہ خندق کے موقع پر آپ کے سامنے پیش کئے گئے والد ان کا ہاتھ پکڑے ہوئے تھے۔ اور حضور اکرم ﷺ سے کہہ رہے تھے یا رسول اللہ! اس کی ہڈیاں مضبوط ہیں مگر آپ نے مجھے مسترد فرمایا دیا۔ واقعہ لکھتے ہیں کہ جب ابوسعید پندرہ برس کے تھے تو غزوہ بنو مصلوق میں حضور اکرم کے ساتھ تھے ان کی وفات ۷۴ ہجری میں ہوئی۔

ابن اثیر لکھتے ہیں کہ سعد بن مالک کے ترجمہ میں ہم ان کا ذکر زیادہ تفصیل سے کر آئے ہیں۔ ابو نعیم ابو عمر اور ابو موسیٰ نے ان کا ذکر کیا ہے۔

۵۹۵۵۔ حضرت ابوسعید بن معلیؓ

حضرت ابوسعید بن معلی۔ ایک روایت میں رافع بن معلی اور ایک میں حارث بن معلی مذکور ہے اور رافع کہنے والا غلطی پر ہے۔ لیکن رافع بن معلی بدر میں قتل ہو گئے تھے اور ان کے نام کے بارے میں صحیح روایت یہ ہے۔ حارث بن نفع بن معلی بن لؤذان بن

حارث بن زید بن ثعلبہ بن عدی بن مالک بن زید مناہ بن حبیب بن عبد حارثہ بن مالک بن غضب انصاری زرقی۔ ان کی والدہ امیمہ دختر قرط بن خساء تھیں از بنو سلمہ۔ ان کا نسب ہماری طرف جماعہ اور حبیب بن عبد حارثہ نے ذکر کیا ہے۔ ابوسعید زریق کے بھائی تھے۔

ابوسعید کو زرقی اس بنا پر کہتے ہیں کہ عرب بعض اوقات اپنے بھتیجے کو اس کے مشہور معروف چچا سے منسوب کر دیتے تھے۔ ہم اس کی کئی نظیریں پیش کر آئے ہیں۔

ابوسعید کو حضور اکرم کی صحبت نصیب ہوئی۔ حجازی تھے۔ ان سے حفص بن عاصم اور عبید بن حنین نے روایت کی بقول ابو عمران سے صرف دو حدیثیں مروی ہیں۔ ایک وہ ہے۔ جس میں مذکور ہے کہ وہ نماز میں مصروف تھے کہ آپ نے انہیں بلایا۔ دوسری وہ حدیث ہے کہ ہم صبح کو بازار جا رہے تھے۔

ابو محمد عبد اللہ بن علی بن سویدۃ التکریتی نے باسنادہ تا علی بن احمد المفسر نے بیان کیا کہ ابونصر احمد بن محمد بن ابراہیم المہر جانی نے عبید اللہ بن محمد الزاہر سے انہوں نے عبد اللہ بن محمد بن عبد العزیز سے انہوں نے علی بن مسلم سے انہوں نے حرمی بن عمارہ سے انہوں نے شعبہ سے انہوں نے خبیب بن عبد الرحمن سے انہوں نے حفص بن عاصم سے انہوں نے ابوسعید بن معلیٰ سے روایت کی میں نماز پڑھ رہا تھا حضور اکرم صلی اللہ علیہ وسلم میرے پاس سے گزرے اور مجھے بلایا۔ میں نماز سے فراغت کے بعد حاضر ہوا تو آپ نے دیر سے آنے کی وجہ دریافت کی میں نے وجہ بیان کی تو آپ نے فرمایا کیا تم نے قرآن کی یہ آیت نہیں پڑھی استجبوا لله وللرسول اذا دعاکم کیا تم پسند کرو گے کہ میں تمہیں قرآن کی عظیم ترین سورت قبل اس کے کہ تم مسجد سے نکلو۔ یاد کرادوں آپ گئے وہ سورت نکالی اور میں نے یاد کر لی آپ نے اس پر فرمایا الحمد لله رب العالمین ابو نعیم ابو عمر اور ابو موسیٰ نے اس کا ذکر کیا ہے۔

۵۹۵۶۔ حضرت ابوسعید مقبریؓ

حضرت ابوسعید مقبری۔ ان کا نام کیسان مولیٰ لیث تھا۔ حضور اکرم ﷺ کے زمانے میں مسلمان ہوئے اور قبرستان کے قریب رہتے تھے۔ اس لئے ان کا لقب مقبری پڑ گیا۔ ولید بن عبد الملک کے زمانے میں مدینے میں فوت ہوئے انہوں نے حضرت عمر سے روایت کی۔ ان کی زیادہ تر احادیث حضرت ابو ہریرہ سے مروی ہیں۔ ابو عمر نے ان کا ذکر کیا ہے۔

۵۹۵۷۔ حضرت ابوسعیدؓ

حضرت ابوسعید شامی ہیں۔ انہیں صحبت نصیب ہوئی۔ ان سے حارث بن یجد الاشعری نے شامیوں کے بارے میں ان کی حدیث روایت کی۔ حکیم ابوالحسن علی بن احمد بن علی بن ہبل نے ابوالقاسم بن سمرقندی سے انہوں نے عبد العزیز بن احمد الکتانی سے انہوں نے ابو محمد عبد الرحمن بن عثمان بن ابونصر اور تمام بن محمد الرازی اور ابونصر محمد بن احمد بن ہارون غسانی سے جو ابن جندی کہلاتے ہیں اور ابوالقاسم عبد الرحمن بن حسین بن حسن بن ابوالعقب اور ابوبکر محمد بن عبد الرحمن بن یحییٰ القطان سے۔ ان سب نے ابوالقاسم علی بن یعقوب بن ابوالعقب سے انہوں نے ابوزرعہ دمشقی نصری سے۔ انہوں نے ابو مسہر سے انہوں نے صدقہ

بن خالد انہوں نے عبدالرحمن بن یزید بن جابر سے انہوں نے حارث بن یجد الاشعری سے انہوں نے ایک صحابی سے جن کی کنیت ابوسعید تھی روایت کی کہ وہ عوالی (دیہات) مدینہ سے شہر میں آئے اور ابھی شہر نہیں پہنچے تھے کہ انہیں سخت بھوک لگی وہ ابھی مدینہ کے ایک بازار میں پہنچے تھے کہ انہوں نے ایک آدمی کو سنا جو اپنے دوست سے کہہ رہا تھا کہ گزشتہ رات کو حضور اکرم ﷺ نے صحابہ کی ضیافت کی تھی چونکہ مجھے سخت بھوک لگ رہی تھی۔ اس لئے میں فوراً حضور اکرم صلی اللہ علیہ وسلم کی خدمت میں پہنچا اور دریافت کیا یا رسول اللہ! کیا آپ نے گزشتہ رات ضیافت دی تھی۔ فرمایا ہاں مطبخ میں کھانے کا بندوبست تھا میں نے پوچھا بچا کھچا کھانا کیا ہوا؟ فرمایا۔ وہ اٹھوا دیا گیا۔

بعد میں انہوں نے حضور اکرم ﷺ سے دریافت کیا یا رسول اللہ بعد از وفات آپ امت کے آگے ہوں گے یا پیچھے آپ نے فرمایا میں سب سے آگے ہوں گا اور پھر سب ایک ایک کر کے ملتے جائیں گے۔

اسے بشر بن بکر نے ابن جابر سے انہوں نے حارث بن یجد سے انہوں نے اس شخص سے روایت کی جنہوں نے ابوسعید سے سنا۔ تینوں نے ان کا ذکر کیا ہے۔

۵۹۵۸۔ حضرت ابوسعیدؓ

حضرت ابوسعید یا ابوسعید۔ انہوں نے حضور اکرم سے دو حدیثیں کیں۔ کثرت سے صلہ رحمی کرو اور ہمسائے سے حسن سلوک سے گھروں کی آبادی ہوتی ہے اور عمریں بڑھتی ہیں۔ ان سے ابو ملیکہ نے روایت کی۔ ابو عمرو نے ان کا ذکر کیا ہے اور لکھا ہے کہ وہ انصاری تھے مگر ان میں اور اول الذکر کے بارے میں شبہ ہے۔

۵۹۵۹۔ حضرت ابوسفیان بن حارث قریشیؓ

حضرت ابوسفیان بن حارث بن عبدالمطلب بن ہاشم بن عبدمناف قرشی ہاشمی۔ حضور اکرم ﷺ کے ابن عم اور رضاعی بھائی تھے۔ دونوں نے حلیمہ سعدیہ کا دودھ پیا تھا۔ ان کی والدہ کا نام غزیہ دختر قیس بن طریف تھا۔ جو فہر بن مالک کی نسل سے تھے۔ اکثر کی رائے ہے کہ ابراہیم بن منذر ہشام بن کلبی اور زبیر بن بکار انہی کے اسلاف ہیں۔

ابوسفیان کا نام مغیرہ تھا بعض لوگوں کا خیال ہے کہ ان کی کنیت ہی ان کا نام تھا اور مغیرہ ان کا بھائی تھا۔ جو لوگ شکل و شبہت میں حضور اکرم ﷺ سے ملتے جلتے تھے وہ جعفر بن ابوطالب، حسن بن علی، ثمام بن عباس کے علاوہ ابوسفیان بھی تھے۔ ابوسفیان خوشگو شاعروں میں تھے۔ حضور کی ہجو کے جواب میں حسان بن ثابت نے ذیل کے دو شعر کہے تھے۔

الا ابلغ اباسفیان عنی
مفلغلہ فقد برح الخفاء
”ابوسفیان کو میری طرف سے یہ بات پہنچا دو۔ جو شہر بہ شہر پھیلی جائے گی کہ چھپی باتیں واضح ہو چکی ہیں۔“

ہجوت محمد افاجبت عنہ
وعند اللہ فی ذاک الجزاء
”تو نے رسول کریم کی ہجو کی ہے اور میں ان کی طرف سے جواب دے رہا ہوں اور اس کا بدلہ خدا کی طرف

سے ملے گا۔“

بعد میں ابوسفیان مسلمان ہو گئے اور اسلام کی عمدہ خدمت کی۔

ابوجعفر نے باسنادہ یونس سے انہوں نے ابن اسحاق سے انہوں نے زہری سے انہوں نے عبید اللہ بن عبد اللہ بن عتبہ سے انہوں نے ابن عباس سے روایت کی کہ ابوسفیان بن حارث۔ عبد اللہ بن ابی امیہ بن مغیرہ مکہ اور مدینہ کے درمیان ثنیۃ العقاب کے مقام پر حضور اکرم صلی اللہ علیہ وسلم کو ملے اور آپ سے ملاقات کی خواہش کی چنانچہ ام سلمہ (ام المؤمنین) نے حضور اکرم سے درخواست کی یا رسول اللہ! آپ کا عم زاد عمہ زاد اور خسر ملاقات کی اجازت چاہتے ہیں۔ حضور اکرم ﷺ نے فرمایا مجھے ان کی کوئی ضرورت نہیں۔ عم زاد ہتک عزت کا مرتکب ہوا۔ رہا دوسرا اس نے مکہ میں میرے خلاف کیا کچھ نہیں کیا۔ جب انہیں یہ اطلاع موصول ہوئی۔ اس وقت ابوسفیان کے ساتھ اس کا بیٹا بھی تھا۔ اس نے کہا خدا کی قسم! حضور اکرم کو ہمیں ملاقات کی اجازت دینا ہوگی۔ ورنہ میں اپنے بیٹے کا ہاتھ پکڑ کر نکل کھڑا ہوں گا تا آنکہ ہم بھوک اور پیاس سے مرجائیں گے۔ رسول کریم صلی اللہ علیہ وسلم کو جب اس کا علم ہوا تو۔ آپ کو رحم آ گیا اور ملاقات کی اجازت دے دی (میرے خیال میں یہ حدیث اس لئے مشکوک ہے کہ حضور اکرم ﷺ کی شان رحیمی کے خلاف ہے کہ آپ ملاقات سے انکار فرمادیں۔ مترجم) ابوسفیان نے معذرت میں ذیل کے اشعار پیش کئے۔

لعمرك انى يوم احمل راية لتغلب خيل اللات خيل محمد

”بخدا! وہ دن بھی تھے جب میں نے لات کے لشکر کو محمد کے لشکر کے خلاف کامیاب کرانے کے لئے علم بلند کیا تھا۔“

لكا المظلم الحيران اظلم ليله فهذا او انى حين اهدى فاهدى

”میں اس وقت اندھیرے میں پھنسے ہوئے حیران آدمی کی طرح تھا۔ اب جب خدا نے مجھے ہدایت دی ہے۔ میں سیدھے راستے پر چل رہا ہوں۔“

هدانى هاد غير نفسى ودلى على الله من طردته كل مطرد

ایک ہدایت کرنے مجھے سیدھا راستہ دکھایا اور میری ذات کو بدل دیا اور اس نے خدا کی طرف میری راہ نمائی کی۔ جسے میں بالکل چھوڑ چکا تھا۔

اصد وانأى جاهد اعن محمد وادعى وان لم انتسب من محمد

”اس وقت میں محمد رسول اللہ سے روکتا تھا اور دور بھاگتا تھا اور اگرچہ میں محمد سے منسوب ہونا نہیں چاہتا تھا لیکن مجھے لوگ ان سے منسوب کرتے ہیں۔“

حضرت ابوسفیان حضور اکرم صلی اللہ علیہ وسلم کے ساتھ فتح مکہ کے موقع پر اور غزوہ حنین میں موجود تھے اور وہاں ان کو ایک عمدہ آزمائش پیش آئی۔

اسی اسناد سے یونس نے ابن اسحاق سے انہوں نے عاصم بن عمر بن قتادہ سے انہوں نے عبدالرحمن بن جابر سے انہوں نے

اپنے والد جابر بن عبد اللہ انصاری سے روایت کی مالک بن عوف نظری اپنے ساتھیوں کو لئے حنین کو روانہ ہوئے۔ حضور اکرم صلی اللہ علیہ وسلم سے آگے نکل گیا اور اس نے وادی کے اطراف و جوانب میں اور گھاٹیوں میں اپنے آدمی چھپا دیئے جب رسول کریم اور صحابہ صبح کے اندھیرے میں وادی میں داخل ہوئے تو وہاں چھپے سواروں نے اچانک اس زور کا حملہ کیا کہ اسلامی پیادہ بھاگ کھڑی ہوئی اور شتر سوار بری طرح باہم ٹکرائے جب آپ نے یہ حالت دیکھی تو بھاگتوں کو واپس بلایا اہل بیت میں سے آپ کے ساتھ حضرت علی ابوسفیان، فضل بن عباس اور ربیعہ رہ گئے تھے۔ مہاجرین میں سے صرف حضرت ابو بکر اور حضرت عمر حضرت عباس نے حضور اکرم صلی اللہ علیہ وسلم کے سفید خچر کی لگام پکڑی ہوئی تھی۔ جب لوگ واپس آگئے تو آپ نے ابوسفیان کو جنت کی بشارت دی اور فرمایا میں امید کرتا ہوں کہ تم حمزہ کے جانشین ہو گے۔ ان کا شمار فضلاء صحابہ میں ہوتا تھا۔ روایت ہے کہ جب فوت ہونے لگے تو کہنے لگے مجھ پر رونا مت کیونکہ جب سے میں نے اسلام قبول کیا ہے۔ میں نے اپنے دامن کو کسی گناہ سے آلودہ نہیں کیا۔

اسی اسناد سے ابن اسحاق سے مروی ہے کہ ابوسفیان نے حضور اکرم ﷺ کی وفات پر ذیل کے اشعار کہے۔

ارقت و بات لیلی لا یزول
ولیل اخو المصیبة فیہ طول
”میں آنسو بہا رہا ہوں اور میری رات ختم نہیں ہوتی اور مصیبت زدہ آدمی کی رات طویل تر ہوتی ہے۔“

واسعدنی البکاء و ذاک فیما
اصیب المسلمون بہ قلیل
”اس رونے سے مجھے سعادت نصیب ہوئی اور یہ ایسی مصیبت ہے کہ مسلمانوں کو کم ہی ایسی مصیبت سے پالا پڑا ہے۔“

فقد عظمت مصیبة وجلت
عشبة قیل قد قبض الرسول
”جس شام یہ خبر پھیلی کہ رسول کریم فوت ہو گئے ہیں۔ اس مصیبت میں عظمت اور جلال پیدا ہو گیا۔“
وتصبح ارضنا ما عراھا
تکاد بنا جوانہا تمیل
”اور ہماری زمین سرمازدہ ہو گئی اور قریب تھا اور اس کے کنارے ہمیں ساتھ لئے ایک طرف کو جھک جائیں۔“

فقدنا الوحی والتنزیل فینا
یروح بہ ویغد وجبریل
”وحی ختم ہو گئی اور قرآن جسے جبریل صبح و شام لایا کرتے تھے۔ اترنا بند ہو گیا۔“
وذاک احق ما سالت علیہ
نفوس الناس او کادت تسیل
”چاہیے تو یہ تھا کہ لوگوں کی رو میں سیلاب کی طرح بہنے لگ جائیں لیکن ایسا نہیں ہوا عجب نہیں کہ اب بہنے لگ جائیں۔“

نبی کان یجلو الشک عنا
بما یوحی الیہ وما یقول

”حضور نبی کریم ایسے نبی تھے جو ہمارے شکوک کو وحی کے ذریعے سے یا اپنے ارشادات سے رفع فرما دیا کرتے تھے۔“

وبہدینا فلا نخشی ضللاً
علینا والرسول لنا دلیل
”آپ ہمیں ہدایت فرماتے ہیں۔ اس لئے ہمیں گمراہی کا کوئی ڈر نہیں اور آپ ہمارے لئے دلیل راہ ہیں۔“

فلم تر مثله فی الناس حیا
ولیس لہ من الموتی عدیل
”تمہیں زندہ لوگوں میں نہ تو آپ کا کوئی مثل نظر آئے گا اور نہ فوت ہو جانے والوں میں۔“
افاطم ان جزعت فذاک عذر
وان لم تجزعی فهو السبیل
”اے فاطمہ اگر تو اس موقع پر جزع فزع کرے۔ تو تو معذور ہے اور اگر نہ روئے تو یہ بھی ایک مروج طریقہ ہے۔“

فعودی بالعزاء فان فیہ
ثواب اللہ والفضل الجلیل
”اے فاطمہ! تو ماتم کر کیونکہ اس میں خدا کی طرف سے تجھے ثواب ملے گا اور یہ بہت بڑی نیکی ہے۔“
وقولی فی ابیک ولا تملی
وہل یجزی بفعل ابیک قیل
”اور تو حضور اکرم صلی اللہ علیہ وسلم (اپنے والد) کی مدح کر اور مت اکتا کیونکہ مدحیہ اقوال کی کوئی تعداد بھی حضور اکرم صلی اللہ علیہ وسلم کے اعمال کی حریف نہیں ہو سکتی۔“

فقبر ابیک سید کل قبر
وفیہ سید الناس الرسول
”اور آپ کے والد کی قبر تمام قبروں کی سردار ہے کیونکہ اس میں رسول کریم دفن ہیں۔ جو تمام انسانوں کے سردار ہیں۔“

اور ابوسفیان نے ۲۰ ہجری میں وفات پائی۔ ان کی وفات کی وجہ یہ تھی کہ حج کے موقع پر حجام نے ان کا سر مونڈا۔ تو اس نے مہاسے کو کاٹ دیا جو ان کے سر میں تھا۔ بیمار پڑ گئے اور حج سے واپسی پر مدینے میں فوت ہو گئے۔ حضرت عمر رضی اللہ عنہ نے نماز جنازہ پڑھائی۔ ایک روایت میں ہے کہ اپنے بھائی نوفل کی وفات کے تقریباً چار ماہ بعد فوت ہوئے۔ انہوں نے وفات سے تین دن پہلے خود اپنی قبر کھود لی تھی اور ہجرت کا پندرہواں برس تھا۔ واللہ اعلم۔ ابو نعیم، ابو عمر اور ابو موسیٰ نے ان کا ذکر کیا ہے۔

۵۹۶۰۔ حضرت ابوسفیان بن حارثؓ

حضرت ابوسفیان بن حارث بن قیس بن زید بن ضبیعہ بن زید بن مالک بن عوف بن عمرو بن عوف انصاری اوسی۔ ایک روایت میں ہے کہ غزوہ احد میں شہید ہوئے۔ اور ایک میں غزوہ خیبر کا ذکر ہے۔

ابوجعفر نے باسنادہ یونس سے انہوں نے ابن اسحاق سے انہوں نے عمران بن سعد بن سہل بن حنیف سے انہوں نے بنو عمرو بن عوف کے ایک آدمی سے روایت کی کہ جب حضور اکرم ﷺ غزوہ احد کو روانہ ہوئے تو آپ کے ساتھ ابوسفیان اور ایک صحابی بھی

تھے۔ ان صاحب نے دعا کی اے اللہ! تو مجھے اس غزوے میں شہادت نصیب فرما اور مجھے میرے اہل و عیال کی طرف واپس نہ کر۔ ابوسفیان نے دعا کی اے اللہ تو مجھے میرے اہل و عیال کی طرف واپس کرنا تاکہ انکی کفالت کروں، حضور کے ساتھ مل کر جہاد کروں اور ان کی صحبت سے مستفیض ہوں۔ لڑائی میں ابوسفیان شہید ہو گئے اور دوسرے صحابی فوج کر آ گئے۔ صحابہ نے حضور اکرم ﷺ سے اس کا ذکر کیا تو آپ نے فرمایا کہ ابوسفیان کی نیت زیادہ مہنی براخلاص تھی۔ ابن اسحق نے تذکرہ غزوہ احد کے سلسلے میں اسی طرح بیان کیا ہے اور پھر ان کا ذکر ان لوگوں میں بھی کیا ہے۔ جو غزوہ خیبر میں شہید ہوئے تھے۔ واللہ اعلم

۵۹۶۱۔ حضرت ابوسفیان صحر بن حربؓ

حضرت ابوسفیان صحر بن حرب بن امیہ بن عبد شمس بن عبد مناف قرشی اموی۔ یزید اور معاویہ کے والد تھے سال قبل سے دس برس پیشتر پیدا ہوئے سرداران قریش سے تھے اور تجارت پیشہ تھے۔ ہر سال قریش کا مال تجارت لے کر شام اور قرب و جوار کے ممالک میں جاتے تھے اور سرداران قریش کا جھنڈا عقاب ان کی تحویل میں تھا۔ جب بھی جنگ کی تیاری ہوتی۔ تو قریش اکٹھے ہوتے اور علم سردار لشکر کے ہاتھ میں دے دیتے قریش میں تین آدمیوں (عتبہ ابو جہل اور ابوسفیان) کو صاحب الرائے سمجھا جاتا تھا لیکن جب اسلام آیا تو صاحب الرائے ابوسفیان نے پیٹھ پھیر لی اور یہی سردار تھا۔ جو احد کے معرکے میں تمام قریش کو اپنے ساتھ کھینچ لایا حالانکہ اس سے پیشتر سوائے معرکہ ذات نکیف (جو بنو کنانہ کے خلاف لڑا گیا تھا) اور جس کی قیادت عبدالمطلب نے کی تھی، قریش کبھی فرد واحد کی کمان کے تحت نہیں لڑے تھے یہ ابو احمد عسکری کا قول ہے۔

ابوسفیان، حضرت عباس کے دوست تھے اور فتح مکہ کی رات کو ایمان لائے تھے۔ غزوہ حنین میں موجود تھے اور آپ نے ابوسفیان اور ان کے دو بیٹوں یزید اور معاویہ کو ایک ایک سواونٹ اور چالیس چالیس اوقیہ چاندی عطا فرمائی تھے۔ نیز طائف کے محاصرے میں بھی حضور اکرم ﷺ کے ساتھ موجود تھے۔ اس موقع پر ان کی آنکھ اندھی ہو گئی تھی اور دوسری جنگ یرموک میں اندھی ہو گئی تھی جس کی کمان ان کے بیٹے یزید کے ہاتھ میں تھی۔ وہ اس جنگ میں مصروف پیکار تھے اور زور زور سے کہہ رہے تھے اے اللہ کی مدد ہمارے قریب آ، ہمارے قریب آ، سواروں کے بڑے بڑے جتھوں کے سامنے کھڑے ہو کر انہیں اکساتے اور کہتے اللہ اللہ تم عرب ہو اور اسلام کے مددگار ہو اور تمہارے دشمن رومی ہیں اور کفر کے مددگار ہیں۔ اے اللہ آج کا دن تیرے دنوں میں سے ہے۔ اے اللہ تو اپنے بندوں پر اپنی فتح نازل فرما۔

مروئی ہے کہ جب ابوسفیان ایمان لائے اور مسلمانوں کے بڑے بڑے ہجوم دیکھے تو حضرت عباس سے مخاطب ہو کر کہنے لگے کہ تمہارا بھتیجا عظیم بادشاہ بن گیا ہے حضرت عباس نے کہا یہ بادشاہی نہیں بلکہ نبوت ہے۔ ابوسفیان نے کہا پھر تو اس کے کیا کہنے۔

ابن زبیر سے مروی ہے کہ معرکہ یرموک میں جب ابوسفیان رومیوں کو دیکھتے تو کہتے اے رومیو! بس کرو اور جب مسلمان سامنے آتے تو کہتے:

”یہ زرد رنگ والے روم کے حاکم ہیں۔ ان کا نام بھی باقی نہیں رہے گا۔“

اس طرح کی اور کئی باتیں ان سے مذکور ہیں لیکن بلاشبوت چونکہ یرموک کی جنگ میں ان کی دوسری آنکھ بھی ضائع ہوئی تھی

اگر وہ دشمن سے دور ہوتے تو ان کی آنکھ نہ ضائع ہوتی۔

وہ مؤلفہ القلوب میں سے تھے لیکن اسلام کی خوب خدمت کی اور خلافت عثمان کے دوران میں ۳۱ یا ۳۲ یا ۳۳ یا ۳۴ ہجری میں فوت ہوئے۔ حضرت عثمان نے ان کی نماز جنازہ پڑھائی اور ایک روایت میں ہے کہ امیر معاویہ نے پڑھائی ان کی عمر ۸۸ برس یا ۹۳ برس یا کم و بیش تھی۔ ابو عمر ابو نعیم اور ابو موسیٰ نے ان کا ذکر کیا ہے۔

۵۹۶۲۔ حضرت ابوسفیانؓ والد عبد اللہ

حضرت عبد اللہ بن ابوسفیان کے والد تھے۔ انہوں نے حضور اکرم ﷺ سے یہ حدیث روایت کی کہ رمضان میں عمرے کا ثواب حج کے برابر ہے۔ وہ مدنی ہیں۔ ابو عمر نے ان کا ذکر کیا ہے اور لکھا ہے کہ مجھے اس حدیث کے مرسل ہونے کا خدشہ ہے۔

۵۹۶۳۔ حضرت ابوسفیان بن محسنؓ

حضرت ابوسفیان بن محسن۔ انہوں نے رسول اکرمؐ کے ساتھ حج کیا۔ ان سے عدی مولیٰ ام قیس نے روایت کی۔ احمد بن حازم نے صالح مولیٰ التوامہ سے انہوں نے عدی مولیٰ ام قیس سے انہوں نے سفیان بن ابو محسن سے روایت کی کہ ہم نے یوم النحر کو حضور اکرم ﷺ کے ساتھ حمزۃ العقبہ پر کنکریاں پھینکیں اور پھر ہم نے کرتے پہن لئے۔ ابن مندہ اور ابو نعیم نے ان کا ذکر کیا ہے۔

ابو نعیم لکھتے ہیں۔ ابن مندہ نے ذکر کیا ہے لیکن ابوسنان نام لکھا ہے اور ابوسفیان کو غلط کہا ہے اور باسنادہ ابراہیم بن محمد اسلمی سے انہوں نے صالح سے انہوں نے عدی سے انہوں نے ابوسنان سے حدیث رمی بیان کی۔

۵۹۶۴۔ حضرت ابوسفیان مدلوکؓ

حضرت ابوسفیان مدلوک۔ وہ اپنے آزاد کردہ غلام کے ساتھ حضور اکرم ﷺ کی خدمت میں حاضر ہوئے اور ہر دو مسلمان ہو گئے۔ پھر آپ نے برکت کے لئے ان کے سر پر ہاتھ پھیرا اور برکت کی دعا دی۔ چنانچہ عمر بھران کے وہ بال سیاہ رہے اور باقی سفید ہو گئے تھے۔ ابو عمر نے ذکر کیا ہے۔

۵۹۶۵۔ حضرت ابوسفیان بن وہبؓ

حضرت ابوسفیان بن وہب بن ربیعہ بن اسد بن صہیب بن مالک بن کثیر بن غنم بن دوادن بن اسد بن خزیمہ اسدی۔ غزوہ بدر میں موجود تھے۔ یہ جعفر المستغفری کا قول ہے۔ ابو موسیٰ نے مختصر اذکر کیا ہے۔

۵۹۶۶۔ حضرت ابوسکینہ شامیؓ

حضرت ابوسکینہ شامی۔ حمص میں سکونت کر لی تھی۔ ابو عمر کہتے ہیں مجھے ان کا نام معلوم ہے نہ نسب ایک روایت میں محکم آیا ہے مگر باثبوت۔ ان سے بلال بن سعد الواعظ نے روایت کی ہے اور بلاد لیل صحابہ میں شمار کیا ہے۔

ابوسکینہ کی مروی احادیث میں سے ایک وہ ہے جو یحییٰ بن محمود بن سعد نے باسنادہ ابو بکر بن عاصم سے انہوں نے محمد بن

اور لیس سے انہوں نے ابوتوبہ سے انہوں نے یزید بن ربیعہ سے انہوں نے بلال بن سعد سے انہوں نے ابوسکینہ سے روایت لی حضور اکرم ﷺ نے فرمایا جب تمہارے پاس کوئی ایسی چیز ہو جس کی قیمت سے تم ایک غلام خرید سکو تو خرید کر اسے آزاد کر دو اس طرح اللہ تمہارے ہر عضو کو غلام کے آزاد کردہ ہر عضو کے بدلے میں ناز جہنم سے آزاد کر دے گا۔ ایک روایت کے مطابق ان کی یہ حدیث مرسل ہے کیونکہ انہیں صحبت میسر نہیں آئی۔ تینوں نے ان کا ذکر کیا ہے۔

۵۹۶۷۔ حضرت ابوسلالہ سلمیٰ

حضرت ابوسلالہ سلمیٰ یا ابوسلالہ سلمیٰ یا ابوسلام سلمیٰ۔ اکثر نے ان کا شمار صحابہ میں کیا۔ عاصم بن عبد اللہ نے عبد اللہ بن عبید اللہ سے انہوں نے ابوسلالہ سلمیٰ سے روایت ہے کہ حضور اکرم صلی اللہ علیہ وسلم نے فرمایا جلدی ہی تم میں ایسے زعماء پیدا ہوں گے کہ تمہارا رزق ان کے قبضے میں ہوگا۔ وہ تم سے باتیں کریں گے اور جھوٹ بولیں گے۔ بد اعمالی کے مرتکب ہوں گے اور تم سے اس وقت تک خوش نہ ہوں گے جب تک تم ان کی بد عملی کے مداح نہیں بنو گے ان کے جھوٹ کی تصدیق نہ کرو گے اور جو وہ مانگیں گے ان کے حوالے نہیں کرو گے۔ جب وہ تم پر ظلم کریں۔ تو ان سے جنگ کرو جو ایسی لڑائی میں مارا گیا۔ وہ میرا ہوگا اور میں اس کا۔ تینوں نے ذکر کیا ہے۔

۵۹۶۸۔ حضرت ابوسلام ہاشمیؓ

حضرت ابوسلام ہاشمیؓ۔ حضور اکرمؐ کے آزاد کردہ غلام تھے خلیفہ نے صحابہ میں شمار کیا ہے اور بنو ہاشم بن عبد مناف کے مولیٰ تھے۔ شعبہ نے ابو عقیل ہشام بن بلال سے انہوں نے سابق بن ناجیہ سے انہوں نے ابوسلام سے روایت کی حضور اکرم ﷺ نے فرمایا جو بھی حریا غلام مسلمان صبح و شام تین بار یہ کہے کہ میں اللہ کو اپنا رب، اسلام کو اپنا دین اور محمد رسول اللہ کو اپنا نبی مانتا ہوں۔ اللہ اسے قیامت کے دن ضرور راضی کرے گا۔ تینوں نے ان کا ذکر کیا ہے۔

۵۹۶۹۔ حضرت ابوسلامہ ثقفیؓ

حضرت ابوسلامہ ثقفیؓ۔ ان کا شمار صحابہ میں ہوتا ہے۔ ان کا نام عروہ تھا۔ ابو عمر نے مختصراً ان کا ذکر کیا ہے۔

۵۹۷۰۔ حضرت ابوسلامہ سلامیؓ

حضرت ابوسلامہ سلامیؓ اور ابوسلالہ الحنظلیؓ۔ ابو عمر کے مطابق دونوں ایک ہیں اور نام خدش تھا۔ ابوسلامہ سلامی یا سلمیٰ ان کا ذکر ایک حدیث میں ملتا ہے کہ حضور اکرم ﷺ نے ایک شخص کو اس کی ماں کے بارے میں تین دفعہ حسن سلوک کا حکم دیا اور باپ کے بارے میں ایک بار خدش کے ترجمہ میں ہم نے ان کا ذکر زیادہ تفصیل سے کیا ہے ابو نعیم ابو عمر اور ابو موسیٰ نے ان کا ذکر کیا ہے ایک روایت میں حینی ہیں اور ایک روایت میں یہ سلمیٰ تھے اور ابو عبد الرحمن سلمیٰ کے والد لیکن یہ غلط ہے۔

۵۹۷۱۔ حضرت ابوسلمہ بن عبدالاسدؓ

حضرت ابوسلمہ بن عبدالاسد ہلال بن عبد اللہ بن عمر بن مخزوم قرشی مخزومی۔ ان کا نام عبد اللہ بن عبدالاسد تھا اور والدہ برہ بنت

عبدالطلب تھی اور قدیم الاسلام تھے۔

عبید اللہ بن احمد نے باسنادہ یونس سے انہوں نے ابن اسحاق سے روایت کی کہ ابو عبیدہ بن حارث ابو سلمہ بن عبدالاسد ارقم بن ابوارقم اور عثمان بن مظعون حضور اکرم ﷺ کی خدمت حاضر ہوئے حضور اکرم نے انہیں اسلام کی دعوت دی اور قرآن مجید پڑھ کر سنایا۔ انہوں نے اسلام قبول کر لیا اور شہادت دی کہ آپ ہدایت اور راستی پر ہیں اس کے بعد کوئی اور لوگ مسلمان ہو گئے جن میں سعید بن زید بھی تھے چنانچہ وہ اپنی بیوی ام سلمہ کے ساتھ حبشہ کو ہجرت کر گئے۔ وہاں سے واپس آ کر مدینے کو ہجرت کر گئے غزوہ بدر اور احد میں شریک تھے۔ آخر الذکر میں زخمی ہو گئے۔ زخم مندمل ہو گیا تھا مگر پھر ہرا ہو گیا اور فوت ہو گئے بقول ابو عمران کی وفات جمادی الآخر میں ہجرت کے تیسرے سال واقع ہوئی۔

ابویاسر بن ابوجبہ نے باسنادہ عبداللہ بن احمد سے انہوں نے اپنے والد سے انہوں نے روح سے انہوں نے حماد بن سلمہ سے انہوں نے ثابت سے انہوں نے ابن عمر بن ابوسلمہ سے انہوں نے اپنے والد سے انہوں نے ام سلمہ سے روایت کی۔ حضور اکرم ﷺ نے فرمایا جب تم پر کوئی مصیبت آئے تو ذیل کی دعا پڑھا کرو۔

انا لله وانا اليه راجعون. اللهم عندك احتسب مصيبتى فاجرنى فيها وابدلنى خيرا منها.

جب ابوسلمہ فوت ہو گئے میں نے یہ دعا پڑھی تو حضور اکرم صلی اللہ علیہ وسلم نے ام سلمہ سے نکاح کر لیا اور اس طرح جناب ام سلمہ کو بہتر رفیق حیات میسر آ گئے۔

۵۹۷۲۔ حضرت ابوسلمہؓ جد عبد الحمید بن سلمہ

حضرت ابوسلمہ۔ عبد الحمید بن سلمہ انصاری کے دادا تھے۔ جب ان کے والدین میں سے ایک نے اسلام قبول کیا تو حضور اکرم نے انہیں اختیار دیا کسی ایک کے پاس رہنے کا۔ ان کا نام رافع تھا۔ ابو نعیم اور ابو موسیٰ نے ان کا ذکر کیا ہے۔

۵۹۷۳۔ حضرت ابوسلمہؓ

حضرت ابوسلمہ صحابی ہیں۔ اور نسب نامہ معلوم ہے حاکم ابو احمد نے کتاب الکافی میں ان کا ذکر کیا ہے نیز حاکم ابو عبد اللہ نے بھی انہیں صحابہ میں شمار کیا ہے۔

موسیٰ بن اسماعیل نے حماد بن یزید بن مسلم منقری سے انہوں نے معاویہ بن قرہ سے روایت کی کہ کہمس الہلالی کہنے لگے کیا میں تمہیں خلیفہ عمر کی بات نہ سناؤں۔ انہوں نے کہا ضرور سناؤ کہنے لگے۔ میں خلیفہ کے پاس بیٹھا تھا کہ ایک عورت نے آ کر خلیفہ سے اپنے خاوند کی شکایت کی اس میں بھلائی کم اور برائی زیادہ ہے۔ خلیفہ نے دریافت کیا تمہارا خاندان کون ہے اس نے جواب دیا ابوسلمہ خلیفہ نے کہا وہ تو سچا آدمی ہے اور اسے حضور اکرم صلی اللہ علیہ وسلم کی صحبت حاصل ہے۔ ابو عمر اور ابو موسیٰ نے ذکر کیا ہے۔

۵۹۷۴۔ حضرت ابوسلمیٰ راعی رسول اللہ صلی اللہ علیہ وسلم

حضرت ابوسلمیٰ حضور اکرم کے چچا ہے تھے اور ان کا نام حریش کوفی یا شامی تھا۔ ان سے ابوسلام اسود اور ابو عمر عباد بن

عبدالصمد نے روایت کی۔

فتیان بن محمد بن سودان نے ابونصر احمد بن محمد بن عبدالقاهر طوسی سے انہوں نے حسین بن نقور سے انہوں نے ابوالقاسم عیسیٰ بن علی بن جراح سے انہوں نے ابوالقاسم البغوی سے انہوں نے ابو کامل محمد بن جری سے انہوں نے عباد بن عبدالصمد سے انہوں نے ابوسلمی سے روایت کی حضور اکرمؐ نے فرمایا جو شخص اللہ سے ایسی حالت میں ملے کہ خدا کی وحدانیت میری رسالت کا قائل ہو اور قیامت اور حساب کتاب پر ایمان رکھتا ہو وہ ضرور جنت میں داخل ہوگا۔ میں نے کہا کیا آپ نے حضور اکرمؐ سے یہ بات سنی ہے انہوں نے دونوں کانوں میں انگلیاں ڈالیں اور کہا کہ میں نے ان کانوں سے بارہا یہ بات سنی ہے۔

فضل بن حسین نے عباد بن عبدالصمد سے روایت کی کہ میں ایک موقع پر کوفے میں تھا کہ ایک شخص سے ملاقات ہوئی جو حضور اکرم صلی اللہ علیہ وسلم کے صحابی تھے۔ اس پر ایک آدمی نے جن کا نام ابو مسعر تھا آواز دی اور پوچھا کیا آپ حضور اکرم کے خادم رہے ہیں؟ انہوں نے کہا ہاں۔ میں آپ کی بکریاں چرایا کرتا تھا ابو مسعر نے کہا اچھا! ہمیں کوئی حدیث سناؤ اس نے کہا حضور اکرم صلی اللہ علیہ وسلم نے فرمایا پانچ چیزیں میزان میں بڑا وزن رکھتی ہیں سبحان اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ ابوسلمی سے ابوسلام نے یہی روایت بیان کی ہے اور اس میں ان سے اختلاف کیا گیا ہے۔ ان سے ایک حدیث کی روایت کی گئی۔ جو انہوں نے حضور اکرم کے ایک خادم سے سنی تھی اور ابوسلام نے یہ حدیث ابو ثوبان سے روایت کی ہے۔ تینوں نے ان کا ذکر کیا ہے۔

۵۹۷۵۔ حضرت ابوسلمیؓ

حضرت ابوسلمیؓ حضور اکرمؐ سے ملاقات کی مگر آپ سے صرف ایک بات انہیں یاد رہ گئی ہے کہ ایک بار حضور اکرمؐ نے نماز صبح میں سورۃ اذ الشمس کورت پڑھی۔ ان سے سری بن یحییٰ نے روایت کی۔

ابن ابی حاتم کہتے ہیں۔ کہ میں نے اپنے والد کو سنا وہ کہتے تھے کہ میں نے حسان بن عبداللہ سے پوچھا کیا سری بن یحییٰ کی ملاقات ابوسلمی سے ہوئی تھی انہوں نے کہا ہاں۔ ابو عمر نے ان کا ذکر کیا ہے۔

۵۹۷۶۔ حضرت ابوسلمیؓ مولیٰ رسول اللہ صلی اللہ علیہ وسلم

حضرت ابوسلمیؓ حضور اکرمؐ کے آزاد کردہ غلام تھے۔ ابو عمر کہتے ہیں۔ میں نہیں کہہ سکتا کہ یہ اول ذکر حضور اکرمؐ کے چرواہے ہیں یا کوئی اور ابو عمر نے مختصراً ذکر کیا ہے۔

۵۹۷۷۔ حضرت ابوسلیط انصاریؓ

حضرت ابوسلیط انصاری مدنی۔ نام اسیرہ بن عمرو بن قیس بن مالک بن عدی بن عامر بن غنم بن عدی بن نجار انصاری خزرجی نجاری تھا۔ ان کی والدہ آمنہ دختر عجرہ کعب بن عجرہ کی بہن تھی۔ بقول کلبی ان کا نام سبہ تھا۔ غزوہ بدر اور بعد کے غزوات میں موجود رہے۔ ابونعیم کے مطابق ان کا نام اسیرہ بن عمرو تھا اور ایک روایت میں ابن مالک بن عدی بن عامر بن غنم بن عدی ہے۔

یحییٰ بن محمود نے اذنا باسنادہ تا ابو بکر بن ابو عاصم ابو بکر بن ابوشیبہ سے انہوں نے عبد اللہ بن نمیر سے انہوں نے محمد بن اسحاق سے انہوں نے عبد اللہ بن عمرو بن ضمیرہ فزاری سے انہوں نے عبد اللہ بن ابوسلیط سے انہوں نے اپنے والد سے جو بدری تھے۔ روایت کی کہ حضور اکرم ﷺ نے گدھوں کے گوشت سے منع کیا کہ ہنڈیا اس کے گوشت سے گندی ہو جاتی ہے۔ اس لئے ہمیں ان کے ظاہر ہی کو کافی سمجھنا چاہیے۔

عمر بن محمد بن طبرزدو غیرہ نے ابوالقاسم بہتہ اللہ بن محمد بن عبد الواحد سے انہوں نے محمد بن بزاز سے انہوں نے محمد بن عبد اللہ بن ابراہیم سے انہوں نے محمد بن یونس قرشی سے انہوں نے عبدالعزیز بن یحییٰ (مولی عباس بن عبدالمطلب) سے انہوں نے محمد بن سلیمان بن سلیط انصاری سے انہوں نے اپنے والد سے انہوں نے دادا ابوسلیط سے جو بدری ہیں روایت کی۔ جب حضور اکرمؐ ہجرت کو حضرت ابوبکرؓ عامر بن فہیرہ (مولی ابوبکر) اور ابن اریقط کے ساتھ (جو راہ نمائی کر رہے تھے) ہجرت کو روانہ ہوئے تو ام معبد خزاہیہ کے پاس سے جو آپ کو نہیں جانتی تھی گزرے پوچھا کیا دودھ ہے اس نے کہا نہیں ریوڑ چرنے گیا ہوا ہے فرمایا وہ بکری جو مکان کے کونے میں کھڑی ہے؟ ام معبد نے کہا وہ بیماری کی وجہ سے ریوڑ کے ساتھ نہیں جاسکی۔ کیا ہم اس کا دودھ دودھ سکتے ہیں اس نے کہا یہ تو گا بھن ہی نہیں ہوئی دودھ کیا دے گی حضور اکرمؐ نے اس کی پیٹھ پر ہاتھ پھیرا تو وہ آرام سے کھڑی ہو گئی آپ نے برتن طلب فرمایا تو لوگ جمع ہو گئے دودھ دوھا گیا اور برتن بھر گیا حاضرین نے خوب سیر ہو کر پیا آپ نے پھر دودھ دوھا اور اسے ام معبد کے پاس ہی چھوڑ کر رخصت ہو گئے۔ تینوں نے ان ذکر کیا ہے۔

۵۹۷۸۔ حضرت ابوالسّمحؓ

حضرت ابوالسّمحؓ۔ حضور اکرم ﷺ کے آزاد کردہ غلام تھے۔ ایک روایت کی رو سے خادم تھے بروایت نام زیاد تھا۔ ان سے چھوٹی لڑکی اور لڑکے کے پیشاب کے بارے میں حدیث مروی ہے۔

ابواحمد عبد الوہاب بن ابومنصور نے باسنادہ ابوداؤد سے انہوں نے مجاہد بن موسیٰ اور عباس بن عبدالعظیم سے انہوں نے عبد الرحمن بن مہدی سے انہوں نے یحییٰ بن ولید سے انہوں نے محل بن خلیفہ سے انہوں نے ابوالسّمحؓ سے روایت کی کہ میں نبی کریم صلی اللہ علیہ وسلم کی خدمت کیا کرتا تھا اور جب نبی کریم صلی اللہ علیہ وسلم غسل فرمانے لگتے تو فرماتے میرے قریب آ جاؤ۔ میں پیٹھ آپ کی طرف کر لیتا۔ اور یوں آپ کو ڈھانپ لیتا۔ کبھی ایسا ہوتا کہ حسن یا حسین لائے جاتے وہ آپ کے سینے پر پیشاب کر دیتے۔ میں آ کر دھو دیتا۔ حضور اکرمؐ فرماتے۔ لڑکی کا پیشاب دھو دیا جائے اور لڑکے کے پیشاب پر پانی کے چھینٹے مار دیئے جائیں۔ تینوں نے ان کا ذکر کیا ہے۔

۵۹۷۹۔ حضرت ابوسناہل بن بعککؓ

حضرت ابوسناہل بن بعکک بن حجاج بن حارث بن سباق بن عبدالدار۔ ابو عمر اور ابن کلبی نے ان کا نسب اسی طرح بیان کیا ہے۔ ابن اسحاق کے مطابق ان کا نسب السنابل بن بعکک بن حارث بن عمیلہ بن سباق ہے۔ ابو نعیم نے بھی ان کا نسب اسی طرح بیان کیا ہے اور نام عمر و لکھا ہے۔ ایک روایت میں جب مذکور ہے۔ ان کی والدہ عمرہ دختر اوس العذریہ از بنو عذرہ بن سعد ہذیم تھی۔ فتح

مکہ کے دن اسلام قبول کیا۔ موقوفہ القلوب سے تھے اور شاعر تھے کوفے میں سکونت اختیار کر لی تھی۔ عبد الوہاب بن ہبہ اللہ نے باسنادہ عبد اللہ بن احمد سے کہ میرے باپ نے حدیث بیان کی حسین بن محمد سے اس نے شیبان سے انہوں نے منصور سے (ح) احمد نے کہا کہ عفان نے شعبہ سے انہوں نے منصور سے انہوں نے ابراہیم سے انہوں نے اسود سے انہوں نے ابوالسناہل سے روایت کی کہ سبیحہ دختر حارث نے اپنے خاوند کی وفات کے تیرہ یا پندرہ دن کے بعد ایک بچہ جنا۔ جب وہ نفاس سے فارغ ہوئی۔ تو اس نے نکاح کی خواہش کی لیکن ابوالسناہل نے اسے ناپسند کیا اور حضور اکرم ﷺ سے اس کا ذکر کیا فرمایا اگر تمہاری خواہش ہے تو اس کی عدت تو گزر چکی ہے۔

ابو احمد عسکری ہیں۔ کہ قریش میں ایک اور ابوالسناہل بھی تھے۔ جن کا نام عبد اللہ بن عامر بن کریم تھا اور بارہادونوں میں اشتباہ ہو جاتا۔ بقول ابن ماکولاحبہ بھی ہے اور حنہ بھی۔

۵۹۸۰۔ حضرت ابوسنان اسدیؓ

حضرت ابوسنان اسدی۔ نام وہب بن عبد اللہ یا عبد اللہ بن وہب یا عامر تھا مگر آخر الذکر درست نہیں۔ ایک روایت میں وہب بن مھسن بن حرثان بن قیس بن لبہ بن غنم بن دودان بن اسد بن خزیمہ ہے اگر ان کا نام وہب بن مھسن حرثان ہو۔ تو پھر یہ عکاشہ بن مھسن کے بھائی ہیں اور ان کے بارے میں جو کچھ کہا گیا ہے۔ وہ درست ہے۔ ان کا بیٹا سنان بن ابوسنان تھا اور بنو عبد شمس کے حلیف تھے۔ ابوسنان غزوہ بدر میں شامل تھے۔

ابو جعفر نے باسنادہ یونس سے انہوں نے ابن اسحاق سے یہ سلسلہ شرکائے بدر ابوسنان بن مھسن کا ذکر کیا ہے وہ اپنے بھائی عکاشہ سے تقریباً بیس برس بڑے تھے۔ نیز ایک روایت میں ہے کہ انہوں نے چالیس برس کی عمر میں ۵ ہجری میں وفات پائی۔ یہ وہ زمانہ تھا۔ جب حضور اکرمؐ نے بنو قریظہ کا محاصرہ کیا ہوا تھا۔ بروایت شعیب وزر بن حبیش سب سے پہلے آدمی ہیں جنہوں نے بیعت رضوان کی۔ وہ ابوسنان بن وہب اسدی تھے حضور اکرمؐ نے ان سے پوچھا تم کس پر بیعت کر رہے ہو؟ انہوں نے عرض کیا یا رسول اللہ ﷺ جو کچھ آپ کے دل میں ہے۔ واقدی کے مطابق اول از ہمہ سنان بن ابوسنان نے بیعت کی۔ یعنی اپنے باپ سے بھی پہلے بیعت کی تینوں نے ان کا ذکر کیا ہے۔ ابو موسیٰ نے بھی ان کا ذکر کیا ہے اور لکھا ہے کہ ابوسنان بن مھسن نے حضور اکرمؐ کے ساتھ حج کیا۔ ان سے عدی مولیٰ ام قیس نے روایت کی۔ ابو عبد اللہ نے ان کا ذکر ابوسفیان بن مھسن کے تحت کیا۔ ابو نعیم کے مطابق یہ ابوسنان ہیں۔ بقول جعفر ابوسنان جو عکاشہ کے بھائی کے بیٹے یعنی بھتیجے ہیں۔ اپنے بیٹے سمیت غزوہ بدر میں شریک تھے۔ بروایت ان کا نام وہب بن عبد اللہ بن مھسن یا عبد اللہ بن وہب تھا۔

ابن اثیر لکھتے ہیں کہ ابوسفیان بن مھسن کے تحت ابو نعیم کا قول بیان ہو چکا ہے لیکن ابن مندہ نے ابوسنان کے نام کو دوبارہ لکھا اور بیان کیا کہ ابوسنان بن وہب اسدی وہ پہلے آدمی ہیں۔ جنہوں نے حضور اکرمؐ سے بیعت رضوان کی اور یہی روایت ہے۔ زر بن حبیش کی بعض اقوال میں ان کا نام ابوسنان بن مھسن مذکور ہے اگرچہ ابن مندہ نے ان کا ذکر نہیں کیا مگر ان کی مراد یہی ہے اور ابن مندہ نے ان کے نسب کے بارے میں تمام اقوال کا ذکر نہیں کیا۔ اس سے یہ لازم نہیں آتا کہ ہم ان کے خلاف استدراک کریں کیونکہ یہ ابن مندہ کی عادت ہے کہ وہ انساب کو کاملًا بیان نہیں کرے۔ رہا ان کے بارے میں ابو موسیٰ کا یہ قول کہ

ایک روایت کے رو سے ان کا نام وہب بن عبد اللہ بن محسن ہے۔ ہم ان کے نام اور نسب کے سلسلے میں اس روایت کا ذکر کر چکے ہیں۔ واللہ اعلم

اگر ابن مندہ دونوں ترجموں میں اپنا وہم واضح کر دیتے۔ تو اچھا ہوتا کیونکہ انہوں نے ایک ترجمہ ابوسفیان بن محسن کا لکھا ہے اور دوسرے ترجمہ میں ابوسفیان بن وہب لکھ کر دونوں آدمیوں کو ایک قرار دیا ہے پہلے کا نام ابوسفیان بن محسن لکھا اور کنیت غلط کر دی اور دوسرے کا نام ابوسفیان بن وہب لکھا۔ یہ چند آدمیوں کا قول ہے جب کہ اکثر کا خیال یہ ہے کہ ان کا نام وہب تھا اور چونکہ ابن مندہ نے اختصار سے کام لیا ہے۔ اس لئے مناسب یہ تھا کہ مشہور تر قول کا ذکر کرتے۔

واقدی سے منقول ہے کہ ابوسنان ۵ ہجری میں فوت ہوئے اور آگے تحریر کیا ہے کہ یہ پہلے آدمی ہیں جنہوں نے بیعت رضوان کی۔ بظاہر ان دو باتوں میں تناقض معلوم ہوتا ہے مگر فی الحقیقت ایسا نہیں ہے کیونکہ بقول واقدی سب سے پہلے بیعت رضوان کرنے والے ان کے بیٹے سنان تھے اور جو شخص ابوسنان کو بیعت رضوان کا پہلا آدمی کہتا ہے۔ وہ ان کا سال وفات ۵ ہجری نہیں تسلیم کرتا۔

۵۹۸۱۔ حضرت ابوسنان اشجعیؓ

حضرت ابوسنان اشجعیؓ حضور اکرم ﷺ نے بروح دختر واشق کے بارے میں جو فیصلہ دیا تھا ابوسنان اس کے عینی شاہد ہیں۔ بروایت ان کا نام معقل بن سنان تھا۔

خطیب عبد اللہ بن احمد نے باسنادہ ابوداؤد طیالسی سے انہوں نے ہشام سے انہوں نے قتادہ سے انہوں نے خلاص بن عمرو سے انہوں نے عبد اللہ بن عتبہ سے روایت کی کہ عبد اللہ بن مسعود کے پاس ایک عورت کا مقدمہ لایا گیا۔ جس کا خاوند فوت ہو چکا تھا لیکن نہ تو اس نے مجامعت کی تھی اور نہ اس کا مہر مقرر کیا تھا کہ وہ اس کے بارے میں فتویٰ دیں۔ انہوں نے ایک مہینے کے بعد فیصلہ دینے سے پہلے دعا کی۔ اے خدا اگر میرا فیصلہ درست ہے۔ تو میری طرف سے ہے اگر غلط ہے تو میرے فہم کا قصور ہے۔ انہوں نے فیصلہ کیا کہ اس عورت کو خاوند کے خاندان کی خواتین کا مہر مثل ملے گا اور وہ میراث کی حق دار ہوگی اور حسب معمول عدت بسر کرنا ہوگی۔ اس پر بنو اشجع کا ایک آدمی اٹھا اور کہنے لگا کہ رسول کریم صلی اللہ علیہ وسلم نے ہمارے قبیلے کی ایک لڑکی بروح دختر واشق کے متعلق ایسا ہی فیصلہ صادر فرمایا تھا۔ ابن مسعود نے حکم دیا کہ گواہ پیش کرو۔ اس پر ابوسنان اور جراح اشجعی نے شہادت دی۔ تینوں نے ذکر کیا ہے۔

۵۹۸۲۔ حضرت ابوسنان بن صفیؓ

حضرت ابوسنان بن صفی بن صخر بن خسا بن سنان بن عبید عدی بن غنم بن کعب بن سلمہ غزوہ بدر میں شریک تھے اور غزوہ احزاب میں شہید ہوئے۔ اسے جعفر نے ابن اسحاق سے نقل کیا ہے۔ ابن کلبی نے ان کا نام سنان بن صفی لکھا ہے اور ہمارے پاس مغازی ابن اسحاق کے جو ذرائع ہیں۔ ان کے مطابق سنان کے ساتھ کنیت مذکور نہیں ہے۔ ابو عمر اور ابوموسیٰ نے ان کا ترجمہ اسی طرح اسما کی ذیل میں لکھا ہے اور کنیت نہیں لکھی۔ واللہ اعلم

۵۹۸۳۔ حضرت ابوسود تمیمیؓ

حضرت ابوسود تمیمی۔ ابن قانع نے ان کا نسب یوں بیان کیا ہے۔ حسان بن قیس بن ابی سود بن کلب بن عدی بن مالک بن عدانہ بن یربوع بن حظلہ بن مالک التمیمی حظلی۔ وکیع بن ابوسود کے والد تھے۔ ایک روایت کے رو سے وکیع بن حسان بن ابوسود کے دادا تھے۔ جو دادا سے منسوب تھے۔ وکیع وہی ہیں جنہوں نے خراسان میں فتنہ برپا کیا تھا اور قتیبہ بن مسلم کو جو حاکم خراسان تھے۔ قتل کر دیا تھا۔ یہ سلیمان بن عبدالملک کی حکومت کا ابتدائی دور تھا۔ پھر وکیع کو معزول کر دیا گیا۔ دیکھئے الکامل فی التاریخ۔ ابوسود نے حضور اکرمؐ سے روایت کی۔

ابن ابی جبہ نے باسنادہ عبداللہ بن احمد سے انہوں نے والد سے انہوں نے یحییٰ بن آدم سے انہوں نے عبداللہ بن مبارک سے انہوں نے معمر سے انہوں نے بنو تمیم کے ایک شیخ سے انہوں نے ابوسود سے روایت کی حضور اکرمؐ نے فرمایا۔ دوسروں کا مال ہڑپ کرنے کے لئے جھوٹی قسم کھانے سے رحم بانجھ ہو جاتا ہے۔ عبدالرزاق نے معمر سے بھی اسی طرح روایت کی ہے۔ ابن درید کہتے ہیں کہ وکیع کے دادا ابوسود مجوسی تھے جو بعد میں اسلام لائے تھے اور یہ بعید نہیں کیونکہ بنو تمیم کے قبائل ایرانیوں کے قریب و جوار میں تھے اور ان کے زیر تسلط تھے۔ نیز اسلام سے پہلے کئی عرب قبائل نے عیسائیت قبول کر لی تھی مثلاً بنو تغلب اور بنو شیباق اور غسان کے بعض افراد نے اور تھوڑے سے مجوسی ہو گئے تھے اور یہودی یمن میں تھے۔ تینوں نے ان کا ذکر کیا ہے۔

۵۹۸۴۔ حضرت ابوسوید انصاریؓ

حضرت ابوسوید۔ ایک روایت میں ابوسوید انصاری اور ایک میں جہنی ہے۔ صحابی تھے۔ ان سے عبادہ بن نسی نے روایت کی کہ حضور اکرمؐ نے سحر کے وقت اٹھنے والوں پر رحمت بھیجی ہے۔ دارقطنی لکھتے ہیں کہ حضور اکرمؐ سے روایت کرنے والے ابوسوید ہیں اور جن لوگوں نے ابوسوید کہا۔ انہوں نے غلطی کی ہے۔

ابن ماکولا ان کا نام ابوسوید بتاتے ہیں اور ان کی صحبت کے قائل ہیں۔ یحییٰ نے اجازۃً باسنادہ تا ابن ابی عاصم۔ انہوں نے محمد بن علی بن میمون سے انہوں نے حصن بن محمد سے انہوں نے علی بن ثابت سے انہوں نے حاتم بن ابونصر سے انہوں نے عبادہ بن نسی سے انہوں نے ابوسوید صحابی سے روایت کی کہ حضور اکرم صلی اللہ علیہ وسلم نے سحر خیزوں کے لئے دعا فرمائی۔ تینوں نے ان کا ذکر کیا ہے۔

۵۹۸۵۔ حضرت ابوسہلؓ

حضرت ابوسہل۔ ابو عمر نے ان کا ذکر کیا ہے۔ وہ کہتے ہیں۔ میں ان کے بارے میں اس سے زیادہ کچھ نہیں جانتا۔

۵۹۸۶۔ حضرت ابوسہلؓ

حضرت ابوسہل۔ ان کا نام سائب بن خلاد تھا۔ اسماء کے تحت ان کا تذکرہ ہو چکا ہے۔ ابوموسیٰ نے مختصر ان کا ذکر کیا ہے۔

۵۹۸۷۔ حضرت ابوسیارہؓ

حضرت ابوسیارہ متھی، قیس شامی۔ ان کا نام عمیرہ بن علم یا عامر بن ہلال از بنو عبس بن حبیب از خارجہ عدوان بن عمرو بن قیس عیلان بن مضر یا حارث بن مسلم تھا بروایت جماعت صحابی تھے اور ان سے حدیث مروی ہے۔
ابومنصور بن مکارم نے باسنادہ معافی بن عمران سے انہوں نے سعید بن عبدالعزیز دمشقی سے انہوں نے سلیمان بن موسیٰ سے انہوں نے ابوسیارہ متھی سے روایت کی کہ انہوں نے رسول کریم ﷺ کی خدمت میں عرض کیا۔
یا رسول اللہ۔ میرے پاس کھجوریں اور شہد ہے آپ نے فرمایا عشراد اکرو۔ انہوں نے التماس کی یا رسول اللہ ان کا پہاڑ میری تحویل میں دے دیجئے۔ ابو عمر کے نزدیک بوجہ عدم ملاقات صحابی یہ حدیث مرسل ہے۔ جس سے استدلال نہیں کیا جاتا۔ تینوں نے ان کا ذکر کیا ہے۔

۵۹۸۸۔ حضرت ابوسیف القینؓ

حضرت ابوسیف القین۔ ام سیف (جو حضور اکرم کے صاحبزادے ابراہیم کو دودھ پلاتی تھی) کے خاوند تھے۔ ثابت نے بواسطہ انس حضور اکرم ﷺ سے روایت کی آپ نے فرمایا میرے یہاں رات کو ایک بچہ پیدا ہوا جس کا نام میں نے اپنے ابوالاباء کے نام پر ابراہیم رکھا اور بچے کو ابوسیف کی بیوی ام سیف کے حوالے کرنا چاہا۔ کہ وہ اس کی پرورش کرے حضور بچے کو لے کر ان کے گھر گئے۔ ابوسیف دھونکنی دھونک رہے تھے اور گھر دھونکنی سے بھرا ہوا تھا۔ انس کہتے ہیں میں بھاگ کر ابوسیف کے پاس گیا اور کہا رک جاؤ کہ حضور اکرم ﷺ تشریف لائے ہیں چنانچہ وہ رک گئے۔ ابو موسیٰ اور ابو نعیم نے ذکر کیا ہے۔

باب الشین

۵۹۸۹۔ حضرت ابوشاہؓ

حضرت ابوشاہ۔ ابویاسر نے باسنادہ عبداللہ بن احمد سے انہوں نے اپنے والد سے انہوں نے ولید سے انہوں نے اوزاعی سے انہوں نے یحییٰ بن ابی کثیر سے انہوں نے ابوسلمہ سے انہوں نے ابو ہریرہ سے (ح) میرے والد اور ابوداؤد نے حرب سے انہوں نے یحییٰ سے انہوں نے ابوسلمہ سے انہوں نے ابو ہریرہ سے روایت کی کہ جب حضور اکرم ﷺ نے مکہ کو فتح کیا تو آپ اس مجمع میں کھڑے ہوئے اور اللہ کی حمد و ثنائیاں کی اور فرمایا اللہ تعالیٰ نے مکہ کو اصحاب فیل سے بچایا اور اس پر اپنے رسول اور مومنین کو مسلط فرمایا اور میرے لئے صرف آج موجودہ وقت حملے کو حلال قرار دیا گیا ہے اس کے بعد قیامت تک کے لئے حرام ہے۔ حرم کے درخت نہ کاٹے جائیں۔ شکار کو نہ بھگایا جائے اور گری پڑی چیز نہ اٹھائی جائے۔ ہاں ڈھونڈھنے والے کو اجازت ہے اگر کوئی قتل کر دیا جائے تو اسے دو باتوں کا اختیار ہے۔ یا تو فد یہ قبول کر لے یا قاتل کو قتل کر دیا جائے۔ اس پر ابوشاہ یمنی اٹھا اور گزارش کی یا رسول اللہ ﷺ مجھے یہ لکھ کر دیا جائے حضور نے فرمایا اسے لکھ دو اس موقع پر حضرت عباس رضی اللہ عنہ نے گزارش کی۔
یا رسول اللہ اذخر کو بھی مستثنیٰ فرما دیجئے آپ نے اس کی اجازت بھی دے دی۔

راوی کہتے ہیں میں نے اوازعی سے دریافت کیا کہ ابو شاہ نے کس چیز کے لکھنے کی درخواست کی تھی۔ انہوں نے کہا حضور اکرم کے خطبے کی تحریر مقصود تھی۔ ابو مندہ اور ابو نعیم نے ان کا ذکر کیا ہے۔

۵۹۹۰۔ حضرت ابوشاہؓ

حضرت ابوشاہ۔ ان کا نام خدیج بن سلامہ تھا۔ ہم ان کا ترجمہ خدیج کے تحت بیان کر آئے ہیں۔

۵۹۹۱۔ حضرت ابوشجرہؓ

حضرت ابوشجرہ۔ جعفر نے ان کا ذکر کیا ہے لیکن معلوم نہیں کہ انہیں صحبت نصیب ہوئی یا نہیں۔ ابن ابوشیثمہ نے انہیں صحابہ میں شمار کیا ہے بعض اور لوگوں نے بھی ان کا ذکر کیا ہے۔ قتیبہ بن سعید نے لیث بن سعد سے انہوں نے معاویہ بن صالح سے انہوں نے ابوالزاہریہ سے انہوں نے ابوالشجرہ سے روایت کی حضور اکرم صلی اللہ علیہ وسلم نے فرمایا نماز میں صفوں کو سیدھا کرو کیونکہ تمہاری صفیں فرشتوں کی صفوں کے ساتھ ساتھ ہوتی ہیں۔ جو تمہارے کندھوں کے درمیان صف آرا ہوتے ہیں اور درمیان میں فاصلے مت چھوڑو کیونکہ ان جگہوں میں شیطان کھڑا ہو جاتا ہے جو لوگ صفوں میں اتصال قائم رکھیں گے۔ اللہ ان میں اتصال پیدا کرے گا۔ ابوزاہریہ نے ان سے ایک حدیث روایت کی جس میں سلام کی فضیلت مذکور ہے۔ ابو موسیٰ نے ان کا ذکر کیا ہے۔ کہ یہ ابوشجرہ ابن عمر سے روایت کرتے ہیں اور ان دونوں حدیثوں کو مرسل قرار دیا ہے۔

۵۹۹۲۔ حضرت ابوشجرہ کندیؓ

حضرت ابوشجرہ۔ ان کا نام معاویہ بن محسن بن علس بن اسود بن وہب بن شجرہ بن ربیعہ بن معاویہ الاکرمین الکندی ہے۔ حضور اکرم کی خدمت میں حاضر ہوئے۔ مشہور بہادر تھے۔ ہشام بن کلبی نے ان کا ذکر کیا ہے۔

۵۹۹۳۔ ابوشداد ذماریؓ

حضرت ابوشداد ذماری عمانی۔ عمان میں سکونت اختیار کر لی تھی۔ ان سے مذکور ہے۔ کہ اہل عمان کو حضور اکرم ﷺ کی طرف سے ایک فرمان موصول ہوا۔ جو چمڑے کے ایک ٹکڑے پر مرقوم تھا۔

”محمد رسول اللہ ﷺ کی طرف سے اہل عمان کے نام۔ السلام علیکم۔ اما بعد! اس امر کا اقرار کرو کہ اللہ کے بغیر اور کوئی معبود نہیں اور میں اس کا رسول ہوں۔ زکوٰۃ ادا کرو اور اس اس طریقے سے مسجدوں کی حد بندی کرو ورنہ تمہارے خلاف لشکر کشی کی جائیگی۔“

ابوشداد سے پوچھا گیا کہ ان دنوں عمان کا عامل کون تھا۔ انہوں نے جواب دیا۔ کسریٰ کے سرداروں میں سے ایک سردار۔ موسیٰ بن اسماعیل نے عبدالعزیز بن زیاد الجبلی سے انہوں نے ابوشداد سے اسی طرح روایت کی ہے۔ اسے تینوں نے ذکر کیا ہے۔ ابو عمر نے ذماری لکھا ہے لیکن باقی اہل علم نے انہیں دیمائی لکھا ہے اور دماء عمان کا ایک گاؤں ہے۔ ابو مندہ اور ابو نعیم نے عمانی تحریر کیا ہے اور ذماری نواحی صنعاء میں یمن کا ایک گاؤں ہے۔

۵۹۹۴۔ حضرت ابوشدادؓ

حضرت ابوشداد۔ انہیں حضور اکرم صلی اللہ علیہ وسلم کی وفات کا علم ہے لیکن نہ تو آپ کو دیکھا اور نہ کوئی روایت سنی۔ بقول ابو عمر یہ معن بن عیسیٰ کا قول ہے۔ جو انہوں نے معاویہ بن صالح سے اور انہوں نے ابوشداد سے بیان کیا۔ ابن مندہ کہتے ہیں کہ انہوں نے حضور اکرم صلی اللہ علیہ وسلم سے ملاقات کی اور آپ کی وفات پر مدینے میں موجود تھے۔ اس کو ابن مندہ اور ابو عمر نے بیان کیا ہے۔

۵۹۹۵۔ حضرت ابوشراکؓ

حضرت ابوشراک قرشی فہری۔ بدر میں رسول اللہ صلی اللہ علیہ وسلم کے ساتھ موجود تھے اور اس وقت ان کی عمر ۳۲ برس تھی اور ہجرت کے (۳۶) سال میں وفات پائی۔ بروایت ان کا نام عمرو بن ابو عمر تھا۔ یہ واقعہ کا قول ہے۔ ابن مندہ اور ابو نعیم نے ذکر کیا ہے۔

۵۹۹۶۔ حضرت ابوشریح انصاریؓ

حضرت ابوشریح انصاری۔ انہیں صحبت نصیب ہوئی۔ ان کا ذکر صحابہ میں ہوا ہے۔ ابو عمر کہتے ہیں کہ میں ان کی کنیت کے بغیر ان کے متعلق کچھ نہیں جانتا۔ ابو عمر نے مختصراً ان کا ذکر کیا ہے۔

۵۹۹۷۔ حضرت ابوشریح خزاعیؓ

حضرت ابوشریح خزاعی کعمی۔ ان کے نام کے بارے میں اختلاف ہے۔ ایک روایت میں خویلد بن عمرو۔ ایک میں عمرو بن خویلد۔ ایک میں کعب بن عمرو اور ایک میں ہانی بن عمرو ہے۔ فتح مکہ سے پیشتر ایمان لائے۔ بنو کعب بن خزاعہ کا ایک علم فتح مکہ میں ان کے پاس تھا۔ ہم باب ”حاء“ میں ان کا ذکر کر آئے ہیں۔ ابوشریح اپنے عہد کے عقل مندوں میں شمار ہوتے تھے وہ کہا کرتے کہ جب تمہارے کانوں تک یہ بات پہنچے کہ میں نے نکاح کر لیا یا میں نے سلطان سے نکاح کی درخواست کی ہے۔ تو جان لو کہ میں پاگل ہو گیا ہوں۔ اسی طرح اگر کسی کو میرا گھی دودھ یا برہ آہوٹل جائے۔ تو میری طرف سے اسے کھانے پینے کی اجازت ہے۔

کئی آدمیوں نے باسناد ہم تا ابو عیسیٰ ترمذی قتیبہ سے انہوں نے لیث بن سعد سے انہوں نے سعید بن ابوسعید سے انہوں نے ابوشریح عدوی سے روایت کی کہ انہوں نے عمرو بن سعید سے جو بعوث (معدی کرب کا گھوڑا) کو مکہ روانہ کر رہے تھے کہا اے امیر! مجھے اجازت دیجئے تاکہ میں آپ کو حضور اکرم صلی اللہ علیہ وسلم کا وہ خطبہ سناؤں۔ جو آپ نے فتح مکہ کے دن ارشاد فرمایا تھا اور جو میں نے اپنے کانوں سے سنا آنکھوں سے دیکھا اور دل میں محفوظ کر لیا تھا۔ حضور اکرم صلی اللہ علیہ وسلم نے اللہ کی حمد و ثنا کے بعد فرمایا کہ مکہ کو اللہ نے عزت عطا فرمائی ہے۔ یہ عزت انسانوں کی دی ہوئی نہیں اور جو شخص اللہ اور رسول پر ایمان رکھتا ہے۔ وہ میرے حکم کی خلاف ورزی نہیں کرنا چاہتا اسے چاہیے کہ اس (کعبہ) کی حدود میں خون ریزی نہ کرے اور درخت نہ کاٹے اور اگر کوئی شخص میرے حملے کو جواز بنائے تو اسے کہو کہ مجھے تو خدا نے اجازت دی ہے اور تمہیں نہیں دی اور

مجھے بھی آج کے تھوڑے سے وقت کے لئے دی گئی تھی اور اب اسے وہ حرمت واپس مل گئی ہے۔ جو کل تک اسے حاصل تھی۔ مزید حضور اکرم صلی اللہ علیہ وسلم نے فرمایا کہ حاضرین کا فرض ہے کہ میری یہ ہدایات غائبین تک پہنچائیں۔ ابو شریح سے پوچھا گیا کہ عمرو بن سعید نے آپ سے کیا کہا۔ انہوں نے کہا کہ میں تم سے اس معاملے کے متعلق زیادہ جانتا ہوں کہ حرم کعبہ کسی گناہ گار کو پناہ نہیں دیتا اور نہ قاتل کو اور نہ (مجرم) جزیے میں خیانت کرنے والے کو اور ابو شریح ۶۸ ہجری میں فوت ہوئے۔ ابو نعیم، ابو عمر اور ابو موسیٰ نے ان کا ذکر کیا ہے۔

۵۹۹۸۔ حضرت ابو شریح حارثیؓ

حضرت ابو شریح ہانی بن یزید حارثی۔ عبید اللہ بن احمد بغدادی نے باسنادہ یونس بن کبیر سے انہوں نے قیس بن ربیع سے انہوں نے مقدم بن شریح بن ہانی سے انہوں نے اپنے والد سے روایت کی کہ ہانی بنو حارث بن کعب کے وفد کے ساتھ حضور اکرم صلی اللہ علیہ وسلم کی خدمت میں حاضر ہوئے۔ ان کی کنیت ابو الحکم تھی۔ حضور اکرم صلی اللہ علیہ وسلم نے انہیں بلایا اور فرمایا کہ حکم اللہ کا صفاتی نام ہے۔ اس لئے ابو الحکم تمہاری کنیت کیسے ہو سکتی ہے؟ انہوں نے کہا یا رسول اللہ صلی اللہ علیہ وسلم! جب میرے قبیلے میں کوئی جھگڑا ہو جاتا ہے تو وہ میرے پاس آ جاتے ہیں۔ دونوں فریق میرے فیصلے پر راضی ہو کر جاتے ہیں۔ اسی لئے وہ مجھے ابو الحکم کہتے ہیں۔ آپ نے دریافت فرمایا۔ تمہارے بڑے بیٹے کا کیا نام ہے؟ عرض کیا شریح، فرمایا آج سے تم ابو شریح ہو۔ اس کے بعد حضور اکرم صلی اللہ علیہ وسلم نے دونوں باپ بیٹے کے لئے دعائے خیر فرمائی۔ ان کے بیٹے شریح بن ہانی تھے۔ جو حضرت علی کرم اللہ وجہہ کے طرف دار تھے اور کوفے میں سکونت کر لی تھی۔ ابو عمر نے ان کا ذکر کیا ہے۔

۵۹۹۹۔ حضرت ابو شریحؓ

حضرت ابو شریح۔ انہوں نے حضور اکرم ﷺ سے اعنی الناس علی اللہ عزوجل حدیث روایت کی جعفر انہیں برذعی کہتے ہیں بعض لوگ خزاعی اور بعض کچھ اور ابو موسیٰ نے ان کا ذکر کیا ہے۔

۶۰۰۰۔ حضرت ابو شریکؓ

حضرت ابو شریک۔ حضرت عمر رضی اللہ عنہ نے ان میں اور عبدالرحمن بن ثابت میں ایک احاطے کی تقسیم کی تھی۔ ابو موسیٰ نے مختصراً ان کا ذکر کیا ہے۔

۶۰۰۱۔ حضرت ابو شعیبؓ

حضرت ابو شعیب انصاری۔ ابو مسعود اور جابر نے ان سے روایت کی ہے یحییٰ بن محمود اور ابو یاسر نے باسنادہم تا مسلم بن حجاج بتایا کہ انہیں تھیبہ اور عثمان بن ابی شیبہ نے جریر سے انہوں نے اعمش سے انہوں نے ابو وائل سے انہوں نے ابو مسعود انصاری سے روایت کی کہ انصار کے ایک آدمی کا نام ابو شعیب تھا۔ ان کا ایک غلام تھا، مونا تازہ ان کی ملاقات حضور اکرم سے ہوئی۔ آپ کے چہرے پر انہیں بھوک کی علامات نظر آئیں۔ انہوں نے اپنے غلام سے کہا میں رسول اکرم ﷺ کی دعوت کرنا چاہتا ہوں تم پانچ

آدمیوں کا کھانا تیار کرو انہوں نے پانچوں میں پانچویں (حضور اکرمؐ) کو دعوت دی چنانچہ آپ کے پیچھے ایک زائد آدمی بھی ہو لیا۔ جب دروازے پر پہنچے تو آپ نے میزبان سے فرمایا۔ یہ آدمی از خود ہمارے پیچھے آ گیا ہے اگر تم اجازت دو تو ٹھہر جائے ورنہ واپس چلا جائے۔ میزبان نے اجازت دے دی۔ شعبہ ابو معاویہ اور ابن نمیر نے اعمش سے روایت کی ہے۔ تینوں نے ان کا ذکر کیا ہے۔

۶۰۰۲۔ حضرت ابوشقرہؓ

حضرت ابوشقرہ تمیمی رضی اللہ عنہ۔ ان سے مخلص بن عقبہ نے روایت کی کہ رسول اکرم صلی اللہ علیہ وسلم نے فرمایا جب تم عورتوں کے سروں پر اونٹ کے کوہان مشاہدہ کرو تو جان لو ان کی نماز قبول نہیں ہوگی۔ تینوں نے ذکر کیا ہے لیکن ابو عمر کے نزدیک حدیث مخدوش ہے۔

۶۰۰۳۔ حضرت ابوالشموسؓ

حضرت ابوالشموس بلوی۔ غزوہ تبوک میں رسول اللہ صلی اللہ علیہ وسلم کے ساتھ شامل تھے۔ ابوالفرج ثقفی نے باسنادہ ابن ابو عاصم سے انہوں نے بکر بن عبدالوہاب ابو محمد عثمانی سے انہوں نے زیاد بن نصر سے انہوں نے سلیم بن مطیر سے انہوں نے اپنے والد سے انہوں نے ابوالشموس بلوی سے روایت کی کہ ہم غزوہ تبوک میں حضور اکرمؐ کے ساتھ تھے آپ نے دیکھا کہ ہم شمود کے کنویں پر اترے ہیں۔ آنا گوندھا ہے اور کنویں سے پانی نکالا ہے۔ حضور اکرمؐ نے فرمایا کہ پانی کو گرا دیں اور آٹے کو پھینک دیں اور یہاں سے اٹھ بھاگیں۔ میں اپنے لئے کچھ بچت کرنا چاہتا تھا چنانچہ میں نے عرض کیا یا رسول اللہ کیا یہ آٹا اونٹنی کو کھلا دوں آپ نے فرمایا ہاں کھلا دے۔ ہم نے پانی گرا دیا۔ آٹا پھینک دیا اور وہاں سے اٹھ بھاگے اور حضرت صالح علیہ السلام کے کنویں پر جا دم لیا۔ تینوں نے اس کا ذکر کیا ہے۔

۶۰۰۴۔ حضرت ابوشمیلہؓ

حضرت ابوشمیلہ شنی۔ عکرمہ نے ابن عباس سے روایت کی کہ ابوشمیلہ شراب میں بدمست تھا۔ جب حضور اکرم صلی اللہ علیہ وسلم کے سامنے مستی کی حالت میں لایا گیا۔ تو آپ نے مٹھی بھرٹی اٹھائی اور اس کے منہ پر دے ماری فرمایا کہ اسے پیو۔ چنانچہ حاضرین نے اس کی اچھی خاصی مرمت کی ہاتھ جوتے اور ڈنڈے استعمال کئے گئے۔ ابوموسیٰ نے ذکر کیا ہے۔

۶۰۰۵۔ حضرت ابوشہمؓ

حضرت ابوشہم۔ روایت ہے۔ ان کا نام یزید بن ابوشیبہ تھا اور حضور اکرم صلی اللہ علیہ وسلم کی صحبت حاصل ہوئی تھی لیکن آدمی تھے بے ہودہ۔ حضور علیہ السلام کی خدمت میں حاضر ہوئے پس توبہ کی اور بیعت کی۔ ہم سے ابو ربیع سلیمان بن محمد بن محمد بن خمیس نے انہوں نے ان کے والد سے انہوں نے ابونصر بن طوق سے انہوں نے ابوقاسم بن مرجی سے انہوں نے ابویعلیٰ موصلی سے انہوں نے بشر بن ولید کندی سے انہوں نے یزید بن عطاء سے انہوں نے بان بن بشر سے انہوں نے قیس بن ابی حازم سے انہوں نے

ابوشہم سے اور وہ بیہودہ آدمی تھے۔ انہوں نے بیان کیا کہ میں مدینے میں ادھر ادھر گھوم رہا تھا کہ ایک لڑکی سامنے آگئی میں نے اس کے سرین پر ہاتھ رکھا دوسرے دن جب لوگ حضور اکرمؐ سے بیعت کے لئے حاضر ہوئے تو میں نے بھی ہاتھ بڑھایا مگر آپ نے ہاتھ پکڑ لیا اور فرمایا ارے چھیڑ چھاڑ کرنے والے میں نے عرض کیا یا رسول اللہ بیعت سے محروم نہ فرمائیے۔ میں آئندہ ایسا نہیں کروں گا۔ تینوں نے ذکر کیا ہے۔

۶۰۰۶۔ حضرت ابوشیبہ خدریؓ

حضرت ابوشیبہ خدریؓ۔ بعض نے خضریٰ لکھا ہے کیونکہ وہ سبزی بیچتے تھے۔ صحابیؓ ہیں۔ حجازی ہیں بعض کا خیال ہے کہ وہ ابوسعید خدری کے بھائی ہیں۔ واللہ اعلم

یحییٰ بن محمود نے اذنا باسنادہ ابن ابی عاصم سے انہوں نے حسن بن علی سے انہوں نے ابو عاصم سے انہوں نے یونس بن حارث ثقفی سے انہوں نے مشرس سے انہوں نے اپنے والد سے انہوں نے ابوشیبہ خدری سے روایت کی کہ انہوں نے حضور اکرم صلی اللہ علیہ وسلم سے سنا جس نے سچے دل سے خدا کی وحدانیت کا اقرار کیا۔ وہ جنت میں داخل ہوگا۔ یونس بن حارث سے مروی ہے کہ انہوں نے مشرس کو اپنے والد سے یہ حدیث سنا۔ ابوشیبہ خدری صحابی رسول (صلی اللہ علیہ وسلم) قسطنطنیہ کی فصیل کے باہر فوت ہوئے اور ہم نے انہیں وہیں دفن کیا۔ ابوشیبہ یزید بن معاویہ کے عہد میں جہاد کرتے ہوئے شہید ہوئے تھے اور بلا دروم میں دفن ہوئے تھے۔

ابوزرعہ سے ابوشیبہ خدری کے بارے میں دریافت کیا گیا۔ انہوں نے کہا انہیں صحبت حاصل ہوئی لیکن ان کا نام نہیں معلوم ہو سکا۔ تینوں نے ذکر کیا ہے۔

۶۰۰۷۔ حضرت ابوشیخؓ

حضرت ابوشیخ بن ابوثابت بن منذر بن حرام بن عمرو بن زید مناہ بن عدی بن عمرو بن مالک بن نجار غزوہ بدر میں شریک تھے۔ بیڑ معونہ کے حادثے میں شہید ہوئے۔

ابوجعفر نے باسنادہ یونس سے انہوں نے ابن اسحاق سے بسلسلہ شہدائے بدر از بنو مالک بن نجار۔ بعدہ از بنو عدی بن عمرو بن مالک ابوشیخ بن ابوثابت بن منذر بن حرام کا ذکر کیا ہے۔ ابن اسحاق نے ابوشیخ بن ابوثابت اور ابن ہشام نے ابوشیخ اور ان کا نام ابی بن ثابت تحریر کیا ہے اور حسان بن ثابت کا بھتیجا بیان کیا ہے۔ بقول ہشام وہ حسان کے بھائی تھے۔ واللہ اعلم۔ ابو عمر نے ذکر کیا ہے۔ ابوشیخ لا ولد تھے۔

۶۰۰۸۔ حضرت ابوشیخ محاربؓ

حضرت ابوشیخ محاربؓ۔ ان سے بواسطہ اہل کوفہ صرف ایک حدیث مروی ہے لیکن اس کا اسناد بقول ابو عمر ناقابل اعتماد ہے۔ ابن مندہ اور ابو نعیم نے قیس بن ربیع سے انہوں نے امراء القیس محاربؓ سے انہوں نے عاصم بن نجیر محاربؓ سے انہوں نے ابن ابی شیخ سے اور ایک بار ابوشیخ سے روایت کی کہ حضور اکرمؐ ہمارے یہاں تشریف لائے اور فرمایا "اے معشر محارب! تم مجھے وہ

دودھ نہ پلانا جو تمہاری عورتوں نے دوھا ہے۔“ تینوں نے اس کو ذکر کیا۔

باب الصاد

۶۰۰۹۔ حضرت ابوصالحؓ

حضرت ابوصالح مولیٰ ام ہانی۔ حسن بن سفیان نے انہیں صحابہ میں شمار کیا ہے۔ ابو موسیٰ نے اذنا حسن بن احمد سے انہوں نے احمد بن عبد اللہ بن احمد سے انہوں نے ابو عمرو بن حمدان سے انہوں نے حسن بن سفیان سے انہوں نے سعید ذویب سے انہوں نے عبد الصمد سے انہوں نے رزین سے انہوں نے ثابت سے انہوں نے ابوصالح مولیٰ ام ہانی سے روایت کی کہ انہیں ام ہانی دختر ابوطالب نے آزاد کر دیا۔ میں ہر مہینے یا دو مہینے کے بعد ان سے ملنے جاتا تھا۔ ایک دفعہ ان کے پاس میں بیٹھا ہوا تھا کہ حضور اکرم ﷺ تشریف لائے آپ کو دیکھتے ہی ام ہانی نے کہا۔

اے ابن عم! میرے اچھے اعمال مجھے بھاری معلوم ہوتے ہیں نیز میری قوت عمل کمزور ہو گئی ہے کیا کوئی بچاؤ کی صورت ہے۔ آپ نے فرمایا ام ہانی خیر کے کئی دروازے ہیں اگر تو سو دفعہ الحمد للہ پڑھے تو تیرا یہ عمل سو غلام آزاد کرنے کے برابر ہوگا اگر سو بار اللہ اکبر کہے تو اس کا ثواب اتنا ہوگا جتنا کہ ایک ایسے آدمی کو جو سو گھوڑے زین اور لگام کے ساتھ اللہ کی راہ میں دے دے اور سو دفعہ سبحان اللہ پڑھنا گویا قربانی کے سوا دنٹ خدا کی راہ میں ذبح کئے جائیں۔ اسی طرح سو بار لا الہ الا اللہ کا ورد تمہیں شرک کے علاوہ ہر گناہ سے پاک کر دے گا۔ ابو نعیم اور ابو موسیٰ نے ذکر کیا ہے۔

۶۰۱۰۔ ابوالنصاریؓ

حضرت ابوصباح انصاری اکبر۔ بعض اہل علم نے ان کے نام میں صاد کی جگہ ضاد استعمال کیا ہے اور بقول ابو موسیٰ جعفر نے اسے باب ضاد میں ذکر کیا ہے اور ہم بھی اگلے باب میں ان کا ذکر کریں گے۔ ابو موسیٰ اور ابو عمر نے ان کا ذکر کیا ہے۔

۶۰۱۱۔ حضرت ابو عقیلیؓ

حضرت ابو صخر عقیلی۔ بصری تھے۔ مسلم بن حجاج نے انہیں صحابی لکھا ہے۔ بقول ابو عمران کا نام عبد اللہ بن قدامہ تھا۔ ان سے عبد اللہ بن شقیق نے ایک حدیث حسن در بارہ علامات نبوت بیان کی ہے۔ سالم بن نوح نے سعید الجری سے انہوں نے عبد اللہ بن شقیق سے انہوں نے ابو صخر عقیلی سے روایت کی کہ وہ حضور اکرمؐ کے زمانے میں ایک بار مدینے میں ایک شیردار اونٹنی بیچنے آئے۔ جب وہ بک گئی۔ تو خیال آیا کہ کیوں نہ حضور اکرمؐ کی زیارت کر لوں۔ اتفاقاً مجھے راستے میں مل گئے۔ ابو بکر اور عمر ساتھ تھے میں بھی آپ کے پیچھے پیچھے چل دیا۔ اتنے میں ایک یہودی وہاں سے گزرا جو توریت پڑھ رہا تھا اور اپنے قریب المرگ بیٹے پر آنسو بہا رہا تھا۔ حضور اکرم صلی اللہ علیہ وسلم اس کی طرف چلے تو میں بھی ادھر کو ہولیا۔ حضور نے اسے فرمایا۔ اے یہودی میں تجھے اس خدا کی قسم دیتا ہوں جس نے حضرت موسیٰ علیہ السلام پر توراہ اتاری اور جس نے بنی اسرائیل کے لئے بحیرہ احمر میں راستہ بنا دیا۔ میں تجھے زبردست قسم دیتا ہوں کیا تو روایت میں میرے اوصاف اور علامات مذکور نہیں ہیں اور کیا میری بعثت کا ذکر نہیں۔

اس نے سر ہلا کر جواب دیا کہ نہیں۔

اس پر اس کا بیٹا جو لب مرگ تھا بول پڑا۔ اس خدا کی قسم جس نے موسیٰ پر تو راہیت اتاری کہ آپ کے اوصاف علامات اور بعثت کا ذکر توراہ میں ہے اور میں آپ کی رسالت کی شہادت دیتا ہوں پھر آپ نے کہا کہ اس یہودی کو اپنے اسلامی بھائی کے پاس سے اٹھا دیں۔ اس کے بعد وہ جوان مر گیا اور حضور اکرم نے اسے اپنی تحویل میں لے لیا اس کی تجہیز و تکفین فرمائی اور نماز جنازہ پڑھائی۔ عبدالوہاب بن عطاء نے جریری سے انہوں نے عبداللہ بن قدامہ سے انہوں نے ایک اعرابی سے جس کا نام نہیں لیا۔ اسی طرح روایت کی تینوں نے ذکر کیا ہے۔

۶۰۱۲۔ حضرت ابوصرمہؓ

حضرت ابوصرمہ بن قیس انصاری۔ مازنی از بنو مازن بن نجار۔ ایک روایت میں ہے کہ وہ بنو عدی بن نجار سے تھے اور بقول عمراول روایت کے اکثر قائل ہیں۔

بقول ابونعیم یہ صاحب ابوصرمہ بن ابوقیس انصاری ہیں۔ نام مالک بن قیس تھا۔ نبی کریم صلی اللہ علیہ وسلم کے ساتھ غزوات میں شریک رہے بقول ابو عمران کا نام مالک بن قیس یا الباہہ بن قیس یا قیس بن مالک بن ابوانس یا مالک بن اسعد تھا۔ وہ اپنی کنیت سے مشہور تھے اور غزوہ بدر سمیت تمام غزوات میں شریک رہے۔ ان سے محمد بن کعب القرظی، محمد بن قیس اور ابن محیرز اور لولوہ نے روایت کی۔ اسماعیل اور ابراہیم وغیرہ نے باسناد ہم تا ابو عیسیٰ۔ قتیبہ سے انہوں نے لیث سے انہوں نے یحییٰ بن سعید سے انہوں نے محمد بن یحییٰ بن حبان سے انہوں نے لولوہ سے انہوں نے ابوصرمہ سے روایت کی حضور اکرم نے فرمایا جو شخص کسی کو دکھ دیتا ہے اللہ اسے دکھ دیتا ہے جو شخص کسی کو تنگ کرتا ہے۔ اللہ اسے تنگی میں مبتلا کر دیتا ہے۔

ضحاک بن عثمان نے محمد بن یحییٰ بن حبان سے انہوں نے ابن محیرز سے روایت کی کہ ابوسعید خدری اور ابوصرمہ نے انہیں بتایا کہ غزوہ بنو مصطلق میں کچھ لونڈیاں ہمارے ہاتھ آئیں بعض نے چاہا انہیں بیوی بنالیں بعض نے چاہا کہ ان سے تمتع کریں۔ اور پھر بیچ ڈالیں۔ اس کے بعد عزل کا عمل زیر بحث آیا بعض نے اسے جائز سمجھا چنانچہ ہم حضور اکرم صلی اللہ علیہ وسلم کی خدمت میں حاضر ہوئے آپ نے منع فرمادیا اور کہا کہ اللہ تعالیٰ نے قیامت تک آنے والی روحوں کی تخلیق فرمادی ہے مندرجہ ذیل اشعار ابوصرمہ کے ہیں

لنا صرم بدول الحق فیہا
واخلاق یسود بہا الفقیر
”ہمارا ایسا گروہ ہے کہ جس میں حق ہمیشہ متحرک رہتا ہے اور ہم ایسے اخلاق کے مالک ہیں جو فقیر کو سیادت عطا کرتے ہیں۔“

ونصح للعشیرۃ حیث کانت
اذا ملئت من الفش الصدور
”اور یہ گروہ جہاں بھی ہو معاشرے میں اجالا کر دیتا ہے۔ جب سینے کدورتوں سے لبریز ہو رہے ہوں۔“

وحلم لا یسوع الجہل فیہ
واطعام اذا قحط الصبر

”یہ ایسے حلم کے مالک ہیں کہ جہالت اس میں سرایت نہیں کر سکتی اور کھانا کھلاتے ہیں۔ ایسے حالات میں جب صابر آدمی بھی صبر سے اکتا جاتا ہے۔“

بذات ید علی من کان فیہا
نجدوبہ قلیل او کثیر
”ہم اپنے مال سے تھوڑی بہت ہر اس شخص کی مدد کرتے ہیں جو اس جماعت میں ہوں۔“
تینوں نے ان کا ذکر کیا ہے۔

۶۰۱۳۔ حضرت ابو صعیرؓ

حضرت ابو صعیر۔ ثعلبہ بن ابو صعیر بن زید بن سنان بن مہجن بن سلمان بن عدی بن صعیر بن حزاز بن کابل بن عذرہ بن سعد بن ہذیم العذری کے والد تھے۔ ان کی حدیث کے راوی ان کے بیٹے ثعلبہ ہیں۔

خالد بن ابو خدّاش نے حماد بن زید سے انہوں نے نعمان بن راشد سے انہوں نے زہری سے انہوں نے ثعلبہ بن ابو صعیر سے انہوں نے اپنے والد سے روایت کی کہ حضور اکرم صلی اللہ علیہ وسلم نے فرمایا کہ ہر چھوٹے بڑے آزاد اور غلام مرد اور عورت کا فطرانہ ایک صاع گندم یا ایک صاع کھجور ہے۔ محمد بن متوکل نے اسے مؤمل سے انہوں نے حماد سے انہوں نے نعمان سے انہوں نے زہری سے انہوں نے ثعلبہ بن ابو مالک سے اور انہوں نے اپنے والد سے روایت کی اور ابن جریج نے اسے زہری سے انہوں نے عبد اللہ بن ثعلبہ سے مرسل روایت کی اور ہمام نے بکر الکوفی سے انہوں نے زہری سے انہوں نے عبد اللہ بن ثعلبہ بن صعیر سے انہوں نے اپنے والد سے روایت کیا اور عمر بن صہبان انہوں نے زہری سے انہوں نے مالک بن اوس بن حدثان سے انہوں نے اپنے والد سے اور معمر نے زہری سے انہوں نے اعرج سے انہوں نے ابو ہریرہ سے روایت کیا اور سفیان بن حسین اور عبد الرحمن بن خالد بن مسافر نے زہری سے انہوں نے ابن مسیب سے مرسل روایت کیا اور بقول ابو نعیم یہی درست ہے۔

ابن مندہ کہتے ہیں کہ حماد بن زید کی حدیث جو نعمان سے مروی ہے۔ کسی نے اس کی پیروی نہیں کی اور درست اسناد وہ ہے۔ جو ابن جریج نے مرسل بیان کیا ہے۔ اسی طرح حدیث ابو ہریرہ میں صحیح روایت وہ ہے جو عبد الرحمن بن خالد نے زہری سے مرسل بیان کیا ہے۔ تینوں نے ان کا ذکر کیا ہے۔

۶۰۱۴۔ حضرت ابو صفیرؓ

حضرت ابو صفیر۔ ان کا نام ظالم بن سراق تھا اور ایک روایت میں سارق بن صبیح بن کندی بن عمرو بن عدی بن وائل بن حارث بن عتیک بن اسد بن عمران بن عمرو مزریقیا بن عامر بن ماء السماء بن حارثہ بن امراء القیس بن ثعلبہ بن مازن بن ازد الازدی العتکی ہے اور وہ مہلب بن ابو صفیر کے والد تھے۔ بصرے میں سکونت تھی حضور کے عہد ہی میں مسلمان ہو گئے تھے لیکن دربار رسالت میں حاضر نہ ہو سکے البتہ حضرت عمرؓ کے دور خلافت میں دس بیٹوں کے ہمراہ جن میں ان کے چھوٹے بیٹے مہلب بھی شامل تھے حاضر ہوئے تھے۔ حضرت عمرؓ انہیں دیکھتے رہے اور علامات کا انداز لگاتے رہے پھر ابو صفیر سے کہنے لگے۔ تمہارا یہ بیٹا سب کا سردار ہے۔

ایک روایت میں ہے کہ ابو صفیر نے اپنے مال کی زکوٰۃ حضور اکرم صلی اللہ علیہ وسلم کو ادا کی مگر زیارت سے محروم رہے ایک اور روایت میں ہے کہ وہ اپنے بیٹے کے ساتھ حضرت صدیق رضی اللہ تعالیٰ عنہ کے دربار میں حاضر ہوئے تھے۔ تینوں نے ان کا ذکر کیا ہے۔

۶۰۱۵۔ حضرت ابو صفوان مالک بن عمیرہؓ

حضرت ابو صفوان مالک بن عمیرہ۔ ایک روایت میں مالک بن عمیرہ۔ ایک میں سوید بن قیس سلمی بروایت ربیعہ بن زرار سے تھے۔ ابو احمد عسکری نے انہیں بنو اسد بن خزیمہ میں شمار کیا ہے اور ان کا نام ابو صفوان مالک بن عمیرہ اسدی لکھا ہے۔

عمرو بن مرزوق نے شعبہ سے انہوں نے سماک بن حرب سے انہوں نے ابو صفوان مالک بن عمیرہ سے روایت کی کہ میں نے حضور اکرم ﷺ کے لئے اس شخص سے شلوار کا کپڑا تین روپے کا خریدا۔ اس نے کپڑا مایا پا اور تھوڑا سا زیادہ دیا ابو قطن عمرو بن ہشام نے شعبہ سے انہوں نے سماک سے انہوں نے ابو صفوان سے اسی طرح روایت کی۔

اور ثوری نے اسے سماک سے انہوں نے سوید بن قیس سے روایت کی کہ انہوں نے اور مخرفۃ الجہری نے ہجر سے بچنے کے لئے کچھ گندم خریدا۔ اتنے میں حضور اکرم ﷺ وہاں تشریف لے آئے اور مجھ سے ایک آدمی نے شلوار کے لئے کپڑا خریدا۔ آپ نے اپنے ماپنے والے سے فرمایا کپڑا قیمتاً پ کر دو۔ اور تھوڑا سا زیادہ دے دیا کرو۔ تینوں نے ذکر کیا ہے۔

۶۰۱۶۔ حضرت ابو صفیہؓ

حضرت ابو صفیہ مولیٰ رسول اللہ صلی اللہ علیہ وسلم۔ مہاجر تھے۔ عبدالواحد بن زیاد نے یونس بن عبید سے انہوں نے اپنی والدہ سے سنا کہ انہوں نے ایک مہاجر صحابی کو جن کا نام ابو صفیہ تھا اور ہمارے ہمسائے میں رہتا تھا۔ دیکھا کہ وہ صبح کو سنگریزوں پر تسبیح پڑھا کرتے تھے۔ تینوں نے ان کا ذکر کیا ہے۔

۶۰۱۷۔ حضرت ابو صمیمہؓ

حضرت ابو صمیمہ۔ باب صادم میں ابو موسیٰ نے ذکر کیا ہے اور حافظ ابو عبد اللہ بن مندہ نے باب ضادم میں ان کا ترجمہ لکھا ہے۔ ہم بھی اگلے باب میں ان کا ذکر کریں گے۔

باب الضاد

۶۰۱۸۔ حضرت ابو ضبیسؓ

حضرت ابو ضبیس۔ انہیں صحبت نصیب ہوئی۔ بیعت رضوان اور فتح مکہ میں موجود تھے اور امیر معاویہ کی خلافت کے آخری دور میں فوت ہوئے۔ ابن امندہ اور ابو نعیم نے ذکر کیا ہے۔

۶۰۱۹۔ حضرت ابوضحاکؓ

حضرت ابوضحاکؓ غیر منسوب ہیں۔ ان کی حدیث کے راوی کوئی ہیں حسن بن سفیان نے انہیں صحابی شمار کیا ہے۔ ابو موسیٰ نے حسن بن احمد سے انہوں نے ابو نعیم سے انہوں نے ابو عمر بن حمدان سے انہوں نے حسن بن سفیان سے انہوں نے جبارہ ابن المغلس سے انہوں نے مندل (ابن علی) سے انہوں نے اسماعیل بن زیاد سے انہوں نے ابراہیم بن قیس بن اوس انصاری سے انہوں نے ابو الضحاک انصاری سے روایت کیا کہ جب رسول اکرم ﷺ خیبر کو روانہ ہوئے تو آپ نے حضرت علیؓ کو مقدمتہ لہجیش پر مقرر فرمایا۔ تو حضور اکرمؐ نے ان سے فرمایا جبرئیل تم سے محبت کرتے ہیں۔ انہوں نے عرض کیا یا رسول اللہ! مجھے اس سے خوشی ہوئی کہ جبرئیل مجھے پسند کرتے ہیں۔ آپ نے فرمایا اے علی! تمہیں وہ ذات بھی پسند کرتی ہے جو جبرئیل سے بھی بڑی ہے یعنی خدائے عزوجل۔ ابو نعیم اور ابو موسیٰ نے ان کا ذکر کیا ہے۔

۶۰۲۰۔ حضرت ابو ضمیرؓ

حضرت ابو ضمیر بن عیص از قریش۔ ان کا شمار المستضعفین من الرجال والنساء والولدان میں تھا۔ جب فرمان میں ان کا ذکر عورتوں اور بچوں کے ساتھ کیا گیا، تو وہ دربار رسالت میں حاضری کے لئے روانہ ہو گئے اور جب تنعیم کے مقام پر پہنچے تو فوت ہو گئے۔ اس پر یہ آیت اتری ومن ینخرج من بیتہ مهاجرا الی اللہ ورسولہ ثم یدرکہ الموت فقد وقع اجرہ علی اللہ۔ سعید بن جبیر سے مروی ہے کہ جس شخص کے حق میں یہ آیت نازل ہوئی ہے اس کے نام کے بارے میں اختلاف ہے۔ ابو ضمیر کے علاوہ اور بھی کئی نام لئے گئے ہیں اور کئیوں کے تحت کئی ایک کا ذکر ہوا ہے مگر نام میں لیا گیا اور اسماء کے تراجم میں ہم نے کسی اور راوی سے ضمیر بن عیص کا ذکر کیا ہے جو نہ ابو ضمیر ہے نہ ابو العیص ہے۔ ابو عمر اور ابو موسیٰ نے ان کا ذکر کیا ہے۔

۶۰۲۱۔ حضرت ابو ضمضمؓ

حضرت ابو ضمضم غیر منسوب ہیں۔ ان سے حسن بن ابوالحسن اور قتادہ نے روایت کی کہ ابو ضمضم نے کہا اے اللہ میں اپنی آبرو تیرے بندوں پر قربان کرتا ہوں۔ ابن عیینہ نے عمرو بن دینار سے انہوں نے ابوصالح سے انہوں نے ابو ہریرہ سے روایت کی کہ ایک صحابی نے دعا مانگی اے اللہ میں اپنی آبرو تیرے بندوں پر قربان کرتا ہوں کیونکہ میرے پاس مال نہیں ہے کہ جو ان تک پہنچ سکے حضور اکرمؐ نے فرمایا جس شخص کے بارے میں کہہ سکتا ہوں کہ وہ ضرور بخشا جائے گا وہ ابو ضمضم ہو سکتا ہے اور ثابت نے انس سے ایک حدیث روایت کی آپ نے فرمایا کیا تم ابو ضمضم کی طرح بننا پسند نہیں کرتے۔ انہوں نے عرض کیا یا رسول اللہ! ان میں کوئی خاص بات ہے؟ فرمایا ابو ضمضم ہر صبح کو دربار خداوندی میں عرض پرداز ہوتا ہے۔ اللہم انی قد تصدقت عرضی علی من ظلمنی ابو عمر نے ذکر کیا ہے۔

۶۰۲۲۔ حضرت ابو ضمیرہ مولیٰ رسول اللہ صلی اللہ علیہ وسلم

حضرت ابو ضمیرہ مولیٰ رسول اللہ ﷺ ان کا تعلق حمیر قبیلے سے تھا۔ بقول امام بخاری۔ ان کا نام سعد تھا اور آل ذی یزن سے تھے۔ یہی رائے ابو حاتم کی تھی لیکن انہوں نے ان کا نام سعید حمیری لکھا ہے ایک روایت میں ان کا نام روح بن سندرا اور ایک روایت میں روح بن شیر زاد ہے لیکن بقول ابو عمر پہلی روایت درست ہے حضور اکرمؐ نے ان کے لیے اور ان کے اہل بیت کے لئے ایک فرمان لکھ دیا تھا۔ جس میں مسلمانوں کو ان سے حسن سلوک کی دعوت دی تھی۔ وہ حسین بن عبد اللہ بن ضمیرہ بن ابو ضمیرہ کے دادا تھے۔ ان کی اولاد ان کی حدیث کی راوی ہے لیکن اس کا اسناد قابل حجت نہیں۔

حسین بن عبد اللہ۔ حضور اکرم ﷺ کا یہ فرمان لے کر مہدی امیر المومنین عباسی کی خدمت میں حاضر ہوا۔ مہدی نے اس فرمان کو سر آنکھوں پر رکھا اور اس کو چوما اور حسین کو تین سو دینار عطا کئے۔ تینوں نے ذکر کیا ہے۔

۶۰۲۳۔ حضرت ابو ضمیرہؓ

حضرت ابو ضمیرہ۔ حضور اکرم ﷺ کی صحبت سے مستفید ہوئے۔ ان سے حسن بصری نے روایت کی کہ انہوں نے حضور اکرمؐ سے قسط کا مفہوم دریافت کیا آپ نے فرمایا تو لوگوں کے ساتھ انصاف کرو اور اہل عالم پر امن و سلام کو تقسیم کرو۔ ابن مندہ اور ابو نعیم نے ان کا ذکر کیا ہے۔

۶۰۲۴۔ حضرت ابو الضیاح بن ثابتؓ

حضرت ابو الضیاح۔ ایک روایت میں ان کا نام نعمان ہے اور ایک دوسری روایت میں عمیر بن ثابت بن نعمان بن امیہ بن امراء القیس (البرک) بن ثعلبہ بن عمرو بن عوف بن مالک بن اوس ہے۔ اسی طرح ایک اور روایت کے مطابق نعمان بن ثابت بن نعمان بن ثابت بن امراء القیس ہے۔ وہ اپنی کنیت سے مشہور ہیں۔ غزوہ بدر احد خندق اور حدیبیہ میں موجود تھے اور معرکہ خیبر میں شہید ہوئے تھے۔

عبید اللہ بن سمین نے باسنادہ ابن بکیر سے انہوں نے ابن اسحاق سے بسلسلہ شرکائے بدر از بنو ثعلبہ بن عمرو بن عوف و ابو الضیاح بن ثابت نیز اسی اسناد سے دربارہ شہدائے غزوہ خیبر از قبائل انصار از بنو عمرو بن عوف و ابو الضیاح بن ثابت بن نعمان بن ثابت بن امراء القیس کا ذکر کیا ہے۔ کہا جاتا ہے کہ ایک یہودی نے ان کے سر پر وار کیا اور کھوپڑی پھٹ گئی۔ تینوں نے ان کا ذکر کیا ہے۔

باب الطاء

۶۰۲۵۔ حضرت ابو طحفة غفاریؓ

حضرت ابو طحفة غفاری۔ ایک روایت میں ابن طحفة ہے۔ ہم ان کا ترجمہ قیس بن طحفة کے تحت لکھ آئے ہیں ابو نعیم اور ابو موسیٰ نے ان کا ذکر کیا ہے۔

۶۰۲۶۔ حضرت ابو طرفہ کنڈیؓ

حضرت ابو طرفہ کنڈی۔ جعفر نے ان کا ذکر کیا ہے مگر ان کی صحبت کے بارے میں کچھ نہیں جانتے۔ بقیہ نے ولید بن کامل سے انہوں نے ابو طرفہ سے روایت کی حضور اکرمؐ نے فرمایا جس کی صحت مرض پر غالب ہو۔ وہ دوا استعمال نہ کرے۔ ابو موسیٰ نے ذکر کیا ہے۔

۶۰۲۷۔ حضرت ابو طریف ہذلیؓ

حضرت ابو طریف ہذلی۔ ان کا نام سیار بن سلمہ یا ابن نیشہ الخیر اور کنیت ابو طریف تھی۔ ابو حاتم انہیں ان لوگوں میں شمار کرتے ہیں جن میں نام معلوم نہیں ہو سکا۔ جب حضور اکرمؐ نے طائف کا محاصرہ کیا۔ یہ وہاں موجود تھے۔ یحییٰ بن ابوالرجاء نے اجازت باسنادہ تا ابن ابوعاصم ابو بشر بن طریف سے انہوں نے ازہر بن قاسم سے انہوں نے زکریا بن اسحاق سے انہوں نے ولید بن عبداللہ بن ابوسمیرہ سے انہوں نے ابو طریف سے روایت کی کہ وہ محاصرہ طائف میں حضور اکرمؐ کے ساتھ تھے آپ نے ہمیں نماز مغرب ایسے وقت میں پڑھائی کہ اگر کوئی شخص ہم پر تیر اندازی کرتا تو وہ باسانی ہدف دیکھ پاتا۔ تینوں نے ذکر کیا ہے۔

۶۰۲۸۔ حضرت ابو طفیل عامر بن واثلہؓ

حضرت ابو طفیل عامر بن واثلہ یا بقول معمر عمرو بن واثلہ۔ پہلی روایت درست ہے ہم ان کا نسب ان لوگوں کے ترجمے میں بیان کر آئے ہیں۔ جن کا نام عامر تھا یہ کنانی لیشی ہیں۔ غزوہ احد کے سال میں پیدا ہوئے اور حضور اکرمؐ کی حیات مبارک کے اٹھارہ برس انہیں نصیب ہوئے۔ کوفہ میں سکونت اختیار کر لی تھی۔

یحییٰ بن محمود اور عبدالوہاب بن ابی حبیہ سے باسنادہ ہما مسلم سے انہوں نے محمد بن رافع سے انہوں نے یحییٰ بن آدم سے انہوں نے زہیر سے انہوں نے عبدالملک بن سعید بن ابجر سے انہوں نے ابو الطفیل سے روایت کی انہوں نے عبداللہ بن عباس سے کہا کہ انہوں نے حضور اکرمؐ کو دیکھا تھا۔ انہوں نے کہا اچھا تم آپ کا حلیہ بیان کرو انہوں نے جواب دیا کہ انہوں نے آپ کو مردہ میں اونٹنی پر سوار دیکھا اور لوگ آپ کے ارد گرد جمع تھے۔ ابن عباس نے کہا بلاشبہ وہ رسول کریمؐ ہی تھے اور بلاشبہ عوام آپ سے علیحدہ ہونا نہیں چاہتے تھے۔

بعد میں جناب ابو الطفیل حضرت علی کرم اللہ وجہہ کے حمایتوں میں شامل ہو گئے تھے اور ان کے ساتھ تمام معرکوں میں شریک رہے جب حضرت علی شہید ہو گئے تو ابو الطفیل مکہ میں مقیم ہو گئے اور وہیں وفات پائی ایک روایت میں ہے کہ وہ کوفہ میں ٹھہر گئے تھے لیکن پہلی روایت درست ہے اور صحابہ میں یہ سب سے آخر میں فوت ہوئے۔ حماد بن زید نے جریری سے انہوں نے ابو الطفیل سے روایت کی وہ کہا کرتے کہ میرے سوا ان دنوں کوئی ایسا آدمی موجود نہیں ہے جسے حضور اکرمؐ کی زیارت کی سعادت نصیب ہوئی ہو۔ ابو الطفیل اچھے شاعر تھے۔

وہن من الازواج نحوی نوازع

اید عونبی شیخا و قد عشت حقبة

”کیا تم مجھے بوڑھا شمار کرتے ہو اور میں طویل زمانے سے زندگی گزار رہا ہوں اور میری بیویاں مجھ تک رسائی حاصل کرنے کے لئے ایک دوسرے سے جھگڑتی ہیں۔“

وما شاب راسی من سنین تتابعت
علی ولكن شیتنی الوقائع
”میرا سر اس لئے سفید نہیں ہوا کہ متواتر سا لہا سال مجھ پر بیت گئے ہیں بلکہ حوادثِ زمانہ نے مجھے بوڑھا کر دیا۔“

ابو الطفیل، فاضل، عاقل، حاضر جواب اور فصیح البیان آدمی تھے حضرت علی کے حمایتی تھے اور اصحابِ ثلاثہ کے مدحِ خوان روایت ہے کہ وہ ایک دفعہ امیر معاویہ سے ملنے گئے امیر نے دریافت کیا کہ تمہیں اپنے دوست ابو الحسن سے کس درجے کی محبت ہے۔ انہوں نے جواب دیا جیسی موسیٰ کی ماں کو موسیٰ سے تھی بلکہ مجھے تو اس باب میں اپنی کوتاہی کا شکوہ ہے پھر امیر نے پوچھا کیا تم ان لوگوں میں موجود تھے جنہوں نے عثمان کو قتل کیا تھا؟ کہا نہیں! بلکہ میں ان میں تھا جنہوں نے ان کے بچاؤ کے لئے محاصرہ کر رکھا تھا۔ ”تو نے ان کی امداد کیوں نہیں کی؟“ اچھا تم ہی بتاؤ کہ تم نے کیوں عثمان کی امداد نہیں کی؟ کیا تم ان پر حوادثِ زمانہ کے نزول کا انتظار کر رہے تھے۔ تم ان دنوں شام میں تھے اور وہ سب لوگ تمہارے ماتحت تھے اس دوران میں کیا سوچتے رہے۔ امیر نے آخر پوچھا کیا میں عثمان کے قصاص میں حق بجانب ہوں۔ ہاں درست ہے مگر تمہاری مثال ایک شاعر کے اس شعر کی مصداق ہے:

لا الفینک بعد الموت تندبنی
وفی حیاتی ما زودتنی زادی
”میں نہیں پسند کرتا کہ تم بعد از موت مجھ پر آہ و زاری کرو جب کہ میری زندگی میں تم نے مجھے کبھی پوچھا تک نہیں کہ میں نے کھانا کھایا ہے۔“
ابو عمر ابو نعیم اور ابو موسیٰ نے ذکر کیا ہے۔

۶۰۲۹۔ حضرت ابو طلحہ انصاریؓ

حضرت ابو طلحہ انصاری۔ ان کا نام زید بن سہیل انصاری نجاری تھا۔ ہم ان کا نسب ان کے نام زید کے ترجمے میں بیان کر آئے ہیں۔ یہ بیعت عقبہ اور غزوہ بدر میں موجود تھے۔ ابو جعفر نے باسنادہ یونس سے انہوں نے ابن اسحاق سے بسلسلہ شکر کائے غزوہ بدر از بنو خزرج ابو طلحہ کا جو بنو مالک بن نجار سے تھے ذکر کیا ہے۔ ان کا نسب زید بن سہیل بن اسود بن حرام تھا۔ ابن اسحاق نے بھی یہی لکھا ہے۔

جب مسلمان ہجرت کر کے مدینہ آئے تو حضور اکرمؐ نے ابو عبیدہ جراح اور ابو طلحہ میں سلسلہ مواخات قائم فرما دیا یہ سب معرکوں میں رسول اللہ صلی اللہ علیہ وسلم کے ساتھ شریک رہے یہ بہترین تیر انداز بہادر سپاہی تھے۔ غزوہ احد میں ان کی کارگزاری قابل تعریف رہی وہ حضور اکرمؐ کا بچاؤ اپنے آپ کو ڈھال بنا کر کرتے اور آپ کے آگے کھڑے ہو کر تیر اندازی کرتے اور اپنی چھاتی سے سپر کا کام لیتے تاکہ حضور اکرمؐ کو کوئی گزند نہ پہنچے اور کہتے آپ کی گردن کے آگے میری گردن اور ذات کے سامنے میرا جسم ہے حضور اکرمؐ سن کر فرماتے کہ لشکر میں ابو طلحہ کی آواز سو آوازوں پر بھاری تھی۔ غزوہ حنین میں

انہوں نے بیس آدمیوں کو قتل کیا تھا اور ان کے ہتھیار اتار لئے تھے۔

ابوالقاسم بن صدقہ بن علی الفقیہ نے ابوالقاسم بن سمرقندی سے انہوں نے علی بن احمد بن محمد البشیری اور احمد بن محمد بن احمد البزار سے ان دونوں نے اخلص سے اور ان دونوں نے عبداللہ بن محمد البغوی سے انہوں نے صالح بن محمد سے انہوں نے صالح المری سے انہوں نے ثابت سے انہوں نے انس سے انہوں نے ابوطلمحہ سے روایت کی کہ وہ ایک دن حضور اکرم ﷺ کی خدمت میں حاضر ہوئے اور انہوں نے آپ کے چہرہ مبارک پر ایسی بشارت اور مسرت دیکھی جو ایسے حالات میں شاذ و نادر ہی دیکھی جاتی ہے۔ میں نے عرض کیا یا رسول اللہ۔ اس غیر معمولی کشادہ روئی اور شادمانی کی کیا وجہ ہے؟ فرمایا اے ابوطلمحہ! مجھے کیوں خوشی نہ ہو۔ ابھی ابھی جبرئیل کہہ کر گئے ہیں کہ میری امت میں سے جو شخص بھی مجھ پر ایک بار درود پڑھے گا۔ اللہ تعالیٰ اور اس کے فرشتے اس پر دس بار رحمت بھیجیں گے۔ ابوالفضل منصور بن ابوالحسن الفقیہ نے باسنادہ ابویعلیٰ سے انہوں نے عبدالرحمن بن سلام جمحی سے انہوں نے حماد بن سلمہ سے انہوں نے ثابت سے انہوں نے انس سے روایت کی کہ جب ابوطلمحہ نے سورۃ برآة کی یہ آیت پڑھی۔ انفسرو اخفا فاو ثقلاً، تو کہنے لگے میں اس آیت سے یہ سمجھا ہوں کہ اللہ تعالیٰ مجھ سے جوانی اور بڑھاپے میں اپنی راہ میں نکل کھڑا ہونے کی خواہش کرتا ہے۔ میرے لئے جہاد کا بندوبست کرو۔ انہوں نے کہا ابا! آپ حضور اکرم صلی اللہ علیہ وسلم کے علاوہ ابوبکر اور عمر کے ساتھ شریک جہاد ہے ہیں۔ اب ہم آپ کی طرف سے جہاد کریں گے۔ انہوں نے کہا میرے لئے سامان جہاد کا بندوبست کرو۔ بیٹوں نے باپ کے حکم کی تعمیل کی اور وہ سمندری سفر پر روانہ ہو گئے اور چند دنوں کے بعد فوت ہو گئے چونکہ سمندر میں کوئی جزیرہ نہ ملا کہ انہیں دفن کریں سات دن تک ان کی لاش اسی حالت میں پڑی رہی اور اس میں کوئی تغیر و تبدل نہ ہوا۔

ابوطلمحہ ام سلیم کے جو انس بن مالک کی والدہ تھیں، خاوند تھے۔ ایک روایت میں ہے کہ وہ مدینے میں ۳۱ ہجری میں فوت ہوئے اور دوسری روایت کی رو سے ۳۳ ہجری میں ان کا سال وفات ہے۔ اس وقت ان کی عمر ستر برس تھی۔ نماز جنازہ حضرت عثمان نے پڑھائی۔

حماد بن سلمہ نے ثابت سے انہوں نے انس سے روایت کی کہ حضور اکرم صلی اللہ علیہ وسلم کی وفات کے بعد وہ چالیس برس تک رمضان کے روزے رکھتے رہے۔ بقول مدائنی ابوطلمحہ نے ۵۱ ہجری میں وفات پائی۔ اس نے انس کے اس قول کی تصدیق ہوتی ہے کہ ابوطلمحہ نے حضور اکرم ﷺ کے بعد چالیس برس تک روزے رکھے۔ وہ داڑھی کو خضاب نہیں لگاتے تھے اور چوڑے چکلے جسم کے مالک تھے۔ ابو نعیم ابو عمر اور ابو موسیٰ نے ذکر کیا ہے۔

۶۰۳۰۔ حضرت ابوطلیق اشجعیؓ

حضرت ابوطلیق اشجعی یا ابوطلیق۔ پہلی روایت درست ہے۔ انہیں صحبت ملی۔ مختار بن فلفل نے طلق بن حبیب سے انہوں نے ابوطلیق سے روایت کی کہ ان سے ام طلیق نے حج کے لئے ایک اونٹ مانگا۔ میں نے اس سے کہا، کیا تو یہ حج فی سبیل اللہ ادا کرے گی۔ اس نے کہا اگر تو مجھے اونٹ دے گا تو میں یہ حج فی سبیل اللہ ادا کروں گی۔ میں نے حضور صلی اللہ علیہ وسلم سے دریافت کیا

آپ نے فرمایا وہ ٹھیک کہتی ہیں اگر تو اسے اونٹ دے گا تو تیرا یہ عمل فی سبیل اللہ شمار ہوگا اور اسی طرح حضور صلی اللہ علیہ وسلم سے مروی ہے کہ رمضان میں عمرے کا ثواب حج کے برابر ہے۔ تینوں نے ان کا ذکر کیا ہے۔

۶۰۳۱۔ حضرت ابوطویل شطب الحمد ود

حضرت ابوطویل۔ شطب الحمد ود۔ ان کی حدیث اہل شام نے روایت کی۔ باب شہین میں ان کا ذکر ہو چکا ہے۔ ابو نعیم ابو عمر اور ابو موسیٰ نے ان کا ذکر کیا ہے۔

۶۰۳۲۔ حضرت ابو طیبہ

حضرت ابو طیبہ حجام جو انصار کے قبیلے بنو حارثہ کے مولیٰ تھے۔ پھر وہ محیصہ بن مسعود کے مولیٰ ہو گئے۔ حضور صلی اللہ علیہ وسلم کی حجامت کیا کرتے تھے ان کا نام دینار نافع یا میسرہ تھا۔ ہم ان کا ذکر کر آئے ہیں۔

ان سے ابن عباس جابر اور انس نے روایت کی۔ یحییٰ بن ابوائیہ نے زہری سے انہوں نے عبید اللہ بن عبد اللہ سے انہوں نے ابن عباس سے روایت کی۔ رمضان کی سترہ تاریخ کو میری ملاقات ابو طیبہ سے ہو گئی۔ میں نے پوچھا کہاں سے آرہے ہو۔ جواب دیا حضور کی موتر اشی کر کے آرہا ہوں۔ آپ نے مجھے اجرت عطا فرمائی تھی۔

ابو الفضل بن ابوالحسن طبری باسنادہ احمد بن علی سے انہوں نے شیبان سے انہوں نے ابو عوانہ سے انہوں نے ابو بشر سے انہوں نے سلیمان بن قیس سے انہوں نے جابر روایت کی کہ حضور نے ابو طیبہ کو حجامت کے لئے طلب فرمایا۔ حضور ﷺ نے اجرت کے بارے میں پوچھا تو انہوں نے تین صاع بتائے۔ آپ نے ایک کم کر دیا۔ تینوں نے ذکر کیا ہے۔

باب طاء

۶۰۳۳۔ حضرت ابو ظبیاں

حضرت ابو ظبیاں۔ طبری نے ان کا ذکر ابو ظبیاں الاعرج سے کیا ہے۔ ان کا نام عبد شمس بن حارث بن کثیر بن ہشم بن سبیح بن مالک بن ذہل بن مازن بن ذبیان بن ثعلبہ بن الدول بن سعد مناہ بن غامد الازدی الغامدی تھا۔ یہ حضور اکرم صلی اللہ علیہ وسلم کی خدمت میں حاضر ہوئے۔ یہ لوگ سراة کے پہاڑی سلسلے کے اشراف سے تھے۔ کلبی نے ان کا ذکر اسی طرح کیا ہے۔ حضور نے انہیں ایک فرمان لکھ کر دیا تھا معرکہ قادسیہ میں ان کا علم ابو ظبیاں کے پاس تھا۔

۶۰۳۴۔ حضرت ابو ظبیاں

حضرت ابو ظبیاں۔ آپ صلی اللہ علیہ وسلم کی اونٹنی کے رکھوالے تھے۔ عبد الرحمن بن یزید بن جابر نے ابو سلام سے انہوں نے ابو ظبیاں سے روایت کی رسول کریم صلی اللہ علیہ وسلم نے فرمایا پانچ کلمات ایسے ہیں جو میزان میں بڑے وزنی ہیں۔ سبحان اللہ الحمد للہ لا الہ الا اللہ اللہ اکبر اور لا حول ولا قوۃ الا باللہ ایک مومن مرجانا ہے اور اس کا صالح بیٹا

اس کا جانشین بنتا ہے۔ اس حدیث کے اسناد میں ابو سلام حبشی کے متعلق اختلاف ہے بعض کہتے ہیں۔ ابو سلام سے انہوں نے ابو ظبیہ سے جو حضور صلی اللہ علیہ وسلم کی ناقہ کے رکھوالے تھے۔ روایت کی اور بعض ابو سلام کے بعد ابو سلمیٰ کا نام لیتے ہیں۔ جو حضور صلی اللہ علیہ وسلم کے چرواہے تھے۔ تینوں نے ذکر کیا ہے۔

باب عین

۶۰۳۵۔ حضرت ابوالعاصؓ

حضرت ابوالعاص بن ربیع بن عبدالعزیٰ بن عبد شمس بن عبد مناف بن قصی قرشی عیشمی۔ جو حضور ﷺ کے داماد یعنی جناب زینب کے جو آپ کی بڑی صاحبزادی تھیں شوہر تھے۔ ان کی والدہ کا نام ہالہ تھا۔ جو خویلد کی بیٹی اور ام المومنین خدیجہ کی بہن تھیں۔ یہ ابو عمر کا قول ہے ابن مندہ اور ابو نعیم نے ان کی والدہ کا نام ہند لکھا ہے ابوالعاص حضور صلی اللہ علیہ وسلم کی اس اولاد کے جو جناب خدیجہ کے لطن سے ہوئی۔ خالد زاد بھائی تھے۔ ان کے نام کے بارے میں اختلاف ہے۔ کوئی لقیط، شیم اور کوئی مہشم لکھتا ہے۔ اکثر لقیط کے قائل ہیں۔

ابوالعاص غزوہ بدر میں مشرکین کی طرف سے شریک ہوئے تھے اور عبداللہ بن جبیر بن نعمان انصاری نے انہیں قیدی بنا لیا تھا۔ جب اہل مکہ نے اپنے قیدیوں کا زرفد یہ بھیجا تھا تو ان کا زرفد یہ عمرو بن ربیع لے کر آیا تھا۔ جو حضرت زینب نے دیا تھا۔ اس میں وہ ہار بھی تھا جو جناب خدیجہ نے بیٹی کو ابوالعاص سے بیاہتے وقت دیا تھا۔ حضور صلی اللہ علیہ وسلم نے صحابہ سے مخاطب ہو کر فرمایا اگر تم مناسب سمجھو تو زینب کے قیدی کو چھوڑ دو اور زرفد یہ واپس کر دو۔ صحابہ نے اس سے اتفاق کیا اور ابوالعاص حضور اکرم صلی اللہ علیہ وسلم کے مصاحب اور خیر اندیش تھے اور کفار مکہ کے دباؤ کے باوجود انہوں نے اپنی بیوی کو طلاق نہیں دی تھی۔ حضور صلی اللہ علیہ وسلم ان کے اس حسن کردار سے متاثر تھے جب وہ رہا ہوئے تو حضور نے ان سے یہ عہد لیا کہ جناب زینب کو مدینے بھیج دیں گے چنانچہ انہوں نے ایفائے عہد میں کوئی کوتاہی نہ کی اس پر حضور صلی اللہ علیہ وسلم نے فرمایا۔ اس نے مجھ سے سچی بات کی۔ وعدہ کیا اور اسے پورا کیا۔

ابوالعاص مکہ میں اپنے شرک پر قائم رہے تا آنکہ وہ فتح مکہ سے پہلے تجارت کے لئے نکلے۔ ان کے ساتھ مشرکین کی ایک جماعت تھی اور قریش کا مال تجارت بھی تھا۔ واپسی پر ایک اسلامی سریے سے ان کا آنا سامنا ہو گیا۔ زید بن حارثہ اس سریے کے امیر تھے اس قافلہ تجارت کا مال لوٹ لیا گیا اور آدمی گرفتار کر لئے گئے۔ ابوالعاص ابن ربیع بھاگ کر مدینہ پہنچ گئے اور جناب زینب کی پناہ میں آ گئے۔

جب حضور اکرم ﷺ دوسرے دن نماز فجر ادا کر رہے تھے تو آپ نے صاحبزادی کی آواز سنی۔ اے لوگو! آگاہ رہو کہ میں نے ابوالعاص بن ربیع کو پناہ دی ہے۔ حضور نے سلام کے بعد نمازیوں کی طرف منہ پھیرا اور فرمایا آیاتم نے وہ آواز سنی ہے۔ جو میں نے سنی ہے۔ حاضرین نے کہا ہاں رسول اللہ ہم نے بھی سنی ہے۔ فرمایا بخدا مجھے اس سے پہلے اس پناہ کا کچھ علم نہ تھا اور مسلمانوں کا انی آدمی بھی پناہ دے سکتا ہے۔ اس کے بعد حضور صلی اللہ علیہ وسلم صاحبزادی کے گھر تشریف لائے اور فرمایا اس کے آرام

وآسائش کا خیال رکھنا اور اس سے ہٹ کر رہنا۔ کہ تم اس کے لئے حلال نہیں ہو۔ انہوں نے عرض کیا ابا جان! ابوالعاص تو اپنا مال لینے آیا ہے حضورؐ نے تمام اہل سر یہ کو جمع کر کے فرمایا تم جانتے ہو کہ اس آدمی کا ہمارے ساتھ کیا تعلق ہے؟ تم نے جو مال اس سے چھینا ہے وہ مال فتنے ہے اور تمہارے لئے حلال ہے لیکن میں چاہتا ہوں کہ تم احسان کرو اور یہ مال اسے واپس کر دو اور اگر نہ واپس کرنا چاہو تو یہ تمہارا حق ہے۔ اہل سر یہ نے مال واپس کر دیا اور ابوالعاص مال جمع کر کے مکہ کو روانہ ہو گئے اور لوگوں کا مال انہیں لوٹا دیا اور پھر کلمہ شہادت پڑھ کر مسلمان ہو گئے اور کہنے لگے میں اسلام قبول کرنے میں اس لئے متامل رہا کہ تم یہ نہ سمجھ بیٹھو کہ میری نظریں تمہارا مال ہڑپ کرنے پر لگی ہوئی تھیں پھر وہ مدینے آ گئے اور حضور ﷺ نے جناب زینب سے پھر ان کے نکاح کی تجدید کر دی اور ایک روایت میں ہے کہ پہلا نکاح ہی کافی سمجھا گیا تھا۔

ابن مندہ کا قول ہے کہ حضور ﷺ نے جناب زینب کو دو سال کے بعد پہلے نکاح کی بنا پر ابوالعاص کے حوالے کر دیا تھا اور ان کے بطن سے ایک لڑکا علی نام اور ایک لڑکی جس کا نام امامہ تھا پیدا ہوئے تھے۔ ان کا ذکر بعد میں آئے گا۔

جب رسول اکرم ﷺ نے حضرت علیؑ کو یمن روانہ کیا۔ تو ابوالعاص ان کے ساتھ تھے اور بعد میں جب حضرت ابو بکرؓ کی بیعت ہوئی تو ابوالعاص حضرت علیؑ کے ساتھ تھے جناب زینب ابوالعاص کی زوجیت ہی میں فوت ہوئیں اور ابوالعاص ۱۲ ہجری میں فوت ہوئے۔ تینوں نے ذکر کیا ہے۔

ابن مندہ کا یہ قول غلط ہے کہ حضور نے دو سال کے بعد صاحبزادی کو ابوالعاص کے حوالے کر دیا تھا کیونکہ جناب زینب بدر کے بعد مدینے آ گئی تھیں اور غزوہ بدر ۲ ہجری میں واقع ہوا تھا اور ابوالعاص ۸ ہجری میں فتح مکہ سے پہلے اسلام لائے تھے اور یہ عرصہ چھ سال پر محیط ہے۔

۶۰۳۶۔ حضرت ابو عامر اشعریؓ

حضرت ابو عامر اشعریؓ۔ ابو موسیٰ کے چچا تھا اور ان کا نام عبید بن سلیم بن حضار تھا اور ہم ان کا ذکر ابو موسیٰ عبداللہ بن قیس کے ترجمہ میں کر آئے ہیں۔ اور ابو عامر کبار صحابہ سے تھے۔ جو غزوہ حنین میں شہید ہوئے تھے۔

عبید اللہ بن سمین نے باسنادہ تائوس ابن اسحاق سے روایت کی کہ حضور اکرم ﷺ نے ابو عامر کو ان لوگوں کے تعاقب میں روانہ کیا۔ جو وادی اوٹاس سے بھاگ نکلے تھے چنانچہ انہوں نے بعض بھاگنے والوں کو جالیا اور تیر اندازی کر کے ان میں سے بعض کو قتل کر دیا اور باقی کو بھگا دیا۔ اس میں ابو عامر تیر لگنے کی وجہ سے قتل ہو گئے۔ پھر جھنڈا ابو موسیٰ اشعری نے لیا اور ان کے ساتھ لڑائی کر کے ان کو شکست دی۔ پس بعض لوگوں کا خیال ہے کہ سلمہ بن درید بن صمہ نے تیر سے ابو عامر کو قتل کر دیا تھا۔ سلمہ کا ذییران کے گھنے پر لگا تھا۔ جس کے زخم سے وہ شہید ہو گئے تھے۔ ایک روایت میں ہے کہ درید جسے ابو عامر نے قتل کیا تھا۔ اس ہی نے ابو عامر کو قتل کیا تھا لیکن یہ غلط ہے کیونکہ درید بہت بوڑھا ہو چکا تھا اور وہ اس جنگ میں حصہ نہیں لے سکا۔

یحییٰ بن محمود اور عبدالوہاب بن ابوجبہ نے باسنادہ مسلم سے انہوں نے عبداللہ بن براد اور ابو کریب سے اور (لفظ لا بن براد استعمال ہوا ہے) انہوں نے ابو اسامہ سے انہوں نے یزید سے انہوں نے ابو بردہ سے انہوں نے اپنے والد سے روایت کی کہ حضور اکرم صلی اللہ علیہ وسلم حنین سے فارغ ہوئے۔ تو آپ نے ایک لشکر دے کر ابو عامر کو وادی اوٹاس کی طرف بھیجا۔

وہاں انہوں نے درید بن صمہ کو قتل کر دیا اور اس کے ساتھی بھاگ گئے۔ اس دوران میں بنو جشم کے ایک آدمی نے ان کے گھنے پر تیر مارا جو پھنس کر رہ گیا۔ ابو موسیٰ نے ان سے دریافت کیا کہ آپ کس آدمی کے تیر سے زخمی ہوئے ہیں انہوں نے ایک کی طرف اشارہ کیا وہ اس پر حملہ آور ہوئے اور اسے قتل کر دیا واپس آ کر انہوں نے تیر نکال دیا اور ان سے کہا آؤ میں تمہیں حضور کی خدمت میں لے چلوں۔ انہوں نے جواب دیا کہ حضور صلی اللہ علیہ وسلم سے میرا سلام عرض کرنا اور درخواست کرنا کہ میری مغفرت کی دعا فرمائیں۔ تھوڑی ہی دیر کے بعد ابو عامر فوت ہو گئے۔ واپس آ کر میں نے حضور صلی اللہ علیہ وسلم کو واقعہ کی اطلاع دی آپ نے دعا کے لئے ہاتھ اٹھائے۔ اے اللہ تو قیامت کے دن ابو عامر کو اپنی اکثر مخلوق پر فضیلت عطا فرمائو۔ ابو عامر اور ابو موسیٰ نے ان کا ذکر کیا ہے۔

۶۰۳۷۔ حضرت ابو عامر اشعریؓ

حضرت ابو عامر اشعریؓ۔ ابو موسیٰ کے بھائی تھے۔ ان کے نام کے بارے میں اختلاف ہے۔ کسی نے ہانی بن قیس، کسی نے عبدالرحمن بن قیس، کسی نے عبید بن قیس اور کسی نے عباد بن قیس لکھا ہے۔ بھائیوں کے ساتھ اسلام قبول کیا۔ ابو عامر نے ان کا ذکر کیا ہے۔

۶۰۳۸۔ حضرت ابو عامرؓ

بقول ابو عمر: حضرت ابو عامرؓ۔ یہ ابو موسیٰ کے چچا کے علاوہ کوئی اور آدمی ہیں۔ ابو نعیم نے انہیں اشعری لکھا ہے۔ ان کے نام میں اختلاف ہے۔ حضرمی نے عبید بن وہب کسی نے عبداللہ بن وہب کسی نے عبداللہ بن ہانی اور کسی نے عبداللہ بن عمار لکھا ہے۔ وہ عامر کے والد تھے انہیں صحبت ملی اور شامی شمار ہوتے ہیں۔ ان سے مروی ہے حضور اکرم صلی اللہ علیہ وسلم نے فرمایا بنو ازد اور اشعری کیسے اچھے لوگ ہیں۔ جو میدان جنگ سے نہیں بھاگتے اور نہ کسی سے دھوکا کرتے ہیں۔ یہ لوگ میرے ہیں اور میں ان کا ہوں اور خلیفہ بن خیاط نے حضور اکرم صلی اللہ علیہ وسلم کے ان صحابہ میں سے جن کا تعلق یمنی قبائل سے تھا اور شام میں مقیم ہو گئے تھے۔ ابو عامر اشعری کا نام لیا ہے۔ عبدالملک بن مروان کے عہد میں فوت ہوئے۔ ابو نعیم اور ابو عامر نے ان کا ذکر کیا ہے۔

۶۰۳۹۔ حضرت ابو عامر انصاریؓ

حضرت ابو عامر انصاریؓ۔ انہوں نے آپ سے اہل ناز کے بارے میں سوال کیا۔ ان سے فرات البہرانی نے روایت کی ابو عامر اور ابو نعیم نے ان کا ذکر کیا ہے۔ ابو نعیم لکھتے ہیں کہ ابن مندہ نے ان کا ذکر کیا ہے اور انہیں انصاری لکھا ہے حالانکہ وہ اشعری ہیں اور ان سے بسندہ بواسطہ سلیم بن جنازی۔ انہوں نے فرات البہرانی سے انہوں نے ابو عامر اشعری سے روایت کی کہ ایک آدمی نے حضور اکرم ﷺ سے اہل ناز کے بارے میں دریافت کیا تو فرمایا۔ سائل نے بڑا سوال کیا ہے ہر بڑا آدمی اپنے ساتھی پر زیادتی کرتا ہے۔

۶۰۴۰۔ حضرت ابو عامر ثقفیؓ

حضرت ابو عامر ثقفیؓ۔ ان سے محمد بن قیس نے روایت کی۔ ان کی حدیث کے بارے میں ایک شخص سے مروی ہے کہ ابو عامر نامی آدمی نے حضور اکرم صلی اللہ علیہ وسلم کو فرماتے سنا۔ سبزی جنت ہے۔ کشتی ذریعہ نجات ہے۔ عورت خیر ہے۔ اونٹ باعث رنج ہے اور دودھ عین فطرت ہے اور قید ثبات فی الدین ہے اور مجھے دھوکا دینا ناپسند ہے۔ ابن مندہ اور ابو نعیم نے ذکر کیا ہے۔

۶۰۴۱۔ حضرت ابو عامر والد حنظلہؓ

حضرت ابو عامر۔ حنظلہ کے والد تھے۔ جو غسیل ملائکہ تھے۔

ابوموسیٰ نے کتابت ابو عبد اللہ محمد بن عمر بن ہارون الفقیر اندھے سے انہوں نے ابو بکر احمد بن علی بن ثابت کے مخطوطے سے انہوں نے ابو بکر احمد بن محمد بن غالب برقانی سے انہوں نے علی سے (جو دارقطنی کے عم زاد ہیں) انہوں نے احمد بن محمد بن سعید سے انہوں نے عبید بن حمدون رواسی سے انہوں نے ابن ظریف بن ناصح سے انہوں نے اپنے والد سے انہوں نے عبد الرحمن بن ناصح الجعفی سے انہوں نے ارجح سے انہوں نے شععی سے انہوں نے ابن عباس سے روایت کی کہ انہوں نے بنو اوس سے ابو قیس ابن اسلت اور ابو عامر کو جو غسیل الملائکہ کا والد تھا اور بنو خزرج سے معاذ بن عفرأ اور اسعد بن زرارہ کو حضور اکرم صلی اللہ علیہ وسلم کی خدمت میں بھیجا۔ آپ مسجد میں مصروف نماز تھے اور بقول شععی آپ سے ملاقات کرنے والوں میں یہ لوگ سب سے آگے تھے جابر بن عبد اللہ کہتے ہیں کہ جب میں نے بیعت کی تو میرے ماموں میرے ساتھ تھے اور میں سب سے چھوٹا تھا۔ دارقطنی لکھتا ہے کہ ابن ناصح، ارجح اور ظریف سے روایت کرنے میں اکیلا ہے۔ ابوموسیٰ نے ان کا ذکر کیا ہے۔

ابن اثیر لکھتے ہیں میں نہیں سمجھ سکا کہ ابوموسیٰ نے کس طرح ابو عامر کو صحابہ میں شمار کیا ہے۔ کیا وہ ابو عامر کو اس لئے مسلمان خیال کرتا ہے کہ مذکورہ بالا لوگوں میں شامل تھا حالانکہ اس میں ان کے اسلام کا ذکر نہیں ہے۔ رہا جابر کا قول کہ جب انہوں نے حضور اکرم ﷺ سے بیعت کی تو اس کا ماموں (ابو عامر) موجود تھا۔ اس میں اس کے اسلام کا ذکر نہیں۔ اس سے اس کا کفر ظاہر ہے۔ کچھ عرصے کے بعد وہ مدینہ چھوڑ کر مکہ چلا گیا تھا اور غزوہ احد میں مشرکین کے ساتھ موجود تھا۔ بحالت کفر مرا۔ اور حضور اکرم نے اس کا نام ابو عامر فاسق رکھ دیا تھا۔ واللہ اعلم

۶۰۴۲۔ حضرت ابو عامرؓ

حضرت ابو عامر یا ابو مالک۔ ان کا شمار شامیوں میں تھا۔ حمص میں مقیم تھے۔ ان سے شہر بن حوشب نے روایت کی کہ حضور اکرم صلی اللہ علیہ وسلم صحابہ کے درمیان بیٹھے تھے کہ جبرئیل آئے انسانوں کی صورت میں۔ حضور نے ان کے سلام کا جواب دیا۔ انہوں نے اسلام کی حقیقت دریافت کی۔ ابن مندہ اور ابو نعیم نے ان کا ذکر کیا ہے۔

۶۰۴۳۔ حضرت ابو عامرؓ

حضرت ابو عامر۔ کوفی شمار ہوتے ہیں۔ مطین اور طبرانی نے ان کا ذکر کیا ہے۔ ابوموسیٰ نے کتابت ابو غالب احمد بن عباس سے

انہوں نے ابو بکر بن ریدہ سے (ح) ابو موسیٰ کا قول ہے کہ انہیں ابو علی نے انہیں احمد بن عبد اللہ نے انہیں سلیمان بن احمد نے انہیں احمد بن داؤد کی نے۔ انہیں مسلم بن ابراہیم نے انہیں مالک بن مغول نے انہیں علی بن مدرک نے انہیں ابو عامر نے بتایا کہ ہم میں کچھ کمی تھی۔ اس لئے انہوں نے حضور اکرم ﷺ کی محفل میں آنا چھوڑ دیا۔ آپ نے وجہ دریافت کی تو انہوں نے یہ آیت پڑھی یٰٰنٰیہَا الَّذِیْنَ اٰمَنُوْا عَلَیْكُمْ اَنْفُسُكُمْ لَا یَضُرُّكُمْ مَنْ ضَلَّ اِذَا اهْتَدَیْتُمْ اَآپ نے فرمایا اس سے مراد من ضل من الکفار ہے۔ احمد بن عبد اللہ نے محمد بن محمد سے انہوں نے محمد بن عبد اللہ حضرمی سے انہوں نے محمد بن موسیٰ سے انہوں نے مسلم بن ابراہیم سے اسی طرح روایت کی ہے ابو نعیم اور ابو موسیٰ نے ان کا ذکر کیا ہے۔

۶۰۴۴۔ حضرت ابو عامر السکونیؒ

حضرت ابو عامر السکونیؒ۔ شامی تھے۔ ان سے عبدالرحمن بن غنم نے روایت کی۔ انہوں نے حضور اکرم سے دریافت کیا یا رسول اللہ ﷺ مکمل نیکی کیا ہے؟ فرمایا چھپ کر بھی نیکی کا کام اسی طرح کرنا جس طرح لوگوں کے سامنے کرتے ہو۔ ابن غنم نے ابو عامر سے تمامی وضو کے بارے میں حدیث بیان کی۔ حبیب بن صالح کہتے ہیں کہ ان کی نسبت سکونی ہے۔ ابن مندہ اور ابو نعیم نے ان کا ذکر کیا ہے۔

۶۰۴۵۔ حضرت ابو عامرؒ

حضرت ابو عامر۔ انہیں حضور اکرم ﷺ نے شام روانہ کیا۔ ان سے ابو الیسر نے روایت کی کہ انہیں حضور اکرم ﷺ نے شام کو روانہ کیا پھر حدیث بیان کی۔ ابو مندہ اور ابو نعیم نے ان کا ذکر کیا ہے۔

۶۰۴۶۔ حضرت ابو عامرؒ

حضرت ابو عامر۔ بقول ابو موسیٰ یہ مختلف آدمی ہیں۔ ابو حنیفہ نے محمد بن قیس سے روایت کی کہ ایک آدمی جس کی کنیت ابو عامر تھی ہر سال حضور اکرم صلی اللہ علیہ وسلم کو تحفہ پیش کیا کرتا تھا جس سال شراب حرام ہوئی۔ اس نے حضور اکرم کو حسب معمول شراب کی ٹھلیا بطور ہدیہ پیش کی۔ آپ نے فرمایا اے ابو عامر! شراب تو حرام ہو چکی ہے۔ اس نے عرض کیا یا رسول اللہ! اسے بیچ دیجئے۔ اور اس کی قیمت کو اپنے کام میں لائیے فرمایا جس طرح شراب کا پینا حرام ہے۔ اسی طرح اس کا خریدنا بیچنا اور اس کی قیمت سے فائدہ اٹھانا بھی حرام ہے۔

ابو موسیٰ کہتے ہیں۔ یہ حدیث ابو تمام سے روایت ہو چکی ہے۔ جس نے باہم ایک دوسرے کو گڈڈ کر دیا ہے کیونکہ اس نے اپنی کتابوں کی درستگی کا پورا اہتمام نہیں کیا اور حافظ ابو عبد اللہ بن مندہ نے ابو عامر ثقفی تحریر کیا ہے اور ان سے محمد بن قیس نے ایک اور حدیث روایت کی ہے اور غالباً وہ یہی آدمی ہے۔

ابن اثیر لکھتے ہیں کہ ابو عامر کے کئی تراجم لکھے گئے ہیں لیکن اس سے یہ ثابت نہیں ہوتا کہ ابو عامر کئی ہیں یا ان میں کچھ گڑبڑ ہے اور ہم نے بھی کئی تراجم لکھ دیئے ہیں کیونکہ یہ لوگ اسی طرح لکھتے آئے ہیں۔ واللہ الموفق بالصواب۔

۶۰۴۷۔ حضرت ابو عائشہؓ

حضرت ابو عائشہ۔ ابن ابی عاصم اور حسن بن سفیان نے انہیں صحابہ میں شمار کیا ہے۔ ابو موسیٰ نے اذنا حسن بن احمد سے انہوں نے احمد بن عبد اللہ سے انہوں نے ابو عمرو بن حمدان سے انہوں نے حسن بن سفیان سے انہوں نے اسحاق بن بہلول بن حسان سے انہوں نے ابوداؤد حفری سے انہوں نے بدر بن عثمان سے انہوں نے عبد اللہ بن مروان سے انہوں نے ابو عائشہ سے (جو ایک راست گو آدمی تھے) روایت کی کہ ایک صبح کو حضور اکرم ﷺ ہمارے یہاں تشریف لائے فرمایا گزشتہ رات کو میں نے خواب میں دیکھا کہ آسمانوں کی کنجیاں مجھے دی گئی ہیں اور اوازن وہی ہیں۔ جو تم دنیا میں استعمال کرتے ہو۔ میں نے ایک پڑے میں وہ اوازن رکھے اور دوسرے میں اپنی امت کو۔ امت کا پڑا بھاری نکلا پھر میں نے اوازن اتار کر باری باری ابو بکرؓ عمر اور عثمان کو رکھا تو ان کا وزن زیادہ نکلا۔ اس کے بعد میں جاگ اٹھا۔ اس حدیث کو شریک نے اشعث سے انہوں نے اسود بن ہلال سے انہوں نے ایک اعرابی سے جو بنو محارب سے ہیں اور انہوں نے رسول اللہ سے روایت کی۔

بجیر بن سعد نے خالد بن معدان سے انہوں نے ابو عائشہ سے روایت کی کہ کچھ یہودی حضور اکرم ﷺ کی خدمت میں حاضر ہوئے اور درخواست کی کہ تو رات کے بعض ابواب کی تفسیر بیان فرمائیے کیونکہ نبی ہی ایسا کر سکتا ہے چنانچہ حضور اکرم نے تفسیر بیان کی ابو نعیم اور ابو موسیٰ نے ان کا ذکر کیا ہے۔

ابو موسیٰ نے کہا کہ ابو نعیم نے دونوں حدیثوں کو ایک حدیث میں جمع کر دیا ہے لیکن احتمال ہے کہ دونوں راوی مختلف ہوں۔

۶۰۴۸۔ حضرت ابو عبادہ انصاریؓ

حضرت ابو عبادہ انصاری۔ ان کا نام سعد بن عثمان بن خلدہ بن مخلد بن عامر بن زریق انصاری زرقی تھا۔ غزوہ بدر اور احد میں شریک تھے۔ ابو عمر نے مختصر ان کا ذکر کیا ہے۔

۶۰۴۹۔ حضرت ابو عبد اللہ سلمیٰؓ

حضرت ابو عبد اللہ سلمیٰ۔ ایک روایت میں ان کی کنیت ابو صرد مذکور ہے۔ ابو موسیٰ نے اجازۃ ابوہل غانم بن احمد الحداد اور میں حاضر تھا اور ابو الفضل جعفر بن عبد الواحد سے انہوں نے ابوطاہر محمد بن احمد بن عبد الرحیم سے انہوں نے عبد اللہ بن محمد ابو الشیخ سے انہوں نے ابراہیم بن محمد بن حارث سے انہوں نے عبید بن عبیدہ سے انہوں نے معتمر بن سلیمان سے انہوں نے یزید بن عبد اللہ بن قسیط سے انہوں نے قعقاع بن عبید اللہ سے انہوں نے ابو عبد اللہ سے روایت کی کہ حضور اکرم ﷺ نے ہمیں ایک سریہ (فوجی مہم) پر روانہ فرمایا اور اتفاقاً عامر بن اضیظ ہمیں راستے میں مل گیا۔ پھر راوی نے وہ قصہ بیان کیا جس پر واذا ضربتم فی الارض فتبینوا آیت اتری۔ اس حدیث کے اسناد میں اختلاف ہے۔ طبرانی لکھتے ہیں کہ ابو عبد اللہ جن سے قعقاع نے روایت کی وہی ابو صرد ہیں۔ ان کی دو کنیتیں تھیں۔

۶۰۵۰۔ حضرت ابو عبد اللہ خطمیؓ

حضرت ابو عبد اللہ خطمی حجازی انصاری۔ ابن ابوفدیک نے ان کی حدیث عمر بن محمد سے انہوں نے فلیح بن عبد اللہ سے انہوں نے ان کے والد سے انہوں نے دادا سے روایت کی کہ حضور اکرم ﷺ نے فرمایا پانچ اوصاف انبیا کی سنت ہیں حیا، حلم، حجامت، مساک اور خوشبو۔ ابومنہ اور ابو نعیم نے ان کا ذکر کیا ہے۔

۶۰۵۱۔ حضرت ابو عبد اللہ صنابحیؓ

حضرت ابو عبد اللہ صنابحی۔ نام عثمان بن عسیلہ تھا۔ صحبت سے فیض یاب ہوئے۔ حضور اکرم ﷺ کی زیارت کے لئے مکہ سے مدینہ گئے۔ وہاں پہنچ کر معلوم ہوا کہ آپ چند روز پیشتر وفات پا گئے ہیں۔ رجاء بن حیوہ نے محمود بن ربیع سے روایت کی۔ ہم عبادہ بن صامت کے پاس بیٹھے ہوئے تھے کہ ان کی طبیعت ناساز ہو گئی۔ اتنے میں صنابحی وہاں آ گئے۔ عبادہ کہنے لگے۔ جس کی خواہش ایسے شخص کو دیکھنے کی ہو۔ جو سات آسمانوں کی بلندیوں کو چھو آیا ہے۔ تو اسے چاہیے کہ صنابحی کو دیکھ لے جب صنابحی ان کے قریب پہنچے تو۔ عبادہ نے کہا اگر تمہارے بارے میں پوچھا گیا تو میں تمہاری پارسائی کی شہادت دوں گا اگر تمہارے بارے میں شفاعت کی ضرورت پڑی تو شفاعت کروں گا اور اگر میرا بس چلا تو فائدہ پہنچاؤں گا۔ تینوں نے ان کا ذکر کیا ہے۔ ہم ان کا ذکر پہلے کر آئے ہیں۔

۶۰۵۲۔ حضرت ابو عبد اللہ قینیؓ

حضرت ابو عبد اللہ قینی۔ انہیں صحبت ملی۔ مصر میں سکونت کر لی تھی۔ ان سے ابو عبد الرحمن جبلی نے سرق کا قصہ (اور اس کے اس سودے کا ذکر کیا ہے۔ جسے اس نے ادھار پر خریدا تھا) ان کی یہ حدیث قوی نہیں اور ایک روایت میں ابو عبد الرحمن مذکور ہے۔ اس کا ذکر آگے آئے گا۔ تینوں نے ان کا ذکر کیا ہے۔

۶۰۵۳۔ حضرت ابو عبد اللہ مخزومیؓ

حضرت ابو عبد اللہ مخزومی۔ صحابی ہیں۔ ان سے یزید بن مالک نے روایت کی حضور اکرم ﷺ نے فرمایا جب کسی آدمی کے قدم اللہ کی راہ میں غبار آلود ہوتے ہیں۔ تو ایسے شخص پر خدا کی طرف سے دوزخ کی آگ حرام ہو جاتی ہے ابن مندہ اور ابو نعیم نے ان کا ذکر کیا ہے۔

۶۰۵۴۔ حضرت ابو عبد اللہؓ

حضرت ابو عبد اللہ۔ صحابی ہیں۔ ان سے عرفجہ نے روایت کی حماد نے عطاء بن سائب سے انہوں نے عرفجہ سے روایت کی کہ وہ عتبہ بن فرقہ کے پاس بیٹھے تھے کہ حضور اکرم ﷺ کے ایک صحابی آ گئے۔ اس پر عتبہ جو حدیث بیان کر رہے تھے۔ رک گئے اور نو آمد سے کہا اے ابو عبد اللہ! ہمیں رمضان کے بارے میں حدیث سناؤ۔ انہوں نے کہا میں نے حضور اکرم صلی اللہ علیہ وسلم کو فرماتے سنا کہ رمضان مبارک مہینہ ہے اس میں بہشت کے دروازے کھول دیئے جاتے ہیں اور جہنم کے دروازے بند کر دیئے

جاتے ہیں اور شیطین کو بیڑیوں میں جکڑا جاتا ہے اور منادی کرنے والا کہتا ہے اے نیکو کار! نیکی کی طرف بڑھ اور اے بدکار اب رک جا۔ ابن مندہ اور ابو نعیم نے ان کا ذکر کیا ہے۔

اور ابو نعیم نے باسناد ابراہیم بن طہمان عطا سے روایت کی اور عقبہ نے یا فلاں کہہ کر مخاطب کیا۔ ابن عیینہ نے بھی اسے روایت کیا ہے اور اسے فرقد کی حدیث قرار دیا ہے۔ ابو منصور بن مکارم نے باسنادہ ابوزکریا یزید بن ایاس سے انہوں نے عبد اللہ بن احمد بن حنبل سے انہوں نے اپنے والد سے انہوں نے سفیان سے انہوں نے عطاء بن سائب سے انہوں نے عرفجہ سے روایت کی کہ ہم عقبہ بن فرقد کے پاس بیٹھے تھے کہ رمضان کا ذکر چھڑ گیا انہوں نے دریافت کیا کس چیز کے بارے میں گفتگو کر رہے ہو۔ انہوں نے جواب دیا دربارہ رمضان۔ اس کے بعد انہوں نے حضور اکرم ﷺ کی حدیث بیان کی۔ کہ جب رمضان آتا ہے۔ تو جنت کے دروازے کھول دیئے جاتے ہیں۔

۶۰۵۵۔ حضرت ابو عبد اللہ

حضرت ابو عبد اللہ۔ انہیں صحبت ملی۔ ابو قلابہ جرمی اور ابو نضرہ نے ان سے روایت کی ہے۔ حماد بن سلمہ نے سعید الجری سے انہوں نے ابو نضرہ سے روایت کی کہ ایک صحابی بیمار ہوئے اور دوست احباب عیادت کو آئے دیکھا کہ وہ رورہے ہیں۔ احباب نے کہا اے ابو عبد اللہ! کیوں رورہے ہو کیا تمہیں یاد نہیں کہ حضور اکرم صلی اللہ علیہ وسلم نے تمہیں فرمایا تھا۔ پانی پیو۔ صبر کرو کہ اب ہماری ملاقات حوض کوثر پر ہوگی۔ انہوں نے جواب دیا ہاں مجھے یاد ہے لیکن میں نے حضور اکرم ﷺ سے یہ بھی سنا کہ خدا نے انسانی روحوں سے کچھ روحمیں اپنے دائیں ہاتھ میں لیں اور فرمایا یہ جنتی ہیں اور اس پر مجھے کوئی پریشانی نہیں پھر کچھ اپنے بائیں ہاتھ میں لیں اور فرمایا یہ دوزخی ہیں اور فرمایا اور اس پر مجھے کوئی پریشانی نہیں اور ان سے ابو قلابہ نے یہ حدیث روایت کی۔ بنس سيطرة المومن زعموا۔ الخ ابو نعیم اور ابن مندہ نے ان کا ذکر کیا ہے۔

۶۰۵۶۔ حضرت ابو عبد اللہ

حضرت ابو عبد اللہ۔ انہیں صحبت ملی۔ ان سے ابو مسیح مرقی نے روایت کی۔ اوزاعی نے ابن یسار سے انہوں نے مسیح بن ابو مسیح سے روایت کی ان کے والد نے ایک صحابی ابو عبد اللہ سے پوچھا (جو اپنے گھوڑے کے ساتھ ساتھ چل رہے تھے) کہ آپ گھوڑے پر سوار کیوں نہیں ہو رہے۔ انہوں نے جواب دیا میں نے حضور اکرم ﷺ سے سنا کہ جس کے قدم اللہ کی راہ میں غبار آلود ہو گئے۔ اس پر جہنم کی آگ حرام کر دی گئی۔ نیز اس سے میرا گھوڑا فائدے میں رہے گا اور اپنے خاندان سے بے نیاز ہوں گا۔ اور زیادہ تر اپنا سفر گھوڑے سے اتر کر طے کروں گا۔ ابن مندہ اور ابو نعیم نے ان کا ذکر کیا ہے۔

۶۰۵۷۔ حضرت ابو عبد اللہ

حضرت ابو عبد اللہ یہ دوسرے ابو عبد اللہ ہیں۔ ان سے یحییٰ بکائی نے روایت کی حجاج بن منہال نے حماد بن سلمہ سے انہوں نے یحییٰ بکائی سے انہوں نے ابو عبد اللہ صحابی رسول سے روایت کی کہ حضرت ابن عمر کہا کرتے تھے کہ ان سے ان کی باتیں اخذ کرو۔ تینوں نے ان کا ذکر کیا ہے۔

ابن کثیر کہتے ہیں بہت سے نام ایسے ہیں جن کی کنیت ابو عبد اللہ ہے اور اکثر ان میں سے ایسے ہیں کہ جن کا ترجمہ ان کے اسماء کے ذیل میں لکھا آئے ہیں اور وہ بھی باہم گڈمڈ ہیں۔ اس کی دلیل یہ ہے کہ جس ابو عبد اللہ سے حدیث من اغبرت قدما فی سبیل اللہ مروی ہے۔ وہ جابر بن عبد اللہ انصاری ہیں اور حصین بن حرمہ نے ابو مصعب سے روایت کی کہ مالک بن عبد اللہ ایک دفعہ جابر بن عبد اللہ کے پاس سے گزرے (اور یہ واقعہ اس وقت پیش آیا جب ہم ارض روم میں تھے) اور وہ ایک خچر کو کھینچتے آرہے تھے۔ انہیں مالک بن عبد اللہ نے کہا۔ ابو عبد اللہ سوار ہو جاؤ الی آخرہ اور غالباً ان میں (سوائے چند ایک کے) سب کا حال ایک جیسا ہے لیکن ہم سابقین کے تتبع میں سب کا ذکر کر دیا ہے۔

۶۰۵۸۔ حضرت ابو عبد الرحمن اشعریؓ

حضرت ابو عبد الرحمن اشعری یا اشجعی۔ انہوں نے حضور اکرم ﷺ سے روایت کی کہ طہارت ایمان کی شرط ہے۔ یحییٰ بن میمون عبدی نے یحییٰ بن ابو کثیر سے انہوں نے ابو سلام اسود سے انہوں نے ابو عبد الرحمن اشعری سے روایت کی۔ ابن مندہ اور ابو نعیم نے ان کا ذکر کیا ہے۔ بقول ابو مندہ ان کی کنیت ابو مالک ہے اسے ابان بن یزید نے یحییٰ بن ابو کثیر سے اور بقول ان کے انہوں نے ابو مالک الاشعری سے روایت کیا۔

۶۰۵۹۔ حضرت ابو عبد الرحمن انصاریؓ

حضرت ابو عبد الرحمن انصاری۔ ان کا نام یزید بن ثعلبہ بن خزیمہ بن اصرم بن عمرو البلوی ہے۔ جو بنو سالم (از انصار) کے حلیف تھے۔ بدر اور احد میں شریک ہوئے۔ ابو عمر نے مختصراً ان کا ذکر کیا ہے۔

۶۰۶۰۔ حضرت ابو عبد الرحمن جہنیؓ

حضرت ابو عبد الرحمن جہنی۔ مصری تھے۔ انہیں صحبت میسر آئی۔ ان سے مرشد بن عبد اللہ یزنی نے دو حدیثیں روایت کیں۔ ابن مندہ کہتے ہیں۔ ابو سعید بن یونس کو میں نے کہتے سنا کہ ابو عبد الرحمن جہنی جنہیں قینی بھی کہا جاتا ہے۔ مصری صحابی تھے۔ یحییٰ بن ابوالرجاء نے اجازۃً باسنادہ ابن ابو عاصم سے انہوں نے ابو بکر سے انہوں نے محمد بن عبید سے انہوں نے محمد بن اسحاق سے انہوں نے یزید بن ابو حبیب سے انہوں نے ابوالخیر مرشد بن عبد اللہ یزنی سے انہوں نے ابو عبد الرحمن جہنی سے روایت کی کہ ہم حضور اکرم ﷺ کی خدمت میں حاضر تھے کہ دو سوار سامنے نمودار ہوئے۔ آپ نے فرمایا بنو مذحج کے دور فتنہ معلوم ہوتے ہیں۔ جب قریب آئے تو بنو مذحج سے تھے۔ جب ان میں سے ایک نے بیعت کے لئے ہاتھ بڑھایا تو کہنے لگا یا رسول اللہ! جس نے آپ کو دیکھا آپ پر ایمان لایا اور آپ کی تصدیق کی اس کی کیا جزا ہے؟ آپ نے جواب دیا اسے بشارت ہو پھر اسے بشارت ہو پھر آپ نے اس سے مصافحہ فرمایا۔ پھر دوسرا آدمی آگے بڑھا اس نے گزارش کی یا رسول اللہ! جس نے آپ کو نہیں دیکھا آپ پر ایمان لایا اور آپ کی تصدیق کی اس کی کیا جزا ہے؟ آپ نے اسے بھی بشارت دی پھر اسے بشارت ہو اور بیعت کے لئے مصافحہ کیا پھر وہ واپس چلا گیا۔

ان سے دوسری مروی حدیث یہ ہے۔ ابو الفضل بن ابوالحسن مخزومی فقیمہ نے باسنادہ ابویعلیٰ احمد بن علی سے انہوں نے

ابو یثیمہ سے انہوں نے ابن نمیر سے انہوں نے محمد بن اسحاق سے انہوں نے یزید بن ابوجیب سے انہوں نے مرشد بن عبداللہ الیزنی سے انہوں نے ابو عبدالرحمن الجبلی سے روایت کی کہ حضور اکرم ﷺ نے ایک موقع پر فرمایا کل میں یہود کے یہاں جا رہا ہوں تم خاموش رہنا اگر وہ السلام علیکم کہیں تو وہ علیکم کہہ دینا۔ تینوں نے ذکر کیا ہے۔

۶۰۶۱۔ حضرت ابو عبدالرحمن حاضن عائشہ

حضرت ابو عبدالرحمن۔ (جنہیں حضرت عائشہ رضی اللہ تعالیٰ عنہا نے اپنی تحویل میں لے لیا تھا) ابو موسیٰ نے اذنا ابو غالب احمد بن عباس سے انہوں نے ابو بکر محمد بن عبداللہ سے انہوں نے ابوالقاسم سلیمان بن احمد سے (ح) ابو موسیٰ کو ابو علی نے انہیں احمد بن عبداللہ نے انہیں محمد بن محمد مرقی نے انہیں محمد بن عبداللہ الحضرمی نے انہیں ضرار بن مرد نے انہیں علی بن ہاشم نے انہیں عبدالملک بن ابوسلیمان نے انہیں عبداللہ بن عبداللہ رازی نے انہیں یحییٰ بن ابومحمد نے انہیں ابو عبدالرحمن حاضن عائشہ نے روایت کیا کہ انہوں نے حضور اکرم صلی اللہ علیہ وسلم اور جناب عائشہ کو ایک چادر اوڑھے دیکھا آدمی حضور کے جسم پر اور آدھی ام المؤمنین پر تھی۔

یہ طبرانی کی روایت ہے مگر انہوں نے عبداللہ بن عبداللہ کا ذکر نہیں کیا۔ اس کے علاوہ وہاں لفظ آخر کا احتمال ہے۔ ابو نعیم اور ابو موسیٰ نے ذکر کیا ہے۔

۶۰۶۲۔ حضرت ابو عبدالرحمن خطمی

حضرت ابو عبدالرحمن خطمی۔ طبرانی نے انہیں صحابی لکھا ہے۔ ابو موسیٰ نے اجازۃ ابو غالب کوشیدی سے انہوں نے ابن ریزہ سے (ح) ابو موسیٰ نے حسن بن احمد سے انہوں نے احمد بن عبداللہ سے انہوں نے سلیمان بن احمد سے انہوں نے محمد بن عثمان ابوشیبہ سے انہوں نے سنجاب بن حارث اور سعید بن عمرو الاشعری سے انہوں نے حاتم بن اسماعیل سے انہوں نے جعید بن عبدالرحمن سے انہوں نے موسیٰ بن عبدالرحمن خطمی سے انہوں نے محمد بن کعب القرظی سے سنا جو ان کے والد عبدالرحمن سے پوچھ رہے تھے کہ جوئے کے بارے میں حضور اکرم ﷺ نے جو ارشاد فرمایا تھا۔ وہ مجھے بتائیے۔ انہوں نے کہا حضور ﷺ نے فرمایا کہ جو شخص جو اکیل رہا ہو اور پھر نماز ادا کرنے لگ جائے۔ وہ ایسا ہے جیسے کہ کوئی شخص پیپ یا خنزیر کے لہو سے وضو کرے۔ پس اللہ تعالیٰ فرماتا ہے اس کی نماز قبول نہ ہوگی۔ ابو نعیم کا قول ہے کہ سلیمان وغیرہ نے اسی طرح بیان کیا ہے مگر اس کے باپ کا ذکر نہیں کیا۔ ابو موسیٰ اور ابو نعیم نے ذکر کیا ہے۔

۶۰۶۳۔ حضرت ابو عبدالرحمن ضابحی

حضرت ابو عبدالرحمن ضابحی۔ ان سے حارث بن وہب نے روایت کی اور روایت ہے کہ یہ وہی شخص ہیں جن سے عطاء بن یسار نے روایت کی ابو عبداللہ ضابحی اور آدمی ہیں۔ جنہیں حضور اکرم کی صحبت نہیں ملی اور الصنائع کا والد اعمر تھا اور ایک روایت میں ہے کہ ضابحی اور آدمی تھا۔

صلت بن بہرام نے حارث بن وہب سے انہوں نے ابو عبدالرحمن ضابحی سے روایت کی حضور اکرم ﷺ نے فرمایا میں

امت اس وقت تک دین پر ثابت قدم رہے گی۔ جب تک وہ ذیل کی تین باتوں کی مرتکب نہیں ہوتے۔ (۱) مغرب کی نماز کا انتظار کرنا ستاروں کے چمکنے تک۔ (۲) اور جب تک یہود اور نصاریٰ سے مشابہت کے نتیجے میں نماز فجر کو مؤخر نہیں کرتے۔ (۳) اور جب تک نماز جنازہ میں عدم شرکت کے مرتکب نہیں ہوتے۔ ابن مندہ اور ابو نعیم نے ان کا ذکر کیا ہے۔

۶۰۶۳۔ حضرت ابو عبد الرحمن فہریؓ

حضرت ابو عبد الرحمن فہریؓ۔ یہ ابن مندہ اور ابو نعیم کا قول ہے۔ ابو عمر نے ان کا ذکر ابو عبد الرحمن قرشی فہریؓ (از بنو فہر بن مالک بن نصر بن کنانہ) کہہ کر کیا ہے۔ انہیں صحبت اور روایت کا موقع ملا بقول واقدی ان کا نام عبد تھا۔ کسی نے لکھا کہ ان کا نام یزید بن انیس تھا۔ ایک روایت میں کرز بن ثعلبہ ہے۔ غزوہ حنین میں موجود تھے اور اس جنگ کے حالات انہوں نے بیان کئے ہیں اور ان کی حدیث میں مذکور ہے۔ فولوا یومئذ مدبرین اور اس دن وہ پیٹھ پھیر کر بھاگ نکلے جیسا کہ قرآن میں یہ آیت آئی ہے۔

حضور اکرمؐ نے اس موقع پر فرمایا تھا ”اے اللہ کے بندو! میں خدا کا بندہ اور اس کا رسول ہوں“ پھر فرمایا اے مہاجرین میں اللہ کا بندہ اور اس کا رسول ہوں۔ ہم مٹی سے پیدا کئے گئے ہیں۔ ابو عبد الرحمن کہتے ہیں۔ مجھ سے ایک ایسے شخص نے جو آپ کے قریب تر تھا۔ بیان کیا کہ حضور نے مٹی بھر ریت ان کے چہروں پر پھینکی اور فرمایا رسوا ہوں یہ چہرے چنانچہ اللہ نے کفار کو بھگا دیا اسے حماد بن سلمہ نے یعلیٰ بن عطاء سے انہوں نے ابو ہمام عبد اللہ بن یسار سے انہوں نے ابو عبد الرحمن فہریؓ سے روایت کی۔ یعلیٰ کہتے ہیں کہ مجھ سے ان کے باپوں نے اپنے باپوں سے روایت کی کہ ہم میں کوئی آدمی بھی ایسا نہیں رہ گیا تھا جس کی آنکھیں اور منہ مٹی سے اٹ نہ گئے ہوں۔ اور کہا کہ ہم نے زمین اور آسمان کے درمیان لوہے پر لوہے کے لگنے کی سی آواز سنی (جیسے تلواریں کی جھنکار) یہ وہی صاحب ہیں جن سے عبد اللہ بن عباس نے دریافت کیا تھا اے ابو عبد الرحمن کیا آپ کو معلوم ہے کہ حضور اکرمؐ نماز کے لئے کہاں قیام فرماتے تھے۔ انہوں نے کہا ہاں آپ اس قطعہ زمین میں جو کعبے کے سامنے ہے اور باب البو شیبہ سے ملحق ہے۔ نماز ادا کیا کرتے تھے۔

ابو احمد عبد الوہاب بن علی نے باسنادہ ابوداؤد سلیمان بن اشعث سے انہوں نے موسیٰ بن اسماعیل سے انہوں نے حماد سے انہوں نے یعلیٰ بن عطاء سے انہوں نے ابو ہمام عبد اللہ بن یسار سے روایت کی کہ ابو عبد الرحمن فہریؓ حضور اکرمؐ کے ساتھ حنین میں موجود تھے۔ سخت گرم دن تھا چنانچہ ہم آرام کرنے کو ایک درخت کے سائے تلے لیٹ گئے۔ جب سورج ڈھل گیا تو میں نے کپڑے اور اسلحہ پہن کر اور گھوڑے پر سوار ہو کر حضور اکرمؐ کے پاس آیا۔ آپ خیمے میں آرام فرما رہے تھے۔ قریب جا کر السلام علیکم ورحمۃ اللہ وبرکاتہ کہا اور عرض کیا یا رسول اللہ! گرمی کی وجہ سے برا حال ہے۔ آپ نے فرمایا ہاں ٹھیک کہہ رہے ہو۔ پھر بلال سے فرمایا بلال میاں! میرے گھوڑے پر زین کس دو۔ انہوں نے زین نکالی۔ جس کا باکھر کھجور کی چٹائی تھی۔ نہ استر تھا نہ باہر کا کپڑا تھا۔ آپ سوار ہوئے۔ ہم بھی سوار ہوئے۔

یوں انہوں نے حدیث بیان کی۔ تینوں نے ذکر کیا ہے۔ لیکن ابن مندہ نے اختصار سے کام لیا ہے۔

۶۰۶۵۔ حضرت ابو عبد الرحمن قرشیؓ

حضرت ابو عبد الرحمن قرشی۔ محمد بن عبد الرحمن بن سائب کے چچا تھے۔ صحابہ میں شمار ہوئے ہیں مگر بلا دلیل ان سے عبد الرحمن بن سائب نے روایت کی کہ عبد اللہ بن عباس نے ابو عبد الرحمن سے اس مقام کے بارے میں دریافت کیا۔ جہاں حضور اکرم ﷺ نماز کے لئے اترے تھے۔ ابن مندہ اور ابو نعیم نے ذکر کیا ہے۔

ابن اثیر لکھتے ہیں کہ ابن مندہ اور ابو نعیم نے ابو عبد الرحمن پر دو ترجمے تحریر کئے ہیں۔ ایک قرشی کے لئے اور دوسرا فہری کے لئے لیکن ابو عمر نے دونوں کو قرشی فہری لکھا ہے مگر ابن مندہ اور ابو نعیم نے اپنے تراجم میں اس کا ذکر نہیں کیا اور ابو عبد الرحمن کو انہوں نے قرشی قرار دیا ہے اور ان سے ابن عباس نے سوال کیا اور دونوں یہ سمجھے کہ وہ فہری نہیں ہیں۔ احتمال ہے کہ ابو عمر کا قول اقرب الی الصواب ہو۔ واللہ اعلم

۶۰۶۶۔ حضرت ابو عبد الرحمن القیننیؓ

حضرت ابو عبد الرحمن القیننی۔ طبرانی نے انہیں صحابہ میں شمار کیا ہے۔ ابو موسیٰ نے اجازۃ ابو غالب سے انہوں نے ابو بکر سے (ح) ابو موسیٰ لکھتے ہیں کہ حسن بن احمد نے احمد بن عبد اللہ سے انہوں نے سلیمان سے انہوں نے بکر بن سہل سے انہوں نے عبد اللہ بن یوسف سے انہوں نے ابن لہیعہ سے انہوں نے بکر بن سوادہ سے انہوں نے ابو عبد الرحمن جبلی سے انہوں نے ابو عبد الرحمن قیننی سے روایت کی کہ سرق نامی ایک آدمی نے ایک دوسرے آدمی سے جس سے اس نے سورۃ بقرہ پڑھی تھی۔ گندم خریدا۔ باہمی لین دین کے بعد سرق غائب ہو گیا۔ جب مل گیا تو صحابہ اسے حضور اکرم ﷺ کے پاس لے آئے آپ نے فرمایا اے سرق! اسے بیچ دے۔ میں اس کے ساتھ چل دیا چنانچہ صحابہ تین دن تک اسے اس بیع پر آمادہ کرتے رہے۔ آخر مجھے کوئی خیال آیا اور میں نے اسے آزاد کر دیا۔

احمد کی روایت میں تین دن کا ذکر نہیں البتہ ابن مندہ نے ذکر کیا ہے اور ان کا نام ابو عبد اللہ القیننی مذکور ہے۔ ان کا ذکر پہلے ہو چکا ہے لیکن کسی نے ان سے روایت نہیں کی۔ ابو نعیم اور ابو موسیٰ نے ان کا ذکر کیا ہے۔

۶۰۶۷۔ حضرت ابو عبد الرحمن مخزومیؓ

حضرت ابو عبد الرحمن مخزومی۔ طبرانی نے بھی انہیں صحابہ میں شمار کیا ہے۔ ابو موسیٰ نے اذنا ابو غالب سے انہوں نے ابو بکر سے (ح) ابو موسیٰ لکھتے ہیں۔ حسن بن احمد نے احمد بن عبد اللہ سے انہوں نے سلیمان بن محمد بن عبدوس بن کامل السراج سے انہوں نے ابو کریب سے انہوں نے زید بن حباب سے انہوں نے عثمان بن عبد الرحمن مخزومی سے انہوں نے اپنے والد سے انہوں نے دادا سے روایت کی کہ سعد نے حضور اکرم ﷺ سے وصیت کے بارے میں دریافت کیا آپ نے چوتھے حصے کی اجازت دی۔ ابو نعیم اور ابو موسیٰ نے ذکر کیا ہے۔

۶۰۶۸۔ حضرت ابو عبد الرحمن مذحجیؓ

حضرت ابو عبد الرحمن مذحجی۔ ان کی حدیث کو عیاض بن عبد الرحمن نے اپنے والد سے انہوں نے دادا سے روایت کی۔ ان کے

نام کے بارے میں اختلاف ہے جیسا کہ پہلے ذکر ہو چکا ہے۔ ابن مندہ اور ابو نعیم نے ان کی تخریج کی ہے۔

۶۰۶۹۔ حضرت ابو عبد العزیز انصاریؒ

حضرت ابو عبد العزیز انصاری۔ ابو موسیٰ نے اذنا حسن بن احمد سے انہوں نے احمد بن عبد اللہ اور عبد الرحمن بن محمد سے (جیسا کہ میرا ظن غالب ہے) انہوں نے عبد اللہ بن محمد (قباب) سے انہوں نے ابو بکر بن ابو عاصم سے انہوں نے کثیر بن عبید سے انہوں نے بقیہ سے انہوں نے عبد الغفور انصاری سے انہوں نے عبد العزیز سے انہوں نے اپنے والد سے جو کہ صحابی بھی ہیں انہوں نے حضور اکرم ﷺ سے روایت کی کہ جس شخص نے کوئی اچھا کام کیا اور پھر اس پر اترایا اس کی جزا کم ہوگئی اور اس کا عمل ضائع ہو گیا۔ ابو نعیم اور ابو موسیٰ نے اس کا ذکر کیا ہے۔

۶۰۷۰۔ حضرت ابو عبس بن جبرؒ

حضرت ابو عبس بن جبر۔ ایک روایت میں ابن جابر بن عمرو بن زید بن جشم بن مجدعہ بن حارثہ بن حارث بن خزرج بن عمرو بن مالک بن اوس ہے۔ ابو عمر نے اسی طرح ان کا نسب بیان کیا ہے۔ ابن کلبی نے بھی اسی طرح بیان کیا ہے۔ ہاں البتہ مجدعہ کا نام حذف کر دیا ہے اور جشم بن حارثہ انصاری اوٹی حارثی تحریر کیا ہے۔ ان کا نام عبد الرحمن تھا اور غزوہ بدر سمیت تمام غزوات میں شریک رہے۔

ابو جعفر نے باسنادہ یونس سے انہوں نے ابن اسحاق سے بسلسلہ اسمائے شرکائے بدر از بنو حارث بن خزرج بن عمرو بن مالک بن اوس۔ ابو عبس بن جبر بن عمرو کا ذکر کیا ہے۔ یہ کعب بن اشرف یہودی کے قاتلوں میں شامل تھے نیز اسی اسناد کے ساتھ محمد بن اسحاق سے روایت ہے وہ کہتے تھے کہ کعب بن اشرف کے قتل میں مندرجہ ذیل آدمی شامل تھے: محمد بن مسلمہ سلکان بن سلامہ ابونا نکلہ عباد بن بشر اور بنی حارثہ کے ایک آدمی ابو عبس بن جبر اور نیز ان سے مروی حدیث بیان کی ہے۔ ان کا شمار کبار صحابہ میں ہوتا تھا۔

یحییٰ بن محمود نے اجازۃً باسنادہ تا ابن عاصم۔ انہوں نے عبد الوہاب بن بجدہ سے انہوں نے ولید بن مسلم سے انہوں نے یزید بن ابو مریم سے روایت کی کہ وہ نماز جمعہ پڑھنے جا رہے تھے۔ کہ ان کی ملاقات عبایہ بن رفاعہ بن رافع بن خدیج سے ہوگئی۔ انہوں نے ابو عبس سے روایت کی کہ انہوں نے حضور اکرم ﷺ سے سنا آپ نے فرمایا ”جس آدمی کے قدم اللہ کی راہ میں غبار آلود ہوئے ان قدموں پر جہنم کی آگ حرام ہوگئی۔“

ان کی وفات ۳۴ ہجری میں ستر برس کی عمر میں ہوئی۔ حضرت عثمان نے نماز جنازہ پڑھائی اور بقیع میں دفن ہوئے۔ ان کی قبر میں ابو بردہ بن نیار، قتادہ بن نعمان، محمد بن مسلمہ اور سلمہ بن سلامہ بن وقش اترے تھے۔ مروی ہے کہ اسلام کی بعثت سے پہلے بھی عربی میں لکھنا جانتے تھے ابو عمر اور ابو موسیٰ نے ان کا ذکر کیا ہے بقول ابو موسیٰ ان کا نام عبد الرحمن تھا جیسا کہ ہم اس نام کے ترجمے میں لکھ آئے ہیں۔

۶۰۷۱۔ حضرت ابو عبس بن عامر بن عدیؓ

حضرت ابو عبس بن عامر بن عدی بن سواد بن عدی بن عنم بن کعب بن سلمہ انصاری خزرجی سلمی۔ بقول ابن الکلبی غزوة بدر میں شریک تھے۔ یہ صاحب اول الذکر سے مختلف ہیں کیونکہ وہ اوسی اور یہ خزرجی ہیں۔ ابن الکلبی نے بھی دونوں کا ذکر کیا ہے ایک کو اوسی اور دوسرے کو خزرجی لکھا ہے۔ بقول ابن اثیر یہ کوئی اختلاف فی النسب نہیں۔

۶۰۷۲۔ حضرت ابو عبید اللہؓ

حضرت ابو عبید اللہ۔ حرب بن عبد اللہ کے دادا تھے۔ ابو عمر نے مختصر ان کا ذکر کیا ہے۔ وہ ان کی صحبت کے قائل ہیں لیکن مجھے ان سے کوئی حدیث یاد نہیں۔

۶۰۷۳۔ حضرت ابو عبید مولیٰ رسول اکرم صلی اللہ علیہ وسلم

حضرت ابو عبید۔ حضور اکرم صلی اللہ علیہ وسلم کے آزاد کردہ غلام تھے اور آپ کا کھانا پکاتے تھے۔ ان سے ایک حدیث مروی ہے۔ ابو یاسر نے باسنادہ عبد اللہ بن احمد بن حنبل سے روایت کی۔ اپنے باپ سے انہیں عفان نے انہیں ابان العطار سے انہوں نے قادم سے انہوں نے شہر بن حوشب سے انہوں نے ابو عبید سے روایت کی کہ انہوں نے حضور اکرم صلی اللہ علیہ وسلم کے لئے گوشت پکایا۔ حضور اکرم صلی اللہ علیہ وسلم نے فرمایا۔ اس کا بازو مجھے دو میں نے تمیل کی۔ آپ نے پھر اپنی بات دہرائی میں نے دوسرا بازو پیش کیا آپ نے تیسری دفعہ پھر بازو طلب فرمایا میں نے عرض کیا یا رسول اللہ صلی اللہ علیہ وسلم! بکری کے کتنے بازو ہوتے ہیں فرمایا بخدا اگر تم خاموش رہتے۔ تو تم اس وقت تک ہنڈیا سے نکال دیتے رہتے جب تک میں طلب کرتا رہتا۔ تینوں نے بیان کیا ہے۔

۶۰۷۴۔ حضرت ابو عبیدؓ مولیٰ رفاع

حضرت ابو عبید۔ رفاع بن رافع الزرقی کے مولیٰ تھے۔ صحابہ میں شمار ہوتے ہیں مگر بے دلیل عبد اللہ بن اسود نے ابو معقل سے انہوں نے ابو عبید مولیٰ رفاع سے روایت کی حضور اکرم ﷺ نے فرمایا جو اللہ کے نام پر سوال کرے وہ ملعون ہے اور جو ایسے سائل کو نہ دے وہ بھی ملعون ہے۔ ابن مندہ اور ابو نعیم نے ذکر کیا ہے۔ فرق یہ ہے کہ ابن مندہ نے ابو معقل بن ابو مسلم سے روایت کی ہے اور ابو عبید کا ذکر نہیں کیا۔

۶۰۷۵۔ حضرت ابو عبید زرقیؓ

حضرت ابو عبید زرقی۔ ان کی حدیث کا ذریعہ ان کے بیٹے ہیں۔ ان کی حدیث کو عبد ربہ بن عطا اللہ نے روایت کیا۔ ابن مندہ اور ابو نعیم نے ان کا ذکر کیا ہے۔

۶۰۷۶۔ حضرت ابو عبید بن مسعودؓ

حضرت ابو عبید بن مسعود بن عمرو بن عمیر بن عوف بن عقدہ بن غیرہ بن عوف بن ثقیف الشقی۔ جو مختار بن ابی عبید کے اور صفیہ

زوجہ عبداللہ بن عمر کے والد تھے۔ حضور اکرم ﷺ کے عہد مبارک میں ایمان لائے اور بعد میں حضرت عمر نے انہیں ۱۳ سال ہجری میں بھرتی کر لیا اور ایک بڑا لشکر دے کر جس میں بدریوں کی کافی تعداد شامل تھی۔ عراق کو روانہ کیا اور جسر ابو عبیدہ کا واقعہ ان ہی کی طرف منسوب ہے کیونکہ وہ اس واقعہ میں امیر لشکر تھے۔ اور جسر کے مقام پر جو حیرہ اور قادسیہ کے درمیان واقع ہے۔ لڑتے ہوئے شہید ہو گئے تھے۔ اس واقعہ کو یوم قس الناطف اور یوم المروحہ بھی کہتے ہیں۔ ایرانیوں کا امیر لشکر مردان شاہ بن بہمن تھا۔ ایرانیوں کا لشکر کثیر التعداد تھا اور ابو عبیدہ نے ایرانیوں کے مملہ نامی ہاتھی پر جو رسالے کے ساتھ تھا۔ حملہ کیا تھا۔ ابو عبیدہ ایک بڑی تعداد کے ساتھ جو اٹھارہ سو افراد پر مشتمل تھی۔ جو قتل ہو گئے تھے۔ ایک روایت کے رو سے غرق ہونے والوں اور شہید ہونے والوں کی تعداد چار ہزار تھی چونکہ مسلمانوں نے پل کو گرا دیا تھا۔ اس لئے جب انہیں شکست ہوئی تو دشمن سے بچنے کے لئے انہوں نے دریا میں چھلانگیں لگائیں اور غرق ہو گئے۔ اس مشکل وقت میں ثنی بن حارثہ شیبانی نے از سر نو پل کو کھڑا کرایا۔ اور جونچ گئے تھے وہ دریا کو عبور کر کے جانیں بچا سکے۔

ابو محمد بن ابوالقاسم الدمشقی نے اذنا اپنے والد سے انہوں نے ابو غالب بن ابو علی فقیہ سے انہوں نے محمد بن احمد بن محمد سے انہوں نے ابراہیم بن محمد بن الفتح سے انہوں نے محمد بن سفیان سے انہوں نے سعید بن احمد بن نعیم سے انہوں نے ابن مبارک سے انہوں نے عبداللہ بن عون سے انہوں نے محمد بن سیرین سے روایت کی کہ جب حضرت عمر رضی اللہ عنہ کو ابو عبیدہ کے انجام کا علم ہوا تو کہنے لگے اگر وہ میرے پاس آ جاتا تو میں اس کی امداد کرتا۔ ابو عمر نے اس کا ذکر کیا ہے۔

۶۰۷۷۔ حضرت ابو عبیدہ بن جراح

حضرت ابو عبیدہ بن جراح۔ ان کا نام عامر بن عبداللہ بن جراح تھا۔ ایک روایت میں عبداللہ بن عامر مذکور ہے لیکن پہلی روایت اصح ہے ان کا نسب عامر بن عبداللہ بن جراح بن ہلال بن اہیب بن ضہبہ بن حارث بن فہر بن مالک بن نصر القرشی الفہری ہے۔ یہ عشرہ مبشرہ سے تھے۔ غزوہ بدر اور احد سمیت تمام غزوات میں حضور اکرم ﷺ کے ساتھ شریک رہے۔ اسی طرح حبشہ کی ہجرت ثانیہ میں شامل تھے۔

عبید اللہ بن احمد نے باسنادہ تالیوس بن بکیر ابن اسحاق سے بسلسلہ مہاجرین حبشہ از بنو حارث بن فہر ابو عبیدہ بن جراح کا ذکر کیا ہے اور ابن اسحاق نے بہ سلسلہ شرکائے بدر ابو عبیدہ عامر بن عبداللہ بن الجراح کا نام لیا ہے۔

جب حضرت عمر شام میں آئے اور حضرت ابو عبیدہ کے اطوار زندگی کو دیکھا کیونکہ وہ حد درجہ عشرت سے گزر بسر کرتے تھے تو کہنے لگے اے ابو عبیدہ ہم سب کو دنیا نے تیرے سوا بدل دیا۔

ابو عبیدہ کی وفات عمواس کے طاعون کی وجہ سے ۱۸ ہجری میں ہوئی تھی اور معاذ بن جبل نے ان کی نماز جنازہ پڑھائی تھی۔ سعید بن عبدالرحمن بن حسان سے مروی ہے کہ اس وبا میں پچیس ہزار آدمی مر گئے تھے اور بنو صخر کے بیس اور اسی طرح بنو مغیرہ سے بھی اتنے ہی آدمی مر گئے تھے۔ ایک روایت میں ہے کہ یہ تعداد خالد بن ولید کے خاندان کی تھی۔ ابو عمر ابو نعیم اور ابو موسیٰ نے ان کا ذکر کیا ہے۔

۶۰۷۸۔ حضرت ابو عبیدہ الدیلیؓ

حضرت ابو عبیدہ الدیلی حجازی تھے۔ انہیں حضور اکرم ﷺ کی صحبت نصیب ہوئی۔ ان کی حدیث ان کی اولاد سے مروی ہے۔ یحییٰ بن محمود نے باسنادہ تا ابن ابی عاصم۔ ابراہیم بن منذر الحزازی سے انہوں نے عبدالرحمن بن سعد الموزن سے انہوں نے مالک بن عبیدہ الدیلی سے انہوں نے اپنے والد سے انہوں نے دادا سے روایت کی حضور اکرم ﷺ نے فرمایا اگر اللہ کے عبادت گزار بندے۔ دودھ پیتے بچے اور گھاس چرنے والے مویشی دنیا میں نہ ہوتے تو خدا تم پر عذاب انڈیل دیتا اور پھر طلب رضا پر راضی ہو جاتا۔ تینوں نے ان کا ذکر کیا ہے۔

۶۰۷۹۔ حضرت ابو عبیدہ بن عمارہؓ

حضرت ابو عبیدہ بن عمارہ بن ولید بن مغیرہ بن عبد اللہ بن عمر بن مخزوم قرشی مخزومی۔ آپ کی خدمت میں حاضر رہے اور اپنے چچا خالد بن ولید کے ساتھ معرکہ اجنادین میں موجود تھے اور عمارہ ان کا والد وہی آدمی ہے۔ جسے قریش مکہ نے جعفر بن ابوطالب سمیت دوسرے مسلمان مہاجرین کی واپسی کے لئے عمرو بن عاص کے ساتھ نجاشی کے دربار میں روانہ کیا تھا اور عمارہ وہیں مر گیا تھا۔ اس سے لازم آتا ہے کہ اس کا بیٹا حضور اکرم ﷺ کے وصال کے وقت جوان ہو چکا ہوگا۔ کیونکہ عمارہ کا حبشہ کی طرف جانے کا واقعہ ابتدائے اسلام میں پیش آیا تھا۔ واللہ اعلم

۶۰۸۰۔ حضرت ابو عبیدہ بن عمرو بن مہسن

حضرت ابو عبیدہ بن عمرو بن مہسن بن عتیک بن عمرو بن مبذول بن عمرو بن غنم بن مالک بن نجار۔ یہ بر معونہ کے حادثے میں شہید ہوئے۔ ابو عمر نے مختصراً ان کا ذکر کیا ہے۔

۶۰۸۱۔ حضرت ابو عبیدہؓ

حضرت ابو عبیدہ۔ ان کا نام عبدالقیوم تھا۔ حضور کی خدمت میں اپنے مولیٰ کے ساتھ جس کا تعلق بنو ازد سے تھا۔ حاضر ہوئے۔ حضور اکرم صلی اللہ علیہ وسلم نے دریافت فرمایا تمہارا کیا نام ہے؟ انہوں نے جواب دیا قیوم یا رسول اللہ! فرمایا عبدالقیوم ان کے مولیٰ کا نام عبدالعزیٰ ابو مغویہ تھا۔ حضور اکرم صلی اللہ علیہ وسلم نے فرمایا تم آج سے عبدالرحمن ابوراشد ہو۔ ابو عمر نے ان کا ذکر کیا ہے۔

۶۰۸۲۔ حضرت ابو عتاب اشجعیؓ

حضرت ابو عتاب اشجعی۔ ان سے ان کے بیٹے عتاب نے سورۃ قل یا ہا الکفرون کے بارے میں حدیث بیان کی ابو مالک اشجعی نے عبدالرحمن بن نوفل سے اس نے اپنے والد سے انہوں نے عتاب اشجعی سے اس نے اپنے والد سے روایت کی۔ اسے ابن مندہ اور ابو نعیم نے بیان کیا۔ ابو نعیم لکھتے ہیں اسے متاخر (ابن مندہ) نے بیان کیا ہے اور اس پر کچھ اضافہ نہیں کیا لیکن صحیح روایت وہ ہے۔ جو ابوالخلق نے فروہ بن نوفل اشجعی سے اس نے اپنے والد سے روایت کی کہ انہوں نے آپ سے

درخواست کی کہ انہیں کوئی دعا بتائی جائے جسے وہ رات کو سوتے ہوئے پڑھ لیا کریں آپ نے فرمایا سورۃ الکافرون پڑھ لیا کرو۔ یہ تمہاری طرف سے شرک سے اعلان بیزاری شمار ہوگا۔

ابن اشیر لکھتے ہیں۔ میں ابن مندہ کو مطعون نہیں کرتا کہ اس نے یہ ترجمہ اس طرح کیوں تحریر کیا حالانکہ وہ اس سے پہلے نوفل کے ترجمے میں صحیح بات لکھ آئے ہیں اور یہاں غلط بات نہیں لکھنا چاہیے تھی۔ اس کی وجہ یہ ہے کہ ابو نعیم وغیرہ اس طرح کے غلط تراجم لکھتے رہتے ہیں اور اگر ابن مندہ انہیں ناقابل اعتبار جان کر ترک کر دے تو یہ لوگ اس پر اعتراض کر دیتے ہیں لیکن اگر انصاف سے دیکھا جائے تو اس طرح کے تمام اعتراضات کو ابوزکریا اور ابو موسیٰ نے مسترد کر دیا ہے۔ اس ترجمے کے بارے میں بھی کہا جاسکتا ہے کہ اگر ابن مندہ اسے غلط سمجھ کر ترک کر دیتا اور کسی ایک آدھ نے اس کا ذکر کر دیا ہوتا۔ تو یہ لوگ اعتراض جزدیتے۔

۶۰۸۳۔ حضرت ابو عتیق محمد بن عبدالرحمنؓ

حضرت ابو عتیق۔ محمد بن عبدالرحمن بن ابوبکر الصدیق بن ابوقحافہ قرشی تہمی۔ یہ صاحب خود ان کے والد ان کے دادا اور ان کے پردادا ابوقحافہ دولت اسلام سے مشرف ہوئے۔ اس خاندان کے علاوہ اور کسی خاندان کو یہ شرف حاصل نہیں۔ یہ عبداللہ بن ابو عتیق کے والد تھے۔ جو اپنی خوش طبعی کی وجہ سے مشہور تھے۔ کئی رایوں نے ابو علی حداد سے انہوں نے ابو نعیم حافظ سے انہوں نے ابوبکر بن جعابی سے انہوں نے حضرت ابوبکر سے روایت کی کہ ان کے پوتے محمد بن عبدالرحمن حجۃ الوداع کے دوران میں پیدا ہوئے اور آپ کی خدمت میں لائے گئے۔ اس خوش بخت خاندان کی چار پشتیں۔ حضور اکرم ﷺ کی زیارت سے مشرف ہوئیں ابو عمر نے ان کا ذکر کیا ہے۔

۶۰۸۴۔ حضرت ابو عثمان اصحیؓ

حضرت ابو عثمان اصحی۔ انہوں نے زمانہ جاہلیت میں عمرہ کیا تھا۔ ان سے ابو قبیل معافری نے روایت کی۔ وہ بقول ابوسعید بن یونس مصری تھے۔ ابن مندہ اور ابو نعیم نے ان کا ذکر کیا ہے۔

۶۰۸۵۔ حضرت ابو عثمان انصاریؓ

حضرت ابو عثمان انصاری۔ طبرانی نے ان کا ذکر کیا ہے۔ ابو موسیٰ نے اجازۃ حسن بن احمد سے انہوں نے احمد بن عبداللہ سے (ح) ابو موسیٰ نے ابو غالب سے انہوں نے ابوبکر سے انہوں نے سلیمان بن احمد سے انہوں نے غیلان بن عبدالصمد طیالستی سے انہوں نے عمر بن محمد بن حسن سے انہوں نے اپنے والد سے انہوں نے عبدالرحمن بن ابوالزناد انہوں نے اپنے والد سے انہوں نے ابوسلمہ سے انہوں نے ابو عثمان انصاری سے روایت کی کہ حضور اکرم ﷺ نے ایک موقع پر میرا دروازہ کھٹکھٹایا اور میں ایک عورت سے مجامعت کر رہا تھا۔ اس لئے میں نے مناسب نہ جانا کہ غسل سے پہلے آپ کے سامنے جاؤں چنانچہ میں نے کچھ توقف کیا اور پھر آپ سے جا کر مل گیا اور توقف کی وجہ بیان کی۔ آپ نے دریافت فرمایا کیا انزال ہو گیا تھا میں نے عرض کیا نہیں۔ فرمایا اس صورت میں وضو کافی ہے۔ ابو نعیم اور ابو موسیٰ نے ان کا ذکر کیا ہے بقول ابو موسیٰ ان کے نام کے بارے میں

اختلاف ہے۔ عثمان اور عبداللہ بن عثمان اور صالح وغیرہ مذکور ہیں۔

۶۰۸۶۔ ابوعثمان بن سنہ

حضرت ابوعثمان بن سنہ خزاعی۔ فتح طائف کے بارے میں انہوں نے حضور اکرم ﷺ سے روایت کی۔ ربیع بن سلیمان نے ابن وہب سے انہوں نے یونس سے انہوں نے زہری سے انہوں نے ابوعثمان بن سنہ الخزاعی سے انہوں نے حضور اکرم ﷺ سے روایت کی کہ آپ نے بڑی اور لید سے استنجا کرنے سے منع فرمایا۔

اسی حدیث کو حرمہ نے ابن وہب سے انہوں نے یونس سے انہوں نے زہری سے انہوں نے ابوعثمان بن سنہ سے انہوں نے ابن مسعود سے روایت کی اور یحییٰ مشہور نے اور اسی طرح لیث وغیرہ نے یونس سے اور شععی نے علقمہ سے انہوں نے ابن مسعود سے روایت کی۔ تینوں نے ذکر کیا ہے۔

ابو عمر لکھتے ہیں کچھ لوگ ان کی صحبت کے قائل ہیں اور باقی انکاری ہیں اور اس میں شبہ ہے۔ ابو نعیم کہتے ہیں کہ زہری نے ان سے یہ حدیث استنجا مرسل بیان کی ہے۔

۶۰۸۷۔ حضرت ابوعثمان نہدی

حضرت ابوعثمان نہدی۔ ان کا نام عبدالرحمن بن مل بن عمرو بن عدی بن وہب بن سعد بن خزیمہ بن رفاعہ بن مالک بن نہدی بن زید القضاہی نہدی ہے۔ حضور اکرم ﷺ کے عہد میں اسلام قبول کیا اور مال کی زکوٰۃ ادا کی لیکن آپ کی زیارت سے محروم رہے لیکن حضرت عمر کے دور خلافت میں جلولا اور قادسیہ کے معرکوں میں شریک رہے۔ ان کا شمار کبار تابعین میں ہوتا ہے۔ انہوں نے عمر اور ابن مسعود سے روایت کی۔ ان کا ذکر پہلے گزر چکا ہے۔ ابو عمر نے ان کا ذکر کیا ہے۔

۶۰۸۸۔ حضرت ابو عذرہ

حضرت ابو عذرہ۔ حضور اکرم صلی اللہ علیہ وسلم کی زیارت انہیں نصیب ہوئی۔ ان سے عبداللہ بن شداد نے روایت کی۔ یزید بن ہارون، عبدالرحمن بن مہدی اور حجاج بن منہال نے حماد بن سلمہ سے انہوں نے عبداللہ بن شداد سے انہوں نے ابو عذرہ سے روایت کی کہ انہیں آپ کی زیارت نصیب ہوئی۔ اکثر راویوں نے باسناد ہم ابو عیسیٰ سے انہوں نے محمد بن بشار سے انہوں نے عبدالرحمن سے انہوں نے حماد بن سلمہ سے انہوں نے عبداللہ بن شداد سے انہوں نے ابو عذرہ سے انہوں نے عائشہ سے انہوں نے حضور اکرم ﷺ سے روایت کی کہ حضور اکرم ﷺ نے مردوں اور عورتوں کو حماموں میں نہانے سے منع فرمایا بعد میں مردوں کو دھوتی کے ساتھ اجازت دے دی۔ تینوں نے ان کا ذکر کیا ہے۔ ابو نعیم لکھتے ہیں کہ ابن مندہ نے حجاج کی حدیث میں اسے ذکر کیا ہے اور جناب عائشہ سے حماموں میں نہانے سے ممانعت کے بارے میں روایت کی ہے۔

۶۰۸۹۔ حضرت ابو عرس

حضرت ابو عرس۔ انہوں نے حضور اکرم ﷺ سے یہ حدیث من کانت له ابنتان الخ روایت کی لیکن یہ حدیث ایک لحاظ سے مجہول اور ضعیف ہے۔ ابو عمر نے بیان کیا ہے۔

۶۰۹۰۔ حضرت ابو عرقبہؓ

حضرت ابو عرقبہ۔ بنو اوس کے حلیف تھے۔ غزوہ بدر میں شریک تھے۔ یہ ابن اسحاق کا قول باسناد ہے۔ ابو موسیٰ نے ذکر کیا ہے۔

۶۰۹۱۔ حضرت ابو العریانؓ

حضرت ابو العریان محارب بن یاسلمی۔ ابو موسیٰ نے کتابت ابو غالب سے انہوں نے ابو بکر سے انہوں نے ابو القاسم طبرانی سے انہوں نے علی بن عبدالعزیز سے (ح) ابو موسیٰ کہتے ہیں ہم نے حسن سے انہوں نے احمد سے انہوں نے محمد بن احمد بن حسن سے انہوں نے حسن بن حسن حربی سے انہوں نے ابو نعیم سے انہوں نے ابوخلدہ سے روایت کی کہ انہوں نے ابن سیرین سے کہا کہ جب میں نماز پڑھتا ہوں۔ تو مجھے یاد نہیں رہتا کہ میں نے دو رکعتیں پڑھی ہیں یا چار۔ انہوں نے جواب میں کہا کہ مجھ سے ابو العریان نے بیان کیا کہ ایک دن حضور اکرم ﷺ نماز پڑھا کر گھر تشریف لے گئے۔ ہم میں ایک دراز دست آدمی تھا۔ جسے حضور ذوالیدین کہتے اس نے عرض کیا یا رسول اللہ! آپ نے نماز میں قصر کی ہے یا بھول ہو گئی۔ فرمایا نہ قصر کیا ہے نہ بھول ہوئی ہے۔ اس نے کہا آپ سے بھول ہوئی ہے چنانچہ آپ آگے بڑھے۔ دو رکعتیں ادا کیں۔ پھر سلام پھیر کر تکبیر کہی۔ سجدہ ادا کیا پہلے سجدے کی طرح یا ذرا طویل تر۔ پھر تکبیر کہہ کر سر اٹھایا پھر تکبیر کہہ کر سجدہ کیا۔ پہلے سجدے کی طرح یا ذرا طویل تر لیکن محمد کو یاد نہیں رہا کہ آیا اس نے سلام پھیرا تھا یا نہ۔

ابو عمر لکھتے ہیں کہ ایک روایت میں ابو العریان کی بجائے ابو ہریرہ کا نام آیا ہے اور صرف ابوخلدہ ہی اس کے قائل ہیں اور ان کا نام ابو العریان بیثم بن اسود النخعی مذکور ہے جن سے طارق بن شہاب حمسی اور عبدالملک بن عمیر نے روایت کی ہے۔ کوئی تھے بعض نے بصری لکھا ہے۔

سفیان بن عیینہ نے عبدالملک بن عمیر سے روایت کی کہ عمرو بن حریش ابو العریان کی عیادت کو گئے۔ پوچھا کیا حال ہے؟ ابو العریان نے جواب دیا دیکھتے نہیں ہو کہ جن چیزوں کی سیاہی مجھے مرغوب تھی وہ سفید ہو گئی ہیں اور جن کی سفیدی مجھے پسند تھی وہ سیاہ ہو گئی ہیں اور اسی طرح جن اعضا کو میں مضبوط رکھنا چاہتا تھا وہ نرم پڑ گئے ہیں۔

اسمع ابنک بایات الکبر
تقارب الخطو وسوء فی البصر
”سنو میں تمہیں بڑھاپے کی علامتیں بتاتا ہوں۔ قدم چھوٹے ہو جاتے ہیں اور آنکھوں میں خرابی ہو جاتی ہے۔“

قلۃ الطعم اذا الزاد حضر
و کثرة النسیان فیما یدکر
”جب کھانا لایا جائے تو بھوک کم ہو۔ اور جو باتیں یاد رکھنے کی ہوں وہ بکثرت بھول جائیں۔“

وقلۃ النوم اذا اللیل اعتکر
نوم العشاء وسعال فی السحر
”اور جب رات تاریک ہو جائے۔ تو نیند غائب ہو جائے۔ عشا کے وقت نیند کا حملہ ہو جائے اور سحر کے

وقت کھانسی کا۔“

وترکی الحساء و فی قبل الطھر والناس یبلون کما تبلی الشجر
”اور خوبصورت عورتوں سے ایام ماہواری سے پہلے کنارہ کشی اور جس طرح درخت پرانے ہو جاتے ہیں۔

آدمی بھی پرانا ہو جاتا ہے۔“

تینوں نے ان کا ذکر کیا ہے۔

۶۰۹۲۔ حضرت ابو عریضؓ

حضرت ابو عریضؓ۔ ابو حاتم رازی نے محمد بن دینار الخراسانی سے انہوں نے عبد اللہ بن مطلب سے انہوں نے محمد بن جابر
لکھنوی سے انہوں نے ابو مالک اشجعی سے انہوں نے ابو عریضؓ سے جو اہل خیبر میں حضور اکرم ﷺ کے رہنما تھے۔ ان سے مروی
ہے کہ آپ نے انہیں ایک سوانٹ عطا کئے تھے۔ انہوں نے ایک حدیث منکر بیان کی۔ ابو عمر نے ان کا ذکر کیا ہے۔

۶۰۹۳۔ حضرت ابو عزہ ہذلیؓ

حضرت ابو عزہ ہذلیؓ۔ ان کا نام یسار بن عبد اللہ یا یسار بن عبد یسار بن عمرو تھا۔ ابو احمد عسکری کے مطابق ابو عزہ ہذلی یسار بن
عبد اللہ بن عامر بن تمیم بن لفاشہ بن ملاص بن خزیمہ بن دہمان بن سعد بن مالک بن ثور بن طاسخہ بن لحيان بن ہذیل ہے۔ بصرے
میں سکونت تھی۔ انہیں صحبت نصیب ہوئی۔ ایک روایت میں ان کا نام مطر بن عکامس ہے کیونکہ دونوں سے ایک ہی حدیث مروی
ہے۔ ایک روایت میں ابو عزہ مطر سے مختلف آدمی ہیں اور یہی اکثریت کا خیال ہے ان سے ابوالسلیح نے روایت کی۔ اسماعیل بن
علی وغیرہ نے باسناد ہم محمد بن عیسیٰ سے انہوں نے احمد بن منیع اور علی بن حجر سے (ایک ہی خیال کو) ابراہیم بن اسماعیل سے انہوں
نے ایوب بن ابوالسلیح سے انہوں نے ابو عزہ سے روایت کی حضور اکرم ﷺ نے فرمایا کہ جب خدا چاہتا ہے کہ فلاں آدمی فلاں
ملک میں مرے۔ تو وہاں اسے کوئی کام نکل آتا ہے۔

ترمذی لکھتے ہیں کہ ابو عزہ کو صحبت ملی اور ان کا نام یسار بن عبد تھا اور ابوالسلیح بن اسامہ کا نام عامر بن اسامہ بن عمیر ہذلی تھا۔
ابو عمر اور ابو موسیٰ نے ان کا ذکر کیا ہے۔

۶۰۹۴۔ حضرت ابو عزیز ابیضؓ

حضرت ابو عزیزؓ۔ ان کا نام ابیض تھا اور ہم باب ہمزہ میں ان کا ترجمہ لکھ آئے ہیں۔ ابو موسیٰ نے مختصر ان کا ذکر کیا ہے۔

۶۰۹۵۔ حضرت ابو عزیز بن جندبؓ

حضرت ابو عزیز بن جندب بن نعمان۔ ان کا ذکر صحابہ میں کیا گیا ہے۔ ابو عمر نے اختصار سے ان کا ذکر کیا ہے اور لکھا ہے کہ
میں انہیں نہیں جانتا۔

۶۰۹۶۔ حضرت ابو عزیز بن عمیرؓ

حضرت ابو عزیز بن عمیر بن ہاشم بن عبد مناف بن عبدالدار بن قصی قرشی عبدری۔ یہ مصعب بن عمیر اور ابوالروم بن عمیر کے بھائی تھے اور ان کی اور مصعب کی والدہ کا نام ام خناس دختر مالک از بنوعامر بن لوی تھا اور ابو عزیز کا نام زرارہ تھا انہیں حضور اکرم صلی اللہ علیہ وسلم کی صحبت اور سماع حاصل ہوا۔ ان سے نبیہ بن وہب نے روایت کی یہ غزوہ بدر میں بحیثیت کافر شریک تھے۔ اور جنگی قیدی بنائے گئے تھے۔

ابو جعفر نے باسنادہ یونس سے انہوں نے ابن اسحاق سے روایت کی کہ مجھے نبیہ بن وہب نے جو عبدالدار کے بھائی تھے بتایا کہ جب حضور اکرم صلی اللہ علیہ وسلم بدر کے قیدیوں کو لئے مدینے تشریف لائے۔ تو انہیں مسلمانوں میں تقسیم کر دیا اور فرمایا کہ ان لوگوں سے حسن سلوک سے پیش آنا ابو عزیز کہتے ہیں کہ وہ بھی قیدیوں میں تھے اور انہوں نے حضور اکرم ﷺ کو جنگی قیدیوں کے بارے میں ہدایت دیتے ہوئے سنا۔

اس کے بعد حالت یہ ہو گئی کہ جس گھر میں مجھے رکھا گیا۔ وہاں جس شخص کے ہاتھ میں روٹی کا ٹکڑا آ جاتا۔ وہ مجھے کھانے کو دے دیتا اور خود کھجور کھا کا گزارہ کر لیتا میں شرم کے مارے روٹی انہیں واپس کر دیتا لیکن وہ پھر میری طرف پھینک دیتے۔

خلیفہ بن خیاط نے انہیں بنوعبدالدار سے صحابہ میں شمار کیا ہے۔ بقول ابن کلبی وزیر ابو عزیز غزوہ احد میں بحالت کفر مارا گیا تھا۔ ابو عمر کہتے ہیں کہ یہ روایت غلط ہے اور احد میں بحالت کفر قتل ہونے والا ابو عزیز کا بھائی تھا اور مصعب بن عمیر احد میں بحالت اسلام شہید ہوئے تھے۔ ابو نعیم لکھتے ہیں۔ ابن مندہ نے ان کا ذکر کیا ہے لیکن وہ ابو عزیز کے اسلام کے قائل نہیں ہیں کیونکہ غزوہ احد میں مشرکین کا علم اس کے پاس تھا۔ ابن ماکولا لکھتے ہیں کہ ابو عزیز غزوہ احد میں بحالت کفر مارا گیا تھا۔

ابو جعفر باسنادہ تا یونس بن بکیر از ابن اسحاق بسلسلہ مقتولین مشرکین در غزوہ احد بنوعبدالدار سے جن گیارہ آدمیوں کا ذکر کیا ہے۔ ان میں ابو عزیز کا نام نہیں ہاں البتہ ان کے بھائی ابو یزید بن عمیر کا نام ان میں شامل ہے۔ واللہ اعلم بتینوں نے ان کا ذکر کیا ہے۔

۶۰۹۷۔ حضرت ابو عسیبؓ مولیٰ رسول اللہ صلی اللہ علیہ وسلم

حضرت ابو عسیب۔ حضور اکرم ﷺ کے مولیٰ تھے۔ صحبت اور روایت سے فیض یاب ہوئے۔ ایک روایت میں ان کا نام احمر ہے۔ ان سے ابونصیرہ اور حازم بن قاسم نے دو حدیثیں روایت کیں۔ ایک یہ ہے کہ جبرئیل میرے پاس بخارا اور طاعون لے کر آئے۔ بخارا تو میں نے مدینہ کے لئے رکھ لیا اور طاعون شام کو بھیج دیا۔ طاعون میری امت کے لئے باعث شہادت ہے۔ ان سے مسلم بن عبد اللہ ابونصیرہ نے روایت کی۔

دوسری حدیث بھی ابونصیرہ نے ان ہی سے روایت کی حضور اکرم ﷺ ایک رات کو گھر سے نکلے میں ساتھ ہو لیا۔ راہ میں ابو بکر سے اور پھر عمر سے ملاقات ہو گئی۔ انہیں بھی ساتھ لے لیا پھر ایک انصار کے گھر کے پاس سے گزرے صاحب خانہ سے فرمایا کہ ہمیں تازہ کھجور کھاؤ۔ وہ کھجور کا خوشہ لے آئے۔ سب نے کھجور کھائی اور پھر پانی پیا اس کے بعد آپ نے فرمایا یہی وہ نعمتیں

ہیں۔ جن کے بارے میں پوچھ گچھ ہوگی۔

یہ حدیث بشیم بن تہان کی حدیث سے ملتی جلتی ہیں۔ تینوں نے ذکر کیا ہے۔

۶۰۹۸۔ حضرت ابو عسیمؓ

حضرت ابو عسیم۔ بعض نے انہیں ابو عسیب شمار کیا ہے اور بعض نے ان کے علاوہ حاکم ابو احمد وغیرہ نے دونوں میں امتیاز کیا ہے۔ ابن ابی حبیب نے باسنادہ عبد اللہ بن احمد سے انہوں نے اپنے والد سے انہوں نے بہز اور ابو کامل سے انہوں نے حماد بن سلمہ سے انہوں نے ابو عمران الجونی سے انہوں نے ابو عسیب یا ابو عسیم سے روایت کی کہ بہز حضورؐ کے جنازے میں موجود تھے۔ لوگوں نے پوچھا ہم حضور اکرم ﷺ کی نماز جنازہ کیسے پڑھیں۔ انہوں نے کہا۔ حجرے میں داخل ہو کر علیحدہ علیحدہ پڑھو چنانچہ ایک دروازے سے داخل ہوتے اور دوسرے سے نکل جاتے حضور اکرم صلی اللہ علیہ وسلم کو لحد میں رکھا جا چکا۔ تو منغیرہ نے کہا کہ آپ کے پاؤں کے تلے کچھ خرابی رہ گئی تھی جسے آپ نے درست نہیں کیا۔ انہوں نے کہا تم اتر کر درست کر دو چنانچہ انہوں نے قبر میں اتر کر خرابی درست کر دی اور کفن میں ہاتھ ڈال کر آپ کے پاؤں کو چھوا۔ پھر ان لوگوں سے کہا مجھ پر مٹی انڈیلو۔ جب ان کی پنڈلیوں تک پہنچ گئی۔ تو وہ باہر نکل آئے اور حاضرین سے مخاطب ہو کر کہا کہ میں آپ کو حضور اکرم ﷺ کے ساتھ کئے وعدے کے بارے میں بتاتا ہوں۔ ابو نعیم اور ابو عمر اور ابو موسیٰ نے ذکر کیا ہے۔

۶۰۹۹۔ حضرت ابو العشر اءؓ

حضرت ابو العشر اء الدارمی۔ ان کے نام کے بارے میں اختلاف ہے کسی نے اسامہ بن مالک بن قہطم کسی نے بلز کسی نے مالک بن اسامہ اور کسی نے عطار دبن برز لکھا ہے۔ بعض نے انہیں صحابہ میں شمار کیا ہے مگر یہ غلط ہے درج ذیل حدیث کے راوی ان کے والد ہیں لوط عننت فی فخذھا لا جزاء عنک“ اگر تم جانور کی ران میں نیزہ چبھو دو۔ تو یہ جائز ہوگا ہم اسامہ کے ترجمے میں اس کا ذکر کر آئے ہیں۔ اور صحبت ان کے والد کو ملی اور مالک بن قہطم کے ترجمے میں اس کا ذکر کر آئے ہیں۔

۶۱۰۰۔ حضرت ابو عطیہ بکریؓ

حضرت ابو عطیہ بکری از بکر بن وائل۔ ان سے مروی ہے کہ ان کے اہل خاندان انہیں (جب وہ ابھی لڑکے ہی تھے) لے کر حضور اکرم ﷺ کی خدمت میں لائے۔ ان سے مسکین بن عبد اللہ ابو فاطمہ ازدی نے روایت بیان کی کہ مجھے لے کر حضور اکرم ﷺ کی خدمت میں لائے اور میں ابھی نوجوان لڑکا تھا۔ میں نے ابو عطیہ کو اس وقت دیکھا جب وہ جستان کے لوگوں کو مدینے میں جمع کر رہے تھے اور وہ شہر سے میل بھر دوڑ فر وکش تھے۔ میں نے ابو عطیہ کو اس وقت دیکھا جب کہ ان کی داڑھی اور سر کے بال سفید ہو چکے تھے اور سر پر سفید پگڑی باندھ رکھی تھی۔ ابن مندہ اور ابو نعیم نے ان کا ذکر کیا ہے۔

۶۱۰۱۔ حضرت ابو عطیہ مزنیؓ

حضرت ابو عطیہ مزنی۔ ان کی حدیث بکر بن سوادہ نے عبد الرحمن بن عطیہ سے انہوں نے والد سے انہوں نے اداست

روایت کی۔ مصری شمار ہوتے ہیں۔ یہ ابوسعید بن یونس کا قول ہے۔ ابن مندہ اور ابو نعیم نے ان کا ذکر کیا ہے۔

۶۱۰۲۔ حضرت ابو عطیہ الوداعیؓ

حضرت ابو عطیہ الوداعی۔ شامی صحابہ میں شمار ہوتے ہیں۔ ان کی صحبت میں اختلاف ہے۔ طبرانی اور مطین نے انہیں صحابہ میں شمار کیا ہے۔

ابوموسیٰ نے اجازۃ ابو غالب کوشیدی سے انہوں نے ابوبکر بن ریزہ سے انہوں نے ابوالقاسم طبرانی سے انہوں نے ابراہیم بن محمد بن عوف الحمصی سے انہوں نے محمد بن مصفی سے انہوں نے بقیہ سے انہوں نے بجزیر بن سعد سے انہوں نے خالد بن معدان سے انہوں نے ابو عطیہ سے روایت کی کہ حضور اکرم صلی اللہ علیہ وسلم کی مجلس میں ایک مرنے والے کا ذکر ہو رہا تھا۔ آپ نے دریافت فرمایا آیا تم سے کسی نے اسے کوئی نیک کام کرتے دیکھا ہے۔ ایک آدمی نے گزارش کی۔ یا رسول اللہ! میں اور وہ ایک رات اللہ کی راہ میں بغرض چوکیداری جاگتے رہے تھے حضور اکرم ﷺ اہل مجلس کے ساتھ اٹھے اور آپ نے اس کی نماز جنازہ پڑھائی اور جب اسے قبر میں اتارا گیا تو آپ نے اس پر مٹی ڈالتے ہوئے فرمایا تمہارے ساتھیوں کا گمان ہے کہ تم دوزخی ہو لیکن میں اس امر کی شہادت دیتا ہوں کہ تو جنتی ہے اس کے بعد حضرت عمر رضی اللہ تعالیٰ عنہ سے مخاطب ہو کر فرمایا اے عمر! لوگوں کے اعمال کی چھان بین نہ کیا کرو بلکہ ان کی فطرت کا کھوج لگایا کرو۔

اور اسی مضمون کی حدیث ابوالمنذر سے بھی مروی ہے۔ امام احمد بن حنبل لکھتے ہیں کہ ابو عطیہ ہمدانی اور الوداعی دونوں ایک ہیں اور ان کا نام مالک بن ابو حمزہ تھا اور یہ مالک بن عامر ہیں۔ ایک روایت میں ہے کہ وہ حضرت عائشہ سے روایت کرتے تھے۔ ابو نعیم ابو عمر اور ابو موسیٰ نے ان کا ذکر کیا ہے۔

۶۱۰۳۔ حضرت ابو عقبہؓ

حضرت ابو عقبہ اور ایک روایت میں عقبہ ہے۔ انصار کے ایرانی النسل غلام تھے۔ خلیفہ نے انہیں بنو ہاشم کا مولیٰ اور صحابی لکھا ہے۔ بقول ابراہیم بن عبد اللہ خزاعی وہ جبیر بن عتیک کے مولیٰ تھے۔

محمد بن اسحاق نے داؤد بن حصین سے انہوں نے عبدالرحمن بن ابو عقبہ سے انہوں نے اپنے والد سے جو ایرانی غلام تھے۔ روایت کی کہ وہ حضور اکرم ﷺ کے ساتھ غزوہ احد میں موجود تھے اور انہوں نے ایک مشرک پر وار کیا اور کہا۔ لو اس کا مزہ چکھو کہ میں ایک ایرانی غلام ہوں۔ جب حضور کو علم ہوا۔ تو فرمایا تم نے یہ کیوں نہ کہا کہ تم انصاری غلام ہو۔ ابن مندہ نے اسی طرح ذکر کیا ہے۔

ابن اسحاق کے مغازی کے طریق سے معلوم ہوتا ہے کہ عقبہ ان کا نام ہے۔ کنیت نہیں۔ ان کا ذکر پہلے آچکا ہے۔ تینوں نے ان کا ذکر کیا ہے۔ ابو عمر کے مطابق ان کا نام رشید تھا۔

۶۱۰۴۔ حضرت ابو عقرب بکریؓ

حضرت ابو عقرب بکری۔ ایک روایت میں کنانی ہے۔ ایک اور روایت کے مطابق۔ ان کا تعلق بنو لیث بن بکر بن عبد منہا بن

کنانہ سے تھا۔ یہ ابو عمر کا قول ہے۔ ابن مندہ اور ابو نعیم انہیں کنانی بتاتے ہیں۔ ابو نوفل کہتے ہیں کہ وہ ابو نوفل بن ابو عقرب کے والد تھے۔ ان کے نام میں اختلاف ہے۔ خلیفہ کہتے ہیں۔ ان کا نام خالد بن بکیر تھا اور ایک روایت کے مطابق ان کا نام عوتج بن خویلد بن خالد بن عمرو بن حماس بن عوتج تھا۔ ایک روایت میں ہے کہ ابو عقرب کا نام معاویہ بن خویلد بن خالد بن بکیر بن عمرو بن حماس بن عوتج بن بکر بن عبد مناہ بن کنانہ تھا اور یہی رائے ازدی موصلی کی ہے لیکن یہ امر مفید مطلب نہیں اور معاویہ کے بیٹے کا نام ابو نوفل تھا۔ خلیفہ انہیں بصری کہتا ہے اور واقدی کے نزدیک وہ مکی ہیں اور ان سے ان کے بیٹے ابو نوفل نے روایت کی اور ابن ماکولانے ان کا سلسلہ نسب ازدی کی طرح ہی بیان کیا ہے لیکن انہوں نے ابو عقرب کا نام معاویہ نہیں اور عوتج کو عرتج لکھا ہے۔

الخطیب عبد اللہ بن احمد بن محمد نے باسنادہ ابو داؤد طیالسی سے انہوں ابو بحر سے انہوں نے محمد بن شاذان سے انہوں نے عمرو بن حکام سے انہوں نے اسود بن شیبان سے انہوں نے ابو نوفل بن ابو عقرب سے انہوں نے اپنے والد سے روایت کی کہ انہوں نے حضور اکرم ﷺ سے روزے کے بارے میں دریافت کیا آپ نے فرمایا مہینے بھر میں ایک روزہ رکھ لے۔ انہوں نے اضافے کا مطالبہ کیا آپ بمشکل مہینے میں تین دنوں پر راضی ہوئے۔ تینوں نے ان کا ذکر کیا ہے۔

ابن اثیر لکھتے ہیں کہ ابو عمر کے قول بکری اور دوسری روایت کنانی میں کوئی تناقض نہیں کیوں کہ ان کا تعلق بنو بکر بن عبد مناہ بن کنانہ سے ہے چنانچہ وہ لیشی بکری اور کنانی شمار ہوتے ہیں اور یہ بنو بکر بن وائل سے نہیں ہیں۔

رہا عوتج کا معاملہ اس کا صحیح تلفظ اور کتابت عرتج ہے کیونکہ جن کتابوں سے میں نے امداد لی ہے وہ حد درجہ صحیح ہیں اور ان میں غلطی کی گنجائش نہیں ہے اور بعض کتابوں کے حاشیہ پر لکھا دیکھا گیا ہے کہ ابو عمر نے اس کا نام عوتج تحریر کیا ہے حالانکہ یہ لفظ عرتج ہے اگرچہ بعض کتابوں میں عوتج درج ہے لیکن صحیح لفظ عرتج ہے جو ابو عقرب کے اجداد میں کسی کا نام تھا۔

امیر ابو نصر لکھتے ہیں کہ یہ لفظ عرتج ہے جو بکر بن عبد مناہ بن کنانہ سے ہے اور ابو نوفل بن ابو عقرب عربی اسی خاندان سے تھا۔ اسی طرح ابن الکھمی نے کئی مقام پر اس کا تلفظ ضبط کیا ہے اور عرتج بن بکر بن عبد مناہ بن کنانہ لکھا ہے اور ابو نوفل بن عمرو بن ابو عقرب بن خویلد بن خالد بن بکیر بن عمرو بن حماس بن عرتج ان میں سے تھے اور یہ بنو عرتج کا خاندان ہے اور مدینے میں اب بھی ان کے کچھ لوگ رہتے ہیں اور جس شخص نے انہیں لیشی شمار کیا ہے۔ وہ غلطی پر ہے۔ واللہ اعلم۔

۶۱۰۵۔ حضرت ابو عقیل بلویؓ

حضرت ابو عقیل ان کا نام عبد الرحمن بن عبد اللہ بلوی انصاری اسی تھا۔ یہ لوگ بنو نجبا بن ثعلبہ بن عمرو بن عوف کے حلیف تھے۔ جاہلیت میں ان کا نام عبد العزیٰ تھا جسے بدل کر حضور نے عبد الرحمن کر دیا۔ طبری لکھتے ہیں کہ ابو عقیل قبیلہ قسمل بن فزار بن ملی کی اولاد سے تھے۔ ابن اسحاق نے ان کا ذکر کیا ہے اور انہیں بنو جحجیبی کا حلیف قرار دیا ہے۔

ابو جعفر نے باسنادہ یونس سے انہوں نے ابن اسحاق سے بسلسلہ شرکائے غزوہ بدر انصار کے قبیلے اوس سے اور پھر بنو ثعلبہ بن عمرو بن عوف سے ایک جماعت کا ذکر کیا ہے آگے چل کر لکھا ہے کہ بنو جحجیبی بن کلفہ بن عوف سے ابو عقیل بن عبد اللہ بن ثعلبہ از

بنو قضاعہ تھے۔ نیز ابن ہشام نے اکائی سے انہوں نے ابن اسحاق سے اسی طرح روایت کیا ہے ہاں البتہ سلسلہ نسب میں کچھ اضافہ کیا ہے۔ ثعلبہ بن بیجان بن عامر بن حارث بن مالک بن عامر بن انیف بن حشم بن عبد اللہ بن تیم بن ارش بن عامر بن عبیلہ بن قسمل بن فزار بن بلی۔ سلمہ نے ابن اسحاق سے اسی طرح ذکر کیا ہے۔ ابو عمر اور ابو موسیٰ نے ان کا ذکر کیا ہے ابو موسیٰ لکھتے ہیں کہ ابو جعفر کی رائے کے مطابق یہ وہی صاحب ہیں جو جنگ یمامہ میں شہید ہوئے تھے۔

۶۱۰۶۔ حضرت ابو عقیلؓ

حضرت ابو عقیل صاحب الصاع، جن پر منافقوں نے طنز کیا تھا۔ ان کے نام کے بارے میں اختلاف ہے بقول قتادہ ان کا نام جیحاب تھا۔ ابن اسحاق نے ابو عقیل صاحب الصاع لکھا ہے جو بنو انیف اراشی سے بنو عمرو بن عوف کے حلیف تھے۔ خالد بن سيار نے ابن ابو عقیل سے انہوں نے اپنے والد سے روایت کی کہ وہ ایک رات پیٹھ پر کنوئیں کے ڈول کی رسی کھینچتے رہے جس کی اجرت دو صاع کھجور مقرر تھی۔ صبح کو ایک صاع کھجور اپنے بچوں کے لئے رکھ لی اور ایک صاع حضور اکرم ﷺ کی خدمت میں پیش کر دی۔ آپ نے فرمایا اسے صدقات میں شامل کر دو۔ مناق کہنے لگے کہ اللہ تعالیٰ ان کھجوروں سے بے نیاز ہے اور ان کا مذاق اڑایا کیونکہ عبدالرحمن بن عوف اپنا نصف مال اٹھالائے تھے جو چار ہزار چار سو درہم بنتا تھا۔ اسی طرح عاصم بن عدی ایک سو سو کھجور لے آئے تھے۔ منافق کہنے لگے یہ ریاکاری ہے اس پر یہ آیت نازل ہوئی الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ ” اور جو لوگ بطوع خاطر صدقہ ادا کرنے والے مومنوں کی اور ان لوگوں کی جن کے پاس اپنی محنت کے بغیر اور کچھ نہیں ہے بھداڑاتے ہیں۔“ تینوں نے ان کا ذکر کیا ہے۔

۶۱۰۷۔ حضرت ابو عقیل ملبلیؓ

حضرت ابو عقیل ملبلی یا جعدی۔ ابو موسیٰ نے اذنا حسن بن احمد سے انہوں نے ابو القاسم بن ابو بکر بن ابو علی سے انہوں نے ابو الحسن بن محمد بن عبد اللہ البرانی سے انہوں نے ابو عمرو بن حکیم سے انہوں نے ابو جعفر محمد بن ہشام بن سکری سے انہوں نے احمد بن مالک بن میمون سے انہوں نے عبد الملک بن قریب الاصمعی سے انہوں نے ہزیم بن سفر سے انہوں نے بلال بن اشقر سے انہوں نے مسور بن مخرمہ سے روایت کی کہ ہم لوگ حضرت عمر رضی اللہ عنہ کے ساتھ حج کے ارادے سے روانہ ہوئے اور ابواء کے مقام پر اترے سر راہ ایک ضعیف العمر آدمی سے ملاقات ہو گئی۔ کہنے لگا: اے سوارو! ذرا ٹھہر جاؤ حضرت عمر رضی اللہ عنہ نے کہا بڑے میاں! کہو! کیا کہنا چاہتے ہو؟ بوڑھے نے کہا کیا تم میں رسول کریم صلی اللہ علیہ وسلم موجود ہیں؟ حضرت عمر رضی اللہ عنہ نے اپنے رفقاء سفر سے کہا۔ تم میں سے کوئی نہ بولے۔ بوڑھے سے مخاطب ہو کر کہنے لگے کیا تمہاری عقل ٹھکانے پر ہے؟ بوڑھے نے جواب دیا۔ عقل ہی مجھے یہاں تک کھینچ لائی ہے۔ اس پر خلیفہ نے پوچھا حضور صلی اللہ علیہ وسلم نے کب وفات پائی۔ بوڑھا: کیا رسول کریم صلی اللہ علیہ وسلم وفات پا گئے ہیں؟ خلیفہ نے جواب دیا ہاں۔ اس پر بوڑھا اتنا رویا ہم سمجھے اس کی جان ہی نکل جائے گی۔ پھر اس نے دریافت کیا آپ کے بعد خلیفہ کون ہوا خلیفہ نے جواب دیا ابو بکر۔ بوڑھے نے کہا بنو تمیم کا وہ کمزور سا آدمی حضرت عمر رضی اللہ عنہ نے کہا ہاں وہی۔ کیا وہ تم میں موجود ہیں۔ کہا نہیں کیا وہ فوت ہو چکے ہیں۔ ہاں فوت ہو گئے ہیں۔ اس پر

اتارو یا کہ اس کی آواز گلوگیر ہوگئی۔ ابوبکر کا جانشین کون ہوا؟ عمر بن خطاب بوڑھے نے کہا انہیں بنو امیہ کا وہ سفید رنگ آدمی جو بڑا حلیم الطبع اور میل جول رکھنے والا تھا۔ کیا نظر نہیں آیا؟ (بوڑھے کا اشارہ حضرت عثمان رضی اللہ عنہ کی طرف تھا) خلیفہ نے کہا ہاں معاملہ کچھ ایسا ہی ہوا۔

ایسا معلوم ہوتا ہے ابوبکر نے عمر کی دوستی کا پاس رکھا اور حکومت اسے دے دی۔ کیا عمر تم میں موجود ہے۔ ہاں جو آدمی تم سے باتیں کر رہا ہے۔ وہ عمر ہی ہے بوڑھا کہنے لگا میری امداد کر کیونکہ میرا کوئی امدادی نہیں۔

حضرت عمر رضی اللہ عنہ نے دریافت کیا تم کون ہو؟ تاکہ میری امداد تم تک پہنچ سکے۔ اس نے جواب دیا۔ میرا تعلق بنو ملیل سے ہے۔ میں نے حضور اکرم صلی اللہ علیہ وسلم سے بنو جعل کے پٹے پر ملاقات کی تھی آپ نے مجھے اسلام کی دعوت دی۔ جو میں نے قبول کر لی پھر آپ نے مجھے ستو پلائے پہلے خود نوش جان فرمایا۔ آخر میں مجھے عطا کیا چنانچہ جب بھی مجھے بھوک لگتی ہے۔ وہ شکم سیری یاد آتی ہے اور جب بھی پیاس لگتی ہے وہ سیرابی یاد آتی ہے اور اسی طرح جب گرمی کی آگ بھڑکتی ہے۔ تو اس ٹھنڈک کی یاد سے دل کو بہلاتا ہوں پھر میں نے کوہ ابیس کی چوٹی پر بکریوں کا ایک ریوڑ پال لیا نمازیں پڑھتا اور رمضان کے روزے رکھتا تاکہ ہم پر قحط نازل ہو چنانچہ اس ریوڑ میں سے صرف ایک بکری بچی۔ جس کے دودھ پر ہم گزارا کرتے تھے۔ گذشتہ رات بھیڑیے نے اسے زخمی کر دیا۔ ہم نے اسے ذبح کیا۔ جس کا کچھ حصہ لئے ہم آپ کے پاس پہنچے ہیں۔ ہماری امداد کیجئے خدا آپ کا حامی و ناصر ہو۔ حضرت عمر نے کہا تم مجھے فلاں چشمے پر ملنا۔ میری امداد تجھے پہنچے گی۔

مسور سے مروی ہے۔ ہم پڑاؤ پر اترے۔ میں دیکھ رہا تھا کہ خلیفہ کی آنکھیں پیچھے سڑک پر لگی ہوئی تھیں۔ انہوں نے اپنی ناقہ کی مہار پکڑی ہوئی تھی کھانا نہیں کھا رہے تھے اور بوڑھے عرب اور اس کے ساتھیوں کا انتظار کر رہے تھے۔ جب باقی لوگ پہنچ گئے تو حضرت عمر نے چشمے کے مالک کو بلایا اور اس نے بوڑھے عرب کا ذکر کیا اور کہا کہ جب شیخ موصوف یہاں تیرے پاس پہنچے۔ تو اس کو روک لینا اور میرے واپس آنے تک اس کے طعام و قیام کا بند و سبب کرنا۔

مسور سے منقول ہے کہ ہم حج سے فراغت کے بعد لوٹے اور اس مقام پر اترے تو خلیفہ نے چشمے کے مالک کو بلا کر شیخ کے بارے میں دریافت کیا۔ اس نے کہا کہ شیخ اس کے پاس آ گیا تھا اور اسے سخت تپ تھی۔ وہ تین بار بیمار ہوا آخر کار وہ مر گیا اور میں نے اسے دفن کر دیا اور یہ ہے اس کی قبر۔ راوی بیان کرتا ہے گویا میں اب بھی خلیفہ کو دیکھ رہا ہوں۔ یہ سنتے ہی وہ کود کراٹھے۔ اس کی قبر پر جا کر کھڑے ہوئے۔ فاتحہ پڑھی پھر اسے گلے سے لگا لیا اور خوب روئے۔ شیخ کے اہل و عیال کو ساتھ لیا اور مدینے آگئے اور جب تک زندہ رہے ان کی پرورش کرتے رہے۔

ابو عمر اور ابو موسیٰ دونوں نے ان کا ذکر کیا ہے لیکن فرق یہ ہے کہ ابو عمر نے اختصار سے کام لیا ہے اور ابو موسیٰ نے پورا واقعہ بیان کیا ہے۔

۶۱۰۸۔ حضرت ابوالعکرؓ

حضرت ابوالعکرؓ۔ یہ اس خاتون ام شریک کے بیٹے تھے۔ جس نے اپنا نفس حضور اکرم صلی اللہ علیہ وسلم کو بخش دیا تھا۔ ابوالعکر کا نام بقول ابو عمر سلم بن مکی تھا۔ ابو موسیٰ نے باسنادہ تا ابوصالح ابن عباس سے روایت بیان کی کہ انہیں ام شریک دختر جابر نے بتایا کہ ان

کا بیٹا ابوالعکر اسلام قبول کر کے حضور اکرم ﷺ کے ساتھ ہجرت کر گیا۔ اس پر اس کے لوگ میرے پاس آئے اور کہنے لگے شاید تو بھی اپنے بیٹے کے دین پر تہنگی۔ خدا انہوں نے کہا بلاشبہ تا کہ خدا تجھے بھی اس کی جزا دے۔ وہ روانہ ہو پڑے اور مجھے بھی ایک گراں روائنٹ پر سوار کر دیا۔ مجھے کھانے پینے کو کچھ نہ دیتے تھے۔ جب دوپہر ہوئی وہ اپنے خیموں میں فروکش ہو گئے اور مجھے تپتی دھوپ میں چھوڑ دیا۔ جس سے میری عقل کان اور آنکھیں سب ماؤف ہو گئیں۔ جب تیسرے دن دوپہر ہوئی تو میں نے اپنے سینے پر پانی کے ڈول کی ٹھنڈک محسوس کی۔ میں نے اس سے تھوڑی دیر پانی پیا پھر وہ مجھ سے چھین لیا گیا۔ میں نے دیکھا کہ وہ ڈول زمین و آسمان کے درمیان معلق تھا چنانچہ دوسری بار میرے قریب آیا میں نے تھوڑی دیر اس سے پھر پانی پیا۔ تیسری دفعہ پھر یہی صورت پیش آئی تا آنکہ میں پوری طرح سیراب ہو گئی۔ پھر وہ پانی میرے سر چہرے اور کپڑوں پر انڈیل دیا گیا۔

جب انہوں نے یہ حال دیکھا تو پوچھا اے دشمنِ خدا یہ کیا معاملہ ہے میں نے کہا یہ اللہ کا کرم ہے۔ وہ جلدی جلدی اٹھ کر اپنی مشکوں کے پاس آئے انہوں نے دیکھا کہ ان کے منہ اسی طرح بندھے ہوئے ہیں۔ اس پر پکارا اٹھے کہ جس خدا نے اپنے کرم سے تجھے پانی عطا کیا ہے ہم شہادت دیتے ہیں کہ اسلام اسی کا دین ہے چنانچہ وہ اسلام لے آئے اور ہجرت کر کے حضور اکرم ﷺ کے پاس پہنچے۔

ابن کلبی لکھتے ہیں۔ یہ وہی خاتون ہیں جن کے بارے میں یہ آیت اتری وامرأة مومنة ان وهبت نفسها للنبي "اور وہ مومن خاتون جس نے اپنا نفس نبی کو بخش دیا۔" ابو عمر اور ابو موسیٰ نے انکا ذکر کیا ہے۔

۶۱۰۹۔ حضرت ابوالعلاء الانصاریؒ

حضرت ابوالعلاء الانصاری۔ نسب نامہ معلوم۔ طبرانی نے انہیں صحابہ میں شمار کیا ہے۔ ابو موسیٰ نے اجازت ابو غالب سے انہوں نے ابو بکر سے (ح) ابو موسیٰ کہتے ہیں۔ انہیں حسن نے انہیں احمد ان دونوں کو سلیمان بن احمد نے انہیں احمد بن عمرو الخلال نے انہیں یعقوب بن حمید نے انہیں نے محمد بن عمر الواقدی نے انہیں ایوب بن علاء الانصاری نے انہوں نے والد سے انہوں نے دادا سے روایت کی کہ انہوں نے حضور اکرم ﷺ کو غزوہ احد میں دوزر ہیں پہنے دیکھا۔ ابو نعیم اور ابو موسیٰ نے ذکر کیا ہے۔

۶۱۱۰۔ حضرت ابوالعلاء العامریؒ

حضرت ابوالعلاء العامری۔ حضور اکرم صلی اللہ علیہ وسلم کی خدمت میں حاضر ہوئے۔ اسود بن شیبان نے ابو بکر بن ساعد سے انہوں نے ابوالعلاء سے روایت کی کہ وہ بنو عامر کے وفد میں شامل تھے۔ انہوں نے حضور اکرم سے مخاطب ہو کر کہا یا سیدنا ویاذ الطول علینا! حضور اکرم نے فرمایا رک جاؤ حسب معمول گفتگو کرو اور تمہیں شیطان تباہ نہ کرے کیونکہ سید صرف اللہ تعالیٰ ہے۔ ابن مندہ اور ابو نعیم نے انکا ذکر کیا ہے۔ یہ ابوالعلاء یزید بن عبد اللہ بن خیر ہیں اور ان سے قتادہ نے انہوں نے غیلان بن جریر اور ابو نصرہ نے مطرف بن عبد اللہ شخیر سے انہوں نے اپنے والد سے یہ حدیث روایت کی ہے۔ ہم انکا ذکر عبد اللہ کے ترجمے میں بیان کر آئے ہیں اور وہاں ان کا نسب بھی بیان کیا ہے۔

۶۱۱۱۔ حضرت ابوالعلاء مولیٰ محمد بن عبداللہ بن جحشؓ

حضرت ابوالعلاء مولیٰ محمد بن عبداللہ بن جحش بن رباب الاسدی اسد بن خزیمہ۔ خلیفہ بن خیاط نے لکھا ہے کہ بنو اسد بن خزیمہ سے محمد بن عبداللہ بن جحش اور ان کے مولیٰ ابوالعلاء حضور اکرم ﷺ کے صحابی تھے۔ ابو عمر اور ابو موسیٰ نے ان کا ذکر کیا ہے۔

۶۱۱۲۔ حضرت ابوعلقمہ بن اعورؓ

حضرت ابوعلقمہ بن اعور سلمی۔ حافظ بن عبد الجلیل بن محمد نے ان کا ذکر کیا ہے۔ ابو جعفر نے باسنادہ یونس سے انہوں نے ابن اخطب سے انہوں نے محمد بن طلحہ بن یزید بن رکانہ سے انہوں نے عکرمہ سے انہوں نے ابن عباس سے روایت کی کہ رسول کریم ﷺ کو کبھی ہماری شراب کا علم نہ ہو سکا مگر آخر میں جب ہم غزوہ تبوک کے سلسلے میں اس محاذ پر ٹھہرے ہوئے تھے۔ حضور اکرم کی اقامت گاہ کو ابوعلقمہ ابن اعور نے گھیرا ہوا تھا اور چونکہ وہ شراب ک نشے میں تھے۔ اس لئے انہوں نے خیمے کی کچھ رسیاں کاٹ دیں حضور اکرم ﷺ نے دریافت فرمایا۔ یہ کون ہے لوگوں نے عرض کیا ابوعلقمہ ہے؟ جس نے شراب پی ہوئی ہے فرمایا تم میں سے ایک ادھر کا آدمی اٹھے اور اسے پکڑ کر اس کی اقامت گاہ پر چھوڑ آئے۔ ابو موسیٰ نے ان کا ذکر کیا ہے۔

۶۱۱۳۔ حضرت ابوعلقمہؓ

حضرت ابوعلقمہ۔ ابوراشد کے بھائی تھے اور ان کا ذکر ان کے بھائی کی حدیث میں گزر چکا ہے۔ یہ ابن مندہ اور ابو نعیم کا قول ہے کہ اس سے زیادہ اور کچھ نہیں کہا گیا اور انہوں نے کئیوں میں ابوراشد کا ذکر نہیں کیا۔ ابوراشد کا ذکر ان لوگوں میں کیا ہے جن کا نام عبدالرحمن تھا اور ان کے بھائی کا نام قیوم تھا جسے آپ نے بدل کر عبدالقیوم بنا دیا تھا اور کنیت ابو عبید تھی۔ جسے بگاڑ کر ابوعلقمہ بنا دیا۔

۶۱۱۴۔ حضرت ابوعلی بن عبداللہؓ

حضرت ابوعلی بن عبداللہ بن حارث بن رضہ بن عامر بن رواحہ بن حجر بن معیص بن عامر بن لوی قرشی عامری۔ ان کی والدہ کا نام ہند دختر مالک بن علقمہ تھا۔ معرکہ یمامہ میں شہید ہوئے اور فتح مکہ کے موقع پر مسلمان ہوئے تھے ابو عمر نے ان کا ذکر کیا ہے اور لکھا ہے کہ مجھے ان کی کسی روایت کا علم نہیں۔ یہ بھی تحریر کیا ہے کہ انہیں علی بن عبداللہ بھی کہا گیا ہے۔ ابن اثیر لکھتے ہیں۔ یہ ابو عمر کا قول ہے اور زبیر بن بکار کا خیال یہ ہے کہ بنو رضہ بن عامر بن رواحہ سے ابوعلی بن حارث بن رضہ معرکہ یمامہ میں شہید ہو گئے تھے۔ اس کے بعد تحریر کیا ہے کہ علی بن عبید اللہ بن حارث بن رضہ جنگ یمامہ میں شہید ہوئے تھے چنانچہ زبیر کے قول کے مطابق ابوعلی علی بن عبید اللہ کے چچا ہوں گے اور بقول ابو عمر دونوں ایک ہیں۔ ان کے بارے میں دونوں روایتیں ہیں۔ ابوعلی عبداللہ اور علی بن عبداللہ۔ واللہ اعلم

۶۱۱۵۔ حضرت ابوعلی طلقؓ

حضرت ابوعلی طلق بن علی حنفی۔ بصرہ میں سکونت کر لی تھی۔ ان کا ذکر پہلے ہو چکا ہے۔ ابو نعیم نے مختصر ان کا ذکر کیا ہے۔

۶۱۱۶۔ حضرت ابوعلی قیس بن عاصمؓ

ابوعلی قیس بن عاصم منقری۔ بصرے میں ٹھہر گئے تھے۔ ان کا ذکر پہلے ہو چکا ہے ابو نعیم نے مختصر ذکر کیا ہے۔

۶۱۱۷۔ حضرت ابوعمارہؓ

حضرت ابوعمارہ برآبن عازب۔ کوفے میں ٹھہر گئے تھے۔ ان کا ذکر پہلے ہو چکا ہے۔ ابو نعیم نے ان کا ذکر کیا ہے۔

۶۱۱۸۔ حضرت ابو عمر انصاریؓ

حضرت ابو عمر انصاری۔ طبرانی نے انہیں صحابہ میں شمار کیا ہے۔ ابو موسیٰ نے اذنا ابو غالب سے انہوں نے ابو بکر سے (ح) ابو موسیٰ کہتے ہیں۔ ہم نے حسن بن احمد سے انہوں نے ابو نعیم سے ان دونوں نے طبرانی سے انہوں نے علی بن عبدالعزیز سے انہوں نے ابو نعیم سے انہوں نے بشیر بن سلیمان سے انہوں نے ایک انصاری شیخ سے انہوں نے اپنے والد سے روایت کی۔ حضور اکرم ﷺ نے فرمایا۔ جس نے نماز ظہر سے پہلے چار رکعتیں ادا کیں۔ گویا اس نے بنو اسماعیل کے ایک غلام کو آزاد کیا۔ اسی طرح طبرانی نے محمد بن اسحاق بن راہویہ سے انہوں نے اپنے والد سے انہوں نے فضل بن موسیٰ سے انہوں نے بشیر بن سلمان سے انہوں نے عمر انصاری سے انہوں نے اپنے والد سے انہوں نے حضور اکرم ﷺ سے ایسی ہی روایت بیان کی۔ ابو موسیٰ نے ان کا ذکر کیا ہے۔

۶۱۱۹۔ حضرت ابو عمر مولیٰ عمر بن خطابؓ

حضرت ابو عمر مولیٰ عمر بن خطاب۔ حسن بن سفیان نے انہیں صحابہ میں شمار کیا ہے۔ پھر وحدان میں۔ ابو موسیٰ نے اجازہ حسن بن احمد سے انہوں نے احمد بن عبد اللہ سے انہوں نے ابو عمرو بن حمدان سے انہوں نے حسن بن سفیان سے انہوں نے محمد بن مصعب سے انہوں نے بقیہ بن ولید سے انہوں نے یحییٰ بن مسلم سے انہوں نے عکرمہ و لیس مولیٰ ابن عباس سے انہوں نے ابو عمر مولیٰ بن عمر بن خطاب سے روایت کی حضور اکرم ﷺ نے فرمایا تم آنکھوں سے اپنے بھائی کے لقمے کا تعاقب نہ کرو۔ ابو نعیم اور ابو موسیٰ نے اس کا ذکر کیا ہے۔

۶۱۲۰۔ حضرت ابو عمرو انصاریؓ

حضرت ابو عمرو الانصاری۔ حمانی نے ابو اسحاق حمیری سے انہوں نے ثابت سے انہوں نے انس سے روایت کی کہ حضور اکرم ﷺ نے غزوة احد پر صحابہ سے مخاطب ہو کر فرمایا کل صبح اس جنت میں داخل ہو جاؤ۔ جس کی وسعت زمین و آسمان سے زیادہ ہے۔ اس پر ایک آدمی نے اپنے بھائی کو آواز دی۔ اے ابو عمرو۔ احد سے پہلے جنت اور رب کعبہ کی خرید سے نفع کما لو۔ وہ شریک

جنگ ہوئے اور ابو عمرو کو شہادت نصیب ہوئی۔ ابن مندہ اور ابو نعیم نے ذکر کیا ہے۔

۶۱۲۱۔ حضرت ابو عمرو انصاریؓ

حضرت ابو عمرو انصاریؓ۔ غزوہ بدر میں شریک تھے۔ ابو موسیٰ نے اجازت ابو غالب کوشیدی سے انہوں نے ابن ریزہ سے (ح) ابو موسیٰ کہتے ہیں۔ ہم نے حسن بن احمد سے انہوں نے ابو نعیم سے ان دونوں نے سلیمان بن احمد سے انہوں نے محمد بن عثمان بن ابوشیبہ سے انہوں نے عباد بن زیاد سے انہوں نے عبدالرحمن بن محمد بن عبید اللہ عرزمی سے انہوں نے جعفر بن محمد سے انہوں نے اپنے والد سے انہوں نے محمد بن طلحہ بن یزید بن عبید اللہ عرزمی جعفر بن محمد سے وہ اپنے باپ سے وہ محمد بن طلحہ بن یزید بن رکانہ سے انہوں نے محمد بن حنیفہ سے روایت کی کہ انہوں نے ابو عمرو انصاریؓ کو جو بیعت عقبہ کے علاوہ بدر اور احد میں شریک رہے تھے دیکھا۔ وہ پیاس کی وجہ سے مضطرب تھے اور غلام سے کہہ رہے تھے۔ مجھے تھام کر اٹھاؤ۔ اس نے انہیں اٹھایا اور کمان کو ذرا سا کھینچ کر آہستہ سے تین تیر پھینکے۔ پھر کہنے لگے میں نے حضور اکرم صلی اللہ علیہ وسلم کو فرماتے سنا۔ جس نے اللہ کی راہ میں ایک تیر بھی چلایا۔ نشانے تک پہنچا یا راستے ہی میں رہ گیا۔ قیامت کے دن وہ نور کا کام دے گا۔ اسی شام کو وہ قبل از غروب آفتاب شہید ہو گئے۔ ابو نعیم اور ابو موسیٰ نے ان کا ذکر کیا ہے۔

ابن اثیر کہتے ہیں میرا خیال ہے کہ یہ صحابی ابو عمرۃ الانصاریؓ تھے جن کا ذکر بعد میں بیان ہوگا۔

۶۱۲۲۔ حضرت ابو عمرو بن حفصؓ

حضرت ابو عمرو بن حفص بن مغیرہ بروایت زبیر۔ ایک روایت میں ابو حفص بن مغیرہ اور ایک روایت میں ابو عمرو بن حفص بن عمرو بن مغیرہ قرشی مخزومی مذکور ہے۔ ان کے نام میں بھی اختلاف ہے۔ احمد اور عبد الحمید کے علاوہ ایک روایت میں ہے کہ ان کی کنیت ہی ان کا نام تھی۔ ان کی والدہ درہ دختر خزاعی بن حوریت ثقفی تھی۔ جب آپ نے حضرت علیؓ کو یمن روانہ فرمایا تو ابو عمرو کو بھی ساتھ بھیج دیا وہاں پہنچ کر انہوں نے اپنی بیوی فاطمہ دختر قیس القہر یہ کو طلاق دے دی اور بیوی کو مطلع کر دیا اور پھر فوت ہو گئے اور ایک روایت میں ہے کہ زندہ رہے۔ فتیان بن احمد بن سمنیہ نے باسنادہ قعنبنی سے انہوں نے مالک سے انہوں نے عبداللہ بن یزید مولیٰ اسود بن سفیان سے انہوں نے ابوسلمہ بن عبدالرحمن سے انہوں نے فاطمہ دختر قیس سے روایت کی کہ ابو عمرو نے مجھے طلاق دے دی ہے اور خود روپوش ہو گیا ہے لیکن اپنے وکیل کو جو دے کر میرے پاس بھیجا ہے۔ جس پر فاطمہ ناراض ہوئی کہ اب اس کا میرے ساتھ کیا رشتہ رہ گیا ہے۔ وہ حضور نبی کریم صلی اللہ علیہ وسلم کے پاس آئی اور واقعہ بیان کیا حضور اکرم ﷺ نے فرمایا اب تیرا نفقہ اس پر واجب الادا نہیں۔ اس لئے تجھے اپنی عدت ام شریک کے گھر میں گزارنا چاہیے پھر فرمایا لیکن وہ ایسی بائوت ہے جسے ہر وقت میرے صحابی گھیرے رہتے ہیں۔ اس لئے بہتر ہوگا کہ تو عدت ابن ام مکتوم کے گھر میں گزارنے۔ وہ عدت نہ دھا آدمی ہے۔ تو کپڑے اتار کر بھی رہ سکتی ہے یعنی اگر کبھی ضرورت پڑ جائے تو۔

ام زہری نے ابوسلمہ سے انہوں نے فاطمہ سے اسی طرح روایت کی اور ان کا نام ابو عمرو بن حفص لکھا ہے اور یحییٰ بن ابو کثیر نے ابوسلمہ سے روایت کی کہ ابو عمرو وہ آدمی ہیں جنہوں نے امیر المؤمنین عمر سے جب انہوں نے خالد بن ولید کو معزول کر دیا تھا وہ

دررونا پسندیدہ انداز میں گفتگو کی تھی۔

ابویاسر بن ابی حباب نے باسنادہ عبداللہ بن احمد سے انہوں نے اپنے والد سے انہوں نے علی بن اسحاق سے انہوں نے عبداللہ بن مبارک سے انہوں نے سعید بن یزید سے (یعنی ابوشجاع سے) انہوں نے حارث بن یزید الحضرمی سے انہوں نے علی بن ریح سے انہوں نے ناشرہ بن سہمی یزنی سے روایت کی کہ انہوں نے عمر بن خطاب کو یوم حابہ کے موقعہ پر خالد بن ولید کو امارت سے معزول کرنے کی وجہ بیان کرتے اور ابو عبیدہ بن جراح کو ان کی جگہ مقرر کرنے کے متعلق خطبہ دیتے ہوئے سنا۔ خلیفہ نے کہا کہ خالد بن ولید نے مال غنیمت سے ایک خیر رقم ایک شاعر کو دے دی تھی۔ اس پر ابو عمرو بن حفص نے کہا اے عمر! آپ نے جو عذر پیش کیا ہے یہ بھی کوئی عذر ہے۔ آپ نے اس آدمی کو معزول کیا جسے حضور اکرم صلی اللہ علیہ وسلم نے مقرر کیا تھا اور آپ نے اس تلوار کو نیام میں ڈال دیا۔ جسے اللہ نے بے نیام کیا تھا اور اس علم کو لپیٹ دیا جسے آپ نے تیار کیا تھا۔ آپ قطع رحم اور اپنے عم زاد سے حسد کے مرتکب ہوئے ہیں۔ خلیفہ نے کہا اے ابو عمرو۔ تو خالد سے اقرب القربا کم عمر (نا تجربہ کار) اور اپنے عم زاد سے جانب داری کر رہا ہے۔ بخاری نے ان کا ترجمہ ان اسما کے تحت بیان کیا ہے۔ جو بغیر از کنیت ہیں۔ تینوں نے ان کا ذکر کیا ہے۔

۶۱۲۳۔ حضرت ابو عمرو جریرؓ

حضرت ابو عمرو جریر بن عبداللہ بجلی۔ ان کا ذکر گزر چکا ہے۔ ابو نعیم نے ذکر کیا ہے۔

۶۱۲۴۔ حضرت ابو عمرو بن حماسؓ

حضرت ابو عمرو بن حماس۔ صحابی تھے اور حجانوی شمار ہوتے ہیں۔ ابن ابوزب نے حارث بن حکم سے انہوں نے ابو عمرو بن حماس سے انہوں نے رسول کریم صلی اللہ علیہ وسلم سے روایت بیان کی۔ حضور اکرم ﷺ نے فرمایا عورتوں کو راستے کے درمیان نہیں چلنا چاہیے۔ ابن مندہ اور ابو نعیم نے ان کا ذکر کیا ہے۔

۶۱۲۵۔ حضرت ابو عمرو شیبانیؓ

حضرت ابو عمرو شیبانی سعد بن ایاس۔ حضور اکرم ﷺ کے معاصر تھے۔ ایمان لائے مگر زیارت سے محروم رہے وہ کہتے ہیں کہ حضور اکرم صلی اللہ علیہ وسلم کی بعثت ہوئی اور وہ ان دنوں کاظمہ میں اونٹ چرایا کرتے تھے۔ ان کا شمار کبار تابعین میں ہوتا ہے۔ انہوں نے ابن مسعود حذیفہ اور ابو مسعود بدری وغیرہ سے روایت کی۔ ابو عمرو نے ان کا ذکر کیا ہے۔

۶۱۲۶۔ حضرت ابو عمرو بن کعبؓ

حضرت ابو عمرو بن کعب بن مسعود۔ بقول ابن اسحاق بر معونہ کے حادثے میں شہید ہوئے۔ ابو موسیٰ نے مختصراً ان کا ذکر کیا ہے۔

۶۱۲۷۔ حضرت ابو عمرو نخعیؓ

حضرت ابو عمرو نخعی۔ یہ ان لوگوں میں سے ہیں جو حضور اکرم ﷺ کی خدمت میں وفد کے ساتھ حاضر ہوئے۔ ابن قتیبہ نے انہیں

غریب الحدیث میں ذکر کیا ہے اور ان سے ایک خواب بیان کیا ہے جس کی تعبیر انہیں بتائی گئی تھی۔ غسانی نے ان کا ذکر کیا ہے۔

۶۱۲۸۔ حضرت ابو عمروؓ

حضرت ابو عمرو غیر منسوب ہیں۔ وہ زائل بن عمر کے دادا تھے۔ ان کی حدیث زائل بن عمرو نے اپنے والد سے انہوں نے دادا سے بیان کی کہ رسول کریم صلی اللہ علیہ وسلم عید الفطر کی نماز پڑھنے کو نکلے۔ ان کے دائیں ہاتھ ابی بن کعب اور بائیں ہاتھ عمر یا ابن عمر تھے۔ جب آپ نماز سے فارغ ہوئے تو آپ ابو کبیر کے مکان کے پاس گزرے۔ اس کے صحن میں گوشت بیچنے والے جمع تھے۔ حضور اکرم ﷺ نے فرمایا جس طرح چاہو بیچو مگر حلال اور حرام کو ملانہ دینا۔ نہ ذخیرہ اندوزی کرنا اور نہ قیمت بڑھانا اور نہ مال کو پھینکنا۔ شہری بادہ نشین کے لئے خرید و فروخت نہ کرے اور نہ کوئی آدمی اپنے بھائی کی خرید کردہ چیز کو خریدنے کی کوشش کرے اور نہ اپنے بھائی کی منگنی میں اپنے لئے موقعہ پیدا کرے۔ اور اسی طرح کوئی عورت کسی دوسری عورت کی طلاق کی سعی نہ کرے تاکہ اپنے لیے جگہ پیدا کرے۔ ابن مندہ اور ابو نعیم نے ان کا ذکر کیا ہے۔ ابو موسیٰ نے بھی ان کا ذکر کیا ہے اور لکھا ہے کہ یحییٰ نے اپنے دادا پر استدراک کیا ہے حالانکہ انہوں نے ان کا ذکر کیا ہے۔

۶۱۲۹۔ حضرت ابو عمرہ انصاریؓ

حضرت ابو عمرہ انصاری۔ ان کے نام کے بارے میں اختلاف ہے۔ ایک روایت میں بشیر اور ایک میں ثعلبہ بن عمرو بن محسن بن عمرو بن عتیک بن عمرو بن مبذول تھا۔ اور مبذول کا نام عامر بن مالک بن نجار انصاری خزرجی تھا۔ بشیر اور ثعلبہ کے تراجم میں ہم ان کا ذکر کر آئے ہیں۔ ابن کلبی نے ان کا نام ثعلبہ لکھا ہے اور ابن کلبی اور ابو عمر نے ان کا نسب اسی طرح بیان کیا ہے جیسا کہ ہم لکھ آئے ہیں۔ ابو نعیم نے بھی ان کا ذکر کیا ہے اور اختلاف بھی بیان کیا ہے اور لکھا ہے کہ وہ بنو مازن بن نجار سے تھے لیکن پہلی بات درست ہے اور ابن اسحاق نے ان کا ذکر بنو مالک بن نجار میں کیا ہے۔ غزوہ بدر میں شریک تھے۔

ابو جعفر نے باسنادہ یونس سے انہوں نے ابن اسحاق سے بسلسلہ شریک سے غزوہ بدر از بنو مالک بن نجار اور از عامر (مبذول) ثعلبہ بن عمرو بن محسن ذکر کیا ہے۔ ابو عمرہ غزوہ احد کے علاوہ اور غزوات میں بھی شریک رہے اور حضرت علی کے ساتھ جنگ صفین میں شریک تھے اور مارے گئے۔ یہ ابو نعیم اور ابو عمر کا قول ہے۔

عبادہ بن زیاد نے عبدالرحمن بن محمد بن عبید اللہ عززی سے انہوں نے جعفر بن محمد سے انہوں نے اپنے والد سے انہوں نے محمد بن یزید بن طلحہ بن رکانہ سے انہوں نے محمد بن حنفیہ سے روایت کی کہ انہوں نے ابو عمرہ انصاری کو جنگ صفین میں دیکھا کہ پیاس کی وجہ سے لاچار تھے۔ غلام سے کہا کہ انہیں اٹھا کر بٹھا دو اور پھر اہل شام پر چند تیر پھینکے پھر کہنے لگے میں نے حضور اکرم ﷺ کو فرماتے سنا جس نے اللہ کی راہ میں ایک تیر چلایا۔ نشانے تک پہنچایا نہ پہنچا وہ تیر قیامت کے دن اس کے لئے نور ثابت ہوگا وہ غروب آفتاب سے پہلے قتل ہو گئے۔ تینوں نے ان کا ذکر کیا ہے۔

ابو عمر کا بیان ہے کہ بقول ابراہیم بن مندر اور ابو عمرہ انصاری بنو مالک بن نجار سے تھے۔ جنگ صفین میں مارے گئے تھے۔ وہ عبدالرحمن بن ابو عمرہ کے والد تھے اور ان کا نام بشیر بن عمرو بن محسن تھا۔ اس لحاظ سے وہ ابو عبیدہ بن عمرو بن محسن کے بھائی

تھے۔ جو سانحہ بڑ معونہ میں مارے گئے تھے۔

باوجود ایں ہمہ۔ ان کے نسب کے بارے میں کہ وہ مالک بن نجار سے تعلق رکھتے تھے۔ اختلاف پایا جاتا ہے چنانچہ ابن مندہ تو اس بارے میں بالکل خاموش ہے۔

عبداللہ بن عبدالرحمن بن ابو عمرہ نے اپنے والد سے انہوں نے اپنے دادا ابو عمرہ سے روایت کی کہ وہ اپنے بھائی کے ساتھ غزوہ بدر میں یا احد میں حضور اکرم ﷺ کی خدمت میں حاضر ہوئے۔ آپ نے پیادہ مجاہدوں کو ایک ایک حصہ اور سواروں کو دو دو حصے مال غنیمت سے عطا فرمائے۔

عبدالوہاب بن ہبہ اللہ نے یاسادہ عبداللہ بن احمد سے انہوں نے اپنے والد سے انہوں نے علی بن اسحق سے انہوں نے عبداللہ بن مبارک سے انہوں نے اوزاعی سے انہوں نے مطلب بن حطب مخزومی سے انہوں نے عبدالرحمن بن ابو عمرہ انصاری سے روایت کی کہ انہیں ان کے والد نے بتایا کہ وہ ایک غزوے میں حضور ﷺ کے ساتھ تھے چنانچہ لشکر کو سخت بھوک لگی۔ انہوں نے حضور اکرم ﷺ سے اجازت طلب کی کہ انہیں کچھ سواریاں ذبح کرنے کی اجازت دی جائے کہنے لگے۔ اللہ اس باب میں ہماری مدد کرے۔

جب حضرت عمر نے دیکھا کہ حضور اکرم صلی اللہ علیہ وسلم انہیں سوار یوں کو ذبح کرنے کا حکم دینے والے ہیں تو انہوں نے گزارش کی۔ یا رسول اللہ صلی اللہ علیہ وسلم کل جب ہمارا مقابلہ دشمن سے ہوگا تو جب بھوکے ہوں گے تو بہادروں کی طرح کس طرح لڑ سکیں گے؟ یا رسول اللہ صلی اللہ علیہ وسلم! اگر آپ مناسب سمجھیں تو تمام افراد لشکر کو حکم دیں کہ اپنے اپنے توشہ دان خالی کر کے کھانا لے آئیں اور ایک جگہ اکٹھا کر کے آپ اس کی برکت کی دعا فرمائیں۔ آپ نے حکم دیا اور افراد لشکر اپنا کھانا لے آئے اور ایک جگہ جمع کر دیا حضور اکرم صلی اللہ علیہ وسلم نے اٹھ کر دعا فرمائی اور پھر آپ نے سپاہ کو حکم دیا کہ اپنے اپنے توشہ دان اٹھاؤ اور بھر بھر کر لے جاؤ تمام برتن بھر لئے گئے مگر ذخیرہ خوراک میں کوئی کمی نہ آئی تھی۔ حضور اکرم ﷺ اس حالت کو دیکھ کر اتنا ہنسے کہ آپ کی داڑھیں نمایاں ہو گئیں۔

ابن اشیر لکھتے ہیں کہ یہ ترجمہ ابو نعیم نے ابو عمرہ کے بارے میں تحریر کیا ہے اور اس سے پہلے جو ترجمہ لکھا گیا ہے وہ ابو الحنفیہ کے بارے میں ہے اور بعینہ یہ حدیث لکھی ہے اور دونوں تراجم میں اس کے سوا کوئی فرق نہیں کہ اس ترجمے میں انہوں نے صفین کا ذکر کیا ہے اور پہلے میں نہیں کیا۔ دونوں ایک ہیں لیکن صحیح ابو عمرہ ہے۔ واللہ اعلم

۶۱۳۰۔ حضرت ابو عمرہ انصاریؓ

حضرت ابو عمرہ انصاری۔ حضور اکرم ﷺ کے عین حیات ہی میں فوت ہو گئے تھے۔ قتیبہ بن سعید نے در اور دی سے انہوں نے ابوطوالہ عبداللہ بن عبدالرحمن بن معمر سے انہوں نے ایوب بن بشیر سے روایت کی کہ ہم میں ایک شخص جس کا نام ابو عمرہ تھا۔ بیمار ہو گیا۔ حضور اکرم صلی اللہ علیہ وسلم تشریف لائے تو آپ نے اس کا نام لے کر آواز دی۔ خواتین نے اسے بتایا کہ رسول کریم تشریف لائے ہیں حضور اکرم نے فرمایا۔ رہنے دو اگر اس میں ہمت ہوئی تو میری آواز کا ضرور جواب دیتا۔ خواتین نے زور زور سے چیخا اور رونا شروع کر دیا۔ مردوں نے انہیں منع کیا حضور نے فرمایا انہیں اپنے حال پر چھوڑ دو۔ جب مجبور ہو جائیں گی۔ تو

زور سے نہ روئیں گی ابو عمر اور ابو موسیٰ نے ان کا ذکر کیا ہے ابو احمد نے کنتیوں کے ذیل میں ان کا ذکر کیا ہے مگر انہیں اس ابو عمرہ سے جو عبد الرحمن بن ابو عمرہ کے والد تھے۔ مختلف آدمی قرار دیا ہے اور یہ حدیث بھی بیان کی ہے مگر اس میں ان کی موت کا ذکر نہیں ہے لیکن اگر ان کی موت اس موقع پر واقع ہوئی ہے تو پھر یہ عبد الرحمن کے والد نہیں ہو سکتے۔

۶۱۳۱۔ حضرت ابو عمیر بن ابی طلحہؓ

حضرت ابو عمیر بن ابی طلحہؓ۔ اور ابو طلحہ کا نام زید بن سہل تھا۔ ہم ان کا نسب ان کے والد کے ترجمے میں لکھ آئے ہیں۔ ابو عمیر۔ انس بن مالک کے اخیا بنی بھائی تھے اور ام سلیم ان کی والدہ تھیں۔

عبداللہ بن احمد خطیب نے ابو محمد جعفر بن احمد بن حسین سے انہوں نے عبید اللہ بن عمر بن شاہین سے انہوں نے عبداللہ بن ماسی البراز سے انہوں نے ابو مسلم الحنفی سے انہوں نے انصاری سے انہوں نے حمید سے انہوں نے انس سے روایت کی کہ حضور اکرم صلی اللہ علیہ وسلم آئے اور ابو عمیر اس تھا۔ حضور اکرم صلی اللہ علیہ وسلم نے اس کی ماں سے دریافت فرمایا۔ ابو عمیر کیوں افسردہ ہے؟ انہوں نے کہا: یا رسول اللہ صلی اللہ علیہ وسلم! اس کا بلبل مر گیا ہے۔ حضور اکرم صلی اللہ علیہ وسلم نے فرمایا: ”اے ابو عمیر! تمہارے غیر کو کیا ہوا؟“

انس بن سیرین نے انس بن مالک سے روایت کی کہ ابو طلحہ کا بیٹا بیمار ہو گیا۔ ابو طلحہ کسی کام سے گھر سے باہر گیا تو بچہ مر گیا۔ جب ابو طلحہ گھر لوٹا تو پوچھا کہ بچے کو کیا ہوا؟ ام سلیم نے کہا کہ اس کی حالت پہلے سے بہتر ہو گئی تھی جب شام کا کھانا اس کے سامنے لکھا تو اس نے کھایا اور پھر بیوی سے صحبت کی جب فارغ ہوا تو عورت نے کہا کہ بچے کو چادر سے ڈھانپ دو۔

جب صبح ہوئی اور حضور اکرم صلی اللہ علیہ وسلم تشریف لائے اور آپ کو واقعہ کی اطلاع دی تو آپ نے فرمایا اللہ تمہاری رات کو تم دونوں کے لیے مبارک کرے چنانچہ اس رات کو وہ حاملہ ہو گئیں اور ان کے یہاں عبداللہ بن ابو طلحہ پیدا ہوئے ان کا ذکر پہلے گزر چکا ہے۔ اس رات کو مرنے والا بچہ ابو عمیر تھا۔ تینوں نے ان کا ذکر کیا ہے۔

۶۱۳۲۔ حضرت ابو عمیرہؓ

حضرت ابو عمیرہ رشید بن مالک۔ انہیں حضور اکرم ﷺ سے سماع نصیب ہوا۔ ہم ان کا ذکر رشید کے ترجمے میں کر آئے ہیں۔ ابو نعیم اور ابو عمر نے مختصر آذکر کیا ہے۔

۶۱۳۳۔ حضرت ابو عبیدہ خولانیؓ

حضرت ابو عبیدہ خولانیؓ۔ انہیں حضور اکرم صلی اللہ علیہ وسلم کا زمانہ حاصل ہوا مگر آپ کی زیارت سے محروم رہے۔ انہیں دونوں قبلوں کی طرف منہ کر کے نماز کی سعادت نصیب ہوئی۔ ایک روایت میں ہے کہ یہ ان لوگوں میں سے ہیں جو حضور اکرم ﷺ پر آپ کی وفات سے پہلے ایمان لائے لیکن صحبت سے محروم رہے۔ معاذ بن جبل کی صحبت سے مستفیض ہوئے اور شام میں سکونت کر لی۔ ان سے محمد بن زیاد الہبانی۔ ابو الزاہریہ اور بکر بن زرعہ وغیرہ نے روایت کی۔

یحییٰ بن محمود بن سعد نے باسنادہ ابن ابی عاصم سے انہوں نے ہشام بن عمار سے انہوں نے جراح بن ملیح سے انہوں نے بکر

بن زرعہ سے روایت کی کہ میں نے ابو عنبہ خولانی سے سنا کہ انہیں دونوں قبلوں کی طرف نماز پڑھنے کا شرف حاصل ہے نیز انہوں نے حضور اکرم ﷺ کو فرماتے سنا کہ اللہ تعالیٰ ہمیشہ اس دین میں ایسے ادارے قائم کرتا رہے گا جنہیں لوگ خدا کی اطاعت میں صرف کریں گے۔

نیز ابو عنبہ سے مروی ہے جیسا کہ تم دیکھ رہے ہو۔ انہوں نے کہا کہ زمانہ جاہلیت میں میں نے اپنے بال بڑھائے تھے اور اپنے ایک بت پر چڑھاوا چڑھایا کرتا۔ پھر خدا نے مجھے ان سے نجات دی۔ اب اسلام میں۔ انہیں اسلام کے لئے کٹاتا ہوں نیز جاہلیت میں میں خون پیا کرتا تھا اور علانی نے یحییٰ بن معین سے ابو عنبہ خولانی کی حدیث میں بیان کیا ہے کہ انہیں دونوں قبلوں کی طرف منہ کر کے نماز کا موقع ملا مگر اہل شام ان کی صحبت کے منکر ہیں۔

ابویاسر بن ابوجبہ نے باسنادہ عبداللہ بن احمد سے انہوں نے اپنے والد سے انہوں نے مغیرہ سے انہوں نے اسماعیل بن عیاش سے انہوں نے شریحیل بن مسلم خولانی سے روایت کی کہ انہوں نے سات آدمیوں کو دیکھا جنہیں حضور کی صحبت نصیب ہوئی اور دو ایسے آدمیوں کو دیکھا جنہوں نے جاہلیت میں خون پیا تھا لیکن انہیں حضور اکرم ﷺ کی صحبت نصیب نہیں ہوئی اور یہ دو ابو عنبہ اور ابو فالح انماری تھے۔

عبداللہ نے اپنے والد احمد سے انہوں نے شرح بن نعمان سے انہوں نے بقیہ سے انہوں نے محمد بن زیادہ الہبانی سے انہوں نے اپنے والد ابو عنبہ سے روایت کی (بقول شرح ابو عنبہ کو صحبت نصیب ہوئی) حضور اکرم ﷺ نے فرمایا جب اللہ کسی کی بھلائی چاہتا ہے تو اس کی موت سے پہلے اللہ تعالیٰ اس کے لیے نیک اعمال کے دروازے کھول دیتا ہے۔ ان کی صحابیت میں اختلاف ہے۔ تینوں نے ان کا ذکر کیا ہے۔

۶۱۳۴۔ حضرت ابو العوجاءؓ

حضرت ابو العوجاء۔ زہری کا قول ہے کہ حضور اکرم ﷺ نے بنو سلیم کے خلاف ایک سریہ ابو العوجاء سلمیٰ کی کمان میں روانہ کیا۔ وہ سب قتل کر دیئے گئے۔ ابن اسحاق نے ان کا نام ابن ابو العوجاء لکھا ہے۔ ابو موسیٰ نے ان کا ذکر کیا ہے۔

۶۱۳۵۔ حضرت ابو عوسجہؓ

حضرت ابو عوسجہ ضعی۔ ابو موسیٰ نے کتابۃ ابو الخیر محمد بن احمد بن باغبان سے انہوں نے ابو الحسین ذکوانی سے انہوں نے ابو عبداللہ الجرجانی سے انہوں نے ابو العباس اصم سے انہوں نے عباس الدوری سے انہوں نے مہدی بن حفص ابو احمد سے انہوں نے ابو الاحوص سے انہوں نے سلیمان بن قرم سے انہوں نے عوسجہ سے انہوں نے اپنے والد سے روایت کی کہ وہ ایک سفر میں حضور اکرم صلی اللہ علیہ وسلم کے ساتھ تھے۔ انہوں نے دیکھا کہ حضور اکرم صلی اللہ علیہ وسلم موزوں پر مسح فرماتے تھے۔ امام بخاری نے ذہبی سے انہوں نے مہدی سے یہ روایت کی بقول ابن عقدہ عوسجہ کوفی کے ضعی قبیلے سے ہیں۔ ابو عمر اور ابو موسیٰ نے ان کا ذکر کیا ہے۔

۶۱۳۶۔ حضرت ابو عویمیرؓ

حضرت ابو عویمیر اسلمی۔ جعفر نے ان کا ذکر کیا ہے۔ ابن ابواویس نے اپنے والد سے انہوں نے ابو الزناد سے انہوں نے ابو عویمیر اسلمی سے روایت کی کہ حضور اکرمؐ نے ہاتھ سے بجلی کی طرف اشارہ کرنے سے منع کیا۔ ابو موسیٰ نے ان کا ذکر کیا ہے۔

۶۱۳۷۔ حضرت ابو عیاش زرقیؓ

حضرت ابو عیاش زرقی۔ ان کے نام میں اختلاف ہے۔ بقول ابن اسحق، زید بن صامت یا عبید بن زید بن صامت تھا۔ خلیفہ کے مطابق ان کا نام عبید بن معاویہ بن صامت بن یزید بن خلدہ بن عامر بن عبد حارثہ بن مالک بن غضب بن جسم بن خزرج انصاری، خزرجی زرقی ہے۔ ان کی والدہ خولہ دختر زید بن نعمان بن خلدہ بن عامر بن زریق تھیں۔ اکثر اہل حدیث کا خیال ہے کہ ان کا نام زید بن صامت تھا۔ کچھ کہتے ہیں کہ زید بن نعمان تھا اور نعمان بن عیاش کے والد تھے ابو عیاش کو حضور اکرمؐ کی صحبت نصیب ہوئی اور تمام غزوات میں شریک رہے اور حضور اکرمؐ کی وفات کے بعد بھی زندہ رہے۔ ان سے مجاہد ابو صالح السمان نے روایت کی۔ امیر معاویہ کے عہد تک زندہ رہے اور چالیس ہجری کے بعد وفات پائی۔ ایک روایت میں ہے کہ پچاس ہجری کے بعد فوت ہوئے۔

یحییٰ بن محمود بن سعید اصفہانی نے حسن بن احمد سے (اور میں وہاں حاضر تھا اور سن رہا تھا) انہوں نے حافظ احمد بن عبد اللہ بن احمد سے انہوں نے ابو بکر بن خالد سے انہوں نے حارث بن ابواسامہ سے انہوں نے سعید بن عامر سے انہوں نے ابان بن ابو عیاش سے انہوں نے انس بن مالک سے روایت کی کہ ابو عیاش زرقی نے کہا اے اللہ میں تجھ سے سوال کرتا ہوں لک الحمد لا الہ الا انت الحنان المنان۔ بدیع السموات والارض ذالجلال والاكرام حضور اکرمؐ نے فرمایا اے ابو عیاش! تو نے اللہ سے اس کے ان وصفی ناموں سے درخواست کی ہے جسے وہ قبول کرتا ہے اور جو مانگا جائے وہ ضرور عطا کرتا ہے تینوں نے ذکر کیا ہے۔

۶۱۳۸۔ حضرت ابو عیسیٰ انصاری حارثیؓ

حضرت ابو عیسیٰ انصاری حارثی۔ غزوہ بدر میں شریک تھے ان سے محمد بن کعب القرظی اور صالح مولی التوامہ نے روایت کی۔ ابن ابی ذہب نے صالح سے روایت کی کہ حضرت عثمان بن عفان نے ابو عیسیٰ کی عیادت کی۔ وہ بدری تھے اور خلافت عثمان کے دوران میں فوت ہوئے تھے۔ امام بخاری نے ان کا ذکر کیا ہے اور ابو عمر نے مختصر ان کے حالات لکھے ہیں۔

۶۱۳۹۔ حضرت ابو عیسیٰ ثقفیؓ

حضرت ابو عیسیٰ مغیرہ بن شعبہ ثقفی۔ ہم پیشتر ازیں اسماء کے ذیل میں ان کا تذکرہ کر چکے ہیں۔ ابو نعیم نے ان کا ذکر کیا

ہے۔

باب الغین

۶۱۴۰۔ حضرت ابوالغادیہ جہنیؓ

حضرت ابوالغادیہ جہنی۔ جہینہ بن زید بنوقضاء کے ایک ذیلی قبیلے کا نام ہے۔ انہوں نے حضور اکرم صلی اللہ علیہ وسلم کی بیعت کی۔ ان کے نام میں اختلاف ہے۔ بشار بن ازہیر یا مسلم۔ شامی شمار ہوتے ہیں۔ پھر واسط چلے گئے تھے۔ ابو عمر لکھتے ہیں کہ انہوں نے آپؐ کی زیارت کی جب لڑکے تھے خود ان سے بھی یہی مروی ہے کہ جب وہ حضور اکرم ﷺ کی زیارت سے مشرف ہوئے۔ تو وہ اٹھتے لڑکے تھے۔ اور اپنی بکریاں چراتے تھے۔

عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے عبدالصمد بن عبدالوارث سے انہوں نے ربیعہ بن کلثوم سے انہوں نے اپنے والد سے انہوں نے ابوغادیہ سے روایت کی کہ حضور اکرم صلی اللہ علیہ وسلم نے بیعت عقبہ کی صبح کو ہمیں ایک خطبہ دیا ارشاد فرمایا اے مسلمانو! تمہارے خون اور مال تم پر اس طرح حرام یا قابل احترام ہیں جیسا کہ آج کا دن تمہارے اس شہر (مکہ) میں اور اس مہینے (ذوالحج) میں۔

ابوالغادیہ۔ حضرت عثمان کے حمایتوں میں تھے چنانچہ جب امیر معاویہ سے ملنے جاتے۔ تو دربار میں اجازت کے لئے اپنا تعارف قاتل عمار بن یاسر کہہ کر کراتے اور قتل کے بارے میں پوچھا جاتا۔ تو تفصیل سے واقعہ بتاتے جس سے ان کی عدم مبالغت کا اظہار ہوتا اور ان کی اس بات پر اہل علم کو تعجب ہوتا۔ وہ حضور اکرم صلی اللہ علیہ وسلم سے قتل کی یہی روایت کرتے اور پھر عمار جیسے آدمی کو قتل کر کے اس پر اترتے۔ اللہ ہمیں اس شر سے بچائے۔

ابن ابی الدنیا نے محمد بن ابو معشر سے انہوں نے اپنے والد سے روایت بیان کی کہ ہم حجاج کے پاس بیٹھے ہوئے تھے کہ چھوٹے چھوٹے قدم اٹھاتا ایک آدمی آتا دکھائی دیا۔ حجاج نے دیکھ کر خوش آمدید کہا اور تخت پر اپنے پاس بٹھایا پوچھا کیا تم ہی نے حضرت ابن سمیہ کو قتل کیا تھا۔ انہوں نے جواب اثبات میں دیا اور تفصیل بتائی۔ اس کے بعد حجاج نے شامیوں کو مخاطب ہو کر کہا۔ جو شخص تم میں سے ایسے شخص کو دیکھنا چاہتا ہے جو قیامت والے دن بڑا کشادہ دست ہے اسے اس آدمی کی زیارت کرنا چاہیے پھر ابوغادیہ نے اس سے کوئی درخواست کی جو اس نے نامنظور کر دی۔ ابوغادیہ کہنے لگے۔ ہم کوسوں کی منازل طے کر کے آتے ہیں۔ جب ان لوگوں سے کچھ مانگتے ہیں۔ تو یہ انکار کر دیتے ہیں اور کہتے ہیں کہ تم قیامت کے دن بڑے کریم النفس ہو گے بخدا میں نے جس آدمی کو قتل کیا تھا۔ وہ احد پہاڑ کی طرح تھا اور اس کے دونوں ران کوہِ ورقان کی طرح تھے اور اس کا قبیلہ مدینے سے ربزہ تک تھا۔ یقیناً عمار قیامت کے دن عظیم الباع ہوگا بخدا! اگر تم تمام اہل ارض عمار کے قتل میں ملوث ہوتے ہیں تو سب کا مقام جہنم ہوتا۔

ایک روایت میں ہے کہ جس شخص نے جناب عمار کو قتل کیا تھا۔ وہ کوئی اور آدمی تھا۔ اور یہ قاتل مشہور ہو گئے۔ تینوں نے ان کا ذکر کیا ہے۔

۶۱۳۱۔ حضرت ابوالغلابیہ مزنیؓ

حضرت ابوالغلابیہ مزنیؓ۔ بروایت یہ اول الذکر سے مختلف آدمی ہیں۔ ابو موسیٰ نے کتابت حسن بن احمد سے انہوں نے احمد بن عبد اللہ بن احمد سے انہوں نے عبد الملک بن حسن سے انہوں نے احمد بن عوف سے انہوں نے صلت بن مسعود سے انہوں نے محمد بن عبد الرحمن طفاوی سے روایت کی کہ انہوں نے عاص بن عمر طفاوی سے سنا کہ ابوالغلابیہ حبیب بن حارث اور ام ابوالغلابیہ یہ حضور اکرمؐ کی خدمت میں ہجرت کر کے حاضر ہوئے اور ایمان لے آئے۔ ان میں سے خاتون نے عرض کیا۔ یا رسول اللہ۔ مجھے کوئی نصیحت فرمائیے۔ آپ نے فرمایا۔ ایسی بات کہنے سے پرہیز کرو۔ جس سے سننے والے کے کانوں میں زہر پھیل جائے۔ ابو موسیٰ نے ابو غالب سے انہوں نے ابو بکر بن ربذہ سے انہوں نے ابوالقاسم سلیمان بن احمد سے انہوں نے ابو زرعد مشقی اور ابو عبد الملک قرشی اور جعفر الفریابی سے انہوں نے محمد بن عائد سے انہوں نے یشیم بن حمید سے انہوں نے حفص بن غیلان ابو معبد سے انہوں نے جناد بن حجر سے انہوں نے ابوالغلابیہ المزنی سے روایت کی حضور اکرمؐ نے ارشاد فرمایا جلدی ہی میرے بعد ایسے فتنے اٹھ کھڑے ہوں گے۔ کہ فائدے میں وہ بادیہ نشین ہوں گے جو نہ تو کسی کا خون بہائیں گے اور نہ کسی کے مال کو ضائع کریں گے۔ ابو نعیم اور ابو موسیٰ نے ان کا ذکر کیا ہے۔

ابو موسیٰ لکھتے ہیں کہ ابو نعیم نے دونوں حدیثوں کو ایک ترجمے کے تحت جمع کر دیا ہے احتمال ہے کہ ہر دو مختلف آدمی ہوں لیکن ابن اثیر لکھتے ہیں کہ میرے پاس ابو نعیم کی کوئی ایسی کتاب نہیں کہ جس میں ابوالغلابیہ کے ترجمے میں دوسری حدیث مذکور ہو اگر دونوں حدیثیں ایک ترجمے میں مذکور ہیں۔ تو اس کا مطلب یہ ہوگا کہ ابوالغلابیہ جہنی اور مزنی دونوں ایک ہیں کیونکہ حدیث ثانی کا مطلب نہیں عن القتل ہے اور یہ امر جہنی کی حدیث میں موجود ہے۔ ہاں ان کے سلسلہ نسب میں راویوں میں اختلاف ہے۔ کوئی جہنی لکھتا ہے اور کوئی مزنی علاوہ ازیں ابو نعیم نے حتمی طور پر ایک کو دوسرے سے مختلف نہیں ٹھہرایا۔ بلکہ صرف اتنا کہا۔ قیل انه غیر الاول۔ واللہ اعلم۔

۶۱۳۲۔ حضرت ابو غزوانؓ

حضرت ابو غزوان۔ ابو موسیٰ نے اذنا ابو بکر محمد بن القاسم القرابی اور نو شیر واں بن شیر زاد دلیلی وغیرہ سے انہوں نے محمد بن عبد اللہ الہبانی سے انہوں نے سلیمان بن احمد بن ایوب سے انہوں نے اسماعیل بن حسن الخفاف سے انہوں نے احمد بن صالح سے انہوں نے عبد اللہ بن وہب سے انہوں نے حسین سے انہوں نے ابو عبد الرحمن جبلی سے انہوں نے عبد اللہ بن وہب سے روایت کی کہ رسول کریم ﷺ سے ملاقات کو سات آدمی آئے آپ نے ایک ایک کر کے آدمی چھ صحابہ کی میزبانی میں دے دیئے اور ایک کو خود رکھ لیا حضور اکرم ﷺ نے مہمان سے دریافت کیا۔ تمہارا کیا نام ہے؟ اس نے ابو غزوان بتایا آپ نے مہمان کے لئے سات بکریوں کا دودھ دوہا اور مہمان سارا پی گیا۔ حضور اکرمؐ نے دریافت کیا کہ اسلام قبول کرو گے۔ ابو غزوان نے رضا مندی ظاہر کی اور مسلمان ہو گیا۔ نبی اکرم صلی اللہ علیہ وسلم نے اس کے سینے پر دست مبارک پھیرا۔ دوسری صبح کو آپ نے ایک بکری کا دودھ دوہا۔ جسے ابو غزوان پی نہ سکا حضور اکرمؐ نے فرمایا۔ ابو غزوان کیا بات ہے؟ ابو غزوان نے جواب دیا یا رسول اللہ!

بخدا میرا پیٹ بھر گیا ہے۔ حضور اکرمؐ نے فرمایا۔ کل رات کو تیرے پیٹ میں سات انتڑیاں تھیں اور آج صرف ایک ہے۔ ابو موسیٰ نے ذکر کیا ہے۔

۶۱۴۳۔ حضرت ابو غزیہؓ

حضرت ابو غزیہ انصاری۔ ان سے ان کے بیٹے غزیہ نے روایت کی۔ وہ شامی شمار ہوتے ہیں۔ یزید بن ربیعہ صنعانی نے غزیہ بن ابو غزیہ سے انہوں نے اپنے والد سے روایت کی کہ رسول کریم باہر کو چلے اور آپ کے ساتھ چند آدمی تھے۔ ان میں سے ایک آدمی دوسرے کو کہنے لگا ”یا محمد یا ابا القاسم“ حضور رک گئے تو اس صحابیؓ نے عرض کی میرے ماں باپ آپ پر قربان ہوں آپ کو نہیں بلایا تو آپ نے فرمایا کہ میرا نام اور کنیت جمع نہ کیا کرو۔ وہاں قریب ہی ایک آدمی کھڑا پڑھ رہا تھا۔ وہ بادل کی طرح دوڑتا آیا۔ اس نے اسید بن حضیر کی طرح حدیث بیان کی تینوں نے ان کا ذکر کیا ہے۔

۶۱۴۴۔ حضرت ابو غطفیہؓ

حضرت ابو غطفیہ۔ انہیں صحبت میرا آئی۔ بقول ابن معین ان کا نام حارث بن غطفیہ تھا۔ بعض کہتے ہیں کہ ان کا نام غطفیہ بن حارث تھا۔ ابو عمر نے ان کا ذکر اختصار سے کیا ہے۔

۶۱۴۵۔ حضرت ابو غلیظہؓ

حضرت ابو غلیظہ۔ ابو موسیٰ نے اجازۃ ابو بکر محمد بن ابونصر عثوانی سے انہوں نے اپنے والد کے خالو روح بن محمد سے انہوں نے ابو علی بن شاذان سے (اپنی کتاب میں) انہوں نے ابو بکر محمد بن عباس بن نجیح سے انہوں نے اسماعیل بن اسحاق الرقی سے انہوں نے ابو عبد اللہ بن معاویہ جعفی سے روایت کی کہ انہوں نے اپنے والد سے یہ حدیث سنی۔ جو انہوں نے اپنے والد سے انہوں نے ابو غلیظہ امیہ بن خلف الجعفی سے نقل کی۔ کہ میرے ہاتھ میں لٹورا دیکھ کر آپ نے فرمایا کہ یہ وہ پہلا پرندہ ہے جس نے عاشورے کا روزہ رکھا تھا۔

اسماعیل کا قول ہے کہ عبد اللہ ابو غلیظہ کی اولاد سے تھا۔ ابو موسیٰ نے ذکر کیا ہے اور لکھا ہے کہ حدیث اسکے نام کی طرح غلیظہ ہے۔

۶۱۴۶۔ حضرت ابو الغوثؓ

حضرت ابو الغوث بن حصین نخعی۔ عرج سے تھے۔ عثمان بن عطاء نے اپنے والد سے انہوں نے ابو الغوث بن حصین سے روایت کی انہوں نے حضور اکرمؐ سے فوت شدہ آدمی کے حج کے بارے میں دریافت کیا۔ آپ نے فرمایا۔ ہاں فوت شدہ آدمی کی طرف سے حج کیا جاسکتا ہے۔ انہوں نے پوچھا یا رسول اللہ! اگر اس کے ذمہ روزے بھی ہوں تو آپ نے جواب دیا ہاں۔ روزہ بھی رکھا جاسکتا ہے۔ لیکن صدقہ بہتر ہے۔ تینوں نے ذکر کیا ہے۔

باب الفاء

۶۱۴۷۔ حضرت ابو فاختہؓ

حضرت ابو فاختہ۔ صحابی ہیں مگر بے دلیل۔ ان سے ثابت ابوالمقدام نے روایت کی۔ خطیب ابو الفضل بن ابونصر بن محمد نے

باستادہ ابوداؤد طیالسی سے انہوں نے ابو عمر بن ثابت بن مقدم سے انہوں نے اپنے والد سے انہوں نے ابوفاختہ سے روایت کی کہ حضرت علی نے انہیں بتایا کہ حضور اکرم ﷺ ہمارے ہاں تشریف لائے اور رات ہمارے پاس گزاری اور حسن و حسین دونوں سوئے ہوئے تھے اتنے میں امام حسن نے پانی مانگا۔ حضور اکرم اٹھے اور ہمارے ایک مشکیزے سے گلاس میں پانی ڈالنے لگے پھر بچے کو پلانے کے لئے پانی کا گلاس لے آئے۔ اتنے میں حضرت امام حسین نے گلاس سے پانی پینا چاہا مگر آپ نے انہیں روک دیا اور جناب حسن رضی اللہ عنہما کو گلاس دے دیا اس پر کسی نے کہہ دیا یا رسول اللہ! کیا آپ حسن سے زیادہ پیار کرتے ہیں؟ فرمایا نہیں۔ وجہ یہ ہے کہ پہلی طلب حسن نے کی تھی۔ اس کے بعد آپ نے فرمایا۔ اے فاطمہ! میں تو حسن و حسین اور یہ سونے والا (علی) قیامت کے دن ایک جگہ میں اکٹھے ہوں گے۔

اور عبد الملک ذفاری کی حدیث جو انہوں نے ہشام بن محمد بن عمارہ سے انہوں نے عمر بن ثابت سے انہوں نے اپنے والد سے انہوں نے ابوفاختہ سے روایت کی ہے۔ اس میں جناب علی کا نام نہیں ہے۔ ابن مندہ اور ابو نعیم نے ان کا ذکر کیا ہے۔

۶۱۴۸۔ حضرت ابوفاطمہ انصاریؓ

حضرت ابوفاطمہ انصاری۔ ابو حفص بن شاہین نے ان کا ذکر کیا ہے۔ خالد بن ہیاج نے اپنے والد سے انہوں نے ابان سے انہوں نے انس بن مالک سے روایت کی کہ ابوفاطمہ انصاری نے حضور سے بہترین عمل کے بارے میں دریافت کیا تا کہ وہ اس پر استقامت سے عمل کر سکیں۔ آپ نے روزے کا نام لیا اور اسے بے مثل قرار دیا۔ ابو موسیٰ نے ذکر کیا ہے۔

۶۱۴۹۔ حضرت ابوفاطمہ ایادیؓ

حضرت ابوفاطمہ ایادی۔ محمد بن ابوبکر مدینی نے (جس کی انہیں اجازت دی گئی) ابوہل قتیبہ بن محمد بن احمد بن عبدالرحمن کسائی سے انہوں نے شجاع بن علی سے انہوں نے عمر بن عبدالوہاب سے انہوں نے ابوسعید نسائی محمد بن یونس سے انہوں نے ابوالعباس محمد بن محمد بن سعید بن بالویہ سے انہوں نے عثمان بن سعید الدارمی سے انہوں نے محمد بن بکار سے انہوں نے عنبسہ بن عبدالرحمن سے انہوں نے ابو عمران الجونی سے انہوں نے ابوفاطمہ ایادی سے روایت کی کہ حضور اکرم ﷺ نے فرمایا کہ اس شخص کو حکیم نہ کہو کہ جو ایک ایسے شخص کے ساتھ جس سے بچاؤ کی کوئی صورت نہ ہو۔ حسن سلوک سے پیش نہ آئے تا آنکہ اللہ تعالیٰ اس کی نجات کی کوئی صورت پیدا کر دے۔ ابو موسیٰ نے ذکر کیا ہے۔

۶۱۵۰۔ حضرت ابوفاطمہ دوسیؓ

حضرت ابوفاطمہ دوسی یا ازدی یا یشی یا ضمری۔ بقول ابو عمران کا نام عبداللہ تھا لیکن روایت مشکوک ہے۔ شام سے مصر چلے گئے اور وہاں گھر بنا لیا ایک روایت کے رو سے وہ ازدی شامی تھے۔ کسی نے یشی مصری لکھا ہے۔ ابن یونس کے مطابق ازدی یشی تھے حالانکہ وہ دوسی ہیں۔ فتح مصر میں شریک تھے۔ ان سے کثیر بن کلیب اور ایاس بن ابوفاطمہ نے روایت کی۔

مسلم بن ابو عقیل مولیٰ زبیر نے عبداللہ بن ایاس بن ابوفاطمہ دوسی سے انہوں نے اپنے والد سے انہوں نے دادا سے روایت کی کہ وہ حضور اکرم صلی اللہ علیہ وسلم کی خدمت میں حاضر تھے کہ آپ نے فرمایا۔ تم میں کون ایسا ہے۔ جو ہمیشہ تندرست رہنا

چاہتا ہے اور بیمار ہونا نہیں چاہتا۔ ہم سب نے کہا یا رسول اللہ ہم سب یہی چاہتے ہیں اور ہم نے آپ کے چہرے میں ناگواری کے اثرات دیکھے حضور اکرمؐ نے فرمایا کیا تم بھٹکے ہوئے اونٹ بننا چاہتے ہو؟ صحابہ نے عرض کیا نہیں یا رسول اللہ! فرمایا۔ کیا تم نہیں جانتے کہ تمہارا شمار اصحاب البلاء والکفارات میں ہو بخدا جب اللہ تعالیٰ کسی بندے کو بیماری میں مبتلا کرتا ہے۔ تو اس میں اس کی بھلائی مقصود ہوتی ہے۔ کیونکہ خدا اپنے بندے کو کسی ایسے مقام پر اٹھانا چاہتا ہے جس تک رسائی کا راستہ اس خاص ابتلا سے ہو کر گزرتا ہے۔

اس حدیث کو اس ترجمے میں ابو نعیم اور ابو عمر نے ذکر کیا ہے۔ علاوہ ازیں ابو عمر نے حارث بن یزید سے انہوں نے کثیر الاعرج سے انہوں نے ابو فاطمہ سے حدیث السجود روایت کی ہے کہ رسول اللہ صلی اللہ علیہ وسلم نے فرمایا کہ سجدے کثرت سے کرو۔ جسے ہم اس ترجمہ کے بعد ذکر کریں گے۔ لیکن ابن مندہ نے ان سے کوئی حدیث روایت نہیں کی۔ ہاں اتنا ضرور کہا کہ ابو فاطمہ سے کثیر بن مرہ اور عبدالرحمن حبلی نے روایت کی ہے اور ابن یونس کی وہ بات لکھ دی جو ہم اوپر لکھ آئے ہیں۔ تینوں نے ان کا ذکر کیا ہے۔ رہا دوسی اور ازدی کا قصہ۔ یہ دونوں ایک ہیں اور ان میں کوئی تضاد نہیں کیونکہ دوس بنوازد کا ذیلی قبیلہ ہے اور انیس بن ابو فاطمہ اور ایاس بن ابو فاطمہ کے تراجم میں ہم ان کے بارے میں زیادہ تفصیل سے لکھ آئے ہیں۔

۶۱۵۱۔ حضرت ابو فاطمہ ضمریؓ

حضرت ابو فاطمہ ضمری یا ازدی۔ مصری شمار ہوتے ہیں۔ ان سے کثیر بن مرہ اور عبدالرحمن حبلی نے بقول ابو نعیم روایت کی۔ ابن مندہ نے انہیں ضمری لکھا ہے اور ان سے حضور اکرم ﷺ کی مندرجہ بالا حدیث روایت کی ہے لیکن ابو نعیم نے حدیث الصحیحہ کو ترجمہ اول کے تحت بیان کیا ہے اور حدیث السجود کو اس ترجمے کے تحت۔

یحییٰ بن محمود بن سعد نے اجازۃً باسنادہ تا ابن ابو عاصم محمد بن مظفر سے انہوں نے محمد بن مبارک سے انہوں نے ولید بن سلم سے انہوں نے ابن ثوبان سے انہوں نے اپنے والد سے انہوں نے مکحول سے انہوں نے ابو فاطمہ سے روایت کی کہ انہوں نے حضور اکرمؐ سے درخواست کی یا رسول اللہ! مجھے کوئی ایسا کام بتائیے جس پر میں استقامت سے عمل کر سکوں آپ نے فرمایا۔ اللہ کی راہ میں جہاد کر کہ اس جیسا اور کوئی عمل نہیں۔ انہوں نے پھر اپنا سوال دہرایا۔ آپ نے فرمایا کہ ہجرت کرو تیسری دفعہ انہوں نے پھر وہی سوال دہرایا۔ حضور اکرمؐ نے فرمایا تو خدا کے سامنے سجدہ ریز ہو۔ اس سے ہر سجدے پر تیرا درجہ بڑھتا رہے گا اور تیرا ایک گناہ معاف کر دیا جائے۔ ابن مندہ اور ابو نعیم نے ان کا ذکر کیا ہے۔

ابن اشیر لکھتے ہیں کہ ابو نعیم نے اس ترجمے کے تحت ابو فاطمہ کو ضمری اور بروایت ازدی قرار دیا ہے اور ان سے حدیث السجود جسے (جیسا کہ ہم پہلے لکھ آئے ہیں) ابو عمر نے ابو فاطمہ دوسی کے ترجمے میں بیان کیا ہے روایت کی ہے اور ابن مندہ نے حدیث صحت جسے ابو نعیم اور ابو عمر نے ابو فاطمہ دوسی کے ترجمے میں بیان کی۔ ابو فاطمہ ضمری کے ترجمے میں ذکر کیا ہے۔ ہاں البتہ ابو نعیم نے یہ حدیث دوسی کے ترجمے میں بیان کی ہے اور اس کا ذکر ضمری کے بعد کیا ہے اور وجہ یہ بیان کی کہ چونکہ ابن مندہ نے ضمری کو افضل قرار دیا ہے۔ اس لئے میں نے ان کے تتبع میں ضمری کو بہتر جانتے ہوئے انہیں دوسی پر مقدم کر دیا اور یوں اغراض سے اپنے آپ کو بچا لیا حالانکہ یہ دونوں ایک ہیں اور حق یہ ہے کہ ابو عمر اور ابو نعیم راستی پر ہیں۔

ابن ابوعاصم نے بھی ان کا ذکر کیا ہے اور حدیث السجود اور حدیث الصلوة ان سے نقل کی ہے اور دونوں کو ایک قرار دیا ہے۔
واللہ اعلم

ابوموسیٰ نے ابوقاطمہ کی حدیث کے علاوہ ان کا وہ قول بھی (اخبرنا بعمل نستقیم علیہ) اور ذکر سجود کو بھی بیان کیا ہے اور ابوقاطمہ انصاری سے منسوب کر دیا ہے لیکن ان کے ماخذ کا نہیں علم ہو سکا مگر ان کا یہ قول غلط ہے۔ واللہ اعلم

۶۱۵۲۔ حضرت ابوفالج انماریؒ

حضرت ابوفالج انماریؒ انہوں نے حضور اکرم ﷺ کو پایا۔ اور دور جاہلیت میں اکل الدم کا ارتکاب کیا تھا۔ ان سے محمد بن زیاد الہبانی الحمصی نے موقوفہ روایت کی۔ امام احمد بن حنبل نے مسند میں ان کا ذکر کیا ہے اور ان سے جو روایت بیان کی ہے۔ اس سے معلوم ہوتا ہے کہ انہیں صحبت نصیب نہیں ہوئی اور ان کی حدیث ہم ابو عبیدہ الخولانی کے ترجمے میں لکھ آئے ہیں۔ ابن مندہ نے ان کا ذکر کیا ہے۔

۶۱۵۳۔ حضرت ابوالفحیم بن عمروؒ

حضرت ابوالفحیم بن عمروؒ جعفر نے ان کا ذکر کیا ہے اور نیز یہ بھی تحریر کیا ہے کہ انہوں نے حضور اکرم صلی اللہ علیہ وسلم کو احباب الزیت کے پاس دعا کرتے دیکھا اور یہ بھی لکھا ہے کہ انہیں ابوعلی نے یہ بات سمرقند میں بتائی تھی۔ ابوموسیٰ نے ان کا ذکر کیا ہے۔

۶۱۵۴۔ حضرت ابوفراس اسلمیؒ

حضرت ابوفراس اسلمیؒ ان کا نام ربیعہ بن کعب تھا اور ان سے محمد بن عمرو بن عطا اور ابو عمران الجونی نے روایت کی۔ اسماعیل بن عیاش نے عبدالعزیز بن عبید اللہ سے انہوں نے محمد بن عمرو بن عطا سے انہوں نے ابوفراس اسلمی سے روایت کی کہ ایک نوجوان ہر وقت حضور کی خدمت میں حاضر رہتا آپ نے ایک دن اس سے فرمایا۔ تو جو کچھ چاہتا ہے۔ مانگ لے تا کہ میں تیری خواہش پوری کر دوں۔ اس نے گزارش کی۔ اللہ سے دعا کیجئے کہ مجھے قیامت میں آپ کی معیت نصیب ہو۔ حضور اکرم نے فرمایا تم اس معاملے میں کثرت سجود سے میری مدد کرنا۔ یہ ابو نعیم اور ابن مندہ کا قول ہے۔ ابو عمر کا قول ہے کہ ابوفراس اسلمی کو حضور اکرم ﷺ کی صحبت نصیب ہوئی۔ ایک روایت میں ہے کہ ربیعہ بن کعب ان کا نام تھا اور بلاشبہ ربیعہ کی کنیت ابوفراس تھی اور جس شخص کی رائے میں ابوفراس دو ہیں۔ اس کے مطابق ابوفراس اسلمی بصری تھے اور ان سے ابو عمران الجونی نے روایت کی۔

دراصل ابوفراس اسلمی حجازی تھے اور حضور اکرم ﷺ کے خادم تھے اور اصحاب صفہ میں شامل تھے۔ جب آپ وفات پا گئے۔ تو ابوفراس صفہ سے اٹھ کر مدینے کی اضافی بستی میں آ گئے اور وفات تک وہیں قائم رہے۔ ان کی وفات واقعہ حرہ ۳۳ ہجری میں ہوئی۔

ان سے محمد بن عمرو بن عطا اور ابو سلمہ بن عبدالرحمن نے روایت کی۔ اغلب یہی ہے کہ یہ دو آدمی ہیں۔ تینوں نے ان کا ذکر کیا

ہے۔

۶۱۵۵۔ حضرت ابو فروہ اشجعیؓ

حضرت ابو فروہ اشجعیؓ۔ کوئی تھے۔ عبدالعزیز بن مسلم نے ابواسحق سے انہوں نے ابو فروہ سے روایت کی کہ وہ مدینے میں حضور اکرم ﷺ کی خدمت میں حاضر ہوئے اور گزارش کی یا رسول اللہ۔ مجھے کوئی ایسی چیز بتائیے جسے رات کو سوتے وقت پڑھ لیا کروں فرمایا سورۃ کافرون پڑھ لیا کر۔ جو تیری طرف سے شرک سے اعلان بیزاری ہوگا۔ یہی روایت ابن اسحق سے ایک جماعت نے از فروہ بن نوفل سے اور انہوں نے اپنے والد سے روایت کی۔ اسی طرح ابو مالک اشجعی نے عبدالرحیم بن نوفل بن عتاب اشجعی سے روایت کی ہے۔ جو غلط ہے۔ ابو نعیم اور ابو موسیٰ نے ان کا ذکر کیا ہے۔

۶۱۵۶۔ حضرت ابو فروہ مولیٰ عبدالرحمن بن ہشامؓ

حضرت ابو فروہ مولیٰ عبدالرحمن بن ہشامؓ۔ حضور اکرم ﷺ کے عہد میں اسلام لائے۔ واقدی نے ان سے ذکر کیا ہے۔ کہ حضرت ابو بکرؓ نے مال غنیمت تقسیم کیا اور مجھے اتنا ہی دیا جتنا میرے مولیٰ عبدالرحمن کو دیا۔ ابو عمر نے ان کا ذکر کیا ہے۔

۶۱۵۷۔ حضرت ابو فریجہؓ

حضرت ابو فریجہ سلمیؓ۔ حجازی تھے اور بروایت بنو اسلم سے تھے۔ حسن بن یعقوب بن خالد بن رفاعہ بن ابو فریجہ نے اپنے والد یعقوب بن خالد سے انہوں نے اپنے والد سے انہوں نے اپنے دادا رفاعہ سے انہوں نے ابو فریجہ سے روایت کی۔ جب غزوہ حنین میں لوگ بھاگ کھڑے ہوئے اور آپ کے ساتھ صرف بنو سلیم کھڑے رہ گئے تو حضور اکرمؐ نے فرمایا اے بنو سلیم! اللہ تعالیٰ تمہارے آج کے دن کو نہیں بھولے گا۔ ایک روایت کے مطابق ابو فریجہ ہی ان کا نام تھا۔ تینوں نے ان کا ذکر کیا ہے۔

۶۱۵۸۔ حضرت ابو فسیلہؓ

حضرت ابو فسیلہ۔ محمد بن عمر المدینی نے کتابہ حسن بن احمد بن عبداللہ سے انہوں نے محمد بن محمد بن عبداللہ حضرمی سے انہوں نے ابو بکر بن ابوشیبہ سے انہوں نے زیاد بن ربیع یحمدی سے انہوں نے عباد بن کبیر شامی سے اور انہوں نے اپنے قبیلے کی ایک عورت سے جس کا نام فسیلہ تھا۔ اپنے والد سے سنا کہ انہوں نے حضور اکرمؐ سے دریافت کیا۔ یا رسول اللہ! کیا اپنی قوم سے محبت کرنا عصبیت ہے؟ آپ نے فرمایا نہیں بلکہ اپنی قوم کی بے انصافی پر مدد کرنا عصبیت ہے۔

ان کے نام کے بارے میں ایک روایت حصیلہ ہے اور ان کے والد کا نام واثلہ بن اسقع تھا۔ ابو موسیٰ اور ابو نعیم نے ان کا نام ذکر کیا ہے۔ ابن اشیر لکھتے ہیں۔ کہ بلاشبہ ان کے والد کا نام واثلہ بن اسقع تھا۔

۶۱۵۹۔ حضرت ابو فضالہ انصاریؓ

حضرت ابو فضالہ انصاریؓ۔ غزوہ بدر میں شریک تھے۔ ان کے بیٹے فضالہ نے ان سے روایت کی۔ یحییٰ ابن ابوالرہاء ثقفی نے بائناہ ابو بکر بن ابو عاصم سے انہوں نے ابو بکر بن ابوشیبہ سے انہوں نے حسن الاشیب سے انہوں نے محمد بن راشد سے انہوں نے عبداللہ بن محمد بن عقیل سے انہوں نے فضالہ بن ابو فضالہ سے روایت کی کہ وہ اپنے والد کے ساتھ حضرت علی کرم اللہ وجہہ کی

عیادت کے لئے جو بیبوع میں بیمار تھے گئے۔ ان سے میرے والد نے کہا آپ اس مقام پر کیوں قیام پذیر ہیں۔ فرض کیجئے کہ آپ یہاں مرجائیں تو سوائے بنو جہینہ کے اور کوئی آدمی آپ کے قریب نہ ہوگا آپ مدینہ کو چلیں اور اگر آپ کو یہاں موت آگنی تو آپ کے ساتھی آپ کو سنبھال لیں گے اور نماز جنازہ ادا کر دیں گے۔ ابو فضالہ بدری تھے۔

حضرت علیؓ نے کہا کہ میری موت اس مرض کی وجہ سے نہیں ہوگی کیونکہ حضرت نبی کریم ﷺ نے فرمایا ہے کہ مجھ پر حملہ کیا جائے گا اور میری داڑھی گلے کے خون سے رنگی جائے گی۔

ابو فضالہ نے جنگ صفین میں حضرت علیؓ کے لشکر میں شامل ہو کر ۳ ہجری میں جنگ کی تھی۔ تینوں نے ان کا ذکر کیا ہے۔

۶۱۶۰۔ حضرت ابو فکیہہؓ

حضرت ابو فکیہہؓ۔ بنو عبدالدار کے مولیٰ تھے۔ بروایت وہ بنو ازد سے تھے۔ مکہ میں ابتدائے بعثت میں اسلام قبول کیا اور ترک اسلام پر مجبور کرنے کے لئے انہیں بہت دکھ دیئے گئے مگر ان کی استقامت میں فرق نہ آیا۔ بنو عبدالدار کے کچھ لوگ انہیں روزانہ دوپہر کی سخت گرمی میں باہر لاتے۔ ان کے پاؤں میں لوہے کی بیڑیاں ڈال کر پڑے اتار کر گرم ریت میں لٹا دیتے اور بڑا سا پتھر لا کر سینے پر رکھ دیتے تاکہ وہ حرکت نہ کر سکیں اور اس وقت تک ان کی یہی حالت رہی تا آنکہ اصحاب رسول کریمؐ نے حبشہ کو دوبارہ ہجرت کی اور یہ بھی ان کے ساتھ چھپ کر حبشہ چلے گئے۔

ابن اسحاق اور طبری لکھتے ہیں کہ ابو فکیہہ صفوان بن امیہ بن خلف نجفی کے غلام تھے۔ جب بلال اسلام لائے تو یہ بھی اسلام لائے امیہ نے ان کے پاؤں میں رسی ڈالی۔ حکم دیا کہ انہیں گھسیٹ کر لے جاؤ اور گرم ریت پر لٹا دو ان کے پاس سے ایک مادہ سگ گزری۔ امیہ نے کہا کیا یہ تمہاری خدا نہیں۔ انہوں نے جواب دیا میرا اور تیرا رب اللہ تعالیٰ ہے اس نے سخت زور سے ان کا گلا دبا دیا۔ ابی بن خلف بھی امیہ بھائی کے ساتھ تھا۔ وہ اسے اور اس کا چنانچہ انہوں نے اتنا مارا سمجھے کہ کام تمام ہو گیا ہوگا۔ حضرت ابو بکر صدیقؓ ادھر سے گزرے تو انہوں نے انہیں خرید کر آزاد کر دیا۔

ایک روایت میں ہے کہ بنو عبدالدار نے انہیں اتنے دکھ دیئے کہ ان کی زبان منہ سے باہر کھینچ دی لیکن وہ اپنی بات پر قائم رہے۔ وہ ہجرت کر کے مدینہ چلے گئے اور بدر سے پہلے فوت ہو گئے۔ ابو عمر نے ان کا ذکر کیا ہے۔

۶۱۶۱۔ حضرت ابو فوزہؓ

حضرت ابو فوزہ جریر سلمی۔ انہیں صحبت نصیب ہوئی۔ یہ شامی تھے۔ ان سے عثمان بن ابوالعاتکہ اور بشر مولیٰ معاویہ اور علا بن حارث نے روایت کی۔

ابن وہب نے معاویہ بن صالح سے انہوں نے ابو عمر والازدی سے انہوں نے بشر مولیٰ معاویہ سے روایت کی ان کا کہنا ہے کہ انہوں نے حضور اکرم ﷺ کے دس صحابہ سے جن میں ابو فوزہ شامل ہیں۔ سنا کہ جب تم نئے چاند کو دیکھو ذیل کی دعا پڑھا کرو:

اللهم اجعل شہرنا الماضی خیر شہر وخیر عاقبة وادخل علينا شہرنا هذا بالسلامة والاسلام وبالامن والایمان والمعافاة والرزق الحسن۔

ابو عمر نے ان کا ذکر کیا ہے بعض لوگوں نے ان کا نام فروہ لکھا ہے لیکن یہ غلط ہے اور صحیح نام وہی ہے۔ جو ہم لکھ آئے ہیں۔

۶۱۶۲۔ حضرت ابو الفیل خزاعیؓ

حضرت ابو الفیل خزاعی۔ انہیں صحبت نصیب ہوئی۔ انہوں نے حضور اکرمؐ سے یہ حدیث روایت کی آپ نے فرمایا ماعز کو رجم کے بعد برا بھلا مت کہو۔ ان سے عبد اللہ بن جبیر نے روایت کی ہے۔ تینوں نے ان کا ذکر کیا ہے۔

باب القاف

۶۱۶۳۔ حضرت ابو القاسم انصاریؓ

حضرت ابو القاسم انصاری۔ یزید بن ہارون نے حمید سے انہوں نے انس سے روایت کی کہ رسول اکرمؐ بقیع میں کھڑے تھے کہ ایک آدمی نے دوسرے کو ابو القاسم کہہ کر پکارا حضور اکرمؐ متوجہ ہوئے۔ تو اس نے عرض کیا یا رسول اللہ میں نے آپ کو نہیں پکارا۔ آپ نے فرمایا۔ تم میرا نام رکھ لیا کرو لیکن کنیت نہ رکھا کرو۔

سفیان نے محمد بن المنکدر سے انہوں نے جابر سے روایت کی کہ ایک قبیلے میں ایک بچہ پیدا ہوا۔ اس کے باپ نے قاسم نام رکھا۔ ہم نے اسے کہا کہ تم اس کی کنیت ابو القاسم نہ رکھنا۔ اس سے تمہیں کوئی فائدہ نہ ہوگا۔ وہ آپ کی خدمت میں حاضر ہوا آپ نے فرمایا۔ اس کا نام عبد الرحمن رکھ لو۔ ابن مندہ اور ابو نعیم نے ان کا ذکر کیا ہے۔

۶۱۶۴۔ حضرت ابو القاسمؓ مولیٰ ابو بکرؓ

حضرت ابو القاسم حضرت ابو بکر صدیقؓ کے مولیٰ تھے۔ ان سے ابو جہم کوفی نے روایت کی ہے۔ ان سے مروی ہے کہ جب خیبر فتح ہوا تو بعض صحابہ نے تھوم کھالیا۔ حضور اکرمؐ نے فرمایا جس شخص نے یہ سبزی کھائی ہے۔ وہ اس وقت تک مسجد میں داخل نہ ہو۔ جب تک اس کے منہ سے بو ختم نہ ہو جائے۔ تینوں نے ذکر کیا ہے۔

۶۱۶۵۔ حضرت ابو القاسمؓ

حضرت ابو القاسم۔ حضور اکرمؐ سے روایت کی اور بکر بن سوادہ نے ان سے روایت کی۔ ابو موسیٰ اور ابو عمر نے ان کا ذکر کیا ہے۔ ابو عمر کہتے ہیں۔ مجھے یہ علم نہیں کہ یہ صاحب وہی ابو القاسم ہیں جو جناب زینب بن جحش کے آزاد کردہ غلام تھے یا ان دونوں کے علاوہ کوئی اور آدمی تھے۔

۶۱۶۶۔ حضرت ابو قتادہ انصاریؓ

حضرت ابو قتادہ انصاری۔ ان کا نام حارث بن ربیع بن بلدہ بن خناس بن عبید بن غنم بن کعب بن سلمہ سعد انصاری خزری سلمی تھا۔ رسول اکرمؐ کے شاہ سوار تھے۔ کلبی اور ابن اسحاق کے مطابق ان کا نام نعمان تھا اور دونوں اسماء کے تحت ہم ان کا ترجمہ لکھ آئے ہیں مگر حارث زیادہ آیا ہے۔ ان کی والدہ کا نام کبشہ دختر مطہر بن حرام بن سواد بن غنم بن کعب بن سلمہ تھا۔ ان کی

شرکت بدر کے بارے میں اختلاف ہے۔ بعض نے انہیں بدری لکھا ہے مگر ابن عقبہ اور ابن اسحاق نے انہیں بدریوں میں نہیں لکھا۔ ہاں غزوہ احد اور بعد کے تمام غزوات میں شریک رہے۔

حسین بن یوحنا بن اتویہ بن نعمان الباوری یمنی نے (جو اصفہان میں ٹھہر گئے تھے) اور ابو العباس احمد بن عثمان بن ابوعلی نے، ابو الفضل محمد بن عبدالواحد النیلی سے انہوں نے ابو القاسم خلیلی سے انہوں نے ابو القاسم علی بن احمد الخزاعی سے انہوں نے ابو سعید شاشی سے انہوں نے ابو عیسیٰ محمد بن ابو عیسیٰ سے انہوں نے حسین بن محمد سے انہوں نے سلیمان بن حرب سے انہوں نے حماد بن سلمہ سے انہوں نے حمید سے انہوں نے بکر بن عبداللہ مزنی سے انہوں نے رباح سے انہوں نے ابو قتادہ سے روایت کی کہ آپ جب رات کو آرام فرماتے تو دائیں پہلو پر لیٹتے اور جب صبح سے پہلے لیٹتے تو اپنا بازو دکھڑا کر کے سر مبارک ہتھیلی پر رکھ دیتے۔

عبداللہ بن ابوقتادہ نے اپنے والد سے روایت کی کہ وہ غزوہ ذی قرد میں حضور کے سامنے آگئے۔ آپ نے فرمایا اے اللہ تو اس کے بالوں اور چہرے کو برکت عطا فرما۔ پھر فرمایا اللہ تیرے چہرے کو کامیابی عطا کرے۔ میں نے عرض کیا آپ کو بھی یا رسول اللہ پھر دریافت فرمایا کیا مسعدہ کو تو نے قتل کیا ہے۔ میں نے عرض کیا ہاں یا رسول اللہ! فرمایا تیرے چہرے کو کیا ہوا ہے۔ میں نے کہا لڑائی میں تیرا لگا ہے۔ فرمایا قریب آ۔ آپ نے چہرے پر لعاب دہن لگایا تو گویا نہ چوٹ لگی تھی اور نہ خون ہی بہا تھا۔ ابو عمر ابو نعیم اور ابو موسیٰ نے ذکر کیا ہے۔

ابوقتادہ ایک قول کے مطابق ۵۳ ہجری میں مدینے میں فوت ہوئے اور ایک روایت کے رو سے ان کی وفات کوفہ میں حضرت علی کے دور خلافت میں ہوئی اور جناب امیر نے نماز جنازہ پڑھائی اور سات تکبیریں کہیں بروایت شععی چھ تکبیریں کہی گئیں اور ابوقتادہ ان کے مطابق بدری تھے۔ حسن بن عثمان کہتے ہیں کہ ان کی وفات چالیس ہجری میں ہوئی اور حضرت علی کے ساتھ ان کے تمام معرکوں میں شریک رہے۔

ابن اثیر لکھتے ہیں کہ مسعدہ جسے ابوقتادہ نے قتل کیا تھا۔ اس کا نسب مسعدہ بن حکمہ بن مالک بن حذیفہ بن بدر الفزازی تھا۔ اس کے دو بیٹے تھے عبداللہ اور عبدالرحمن۔ اول الذکر امیر معاویہ کی طرف سے اور ثانی الذکر عبدالملک کی طرف سے ایام گراما کے نظم و نسق کے انچارج رہے تھے۔

۶۱۶۷۔ حضرت ابو قتیلہؓ

حضرت ابو قتیلہ۔ ان کی صحبت میں اختلاف ہے۔ حضرمی نے ان کا ذکر کیا ہے۔ ابن ابوعاصم اور طبرانی نے انہیں صحابہ میں شمار کیا ہے۔

ابوالفرج بن محمود نے کتابتہ باسنادہ قاضی ابوبکر احمد بن عمرو سے انہوں نے عمرو بن عثمان سے انہوں نے بقیہ بن ولید سے انہوں نے بحیر بن سعد سے انہوں نے خالد بن معدان سے انہوں نے ابو قتیلہ سے روایت کی کہ حضور اکرم ﷺ نے حجۃ الوداع کے موقع پر فرمایا اے لوگو! کہ نہ تو میرے بعد کوئی نبی آئے گا اور نہ تمہارے بعد کوئی اور امت ہی ہوگی اپنے رب کی عبادت کرو، پانچ نمازیں قائم کرو۔ زکوٰۃ دو رمضان کے روزے رکھو امیر کی اطاعت کرو اور اپنے رب کی جنت میں داخل ہو جاؤ۔ ابو قتیلہ کے

علاوہ اور بھی کئی آدمیوں نے اس کی روایت کی ہے۔ امام بخاری نے ابوقتیلہ سے بواسطہ ابن حوالہ روایت کی ہے۔ ان سے خالد بن معدان نے روایت کی۔

ابوموسیٰ اور ابو نعیم نے ان کا ذکر کیا ہے۔

(الف) ۶۱۶۸۔ حضرت ابوقحافہؓ والد ابی بکر

حضرت ابوقحافہ والد ابی بکر صدیق۔ ان کا نام عثمان بن عامر بن عمرو بن کعب بن سعد بن تیم بن مرہ القرشی تھی تھا۔ فتح مکہ کے دن ایمان لائے اور حضور اکرم ﷺ کی صحبت سے فیض یاب ہوئے اور چودہ ہجری کے ماہ محرم میں فوت ہو گئے۔ ابو عمر نے ان کا ذکر کیا ہے۔

(ب) ۶۱۶۸۔ حضرت ابوقحافہؓ بن عقیف

حضرت ابوقحافہؓ بن عقیف المری۔ بروایت انہیں صحبت حاصل ہے۔ حافظ ابوالقاسم بن عسا کر الدمشقی نے بھی ان کا مختصراً ذکر کیا ہے۔ اور کہا ہے کہ یہ دمشق میں سکونت پذیر رہے ہیں۔

۶۱۶۹۔ حضرت ابوقدامہؓ

حضرت ابوقدامہ انصاری۔ ابن عقدہ نے ان کا ذکر کیا ہے۔

ابوموسیٰ نے اذنا شریف ابو محمد حمزہ بن عباس العلوی سے انہوں نے احمد بن فضل باطرقانی سے انہوں نے ابو مسلم بن شہدل سے انہوں نے ابوالعباس احمد بن محمد بن سعید سے انہوں نے محمد بن مفضل بن ابراہیم اشعری سے انہوں نے رجاء بن عبداللہ سے انہوں نے محمد بن کثیر سے انہوں نے قطر بن جارود سے انہوں نے ابوالطفیل سے روایت کی۔ ہم حضرت علیؓ کے پاس بیٹھے ہوئے تھے کہ انہوں نے حاضرین کو مخاطب ہو کر فرمایا میں تمہیں خدا کی قسم دیتا ہوں۔ تم میں سے وہ کون لوگ تھے جو غدیر خم پر موجود تھے۔ اس پر سترہ آدمی اٹھ کھڑے ہوئے۔ جن میں ابوقدامہ انصاری بھی تھے۔ انہوں نے کہا کہ ہم اس امر کی شہادت دیتے ہیں کہ ہم حضور اکرمؐ کے ساتھ حجۃ الوداع سے واپس ہوئے۔ جب ظہر کا وقت ہوا۔ رسول کریمؐ خیمے سے باہر تشریف لائے۔ حکم دیا کہ لکڑیاں گاڑ کر ان پر کپڑا ڈال دو۔ اذان دی گئی اور ہم نے نماز پڑھی۔ پھر حضور اکرمؐ نے کھڑے ہو کر حمد و ثنا کی اور فرمایا اے لوگو! کیا تم جانتے ہو کہ اللہ تعالیٰ میرا مولیٰ ہے اور میں مسلمانوں کا مولیٰ ہوں اور میں تم پر تمہاری جانوں سے زیادہ عزیز ہوں۔ یہ جملہ آپ نے کئی بار دہرایا۔ ہم نے کہا بے شک ہاں۔ حضور ﷺ نے اس وقت آپ کا ہاتھ پکڑ رکھا تھا اور فرما رہے تھے من کنت مولاه فعلی مولاه اے اللہ جو اس سے محبت کرے تو اس سے عداوت کر اور جو اس سے عداوت کرے تو اس سے عداوت کر۔ آپ نے ان جملوں کو تین بار دہرایا۔

بقول عدوی ابوقدامہ بن حارث غزوہ احد میں موجود تھے اور اس غزوے میں انہوں نے نمایاں کام کیا تھا اور وہ عرصے تک زندہ رہے تا آنکہ جناب امیر کے ساتھ صفین کے معرکے میں شریک تھے۔ ان کی وفات پر ان کی نسل ختم ہو گئی۔ عدوی کے مطابق ان کا نسب ابوقدامہ بن حارث از بنو عبدمنہ از بنو عبید ہے اور ایک روایت میں ابوقدامہ بن سہل بن حارث بن جعد بن ثعلبہ بن

سالم بن مالک بن واقف ہے۔ ابو موسیٰ نے ان کا ذکر کیا ہے۔

۶۱۷۰۔ حضرت ابو قراہؓ

حضرت ابو قراہ سلمیٰ۔ یحییٰ بن ابوالرجاء نے کتابتہ باسنادہ تا ابو بکر بن ابو عاصم محمد بن ثنیٰ سے انہوں نے عبید بن واقد القیس سے انہوں نے یحییٰ بن عطا ازدی سے انہوں نے عمر بن یزید سے (جو ابو جعفر خطمی ہیں) انہوں نے عبدالرحمن بن حارث سے انہوں نے ابو قراہ سلمیٰ سے روایت کی کہ وہ حضور اکرم ﷺ کی محفل میں بیٹھے ہوئے تھے کہ آپ نے پانی طلب فرمایا۔ اس میں اپنا ہاتھ ڈبویا اور پھر وضو فرمایا۔ ہم نے بھی آپ کے تتبع میں ایسا ہی کیا۔ حضور اکرمؐ نے پوچھا تم نے ایسا کیوں کیا ہم نے اللہ اور اس کے رسول کی خوشنودی کی خاطر۔ حضور اکرمؐ نے فرمایا اگر تم اللہ اور اس کے رسول کی محبت کے خواستگار ہو تو اگر تمہیں امین بنایا جائے تو امانت ادا کرو اور اگر کوئی بات بتائی جائے تو اس کی تصدیق کرو اور اپنے ہمسائے سے حسن سلوک سے پیش آؤ۔ تینوں نے ان کا ذکر کیا ہے۔

۶۱۷۱۔ حضرت ابو قراہ صافہؓ

حضرت ابو قراہ صافہ کنانی۔ ان کا نام جندر بن خیشہ بن مرہ کنانی تھا۔ انہیں صحبت نصیب ہوئی۔ شام میں بمقام عسقلان سکونت اختیار کی۔ ان کا ذکر باب جیم میں گزر چکا ہے۔

یحییٰ بن محمود نے ابوالقاسم شحامی سے انہوں نے ابوسعید سے انہوں نے ابوبکر طرازی سے انہوں نے عبداللہ بن سلیمان بن اشعث سے انہوں نے ایوب بن علی عسقلانی سے انہوں نے زید بن سیار سے انہوں نے ابو قراہ صافہ کی بیٹی سے روایت کی کہ انہیں ابو قراہ صافہ نے بتایا کہ حضورؐ نے فرمایا اے اللہ! تو ہمیں قیامت کے دن نہ رسوا کر اور نہ مضموم بنا۔ ابو نعیم ابو عمر اور ابو موسیٰ نے ان کا ذکر کیا ہے۔

۶۱۷۲۔ حضرت ابو قرہؓ

حضرت ابو قرہ بن معاویہ بن وہب بن قیس بن حجر الکندی۔ حضور اکرمؐ کی خدمت میں حاضر ہوئے اور شریفی تھے۔ یہ ہشام بن کلبی کا قول ہے۔

۶۱۷۳۔ حضرت ابو قریحؓ

حضرت ابو قریح حجتہ الوداع میں حضور اکرمؐ کی سواری کے ساتھ ساتھ تھے۔ ان کی حدیث طالب بن قریح نے اپنے والد سے انہوں نے دادا سے روایت کی۔ ابن مندہ نے ان کا ذکر کیا ہے۔

۶۱۷۴۔ حضرت ابو قطبہؓ

حضرت ابو قطبہ۔ ان کا نام یزید بن عمرو بن حدیدہ بن عمرو بن سواد بن غنم بن کعب بن سلمہ انصاری خزر جی سلمیٰ تھا۔ قدیم الاسلام تھے اور عقبہ اور بدر میں شریک تھے۔ ابو جعفر نے باسنادہ یونس سے انہوں نے ابن اسحاق سے بسلسلہ شرکائے بیعت عقبہ از

بنو سواد بن غنم بن کعب بن سلمہ اور یزید بن عمرو بن حدیدہ ان کا ذکر کیا ہے اور ان کا سلسلہ نسب جس طرح ہم نے بیان کیا ہے۔
اولاد ہشام بن کلبی نے لکھا ہے۔

۶۱۷۵۔ حضرت ابو قعیسؓ

حضرت ابو قعیس۔ حضرت عائشہ کے رضاعی چچا یا رضاعی والد تھے۔ ابو موسیٰ نے کتابت حسن بن احمد سے انہوں نے ابو نعیم سے انہوں نے ابو عمرو بن حمدان سے انہوں نے حسن بن سفیان سے انہوں نے محمد بن مرزوق سے انہوں نے محمد بن بکر سے انہوں نے عباد بن منصور سے انہوں نے قاسم بن محمد سے انہوں نے ابو قعیس سے روایت کی کہ وہ حضرت عائشہ سے ملنے آئے اجازت مانگی مگر ام المومنین نے ناپسند کیا۔ جب حضور اکرم ﷺ تشریف لائے۔ تو جناب عائشہ نے حضور اکرم ﷺ کو بتایا کہ ابو قعیس کو انہوں نے اندر آنے کی اجازت نہ دی۔ فرمایا وہ تمہارے رضاعی چچا ہیں۔ حضرت عائشہ نے عرض کیا یا رسول اللہ میں نے دودھ عورت کا پیا ہے نہ کہ مرد کا فرمایا وہ تمہارے چچا ہیں۔ اس لئے وہ اندر آ سکتے ہیں اور ابو قعیس جناب عائشہ کے رضاعی باپ کے بھائی تھے اور ان کے بارے میں اختلاف ہے جو کہ ہم اہل فتح کے ترجمے میں بیان کر آئے ہیں۔ ابو نعیم اور ابو موسیٰ نے ان کا ذکر کیا ہے۔

۶۱۷۶۔ حضرت ابو القمراءؓ

حضرت ابو القمراء۔ کوئی تھے۔ ان سے شریک نے روایت کی کہ وہ حضور ﷺ کی مسجد میں حلقہ بنائے بیٹھے تھے کہ آپ تشریف لائے۔ آپ نے اپنے حجرے سے باہر حلقے پر نظر ڈالی اور اصحاب القرآن میں بیٹھ گئے فرمایا مجھے انہی لوگوں میں بیٹھنے کا حکم ہے۔ تینوں نے ذکر کیا ہے۔

۶۱۷۷۔ ابو قیس انصاریؓ

حضرت ابو قیس انصاری۔ ان کی وفات حضور اکرم ﷺ کے عہد میں ہوئی۔ ابو موسیٰ نے اجازت ابو غالب سے انہوں نے ابو بکر محمد بن عبد اللہ سے انہوں نے ابو موسیٰ سے انہوں نے حسن سے انہوں نے ابو نعیم سے انہوں نے سلیمان بن احمد سے انہوں نے عبد اللہ بن محمد بن سعید بن ابو مریم سے انہوں نے محمد بن یوسف فریابی سے انہوں نے قیس بن ربیع سے انہوں نے اشعث بن سوار سے انہوں نے عدی بن ثابت سے انہوں نے ایک انصاری سے روایت کی کہ ابو قیس فوت ہو گئے جو انصار کے اچھے لوگوں میں سے تھے ان کے بیٹے نے ان کی بیوی سے نکاح کی خواہش کی۔ اس عورت نے کہا کہ میں تو تجھے اپنا بیٹا شمار کرتی ہوں اور تم اپنی قوم کے اچھے لوگوں میں سے ہو مگر میں جاتی ہوں اور رسول اکرم ﷺ سے اس باب میں مشورہ کرتی ہوں۔ وہ حاضر خدمت ہوئی اور گزارش کی کہ ابو قیس مر گیا ہے۔ وہ اچھا آدمی تھا اور اس کا بیٹا قیس مجھ سے نکاح کرنا چاہتا ہے حالانکہ میں اسے اپنا بیٹا سمجھتی رہی اور وہ اپنے قبیلے کے صالح افراد میں سے ہے۔ حضور صلی اللہ علیہ وسلم نے فرمایا تم اپنے گھر چلی جاؤ۔ اس کے بعد یہ آیت نازل ہوئی۔ ولا تنکحوا ما نکح اباؤکم من النساء الا ما قد سلف ابو نعیم ابو موسیٰ نے ان کی تخریج کی ہے۔

ابو نعیم کہتے ہیں کہ ابو عمرو نے حسن بن سفیان سے انہوں نے جبارہ سے انہوں نے قیس سے اسی طرح روایت کی۔ ابو نعیم اور

ابوموسیٰ نے ذکر کیا ہے۔

۶۱۷۸۔ حضرت ابوقیس صرمہؓ

حضرت ابوقیس صرمہ بن ابوانس بن مالک بن عدی بن غنم بن نجار۔ یہ ابن اسحاق کا قول ہے اور قتادہ کے مطابق ابوقیس بن مالک بن صفرہ ہے اور ایک روایت میں مالک بن حارث ہے لیکن ابن اسحاق کا قول درست ہے۔

ابن اسحاق کا قول ہے کہ ابوقیس نے زمانہ جاہلیت میں رہبانیت اختیار کر لی تھی اور وہ اون کے کپڑے پہنتے تھے۔ بتوں کے قریب نہیں جاتے تھے اور جنابت کے بعد غسل کرتے تھے عیسائی ہونے کا ارادہ کیا تھا مگر پھر رک گئے تھے۔ اپنے گھر میں ایک کمرے کو مسجد بنایا ہوا تھا۔ جس میں حائضہ اور جنبی کو گھسنے نہیں دیتے تھے اور کہتے تھے کہ وہ رب ابراہیم کی عبادت کرتے ہیں۔ جب حضور ﷺ تشریف لائے تو انہوں نے اسلام قبول کر لیا اور اچھے مسلمان ثابت ہوئے۔ وہ اس وقت کافی بوڑھے ہو چکے تھے۔ زمانہ جاہلیت میں بھی حق اور صداقت کے زبردست حامی تھے چنانچہ اس باب میں انہوں نے عمدہ عمدہ اشعار کہے۔

يقول ابو قيس واصبح ناصحاً
الا ما استطعتم من وصاتي فافعلوا

”ابوقیس تم سے بطور ناصح کے کہتا ہے کہ میری نصائح پر جہاں تک ہو سکے عمل کرو۔“

اوصيكم بالله والبر والتقوى
واعراضكم والبر بالله اول
”اور میں تمہیں اللہ کے نام پر نیکی اور تقویٰ کی اور برائی سے روگردانی کی وصیت کرتا ہوں اور نیکی کو اللہ کے یہاں اول درجہ حاصل ہے۔“

وان قومكم ساد وافلا تحسدونهم
وان كنتم اهل الرياسة فاعدلوا
اگر تمہاری قوم پر کسی کو سیادت حاصل ہو جائے تو ان سے حسد نہ کرو اور اگر تمہیں سرداری مل جائے تو لوگوں سے انصاف کرو۔“

وان نزلت احدى الدواهي بقومكم
فانفسكم دون العشيرة فاجملوا
”اور اگر تمہاری قوم پر کوئی مصیبت نازل ہو اور اگر تم اپنے قبیلے کو اپنے نفوس کی قربانی دے کر بچا سکو۔ تو ضرور ایسا کرو۔“

وان يات غرم قاذح فارفقوهم
وما حملوكم في الملمات فاحملوا
”اور اگر ان پر بھاری تاوان ڈالا جائے تو ان کا ساتھ دو اور مصائب میں جو تکلیف پیش آئے اسے برداشت کرو۔“

وان انتم املقتم فتعففوا
وان كان فضل الخير فيكم فافضلوا
”اور اگر تمہیں غصہ آ جائے۔ تو معاف کر دو اور اگر تم میں دوسروں سے بھلائی کرنے کی خوبی پائی جائے تو ضرور بھلائی کرو۔“

ان کے اشعار میں عمدہ عمدہ ناصح اور حکم کا ذکر ملتا ہے چنانچہ ابن اسحاق نے ان کے بعض اشعار کا ذکر کیا ہے۔ ابو عمر نے ان کا

ذکر کیا ہے۔

۶۱۷۹۔ حضرت ابو قیس صنفیؓ

حضرت ابو قیس صنفی بن اسلت انصاری۔ از بنو اہل بن زید۔ بھاگ کر مکہ چلے گئے تھے اور فتح مکہ تک وہیں قریش کے پاس ٹھہرے رہے۔ ان کا ذکر صاد میں گزر چکا ہے۔

زبیر بن بکار کا قول ہے کہ ابو قیس بن اسلت کا نام حارث یا بروایتے عبداللہ تھا اور زبیر نے اسلت کا نام عامر بن جشم بن وائل بن زید بن قیس بن عامر بن مرہ بن مالک بن اوس لکھا ہے لیکن اس میں شبہ ہے اور صحیح یہ ہے کہ ابو قیس نے اسلام قبول نہیں کیا۔ ابن کلبی نے بھی اس کا نسب اسی طرح بیان کیا ہے۔ ایک روایت میں کہ جب حضور اکرم ﷺ نے ہجرت کی تو ابو قیس نے ایمان لانے کا ارادہ کیا۔ وہ زمانہ جاہلیت میں بھی خدا کی وحدانیت کا قائل تھے اور خود کو حنفیہ گروہ کا فرد کہتے تھے۔

جب حضور اکرم صلی اللہ علیہ وسلم ہجرت کر کے مدینہ تشریف لائے اور ابو قیس قبول اسلام کے لئے آپ کی خدمت میں حاضر ہونے کو روانہ ہوئے تو راستے میں اسے عبداللہ بن ابی بن سلول منافقوں کا سردار مل گیا۔ اس نے کہا تمہیں ہماری ہمسائیگی میں ہر طرح کی پناہ حاصل رہی ہے کبھی تم قریش کے حلیف بن جاتے ہو اور اب تم محمد کے پیروکار بننے جا رہے ہو۔ ابو قیس کو غصہ آ گیا کہنے لگا۔ اب میں محمد کے پیروؤں میں شامل ہونے والا آخری آدمی ہوں گا کہا جاتا ہے کہ جب وہ مرنے لگا تو حضور اکرم ﷺ نے اسے کہلا بھیجا اگر تم اب بھی کلمہ شہادت پڑھ لو۔ تو میں قیامت میں تمہاری شفاعت کر سکوں گا۔ کہتے ہیں اسے کلمہ شہادت پڑھتے سنا گیا۔ ایک روایت میں ہے کہ ابو قیس نے حضور اکرم ﷺ سے اسلام کے بارے میں کئی سوالات کئے۔ جن کے جوابات سے وہ مطمئن ہو گئے اور اس نے اپنے بارے میں غور و خوض کا وعدہ کیا اس دوران میں اس کی ملاقات عبداللہ بن ابی سے ہو گئی۔ کہاں سے آ رہے ہو۔ ابو قیس نے حضور اکرم صلی اللہ علیہ وسلم کا نام لیا کہ آپ وہی نبی ہیں جن کے بارے میں یہود کے علماء ہمیں بتایا کرتے تھے۔ عبداللہ بن ابی کہنے لگا تم خزرج کی جنگ سے گھبرا گئے ہو۔ اس پر ابو قیس نے کہا میں اس سال کے اختتام تک اسلام قبول نہیں کروں گا چنانچہ وہ حضور اکرم صلی اللہ علیہ وسلم کی خدمت میں حاضر نہ ہوا اور دس ماہ بعد فوت ہو گیا ایک روایت میں ہے کہ موت کے وقت اسے تو حید الہی کا ذکر کرتے سنا گیا۔ حجاج نے ابن جریج سے انہوں نے عکرمہ سے روایت کی کہ ولا تنکحوا ما نکح و اباؤکم آیت کبیشہ دختر معن بن عاصم کے بارے میں نازل ہوئی ہے جو بنو اوس سے تھیں۔ جب ان کا شوہر ابو قیس مر گیا تو اس کے بیٹے نے اپنی سوتیلی ماں سے نکاح کرنا چاہا چنانچہ یہ آیت نازل ہوئی۔

عدی بن ثابت کا قول ہے کہ جب ابو قیس مر گیا تو اس کے بیٹے نے اپنی سوتیلی والدہ سے نکاح کرنا چاہا۔ کبیشہ نے حضور اکرم ﷺ کی خدمت میں حاضر ہو کر صورت حال بیان کی کہ ابو قیس کی وفات کے بعد اس کا بیٹا مجھ سے نکاح کی خواہش کرتا ہے حالانکہ وہ اپنے قبیلے کے صالح افراد میں سے ہے۔ میں نے اسے کہا ہے کہ میں ان لوگوں میں سے نہیں ہوں جو رسول کریم ﷺ کی خواہش کے خلاف عمل کریں۔ حضور اکرم ﷺ نے سکوت فرمایا اور مذکورہ بالا آیت نازل ہوئی۔ بایں تقدیر یہ خاتون وہ پہلی عورت ہیں۔ جنہیں اپنے سوتیلے بیٹے سے نکاح کرنے سے منع کر دیا گیا۔

ابو عمر و اور ابو موسیٰ نے ان کا ذکر کیا ہے لیکن ابو موسیٰ نے اختصار سے کام لیا ہے اور ابو عمر نے اس ترجمے کے تحت زواج

امراة الاب میں اس قصے کا ذکر کیا ہے اور ابو قیس انصاری کا ترجمہ نہیں لکھا اور دونوں کو ایک شمار کیا ہے۔ ابو نعیم نے اس قصے کو ابو قیس انصاری کے ترجمے میں بیان کیا ہے اور ابو قیس بن اسلت کا ذکر نہیں کیا۔ ابو موسیٰ نے دونوں کے علیحدہ علیحدہ ترجمے لکھے ہیں اور ابن اسلت کے ترجمے میں لکھا ہے کہ جعفر مستغفری نے ابن جریج سے ذکر کیا ہے کہ عکرمہ سے مذکور ہے کہ ابو قیس اور اس کے والد کی بیوی کبیثہ دختر معن بن عاصم کے بارے میں لا یحل لکم ان ترثوا النساء کرھا آیت نازل ہوئی اور ابو قیس انصاری کے ترجمے میں اس قصے کا ذکر کیا ہے گویا اس نے دونوں کو علیحدہ علیحدہ شمار کیا ہے اور اگر ابو موسیٰ دو ترجمے نہ لکھتا تو میں ایک ہی ترجمے پر اکتفا کرتا ہم لکھ آئے ہیں کہ ابو عمر اور ابو نعیم نے بھی دو ترجمے لکھے ہیں۔ بایں امتیاز کہ ابو نعیم نے ان کا نسب نہیں لکھا اور چونکہ ابو موسیٰ نے دو ترجمے تحریر کئے ہیں۔ اس لئے ان کے تتبع میں ہم نے بھی ایسا ہی کیا ہے تاکہ ہم سے کوئی کوتاہی نہ ہو جائے۔ واللہ الموفق للصواب

۶۱۸۰۔ حضرت ابو قیس بن حارثؓ

حضرت ابو قیس بن حارث بن قیس بن عدی بن سعد بن سہم القرشی السہمی۔ وہ سعد بن سہم کی اولاد سے تھے نہ کہ سعید کی اور قیس بن عدی بلا معارضہ قریش کا سردار تھا اور ابو قیس سابقین اولین سے تھے اور مہاجرین حبشہ میں شامل تھے۔ ابو جعفر بن سمین نے باسنادہ تائونس سے انہوں نے ابن اسحاق سے بسلسلہ اسمائے مہاجرین حبشہ از بنو سہم۔ ابو قیس بن حارث بن قیس السہمی کا نام لیا ہے اور مزید تحریر کیا ہے کہ ابو قیس حبشہ سے واپس آئے اور غزوہ احد اور بعد کے غزوات میں شامل رہے۔ ابن اسحاق کے مطابق ابو قیس بن حارث کا نام عبد اللہ تھا۔ ابو عمر کہتے ہیں۔ ابن اسحاق سے مروی ہے کہ عبد اللہ ابو قیس کا بھائی تھا اور جو کچھ ہم نے ابن اسحاق کے مغازی میں دیکھا ہے انہوں نے مہاجرین حبشہ میں عبد اللہ بن حارث بن قیس بن عدی کا ذکر کر کے ابو قیس بن حارث بن قیس کا نام لکھا ہے۔ اس طرح وہ ان کے بھائی بنتے ہیں اور ان کا نام نہیں لکھا اور ان کا والد حارث ان لوگوں میں شامل تھا۔ جن کا ذکر قرآن کی اس آیت میں ہے الذین جعلوا القرآن عضین“ ابو قیس جنگ یمامہ میں شہید ہو گئے تھے۔ عبید اللہ بن احمد نے باسنادہ تائونس ابن اسحاق سے بسلسلہ شرکائے معرکہ یمامہ از بنو سہم ابو قیس بن حارث کا نام لیا ہے۔ تینوں نے ان ذکر کیا ہے۔

۶۱۸۱۔ حضرت ابو قیس جہنیؓ

حضرت ابو قیس جہنی۔ بقول ابن مندہ۔ ابو قیس حضور اکرم ﷺ کے ساتھ غزوہ فتح مکہ میں موجود تھے۔ وہ صحرا میں گزر بسر کرتے تھے اور امیر معاویہ کی خلافت کے آخر تک موجود تھے۔ یہ محمد بن عمر الواقدی کا قول ہے۔ تینوں نے ان کا ذکر کیا ہے۔ ابو نعیم کہتے ہیں ابن مندہ نے ان کا ذکر کیا ہے اور لکھا ہے کہ وہ معرکہ یمامہ میں موجود تھے اور امیر معاویہ کی خلافت کے آخر عہد تک زندہ رہے۔ یہ کتنی غلط بات ہے۔ جسے ابن مندہ نے واقدی سے منسوب کیا ہے کیونکہ امیر معاویہ کی خلافت کا خاتمہ ساٹھ سال ہجری میں ہوا اور معرکہ یمامہ اس سے پچاس برس پہلے واقع ہوا تھا۔ خدا ہمیں ایسے اندھے تناقض سے محفوظ رکھے۔

ابوموسیٰ لکھتے ہیں کہ ابوقیس جہنی فتح مکہ میں موجود تھے۔ حافظ عبداللہ نے ابوقیس بن حارث کے ترجمے میں ان کا ذکر کیا ہے اور دونوں میں خلط ملط کر دیا ہے۔

ابن اثیر لکھتے ہیں یہ ہے رائے ابو عمر اور ابوموسیٰ کی دربارہ ابن مندہ لیکن یہ ان کی بہت بڑی بے انصافی ہے۔ زیادہ سے زیادہ ابن مندہ کے بارے میں وہ یہ کہہ سکتے ہیں کہ انہوں نے سہمی اور جہنی کے تراجم میں کسی بہتر طریقے سے امتیاز نہیں کیا اور یہ کوئی ایسی کوتاہی نہیں کہ انہیں مورد الزام ٹھہرایا جائے اور جس طریقے سے دونوں نے ابن مندہ کا ذکر کیا ہے۔ اس میں اعتراض کی کوئی گنجائش نہیں اور دونوں تراجم میں ہم نے اس لفظ کو ایک ہی طرح بیان کیا ہے تاکہ اس کا عذر واضح ہو جائے۔ اور یہ کہ اس سے کوئی غلطی سرزد نہیں ہوئی۔ علاوہ ازیں اس کی کتاب کے جو صحیح نسخے میرے پاس ہیں ان میں ابن مندہ نے دونوں تراجم کو بالوضاحت علیحدہ علیحدہ لکھا ہے اور دونوں تراجم میں نام کو جلی قلم سے لکھا ہے لیکن ابو نعیم اس نسخے کی وجہ سے جو اس کے پاس ہے یہ نہیں سمجھ سکا کہ ابوقیس دو ہیں۔ اس لئے وہ ان دو کو ایک سمجھا اور معاملہ گڑبڑ ہو گیا چنانچہ اسے ابن مندہ نے ناپسندیدگی سے مجبور کیا کہ وہ اس کا ذکر کرے۔ اس کے بعد ابوموسیٰ نے ابو عمر کے تتبع میں وہی بات سوچے سمجھے بغیر کہہ دی۔ ورنہ ابن مندہ کی جو کتاب اس کے پاس ہے۔ وہ کسی طرح بھی ان کے ادعا کی حمایت نہیں کرتی۔ ابن مندہ کی وہ عبارت جو ہم نے نقل کی ہے۔ وہ ابن مندہ کے دعویٰ کو ثابت کرتی ہے۔ میں نے ان کی عبارت کو سہمی کے ترجمے کے آخر میں منفرداً نقل کیا ہے اور جہنی کے ترجمے کے شروع میں تاکہ اس کا عذر واضح ہو جائے۔

۶۱۸۲۔ حضرت ابوقیس بن معالیؓ

حضرت ابوقیس بن معالی بن لوذان بن حارثہ بن زید بن ثعلبہ بن عدی بن مالک بن جشم بن خزرج۔ انصار کا ایک ذیلی قبیلہ ہے۔ بقول ابن کلبی غزوہ بدر میں شریک تھے۔

۶۱۸۳۔ حضرت ابوقیسؓ

حضرت ابوقیس۔ انہوں نے حضور اکرم ﷺ کو فرماتے سنا میرے لئے محبوب ترین قدم وہ ہیں جو ادائے نماز کے لئے اٹھیں۔ اسے عمرو بن قیس نے اپنے والد سے انہوں نے دادا سے روایت کیا۔ ان کا نام بشیر بن عمرو تھا۔ ابن مندہ اور ابو نعیم نے ذکر کیا ہے۔

۶۱۸۴۔ حضرت ابوالقین حضرمیؓ

حضرت ابوالقین حضرمی۔ بقول ابو عمران کا نام نصر بن دہر تھا۔ ابو نعیم اور ابن مندہ نے انہیں خزاعی لکھا ہے۔ یحییٰ بن حماد نے حماد بن سلمہ سے انہوں نے سعید بن جمہان سے انہوں نے ابوالقین سے روایت کی کہ حضور اکرم صلی اللہ علیہ وسلم ان کے پاس سے گزرے اور ان کے پاس کچھ کھجوریں تھیں۔ حضور اکرم صلی اللہ علیہ وسلم ان کی طرف جھکے تاکہ ان کھجوروں میں سے کچھ کھجوریں لے کر اپنے ساتھیوں میں بانٹ دیں ابوالقین نے کپڑے کا دامن اپنے سینے سے لگایا۔ حضور نے فرمایا۔ خدا تیری کنجوسی میں اضافہ فرمائے۔

ہد بہ بن خالد نے حماد سے روایت کی اور ابوالقین اسلمی لکھا ہے اور روایت کی کہ ان کے چچا نے ابوالقین سے کچھ کھجوریں لے کر آپ اور چند صحابہ کو دینا چاہی تھیں۔ تینوں نے ان ذکر کیا ہے۔

۶۱۸۵۔ حضرت ابوالقین خزاعیؓ

حضرت ابوالقین خزاعیؓ حضور ﷺ نے انہیں کچھ وقف عطا فرمایا۔ ان سے اسید بن شامہ نے روایت کی۔ ان کا ذکر پہلے آچکا ہے۔ ابن مندہ نے ان کے دو ترجمے لکھے ہیں اور دونوں میں انہیں خزاعی لکھا ہے اگر ایک جگہ حضرمی اور دوسری جگہ خزاعی لکھتے تو بات بن سکتی تھی۔ ابو عمر اور ابو نعیم نے صرف ایک ذکر کیا ہے۔

باب الکاف

۶۱۸۶۔ حضرت ابو کاہلؓ

حضرت ابو کاہل حمسی یا بقول ابو عمر بجلی۔ ابو نعیم نے حمسی لکھا ہے۔ ان کے نام کے بارے میں اختلاف ہے کسی نے قیس بن عائد اور کسی نے عبداللہ بن مالک لکھا ہے۔ انہیں صحبت اور روایت نصیب ہوئی۔ اپنی قوم کے سردار تھے اور کوئی شمار ہوتے تھے۔ حجاج بن یوسف کے عہد میں فوت ہوئے۔

ابوالقاسم یعیث بن صدقہ بن علی الفقیہ نے بائادہ ابو عبدالرحمن نسائی سے انہوں نے یعقوب بن ابراہیم سے انہوں نے ابن ابی زائدہ سے انہوں نے اسماعیل بن ابو خالد سے انہوں نے اپنے بھائی سعید سے انہوں نے ابو کاہل حمسی سے روایت کی کہ انہوں نے حضور اکرم ﷺ کو حجۃ الوداع کے موقع پر ایک اونٹنی کی پیٹھ پر سے لوگوں کو خطاب کرتے دیکھا ایک حبشی نے اس کی مہار پکڑی ہوئی تھی۔ تینوں نے ان کا ذکر کیا ہے۔

ابو عمر لکھتے ہیں کہ ابو کاہل کا ذکر کیا گیا ہے لیکن ان کا نسب بیان نہیں کیا گیا اور ان سے ایک عجیب سی اچھی خاصی طویل حدیث روایت کی گئی ہے مگر ہم نے اس کا ذکر نہیں کیا۔

۶۱۸۷۔ حضرت ابو کبشہ انمارئؓ

حضرت ابو کبشہ انمارئؓ انمار بنو مدحج سے ہے۔ ابن عیسیٰ نے تاریخ حمص میں ان صحابہ کا ذکر کیا ہے۔ جو وہاں آگئے تھے۔ انہوں نے ابو کبشہ کو انمارئ لکھا ہے اور ان کے بارے میں لوگوں نے ہم سے اختلاف کیا ہے بعض کا قول ہے کہ وہ انمار غطفان سے تھے بعض کہتے ہیں کہ وہ بنو لخم سے تھے۔ ابو احمد عسکری انہیں انمار بن بغیض بن ریث بن غطفان سے منسوب کرتے ہیں۔ ابن ابی عاصم انہیں انمار بن ارش بن عمرو بن غوث سے بتاتے ہیں۔

اسی طرح ان کے نام میں بھی اختلاف ہے بقول خلیفہ ان کا نام عمرو بن سعد ہے اور دوسری روایت میں سعد بن عمرو ہے۔ ابو نعیم نے ان کا نام سلیم بتایا ہے۔

ابو کبشہ سے عمرو بن رؤبہ اور سالم بن ابو جعد نے روایت کی ہے۔ اسماعیل بن عیاش نے عمرو بن رؤبہ سے انہوں نے ابو کبشہ

انماری سے روایت کی کہ انہوں نے رسول کریم ﷺ کو فرماتے سنا کہ تم میں بہتر آدمی وہ ہے جو اپنے اہل و عیال سے حسن سلوک سے پیش آتا ہے۔

کئی روایوں نے باسناد ہم ابو عیسیٰ سے انہوں نے حمید بن مسعدہ سے انہوں نے محمد بن حمران سے انہوں نے ابو سعید عبد اللہ بن بشر سے روایت کی کہ انہوں نے ابو کبشہ انماری کو کہتے سنا کہ حضور اکرم ﷺ کی آستینیں تنگ ہوتی تھیں۔ ابو نعیم، ابو عمر اور ابو موسیٰ نے ان کا ذکر کیا ہے۔

۶۱۸۸۔ حضرت ابو کبشہؓ مولیٰ رسول اکرم صلی اللہ علیہ وسلم

حضرت ابو کبشہؓ مولیٰ رسول اکرم صلی اللہ علیہ وسلم۔ غزوہ بدر سمیت تمام غزوات میں شامل رہے۔ ابو جعفر نے باسنادہ یونس سے انہوں نے ابن اسحاق سے بسلسلہ شرکائے غزوہ بدر از بنو ہاشم ابو کبشہ مولیٰ رسول اللہ ﷺ کا ذکر کیا گیا ہے۔ نیز موسیٰ بن عقبہ نے انہیں بدریوں میں شمار کیا ہے۔ ابن ہشام کے مطابق وہ اہل فارس سے تھے۔ ان کے علاوہ بعض اور لوگوں کا خیال ہے کہ وہ دوس کے باشندے تھے ایک روایت کے مطابق ان کا مولد مکہ تھا۔ آپ نے انہیں خرید کر آزاد کر دیا تھا۔ بقول ابو عمر ان کا نام سلیم تھا۔ ان کی وفات تیرہ سال ہجری میں اس دن ہوئی۔ جس دن حضرت عمر خلیفہ ہوئے۔ ایک روایت کی رو سے ان کی وفات تیرہویں سال ہجری میں بہ خلافت عمر اس دن ہوئی۔ جس دن عروہ بن زبیر پیدا ہوئے۔ ہم سلیم کے ترجمے میں پیشتر ازیں بیان کر آئے ہیں۔ تینوں نے ذکر کیا ہے۔

۶۱۸۹۔ حضرت ابو کبیر ہذلیؓ

حضرت ابو کبیر ہذلی شاعر۔ ابو یقظان سے مروی ہے کہ ابو کبیر اسلام قبول کر کے آپ کی خدمت میں حاضر ہوئے اور گزارش کی کہ انہیں زنا کی اجازت دی جائے فرمایا کیا تم دوسروں کو اپنے اہل خانہ کے ساتھ اس کی اجازت دو گے؟ کہا نہیں فرمایا جو چیز تم دوسروں کے لئے جائز خیال کرتے ہو اپنے لئے کیوں درست نہیں سمجھتے؟ اس پر انہوں نے کہا پس اللہ سے دعا کریں کہ یہ بُری عادت مجھ سے چھوٹ جائے۔ اس پر حسان پر ثابت نے ذیل کے دو اشعار کہے۔

سالت ہذیل رسول اللہ فاحشة ضلت ہذیل بما سالت ولم تصب

”بنو ہذیل نے رسول کریم ﷺ سے بدکاری کی درخواست کی مگر بنو ہذیل نے جو درخواست کی اس میں وہ بھٹک گئے۔ اور راستی سے دور جا پڑے۔“

سألو انبيهم ما ليس معطيهم حتى الممات و كانوا عرة العرب

”انہوں نے اپنے نبی سے ایسی چیز کی اجازت مانگی جو آپ انہیں زندگی بھر نہیں دے سکتے تھے اور یہ لوگ عرب کے لئے باعث رسوائی تھے۔“

ابو موسیٰ نے ان کا ذکر کیا ہے۔

۶۱۹۰۔ حضرت ابو کثیرؓ مولیٰ بنو تمیم

حضرت ابو کثیر شامی۔ بنو تمیم الداری کے آزاد کردہ غلام تھے۔ ابو بشر دولابی نے اسحاق بن سوید الرملی سے انہوں نے عبید اللہ بن عبد الملک بن ابی کثیر سے روایت کی کہ انہوں نے سو برس زندگی پائی تھی۔ وہ کہتے ہیں کہ انہوں نے تمام بن وہب اور بیع بن اصح دارین سے سنا ان دونوں نے عبد الملک بن ابی کثیر سے جو تمیم الداری کے مولیٰ تھے۔ انہوں نے ابن کثیر سے سنا کہ وہ بنو تمیم کے ساتھ حضور اکرم ﷺ کی خدمت میں حاضر ہوئے اور میں لڑکا تھا۔ پھر انہوں نے حدیث بیان کی۔ ابن مندہ اور ابو نعیم نے ان کا ذکر کیا ہے۔

۶۱۹۱۔ حضرت ابو کثیرؓ

حضرت ابو کثیر صحابی تھے۔ ان سے مروی ہے کہ حضور اکرم ﷺ عمر کے پاس سے گزرے اور انہوں نے اپنی ران نگی کی ہوئی تھی۔ اسے مسلم زنجی نے علاء بن عبد الرحمن سے انہوں نے والد سے انہوں نے ابو کثیر سے روایت کیا لیکن یہ غلط ہے اور صحیح وہ ہے جو اسماعیل بن جعفر نے علاء سے انہوں نے اپنے والد سے انہوں نے ابو کثیر سے جو محمد بن جحش کے مولیٰ تھے انہوں نے محمد بن جحش سے روایت کی کہ رسول اکرم صلی اللہ علیہ وسلم عمر کے پاس سے گزرے اور انہوں نے ران نگی کی ہوئی تھی۔

ابن مندہ کہتے ہیں کہ ابو کثیر تابعی ہیں اور جس نے انہیں صحابی قرار دیا ہے۔ وہ غلطی پر ہے۔ ابو احمد عسکری کا قول ہے کہ ان کی ولادت حضور کے زمانے میں ہوئی۔ ابن مندہ اور ابو نعیم نے ان کا ذکر کیا ہے۔

۶۱۹۲۔ حضرت ابو کریمؓ

حضرت ابو کریم۔ ایک روایت میں ان کا نام مقدم بن معد یکرب ہے۔ ابو موسیٰ نے اذنا ابو طاہر یحییٰ بن ابو الفضل المحاملی سے مکہ میں انہوں نے اپنے والد سے انہوں نے ابو الحسین بن بشران سے انہوں نے ابو الحسین جوزی سے انہوں نے عبد اللہ بن محمد بن عبید سے انہوں نے خلف بن ہسام المزار سے انہوں نے ابو عوانہ سے انہوں نے منصور سے انہوں نے شععی سے انہوں نے ابو کریم سے روایت کی کہ مہمان کی شب بسری کا بندوبست ہر مسلمان پر ضروری ہے اگر وہ میزبانی کے بغیر رات گزارے اور اسی طرح صبح ہو جائے تو یہ اس پر قرض ہوگا۔ مہمان چاہے تو وصول کرے اور چاہے تو ترک کر دے۔ ابو موسیٰ نے ان کا ذکر کیا ہے۔

۶۱۹۳۔ حضرت ابو کلابؓ

حضرت ابو کلاب بن ابو صعصعہ انصاری مازنی۔ وہ اور ان کے بھائی جابر بن ابو صعصعہ غزوہ موتہ میں شہید ہوئے تھے۔ یہ دونوں حارث اور قیس پسران ابو صعصعہ کے بھائی تھے۔ ابو عمر نے ان کا ذکر کیا ہے۔

۶۱۹۴۔ حضرت ابو کلبیبؓ

حضرت ابو کلبیب جنی۔ ان کی اولاد ان کی حدیث کی راوی ہے۔ یہ حجازی شمار ہوتے ہیں۔ واقدی نے محمد بن سلیم سے انہوں

ذسوان حصہ
 نے عثیم بن کلیب جہنی سے انہوں نے والد سے انہوں نے دادا سے روایت کی۔ انہوں نے حضور اکرم ﷺ کو غروب آفتاب کے بعد عرفہ سے نکلتے دیکھا آپ کا مقصد مزدلفہ میں جلتی آگ تک پہنچنا تھا چنانچہ آپ اس کے بائیں طرف اترے۔ ابو نعیم اور ابو موسیٰ نے ذکر کیا ہے۔ ابو موسیٰ کہتے ہیں۔ ابو نعیم نے بھی ان کا ذکر اسی طرح کیا ہے جیسا کہ اس اسناد میں مذکور ہے حالانکہ راوی عثیم بن کثیر بن کلیب ہے نہ کہ ان کے والد۔ ابو عمر نے بھی مختصراً ان کا ذکر کیا ہے اور ابو کلیب نے لکھا ہے کہ بعض لوگوں نے انہیں صحابی لکھا ہے لیکن میں ان سے ناواقف ہوں۔

۶۱۹۵۔ ابوالکنودؓ

حضرت ابوالکنود۔ ان کے نام میں اختلاف ہے۔ انہوں نے جاہلیت کو پایا۔ محمد بن ابی لیلیٰ نے ہبیدہ بن خالد سے انہوں نے ابوالکنود سے روایت کی کہ ایک آدمی نے آپ سے لڑنے کے لئے تلوار مانگی۔ آپ نے فرمایا غالباً تو چاہتا ہے کہ تلوار لے کر سب کے پیچھے جا کر کھڑا ہو جائے۔ اس نے کہا یا رسول اللہ میرا ایسا ارادہ نہیں ہے چنانچہ تلوار لے کر صفوں میں گھس گیا لڑتا تھا اور یہ اشعار پڑھتا تھا۔

انا امرأء عاہدنی خلیلی
 ونحن تحت اسفل النخیل
 ”میں وہ آدمی ہوں کہ میرے دوست نے مجھ سے اس وقت عہد لیا جب ہم کھجور کے ایک پست قامت درخت کے نیچے تھے۔“

ان لا اقوم الدھر فی کبول
 اضرب بسیف اللہ والرسول
 ”میں نے وعدہ کیا تھا کہ میں ایک کنارے پر نہیں کھڑا ہوں گا اور اللہ اور رسول کی تلوار سے جہاد کروں گا۔“
 اور جس نے حضور اکرم ﷺ سے تلوار لی تھی۔ وہ ابودجانہ انصاری تھے۔ ابو موسیٰ نے ان کا ذکر کیا ہے۔

باب لام

۶۱۹۶۔ حضرت ابولاسؓ

حضرت ابولاس خزاعی۔ ایک روایت میں حارثی ہے۔ ان کا نام عبداللہ یا زیاد تھا۔ مدنی تھے۔ انہیں صحبت ملی۔ ان سے عمر بن حکم بن ثوبان نے روایت کی کہ ہم نے رسول اکرم صلی اللہ علیہ وسلم کو صدقے کے اونٹوں میں سے ایک اونٹ پر سوار کیا۔ ہم نے عرض کیا یا رسول اللہ صلی اللہ علیہ وسلم! یہ کمزور اور دبے اونٹ شاید ہی ہمارا بوجھ اٹھا سکیں فرمایا ہر اونٹ کی چوٹی پر شیطان مسلط ہوتا ہے۔ اس لئے جب ان پر سوار ہونے لگو تو اللہ کا نام لو اور ان کی نگہداشت کرو کیونکہ وہ تمہیں اپنی پیٹھ پر اٹھاتے ہیں۔

۶۱۹۷۔ حضرت ابولبابہؓ سلمی

حضرت ابولبابہ سلمی۔ ان کا نام معلوم نہیں ہو سکا، انہیں صحبت ملی اور ان کی حدیث کے راوی کوئی ہیں۔ ابوبکر بزار نے انہیں

صحابہ میں شمار کیا ہے۔ عبدالمالک بن میسرہ نے ان سے روایت کی کہ ان کی ایک اونٹنی چوری ہو گئی۔ جسے انہوں نے ایک انصاری کے پاس دیکھا۔ انہوں نے کہا کہ وہ حضور ﷺ کے سامنے اس کی ملکیت کے بارے میں شہادت پیش کر سکتے ہیں مگر انصاری نے گواہی پیش کر دیا کہ اس نے یہ اونٹنی طائف کے ایک مشرک سے اٹھارہ درہم میں خریدی ہے۔ حضور نے تبسم فرما کر کہا: اے ابولبابہ! اگر تم اونٹنی کے خواہش مند ہو تو اٹھارہ درہم دے کر لے لو اور یا اونٹنی سے دست بردار ہو جاؤ۔ تینوں نے ذکر کیا ہے۔

۶۱۹۸۔ حضرت ابولبابہ رفاعہؓ

حضرت ابولبابہ رفاعہ بن عبدالممنذ ر بروایت ابن اسحاق اور احمد بن حنبل اور ابن معین۔ بقول موسیٰ بن عقبہ ابن ہشام اور خلیفہ ان کا نام بشیر تھا۔ رفاعہ کے ترجمے میں ہم ان کا نام لکھ آئے ہیں اور یہ اپنے قبیلے کے نقیب تھے۔ بیعت عقبہ میں موجود تھے۔ غزوہ بدر میں آپ کے ساتھ تھے کہ آپ نے انہیں اپنا جانشین بنا کر مدینہ واپس کر دیا اور مال غنیمت اور ثواب سے انہیں حصہ عطا فرمایا۔

ابو جعفر نے باسنادہ یونس سے انہوں نے ابن اسحاق سے بنو اوس سے شرکائے بیعت عقبہ رفاعہ بن عبدالممنذ ر بن زبیر بن زید بن امیہ بن مالک بن عوف بن عمرو بن عوف بن مالک بن اوس ابولبابہ کا ذکر کیا ہے۔ ابولبابہ حضور اکرم ﷺ کے ساتھ غزوہ بدر میں موجود تھے لیکن حضور نے انہیں اپنا جانشین بنا کر واپس کر دیا تھا اور ابن اسحاق کی روایت کے مطابق مہاجرین اور انصاریوں کی ایک جماعت تھی جو بدر میں شریک نہ ہو سکی تھی اور آپ نے انہیں مال غنیمت سے ان کا حصہ عطا فرمایا تھا۔ ابولبابہ بن عبدالممنذ ر بھی ان میں شامل تھے کیونکہ آپ نے انہیں مدینہ کی نگرانی کے لئے راستہ سے واپس فرما دیا تھا۔ یہی صورت حال غزوہ سویق میں پیش آئی تھی۔ وہ غزوہ احد اور باقی تمام غزوات میں شریک جہاد رہے اور فتح مکہ میں بنو عمرو بن عوف کا علم ان کے پاس تھا۔

ابولبابہ نے خود کو مسجد کے ایک ستون کے ساتھ باندھ دیا تھا چنانچہ جو انج ضروریہ کے لئے ان کی بیٹی انہیں کھول دیتی۔ اسی طرح سات یا آٹھ دن بندھے رہے۔ اس کی وجہ یہ تھی کہ جب حضور نے بنو قریظہ کا جو بنو اوس کے حلیف تھے محاصرہ کیا تو انہوں نے اس باب میں ابولبابہ سے مشورہ کیا۔ انہوں نے کہا کہ اگر تم ہتھیار ڈال دو گے تو موت کے لئے تیار ہو جاؤ۔ یہ بشری لغزش تھی جو ان سے سرزد ہو گئی۔ معاً انہیں خیال آیا کہ وہ دانستہ طور پر اللہ اور رسول سے خیانت کر بیٹھے ہیں۔ اس لئے انہوں نے اپنے آپ کو مسجد نبوی کے ایک ستون سے باندھ دیا۔

ایک روایت میں ہے کہ انہوں نے خود کو ستون مسجد سے اس لئے باندھ لیا تھا کہ وہ غزوہ تبوک میں حضور اکرم ﷺ کا ساتھ نہ دے سکے تھے۔ انہوں نے قسم کھائی تھی کہ جب تک ان کی توبہ قبول نہ ہوگی۔ وہ نہ کچھ کھائیں گے نہ پیئیں گے چنانچہ ضعف کی وجہ سے وہ اتنے کمزور ہو گئے کہ ان پر غشی طاری ہو گئی۔ سات دن کے بعد ان کی توبہ قبول ہوئی۔ تو انہوں نے التجا کی کہ آپ ازراہ نوازش بنفس نفیس مجھے آزاد فرمائیں۔ حضور صلی اللہ علیہ وسلم نے اپنے مبارک ہاتھوں سے ان کی رسیاں کھولیں تو انہوں نے کہا یا رسول اللہ میں نے عہد کیا تھا کہ اگر میری توبہ قبول ہوگی تو میں اسی گھر سے جس میں مجھ سے یہ گناہ سرزد ہوا ہے علیحدہ ہو جاؤں گا اور اپنا تمام مال و متاع اللہ کی راہ میں صدقہ کر دوں گا۔ حضور اکرم صلی اللہ علیہ وسلم نے فرمایا۔ اے لبابہ! تجھے تیسرے حصے کی اجازت ہے کہ وہ صدقہ کرے۔

عبداللہ بن عباس سے ”وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخِرَ مَسِيئًا“ اس آیت کے نزول کی ایک وجہ یہ بیان کی گئی ہے کہ ابولبابہ کے علاوہ سات آٹھ یا نو اور صحابی بھی غزوہ تبوک میں شرکت نہ کر سکے تھے ندامت اور پشیمانی کی وجہ سے انہوں نے خود کو مسجد کے ستونوں کے ساتھ باندھ دیا تھا۔ ندامت اور توبہ کو عمل صالح اور غزوے میں عدم شمولیت کو عمل سببی سے تعبیر کیا گیا۔

حسن بن محمد بن ہبہ اللہ شافعی دمشقی نے ابوالعشار محمد بن خلیل بن فارس سے ابوالقاسم علی بن محمد بن علی بن ابوالعلاء سے انہوں نے ابو محمد عبدالرحمن بن عثمان بن القاسم المعروف بابن ابی نصر سے انہوں نے ابوالحق ابراہیم بن محمد بن ابوثابت سے انہوں نے ابو عبداللہ محمد بن حماد طہرانی سے انہوں نے سہل بن عبدالرحمن ابوالکھثیم رازی سے انہوں نے عبداللہ بن عبداللہ مدنی ابوالیس سے انہوں نے عبدالرحمن بن حرمہ سے انہوں نے سعید بن مسیب سے انہوں نے ابولبابہ بن عبدالمندرانصاری سے روایت کی کہ ایک بار حضور اکرم صلی اللہ علیہ وسلم نے جمعہ کے دن نماز استسقاء پڑھی۔ ابولبابہ نے عرض کی۔ یا رسول اللہ صلی اللہ علیہ وسلم! کھجوریں کھلیانوں میں خشک کرنے کے لئے پھیلائی ہوئی ہیں۔ آسمان میں کہیں بھی بادل کا کوئی ٹکڑا موجود نہ تھا حضور نے تین دفعہ بارش کے لئے دعا فرمائی۔ آخری دفعہ فرمایا اے اللہ تو اتنی بارش فرما کہ ابولبابہ کو اپنے کپڑے اتار کر اپنے کھلیان کا سوراخ اپنی دھوتی سے بند کرنا پڑے۔ آسمان نے برسا شروع کیا اور اس زور کی بارش ہوئی کہ لوگ ابولبابہ کے گرد جمع ہو گئے اور ان سے کہا کہ جب تک وہ ننگے ہو کر اپنے کھلیان کی نالی دھوتی سے بند نہیں کریں گے بارش نہیں رکے گی کیونکہ آپ نے اپنی دعا میں یہی فرمایا تھا چنانچہ جب ابولبابہ نے کپڑے اتار کر اپنی دھوتی سے نالی کو بند کیا تو بارش رک گئی۔ ان کی وفات حضرت علیؑ کے دور خلافت میں ہوئی۔ ابو نعیم، ابو عمر اور ابو موسیٰ نے ان کا ذکر کیا ہے۔

۶۱۹۹۔ حضرت ابولبابہؓ مولیٰ رسول اللہ صلی اللہ علیہ وسلم

حضرت ابولبابہ۔ حضور اکرم صلی اللہ علیہ وسلم کے مولیٰ تھے اور آپ کے غلاموں میں ان کا نام آتا ہے۔ ابو عمر نے مختصر ان کا ذکر کیا ہے۔

۶۲۰۰۔ حضرت ابولیبیہ اشہلیؓ

حضرت ابولیبیہ اشہلی۔ بنو اشہل سے تھے جو بنو اوس کا ذیلی قبیلہ تھا۔ ابوالفضل المنصور بن ابوالحسن الفقیہ نے باسنادہ احمد بن علی سے انہوں نے عمرو الناقد سے انہوں نے وکیع سے انہوں نے حسن بن عبدالرحمن بن ابولیبیہ سے انہوں نے والد سے انہوں نے دادا سے روایت کی حضور اکرم ﷺ نے فرمایا جو شخص بعد از نکاح ایک درہم ادا کر کے عورت کو اپنے لئے حلال کرنا چاہے یہ جائز ہے۔ ان سے اس حدیث کے علاوہ اور کئی احادیث بھی مروی ہیں جن کا اسناد قوی نہیں ہے اور ان سے ان کے بیٹے عبدالرحمن کے بغیر اور کسی راوی نے کوئی حدیث روایت نہیں کی۔ تینوں نے ان کا ذکر کیا ہے۔

۶۲۰۱۔ حضرت آبی اللحمؓ

حضرت آبی اللحم۔ ابن مندہ اور ابو نعیم نے ان کا ذکر کیا ہے اور دونوں نے یزید بن عبداللہ بن ہاد سے انہوں نے عمیر مولیٰ

آبی اللحم سے انہوں نے آبی اللحم سے روایت کی کہ انہوں نے اجارا الزیت کے پاس حضور اکرم ﷺ کو بارش کے لئے دعا کرتے دیکھا کہ آپ نے ہاتھ اٹھائے ہوئے تھے۔ ابو نعیم کہتے ہیں کہ ابن مندہ نے آبی اللحم ان کی کنیت قرار دی ہے حالانکہ یہ ان کا لقب (آبی اللحم) ہے کیونکہ وہ گوشت نہیں کھاتے تھے۔

۶۲۰۲۔ حضرت ابولقیطؓ

حضرت ابولقیطؓ۔ حبشی یا یمنی تھے۔ حضور اکرم ﷺ کے آزاد کردہ غلام تھے حضرت عمر کے عہد خلافت تک زندہ رہے فوجی نفری کارجران کی تحویل میں ہوتا تھا۔ ابو عمر اور ابو موسیٰ نے ان کا ذکر کیا ہے لیکن ابو عمر کہتے ہیں میں انہیں نہیں جانتا۔

۶۲۰۳۔ حضرت ابولیلیٰ اشعریؓ

حضرت ابولیلیٰ اشعریؓ۔ انہیں صحبت ملی۔ ابو عمر عیسیٰ نے سلیمان بن حبیب محارب سے انہوں نے عامر بن لدین اشعری سے انہوں نے ابولیلیٰ اشعری صحابی سے انہوں نے حضور اکرم ﷺ سے روایت کی آپ نے فرمایا کہ تم اپنے زعماء کی اطاعت کرو اور مخالفت نہ کرو۔ کیونکہ ان کی اطاعت اللہ کی اطاعت اور ان کی نافرمانی اللہ کی نافرمانی ہے۔ مروان بن معاویہ نے محمد بن ابوقیس سے انہوں نے سلیمان اور محمد بن ابی قیس (محمد بن سعید مصلوب شامی) سے اور یہی آدمی ابو عمر عیسیٰ ہے اور اکثر اہل حدیث ان کے بارے میں تدلیس سے کام لیتے ہیں تاکہ ان کا معاملہ چھپا رہے کیونکہ وہ ضعیف اور متروک الحدیث ہیں اور مدار حدیث ان پر ہے۔ تینوں نے ان کا ذکر کیا ہے۔

۶۲۰۴۔ حضرت ابولیلیٰ انصاریؓ

حضرت ابولیلیٰ انصاریؓ۔ ان کے بیٹے کا نام عبدالرحمن تھا۔ ان کے نام میں اختلاف ہے کسی نے یسار بن نمیر کسی نے اوس بن خولیٰ کسی نے داؤد بن بلال اور کسی نے بلال بن بلیل لکھا ہے۔ ابن کلبی نے ابولیلیٰ انصاری کا نام داؤد بن بلیل بن بلال بن اجمہ بن جراح بن حریش بن نجیح بن کلفہ بن عوف بن عمرو بن عوف بن مالک بن اوس انصاری اوسی لکھا ہے حضور ﷺ کی صحبت پائی۔ غزوہ احد اور بعد کے غزوات میں شریک رہے۔ پھر کوفہ میں منتقل ہو گئے۔ وہاں بنو جہینہ کے محلے میں ان کا ایک مکان تھا۔ وہ اپنے بیٹے کے ساتھ حضرت علی کے تمام معرکوں میں شریک رہے۔

ان کے بیٹے عبدالرحمن نے ان سے روایت کی ابراہیم اور اسماعیل وغیرہ نے باسناد ہم تا محمد بن عیسیٰ انہوں نے ابن ابی زائدہ سے انہوں نے ابن ابی لیلیٰ سے انہوں نے ثابت البنانی سے انہوں نے عبدالرحمن بن ابولیلیٰ سے روایت کی کہ ان کے والد نے بیان کیا کہ جب کسی گھر میں سانپ نظر آ جائے تو تمہیں چاہیے کہ اسے کہو کہ ہم تمہیں حضرت نوح اور سلیمان بن داؤد کے عہد کا واسطہ دیتے ہیں کہ ہمیں دکھ نہ دینا اگر اس کے بعد پھر نمودار ہو تو اسے مار ڈالو۔

۶۲۰۵۔ حضرت ابولیلیٰ خزاعیؓ

حضرت ابولیلیٰ خزاعیؓ۔ جعفر نے انہیں صحابی شمار کیا ہے۔ ان سے کوئی حدیث مروی نہیں۔ ابو موسیٰ نے مختصراً ان کا ذکر کیا ہے۔

۶۲۰۶۔ حضرت ابویلیٰ عبدالرحمنؓ

حضرت ابویلیٰ عبدالرحمن بن کعب بن عمرو انصاری مازنی۔ انہیں صحبت ملی۔ غزوہ احد اور بعد کے تمام غزوات میں شریک رہے۔ بقول واقدی حضرت عمرؓ کی خلافت کے آخری ایام یا حضرت عثمانؓ کے ابتدائی ایام خلافت تک زندہ رہے۔ ان کے بھائی کا نام عبداللہ بن کعب انصاری تھا۔ ابو عمر نے ان کا ذکر کیا ہے۔

۶۲۰۷۔ حضرت ابویلیٰ غفاریؓ

حضرت ابویلیٰ غفاری۔ ان کا نام نہیں معلوم ہو سکا۔ ان کی حدیث اسحاق بن بشر نے خالد بن حارث سے انہوں نے عوف سے انہوں نے حسن سے انہوں نے ابویلیٰ غفاری سے روایت کی کہ انہوں نے رسول اللہ صلی اللہ علیہ وسلم کو یہ کہتے سنا کہ آپ کے بعد عظیم فتنہ اٹھ کھڑا ہوگا۔ جب ایسی صورت حال پیدا ہو تو تم علی کے گرد جمع ہو جاؤ کیونکہ قیامت کے دن وہ سب سے پہلے ملاقات کرے گا اور مصافحہ کرے گا وہی اس امت کے صدیق اکبر اور فاروق اعظم ہے جو حق و باطل میں فیصلہ کرے گا اور وہ مومنوں کے سردار ہیں۔

ابو عمر لکھتے ہیں کہ اسحاق بن بشر وہ راوی ہے جس کی حدیث پر اعتماد نہیں کیا جا سکتا جبکہ وہ اکیلا ہو۔ کیونکہ وہ ضعیف اور منکر الحدیث ہے۔

۶۲۰۸۔ حضرت ابویلیٰ نابغہ جعدیؓ

حضرت ابویلیٰ نابغہ جعدی شاعر تھے اور ان کا نام قیس بن عبداللہ بن عمرو بن عدس بن ربیعہ بن جعدہ بن کعب بن ربیعہ بن عامر بن صعصعہ تھا۔ انہیں صحبت نصیب ہوئی۔ انہوں نے حضور اکرم ﷺ کے سامنے ذیل کا شعر پڑھا۔

بلغنا السماء مجدنا وجدودنا
وانا لمرجو افوق ذلك مظهراً

”ہماری توقیر اور ہمارے اسلاف آسمان تک پہنچ گئے ہیں۔ ہمیں اب اس سے بلند تر مظہر کی خواہش ہے۔“

رسول کریم ﷺ نے دریافت فرمایا اس سے تمہارا کیا مقصد ہے۔ ان کا ذکر پہلے گزر چکا ہے۔

بقول ابو عمر نابغہ جعدی دو سو سال زندہ رہے یہی قول ہے عمر بن شبہ اور ابن قتیبہ کا۔ کہتے ہیں کہ ان کی ولادت نابغہ ذبیانی سے پہلے ہوئی۔ اور ابن زبیر کے عہد خلافت تک زندہ رہے۔ ابو عمر نے ان کا ذکر کیا ہے۔

باب المیم

۶۲۰۹۔ حضرت ابو مالک اسلمیؓ

حضرت ابو مالک اسلمی۔ ابو بکر بن ابوعلی نے ان کا ذکر کیا ہے۔ محمد بن بکیر نے ابن ابی زائدہ سے انہوں نے ابن ابی خالد سے انہوں نے ابو مالک اسلمی سے روایت کی کہ حضور اکرم ﷺ نے معز بن مالک کو تین دفعہ واپس بھیجا تھا۔ جب وہ چوتھی دفعہ آئے تو آپ نے انہیں رجم کرنے کا حکم دیا۔ ابو موسیٰ نے ان کا ذکر کیا ہے۔

۶۲۱۰۔ حضرت ابو مالک اشجعیؓ

حضرت ابو مالک اشجعیؓ۔ ایک روایت میں اشعری ہے۔ ان کا نام عمرو بن حارث بن ہانی تھا۔ بقول ابو عمران سے عطاء بن یسار نے روایت کی۔ ابن مندہ اور ابو نعیم نے انہیں صرف اشجعی لکھا ہے اور اس ترجمے میں ان کا ذکر نہیں کیا امام احمد بن حنبل نے انہیں صحابی شمار کیا ہے۔ ابو پاسر نے باسنادہ عبد اللہ بن احمد سے انہوں نے اپنے والد سے انہوں نے عبد الملک بن عمرو سے انہوں نے زہیر بن محمد سے انہوں نے عبد اللہ بن محمد بن عقیل سے انہوں نے عطاء بن یسار سے انہوں نے ابو مالک اشجعی سے روایت کی حضور اکرم ﷺ نے فرمایا۔ سب سے بڑی دھوکا بازی یہ ہے کہ دو شخص ایک مکان میں شریک ہیں جب اس کی تقسیم عمل میں آئی ہے تو ایک آدمی اپنے ساتھی کے حصے سے بالشت بھر زمین فریب کاری سے ہتھیالیتا ہے۔ اس طریقے سے وہ اس زمین کا وہ ٹکڑا سات طبقوں تک اپنی گردن میں طوق بنا کر ڈال لے گا۔ یہی قول ہے عبد الملک بن زہیر کا اور اس سے شریک، قیس بن ربیع اور عبید اللہ بن عمر نے عبد اللہ بن عطا سے روایت کیا ہے اور ان کا نام انہوں نے ابو مالک اشعری لکھا ہے اور یہی صحیح ہے۔

نیز زہیر نے عبد اللہ بن محمد سے انہوں نے عطا سے انہوں نے ابو مالک اشجعی سے انہوں نے رسول اکرم ﷺ سے روایت کی کہ میری امت میں زمانہ ہابلیت کی چار خصلتیں باقی رہ جائیں گی۔ امام بخاری نے بھی اسی اسناد سے اسی طرح نقل کیا ہے اور ان کا نام ابو مالک اشجعی لکھا ہے اور زہیر کثیر الخطاء راوی ہے۔ تینوں نے ان کا ذکر کیا ہے۔

۶۲۱۱۔ حضرت ابو مالک اشعریؓ

حضرت ابو مالک اشعریؓ۔ اپنے اہل قبیلہ کے ساتھ بذریعہ کشتی حضور صلی اللہ علیہ وسلم کی خدمت میں حاضر ہوئے۔ انہیں صحبت حاصل ہوئی۔ ان کے نام میں اختلاف ہے۔ کسی نے کعب بن مالک کسی نے کعب بن عاصم کسی نے عبید کسی نے عمرو اور کسی نے حارث لکھا ہے۔ شامی شمار ہوتے ہیں۔

یعیش بن صدقہ بن علی فقیہ نے ابو القاسم اور اسماعیل بن احمد بن عمرو السمرقندی نے املاء عبد الواحد بن علی العلاف سے انہوں نے علی بن محمد بن بشران سے انہوں نے اسماعیل بن محمد الصفار سے انہوں نے احمد بن منصور سے انہوں نے عبدالرزاق سے انہوں نے معمر سے انہوں نے ابن ابی حسین سے انہوں نے شہر بن حوشب سے انہوں نے ابو مالک اشعری سے روایت کی کہ وہ حضور اکرم صلی اللہ علیہ وسلم کی محفل میں موجود تھے کہ یہ آیت نازل ہوئی: يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبَدِّلْكُمْ تَسْأَلُكُمْ۔ نیز حضور اکرم نے فرمایا ”اللہ کے کچھ بندے جو انبیاء و شہداء نہ ہونے کے باوجود ایسے بھی ہیں کہ جن پر انبیاء اور شہداء بھی رشک کرتے ہیں کیونکہ انہیں قیامت کے دن اللہ کے قریب میں ایسا مقام حاصل ہوگا۔“

اسماعیل بن عبد اللہ بن خالد بن سعید بن ابو مریم نے اپنے والد سے انہوں نے دادا سے روایت کی کہ میں نے ابو مالک اشعری کو یہ کہتے سنا کہ آپ نے حجۃ الوداع کے موقع پر ایام قربانی کے درمیان فرمایا۔ کیا آج یوم حرام نہیں؟ صحابہ کرام نے کہا درست ہے یا رسول اللہ ﷺ! یہ دن قیامت کے دن تک اسی طرح قابل حرمت رہے گا۔ پھر فرمایا کیا میں تمہیں بتاؤں کہ مسلمان کون ہے۔ مسلمان وہ ہے جس کی زبان اور ہاتھ سے مسلمان محفوظ رہیں۔ اور مومن وہ ہے کہ جس سے دوسرے مومنوں کے جان

و خون محفوظ ہوں اور مومنوں کا جان و مال ان پر تا قیامت حرام ہے۔ تینوں نے ان کا ذکر کیا ہے۔

۶۲۱۲۔ حضرت ابو مالک غفاریؓ

حضرت ابو مالک غفاری۔ ابو احمد عسکری نے ان کا ذکر کیا ہے اور محمد بن ابراہیم شلا ثانی سے انہوں نے اسحاق بن ابراہیم الشہید سے انہوں نے ابو فضیل سے انہوں نے حصین سے انہوں نے ابو مالک غفاری سے روایت کی کہ رسول اللہ ﷺ نے حمزہ کی نماز جنازہ پڑھائی اور ان کے ساتھ سات جنازے اور لائے گئے اور اسی طرح پڑے رہے اور آپ نے سب کا جنازہ اکٹھا پڑھایا۔

۶۲۱۳۔ حضرت ابو مالک قرظیؓ

حضرت ابو مالک قرظی۔ یہ ثعلبہ کے والد ہیں۔ انہوں نے حضور اکرم ﷺ کو پایا اور اسلام قبول کیا۔ ان کا نام عبد اللہ تھا۔ ان کی حدیث یزید بن ہاد نے ثعلبہ بن مالک سے روایت کی۔ ان کا ذکر پہلے گزر چکا ہے۔ ابو مالک یمن کے یہودی تھے۔ بقول محمد بن سعد انہوں نے بنو قریظہ کی ایک عورت سے شادی کر لی تھی اور انہیں سے منسوب ہو گئے۔ یہ خود بنو کندہ سے تھے۔ ابن مندہ اور ابو نعیم نے ذکر کیا ہے۔

۶۲۱۴۔ حضرت ابو مالک نخعیؓ

حضرت ابو مالک نخعی دمشقی بروایت انہیں صحبت ملی۔ معاویہ بن صالح نے عبد اللہ بن دینار بہرانی حمصی سے انہوں نے ابو مالک نخعی سے روایت کی حضور اکرم ﷺ نے فرمایا۔ ایسا آدمی جس سے اس کے والدین ناراض ہوں۔ ایسی عورت جو ننگے سر نماز پڑھے اور ایسا امام جسے اس کے مقتدی ناپسند کریں۔ ان سے کسی کی نماز بھی قبول نہیں ہوتی۔ صحیح بات یہ ہے کہ انہیں صحبت نصیب نہیں ہوئی اور ان کی حدیث مرسل ہے۔ تینوں نے ذکر کیا ہے۔

۶۲۱۵۔ حضرت ابو مالکؓ

حضرت ابو مالک۔ مصر میں سکونت رکھ لی تھی۔ ان سے سنان بن سعد نے روایت کی یزید بن ابو حبیب نے سنان بن سعد سے انہوں نے ابو مالک سے انہوں نے رسول کریم صلی اللہ علیہ وسلم سے روایت کی کہ آپ سے مشرکین کے بچوں کے بارے میں پوچھا گیا آپ نے فرمایا۔ وہ جنت میں اہل جنت کی خدمت گزار کریں گے۔ ابن مندہ اور ابو نعیم نے ان کا ذکر کیا ہے۔ ابن مندہ کہتے ہیں کہ ابو سعید بن یونس سے اسی طرح روایت کی۔ ابو نعیم کے مطابق مشہور اسناد یوں ہے۔ یزید از سنان از انس بن مالک۔

۶۲۱۶۔ حضرت ابو مالکؓ

حضرت ابو مالک۔ ہشام بن الغار نے اپنے والد سے انہوں نے دادا سے روایت کی کہ انہوں نے اہل دمشق کو بتایا کہ جلد ہی تم میں قذف، مسخ اور حسف کے واقعات ہوں گے۔ انہوں نے کہا اے ربیعہ! تمہیں کیسے معلوم ہوا۔ انہوں نے کہا یہ شخص ابو مالک حضور اکرم ﷺ کا صحابی ہے۔ اس سے پوچھ لو وہ ان کے پاس ٹھہرے ہوئے تھے۔ انہوں نے ابو مالک سے پوچھا کہ ابن ربیعہ کیا

کہہ رہا ہے۔ انہوں نے کہا میں نے حضور اکرم ﷺ کو کہتے سنا کہ عنقریب ہی میری امت کو ان تین مصیبتوں سے پالا پڑے گا لوگوں نے پوچھا یا رسول اللہ ﷺ اس کی وجہ کیا ہوگی۔ فرمایا وہ گانے والی عورتیں رکھ لیں گے اور شراب پیئیں گے۔ ابو موسیٰ نے ذکر کیا ہے۔

۶۲۱۷۔ حضرت ابو مالکؓ

حضرت ابو مالک نام نامعلوم۔ عبدالرحمن بن زید العمی نے اپنے والد سے روایت کی حضور نے فرمایا۔ جس نے اسلام میں اسی برس گزارے اللہ اس پر جہنم کی آگ حرام کر دے گا اور جنت کے اونچے درجوں میں اس کا مقام ہوگا۔ ابن مندہ اور ابو نعیم نے ان کا ذکر اسی طرح کیا ہے۔ ہاں البتہ ابن مندہ نے عبدالرحمن بن زید لکھا ہے لیکن درست نام عبدالرحیم ہے۔

۶۲۱۸۔ حضرت ابوالمبتذلؓ

حضرت ابوالمبتذل۔ ابو موسیٰ لکھتے ہیں کہ ابو زکریا یعنی ابن مندہ نے ان کا ذکر کیا ہے اور باسنادہ احمد بن سلیمان سے انہوں نے رشدین بن سعد سے انہوں نے حی بن عبداللہ معافری سے انہوں نے ابوالمبتذل سے جو صحابی تھے اور فریقہ میں مقیم ہو گئے تھے حضور اکرم ﷺ سے سنا کہ جو شخص صبح اٹھ کر خدا کی ربوبیت میری رسالت اور دین اسلام کی قبولیت پر اظہارِ رضا مندی کرے میں اس کی ضمانت دیتا ہوں کہ اسے پکڑ کر سیدھا بہشت میں لے جاؤں گا۔ اور اسی حدیث کو احمد بن طیب نے رشدین سے بیان کیا ہے اور ان کی کنیت ابوالمبتذل یا المنذر لکھی ہے۔ ابن مندہ نے ان کا ذکر کیا ہے اور منذر یا منذر کے نام کے تحت ان کا ترجمہ لکھا ہے۔ ابو موسیٰ نے ان کا ذکر کیا ہے۔

۶۲۱۹۔ حضرت ابوالمحجرؓ

حضرت ابوالمحجر۔ حضرمی اور طبرانی نے انہیں صحابہ میں شمار کیا ہے۔ ابو موسیٰ نے حسن نے ابو نعیم سے انہوں نے حبیب بن حسن سے انہوں نے موسیٰ بن اسحاق سے (ح) ابو نعیم نے محمد بن محمد سے انہوں نے محمد بن عبداللہ حضرمی سے (ح) ابو موسیٰ نے کوشیدی سے انہوں نے ابن ریزہ سے انہوں نے ابو القاسم طبرانی سے انہوں نے ابو حصین محمد بن حصین بن القاضی سے وہ کہتے ہیں انہوں نے یحییٰ حمائی انہوں نے مبارک بن سعید سے جو سفیان بن سعید ثوری کے بھائی ہیں۔ انہوں نے ابوالمحجر سے روایت کی۔ حضور اکرم ﷺ نے فرمایا جس نے دو لڑکیوں، دو بہنوں یا دو خالوں یا دو پھوپھیوں یا دو دادیوں کی پرورش کی وہ میرے ساتھ جنت میں اس طرح ہوگا۔ جس طرح یہ دو انگلیاں باہم جڑی ہوئی ہیں۔ آپ نے انگشت شہادت کو ساتھ والی انگلی یعنی درمیانی سے ملا دیا تھا۔

ابو موسیٰ نے اذنا ابو الرجاہ احمد بن محمد القاری سے انہوں نے ابو العلاء عبدالصمد بن محمد الکرہی سے انہوں نے اجازہ محمد بن صالح العطار سے انہوں نے عبداللہ بن محمد بن جعفر سے انہوں نے عبداللہ بن احمد بن عقبہ سے انہوں نے حسن بن عرفہ سے انہوں نے مبارک بن سعید سے انہوں نے خلید الفراء سے انہوں نے ابوالمحجر سے روایت کی۔ حضور اکرم صلی اللہ علیہ وسلم نے فرمایا چار خصلتیں ایسی ہیں جو دل کا ناس ماردیتی ہیں۔ احمقوں سے مجالست اگر تو ان کی صحبت میں بیٹھے گا تو ان کی طرح ہو جائے گا اور

اگر اس سے دور رہے گا تو بچ جائے گا۔ دوسری کثرت گناہ قرآن حکیم میں ارشاد ہوتا ہے: کلابل ران علی قلوبہم ما کانوا یکسبون (بلکہ ان کے اعمال سے ان کے دل زنگ آلود ہو گئے ہیں) تیسرا عورتوں سے خلوت۔ ان کی باتیں سننا اور ان کے کہے پر عمل کرنا۔ چوتھا مردوں کی محفلوں میں شریک ہونا صحابہ نے دریافت کیا یا رسول اللہ! مردوں سے کون مراد ہیں؟ حضور اکرم صلی اللہ علیہ وسلم نے فرمایا ایسا دولت مند جس کی دولت نے اسے مغرور کر دیا ہو اور ظالم امام یعنی بے انصاف حاکم وقت۔ ابو موسیٰ نے ان کا ذکر کیا ہے۔

۶۲۲۰۔ حضرت ابو مجیبہ باہلیؓ

حضرت ابو مجیبہ باہلی۔ ایک روایت میں عم مجیبہ ہے۔ ابو موسیٰ کے مطابق یہ ان لوگوں میں ہیں۔ جن کا نام معلوم نہیں ہو سکا۔ ابو عمر کہتے ہیں میں انہیں نہیں جانتا۔ ابو عمر اور ابو موسیٰ نے انہیں ان لوگوں میں شمار کیا ہے۔ جنہوں نے اپنے والد سے مختصراً روایت کی۔

۶۲۲۱۔ حضرت ابو مجن ثقفیؓ

حضرت ابو مجن ثقفی۔ ان کا نام عمرو بن حبیب بن عمرو بن عمیر بن عوف بن عقدہ بن غیرہ بن عوف بن ثقیف ثقفی تھا۔ ایک روایت میں مالک بن حبیب اور دوسری میں عبداللہ بن حبیب آیا ہے۔ ایک اور روایت کے رو سے ان کی کنیت ہی ان کا نام ہے۔ جب نویں ہجری کے ماہ رمضان میں بنو ثقیف نے اسلام قبول کیا تو یہ بھی مسلمان ہو گئے تھے۔ ان سے ابو سعید بقال نے روایت کی حضور اکرم ﷺ نے فرمایا مجھے اپنی امت سے تین باتوں کا خطرہ ہے۔ ستاروں پر ایمان لانا، تقدیر کی تکذیب اور سلاطین کا ظلم۔

ابو مجن جاہلیت میں اور اسی طرح بعد از قبول اسلام بڑے دلیر اور بہادر سپاہی تھے۔ شاعر تھے اور اچھے شعر کہتے تھے مزید برآں بڑے نخی اور کریم النفس آدمی تھے لیکن شراب کا ایسا چسکا تھا کہ کسی طرح بھی رک نہیں سکتے تھے حضرت عمر نے انہیں سات آٹھ دفعہ حد لگائی۔ آخر جلا وطن کر کے ایک جزیرے میں قید کر دیا اور حفاظت کے لئے ایک آدمی ساتھ کر دیا لیکن ابو مجن بھاگ کر سعد بن ابی وقاص کے پاس چلے گئے جو ایران میں مصروف جہاد تھے جب حضرت عمر کو علم ہوا تو انہوں نے سعد کو لکھا کہ ابو مجن کو گرفتار کر کے جیل میں ڈال دو انہوں نے انہیں اپنی تحویل میں لے لیا اور پاؤں میں بیڑی ڈال دی۔ یہ وہ زمانہ تھا۔ جب قادیہ میں اسلام اور کفر کی ٹھن گئی تھی اور زبردست جنگ ہو رہی تھی۔ ابو مجن نے سعد کی بیوی سے درخواست کی کہ وہ اسے آزاد کر دے اور سعد کا گھوڑا اسے دے دے تاکہ وہ جہاد میں حصہ لے سکے اگر وہ بچ گیا تو وعدہ کرتا ہے کہ واپس آ کر بیڑی پہن لے گا لیکن اگر شہید ہو گیا تو بات ہی ختم ہو جائے گی لیکن سعد کی بیوی نہ مانی اپنی بے بسی پر انہوں نے ذیل کے اشعار کہے

کفی حزناً ان ترتدی النخیل بالقنا
واترک مشد وذا علی وثاقیا

”مجھے مغموم بنانے کو اتنی بات ہی کافی ہے کہ شاہ سوار نیزے لہراتے پھر رہے اور میں یہاں بیڑیوں میں جکڑا ہوا ہوں۔“

اذ اقلت عنانی الحديد واغلقت
مصارع دونی قد تصم المناذیا
”جب میں کھڑا ہونا چاہتا ہوں تو لوہے کی بیڑیاں مجھے روک لیتی ہیں اور مجھے میدان سے روک لیتی ہیں اور
جنہیں میں مدد کے لئے پکارتا ہوں وہ بہرے ہو گئے ہیں۔“

وقد كنت ذامال كثير واخوة
فقد تر كونی واحد الا خالیاً
”کبھی میرے پاس بڑا مال تھا اور کثیر التعداد بھائی بند تھے۔ وہ سب چھوڑ گئے ہیں۔ اب میں اکیلا ہوں اور کوئی
عزیز میرے ساتھ نہیں۔“

حسبنا عن الحرب العوان وقد بدت
واعمال غیرى يوم ذاك العوالیا
”جنگ یک حملہ شروع ہو گئی ہے اور ہمیں اس میں شرکت سے روک دیا گیا ہے اور میرے علاوہ دوسرے لوگوں
کے کارنامے شان دار ہیں۔“

فلله عهد لا اخيس بعهده
لئن فرجت ان لا ازور الحوانیا
”میں خدا کے نام پر عہد کرتا ہوں اور میں اس میں خیانت نہیں کروں گا اگر سلمیٰ (سعد کی بیوی) مجھے کھول دے تو
میں ہرگز شراب کی دکان پر نہیں جاؤں گا۔“

جب سلمیٰ نے یہ اشعار سنے تو اس پر رقت طاری ہو گئی اور اس نے ابو جحٰن کو کھول دیا اور سعد کا گھوڑا بھی اس کے حوالے کر
دیا۔ ابو جحٰن نے اس قیامت کا حملہ کیا کہ دیکھنے والے عیش عیش کراٹھے جس طرف حملہ کرتے کوئی ٹھہر نہ سکتا اور وہ لوگوں پر بڑی
تندی اور تیزی سے حملہ آور ہوتے تھے لوگ ہمہ تن حیرت تھے اور کوئی انہیں پہچان نہ سکا سعد ایک مکان کی چھت پر کھڑے یہ
تماشا دیکھ رہے تھے کیونکہ وہ زخم کی وجہ سے سواری نہیں کر سکتے تھے۔ نیز عرق النساء کا ان پر حملہ تھا۔ کہنے لگے اگر ابو جحٰن قید میں
نہ ہوتا۔ تو میں کہتا کہ یہ ابو جحٰن ہے اور جس گھوڑے پر وہ سوار ہے۔ وہ بقاء ہے جب لوگ میدان جنگ سے واپس ہوئے تو
ابو جحٰن نے بھی واپس آ کر پاؤں میں بیڑیاں پہن لیں سلمیٰ نے ساری بات سعد کو بتادی اور انہوں نے ابو جحٰن کو آزاد کر دیا۔
اس حسن سلوک سے متاثر ہو کر ابو جحٰن نے شراب نوشی سے توبہ کر لی۔ کہنے لگے مجھے چڑ آتی تھی کہ میں حد سے ڈر کر شراب نوشی
ترک کر دوں۔

مروی ہے کہ ابو جحٰن کے دونوں بیٹے ایک دفعہ امیر معاویہ کے دربار میں گئے۔ امیر معاویہ نے کہا تمہارا والد وہی شخص تھا نا
جس نے ذیل کے اشعار کہے تھے۔

اذا مت فاوفنى الى حنب كرمه
تروى عظامى بعد موتى عروقها
”جب میں مر جاؤں تو مجھے شراب خانے کے ایک طرف دفن کر دینا تا کہ مرنے کے بعد میری ہڈیاں اس کی
شراب سے سیراب ہوتی رہیں۔“

ولا تدفنى فى الفلاة فانى
اخاف اذا مات ان لا اذوقها
”اور مجھے کسی کھلے میدان میں دفن نہ کرنا کیونکہ میں ڈرتا ہوں کہ مرنے کے بعد مجھے اس کا چکھنا نصیب نہ

ہوگا۔“

ابو بکر کے بیٹے نے امیر معاویہ سے کہا کہ اگر آپ چاہتے تو اس کا کوئی اچھا شعر بھی سنا سکتے تھے امیر معاویہ نے کہا مثلاً،
ابو بکر کے بیٹے نے پڑھا۔

لا تسأل الناس عن مالی و کثرته
واسئل الناس عن حزمی وعن خلقی
”تم لوگوں سے میرے مال و متاع اور اس کی کثرت کے بارے میں مت پوچھو بلکہ چاہیے کہ تم میرے وقار اور
میرے اخلاق کے بارے میں دریافت کرو۔“

القوم اعلم انی من سراتهم
اذا تطیش يد الرعد یدة الفرق
”میرے قبیلے کو علم ہے کہ میں ان کا خبر گیر ہوں۔ جب بزدل لوگوں کے ہاتھ کا پنے لگ جاتے ہیں۔“
قد اركب الهول مسدولا عسا کره
واکتف السرفیه ضربة العنق
”میں خطرات کے فتنوں پر سوار ہو کر اس کے لشکروں کو تتر بتر کر دیتا ہوں اور اس کی گردن پر وار کر کے اس کے
راز کو آشکارا نہیں ہونے دیتا۔“

اعطی السنان غداة الروع حصته
وعامل الرمح ارويہ من العلق
”جنگ کے دن میں نیزے کے بھالے کو اس کا حصہ دے دیتا ہوں۔ اور نیزے کے دستے کو خون سے سیراب
کرتا ہوں۔“

عف المطالب عمالست نائله
وان ظلمت شدید الحقد والحق
”جن مقاصد تک میری رسائی نہیں ہو سکتی۔ تم بھی ان سے دست کش ہو جاؤ اور اگر کوئی مجھ سے زیادتی کرے تو
میں بھی اس باب میں سخت دشمن اور کینہ توڑ ہوں۔“

وقد اجود و مالی بذی قنع
وقد اکروراء المجحر الفرق
”میں لوگوں میں اپنا مال تقسیم کرتا ہوں لیکن میرے ذرائع غیر پاتچی ہیں اور جب میں حملہ کرتا ہوں تو لوگوں کی پناہ
گا ہوں کو پار کر جاتا ہوں۔“

قد يعسر المرء حينا وهو ذو کرم
وقد يشوب سوام العاجز الحمق
”کبھی ایک کریم النفس آدمی کچھ وقت کے لئے عسرت میں مبتلا ہو جاتا ہے اور کبھی ایک عاجز آدمی ایک
اچھی فکر تک رسائی حاصل کر لیتا ہے۔“

سیکشر المال يوماً بعد قلته
ویکتسی العود بعد الیس بالورق
”کبھی ایسا بھی ہوتا ہے کہ مال گھٹ جانے کے بعد زیادہ ہو جاتا ہے۔ جیسا کہ خشک لکڑی پر کچھ عرصے کے بعد
پتے نمودار ہو جاتے ہیں۔“

یہ اشعار سن کر امیر معاویہ نے کہا اگر مجھ سے پہلی گفتگو میں کچھ غلطی ہو گئی ہے تو انعام دے کر اس فروگزاشت کی تلافی کر دوں

گا چنانچہ اسے انعام سے نوازا اور کہا کہ عورتوں کو ابو بکر کی طرح بچے جنا چاہئیں۔

ابن سعد سے مروی ہے کہ ابو بکر نے جرجان یا آذربائیجان میں وفات پائی۔ تینوں نے ان کا ذکر کیا ہے۔

۶۲۲۲۔ حضرت ابو محمد زورہ موذنؓ

حضرت ابو محمد زورہ موذن۔ ان کے نام کے بارے میں اختلاف ہے۔ کسی نے سمرہ بن معیر کسی نے اوس بن معیر اور کسی نے معیر بن محیر لکھا ہے۔ ہم ان کا نسب اوس اور سمرہ کے تراجم میں لکھ آئے ہیں۔ ابو یقظان کے مطابق ان کا بھائی اوس بن معیر غزوہ بدر میں بحالت کفر مارا گیا تھا اور ابو محمد زورہ کا نام سلمان یا سمرہ بن معیر تھا۔ ابو عمر لکھتے ہیں بعض لوگوں نے ان کا نام معین تحریر کیا ہے۔ طبری لکھتے ہیں کہ ابو محمد زورہ کا ایک بھائی تھا جس کا نام انیس تھا۔ جو بدر میں بحالت کفر قتل ہوا۔ محمد بن سعد کہتے ہیں۔ میں نے ابو محمد زورہ کا نسب ایک آدمی سے بطریق ذیل سنا۔ سمرہ بن معیر بن لوذان بن وہب بن سعد بن نجح اور ان کے بھائی کا نام اوس تھا بخاری اور ابن معین کے مطابق ان کا نام سمرہ بن معیر تھا اور بقول کلبی ان کا نام اوس بن معیر بن لوذان بن ربیعہ بن عرتج بن سعد بن نجح تھا اور زبیر لکھتے ہیں کہ عرتج، لوذان اور ربیعہ بھائی تھے از بنو سعد بن نجح۔ جو اس کے خلاف کہتے ہیں۔ وہ غلطی پر ہیں۔ نیز یہ کہ ان کا بھائی انیس بن معیر بحالت کفر غزوہ بدر میں مارا گیا تھا اور ان کی ماں بنو خزاعہ سے تھی اور ان کی نسل ختم ہو گئی تھی۔

ابو عمر لکھتے ہیں کہ زبیر، ان کا چچا مصعب، ابن اسحاق اور مسیبی اس پر متفق ہیں کہ ابو محمد زورہ کا نام اوس تھا اور یہ لوگ انساب قریش کے ماہرین سے ہیں اور جس نے ان کا نام سلمہ کہا ہے۔ وہ غلطی پر ہیں اور ابو محمد زورہ حضور اکرمؐ کے موذن تھے۔ حضور اکرمؐ نے انہیں اذان دیتے سنا۔ ان کی آواز آپ کو پسند آئی آپ نے بلایا۔ انہوں نے اسلام قبول کر لیا اور یہ خدمت ان کے ذمہ لگادی گئی اور مکہ میں وہ عرصے تک اذان دیتے رہے ان کے بعد ان کے چچا زاد بھائی ابن محیر نے یہ خدمت سنبھال لی۔ ان کے بعد ان کا بیٹا موذن بنا پھر یہ خدمت ربیعہ بن سعد بن نجح کے سپرد ہوئی۔ ابو محمد زورہ بہت خوش آواز تھے۔ حضرت عمر نے انہیں اذان دیتے سنا۔ تو کہنے لگے میں یہ سمجھا قریب ہے کہ تمہاری باچھیں پھٹ جائیں۔

ابو اسحاق بن محمد الفقیہ وغیرہ نے باسناد ہم تا ابو عیسیٰ ترمذی۔ بشر بن معاذ سے انہوں نے ابراہیم بن عبدالعزیز بن عبدالملک بن ابو محمد زورہ سے انہوں نے اپنے والد اور دادا سے انہوں نے ابو محمد زورہ سے سنا کہ حضور اکرمؐ نے انہیں پاس بٹھا کر حرف بحرف اذان سکھائی۔ بشر نے ان سے کہا میرے سامنے اذان دہرائیے۔ انہوں نے ہماری اذان کے ہر کلمے کو دو دو دفعہ دہرایا۔

ابو محمد زورہ نے مکہ میں ۵۷ سال ہجری یا ۷۹ سال ہجری میں وفات پائی۔ وہ مدت العمر مکہ میں سکونت پذیر رہے اور ہجرت نہ کی۔ ان سے مروی ہے کہ آپ نے اپنا ہاتھ ان کے سر پر اور سینے پر ناف تک پھیرا اور مکہ میں اذان کہنے کی اجازت دی۔ پھر عتاب بن اسید حاکم مکہ ہو کر آئے اور ابو محمد زورہ ان کے عہد میں بھی اذان دیتے رہے۔ ابو نعیم، ابو عمر اور ابو موسیٰ نے ان کا ذکر کیا ہے۔

۶۲۲۳۔ حضرت ابو محرزؓ

حضرت ابو محرز بکری۔ زمانہ جاہلیت کو پایا۔ ان سے ان کے بیٹے عبداللہ بن محرز نے روایت کی۔ امام بخاری نے الوجدان میں ان کا ذکر کیا ہے۔ تینوں نے مختصراً ان کا ذکر کیا ہے۔

۶۲۲۴۔ حضرت ابو محمد البدری الشامیؓ

حضرت ابو محمد البدری الشامی۔ ابو احمد عبد الوہاب بن ابو منصور امین نے باسنادہ ابو داؤد سے انہوں نے قعنبی سے انہوں نے مالک سے انہوں نے یحییٰ بن سعید انصاری سے انہوں نے محمد بن یحییٰ بن حبان سے انہوں نے عبداللہ بن محیریز روایت کی کہ ایک شامی کی کنیت ابو محمد تھی اور جنہیں حضور اکرم ﷺ کی صحبت ملی۔ انہوں نے کہا کہ آپ نے وتر کو واجب قرار دیا۔ مذحجی کہتے ہیں کہ میں نے عبادہ بن صامت سے ذکر کیا۔ تو انہوں نے کہا کہ وہ جھوٹ کہتا ہے۔

ایک روایت میں ان کا نام مسعود بن اوس بن زید بن اصرم بن زید بن ثعلبہ بن غنم بن مالک بن نجار انصاری نجاری مذکور ہے۔ بدری تھے مگر ابن اسحاق نے انہیں بدری نہیں لکھا۔ شامی تھے اور داریا میں رہتے تھے۔ تینوں نے ان کا ذکر کیا ہے۔

۶۲۲۵۔ حضرت ابو مخارقؓ

حضرت ابو مخارق۔ ان کے لڑکے کا نام قابوس تھا۔ حسن بن سفیان نے انہیں کوئی شمار کیا ہے۔ ابو موسیٰ نے اجازۃ حسن بن احمد سے انہوں نے احمد بن عبداللہ سے انہوں نے ابو عمرو بن حمدان سے انہوں نے حسن بن سفیان سے انہوں نے جنادہ بن مغلس سے انہوں نے ابو بکر ہشلی سے انہوں نے سماک سے انہوں نے قابوس سے انہوں نے اپنے والد سے روایت کی کہ ایک شخص نے حضور ﷺ سے شکایت کی کہ فلاں آدمی اس کا مال چھیننا چاہتا ہے اسے کیا کرنا چاہیے۔ فرمایا اس کے سامنے اللہ کا نام پیش کرو اگر پھر بھی باز نہ آئے تو مسلمانوں سے امداد لو۔ اس نے گزارش کی کہ اگر مسلمان میری امداد نہ کریں تو فرمایا اپنے ماں کے بچاؤ کے لئے اس سے لڑو اور اللہ کی راہ میں شہید ہو جاؤ اور اگر یہ بھی نہیں کر سکتے تو مال سے دست بردار ہو جاؤ۔ ابو نعیم اور ابو موسیٰ نے ان کا ذکر کیا ہے۔

۶۲۲۶۔ حضرت ابو مخشیؓ

حضرت ابو مخشی طائی۔ مہاجرین سے ہیں۔ اور معرکہ بدر میں موجود تھے اور اپنی کنیت سے مشہور ہیں۔ ان کا نام سوید بن فحشی تھا۔ ان سے کوئی روایت مروی نہیں۔ ابن اسحاق نے لکھا ہے کہ وہ بنو امیہ کے حلیف تھے اور غزوہ بدر میں شامل تھے ابو عمر اور ابو موسیٰ نے ان کا ذکر کیا ہے۔

۶۲۲۷۔ حضرت ابو مدینہؓ

حضرت ابو مدینہ الدارمی۔ ان کا نام عبداللہ بن مضر تھا۔ ان کا ذکر عبداللہ کے ترجمہ میں پہلے گزر چکا ہے۔ ابو موسیٰ نے مختصراً ان کا ذکر کیا ہے۔

۶۲۲۸۔ حضرت ابو مذکورؓ

حضرت ابو مذکور انصاری۔ یحییٰ بن محمود اور عبد الوہاب بن ابی حبیہ نے باسناد ہما تا مسلم بن حجاج، یعقوب الدورقی سے انہوں نے ابن علیہ سے انہوں نے ایوب سے انہوں نے ایوب سے انہوں نے ابوالزبیر سے انہوں نے جابر سے روایت کی کہ ایک انصاری ابو مذکور نے ایک قبطنی غلام کو جو دبر کا باشندہ تھا۔ آزاد کیا۔ غلام کا نام یعقوب تھا پھر حدیث بیان کی۔ اسے شعبہ نے عمرو بن دینار سے انہوں نے جابر سے انہوں نے قبیلہ کے ایک آدمی سے جس نے غلام آزاد کیا۔ حدیث بیان کی۔ ابن مندہ اور ابو نعیم نے ان کا ذکر کیا ہے۔

۶۲۲۹۔ حضرت ابو مرواحؓ

حضرت ابو مرواح غفاری۔ مدنی تھے۔ حضور اکرمؐ کے عہد میں پیدا ہوئے بقول ابو داؤد سجستانی انہیں صحبت ملی اور آپ نے ان کے لئے دعائے برکت فرمائی۔ ابن مندہ اور ابو نعیم نے ان کی حدیث کی روایت کی روایت اصم سے انہوں نے احمد بن فرج سے انہوں نے ابن ابی فدیہ سے انہوں نے ربیعہ سے انہوں نے عثمان سے انہوں نے زید بن اسلم سے انہوں نے ابو المرارح لشی سے روایت کی کہ حضور اکرمؐ نے فرمایا کہ اللہ تعالیٰ کا ارشاد ہے کہ ہم نے مال کو اقامت صلوٰۃ اور ادائے زکوٰۃ کے لئے نازل فرمایا۔ ان دونوں نے ان کے ترجمے میں اسی طرح ذکر کیا ہے اور دونوں نے انہیں غفاری لکھا ہے لیکن متن حدیث کے اندر انہیں لشی لکھا ہے۔ ابو عمر نے انہیں غفاری شمار کیا ہے نیز تحریر کیا ہے کہ انہوں نے ابو ذر اور حمزہ بن عمرو اسلمی سے روایت کی ہے۔ وہ کبار تابعین سے تھے اور ان سے عروہ بن زبیر نے روایت کی۔ تینوں نے ان کا ذکر کیا ہے۔

۶۲۳۰۔ حضرت ابو مرثد غنویؓ

حضرت ابو مرثد غنوی۔ ان کا نام کناز بن حصین بن یربوع بن طریف بن خرشہ بن عبید بن سعد بن عوف بن کعب بن جنان بن غنم بن غنی بن اعصر بن سعد بن قیس عیلان اور ایک اور روایت میں کناز بن حصین بن یربوع بن جہینہ بن سعد بن طریف بن خرشہ بن سعد بن طریف آیا ہے اسی طرح ایک روایت میں ان کا نام حصین بن کناز آیا ہے مگر پہلی روایت زیادہ مشہور ہے۔ وہ حمزہ بن عبدالمطلب کے حلیف اور ہم عمر تھے ابو مرثد اور ان کے بیٹے غزوہ بدر میں موجود تھے۔

ابو جعفر بن سمین نے باسنادہ یونس سے انہوں نے ابن اسحاق سے بسلسلہ شرکائے غزوہ بدر از خلفائے بنو ہاشم ابو مرثد اور ان کے بیٹے مرثد کا جو حمزہ بن عبدالمطلب کے حلیف تھے نام لیا ہے اور ان کے بیٹے مرثد معرکہ رجیع میں رسول اللہ صلی اللہ علیہ وسلم کی زندگی میں شہید ہوئے تھے اور ابو مرثد کی وفات حضرت ابو بکر کے دور خلافت میں بارہ سال ہجری میں ہوئی تھی۔ اس وقت وہ ۶۶ سال کے تھے۔ وہ لمبے قد کے آدمی تھے اور بال بہت زیادہ تھے۔

ابوالفضل بن ابوالحسن مخزومی نے باسنادہ ابو یعلیٰ موصلی سے انہوں نے عباس النرسی سے انہوں نے ابن مبارک سے انہوں نے عبد الرحمن بن یزید بن جابر سے انہوں نے بشر بن عبید اللہ انہوں نے ابوالریس خولانی سے انہوں نے واثلہ بن اسحاق سے انہوں نے ابو مرثد سے روایت کی کہ حضور اکرم ﷺ نے فرمایا قبروں پر مت بیٹھو اور نہ ان کی طرف منہ کر کے نماز پڑھو۔ ابو نعیم

ابو عمر اور ابو موسیٰ نے ذکر کیا ہے۔

۶۲۳۱۔ حضرت ابو مرحبؓ

حضرت ابو مرحب۔ ان کا نام سوید بن قیس تھا۔ ابو عمر نے مختصراً ان کا ذکر کیا ہے۔

۶۲۳۲۔ حضرت ابو مرحبؓ آخر

حضرت ابو مرحب۔ ابو عمر کہتے ہیں میں انہیں نہیں جانتا۔ صحابی شمار ہوتے ہیں۔ ابو عمر نے ذکر کیا ہے۔

۶۲۳۳۔ حضرت ابو مرحبؓ

حضرت ابو مرحب۔ ایک روایت میں ابن مرحب مذکور ہے اور ایک دوسری روایت میں مرحب آیا ہے۔ انہیں صحبت ملی۔ ان سے شععی نے روایت کی۔

ابو احمد بن سکدہ الصوفی نے باسنادہ ابو داؤد سلیمان بن اشعث سے انہوں نے محمد بن صباح بن سفیان سے انہوں نے ابن ابی خالد سے انہوں نے شععی سے انہوں نے ابو مرحب سے روایت کی کہ عبدالرحمن بن عوف حضور اکرم ﷺ کی قبر میں اترے تھے۔ انہوں نے کہا گویا میں اب بھی ان چار آدمیوں کو دیکھ رہا ہوں۔ ابن مندہ اور ابو نعیم نے ان کا ذکر کیا ہے اگر یہ صاحب ان دو حضرات میں شامل نہیں جن کا ذکر ہم کر آئے ہیں تو پھر یہ کوئی اور آدمی ہیں۔

۶۲۳۴۔ حضرت ابو مرہ طائفیؓ

حضرت ابو مرہ طائفی۔ بقول حضرمی وہ صحابی ہیں۔ ابو موسیٰ کتابہ حسن بن احمد سے انہوں نے احمد بن عبداللہ انہوں نے محمد بن محمد سے انہوں نے محمد بن عبداللہ بن سلیمان انہوں نے عبداللہ بن حکم سے انہوں نے یحییٰ بن اسحاق سے انہوں نے سعید بن عبدالعزیز سے انہوں نے ابو مرہ طائفی سے انہوں نے حضور اکرم ﷺ سے روایت کی اللہ تعالیٰ نے فرمایا اے ابن آدم! اگر تو دن کے ابتدائی حصے میں چار رکعت نماز ادا کرے گا تو وہ نماز تجھے دن کے آخری حصے تک کفایت کرے گی۔ ابو نعیم اور ابو موسیٰ نے ان کا ذکر کیا ہے۔

۶۲۳۵۔ حضرت ابو مرہ ثقفیؓ

حضرت ابو مرہ بن عروہ ثقفی۔ ہم ان کا نسب ان کے باپ کے ترجمے میں بیان کر آئے ہیں۔ حضور اکرم ﷺ کے عہد میں پیدا ہوئے۔ انہیں اور ان کے والد کو صحبت نصیب ہوئی۔ ان کے والد کبار صحابہ میں سے تھے۔ ابو عمر نے اسی طرح مختصراً ان کا ذکر کیا ہے واقدی لکھتے ہیں کہ عروہ بن مسعود کے دونوں بیٹے ابو مرہ اور ابو یحییٰ آپ کی خدمت میں حاضر ہوئے۔ اپنے والد کے قتل کے بارے میں حضور ﷺ کو بتایا اور اسلام قبول کر لیا۔

۶۲۳۶۔ حضرت ابو مریم جہنیؓ

حضرت ابو مریم جہنی۔ بقول ابو بکر احمد بن عمرو بزار ان کا نام عمرو بن مرہ تھا۔ ابو نعیم اور ابو موسیٰ نے مختصراً ان کا ذکر کیا ہے۔

۶۲۳۷۔ حضرت ابو مریم خصیؓ

حضرت ابو مریم خصی شامی تھے۔ اوزاعی نے سلیمان بن موسیٰ سے روایت کی کہ انہوں نے طاؤس سے کہا کہ مجھ سے ابو مریم خصی نے حدیث بیان کی اور انہیں حضور اکرم ﷺ کی صحبت نصیب ہوئی۔ انہوں نے جواب میں کہا کہ مجھے کسی غیر خصی سے متعارف کرائیے۔ ابن مندہ اور ابو نعیم نے ان کا ذکر کیا ہے۔

۶۲۳۸۔ حضرت ابو مریم سکونیؓ

حضرت ابو مریم سکونی۔ ان سے یہ حدیث مروی ہے ”من ولاہ اللہ من امور المسلمین شیئاً“ ابن ابی عاصم نے ان کا ذکر کیا ہے اور انہیں ازدی لکھا ہے اور ان سے یہ حدیث روایت کی ہے یحییٰ بن محمود نے اجازتاً باسنادہ تا ابن ابی عاصم ہشام بن عمار سے انہوں نے صدقہ بن خالد سے انہوں نے یزید بن ابو مریم سے انہوں نے قاسم بن خمیرہ سے انہوں نے ایک فلسطینی سے جس کی کنیت ابو مریم تھی حضور اکرم ﷺ کو فرماتے سنا کہ جس شخص کو اللہ تعالیٰ نے مسلمانوں پر حکومت بخشی اور اس نے خود کو مسلمانوں کی نظروں سے اوجھل کر دیا۔ اللہ اس سے قیامت کے دن اس کے فقر و فاقہ کی وجہ سے پردہ کر لے گا۔

ابن مندہ نے ان کا ذکر کیا ہے اور لکھا ہے کہ ان کے خیال میں ان کا تعلق بنو کنندہ سے ہے جیسا کہ ہم اگلے ترجمے میں بیان کریں گے۔ ابو نعیم نے ان کا ذکر کیا ہے۔

ابو مریم سے عبادہ بن نسیٰ قاسم بن خمیرہ زبیر بن عبد اللہ اور ابوالمعتل نے روایت کی کہ وہ امیر معاویہ سے ملنے گئے تو انہوں نے کہا اے ابو مریم! تم سے مل کر ہمیں بڑی خوشی ہوئی۔

۶۲۳۹۔ حضرت ابو مریم سلولیؓ

حضرت ابو مریم سلولی۔ ان کی نسبت بنو سلول سے غلط ہے۔ ابو مریم مرہ بن صعصعہ بن بکر بن معاویہ بن بکر بن ہوازن کے بیٹے تھے اور ان کے بھائی کا نام عامر تھا اور ان کی ماں کا نام سلول تھا اور دونوں بھائی ماں کے نام سے منسوب ہیں۔ ان کی والدہ ذہل بن شیبان کی دختر تھیں۔ ابو مریم بصری یا کوفی تھے۔ انہوں نے حضور ﷺ سے دس احادیث روایت کیں۔ ان کے بیٹے کا نام یزید تھا اور ان کا اپنا نام مالک بن ربیعہ تھا۔ ان کا ذکر پہلے آچکا ہے۔ ابو عمر اور ابو موسیٰ نے ان کا ذکر کیا ہے۔

۶۲۴۰۔ حضرت ابو مریم غسانیؓ

حضرت ابو مریم غسانی۔ ابو بکر بن عبد اللہ بن ابو مریم کے دادا تھے۔ ان سے مروی ہے کہ آپ کی خدمت میں حاضر ہو کر گزارش کی یا رسول اللہ! آج رات کو میرے گھر میں ایک بچی پیدا ہوئی ہے۔ اس کا نام تجویز فرما دیجئے۔ فرمایا آج رات مجھ پر سورۃ مریم اتری ہے اس لئے اس کا نام مریم رکھ دو۔ اس سے ان کی کنیت ابو مریم ہو گئی۔ حضور اکرم ﷺ کے ساتھ جہاد میں شریک رہے۔

ابو حاتم رازی لکھتے ہیں میں نے ابو مریم کے ایک بیٹے سے ان کا نام پوچھا تو اس نے نذیر بتایا۔ وہ شامی تھے۔ تینوں نے ان کا ذکر کیا ہے۔

۶۲۴۱۔ حضرت ابو مریم کندیؓ

حضرت ابو مریم کندی۔ ایک روایت میں ازدی ہے۔ شامی شمار ہوتے ہیں۔ اسماعیل بن عیاش نے صفوان بن عمرو سے انہوں نے حجر بن مالک سے انہوں نے ابو مریم کندی سے انہوں نے آپ سے روایت کی کہ میں ایک گولے کر حضور اکرم ﷺ کی خدمت میں حاضر ہوا۔ آپ نے فرمایا یہ اور اس سے ملتے جلتے حشرات الارض گزشتہ عہد کی وہ قومیں ہیں جنہوں نے خدا کی نافرمانی کی اور اللہ نے انہیں مسخ کر کے حشرات الارض بنا دیا۔

ایک روایت کے مطابق غسانی نہیں ہیں۔ اور ایک روایت میں ہے کہ وہ غسانی ہیں۔ ابن مندہ نے ابو مریم سکونی کے ترجمے میں ان کا ذکر کیا ہے اور لکھا ہے کہ وہ کندی ہے اور اس میں کوئی استبعاد نہیں کیونکہ سکونی بنو کندہ کا ایک ذیلی قبیلہ ہے بایں ہمہ ان کی حدیث ضعیف ہے۔ تینوں نے ان کا ذکر کیا ہے۔

۶۲۴۲۔ حضرت ابو مسعود انصاریؓ

حضرت ابو مسعود انصاری۔ ان کا نام عقبہ بن عمرو بن ثعلبہ بن اسیرہ اور ایک روایت کے مطابق یسیرہ تھا۔ ان کا ذکر گزر چکا ہے۔ وہ بدری مشہور ہیں۔ کیونکہ وہ بدر کے سکونتی تھے۔ یا وہاں آ کر ٹھہر گئے تھے۔ اکثر اہل السیر انہیں بدری نہیں گردانتے ہاں البتہ بیعت عقبہ میں موجود تھے ایک روایت کے رو سے غزوہ بدر میں موجود تھے۔ عبید اللہ بن احمد نے باسنادہ یونس سے انہوں نے ابن اسحاق سے بسلسلہ بیعت عقبہ از بنو حارث بن خزرج۔ ابو مسعود عقبہ بن عمرو بن ثعلبہ بن اسیرہ بن عسیرہ بن عطیہ بن خدارہ بن عوف بن خزرج کا نام لیا ہے اور جو لوگ بیعت عقبہ میں موجود تھے۔ ابو مسعود عمر میں ان سب سے چھوٹے تھے اور خدارہ خدرہ کے بھائی تھے اور کوفہ میں ٹھہر گئے تھے۔

ابو الفضل بن ابونصر خطیب نے ابو محمد بن جعفر بن احمد سے انہوں نے حسن بن احمد بن شادان سے انہوں نے عثمان بن احمد الدقاق سے انہوں نے یحییٰ بن جعفر سے انہوں نے عمرو بن عبدالغفار سے انہوں نے اعمش و فطر سے انہوں نے اسماعیل بن رجاہ سے انہوں نے اوس بن مہجج سے انہوں نے ابو مسعود انصاری سے روایت کی کہ رسول اکرم ﷺ نے فرمایا کہ مسلمانوں کی امامت وہ کرے جسے قرآن پر مقابلتہ زیادہ عبور ہو یعنی بہتر قاری ہو اور اگر اس وصف میں سب برابر ہوں تو پھر علم بالسنتہ کو ترجیح دی جائے اور اگر اس وصف میں بھی سب برابر ہوں تو جو ہجرت میں پہلے ہوگا اس کو ترجیح حاصل ہوگی اور اگر اس میں بھی سب مساوی ہیں تو جو آدمی عمر میں بڑا ہوگا۔ وہ امامت کا زیادہ مستحق ہوگا۔ اسی طرح صاحب خانہ پر اس کے گھر میں یا اس کے دائرہ اثر میں کوئی اور شخص امامت کا مجاز نہ ہوگا اور نہ کسی شخص کو اس کی مسند پر بلا اجازت بیٹھنے کی اجازت ہوگی۔

ابو عمر اور ابو موسیٰ نے ان کا ذکر کیا ہے لیکن ان کے سال وفات میں اختلاف ہے بعض کے مطابق انہوں نے اکتالیس یا بیالیس سال ہجری میں وفات پائی۔ بعض نے ان کا سال وفات ساٹھ ہجری کے بعد تحریر کیا ہے۔

ابو عمر نے خدارہ کو خا کے ساتھ اور دارقطنی نے جیم سے جدارہ لکھا ہے۔ اسی طرح یسیرہ کی یاء پر پیش سین کے نیچے زیر لکھی ہے۔ اسیرہ کو الف پر پیش اور سین کے نیچے زیر ہے۔ ایک روایت میں الف پر زبر بھی مذکور ہے۔ واللہ اعلم

۶۲۳۳۔ حضرت ابو مسعود غفاریؓ

حضرت ابو مسعود۔ ابوالقاسم طبرانی نے ان کا ذکر کیا ہے۔ ابو موسیٰ نے اجازۃ ابو غالب سے انہوں نے محمد بن عبد اللہ سے (ح) ابو موسیٰ کہتے ہیں ہمیں حسن بن احمد نے ابو نعیم سے ان دونوں نے سلیمان بن احمد سے انہوں نے محمد بن یعقوب بن سورۃ البغدادی سے انہوں نے محمد بن بکار سے انہوں نے ہیاج بن بسطام سے انہوں نے عباد سے انہوں نے نافع سے انہوں نے ابو مسعود غفاری سے روایت کی کہ انہوں نے رسول اکرم ﷺ کو فرماتے سنا اور اس دن رمضان کا چاند نظر آ گیا تھا کہ اگر لوگوں کو رمضان کی برکتوں کا علم ہو جائے۔ تو وہ تمنا کریں گے کہ رمضان سال بھر چلتا رہے۔

اس صحابی کے بارے میں اختلاف ہے۔ زیادہ تر ان سے جو کچھ مروی ہے۔ اس میں انہیں ابن مسعود کہہ کر پکارا گیا ہے۔ ایک روایت میں ان کا نام عبد اللہ آیا ہے اور اسماء کے ذیل میں ہم ان کا ذکر کر آئے ہیں۔ ابو نعیم اور ابو موسیٰ نے ذکر کیا ہے۔

۶۲۳۴۔ حضرت ابو مسعودؓ

حضرت ابو مسعود غیر منسوب ہیں۔ ابو بکر بن ابوعلی نے ان کا ذکر کیا ہے اگر یہ بدری نہیں ہیں۔ تو لازماً کوئی اور آدمی ہیں۔ محمد بن اسحاق لمسی نے محمد بن قلیح سے انہوں نے موسیٰ بن عقبہ سے انہوں نے زہری سے بنو حارث بن خزرج میں سے ابو مسعود بن عمرو بن ثعلبہ کا ذکر کیا ہے۔ ابو موسیٰ نے ان کا ذکر کیا ہے۔

ابن اشیر لکھتے ہیں کہ ابو موسیٰ نے ابو مسعود کو ابو مسعود بدری کے علاوہ کوئی اور آدمی فرض کیا ہے لیکن میرا ظن غالب یہ ہے کہ یہ وہی ہیں کیونکہ ابو مسعود بدری کا نسب بھی ابن عمرو بن ثعلبہ سے از بنو عوف بن حارث بن خزرج بنا بریں ابن ابی علی کو کیسے معلوم ہو گیا کہ یہ دونوں غیر ہیں حالانکہ یہ دونوں ایک ہیں۔ ابن موسیٰ نے ان کا ذکر کیا ہے۔

۶۲۳۵۔ حضرت ابو مسلم اشعریؓ

حضرت ابو مسلم اشعری۔ ان سے عبدالرحمن بن غنم نے انہوں نے رسول اکرم سے روایت کی آپ نے فرمایا جلد ہی ایک ایسی قوم پیدا ہوگی جو شراب کا نام بدل کر اسے حلال قرار دے لے گی چنانچہ سازہائے لہو و لعب ان کے سروں پر توڑے جائیں گے۔ زمین پھٹ جائے گی اور وہ لوگ مسخ ہو کر سو اور بندر بن جائیں گے۔ اسی طریقے سے ابو مسلم سے روایت کی ہے لیکن یہ غلط ہے اور ابو مالک اشعری سے بھی روایت کی ہے۔ ابو مالک یا ابو عامر سے ابن مندہ اور ابو نعیم نے ان کا ذکر کیا ہے۔

۶۲۳۶۔ حضرت ابو مسلم حلیلیؓ

حضرت ابو مسلم حلیلی۔ حضور اکرم ﷺ کو پایا۔ لیکن اسلام امیر معاویہ کے عہد میں قبول کیا۔ حماد بن سلمہ نے قاسم الرحال سے انہوں نے ابو قلابہ سے روایت کی کہ ابو مسلم نے امیر معاویہ کے عہد میں اسلام قبول کیا۔ ابن مندہ اور ابو نعیم نے ان کا ذکر کیا ہے۔ ابن اشیر لکھتے ہیں کہ ہم انہیں کسی صورت میں بھی صحابی نہیں کہہ سکتے۔

۶۲۴۷۔ حضرت ابو مسلم خولانیؓ

حضرت ابو مسلم خولانی عابد۔ انہوں نے زمانہ جاہلیت پایا۔ حضور اکرم ﷺ کی وفات سے پہلے اسلام قبول کیا لیکن زیارت سے محروم رہے اور مدینہ میں اس وقت آئے۔ جب حضور اکرم کا وصال ہو چکا تھا اور حضرت ابو بکر خلیفہ ﷺ بن گئے تھے۔ ان کا شمار کبار تابعین میں ہوتا ہے۔ شامی تھے اور نام عبداللہ بن ثوب تھا۔ ایک روایت میں عبداللہ بن عوف آیا ہے لیکن اول الذکر زیادہ مشہور ہے۔ یہ صاحب بڑے پارسا عبادت گزار عالم فاضل اور صاحب کرامت بزرگ تھے۔ ان سے ابو ادیس خولانی وغیرہ نے جو تابعین شام سے تھے روایت کی۔

اسماعیل بن عیاش نے شریحیل بن مسلم خولانی سے روایت بیان کی کہ اسود بن قیس بن ذی الخمار نے یمن پر حملہ کر کے قبضہ کر لیا ابو مسلم خولانی کو بلوایا اور کہا کیا تم میری نبوت کی شہادت دیتے ہو۔ انہوں نے جواب دیا مجھے تمہاری بات سنائی نہیں دیتی پھر اس نے پوچھا۔ کیا تم محمدؐ کی نبوت کے قائل ہو؟ انہوں نے کہا ہاں۔ اس پر اس نے اپنے پہلے سوال کو بار بار دہرایا جس کا جواب ابو مسلم نے وہی دیا جو پہلی بار دیا تھا۔ اسود نے حکم دیا کہ چٹا چلائی جائے اور انہیں اس میں پھینک دیا جائے لیکن آگ میں انہیں کوئی تکلیف نہ پہنچی اسود کو مشورہ دیا گیا کہ اسے اپنے پاس سے دور بھگا دے ورنہ تیرے پیروکاروں میں بددلی پیدا ہوگی چنانچہ انہیں وہاں سے نکل جانے کا حکم ملا۔

ابو مسلم مدینہ آگئے مگر حضور اکرم ﷺ فوت ہو چکے تھے اور ابو بکر کا عہد خلافت تھا مسجد نبوی کے سامنے انہوں نے اونٹ کو بٹھایا اور مسجد میں داخل ہو کر ایک ستون کے ساتھ قیام کیا اور نماز ادا کی حضرت عمر نے انہیں دیکھا تو دریافت کیا کہ کہاں سے آئے ہو۔ انہوں نے یمن کا نام لیا۔ حضرت عمر نے دریافت کیا۔ اس آدمی کا کیا بنا جسے ایک کذاب نے آگ میں ڈالا تھا۔ انہوں نے کہا اس آدمی کا نام عبداللہ بن ثوب تھا۔ پوچھا وہ تم ہی تو نہیں ہو؟ کہا ہاں میں ہی ہوں۔ حضرت عمر نے انہیں گلے سے لگایا اور رونے لگ گئے۔ پھر وہ انہیں حضرت ابو بکر کے پاس لے آئے۔ انہوں نے کہا خدا کا شکر ہے کہ میں زندہ ہوں اور امت محمدیہ میں اس شخص کو دیکھ رہا ہوں جسے وہ ابتلاء پیش آیا جو حضرت ابراہیم علیہ السلام کو پیش آیا تھا۔

اسماعیل بن عیاش سے مروی ہے کہ انہوں نے بنو خولان کے ایک آدمی کو جو یمن کے آبادکاروں میں سے تھا۔ بنو عنس کے آبادکاروں کو یہ کہتے سنا کہ تمہارے جھوٹے ساتھی نے ہمارے ایک ساتھی کو آگ میں ڈالا جس سے اسے کوئی ضرر نہ پہنچا۔ ابو عمر کہتے ہیں۔ اس حدیث کا پہلا حصہ عبداللہ بن زید کے بھائی حبیب بن زید بن عاصم انصاری کے بارے میں مشہور ہے جو انہیں مسیلمہ کذاب کے ساتھ پیش آیا۔ جس نے انہیں قتل کر دیا تھا اور ان کے تمام اعضا ایک ایک کر کے کاٹ دیئے گئے تھے اور اس کا آخری حصہ بنو خولان کے ایک آدمی کے بارے میں ہے جسے اسود عنسی نے یمن میں جلا دیا تھا اور ان کا نام ذؤیب بن وہب تھا اسود عنسی جھوٹے نے ان کو یمن میں آگ لگا دی تھی اور اسماعیل بن عیاش کی حدیث غیر شامیوں کے لئے حجت نہیں بن سکتی ہاں البتہ شامیوں سے مروی ہو تو ان کی حدیث میں مضائقہ نہیں۔ ابو عمر نے ان کا ذکر کیا ہے۔

۶۲۴۸۔ حضرت ابو مسلم مرادیؓ

حضرت ابو مسلم مرادی۔ انہیں صحبت نصیب ہوئی۔ مصر میں عمرو بن عاص کے محکمہ پولیس میں تھے۔ بقول ابوسعید بن یونس ان سے عمرو بن یزید خولانی نے جو ثابت کے بھائی تھے۔ روایت کی عیاش بن عباس نے عمرو بن یزید خولانی سے انہوں نے ابو مسلم سے جو حضور اکرم صلی اللہ علیہ وسلم کے صحابی ہیں۔ روایت کی کہ ایک شخص نے حضور اکرم صلی اللہ علیہ وسلم کی خدمت میں گزارش کی یا رسول اللہ! مجھے کوئی ایسا عمل بتائیے کہ میں جنت میں پہنچ جاؤں اور دریافت فرمایا اگر تمہاری والدہ زندہ ہے تو اس کی خدمت کرتا کہ اس کے قریب ہو جائے۔ اس نے کہا یا رسول اللہ! میری والدہ زندہ نہیں۔ فرمایا پھر فقراء کو کھانا کھلا اور لوگوں سے نرم گفتگو کر۔ تینوں نے ان کا ذکر کیا ہے۔

۶۲۴۹۔ حضرت ابو مصعب اسدیؓ

حضرت ابو مصعب اسدی۔ ابو موسیٰ نے اجازۃ ابو علی سے انہوں نے ابو نعیم سے انہوں نے علی بن عبد اللہ المعدل سے انہوں نے ابوروق احمد بن محمد بن بکر سے انہوں نے ریاشی سے انہوں نے سلیمان بن عبدالعزیز سے انہوں نے اپنے والد سے روایت کی کہ بنو اسد کا وفد حضور اکرم ﷺ کی خدمت میں حاضر ہوا جن میں عرفطہ بن نضلہ بھی تھا۔ اس نے ذیل کا شعر پڑھا۔

بقول ابو مصعب صادقاً
علیک السلام ابوالقاسم

آپ نے اس کے جواب میں وعلیکم السلام فرمایا۔ اس حدیث کو ابو نعیم اور ابن مندہ نے ابو مکتع کے ترجمے میں بیان کیا ہے۔ جس کا کمال ذکر بعد میں آئے گا۔ ابو نعیم کہتے ہیں کہ ابن مندہ نے غلطی کا ارتکاب کیا ہے کیونکہ ابو مصعب کی جگہ ابو مکتع لکھ کر یہ حدیث نقل کر دی ہے چنانچہ ابو موسیٰ نے بھی ابو مصعب ہی لکھا ہے اور حدیث کے آخر میں یہ لکھ دیا ہے کہ ابو نعیم نے یہ حدیث ابو مکتع کے ترجمے میں بیان کر دی ہے اور آگے تحریر کر دیا ہے کہ ابن مندہ سے غلطی ہوئی ہے کیونکہ صحابی کا نام ابو مصعب ہے اور یہی درست ہے ابو موسیٰ لکھتے ہیں کہ ابو نعیم غلطی پر ہیں۔ ابو مکتع صحابی ہیں اور شاعر ہیں۔ ابو نعیم کا یہ اعتراض بلاوجہ ہے اور ابن مندہ راستی پر ہیں کیونکہ علماء کی ایک بڑی جماعت ان کی ہم نوا ہے۔ ہم ان کا ذکر آگے چل کر بیان کریں گے۔ انشاء اللہ

۶۲۵۰۔ حضرت ابو مصعب انصاریؓ

حضرت ابو مصعب انصاری۔ ابو نعیم کہتے ہیں ان کے بارے میں اختلاف ہے۔ ابو موسیٰ نے اذنا ابو علی حداد سے انہوں نے ابو نعیم سے انہوں نے محمد بن اسحق قاضی سے انہوں نے احمد بن سہل بن ایوب سے انہوں نے علی بن بحر سے انہوں نے عیسیٰ بن یونس سے انہوں نے عبدالحمید بن جعفر سے روایت کی کہ انہوں نے ابو مصعب انصاری سے سنا حضور اکرمؐ نے فرمایا خوش چہرہ لوگوں سے بھلائی کی توقع رکھو۔ ابو موسیٰ اور ابو نعیم نے ان کا ذکر کیا ہے۔

۶۲۵۱۔ حضرت ابو مصعبؓ

حضرت ابو مصعب۔ غیر منسوب ہیں۔ طاہوت بن عبصاد نے جریر سے انہوں نے عبدالملک بن عمیر سے روایت کی کہ مدینہ

میں ابو مصعب نامی ایک لڑکا تھا اس نے حضور اکرم ﷺ کی خدمت میں حاضر ہو کر گزارش کی یا رسول اللہ! مجھے بہشت میں اپنے ساتھ رکھیں گے فرمایا ٹھیک ہے۔ تم اس سلسلے میں کثرت عبادت سے میری مدد کرو۔ ابو علی نے ان کا ذکر کر کے ابو عمر پر استدراک کیا ہے۔ غالباً ان کا ذکر پہلے آچکا ہے۔

۶۲۵۲۔ حضرت ابو معاویہؓ

حضرت ابو معاویہ بن عبد اللات ازدی۔ ان کی حدیث کے راوی ان کی اولاد سے ہیں۔ ابو غالب احمد بن عباس نے ابو بکر بن ریزہ سے (ح) ابو موسیٰ کا قول ہے کہ ابو علی نے ابو نعیم سے ان دونوں نے سلیمان بن احمد سے انہوں نے موسیٰ بن جمہور اتینسی سے انہوں نے علی بن حرب موصلی سے انہوں نے علی بن حسن سے انہوں نے عبد الرحمن بن خالد بن عثمان سے انہوں نے اپنے والد خالد سے انہوں نے اپنے والد عثمان بن محمد سے انہوں نے اپنے والد محمد بن عثمان سے انہوں نے اپنے والد عثمان بن ابو معاویہ سے انہوں نے اپنے والد عبد اللات ازدی سے روایت کی حضور اکرم ﷺ نے فرمایا امانت کا وصف بنو ازد میں اور حیا کی خوبی قریش میں پائی جاتی ہے۔ ابو نعیم اور ابو موسیٰ نے ان کا ذکر کیا ہے۔

۶۲۵۳۔ حضرت ابو معبد جہنیؓ

حضرت ابو معبد جہنی۔ ان کا نام عبد اللہ بن عکیم تھا۔ طبرانی نے انہیں صحابہ میں شمار کیا ہے۔ اس کی سند ابو موسیٰ ہیں۔ جوان سے متقدم ہیں۔ انہوں نے طبرانی سے انہوں نے ابو یحییٰ عبد الرحمن بن محمد بن مسلم رازی سے انہوں نے حسن بن زبرقان کوفی سے انہوں نے مطلب بن زیاد سے انہوں نے ابن ابویلیلیٰ سے انہوں نے عیسیٰ سے روایت کی کہ ہم ابو معبد سے ملنے گئے تاکہ ان کی عیادت کریں ہم نے دریافت کیا۔ آیا آپ کو کچھ چاہیے۔ انہوں نے کہا اب تو میں لب مرگ ہوں۔ میں نے حضور اکرم صلی اللہ علیہ وسلم کو فرماتے سنا جس نے کبھی کسی چیز سے دل لگایا۔ وہ اس کا محتاج ہو گیا۔ اسی طرح طبرانی نے ذکر کیا ہے لیکن ان کا نام نہیں لیا۔

ابو عیسیٰ ترمذی نے محمد بن میردبیہ سے انہوں نے عبید اللہ سے انہوں نے ابن ابویلیلیٰ سے انہوں نے عیسیٰ سے روایت کی کہ وہ ابو معبد عبد اللہ بن عکیم الجہنی کی عیادت کو گئے۔ ابو نعیم اور ابو موسیٰ نے ان کا ذکر کیا ہے۔

۶۲۵۴۔ حضرت ابو معبد بن حزنؓ

حضرت ابو معبد بن حزن بن ابو وہب مخزومی۔ ابو معبد ان کے بھائی سائب اور عبد الرحمن اور ان کی والدہ ام الحارث دختر شعبہ بن ابوقیس بن عبدود بن نصر بن مالک بن حسلی بن عامر بن لوی اور ابو معبد جو سعید بن مسیب کے چچا ہیں کو حضور اکرم ﷺ کی زیارت نصیب ہوئی لیکن ان سے کوئی حدیث مروی نہیں ابن دباغ اور زبیر نے ان کا ذکر کیا ہے۔

۶۲۵۵۔ حضرت ابو معبد خزاعیؓ

حضرت ابو معبد خزاعی جو ام معبد کے خاوند تھے۔ ان کا نام میں اختلاف ہے۔ محمد بن اسماعیل کے مطابق ان کا نام جیش تھا اور انہوں نے ام معبد سے حضور اکرم ﷺ کا حلیہ مبارک معلوم کیا تھا اور ان کے شوہر ابو معبد اور ان کے بھائی جیش بن خالد نے ام

معبد سے ایک ہی مفہوم کی حدیث سنی ہے۔ ابو معبد کی وفات حضور اکرم ﷺ کے عہد میں ہوئی۔ ابو معبد نے قدید میں اپنی سکونت رکھی ہوئی تھی۔

عبدالملک بن وہب المذحجی نے حرب بن مصباح نخعی سے انہوں نے ابو معبد الخزاعی سے روایت کی کہ حضور اکرم ﷺ ہجرت کے لئے مکہ سے مدینہ کو روانہ ہوئے۔ آپ کے ساتھ حضرت ابو بکر اور عامر بن فہیرہ ان کے مولیٰ بھی تھے اور عبداللہ بن اریقظ لیش رہنمائی پر مامور تھے۔ یہ لوگ ام معبد خزاعیہ کے خیمے کے پاس سے گزرے۔ وہ ایک زریک اور جفاکش خاتون تھی۔ جو خیمے کے سامنے صحن میں بیٹھی ہوئی تھی اور وہاں سے گزرنے والوں کو کھلاتی پلاتی تھی۔ ان حضرات نے اس سے گوشت اور کھجوریں طلب کیں مگر اس کے پاس کچھ نہ تھا۔

اس دوران میں حضور اکرم ﷺ نے خیمے کے ایک کونے میں ایک بکری کھڑی دیکھی۔ دریافت فرمایا۔ یہ بکری یہاں کیا کر رہی ہے؟ ام معبد نے کہا۔ بیماری کی وجہ سے ریوڑ کے ساتھ نہیں جاسکی فرمایا کیا دودھ دیتی ہے۔ اس نے جواب دیا۔ نہیں۔ یہ دودھ نہیں دیتی۔ حضور اکرم صلی اللہ علیہ وسلم نے فرمایا کیا تو مجھے اجازت دے گی کہ اس کا دودھ دوھ لوں۔ اس نے جواب دیا اگر آپ کو اس کے تھنوں میں دودھ دکھائی دیتا ہے تو وہ دودھ لیجئے۔ حضور اکرم ﷺ نے بکری کو بلایا۔ جب وہ آئی۔ تو آپ نے اس کے تھنوں کو چھوا اور اللہ کا نام لے کر دعا فرمائی۔ اے اللہ! تو ام معبد کی بکریوں کو مبارک کر بکری آرام سے کھڑی ہوگئی اور دودھ اتارا اور جگالی کرنے لگی آپ نے اپنے ساتھیوں کو دودھ پلانے کے لئے برتن منگوا یا آپ نے سارا دودھ اس برتن میں دوھ کر بکری کو پلا دیا جب اس کا پیٹ بھر گیا تو آپ نے پھر اس کا دودھ دوھ کر اپنے ساتھیوں کو پلایا اور سب سے آخر میں خود نوش فرمایا۔ ہم ان کا حال پیشتر ازیں پیش کے ترجمے میں بیان کر آئے ہیں۔ تینوں نے ان کا ذکر کیا ہے۔

۶۲۵۶۔ حضرت ابو معتب بن عمرو سلمیٰ

حضرت ابو معتب بن عمرو سلمیٰ۔ محمد بن اسحاق نے اس شخص سے جس نے انہیں عطا بن ابومردان سے انہوں نے اپنے والد سے انہوں نے ابو معتب بن عمرو سے روایت کی کہ جب حضور اکرم صلی اللہ علیہ وسلم خیبر پہنچے آپ نے صحابہ سے جن میں میں بھی موجود تھا۔ فرمایا آؤ۔ یہاں کھڑے ہو کر آسمانوں (اور جن پر یہ سایہ کریں) اور زمینوں (اور جن کو یہ اگائیں) اور شیطانوں (اور جن کو یہ گمراہ کریں) اور آندھیوں (اور جن کو یہ اڑائیں) کے خدا سے دعا کریں کہ وہ اس قصبے اور اس کے باشندوں کو خیر و عافیت سے رکھے اور شر اور بربادی سے محفوظ رکھے۔ تینوں نے ان کا ذکر کیا ہے۔

ابو عمر نے اس نام کے لکھنے میں احتیاط سے کام لیا ہے۔ انہوں نے ابو معتب عین اور باء سے لکھا ہے جب کہ اور لوگوں نے ابو معتب غین اور ثا سے لکھا ہے امیر ابونصر نے ابو معتب لکھا ہے۔ بقول طبری یہ ابومردان معتب بن عمرو سلمیٰ ہیں۔ واقدی نے ان کی کنیت ابو معتب درج کی ہے۔ تینوں نے ذکر کیا ہے۔

۶۲۵۷۔ حضرت ابو معقل انصاری

حضرت ابو معقل انصاری۔ ان سے ابو بکر بن عبدالرحمن بن حارث بن ہشام نے روایت کی۔ اعمش نے عمارہ بن عمیر اور

جامع بن شداد سے انہوں نے ابو بکر بن عبدالرحمن سے انہوں نے ابو معقل سے روایت کی کہ میں نے حضور اکرم ﷺ کی خدمت میں حاضر ہو کر گزارش کی یا رسول اللہ ﷺ ام معقل نے آپ کے ساتھ حج کرنے منت مانی تھی مگر وہ ادا نہ کر سکی۔ اب وہ کیا کرے۔ فرمایا رمضان میں عمرہ ادا کرے۔

نیز انہوں نے گزارش کی میرے پاس ایک اونٹ ہے۔ جسے میں نے اللہ کے نام پر روک رکھا ہے۔ کیا وہ اس پر سوار ہو کر حج کے لئے جاسکتی ہے آپ نے اجازت دے دی۔

اور شریک نے ابو اسحق سے انہوں نے اسود سے انہوں نے ابو معقل سے روایت کی اور یہ حدیث ام معقل سے بھی مروی ہے۔ جسے ہم ان کے ترجمے میں بیان کریں گے نیز اس حدیث کو ابو موسیٰ نے بھی بیان کیا ہے۔

ہمارے استاد امام ابوالقاسم اسماعیل بن محمد بن فضل نے محمد بن ابونصر حمیدی سے انہوں نے اسماعیل بن سعید الجبال سے انہوں نے ابوالحسین علی بن احمد بن عمر الکنانی سے انہوں نے محمد بن عبداللہ بن زکریا نیشاپوری سے انہوں نے احمد بن شعیب سے انہوں نے محمد بن یحییٰ بن محمد بن کثیر الحرانی سے انہوں نے عمرو بن حفص بن غیاث سے انہوں نے اپنے والد سے انہوں نے اعمش سے انہوں نے عمارہ اور جامع بن شداد سے انہوں نے ابو بکر بن عبدالرحمن سے انہوں نے ابو معقل سے روایت کی اور مذکورہ بالا حدیث بیان کی۔ تینوں نے اور ابو موسیٰ نے بیان کیا ہے اور ابن مندہ نے اس حدیث کو ترجمے کے شروع میں بیان کیا ہے لیکن اس کے استدراک کی وجہ معلوم نہیں ہو سکی۔ ابو موسیٰ نے اس حدیث کو محمد بن عبداللہ بن زکریا نیشاپوری سے بیان کیا ہے اور ابو معقل کا نام بشیم اسدی لکھا ہے۔ ابو موسیٰ نے ابو معقل کو اسدی لکھا ہے لیکن ابن مندہ نے ان کی نسبت کا ذکر نہیں کیا۔

۶۲۵۸۔ حضرت ابو معقلؓ

حضرت ابو معقل غیر معروف۔ انہوں نے رسول کریم ﷺ کی یہ حدیث روایت کی کہ قضائے حاجت کرتے اور پیشاب کرتے وقت، نہ تو قبلے کی طرف منہ کیا جائے اور نہ پیٹھ کی جائے۔ احمد بن عبداللہ فارغانانی نے اس حدیث کو ابراہیم بن عبداللہ خزاعی سے روایت کی ہے۔ ابونعیم اور ابن مندہ نے بھی اسے اسی طرح روایت کیا ہے لیکن ابو عمر نے اس متن کو اول الذکر ترجمے میں بیان کیا ہے اور دونوں حدیثوں کو ایک راوی سے روایت کیا ہے یعنی ابو معقل انصاری سے۔ واللہ اعلم

۶۲۵۹۔ حضرت ابو معقل بن نہیکؓ

حضرت ابو معقل بن نہیک بن اساف بن عدی بن زید بن جشم بن حارثہ۔ غزوہ احد میں ابو معقل اپنے بیٹے عبداللہ کے ساتھ موجود تھے۔ ابو عمر نے ان کا ذکر کیا ہے اور ان کے خیال کے مطابق یہ وہی صاحب ہیں جن سے ابو بکر بن عبدالرحمن بن حارث نے روایت کی یعنی ان کی مراد ابو معقل انصاری ہیں۔ جن کا ذکر گزر چکا ہے۔

۶۲۶۰۔ حضرت ابو معلق انصاریؓ

حضرت ابو معلق انصاری۔ ابو موسیٰ کتابتہ حسن بن احمد سے انہوں نے فضل بن محمد بن سعید ابونصر المعدل سے انہوں نے عبداللہ بن محمد ابوالشیخ سے انہوں نے اپنے ماموں ابو محمد عبدالرحمن بن محمود بن فرج سے انہوں نے ابوسعید عمارہ بن صفوان سے

انہوں نے محمد بن عبداللہ الرقی سے انہوں نے یحییٰ بن زیاد سے انہوں نے موسیٰ بن وردان سے انہوں نے الکلی سے انہوں نے ابوصالح سے انہوں نے انس بن مالک سے روایت کی کہ ایک شخص جن کی کنیت ابو معلق انصاری تھی۔ سفر پر روانہ ہوئے۔ ان کے پاس بہت سامان تھا۔ جسے لے کر انہیں سارے علاقے میں پھرنا تھا۔ کیونکہ وہ ایک تاجر تھے۔ وہ اپنی پارسائی اور عبادت گزاری کی وجہ سے مشہور تھے۔ راہ میں انہیں ایک مسلح ڈاکو سے مٹھ بھڑ ہو گئی۔ یہ قصہ بالتفصیل کتاب الوطائف کے باب صلوٰۃ المضطر میں ابو موسیٰ کی زبانی مذکور ہے۔

ڈاکو نے ابو معلق سے کہا اپنا مال میرے حوالے کر دو۔ میں تمہیں قتل کروں گا۔ انہوں نے کہا کہ میرا مال لے لو۔ ڈاکو نے کہا مال تو میرا ہی ہے میں تم کو بھی قتل کروں گا۔ انہوں نے کہا اچھا مجھے اتنی مہلت دو کہ میں چار رکعت نماز ادا کر لوں۔ ابو معلق نے اپنے آخری سجدے میں دربار خداوندی میں یہ دعا کی

”اے مہربان خدا۔ اے عرش مجید کے مالک۔ میں تجھے تیری عزت و جبروت اور تیری بے سہم خدائی کا واسطہ دیتا ہوں اور تیرے اس نور کو جس نے ارکان عرش کو منور کیا ہے بطور تمسک کے تیرے دربار میں پیش کرتا ہوں کہ اس ڈاکو کے شر سے مجھے بچا۔“ یا مغیث اغثنی یا مغیث اغثنی

انہوں نے اس دعا کو بحالت سجدہ تین دفعہ دہرایا اچانک ایک سوار نیزہ لئے وہاں نمودار ہوا جس نے ڈاکو کو قتل کر دیا۔

۶۲۶۱۔ حضرت ابوالمعلیٰ بن لوذانؓ

حضرت ابوالمعلیٰ بن لوذان انصاری۔ انہیں صحبت نصیب ہوئی لیکن اکثر علما ان کے نام سے ناواقف ہیں۔ ایک روایت میں ان کا نام زید بن معلیٰ مذکور ہے۔

فقیر ابراہیم بن محمد وغیرہم نے باسناد ہم محمد بن عیسیٰ سے انہوں نے محمد بن عبدالملک بن ابوالشوارب سے انہوں نے ابوعوانہ سے انہوں نے عبدالملک بن عمیر سے انہوں نے ابن ابوالمعلیٰ سے انہوں نے اپنے والد سے روایت کی کہ رسول کرم ﷺ نے ایک دن مسجد نبوی میں خطبہ دیا اور فرمایا۔ اللہ نے اپنے ایک بندے کو اختیار دیا کہ وہ آخرت اور دنیا میں سے ایک کا انتخاب کر لے۔ اس بندے نے اپنے رب سے ملاقات کو دنیا کے مال و متاع پر ترجیح دی۔ جب حضرت ابوبکر نے حضرت نبی کریم کا یہ خطاب سنا تو وہ رونے لگ گئے۔ صحابہ باہم کہنے لگے کیا تم کو اس بوڑھے آدمی پر تعجب نہیں آیا کہ حضور اکرم ﷺ نے ایک آدمی کا ذکر فرمایا۔ اور اس نے رونا شروع کر دیا (یعنی صحابہ نہ سمجھ سکے کہ دونوں باتوں میں کیا ربط ہے؟) حالانکہ ابوبکر ہی حضور اکرم کے اشاروں اور کنایوں کو سمجھتے تھے۔ تینوں نے ذکر کیا ہے۔

۶۲۶۲۔ حضرت ابوالمعلیٰؓ دادا ابی اسد

ابوالمعلیٰ جو ابوالاسد سلمی کے دادا تھے۔ یہ حسن سمرقندی کا قول ہے اور ان سے کوئی سند مذکور نہیں۔ ہاں ان سے دربارہ قربانی ایک حدیث مروی ہے۔ ابو موسیٰ نے ان کا ذکر کیا ہے اور لکھا ہے کہ انہیں علم نہیں کہ کسی اور نے بھی ان کا نام ابوالمعلیٰ لکھا ہے۔

۶۲۶۳۔ حضرت ابو معمرؓ

حضرت ابو معمر۔ ان کا قول ہے کہ وہ اہل بیت کورات کو کہانیاں سنایا کرتے تھے۔ ان کی حدیث کو معلیٰ واسطی نے عبد الحمید بن جعفر سے انہوں نے ابن ابی جعفر سے انہوں نے ابو معمر سے روایت کیا لیکن یہ اسناد مجہول ہے۔ ابن مندہ اور ابو نعیم نے ان کا ذکر کیا ہے۔

۶۲۶۴۔ حضرت ابو معنؓ

حضرت ابو معنؓ حضرمی نے انہیں صحابہ میں شمار کیا ہے۔ ابو موسیٰ نے اذنا ابو علی سے انہوں نے احمد بن عبد اللہ سے انہوں نے محمد بن محمد سے انہوں نے محمد بن عبد اللہ بن سلیمان سے انہوں نے محمد بن عبد العزیز بن ابوزرہ سے انہوں نے علی بن حسن سے انہوں نے ابو حمزہ سے انہوں نے عاصم بن کلیب سے انہوں نے سہیل بن ذراع سے روایت کی کہ انہوں نے معن بن یزید سے سنا کہ انہوں نے ابو معن کی زبانی سنا کہ حضور اکرم ﷺ نے فرمایا۔ تم لوگ مسجد میں جمع ہو اور جب سب لوگ آجائیں تو مجھے بھی اطلاع دینا۔ جب صحابہ جمع ہو گئے تو ہم نے آپ کو اطلاع دی۔ حضور تشریف لائے اور ہمارے پاس آ کر بیٹھ گئے پھر ہم میں سے ایک آدمی نے اٹھ کر فصیح و بلیغ تقریر کی جب وہ ختم کر چکا تو آپ نے فرمایا۔ ان من البیان لسحرا

ایک روایت میں ہے کہ عاصم بن کلیب نے محارب بن زیاد سے انہوں نے سہیل بن ذراع سے انہوں نے علی سے ایک اور حدیث روایت کی۔ ابو نعیم ابو عمر اور ابو موسیٰ نے ان کا ذکر کیا ہے۔ ابو عمر نے لکھا ہے کہ بعض لوگوں نے انہیں صحابہ میں شمار کیا ہے۔ جو غلط ہے اور وہ معن بن یزید ابو یزید ہیں جنہیں حضور اکرم ﷺ نے مخاطب ہو کر فرمایا ما نویت یا معن

۶۲۶۵۔ حضرت ابو معنؓ

حضرت ابو معن آخر۔ بقول ابو موسیٰ جعفر مستغفری نے ان کا ذکر کیا ہے اور کہا ہے کہ بایں ہمہ میں اس اسناد کی ذمہ داری سے خود کو بری الذمہ قرار دیتا ہوں۔ انہوں نے باسنادہ طالوت بن عباد سے انہوں نے عباس بن طلحہ سے انہوں نے ابو معن صاحب اسکندریہ سے روایت کی کہ حضور اکرم ﷺ نے فرمایا۔ بندوں سے ہر نعمت کے بارے میں پوچھ گچھ ہوگی۔ سوائے اس نعمت کے جو اللہ کی راہ میں صرف کر دی جائے۔

اور اسی اسناد سے انہوں نے روایت کی کہ رسول اکرم ﷺ نے فرمایا کہ دنیا بھر کی نیکیوں کی مثال جہاد فی سبیل اللہ کے مقابلے میں ایسی ہے جیسے کہ طوفانی سمندر کے مقابلے میں ویران اور سنگلاخ زمین کا ٹکڑا۔ ابو موسیٰ نے ان کا ذکر کیا ہے۔

۶۲۶۶۔ حضرت ابو مغیثؓ

حضرت ابو مغیثؓ۔ محمد بن عثمان بن ابوشیبہ نے انہیں صحابہ میں شمار کیا ہے ابو موسیٰ نے کتابتہ ابو علی سے انہوں نے ابو نعیم سے انہوں نے محمد بن احمد بن حسن سے انہوں نے محمد بن عثمان بن ابوشیبہ سے انہوں نے جنادہ بن مغلس سے انہوں نے یحییٰ بن علاء رازی سے انہوں نے معمر بن راشد سے انہوں نے عثمان بن واقد سے انہوں نے مغیث الجہنی سے انہوں نے اپنے والد سے روایت کی۔ حضور اکرم ﷺ نے فرمایا نیکی سے عمر بڑھتی ہے۔ ابو نعیم اور ابو موسیٰ نے ان کا ذکر کیا ہے۔

۶۲۶۷۔ حضرت ابو مکرمؓ

حضرت ابو مکرم اسلمی۔ محمد بن ابو بکر مدینی اذنا ابو عبد اللہ حسین بن عبد الملک سے انہوں نے عبد الرحمن بن محمد سے انہوں نے عبد الصمد بن محمد عاصمی سے بلخ میں انہوں نے ابراہیم بن احمد مستملی سے انہوں نے عبد الرحمن بن محمد الحرانی سے انہوں نے احمد بن محمد الذہبی سے انہوں نے محمد بن عبد الملک بن زنجویہ سے انہوں نے شریح بن نعمان سے انہوں نے ابن ابوالزناد سے انہوں نے اپنے والد سے انہوں نے عروہ بن زبیر سے انہوں نے ابو مکرم اسلمی سے جو حضور اکرم ﷺ کے صحابی تھے۔ روایت کی کہ جب سورۃ روم نازل ہوئی۔ تو مشرکین مکہ نے کہا اے ابو بکر! یہ کیا معاملہ ہے۔ کیا یہ تمہارے ساتھی کا کلام ہے۔ حضرت ابو بکر نے کہا بخدا یہ بات نہیں۔ یہ اللہ تعالیٰ کا کلام ہے۔ ابو موسیٰ نے ان کا ذکر کیا ہے۔ مزید یہ بیان کیا ہے کہ انہوں نے تاریخ بلخ میں اسی طرح مرقوم دیکھا ہے۔ ابو موسیٰ کے علاوہ اوروں نے ان کا نام نیار بن مکرم لکھا ہے اور غالباً ابو مکرم ان کی کنیت تھی۔

۶۲۶۸۔ حضرت ابو مکعتؓ

حضرت ابو مکعت اسدی۔ ان کی حدیث فضل ضعی نے ان کی دادی سے (جو بنو اسد کی ایک خاتون تھیں) ابو مکعت اسدی سے روایت کی وہ کہتے ہیں کہ جب انہوں نے حضور اکرم ﷺ کی زیارت کی۔ تو ذیل کے دو اشعار پڑھے

يقول ابو مكعت صادقا
سلام الاله وريحانه
عليك السلام ابا القاسم
وروح المصلين والصابغين

حضور اکرم ﷺ نے فرمایا۔ اے ابو مکعت! تم پر بھی سلام ہو۔ ابن مندہ اور ابو نعیم نے ان کا ذکر کیا ہے۔ ابو نعیم کی رائے ہے کہ ابن مندہ کو غلطی لگی ہے کیونکہ ان کی کنیت ابو مصعب ہے نہ کہ ابو مکعت۔ ابن اشیر کے مطابق ابن مندہ ٹھیک کہہ رہے ہیں اور ابو نعیم غلطی پر ہیں۔ امیر ابو نصر نے ان کا ذکر کیا ہے اور ان کی کنیت ابو مکعت لکھی ہے۔ میم پر پیش اور عین پر زیر ہے اور یہ اسدی ہیں۔ اشیری اور ابن دباغ نے بھی ان کا ذکر کیا ہے اور ان کا نام ابو مکعت عرفطہ بن نھلہ بن اشتر بن حجو ان بن فقح بن طریف بن عمرو بن قعین بن حارث بن ثعلبہ بن دودان بن اسد بن خزیمہ لکھا ہے۔ ابن ماکولانے حارث بن عمرو لکھا ہے، سیف لکھتے ہیں کہ حضور کی خدمت میں حاضر ہو کر انہوں نے ایک شعر پڑھا ابو احمد عسکری نے بھی ان کا ذکر اسی طرح کیا ہے۔

۶۲۶۹۔ حضرت ابو مکنفؓ

حضرت ابو مکنف۔ بروایت ان کا نام عبد رضی تھا۔ حضور اکرم صلی اللہ علیہ وسلم کی خدمت میں حاضر ہوئے اور فتح مصر میں شریک تھے اور بقول ابو سعید بن یونس حضور اکرم صلی اللہ علیہ وسلم نے انہیں ایک فرمان عطا فرمایا تھا۔ ابن مندہ اور ابو نعیم نے مختصراً ان کا ذکر کیا ہے۔

۶۲۷۰۔ حضرت ابویحییٰ ثقفیؓ

حضرت ابویحییٰ بن عروہ بن مسعود ثقفی۔ اور عروہ بن مسعود کے ترجمے میں بیان کر آئے ہیں۔ کہ وہ کیسے قتل ہوئے۔ ان کا نسب ہم پیشتر بیان کر چکے ہیں۔ عبد الملک بن عیسیٰ ثقفی نے ان سے روایت کی۔

ابو جعفر نے باسنادہ یونس سے انہوں نے ابن اسحاق سے روایت کی کہ ابولیح بن عروہ اور قارب بن اسود حضور کی خدمت میں بنو ثقیف کے وفد سے پہلے عروہ بن مسعود کے قتل کے بعد حاضر ہوئے۔ اس سے ان کا مقصد بظاہر بنو ثقیف سے علیحدگی اختیار کرنا تھا چنانچہ وہ مسلمان ہو گئے۔ حضور اکرم ﷺ نے فرمایا تم جسے چاہو اپنا متولی بنا لو۔ انہوں نے کہا ہم اللہ اور اس کے رسول کو اپنا متولی تسلیم کرتے ہیں۔ آپ نے فرمایا اور ماموں ابوسفیان بن حرب کو بھی۔ انہوں نے کہا آپ کا فرمان بجا ہے۔ یا رسول اللہ۔ ہم عروہ کے ترجمے میں ان کا واقعہ تفصیل سے بیان کر آئے ہیں۔

۶۲۷۱۔ حضرت ابولیح ہدادیؓ

حضرت ابولیح ہدادی۔ ان سے عبدالدائم نے روایت کی حضور اکرم ﷺ نے ان کے جوتے کا تسمہ کاٹ دیا اور وہ ایک جوتے سے چلتے آئے۔ ابن مندہ اور ابو نعیم نے ذکر کیا ہے۔

۶۲۷۲۔ حضرت ابولیح ہذلیؓ

حضرت ابولیح ہذلی۔ حسن بن عمارہ نے حکم سے انہوں نے ابو محمد ہذلی سے روایت کی کہ مغیرہ بن شعبہ نے ایک عورت کو دیکھا۔ جس نے ایک حاملہ عورت کے بچے پر ضرب لگائی۔ انہوں نے دریافت کیا آیا کسی کو علم ہے کہ کیا کیا جائے۔ ایک آدمی ابولیح نے کہا۔ ہماری ایک عورت نے دوسری کو مارا تھا اور اس کے والی نے دربار رسالت میں شکایت کی تھی۔ پھر اس نے وہ حدیث بیان کی۔

اسماعیل بن علی وغیرہ نے باسنادہ ہم تا ابو عیسیٰ ترمذی بیان کیا کہ ان سے محمد بن بشار نے انہوں نے محمد بن جعفر سے انہوں نے شعبہ سے انہوں نے یزید الرشک سے انہوں نے ابولیح سے انہوں نے رسول کریم ﷺ سے روایت کی کہ حضور اکرم ﷺ نے درندوں کی کھال کو استعمال کرنے سے منع کیا اور ابولیح نے اسی روایت کو اپنے والد سے روایت کیا ہے جسے ہم ان کے والد کے ترجمے میں بیان کریں گے اور وہ اصح ہے۔ ابن مندہ اور ابو نعیم نے ان کا ذکر کیا ہے۔

۶۲۷۳۔ حضرت ابو ملیکہ ذماریؓ

حضرت ابو ملیکہ ذماری۔ انہیں صحبت ملی۔ ان سے ان کے بیٹے اور راشد بن سعد نے روایت کی۔ شامی شمار ہوتے ہیں۔ معاویہ بن صالح نے راشد بن سعد سے انہوں نے ابو ملیکہ ذماری سے روایت کی کہ حضور اکرم ﷺ نے فرمایا کہ کسی بندے کا ایمان اس وقت تک مکمل نہیں ہوتا۔ جب تک وہ اپنے بھائی کے لئے وہی کچھ پسند نہ کرے۔ جو وہ اپنے لئے پسند کرتا ہے اور جب تک وہ اللہ سے بحالت مزاح اسی طرح نہ ڈرے جیسا کہ وہ بحالت سنجیدگی ڈرتا ہے۔ تینوں نے ان کا ذکر کیا ہے۔

۶۲۷۴۔ حضرت ابو ملیکہ قرشیؓ

حضرت ابو ملیکہ قرشی تیمی۔ ان کا نام زہیر بن عبد اللہ بن جدنان بن عمرو بن کعب بن سعد بن تیم بن مرہ جد عبد اللہ بن عبید اللہ بن ابو ملیکہ محدث تھا۔ انہیں صحبت ملی اور حجازی شمار ہوتے ہیں۔ ان کی حدیث عمرو بن علی نے ابن جریر سے انہوں نے عبد اللہ بن عبید اللہ بن ابو ملیکہ سے انہوں نے اپنے والد سے انہوں نے دادا سے انہوں نے ابو بکر صدیق سے روایت کی کہ ایک شخص نے

دوسرے کے ہاتھ کو کاٹا۔ جس سے اس کا دانت گر گیا۔ خلیفہ ابو بکر نے ان کا دعویٰ باطل کر دیا۔ ابو عمر نے ان کا ذکر کیا ہے۔

۶۲۷۵۔ حضرت ابو ملیکہ کندیؓ

حضرت ابو ملیکہ کندیؓ۔ انہیں صحبت ملی۔ مصری شمار ہوتے ہیں۔ انہیں بلوی کہا جاتا تھا۔ ان سے علی بن رباح اور ثابت بن روفیع نے روایت کی یہ ابو بن سعید بن یونس کا قول ہے۔ ان سے مروی ہے کہ انہوں نے ابو راشد کو جو فلسطین میں تھے کہا اگر تمہیں کسی قوم یا علاقے کا والی مقرر کر دیا جائے تو تو اس ذمہ داری سے کیسے عہدہ برآ ہوگا؟ اگر تو ان کی اطاعت کرے گا تو تیرا مقام جہنم ہوگا اور اگر تو ان کی بات نہ مانے گا جب بھی تیرا مقام جہنم ہوگا۔ تینوں نے مختصراً ان کا ذکر کیا ہے۔ بقول ابو عمر کندی اور قرشی دونوں میں شبہ ہے۔

۶۲۷۶۔ حضرت ابو ملیل بن ازعرؓ

حضرت ابو ملیل بن ازعر بن زید بن عطف بن ضبیعہ بن زید بن مالک بن عوف بن عمرو بن عوف بن مالک بن اوس انصاری۔ اوس بن ضبیعہ غزوہ بدر اور احد میں موجود تھے۔

ابو جعفر نے باسنادہ یونس سے انہوں نے ابن اسحاق سے بسلسلہ شرکائے بدر از بنو ضبیعہ بن زید اور ابو ملیل بن ازعر بن زید بن عطف کا ذکر کیا ہے۔ ابن اسحاق کے علاوہ اور لوگوں نے بھی انہیں شرکائے بدر میں شمار کیا ہے۔ ابو عمر اور ابو موسیٰ نے ان کا ذکر کیا ہے۔

۶۲۷۷۔ حضرت ابو ملیل سلیکؓ

حضرت ابو ملیل سلیک بن اغر۔ ان کا شمار بھی صحابہ میں ہوتا ہے۔ ابو عمر نے مختصراً ان کا ذکر کیا ہے۔

۶۲۷۸۔ حضرت ابو ملیل بن عبداللہؓ

حضرت ابو ملیل بن عبداللہ انصاری خزرجی۔ یہ عباس مستغفری کا قول ہے اور انہوں نے باسنادہ ابن جریج سے ”لا خیر فی کثیر من نجوہم“ اور اس سے بعد کی آیت کے بارے میں بیان کیا کہ یہ عام لوگوں کے بارے میں ہے۔ اس پر انہوں نے اپنی زرہ ابو ملیل بن عبداللہ خزرجی کے گھر میں پھینک دی۔ ابو موسیٰ نے مختصراً ذکر کیا ہے۔

۶۲۷۹۔ حضرت ابو المثنقؓ

حضرت ابو المثنق۔ ابو عمر نے ان کا ذکر کیا ہے۔ ان سے کوئی روایت مروی نہیں۔ ابن ابی عاصم نے ان کا ذکر کیا ہے۔ یحییٰ بن محمود نے اجازۃً باسنادہ تا قاضی ابو بکر احمد بن عمرو محمد بن ثنیٰ سے انہوں نے معاذ بن معاذ سے انہوں نے ابن عوف سے انہوں نے محمد بن حمادہ سے انہوں نے ایک آدمی سے انہوں نے اپنے ایک ساتھی سے..... جن کا تعلق بنو عذر سے تھا۔ اس نے اپنے والد سے جن کی کنیت ابو المثنق تھی۔ روایت کی کہ وہ مکہ میں آئے معلوم ہوا کہ حضور اکرم ﷺ عرفات میں ہیں۔ وہ عرفات چلے گئے تا کہ آپ سے ملاقات کر سکیں۔ وہاں انہوں نے رسول کریم صلی اللہ علیہ وسلم کے قریب ہونے کی کوشش کی لیکن صحابہ نے انہیں

روکا۔ حضور اکرم ﷺ نے فرمایا۔ اسے میرے قریب آنے دو چنانچہ بارہا ایسا ہوا کہ میری سواری اور آپ کی سواری کی گردنیں آپس سے ٹکرا جاتیں۔ انہوں نے گزارش کی یا رسول اللہ۔ کوئی عمل بتائیے کہ جنت کے قریب اور جہنم سے دور ہو جاؤں۔ فرمایا خدائے واحد کی عبادت کرو اور شرک نہ کرو نماز قائم کرو زکوٰۃ ادا کرو۔ کعبے کا حج اور عمرہ ادا کرو اور رمضان کے روزے رکھو اور جو عمل تو لوگوں کو کرتے پسند کرے وہ عمل تو بھی کرو اور جسے ناپسند کرے۔ اس سے کنارہ کشی کر لے۔

۶۲۸۰۔ حضرت ابوالمنذر رجینیؒ

حضرت ابوالمنذر رجینی۔ ان سے زید بن وہب نے روایت کی۔ کوئی تھے۔ ابوالجالد نے زید بن وہب سے روایت کی انہوں نے ابوالمنذر راہجینی سے انہوں نے حضور اکرم ﷺ سے درخواست کی کہ انہیں افضل الکلام بتایا جائے۔ فرمایا اے ابوالمنذر! تم ذیل کے کلمات سو بار دن میں پڑھا کرو۔

لا الہ الا اللہ وحده لا شریک له. وله الحمد یحیی ویمیت بیدہ الخیر وهو علی کل شیء قدیر تو اس کلام کی وجہ سے سوائے اس کے جو ان کا ورد کرتا ہوگا۔ باقی تمام لوگوں سے افضل ہوگا۔ نیز سبحان اللہ والحمد لله ولا الہ الا اللہ واللہ اکبر ولا حول ولا قوۃ الا باللہ العلی العظیم کا کثرت سے ورد کیا کرو۔ نیز نماز میں استغفار پڑھنا نہ بھولنا کہ اس کے پڑھنے سے اللہ کی رحمت سے خطائیں معاف ہو جاتی ہیں۔ تینوں نے ان کا ذکر کیا ہے۔

۶۲۸۱۔ حضرت ابوالمنذرؒ یزید بن عامر

حضرت ابوالمنذرؒ یزید بن عامر۔ ان کا نام یزید بن عامر بن حدیدہ بن عمرو بن سواد بن غنم بن کعب بن سلمہ انصاری خزرجی سلمی تھا۔ بقول موسیٰ بن عقبہ غزوہ بدر میں موجود تھے۔ ابو عمر نے ان کا ذکر کیا ہے۔ عبید اللہ بن احمد نے باسنادہ یونس سے انہوں نے ابن اسحاق سے بسلسلہ شرکائے معرکہ بدر از بنو سلمہ پھر بنو سواد بن غنم سے۔ بنو حدیدہ سے۔ ابوالمنذر کا نام لیا ہے۔ یعنی یزید بن عامر بن حدیدہ کا۔

۶۲۸۲۔ حضرت ابوالمنذرؒ

حضرت ابوالمنذرؒ۔ طبرانی نے انہیں صحابہ میں شمار کیا ہے۔ ہشام بن سعد نے یزید بن ثعلب سے انہوں نے ابوالمنذر سے روایت کی کہ حضور اکرم کے پاس ایک شخص آیا اور گزارش کی کہ فلاں آدمی مر گیا ہے۔ اس کی نماز جنازہ ادا فرمائیے۔ حضرت عمر رضی اللہ عنہ نے کہا۔ خدا بچائے۔ فاجر تھا۔ یا رسول اللہ زحمت نہ فرمائیے۔ اس آدمی نے کہا یا رسول اللہ۔ وہ رات آپ کو یاد ہوگی۔ جب میں پہرے پر متعین تھا۔ ان پہرے دینے والوں میں یہ آدمی بھی موجود تھا۔ حضور اکرم ﷺ اٹھ کھڑے ہوئے نماز جنازہ ادا فرمائی۔ پھر اس قبر تک آئے اور بیٹھ گئے اور جب اس پر مٹی ڈالی گئی۔ تو آپ نے بھی تین بار مٹی ڈالی فرمایا جس نے اللہ کی راہ میں جہاد کیا۔ اس پر جنت واجب ہوگی۔ ابو نعیم اور ابو موسیٰ نے ان کا ذکر کیا ہے۔

ابن اشیر کہتے ہیں کہ یہ ابوالمنذرؒ یزید بن عامر ہیں یا کوئی اور یہ حدیث ابو عتیہ کے ترجمے میں گزر چکی ہے۔

۶۲۸۳۔ حضرت ابو منصور فارسیؒ

حضرت ابو منصور فارسی۔ مصری شمار ہوتے ہیں۔ ابو موسیٰ نے کتابت حسن بن احمد سے انہوں نے احمد بن عبد اللہ سے انہوں نے محمد بن احمد بن حمدان سے انہوں نے حسن بن سفیان سے (ح) احمد سے منقول ہے کہ انہوں نے قاضی ابو احمد محمد بن احمد بن ابراہیم سے انہوں نے حسین بن احمد بن فضل باہلی سے ان دونوں نے قتیہ سے انہوں نے لیث بن سعد سے انہوں نے دوید بن نافع سے روایت کی کہ میں نے ابو منصور سے کہا۔ اے منصور! کاش تم میں غصہ نہ ہوتا۔ انہوں نے کہا۔ کیا میری تیزی طبع سے فلاں فلاں کام میں آسانی پیدا نہیں ہوئی۔ خود حضور اکرمؐ نے فرمایا ہے۔ کہ تیزی طبع میری امت کے بہترین آدمیوں کو بھی لرزا دیتی ہے۔

اس حدیث کو احمد نے ابو عمرو بن حمدان سے انہوں نے حسن بن سفیان سے انہوں نے ابو الربیع زہرانی سے انہوں نے عبد الرحمن بن ابان سے انہوں نے لیث سے انہوں نے دوید سے انہوں نے ابو منصور سے روایت کی اور انہیں صحبت ملی اور یونس بن محمد نے لیث سے روایت کی اور ان کا نام ابو منصور فارسی لکھا ہے۔ ابو نعیم ابو عمر اور ابو موسیٰ نے ان کا ذکر کیا ہے۔

۶۲۸۴۔ حضرت ابو منظورؒ

حضرت ابو منظور۔ ابو موسیٰ نے ان کا ذکر کیا ہے۔ اور ابو منظور سے روایت کی کہ جب حضور اکرمؐ نے خیبر فتح کیا تو خجروں اور سیاہ گدھوں کی چار جوڑیاں بھی مال غنیمت میں شامل تھیں۔ حضور اکرمؐ نے ایک گدھے سے اس کا نام پوچھا تو اس نے یزید بن شہاب بتایا۔ تو یوں یہ حدیث بہ عنوان مخاطبۃ الحمار بیان کی اور حضور نے اس کا نام یعفور رکھ دیا۔ آپ اس پر سوار ہوتے تھے اور ابو موسیٰ نے اسے تفصیل سے بیان کیا ہے اور آخر میں لکھا ہے کہ یہ حدیث ہر لحاظ سے حد درجہ منکر ہے مجھ سے اس کی روایت اسی وقت درست ہوگی جب میرے اعتراض کا ذکر بھی کیا جائے۔

۶۲۸۵۔ حضرت ابو منفعہ ثقفیؒ

حضرت ابو منفعہ ثقفی۔ بقول ابو نعیم بصرے میں سکونت کر لی تھی۔ ابو عمر لکھتے ہیں ان کا شمار صحابہ میں ہوتا ہے عبد الوہاب بن ابو منصور صوفی نے بائسادہ ابوداؤد سے انہوں نے محمد بن عیسیٰ سے انہوں نے حارث بن مرہ سے انہوں نے کلیب بن منفعہ سے انہوں نے اپنے والد سے انہوں نے دادا سے روایت کی کہ میں نے آپ سے پوچھا یا رسول اللہ میں کس سے بھلائی کروں۔ آپ نے فرمایا اپنے ماں باپ بہن بھائی اور آزاد کردہ غلام سے۔ ان کا حق تجھ پر واجب ہے اور اس صلہ رحمی کا قائم رکھنا ضروری ہے۔ تیوں نے ان کا ذکر کیا ہے۔ ابو موسیٰ نے ان کا ذکر کیا ہے لیکن ابن مندہ نے اختصار سے کام لیا ہے اور ان کی نسبت حنفی لکھی ہے۔ یہی وجہ ہے کہ انہوں نے ابو موسیٰ پر استدراک کیا ہے کیونکہ ابو نعیم اور ابو موسیٰ دونوں نے انہیں ثقفی لکھا ہے اور ان کے مطابق دونوں ایک ہیں۔

۶۲۸۶۔ حضرت ابو منفعہ انماریؒ

حضرت ابو منفعہ انماری۔ ان کا نام نصر بن حارث تھا۔ انہیں صحبت نصیب ہوئی۔ احمد بن محمد بن عیسیٰ نے تاریخ الخلفاء میں

ان کا ذکر کیا ہے اور لکھا ہے کہ حضور اکرمؐ کے صحابہ میں سے جو لوگ حمص میں آ گئے تھے۔ ابو منقعه ان میں شامل تھے۔ ابو عمر نے مختصر ان کا ذکر کیا ہے حالانکہ اس سے پہلے انہوں نے ان کا نام فاسے لکھا ہے اور یہاں قاف سے اور یہاں ان کا نام نصر لکھا ہے حالانکہ ان کا نام بکر ہے۔ دارقطنی کی یہی رائے ہے اور انہوں نے ان کا نام فاسے لکھا ہے۔ ہم نے ابو عمر کے تتبع میں ابو منقعه کا ذکر کر دیا ہے۔ تاکہ ان کی غلطی واضح ہو جائے۔

۶۲۸۷۔ حضرت ابو منیبؓ

حضرت ابو منیب۔ انہیں صحبت نصیب ہوئی۔ مسلم بن زیاد نے ان سے روایت کی بقیۃ بن ولید نے مسلم سے روایت کی کہ انہوں نے حضور اکرمؐ کے چار صحابہ۔ انس بن مالک، فضالہ بن عبید، روح بن سنان یا سنان بن روح اور ابو منیب کلبی کو دیکھا۔ یہ چاروں حضرات اپنی پگڑی کا شملہ پیچھے کولٹکا تے تھے۔ جو ٹخنوں تک ہوتا تھا۔ تینوں نے ان کا ذکر کیا ہے۔

۶۲۸۸۔ حضرت ابو المہذیرؓ

حضرت ابو المہذیر یا ابو المہذیر۔ جعفر نے ان کا ذکر اسی طرح کیا ہے۔ ہم پیشتر ازیں ابو المہذیر کے ترجمے میں علماء کے اختلاف کا ذکر کر آئے ہیں۔

۶۲۸۹۔ حضرت ابو موسیٰ اشعریؓ

حضرت ابو موسیٰ اشعری۔ ان کا نام عبد اللہ بن قیس ہے۔ ہم ان کا نسب اور کچھ حالات ان کے نام کے ترجمے میں اس سے پہلے بیان کر آئے ہیں۔ ان کی والدہ بنو عک سے تھیں۔ اسلام قبول کیا اور مدینہ میں فوت ہو گئیں۔ ایک گروہ نے جن میں واقدی بھی شامل ہیں۔ لکھا ہے کہ ابو موسیٰ سعید بن عاص کے حلیف تھے۔ مکہ میں اسلام قبول کیا اور ہجرت کر کے حبشہ چلے گئے۔ وہاں سے انہوں نے دو کشتیوں میں اس وقت مراجعت کی جب حضور اکرمؐ خیبر میں تھے۔ واقدی نے خالد بن ایاس سے انہوں نے ابو بکر بن عبد اللہ بن ابو جہم سے روایت کی کہ ابو موسیٰ بہت بڑے نساب تھے۔ نیز وہ کہتے ہیں۔ ابو موسیٰ نے حبشہ کو ہجرت نہیں کی اور نہ وہ قریش میں کسی کے حلیف تھے بلکہ وہ قدیم الاسلام ہیں۔ مکہ میں اسلام قبول کیا اور اپنے اہل قبائل میں چلے گئے اور اشعریوں کا وفد لے کر اس موقع پر دوبارہ دربار رسالت میں حاضر ہوئے۔ جب حضرت جعفر اپنے ساتھیوں کے ساتھ دو کشتیوں میں سوار ہو کر حبشہ سے واپس آئے تھے اور آپ اس موقع پر خیبر میں تھے۔

ابو عمر لکھتے ہیں کہ ابن اسحاق نے اس لئے (انہیں مہاجرین حبشہ میں شامل کر دیا ہے.....) کہ اتفاق سے ابو موسیٰ اپنے قبیلے کے ساتھ اس وقت دربار میں حاضر ہوئے۔ جب حضرت جعفر اپنے رفقا کے ساتھ حبشہ سے لوٹے تھے اور چونکہ ابو موسیٰ اشعری نے انہیں کشتیوں میں سفر کیا تھا۔ ابن اسحاق نے اس اشتباہ کی وجہ سے انہیں بھی مہاجرین حبشہ میں شمار کر لیا اگرچہ دونوں فریق علیحدہ علیحدہ کشتیوں میں سوار تھے۔ یہ دونوں گروہ بمقام خیبر حضور اکرمؐ کی خدمت حاضر ہوئے تھے اور آپ نے سب کو مال غنیمت سے حصہ عطا فرمایا اور اس قول کی تصدیق یحییٰ بن محمود اور ابو یاسر کی اس روایت سے ہوتی ہے جو انہوں نے باسناد ہما مسلم بن حجاج سے انہوں نے براد الاشعری سے اور محمد بن علاء الہمدانی سے ان دونوں نے ابو اسامہ سے انہوں نے یزید سے انہوں نے ابو بردہ سے

انہوں نے ابو موسیٰ سے روایت کی کہ ہمیں حضور اکرم ﷺ کی ہجرت کا علم ہوا اور ہم یمن میں تھے چنانچہ میں اور میرے بھائی ابو بردہ اور ابو رہم (ابو موسیٰ ان دنوں چھوٹے تھے) اور ہمارے قبیلے کے تین یا کم و بیش افراد ہجرت کے ارادے سے روانہ ہوئے اور کشتی میں سوار ہوئے۔ جس نے انہیں نجاشی کے ملک میں پہنچا دیا۔ وہاں ان کی ملاقات جعفر بن ابی طالب سے اور ان کے ساتھیوں سے ہو گئی اور انہوں نے کہا کہ رسول کرمؐ نے ہمیں یہاں اقامت کے لئے روانہ کیا تھا۔ اس لئے ہم یہاں ہیں۔ مقیم ہیں چنانچہ ابو موسیٰ کے ساتھی بھی وہیں ٹھہر گئے اور پھر وہ سب کچھ عرصے کے بعد اکٹھے بارادہ ہجرت مدینہ روانہ ہوئے اور وہ حضور اکرمؐ کی خدمت میں اس وقت پہنچے جب خیبر فتح ہو چکا تھا چنانچہ آپ نے مال غنیمت سے سب کو حصہ عطا کیا اور جو لوگ غزوہ میں موجود نہ تھے۔ سوائے اہل سفینہ کے اور کسی کو کچھ نہ دیا اور یہ حدیث صحیح ہے اور ایک روایت میں ہے کہ آپ نے ان لوگوں کو مال غنیمت سے حصہ نہیں دیا تھا۔

حضرت عمر رضی اللہ عنہ نے انہیں بصرے کی حکومت مغیرہ کے بعد دی تھی۔ پھر حضرت عثمان نے انہیں معزول کر دیا اور جب اہل کوفہ نے سعید بن عاص کو اپنا حاکم قبول کرنے سے انکار کر دیا اور خلیفہ سے ابو موسیٰ کی تقرری کا مطالبہ کیا۔ تو خلیفہ نے انہیں مقرر کر دیا اور حضرت علی کے دور خلافت تک وہیں رہے۔ جب حضرت علی نے طلحہ اور زبیر کے حملے کو بصرے سے روکنے کے لئے ادھر کا رخ کیا۔ تو حضرت علی کرم اللہ وجہہ نے اہل کوفہ کو مدد کے لئے بلایا لیکن ابو موسیٰ نے اس فتنے سے بچنے کے لئے اہل کوفہ کو روک دیا چنانچہ امیر المومنین نے انہیں معزول کر دیا۔

حضرت علی اور امیر معاویہ کے محاکمے میں ابو موسیٰ حضرت علی کی طرف سے حکم تھے چنانچہ انہیں دھوکا دیا گیا اور یہ دھوکا کھا گئے۔ وہاں سے مکہ چلے گئے اور وہاں فوت ہو گئے۔ ایک روایت کے مطابق ۴۲ ہجری میں کوفہ میں وفات پائی۔ ایک روایت میں چوالیس ایک میں پچاس اور ایک میں باون سال ہجری مذکور ہے۔ ابو نعیم اور ابو موسیٰ نے ان کا ذکر کیا ہے۔ ابو عمر نے تفصیل سے ان کا ذکر کیا ہے۔ نیز ہم پیشتر ازیں ان کے نام کے ترجمے میں اس سے زیادہ لکھ آئے ہیں۔

۶۲۹۰۔ حضرت ابو موسیٰ انصاری مدنیؓ

حضرت ابو موسیٰ انصاری مدنی۔ انہیں صحبت ملی۔ عبداللہ بن عبدالرحمن سمرقندی نے محمد بن یزید البرزازی سے انہوں نے سری بن عبداللہ سلمی سے انہوں نے حاتم بن ربیعہ عامری اور عبداللہ بن عبداللہ سے انہوں نے اپنے چچا نافع ابوسہیل سے انہوں نے ابو موسیٰ انصاری صحابی سے جو آپ کے منتخب صحابہ سے تھے۔ روایت کی کہ ہم لوگ حضور اکرم ﷺ کی خدمت میں حاضر تھے حضور نے فرمایا۔ ایمان کی چکی چل رہی ہے۔ تم بھی قرآن کے ساتھ ساتھ گھومتے جاؤ۔ جدھر کو گھومے صحابہ نے پوچھا یا رسول اللہ! اگر ہم میں اس کی ہمت نہ ہو تو۔ فرمایا عیسیٰ علیہ السلام کے حواریوں کی طرح ہو جاؤ جنہیں آروں سے چیرا گیا اور سولیوں پر لٹکا دیا گیا کیونکہ نیکی کی موت بدکاری کی زندگی سے بہتر ہے۔

ہاں سنو۔ یہ بنی اسرائیل کے امراء تھے جو ان حواریوں پر ظلم کرتے تھے اور انہیں کوئی روکتا نہیں تھا اگرچہ انہیں کھلاتے پلاتے اپنے گھروں میں مجالس میں آنے کی اجازت دیتے تھے اور امداد کرتے تھے مگر ان کے اس سلوک کی وجہ سے ان کے دلوں میں نفرت پیدا ہو گئی۔

عبداللہ بن عبدالرحمن سے منقول ہے کہ انہوں نے امام بخاری سے اس کا ذکر کیا تو انہوں نے اس کی صحت سے انکار کر دیا اور کہا کہ وہ ابو موسیٰ انصاری اور حاتم بن ربیعہ کو نہیں جانتے۔ ابن مندہ اور ابو نعیم نے ان کا ذکر کیا ہے۔

۶۲۹۱۔ حضرت ابو موسیٰ الحکمیؓ

حضرت ابو موسیٰ الحکمیؓ۔ حجاج بن قرافصہ نے عمرو بن ابوسفیان سے روایت کی کہ ہم مروان بن حکم کے پاس بیٹھے ہوئے تھے کہ ابو موسیٰ الحکمیؓ وہاں آ گئے۔ مروان نے ان سے دریافت کیا۔ کیا کبھی حضور اکرمؐ کے زمانے میں تقدیر پر گفتگو ہوئی۔ انہوں نے جواب دیا۔ آپ نے فرمایا تھا جب تک یہ امت تقدیر کی تکذیب نہ کرے گی جو کچھ..... اس کے پاس اس وقت ہے۔ اس پر قابض رہے گی۔ ابن مندہ اور ابو نعیم نے ان کا ذکر کیا ہے۔

۶۲۹۲۔ حضرت ابو موسیٰ غافقیؓ

حضرت ابو موسیٰ غافقیؓ۔ ان کا نام مالک بن عبادہ یا مالک بن عبداللہ یا عبداللہ بن مالک تھا۔ مصری شمار ہوتے، عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے قتیہ سے (اور قتیہ نے انہیں لکھا) انہوں نے لیث بن سعد سے انہوں نے عمرو بن حارث سے انہوں نے یحییٰ بن معین حضرمی سے روایت کی کہ ابو موسیٰ غافقیؓ نے عقبہ بن عامر الجہنی کو منبر پر بیٹھے دیکھا کہ حضور اکرمؐ سے احادیث بیان کر رہے تھے انہوں نے کہا کہ یا تو یہ شخص حافظ حدیث ہے اور یا اپنے کو تباہ کرنے کا ارادہ رکھتا ہے۔ حضور اکرمؐ نے ہم سے جو آخری عہد لیا تھا۔ وہ یہ تھا کہ تم کتاب اللہ پر مضبوطی سے قائم رہو۔ جلد ہی کچھ ایسے لوگ پیدا ہوں گے جو مجھ سے احادیث نقل کریں گے لیکن جس نے مجھ سے کوئی ایسی بات منسوب کی۔ جو میں نے نہیں کہی۔ اسے چاہیے کہ اپنا ٹھکانا جہنم میں بنالے۔ جس کو میری کوئی حدیث یاد ہو تو وہ اس کو آگے بیان کرے۔ ابو عمر ابو نعیم اور ابو موسیٰ نے ان کا ذکر کیا ہے۔

۶۲۹۳۔ حضرت ابو موسیٰ بہبہؓ

حضرت ابو موسیٰ بہبہؓ۔ رسول کریم صلی اللہ علیہ وسلم کے آزاد کردہ غلام تھے۔ اور وہ بنو مزینہ کے مولد تھے۔ حضور اکرمؐ نے انہیں خرید کر آزاد کر دیا تھا۔ معرکہ مریسج میں موجود تھے لیکن ان کا نام نہیں معلوم ہو سکتا۔ ان سے عبداللہ بن عمرو بن عاص نے روایت کی۔

ابو جعفر نے باسنادہ یونس سے انہوں نے ابن اسحاق سے انہوں نے عبداللہ بن عمرو بن ربیعہ سے انہوں نے عبید سے جو حکم بن ابوالعاص کے آزاد کردہ غلام تھے۔ انہوں نے عبداللہ بن عمرو بن عاص سے انہوں نے ابو موسیٰ بہبہ سے روایت کی کہ ایک رات کو حضور اکرم ﷺ نے مجھے یاد فرمایا۔ اے ابو موسیٰ بہبہ مجھے حکم ہوا ہے کہ میں جنت البقیع والوں کی مغفرت کی دعا مانگوں۔ میں آپ کے ساتھ چل پڑا۔ ہم قبرستان میں پہنچے حضور اکرم ﷺ نے ہاتھ اٹھائے اور ان کی مغفرت کی دعا فرمائی اور فرمایا اے اہل قبور جس حالت میں تم ہو وہ اس حالت سے آسان تر ہے جو تمہارے بعد آنے والے لوگوں کو پیش آئے گی۔ فتنے سیاہ رات کے اندھیرے

کی طرح مسلسل بڑھتے چلے آ رہے ہیں اور دوسرا فتنہ پہلے سے مہیب تر ہوگا۔

”اے ابو موسیٰ! مجھے دنیا اور آخرت (خلد اور جنت) کی کنجیاں دی گئیں اور مجھے اختیار دیا گیا کہ چاہوں تو دین و دنیا کی نعمتیں پسند کر لوں یا اللہ تعالیٰ کی ملاقات کو ترجیح دوں میں نے اللہ کی ذات کو ترجیح دی۔“

ابو موسیٰ نے عرض کی یا رسول اللہ میرے ماں باپ آپ پر فدا ہوں آپ دین و دنیا ہر دو کی نعمتیں پسند فرما لیتے۔“ حضور نے فرمایا اے ابو موسیٰ! میں نے اللہ تعالیٰ کے دیدار اور جنت کو ترجیح دی ہے۔ اس کے بعد آپ واپس تشریف لے آئے اور دوسری صبح کو اس مرض میں مبتلا ہو گئے جو جان لیوا ثابت ہوا۔

۶۲۹۴۔ حضرت ابوالمہلبؓ

حضرت ابوالمہلبؓ غیر منسوب ہیں اور حضرمی نے انہیں ”الوحدان“ میں صحابہ میں شمار کیا ہے۔ ابو موسیٰ بن ابوبکر مدنی نے اذنا حسن بن احمد سے انہوں نے احمد بن عبد اللہ سے انہوں نے محمد بن محمد المقری سے انہوں نے محمد بن عبد اللہ بن سلیمان سے (ح) احمد نے محمد بن احمد بن حسن سے انہوں نے محمد بن عثمان بن ابی شیبہ سے انہوں نے ضرار بن مرد سے انہوں نے محمد بن اسماعیل بن ابوفدیک سے انہوں نے عبدالعزیز بن مہلب سے انہوں نے اپنے والد سے انہوں نے دادا سے روایت کی کہ حضور اکرمؐ نے ابوبکر اور عمر کے بارے میں ارشاد فرمایا کہ یہ میرے کان اور آنکھ ہیں۔ احمد کا قول ہے کہ ان کی کتاب میں اس طرح مذکور ہے۔

ان کا نام عبدالعزیز بن مطلب بن عبد اللہ بن حطب ہے۔ انہوں نے اپنے باپ سے انہوں نے اپنے دادا سے احتمال ہے کہ ابوالمہلب ان کی کنیت ہو اور اس کا احتمال بھی ہے کہ مطلب کو کسی نے مہلب پڑھ لیا ہو۔ واللہ اعلم ابو نعیم اور ابو موسیٰ نے ان کا ذکر کیا ہے۔

۶۲۹۵۔ حضرت ابو میسرہؓ

حضرت ابو میسرہؓ انہیں حضور اکرم ﷺ سے سماع حاصل ہے۔ ان سے حضرت ابن عمر کے مولیٰ نافع نے روایت کی۔ قاسم بن حکم نے جریر بن ایوب سے انہوں نے ابن ابی لیلیٰ سے انہوں نے نافع سے انہوں نے ابو میسرہ سے انہوں نے حضور اکرمؐ سے روایت کی اللہ تعالیٰ فرماتے ہیں۔ روزہ میرے لئے ہے اور میں ہی اس کا بدلہ دیتا ہوں۔ ابن مندہ اور ابو نعیم نے ان کا ذکر کیا ہے۔

۶۲۹۶۔ حضرت ابو میسرہؓ مولیٰ عباس

حضرت ابو میسرہؓ حضرت عباس کے آزاد کردہ غلام تھے۔ جعفر مستغفری نے باسنادہ لیث بن سعد سے انہوں نے ابوقبیل سے انہوں نے ابو میسرہ سے روایت کی کہ میں ایک رات رسول اکرمؐ کے قریب سویا حضورؐ نے فرمایا اے عباس! تمہیں آسمان پر کیا نظر آیا انہوں نے کہا یا رسول اللہ! ثریا ستاروں کا جھنڈ دکھائی دے رہا ہے فرمایا تمہارے خاندان کے اتنے ہی خلیفے امت محمدیہ پر حکمرانی کریں گے (ثریا ستاروں کی تعداد دیکھنے سے تو سات معلوم ہوتی ہیں۔ جب کہ عباسی خلفاء کی تعداد ۳۷ ہے۔ اس لئے

حدیث مخدوش ہے۔)

ابوموسیٰ نے ان کا ذکر کیا ہے۔

۶۲۹۷۔ حضرت ابو میمونؓ

حضرت ابو میمون۔ ان کا نام جابان تھا۔ حضور اکرم ﷺ کا سماع نصیب ہوا۔ ان کی حدیث ابو خالد نے میمون بن جابان سے انہوں نے اپنے والد سے روایت کی۔ ابن مندہ نے ان کا ذکر کیا ہے۔

باب النون

۶۲۹۸۔ حضرت ابونا نکلہؓ

حضرت ابونا نکلہ۔ سلکان بن سلامہ بن وقش بن زغبہ بن زعوراء بن عبدالاشہل انصاری اشہلی ایک روایت کے مطابق سلکان ان کا لقب تھا اور نام سعد تھا غزوہ احد میں موجود تھے اور ان لوگوں میں شامل تھے جنہوں نے کعب بن اشرف یہودی کو قتل کیا تھا اور کعب اس کے رضاعی بھائی تھے اور آپ کے صحابہ میں مشہور تیر اندازوں میں سے تھے۔ نیز وہ شاعر تھے۔ ان کے بھائیوں کے نام سلمہ اور سعد سلامہ کے بیٹے تھے۔ ابو عمر نے ان کا ذکر کیا ہے۔

۶۲۹۹۔ حضرت ابونبکہؓ

حضرت ابونبکہ بن علقمہ بن المطلب۔ ابو عمر نے انہیں صحابی لکھا ہے۔ ہمارے یہاں وہ غیر معلوم ہے ابو موسیٰ نے ان کا ذکر کیا ہے اور لکھا ہے کہ حضور اکرمؐ نے ان کے لئے خیبر کے خراج سے پچاس وسق غلہ مقرر فرمایا تھا۔ یہ ابن اسحاق سے مروی ہے۔ ابوالولید بن الفرغی کے مطابق ان کا نسب ابونبکہ بن علقمہ بن مطلب بن عبدمناف تھا اور نام عبداللہ تھا اور محمد بن علاء بن حسین بن عبداللہ بن نبکہ ان کی اولاد سے تھے۔ طبری نے ان کا سلسلہ عبداللہ بن علقمہ بن مطلب بن عبدمناف لکھا ہے اور یہ وہی ابونبکہ ہیں جنہیں آپ نے خیبر کے خراج سے کچھ غلہ عطا کیا تھا۔ زبیر بن بکار لکھتے ہیں کہ علقمہ بن مطلب کا بیٹا ابونبکہ تھا اور ان کا نام عبداللہ تھا اور ان کی والدہ ام عمرو دختر ابوالاطلاطلہ تھی از بنو خزاعہ ابونبکہ کے دو بیٹے تھے بنام علاء و ہذیم۔ جو دونوں جنگ یمامہ میں شہید ہو گئے تھے اور دونوں لا ولد مرے۔ حضور اکرمؐ نے ابونبکہ کے لئے خیبر کی پیداوار سے پچاس وسق غلہ مقرر فرمادیا تھا۔ ان باتوں سے معلوم ہوتا ہے کہ وہ مجہول الحال نہ تھے۔ ابو عمر اور ابو موسیٰ نے ان کا ذکر کیا ہے۔

۶۳۰۰۔ حضرت ابوالنجمؓ

حضرت ابوالنجم۔ حسن بن سفیان نے ان کا ذکر کیا ہے۔ ان کی حدیث ابن لہیعہ نے کعب بن علقمہ سے روایت کی کہ ابوالنجم نے حضور اکرمؐ سے سنا آپ نے فرمایا۔ جلدی ہی میری امت میں ایک ایسا آدمی پیدا ہوگا۔ جو بڑا خناس ہوگا۔ ابونعیم اور ابو موسیٰ نے ان کا مختصر ان کا ذکر کیا ہے۔

۶۳۰۱۔ حضرت ابو نوح سلمیٰؓ

حضرت ابو نوح سلمیٰ۔ ان کی حدیث کو عبدالرزاق نے ابن جریج سے انہوں نے میمون سے انہوں نے ابوالمغلس سے انہوں نے ابو نوح سے روایت کی حضور اکرمؐ نے فرمایا جسے سہولت حاصل ہو اور نکاح نہ کرے وہ مجھ سے نہیں اور ہارون بن ریاب نے ابو نوح سے روایت کی حضور اکرمؐ نے فرمایا وہ شخص مسکین ہے، مسکین ہے (دو دفعہ) جس کی بیوی نہ ہو صحابہ نے عرض کیا یا رسول اللہ۔ خواہ وہ مالی لحاظ سے تو نگر ہو۔ فرمایا ہاں، خواہ وہ مالی لحاظ سے امیر ہی کیوں نہ ہو نیز فرمایا جس عورت کا خاوند نہ ہو۔ وہ بھی مسکینہ مسکینہ (دو دفعہ) ہی شمار ہوگی۔ ابن مندہ اور ابو نعیم نے ان کا ذکر کیا ہے۔

۶۳۰۲۔ حضرت ابو نوح عمرو بن عبسہؓ

حضرت ابو نوح عمرو بن عبسہ۔ ان کا ذکر پیشتر ازیں باب عین میں مذکور چکا ہے۔ ابو نعیم نے ان کا ذکر کیا ہے اور یہ اول الذکر ہی ہیں۔

۶۳۰۳۔ حضرت ابو نوح القیسیؓ

حضرت ابو نوح القیسی۔ ایک روایت میں عبسی مذکور ہے اور ان سے صرف ایک حدیث دربارہ نکاح مروی ہے۔ ان کی حدیث ربیعہ بن لقیط نے روایت کی ہے لیکن وہ ثابت نہیں۔ ابو عمر نے انہیں قیسی اور ایک اور روایت میں عبسی لکھا ہے۔ ابن اثیر کہتے ہیں۔ میرے خیال کے مطابق یہ عمرو بن عبسہ ہیں۔ جنہیں قیسی اور سلمیٰ کہا گیا ہے کیونکہ بنو سلیم، بنو قیس عیلان سے ہیں۔ اس لئے انہیں سلمیٰ کہتے ہیں اور قیسی بھی۔ واللہ اعلم اور یہ وہی ابو نوح ہیں جنہیں ہم پہلے ترجموں میں بیان کر چکے ہیں اور نکاح کے بارے میں عمرو بن عبسہ کی حدیث مشہور ہے۔ جس کا ذکر ہم پہلے کر آئے ہیں۔ تینوں نے ان کا ذکر کیا ہے۔

۶۳۰۴۔ حضرت ابو نخیلہ بجلیؓ

حضرت ابو نخیلہ بجلی۔ ان سے ابو وائل شقیق بن سلمہ نے روایت کی۔ سفیان نے منصور سے انہوں نے ابو وائل سے جو حضور اکرم ﷺ کے صحابی تھے اور جن کی کنیت ابو نخیلہ تھی۔ وہ جہاد کے لئے نکلے۔ انہیں ایک تیر لگا جسے انہوں نے کھینچ کر نکال دیا اور دعا کی اے اللہ! تو اس کے درد میں کمی کر دے لیکن اس کے اجرا میں کمی نہ کرنا۔ انہیں کہا گیا تو اللہ سے اور مانگ جو مانگنا چاہتا ہے۔ انہوں نے دعا کی اے اللہ! تو مجھے اپنے مقربین میں شامل کر اور میری ماں کو حور عین بنا دے۔ تینوں نے ذکر کیا ہے۔

۶۳۰۵۔ حضرت ابو نخیلہ اللہبیؓ

حضرت ابو نخیلہ اللہبی۔ عبد اللہ بن عقیل بن یزید بن راشد نے اپنے والد سے روایت کی۔ ہم مسلم بن حذیفہ عامری کی ملاقات کو گئے۔ انہوں نے ہمیں بتایا کہ ابو رہیمہ سمعی اور ابو نخیلہ لہبی حضور اکرم ﷺ کی خدمت میں سونا لے کر حاضر ہوئے۔ آپ نے ان

کے لئے ایک فرمان تحریر فرمایا۔ جس میں مذکور تھا کہ جو شخص کسی چیز کو پائے وہ اس کی ہوگی اور معدنیات اور دھنوں میں پانچواں حصہ حکومت کا ہوگا اور ہر چالیس دینار پر ایک دینار واجب الادا ہوگا۔ ابن مندہ اور ابو نعیم نے ان کا ذکر کیا ہے۔

۶۳۰۶۔ حضرت ابو نضرؓ

حضرت ابو نضر۔ غزوہ خیبر میں شریک تھے اور ان کا نام ان میں شامل ہے۔ ابو عمر نے ان کا ذکر کیا ہے اور لکھا ہے کہ میں اس سے زیادہ ان کے بارے میں اور کچھ نہیں جانتا اور ابن ہشام نے ان کا ذکر ان لوگوں میں کیا ہے جنہیں حضور اکرم ﷺ نے خراج خیبر میں خصوصی امداد فرمائی تھی لیکن ابن ہشام بھی ان کے بارے میں مطمئن نہیں ہیں۔

۶۳۰۷۔ حضرت ابو نضرؓ

حضرت ابو نضر سلمی۔ ان کی حدیث معافی بن عمران نے مالک بن انس سے روایت کی اور انہیں ابو نضر ہی لکھا ہے حالانکہ صحیح ابن نضر ہے اور موطا میں اسی طرح مذکور ہے۔ ابن مندہ نے مختصر ان کا ذکر کیا ہے اور ابن مندہ نے ابن ابو عاصم سے انہوں نے یعقوب بن حمید سے انہوں نے عبداللہ بن نافع سے انہوں نے مالک سے انہوں نے عبداللہ بن ابوبکر سے انہوں نے ابو نضر سے روایت کی۔ یہ ان لوگوں میں شامل ہیں جن کے تین بیٹے مر گئے تھے۔ یہ معافی بن عمران سے متفق ہیں کہ انہوں نے بھی انہیں نضر لکھا ہے۔ واللہ اعلم

۶۳۰۸۔ حضرت ابو نضرؓ

حضرت ابو نضر بن تیمان بن مالک۔ جو ابو بکر بن انصاری اسی کے بھائی تھے۔ ہم ان کا نسب ان کے بھائی کے ترجمے میں بیان کریں گے۔ رسول اکرم صلی اللہ علیہ وسلم کے ساتھ غزوہ احد میں شریک تھے۔ ابو عمر نے طبری سے ان کا ذکر کیا ہے۔

۶۳۰۹۔ حضرت ابو نعمان ازدیؓ

حضرت ابو نعمان ازدی۔ طبرانی نے انہیں صحابہ میں شمار کیا ہے۔ ابو موسیٰ نے کتابہ ابو غالب سے انہوں نے ابوبکر سے (ح) ابو موسیٰ سے حسن سے انہوں نے ابو نعیم سے انہوں نے سلیمان بن احمد سے انہوں نے محمد بن علی صالح سے انہوں نے یعقوب بن حمید بن کاسب سے انہوں نے محمد بن عمرو اقدی سے انہوں نے ایوب بن نعمان سے انہوں نے اپنے والد سے انہوں نے دادا سے روایت کی کہ انہوں نے غزوہ احد میں حضور اکرم ﷺ کو دوزر ہیں پہنے دیکھا۔ اسی طرح طبرانی نے ایک دوسرے شیخ سے انہوں نے یعقوب سے روایت کی اور ایوب بن علاء لکھا ہے اور ہم اسے بیان کر آئے ہیں۔ ابو نعیم اور ابو موسیٰ نے ان کا ذکر کیا ہے۔

۶۳۱۰۔ حضرت ابو نعمانؓ

حضرت ابو نعمان۔ غیر منسوب ہیں۔ حضرمی اور ابن ابی شیبہ نے انہیں صحابی شمار کیا ہے۔ ابو موسیٰ نے اذنا حسن بن احمد سے انہوں نے ابو نعیم سے انہوں نے محمد بن محمد مقری سے انہوں نے محمد بن عبداللہ حضرمی سے (ح) ابو نعیم کہتے ہیں۔ ہمیں محمد بن احمد

بن حسن نے محمد بن عثمان بن ابی شیبہ سے (ح) ابو نعیم کہتے ہیں ہم سے جعفر بن محمد بن عمرو نے انہیں ابو حسین وداعی نے انہیں یحییٰ بن عبد الحمید نے انہیں قیس بن جابر نے انہیں عمرو بن یحییٰ بن سعید بن العاص نے انہیں ابو نعمان نے حضور اکرم ﷺ سے روایت کی آپ نے فرمایا۔ ایسی عورت جو نفاس کے دوران میں مرجائے اور اس کے بچے پر جو زنا سے پیدا ہوا ہو۔ نماز جنازہ ادا کرو۔ ابو نعیم اور ابو موسیٰ نے ان کا ذکر کیا ہے۔

۶۳۱۱۔ حضرت ابو نملہ انصاریؓ

حضرت ابو نملہ انصاری۔ ان کا نام عمار بن معاذ بن زرارہ بن عمرو بن غنم بن عدی بن حارث بن مرہ بن ظفر بن خزرج بن عمرو بن مالک بن اوس انصاری اوسی ظفیری تھا اور ایک روایت میں ان کا نام عمرو تھا جو حضور اکرم ﷺ کے ساتھ غزوات میں باستانائے غزوہ بدر موجود رہے اور ایام حرہ میں ان کے دو بیٹے عبد اللہ اور محمد قتل ہوئے تھے۔

یحییٰ بن ابوالرجاء نے اذنا با سندہ تا ابن ابی عاصم یعقوب بن حمید سے انہوں نے عبدالرزاق سے انہوں نے معمر سے انہوں نے زہری سے انہوں نے ابو نملہ سے انہوں نے اپنے والد سے روایت کی کہ وہ حضور اکرم ﷺ کی محفل میں موجود تھے کہ اس اثنا میں ایک یہودی وہاں آ گیا اس نے آپ سے مخاطب ہو کر کہا

اے محمد! کیا اس جنازے نے اس دوسرے جنازے کے ساتھ جو ان لوگوں کے پاس سے گزرا تھا۔ کوئی بات کی تھی۔ حضور اکرم ﷺ نے فرمایا۔ اس کا علم خدا کو ہوگا۔ یہودی نے کہا۔ میں شہادت دیتا ہوں کہ اس نے بات کی تھی۔ اس پر حضور اکرم ﷺ نے فرمایا اے مسلمانو! جب اہل کتاب تم سے کوئی بات اپنے مذہب کے بارے میں بتائیں تو تم نہ اس کی تصدیق کرو نہ تکذیب کرو۔ بلکہ کہو کہ ہمارا اللہ اور اس کی کتاب پر ایمان ہے۔ ابو نملہ نے عبد الملک بن مروان کے زمانے میں وفات پائی اور ان کے بیٹے کا نام جن سے زہری نے روایت کی نملہ تھا اور اسی پر ان کی کنیت تھی۔ ابن ماکولانے ان کا ذکر کیا ہے۔ تینوں نے ان کا ذکر کیا ہے۔

۶۳۱۲۔ حضرت ابو نہیک انصاریؓ

حضرت ابو نہیک انصاری اشہلی۔ از بنو عبدالاشہل۔ ابو بکر صدیق نے انہیں سلمہ بن سلامہ بن وقش کے ساتھ خالد بن ولید کے پاس یہ حکم دے کر بھیجا تھا کہ بنو ضیفہ کا جو آدمی بھی تمہارے ہتھے چڑھے اسے قتل کر دو لیکن انہیں وہاں جا کر علم ہوا کہ خالد بن ولید نے مجاہد بن مرارہ سے مصالحت کر لی۔

ابو عمر نے ان کا ذکر کیا ہے لیکن وہ لکھتے ہیں کہ مجھے مذکورہ بالا بات کے علاوہ ان کے بارے میں اور کسی خبر یا روایت کا علم نہیں ہے۔

باب الہباء

۶۳۱۳۔ حضرت ابو ہاشم بن عتبہؓ

حضرت ابو ہاشم بن عتبہ بن ربیعہ بن عبد شمس بن عبد مناف قرشی عیشمی۔ معادیہ بن ابوسفیان کے ماموں تھے اور باپ کی طرف

سے ابو حذیفہ کے اور ماں کی طرف سے مصعب بن عمیر کے بھائی تھے۔ ان کی ماں خناس دختر مالک قرشیہ عامریہ تھی۔ ایک روایت کے رو سے ان کا نام شبہ ایک اور روایت کے مطابق ہشیم یا ہشیم تھا۔ فتح مکہ کے دن ایمان لائے اور شام میں سکونت اختیار کر لی اور حضرت عثمان کے دور خلافت میں وفات پائی۔ ان کا شمار زاہد اور پارسا صحابہ میں ہوتا تھا چنانچہ ابو ہریرہ جب بھی ان کا ذکر کرتے۔ تو انہیں صالح اور پارسا کہہ کر پکارتے۔ کئی آدمیوں نے اپنے اسناد سے جو محمد بن عیسیٰ تک جاتا ہے۔ محمود بن غیلان سے انہوں نے عبدالرزاق سے انہوں نے سفیان سے انہوں نے منصور اور اعمش سے انہوں نے ابوداؤد سے روایت کی کہ امیر معاویہ۔ ابو ہاشم کی عیادت کو آئے۔ پوچھا ماموں جان! آپ کیوں رورہے ہیں؟۔ سكرات موت کی وجہ سے آپ بے چین ہیں۔ یاد نیا کالالچ ہے؟ کہا۔ ایسی کوئی وجہ نہیں بلکہ وجہ یہ ہے کہ حضور اکرم ﷺ نے مجھ سے عہد لیا تھا جس پر میں عمل پیرا نہ ہو سکا۔ آپ نے فرمایا تھا کہ تجھے اے ابو ہاشم! دنیا کے مال سے ایک خادم اور ایک گھوڑا چاہیے۔ فی سبیل اللہ جہاد کے لئے اور آج یہ اتنی اشیاء میرے پاس موجود ہیں۔ تینوں نے ذکر کیا ہے۔

۶۳۱۴۔ حضرت ابو ہاشم مولیٰ رسول اللہ صلی اللہ علیہ وسلم

حضرت ابو ہاشم۔ حضور اکرم ﷺ کے آزاد کردہ غلام تھے۔ کئی آدمیوں نے اذنا ابو سعید کی کتاب سے انہوں نے محمد بن ابو عبد اللہ مطرز سے انہوں نے ابو نعیم سے انہوں نے عبد اللہ بن محمد بن جعفر سے انہوں نے ابراہیم بن محمد بن علی رازی سے انہوں نے محمد بن عبد اللہ بن ابونج سے انہوں نے حسن بن حماد بن کسب سے انہوں نے یحییٰ بن یعلیٰ سے انہوں نے ابو عبد الرحمن حلون بن السری اودی سے انہوں نے ابو ہاشم مولیٰ رسول اکرم سے روایت کی کہ ان کی والدہ آپ کی کنیز تھیں۔ حضور اکرم نے میرے والد اور والدہ ہر دو کو آزاد فرما دیا۔

حضور اکرم صلی اللہ علیہ وسلم ایک دن مسجد سے تشریف لائے۔ دیکھا کہ حضرت علیؑ اور فاطمہؑ دونوں دھوپ میں سوئے ہوئے ہیں۔ آپ ان کے سر ہانے جا کھڑے ہوئے۔ حضور خبیر کی ایک چادر اوڑھے ہوئے تھے۔ آپ نے اس چادر سے انہیں لوگوں سے چھپا دیا اور تین دفعہ فرمایا اے شہریوں اور دیہاتیوں سے میرے پیار و اٹھو۔ ابو موسیٰ نے ان کا ذکر کیا ہے۔

۶۳۱۵۔ حضرت ابو ہانیؓ

حضرت ابو ہانیؓ۔ رسول اللہ صلی اللہ علیہ وسلم کے پاس حاضر ہوئے تو رسول اللہ صلی اللہ علیہ وسلم نے ان کے سر پر ہاتھ پھیرا اور ان کے لیے دعائے برکت فرمائی اور ان کو یزید بن ابوسفیانؓ کے پاس ٹھہرایا۔ ان کی حدیث کو عبد الرحمن بن ابومالک اپنے باپ سے وہ اپنے دادا یعنی ابو ہانی سے روایت کرتے ہیں اس کو ابو عمر نے بیان کیا ہے۔

۶۳۱۶۔ حضرت ابو ہبیرہ بن حارثؓ

حضرت ابو ہبیرہ بن حارث بن علقمہ بن عمرو بن کعب بن مالک بن مبذول بن مالک بن نجار انصاری۔ خزرجی نجاری غزوہ احد میں شہید ہوئے۔ ان کی کنیت ہی ان کا نام ہے۔ ایک روایت میں ابو اسیرہ مذکور ہے۔ ان کا ذکر پہلے گزر چکا ہے۔

ابوالفضل مدنی مخزومی نے باسنادہ تا ابو یعلیٰ۔ ہارون بن معروف سے انہوں نے عبداللہ بن وہب سے انہوں نے مخرمہ سے انہوں نے اپنے والد سے انہوں نے سعید بن نافع سے روایت کی کہ حضور اکرم ﷺ کے صحابی ابوہبیرہ الانصاری نے مجھے ایک دن دیکھا کہ میں اشراق کی نماز طلوع آفتاب کے دوران میں پڑھ رہا تھا۔ انہوں نے اسے غلط قرار دیا اور مجھے ٹھیک طلوع آفتاب کے دوران میں نماز پڑھنے سے منع کیا کیونکہ آپ نے فرمایا تھا۔ اس کا طلوع شیطان کے دونوں سینگوں کے درمیان سے ہوتا ہے۔ ابو یعلیٰ نے اسے اسی طرح روایت کیا ہے۔

سعید تابعی ہیں اور انہیں اس کا علم نہ تھا کہ غزوہ احد میں کون شہید ہوا۔ اسی بنا پر ان کا یہ قول کہ ابوہبیرہ نے مجھے نماز پڑھتے دیکھا۔ مخدوش ہے اگر یہ ابوہبیرہ غزوہ احد میں شہید ہونے والے مختلف ہوں تو اور نہ یہ منقطع ہوں گے۔

واقفی نے ان کا نام ابوہبیرہ لکھا ہے جب کہ باقی لوگ ان سے اختلاف کرتے ہیں اور ان کے مطابق یہ ابوہبیرہ ہیں اور ایک روایت میں ان کے بھائی کا نام ابوہبیرہ تھا۔ واللہ اعلم

ابوجعفر نے باسنادہ تا یونس ابن اسحاق سے بسلسلہ شہدائے احد از بنو مالک بن نجار پھر از بنو عمرو بن مہذول۔ ابوہبیرہ بن حارث بن علقمہ بن عمرو بن کعب بن مالک بن عمرو بن مہذول کا نام لیا ہے۔ تینوں نے ان کا ذکر کیا ہے۔

۶۳۱۷۔ حضرت ابوہبیرہ انصاریؓ

حضرت ابوہبیرہ انصاری۔ ان سے ان کے بیٹے محمد بن ابوہبیرہ نے اپنے بھتیجے زہری کی حدیث جو انہوں نے اپنے چچا سے سنی روایت کی۔ جعفر المستغفری کے مطابق انہوں نے برذعی سے اور انہوں نے ابو حاتم الرازی سے روایت کی۔ ابو موسیٰ نے ان کا ذکر کیا ہے۔

۶۳۱۸۔ حضرت ابوہذیلؓ

حضرت ابوہذیل۔ ابوبکر بن ابوعلی نے باسنادہ عبداللہ بن خراش سے انہوں نے اوسط سے انہوں نے ابوہذیل سے روایت کی آپ نے فرمایا قربانی کرنے والے کو خود بھی اپنی قربانی کا گوشت کھانا چاہیے۔ ابو موسیٰ نے ذکر کیا ہے۔

۶۳۱۹۔ حضرت ابوہریرہ دوسیؓ

حضرت ابوہریرہ دوسی۔ حضور اکرم ﷺ کے ایسے صحابی ہیں جنہوں نے آپ سے کثیر احادیث روایت کیں۔ وہ دوسی ہیں اور دوس بن عدنان بن عبداللہ بن زہران بن کعب بن حارث بن کعب بن مالک بن نصر بن ازد سے ہیں۔

خلیفہ بن خیاط اور ہشام بن کلبی نے ان کا نام عمیر بن عامر بن عبد ذی الشری بن طریف بن عتاب بن ابوصعب بن منہ بن سعد بن ثعلبہ بن سلیم بن فہم بن غنم بن دوس لکھا ہے۔ ان کے نام کے بارے میں اتنا اختلاف ہے کہ صحابہ کی جماعت میں کسی اور کے بارے میں اتنا اختلاف نہیں۔ ایک روایت میں عبداللہ بن عامر ایک میں بریر بن عسقرہ ایک میں سکین بن دومہ ایک میں عبداللہ بن عبد شمس اور ایک میں عبد شمس مذکور ہے۔ یہ روایات یحییٰ بن معین اور ابو نعیم نے بیان کی ہیں۔ اسی طرح ایک روایت میں ان کا نام عبدنہم اور ایک میں عبد غنم آیا ہے۔ محرر بن ابوہریرہ سے مروی ہے کہ ان کے والد کا نام عبد عمرو بن عبد غنم تھا اور عمرو

بن علی الفلاس کا قول ہے کہ اس باب میں صحیح بات یہ ہے کہ ان کا نام عبد عمرو بن غنم تھا۔ ان تمام ناموں میں جو تبعید پائی جاتی ہے۔ وہ قبول اسلام کے بعد بدل دی جاتی تھی کیونکہ حضور اکرم ﷺ عبد شمس بن عبد العزیٰ طرز کے ناموں کو نہیں رہنے دیتے تھے۔ ایک روایت کے رو سے اسلام میں ان کا نام عبد اللہ یا عبد الرحمن تھا۔ بقول بشیم بن عدی جاہلیت میں ان کا نام عبد شمس اور اسلام میں عبد اللہ تھا۔ ابن اسحاق کہتے ہیں کہ مجھ سے بعض ابو ہریرہ کے دوستوں نے ابو ہریرہ سے یہ روایت بیان کی کہ جاہلیت میں ان کا نام عبد شمس تھا جسے قبول اسلام کے بعد حضور اکرم ﷺ نے عبد الرحمن بنا دیا اور کنیت کی وجہ یہ ہے کہ وہ اپنی آستین میں بلی کا ایک بچہ لئے پھرتے ہیں اس لئے انہیں لوگ ابو ہریرہ کہنے لگے۔ ایک روایت میں ہے کہ آپ نے ان کی آستین میں بلی کا بچہ دیکھا تو فرمایا تم ابو ہریرہ ہو۔

اور کثیر التعداد آدمیوں نے اپنے اسناد سے امام ترمذی سے انہوں نے احمد بن اسماعیل مرابطی سے انہوں نے روح بن عبادہ سے انہوں نے اسامہ بن زید سے انہوں نے عبد اللہ بن رافع سے روایت کی کہ میں نے ابو ہریرہ سے ان کی کنیت کی وجہ دریافت کی۔ انہوں نے کہا۔ میرے پاس چھوٹی سی بلی تھی۔ جسے میں رات کو ایک درخت پر بٹھا دیتا اور جب صبح ہوتی تو اسے پکڑ لاتا اور دن بھر کھیلتا رہتا۔ اس لئے میری یہ کنیت پڑ گئی۔ ابو ہریرہ اصحاب صفہ میں سے تھے۔ امام بخاری کے مطابق ان کا اسلامی نام عبد اللہ تھا۔

ابن اثیر لکھتے ہیں کہ ہم نے ان ناموں کا ذکر اہل علم کی پیروی کی غرض سے کیا ہے۔ ورنہ ان کے ذکر میں کیا دھرا ہے۔ وہ اپنی کنیت کی وجہ سے مشہور ہیں اور نام معدوم ہو چکے ہیں۔

ابو ہریرہ فتح خیبر کے سال اسلام لائے اور آپ سے ایسے چھٹے کہ زندگی بھر ساتھ نہ چھوڑا اس مواظبت سے ان کی غرض علم دین کا حصول تھا چنانچہ حضور اکرم ﷺ نے ان کے لئے دعا بھی فرمائی تھی۔ ابراہیم وغیرہ نے ابو عیسیٰ سے انہوں نے ابو موسیٰ سے انہوں نے عثمان بن عمر سے انہوں نے ابن ابو ذئب سے انہوں نے سعید المقبریٰ سے انہوں نے ابو ہریرہ سے روایت کی کہ میں نے حضور اکرم ﷺ کی خدمت میں گزارش کی یا رسول اللہ! میں آپ سے بہت سی چیزیں سنتا ہوں لیکن مجھے کچھ یاد نہیں رہتا۔ آپ نے فرمایا کہ چادر بچھاؤ میں نے بچھا دی۔ اس کے بعد جو کچھ آپ نے کثیر التعداد احادیث روایت فرمائیں چنانچہ ان احادیث میں سے کوئی حدیث عمر بھر نہ بھولا اور امام ترمذی نے ابن منیع سے انہوں نے ہشیم سے انہوں نے یعلیٰ بن عطاء سے انہوں نے ولید بن عبد الرحمن سے انہوں نے ابن عمر سے روایت کی کہ انہوں نے ابو ہریرہ سے کہا چونکہ آپ اکثر و بیشتر حضور کی خدمت میں موجود رہتے تھے۔ اسی لئے آپ کو احادیث زیادہ یاد ہیں۔

ابوالفرج بن ابوالرجاء نے ابوالفتح اسماعیل بن فضل بن احمد بن اشید سے انہوں نے ابوطاہر محمد بن احمد بن عبدالرحیم سے انہوں نے ابو حفص کنانی سے انہوں نے ابوالقاسم بغوی سے انہوں نے زہیر بن حرب سے انہوں نے سفیان بن عیینہ سے انہوں نے زہری سے انہوں نے اعرج سے انہوں نے ابو ہریرہ کو کہتے سنا۔ لوگ کہتے ہیں کہ ابو ہریرہ کیسے حضور اکرم ﷺ سے اتنی کثرت سے احادیث روایت کرتا ہے۔ خدا شاہد ہے کہ میں ایک مسکین آدمی تھا اور صرف شکم پری پر آپ کی خدمت میں مصروف رہتا۔ مہاجرین خرید و فروخت کے لئے بازار چلے جاتے اور انصار اپنی روزہ مرہ کی مصروفیات میں منہمک رہتے۔ اس دوران

میں نے حضور اکرم ﷺ کو فرماتے سنا جو شخص اپنا کپڑا بچھائے گا وہ مجھ سے سنی ہوئی باتوں کو نہیں بھولے گا۔ میں نے کپڑا بچھایا۔ آپ نے احادیث ارشاد فرمائیں۔ پھر میں نے کپڑے کو سمیٹا اور پھر وہ احادیث میں کبھی نہ بھولا۔

عمر بن طبرزد کے علاوہ کافی لوگوں نے ابو الحصین سے انہوں نے ابن غیلان سے انہوں نے ابو بکر سے انہوں نے جعفر بن محمد بن شاكر الصائغ سے انہوں نے عفان سے انہوں نے حماد بن سلمہ سے انہوں نے ابوسنان سے انہوں نے عثمان بن ابوسودہ سے انہوں نے ابو ہریرہ سے روایت کی حضور اکرم ﷺ نے فرمایا جو شخص اپنے بھائی کی عیادت یا ملاقات کے لئے جاتا ہے۔ اللہ تعالیٰ فرماتا ہے تجھے مبارک ہو تو نے نہایت عمدہ کام کیا ہے۔ میں نے اس کے عوض تیرے لئے بہشت میں مقام بنا دیا ہے۔

امام بخاری لکھتے ہیں کہ کم و بیش آٹھ سو صحابہ اور تابعین نے ابو ہریرہ سے روایت کی صحابی راویوں میں ابن عباس، ابن عمر، جابر انس اور واثلہ بن اسقع جیسے لوگ شامل ہیں۔

حضرت عمر نے انہیں بحرین کا والی مقرر کیا۔ پھر معزول کر دیا۔ بعد میں پھر مقرر کرنا چاہا لیکن انہوں نے انکار کر دیا۔ مدینہ میں سکونت اختیار کر لی اور وہیں وفات پائی۔ بقول خلیفہ ان کی وفات ۵۷ ہجری میں ہوئی۔ یثیم بن عدی کا قول ہے کہ ان کی وفات ۸۵ ہجری میں ہوئی۔ اس وقت ان کی عمر ۸ برس تھی۔ ایک روایت میں ہے کہ ان کی وفات عقیق کے مقام پر ہوئی۔ ان کی میت مدینہ لائی گئی اور ولید بن عتبہ بن ابوسفیان نے ان کی نماز جنازہ پڑھائی۔ جو اپنے چچا معاویہ بن ابوسفیان کی طرف سے مدینہ کا حاکم تھا۔ ابو نعیم اور ابو موسیٰ نے مختصراً اور ابو عمر نے تفصیلاً ان کا ذکر کیا ہے۔

۶۳۲۰۔ حضرت ابو ہلال تیمیؒ

حضرت ابو ہلال تیمی۔ یہ ابو نعیم کا قول ہے اور ابن مندہ نے انہیں کلبی لکھا ہے اور دونوں ایک ہیں کیونکہ تیمم اللات اور بروایت تیمم اللہ ابن رفیدہ بن ثور بن کلب بن ویرہ بنو کلب کا ایک اچھا بڑا ذیلی قبیلہ ہے جو حضور ﷺ سے ملاقات کے لئے حاضر ہوا تھا۔ ان کی حدیث کے راوی ان کی اولاد ہی ہے۔

علقمہ بن ہلال نے اپنے والد سے انہوں نے دادا سے جو بنو تیمم اللہ سے تھے روایت کی کہ بعد از ہجرت وہ حضور اکرم ﷺ کی خدمت میں اس وقت حاضر ہوئے۔ جب آپ ایک چھوٹے سے چشمے کے کنارے قیدیوں کو قتل کر رہے تھے اور سطح آب پر خون پھیل گیا تھا۔ ابن مندہ اور ابو نعیم نے ان کا ذکر کیا ہے۔ ابو موسیٰ نے بھی ان کا ذکر کیا ہے اور لکھا ہے کہ ابو زکریا نے ان کے دادا پر استدراک کیا ہے اور ان کے دادا نے ان کا ذکر کیا ہے۔

۶۳۲۱۔ حضرت ابو ہند اشجعیؒ

حضرت ابو ہند اشجعی۔ نعیم بن ابو ہند کے والد تھے۔ انہیں صحبت نصیب ہوئی۔ ان کے نام کے بارے میں اختلاف ہے۔ ایک روایت میں نعمان بن اشیم اور ایک میں رافع بن اشیم مذکور ہے۔ کوئی تھے خلیفہ بن خیاط کے مطابق ابو ہند کا نام رافع تھا۔ ایک اور روایت میں نعمان مولیٰ اشجع مذکور ہے بقول خلیفہ نعیم کو حضور کی صحبت نصیب ہوئی۔ ابو عمر نے ان کا ذکر کیا ہے۔

۶۳۲۲۔ حضرت ابوہند حجامؓ

حضرت ابوہند حجام بیاضی مولیٰ فروہ بن عمرو بیاضی۔ ان کا نام عبد اللہ یا یسار تھا۔ غزوہ بدر کے علاوہ تمام غزوات میں شریک رہے۔ انہوں نے ایک موقع پر آپؐ کی ایک رگ سے رفع درد کے لئے فصد لیا تھا۔ ان کے بارے میں ایک بار حضور اکرم ﷺ نے فرمایا تھا۔ اے بنو بیاضہ! ابوہند کا تعلق انصار سے ہے اس لئے اس کے نکاح کا بندوبست کرو۔ تینوں نے ان کا ذکر کیا ہے۔

۶۳۲۳۔ حضرت ابوہند الداریؓ

حضرت ابوہند الداری از بنو دار بن ہانی بن حبیب بن نمارہ بن لخم اور یہ ہیں۔ مالک بن عدی بن عمرو بن حارث بن مرہ بن ادد بن زید اور ابوہند کا نام بریر ہے اور ایک روایت میں بر بن عبد اللہ بن بریر بن عمیت بن ربیعہ بن دراع بن عدی بن دار ہے۔ ابو نعیم کے بقول وہ تمیم الداری کے بھائی ہیں۔ ابو عمر کے مطابق وہ تمیم الداری کے عم زاد ہیں اور سگے بھائی نہیں ہیں۔ وہ ماں کی طرف سے ان کے بھائی ہیں۔ وہ اور تمیم دراع بن عدی میں جمع ہو جاتے ہیں اور یہی رائے ہے ابن الکلبی کی ہے۔

ابوہند اور ان کے دو بہم زاد تمیم اور نعیم پسران اوس حضور اکرم ﷺ کی خدمت میں حاضر ہوئے اور شام کی جاگیر کی درخواست کی۔ آپ نے انہیں فرمان عطا فرمایا۔ جب حضرت ابو بکر کا عہد آیا تو انہوں نے وہ فرمان سامنے پیش کیا۔ انہوں نے ابو عبیدہ بن جراح کو نفاذ کے بارے میں لکھا ہے۔

ان کی حدیث کا مخرج ان کے بیٹے ہیں۔ سعید بن زیاد نے اپنے والد سے انہوں نے دادا ابوہند داری سے روایت کی کہ انہوں نے حضور اکرم ﷺ سے سنا کہ جناب باری نے فرمایا جو انسان میری قضا پر راضی نہ ہو اور میری آزمائش پر صبر نہ کر سکے اسے چاہیے کہ کوئی اور خدا تلاش کر لے۔ ابو عمر اور ابو نعیم اور ابو موسیٰ نے ذکر کیا ہے۔

۶۳۲۴۔ حضرت ابو الہیثم مالک بن تیہانؓ

حضرت ابو الہیثم مالک بن تیہان بن مالک بن عتیک بن عمر بن عبد الاعلم بن عامر بن زعور ابن جشم بن حارث بن خزرج بن عمرو بن مالک بن اوس انصاری اوسی اور زعور ابو عبد الاشہل کے بھائی ہیں۔ بیعت عقبہ میں موجود تھے اور نقیبوں میں شامل تھے۔ ابو جعفر نے باسنادہ یونس سے انہوں نے ابن اسحاق سے یہی روایت بیان کی ہے اور لکھا ہے کہ بنو عبد الاشہل کے نقیب اسید بن حفیر اور ابو الہیثم بن تیہان تھے اور اسی اسناد سے انہوں نے غزوہ بدر میں بنو عبد الاشہل اور ابو الہیثم بن تیہان سے شریک ہونے والوں میں سے مالک اور عتیک کا ذکر کیا ہے۔ جو تیہان کے بیٹے تھے ابو الہیثم تمام غزوات میں شریک رہے اور بیس یا اکیس سال ہجری میں فوت ہوئے۔ ایک روایت کے مطابق وہ جنگ صفین میں حضرت علی کے لشکر میں تھے اور اسی معرکہ میں شہید ہوئے ہم پیش ترازیں مالک کے ترجمے میں ان کا ذکر کر چکے ہیں۔ ابو عمر ابو نعیم اور ابو موسیٰ نے ان کا ذکر کیا ہے۔

۶۳۲۵۔ حضرت ابو الہیثمؓ

حضرت ابو الہیثم۔ یہ اول الذکر سے مختلف آدمی ہیں۔ طبرانی نے ان کا ذکر کیا ہے۔ ابو موسیٰ نے اجازۃ ابو غالب سے انہوں نے ابو بکر بن ریزہ سے (ح) ابو موسیٰ نے حسن بن احمد سے انہوں نے احمد بن عبد اللہ سے ان دونوں نے سلیمان بن احمد سے

انہوں نے ورد بن احمد بن لبید سے انہوں نے صفوان بن صالح سے انہوں نے ولید بن مسلم سے انہوں نے ابن لہیعہ سے انہوں نے بکر بن سوادہ سے انہوں نے ابوالہیثم سے روایت کی کہ وہ وضو کر رہے تھے کہ آپ نے فرمایا اے ابوالہیثم! اپنے پاؤں کے نچلے حصے کا خیال رکھو۔ ابو نعیم اور ابو موسیٰ نے ان کا ذکر کیا ہے۔

باب الواو

۶۳۲۶۔ حضرت ابو واثلہؓ

حضرت ابو واثلہ ہذلی۔ عبد الوہاب بن ہبۃ اللہ نے باسنادہ عبد اللہ بن احمد سے انہوں نے اپنے والد سے انہوں نے یعقوب سے انہوں نے اپنے والد سے انہوں نے ابن اسحاق سے انہوں نے ابان بن صالح سے انہوں نے شہر بن حوشب اشعری سے انہوں نے رابہ نامی ایک شخص سے جو ان کے قبیلے کا تھا اور جو اپنے باپ کے مرنے کے بعد اپنی ماں کے لئے اس کا قائم مقام ہو گیا تھا۔ یہ صاحب عمو اس کے طاعون میں موجود تھے۔ جب اس بیماری نے زور پکڑا تو ابو عبیدہ بن جراح نے لوگوں کو خطبہ دیا اور کہا اے لوگو! بیماری اللہ تعالیٰ کی رحمت ہے تمہارے پیغمبر کی دعوت ہے اور تم سے پہلے گزرے ہوئے صالحین کی موت ہے۔ اس لئے ابو عبیدہ اللہ سے دعا کرتا ہے کہ اسے اس سے حصہ عطا فرمائے چنانچہ انہیں پھوڑا نکلا اور فوت ہو گئے۔

ابو عبیدہ نے معاذ بن جبل کو اپنا جانشین مقرر کر دیا تھا۔ جب ان کی موت کا وقت قریب آیا۔ تو انہوں نے عمرو بن عاص کو فوج کا کمانڈر بنایا۔ انہوں نے لوگوں سے مخاطب ہو کر کہا اے لوگو! جب یہ مرض پھیلتا ہے تو آگ کی طرح بھڑکتا ہے۔ اس لئے تم اس سے بچاؤ کے لئے پہاڑوں میں پناہ لو۔ ابو واثلہ نے ان سے کہا تم جھوٹ کہہ رہے ہو حالانکہ تمہیں حضور اکرم ﷺ کی صحبت نصیب ہوئی ہے۔ بخدا تم میرے اس گدھے سے بھی برے ہو۔ عمرو بن عاص نے کہا۔ میں تمہاری تردید نہیں کرتا تاہم یہاں ٹھہریں گے نہیں۔ ان کے چلے جانے سے باقی لوگ بھی ادھر ادھر بکھر گئے اور خدا نے انہیں اس موذی مرض سے بچالیا۔ جب خلیفہ عمر کو عمرو بن عاص کی بات کا علم ہوا۔ تو انہوں نے اسے ناپسند نہ کیا۔ ابو موسیٰ نے ان کا ذکر کیا ہے۔

ابن اثیر لکھتے ہیں میں نے ابو واثلہ سے اس واقعہ کے بغیر اور کچھ نہیں سنا اور ایک دوسرے اسناد سے یہی واقعہ شہر بن حوشب سے مذکور ہے اور انہوں نے ابو واثلہ کی بجائے یہ واقعہ شریح بن حسنہ سے منسوب کیا ہے۔

۶۳۲۷۔ حضرت ابو واقد لیشیؓ

حضرت ابو واقد حارث بن عوف لیشی از بنو لیث بن بکر بن عبد مناہ بن کنانہ بن خزیمہ کنانی لیشی۔ ہم ان کا نسب حارث بن عوف کے ترجمے میں بیان کر چکے ہیں۔ ان کے نام کے بارے میں اختلاف ہے۔ کسی نے حارث بن عوف کسی نے عوف بن حارث اور کسی نے حارث بن مالک لکھا ہے کوئی کہتا ہے کہ وہ غزوہ بدر میں موجود تھے اور کوئی کہتا ہے کہ موجود نہیں تھے اور فتح مکہ کے موقع پر بنو ضمرہ بنو لیث اور بنو سعد بن بکر کے علم ان کے پاس تھے ایک روایت میں ہے کہ وہ فتح مکہ کے موقع پر اسلام لائے لیکن صحیح یہ ہے کہ وہ فتح مکہ میں بحیثیت ایک مسلمان کے شریک تھے۔ مدنی شمار ہوتے ہیں۔ جنگ یرموک میں شامل تھے۔ بعد

مکہ میں ایک سال مجاور کعبہ کی حیثیت سے قائم رہے۔ پھر وفات پا گئے اور مہاجرین کے مقبرے میں بمقام فتح ذفن ہوئے۔ ان کی وفات اڑسٹھ ہجری میں ہوئی۔ جب ان کی عمر ۷۵ یا ۸۵ سال تھی۔

ان سے ابن مسیب، عروہ بن زبیر، عبید اللہ بن عبد اللہ بن عتبہ اور عطاء بن یسار وغیرہ نے روایت کی۔ کئی آدمیوں نے باسناد ہم محمد بن عیسیٰ سے انہوں نے محمد بن عبد الاعلیٰ صنعانی سے انہوں نے سلمہ بن رجاء سے انہوں نے عبد الرحمن بن عبد اللہ بن دینار سے انہوں نے زید بن اسلم سے انہوں نے عطاء بن یسار سے انہوں نے ابوداؤد اللیثی سے روایت کی۔ جب حضور اکرم ﷺ مدینہ میں تشریف لائے۔ تو یہاں کے لوگ زندہ اونٹ کا کوہان اور دنبے کی سیرین کاٹ لیتے اور کھا لیتے حضور نے فرمایا۔ زندہ جانور کا کوئی عضو نہ کاٹا جائے کیونکہ وہ مردار ہے۔

ابونعیم، ابو عمر اور ابو موسیٰ نے ان کا ذکر کیا ہے۔

۶۳۲۸۔ حضرت ابوداؤدؒ مولیٰ رسول اللہ صلی اللہ علیہ وسلم

حضرت ابوداؤد۔ جو رسول اکرم ﷺ کے آزاد کردہ غلام تھے۔ ان سے زاذان نے روایت کی۔ ابو عمر نے اسے مرفوع کہا ہے آپ نے فرمایا جو شخص اللہ کی اطاعت کرتا ہے۔ گویا وہ اللہ کا ذکر کرتا ہے۔ خواہ اس کی نمازیں روزے اور تلاوت قرآن کم ہی کیوں نہ ہو۔ ابن مندہ اور ابو نعیم نے ان کا ذکر کیا ہے۔

۶۳۲۹۔ حضرت ابوداؤد نمیریؒ

حضرت ابوداؤد نمیری۔ ابن شاہین نے انہیں صحابی شمار کیا ہے اور باسنادہ داؤد سے انہوں نے عبد الرحمن سے انہوں نے ابوشمیم سے انہوں نے نافع بن سرجس سے انہوں نے ابوداؤد نمیری سے روایت کی کہ جب حضور اکرم ﷺ لوگوں کو نماز پڑھاتے تھے تو جلدی ختم کر دیتے اور جب انفرادی نماز ادا کرتے تو زیادہ دیر صرف فرماتے۔ ابو موسیٰ نے ان کا ذکر کیا ہے۔

۶۳۳۰۔ حضرت ابووائل شقیق بن سلمہؒ

حضرت ابووائل شقیق بن سلمہ۔ جو ابن مسعود جاہلی کے مصاحب تھے۔ ان کا ذکر پہلے گزر چکا ہے۔ ابو موسیٰ نے ان کا ذکر کیا ہے۔

۶۳۳۱۔ حضرت ابووحوحؒ

حضرت ابووحوح انصاری یا بلوی۔ اس بنا پر وہ انصار کے حلیف ہوں گے۔ منعی اور ارغیانی نے ان کا ذکر کیا ہے۔ ابن لہیعہ نے حارث بن یعقوب سے انہوں نے ابوشعیب مولیٰ ابووحوح سے روایت کی کہ ہم نے ایک مردے کو نہلایا اور پھر چاہا کہ غسل کریں کہ اس دوران میں وحوح حضور اکرم ﷺ کے مصاحب وہاں آ گئے وہ کہنے لگے بخدا ہم نہ تو زندگی میں نجس ہیں اور نہ بحالت موت بلکہ مجھے تو خدشہ ہے کہ غسل میت سنت نہ ہو۔ ابو نعیم اور ابو موسیٰ نے ان کا ذکر کیا ہے۔

۶۳۳۲۔ حضرت ابووداعہؓ

حضرت ابووداعہ القرشی السہمی۔ ان کا نام حارث بن صیرہ بن سعید بن سعد بن سہم تھا۔ یہ اور ان کے بیٹے مطلب بن ابووداعہ فتح مکہ کے دن ایمان لائے۔ ان کا ذکر حارث کے ترجمے میں ہو چکا ہے۔ تینوں نے ان کا ذکر کیا ہے۔

۶۳۳۳۔ حضرت ابوودیعہؓ

حضرت ابوودیعہ۔ جعفر مستغفری اور ارغیانی نے انہیں صحابہ میں شمار کیا ہے۔ جعفر نے ان کا نام خذام بن خالد لکھا ہے۔ جو خضاء کے والد تھے یا کوئی اور۔ ابو معشر نے سعید المقبری سے انہوں نے اپنے والد سے انہوں نے ابوودیعہ صحابی سے روایت کی حضور اکرم ﷺ نے فرمایا۔ جو شخص جمعے کے دن اس طرح غسل کرے جیسے جنابت سے کیا جاتا ہے پھر کوئی خوشبو یا تیل جو میسر ہو لگائے اور مسجد میں جا کر دو نمازیوں کے درمیان سے گردنیں پھلانگتے ہوئے نہ جائے بلکہ خاموشی سے امام کے قریب بیٹھ جائے اگر اس نے دو جمعوں میں یہ سلسلہ قائم رکھا تو دونوں جمعوں کے دوران میں اس سے جو قصور سرزد ہوئے ہیں۔ وہ معاف کر دیئے جائیں گے۔ ابو موسیٰ نے ذکر کیا ہے۔

۶۳۳۴۔ حضرت ابوالوردؓ

حضرت ابوالورد المازنی مازن الانصار۔ حضور اکرمؐ نے ان کی کنیت ابوالورد رکھی تھی۔ ان کا نام حرب تھا۔ انہوں نے مصر میں سکونت کر لی تھی۔ ان کی حدیث کے راوی ان کے بیٹے ہیں۔ ابن لہیعہ نے یزید بن ابی حبیب سے انہوں نے لہیعہ بن عقبہ سے انہوں نے ابوالورد مازنی سے روایت کی۔ رسول اللہؐ نے تنبیہ فرمائی۔ تم ست رفتار سواروں سے محتاط رہو۔ اگر وہ تم سے مل گئے تو تمہیں چھوڑ دیں گے اور اگر تم نے ان پر کامیابی حاصل کی۔ تو تمہیں فریب دیں گے۔“

عمر بن محمد بن طبرزد وغیرہ نے ابوالقاسم بہتہ اللہ بن محمد سے انہوں نے محمد بن محمد بن غیلان سے انہوں نے ابوبکر الشافعی سے انہوں نے محمد بن لیث جوہری احمد بن یعقوب مقری اور احمد بن محمد السعدی سے ان سب نے جبارہ سے انہوں نے ابن مبارک سے انہوں نے حمید الطویل سے انہوں نے ابن ابی الورد سے انہوں نے اپنے والد سے روایت کی کہ حضور اکرم ﷺ نے دیکھا کہ میں ایک سرخ رنگ کا آدمی ہوں۔ آپ نے فرمایا کہ تم ابوالورد ہو۔ ابن الکلبی کہتے ہیں کہ ابوالورد بن قیس بن فہر انصاری۔ حضرت علی کے ساتھ جنگ صفین میں موجود تھے ابواحمد عسکری نے ابوالورد کا ذکر کیا کہ انہوں نے رسول کریم سے روایت کی کہ ”تم سپاہ کے ایسے دستے سے محتاط رہو جب وہ تمہارا سامنا کرے تو بھاگ جائے اور جب بالادستی حاصل کر لے تو دھوکا دے۔“

ابن کلبی کے مطابق یہ صحابی ابوالورد بن ثمامہ بن خزن قشیری سے مختلف ہیں۔ عبدان نے جبارہ سے انہوں نے ابن مبارک سے انہوں نے حمید سے انہوں نے ابن ابی الورد سے انہوں نے اپنے والد سے روایت کی حضور اکرم ﷺ نے ان کا رنگ سرخ دیکھا تو فرمایا تم ابوالورد ہو۔ ابن کلبی کے رو سے دونوں ایک نہیں ہیں بلکہ دو مختلف آدمی ہیں۔ جب کہ باقی دونوں کو ایک گروانتے ہیں۔ تینوں نے ذکر کیا ہے۔

۶۳۳۵۔ حضرت ابو الوصلؓ

حضرت ابو الوصل۔ حافظ ابو عبد اللہ بن مندہ نے اپنی تاریخ میں ان کا ذکر کیا ہے مگر معرفتہ الصحابہ میں ذکر نہیں کیا۔ ان کی حدیث ان کی اولاد کے پاس ہے۔ انہوں نے آپ کے ساتھ جہاد میں شرکت کی۔ ابو موسیٰ نے ان کا ذکر کیا ہے۔

۶۳۳۶۔ ابو الوقاصؓ

حضرت ابو الوقاص۔ مطرنے حسن سے انہوں نے ابو وقاص سے جو حضور اکرم ﷺ کے مصاحب تھے۔ روایت کی کہ اللہ کے یہاں سے مؤذنون کو وہ اجر ملے گا جب وہ اذان اور اقامت میں ہوں جو غازیوں کو ملے گا۔ جب وہ راہ خدا میں اپنے خون میں لت پت ہوتے ہیں۔ حضرت عمر کہا کرتے اگر میں مؤذن ہوتا۔ تو میرا مقصد حیات پورا ہو جاتا۔ ابو موسیٰ نے بھی اسی طرح بیان کیا ہے۔ لیکن حضور اکرم ﷺ کا نام مبارک نہیں لیا۔

۶۳۳۷۔ حضرت ابو وہب جشمیؓ

حضرت ابو وہب جشمی۔ انہیں صحبت نصیب ہوئی اور ان سے عقیل بن شیبہ نے روایت کی عبد الوہاب بن علی نے ابو غالب ماوردی سے انہوں نے باسنادہ سلیمان بن اشعث سے انہوں نے ہارون بن عبد اللہ سے انہوں نے ہشام بن سعید طالقانی سے انہوں نے محمد بن مہاجر سے انہوں نے عقیل بن شیبہ سے انہوں نے ابو وہب جشمی سے روایت کی اور انہیں حضور اکرم ﷺ کی صحبت نصیب ہوئی۔ آپ نے فرمایا کہ تم اپنے گھوڑوں کو چھوؤ۔ ان کے ماتھوں پٹھوں اور ان کے پہلوؤں پر ہاتھ پھیرو ان کی گردنوں میں پٹے ڈالو اور رسیاں نہ ڈالو۔ اسی اسناد سے رسول اللہ ﷺ سے مروی ہے آپ نے فرمایا تم ہر کیت سرخ اور ایسے سیاہ گھوڑے کی حفاظت کرو جس کی پیشانی اور چاروں پاؤں سفید ہوں۔ تینوں نے ان کا ذکر کیا ہے۔

۶۳۳۸۔ حضرت ابو وہب جیشانیؓ

حضرت ابو وہب جیشانی۔ ان کا نام ویلم بن ہوشع یا ابن الہمیسع تھا۔ ان سے عبد اللہ بن عمر نے روایت کی اور محمد بن عجلان سے عمرو بن شعیب سے انہوں نے اپنے والد سے انہوں نے دادا سے روایت کی کہ ابو وہب جیشانی نے حضور اکرم ﷺ سے دریافت کیا یا رسول اللہ! ہم اتار سے شراب بنایا کرتے تھے۔ آپ نے فرمایا ہر نشہ آور چیز حرام ہے۔ ابن مندہ اور ابو نعیم نے ان کا ذکر کیا ہے لیکن ابو عمر نے جیشانی کا علیحدہ ترجمہ نہیں لکھا بلکہ اس حدیث کو ابو وہب جشمی کے ترجمے میں لکھ دیا ہے اور مزید لکھا ہے میں نہیں کہہ سکتا آیا یہ صحابی جشمی ہیں یا جیشانی ہیں اگرچہ اس اسناد میں جیشانی کا لفظ مذکور ہے لیکن صحیح جشمی ہے اور انہیں صحبت نصیب ہوئی اور جیشانی مصری ہیں اور تابعین میں سے ہیں جو ضحاک بن فیروز دیلمی سے روایت کرتے ہیں۔ ان سے یزید بن ابی حبیب اور جیشان یمنی نے ابو احمد عسکری نے احمد بن حباب الحمیری سے روایت کی کہ ابو وہب جیشانی ویلم بن الہمیسع نے حضور اکرم ﷺ سے دربارہ شراب سوال کیا۔

۶۳۳۹۔ حضرت ابو وہب الکلیؒ

حضرت ابو وہب الکلیؒ۔ ابو نعیم کے بقول ان کا نام عبد الملک تھا اور وہ دومتہ الجندل کے حاکم تھے۔ ان کا بیان ہے کہ وہ حضور صلی اللہ علیہ وسلم کی خدمت میں ایسے موقعہ پر حاضر ہوئے کہ آپ دعا فرما رہے تھے۔

یحییٰ بن وہب الکلیؒ نے اپنے والد سے انہوں نے دادا سے روایت کی کہ رسول کریم ﷺ نے آل اُکیدر کو ایک فرمان لکھ کر دیا مگر آپ کے پاس اس وقت مہر نہ تھی۔ اس لئے آپ نے اپنے ناخنوں سے نشان لگا دیا۔ ابن مندہ اور ابو نعیم نے ان کا ذکر کیا ہے۔

ابو نعیم کے مطابق وہ دومتہ الجندل کے حاکم تھے اور ان کا نام عبد الملک تھا مگر اسلام قبول نہیں کیا تھا۔ اور غزوہ تبوک کے موقعہ پر حضور سے ادائے جزیہ پر مصالحت ہوئی تھی اور اس پر سب متفق ہیں۔

باب الیاء

۶۳۴۰۔ حضرت ابو یحییٰؒ

حضرت ابو یحییٰؒ۔ ان کا نام شبان تھا اور ابو ہبیرہ کے دادا تھے۔ کوئی شمار ہوتے ہیں۔ ابو ہبیرہ یحییٰ بن عباد بن شبان نے اپنے والد سے انہوں نے دادا سے روایت کی کہ میں مسجد نبوی میں آیا اور حضور اکرم ﷺ کے حجرے کی طرف گیا اور آہستہ سے آواز نکالی۔ حضور نے فرمایا۔ ابو یحییٰ ہو۔ عرض کیا ابو یحییٰ ہوں۔ یا رسول اللہ! فرمایا کل آنا۔ میں نے گزارش کی میں آج روزے کا ارادہ کر رہا ہوں۔ آپ نے فرمایا۔ میرا ارادہ بھی یہی ہے لیکن ہمارے موذن کی آنکھیں دکھتی ہیں۔ وہ صبح اندازہ نہ کر سکا اور طلوع صبح سے پہلے ہی اذان دے دی ہے۔ ابن مندہ اور ابو نعیم نے ان کا ذکر کیا ہے۔

۶۳۴۱۔ حضرت ابو یزید حدامیؒ

حضرت ابو یزید حدامیؒ۔ وہ ابو یزید بن عمرو ہیں۔ واقدی نے انہیں ان لوگوں میں شمار کیا ہے جو بنو جذام سے اسلام لائے۔ ابن الدباغ نے ابو علی غسانی سے ان کا ذکر کیا ہے۔

۶۳۴۲۔ حضرت ابو یزید والد حکیمؒ

حضرت ابو یزید والد حکیمؒ۔ ان سے عطاء بن سائب نے روایت کی۔ ابن ابی حجب نے باسنادہ عبد اللہ بن احمد سے انہوں نے اپنے والد سے انہوں نے عبد الصمد سے انہوں نے اپنے والد سے انہوں نے عطاء بن سائب سے انہوں نے حکیم بن ابو یزید سے انہوں نے اپنے والد سے روایت کی۔ حضور اکرم ﷺ نے فرمایا لوگوں کو نیکی کی دعوت دو کہ انسان اس طرح ایک دوسرے سے فائدہ اٹھاتے ہیں اور جب تم سے تمہارا کوئی بھائی مشورہ کرے تو صحیح مشورہ دو اور اس حدیث کو عوانہ نے عطا سے انہوں نے حکیم بن ابو یزید سے انہوں نے اپنے والد سے انہوں نے ایک شخص سے جس نے حضور اکرم ﷺ سے سنا کہ آپ حسب ارشاد فرما رہے تھے۔ اسی طرح حماد بن سلمہ نے عطا سے انہوں نے حکیم بن یزید سے انہوں نے اپنے والد سے روایت کی اور وہ ابن ابی یزید

ہیں۔ تینوں نے ذکر کیا ہے۔

۶۳۴۳۔ حضرت ابو یزید لقیطیؓ

حضرت ابو یزید لقیطیؓ۔ ان کا شمار فلسطینیوں میں ہے۔ نعیم بن طریف نے اپنے والد طریف بن معروف سے انہوں نے والد سے انہوں نے دادا عمرو بن حزابہ سے انہوں نے حزابہ بن نعیم سے روایت کی کہ وہ ایک جماعت کے ساتھ حضور ﷺ کی خدمت میں حاضر ہوئے جب آپ تبوک میں کیمپ کئے ہوئے تھے۔ آپ نے فرمایا تم اپنے جوان مردوں اور قابل احترام لوگوں کا احترام بجالاؤ اور زکوٰۃ ادا کرو کہ زکوٰۃ کے بغیر دین نہیں۔ ابو یزید نے دریافت کیا یا رسول اللہ! زکوٰۃ کیا ہے؟ آپ نے فرمایا۔ زکوٰۃ کی دو قسمیں ہیں۔ مال کی زکوٰۃ اور جانداروں کی زکوٰۃ۔ ابن مندہ اور ابو نعیم نے ذکر کیا ہے۔

۶۳۴۴۔ حضرت ابو یزید نمیریؓ

حضرت ابو یزید نمیریؓ۔ انہیں حضور اکرم صلی اللہ علیہ وسلم کی صحبت حاصل ہوئی۔ ان سے ایوب سختیانی نے روایت کی کہ انہوں نے حضور اکرم صلی اللہ علیہ وسلم کے زمانے میں جب اپنی قوم کی امامت (سرداری) سنبھالی۔ اس وقت ان کی عمر ستر سٹھ برس تھی۔ ابو عمر نے ان کا ذکر کیا ہے۔

ابن اثیر کا خیال ہے کہ ابو یزید عمرو بن سلمہ جرمی ہیں۔ جن کی کنیت ابو یزید یا ابو برید تھی۔ ان سے ایوب سختیانی ابو قلابہ جرمی اور مسعر بن حبیب وغیرہ نے روایت کی ہے۔ انہوں نے اپنی قوم کی قیادت سنبھالی۔ جب ان کی عمر چھیا سٹھ یا ستر سٹھ برس تھی۔ نمیری کی نسبت غلط ہے۔

۶۳۴۵۔ حضرت ابو الیسرؓ

حضرت ابو الیسرؓ۔ کعب بن عمرو بن (مالک بن عمرو بن) عباد بن عمرو بن سواد بن غنم بن کعب بن سلمہ انصاری سلمی۔ ان کی والدہ نسیمہ دختر ازہر بن مری بنو سلمہ سے تھی۔ بیعت عقبہ اور غزوہ بدر میں شریک تھے بڑے خوش حال اور تو نگر آدمی تھے۔ غزوہ بدر میں حضرت عباس کو انہوں نے ہی گرفتار کیا تھا۔

ابو جعفر نے باسنادہ یونس سے انہوں نے ابن اسحاق سے بسلسلہ شرکائے بدر از بنو سلمہ اور پھر بنو عدی سے ابو الیسر کعب بن عمرو کا نام لیا ہے اور یہ وہی صاحب ہیں جنہوں نے غزوہ بدر میں مشرکین کا علم جو ابو عزیز بن عمیر کے ہاتھ میں تھا چھین لیا تھا۔ بعد کے غزوات میں حضور اکرم صلی اللہ علیہ وسلم کے ساتھ شریک رہے۔ بعد میں معرکہ صفین میں حضرت علی بن ابوطالب رضی اللہ عنہ کے ساتھ تھے۔

شریف ابو الحسن محمد بن عبد الخالق جوہری انصاری نے کتابتہ اور ابو عمرو عثمان بن ابوبکر بن جلدک نے ان سے انہوں نے ابو الفتح احمد بن محمد بن احمد الحداد سے انہوں نے ابو الحسن بن ابو عمر بن حسن سے انہوں نے سلیمان بن احمد الطبرانی سے انہوں نے محمد بن نصر ازدی سے انہوں نے احمد بن یونس سے انہوں نے ابو الاحوص سے انہوں نے عاصم بن سلیمان سے انہوں نے عون بن عبد اللہ بن عتبہ سے روایت کی کہ ابو الیسر کا ایک شخص پر قرضہ تھا۔ وہ ان سے تقاضا کرنے ان کے گھر پر گئے۔ اس آدمی نے اپنی

کنیز سے کہا کہہ دو کہ میاں گھر پر نہیں ہیں۔ ابو یسر نے یہ بات سن لی اور کہا میں نے تمہاری بات سن لی ہے۔ باہر آؤ اور اس صورت حال کی وضاحت کرو۔ اس نے کہا اس کی وجہ ناداری ہے۔ ابو یسر نے کہا قسم بخدا؟ اس مقروض شخص نے کہا اللہ کی قسم! تو ابو یسر نے کہا جاؤ میں نے تمہیں معاف کیا۔ میں نے حضور اکرم صلی اللہ علیہ وسلم کو فرماتے سنا جس نے کسی تنگ دست کو مہلت دی یا اس کا قرضہ معاف کر دیا۔ وہ قیامت کے دن اللہ کے سائے میں ہوگا۔

طبرانی کا قول ہے کہ عاصم الاحول سے اس حدیث کو ابوالاحوص کے علاوہ اور کسی نے روایت نہیں کیا۔ ابو یسر نے مدینہ میں ۵۵ ہجری میں وفات پائی۔ ابو عمر اور ابو موسیٰ نے ان کا ذکر کیا ہے۔

۶۳۲۶۔ حضرت ابویسعؓ

حضرت ابویسع۔ انہوں نے حضور ﷺ کے بارے میں پوچھا تو بتایا گیا کہ آپ عرفات میں ہیں۔ ان کی حدیث محمد بن خالد نے عبد اللہ بن ابو حمید سے انہوں نے ابو عثمان المہدی سے طویل روایت کی۔ تینوں نے مختصر اذکر کیا ہے۔

۶۳۲۷۔ حضرت ابوالیقظانؓ

حضرت ابوالیقظان۔ بخاری نے انہیں صحابی لکھا ہے۔ لیکن ان سے کوئی حدیث روایت نہیں کی۔ یہ ابن مندہ اور ابو نعیم کا قول ہے۔ ابو عمر کا قول ہے۔ ان کا ذکر ان صحابہ میں آیا ہے جو مقیم مصر ہو گئے تھے۔ ان سے ابو عشانہ نے روایت کی۔ انہوں نے ابو عشانہ سے کہا اے ابو عشانہ! تمہیں مبارک ہو کہ تم حضور اکرم ﷺ کا اتنا احترام کرتے ہو حالانکہ تم نے انہیں نہیں دیکھا اور تم اکثر ان لوگوں سے بدرجہا بہتر ہو۔ جنہوں نے حضور کی زیارت کی۔ ابن ابی حاتم لکھتے ہیں کہ ابو زرعد نے مسند ابوالیقظان میں اس ایک حدیث کا ذکر مصریوں کی مسند میں کیا ہے۔

۶۳۲۸۔ حضرت ابو یونس ظفریؓ

حضرت ابو یونس ظفری۔ ابن ابی عاصم نے الوجدان میں ان کا ذکر کیا ہے۔ یحییٰ بن محمود بن سعد نے اذنا باسنادہ تا ابن ابی عاصم سے انہوں نے دحیم سے انہوں نے ابن ابی فدیق سے انہوں نے ادریس بن محمد بن یونس سے انہوں نے ابو محمد ظفری سے انہوں نے داد ایونس سے انہوں نے اپنے والد سے روایت کی کہ وہ آپ کے ساتھ حجۃ الوداع میں موجود تھے۔ ان کی عمر میں سال تھی اور سر پر بڑے بڑے بال تھے۔ ابو موسیٰ اور ابو نعیم نے ان کا ذکر کیا ہے۔

ایسے صحابہ جو اپنے والد کے نام سے جانے جاتے ہیں

۶۳۲۹۔ حضرت ابن الادرعؓ

حضرت ابن الادرع۔ حدیث رمی میں ان کا ذکر ملتا ہے۔ جب حضور اکرم ﷺ نے فرمایا۔ اچھا تم تیرا اندازی کرو میں ابن الادرع کے ساتھ ہوں۔ ایک روایت میں ان کا نام سلمہ آیا ہے۔ ابن ابی عاصم کے مطابق ان کا نام نجمن تھا۔ دونوں تراجم میں ان کا ذکر ہو چکا ہے۔ ابو موسیٰ نے ان کا ذکر کیا ہے۔

۶۳۵۰۔ حضرت ابن الاسقعؓ

حضرت ابن الاسقع بکری۔ ان سے ان کے مولیٰ نے روایت کی۔ امام بخاری کے نزدیک وہ مرسل ہے۔ حجاج نے ابن جریج سے انہوں نے عمر بن عطا سے انہوں نے ابن الاسقع البکری کے آزاد کردہ غلام سے (یہ وہ آدمی ہے جس نے ابن الاسقع سے صحیح روایت کی) روایت کی کہ حضور ﷺ مہاجرین صفہ کے پاس آئے تو ایک شخص نے دریافت کیا یا رسول اللہ! قرآن کی سب سے بلند مرتبہ آیت کون سی ہے۔ آپ نے فرمایا آیت الکرسی۔ مسلم بن خالد نے ابن جریج سے انہوں نے اسقع سے روایت کی۔ ابن مندہ اور ابو نعیم نے ذکر کیا ہے۔

۶۳۵۱۔ حضرت ابن نجیرؓ

حضرت ابن نجیر شامی۔ ان سے جبیر بن نصیر نے روایت کی یحییٰ نے اجازۃً باسنادہ تا ابن ابی عاصم محمد بن مصنفی سے انہوں نے بقیہ بن ولید سے انہوں نے سعید بن سنان سے انہوں نے ابوالزاہریہ انہوں نے جبیر بن نصیر سے انہوں نے ابن نجیر سے (جو حضور کے صحابی تھے) روایت کی کہ ایک بار حضور ﷺ نے بھوک کی شدت کی وجہ سے پیٹ پر پتھر باندھ لئے۔ فرمایا بہت سے لوگ جو دنیا میں کھاتے پیتے ہیں اور عیش کرتے ہیں قیامت کے دن بھوکے ننگے ہوں گے اور بہت سے لوگ جو دنیا میں بھوکے ننگے ہیں۔ آخرت میں شکم پر اور کپڑوں میں ملبوس ہوں گے۔ بہت سے لوگ جو یہاں معزز شمار ہوتے ہیں۔ وہاں رسوا ہوں گے و برعکس۔ جو شخص اپنے آپ کو اس چیز سے دور رکھتا ہے جو اللہ نے رسول اکرم ﷺ پر اتاری ہے اسے آخرت کی نعمتوں سے محرومی نصیب ہوگی۔ نیز فرمایا۔ اعمال جنت کی مثال اس دشوار گزار زمین کی سی ہے۔ جو اونچائی پر ہو اور اعمال جہنم کی مثال اس نرم زمین کی سی ہے جو نشیب میں ہو۔ بہت سی شہوانی سرگرمیاں ایسی ہیں جن کی لذت کا دورانیہ ایک ساعت ہوتا ہے مگر اس کی سزا طویل عرصے تک بھگتنا پڑتی ہے۔ ابن مندہ اور ابو نعیم نے ذکر کیا ہے۔

۶۳۵۲۔ حضرت ابن ثعلبہؓ

حضرت ابن ثعلبہ۔ حضور ﷺ کی خدمت میں حاضر ہوئے۔ یحییٰ بن جابر نے ابن ثعلبہ سے روایت کی کہ انہوں نے حضور ﷺ کی خدمت میں حاضر ہو کر گزارش کی یا رسول اللہ! میری شہادت کی دعا فرمائیے۔ آپ نے فرمایا اپنے چند بال مجھے دو۔ پھر فرمایا اپنا بازو ننگا کرو۔ پھر آپ نے وہ بال ان کے بازو پر باندھ دیئے پھر پھونک ماری اور دعا فرمائی۔ اے اللہ! تو ابو ثعلبہ کا خون کافروں اور منافقوں پر حرام کر دے۔ مگر اس روایت میں ابن ثعلبہ کا ذکر نہیں ہے۔ مگر پہلی اسناد میں ملتا ہے۔

۶۳۵۳۔ حضرت ابن جاریہ انصاریؓ

حضرت ابن جاریہ انصاری۔ ان کے نام میں اختلاف ہے۔ بعض نے ان کا نام زید لکھا ہے جیسا کہ ہم بیان کر آئے ہیں۔ حمران بن اعین نے ابو الطفیل سے انہوں نے ابن جاریہ سے روایت کی کہ جب نجاشی شاہ حبشہ فوت ہوئے تو حضور اکرم ﷺ نے فرمایا۔ تمہارا بھائی نجاشی فوت ہو گیا ہے چنانچہ ہم باہر نکلے اور ہم نے نماز جنازہ پڑھی اور ہماری آنکھوں کے سامنے کچھ بھی نہ تھا۔ ابن مندہ اور ابو نعیم نے ذکر کیا ہے۔

۶۳۵۴۔ حضرت ابن جعدہؓ

حضرت ابن جعدہ۔ ان کی صحبت کا علم نہیں، ان سے محمد بن کعب نے روایت کی۔ حضور اکرم ﷺ نے فرمایا۔ اللہ نے تم سے تین امور کو پسند کیا ہے۔ اللہ کی عبادت کرو، اس سے کسی کو شریک نہ کرو اور سب مل کر اللہ کی رسی کو مضبوطی سے پکڑو۔ اور اللہ نے جسے تمہارا حاکم بنایا ہے اس کی اطاعت کرو اور اس بات کو ناپسند کیا کہ زیادہ سوال کرو اور مال کو ضائع کرو۔ ابن مندہ اور ابو نعیم نے ان کا ذکر کیا ہے۔

۶۳۵۵۔ حضرت ابن جمرہؓ

حضرت ابن جمرہ الاسدی۔ انہیں صحبت ملی۔ جعفر نے مجاہل میں ان کا ذکر کیا ہے لیکن کوئی حدیث نقل نہیں کی۔ ابو موسیٰ نے ذکر کیا ہے۔

۶۳۵۶۔ حضرت ابن جمیلؓ

حضرت ابن جمیل۔ ابو ہریرہ کی حدیث میں ان کا ذکر ہے۔ یحییٰ بن محمود اور عبد الوہاب بن ابی حبیہ نے باسناد ہما تا مسلم بن حجاج، زہیر بن حرب سے انہوں نے علی بن حفص سے انہوں نے ورقاء سے انہوں نے ابو زناد سے انہوں نے اعرج سے انہوں نے ابو ہریرہ سے روایت کی کہ حضور اکرم ﷺ نے حضرت عمر کو جمع صدقات کے لئے بھیجا لیکن ابن جمیل خالد بن ولید اور حضرت عباس رسول اللہ صلی اللہ علیہ وسلم کے چچا نے ادائیگی سے انکار کر دیا۔ حضور ﷺ نے فرمایا۔ کیا ابن جمیل کو زکوٰۃ دینا اس لئے ناگوار ہے کہ وہ غریب تھا اور اب امیر ہو گیا ہے۔ خالد بن ولید سے زکوٰۃ مانگنا، تو بے انصافی ہے۔ اس نے تو راہ حق میں تیاری کے لئے زرہ رہن رکھ دی ہے۔ رہ گیا عباس وہ میرا عزیز رشتہ دار ہے۔ میں اس کی طرف سے دو گنا ادا کروں گا۔ پھر فرمایا اے عمر! کیا تم جانتے ہو کہ کسی شخص کا چچا اس کے باپ کی طرح ہوتا ہے۔ دونوں نے ذکر کیا ہے۔

۶۳۵۷۔ حضرت ابن حدیدہؓ

حضرت ابن حدیدہ۔ ایک روایت میں ابو حدیدہ ہے۔ اس سے پہلے ان کا ذکر کنیتوں میں ہو چکا ہے۔ ابو موسیٰ نے مختصراً ان کا ذکر کیا ہے۔

۶۳۵۸۔ حضرت ابن ابی حمامہؓ

حضرت ابن ابی حمامہ سلمی۔ بقول ابن مندہ وہ سلمی حجازی ہیں۔ انہوں نے باسنادہ موسیٰ بن محمد انصاری سے انہوں نے ابن اسحاق سے انہوں نے یعقوب بن عتبہ سے انہوں نے حارث بن ابو بکر سے انہوں نے اپنے والد سے روایت کی کہ ابن ابی حمامہ نے حضور اکرم ﷺ کی خدمت میں گزارش کی یا رسول اللہ! میں نے اللہ تعالیٰ کی حمد میں اور آپ کی نعت میں کچھ اشعار کہے ہیں۔ فرمایا جو کچھ میرے بارے میں لکھا ہے۔ وہ تو رہنے دو ہاں جو کچھ اللہ کی ثنا میں کہا ہے وہ سناؤ۔ ابو نعیم نے ان کا نام ابن حمامۃ السلمی لکھا ہے۔ انہوں نے حماد سے انہوں نے محمد بن اسحاق سے اس اسناد سے روایت کی ہے

جس سے ابن مندہ نے روایت کیا ہے۔ ابن حماطہ شاعر تھے۔ ابن مندہ اور ابو نعیم نے ان کا ذکر کیا ہے۔

۶۳۵۹۔ حضرت ابن حنظلہؓ

ابن حنظلہ انصاری۔ حجازی تھے۔ ابو محمد بن ابوالقاسم دمشقی نے اذنا ابوالقاسم بن سمرقندی سے انہوں نے ابوالحسین بن نقور سے انہوں نے مخلص سے انہوں نے عبداللہ بن محمد سے انہوں نے اپنے والد سے انہوں نے عبادہ بن محمد بن عبادہ بن صامت سے انہوں نے ایک شخص سے جو امیر معاویہ کی گارڈ میں تھا۔ سنا کہ امیر معاویہ کو ایک گھوڑا پیش کیا گیا۔ انہوں نے ابن حنظلہ نامی ایک انصاری سے مخاطب ہو کر پوچھا۔ بتاؤ تم نے حضور ﷺ سے گھوڑے کے بارے میں کیا سنا ہے۔ اس نے جواب دیا کہ رسول اللہ صلی اللہ علیہ وسلم نے فرمایا کہ خدا نے گھوڑوں کے ماتھے پر قیامت تک کے لئے خیر اور بھلائی لکھ دی ہے اور ان کے پاسبان ان کے سوار ہیں اور ان پر انفاق کرنے والے کی مثال ایسی ہے جیسے کسی نے ہاتھ کھول رکھا ہو اور اسے بند نہ کرے۔ ابن مندہ اور ابو نعیم نے ذکر کیا ہے۔

۶۳۶۰۔ حضرت ابن خالدؓ

حضرت ابن خالد بن سنان عجمی۔ ابن جریج سے منقول ہے کہ انہوں نے کئی آدمیوں سے خالد بن سنان کا قصہ سنا۔ حضورؐ جب بھی ان کے بیٹے کو دیکھتے تو انہیں بھتیجا کہہ کر بلاتے حالانکہ آپؐ نے اور کسی کو اس لفظ سے مخاطب نہیں فرمایا۔ ابن مندہ اور ابو نعیم نے ان کا ذکر کیا ہے۔

۶۳۶۱۔ حضرت ابن الدحداحؓ

حضرت ابن الدحداح۔ ایک روایت میں ابن الدحداح ہے۔ رسول اللہ صلی اللہ علیہ وسلم کی زندگی میں ہی فوت ہوئے تو رسول اللہ صلی اللہ علیہ وسلم نے ان کی نماز جنازہ پڑھی بقول ابو موسیٰ یہ مختلف فیہ ہے یعنی اس میں اختلاف ہے۔ کئی آدمیوں نے اسناد ہم تا ابو عیسیٰ ترمذی محمود بن غیلان سے انہوں نے ابوداؤد سے انہوں نے شعبہ سے انہوں نے سماک سے انہوں نے جابر بن عبداللہ سے روایت کی کہ وہ حضور اکرم ﷺ کے ساتھ ابن الدحداح کا جنازہ پڑھنے جا رہے تھے حضور گھوڑے پر سوار تھے۔ درمیانہ رفتار سے جا رہے تھے اور ہم سب آہستہ آہستہ آپ کے ارد گرد چل رہے تھے اور جراح نے سماک سے انہوں نے جابر بن سمرہ سے روایت کی کہ حضور ابن الدحداح کے جنازے کے پیچھے پیادہ چل رہے تھے اور واپسی پر آپ گھوڑے پر سوار تھے۔ ابو عیسیٰ نے اس حدیث کو حسن صحیح لکھا ہے۔

ابن اثیر لکھتے ہیں۔ جب ابو عیسیٰ نے ان کی وفات اور حضور ﷺ کی نماز جنازہ صحیح قرار دیا ہے۔ تو ابو موسیٰ نے اسے مختلف فیہ کیسے کہا ہے۔

۶۳۶۲۔ حضرت ابن ربیعہؓ

حضرت ابن ربیعہ خزاعی۔ بخاری نے انہیں صحابہ میں شمار کیا ہے۔ ابراہیم بن سعد نے سلیمان بن کثیر سے انہوں نے ابن ربیعہ خزاعی سے انہوں نے (ان کی ماں کا نام سہمیہ تھا اور یہ زمانہ جاہلیت کے تھے۔ انہیں حضور کا دیدار نصیب ہوا) روایت کی کہ وہ

مختار ثقفی کے زمانے میں آئے اور آپ سے ایک حدیث روایت کی جس میں یہ فقرہ شامل تھا ”ما كنت لا كذب على رسول الله ﷺ“ میں رسول اکرم صلی اللہ علیہ وسلم سے کوئی جھوٹ منسوب نہیں کروں گا۔ ابن مندہ اور ابو نعیم نے ان کا ذکر اسی طرح کیا ہے۔

۶۳۶۳۔ حضرت ابن زل جہنیؓ

حضرت ابن زل جہنیؓ انہیں حضور اکرم ﷺ سے سماع نصیب ہوا۔ ان سے ابو مشجعہ بن ربیع نے روایت کی۔ محمد بن عمر مدینی نے کتابت حسن بن احمد سے انہوں نے ابو نعیم احمد بن عبد اللہ سے انہوں نے ابو عمرو بن حمدان سے انہوں نے حسن بن سفیان سے انہوں نے وہب الولید بن عبد الملک بن عبد اللہ بن مسرخ حرانی سے انہوں نے سلیمان بن عطاء قرشی حرانی سے انہوں نے مسلمہ بن عبد اللہ جہنی سے انہوں نے اپنے چچا ابو مشجعہ بن ربیع جہنی سے انہوں نے ابن زل جہنی سے روایت کی کہ حضور اکرم ﷺ بعد از ادائے نماز صبح قبلہ رخ رہ کر ہی ”سبحان اللہ وبحمدہ استغفر اللہ ان اللہ کان قوابا“ ستر مرتبہ پڑھتے تھے اور پھر نمازیوں کی طرف منہ کر کے ان سے ان کے خواب دریافت فرماتے کیونکہ حضور خوابوں میں دلچسپی لیتے تھے اسی طرح کے ایک موقعہ پر فرمایا کیا تم میں سے کسی نے کوئی چیز دیکھی تو ابن زل نے اپنا خواب بیان کیا اور حدیث بیان کی۔ ابن مندہ نے ان کا نام عبد اللہ بن زل لکھا ہے۔ ابو نعیم اور ابوضحاک نے ان کا ذکر کیا ہے۔ ہم ان کے بارے میں پہلے بحث کر چکے ہیں۔ اور صحیح ابن زل ہے۔ دونوں نے ان کا ذکر بھی کیا ہے۔

۶۳۶۴۔ حضرت ابن سبرہؓ

حضرت ابن سبرہؓ جعفر نے صحابی لکھا ہے اور باسنادہ اوزاعی سے انہوں نے قزحہ سے روایت کی کہ ایک دفعہ ابن سبرہؓ جو حضور کے مصاحب تھے۔ ان سے ملنے آئے میں نے گزارش کی کہ ہمیں کوئی حدیث جو آپ نے حضور اکرم ﷺ سے سنی ہو سنائیے انہوں نے کہا میں نے آپ کو فرماتے سنا۔ جو شخص صبح کی نماز ادا کرتا ہے وہ اللہ کے ذمہ (پناہ) میں آجاتا ہے پس تم ہوشیار رہو کہ وہ کوئی چیز تم سے مانگ لے۔ ابو موسیٰ نے ان کا ذکر کیا ہے۔

۶۳۶۵۔ حضرت ابن سندرؓ

حضرت ابن سندر مولیٰ روح بن زبناح جذامی۔ مصری شمار ہوتے ہیں۔ ان سے مرید بن عبد اللہ یزنی نے روایت کی رسول اکرم ﷺ نے فرمایا بنو اسلم کو خدا سلامت رکھے۔ بنو غفار کو معاف فرمائے اور بنو نجیب کو اپنی اور اپنے رسول کی پسندیدگی سے نوازے۔ ابن مندہ اور ابو نعیم نے ان کا ذکر کیا ہے۔

۶۳۶۶۔ حضرت ابن سیلانؓ

ابن سیلان کوئی شمار ہوتے ہیں۔ ان سے قیس بن ابی حازم نے روایت کی کہ یحییٰ بن محمود نے اجازہ باسنادہ ابن ابی عاصم سے انہوں نے ابو بکر بن ابی شیبہ سے انہوں نے محمد بن حسن سے انہوں نے خالد سے انہوں نے بیان سے انہوں نے قیس بن ابی حازم سے انہوں نے ابن سیلان سے روایت کی کہ انہوں نے حضور اکرم ﷺ سے سنا آپ نے نظریں آسمان کی طرف اٹھائی

ہوئی تھیں فرمایا سبحان اللہ اہل دنیا پر حوادث بارش کے قطروں کی طرح برس رہے ہیں۔ قیس سے یہ حدیث روایت کی گئی ہے۔ انہوں نے کہا کہ میں نے یہ حدیث اس شخص سے سنی ہے جس نے حضور سے سنی ہے۔ دونوں نے اس کو اسی طرح بیان کیا ہے۔

۶۳۶۷۔ حضرت ابن الشیابؓ

ابن الشیاب۔ ان سے ابو بلال نے روایت کی کہ احد کے غزوہ میں حضور اکرم ﷺ اور کفار قریش کے درمیان صرف حضرت حمزہ رضی اللہ عنہ حائل تھے تا آنکہ وہ قتل ہو گئے۔ انہوں نے اس جنگ میں اکتیس کافروں کو قتل کیا تھا۔ وہ اللہ اور اس کے رسول کے شیر کہلاتے تھے۔ دونوں نے اس کو بیان کیا ہے۔

۶۳۶۸۔ حضرت ابن شیبہؓ

حضرت ابن شیبہ۔ جعفر نے باسنادہ تاحمد بن سلمہ عبد الملک بن عمیر سے انہوں نے ابن شیبہ سے انہوں نے رسول اکرم ﷺ سے روایت کی آپ نے فرمایا۔ جب تمہاری محفل میں کوئی شخص آئے۔ تو چاہیے کہ اپنے بھائی کے لئے جگہ بناؤ تا کہ وہ بیٹھ جائے کیونکہ یہ عزت افزائی ہے۔ اللہ اس کی عزت افزائی کرے گا اور اگر ایسا نہ ہو سکے تو اسے چاہیے کہ جہاں جگہ ملے وہاں بیٹھ جائے۔ ابو موسیٰ نے ذکر کیا ہے مگر اس کے اسناد میں اختلاف ہے۔

۶۳۶۹۔ حضرت ابن ابی شیخؓ

حضرت ابن ابی شیخ الحاربی۔ کوئی شمار ہوتے ہیں۔ ان سے عاصم بن بکیر نے روایت کی۔ حضور اکرم ﷺ ان کے یہاں تشریف لے گئے۔ اور فرمایا اے بنو محارب! خدا تمہیں اپنی نصرت سے نوازے۔ تم مجھے کسی عورت کا دودھا ہوادودھ نہ پلانا۔ ابن مندہ اور ابو نعیم نے ذکر کیا ہے۔

۶۳۷۰۔ حضرت ابن عائدؓ

ایک روایت میں عابد آیا ہے۔ ہم عبد اللہ بن عائد کے ترجمے میں ان کا ذکر کر چکے ہیں۔ دونوں نے ذکر کیا ہے۔

۶۳۷۱۔ حضرت ابن عائشؓ

ابن عائش جہنی۔ جعفر اور ابن ابو عاصم نے انہیں صحابہ میں شمار کیا ہے۔ یحییٰ نے اجازہ باسنادہ ابن ابی عاصم سے انہوں نے ابو بکر بن ابوشیبہ سے انہوں نے حسن بن موسیٰ سے انہوں نے شیبان سے انہوں نے یحییٰ بن ابوکثیر سے انہوں نے محمد بن ابراہیم سے انہوں نے ابو عبد اللہ سے روایت کی کہ انہیں ابن عائش نے بتایا کہ رسول کریم ﷺ نے انہیں مخاطب کر کے فرمایا اے ابن عائش! کیا میں تمہیں بتاؤں کہ شیطان سے پناہ مانگنے کے لئے بہترین دعا کون سی ہے۔ میں نے عرض کیا یا رسول اللہ! ضرور ارشاد فرمائیے۔ فرمایا معوذتین۔ (قل اعوذ برب الفلق) و (قل اعوذ برب الناس)

۶۳۷۲۔ حضرت ابن عبسؓ

ابن عبس۔ ان سے مجاہد نے روایت کی ابو یاسر نے باسنادہ عبد اللہ بن احمد سے انہوں نے اپنے والد سے انہوں نے محمد بن بکر

برسانی سے انہوں نے عبید اللہ بن ابوزیاد سے انہوں نے عبداللہ بن کثیر الداری سے انہوں نے مجاہد سے روایت کی کہ ہم جنگ دوس میں شریک تھے کہ ایک شخص سے جس نے جاہلیت کا زمانہ پایا تھا اور جس کا نام ابن عبس تھا۔ ہماری ملاقات ہو گئی اس نے کہا کہ میں اپنے قبیلے کی ایک گائے ہانکے لئے جا رہا تھا کہ گائے کے پیٹ سے آواز آئی۔ (اے آل ذریح! کہ ایک آدمی مندرجہ ذیل فصیح الفاظ چیخ چیخ کر بول رہا ہے۔ لا الہ الا اللہ) ہم مکہ آئے تو ہمیں حضور اکرم ﷺ کی بعثت کا علم ہوا۔ اور یہ بھی کہ وہ مکہ سے نکل چکے ہیں ابو نعیم اور ابو موسیٰ نے ذکر کیا ہے۔ (حیف ہے کہ ابن اشیر نے اس حدیث پر اعتراض نہیں کیا جو بالکل لغو اور بے سرو پا ہے۔ مترجم)

۶۳۷۳۔ حضرت ابن عدسؓ

حضرت ابن عدس معافری۔ انہیں صحبت حاصل ہوئی۔ ان کی حدیث مرسل ہے۔ حضور اکرم ﷺ نے فرمایا جس کی تین لڑکیاں ہوں پس ان پر صبر کرے وہ انہیں کھلائے پلائے پہنائے اور ان کی تربیت کرے وہ ادائے زکوٰۃ اور شرکت جہاد سے مستثنیٰ ہوگا۔ ابو موسیٰ نے ذکر کیا ہے بقول جعفر۔

۶۳۷۴۔ حضرت ابن عسالؓ

حضرت ابن عسال۔ علی بن عبداللہ بن ہجہ نے اور اسحاق بن ثعلبہ نے بیان کیا کہ ابن عسال جن کا تعلق بنو ثعلبہ بن سعد بن ذبیان سے ہے رسول اللہ صلی اللہ علیہ وسلم کی خدمت میں حاضر ہو کر اسلام لائے۔ ابو موسیٰ نے ذکر کیا ہے۔

۶۳۷۵۔ حضرت ابن عصام اشعریؓ

حضرت ابن عصام اشعری۔ شامی شمار ہوتے ہیں۔ ان سے ابن محیرز نے روایت کی کہ حضور اکرم ﷺ نے دس عورتوں پر لعنت بھیجی۔ (۱) دروغ گو۔ (۲) جادو گر۔ (۳) عورتوں کے بالوں کو جوڑنے والی۔ (۴) ایک عورت کے بال دوسرے کے بالوں میں پیوند کرانے والی۔ (۵) دانتوں کو تیز کرنے والی۔ (۶) دانتوں کو تیز کرانے والی۔ (۷) بالوں کو تاؤ دینے والی۔ (۸) تاؤ دلانے والی۔ (۹) سوئی سے جسم پر نشان بنانے والی۔ (۱۰) اور بنوانے والی۔ ابن مندہ اور ابو نعیم نے ذکر کیا ہے۔

۶۳۷۶۔ حضرت ابن عقیفؓ

حضرت ابن عقیف۔ حضور کا زمانہ پایا مگر سماع نصیب نہ ہوا۔ جعفر بن یرفان نے ثابت بن حجاج سے انہوں نے ابن عقیف سے روایت کی کہ انہوں نے حضرت ابو بکر کو رسول کریم ﷺ کے بعد لوگوں سے بیعت لیتے دیکھا اور تھوڑی دیر ان کے پاس کھڑا رہا۔ میں ان دنوں بالغ ہو چکا تھا۔ یا کہا کہ قریب البلوغ تھا۔ ابن مندہ اور ابو نعیم نے ان کا ذکر کیا ہے۔

۶۳۷۷۔ حضرت ابن غنامؓ

حضرت ابن غنام۔ بخاری نے انہیں صحابہ میں شمار کیا ہے۔ ابو الفرج نے اذنا باسنادہ ابن ابی عاصم سے انہوں نے یعقوب بن حمید سے انہوں نے اسماعیل بن ابوالولیس سے انہوں نے سلیمان بن بلال سے انہوں نے عبداللہ بن عنبسہ سے انہوں نے ابن

غنام سے روایت کی کہ حضور اکرم ﷺ نے فرمایا جو شخص صبح اٹھ کر یہ دعا پڑھے۔

اللهم ما اصبحت بي من نعمة او باحد من خلقك فمك وحدك لا شريك لك فلك الحمد
ولك الشكر

تو اس دن کا شکر ادا ہو جاتا ہے۔ اسے ابن وہب نے سلیمان سے روایت کیا لیکن اسناد میں اختلاف کیا۔ ابن مندہ اور ابو نعیم نے ذکر کیا ہے۔

۶۳۷۸۔ حضرت ابن فراسیؒ

حضرت ابن فراسی۔ ایک روایت میں فراسی آیا ہے۔ ہم پہلے ان کا ذکر کر آئے ہیں۔ ابو موسیٰ نے مختصر اذکر کیا ہے۔

۶۳۷۹۔ حضرت ابن فسحمؒ

ابن فسحم۔ مسعر بن کدام نے ابو بکر بن حفص سے روایت کی کہ رسول کریم ﷺ نے بدر کے دن یہ آیت تلاوت فرمائی
وسارعوا الی مغفرة من ربکم وجنة عرضها السموات والارض“ یہ سن کر ایک انصاری ابن فسحم نے کہا واہ واہ
پھر پوچھا یا رسول اللہ! میرے اور اس کے درمیان کتنا فاصلہ ہے تاکہ میں اس میں داخل ہو جاؤں؟ فرمایا! کفار کے لشکر کا مقابلہ کرو
اور فرمان الہی کی تصدیق کرو۔ ان کے ہاتھ میں چند کھجوریں تھیں۔ جو انہوں نے پھینک دیں اور صفوں میں گھس گئے تاکہ شہید
ہو گئے۔ ابو موسیٰ نے ذکر کیا ہے۔

۶۳۸۰۔ حضرت ابن اقریظہؒ

حضرت ابن اقریظہ۔ ان سے کثیر بن سائب نے روایت کی۔ یہ دونوں بنو قریظہ سے جنگ کے دنوں میں حضور ﷺ کے
سامنے پیش کئے گئے تو جوان میں بالغ ہو چکے تھے یا ان میں حالت انتشار پیدا ہو جاتی۔ وہ قتل کر دیئے جاتے۔ ابن مندہ اور ابو نعیم
نے ان کا ذکر کیا ہے۔

۶۳۸۱۔ حضرت ابن القشبؒ

حضرت ابن القشب۔ حضور اکرم ﷺ ان کے پاس سے گزرے اور وہ بعد از صبح نماز پڑھ رہے تھے۔ حضور نے ان سے
دریافت فرمایا کیا تم صبح کی چار رکعت نماز پڑھتے ہو۔ اس کو عبد اللہ بن نحسین نے روایت کیا ہے۔ ایک روایت ہے کہ دونوں ایک
ہیں۔ ابو موسیٰ نے ذکر کیا ہے۔

۶۳۸۲۔ حضرت ابن اللتبیہؒ

حضرت ابن اللتبیہ ازدی۔ حضور اکرم ﷺ نے انہیں وصولی زکوٰۃ پر مقرر فرمایا تھا۔ ابو الفرج بن ابوالرجاء اور عبد الوہاب بن
پیہ اللہ نے باسناد ہما مسلم بن حجاج سے انہوں نے اسحاق بن ابراہیم اور عبد بن حمید سے انہوں نے عبد الرزاق سے انہوں نے معمر
سے انہوں نے زہری سے انہوں نے عروہ سے انہوں نے ابو حمید ساعدی سے روایت کی کہ حضور اکرم ﷺ نے بنو ازد کے ابن

اللبتیه کو وصولی صدقات کے لئے مقرر فرمایا۔ وہ بعد از وصولی آئے اور کچھ مال حضور صلی اللہ علیہ وسلم کی خدمت میں پیش کیا اور کہا یہ بیت المال کا ہے اور یہ مال میرا ہے جو مجھے بطور ہدیہ پیش کیا گیا ہے۔ فرمایا تم اپنے ماں باپ کے گھر کیوں نہ بیٹھے رہے اور دیکھتے کہ لوگ تمہیں ہدیہ پیش کرتے ہیں یا نہ۔ ایک روایت میں ان کا نام عبداللہ ہے۔ ہم ان کا ذکر پہلے کر آئے ہیں۔ ابن مندہ اور ابو نعیم نے ان کا ذکر کیا ہے۔

۶۳۸۳۔ حضرت ابن لیلیٰؓ

حضرت ابن لیلیٰ مزنی۔ ابو موسیٰ نے اذنا محمد بن رجاہ سے انہوں نے احمد بن عبدالرحمن سے انہوں نے احمد بن موسیٰ سے انہوں نے شافعی سے انہوں نے حسن بن احمد بن لیث سے انہوں نے عمر بن ایوب غفاری سے انہوں نے محمد بن معن سے انہوں نے مجمع بن یعقوب سے انہوں نے اپنے والد سے انہوں نے عبدالرحمن بن یزید سے انہوں نے مجمع بن جارہ سے روایت کی کہ غزوہ تبوک کے موقع پر جن لوگوں نے حضور ﷺ سے سواری مانگی تھی۔ تو آپ نے فرمایا تھا کہ ابھی میرے پاس سواریاں نہیں ہیں تو وہ رورہے تھے۔ وہ سات افراد تھے۔ جن میں ابن لیلیٰ بھی شامل تھے۔ ابو موسیٰ نے ذکر کیا ہے۔

۶۳۸۴۔ حضرت ابن مربعؓ

یہ وہ صاحب ہیں۔ یہ وہ صاحب ہیں جنہیں حضور اکرمؐ نے اہل موقف کی طرف بھیجا تھا کہ وہ اپنے مشاعر پر ثابت قدم رہیں ایک روایت میں ان کا نام عبداللہ تھا اور ایک میں زید۔ ابو موسیٰ نے ان کا ذکر کیا ہے۔

۶۳۸۵۔ حضرت ابن ابی مرحبؓ

حضرت ابن ابی مرحب۔ جعفر نے ان کا ذکر کیا ہے اور باسنادہ ثوری سے انہوں نے اسماعیل سے انہوں نے شععی سے انہوں نے ابن ابی مرحب سے روایت کی کہ حضور اکرم صلی اللہ علیہ وسلم کی قبر میں چار آدمی اترے تھے۔ ان میں ایک عبدالرحمن بن عوف تھے۔ ابو موسیٰ نے ذکر کیا ہے۔

۶۳۸۶۔ حضرت ابن مسعدہؓ

حضرت ابن مسعدہ صاحب جیوش۔ انہوں نے حضور صلی اللہ علیہ وسلم کو یہ کہتے سنا کہ میں اللہ کا بندہ اور اس کا رسول ہوں۔ ابن مندہ اور ابو نعیم نے ذکر کیا ہے۔

۶۳۸۷۔ حضرت ابن مسعود غفاریؓ

حضرت ابن مسعود غفاری۔ ایک روایت میں ابو مسعود ہے۔ کنتیوں میں ان کا ذکر گزر چکا ہے۔ ابو نعیم اور ابو موسیٰ نے ذکر کیا ہے۔

۶۳۸۸۔ حضرت ابن مسعود وہبیؓ

حضرت ابن مسعود وہبی۔ انہوں نے حضور اکرمؐ سے یہ حدیث روایت کی ہے کہ حضور اکرمؐ نے ایک شخص سے پوچھا تم نے

قیامت کے لئے کیا زاد سفر تیار کیا ہے اس آدمی نے جواب دیا میں اللہ اور اس کے رسول سے محبت کرتا ہوں آپ نے فرمایا ہر آدمی اپنے محبوب کے ساتھ ہوگا۔ ابن مندہ اور ابو نعیم نے ذکر کیا ہے۔

۶۳۸۹۔ حضرت ابن معیزؓ

حضرت ابن معیز۔ حضور کا زمانہ پایا مگر زیارت نصیب نہ ہوئی۔ ان سے ابو وائل نے روایت کی۔ انہوں نے عبد اللہ بن مسعود سے روایت کی۔ ابن مندہ اور ابو نعیم نے ذکر کیا ہے۔

۶۳۹۰۔ حضرت ابن ام مکتومؓ

حضرت ابن ام مکتومؓ۔ ان کا نام عمرو بن قیس تھا۔ ان کا ذکر ہو چکا ہے۔

۶۳۹۱۔ حضرت ابنا ملیکہؓ

حضرت ابنا ملیکہ جعفیان۔ ایک کا نام سلمہ بن یزید تھا۔ داؤد بن ابو ہند نے شععی سے انہوں نے علقمہ بن قیس سے انہوں نے ملیکہ جعفیان کے دونوں بیٹوں سے روایت کی کہ وہ دونوں حضور اکرم ﷺ کی خدمت میں حاضر ہوئے اور گزارش کی یا رسول اللہ! ہماری ماں زمانہ جاہلیت میں مری ہے۔ وہ صلہ رحمی کرتی، غریبوں کو صدقے دیتی اور کئی اچھے اچھے کام کرتی تھی۔ کیا اسے ان کاموں سے کوئی فائدہ ہوگا۔ فرمایا نہیں۔

ہماری ماں نے ہماری ایک بہن کو زندہ دفن کر دیا تھا کیا اس سے ہماری بہن کو کوئی فائدہ پہنچے گا۔ فرمایا نہیں دونوں مردود ہیں ہاں اگر واندہ (زندہ دفن کرنے والی) ایمان قبول کر لے۔ تو اس کا گناہ معاف ہو سکتا ہے۔ جب حضور نے دیکھا کہ آپ کی باتوں سے ہم حد درجہ دلگیر ہو گئے ہیں۔ تو فرمایا میری ماں تمہاری ماں کے ساتھ ہے۔

ابراہیم نے علقمہ اور اسود نے ابن مسعود سے روایت کی کہ ملیکہ کے دونوں بیٹے ہمارے پاس آئے اور اسی طرح روایت بیان کی۔ ابن مندہ اور ابو نعیم نے ان کا ذکر کیا ہے۔

۶۳۹۲۔ حضرت ابن المنتفقؓ

ابن المنتفق قیسی۔ ابو یاسر نے باسنادہ عبد اللہ بن احمد سے انہوں نے اپنے والد سے انہوں نے عفان سے انہوں نے ہام سے انہوں نے محمد بن حمادہ سے انہوں نے مغیرہ بن عبد اللہ یثکری سے انہوں نے اپنے والد سے روایت کی کہ وہ جو تا خریدتے کے لئے کوفہ کے بازار میں گئے۔ لیکن بات نہ بنی۔ میں نے اپنے ساتھی سے کہا چلو مسجد کو چلیں وہاں بنو قیس کے ایک آدمی سے جس کا نام ابن المنتفق تھا۔ ملاقات ہو گئی۔ وہ کہنے لگا مجھ سے حضور اکرمؐ کے اوصاف اور حالات بیان کئے گئے چنانچہ میں مکہ گیا۔ وہاں سے منیٰ اور منیٰ سے عرفات گیا اور حضور صلی اللہ علیہ وسلم کو پایا۔ بڑھ کر میں نے حضور ﷺ کی سواری کی مہار پکڑ لی۔ آپ میرے ساتھ گفتگو فرماتے چلے آ رہے تھے۔ بارہا ایسا ہوا کہ ہماری سواریوں کی گردنیں باہم ٹکرائیں لیکن آپ نے کبھی اظہار ناپسندیدگی نہ فرمایا۔ میں نے عرض کیا یا رسول اللہ میں دو باتیں دریافت کرتا ہوں وہ کون سی چیز ہے جو مجھے جہنم کی آگ سے بچائے گی اور وہ چیز کون سی ہے جو مجھے بہشت کے قریب لے جائے گی۔ پھر اس نے حدیث بیان کی۔ ابن مندہ اور ابو نعیم نے

ذکر کیا ہے۔

۶۳۹۳۔ حضرت ابن ناسحؓ

حضرت ابن ناسحؓ حضری۔ جعفر مستغفری نے ان کا نام لیا ہے اور وہ حدیث بیان کی ہے۔ جوہم ناسح کے ترجمے میں لکھ آئے ہیں۔ ابو موسیٰ نے ذکر کیا ہے۔

۶۳۹۴۔ حضرت ابن نھلهؓ

حضرت ابن نھله۔ ابو منصور بن مکارم بن احمد مؤدب نے باسنادہ معانی بن عمران سے انہوں نے اوزاعی سے انہوں نے ابن عبید حاجب سلیمان بن عبد الملک سے انہوں نے قاسم بن خمیرہ سے انہوں نے ابن نھله سے روایت کی۔ لوگوں نے حضور اکرم ﷺ سے درخواست کی یا رسول اللہ ﷺ قحط کے غلوں کا نرخ مقرر فرما دیجئے۔ آپ نے فرمایا خدا نے اس قحط کے بارے میں جو تم میں نمودار ہوا ہے۔ نہیں بتایا اور اس کے بارے میں مجھے کوئی ہدایت نہیں دی۔ اس لئے اللہ کے فضل کا سوال کرو۔ ابن مندہ اور ابو نعیم نے ذکر کیا ہے۔

۶۳۹۵۔ حضرت ابن نعمانؓ

حضرت ابن نعمان۔ انہیں صحبت نصیب ہوئی اور ان سے عبد الرحمن بن ابی لیلیٰ نے روایت کی۔ ابن مندہ اور ابو نعیم نے ذکر کیا ہے۔

ان صحابہ کرام کا ذکر جنہوں نے اپنے والد سے روایت کی

۶۳۹۶۔ حضرت ابو ابراہیمؓ۔ عن ابیہ

ابو ابراہیم اشہلی نے اپنے والد سے روایت کی۔ ابو منصور بن مکارم المؤدب نے باسنادہ معانی بن عمران سے انہوں نے اوزاعی سے انہوں نے یحییٰ بن ابی کثیر سے انہوں نے ابو ابراہیم سے جو بنو اشہل سے تعلق رکھتے تھے۔ انہوں نے اپنے والد سے روایت کی کہ انہوں نے رسول اکرم ﷺ کو نماز جنازے میں ذیل کی دعا پڑھتے سنا "اللھم اغفر لحینا و میتنا و غائبنا و شہدنا۔ الخ ابو احمد عسکری نے ان کا ذکر کیا ہے۔ عبد الاشہل ابو ابراہیم بن عبد الاشہل نے اپنے والد سے نماز جنازہ کی دعا نقل کی ہے۔ ابو احمد نے عبد الاشہل کو آباء الادنیٰ میں شمار کیا ہے حالانکہ وہ ابو القبیلہ ہیں اور انصاری ہیں۔ اور یہ آدمی قبیلہ سے ہیں ابن مندہ اور ابو نعیم نے ذکر کیا ہے۔

۶۳۹۷۔ حضرت ابو الاسودؓ۔ عن ابیہ

ابو الاسود النہدی۔ عن ابیہ۔ یونس بن بکیر نے عنینہ بن ازہر سے انہوں نے ابو الاسود نہدی سے انہوں نے اپنے والد سے جنہوں نے حضور اکرم ﷺ کو پایا روایت کی کہ حضور اکرم ﷺ لنگڑا کر چل رہے تھے اور ایک غار کی طرف جا رہے تھے چنانچہ آپ کے

پاؤں کی ایک انگلی زخمی ہوگئی۔ اس پر آپ نے فرمایا

هل انت الا اصبع دميت

وفى سبيل الله ما لقيت

”تو ایک انگلی ہی تو ہے جو زخمی ہوگئی ہے اور یہ تکلیف تجھے اللہ کی راہ میں پیش آئی ہے۔“

اور اسی واقعہ کو شعبہ ثوری زہیر اور ابو عوانہ وغیرہم نے اسود بن قیس سے انہوں نے جناب سے روایت کیا۔ ابن مندہ اور ابو نعیم نے ذکر کیا ہے۔

۶۳۹۸۔ حضرت بھیسہؓ۔ عن ابیہا

بھیسہ عن ابیہا۔ ابو احمد نے باسنادہ سلیمان بن اشعث سے انہوں نے عبد اللہ بن معاذ سے انہوں نے اپنے والد سے انہوں نے کہمس بن حسن سے انہوں نے سیار بن منظور سے جو بنو فزارہ سے تھے انہوں نے اپنے والد سے انہوں نے ایک خاتون سے جن کا نام بھیسہ تھا۔ انہوں نے اپنے والد سے روایت کی کہ انہوں نے حضور اکرمؐ سے اجازت لے کر اپنا ہاتھ آپؐ کی قمیص میں ڈال لیا اور دریافت کیا یا رسول اللہ ﷺ وہ کون سی چیز ہے جس کے استعمال سے لوگوں کو روکنا منع ہے۔ فرمایا: پانی۔ انہوں نے پھر اسی سوال کو دہرایا تو آپؐ نے فرمایا: نمک۔ انہوں نے پھر اس سوال کو دہرایا۔ فرمایا: تو بھلائی کئے جا۔ اس میں تیری بھلائی ہے۔ ابن مندہ اور ابو نعیم نے ان کا ذکر کیا ہے۔

۶۳۹۹۔ حضرت حارث بن خفافؓ۔ عن امہ عن ابیہا

حارث بن خفاف غفاری۔ انہوں نے اپنی ماں سے انہوں نے اپنے باپ سے روایت کی۔ خالد بن حرمہ نے حارث بن خفاف سے انہوں نے اپنے اپنی ماں سے انہوں نے اپنے والد سے روایت کی کہ انہوں نے حضور ﷺ کو ہاتھ پر پٹی باندھے دیکھا کہ بچھونے ڈس لیا تھا۔ ابن مندہ نے ان کا ذکر کیا ہے۔

۶۴۰۰۔ حضرت فسیلہؓ۔ عن ابیہا

فسیلہ اپنے والد سے روایت کی۔ ایک روایت میں ہے کہ یہ وائلہ بن اسقع ہیں۔ انہوں نے اپنے والد سے روایت کی انہوں نے رسول اللہ ﷺ سے دریافت کیا یا رسول اللہ! کیا اپنی قوم سے محبت کرنے کا نام عصبیت ہے فرمایا نہیں بلکہ عصبیت اس کا نام ہے کہ وہ بے انصافی میں اپنی قوم کی مدد کریں۔ ابن مندہ اور ابو نعیم نے ان کا ذکر کیا ہے۔ ابن اشیر کہتے ہیں۔ اس میں کوئی شک نہیں کہ یہ خاتون وائلہ بن اسقع کی دختر ہیں۔

۶۴۰۱۔ حضرت مجیبہؓ۔ عن ابیہا او عمہا

مجیبہ باہلیہ۔ انہوں نے اپنے والد یا چچا سے روایت کی۔ ان سے ابو السلیل ضریب بن نفیر نے اور سعید الجری نے ابو السلیل سے انہوں نے ایک خاتون سے جو بنو باہلیہ سے تھیں جن کا نام مجیبہ تھا۔ انہوں نے اپنے والد یا چچا الجری کو شک ہے سے روایت کی کہ میں حضور اکرم ﷺ کی خدمت میں حاضر ہوا۔ چند روز قیام کے بعد لوٹ آیا اور ایک سال کے بعد پھر حاضر ہوا تو میری حالت بدل چکی تھی۔ میں نے گزارش کی یا رسول اللہ! کیا آپ نے مجھے پہچانا فرمایا تم کون ہو؟ میں نے عرض کیا میں باہلی

خاندان سے ہوں۔ ایک سال پیشتر میں حاضر ہوا تھا فرمایا تجھے کیا ہو گیا ہے تو خوش شکل آدمی تھا عرض کیا جب سے میں آپ سے ملاقات کر کے گیا ہوں۔ میں دن بھر روزے سے ہوتا ہوں اور صرف رات کو کھاتا ہوں فرمایا تم نے اپنی جان کو کیوں عذاب میں ڈالا تو رمضان کے علاوہ ہر مہینے میں ایک روزہ رکھ لے۔ اس نے عرض کیا کچھ بڑھادیتے۔ آپ نے مہینے میں دو دن اور پھر تین دن روزہ رکھنے کی اجازت دے دی۔ ابن مندہ اور ابو نعیم نے ان کا ذکر کیا ہے۔ ابن ابی عاصم نے بھی یہ حدیث بیان کی ہے اور راوی کا نام ابو ابی مجیہ لکھا ہے اور اسے ایک آدمی کی کنیت گردانا ہے۔ جو اپنے باپ سے روایت کرتے ہیں۔

۶۴۰۲۔ حضرت میمون الکردیؓ۔ عن ابیہ

میمون الکردی۔ اپنے والد سے روایت کی ان کا نام جابان تھا۔ انہوں نے حضور اکرم ﷺ کو فرماتے سنا۔ جس شخص نے ایک عورت سے نکاح کیا اور اس کا ارادہ ادائے مہر کا نہ تھا تو قیامت کے دن وہ اللہ سے ایسے ملے گا گویا وہ عمر بھر زنا کرتا رہا اور اسی طرح جس شخص نے قرض لیا اور ارادہ ادا کرنے کا نہ تھا۔ وہ خدا سے اس طرح ملے گا جیسے وہ چور تھا۔ ابن مندہ اور ابو نعیم نے ذکر کیا ہے۔

۶۴۰۳۔ حضرت یحییٰ بن اسحاقؓ۔ عن امہ عن ابیہا

یحییٰ بن اسحاق۔ انہوں نے اپنی والدہ سے اور انہوں نے اپنے والد سے روایت کی۔ ان کا نام رفاعہ بن رافع تھا۔ عبدالسلام بن حرب نے یزید بن عبدالرحمن سے (وہ دالانی ہیں) انہوں نے یحییٰ بن اسحاق سے انہوں نے عبداللہ بن ابی طلحہ سے انہوں نے اپنی والدہ حمیدہ یا عبیدہ سے انہوں نے اپنے والد سے انہوں نے رسول اکرمؐ سے روایت کی۔ آپ نے فرمایا گھوڑے کو گروی رکھنا جائز ہے۔ ابن مندہ اور ابو نعیم نے ذکر کیا ہے۔

۶۴۰۴۔ حضرت ابوالمہدیؓ۔ عن ابیہ

ابوالمہدی ہذلی۔ اپنے والد سے روایت کی۔ کثیر لوگوں نے باسناہم ابو عیسیٰ محمد بن عیسیٰ سے انہوں نے ابو کریب سے انہوں نے ابن المبارک اور محمد بن بشر اور عبداللہ بن اسماعیل سے انہوں نے سعید بن ابو عروبہ سے انہوں نے قتادہ سے انہوں نے ابوالمہدی سے انہوں نے اپنے والد سے روایت کی کہ حضور اکرمؐ نے درندوں کے چمڑے کو بطور فرش استعمال کرنے سے منع کیا۔ ابو عیسیٰ کہتے ہیں کہ ہم سعید بن ابو عروبہ کے سوا اور کسی کو نہیں جانتے۔ جس نے ”عن ابی اسحاق عن ابیہ“ کہا ہو ابو موسیٰ کو چاہیے تھا کہ وہ ان کا ذکر کرتے حالانکہ انہوں نے ایسے لوگوں کا ذکر بھی کیا ہے۔ جو ابوالمہدی سے بھی ضعیف تر ہیں۔

۶۴۰۵۔ انصار کا ایک شخص عن ابیہ

انصار کا ایک شخص۔ انہوں نے اپنے والد سے روایت کی۔ انہوں نے حضور اکرم ﷺ کو فرماتے سنا۔ جس نے قبل از ظہر چار رکعت نماز ادا کی۔ اس کا اتنا ثواب ہے گویا اس نے حضرت اسماعیل کی اولاد سے ایک غلام کو آزاد کیا۔ ابن مندہ اور ابو نعیم نے ان کا ذکر کیا ہے لیکن ابن مندہ نے دو ترجمے لکھے ہیں۔ حالانکہ حدیث ایک ہے۔ یہ ابن مندہ کی غلطی ہے۔

۶۴۰۶۔ بلی کا ایک شخص اپنے والد سے

ایک بلوی جس نے اپنے والد سے روایت کی۔ یحییٰ بن محمود نے اذنا باسنادہ ابن ابی عاصم سے انہوں نے یعقوب بن حمید سے انہوں نے عبدالعزیز بن محمد سے انہوں نے سعد بن سعید سے انہوں نے زہری سے انہوں نے ایک بلوی سے انہوں نے اپنے والد سے روایت کی جلد ہی وہ زمانہ آنے والا ہے۔ جب کہ اس عہد کا آدمی بعد کے عہد کے آدمی سے بہتر ہوگا۔ اسے سلیمان بن بلال نے سعد بن سعید سے روایت کیا کہ وہ بلوی شخص اپنے والد کے ساتھ حضور ﷺ کی خدمت میں حاضر ہوا۔ اس کے والد نے علیحدگی میں حضور ﷺ سے مشورہ کیا آپ نے اس کے والد سے فرمایا۔ جب تو کسی بات کا ارادہ کرے گا۔ تو اللہ تیرے لئے اس میں کامیابی کی سبیل پیدا کر دے گا۔ ابن مندہ اور ابو نعیم نے ذکر کیا ہے۔

۶۴۰۷۔ شام کا ایک شخص اپنے والد سے

ایک شامی جس نے اپنے والد سے روایت کی۔ ثوری نے ایوب سے انہوں نے ابو قلابہ سے انہوں نے ایک شامی سے جس نے والد سے روایت کی کہ ایک شخص نے دربار رسالت میں حاضر ہو کر گزارش کی یا رسول اللہ اسلام کیا ہے فرمایا اسلام قبول کر اور محفوظ ہو جا۔ اس نے پوچھا حقیقت اسلام کیا ہے فرمایا تو اپنی مرضی کو خدا کے سپرد کر دے اور یہ کہ مسلمان تیری زبان اور ہاتھوں سے محفوظ رہیں۔ ابن مندہ اور ابو نعیم نے ذکر کیا ہے۔

۶۴۰۸۔ بنو ضمہ کا ایک شخص اپنے والد سے

بنو ضمہ کا ایک آدمی جس نے والد سے روایت کی۔ فہیان بن سمنہ جو ہری نے باسنادہ قعنبی سے انہوں نے مالک سے انہوں نے زید بن اسلم سے انہوں نے بنو ضمہ کے ایک شخص سے انہوں نے اپنے والد سے روایت کی کہ انہوں نے حضور ﷺ سے عقیقے کے بارے میں دریافت کیا آپ نے فرمایا۔ اس لفظ عقوق کو تو میں پسند نہیں کرتا لیکن جس شخص کو اللہ لڑکا عطا کرے۔ وہ اس کی طرف سے یہ قربانی ضرور ادا کرے۔ ابن مندہ نے اور ابو نعیم نے ذکر کیا ہے۔

۶۴۰۹۔ ایک عرب اپنے والد سے

ایک عرب اپنے والد سے۔ اس کے والد نے حضور ﷺ کے پیچھے نماز ادا کی اور آپ نے دائیں بائیں سلام پھیرا۔ ابن مندہ نے ذکر کیا ہے۔

۶۴۱۰۔ قبا کا ایک شخص اپنے والد سے

حضرت ابراہیم بن محمد وغیرہ نے باسنادہم ابو عیسیٰ سے انہوں نے عبد بن حمید سے اور محمد بن مدویہ سے انہوں نے فضل بن دکین سے انہوں نے اسرائیل سے انہوں نے ثور سے انہوں نے قبا کے ایک شخص سے انہوں نے اپنے والد سے روایت کی کہ حضور اکرم ﷺ نے ہمیں حکم دیا کہ ہم قبا میں نماز جمعہ کے لئے حاضر ہوں۔ نیز ان سے مروی ہے کہ آپ سے اونٹنیوں کے دودھ کے بارے میں دریافت کیا گیا آپ نے فرمایا کوئی حرج نہیں۔

۶۲۱۱۔ بنو مدیج کا ایک آدمی اپنے والد سے

بنو مدیج کے ایک آدمی اپنے والد سے روایت کر کے بیان کرتے ہیں کہ حضرت سراقہ بن مالک بن جشم حضور اکرم ﷺ کی محفل سے اٹھ کر ہمارے پاس آیا۔ ایک آدمی نے بطور مذاق سے پوچھا کیا تمہیں یہ بھی نہیں بتایا گیا کہ رفع حاجت کیلئے کیسے بیٹھنا چاہیے؟ سراقہ نے جواب دیا۔ بخدا حضور ﷺ نے ہمیں بتایا ہے کہ ہم بائیں پاؤں پر زور دیں اور دائیں کو کھڑا رکھیں۔ دونوں نے ذکر کیا ہے۔

۶۲۱۲۔ ایک مدنی اپنے والد سے

سعید المقبری نے ایک آدمی سے اس نے اپنے والد سے روایت کی۔ حضور اکرم ﷺ نے فرمایا جو شخص اچھی طرح نہایا پھر اس نے اچھے کپڑے پہنے اور خوشبو لگائی۔ پھر جمعے کے لئے مسجد کو روانہ ہوا۔ صف میں آ کر بیٹھ گیا اور پھر نماز پڑھی۔ امام کے انتظار میں خاموش بیٹھ گیا دو جمعوں کے درمیان اس سے سرزد ہونے والی خطائیں معاف کر دی جائیں گی بلکہ تین زیادہ دنوں کی بھی لیکن درست اسناد یہ ہے۔ سعید المقبری نے اپنے والد سے انہوں نے عبداللہ بن ودیعہ سے انہوں نے سلمان سے انہوں نے رسول کریم ﷺ سے دونوں نے ذکر کیا ہے۔

۶۲۱۳۔ ایک مکی نے اپنے والد سے

ایک مکی نے اپنے والد سے۔ حماد بن سلمہ نے ایوب سے انہوں نے ایک شیخ سے منیٰ میں سنا جو اپنے والد سے روایت کر رہے تھے کہ آپ نے ایسے اونٹ کو جس کا پرانا اون جھڑ گیا ہو اور ایسے اونٹ کو جو طاعون کی وجہ سے لب مرگ پہنچ گیا ہو۔ ذبح کرنے سے منع فرمایا ہے۔ ابن مندہ اور ابو نعیم نے ذکر کیا ہے۔

۶۲۱۴۔ اولاد نقباء سے ایک آدمی نے اپنے والد سے

اولاد نقباء سے ایک آدمی نے اپنے والد سے روایت بیان کی ہے کہ انہوں نے حضور اکرم ﷺ سے بیعت کی اس شرط پر کہ آپ نے فرمایا اللہ کا شریک کسی کو نہیں بناؤ گے نہ چوری کرو گے نہ زنا کرو گے اور نہ اپنی اولاد کو قتل کرو گے۔ ابن مندہ نے ذکر کیا ہے۔

۶۲۱۵۔ بنو نمیر کے ایک آدمی نے اپنے والد سے عن جدہ عن ابیہ

بنو نمیر کے ایک آدمی نے اپنے والد سے انہوں نے اپنے دادا سے انہوں نے اپنے باپ سے۔ شعبہ نے غالب القطان سے انہوں نے بنو نمیر کے ایک شخص سے انہوں نے اپنے والد سے روایت کی کہ ان کے دادا کے والد نے انہیں حضور اکرم ﷺ کی خدمت میں بھیجا کہ میں ان کا سلام آپ تک پہنچا دوں۔ حضور ﷺ نے فرمایا۔ میری طرف سے تمہارے والد کو بھی سلام ہو پھر فرمایا جو شخص کسی قوم کو سلام بھیجے اسے اس کے بدلے میں دس نیکیاں عطا ہوتی ہیں خواہ وہ لوگ ان کا سلام مسترد کر دیں۔ ابن مندہ اور ابو نعیم نے ان کا ذکر کیا ہے۔

۶۲۱۶۔ ایک شخص عن ابیہ

ایک شخص نے اپنے والد سے روایت کی کہ حضور اکرم ﷺ نے منع فرمایا کہ کوئی شخص پیشاب یا پاخانہ کرتے وقت قبلتین میں سے کسی ایک کی طرف منہ کرے۔ ابن مندہ اور ابو نعیم نے ذکر کیا ہے۔

۶۲۱۷۔ ایک شخص نے اپنے والد سے

ایک شخص نے اپنے والد سے روایت کی کہ ان کے والد نے حضور اکرم ﷺ سے دریافت کیا یا رسول اللہ! وہ کون سا عمل ہے جس سے جنت لازم ہو جاتی ہے۔ معاویہ بن صالح نے اوزاعی سے اور ان کے علاوہ اور لوگوں نے اوزاعی سے انہوں نے یحییٰ بن یزید سے انہوں نے ابو یزید کے والد سے انہوں نے ابو ذر سے روایت کی اور سماک الحنفی نے مالک بن مرشد سے انہوں نے اس کے والد سے انہوں نے ابی ذر سے روایت کی۔ ابن مندہ نے ان کا ذکر کیا ہے۔

۶۲۱۸۔ ایک شخص اور ان کے والد

ایک شخص اور ان کے والد۔ ابو موسیٰ نے کتابۃ ابو بکر محمد بن قاسم بن علی بن حنظلہ الصوفی سے انہوں نے ابو طاہر بن محمود سے انہوں نے ابو بکر بن مقرئ سے انہوں نے عبدالرحمن بن محمد بن عبدالعظیم سے مصر میں انہوں نے یونس بن عبدالاعلیٰ سے انہوں نے محمد بن معن غفاری سے انہوں نے ربیعہ بن ابو عبدالرحمن سے انہوں نے یحییٰ بن سعید سے انہوں نے ایک آدمی سے روایت کی کہ وہ اپنے والد کے ساتھ حضور اکرم ﷺ کی خدمت میں گئے اور حضور ﷺ سے ایک بکری جو گم ہو جائے اس کے بارے میں پوچھا: فرمایا بکری تمہارے لئے تمہارے بھائی کے لئے یا بیٹھے کے لئے ہے۔ ابو موسیٰ نے ذکر کیا ہے۔

ان صحابہ کا ذکر جنہوں نے اپنے بھائی، دادا، ماموں اور چچا سے روایت کی

۶۲۱۹۔ حضرت ابو امامہ باہلی رضی اللہ عنہ

حضرت ابو امامہ باہلی۔ ابو موسیٰ کتابۃ ابو غالب کوشیدی اور نوشیرواں بن شیرزاد ابو بکر محمد بن قاسم ابو یزید غانم بن علی مشککہ ابو الخیر عبدالکریم بن فوجہ اور ابو بکر محمد بن احمد الصغیر سے ان سب نے ابو بکر بن ریزہ سے انہوں نے ابو القاسم طبرانی سے انہوں نے عبداللہ بن احمد بن حنبل سے انہوں نے سوید بن سعید سے انہوں نے علی بن مسہر سے انہوں نے لیث بن ابوسلیم سے انہوں نے عبدالرحمن بن سابط سے انہوں نے ابو امامہ اور ان کے بھائی سے روایت کی۔ ان دونوں کا بیان ہے کہ رسول اکرم ﷺ نے کچھ لوگوں کو وضو کرتے دیکھا اور فرمایا اپنی ایڑیوں کو دوزخ کی آگ سے بچاؤ۔ ابو موسیٰ نے ذکر کیا ہے اور لکھا ہے کہ ایک جماعت نے اس حدیث کو لیث سے نقل کیا ہے۔ پھر اس باب میں ان میں باہم اختلاف ہے بعض کہتے ہیں کہ اس حدیث کی روایت صرف ابو امامہ سے کی گئی ہے۔ بعض نے ان کے بھائی سے اور بعض نے بر بنائے شک دونوں میں سے ایک کا نام لیا ہے۔ ابن اشیر لکھتے ہیں۔ ہمیں یحییٰ بن محمود نے اذنا باسنادہ از ابن ابی عاصم انہوں نے یوسف بن موسیٰ سے انہوں نے جریر سے انہوں نے لیث سے انہوں نے عبدالرحمن بن سابط سے انہوں نے ابو امامہ کے بھائی سے روایت کی کہ حضور اکرم ﷺ نے کچھ

لوگوں کو دیکھا کہ وہ وضو کر رہے تھے ان کے ٹخنوں کے پیچھے انچ بھر جگہ خشک رہ گئی تھی۔ اس پر آپ نے فرمایا ویل للا عقاب من النار۔

۶۴۲۰۔ حضرت اخوعمر و بن امیہؓ

اخوعمر و بن امیہ ضمری۔ ابو احمد عسکری کا خیالی ہے کہ انہیں حضور اکرم ﷺ کی صحبت نصیب ہوئی۔

۶۴۲۱۔ حضرت جدابی الاسدؓ

جدابی الاسد یا ابوالاسود السلمی۔ ہم ابوالمعلی کے ترجمے میں ان کا ذکر کر آئے ہیں۔ ابو موسیٰ نے ان کا ذکر کیا ہے۔

۶۴۲۲۔ حضرت جداسماعیلؓ

جداسماعیل انصاری۔ امام بخاری نے انہیں ابن ابراہیم لکھا ہے مگر ان کے دادا کا نام معلوم نہیں ہو سکا اور نہ ان کی حدیث ثابت ہو سکی ہے۔

ابو موسیٰ نے اذنا ہمارے استاد سے ابوالقاسم اسماعیل بن محمد بن فضل سے انہوں نے اپنے والد سے انہوں نے عبدالرحمن بن احمد سے انہوں نے جعفر بن عبداللہ سے انہوں نے محمد بن ہارون سے انہوں نے عمرو بن علی سے انہوں نے داؤد سے انہوں نے محمد بن ابوحمید سے انہوں نے اسماعیل انصاری سے انہوں نے اپنے والد سے انہوں نے دادا سے روایت کی کہ ایک شخص آپ کی خدمت میں حاضر ہوا اور گزارش کی یا رسول اللہ! مجھے نصیحت فرمائیے مگر اختصار سے فرمایا جو چیزوں دوسروں کے ہاتھ میں ہو۔ اس سے قطع امید کرے لالچ سے بچ کر رہے کہ یہ دائمی فقر ہے اور جب ادائے نماز کرے تو سکون اور اطمینان سے کر اور اس کام سے بچ جس سے بعد میں پشیمانی ہو۔ ابو موسیٰ نے ذکر کیا ہے۔

۶۴۲۳۔ حضرت جدابوالاسودؓ

جدابوالاسود الممالکی۔ یحییٰ بن محمود نے اذنا باسنادہ ابن ابی عاصم سے انہوں نے حوطی سے انہوں نے بقیہ سے انہوں نے خالد بن حمید المہری سے انہوں نے ابوالاسود مالکی سے انہوں نے والد سے انہوں نے دادا سے روایت کی کہ حضور اکرم ﷺ نے فرمایا وہ حاکم کبھی انصاف نہیں کر سکتا۔ جو اپنی رعیت کے ساتھ لین دین کرے۔ ابو موسیٰ نے ذکر کیا ہے۔

۶۴۲۴۔ ایک خاتون کا دادا

ایک بدو خاتون کا دادا داؤد بن ابوہند سے مروی ہے کہ ہم مکہ روانہ ہوئے اور ایک جگہ پڑاؤ کیا۔ وہاں ایک عرب خاتون آئی اور اس نے ہم سے سوال کیا لیکن ہم نے اسے کچھ نہ دیا۔ جب ہم نے کوچ کا ارادہ کیا۔ تو اس خاتون نے کہا یا اللہ (تین بار) یا احد (تین بار) اور یا واحد (تین بار) یہ لوگ چاہیں یا نہ چاہیں۔ تو ان سے میرا رزق مجھے دلا۔ تھوڑا سا وقت گزرا تھا کہ ہماری ایک اونٹنی بیمار ہو گئی چنانچہ ہم نے اسے ذبح کر دیا۔ اس کے اچھے اچھے حصے اپنے لئے علیحدہ کر لئے اور باقی وہیں رہنے دیا۔ ہم نے اس خاتون سے اس بارے میں دریافت کیا اس نے کہا میرے دادا حضور ﷺ کی خدمت میں حاضر ہوئے تھے تو آپ نے یہ دعا انہیں

سکھائی تھی چنانچہ ہم اسی دعا کے سہارے جی رہے ہیں۔ (یہ حدیث اس لئے مخدوش ہے کہ حضور اکرم ﷺ ایسی دعا نہیں سکھا سکتے جس میں دوسرے کا نقصان ہو۔ مترجم)

۶۴۲۵۔ حضرت جد ابود عشمؓ

جد ابود عشم الجہنی۔ عبداللہ بن ابراہیم نے ابو عمرو غفاری سے انہوں نے ابود عشم جازی الجہنی سے انہوں نے والد سے انہوں نے دادا سے روایت کی کہ حضور اکرمؐ نے چرواہے کو دیکھا جو اپنی بکری سے پاگلوں کی طرح باتیں کر رہا تھا۔ فرمایا اس بدو کو میرے پاس لاؤ لیکن اسے ڈرانا مت۔ جب وہ حضورؐ کے پاس آیا۔ تو فرمایا آرام سے بیٹھو اور خبطیوں کی طرح باتیں مت کرنا۔ راوی کہتا ہے میں نے یوں محسوس کیا گویا کہ خبط اس کے ماتھے پر بیٹھا ہوا تھا۔ ابواحمد عسکری نے ذکر کیا ہے۔

۶۴۲۶۔ حضرت جد ابی امیہؓ

جد ابی امیہ۔ بقول جعفر انہوں نے اپنے دادا سے روایت کی حضور اکرم ﷺ نے فرمایا مجھے جبرئیل نے کہا کہ میں اپنی کمر مضبوط کرنے کے لئے ہر یہ کھایا کروں۔ ابوموسیٰ نے ان کا ذکر کیا ہے۔

۶۴۲۷۔ حضرت جد ابوشبلؓ

جد ابوشبل مخزومی۔ ابوموسیٰ نے اجازۃ ابوعلی حسن بن احمد سے انہوں نے احمد بن عبداللہ سے انہوں نے عبداللہ بن محمد بن جعفر سے انہوں نے ابوالفضل بن حباب سے انہوں نے مسلم بن ابراہیم سے انہوں نے واصل بن مرزوق باہلی سے انہوں نے ایک مخزومی سے جن کی کنیت ابوشبل تھی۔ انہوں نے اپنے دادا سے جو حضور اکرمؐ کے صحابی تھے۔ روایت کیا کہ حضور اکرمؐ نے حضرت معاذ بن جبل سے دریافت کیا تم خداوند تعالیٰ کو دن میں کتنی بار یاد کرتے ہو انہوں نے کہا یا رسول اللہؐ دس ہزار بار۔ میں ہر روز اللہ تعالیٰ کو یاد کرتا ہوں فرمایا کیا میں تجھے ایسے کلمات نہ بتاؤں جو تجھے ان سے آسان ہوں اور جن کا ثواب دس ہزار سے دس ہزار گنا زیادہ ہو۔ لا الہ الا اللہ عدد ما احصاه اللہ، لا الہ الا اللہ عدد کلماتہ لا الہ الا اللہ عدد خلقہ، لا الہ الا اللہ زنة عرشہ، لا الہ الا اللہ ملا سماواتہ، لا الہ الا اللہ ملا ارضہ، لا الہ الا اللہ مثل ذلک لا یحسیہ ملک ولا غیرہ۔ ابوموسیٰ اور ابو نعیم نے ذکر کیا ہے۔

۶۴۲۸۔ حضرت جد صغصعہؓ

جد صغصعہ واخوہ۔ صغصعہ بن ابی الحویف نے والد سے انہوں نے دادا سے روایت کی کہ وہ اور ان کے بھائی حضور ﷺ کی خدمت میں حاضر ہوئے اور آپ مسجد خیف میں منیٰ میں صبح کی امامت فرما رہے تھے اور ہم اپنے ٹھکانوں پر نماز ادا کر آئے تھے۔ جب آپ نے رخ مبارک پھیرا تو فرمایا ان دونوں کو میرے پاس لاؤ۔ آپ نے دریافت فرمایا تم کیوں نماز میں شریک نہیں ہوئے؟ ہم نے گزارش کی کہ ہم نماز ادا کر چکے ہیں فرمایا اگر آئندہ کبھی ایسی صورت پیش آئے۔ تو نماز میں شریک ہو جایا کرو اس سے گھر پر ادا کی ہوئی نماز نفل شمار ہو جائے گی۔ ابوموسیٰ نے ذکر کیا ہے۔

۶۲۲۹۔ حضرت جد الصلت بن زبیدؓ

جد الصلت بن زبید۔ ابو احمد عسکری کا قول ہے کہ بعض لوگوں نے انہیں بنو مزینہ سے شمار کیا ہے اور یہ کہ صاحب زبید بن صلت کنڈی نہیں ہیں انہیں نے صلت بن زبید المزنی سے انہوں نے والد سے انہوں نے دادا سے روایت کی کہ رسول کریم ﷺ نے انہیں خرص کا حاکم مقرر فرمایا۔

ابو احمد عسکری کے مطابق زبید بن صلت کا اس معاملہ سے کوئی واسطہ نہیں کیونکہ زبید اور ان کا بھائی دونوں بنو کنڈہ کے ذیلی قبیلے بنو کثیر سے تھے اور بنو کثیر اور بنو اشعث دونوں سانحہ ارتداد میں حضرت ابو بکر کے پاس لائے گئے تھے اور آپ نے معاف فرما دیا تھا۔ ابن ماکولا وغیرہ نے صرف بنو کنڈہ کو مولفۃ القلوب میں شمار کیا ہے۔

۶۲۳۰۔ حضرت جد طلحہ بن مصرفؓ

جد طلحہ بن مصرف۔ ابو احمد عبد الوہاب بن علی نے باسنادہ تا ابو داؤد محمد بن عیسیٰ اور مسدد سے انہوں نے عبد الوارث سے انہوں نے لیث سے انہوں نے طلحہ بن مصرف سے انہوں نے والد سے انہوں نے دادا سے روایت کی کہ میں نے رسول کریم ﷺ کو دیکھا کہ وہ اپنے سر پر بار بار مسح فرما رہے تھے تاکہ آپ نے ﷺ نے دونوں ہاتھ دونوں کانوں کے نیچے سے نکالے مسدد کہتے ہیں کہ انہوں نے اس کا ذکر یحییٰ سے کیا تو انہوں نے انکار کر دیا ابو داؤد کہتے ہیں انہوں نے امام احمد کو کہتے سنا کہ یہ ابن عیینہ ہے جن کے بارے میں خیال ہے کہ وہ ماننے سے انکار کرتے اور کہتے یہ کونسی بات ہوئی کہ طلحہ اپنے باپ سے اور وہ ان کے دادا سے؟

۶۲۳۱۔ حضرت جد عدی بن ثابتؓ

جد عدی بن ثابت۔ یحییٰ بن ابوالرجاء نے ابن ابی عاصم سے انہوں نے ابو بکر سے انہوں نے شریک سے انہوں نے ابو یقظان سے انہوں نے عدی بن ثابت سے انہوں نے والد سے انہوں نے دادا سے انہوں نے رسول اکرم ﷺ سے روایت کی کہ مستحاضہ صرف ایام حیض کے دوران میں نماز چھوڑ سکتی ہے۔ ان ایام کے بعد وہ غسل کرے گی اور پھر ہر نماز کے لئے وضو کرے گی اور نماز ادا کرے گی اور روزے رکھے گی۔

۶۲۳۲۔ حضرت جد عمارۃ قرشیؓ

جد عمارۃ قرشی۔ ابو موسیٰ نے اذنا ابو منصور عبد الرحمن بن محمد قزاز سے انہوں نے ابو بکر احمد بن علی بن ثابت سے انہوں نے احمد بن جعفر قطعی سے انہوں نے یوسف بن عمر القواس سے انہوں نے محمد بن قاسم بن بنت کعب سے انہوں نے بشیم بن سہل التستری سے روایت کی کہ انہوں نے حماد بن زید کو دیکھا کہ وہ گدھے پر سوار تھے اور قارویہ کے گھر آئے جو ایک بزاز تھا۔ ان کی آمد پر ایک شخص جس کا نام عمارۃ القرشی تھا۔ پذیرائی کے لئے اٹھاتا کہ ان کی رکاب تھام کر انہیں نیچے اتارے۔ انہوں نے کہا ذرا ٹھہر جاؤ۔ انہوں نے خرنذہ سے مزدوری کم کرنے کو کہا۔ اس نے انکار کیا۔ بلکہ مہلت دینے کو آمادہ ہو گیا۔ میرے والد نے میرے دادا سے انہوں نے رسول اللہ ﷺ سے سنا آپ نے فرمایا۔ تین آدمیوں کے حقوق میں سوائے منافق کے جس کا نفاق ظاہر ہو باہر

ہو۔ کوئی اور آدمی کی کار و ادارہ نہ ہوگا۔ (۱) جسے اسلام میں بڑھاپے نے آ لیا ہو۔ (۲) بھلائی کی تعلیم دینے والا۔ (۳) اور امام عادل۔ ابو موسیٰ نے ذکر کیا ہے۔

۶۴۳۳۔ حضرت جد عمران الثقفیؓ

جد عمران الثقفیؓ۔ یحییٰ بن یمان نے انہوں نے سفیان سے انہوں نے عمران الثقفیؓ سے انہوں نے والد سے انہوں نے دادا سے روایت کی کہ حضور اکرمؐ نے ان کے ہاتھ میں ایک انگٹھوٹی سونے کی دیکھی فرمایا اس کا استعمال ترک کر دو۔ انہوں نے کہا یا رسول اللہؐ اس کی زکوٰۃ کیا ہے۔ فرمایا آگ کا انگارہ۔ ابو موسیٰ نے ذکر کیا ہے۔

۶۴۳۴۔ حضرت جد عمرو بن یحییٰ مازنیؓ

جد عمرو بن یحییٰ مازنیؓ۔ عمرو بن یحییٰ مازنی نے والد سے انہوں نے دادا سے روایت کی کہ حضور اکرمؐ ایک مجلس میں تشریف فرما تھے ایک شخص اپنی جگہ سے اٹھا اور دوسرا آدمی اس کی جگہ بیٹھ گیا۔ تھوڑی دیر میں وہ آدمی واپس آ گیا۔ آپ نے اس شخص کو جو اس جگہ پر بیٹھ گیا تھا فرمایا کہ اس کی جگہ سے اٹھ جاؤ کیونکہ ہر آدمی کا حق اس کی اپنی جگہ پر فائق ہے۔ ابو احمد عسکری نے ان کا ذکر کیا ہے۔

۶۴۳۵۔ حضرت جد ابی مروان اسلمیؓ

جد ابی مروان اسلمیؓ۔ ابو جعفر نے باسنادہ یونس بن بکیر سے انہوں نے ابراہیم بن اسماعیل انصاری سے انہوں نے صالح بن کیسان سے انہوں نے عطاء بن مروان اسلمیؓ سے انہوں نے والد سے انہوں نے دادا سے روایت کی کہ ہم رسول کریمؐ کے ساتھ خیبر کو روانہ ہوئے جب ہم قریب پہنچے اور دور سے شہر کو دیکھ لیا تو رسول اکرمؐ نے فرمایا۔ اے لوگو! ٹھہر جاؤ ہم ٹھہر گئے پس لوگ ٹھہر گئے پھر ذیل کے کلمات ارشاد فرمائے۔

اللهم رب السموات السبع وما اظلن. و رب الارضين السبع وما اقلن و رب الشياطين وما اضلن. انا نسلک من خیرها و خیر اهلها و نعوذ بک من شرها و شر اهلها. ادخلو بسم الله.

ابو موسیٰ نے ذکر کیا ہے۔

۶۴۳۶۔ حضرت جد مسمع الجحفیؓ

جد مسمع الجحفیؓ۔ ابن شاہین نے ان کا ذکر کیا ہے۔ علاء بن اخضر الرام عجلی نے بنو جہبہ کے ایک شیخ سے جس کا نام مسمع تھا۔ اس نے اپنے والد سے اس نے دادا سے روایت کی کہ انہوں نے حضور اکرمؐ کو کعبے میں ساریہ کے پاس دو رکعت پڑھتے دیکھا۔ آپ نے شیخ کو فرمایا۔ تم بھی یہاں دو رکعت نماز ادا کر لو۔ ابو موسیٰ نے بیان کیا ہے۔

۶۴۳۷۔ حضرت جد یلیح بن عبد اللہؓ

جد یلیح بن عبد اللہ انصاری الخطمیؓ۔ ابو احمد عسکری اور ابن ابی عاصم نے ان کا ذکر کیا ہے۔ یحییٰ نے اجازۃً باسنادہ ابن ابی عاصم سے انہوں نے الحوطی اور دحیم سے انہوں نے ابن ابی فدیك سے انہوں نے عمر بن محمد اسلمی سے انہوں نے یلیح بن عبد اللہ انصاریؓ

سے انہوں نے والد سے انہوں نے داد سے روایت کی۔ حضور اکرم ﷺ نے فرمایا۔ پانچ چیزیں انبیاء کی سنت ہیں۔
(۱) حیا (۲) حلم (۳) حجامت (۴) مسواک (۵) اور خوشبو لگانا۔

۶۲۳۸۔ حضرت خال البراء بن عازبؓ

حضرت خال البراء بن عازب۔ یعیث بن صدقہ بن علی الفقیہ نے باسنادہ نسائی سے انہوں نے احمد بن عثمان بن حکیم سے انہوں نے ابو نعیم سے انہوں نے حسن بن صالح سے انہوں نے السدی سے انہوں نے عدی بن ثابت سے انہوں نے براء بن عازب سے روایت کی کہ انہیں ایک آدمی ملا۔ جس کے ہاتھ میں نیزہ تھا۔ پوچھا کہاں جا رہے ہوں۔ اس نے کہا مجھے آپ نے ایک ایسے آدمی کی طرف بھیجا تھا (جس نے اپنے باپ کے بعد باپ کی بیوی سے نکاح کر لیا تھا) کہ میں اسے قتل کر دوں۔ البراء کے ماموں کا نام ابو بردہ ہانی بن نیار تھا۔ اور بقول ابن ماکولہ جس آدمی نے اپنے باپ کی بیوی کو اپنی بیوی بنا لیا تھا۔ اس کا نام منصور بن زیان بن شان الفزاری تھا۔

۶۲۳۹۔ حضرت خال حرب بن عبد اللہؓ

خال حرب بن عبد اللہ ثقفی۔ ابویاسر نے باسنادہ عبد اللہ سے انہوں نے اپنے والد سے انہوں نے ابن دکین سے انہوں نے سفیان سے انہوں نے عطا سے انہوں نے حرب بن عبید اللہ سے انہوں نے اپنے ماموں سے روایت کی کہ وہ حضور اکرم ﷺ کی خدمت میں حاضر ہوئے اور آپ سے کچھ امور کی وضاحت کی درخواست کی آپ نے فرمایا ان کے دس دس حصے کر دو۔ انہوں نے کہا یا رسول اللہ عشور کا حکم تو یہود اور نصاریٰ کو دیا گیا ہے۔ نہ کہ مسلمانوں کو۔

۶۲۴۰۔ حضرت خال ابی السوارؓ

خال ابی السوار العدوی۔ ابوموسیٰ نے اجازۃ حسن بن احمد سے انہوں نے ابو نعیم سے انہوں نے ابو علی محمد بن احمد بن بالویہ نیشاپوری سے انہوں نے ابوبکر بن خزیمہ سے انہوں نے محمد بن عبدالاعلیٰ سے انہوں نے معتز بن سلیمان سے انہوں نے والد سے انہوں نے سمیط سے انہوں نے ابوالسوار سے انہوں نے اپنے ماموں سے روایت کی کہ انہوں نے رسول اللہ ﷺ کو دیکھا کہ لوگ آپ کے پیچھے پیچھے چل رہے تھے۔ یہ بھی ان میں شامل ہو گئے جب حضور اکرم ﷺ ان کے پاس آئے تو کھجور کی ٹہنی سے یا چھڑی سے یا مسواک سے جو اس وقت آپ کے ہاتھ میں تھی انہیں ایک ہلکی سی ضرب لگائی۔ جس سے انہیں کوئی تکلیف نہ ہوئی۔ جب وہ اس وقت کو سوئے تو انہیں خیال آیا کہ حضور نے انہیں ان کے کسی ایسے کام کی وجہ سے مارا ہے۔ جس کا علم آپ کو خدا کی طرف سے ہوا ہوگا۔ دوسرے دن صبح وہ آپ کی خدمت میں حاضر ہوئے تو جبرئیل علیہ السلام نازل ہوئے اور کہا! یا رسول اللہ! آپ قوم کے سردار ہیں اس لئے ان کے سینگ نہ توڑیے جب آپ صبح کی نماز ادا فرما چکے تو صحابہ سے مخاطب ہو کر فرمایا تمہیں کسی قصور یا نافرمانی کی وجہ سے نہیں مارتا۔ اے اللہ! یہ لوگ اکثر میرے آگے پیچھے رہتے ہیں اور اس میں کوئی تعجب کی بات نہیں۔ اے اللہ! میں کسی کو ماروں یا انہیں مجھ سے کوئی دکھ پہنچے تو اس ضرب کو تو ان کے حق میں کفارہ اور اجر بنا دے یا فرمایا کہ مغفرت اور رحمت سے۔ ابو نعیم اور ابوموسیٰ نے ذکر کیا ہے۔

۶۴۴۱۔ حضرت خال سوید بن حجرؓ

خال سوید بن حجر۔ یعلیٰ بن اسد نے قزعه بن سوید سے انہوں نے والد سے انہوں نے سوید بن حجر سے انہوں نے اپنے ماموں سے روایت کی کہ میں حضور اکرم ﷺ سے عرفہ اور مزدلفہ کے درمیان ملا اور آپ کی اونٹنی کی مہار پکڑ لی اور عرض کیا یا رسول اللہ وہ کون سے اعمال ہیں۔ جو مجھے جنت کے قریب اور دوزخ سے دور کر دیں گے آپ نے فرمایا بخدا سوال کو مختصر کر کے تم نے اسے عظمت اور طوالت دے دی ہے! فرض نماز ادا کر، زکوٰۃ دے اور حج کر اور لوگوں کے ساتھ ایسا سلوک کر جو تو اپنے لئے پسند کرے اور جو تو اپنے لئے ناپسند کرتا ہے وہ ان کے لئے بھی ناپسند کر۔ یہ حدیث گزر چکی ہے۔ عم مغیرہ بن سعد بن اخرم کے ذکر میں اور ایک روایت کے رو سے سائل سعد بن اخرم یا ابن المنفق ہیں بلکہ ایک اور روایت میں عبداللہ بن المنفق مذکور ہے اور صحیح میں ابو ایوب کی حدیث مذکور ہے کہ ایک شخص نے یہ سوال پوچھا اور اس کا نام ذکر نہیں کیا۔ ابو موسیٰ نے ذکر کیا ہے۔

۶۴۴۲۔ عم اشعث بن سلیمؓ

عم اشعث سلیم۔ شعبہ نے اشعث بن سلیم انہوں نے اپنی چچی سے انہوں نے ان کے چچا سے روایت کی کہ ایک بار میں مدینہ کی گلیوں میں گھوم رہا تھا کہ پیچھے سے ایک آدمی نے آواز دی کہ اپنی دھوتی کو اوپر اٹھاؤ کہ زیادہ چلے اور صاف رہے۔ پس مڑ کر دیکھا تو حضور اکرم ﷺ تھے میں نے عرض کیا یا رسول اللہ یہ دھوتی ہی تو ہے جو ذرا ڈھلک گئی ہے فرمایا کیا میرا طریقہ تجھے پسند نہیں میں نے دیکھا تو آپ کی دھوتی پنڈلیوں کے نصف تک تھی۔ ابن مندہ اور ابو نعیم نے ذکر کیا ہے۔

۶۴۴۳۔ عم انس بن مالکؓ

عم انس بن مالک۔ یحییٰ بن یزید الرہادی نے زید بن ابی انیسہ سے انہوں نے عدی بن ثابت سے انہوں نے انس بن مالک سے روایت کی کہ میں نے اپنے چچا کو دیکھا کہ علم لئے ہوئے تھے۔ میں نے دریافت کیا کہاں کا ارادہ ہے۔ کہنے لگے مجھے رسول اللہ ﷺ نے طلب فرمایا ہے اور صحرا میں ایک بدو نے اپنی ماں کو بیوی بنا لیا ہے۔ مجھے حکم دیا گیا ہے کہ میں اسے قتل کر دوں اور اس کا مال تقسیم کر دوں۔ ابو موسیٰ نے ذکر کیا ہے اور لکھا ہے کہ یہ غلط ہے کیونکہ کافی روایات نے اس حدیث کو عدی سے انہوں نے براء سے روایت کیا اور انہوں نے چچا یا ماموں سے روایت کی ہے۔

۶۴۴۴۔ عم براء بن عازبؓ

عم براء بن عازب۔ ابو احمد عبدالوہاب بن ابو منصور نے ابو غالب ماوردی سے مناولۃ باسنادہ سلیمان بن اشعث سے انہوں نے عمرو بن قسیط الرقی سے انہوں نے عبید اللہ بن عمرو سے انہوں نے زید بن ابی انیسہ سے انہوں نے عدی بن ثابت سے انہوں نے براء سے روایت کی کہ میں نے اپنے چچا کے ہاتھ میں نیزہ دیکھا۔ الی آخر الحدیث ابو موسیٰ نے ذکر کیا ہے۔

۶۴۴۵۔ عم جبر بن عتیکؓ

عم جبر بن عتیک۔ ابو موسیٰ نے اذنا ابو علی سے انہوں نے احمد بن عبداللہ سے انہوں نے محمد بن احمد بن حسن سے انہوں نے

محمد بن عثمان بن ابوشیبہ سے انہوں نے قاسم بن خلیفہ سے انہوں نے عمرو بن محمد سے انہوں نے اسرائیل سے انہوں نے عبداللہ بن عیسیٰ سے انہوں نے جبر بن عتیک سے انہوں نے چچا سے روایت کی کہ میں آپ کے ساتھ انصار کے ایک گھر میں گیا جس میں موت ہو گئی تھی۔ عورتیں رو رہی تھیں۔ میں نے کہا حضور موجود ہیں اور یہ لوگ رو رہے ہیں فرمایا جب تک میت یہاں رکھی ہے رو لینے دو۔ جب اٹھالی گئی تو پھر نہیں روئیں گے۔ ابو نعیم اور ابو موسیٰ نے ذکر کیا ہے۔ ابو موسیٰ کہتے ہیں۔ یہ حدیث کئی لحاظ سے مختلف ہے۔

۶۴۴۶۔ ابن عم حارثؓ

حضرت ابن عم حارث۔ حارث بن سعید بن یزید ازدی کے ترجمے میں ان کا ذکر گزر چکا ہے۔ یزید بن ابوجیب نے سعید بن یزید ازدی سے انہوں نے اپنے ابن عم سے روایت کی کہ میں نے حضور اکرمؐ سے گزارش کی یا رسول اللہ! مجھے کوئی نصیحت فرمائیے۔ فرمایا تو اللہ سے اس طرح حیا کر۔ جس طرح تو اپنی قوم کے بزرگ سے حیا کرتا ہے۔ ابو موسیٰ نے ذکر کیا ہے۔

۶۴۴۷۔ عم حبیب بن ہرمؓ

عم حبیب بن حرم بن حارث سلمی۔ ابوالفرج بن محمود نے کتابۃ باسنادہ تا ابوبکر احمد بن عمرو سعید بن اشعث سے انہوں نے ابوبکر زہرانی سے انہوں نے ابوجباب سے انہوں نے حبیب بن حرم بن حارث سے روایت کی کہ میرے چچا کا وظیفہ دو ہزار تھا۔ جب اس کی ادائیگی ہوئی۔ تو انہوں نے اپنے غلام سے کہ جاؤ اور واجب الادا قرض ادا کرو کیونکہ میں نے رسول اکرمؐ کو فرماتے سنا ہے کہ جو شخص اپنے پیچھے ایک دینار چھوڑ مرے گا۔ اسے ایک داغ اور جو دو دینار چھوڑ مرے گا۔ اسے دو داغ گرم لوہے کے لگائے جائیں گے۔ ابو موسیٰ نے ذکر کیا ہے۔

۶۴۴۸۔ عم ابو حرةؓ

عم ابو حرة الرقاشی۔ بروایت ان کا نام حنیفہ تھا۔ ابوالفضل بن ابوالحسن طبری نے باسنادہ تا ابو یعلیٰ عبدالاعلیٰ بن حماد سے انہوں نے علی بن زید سے انہوں نے ابو حرة الرقاشی سے روایت کی کہ میں حضور اکرمؐ کی اونٹنی کی مہار تھا مے ہوئے تھا۔ اس واقعہ کا تعلق حجۃ الوداع کے ایام تشریق سے ہے کہ آپ نے فرمایا انے لوگو! میں ہر قسم کے ربا یعنی سود کو حرام قرار دیتا ہوں۔ اول ربا جس پر یہ حکم لاگو ہو رہا ہے۔ عباس بن عبدالمطلب کا ربا ہے۔ تم اپنے اس المال کے مالک ہو جس میں نہ تم پر کوئی بے انصافی ہوگی۔ اور نہ تم بے انصافی کے مرتکب ہو گے۔ ابن مندہ اور ابو نعیم نے ذکر کیا ہے۔

۶۴۴۹۔ عم الحساسؓ

عم الحساس۔ حساس کے ترجمے میں ذکر کر آئے ہیں۔ ابو موسیٰ نے اختصار سے ذکر کیا ہے۔

۶۴۵۰۔ عم حسناء دختر معاویہؓ

عم حسناء دختر معاویہ صرمیہ۔ ابویاسر بن ابوجبہ نے باسنادہ عبداللہ بن احمد سے انہوں نے اپنے والد سے انہوں نے اسحاق

الازرق سے انہوں نے عوف سے انہوں نے حناء بنت معاویہ صریمیہ سے انہوں نے اپنے چچا سے روایت کی میں نے دریافت کیا جنت میں کون لوگ ہوں گے حضور اکرمؐ نے فرمایا: شہید بچہ اور زندہ دفن کردہ لڑکی جنتی ہیں۔ شعبہ یحییٰ بن سعید وغیرہا نے عوف سے نقل کیا ہے۔ ابن مندہ اور ابو نعیم نے ذکر کیا ہے۔

۶۲۵۱۔ عم خارجہ بن صلتؓ

عم خارجہ بن صلت۔ ابو احمد نے باسنادہ سلیمان بن اشعث سے انہوں نے مسدد سے انہوں نے یحییٰ سے انہوں نے زکریا سے انہوں نے عامر شععی سے انہوں نے خارجہ بن صلت سے انہوں نے چچا سے روایت کی کہ حضور اکرمؐ کی خدمت میں حاضر ہو کر انہوں نے اسلام قبول کیا واپسی پر وہ ایک جماعت کے پاس سے گزرے جنہوں نے ایک آدمی کو زنجیروں میں جکڑ رکھا تھا۔ ان لوگوں نے کہا ہمیں بتایا گیا ہے کہ تمہارے آقا خیر کثیر لے کر آئے ہیں۔ کیا تمہارے پاس بھی ہے تاکہ اس مریض کا علاج ہو سکے میں نے کہا بے شک میرے پاس اس کا علاج ہے چنانچہ سورۃ فاتحہ پڑھ کر دم کیا اور وہ ٹھیک ہو گیا۔ انہوں نے مجھے سو بکریاں دیں۔ لیکن میں نے انکار کر دیا۔

پھر میں لوٹ کر حضور اکرمؐ کے پاس آیا اور واقعہ بیان کیا دریافت فرمایا۔ اس کے علاوہ بھی کچھ پڑھا تھا میں نے عرض کیا نہیں فرمایا لوگ جھوٹے منتر پڑھ کر لے لیتے ہیں۔ تو نے تو سچا منتر پڑھا ہے۔ اس لئے جائز ہے۔ ابن مندہ اور ابو نعیم نے ذکر کیا ہے۔

۶۲۵۲۔ عم رافع بن خدیجؓ

عم رافع بن خدیج۔ ہم ان کا ذکر ابی ثابت کے ترجمے میں کر آئے ہیں۔ ابو موسیٰ نے مختصراً ان کا ذکر کیا ہے۔

۶۲۵۳۔ عم زید بن ارقمؓ

عم زید بن ارقم۔ کثیر التعداد نے باسنادہ ہم ترمذی سے انہوں نے عبد بن حمید سے انہوں نے عبید اللہ بن موسیٰ سے انہوں نے اسرائیل سے انہوں نے ابواصلح سے انہوں نے زید بن ارقم سے روایت کی کہ میں اپنے چچا کے ساتھ تھا میں نے عبد اللہ بن ابی بن سلول کو اپنے ساتھیوں سے کہتے سنا۔ تم ان لوگوں پر جو محمد کے ارد گرد رہتے ہیں۔ کچھ نہ خرچ کیا کرو تاکہ وہ تتر بتر ہو جائیں اور جب ہم مدینہ واپس جائیں گے۔ تو ان رذیلوں کو مار بھگائیں گے۔ میں نے چچا سے ذکر کیا۔ انہوں نے رسول کریم صلی اللہ علیہ وسلم سے ذکر کر دیا آپ نے عبد اللہ بن ابی کو بلا بھیجا۔ اس نے اور اس کے ساتھیوں نے قسم کھائی کہ انہوں نے یہ بات نہیں کہی چنانچہ آپ نے مجھے جھوٹا اور عبد اللہ بن ابی کو سچا قرار دیا۔ اس سے مجھے ایسا صدمہ پہنچا کہ زندگی بھر نہیں پہنچا تھا چنانچہ پریشانی سے خانہ نشین ہو گیا میرے چچا نے کہا۔ تیرا ارادہ اس کے سوا اور کوئی نہ تھا کہ آپ تمہیں کاذب قرار دیں۔ جلد ہی یہ آیت نازل ہوئی "اذا جاءك المنافقون" نازل ہوئی۔ آپ نے مجھے بلا بھیجا اور آیت پڑھ کر سنائی اور فرمایا کہ اللہ تعالیٰ نے تمہاری تصدیق کر دی ہے۔ ابو موسیٰ نے ذکر کیا ہے۔

۶۳۵۴۔ بنو ساعدہ کے ایک شخص کے چچا

بنو ساعدہ کے ایک شخص کے چچا۔ ابن مندہ کا قول ہے۔ بقول ابو نعیم یہ آدمی بنو سعد سے تھا۔ خالد بن عبد اللہ واسطی نے سعید الجری سے انہوں نے ساعدی سے (ایک روایت میں السعدی ہے) انہوں نے والد یا چچا سے روایت کی کہ انہوں نے رسول کریم کے سجدہ میں اتنی دیر تک پڑے دیکھا۔ جتنی دیر میں کہ آدمی سبحان ربی الاعلیٰ کو تین دفعہ دہرائے۔

ابوموسیٰ نے ابن مندہ پر اعتراض کیا ہے اور عم السعدی یا ابوہ کہہ کر حدیث بیان کی ہے اور ابن مندہ نے اسے ترک نہیں کیا تا کہ ان پر استدراک ہو سکے بلکہ انہوں نے تو ابو نعیم کے قول کو غلط قرار دیا ہے اور ابوموسیٰ ابن مندہ کی غلطی کی نشاندہی اسی وقت کر سکتے تھے اگر ان سے یہ غلطی سرزد ہوئی ہوتی۔ اس بنا پر اس کا ذکر بے سود ہے۔

۶۳۵۵۔ ابن عم سبرہ بن معبد

ابن عم سبرہ بن معبد جہنی۔ ان کا ذکر ربیع بن سبرہ کی حدیث میں جو انہوں نے اپنے والد سے دربارہ متعہ نساء روایت کی ہے۔ گزر چکا ہے کہ ان کا عم زادان کے ساتھ تھا۔ وہ جوان تر تھے اور ان کے عم زاد کی چادر بہتر تھی۔ ابوموسیٰ نے ان کا ذکر کیا ہے۔

۶۳۵۶۔ عم ابی الشماخ ازدی

عم ابی الشماخ ازدی۔ زائدہ نے سائب بن جیش الکلاعی سے انہوں نے ابو الشماخ سے انہوں نے اپنے چچا سے جو صحابی تھے۔ روایت کی کہ وہ امیر معاویہ کے دربار میں گئے اور کہا کہ میں نے حضور اکرم ﷺ سے سنا کہ جس شخص کو لوگوں کی ولایت عطا ہو اور پھر وہ مسکینوں اور مظلوموں پر اپنا دروازہ بند کر دے تو اللہ تعالیٰ اس پر اپنی رحمت کے دروازے بند کر دے گا۔ اور اسے اپنے محتاج ترین بندوں میں شامل کر دے گا۔ ابن مندہ اور ابو نعیم نے ذکر کیا ہے۔

۶۳۵۷۔ عم شیبہ الحنجی

عم شیبہ الحنجی جعفر نے ذکر کیا ہے۔ انہوں نے باسنادہ مسار بن عمر بن عولیس سے انہوں نے ابو العباس بن طلحہ سے انہوں نے ابو القاسم انماطی سے انہوں نے ابو طاہر المخلص سے انہوں نے یحییٰ بن صاعد سے انہوں نے بکار بن قتیہ سے انہوں نے محمد بن الوزیر ابوالمطرف سے انہوں نے موسیٰ بن عبد الملک سے انہوں نے والد سے انہوں نے شیبہ الحنجی سے انہوں نے اپنے چچا سے روایت کی کہ رسول اکرم ﷺ نے فرمایا تین اوصاف ایسے ہیں جن کی وجہ سے تو اپنے بھائی کی محبت حاصل کرنے میں کامیاب ہوگا۔ (۱) جب بھی اسے ملے تو سلام کہہ۔ (۲) مجلس میں اس کے لئے جگہ بنا۔ (۳) اور اسے بہتر نام سے پکار۔ ابوموسیٰ نے ان کا ذکر کیا ہے۔

۶۳۵۸۔ عم عامر بن طفیل

عم عامر بن طفیل۔ ابوموسیٰ نے اذنا حسن بن احمد سے انہوں نے ابو نعیم سے انہوں نے محمد بن محمد سے انہوں نے حضرت سے انہوں نے شیبان بن فروخ سے انہوں نے عقبہ بن عبد اللہ رفاعی سے انہوں نے عبد اللہ بن بریدہ سے انہوں نے عامر بن طفیل

سے روایت کی کہ عامر نے حضور اکرمؐ کو ایک گھوڑا بطور ہدیہ روانہ کیا اور کہلا بھیجا کہ مجھے ایک پھوڑا نکل آیا ہے۔ کوئی دوا ارسال فرمائیں۔ حضور اکرمؐ نے گھوڑا تو واپس فرمادیا کیونکہ اس نے اسلام قبول نہیں کیا تھا لیکن شہد کی ایک کچی روانہ کی اور کہلا بھیجا کہ اس سے پھوڑے کا علاج کرو۔ ابو موسیٰ نے ذکر کیا ہے۔

ابن اثیر لکھتے ہیں۔ اسے صحابی کہنا بالکل غلط ہے۔ نیز عامر بن طفیل کا حضور اکرمؐ کو ہدیہ بھیجنا بھی درست نہیں کیونکہ وہ کافر آپ کا شدید ترین دشمن تھا وہ بھلا کیوں آپ سے پھوڑے کا علاج طلب کرتا کیونکہ یہ وہی شخص ہے جس نے مسلمانوں کو بئر معونہ میں قتل کیا تھا بلکہ یہ واقعہ ابو براء ملاعب الاسنہ کا ہے۔ جو عامر بن طفیل کا چچا تھا۔ اسی نے رسول کریمؐ کو ہدیہ بھیجا تھا اور طالب دوا ہوا تھا اور اس نے اسلام قبول نہیں کیا تھا علاوہ ازیں ابن بریدہ کی ملاقات عامر سے ثابت نہیں کیونکہ وہ رسول اکرمؐ کی زندگی ہی میں مر گیا تھا اگر اس واقعہ کا ذکر نہ کیا جاتا تو بہتر تھا۔

۶۳۵۹۔ عم عبداللہ الجہنیؓ

عم عبداللہ الجہنی۔ ابو علی نے ابو نعیم سے انہوں نے عبداللہ بن جعفر سے انہوں نے اسماعیل بن عبداللہ سے انہوں نے عبداللہ بن مسلمہ سے انہوں نے عبداللہ بن سلیمان سے انہوں نے معاذ بن عبداللہ الجہنی سے انہوں نے والد سے انہوں نے چچا سے روایت کی کہ ایک بار حضور اکرمؐ اپنے حجرے سے باہر تشریف لائے اور آپ پر غسل کے آثار تھے۔ ہم سمجھے غالباً آپ نے اپنی ازواج سے تمتع فرمایا ہے۔ ہم نے گزارش کی یا رسول اللہ ﷺ آپ کے انفاس سے خوشبو آ رہی ہے۔ فرمایا ہاں اللہ کا شکر ہے۔ پھر اللہ کا شکر ہے۔ پھر آپ نے دولت کا ذکر فرمایا کہ دولت اور صحت میں کوئی حرج نہیں اگر تقویٰ کا خیال رکھا جائے چنانچہ تقویٰ اور انفاس کی پاکیزگی ہر دو دولت اور دنیا کی نعمتوں سے بہتر ہے۔

ایک روایت کے مطابق اس آدمی کا نام عبید اللہ معاذ ہے۔ ابو نعیم اور ابو موسیٰ نے ان کا ذکر کیا ہے۔

۶۳۶۰۔ عم عبد الجلیلؓ

عم عبد الجلیل۔ یحییٰ بن محمود نے باسنادہ ابن ابی عاصم سے انہوں نے دحیم سے انہوں نے ابن ابی فدیك سے انہوں نے داؤد بن قیس سے انہوں نے عبد الجلیل فلسطینی سے انہوں نے چچا سے روایت کی کہ انہوں نے حضور اکرمؐ سے سنا فرمایا جو شخص غصے کو پی جائے حالانکہ اسے اس کے نفاذ پر قدرت حاصل ہو۔ اللہ تعالیٰ اسے امن اور ایمان سے مالا مال کر دے گا۔

اس سے آگے اسماعیل بن عبداللہ بن دحیم نے باسنادہ روایت کیا کہ جو شخص صرف تو اضعاً للہ خوبصورت لباس پہننا چھوڑ دے۔ اللہ تعالیٰ اسے کرامت اور احترام کی خلعت سے سرفراز فرمائے گا اور جو آدمی اللہ کی رضا کی خاطر اپنے اندر وسعت پیدا کرے گا۔ اللہ تعالیٰ اسے ملکوتی تاج عطا فرمائے گا۔

اور یہی حدیث داؤد نے زید بن اسلم سے انہوں نے عبد الجلیل سے اور بروایت عبد الجلیل سے انہوں نے چچا سے انہوں نے ابو ہریرہ سے روایت کی۔ ابو نعیم اور ابو موسیٰ نے ذکر کیا ہے۔

۶۳۶۱۔ عم عبدالرحمن بن سلمہؓ

عم عبدالرحمن بن سلمہ خزاعی۔ روح بن عبادہ نے سعید سے انہوں نے قتادہ سے انہوں نے عبدالرحمن بن سلمہ خزاعی سے انہوں نے چچا سے روایت کی کہ ہم عاشورے کی صبح کو ناشتے کے بعد حضور اکرم ﷺ کی خدمت میں حاضر ہوئے فرمایا کیا آج تم نے روزہ رکھا ہے ہم نے عرض کیا یا رسول اللہ! ہم تو ناشتہ کھا آئے ہیں۔ فرمایا دن کے باقی حصے کچھ کھاؤ پیو گے نہیں۔

اسی حدیث کو یزید بن ذریع وغیرہ نے سعید سے انہوں نے قتادہ سے اسی طرح روایت کیا ہے۔ ابواحمد عسکری نے اس حدیث کو بیان کیا ہے اور لکھا ہے کہ عبدالرحمن بن منہال بن سلمہ نے اپنے چچا سے انہوں نے ابواحمد سے باسنادہ انہوں نے ابوداؤد سے انہوں نے محمد بن منہال سے انہوں نے یزید سے انہوں نے سعید سے انہوں نے قتادہ سے انہوں نے عبدالرحمن بن سلمہ سے انہوں نے چچا سے روایت کی کہ اسلم رسول کریم ﷺ کی خدمت میں حاضر ہوئے آپ نے فرمایا کیا آج کا روزہ آپ نے رکھا ہے انہوں نے گزارش کی نہیں یا رسول اللہ۔ فرمایا آج کا روزہ پورا کرو۔ بعد میں اسے قضا کر لینا۔ ابن مندہ اور ابو نعیم نے ذکر کیا ہے۔

۶۳۶۲۔ عم عبدالرحمن بن ابو عمرہؓ

عم عبدالرحمن بن ابو عمرہ۔ ابن ابی حبیہ نے باسنادہ عبداللہ سے انہوں نے اپنے والد سے انہوں نے عبدالرحمن سے انہوں نے سفیان سے انہوں نے عبدالکریم جزری سے انہوں نے عبدالرحمن بن ابو عمرہ سے انہوں نے اپنے چچا سے روایت کی آپ نے فرمایا میرے نام اور کنیت کو مت جمع کرو۔ ابو موسیٰ نے ذکر کیا ہے۔

۶۳۶۳۔ عم عبید اللہؓ

عم عبید اللہ یا عبداللہ۔ ابو الیمان نے شعیب بن ابو حمزہ سے انہوں نے زہری سے انہوں نے حمید بن عبدالرحمن سے انہوں نے عبداللہ بن کعب بن مالک سے انہوں نے چچا سے روایت کی کہ جب رسول کریم ﷺ قبائل کے تعاقب سے واپس ہوئے۔ تو آپ نے عورتوں اور بچوں کے قتل سے منع فرمایا۔ یہ ابن مندہ کا قول ہے۔

ابو نعیم باسنادہ سفیان سے وہ زہری سے وہ ابن کعب بن مالک سے وہ اپنے چچا سے روایت کرتے ہیں کہ حضور اکرم ﷺ نے عورتوں اور بچوں کے قتل سے منع فرمایا ہے اور ابن مندہ نے ابو الیمان سے انہوں نے شعیب سے انہوں نے زہری سے انہوں نے حمید سے انہوں نے عبداللہ بن کعب سے انہوں نے چچا سے روایت کی لیکن اس حدیث کے اسناد میں حمید کو کوئی دخل نہیں ہے اور مزروق بن ابی ہذیل نے اس کی تجوید کی ہے اور اسے زہری سے انہوں نے عبدالرحمن بن عبداللہ بن کعب انہوں نے اپنے چچا عبداللہ بن کعب بن مالک سے انہوں نے والد کعب سے روایت کی کہ جب حضور اکرم ﷺ جب آپ عرب قبائل کے تعاقب سے واپس آئے۔ عورتوں اور بچوں کے قتل سے منع فرمایا۔ ابن مندہ اور ابو نعیم نے ذکر کیا ہے۔

۶۳۶۴۔ عم ام عمرو دختر عیسیٰؓ

عم ام عمرو دختر عیسیٰ۔ جعفر نے ذکر کیا ہے اور ابن ابی عاصم نے ام عمرو صریحہ لکھا ہے۔ یحییٰ نے اجازۃ باسنادہ تا قاضی ابوبکر

انہوں نے محمد بن ثنیٰ سے انہوں نے ابو عامر سے انہوں نے ابراہیم بن طہمان سے انہوں نے عاصم بن سلیمان سے انہوں نے ام عمرو دختر عیسیٰ سے انہوں نے چچا سے روایت کی کہ وہ ایک سفر میں حضور اکرم ﷺ کے ساتھ تھے۔ اس دوران میں آپ پر سورۃ ماندہ کا نزول ہوا۔ چنانچہ آپ کی ناقہ عضباء کا کندھا سورۃ کے بوجھ سے جھک گیا۔ ابو موسیٰ نے ذکر کیا ہے۔

ابن ابی عاصم کے قول کے مطابق ام عمرو بنو تمیم سے تعلق رکھتی ہیں اور ابن مقاعس بن عمرو بن کعب بن سعید بن زید مناہ بن تمیم بنو صریم سے تھا۔

۶۳۶۵۔ عم عمیر بن سعیدؓ

عم عمیر بن سعید۔ ابوالجواب نے عمار بن زریق سے انہوں نے عبداللہ بن عیسیٰ سے انہوں نے عمیر بن سعید سے انہوں نے اپنے چچا سے روایت کی کہ ہم لوگ حضور اکرم ﷺ کی معیت میں جنت البقیع کو روانہ ہوئے فرمایا جس نے ہمیں دھوکا دیا وہ ہم میں سے نہیں ہے۔

اسی حدیث کو شریک نے عبداللہ بن عیسیٰ سے انہوں نے جمیع بن عمیر سے انہوں نے اپنے ماموں ابو بردہ سے انہوں نے رسول اکرم ﷺ سے روایت کی۔ ابن مندہ اور ابو موسیٰ نے ذکر کیا ہے۔

ابن اشیر لکھتے ہیں کہ اس ترجمے کو ابن مندہ نے اسی طرح لکھا ہے۔ جس طرح ہم لکھ آئے ہیں اور ابو موسیٰ نے بھی بعینہ اسی طرح درج کیا ہے ہاں البتہ انہوں نے شریک کی روایت کا تذکرہ نہیں کیا۔ پھر میں سمجھ نہیں سکا کہ استدراک کیوں کیا گیا؟ حالانکہ انہوں نے اس کو ذکر کیا ہے۔

۶۳۶۶۔ عم ابی عمیر بن انسؓ

عم ابی عمیر بن انس۔ ابو احمد نے باسنادہ ابوداؤد سے انہوں نے حفص بن عمر سے انہوں نے شعبہ سے انہوں نے ابو بشر سے انہوں نے ابو عمیر بن انس سے انہوں نے اپنے صحابی چچا سے روایت کی کہ کچھ سوار حضور اکرم ﷺ کے پاس آئے۔ انہوں نے بیان کیا کہ انہوں نے کل چاند دیکھا تھا۔ فرمایا افطار کر لو اور کل صبح کو نماز عید کے لئے عید گاہ کو جانا۔

اسی حدیث کو بشر بن مفضل اور عثمان بن جبہ نے شعبہ سے انہوں نے ابو بشر سے انہوں نے ابو عبداللہ بن انس سے روایت کیا نیز اس حدیث کو ابو عوانہ اور ہشیم وغیرہما نے ابو بشر سے انہوں نے ابو عمیر بن انس سے روایت کیا جیسا کہ روح نے اسے شعبہ سے انہوں نے ابو بشر سے انہوں نے اپنے چچا سے روایت کیا۔ ابن مندہ اور ابو نعیم نے ذکر کیا ہے۔

۶۳۶۷۔ عم قرہ بن دعوصلؓ

عم قرہ بن دعوصل۔ ایک دفعہ چچا کی معیت میں حضور اکرم کی خدمت میں حاضر ہوئے۔ ان کا ذکر گزر چکا ہے۔ ابن مندہ اور ابو نعیم نے مختصراً ان کا ذکر کیا ہے۔

۶۳۶۸۔ عم مجیبہؓ

عم مجیبہ ام مجیبہ کے ترجمے میں ان کا ذکر ہو چکا ہے۔ ابو موسیٰ نے مختصراً ذکر کیا ہے۔

۶۳۶۹۔ عم معاویہ بن حکیمؓ

عم معاویہ بن حکیم۔ اسماعیل بن عیاش نے سلیم بن سلیمان سے انہوں نے یحییٰ بن جابر الطائی سے انہوں نے معاویہ بن حکیم سے انہوں نے اپنے چچا سے روایت کی حضور اکرم ﷺ نے فرمایا۔ نحوست کوئی چیز نہیں۔ ہاں البتہ بعض عورتیں مکان اور گھوڑے برکت والے ہوتے ہیں۔ ابن مندہ اور ابو نعیم نے ذکر کیا ہے۔

۶۳۷۰۔ عم معاویہ بن قرۃؓ

عم معاویہ بن قرۃ المزنی۔ زائدہ نے عبد الملک بن عمیر سے انہوں نے خطیب ابو الفضل عبد اللہ بن احمد باسنادہ ابوداؤد طیالسی سے انہوں نے شعبہ سے انہوں نے معاویہ بن قرہ سے روایت کی کہ ایک شخص اپنے چھوٹے سے بیٹے کو لے کر حضور اکرم صلی اللہ علیہ وسلم کی خدمت میں آتا اور اسے آپ کے سامنے بٹھا دیتا حضور اکرم نے دریافت فرمایا کیا تم اس سے محبت کرتے ہو۔ اس نے جواب دیا بلاشبہ یا رسول اللہ مجھے اس سے بہت پیار ہے کچھ عرصہ کے بعد وہ بچہ مر گیا۔ حضور نے اس سے دریافت فرمایا تجھے ضرور دکھ ہوا ہوگا اس نے کہا ہاں یا رسول اللہ صلی اللہ علیہ وسلم آپ نے فرمایا اس وقت تجھے کتنی خوشی ہوگی۔ جب تو بہشت میں داخل ہوگا اور جنت کے دروازے پر یہ لڑکا کھڑا ہوگا اور تیرے لئے دروازہ کھولے گا۔ اس نے کہا بلاشبہ یا رسول اللہ! فرمایا تجھے انشاء اللہ یہی صورت حال پیش آئے گی۔

شعبہ نے بھی اس حدیث کو معاویہ سے ان کے والد کے واسطے سے بیان کیا ہے اور خالد بن میسرہ اور زیاد الجھاص نے اس سے موافقت کی ہے۔ ابن مندہ اور ابو نعیم نے ذکر کیا ہے۔

۶۳۷۱۔ عم مغیرہ بن سعدؓ

عم مغیرہ بن سعد بن خرم۔ اعمش نے عمرو بن مرۃ سے انہوں نے مغیرہ بن سعد بن خرم سے انہوں نے چچا سے روایت کی کہ جب حضور اکرم ﷺ (بروایت عرفہ میں تھے) تو وہ آپ کی خدمت میں حاضری کے لئے آگے بڑھے مگر لوگوں نے انہیں روک دیا۔ آپ نے فرمایا مت روکو اور اسے آنے دو۔ ابو نعیم اور ابو موسیٰ نے ذکر کیا ہے۔

ایک روایت میں اس شخص کا نام سعد بن خرم ہے اور ایک دوسری روایت میں یہ شخص کوئی اور ہے۔ یحییٰ بن محمود نے اجازۃ باسنادہ از ابن ابی عاصم۔ انہوں نے ابن نمیر سے انہوں نے یحییٰ بن عیسیٰ سے انہوں نے اعمش سے انہوں نے عمرو بن مرہ سے انہوں نے مغیرہ بن عبد اللہ بن سعد بن خرم سے انہوں نے اپنے والد یا چچا سے (اعمش کو اس میں شک ہے) روایت کی انہوں نے رسول اکرم ﷺ سے دریافت کیا یا رسول اللہ! وہ کون سا عمل ہے جو مجھے جنت کے قریب تر کر دے گا۔

۶۳۷۲۔ عم المنہال بن سلمہؓ

عم المنہال بن سلمہ خزاعی۔ بقول جعفر عبد الرحمن بن سلمہ نے اپنے والد سے انہوں نے اپنے چچا سے انہوں نے یحییٰ بن محمود سے اذنا باسنادہ ابن ابی عاصم سے انہوں نے محمد بن ثنیٰ سے انہوں نے محمد بن جعفر سے انہوں نے شعبہ سے انہوں نے قتادہ سے انہوں نے عبد الرحمن بن منہال خزاعی سے انہوں نے چچا سے روایت کی کہ رسول کریم نے اسلم سے فرمایا۔ آج کا روزہ رکھو۔

انہوں نے عرض کیا یا رسول اللہ۔ ہم تو ناشتہ کر چکے ہیں۔ فرمایا آج عاشورے کا روزہ پورا کرو۔ اس میں انہوں نے عن ابیہ کا ذکر نہیں کیا جب کہ باقی لوگوں نے کیا ہے۔ ابو موسیٰ نے اختصاراً ذکر کیا ہے۔

ابن اثیر لکھتے ہیں کہ ابو موسیٰ نے اس میں ابن مندہ پر استدراک کیا ہے حالانکہ ابن مندہ نے ان کا ذکر کیا ہے اور لکھا ہے کہ عبد الرحمن بن سلمہ خزاعی نے اپنے چچا سے روایت کی اور عاشورے کے روزے کا ذکر کیا ہے اس کے بعد باسنادہ محمد بن منہال پھر قتادہ سے باسنادہ اسی طرح بیان کیا ہے۔ جس سے معلوم ہوتا ہے کہ دونوں ایک ہیں چنانچہ عم عبد الرحمن کے ترجمے میں جو کچھ ہم لکھ آئے ہیں۔ وہ کافی ہے کیونکہ کبھی اس روایت کا انتساب ان کے والد کی طرف ہے اور کبھی دادا کی طرف۔ واللہ اعلم

۶۴۷۳۔ عم یحییٰ بن خلاد

عم یحییٰ بن خلاد۔ ابوالقاسم یعیش بن صدقہ بن علی الفقیہ نے باسنادہ ابو عبد الرحمن احمد بن شعیب نے انہوں نے قتیہ سے انہوں نے بکر بن مضر سے انہوں نے ابن عجلان سے انہوں نے علی بن یحییٰ زرقی سے انہوں نے والد سے انہوں نے چچا سے روایت کی (اور وہ بدری تھے) کہ ہم حضور اکرم ﷺ کے پاس بیٹھے ہوئے تھے کہ ایک شخص مسجد میں داخل ہوا اور مصروف نماز ہو گیا۔ وہ نماز ادا کر رہا تھا اور آپ سے نکلیوں سے دیکھ رہے تھے۔ نماز سے فراغت کے بعد اس نے حاضر ہو کر سلام عرض کیا آپ نے جواب سلام کے بعد فرمایا جاؤ پھر نماز پڑھو کہ تمہاری نماز نہیں ہوئی۔ راوی کہتا ہے۔ مجھے یاد نہیں رہا۔ دوسری یا تیسری کوشش پر اس آدمی نے گزارش کی مجھے اس ذات کی قسم! جس نے آپ پر کتاب نازل فرمائی میں نے تو کوشش کر دیکھی ہے۔ آپ مجھے بتائیں یا نماز پڑھ کر دکھائیں آپ نے فرمایا جب تو نماز کا ارادہ کرے تو اچھی طرح وضو کر قبلہ رخ ہو کر کھڑا ہو تکبیر کہہ پھر فاتحہ سورت پڑھ پھر سکون اور اطمینان سے رکوع کر پھر سر اٹھا اور جب سیدھا کھڑا ہو چکے تو اطمینان سے سجدہ کر پھر سر اٹھا جب سیدھا بیٹھ چکو۔ تو اسی طرح سکون سے دوسرا سجدہ کر۔ جب اس طریقے سے تم ارکان نماز سکون و اطمینان سے کرو گے تو تمہاری نماز مکمل ہو جائے گی اور اس میں کوئی کمی نہیں رہ جائے گی۔

یہ علی بن یحییٰ بن خلاد بن رافع الزرقی ہیں۔ اور رفاعہ بن رافع ان کے چچا ہیں اور اس کا ذکر ہو چکا ہے اور اس حدیث کو اسحاق بن عبد اللہ بن ابوظلمہ نے علی بن یحییٰ بن خلاد بن مالک بن مالک سے انہوں نے اپنے والد سے انہوں نے چچا سے روایت کی ہے اس سے ظاہر ہو گیا کہ وہ رفاعہ بن رافع ہیں۔

ابو موسیٰ نے ذکر کیا ہے۔

ان صحابہ کرام کا ذکر جو اپنے قبائل سے منسوب ہیں

۶۴۷۴۔ حضرت بنوازد

حضرت بنوازد۔ شعبہ نے عمرو بن مرہ سے انہوں نے عبد اللہ بن حارث سے انہوں نے زہیر بن اقرم سے روایت کی کہ جب حضرت علی کرم اللہ وجہہ شہید کر دیئے گئے۔ تو امام حسن تقریر کے لئے اٹھے اتنے میں بنوازد کا ایک بوڑھا آدمی کھڑا ہوا اور کہنے لگا

کہ میں نے رسول اکرم صلی اللہ علیہ وسلم کو فرماتے سنا ہے کہ جو شخص مجھ سے محبت کرتا ہے وہ اس شخص سے جو منبر پر ہے محبت کرے نیز فرمایا کہ جو لوگ یہاں موجود ہیں۔ وہ میرا یہ پیغام ان لوگوں تک پہنچائیں جو موجود نہیں ہیں اگر حضور اکرم صلی اللہ علیہ وسلم کا یہ ارشاد نہ ہوتا تو میں اٹھ کر یہ بات نہ کہتا۔

عروہ بن زبیر نے بنو ازد کے آدمی کی وساطت سے حضور اکرم ﷺ سے روایت کی کہ یمن فتح ہو جائے گا اور وہاں کے کچھ بد حال لوگ آئیں گے اور مدینہ ان کے لئے اچھا ثابت ہوگا آپ نے عراق اور شام کا ذکر بھی فرمایا ہے۔ ابن مندہ اور ابو نعیم نے ذکر کیا ہے۔

۶۴۷۵۔ حضرت بنو اسدؓ

بنو اسد۔ ابو احمد باسنادہ ابو داؤد سے انہوں نے عبد اللہ بن مسلمہ سے انہوں نے مالک سے انہوں نے زید بن اسلم سے انہوں نے عطاء بن یسار سے انہوں نے بنو اسد کے ایک آدمی سے روایت کی کہ میں اور میرے اہل و عیال بقیع الغرقہ میں اترے۔ میری بیوی نے کہا کہ رسول کریم صلی اللہ علیہ وسلم کی خدمت میں جاؤ اور کچھ کھانے کو مانگ لاؤ اور لوگ حضور اکرم ﷺ کی خدمت میں اپنی حاجتیں بیان کرتے تھے۔

میں حضور اکرم ﷺ کی خدمت میں پہنچا وہاں ایک آدمی کو دیکھا جو آپ سے مانگ رہا تھا اور آپ فرما رہے تھے کہ میرے پاس دینے کو کچھ نہیں۔ وہ آدمی اٹھ کر چلا گیا اور غصے میں تھا اور وہ کہہ رہا تھا قسم بخدا! آپ اسے دیتے ہیں جسے چاہتے ہیں۔ آپ نے فرمایا۔ یہ اس لئے بگڑ رہا ہے کہ میرے پاس وہ چیز کیوں نہیں۔ جو یہ مانگتا ہے تم میں جس شخص کے پاس ایک اوقیہ ہو یا اس کی مقدار ہو اور وہ پھر مانگے اسے لہجہ ہی کہنا چاہیے۔ اسدی نے کہا یا رسول اللہ ہمیں تو ایک لقمہ ہی کافی ہے۔ اوقیہ تو چالیس درہم کا ہوتا ہے۔ میں نے کچھ نہ مانگا اور میں واپس آ گیا۔

اس کے بعد آپ کے پاس جو اور منقیا آ گیا اس میں سے آپ نے ہمیں بھی عطا فرمایا تا آنکہ اللہ نے ہمیں غنی کر دیا۔ ثوری نے اس کی روایت کی جس طرح امام مالک نے بیان کیا ہے۔ ابن مندہ اور ابو نعیم نے ذکر کیا ہے۔

۶۴۷۶۔ حضرت بنو اسلمؓ

بنو اسلم۔ عبد اللہ بن احمد خطیب نے ابو محمد سراج سے انہوں نے ابو القاسم عبید اللہ بن عمر بن احمد بن شاہین سے انہوں نے ابو محمد بن ماسی بزار سے انہوں نے ابو شعیب حرانی سے انہوں نے علی بن جعد سے انہوں نے زہیر سے انہوں نے سہیل بن ابوصالح سے انہوں نے والد سے انہوں نے بنو اسلم کے ایک آدمی سے روایت کی کہ میں حضور اکرم ﷺ کے پاس تھا کہ ایک آدمی جسے بچھونے کاٹا آیا۔ اور کہارات کو مجھے کاٹ کھایا ہے اور میں سو بھی نہیں سکا آپ نے پوچھا کس نے کاٹا ہے؟ اس نے کہا بچھونے۔ فرمایا اگر شام کو تو نے یہ کلمات پڑھے ہوتے تو تجھے کوئی چیز دکھ نہ دیتی اعدوذ بکلمات اللہ التامة من شر ما خلق ابن مندہ اور ابو نعیم نے ذکر کیا ہے۔

وہ انصار صحابہ جن سے احادیث مروی ہیں

۶۴۷۷۔ حضرت ابو امامہ بن سہلؓ۔ عن رھط من الانصار

حضرت ابو امامہ بن سہل بن حنیف۔ انصار کے ایک قبیلے سے تھے۔ مروی ہے کہ ان سے ایک آدمی آدمی رات کو بیدار ہوا تاکہ قرآن مجید کی اس سورت کو جو اس نے حفظ کی تھی۔ اسے پھر سے دہرائے لیکن سوائے بسم اللہ الرحمن الرحیم کے کچھ بھی یاد نہ آیا۔ صبح سویرے دربار رسالت کے دروازے پر حاضر ہوا تاکہ رسول اکرم ﷺ سے دریافت کرے یکے بعد دیگرے وہاں لوگ جمع ہوتے گئے اور وہاں اچھا خاصہ ہجوم ہو گیا وہ آپس میں ایک دوسرے سے پوچھتے رہے مگر کسی کے حافظے میں کچھ بھی محفوظ نہیں رہ گیا تھا۔ اس اثناء میں حضور اکرم ﷺ نے انہیں اندر آنے کی اجازت دی اور انہوں نے اپنی مشکل بیان کی آپ نے مختصر سے سکوت کے بعد فرمایا۔ وہ سورت تو کل رات ہی منسوخ ہو گئی تھی چنانچہ وہ تمہارے حافظوں سے بھی اٹھالی گئی ہے۔ ابن مندہ اور ابو نعیم نے ذکر کیا ہے۔

۶۴۷۸۔ حضرت جنادہؓ۔ عن رجل من الانصار

جنادہ (ایک انصاری سے) ابو منصور بن مکارم بن احمد بن سعد بن حسن المؤمنین نے باسنادہ (تا ابو زکریا یزید بن ایاس بن قاسم ازدی) ابو حفص احمد بن صالح بن عبدالصمد اسدی سے انہوں نے اپنے والد سے انہوں نے محمد بن محاضر سے انہوں نے مجاہد سے انہوں نے جنادہ بن ابی امیہ سے روایت کی کہ ہم ایک انصاری کے پاس گئے اور کہا جو کچھ تم نے رسول کریم سے سنا ہے ہمیں سناؤ اور کسی غیر کی کوئی بات نہ کہنا۔ خواہ وہ تمہارے دماغ میں جاگزیں ہی کیوں نہ ہو۔ اس نے کہا حضور اکرم ﷺ نے کھڑے ہو کر تین بار فرمایا۔ میں تمہیں دجال سے ڈراتا ہوں اور اس کا قصہ بالتفصیل بیان فرمایا۔ ابن مندہ اور ابو نعیم نے ذکر کیا ہے۔

۶۴۷۹۔ حضرت ابو حازمؓ عن البیاضی

ابو حازم التمار البیاضی سے اور بیاضہ انصار کا قبیلہ ہے۔ ان کا نام عبداللہ بن جابر بتایا گیا ہے مالک نے یحییٰ بن سعید سے انہوں نے محمد بن ابراہیم التیمی سے انہوں نے ابو حازم التمار سے انہوں نے بیاضی سے روایت کی کہ ایک بار حضور اکرم ﷺ مسجد میں تشریف لائے اور صحابہ نماز پڑھ رہے تھے اور ان کی قراءت کی آواز زیادہ اونچی سنائی دے رہی تھی۔ فرمایا نمازی اللہ سے سرگوشی کر رہا ہوتا ہے اس لئے تمہیں یہ امر پیش نظر رکھنا چاہیے کہ وہ کس سے سرگوشی کر رہا ہے اور شور نہیں کرنا چاہیے۔

اسی حدیث کو یزید بن ہاد اور ولید بن کثیر نے محمد بن ابراہیم سے انہوں نے ابو سلمہ سے انہوں نے بیاضی سے اور لیث بن سعد نے ابن الہاد سے انہوں نے محمد بن ابراہیم سے انہوں نے عطاء سے انہوں نے ایک آدمی سے اس نے رسول کریم ﷺ سے روایت کی۔ ابن مندہ اور ابو نعیم نے ان کا ذکر کیا ہے۔

۶۴۸۰۔ حضرت حضرمی بن لاحقؓ۔ عن رجل من الانصار

حضرمی بن لاحق نے انصاری سے یحییٰ بن محمود بن سعد نے اجازۃً باسنادہ ابو بکر بن ابو عاصم سے انہوں نے یحییٰ بن درست

سے انہوں نے ابو اسماعیل القیاد سے روایت کی کہ میں نے یحییٰ بن ابوکثیر سے کھٹل کے بارے میں دریافت کیا۔ جو ایسے آدمی کے کپڑوں میں پائی جائے۔ جو نماز پڑھ رہا ہو۔ انہوں نے کہا مجھے حضرت بن لائق نے ایک انصاری سے جو بنو نطمہ سے تھا بتایا کہ حضور اکرم ﷺ نے فرمایا کہ جو شخص نماز کے دوران میں اپنے کپڑوں میں کھٹل دیکھ پائے تو وہ ایسے ہی میں رہنے دے اور مسجد میں نہ پھینکے۔ ابن مندہ اور ابو نعیم نے ذکر کیا ہے۔

۶۴۸۱۔ حضرت ابو الخیر یزنیؓ۔ عن رجل من الانصار

ابو الخیر یزنی نے ایک انصاری۔ لیث بن سعد نے یزید بن ابوصیب سے انہوں نے ابو الخیر مرشد بن عبداللہ یزنی سے روایت کی کہ ایک انصاری نے انہیں بتایا کہ عید الاضحیٰ کے موقع پر مدینہ میں لوگوں نے کچھ شور سنا اور سمجھے کہ حضور اکرم نماز عید پڑھ چکے ہیں چنانچہ انہوں نے اپنی قربانی کے جانور ذبح کر دیئے بعد میں کہ انہیں معلوم ہوا کہ اندازہ غلط تھا اور حضور اکرم صلی اللہ علیہ وسلم نے ابھی نماز ادا نہیں کی چنانچہ انہوں نے آدمی بھیج کر حضور اکرم صلی اللہ علیہ وسلم کو صورت حال سے آگاہ کیا آپ نے فرمایا کہ اور جانور خریدو اور پھر سے قربانی کرو۔ ابن مندہ اور ابو نعیم نے ذکر کیا ہے۔

۶۴۸۲۔ حضرت زاذانؓ۔ عن رجل من الانصار

زاذان۔ ایک انصاری سے۔ ابن فضیل نے حصین سے انہوں نے ہلال بن یساف سے انہوں نے زاذان سے انہوں نے ایک انصاری سے روایت کی کہ میں نے حضور اکرم صلی اللہ علیہ وسلم کو نماز پڑھنے کے بعد اللھم اغفر لی ذنبی انک انت التواب الغفور پڑھتے ہوئے سنا۔ یہاں تک کہ یہ کلمات پڑھتے پڑھتے یہ تعداد سو دفعہ تک پہنچ گئی۔ ابن مندہ اور ابو نعیم نے ذکر کیا ہے۔

۶۴۸۳۔ حضرت ابوالسائب مولیٰ عائشہؓ۔ عن رجل من الانصار

ابوالسائب مولیٰ عائشہ ایک انصاری سے جو بنو عبدالاشہل سے تھے۔ ابو جعفر نے باسنادہ یونس سے انہوں نے ابن اسحاق سے انہوں نے عبداللہ بن خارجہ بن زید بن ثابت سے انہوں نے ابوالسائب مولیٰ عائشہ دختر عثمان سے روایت کی کہ ایک صحابی جن کا تعلق عبدالاشہل سے تھا۔ وہ اور ان کے بھائی غزوہ احد میں حضور اکرم ﷺ کے ساتھ تھے چنانچہ لڑائی میں وہ دونوں زخمی ہو گئے جب حضور اکرم ﷺ کے منادی کرنے والے نے دشمن کے مقابلے کے لئے روانگی کی منادی کی تو میں نے بھائی سے کہا۔ یا بھائی نے مجھ سے کہا کہ رسول اللہ کے اس غزوے میں ہمارا برا حال ہوا ہے ہمارے پاس سواری بھی نہیں اور ہمارے ہاں سب زخمی ہیں۔ بہر حال رسول اکرم کے ساتھ روانہ ہو پڑے۔ میں مقابلہ بھائی سے کمتر زخمی تھا۔ جب وہ لاچار ہو جاتا تو کسی گھائی پر میں اسے اٹھالیتا اور کہیں وہ چلنے لگ جاتا۔ تا آنکہ ہم اسلامی لشکر تک پہنچ گئے۔ رسول اللہ بھی تشریف لے آئے اور حمراء الاسد پر جو مدینہ سے آٹھ میل کے فاصلے پر ہے۔ پڑاؤ فرمایا اور وہاں تین روز (یعنی سوموار، منگل وار اور بدھ وار) رکے رہے پھر مدینہ واپس آ گئے۔ ابن مندہ اور ابو نعیم نے ذکر کیا ہے۔

۶۲۸۴۔ حضرت سعید بن جشمؓ۔ عن رجل من الانصار

سعید بن جشم نے ایک انصاری سے۔ سعید بن عامر نے ایک شخص سے جس کا نام غالباً سعید بن جشم سے انہوں نے ایک انصاری سے جو حضور اکرم ﷺ کے صحابی تھے اور جو شام میں منتقل ہو گئے تھے۔ انہوں نے بیان کیا کہ ایک بار آپ نے ہمیں ایسی نصیحت کی اور ایسا موثر وعظ فرمایا کہ جس پر بدن پر روگئے کھڑے ہو گئے آنکھوں نے بہنا شروع کر دیا اور دل کانپنے لگ گئے۔ ہم نے کہا اس سے معلوم ہوتا ہے کہ آپ دنیا سے تشریف لے جانے والے ہیں۔ پس ہم سے کوئی عہد بھی نہیں لیا۔ فرمایا اللہ سے ڈرو۔ میرے طریقے کو اپناؤ اور میرے بعد آنے والے خلفاء کے طریقے کو جو ہدایت یافتہ اور لوگوں کو ہدایت دینے والے ہیں۔ دانتوں سے مضبوط پکڑ لو۔ ان کی بات سنو۔ ان کا حکم مانو پس بے شک ہر بدعت گمراہی ہے۔ دونوں سے ذکر کیا ہے۔

۶۲۸۵۔ حضرت ابو العالیہؓ۔ عن رجل من الانصار

ابو العالیہ ایک انصاری سے۔ ابو یاسر نے باسنادہ عبد اللہ سے انہوں نے والد سے انہوں نے یزید سے انہوں نے ہشام سے انہوں نے حفصہ دختر سیرین سے انہوں نے ابو العالیہ سے انہوں نے ایک انصاری سے روایت کہ وہ اپنی اہلیہ کے ساتھ حضور اکرم ﷺ کی زیارت کے لئے نکلے۔ میں ابھی آپ کے پاس کھڑا ہی تھا کہ آپ کے ساتھ ایک آدمی تھا جو آپ کی طرف متوجہ تھا۔ میں نے دل میں کہا۔ شاید ان کا باہم کوئی کام ہے چنانچہ میں ایک طرف کو بیٹھ گیا۔ بخدا رسول اکرم ﷺ اتنی دیر تک کھڑے رہے کہ مجھے آپ پر رحم آنے لگا۔ جب وہ صاحب چلے گئے۔ تو میں نے عرض کیا یا رسول اللہ! انہوں نے آپ کو اتنی محبت دی کہ میرا دل آپ کے لیے بے چین ہو گیا تھا۔ حضور نے فرمایا کیا تم نے اسے دیکھا تھا؟ میں نے کہا ہاں آپ نے فرمایا تم مجھے کہ وہ کون تھے؟ میں نے کہا نہیں یا رسول اللہ! آپ نے فرمایا۔ وہ جبریل تھے وہ مجھے پڑوسی کے بارے میں وصیت کرتے ہیں یہاں تک کہ میں نے گمان کیا کہ شاید پڑوسی کو یہ وارث ہی بنا دیں۔ اگر تم سلام کہتے تو وہ تمہارے سلام کا جواب دیتے۔ ابو نعیم نے ذکر کیا ہے۔

۶۲۸۶۔ حضرت عباس بن عبد الرحمنؓ۔ عن رجل من الانصار

حضرت عباس بن عبد الرحمن ایک انصاری سے۔ روح بن عبادہ نے ابن جریج سے انہوں نے عباس بن عبد الرحمن سے انہوں نے ایک انصاری سے روایت کی کہ انہوں نے حضور اکرم ﷺ کو فرماتے سنا۔ دین (قرضہ) تو ایک طے شدہ امر ہے اور زعم (ضامن) گھانٹے میں رہتا ہے۔ ابو مندہ نے ذکر کیا ہے۔

۶۲۸۷۔ حضرت عبد اللہ بن عباسؓ۔ عن رجل من الانصار

حضرت عبد اللہ بن عباسؓ۔ گروہ انصار سے۔ ہم حضور اکرم ﷺ کی خدمت میں بیٹھے ہوئے تھے کہ آسمان پر ایک ستارا چھوٹا۔ حضور اکرم نے دریافت فرمایا تم ستاروں کے چھوٹنے کے متعلق کیا عقیدہ رکھتے تھے۔ ہم نے جواب دیا یا رسول اللہ! ہم یہ سمجھتے تھے کہ کوئی بڑا آدمی پیدا ہوا ہے۔ حضور اکرم ﷺ نے فرمایا ستاروں کے چھوٹنے کا آدمیوں کی موت و حیات سے کوئی تعلق نہیں ہوتا بلکہ بات یہ ہے کہ جب خداوند تعالیٰ کوئی حکم صادر فرماتا ہے تو حاملین عرش خدا کی تسبیح کہتے ہیں اور پھر آہستہ آہستہ یہ

بات اوپر سے چلتی نیچے آسمان دنیا تک پہنچ جاتی ہے۔ اس مقام پر شیاطن الجن اس خبر کو جھپٹنے کی کوشش کرتے ہیں تاکہ آسمان کی بات اپنے جیلوں چانٹوں تک پہنچادیں اس پر ستارے ان کا تعاقب کرتے ہیں۔ دونوں نے ذکر کیا ہے۔

۶۳۸۸۔ حضرت عبداللہ بن محمد بن حنفیہؓ۔ عن رجل من الانصار

حضرت عبداللہ بن محمد بن حنفیہ ایک انصاری سے۔ ابواحمد نے باسنادہ ابوداؤد سے انہوں نے ابن کثیر سے انہوں نے اسرائیل سے انہوں نے عثمان بن مغیرہ سے انہوں نے سالم بن ابوالجعد انہوں نے عبداللہ بن محمد بن حنفیہ سے روایت کی کہ میں اور میرا والد اپنے ایک انصاری رشتہ دار کی عیادت کے لئے گئے۔ اتنے میں نماز کا وقت ہو گیا۔ تو انصاری نے اپنی کنیز سے کہا کہ ہمیں خالص پاکیزگی اور استراحت لا کر دو۔ ہم نے اس چیز کو ناپسند کیا۔ ہمارے میزبان نے کہا میں نے رسول اکرم صلی اللہ علیہ وسلم کو فرماتے سنا ہے بلال۔ ہمیں نماز سے استراحت دے۔ نیز محمد بن حنفیہ نے اپنے سسرال کے ایک عزیز نے جس کا تعلق بنو اسلم سے تھا روایت کی کہ رسول کریم ﷺ نے فرمایا جس شخص نے جان بوجھ کر مجھ سے کوئی جھوٹ منسوب کیا وہ اپنا ٹھکانا جہنم میں بنالے۔ ابن مندہ اور ابو نعیم نے ذکر کیا ہے۔

۶۳۸۹۔ حضرت عبداللہ بن ابوملیکہؓ۔ عن رجل من الانصار

عبداللہ بن ابوملیکہ ایک انصاری سے۔ ابن جریج نے ابی ملیکہ سے انہوں نے ایک انصاری سے جو مکہ میں تھے روایت کی کہ جب حضور اکرم ﷺ تناول فرمانے لگتے تو ذیل کے دعائیہ کلمات ارشاد فرماتے۔
اللہم بارک لنا فیما رزقتنا وعلیک خلفہ
دونوں نے ذکر کیا ہے۔

۶۳۹۰۔ حضرت عبدالرحمن بن عویم بن ساعدہؓ۔ عن رجل من الانصار

عبدالرحمن بن عویم بن ساعدہ انصار کے چند آدمیوں نے۔ ابو جعفر نے باسنادہ یونس سے انہوں نے محمد بن اسحاق سے انہوں نے محمد بن جعفر بن زبیر سے انہوں نے عروہ بن زبیر سے انہوں نے عبدالرحمن بن عویم بن ساعدہ سے انہوں نے انصار کے چند آدمیوں سے روایت کی کہ جب ہمیں مکہ سے حضور اکرم ﷺ کی ہجرت کی خبر ملی۔ تو ہم آپ کے انتظار میں شہر سے باہر دھوپ میں آ کر بیٹھ جاتے تھے۔ دونوں نے ذکر کیا ہے۔

۶۳۹۱۔ حضرت عبدالرحمن بن ابی لیلیٰؓ۔ عن اشیاخ من الانصار

عبدالرحمن بن ابی لیلیٰ۔ انصار کے چند شیوخ سے۔ حضور اکرم ﷺ نے کسی بھی مسلمان کو ڈرانے سے منع فرمایا۔ دونوں نے ذکر کیا ہے۔

۶۳۹۲۔ حضرت عبید اللہ بن عدیؓ۔ عن رجل من الانصار

حضرت عبید اللہ بن عدی بن خیار ایک انصاری سے۔ ابوالیمان نے شعیب سے انہوں نے زہری سے انہوں نے عبید اللہ بن

عدی بن خیار سے انہوں نے روایت کی ہم حضور اکرم ﷺ کی خدمت میں بیٹھے ہوئے تھے کہ ایک انصاری نے آ کر آپ سے حاضری کی اجازت طلب کی اور آپ کو ایک طرف لے گیا اور منافقین میں سے ایک آدمی کے قتل کی اجازت طلب کی آپ نے بلند آواز میں اس سے پوچھا۔ کیا وہ کلمہ تو حید نہیں پڑھتا اور نماز ادا نہیں کرتا۔ انصاری نے کہا۔ اس کے کلمے اور نماز کا کیا اعتبار؟ فرمایا ایسے لوگوں کے قتل ہی سے اللہ نے مجھے منع کیا ہے۔ دونوں نے ذکر کیا ہے۔

۶۴۹۳۔ حضرت علی بن بلالؓ۔ عن ناس من الانصار

حضرت علی بن بلالؓ۔ از گروہ انصاری۔ عبد الوہاب بن ہبہ اللہ نے باسنادہ عبد اللہ بن احمد سے انہوں نے اپنے والد سے انہوں نے ہشیم سے انہوں نے ابو بشر سے انہوں نے علی بن بلال سے انہوں نے گروہ انصار سے روایت کی کہ ہم رسول کریم ﷺ کے ساتھ نماز مغرب ادا کرتے وہاں سے فراغت کے بعد ہم تیر اندازی کی مشق کرتے اور جب ہم گھروں کو واپس لوٹتے تو اس وقت بھی ہم اپنے تیروں کے ہدف بآسانی دیکھ سکتے تھے۔ ابو نعیم نے ذکر کیا ہے۔

۶۴۹۴۔ حضرت ابو عمر و شیبانیؓ۔ عن رجل من الانصار

ابو عمر و شیبانی ایک انصاری سے۔ زائدہ نے رکیبن بن ربیع سے انہوں نے عمیلہ سے انہوں نے ابو عمر و شیبانی سے انہوں نے ایک انصاری سے انہوں نے رسول کریم سے روایت کی۔ گھوڑے تین قسم کے ہیں۔ ایک وہ ہے جسے ایک شخص جہاد فی سبیل اللہ کے لئے باندھ رکھے۔ اس کی قیمت سواری اور چارے پر بھی اللہ کے یہاں اجر ہے۔ دوسری قسم وہ ہے جو ریس (دوڑ) کے لئے رکھے جاتے ہیں۔ اس کی قیمت سواری اور چارہ سب بوجھ ہے۔ تیسری قسم وہ ہے جو سواری کی غرض سے رکھے جاتے ہیں۔ ہو سکتا ہے کہ کبھی یہ گھوڑے سرحدوں کی حفاظت کے کام آئیں۔ ابن مندہ اور ابو نعیم نے ذکر کیا ہے۔

۶۴۹۵۔ حضرت ابو قلابہ رقاشیؓ۔ عن رجل من الانصار

ابو قلابہ رقاشی ایک انصاری سے۔ بروایت یہ ہشام بن عامر تھے۔ حماد بن سلمہ نے ایوب سے انہوں نے ابو قلابہ سے روایت کی کہ میں مسجد میں داخل ہوا۔ دیکھا کہ بہت سے لوگ ایک صحابی پر ہجوم کئے ہوئے ہیں۔ میں بھی ان کے قریب ہو گیا۔ وہ بیان کر رہے تھے کہ حضور اکرم ﷺ نے فرمایا کہ آپ کے بعد ایک جھوٹا اور گمراہ انسان خروج کرے گا اور اس کے سر پر گھنگھر یا لے بال ہوں گے۔ وہ لوگوں سے کہے گا کہ میں تمہارا خدا ہوں لیکن جو شخص کہے گا: ربی اللہ لا الہ الا اللہ علیہ تو کلت والیہ انیب“ اس آدمی پر اس کا کوئی بس نہ چلے گا۔ اسی حدیث کو معمر نے ایوب سے انہوں نے ابو قلابہ سے انہوں نے ہشام بن عامر انصاری سے روایت کیا۔ ابن مندہ اور ابو نعیم نے ذکر کیا ہے۔

۶۴۹۶۔ حضرت کلیب بن شہابؓ۔ عن رجل من الانصار

کلیب بن شہاب ایک انصاری سے عبد الوہاب بن علی نے باسنادہ ابو داؤد سے انہوں نے ہناد بن سری سے انہوں نے ابو الاحوص سے انہوں نے عاصم یعنی ابن کلیب سے انہوں نے اپنے والد سے انہوں نے ایک انصاری سے روایت کی کہ ہم رسول اکرم ﷺ کے ساتھ ایک سفر میں تھے۔ ہمارے ساتھیوں کو سخت بھوک لگی۔ راستے میں ایک بکری ہاتھ لگ گئی جس کو انہوں نے

چھپ لیا۔ ہماری ہانڈیاں جوش کھا رہی تھیں کہ رسول اکرم ﷺ اپنی کمان کو زمین پر نکاتے وہاں تشریف لے آئے چنانچہ آپ نے ہماری ہانڈیاں اپنی کمان سے الٹ دیں پھر آپ نے گوشت کو مٹی میں دبانا شروع کر دیا اور فرمایا کہ ممنوع چیز کسی صورت میں بھی مردار سے حلال تر نہیں یا فرمایا کہ مردار کسی طرح بھی ممنوع چیز سے حلال تر نہیں ہے۔ اس میں ہناد کو شک ہے اور ابو اہلق نے زائدہ سے انہوں نے عاصم بن کلیب سے انہوں نے اپنے والد سے روایت کی کہ انصاری نے ہمیں بتایا کہ ہم رسول اکرم صلی اللہ علیہ وسلم کے ساتھ جنازہ پڑھنے کو روانہ ہوئے جبکہ میں اس وقت جوان تھا جب ہم لوٹے تو راستے میں قریش کی ایک عورت کھڑی تھی۔ جس نے حضور اکرم ﷺ سے عرض کیا یا رسول اللہ! فلاں خاتون نے آپ کو رفقائے سمیت کھانے کی دعوت دی ہے۔ ہم سب حضور اکرم کے ساتھ اس خاتون کے گھر آ کر بیٹھے اور کھانا لایا گیا آپ نے اور صحابہ نے ہاتھ کھانے کی طرف بڑھائے۔ جب آپ نے لقمہ منہ میں ڈالا۔ تو صحابہ نے دیکھا کہ آپ لقمے کو نگل نہیں رہے تھے چنانچہ صحابہ نے ہاتھ روک لئے۔ دیکھیں آپ لقمے سے کیا سلوک کرتے ہیں آخر کار آپ نے لقمہ نکال کر پھینک دیا فرمایا ایسا معلوم ہوتا ہے کہ گوشت مالک کی اجازت کے بغیر پکایا ہے بہتر ہے کہ قیدیوں کو کھلا دو۔ دونوں نے ذکر کیا ہے۔

۶۳۹۷۔ حضرت مجاہد بن جبرؓ۔ عن رجل من الانصار

مجاہد بن جبر ایک انصاری سے منصور بن معتمر نے مجاہد سے انہوں نے ایک انصاری سے روایت کی کہ ایک آدمی نے رسول اکرم ﷺ کی خدمت میں حاضر ہو کر عرض کیا۔ یا رسول اللہ بنو عبدالمطلب کی ایک آزاد کردہ لونڈی رات بھر نماز پڑھتی ہے اور سوتی نہیں۔ روزہ رکھتی ہے اور افطار نہیں کرتی۔ فرمایا میں روزہ رکھ کر افطار کرتا ہوں۔ رات کو نماز پڑھتا ہوں اور سوتا بھی ہوں۔ جو میرے طریقے سے روگردانی کرتا ہے اس کا مجھ سے کوئی واسطہ نہیں۔ ابن مندہ نے ذکر کیا ہے۔

۶۳۹۸۔ حضرت محمد بن عبدالرحمن بن ثوبانؓ۔ عن رجل من الانصار

محمد بن عبدالرحمن بن ثوبان ایک انصاری سے۔ ابو نعیم نے سفیان سے انہوں نے سعد بن ابراہیم سے انہوں نے محمد بن عبدالرحمن سے انہوں نے ایک انصاری سے روایت کی کہ حضور اکرم ﷺ نے فرمایا کہ جمعے کے دن ہر مسلمان کو غسل اور مسواک کرنا چاہیے اور اگر میسر ہو تو خوشبو لگائے۔ دونوں نے ذکر کیا ہے۔

۶۳۹۹۔ حضرت محمد بن علی بن حسینؓ۔ عن رجل من الانصار

محمد بن علی بن حسین ایک انصاری سے۔ ابن وہب نے سلیمان بن بلال سے انہوں نے جعفر بن محمد بن علی سے انہوں نے اپنے والد سے روایت کی کہ حضور اکرم ﷺ کے پاس ایک سائل آیا آپ نے صحابہ سے دریافت فرمایا کیا کسی کے پاس کچھ وافر غلہ ہے۔ انصار کے بنو جبلی میں سے ایک شخص نے کہا ہاں یا رسول اللہ! ہے۔ فرمایا اسے چار وسق وزن غلہ دے دو۔ پھر آپ نے کچھ دیر توقف فرمایا تو انصار کی ایک عورت نے کہا یا رسول اللہ! ہمارے پاس بھی کچھ نہیں ہے۔ فرمایا گھبراؤ نہیں ہو جائے گا وہ عورت تین بار حاضر ہوئی جب تیسری بار حاضر ہوئی تو کہنے لگی یا رسول اللہ! آپ کتنی بار وعدہ فرما چکے ہیں۔ حضور اکرم نے تبسم فرمایا اور حاضرین سے پوچھا کس کے پاس وافر غلہ ہے۔ ایک شخص کے عرض کیا ہاں یا رسول اللہ! ہے۔ فرمایا اسے آٹھ وسق دے۔

دو۔ اس نے کہا یا رسول اللہ میرے پاس صرف چار سبق ہے۔ فرمایا چار ہی دے دو۔ ابن مندہ نے ذکر کیا ہے۔

۶۵۰۰۔ حضرت محمد بن کعب القرظی۔ عن رجل من الانصار

محمد بن کعب القرظی ایک انصاری بنو اعلیٰ سے انہوں نے رسول اکرم ﷺ سے سوال کیا یا رسول اللہ کس پر جمعہ فرض ہے۔ فرمایا سوائے عورت بچے اور غلام کے ہر مسلمان پر فرض ہے۔ ابو نعیم نے ذکر کیا ہے۔

۶۵۰۱۔ حضرت محمد بن منکدر۔ عن رجل من الانصار عن ابیہ

محمد بن منکدر ایک انصاری سے انہوں نے اپنے والد سے روایت کی کہ حضور اکرم ﷺ کی محفل میں بیٹھے ہوئے تھے کہ آپ نے انہماک سے کسی بات کی طرف کان لگائے تا آنکہ ہم اکتا گئے پھر ہماری طرف متوجہ ہوئے اور وہ انہماک ختم ہو گیا فرمایا جبریل آئے تھے اور کہہ رہے تھے۔ اللہ نے فرمایا کہ جب بندہ مومن مجھ سے کوئی چیز طلب کرتا ہے تو میں اس کی پکار کا جواب دیتا ہوں اور اس کی حاجت پوری کر دیتا ہوں کچھ دیر کے بعد آپ پر پھر وہی حالت انہماک طاری ہو گئی۔ جب وہ حالت ختم ہو گئی تو آپ نے پھر سے ہماری طرف توجہ فرمائی اور فرمایا کہ جبریل پھر آئے اور کہہ گئے ہیں۔ اللہ تعالیٰ فرماتے ہیں کہ جب کافر مجھ سے اپنی حاجت طلب کرتا ہے۔ تو میں جبریل سے کہتا ہوں کہ تو اس کی حاجت پوری کر دے کہ مجھے اس کی آواز ہی ناپسند ہے۔ ابو نعیم نے اس کا ذکر کیا ہے۔

۶۵۰۲۔ حضرت محمود بن لبید۔ عن نفر من الانصار

محمود بن لبید انہوں نے چند انصار سے۔ فضل بن دکین نے ہشام بن سعد سے انہوں نے زید بن اسلم سے انہوں نے محمود بن لبید انصاری سے انہوں نے چند انصار سے روایت کی کہ رسول اکرم ﷺ نے فرمایا صبح سویرے اٹھنے کی کوشش کرو کیونکہ صبح سویرے اٹھنے میں بڑا اجر ہے۔ ابن مندہ اور ابو نعیم نے ذکر کیا ہے

۶۵۰۳۔ حضرت مسلمہ۔ عن جابر عن رجل من الانصار

حضرت مسلمہ نے جابر سے انہوں نے ایک انصاری سے روایت کی۔ یہ انصاری عبداللہ بن انیس ہیں۔ جن سے ”من ستر مؤمناً“ والی حدیث مروی ہے۔ ابن مندہ نے ذکر کیا ہے۔

۶۵۰۴۔ حضرت معاویہ بن قرہ۔ عن رجل من الانصار

معاویہ بن قرہ۔ ایک انصاری سے عبدالوہاب بن عطانے سعید بن ابوعروبہ سے ایسے محرم (احرام باندھنے والے آدمی) کے بارے میں دریافت کیا جس نے شتر مرغ کے انڈے پھوڑ دیئے تھے۔ انہوں نے مطر الوراق سے انہوں نے معاویہ بن قرہ سے انہوں نے ایک انصاری سے ایک ایسے آدمی کے بارے میں دریافت کیا۔ جو احرام باندھے ہوئے تھا۔ اونٹنی پر سوار تھا اور یوں اس نے شتر مرغ کے انڈے جو ریت میں دفن تھے۔ اونٹنی کے پاؤں کے نیچے روند ڈالے۔ وہ آدمی حضرت علی کے پاس گیا اور اس بارے میں فتویٰ دریافت کیا۔ حضرت علی نے فرمایا۔ ہر انڈے کے بدلے میں تجھے ایک اونٹنی کو گا بھن کرانا ہوگا۔ یا اس کا بچہ بطور

تاوان دینا ہوگا۔ وہ آدمی حضور اکرم ﷺ کی خدمت میں حاضر ہوا اور صورت حال بیان کی آپ نے فرمایا جو کچھ علی نے کہا ہے وہ تو سن ہی چکا ہے۔ اب آؤ میں تمہیں اس سلسلے میں کچھ رعایت دیتا ہوں۔ ہر انڈے کے بدلے میں ایک روزہ رکھو اور ایک مسکین کو کھانا کھلاؤ۔ ابو نعیم اور ابن مندہ نے ذکر کیا ہے۔

بنو جہینہ

۶۵۰۵۔ اسید بن عبد الرحمنؓ۔ عن رجل من جہینہ

بنو جہینہ اسید بن عبد الرحمن۔ بنو جہینہ کے ایک آدمی سے اوزاعی نے اسید بن عبد الرحمن سے انہوں نے بنو جہینہ کے ایک آدمی سے انہوں نے اپنے والد سے روایت کی کہ ہم رسول اکرمؐ کے ساتھ ایک غزوہ میں شریک تھے۔ اس دوران میں ہم ایک ایسے مقام پر اترے۔ جہاں بڑی تنگ جگہ تھی چنانچہ شدت ہجوم سے راستہ رک گیا۔ حضور اکرمؐ نے منادی کرائی کہ جو شخص ساتھیوں کی تنگی کا ذریعہ بنے گا یا راستہ بند کر دے گا وہ جہاد کے ثواب سے محروم رہے گا۔

اسی حدیث کو عباد بن جویریہ نے اوزاعی سے انہوں نے اسید سے انہوں نے قرہ بن مجاہد سے انہوں نے سہل بن معاذ بن انس جہنی سے انہوں نے اپنے والد سے روایت کیا۔ ابن مندہ اور ابو نعیم نے ذکر کیا ہے۔

۶۵۰۶۔ حضرت ابواحق سبعمیؓ۔ عن رجل من جہینہ او مزینہ

ابواحق ہمدانی سبعمی۔ بنو جہینہ یا بنو مزینہ کے ایک آدمی سے۔ ابویاسر بن ابوحبہ نے باسنادہ وہ عبد اللہ سے انہوں نے اپنے والد سے انہوں نے یحییٰ بن آدم سے انہوں نے سفیان سے انہوں نے ابواحق سے انہوں نے بنو جہینہ کے ایک آدمی سے روایت کی کہ حضور اکرم ﷺ نے الشعاب میں ایک آدمی کو یا حرام یا حرام کہتے سنا۔ یہ ان کی رسم تھی حضور اکرمؐ نے فرمایا: ”یا حلال یا حلال“ دونوں نے ذکر کیا ہے۔

۶۵۰۷۔ حضرت ابواحق سبعمیؓ۔ عن رجل من جہینہ

ابواحق سبعمی۔ بنو جہینہ کے ایک دوسرے آدمی سے بقول ابو نعیم ابوالاحوص نے ابواحق سے انہوں نے بنو جہینہ کے ایک آدمی سے روایت کی کہ حضور اکرم ﷺ نے فرمایا بہترین چیز جو ایک شخص دوسرے کو دے سکتا ہے۔ وہ حسن خلق ہے اور بدترین چیز۔ اچھی شکل کے اندر برادل ہے۔ ابو نعیم نے ذکر کیا ہے۔

۶۵۰۸۔ حضرت ابو بکر بن زید بن مہاجرؓ۔ عن رجل من جہینہ

ابو بکر بن زید بن مہاجر۔ بنو جہینہ کے ایک آدمی سے۔ ان کا قول ہے کہ ان کا ایک بھائی فوت ہو گیا اور اس نے دود دینا اپنے بعد چھوڑے۔ میں نے حضور اکرم ﷺ کی خدمت میں عرض کیا یا رسول اللہ میرا بھائی فوت ہو گیا ہے اور اس کا ترکہ صرف دود دینا ہے۔ آپ نے فرمایا۔ گرم لو ہے کے دود داغ اس کے بعد اس آدمی نے کہا اگر میں نے حضور اکرمؐ سے جھوٹ منسوب کیا ہو۔ تو میں بدترین آدمی ہوں۔ ابن مندہ نے ذکر کیا ہے۔

۶۵۰۹۔ حضرت ابو الحویرث عبدالرحمن بن معاویہؓ۔ عن رجل من جہینہ

ابو الحویرث عبدالرحمن بن معاویہ مدنی۔ بنو جہینہ کے ایک آدمی سے مروی ہے رسول اکرمؐ نے فرمایا جس نے اپنے کسی یتیم کو یا کسی اجنبی یتیم کو اپنے خاندان میں شامل کر لیا اور اس کے ساتھ اچھا سلوک کیا اور اس کی بہتری میں کوشاں رہا۔ اس کی مثال مجاہد فی سبیل اللہ قائم اللیل اور صائم الدہر کی سی ہوگی۔ ابو نعیم نے ذکر کیا ہے۔

۶۵۱۰۔ حضرت سعید بن یسارؓ

سعید بن یسار بنو جہینہ کے ایک آدمی سے۔ حماد نے عمرو بن یحییٰ سے انہوں نے سعید بن یسار سے روایت کی کہ میں نے بنو جہینہ کے ایک ایسے آدمی کو دیکھا۔ جس سے طویل تر اور عظیم آدمی۔ میں نے نہیں دیکھا تھا۔ اس آدمی سے منقول ہے کہ ہم حضور اکرمؐ کے پاس ایسے زمانے میں آئے۔ جب ملک میں قحط تھا۔ حضور اکرمؐ نے فرمایا ان کو باہم تقسیم کر لو۔ لوگ ایک ایک دو دو آدمیوں کے ہاتھ پکڑ کر لے جا رہے تھے لیکن میرا قدم اور حجم دیکھ کر گھبراتے تھے۔ ابو نعیم نے ذکر کیا ہے۔

۶۵۱۱۔ حضرت شمر بن عطیہؓ۔ عن رجل من جہینہ

شمر بن عطیہ جہینہ یا مزنیہ کے ایک آدمی سے۔ سفیان نے اعمش سے انہوں نے شمر بن عطیہ سے انہوں نے بنو جہینہ یا بنو مزینہ کے ایک آدمی سے روایت کی کہ ایک بار تقریباً سو بھیڑیوں کا ایک جھنڈا حضور اکرمؐ نے نماز ادا کی آپ کی خدمت میں پیش ہوا آپ نے فرمایا کہ بھیڑیوں کا یہ وفد اس لئے حاضر ہوئے ہیں کہ تم اپنی خوراک میں سے ان کا حصہ علیحدہ کر دو اور باقی کو اپنے لئے محفوظ کر لو چنانچہ بھیڑیوں نے آپ کے سامنے اپنی شکایت پیش کی اور واپس چلے گئے اور ان کے چیخنے کی آواز آ رہی تھی۔ ابو نعیم نے ذکر کیا ہے۔

۶۵۱۲۔ حضرت عبداللہ بن عکیمؓ۔ عن مشحہ من جہینہ

عبداللہ بن عکیم۔ بنو جہینہ کے عمر رسیدہ لوگوں سے قاسم بن خمیرہ نے عبداللہ بن عکیم سے انہوں نے جہینہ کے عمر رسیدہ لوگوں سے روایت کی کہ رسول اکرمؐ نے انہیں لکھ کر انتباہ فرمایا کہ مردار سے کوئی فائدہ نہ اٹھایا جائے۔ ابو نعیم نے ذکر کیا ہے۔

۶۵۱۳۔ حضرت عطاء بن یسارؓ۔ عن رجل من جہینہ

عطاء بن یسار۔ بنو جہینہ کے ایک آدمی سے جو صحابی تھے۔ لیث بن سعد نے خالد بن یزید سے انہوں نے سعید بن ابو ہلال سے انہوں نے ہلال بن اسامہ سے انہوں نے عطاء بن یسار سے انہوں نے جہینہ کے ایک آدمی سے روایت کی کہ حضور اکرمؐ نے انہیں ایک جن کے پاس بھیجا۔ فرمایا تین دن تک خوب تیز چلتے جاؤ جب تجھے سورج نظر نہ آئے تو اونٹ کو گھاس چراؤ۔ یا کسی کا پیٹ بھرو یہاں تک کہ تمہارے پاس جنوں کی جوان لڑکیاں سینہ پھلائے آئیں گی۔ ان کے مرد پرانے کپڑوں میں ہوں گے اور ان کی عورتیں کالے رنگ کی ہوں گی تم انہیں کہنا اے مغرور بنو اسفح۔ ابن مندہ اور ابو نعیم نے ذکر کیا ہے۔ واللہ اعلم

۶۵۱۳۔ حضرت عمران بن ابی انسؓ۔ عن رجل من جہینہ

عمران بن ابی انس۔ بنو جہینہ کے ایک آدمی سے انہوں نے رسول اکرمؐ کو ذیل کی دعا مانگتے سنا۔ اللھم انی اعوذ بک من الشیطان من نفعہ و نفعہ و نفعہ و ہمزہ۔“

انہوں نے عرض کیا یا رسول اللہ۔ اس سے پہلے کبھی بھی ہم نے آپ کو یہ دعا مانگتے نہیں سنا یہ کیا چیز ہے؟ فرمایا نفع سے مراد کبر نفث سے مراد شعر اور ہمزہ سے مراد غصہ ہے۔ ابن مندہ نے ذکر کیا ہے۔

۶۵۱۵۔ حضرت کلیب بن شہابؓ۔ عن رجل من جہینہ

کلیب بن شہاب۔ جہینہ یا مزینہ کے ایک آدمی سے۔ عاصم بن کلیب نے اپنے والد سے روایت کی کہ حضور اکرمؐ کے زمانے میں سوائے صحابہ کے اور کسی کو بھی حکومت عطا نہیں ہوتی تھی۔ انہی سے مروی ہے کہ دفعہ ہم ایران میں تھے کہ عید الاضحیٰ آگئی اور بکریاں مہنگی ہو گئیں چنانچہ ہم دودو اور بعض اوقات تین تین جذع (دو سالہ اونٹ کا بچہ) کے بدلے میں ایک بوڑھی بکری خریدتے تھے پس حضور اکرمؐ کے صحابہ میں سے ایک آدمی ہماری مدد کو کھڑا ہوا۔ پس اس نے کہا ہم رسول اللہ کے ساتھ ایک سفر میں تھے کہ پھر عید الاضحیٰ کا دن آ گیا اور بکریاں اتنی مہنگی ہو گئیں کہ دودو جذع کے بدلے میں ایک بکری خریدی جانے لگی۔ اس موقع پر حضور اکرمؐ نے فرمایا کہ جذع اور شنی (ایک سالہ جانور) دونوں برابر ہیں۔ ابن مندہ نے ذکر کیا ہے اور بنو جہینہ یا مزینہ کے ایک آدمی کا ترجمہ بیان کیا ہے لیکن حدیث میں جہینہ کا نام نہیں لیا۔

۶۵۱۶۔ حضرت ہلال بن یسافؓ۔ عن رجل من ثقیف عن رجل من جہینہ

ہلال بن یساف بنو ثقیف کے ایک آدمی سے انہوں نے بنو جہینہ کے ایک شخص سے انہوں نے عبدالوہاب بن ابو منصور الامین سے باسنادہ ابوداؤد سے انہوں نے مسد اور سعید بن منصور سے انہوں نے ابو عوانہ سے انہوں نے منصور سے انہوں نے ہلال بن یساف سے انہوں نے بنو ثقیف کے ایک آدمی سے انہوں نے بنو جہینہ کے ایک آدمی سے روایت کی کہ رسول اکرمؐ نے فرمایا۔ جلدی ہی ایک قوم سے تمہارا مقابلہ ہوگا اور تم ان پر غلبہ پا لو گے اور وہ تم سے اپنے آپ کو مال و دولت کی وجہ سے بچالیں گے۔ نہ کہ اپنی ذات یا اولاد کی وجہ سے سعید بن منصور نے اپنی حدیث میں ذیل کے الفاظ کا اضافہ کیا ہے ”اور وہ تم سے صلح کر لیں گے۔“ اس کے بعد مسد اور سعید دونوں اس پر متفق ہیں کہ حضور اکرمؐ نے فرمایا۔ ”تم ان سے اس سے زیادہ کچھ نہ لینا کہ وہ تمہارے لئے حلال نہ ہوگا۔ ابو مندہ اور ابو نعیم نے ذکر کیا ہے۔“

بنو حارثہ

۶۵۱۷۔ حضرت اسماعیل بن امیہؓ

بنو حارثہ اسماعیل بن امیہ بنو حارثہ کے ایک شیخ سے۔ ایک اونٹ ایک کنویں میں گر پڑا اور وہ اسے کسی طرح ذبح نہیں کر سکتے تھے پس انہوں نے اس کے پہلو میں خنجر مار کر اسے ذبح کر دیا پھر حضور اکرمؐ سے اس کے کھانے کے بارے میں دریافت کیا۔ آپ

نے اجازت دے دی۔

ابو احمد نے باسنادہ ابو داؤد سے انہوں نے قتیبہ سے انہوں نے یعقوب سے انہوں نے زید بن اسلم سے انہوں نے عطاء بن یسار سے انہوں نے بنو حارثہ کے ایک آدمی روایت کی کہ وہ احد کی ایک گھاٹی میں اونٹ کا بچہ چرا رہا تھا۔ اسے موت نے آیا لیکن اسے ذبح کرنے کے لئے اس کے پاس کچھ نہ تھا چنانچہ انہوں نے اس کے سینے کو پتھر سے زخمی کر دیا اور خون بہ گیا پھر وہ حضور اکرم کے پاس آئے اور حضور اکرم ﷺ کو صورت حال سے آگاہ کیا آپ نے کھانے کی اجازت دے دی۔

بنو الحریش

۶۵۱۸۔ حضرت ہانی بن عبد اللہ بن الشخیر۔ عن رجل من بنی الحریش

بنو الحریش ہانی بن عبد اللہ بن شخیر نے بنو الحریش کے ایک آدمی سے یعیث بن صدقہ بن علی نے باسنادہ تا احمد بن شعیب سے انہوں نے قتیبہ سے انہوں نے ابو عوانہ سے انہوں نے ابو بشر سے انہوں نے ہانی بن شخیر سے انہوں نے الحریش سے انہوں نے اپنے والد سے روایت کی کہ میں سفر میں تھا۔ حضور ﷺ کی خدمت میں آیا۔ آپ کھانا کھا رہے تھے اور میں روزے سے تھا۔ مجھے آپ نے کھانے کی دعوت دی میں نے گزارش کی یا رسول اللہ میں تو روزے سے ہوں فرمایا آؤ بھی۔ کیا تمہیں معلوم نہیں کہ خداوند تعالیٰ نے مسافر کو کتنی رعایتیں دی ہیں۔ میں نے عرض کیا یا رسول اللہ ﷺ وہ کون کون سی رعایتیں ہیں۔ فرمایا روزہ اور آدھی نماز۔ یہ آدمی ہی عبد اللہ بن شخیر ہیں۔ انہوں نے اپنے والد سے روایت کی اور کہا ”کنت مسافراً“ الی آخرہ ابو نعیم نے ذکر کیا ہے۔

بنو خشم

۶۵۱۹۔ حضرت عمارہ بن عبد بن عبد۔ عن شیخ من خشم

عمارہ بن عبد یا ابن عبید بنو خشم کے ایک شیخ سے۔ ابو یاسر نے باسنادہ وہ عبد اللہ سے انہوں نے اپنے والد سے انہوں نے عفان سے انہوں نے حماد بن سلمہ سے انہوں نے داؤد بن ابو ہند سے انہوں نے عمارہ سے روایت کی کہ ایک بار ہم دشمن کے علاقے میں داخل ہو گئے۔ پھر واپس آ گئے ہم میں ایک شیخ بھی تھا۔ ان میں حجاج کا ذکر چھڑ گیا۔ وہ لڑ پڑا اور اس نے اسے گالی دی میں نے کہا گالی مت دو وہ تو اللہ کی راہ میں جہاد کرتا ہے۔ اہل عراق سے امیر المؤمنین کے حکم کے مطابق اس نے کہا یہ ان سب میں بڑا کافر ہے میں نے رسول اللہ ﷺ کو فرماتے ہوئے سنا اس فتنے میں پانچ فتنے انھیں گے چار تو گزر چکے ہیں اور ایک باقی ہے اور وہ فتنہ صلیم ہے اور اہل شام یہ تم میں ہوگا اگر تجھے اس سے پالا پڑے اور تیرا بس چلے تو اسے روک دے اور دونوں فریقوں میں سے کسی کا ساتھ نہ دے ورنہ زمین میں سرنگ بنا اور اس میں گھس جا۔ ابو نعیم نے اس کا ذکر کیا ہے۔

۶۵۲۰۔ حضرت ابن عباسؓ

حضرت ابن عباسؓ۔ ابوالقاسم یعیش بن صدقہ الفقیہ نے باسنادہ ابو عبد الرحمن نسائی سے انہوں نے قبیلہ سے انہوں نے سفیان سے انہوں نے زہری سے انہوں نے سلیمان بن یسار سے انہوں نے ابن عباس سے روایت کی کہ بنو نضیم کی ایک عورت نے حضور اکرمؐ سے اس صبح کو جب لوگ حج کے لئے اکٹھے ہو رہے تھے۔ دریافت کیا کہ حج بیت اللہ میرے والد پر بھی جو کافی بوڑھے ہیں۔ فرض ہے لیکن ان کے پاس سواری نہیں۔ کیا میں ان کی طرف سے حج کر سکتی ہوں۔ فرمایا ہاں ایسا کرنا درست ہے۔ اور یہ واقعہ اول الذکر سے مختلف ہے کیونکہ آپ کے عین حیات میں واقع ہوا ہے اور یہ ایک بوڑھے کا قصہ ہے۔ جس کے پاس سواری نہ تھی اور اول الذکر میں وہ واقعہ ایام حج میں ایک ایسے آدمی کو پیش آیا۔ جو مصروف جہاد تھا اور یہ اس سے مختلف ہے۔ واللہ اعلم

۶۵۲۱۔ حضرت ابوہام شعبانیؓ۔ عن رجل من خشم

ابوہام شعبانی بنو خشم کے ایک آدمی سے۔ معاویہ بن سلام نے زید بن سلام سے انہوں نے ابو سلام سے روایت کی کہ ان سے ابوہام شعبانی نے نقل کیا کہ میں قزوین کے ایک سرحدی مورچے پر مقیم تھا اور ہم میں بنو خشم کا ایک آدمی تھا۔ جو صحابی تھا۔ انہوں نے بیان کیا کہ ہم حضور اکرمؐ کے ساتھ تبوک کو روانہ ہوئے۔ ایک رات ایک مقام پر آپ نے تمام صحابہ کو جمع کر کے فرمایا مجھے دو خزانے حکومت ایران اور روم کے دیئے گئے ہیں اور میری امداد کے لئے ملوک حمیر کو مقرر فرمایا گیا ہے۔ وہ آئیں گے اور اللہ کا مال لے کر اس کی راہ میں جہاد کریں گے۔ دونوں نے ذکر کیا ہے۔

۶۵۲۲۔ حضرت الدوسیؓ

الدوسی۔ یحییٰ بن محمود اور ابو یاسر نے باسنادہ ہما تا مسلم۔ ابوبکر بن ابوشیبہ اور اسحاق بن ابراہیم سے انہوں نے سلیمان سے۔ ابوبکر کہتے ہیں۔ ہمیں سلیمان بن حرب نے انہوں نے حماد سے انہوں نے حجاج الصواف سے انہوں نے ابوالزبیر سے انہوں نے جابر سے روایت کی کہ طفیل بن عمرو الدوسی حضور اکرمؐ کی خدمت میں آئے۔ اور کہا یا رسول اللہ! کیا آپ کے پاس مضبوط قلعہ ہے۔ پھر حدیث بیان کی۔

ان سے مروی ہے کہ رسول کریمؐ نے ہجرت کی۔ تو طفیل بن عمرو اور ان کے قبیلے کے ایک اور آدمی نے بھی ان کے ساتھ ہجرت کی۔ انہوں نے مدینہ میں سکونت اختیار کر لی۔ طفیل کا ساتھی بیمار پڑ گیا اور آہ وزاری کرنے لگا گیا اس نے تیر کا پیکان لیا اور ہاتھوں کی انگلیوں کے پوید کاٹ ڈالے۔ اس کے ہاتھوں سے خون بہنے لگا گیا اور وہ مر گیا۔ اسے طفیل نے خواب میں دیکھا کہ وہ اچھی حالت میں تھا مگر ہاتھ ڈھانپ رکھے تھے۔ طفیل نے پوچھا کہو۔ خدا نے تمہارے ساتھ کیا سلوک کیا۔ کہا ہجرت مدینہ کی وجہ سے میری مغفرت ہو گئی۔ طفیل نے دریافت کیا تو نے ہاتھ کیوں ڈھانپ رکھے ہیں۔ کہا اللہ میاں نے کہا جس چیز کو تو نے خود بگاڑا ہے ہم اسے درست نہیں کریں گے۔ طفیل نے حضور اکرمؐ سے خواب بیان کیا۔ تو آپ نے دعا فرمائی اے اللہ! تو اس کے ہاتھوں کو بھی ٹھیک کر دے اور قصور کو بھی معاف فرما دے۔

بنو الدیل

۶۵۲۳۔ حنظلہ بن علی دیلیؓ۔ عن رجل من بنی الدیل

حضرت حنظلہ بن علی دیلیؓ۔ بنو دیل کے ایک آدمی سے ان سے مروی ہے کہ میں نے گھر میں ظہر کی نماز ادا کی۔ مسجد نبوی کے پاس سے گزرا تو حضور اکرم صلی اللہ علیہ وسلم نماز پڑھا رہے تھے۔ میں پاس سے گزر گیا حضور اکرم صلی اللہ علیہ وسلم نے دریافت کیا تم کیوں شریک نماز نہ ہوئے۔ میں نے عرض کیا یا رسول اللہؐ میں نماز ادا کر چکا تھا۔ فرمایا تاہم تمہیں شریک ہو جانا چاہیے تھے۔ ابو نعیم نے ذکر کیا ہے۔

بنو سدوس

۶۵۲۴۔ حضرت محارب بن دثارؓ۔ عن رجل من قومہ

حضرت محارب بن دثار۔ اپنے قبیلے کے ایک آدمی سے انہیں صحبت نصیب ہوئی۔ حضور اکرم ﷺ صحابہ کی ایک جماعت کے ساتھ ہمارے پاس سے گزرے۔ ہمارے پاس ایک لڑکا تھا جس کا ہاتھ ایک دن پہلے ٹوٹ گیا تھا اور ہم نے اس پر پٹی باندھ دی تھی۔ جب کھانا چننا گیا تو لڑکے نے کھانے کے لئے اپنا پایاں ہاتھ بڑھایا آپ نے فرمایا۔ رک جا۔ ہم نے کہا یا رسول اللہ کل اس کا ہاتھ ٹوٹ گیا۔ ہم نے اس پر پٹی باندھ دی تھی۔ حضور اکرم نے پٹی کھول کر اس پر ہاتھ پھیرا اور اس کا پایاں ہاتھ ٹھیک ہو گیا اور اس نے دائیں ہاتھ سے کھانا کھایا اور پھر اپنے قبیلے میں لوٹ گیا۔ اس قبیلے میں ایک شیخ تھا حال اسلام سے انکاری تھا۔ اس نے اس لڑکے سے صورت حال پوچھی اور اس نے بتایا تو حضور اکرم ﷺ کی خدمت میں حاضر ہو کر مسلمان ہو گیا۔

یحییٰ بن محمود نے اجازۃً باسنادہ تا ابن ابی عاصم محمد بن ثنیٰ سے انہوں نے مسلم بن قتیبہ سے انہوں نے شعبہ سے انہوں نے سماک سے انہوں نے اپنے قبیلے کے ایک آدمی سے انہوں نے ایک اور آدمی سے روایت کی کہ انہوں نے آپ کو سفر میں دیکھا۔ ابو نعیم نے ذکر کیا ہے۔

بنو سلیط

۶۵۲۵۔ حضرت الحسنؓ۔ عن رجل من بنی سلیط

حضرت الحسن۔ بنو سلیط کے ایک آدمی سے۔ عبدالوہاب بن ہبہ اللہ نے باسنادہ عبد اللہ سے انہوں نے اپنے والد سے انہوں نے ابوالنصر سے انہوں نے ابن المبارک سے انہوں نے حسن سے انہوں نے بنو سلیط کے ایک آدمی سے روایت کی کہ وہ رسول اکرم ﷺ کی خدمت میں حاضر ہوئے۔ آپ صحابہ کی ایک جماعت میں تشریف فرما تھے۔ انہوں نے آپ کو فرماتے سنا۔ مسلمان مسلمان کا بھائی ہے۔ نہ وہ اس پر ظلم کرے گا اور نہ اسے رسوا کرے گا۔ آپ نے سینے کی طرف اشارہ کر کے فرمایا کہ تقویٰ کا مقام

یہاں ہے۔ دونوں نے ذکر کیا ہے۔

بنو سلیم

۶۵۲۶۔ حضرت اسماعیل بن ابراہیمؑ۔ عن رجل من بنی سلیم

حضرت اسماعیل بن ابراہیم انصاری۔ بنو سلیم کے ایک آدمی سے 'یحییٰ' نے اجازت باسنادہ تا ابو بکر ابن ابی عاصم انہوں نے بندار سے انہوں نے بدل بن محبر سے انہوں نے سعید سے انہوں نے علاء بن اخوشعیب الفزاری سے انہوں نے ایک آدمی سے انہوں نے اسماعیل سے انہوں نے بنی سلیم کے ایک آدمی سے روایت کی کہ میں نے رسول کریم ﷺ سے امامہ دختر عبدالمطلب سے نکاح کی درخواست کی۔ آپ نے اس سے میرا نکاح کرادیا۔ اور گواہ طلب نہ فرمائے۔ دونوں نے ذکر کیا ہے۔

۶۵۲۷۔ جری النہدیؑ۔ عن رجل من بنی سلیم

جری النہدی بنو سلیم کے ایک آدمی سے۔ عبد الوہاب بن ہبہ اللہ نے باسنادہ عبد اللہ بن احمد سے انہوں نے والد سے انہوں نے معاذ سے انہوں نے شعبہ سے انہوں نے ابو اسحق سے انہوں نے بنو سلیم کے ایک آدمی سے روایت کی کہ حضور اکرم ﷺ نے اپنے ہاتھ کو میرے ہاتھ پر رکھ کر فرمایا کہ سبحان اللہ نصف میزان ہے اور الحمد للہ میزان کو بھر لے گا اور اللہ اکبر زمین و آسمان کی وسعتوں کو پر کر دے گا۔ وضو نصف ایمان اور روزہ نصف صبر ہے۔

یونس بن ابوالسخت سے اور فطر اور زہیر نے ابو اسحق سے اور عاصم نے بہد لہ سے انہوں نے جری سے انہوں نے بنو سلیم کے دو آدمیوں سے جو حضور اکرم ﷺ کے صحابی تھے۔ وہ دونوں باہم ملے۔ ایک نے دوسرے سے کہا کہ میں نے رسول اکرم ﷺ کو اسی طرح فرماتے سنا۔ دونوں نے ذکر کیا ہے۔

۶۵۲۸۔ حضرت خالد بن معدانؑ۔ عن رجل من بنی سلیم

خالد بن معدان۔ بنو سلیم کے ایک آدمی سے ایک روایت میں ان کا نام عتبہ بن عبد آیا ہے محمد بن اسحق نے ثور بن یزید سے انہوں نے خالد بن معدان صحابی سے مروی ہے کہ ہم نے حضور اکرم ﷺ سے درخواست کی کہ اپنے بارے میں کچھ ارشاد فرمائیے۔ فرمایا میں اپنے دادا ابراہیم کی دعا اور عیسیٰ بن مریم کی بشارت ہوں اور جب میں ماں کے پیٹ میں تھا۔ تو میری والدہ نے خواب میں دیکھا کہ ان کے جسم سے ایک نور نکلا جس نے شام کے شہر بصری کے محلات کو آنکھوں کے سامنے لاکھڑا کیا۔ بنو سعد بن بکر نے مجھے دودھ پلانے کا بندوبست کیا گیا۔ اس دوران جب میں اپنے رضاعی بھائیوں کے ساتھ رہتا تھا۔ ایک دن دو آدمی آئے جن کا سفید لباس تھا۔ اور ان کے ہاتھ میں ایک تھاں تھا جس میں برف تھی۔ انہوں نے مجھے زمین پر لٹایا۔ میرا پیٹ چیرا۔ دل کو نکالا اسے اچھی طرح دھو کر اس میں ایمان اور حکمت بھردی۔ ابن مندہ نے ذکر کیا ہے۔

۶۵۲۹۔ نعیم بن سلامہؑ۔ عن رجل من بنی سلیم

نعیم بن سلامہ بنو سلیم کے ایک آدمی سے۔ انہیں صحبت نصیب ہوئی جب بھی رسول اکرم ﷺ کھانے سے فارغ ہوتے تو یہ دعا

پڑھتے۔

اللهم لك الحمد اطعمت وسقيت واتبعك وارويت فلک الحمد غیر مکفور ولا مودع ولا مستغنی عنک۔

ابن مندہ اور ابو نعیم نے ذکر کیا ہے۔

۶۵۳۰۔ حضرت یزید بن عبداللہ بن شخیرؓ۔ عن رجل من بنی سلیم

یزید بن عبداللہ بن شخیر بنو سلیم کے ایک آدمی سے انہوں نے رسول اکرم ﷺ کی زیارت کی آپ نے فرمایا اللہ تعالیٰ بندے کو جو کچھ عطا کرتا ہے۔ کبھی اسے ابتلا میں بھی ڈال دیتا اگر خدا کی تقسیم پر رضا مند ہو تو اللہ تعالیٰ اس کے رزق میں برکت دیتا ہے اور وسعت پیدا کرتا ہے اور اگر راضی نہیں ہوتا تو برکت سے محروم رہتا ہے۔ ابو نعیم نے ذکر کیا ہے۔

شرعب

۶۵۳۱۔ حضرت حبان بن زید شرعمیؓ۔ عن شیخ من شرعب

حضرت حبان بن زید شرعمی۔ بنو شرعب کے ایک شیخ سے۔ ابو الیمان نے جریر بن عثمان سے انہوں نے حبان بن زید شرعمی سے کہ بنو شرعب کے ایک شیخ کے مزاج میں کچھ خرابی تھی۔ ارض روم میں ایک مقام پر انہوں نے پڑاؤ کیا۔ ایک مویشی اس کی سواری اور خیمے کے قریب آیا جسے ایک مسلمان نے جو قریب ہی تھا۔ روک دیا شرعمی اس آدمی کے پاس بھاگ کر گیا اور کہا کہ میں حضور اکرم ﷺ کے ساتھ تین غزوات میں شریک رہا ہوں۔ میں نے آپؐ کو یہ فرماتے نہیں سنا کہ پانی گھاس اور آگ میں سب مسلمان شریک ہیں۔ ابن مندہ نے ذکر کیا ہے۔ شرعب قبیلہ حمیر کی شاخ ہے۔

بنو عامر بن صعصعہ

۶۵۳۲۔ حضرت ایوب سختیانیؓ۔ عن رجل من بنی عامر

حضرت ایوب سختیانی۔ بنو عامر کے ایک آدمی سے اس نے اپنے قبیلے کے ایک آدمی سے کہ صحابہ نے کچھ جنگی قیدی پکڑے میں آپؐ کی خدمت میں حاضر ہوا۔ کھانا تناول فرما رہے تھے۔ فرمایا قریب آ جاؤ اور کھاؤ عرض کیا روزے سے ہوں۔ حضور اکرم ﷺ نے فرمایا اللہ نے مسافر سے دورعاتیں کی ہیں روزہ اور آدھی نماز اسی طرح حاملہ عورت اور دودھ پلانے والی ماں کے لئے بھی رعایت ہے۔

اسی حدیث کو ثوری وغیرہ نے ایوب سے انہوں نے ابو قلابہ سے انہوں نے انس بن مالک کعمی سے اسی طرح روایت کیا ہے جیسا کہ ہم انس کے ترجمے میں لکھ آئے ہیں اور حماد نے اس حدیث کو یزید بن عبداللہ بن شخیر سے انہوں نے اپنی قوم کے ایک آدمی سے (اور اس کی قوم عامر بن صعصعہ ہے نہ کہ یزید بن حریش بن کعب بن ربیعہ بن عامر بن صعصعہ ہے اسی طرح کعمی کا

تعلق بھی عامر سے ہے کیونکہ ان کا نسب بھی کعب بن ربیعہ بن عامر بن صعصعہ ہے)

بنو عدی بن کعب

۶۵۳۳۔ حضرت برد بن سنانؓ۔ عن رجل من بنی عدی

حضرت برد بن سنان بنو عدی بن کعب کے ایک آدمی سے۔ یہ لوگ حضور اکرم ﷺ کی خدمت میں حاضر ہوئے تو آپ بیٹھ کر نماز پڑھ رہے تھے۔ انہوں نے وجہ دریافت کی تو آپ نے بتایا کہ آپ کو بچھونے ڈنگ مارا ہے۔ اس کے بعد فرمایا جب تم نماز میں بچھو کو دیکھ پاؤ تو اسے بائیں جوتے سے مار ڈالو۔

۶۵۳۴۔ حضرت العرکیؓ

حضرت العرکی۔ امیر ابو نصر بن ماکولانے کہا کہ یہ وہی صاحب ہیں جنہوں نے حضور اکرم ﷺ سے سمندری پانی سے وضو کے بارے میں دریافت کیا تھا۔ ان سے عبداللہ بن جریر نے روایت کی۔ یہ ایسا نام ہے۔ جو صفت نسبتی سے ملتا جلتا ہے۔

بنو غفار

۶۵۳۵۔ حضرت ابو حاجبؓ۔ عن رجل من بنی غفار

حضرت ابو حاجب۔ بنو غفار کے ایک آدمی سے ایک روایت کے مطابق ان کا نام حکم بن عمرو تھا۔ ابو اسحق ابراہیم بن محمد الفقیہ وغیرہ نے باسناد ہم محمد بن عیسیٰ سے انہوں نے محمود بن غیلان سے انہوں نے سفیان سے انہوں نے سلیمان التیمی سے انہوں نے ابو حاجب سے انہوں نے بنو غفار کے ایک آدمی سے روایت کی کہ حضور اکرم ﷺ نے اس پانی سے وضو کرنے سے منع فرمایا جس سے عورت نے طہر کا غسل کیا ہو۔

اسی حدیث کو عاصم الاحول نے ابو حاجب سے انہوں نے حکم بن عمرو الغفاری سے روایت کیا اور یوسف بن یعقوب نے سلیمان التیمی سے اور انہوں نے بنو غفار کے ایک آدمی سے روایت کیا۔ ابن مندہ اور ابو نعیم نے ذکر کیا ہے۔

ابن اشیر لکھتے ہیں کہ یہ صاحب حکم بن عمرو غفاری ہیں ابو احمد نے باسنادہ ابو داؤد سے انہوں نے ابن بشار سے انہوں نے طیالسی سے انہوں نے شعبہ سے انہوں نے عاصم سے انہوں نے ابو حاجب سے انہوں نے حکم بن عمرو سے روایت کی کہ حضور اکرم ﷺ نے عورت کے طہر کے فاضل پانی سے وضو کرنے سے منع فرمایا۔

۶۵۳۶۔ حضرت سعد بن ابراہیمؓ۔ عن رجل من بنی غفار

حضرت سعد بن ابراہیم بنو غفار کے ایک آدمی سے۔ ابراہیم بن سعد زہری نے اپنے والد سے روایت کی کہ ہم حمید بن عبدالرحمن کے پاس بیٹھے ہوئے تھے کہ مسجد نبوی میں ہمارا ایک غفاری دوست جس کی آنکھوں میں کچھ کمزوری تھی۔ سامنے آ گیا حمید نے اسے بلا بھیجا۔ جب وہ آیا تو حمید نے مجھے کہا اے بھتیجے! ذرا کھلے ہو بیٹھو کیونکہ اس شخص نے حضور اکرم ﷺ کے ساتھ کئی

سفروں میں شرکت کی ہے چنانچہ وہ ہم دونوں کے درمیان بیٹھ گیا پھر حمید نے اس آدمی سے کہا جو حدیث آپ نے حضور اکرم ﷺ سے سنی ہے۔ ہمیں سناؤ کہا حضور اکرم ﷺ نے فرمایا اللہ تعالیٰ بادل کو اٹھاتا ہے۔ پھر وہ نہایت عمدہ ہنسی ہنستا ہے اور نہایت عمدہ گفتگو کرتا ہے دونوں نے ذکر کیا ہے۔

۶۵۳۷۔ حضرت عبداللہ بن عباسؓ۔ عن رجل من بنی غفار

حضرت عبداللہ بن عباسؓ۔ بنو غفار کے ایک آدمی سے۔ عبداللہ بن احمد بن محمد خطیب نے ابوسعید مہرزی سے اجازت انہوں نے احمد بن عبداللہ سے انہوں نے حبیب بن حسن سے انہوں نے محمد بن یحییٰ مروزی سے انہوں نے محمد بن احمد بن ایوب سے انہوں نے ابراہیم بن سعد سے انہوں نے محمد بن اسحاق سے انہوں نے عبداللہ بن حزم سے انہوں نے اس شخص سے جس نے ابن عباس سے روایت کی۔ وہ کہتے ہیں۔ مجھے بنو غفار کے ایک آدمی نے بتایا کہ میں اور میرا عم زاد ایک پہاڑ پر چڑھے۔ وہاں سے بدر کا میدان جنگ نظر آتا تھا۔ اس وقت ہم مشرک تھے۔ ہم دیکھ رہے تھے کہ کسے شکست ہوتی ہے تاکہ ہم بھی لوٹ مار میں حصہ لے سکیں۔ اتنے میں بادل کا ٹکڑا ہمارے پاس سے گزرا جس میں گھوڑوں کے ہنہانے کی آوازیں آئیں۔ اس بادل سے ایک آواز آئی۔ حیزوم آگے بڑھو۔ اس سے میرے عم زاد کے دل کا پردہ پھٹ گیا اور گر کر مر گیا۔ میں بھی مرنے کے قریب تھا لیکن میں نے خود کو تھام لیا۔

ابن اشیر لکھتے ہیں۔ میں نہیں کہہ سکتا۔ آیا اس آدمی کا ذکر پہلے ہو چکا ہے یا نہ۔

۶۵۳۸۔ حضرت عطاء بن یسارؓ۔ عن رجلین من بنی غفار

حضرت عطاء بن یسار۔ بنو غفار کے دو آدمیوں سے ابن وہب نے عمرو بن حارث سے انہوں نے بکیر سے انہوں نے عطاء بن یسار سے انہوں نے بنو غفار کے دو آدمیوں سے روایت کی کہ وہ دونوں حضور اکرم ﷺ کی خدمت میں کچھ مانگنے کو حاضر ہوئے۔ ان سے فرمایا جیسے کہ تم ہو پھر آپ مڑے۔ کچھ دیر توقف فرمایا۔ پھر تقریباً تین آدمیوں کا کھانا چادر میں ڈال کر لائے اور فرمایا قریب آ جاؤ۔ جب سے میں تم سے علیحدہ ہوا ہوں۔ میں نے تمہارے لئے خود کو تکلیف میں ڈالا ہے۔ ابن مندہ اور ابو نعیم نے ذکر کیا ہے۔

قریش

۶۵۳۹۔ حضرت منذر ثوریؓ۔ عن نفر من قریش

حضرت منذر الثوری چند قریشیوں سے۔ ربیع بن منذر ثوری نے اپنے والد سے روایت کی کہ حضرت علیؓ اور طلحہؓ کے درمیان گفتگو ہو رہی تھی حضرت علیؓ نے کہا کہ جبری وہ شخص ہے جو اللہ اور رسول کو کافی سمجھے۔ پھر فرمایا فلاں فلاں کو بلاؤ انہیں کہا کہ قریش کے چند آدمیوں کو بلا لاؤ۔ پوچھا تم کس بات کی شہادت دو گے۔ انہوں نے کہا۔ حضور اکرم ﷺ نے فرمایا۔ میرا نام بھی رکھ لو اور کنیت بھی مگر آج کے بعد اس کی اجازت نہ ہوگی۔ دونوں نے ذکر کیا ہے۔

بنو بلقین

۶۵۲۰۔ حضرت عبداللہ بن شقیقؓ - عن رجل من بلقین

حضرت عبداللہ بن شقیق - بنو بلقین کے ایک آدمی سے، ابوالفضل المنصور بن ابوالحسن نے باسنادہ ابویعلیٰ سے انہوں نے عبدالواحد بن غیاث سے انہوں نے حماد بن سلمہ سے انہوں نے بدیل بن میسرہ سے انہوں نے عبداللہ بن شقیق سے انہوں نے بلقین کے ایک آدمی سے روایت کیا کہ وہ حضور اکرم ﷺ کی خدمت میں حاضر ہوئے اور آپ وادی قری میں تھے۔ انہوں نے دریافت کیا یا رسول اللہ! آپ کو کس چیز کا حکم دیا گیا ہے فرمایا مجھے حکم دیا گیا ہے کہ اللہ کی عبادت کرو اور اس کے ساتھ کسی کو شریک نہ کرو۔ نماز قائم کرو اور زکوٰۃ دو انہوں نے دریافت کیا۔ مغضوب علیہم کون ہیں۔ فرمایا یہود۔ پوچھا ضالین کون ہیں فرمایا نصاریٰ۔ انہوں نے دریافت کیا مال غنیمت کس کے لئے ہے فرمایا ایک حصہ اللہ کا اور چار حصے غازیوں کے۔ انہوں نے دریافت کیا کیا کسی کا استحقاق دوسرے سے زیادہ بھی ہے۔ فرمایا نہیں ہاں اس صورت میں کہ خود کو کوئی بڑھ کر اٹھالے۔ ابن مندہ نے ذکر کیا ہے۔

بنو کلب

۶۵۲۱۔ حضرت ثابت بن معبدؓ

حضرت ثابت بن معبد بنو کلب کے ایک آدمی سے عبدالملک بن ثابت بن معبد نے اپنے والد سے انہوں نے بنو کلب کے ایک آدمی سے روایت کی کہ وہ حضور اکرم ﷺ کی خدمت میں حاضر ہوئے اور دریافت کیا یا رسول اللہ ﷺ میں ایک عورت کے حسن و جمال پر فریفتہ ہوں لیکن وہ بانجھ ہے۔ کیا میں اس سے شادی کر لوں فرمایا نہیں۔ انہوں نے اپنے سوال کو بارہا دہرایا مگر حضور اکرم ﷺ نے ہر دفعہ نفی میں جواب دیا تا آنکہ آخر میں فرمایا کہ ایک سیاہ قام عورت جو بچے جنے میرے نزدیک اس سے کہیں بہتر ہے۔ کیا تم نہیں جانتے کہ میں کثرت کو پسند کرتا۔ ابو نعیم نے ذکر کیا ہے۔

بنو کنانہ

۶۵۲۲۔ حضرت اشعث بن ابوالشعشاءؓ - عن رجل من کنانہ

حضرت اشعث بن ابوالشعشاء - بنو کنانہ کے ایک آدمی سے۔ عبدالوہاب بن ابی حجب نے باسنادہ عبداللہ سے انہوں نے اپنے والد سے انہوں نے ابونضر سے انہوں نے شیبان سے انہوں نے اشعث بن ابوالشعشاء سے انہوں نے کنانہ کے ایک آدمی سے روایت کی کہ میں نے رسول اکرم ﷺ کو ذی الحجاز کے بازار میں گھومتے دیکھا فرما رہے تھے۔ اے لوگو! لا الہ الا اللہ کہو اور نجات پاؤ گے اور ابو جہل آپ پر مٹی ڈالتا تھا اور کہتا تھا اے لوگو! دیکھنا یہ شخص تمہیں تمہارے دین سے برگشتہ نہ کر دے۔ یہ چاہتا ہے کہ تم اپنے دین کو چھوڑ دو۔ لات وعزى سے اعلان بیزاری کرو لیکن رسول کریم اس کی طرف دھیان نہیں دیتے تھے۔ ابن مندہ

اور ابو نعیم نے ذکر کیا ہے۔

۶۵۴۳۔ حضرت یحییٰ بن حسانؓ۔ عن رجل من کنانہ

حضرت یحییٰ بن حسانؓ۔ بنو کنانہ کے ایک آدمی سے۔ ابو اسحق فزاری نے یحییٰ بن حسان سے روایت کی کہ انہوں نے بنو کنانہ کے ایک آدمی سے سنا۔ وہ کہہ رہے تھے کہ انہوں نے رسول اکرم ﷺ کے پیچھے فتح مکہ کے دن نماز پڑھی آپ دعا مانگ رہے تھے ”اللهم لاتخرنی یوم القیامة و لاتحزنی یوم الباس“ اور اسی روایت کو ریان بن جعد سے انہوں نے یحییٰ بن حسان سے انہوں نے ابو قرق صافہ سے انہوں نے حضور اکرم ﷺ سے روایت کی۔ ابن مندہ نے ذکر کیا ہے۔

بنو لیث

۶۵۴۴۔ حضرت ابن عباسؓ

حضرت ابن عباس۔ ابو احمد بن سکیبہ صوفی نے ابو غالب مادر دی سے مناد لثہ با سنادہ ابو داؤد سے انہوں نے محمد بن یحییٰ بن فارس سے انہوں نے موسیٰ بن ہارون بردی سے انہوں نے ہشام بن یوسف سے انہوں نے قاسم بن فیاض انباری سے انہوں نے خلاد بن عبدالرحمن سے انہوں نے ابن المسیب سے انہوں نے ابن عباس سے روایت کی کہ ایک شخص بکر بن لیث حضور اکرم ﷺ کی خدمت میں حاضر ہوا اور اعتراف کیا کہ اس نے ایک عورت سے چار دفعہ زنا کیا ہے لیکن عورت نے انکار کیا اور کہا کہ یہ جھوٹ بول رہا ہے۔ حضور اکرم نے اسے دروغ گوئی کی وجہ سے (۸۰) کوڑے لگائے۔

بنو محارب

۶۵۴۵۔ عبد الملک مصریؓ۔ عن رجل من محارب

حضرت عبد الملک مصری بنو محارب کے ایک آدمی سے۔ ایک شخص حضور اکرم ﷺ کی خدمت میں حاضر ہوا اور گزارش کی یا رسول اللہ! مجھے ایک عورت پسند آگئی ہے آپ ازراہ کرم میرے لئے دعائے برکت فرمائیں۔ حضور اکرم ﷺ نے انکار کر دیا کیونکہ وہ بانجھ تھی۔ وہ آدمی واپس چلا گیا کچھ دنوں بعد پھر آیا اور اجازت طلب کی لیکن آپ نے اجازت نہ دی اور فرمایا کہ سیاہ فام بچے جننے والی عورت ایک خوبصورت بانجھ عورت سے بہتر ہے۔ ابو نعیم نے ذکر کیا ہے ابو نعیم اس حدیث کو پیشتر ازین بنو کلب کے ایک آدمی کے ترجمے میں بیان کر چکے ہیں۔

بنو مزینہ

۶۵۴۶۔ عبد الرحمن بن بشرؓ۔ عن رجل من مزینہ

حضرت عبد الرحمن۔ ابو موسیٰ نے اجازت محمد بن عمر بن ہارون سے انہوں نے ابو بکر ثابت کی کتاب سے عبد اللہ بن حسن

النخاس کو پڑھ کر سنایا کہ محمد بن اسماعیل بصلانی نے بندار سے انہوں نے محمد بن جعفر سے انہوں نے شعبہ سے انہوں نے عبید سے سنا انہوں نے حسن سے انہوں نے عبدالرحمن بن معقل سے انہوں نے عبدالرحمن بن بشر سے انہوں نے بنومزینہ کے کئی آدمیوں سے جو صحابی تھے۔ سنا کہ بنومزینہ کا سردار قبیلہ جس کا نام ابن الابجر یا ابوا بجر تھا۔ کچھ مانگنے کے لئے حضور اکرم ﷺ کی خدمت میں حاضر ہوا۔ فرمایا میرے پاس صرف حمری رہ گیا ہے۔ باقی جو تھا میں نے اپنے اہل و عیال کو کھلا دیا ہے۔ اس نے عرض کیا یا رسول اللہ! آپ اپنے اہل و عیال کو اپنے عمدہ مال سے کھلائیے۔ ابو موسیٰ نے ذکر کیا ہے۔

۶۵۴۷۔ علقمہ بن عبداللہ المزنیؓ۔ عن رجل من مزینہ

علقمہ بن عبداللہ المزنیؓ۔ بنومزینہ کے ایک آدمی سے۔ انہیں حضور اکرمؐ کی صحبت نصیب ہوئی۔ انہوں نے حضور اکرمؐ کو فرماتے سنا جسے اللہ اور یوم آخرت پر ایمان ہے۔ وہ اچھی بات کہے یا خاموش رہے۔ جو اللہ اور آخرت پر ایمان رکھتا ہے۔ وہ اپنے ہمسائے کا احترام کرے اور اسی طرح اپنے مہمان کا۔ ابو نعیم نے ذکر کیا ہے۔

بنو بجم

۶۵۴۸۔ ابوتیمیمہ بنو بجمؓ

حضرت ابوتیمیمہ بنو بجم کے آدمی سے۔ اسماعیل بن علی وغیرہ نے باسناد ہم ابو عیسیٰ ترمذی سے انہوں نے سوید بن نصر سے انہوں نے عبداللہ بن مبارک سے انہوں نے خالد الخدأ سے انہوں نے ابوتیمیمہ بنجمی سے انہوں نے بنو بجمہ کے ایک آدمی سے روایت کیا کہ میں حضور اکرم ﷺ کی تلاش میں پھر رہا تھا کہ میں نے آپ کو ایک مجمع میں دیکھا جہاں آپ صلح کر رہے تھے۔ جب آپ اس محفل سے اٹھے تو آپ کے ساتھ اس مجمع سے چند آدمی ہوئے۔ جب میں نے یہ حالت دیکھی تو میں نے کہا۔ علیک السلام یا رسول اللہ۔ اس پر آپ نے فرمایا تم پر بھی مردوں کا سلام ہو۔ پھر میری طرف متوجہ ہو کر آپ نے فرمایا جب تم اپنے کسی بھائی کو سلام کہو تو السلام علیک ورحمۃ اللہ کہو۔ اس کے بعد حضور اکرم ﷺ نے میرے سلام کے جواب میں فرمایا وعلیک السلام ورحمۃ اللہ اس حدیث کو ابو غفار نے ابوتیمیمہ سے انہوں نے ابوجری جابر بن سلیم انجمی سے روایت کیا۔ ابوتیمیمہ کا نام طریف بن مجالد تھا۔

۶۵۴۹۔ والد ابی تمیمہ بنجمیؓ

والد ابی تمیمہ بنجمی اور اس کا بیٹا۔ وہ تابعین سے تھے۔ خالد الخدأ نے ابوتیمیمہ بنجمی سے انہوں نے اپنے والد سے روایت کی کہ وہ سواری پر حضور اکرم ﷺ کے پیچھے بیٹھے تھے کہ سواری کو ٹھوکر لگی میں نے کہا شیطان غرق ہو۔ آپ نے فرمایا۔ ایسا مت کہو۔ کیونکہ اس سے وہ پھولنا شروع ہو جاتا ہے اور پھلتے پھلتے مکان سے بڑا ہو جاتا ہے چنانچہ میں نے اپنی قوت سے اسے پچھاڑا ہے بلکہ ایسے موقع پر بسم اللہ کہو۔ اس کی تاثیر سے وہ چھوٹا ہو کر مکھی کی طرح ہو جاتا ہے۔

بنو ہلال

۶۵۵۰۔ سماک بن ولید حنفیؓ۔ عن رجل من بنی ہلال

حضرت سماک بن ولید حنفی۔ بنو ہلال کے ایک آدمی سے ابو یاسر نے باسنادہ عبد اللہ بن احمد سے انہوں نے اپنے والد سے انہوں نے عبد اللہ بن یزید سے انہوں نے عکرمہ سے انہوں نے ابو زمیل سماک سے انہوں نے بنی ہلال کے ایک آدمی سے روایت کی کہ حضور اکرم ﷺ نے فرمایا کہ صدقہ قبول کرنا دولت مند کو زیب نہیں دیتا اور نہ دینے والے آدمی کے ہم پلہ آدمی کو۔ ابن مندہ نے ذکر کیا ہے۔

بنو یربوع

۶۵۵۱۔ اشعث بن سلیمؓ۔ عن رجل من یربوع

حضرت اشعث بن سلیم نے اپنے والد سے انہوں نے بنو یربوع کے ایک آدمی سے ابو یاسر نے باسنادہ عبد اللہ سے انہوں نے اپنے والد سے انہوں نے یونس سے انہوں نے ابو عوانہ سے انہوں نے اشعث بن سلیم سے انہوں نے اپنے والد سے انہوں نے بنو یربوع کے ایک آدمی سے روایت کی کہ وہ حضور اکرم ﷺ کی خدمت میں حاضر ہوئے آپ لوگوں سے فرما رہے تھے۔ دینے والے کا ہاتھ اونچا ہوتا ہے۔ خواہ تو اپنی ماں باپ بھائی بہن یا اپنے قریب تر رشتہ داروں کو دے۔ پھر ایک آدمی نے گزارش کی یا رسول اللہ! یہ بنو ثعلبہ بن یربوع ہیں۔ جنہوں نے فلان قبیلے کو نقصان پہنچایا ہے۔ آپ نے فرمایا کوئی آدمی دوسرے پر زیادتی نہ کرے۔

بنو الیمن

۶۵۵۲۔ یحییٰ بن عمارہؓ۔ عن شیخ من الیمن

حضرت یحییٰ بن عمارہ بن حزم نے بنو یمن کے ایک شیخ سے۔ وہ کہتے ہیں کہ ابوطالب کی وفات میں حضور اکرم ﷺ کی خدمت میں حاضر ہوا میں نے دل میں کہا کہ میں ضرور آپ کی خدمت میں حاضر ہوں گا۔ اور آپ کی گفتگو سنوں گا میں آپ کی گھر میں داخل ہوا اور پانی طلب کیا۔ آپ کی ایک صاحبزادی نے اٹھ کر ایک پیالے میں مجھے پانی دیا مجھے اس سے البنی خوشبو آئی کہ سبحان اللہ! اس سے حضور اکرم ﷺ نے پانی پیا تھا میں نے آپ کو فرماتے سنا اے اللہ تو اس سے دو گنا بھلائی کر جو محمد سے بھلائی کرے۔ ابوطالب کی وفات کے بعد خدیجۃ الکبریٰ فوت ہو گئیں اور آپ پر غم کے پہاڑ ٹوٹ پڑے۔ ابو نعیم نے ذکر کیا ہے۔

ان حضرات کا ذکر جنہیں حضور اکرمؐ کی صرف صحبت نصیب ہوئی راویوں کا ذکر بہ ترتیب حروف تہجی

۶۵۵۳۔ اسد بن وداعؓ۔ عن رجل من اصحاب النبیؐ

اسد بن وداع۔ نے حضور اکرم ﷺ کے ایک صحابی سے روایت کی اور اسد عمر رسیدہ پسندیدہ آدمی تھے۔ آپ نے خیبر کی

گرفتار شدہ عورتوں میں ایک عورت کو دیکھا جو حاملہ تھی اور بچہ جنمنے کے قریب تھی آپ نے دریافت کیا یہ کس کی لونڈی ہے اس آدمی نے جواب دیا یا رسول اللہ یہ فلاں بن فلاں کی ہے دریافت فرمایا کیا وہ اس سے ہم بستر ہوتا ہے۔ اس نے کہا ہاں یا رسول اللہ فرمایا میں چاہتا ہوں کہ اس پر ایسی لعنت بھیجوں جو قبر میں بھی اس کا پیچھا نہ چھوڑے۔ یہ بچہ اس کا وارث ہوگا حالانکہ یہ اس کا نہیں ہے کیا وہ اسے غلام بنائے گا۔ اس نے اس کے کانوں اور آنکھوں کو کھلایا ہے۔ ابن مندہ نے اس کا ذکر کیا ہے۔

۶۵۵۴۔ اکدر بن حمامؓ۔ عن رجل من الصحابة

اکدر بن حمام ایک صحابی سے۔ ابو محمد قاسم بن علی بن عسا کر دمشقی نے کتابۃ ابوالوفاء عبدالواحد بن احمد الشراہی سے انہوں نے ابوطاہر بن محمود سے انہوں نے ابوبکر بن مقری سے انہوں نے ابوالعباس بن قتیبہ سے انہوں نے حرمہ سے انہوں نے ابن وہب سے انہوں نے عمرو سے انہوں نے سعید بن ابی ملال سے انہوں نے خدیج بن صوفی الجحری سے روایت کی کہ انہوں نے اکدر بن حمام کو کہتے سنا کہ مجھے حضور اکرم ﷺ کے ایک صحابی نے بتایا کہ ہم ایک دن مسجد نبوی میں بیٹھے تھے کہ ہم نے ایک نوجوان سے کہا جاؤ اور رسول اکرم سے دریافت کرو کہ کونسا عمل جہاد کے ہم پلہ ہے وہ دو دفعہ حاضر خدمت ہوا اور دونوں بار آپ کا جواب تھا لاشیء اس کے بعد ہم نے مشورہ کیا کہ اگر تیسری بار بھی حضور اکرم کا جواب دہی ہو تو پھر دریافت کیا جائے کہ اس کے قریب قریب کونسا عمل ہے چنانچہ حضور سے وہی سوال کیا گیا آپ نے فرمایا خوش کلامی صائم الدھر ہونا اور ہر سال حج کرنا۔ اس کا مقابلہ کوئی اور عمل نہیں کر سکتا ہے۔ ابو نعیم نے ذکر کیا ہے۔

۶۵۵۵۔ حضرت ابوامامہؓ۔ عن رجال من الصحابة

حضرت ابوامامہ بن سہل بن حنیف۔ حضور اکرم کے ایک صحابی تھے۔ ابوامامہ کا نام اسعد تھا۔ اوزاعی نے ابن شہاب سے انہوں نے ابوامامہ بن سہل سے روایت کی کہ انہیں حضور اکرم کے بعض صحابہ نے بتایا کہ آپ مساکین اور غریب مریضوں کی عیادت فرماتے اور ان کے جنازوں کے ساتھ چلتے۔ ابن مندہ اور ابو نعیم نے ذکر کیا ہے۔

۶۵۵۶۔ حضرت انس بن مالکؓ۔ عن رجل من الصحابة

انس بن مالک حضور اکرم ﷺ کے ایک صحابی سے۔ معتمر بن سلیمان نے اپنے والد سے انہوں نے انس بن مالک سے انہوں نے آپ کے بعض صحابہ سے روایت کی کہ حضور اکرم صلی اللہ علیہ وسلم معراج کی رات کو حضرت موسیٰ علیہ السلام کی قبر کے پاس سے گزرے۔ تو انہیں نماز میں مصروف پایا۔

اسی حدیث کو حماد بن سلمہ نے سلیمان تمیمی اور ثابت سے انہوں نے انس بن مالک سے اسی طرح روایت کی ہے۔ اسی طرح عمر بن حبیب نے سلیمان سے انہوں نے انس سے انہوں نے ابو ہریرہ سے انہوں نے رسول اکرم ﷺ سے اسی طرح روایت کی۔ ابن مندہ اور ابو نعیم نے ذکر کیا ہے۔

۶۵۵۷۔ حضرت انس بن مالکؓ ذکر خادم اللہ صلی اللہ علیہ وسلم

انس بن مالک نے جو حضور اکرم ﷺ کے خادم تھے۔ یہ روایت بیان کی کہ ابو عبد اللہ محمد بن سراہ بن علی وغیرہ کئی آدمیوں نے

باسناد ہم محمد بن اسماعیل سے انہوں نے سلیمان بن حرب سے انہوں نے حماد بن زید سے انہوں نے ثابت سے انہوں نے انس سے روایت کیا کہ حضور اکرم صلی اللہ علیہ وسلم کا ایک یہودی غلام تھا جو حضور اکرم صلی اللہ علیہ وسلم کی خدمت گزاری میں مصروف رہتا۔ ایک دفعہ وہ بیمار پڑ گیا اور آپ اس کی عیادت کو گئے اور اس کے سر ہانے جا کر بیٹھ گئے اس سے فرمایا کہ اسلام قبول کر لو اس نے اپنے باپ کی طرف جو وہیں تھا۔ دیکھا اس نے کہا جو کچھ ابوالقاسم کہہ رہے ہیں۔ مان لو چنانچہ وہ مسلمان ہو گیا۔ جب حضور اکرم ﷺ وہاں سے باہر آئے تو فرمایا اس اللہ کا شکر ہے کہ جس نے اس کو جہنم کی آگ سے بچا لیا ہے۔

۶۵۵۸۔ ایوب بن بشیرؓ۔ عن بعض الصحابہ

حضرت ایوب بن بشیر بن اکال انصاری۔ بعض صحابہ سے ابوالیمان نے شعیب سے انہوں نے زہری سے انہوں نے ایوب بن بشیر انصاری سے انہوں نے بعض صحابہ سے روایت کی کہ اس دفعہ آپ گھر سے نکلے تو سیدھے منبر پر تشریف لائے اور کلمہ شہادت پڑھا اور سب سے پہلے جو گفتگو فرمائی۔ وہ شہدائے احد کے لئے دعائے مغفرت تھی۔ اس کے بعد آپ نے فرمایا کہ ایک بندے کو اختیار دیا گیا کہ وہ دنیا اور آخرت میں سے ایک کو پسند کر لے۔ اس نے آخرت کو چن لیا ابوبکر سمجھ گئے کہ حضور کا یہ اشارہ اپنی ذات کی طرف ہے۔ وہ رونے لگ گئے اس کے بعد آپ نے فرمایا۔ تم اپنی سہولت کے مطابق مسجد میں کھلنے والے سب دروازے۔ سوائے ابوبکر کے دروازے کے بند کر دینا کیونکہ میرے اندازے کے مطابق ابوبکر سے بڑھ کر اور کوئی آدمی ایسا کشادہ دست نہیں ہے۔ ابن مندہ اور ابو نعیم نے ذکر کیا ہے۔

۶۵۵۹۔ ایوب بن شرییلؓ۔ عن رجل من الصحابہ

حضرت ایوب بن شرییل اصعبی۔ جو عمر بن عبدالعزیز کے والی مصر تھے۔ ایک صحابی سے یزید بن ہارون نے ابن ابی ذئب سے انہوں نے عبدالرحمن بن مہران سے انہوں نے ایوب بن شرییل سے روایت کی کہ انہیں عمر بن عبدالعزیز نے لکھ بھیجا کہ مسلمانوں سے ہر چالیس دینار پر ایک دینار اور اہل ذمہ پر ہر بیس دینار پر ایک دینار وصول کرو جب ان سے اس شرط پر مصالحت ہوتی ہو کیونکہ مجھے یہ بات ایک ایسے آدمی نے بتائی ہے جس نے یہ بات اس شخص سے سنی تھی۔ جس نے حضور اکرم ﷺ سے سنی تھی۔ ابن مندہ نے ذکر کیا ہے۔

۶۵۶۰۔ بسطام الکوفیؓ۔ عن رجال من الصحابہ

بسٹام الکوفی ایک صحابی سے عبدالوہاب بن ابی حبیہ نے باسنادہ عبداللہ سے انہوں نے اپنے والد سے انہوں نے عبدالصمد سے انہوں نے عمرو بن فروخ سے انہوں نے بسطام سے انہوں نے ایک بدو سے جو ان کی مہمان داری کر رہا تھا۔ روایت کی کہ اس نے حضور اکرم ﷺ کے ساتھ نماز ادا کی اور آپ نے دونوں طرف سلام پھیرا۔ ابو نعیم نے ذکر کیا ہے۔

۶۵۶۱۔ حضرت بشیر بن یسارؓ۔ عن رجال من الصحابہ

بشیر بن یسار چند صحابہ سے۔ ابویاسر نے باسنادہ عبداللہ بن احمد سے انہوں نے والد سے انہوں نے محمد بن فضیل سے انہوں نے یحییٰ بن سعید سے انہوں نے بشیر بن یسار سے انہوں نے چند صحابہ سے روایت کی کہ جب رسول اکرم ﷺ نے خیبر کو فتح کر لیا

اور وہاں کے کاروبار کو سنبھالنے سے عاجز آ گئے۔ تو انہوں نے اسے پھر سے یہود کے حوالے کر دیا تاکہ وہ اسے سنبھال لیں۔ ابو نعیم نے اسے ذکر کیا ہے۔

۶۵۶۲۔ حضرت ابو بکر بن عبد الرحمنؓ۔ عن بعض الصحابہ

ابو بکر بن عبد الرحمن بن حارث بن ہشام۔ ابو الیمان سے شعیب نے انہوں نے زہری سے انہوں نے عبد الملک بن ابو بکر سے روایت کی کہ ابو بکر بن عبد الرحمن بن حارث بن ہشام نے انہیں بتایا کہ رسول اکرم ﷺ نے فرمایا کہ جلدی ہی دنیا پر خسیس اور ذلیل غالب آ جائیں گے اور افضل الناس وہ ہوگا جو دو شریف آدمیوں میں امن اور دوستی پیدا کرے گا۔ ابن مندہ اور ابو نعیم نے ذکر کیا ہے۔

۶۵۶۳۔ ابو بکر بن عبد الرحمن چند صحابہ رضی اللہ تعالیٰ عنہم سے

ابو بکر چند صحابہ سے۔ ابو حرم مکی بن ریان بن شبیبہ الخوی نے باسنادہ یحییٰ سے انہوں نے مالک سے انہوں نے سہمی مولیٰ ابو بکر سے انہوں نے ابو بکر محمد بن عبد الرحمن بن حارث بن ہشام سے انہوں نے بعض صحابہ سے روایت کی کہ رسول اکرم ﷺ نے مکہ کے موقع پر اپنے رفقا کو حکم دیا کہ وہ افطار کر دیں اور دشمنوں پر اپنی قوت اور طاقت کا اثر ڈالیں اور حضور اکرم صلی اللہ علیہ وسلم خود روزے سے تھے۔

اور ابو بکر سے مروی ہے کہ جس شخص نے مجھ سے یہ حدیث بیان کی میں نے اسے بتایا کہ خود میں نے رسول کریم ﷺ کو عرج کے مقام پر گرمی یا شدت پیاس سے سر پر پانی ڈالتے دیکھا پھر رسول کریم کو بتایا گیا چونکہ آپ نے روزہ رکھا ہے۔ اس لئے لوگوں نے بھی روزہ رکھ لیا ہے چنانچہ جب آپ الکید کے مقام پر پہنچے تو آپ نے پانی منگا کر افطار کیا اور لوگوں نے بھی افطار کر لیا۔ ابن مندہ اور ابو نعیم نے ذکر کیا ہے۔

۶۵۶۴۔ حضرت ثابت بن سمطؓ۔ عن رجال من الصحابہ

ثابت بن سمط ایک صحابی سے شعبہ نے ابو بکر بن حفص سے انہوں نے عبد اللہ بن محیریز سے انہوں نے ایک صحابی سے روایت کی کہ میری امت کے کچھ لوگ شراب پیئیں گے اور اس مشروب کا نام بدل دیں گے۔ اسی حدیث کو سفیان نے شیبانی سے انہوں نے ابو بکر بن حفص سے انہوں نے عبد اللہ بن محیریز سے انہوں نے ایک صحابی سے سے اور انہوں نے رسول کریم سے روایت کی۔

اسی طرح بلال نے یحییٰ سے انہوں نے ابو بکر بن حفص سے انہوں نے عبد اللہ بن محیریز سے انہوں نے ثابت سے انہوں نے عبادہ سے انہوں نے رسول کریم ﷺ سے روایت کیا ہے بقول ابن مندہ۔

نیز بلال بن یحییٰ نے اسے ابو بکر بن حفص سے انہوں نے ابو مسیح یا ابن مسیح سے انہوں نے ابن سمط سے انہوں نے عبادہ سے روایت کی کہ رسول اکرم ﷺ نے عبد اللہ بن رواحہ کی عیادت کی اور انہیں بستر سے اٹھنے کی اجازت نہ دی۔ ابن مندہ اور ابو نعیم نے ذکر کیا ہے۔

۶۵۶۵۔ حضرت جریر بن عبد اللہؓ عن رجل من الصحابة

جریر بن عبد اللہ بجلی۔ ایک ایسے آدمی سے جسے حضور اکرم ﷺ کی صحبت ملی۔ ابو یاسر نے باسنادہ عبد اللہ سے انہوں نے اپنے والد سے انہوں نے اسحاق بن یوسف سے انہوں نے ابو خیاب سے انہوں نے زاذان سے انہوں نے جریر بن عبد اللہ سے روایت کی کہ ہم حضور اکرم کے ساتھ مدینہ سے باہر نکلے دیکھا کہ ایک سوار ہماری طرف چلا آ رہا ہے حضور اکرم ﷺ نے دیکھا تو فرمایا ایسا معلوم ہوتا ہے کہ اس کا ارادہ ہمیں سے ملاقات کا ہے وہ ہمارے قریب آ کر رک گیا اور سلام کہا ہم نے سلام کا جواب دیا تو حضور اکرم نے دریافت فرمایا کہاں سے آرہے ہو۔ اس نے جواب دیا۔ اپنے اہل و عیال اور اپنے خاندان سے کس سے ملنا چاہتے ہو اس نے جواب دیا رسول اللہ سے۔ فرمایا ان سے تول لئے۔ اس نے کہا یا رسول اللہ۔ ایمان کیا ہے فرمایا خدا کی توحید اور میری رسالت کا اقرار، قیام صلوٰۃ، ادائے زکوٰۃ، صوم رمضان اور حج بیت اللہ۔ اس نے کہا میں ان سب کی ادائیگی کا اقرار کرتا ہوں۔

اس اثناء میں اس کی سواری کا پاؤں ایک چوہے کی بل میں پھنس گیا جس سے وہ جانور گر پڑا۔ ساتھ ہی سوار گرا اور اس کا سر پھٹ گیا اور وہ فوت ہو گیا۔ حضور اکرم ﷺ اس آدمی کی طرف بڑھے اور عمار بن یاسر اور حذیفہ بن یمان نے جھپٹ کر اس آدمی کو اٹھا کر بٹھایا اور حضور اکرم ﷺ کو بتایا کہ وہ آدمی فوت ہو گیا ہے آپ نے ان اصحاب سے منہ دوسری طرف موڑ لیا پھر فرمایا کیا تم میرے اعراض کی وجہ نہیں سمجھے تھے میں نے دیکھا تھا کہ دو فرشتے اس کے منہ میں جنت کے پھل ڈال رہے تھے جس سے میں نے اندازہ لگایا کہ وہ بھوکا مرے۔ بخدا یہ ان لوگوں میں سے تھا جن کے بارے میں ارشاد ہوتا ہے الذین امنوا ولم یلبسوا ایمانہم بظلم اولئک لہم الا من وہم مہتدون

اس کے بعد آپ نے فرمایا اپنے بھائی کے قریب ہو جاؤ۔ ہم اس کی میت کو اٹھا کر پانی کے پاس لے گئے۔ اسے نہلایا۔ خوشبو لگائی اور اٹھا کر قبر کے پاس لے گئے۔ حضور اکرم ﷺ شریف لائے اور اس کی قبر کے کنارے پر بیٹھ گئے فرمایا اس کی قبر میں لحد بناؤ کہ لحد ہمارے لئے ہے اور کھدائی دوسروں کے لئے ہے۔ اس حدیث کو ایک جماعت نے زاذان سے روایت کیا ہے۔ ابن مندہ اور ابو نعیم نے ذکر کیا ہے۔

۶۵۶۶۔ حضرت جناب بن عبد اللہ بجلیؓ عن رجل من الصحابة

جناب بن عبد اللہ بجلی ایک صحابی سے۔ حماد بن سلمہ نے ابو عمران جونی سے روایت کی کہ میں نے جناب سے کہا کہ میں نے ابن زبیر سے بیعت کی ہے کہ ان کی طرف سے شامیوں سے لڑوں گا۔ اس نے کہا گویا تو یہ کہنا چاہتا ہے کہ اس خوہریزی کا فتویٰ تو نے جناب سے حاصل کیا ہے۔ میں نے کہا میں اس سلسلے میں اپنے بغیر کسی اور کے لیے فتویٰ لینے کی ضرورت نہیں محسوس کرتا۔ پھر تیرا جو جی چاہے۔ فتویٰ دے۔ فلاں آدمی نے مجھے رسول اکرم ﷺ کی زبانی یہ بات سنائی کہ مقتول قاتل کے ساتھ دربار خداوندی میں حاضر ہوگا۔ اللہ پوچھے گا تو نے میرے بندے کو کیوں قتل کیا تھا وہ کہے گا فلاں کے کہنے پر۔ اللہ سے ڈر۔ تو ہی وہ آدمی نہ ہو۔ دونوں نے ذکر کیا ہے۔

۶۵۶۷۔ حضرت حبیب بن ابی ثابتؓ۔ عن رجال من اصحاب النبی

حبیب بن ابی ثابت۔ رسول اکرم ﷺ کے صحابہ سے۔ حکیم بن جبیر نے حبیب بن ابی ثابت سے روایت کی کہ ہم اپنے قبیلے کے بزرگوں کی محفل میں بیٹھے ہوئے تھے کہ امام زین العابدین علی بن حسین کا گزر وہاں سے ہوا۔ امام اور قریش کے چند آدمیوں کے درمیان ایک عورت کے بارے میں جس سے ان میں سے کسی نے نکاح کر لیا تھا۔ جھگڑا تھا کیونکہ امام اس نکاح پر رضامند نہ تھے۔ بنو انصار کے بزرگوں نے امام سے کہا۔ کیا آپ نے کل ہمیں اس تنازعے کے بارے میں جو آپ میں اور فلاں فلاں میں پایا جاتا ہے دعوت نہیں دی تھی۔ ہمارے بزرگوں نے ہمیں بتایا ہے کہ وہ رسول اکرم کی خدمت میں حاضر ہوئے اور التماس کی یا رسول اللہ! کیا ہم اپنا گھریا اور مال و متاع آپ کے حوالے نہ کر دیں کیونکہ آپ کے طفیل خدا نے ہمیں اپنے انعام و اکرام سے نوازا ہے۔ اس پر ذیل کی آیت اتری۔

قل لا اسئلكم عليه اجرا. الا المودة فی القربی
اور ہم آپ کے مددگار ہیں ابن مندہ نے ذکر کیا ہے۔

۶۵۶۸۔ حضرت حسن بصری رحمہ اللہ علیہ۔ عن رجال من الصحابہ

حسن بصری۔ اصحاب رسول سے۔ زید العمی وغیرہ نے حسن بصری سے روایت کی۔ وہ کہتے ہیں کہ انہوں نے پچاس صحابہ سے یہ حدیث سنی حضور اکرم ﷺ نے منع فرمایا کہ مرد مرد کو آغوش میں لے اور چھری کو تیز نہ کرے جب بکری دیکھ رہی ہو اور آدمی اپنی بیوی سے کسی دوسرے کے سامنے جماعت سے پرہیز کرے۔ خواہ وہ پنگھوڑے میں دودھ پیتا بچہ ہی کیوں نہ ہو اور قرآن مجید کے الفاظ کو لعاب دہن سے نہ مٹایا جائے اور اسی طرح معاوضہ لے کر قرآن پڑھانے اذان دینے اور امامت کرنے سے منع فرمایا۔ دونوں نے ذکر کیا ہے۔

۶۵۶۹۔ حضرت حسن رحمہ اللہ علیہ۔ عن رجل من الصحابہ

حسن سے ایک صحابی سے۔ یزید بن ہارون نے ہشام سے انہوں نے حسن بصری سے انہوں نے ایک صحابی سے روایت کی کہ ہم ایک سفر میں حضور اکرم ﷺ کے ساتھ تھے کہ اللہ اکبر اللہ اکبر کی آواز آئی فرمایا یہ آواز فطرت کے عین مطابق ہے۔ اس کے بعد اس نے اشہد ان لا اله الا اللہ کہا فرمایا آگ سے نجات پا گیا۔ ہم اس وادی کی طرف بڑھے۔ وہاں ایک چرواہے کو دیکھا۔ جو ادائے نماز کی تیاری کر رہا تھا۔ ابن مندہ نے ذکر کیا ہے۔

۶۵۷۰۔ حسن ایک صحابیؓ سے

حسن ایک صحابی سے۔ حجاج نے قتادہ سے انہوں نے حسن بصری سے انہوں نے ایک صحابی سے روایت کی کہ حضور اکرم ﷺ نے فرمایا۔ قیامت اس وقت قائم ہوگی۔ جب پہاڑ اپنی جگہ سے ہل جائیں گے اور تم بڑے بڑے کاموں کو حسب دستور بڑا سمجھنا چھوڑ دو گے۔

عفیر بن معدان نے قتادہ سے انہوں نے حسن سے انہوں نے سمرہ سے انہوں نے حضور اکرم ﷺ سے روایت کی۔ ابن مندہ

نے ذکر کیا ہے۔

۶۵۷۱۔ حسن "ایک صحابی" سے

حسن ایک صحابی سے۔ ہشیم نے منصور سے انہوں نے حسن بصری سے روایت کی کہ مجھے ایک صحابی نے بتایا کہ حضور اکرم ﷺ نے بیٹھ کر پیشاب کیا اور اتنی دیر لگائی کہ ہمیں وہم پڑ گیا کہ کہیں سرین کی ہڈیاں علیحدہ نہ ہو جائیں۔ ابو نعیم نے ذکر کیا ہے۔

۶۵۷۲۔ حصین بن جندب۔ عن بعض الصحابہ

حصین بن جندب ابو ظبیان بعض صحابہ سے۔ بکر بن بکار نے حبیب بن حسان سے انہوں نے ابو ظبیان سے روایت کی کہ ایک آدمی حضور اکرم کی خدمت میں آیا اور کہنے لگا یا رسول اللہ میں طیب ہوں کیا آپ کو اپنی ذات میں کسی بیماری کا خدشہ ہے آپ نے فرمایا میں تجھے ایک عجیب بات دکھاتا ہوں۔ آپ نے کھجور کے ایک خوشے کو بلایا۔ وہ اپنی شاخ سے علیحدہ ہوا اور آپ کی طرف چل پڑا۔ کبھی آپ کو سجدہ کرتا اور کبھی سر اٹھاتا۔ جب حضور اکرم ﷺ کے پاس پہنچا تو آپ نے فرمایا کہ واپس جاؤ چنانچہ وہ خوشہ اپنی ٹہنی سے جا کر چمٹ گیا۔

ابن اسحاق نے مختار بن ابوالختار سے انہوں نے ابو ظبیان سے انہوں نے اپنے رفقا سے روایت کی کہ ہم ایک سفر میں حضور اکرم کے ساتھ تھے۔ ایک گھنگھریالے بالوں والے یہودی آدمی سے سامنا ہو گیا جب وہ حضور کے قریب آیا تو کہنے لگا کہ اے ابوالقاسم! میں آپ سے ایک بات پوچھتا ہوں جس کا جواب نبی ہی دے سکتا ہے۔ فرمایا پوچھو کیا پوچھنا چاہتے ہو۔ یہودی نے کہا یہ بتائے کہ کس مرد سے لڑکا پیدا ہوتا ہے۔ دونوں نے ذکر کیا ہے۔

۶۵۷۳۔ ابوالحکم تنوخی "عن رجل من الصحابہ

ابوالحکم تنوخی ایک آدمی سے۔ رسول اکرم نے فرمایا جنت ایک خزانہ ہے۔ جو تکالیف اور مشقتوں سے ڈھانپا ہوا ہے اور جہنم کو خواہشات نفسانی نے ڈھانپ رکھا ہے جس نے جنت کے اوپر سے دقتوں کا پردہ اٹھا دیا۔ اس نے جنت تک رسائی حاصل کر لی اور جس نے خواہشات کا پیچھا کیا۔ وہ جہنم میں گر گیا دونوں نے ذکر کیا ہے۔

۶۵۷۴۔ حمید بن عبد الرحمن حمیری "عن رجل من الصحابہ

حمید بن عبد الرحمن حمیری ایک صحابی تھے۔ ابوالقاسم بن صدقہ الفقیہ نے باسنادہ ابو عبد الرحمن نسائی سے انہوں نے تمیہ سے انہوں نے عوانہ سے انہوں نے داود الاودی سے انہوں نے حمید بن عبد الرحمن سے روایت کی کہ میں ایک ایسے آدمی سے ملا جسے ابو ہریرہ کی طرح چار سال تک آپ کی خدمت میں حضوری کا شرف حاصل ہوا تھا۔ انہوں نے کہا حضور اکرم ﷺ نے فرمایا کہ ہر روز کے بناؤ سنگار سے اجتناب کیا جائے نیز غسل خانے میں پیشاب کرنے سے منع فرمایا اسی طرح حکم دیا کہ مرد عورت کے بچے کھچے پانی سے اور عورت مرد کے بچے کھچے پانی سے غسل نہ کرے اور علیحدگی اختیار کریں۔

ابو احمد نے باسنادہ تا ابوداؤد سلیمان ہناد بن السری سے انہوں نے عبد السلام بن حرب سے انہوں نے ابو خالد الدالانی سے انہوں نے ابوالعلاء داؤد الاودی سے انہوں نے حمید سے انہوں نے ایک صحابی سے روایت کی کہ حضور اکرم ﷺ نے فرمایا جب دو

بلانے والے اکٹھے ہو جائیں تو اس آدمی کی دعوت کو قبول کر، جو دروازے کے قریب تر ہو اور اگر ایک آگے نکل جائے تو اس کی پیروی کر۔ ابن مندہ نے ذکر کیا ہے۔

۶۵۷۵۔ حضرت حمیدؓ عن اعرابی لہ صحبۃ

حمید۔ ایک بدو سے جسے صحبت نصیب ہوئی۔ سلیمان بن مغیرہ نے حمید بن عبدالرحمن سے انہوں نے ایک بدو سے جسے حضور اکرم ﷺ کی زیارت نصیب ہوئی۔ اس نے آپ کو نماز پڑھتے دیکھا۔ جب آپ نے رکوع سے سر اٹھایا تو اپنے ہاتھوں کو کانوں کی لوؤں تک لے گئے۔ اسی بدو سے مروی ہے کہ حضور ﷺ نماز پڑھ رہے تھے اور جوتے پہن رکھے تھے اس کے بعد آپ نے بائیں طرف تھوکا اور پھر جوتے سے رگڑ دیا۔ ابو نعیم نے ذکر کیا ہے۔ حمید بن عبدالرحمن کا قول ہے کہ ابن مندہ نے ذکر کیا ہے اور باسنادہ سلیمان بن مغیرہ سے انہوں نے حمید بن ہلال سے انہوں نے ایک بدو سے روایت کیا اور حدیث بیان کی۔

۶۵۷۶۔ حضرت حمید بن عبدالرحمن بن عوف۔ عن رجل من الصحابہ

حمید بن عبدالرحمن بن عوف زہری نے ایک صحابی سے۔ عبدالرزاق نے معمر سے انہوں نے زہری سے انہوں نے حمید بن عبدالرحمن سے انہوں نے ایک صحابی سے روایت کی کہ ایک شخص حضور ﷺ سے نصیحت کا طلبگار ہوا فرمایا غصہ نہ کھایا کر۔ دونوں نے ذکر کیا ہے۔

۶۵۷۷۔ حضرت حنظلہ بن ابوسفیان جمحی۔ عن رجل ادرك النبي

حنظلہ بن ابوسفیان جمحی ایک ایسے آدمی سے جسے حضور ﷺ کی صحبت نصیب ہوئی۔ رسول اللہ ﷺ نے فرمایا بلاشبہ جو زیادہ ہیں وہ تھوڑے ہیں۔ اس آدمی نے کہا بالضرور ہم اسے اچھے اور برگزیدہ لوگوں میں پاتے ہیں فرمایا نہیں مگر وہ جس نے ایسا کہا اپنے آگے پیچھے اور دائیں بائیں۔ ابن مندہ نے ذکر کیا ہے۔

۶۵۷۸۔ حیی بن یومن۔ عن رجل من الصحابہ

حیی بن یومن ابوقبیل المعافری ایک آدمی سے جسے حضور اکرم ﷺ کی صحبت نصیب ہوئی لیث بن سعد نے ابوقبیل سے انہوں نے بعض صحابہ سے روایت کی کہ ایک دن حضور کے ساتھ وہ باہر نکلے فرمایا میرے دائیں ہاتھ میں یہ اللہ کی کتاب ہے جس میں اہل جنت کے ان کے آباؤ اجداد اور ان کے قبائل کے مکمل نام درج ہیں۔ اسی طرح مزید فرمایا میرے بائیں ہاتھ میں یہ اللہ کی کتاب ہے جس میں اہل جہنم کا مکمل رجسٹر ہے۔ جن میں کوئی کمی بیشی نہیں ہو سکتی۔ ابن مندہ نے ذکر کیا ہے۔

۶۵۷۹۔ حضرت خالد بن دریک۔ عن رجل من الصحابہ

خالد بن دریک ایک صحابی سے ابو عمران حفص بن عمر نے اصعب بن زید سے انہوں نے خالد بن کثیر سے انہوں نے خالد بن دریک سے انہوں نے ایک صحابی سے روایت کی کہ حضور اکرم ﷺ نے فرمایا جس نے مجھ پر جھوٹ باندھا۔ وہ جہنم کی آنکھوں میں اپنا ٹھکانا بنا لے۔ صحابہ نے عرض کیا کیا جہنم کی بھی آنکھیں ہیں آپ نے فرمایا کیا تم نے قرآن کی یہ آیت نہیں پڑھی؟ واذا

رأتهم من مكان بعيد

اسی حدیث کو حسن بن قتیہ نے اصبح سے انہوں نے خالد سے انہوں نے ابوسعید خدری سے روایت کیا۔ دونوں نے ذکر کیا

ہے۔

۶۵۸۰۔ حضرت داؤد بن عمرو۔ عن ابی سلام، عن رأی النبی

حضرت داؤد بن عمرو ابوسلام ایک آدمی سے جسے حضور اکرم ﷺ کی زیارت نصیب ہوئی۔ عبدالوہاب بن ابی جبہ نے باسنادہ عبداللہ بن احمد سے انہوں نے اپنے والد سے انہوں نے ہشیم سے انہوں نے داؤد بن عمرو انہوں نے ابوسلام سے انہوں نے ایک صحابی سے روایت کی کہ آپ نے پیشاب کیا پھر قرآن کریم کی کوئی آیت تلاوت کی۔ ہشیم کا قول ہے کہ آپ نے بارہا پانی کو چھونے سے پہلے قرآن کی آیات پڑھیں۔ ابونعیم نے ذکر کیا ہے۔

۶۵۸۱۔ حضرت ذکوان، ابوصالح، عن رجل من الصحابة

ذکوان ابوصالح ایک صحابی سے۔ وکیع نے اعمش سے انہوں نے ابوصالح سے انہوں نے حضور کے ایک صحابی سے روایت کیا ہے کہ آپ نے فرمایا: افضل ترین کلام سبحان اللہ الحمد للہ لا الہ الا اللہ اور اللہ اکبر ہے۔ اس کو ابو حمزہ سکری نے اعمش سے انہوں نے ابوصالح سے انہوں نے ابو ہریرہ سے روایت کیا ہے اور اسی طرح وکیع نے اعمش سے انہوں نے ابوصالح سے انہوں نے حضور اکرم کے ایک صحابی سے روایت کی کہ حضور صلی اللہ علیہ وسلم اللہ کی عبادت میں اس قدر مصروف رہتے تھے کہ آپ کے پاؤں متورم ہو گئے تھے کہا گیا یا رسول اللہ ﷺ آپ اتنی عبادت فرماتے ہیں حالانکہ اللہ نے آپ کے اگلے پچھلے قصور معاف فرمادیئے ہیں۔ آپ نے فرمایا کیا میں اس کا شکر گزار بندہ نہ بنوں۔

اسی حدیث کو ابو معاویہ نے اعمش سے انہوں نے ابوصالح سے روایت کی کہ حضور اکرم نماز ادا فرمایا کرتے۔

اسی حدیث کو شعبہ اور ثوری نے ابوصالح سے انہوں نے ابو ہریرہ سے انہوں نے رسول اکرم صلی اللہ علیہ وسلم سے روایت کی دونوں نے ذکر کیا ہے۔

۶۵۸۲۔ حضرت ذکوان ابوصالح۔ عن رجل من الصحابة

ابوصالح ایک صحابی سے۔ ابواسحاق فزاری نے اعمش سے انہوں نے ابوصالح سے انہوں نے ایک صحابی سے انہوں نے رسول اکرم سے روایت کی۔ آپ نے فرمایا جو شخص اللہ پر ایمان رکھتا ہے اسے یا تو اچھی بات کہنا چاہیے یا خاموش رہے۔ ابن مندہ نے ذکر کیا ہے۔ بقول ابن اثیر دونوں راوی ایک ہی معلوم ہوتے ہیں۔ کیونکہ اسناد ایک ہی ہے۔

۶۵۸۳۔ حضرت راشد بن سعد المقرائی۔ عن رجل له صحبة

راشد بن سعد المقرائی۔ ایک صحابی سے ابو محمد بن ابوالقاسم دمشقی اجازۃ ابوالقاسم حسین بن حسن بن محمد بن اسدی سے انہوں نے ابوالقاسم علی بن محمد بن علاء سے انہوں نے ابو محمد بن ابونصر سے انہوں نے ابوالحسن بن حذلم سے انہوں نے ابوزرعہ عبدالرحمن بن عمرو سے انہوں نے عبداللہ بن صالح سے انہوں نے معاویہ بن صالح سے انہوں نے صفوان بن عمرو سے انہوں نے راشد بن

سعد سے انہوں نے ایک صحابی سے روایت کی کہ انہوں نے آپ سے دریافت کیا یا رسول اللہؐ سوائے شہداء کے باقی مسلمانوں کا قبر میں کیا حال ہوگا۔ فرمایا تلوار کی چمک سے ان کے سروں سے اس فتنے کو ٹالا جاسکتا ہے۔ دونوں نے ان کا ذکر کیا ہے۔

۶۵۸۴۔ حضرت ربیعؓ۔ عن رجل من الصحابہ

ربعی ایک صحابیؓ سے۔ سفیان نے منصور سے انہوں نے ربعی بن خراش سے انہوں نے ایک صحابی سے روایت کی کہ رسول اکرمؐ نے فرمایا کہ تم اس مہینے (شعبان) سے آگے نہ بڑھو۔ جب تک کہ تم اگلے مہینے کا چاند نہ دیکھ لو یا گنتی پوری نہ کر لو اور پھر روزے رکھو جب تک نیا چاند نہ نظر آئے یا گنتی نہ پوری ہو جائے۔ ابن مندہ اور ابو نعیم نے ذکر کیا ہے۔

۶۵۸۵۔ حضرت رفیع ابو العالیہؓ۔ عن رجل من الصحابہ

رفیع ابو العالیہ ایک صحابیؓ سے۔ ابوخلدہ بن دینار نے ابو العالیہ سے انہوں نے ایک ایسے آدمی سے جسے حضور اکرمؐ کی خدمت کا شرف حاصل ہوا۔ یہ روایت کی اور کہا کہ میں نے آپ سے تمہارے لئے یہ بات محفوظ رکھی ہے کہ جب حضور اکرمؐ نماز ادا کر چکے۔ تو آپ اس وقت تک مسجد سے نہ نکلتے جب تک دوسری نماز کا وقت نہ آجاتا۔ پھر آپ مسجد کے درمیان سادہ سا وضو فرماتے۔ ابویاسر نے باسنادہ عبد اللہ سے انہوں نے اپنے والد سے انہوں نے ابو معاویہؓ عبدہ اور یحییٰ بن سعید اموی سے انہوں نے عاصم سے انہوں نے ابو العالیہ سے انہوں نے اس شخص سے جس نے رسول اکرمؐ سے سنا۔ آپ نے فرمایا نماز کے ہر رکن کو رکوع ہو یا سجدہ اس کا حق دو۔ دونوں نے ذکر کیا ہے۔

۶۵۸۶۔ حضرت زاذان۔ عن بعض اصحاب النبیؐ

زاذان۔ بعض صحابہ سے حماد بن سلمہ نے عطاء بن سائب سے انہوں نے زاذان سے انہوں نے ایک ایسے آدمی سے جس نے حضور اکرم صلی اللہ علیہ وسلم سے سنا آپ نے فرمایا جس نے مرتے وقت کلمہ توحید پڑھا۔ وہ جنت میں داخل ہو گیا۔ دونوں نے ذکر کیا ہے۔

۶۵۸۷۔ حضرت زہیر بن عبد اللہؓ۔ عن رجل من الصحابہ

زہیر بن عبد اللہ ایک صحابیؓ سے۔ عبد الوہاب نے باسنادہ عبد اللہ بن احمد سے انہوں نے اپنے والد سے انہوں نے ازہر بن قاسم سے انہوں نے ہشام دستوائی سے انہوں نے ابو عمران جوئی سے روایت کی کہ فارس میں زہیر بن عبد اللہ نامی ہمارا ایک امیر تھا۔ اس نے بتایا کہ ایک شخص نے حضور اکرمؐ سے یہ حدیث بیان کی جو شخص بالا خانے پر یا گھر کی چھت پر ننگا سوتا ہے اور اس پر کوئی کپڑا نہیں جو اس کے پاؤں کو ڈھانپے۔ میں اس کی ذمہ داری سے بری ہوں۔ دونوں نے ذکر کیا ہے۔

۶۵۸۸۔ حضرت زید بن اسلمؓ۔ عن رجل من الصحابہ

زید بن اسلم ایک صحابیؓ سے۔ ابو جعفر نے باسنادہ یونس سے انہوں نے ہشام بن سعد سے انہوں نے زید بن اسلم سے انہوں نے ایک ایسے آدمی سے جس نے حضور اکرمؐ سے حدیث روایت کی۔ وہ حضور اکرمؐ کے پاس سے گزرے۔ آپ ایک قبر پر جس

میں ایک آدمی دفن کیا جا رہا تھا۔ بیٹھے ہوئے تھے اور فرما رہے تھے۔ اے اللہ میں اس آدمی سے راضی ہوں۔ تو بھی اس سے راضی ہو۔ میں نے دریافت کیا کون فوت ہوا ہے۔ جواب ملا عبد اللہ ذوالجہادین۔ اسی حدیث کو یونس نے ابن اسحاق سے انہوں نے محمد بن ابراہیم سے انہوں نے عبد اللہ بن مسعود سے روایت کیا اور ذوالجہادین کی موت کا ذکر کیا اور اس کے آخر میں کہا کہ حضور اکرم نے دعا فرمائی اے اللہ میں اس سے راضی ہوں۔ تو بھی اسے اپنی رضامندی سے نواز۔ ابن مسعود نے اس موقع پر خواہش کی تھی۔ کاش اس قبر میں دفن ہونے کا اعزاز مجھے ملتا۔ ابن مندہ نے ذکر کیا ہے۔

۶۵۸۹۔ حضرت زید بن اسلم۔ عن رجل عن بعض اصحاب النبی

زید بن اسلم ایک صحابی سے۔ ابو احمد عبد الوہاب بن علی نے باسنادہ ابو داؤد سجستانی سے انہوں نے محمد بن کثیر سے انہوں نے سفیان سے انہوں نے زید بن اسلم سے انہوں نے ایک صحابی سے روایت کی حضور اکرم ﷺ نے فرمایا جسے قے ہو گئی۔ احتلام ہو گیا یا جس نے فصد کھلوائی وہ افطار نہ کرے۔

۶۵۹۰۔ حضرت زید بن حواری۔ عن رجل من اصحاب النبی

زید بن حواری عمی۔ صحابی کی ایک جماعت سے۔ عبد الرحمن بن زید العمی نے اپنے والد سے روایت کی کہ ہم چالیس ایسے شیوخ سے ملے جنہوں نے ہمیں حضور اکرم ﷺ کی زبانی حدیثیں سنائیں آپ نے فرمایا جس نے میرے صحابہ کا احترام کیا اور انہیں اچھا جانا۔ اور ان کے لیے استغفار کیا وہ روز محشر جنت میں ان کے ساتھ ہوگا۔ ابن مندہ نے ذکر کیا ہے۔

۶۵۹۱۔ حضرت سالم بن ابوالجعد۔ عن رجل من الصحابة

سالم بن ابوالجعد۔ ایک صحابی سے۔ ہمام نے عطاء بن سائب سے روایت کی کہ ایک بدو نے حضور اکرم ﷺ کی خدمت میں حاضر ہو کر کہا۔ السلام علیک یا غلام نبی عبدالمطلب! حضور اکرم ﷺ نے اس کے سلام کا جواب دیا۔ اس نے کہا میں اپنی قوم کا قاصد اور ان کی طرف سے وفد بن کر آیا ہوں۔ میں آپ سے کچھ سوالات پوچھنے آیا ہوں اور میرا تعلق بنو جشم سے ہے جو آپ کے ننھال ہیں۔ کیا آپ کو معلوم ہے کہ آپ کو کس نے پیدا کیا۔ آپ سے پہلے کون تھا اور کیا وہ اب بھی ہے آپ نے جواب دیا اللہ تعالیٰ نے اس نے کہا میں آپ کو قسم دیتا ہوں۔ کیا اس خدا ہی نے آپ کو بھیجا ہے؟ فرمایا: ”ہاں“۔

اس حدیث کو محمد بن فضیل نے عطاء سے انہوں نے سالم سے انہوں نے ابن عباس سے روایت کیا اور ابن مسیب نے سالم سے انہوں نے کریب سے انہوں نے ابن عباس سے روایت کیا عبد الوہاب بن ہبہ اللہ نے باسنادہ عبد اللہ سے انہوں نے اپنے والد سے انہوں نے علی بن عاصم سے انہوں نے حمین سے انہوں نے سالم بن ابوالجعد سے انہوں نے اپنی قوم کے ایک آدمی سے روایت کی کہ میں حضور اکرم صلی اللہ علیہ وسلم کی خدمت میں حاضر ہوا اور میرے ہاتھ میں سونے کی انگوٹھی تھی۔ آپ نے کھجور کی شاخ میرے ہاتھ پر ماری اور فرمایا کہ اسے پھینک دو چنانچہ میں نے پھینک دی۔ دونوں نے ذکر کیا ہے۔

۶۵۹۲۔ حضرت سعد بن مسعود۔ عن رجل من الصحابة

سعد بن مسعود ایک صحابی سے۔ بکر بن مضر نے عبید اللہ بن زحر سے انہوں نے سعد بن مسعود سے انہوں نے ایک صحابی سے

انہوں نے حضور اکرم ﷺ سے روایت کی۔ فرمایا بخدا اس وقت میری امت کا کیا حشر ہوگا جب مرد اکڑا کڑا کر چلیں گے اور عورتیں ناز و ادا کی نمائش کریں گے اور اسی طرح جب میری امت دو حصوں میں بٹ جائے گی۔ ایک حصہ اللہ کی راہ میں اپنا سینہ تان کر کھڑا ہوگا اور دوسرا حصہ غیر اللہ کا کار گزار ہوگا۔ ابو نعیم نے ذکر کیا ہے۔

۶۵۹۳۔ حضرت سعید ابوالختریؒ۔ عن رجل من الصحابہ

سعید ابوالختری ایک صحابی سے۔ شعبہ بن عمرو بن مرہ سے انہوں نے ابوالختری سے انہوں نے ایک ایسے آدمی سے جس نے حضور اکرم ﷺ سے سنا آپ نے فرمایا لوگ اس وقت تک تباہ نہیں ہوتے۔ جب تک وہ اپنے آپ سے معذرت خواہ ہوتے رہیں۔ دونوں نے ذکر کیا ہے۔

۶۵۹۴۔ حضرت سعید بن مسیبؒ۔ عن رجل من الصحابہ

سعید بن مسیب ایک صحابی سے۔ عبید بن عمر نے ابن شہاب سے انہوں نے سعید بن مسیب سے انہوں نے ایک صحابی سے روایت کی کہ رسول اکرم ﷺ عید گاہ کی طرف روانہ ہوئے وہاں صحابہ نے آپ کے پیچھے صف بندی کی اور نجاشی کے لئے چار تکبیریں نماز جنازہ ادا فرمائی۔ اس حدیث کو اصحاب سیر نے۔ سعید بن مسیب سے بواسطہ ابو ہریرہ روایت کیا ہے۔ ابن مندہ نے ذکر کیا ہے۔

۶۵۹۵۔ حضرت سعید بن مسیبؒ۔ عن ثلاثین رجلا من الصحابہ

سعید بن مسیب۔ تیس عدد صحابہ سے ابو یاسر بن ابی حبہ نے باسنادہ عبد اللہ سے انہوں نے اپنے والد سے انہوں نے یزید بن ہارون سے انہوں نے حجاج بن ارطاة سے انہوں نے عمرو بن شعیب سے۔

انہوں نے سعید بن مسیب سے (انہوں نے حضور کے تیس عدد صحابہ سے) یہ حدیث سنی حضور اکرم ﷺ نے فرمایا جس نے اپنے غلام کا ایک حصہ آزاد کیا۔ یہ حکم باقی ماندہ حصے پر بھی لاگو ہوگا۔ ابو نعیم نے ذکر کیا ہے۔

۶۵۹۶۔ حضرت سلام بن عمروؒ۔ عن رجل من الصحابہ

سلام بن عمرو ایک صحابی سے۔ ابو عوانہ نے ابو بشر سے انہوں نے سلام بن عمرو سے انہوں نے ایک صحابی سے روایت کیا حضور اکرم ﷺ نے فرمایا کہ کتا نجس ہے۔ سوائے اس کتے کے جو بکریوں کی رکھوالی کے لئے ہو۔ اس میں نہ تو کوئی عزت ہے اور نہ فائدہ۔

ابو الفضل بن ابوالحسن فقیہ نے باسنادہ ابو یعلیٰ سے انہوں نے محمد بن بشار سے انہوں نے غندر سے انہوں نے شعبہ سے انہوں نے ابو بشر سے انہوں نے سلام سے انہوں نے ایک صحابی سے روایت کیا حضور اکرم ﷺ نے فرمایا اپنے بھائیوں سے حسن سلوک سے پیش آؤ یا فرمایا کہ ان سے بھلائی کرو اگر تمہیں کوئی تکلیف پیش آئے تو ان سے مدد مانگو اور اگر انہیں کوئی دقت پیش آئے تو ان کی امداد کرو۔ دونوں نے ذکر کیا ہے۔

۶۵۹۷۔ حضرت ابوسلمہ بن عبدالرحمنؓ۔ عن رجل من الصحابة

ابوسلمہ بن عبدالرحمن ایک صحابی سے۔ ابوالیمان نے شعیب سے انہوں نے زہری سے انہوں نے ابوسلمہ سے انہوں نے ایک صحابی سے روایت کیا کہ حضور اکرم ﷺ نے بنو ہذیل کی دو عورتوں کے جھگڑے میں کہ ایک نے دوسری پر تیر اندازی کی تھی۔ فیصلہ فرمایا تھا۔

اس حدیث کو امام مالک نے موطا میں زہری سے انہوں نے ابوسلمہ سے انہوں نے ابو ہریرہ سے روایت کیا ابویاسر نے باسنادہ عبداللہ سے انہوں نے اپنے والد سے انہوں نے محمد بن جعفر سے انہوں نے شعبہ سے روایت کی کہ انہوں نے ابومالک اشجعی سے انہوں نے ابوسلمہ بن عبدالرحمن سے انہوں نے اس شخص سے جس نے حضور اکرم ﷺ کو دیکھا۔ روایت کیا کہ انہوں نے آپ کو ایک ایسے کپڑے میں نماز پڑھتے دیکھا جو دونوں طرف مختلف رنگ کا تھا۔ دونوں نے ذکر کیا ہے۔

۶۵۹۸۔ حضرت سلیمان بن یسارؓ۔ عن رجل من الصحابة

سلیمان بن یسار۔ ایک صحابی سے عبداللہ بن محمد بن عقیل نے سلیمان بن یسار سے انہوں نے کسی صحابی سے سنا۔ حضور اکرم ﷺ نے فرمایا کہ میرا یہ منبر جنت کے ایک حوض کے کنارے پر نصب ہے اور اسی طرح میرے حجرے اور منبر کے درمیان جو جگہ ہے وہ جنت کا ایک باغ ہے۔

۶۵۹۹۔ حضرت سوید بن غفلہؓ۔ عن رجل من الصحابة

سوید بن غفلہ ایک صحابی سے۔ عبدالوہاب بن بختہ اللہ نے باسنادہ عبداللہ بن احمد سے انہوں نے اپنے والد سے انہوں نے ہشیم سے انہوں نے ہلال بن خباب سے انہوں نے میسرہ ابوصالح سے انہوں نے سوید بن غفلہ سے روایت کی کہ ہمارے پاس رسول اللہ ﷺ کی طرف سے صدقات جمع کرنے والا آیا۔ کہنے لگا میری ذمہ داری یہ ہے کہ نہ تو دودھ دینے والے جانور کو پکڑوں گا اور نہ ملے ہوئے جانوروں میں تفریق کروں گا اور نہ پکھڑے ہوئے جانوروں کو جمع کروں گا اتنے میں ایک آدمی بڑے کوہان والی اونٹنی لئے آیا۔ محصل کو کہا کہ یہ لے لو۔ لیکن اس نے انکار کر دیا۔ ابو نعیم نے ذکر کیا ہے۔

۶۶۰۰۔ حضرت شیبیب بن ابی روحؓ۔ عن رجل من الصحابة

شیبیب بن ابی روح ایک صحابی سے۔ وکیع نے سفیان سے انہوں نے عبدالملک بن عمیر سے انہوں نے شیبیب بن ابی روح سے انہوں نے ایک صحابی سے روایت کی کہ ایک دن حضور اکرم ﷺ نے صبح کی نماز میں سورۃ روم تلاوت فرمائی اور درمیان میں آپ بھول گئے بعد از ختم نماز آپ نے فرمایا بعض لوگ کیسے عجیب ہیں کہ وہ ہمارے ساتھ نماز میں شریک ہوتے ہیں مگر بغیر طہارت کے جس سے ہماری نماز میں خرابی واقع ہو جاتی ہے کوئی آدمی بغیر از طہارت نماز میں شریک نہ ہو۔ یعنی اچھی طرح وضو کرے۔ دونوں نے ذکر کیا ہے۔

۶۶۰۱۔ حضرت شداد بن ہاد ایک بدو سے

شداد بن ہاد ایک بدو سے۔ جو حضور اکرم ﷺ کی صحبت سے مستفیض ہوا۔ یعیث بن صدقہ الفقیہ نے باسنادہ ابو عبد الرحمن نسائی سے انہوں نے سوید بن نصر سے انہوں نے عبد اللہ سے انہوں نے ابن جریج سے انہوں نے عکرمہ بن خالد سے انہوں نے ابن ابی عمار سے انہوں نے شداد بن ہاد سے روایت کی کہ ایک بدو آپ کی خدمت میں آیا اور ایمان لے آیا پھر پوچھا کیا میں ہجرت کروں آپ نے اجازت دے دی اور ایک صحابی کو اس کے بارے میں ضروری ہدایات دیں۔ جب کبھی لڑائی ہوتی۔ تو حضور اکرم ﷺ مال غنیمت سے اسے حصہ دیتے اور اس کے ساتھیوں کو بھی اتنا حصہ عنایت فرماتے اور وہ اعرابی ان کی سواریوں کو چرایا کرتا۔ جب صحابہ نے اس کا حصہ سے پیش کیا تو اس نے پوچھا۔ یہ کیا ہے صحابہ نے اسے بتایا تو دربار رسالت میں حاضر ہو کر پوچھا یا رسول اللہ۔ میں نے اسلام اس لئے قبول نہیں کیا کہ مال غنیمت سے مجھے بھی حصہ ملے گا بلکہ میں نے آپ کی پیروی اس لئے اختیار کی تھی تاکہ دشمن کا تیر میرے حلق میں لگے میں مر جاؤں اور سیدھا جنت میں جاؤں فرمایا اگر تیر ارادہ سچا ہے تو خدا ایسی صورت پیدا کر دے گا۔

کچھ دنوں کے بعد مسلمان کو کفار کے خلاف ایک مہم پیش آئی اور صحابہ اسے اٹھا کر حضور کے سامنے لائے اسے وہیں تیر لگا تھا جہاں اس نے اشارہ کیا تھا۔ حضور نے دریافت فرمایا کیا یہ وہی آدمی ہے۔ صحابہ نے عرض کیا۔ ہاں یا رسول اللہ وہی ہے فرمایا چونکہ وہ اپنے ارادے میں بے ریا تھا۔ یعنی سچا تھا اس لئے خدا نے اس کی خواہش پوری کر دی۔ آپ نے اس کی تکفین فرمائی اور نبی اکرم صلی اللہ علیہ وسلم کے جبہ مبارک کا کفن پہنایا گیا اور نماز جنازہ پڑھی اور دعا فرمائی اے اللہ! یہ تیرا بندہ ہے جس نے تیری راہ میں ہجرت کی اور لڑ کر شہید ہوا۔ میں اس کا گواہ ہوں۔

۶۶۰۲۔ حضرت شرمیل شفعہ رجبی۔ عن رجل من الصحابہ

شرمیل بن شفعہ رجبی۔ ایک آدمی سے جسے صحبت نصیب ہوئی۔ ابو یاسر بن ابی حبہ نے باسنادہ عبد اللہ سے انہوں نے والد سے انہوں نے ابو المغیرہ سے انہوں نے جریر بن عثمان سے انہوں نے شرمیل بن شفعہ سے انہوں نے ایک صحابی سے روایت کیا کہ رسول اکرم ﷺ نے فرمایا۔ قیامت کے دن بچوں کو حکم ملے گا۔ کہ جاؤ جنت میں چلے جاؤ وہ گزارش کریں گے۔ یا اللہ! ہم اپنے والدین کے بغیر کیسے جائیں اس پر اللہ تعالیٰ حکم دے گا۔ جاؤ اپنے والدین کو بھی ساتھ لے جاؤ۔ اسے حسن اشعب نے جریر سے انہوں نے شرمیل سے انہوں نے عقبہ بن عبد السلمی سے انہوں نے حضور اکرم ﷺ سے اسی طرح روایت کیا۔ ابو نعیم نے ذکر کیا ہے۔

۶۶۰۳۔ حضرت شریح نے ایک صحابی سے

شریح نے ایک صحابی سے عبد الوہاب بن ہبہ اللہ نے باسنادہ عبد اللہ سے انہوں نے اپنے والد سے انہوں نے اسحاق بن عیسیٰ طباع سے انہوں نے جریر بن جازم سے انہوں نے واصل الاحدب سے انہوں نے ابو وائل سے انہوں نے شریح سے انہوں نے ایک صحابی سے روایت کی کہ حضور اکرم ﷺ نے فرمایا اللہ تعالیٰ اپنے بندے سے فرماتا ہے اگر تو میری طرف آنے کے لئے اٹھے

اسی حدیث کو حماد بن سلمہ نے اور ابراہیم بن حجاج نے اسی طرح عطاء سے روایت کیا ہے اور اسی طرح جریر نے عطاء سے انہوں نے ابو عبد الرحمن سے انہوں نے عبید سے انہوں نے ایک صحابی سے روایت کیا۔ دونوں نے ذکر کیا ہے۔

۶۶۱۲۔ حضرت عبد اللہ بن زید ابو قلابہ۔ عن رجل من الصحابة

عبد اللہ بن زید ابو قلابہ رقاشی ایک صحابہ سے۔ شعبہ نے خالد الخدأ سے انہوں نے ابو قلابہ سے انہوں نے ایک صحابی سے روایت کیا کہ انہوں نے حضور اکرم ﷺ کو فیومئذ لا یعذب عذابہ احد پڑھتے سنا عاصم الاحول نے جو ان کے پاس تھے کہا کہ میں نے حسن کو اسی طرح پڑھتے سنا خالد الخدأ کہتے ہیں کہ انہوں نے عبد الرحمن بن ابوبکر کو اسی طرح پڑھتے سنا۔

اسے عبد اللہ بن موسیٰ نے سلیمان خوزی سے انہوں نے خالد سے انہوں نے ابو قلابہ سے انہوں نے مالک بن حویرث سے انہوں نے رسول اکرم ﷺ سے اسی طرح سنا۔ ابن مندہ نے ذکر کیا ہے۔

۶۶۱۳۔ حضرت عبد اللہ بن سعد۔ عن رجل من الصحابة

عبد اللہ بن سعد ایک صحابی سے۔ یحییٰ بن محمود نے کتابتہ باسنادہ ابو بکر بن ابو عاصم سے انہوں نے ابو عمر عثمان بن سعید جو خباز تھے یعنی روٹیاں پکاتے تھے سے انہوں نے عبد الرحمن بن عبد اللہ رازی سے انہوں نے اپنے والد سے انہوں نے عبد اللہ بن سعد سے روایت کی کہ انہوں نے بخارا میں ایک آدمی کو سفید خچر پر سوار دیکھا۔ اس نے سیاہ ریشم کی پگڑی باندھی ہوئی۔ کہتا تھا کہ حضور اکرم ﷺ نے مجھے یہ پگڑی عطا کی ہے۔

۶۶۱۴۔ حضرت عبد اللہ بن شقیق۔ عن رجل من الصحابة

عبد اللہ بن شقیق ایک صحابی سے۔ ابو یاسر نے باسنادہ عبد اللہ بن احمد سے انہوں نے والد سے انہوں نے شریح بن نعمان سے انہوں نے حماد سے انہوں نے خالد الخدأ سے انہوں نے عبد اللہ بن شقیق سے انہوں نے ایک صحابی سے روایت کی انہوں نے پوچھا یا رسول اللہ۔ آپ کو نبوت کب عطا ہوئی۔ فرمایا جب آدم ابھی بن رہے تھے۔ روح اور جسم کے درمیان تھے۔ ابو نعیم نے ذکر کیا ہے۔

۶۶۱۵۔ حضرت عبد اللہ بن عبید بن عمیر۔ عن رجل من الصحابة

عبد اللہ بن عبید بن عمیر ایک صحابی سے۔ عبد الوہاب بن ہبہ اللہ نے باسنادہ عبد اللہ سے انہوں نے والد سے انہوں نے معمر بن سلیمان سے انہوں نے حمید سے انہوں نے عبد اللہ بن عبید بن عمیر سے انہوں نے ایک صحابی سے روایت کی کہا کہ انہوں نے رسول اکرم ﷺ کو سویا ہوا پایا۔ جب آپ جاگے تو بغیر تجدید وضو نماز پڑھ لی۔ ان سے ایک اور حدیث بھی دربارہ فضیلت لا الہ الا اللہ مروی ہے۔ دونوں نے ذکر کیا ہے۔

۶۶۱۶۔ حضرت عبد اللہ بن عمر۔ ذکر المقعدین وابہما

عبد اللہ بن عمر دو معذور میاں بیوی اور ان کے بیٹے کا ذکر کیا ہے۔ ابو موسیٰ بن ابوبکر مدینی نے کتابتہ محمد بن عمر بن ہارون سے

انہوں نے ابوبکر بن ثابت کی کتاب سے انہوں نے محمد بن راہن استرآبازی سے املاء انہوں نے ابوبکر اسماعیلی سے انہوں نے عیاش بن محمد جوہری سے انہوں نے داؤد بن رشید سے انہوں نے عبداللہ بن جعفر سے انہوں نے عبداللہ بن دینار سے انہوں نے عبداللہ بن عمر سے روایت کی کہ مکہ میں دو معذور میاں بیوی تھے اور ان کا ایک بیٹا تھا۔ جنہیں وہ صبح اٹھا کر مسجد میں لاتا اور دن بھر ان کی خدمت میں مصروف رہتا اور جب شام ہوتی تو وہ انہیں اٹھا کر گھر لے جاتا۔ کچھ دنوں کے بعد وہ نظر نہ آیا۔ تو حضور اکرمؐ نے اس کے بارے میں دریافت کیا صحابہ نے عرض کیا۔ وہ فوت ہو گیا ہے۔ حضور اکرمؐ نے فرمایا اگر اپنے بعد کوئی شخص اپنا وارث چھوڑنا چاہے تو اسے چاہیے کہ وہ ایسا وارث چھوڑ کر جائے جیسا کہ وہ لڑکا تھا اس کے بعد بھی حضور اکرمؐ اکثر اس لڑکے کو انہی الفاظ سے یاد فرمایا کرتے۔ ابو موسیٰ نے ذکر کیا ہے۔

نوٹ:

یہ حدیث اس لیے غلط ہے کہ مکہ میں سوائے بیت اللہ کے اور کوئی مسجد نہ تھی اور بیت اللہ میں آپ کا داخلہ بند تھا۔ حیرت ہے ابن کثیر کو کیوں خیال نہ آیا۔

۶۶۱۷۔ حضرت عبداللہ بن عمیر۔ عن روح بنت ابی الہب

عبداللہ بن عمیر یا عمیرہ۔ ابولہب کی لڑکی کے خاوند سے، فضل بن دکین نے اسرائیل سے انہوں نے سماک سے انہوں نے معبد بن قیس سے انہوں نے عبداللہ بن عمیر یا عمیرہ سے انہوں نے ابولہب کی بیٹی سے روایت کی کہ میں اپنے گھر میں تھی کہ حضور اکرمؐ تشریف لائے اور فرمایا کیا گھر میں کوئی بچہ یا بڑھیا نہیں ہے۔ ابو موسیٰ نے ذکر کیا ہے۔

۶۶۱۸۔ حضرت عبداللہ بن کعب بن مالک۔ عن رجل من الصحابہ

عبداللہ بن کعب بن مالک ایک صحابی سے ابوالیمان نے شعیب سے انہوں نے زہری سے انہوں نے عبداللہ بن کعب سے انہوں نے ایک صحابی سے روایت کی کہ حضور اکرمؐ نے فرمایا اے گروہ مہاجرین (حضور ﷺ نے اس دن سر پر پٹی باندھ رکھی تھی) میں دیکھ رہا ہوں کہ تمہاری نفری بڑھنا شروع ہو گئی ہے اور انصار وہ لوگ ہیں جنہوں نے مجھے اپنے ہاں پناہ دی پس تمہیں چاہیے کہ ان کے شرفا کی عزت کرو اور ان کے خطا کاروں سے درگزر کرو۔ دونوں نے ذکر کیا ہے۔

۶۶۱۹۔ حضرت عبداللہ بن محیریز۔ عن رجل من الصحابہ

عبداللہ بن محیریز اسی ایک صحابی سے ابویاسر نے باسنادہ عبداللہ بن احمد سے انہوں نے اپنے والد سے انہوں نے محمد بن جعفر سے انہوں نے شعبہ سے انہوں نے ابوبکر بن حفص سے انہوں نے عبداللہ بن محیریز سے انہوں نے ایک صحابی سے روایت کی حضور اکرمؐ نے فرمایا میری امت کے کچھ لوگ شراب پیئیں گے اور اس کا نام بدل دیں گے۔ اسی حدیث کو سعد بن اوس نے ابوبکر بن حفص سے انہوں نے ابن محیریز سے انہوں نے ثابت بن سمط سے انہوں نے عبادہ بن صامت سے انہوں نے رسول اکرمؐ سے اسی طرح روایت کیا اور لیف بن ابوسلم نے بلال بن یحییٰ سے انہوں نے شرییل بن سمط سے انہوں نے عبادہ بن صامت سے روایت کیا۔ دونوں نے ذکر کیا ہے۔

۶۶۲۰۔ حضرت عبداللہ بن ابی ہذیل۔ عن رجل من الصحابہ

عبداللہ بن ابی ہذیل ایک صحابی سے۔ فطر بن خلیفہ نے عبداللہ بن ابی ہذیل سے انہوں نے ایک صحابی سے روایت کی کہ ایک وقت ہم پر ایسا بھی گزرا ہے کہ بھوک کی وجہ سے بوقت رفع حاجت ہمارے پیٹ سے اونٹ کی میکیاں نکلتی تھیں۔ ابو نعیم نے ذکر کیا ہے۔

۶۶۲۱۔ حضرت عبد الجبار خولانی۔ عن رجل من الصحابہ

عبد الجبار خولانی ایک صحابی سے۔ ابویاسر نے باسنادہ عبداللہ بن احمد سے انہوں نے اپنے والد سے انہوں نے یزید بن ہارون سے انہوں نے عوام سے عبد الجبار خولانی سے روایت کیا کہ ہماری محفل میں ایک صحابی تشریف لائے اور کعب ہمیں کہانی سنا رہا تھا پوچھا کون ہے حاضرین نے کہا کعب ہے جو ہمیں کہانی سنا رہا ہے انہوں نے کہا میں نے رسول اکرم ﷺ کو فرماتے سنا کہ کہانی یا تو امیر سنائے یا مامور یا حیلہ ساز۔ پس جب یہ روایت کعب تک پہنچ گئی تو اس کے بعد کعب نے افسانہ گوئی بند کر دی تھی۔ ابو نعیم نے ذکر کیا ہے۔

۶۶۲۲۔ حضرت عبدالرحمن بن بیلمانی۔ عن رجل من الصحابہ

عبدالرحمن بیلمانی ایک صحابی سے۔ سفیان نے محمد بن عبدالرحمن بن بیلمانی سے انہوں نے اپنے والد سے انہوں نے ایک صحابی سے روایت کی حضور اکرم ﷺ نے ارشاد فرمایا جس نے موت سے ایک مہینہ پہلے توبہ کر لی۔ اس کی توبہ قبول ہو جائے گی۔ ابن مندہ اور ابو نعیم نے ذکر کیا ہے۔

۶۶۲۳۔ حضرت عبدالرحمن بن جبیر۔ عن رجل خدم النبی

عبدالرحمن بن جبیر ایک ایسے آدمی سے جس نے حضور اکرم ﷺ کی خدمت کی۔ عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے یحییٰ بن زکریا سے انہوں نے سعید بن ابویوب سے انہوں نے بکر بن عمر سے انہوں نے عبداللہ بن ہبیرہ سے انہوں نے عبدالرحمن بن جبیر سے انہوں نے ایک ایسے آدمی سے جس نے حضور اکرم ﷺ کی آٹھ سال خدمت کی اس نے حضور اکرم ﷺ کو فرماتے سنا جب کھانا پیش کیا جائے تو آدمی بسم اللہ پڑھے اور جب کھانے سے فراغت پا چکے تو یہ دعا پڑھے:

اللهم اطعمت واسقیت و اغیت واقیت و ہدیت فلک الحمد علی ما اعطیت
ابو نعیم نے ذکر کیا ہے۔

۶۶۲۴۔ حضرت عبدالرحمن بن زید بن خطاب۔ عن رجال لهم صحبة

عبدالرحمن بن زید بن خطاب ایسے لوگوں سے جنہیں حضور اکرم ﷺ کی صحبت نصیب ہوئی۔ ابویاسر نے باسنادہ عبداللہ سے انہوں نے اپنے والد سے انہوں نے یحییٰ بن زکریا سے انہوں نے حجاج بن ارطاہ سے انہوں نے حسین بن حارث حدلی سے

روایت کی کہ عبدالرحمن بن زید بن خطاب نے ایک ایسے دن کے بارے میں خطاب کیا جب رمضان کے بارے میں شک پڑ جائے۔ انہوں نے کہا غور سے سنو میں حضور اکرم ﷺ کے کئی صحابہ کی صحبت میں بیٹھا ہوں میں نے ان سے دریافت کیا اور انہوں نے مجھے بتایا کہ حضور اکرم ﷺ نے فرمایا کہ چاند دیکھو تو روزہ رکھ لو اور چاند دیکھو تو افطار کر لو اور اگر شک میں پڑ جاؤ تو تمیں روزے پورے کر لو۔ اگر دو مسلمان گواہ گواہی دیں تو پس روزہ رکھو یا افطار کرو۔ دونوں نے ذکر کیا ہے۔

۶۶۲۵۔ حضرت عبدالرحمن صنابحی۔ عن رجل من الصحابہ

عبدالرحمن صنابحی ایک صحابی سے۔ اوزاعی نے عبداللہ بن سعد سے انہوں نے عبدالرحمن صنابحی سے انہوں نے ایک صحابی سے روایت کی کہ حضور اکرم ﷺ نے مشکل اور دقیق مسائل میں غلو سے منع فرمایا۔ دونوں نے ذکر کیا ہے۔

۶۶۲۶۔ حضرت عبدالرحمن بن عطاء الحضرمی۔ عن رجل من الصحابہ

عبدالرحمن بن عطاء الحضرمی ایک ایسے آدمی سے جسے صحبت نصیب ہوئی سفیان نے عطاء بن سائب سے انہوں نے عبدالرحمن بن حضرمی سے انہوں نے ایک صحابی سے روایت کی کہ حضور اکرم ﷺ نے فرمایا میری امت کے آخر میں ایسے آئیں گے جو مزدور کو اس کی اجرت اس طرح ادا کریں گے جس طرح اس امت کے پہلے لوگ ادا کیا کرتے تھے۔ اور برے اعمال کو برا سمجھیں گے اور اہل فتنے کو قتل کریں گے۔ دونوں نے ذکر کیا ہے۔

۶۶۲۷۔ حضرت عبدالرحمن بن ابو عوف۔ عن رجل من الصحابہ

عبدالرحمن بن ابو عوف جرشی ایک صحابی سے۔ ابوالیمان نے جریر بن عثمان سے انہوں نے ابن ابی عوف سے انہوں نے بعض صحابہ سے روایت کی کہ حضور اکرم ﷺ نے ایک دن فجر کی نماز اتنے اندھیرے میں ادا فرمائی کہ اگر کوڑا زمین پر پھینکا جاتا۔ تو دکھائی نہ دیتا۔ دوسرے دن جب نماز پڑھائی تو اتنی روشنی تھی کہ سورج ابھرنے والا تھا فرمایا نماز فجر کا وقت ان دو انتہاؤں کے درمیان ہے۔ دونوں نے ذکر کیا ہے۔

۶۶۲۸۔ حضرت عبدالرحمن بن ابی لیلیٰ۔ عن رجل من الصحابہ

عبدالرحمن بن ابی لیلیٰ ایک صحابی سے۔ عبدالوہاب بن علی بن سکینۃ الامین نے باسنادہ ابوداؤد سے انہوں نے احمد بن حنبل سے انہوں نے عبدالرحمن بن مہدی سے انہوں نے سفیان سے انہوں نے عبدالرحمن بن عابس سے انہوں نے عبدالرحمن بن ابولیلیٰ سے انہوں نے ایک صحابی سے روایت کی کہ حضور اکرم ﷺ نے روزے دار کو فصد سے منع فرمایا اور اسی طرح وصال سے (یعنی چوبیس گھنٹے کا روزے) سے منع فرمایا لیکن اپنے اصحاب پر شفقت اور مہربانی کے لئے ایسا کیا۔ اسے حرام نہیں فرمایا صحابہ نے گزارش کی یا رسول اللہ آپ تو ایسا کرتے ہیں فرمایا میرا رب مجھے کھلاتا پلاتا ہے۔ دونوں نے ذکر کیا ہے۔

۶۶۲۹۔ حضرت عبدالرحمن بن ابولیلیٰ۔ عن رجل من الصحابہ

عبدالرحمن بن ابولیلیٰ نے حضور اکرم ﷺ کے ایک صحابی سے۔ ابویاسر نے باسنادہ عبداللہ سے انہوں نے اپنے والد سے

انہوں نے محمد بن جعفر سے انہوں نے شعبہ سے انہوں نے حکم سے انہوں نے عبد الرحمن بن ابی لیلیٰ سے انہوں نے ایک صحابی سے روایت کی کہ حضور اکرم ﷺ نے فرمایا جلب (بیچنے کے لئے سامان دیہات میں لے جانا) اور بیع حاضر ایک بادیہ نشین کے لئے سازگار نہیں مجھے والد نے بیان کیا انہوں نے عفان سے انہوں نے شعبہ سے باسنادہ مروی ہے کہ رسول کریم ﷺ نے غورہ تمر، تمر منقی اور تمر سے منع فرمایا۔ دونوں نے ذکر کیا ہے۔

۶۶۳۰۔ حضرت عبد الرحمن بن ابی لیلیٰ "عن رجل من الصحابة

عبد الرحمن بن ابی لیلیٰ نے ایک صحابی سے۔ شریک وغیرہ نے یزید بن ابی زیاد سے انہوں نے ابن ابی لیلیٰ سے روایت کی کہ جنگ صفین کے موقع پر ایک شامی نے با آواز بلند کہا کیا تم میں اویس قرنی موجود ہیں ہم نے جواب دیا۔ ہاں موجود ہیں لیکن تم کیوں پوچھ رہے ہو اس نے کہا کہ اس لئے کہ رسول اکرم ﷺ نے فرمایا تھا کہ اویس بوجہ وصف احسان و حسن سلوک خیر التابین ہے۔ اس پر وہ حضرت علی کے ساتھ اندر داخل ہوئے دونوں نے ذکر کیا ہے۔

یہ سب تراجم عبد الرحمان نے ایک صحابی سے بیان کئے ہیں۔ لیکن میں نہیں کہہ سکتا کہ یہ ایک ہی صحابی ہے یا صحابیوں کی ایک جماعت ہے جن سے ابن ابی لیلیٰ یہ تمام تراجم روایت کئے ہیں۔ لیکن (ابن اثیر کہتے ہیں) ہم نے یہ سب تراجم اس لئے لکھ دیئے ہیں کہ باقی اہل علم نے بھی ان کا ذکر کیا ہے۔

۶۶۳۱۔ حضرت عبد الرحمن بن معاذ تیمی "عن رجل من الصحابة

عبد الرحمن بن معاذ تیمی ایک صحابی سے ابو یاسر نے باسنادہ عبد اللہ سے انہوں نے اپنے والد سے انہوں نے عبد الرحمن سے انہوں نے معمر سے انہوں نے حمید الاعرج سے انہوں نے محمد بن ابراہیم تیمی سے انہوں نے عبد الرحمن بن معاذ سے انہوں نے ایک صحابی سے روایت کی کہ حضور اکرم ﷺ نے لوگوں کو منیٰ میں ایک خطبہ دیا اور مہاجرین کو بیت اللہ کے دائیں طرف اور انصار کو بائیں طرف جگہ دی اور باقی لوگوں کو ان کے ارد گرد جگہ دی اور پھر انہیں مناسک حج کی تعلیم دی اور اہل منیٰ کے کان اس طرح کھلے ہوئے تھے کہ اپنی اپنی جگہ پر ہر آدمی حضور صلی اللہ علیہ وسلم کی آواز کو پوری طرح سن رہا تھا۔ چنانچہ آپ نے رمی جمار کے بارے میں فرمایا کہ اس مقصد کے لیے چھوٹے چھوٹے کنکر چنے جائیں۔ ابو نعیم نے ذکر کیا ہے۔

۶۶۳۲۔ حضرت عبد الواحد بن عبد اللہ قرشی "عن رجل من الصحابة

عبد الواحد بن عبد اللہ قرشی ایک صحابی سے۔ محمد بن سوقة نے عبد الواحد قرشی سے روایت کی کہ جب حضرت امام حسین کا سر یزید کے پاس لایا گیا تو اس بد بخت نے ایک چھڑی سے آپ کے ہونٹوں کو جگہ سے ہٹایا، تو امامؑ کے دانت نمودار ہوئے جو برف سے بھی زیادہ سفید تھے اور شعر پڑھا۔

علینا وہم كانوا اعقوا ظلما

يفلقن هاما من رجال اعزة

"ان بد بختوں معزز لوگوں کی کھوپڑیاں پھوڑ دیں اور انہوں نے ہم پر بڑا ظلم اور زیادتی کی۔"

اس موقع پر ایک شخص نے اس بد بخت سے کہا اے یزید! اپنی چھڑی کو امام کے ہونٹوں سے ہٹالے میں نے بارہا حضور کو دیکھا کہ وہ ان ہونٹوں کو چوم رہے تھے۔ اس پر یزید نے چپس بہ چپس ہو کر غصے میں چھڑی ہٹالی۔ ابو نعیم نے ذکر کیا ہے۔

۶۶۳۳۔ حضرت عبید اللہ بن عبد اللہ بن عتبہ بن مسعود۔ عن رجل من الصحابة

عبید اللہ بن عبد اللہ بن عتبہ بن مسعود ایک صحابی سے۔ حضور اکرم ﷺ جب مصروف نماز ہو تو اپنی آنکھیں آسمان کی طرف مت اٹھاؤ مبادا بصارت ضائع کر بیٹھو یا مبادا تمہاری آنکھیں چندھیا جائیں۔ ابو نعیم نے ذکر کیا ہے۔

۶۶۳۴۔ حضرت عبید اللہ بن عدی بن خیار۔ عن رجلین ایما النبی

عبید اللہ بن عدی بن خیار۔ ہشام بن عروہ نے اپنے باپ سے انہوں نے عبید اللہ بن عدی بن خیار سے انہوں نے دو آدمیوں سے جو حضور کی خدمت میں حاضر ہوئے سنا کہ آپ صدقہ تقسیم فرما رہے ہیں چنانچہ وہ دونوں بھی آدمیوں سے بچتے نکلتے حضور اکرم ﷺ تک جا پہنچے۔ آپ نے اپنی نظریں اوپر اٹھائی اور پھر نیچے کر لیں دیکھا کہ دو ہٹے کئے آدمی کھڑے ہیں فرمایا ان صدقات میں دولت مند کا اور ایسے آدمی کا جو کما سکتا ہو کوئی حصہ نہیں ہے۔

اور شعیب بن ابو حمزہ نے زہری سے انہوں نے عبید اللہ بن عدی سے انہوں نے ایک صحابی سے روایت کی حضور اکرم ﷺ نے فرمایا: ہر نبی اور امام میں بھی دو رجحان (فطرت) ہوتے ہیں ایک وہ جو اسے نیکی کی طرف بلاتا ہے اور برائی سے روکتا ہے اور دوسرا وہ جو اسے برائی کی ترغیب دیتا ہے جو شخص اس کے شر سے بچ گیا وہ بچ گیا اور اس نے برے جذبے پر غلبہ پالیا۔ دونوں نے حدیث صدقہ کا ذکر کیا ہے لیکن حدیث بطنانہ کا ذکر صرف ابن مندہ نے کیا ہے۔ احتمال ہے کہ یہ دو ترجمے ہیں کیونکہ حدیث صدقہ میں دو آدمیوں کا ذکر ہے اور حدیث بطنانہ میں ایک کا۔ واللہ اعلم۔

۶۶۳۵۔ حضرت عبید بن عمیر۔ عن الثقیۃ من الصحابة

عبید بن عمیر چند ثقہ صحابہ سے۔ احمد بن حفص نے والد سے انہوں نے ابراہیم بن طہمان سے انہوں نے حجاج بن حجاج سے انہوں نے قتادہ سے انہوں نے عطاء بن ابوریاح سے انہوں نے عبید بن عمیر سے انہوں نے چند ثقہ صحابہ سے روایت کی کہ رسول کریم صلی اللہ علیہ وسلم نے نماز کسوف و خسوف میں چھ رکعت اور چار سجدے ادا کئے۔ اسی حدیث کو احمد بن معاویہ نے حسین بن حفص سے انہوں نے ابن طہمان سے انہوں نے حجاج سے انہوں نے قتادہ سے انہوں نے عطاء سے انہوں نے حذیفہ سے روایت کی کہ حضور اکرم نے نماز کسوف ادا کی اور معاذ بن ہشام نے اپنے والد سے انہوں نے قتادہ سے انہوں نے عطاء سے انہوں نے عبید سے انہوں نے سیدہ عائشہ سے روایت کی کہ حضور اکرم صلی اللہ علیہ وسلم نے چھ رکعت اور چار سجدے نماز کسوف میں ادا کئے۔ دونوں نے ذکر کیا ہے۔

۶۶۳۶۔ حضرت عثمان بن عبید اللہ۔ عن رجال من الصحابة

عثمان بن عبید اللہ نے بیان کیا کہ انہوں نے کئی صحابہ سے سنا رسول اکرم ﷺ نے فرمایا کہ اگر اللہ کی نظروں میں دنیا کی اتنی قدر و منزلت بھی ہوتی جتنی کہ مچھر کے پر کی ہے تو کافر اور مشرک کو کچھ بھی نہ ملتا۔ ابو نعیم نے ذکر کیا ہے۔۔۔

۶۶۳۷۔ حضرت عرفجہ سلمیٰؓ۔ عن رجل من الصحابہ

عرفجہ سلمیٰ ایک صحابی سے۔ ابویاسر نے باسنادہ عبداللہ بن احمد سے انہوں نے والد سے انہوں نے محمد بن جعفر سے انہوں نے شعبہ سے انہوں نے عطا بن سائب سے انہوں نے عرفجہ سلمیٰ سے روایت کی کہ وہ عقبہ بن فرقد کے گھر میں تھے انہوں نے ایک حدیث بیان کرنا چاہی اتفاقاً وہاں ایک صحابی بھی موجود تھے جو ان سے بہتر انداز میں حدیث بیان کر سکتے تھے چنانچہ انہوں نے بیان کیا کہ رسول اکرم ﷺ نے فرمایا کہ رمضان میں جنت کے دروازے کھول دیئے جاتے ہیں اور دوزخ کے دروازے بند کر دیئے جاتے ہیں اور شیاطین کے پاؤں میں بیڑیاں ڈال کر جہنم میں پھینک دیا جاتا ہے اور ہر رات کو ایک منادی ندا کرتا ہے کہ اے طالبان خیر آؤ اور اے طالبان شر رک جاؤ۔ ابو نعیم نے ذکر کیا ہے۔

۶۶۳۸۔ حضرت عسعس بن سلامہؓ۔ عن رجل من الصحابہ

عسعس بن سلامہ ایک صحابی سے۔ ابوالحق فزاری نے ابان سے انہوں نے سعید بن ابوالحسن سے انہوں نے عسعس بن سلامہ سے انہوں نے حضور اکرم ﷺ کے ایک صحابی سے روایت کی کہ نبی مکرم صلی اللہ علیہ وسلم نے فرمایا کہ جس کی نماز جنازہ چالیس آدمیوں نے پڑھی اور سب نے اس کے لئے دعائے مغفرت مانگی اسے نجات مل گئی اور جس کے بارے میں دس آدمیوں نے شہادت دی۔ ان کی شہادت تسلیم کر لی جائے گی۔ ابن مندہ نے ذکر کیا ہے

۶۶۳۹۔ حضرت عطاء بن ابورباحؓ۔ عن رجل من الصحابہ

عطاء بن ابورباح ایک صحابی سے۔ ابن مبارک نے مصعب بن ثابت سے انہوں نے عاصم بن عبید اللہ سے انہوں نے عطاء بن ابورباح سے انہوں نے ایک صحابی سے روایت کی کہ رسول کریم ﷺ حسب معمول مسجد میں داخل ہوئے اور فرمایا کیا آپ ہنس رہے ہیں؟ کیا میں تمہیں نہیں دیکھ رہا ہوں کہ آپ ہنس رہے ہیں! اور پھر حدیث بیان فرمائی۔ دونوں نے ذکر کیا ہے۔

۶۶۴۰۔ حضرت عطاء بن یزید لیشیؓ۔ عن بعض الصحابہ

عطاء بن یزید لیشی بعض صحابہ سے۔ ابویاسر نے باسنادہ عبداللہ بن احمد سے انہوں نے والد سے انہوں نے روح بن عبادہ سے انہوں نے صالح بن ابوالاخضر سے انہوں نے زہری سے انہوں نے عطاء بن یزید لیشی سے انہوں نے بعض صحابہ سے روایت کی کہ حضور ﷺ سے دریافت کیا گیا یا رسول اللہ ﷺ! افضل آدمی کون ہے؟ فرمایا وہ مومن جو اپنے نفس اور مال سے اللہ کی راہ میں جہاد کرے۔ پوچھنے والے نے پھر پوچھا اس کے بعد کس کا درجہ ہوگا فرمایا۔ وہ مومن جو کسی گھائی میں ہے اللہ سے ڈرتا ہے اور لوگوں کو اس کے شر سے بچاتا ہے۔

ابن عجلان نے سہیل سے انہوں نے عطاء بن یزید سے انہوں نے بعض صحابہ سے روایت کی حضور نے فرمایا جس شخص نے ہر نماز کے بعد ۳۳ مرتبہ سبحان اللہ ۳۳ الحمد للہ اور ۳۳ بار اللہ اکبر پڑھا اور بعض میں لا الہ الا اللہ وحدہ لا شریک پڑھا اسے معاف کر دیا گیا۔ ابن مندہ اور ابو نعیم نے ذکر کیا ہے۔

۶۶۴۱۔ حضرت علی بن ربیعہؓ۔ عن رجل من الصحابہ

علی بن ربیعہ ایک صحابی سے۔ عبدالعزیز بن رفیع نے علی بن ربیعہ سے انہوں نے ایک صحابی سے روایت کی کہ حضور اکرمؐ نے نماز پڑھائی اور پھر صحابہ کی طرف منہ پھیرا اور فرمایا کہ اللہ اور اس کے فرشتے پہلی صف میں کھڑے نمازیوں پر رحمتیں بھیجتے ہیں۔ دونوں نے ذکر کیا ہے۔

۶۶۴۲۔ حضرت علی بن علی بن سائبؓ عن اخیہ۔ عن رجل من الصحابہ

علی بن علی بن سائب نے اپنے بھائی سے انہوں نے ایک صحابی سے حماد بن سلمہ نے حجاج بن ارطاہ سے انہوں نے علی بن علی بن سائب سے انہوں نے اپنے بھائی سے انہوں نے ایک صحابی سے روایت کی کہ حضور اکرمؐ نے عورتوں کی دبر یعنی پاخانہ کی جگہ کو استعمال کرنے سے منع فرمایا ہے۔ دونوں نے ذکر کیا ہے۔

۶۶۴۳۔ حضرت عمر بن ثابت انصاریؓ۔ عن بعض الصحابہ

عمر بن ثابت انصاری ایک صحابی سے۔ معمر نے زہری سے انہوں نے عمر بن ثابت انصاری سے انہوں نے ایک صحابی سے روایت کی حضور اکرمؐ نے فرمایا اللہ انہیں دجال کے فتنے سے بچائے۔ تم میں سے ہر شخص اللہ کو مرنے کے بعد ہی دیکھ سکے گا جبکہ اس دجال کی آنکھوں کے درمیان میں کافر کا لفظ صاف طور پر لکھا ہوگا اور جو آدمی بھی اس کے اعمال سے نفرت کرے گا وہ اس لفظ کافر کو پڑھ سکے گا۔ ابو نعیم نے ذکر کیا ہے۔

۶۶۴۴۔ حضرت عمر بن عبدالعزیزؓ۔ عن عدة من الصحابہ

عمر بن العزیز چند صحابہ سے۔ عیسیٰ بن عبد اللہ نے ان کی حدیث کو محمد بن عمر بن علی بن ابوطالب سے انہوں نے یزید بن عمر بن مروق سے روایت کیا وہ کہتے ہیں میں شام میں تھا اور خلیفہ عمر بن عبدالعزیز لوگوں کو عطیات دے رہے تھے۔ میں بھی حاضر ہوا تو دریافت کیا کہ کس قبیلے سے ہو میں نے کہا قریش سے اور بنو ہاشم سے پھر دریافت کیا بنو ہاشم کی کس شاخ سے میں نے کہا علی بن ابوطالب کا مولی ہوں خلیفہ تھوڑی دیر خاموش رہا۔ پھر سینے پر ہاتھ رکھ کر کہا کہ میں بھی علی بن ابوطالب کا مولی ہوں پھر وہ کہنے لگا میں نے چند صحابہ سے سنا حضورؐ نے فرمایا من كنت مولاه فعلى مولاه اس کے بعد وہ اپنے مزاحم کی طرف متوجہ ہوئے اور فرمایا اے فلاں تم اس طرح کے لوگوں کو کتنی رقم دیتے ہو۔ اس نے کہا سو یا دو سو درہم۔ خلیفہ نے کہا ان صاحب کو ساٹھ دینار دینا۔ کیوں کہ یہ حضرت علی کے قرابت دار ہیں۔ پھر کہنے لگے۔ تیرا حق تیرے شہر میں اسی طرح تجھے پہنچتا رہے گا جیسا کہ تیری طرح کے اور لوگوں کو۔ دونوں نے ذکر کیا ہے۔

۶۶۴۵۔ حضرت عمر بن نھلہؓ۔ عن رجل من الصحابہ

عمر بن نھلہ ایک صحابی سے۔ رسول اکرمؐ نے فرمایا: ہمسایہ کا حق بوجہ قرب کے سب پر فائق ہے۔ ابن مندہ نے ذکر کیا

ہے۔

۶۶۴۶۔ حضرت عمرو بن اوسؓ۔ عن رجل حدث عن مؤذن رسول اللہؐ

عمرو بن اوس، حضور اکرمؐ کے مؤذن سے شعبہ نے عمرو بن دینار سے انہوں نے عمرو بن اوس سے انہوں نے اس آدمی سے جس نے رسول اللہؐ کے مؤذن سے حدیث روایت کی کہ ایک موقعہ پر بارش ہو گئی۔ حضور اکرمؐ نے منادی کرادی کہ اپنی اپنی اقامت گاہ پر نماز ادا کرلو (رجل کا لفظ آیا ہے جس کے معنی پالان بھی ہیں) دونوں نے ذکر کیا ہے۔

۶۶۴۷۔ حضرت عمرو بن شرییلؓ۔ عن رجل من الصحابہ

عمرو بن شرییل ایک صحابی سے۔ یعیث بن صدقہ نے باسنادہ ابو عبد الرحمن نسائی سے انہوں نے اسحاق بن منصور اور عمرو بن علی سے انہوں نے عبد الرحمن سے انہوں نے سفیان سے انہوں نے اعمش سے انہوں نے ابو عمار سے انہوں نے عمرو بن شرییل سے انہوں نے ایک صحابی سے روایت کی آپ نے فرمایا کہ ایمان عمار کے جوڑوں میں رس بس گیا ہے۔ دونوں نے ذکر کیا ہے۔

۶۶۴۸۔ حضرت عوف بن مالک ابوالاحوصؓ۔ عن بعض اصحاب النبیؐ

عوف بن مالک ابوالاحوص۔ سفیان نے عمرو بن ابوالاحوص سے انہوں نے اپنے والد سے روایت کی کہ مجھے حضور ﷺ کے ایک صحابی نے بتایا کہ حضورؐ کی قرأت کا اندازہ ہم آپ کی ریش مبارک کی حرکت سے لگایا کرتے۔ ابن مندہ نے ذکر کیا ہے۔

۶۶۴۹۔ حضرت عیاض بن مرشدؓ۔ عن رجل من الصحابہ

عیاض بن مرشد۔ ایک صحابی سے۔ عبد الوہاب بن ہبہ اللہ نے باسنادہ عبد اللہ سے انہوں نے والد سے انہوں نے محمد بن جعفر سے انہوں نے شعبہ سے انہوں نے عاصم بن کلیب سے انہوں نے عیاض بن مرشد سے انہوں نے ایک صحابی سے روایت کی انہوں نے حضور سے دریافت کیا یا رسول اللہ صلی اللہ علیہ وسلم کون سا عمل ایسا ہے جو مجھے بہشت میں لے جائے گا۔ پوچھا کیا تمہارے والدین میں سے کوئی ایک بھی زندہ ہیں اس نے جواب نفی میں دیا تو آپ نے فرمایا لوگوں کو پانی پلایا کر اس نے گزارش کی۔ یا رسول اللہ ﷺ وہ کیسے۔ جب وہ موجود ہوں تو پانی ان کے ہاتھوں میں دے اور جب وہ موجود نہ ہوں تو اٹھا کر ان کے پاس لے جا۔ دونوں نے ذکر کیا ہے۔

۶۶۵۰۔ حضرت قاسم بن مخیرہؓ۔ عن رجل من الصحابہ

قاسم بن مخیرہ ایک صحابہ سے۔ اوزاعی نے قاسم بن مخیرہ سے انہوں نے ایک صحابی سے روایت کی کہ رسول کریم ﷺ نے ایک موقعہ پر نماز جمعہ پڑھائی اور سورج آپ کے دائیں ابرو پر چمک رہا تھا۔ ابن ابی جبہ نے باسنادہ عبد اللہ سے انہوں نے اپنے والد سے انہوں نے وکیع سے انہوں نے اپنے والد سے انہوں نے منصور سے انہوں نے ہلال بن سیاف سے انہوں نے قاسم بن مخیرہ سے انہوں نے ایک صحابی سے روایت کی کہ جس شخص نے کسی ذمی کو قتل کیا۔ اسے بہشت کی خوشبو سونگھنا بھی نصیب نہ ہوگی حالانکہ اس کی خوشبو ستر سال کے فاصلے سے محسوس کی جاسکتی ہے۔ دونوں نے ذکر کیا ہے۔

۶۶۵۱۔ حضرت ابوقنادہ و ابوالدھاءؓ - عن رجل من الصحابة

ابوقنادہ ابوالدھاء ایک صحابی سے۔ ابویاسر نے باسنادہ عبداللہ سے انہوں نے والد سے انہوں نے بہز اور عفان سے انہوں نے سلیمان بن مغیرہ سے انہوں نے حمید بن ہلال سے انہوں نے ابوقنادہ اور ابوالدھاء سے روایت کی کہ وہ دونوں کثرت سے حج ادا کیا کرتے تھے۔ ایک موقع پر ایک بادہ نشین سے ملے۔ وہ کہنے لگا کہ ایک موقع پر حضور اکرم ﷺ نے میرا ہاتھ اپنے ہاتھ میں لے لیا اور فرمایا جب بھی تو کوئی چیز اللہ کے نام پر دے گا۔ وہ تجھے اس کے بدلے میں اس سے بہتر چیز عطا کر دے گا۔ دونوں نے ذکر کیا ہے۔

۶۶۵۲۔ حضرت قزعه بن یحییٰؓ - عن رجل من الصحابة

قزعه بن یحییٰ ایک صحابی سے۔ اوزاعی نے حسان بن عطیہ سے انہوں نے قزعه بن یحییٰ سے روایت کی کہ بصرے میں ایک صحابی سے ہماری ملاقات ہو گئی۔ جب انہوں نے روانگی کا ارادہ کیا۔ تو اہل بصرہ کے کچھ لوگوں نے جن میں میں بھی شامل تھا۔ بغرض مشابعت ان کا ساتھ دیا۔ لوگ واپس ہوتے گئے اور آخر کار صرف میں رہ گیا۔ میں نے ان سے درخواست کی کہ ازراہ کرم مجھے حضور اکرم ﷺ کی کوئی حدیث سنائیے۔ انہوں نے کہا میں نے حضور اکرم ﷺ سے سنا جس نے صبح کی نماز ادا کی وہ خدائی تحویل میں آجاتا ہے۔ اس لئے اسے محتاط ہو جانا چاہیے۔ شاید جناب باری اس سے کچھ طلب کریں۔ ابو نعیم نے ذکر کیا ہے۔

۶۶۵۳۔ حضرت قیس بن ابی حازمؓ - عن رجل من الصحابة

قیس بن ابی حازم نے ایک صحابی رسول کریم ﷺ سے سنا۔ بیان بن بشر نے قیس بن ابی حازم سے انہوں نے ایک صحابی سے سنا کہ آپ نے فرمایا جو شخص دنیا میں نرمی برتا ہے۔ آخرت میں یہ اس کو فائدہ دے گی۔ دونوں نے ذکر کیا ہے۔

۶۶۵۴۔ حضرت کردوس ایک صحابیؓ سے

کردوس ایک صحابی سے۔ شعبہ نے عبدالملک بن میسرہ سے انہوں نے کردوس سے جو اہل کوفہ کا مشہور قصہ گو تھا روایت کی کہ اس نے ایک بدری سے سنا حضور اکرم ﷺ نے فرمایا کہ مجھے قصہ گوؤں کی محفل میں بیٹھنے سے یہ بہتر معلوم ہوتا ہے کہ میں چار غلام آزاد کروں۔ دونوں نے ذکر کیا ہے

۶۶۵۵۔ حضرت متوکل بن لیثؓ - عن رجل من الصحابة

متوکل بن لیث ایک صحابیؓ سے۔ ابو جعفر نے باسنادہ یونس بن بکیر سے انہوں نے محمد بن عبداللہ دمشقی سے انہوں نے متوکل بن لیث سے انہوں نے ایک آدمی سے سنا رسول اکرم ﷺ نے فرمایا جس کے پاؤں اللہ کی راہ میں غبار آلود ہوئے اس پر جہنم کی آگ حرام ہو گئی چنانچہ میرے دل میں خواہش پیدا ہوئی کہ میں بھی اپنے پاؤں کو غبار آلود کروں اور اپنی سواری کو آرام دوں۔ ابن مندہ نے ذکر کیا ہے اور یہ صحابی جابر بن عبداللہ انصاری ہیں۔

۶۶۵۶۔ حضرت محمد بن ابراہیم تیمیؒ۔ عن رجل من الصحابة

محمد بن ابراہیم تیمیؒ ایک صحابی سے۔ ابویاسر نے باسنادہ عبد اللہ بن احمد سے انہوں نے والد سے انہوں نے محمد بن جعفر سے انہوں نے شعبہ سے انہوں نے عبد ربہ بن سعید سے انہوں نے محمد بن ابراہیم سے انہوں نے ایک صحابی سے روایت کی کہ انہوں نے حضور اکرم ﷺ کو اجازت کے پاس دیکھا کہ ہاتھ اٹھا کر دعا کر رہے تھے۔ دونوں نے ذکر کیا ہے۔

۶۶۵۷۔ حضرت محمد بن اسحاق۔ عن رجل شهيد مؤتم

محمد بن اسحاق ایک صحابیؒ سے۔ جنگ موتہ میں شریک تھے۔ ابو جعفر نے باسنادہ یونس سے انہوں نے ابن اسحاق سے روایت کی کہ ایک شخص نے جو جنگ موتہ میں شریک تھے۔ واپسی پر ذیل کے دو شعر کہے

كفى حزنا انى رجعت و جعفر
وزيد و عبد الله فى رمس اقبير
”مجھے غم کو یہی بہت ہے کہ میں تو لوٹ آیا ہوں لیکن جعفر زید اور عبد اللہ قبر میں دفن کر دیئے گئے ہیں۔“

قضوا نحبهم ثمت مضوا لسبيلهم
وخلفت لبلوى مع المتغير
”انہوں نے اپنا فرض ادا کیا اور اپنی راہ پر روانہ ہو گئے اور میں مصائب جھیلنے کے لئے یقیناً سیف کے ساتھ پیچھے رہ گیا ہوں۔“

۶۶۵۸۔ حضرت محمد بن سیرینؒ۔ عن رجل من الصحابة

محمد بن سیرین ایک صحابی ہے۔ ابو الفضل بن ابوالحسن نے ابو یعلیٰ سے انہوں نے پدبہ بن خالد سے انہوں نے ہمام سے انہوں نے قتادہ سے انہوں نے محمد بن سیرین سے روایت کی کہ کوفہ میں ایک آدمی نے شہادت دی کہ حضرت عثمان کا قتل شہادت ہے۔ اس پر پولیس نے اسے پکڑ لیا اور حضرت علیؑ کے پاس لے آئے اور کہنے لگے اگر آپ نے ہمیں منع نہ کیا ہوتا تو ہم اس آدمی کو قتل کر دیتے کیوں کہ یہ عثمان کو شہید کہتا ہے۔

اس آدمی نے حضرت علیؑ سے مخاطب ہو کر کہا آپ کو یاد ہوگا کہ ایک بار میں نے حضور اکرمؐ سے سوال کرنے کے بعد ابو بکرؓ عمر اور عثمان رضی اللہ تعالیٰ عنہم سے سوال کیا اور سب نے میری امداد فرمائی۔ پھر میں نے حضور اکرمؐ کی خدمت میں حاضر ہو کر گزارش کی یا رسول اللہ دعا فرمائیے کہ اللہ تعالیٰ ان عطیات میں برکت ڈالے۔ حضورؐ نے فرمایا تھا۔ عطیات کو اللہ تعالیٰ کیوں برکت عطا نہیں فرمائے گا۔ جب کہ تیرے معظیوں میں ایک نبی ایک صدیق اور دو شہید ہیں۔ ابن مندہ اور ابو نعیم نے ذکر کیا ہے اور ابو نعیم نے یہ بھی لکھا ہے کہ ہم اس حدیث کو نعیم ابو ہند کے ترجمے میں بیان کر آئے ہیں۔

۶۶۵۹۔ حضرت محمد بن ابو عاصمؒ۔ عن رأی النبیؐ

محمد بن ابو عاصم ایک صحابی سے۔ ابراہیم بن طہمان نے ربیعہ بن ابو عبد الرحمن سے انہوں نے محمد بن ابو عاصم سے انہوں نے ایک صحابی سے روایت کی کہ انہوں نے رسول کریم ﷺ کو دیکھا کہ آپ جو توں سمیت نماز پڑھ رہے تھے۔ ان دنوں مسجد کا فرش مٹی کا تھا چنانچہ آپ نے مٹی والے جوتے سے پنڈلی پر مسح کیا۔

اس حدیث کو حکم بن سعد الایلی نے ربیعہ سے انہوں نے انس سے اسی طرح بیان کیا۔ دونوں نے ذکر کیا ہے۔

۶۶۶۰۔ محمد بن ابوعائشہ۔ عن رجل من الصحابة

محمد بن ابوعائشہ ایک صحابی سے۔ خالد الخدأ نے ابوقلابہ سے انہوں نے محمد بن ابوعائشہ سے انہوں نے ایک صحابی سے روایت کی کہ رسول اکرم نے صحابہ سے دریافت فرمایا کہا نماز میں امام قرأت کرتا ہے تو تم بھی قرأت کرتے ہو انہوں نے کہا ہاں یا رسول اللہ! فرمایا آئندہ ایسا مت کیا کرو۔ ہاں البتہ تم فاتحہ الکتاب پڑھ سکتے ہو۔ ابو نعیم نے ذکر کیا ہے۔

۶۶۶۱۔ محمد بن عبدالرحمن بن ثوبان۔ عن رجل من الصحابة

محمد بن عبدالرحمن بن ثوبان ایک صحابی سے۔ رسول اکرم نے فرمایا ہر مسلمان کو چاہیے کہ جمعہ کے دن غسل اور مسواک کرے اور اگر ہو سکے تو خوشبو بھی لگائے۔ ابو نعیم نے ذکر کیا ہے۔

۶۶۶۲۔ محمد بن قیس۔ عن رجل من الصحابة

محمد بن قیس ایک صحابی سے انہوں نے حضور اکرم ﷺ کو فرماتے سنا۔ سبزہ جنت ہے۔ کشتی نجات ہے عورت خیر ہے دودھ فطرت ہے قید ثبات فی الدین ہے نیز فرمایا کہ میں کینے کو ناپسند کرتا ہوں۔ ابو نعیم نے ذکر کیا ہے۔

۶۶۶۳۔ مسلم بن صبیح۔ عن رجل من الصحابة

مسلم بن صبیح ایک صحابی سے۔ اعمش نے مسلم بن صبیح سے انہوں نے ایک صحابی سے روایت کی کہ رسول اکرم کے عہد میں اہل اسلام اور اہل کتاب میں جھگڑا ہو گیا۔ مسلمان کہتے کہ ہم بہتر ہیں اور اہل کتاب کہتے ہیں کہ ہم بہتر ہیں۔ اس پر یہ آیت نازل ہوئی۔ لیس بامانیکم و امانی اهل الکتاب الخ دونوں نے ذکر کیا ہے۔

۶۶۶۴۔ مسیب بن رافع۔ عن رجل من الصحابة

مسیب بن رافع ایک صحابی سے۔ العلاء بن مسیب نے اپنے والد سے انہوں نے ایک صحابی سے روایت کی کہ رسول اکرم نے فرمایا ہر سورت کا رکوع اور جود سے پورا حق ادا کرو۔ ابو نعیم نے ذکر کیا ہے۔

۶۶۶۵۔ مطرف بن عبداللہ۔ عن رجل من الصحابة

مطرف بن عبداللہ بن شخیر ایک صحابی سے۔ عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے عبدالرحمن سے انہوں نے شعبہ سے انہوں نے حمید بن بلال سے انہوں نے مطرف سے انہوں نے ایک اعرابی آدمی سے روایت کی کہ اس نے حضور اکرم ﷺ کے پاؤں میں کھجور کے پتوں کا جوتا دیکھا۔ دونوں نے ذکر کیا ہے۔

۶۶۶۶۔ معاویہ بن قرہ۔ عن رجل من اصحاب الشجرہ

معاویہ بن قرہ ایک صحابی سے جو بیعت رضوان میں موجود تھے۔ وہ صحابی کہنے لگے۔ اب تم جن گناہوں کو بال سے بھی باریک تر خیال کرتے ہو۔ ہم ان گناہوں کو آقا علیہ السلام کے دور میں ہلاکت آفریں گردانتے تھے۔ دونوں نے ذکر کیا ہے۔

۶۶۶۷۔ معبد الجہنی۔ عن رجل من الصحابہ

معبد الجہنی ایک صحابی سے۔ رسول کریمؐ نے فرمایا، علم، عمل سے بہتر ہے۔ تمام امور میں اعتدال مستحسن ہے۔ دین قطع و برید اور غلو کے درمیان ہے اور نیکی دو برائیوں کے درمیان ہے جسے صرف اللہ کے فضل و کرم سے حاصل کیا جاسکتا ہے اور گھوڑے کا الف ہو جانا بدترین سواری ہے۔ ابو نعیم نے ذکر کیا ہے۔

۶۶۶۸۔ مہلب بن ابوصفرہ۔ عن سمع النبیؐ

مہلب بن ابوصفرہ نے صحابی سے۔ ابراہیم بن محمد وغیرہ نے باسنادہ ابو عیسیٰ سے انہوں نے محمود بن غیلان سے انہوں نے وکیع سے انہوں نے سفیان سے انہوں نے ابواسحق سے انہوں نے مہلب بن ابوصفرہ سے روایت کی کہ مجھے ایک صحابی نے بتایا رسول اکرم ﷺ نے فرمایا اگر تمہیں رات میدان جنگ میں گزارنا پڑے تو سورہ حم پر دھکر سویا کرو۔ دشمن تم پر غلبہ نہیں پاسکے گا۔ دونوں نے ذکر کیا ہے۔

۶۶۶۹۔ موسیٰ بن ابوعائشہ۔ عن رجل عن سمع النبیؐ

موسیٰ بن ابوعائشہ ایک آدمی کے واسطے سے ایک اور آدمی سے۔ ایک آدمی نے اپنے مکان کے اوپر والی چھت پر بیٹھ کر قرأت کی اور پھر اونچی آواز میں اس نے ”الیس ذلک بقادر علی ان یحیی الموتی“ اور کہا ”سبحانک و بلی“ جب ان سے اس بارے میں پوچھا گیا تو جواب دیا کہ انہوں نے رسول اکرم ﷺ کی زبان سے اس طرح سنا۔ ابن مندہ نے ذکر کیا ہے۔

۶۶۷۰۔ نافع بن جبیر۔ عن رجل من الصحابہ

نافع بن جبیر بن مطعم ایک صحابی سے۔ رسول اکرم ﷺ نے بشر بن حکیم کو حکم دیا کہ وہ شہر بھر میں منادی کر دیں کہ جنت میں نفس مسلمہ کے علاوہ اور کوئی داخل نہ ہوگا اور وہ کھانے پینے کے دن ہوں گے اور جابر سے بھی اسی طرح مروی ہے۔ ابو نعیم نے ذکر کیا ہے۔

۶۶۷۱۔ نصر بن عاصم۔ عن رجل من الصحابہ

نصر بن عاصم لیشی ایک صحابی سے۔ مروی ہے کہ وہ حضور اکرم ﷺ کی خدمت میں قبول اسلام کے لئے اس شرط پر آیا کہ وہ صرف دو نمازیں پڑھا کرے گا لیکن جب اسلام قبول کر چکا تو اسے حکم ہوا کہ پانچ نمازیں ادا کرنا ہوں گی۔ ابو نعیم نے ذکر کیا ہے۔

۶۶۷۲۔ حضرت ابونضرہ۔ عن رجل من الصحابہ

ابونضرہ منذر بن مالک ایک صحابی سے۔ سعید الجری نے ابونضرہ سے روایت کی کہ مجھ سے ایک صحابی نے جو وہاں موجود تھے بیان کیا کہ ایام تشریق کے دوران میں حجۃ الوداع کے موقع پر آپ نے فرمایا اے لوگو! تمہارا خدا ایک ہے کسی عرب کو عجمی پر

اور کسی سرخ کو کالے پر کوئی فضیلت نہیں کیونکہ معیار فضیلت تقویٰ ہے پھر فرمایا کیا میں نے اللہ کا پیغام تمہیں پہنچا دیا ہے۔ صحابہ نے جواب دیا۔ ہاں یا رسول اللہ! بلاشبہ آپ نے پہنچا دیا ہے۔ دونوں نے ذکر کیا ہے۔

۶۶۷۳۔ حضرت نعیم بن سبغ۔ عن رجل من الصحابہ

نعیم بن سبغ ایک صحابی سے۔ رقیہ بن مصقلہ نے نعیم بن سبغ الاودی سے انہوں نے ایک صحابی سے روایت کی کہ وہ رسول اکرم کے ساتھ ایک سفر میں شریک تھے اور دوران سفر نماز میں قصر کرتے تھے اور وہ مقام مدینہ سے چار فرسنگ کے فاصلے پر تھا۔ ابن مندہ نے ذکر کیا ہے۔

۶۶۷۴۔ حضرت نعیم بن ابوہند۔ عن رجل من الصحابہ

نعیم بن ابوہند ایک صحابی سے۔ مسلم بن ابراہیم نے محمد بن طلحہ سے۔ انہوں نے سلیمان بن عثمان سے انہوں نے ابوالرمکاء سے انہوں نے نعیم بن ابوہند سے روایت کی۔ ایک بادیہ نشین حضور ﷺ کی خدمت میں حاضر ہوا۔ اس نے حضور سے کچھ مانگا اور آپ نے اس کی خواہش پوری کر دی۔ ابن مندہ نے مختصر آذکر کیا ہے۔

اسی حدیث کو ابو نعیم نے اسی اسناد سے نعیم بن ابوہند سے زیادہ تفصیل سے بیان کیا ہے۔

انہی سے مروی ہے کہ جب حضرت علیؓ خلیفہ ہونے کے بعد کوفے آئے تو ان کے خیر خواہ اگر کسی شخص کی زبان سے حضرت عثمانؓ کے بارے میں کوئی کلمہ خیر سنتے تو اسے پیٹ ڈالتے۔ جب حضرت علیؓ کو اس کا علم ہوا تو کہا کہ اگر آئندہ تمہیں ایسا کوئی آدمی ملے تو اسے میرے پاس لے آؤ۔ ایک دن لوگوں نے ایک عمر رسیدہ بادیہ نشین کو کہتے سنا کہ حضرت عثمانؓ شہید ہو کر فوت ہوئے ہیں۔ حضرت علیؓ نے دریافت کیا۔ تمہارے پاس اس کا کیا ثبوت ہے؟ اس نے جواب دیا کہ حضور اکرم ﷺ کی خدمت میں کچھ طلب کرنے حاضر ہوا تھا۔ پھر اس نے وہ حدیث بیان کی۔ جو ہم محمد بن سیرین کے ترجمے میں بیان کر آئے ہیں۔ دونوں نے ذکر کیا ہے۔

۶۶۷۵۔ حضرت غلام ابی ہریرہ

غلام ابی ہریرہ۔ ابویاسر نے باسنادہ عبداللہ بن احمد سے انہوں نے والد سے انہوں نے حماد بن اسامہ سے انہوں نے اسماعیل بن ابو خالد سے انہوں نے قیس سے انہوں نے ابو ہریرہ سے روایت کی کہ جب وہ حضور اکرم ﷺ سے ملاقات کے لئے گھر سے روانہ ہوئے تو انہوں نے راستے میں یہ شعر کہا

ويا ليلة من طولها وعنائها
على انها من دار الكفر نجت

”اس رات کی طوالت اور مصائب کا کیا ذکر کروں کہ ان راتوں نے دارالکفر سے چھڑایا۔“

ابو ہریرہ سے مروی ہے کہ ان کا غلام راستے میں ان سے بھاگ گیا۔ جب حضور اکرم ﷺ کی خدمت میں پہنچ کر میں نے آپ کی بیعت کی۔ تو اچانک میرا غلام سامنے آ گیا آپ نے فرمایا۔ ابو ہریرہ یہ ہے تمہارا غلام۔ تو میں نے اسے فی سبیل اللہ آزاد کر دیا۔

۶۶۷۶۔ وفاء الجعفی۔ عن رجل من الصحابہ

وفاء الجعفی ایک صحابی سے۔ ہم احرام باندھے ہوئے تھے کہ حضور اکرم ﷺ نے مجھے حکم دیا کہ پانی سے ڈول بھراؤ میں نے تعمیل کی۔ اس کے بعد آپ نے اپنے کپڑے اتار کر پالان پر رکھے پھر آپ نے اپنے آپ کو ڈھانپ لیا۔ میں نے آپ کے سر پر پانی ڈالا یوں آپ نے غسل فرمایا۔ دوبارہ مجھے ڈول بھرنے کا حکم دیا میں نے تعمیل کی فرمایا اپنے کپڑے اتارو۔ میں نے اپنے آپ کو کپڑے اتارنے کے بعد خود کو ڈھانپ لیا پھر آپ نے وہ ڈول مجھ پر انڈیل دیا۔ پھر یہ آیت پڑھی:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ. (الاحزاب: ۱۲)

یہ حدیث جابر سے بھی مروی ہے۔ دونوں نے ذکر کیا ہے۔

۶۶۷۷۔ یحییٰ بن ابواسحق۔ عن رجل من الصحابہ

یحییٰ بن اسحق ایک صحابی سے۔ یحییٰ بن ابواسحق نے بنو غفار کے آدمی سے روایت کی وہ کہتے ہیں ہم حضور اکرم ﷺ کی محفل میں موجودہ تھے کہ گوشت اور روٹی لائی گئی حضور نے فرمایا مجھے اس کا بازو دو۔ ابن مندہ نے ذکر کیا ہے۔

۶۶۷۸۔ یحییٰ بن وثاب۔ عن شیخ من الصحابہ

یحییٰ بن وثاب ایک عمر رسیدہ صحابی سے۔ اسماعیل بن علی وغیرہم باسناد ہم محمد بن عیسیٰ سے انہوں ابو موسیٰ سے انہوں نے ابن ابوعدی سے انہوں شعبہ سے انہوں نے اعمش سے انہوں نے یحییٰ بن وثاب سے انہوں نے ایک عمر رسیدہ صحابی سے روایت کی انہوں نے حضور اکرم ﷺ کو فرماتے سنا جو مسلمان لوگوں سے ملے اور ان کی ایذا رسانی پر صبر کرے وہ اس سے بہتر ہے جو لوگوں سے علیحدگی کر لے اور لوگوں کی ایذا رسانی پر صبر نہ کرے۔ شعبہ کہتے ہیں یہ عمر رسیدہ صحابی غالباً ابن عمر تھے۔

۶۶۷۹۔ یحییٰ بن یعمر۔ عن رجل من الصحابہ

یحییٰ بن یعمر ایک صحابی سے۔ عبدالوہاب بن ابی حصبہ نے باسنادہ عبداللہ سے انہوں نے والد سے انہوں نے حسن بن موسیٰ سے انہوں نے حماد بن سلمہ سے انہوں نے ارزق بن قیس سے انہوں نے یحییٰ بن یعمر سے انہوں نے ایک صحابی سے روایت کی کہ رسول اکرم ﷺ نے فرمایا اول از ہمہ قیامت کے دن بندے سے نماز کا حساب لیا جائے گا اگر نماز کا حساب پورا نکلا تو مکمل لکھ دیا جائے گا اور اگر نمازوں میں کمی پائی گئی تو اللہ حکم دے گا۔ دیکھو اس کے پاس نوافل کی کچھ تعداد ہے تو فرائض کی کمی کو پورا کر دو۔ پھر زکوٰۃ کو جانچا جائے گا اور اسی طرح ایک ایک کر کے علی حسب حال سب اعمال کی جانچ پڑتال کی جائے گی۔ ابن مندہ اور ابو نعیم نے ذکر کیا ہے۔

۶۶۸۰۔ یزید بن عبداللہ بن شخیر۔ عن رجل من الصحابہ

یزید بن عبداللہ بن شخیر ایک صحابی سے قرہ بن خالد نے یزید بن عبداللہ بن شخیر سے اس سے مروی ہے کہ وہ بمقام مرید تھے کہ ان کے پاس ایک آشفۃ موبدو آیا۔ اس کے پاس چمڑے کا ایک ٹکڑا یا ہتھیلی سی تھی۔ ہم نے اسے کہا یہ چیز جو تمہارے پاس ہے

شہر سے تو تعلق نہیں رکھتی۔ اس نے کہا آپ کا خیال درست ہے، یہ رسول اکرم صلی اللہ علیہ وسلم کا فرمان ہے جو آپ نے مجھے عطا فرمایا تھا لوگوں نے کہا ادھر لاؤ میں نے اس سے لے لیا اور پڑھا تو اس میں یہ مرقوم تھا۔

بسم اللہ الرحمن الرحیم یہ محمد رسول اللہ کا فرمان بنوز ہیر بن اقیس کے لئے ہے۔ یزید نے کہا کہ وہ لوگ (بنوز ہیر بن اقیس) بنو عسکل کا ایک قبیلہ ہیں، اگر تم خدا کو ایک مانو، نماز پڑھو اور زکوٰۃ دو۔ ہم اس حدیث کو نمر بن تولب شاعر کے ترجمے میں بیان کر چکے ہیں۔ اسے دونوں نے ذکر کیا ہے۔

۶۶۸۱۔ یعقوب بن عاصم۔ عن رجلین من الصحابہ

یعقوب بن عاصم دو صحابیوں سے۔ انہوں نے حضور اکرم صلی اللہ علیہ وسلم کو فرماتے سنا جو شخص بھی سچے دل سے لا الہ الا اللہ وحده لا شریک له له الملك وله الحمد و هو علی کل شیء قدير“ پڑھتا ہے، خدا اس کے لئے آسمان کے دروازے کھول کر اسے اہل زمین میں قدر دانی سے دیکھتا ہے۔ اسے دونوں نے ذکر کیا ہے۔

دسواں حصہ ختم ہوا۔

فللہ الحمد

سکینس با مجاوزہ، جدید ترجمہ اور حواشی کے ساتھ

آٹھ ہزار صحابہ کرامؓ کا بے مثال انسائیکلو پیڈیا

اسلام الخبیر

معرفۃ الصحبنا

حصہ یازدہم

مصنف

عزالدین بن الاثیر ابی الحسن علی بن محمد البرزلی رحمۃ اللہ علیہ

ترجمہ

مولانا محمد عبد شکور فاروقی لکھنوی

تسہیل، ترتیب و ترجمہ جدید

مولانا مفتی نور الاسلام حقانی
فاضل دارالعلوم حقانیہ، اکوثر، خشک

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد لجنہ
فاضل وفاق المدارس
فاضل جامعہ اسلامیہ امدادیہ فیصل آباد

مفتی

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بِسْمِ اللّٰهِ الرَّحْمٰنِ الرَّحِیْمِ

اسد الغابہ جلد گیارہ

باب الالف صحابیات

۶۶۸۲۔ سیدہ آسیہؓ دختر الفرج جرہمیہ

سیدہ آسیہ رضی اللہ عنہا دختر الفرج جرہمیہ! مکہ کے حجون میں سکونت تھی۔ یعلیٰ بن اشدق نے عبد اللہ بن جراد العقیلی سے روایت کی کہ جرہم کی عورت سیدہ آسیہ بنت فرج جو مکہ کے حجون میں رہتی تھیں حضور اکرم صلی اللہ علیہ وسلم کی خدمت میں حاضر ہوئی اور آپ کے سامنے اعتراف جرم کرتے ہوئے کہا کہ مجھ سے زنا کا جرم سرزد ہو گیا ہے۔ اس لئے مجھے پاک کر دیجئے۔ دریافت فرمایا۔ کیا تو نے بچہ جنا ہے؟ اس نے جواب دیا نہیں آپ نے دریافت کیا کتنا عرصہ رہ گیا ہے؟ اس نے جواب دیا کم و بیش مہینہ۔ فرمایا ولادت سے پہلے تطہیر نہیں ہو سکتی۔ ابن مندہ اور ابو نعیم نے ذکر کیا ہے۔

۶۶۸۳۔ سیدہ آمنہؓ بنت ارقم

سیدہ آمنہ رضی اللہ تعالیٰ عنہا دختر ارقم۔ ابوالسائب مخزومی نے اپنی دادی آمنہ بنت ارقم سے روایت کی کہ حضور اکرم ﷺ نے انہیں وادی عقیق میں ایک کنواں عطا فرمایا جو بعد میں بیئر آمنہ کے نام سے مشہور ہوا اور آپ نے صحابیہ کے لئے دعائے برکت فرمائی۔

آمنہ مہاجرہ تھیں۔ اشیری نے ان کا ذکر ابن الدباغ سے صحابیات میں کیا ہے اور اس سے انہوں نے ابو عمر پر استدراک کیا ہے۔

۶۶۸۴۔ سیدہ آمنہؓ بنت خلف الاسلامیہ

سیدہ آمنہ رضی اللہ تعالیٰ عنہا دختر خلف الاسلامیہ مرحومہ بشرطیکہ اس کے بارے میں حدیث ثابت ہو جائے۔ ابو موسیٰ مدینی نے عائشہ دختر عمر بن سلمہ والدہ حافظ محمد لفتوانی سے روایت کی کہ انہیں ابوالقاسم یوسف بن محمد بن یوسف خطیب الہمدانی سے اجازت انہوں نے ابوالعباس احمد بن ابراہیم بن برکان سے انہوں نے ابو جعفر بن محمد بن محمد بن احمد صفار سے انہوں نے ابو یزید محمد بن یحییٰ بن خالد سے انہوں نے محمد بن احمد بن صالح سے انہوں نے بکر بن یونس حنفی سے انہوں نے مبارک بن فضالہ سے انہوں نے حسن سے (ح) نے ابو عمران ناپینا موسیٰ بن خلیل سے انہوں نے محمد بن حارث سے انہوں نے مبارک بن فضالہ سے انہوں نے حسن سے روایت کی کہ جب آمنہ سے وہ گناہ سرزد ہوا تو وہ آپ ﷺ کی خدمت میں حاضر ہوئی اور کہا یا رسول اللہ! میں شادی شدہ

عورت ہوں اور میرا خاوند غازی ہے چنانچہ میں زنا کار تکاب کر بیٹھی ہوں میری تطہیر فرمائیے۔ اس نے اپنا واقعہ بالتفصیل بیان کیا اور جب اسے سنگسار کیا گیا تو آپ نے اس کی مغفرت کے لئے کثیر دعائیں فرمائیں۔ ابو موسیٰ نے ذکر کیا ہے۔

۶۶۸۵۔ سیدہ آمنہ بنت رقیش

سیدہ آمنہ رضی اللہ تعالیٰ عنہا دختر رقیش بن غنم بن دودان سے مہاجرہ ہیں بقول جعفر المستنفری انہیں صحبت حاصل ہوئی اور انہوں نے باسنادہ ابن اسحاق سے روایت کی۔ ابو موسیٰ نے مختصراً ذکر کیا ہے۔ طبری اور واقدی نے بھی ذکر کیا ہے۔

۶۶۸۶۔ سیدہ آمنہ بنت سعد

آمنہ رضی اللہ تعالیٰ عنہا دختر سعد بن وہب جو ابوسفیان کی بیوی تھیں ابو عمر نے ذکر کیا ہے۔

۶۶۸۷۔ سیدہ آمنہ دختر ابی الصلت

آمنہ رضی اللہ تعالیٰ عنہا دختر ابوصلت غفاری خاندان سے تھیں ابو عمر نے ذکر کیا ہے۔

۶۶۸۸۔ سیدہ آمنہ دختر عفان

آمنہ رضی اللہ تعالیٰ عنہا دختر عفان بن ابوالعاص بن امیہ بن عبد شمس جو عثمان بن عفان رضی اللہ عنہ کی ہمیشہ تھیں۔ فتح مکہ کے دن اسلام قبول کیا جو سعد کے ہاں تھیں حلیف بنو مخزوم سے ان خواتین میں شامل تھیں جو فتح مکہ کے موقع پر ہند زوجہ ابوسفیان کے ساتھ اسلام لائی تھیں۔ جعفر نے ان کا ذکر کیا ہے۔ انہوں نے زاہد بن احمد سے انہوں نے ابولبابہ سے انہوں نے عمار بن حسن سے انہوں نے سلمہ بن فضل سے انہوں نے محمد ابن اسحاق سے روایت کی ابو موسیٰ نے ان کا ذکر کیا ہے۔

۶۶۸۹۔ سیدہ آمنہ بنت قیس بن عبد اللہ

سیدہ آمنہ رضی اللہ تعالیٰ عنہا دختر قیس بن عبد اللہ جو بنو اسد بن خزیمہ سے تھیں۔ یہ خاتون اپنے والد کے ساتھ حبشہ میں ام حبیبہ دختر ابوسفیان اور برکہ دختر یسار کی معیت میں تھیں اور یہ دونوں خواتین عبید اللہ بن جحش کی رضاعی والدہ تھیں ابو موسیٰ نے ان کا ذکر کیا ہے۔

ابن اثیر لکھتے ہیں کہ آمنہ دختر قیس اور آمنہ دختر رقیش جن کا ذکر پہلے گزر چکا ہے دونوں ایک ہیں اور ابو موسیٰ نے دونوں کا ذکر علیحدہ علیحدہ کیا ہے اور یہ سمجھا ہے کہ دونوں مختلف ہیں حالانکہ دونوں ایک ہیں کیونکہ ابن اسحاق نے یونس کی روایت سے ذکر کیا تو آمنہ دختر قیس لکھا اور جب سلمہ سے روایت کیا تو آمنہ دختر رقیش لکھ دیا جب کہ وہ دونوں ایک ہیں واللہ اعلم

۶۶۹۰۔ سیدہ امیلہ بنت حارث بن ثعلبہ

سیدہ امیلہ رضی اللہ تعالیٰ عنہا دختر حارث بن ثعلبہ بن صخر بن حرام انصاریہ۔ انہیں صحبت نصیب ہوئی۔

۶۶۹۱۔ سیدہ امیلہ دختر راشد

سیدہ امیلہ رضی اللہ تعالیٰ عنہا دختر راشد۔ ان کا قصہ ہم عامر بن مرقش کے ترجمے میں بیان کر آئے ہیں۔ ابو موسیٰ نے مختصراً

ان کا ذکر کیا ہے۔

۶۶۹۲۔ سیدہ ارویٰ دختر ربیعہ بن حارث

سیدہ ارویٰ دختر ربیعہ بن حارث بن عبدالمطلب جو یحییٰ اور واسع پسران حبان بن منقذ کی والدہ تھیں۔ ان کی حدیث عطف بن خالد نے اپنی والدہ سے انہوں نے اپنی والدہ ارویٰ سے سنی عبدالقدوس بن ابراہیم نے عطف بن خالد سے انہوں نے اپنی والدہ سے اور انہوں ان کی والدہ ائیمہ سے جو عطف کی دادی ارویٰ تھیں۔ ابو نعیم کے بقول حضور ﷺ کی خدمت میں لائی گئیں۔ جب وہ ابھی چھوٹی عمر کی بچی تھیں۔

تینوں نے ان کا ذکر کیا ہے لیکن ابو عمر نے اپنے ترجمے میں ان کا نام ائیمہ مخزومیہ جدہ عطف بن خالد تحریر کیا ہے اور ان کی نسبت نہیں لکھی ابن مندہ اور ابو نعیم نے انہیں ہاشمیہ لکھا ہے۔

۶۶۹۳۔ سیدہ ارویٰ دختر ابی العاص

سیدہ ارویٰ رضی اللہ تعالیٰ عنہا دختر ابوالعاص بن امیہ بن عبد شمس بقول جعفر یہ ان عورتوں میں سے تھیں جنہوں نے فتح مکہ کے موقع پر حضور اکرمؐ سے بیعت کی تھی۔ جعفر نے باسنادہ زاہر سے انہوں نے ابن اسحاق سے روایت کی۔ ابو موسیٰ نے ان کا ذکر کیا ہے۔ اس نسب سے معلوم ہوتا ہے کہ یہ خاتون حضرت عثمان اور مروان بن حکم کی پھوپھی تھیں۔

۶۶۹۴۔ سیدہ ارویٰ دختر عبدالمطلب

سیدہ ارویٰ رضی اللہ تعالیٰ عنہا دختر عبدالمطلب بن ہاشم بن عبد مناف قریشیہ ہاشمیہ رسول کریم صلی اللہ علیہ وسلم کی پھوپھی تھیں۔ ابو جعفر نے انہیں اور ان کی بہن عاتکہ بنت عبدالمطلب کو صحابیات میں شمار کیا ہے۔ ان کے علاوہ اور کوئی بھی اس کا قائل نہیں۔ ابن اسحاق اور ان کے ہمنوا کہتے ہیں کہ رسول اکرمؐ کی پھوپھیوں میں سے سوائے صفیہ والدہ زبیر کے اور کسی نے اسلام قبول نہیں کیا تھا۔ ان کے خلاف باقی حضرات کا خیال ہے کہ آپؐ کی پھوپھیوں میں سے صفیہ اور ارویٰ ایمان لائی تھیں۔ محمد بن ابراہیم بن حارث تبی کا قول ہے کہ جب طلیب بن عمیر اسلام لائے تو اپنی والدہ ارویٰ کی خدمت میں حاضر ہوئے اور کہا کہ میں محمد ﷺ پر ایمان لے آیا ہوں آپ کیوں اسلام قبول نہیں کرتیں حالانکہ آپ کے بھائی حمزہ مسلمان ہو گئے ہیں۔ ماں نے جواب دیا میں انتظار کر رہی ہوں کہ جو کچھ میری باقی بہنیں کریں گی میں بھی کروں گی۔ بیٹے نے کہا امی! میں آپ کو خدا کی قسم دیتا ہوں آپ دیکھتی نہیں کہ میں اسلام لا چکا ہوں اور کلمہ شہادت پڑھ چکا ہوں آپ کو تامل کیوں ہے؟ پس وہ بھی ایمان لے آئیں اور کلمہ پڑھ لیا۔ اس کے بعد وہ حضور اکرم صلی اللہ علیہ وسلم کی مددگار اور معاون بن گئیں اور ہمیشہ اپنے بیٹے کو حضور کی اعانت پر اکسایا کرتیں۔ ابو عمر نے ان کا ذکر کیا ہے۔

آپ کی پھوپھیوں میں سے سوائے جناب صفیہ کے اور کسی کا ایمان ثابت نہیں۔ ابن مندہ اور ابو نعیم نے عاتکہ کے ترجمے میں ان کا ذکر کیا ہے لیکن ان پر علیحدہ ترجمہ نہیں لکھا۔

۶۶۹۵۔ سیدہ ارویٰ دختر کریز

سیدہ ارویٰ دختر کریز بن عبد شمس ابن مندہ اور ابو نعیم نے ان کا نسب یہی لکھا ہے لیکن صحیح یوں ہے کریز بن ربیعہ بن عبد شمس یہ خاتون حضرت عثمان کی والدہ تھیں اور ان کی والدہ ام حکیم بیضاء دختر عبدالمطلب تھیں جو حضور اکرم کی پھوپھی تھیں۔ ان کی وفات حضرت عثمان رضی اللہ تعالیٰ عنہ کے عہد خلافت میں ہوئی۔

یحییٰ بن محمود نے اجازۃً باسنادہ تا ابو بکر بن ابی عاصم انہوں نے عبد اللہ بن شیب سے انہوں نے ابراہیم بن یحییٰ بن ہانی سے انہوں نے اپنے والد سے انہوں نے حازم بن حسین سے انہوں نے عبد اللہ بن ابو بکر سے انہوں نے زہری سے انہوں نے عبید اللہ بن عبد اللہ سے انہوں نے ابن عباس سے روایت کی کہ ام عثمان، ام طلحہ، ام عمار بن یاسر، ام عبد الرحمن بن عوف، ام ابو بکر صدیق زبیر اور سعد اور ان کی والدہ حضور صلی اللہ علیہ وسلم کی زندگی میں ایمان لائیں۔ ایک روایت میں ارویٰ دختر عمیس آیا ہے جو غلط ہے ابن مندہ اور ابو نعیم نے ذکر کیا ہے۔

۶۶۹۶۔ سیدہ ارویٰ دختر انیس

سیدہ ارویٰ دختر انیس۔ انہوں نے حضور اکرم صلی اللہ علیہ وسلم سے روایت کی کہ جو شخص اپنی شرمگاہ کو چھوئے وہ وضو کر لے اسے ہشام بن عروہ نے اپنے والد سے انہوں نے ارویٰ سے روایت کی۔ ایک روایت میں ابو ارویٰ آیا ہے۔ ابن مندہ اور ابو نعیم نے ان کا ذکر کیا ہے۔

۶۶۹۷۔ سیدہ اسماء بنت ابن اشعریہ

سیدہ اسماء بنت ابن اشعریہ صحابیہ ہے ابو جعفر نے مختصر ذکر کیا ہے لیکن اس کے متعلق کچھ نہیں کہا ہے۔ ابو موسیٰ نے اس کا تذکرہ کیا ہے۔

۶۶۹۸۔ سیدہ اسماء دختر ابی بکر

سیدہ اسماء دختر ابو بکر صدیق (ابو بکر کا نام عبد اللہ بن عثمان تھا) قریشیہ تیبیہ جو زبیر بن عوام کی زوجہ عبد اللہ بن زبیر کی والدہ اور ذوالنطاقین کے لقب سے ملقب تھیں۔ ان کی والدہ کا نام قبیلہ یا قتیلہ دختر عبد العزی بن عبد اسعد بن جابر بن مالک بن حسل بن عامر بن لوی تھا۔ جناب اسماء حضرت عائشہ کی سوتیلی بہن تھی اور عمر میں ان سے بڑی تھیں۔ اسی طرح عبد اللہ بن ابو بکر ان کے سوتیلے بھائی تھے بقول ابو نعیم وہ ہجرت سے ستائیس برس پہلے پیدا ہوئیں۔ ان کی پیدائش کے وقت حضرت ابو بکر رضی اللہ تعالیٰ عنہ کی عمر بیس سے کچھ اوپر تھی۔ جناب اسماء سترہ آدمیوں کے بعد ایمان لائیں۔ جب انہوں نے ہجرت کی تو حاملہ تھیں اور جب قبا میں پہنچیں تو عبد اللہ بن زبیر پیدا ہوئے۔

ذات النطاقین کی وجہ یہ تھی کہ ہجرت کی رات کو انہوں نے حضور اکرم ﷺ اور حضرت ابو بکر کے لئے کھانا تیار کیا اسے باندھنے کے لئے گھر میں کوئی چیز موجود نہ تھی۔ جناب اسماء نے اپنی اوڑھنی کے دو حصے کئے۔ ایک میں کھانا باندھا اور دوسرا سر پر اوڑھ لیا۔ اس پر آپ نے ان کے اس انداز کو پسند فرما کر یہ لقب عطا کیا۔ کچھ عرصے کے بعد زبیر نے انہیں طلاق دے دی اور یہ

اپنے بیٹے عبداللہ کے پاس رہائش پذیر ہو گئیں۔

ان کی طلاق کے بارے میں اختلاف ہے۔ ایک روایت میں کہ ایک دن عبداللہ نے اپنے والد سے کہا کہ آپ جس طرح مجھ سے سلوک کرتے ہیں میری ماں سے ایسا سلوک نہ کیا کریں۔ اس پر ان کے والد نے اسماء کو طلاق دے دی۔ ایک روایت میں ہے کہ اسماء عبداللہ عروہ اور منذر کی ولادت کے بعد بوڑھی ہو گئی تھیں۔ اس لئے زبیر نے انہیں طلاق دے دی تھی۔ ایک روایت میں ہے کہ زبیر نے اسماء کو مارا۔ اس پر انہوں نے اپنے بیٹے عبداللہ کو مدد کے لئے بلایا۔ جب وہ اپنی ماں کی امداد کے لئے ادھر متوجہ ہوئے تو ان کے والد نے کہا کہ اگر تو میرے کمرے میں داخل ہو تو تیری ماں کو طلاق ہو جائے گی۔ عبداللہ نے کہا حیف ہے کہ میری ماں کو اپنی قسم کا ہدف بنا رہے ہیں۔ اس پر عبداللہ اپنے والد کے کمرے میں داخل ہو گئے اور حسب شرط طلاق واقع ہو گئی اور عبداللہ اپنی ماں کو ساتھ لے کر آگئے اور مفارقت ہو گئی۔

جناب اسماء سے عبداللہ بن عباس ان کے بیٹے عروہ عباد بن عبداللہ بن زبیر اور ابو بکر اور عامر پسران عبداللہ بن زبیر مطلب بن حطب محمد بن منکدر اور فاطمہ دختر منذر وغیرہ نے روایت کی ہے۔

ابوالفضل عبداللہ بن احمد الخطیب نے ابو محمد جعفر بن احمد السراج سے۔ انہوں نے ابو عبداللہ الحسین بن علی بن یوسف المقری معروف بہ ابن الاخن سے۔ انہوں نے ابوالفتح یوسف بن عمر بن مسرور القواس سے۔ انہوں نے ابوالقاسم بن بنت مینع سے۔ انہوں نے ابوالجہم العلاء بن موسیٰ الباہلی سے۔ انہوں نے لیث بن سعد سے (ح) ابن بنت المینع نے ابوالجہم المقری سے انہوں نے ابن عیینہ سے انہوں نے ہشام بن عروہ سے انہوں نے اپنے والد سے انہوں نے اپنی والدہ اسماء سے روایت کی انہوں نے رسول اللہ ﷺ سے دریافت کیا یا رسول اللہ! جب میری ماں نے مجھے جنا تو وہ مجھ سے بیزاری تھی کیونکہ وہ قریش کے عبد جاہلیت میں مشرک تھی کیا میں اس کی بھلائی کا سلوک کروں فرمایا ہاں۔

اس کے بعد اسماء عرصے تک زندہ رہیں اور آخری عمر میں اندھی ہو گئی تھیں۔ وہ ۷۳ ہجری میں جب ان کے بیٹے عبداللہ بن زبیر کو عبد الملک بن مروان کے حکم سے قتل کیا گیا اور ان کی لاش سولی پر لٹکا دی گئی زندہ تھیں اور ان کی عمر سو سال سے زائد تھی۔ روایت ہے کہ جب ان کے بیٹے کی لاش اتاری گئی تو دس دن کے بعد یا بیس دن کے بعد یا بیس سے چند دن کے بعد اس مخلص خاتون کی وفات ہو گئی۔

قبول امان کے بارے میں انہوں نے جو گفتگو اپنے بیٹے سے کی وہ دلیل ہے ان کی عقل رسا دین پر پختہ یقین اور مضبوط ارادے کی جس کی مثال بہت کم ملتی ہے۔ تینوں نے ان کا ذکر کیا ہے۔

۶۶۹۹۔ سیدہ اسماء دختر حارث

سیدہ اسماء دختر حارث جو خطاب مخزومی کی بیوی تھیں۔ زیاد بن عبداللہ نے ابن اسحاق سے یہ سلسلہ قبول اسلام بہ موقع فتح مکہ خطاب مخزومی اور ان کی بیوی اسماء دختر حارث کا نام لیا ہے۔ ابو موسیٰ نے کتابتہ انہوں نے ابو علی سے انہوں نے ابو نعیم سے انہوں نے محمد بن احمد بن حسن سے انہوں نے محمد بن عثمان بن ابی شیبہ سے انہوں نے منجاب سے انہوں نے ابراہیم بن یوسف سے انہوں نے زیاد بن عبداللہ بکائی سے انہوں نے محمد بن اسحاق سے روایت کی۔ ابو موسیٰ اور ابو نعیم نے ان کا ذکر کیا۔

۶۷۰۰۔ سیدہ اسماءؓ دختر زید بن خطاب

سیدہ اسماء رضی اللہ تعالیٰ عنہا دختر زید بن خطاب قرشیہ عدویہ جو حضرت عمر بن خطاب رضی اللہ تعالیٰ عنہ کی بھتیجی تھیں۔ ان سے ایک حدیث مروی ہے۔ ان کی حدیث کو محمد بن اسحاق نے محمد بن یحییٰ بن حبان سے انہوں نے عبید اللہ بن عبد اللہ بن عمر سے روایت کیا۔ ابن مندہ اور ابو نعیم نے ان کا ذکر کیا ہے۔

۶۷۰۱۔ سیدہ اسماءؓ دختر سلمہ

سیدہ اسماء دختر سلمہ ایک روایت میں سلامہ بن مخرمہ بن جندل بن ابیر بن نہشل بن دارم تمیمیہ دارمیہ مذکور ہے بقول ابو عمران کی کنیت ام الجلاس تھی۔ ابن مندہ اور ابو نعیم نے ان کا نام اسماء دختر مخرمہ تمیمیہ لکھا ہے۔ وہ جلاس اور عیاش اور عبد اللہ کی والدہ تھیں۔ یہ دونوں ابوربیعہ کے بیٹے تھے۔ ان سے عبد اللہ بن عیاش اور ربیع دختر معوذ نے روایت کی اور ابن مندہ اور ابو نعیم نے عبد اللہ بن حارث کی وہ حدیث روایت کی جو انہوں نے عبد اللہ بن عیاش بن ابوربیعہ سے روایت کی۔ ان سے مروی ہے کہ حضور اکرمؐ بہ غرض عیادت مریض یا کسی اور مقصد کے لئے ابوربیعہ کے گھر تشریف لائے۔ اسماء تمیمیہ جن کی کنیت ام جلاس تھی اور عیاش بن ابی ربیعہ کی والدہ تھیں نے گزارش کی یا رسول اللہ! مجھے کوئی نصیحت فرمائیے۔ آپ نے ارشاد فرمایا۔ تو اپنی بہن کے لئے وہی کچھ کر جو تو اپنے لئے چاہتی ہے۔ اس کے بعد آپ کے پاس عیاش کا ایک بیٹا لایا گیا جو مریض تھا۔ جب حضور صلی اللہ علیہ وسلم کچھ پڑھ کر اس بچے پر دم کرتے اور لعاب دہن کی پھوار ڈالتے بچہ بھی اسی طرح کرتا۔ اہل خانہ اسے منع کرتے لیکن آپ نے انہیں روک دیا۔

ابو عمر نے ان کا نسب اسی طرح بیان کیا ہے اور لکھا ہے کہ انہوں نے اپنے شوہر عیاش بن ابوربیعہ کے ساتھ حبشہ کو ہجرت کی تھی جہاں ان کے ہاں عبد اللہ بن عیاش پیدا ہوئے تھے پھر انہوں نے مدینہ کو ہجرت کی تھی اور انہوں نے ام جلاس کنیت رکھ لی تھی اسماء نے حضور اکرم ﷺ سے روایت کی اور ان سے ان کے بیٹے عبد اللہ بن عیاش نے۔

بقول ابو عمر ام عیاش بن ابی ربیعہ ابو جہل اور حارث بن ہشام بن مغیرہ کی ماں تھی اور وہی عبد اللہ بن ابی ربیعہ کی ماں ہے جو عیاش بن ابی ربیعہ کا بھائی تھا اس کا نام اسماء دختر مخرمہ تھا جو اسماء دختر سلمہ بن مخرمہ کی پھوپھی اور عیاش کی بیوی تھی۔ ابو عمر کا قول ہے کہ اس عورت نے اسلام نہیں قبول کیا۔ ابن اسحاق کا قول ہے کہ عیاش بن ابوربیعہ اور ان کی بیوی اسماء دختر سلامہ بن مخرمہ تمیمیہ نے اسلام قبول کیا تھا۔ تینوں نے ان کا ذکر کیا ہے۔

ابن اثیر کے مطابق ابو عمر کا خیال درست ہے کیونکہ ابن اسحاق نے سابقین فی الاسلام میں عیاش بن ابوربیعہ مخزومی اور ان کی بیوی اسماء دختر سلامہ بن مخرمہ تمیمیہ کا ذکر کیا ہے مگر ام عیاش نے اسلام نہیں قبول کیا تھا اور یہ وہ عورت ہے جس نے قسم کھائی تھی کہ جب تک عیاش واپس نہیں آئے گا نہ تو وہ سائے میں بیٹھے گی اور نہ کھانا کھائے گی اگر اسماء مسلمان ہوتی تو وہ عیاش کی ہجرت سے خوش ہوتی علاوہ ازیں وہ ابو جہل کی ماں تھی اس کا اسلام قبول کرنا حد درجہ مستبعد ہے اور عیاش کی واپسی کا واقعہ مشہور ہے جس کا ذکر ہم عیاش کے ترجمے میں کر آئے ہیں۔

زبیر بن بکار نے حارث بن ہشام بن مغیرہ مخزومی کا ذکر کر کے لکھا ہے کہ عمرو بن ہشام المعروف ابو جہل حارث کا سگا بھائی تھا اور عبد اللہ وعیاش پسران ابوربیعہ ان دونوں کے سوتیلے بھائی تھے اور ان کی ماں کا نام اسماء دختر مخزومہ بن جندل بن ابیر بن نہشل بن دارم تھا۔ اس کے بعد انہوں نے ان کا قصہ ہجرت ان کی ماں کی قسم اور ان کی واپسی کا ذکر کیا ہے۔ اور عبد اللہ بن عیاش بن ابی ربیعہ کے تذکرے میں لکھا ہے کہ ان کی ماں کا نام اسماء دختر سلامہ بن مخزومہ تھا۔

۶۷۰۲۔ سیدہ اسماءؓ دختر شکل

سیدہ اسماء دختر شکل۔ یحییٰ بن محمود نے باسنادہ مسلم بن حجاج سے انہوں نے یحییٰ بن یحییٰ اور ابو بکر بن ابی شیبہ سے انہوں نے ابوالاحوص سے انہوں نے ابراہیم بن مہاجر سے انہوں نے صفیہ دختر شیبہ سے انہوں نے حضرت عائشہ رضی اللہ تعالیٰ عنہا سے روایت کی کہ اسماء دختر شکل رسول اکرم ﷺ کی خدمت میں حاضر ہوئیں اور دریافت کیا یا رسول اللہ ہمیں بعد از اختتام حیض غسل طہارت کس طرح کرنا چاہیے پھر حدیث بیان کی۔

ابوموسیٰ نے ان کا ذکر کیا ہے۔ ابوعلیٰ نے بھی ان کا ذکر بانداز استدراک خلاف ابو عمر کیا ہے اور لکھا ہے کہ ابو عمر نے جن خواتین کا ذکر کیا ہے میں ان میں سے کسی ایک کو بھی نہیں جانتا۔

۶۷۰۳۔ سیدہ اسماءؓ دختر صلت

سیدہ اسماء دختر الصلت سلمیہ ان کے متعلق اور ان کے نام کے متعلق اختلاف ہے۔ احمد بن صالح مصری نے اسماء دختر صلت سلمیہ لکھا ہے جو ازواج مطہرات سے تھیں۔ قتادہ سے بھی اسی طرح مروی ہے۔ ابن اسحاق نے سناء دختر اسماء بن صلت سلمی لکھا ہے جن سے حضور اکرم ﷺ نے نکاح کیا اور پھر طلاق دے دی۔ علی بن عبدالعزیز جرجانی کے بقول ان کا نام اور نسب یوں تھا سناء دختر صلت بن حبیب بن حارث بن ہلال بن حرام بن سماک بن عوف بن امرأ القیس بن بھشہ بن سلیم سلمیہ حضور نے ان سے نکاح کیا مگر رخصتی سے پہلے ہی وہ فوت ہو گئیں۔

ابو عمر کہتے ہیں کہ سناء کی روایت درست ہے مگر ان کی علیحدگی کے بارے میں جو کچھ مذکور ہے وہ اسناد سے ثابت نہیں ابو عمر نے ان کا ذکر کیا ہے۔

۶۷۰۴۔ سیدہ اسماءؓ عائشہؓ

سیدہ اسماء مقینہ عائشہ۔ جعفر مستغفری نے ان کا ذکر ہے (مقینہ کے معنی مشاطہ کے ہیں جو دلہن کا بناؤ سنگار کرتی ہے) اور لکھا ہے بشرطیکہ ان کی روایت کردہ حدیث درست ہو۔

ولید بن مسلم نے اوزاعی سے انہوں نے یحییٰ بن ابی کثیر سے انہوں نے کلاب بن تلاد سے انہوں نے اسماء سے جو جناب عائشہ رضی اللہ تعالیٰ عنہا کی مشاطہ تھیں روایت کی کہ جب ہم نے جناب عائشہ کو رسول کریم ﷺ کی خلوت کے لئے بٹھایا تو جد ہی رسول کریم تشریف لے آئے اور دودھ اور کھجور ہمیں عطا فرمایا اور کہا کہ کھاؤ اور پیو ہم نے عرض کیا یا رسول اللہ ہم روز سے ہیں آپ نے پھر فرمایا کھاؤ پیو جھوٹ اور بھوک کو جمع نہ کرو۔ پس وہ کہتی ہیں کہ ہم نے کھایا اور پیا۔ ابو موسیٰ نے اس کی تخریج

کی ہے۔

۶۷۰۵۔ سیدہ اسماءؓ دختر عمرو

سیدہ اسماءؓ دختر عمرو بن عدی بن نابی بن سواد بن غنم بن کعب بن سلمہ۔ ام منیع انصاریہ سلمیہ یہ ان خواتین سے ہیں جنہوں نے عقبہ میں حضورؐ سے بیعت کی تھی۔ یہ معاذ بن جبل کی عم زاد بہن تھیں۔

عبداللہ بن کعب بن مالک انصاری نے اپنے والد کعب سے روایت کی جو بیعت عقبہ میں موجود تھے ان کا کہنا ہے کہ ہم عقبہ کے پاس ایک گھاٹی میں بیعت کے لیے جمع ہوئے تعداد میں ستر مرد تھے اور دو عورتیں ایک نسیبہ دختر کعب ام عمارہ تھیں اور دوسری اسماء بنت عمرو بن عدی بن نابی بن سلمہ کی عورتوں میں سے ایک عورت تھیں اور یہی ام منیع تھیں۔ تینوں نے ذکر کیا ہے۔

۶۷۰۶۔ سیدہ اسماءؓ دختر عمیس

سیدہ اسماءؓ دختر عمیس بن معبد بن حارث بن تیم بن کعب بن مالک بن قحافہ بن عامر بن ربیعہ بن عامر بن معاویہ بن زید بن مالک بن بشر بن وہب اللہ بن شہران بن عفرس بن خلف بن اقبل اور بقول ابو عمر یہی شخص خثعم ہے یہی رائے ابن الکلیٰ کی ہے۔ بایں تفاوت کہ انہوں نے نسب میں کچھ مختلف آدمی شامل کر دیئے ہیں مثلاً انہوں نے ربیعہ بن عامر بن سعد بن مالک بن بشر کے علاوہ باقی کو اس طرح رہنے دیا ہے۔

ابن مندہ نے اس نسب کو عمیس بن معتمر بن تیم بن مالک بن قحافہ بن تمام بن ربیعہ بن خثعم بن انمار بن معد بن عدنان لکھا ہے۔ اس نسب میں انمار میں پھر اختلاف ہے۔ آیا یہ بنو معد سے ہیں یا یمنی ہیں نیز ابن مندہ نے اس نسب میں کئی آدمیوں کا ذکر نہیں کیا ہے۔

اسماءؓ کی والدہ کا نام ہند دختر عوف بن زہیر بن حارث کنانیہ تھا۔ اسماءؓ قدیم الاسلام تھیں اور اپنے شوہر کے ساتھ ہجرت کر کے حبشہ چلی گئی تھیں جہاں جعفر بن ابوطالب سے ان کے تین بیٹے عبداللہ، عون اور محمد پیدا ہوئے تھے بعد میں وہ ہجرت کر کے مدینہ آگئی تھیں اور جب جعفر بن ابی طالب شہید ہو گئے تھے تو حضرت ابو بکرؓ نے ان سے نکاح کر لیا تھا جن سے محمد بن ابو بکر پیدا ہوئے ان کی وفات کے بعد حضرت علیؓ سے نکاح کر لیا اور ان سے یحییٰ نامی ایک لڑکا پیدا ہوا۔ اس میں کوئی اختلاف نہیں۔ ابن الکلیٰ کا قول ہے کہ عون بن علیؓ کی والدہ کا نام اسماءؓ دختر عمیس تھا۔ جہاں تک ہمیں معلوم ہے اس معاملہ میں اور کوئی شخص ابن الکلیٰ کا ہمنوا نہیں اور اسماءؓ میمونہ دختر حارث کی ہمشیرہ تھیں جو حضور اکرم صلی اللہ علیہ وسلم کی ازواج مطہرات میں شامل تھیں نیز وہ ام الفضل زوجہ حضرت عباسؓ کی بہن تھیں نیز بروایت ان کی نواخیانی بہنیں تھیں یا دس تھیں ایک روایت میں ہے کہ اسماءؓ سے پہلے حمزہؓ نے شادی کی اور ان سے ایک لڑکی ہوئی پھر شداد بن ہاد نے اور پھر جعفر نے نکاح کیا لیکن یہ روایت بے اصل ہے کیونکہ جناب حمزہؓ نے اسماءؓ کی بہن سلمیٰ دختر عمیس سے شادی کی تھی۔ اسماءؓ بنت عمیس سسرال کے لحاظ سے اکرم الناس تھیں کہ حضور اکرم صلی اللہ علیہ وسلم حمزہؓ اور عباسؓ رضی اللہ تعالیٰ عنہم ایسے لوگ ان میں شامل تھے۔

جناب اسماءؓ سے حضرت عمرؓ ابن عباسؓ ان کے اپنے بیٹے عبداللہ بن جعفر، قاسم بن محمد عبداللہ بن شداد بن ہاد، عروہ بن زبیر

اور ابن المسیب وغیرہ نے روایت کی۔

(ایک بار) حضرت عمر رضی اللہ عنہ نے جناب اسماء سے کہا کہ اگر ہمیں ہجرت میں تم پر فوقیت حاصل نہ ہوتی تو تمہاری قوم کی فضیلت میں کوئی شبہ نہ تھا۔ انہوں نے حضور سے اس کا ذکر کیا تو آپ نے فرمایا تمہیں کہنا چاہیے تھا کہ تم نے ایک کی بجائے دو ہجرتیں کی ہیں۔ مکے سے حبشہ تک اور حبشہ سے مدینے تک۔

ابراہیم اسماعیل وغیرہ نے باسناد ہم تا ابو عیسیٰ انہوں نے ابن ابو عمر سے انہوں نے سفیان سے انہوں نے عمرو بن دینار سے انہوں نے عروہ بن عامر سے انہوں نے عبید اللہ بن رفاعہ زرقی سے روایت کی کہ اسماء دختر عمیس نے کہا جعفر کا بیٹا جلد ہی نظر بد کا نشانہ بن جاتا ہے۔ کیا میں اس کے لئے کوئی تعویذ یا افسوس وغیرہ کراؤں کہا ہاں کراؤ تینوں نے ان کا ذکر کیا ہے۔

ابن اثیر لکھتے ہیں کہ ابن مندہ نے جناب اسماء کا نسب ضرور بیان کیا ہے لیکن انہوں نے درمیان میں کئی نام حذف کر دیئے ہیں مثلاً ابن مندہ نے اسماء اور معد کے درمیان نو آدمیوں کا ذکر کیا ہے اور ان کے معاصر صحابہ نے بلکہ خود ان لوگوں نے جنہوں نے ان سے (اسماء سے) یکے بعد دیگرے مثلاً جعفر، ابو بکر اور علی رضی اللہ تعالیٰ عنہم نے نکاح کیا وہ ان لوگوں کی تعداد بیس بتاتے ہیں۔ یہ درست ہے کہ انساب کی گنتی میں کمی بیشی ہو جاتی ہے لیکن ایک دو آدمی سے زیادہ نہیں ہوتی جناب اسماء اور ان کے شوہروں کے نسب میں بڑا فرق ہے۔

۶۷۰۷۔ سیدہ اسماءؓ دختر مخزبہ

سیدہ اسماء دختر مخزبہ تمیمیہ ان کی کنیت ام جلاس تھی اور یہی ام عیاش بن ابی ربیعہ ہیں جن کا ذکر پہلے گزر چکا ہے اسماء دختر سلمہ کے ترجمے میں اور ان کے بارے میں جو گفتگو بیان ہوئی ہے وہ قائل کا وہم ہے۔ ابن مندہ اور ابو نعیم نے ان کا ذکر ہے۔

۶۷۰۸۔ سیدہ اسماءؓ دختر مرشدہ

سیدہ اسماء دختر مرشدہ الحارثیہ جو بنو حارثہ کی بہن تھی۔ ان کی حدیث دربارہ استحاضہ ہے۔ حرام بن عثمان نے عبد الرحمن اور محمد پسران جابر سے انہوں نے اپنے والد سے روایت کی کہ اسماء دختر مرشدہ نے حضور اکرم صلی اللہ علیہ وسلم کی خدمت میں حاضر ہو کر گزارش کی یا رسول اللہ! مجھے اس دفعہ حیض میں ایسی صورت پیش آئی جو پیشتر ازیں کبھی پیش نہیں آئی تھیں حضور نے فرمایا وضاحت کرو۔ انہوں نے کہا طہر کے تمن یا چار دن ہی گزرنے پائے تھے کہ پھر حیض جاری ہو گیا چنانچہ مجھے نماز ترک کرنا پڑی حضور نے فرمایا اگر پھر کبھی ایسی صورت پیش آجائے تو تین دن کے بعد غسل طہر کر لو اور نماز ادا کرو۔ تینوں نے ذکر کیا ہے۔

ابو عمر کا قول ہے کہ اسماء کی یہ حدیث درست نہیں کیونکہ صرف حرام بن عثمان ہی اس کا راوی ہے جو بالا جماع ضعیف ہے۔ امام شافعی کا قول ہے کہ حرام بن عثمان کی حدیث حرام ہے۔

۶۷۰۹۔ سیدہ اسماءؓ دختر نعمان

سیدہ اسماء دختر نعمان بن جون بن شراحیل بقول ابو عمران کا نام اسماء دختر نعمان بن اسود بن حارث بن شراحیل بن نعمان بن شراحیل بن حارث بن شراحیل بن کندی بن جون بن حجر آکل المرار بن عمرو بن معاویہ بن حارث

الاکبر کند یہ تھا حضور اکرمؐ نے اس سے نکاح کیا تو اس نے آپ سے اظہار بیزاری کیا جس پر آپ نے اسے علیحدہ کر دیا۔

یونس نے ابن اسحاق سے روایت کی کہ رسول کریمؐ نے کعب جو نبیہ کی بیٹی اسماء سے نکاح کیا اور دخول سے پہلے ہی اسے طلاق دے دی۔ ابو عمر لکھتے ہیں کہ اس پر تو سب کا اتفاق ہے کہ آپ نے کعب جو نبیہ کی بیٹی سے نکاح کیا لیکن اس میں اختلاف ہے کہ علیحدگی کی وجہ کیا تھی؟ قتادہ لکھتے ہیں کہ آپ نے نعمان بن جون کی لڑکی اسماء سے نکاح کیا۔ جب رات کو اس کے کمرے میں داخل ہوئے تو آپ نے اسے بلایا تو وہ کہنے لگی کہ تو آ جا۔ تو آپ نے اس کو طلاق دے دی بعض کا خیال ہے کہ اسے عامریہ کی طرح برص کا عارضہ تھا چنانچہ آپ نے اسے بھی عامریہ کی طرح فارغ کر دیا بعض کہتے ہیں کہ اسماء نے آپ کو دیکھ کر نعوذ باللہ منک کہا آپ نے فرمایا تو نے مجھے دیکھ کر خدا سے پناہ طلب کی اور خدا نے تجھے پناہ دے دی چنانچہ آپ نے طلاق دے دی۔ قتادہ اس روایت کو غلط قرار دیتے ہیں۔ ان کے مطابق یہ الفاظ کہنے والی عورت بلعنبر ذات الشقوق کے جنگلی قیدیوں سے تھی چونکہ وہ خوش شکل تھی اس لئے ازواج مطہرات کو یہ خطرہ پیدا ہو گیا کہ اگر وہ ان میں شامل ہو گئی تو ان کی قدر و قیمت گھٹ جائے گی۔ اس لئے انہوں نے یہ کلمہ اسے سکھا دیا کہ آپ کو یہ الفاظ بہت پسند ہیں چنانچہ اس طرح اسے طلاق ہو گئی۔ (میرے خیال میں یہ کہنا قطعاً بے اصل ہے۔ مترجم) قتادہ لکھتے ہیں بقول ابو عبیدہ ان دونوں عورتوں نے یہ الفاظ استعمال کئے تھے۔

عبداللہ بن محمد بن عقیل کا قول ہے کہ حضور اکرم صلی اللہ علیہ وسلم نے بنو کندہ کی ایک عورت سے جس کا نام شقیہ تھا نکاح کیا اس نے آپ سے درخواست کی کہ اسے میکے واپس بھیج دیا جائے چنانچہ آپ نے ابو اسید الساعدی کے ساتھ اسے اس کے اہل قبیلہ کے یہاں لوٹا دیا اور یہ خود اپنے آپ کو ”شقیہ“ کہتی تھی اور بعض لوگ کہتے ہیں کہ جس عورت نے آپ کو ”نعوذ باللہ منک“ کے الفاظ سے مخاطب کیا تھا وہ بنو کندہ سے تھی جسے حضور نے طلاق دے دی تھی۔ اس سے مہاجر بن ابی امیہ مخزومی نے نکاح کر لیا تھا۔ اس کے بعد قیس بن مکیشوح المرادی نے اسے اپنی زوجیت میں لے لیا تھا بعض اور لوگوں کا خیال ہے کہ یہ الفاظ کہنے والی عورت بنو عنبر سے تعلق رکھتی تھی اور ازواج مطہرات والی بات کی ہے کچھ لوگوں کا خیال ہے کہ وہ عورت مبروصہ تھی اس لئے آپ نے اسے علیحدہ کر دیا تھا۔

ایک روایت میں ہے کہ آپ نے اس عورت سے کہا کہ تو اپنا نفس مجھے بخش دے۔ اس نے (نعوذ باللہ) آپ سے مخاطب ہو کر کہا کہ ایک ملکہ اپنا نفس رعیت کے ایک آدمی کو کیسے بخش سکتی ہے؟ اس پر آپ نے اپنا ہاتھ اس کی طرف بڑھایا تو اس نے اوپر کے مذکورہ الفاظ استعمال کئے چنانچہ آپ نے اس سے علیحدگی اختیار کر لی۔

ابو عمر کا قول ہے کہ کندہ کے بارے میں اہل علم میں زبردست اختلاف ہے بعض نے اس کا نام اسماء تحریر کیا ہے اور بعض نے امیمہ اور اسی طرح اور ان خواتین کے بارے میں سخت اختلاف ہے جن سے آپ جمع نہ ہو سکے..... محمد بن محمد بن سراہا بن علی اور مسار بن عمر بن عویس وغیرہ نے باسناد ہم تا امام بخاری انہوں نے حمیدی سے انہوں نے ولید سے انہوں نے اوزاعی سے روایت کی کہ انہوں نے زہری سے دریافت کیا کہ وہ کون سی عورت تھی جس نے حضور اکرم ﷺ سے خدا کی پناہ مانگی تھی؟ انہوں نے کہا مجھے عروہ نے حضرت عائشہ رضی اللہ تعالیٰ عنہا کی زبانی بتایا کہ جب بنو جون کی ایک خاتون ازواج نبی میں شامل ہوئی۔ تو آپ اس کی خلوت میں داخل ہوئے تو اس نے اعوذ باللہ منک کے الفاظ استعمال کئے اور آپ نے اسے فرمایا کہ آپ نے اس

عظیم خدا کے ساتھ پناہ مانگی ہے تو جا۔ (اور اسے طلاق دے دی۔)

امام بخاری نے ابو نعیم سے انہوں نے عبدالرحمن بن غنیم سے انہوں نے حمزہ بن ابواسید سے انہوں نے اپنے والد سے روایت کی کہ ہم ایک بار حضور اکرم ﷺ کے ساتھ باہر کو روانہ ہوئے۔ ایک دیوار شوط نامی کے پاس پہنچے حضور نے فرمایا تم یہاں بیٹھ جاؤ۔ آپ ایک گھر میں داخل ہوئے۔ وہاں سے جونیہ کی ایک خاتون کے ساتھ ایک اور گھر میں داخل ہوئے جس میں کھجور کا ایک درخت تھا۔ اس عورت کے ساتھ اس کی محافظہ دایہ بھی تھی۔ جب آپ نے اس عورت سے کہا کہ تو اپنا نفس مجھے بخش دے تو اس نے کہا کہ ایک ملکہ اپنا نفس ایک عام آدمی کو کیسے بخشے؟ اس پر آپ نے اسے تسلی دینے کے لئے اپنا ہاتھ بڑھایا تو اس نے مذکورہ بالا الفاظ کہے آپ اسے چھوڑ کر باہر آ گئے اور ابواسید سے مخاطب ہو کر فرمایا اے ابواسید! دو کپڑے دے کر اسے اس کے قبیلے میں چھوڑ آؤ۔ امام بخاری نے اس کا نام امیمہ بتایا ہے۔ ایک روایت میں عمرہ بھی آیا ہے۔ اس کا ذکر بعد میں آئے گا ابو نعیم ابو عمر اور ابو موسیٰ نے اس کا ذکر کیا ہے۔ ابن مندہ نے اس کا نام امیمہ لکھا ہے۔

۶۷۱۰۔ سیدہ اسماء دختر یزید بن سکن

سیدہ اسماء دختر یزید بن سکن انصاریہ وہ معاذ بن جبل کی عم زاد بہن تھیں جو معرکہ یرموک میں خیمے کے پول سے ۹ رومیوں و جنم رسید کیا تھا۔ ان سے شہر بن حوشب مجاہد اثنیٰ بن راشد اور محمود بن عمرو وغیرہ نے روایت کی۔

ابو احمد عبد الوہاب بن علی الصوفی نے باسنادہ ابوداؤد سے انہوں نے ابوتوبہ سے انہوں نے محمد بن مہاجر سے انہوں نے اپنے والد سے انہوں نے اسماء دختر یزید بن سکن سے روایت کی کہ انہوں نے رسول اکرم ﷺ سے سنا آپ نے فرمایا تم چوری چھپے اپنی اولاد کو مت قتل کرو کیونکہ قتل سوار کو بھی جالیتا ہے اور اسے گھوڑے سے نیچے گرا دیتا ہے۔

اسی طرح یحییٰ بن ابوکثیر نے محمود بن عمرو سے انہوں نے اسماء دختر یزید سے انہوں نے حضور سے روایت کی کہ جس نے خدا کے لئے مسجد تعمیر کی اللہ اس کے لئے جنت میں ایک گھر تعمیر کرے گا۔

۶۷۱۱۔ سیدہ اسماء دختر یزید اشہلیہ

سیدہ اسماء دختر یزید انصاریہ بنی عبدالاشہل جو خواتین کی طرف سے حضور اکرم صلی اللہ علیہ وسلم کی خدمت میں حاضر ہوئیں تھیں۔ ان سے مسلم بن عبید نے روایت کی کہ وہ آپ کی خدمت میں حاضر ہوئیں اور صحابہ کا مجمع تھا انہوں نے عرض کیا یا رسول اللہ! میرے ماں باپ آپ پر قربان ہوں میں خواتین کی طرف سے آپ کی خدمت میں حاضر ہوئی ہوں۔ انہوں نے آپ کو مردوں اور عورتوں ہر دو کی طرف نبی بنا کر بھیجا ہے۔ ہم آپ پر اور خدا پر ایمان لائیں مگر ہم عورتیں ہیں جو گھروں میں بند ہیں اور آپ کی محفل میں پہنچنے سے قاصر ہیں۔ ہم آپ کے گھروں میں بیٹھی ہوئی ہیں۔ آپ کی خواہشات نفسانی کو پورا کرتی ہیں اور آپ کی اولاد کو اٹھائے پھرتی ہیں۔ یہ ہے ہماری حالت جب کہ مردوں کو ہم پر فضیلت حاصل ہے کہ وہ مل بیٹھتے ہیں۔ ان کے اجتماعات ہوتے ہیں۔ وہ مریضوں کی عیادت کرتے ہیں۔ جنازوں میں موجود ہوتے ہیں۔ حج کرتے ہیں اور حج کے بعد جہاد میں شریک ہوتے ہیں اور جب مرد حج عمرہ کرتے ہیں جنازوں یا جہاد میں شرکت کے لئے جاتے ہیں تو ہم ان کے مال و متاع کی حفاظت

کرتی ہیں۔ ان کا لباس تیار کرتی ہیں۔ ان کی اولاد کو پالتی ہیں کیا ہم ان کے اجر و ثواب میں شریک ہوں گی؟
اس کے بعد حضور اکرم صلی اللہ علیہ وسلم نے اپنا چہرہ مبارک صحابہ کی طرف پھیر لیا اور فرمایا تم نے کبھی بھی کسی عورت کی گفتگو دربارہ دین اتنی عمدہ سنی ہے جس طرح کہ اس خاتون نے کی ہے؟ صحابہ نے عرض کیا:

یا رسول اللہ صلی اللہ علیہ وسلم ہمیں تو کبھی خیال بھی نہیں آیا تھا کہ کوئی عورت دین کے معاملات تک اس طرح راہ نمائی حاصل کر سکتی ہے۔

بعدہ حضور صلی اللہ علیہ وسلم نے اس عورت کی طرف توجہ فرمائی اور کہا ”اے خاتون! تو اس بات کو غور سے سن اور اپنے بعد آنے والی تمام خواتین کو بھی یہ بات بتادے کہ عورت کا اپنے خاوند سے حسن سلوک اور اس کی خوشنودی کی خواہش اور اس کی خواہش اور مرضی سے ہم آہنگی مذکورہ بالا تمام امور کے ہم پلہ ہے۔ وہ خاتون واپس چلی گئیں اور حضور اکرم صلی اللہ علیہ وسلم کے ان ارشادات سے حد درجہ مسرور تھیں۔ تینوں نے ان کا تذکرہ لکھا ہے۔

ابو نعیم لکھتے ہیں کہ ابن مندہ نے اس خاتون کو اول الذکر (اسماء دختر یزید بن سکین) سے علیحدہ شمار کیا ہے حالانکہ میرے نزدیک یہ دونوں ایک ہیں۔

ابن اشیر لکھتے ہیں کہ ابو نعیم اور ابن مندہ دونوں نے اسماء دختر یزید الاشہلیہ اور اسماء دختر یزید بن سکین کو دو مختلف خواتین قرار دیا ہے اور دونوں نے مذکورہ بالا حدیث کی راویہ اسماء دختر یزید الاشہلیہ کو قرار دیا ہے لیکن ان کے برعکس ابو عمر نے دونوں خواتین کو ایک گردانا ہے۔ ابو نعیم اس بات میں ابو عمر کا ہمنوا ہے۔ انہوں نے اس لئے دونوں توجہ لکھ کر ابن مندہ پر اعتراض کیا ہے اور لکھا ہے کہ یہ خواتین دو نہیں بلکہ ایک ہیں چنانچہ امام احمد دونوں کو ایک شمار کرتے ہیں۔

ابو یاسر عبد الوہاب بن ہبہ اللہ نے باسنادہ عبد اللہ بن احمد سے انہوں نے اپنے والد سے انہوں نے ابو الیمان سے انہوں نے شعیب سے انہوں نے عبد اللہ بن ابو حسین سے انہوں نے شہر بن حوشب سے روایت کی انہوں نے اسماء دختر یزید بن سکون جو بنو عبد الاشہل کی ایک خاتون سے انہوں نے بیان کیا کہ انہوں نے جناب عائشہ رضی اللہ تعالیٰ عنہا کی مشاطگی کی تھی اور پھر حدیث بیان کی اور ان اہل علم میں سے کسی نے بھی ان کا نسب بیان نہیں کیا جو حسب ذیل ہے۔ اسماء دختر یزید بن سکین بن رافع بن امرؤ القیس بن زید بن عبد الاشہل بن جشم بن حارث بن خزرج بن عمرو بن مالک بن اوس۔

۶۷۱۲۔ سیدہ اسیرہ انصاریہ

سیدہ اسیرہ انصاریہ ان سے حمیضہ دختر یاسر نے روایت کی ابو عمر نے اختصار سے ان کا ذکر کیا ہے۔

۶۷۱۳۔ سیدہ امامہ دختر بشر

سیدہ امامہ دختر بشر بن وقش جو عباد بن بشر کی ہمشیرہ تھیں۔ انہوں نے اسلام قبول کیا اور آپ کی بیعت کی اور بقول ابن ماکولا انہوں نے محمود بن مسلمہ سے شادی کی جن سے اولاد ہوئی یہ خاتون علی بن راشد بن عبید الہدی کی ماں تھی اور ہدل قریظہ کا بھائی تھا جنہیں بنو قریظہ میں ہدل کہا جاتا ہے۔ ہدی: ہاء پرزبر اور دال ساکن ہے۔

۶۷۱۴۔ سیدہ امامہؓ دختر حارث بن حزن ہلالیہ

سیدہ امامہ دختر حارث بن حزن ہلالیہ ہمیشہ میمونہ زوجہ رسول کریم ﷺ لیکن یہ اہل علم کا وہم اور تصحیف ہے۔ یہ ابو عمر کا قول ہے اور وہ کہتے ہیں کہ میں کسی ایسی امامہ کو نہیں جانتا جس کی اخیانی یا علانی بہن کا نام میمونہ ہو حالانکہ باپ کی طرف سے ان کی دو بہنیں لبابۃ الکبریٰ اور لبابۃ الصغریٰ تھیں اول الذکر حضرت عباس رضی اللہ تعالیٰ عنہ کی زوجہ اور ثانی الذکر خالد بن ولید کی ماں تھیں۔ ان دو کے علاوہ تین بہنیں اور تھیں نیز ماں جائی تین بہنیں اور بھی تھیں کل نو ہوئیں جن کا ذکر کیا جائے گا ابو عمر نے ان کا ذکر کیا ہے۔

۶۷۱۵۔ سیدہ امامہؓ دختر حمزہ بن عبدالمطلب

سیدہ امامہ رضی اللہ تعالیٰ عنہا دختر حمزہ بن عبدالمطلب ان کی والدہ کا نام سلمیٰ دختر عمیس تھا جناب امامہ وہ خاتون تھیں جن کی تولیت کے بارے میں حضرت علیؓ، جعفر اور زید رضی اللہ تعالیٰ عنہم میں جھگڑا پیدا ہو گیا تھا۔ جب وہ مکے سے نکلیں تو ان کے پاس سے جو مسلمان بھی گزرا انہوں نے اس سے التجا کی کہ وہ انہیں اپنے ساتھ لے جائیں لیکن کسی نے ان کی بات نہ مانی۔ جب حضرت علیؓ ان کے پاس سے گزرے تو انہوں نے انہیں اپنی تحویل میں لے لیا۔ ان سے جناب جعفر نے تقاضا کیا کیونکہ ان کی خالہ اساءہ دختر عمیس ان کی زوجہ تھیں۔ زید بن حارثہ نے بھی انہیں اپنی تحویل میں لینا چاہا کیونکہ حضور اکرم صلی اللہ علیہ وسلم نے ان میں اور جناب حمزہؓ میں مواخاۃ پیدا کی تھی لیکن حضور صلی اللہ علیہ وسلم نے جناب جعفر کے حق کو فائق قرار دیا کیونکہ جناب امامہ کی خالہ ان کی زوجہ تھیں۔ پھر آپ نے ان کی شادی سلمہ بن ام سلمہ سے (جو آپ کے حرم میں تھیں) کر دی پھر دلہن سے مخاطب ہو کر فرمایا کیا تمہیں سلمہ پسند ہے۔ جس کی والدہ میری زوجہ اور وہ میرا بیب ہے۔

واقدی نے ان کا نام عمارہ اور ان کے اخیانی بھائیوں کے نام عبد اللہ اور عبد الرحمن پسران شداد بن ہاد تخریر کیا ہے۔ ابو موسیٰ اور ابن الکلبی نے ان کا ذکر کیا ہے۔

۶۷۱۶۔ سیدہ امامہؓ دختر سماک

سیدہ امامہ دختر سماک بن عتیک اوسیہ اشہلیہ بقول ابن حبیب وہ حارث بن اوس بن معاذ کی والدہ تھیں۔

۶۷۱۷۔ سیدہ امامہؓ دختر ابوالعاص

سیدہ امامہ دختر ابوالعاص بن ربیع بن عبد العزیٰ بن عبد مناف قرشیہ عشمیہ ان کی والدہ حضرت زینب رضی اللہ تعالیٰ عنہا دختر رسول کریمؐ تھیں۔ حضور اکرمؐ کے صحن حیات میں پیدا ہوئیں۔ حضور ان سے بہت محبت فرماتے تھے چنانچہ دوران نماز میں بھی انہیں اٹھائے رکھتے صرف سجدے میں اتار دیتے تھے۔

حماد بن سلمہ نے علی بن زید سے انہوں نے ام محمد سے انہوں نے حضرت عائشہ رضی اللہ تعالیٰ عنہا سے روایت کی کہ کسی شخص نے حضور اکرم کو ہدیہ دیا جس میں یمنی جوہر کا ایک ہار تھا فرمایا یہ ہار میں اپنے خاندان میں اس کو دوں گا جو مجھے سب سے زیادہ بیارا ہوگا چنانچہ امامہ کو طلب فرمایا اور ان کے گلے میں ڈال دیا۔

جب امامہ جوان ہوئیں تو جناب فاطمہ رضی اللہ تعالیٰ عنہا کی وفات کے بعد حضرت علی ؓ نے ان سے نکاح کر لیا کیونکہ جناب خاتون جنت نے انہیں وصیت کی تھی۔ جب جناب امیر زخمی ہوئے تو اس خدشے سے کہ کہیں امیر معاویہ انہیں اپنی زوجیت میں نہ لے لیں جناب امیر نے مغیرہ بن نوفل بن حارث بن عبدالمطلب کو مشورہ دیا کہ ان کی وفات کے بعد وہ جناب امامہ سے نکاح کر لیں چنانچہ بعد از انقضائے عدت نکاح ہو گیا اور ان کے بطن سے یحییٰ نامی ایک بچہ پیدا ہوا جن کی کنیت سے وہ مشہور تھے کچھ عرصے بعد جناب امامہ مغیرہ کے ہاں فوت ہو گئیں۔

ایک روایت میں ہے کہ ان کی کوئی اولاد نہ تھی۔ اسی طرح جناب رقیہ اور ام کلثوم بے اولاد رہ گئیں صرف خاتون جنت کی اولاد تھی تینوں نے ان کا ذکر کیا ہے۔

۶۷۱۸۔ سیدہ امامہؓ والدہ فرقد

سیدہ امامہ فرقد عجمی کی ماں تھیں اپنے بیٹے کے ساتھ خدمت اقدس میں حاضر ہوئیں۔ ان کے بیٹے کے گیسو تھے جنہیں حضور اکرم ؐ نے چھوا اور دعا فرمائی۔ ابو عمر نے ان کا ذکر ان کے بیٹے فرقد کے ترجمے میں کیا ہے۔

۶۷۱۹۔ سیدہ امامہؓ دختر قریبہ بن عجلان

سیدہ امامہ رضی اللہ تعالیٰ عنہا دختر قریبہ بن عجلان بن غنم بن عامر بن بیاضہ انصاریہ بیاضیہ۔ میں نے ابو عمر پر بغرض استدراک ان کا ذکر کیا ہے۔

۶۷۲۰۔ سیدہ امامہ المزیدیہ

سیدہ امامہ المزیدیہ ان سے مروی ہے جب سالم بن عمیر نے ابو عتیق منافق کو قتل کر دیا جس کا تعلق بنو عمرو بن عوف سے تھا اور اس کا نفاق عیاں ہو گیا تھا اور آپ نے فرمایا تھا کہ اس خبیث سے میرا پیچھا کون چھڑائے گا؟ تو سالم بن عمیر گئے اور اسے قتل کیا تو اس موقع پر جناب امامہ نے ذیل کا شعر کہا تھا:

تکذب دین اللہ والمرء احمد
لعمر الذی امناک ان بنس ما یمنی

تو اللہ کے دین اور رسول اکرم کی تکذیب کرتا ہے بخدا جس نے تیرے دل میں یہ خواہش پیدا کی اس نے بہت بری خواہش پیدا کی۔

ابن دباغ نے ان کا تذکرہ ابن ہشام سے کیا ہے۔

۶۷۲۱۔ سیدہ امۃ اللہ ثقفیہؓ دختر ابو بکر ثقفیہ

سیدہ امۃ اللہ رضی اللہ تعالیٰ عنہا دختر ابو بکر ثقفیہ صحابیہ ہیں۔ ان سے عطاء بن ابی میمونہ نے روایت کی۔ بصری تھیں۔ ابو عمر نے مختصر ان کا ذکر کیا ہے۔

۶۷۲۲۔ سیدہ امۃ اللہ دختر رزینہؓ

سیدہ امۃ اللہ دختر رزینہ۔ حضور اکرم صلی اللہ علیہ وسلم کی خدمت گزار تھیں۔ محمد بن موسیٰ خزاشی نے ان کا ذکر علیہ دختر کیت کی روایت میں کیا ہے۔ ابن مندہ اور ابو نعیم نے ان کا ذکر کیا ہے۔ ابو نعیم کا کہنا ہے کہ ابن مندہ کو ان کے بارے میں وہم ہوا ہے کیونکہ حضور صلی اللہ علیہ وسلم کی صحبت ان کی والدہ رزینہ کو نصیب ہوئی اور ان کی حدیث کو ردیف راء میں بیان کیا ہے۔ ابن اشیر لکھتے ہیں کہ ابن مندہ نے اس باب میں ابو بکر بن ابی عاصم کی ہمنوائی کی ہے اور ان ہی نے امۃ اللہ کو صحابہ میں شمار کیا ہے۔

یحییٰ بن محمود نے کتابتہ ابن ابی عاصم سے انہوں نے عقبہ بن مکرم سے انہوں نے محمد بن موسیٰ سے انہوں نے علیہ دختر کیت عتکیہ سے انہوں نے اپنی والدہ سے انہوں نے امۃ اللہ سے روایت کی کہ حضور اکرم ﷺ نے بنو قریظہ اور بنو نضیر سے جنگ کے موقع پر جناب صفیہ کو جو بطور جنگی قیدی گرفتار ہو گئی تھیں آزاد کر کے رزینہ انہیں بطور مہر دے دی تھیں۔

۶۷۲۳۔ سیدہ امۃؓ دختر ابی الحکم

سیدہ امۃ دختر ابی الحکم غفاریہ۔ یہ جعفر اور ابو عمر کا قول ہے۔ خطیب نے ان کا نام امیہ دختر ابی الصلت غفاریہ تحریر کیا ہے۔ ابن مندہ نے اپنی تاریخ میں یہی لکھا ہے مگر معرفۃ الصحابہ میں ان کا ذکر نہیں کیا اور یہی قول ہے عبدالغنی کا۔ ہمیں ابو موسیٰ نے کتابتہ ابو غالب احمد بن عباس سے انہوں نے ابو بکر سے (ح) ابو موسیٰ نے ابو علی سے انہوں نے ابو نعیم سے انہوں نے سلیمان بن احمد سے انہوں نے حجاج بن عمران السدوسی سے انہوں نے یحییٰ بن خلف سے انہوں نے عبدالاعلیٰ سے انہوں نے محمد بن اسحاق سے انہوں نے سلیمان بن حمیم سے انہوں نے امۃ دختر ابی الحکم غفاری سے روایت کی انہوں نے رسول اکرم صلی اللہ علیہ وسلم کو فرماتے سنا کہ ایک وقت ایسا ہوتا ہے جب آدمی جنت کے اتنا قریب ہو جاتا ہے کہ ان میں باہم گز بھر کا فاصلہ رہ جاتا ہے پھر وہی آدمی اس سے اتنا دور ہو جاتا ہے جتنا کہ یہاں سے صنعاء ابو موسیٰ اور ابو عمر نے انکا ذکر کیا ہے۔

۶۷۲۴۔ سیدہ امۃؓ دختر خالد بن سعید

سیدہ امۃ دختر خالد بن سعید بن عاص بن امیہ بن عبد شمس بن عبد مناف قرشیہ امویہ ان کی کنیت ام خالد تھی اور اسی سے مشہور تھیں۔ امۃ اور ان کے بھائی سعید بن خالد حبشہ میں پیدا ہوئے۔ ان کی والدہ کا نام امیہ یا ہمیمہ دختر خلف تھا۔ ام خالد نے زبیر بن عوام سے شادی کی اور ان سے عمرو بن زبیر اور خالد بن زبیر پیدا ہوئے۔ اور انہی کی وجہ سے ان کی کنیت تھی۔ ان سے موسیٰ اور ابراہیم پسران عقبہ اور کریب بن سلیمان کنڈی وغیرہ نے روایت کی۔

مصعب بن عبد اللہ نے اپنے والد سے انہوں نے موسیٰ بن عقبہ سے انہوں نے ام خالد سے روایت کی کہ انہوں نے حضور اکرم ﷺ کو قبر کے عذاب سے پناہ مانگتے سنا

۶۷۲۵۔ سیدہ امۃؓ دختر خلیفہ

سیدہ امۃ دختر خلیفہ بن عدی بن عمرو بن مالک بن عجلان انصاریہ۔

۶۷۲۶۔ سیدہ امہ دختر فارسیہ

سیدہ امہ دختر فارسیہ۔ جس سے سلمان فارسی مکے یا مدینے میں ملے۔ ابن مندہ نے بھی کتاب اصفہان میں ان کا یہی نام لکھا ہے۔ ابو نعیم نے بھی ان کی پیروی کی ہے لیکن ان سے کوئی حدیث بیان نہیں کی۔

ابوموسیٰ نے اجازۃ ابوتلی سے انہوں نے ابو نعیم سے انہوں نے ابو بکر محمد بن یوسف المؤدب سے انہوں نے احمد بن حسین بن حسن انصاری سے انہوں نے ربیع بن ابورافع سے انہوں نے حسن بن عرفہ سے انہوں نے مبارک بن سعید سے انہوں نے عبیدالکتب سے روایت کی کہ انہوں نے سلمان فارسی سے سنا کہ جب وہ اول اول وارد مدینہ میں ہوئے تو انہوں نے ایک اصفہانی عورت کو دیکھا جو ان سے پہلے مشرف بہ اسلام ہو چکی تھی۔ میں نے اس سے رسول اکرم ﷺ کے متعلق دریافت کیا چنانچہ اس نے مجھے حضور ﷺ تک رہ نمائی کی۔

اس حدیث کو عبداللہ بن عبدالقدوس نے ابوالطفیل سے انہوں نے سلمان سے روایت کی اور اسناد کو پورا کر کے مدینے کی بجائے مکے کا نام لیا اور ایک دوسرے طریقے سے ابوالطفیل سے روایت کی اور مدینے کا نام لیا اور ان سے کوئی حدیث منسوب نہیں کی ابوموسیٰ نے ان کا ذکر کیا ہے۔

۶۷۲۷۔ سیدہ امیمہؓ دختر بشر

سیدہ امیمہ دختر بشر از بنوعمر و بن عوف عبداللہ بن سہل کی والدہ اور سہل بن حنیف کی زوجہ تھیں پہلے وہ حسان بن حداحہ کی بیوی تھیں۔ بھاگ آئیں۔ اسلام قبول کر لیا اور آپ نے انہیں سہل بن حنیف کی زوجیت میں دے دیا چنانچہ یہ آیت ان کے بارے میں نازل ہوئی۔

يَا أَيُّهَا الَّذِينَ آمَنُوا إِذَا جَاءَ كُمُ الْمُؤْمِنَاتُ مُهَاجِرَاتٍ

ابن وہب نے ابن لہیعہ سے اور انہوں نے یزید بن ابی حبیب سے روایت کیا کہ یہ خبر ان تک پہنچی ہے۔ ابن مندہ اور ابو نعیم نے ان کا ذکر کیا ہے۔

ابن اشیر لکھتے ہیں کہ مجھے اس آیت کا شان نزول درست نہیں معلوم ہوتا کیونکہ بنوعمر و بن عوف انصار سے ہیں اور مدنی ہیں۔ اس لئے یہ حدیث ایک مدنی عورت کے بارے میں کیسے نازل ہو سکتی ہے؟ بلکہ اس کا نزول ان عورتوں کے بارے میں ہے جو بعد از صلح حدیبیہ ہجرت کر کے مدینے آ گئی تھیں مثلاً ام کلثوم دختر عقبہ بن ابو معیط وغیرہ ہم ام کلثوم کے ترجمے میں اس کا ذکر کریں گے۔

۶۷۲۸۔ سیدہ امیمہؓ دختر بشر

سیدہ امیمہ دختر بشر ہمشیرہ نعمان بن بشر بن سعد انصاریہ ہم ان کا نسب ان کے والد اور بھائی کے ترجمے میں بیان کر آئے ہیں۔ یہ خاتون اول الذکر سے مختلف ہیں کیونکہ یہ بشر بنو خزرج سے ہیں اور اول الذکر بنو اوس کے بنو امیہ بن زید بن مالک بن عوف بن عمر بن عوف بن مالک بن اوس سے ہیں۔

۶۷۲۹۔ سیدہ امیمہؓ دختر حارث

سیدہ امیمہؓ دختر حارث زوجہ عبدالرحمن بن زبیر عبدالرحمن نے انہیں تین طلاقیں دے دیں جس کے بعد رفاعہ نے بھی انہیں طلاق دے دی۔ اس پر وہ حضور اکرم ﷺ کی خدمت میں حاضر ہوئیں اور عبدالرحمن سے نکاح کی اجازت مانگی۔ آپ نے پوچھا کیا وہ تجھ سے ہمستری کر چکا ہے؟ امیمہ نے جواب دیا ان کے پاس تو کپڑے ٹکڑا ہے۔ حضور نے فرمایا تاکہ تو اس سے لطف اندوز ہو اور وہ تجھ سے۔ ابوصالح نے اسے ابن عباس سے روایت کیا۔ ابن مندہ اور ابو نعیم نے ذکر کیا ہے۔

۶۷۳۰۔ سیدہ امیمہؓ دختر خلف

سیدہ امیمہؓ دختر خلف بن اسعد بن عامر بن بیاضہ بن سبع بن جعثمہ بن سعد بن ملیح بن عمرو بن ربیعہ خزاعیہ یہ خاتون طلحہ بن عبداللہ بن خلف کی پھوپھی تھیں جنہیں طلحہ الطلحات کا لقب حاصل تھا۔ جناب امیمہ خالد بن سعید بن عاص کی زوجہ تھیں۔ جو ہجرت کر کے خاند کے ساتھ حبشہ چلی گئی تھیں۔ اسلام لانے میں سبقت والوں میں سے تھیں۔ بقول ابن اسحاق ان کا نام امینہ تھا۔ ایک روایت میں ہمینہ مذکور ہے۔ حبشہ میں ان کے لطن سے ایک لڑکا سعید نامی اور ایک لڑکی امہ پیدا ہوئی۔ تینوں نے ان کا ذکر کیا ہے لیکن ابن مندہ نے لڑکی کا نام امیمہ دختر خالد خزاعیہ لکھا ہے جو غلط ہے اور پہلی روایت صحیح ہے۔ واللہ اعلم

۶۷۳۱۔ سیدہ امیمہؓ (رسول اللہ کی آزاد کردہ کنیز)

سیدہ امیمہ۔ رسول کریم ﷺ کی آزاد کردہ کنیز۔ ان کی حدیث کے راوی اہل شام ہیں۔ ان سے جبیر بن نفیر حضرمی نے روایت کی کہ وہ ایک دن حضور اکرم ﷺ کو وضو کر رہی تھیں کہ ایک آدمی نے حاضر ہو کر گزارش کی یا رسول اللہ! مجھے کوئی نصیحت فرمائیے۔ فرمایا خدا سے شرک نہ کر خواہ تجھے ٹکڑے ٹکڑے کر دیا جائے یا آگ میں بھون دیا جائے اور دانستہ ترک نماز نہ کر کیونکہ جس نے عمد نماز نہ پڑھی خدا اور رسول نے اس سے قطع تعلق کر لیا اور کوئی نشہ آور چیز استعمال نہ کرو کیونکہ نشہ ہر برائی کا سرچشمہ ہے اور اسی طرح اپنے والدین کی نافرمانی سے اجتناب کرو خواہ تمہیں اپنے اہل و عیال اور مال و متاع کو چھوڑنا پڑے تینوں نے ذکر کیا ہے۔

۶۷۳۲۔ سیدہ امیمہؓ دختر رقیقہ

سیدہ امیمہؓ دختر رقیقہ۔ ان کی والدہ رقیقہ بنت خویلد بن اسد ام المومنین خدیجہ الکبریٰ رضی اللہ تعالیٰ عنہا کی بہن اور ان کی اولاد کی خالہ تھیں جناب امیمہ کے والد عبد بن بجاد بن عمیر بن حارث بن حارثہ بن سعد بن تیم بن مرہ تھے انہوں نے حضور سے بیعت کر لی تھی بقول ابو عمران سے محمد بن منکرہ اور ان کی بیٹی حکیمہ نے روایت کی..... ابن مندہ اور ابو نعیم نے انہیں امیمہ دختر رقیقہ تمیمیہ لکھا ہے اور جناب خدیجہ الکبریٰ رضی اللہ تعالیٰ عنہا کی ماں جانی بہن قرار دیا ہے۔ ابو نعیم نے اس پر یہ اضافہ کیا ہے کہ وہ خاتون جنت کی خالہ تھیں لیکن یہ دونوں باتیں بقول ابن اثیر غلط ہیں کیونکہ ان کی نسبت تیمیہ ہے اور بنو تیم بن مرہ سے تعلق رکھتی ہیں نہ کہ بنو تیم سے نیز جناب امیمہ ام المومنین خدیجہ کی بھانجی ہیں نہ کہ بہن اور ابو نعیم نے ان کا سلسلہ نسب تیم تک بیان کیا ہے۔ کثیر التعداد راویوں نے باسناد ہم تا ابو عیسیٰ انہوں نے قتیبہ سے انہوں نے سفیان سے انہوں نے محمد بن منذر سے انہوں

نے امیمہ دختر رقیقہ سے سنا انہوں نے بتایا کہ کچھ عورتوں نے حضور اکرمؐ کی بیعت کی تو حضور نے دریافت فرمایا تم کس کی اطاعت کرنے کی تمنا کرو گی اور کس کی اطاعت کرو گی۔ ہم نے جواب دیا اللہ اور اس کا رسول ہمیں اپنی جانوں سے عزیز ہیں۔

حجاج بن محمد نے ابن جریج سے انہوں نے امیمہ کی دختر حکیمہ سے انہوں نے اپنی والدہ امیمہ سے روایت کی کہ حضور کا ایک لکڑی کا پیالہ تھا جس میں رات کو پیشاب کر کے چار پائی کے نیچے رکھ دیتے۔ ایک دن برکہ نامی ایک عورت نے پانی سمجھ کر پیالے والے پیشاب کو پی لیا جب حضور ﷺ کو علم ہوا تو آپ نے فرمایا کہ یہ عورت جہنم کی آگ سے محفوظ ہوئی۔ تینوں نے ان کا ذکر کیا ہے۔ فرق یہ ہے کہ ابن مندہ نے حدیث شرب بول کو اس ترجمے میں بیان کیا ہے اور ابو نعیم نے امیمہ دختر ابو صفی کے ترجمے میں جو اس سے آگے مذکور ہے۔

نوٹ: میری ناقص رائے میں یہ حدیث کبھی صحیح نہیں ہو سکتی کیونکہ پیشاب ناپاک اور حرام ہے اور ناپاک چیز کے پینے سے جہنم کی آگ کیسے حرام ہو سکتی ہے۔؟ بالفرض اگر ایسی بات ہوتی تو شرب بول ایک فرد تک محدود کیسے رہ سکتا تھا۔ (مترجم)

۶۷۳۳۔ سیدہ امیمہؓ دختر رقیقہ دختر ابو صفی

سیدہ امیمہ دختر رقیقہ کی دختر ابو صفی بن ہاشم بن عبد مناف۔ زبیر بن بکار کا قول ہے کہ ابو صفی کی نسل (ماسوائے رقیقہ کی اولاد کے) ختم ہو گئی اور رقیقہ مخرمہ بن نوفل کی ماں ہیں۔ جنہوں نے جناب عبدالمطلب کی دعائے استقاء کا خواب دیکھا تھا۔ ان سے ان کی بیٹی حلیمہ نے روایت کی۔

طبرانی اور ابو نعیم نے اس امیمہ اور امیمہ دختر رقیقہ تیسہ میں فرق بیان کیا ہے لیکن ابو نعیم نے دونوں تراجم میں لکھا ہے کہ امیمہ کی بیٹی حکیمہ نے اپنی والدہ سے روایت کی یہ کیسے ہو سکتا ہے کہ دونوں ایک دوسرے کے نام سے موسوم ہوں اور اسی طرح ان کی لڑکیوں کے نام ایک جیسے ہوں اور وہ اپنی اپنی ماؤں سے روایت کریں۔۔۔۔۔ جعفر مستغفری کا قول ہے کہ وہ جناب خدیجہ رضی اللہ تعالیٰ عنہا کی پھوپھی تھیں۔ قاضی ابوالاحمد العسال کے مطابق سوائے محمد بن منکدر کے اور کسی نے ان سے روایت نہیں کی امیمہ تیسہ بن مرہ سے تھیں۔ بنو تیم کا تعلق قریش سے تھا اور حکیمہ کی والدہ تھیں ایک روایت میں ان کے والد کا نام ابوالجباد ہے۔ ان کی لڑکی حکیمہ سے صرف ابن جریج نے روایت کی اور حکیمہ کے والد حکیم یا ابو حکیم تھے اور بقول ابو موسیٰ قاضی ابوالاحمد نے دونوں کو ایک ترجمہ میں جمع کر دیا ہے اور انہوں نے باسنادہ مصعب سے انہوں نے امیمہ سے روایت کی وہ لکھتے ہیں کہ امیمہ دختر رقیقہ کی والدہ اسد بن عبدالعزیٰ بن قصی کی بیٹی تھیں۔ امیمہ نے ہجرت کی تھی اور ان سے ابن منکدر نے روایت کی بقول مصعب وہ محمد بن منکدر کی پھوپھی تھیں۔ امیر معاویہ انہیں شام لے گئے تھے اور وہاں انہیں ایک مکان بنا دیا تھا۔ ابو موسیٰ اور ابو نعیم نے ان کا ذکر کیا ہے۔

۶۷۳۴۔ سیدہ امیمہؓ دختر شراحیل

سیدہ امیمہ دختر شراحیل۔ حضور ﷺ نے نکاح کے بعد اسے طلاق دے دی تھی۔ مسمار بن عمرو الحسین بن فنا خسرو وغیرہ نے باسنادہم محمد بن اسماعیل سے انہوں نے حسین بن ولید نیشاپوری سے انہوں نے عبدالرحمن بن غسیل سے انہوں نے عباس بن سہل

سے انہوں نے اپنے والد سے انہوں نے ابواسید سے روایت کی کہ آپ نے شراہیل کی بیٹی امیمہ سے نکاح کیا اور جب خلوت میں آپ نے اس کی طرف ہاتھ بڑھایا تو عورت نے ناخوشی کا اظہار کیا آپ نے ابواسید کو حکم دیا کہ اسے کتان سفید کے دو کپڑے دے کر واپس لے جاؤ۔

امام بخاری لکھتے ہیں کہ عبداللہ بن محمد نے ابراہیم بن ابوالوزیر سے انہوں نے عبدالرحمن سے انہوں نے حمزہ (یعنی ابواسید کے بیٹے) اپنے والد سے اور ابن عباس بن سہل سے انہوں نے اپنے والد سے روایت کی ہم جو نیہ کے ترجمے میں اس واقعہ کو پھر بیان کریں گے۔

۶۷۳۵۔ سیدہ امیمہؓ عبداللہ بن ابی کی کنیز

سیدہ امیمہ عبداللہ بن ابی بن سلول کی کنیز تھی۔ یحییٰ بن محمود اور ابویاسر نے باسناد ہما تا مسلم بن حجاج سے ابوکامل جحدری سے انہوں نے ابو عوانہ سے انہوں نے اعش سے انہوں نے ابوسفیان سے انہوں نے جابر سے روایت کی کہ عبداللہ بن ابی کے پاس دو لونڈیاں تھیں۔ مسیکہ اور امیمہ وہ ان دونوں کو زنا پر مجبور کرتا تھا۔ انہوں نے حضور ﷺ سے شکایت کی تو یہ آیت اتری۔

وَلَا تُكْرَهُوا فِتْيَانَكُمْ عَلَى الْبَغَاءِ --- غَفُورٌ رَّحِيمٌ۔

”تم اپنی لونڈیوں کو زنا پر مجبور مت کرو۔“

۶۷۳۶۔ سیدہ امیمہؓ دختر عمرو بن سہل

سیدہ امیمہ دختر عمرو بن سہل بن قلعہ بن حارث بن عبدالاشہل انصاریہ بقول ابن حبیب انہوں نے حضور اکرم ﷺ کی بیعت کی۔

۶۷۳۷۔ سیدہ امیمہؓ دختر نجار انصاریہ

سیدہ امیمہ دختر نجار انصاریہ۔ ان کی حدیث ابن جریج نے حکیمہ دختر ابو حکیم سے انہوں نے اپنے والدہ امیمہ سے روایت کی کہ ازواج مطہرات کے پاس رومال تھے جن میں انہوں نے کلف اور زعفران باندھ رکھا تھا احرام باندھنے سے پہلے انہوں نے اس مرکب کو اپنے بالوں کی جڑوں میں لگا لیا پھر احرام باندھا۔

ابو عمر کا قول ہے کہ عقیلی نے یہ حدیث امیمہ دختر نجار سے منسوب کی ہے لیکن میرے خیال میں یہ حدیث امیمہ دختر رقیقہ سے مروی ہے۔ بایں دلیل کہ حجاج نے ابن جریج سے انہوں نے حکیمہ دختر امیمہ دختر رقیقہ سے انہوں نے اپنی والدہ سے روایت کی کہ رسول کریم ﷺ کے پاس لکڑی کا ایک پیالہ تھا جس میں آپ پیشاب کیا کرتے تھے۔ اس حدیث کو ابو داؤد نے محمد بن عیسیٰ سے انہوں نے حجاج سے روایت کی۔ ابو عمر نے ان کا ذکر کیا ہے۔

۶۷۳۸۔ سیدہ امیمہؓ دختر ابوالہیثم

سیدہ امیمہ دختر ابوالہیثم بن تیہان بن مالک بلویہ انصاریہ۔ ان کا نسب ہم ان کے والد کے ترجمے میں بیان کر آئے ہیں۔ حضور سے بیعت کی ابو حبیب نے ان کا ذکر کیا ہے۔

۶۷۳۹۔ سیدہ امیمہؓ (والدہ ابو ہریرہ)

سیدہ امیمہ ابو ہریرہ کی والدہ ابو موسیٰ نے جن روایات کی مجھے اجازت دی ان میں ذکر کیا کہ ابو علی نے ابو نعیم سے انہوں نے سلیمان بن احمد سے انہوں نے محمد بن اسحاق بن شاذان سے انہوں نے سعد بن صلت سے انہوں نے یحییٰ بن علاء سے انہوں نے ایوب سختیانی سے انہوں نے محمد بن سیرین سے انہوں نے ابو ہریرہ سے روایت کی کہ حضرت عمر نے انہیں بلا بھیجا تا کہ انہیں کسی علاقے کی حکومت عطا کریں لیکن انہوں نے انکار کر دیا خلیفہ نے کہا کیا تم حکومت میں حصہ لینے سے انکار کرتے ہو حالانکہ تم سے ایک بہتر شخص نے اس کی خواہش کی تھی۔ انہوں نے پوچھا کہ کس نے طلب کی تھی انہوں نے جواب دیا یوسف بن یعقوب علیہ السلام۔ انہوں نے جواب دیا امیر المؤمنین! وہ نبی بن نبی تھے جبکہ میں ابو ہریرہؓ پسر امیمہ ہوں میں تین اور دو امور سے ڈرتا ہوں (خلیفہ نے کہا تم نے پانچ کیوں نہیں کہا؟) (۱) میں ڈرتا ہوں کہ کوئی بات بغیر از علم کہہ دوں (۲) بغیر از حکم فیصلہ کر دوں (۳) میری پیٹھ پر کوڑے برسائے جائیں (۴) میرا مال چھین لیا جائے (۵) اور میری آبرو خاک میں ملا دی جائے۔ ابو موسیٰ نے ان کا ذکر کیا ہے۔ طبرانی نے ان کا نام میمونہ لکھا ہے۔

۶۷۴۰۔ سیدہ امیمہؓ دختر قیس

سیدہ امیمہ دختر قیس بن ابی الصلت غفاریہ ان کی حدیث کے بارے میں اختلاف ہے ابو موسیٰ نے ذکر کیا ہے اور لکھا ہے کہ یہ خاتون مجھے امہ دختر ابو الحکم معلوم ہوتی ہیں۔ ان کا ذکر پہلے گزر چکا ہے لیکن علماء کی ایک جماعت نے ان میں اور اول الذکر میں فرق بیان کیا ہے اور خطیب ابو بکر نے اس نام کو ان ناموں میں شمار کیا ہے جو دونوں صنفوں کے لئے استعمال کئے جاتے ہیں۔ واقدی نے ابن ابی سبرہ سے انہوں نے سلیمان بن حکیم سے انہوں نے ام علی دختر ابو الحکم سے انہوں نے امیمہ دختر قیس بن ابی الصلت سے روایت کی کہ وہ بنو غفار کی چند خواتین کے ساتھ حضور اکرم ﷺ کی خدمت میں حاضر ہوئیں اور گزارش کی یا رسول اللہ! ہم چاہتی ہیں کہ اس مہم خیبر میں آپ کے ساتھ ہم بھی نکلیں۔ زخمیوں کی مرہم پٹی کریں گی اور جو کچھ بن پڑے گا مسلمانوں کے لشکر کے لئے سرانجام دیں گی حضور ﷺ نے ان کے لئے دعائے خیر فرمائی۔

اسے ابن اسحاق نے روایت کیا ہے اور اس سے اختلاف کیا ہے۔ ابو جعفر نے باسنادہ یونس سے انہوں نے ابن اسحاق سے انہوں نے سلیمان بن حکیم سے انہوں نے امیمہ دختر ابو الصلت سے انہوں نے بنو غفار کی ایک عورت سے روایت کی کہ وہ بنو غفار کی چند خواتین کے ساتھ حضور کی خدمت میں حاضر ہوئیں اور اس وقت کی درپیش مہم خیبر میں شرکت کی اجازت طلب کی ابو داؤد نے اس کو اپنی سنن میں اسی طرح بیان کیا ہے۔

۶۷۴۱۔ سیدہ انیسہؓ دختر ثعلبہ

سیدہ انیسہ دختر ثعلبہ بن زید بن قیس انصاریہ بنو حارث بن خزرج سے تھیں۔ انہیں صحبت ملی۔ یہ ابن حبیب کا قول ہے۔

۶۷۴۲۔ سیدہ انیسہؓ دختر ابو حارثہ

سیدہ انیسہ دختر ابو حارثہ بن صعصعہ۔ جو قوادہ بن نعمان اور ابو سعید خدری کی والدہ تھیں حضور ﷺ سے بیعت کی یہ ابن حبیب

کا قول ہے۔

۶۷۴۳۔ سیدہ انیسہؓ دختر خبیب

سیدہ انیسہ دختر خبیب بن یساف انصاریہ۔ جو خبیب بن عبدالرحمن بن خبیب کی پھوپھی تھیں بصری شمار ہوتی ہیں ابویاسر بن ابی جبہ نے باسنادہ عبداللہ سے انہوں نے اپنے والد سے انہوں نے عفان سے انہوں نے شعبہ سے انہوں نے خبیب بن عبدالرحمن سے روایت کی کہ انہوں نے پھوپھی سے سنا (انہوں نے حضور کے ساتھ حج کیا تھا) کہ حضور اکرمؐ فرماتے ہیں کہ ابن ام مکتوم راتوں کے دوران میں منادی کرتے تھے کہ بلال کے منادی کرنے تک کھاتے پیتے رہو اور کبھی اس کے برعکس ہوتا۔ اسی طرح کبھی ایک اترتا اور کبھی دوسرا اس طرح ہم اپنا دھیان ان کی طرف لگائے رکھتے اور سحری کرتے تینوں نے ان کا ذکر کیا ہے۔

۶۷۴۴۔ سیدہ انیسہؓ دختر رافع

سیدہ انیسہ دختر رافع بن معالی بن لوذان انصاریہ از بنو بیاضہ بقول ابن حبیب انہیں حضور اکرم صلی اللہ علیہ وسلم کی بیعت کی سعادت نصیب ہوئی۔

۶۷۴۵۔ سیدہ انیسہؓ دختر رہم

سیدہ انیسہ دختر رہم انصاریہ از بنو ظلمہ بقول ابن حبیب حضور اکرم صلی اللہ علیہ وسلم کی بیعت نصیب ہوئی۔

۶۷۴۶۔ سیدہ انیسہؓ دختر ساعدہ

سیدہ انیسہ دختر ساعدہ بن عابس بن قیس بن نعمان۔ عویم بن ساعدہ کی ہمشیرہ تھیں اور ان کا تعلق بنو عمرو بن عوف سے تھا بقول ابن حبیب رسول کریم ﷺ سے بیعت کی۔

۶۷۴۷۔ سیدہ انیسہؓ دختر ابو طلحہ

سیدہ انیسہ دختر ابو طلحہ بن عصمہ بن زید انصاریہ ظلمیہ بقول ابن حبیب حضور ﷺ سے بیعت کی۔

۶۷۴۸۔ سیدہ انیسہؓ دختر عدی

سیدہ انیسہ دختر عدی انصاریہ بنو بلی کی ایک خاتون تھیں جو انصار کی حلیف تھیں اور سعید بن عثمان بلوی کی دادی تھی یحییٰ نے اجازت باسنادہ ابن ابی عاصم سے انہوں نے محمد بن غالب سے انہوں نے احمد بن جناب سے انہوں نے عیسیٰ بن یونس سے انہوں نے سعید بن عثمان بلوی سے انہوں نے اپنی دادی انیسہ دختر عدی سے روایت کی کہ وہ رسول کریم ﷺ کی خدمت میں حاضر ہوئیں اور گزارش کی یا رسول اللہ میرا بیٹا عبداللہ بن سلمہ جو بدری تھا وہ معرکہ احد میں شہید ہو گیا میں چاہتی ہوں کہ میں اسے اپنے قریب دفن کروں تاکہ مجھے اس کا قرب حاصل رہے۔ حضور نے اجازت دے دی۔ پھر اس خاتون نے اپنے بیٹے کی لاش کو ایک عبا میں لپیٹ کر اپنے آب کش اونٹ کی پیٹھ پر لادا۔ دوسری طرف مجذربن زیاد کی لاش تھی جو اس خاتون کے بیٹے کے مقابلے میں ہلکا تھا۔ حضور اکرم کا گزر وہاں سے ہوا تو فرمایا کہ دونوں جانب کا وزن برابر کرو تینوں نے ذکر کیا ہے۔

۶۷۴۹۔ سیدہ انیسہؓ دختر عروہ

سیدہ انیسہ دختر عروہ بن مسعود بن سنان بن عامر بن امیہ انصاری از بنو بیاضہ بقول ابن حبیب انہوں نے حضور اکرمؐ سے بیعت کی۔

۶۷۵۰۔ سیدہ انیسہؓ دختر عمرو

سیدہ انیسہ دختر عمرو بن عنمہ انصاریہ از بنو سواد بقول ابن حبیب انہیں حضور اکرمؐ کی صحبت حاصل ہوئی اور آپ سے بیعت کی۔

۶۷۵۱۔ سیدہ انیسہؓ دختر کعب

سیدہ انیسہ دختر کعب ام عمارہ۔ انہوں نے ایک دفعہ کہا کیا وجہ ہے کہ قرآن میں ہماری خیر اور بھلائی کا ذکر نہیں ہوتا اس پر قرآن حکیم کی یہ آیت نازل ہوئی ان المسلمین والمسلمات الآیة ابو الوفاء بغدادی نے اپنی تفسیر میں مقاتل سے اسی طرح ذکر کیا ہے لیکن یہ غلط ہے کیونکہ اس آیت کا تعلق نسبیہ سے ہے نہ کہ انیسہ سے۔ (ابو موسیٰ نے ان کا ذکر کیا ہے۔

۶۷۵۲۔ سیدہ انیسہؓ بنت معاذ

سیدہ انیسہؓ بنت معاذ بن معص بن قیس بن خلدہ بن مخلد ابو عبادہ کی بہن ہے انصاریہ از بنو زریق ابن حبیب نے ان کا ذکر کیا ہے۔

۶۷۵۳۔ سیدہ انیسہؓ نخعیہ

سیدہ انیسہؓ نخعیہ انہوں نے معاذ بن جبل کے ورود میں یمن کا ذکر کیا ہے جب وہ حضور اکرمؐ کے تعمیل فرمان میں وہاں گئے۔ انہوں نے وہاں کے لوگوں کو تعلیم دی۔ پانچ نمازیں روزانہ ادا کروڑ رمضان شریف میں روزے رکھو اور بشرط استطاعت حج کرو۔ اس وقت ان کی عمر اٹھارہ برس تھی۔

ان کی عمر کا اندازہ غلط معلوم ہوتا ہے کیونکہ معاذ ۹ ہجری میں یمن بھیجے گئے اگر اس وقت ان کی عمر ۱۸ برس تسلیم کی جائے تو بیعت عقبہ میں ان کی عمر نو برس ہوگی جو اس لئے غلط ہے کہ اس بیعت میں کوئی بچہ شامل نہیں تھا۔

۶۷۵۴۔ سیدہ انیسہؓ دختر ہلال

سیدہ انیسہ دختر ہلال بن معالی بن لوذان انصاریہ از بنو بیاضہ بقول ابن حبیب انہوں نے حضور اکرمؐ سے بیعت کی۔

باب الباء

۶۷۵۵۔ سیدہ بادیہؓ دختر غیلان

سیدہ بادیہ دختر غیلان ثقفیہ۔ قاسم بن محمد نے حضرت عائشہ رضی اللہ تعالیٰ عنہا سے روایت کی کہ بادیہ دختر غیلان خدمت

اقدس میں حاضر ہوئی اور گزارش کی یا رسول اللہ! میں طہر قائم نہیں رکھ سکتی۔ کیا میں نماز چھوڑ دوں۔ فرمایا تیری شکایت کا تعلق حیض سے نہیں۔ جب حیض کا دورانیہ ختم ہو جائے اور خون بند ہو جائے تو نہالو اور نماز ادا کرو۔

یہ وہی بادیہ ہیں جن کے بارے میں ہیبت مخنث نے کہا تھا کہ وہ سامنے سے چار گنا اور پیچھے سے آٹھ گناہ معلوم ہوتی ہیں۔ ابن مندہ اور ابو نعیم نے ان کا ذکر کیا ہے۔

۶۷۵۶۔ سیدہ ہشینہؓ دختر ضحاک

سیدہ ہشینہ دختر ضحاک ثابت بن ضحاک انصاری کی ہمشیرہ محمد بن مسلمہ ان سے نکاح کے متمنی تھے چنانچہ ایک ہمسائے کے گھر میں چھپ کر انہوں نے اس خاتون کو دیکھا۔

ابو نعیم اور ابو موسیٰ نے ان کا ذکر کیا ہے۔ ابو موسیٰ لکھتے ہیں کہ ابو نعیم نے اس خاتون کا نام اسی طرح لکھا ہے لیکن ابو عبد اللہ بن مندہ نے ان کا نام اپنی کتاب التاریخ میں ثا سے ہشینہ تحریر کیا ہے نیز محمد بن مسلمہ کی حدیث میں اس خاتون کی صحبت کا ذکر نہیں۔

۶۷۵۷۔ سیدہ بجیدہؓ

سیدہ بجیدہ ان کا ذکر ابن خیشمہ کی حدیث میں آیا ہے جو انہوں نے اپنے والد سے انہوں نے یزید بن ہارون سے انہوں نے ابن ابی ذئب سے انہوں نے المقبری سے انہوں نے عبدالرحمن بن بجیدہ سے انہوں نے اپنی والدہ سے روایت کی کہ حضور اکرمؐ نے فرمایا تم سائل کے ہاتھ پر کچھ نہ کچھ ضرور رکھو خواہ وہ روٹی کا جلا ہو انکڑا ہی کیوں نہ ہو۔ ابن ابی خیشمہ نے ان کا نام بجیدہ لکھا ہے حالانکہ وہ ام بجیدہ ہیں۔ ابو عمر نے ان کا ذکر کیا ہے۔

۶۷۵۸۔ سیدہ نحسینہؓ دختر حارث

سیدہ نحسینہ دختر حارث یعنی ارت بن مطلب عبد اللہ بن نحسینہ کی والدہ تھیں اور عبد اللہ کے والد کا نام مالک تھا اور حضور ﷺ نے خراج خیبر سے انہیں حصہ دیا تھا۔

ابو جعفر نے باسنادہ یونس سے انہوں نے ابن اسحاق سے دربارہ تقسیم غنیمت خیبر روایت کیا کہ حضور اکرم ﷺ نے نحسینہ دختر حارث کو تیس وسق عطا فرمائے تھے۔ ابو موسیٰ نے ان کا ذکر کیا ہے۔

۶۷۵۹۔ سیدہ بدیلہؓ دختر مسلم

سیدہ بدیلہ دختر مسلم بن عمیرہ بن سلمی حارثیہ۔ از انصار۔ انہیں حضور کی زیارت نصیب ہوئی۔ جعفر بن محمود بن محمد بن مسلمہ نے اپنی دادی بدیلہ سے روایت کی کہ ہمارے یہاں بنو حارثہ کا ایک آدمی آیا جس کا نام عباد بن بشر تھا۔ اس نے ہمیں بتایا کہ تحویل قبلہ کا حکم آ گیا ہے۔ ان کی حدیث کو واقدی نے روایت کیا ہے تینوں نے ان کا ذکر کیا ہے۔

۶۷۶۰۔ سیدہ برزہؓ دختر مسعود

سیدہ برزہ دختر مسعود بن عمرو جو صفوان بن امیہ کی بیوی تھیں۔ ان کے بیٹے کا نام عبد اللہ بن صفوان اکبر تھا۔ جب اسلام آیا تو

ان کی سات بیویاں تھیں۔ اور یہ بھی ان میں تھیں۔ ام وہب کے ترجمے میں ان کا ذکر آیا ہے۔ ابو وہب نے ان کا ذکر کیا ہے۔

۶۷۱۔ سیدہ برصاءؓ عبدالرحمن بن ابی عمرہ کی دادی

سیدہ برصاءؓ عبدالرحمن بن ابی عمرہ کی دادی تھیں۔ ان کا نام کبشہ یا کپشہ تھا۔ ان سے عبدالرحمن بن عمرہ نے روایت کی کہ میری دادی نے مجھے بتایا کہ حضور اکرم ﷺ ہمارے یہاں تشریف لائے اور کھڑے کھڑے ایک مشکیزے سے پانی تناول فرمایا۔ ابن مندہ اور ابو نعیم نے ذکر کیا ہے۔

۶۷۲۔ سیدہ برکہؓ دختر ثعلبہ

سیدہ برکہؓ دختر ثعلبہ بن عمرو بن حصن بن مالک بن سلم بن عمرو بن نعمان۔ ان کی کنیت ام ایمن تھی اور ان کے بیٹے کا نام ایمن بن عبید تھا۔ یہ خاتون اسامہ بن زید کی والدہ بھی تھیں۔ عبید اسبشی کے بعد ام ایمن نے زید بن حارثہ سے نکاح کیا تھا۔ جن سے اسامہ پیدا ہوئے تھے۔ یہ خاتون حضور اکرمؐ کی کنیز اور خادم تھیں۔ دونوں ہجرتوں میں شریک تھیں اور ام الظباء کے نام سے مشہور تھیں۔ ہم اس سے زیادہ تذکرہ ان کی کنیت میں انشاء اللہ کریں گے۔ ابو عمر نے ان کا ذکر کیا ہے۔

۶۷۳۔ سیدہ برکہ حبشیہؓ

سیدہ برکہ حبشیہؓ یہ خاتون ام حبیبہ رضی اللہ عنہا کے ساتھ حبشہ سے آئی تھیں اور یہ وہی خاتون ہیں جن کا ذکر امیمہ بنت رقیقہ کے تذکرے میں آچکا ہے اور یہ وہی ہیں۔ جنہوں نے حضورؐ کا پیشاب پی لیا تھا۔ ابن مندہ اور ابو نعیم نے ان کو ذکر کیا ہے۔

۶۷۴۔ سیدہ برکہؓ دختر یسار

سیدہ برکہؓ دختر یسار۔ قیس بن عبداللہ اسدی کی بیوی بقول ہوسی بن عقبہ ابن شہاب سے روایت کی کہ اس خاتون نے اپنے خاوند کے ساتھ حبشہ کو ہجرت کی تھی۔ یہ ابوسفیان کی کنیز تھیں۔ دونوں نے ذکر کیا ہے۔

۶۷۵۔ سیدہ بروعؓ دختر واشق

سیدہ بروعؓ دختر واشق الرواسیہ ایک روایت میں ان کی نسبت اشجعیہ ہے جو ہلال بن مرہ کی بیوی تھیں۔ یحییٰ بن محمود نے اذنا باسنادہ تا ابن ابی عاصم اسماعیل بن عبداللہ سے انہوں نے ہشام بن عمار سے انہوں نے صدقہ بن خالد سے انہوں نے ثنیٰ سے انہوں نے عمرو بن شعیب سے انہوں نے سعید بن مسیب سے انہوں نے بروع دختر واشق سے روایت کی کہ انہوں نے ایک شخص سے نکاح کیا اور خود کو اس کے سپرد کر دیا لیکن وہ قبل از مجامعت مر گیا حضورؐ نے ان کے بارے میں مہر مثل کا حکم دیا اور یہ قصہ بہ حدیث علقمہ از معقل بن سنان منقول ہے۔ ابو نعیم اور ابو موسیٰ نے ان کا ذکر کیا ہے۔

رو اس کا نام حارث بن کلاب بن ربیعہ بن عامر بن صعصعہ تھا اور اشجع از بنو قیس ہیں اور ان کا نسب یوں ہے اشجع بن ریث بن غطفان بن سعد بن قیس عیلان۔

۶۷۶۔ سیدہ برہؓ دختر ابو تجراة

سیدہ برہ رضی اللہ تعالیٰ عنہا دختر ابو تجراة العندریہ کی..... زبیر کا بیان ہے کہ بنو تجراہ بنو کنندہ کا ایک ضمنی قبیلہ ہے جو مکے آگئے تھے۔

اس خاتون نے صفیہ دختر شیبہ اور عمیرہ دختر عبد اللہ بن کعب بن مالک سے روایت کی منصور جلی نے اپنی والدہ سے انہوں نے برہ دختر ابو تجراہ سے روایت کی کہ انہوں نے رسول کریم ﷺ کو صفا اور مروہ کے درمیان سعی کرتے دیکھا جب اختتام کو پہنچے تو فرماتے کہ تیز چلو کہ خدا نے تیز چلنے کا حکم دیا ہے نیز انہوں نے سعی کے دوران میں دیکھا کہ تیز چلنے سے آپ کے دونوں گھٹنے ننگے ہو جاتے تھے۔

عطاء بن ابی رباح نے یہ حدیث صفیہ دختر شیبہ سے روایت کی اور برہ کا نام حبیبہ دختر ابو تجراہ لکھا ہے۔ تینوں نے ان کا ذکر کیا ہے۔

۶۷۷۔ سیدہ برہؓ دختر ابی سلمہ

سیدہ برہؓ دختر ابی سلمہ بن عبدالاسد حضورؐ کی ربیبہ ہے اور یہ ام سلمہ کی بیٹی ہے حضورؐ نے زینب نام رکھا۔ انشاء اللہ ذرا کے باب میں اس کا ذکر مفصل کریں گے۔ یہ اسی نام کے ساتھ زیادہ مشہور ہے۔ ابن مندہ اور ابو نعیم نے اس کا اخراج کیا ہے۔

۶۷۸۔ سیدہ برہؓ دختر عامر

سیدہ برہ رضی اللہ تعالیٰ عنہا دختر عامر بن حارث بن سباق بن عبدالدار بن قصی قرشیہ عبد ربیہ ابو اسرائیل کی بیوی تھیں جو بنو حارث سے تھے۔ یہ وہی صاحب ہیں جن کے قصے میں حدیث فی النذر مذکور ہے اور جن کے یہاں اسرائیل نامی ایک بچہ پیدا ہوا تھا۔ ابو اسرائیل جنگ جمل میں مارے گئے تھے۔ برہ نے ہجرت کی تھی۔ ابو عمر نے ذکر کیا ہے۔

۶۷۹۔ سیدہ بزیدہؓ دختر بشر

سیدہ بزیدہ رضی اللہ تعالیٰ عنہا دختر بشر بن حارث بن عمرو بن حارث۔ عباد بن سہل بن اساف کی بیوی تھیں۔ ان کے بیٹے کا نام ابراہیم بن عباد تھا۔ بزیدہ نے حضور اکرم ﷺ سے بیعت کی تھی۔ یہ ابن حبیب کا قول ہے۔

۶۷۷۰۔ سیدہ بریرہؓ عائشہ کی آزاد کردہ کنیز

سیدہ بریرہ رضی اللہ تعالیٰ عنہا۔ حضرت عائشہ رضی اللہ تعالیٰ عنہا کی آزاد کردہ کنیز تھیں۔ بریرہ اولاد بنو ہلال کی لونڈی تھیں۔ ایک روایت میں ابو احمد بن جحش کا نام مذکور ہے۔ ایک روایت میں بنو انصار میں سے کسی کی لونڈی تھیں۔ انہوں نے انہیں زرفدیہ پر آزاد کرنا قبول کر لیا چنانچہ حضرت عائشہ رضی اللہ تعالیٰ عنہا نے خرید کر انہیں آزاد کر دیا۔

ابو اسحاق بن محمد فقیہ وغیرہ نے باسناد ہم ابو عیسیٰ سے انہوں نے بندار سے انہوں نے ابن مہدی سے انہوں نے سفیان سے انہوں نے منصور سے انہوں نے ابراہیم سے انہوں سے اسود سے انہوں نے عائشہ رضی اللہ تعالیٰ عنہا سے روایت کی کہ انہوں نے

بریرہ کو خریدنے کا ارادہ کیا لیکن انہوں نے ولاء کی شرط پیش کی حضور نے فرمایا ولاء اس شخص کی ہوگی جو قیمت ادا کرے گا یا جسے تصرف حاصل ہو۔

ان کے خاوند کا نام مغیث تھا اور وہ بھی غلام تھا حضور ﷺ نے بریرہ کو اختیار دے دیا چنانچہ اس نے خاوند سے علیحدگی اختیار کر لی لیکن مغیث کو بیوی سے محبت تھی چنانچہ وہ گلیوں میں روتا پھرتا حضور نے بریرہ سے مغیث کی سفارش کی۔ انہوں نے گزارش کی یا رسول اللہ! کیا آپ کا حکم ہے فرمایا نہیں سفارش ہے بریرہ نے کہا مجھے اس سے کوئی واسطہ نہیں۔

اس کے شوہر کے بارے میں اختلاف ہے۔ آیا غلام تھا یا حر بعض غلام کہتے ہیں اور بعض حر لیکن صحیح ہے کہ وہ غلام تھا۔

ابو الفضل بن ابوالحسن نے باسنادہ ابو یعلیٰ موصلی سے انہوں نے محمد بن بکار سے انہوں نے ابو معشر سے انہوں نے ہشام بن عروہ سے انہوں نے اپنے والد سے انہوں نے حضرت عائشہ رضی اللہ تعالیٰ عنہا سے روایت کی کہ حضور اکرم نے بریرہ کی خاوند سے علیحدگی کے بعد اسے مطلقہ عورت کی عدت گزارنے کا حکم دیا تھا۔

عبدالملک بن مروان سے مروی ہے کہ میں بریرہ کے پاس بیٹھا کرتا تھا۔ وہ کہا کرتی اے عبدالملک! مجھے تجھ میں ایسے اوصاف نظر آتے ہیں کہ تو اس حکومت کو پالے گا اگر ایسی صورت پیش آجائے تو خونریزی سے پرہیز کرنا کیونکہ میں نے حضور اکرم ﷺ سے سنا فرمایا جو شخص بلا وجہ خونریزی کرتا ہے وہ جنت کے دروازے سے جب وہ اس کی آنکھوں کے سامنے ہوتی ہے دور دھکیل دیا جاتا ہے تینوں نے ذکر کیا ہے۔

۶۷۷۱۔ سیدہ بریرہؓ دختر ابو حارثہ

سیدہ بریرہ رضی اللہ تعالیٰ عنہا دختر ابو حارثہ بن اوس بن دخیس انصاریہ از بنو عوف بن خزرج بقول ابن حبیب حضور اکرم ﷺ سے بیعت کی۔

۶۷۷۲۔ سیدہ بسرہؓ دختر صفوان

سیدہ بسرہ رضی اللہ تعالیٰ عنہا دختر صفوان بن نوفل بن اسد بن عبدالعزیٰ بن قصی بن کلاب قرشیہ اسدیہ یہ ابو عمر اور ابو نعیم کا قول ہے مگر ابن مندہ نے ان کا نسب یوں لکھا ہے۔ بسرہ دختر صفوان بن امیہ بن محرث بن خمل بن شق بن عامر بن ثعلبہ بن حارث بن مالک بن کنانہ مگر سلسلہ اول درست ہے۔ ان کی والدہ کا نام سالمہ دختر امیہ بن حارثہ بن اوقص سلمیہ اور وہ ورقہ بن نوفل کی بھتیجی تھیں اور عقبہ بن ابی معیط کی ماں جانی بہن اور جناب بسرہ مغیرہ بن ابوالعاص کی زوجہ تھیں اور دو اولاد ہوئیں۔ معاویہ اور عائشہ رضی اللہ تعالیٰ عنہما آخر الذکر عبدالملک بن مروان کی والدہ تھیں اور ان سے ام کلثوم دختر عقبہ بن ابی معیط مروان بن حکم اور سعید بن مسیب وغیرہ نے روایت کی۔

کئی روایوں نے باسنادہ ہم از محمد بن عیسیٰ انہوں نے اسحاق بن منصور سے انہوں نے یحییٰ بن سعید القطان سے انہوں نے ہشام بن عروہ سے انہوں نے اپنے والد سے انہوں نے بسرہ سے روایت کی حضور اکرم ﷺ نے فرمایا۔ جو شخص اپنے آلہ تناسل کو چھوئے تو وہ وضو بغیر نماز نہ پڑھے اور کئی روایوں نے ہشام بن عروہ سے انہوں نے اپنے والد سے انہوں نے بسرہ سے روایت کی۔ اور

اسے ابو اسامہ وغیرہ نے ہشام سے انہوں نے اپنے والد سے انہوں نے مروان بن حکم سے اس نے بسرہ سے روایت کی اور ابو الزناد نے اس حدیث کو عروہ سے انہوں نے بسرہ سے روایت کیا تینوں نے ذکر کیا ہے۔
نمل: خاء پر پیش اور میم ساکن ہے۔

۶۷۷۳۔ بشیرہ دختر حارث

سیدہ بشیرہ رضی اللہ تعالیٰ عنہا دختر حارث بن عبد رزاح بن ظفر انصاریہ ظفریہ بقول ابن حبیب انہوں نے آپ سے بیعت کی تھی۔

۶۷۷۴۔ سیدہ بغوم دختر معدل

سیدہ بغوم رضی اللہ تعالیٰ عنہا دختر معدل کنانیہ یہ خاتون صفوان بن امیہ بن خلف جمحی کی زوجہ تھیں۔ فتح مکہ کے دن اسلام قبول کیا یہ واقدی کا قول ہے اور ابو علی نے ابو عمر پر استدراک کیا ہے۔

۶۷۷۵۔ سیدہ بقیرہ قعقاع کی اہلیہ

سیدہ بقیرہ رضی اللہ تعالیٰ عنہا یہ خاتون قعقاع بن ابو حدرد اسلمی کی بیوی تھیں۔ ابن ابی خیشمہ کا قول ہے کہ میں نہیں کہہ سکتا کہ وہ اسلمیہ تھیں یا نہیں۔ عبد الوہاب بن ابی حبیہ نے باسنادہ عبد اللہ سے انہوں نے اپنے والد سے انہوں نے سفیان بن عیینہ سے انہوں نے ابن اسحاق سے انہوں نے محمد بن ابراہیم بن حارث تمیمی سے روایت کی کہ انہوں نے بقیرہ قعقاع کی اہلیہ سے روایت کی حضور اکرم نے فرمایا جب تم سنو کہ تمہارے قرب و جوار میں کوئی لشکر زمین میں دھنس گیا ہے تو سمجھ لو کہ یہ قیامت کا سایہ ہے تینوں نے ذکر کیا ہے۔

۶۷۷۶۔ سیدہ بہیہؓ

سیدہ بہیہ رضی اللہ تعالیٰ عنہا۔ انہیں رسول اکرم ﷺ کی صحبت نصیب ہوئی۔ اس خاتون نے اپنے والد سے روایت کی کہمیں حسن بن سیار بن منظور سے انہوں نے اپنی والدہ سے انہوں نے ایک خاتون بہیہ سے روایت کی کہ ان کے والد نے حضور اکرم صلی اللہ علیہ وسلم سے درخواست کی کہ انہیں اجازت دی جائے کہ وہ آپ کے کرتے میں داخل ہو جائیں۔ آپ نے اجازت دے دی اور انہوں نے پچھلی طرف سے آپ کا کرتہ اٹھا کر اپنے سینے کو حضور کی پیٹھ مبارک سے رگڑا اور دریافت کیا یا رسول اللہ! کون سی چیز ہے جسے روکے رکھنا حرام ہے فرمایا پانی اور نمک اس کے بعد انہوں نے کبھی ان دو چیزوں کو نہیں روکا۔ ابن مندہ اور ابو نعیم نے ذکر کیا۔

۶۷۷۷۔ سیدہ بہیہؓ

سیدہ بہیہ رضی اللہ تعالیٰ عنہا۔ ایک روایت میں بہیہ دختر ”بسر“ مذکور ہے۔ عبد اللہ بن بسر مازنی کی ہمشیرہ تھیں۔ ان کا عرف صماء تھا ابو زرہ سے منقول ہے کہ انہیں دحیم نے بتایا کہ اس خاندان کے چار آدمی حضور اکرم کی صحبت سے فیض یاب ہوئے۔

بسر اور ان کے دو بیٹے عبداللہ اور عطیہ اور بیٹی صماء دارقطنی کا قول کہ صماء دختر بسر کا نام بہیمہ تھا..... اس خاتون نے رسول اکرم ﷺ سے روایت کی کہ آپ نے ہفتے کے دن روزہ رکھنے سے منع فرمایا لیکن فرض روزہ مستثنیٰ ہے۔ اس خاتون سے ان کے بھائی عبداللہ نے روایت کی ابو عمر نے ذکر کیا ہے۔

۶۷۷۸۔ سیدہ بہیمہؓ دختر عبداللہ

سیدہ بہیمہ رضی اللہ تعالیٰ عنہا دختر عبداللہ البکر یہ از بکر بن وائل یہ خاتون اپنے والد کے ساتھ دربار رسالت میں حاضر ہوئیں۔ حضور ﷺ نے مردوں سے بیعت کی اور مصافحہ کیا لیکن خواتین سے صرف بیعت فرمائی پھر آپ نے ان کی طرف دیکھا دعا فرمائی اور ان کے سر پر ہاتھ پھیرا نیز ان کی اولاد کے لئے دعا فرمائی چنانچہ ان کے ساٹھ اولادیں ہوئیں چالیس مرد تھے اور بیس عورتیں ان میں سے بیس شہید ہوئے تھے۔ تینوں نے ذکر کیا ہے۔

۶۷۷۹۔ سیدہ بیضاءؓ

سیدہ بیضاء رضی اللہ تعالیٰ عنہا۔ جو صفوان اور سہیل کی والدہ تھیں۔ ان کا تعلق بنو حارث بن فہر سے تھا۔ انہیں حضور اکرم ﷺ کی صحبت نصیب ہوئی۔ ان کے بیٹے ان سے منسوب تھے چنانچہ ابنا بیضا کہا جاتا۔ ان کا نام وعدہ دختر محمد بن عمرو بن عائش بن ظرب بن حارث بن فہر تھا۔ ان کے دونوں بیٹے صحابی تھے۔ ابو موسیٰ نے ذکر کیا ہے۔

باب التاء

۶۷۸۰۔ سیدہ تماضرؓ دختر عمرو

سیدہ تماضر رضی اللہ تعالیٰ عنہا دختر عمرو بن شرید سلمیہ یہ وہی خاتون جو خنساء شاعرہ کے نام سے مشہور ہیں ہم ”خاء“ میں ان کا ذکر کریں گے کیونکہ وہ اسی نام سے مشہور ہیں۔ ابو عمر نے ان کا ذکر کیا ہے۔

۶۷۸۱۔ سیدہ تملکؓ شیبیہ

سیدہ تملک الشیبیہ رضی اللہ تعالیٰ عنہا از بنو عبدالدار بعدہ از بنو شیبہ بن عثمان بن طلحہ بن ابی طلحہ عبدری۔ ابو الفرج بن ابوالرجاء نے اجازۃ باسنادہ ابن ابی عاصم سے انہوں نے یوسف بن موسیٰ سے انہوں نے مہران بن ابی عمر سے انہوں نے سفیان ثوری سے انہوں نے ثنی بن صباح سے انہوں نے مغیرہ بن حکیم سے انہوں نے صفیہ دختر شیبہ سے انہوں نے تملک سے روایت کی کہ وہ اپنے ایک بالا خانے میں جو مروہ اور صفا کے درمیان تھا بیٹھی تھیں کہ انہوں نے حضور اکرم ﷺ کو فرماتے سنا اے لوگو خدا نے سعی بین الصفاء والمروۃ کو تم پر فرض کیا ہے اس لئے اس کی تعمیل کرو۔

اس حدیث کو صفیہ نے اپنی والدہ سے جیسا کہ گزر چکا ہے روایت کیا ہے۔ اسی طرح اسے عطاء نے صفیہ سے انہوں نے حبیبہ سے روایت کیا جس کا ذکر بعد میں آئے گا تینوں نے ان کا ذکر کیا ہے۔

۶۷۸۲۔ سیدہ تمیمہؓ دختر ابوسفیان

سیدہ تمیمہ رضی اللہ تعالیٰ عنہا دختر ابوسفیان بن قیس بن زید بن امیہ انصاریہ اشہلیہ بقول ابن حبیب انہوں نے حضور اکرم ﷺ سے بیعت کی۔

۶۷۸۳۔ سیدہ تمیمہؓ دختر وہب

سیدہ تمیمہ رضی اللہ تعالیٰ عنہا دختر وہب ابو عبید قرظیہ یہ خاتون رفاعہ قرظی کی مطلقہ تھیں۔ سفیان بن عیینہ نے زہری سے انہوں نے عروہ سے انہوں نے عائشہ سے روایت کی کہ رفاعہ قرظی کی عورت عبدالرحمن بن زبیر کے پاس تھی لیکن عورت کا نام نہیں لیا اور محمد بن اسحاق نے ہشام سے انہوں نے اپنے والد سے روایت کی کہ بنو قریظہ کی ایک عورت جس کا نام تمیمہ تھا۔ عبدالرحمن بن زبیر کے نکاح میں تھی۔ انہوں نے اسے طلاق دے دی اور پھر رفاعہ نے نکاح کر لیا۔ اس سے علیحدہ ہو گئی تو خاتون نے پھر عبدالرحمن سے نکاح کرنا چاہا حضور کی خدمت میں حاضر ہو کر عرض کیا: یا رسول اللہ! ان (رفاعہ) کے ساتھ تو کپڑے کے ٹکڑے جیسا ہے تو آپ نے فرمایا کہ تو عبدالرحمن سے تب تک نکاح نہیں کر سکتی جب تک کہ تو کسی اور مرد کا ذائقہ نہ چکھ لے۔ اور قتادہ نے بھی اس خاتون کا یہی نام لکھا ہے۔

عبدالوہاب بن عطاء نے سعید سے انہوں نے قتادہ سے روایت کی کہ تمیمہ دختر ابو عبید القرظیہ رفاعہ یا رافع قرظی کی بیوی تھی۔ انہوں نے اسے طلاق دے دی۔ اس کے بعد عبدالرحمن نے اس خاتون سے نکاح کر لیا۔ مگر اس نے یعنی تمیمہ نے دوبارہ رفاعہ سے پھر نکاح کرنا چاہا تو حضور کی خدمت میں عرض کیا کہ عبدالرحمن کے پاس تو میرے اس کپڑے کے پلو جیسا ہے۔ تو آپ نے فرمایا کہ یہ تب تک نہیں ہو سکتا جب کہ تو اس کا شہد اور وہ تیرا شہد نہ چکھ لے۔ تینوں نے ذکر کیا ہے۔

۶۷۸۴۔ سیدہ توامہؓ دختر امیہ بن خلف

سیدہ توامہ رضی اللہ تعالیٰ عنہا دختر امیہ بن خلف الحنفی۔ ان کا ذکر تو صحابیات میں آیا ہے مگر روایت کوئی مذکور نہیں کہا گیا ہے کہ انہوں نے آپ سے بیعت کی اور انہیں توامہ اس لیے کہتے ہیں کہ ان کی جڑواں بہن بھی تھیں اور وہ صالح کی آزاد کردہ کنیز تھیں بروایت صالح اس خاتون نے حضور سے بیعت کی تھی۔ ابن مندہ اور ابو نعیم دونوں نے ذکر کیا ہے۔

۶۷۸۵۔ سیدہ تولیہؓ دختر اسلم

سیدہ تولیہ رضی اللہ تعالیٰ عنہا دختر اسلم انصاریہ۔ انہوں نے حضور اکرم سے بیعت کی۔ یحییٰ نے اجازۃ باسنادہ تا قاضی ابوبکر احمد بن عمرو۔ محمد بن اسماعیل سے انہوں نے ابراہیم بن حمزہ سے انہوں نے ابراہیم بن جعفر بن محمود بن مسلمہ حارثی سے انہوں نے اپنے والد سے انہوں نے اپنی دادی تولیہ بنت اسلم سے روایت کی کہ ایک موقع پر حضور بنو حارثہ میں نماز ادا کر رہے تھے کہ عباد بن بشر نے ہمیں بتایا کہ تحویل قبلہ کا حکم آ گیا ہے اور آپ نے بیت المقدس سے کعبے کی طرف منہ پھیر لیا مردوں کی جگہ عورتیں آ گئیں اور عورتوں کی جگہ مردوں نے لے لی چونکہ یہ حکم دوران نماز میں نازل ہوا تھا اس لیے باقی دو سجدے کعبے کی طرف ادا کئے گئے

ایک روایت میں ان کا نام بدیلہ اور ایک میں نویلہ (بنون) مذکور ہے بعد میں پھر ان کا ذکر کیا جائے گا۔ ابن مندہ اور ابو نعیم دونوں نے ان کا ذکر کیا ہے۔

باب الثاء

۶۷۸۶۔ سیدہ شیبۃؓ دختر ربیع

سیدہ شیبۃ رضی اللہ تعالیٰ عنہا دختر ربیع بن عمرو بن عدی بن جشم بن حارثہ انصاریہ۔ ابو عیسیٰ بن جبر کی والدہ تھیں بقول ابن حبیب انہیں حضورؐ کی بیعت کا شرف حاصل ہوا۔

۶۷۸۷۔ سیدہ شیبۃؓ دختر سلیط

سیدہ شیبۃ رضی اللہ تعالیٰ عنہا دختر سلیط بن قیس انصاریہ از بنو عدی۔ بقول ابن حبیب انہوں نے آپ سے بیعت کی۔

۶۷۸۸۔ سیدہ شیبۃؓ دختر ضحاک

سیدہ شیبۃ رضی اللہ تعالیٰ عنہا دختر ضحاک بن خلیفہ انصاریہ اشہلیہ ان کی ولادت حضور ﷺ کے عہد میں ہوئی۔ ان کا نام اکثر علماء نے شیبۃ اور بعض نے شینہ تحریر کیا ہے۔ ان کا ترجمہ پہلے گزر چکا ہے۔

ابوموسیٰ نے کتابۃ ابونصر احمد بن عمر الغازی سے انہوں نے اسماعیل بن زاہر سے انہوں نے قطان سے انہوں نے عبداللہ بن جعفر بن درستویہ سے انہوں نے یعقوب بن سفیان سے انہوں نے عمرو بن عون سے انہوں نے ابوشہاب سے انہوں نے حجاج سے انہوں نے ابن ابی ملیکہ سے انہوں نے محمد بن سلیمان بن ابی حمہ سے انہوں نے اپنے چچا ہل بن ابی حمہ سے روایت کی کہ انہوں نے محمد بن مسلمہ کو دیکھا کہ وہ شیبۃ نامی ایک عورت کی طرف جو ایک بالا خانے میں تھیں بغور دیکھ رہا تھا انہوں نے محمد بن مسلمہ سے کہا کہ تم حضور اکرم ﷺ کے صحابی ہو اور ایک غیر محرم عورت کو تاثر رہے ہو؟ محمد بن مسلمہ نے کہا میں نے حضور کو فرماتے ہوئے سنا کہ جب خدا کسی آدمی کے دل میں کسی عورت سے نکاح کا خیال ڈال دے تو اسے دیکھنے کی اجازت ہے۔

اس حدیث کو علماء کی ایک جماعت نے حجاج بن ارطاة سے انہوں نے محمد بن سلیمان سے اور انہوں نے ابن ابی ملیکہ کا ذکر نہیں کیا اور ایک روایت میں زکریا بن ابی زائدہ از حجاج مذکور ہے۔ انہوں نے اس خاتون کا نام نبیہ لکھا ہے اور ابو معاویہ نے حجاج سے انہوں نے ہل بن محمد بن ابی حمہ سے انہوں نے اپنے چچا سلیمان سے روایت کی اور خاتون کا نام نبیہ لکھا ہے اور محمد بن مسلمہ سے بھی کئی اسناد سے مروی ہے ابوموسیٰ اور ابو عمر نے ذکر کیا ہے۔

۶۷۸۹۔ سیدہ شیبۃؓ دختر نعمان

سیدہ شیبۃ رضی اللہ تعالیٰ عنہا دختر نعمان بن عمرو بن نعمان بن خلدہ بن عمرو بن امیہ بن عامر بن بیاضہ انصاریہ خزرجیہ بیاضیہ اس خاتون ان کے والد اور دادا کو حضور اکرم ﷺ کی صحبت نصیب ہوئی بقول محمد بن سعد بعد از قبول اسلام انہوں نے حضور سے بیعت کی۔ ابن حبیب نے بھی ان کا سلسلہ نسب اسی طرح بیان کیا ہے اور انہیں بنو نجیحی میں شمار کیا ہے اور بنو بیاضہ میں یہ نسب مشہور

ہے کیونکہ نعمان ان کے والد کا نام تھا اور ان کے والد کا نام عمرو تھا اور دونوں کو حضور کی صحبت نصیب ہوئی اور وہ دونوں بنو بیاضہ سے ہیں۔

۶۷۹۰۔ سیدہ شیبہؓ دختر یعار

سیدہ شیبہ رضی اللہ تعالیٰ عنہا دختر یعار بن زید بن عبید بن زید بن مالک بن عوف بن عمرو بن عوف انصاریہ۔ یہ خاتون ان لوگوں میں شامل تھیں۔ جنہوں نے آغاز کار میں ہجرت کی تھی اور ان کا شمار فاضل خواتین میں ہوتا تھا۔ یہ خاتون ابو حذیفہ بن عتبہ بن ربیعہ کی زوجہ تھیں اور سالم مولیٰ ابو حذیفہ کی آزاد کردہ کینز تھی انہیں آزادی کے بعد سالم نے ان کی ولایت ابو حذیفہ کو دے دی تھی۔ ایک روایت میں سالم کو ابو حذیفہ کا آزاد کردہ غلام کہا گیا ہے اور سالم جنگ یمامہ میں مارے گئے تھے۔

اس خاتون کے نام کے بارے میں اختلاف ہے۔ مصعب نے شیبہ لکھا ہے۔ ابو طوالہ نے عمرہ دختر یعار کہا ہے۔ ابن اسحاق کا قول ہے کہ سالم ایک انصاریہ کے آزاد کردہ غلام تھے موسیٰ بن عقبہ نے ابن شہاب سے روایت کی کہ سالم بن معقل سلمیٰ دختر تعار کے آزاد کردہ غلام تھے لیکن ابراہیم بن منذر نے اس خاتون کا نام یعار لکھا ہے۔ ابو عمر نے ذکر کیا ہے۔

۶۷۹۱۔ سیدہ ثویبہؓ ابولہب کی لونڈی

سیدہ ثویبہ رضی اللہ تعالیٰ عنہا ابولہب کی لونڈی تھیں حضور اکرم ﷺ کو انہوں نے دودھ پلایا لیکن ان کے اسلام کے بارے میں اختلاف ہے۔ ابن مندہ اور ابو نعیم نے ان کا ذکر کیا ہے۔ ابو نعیم کا قول ہے کہ سوائے ابن مندہ کے کوئی بھی اس کے اسلام کا قائل نہیں۔

باب الحجیم

۶۷۹۲۔ سیدہ جثامہ مزنیہؓ

سیدہ جثامہ مزنیہ رضی اللہ تعالیٰ عنہا۔ عمر بن محمد بن طبرزد نے ابن البناء سے انہوں نے ابو محمد جوہری سے انہوں نے ابو بکر بن مالک سے انہوں نے محمد بن یونس سے انہوں نے ابو عاصم سے انہوں نے صالح بن رستم سے انہوں نے ابن ابی ملیکہ سے انہوں نے جناب عائشہ رضی اللہ تعالیٰ عنہا سے روایت کی کہ ایک بڑھیا حضور اکرم ﷺ سے ملنے آئی۔ پوچھا تم کون ہو؟ اس نے کہا جثامہ آپ نے فرمایا جثامہ نہیں بلکہ حضانہ پھر فرمایا کہو تم لوگوں کا کیا حال ہے ہمارے بعد تم پر کیا ہوتی۔ اس نے جواب دیا۔ خیریت ہی رہی یا رسول اللہ۔

جب وہ عورت چلی گئی تو حضرت عائشہ رضی اللہ تعالیٰ عنہا نے عرض کیا یا رسول اللہ! آپ اس عورت سے بڑی مہربانی سے پیش آئے فرمایا یہ بڑھیا بزمانہ خدیجہ ہم سے ملنے آیا کرتی تھی اور عہد کی پاسداری ایمان کی شرط ہے۔

ایک روایت کے مطابق آپ نے اس عورت سے حضانہ کی بجائے حسانہ فرمایا تھا ابو موسیٰ نے ذکر کیا ہے۔ اور ان کا ذکر ”حسانہ“ میں کیا جائے گا۔

۶۷۹۳۔ سیدہ جبلہؓ دختر مصفح

سیدہ جبلہ رضی اللہ تعالیٰ عنہا دختر مصفح رسول اکرمؐ کی زیارت حاصل ہوئی۔ ان سے فضیل بن مرزوق نے روایت کی۔ ابو عمر نے مختصراً ذکر کیا ہے۔

۶۷۹۴۔ سیدہ جدامہؓ دختر جندل

سیدہ جدامہ رضی اللہ تعالیٰ عنہا دختر جندل۔ ابن اسحاق نے ان کا ذکر ان مہاجر خواتین میں کیا ہے جن کا تعلق بنو غنم بن دودان بن اسد بن خزیمہ سے تھا۔

۶۷۹۵۔ سیدہ جدامہؓ دختر حارث

سیدہ جدامہ رضی اللہ تعالیٰ عنہا دختر حارث، ہمیشہ حلیمہ جو حضور اکرم ﷺ کی رضاعی ماں تھیں ہم حلیمہ کے ترجمے میں ان کا نسب بیان کریں گے ان کا لقب شیماء تھا اور ان سے کوئی روایت مذکور نہیں ان کا تذکرہ ابن مندہ اور ابو نعیم نے لکھا ہے ابن اثیر کہتے ہیں کہ انہوں نے شیماء لکھا ہے حالانکہ شیماء ان کا لقب نہیں تھا کیونکہ شیماء حضور کی رضاعی بہن تھیں نہ کہ ان کی خالہ۔

۶۷۹۶۔ سیدہ جدامہؓ دختر وہب

جدامہ دختر وہب الاسدیہ از بنو اسد بن خزیمہ انہوں نے مکے میں اسلام قبول کیا اور بیعت کی اور اپنے آدمیوں کے ساتھ مدینے کو ہجرت کی۔ ان کے شوہر کا نام انیس بن قتادہ بن جن کا تعلق بنی عمرو بن عوف سے تھا۔ حضرت عائشہ رضی اللہ تعالیٰ عنہا نے ان سے روایت کی۔

ابو الفرج بن ابوالرجاء اور ابویاسر بن ابوجبہ نے باسناد ہما مسلم بن حجاج سے انہوں نے عبید اللہ بن سعید اور محمد بن ابی عمر کی سے ان دونوں نے مقری سے روایت کہ ہم سے سعید بن ابویوب نے انہوں نے ابوالاسود سے انہوں نے عروہ سے انہوں نے جناب عائشہ رضی اللہ تعالیٰ عنہا سے انہوں نے جدامہ دختر وہب یعنی عکاشہ کی بہن سے روایت کی کہ وہ حضور کی ایک مجلس میں کچھ مردوں کے ساتھ موجود تھیں حضور اکرم ﷺ فرما رہے تھے میں چاہتا تھا کہ حاملہ عورت کو منع کر دوں کہ وہ بچے کو دودھ نہ پلائے لیکن میں نے دیکھا کہ ایران اور روم میں حاملہ عورتیں بچوں کو دودھ پلاتی ہیں اور ان کے بچوں پر اس کا کوئی نقصان دہ اثر مرتب نہیں ہوتا تو میں رک گیا پھر صحابہ نے عزل کے بارے میں دریافت کیا فرمایا یہ سلسلہ بھی ایک لحاظ سے بچوں کا قتل ہے۔ تینوں نے ذکر کیا ہے۔

۶۷۹۷۔ سیدہ الجرباءؓ دختر قسامہ

الجرباء دختر قسامہ بن قیس بن عبید بن طریف بن مالک۔ یہ خاتون حنظلہ بن قسامہ کی بہن اور زینب دختر حنظلہ کی چھوٹی تھیں۔ ابو عمر نے زینب کے ترجمے میں تو ان کا ذکر کیا ہے لیکن یہاں ان کا ذکر نہیں کیا۔ ہاں زبیر بن ابی بکر نے ان کا ذکر کیا ہے کہ حضور اکرمؐ کی خدمت میں حاضر ہوئیں اور طلحہ بن عبد اللہ نے ان سے نکاح کیا اور ان سے ام اسحاق نامی ایک لڑکی پیدا ہوئی۔

۶۷۹۸۔ سیدہ جسرہ بنت دجالہ

جسرہ دختر دجالہ عثمان بن علی نے قدامہ سے انہوں نے جسرہ سے روایت کی کہ حضور اکرم کی رحلت کے دن کسی آدمی نے پہاڑ کے اوپر سے جھانک کر آواز دی کہ اے اہل وادی جس شخص کو تم نبی مانتے تھے وہ فوت ہو گئے ہیں اور تمہارا دین بالکل ازکار رفتہ ہو گیا ہے۔ ہم نے اسے شیطان کی آواز سمجھا مگر بعد میں معلوم ہوا کہ آپ وفات پا گئے ہیں۔ اس خاتون نے ابوذر سے روایت کی۔

یعیش بن صدقہ بن علی باسنادہ احمد بن شعیب سے انہوں نے نوح بن حبیب سے انہوں نے یحییٰ بن سعید القطن سے انہوں نے قدامہ بن عبد اللہ سے انہوں نے جسرہ دختر دجالہ سے روایت کی کہ انہوں نے ابوذر کو کہتے سنا کہ حضور اکرم ﷺ ایک رات نماز میں کھڑے ہوئے اور صبح تک صرف اس آیت کو بار بار پڑھتے رہے **إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ** ابو مندہ اور ابو نعیم نے ان کا ذکر کیا ہے۔

۶۷۹۹۔ سیدہ جعدہ دختر عبد اللہ

جعدہ دختر عبد اللہ بن ثعلبہ بن عبید بن ثعلبہ بن غنم بن مالک بن نجار انصاریہ حضور اکرم ﷺ اکثر ان کے گھر آتے اور کھانا تناول فرماتے۔ یہ عدوی کا قول ہے اور غسانی نے ان کا ذکر کیا ہے۔

۶۸۰۰۔ سیدہ جعدہ دختر عبید

جعدہ دختر عبید بن ثعلبہ بن سواد بن غنم بن حارثہ بن نعمان انصاریہ بقول ابن حبیب انہوں نے حضور اکرم ﷺ سے بیعت کی۔

۶۸۰۱۔ سیدہ جمانہ دختر ابی طالب

جمانہ دختر ابوطالب حضور نے انہیں خیبر کی پیدوار سے تیس وسق غلہ فرمایا تھا اسے عمار نے سلمہ سے انہوں نے ابن اسحاق سے روایت کیا ابو احمد عسکری نے عبد اللہ بن ابوسفیان بن حارث کے ترجمے میں لکھا ہے کہ ان کی والدہ جمانہ دختر ابوطالب تھیں اور یہ وہی صاحب ہیں جنہوں نے امامہ دختر ابی العاص بن ربیع سے نکاح کیا تھا۔ اور ان کی ماں زینب بنت رسول اللہ صلی اللہ علیہ وسلم تھیں۔ لیکن صحیح روایت یہ ہے کہ حضور اکرم ﷺ کی نواسی امامہ کی شادی مغیرہ بن نوفل بن حارث بن عبدالمطلب سے ہوئی تھی جو عبد اللہ بن ابوسفیان کے چچا تھے اور بقول زبیر بن بکار یہ جمانہ ام ہانی کی بہن تھیں۔ ابو موسیٰ نے ذکر کیا ہے۔

۶۸۰۲۔ سیدہ جسرہ دختر عبد اللہ

جسرہ دختر عبد اللہ تمیمہ بن بوعیہ از بنو ربیع بن حنظلہ بن مالک بن زید مناة بن تمیم یہ کوئی تھیں۔ عطوان بن مسکان نے جسرہ دختر عبد اللہ بن بوعیہ سے روایت کی کہ ان کے والد انہیں حضور اکرم ﷺ کی خدمت میں لے گئے اور آپ نے میرے لئے برکت کی دعا کی اور مجھے اپنی گود میں بٹھالیا اور میرے سر پر ہاتھ پھیرا۔ تینوں نے ذکر کیا ہے۔

عطوان: ابو عمر نے عین اور طا پر زبر کے ساتھ لکھا ہے۔ اور بعض لوگ کہتے ہیں کہ عین پر پیش اور طاء ساکن ہے۔

۶۸۰۳۔ سیدہ جمرہ دختر قحافہ

جمرہ دختر قحافہ کنذیہ کوفی شمار ہوتے ہیں شیب بن غرقدہ نے جمرہ دختر قحافہ سے روایت کی کہ وہ حجۃ الوداع میں ام المؤمنین ام سلمہ کے ساتھ تھیں۔ انہوں نے حضور اکرم ﷺ کو فرماتے سنایا امتاہ (اے میری امت) کیا میں نے خدا کا حکم تمہیں پہنچا دیا ہے یہ سن کر جناب ام سلمہ رضی اللہ تعالیٰ عنہا کے بیٹے نے کہا حضور اکرم اپنی والدہ کو کیوں بلا رہے ہیں جناب ام سلمہ نے کہانی کریم ﷺ اپنی امت سے خطاب فرما رہے اے لوگو! تمہارے مال عزتیں اور خون تم پر اس طرح حرام کر دیئے ہیں جس طرح آج کا دن اس شہر میں اور اس مہینے میں قابل احترام بنا دیا گیا ہے۔ تینوں نے اس کا ذکر کیا ہے لیکن ابو عمر کہتے ہیں کہ اس حدیث کا اسناد ناقابل اعتماد ہے۔

۶۸۰۴۔ سیدہ جمرہ دختر نعمان

جمرہ دختر نعمان عدویہ۔ واقدی نے شیب بن میمون مخزومی سے انہوں نے ابو مرابۃ البلوی سے انہوں نے جمرہ بنت نعمان سے روایت کی اور انہیں حضور اکرم کی صحبت نصیب ہوئی آپ نے فرمایا کہ بال اور خون مٹی میں دبا دیئے جائیں۔ ابو نعیم اور ابو موسیٰ نے ذکر کیا ہے۔

۶۸۰۵۔ سیدہ جمیلہ دختر یسار

جمیلہ دختر یسار ہمیشہ معقل بن یسار مزنیہ ابو البداح کی زوجہ تھیں۔ انہیں شوہر نے طلاق دی تھی چنانچہ ذیل کی آیت ان کے بارے میں اتری وَاِذَا طَلَقْتُمُ النِّسَاءَ فَبَلَّغْنَ اَجَلَهُنَّ فَلَا تَعْضُلُوهُنَّ اَنْ يَنْكِحْنَ اَزْوَاجَهُنَّ الْاٰیة

ابو محمد عبداللہ بن علی بن عبداللہ تکریتی نے باسنادہ علی بن احمد بن متویہ سے روایت کی کہ یہ آیت معقل بن یسار کی ہمیشہ کے بارے میں نازل ہوئی۔ انہوں نے محمد بن عبدالرحمن بن محمد بن احمد بن جعفر الخوی سے انہوں نے محمد بن محمد بن احمد بن اسحاق سے انہوں نے احمد بن محمد بن حسین سے انہوں نے احمد بن حفص بن عبداللہ سے انہوں نے اپنے والد سے انہوں نے ابراہیم بن طہمان سے انہوں نے یونس بن عبید سے انہوں نے حسن سے روایت کی کہ انہیں معقل بن یسار نے بتایا کہ یہ آیت ان کے بارے میں نازل ہوئی انہوں نے اپنی بہن ایک شخص سے بیاہی تھی جس نے انہیں طلاق دے دی لیکن جب عدت گزر گئی تو اس نے پھر نکاح کی خواہش کی۔ میں نے اسے کہا میں نے اپنی بہن کو تمہارے نکاح میں دیا اور تمہاری تعظیم و تکریم کی لیکن تم نے اسے طلاق دے دی۔ اب پھر اس سے نکاح کے خواہش مند ہو بخدا میں ہرگز تمہاری بات کو تسلیم نہیں کروں گا۔ وہ مر نجامرئ قسم کا آدمی تھا اور میری بہن بھی اس کے پاس جانا چاہتی تھی اس دوران میں مندرجہ بالا آیات نازل ہوئی چنانچہ مجھے رضامند ہونا پڑا۔

ابن جریج نے حسن سے روایت کی کہ اس خاتون کا نام جمیلہ تھا۔ ابن کلبی نے اپنی تفسیر میں ان کا نام جمیلہ لکھا ہے اور امیرا، نصر نے ان کا نام جمیل لکھا ہے۔ یہ جمیل بنت یسار معقل بن سیا کی بہن تھیں۔ جنہیں اپنے بھائی سے نکاح سے روکا تھا۔ ابو موسیٰ نے ان کا ذکر کیا ہے۔

۶۸۰۶۔ سیدہ جمیلہؓ دختر ابی بن سلول

جمیلہ دختر ابی بن سلول ہمیشہ عبداللہ بن ابی رئیس المنافقین ایک روایت میں انہیں عبداللہ بن ابی کی بیٹی کہا گیا ہے جو غلط ہے۔ یہ خاتون حنظلہ بن ابو عامر غسیل الملائکہ کی زوجہ تھی خاوند غزوہ احد میں مارا گیا تو اس خاتون نے ثابت بن قیس بن شماس سے نکاح کر لیا مگر اس سے علیحدہ ہو گئی اور اسے ترک کر دیا حضور اکرم ﷺ نے انہیں بلا کر اس نفرت کی وجہ دریافت فرمائی خاتون نے گزارش کی یا رسول اللہ! مجھے اس سے کوئی نفرت نہیں لیکن ہمارا ایک خون اس کے ذمہ ہے۔ آپ نے دریافت فرمایا کیا تو اس کا باغیچہ لوٹانے کو تیار ہے۔ انہوں نے آمادگی ظاہر کی تو آپ نے تفریق کر دی۔ اس کے بعد مالک بن دشتم سے نکاح کر لیا۔ اس کے بعد حبیب بن اساف کے نکاح میں آئیں تینوں نے ذکر کیا ہے۔

ابو عمر لکھتے ہیں کہ بصریوں نے ان کا یہی نام لکھا ہے لیکن مدینہ والوں نے اس خاتون کا نام حبیبہ دختر سہل انصاری لکھا ہے لیکن ابن مندہ نے ان کے بارے میں یہ نہیں لکھا کہ ان کا خاوند حنظلہ غزوہ احد میں مارا گیا تھا۔

۶۸۰۷۔ سیدہ جمیلہؓ دختر ابی بن صعصعہ

جمیلہ دختر ابی بن صعصعہ انصاریہ از بنو مازن بقول ابن حبیب انہوں نے آپ سے بیعت کی۔

۶۸۰۸۔ سیدہ جمیلہؓ اوس بن صامت کی اہلیہ

جمیلہ بروایت خولہ یا خویلہ اوس بن صامت کی بیوی تھیں۔ ابو احمد عبدالوہاب بن علی نے باسنادہ ابوداؤد سے انہوں نے ہارون بن عبداللہ سے انہوں نے محمد بن فضل سے انہوں نے حماد بن سلمہ سے انہوں نے ہشام بن عروہ سے انہوں نے اپنے والد سے انہوں نے جناب عائشہ رضی اللہ تعالیٰ عنہا سے روایت کی کہ جمیلہ اوس بن صامت کی بیوی تھیں اور اوس بن صامت میں خفیف سا جنون کا عارضہ تھا۔ جب مرض میں شدت پیدا ہوئی تو اوس نے بیوی سے ظہار کر لیا چنانچہ اس کے بارے میں ادائے کفارہ کی آیت نازل ہوئی۔ ابن مندہ اور ابو نعیم نے ذکر کیا ہے۔ اور ابو نعیم کہتے ہیں کہ ابن مندہ نے کہا ہے کہ جمیلہ حالانکہ یہ خویلہ ہے۔

۶۸۰۹۔ سیدہ جمیلہؓ دختر ثابت بن ابی الاحق

جمیلہ دختر ثابت بن ابی الاحق انصاریہ عاصم بن ثابت کی ہمیشہ اور عمر بن خطاب کی زوجہ تھیں۔ ان کی کنیت ام عاصم تھی۔ عاصم ان کا بیٹا تھا انہوں نے ان کا نام بھائی کے نام پر رکھا تھا۔ حماد بن سلمہ نے عبید اللہ بن عمر سے انہوں نے نافع سے انہوں نے ابن عمر سے روایت کی کہ اس خاتون کا نام عاصیہ تھا۔ جب اسلام لائیں تو حضور نے جمیلہ بنا دیا۔ حضرت عمر رضی اللہ عنہ نے ان سے ساتویں سال ہجری میں نکاح کیا اور ان کے بطن سے عاصم پیدا ہوئے۔ بعد میں انہوں نے بیوی کو طلاق دے دی اور اس سے یزید بن جاریہ نے نکاح کر لیا اور اس سے عبدالرحمن نامی بیٹا پیدا ہوا۔ جو عاصم کا اخیالی بھائی تھا۔ یہ وہی خاتون ہے کہ جس کے بارے میں روایت ہے کہ ایک بار حضرت عمر قباء سے سواری پر گزرے وہاں انہوں نے عاصم کو کھیلنے دیکھا تو اسے اٹھا کر اپنے آگے بٹھالیا۔ اس کی دادی شمس دختر ابو عامر نے دیکھ لیا تو لڑنے لگ گئی۔ معاملہ حضرت ابو بکر رضی اللہ عنہ تک پہنچا تو انہوں نے لڑکالے کو اس کی دادی

کے حوالے کر دیا۔ تینوں نے ذکر کیا ہے۔

۶۸۱۰۔ سیدہ جمیلہؓ دختر ابی جہل

جمیلہ دختر ابو جہل بن ہشام مخزومیہ ایک روایت میں جویریہ مذکور ہے۔ انہیں حضور اکرمؐ کی صحبت نصیب ہوئی۔ ان کے شوہر نے ان سے روایت کی کہ ایک بار رسول اکرمؐ ان کے پاس سے گزرے اور آپ نے پیئے کو پانی طلب فرمایا تو انہوں نے آپ کو پانی پیش کیا۔ آپ نے فرمایا میری امت کا بہتر زمانہ وہ ہے جس میں میں ہوں پھر جو اس کے بعد آئیں گے اور پھر جو اس کے بعد آئیں گے۔ ابن مندہ اور ابو نعیم نے ان کا ذکر کیا ہے۔

۶۸۱۱۔ سیدہ جمیلہؓ دختر زید

جمیلہ دختر زید بن صفی بن عمرو بن جشم بن حارثہ انصاریہ یہ خاتون علیہ بن زید کی ہم شیرہ تھیں۔ انہیں حضور کی صحبت نصیب ہوئی ہم ان کا نسب ان کے بھائی کے ترجمے میں بیان کر آئے ہیں۔

۶۸۱۲۔ سیدہ جمیلہؓ دختر سعد

جمیلہ دختر سعد بن ربیع انصاریہ ہم ان کا نسب ان کے والد کے ترجمے میں بیان کر آئے ہیں۔ انہیں آپ کی صحبت نصیب ہوئی اور حضور سے حدیث روایت کی۔ ان سے ثابت بن عبید انصاری نے روایت کی کہ ان کے والد اور چچا غزوہ احد میں قتل ہو گئے اور ایک ہی قبر میں دفن کئے گئے۔ یہ خاتون زید بن ثابت کی زوجہ تھیں۔ ثابت بن عبید سے مروی ہے کہ وہ ایک دفعہ جمیلہ دختر سعد بن ربیع کے گھر گئے تو انہوں نے انہیں کھجوریں پیش کیں۔ انہوں نے جناب جمیلہ سے پوچھا کیا یہ کھجوریں تمہیں اپنے والد کی میراث سے ملی ہیں۔ خاتون نے جواب دیا نہیں اس وقت تک وراثت کا حکم نازل نہیں ہوا تھا۔ تینوں نے ذکر کیا ہے۔

۶۸۱۳۔ سیدہ جمیلہؓ دختر سنان

جمیلہ دختر سنان بن ثعلبہ بن عامر بن مجدعہ بن جشم بن حارثہ انصاریہ اوسیہ بقول ابن حبیب انہوں نے حضور اکرمؐ سے بیعت کی۔

۶۸۱۴۔ سیدہ جمیلہؓ دختر عبداللہ بن ابی بن سلول

جمیلہ دختر عبداللہ بن ابی بن سلول۔ یہ خاتون اول الذکر کے بھائی کی بیٹی تھی جس سے حظلہ بن ابی عامر نے نکاح کیا۔ جب وہ غزوہ احد میں مارا گیا تو پھر ثابت بن قیس بن شماس کے نکاح میں آئی۔ اس کی وفات کے بعد بنی عوف بن خزرج سے مالک بن دشتم سے نکاح کیا۔ اس کے بعد حبیب بن یاف سے جو بنو حارث بن خزرج سے تھے۔ ابن مندہ نے ان کا ذکر کیا ہے اور محمد بن سعد واقدی کے کاتب سے روایت کی۔

ابو نعیم لکھتے ہیں کہ ابن مندہ نے اس خاتون جمیلہ کو عبداللہ بن ابی بن سلول کی بیٹی قرار دیا ہے کہ حظلہ کے قتل کے بعد ان سے ثابت نے نکاح کر لیا تھا اور ان کے حالات محمد بن سعد واقدی سے لئے ہیں اور اس خاتون سے جس نے اپنے شوہر سے خلع کر لیا

تھا انہیں غیر شمار کیا ہے اور بتلائے وہم ہو کر علماء کی جماعت سے علیحدگی اختیار کر لی ہے حالانکہ اس سے پیشتر ذکر کردہ ترجمہ میں وہ جلیلہ کو ابی کی بیٹی لکھ آئے ہیں۔

اس بارے میں ابن اشیر کی رائے یہ ہے کہ ابو نعیم راستی پر ہیں اور انہیں ابن مندہ کے وہم پر تعجب ہے کیونکہ وہ پہلے ترجمے میں لکھ آئے ہیں کہ جلیلہ نے اپنے خاوند سے خلع کیا تھا اور جب اس کا دوسرا شوہر مر گیا تھا تو اس نے مالک سے نکاح کر لیا تھا۔ وہاں ابن مندہ نے یہ بھی لکھا کہ اس خاتون کا پہلا خاوند حنظلہ احد کے معر کے میں مارا گیا تھا لیکن دوسرے ترجمے میں اس کا ذکر اس لئے نہیں کیا گیا کہ وہ اس خاتون کو اول الذکر کا غیر سمجھے چنانچہ ایک جلیلہ کو ابی بن سلول کی بیٹی سمجھے اور دوسری کو عبد اللہ بن ابی بن سلول کی حالانکہ دونوں ایک ہیں چنانچہ ایک کو ابی کی بیٹی اور دوسری کو عبد اللہ بن ابی کی بیٹی قرار دینا سراسر وہم ہے اگر ابن مندہ غور سے کام لیتے تو اس غلطی سے بچ سکتے تھے۔ واللہ اعلم۔

۶۸۱۵۔ سیدہ جلیلہؓ دختر عبد اللہ بن حنظلہ

جلیلہ دختر عبد اللہ بن حنظلہ انصاریہ سے پھر بلجلی سے بقول ابن حبیب انہوں نے حضور اکرم ﷺ سے بیعت کی۔

۶۸۱۶۔ سیدہ جلیلہؓ دختر عبد العزی

جلیلہ دختر عبد العزی بن قطن بنو مصطلق سے جو خزاعہ کا ایک ذیلی قبیلہ ہے حضور سے بیعت کی یہ خاتون عبد الرحمن بن عوام کی زوجہ تھیں جو زبیر بن عوام کے بھائی تھے۔ صاحب اولاد تھیں لیکن ان سے کوئی روایت مروی نہیں ابو عمر نے ان کا ذکر کیا ہے۔

۶۸۱۷۔ سیدہ جلیلہؓ دختر عمر بن خطاب

جلیلہ دختر عمر بن خطاب حماد بن سلمہ نے عبید اللہ سے انہوں نے نافع سے انہوں نے ابن عمر سے روایت کی کہ حضرت عمرؓ کی ایک لڑکی کا نام عاصیہ تھا حضور اکرم ﷺ نے جلیلہ بنا دیا غسانی نے ابو عمر پر استدراک کرتے ہوئے اسی طرح لکھا ہے لیکن یہ غلط ہے کیونکہ جو جلیلہ عمر کی بیوی تھی وہ ثابت کی بیٹی تھی اور اس کا نام عاصیہ تھا جسے سرور کائنات نے جلیلہ بنا دیا تھا اور جس کا ذکر پیشتر ازیں حماد بن سلمہ کی روایت سے گزر چکا ہے۔

۶۸۱۸۔ سیدہ جمیمہؓ دختر حمام

جمیمہ دختر حمام بن جموح انصاریہ از بنو بلجلی بقول ابن حبیب حضور اکرم ﷺ سے انہوں نے بیعت کی۔

۶۸۱۹۔ سیدہ جمیمہؓ دختر صفی

جمیمہ دختر صفی بن صخر بن خضاء انصاریہ بقول ابن حبیب انہوں نے حضور اکرم ﷺ سے بیعت کی لیکن ابو علی غسانی نے ابو عمر پر استدراک کیا ہے۔

۶۸۲۰۔ سیدہ جہدمہؓ بشیر بن خصاصیہ کی اہلیہ

جہدمہ بشیر بن خصاصیہ کی بیوی تھیں۔ انہیں حضور اکرم ﷺ کی زیارت نصیب ہوئی۔ ابو جناب یحییٰ بن ابوجہب نے ایاد بن لقیط

سے انہوں نے جہد مہ بشر بن خصاصیہ کی بیوی سے روایت کی کہ ان کے شوہر کا نام زحمان تھا جسے آپ نے بدل کر بشر بنا دیا۔ نیز ان سے مروی ہے کہ انہوں حضور اکرم ﷺ کو اپنے حجرے سے نکلتے دیکھا۔ آپ نے غسل فرمایا تھا۔ سر کو حرکت دے رہے تھے اور بالوں پر حنا کی تہ جمی ہوئی تھی۔ تینوں نے ان کا ذکر کیا ہے۔

۶۸۲۱۔ سیدہ جویریہؓ دختر ابی جہل

جویریہ دختر ابو جہل یہ وہی خاتون ہیں جن سے حضرت علی کرم اللہ وجہہ نے نکاح کرنا چاہا تھا۔ ایک روایت میں ان کا نام جمیلہ آیا ہے۔

ابو محمد عبداللہ بن علی بن سویدہ نے ابو الفضل بن ناصر سے انہوں نے ابوصالح احمد بن عبدالملک مؤذن سے انہوں نے ابو القاسم عبدالملک بن محمد بن بشران سے انہوں نے ابوہل احمد بن محمد بن زیاد القطان سے انہوں نے عبدالکریم بن یثیم الدیر عاقولی سے انہوں نے ابوالیمان حکم بن نافع سے انہوں نے شعیب سے انہوں نے زہری سے انہوں نے علی بن حسین سے روایت کی کہ انہیں مسور بن مخرمہ نے بتایا کہ حضرت علیؓ نے ابو جہل کی بیٹی سے نکاح کرنا چاہا جب حضرت فاطمہ رضی اللہ تعالیٰ عنہا کو معلوم ہوا تو وہ حضور ﷺ کی خدمت میں آئیں اور عرض کیا کہ عوام کے دلوں میں یہ خیال پایا جاتا ہے کہ آپ اپنی بیٹیوں کی طرف چنداں دھیان نہیں دیتے چنانچہ دیکھئے علیؓ ابو جہل کی بیٹی سے نکاح کرنے لگے ہیں حضور اکرم مسجد میں تشریف لے گئے اور بعد از حمد و ثنا فرمایا میں نے ابوالعاص کو اپنی بیٹی دی۔ اس نے جو وعدے کئے انہیں پورا کیا۔ فاطمہ میرے جگر کا ٹکڑا ہے۔ میں اسے ناپسند کرتا ہوں کہ تمہاری وجہ سے اسے تکلیف پہنچے بخدا میری بیٹی اور خدا کے دشمن کی بیٹی ایک شخص کے پاس جمع نہیں ہوں گی۔ اس پر حضرت علیؓ نے ارادہ بدل دیا اور عتاب بن اسید نے ان سے نکاح کر لیا اور ان کے لطن سے ایک لڑکا عبدالرحمن پیدا ہوا۔ ابن مندہ نے ذکر کیا ہے۔

۶۸۲۲۔ سیدہ جویریہؓ دختر حارث

جویریہ دختر حارث بن ابی ضرار بن حبیب بن عائد بن مالک بن جذیمہ اور یہ ہیں المصطلق بن سعد بن عمرو بن ربیعہ بن حارث بن عمرو مزریقیا اور عمرو سے مراد ابو خزاعہ ہے خزاعیہ مصطلقیہ یہ خاتون غزوہٴ مریسج میں جنگی قیدی بنالی گئی تھیں۔ یہ غزوہ پانچویں یا چھٹے سال ہجری میں واقع ہوا۔ یہ خاتون قبل از غزوہ مسافع بن صفوان مصطلقی کی بیوی تھیں۔ جب جنگی قیدیوں کو تقسیم کیا گیا تو جویریہ ثابت بن قیس بن شماس یا اس کے چچازاد کے حصے میں آئیں۔

ابوجعفر عبید اللہ بن احمد نے باسنادہ یونس بن بکیر سے انہوں نے ابن اسحاق سے انہوں نے محمد بن جعفر بن زبیر سے انہوں نے عمرو بن زبیر سے انہوں نے حضرت عائشہ رضی اللہ تعالیٰ عنہا سے روایت کی کہ جب رسول کریم ﷺ نے جنگی قیدیوں کو صحابہ میں تقسیم فرمایا تو جویریہ ثابت بن قیس کے حصے میں آئیں اس پر جناب جویریہ نے ثابت بن قیس سے مکاتبت کر لی جویریہ نے بڑی دلکش صورت پائی تھی چنانچہ جو بھی انہیں دیکھتا دل پکڑ کر رہ جاتا۔

جویریہ نے حضور اکرم صلی اللہ علیہ وسلم کی خدمت میں حاضر ہو کر عرض کیا یا رسول اللہ صلی اللہ علیہ وسلم میں جویریہ اپنی قوم کے

سردار حارث کی بیٹی ہوں اور جو صورت حال مجھے پیش آئی ہے وہ آپ پر عیاں ہے میں نے ثابت بن قیس سے نقد ادائیگی پر مکاتبت کر لی ہے۔ آپ اس باب میں میری امداد فرمائیں۔ آپ نے فرمایا میں اس سے بہتر تجویز کرتا ہوں اگر تو پسند کرے میں تیرا زر مکاتبت ادا کر دیتا ہوں اور تو مجھ سے نکاح کر لے جو یہ نے یہ تجویز منظور کر لی اور حضور صلی اللہ علیہ وسلم نے ان سے نکاح کر لیا۔

جب صحابہ کو اس کا علم ہوا تو انہوں نے تمام قیدیوں کو بہ سلسلہ مصاہرت حضور اکرم صلی اللہ علیہ وسلم رہا کر دیا اور اس طرح اس خاتون کی برکت سے کم و بیش سو گھرانے متاثر ہوئے قبل از قبول اسلام ان کا نام برہ تھا۔ حضور اکرم صلی اللہ علیہ وسلم نے بدل کر جو یہ بنا دیا۔

اس حدیث کو شعبہ مسر اور ابن عیینہ نے محمد بن عبدالرحمن مولی آل طلحہ سے انہوں نے کریم مولی ابن عباس اور ابن عباس سے روایت کیا اور اسرائیل نے محمد بن عبدالرحمن سے انہوں نے کریم سے انہوں نے ابن عباس سے روایت کی اور بیان کیا کہ بقول ابو عمر میمونہ کا نام برہ تھا جسے حضور اکرم نے بدل دیا تھا۔

جناب جو یہ نے حضور اکرم صلی اللہ علیہ وسلم سے روایت کی اور ان سے ابن عباس، جابر ابن عمر اور عبید بن سباق وغیرہ نے روایت کی۔

ابو جعفر نے باسنادہ ابن اسحاق سے روایت کی کہ حضور اکرم صلی اللہ علیہ وسلم نے زینب دختر جحش کے بعد جو یہ دختر حارث سے نکاح کیا جو پیشتر ازیں اپنے عم زاد کی بیوی تھی جس کا نام ابن ذی الشرف تھا۔ حضور اکرم صلی اللہ علیہ وسلم وفات پا گئے لیکن اس خاتون کے بطن سے کوئی اولاد نہ ہوئی۔

ابراہیم بن محمد وغیرہ نے باسنادہم ابو عیسیٰ سے انہوں نے محمد بن بشار سے انہوں نے محمد بن جعفر سے انہوں نے شعبہ سے انہوں نے محمد بن عبدالرحمن سے روایت کی کہ انہوں نے کریم سے انہوں نے ابن عباس سے انہوں نے جو یہ دختر حارث سے سنا کہ حضور اکرم ﷺ ان کے پاس سے گزرے اور وہ مصروف عبادت تھیں۔ دوپہر کو پھر آپ کا گزر ہوا تو جناب جو یہ کو مصروف عبادت پایا پوچھا کیا تم صبح سے مصروف عبادت ہو۔ انہوں نے کہا ہاں یا رسول اللہ! فرمایا تو ان کلمات کا ورد کیا کر۔

سبحان اللہ عدد خلقہ تین بار۔ سبحان اللہ رضی نفسہ دو بار سبحان اللہ زنة عرشہ تین بار سبحان اللہ مداد کلماتہ تین بار

۶۸۲۳۔ سیدہ جو یہ دختر مجلل

جو یہ دختر مجلل ان کی کنیت ام جمیل تھی اور کنیت ہی سے مشہور تھیں۔ ان کے نام کے متعلق اختلاف ہے۔ حاطب بن حارث حنی کی زوجہ تھیں ہم کنتیوں میں پھر ان کا ذکر کریں گے۔

باب الحاء

۶۸۲۴۔ سیدہ حبشیہ خزاعیہ رضی اللہ عنہا

حبشیہ خزاعیہ عدویہ خزاعہ یہ خاتون سفیان بن معمر بن حبیب البیاضی کی بیوی تھیں انہوں نے حبشہ کو ہجرت کی تھی۔ اسے

ابن لہیعہ نے ابوالاسود سے انہوں نے عروہ سے روایت کی کہ ان کے نام میں تصحیف ہوئی ہے۔ اصل نام حسہ اور سفیان بن معمر بن حبیب جحی کی بیوی تھی جیسا کہ ابن اسحاق وغیرہ کا قول ہے تھا۔ ابن مندہ اور ابو نعیم نے ذکر کیا ہے۔

۶۸۲۵۔ سیدہ حبیبہؓ دختر ابی امامہ

حبیبہ دختر ابوامامہ اسعد بن زرارہ ان کا نسب ان کے والد کے ترجمے میں بیان ہو چکا ہے۔ یہ انصار کے قبیلے خزرج سے تھیں۔ ان کی شادی سہل بن حنیف سے ہوئی تھی اور ایک بیٹے ابوامامہ کو جنم دیا تھا جس کا نام حضور اکرم ﷺ نے اسعد رکھا تھا اور کنیت اس کے دادے کے نام پر ابوامامہ تجویز فرمائی تھی اور ان کی بہن فارعہ نبیط بن جابر کی بیوی تھی جو بنو مالک بن نجار سے تھا۔

عبداللہ بن ادریس نے محمد بن عمارہ انصاری مدنی سے انہوں نے زینب دختر نبیط سے جو انس بن مالک کی زوجہ تھی روایت کی کہ ابوامامہ نے میری والدہ اور خالہ کے بارے میں حضور اکرم سے درخواست کی کہ آپ ان کی وفات کے بعد انہیں اپنی تحویل میں لے لیں۔ نیز ابوامامہ حضور اکرم کے پاس سونے کا ایک زیور جسے رعاعہ کہتے تھے اور جس میں موتی جڑاؤ کئے ہوئے تھے لائے۔ حضور اکرم نے اسی زیور سے میری والدہ اور خالہ کے لئے زیور فراہم کئے چنانچہ مجھے اس سے اپنا حصہ ملا۔

ابراہیم بن محمد اسلمی نے محمد بن عمارہ سے روایت کی کہ مجھے میری والدہ حبیبہ اور خالہ کبشہ نے جو فریجہ بنت ابی امامہ کی بہنیں تھیں یہ بات بتائی تینوں نے ذکر کیا ہے۔

۶۸۲۶۔ سیدہ حبیبہؓ دختر ابی تجرانہ

حبیبہ دختر ابو تجرانہ الشیبیۃ العبدریہ از بنو عبدالدار یہ اور بعض لوگ ان کا نام حبیبہ لکھتے ہیں یہ مکی خاتون تھیں ابو یاسر نے باسنادہ تا عبداللہ انہوں نے اپنے والد سے انہوں نے یونس سے انہوں نے عبداللہ بن موئل سے انہوں نے عمر بن عبدالرحمن سے انہوں نے عطاء سے انہوں نے صفیہ دختر شیبہ سے انہوں نے حبیبہ سے روایت کی کہ ہم دار ابو حسین میں قریش کی چند عورتوں کے ساتھ داخل ہوئے اور حضور اکرم ﷺ صفا اور مروہ میں سعی فرما رہے تھے اور آپ کی ازار تیز رفتاری کی وجہ سے ہوا سے پھیل رہی تھی اور حضور اکرم صلی اللہ علیہ وسلم صحابہ سے فرما رہے تھے تیز تیز چلو کہ قرآن میں یہی حکم آیا ہے۔

ابو عمر کہتے ہیں کہ یہ حدیث تملک شیبہ کی حدیث سے ملتی جلتی ہے جو ان سے صفیہ دختر شیبہ نے روایت کی لیکن اس کے اسناد میں عبداللہ بن موئل پر کچھ گڑبڑ ہے تینوں نے ذکر کیا ہے۔

ابن اثیر لکھتے ہیں کہ ابو عمر نے اس خاتون کو تملک شیبہ سے مختلف قرار دیا ہے لیکن ابن مندہ اور ابو نعیم نے ایسا طریقہ اپنایا ہے جس سے ان کے عندیے کا پتہ نہیں چل سکتا لیکن میرا خیال یہ ہے کہ دونوں ایک ہیں البتہ ان کے نام کے بارے میں اختلاف ہے۔ واللہ اعلم

۶۸۲۷۔ سیدہ حبیبہؓ دختر جحش

حبیبہ دختر جحش سب کا یہی خیال ہے اور انہوں نے ان کی کنیت ام حبیب بتائی ہے لیکن مشہور یہ ہے کہ ان کی کنیت ام حبیب تھی اور وہ اپنی کنیت ہی سے مشہور تھیں۔ ہم کنیتوں کے تحت پھر ان کا ذکر ذرا تفصیل سے کریں گے۔ ابو عمر نے اختصار سے ان کا

ذکر کیا ہے۔

۶۸۲۸۔ سیدہ حبیبہؓ دختر زید

حبیبہ دختر زید بن خارجہ بن ابوزہریر خزر جی حضرت ابو بکر رضی اللہ تعالیٰ عنہ کی زوجہ تھیں۔ یہ ابن مندہ اور ابو نعیم کا قول ہے۔ ابو عمر نے حبیبہ (اور بروایت ملکہ) دختر خارجہ بن زید بن ابوزہریر بن مالک بن امرؤ القیس بن مالک بن ثعلبہ بن کعب بن خزرج بن حارث بن خزرج لکھا ہے۔ یہ وہی خاتون ہیں جن کے بارے میں حضرت ابو بکرؓ نے مرض موت میں کہا تھا میرا اندازہ ہے کہ میری حاملہ بیوی کے پیٹ میں لڑکی ہے جب وہ بچی پیدا ہوئی تو حضرت عائشہ رضی اللہ تعالیٰ عنہا نے ام کلثوم نام رکھا اور جوان ہوئیں تو طلحہ بن عبید اللہ سے بیاہی گئیں اور ان کے لطن سے زکریا اور عائشہ پیدا ہوئیں۔

ابن مندہ اور ابو نعیم نے لکھا ہے کہ جس دن حضور اکرم ﷺ کو تھوڑا سا افاقہ تھا تو حضرت ابو بکر آپ سے اجازت لے کر اپنی بیوی بنت خارجہ سے ملنے گئے تھے۔ تینوں نے ان کا ذکر کیا ہے۔ فرق یہ ہے کہ ابو عمر نے ان کے نسب میں خارجہ کو زید پر مقدم کیا اور ابن مندہ اور ابو نعیم نے زید کو خارجہ پر مقدم کیا ہے لیکن ابو عمر کی ترتیب درست ہے۔

۶۸۲۹۔ سیدہ حبیبہؓ دختر ابی سفیان

حبیبہ دختر ابوسفیان یہ ابان بن صمعه کا قول ہے۔ ان سے صرف محمد بن سیرین نے روایت کی کہ انہیں حبیبہ دختر ابوسفیان نے بتایا کہ انہوں نے حضور اکرم ﷺ سے ”من مات له ثلاثة من الولد“ سنی اور یہ بھی معلوم نہیں ہو سکا کہ ابوسفیان کی کسی بیٹی کا نام حبیبہ تھا ابو عمر لکھتے ہیں کہ ان کے خیال کے مطابق حبیبہ ابوسفیان کی بیٹی ام حبیبہ کی بیٹی تھی چنانچہ ابن عیینہ نے اپنی حدیث میں زہری سے انہوں نے زینب دختر ام سلمہ سے انہوں نے حبیبہ دختر ام حبیبہ سے انہوں نے اپنی ماں ام حبیبہ سے انہوں نے زینب دختر جحش سے روایت کی کہ ایک بار رسول اللہ صلی اللہ علیہ وسلم خواب سے بیدار ہوئے آپ کا چہرہ سرخ تھا اور کلمہ تو حید پڑھ رہے تھے فرمایا ”بتاہی ہے عربوں کے لئے اس فتنے سے جو قریب آ گیا ہے۔“

اس حدیث کی راوی چار خواتین ہیں جنہیں حضور اکرم صلی اللہ علیہ وسلم کی روایت نصیب ہوئی زینب اور حبیبہ جو حضور کی ربیب تھیں اور ام حبیبہ اور زینب دختر جحش جو آپ کی ازواج میں شامل تھیں۔

اور حبیبہ دختر ام حبیبہ کے والد کا نام عبید اللہ بن جحش تھا جو حبشہ میں جا کر عیسائی ہو گیا تھا اور وہیں مر گیا تھا۔ تینوں نے ان کا ذکر کیا ہے لیکن ابن مندہ اور ابو نعیم نے لکھا ہے کہ حبیبہ حضرت عائشہ کی خادمہ تھیں اور ان دونوں نے ابان بن صمعه سے انہوں نے محمد بن سیرین سے انہوں نے حبیبہ سے روایت کی کہ وہ حضرت عائشہ کے پاس تھیں کہ حضور اکرم ﷺ تشریف لائے اور فرمایا کہ جس شخص کے تین بچے مر جائیں وہ قیامت کے دن دربار خداوندی میں لائے جائیں گے اور حکم ہوگا کہ انہیں بہشت میں لے جاؤ لیکن وہ کہیں گے کہ ہم اس وقت جائیں گے جب ہمارے والدین بھی ہمارا ساتھ دیں گے آخر تیسری یا چوتھی بار ان کی درخواست مان لی جائے گی اور وہ اپنے والدین کے ساتھ بہشت میں داخل ہو جائیں گے۔

۶۸۳۰۔ سیدہ حبیبہؓ دختر سہل انصاریہ

حبیبہ دختر سہل انصاریہ اولاً حضور نے اس خاتون سے نکاح کرنا چاہا لیکن پھر ارادہ بدل دیا اور انہوں نے ثابت بن قیس بن شماس سے نکاح کر لیا ان سے عمرہ نے روایت کی اور یہ وہی ہیں جنہوں نے اپنے شوہر ثابت بن قیس بن شماس سے خلع کیا تھا۔ حالانکہ ہم پہلے لکھ آئے اور ثابت بن قیس سے خلع کرنے والی عورت جمیلہ دختر ابی بن سلول تھی۔ عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے عبدالقدوس سے انہوں نے بکر بن حنیس سے انہوں نے حجاج سے انہوں نے عمرو بن شعیب سے انہوں نے والد سے انہوں نے عبداللہ بن عمرو سے (ح) اور حجاج نے محمد بن سلیمان بن ابو حمہ سے انہوں نے اپنے چچا سہل بن ابو حمہ سے روایت کی کہ حبیبہ دختر سہل ثابت بن قیس کی بیوی تھی مگر اسے ناپسند کرتی تھیں کیونکہ وہ بد صورت تھا وہ حضور اکرمؐ کی خدمت میں گئیں اور گزارش کی یا رسول اللہ میں اپنے خاوند کا چہرہ دیکھ نہیں سکتی۔ اگر مجھے اللہ کا ڈرنہ ہو تو میں اس کے منہ پر تھوک دوں حضور اکرمؐ نے فرمایا۔ کیا تو اس کا وہ باغ جو اس نے تجھے مہر میں دیا تھا واپس کر دے گی۔ جب اس نے رضا مندی کا اظہار کیا تو آپ نے دونوں میں تفریق فرمادی۔ اسلام میں یہ پہلا خلع تھا۔ اسے ابن جریج یزید بن ہارون ہشیم اور یحییٰ بن ابوزاندہ نے یحییٰ بن سعید انصاری سے انہوں نے عمرہ سے انہوں نے حبیبہ سے روایت کی اور بیان کیا کہ ثابت نے اس سے نکاح کیا اور چونکہ اس کی طبیعت میں شدت تھی اس لیے اس نے بیوی کو پیٹا اور نوبت خلع تک پہنچ گئی۔

تینوں نے ان کا ذکر کیا ہے لیکن ابو عمر کا قول ہے ہو سکتا ہے کہ حبیبہ اور جمیلہ دونوں ابی بن سلول کی بیٹیاں ہوں اور دونوں نے یکے بعد دیگرے ثابت سے نکاح کیا ہو اور دونوں نے خلع کر لیا ہو۔

۶۸۳۱۔ سیدہ حبیبہؓ دختر شریق

حبیبہ دختر شریق انہیں حضور اکرم صلی اللہ علیہ وسلم کی زیارت نصیب ہوئی۔ انہوں نے بدیل بن ورقاء سے روایت کی۔ ان کی حدیث صالح بن کیسان نے عیسیٰ بن مسعود بن حکم زرقی سے انہوں نے اپنی دادی حبیبہ دختر شریق سے روایت کی کہ وہ حج کے موقع پر اپنی دادی عجماء کے ساتھ منیٰ میں تھیں کہ بدیل بن ورقاء حضور کی اونٹنی پر سوار وہاں آگئے اور منادی کی کہ جس شخص نے روزہ رکھا ہوا ہے اسے افطار کر لینا چاہیے کہ آج کھانے پینے کا دن ہے۔ تینوں نے ذکر کیا ہے۔

۶۸۳۲۔ سیدہ حبیبہؓ دختر عبید اللہ بن جحش

حبیبہ دختر عبید اللہ بن جحش جو رسول اکرم ﷺ کی ربیب تھیں اور ان کی والدہ کا نام ام حبیبہ دختر ابوسفیان بن حرب تھا انہوں نے والدہ کی معیت میں حبشہ کو ہجرت کی تھی اور پھر مدینے آگئی تھیں۔ یہ ابن اسحاق اور موسیٰ بن عقبہ کا قول ہے۔ انہوں نے اپنی والدہ سے وہ حدیث روایت کی جس میں چار صحابیات کا نام آتا ہے اور جس کا ذکر حبیبہ بنت ابی سفیان کے تذکرے میں گزر چکا ہے۔ اسے ابن مندہ اور ابو نعیم نے ذکر کیا ہے۔ ابن اثیر لکھتے ہیں کہ ابو موسیٰ نے ابن مندہ پر استدراک کیا ہے حالانکہ اس کی گنجائش نہیں ہے۔

۶۸۳۳۔ سیدہ حبیبہؓ دختر عمرو بن حصن

حبیبہ دختر عمرو بن حصن از بنو عامر بن زریق اسلام لائیں اور حضور ﷺ سے بیعت کی مگر ان سے کوئی حدیث مروی نہیں۔ ان کا تذکرہ ابن مندہ اور ابو نعیم نے لکھا ہے۔

۶۸۳۴۔ سیدہ حبیبہؓ دختر قیس

حبیبہ دختر قیس بن زید بن عامر بن سواد انصاریہ از بنو ظفر اور ان کا تعلق بنو حارث بن عبد اللہ بن معاذ بن عفراء سے تھا۔ حضور ﷺ کی بیعت کی۔

۶۸۳۵۔ سیدہ حبیبہؓ دختر مسعود

حبیبہ دختر مسعود بن خالد از بنو عامر بن زریق انہوں نے حضور صلی اللہ علیہ وسلم سے بیعت کی لیکن ان سے کوئی حدیث مروی نہیں ابن مندہ اور ابو نعیم نے ذکر کیا ہے۔

۶۸۳۶۔ سیدہ حبیبہؓ دختر معتب

حبیبہ دختر معتب بن عبید بن سواد بن ہشم بشر بن حارث کی بیوی تھیں۔ ان کی لڑکی کا نام بریدہ تھا۔ حضور اکرم صلی اللہ علیہ وسلم سے بیعت کی تھی۔

۶۸۳۷۔ سیدہ حبیبہؓ دختر ملیل

حبیبہ دختر ملیل بن وبرہ بن خالد بن نعلان انصاری از بنو عوف بن خزرج حضور اکرم صلی اللہ علیہ وسلم سے بیعت کی اور ان کے شوہر کا نام فروہ بن عمرو بن ووقہ بن عبید بن عامر بن بیاضہ تھا اور بیٹے کا نام عبدالرحمن تھا۔ یہ محمد بن سعد کا قول ہے۔ ابن مندہ اور ابو نعیم نے ذکر کیا ہے۔

۶۸۳۸۔ سیدہ حذافہؓ دختر حارث

حذافہ دختر حارث سعدیہ جو شیماء کے عرف سے مشہور تھیں۔ یہ ابن اسحاق کا قول ہے حضور اکرم صلی اللہ علیہ وسلم کی رضاعی بہن تھیں اور حضور اکرم صلی اللہ علیہ وسلم کی تربیت میں اپنی والدہ کی شریک رہیں تھیں ہم شیماء کے تحت پھر ان کا ذکر کریں گے۔ ابو عمر نے ذکر کیا ہے۔

۶۸۳۹۔ سیدہ حرمہؓ دختر عبدالاسود

حرمہ دختر عبدالاسود بن جذیمہ بن ابو قیس بن عامر بن بیاضہ خزاعیہ ایک روایت میں حرمہ آیا ہے۔ ابو عمر نے یہی لکھا ہے۔ یہی خیال طبری کا ہے۔ ابن حبیب نے حرمہ لکھا ہے۔

۶۸۲۰۔ سیدہ حرمہؓ دختر عبید بن ثعلبہ

حرمہ دختر عبید بن ثعلبہ بن سواد بن غنم انصاریہ از بنو مالک بن خزرج بقول ابن حبیب انہوں نے حضور اکرم ﷺ سے بیعت کی۔

۶۸۲۱۔ سیدہ حزمہؓ دختر قیس فہریہ

حزمہ دختر قیس فہریہ جو فاطمہ دختر قیس کی بہن تھیں۔ ان سے سعید بن زید بن عمرو بن نفیل نے نکاح کیا اور ان سے اولاد ہوئی۔ ان کی حدیث زہری نے عبید اللہ بن عبد اللہ سے روایت کی تینوں نے ذکر کیا ہے۔
حزمہ: حاء پرز اور زاء ساکن ہے۔

۶۸۲۲۔ سیدہ حسانہؓ مزینہ

حسانہ مزینہ ان کا نام جثامہ تھا حضور اکرم صلی اللہ علیہ وسلم نے حسانہ بنا دیا۔ یہ خاتون خدیجہ الکبریٰ رضی اللہ تعالیٰ عنہا کی دوست تھیں حضور اکرم صلی اللہ علیہ وسلم ان سے مروت سے پیش آتے تھے اور اسے پاس داری عہد کا نام دیا کرتے جو اہل ایمان کی علامت ہے۔

ابن ابوملیکہ نے حضرت عائشہ رضی اللہ تعالیٰ عنہا سے روایت کی ہے کہ ایک دفعہ ایک بڑھیا حضور اکرم صلی اللہ علیہ وسلم کی خدمت میں حاضر ہوئی فرمایا کون ہو؟ اس نے عرض کیا میں جثامہ مزنیہ ہوں فرمایا تم جثامہ نہیں بلکہ حسانہ ہوں پھر بڑی توجہ اور مہربانی سے اس کی اور اہل خاندان کی خیریت دریافت کی۔ فرمایا کہ ہمارے بعد تمہیں کوئی تکلیف تو نہیں ہوئی۔ اس نے خیر وعافیت بیان کی اور چلی گئی۔

اس کے جانے کے بعد حضرت عائشہ نے گزارش کی یا رسول اللہ! یہ بڑھیا کون تھی جس میں آپ نے اتنی دل چسپی لی اور اتنی مہربانی اور شفقت کا اظہار کیا۔ حضور اکرم نے فرمایا یہ بڑھیا خدیجہ الکبریٰ کی دوست تھی اور اس سے ملنے اکثر آیا کرتی تھی اور حسن عہد شرط ایمان ہے ابو عمر اور ابو موسیٰ نے ان کا ذکر کیا ہے۔

بقول ابو عمر یہ روایت اس سے جو خولی دختر ثویب سے مذکور ہے بہتر ہے۔

ثابت نے انس سے روایت کی کہ حضور اکرم ﷺ جب کوئی تحفہ بھیجنے کا ارادہ فرماتے تو حکم دیتے کہ جاؤ فلاں چیز فلاں خاتون کو دے آؤ کیوں کہ وہ خدیجہ کی سہیلی تھی یا وہ خدیجہ سے پیار کرتی تھی۔

۶۸۲۳۔ سیدہ حسنہؓ والدہ شرجیل

حسنہ شرجیل بن حسنہ کی والدہ تھیں۔ انہوں نے حبشہ کو ہجرت کی تھی۔ ابراہیم بن سعد نے مہاجرین حبشہ میں بنو جحج بن عمرو سے سفیان بن معمر بن حبیب بن وہب بن حذافہ جحج ان کے دو بیٹوں خالد اور جنادہ ان کی والدہ حسنہ اور ان کے اخیانی بھائی شرجیل کا ذکر کیا ہے۔ ابن مندہ اور ابو نعیم نے ان کا ذکر کیا ہے۔

۶۸۴۴۔ سیدہ حفصہؓ دختر حاطب

حفصہ دختر حاطب بن عمرو بن عبید بن امیہ بن زید انصاریہ اوسیہ حارث بن حاطب کی بہن تھیں اور بقول ابن حبیب حضور صلی اللہ علیہ وسلم سے بیعت کی تھی۔

۶۸۴۵۔ سیدہ حفصہؓ دختر عمر رضی اللہ عنہما

حفصہ دختر عمر بن خطاب ہم ان کا نسب ان کے والد کے ترجمے میں بیان کر آئے ہیں۔ بنی عدی بن کعب سے تھیں۔ زینب دختر مظعون جن کے بھائی کا نام عثمان تھا۔ حفصہ اور عبداللہ بن عمر کی والدہ تھیں اور جناب حفصہ نے ہجرت کی تھی۔ ان کے پہلے خاوند کا نام حنیس بن حذافہ سہمی تھا جو بدر میں شریک تھے اور مدینے میں فوت ہوئے تھے۔

جب حفصہ بیوہ ہو گئیں تو حضرت عمرؓ نے پہلے ابو بکرؓ کو اور پھر عثمانؓ کو ان سے نکاح کی درخواست کی لیکن وہ دونوں ٹال گئے۔ انہوں نے حضور اکرمؐ سے ان احباب کی بے رخی کا گلہ کیا تو آپ نے فرمایا گھبراؤ نہیں عثمان کو (جو ان دنوں رنڈوے تھے) حفصہ سے بہتر بیوی مل جائے گی اور حفصہ کو عثمان سے بہتر خاوند مل جائے گا۔ حضور اکرمؐ نے حفصہ سے نکاح کر لیا تو حضرت ابو بکرؓ نے حضرت عمرؓ سے کہا۔ میری طرف سے دل میں کوئی کدورت نہ رکھنا کیونکہ میں رسول کریم کے راز کو افشا نہیں کرنا چاہتا تھا اگر حضورؐ کا ارادہ نہ ہوتا تو میں نکاح کر لیتا حضور اکرم صلی اللہ علیہ وسلم نے یہ نکاح حسب روایت اکثر سیرت نگاروں کے تیسرے سال ہجری میں کیا اور ابو عبیدہ کہتے ہیں کہ اس نکاح کا انعقاد دوسرے سال ہجری میں ہوا۔ اس سے پہلے حضرت عائشہؓ آپ کے عقد میں آچکی تھیں۔ ایک موقع پر حضور اکرم صلی اللہ علیہ وسلم نے اس خاتون کو طلاق دے دی تھی لیکن پھر جبرئیل کے کہنے پر کہ یہ خاتون جنت میں بھی آپ کے ساتھ ہوں گی رجوع فرمایا تھا۔ آپ کی یہ زوجہ صوامہ (کثرت سے روزہ رکھنے والی) اور توامہ (احکام دین کی بجا آوری میں پورا اہتمام کرنے والی) تھیں۔

موسیٰ بن علی بن رباح نے اپنے والد سے انہوں نے عقبہ بن عامر سے روایت کی کہ جب حضور اکرم صلی اللہ علیہ وسلم نے حفصہ کو طلاق دی اور حضرت عمرؓ کو اس کا علم ہوا تو انہوں نے شدت غم سے سر پر مٹی ڈالی اور کہنے لگے اس کے بعد اب اللہ کی نگاہ میں عمر اور اس کی لڑکی کی کوئی قدر و قیمت نہیں رہی۔ اس پر جبرائیل علیہ السلام نازل ہوئے اور حضور اکرم صلی اللہ علیہ وسلم کو حضرت عمر کی خاطر رجوع کر لینے کا مشورہ دیا۔

ابو الفضل بن ابوالحسن مخزومی نے باسنادہ ابو یعلیٰ سے انہوں نے ابو کریم سے انہوں نے یونس بن بکیر سے انہوں نے اعمش سے انہوں نے ابوصالح سے انہوں نے ابن عمر سے روایت کی کہ ایک دفعہ حضرت عمرؓ بیٹی سے ملنے گئے تو وہ بیٹھی رو رہی تھیں پوچھا کیا تجھے پھر طلاق ہو گئی ہے دیکھو ایک دفعہ پیشتر ازیں بھی تجھے طلاق مل چکی ہے اگر پھر یہ صورت حال پیش آگئی تو میں تم سے ہرگز کلام نہیں کروں گا۔

اور حضرت عمرؓ نے بوقت وفات جناب حفصہ کے لئے غابہ میں کچھ مال کی وصیت کی تھی۔ جب وہ فوت ہونے لگیں تو انہوں نے وہی مال اپنے بھائی کے نام وصیت کر دیا کہ وہ مال فی سبیل اللہ صدقہ کر دیا جائے۔

جناب حفصہ نے حضور اکرم ﷺ سے روایت کی اور ان سے ان کے بھائی عبداللہ نے روایت کیا۔ ہمیں کئی آدمیوں نے باسناد ہم ابو عیسیٰ سے انہوں نے اسحق بن منصور سے انہوں نے معن سے انہوں نے مالک سے انہوں نے ابن شہاب سے انہوں نے سائب بن یزید سے انہوں نے مطلب بن ابوداعہ سہمی سے انہوں نے حفصہ سے روایت کی کہ انہوں نے حضور اکرم صلی اللہ علیہ وسلم کو اپنی کالی چادر میں بیٹھ کر نماز پڑھتے دیکھا۔ آپ قرآن مجید کی تلاوت فرماتے اور پھر سب سب کتبج کر تلاوت شروع کرتے اور نماز طویل سے طویل تر ہوتی چلی جاتی۔

ابوالحرم بن ریان نے باسناد یحییٰ بن یحییٰ سے انہوں نے مالک سے انہوں نے نافع سے انہوں نے ابن عمر سے انہوں نے حفصہ سے روایت کی کہ جب مؤذن صبح کی اذان ختم کرتا تو حضور اکرم صلی اللہ علیہ وسلم قبل از نماز صبح دو مختصر سی رکعتیں ادا کرتے تھے۔

ام المؤمنین نے اس زمانے میں وفات پائی جب امیر معاویہ نے حضرت حسن بن علی رضی اللہ عنہما سے خلافت لے لی۔ یہ واقعہ جمادی الاولیٰ اکتالیس سال ہجری میں پیش آیا تھا۔ ایک روایت میں ان کی وفات ۴۵ ہجری میں اور ایک میں ۴۷ ہجری مذکور ہے۔ تینوں نے ان کا ذکر کیا ہے۔

۶۸۳۶۔ سیدہ حقہ دختر عمرو

حقہ دختر عمرو انہیں حضور اکرم صلی اللہ علیہ وسلم کی صحبت نصیب ہوئی اور انہیں ماشاء اللہ قبلتین (بیت المقدس اور مسجد حرام) کی طرف نماز ادا کرنے کی سعادت ملی۔ شریک نے عاصم احول سے انہوں نے ابو مجلز سے انہوں نے حقہ دختر عمرو سے روایت کی کہ انہوں نے حضور اکرم صلی اللہ علیہ وسلم کی زیارت کی اور قبلتین کی طرف نماز ادا کی اور جب بھی احرام باندھتی یا ارادہ کرتی تو میں اپنا جامہ دان کھول کر جو لباس بھی پسند کرتی پہن لیتی حتیٰ کہ زعفرانی رنگ کے بھی کپڑے پہنے تینوں نے ذکر کیا ہے۔

۶۸۳۷۔ سیدہ حکیمہ دختر غیلان

حکیمہ دختر غیلان ثقفیہ یعلیٰ بن مرہ کی بیوی تھیں۔ اپنے شوہر سے روایت کی لیکن یہ معلوم نہیں ہو سکا آیا انہیں حضور اکرم ﷺ سے سماع نصیب ہوا یا نہیں۔ صرف ابو عمر نے ان کا ذکر کیا ہے۔

حکیمہ: حاء پر پیش اور کاف پر زبر ہے۔

۶۸۳۸۔ سیدہ حلیمہ دختر ابو ذؤیب

حلیمہ دختر ابو ذؤیب ان کا نام تھا۔ عبداللہ بن حارث بن شجنہ بن جابر بن رزام بن ناصرہ بن سعد بن بکر بن ہوازن۔ ابو عمر نے اس نسب کو اسی طرح نقل کیا ہے اور ابو خثیمہ نے اس سے اتفاق کیا ہے لیکن ہشام بن کلبی اور ابن ہشام نے یوں بیان کیا ہے شجنہ بن جابر بن رزام بن ناصرہ بن نصیب بن نصر بن سعد بن بکر بن ہوازن یہ سلسلہ اصح ہے لیکن ابن کلبی نے ابو ذؤیب کا نام حارث بن عبداللہ بن شجنہ لکھا ہے اور ابن ہشام نے باقی اس کی طرح نسب ذکر کیا ہے۔ اور بلاذری نے ان دونوں سے اتفاق کیا ہے۔

ابو جعفر نے باسنادہ تالیوس عن ابن اسحق سے روایت کی کہ جب بعد از ولادت حضور اکرم ﷺ کو اپنی والدہ کے سپرد کیا گیا تو انہوں نے حضور اکرم ﷺ کے لئے دودھ پلائی کی تلاش شروع کر دی اور آخر کار حلیمہ سعدیہ بنت ابی ذؤیب یعنی عبداللہ بن حارث بن شجنہ بن جابر بن رزام بن ناصرہ بن سعد بن بکر بن ہوازن اور یہ رسول اللہ صلی اللہ علیہ وسلم کی رضاعی والدہ تھیں۔ ان سے عبداللہ بن جعفر بن ابوطالب نے روایت کی۔

عبید اللہ بن احمد بغدادی نے باسنادہ یونس سے انہوں نے ابن اسحق سے انہوں نے جہم بن ابوجہم سے جو بنو تمیم کی ایک خاتون کے مولیٰ تھے اور حارث بن حاطب کے پاس تھے اور جنہیں حارث بن حاطب کا مولیٰ کہتے ہیں۔ روایت کی کہ مجھ سے اس آدمی نے بیان کیا جس نے عبداللہ بن جعفر بن ابوطالب سے سنا انہوں نے بیان کیا کہ مجھے حلیمہ سعدیہ حضور اکرم صلی اللہ علیہ وسلم کی دودھ پلائی نے بتایا کہ وہ بنو سعد بن بکر کی کچھ خواتین کی معیت میں مکے آئیں۔ قحط سالی تھی۔ ہم ایک دہلی پتلی گدھی پر سوار تھے جو چلنے سے لاچار تھی میرے ساتھ ایک بچہ تھا اور ایک اونٹنی۔ بخدا ہم رات بھر سونہ سکے میرا بچہ میرے پاس تھا اور میرے پستانوں میں دودھ کا قطرہ نہ تھا اور نہ اونٹنی کے لئے چارہ تھا کہ اسے کھلاتی۔ میں ان خواتین کے ساتھ مکہ آئی کوئی دودھ پلائی ایسی نہ تھی جس کے سامنے حضور اکرم ﷺ کو پیش کیا گیا ہو اور اس نے انکار نہ کیا ہو کیونکہ آپ یتیم تھے اور ظاہر ہے کہ ایک بیوہ ماں بچے کی دودھ پلائی کے ساتھ اتنی بھلائی تو نہیں کر سکتی جتنی کہ ایک باپ سے توقع رکھی جاتی۔ یہ عجیب اتفاق ہے کہ سوائے میرے دودھ پلائیوں کو بچے مل گئے۔ میں نے اپنے شوہر سے کہا میں خالی ہاتھ واپس نہیں جانا چاہتی۔ اس لئے میں جاتی ہوں اور اس یتیم بچے ہی کو لے آتی ہوں شوہر نے کہا جو تیری مرضی ہو کر لے چنانچہ میں گئی اور حضور کو اٹھالائی۔ ان کے آنے کی دیر تھی کہ میرے پستانوں میں دودھ اتر آیا اور میرے بیٹے نے خوب پیٹ بھر کر پیا میرا شوہر اونٹنی کی طرف گیا تو اس کا ہونا بھی دودھ سے بھرا ہوا تھا چنانچہ ہم نے اس کا دودھ دوہا اور سیر ہو کر پیا میرے خاوند نے مجھ سے کہا اے حلیمہ بخدا تو نے بڑا مبارک بچہ حاصل کیا ہے۔ اور پوری حدیث ذکر کی اور ان معجزات کا بھی ذکر کیا ہے جو ان کے متعلق مشہور ہیں۔

ابوالفضل بن ابوالحسن فقیہ نے باسنادہ احمد بن علی بن مثنیٰ سے انہوں نے عمرو بن ضحاک بن مخلد سے انہوں نے جعفر بن یحییٰ بن ثوبان سے وہ کہتے تھے کہ ہم نے عمارہ بن ثوبان سے روایت کی کہ انہیں ابوالطفیل نے بتایا کہ رسول اکرم ﷺ جعرانہ میں تھے اور گوشت تقسیم فرما رہے تھے۔ میں ان دنوں لڑکا تھا اور اونٹ کا ایک عضو اٹھائے ہوئے تھا کہ ایک بدو عورت آگئی اور آپ نے اپنی چادر بچھا کر اسے بٹھایا میں نے پوچھا یہ کون ہے؟ بتایا گیا کہ حضور سرور کائنات کی رضاعی والدہ ہے۔ اس کے شوہر کا نام حارث بن عبدالعزیٰ بن رفاعہ بن ملان بن ناصرہ فصیہ بن نصر بن سعد بن بکر۔ ابن ہشام کی سیرت میں ”قصیہ“ اور ”قصیہ“ دونوں نام مذکور ہیں۔ لیکن صحیح قصیہ ہے یہ ابن درید کا قول ہے اور یہ ”قصیہ“ کی تصغیر ہے۔ تینوں نے ان کا ذکر کیا ہے۔

۶۸۴۹۔ سیدہ حمامہ رضی اللہ تعالیٰ عنہا

حمامہ ابو عمر نے ان کا ذکر ان لوگوں میں کیا ہے جنہیں کفار مکہ اسلام لانے کے جرم میں تکلیف پہنچاتے تھے انہیں حضرت ابو بکر رضی اللہ تعالیٰ عنہ نے خرید کر آزاد کر دیا تھا۔ یہ ابن الدباغ کا قول ہے۔

۶۸۵۰۔ سیدہ حمزہؓ دختر جحش

حمزہ دختر جحش بن ریاب تھا۔ ان کی کنیت ام حبیبہ تھی۔ ان کا نسب ہم ان کے بھائیوں عبداللہ و عبید کے ترجمے میں بیان کر آئے ہیں۔ ابن مندہ نے حمزہ دختر جحش لکھا ہے۔ ایک روایت میں حبیبہ بھی آیا ہے۔ ابو عمر نے بھی یہی نام لکھا ہے۔ یہ خاتون اور ان کی بہن ام حبیبہ کو کثرت حیض کا عارضہ تھا اور ان کی ایک بہن زینب دختر جحش حضور اکرمؐ کی ازواج میں شامل تھیں۔

حمزہ مصعب بن عمیر کی زوجہ تھیں جو غزوہ احد میں مارے گئے تھے اور حمزہ نے طلحہ بن عبید اللہ سے نکاح کر لیا تھا اور ان سے دو بیٹے محمد اور عمران پیدا ہوئے تھے حمزہ کی والدہ کا نام امیمہ تھا جو حضور اکرمؐ کی چھوٹی بیٹی تھیں نیز اس خاتون نے حضرت عائشہ کے خلاف افک کے معاملے کو اپنی بہن کی حمیت کی وجہ سے بڑی ہوادی تھی حالانکہ ان کی بہن نے اس سلسلے میں خاموشی اختیار کی تھی۔

ایک روایت میں ہے کہ انہیں حد قذف لگائی گئی تھی اور ایک دوسری روایت میں ہے کہ کسی کو بھی حد نہیں ماری گئی تھی۔ اس خاتون نے ہجرت کی تھی نیز وہ غزوہ احد میں اسلامی لشکر کے ساتھ تھیں۔ جہاں پیاسوں کو پانی پلانے، زخموں کو اٹھانے اور ان کی مرہم پٹی میں بڑی سرگرم رہی تھیں۔ انہوں نے حضور اکرمؐ سے روایت کی اور ان کے بیٹے نے روایت کی ان سے کئی آدمیوں نے بائنا دہم جو ابو عیسیٰ تک جاتا ہے بیان کیا کہ محمد بن بشار نے ابو عامر عقدی سے انہوں نے زہیر بن محمد سے انہوں نے عبداللہ بن محمد بن عقیل سے انہوں نے ابراہیم بن محمد بن طلحہ سے انہوں نے اپنے چچا عمران بن طلحہ سے انہوں نے اپنی والدہ حمزہ سے روایت کی کہ وہ شدید استحاضہ کی مریضہ تھیں حضور اکرمؐ کی خدمت میں آئیں کہ اپنی حالت بتا کر فتویٰ دریافت کروں کہ میں نہ نماز پڑھ سکتی تھی نہ روزہ رکھ سکتی تھی آپ نے فرمایا روئی استعمال کرو کہ خون کو چوس لیتی ہے یا لنگوٹ باندھ لو یا کپڑا رکھ لو۔ میں نے عرض کیا۔ یہ سب طریقے آزما چکی ہوں۔ یہ تو پانی کی طرح جاری ہے آپ نے فرمایا میں تجھے دو صورتیں بتاؤں گا تو ان میں سے جس پر بھی عمل کرے گی وہ جائز ہوگا۔

تینوں نے ان کا ذکر کیا ہے ابن مندہ کے خیال میں حمزہ اور حبیبہ ایک ہی ہے ابو نعیم نے ان کا نام ام حبیبہ اور کنیت حمزہ لکھی ہے۔ ابو عمر لکھتا ہے کہ حمزہ اور حبیبہ دو مختلف خواتین ہیں۔ ابن اثیر لکھتے ہیں میں نے کنیتوں کا تتبع کیا تو معلوم ہوا کہ ابو نعیم نے کنیتوں کے بیان میں کوئی ایسا اشارہ نہیں کیا جس سے کوئی فیصلہ کیا جاسکے۔ ہاں ابو عمر نے بصراحت لکھ دیا ہے کہ یہ دو مختلف خواتین ہیں۔ ایک کا نام ام حبیبہ بنت جحش بن ریاب اسدی زینب اور حمزہ دختر ان جحش کی بہن تھیں۔ اکثر لوگ ہاء کو ساقط کر کے ”ام حبیب“ کہتے ہیں۔ اور دوسری کا حمزہ ہے۔ ایک روایت میں ام حبیب بہ سقوط ہا بھی آیا ہے جو عبدالرحمن بن عوف کی زوجہ تھیں اور جو مرض استحاضہ میں مبتلا تھیں بعض اہل سیر کہتے ہیں کہ استحاضہ کی مریضہ حمزہ تھیں لیکن اہل حدیث کی رائے میں دونوں بہنیں اس مرض کا شکار تھیں اور جو لوگ زینب دختر جحش زوجہ رسول اکرم صلی اللہ علیہ وسلم کو بھی مستحاضہ لکھتے ہیں وہ غلطی پر ہیں۔

ابن مالولانے جحش کے دونوں بیٹوں عبداللہ اور عبید کا ذکر کیا ہے اور پھر ان کی بہنوں کا ذکر کیا ہے کہ زینب حضور اکرم صلی اللہ علیہ وسلم کے حرم میں ام حبیبہ عبدالرحمن بن عوف کے گھر میں اور حمزہ طلحہ بن عبید اللہ کی زوجہ تھیں اور وہ آخر الذکر دونوں مستحاضہ تھیں اس لحاظ سے ان کا ترجمہ ابو عمر کے ترجمے کی طرح ہے واللہ اعلم ہم کنیتوں کے عنوان کے تحت پھر ان کا ذکر کریں گے۔

۶۸۵۱۔ سیدہ حمزہؓ دختر ابوسفیان

حمزہ دختر ابوسفیان بن حرب بن امیہ۔ ابو موسیٰ نے اجازت ابو غالب احمد بن عباس کوشیدی سے انہوں نے ابو بکر بن ریزہ سے انہوں نے ابو القاسم طبرانی سے انہوں نے ابو مسلم الکشتی سے انہوں نے ابن عائشہ سے انہوں نے حماد بن سلمہ سے انہوں نے ہشام بن عروہ سے انہوں نے اپنے والد سے انہوں نے زینب دختر ابوسلمہ سے انہوں نے ام حبیبہ سے روایت کی کہ انہوں نے رسول کریم رؤف ورحیمؐ سے گزارش کی یا رسول اللہ! کیا آپ کو حمزہ دختر ابوسفیان کا خیال ہے؟ فرمایا اسے میں کیا کروں؟ انہوں نے گزارش کی آپ اس سے نکاح کر لیں فرمایا کیا میرے لئے جائز ہوگا۔

اور کئی آدمیوں نے اسے ہشام سے روایت کیا ہے لیکن نام نہیں لیا البتہ کچھ لوگوں نے عزہ اور کچھ نے درہ لکھا ہے۔

۶۸۵۲۔ سیدہ حمیمہؓ دختر صنیعی

حمیمہ دختر صنیعی بن صحراز بنوکعب بن سلمہ از انصار۔ براء بن معرور کی زوجہ اور میرے خیال میں ان کی عم زاد تھیں کیونکہ براء بن معرور بن صحراز بنوکعب بن سلمہ انصار سے تھے براء کے بعد ان سے زید بن حارثہ نے نکاح کیا تھا بقول محمد بن سعد کاتب وادی انہوں نے اسلام لا کر آپ سے بیعت کی تھی۔ ابن مندہ اور ابو نعیم نے ذکر کیا ہے۔

۶۸۵۳۔ سیدہ حمیمہؓ دختر ابوطلحہ

حمیمہ دختر ابوطلحہ بن عبدالعزیٰ بن عثمان بن عبدالدار۔ ابن جریج نے قرآن کی آیت إِلَّا مَا قَدْ سَلَفَ کے بارے میں عکرمہ مولیٰ ابن عباس سے روایت کیا کہ اسلام نے چار عورتوں اور ان کے سوتیلے بیٹوں کے درمیان تفریق کی۔ ان میں حمیمہ دختر ابوطلحہ بھی تھیں جو خلف بن اسد بن عاصم بن بیاض خزاعی کے پاس تھی چنانچہ خلف کے بعد وہ اسود بن خلف کی بیوی بن گئی تھی۔ ابو موسیٰ نے ذکر کیا ہے۔

۶۸۵۴۔ سیدہ حواء ام بجد انصاریہ

حواء ام بجد انصاریہ یہ خاتون انصار میں اپنے شوہر سے پہلے اسلام لائیں اور حضور اکرم ﷺ کی بیعت کی ان کے خاوند کا نام قیس بن خطیم اور والد کا نام یزید بن سکن بن کرز بن زعوراء از بنو عبد الاشہل تھا۔ یہ ابو نعیم کا قول ہے کہ ایک روایت میں حواء دختر رافع بن امرأ القیس از بنو عبد الاشہل مذکور ہے۔ ابو نعیم نے یہ سارا فلسفہ ابن اسحق سے انہوں نے عاصم بن عمر بن قتادہ سے لیا ہے۔ ابو نعیم کی رائے میں یزید بن سکن کی بیٹی ام بجد ہے حالانکہ ام بجد وہ خاتون ہیں جو رافع کی بیٹی ہیں۔ ابن مندہ نے حواء دختر زید بن سکن اشہلیہ کو قیس بن خطیم کی بیوی کہا جنہوں نے اسلام قبول کر کے ہجرت کی اور اسی خاتون کو ام بجد کہتے ہیں۔ ابن مندہ نے ایک دوسرا ترجمہ حواء دختر رافع پر لکھا اور اسے پہلی خاتون سے مختلف خاتون قرار دیا لیکن ابو نعیم نے ایک ترجمہ حواء دختر زید بن سکن پر دوسرا حواد دختر زید بن سکن بن کرز بن زعوراء پر جو قیس بن خطیم کی بیوی تھی لکھا ہے تیسرا ترجمہ حواء انصاریہ پر لکھا ہے جو ابن بجدہ کی دادی تھی۔ اس طرح ابو نعیم نے تین ترجمے لکھ دیئے ہیں جن کے بارے میں مفصل بحث کریں گے۔

ہشام بن سعد نے زید بن اسلم سے انہوں نے ابو بجد سے انہوں نے اپنی دادی حواء جو بیعت کرنے والوں میں سے تھیں

سے روایت کی کہ انہوں نے رسول کریم ﷺ کو فرماتے سنا کہ صبح کی نماز میں اسفار کیا کرو کہ اس میں زیادہ اجر ہے اور اس حدیث کو ابو عمر اور ابو نعیم نے اس ترجمے میں بیان کیا ہے اور اسی طرح ان دونوں نے اور ابن مندہ نے مالک سے انہوں نے زید بن اسلم سے انہوں نے عمرو بن معاذ سے انہوں نے دادی حواء سے انہوں نے رسول اکرم ﷺ سے روایت کی آپ نے فرمایا سائل کے سوال کو رد مت کرو اور کچھ نہ ہو تو روٹی کا جلا ہوا ٹکڑا ہی دو اس سے ابو نعیم اور ابن مندہ نے نتیجہ اخذ کیا ہے کہ یہ دونوں خواتین ایک ہیں لیکن ابو عمر کے نزدیک یہ صرف اختلاف فی الاسناد ہے چنانچہ وہ کہتے ہیں کہ انہوں نے اس اضطراب فی الاسناد کو کتاب التمهید میں بیان کر دیا ہے اور ابو عمر کا قول ہے کہ کچھ ایسے لوگ بھی ہیں جو اس خاتون اور حواء دختر زید بن سکن کو ایک قرار دیتے ہیں۔ تینوں نے ان کا ذکر کیا ہے لیکن ابن مندہ نے ان کا ترجمہ حواء دختر سکن اشہلیہ کے نام سے لکھا ہے۔

۶۸۵۵۔ سیدہ حواء دختر رافع

حواء دختر رافع بن امرأ القیس از بنو عبد الاشبہل بقول ابن سعد انہوں نے حضور اکرم سے بیعت کی ابن مندہ نے اختصاراً ذکر کیا ہے۔

۶۸۵۶۔ سیدہ حواء دختر زید بن سکن

حواء دختر زید بن سکن انصاریہ از بنو عبد الاشبہل مدنی تھیں اور عمرو بن معاذ اشہلی کی دادی تھیں۔

ابو یاسر بن ابی حبہ نے باسنادہ عبد اللہ بن احمد سے انہوں نے اپنے والد سے انہوں نے روح سے انہوں نے مالک سے انہوں نے زید بن اسلم سے انہوں نے ابن بجید انصاری سے انہوں نے اپنی دادی سے انہوں نے حضور اکرم صلی اللہ علیہ وسلم کو فرماتے سنا کہ سائل کو چلی روٹی کا ٹکڑا ہی دے دو لیکن رد نہ کرو۔

اسی خاتون سے عمرو بن معاذ نے روایت کی اور امام احمد نے اس حدیث کو حواء جدہ عمرو بن معاذ کے ترجمے میں بیان کیا ہے۔ اس بناء پر حواء ابن بجید کی بھی دادی ہوں گی اور ابو نعیم اور ابو عمر نے اس ترجمے سے پہلے اس حدیث کو حواء ام بجید کے ترجمے میں لکھا ہے اور ابو عمر نے اس ترجمے میں بھی اس کا ذکر کیا ہے۔ اس لحاظ سے انہوں نے انہیں دو تراجم میں ذکر کیا ہے۔ اس سے معلوم ہوتا ہے کہ دونوں ایک ہیں حالانکہ انہوں نے دو شمار کی ہیں۔ ابو عمر اور ابن مندہ نے ان کا ذکر ہے۔

۶۸۵۷۔ سیدہ حواء دختر زید بن سنان

حواء دختر زید بن سنان بن کرز بن زعمراء انصاریہ بقول مصعب اس خاتون نے اسلام قبول کیا اور خاوند سے چھپائے رکھا۔ جب ان کا خاوند قیس بن خطیم جو شاعر تھا قریش کا حلیف بننے کے آیا تو حضور اکرم ﷺ نے اسلام کی دعوت دی۔ اس نے آپ سے مدینے آنے تک مہلت مانگی حضور رسالت مآب نے اسے اپنی بیوی سے اجتناب کا حکم دیا کیونکہ وہ اسلام قبول کر چکی تھیں اور فرمایا کہ بیوی کے ساتھ حسن سلوک سے پیش آئے قیس نے حضور کے حکم کی تعمیل کی جب حضور اکرم کو اس کا علم ہوا تو فرمایا کہ قیس نے اپنا وعدہ پورا کیا۔

بعض علماء نے مصعب کی اس روایت کو غلط قرار دیا ہے وہ کہتے ہیں کہ اس خاتون کے خاوند کا نام قیس بن شماس تھا اور قیس بن

خطیم ہجرت سے پہلے ہی مارا گیا تھا ابو عمر کہتے ہیں کہ مصعب کی روایت درست ہے اور قیس بن شماس قیس بن خطیم سے عمر میں بڑا ہے اور یہ اسلام کو نہ پاسکا البتہ اس کا بیٹا ثابت بن قیس بن شماس مسلمان ہو گیا تھا۔ ابو عمر نے اس خاتون کا ذکر کیا ہے۔

ابن اثیر لکھتے ہیں کہ ابن اسحاق نے مصعب کی رائے سے اتفاق کیا ہے اور اس خاتون کو قیس بن خطیم کی زوجہ قرار دیا ہے۔ ابو جعفر نے باسنادہ یونس سے انہوں نے ابن اسحاق سے انہوں نے عاصم بن عمرو بن قتادہ سے روایت کی کہ حواء دختر یزید بن سکن مدینے میں قیس بن خطیم کی بیوی تھیں۔ ان کی والدہ کا نام عقرب دختر معاذ تھا جو سعد بن معاذ کی بہن تھیں۔ حواء نے (اپنے خاوند قیس سے چھپ کر) ایمان قبول کر لیا۔ وہ جب بھی گھر آتا عورت کو نماز پڑھتے دیکھتا تو ان کے کپڑے لے کر بیوی کے سر پر رکھ دیتا اور کہتا کہ تم نے ایک ایسا دین اختیار کر لیا ہے جسے ہم نہیں سمجھ سکتے نیز وہ حضور اکرم ﷺ کی تعمیل میں اپنی بیوی سے معترض نہ ہوتا میرے خیال کے مطابق مصعب اور ابن اسحاق کی بات درست ہے کیونکہ وہ عالم ہیں اور مدنی ہیں۔ نیز وہ عاصم بن عمر سے روایت کرتے ہیں جو انصار کے بارے میں اعلم الناس شمار ہوتے ہیں۔ واللہ اعلم اور اہل مکہ اپنی گھاٹیوں سے اچھی طرح واقف ہیں۔

ابو عمر نے اس خاتون کو قیس بن خطیم کی بیوی لکھا ہے لیکن ابن مندہ اور ابو نعیم نے اس خاتون کو اول الذکر ہی قرار دیا ہے جیسا کہ ہم بیان کر آئے ہیں۔ عدوی نے بھی ان کا ذکر یہاں انداز کیا ہے حواء دختر یزید بن سکن بن کرز بن زعوراء از بنو عبد الاشہل جو ثابت بن قیس بن خطیم کی والدہ تھیں۔ نیز عدوی نے حضور اکرم کے حکم کا بھی ذکر کیا ہے اس لحاظ سے ان کا اور ابو عمر کا خیال ایک سا ہے۔

محمد بن سلام حجتی لکھتے ہیں کہ قیس بن خطیم کی بیوی حواء ایمان لائی ان کا خاوند انہیں روکتا تھا حضور اکرم ﷺ کو خاتون کے اسلام کا علم ہو گیا جب وہ موسم حج میں آیا تو حضور نے اس خاتون کے اسلام کے بارے میں اسے بتا دیا اور اس سے عہد لیا کہ وہ اسے نہیں ستائے گا۔ اس نے تعمیل کی۔

ابو عمر نے تین حواء نامی خواتین کا ذکر ہے۔ (۱) حواء انصاریہ ام بجید (۲) حواء دختر یزید بن سکن (۳) حواء دختر یزید بن سنان ابن مندہ نے ایسی دو خواتین کا ذکر کیا ہے (۱) حواء دختر یزید بن سکن ام بجید (۲) حواء دختر رافع لیکن ابو نعیم تینوں کو ایک شمار کرتا ہے ہاں البتہ ہم نے سب کے تراجم لکھ دیئے ہیں۔ واللہ اعلم

۶۸۵۸۔ سیدہ حواءؓ دختر تویت

حواء دختر تویت بن حبیب بن اسد بن عبدالعزیٰ بن قصی قرشیہ اسدیہ مدینے کو ہجرت کی اور عبادت گزار خاتون تھیں۔ عبداللہ بن احمد بن محمد بن عبدالقاہر نے جعفر بن احمد سے انہوں نے حسن بن شاذان سے انہوں نے عثمان بن احمد سے انہوں نے حسن بن مکرم سے انہوں نے عثمان بن عمر سے انہوں نے یونس سے انہوں نے زہری سے انہوں نے عروہ سے انہوں نے حضرت عائشہ رضی اللہ تعالیٰ عنہا سے روایت کیا کہ حواء ان کے قریب سے گزریں اور وہ حضور اکرم کے پاس بیٹھی تھیں کہ حضرت عائشہ رضی اللہ تعالیٰ عنہا نے حضور اکرم ﷺ سے کہا یا رسول اللہ! یہ خاتون حواء رات بھر عبادت میں مشغول رہتی ہے فرمایا تم اتنی عبادت کرو جتنی تم آسانی سے کر سکو بخدا اللہ تو نہیں تھکتا جب تک تم نہ تھک جاؤ۔

ابوعاصم النبیل نے صالح بن رستم سے انہوں نے ابن ابوملیکہ سے انہوں نے حضرت عائشہ رضی اللہ تعالیٰ عنہا سے روایت کہ میں نے حضور اکرم ﷺ سے حواء کو حاضر ہونے کی اجازت لے دی آپ نے اس خاتون سے اچھی طرح خیر و عافیت دریافت کی میں نے پوچھا آپ نے اس خاتون سے اتنا اعتناء کیوں فرمایا۔ حضور اکرم نے جواب دیا یہ خاتون مرحومہ خدیجہ کے زمانے میں آیا کرتی تھی اور شناسائی کا پاس رکھنا شرط ایمان ہے۔

ابوعمر لکھتے ہیں کہ محمد بن موسیٰ شامی نے ابو عاصم سے روایت کی اور خاتون کا نام حواء لکھا لیکن نہ نسب بیان کیا اور ان کے والد کا نام تویت نہ تھا مگر یہ غلط ہے کیونکہ جیسا ہم پہلے بیان کر آئے ہیں اس خاتون کا نام حسانہ مزنہ تھا۔ تینوں نے ذکر کیا ہے۔

۶۸۵۹۔ سیدہ حواءؓ عثمان بن مظعون کی اہلیہ

حواء زوجہ عثمان بن مظعون صحابیات میں ان کا ذکر آیا ہے لیکن کوئی روایت ان سے مذکور نہیں۔ ابن مندہ نے مختصرًا ذکر کیا ہے۔

۶۸۶۰۔ سیدہ حواء عطارہ رضی اللہ تعالیٰ عنہا

حواء عطارہ ابو موسیٰ نے اجازۃ ابو علی محمد بن علی الکاتب اور حسن بن احمد سے ان دونوں نے ابو منصور عبدالرزاق بن احمد سے انہوں نے ابو الشیخ عبداللہ بن محمد سے انہوں نے محمد سے انہوں نے اسحاق بن جمیل سے انہوں نے اسحاق بن فیض سے انہوں نے قاسم بن حکم سے انہوں نے جریر بن ایوب الحمیلی سے انہوں نے حماد بن ابوسلیمان سے انہوں نے زیاد ثقفی سے انہوں نے انس بن مالک سے روایت کی کہ مدینہ میں ایک عورت حواء نامی تھی اس نے حضرت عائشہ رضی اللہ تعالیٰ عنہا کو بتایا کہ میں ہر رات کو رضائے خداوندی کے لیے اپنے آپ کو سنوارتی ہوں اور دلہن کی طرح سنگار کرتی ہوں اور شوہر کے لحاف میں گھس جاتی ہوں لیکن وہ منہ دوسری طرف پھیر لیتا ہے اس طرز عمل سے میں اتنی برا فروختہ ہوں کہ میں اس کی شکل سے بیزار ہوں۔ حضرت عائشہ رضی اللہ تعالیٰ عنہا نے کہا رسول کریم کے آنے تک انتظار کرو۔

اتنے میں آپ تشریف لے آئے فرمایا مجھے حواء کی بو آ رہی ہے تم نے اس سے کچھ خریدا تو نہیں؟ ہم نے عرض کیا ہم نے کچھ نہیں خریدا۔ وہ تو اپنے خاوند کی شکایت کرنے آئی ہے حضور اکرم نے پوچھا تو خاتون نے بالتفصیل بات بیان کی حضور نے فرمایا حواء جاؤ اپنے خاوند کی تابعداری کرو اس نے کہا یا رسول اللہ کیا مجھے اس کا اجر ملے گا حضور اکرم ﷺ نے اس حدیث میں میاں بیوی کے حقوق اور ایام حمل و ولادت اور دودھ پلانے کے اجر کا ذکر فرمایا ابو موسیٰ نے ذکر کیا ہے۔

۶۸۶۱۔ سیدہ حویصلہؓ دختر قطبہ

الحویصلہ دختر قطبہ۔ ابو عمر نے قطبہ کے ترجمے میں ذکر کیا ہے کہ قطبہ نے حضور اکرم صلی اللہ علیہ وسلم کی خدمت میں گزارش کی یا رسول اللہ! میں اپنی طرف سے اور حویصلہ کی طرف سے آپ سے بیعت کرتا ہوں۔

۶۸۶۲۔ سیدہ حیہؓ دختر ابی حیہ

حیہ دختر ابو حیہ ان کی حدیث کو عبداللہ بن عون نے عمرو بن سعید سے انہوں نے ابو زرعہ بن عمرو بن جریر سے انہوں نے حیہ

دختر ابو جیحہ سے روایت بیان کی کہ ایک بار میرے پاس ایک اجنبی آیا میں نے پوچھا کون ہو؟ کہا ابو بکر صدیق۔ پوچھا حضور اکرم کے رفیق کہا ہاں۔ ابن مندہ اور ابو نعیم نے ذکر کیا ہے۔

امیر ابو نصر کہتے ہیں کہ جیحہ میں حاء کے بعد یاء پر تشدید ہے اور یہ جیحہ بنت ابی جیحہ ہیں۔ انہوں نے حضرت ابو بکر سے روایت کی اور ان سے ابو زرعہ بن عمرو بن جریر نے۔

باب الخاء

۶۸۶۳۔ سیدہ خالدہ دختر اسود

خالدہ دختر اسود بن عبد یغوث بن وہب بن عبد مناف بن زہرہ قرشیہ زہریہ عمر بن محمد بن معمر نے ابو القاسم جریری سے انہوں نے ابو اسحاق برکی سے انہوں نے ابو بکر بن محمد بن عبد اللہ بن خلف بن بختیت سے انہوں نے اسماعیل بن موسیٰ الحاسب سے انہوں نے جنادہ بن مغلس سے انہوں نے ابن مبارک سے انہوں نے معمر سے انہوں نے زہری سے انہوں نے عبید اللہ بن عبد اللہ بن عتبہ سے انہوں نے حضرت عائشہ رضی اللہ تعالیٰ عنہا سے روایت کی کہ ایک بار حضور اکرم ﷺ گھر تشریف لائے۔ وہاں ایک عورت کو دیکھا اور دریافت فرمایا یہ کون ہے؟ حضرت عائشہ نے کہا خالدہ دختر اسود بن عبد یغوث ہے حضور حضور اکرم نے فرمایا یاخرج الحی من المیت

یہ حدیث ایک اور طریقے سے بھی روایت کی گئی ہے حضور اکرم نے دریافت کیا یہ کون ہے حضرت عائشہ نے کہا آپ کی ایک خالہ ہیں۔ خالدہ دختر اسود بقول ابن حبیب خالدہ نے ہجرت کی وہ بڑی پارسا خاتون تھیں۔ ابو موسیٰ نے ذکر کیا ہے۔

۶۸۶۴۔ سیدہ خالدہ دختر انس

خالدہ دختر انس انصاریہ ساعدیہ ام بنو حزم محمد بن عمارہ نے ابو بکر بن محمد سے روایت کی کہ خالدہ دختر انس حضور اکرم کے پاس آئیں۔ آپ کے سامنے ایک منتر پیش کیا جس کی آپ نے اجازت دے دی تینوں نے ذکر کیا ہے۔

۶۸۶۵۔ سیدہ خالدہ یا خلدہ دختر حارث

خالدہ یا خلدہ دختر حارث جو عبد اللہ بن سلام کی پھوپھی تھیں۔ محمد بن اسحاق نے عبد اللہ بن سلام کے قصے میں لکھا ہے کہ اس خاتون نے اسلام قبول کیا اور جلد ہی خود کو اسلامی سانچے میں ڈھال لیا حافظ اسماعیل بن محمد بن فضل نے اس آیت وَلَسِنُ أَيِّتِ الدِّينِ أَوْ تُوَالِّكَتَابَ بِكُلِّ آيَةٍ أٰخِرَةٍ کی تفسیر میں اس خاتون کا ذکر کیا ہے۔ ابو موسیٰ نے ذکر کیا ہے۔

۶۸۶۶۔ سیدہ خدامہ دختر جندل

خدامہ دختر جندل اسدیہ ایک روایت میں جرأت ہے انہوں نے ہجرت کی لیکن ان سے کوئی روایت مروی نہیں یہ عروہ بن زبیر اور ابن اسحاق کا قول ہے۔ ابن مندہ اور ابو نعیم نے ذکر کیا ہے۔

۶۸۶۷۔ ام المومنین سیدہ خدیجہؓ دختر خویلد

خدیجہ دختر خویلد بن اسد بن عبد العزلی بن قصی قرشیہ اسد یہ ام المومنین۔ اس خاتون سے حضور اکرم ﷺ نے سب سے پہلے نکاح کیا اور یہی خاتون سب سے پہلے آپ پر ایمان لائیں۔ جاہلیت میں ان کا لقب طاہرہ تھا اور ان کی والدہ فاطمہ دختر زائدہ بن اصم تھیں جس کا نام جناب بن ہدم بن رواحہ بن حجر بن عبد معیص بن عامر بن لوی تھا۔ سیدہ خدیجہ حضور سے پہلے ابو ہالہ بن زرارہ بن نباش بن عدی بن حبیبہ بن صرد بن سلامہ بن جروہ بن اسید بن عمرو بن تمیم تسمی کی بیوی تھیں۔ زبیر نے ان کا نسب یوں بیان کیا ہے اور علی بن عبد العزیز جر جانی لکھتے ہیں کہ ان کے خاوند کا نام ابو ہالہ ہند بن نباش بن زرارہ بن وقدان بن حبیب بن سلامہ بن جروہ بن اسید بن عمرو بن تمیم تھا۔ اس کے بعد اس بات میں دون متفق ہیں کہ ابو ہالہ کے بعد ان کی شادی عتیق بن عابد بن عبد اللہ بن عمر بن مخزوم مخزومی سے ہوئی۔ عتیق کے بعد جناب خدیجہ نے حضور سے نکاح کیا۔ بقول ابو عمر قتادہ کہتے ہیں کہ سیدہ خدیجہ پہلے عتیق بن عابد بن عبد اللہ بن عمر بن مخزوم کے نکاح میں تھیں۔ اس کے بعد ان کا نکاح ابو ہالہ ہند بن زرارہ بن نباش سے ہوا پہلی روایت ان شاء اللہ درست ہے۔ اسی طرح یونس بن بکیر نے ابن اسحاق سے روایت کی کہ جناب خدیجہ نے جب وہ کنواری تھی۔ عتیق سے شادی کی اور اس کی موت کے بعد ابو ہالہ سے بعد کہا کہ حضرت خدیجہ حضور صلی اللہ علیہ وسلم کے نکاح سے پہلے عتیق کے نکاح میں تھیں۔ جس سے ایک لڑکی ہندہ نامی پیدا ہوئی تھی۔ عتیق کی موت کے بعد ابو ہالہ سے نکاح ہوا اور اس سے دو لڑکے ہالہ اور ہند پیدا ہوئے۔ یہ سب اولاد رسول کریم کے اخیانی بھائی تھے۔ یہ زبیر کا بیان ہے لیکن ابو عمر نے اس کا تتبع نہیں کیا۔ وہ اس کے خلاف لکھتے ہیں یعنی ابو ہالہ کا نمبر پہلا ہے اور عتیق کا نمبر دوسرا ہے ہاں ابو نعیم زبیر کا ہم نوا ہے۔ اور زبیر لکھتے ہیں کہ بعض لوگ ابو ہالہ کا نام عتیق سے پہلے لیتے ہیں۔

جب حضور اکرم نے جناب خدیجہ سے نکاح کیا تو اس وقت آپ کی عمر پچیس برس تھی اور ام المومنین چالیس برس کی تھیں ایک روایت میں حضور اکرم کی عمر اکیس سال بتائی گئی ہے یہ نزول وحی سے پہلے کا واقعہ ہے جناب خدیجہ کے وکیل نکاح ان کے چچا عمرو بن اسد تھے۔ انہوں نے کہا کہ محمد بن عبد اللہ خدیجہ بنت خویلد سے نکاح کا خواہش مند ہے اور وہ ایک کریم النفس نوجوان ہے سیدہ خدیجہ نے حضور کے ساتھ زندگی کے بیس سال گزارے۔ اس نکاح کی ابتدا یوں ہوئی ابو جعفر نے باسنادہ یونس سے انہوں نے ابن اسحاق سے روایت کی کہ سیدہ خدیجہ ایک تجارت پیشہ اور معزز خاتون تھیں۔ وہ اپنے مال تجارت کی خرید و فروخت کے لئے مردوں کو اجرت پر ملازم رکھ لیتی تھیں سیدہ خدیجہ کو آپ کے اوصاف حمیدہ کا علم ہوا تو انہوں نے حضور اکرم ﷺ کو بلا بھیجا اور آپ کو جو معاوضہ پیش کیا وہ اس معاوضہ سے زیادہ تھا جو اور لوگوں کو دیا جاتا تھا نیز اپنا ایک غلام بھی جس کا نام میسرہ تھا ساتھ کر دیا چنانچہ آپ نے یہ پیش کش قبول کر لی اور سامان تجارت لے کر شام کو روانہ ہو گئے راستے میں حضور اکرم نے ایک درخت کے نیچے جو ایک گرجے کے پاس ہی تھا رخت اقامت ڈالوائے میں ایک راہب گرجے سے نکل کر میسرہ کے پاس آیا اور پوچھا کہ جو شخص اس درخت کے سائے میں اترا ہے کون ہے؟ میسرہ نے کہا کہ یہ صاحب قوم قریش کے ایک معزز فرد ہیں۔ راہب نے کہا کہ اس درخت کے سائے میں نبی کے سوا اور کوئی ٹھہر نہیں سکتا۔ اس بناء پر تمہارے رفیق سفر لازماً نبی ہیں۔ (یہ قطعاً فرضی روایت ہے۔ مترجم) حضور سرور کائنات نے چند دنوں میں ہی اپنا سامان تجارت فروخت کر دیا اور پھر واپس ہو لئے۔ جب مکے پہنچے تو میسرہ

نے راہب کی پیش گوئی کے علاوہ حضور اکرم کی معاملات خرید و فروخت میں سوجھ بوجھ اور دیانت و امانت کا ذکر کیا۔ اس سے جناب خدیجہ نے آپ کو دوسروں کے مقابلے میں بہت زیادہ معاوضہ ادا کیا۔

جناب خدیجہ بیوہ تھیں اور تجارت کے معاملے میں انہیں کسی ایسے مخلص اور دیانت دار آدمی کی شدید ضرورت تھی جو ان کے کاروبار کو سنبھال لے اور انہیں اس درد سر سے چھٹکارا مل جائے چنانچہ انہوں نے حضور اکرم کو پیغام بھجوایا کہ میں اس قرابتداری کی وجہ سے جو ہم میں پائی جاتی ہے نیز آپ کی شرافت، امانت، حسن خلق اور راست بازی کی بناء پر چاہتی ہوں کہ ہمارے درمیان سلسلہ مناکحت قائم ہو جائے۔ جب حضور اکرم ﷺ کو یہ پیغام موصول ہوا تو آپ نے اپنے اعمام سے ذکر کیا چنانچہ حمزہ بن عبدالمطلب ان لوگوں کے پاس گئے۔ بات طے ہو گئی اور رسم نکاح ادا کر دی گئی۔ حضور اکرم کی ساری اولاد سوائے (صاحبزادہ ابراہیم کے) اسی خاتون کے بطن سے ہوئی۔ زینب، ام کلثوم، رقیہ، فاطمہ، قاسم، طاہر اور طیب آخر الذکر تینوں صاحبزادے قبل از بعثت فوت ہو گئے تھے۔ حضور اکرم صلی اللہ علیہ وسلم کی کنیت ابو القاسم اول الذکر صاحبزادے کے نام پر تھی۔ آپ کی تمام صاحبزادیوں نے ہجرت کی اور بعد از بعثت سب نے اسلام قبول کر لیا تھا۔ یہ پہلے گزر چکا ہے کہ ان کے چچا نے ان کا نکاح کرایا کیونکہ ان کے والد پہلے فوت ہو چکے تھے یہ زیر کا قول ہے۔

حضور اکرم کی اولاد کے بارے میں علماء میں اختلاف ہے ان میں سے معمر زہری سے روایت کر کے کہتے ہیں کہ بعض علماء کا خیال ہے کہ ان سے صرف طاہر نامی صاحبزادہ مولود ہوئے اور دیگر بعض کا خیال ہے کہ سیدہ خدیجہ کے بطن سے صرف جناب قاسم اور چار صاحبزادیاں پیدا ہوئیں۔ عقیل نے ابن شہاب سے چار صاحبزادیوں اور قاسم و طاہر کا ذکر کیا ہے۔ قتادہ بھی اسی تعداد یعنی چار لڑکیوں اور دو لڑکوں کا قائل ہے۔ قاسم جب فوت ہوئے تو چل پھر لیتے تھے۔ دوسرے صاحبزادے کا نام عبد اللہ تھا جو بچپن ہی میں فوت ہو گئے تھے۔ زبیر کی رائے کے مطابق پیشتر از ہمہ قاسم پیدا ہوئے پھر زینب پھر عبد اللہ جنہیں طیب اور طاہر بھی کہتے تھے۔ کچھ عرصے کے بعد قاسم کے ہی میں فوت ہو گئے ان کے بعد عبد اللہ فوت ہوئے۔ زبیر ہی سے مروی ہے کہ انہیں ابراہیم بن منذر نے انہوں نے ابن وہب سے انہوں نے ابن لہیعہ سے انہوں نے ابوالاسود محمد بن عبدالرحمن سے روایت کی کہ جناب خدیجہ کے بطن سے قاسم، طاہر، طیب، عبد اللہ، زینب، رقیہ، ام کلثوم اور فاطمہ پیدا ہوئیں۔ علی بن عبدالعزیز جرجانی کا قول ہے کہ رسول کریم کے یہاں پہلے قاسم، پھر زینب (کلبی کے مطابق پہلے زینب اور پھر قاسم) پھر ام کلثوم، پھر فاطمہ، رقیہ اور عبد اللہ پیدا ہوئے اور عبد اللہ ہی کو طاہر اور طیب کہتے تھے۔ زبیر کے مطابق یہی صورت درست ہے اور باقی غلط۔ بقول کلبی جناب عبد اللہ کی ولادت بعد از بعثت ہوئی جب کہ باقی تمام بچے قبل از نزول اسلام پیدا ہوئے تھے۔

ام المؤمنین کے اسلام کے بارے میں محمد بن سرایا بن علی وغیرہ نے باسناد ہم تا محمد بن اسماعیل انہوں نے یحییٰ بن بکیر سے انہوں نے لیث سے انہوں نے عقیل سے انہوں نے ابن شہاب سے انہوں نے عروہ سے انہوں نے حضرت عائشہ سے روایت کی کہ وحی کے شروع ہونے سے پیشتر حضور اکرم کو سچے خواب آنا شروع ہوئے چنانچہ آپ جو خواب بھی دیکھتے دوسرے دن طلوع صبح کی طرح واقع ہو جاتے۔ کلبی نے یہ پوری حدیث بیان کی ہے۔ آخر ایک دن جبرائیل علیہ السلام نے حضور اکرم سے غار حرا میں کہا۔

إِقْرَأْ بِاسْمِ رَبِّكَ الَّذِي خَلَقَ آپ اس غیر متوقع وقوع سے سخت پریشان ہوئے۔ گھر تشریف لے آئے اور ام المومنین سے فرمایا کہ مجھے چادر اوڑھا دو کہ میری جان خطرے میں ہے ام المومنین نے آپ کو تسلی دی کہ اللہ آپ کو ہرگز رسوا نہیں کرے گا آپ صلہ رحمی کرتے ہیں۔ لوگوں کو نفع پہنچاتے ہیں، یتیموں اور ناداروں کی کفالت فرماتے ہیں، مہمان نوازی کرتے اور مصیبت زدہ لوگوں کی امداد کرتے ہیں۔ اس لئے کوئی وجہ نہیں کہ اللہ آپ کا حامی اور ناصر نہ ہو۔

جب آپ کی طبیعت بحال ہوئی تو ام المومنین حضور ﷺ کو اپنے عم زاد ورقہ بن نوفل کے پاس لے گئیں جو تورات و انجیل کا عالم تھا اور عیسائیت قبول کر لی تھی عبرانی لکھنا جانتے تھے اور انجیل سے جو چاہتے لکھ لیتے۔ ورقہ نے حضور اکرم سے پوچھا کہ آپ نے کیا دیکھا جب حضور اکرم نے بتایا تو ورقہ نے بتایا کاش میں اس وقت تک زندہ رہتا جب آپ کی قوم آپ کو جلاوطن کر دے گی تو میں ضرور آپ کی مدد کرتا۔

ابو جعفر نے باسنادہ تا یونس ابن اسحاق سے روایت کی کہ سیدہ خدیجہ اول ازہمہ خدا اور رسول پر ایمان لائیں اور آپ کے مشن کی تصدیق کی جو شخص آپ کی تکذیب کرتا تھا آپ کو تکلیف ہوتی ام المومنین کے اسلام سے آپ کو فی الجملہ تسکین ہوئی۔

ابن اسحاق نے اسماعیل بن ابوحکیم مولیٰ زبیر سے روایت کی کہ انہوں نے مجھے جناب خدیجہ کے بارے میں بتایا کہ جناب خدیجہ نے رسول اکرم سے درخواست کی کہ کیا یہ ممکن ہے کہ جب جبرائیل امین آپ پر نازل ہوں تو مجھے اطلاع دیں۔ تھوڑی دیر ہی گزری تھی کہ جبرائیل آگے حضور سرور کائنات نے فرمایا جبرائیل آگئے ہیں جناب خدیجہ نے پوچھا کیا آپ انہیں دیکھ رہے ہیں حضور اکرم نے فرمایا ہاں۔ خدیجہ بلاشبہ میں انہیں دیکھ رہا ہوں پھر ام المومنین نے آپ کو اپنے بائیں جانب پھر دائیں جانب پھر اپنی گود میں بیٹھنے کو کہا اور ہر دفعہ وہی سوال کیا جس کا جواب آپ نے ہاں میں دیا اس کے بعد ام المومنین نے اپنے سر سے اوڑھنی اتار پھینکی اور پوچھا کیا اب بھی آپ کو جبرائیل دکھائی دے رہے ہیں۔ حضور اکرم نے فرمایا نہیں ام المومنین نے کہا بلاشبہ یہ شیطان نہیں تھا فرشتہ تھا پھر حضور اکرم سے کہا اپنے مشن پر ثابت قدم رہیے اور آپ کو مبارک ہو پھر ام المومنین حضور پر ایمان لے آئیں چنانچہ اول ازہمہ ایمان لانے کا فخر ام المومنین کو حاصل ہے (روایت کا یہ حصہ راوی کے دماغ کی تخلیق ہے ام المومنین کو اس تماشے کی کیا ضرورت تھی کیا حضور اکرم کا فرمانا کافی نہیں تھا۔ مترجم)

ابو محمد عبداللہ بن علی نے ابو الفضل بن ناصر سے انہوں نے ابو صالح احمد بن عبدالملک المؤمن سے انہوں نے حسین بن فاذا شاہ سے انہوں نے ابو القاسم طبرانی سے انہوں نے قاسم بن زکریا المطرز سے انہوں نے یوسف بن موسیٰ القطان سے انہوں نے تمیم بن جعد سے انہوں نے ابو جعفر الرازی سے انہوں نے ثابت سے انہوں نے انس سے روایت کی حضور اکرم ﷺ نے فرمایا دنیا کی تمام خواتین میں بلند درجہ مریم والدہ عیسیٰ علیہ السلام آسیدہ زوجہ فرعون خدیجہ الکبریٰ اور فاطمہ سیدہ ہیں۔

اسی طرح ابو صالح نے ابو علی حسن بن علی الواعظ انہوں نے احمد بن جعفر سے انہوں نے عبداللہ بن احمد بن حنبل سے انہوں نے اپنے والد سے انہوں نے ابو عبدالرحمن سے انہوں نے داؤد سے انہوں نے علماء سے انہوں نے عکرمہ سے انہوں نے ابن عباس سے روایت کی کہ ایک بار آپ نے زمین پر چار لکیریں کھینچ کر صحابہ سے دریافت کیا کیا تم جانتے ہو کہ یہ کیا ہے؟ صحابہ نے جواب دیا کہ اللہ اور اللہ کے رسول بہتر جانتے ہیں حضور اکرم نے فرمایا اللہ کی نگاہ میں چار خواتین (خدیجہ الکبریٰ، فاطمہ الزہرا

مریم اور آسیہ) کا مقام اور درجہ دنیا کی تمام خواتین سے بلند تر ہے۔ شیخ کی اصل کتاب میں تصحیح شدہ نام داؤد مصلح ہے۔ عارم داؤد بن ابوالفرات نے علماء بن احمر سے انہوں نے ابراہیم اور اسماعیل سے انہوں نے محمد بن عیسیٰ سے انہوں نے حسن بن حریث سے انہوں نے فضل بن موسیٰ سے انہوں نے ہشام بن عروہ سے انہوں نے اپنے والد سے انہوں نے حضرت عائشہ رضی اللہ تعالیٰ عنہا سے روایت کی کہ حضور اکرمؐ نے ام المومنین کو بہشت میں نزل کے ایک گھر کی خوش خبری دی تھی جس میں نہ شور ہوگا اور نہ کوئی اور تکلیف ہوگی (کاش راوی کو معلوم ہوتا کہ بہشت میں جھونپڑیاں نہیں ہوں گی بلکہ سونے چاندی کے محلات ہوں گے۔ مترجم)

یحییٰ بن محمود اور عبدالوہاب بن ابوجبہ نے باسناد ہما مسلم ابو کریب سے انہوں نے ابو اسامہ سے انہوں نے ہشام سے انہوں نے اپنے والد سے انہوں نے عبداللہ بن جعفر سے روایت کی اور انہوں نے حضرت علی کرم اللہ وجہہ سے روایت کی کہ انہوں نے رسول اکرمؐ کو فرماتے سنا کہ خیر النساء جناب خدیجہ الکبریٰ اور مریم دختر عمران ہیں۔ ابو کریب کہتے ہیں کہ وکیع نے زمین و آسمان کی طرف اشارہ کیا۔

ابوالفضل عبداللہ بن احمد بن محمد طوسی نے جعفر ابن احمد السراج سے انہوں نے ابوعلی بن شاذان سے انہوں نے ابو عمرو عثمان بن احمد الدقاق سے انہوں نے ابن ابوالعوام سے انہوں نے ولید بن قاسم سے انہوں نے اسماعیل بن ابو خالد سے انہوں نے ابن ابواونی سے روایت کی کہ حضور اکرمؐ نے جناب خدیجہ کو جنت میں نزل کے مکان کی (جس میں نہ شور ہوگا اور نہ کوئی دقت ہوگی) بشارت دی تھی۔

عبداللہ بن احمد نے ابوبکر بن بدران حلوانی سے سنا کہ ابوالحسن محمد بن احمد بن محمد ابنوسی کے سامنے اور میں نے سنا کہ ابوالحسین محمد بن عبدالرحمن بن جعفر الدینوری نے بتایا اور میں اس کا اقرار کرتا ہوں کہ ہمیں ابوبکر محمد بن عبداللہ بن غیلان حراز نے ابو ہشام رفاعی سے انہوں نے حفص بن غیاث سے انہوں نے ہشام بن عروہ سے انہوں نے اپنے والد سے انہوں نے حضرت عائشہ رضی اللہ تعالیٰ عنہا سے روایت کی وہ کہتی ہیں کہ مجھے حضور اکرمؐ کی ازواج میں سے کسی کے ساتھ بھی اتنا جلا پہ نہ تھا جتنا کہ خدیجہ دختر خویلد کے خلاف تھا حالانکہ وہ مجھ سے پہلے گزر چکی تھیں اس کی وجہ یہ تھی کہ حضور اکرمؐ اکثر و بیشتر ان کا ذکر نہایت عمدہ الفاظ سے کیا کرتے تھے اور جب بھی کوئی جانور ذبح کرتے تو خدیجہ کی سہیلیوں کو ان کا حصہ بھجوایا کرتے تھے۔

یحییٰ بن محمود اور ابویاسر نے باسناد ہما مسلم سے انہوں نے ابوبکر بن ابوشیبہ اور ابو کریب اور ابن نمیر سے انہوں نے ابن فضیل سے انہوں نے عمارہ سے انہوں نے ابوزرعمہ سے روایت کی کہ انہوں نے ابو ہریرہ سے سنا کہ رسول اکرمؐ نے فرمایا کہ جبرائیل آئے اور کہا کہ یہ خدیجہ ہیں جو آپ کے پاس آئی ہیں ان کے پاس ایک برتن ہے جس میں سالن ہے یا کھانا ہے یا شربت ہے۔ جب وہ آپ کے پاس آئیں تو انہیں خدا کی طرف سے اور میری طرف سے سلام کہنا اور انہیں بشارت دینا کہ خدا نے ان کے لئے جنت میں نزل کا ایک مکان بنایا ہے جس میں نہ شور ہوگا اور نہ کوئی تکلیف ہوگی۔ ابوبکر نے اپنی حدیث میں جو ابو ہریرہ رضی اللہ عنہ سے روایت کی ہے نہ تو سمعت کا لفظ کہا اور نہ منیٰ کا۔

مجالد نے شعسی سے انہوں نے مسروق سے انہوں نے عائشہ رضی اللہ تعالیٰ عنہا سے روایت کی کہ حضور اکرمؐ جب بھی گھر سے

کہیں باہر جانا چاہتے تو جناب خدیجہ رضی اللہ عنہا کا ذکر کسی نہ کسی سلسلے میں ضرور فرماتے اور ان کی تعریف کرتے۔

ایک دن کا واقعہ ہے کہ حضورؐ نے ان کا ذکر خیر فرمایا تو مجھے غیرت نے خاموش نہ رہنے دیا۔ میں نے کہا وہ ایک بڑھیا عورت ہی تو تھی خدا نے آپ کو اس کا کہیں بہتر بدل دیا ہے۔ حضورؐ کو اتنا غصہ آیا کہ چہرہ مبارک سرخ ہو گیا فرمایا بخدا اس کا نعم البدل مجھے نہیں ملا۔ جب لوگوں نے میری تکذیب کی تو خدیجہ نے تصدیق کی جب لوگوں سے مجھے مایوسی ہوئی اس نے اپنے مال میں مجھے تصرف کا حق دیا اور اس کے لطن سے خدا نے مجھے اولاد دی جب کہ باقی تمام ازواج سے مجھے محرومی حاصل ہوئی۔ حضرت عائشہ نے دل میں عہد کر لیا کہ آئندہ کبھی ان کے بارے میں کوئی نازیبا خیال دل میں بھی نہ لائیں گی۔

زبیر نے بکار سے انہوں نے محمد بن حسن سے انہوں نے یعلیٰ بن مغیرہ سے انہوں نے ابن ابی رواد سے روایت کی کہ سیدہ خدیجہ کے مرض موت کے دوران میں جب انہیں بہت تکلیف تھی آپ نے فرمایا خدیجہ! میں ہی ان تکالیف کو بہ طیب خاطر برداشت کرنے کی ترغیب دے رہا ہوں بلکہ خود اللہ نے ان تکالیف میں تمہارے لئے خیر کثیر رکھ دی ہے کہ مجھے معلوم نہیں کہ اللہ تعالیٰ نے جنتی زندگی کے لئے تمہیں مریم دختر عمران، کلثم ہمشیرہ موسیٰ علیہ السلام اور آسیہ زوجہ فرعون کو میرے نکاح میں دے دیا ہے۔ جناب خدیجہ نے کہا یا رسول اللہ کیا سچ مچ؟ آپ نے فرمایا ہاں ایسا ہی ہے ام المومنین نے کہا بال بچوں سمیت۔

عبید اللہ بن احمد نے باسنادہ یونس سے انہوں نے ابن اسحاق سے روایت کی کہ جناب ام المومنین کی وفات حضرت ابوطالب کے بعد اسی سال کے دوران میں ہوئی اور اس سے حضور اکرمؐ حد درجہ متاثر ہوئے۔ ام المومنین کا وجود حضور اکرمؐ کے لئے از بس غنیمت تھا۔ وہ بڑی تجربہ کار اور بارسوخ خاتون تھیں۔ ابو عبیدہ معمر بن شنیٰ کا قول ہے کہ جناب خدیجہ ہجرت سے پانچ برس اور بروایت چار برس پہلے فوت ہوئیں۔ عروہ اور قتادہ کے مطابق ام المومنین کا انتقال ہجرت سے تین برس پہلے ہوا اور یہی روایت درست ہے حضرت عائشہ کا قول ہے کہ جناب خدیجہ کی وفات نماز کی فرضیت سے پہلے ہوئی۔ ایک روایت میں ہے کہ ام المومنین ابوطالب کی وفات کے تین دن بعد فوت ہوئیں تھیں۔ ان کی وفات رمضان میں ہوئی اور حجوجن میں دفن ہوئیں۔ ایک روایت میں ہے کہ

وفات کے وقت ام المومنین ۶۵ برس کی تھیں۔ تینوں نے ذکر کیا ہے۔

۶۸۶۸۔ سیدہ خرقاء رضی اللہ تعالیٰ عنہا

خرقاء۔ سواد کی زوجہ ہے۔ حضور اکرمؐ کے قریب ہی رہتی تھیں۔ حماد بن زید کی حدیث میں جو ثابت سے انہوں نے انس سے روایت کی ہے ان کا ذکر آتا ہے۔ ابن مندہ اور ابو نعیم نے ان کا ذکر کیا ہے بقول ابو عمر ابو السفر سعید بن محمد نے خرقاء سے روایت کی اور ابن السکن نے انہیں صحابیات میں شمار کیا ہے حالانکہ اس کی حدیث میں ایسا کوئی اشارہ نہیں جو ان کی صحبت یا روایت پر دلالت کرے۔

۶۸۶۹۔ سیدہ خزیمہؓ دختر جہم

کزیمہ دختر جہم بن قیس عبد ربیہ از بنو عبد الدار بن قصی انہوں نے اپنے والدین کے ساتھ حبشہ کو ہجرت کی۔ ان کی والدہ کا نام

خولہ ام حرمہ دختر اسود تھا۔ ابو عمر نے ان کا ذکر کیا۔

۶۸۷۰۔ سیدہ خضرہ رضی اللہ تعالیٰ عنہا

خضرہ حضور صلی اللہ علیہ وسلم کی خادمہ تھیں۔ ابو کریب نے معاویہ بن ہشام سے انہوں نے سفیان سے انہوں نے جعفر بن محمد سے انہوں نے والد سے روایت کی کہ حضور اکرم ﷺ کی ایک خادمہ کا نام خضرہ تھا۔ ابن مندہ اور ابو نعیم نے ذکر کیا ہے۔

۶۸۷۱۔ سیدہ خلیدہ دختر حباب

خلیدہ دختر حباب بن سعد بن معاذ انصاریہ۔ از بنو ظفر بقول ابن حبیب انہوں نے رسول اکرم ﷺ سے بیعت کی۔

۶۸۷۲۔ سیدہ خلیدہ دختر قنعب

خلیدہ دختر قنعب ضبیہ حضور اکرم ﷺ سے بیعت کی اور مہاجرہ تھیں یحییٰ بن محمود نے کتابۃ بائناہ تا ابن ابی عاصم انہوں نے محمد بن معمر سے انہوں نے حمید بن حماد بن ابوالخوار سے ثعلبہ دختر خوار سے انہوں نے اپنی خالہ خلیدہ دختر قنعب سے جو ان خواتین میں شامل تھیں جو حضور اکرم ﷺ سے بیعت کے لئے آئی تھیں ایک خاتون نے سونے کا نگن پہن رکھا تھا۔ آپ نے بیعت سے انکار کر دیا وہ خاتون باہر نکلیں نگن کسی کے حوالے کر دیا اور جب بیعت کے بعد لوٹ کر آئیں تو نگن والا وہاں نہیں تھا۔ ابن مندہ اور ابو نعیم نے ذکر کیا ہے۔

۶۸۷۳۔ سیدہ خلیدہ کنیر حفصہ

خلیدہ جناب ام المؤمنین حفصہ کی کنیر تھیں۔ ان کی حدیث علیہ دختر کیت نے اپنی دادی سے انہوں نے خلیدہ سے روایت کی کہ حضور اکرم ﷺ کی ازواج عائشہ اور حفصہ رضی اللہ تعالیٰ عنہما باتیں کر رہی تھیں کہ جناب سودہ نمودار ہوئیں تو انہوں نے آپس میں کہا کہ دیکھو سودہ کی حالت مقابلہ کتنی بہتر ہے وہ طامچی کھالیں بنایا کرتی تھیں آپس میں مشورہ کیا۔ آؤ سودہ کو پریشان کریں جب وہ قریب آئیں تو انہوں نے کہا سودہ! کیا تمہیں معلوم ہوا ہے؟ حضرت سودہ کہنے لگیں کونسی بات؟ دونوں کہنے لگیں دجال کا خروج ہو گیا ہے انہوں نے کہا وہ ڈر گئیں اور قافلے کے خیمے میں جا گھسیں جہاں انہوں نے آگ جلا رکھی تھی اور ان کی ہنڈیا میں زعفران تھی۔ اتنے میں حضور اکرم صلی اللہ علیہ وسلم تشریف لے آئے۔ جب ان خواتین نے حضور کو آتے دیکھا تو ان پر ہنسی کا ایسا دورہ پڑا کہ وہ ہنسے جا رہی تھیں انہوں نے خیمے کی طرف اشارہ کیا حضور اکرم صلی اللہ علیہ وسلم وہاں گئے تو جناب سودہ نے کہا ابھی دجال یہاں تھا باہر گیا ہے اور میں اس خیمے سے عنکبوت کے جالے اتار رہی ہوں ابن مندہ اور ابو نعیم نے ذکر کیا ہے۔

۶۸۷۴۔ سیدہ خلیدہ مولاۃ سلمان فارسی

خلیدہ سلمان فارسی کو آزاد کرانے والی خاتون جن کا ذکر جناب سلمان کے قبول اسلام کے قصے میں آتا ہے۔ ابو سلمہ بن عبدالرحمن نے سلمان فارسی سے روایت اور اس نے اپنے اسلام کا قصہ ذکر کیا ہے کہ میرے پاس سے بنو کلب کے کچھ بدگزرے۔ مجھے پکڑ لیا اور مدینہ میں خلیدہ نامی ایک عورت جو بنی نجار کے ایک حلیف کی بیٹی تھی کے پاس تین سو درہم میں

بچ دیا۔ مجھے وہاں سولہ مہینے گزرے تھے کہ حضور اکرم صلی اللہ علیہ وسلم ہجرت کر کے مدینہ تشریف لے آئے۔ آپ نے دعوت اسلام دی اور میں نے قبول کر لی اس کے بعد حضور ﷺ نے حضرت علی کو جناب خلیفہ کے پاس بھیجا اور کہا کہ تم سلمان کو آزاد کر دو اور اگر ایسا نہ کر سکو تو میں آزاد کئے دیتا ہوں۔ حالانکہ یہ مسلمان تھیں پس لکھنے لگیں کہ یا رسول اللہ آپ کی مرضی! اگر آپ انہیں آزاد کرنا چاہتے ہیں؟ یا اپنے لئے رکھنا چاہتے ہیں؟ تو رسول اللہ صلی اللہ علیہ وسلم نے فرمایا آپ اس کو آزاد کیجئے۔ اس خاتون نے تعمیل ارشاد میں مجھے آزاد کر دیا۔ آپ نے حکم دیا کہ اس خاتون کے لئے کھجور کے تین سو پودے باغ میں لگائے جائیں۔ ابو موسیٰ نے ذکر کیا ہے لیکن یہ روایت غریب ہے اور سلمان کے بارے میں ہم ان کے ترجمے میں صحیح روایت بیان کر آئے ہیں۔

۶۸۷۵۔ سیدہ خنساءؓ دختر خدام

خنساء دختر خدام بن خالد انصاریہ از بنو عمرو بن عوف ایک روایت میں خنساء دختر خدام بن ودیعہ مذکور ہے۔ اس خاتون کا ذکر ابو ہریرہ کی ایک حدیث میں آیا ہے۔ یزید کے بیٹوں عبدالرحمن اور مجمع نے اپنی والدہ سے روایت کی کہ میرے والد نے مجھے بیاہ دیا اور میں ابھی چھوٹی سی لڑکی تھی۔ مجھے یہ بات بری معلوم ہوئی۔ میں حضور کی خدمت میں حاضر ہوئی اور آپ نے میرا نکاح فسخ فرما دیا۔

راویوں میں بوقت نکاح اس خاتون کی حالت کے بارے میں اختلاف ہے ابوالحرم مکی بن ربان نے باسنادہ یحییٰ بن یحییٰ سے انہوں نے مالک سے انہوں نے عبدالرحمن بن قاسم سے انہوں نے اپنے والد سے انہوں نے عبدالرحمن اور مجمع سے جو یزید بن جاریہ کے بیٹے ہیں انہوں نے خنساء سے روایت کی کہ میرے والد نے جب میں بیوہ تھی مجھے بیاہ دیا چونکہ مجھے یہ نسبت ناپسند تھی میں نے حضور ﷺ سے شکایت کی آپ نے نکاح فسخ کر دیا۔

اسی واقعہ کو ثوری نے عبدالرحمن بن قاسم سے انہوں نے عبداللہ بن یزید بن ودیعہ سے انہوں نے خنساء سے روایت کیا کہ وہ اس نکاح کے وقت کنواری تھیں اور مالک کی حدیث اصح ہے۔

اسی طرح محمد بن اسحاق نے حجاج بن سائب سے انہوں نے اپنے والد سے انہوں نے اپنی دادی خنساء دختر خدام بن خالد سے روایت کی کہ بیوہ تھی اور میرے والد نے بنو عمرو بن عوف کے ایک آدمی سے میرا نکاح کر دیا اور خود میں نے ابولبابہ کو نکاح کا پیغام بھجوایا تھا۔ جب واقعہ کا علم حضور اکرم صلی اللہ علیہ وسلم کو ہوا تو آپ نے میرے والد کو حکم دیا کہ وہ میری پسند کا احترام کرے۔ تینوں نے ذکر کیا ہے۔

۶۸۷۶۔ سیدہ خنساءؓ دختر عمرو

خنساء دختر عمرو بن شرید بن رباح بن ثعلبہ بن عصبیہ بن خفاف بن امرؤ القیس بن ہیشہ بن سلیم سلمیہ شاعرہ ابو عمر نے ان کا نسب اسی طرح بیان کیا ہے اور ہشام بن کلثوم نے صحیح معاویہ اور خنساء تینوں کا ذکر ہے اور خنساء کا نسب یوں بیان کیا ہے خنساء کا نام تماضر از بنو عمرو بن شرید بن رباح بن یقط بن عصبیہ بن خفاف بن امرؤ القیس بن سلیم ہشام لکھتا ہے درید بن صمہ نے اسی خاتون کے متعلق کہا تھا ”حیوا تماضر واربعوا صحبی“ (اے میرے دوستو! ٹھہرو اور تماضر کو سلام کہو۔ صمہ جو سو سال سے

زیادہ عمر کا تھا۔ تماضر پر فریفتہ ہو گیا۔ مترجم) یہ خاتون رسول اکرم ﷺ کی خدمت میں اپنے قبیلے کے ساتھ حاضر ہوئیں اور ایمان لائیں۔ آپ اس خاتون سے شعر خوانی کی فرمائش کرتے اور تحسین فرماتے۔ منقول ہے کہ آغاز کار میں خنساء دو تین اشعار سے زیادہ نہ کہتی تھیں لیکن جب ان کے سگے بھائی معاویہ کو ہاشم اور زید المریان نے قتل کر دیا اور بعد میں ان کا سوتیلا بھائی صحیح بھی؛ جس سے خنساء کو محبت تھی مارا گیا یہ شخص کریم، حلیم اور سارے خاندان کا چہیتا تھا۔ یہ ابو ثور اسدی کے نیزے سے زخمی ہوا تھا۔ سال بھر بستر پر پڑا رہا اور آخر کار مر گیا۔ اس کی موت پر خنساء نے بڑے درد انگیز مرثیے لکھے۔

اعینی جودا ولا تجمدا
الاتکیان لصخر الندی
اے میری آنکھو! خوب آنسو بہاؤ اور رونابند کرو کیا تم صحرا ایسے کریم النفس آدمی پر آنسو نہیں بہاؤ گی۔

الاتکیان الجری الجمیل
الاتکیان الفتی السیدا
کیا تم بہادر اور خوش شکل اور جوان سردار پر آنسو نہیں بہاؤ گی۔

طویل العماد عظیم الرماد
ساعده عشیرتہ امردا
اس کے علم اونچے ہیں اور اس کے دروازے پر خاکستر کے بڑے بڑے ڈھیر ہیں جسے لڑکپن ہی میں قبیلے کی سیادت سونپ دی گئی تھی۔

ذیل کے دو شعر بھی صحرا کے بارے میں ہیں۔

اشم ابلج یاتم الہدایۃ بہ
کانہ علم فی راسہ نار
اس کی ناک اونچی اور پیشانی روشن ہے اور سرداران قوم اسے اپنا امام تسلیم کرتے ہیں گویا وہ ایسا شخص ہے جس کے سر میں آگ ہے۔

وان صخر المولانا وسیدنا
وان صخر اذا نشتو لنحار
بلاشبہ صحرا ہمارا مولیٰ اور ہمارا سردار تھا اور بلاشبہ جب لوگ تکلیف میں ہوتے تو صحرا ان کے اونٹ ذبح کرتا تھا۔

اہل علم کا اس پر اجماع ہے کہ آج تک کسی خاتون نے خنساء سے پہلے اور نہ ان کے بعد ایسے شعر کہے ہیں۔ زبیر بن بکار نے محمد بن حسن مخزومی سے انہوں نے عبدالرحمن بن عبداللہ سے انہوں نے ابو وجزہ سے انہوں نے اپنے والد سے روایت کی کہ خنساء اپنے چاروں لڑکوں کے ساتھ معرکہ قادسیہ میں موجود تھیں۔ انہوں نے ایک رات پہلے اپنے بیٹوں کو مخاطب کر کے کہا۔ ”اے میرے بیٹو! تم نے اسلام قبول کیا اور اپنی خوشی سے ہجرت کی اور خدا واحد لا شریک ہے تم سب ایک ہی مرد اور ایک ہی عورت کے بیٹے ہو۔ میں نے تمہارے باپ کی خیانت کی نہ تمہارے ننھیال کو شرمندہ کیا نہ تمہارے حسب کو رسوا کیا اور نہ تمہارے نسب کی توہین کی اور تم اچھی طرح جانتے ہو کہ خدا نے ان مسلمانوں کے لئے جو کفار سے جنگ کرتے ہیں آخرت میں کتنا عظیم اجر مقرر فرمایا ہے اور دار باقی دار فانی سے بدرجہا بہتر ہے۔“

اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾
(آل عمران: ۲۰۰)

”اے مومنو! صبر کرو اور ایک دوسرے کو صبر کی تلقین کرو اور آپس میں ملے جلے رہو اور اللہ سے ڈرتے رہو تاکہ تم مراد پاؤ۔“

جب کل صبح اللہ کے فضل و کرم سے تم بہ خیریت جاگو اور دشمن سے لڑنے کے لئے روانہ ہو تو دشمن پر فتح پانے کے لئے خدا سے نصرت کی التجا کرو اور جب تم دیکھو کہ لڑائی اچھی طرح بھڑک اٹھی ہے اور تلواریں آگ کے شعلوں کی طرح چمک رہی ہیں اور میدان جنگ کے اطراف پر آگ برس رہی ہے تو اس کی بھڑکتی آگ میں کود پڑو اور دشمن کے بہادر پہلوانوں کا مقابلہ کرو جب لشکر آ مادہ پیکار ہو۔ اس سے تمہیں دار الخلد والمقامہ میں انعام و اکرام سے نوازاجائے گا۔“

دوسرے دن ان کے بیٹے ماں کی نصیحتوں پر عمل کرتے ہوئے میدان جنگ میں اترے اور دشمن کی طرف مردانہ وار بڑھے۔ وہ لڑ رہے تھے اور یہ رجز پڑھ رہے تھے ”و ابلوا بلاء حسنا“ آخر کار چاروں بھائی شہید ہو گئے۔ جب شیردل ماں کو اطلاع ملی تو انا للہ کہنے کی بجائے انہوں نے یہ کلمہ اپنی زبان سے نکالا الحمد لله الذی شرفنی بقتلہم اور مجھے اللہ کی رحمت سے توقع ہے کہ وہ ہمیں اگلی دنیا میں اکٹھا کرے گا۔

اور حضرت عمر رضی اللہ عنہ جب تک زندہ رہے جناب خنساء کو ان کے چاروں بیٹوں کے دو سو درہم فی آدمی دیتے رہے۔ ابو عمر نے ان کا ذکر کیا ہے۔

۶۸۷۷۔ سیدہ خولہ دختر اسود

خولہ دختر اسود بن حدافہ ان کی کنیت ام حرمہ خزاعیہ تھی۔ موسیٰ بن عقبہ نے ابن شہاب سے بہ سلسلہ مہاجرین حبشہ از بنو عبدالدار جہیم بن قیس اور بروایتیہ جہم کا نام لیا ہے۔ ان کے ساتھ ان کی بیوی خولہ دختر اسود بن حدافہ بھی تھیں جن کا نام تو ابن عقبہ نے لیا ہے لیکن ان کی کنیت بیان نہیں کی۔ ابن اسحاق نے کنیت تو لکھ دی ہے لیکن نام نہیں لکھا چنانچہ وہ ان کا ذکر یوں کرتے ہیں۔ ام حرمہ دختر عبدالاسود بن جذیمہ بن اقیث بن عامر بن بیاضہ بن سبیع بن جعثمہ بن سعد بن ملیح بن عمرو بن خزاعہ اس خاتون نے اپنے خاوند جہیم بن قیس کے ساتھ ہجرت کی تھی۔ تینوں نے ذکر کیا ہے۔

۶۸۷۸۔ سیدہ خولہ دختر ثامر انصاریہ

خولہ دختر ثامر انصاریہ یحییٰ نے اجازۃً باسنادہ ابن ابی عاصم سے انہوں نے یعقوب بن حمید سے انہوں نے عبداللہ بن یزید سے انہوں نے سعید بن ابویوب سے انہوں نے ابوالاسود سے انہوں نے نعمان بن ابو عیاش زرقی سے انہوں نے خولہ انصاریہ سے روایت کی کہ میں نے حضور اکرم ﷺ کو فرماتے سنا دنیا ایک دل فریب سبزہ زار ہے اور یقیناً کئی لوگ قیامت کے دن اس لئے

آگ میں ڈالے جائیں گے کہ انہوں نے بغیر حق اللہ کی حدود میں دست اندازی کی تھی تینوں نے ذکر کیا ہے بقول ابو عمر بعض لوگوں کے قول کے مطابق یہ خاتون قیس بن فہد کی بیٹی تھیں اور ثامر قیس کا لقب تھا۔

۶۸۷۹۔ سیدہ خولہؓ دختر ثعلبہ

خولہ دختر ثعلبہ ایک روایت میں خویلہ ہے۔ اسی طرح ایک روایت میں خولہ دختر حکیم مذکور ہے۔ ایک اور روایت میں خولہ دختر مالک بن ثعلبہ اصرم بن فہر بن ثعلبہ بن غنم بن عوف ہے۔ یوسف بن عبد اللہ بن سلام سے خولہ اور خویلہ دونوں مروی ہیں۔ ابو یاسر نے باسنادہ عبد اللہ بن احمد سے انہوں نے اپنے والد سے انہوں نے سعد اور یعقوب پسران ابراہیم سے انہوں نے میرے والد سے انہوں نے محمد بن اسحاق سے انہوں نے معمر بن عبد اللہ بن حنظلہ سے انہوں نے یوسف بن عبد اللہ بن سلام سے روایت کی کہ انہیں خویلہ زوجہ اوس بن صامت جو عبادہ بن صامت کے بھائی تھے نے بتایا کہ خدا نے میرے اور اوس بن صامت کے جھگڑے کے متعلق قرآن کی سورت مجادلہ نازل فرمائی۔

جناب خولہ کی روایت ہے کہ میں اوس بن صامت کی بیوی تھی۔ وہ بہت بوڑھا ہونے کی وجہ سے بد اخلاق اور بد خو ہو گیا تھا۔ ایک دن اس نے مجھ سے کچھ کہا۔ جب میں نے جواب دیا تو وہ بھڑک اٹھا اور کہا کہ تو میرے لئے میری ماں کی طرح ہے۔ اس پر وہ گھر سے نکل گیا اور جب اہل قبیلہ کی مجلس میں جا بیٹھا تو اسے کئے پر افسوس ہوا۔ وہاں سے واپس آیا تو اس نے مجھ سے ہم بستر ہونا چاہا میں نے اسے صاف صاف کہہ دیا خبردار اس وقت تک میرے قریب مت آنا جب تک ہم اس معاملہ میں خداوند رسول کا فیصلہ دریافت نہ کر لیں۔ وہ یہ سن کر مجھ پر جھپٹا لیکن میں نے اپنے آپ کو اس سے اس طرح بچا لیا جس طرح ایک عورت بوڑھے اور کمزور خاوند سے بچ نکلتی ہے۔ پھر میں بھاگ کر اپنی ایک ہمسائی کے گھر چلی گئی۔ اس سے چند کپڑے عاریتہ لئے اور سیدھی حضور اکرم ﷺ کی خدمت میں جا کر سارا واقعہ آپ کے گوش گزار کیا اور اس کی بدسلوکی اور بد اخلاقی کی شکایت کی حضور نے فرمایا اے خویلہ! تیرا خاوند تیرا ابن عم عمر سیدہ ہے تو اس کے بارے میں اللہ سے ڈر۔ بخدا میں حضور اکرم ﷺ کی خدمت ہی میں تھی کہ حضور اکرم ﷺ پر وحی نازل ہوئی اور حسب معمول آپ پر وحی کی حالت طاری ہو گئی اور جب آپ سے وہ حالت گئی تو فرمایا اے خولہ تم دونوں کے بارے میں قرآن کی یہ آیت نازل ہوئی قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ الِیْ آخِرُ بعد از قراءت آیات فرمایا اپنے خاوند سے کہو کہ وہ غلام آزاد کرے یا دو مہینے کے متواتر روزے رکھے اور یا ساٹھ مسکینوں کو ساٹھ صاع کھجور کھلائے میں نے عرض کیا یا رسول اللہ! وہ ان تعزیرات میں سے کسی کا متحمل نہیں ہو سکتا اس پر آپ نے فرمایا نصف کھجوریں میں دے دوں گا۔ اس نے کہا باقی ماندہ مقدار میں دے دوں گی۔ فرمایا تو نے نہایت اچھی بات کہی۔ اب جاؤ اور اس کی طرف سے کھجوریں مساکین میں بانٹ دو اور نیز اپنے میاں کے ساتھ حسن سلوک سے پیش آیا کرو۔ یونس بن بکیر نے باسنادہ ابن اسحاق سے خولہ دختر ثعلبہ لکھا ہے اور جعفر نے عطاء بن حارث سے انہوں نے ابن اسحاق سے خولہ دختر مالک بیان کیا ہے اور محمد بن ابو حرمہ نے عطاء بن یسار سے روایت کیا کہ خولہ دختر ثعلبہ اوس بن صامت کی زوجہ تھی اور ابو اسحاق سمیعی نے یزید بن زید سے اور انہوں نے خولہ دختر صامت سے اسی طرح روایت کیا ہے۔ نیز ابن مندہ نے خولہ کی حدیث بیان کی اور خولہ دختر صامت کے نام سے ترجمہ لکھا۔ ہم ان کا ذکر ان شاء اللہ بعد میں کریں گے۔

اور محمد بن سائب کلبی نے ابوصالح سے انہوں نے ابن عباس سے روایت کی کہ خولہ دختر ثعلبہ بن مالک بن دشتم انصاریہ اوس بن صامت کی زوجہ تھی۔ ایک روایت میں جمیلہ اور ایک میں خویلہ دختر دلج آیا ہے لیکن کوئی ثبوت پیش نہیں کیا گیا اول الذکر درست ہے۔

عمر بن خطابؓ سے مروی ہے کہ وہ چند احباب کے ساتھ جارہے تھے کہ ان کا گزر ایک بڑھیا کے پاس سے ہوا۔ خلیفہ وہاں کھڑے ہو گئے اور کچھ دیر اس سے مصروف گفتگو رہے۔ ایک رفیق نے کہا آپ نے اس بڑھیا سے قیل وقال میں اتنے آدمیوں کو روکے رکھا۔ خلیفہ نے کہا خدا تیرا بھلا نہ کرے۔ تجھے معلوم نہیں کہ یہ کون ہے! یہ وہ خاتون ہے کہ خدا نے جس کی شکایت کو ساتویں آسمان پر سن لیا اور پھر سورۃ مجادلہ نازل فرمائی اگر یہ رات تک کھڑی رہتی تو میں بھی کھڑا رہتا اور صرف نماز کے لئے اس سے علیحدہ ہوتا اور پھر واپس آ جاتا۔ تینوں نے ذکر کیا ہے۔

۶۸۸۰۔ سیدہ خولہؓ دختر حکیم

خولہ دختر حکیم انصاریہ۔ طبرانی نے اس خاتون اور خولہ دختر حکیم السلمیہ کے درمیان جو عثمان بن مظعون کی بیوی تھی فرق کیا ہے۔ ابو موسیٰ نے اذنا ابو غالب کوشیدی سے انہوں نے ابو بکر بن ریزہ سے (ح) ابو موسیٰ نے حسن بن احمد سے انہوں نے ابو نعیم سے انہوں نے سلیمان سے انہوں نے علی بن عبدالعزیز سے انہوں نے مسلم بن ابراہیم سے انہوں نے شعبہ سے انہوں نے عطاء خراسانی سے انہوں نے سعید بن مسیب سے انہوں نے خولہ دختر حکیم سے روایت کی کہ میں نے رسول اللہ صلی اللہ علیہ وسلم سے پوچھا یا رسول اللہ صلی اللہ علیہ وسلم! کبھی عورت بھی خواب میں وہ کچھ دیکھتی ہے جو مرد دیکھتا ہے۔ فرمایا اگر ایسی صورت پیش آئے تو غسل کر لینا چاہیے۔ اسماعیل بن عیاش نے عطاء سے اور ثوری نے علی بن زید سے انہوں نے سعید سے روایت کی ابو نعیم اور ابو موسیٰ نے ان کا ذکر کیا ہے۔

۶۸۸۱۔ سیدہ خولہؓ دختر حکیم بن امیہ

خولہ اور بروایت خویلہ دختر حکیم بن امیہ بن حارثہ بن اوقص بن مرہ بن ہلال بن فالج بن ذکوان بن ثعلبہ بن بہشہ بن سلیم السلمیہ جو عثمان بن مظعون کی بیوی تھیں اور یہ وہ خاتون ہے جس نے بقول بعض اپنا نفس حضور اکرم ﷺ کو ہبہ کر دیا تھا اور ایک پار سا خاتون تھیں۔ ان سے سعد بن ابی وقاص نے سفر میں کسی مقام پر اترنے کے بارے میں ایک حدیث روایت کی تھی۔

عبداللہ بن احمد خطیب نے ابو بکر بن بدران حلوانی سے انہوں نے ابو محمد عبداللہ بن عبید اللہ بن یحییٰ سے انہوں نے حسین بن اسماعیل محاطی سے انہوں نے ابراہیم بن ہانی سے انہوں نے عبداللہ بن صالح سے انہوں نے لیث بن سعد سے انہوں نے یزید بن ابو حبیب سے انہوں نے حارث بن یعقوب بن عبداللہ سے انہوں نے بسر بن سعید سے انہوں نے سعد بن ابی وقاص سے انہوں نے خولہ دختر حکیم سلمیہ سے روایت کی کہ میں آپؐ کو فرماتے سنا جو آدمی سفر میں کسی منزل پر مقام کرے اور یہ دعا پڑھے جب تک وہ وہاں قیام کرے گا وہ دکھ سے محفوظ رہے گا۔ دعا یہ ہے:

اعوذ بکلمات اللہ التامات من شر ما خلق

اور یہ وہی خاتون ہیں جنہوں نے حضور اکرم ﷺ سے درخواست کی تھی یا رسول اللہ اگر طائف فتح ہو جائے تو بادیہ دختر غیلان کے زیورات آپ مجھے عنایت فرمائیں۔ فرمایا سوچو تو اگر بنو ثقیف پر حملے کی اجازت ہی نہ ملی۔ تینوں نے ذکر کیا ہے۔

۶۸۸۲۔ سیدہ خولہؓ دختر دلج

خولہ دختر دلج ایک روایت میں خولید مذکور ہے۔ ان سے ظہار کا قصہ مذکور ہے جو ہم خولہ دختر ثعلبہ کے ترجمے میں بیان کر آئے ہیں۔ ابن مندہ نے ذکر کیا ہے۔

۶۸۸۳۔ سیدہ خولہؓ خادمہ رسول اللہؐ

خولہ حضور اکرمؐ کی خدمت گزار جو حفص بن سعید کی دادی تھیں، یحییٰ بن ابوالرجاء نے کتابتہ باسنادہ ابن ابی عاصم سے انہوں نے ابو بکر بن ابوشیبہ سے انہوں نے ابو نعیم الفضل بن دکین سے انہوں نے حفص بن سعید القرشی سے انہوں نے اپنی ماں سے انہوں نے ان کی ماں سے جو رسول اکرم صلی اللہ علیہ وسلم کی خدمت گزار تھیں روایت کی کہ ایک دفعہ گھر میں کتے کا پلا گھس گیا اور چار پائی کے نیچے مر گیا۔ کئی دنوں تک حضور اکرم صلی اللہ علیہ وسلم پر وحی کا نزول نہ ہوا۔ مجھ سے فرمایا خولہ! کیا بات ہے کہ وحی کا سلسلہ منقطع ہو گیا ہے اور جبرائیل علیہ السلام نہیں آ رہے ہیں؟ عرض کیا یا رسول اللہ! آج کا دن تو ماشاء اللہ بڑا اچھا معلوم ہو رہا ہے۔ نہ معلوم جبرائیل کیوں نہیں آ رہے؟ حضور اکرمؐ نے چادر اٹھا کر اوڑھ لی میں نے دل میں کہا بہتر ہے کہ میں گھر میں جھاڑو دے کر اسے صاف کر دوں چنانچہ میں نے جھاڑو دینا شروع کیا کہ بھاری سی چیز پڑی نظر آئی۔ میں نے اسے غور سے دیکھا تو وہ کتے کا پلا تھا۔ میں نے اسے اٹھا کر دیوار کے پیچھے پھینک دیا۔ اتنے میں آپ واپس آئے تو آپ کی ریش مبارک کے بال ہل رہے تھے اور جب بھی حضور اکرم کو وحی ہوتی تھی تو آپ کو یہی صورت پیش آتی مجھ سے مخاطب ہو کر فرمایا اے خولہ مجھے چادر اوڑھا دو اس موقع پر سورۃ الفصحیٰ کی آیات فترضیٰ تک نازل ہوئی تھیں پھر آپ اٹھے میں نے پانی رکھا آپ نے غسل فرمایا اور چادر اوڑھ لی۔ یہ حدیث اسی طرح روایت کی گئی ہے لیکن صحیح بات یہ ہے کہ یہ سورت ابتدائے بعثت اس وقت نازل ہوئی تھی جب کچھ عرصہ کے لئے سلسلہ وحی منقطع ہو گیا تھا اور مشرکوں نے کہا کہ محمد صلی اللہ علیہ وسلم کو ان کے رب نے چھوڑ دیا تو یہ سورۃ نازل ہوئی۔ تینوں نے ذکر کیا ہے۔ ابو عمر کہتے ہیں یہ اسناد ایسا نہیں کہ اس حدیث کو درست سمجھا جائے۔

۶۸۸۴۔ سیدہ خولہؓ دختر صامت

خولہ دختر صامت۔ ابو اسحق سمعی نے یزید بن زید سے انہوں نے خولہ دختر صامت سے ظہار کا قصہ سنا جسے خولہ دختر ثعلبہ کے ترجمے میں بیان کر آئے ہیں۔ ابن مندہ نے ان کا ذکر کیا ہے۔

۶۸۸۵۔ سیدہ خولہؓ دختر عاصم

خولہ دختر عاصم ہلال بن امیہ کی زوجہ تھیں۔ انہوں نے اپنے خاوند سے لعان کیا تھا اور حضور اکرم ﷺ نے دونوں میں علیحدگی فرمادی۔ ابن مندہ اور ابو نعیم نے ذکر کیا ہے۔

۶۸۸۶۔ سیدہ خولہؓ دختر عبداللہ انصاری

خولہ دختر عبداللہ انصاری بصری شمار ہوتی ہیں۔ رقیہ دختر سعد نے اپنی دادی خولہ بنت عبداللہ انصاریہ سے روایت کی کہ انہوں نے رسول کریم علیہ الصلوٰۃ والسلام کو فرماتے سنا۔ ”انسان میل کچیل ہے مگر انصار ایک سایہ دار درخت ہیں۔ اے اللہ! تو انصار کو معاف کر اور ان کے بیٹوں اور پوتوں کو معاف کر۔“ اس کے بعد جناب خولہ نے کہا۔ میرا اندازہ ہے کہ حضور اکرم کی اس دعا سے مجھے بھی حصہ ملے گا۔ تینوں نے ذکر کیا ہے لیکن بقول ابو عمر اس کے اسناد میں شبہ کی گنجائش ہے۔

۶۸۸۷۔ سیدہ خولہؓ دختر عمرو

خولہ دختر عمرو حضرت عائشہ رضی اللہ تعالیٰ عنہا کی حدیث میں ان کا ذکر ہے۔ ہشام بن عروہ انہوں نے اپنے والد سے انہوں نے حضرت عائشہ سے روایت کی کہ حضور اکرم ﷺ نے ذبح کرنے کے لئے ایک اونٹ خریدا اور جناب خولہ دختر عمرو کے پاس بھیجا کہ وہ اسے ذبح کر کے تقسیم کر دیں۔ ابن مندہ اور ابو نعیم نے ذکر کیا ہے۔

۶۸۸۸۔ سیدہ خولہؓ دختر قیس انصاریہ

خولہ دختر قیس بن قہد بن قیس بن ثعلبہ بن غنم بن مالک بن نجار انصاریہ نجاریہ۔ حمزہ بن عبدالمطلب کی زوجہ تھیں اور کنیت ام محمد تھی اور ایک روایت کی رو سے جناب حمزہ کی زوجہ خولہ دختر ثامر تھیں اور ایک روایت میں ہے کہ ثامر قیس بن قہد کا لقب تھا مگر بقول ابو عمر پہلی روایت صحیح ہے۔ بقول ابو نعیم ان کی کنیت ام محمد اور ایک روایت میں ام حبیبہ تھی بقول ابن مندہ ان کی کنیت ام محمد یا ام صبیہ تھی لیکن یہ وہم ہے بلکہ حبیبہ کو بدل کر صبیہ بنا دیا ہے کیونکہ ام صبیہ کا تعلق بنو جہینہ سے ہے اور یہ خاتون بنو انصار سے تھیں۔ جناب حمزہ کی شہادت کے بعد نعمان بن عجلان انصاری زرتی سے ان کا نکاح ہوا۔ علی بن المدینی کے مطابق خولہ دختر قیس خولہ دختر ثامر ہی ہے۔ ان سے عبید ابو ولید سنوطی محمود بن ربیع، معاذ بن رفاعہ اور محمد بن یحییٰ بن حبان نے روایت کی۔

ابو منصور بن مکارم نے نصر بن صفوان سے باسنادہ انہوں نے معانی بن عمران سے انہوں نے عبد الحمید بن جعفر انصاری سے انہوں نے سعید سے روایت کی کہ ابو الولید عبید نے انہیں بتایا کہ میں اور عبیدہ زرتی کے ساتھ خولہ دختر قیس کے پاس گیا اس خاتون نے بتایا کہ رسول اکرم ﷺ کے سامنے مال دنیا کا ذکر ہوا۔ آپ نے فرمایا کہ مال دنیا ایک شیریں اور دل کش چیز ہے جو جائز طریقے سے حاصل کرے اسے اللہ تعالیٰ برکت عطا کرے گا اور بہت ایسے لوگ ہیں جو اللہ اور اس کے رسول کے مال میں اس طرح تصرف کرتے ہیں جس طرح ان کا جی چاہتا ہے۔ قیامت میں ان کا ٹھکانہ جہنم ہوگا۔

محمود بن لبید نے خولہ دختر قیس بن قہد سے روایت کی کہ حضور اکرم نے فرمایا کیا میں تمہیں خطاؤں کے کفارے کے متعلق نہ بتاؤں صحابہ نے عرض کیا یا رسول اللہ! ضرور ارشاد فرمائیے۔ آپ نے فرمایا ناگوار یوں میں اچھی طرح وضو کرنا اور مسجد کی طرف بکثرت آمد و رفت رکھنا اور بعد از نماز دوسری نماز کا انتظار کرنا۔ تینوں نے ذکر کیا ہے۔

ابن اثیر لکھتے ہیں بہت ممکن ہے کہ ثامر قیس بن قہد کا لقب ہو کیونکہ دونوں تراجم میں مذکور حدیث ایک ہی ہے۔ یعنی ان

المال حلوة خضرة . واللہ اعلم

۶۸۸۹۔ سیدہ خولہؓ دختر قیس جہنیہ

خولہ دختر قیس جہنیہ۔ ام صبیہ ان کی حدیث کے راوی سالم اور نافع پسران سرج کے علاوہ نعمان بن خربوذ ہیں۔ طبرانی نے اس خاتون اور خولہ دختر قیس بن قہد انصاریہ جو حمزہ بن عبدالمطلب کی بیوی تھیں میں فرق کیا ہے لیکن ابو نعیم نے ان کی کنیت ام صبیہ تحریر کی ہے اسی طرح ابو عمر نے دونوں میں فرق کیا ہے اور اس خاتون کی کنیت ام صبیہ لکھی ہے۔ جعفر مستغفری کا قول ہے کہ خولہ دختر قیس کی کنیت ام صبیہ ہے جو خارجہ بن نعمان کی دادی تھیں۔ نہ تو یہ حمزہ کی زوجہ ہیں اور نہ وہ خاتون ہیں جنہوں نے اپنے شوہر کے خلاف شکایت کی تھی۔

ہمیں ابو موسیٰ نے اذنا ابو علی سے انہوں نے احمد بن عبد اللہ سے خبر دی نیز ابو موسیٰ نے کہا ہے کہ ہمیں ابو غالب نے ابو بکر محمد بن عبد اللہ سے انہوں نے سلیمان بن احمد سے انہوں نے علی بن مبارک صنعانی سے انہوں نے اسماعیل بن ابو اویس سے انہوں نے خارجہ بن حارث بن رافع بن مکیث جہنی سے انہوں نے سالم بن سرج مولیٰ ام صبیہ یعنی خولہ دختر قیس سے جو خارجہ کی دادی کی ماں ہیں روایت کی کہ ایک دفعہ انہوں نے اور حضور ﷺ نے ایک ہی برتن میں ہاتھ ڈال ڈال کر وضو کیا۔ ابو نعیم ابو عمر اور ابو موسیٰ نے ان کا ذکر کیا ہے لیکن ابن مندہ ام صبیہ کو خولہ دختر قیس بن قہد کی کنیت قرار دیتے ہیں۔ یہ ان کا ظن ہے اور جیسا کہ اس خاتون کے نسب سے ظاہر ہے یہ قیس جہنی کی دختر تھیں۔ اور وہ انصاریہ تھیں۔ ہم کئیوں کے تحت پھر ان کا ذکر کریں گے کیونکہ ان کی شہرت کا مدار ان کی کنیت پر ہے۔

امام احمد بن حنبل نے اپنی مسند میں خولہ دختر قیس لکھا ہے اور حدیث ”الدنيا حلوة خضرة“ روایت کی ہے ایک اور ترجمہ ام صبیہ جہنیہ کے نام سے لکھا ہے اور اس میں وہ حدیث لکھی ہے جس کا ذکر ابھی ہوا ہے کہ انہوں نے اور حضور نے ایک برتن سے وضو کیا لیکن امام احمد نے اس خاتون کا نام نہیں لکھا۔ اس سے معلوم ہوتا ہے کہ یہ دو ہیں ایک نہیں۔

۶۸۹۰۔ سیدہ خولہؓ دختر ہذیل

خولہ دختر ہذیل بن ہبیرہ بن قبیصہ بن حارث بن حبیب بن حرفہ بن ثعلبہ بن بکر بن حبیب بن غنم بن تغلبہ تغلبیہ حضور اکرم ﷺ نے اس خاتون سے نکاح کیا مگر حضور تک آنے سے پہلے ہی وفات پا گئیں۔ یہ جرجانی کا قول ہے۔ ابو عمر نے ذکر کیا ہے۔ حرفہ: حاء پر پیش راء ساکن اور فاء کے ساتھ ہے۔

۶۸۹۱۔ سیدہ خولہؓ دختر یسار

خولہ دختر یسار۔ علی بن ثابت جزری نے وازع بن نافع سے انہوں نے ابو سلمہ بن عبد الرحمن سے انہوں نے خولہ دختر یسار سے روایت کی کہ انہوں نے حضور اکرم سے دریافت کیا یا رسول اللہ! ایام حیض میں میرے پاس ان کپڑوں کے سوا جو میرے جسم پر ہیں اور کوئی کپڑا نہیں ہوتا فرمایا اسی کو دھولیا کر اور نماز پڑھ لیا کر پھر عرض کیا یا رسول اللہ دھونے کے بعد بھی خون کا نشان رہ جاتا ہے۔ فرمایا کوئی حرج نہیں۔

ابو ہریرہ رضی اللہ عنہ سے روایت ہے کہ خولہ دختر یسار نے حضور ﷺ سے دریافت کیا یا رسول اللہ! اگر کپڑے میں خون کا اثر رہ جائے

فرمایا کپڑے کو دھو دینا ہی ہے۔ تینوں نے ذکر کیا ہے۔

ابو عمر لکھتے ہیں مجھے ڈر ہے کہ یہ خاتون خولہ دختر نعمان نہ ہوں کیونکہ دونوں حدیثوں کا اسناد ایک ہے۔ ابن اثیر لکھتے ہیں وہ حدیث جس کا ذکر ہم خولہ دختر یمان کے ترجمے میں کریں گے اس کا اسناد علی بن ثابت ازوازع از ابو سلمہ ہے۔ ہاں علی بن ثابت کے بغیر دونوں حدیثوں میں اختلاف ہے اور یہ مشکوک ہے۔

۶۸۹۲۔ سیدہ خولہ دختر یمان

خولہ دختر یمان عبیدہ بن یمان کی ہمشیرہ تھیں۔ یحییٰ نے کتابتہ باسنادہ ابن ابی عاصم سے انہوں نے صلت بن مسعود سے انہوں نے علی بن ثابت سے انہوں نے وازع بن نافع سے انہوں نے ابو سلمہ بن عبدالرحمن سے انہوں نے خولہ دختر یمان سے روایت کی حضور اکرمؐ نے فرمایا عورتوں کے اجتماع میں کوئی بھلائی نہیں سوائے اس کے کہ جب وہ کسی میت پر جمع ہوتی ہیں تو بے تحاشا باتیں کرتی ہیں۔

ربعی بن حراش اپنی زوجہ سے انہوں نے حدیفہ کی ہمشیرہ سے روایت کی کہ ایک بار حضور اکرمؐ ہمارے درمیان حطبے کے لئے کھڑے ہوئے اور حمد و ثنا کے بعد فرمایا اے خواتین چاندی کے زیور جو تم پہنتی ہو اس میں کوئی حرج نہیں لیکن وہ خواتین جن کے پاس سونے کے زیور ہیں اور وہ ان کی نمائش کرتی ہیں انہیں ضرور جہنم میں عذاب دیا جائے گا۔ تینوں نے اس کا ذکر کیا ہے۔

۶۸۹۳۔ سیدہ خولہ رضی اللہ تعالیٰ عنہا

ان سے معاویہ بن اسحاق نے روایت کی کہ ابو نعیم کے بقول صرف طبرانی نے ان کا ذکر کیا ہے اور لکھا ہے کہ مجھے یہ خاتون حمزہ بن عبدالمطلب کی زوجہ معلوم ہوتی ہیں۔

یحییٰ نے کتابتہ باسنادہ تا ابن ابی عاصم خبر دی کہ ہمیں محمد بن عوف سے انہوں نے موسیٰ بن ایوب سے انہوں نے بقیہ سے انہوں نے ابوالجون سے انہوں نے ابو سعید سے انہوں نے معاویہ بن اسحاق سے انہوں نے خولہ سے روایت کی کہ حضور اکرمؐ نے فرمایا کہ اللہ اس امت کو کبھی تقدیس عطا نہیں کرتا جس میں زبردست سے کمزور کا حق بلا مزاحمت نہ لیا جاسکے نیز فرمایا کہ جو شخص اپنے مقروض سے صرف نظر کرے اور اسے غصہ نہ آئے اس کے لئے زمین کے چوپائے اور سمندر کی مچھلیاں بھی دعا کرتی ہیں اور جو شخص مقروض سے صرف نظر نہ کرے اور وہ غضب ناک ہو تو اس کے نام پر ہر رات دن ہفتے اور مہینے میں ظلم لکھ دیا جاتا ہے۔ ابو نعیم اور موسیٰ نے ذکر کیا ہے۔

۶۸۹۴۔ سیدہ خیرہ دختر ابی حدرد

خیرہ دختر ابو حدرد جو درداء الکبریٰ کی والدہ تھیں۔ ایک روایت میں ان کا نام بیجمہ تھا اور ابو الدرداء کی زوجہ ہیں۔ ان کی حدیث کو سہل بن معاذ نے اپنے والد سے صفوان بن عبداللہ اور عبداللہ بن باباہ سے انہوں نے ابو محمد بن ابوالقاسم دمشقی سے انہوں نے والد سے انہوں نے ابو منصور محمود بن احمد بن عبدالمعتم سے انہوں نے ابو علی حسین بن عمر بن حسن بن یونس سے انہوں نے ابو عمر قاسم بن جعفر سے انہوں نے ابو ہاشم عبدالغافر بن سلامہ سے انہوں نے یحییٰ بن عثمان سے انہوں نے محمد بن حمیر سے

انہوں نے اسامہ انہوں نے سہل سے سہل سے انہوں نے اپنے والد سے روایت کی انہوں نے ام الدرداء سے سنا کہ میں نہا کر حمام سے نکلی کہ حضور اکرم ﷺ سے سامنا ہو گیا دریا فت فرمایا کہاں سے آرہی ہو عرض کیا حمام سے۔ فرمایا تم میں سے جو عورت بھی کسی غیر کے گھر میں کپڑے اتارتی ہے بخدا وہ ان تمام حجابات کو جو اس کے اور اللہ کے درمیان حائل ہیں پھاڑ دیتی ہے۔ تینوں نے ذکر کیا ہے۔ ہم کنبیوں کے عنوان کے تحت پھر ان کا ذکر کریں گے۔

ابن اشیر لکھتے ہیں ابن مندہ اور ابو نعیم نے اس خاتون خیرہ کو ام الدرداء الکبریٰ قرار دیا ہے اور ایک روایت میں ان کا نام بجیمہ یا بجیمہ آیا ہے اور انہوں نے دونوں کو ایک سمجھا ہے حالانکہ ایسا نہیں ہے کیونکہ کبریٰ کا نام خیرہ اور ام الدرداء صغریٰ کا بجیمہ الکبریٰ ہے اور انہیں صحبت نصیب ہوئی اور صغریٰ محروم رہی اور یہی بات درست ہے اور باقی جو کچھ ہے وہ غلط ہے۔

علی بن مدینی کا قول ہے کہ ابو الدرداء کی دو بیویاں تھیں۔ دونوں کو ام الدرداء کہتے تھے۔ ان میں سے ایک یعنی خیرہ دختر ابو حدرد کو حضور اکرم ﷺ کی زیارت نصیب ہوئی اور دوسری سے انہوں نے حضور اکرم ﷺ کی وفات کے بعد نکاح کیا اور ہماری روایت اسی سے مروی ہے اسے بجیمہ الوصابیہ کہتے ہیں۔ ابو مسہر دونوں کو ایک کہتا ہے لیکن یہ غلط ہے۔

امیر ابو نصر کہتے ہیں کہ خیرہ دختر ابو حدرد ام الدرداء الکبریٰ ابو الدرداء کی بیوی تھیں جنہیں صحبت حاصل ہوئی اور ابو الدرداء سے پہلے وفات پائی تھی اور ام الدرداء صغریٰ بجیمہ دختر حبی وصابیہ وہ خاتون ہیں جن سے امیر معاویہ نے نکاح کی خواہش کی تھی اور خاتون نے انکار کر دیا تھا۔ اس سے معلوم ہوا کہ یہ دو ہیں۔ واللہ اعلم

۶۸۹۵۔ سیدہ خیرہ کعب کی اہلیہ

خیرہ زوجہ کعب بن مالک انصاری۔ یحییٰ نے اجازۃً باسنادہ ابن ابی عاصم سے انہوں نے حسن بن علی سے انہوں نے عبد اللہ بن صالح سے انہوں نے لیث بن سعد سے انہوں نے ایک آدمی سے جو کعب بن مالک کی اولاد سے تھا اور جن کا نام عبد اللہ بن یحییٰ تھا انہوں نے اپنے والد سے انہوں نے اپنی والدہ خیرہ سے جو کعب بن مالک کی زوجہ تھیں روایت کی کہ وہ اپنا زیور لے کر رسول اکرم ﷺ کی خدمت میں آئیں تاکہ وہ زیور فی سبیل اللہ صدقہ کر دیا جائے۔ حضور اکرم ﷺ نے دریافت فرمایا کیا تو نے اپنے شوہر سے اجازت لی ہے کیونکہ اس کی رضامندی کے بغیر تو ایسا نہیں کر سکتی۔ خاتون نے جواب دیا یا رسول اللہ میں خاوند کی اجازت سے ایسا کر رہی ہوں آپ نے کعب کو طلب فرما کر تصدیق کی اور زیور لے لیا۔

اور یحییٰ کے بیٹے عبد اللہ نے یہ حدیث اپنے والد سے انہوں نے ان کی داوی زوجہ کعب سے روایت کی تینوں نے ذکر کیا

ہے۔

باب الدال

۶۸۹۶۔ سیدہ درہ بنت ابوسفیان

درہ دختر ابوسفیان صحیح بن حرب بن امیہ قرشیہ امویہ امیر المؤمنین ام حبیبہ کی ہم شیرہ تھیں۔ ہشام بن عروہ نے اپنے والد سے انہوں نے زینب دختر ابوسلمہ سے انہوں نے ام حبیبہ سے روایت کی کہ میں نے رسول کریم کی خدمت میں عرض کیا یا رسول اللہ!

کیا آپ درہ دختر ابوسفیان کے بارے میں غور فرمائیں گے حضور اکرمؐ نے فرمایا میں کیا کروں۔ میں نے عرض کیا آپ اس سے نکاح کر لیں حضور اکرمؐ نے فرمایا کیا تو اس امر کو پسند کرتی ہے؟ میں نے عرض کیا میں آپ کو چھوڑنا نہیں چاہتی لیکن میں یہ ضروری چاہتی ہوں کہ آپ کی محبت میں جو خاتون میری شریک ہو وہ میری بہن ہو لیکن وہ تو میرے لئے حلال نہیں ہو سکتی میں نے عرض کیا لیکن میں نے تو سنا ہے کہ آپ زینب دختر ابوسلمہ سے نکاح کرنا چاہتے ہیں فرمایا یہ کیسے ہو سکتا ہے۔ وہ تو میری ربیب ہے اور میں نے اور اس کے باپ نے ثویبہ کا دودھ پیا ہے۔ بہتر یہی ہے کہ تم عورتیں اپنی لڑکیاں اور بہنیں مجھے نہ پیش کیا کرو۔ ابو عمر نے ان کا ذکر کیا ہے اور اشہر نے کہا ہے کہ ابوسفیان کی لڑکی کا نام عزہ تھا۔ ایک روایت میں جیسا کہ ہم بیان کر آئے ہیں ان کا نام حسہ مذکور ہے۔ واللہ اعلم

۶۸۹۷۔ سیدہ درہ دختر ابی سلمہ

درہ دختر ابوسلمہ بن عبدالاسد قرشیہ مخزومیہ رسول اکرمؐ کی ربیب تھیں۔ ان کی والدہ ام سلمہ ازواج مطہرات میں شامل تھیں۔

لیث بن سعد نے یزید بن ابوصیب سے انہوں نے عراق بن مالک سے روایت کی کہ زینب دختر ابوسلمہ نے انہیں بتایا کہ ام حبیبہ نے آپ کی خدمت میں عرض کیا۔ ہمیں معلوم ہوا کہ آپ ابوسلمہ کی بیٹی درہ سے نکاح کرنے والے ہیں فرمایا ام سلمہ کی موجودگی میں اگر میں نے ام سلمہ سے نکاح نہ کیا ہوتا جب بھی وہ میرے لئے حلال نہیں تھی کیونکہ میں اس (ابوسلمہ) کا رضاعی بھائی تھا۔ تینوں نے ذکر کیا ہے۔

ابو عمر لکھتے ہیں کہ اہل علم جانتے ہیں کہ ام سلمہ کی بیٹیاں آپ کی ربیب تھیں بقول زبیر ابوسلمہ بن عبدالاسد کے دولڑکے سلمہ اور عمر و اور دولڑکیاں درہ اور زینب تھیں اور ان کی ماں ام سلمہ دختر ابوامیہ تھیں۔

۶۸۹۸۔ سیدہ درہ دختر ابولہب

درہ دختر ابولہب بن عبدالمطلب بن ہاشم قرشیہ ہاشمیہ۔ انہوں نے اسلام قبول کر کے ہجرت کی یہ خاتون حارث بن نوفل بن حارث بن عبدالمطلب کی زوجہ تھیں۔ ان کے لطن سے عقبہ ولید اور ابوسلمہ پیدا ہوئے۔

محمد بن اسحاق نے نافع اور زید بن اسلم سے انہوں نے ابن عمر سے انہوں نے سعید بن ابوسعید مقبری اور ابن منکدر سے انہوں نے ابو ہریرہ سے انہوں نے عمار بن یاسر سے روایت کی کہ درہ دختر ابولہب ہجرت کر کے مدینے آئیں اور رافع بن معلیٰ زرقی کے مکان میں قیام کیا۔ بنو زریق کی خواتین نے ان سے کہا کہ تجھے ہجرت سے کیا فائدہ ہوگا؟ جبکہ قرآن میں تیرے باپ کے بارے میں ارشاد ہوا ہے "تَبَّتْ يَدَا أَبِي لَهَبٍ وَتَبَّ" درہ حاضر خدمت ہوئیں اور ان عورتوں کی گفتگو کا ذکر کیا آپ نے درہ کو تسلی دی اور فرمایا تو آرام سے بیٹھ۔ جب ظہر کی نماز ادا ہو چکی تو آپ منبر پر بیٹھے اور فرمایا میرے قرابت داروں پر طعن و تشنیع سے مجھے نہ ستایا جائے۔ بخدا قیامت کے دن یمن کے صداء حکم اور سہلب قبائل کے لوگ بھی بہرہ یاب ہوں گے۔

ابویاسر نے باسنادہ عبداللہ بن احمد سے انہوں نے اپنے والد سے انہوں نے احمد بن عبدالمملک سے انہوں نے شریک سے

انہوں نے سماک بن حرب سے انہوں نے درہ کے شوہر سے انہوں نے درہ سے روایت کی کہ حضور ﷺ منبر پر تشریف فرما تھے کہ ایک شخص نے اٹھ کر پوچھا یا رسول اللہ ﷺ کے پسندیدہ بندے کون ہیں؟ فرمایا قرآن کی زیادہ تلاوت کرنے والے پارسا، اچھے کاموں کی طرف بلانے والے اور برے کاموں سے روکنے والے اور زیادہ صلہ رحمی کرنے والے۔

اور شریک سے انہوں نے سماک نے انہوں نے عبد اللہ بن عمیرہ سے انہوں نے درہ کے شوہر سے انہوں نے درہ سے روایت کی اسی طرح ایک اور اسناد کے مطابق شعبہ نے سماک سے انہوں نے عبد اللہ بن عمیرہ سے انہوں نے ایک آدمی سے انہوں نے درہ کے شوہر سے انہوں نے درہ دختر ابو جہل سے لیکن یہ غلط ہے۔ تینوں نے ذکر کیا ہے۔

۶۸۹۹۔ سیدہ دقرہ ام ولد اذینہ

دقرہ ام ولد اذینہ۔ طبرانی نے ان کا ذکر کیا ہے۔ ایک روایت کے مطابق انہیں صحبت نصیب ہوئی لیکن ان سے کوئی روایت مذکور نہیں۔ جناب عائشہ سے روایت کی۔ ابو نعیم اور ابو موسیٰ نے مختصر ان کا ذکر کیا ہے۔

باب الذال

۶۹۰۰۔ سیدہ ذرہ رضی اللہ تعالیٰ عنہا

ذرہ کسی صحابی کی زوجہ تھیں۔ ان کا نسب معلوم نہیں ہو سکا۔ ان سے محمد بن منکر اور زید بن اسلم نے اور ابو النصر ہاشم بن قاسم نے ابو جعفر رازی سے انہوں نے لیث سے انہوں نے محمد بن منکر سے انہوں نے ذرہ سے روایت کی کہ حضور اکرم ﷺ نے فرمایا میں اور یتیم کا کفیل ان دو انگلیوں کی طرح بہشت میں اکٹھے ہوں گے اسی طرح بیوہ عورتوں اور مساکین کی دیکھ بھال کرنے والا مجاہد فی سبیل اللہ یا اس روزہ دار کی طرح ہے جو اللہ کی رضا کے لئے متواتر روزے رکھتا ہے۔ ابن مندہ اور ابو نعیم نے ذکر کیا ہے۔

باب الراء

۶۹۰۱۔ سیدہ رانطہ دختر حارث

رانطہ دختر حارث بن جبیلہ بن عامر بن کعب بن سعد بن تیم بن مرہ انہوں نے اپنے خاوند حارث بن خالد بن صخر بن عامر بن کعب کے ساتھ حبشہ کو ہجرت کی جہاں عائشہ اور زینب پیدا ہوئیں اور وفات پا گئیں۔ ابو جعفر نے باسنادہ تالیوس محمد بن اسحاق سے بہ سلسلہ مہاجرین حبشہ بنو تمیم بن مرہ سے حارث بن خالد بن صخر بن عامر بن کعب اور ان کی زوجہ رانطہ دختر حارث کا نام لیا ہے۔ ابو موسیٰ نے ان کا نام رانطہ اور ابو عمر نے ریطہ لکھا ہے۔

۶۹۰۲۔ سیدہ رانطہ دختر حیان

رانطہ دختر حیان بن عمیرہ بن ناصرہ از اسیران بنو ہوازن حضور اکرم ﷺ نے یہ خاتون حضرت علی کرم اللہ وجہہ کو بہ کر دی تھی کہ انہیں کچھ حصہ قرآن پڑھادیں۔ ابو جعفر بن سمین نے باسنادہ یونس سے انہوں نے ابن اسحاق سے روایت کی۔

۶۹۰۳۔ سیدہ رائقہؓ دختر سفیان

رائقہ دختر سفیان بن حارث خزاعیہ۔ جو قدامہ بن مظعون کی بیوی تھیں۔ ان سے ان کی بیٹی عائشہ نے روایت کی کہ وہ اپنی ماں کے ساتھ تھیں جب خواتین نے آپ سے بیعت کی۔ ان کا تذکرہ عائشہ بنت قدامہ میں ہو چکا ہے۔ تینوں نے ذکر کیا ہے۔

۶۹۰۴۔ سیدہ رائقہؓ دختر عبداللہ

رائقہ دختر عبداللہ۔ ابن مسعود کی زوجہ تھیں۔ ایک روایت میں ریطہ ہے آگے ہم پھر ان کا ذکر کریں گے۔ ابو نعیم نے ذکر کیا ہے۔

۶۹۰۵۔ سیدہ رائعہؓ دختر ثابت

رائعہ دختر ثابت بن فاکہہ بن ثعلبہ انصاریہ از بنو خطمہ بقول ابن حبیب حضور اکرمؐ سے بیعت کی۔

۶۹۰۶۔ سیدہ ربابؓ دختر معرور

رباب دختر براء بن معرور بن خنساء انصاریہ بقول ابن حبیب حضور اکرمؐ سے بیعت کی۔

۶۹۰۷۔ سیدہ ربابؓ دختر حارثہ

سیدہ ربابؓ دختر حارثہ بن سنان بن عبید انصاریہ از بنی ابجر۔ انہوں نے حضور صلی اللہ علیہ وسلم سے بیعت کی۔ یہ ابن حبیب کا قول ہے۔

۶۹۰۸۔ سیدہ ربابؓ دختر کعب

رباب دختر کعب بن عدی بن عبدالاشہل یہ خاتون حذیفہ سعد اور صفوان کی والدہ اور یمان کی زوجہ تھیں۔ بقول ابن حبیب حضور ﷺ سے بیعت کی۔

۶۹۰۹۔ سیدہ ربابؓ دختر نعمان

رباب دختر نعمان بن امرأ القیس بن زید بن عبدالاشہل انصاریہ۔ معاذ بن زرارہ ظفیری کی والدہ تھیں۔ بقول ابن حبیب حضور ﷺ سے بیعت کی۔

۶۹۱۰۔ سیدہ ربداءؓ دختر عمرو

ربداء دختر عمرو بن عمارہ بن عطیہ بلویہ عبید اللہ بن سعید کا قول ہے کہ ابو ربداء یا سر بنو بلی کی ایک عورت جن کا نام ربداء دختر عمرو بن عمارہ تھا کے غلام تھے۔ وہ بکریاں چرا رہے تھے کہ حضور اکرمؐ وہاں سے گزرے اور ان سے دودھ مانگا۔ انہوں نے ایک بکری کا دودھ دودھ کر حضور اکرمؐ کو پیش کیا وہ چلا گیا اور ہم وہاں بیٹھے رہے۔ اس نے جا کر اپنی مالکہ کو یہ بات بتادی۔ اس خاتون نے غلام کو آزاد کر دیا اور اس نے ابو الربداء اپنی کنیت رکھ لی۔ غسانی نے ذکر کیا ہے۔

۶۹۱۱۔ سیدہ ربیعہؓ دختر معوذ

ربیعہ دختر معوذ بن عرفاء انصاریہ۔ ہم ان کا نسب ان کے والد اور چچاؤں کے ترجمے میں بیان کر آئے ہیں۔ انہیں صحبت نصیب ہوئی اور اہل مدینہ نے ان سے روایت کی۔ اس خاتون نے بارہا حضور اکرم ﷺ کے ساتھ غزا میں شرکت کی زخموں کی مرہم پٹی کرتیں اور مقتولین کو مدینے پہنچانے کا بندوبست کرتی تھیں۔ حضور اکرم صلی اللہ علیہ وسلم سے بیعت رضوان کے موقع پر بیعت کی تھی۔

زیر نے اپنے چچا سے انہوں نے واقدی سے روایت کی کہ دختر محزبہ مدینے میں عطر کی خرید و فرخت کرتی تھیں اور عیاش اور عبد اللہ پسران ابو ربیعہ محزو میوں کی والدہ تھیں۔ یہ خاتون (اسماء) ربیعہ دختر معوذ کے گھر عطر بیچنے کو گئی۔ انہوں نے اسماء سے عطر مانگا تو اسماء نے ربیعہ کے والد کا نام لے کر کہا کہ تو اس آدمی کی بیٹی ہے جس نے اپنے سردار (ابو جہل) کو قتل کیا تھا ہاں میں اس کی بیٹی ہوں۔ اسماء نے کہا میں ہرگز تجھ پر عطر نہیں بیچو گی۔ ربیعہ نے کہا کہ میں تجھ سے ہرگز عطر نہیں خریدوں گی۔ میں نے تیرے عطر سے زیادہ بد بو دار عطر نہیں دیکھا۔ پھر میں اٹھ کھڑی ہوئی۔ میں نے یہ بات اسے غصہ دلانے کے لئے کہی تھی۔

کئی راویوں نے باسناد ہم ابو عیسیٰ سے انہوں نے حمیدہ بن مسعدہ بصرہ سے انہوں نے بشر بن مفضل سے انہوں نے خالد بن ذکوان سے انہوں نے ربیعہ دختر معوذ سے روایت کی کہ رسول کریم ﷺ اس صبح کو ہمارے یہاں تشریف لائے جس رات میری شادی ہوئی تھی اور فرش پر یوں بیٹھ گئے جس طرح تم میرے ساتھ بیٹھے ہوئے ہو اور ہماری لڑکیاں دف بجار ہی تھیں اور ان لوگوں کا ماتم کر رہی تھیں جو غزوہ بدر میں مارے گئے تھے۔ اس دوران میں ایک لڑکی نے یہ مصرع پڑھا و فینا نسی بعلم ما فی غد حضور نے سنا تو فرمایا اسے رہنے دو جو آگے گارہی تھی وہی گاتی جاؤ۔

ابو عبیدہ بن محمد نے عمار بن یاسر سے روایت کی میں نے ربیعہ دختر معوذ بن عرفاء سے کہا مجھے حضور کے بارے میں بتاؤ۔ انہوں نے کہا اے میرے بیٹے! اگر تم حضور اکرم ﷺ کو دیکھتے تو یوں سمجھتے گویا کہ سورج نکل آیا ہے تینوں نے ذکر کیا ہے۔

۶۹۱۲۔ سیدہ ربیعہؓ دختر نصر

ربیعہ (ربیعہ کی تصغیر ہے یعنی ربیعہ) دختر نصر ان کا نسب ہم ان کے بھائی انس بن نصر کے ترجمے میں بیان کر آئے ہیں۔ یہ انصار کے قبیلے عدی بن نجار سے تھیں اور حارثہ بن سراقہ کی والدہ تھیں جو غزوہ بدر میں شہید ہو گئے تھے۔ ان کی والدہ حضور اکرم ﷺ کی خدمت میں حاضر ہوئیں اور گزارش کی یا رسول اللہ حارثہ کس حال میں ہے؟ اگر وہ بہشت میں ہے تو میں صبر کروں گی اور اپنے آنسوؤں کو روکے رکھوں گی اور اگر معاملہ اس کے برعکس ہے تو پھر میں دل کھول کر روؤں گی فرمایا جنت کے کئی درجے ہیں اور حارثہ کو فردوس اعلیٰ میں جگہ ملی ہے۔

یہ ربیعہ وہی خاتون ہیں جنہوں نے ایک عورت کا اگلا دانت توڑ دیا تھا چنانچہ ان کے قبیلے نے تاوان پیش کیا مگر مخالفین نے معافی پر اصرار کیا۔ لیکن ربیعہ کے خاندان نے معافی دینے سے انکار کر دیا۔ مقدمہ حضور اکرم ﷺ تک پہنچا تو آپ نے قصاص کا حکم دیا اس پر ربیعہ کا بھائی انس بن نصر اٹھا اور عرض کیا یا رسول اللہ کیا آپ ربیعہ کا دانت توڑ دیں گے؟ اس ذات کی قسم جس نے آپ کو

سچا دین دے کر بھیجا ہے اس کا دانت نہ توڑیے گا۔ جب انس نے مزاحمت کی تو ان لوگوں نے ربیع کا قصور معاف کر دیا۔ حضور اکرمؐ نے فرمایا اللہ کے بعض بندے ایسے ہیں جو اللہ کے نام کی قسم کھائیں تو خدا انہیں بری الذمہ قرار دے ایک روایت میں ہے کہ جس خاتون سے یہ قصور سرزد ہوا تھا وہ ربیع کی ہمشیرہ تھیں۔

یحییٰ بن محمود اور عبدالوہاب بن ابی حباب نے باسناد ہما مسلم سے انہوں نے ابو بکر بن ابی شیبہ سے انہوں نے عفان سے انہوں نے حماد سے انہوں نے ثابت سے انہوں نے انس سے روایت کی کہ ربیع کی بہن ام حارثہ نے ایک عورت کو زخمی کر دیا اور معاملہ حضور اکرمؐ کے علم میں لایا گیا۔ حضور اکرمؐ نے قصاص کا حکم دیا ام الربیع نے عرض کیا یا رسول اللہ کیا آپ ربیع سے قصاص لیں گے؟ بخدا ایسا ہرگز نہیں ہوگا حضور نے فرمایا یہ اللہ کا حکم ہے۔ تم کیا کہہ رہی ہو لیکن ام ربیع نے اس بات کو اتنی دفعہ دہرایا کہ مخالفین نے درگزر کر دیا حضور نے فرمایا بعض لوگ ایسے ہوتے ہیں کہ اگر وہ اللہ سے بھی کسی کام کی قسم کھالیں تو خدا انہیں اس سے عہدہ برآ ہونے کا موقع فراہم کر دیتا ہے۔ تینوں نے ذکر کیا ہے۔

۶۹۱۳۔ سیدہ رجاء غنویہ رضی اللہ تعالیٰ عنہا

رجاء غنویہ بصرے میں سکونت اختیار کر لی تھی۔ ان سے محمد بن سیرین نے روایت کی۔ ابو یاسر نے باسنادہ عبد اللہ بن احمد سے انہوں نے اپنے والد سے انہوں نے عبد الرزاق سے انہوں نے ہشام سے انہوں نے ابن سیرین سے انہوں نے رجاء سے روایت کی کہ میں حضور اکرمؐ کے پاس بیٹھی ہوئی تھی کہ ایک عورت اپنے بیٹے کو لئے آئی۔ اس نے گزارش کی یا رسول اللہ! اس کے لئے برکت کی دعا فرمائیے کہ اس سے پہلے میرے تین بچے مر چکے ہیں حضور نے پوچھا قبول اسلام کے بعد؟ اس نے کہا ہاں یا رسول اللہ فرمایا تجھے محفوظ جنت مبارک ہو۔ اس پر ایک آدمی نے جو وہاں موجود تھا کہا اے رجاء! تو نے سنا حضور اکرمؐ نے کیا فرمایا ہے؟ تینوں نے ذکر کیا ہے۔

۶۹۱۴۔ سیدہ رزینہ خادمہ رسول اللہؐ

رزینہ حضور اکرم صلی اللہ علیہ وسلم کی خادمہ تھیں اور جناب صفیہ کی آزاد کردہ کنیز تھیں۔ ان سے ان کی بیٹی امۃ اللہ نے روایت کی اور انہیں حضور اکرم صلی اللہ علیہ وسلم کی صحبت نصیب ہوئی۔ جب حضور اکرمؐ نے جناب صفیہ دختر جنتی سے نکاح کیا تو آپ نے انہیں ایک کنیز عطا کی جس کا نام رزینہ تھا اور علیہ دختر کیت عتکیہ نے اپنی والدہ امینہ سے انہوں نے امۃ اللہ سے روایت کی کہ میں نے اپنی والدہ سے دریافت کیا کہ حضور اکرم ﷺ نے عاشورے کے روزے کے بارے میں کیا فرمایا تھا؟ انہوں نے جواب دیا کہ حضور اکرم صلی اللہ علیہ وسلم خود روزہ رکھتے اور لوگوں کو روزہ رکھنے کا حکم دیتے۔ ان کی حدیث کے راوی اہل بصرہ ہیں۔ تینوں نے ذکر کیا ہے۔

۶۹۱۵۔ سیدہ رضویٰ خادمہ رسول اللہؐ

رضویٰ حضور ﷺ کی آزاد کردہ کنیز تھیں۔ جعفر مستغفری نے انہیں صحابیات میں شمار کیا ہے لیکن ان سے کوئی حدیث مروی نہیں۔ ابو موسیٰ نے مختصراً ذکر کیا ہے۔

۶۹۱۶۔ سیدہ رضویٰ دختر کعب

رضوی دختر کعب۔ سعید بن بشر نے قنادہ سے انہوں نے رضوی دختر کعب سے روایت کی کہ میں نے رسول اکرم سے حاضرہ عورت کے خضاب کے بارے میں دریافت کیا آپ نے فرمایا اس میں کوئی حرج نہیں۔ ابو موسیٰ نے ذکر کیا ہے۔

۶۹۱۷۔ سیدہ رفاعہ دختر ثابت

رفاعہ دختر ثابت بن فاکہہ بن ثعلبہ انصاریہ از بنو خطمہ بقول ابن حبیب انہوں نے حضور سے بیعت کی۔

۶۹۱۸۔ سیدہ رفیدہ انصاریہ

رفیدہ انصاریہ۔ ایک روایت میں اسمیہ ہے۔ عبید اللہ بن احمد نے یونس سے انہوں نے ابن اسحاق سے روایت کی کہ جب جناب سعد غزوہ خندق میں زخمی ہو گئے تو حضور ﷺ نے ان کے اہل قبیلہ کو حکم دیا کہ انہیں اٹھا کر رفیدہ کے خیمے میں لے جاؤ تاکہ مجھے ان کی عیادت کے لئے دور نہ جانا پڑے اور اس خاتون نے مسجد میں خیمہ تان رکھا تھا جہاں وہ زخموں کا علاج کرتیں اور جو مسلمان ان کے زیر علاج ہوتے وہ ان کی اچھی طرح دیکھ بھال کرتیں اور حضور اکرم جب بھی ادھر سے گزرتے ان کی خیر و عافیت دریافت کرتے اور تحسین فرماتے۔ ابو موسیٰ نے ان کا ذکر کیا ہے۔

۶۹۱۹۔ سیدہ رقیقہ الشقیہ رضی اللہ تعالیٰ عنہا

رقیقہ الشقیہ یحییٰ بن محمود نے اذنا باسنادہ ابن ابی عاصم سے انہوں نے عمرو بن علی سے انہوں نے ابو عاصم سے انہوں نے عبد اللہ بن عبد الرحمن بن یعلیٰ بن کعب طائفی سے انہوں نے عبد ربہ بن حکم سے انہوں نے رقیقہ کی بیٹی سے انہوں نے اپنی والدہ سے روایت کی کہ جب حضور اکرم صلی اللہ علیہ وسلم نے فتح طائف کے لئے شہر کا محاصرہ کیا تو ہمارے یہاں تشریف لے آئے اور میں نے آپ کو پانی میں ستو ڈال کر پیش کئے۔ حضور اکرم ﷺ نے فرمایا اے رقیقہ تم نہ ان کے بتوں کی پوجا کرنا نہ ان کی طرف منہ کر کے نماز ادا کرنا میں نے کہا ”یا رسول اللہ! پھر تو وہ مجھے قتل کر دیں گے“ آپ نے فرمایا اگر وہ تجھ سے پوچھیں کہ تیرا خدا کون ہے؟ تو کہنا جو ان بتوں کا خدا ہے اور جب نماز پڑھے تو ان کی طرف پیٹھ کر لینا اس کے بعد حضور اکرم صلی اللہ علیہ وسلم ہمارے گھر سے چلے گئے۔

جب بنو ثقیف ایمان لے آئے تو میرے بھائی سفیان اور وہب پر ان قیس بن ابان حضور اکرم صلی اللہ علیہ وسلم کی خدمت میں حاضر ہوئے۔ حضور رسول مقبول نے دریافت فرمایا کہو تمہاری ماں پر کیا گزری ہم نے کہا یا رسول اللہ! جس حالت میں آپ اسے چھوڑ آئے تھے وہ تادم مرگ اسی حالت پر قائم رہی فرمایا تمہاری ماں نے اسلام قبول کر لیا تھا۔ ابو نعیم اور ابو موسیٰ نے ان کا ذکر کیا ہے۔

۶۹۲۰۔ سیدہ رقیقہ دختر صفی

رقیقہ دختر صفی بن ہاشم بن عبد مناف۔ طبرانی اور جعفر مستغفری نے انہیں صحابیات میں شمار کیا ہے بقول ابو نعیم اس خاتون کو۔

زمانہ بعثت نصیب نہیں ہوا۔ ابو موسیٰ نے اذنا کوشیدی سے انہوں نے ابو بکر بن ریزہ سے انہوں نے سلیمان بن احمد سے انہوں نے محمد بن موسیٰ بربری سے انہوں نے زکریا بن یحییٰ طائی سے انہوں نے عم ابو زخر بن حصن سے انہوں نے اپنے دادا حمید بن منہب سے انہوں نے عروہ بن مضرس سے انہوں نے مخرمہ بن نوفل سے انہوں نے اپنی والدہ رقیقہ سے جو عبدالمطلب بن ہاشم کی ہم عمر تھیں بیان کیا کہ قریش قحط میں پھنس گئے جو کئی سال طاری رہا۔ تھنوں میں دودھ خشک ہو گیا اور ہڈیاں کمزور ہو گئیں۔ ایک رات میں سوئی ہوئی تھی یا ابھی ابھی آنکھ لگی تھی کہ میں نے ایک ہاتھ کو گلو گیر آواز میں چیختے سنا کہہ رہا تھا اے قریش! نبی آخر الزمان مبعوث ہونے کو ہیں اور تم پر اسی نبی کے عہد کا سایہ ہے اور یہ زمانہ اس کے ستارے کے طلوع کا ہے تم پر بارشوں اور فراوانی کا زمانہ جلدی جلدی آئے گا۔ تم اپنے اس آدمی کو دیکھو جو عالی نسب عظیم القدر اور مضبوط و توانا ہے۔ جس کا چہرہ کشادہ اور سفید ہے۔ جس کے بازو لمبے ہیں جس کے رخسار نرم اور جس کی ناک اونچی ہے۔ وہ عظمت کا مالک ہے لیکن اسے چھپائے پھرتا ہے اور وہ ایسا راستہ ہے جس کی طرف لوگ خود بخود آتے ہیں وہ اور اس کا بیٹا اپنے اقران میں ممتاز ہیں۔ اس لئے ہر قبیلے سے ایک ایک آدمی اس سے ملاقات کرنے۔ خوب پیٹ بھر کر پانی پیئیں خوشبو لگائیں رکن کعبہ یعنی حجر اسود کو چومیں پھر ابو قیس پہاڑ پر چڑھ کر اس آدمی کو بلائیں اور قوم اس پر آمین کہے اور اس پر تم بارش سے فیض یاب ہو گے۔

بخدا یہ سن کر میں ڈر گئی اور میرے رونگٹے کھڑے ہو گئے اور میری عقل نے اسے پالیا اور میں نے اپنا خواب بیان کیا اور مکے کی گھاٹیوں میں گھومی اور حرمت کعبہ کی قسم کہ کوئی آدمی بھی ایسا نہ بچا جس نے یہ نہ کہا ہو کہ اس سے مراد عبدالمطلب ہیں چنانچہ قریش کے لوگ ان کی طرف روانہ ہو پڑے اور ہر قبیلہ سے ایک ایک آدمی ان کے پاس پہنچ گیا۔ پس انہوں نے خوب پانی انڈیلا۔ خوشبو لگائی اور کعبہ کو چوما اور ابو قیس پر چڑھے اور اس کا طواف کرنا شروع کیا جس میں سکون نہیں تھا جب وہ پہاڑ کی چوٹی پر پہنچے تو وہاں انہوں نے حضور اکرم ﷺ اور عبدالمطلب کو کھڑا دیکھا۔ آپ ابھی لڑکے تھے عبدالمطلب نے ہاتھ اٹھائے اور دعا کی۔

”اے خدائے حاجت روا اور مصائب کو دور کرنے والے تو اس کا معلم ہے جسے کسی نے نہیں پڑھایا اور تو ایسا مسئول ہے جو کریم ہے یہ لوگ تیرے غلام اور کنیریں ہیں۔ تیرے حرم کا واسطہ دے کر تجھ سے قحط کی شکایت کرتے ہیں۔ بکریاں اور اونٹ تباہ ہو گئے ہیں۔ اے خدا تو ان پر ایسی بارش برساکہ ہر طرف جل تھل ہو جائے اور جانوروں کو گھاس میسر آئے۔“

بخدا انہوں نے دعا ختم ہی کی تھی کہ آسمان پھٹ پڑا اور وادیوں میں سیلاب آ گیا چنانچہ میں نے قریش کے سرداروں عبد اللہ بن جدعان، حرب ابن امیہ اور ہشام بن مغیرہ کو کہتے سنا اے ابوالبطحاء تو نے اہل بطحاء کو اس مصیبت سے چھڑایا ذیل کے اشعار رقیقہ کے ہیں۔

بشیبة الحمد اسقى الله بلدنا وقد فقدنا الحیاو اجلوذا المطر
خدائے شہیدۃ الحمد کے واسطے سے ہماری بستی پر بارش برسائی۔ ہماری فراوانی ختم ہو گئی تھی اور بارش برسنے میں تاخیر ہو گئی تھی۔

فجاد بالماء جونی لها سبل سحاف عاشت به الانعام و الشجر

سیاہ بادل پانی لے کر آیا جو بارش سے لبالب بھرا ہوا تھا اور اس نے پانی برسایا چنانچہ اس سے جانور اور درخت جی اٹھے۔

منا من اللہ بالمیمون طائرہ
و خیر من بشرت یوما بہ مضر
وہ ہم سے ہے جسے خدا نے برکت عطا فرمائی اور وہ شخص کتنا بھلا آدمی ہے کہ جس کی بنو مضر کو بشارت دی گئی ہے۔

مبارک الامر یستسقی الغمام بہ
ما فی الانام لہ عدل ولا خطر
اس کا وجود مبارک ہے کہ اس کی وجہ سے بادل نے ہمیں سیراب کیا اور لوگوں میں اس کا نہ کوئی مثل ہے نہ نظیر ہے۔

ابو نعیم اور ابو موسیٰ نے اس کا ذکر کیا ہے۔

۶۹۲۱۔ سیدہ رقیہؓ دختر ثابت بن خالد

رقیہ دختر ثابت بن خالد بن نعمان انصاریہ بقول ابن حبیب انہیں حضور اکرم ﷺ سے بیعت نصیب ہوئی۔

۶۹۲۲۔ سیدہ رقیہؓ دختر رسول اللہ

رقیہ دختر حضور اکرم ﷺ ان کی والدہ جناب خدیجہ الکبریٰ تھیں۔ زبیر بن بکار نے اپنے چچا مصعب بن عبداللہ سے روایت کیا کہ جناب ام المؤمنین کے بطن سے فاطمہ زینب رقیہ اور ام کلثوم پیدا ہوئیں۔ نیز ابن لہیعہ نے ابوالاسود سے روایت کی کہ ام المؤمنین سے زینب رقیہ فاطمہ اور ام کلثوم پیدا ہوئیں۔ یہی روایت محمد بن فضالہ کی ہے۔ ایک روایت کی رو سے جناب فاطمہ سب سے چھوٹی تھیں ابو عمر لکھتے ہیں کہ اس میں تو کوئی اختلاف نہیں کہ جناب زینب سب سے پہلے پیدا ہوئیں البتہ اختلاف اس میں ہے کہ ان کے بعد کون پیدا ہوئیں۔

حضور اکرم ﷺ نے جناب رقیہ کو ابولہب کے بیٹے عتبہ سے بیاہا تھا اور ام کلثوم کو عتبہ سے جب سورۃ تبت ید انازل ہوئی تو ابولہب اور ان کی ماں ام جمیل دختر حرب بن امیہ نے اپنے بیٹوں کو حکم دیا کہ اپنی بیویوں کو طلاق دے دو انہوں نے اپنی بیویوں کو قبل از دخول طلاق دے دی یہ حضور اکرم کا معجزہ تھا اور ابولہب کے بیٹوں کی توہین و تذلیل اس کے بعد حضور نبی کریم نے جناب رقیہ کو حضرت عثمان سے بیاہ دیا اور میاں بیوی ہجرت کر کے حبشہ چلے گئے جہاں ان کے یہاں عبداللہ نامی ایک بچہ پیدا ہوا۔ جب وہ چھ برس کا ہوا تو ایک مرغ نے اس کی آنکھ میں چونچ مار دی جس سے اس کا منہ سوج گیا اور وہ چار ہجری کو جمادی الاوئی کے مہینے میں فوت ہو گیا حضور علیہ السلام نے ان کی نماز جنازہ پڑھائی۔ اور حضرت عثمان نے اسے اپنے ہاتھوں قبر میں رکھا۔

قنادہ لکھتے ہیں کہ جناب رقیہ کے بطن سے ان کی کوئی اولاد نہیں ہوئی بقول ابن اثیر قنادہ غلطی پر ہیں جناب رقیہ کے بطن سے عبداللہ پیدا ہوا تھا ہاں البتہ جناب ام کلثوم بے اولاد تھیں جن سے حضرت عثمان رضی اللہ عنہ نے بعد وفات رقیہ نکاح کیا تھا۔ اس سے معلوم ہوا کہ جناب رقیہ ام کلثوم سے بڑی تھیں۔

جب حضور اکرمؐ نے میدان بدر کی طرف کوچ کیا تھا تو جناب رقیہ چچک کی وجہ سے صاحب فراش تھیں۔ آپ نے ان کی تیمارداری کے لئے حضرت عثمان کو رک جانے کی اجازت دے دی چنانچہ جس دن زید بن حارثہ فتح بدر کی بشارت لائے جناب رقیہ کی تدفین ہو رہی تھی۔ ایک روایت میں ہے کہ ان کی وفات زید بن حارثہ کے آنے کے بعد ہوئی۔ جب ان کی تدفین ہو رہی تھی تو لوگوں نے اللہ اکبر کی آواز سنی۔ نگاہ اٹھا کر دیکھا تو زید بن حارثہ حضور اکرم صلی اللہ علیہ وسلم کی اونٹنی کی پیٹھ سے اللہ اکبر کا نعرو لگا رہے تھے حضور اکرمؐ نے مال غنیمت سے حضرت عثمان کو برابر کا حصہ دیا تھا۔

قنادہ نے کہا ہے کہ مجھے نصر بن انس نے ان کے باپ انس سے روایت کی وہ کہتے تھے کہ یہ جب میاں بیوی ہجرت کر کے حبشہ چلے گئے تو کچھ عرصہ تک حضور اکرم ﷺ کو ان کے بارے میں کوئی اطلاع موصول نہ ہوئی چنانچہ آنے جانے والوں سے دریافت حال کے لئے شہر سے باہر نکل جایا کرتے۔ ایک دن ایک عورت نے بتایا کہ اس نے میاں بیوی کو دیکھا ہے۔ وہ بہ خیر وعافیت تھے۔ یہ سن کر آپ نے فرمایا خدا انہیں بہ خیر وعافیت رکھے حضرت لوط علیہ السلام کے بعد عثمان پہلے آدمی ہیں جنہوں نے مع اہل وعیال ہجرت کی تینوں نے ذکر کیا۔

۶۹۲۳۔ سیدہ رقیہؓ دختر کعب اسلمیہ

رقیہ دختر کعب بن اسلمیہ۔ بعض لوگوں کے قول کے مطابق انہیں صحبت نصیب ہوئی۔ سفیان بن حمزہ نے اپنے شیوخ سے اور انہوں نے ان سے روایت کی یہ امیر ابونصر بن ماکولا کا قول ہے۔

۶۹۲۴۔ سیدہ رملہؓ دختر حارث

رملہ دختر حارث بن ثعلبہ بن زید انصاریہ نجاریہ ابو جعفر نے باسنادہ یونس بن بکیر سے انہوں نے ابن اسحاق سے روایت کی کہ جب سعد بن معاذ نے بنو قریظہ کے بارے میں اپنا فیصلہ سنایا تو وہ گھبرا گئے اور رملہ دختر حارث کے مکان میں جا چھپے اور ابن حبیب نے انہیں ان لوگوں میں شمار کیا ہے جنہوں نے حضور سے بیعت کی تھی۔

۶۹۲۵۔ سیدہ رملہؓ دختر ابوسفیان

رملہ دختر ابوسفیان صحیح بن حرب بن امیہ بن عبد شمس ام حبیبہ قرشیہ امویہ ازواج مطہرات میں شامل تھیں انہیں نے نکاح سے پہلے اپنی رضامندی کا اظہار کیا تھا ان کی والدہ کا نام صفیہ دختر ابوالعاص تھا جو حضرت عثمان رضی اللہ عنہ کی چچی تھیں۔ ایک روایت میں ان کا نام رملہ بھی آیا ہے۔ قدیم الاسلام میں اور اپنے خاوند عبید اللہ بن جحش کے ساتھ حبشہ چلی گئیں تھیں ان کا شوہر تو عیسائی ہو گیا تھا لیکن رملہ ثابت قدم رہیں جب عبید اللہ مر گیا تو حضرت عثمان نے یا بروایتے خالد بن سعید بن عاص بن امیہ نے حضور اکرم ﷺ کی طرف سے نکاح کا پیغام بھیجا۔ نجاشی نے چار سو دینار مہر ادا کیا اور حضرت عثمان (یا بروایتے نجاشی) نے دعوت ولیمہ دی اور شریل بن حسنہ انہیں حضور اکرم کے پاس مدینے لے گئے یہ نکاح اس وقت ہوا تھا جب حضور نبی کریم صلی اللہ علیہ وسلم ہجرت کر کے مدینہ آ گئے تھے۔

مسلم بن حجاج نے اپنی صحیح میں لکھا ہے کہ ابوسفیان نے آپ سے اس نکاح کی خواہش کی تھی جو آپ نے قبول فرمائی تھی لیکن

یہ غلط ہے کیونکہ حضور اکرم ﷺ نے یہ نکاح اس وقت کیا تھا جب آپ ابھی مکے میں تھے اور ابوسفیان نے اسلام قبول نہیں کیا تھا اور اس پر اہل السیر کا اتفاق ہے۔

جب ابوسفیان قبل از فتح مکہ بنو خزاعہ پر حملے کے سلسلے میں وارد مدینہ ہوئے تھے تو جناب ام المومنین ام حبیبہ نے والد کو اس بنا پر حضور اکرم کے بستر پر بیٹھنے سے منع کر دیا تھا کہ وہ ابھی تک مشرک تھے۔

قنادہ کا قول ہے کہ جب جناب رملہ حبشہ سے ہجرت کر کے مدینے آئی تھیں تو آپ نے اس وقت انہیں پیغام نکاح بھیجا تھا۔ اور پھر ان سے شادی کر لی۔ اسی طرح سے لیث نے عقیل سے اور انہوں نے ابن شہاب سے روایت کی لیکن معمر نے زہری سے یوں روایت کیا ہے کہ حضور اکرم نے ان سے اس وقت نکاح کیا تھا جب وہ ابھی حبشہ میں تھیں اور یہی درست ہے۔ جب ابو سفیان کو اس واقعہ کا علم ہوا تو کہا یہ وہ جوان مرد ہے جو اپنی آن پر حرف نہیں آنے دے گا۔

حضور اکرم نے ام المومنین سے ہجری کے چھٹے سال میں نکاح کیا تھا اور ان کی وفات چوالیس ہجری میں ہوئی تھیں۔

ایک روایت میں ہے کہ حضور علیہ الصلوٰۃ والسلام نے عمرو بن امیہ الضمری کو نجاشی کے پاس اس نکاح کے لئے بھیجا تھا۔ زبیر

بن بکار سے مروی ہے کہ محمد بن حسن نے عبداللہ بن عمرو بن زہیر سے انہوں نے اسماعیل بن عمرو سے روایت کی کہ ام المومنین سے مروی ہے کہ انہیں اس وقت علم ہوا جب نجاشی نے ایک لونڈی کو طلب اجازت کے لئے میرے پاس بھیجا اور میں نے رضامندی کا اظہار کر دیا۔ بادشاہ نے کہلوا بھیجا تھا کہ رسول کریم ﷺ نے مجھے کہلوا بھیجا ہے کہ آپ سے دریافت کروں کہ آیا آپ حضور کے ازواج میں شامل ہونے کو آمادہ ہیں؟ میں آمادہ ہو گئی اور کہلوا بھیجا کہ اللہ تعالیٰ آپ کو اپنی رحمت سے نوازے مجھے کوئی عذر نہیں بادشاہ نے پوچھا اس سلسلے میں آپ کا وکیل کون ہوگا؟ میں نے خالد بن سعد کو اپنا وکیل مقرر کیا نجاشی نے جعفر بن ابوطالب کو کہلوا بھیجا کہ وہ خود بھی مجلس نکاح میں موجود ہیں اور حبشہ میں جس قدر مسلمان موجود ہیں وہ بھی ضرور آئیں نجاشی نے حاضرین سے مخاطب ہو کر کہا کہ حضور اکرم ﷺ نے مجھے پیغام بھیجا ہے کہ میں ام حبیبہ دختر ابوسفیان سے آپ کا نکاح پڑھا دوں میں نے تعمیل ارشاد میں حضور اکرم کا نکاح کر دیا ہے اور دعا کرتا ہوں کہ خدا اس رشتے کو مبارک کرے اور بادشاہ حبشہ نے دینار بسلسلہ ادائے مہران کے حوالے کر دیئے ام المومنین نے حضور اکرم سے احادیث روایت کیں ہیں۔

جناب ام حبیبہ سے ان کے بھائی معاویہ بن ابی سفیان نے دریافت کیا آیا رسول اکرم ﷺ جس لباس میں مجامعت کرتے اس میں نماز پڑھ لیا کرتے تھے انہوں نے جواب دیا بشرطیکہ ان کپڑوں میں نجاست نہ لگ گئی ہو۔

نیز ام المومنین سے مروی ہے کہ ابراہیم بن محمد وغیرہ نے باسناد ہم ابو عیسیٰ ترمذی سے انہوں نے علی بن حجر سے انہوں نے یزید بن ہارون سے انہوں نے محمد بن عبداللہ شعیبی سے انہوں نے والد سے انہوں نے غصبہ سے انہوں نے ابوسفیان سے انہوں نے ام حبیبہ سے روایت کی کہ حضور اکرم نے فرمایا کہ جس نے ظہر سے پہلے اور ظہر کے بعد چار چار رکعت نماز ادا کی خدا اس پر جہنم کی آگ حرام کر دے گاتینوں نے ذکر کیا ہے۔

۶۹۲۶۔ سیدہ رملہ دختر شیبہ

رملہ دختر شیبہ بن ربیعہ بن عبد شمس قرشیہ عثمیہ یہ خاتون ہند دختر عتبہ بن ربیعہ اور ابو حذیفہ بن عتبہ کی عم زاد تھیں۔ قدیم الاسلام

ہیں اور اپنے شوہر عثمان بن عفان کے ساتھ مدینے کو ہجرت کی ابو عمر نے ان کا ذکر کیا ہے لیکن ابن اشیر کے نزدیک یہ غلط ہے کیونکہ حضرت عثمان نے اول مکے سے حبشہ کو اور پھر مکے سے مدینے کو ہجرت کی اور جناب رقیہ ان کے ساتھ تھیں۔ ان کی وفات کے بعد ام کلثوم سے ان کا نکاح ہوا اگر ابو عمر یہ فقرہ نہ لکھتے تو بلاشبہ بہتر ہوتا کیونکہ حضرت عثمان ذوالنورین سے نکاح ہجرت کے بعد ہوا تھا۔ واللہ اعلم

ایک روایت میں بقول زبیر ان کا نام رمیلہ ہے۔ جب وہ اسلام لائیں تو ان کی عم زاد ہند دختر عقبہ نے ان کے اسلام لانے کا برامانا اور انہیں شبیبہ کے بدر میں قتل ہو جانے پر عار دلائی۔

لحا الرحمان صابئة بوج ومكة او باطراف الحجون
اس عورت پر اللہ کی لعنت ہو جو بوج میں یا مکہ میں یا اطراف حجوں میں چھپی ہوئی ہے۔

تدين لمعشر قتلوا اباهما
اس نے اس گروہ کا دین پسند کیا ہے جنہوں نے اس کے باپ کو قتل کیا ہے۔ اے رملہ! کیا تجھے واقعی اپنے باپ کے قتل کا یقین ہے۔

اور ام رملہ دختر شبیبہ ام شراک دختر وقدان بن عبد شمس بن عبدود بن نصر از بنو عامر بن لوئی۔

۶۹۲۷۔ سیدہ رملہؓ دختر عبداللہ بن ابی بن سلول

رملہ دختر عبداللہ بن ابی بن سلول انصاریہ۔ از بنو بلحلبی ان کا والد راس المنافقین تھا۔ یہ قول ابن حبیب اس خاتون نے حضور سے بیعت کی۔

۶۹۲۸۔ سیدہ رملہؓ دختر ابو عوف

رملہ دختر ابو عوف بن صیرہ بن سعید بن سعد بن سہم یہ خاتون ابو وداعہ بن صیرہ سہمی کے بھائی کی بیٹی تھیں اور زیاد بن عبداللہ بکائی نے محمد بن اسحاق سے یہ سلسلہ اسمائے مسلمین بہ مکہ۔ مطلب بن ازہر بن عوف زہری اور ان کی بیوی رملہ بنت ابی عوف بن صیرہ کا نام لیا ہے۔ میاں بیوی دونوں نے حبشہ کو ہجرت کی تھی اور وہاں ان کے یہاں عبداللہ نامی بیٹا پیدا ہوا تھا اور کہتے ہیں کہ عبداللہ پہلے آدمی ہیں جو اسلام میں اپنے والد کے وارث ہوئے ابو نعیم ابو عمر اور ابو موسیٰ نے ان کا ذکر کیا ہے۔

۶۹۲۹۔ سیدہ رملہؓ دختر وقیعہ

رملہ دختر وقیعہ بن حرام بن غفار غفاریہ۔ بقول خلیفہ بن خیاط یہ خاتون ابو ذر کی والدہ ہیں۔ ابو نعیم اور جعفر وغیرہ نے ان کا نام لیا ہے اور ان کے اسلام کا ذکر ہم ابو ذر کے اسلام میں کر آئے ہیں لیکن حدیث میں ان کا نام مذکور نہیں ہے اور ایک روایت میں انہیں ام عمر بن عبسہ لکھا ہے ابو موسیٰ نے ذکر کیا ہے۔

۶۹۳۰۔ سیدہ رمیلہؓ دختر حکیم

رمیلہ دختر حکیم۔ لیث بن سعد نے یزید بن ابو حبیب سے ان کی ایک حدیث روایت کی جو اس خاتون نے حضور اکرم ﷺ سے

سے روایت کی لیکن ان کی وہ حدیث مرسل ہے کیونکہ یہ خاتون تابعیہ ہیں اور بقول ابو موسیٰ انہوں نے حضرت عائشہ سے روایت کی ہے۔ ابو موسیٰ نے ذکر کیا ہے۔

۶۹۳۱۔ سیدہ رمیثہؓ دختر عمرو بن ہاشم

رمیثہ دختر عمرو بن ہاشم بن مطلب بن عبد مناف یہ خاتون عاصم بن عمر بن قتادہ کی دادی تھیں اور بقول ابو عمر حکیم والد قعقاع کی والدہ۔ ابو نعیم نے انہیں انصاریہ لکھا ہے۔

حسین بن یوحنا بن اتویہ بن نعمان باوری اور عثمان بن ابو علی نے ابو الفضل محمد بن عبد الواحد نبلی اصفہانی سے انہوں نے ابو القاسم احمد بن منصور خلیلی سے انہوں نے ابو القاسم علی بن احمد الخزامی سے انہوں نے ابو سعید یشم بن کلیب سے انہوں نے محمد بن عیسیٰ بن سوره سے انہوں نے ابو مصعب مدنی سے انہوں نے یوسف بن ماشون سے انہوں نے اپنے والد سے انہوں نے عاصم بن عمر بن قتادہ سے انہوں نے اپنی دادی رمیثہ سے روایت کی کہ انہوں نے رسول اکرم صلی اللہ علیہ وسلم سے حدیث سنی اور وہ حضور اکرمؐ کے اتنی قریب تھیں کہ اگر چاہتی تو آپ کے کندھوں کے درمیان مہر نبوت کا بوسہ لے لیتیں۔ جس دن سعد بن معاذ فوت ہوئے تھے حضور اکرمؐ نے فرمایا تھا اس صدمے سے عرش مجید کانپ اٹھا ہوگا۔ تیوں نے ان کا ذکر کیا ہے کچھ لوگوں نے اس حدیث کو یوسف بن ماشون سے اور انہوں نے عاصم بن عمر سے روایت کی۔

۶۹۳۲۔ سیدہ رمیصاءؓ والدہ انس بن مالک

سیدہ رمیصاء۔ اور ایک روایت میں عمیصاء آیا ہے۔ یہ خاتون انس بن مالک کی والدہ تھیں۔ ان سے جناب عائشہ ام سلمہ اور ان کے بیٹے انس بن مالک وغیرہ نے روایت کی ابو طلحہ کی زوجہ تھیں۔ ان کی کنیت ام سلیم تھی اور زیادہ تر کنیت سے جانی جاتی تھیں۔ ابو الفضل مخزومی الفقیہ نے باسنادہ ابو یعلیٰ سے انہوں نے صالح بن مالک سے انہوں نے عبدالعزیز بن ابوسلمہ سے انہوں نے محمد بن منکدر سے انہوں نے جابر سے روایت کی حضور اکرمؐ نے فرمایا میں نے خواب میں دیکھا کہ میں جنت میں داخل ہوں اور ابو طلحہ کی زوجہ رمیصاء بھی وہاں موجود ہیں۔ ابن مندہ اور ابو نعیم نے ذکر کیا ہے۔

۶۹۳۳۔ سیدہ رمیصاء رضی اللہ تعالیٰ عنہا

رمیصاء اور بروایت عمیصاء اس خاتون نے حضور ﷺ کی خدمت میں اپنے خاوند کی شکایت کی۔ سلیمان بن یسار نے عبید اللہ بن عباس سے روایت کی کہ رمیصاء نے حضور اکرم صلی اللہ علیہ وسلم سے اپنے خاوند کے خلاف شکایت کی اس خیال سے کہ اسے خبر نہ ہو سکے گی تھوڑی سی دیر کے بعد خاوند بھی آ گیا۔ انہوں نے کہا یا رسول اللہ! یہ جھوٹ بک رہی ہے اور اس کا مقصد اپنے پہلے خاوند کے پاس واپس جانا ہے آپ نے فرمایا یہ اس وقت تک ہو نہیں سکتا جب تک تو ایک اور مرد کا مزہ نہ چکھ لے۔ ابن مندہ اور ابو نعیم نے ذکر کیا ہے۔

۶۹۳۴۔ سیدہ روضہ رضی اللہ تعالیٰ عنہا

روضہ مدینے میں اسلام لائیں۔ جہاں وہ ایک مدنی خاتون کی آزاد کردہ کنیز تھیں جب حضور اکرم ﷺ مدینے میں تشریف

لائے تو یہ دونوں اسلام لائیں۔

یحییٰ بن محمود نے اجازت باسنادہ ابن ابی عاصم سے انہوں نے عبد الجلیل بن حارث بن عبد اللہ بن عبید اللہ انصاری ابو صالح سے انہوں نے شیبہ بنت اسود سے انہوں نے روضہ سے روایت کی کہ مدینے میں ایک خاتون کی ایک لونڈی تھی جب حضور اکرم وارد مدینہ ہوئے تو ایک دن اس کی مالکہ نے اسے کہا اے روضہ! تو اس دروازے پر کھڑی رہ اور جب حضور اکرم وہاں سے گزریں تو مجھے بتانا۔ اس اثنا میں حضور اکرم صلی اللہ علیہ وسلم چند صحابہ کے ساتھ وہاں سے گزرے۔ اس نے آپ کی چادر کا ایک حصہ ہاتھ میں تھام لیا۔ آپ نے تبسم فرمایا اور اس کے سر پر ہاتھ پھیرا۔ میں نے اپنی مالکہ کو آواز دی کہ حضور تشریف لائے ہیں۔ گھر کے سب لوگ آگئے اور اسلام قبول کر لیا۔ تینوں نے ذکر کیا ہے۔

۶۹۳۵۔ سیدہ ریحانہ حضور علیہ السلام کی لونڈی

ریحانہ رسول اکرم صلی اللہ علیہ وسلم کی لونڈی تھیں۔ بنو قریظہ کے شمعون بن زید بن قناملہ کی بیٹی تھیں جب حضور حجۃ الوداع سے فارغ ہو کر آئے تو ان کی وفات ہو گئی۔ ایک روایت میں ہے کہ ان کا تعلق بنو نضیر سے تھا لیکن بقول ابو عمر پہلی روایت کے قائل زیادہ لوگ ہیں۔

ابن اسحاق کہتے ہیں کہ ریحانہ دختر عمرو بن خنوفہ بن عمرو بن قریظہ کی ایک عورت تھیں۔

حضور صلی اللہ علیہ وسلم کے وصال سے پہلے فوت ہو گئی تھیں۔ اور بقول بعض ۱۰ھ میں رسول اللہ صلی اللہ علیہ وسلم کی حجۃ الوداع سے واپسی پر فوت ہو گئی تھیں۔

ابو جعفر نے باسنادہ یونس سے انہوں نے ابن اسحاق سے روایت کی کہ جناب ریحانہ آپ کی لونڈی تھیں (کہ حضور اکرم ﷺ کا انتقال ہو گیا) آپ کی خواہش تھی کہ ریحانہ سے نکاح کر کے انہیں پردے میں بٹھادیں لیکن جناب ریحانہ نے کہا کہ مجھے اسی حالت میں رہنے دیں کہ مجھے اس پابندی سے کوئی رغبت نہیں اور آپ بھی فائدے میں رہیں گے جب وہ جنگی قیدی بنالی گئی تو انہوں نے اسلام سے کسی خواہش کا اظہار نہیں کیا تھا اور یہودیت کو ترجیح دی تھی لیکن حضور محسوس کر رہے تھے کہ وہ اسلام قبول کر لیں گی۔

ایک موقع پر آپ صحابہ کی محفل میں تشریف فرما تھے کہ آپ نے پس پشت جوتوں کی آواز سنی فرمایا یہ ثعلبہ بن سعید ہے جو ریحانہ کے قبول اسلام کی بشارت لایا ہے اور ابو عمر اور ابو موسیٰ نے ذکر کیا ہے۔ ابو موسیٰ نے ریحانہ دختر عمر و لکھا ہے اور ابن مندہ نے ان کا ذکر ماریہ کے ترجمہ میں کیا ہے لیکن ریحانہ کا ترجمہ نہیں لکھا۔ ایک روایت میں ریحانہ مذکور ہے۔

۶۹۳۶۔ سیدہ ریظہ دختر عبد اللہ

ریظہ دختر عبد اللہ بن معاویہ ثقفیہ۔ عبد اللہ بن مسعود کی زوجہ تھیں۔ ایک روایت میں ان کا نام راطہ مذکور ہے۔ ایک روایت میں ان کا نام زینب آیا ہے اور راطہ ان کا لقب ہے۔ ایک روایت میں ریظہ۔ عبد اللہ بن مسعود کی ایک اور بیوی کا نام ہے جو ابن مسعود کی ام ولد تھیں۔

یحییٰ نے اجازتہ ابن ابو عاصم سے انہوں نے محمد بن اسماعیل سے انہوں نے ابن ابو اویس سے انہوں نے ابن ابوالزناد سے انہوں نے اپنے والد سے انہوں نے عروہ بن زبیر سے انہوں نے عبید اللہ سے انہوں نے راطہ سے جو ابن مسعود کی زوجہ اور ام ولد تھیں روایت کی کہ راطہ صناعت تھیں اور ابن مسعود بالکل مفلس تھے۔ ان کی زوجہ اپنی صنعت سے جو کچھ کماتی تھیں وہ شوہر اور اپنے بیٹے پر صرف کر دیتی۔ ایک دن بیوی نے ابن مسعود سے کہا کہ میں جو کچھ کماتی ہوں وہ تم پر اور تمہارے بیٹے پر صرف کر دیتی ہوں اور فی سبیل اللہ صدقے کے ثواب سے محروم رہتی ہوں ابن مسعود نے کہا اگر اس اجر سے تم محروم رہتی ہو تو تمہیں ہم پر خرچ نہیں کرنا چاہیے۔

ریطہ نے خدمت اقدس میں حاضر ہو کر صورت حال آپ سے بیان کی اور دریافت کیا کہ مجھے شوہر اور بیٹے پر مال صرف کرنے کا ثواب ملے گا آپ نے فرمایا ضرور ملے گا اس لئے تجھے ان پر ضرور اپنا مال صرف کرنا چاہیے۔ تینوں نے ان کا ذکر کیا ہے۔

ابن اثیر لکھتے ہیں کہ یہ قصہ ہم زینب ثقفیہ زوجہ ابن مسعود کے ترجمے میں بیان کریں گے۔ انشاء اللہ

یہ حدیث عروہ نے عبداللہ بن عبداللہ ثقفی سے انہوں نے اپنی بہن راطہ سے اور اسی طرح عروہ نے ریطہ سے روایت کی۔

۶۹۳۷۔ سیدہ ریطہ دختر منبہ

ریطہ دختر منبہ بن حجاج سہمیہ جو عبداللہ بن عمرو بن عاص کی والدہ تھیں اور ریطہ کی والدہ کا نام زینب دختر وائل بن ہشام بن سعید بن سہم تھا۔ انہوں نے اسلام لا کر حضور ﷺ سے بیعت کی۔ ان سے کوئی حدیث مروی نہیں۔ ابن مندہ اور ابونعیم نے ان کا ذکر کیا ہے۔

باب الزاء

۶۹۳۸۔ سیدہ زائدہ عمر بن خطاب کی کنیز

زائدہ یازیدہ حضرت عمر رضی اللہ عنہ کی آزاد کردہ کنیز تھیں۔ ابوموسیٰ نے اذنا ابو بکر محمد بن ابونصر لفتوانی سے انہوں نے ابو حفص سمسار سے انہوں نے ابوسعید نقاش سے انہوں نے ابو یعلیٰ حسین بن محمد زبیری سے انہوں نے ابو بکر محمد بن حمدون بن خالد سے انہوں نے فضل بن یزید بن فضل سے انہوں نے بشر بن بکر سے انہوں نے اوزاعی سے انہوں نے واصل سے انہوں نے ام شیح سے روایت کی کہ حضرت عائشہ رضی اللہ تعالیٰ عنہا حضور اکرم ﷺ کے پاس بیٹھی تھیں کہ حضرت عمر کی کنیز زائدہ حاضر ہوئیں جو بڑی عبادت گزار تھیں اور حضور اکرم اس وجہ سے انہیں اچھا جانتے تھے انہوں نے سلام کے بعد بیان کیا کہ وہ گھر میں آنا گوندھنے کے بعد لکڑیاں جمع کرنے شہر سے دور نکل گئیں۔ انہوں نے ایک آدمی کو صاف ستھرے لباس میں ایک ایسے گھوڑے پر سوار دیکھا جس کے ہاتھ پاؤں سفید تھے اور ماتھے پر بھی سفید نشان تھا۔ اس کا چہرہ چندے آفتاب چندے ماہتاب تھا اس نے سلام کہہ کر مجھے یوں مخاطب کیا میں نے سلام کا جواب دیا تو پھر انہوں نے کہا اے زائدہ! کیا تو میرا ایک پیغام پہنچا سکے گی۔ میں نے کہا انشاء اللہ ضرور۔ اس نے کہا محمد رسول اللہ ﷺ سے کہنا کہ میری ملاقات خضر سے ہوئی تھی اور اس نے آپ کو سلام کہا ہے۔ یہ حدیث حضور

اکرم اور آپ کی امت کی فضیلت کے بارے میں ابو موسیٰ نے ذکر کیا ہے۔

نوٹ: یہ حدیث اس لئے مخدوش ہے کہ خضر ایک متنازعہ شخصیت ہیں جن کا ذکر زیادہ تر شعراء کے دیوانوں میں ملتا ہے اور شعرا کا کیا اعتبار اور اگر بالفرض خضر زندہ ہیں تو کیا وہ خود حاضر خدمت نہیں ہو سکتے تھے۔ مترجم

۶۹۳۹۔ سیدہ زجاہ رضی اللہ تعالیٰ عنہا

زجاہ ان سے ابن سیرین نے روایت کی کہ وہ حضور ﷺ کے پاس بیٹھی تھیں کہ ایک عورت اپنے بیٹے کو لئے حاضر ہوئی۔ ایک روایت میں زجاہ مذکور ہے۔ اور حرف ”راء“ میں ان کا تذکرہ ہو چکا ہے۔

۶۹۴۰۔ سیدہ زریینہ رضی اللہ تعالیٰ عنہا

زریینہ والدہ امۃ اللہ۔ ایک روایت میں زریینہ ہے۔ ان کا تذکرہ پہلے مذکور ہے۔ یحییٰ نے کتابۃ باسنادہ تا ابن ابی عاصم عقبہ بن مكرم سے انہوں نے محمد بن موسیٰ سے انہوں نے علیہ دختر کیت عتکیہ سے انہوں نے والدہ سے انہوں نے امۃ اللہ سے روایت کی کہ انہوں نے زریینہ سے پوچھا کہ رسول اکرمؐ عاشورہ کے روزے کے بارے میں کیا فرماتے تھے؟ انہوں نے جواب دیا کہ جب یہ دن آتا تو آپ ﷺ روزہ رکھتے اور دوسروں کو روزہ رکھنے کا حکم دیا کرتے تھے۔ ابو موسیٰ نے ذکر کیا ہے۔

۶۹۴۱۔ سیدہ زنیرہ رومیہ رضی اللہ تعالیٰ عنہا

زنیرہ رومیہ یہ خاتون ان لوگوں میں شامل ہیں جو ابتدائے بعثت میں اسلام لائیں اور تکالیف اٹھائیں۔ بقول بعض یہ بنو مخزوم کی کنیز تھیں جنہیں ابو جہل سخت تکلیف دیا کرتا تھا۔ ایک روایت کی رو سے وہ بنو عبدالدار کی لونڈی تھیں۔ جب اسلام لائیں تو اندھی ہو گئیں۔ مشرکین کہتے کہ اسے لات اور عزیٰ کی نافرمانی نے اندھا کر دیا ہے۔ وہ جواب میں کہتیں کہ لات اور عزیٰ کو تو اتنا بھی معلوم نہیں کہ ان کو پوجنے والے ہیں کون؟ یہ تقدیر آسمانی ہے اللہ چاہے تو میری بینائی کو لوٹا سکتا ہے حسن اتفاق سے دوسرے دن ان کی آنکھیں ٹھیک ہو گئیں تو مشرکین نے یہ کہنا شروع کر دیا کہ یہ کرشمہ محمد کے جادو کا ہے۔

جب حضرت ابو بکرؓ نے مشرکین کے ہاتھوں انہیں بے تحاشا پٹے دیکھا تو انہیں خرید کر آزاد کر دیا۔ ہ خاتون ان سات افراد میں شامل ہیں جنہیں خرید کر حضرت ابو بکر نے آزاد کر دیا تھا۔ تینوں نے ان کا ذکر کیا ہے۔

زنیرہ: زاء پرزیر نون مشددا اور یاء ساکن ہے جبکہ آ خراء کے بعد ہاء ہے۔

۶۹۴۲۔ سیدہ زینبؓ اسدیہ

زینب اسدیہ مکیہ۔ ابو زبیر نے مجاہد سے انہوں نے زینب اسدیہ سے روایت کی کہ انہوں نے رسول کریم ﷺ کی خدمت میں عرض کی یا رسول اللہ! میرا والد مر گیا ہے اور اس کی ایک لونڈی نے ایک لڑکا جنا ہے اور ہم اسے تہمت لگایا کرتے تھے فرمایا بچے کو میرے پاس لے آؤ اسے دیکھنے کے بعد فرمایا یہ تمہارے باپ کا وارث ہوگا لیکن تو اس سے حجاب کرے گی۔ تینوں نے ذکر کیا ہے۔

۶۹۴۳۔ سیدہ زینبؓ دختر اسعد بن زرارہ

زینب دختر اسعد بن زرارہ انصاریہ۔ اسعد کی کنیت ابو امامہ تھی۔ زینب اور ان کی بہن فریجہ اور ایک دوسری بہن حضور اکرمؐ کے دامن تربیت سے وابستہ تھیں کیونکہ ان کے والد نے اس کی وصیت کی تھی اور عروسی کے موقعہ پر انہیں سونے کی بالیاں پہنائی گئی تھیں بقول بعض ان کی بہنوں کے نام حبیبہ اور کبشہ تھے اور فریجہ ان کی والدہ کا نام تھا۔ ابو موسیٰ نے ذکر کیا ہے۔

۶۹۴۴۔ سیدہ زینبؓ انصاریہ

زینب انصاریہ جو ابو مسعود انصاری کی زوجہ تھیں۔ علقمہ نے عبد اللہ سے روایت کی کہ زینب انصاریہ اور زینب ثقفیہ ہر دو حضورؐ کی خدمت میں حاضر ہوئیں اور اپنے شوہروں پر صرف مال کے بارے میں دریافت کیا اور یہی حدیث اعمش نے ابو وائل سے انہوں نے عمرو بن حارث بن مصطلق سے انہوں نے اپنے بھتیجے سے روایت کی کہ زینب نے جو عبد اللہ بن مسعود کی بیوی ہیں انہوں نے زینب انصاریہ سے روایت کی کہ وہ حضور ﷺ کی خدمت میں حاضر ہوئیں تو ان کی ہم نام ایک اور خاتون وہی بات پوچھنے حاضر ہوئیں تھیں جو بات میں پوچھنے لگی تھی۔ آپ نے فرمایا تمہیں اس انفاق کے دو اجر ملیں گے۔ ایک اجر صدقے کا اور ایک قرابت کا۔ ابو عمر نے ذکر کیا ہے۔

۶۹۴۵۔ سیدہ زینب تمیمیہ

سیدہ زینب تمیمیہ رضی اللہ تعالیٰ عنہا۔ حضور صلی اللہ علیہ وسلم سے ان کی یہ روایت مذکور ہے کہ آپ صلی اللہ علیہ وسلم عطیہ دینے میں بچوں کو بچیوں پر فضیلت ناپسند فرماتے تھے۔ ان کا تذکرہ ابو عمر نے مختصراً کیا ہے۔

۶۹۴۶۔ سیدہ زینبؓ دختر ثابت بن قیس

زینب دختر ثابت بن قیس بن شماس انصاریہ از بنو حارث بن خزرج بقول ابن حبیب انہوں نے رسول اکرم ﷺ سے بیعت کی۔

۶۹۴۷۔ سیدہ زینبؓ دختر جابر

زینب دختر جابر احمسیہ حضور ﷺ کے زمانے میں تھیں اور حضرت ابو بکر رضی اللہ عنہ سے روایت کی اور ان سے عبد اللہ بن جابر احمسی نے روایت کی۔ اور یہ ان کی پھوپھی تھیں ابن مندہ نے تاریخ میں اسی طرح لکھا ہے اور ایک روایت میں ہے کہ وہ مہاجر بن جابر کی دختر تھیں اور یہ بھی ہو سکتا ہے کہ وہ عبید بن جابر کی بیٹی اور انس بن مالک کی بیوی ہوں کیونکہ وہ بنو احمس سے ہیں۔ ابو موسیٰ نے اسی طرح مختصراً ان کا ذکر کیا ہے۔

ابن اثیر لکھتے ہیں کہ ابن مندہ نے معرفۃ الصحابہ میں ان کا ذکر کیا ہے اور انہیں زینب دختر جابر احمسیہ لکھا ہے اور ان سے محمد بن عمارہ کی حدیث حدیث زینب دختر عبید کے ترجمے میں مذکور ہے اس لئے استدراک بلا وجہ ہے۔ واللہ اعلم

۶۹۲۸- سیدہ زینبؓ دختر جحش

زینب دختر جحش زوجہ رسول کریم ﷺ جو عبد اللہ بن جحش کی ہمیشہ تھیں وہ اسد یہ ہیں اور بنو اسد بن خزیمہ سے ان کا تعلق ہے اور ان کی والدہ امیمہ دختر عبدالمطلب تھیں جو حضور اکرم کی پھوپھی تھیں۔ اور ان کا تذکرہ ان کے بھائی کے ترجمے میں مذکور ہے۔ جناب زینب کی کنیت ام الحکم تھی۔ قدیم الاسلام تھیں اور مہاجرات سے۔ زید بن حارثہ سے ان کی شادی کی گئی تھی تاکہ میاں بیوی کو کتاب اللہ اور سنت رسول اللہ سے متعارف کرائے۔ اس کے بعد اللہ نے آسمانوں پر ان کا نکاح رسول اللہ سے کر دیا چنانچہ اٹھائیسویں پارے (احزاب: ۳۷) میں اس کا ذکر موجود ہے۔ آپ نے ہجرت کے تیسرے سال جناب زینب سے نکاح کیا۔ یہ ابو عبیدہ کا قول ہے۔ قنادہ کے مطابق یہ نکاح ہجرت کے پانچویں سال میں ہوا۔ ابن اسحاق کے مطابق یہ نکاح ام سلمہ کے نکاح کے بعد ہوا۔

عبدالوہاب بن ہبہ اللہ نے ابو غالب بن بناء سے انہوں نے ابو محمد جوہری سے انہوں نے ابو بکر قسیمی سے انہوں نے محمد بن یونس سے انہوں نے حبان بن ہلال سے انہوں نے سلیمان بن مغیرہ سے انہوں نے ثابت سے انہوں نے انس سے روایت کی کہ جب زینب دختر جحش کی عدت گزر گئی تو آپ نے زید بن حارثہ کو فرمایا جاؤ اور زینب کو میری طرف سے پیغام پہنچاؤ۔ حارثہ کا قول ہے کہ جب حضور ﷺ نے یہ مشن میرے سپرد کیا تو زینب میری نگاہوں میں محترم ہو گئیں چنانچہ میں نے اپنی پیٹھ اس کے گھر کی طرف کر کے کہا اے زینب! حضور اکرم نے تجھے نکاح کا پیغام بھیجا ہے۔ اس نے کہا میں کسی سے کوئی بات اس وقت تک نہیں کروں گی جب تک کہ مجھے جناب باری سے اشارہ نہیں ملتا۔ اس کے بعد وہ نماز کے لئے کھڑی ہوئیں تو حضور اکرم پر ذیل کی آیت نازل ہوئی۔

فَلَمَّا قَضَى زَيْنْدٌ مِنْهَا وَطَرًا زَوَّجْنَا كَهَا چنانچہ حضور اکرم ﷺ ان کے یہاں بغیر اجازت چلے جایا کرتے تھے۔ ابو محمد عبد اللہ بن علی بن سویدہ نے باسنادہ علی بن احمد سے انہوں نے ابو عبد الرحمن محمد بن عبد العزیز الفقیہ سے انہوں محمد بن فضل بن محمد سلمی سے انہوں نے اپنے والد سے انہوں نے ابو احمد محمد بن عبد الوہاب سے انہوں حسین بن ولید سے انہوں نے عیسیٰ بن طہمان سے انہوں نے انس بن مالک سے روایت کی کہ زینب بعد از نکاح ازواج رسول پر اپنا فخر جتایا کرتی تھیں کہ تمہارے نکاح تو تمہارے متولیوں نے پڑھائے ہیں لیکن میرا نکاح خود خدائے ذوالجلال نے عرش مجید پر سر انجام دیا ہے اور حضور نبی کریم نے میرے ویسے پر روٹی اور گوشت کھلایا تھا۔

جناب زینب بڑی عبادت گزار اور فیاض تھیں چونکہ انہیں کسی صنعت میں بھی درخور حاصل تھا اس لئے جو کچھ کماتی تھیں اللہ کی راہ میں صرف کر دیتی تھیں حضور نبی کریم ﷺ کے نکاح میں آنے سے پہلے ان کا نام برہ تھا۔ آپ نے زینب بنا دیا۔ اس نکاح کفار مکہ نے بڑی حاشیہ آرائی کی کہ محمد نے اپنے بیٹے کی بیوی سے نکاح کر کے حرام کو حلال کر لیا ہے لیکن قرآن نے ”مَا كَانَ مُحَمَّدٌ أَبَا أَحَدٍ مِنْ رِجَالِكُمْ“ کہہ کر دشمنوں کے منہ پر ایک چپت رسید کر دی اور صاف صاف فرمادیا۔ ”أَدْعُوهُمْ لِأَبَاءِ هُمْ هُوَ أَقْسَطُ عِنْدَ اللَّهِ“ اس کے بعد (زید بن محمد) زید بن حارثہ ہو گئے۔

جناب زینب نے ایک دفعہ صفیہ دختر حمی کو یہودیہ کہہ کر ان کا منہ چڑایا تھا۔ اس پر حضور نے ان سے قطع تعلق فرمایا تھا چنانچہ

ذوالحجہ محرم اور ماہ صفر کے کچھ دن اس برہمی کی نذر ہو گئے تھے۔ اس کے بعد آپ نے درگزر فرمایا تھا ایک روایت میں یہ واقعہ جناب حفصہ سے منسوب ہے۔ حضرت عائشہ سے مروی ہے کہ ازواج مطہرات میں اور کوئی خاتون بھی حضور اکرم ﷺ کی توجہ اور حسن منزلت میں زینب کے سوا میرا مقابلہ نہیں کر سکتی تھی اور وہ اکثر اس کا ذکر فخریہ انداز میں کیا کرتی کہ ان کے نکاح کی محرک خود ذات باری تھی اور اس کے آنے پر آیت حجاب نازل ہوئی۔

ابوالفضل بن ابوالحسن فقیہ نے باسنادہ تا ابو یعلیٰ ہارون بن عبداللہ سے انہوں نے ابن فدیہ سے انہوں نے ابن ابو ذب سے انہوں نے صالح مولی التوامہ سے انہوں نے ابو ہریرہ سے روایت کی کہ حضور اکرم نے حجۃ الوداع کے سال ازواج مطہرات کو حجاب کا حکم دیا اور پھر بہ سلسلہ استثنا فرمایا کہ سو وہ اور زینب کے بغیر تم سب حجاب کی پابندی کرو کیونکہ یہ دونوں خواتین کہا کرتی تھیں کہ جب سے ہم نے رسول کریم صلی اللہ علیہ وسلم کا حکم سنا ہے ہمیں کوئی چیز اپنی جگہ سے نہیں ہلا سکتی۔

یحییٰ اور ابو یاسر نے باسنادہ ہما مسلم سے انہوں نے محمود بن غیلان سے انہوں نے فضل بن موسیٰ شیبانی سے انہوں نے طلحہ بن یحییٰ سے انہوں نے عائشہ دختر طلحہ سے انہوں نے عائشہ ام المومنین سے روایت کی کہ حضور اکرم نے فرمایا کہ میری وفات کے بعد تم میں سے سب سے پہلے وہ خاتون مجھ سے آملے گی جس کے ہاتھ دوسروں سے دراز تر ہوں گے اس لئے ہم باہم ہاتھوں کی لمبائی کا مقابلہ کیا کرتے لیکن چونکہ زینب بکثرت انفاق فی سبیل اللہ کیا کرتی اس لئے ہاتھ اسی کے لمبے تھے اور میں نے کوئی خاتون اتنی کریم النفس، متقی اور راست گونزدگی بھری نہیں دیکھی۔

اور شہر بن حوشب نے عبداللہ بن شداد سے روایت کی کہ رسول کریم نے حضرت عمر رضی اللہ عنہ سے فرمایا کہ زینب سے بڑھ کر میں نے کوئی آدمی خضوع خشوع کرنے والا نہیں دیکھا اور جناب زینب نے ہی حضور اکرم کے وصال کے بعد پیشتر از ہمہ وفات پائی۔ ان کی وفات بیس ہجری میں ہوئی اور اس وقت ہم حضور اکرم کے ارشاد کا مطلب سمجھ سکے۔

ان کی وفات سے پہلے حضرت عمر نے بارہ ہزار درہم جو انہوں نے ازواج مطہرات کا وظیفہ بیت المال سے مقرر کر رکھا تھا انہیں ارسال کیا جسے انہوں نے اعزہ اور اقرباء میں بانٹ دیا اور دعا کی بارالہا! مجھے عمر کے وظیفے کا اس کے بعد زیر بار نہ ہونے دینا۔ فوت ہوئیں تو خلیفہ نے ان کی نماز جنازہ پڑھائی اور اسامہ بن زید محمد بن عبداللہ بن حش اور عبداللہ بن ابوالاحد بن حش نے انہیں قبر میں اتارا۔ بقول بعض یہ پہلی خاتون ہیں جن کے لئے تابوت تیار کیا گیا اور جنت البقیع میں مدفون ہوئیں۔ تینوں نے ذکر کیا ہے۔

۶۹۴۹۔ سیدہ زینب دختر حارث

زینب دختر حارث بن خالد بن صحر قرشیمہ از بنو تیم بن مرہ ان کی اور ان کی بہنوں فاطمہ اور عائشہ کی ولادت حبشہ میں ہوئی۔ ان کی والدہ راکہ دختر حارث بن جیلہ وہ اور ان کی بہن عائشہ اور بھائی موسیٰ راستے میں زہریلا پانی پینے سے ہلاک ہو گئے تھے اور ان کے خاندان سے سوائے فاطمہ کے اور کوئی نہ بچا۔ اس کی روایت ابن اسحاق نے کی ہے۔ ابو عمر ابو موسیٰ نے ذکر کیا ہے۔

۶۹۵۰۔ سیدہ زینبؓ دختر حباب

زینب دختر حباب بن حارث انصاریہ از بنو مازن بقول ابن حبیب انہوں نے حضور اکرمؐ سے بیعت کی۔

۶۹۵۱۔ سیدہ زینبؓ دختر حمید

زینب دختر حمید بن زہیر بن حارث بن اسد بن عبدالعزیٰ قرشیہ اسدیہ عبداللہ بن ہشام کی والدہ تھیں ابو یاسر نے باسنادہ عبداللہ بن احمد سے انہوں نے والد سے انہوں نے عبداللہ بن یزید سے انہوں نے سعید یعنی ابن ابویوب سے انہوں نے ابو عقیل زہرہ بن معبد سے انہوں نے اپنے دادا عبداللہ بن ہشام سے جنہوں نے حضور نبی کریم ﷺ کی زیارت کی اور ان کی والدہ انہیں حضور اکرمؐ کے پاس بہ غرض بیعت لے گئی تھیں اور حضور نے بوجہ ان کے نابالغ ہونے کے انکار کر دیا تھا اور ان کے سر پر ہاتھ پھیر کر دعائے خیر فرمائی تھی ابن مندہ اور ابو نعیم نے ان کا ذکر کیا ہے لیکن ابن مندہ لکھتا ہے کہ زینب عبداللہ بن ہشام کی دادی تھیں اور وہ حدیث ذکر کی اور اس طرح اپنے پہلے قول کی تردید کر دی کیونکہ زینب ان کی والدہ تھیں۔

۶۹۵۲۔ سیدہ زینبؓ دختر حنظلہ

زینب دختر حنظلہ بن قسامہ بن عبید بن طریف بن مالک بن جدعان بن ذہل بن رومان بن جندب بن خارجہ بن سعد بن فطرہ از بنوطی۔ طریف بن مالک کے بارے میں امرأ القیس کہتا ہے۔

لعمریٰ لنعم المرء یعشو لظونہ
طریف بن مال لیلۃ الریح والخصر
مجھے اپنی عمر کی قسم کہ طریف بن مالک کتنا اچھا آدمی ہے کہ جس کی روشنی میں لوگ ایسی راتوں میں جب
آندھی چل رہی ہو آرام سے زندگی گزارتے ہیں۔

یہ خاتون اسامہ بن زید کی زوجہ تھیں جسے اسامہ نے طلاق دے دی تھی۔ جب عدت گزر گئی تو حضور اکرمؐ نے صحابہ سے دریافت فرمایا کہ زینب سے کون نکاح کرے گا کہ میں اس کا متولی ہوں چنانچہ نعیم بن عبداللہ بن نحاس نے انہیں اپنی زوجیت میں لے لیا۔

زینب اپنے والد اور پھوپھی جرباء دختر قسامہ کے ساتھ دربار رسالت میں حاضر ہوئی تھیں ابو عمر نے ذکر کیا ہے۔

۶۹۵۳۔ سیدہ زینبؓ دختر خباب

زینب دختر خباب بن ارت بقول جعفر امام بخاری نے ان کا ذکر ان راویوں میں کیا ہے جنہوں نے نبی کریم رؤف ورحیم علیہ الصلوٰۃ والتسلیم سے روایت کی۔

اعمش نے ابوالحلق سے انہوں نے عبدالرحمن بن زید الفاشی سے انہوں نے دختر خباب بن ارت سے روایت کی کہ حضور اکرمؐ نے میرے والد کو ایک سریے میں روانہ کیا چنانچہ والد کی غیر حاضری میں آپ ہمارا خاص خیال رکھتے اور ایک برتن میں بکری کا دودھ دوہ کر ہمیں پلایا کرتے تھے۔ ابو موسیٰ نے ذکر کیا ہے۔

۶۹۵۴۔ سیدہ زینبؓ دختر خزیمہ

زینب دختر خزیمہ بن حارث بن عبداللہ بن عمرو بن عبدمناف بن ہلال بن عامر بن صعصعہ ہلالیہ یہ خاتون بھی حضور اکرم ﷺ کی زوجہ تھیں چونکہ وہ مہساکین اور ناداروں کا خاص خیال رکھتی تھیں اس لئے ام المساکین کے لقب سے مشہور تھیں۔ اولاً عبداللہ بن جحش کی زوجہ تھیں۔ جب وہ معرکہ احد میں شہید ہو گئے تو حضور اکرم ﷺ کی زوجیت میں آ گئیں ایک روایت کے مطابق وہ پہلے طفیل بن حارث بن عبدمطلب کے نکاح میں تھیں۔ بعد میں ان کے بھائی عبیدہ بن حارث کی زوجیت میں آ گئیں۔ یہ ابو عمر کا قول ہے جو انہوں نے علی بن عبدالعزیز جرجانی سے روایت کیا نیز ابو عمر کے مطابق جناب میمونہ جوازواج مطہرات میں شامل ہیں جناب زینب کی ماں جانی بہن تھیں لیکن یہ صرف ابو عمر ہی کا قول ہے۔

جناب زینب حضور اکرم ﷺ کی زوجیت میں حفصہ کے بعد آئیں اور دو تین مہینے کے بعد فوت ہو گئیں اور ان کی وفات آپ کی حیات مبارکہ میں ہوئی تھی یہ متفقہ قول ہے۔ اور ابن مندہ نے ان کے ترجمے میں آپ کے اس قول کا ذکر کیا ہے کہ اس عکن لحوقابی اطو لکن یدا چنانچہ جب جناب زینب فوت ہو گئیں تو ازواج النبی کو معلوم ہو گیا کہ اس قول کی مصداق وہ تھیں لیکن یہ غلط ہے کیونکہ حضور اکرم کی مراد یہ ہے کہ آپ کی وفات کے بعد جو خاتون اول از ہمہ فوت ہوگی وہ اس حدیث کا مصداق ہوگی اور جناب زینب آپ کی زندگی میں فوت ہو گئی تھیں۔ ہاں اتنا ضرور ہے چونکہ یہ خاتون بھی غریب پرور اور مسکین نواز تھیں اس بناء پر زینب دختر جحش سے بہت مشابہ تھیں۔ تینوں نے ذکر کیا ہے۔

۶۹۵۵۔ سیدہ زینبؓ دختر خناس

زینب دختر خناس عبید بن سمین نے باسنادہ یونس سے انہوں نے ابن اسحاق سے روایت کی کہ حضور اکرم ﷺ نے بنو ہوازن کے اسیران جنگ سے زینب دختر خناس حضرت عثمان ذوالنورین کو دی ابن اسحاق کے مطابق ابو جزہ نے ان سے بیان کیا کہ جب عثمان بن عفان کو بنو ہوازن کی ایک لڑکی اسیران جنگ سے دی گئی تو انہوں نے اس لڑکی کے ابن عم سے جس سے وہ منسوب تھی اور ناکارہ ساتھ نکاح کی خواہش کا اظہار کیا۔ بعد میں یہ قیدی بنو ہوازن کو لوٹا دیئے گئے۔ کچھ عرصے کے بعد زینب خاوند کو ساتھ لئے حضرت عمر یا عثمان کے زمانے میں مدینے میں آئیں تو حضرت عثمان نے اس لڑکی کو بوجہ تمتع کے کچھ رقم ادا کی اور زینب سے کہا کہ کیا تو نے اس شخص کو مجھ پر قابل ترجیح گردانا تھا۔ اس نے جواب دیا ہاں یہ میرا خاوند اور ابن عم تھا۔

۶۹۵۶۔ سیدہ زینبؓ دختر ابورافع

زینب دختر ابورافع۔ ابراہیم بن علی رافعی نے اپنی دادی زینب دختر ابورافع سے روایت کی کہ میں نے خاتون جنت کو دیکھا کہ وہ اپنے دونوں بچوں کو ساتھ لئے حضور اکرم کی خدمت میں آئیں جب نبی کریم ﷺ مرض موت میں صاحب فراش تھے۔ خاتون جنت نے گزارش کی یا رسول اللہ یہ دونوں آپ کے فرزند ہیں۔ انہیں اپنا وارث بنائیے۔ فرمایا حسن میری سرداری اور ہیبت کا اور حسین میری جرات اور سخاوت کا وارث ہوگا۔ ابو مندہ اور ابو نعیم نے ذکر کیا ہے۔

۶۹۵۷۔ سیدہ زینبؓ دختر رسول اللہؐ

زینب دختر رسول اکرم صلی اللہ علیہ وسلم۔ حضور اکرم کی سب سے بڑی اولاد ہیں۔ ان کی ولادت کے وقت آپ کی عمر تیس برس تھی۔ جناب زینب نے حضور نبی کریم ﷺ کی زندگی ہی میں ہجرت کے آٹھویں سال وفات پائی۔ ان کی والدہ خدیجہ الکبریٰ تھیں۔ ایک غیر معتبر راوی کے مطابق حضور کی دختر اکبر جناب زینب نہ تھیں لیکن اس کا خیال غلط ہے۔ علماء میں اختلاف اس امر میں ہے کہ زینب اور قاسم میں بڑا کون تھا۔ بعض کا خیال ہے کہ اول قاسم پیدا ہوئے اور پھر زینب لیکن بقول ابن کلبی پہلے زینب اور پھر قاسم پیدا ہوئے اور غزوہ بدر کے بعد انہوں نے ہجرت کی تھی۔ ہم اس امر کا ذکر ابوالعاص اور لقیط کے ترجمے میں کر آئے ہیں لقیط ابوالعاص کا نام تھا۔ جناب زینب کے لطن سے علی نامی ایک لڑکا پیدا ہوا تھا جو ابتدائے شباب میں فوت ہو گیا فتح مکہ کے دن یہ لڑکا حضور کے پیچھے اونٹ پر سوار تھا۔ ان سے امام نامی ایک لڑکی بھی پیدا ہوئی تھی۔ دونوں کا ذکر پہلے آچکا ہے۔ ابوالعاص نے اسلام قبول کر لیا تھا۔

ابو جعفر نے باسنادہ یونس بن بکیر سے انہوں نے محمد بن اسحاق سے انہوں نے یحییٰ بن عباد بن عبد اللہ بن زبیر سے انہوں نے والد سے انہوں نے حضرت عائشہ سے روایت کی کہ جناب زینب نے اسلام قبول کر لیا تو اسلام نے میاں بیوی میں علیحدگی پیدا کر دی لیکن رسول کریم ﷺ اس تفریق کو عملی شکل نہ دے سکے کیونکہ آپ کے میں مغلوب تھے اور حلال و حرام کے بارے میں احکام کا نفاذ نہیں کر سکتے تھے جب ابوالعاص مسلمان ہو گئے تو حضور اکرم نے جناب زینب کو ان کے حوالے کر دیا بعض کہتے ہیں کہ پرانے نکاح کو بحال گردانا گیا اور بعض کے نزدیک نکاح کی تجدید کی گئی۔

ابو احمد عبد الوہاب بن علی بن علی الامین نے ابوالفضل بن ناصر بن علی سے انہوں نے خطیب ابوطاہر محمد بن احمد بن محمد بن ابو الصقر انباری سے انہوں نے ابو البرکات احمد بن عبد الواحد بن فضل بن نظیف الفراء سے انہوں نے ابو محمد حسن بن رشیق سے انہوں نے ابو بصر محمد بن احمد بن حماد انصاری دولابی سے انہوں نے ابراہیم بن یعقوب سے انہوں نے یزید بن ہارون سے انہوں نے محمد بن اسحاق سے انہوں نے داؤد بن حصین سے انہوں نے عکرمہ سے انہوں نے ابن عباس سے روایت کی کہ حضور اکرم نے جناب زینب کو کئی برس کے بعد نکاح اول کی بنا پر ہی ابوالعاص کے سپرد کر دیا تھا اور حق مہر کی تجدید بھی نہ فرمائی اور دولابی نے ابراہیم بن یعقوب سے انہوں نے یزید بن ہارون سے انہوں نے حجاج بن ارطاة سے انہوں نے عمرو بن شعیب سے انہوں نے والد سے انہوں نے دادا سے روایت کی کہ حضور اکرم ﷺ نے جناب زینب کو ابوالعاص کے حوالے کیا اور نیا نکاح پڑھایا اور نیا مہر مقرر کیا۔ زینبؓ مدینہ میں فوت ہوئی اور قبر میں اتارنے کے بعد حضور نے دعا فرمائی کہ اے اللہ قبر کی سختیوں کو زینب کے لیے آسان فرما۔ ۸ ہجری میں فوت ہوئی۔ اس کے بعد ابوالعاص فوت ہوئے۔ تینوں نے ذکر کیا ہے۔

۶۹۵۸۔ سیدہ زینبؓ دختر ابوسفیان

زینب دختر ابوسفیان بن حرب بن امیہ قرشیہ امویہ۔ عروہ بن مسعود ثقفی کی زوجہ تھیں۔ محمد بن عبید اللہ ثقفی نے عروہ بن مسعود سے روایت کی کہ جب میں ایمان لایا تو میری کئی بیویاں تھیں جن میں چار کا تعلق قریش سے تھا نبی کریم ﷺ نے فرمایا ان میں سے

چار کا انتخاب کر لو۔ میں نے جو انتخاب کیا اس میں زینب دختر ابوسفیان شامل تھی۔ ابن مندہ اور ابو نعیم نے ان کا ذکر کیا ہے۔

۶۹۵۹۔ سیدہ زینبؓ دختر ابوسلمہ

زینب دختر ابوسلمہ بن عبدالاسد قرشیہ مخزومیہ رسول کریم ﷺ کی ربیب تھیں اور والدہ ام سلمہ حضور کی زوجہ تھیں۔ ان کا نام برہ تھا۔ آپ نے زینب بنا دیا۔ ایسی ہی روایت جناب زینب دختر جحش کے بارے میں بھی مروی ہے زینب جحشہ میں پیدا ہوئی تھیں اور جناب ام سلمہ واپسی پر انہیں ساتھ لے آئی تھیں۔

عمر بن محمد بن معمر نے ابو غالب احمد بن حسن بن احمد سے انہوں نے ابو محمد جوہری سے انہوں نے احمد بن جعفر بن حمدان سے انہوں نے عبداللہ بن احمد سے انہوں نے یثیم بن خارجہ سے انہوں نے عطف بن خالد مخزومی سے انہوں نے والدہ سے انہوں نے زینب دختر ابوسلمہ سے روایت کی کہ جب رسول کریم ﷺ ہمارے یہاں آتے تو غسل فرماتے اور والدہ کہتی کہ حضور اکرم کے پاس جاؤ۔ میں جاتی تو آپ پانی کی پھوار میرے منہ پر مارتے اور کہتے کہ چلی جاؤ۔ عطف کہتے ہیں میری ماں نے مجھے بتایا کہ انہوں نے زینب کو اس وقت دیکھا جب وہ کافی بوڑھی ہو چکی تھیں مگر چہرے کی رونق بحال تھی۔ انہوں نے عبداللہ بن زمعہ بن اسود اسدی کی زوجیت اختیار کی اور ان سے اولاد ہوئی اور یہ خاتون اپنے عہد کی جلیل القدر فقیہہ تھیں۔

جریر بن حازم نے حسن سے روایت کی کہ یوم الحمرہ کو جب اہل مدینہ قتل کئے جا رہے تھے تو مقتولین میں ان کے دونوں بیٹے بھی شامل تھے۔ جب ان کی لاشیں ان کے سامنے لائی گئیں تو انہوں نے انا اللہ وانا الیہ راجعون پڑھا کہنے لگیں کہ بلاشبہ مجھے ان دونوں کا بڑا دکھ ہے مگر اس کا دکھ اس دوسرے کے دکھ سے سوا ہے کیونکہ یہ بے چارے اپنے گھر میں بیٹھا ہوا تھا کہ یزیدی اندر گھس آئے اور اسے بلاوجہ قتل کر دیا اس دوسرے نے البتہ دشمن پر ہاتھ اٹھایا تھا اور جنگ کی تھی میں نہیں کہہ سکتی کہ اس وجہ سے وہ کس حد تک قصوروار تھا۔ دونوں بھائی عبداللہ بن زمعہ کے بیٹے تھے۔ تینوں نے ذکر کیا ہے۔

۶۹۶۰۔ سیدہ زینبؓ دختر سہیل

زینب دختر سہیل بن صعب بن قیس انصاریہ خزر جیہ از بنو جلی۔ بقول ابن حبیب انہوں نے حضور اکرمؐ سے بیعت کی۔

۶۹۶۱۔ سیدہ زینبؓ دختر صفی

زینب دختر صفی بن صخر بن خنساء انصاریہ۔ بقول ابن حبیب انہوں نے حضور اکرمؐ سے بیعت کی۔

۶۹۶۲۔ سیدہ زینبؓ دختر علی بن ابی طالب

زینب دختر علی بن ابی طالب جس کا نام عبدمناف تھا بن عبدالمطلب بن ہشام قرشیہ ہاشمیہ۔ ان کی والدہ جناب خاتون جنت تھیں۔ حضور اکرم ﷺ کی زندگی میں پیدا ہوئیں۔ آپ کی وفات کے بعد خاتون جنت کے اور کوئی اولاد نہ ہوئی۔ جناب زینب بڑی عقل مند ذی فہم اور کریم النفس خاتون تھیں۔ حضرت علی کے برادر اکبر جعفر طیار کے بیٹے عبداللہ سے بیاہی گئیں اور ان کے بطن سے علی، عون، اکبر، عباس، محمد اور ام کلثوم صاحبزادی پیدا ہوئیں کر بلا میں حضرت امام حسینؑ کے ساتھ تھیں۔ جب امام شہید ہو گئے تو یزیدی انہیں دمشق میں یزید کے دربار میں لے آئے۔ انہوں نے یزید سے دربار میں جو گفتگو کی وہ سب کو معلوم ہے اور

انہوں نے یزید سے اپنی ہمشیرہ فاطمہ کو آزاد کرایا تھا وہ بڑی فطین اور دلیر خاتون تھیں۔

۶۹۶۳۔ سیدہ زینبؓ دختر عوام

زینب دختر عوام ہمشیرہ زبیر۔ وہ عبداللہ بن حکیم بن حرام کی والدہ تھیں۔ وہ اسلام لائیں اور جب ان کا بیٹا عبداللہ اور بھائی زبیر جنگ جمل میں مارے گئے وہ زندہ تھیں چنانچہ انہوں نے بیٹے اور بھائی کا مرثیہ لکھا۔

اعینی جو دا بالدموع فاسرعا
علی رجل طلق الیدین کریم
اے میری آنکھو! جلدی کرو اور خوب دل کھول کر آنسو بہاؤ۔ اس آدمی کی موت پر جو بڑا کشادہ دست اور
نخی تھا۔

زبیر و عبداللہ ندعو الحارث
وذی خلة منا و حمل یتیم
زبیر اور عبداللہ پر آنسو بہاؤ جنہیں مصیبت کے وقت بلایا جاتا ہے۔ جو ہم میں دوستی اور پاسداری کرتے
ہیں اور یتیم کا بوجھ اٹھاتے ہیں۔

قتلتم حواری النبی و صہرہ
و صاحبہ فاسبشروا بجحیم
تم نے حضور اکرم کے جان نثار اور قرابتدار اور صحابی کو قتل کیا ہے میں تمہیں جہنم کی بشارت دیتی ہوں۔
وقد ہدنی قتل ابن عفان قبلہ
و جادات علیہ عبرتی بسجوم
عثمان بن عفان کے قتل نے پیشتر ازیں مجھے تباہ کر دیا تھا۔ اب میں اپنے بیٹے کی موت پر زار و قطار رو رہی
ہوں۔

وایقنت ان الدین اصبح مدبرا
فما ذا تصلی بعدہ و تصومی
”مجھے یقین ہو گیا ہے کہ دین پر ادبار آ گیا ہے۔ اب تم کیوں نمازیں پڑھتے ہو اور کیوں روزے رکھتے
ہو؟“

و کیف بنا و کیف بالذین بعد ما
اصیب ابن اروی و ابن ام حکیم
جب ابن اروی اور ابن ام حکیم مارے گئے ہیں تو ہمارا اور دین کا کیا حشر ہوگا؟

۶۹۶۳۔ سیدہ زینبؓ دختر قیس

زینب دختر قیس بن مخرمہ بن مطلب بن عبدمناف قرشیہ مطلبیہ انہیں دونوں قبلوں کی طرف نماز پڑھنے کا فخر حاصل ہے۔ وہ
سدی مفسر کی آزاد کردہ خاتون ہیں جنہوں نے کہ اپنے والد کو آزاد کرایا تھا۔ اسباط بن نصر نے سدی سے انہوں نے اپنے والد
سے روایت کی کہ زینب دختر قیس نے دس ہزار درہم پر مجھ سے مکاتبت کی اور ایک ہزار درہم میرے لئے چھوڑ دیئے۔ اور انہوں
نے دونوں قبلوں کی طرف نماز پڑھی ہے۔ تینوں نے ذکر کیا ہے۔

۶۹۲۵۔ سیدہ زینبؓ دختر مالک

زینب دختر مالک ہمشیرہ ابوسعیدہ خدری۔ ان کا نسب ہم پہلے ان کے والد اور بھائی کے تراجم میں بیان کر آئے ہیں۔ ابو ضمیر نے سعد بن اسحاق بن کعب بن عجرہ سے انہوں نے زینب دختر کعب سے انہوں نے ابوسعید اور ان کی ہمشیرہ زینب سے انہوں نے رسول اکرم ﷺ سے کفارہ مرض کے بارے میں روایت کی اسے یحییٰ بن سعید نے سعد سے روایت کی اور ابوسعید کی ہمشیرہ کا ذکر نہیں کیا ابو موسیٰ نے ذکر کیا ہے۔

۶۹۲۶۔ سیدہ زینبؓ دختر مصعب بن عمیر

زینب دختر مصعب بن عمیر بن ہاشم بن عبد مناف بن عبدالدار قرشیہ عبد ربیعہ ان کے والد غزوہ احد میں شہید ہو گئے تھے۔ انہیں حضور اکرمؐ کی صحبت نصیب ہوئی۔ جناب مصعب کی ان کے بغیر اور کوئی اولاد نہ تھی۔ ان کی والدہ حمنہ دختر جحش تھیں جو محمد اور عمران پسران عبید اللہ بن طلحہ کی ہمشیرہ تھیں کیونکہ مصعب کی ان کے بغیر اور کوئی اولاد نہ تھی۔ ان کی والدہ حمنہ دختر جحش تھیں۔ جو محمد عمران پسران طلحہ بن عبید اللہ کی ماں جانی ہمشیرہ تھیں کیونکہ مصعب کے بعد طلحہ نے حمنہ سے نکاح کر لیا تھا۔ اور زینب نے عبد اللہ بن عبد اللہ بن ابوامیہ بن مغیرہ مخزومی سے نکاح کیا تھا اور ان کے لطن سے محمد اور مصعب وغیرہ پیدا ہوئے تھے۔ زبیر بن بکارت نے ذکر کیا ہے۔

۶۹۲۷۔ سیدہ زینبؓ دختر مطعون

زینب دختر مطعون بن حبیب بن وہب بن حذافہ بن جمح قرشیہ جمحیہ عثمان بن مطعون کی ہمشیرہ تھیں۔ عمر بن خطاب کی زوجہ اور عبد اللہ بن عمر کی ام ولد اور حفصہ اور عبدالرحمن کی والدہ تھیں۔ ابو عمر کے مطابق یہ خاتون مہاجرہ تھیں۔ ابو عمر لکھتے ہیں مجھے ڈر ہے کہ یہ بات غلط نہ ہو کیونکہ ایک روایت میں آیا ہے کہ یہ خاتون ہجرت سے پہلے ہی مکے میں فوت ہو گئی تھیں۔ البتہ ان کی لڑکی حفصہ نے ہجرت کی تھی ابو عمر اور ابو موسیٰ نے ان کا ذکر کیا ہے۔ ابو موسیٰ لکھتے ہیں کہ بعض احادیث میں مذکور ہے کہ عبد اللہ بن عمر نے اپنے والدین کے ساتھ ہجرت کی تھی۔

۶۹۲۸۔ سیدہ زینبؓ دختر معاویہ

زینب دختر معاویہ ایک اور روایت کی رو سے زینب کے والد کا نام ابو معاویہ ثقفیہ تھا اور وہ عبد اللہ بن مسعود کی زوجہ تھیں یہ رائے ابن مندہ اور ابو نعیم کی ہے۔ بقول ابو عمران کانسب کچھ یوں ہے زینب دختر عبد اللہ بن معاویہ بن عتاب بن اسعد بن غاضرہ بن حطیط بن جشم بن ثقیف یہ خاتون ابو معاویہ ثقفی کی بیٹی تھیں۔ ان سے بسر بن سعید اور ان کے بھتیجے نے روایت کی۔

ابوالفرج بن ابوالرجاء اور ابویاسر بن ابوجبہ نے باسناد ہما تا مسلم حسن بن ربیع سے انہوں نے ابوالاحوص سے انہوں نے اعمش سے انہوں نے شقیق سے انہوں نے عمرو بن حارث سے انہوں نے زینب سے روایت کی کہ حضورؐ نے فرمایا اے خواتین تم ضرور صدقہ کیا کرو خواہ اپنے دودھ سے کیوں نہ دینا پڑے۔ زینب سے مروی ہے کہ میں حضور اکرمؐ سے ملنے چلی۔ جب وہاں پہنچی تو دیکھا کہ دروازے پر انصار کی ایک عورت کھڑی تھی اور اس کی غرض وہی تھی جو میری تھی اور ہم پر آپ کی ہیبت چھائی ہوئی تھی۔

اتنے میں بلال باہر آئے تو ہم نے اس سے کہا کہ حضور اکرم ﷺ کو ہمارے بارے میں اطلاع کرو دیجئے۔ انہوں نے حضور اکرم کو بتایا کہ دروازے پر دو خواتین کھڑی ہیں جو یہ پوچھنا چاہتی ہیں کہ اگر وہ اپنے شوہروں اور ان کی اولاد پر اپنے مال سے خرچ کریں تو کیا انہیں اس کا اجر ملے گا؟ آپ نے دریافت فرمایا۔ وہ کون ہیں بلال نے کہا۔ ایک عورت انصار سے ہے اور دوسری زینب ہے۔ دریافت فرمایا کون سی زینب؟ انہوں نے کہا زوجہ عبداللہ بن مسعود۔ فرمایا انہیں کہو تمہیں دو اجر ملیں گے۔ ایک صدقے کا اور دوسرا اس بنا پر کہ تم نے اپنے قرابت دار سے بھلائی کی تینوں نے ذکر کیا ہے۔

۶۹۶۹۔ سیدہ زینبؓ دخترِ نبیؐ

زینب دخترِ نبیؐ بن جابر انصاریہ مدنیہ۔ انس بن مالک کی زوجہ تھیں اور بروایت ان کا تعلق بنو احمہ سے تھا۔ عبداللہ بن ادریس نے محمد بن عمارہ سے انہوں نے زینب دخترِ نبیؐ سے روایت کی کہ ابو امامہ نے اپنی وصیت میں میری والدہ اور خالہ کو حضور اکرم ﷺ کی سرپرستی میں دے دیا۔ ان کی وفات کے بعد حضور اکرم کے پاس سونے اور موتیوں کا زیور لایا گیا جسے بالیاں کہتے تھے۔ حضور اکرم نے میری والدہ حبیبہ اور میری خالہ کبشہ کو زیور عطا فرمائے چنانچہ اس سے مجھے بھی کچھ حصہ ملا۔ اور اس کو روایت کیا ہے محمد بن عمرو بن علقمہ نے محمد بن عمارہ سے انہوں نے زینب بنتِ نبیؐ سے وہ کہتی تھی کہ مجھے میری والدہ اور میری خالہ نے بیان کیا کہ رسول اللہ صلی اللہ علیہ وسلم نے ان کو سونے کی بالیاں پہنائیں۔ ان کی والدہ کا نام حبیبہ تھا اور ان کی خالہ کا نام کبشہ تھا جو کہ فریجہ کی بیٹیاں تھیں۔ اور والد کا نام ابو امامہ اسعد بن زرارہ تھا۔

ابوموسیٰ نے ان کا ذکر کیا ہے اور ان کا نام زینب دخترِ جابر احمیہ لکھا ہے۔ ابن مندہ نے ان کا ذکر اسی طرح کیا ہے۔ ہاں البتہ ابوموسیٰ نے انہیں والد کی بجائے دادا سے منسوب کر دیا اور ایسی مثالیں ان کی کتابوں میں بکثرت ہیں کہ ایک آدمی ایک شخص کو اس کے والد کی طرف اور دوسرا دادا پر دادا کی طرف منسوب کر دیتا ہے اور اگر یہ صورت قابل اعتراض ہو تو پھر استدراکات کی کوئی حد نہیں رہے گی۔ تینوں نے ذکر کیا ہے۔

۶۹۷۰۔ سیدہ زینب رضی اللہ تعالیٰ عنہا

زینب غیر منسوبہ۔ ہو سکتا ہے کہ یہ خاتون مذکورہ بالا خواتین میں سے ہوں۔ ابوموسیٰ نے کتابۃ ابو غالب احمد بن عباس اور فاطمہ عقیلیہ سے انہوں نے ابو بکر بن ریزہ سے انہوں نے ابو القاسم طبرانی سے انہوں نے عبداللہ بن احمد بن حنبل سے انہوں نے شیبان بن فروخ سے انہوں نے محمد بن زیاد برجی سے انہوں نے ابو ظلال سے انہوں نے انس بن مالک سے انہوں نے اپنی والدہ سے روایت کی کہ میری والدہ کے پاس ایک بکری تھی جس سے انہوں نے گھی بنایا اور ایک کچی میں ڈال کر زینب کو دیا کہ اسے حضور اکرم کے پاس لے جاؤ ممکن ہے وہ اس سے سالن تیار کریں حضور اکرم نے گھی لے لیا اور فرمایا کہ کچی خالی کر کے واپس کر دو۔ جب وہ واپس آئیں تو ام سلیم دروازہ بند کر کے کہیں کام کو چلی گئی تھی۔ زینب نے وہ کچی ایک میخ سے لٹکادی۔ جب ام سلیم واپس آئی تو کچی سے بھی گھی ٹپک رہا تھا اس پر انہوں نے زینب سے پوچھا کہ کیا تو نے گھی حضور اکرم صلی اللہ علیہ وسلم کی خدمت میں پیش نہیں کیا تھا۔ زینب نے جواب دیا آپ جا کر تصدیق کر سکتی ہیں۔ یہ دونوں خواتین حضور اکرم کی خدمت میں گئیں

اور گزارش کی یا رسول اللہ ﷺ اس کچی سے تو گھی ٹپک رہا ہے حضور اکرم نے فرمایا ام سلیم! اس میں تعجب کی کون سی بات ہے۔ خدا نے تیری ضیافت فرمائی ہے۔ ابو موسیٰ نے ذکر کیا ہے۔

باب السین

۶۹۷۱۔ سیدہ سائبہؓ حضور اکرمؐ کی کنیز

سائبہؓ حضور اکرمؐ کی آزاد کردہ کنیز تھیں۔ انہوں نے آپ سے گری پڑی چیز کے بارے میں حدیث بیان کی طارق بن عبد الرحمن نے ان سے روایت کی تاریخ النساء میں ان کا ذکر ملتا ہے۔ ابو موسیٰ نے ذکر کیا ہے۔

۶۹۷۲۔ سیدہ سبیحہؓ دختر حارث

سبیحہؓ دختر حارث اسلمیہ سعد بن خولہ کی زوجہ تھیں سعد حجۃ الوداع کے موقعہ پر فوت ہو گئے تھے سبیحہ اس وقت حاملہ تھیں اور خاوند کی وفات کے بعد چند دن بعد یا پچیس دن یا ایک ماہ بعد ان کی اولاد ہوئی۔

ابو الحرم مکی بن ربان نحوی نے باسنادہ یحییٰ بن یحییٰ سے انہوں نے مالک بن انس سے انہوں نے عبد ربہ بن سعید سے انہوں نے ابو سلمہ بن عبد الرحمن سے روایت کی کہ عبد اللہ بن عباس اور ابو ہریرہ سے ایک ایسی عورت کے بارے میں پوچھا جو حاملہ ہو اور اس کا خاوند فوت ہو جائے تو اس کی عدت کیا ہوگی؟ ابن عباس نے کہا کہ جو عدت بعد میں ختم ہوگی اس عورت کو وہ گزارنا ہوگی ابو ہریرہ نے کہا کہ وضع حمل کے بعد اس کی عدت ختم ہو جائے گی بعد ازیں ابو سلمہ بن عبد الرحمن ام المومنین ام سلمہ کے پاس گئے اور ان سے فتویٰ پوچھا۔ انہوں نے جواب دیا کہ سبیحہ اسلمیہ نے اپنے خاوند کی وفات کے پندرہ دن بعد بچہ جنا اور دو آدمیوں نے جن میں سے ایک جوان اور دوسرا ادھیڑ عمر کا تھا اسے نکاح کا پیغام بھیجا۔ سبیحہ نے جوان کو ترجیح دی۔ ادھیڑ عمر کے آدمی نے سبیحہ سے کہا کہ تیری عدت ابھی ختم نہیں ہوئی۔ بات یہ تھی کہ سبیحہ کے قرابت دار اس وقت موجود نہ تھے وہ معاملے کو اس لئے طول دینا چاہتا تھا کہ وہ آجائیں تو ممکن ہے ان کی مداخلت سے اس کا کام ہو جائے۔ سبیحہ نے حاضر خدمت ہو کر صورت حال بیان کی تو آپ نے فرمایا تیری عدت گزر چکی ہے۔ جس سے چاہے نکاح کر لے۔

سبیحہ سے عبد اللہ بن عمر نے روایت کی حضور اکرم ﷺ نے فرمایا تم میں سے جو شخص مدینے میں مرنا چاہے اسے اس سے فائدہ اٹھانا چاہیے کیونکہ جو شخص بھی یہاں مرے گا میں اس کا گواہ ہوں گا اور قیامت کے دن اس کی شفاعت کروں گا۔ تینوں نے ان کا ذکر کیا ہے۔

ابو عمر لکھتے ہیں کہ عقلی کا خیال ہے کہ وہ سبیحہ جس سے ابن عمر نے روایت کی سبیحہ اسلمیہ سے مختلف خاتون ہیں لیکن یہ خیال غلط ہے۔

۶۹۷۳۔ سیدہ سبیحہؓ دختر حبیب

سبیحہؓ دختر حبیب ضعیہ بصریہ۔ ان سے ثابت بنانی نے روایت کی ہے ایک شخص حضور اکرم ﷺ کے پاس سے گزرا کہنے لگا

کہ میں آپ سے اللہ کے نام پر محبت کرتا ہوں۔ تینوں نے ان کا ذکر کیا ہے۔

۶۹۷۴۔ سیدہ سبیعہؓ قریشیہ

سبیعہ قریشیہ غیر منسوبہ۔ حضرت عائشہ سے مروی ہے کہ میں نے سبیعہ قریشیہ کو حضور اکرم ﷺ سے درخواست کرتے سنا۔ یا رسول اللہ! میں نے ارتکاب زنا کیا ہے۔ مجھ پر اللہ کی حد جاری فرمائیے۔ آپ نے فرمایا وضع حمل تک انتظار کرو۔ جب وضع حمل ہو گیا تو پھر آئی۔ اگر وہ نہ آتی تو آپ اس سے نہ پوچھتے۔ اس نے کہا یا رسول خدا وضع حمل ہو گیا ہے فرمایا جا اور اسے دودھ پلا تا آنکہ تو اس کا دودھ چھڑائے جب وہ عرصہ بھی گزر گیا تو وہ عورت پھر آئی پوچھا اس بچہ کا ذمہ دار کون ہے؟ اس نے جواب دیا ایک انصاری یہ سن کر حضور اکرم کے چہرے پر ناگواری کے اثرات نمایاں ہوئے فرمایا جاؤ اسے سنگسار کر دو۔ ابن مندہ اور ابو نعیم نے ذکر کیا ہے۔

۶۹۷۵۔ سیدہ سبیعہؓ دختر ابولہب

سبیعہ دختر ابولہب۔ ابن مندہ اور ابو نعیم نے ان کا ذکر کیا ہے ابو نعیم کے مطابق صحیح درہ دختر ابولہب ہے۔ یزید بن عبد الملک نوفلی نے سعید بن ابوسعید المقبری سے انہوں نے ابو ہریرہ سے روایت کی کہ سبیعہ دختر ابولہب نے حضور اکرم کی خدمت میں حاضر ہو کر گزارش کی یا رسول اللہ مجھے دیکھ کر لوگ آوازے کتے ہیں کہ میں اس شخص کی بیٹی ہوں جو جہنم کا ایندھن بنا ہے۔ حضور کو سخت غصہ آیا۔ اٹھے اور مسجد میں آ کر فرمایا کیا حال ہوگا۔ ان لوگوں کا جو مجھے میرے نسب اور قرابت داروں کے بارے میں رنج پہنچاتے ہیں جس نے ایسا کیا اس نے مجھے دکھ پہنچایا اور جس نے مجھے دکھ پہنچایا اس نے اللہ کو دکھ پہنچایا۔

محمد بن اسحاق وغیرہ نے سعید سے انہوں نے ابو ہریرہ سے روایت کی کہ درہ دختر ابولہب رسول کریم کی خدمت میں حاضر ہوئیں۔ اور پہلے ان کا تذکرہ ہو چکا ہے۔

۶۹۷۶۔ سیدہ سخیرہؓ دختر تمیم

سخیرہ دختر تمیم۔ ابن اسحاق نے ان کا ذکر ان لوگوں میں کیا جنہوں نے بنو غنم بن دودان سے مدینے کو ہجرت کی تھی۔ یہ ابن ہشام کا قول ہے اور یونس بن بکیر نے بھی ابن اسحاق سے بھی اسی طرح روایت کی ہے۔ ابو علی نے ابو عمر پر استدراک کیا ہے۔

۶۹۷۷۔ سیدہ سخیلہؓ دختر عبیدہ

سخیلہ دختر عبیدہ جو عمرو بن امیہ ضمیری کی زوجہ تھیں۔ زبرقان بن عبد اللہ نے اپنے والد سے انہوں نے عمرو بن امیہ ضمیری سے روایت کی کہ انہوں نے ابریشم کی ایک چادر خریدی اور اپنی بیوی سخیلہ کو اوڑھادی۔ ان سے عثمان یا عبدالرحمن بن عوف نے پوچھا کہ تم نے وہ چادر کیا کی۔ انہوں نے کہا کہ میں نے اپنی بیوی کو بطور صدقہ دے دی۔ انہوں نے پوچھا کیا جو چیز اپنے اہل و عیال کو دی جائے وہ بھی صدقہ ہو سکتی ہے۔ انہوں نے کہا میں نے حضور اکرم سے اسی طرح سنا ہے۔ جب حضور اکرم کے علم میں یہ بات آئی گئی تو آپ نے فرمایا وہ درست کہتا ہے۔ ابن الدباغ نے اس کا ذکر کر کے ابو عمر پر استدراک کیا ہے۔

۶۹۷۸۔ سیدہ سدوسؓ دختر قطبہ

سدوس دختر قطبہ بن عبد عمرو بن مسعود از بنو دینار بقول ابن حبیب انہوں نے حضور اکرم سے بیعت کی۔

۶۹۷۹۔ سیدہ سدیسہؓ انصاریہ

سدیسہ انصاریہ بروایت وہ جناب حصہ کی آزاد کردہ تھیں۔ اسحاق بن یسار نے فضل بن موفی سے انہوں نے اسرائیل سے انہوں نے اوزاعی سے انہوں نے سالم سے انہوں نے سدیسہ سے جو حصہ کی آزاد کردہ تھیں اور ایک دفعہ کہا کہ جناب حصہ نے بتایا کہ حضور اکرم ﷺ نے فرمایا کہ جب سے عمر نے اسلام قبول کیا ہے شیطان کا جب بھی عمر سے آنا سامنا ہوا وہ منہ کے بل گر پڑا۔ یہی روایت عبد الرحمن بن فضل نے اپنے والد سے بیان کی لیکن انہوں نے اسناد میں حصہ کا نام نہیں لیا۔ ابن مندہ اور ابو نعیم نے ذکر کیا ہے۔

۶۹۸۰۔ سیدہ سزئیؓ دختر نہمان

سزئی دختر نہمان غنویہ۔ یہ ابن مندہ اور ابو نعیم کا قول ہے۔ ابو عمر نے ان کی نسبت عنبر یہ لکھی ہے مگر اول الذکر درست اور مشہور ہے۔

جناب سزئی سے ربیعہ بن عبد الرحمن اور ساکنہ دختر جعد نے روایت کی کہ ہمیں ابو احمد عبد الوہاب بن علی نے باسناد وہاب ابو داؤد محمد بن بشار سے انہوں نے ابو عاصم سے انہوں نے ربیعہ بن عبد الرحمن سے انہوں نے سزئی دختر نہمان غنویہ ہے۔ جو زمانہ جاہلیت میں ایک گھر کی مالک تھیں بیان کیا کہ رسول کریم نے حجۃ الوداع کے موقعہ پر خطبہ دیا اور دریافت فرمایا آج کون سا دن ہے؟ صحابہ نے عرض کیا اللہ اور رسول بہتر جانتے ہیں۔ فرمایا کیا یہ کعبۃ الحرام نہیں ہے پھر خود ہی فرمایا شاید میں آج کے بعد تم سے اس مقام پر پھر نہ مل سکوں یا درکھو کہ تمہارے خون مال اور عزتیں اسی طرح ایک دوسرے پر حرام اور قابل احترام ہیں جس طرح آج کا دن اس شہر میں تمہارے لیے حرام اور قابل احترام ہے تا آنکہ تمہیں موت آ جائے اور اللہ کے سامنے پیش ہو۔ تیوں نے ذکر کیا ہے۔ امیر ابو نصر نے لکھا ہے کہ سزئی۔ سنن پر زبیر زراء مشدودہ پر مالہ اور آخر میں یاء ساکنہ ہے۔

۶۹۸۱۔ سیدہ سعادؓ دختر رافع

سعادت دختر رافع بن ابو عمرو بن ثعلبہ انصاریہ از بنو مالک۔ بقول ابن حبیب انہوں نے آپ سے بیعت کی۔

۶۹۸۲۔ سیدہ سعادؓ دختر سلمہ

سعادت دختر سلمہ بن زبیر بن ثعلبہ۔ اس خاتون نے رسول کریم کریم رؤف رحیم سے درخواست کی کہ آپ انہیں اس بچے کے لیے جو ان کے پیٹ میں ہے اپنی بیعت سے مشرف فرمائیں۔ آپ نے فرمایا تو قابل احترام آزاد خاتون ہے۔

۶۹۸۳۔ سیدہ سعدہؓ دختر قمامہ

سعدہ دختر قمامہ۔ ان سے مروی ہے کہ وہ عورتوں کی امامت کیا کرتیں اور ان کے درمیان کھڑی ہوتی تھیں جیسا کہ سیدہ ام

سلمہ سے مروی ہے ایک روایت کے مطابق انہیں حضور اکرمؐ کی زیارت نصیب ہوئی۔ ابو عمر نے مختصر ان کا ذکر کیا ہے۔

۶۹۸۴۔ سیدہ سعدیٰ دختر عمرو

سعدیٰ دختر عمرو المریہ۔ یہ ابو عمر کا قول ہے ابن مندہ اور ابو نعیم نے سعدیٰ دختر عوف بن خارجہ بن سنان لکھا ہے یہ خاتون طلحہ بن عبید اللہ کی زوجہ اور یحییٰ بن طلحہ کی والدہ تھیں۔ ان سے یحییٰ بن طلحہ زفر بن عقیل اور محمد بن عمران بن طلحہ نے روایت کی۔ ابو الفضل بن ابوالحسن الفقیہ نے باسنادہ تا ابو یعلیٰ موصلی ہارون بن اسحاق سے انہوں نے محمد بن عبد الوہاب قتاد سے انہوں نے مسعر بن کدام سے انہوں نے اسماعیل بن ابو خالد سے۔ انہوں نے شععی سے انہوں نے یحییٰ بن طلحہ سے انہوں نے اپنی والدہ سعد المریہ سے روایت کی کہ رسول کریمؐ کی وفات کے بعد ایک بار حضرت عمرؓ طلحہ کے پاس سے گزرے وہ غم زدہ تھے حضرت عمرؓ نے فرمایا کیا تجھے اپنے عم زاد کی امارت اچھی نہیں لگی۔ انہوں نے کہا انہیں ایسی کوئی بات نہیں۔ میں نے حضور اکرم صلی اللہ علیہ وسلم کو فرماتے سنا کہ آپ کو ایک ایسے کلمے کا علم ہے کہ جسے اگر کوئی بندہ بوقت وفات پڑھ لے تو اس کے نامہ اعمال میں نور ہی نور ہوگا اور اس کے جسم اور روح کو مرتے وقت مسرت حاصل ہوگی۔ حضرت عمر رضی اللہ تعالیٰ عنہ نے جواب دیا مجھے اس کلمے کا علم ہے یہ وہی کلمہ ہے جو حضور اکرمؐ اپنے چچا سے کہلوانا چاہتے تھے اور اس سے بہتر کوئی کلمہ ہوتا تو آپ اس کا حکم دیتے۔ (لا الہ الا اللہ) تینوں نے ذکر کیا ہے۔

۶۹۸۵۔ سیدہ سعدیٰ رضی اللہ تعالیٰ عنہا

سعدیٰ غیر منسوب۔ ان کی حدیث کو عبد الواحد بن زیاد نے عثمان بن حکیم سے انہوں نے ابو بکر بن عبد اللہ سے انہوں نے اپنی دادی سعدیٰ سے (یا اسماء سے) کہ رسول اکرم صباہ دختر زبیر بن عبد المطلب کے گھر تشریف لے گئے اور انہیں کہا چچی جان (راوی کو غلطی لگ گئی ہے زبیر حضور نبی کریمؐ کے چچا تھے۔ صباہ آپ کی عم زاد ہوں گی) آپ ضرور حج کریں۔ انہوں نے معذرت کی کہ میں کافی جسیم عورت ہو اور ایسے موقع پر میرا دم گھٹ جاتا ہے آپ نے فرمایا اچھا آپ اس شرط پر حج کریں کہ اگر آپ کا دم گھٹنے لگا تو احرام کھول دیجئے گا۔ ابن مندہ اور ابو نعیم نے ان کا ذکر کیا ہے۔

۶۹۸۶۔ سیدہ سعیدہ دختر رفاعہ

سعیدہ دختر رفاعہ بن عمرو بن عبید بن امیہ انصاریہ اشہلیہ بقول ابن حبیب انہوں نے رسول کریم ﷺ سے بیعت کی۔

۶۹۸۷۔ سیدہ سعیدہ رضی اللہ تعالیٰ عنہا

سعیدہ۔ مقاتل بن حبان کا بیان ہے کہ صلح حدیبیہ کے موقع پر حضور اکرمؐ اور کفار مکہ کے درمیان جو معاہدہ طے پایا تھا اس میں یہ شرط بھی تھی کہ اگر کوئی آدمی مکے سے مسلمان ہو کر حضور اکرم ﷺ کے پاس آ گیا تو اسے واپس بھیج دینا ہوگا کچھ عرصے کے بعد سعیدہ نامی خاتون جو ابو صفیٰ راہب کی زوجہ تھیں اور وہ مشرک مہم مکہ تھا بھاگ کر مکے سے مدینے آ گئیں۔ کفار مکہ نے ان کی واپسی کا مطالبہ کیا حضور نے فرمایا معاہدے میں مرد کا ذکر ہے۔ (اس لئے عورت کی واپسی کا تقاضا غلط ہے۔) اس پر یہ آیت نازل ہوئی فامتحنوہن“ یعنی انہیں آزماؤ اور اچھی طرح جانچ پڑتال کرو تا کہ بعد میں پشیمانی نہ ہو۔ ابو موسیٰ نے ان کا ذکر کیا

۶۹۸۸۔ سیدہ سعیرہؓ اسدیہ

سعیرہ اسدیہ بقول جعفر اس حدیث کا اسناد مخدوش ہے۔ ابن مندہ وغیرہ نے ان کا نام سعیرہ اور جعفر مستغفری نے سعیرہ لکھا ہے اور یہی درست ہے عطاء خراسانی نے عطاء بن ابورباح سے روایت کی کہ ایک بار مجھے عبداللہ بن عباس نے کہا کیا میں تمہیں دنیا میں جنتی انسان دکھاؤں؟ انہوں نے مجھے ایک موٹی سی زرد چہرہ جشن دکھائی اور کہا کہ یہ عورت سعیرہ اسدیہ ہے جو ایک بار حضور اکرم ﷺ کی خدمت میں آئی اور عرض کیا کہ یا رسول اللہ! مجھے مرض جنون ہے آپ دعا فرمائیں کہ اللہ تعالیٰ مجھے شفا فرمائے آپ نے فرمایا اگر تو چاہتی ہے کہ تیری شفایابی کے لئے جناب باری میں دعا کروں تو تندرست ہو جائے گی مگر شفایابی کے بعد تیرے سارے اعمال اچھے اور برے بھی لکھے جائیں گے لیکن اگر تو اس مرض کو صبر سے برداشت کر سکے تو میں تجھے جنت کی بشارت دیتا ہوں اس نے صبر کر کے جنت ہتھیالی۔

ابوموسیٰ نے ان کا ذکر کیا ہے اور لکھا ہے کہ محمد بن اسحاق بن خزیمہ نے اس اسناد سے اپنی برأت کا اظہار کیا ہے۔

۶۹۸۹۔ سیدہ سفانہؓ دختر حاتم

سفانہ دختر حاتم طائی ہم ان کے بھائی عدی کے ترجمے میں ان کا نسب بیان کر آئے ہیں۔ ان کے والد حاتم کی کنیت ابو سفانہ تھی۔

ابو جعفر نے باسنادہ یونس سے انہوں نے محمد بن اسحاق سے روایت کی کہ حضور اکرم کے ایک دستہ فوج نے سفانہ کو قید کر لیا اور حضور اکرم کے سامنے پیش کیا آپ نے دروازہ مسجد کے سامنے ایک حجرے میں ان کے قیام کا بندوبست فرمایا نبی کریم وہاں سے گزرے تو سفانہ نے اٹھ کر گزارش کی۔ یا رسول اللہ! میرا والد فوت ہو گیا ہے اور میرا کفیل غائب ہے آپ مجھ پر کرم فرمائیں۔ اللہ آپ کو اس کی جزا دے گا دریافت فرمایا تیرا کفیل کون ہے۔ کہا عدی بن حاتم فرمایا اللہ اور رسول کا بھگوزا۔ حضور اکرم مجھے اسی حالت میں چھوڑ کر آگے نکل گئے۔

اسی طرح تیسری بار پھر میرے پاس سے گزرے اور ایک آدمی نے جو حضور اکرم ﷺ کے پیچھے چل رہے تھے اشارہ کیا کہ میں اپنی عرضداشت پھر پیش کروں چنانچہ میں نے مذکورہ بالا کلمات پھر دہرائے فرمایا تم جلدی نہ کرو۔ کوئی اچھا قابل اعتماد آجائے تو میں تمہیں جانے کی اجازت دے دوں گا۔ میں نے آپ کے پیچھے چلنے والے کے بارے میں دریافت کیا۔ بتایا گیا کہ وہ علی بن ابی طالب ہیں۔

چند دن ہی گزرے تھے کہ بنو بلی کا ایک قافلہ وہاں آ گیا۔ میں آپ کی خدمت میں حاضر ہوئی اور گزارش کی کہ میرے قبیلہ کے کچھ لوگ آگے ہیں۔ مجھے ان کے ساتھ جانے کی اجازت دی جائے آپ نے مجھے کپڑے سواری اور زاد راہ عطا فرمایا اور میں شام میں اپنے بھائی سے جا ملی۔ عدی نے مجھ سے دریافت کیا تمہارا اس آدمی (رسول کریم ﷺ) کے بارے میں کیا خیال ہے؟ میں نے جواب دیا کہ تم فوراً ان کی خدمت میں حاضر ہو جاؤ۔

یونس نے یہ حدیث اسی طرح بیان کی ہے مگر سفانہ کا نام نہیں لیا ہاں البتہ اور علمائے ان کا نام لیا ہے نیز عبدالعزیز بن ابی رواد نے اس روایت کو اسی طرح بیان کر کے یہ اضافہ کیا ہے کہ سفانہ نے اسلام قبول کیا اور خود کو اس سانچے میں ڈھال لیا ابو نعیم اور ابو موسیٰ نے ان کا ذکر کیا ہے۔

۶۹۹۰۔ سیدہ سکینہؓ دختر ابو وقاص

سکینہ دختر ابو وقاص ام الحکم۔ ابو موسیٰ نے اجازۃ ابو الطیب حبیب بن محمد سے بذریعہ قرأت والد انہوں نے ابو العباس احمد بن محمد نعمان سے (ح) ابو موسیٰ نے حسن بن احمد سے انہوں نے احمد بن عبد اللہ سے انہوں نے محمد بن ابراہیم بن علی سے انہوں نے ابو عمرو بن حسین بن محمد سے انہوں نے ابو موسیٰ سے انہوں نے مکی بن ابراہیم سے انہوں نے ہاشم بن ہاشم سے انہوں نے ام الحکم سکینہ سے روایت کی کہ حضور اکرم ﷺ نے جہاد کا ذکر فرمایا تو دریافت کیا گیا یا رسول اللہ عورتوں کا جہاد کیا ہے؟ فرمایا حج۔ ابو عمرو نے اس خاتون کو صحابیہ شمار کیا ہے۔ ابو نعیم اور ابو موسیٰ نے ان کا ذکر کیا ہے۔

۶۹۹۱۔ سیدہ سکینہ رضی اللہ تعالیٰ عنہا

سکینہ غیر منسوبہ۔ ان سے ان کے مولیٰ ابو صالح نے جناب رسالت مآب سے روایت کی ابن مندہ اور ابو نعیم نے ان کا ذکر کیا ہے۔

۶۹۹۲۔ سیدہ سلامہؓ دایہ ابراہیمؓ

سلامہ دایہ ابراہیم جو حضور اکرم ﷺ کے صاحبزادے تھے ان سے انس بن مالک نے روایت کی۔ ابو موسیٰ نے اجازۃ حسن بن احمد سے انہوں نے احمد بن عبد اللہ سے انہوں نے محمد بن حسن بقیطنی سے انہوں نے عمر بن سعید بن سنان منجیبی سے (ح) احمد نے ابو عمرو بن حمدان سے انہوں نے حسن بن سفیان سے انہوں نے ہاشم بن عمار سے انہوں نے اپنے والد عمار بن نصیر سے انہوں نے عمرو بن سعید خولانی سے انہوں نے انس بن مالک سے انہوں نے سلامہ سے روایت کی کہ انہوں نے حضور اکرم ﷺ کی خدمت میں گزارش کی یا رسول اللہ! آپ اکثر و بیشتر مردوں کو بشارتوں سے نوازتے ہیں اور خواتین کا ذکر نہیں فرماتے حضور نے پوچھا کیا تو ان سب کی طرف سے وکالت کر رہی ہے۔ انہوں نے عرض کیا ہاں یا رسول اللہ! انہوں نے مجھے مامور کیا ہے کہ میں آپ سے دریافت کروں فرمایا کیا تم اس پر راضی نہیں ہو کہ جب تمہارے پیٹ میں بچہ ہو اور تمہارا شوہر تم سے خوش ہو تو تمہیں اس روزہ دار کا اجر ملے گا جو اللہ کی راہ میں سینہ سپر ہو کر کھڑا ہے اور جب دردزہ ہوتا ہے تو زمین و آسمان کی مخلوق کو علم نہیں ہوتا ہے کہ خدا نے اس میں اس کی آنکھوں کی ٹھنڈک کا کیا بندوبست کر رکھا ہے؟

یہ حدیث ولادت رضاعت اور ترتیب اولاد کے بارے میں ہے۔ ابو نعیم اور ابو موسیٰ نے ان کا ذکر کیا ہے۔

۶۹۹۳۔ سیدہ سلامہؓ دختر حرازدیہ

سلامہ دختر حرازدیہ ایک روایت میں جعفیہ اور ایک میں فزاریہ مذکور ہے یہ خاتون خرشہ بن حرکی ہمشیرہ تھیں۔ انہوں نے حضور اکرم سے کئی احادیث روایت کیں جن میں سے ایک یہ ہے۔

یحییٰ بن محمود نے اجازت باسنادہ ابوبکر بن ابوعاصم سے انہوں نے ابوبکر سے انہوں نے وکیع سے انہوں نے ام غراب سے جو بنوفزارہ کی آزاد کردہ کنیز تھیں انہوں نے اپنی آزاد کردہ کنیز سے جس کا نام عقیلہ تھا انہوں نے سلامہ دختر حر سے روایت کی حضور اکرمؐ نے فرمایا ایک ایسا زمانہ بھی آئے گا کہ نمازیوں کو امام میسر نہ ہوگا کہ نماز پڑھائے۔ تینوں نے ان کا ذکر کیا ہے البتہ ابو عمر نے اس ترجمے میں ام داؤد وابشیہ کا ذکر کیا ہے جنہوں نے سلامہ دختر حر سے روایت کی کہ وہ بچپن میں بکریاں چراتی تھیں۔ ہم اسے سلامہ وابشیہ کے ترجمے میں انشاء اللہ بیان کریں گے۔

۶۹۹۴۔ سیدہ سلامہؓ دختر سعد بن شہید

سلامہ دختر سعد بن شہید از بنو عمرو بن عوف جو بنو طلحہ بن ابو طلحہ کی والدہ تھیں۔ بقول ابن حبیب انہوں نے بعد از فتح مکہ حضور اکرمؐ سے بیعت کی۔

۶۹۹۵۔ سیدہ سلامہ ضبیہ رضی اللہ تعالیٰ عنہا

سلامہ ضبیہ۔ ام داؤد وابشیہ نے سلامہ ضبیہ سے وہ حدیث روایت کی جو بقول ابو عمر عبد اللہ بن داؤد خربی نے ان سے لی۔ ابو نعیم اور ابن مندہ نے ان کا نام سلامہ وابشیہ بیان کیا ہے اور ان دونوں نے عبد اللہ بن داؤد خربی سے انہوں نے ام داؤد وابشیہ سے انہوں نے سلامہ سے روایت کی کہ جب ابتدائے اسلام میں میں بکریاں چراتی تھیں۔ ایک دن حضور کا وہاں سے گزر ہوا۔ پوچھا تو کس چیز کی گواہی دیتی ہے؟ میں نے کہا میں گواہی دیتی ہوں کہ اللہ کے سوا کوئی معبود نہیں اور محمد صلی اللہ علیہ وسلم اللہ کے رسول ہیں۔ تو آپ نے تبسم فرمایا۔ تینوں نے ذکر کیا ہے۔ ابو نعیم کا قول ہے کہ ان کے خیال میں یہ خاتون اور سلامہ دختر حر ایک ہیں۔ ابن مندہ نے ان کی نسبت وابشیہ لکھی ہے اور اس حدیث کو مسند خربی سے انہوں نے سلامہ دختر حر سے روایت کیا ہے۔

ابن اثیر کے مطابق اس خاتون پر دو ترجمے لکھے ہیں اور ان کی حدیث کو خربی سے انہوں نے ام داؤد وابشیہ سے روایت کی اسی سلامہ دختر حر کے ترجمے میں خربی کی حدیث کو ام داؤد سے انہوں نے سلامہ سے روایت کیا اس سے یوں معلوم ہوتا ہے کہ دونوں ایک ہیں جیسا کہ ابو نعیم کی رائے ہیں۔

۶۹۹۶۔ سیدہ سلامہؓ دختر معقل خزاعیہ

سلامہ دختر معقل خزاعیہ ابو عمر نے انصاریہ لکھا ہے۔ ابو عاصم نے بھی ان کا ذکر کیا ہے کہ ان کا تعلق خارجہ قیس عیلان سے تھا۔ عبدالوہاب بن علی بن سیکنہ صوفی نے باسنادہ ابو داؤد سے انہوں نے عبد اللہ بن محمد نفیلی سے انہوں نے محمد بن سلمہ سے انہوں نے محمد بن اسحاق سے انہوں نے خطاب بن صالح سے انہوں نے اپنی والدہ سے انہوں نے سلامہ دختر معقل سے جن کا تعلق خارجہ قیس عیلان سے تھا ان کا بیان ہے کہ میرا چچا جاہلیت میں مجھے لے کر آیا اور مجھے جناب بن عمرو انصاری نے جو ابوالیسر کا بھائی تھا خرید لیا اور میرے بطن سے عبدالرحمن پیدا ہوا اور مر گیا اور اس کی بیوی نے مجھ سے کہا اب یہ بہتر ہوگا کہ تجھے کوئی اسلام کا پیروکار خرید لے میں حضور اکرمؐ کی خدمت میں حاضر ہوئی اور واقعہ بیان کیا آپ نے دریافت فرمایا کہ جناب کا وارث کون ہے؟ صحابہ نے عرض کیا ابوالیسر بن عمرو جو جناب کا بھائی ہے۔ حضور اکرمؐ نے فرمایا تم اسے آزاد کر دو اور جب تمہیں معلوم ہو کہ میرے

پاس کچھ غلام آئے ہیں تم آنا اس کے بدلے میں ایک غلام دے دوں گا انہوں نے مجھے آزاد کر دیا۔ بعد میں جب آپ کے پاس غلام آئے تو آپ نے انہیں ایک غلام دے دیا۔ تینوں نے ان کا ذکر کیا ہے۔

۶۹۹۷۔ سیدہ سلمیٰ انصاریہ

سلمیٰ انصاریہ غیر منسوبہ حضور اکرمؐ سے بیعت کی محمد بن اسحاق نے ایک انصاری سے انہوں نے اپنی والدہ سلمیٰ سے روایت کی کہ میں انصاری کی چند خواتین کے ساتھ حضور اکرمؐ کی بیعت کو حاضر ہوئی۔ آپ نے ہم سے عہد لیا کہ ہم اپنے شوہروں کو دھوکا نہیں دیں گی۔ ابن مندہ نے ان کا ذکر کیا اور لکھا ہے کہ ان کے والد کا نام قیس تھا۔ ہم انشاء اللہ پھر ان کا ذکر کریں گے۔

۶۹۹۸۔ سیدہ سلمیٰ اودیہ رضی اللہ تعالیٰ عنہا

سلمیٰ اودیہ یہ خیال درست نہیں کہ اہل کوفہ کو ان کی احادیث کا علم ہے۔ ابو عمر نے مختصراً ان کا ذکر کیا ہے۔

۶۹۹۹۔ سیدہ سلمیٰ رضی اللہ تعالیٰ عنہا

سلمیٰ۔ ابویاسر بن ابوجبہ نے باسنادہ عبداللہ سے انہوں نے اپنے والد سے انہوں نے عبدالصمد سے انہوں نے ہمام سے انہوں نے قتادہ سے انہوں نے سلمیٰ دختر حمزہ سے روایت کی کہ ان کا مولیٰ مرگیا اور بیٹی رہ گئی۔ حضور ﷺ نے ان کی بیٹی کو وراثت کا نصف دے دیا اور دوسرا نصف یعلیٰ کو دے دیا جو سلمیٰ کا بیٹا تھا۔

۷۰۰۰۔ سیدہ سلمیٰ دختر ابو ذویب

سلمیٰ دختر ابو ذویب جو حلیمہ کی بہن تھیں اور حلیمہ آپ کی رضاعی والدہ تھیں اور سلمیٰ حضور ﷺ کی خالہ تھیں۔ حضور سے ملنے آئیں تو آپ اپنی چادر زمین پر بچھا دیتے اور انہیں بٹھا دیتے اور ماں کہہ کر بلاتے اور خوش آمدید کہتے۔ جعفر مستغفری نے انہیں صحابیات میں شمار کیا ہے۔ ابو موسیٰ نے ذکر کیا ہے۔

۷۰۰۱۔ سیدہ سلمیٰ خادمہ حضور اکرمؐ

سلمیٰ حضور اکرمؐ کی خدمت گزار اور جناب صفیہ کی مولیٰ تھیں۔ یہ خاتون ابورافع کی زوجہ تھیں۔ ایک روایت کے مطابق یہ خاتون بھی حضور کی مولیٰ اور خاتون جنت اور جناب ابراہیم کی دایہ تھیں اور انہوں نے خاتون جنت کو حضرت علی اور اسماء بنت عمیس کے ساتھ نہلایا تھا اور غزوہ خیبر میں حضور کی ہمرکاب تھیں۔ ذیل کی حدیث ان سے مروی ہے۔ اسماعیل بن علی اور ابراہیم بن محمد وغیرہ نے باسناد ہم ابو عیسیٰ سے انہوں نے احمد بن منیع سے انہوں نے حماد بن خالد خیاط سے انہوں نے قائد مولیٰ آل ابو رافع سے انہوں نے علی بن عبید اللہ سے انہوں نے اپنی دادی سے جو حضور اکرمؐ کی خدمت گزار تھیں روایت کی کہ جب بھی حضور اکرمؐ کے کوئی پھوڑی پھنسی نکل آتی تو میں اس پر مہندی لگا دیتی اور یہ روایت عبید اللہ بن علی اپنی دادی سلمیٰ سے روایت کی ترمذی کہتے ہیں کہ صحیح نام عبداللہ بن علی ہے۔

ابو موسیٰ نے اجازۃ ابو علی سے انہوں نے ابو نعیم سے انہوں نے ابو بکر بن مالک سے انہوں نے عبداللہ بن احمد سے انہوں نے

اپنے والد سے انہوں نے یعقوب بن ابراہیم سے انہوں نے والد سے انہوں نے ابن اسحاق سے انہوں نے ہشام بن عروہ سے انہوں نے والد سے انہوں نے حضرت عائشہ سے روایت کی کہ ابورافع کی بیوی سلمیٰ اپنے خاوند کے خلاف شکایت کرنے کے لئے حضور اکرمؐ کی خدمت میں حاضر ہوئی۔ حضور اکرمؐ نے پوچھا اے رافع! تمہارے درمیان کیا جھگڑا ہے؟ ابورافع نے کہا یا رسول اللہ سلمیٰ مجھے دکھ دیتی ہے۔ حضور اکرمؐ نے سلمیٰ سے پوچھا تو اسے کیوں ستاتی ہے؟ اس نے جواب دیا یا رسول اللہ! ایسی کوئی بات نہیں۔ ابورافع نے دوران نماز میں پیٹ سے ہوا نکالی میں نے اسے کہا کہ حضور اکرمؐ نے فرمایا ہے کہ اگر ایسی صورت پیش آجائے تو از سر نو وضو کر لیا جائے۔ اس بات پر اس نے مجھے مارا حضور اکرمؐ نے اسے کہہ کر ہنس دیئے اور فرمایا ابورافع! سلمیٰ نے ٹھیک بات کہی ہے۔ اسے نہ مارا کرو۔ تینوں نے ان کا ذکر کیا ہے۔

۷۰۰۲۔ سیدہ سلمیٰ دختر زید

سلمیٰ دختر زید بن تیم بن امیہ بن بیاضہ بن خفاف بن سعد بن مرہ بن مالک بن اوس انصاریہ اوسیہ۔ وہ بنو جعاد رہ سے ہیں اور ان کا شمار بنو عبدالاشہل میں ہوتا ہے۔ بقول ابن حبیب انہوں نے حضورؐ سے بیعت کی۔

۷۰۰۳۔ سیدہ سلمیٰ دختر صحر

سلمیٰ دختر صحرام الخیر۔ ابوبکر صدیق کی والدہ تھیں۔ ہم کئیوں کے عنوان کے تحت ان کا ذکر تفصیل سے کریں گے۔

۷۰۰۴۔ سیدہ سلمیٰ دختر عمرو

سلمیٰ دختر عمرو بن ہیش بن لوذان بن عبود جو منذر کی ہمشیرہ تھیں ان کا تعلق بنو ساعدہ سے تھا۔

۷۰۰۵۔ سیدہ سلمیٰ دختر عمیس

سلمیٰ دختر عمیس خثعمیہ ہمشیرہ اسماء۔ ان کا نسب ہم ان کی بہن کے ترجمے میں بیان کر آئے ہیں۔ یہ ان بہنوں میں شامل ہیں جن کے بارے میں حضور اکرمؐ نے فرمایا تھا "اخوات مؤمنات" یہ خاتون حضرت حمزہ رضی اللہ عنہ کی بیوی تھیں ان کی شہادت کے بعد ان سے شداد بن اسامہ بن ہادیشی نے نکاح کر لیا تھا اور عبداللہ اور عبدالرحمن نامی دو لڑکے ان کے لطن سے پیدا ہوئے تھے۔ ایک روایت میں ہے کہ حمزہ کی زوجہ کا نام اسماء دختر عمیس تھا اور شداد نے ان سے شادی کی تھی اور پھر جعفر نے لیکن یہ غلط ہے۔

ہمام نے قتادہ سے انہوں نے سلمیٰ سے روایت کی کہ ان کا مولیٰ مر گیا اور ایک بیٹی وارث چھوڑ گیا۔ حضور صلی اللہ علیہ وسلم نے اس کی بیٹی کو وراثت کا نصف اور نصف یعنی کو جو حمزہ کا بیٹا تھا دے دیا۔ سلمیٰ بنت حمزہ کے ترجمے میں یہ ذکر ہو چکا ہے تینوں نے ان کا ذکر کیا ہے۔

ابن اثیر لکھتے ہیں کہ جو شخص اسماء کو اولاد حمزہ کی پھر شداد کی اور آخر میں جعفر کی بیوی قرار دیتا ہے وہ غلطی پر ہے کیونکہ اس بات پر اہل السیر کا اتفاق ہے کہ جعفر اپنی بیوی اسماء کے ساتھ ہجرت کر کے حبشہ چلے گئے تھے۔ وہاں ان کے ہاں بچے پیدا ہوئے اور جعفر نے جب حبشہ سے مدینے کو مراجعت کی تو حضور اکرمؐ خیبر کے محاصرے میں مصروف تھے اور حمزہ غزوہ احد میں قتل ہو چکے تھے یہ کیسے ممکن ہے کہ اسماء اس دوران میں شداد کے نکاح میں آتی ہوں حالانکہ وہ تو حمزہ کی زندگی ہی میں حبشہ چلی گئیں تھیں۔ نیز

اس میں بھی شبہ نہیں کہ جعفر کی شہادت کے بعد اسماء سے حضرت ابو بکر نے شادی کی اور ان کے لطن سے محمد پیدا ہوئے اور ابو بکر کی وفات کے بعد حضرت علی نے اسماء سے نکاح کیا۔ اس بناء پر صحیح امر یہی ہے کہ حمزہ کی زوجہ کا نام سلمیٰ تھا۔

اس کے ثبوت میں یہ واقعہ پیش کیا جاسکتا ہے کہ جب عمرہ قضا کے موقع پر حضرت علی نے حمزہ کی بیٹی کو اپنی تحویل میں لے لیا تو جعفر اور زید بن حارثہ نے حضور ﷺ کے سامنے اپنا استحقاق پیش کیا تو حضور نے اس بچی کو یہ کہہ کر جعفر کے سپرد کر دیا کہ خالہ والدہ کے برابر ہوتی ہے۔

۷۰۰۶۔ سیدہ سلمیٰ دختر قیس

سلمیٰ دختر قیس بن عبید بن عمرو بن مالک بن عدی بن عامر بن غنم بن عدی بن نجاران کی کنیت ام منذر تھی اور سلیط بن قیس کی ہمیشہ تھیں اور حضور اکرم صلی اللہ علیہ وسلم کی (از جانب والد) پھوپھی تھیں اور ابن مندہ کے مطابق ان کی کنیت ام ایوب تھی لیکن پہلی روایت درست ہے۔ انہوں نے حضور اکرم ﷺ سے بیعت کی۔ دونوں قبلوں کی طرف نماز پڑھی اور بیعت رضوان کے موقعہ پر موجود تھیں۔

ابو جعفر نے باسنادہ یونس سے انہوں نے ابن اسحاق سے انہوں نے سلیط بن ایوب سے انہوں نے اپنی والدہ سے انہوں نے سلمیٰ دختر قیس سے جو کہ رسول اللہ صلی اللہ علیہ وسلم کی خالہ تھی نیز جنہوں نے دونوں قبلوں کی طرف نماز پڑھی تھیں۔ روایت کی کہ ہم نے حضور اکرم سے اس امر پر بیعت کی کہ ہم شرک نہ کریں گی نہ چوری کریں گی اور نہ زنا کی مرتکب ہوں گی نہ اولاد کو قتل کریں گی اور نہ کسی پر بہتان اور افترا باندھیں گی اور نہ اپنے شوہروں کی جائز بات میں نافرمانی کریں گی اور نہ اپنے شوہروں کو دھوکا دیں گی جب ہم حضور اکرم صلی اللہ علیہ وسلم کی محفل سے اٹھ کر باہر آئیں تو میں نے ساتھ کی ایک عورت سے کہا کہ دھوکے کے لفظ سے حضور اکرم ﷺ کی کیا مراد تھی؟ جاؤ اور آپ سے پوچھ آؤ میں نے جا کر پوچھا تو آپ نے فرمایا تو اپنے خاوند کا مال لے لے اور کوئی دوسرا اس سے فائدہ اٹھائے۔ تینوں نے ذکر کیا ہے۔

ابو عمر کے اس قول میں ”ہی احدی خالات النبی من جهة ابیہ“ اب سے مراد جد یعنی عبدالمطلب ہیں کیونکہ آپ کے والد جناب عبد اللہ کی والدہ بنو مخزوم سے تھیں لیکن آپ کے دادا عبدالمطلب کی والدہ بنو عدی بن نجار سے تھیں (سلمیٰ دختر عمرو بن زید خزر جیہ) اور مرد کے رشتہ دار از جانب خواتین خود اس کی اس کے والد اور دادا کی خالائیں ہوتی ہیں۔ ہم نے حضور اکرم کا سلسلہ نسب الکامل فی التاریخ میں تفصیل سے لکھا ہے۔

۷۰۰۷۔ سیدہ سلمیٰ ام مسطح

سلمیٰ ام مسطح بن اثاثہ۔ اس خاتون کا ذکر حدیث افک میں آیا ہے۔ ہم نے کنیتوں کے تحت ان کے بارے میں تفصیل سے لکھا ہے۔

۷۰۰۸۔ سیدہ سلمیٰ دختر محرز

سلمیٰ دختر محرز بن عامر انصاریہ از بنو عدی بقول ابن حبیب انہوں نے آپ سے بیعت کی۔

۷۰۰۹۔ سیدہ سلمیٰ دختر نصر

سلمیٰ دختر نصر محاربیہ۔ طبرانی نے ان کا ذکر کیا ہے۔ بروایت انہیں حضور ﷺ کی صحبت نصیب ہوئی اور ابو موسیٰ نے ان سے بایں سند حدیث بیان کی ہے۔ ابو موسیٰ نے اجازۃ ابو غالب کوشیدی سے انہوں نے ابو بکر بن ریزہ سے (ح) ابو موسیٰ نے حسن بن احمد سے انہوں نے احمد بن عبد اللہ سے انہوں نے سلیمان بن احمد سے انہوں نے محمد بن عبد اللہ حضرمی سے انہوں نے منجاب بن حارث سے انہوں نے علی بن مسہر سے انہوں نے محمد بن اسحاق سے انہوں نے عاصم بن عمر بن قتادہ سے انہوں نے سلمیٰ دختر نصر محاربیہ سے روایت کی کہ انہوں نے حضرت عائشہ سے ولد الزنا کی آزادی کے بارے میں پوچھا انہوں نے کہا اسے آزاد کر دو۔ ابو نعیم اور ابو موسیٰ نے ان کا ذکر کیا ہے۔

۷۰۱۰۔ سیدہ سلمیٰ دختر یعار

سلمیٰ دختر یعار اور بروایت تعاری یعنی اس نام کا حرف اول یا کی بجائے تا ہے یہ خاتون ثبیتہ کی ہمیشہ تھیں۔

۷۰۱۱۔ سیدہ سلمیٰ رضی اللہ تعالیٰ عنہا

سلمیٰ غیر منسوبہ۔ ان سے ان کے پوتے عبید اللہ بن علی نے روایت کی۔ اسحاق بن ابراہیم جبیبی نے فائد بن عبد الرحمن سے انہوں نے عبید اللہ بن علی سے جو ان کا مولیٰ تھا انہوں نے اپنی دادی سلمیٰ سے روایت کی کہ حضور صلی اللہ علیہ وسلم ہمارے ہاں تشریف لائے اور ہم نے آپ کے لئے خزیرہ تیار کیا ہے۔ یہ ابن مندہ کا قول ہے۔ ابو نعیم لکھتے ہیں کہ ابن مندہ نے اس خاتون کا ذکر کیا ہے لیکن میرے نزدیک یہ وہی خاتون ہے جن کا ذکر ہم ابورافع کی بیوی کی حیثیت سے کر آئے ہیں اور ابو عمر نے فضل بن سلیمان سے انہوں نے فائد مولیٰ عبید اللہ سے انہوں نے عبید اللہ بن علی بن رافع سے انہوں نے اپنی دادی سے روایت کی کہ میں نے حضور اکرم ﷺ کے لئے خزیرہ تیار کر کے پیش کیا اور آپ نے تناول فرمایا۔ آپ کے ساتھ کچھ صحابی بھی تھے۔ تھوڑا سا بچ گیا اتنے میں وہاں سے ایک بدو کا گزر ہوا۔ اس نے بچا ہوا حلوہ ہاتھ میں اٹھالیا حضور اکرم ﷺ نے فرمایا اسے رکھ دو اور بسم اللہ پڑھ کر اپنے سامنے سے کھاؤ راوی کا بیان ہے کہ اس نے حسب ارشاد تعمیل کی وہ سیر ہو گیا اور پھر بھی کچھ بچ رہا۔ ابن مندہ اور ابو نعیم نے ذکر کیا ہے۔

۷۰۱۲۔ سیدہ سلمیٰ رضی اللہ تعالیٰ عنہا

سلمیٰ۔ ابن مندہ ابو نعیم نے ان کا علیحدہ ذکر کیا ہے اور یہ خاتون قبل الذکر سے مختلف ہیں۔ انہوں نے ایک طویل حدیث میں بیان کیا ہے کہ حضور ﷺ نے فرمایا کہ خدا نے چار ہزار نبی مبعوث فرمائے اسے محمد بن عقبہ نے وہب بن عبد اللہ بن کعب سے روایت کیا۔

۷۰۱۳۔ سیدہ سمراء دختر قیس

سمراء (ایک روایت میں سمیرا ہے) دختر قیس انصاریہ ابو امامہ بن سہل بن حنیف کی حدیث میں ان کا ذکر ہے۔ تینوں نے ان

کا ذکر کیا ہے مگر ابو عمر نے ان کا نام سمیراء لکھا ہے۔

۷۰۱۴۔ سیدہ سمیہؓ عمار کی والدہ

سمیہ (ام عمار بن یاسر) دختر خباط۔ یہ خاتون ابو حذیفہ بن مغیرہ کی لونڈی تھیں اور یاسر ابو حذیفہ کے حلیف تھے۔ اس لئے ابو حذیفہ نے انہیں سمیہ سے بیاہ دیا۔ جب عمار پیدا ہوئے تو ابو حذیفہ نے انہیں آزاد کر دیا۔ عمار سابقین فی الاسلام میں سے تھے اور بروایت ان کا نمبر ساتواں تھا اور یہ ان لوگوں میں ہیں جنہیں اسلام کے لئے سخت تکلیفیں برداشت کرنا پڑیں۔

ابو جعفر نے باسنادہ یونس سے انہوں نے ابن اسحاق سے روایت کی کہ انہیں خاندان عمار کے کئی آدمیوں نے بتایا کہ جناب سمیہ کو بنو مغیرہ بن عبد اللہ بن عمر بن مخزوم نے اسلام کی وجہ سے سخت عذاب دیئے انہوں نے اسلام کے سوا ہر چیز سے انکار کیا تا آنکہ وہ قتل کر دی گئیں اور رسول اکرم ﷺ جب بھی ان لوگوں کے پاس سے گزرتے انہیں مکے کی گرم دوپہر کو تکلیف میں مبتلا دیکھتے تو فرماتے اے آل یاسر ہمت نہ ہارنا اللہ نے تم سے جنت کا وعدہ کیا ہے۔ ایک روایت میں ہے کہ ابو جہل نے اپنے نیزے کی انی ان کی شرمگاہ میں چھو دی تھی۔ جس سے وہ شہید ہو گئی تھیں اور سمیہ اسلام کے نام پر شہید ہونے والی پہلی خاتون تھیں۔ یہ ہجرت سے پہلے قتل کر دی گئیں۔ اور یہ ان لوگوں میں سے تھیں جنہوں نے ابتدائے اسلام میں اظہار اسلام کیا تھا۔ بقول مجاہد مکه میں ابتدائے سات آدمیوں نے اظہار اسلام کیا۔ رسول کریم ﷺ ابو بکر بلال، خباب صہیب، عمار اور سمیہ رضی اللہ تعالیٰ عنہم اول الذکر دو حضرات اپنے قبیلوں کی پشت پناہی سے کفار کی دست برد سے بچ گئے۔ مگر باقی افراد کو لوہے کے زرے پہنا کر گرم دھوپ میں لٹا دیا جاتا تھا۔ اور ابو جہل آیا اور اس نے اپنے نیزے کی انی کو ان کی شرمگاہ میں چھو دی تھی جس کی وجہ سے وہ شہید ہو گئی تھیں۔

ابن قتیبہ لکھتے ہیں کہ یاسر کی شہادت کے بعد جناب سمیہ نے ایک رومی غلام ازرق سے نکاح کر لیا جو حارث بن کلدہ ثقفی کا غلام تھا۔ اس سے جو بچہ پیدا ہوا اس کا نام سلمہ رکھا گیا جو عمار کا ماں جایا بھائی تھا۔

ابن اثیر لکھتے ہیں کہ یہ ابن قتیبہ کا وہم ہے کیونکہ ازرق نے سمیہ ام زیاد سے نکاح کیا تھا اس بنا پر سلمہ زیاد کا بھائی ہے نہ کہ عمار کا ابن قتیبہ کو یہ غلطی دونوں خواتین کی ہمنامی کی وجہ سے لگی اور ام عمار اور ام زیاد میں فرق کرنا بھول گئے۔ واللہ اعلم۔ تینوں نے ان کا ذکر کیا ہے۔

خباط: ابن ماکولانے خباط کو خا اور با سے لکھا ہے اور بعض لوگوں نے خا اور یا سے لکھا ہے۔ اور اسی طرح ابو نعیم نے اس کو ضبط میں لایا ہے۔

۷۰۱۵۔ سیدہ سناءؓ دختر اسماء

سناء دختر اسماء بن صلت سلمیہ حضور اکرمؐ کا ان سے نکاح ہوا تھا لیکن وہ رخصتی سے پہلے ہی فوت ہو گئیں۔ ان کا ذکر ابو عبیدہ معمر بن شنی نے حفص بن نصر اور عبد القاہر بن سدی سلمیوں سے کیا ہے اور لکھا ہے کہ رسول اللہ صلی اللہ علیہ وسلم نے ان سے شادی کی تھی اور کہا ہے کہ یہ خاتون عبد اللہ بن حازم بن اسماء بن صلت سلمی امیر خراسان کی پھوپھی تھیں۔ تینوں نے ان کا ذکر کیا ہے۔

۷۰۱۶۔ سیدہ سنبلہؓ دخترِ ماعز

سنبلہ دخترِ ماعز بن قیس بن خلدہ انصاریہ از بنوزریق۔ بہ قول ابن حبیب انہوں نے حضور اکرمؐ سے بیعت کی۔

۷۰۱۷۔ سیدہ سنینہؓ دخترِ مخنف

سنینہ دخترِ مخنف بن زید نکر یہ۔ انہیں حضور اکرمؐ کی صحبت نصیب ہوئی اور ان سے ایک حدیث حسبہ دخترِ ثمان نکر یہ نے روایت کی۔ نون کے ساتھ اور بقول بعض بآء کے ساتھ ہے۔

۷۰۱۸۔ سیدہ سہلہؓ دخترِ سعد

سہلہ دخترِ سعد ساعدی و ہمشیرہ سہل بن سعد۔ ان کی حدیث کو منصور بن عمار نے ابن لہیعہ سے انہوں نے عبد اللہ بن ہبیرہ سے انہوں نے سہلہ دخترِ سعد سے روایت کیا انہوں نے حضور اکرمؐ کی خدمت میں گزارش کی یا رسول اللہ! ایک بیوی بعض اوقات اپنے شوہر کو اپنی طرف مائل کرنے کے لئے حیلے حوالوں سے کام لیتی ہے۔ فرمایا یہ متاع دنیا ہے۔ آخرت میں اس کی کوئی قدر و قیمت نہیں۔ ابن مندہ اور ابو نعیم نے ان کا ذکر کیا ہے۔

۷۰۱۹۔ سیدہ سہیلہؓ دخترِ سہیل

سہیلہ دخترِ سہیل طبرانی نے ذکر کیا ہے۔ ابو موسیٰ نے کتابتہ ابو غالب سے انہوں نے ابو بکر محمد بن عبد اللہ سے (ح) ابو موسیٰ نے حسن سے انہوں نے ابو نعیم سے انہوں نے سلیمان بن احمد سے انہوں نے عبد الملک بن یحییٰ سے انہوں نے والد سے انہوں نے ابو لہیعہ سے انہوں نے عبد اللہ بن ہبیرہ سے انہوں نے سہیلہ دخترِ سہیل سے روایت کی کہ میں نے حضور اکرمؐ سے دریافت لیا یا رسول اللہ کیا احتلام سے عورت پر بھی غسل واجب ہو جاتا ہے فرمایا ہاں اگر اخراج منی ہو جعفر مستغفری نے اسے سہیل بن سہیل نے ترجمے میں بیان کیا ہے البتہ انہوں نے ذیل کے الفاظ کا اضافہ کیا ہے ”یا رسول اللہ برح الخفاء“ یعنی جب پوشیدہ چیز ظاہر ہو جائے۔ ابو نعیم اور ابو موسیٰ دونوں نے ان کا تذکرہ لکھا ہے اور ابو موسیٰ لکھتے ہیں کہ احتمال ہے کہ یہ خاتون سہیل کی بیٹی ہوں۔ ابن اثیر لکھتے ہیں عجب نہیں کہ سہیلہ سہیل بن سعد کی ہمشیرہ ہو کیونکہ راوی نے دونوں تراجم میں ”ابن لہیعہ نے ابن ہبیرہ سے“ کا ذکر کیا ہے۔ ہو سکتا ہے کہ راوی نے ہمشیرہ کو بیٹی بنا دیا ہو۔ واللہ اعلم

۷۰۲۰۔ سیدہ سہیلہؓ دخترِ سہیل

سہیلہ دخترِ سہیل بن عمرو قرشیہ از بنو عامر بن لؤی۔ ہم ان کا نسب ان کے والد کے ترجمے میں لکھ آئے ہیں یہ خاتون ابو حذیفہ بن عتبہ بن ربیعہ کی زوجہ تھیں۔ اپنے شوہر کے ساتھ حبشہ کو ہجرت کی اور یہ اسلام کی طرف سبقت کرنے والوں میں سے تھیں اور وہاں ان کے لطف سے محمد پیدا ہوئے۔

عبید اللہ بن احمد نے باسنادہ یونس سے انہوں نے ابن اسحاق سے بہ سلسلہ مہاجرین حبشہ ابو حذیفہ بن عتبہ بن ربیعہ بن عبد شمس کا نام لیا ہے نیز یہ بھی لکھا ہے کہ ان کی زوجہ سہیلہ دخترِ سہیل بن عمرو جو بنو عامر بن لؤی کا بھائی تھا بھی ہمراہ تھیں وہاں محمد بن ابو حذیفہ

پیدا ہوئے۔ یہ لا ولد رہے نیز بقول ابو عمرو زبیر سہلہ دختر سہیل ہی ام سلیط بن عبد اللہ بن اسود قرشی اور ام بکیر بن شامخ بن سعید بن قائف اور ام سالم بن عبد الرحمن بن عوف ہیں۔ ابو احمد نے باسنادہ ابوداؤد سلیمان بن اشعث سے انہوں نے عبد العزیز بن یحییٰ سے انہوں نے محمد بن سلمہ سے انہوں نے محمد بن اسحاق سے انہوں نے عبد الرحمن بن قاسم سے انہوں نے اپنے والد سے انہوں نے حضرت عائشہ سے روایت کی کہ سہلہ دختر سہیل مرض استحاضہ میں مبتلا ہو گئی حضور اکرمؐ نے حکم دیا کہ ہر نماز کے لئے غسل فرض ہے جب اس میں انہیں تکلیف محسوس ہوئی تو آپ نے فرمایا کہ ظہر اور عصر کے لئے ایک غسل مغرب و عشاء کے لئے ایک غسل اور صبح کے لئے ایک غسل کر لیا کرو یہی وہ خاتون ہیں جنہوں نے سالم مولیٰ ابو حذیفہ کو دودھ پلایا تھا۔ ان کا قصہ ہم ابو حذیفہ اور سالم کے تراجم میں بیان کر آئے ہیں۔ تینوں نے ان کا ذکر کیا ہے۔

۷۰۲۱۔ سیدہ سہلہؓ دختر عاصم

سہلہ دختر عاصم بن عدی انصاریہ غزوہ خیبر کے موقع پر پیدا ہوئیں اور آپ نے ان کا نام سہلہ تجویز فرمایا عبد العزیز بن عمران نے سعید بن زیاد سے انہوں نے حفص بن عمر بن عبد العزیز بن عوف سے انہوں نے اپنی دادی سہلہ سے روایت کی کہ میں غزوہ خیبر کے موقع پر پیدا ہوئی اور حضور اکرمؐ نے میرا نام سہلہ رکھا اور دعا فرمائی کہ خدا تمہارے کام میں آسانی پیدا کرے اور مال غنیمت سے مجھے بھی حصہ عطا فرمایا اور عبد الرحمن بن عوف سے اسی دن میرا نکاح پڑھایا تینوں نے ذکر کیا ہے۔

۷۰۲۲۔ سیدہ سہیمہؓ دختر اسلم

سہیمہ دختر اسلم بن حریش بن عدی بن مجدعہ۔ بقول ابن حبیب انہوں نے حضور اکرمؐ سے بیعت کی

۷۰۲۳۔ سیدہ سہیمہؓ اہلیہ رفاعہ قرظی

سہیمہ زوجہ رفاعہ قرظی۔ ہم ان کا ذکر رفاعہ اور عبد الرحمن بن زبیر کے تراجم میں کر آئے ہیں۔ ایک روایت میں ان کا نام تمیمہ اور ایک میں عائشہ آیا ہے۔

۷۰۲۴۔ سیدہ سہیمہؓ دختر عمیر

سہیمہ دختر عمیر مزنویہ۔ یہ خاتون رکانہ بن عبد یزید المطلبی کی زوجہ تھیں۔ محمد بن سراہا بن علی نے ابو زرعہ سے انہوں نے محمد بن ادریس شافعی سے انہوں نے ان کے چچا محمد بن علی سے انہوں نے عبد اللہ بن سائب سے انہوں نے نافع بن عجمیر سے انہوں نے عبد یزید سے روایت کی کہ رکانہ نے اپنی بیوی سہیمہ کو طلاق البتہ دے دی۔ پھر وہ آپ کی خدمت میں حاضر ہوئے اور کہا یا رسول اللہ میں نے سہیمہ کو صرف طلاق البتہ دی ہے۔ اور خدا کی قسم کہ میرا ارادہ صرف ایک ہی طلاق کا تھا۔ حضور اکرمؐ نے فرمایا خدا کی قسم کہ تو نے صرف ایک ہی طلاق دی ہے؟ تو رکانہ نے اس کی تصدیق کی۔ آپ نے سہیمہ کو واپس بھیج دیا اور انہوں نے دوسری طلاق حضرت عمر کے عہد خلافت میں اور تیسری حضرت عثمان کے عہد میں دی۔ ابن مندہ اور ابو نعیم نے ذکر کیا ہے۔

۷۰۲۵۔ سیدہ سہیمہؓ دختر مسعود

سہیمہ دختر مسعود بن اوس بن مالک بن سواد انصاریہ ظفریہ۔ جابر بن عبد اللہ کی زوجہ تھیں۔ ان کے لطن سے عبد الرحمن پیدا ہوئے۔ بقول ابن حبیب انہوں نے آپ سے بیعت کی۔

۷۰۲۶۔ سیدہ سوادہؓ دختر مسرج

سوادہ دختر مسرج کنڈیہ۔ ایک روایت میں سوادہ مذکور ہے۔ اور یہ قول نہایت مشہور ہے۔ ان سے عروہ بن فیروز نے روایت کی کہ میں ان لوگوں میں موجود تھی جب خاتون جنت دروزہ میں مبتلا تھیں۔ رسول کریم علیہ الصلوٰۃ والسلام تشریف لائے پوچھا فاطمہ کا کیا حال ہے؟ میں نے عرض کیا کہ ابھی تکلیف کم نہیں ہوئی فرمایا جب وضع حمل ہو جائے تو کسی سے کچھ نہ کہنا حسن پیدا ہوئے تو میں نے ان کی نال کاٹ کر (زر درنگ کے کپڑے) میں لپیٹ دیا۔ اتنے میں حضور اکرم تشریف لائے اور میں نے آپ کو وضع حمل اور بچے کی نال کاٹنے اور ان کو زر درنگ کے کپڑے میں لپیٹنے کے بارے میں بتایا۔ آپ نے بچے کو بلوایا اور زر درنگ کا کپڑا اتار کر سفید کپڑے میں لپیٹ لیا۔ پھر بچے کے منہ میں اپنا لعاب دہن ڈال کر حضرت علیؓ کو بلوایا اور پوچھا بچے کا کیا نام تجویز کیا ہے؟ انہوں نے کہا جعفر (ایک روایت میں حرب بھی آیا ہے) فرمایا نہیں۔ اس کا نام حسن ہے اور اس کے بعد آنے والے کا نام حسین ہوگا اور تمہاری کنیت ابوالحسن و الحسین ہوگی۔ تینوں نے ذکر کیا ہے۔

مسرج: تمیم پرزیر اور سین ساکن ہے۔

۷۰۲۷۔ سیدہ سوداؓ دختر عاصم

سوداء دختر عاصم بن خالد بن ضرار بن عبد اللہ بن قرط بن رزاح بن عدی بن کعب بن لؤی القرشیہ عدویہ بقول ابن مندہ اور ابو نعیم ان سے ام عاصم نے روایت کی۔ ابو عمر نے انہیں بنو اسد سے منسوب کیا ہے بعض نے انہیں سوداء دختر عاصم لکھا ہے اور خضاب کے بارے میں ان سے حدیث روایت کی ہے۔

یحییٰ بن محمود نے اجازۃً باسنادہ ابن ابی عاصم سے انہوں نے ابو بکر سے انہوں نے ابو اسحق اودی سے انہوں نے نائلہ سے (جو ابوالعزیز ارکونی کی آزاد کردہ کنیز تھی) انہوں نے ام عاصم سے انہوں نے سوداء سے روایت کی کہ وہ حضور اکرم سے بیعت کے لئے حاضر ہوئیں۔ فرمایا جاؤ پہلے خضاب لگاؤ اور پھر بیعت کے لئے حاضر ہو۔ تینوں نے ذکر کیا ہے۔

۷۰۲۸۔ سیدہ سودہؓ دختر زمعہ

سودہ دختر زمعہ بن قیس بن عبد شمس بن عبد ود بن نصر بن مالک بن حسل بن عامر بن لؤی قرشیہ عامریہ اور ان کی والدہ کا نام شمس دختر قیس بن زید بن عمرو بن لبید بن خراش بن عامر بن غنم بن عدی بن نجار انصاریہ تھا۔ حضور اکرم نے ان سے جناب خدیجہ الکبریٰ کی وفات کے بعد نکاح کیا تھا۔ عقیل نے یہ قول زہری سے نقل کیا ہے اور یہی قول قتادہ ابو عبیدہ اور ابن اسحق کا ہے کہ جناب سودہ سے حضور اکرم کا نکاح جناب عائشہ کے نکاح سے پہلے ہوا لیکن عبد اللہ بن محمد بن عقیل کے مطابق یہ نکاح جناب عائشہ کے نکاح کے بعد ہوا اور یونس نے زہری سے روایت کی کہ جناب سودہ پہلے اپنے ابن عم سکران بن عمرو کے نکاح میں تھیں جو

بنو عامر بن لوی سے تھے اور مسلمان تھے جن کی وفات کے بعد حضور اکرمؐ کے نکاح میں آ گئیں۔ ام المومنین بھاری بھر کم خاتون تھیں۔ حضور اکرمؐ سے نکاح کے بعد ان سے کوئی اولاد نہ ہوئی۔

محمد بن اسحاق نے حکیم بن حکیم سے انہوں نے محمد بن علی بن حسین سے انہوں نے اپنے والد سے روایت کی کہ حضور اکرمؐ نے پندرہ عورتوں سے نکاح کیا اور جناب خدیجہ کی وفات کے بعد اول از ہمہ جناب سودہ دختر زمعہ سے نکاح کیا تھا۔

کثیر التعداد راویوں نے باسناد ہم محمد بن عیسیٰ سے انہوں نے محمد بن ثنیٰ سے انہوں نے ابوداؤد طیالسی سے انہوں نے سلیمان بن معاذ سے انہوں نے سماک سے انہوں نے عکرمہ سے انہوں نے ابن عباس سے روایت کی کہ جناب سودہ کو یہ فکر لاحق ہو گئی کہ حضور اکرمؐ انہیں طلاق دے دیں گے۔ اس لیے انہوں نے التماس کی کہ انہیں طلاق نہ دی جائے اور وہ اپنی باری جناب عائشہ کو دینے کے لئے تیار ہیں۔ آپ نے ان کی یہ گزارش منظور فرمائی۔ اس پر مندرجہ ذیل آیت نازل ہوئی: لا جناح علیہما ان یصالحا بینہما صلحا و الصلح خیر“ عبدالوہاب بن ہبہ اللہ نے باسنادہ عبداللہ سے انہوں نے اپنے والد سے انہوں نے عبدالعزیز بن عبدالصمد عمی ابوالصمد سے انہوں نے منصور سے انہوں نے مجاہد سے جو ابن زبیر کے مولیٰ تھے اور جنہیں یوسف بن زبیر یا زبیر بن یوسف کہتے ہیں انہوں نے ابن زبیر سے انہوں نے سودہ دختر زمعہ سے روایت کی کہ ایک شخص حضور نبی کریمؐ کی خدمت میں حاضر ہوا اور گزارش کی یا رسول اللہ! میرا والد بہت بوڑھا ہو گیا ہے اور وہ حج نہیں کر سکتا۔ حضور اکرمؐ نے فرمایا ذرا غور کرو اگر تمہارے والد پر قرض ہو اور تو ادا کر دے تو کیا وہ قبول کر لیا جائے گا اس نے کہا ہاں یا رسول اللہ! فرمایا اللہ بہت زیادہ رحیم و کریم ہے اپنے والد کی طرف سے توجح کر لے۔ جناب سودہ حضرت عمرؓ کے دور خلافت کے آخر میں فوت ہوئیں۔ تینوں نے ذکر کیا ہے۔

۷۰۲۹۔ سیدہ سودہؓ دختر ابو ضعیس

سودہ دختر ابو ضعیس جہنیہ۔ اسلام لائیں اور بعد از ہجرت حضور نبی کریمؐ سے بیعت کی خود انہیں اور ان کے والد کو صحبت نصیب ہوئی۔ یہ قول ہے محمد بن نقطہ کا جنہوں نے محمد بن سعد سے روایت کی۔

۷۰۳۰۔ سیدہ سودہؓ اہلیہ ابی الطفیل

سودہ زوجہ ابوالطفیل عبداللہ بن عثمان بن خثیم نے بیان کیا کہ میں ابوالطفیل سے ملاقات کو گیا تو میں نے اسے خوش اخلاق پایا یعنی اس نے میری آؤ بھگت کی۔ میں نے دل میں کہا مجھے اس کو غنیمت جاننا چاہیے میں نے کہا اے ابوالطفیل! وہ کون سے لوگ ہیں جن پر حضور اکرمؐ نے پھنکار بھیجی وہ مجھے بتانے لگا تھا کہ اس کی بیوی سودہ بول پڑی حضور اکرمؐ نے فرمایا میں بھی انسان ہوں میں نے اللہ سے درخواست کی کہ اگر کسی وقت میں بہ تقاضائے بشریت کسی شخص کے خلاف بددعا کر بیٹھوں تو اسے اس کے حق میں رحمت اور کرم میں بدل دے۔ ابن مندہ اور ابو نعیم نے ذکر کیا ہے۔

۷۰۳۱۔ سیدہ سودہ قرشیہ رضی اللہ تعالیٰ عنہا

سودہ قرشیہ رسول اکرمؐ نے ان کو نکاح کا پیغام بھیجا اور اس خاتون کے کئی بچے تھے۔ اس نے جو ابنا کہلا بھیجا میں اس بات

کو ناپسند کرتی ہوں کہ یہ بچے آپ کے ارد گرد شور مچاتے رہیں۔

شہر بن حوشب نے ابن عباس سے روایت کی کہ حضور اکرمؐ نے ایک قریشی خاتون کو جس کے پانچ چھ بچے تھے۔ نکاح کا پیغام بھیجا اس خاتون نے جواب میں کہلا بھیجا۔ بخدا میری راہ میں کوئی رکاوٹ نہیں اور آپ میرے نزدیک محبوب ترین انسان ہیں لیکن میں اس بات کو سخت ناپسند کرتی ہوں کہ یہ بچے صبح و شام آپ کے آگے پیچھے چینتے چلاتے رہیں آپ نے فرمایا اللہ تجھ پر رحم کرے ان خواتین میں سے جو اونٹ کی پیٹھ پر سوار ہوئیں قریش کی وہ نیکو کار عورتیں ہیں جو اپنے معصوم بچوں سے شفقت سے پیش آتی ہیں اور اپنے خاوند کے مال کی حفاظت کرتی ہیں۔ ابن مندہ اور ابو نعیم نے ان کا ذکر کیا ہے۔

۷۰۳۲۔ سیدہ سودہؓ دختر مسرح

سودہ دختر مسرح ایک روایت میں سوادہ مذکور ہے جیسا کہ ہم بیان کر آئے ہیں۔ ابو نعیم نے یہاں ان کا ذکر کیا ہے۔

۷۰۳۳۔ سیدہ سیرینؓ ماریہ قبلیہ کی بہن

سیرین ماریہ قبلیہ کی بہن یہ وہ خواتین ہیں جنہیں مقوقس شاہ اسکندریہ نے بطور ہدیہ آپ کے پاس بھیجا تھا آپ نے ماریہ کو بطور کنیز اپنے پاس رکھ لیا اور سیرین حسان بن ثابت کو دے دی۔ جناب ماریہ کے لطن سے حضور اکرمؐ کے صاحبزادہ حضرت ابراہیم پیدا ہوئے اور سیرین کے لطن سے عبدالرحمن پیدا ہوئے۔ ان کے بیٹے عبدالرحمن نے اپنی والدہ سے روایت کی کہ جب حضور اکرم صلی اللہ علیہ وسلم کے صاحبزادے ابراہیم فوت ہونے لگے تو جب بھی میں اور ماریہ روتیں تو آپ رونے سے منع فرماتے بعد از وفات فضل بن عباس نے بچے کو نہلایا اور حضور اکرمؐ اور حضرت عباس چار پائی پر بیٹھے تھے بچے کو اٹھالے چلے تو حضور اکرم صلی اللہ علیہ وسلم کو قبر کے ایک طرف بیٹھے دیکھا بچے کی قبر میں فضلؓ اور سامہ بن زید اترے اور اسی دن سورج کو گہن لگ گیا۔ لوگوں نے کہنا شروع کر دیا کہ کسوف کی وجہ ابراہیم کی موت ہے حضور اکرمؐ نے فرمایا کہ کسوف کی وجہ نہ تو کسی کی موت ہو سکتی ہے نہ حیات۔

قبر میں ایک سوراخ نظر آیا تو آپ نے فرمایا کہ اسے بند کر دو۔ اس سے نہ کسی کو فائدہ پہنچ سکتا ہے اور نہ نقصان ہاں البتہ دیکھنے والے کی آنکھ کو آرام محسوس ہوتا ہے اور جب بندہ کوئی ایسا عمل کرتا ہے جو اللہ کو پسند ہوتا ہے اللہ اسے استواری عطا کرتا ہے۔ تینوں نے ذکر کیا ہے۔

باب الشین

۷۰۳۴۔ سیدہ شجیرہؓ دختر تمیم

شجیرہ دختر تمیم از بنو غنم بن دودان بن اسد از مہاجرات اول۔ جعفر مستغفری نے باسنادہ ابن اسحاق سے ان کا ذکر کیا ہے۔ ابو موسیٰ نے ذکر کیا ہے۔

۷۰۳۵۔ سیدہ شرافہ دختر خلیفہ

شرافہ دختر خلیفہ بن فروہ کلبیہ۔ دحیہ بن خلیفہ کی ہمیشہ تھیں۔ حضور اکرم صلی اللہ علیہ وسلم نے ان سے نکاح کیا لیکن کسی وجہ سے رخصتی نہ ہوئی۔ ابو موسیٰ نے اجازت ابو غالب سے انہوں نے ابو بکر سے (ح) ابو موسیٰ نے حسن سے انہوں نے ابو نعیم سے انہوں نے سلیمان بن احمد سے انہوں نے محمد بن عبداللہ حضرمی سے انہوں نے عبدالرحمن بن فضل بن موفق سے انہوں نے والد سے انہوں نے سفیان ثوری سے انہوں نے جابر سے انہوں نے ابن ابی ملیکہ سے روایت کی کہ رسول اکرم صلی اللہ علیہ وسلم نے بنو کلب کی ایک خاتون کو نکاح کا پیغام بھیجا اور حضرت عائشہ کو بھیجا کہ اسے دیکھ آئیں۔ ابو عمر ابو نعیم اور ابو موسیٰ نے ذکر کیا ہے۔

۷۰۳۶۔ سیدہ شرفۃ الدار دختر حارث

شرفۃ الدار دختر حارث بن قیس بن ہیشہ انصاریہ از بنو معاویہ۔ بقول ابن حبیب حضور اکرم سے بیعت کی۔

۷۰۳۷۔ سیدہ شریہ دختر حارث

شریہ دختر حارث بن عوف بن قتیرہ ام الحکم بن حارثہ بن سلامہ بن حارثہ تھیں بقول ابن عقبہ انہوں نے حضور اکرم سے بیعت کی۔ اس بات کو ان کے بیٹے حکم بن حارثہ نے ان سے روایت کیا ہے۔
شریہ: امیر ابو النصر ابن ماکولانے شین پر پیش اور دروازے کے ساتھ لکھا ہے۔

۷۰۳۸۔ سیدہ الشفاء دختر عبداللہ

الشفاء دختر عبداللہ بن عبد شمس بن خلف بن صداد بن عبداللہ بن قرط بن رزاح بن عدی بن کعب بن لوی قرشیہ عدویہ ام سلیمان بن ابو حمہ ایک روایت میں ان کا نام لیلیٰ مذکور ہے۔ قدیم الاسلام ہیں حضور اکرم ﷺ سے بیعت کی اور ہجرت کی ان کی والدہ کا نام فاطمہ دختر ابو وہب بن عمرو بن عائد بن عمر بن مخزوم تھا۔ یہ خاتون عقل مند اور فاضلہ تھیں اور حضور اکرم ان کے یہاں تشریف لایا کرتے تھے انہوں نے آپ کے لئے ایک بستر اور چادر رکھی ہوئی تھی جس میں حضور اکرم آرام فرماتے اور یہ چیزیں ان کے پاس رہیں تا آنکہ مروان نے ان سے لے لیں اور یہ خاتون چیونٹیوں کے دفعیہ کا منتر جانتی تھیں حضور اکرم ﷺ نے فرمایا کہ وہ منتر جناب حفصہ کو سکھا دیں۔

حضور اکرم نے انہیں حکاکین کے قریب ایک مکان مرحمت فرمایا تھا جس میں وہ اپنے بیٹے سلیمان کے ساتھ منتقل ہو گئی تھیں اور حضرت عمرؓ ان کے پاس مشورے کے لئے آتے اور ان کی رائے کو پسند فرماتے ان سے سلیمان بن ابو حمہ کے دونوں بیٹوں ابو بکر اور عثمان نے روایت کی۔

ابو یاسر نے باسنادہ عبداللہ بن احمد سے انہوں نے اپنے والد سے انہوں نے ہاشم بن قاسم سے انہوں نے مسعودی سے انہوں نے عبداللہ بن عمیر سے انہوں نے ایک آدمی سے جو بنو ابو حمہ سے تھا انہوں نے شفاء دختر عبداللہ سے روایت کی کہ حضور اکرم سے پوچھا گیا بہترین عمل کونسا ہے؟ آپ نے فرمایا ایمان باللہ جہاد فی سبیل اللہ اور حج مبرور۔
اوزاعی نے زہری سے انہوں نے ام سلمہ سے انہوں نے شفاء دختر عبداللہ سے روایت کی کہ میں حضور اکرم ﷺ کی خدمت

میں کچھ مانگنے کو حاضر ہوئی۔ حضور نبی کریم معذرت فرما رہے تھے اور میں شکایت کئے جا رہی تھی۔ اتنے میں نماز کا وقت ہو گیا میں وہاں سے نکل کر اپنی بیٹی کے پاس آئی۔ وہ شرییل بن حسنہ کی زوجہ تھی میں نے شرییل کو گھر میں پایا۔ میں اسے برا بھلا کہنے لگی کہ نماز کا وقت ہو گیا ہے اور تم گھر میں کیا کر رہے ہو؟ انہوں نے کہا خالہ جان آپ ناراض نہ ہوں میرے پاس ایک ہی کپڑا تھا جو حضور نے عاریہ طلب فرمایا۔ اب کیا کرتا میں نے کہا میرے ماں باپ آپ پر فدا ہوں۔ مجھے کیا علم کہ آپ کس حال میں ہیں؟ میں خواہ مخواہ گلہ کرتی رہی شرییل کہنے لگے ہمارے پاس ایک زرہ تھی جسے ہم نے بانٹ لیا تھا۔

عثمان بن سلیمان ابو حمہ نے شفاء سے روایت کی کہ میں زمانہ جاہلیت میں ایک منتر پڑھا کرتی تھی جب مکے میں میں نے اسلام لا کر حضور اکرم ﷺ سے بیعت کی۔ تو ایک دن میں خدمت اقدس میں حاضر ہوئی اور گزارش کی یا رسول اللہ میں جاہلیت میں ایک منتر پڑھا کرتی تھی جسے میں آپ کے سامنے پیش کرنا چاہتی ہوں آپ نے اجازت دے دی وہ منتر چیونٹیوں کے دفعیہ کا تھا آپ نے اجازت دے دی اور فرمایا حصہ کو سکھا دو منتر یہ تھا۔

باسم اللہ صلو صلب جبر تعوذ امن افواہھا فلا تضر احدا۔ اللهم اکشف الباس رب الناس۔
 ”پھر بتایا کہ اسے مصطکی کے ٹکڑے پر سات بار پڑھو اور پھر اسے ایک صاف جگہ پر رکھ دو اور پھر اسے ایک پتھر پر شراب کے ترش سر کے میں رگڑو اور چیونٹیوں پر چھڑک دو۔ تینوں نے ذکر کیا ہے۔

۷۰۳۹۔ سیدہ شفاء دختر عبد الرحمن

شفاء دختر عبد الرحمن ان سے ابو سلمہ بن عبد الرحمن نے روایت کی ابن مندہ کا خیال ہے کہ یہ خاتون اول الذکر ہی ہیں ابو عمر نے شفاء دختر عبد الرحمن انصاریہ مدنیہ لکھا ہے۔ ان سے ابو سلمہ بن عبد الرحمن نے روایت کی ابن مندہ اور ابو عمر نے مختصراً ذکر کیا ہے۔

۷۰۴۰۔ سیدہ شفاء دختر عوف

الشفاء دختر عوف بن عبد بن حارث بن زہرہ۔ زبیر کہتے ہیں یہ خاتون (شفاء) عبد الرحمن بن عوف اور ان کے بھائی اسود بن عوف کی والدہ تھیں بقول زبیر انہوں نے اپنی ماں جانی بہن ضیز یہ دختر ابی قیس بن عبد مناف کے ساتھ ہجرت کی تھی۔ ابو عمر کہتے ہیں کہ بر بنائے قول زبیر عبد عوف جو عبد الرحمن کے دادا تھے اور عوف جو اس کے نانا تھے دونوں بھائی تھے اور عبد بن حارث بن زہرہ کے بیٹے تھے غور کیجئے یہ ابو عمر کا قول ہے اور اسی نے اس کی تخریج کی ہے۔ یہ زبیر سے ابو عمر کا قول ہے حالانکہ اس بارے میں جو کچھ ابن ابی عاصم نے کہا ہے وہ یحییٰ بن محمود نے اجازتاً باسنادہ ابن ابی عاصم سے یوں بیان کیا کہ جس شخص نے عبد الرحمن بن عوف بن عبد عوف بن عبد الحارث بن زہرہ اور ان کی والدہ عنقاء (یعنی شفاء دختر عوف بن عبد الحارث بن زہرہ) کا ذکر کیا ہے وہ تو ان کے والد کے چچا کی بیٹی تھیں اور ابن عباس سے مروی ہے کہ عبد الرحمن کی والدہ نے اسلام قبول کر لیا تھا جیسا کہ ہم اروی دختر کریز کے ترجمے میں لکھ آئے ہیں۔ ابو عمر نے ان کا ذکر کیا ہے۔

۷۰۴۱۔ سیدہ شفاءؓ دختر عوف

شفاء دختر عوف۔ ہمشیرہ عبدالرحمن بن عوف انہوں نے اپنی ہمشیرہ عاتکہ کے ساتھ ہجرت کی۔ ابن زبیر کے بقول یہی عاتکہ ام مسور بن مخرمہ تھیں اور بقول بعض شفاء ام مسور تھیں۔ ابواحمد عسکری وغیرہ نے اسے ذکر کیا ان کا تذکرہ ابو عمر نے مختصراً لکھا ہے۔

۷۰۴۲۔ سیدہ شقیقہؓ

شقیقہ اسدیہ حبشیہ۔ جو بنو اسد کی مولیٰ تھیں۔ عطا خراسانی نے عطا بن ابورباح سے روایت کی کہ مجھے ابن عباس نے کہا آؤ تمہیں اہل جنت کا ایک فرد دکھاؤں چنانچہ انہوں نے زرد رنگ کی ایک جبین دکھائی جس کا ذکر سعیرہ کے ترجمے میں گزر چکا ہے۔ ابن مندہ اور ابو نعیم نے ان کا ذکر کیا ہے۔

۷۰۴۳۔ سیدہ شقیقہؓ دختر مالک

شقیقہ دختر مالک بن قیس بن محرث جو شمس دختر مالک کی ہمشیرہ تھیں بقول ابن حبیب انہوں نے حضور اکرم ﷺ سے بیعت کی۔

۷۰۴۴۔ سیدہ شمسؓ دختر ابو عامر

شمس دختر ابو عامر اور ان کا نام عمرو بن صفی بن زید بن امیہ انصاریہ از بنو عمرو بن عوف ہے یہ خاتون ام عاصم اور جمیلہ کی والدہ تھیں۔ خاوند کا نام ثابت بن اقلح تھا۔ بقول ابن حبیب حضور اکرم ﷺ سے بیعت کی۔

۷۰۴۵۔ سیدہ شمسؓ دختر عمرو

شمس دختر عمرو بن حرام بن زید۔ یہ خاتون مسعود بن اوس الظفریات کی بیٹیوں کی والدہ تھیں۔ بقول ابن حبیب حضور اکرم ﷺ سے بیعت کی۔

۷۰۴۶۔ سیدہ شمسؓ دختر مالک

شمس دختر مالک بن قیس بن محرث انصاریہ از بنو مازن۔ بقول ابن حبیب حضور اکرم ﷺ سے بیعت کی۔

۷۰۴۷۔ سیدہ شمسؓ دختر نعمان

شمس دختر نعمان بن عامر بن مجمع انصاریہ جب مسجد قباء کی بنیاد رکھی گئی تو حضور اکرم ﷺ کے ساتھ تھیں اور بیعت کی شباہ بن سوار نے عاصم بن سوید بن عامر بن یزید بن حارثہ سے انہوں نے اپنے والد سوید سے انہوں نے شمس دختر نعمان سے روایت کی کہ جب حضور اکرم ﷺ مسجد قباء کی بنیاد رکھنے کے لئے تشریف لائے تو میں نے حضور اکرم ﷺ کو دیکھا کہ آپ کبھی چھوٹے اور کبھی بھاری پتھر اٹھاتے۔ جن کے بوجھ سے آپ کا جسم مبارک جھک جاتا اور میں آپ کے شکم مبارک پر مٹی دیکھ رہی تھی اور آپ پتھروں سے مسجد کی بنیاد رکھ رہے تھے اور فرما رہے تھے کہ جبرائیل کعبے کی امامت کریں گے اور مجھے کہا جا رہا ہے کہ مسجد قبا کو مسجد قبلہ کی طرز پر بناؤں۔ اسے عقبہ بن ودیعہ نے شمس سے روایت کیا میں نے ذکر کیا ہے۔

ابن اثیر کہتے ہیں کہ اس حدیث میں ”یوم الکعبہ“ کا کلزا مخدوش ہے کیونکہ جب حضور اکرم ﷺ نے تشریف لائے اور مسجد قبا کی تعمیر فرمائی اس وقت بیت المقدس قبلہ تھا۔ تحویل قبلہ بعد کا واقعہ ہے۔

۷۰۴۸۔ سیدہ شمیمہؓ دختر حارث

شمیمہ دختر حارث بن عمرو بن حارث بن ہاشم انصاریہ ظفریہ۔ بقول ابن حبیب حضور اکرم ﷺ سے بیعت کی۔

۷۰۴۹۔ سیدہ شہیدہؓ والدہ ورقہ انصاریہ

شہیدہ ام ورقہ انصاریہ۔ عبدالرحمن بن خالد انصاری نے ام ورقہ انصاریہ سے روایت کی کہ رسول کریم ﷺ فرمایا کرتے۔ آؤ میرے ساتھ شہیدہ کی ملاقات کو چلیں۔ حضور اکرم ﷺ نے اس خاتون کو اپنے گھر میں اذان و اقامت کہنے اور فرائض امامت کی اجازت دی ہوئی تھی۔ ابن مندہ اور ابو نعیم نے ذکر کیا ہے۔

۷۰۵۰۔ سیدہ شیماءؓ دختر حارث

شیماء دختر حارث سعدیہ حضور اکرم ﷺ کی رضاعی بہن تھیں۔ ابو جعفر نے باسنادہ ابن اسحاق سے روایت کی کہ حضور اکرم ﷺ کے رضاعی والد کا نام حارث بن عبدالعزیٰ بن رفاعہ بن ملان بن ناضرہ بن بکر بن ہوازن تھا اور رضاعی بھائی کا نام عبداللہ بن حارث اور رضاعی بہنوں کے نام انیسہ اور حذافہ تھے اور اسی خاتون کا نام شیماء تھا اور شیماء ہی حضور اکرم ﷺ کی دیکھ بھال میں ماں (حلیمہ سعدیہ) کا ہاتھ بٹاتی تھیں۔

ابن اسحاق نے ابو جزہ سعدی سے روایت کی کہ جب شیماء کو جنگ ہوازن میں حضور نبی کریم ﷺ کے سامنے لایا گیا تو انہوں نے کہا کہ میں آپ کی رضاعی بہن ہوں دریافت فرمایا تیرے پاس اس کا کیا ثبوت ہے؟ انہوں نے جواب دیا ایک بار آپ نے اپنے دانت میری پیٹھ میں چبھوئے تھے جب میں نے آپ کو پیٹھ پر اٹھایا ہوا تھا۔ آپ نے اس علامت کو پہچان لیا اور بہن کو چادر پر بٹھایا۔ ہم ان کا ذکر پہلے حذافہ کے ترجمے میں کر آئے ہیں۔ ابو نعیم، ابو عمر اور ابو موسیٰ نے ذکر کیا ہے۔

باب الصاد

۷۰۵۱۔ سیدہ الصعبہؓ دختر حضرمی

الصعبہ دختر حضرمی۔ بقول جعابی حضرمی کا نام عبداللہ بن عمار بن ریبہ تھا۔ یہ خاتون علاء بن حضرمی کی ہمیشہ اور طلحہ بن عبید اللہ تمیمی کی والدہ تھیں۔ جعفر نے ان کا ذکر اس حدیث میں جو عبداللہ بن رافع نے اپنے والد سے روایت کی ہے کیا ہے وہ بیان کرتے ہیں کہ صعبہ دختر حضرمی گھر سے نکلیں اور میں نے انہیں اپنے بیٹے طلحہ بن عبید اللہ کو یہ کہتے سنا کہ عثمان بن عفان کا محاصرہ سخت ہو گیا ہے کیا اچھا ہوا اگر تو اس معاملے میں مصالحت کے لئے گفتگو کرے تاکہ یہ مصیبت ان سے اٹل جائے۔

بلاذری نے واقدی سے روایت کی کہ یہ خاتون حضور اکرم ﷺ کے عہد میں فوت ہوئیں اور مجھے آل طلحہ کے کسی آدمی نے بتایا کہ وہ اسلام لائیں اور یہ قول اس شخص کے قول سے زیادہ مشابہ ہے جس نے کہا تھا کہ وہ حضرت عثمان رضی اللہ تعالیٰ عنہ کے یوم

شہادت تک زندہ رہیں۔ ابو موسیٰ نے ذکر کیا ہے۔

۷۰۵۲۔ سیدہ صعبہؓ دختر سہیل

صعبہ دختر سہیل بن عمرو بن زید بن عمرو بن اشہل انصاریہ بقول ابن حبیب حضور اکرمؐ سے بیعت کی۔

۷۰۵۳۔ سیدہ صفیہؓ دختر بکیر

صفیہ دختر بکیر الہذلیہ ہیں۔ انہوں نے حضور اکرمؐ سے آب زمزم پینے کے بارے میں ایک حدیث روایت کی۔ ابو عمر نے مختصر اذکر کیا ہے۔

۷۰۵۴۔ سیدہ صفیہؓ دختر بشارمہ

صفیہ دختر بشارمہ جو اہل بیت کی ہمشیرہ تھیں حضور اکرمؐ نے انہیں نکاح کا پیغام بھیجا لیکن نوبت خلوت صحیحہ تک نہ پہنچی۔ بقول ابن حبیب ان کا تعلق بنو عنبر بن تیم سے تھا۔

۷۰۵۵۔ سیدہ صفیہؓ دختر ثابت

سیدہ صفیہ رضی اللہ تعالیٰ عنہ دختر ثابت بن فاکہ بن ثعلبہ انصاریہ از بنو خطمہ بقول ابن حبیب حضور اکرمؐ سے بیعت کی۔

۷۰۵۶۔ سیدہ صفیہؓ دختر حیی بن اخطب

صفیہ دختر حیی بن اخطب بن سعہ بن ثعلبہ بن عبید بن کعب بن خزرج بن ابی حبیب بن نصیر بن نحام بن ناخوم یا نخوم یا نخوم (یہود کے مطابق یہ لفظ ناخوم ہے کیونکہ وہ اپنی زبان کا بہتر علم رکھتے ہیں) اور یہ بنو اسرائیل کے قبیلے لاوی بن یعقوب سے تعلق رکھتے ہیں جو بعد میں ہارون بن عمران کے جو حضرت موسیٰ علیہ السلام کے بھائی تھے سلسلہ میں شامل ہو جاتے ہیں اور جناب صفیہ کی والدہ برہ دختر سموال تھیں۔ جو سلام بن مشکم یہودی کی زوجہ تھیں۔ اس کے بعد وہ کنانہ بن ابوالحقیق کے نکاح میں آ گئی تھیں دو نوں شاعر تھے غزوہ خیبر میں کنانہ بھی مارا گیا۔

انس بن مالک سے مروی ہے کہ جب حضور اکرم ﷺ نے خیبر کو فتح کیا اور جنگی قیدی جمع ہوئے تو دجیہ بن خلیفہ حضور کے پاس آئے اور گزارش کی کہ انہیں ایک کنیز جنگی قیدیوں سے عطا کی جائے آپ نے فرمایا کہ جاؤ اور لے لو۔ انہوں نے جا کر صفیہ کا انتخاب کیا۔ اس پر کسی نے کہا یا رسول اللہ! یہ خاتون تو بنو قریظہ اور بنو نصیر کے سردار کی بیوی ہے۔ اس لئے یہ آپ کے لئے ہی موزوں ہے آپ نے دجیہ کو کہا کہ اسے رہنے دو۔ تم اور چن لو چنانچہ آپ نے جناب صفیہ کو اپنے لئے پسند فرمایا اور انہیں آزاد کر دیا اور انہیں اپنے نکاح میں لے لیا اور انہیں غنیمت میں حصہ دار بنایا اور یہ خاتون بڑی عقل مند تھیں۔

ابو جعفر نے باسنادہ یونس سے انہوں نے ابن اسحاق سے انہوں نے اپنے والد اسحاق بن یسار سے روایت کی کہ جب حضور اکرمؐ نے خیبر کا قلعہ قموں جو ابن ابوالحقیق کا تھا فتح کیا تو جناب بلال صفیہ دختر حیی اور ان کی عم زاد بہن کو لے کر آپ کے پاس آئے۔ جب وہ دونوں خواتین یہود کے مقتولین کے پاس سے گزریں تو صفیہ کی عم زاد نے آہ وزاری کی اور سر اور منہ پر خاک ڈالی۔ جب

حضور اکرمؐ نے یہ صورت حال دیکھی تو فرمایا۔ احس شیطان زادی کو میری نظروں سے دور لے جاؤ۔ آپ نے صفیہ کے بارے میں فرمایا کہ اسے میری پیٹھ کے پیچھے بٹھا دو چنانچہ آپ نے اس پر کپڑا ڈال دیا جس سے لوگوں نے سمجھ لیا کہ آپ نے انہیں اپنے لئے پسند فرمایا ہے۔ اس کے بغیر آپ نے حضرت بلال سے فرمایا اے بلال کیا تم سے رحم چھین لیا گیا ہے کہ تم نے ان عورتوں کو وہاں سے گزارا جہاں ان کے مقتول پڑے ہیں۔ پیشتر ازیں جناب صفیہ نے خواب میں دیکھا کہ چاند ان کی گود میں گر پڑا ہے۔ انہوں نے اپنے باپ سے اس خواب کا تذکرہ کیا تو اس نے غصے میں ایک ایسا تھپڑ ان کے رخسار پر رسید کیا کہ وہ نشانِ جم کر رہ گیا اور کہا معلوم ہوتا ہے تو اپنی گردن لمبی کر کے عرب کے ملک تک پہنچ جائے گی جب وہ رسول اکرمؐ کے پاس آئیں تو حضور اکرمؐ نے دریافت فرمایا تو جناب صفیہ نے حقیقت حال بیان کی۔

نوٹ: یہ تو ممکن ہے کہ جناب صفیہ نے اپنی گود میں چاند دیکھا ہو لیکن اس کے بعد جو کچھ لکھا ہے وہ راوی کے اپنے دماغ کی تخلیق ہے اگر جناب صفیہ نے یہ خواب دیکھا تو اس میں ان کا کیا قصور تھا کہ باپ نے انہیں تھپڑ رسید کیا اور پھر جی کو یہ الہام کیسے ہو گیا کہ وہ حضور اکرمؐ کے حرم میں پہنچ جائے گی۔ خدا ان راویوں کی فروگزاشتوں سے درگزر فرمائے۔ (مترجم)

بہیں کئی راویوں نے باسناد ہم ابو عیسیٰ سے انہوں نے قتیبہ سے انہوں نے ابو عوانہ سے انہوں نے قتادہ اور عبدالعزیز بن صہیب سے انہوں نے انس سے روایت کی کہ آپ نے جناب صفیہ کو آزاد فرمایا اور آزادی کو ان کا مہر قرار دیا۔

محمد بن عیسیٰ نے بندار بن عبدالصمد سے انہوں نے ہاشم بن سعید کوفی سے انہوں نے کنانہ سے انہوں نے صفیہ دختر جہی سے روایت کی کہ مجھے عائشہ اور حفصہ کے بعض توہین آمیز کلمات کسی نے بتائے میں نے حضور اکرمؐ سے اس کا ذکر کیا آپ نے فرمایا تم ان سے دریافت کرتیں کہ تم کس طرح مجھ سے بہتر ہو۔ رسول اکرمؐ میرے خاوند ہیں۔ میرے والد ہارون اور چچا حضرت موسیٰ بلال علیہ السلام ہیں۔ ان دونوں خواتین نے اپنے بارے میں کہا تھا کہ ہم صفیہ سے زیادہ محترم ہیں کیونکہ ہم آپ کی ازواج ہیں اور رشتے میں عم زاد ہیں عبدالوہاب بن ابوجہ نے باسنادہ عبداللہ بن احمد سے انہوں نے اپنے والد سے انہوں نے عبدالرزاق سے انہوں نے جعفر بن سلیمان سے انہوں نے ثابت سے کہا کہ مجھ سے شمیمہ یا سمیہ سے۔ عبدالرزاق نے کہا کہ یہ میری کتاب میں ہے صفیہ ہے انہوں نے صفیہ دختر جہی سے روایت کی کہ حضور اکرمؐ ازواجِ مطہرات کے ساتھ حج پر تشریف لے گئے اثنائے راہ میں جناب صفیہ کا اونٹ بیٹھ گیا اور انہوں نے رونا شروع کر دیا حضور اکرمؐ کو معلوم ہوا تو جناب صفیہ کے پاس تسلی دینے آئے۔ آپ انہیں رونے سے منع فرما رہے تھے اور ہاتھ سے ان کے آنسو پونچھ رہے تھے مگر ان کا رونا ختم نہیں ہو رہا تھا حضور اکرمؐ نے ان کا رونا انہوں کے ساتھ رواج کے مقام پر اتر پڑے اور زینب دختر جحش سے جن کے پاس کئی اونٹ تھے فرمایا کہ صفیہ کو عاریہ ایک اونٹ دے دو۔ انہوں نے چمک کر کہا آپ کی اس یہودیہ کو؟ آپ کو یہ سن کر سخت غصہ آیا اور آپ نے زینب سے بولنا چھوڑ دیا آؤنا آ نکہ آپ حج سے فارغ ہو کر مدینے تشریف لے آئے محرم اور صفر کے مہینے گزر گئے اور آپ کبھی ان کے یہاں نہ گئے اور نہ انہیں ان کا حصہ بھیجا چنانچہ وہ حضور کی طرف سے مایوس ہو گئیں۔

جب ربیع الاول کا مہینہ آیا آپ جناب زینب کے حجرہ میں داخل ہوئے تو انہوں نے مرد کا سایہ دیکھا سو چاہا آپ نے تو مدورفت معطل کی ہوئی ہے جب آپ کو دیکھا تو دریافت کیا یا رسول میں کیا کروں؟ راوی کہتا ہے۔ جناب صفیہ کے پاس ایک

لوٹتی تھی جسے حضور اکرم سے چھپایا ہوا تھا۔ کہنے لگیں فلا نہ آپ کی خدمت گزار کی لئے ہے پھر آپ جناب صفیہ کی چار پائی کی طرف گئے آپ نے اپنی چادر ہاتھ سے اٹھائی اور ان سے درگزر فرمایا۔

جناب صفیہ سے علی بن حسین نے روایت کی کہ حضور اکرم ﷺ مسجد میں معتکف تھے کہ میں کچھ کہنے کو مسجد میں گئی۔ آپ مجھے گھر پہنچانے کے لئے میرے ساتھ ہوئے۔ راستے میں دو آدمی جو قبیلہ انصار سے تھے ملے جب انہوں نے حضور اکرم کو دیکھا تو لوٹ گئے۔ آپ نے فرمایا ادھر آؤ۔ میرے ساتھ صفیہ ہے۔ انہوں نے کہا نعوذ باللہ سبحان اللہ یا رسول اللہ! فرمایا شیطان کے دوسے انسانوں کے خون کے ساتھ داخل ہو جاتے ہیں۔

جناب صفیہ نے ۳۶ ہجری یا پچاس ہجری میں وفات پائی۔ تینوں نے ان کا ذکر کیا ہے۔

۷۰۵۷۔ سیدہ صفیہؓ دختر خطاب

صفیہ دختر خطاب جو حضرت عمر رضی اللہ تعالیٰ عنہ کی ہمشیرہ اور قدامہ بن مظعون کی زوجہ تھیں۔ ہم قدامہ کے ترجمے میں ان کا ذکر کر آئے ہیں۔ غسانی نے ان کا ذکر کیا ہے۔

۷۰۵۸۔ سیدہ صفیہؓ خادمہ رسول اکرمؐ

حضور اکرم ﷺ کی خدمت گزار تھیں۔ ان سے امہ اللہ دختر زینہ نے کسوف کے بارے میں ایک مرفوع حدیث روایت کی ابو عمر نے مختصراً ذکر کیا ہے۔

۷۰۵۹۔ سیدہ صفیہؓ دختر شیبہ

صفیہ دختر شیبہ بن عثمان عبد رییہ از بنو عبد الدار۔ ان کی صحبت کے بارے میں اختلاف ہے۔ ان سے عبید اللہ بن عبد اللہ بن ابو ثور اور میمون بن مہران نے روایت کی۔

ابو جعفر نے باسنادہ یونس بن بکیر سے انہوں نے ابن اسحاق سے انہوں نے محمد بن جعفر بن زبیر سے انہوں نے عبید اللہ بن عبد اللہ بن ابو ثور سے انہوں نے صفیہ دختر شیبہ سے روایت کی کہ جب رسول کریم فتح مکہ سے مطمئن ہو گئے تو آپ نے اونٹ پر سوار ہو کر کعبے کا طواف کیا اور حجر اسود کو ایک چھڑی سے جو آپ کے ہاتھ میں تھی بوسہ دیا پھر کعبے میں داخل ہوئے۔ وہاں لکڑی کا ایک بت دیکھا جسے توڑ دیا۔ پھر آپ کعبے کے دروازے پر کھڑے ہوئے۔ میں آپ کو دیکھ رہی تھی۔ آپ نے چھڑی پھینک دی۔ جناب صفیہ سے میمون بن مہران نے روایت کی کہ حضور اکرم ﷺ نے جناب میمونہ سے نکاح کیا اور دونوں حلال تھے۔ تینوں نے ذکر کیا ہے۔

۷۰۶۰۔ سیدہ صفیہؓ دختر عبدالمطلب

صفیہ دختر عبدالمطلب بن ہاشم بن عبدمناف قرشیہ ہاشمیہ حضور اکرم کی پھوپھی تھیں اور زبیر بن عوام کی والدہ تھیں۔ ان کی والدہ کا نام ہالہ دختر وہیب بن عبدمناف بن زہرہ تھا اور وہ حمزہ مقوم اور حبل کی بہن تھیں۔ ان کے اسلام کے بارے میں کوئی اختلاف نہیں ہاں البتہ عاتکہ اور اروی کے بارے میں اختلاف ہے لیکن صحیح روایت یہی ہے کہ سوائے جناب صفیہ کسی اور نے

اسلام قبول نہیں کیا۔ زمانہ جاہلیت میں ان سے حارث بن حرب بن امیہ بن عبد شمس نے جو ابوسفیان بن حرب کا بھائی تھا نکاح کیا تھا۔ اس کی وفات کے بعد عوام بن خویلد کے نکاح میں آئیں اور دو بچوں زبیر اور عبد الکعبہ کو جنم دیا لمبی عمر پائی اور ہجری کے بیسویں سال حضرت عمر کے عہد خلافت میں وفات پائی۔ ۷۳ برس زندہ رہیں اور جنت البقیع میں مدفون ہوئیں۔ ایک روایت میں ہے کہ جناب صفیہ کا نکاح پہلے عوام سے ہوا تھا لیکن یہ روایت بے اصل ہے۔ یہ ابو عمر کا قول ہے۔

جب حضرت حمزہ رضی اللہ عنہ احد میں شہید ہوئے تو بہن کو جتنا دکھ ہوا اتنی ہی شدت سے انہوں نے بھائی کی شہادت پر صبر کیا۔ ابو جعفر نے باسنادہ یونس سے انہوں نے ابن اسحاق سے انہوں نے زہری، عاصم بن عمر بن قتادہ، محمد بن یحییٰ بن حبان، حصین بن عبد الرحمن بن عمرو بن سعد بن معاذ وغیرہ سے غزوہ احد اور شہادت حمزہ کے بارے میں روایت کی کہ صفیہ اپنے بھائی حمزہ کی شہادت کے بارے میں سن کر انہیں دیکھنے آئیں حضور اکرم صلی اللہ علیہ وسلم نے ان کے بیٹے زبیر کو کہا کہ تمہاری ماں بھائی کو دیکھنے آرہی ہے تم اسے مل کر واپس کر دو بیٹے نے ماں سے کہا امی! حضور نے فرمایا ہے تم واپس چلی جاؤ۔ انہوں نے جواب دیا بیٹا جو کچھ تمہارے ماموں کو پیش آیا ہے وہ میں سن چکی ہوں جو کچھ ہوا ہے اللہ کی راہ میں ہوا ہے میں اس پر راضی ہوں انشاء اللہ صبر کروں گی اور جذبات پر قابو رکھوں گی جب زبیر نے آپ کو ماں کی باتیں بتائیں تو آپ نے جناب حمزہ کی لاش دیکھنے کی اجازت دے دی بھائی کو دیکھ کر واپس ہوئیں اور دعائے مغفرت کی اس کے بعد آپ نے تدفین کا حکم دیا۔

ابن اسحاق نے یحییٰ بن عباد بن عبد اللہ بن زبیر سے انہوں نے اپنے والد سے روایت کی کہ غزوہ خندق کے موقع پر جناب صفیہ حسان بن ثابت کے ساتھ ایک پہاڑی قلعے میں پناہ گزین تھیں اور جناب حسان خواتین اور بچوں کے ساتھ (بغرض حفاظت) قلعے میں تھے۔ جناب صفیہ نے دیکھا کہ ایک یہودی قلعے کے ارد گرد گھوم کر اس کا جائز لے رہا ہے۔ بنو قریظہ کے ساتھ تعلقات منقطع ہو چکے تھے۔ حضور اکرم غزوہ خندق میں مصروف تھے اور بنو قریظہ اور ہمارے درمیان کوئی بچاؤ نہ تھا جو ہمیں ان سے بچا سکے میں نے حسان سے کہا کہ یہ یہودی اس لئے قلعے کے چاروں طرف گھوم رہا ہے کہ وہ یہود کو ہمارے بارے میں جا کر بتائے اور وہ ہم پر حملہ کر دیں بہتر ہے آپ اسے جا کر قتل کر دیں۔ انہوں نے جواب دیا۔ بی بی! اگر مجھ میں یہ جوہر ہوتا تو میں یہاں نہ ہوتا۔ جب میں نے دیکھا کہ وہ ٹس سے مس نہ ہوئے اور ان کے پاس کوئی ہتھیار بھی نہ تھا۔ میں اٹھی اور ایک لائٹھی اٹھائی اور قلعے سے باہر نکل کر دشمن کو قتل کر دیا۔ واپس آ کر حسان سے کہا جائیے اس کے ہتھیار ہی اتار لائے۔ میں نے صرف اسی لیے اس کا ہتھیار نہیں اٹھایا کہ وہ مرد تھا بولے مجھے ان کی کوئی ضرورت نہیں۔ یونس نے ہشام بن عروہ سے انہوں نے اپنے والد سے انہوں نے صفیہ سے اسی طرح روایت کی اور اس روایت میں صرف اتنا اضافہ کیا۔ صفیہ پہلی خاتون تھیں جنہوں نے مشرکوں کے ایک آدمی کو قتل کیا۔ تینوں نے ذکر کیا ہے۔

۷۰۶۱۔ سیدہ صفیہؓ دختر ابو عبید

صفیہ دختر ابو عبید جو مختار بن ابو عبید ثقفی کی بہن تھیں ان کا نسب ہم ان کے والد کے ترجمے میں بیان کر آئے ہیں۔ انہیں حضور اکرم صلی اللہ علیہ وسلم کی زیارت نصیب ہوئی۔ ان کے شوہر کا نام عبد اللہ بن عمر بن خطاب تھا۔ انہیں حضور اکرم سے سماع ثابت نہیں۔ نافع نے ان سے روایت کی تینوں نے ان کا ذکر کیا ہے۔

۷۰۶۲۔ سیدہ صفیہؓ دختر عمر بن خطاب

صفیہ دختر عمر بن خطاب عدوی۔ طبرانی نے انہیں صحابیات میں شمار کیا ہے۔ ابو موسیٰ نے اذنا ابو علی سے انہوں نے ابو نعیم سے، نیز ابو موسیٰ نے ابو العباس سے، انہوں نے ابو بکر سے، انہوں نے ابو القاسم طبرانی سے، انہوں نے محمد بن عثمان بن ابوشیبہ سے، انہوں نے حسن بن سہل حنظلی سے، انہوں نے محمد بن سہل اسدی سے، انہوں نے شریک سے، انہوں نے عبدالکریم سے، انہوں نے عکرمہ سے، انہوں نے ابن عباس سے روایت کی کہ صفیہ دختر عمر بن خطاب غزوہ خیبر میں حضور اکرم کے ساتھ تھیں۔ ابو نعیم اور ابو موسیٰ نے ذکر کیا ہے۔

۷۰۶۳۔ سیدہ صفیہؓ دختر محمدیہ

صفیہ دختر محمدیہ بن جزء زبیدی جو فضل بن عباس کی بیوی تھیں۔ حدیث میں ان کا ذکر آیا ہے۔

۷۰۶۴۔ سیدہ صفیہؓ ایک صحابیہ

صفیہ ایک صحابیہ ہیں۔ ان کی حدیث کے راوی اہل کوفہ ہیں۔ ان سے مسلم بن صفوان نے روایت کی۔ ابو عمر نے ان کا ذکر کیا ہے۔

۷۰۶۵۔ سیدہ صفیہؓ ایک صحابیہ

صفیہ یہ بھی ایک صحابیہ تھیں۔ ان سے اسحاق بن عبداللہ بن حارث نے روایت کی کہ حضور اکرم ﷺ ان کے ہاں تشریف فرما ہوئے اور آپ کے سامنے شانہ پیش کیا جس سے آپ نے تناول فرمایا پھر نماز پڑھی لیکن وضو نہ فرمایا۔ ابو عمر نے ذکر کیا ہے۔

۷۰۶۶۔ سیدہ الصماءؓ دختر بسر

الصماء دختر بسر مازنیہ از بنو مازن بن منصور۔ عبداللہ بن بسر کی بہن تھیں یہ ابو عمر کا قول ہے۔ ایک روایت میں صماء بسر کی بہن مروی ہے۔ یہ قول ابو نعیم کا ہے اور پہلی روایت درست ہے۔ ابراہیم بن محمد وغیرہ نے باسناد ہم ابو عیسیٰ سلمیٰ سے، انہوں نے حمید بن مسعدہ سے، انہوں نے سفیان بن حبیب بن ثور بن یزید سے، انہوں نے خالد بن معدان سے، انہوں نے عبداللہ بن بسر سے، انہوں نے اپنی بہن سے روایت کی۔ حضور اکرم ﷺ نے فرمایا ہفتہ کے دن سوائے فرضی روزے کے تم روزہ نہ رکھو اور اگر تمہیں انگور کی بیل کی چھال یا درخت کی کونپل ملے تو اسے ہی چبالو۔

اس روایت کو فضیل بن فضالہ نے عبداللہ سے اور انہوں نے اپنی خالہ سے روایت کی اور ابو داؤد جستانی نے یزید بن قیس سے جو اہل جبلہ سے ہیں انہوں نے ولید سے انہوں نے ثور سے انہوں نے اپنی ہمشیرہ صماء سے روایت کی۔

ابن اشیر لکھتے ہیں۔ ابو عمر نے بسر بن ابو بسر والد عبداللہ کے بارے میں لکھا کہ ان سے ان کے بیٹے نے روایت کی اور صماء کا کوئی ذکر نہیں کیا اور یہاں اسے صماء کا بھائی لکھا ہے۔

۷۰۶۷۔ سیدہ صمیۃ لیثیہؓ

سیدہ صمیۃ لیثیہؓ از بنی لیث بن بکر بن عبد مناة کنانہ۔ یحییٰ نے اجازت باسنادہ تا ابن ابی عاصم۔ حسن بن علی سے انہوں نے عبد اللہ بن صالح سے انہوں نے لیث سے انہوں نے عقیل سے انہوں نے زہری سے انہوں نے عبید اللہ بن عبد اللہ بن عقبہ سے انہوں نے صمیۃ سے (اور وہ حضور اکرم ﷺ کی گود میں ایک یتیم لڑکی تھی) روایت کی کہ انہوں نے رسول اکرم ﷺ کو فرماتے سنا کہ جو آدمی مدینے میں مرنا چاہے اگر ہو سکے تو اسے اس موقع سے فائدہ اٹھانا چاہیے کیونکہ میں اس کا شفیع اور گواہ ہوں گا۔

صالح بن ابوالاخصر نے زہری سے روایت کی اور کہا کہ اس وقت حضرت عائشہ کی گود میں ایک یتیم لڑکی تھی اور یونس نے زہری سے انہوں نے عبید اللہ سے انہوں نے صفیہ دختر ابو عبید سے انہوں نے صمیۃ سے روایت کی نیز ابن ابوزب نے زہری سے انہوں نے عبید اللہ سے انہوں نے صفیہ دختر ابو عبید سے انہوں نے رسول کریم صلی اللہ علیہ وسلم سے روایت کی۔ تینوں نے ان ذکر کیا ہے۔

باب الضاد

۷۰۶۸۔ سیدہ ضباعہؓ دختر حارث

ضباعہ دختر حارث انصاریہ ام عطیہ کی ہمیشہ۔ ان سے ام عطیہ نے آگ پر پکی ہوئی چیز کے کھانے سے ترک وضو کی روایت کی۔ ابو عمر نے ان کا مختصر اذکر کیا ہے لیکن ابن مندہ اور ابو نعیم نے ترجمہ مفردہ میں ان کا ذکر نہیں کیا بلکہ ان کا ذکر ضباعہ بنت زبیر بن عبد المطلب کے ترجمے میں اس حدیث میں کیا ہے جس میں آگ پر پکی ہوئی اشیاء کے کھانے پر ترک وضو کا ذکر ہے اور یہ اس حدیث کے بعد ہے جس میں اشراط فی الحج کا ذکر ہے۔ ہم اس کا ذکر کریں گے۔

ابو نعیم نے طبرانی سے انہوں نے علی بن عبد العزیز سے انہوں نے خلف بن موسیٰ بن خلیف عجمی سے انہوں نے اپنے والد سے انہوں نے قتادہ سے انہوں نے اسحاق بن عبد اللہ ہاشمی سے انہوں نے ام عطیہ سے انہوں نے اپنی بہن ضباعہ سے روایت کی کہ انہوں نے رسول کریم ﷺ کو شانہ کھاتے دیکھا۔ آپ نے نماز ادا کی اور وضو نہیں کیا۔

اسی حدیث کو محمد بن شنی نے خلف بن موسیٰ سے انہوں نے اپنے والد سے اسی طرح انہوں نے ام عطیہ سے انہوں نے اپنی ہمیشہ سے روایت کی۔ اسی حدیث کو اسحاق بن زیاد نے خلف سے انہوں نے اپنے والد سے انہوں نے قتادہ سے انہوں نے ابو اسحاق سے انہوں نے اسحاق سے انہوں نے ام عطیہ سے روایت کی مگر یہ غلط ہے۔ اسی کو ہمام نے قتادہ سے انہوں نے اسحاق سے روایت کی کہ ان کی دادی ام حکیم نے اپنی بہن ضباعہ سے روایت کی اور ابو نعیم نے ابن حمدان سے انہوں نے حسن بن سفیان سے انہوں نے ہدبہ بن خالد سے انہوں نے ہمام سے انہوں نے قتادہ سے انہوں نے اسحاق بن عبد اللہ بن حارث سے روایت کی کہ ان کی دادی ام حکیم نے انہیں بتایا کہ انہیں ان کی بہن ضباعہ دختر زبیر نے بتایا کہ وہ حضور اکرم کے پاس گوشت لے کر گئیں۔ آپ نے اسے دانتوں سے کاٹ کر کھایا۔ پھر نماز ادا کی اور از سر نو وضو نہیں کیا۔ اس سے واضح ہوتا ہے کہ پہلا ترجمہ غلط ہے کیونکہ ابو عمر

نے جب دیکھا کہ ان کی بہن ام عطیہ اپنی بہن سے روایت کرتی ہے کہ ام عطیہ انصار سے ہیں اور چونکہ دختر زبیر قرشیہ ہیں۔ اس لئے ابو عمر نے انہیں دو فرد قرار دیئے لیکن یہ دونوں ایک ہیں کیونکہ ام حکیم ہی دختر زبیر ہے اور وہ ضباعہ دختر زبیر کی ہمیشہ ہے۔
واللہ اعلم

۷۰۶۹۔ سیدہ ضباعہؓ دختر زبیر

ضباعہ دختر زبیر بن عبدالمطلب بن ہاشم قرشیہ ہاشمیہ۔ حضور اکرم ﷺ کی عم زاد اور مقداد بن عمرو کی زوجہ تھیں۔ انہوں نے عبد اللہ اور کریمہ کو جنم دیا۔ اول الذکر جنگ جمل میں حضرت عائشہ رضی اللہ عنہا کے ساتھ تھے اور وہاں مارے گئے تھے۔ ان سے ابن عباس، جابر، انس، عائشہ، عروہ اور اعرج نے روایت کی۔

اسماعیل بن علی وغیرہ نے باسناد ہم تا محمد بن عیسیٰ زیاد بن ایوب بغدادی سے انہوں نے عباد بن عوام سے انہوں نے ہلال بن حبان سے انہوں نے عکرمہ سے انہوں نے ابن عباس سے روایت کی کہ ضباعہ دختر زبیر حضور اکرم صلی اللہ علیہ وسلم کی خدمت میں حاضر ہوئیں اور عرض کیا۔ یا رسول اللہ صلی اللہ علیہ وسلم میں حج کرنا چاہتی ہوں۔ کیا میں کوئی شرط لگاؤں۔ فرمایا: ہاں! پوچھا کیسے؟ فرمایا: یوں کہو۔

”لیک، اللہم لیک لیک محلی من الارض حیث تحبسنی“ (اے اللہ میں تیری خدمت میں حاضر ہوں۔ میں تیری خدمت میں حاضر ہوں۔ اپنے اس مقام سے جہاں تو مجھے روک لے)۔ تینوں نے ذکر کیا ہے۔

۷۰۷۰۔ سیدہ ضباعہؓ دختر عامر

ضباعہ دختر عامر بن قرط عامریہ۔ انہوں نے مکے میں اسلام قبول کیا۔ ابو موسیٰ نے اجازت ابو علی سے انہوں نے ابو نعیم سے انہوں نے محمد بن احمد سے انہوں نے محمد بن عثمان بن ابوشیبہ سے انہوں نے منجاب سے انہوں نے عبد اللہ بن جلیج سے انہوں نے کلبی سے انہوں نے عبدالرحمن عامری سے انہوں نے اپنی قوم کے شیوخ سے روایت کیا کہ ہم عکاظ کے بازار میں تھے کہ حضور اکرم ﷺ ہمارے پاس آئے اور ہمیں اللہ کی نصرت اور اس کی حفاظت کی طرف بلایا۔ ہم نے آپ کی دعوت پر لبیک کہی۔ اتنے میں شجرہ بن فراس القشیری وہاں آ گیا اور اس نے حضور اکرم ﷺ کی اونٹنی کے پہلو میں نیزے کی انی چھوئی جس پر وہ بھاگ کھڑی ہوئی اور آپ کو نیچے گرا دیا۔ اس دن ضباعہ دختر قرط جو مسلمان ہو گئی تھیں وہاں موجود تھیں۔ جب اس نے یہ حالت دیکھی اور اپنے ابنائے عم بنو عامر کے پاس آئی اور کہنے لگی۔ اے آل عامر! تم میرے کس کام کے کہ تمہارے سامنے اللہ کے رسول ﷺ کے ساتھ یہ سلوک کیا جا رہا ہے اور اسے کوئی نہیں روکتا چنانچہ ان کے بنو عم سے تین آدمی اٹھے اور شجرہ کے تین آدمیوں کو پکڑ کر زمین پر گرا لیا اور نگوں اور تھپڑوں سے ان کا حلیہ بگاڑ دیا۔ حضور اکرم نے ان کے لئے دعا فرمائی۔ چنانچہ وہ مسلمان ہو گئے اور انہیں شہادت نصیب ہوئی۔ ابو موسیٰ اور ابو نعیم نے ان کا ذکر کیا۔

۷۰۷۱۔ سیدہ ضحاکؓ دختر مسعود

ضحاک دختر مسعود اور حویصہ اور حویصہ کی ہمیشہ تھیں۔ یزید بن عیاض نے سہل بن عبد اللہ سے انہوں نے سہل بن ابوشمہ سے

روایت کی کہ ضحاک دختر مسعود غزوہ خیبر میں رسول اکرم ﷺ کے ساتھ تھیں۔ ابن مندہ اور ابو نعیم نے ذکر کیا ہے۔ ابو نعیم لکھتے ہیں کہ ابن مندہ نے اسی طرح روایت کیا ہے لیکن انہوں نے اس خاتون کو ام ضحاک لکھا ہے۔ ہم کنیتوں کے تحت اس پر پھر گفتگو کریں گے۔

باب الطاء

۷۰۷۲۔ سیدہ طریہ حسان بن ثابت کی کنیز

طریہ حسان بن ثابت کی کنیز تھیں۔ عبد اللہ بن عباس نے ان کا ذکر کیا ہے۔ ابن وہب نے ابو بکر بن ابو اویس سے انہوں نے اپنے والد سے انہوں نے حسین بن عبد اللہ سے انہوں نے عکرمہ سے انہوں نے ابن عباس سے روایت کی کہ حسان بن ثابت نے اپنی گانے والی لونڈی کو گانے کا حکم دیا۔ اس وقت ان کے پاس کچھ آدمی تھے اور ان کے مکان میں جو اونچی جگہ واقع تھا دو دالان تھے۔ حضور اکرم صلی اللہ علیہ وسلم کا وہاں سے گزر ہوا مگر آپ نے ان کے اس مشغلے میں کوئی دخل نہ دیا۔ ابن مندہ اور ابو نعیم نے ذکر کیا ہے۔

ابو نعیم لکھتے ہیں کہ ابن مندہ نے ان کا ذکر کیا ہے اور ابن ابو اویس کی یہ حدیث بیان کی ہے اور ابو نعیم نے یونس بن محمد بن ابو اویس سے انہوں نے حسین سے انہوں نے عکرمہ سے انہوں نے ابن عباس سے روایت کی کہ حضور اکرم حسان کے پاس سے گزرے۔ ان کے پاس دو دالانوں میں کچھ آدمی تھے اور لونڈی تھی جس کا نام سیرین تھا اور وہ دالان میں آتی جاتی تھی اور حاضرین کو گانا سنارہی تھی۔ حضور اکرم ﷺ کا گزر وہاں سے ہوا مگر آپ نے چشم پوشی فرمائی۔

۷۰۷۳۔ سیدہ طعیہ دختر جرتج

طعیہ دختر جرتج ان کا ذکر تو صحابہ میں ہوتا ہے مگر ان سے کوئی حدیث مروی نہیں۔ ابن مندہ نے ان کا ذکر کیا ہے۔

۷۰۷۴۔ سیدہ طفیہ دختر وہب

طفیہ دختر وہب ابو موسیٰ اشعری کی والدہ تھیں۔ اسلام قبول کیا اور ہجرت کی۔ مستغفری لکھتے ہیں کہ ابن قتیبہ نے کتاب المعارف میں ان کا ذکر کیا ہے۔ بقول طبرانی انہوں نے اسلام قبول کیا اور مدینے میں وفات پائی۔

۷۰۷۵۔ سیدہ طلحہ دختر عبد اللہ

طلحہ دختر عبد اللہ رشید ثقفی کی زوجہ تھیں۔ اس نے طلاق دے دی۔ مگر اس خاتون نے عدت ہی میں پھر نکاح کر لیا۔ لیث نے زہری سے روایت کی کہ عبد اللہ کی بیٹی تھیں۔ ابو عمر نے مختصر اذکر کیا ہے۔

باب الظاء

۷۰۷۶۔ سیدہ ظبیہ دختر براء

ظبیہ دختر براء بن معرور زوجہ ابو قتادہ انصاری، عبیدہ دختر عبد الرحمن بن مصعب بن ثابت بن عبد اللہ بن ابو قتادہ نے اپنے والد

سے انہوں نے اپنے والد سے انہوں نے دادا سے انہوں نے ابو قتادہ سے روایت کی کہ حضور اکرم ﷺ نے ظبیہ دختر براء بن معرور زوجہ ابو قتادہ سے فرمایا کہ نہ تو تم لوگوں پر جمعہ فرض ہے اور نہ جہاد۔ میں نے عرض کیا کہ یا رسول اللہ! مجھے تسبیح جہاد سکھائیے۔ آپ نے فرمایا: "سبحان الله لا اله الا الله والله اكبر والله الحمد" پڑھ لیا کرو۔ ابن مندہ اور ابو نعیم نے ذکر کیا ہے۔

۷۰۷۷۔ سیدہ ظبیہؓ دختر وہب

ظبیہ دختر وہب بنوعک سے تھیں۔ بقول ہشام بن کلبی مدینے میں فوت ہوئیں اور ابو احمد عسکری نے ابو موسیٰ اشعری کے ترجمے میں لکھا ہے کہ ان کی والدہ ظبیہ دختر وہب از بنوعک تھیں۔ اسلام قبول کیا اور مدینہ منورہ میں فوت ہوئیں۔ ایک روایت میں ان کا نام طفیہ مذکور ہے۔ اور "طاء" میں ان کا تذکرہ ہو چکا ہے۔ واللہ اعلم

باب العین

۷۰۷۸۔ سیدہ عاتکہؓ دختر اسید

عاتکہ دختر اسید بن ابوالعیص بن امیہ بن عبد شمس قرشیہ امویہ عتاب بن اسید کی ہمیشہ تھیں۔ فتح مکہ کے دن ایمان لائیں۔ حضور اکرم ﷺ کی صحبت نصیب ہوئی مگر ان سے کوئی حدیث مروی نہیں۔ یہ ابن اسحاق کا قول ہے۔ زبیر نے محمد بن سلام سے روایت کی کہ حضرت عمر رضی اللہ عنہ نے شفاء دختر عبد اللہ عدویہ کو پیغام بھیجا کہ کل صبح کا کھانا میرے ہاں کھانا۔ میں دوسرے دن گئی تو عاتکہ دختر اسید کو ان کے دروازے پر دیکھا۔ ہم دونوں اکٹھی اندر داخل ہوئیں۔ تھوڑی دیر تک ہم دونوں سے باتیں کیں۔ پھر اٹھے اور ایک ابریشمی کپڑا عاتکہ کو دیا اور مجھے بھی دیا لیکن اس کا کپڑا میرے کپڑے سے بہتر تھا۔ میں نے کہا اے عمر! تیرا بھلا نہ ہو۔ میں نے اس سے پیشتر اسلام قبول کیا۔ پھر میں تیری عم زاد ہوں اور میں اس کے آنے سے پہلے تیرے دروازے پر پہنچی۔ انہوں نے کہا میں نے یہ کپڑا تیرے لئے ہی رکھا ہوا تھا لیکن جب تم دونوں جمع ہو گئیں تو مجھے خیال آیا کہ حضور اکرم ﷺ اسے بہتر سمجھتے تھے۔ ابو عمر اور ابو موسیٰ نے ذکر کیا ہے۔

۷۰۷۹۔ سیدہ عاتکہؓ دختر خالد

عاتکہ دختر خالد بن منقذ بن ربیعہ اور ایک روایت میں عاتکہ دختر بن خالد بن خلیف بن منقذ بن ربیعہ بن اصرم بن ضبیس بن حرام بن حبشیہ بن سلول بن کعب بن عمرو بن ربیعہ خزاعیہ ہے۔ یہی خاتون ام معبد ہیں جن کے بیٹے کے نام معبد تھا۔ ان کے شوہر کا نام اسلم بن ابوالجون خزاعی تھا اور ان کی کنیت ابو معبد تھی۔ یہ وہی خاتون ہیں جن کے خیمے میں حضور اکرم ہجرت کے موقعہ پر اترے تھے۔ اور آپ کا کلام ان کے ساتھ مشہور و معروف ہے آج کل اس جگہ کا نام خیمہ ام معبد سے مشہور ہے۔

عبد الملک بن وہب مدنی نے حرب بن صباح نخعی سے انہوں نے ابو معبد خزاعی سے روایت کی کہ رسول اکرم نے گھر کے ایک کونے میں ایک بکری دیکھی۔ دریافت فرمایا کیا یہ دودھ دیتی ہے۔ ام معبد نے کہا۔ یہ تو گئی گزری حالت میں ہے۔ فرمایا کیا میں اس کا دودھ دھولوں؟ اس نے عرض کیا بصد شوق اگر اس سے کچھ حاصل ہو سکتا ہے۔ آپ نے اس کے تھنوں کو چھوا اللہ کا نام لیا اور

برتن منگوا یا تاکہ اپنے ساتھیوں کی دعوت کریں۔ آپ نے برتن میں دودھ دھویا اور بکری کو پلایا۔ وہ سیر ہو گئی۔ پھر اپنے رفقاء کو پلایا کہ وہ بھی سیر ہو گئے اور آخر میں خود پیا۔ آپ کے ساتھیوں نے بار بار پیا، حتیٰ کہ خوب سیر ہو گئے۔ تینوں نے ذکر کیا ہے۔

۷۰۸۰۔ سیدہ عاتکہؓ دختر زید

عاتکہ دختر زید بن عمرو بن نفیل قرشیہ عدویہ۔ ہم ان کا نسب ان کے بھائی سعید بن زید کے ترجمے میں بیان کر آئے ہیں۔ یہ خاتون عمر بن خطاب کی عزا تھیں۔ ان کا نسب نفیل میں جمع ہو جاتا ہے۔ مدینہ کو ہجرت کی۔ عبداللہ بن ابوبکر صدیق کی زوجہ تھیں۔ چونکہ یہ خاتون بڑی حسین و جمیل تھیں اس لئے شوہر کو ان سے اتنی سخت محبت تھی کہ وہ ان سے جدائی برداشت نہیں کر سکتے تھے اور غزوات میں شریک نہ ہوتے۔ چنانچہ حضرت ابوبکر رضی اللہ عنہ نے انہیں حکم دیا کہ بیوی کو طلاق دے دو۔ اس پر انہوں نے ذیل کے اشعار کہے۔

بقولون طلقھا وخیم مکانھا
مقیماتمنی النفس احلام نائم
میرے لوگ کہتے ہیں کہ اسے طلاق دے اور گھر سے نکال دے جب تک وہ رہے گی تیرا نفس غلط تصورات
میں بتلا رہے گا۔

وان فراقی اہل بیت جمیعہم
علی کثرة منی لاحدی العظام
اور میری جدائی جس پر سب گھر والے مصر ہیں۔ میرے لئے ایک بہت بڑی مصیبت ہے۔
ارانی واہلی کالعجول تروحت
السی بوا قبل العشار الروائم
میری بیوی اور میری مثال اس اونٹنی کی سی ہے جو اپنے بچے کے منہ کو اس طرح سونگھتی ہے گویا وہ اس کا دس
ماہ کا بچہ ہے۔

حضرت ابوبکر نے انہیں اتنا مجبور کیا کہ عبداللہ نے بیوی کو طلاق دے دی۔ مگر ان کا دل ادھر ہی متوجہ رہا۔ چنانچہ ایک دن
حضرت ابوبکر نے انہیں سنا۔ وہ یہ اشعار پڑھ رہے تھے۔

اعاتک ما انساک مادز شارق
وما ناح قمری الحمام المطوق
اے عاتکہ! میں تجھے اس وقت تک نہیں بھولوں گا جب تک مشرق سے روشنی نمودار ہوتی رہے گی اور طوق
دار قمری کو کو کرتی رہے گی۔

اعاتک قلبی کل یوم وليلة
الیک بما تخفی النفوس معلق
اے عاتکہ! میرا دل رات دن (ان جذبات کی وجہ سے جو دل میں چھپے ہوئے تھے) تجھے یاد کرتا رہتا ہے۔
ولم ارشلی طلق الیوم مثلھا
ولا مثلھا فی غیر جرم تطلق
کوئی آدمی ایسا نہیں ملے گا جس نے میری طرح ایسی عورت کو طلاق دی ہو اور نہ کسی نے ایسی عورت دیکھی
ہوگی جسے بغیر از جرم طلاق ہوگی۔

لھا خلق جزل ورأی ومنصب
وخلق سوی فی الحیاء ومصدق

اس کے اخلاق عظیم ہیں اور وہ صاحب الرا۱ والمصب ہے وہ مکمل حیا کی مالک اور راست باز ہے۔ حضرت ابو بکر کو بیٹے پر رحم آ گیا اور رجوع کی اجازت دے دی۔ عبد اللہ محاصرہ طائف میں حضور اکرم ﷺ کے ساتھ تھے تیر سے زخمی ہو گئے اور مدینہ میں وفات پائی۔ عاتکہ نے ان کی یاد میں ذیل کے اشعار کہے:

رذئت بخیر الناس بعد نبیہم وبعد ابی بکر وما کان قصرا
میں اس آدمی کی موت پر رو رہی ہوں جو محمد ﷺ اور ابو بکر کے بعد کسی سے کمتر نہ تھا۔
فآلیت لا ینفک عینی حزینہ علیک ولا ینفک جلدی اغبرا
میں نے قسم کھائی ہے کہ میری آنکھیں تجھ پر ہمیشہ روتی رہیں گی اور میری کھال ہمیشہ غبار آلود رہے گی۔
فللہ عینا من رأی مثلہ فتی اکرو احمی فی الھیاج واصبرا
میری آنکھو! تمہیں خدا کی قسم! کون ہے جس نے ایسا بار بار حملہ کرنے والا اور میدان جنگ میں دلیری سے لڑنے والا اور صبر کرنے والا دیکھا ہے۔
اذا شرعت فیہ الا سنة خاضها الی الموت حتی یترک الرمح احمر
جب لڑائی میں نیزے تان لئے جاتے ہیں تو وہ میدان جنگ میں گھس جاتا ہے حتیٰ کہ اس کا نیزہ خون پی پی کر سرخ ہو جاتا ہے۔

اس کے بعد زید بن خطاب نے ان سے نکاح کیا۔ ایک روایت میں ہے کہ ایسا نہیں ہوا۔ چنانچہ زید جنگ یمامہ میں شہید ہو گئے۔ بعد میں حضرت عمر نے بارہویں سال ہجری میں عاتکہ سے نکاح کیا۔ حضرت عمر نے دعوت ولیمہ پر جن لوگوں کو بلایا تھا ان میں حضرت علیؑ بھی تھے۔ خلیفہ سے کہا اے امیر المؤمنین! آپ مجھے عاتکہ سے کچھ پوچھنے کی اجازت دیں؟ چنانچہ حضرت علیؑ نے دروازے کے ایک طرف کھڑے ہو کر عاتکہ سے پوچھا اے اپنے نفس کی دشمن! تیرا یہ قول کدھر گیا؟

فآلیت لا تنفک عینی حزینہ علیک ولا ینفک جلدی اغبرا
عاتکہ رو پڑیں۔ خلیفہ نے کہا اے ابو الحسن! آپ کو اس کی کیا ضرورت پڑ گئی؟ سب عورتیں اسی طرح کرتی ہیں۔ حضرت علیؑ نے سورہ صف کی پہلی دو آیات تلاوت فرمائیں۔

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ. جب حضرت عمر رضی اللہ عنہ شہید ہوئے تو جناب عاتکہ نے یہ دو شعر کہے۔

عین جودی بعبرة ونحیب لا تملی علی الامام النحیب
اے میری آنکھ تو آنسو بہا اور امام نحیب پر آہ وزاری کرنے میں تامل نہ کر۔

قل لا اهل الضراء والبؤس موتوا قد سقته المنون كأس شعوب
اور لڑنے والے بہادروں کو کہہ دو کہ تم مر جاؤ کہ موت نے امام نحیب کو تمام قبائل کی موت کا پیالہ پلا دیا ہے۔

عمر رضی اللہ عنہ کے بعد ان سے زبیر بن عوام نے نکاح کیا جب وہ قتل ہو گئے تو عاتکہ نے ان کے بارے میں ذیل کے اشعار کہے۔

غدر ابن جرموز بفارس بہمة
يوم اللقاء وکان غیر معرد
اے عمرو بن جرموز تو نے بہادر شاہ سوار کو دھوکا دیا جو لڑائی کے دن پیچھے ہٹنے والا نہ تھا۔
یا عمرو لو نہتہ لوجدتہ
لا طائشا رعرعش الجنان ولا الید
اے عمرو اگر تو اسے متنہ کر دیتا تو تو اسے بزدل اور کانپتے ہاتھوں والا نہ پاتا۔

کم غمرۃ قد خاضھا لم یشہ
عنھا طرادک یا ابن فقع الفردد
کتنی ہی خطرناک جنگوں میں وہ گھس گیا اور اسے اے جنگل کی کھمبی تیرا حملہ نہ روک سکا۔
ثکلتک امک ان ظفرت بمثلہ
ممن مضی ممن یروح ویفتدی
تیری ماں تجھے روئے۔ کیا تو نے کبھی اس جیسے آدمی سے گزرے ہوئے لوگوں میں یا عہد حاضر کے لوگوں میں مقابلہ کیا۔

واللہ ربک ان قتلت لمسلما
حلت علیک عقوبۃ المتعمد
بلاشبہ تو نے ایک مسلمان کو قتل کیا ہے اور تجھے قتل عمد کی سزا دینا لازمی ہو گیا ہے۔

اس کے بعد حضرت علی رضی اللہ عنہ نے انہیں نکاح کا پیغام بھیجا۔ جواب میں عاتکہ نے کہلا بھیجا اے امیر المومنین آپ سلف کے نشان رہ گئے ہیں اور مسلمانوں کے سردار ہیں اور میں آپ کے نام کی برکت سے موت کی تکالیف کو اپنے سے دور دھکیلتی ہوں۔ چنانچہ امیر المومنین نے نکاح کا خیال ترک کر دیا۔

جناب عاتکہ کو نماز عشاء مسجد میں ادا کرنے کی عادت تھی۔ جب حضرت عمر رضی اللہ عنہ نے نکاح کی خواہش کا اظہار کیا تو عاتکہ نے یہ شرط پیش کی کہ انہیں مسجد میں جانے سے نہیں روکا جائے گا۔ کچھ دنوں بعد ہی حضرت عمر اس شرط کی بجائے آوری سے تنگ آ گئے اور حوصلہ جواب دے گیا۔ ایک رات عاتکہ سے پہلے گھر سے نکل گئے اور راتے میں ایک ایسی جگہ چھپ گئے کہ عاتکہ کو پتہ نہ چل سکا۔ چنانچہ جب وہ ان کے پاس سے گزریں تو حضرت عمر رضی اللہ عنہ نے ان کی سرین پر ایک تھپڑ مارا جس سے وہ گھبرا گئیں اور پھر کبھی رات کو گھر سے نہ نکلیں۔ تینوں نے ان کا ذکر کیا ہے۔

۷۰۸۱۔ سیدہ عاتکہؓ دختر عبدالمطلب

عاتکہ دختر عبدالمطلب بن ہاشم قرشیہ ہاشمیہ رسول اکرم صلی اللہ علیہ وسلم کی پھوپھی تھیں۔ ان کے اسلام کے بارے میں اختلاف ہے اور ابن اسحاق اور علماء کی ایک جماعت کا خیال ہے کہ حضور اکرم صلی اللہ علیہ وسلم کی پھوپھیوں میں سے سوائے جناب صفیہ کے اور کسی نے اسلام قبول نہیں کیا اور عاتکہ ابوامیہ بن مغیرہ مخزومی کی بیوی اور عبد اللہ ام زہیر اور قریبہ کی والدہ تھیں۔ ان سے ام کلثوم دختر عقبہ بن ابی معیط وغیرہ نے روایت کی۔

عبید اللہ بن احمد نے بائسادہ یونس سے انہوں نے ابن اسحاق سے انہوں نے حسین بن عبد اللہ بن عبید اللہ بن عباس سے

انہوں نے عکرمہ سے انہوں نے ابن عباس سے (ح) یزید بن رومان نے انہوں نے عروہ بن زبیر سے روایت کی کہ عاتکہ دختر عبدالمطلب نے ضمضم بن عمرو الغفاری کے قریش مکہ کے پاس آنے سے تین دن پیشتر ایک خواب دیکھا۔ جب صبح ہوئی تو اپنے بھائی عباس کو بلایا اور بتایا کہ آج رات میں نے ایک خوفناک خواب دیکھا ہے جس سے یہ معلوم ہوتا ہے کہ ہماری قوم پر بڑی زبردست مصیبت آنے والی ہے۔ انہوں نے پوچھا۔ تم نے کیا دیکھا؟ میں نے بتایا کہ ایک شترسوار دیکھا جو ابلح کے مقام پر اونٹ سے اتر اور باواز بلند کہا اے آل غدر! بھاگو کہ تین دن کے بعد تم پر مصیبت آنے والی ہے۔ لوگ اس کے ارد گرد جمع ہو گئے پھر اس کا اونٹ کعبے میں داخل ہوا اور لوگ اکٹھے تھے۔ پھر میں نے دیکھا کہ اونٹ اس آدمی کو لے کر سیدھا کھڑا ہو گیا اور کعبے کی چھت پر چڑھ گیا اور وہاں اس نے باواز بلند وہی جملے دہرائے آل غدر بھاگو کہ تین دن بعد تم مصیبت کا شکار ہو جاؤ گے پھر وہ اونٹ ابو قیس پہاڑ پر چڑھ گیا اور شترسوار نے وہی کلمات دہرائے پھر اس نے ایک پتھر اٹھا کر پہاڑ کی چوٹی سے نیچے لڑھکایا۔ جب وہ نیچے پہنچا تو ٹکڑے ٹکڑے ہو گیا اور کوئی گھرا یا نہ تھا جس میں اس کا ایک آدھ ٹکڑا نہ گرا ہو عباس نے سن کر کہا۔ کسی سے اس کا ذکر نہ کرو۔ بہن نے بھائی سے کہا آپ بھی خاموش رہیں۔

عباس کو راستے میں ولید بن عتبہ جو ان کا دوست تھا مل گیا انہوں نے بہن کا خواب اسے سنایا اور کہا کہ وہ اس کا کسی سے ذکر نہ کرے۔ ولید نے باپ سے ذکر کیا اور بات پھیل گئی دوسرے دن صبح عباس طواف کعبہ کو گئے تو ابو جہل سے جو چند آدمیوں میں سے پیدا ہو گئی ہے؟ انہوں نے کہا تمہارا کیا مطلب ہے؟ ابو جہل نے عاتکہ کے خواب کا ذکر کیا اور کہا یہ کافی نہیں تھا کہ تمہارے میں پندرہویں میں پیغمبر پیدا ہوا ہے کہ اب تمہاری عورتیں بھی نبوت کا دعویٰ کرنے لگ گئی ہیں۔ اب ہم عاتکہ کے قول کے مطابق تین دن تک انتظار کریں گے اگر وہ سچی نکلی تو ٹھیک ورنہ ہم تمہارے بارے میں یہ بات ریکارڈ پر لے آئیں گے کہ تمہارا خاندان سارے عرب میں سب سے زیادہ جھوٹا ہے۔ میں نے کہا میری بہن نے کوئی خواب نہیں دیکھا۔ یہ افواہ ہے۔

جب شام ہوئی بنو عبدالمطلب کی تمام خواتین میرے پاس آئیں اور شکایتا کہا کہ میں نے اس فاسق و فاجر کی باتوں پر کیوں احتجاج نہیں کیا۔ اس خبیث نے پہلے تمہارے مردوں پر طعنہ زنی کی پھر عورتوں کو بھی رگیدا اور تم سنتے رہے۔ کیا تم میں غیرت نہ تھی۔ میں نے کہا تم سچ کہتی ہو؟ اب میں اس کا مقابلہ کروں گا اور اگر اس نے پھر ان باتوں کو دہرایا تو میں اینٹ کا جواب پتھر سے دوں گا۔

تیسرے دن میں صبح سویرے گھر سے نکلتا کہ ابو جہل سے آنا سا منا ہو جائے اور اگر وہ کچھ کہے تو میں اسے گالیاں دوں۔ بخدا میں اس کی طرف جا رہا تھا کہ وہ بیت الحرام کے دروازے کی طرف مڑ گیا۔ میں نے دل میں کہا۔ اے خدا تو اس پر لعنت بھیج کیا اس میں اور گالیاں دینے میں کچھ فرق ہے۔

اتنے میں ابو جہل نے وہ آواز سن لی جو میں نے نہیں سنی تھی۔ ضمضم بن عمرو اپنے اونٹ کی پیٹھ پر کھڑا تھا۔ اس نے اپنی سواری لومہ اقبیس پہاڑ دی۔ اونٹ کا کان کاٹ دیا اور چلا چلا کر کہنے لگا اے قریش اپنے قافلے کی خیر مناؤ اور جو مال و متاع ابو سفیان لے آ رہا ہے اس کی فکر کرو محمد اور اسحاب محمد راہ میں حائل ہو گئے ہیں مدد! مدد! چونکہ یہ ہمارا مال و متاع تھا۔ اس لئے میں ابو جہل کو

بھول گیا اور ابو جہل مجھے بھول گیا چنانچہ ہم معرکہ بدر کے لئے روانہ ہوئے اور قریش کو وہاں جو کچھ پیش آیا وہ عیاں ہے۔ خدا نے عاتکہ کا خواب سچا کر دیا۔ تینوں نے ذکر کیا ہے۔

۷۰۸۲۔ سیدہ عاتکہؓ دختر عوف

عاتکہ دختر عوف بن عبدالمحارث بن زہرہ قرشیہ زہریہ جو عبدالرحمن بن عوف کی ہمیشہ تھیں اور مسور بن مخرمہ کی والدہ تھیں۔ انہوں نے اور ان کی بہن شفاء نے ہجرت کی۔ ابو عمر نے ذکر کیا ہے۔

۷۰۸۳۔ سیدہ عاتکہؓ دختر نعیم

عاتکہ دختر نعیم بن عبداللہ عدویہ۔ یہ قول ابو نعیم کا ہے اور ابو عمر نے انصاریہ لکھا ہے۔ عبداللہ بن عقبہ نے ابوالاسود سے انہوں نے حمید بن نافع سے انہوں نے زینب دختر ابوسلمہ سے انہوں نے عاتکہ سے روایت کی کہ ایک عورت حضور اکرم ﷺ کی خدمت میں حاضر ہوئی اور گزارش کی کہ اس کا داماد فوت ہو گیا ہے اور اس کی لڑکی نے اس قدر گریہ زاری کی ہے کہ مجھے اس کی بینائی کے بارے میں خطرہ پڑ گیا ہے کیا وہ آنکھوں میں سرمہ ڈال سکتی ہے آپ نے فرمایا اس کی عدت تو صرف چار ماہ اور دس دن ہے اور تم میں ایک عورت ایسی بھی تھی جو سال بھر روتی رہی اور جب سال ختم ہونے کو آیا اور وہ گھر سے نکلی تو بصرہ کے مقام پر وہ تیر کا نشانہ بن گئی۔ راوی نے روایت بیان کی لیکن عورت کا نام نہیں لیا۔

متعدد راویوں نے باسناد ہم ترمذی سے انہوں نے انصاری سے انہوں نے معن سے انہوں نے مالک سے انہوں نے عبداللہ بن ابی بکر بن محمد بن عمرو بن حزم سے انہوں نے حمید سے انہوں نے نافع سے انہوں نے زینب دختر ابوسلمہ سے انہوں نے اپنی والدہ ام سلمہ سے روایت کی کہ ایک عورت حضور اکرم ﷺ کی خدمت میں حاضر ہوئی۔ اور گزارش کی کہ اس کا داماد فوت ہو گیا ہے اور پوری حدیث ذکر کی اور اس کو ابن لہیعہ نے انہوں نے محمد بن عبدالرحمن سے انہوں نے قاسم بن محمد سے انہوں نے زینب سے انہوں نے ان کی والدہ ام سلمہ سے کہ نعیم بن عبداللہ عدوی کی بیٹی حضور صلی اللہ علیہ وسلم کی خدمت میں حاضر ہوئیں اور پوری حدیث ذکر کی۔ تینوں نے ان کا ذکر کیا ہے ابن اشیر لکھتے ہیں کہ ابو عمر کا قول کہ عاتکہ بنو انصاری سے تھیں غلط ہے۔ بلکہ وہ عدویہ قرشیہ ہیں۔ اور وہ نعیم بن عبداللہ بن نخام کی بیٹی تھیں اور یہی صحیح ہے۔

۷۰۸۴۔ سیدہ عاتکہؓ دختر ولید بن مغیرہ

عاتکہ دختر ولید بن مغیرہ مخزومی۔ خالد بن ولید کی ہمیشہ اور صفوان بن امیہ ججی کی زوجہ تھیں۔ صفوان کی چھ بیویاں تھیں جب اسلام قبول کیا تو دو کو طلاق دے دی اور عاتکہ بھی ان کے پاس ہیں پھر عاتکہ کو صفوان نے حضرت عمر کے عہد خلافت میں طلاق دی ہم اس واقعے کو ام وہب کے ترجمے میں بیان کریں گے۔ ابو موسیٰ نے ان کا ذکر کیا ہے۔

۷۰۸۵۔ سیدہ عالیہؓ دختر ظبیان

عالیہ دختر ظبیان بن عمرو بن عوف بن عبد بن ابوبکر بن کلاب الکلابیہ۔ حضور اکرم ﷺ نے ان سے نکاح کیا اور کچھ عرصہ آپ کے پاس رہیں پھر انہیں طلاق ہو گئی اور بہت کم علماء نے ان کا ذکر کیا ہے۔ یہ ابو عمر کا قول ہے لیکن ابن مندہ اور ابو نعیم نے لکھا ہے

کہ آپ نے مجامعت سے پہلے ہی اس خاتون کو طلاق دے دی تھی اور عالیہ نے اپنے عم زاد سے آیت تحریم کے نزول سے پہلے نکاح کر لیا تھا اور ان سے اولاد بھی تھی اور ایک روایت کے مطابق جب ان کے جسم پر برص کے نشان دیکھے تھے تو طلاق دے دی تھی۔ ابو نعیم نے یہ روایت سعید بن ابو عمرو بہ سے بیان کی اور زہری سے مروی ہے کہ حضور اکرم ﷺ نے ظبیان کی لڑکی عالیہ کو طلاق دی تو آیت تحریم کے نزول سے پہلے انہوں نے عم زاد سے نکاح کر لیا۔ یحییٰ بن کثیر کی روایت ہے کہ حضور اکرم نے عالیہ دختر ظبیان از بنو ربیعہ کو شب اول ہی کے دوران میں طلاق دے دی تھی لیکن عبداللہ بن محمد بن عقیل لکھتے ہیں کہ حضور نے بنو عمرو بن کلاب کی ایک خاتون سے نکاح کیا تھا اور پھر اسے طلاق دے دی تھی۔ تینوں نے ذکر کیا ہے۔

۷۰۸۶۔ سیدہ عائشہؓ دختر ابو بکر صدیقؓ

صدیقہ بنت صدیق عائشہ دختر ابو بکر صدیق رضی اللہ عنہما۔ حضور اکرم علیہ الصلاۃ والسلام کی رفیقہ حیات اور ازواج مطہرات میں مشہور ترین خاتون تھیں۔ ان کی والدہ کا نام ام رومان دختر عامر بن عویمیر بن عبد شمس بن اذنیہ بن سبیح بن دہمان بن حارث بن غنم بن مالک بن کنانہ کنانیہ تھا۔ حضور نبی کریم ﷺ نے ان سے دو سال قبل از ہجرت نکاح کیا تھا اور وہ کنواری تھیں۔ یہ ابو عبیدہ کا قول ہے۔ ایک روایت میں تین سال مذکور ہیں۔ بقول زبیر آپ نے جناب عائشہ سے ام المؤمنین خدیجہ کی وفات سے تین سال بعد نکاح کیا اور جناب خدیجہ کا انتقال ہجرت سے تین سال پہلے ہوا تھا۔ ایک روایت میں چار اور ایک میں پانچ سال مذکور ہیں اور جب حضور اکرم نے ان سے نکاح کیا اس وقت ان کی عمر چھ یا سات برس تھی اور عروسی کی نوبت آئی تو جناب عائشہ نو برس کی تھیں اور پیشتر ازیں جبرائیل نے حضور اکرم صلی اللہ علیہ وسلم کو ام المؤمنین کی تصویر ایک ریشمی کپڑے پر خواب میں دکھا دی تھی۔ یہ جناب خدیجہ الکبریٰ کی وفات کے بعد ہوا اور رسول اکرم ﷺ نے ام المؤمنین کی کنیت ان کے بھانجے عبداللہ بن زبیر کے نام پر ام عبداللہ تجویز فرمائی تھی۔

یحییٰ بن محمود جس کی انہیں اجازت ملی ہے۔ باسنادہ ابن ابی عاصم سے انہوں نے سعید بن یحییٰ بن سعید سے انہوں نے والد سے انہوں نے محمد بن عمرو سے انہوں نے یحییٰ بن عبدالرحمن سے انہوں نے حاطب سے انہوں نے عائشہ سے روایت کی کہ جب خدیجہ الکبریٰ فوت ہوئیں تو خولہ دختر حکیم بن اوقص نے جو عثمان بن مظعون کی زوجہ تھیں۔ حضور اکرم ﷺ سے گزارش کی یا رسول اللہ! کیا آپ مزید نکاح نہیں کریں گے دریافت فرمایا کس سے؟ جناب خولہ نے پوچھا آپ کنواری لڑکی پسند کریں گے یا بیوہ! دریافت فرمایا کنواری کون ہے اور بیوہ کون؟ انہوں نے کہا کنواری تو پوری مخلوق میں آپ کو پسندیدہ شخصیت ابو بکر کی لڑکی عائشہ اور بیوہ سودہ دختر زمعہ بن قیس آپ نے دونوں کے بارے میں اجازت دے دی۔

اولاً جناب خولہ حضرت ابو بکر کے گھر گئیں اور ام رومان سے مخاطب ہو کر کہا کہ کیا تم چاہتی ہو کہ تمہارے گھر پر خیر و برکت کا نزول ہو۔ پوچھا وہ کیسے؟ کہا رسول ﷺ نے مجھے آپ لوگوں کے پاس عائشہ سے نکاح کا پیغام دے کر بھیجا ہے لیکن عائشہ تو حضور کی بھتیجی ہے بہر حال میں چاہتی ہوں کہ تم ابو بکر کا انتظار کرو وہ آنے والے ہیں۔ اتنے میں ابو بکر ﷺ آگئے اور خولہ نے اپنا مشن بیان کیا ابو بکر ﷺ نے کہا یہ نکاح کیسے درست ہو سکتا ہے؟ عائشہ تو آپ کے بھائی کی بیٹی ہے خولہ نے حضور اکرم کو جا کر بتایا تو

آپ نے فرمایا جاؤ اور ابو بکر کو بتادو کہ میں دین میں اس کا بھائی ہوں۔ رشتے میں نہیں ابو بکر کو کیا اعتراض ہو سکتا تھا حضور تشریف لائے اور نکاح ہو گیا جناب عائشہ اس وقت چھ برس کی تھیں۔

سودہ دختر زمعہ اسلام قبول کر چکی تھیں۔ جناب خولہ ان کے گھر گئیں اور کہا سودہ! کیا تم پسند کرو گی کہ تمہارے گھر پر خیر و برکت کا نزول ہو؟ پوچھا کیسے؟ انہوں نے بتایا تو کہنے لگیں مناسب ہو گا کہ میرے والد سے اس کا ذکر کرو۔ زمعہ کافی بوڑھا ہو چکا تھا حج کرنے سے بھی قاصر تھے جب خولہ نے اپنے مشن کا ذکر کیا تو کہنے لگا بلاشبہ محمد بھلے اور کریم النفس آدمی ہیں۔ تو نے اپنی سہیلی سے پوچھا ہے؟ خولہ نے کہا۔ وہ رضامند ہے۔ زمعہ نے انہیں بلا بھیجا اور کہا محمد بن عبد اللہ تجھ سے نکاح کے خواہش مند ہیں۔ وہ بھلے آدمی ہیں۔ تمہارا کیا ارادہ ہے۔ انہوں نے رضامندی کا اظہار کیا تو آپ کو بلا کر نکاح کی رسم ادا کر دی گئی۔ جب ان کا بھائی عبد بن زمعہ حج سے واپس آیا تو چونکہ ابھی اسلام قبول نہیں کیا تھا اس لئے غصے میں اس نے سر پر مٹی ڈالی۔ جب اسلام قبول کیا تو کہا کرتا کہ جس دن میں نے سر پر مٹی ڈالی تھی میں کتنا احمق تھا۔

ابو الفرج بن ابوالرجاء نے ابو علی حداد سے (میں وہاں موجود تھا اور سن رہا تھا) انہوں نے احمد بن عبد اللہ حافظ سے انہوں نے فاروق سے انہوں نے محمد بن محمد بن حبان التمار سے انہوں نے عبد اللہ بن مسلمہ قعنبنی سے انہوں نے سلیمان بن بلال سے انہوں نے ابوطوالہ سے انہوں نے انس بن مالک سے روایت کی کہ رسول اللہ ﷺ نے فرمایا۔ عائشہ کو باقی خواتین پر وہی فضیلت حاصل ہے جو ثرید کو باقی کھانوں پر۔

محمد بن سرا یا بن علی العدل اور حسین بن ابوصالح بن فنا خسرو وغیرہ نے باسناد ہم محمد بن اسماعیل سے انہوں نے عبد اللہ بن عبد الوہاب سے انہوں نے حماد سے انہوں نے ہشام سے انہوں نے اپنے والد سے روایت کی کہ جس دن حضور اکرم ﷺ حضرت عائشہ صدیقہ کے پاس ہوتے صحابہ اپنے بہتر تحائف حضور اکرم ﷺ کو روانہ کرتے۔ ازواج مطہرات ام سلمہ کے گھر میں جمع ہوئیں اور کہا کہ لوگ اپنے تحائف عائشہ کے گھر بھیجتے ہیں حالانکہ ہمیں بھی ان تحائف کی ضرورت ہوتی ہے۔ آپ رسول اکرم سے کہیں۔ کہ وہ لوگوں کو کہہ دیں کہ تحائف کے لئے عائشہ کی باری کا انتظار نہ کیا کریں اور جہاں بھی قیام پذیر ہوں تحائف بھیج دیا کریں جناب ام سلمہ نے مختلف مواقع پر آپ سے یہ گزارش کی لیکن آپ نے توجہ نہ فرمائی۔ آخری موقع پر آپ نے فرمایا۔ ام سلمہ! عائشہ کے بارے میں تو مجھے پریشان نہ کیا کر کیونکہ اگر میں سوائے عائشہ کے تم میں سے کسی اور کے لحاف میں ہوں تو وحی نازل نہیں ہوتی۔

محمد بن اسماعیل نے یحییٰ بن بکیر سے انہوں نے لیث سے انہوں نے یونس سے انہوں نے ابن شہاب سے انہوں نے ابو سلمہ سے انہوں نے عائشہ سے روایت کی کہ میں حضور اکرم کے پاس تھی۔ آپ نے فرمایا اے عائشہ! جبرائیل میرے پاس بیٹھے ہیں اور تمہیں سلام کہہ رہے ہیں۔ میں نے جواب میں وعلیہ السلام ورحمۃ اللہ وبرکاتہ کہا۔ جن کو آپ دیکھ رہے ہیں میں نے انہیں نہیں دیکھا۔

اسماعیل بن علی اور ابراہیم بن محمد وغیرہ نے باسناد ہم محمد بن عیسیٰ سے انہوں نے عبد بن حمید سے انہوں نے عبدالرزاق سے انہوں نے عبد اللہ بن عمرو بن علقمہ مکی سے انہوں نے ابن ابوحسین سے انہوں نے ابن ابی ملیکہ سے انہوں نے عائشہ سے

روایت کی کہ جبرائیل ان کی تصویر سبز ریشمی کپڑے پر لگا کر لائے اور آپ سے کہا کہ یہ خاتون اس دنیا میں اور آخرت میں آپ کی زوجہ ہیں۔

محمد بن عیسیٰ نے بندار اور ابراہیم بن یعقوب سے انہوں نے یحییٰ بن حماد سے انہوں نے عبدالعزیز بن مختار سے انہوں نے خالد الخذاء سے انہوں نے ابو عثمان نہدی سے انہوں نے عمرو بن عاص سے روایت کی کہ حضور اکرم نے انہیں ایک لشکر ذات السلاسل کی کمان عطا کی میں حاضر خدمت ہوا اور عرض کیا یا رسول اللہ! آپ سب سے زیادہ کسے پسند کرتے ہیں؟ فرمایا عائشہ کو۔ میں نے پھر عرض کیا مردوں میں آپ کس کو سب سے زیادہ اچھا جانتے ہیں؟ فرمایا عائشہ کے والد کو۔

محمد بن عیسیٰ نے محمد بن بشار سے انہوں نے عبدالرحمن بن مہدی سے انہوں نے سفیان سے انہوں نے ابن اسحاق سے انہوں نے عمرو بن غالب سے روایت کی کہ ایک شخص نے عمار بن یاسر کے پاس جناب عائشہ کے بارے میں برا بھلا کہا انہوں نے کہا دفع ہو جاؤ منحوس و مردود تو حضور اکرم ﷺ کی عزیز ترین زوجہ کے بارے میں گستاخی کرتا ہے۔

اور مسروق کی یہ عادت تھی کہ جب بھی حضرت عائشہ سے کوئی روایت بیان کرتے تو کہا کرتے۔ مجھے سے جناب صدیقہ دختر صدیق نے جو ہر عیب سے بری ہیں اور جن کی برأت ثابت ہے۔ یوں بیان کیا ہے۔

جناب ام المومنین سے اکابر صحابہ دربارہ فرائض استفسار کیا کرتے اور عطاء بن ابی رباح کے قول کے مطابق جناب عائشہ افقہ الناس اور احسن الرائی خاتون تھیں۔ عروہ لکھتے ہیں کہ میں نے فقہ طیب اور شعر میں ام المومنین سے بڑھ کر کوئی آدمی نہیں دیکھا اور اگر حضرت عائشہ میں اور کوئی فضیلت بھی نہ ہوتی۔ جب بھی واقعہ افاک میں جس انداز سے قرآن حکیم نے ان کی برأت بیان فرمائی جو قیامت تک تلاوت کی جائے گی ان کی فضیلت اور علوم مرتبہ کی ناقابل تردید دلیل ہے اور اگر طول کا خوف نہ ہوتا تو ہم واقعہ افاک پورا کا پورا ذکر کر دیتے لیکن یہ وہ واقعہ ہے جس کا ہر آدمی کو علم ہے۔

مسار بن عمر بن عویس اور ابو الفرج محمد بن عبدالرحمن بن ابی العز وغیرہ نے باسناد ہم محمد بن اسماعیل سے انہوں نے محمد بن بشار سے انہوں نے عبدالوہاب بن عبدالمجید سے انہوں نے ابن عون سے انہوں نے قاسم بن محمد سے روایت کی کہ ام المومنین عائشہ بیمار ہوئیں اور ابن عباس ان کے پاس آئے اور کہا اے ام المومنین! حضور اکرم اور ابو بکر صدیق آپ کے سچے پیش رو ہیں۔ آپ کو کس چیز کا اندیشہ ہے؟

ام المومنین نے حضور اکرم ﷺ سے کثیر التعداد احادیث روایت کیں۔ ان سے عمر بن خطاب اور بہت سے ان گنت صحابہ اور تابعین نے روایت کی۔ یحییٰ بن ایوب نے عبید اللہ بن زحر سے انہوں نے علی بن زید سے انہوں نے قاسم سے انہوں نے ابو امامہ سے روایت کی کہ عمر بن خطاب نے فرمایا گھوڑوں کو دبلا کر و تیر تر کش سے نکالو اور گھوڑوں کو نعل لگواؤ اور عجی طور طریقوں سے بچ کر رہو اور ایسے دسترخوان پر نہ بیٹھو کہ جہاں شراب پی جا رہی ہو اور کسی مسلمان مرد اور عورت کو جائز نہیں کہ بغیر کسی بیماری کے حمام میں نہکا ہو کر نہائے حضرت عائشہ سے مروی ہے کہ حضور اکرم ﷺ نے میرے بستر میں لیٹے ہوئے فرمایا کہ جس عورت نے اپنے گھر کے سوا کہیں اور اپنی اوڑھنی اتاری اس کے اور اس کے رب کے درمیان جو پردہ تھا وہ پھٹ گیا۔

جناب عائشہ نے ستاون یا اٹھاون سال ہجری میں ستر ہوئیں رمضان کو بروز منگل وفات پائی۔ ان کی وصیت کے مطابق انہیں

اسی رات کو بقیع میں دفن کیا گیا۔ ابو ہریرہ نے نماز جنازہ پڑھائی اور ان کی قبر میں پانچ آدمی اترے عبداللہ اور عروہ زبیر کے دو بیٹے اور قاسم بن محمد بن ابوبکر اور عبداللہ بن محمد بن ابوبکر اور عبداللہ بن عبدالرحمن بن ابوبکر۔

جب حضور سرور کائنات نے وفات پائی تھی تو ام المومنین کی عمر اٹھارہ برس تھی۔ تینوں نے ان کا ذکر کیا ہے۔

۷۰۸۷۔ سیدہ عائشہؓ دختر جریر

عائشہ دختر جریر بن عمرو بن عبدالرزاق۔ ابوالمنذر سلمیٰ کی زوجہ سلمیہ انصاریہ تھیں۔ ابومنذر بدری تھے۔ جنہوں نے خلافت عمر کے دوران میں وفات پائی۔ ان کا نام یزید بن عامر بن حدیدہ تھا۔ بقول ابن حبیب عائشہ نے حضور ﷺ سے بیعت کی۔

۷۰۸۸۔ سیدہ عائشہؓ دختر حارث

عائشہ دختر حارث بن خالد بن صخر قرشیہ تیمیہ ان کی اور ان کی دو بہنوں فاطمہ اور زینب کی ولادت حبشہ میں ہوئی۔ جب وہاں سے واپس ہوئیں تو راستے میں پانی پیا۔ جس سے وہ خود زینب بھائی موسیٰ اور والدہ ریطہ فوت ہو گئیں اور بقول ابن اسحاق فاطمہ بچ گئیں۔ ابو عمر اور ابو موسیٰ نے ذکر کیا ہے۔

۷۰۸۹۔ سیدہ عائشہؓ دختر ابوسفیان

عائشہ دختر ابوسفیان بن حارث بن زید انصاریہ اشہلیہ۔ بقول ابن حبیب انہوں نے آنحضرت ﷺ سے بیعت کی۔

۷۰۹۰۔ سیدہ عائشہؓ دختر عبدالرحمن

عائشہ دختر عبدالرحمن بن عتیک نصیری۔ ہم ان کا ذکر ان کے خاوند رفاعہ کے ترجمے میں کر آئے ہیں۔ ابو موسیٰ نے مختصر اذکر کیا ہے۔

۷۰۹۱۔ سیدہ عائشہؓ دختر عجرد

عائشہ۔ یحییٰ بن معین نے روایت کی کہ ابو حنیفہ فقیہ نے عائشہ کو کہتے ہوئے سنا کہ حضور اکرم ﷺ نے فرمایا کہ ٹڈی دل دنیا میں خدا کا لشکر ہے۔ نہ میں اسے کھاتا ہوں اور نہ حرام قرار دیتا ہوں۔ نیز اس راوی نے ابو حنیفہ سے انہوں نے عثمان بن راشد سے انہوں نے عائشہ دختر عجرد سے انہوں نے ابن عباس سے روایت کی کہ یہ خاتون تابعیہ ہیں اور اکثر علماء کی یہی رائے ہے۔ ابو موسیٰ نے ان کا ذکر کیا ہے۔

۷۰۹۲۔ سیدہ عائشہؓ دختر عمیر

عائشہ دختر عمیر بن حارث بن ثعلبہ انصاریہ از بنو حرام۔ بقول ابن حبیب انہوں نے حضور ﷺ سے بیعت کی۔

۷۰۹۳۔ سیدہ عائشہؓ دختر قدامہ

عائشہ دختر قدامہ بن مظعون قرشیہ حمیہ۔ اس خاتون اور ان کی والدہ راطہ دختر سفیان خزاعیہ نے آپ سے بیعت کی۔ عبدالوہاب بن ابوجبہ نے باسنادہ عبداللہ بن احمد سے انہوں نے اپنے والد سے انہوں نے ابراہیم بن ابوالعباس اور یونس المعنی

سے انہوں نے عبدالرحمن بن عثمان بن ابراہیم بن محمد بن حاطب سے انہوں نے اپنے والد سے انہوں نے اپنی والدہ عائشہ سے روایت کی کہ وہ خود اور ان کی والدہ دختر سفیان حضور اکرم صلی اللہ علیہ وسلم کی خدمت میں حاضر تھیں اور حضور صلی اللہ علیہ وسلم خواتین سے بیعت لے رہے تھے اور فرما رہے تھے کہ میں تم سے ان امور پر بیعت لے رہا ہوں کہ تم شرک نہیں کرو گی نہ چوری اور نہ زنا کرو گی نہ اولاد کو قتل کرو گی اور نہ کسی پر جھوٹا الزام لگاؤ گی اور نہ میری نافرمانی کرو گی۔ عورتوں نے سر جھکائے رکھے تھے۔ فرمایا کہ ہاں ہم ان احکام کی تعمیل بہ قدر استطاعت کریں گی۔ وہ ہاں کہے جاتی تھیں اور میں بھی ماں کے کہنے پر ان کی نقل کئے جا رہی تھی۔ تینوں نے ان کا ذکر کیا ہے۔

۷۰۹۴۔ سیدہ عبادہ دختر ابونا مکہ

عبادہ دختر ابونا مکہ بن سلامہ بن وقش بن زغبہ بن زعوراء بقول ابن حبیب اس خاتون نے آنحضرت سے بیعت کی۔

۷۰۹۵۔ سیدہ عتبہ دختر زرارہ

عتبہ دختر زرارہ بن عدس انصاریہ۔ بقول ابن حبیب انہوں نے حضور اکرم سے بیعت کی۔

۷۰۹۶۔ سیدہ عجماء انصاریہ

عجماء انصاریہ۔ ابو امامہ بن سہل بن حنیف کی خالہ تھیں۔ سعید بن ابولہلال نے مروان بن عثمان سے انہوں نے ابو امامہ سے انہوں نے اپنی خالہ عجماء سے روایت کی کہ حضور اکرم نے فرمایا کہ اگر ایک بوڑھا مرد اور بوڑھی عورت زنا کے مرتکب ہوں تو اس لذت کے بدلے میں انہیں سنگسار کر دو۔ ابن مندہ اور ابو نعیم نے ذکر کیا ہے۔

۷۰۹۷۔ سیدہ عجزہ بنونمیر

عجزہ بنونمیر۔ ان سے ابو السلیل نے روایت کی کہ انہوں نے رسول اکرم ﷺ کو ابطح میں پیشتر از ہجرت نماز پڑھتے دیکھا۔ آپ نے کعبے کی طرف رخ کیا ہوا تھا اور دعا میں یہ فقرات فرما رہے تھے۔

اللهم اغفر لی ذنبی خطئی وجہلی“ ہم عجزہ بنونمیر کے ترجمے ”باب العین“ میں زیادہ تفصیل سے لکھ آئے ہیں۔

۷۰۹۸۔ سیدہ عذہ دختر سعد

عذہ دختر سعد بن خلیفہ بن اشرف انصاریہ از بنو طریف بن خزرج بن ساعدہ۔ سعید بن سعد کی والدہ ہیں۔ بقول ابن حبیب حضور اکرم سے بیعت کی۔

۷۰۹۹۔ سیدہ عذہ اشجعیہ

عذہ اشجعیہ۔ ابو حازم کی آزاد کردہ کنیز تھیں۔ اشعث بن سوار نے منصور سے انہوں نے ابو حازم سے انہوں نے عذہ سے روایت کی کہ آپ نے فرمایا دوسرے اشیاء یعنی سونے اور زعفران سے بچ کر رہو۔ تینوں نے ان کا ذکر کیا ہے۔

۷۱۰۰۔ سیدہ عذہ دختر حارث

عذہ دختر حارث جو میمونہ اور لبا بہ کی ہمشیرہ تھیں ان کا نسب بیان کر آئے ہیں۔ ابو عمر نے مختصر ان کا ذکر کیا ہے اور کسی نے انہیں صحابہ میں شمار نہیں کیا بلکہ ابن اشیر کے مطابق انہوں نے اسلام ہی قبول نہیں کیا تھا۔

۷۱۰۱۔ سیدہ عذہ دختر خاہل

عذہ دختر خاہل الخزاعیہ حضور اکرم ﷺ سے بیعت کی۔ یحییٰ بن محمود اجازۃً باسنادہ ابن ابو عاصم سے انہوں نے دحیم سے انہوں نے ابن ابوفدیک سے انہوں نے موسیٰ بن یعقوب سے انہوں نے عطاء بن مسعود الکعبی سے انہوں نے اپنی پھوپھی عذہ بنت خاہل سے روایت کی کہ وہ بیعت کے لئے حضور اکرم کی خدمت میں حاضر ہوئیں۔ آپ نے ان امور پر بیعت لی کہ نہ تو ہم چوری کا اور نہ زنا کا ارتکاب کریں گی اور نہ کسی کو ظاہراً اور نہ اخفاءً دکھ دیں گی ایذاً ظاہری کو تو میں سمجھتی تھی یعنی قتل اولاد رہا ایذاً خفی اس کے بارے میں نہ حضور اکرم نے وضاحت فرمائی اور نہ ہم نے دریافت کیا۔ یوں از خود میرے دماغ میں خیال آیا کہ اس سے مراد اسقاط ہو سکتا ہے لیکن نہ تو ہمارے یہاں کوئی ایسا واقعہ پیش آیا اور نہ میری پھوپھی کے یہاں جب تک وہ زندہ رہی اور افساد الولد سے مراد الغلیل بھی ہے۔ یعنی بحالت حمل بچے کو دودھ پلانا یا بیوی سے جماع کرنا۔ تینوں نے ان کا ذکر کیا ہے لیکن ابو عمر نے ان کے والد کا نام کامل لکھا ہے لیکن صحیح خاہل ہے اور مسلم نے بھی اسے خاہل لکھا ہے۔ جیسا کہ ابن مندہ اور ابو نعیم نے لکھا ہے۔

۷۱۰۲۔ سیدہ عذہ دختر ابوسفیان

عذہ دختر ابوسفیان صحیح بن حرب بن امیہ قرشیہ امویہ ام حبیبہ اور معاویہ کی ہمشیرہ تھیں۔ لیث نے یزید بن ابی حبیب سے روایت کی کہ محمد بن مسلم زہری نے لکھا کہ عروہ نے انہیں بتایا کہ مجھ سے زینب دختر ابوسلمہ نے بیان کیا کہ انہیں ام حبیبہ نے بتایا کہ میں رسول اکرم سے گزارش کی۔ یا رسول اللہ ﷺ آپ میری بہن عذہ سے نکاح کر لیں فرمایا کیا تم اسے پسند کرتی ہو؟ میں نے کہا ہاں یا رسول اللہ اس میں آپ کو بھی کوئی دقت نہ ہوگی اور میں چاہتی ہوں کہ اگر اس معاملے میں میری کوئی شریک بنے تو وہ میری بہن ہو فرمایا یہ رشتہ تو میرے لئے جائز ہی نہیں ہے۔

ایک روایت میں عذہ کا نام درہ اور ایک میں حمند مذکور ہے۔ اس کا ذکر گزر چکا ہے ابو عمر اور ابو موسیٰ نے ان کا ذکر کیا ہے۔

۷۱۰۳۔ سیدہ عصمہ دختر حبان

عصمہ دختر حبان بن صحیح بن خضاء انصاریہ از بنو حرام بقول ابن حبیب انہوں نے حضور اکرم ﷺ سے بیعت کی۔

۷۱۰۴۔ سیدہ عفراء دختر سکین

سیدہ عفراء دختر سکین بن رافع بن معاویہ بن عبید بن ابجر۔ یہ سعد بن زرارہ کی ماں تھیں انصاریہ خزرجیہ از بنی نجار تھیں۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۱۰۵۔ سیدہ عفراءؓ دختر عبید

عفراء دختر عبید بن ثعلبہ بن سواد بن غنم بن مالک بن نجار انصاریہ۔ جو معاذ معوذ اور عوف کی والدہ تھیں اور اسی نام سے ان کی اولاد پہچانی جاتی ہے۔ اور یہ سارے انصارتھے۔ ابن کلبی کا قول ہے کہ جب غزوہ بدر میں معاذ اور معوذ شہید ہو گئے تو عفراء نے حضور اکرم ﷺ کی خدمت میں عوف کے بارے میں دریافت کیا یا رسول اللہ ﷺ کیا یہ میرا بیٹا برائے نکلا فرمایا نہیں معاذ اور معوذ لا ولد فوت ہوئے۔ ہاں البتہ عوف صاحب اولاد تھے۔ ابن کلبی کے علاوہ اور لوگوں کا خیال ہے کہ معاذ معرکہ بدر میں شہید نہیں ہوئے تھے۔ جیسا کہ ہم نے ان کے ترجمے میں ذکر کیا ہے۔ بقول ابن حبیب عفراء نے حضور اکرم ﷺ سے بیعت کی۔

۱۰۶۔ سیدہ عقربؓ دختر سلامہ

عقرب دختر سلامہ بن وقش بن زغبہ بن زعوراء بن عبدالاشہل انصاریہ اشہلیہ۔ بقول ابن حبیب حضور اکرم ﷺ کی بیعت سے مشرف ہوئیں۔

۱۰۷۔ سیدہ عقربؓ دختر معاذ

عقرب دختر معاذ بن نعمان امرأ القیس بن زید بن عبدالاشہل۔ رافع بن زید اشہلی کی والدہ تھیں۔ اور زید اور ثابت دونوں قیس بن خطیم کے بیٹے تھے۔ بقول ابن حبیب حضور اکرم ﷺ سے بیعت کی۔

۱۰۸۔ سیدہ عقیلہؓ دختر عبید

عقیلہ دختر عبید بن حارث عتواریہ۔ حضور اکرم ﷺ سے بیعت کی اور مدینہ کو ہجرت کی۔ ان سے ان کی بیٹی حجہ دختر قریط نے روایت کی ایک روایت میں ان کی بیٹی کا نام حجیہ دختر قرطہ مذکور ہے اور ان کی بیٹی سے زید بن عبدالرحمن بن ابوسلامہ یا ابن سلامہ نے روایت کی۔ اور یہ ان کی والدہ تھیں۔

بخاری اور طبرانی نے ان کا نام عقیلہ اور ابن مندہ نے غفیلہ لکھا ہے۔ ابو نعیم ابو عمر اور ابو موسیٰ نے ان کا ذکر کیا ہے۔

۱۰۹۔ سیدہ عکناءؓ دختر ابوصفرہ

عکناء یا عکناء دختر ابوصفرہ اور مہلب بن ابوصفرہ کی ہمشیرہ۔ ہشام بن سفیان نے عبداللہ بن عبید اللہ سے انہوں نے ابوالشعنا سے روایت کی کہ عکناء یا عکناء نے روایت کی کہ رسول اکرم صلی اللہ علیہ وسلم نے محرم کی دس تاریخ کو عاشوراء کا روزہ رکھنے کا حکم دیا۔ میں نے ابوالشعنا کے بارے میں رائے دریافت کی کہا کہ شیخ مجہول ہے اور یہ شخص جابر بن زید نہیں ہے۔ ابن مندہ اور ابو نعیم نے ذکر کیا ہے۔

۱۱۰۔ سیدہ علائہؓ

علائہ جعفر مستغفری نے خلیل بن احمد سے انہوں نے محمد بن اسحاق سے انہوں نے قتیبہ سے انہوں نے یعقوب بن عبدالرحمن سے انہوں نے ابو حازم بن دینار سے روایت کی کہ کچھ لوگ سہل بن سعد کے پاس آئے اور دریافت کیا کہ حضور اکرم ﷺ کا منبر

کس لکڑی کا بنا ہوا ہے۔ انہوں نے جواب دیا۔ مجھے نہیں معلوم کہ کس لکڑی کا ہے البتہ مجھے اس کا علم ہے کہ جس دن منبر مسجد میں رکھا گیا اور آپ اس پر بیٹھے حضور اکرمؐ نے ایک خاتون علاشہ کو کہلا بھیجا تھا کہ وہ اپنے غلام کو جو نجار تھا بھیجے تاکہ میرے لئے ایک منبر بنا دے تاکہ میں لوگوں سے خطاب کرتے وقت اس پر بیٹھ سکوں۔

جعفر نے اس خاتون کا ترجمہ حرف عین کے تحت لکھا ہے اور خود اس نے یا اس کے شیخ خلیل نے اس نام کے لکھنے میں گڑبڑ کر دی کیونکہ یہ بڑا مشکل ہے کہ ابن اسحاق کو یا ان لوگوں کو جو ان سے اوپر ہیں اس خاتون کا نام بھول گئے ہیں راوی نے یہ لکھا تھا کہ حضور اکرمؐ نے (الی امرأة فلانیہ) فلاں عورت کے پاس (راوی کو نام نہیں معلوم ہو سکا) پیغام بھیجا جسے جعفر نے بگاڑ کر علاشہ بنا دیا اگر ابو موسیٰ (جس نے علاشہ کا ترجمہ لکھا ہے) اس طرح کے ناموں کا ذکر نہ کرتا تو بہتر ہوتا کیونکہ ناموں میں اس طرح کی غلطیاں بے شمار ہیں اور اگر ہر غلط نام کے لکھنے کا التزام کر لیا جائے تو ان کی تعداد صحیح ناموں سے کئی گنا بڑھ جائے گی۔

۱۱۱۔ سیدہ علیہ دختر شریح

علیہ دختر شریح حضری جو سائب بن یزید بن اخت التمر کی ہمشیرہ تھیں۔ اور مخرمہ بھی ان کا بھائی ہے جس کے بارے میں حضور اکرمؐ نے فرمایا تھا کہ یہ شخص قرآن کو تکیہ نہیں بناتا۔ ابو عمر نے ذکر کیا ہے۔

علیہ: عین پر پیش لام پر زبر اور یاء مشدد ہے۔

۱۱۲۔ سیدہ عمارہ دختر حمزہ بن عبدالمطلب

عمارہ دختر حمزہ بن عبدالمطلب قرشیہ ہاشمیہ حضور اکرمؐ کے چچا کی بیٹی تھیں۔ واقدی نے ام حبیبہ سے انہوں نے داؤد بن حصین سے انہوں نے عکرمہ سے انہوں نے ابن عباس سے روایت کی کہ عمارہ اور ان کی والدہ سلمیٰ دختر عمیس کے میں تھیں کہ حضور اکرمؐ عمرہ قضاء ادا کرنے کے آئے۔ حضرت علی کرم اللہ وجہہ نے رسول کریم سے ذکر کیا اور فرمایا ہم کیوں اپنے چچا کی لڑکی کو مشرکین کے رحم و کرم پر چھوڑ کر جائیں۔ حضور اکرمؐ کو کسی نے نہ روکا اور آپ عمارہ کو اپنے ساتھ مدینہ لے گئے۔ اس پر زید بن حارثہ نے جو جناب حمزہ کے وصی تھے اور حضور اکرمؐ نے ان میں اور حمزہ میں مواخات قائم فرمادی تھی۔ حضور سے درخواست کی عمارہ میری بیٹی ہے اس لئے مجھے اس کی کفالت دی جائے۔ جعفر کہنے لگے۔ میرا حق فائق ہے کیونکہ عمارہ کی خالہ میری بیوی ہے۔ راوی نے ساری حدیث بیان کی۔

ابوبکر خطیب کا قول ہے کہ صرف واقدی ہی نے اس حدیث میں عمارہ کا نام لیا ہے حالانکہ باقی لوگوں نے امامہ لکھا ہے اور کئی علماء نے لکھا ہے کہ جناب حمزہ کے ایک لڑکے کا نام عمارہ تھا اور یہی روایت درست ہے ابو موسیٰ نے ذکر کیا ہے۔

۱۱۳۔ سیدہ عمرہ اشہلیہ

عمرہ اشہلیہ۔ ان کا نسب معلوم نہیں۔ ان سے مروی ہے کہ حضور اکرمؐ ان کے محلے میں تشریف لے گئے اور وہاں ظہر اور عصر کی نمازیں ادا فرمائیں۔ جب سورج غروب ہوا اور مؤذن نے اذان کہی تو افطار کے لئے بکری کا کندھا اور بازو بھون کر لائے گئے۔ آپ نے دانتوں سے کاٹ کر کھانا شروع کیا۔ بعدہ مؤذن نے اقامت کہی آپ نے کپڑے کے ٹکڑے سے ہاتھ

پونچھے۔ اٹھے اور نماز پڑھی اور پانی کو ہاتھ بھی نہ لگایا۔ ابن مندہ اور ابو نعیم نے ذکر کیا ہے۔

۷۱۴۔ سیدہ عمرہ دختر ابو ایوب

عمرہ دختر ابو ایوب خالد بن زید انصاریہ ان کے والد مشہور صحابی ابو ایوب انصاری ہیں۔ بقول ابن حبیب حضور اکرم ﷺ سے بیعت کی۔

۷۱۵۔ سیدہ عمرہ دختر جون

عمرہ دختر جون کلابیہ۔ حدیث عالیہ میں ان کا ذکر آیا ہے اور ہم عمرہ دختر زید کے ترجمے میں ان کا ذکر کریں گے۔ ابن مندہ نے ذکر کیا ہے۔

۷۱۶۔ سیدہ عمرہ دختر حارث

عمرہ دختر حارث بن ابوضرار خزاعیہ مصطلقیہ۔ ہم ان کا نسب ان کی ہمشیرہ جویریہ کے ترجمے میں بیان کر آئے ہیں۔ یحییٰ بن ابوالرجاء نے اذنا باسنادہ ابو بکر بن ابو عاصم سے انہوں نے صلت بن مسعود جحدری سے انہوں نے محمد بن خالد بن سلمہ مخزومی سے انہوں نے اپنے والد سے انہوں نے محمد بن عمرو بن حارث بن ابوضرار سے انہوں نے اپنی پھوپھی عمرہ سے روایت کی کہ حضور اکرم صلی اللہ علیہ وسلم نے فرمایا۔ دنیا سبز اور شیریں ہے۔ جسے اس کی کوئی چیز مل گئی اللہ کی اس میں برکت ہوتی ہے۔ بہت سے ایسے لوگ ہیں جو اللہ اور اس کے رسول کے مال میں تصرف کرتے ہیں۔ انہیں قیامت میں آگ نصیب ہوگی۔ تینوں نے ذکر کیا ہے۔

۷۱۷۔ سیدہ عمرہ دختر حزم

عمرہ دختر حزم انصاریہ۔ یہ ابن مندہ اور ابو عمر کا قول ہے۔ ابو نعیم نے ان کے والد کا نام حرام لکھا ہے اور یہ بھی لکھا ہے۔ یہ خاتون سعد بن ربیع کی زوجہ تھیں جو غزوہ احد میں شہید ہو گئے تھے۔ یحییٰ بن ایوب نے محمد بن ثابت بنانی سے انہوں نے محمد بن المنکدر سے انہوں نے جابر سے انہوں نے عمرہ سے روایت کی کہ حضور اکرم ﷺ کے لئے چھوٹی چھوٹی کھجوروں کے ایک جھنڈ میں آرام گاہ تیار کی۔ پانی چھڑکا۔ آپ کے لئے بکری ذبح کی۔ آپ نے گوشت تناول فرمایا وضو کیا اور نماز ظہر ادا کی۔ میں نے پھر بکری کا گوشت پیش کیا آپ نے کھایا نماز عصر ادا کی اور نئے سرے سے وضو نہیں کیا۔

ابو نعیم نے طبرانی سے انہوں نے یحییٰ بن عثمان بن صالح سے انہوں نے عمرو بن ربیع بن طارق سے انہوں نے یحییٰ سے باسنادہ روایت کی انہوں نے عمرہ دختر حرام لکھا ہے۔

اسی حدیث کو ابن مندہ نے باسنادہ محمد بن اسحاق صاعانی اور ابو حاتم رازی سے انہوں نے عمرو بن ربیع سے انہوں نے یحییٰ بن ایوب سے انہوں نے محمد سے روایت کیا اور صحابیہ کا نام عمرہ دختر حزم لکھا ہے۔ نیز اس حدیث کو عبداللہ بن محمد بن عقیل نے جابر سے روایت کیا اور صحابیہ کا نام نہیں لکھا ہے لیکن ابن ابی عاصم نے ان کا نام عمرہ دختر حزم لکھا ہے۔

ابوالفرج بن محمود نے اجازہ باسنادہ تا قاضی ابو بکر احمد بن عمرو نے محمد بن سہل بن عسکر سے انہوں نے عمرو بن ربیع سے انہوں

نے یحییٰ بن ایوب سے انہوں نے محمد بن ثابت بنانی سے انہوں نے محمد بن منکدر سے انہوں نے جابر بن عبد اللہ سے انہوں نے عمرہ دختر حزم سے اسی طرح روایت کی۔

۷۱۸۔ سیدہ عمرہ دختر ربیع

عمرہ دختر ربیع بن نعمان بن یساف انصاریہ خزرجیہ از بنو مالک بن نجار۔ بقول ابن حبیب انہوں نے حضور اکرم ﷺ سے بیعت کی۔

۷۱۹۔ سیدہ عمرہ دختر رواحہ

عمرہ دختر رواحہ۔ ہمشیرہ عبد اللہ بن رواحہ۔ ان کا نسب ان کے بھائی کے ترجمے میں ذکر ہو چکا ہے۔ یہ خاتون نعمان بن بشر کی والدہ تھیں۔ یہ وہ خاتون ہیں جنہوں نے اپنے خاوند بشر سے کہا تھا کہ وہ اپنے بیٹے نعمان کو کوئی چیز بطور ہبہ دے لیکن اس کے دوسرے بھائیوں کو نہ دے انہوں نے بیوی کی بات مان لی۔ بیوی نے کہا۔ اب اسی بات کو حضور اکرم سے اجازت لے لو حضور نبی کریم نے دریافت فرمایا کیا تم نے اپنے سب بیٹوں سے یکساں سلوک کیا ہے۔ انہوں نے کہا نہیں فرمایا میں اس بے انصافی کا گواہ نہیں بن سکتا۔ ایک روایت میں آیا ہے۔ آپ نے دریافت فرمایا کیا تو اپنے دوسرے بیٹوں سے بھی ایسی ہی بھلائی کی استطاعت رکھتا ہے۔ انہوں نے کہا ہاں یا رسول اللہ فرمایا میں اس کی اجازت نہیں دے سکتا۔ یہ وہی عمرہ ہیں جن کا ذکر قیس بن خطیم نے اشعار ذیل میں کیا ہے:

فہجرام شأننا شأنها

اجد بعمرہ غنیانها

کیا عمرہ کی بے نیازی سچ مچ کی ہے اور وہ ہم سے جدا ہو رہی یا ہماری اور اس کی حالت ایک ہی ہے۔

وباح لک الیوم ہجرانها

فان تمنس شطت بہا دارها

اگر تقدیر میں اس سے جدائی لکھی ہے اور اس کی جدائی آج تجھ پر آہ و زاری کر رہی ہے (تو مجبوری ہے)

ء تنفخ بالمسک اردانها

وعمرہ من سروات النسا

عمرہ عورتوں کی سردار ہیں۔ جس کی زلفوں سے کستوری کی خوشبو آتی ہے۔

یہ قصیدہ کافی طویل ہے۔

عبد اللہ بن ابونصر خطیب نے باسنادہ ابوداؤد طیالسی سے انہوں نے شعبہ سے انہوں نے محمد بن نعمان سے انہوں نے طلحہ یامی سے انہوں نے بنو عبد القیس کی ایک عورت سے انہوں نے عبد اللہ بن رواحہ کی ہمشیرہ سے روایت کی کہ ہر شریف عورت پر خروج واجب ہے۔

اسی روایت کو عبد اللہ بن احمد بن حنبل نے اپنے والد سے انہوں نے محمد بن جعفر سے انہوں نے محمد بن طلحہ سے انہوں نے بنو عبد القیس کی ایک عورت سے انہوں نے عبد اللہ بن رواحہ کی ہمشیرہ سے بیان کیا تینوں نے ذکر کیا ہے۔

۷۱۲۰۔ سیدہ عمرہ دختر سعد

عمرہ دختر سعد بن عمرو بن زید مناة بن عدی بن عمرو بن مالک بن نجار ام سعد بن عبادہ۔ مستغفری نے اسی طرح ان کا نام لکھا ہے۔ ایک روایت میں عمرہ دختر سعد بن قیس مذکور ہے۔ ابو عمر نے عمرہ دختر مسعود بن قیس بن عمرو بن عدی بن عمرو ام سعد بن عبادہ لکھا ہے۔ انہوں نے ہجرت کے پانچویں سال میں وفات پائی۔ ان کی حدیث مشہور ہے لیکن حدیث میں ان کا نام مذکور نہیں۔ ابو موسیٰ نے ان کا ذکر کیا ہے۔ اور ابو عمر نے لکھا ہے: عمرہ دختر مسعود بن قیس۔ ان کا ذکر آگے ان شاء اللہ پھر آئے گا۔

۷۱۲۱۔ سیدہ عمرہ دختر سعدی

عمرہ دختر سعدی بن وقدان بن عبد شمس بن عبد ود بن نصر بن مالک بن حسل بن عامر بن لوی۔ یہ خاتون مالک بن ربیعہ بن قیس بن عبد ود کی بیوی تھیں جن کا تعلق بنو عامر بن لوی سے تھا۔ انہوں نے اپنے شوہر کے ساتھ حبشہ کو ہجرت کی تھی۔ ہمیں عبید اللہ بن احمد نے باسنادہ تالیوس انہوں نے محمد بن اسحاق سے بسلسلہ اسماء مہاجرین حبشہ "مالک بن ربیعہ بن قیس بن عبد شمس بن لوی اور ان کی اہلیہ عمرہ دختر سعدی" کے نام بھی منقول ہیں۔ ابو موسیٰ نے ذکر کیا ہے۔

۷۱۲۲۔ سیدہ عمرہ دختر عویم

عمرہ دختر عویم بن ساعدہ۔ جعفر کہتے ہیں کہ امام بخاری نے ان کا ذکر کیا ہے۔ ابو موسیٰ نے بھی مختصراً ان کا ذکر کیا ہے۔

۷۱۲۳۔ سیدہ عمرہ دختر قیس

عمرہ دختر قیس بن عمرو۔ وہ ابو شیخ بن ثابت کی والدہ تھیں۔ ان کے بھائی کا نام حسان بن ثابت تھا بقول ابن حبیب انہوں نے حضور اکرم ﷺ کی بیعت کی۔

۷۱۲۴۔ سیدہ عمرہ دختر مرشد

عمرہ دختر مرشد جو اسماء کی ہمشیرہ تھیں۔ دونوں بہنوں کو حضور اکرم ﷺ کی بیعت نصیب ہوئی۔

۷۱۲۵۔ سیدہ عمرہ دختر مسعود ظفریہ

عمرہ دختر مسعود بن اوس بن مالک بن سواد بن ظفر ظفریہ انصاریہ محمد بن مسلمہ کی زوجہ تھیں۔ ان سے عبد اللہ نامی ایک لڑکا پیدا ہوا۔ بقول ابن حبیب حضور اکرم ﷺ سے بیعت کی۔

۷۱۲۶۔ سیدہ عمرہ دختر مسعود بن حارث

عمرہ دختر مسعود بن حارث بن رفاعہ انصاریہ۔ بنو مالک بن نجار۔ بقول ابن حبیب رسول کریم ﷺ سے بیعت کی۔

۷۱۲۷۔ سیدہ عمرہ دختر مسعود بن قیس

عمرہ دختر مسعود بن قیس بن عمرو بن زید مناة بن عدی بن عمرو بن مالک بن نجار ام سعد بن عبادہ حضور اکرم ﷺ سے بیعت کی

اور آپ کی زندگی ہی میں پانچ ہجری میں وفات پائی۔ ابو عمر نے ان کا ذکر کیا ہے۔ ابو موسیٰ نے ان کا ذکر کیا ہے اور عمرہ دختر سعد لکھا ہے۔ ان کا ذکر پہلے آچکا ہے۔

۱۲۸۔ سیدہ عمرہ دختر معاویہ

عمرہ دختر معاویہ کنڈیہ۔ محمد بن اسحاق نے حکیم بن حکیم سے انہوں نے محمد بن علی بن حسین سے انہوں نے اپنے والد سے روایت کی کہ حضور اکرم ﷺ نے بنو کنندہ کی ایک عورت عمرہ بنت معاویہ سے نکاح کیا اور مجالد نے شععی سے روایت کی کہ نبی علیہ الصلوٰۃ والسلام نے بنو کنندہ کی ایک عورت سے نکاح کیا۔ لیکن وہ اس وقت لائی گئیں جب آپ کا انتقال ہو چکا تھا۔ ابو نعیم نے ان کا ذکر کیا ہے۔

۱۲۹۔ سیدہ عمرہ دختر ہزال

عمرہ دختر ہزال بن عمرو بن قرواش انصاریہ۔ از بنوعوف بن خزرج بقول ابن حبیب حضور اکرم ﷺ سے بیعت کی۔

۱۳۰۔ سیدہ عمرہ دختر یزید کلابیہ

عمرہ دختر یزید بن جون کلابیہ۔ ایک روایت میں ان کا نام عمرہ دختر یزید بن عبید بن رواح بن کلاب کلابیہ ہے۔ یہ ابو عمر کا قول ہے اور یہ صحیح ہے۔ ان سے حضور اکرم نے نکاح کیا تھا لیکن جب معلوم ہوا کہ وہ مبروص ہیں۔ تو آپ نے طلاق دے دی۔ ابو جعفر نے باسنادہ یونس سے انہوں نے ابن اسحاق سے روایت کی کہ حضور اکرم نے عمرہ دختر یزید کلابیہ سے نکاح کیا جو اس سے پیشتر فضل بن عباس کے پاس تھیں مگر اسے قبل از دخول طلاق دے دی۔ ایک روایت کے مطابق یہ وہی عورت ہے جس نے حضور اکرم ﷺ کو دیکھ کر نعوذ باللہ منک کہا تھا اور آپ نے طلاق دے دی تھی اور فرمایا۔ تو نے پناہ دینے والے کے نام سے پناہ مانگی ہے۔ اس پر آپ نے زید بن جارشہ کو حکم دیا کہ اسے تین کپڑے دے کر بنو کلاب میں چھوڑ آو۔

ہشام بن عروہ نے اپنے والد سے انہوں نے عائشہ سے روایت کی اور ابو عبید کا قول ہے کہ یہ واقعہ اسماء دختر نعمان بن جون سے پیش آیا تھا اور قتادہ کے مطابق اس واقعہ کا تعلق بنو سلیم کی ایک عورت سے ہے اور اس کے نام کے بارے میں علماء میں کافی اختلاف ہے۔ جیسا کہ ہم نے ذکر کیا ہے۔ ابو عمر نے ان کا ذکر کیا ہے۔

۱۳۱۔ سیدہ عمرہ دختر یزید بن سکین

عمرہ دختر یزید بن سکین بن رافع بن امر القیس انصاریہ اشہلیہ۔ بقول ابن حبیب رسول کریم ﷺ سے بیعت کی۔

۱۳۲۔ سیدہ عمرہ دختر یسار

عمرہ دختر یسار بن ازیر۔ بقول جعفر حضور کی صحبت نصیب ہوئی۔ ابو موسیٰ نے مختصر اذکر کیا ہے۔

۱۳۳۔ سیدہ عمرہ دختر یعار

عمرہ دختر یعار انصاریہ۔ ابو حذیفہ بن عتبہ مولیٰ سالم کی زوجہ تھیں۔ ان کے نام کے بارے میں کافی اختلاف ہے جسے ہم حرف

تا کے تحت ان کا ذکر آئے ہیں۔ ابو عمر نے ذکر کیا ہے۔

۷۱۳۴۔ سیدہ عمیرہؓ دختر ابو حکم

عمیرہ دختر ابو حکم رافع بن سنان۔ ابو موسیٰ نے اجازت ابو علی حداد سے انہوں نے ابو نعیم سے انہوں نے محمد بن اسحاق بن ایوب سے انہوں نے ابراہیم بن سعدان سے انہوں نے بکر بن بکار سے انہوں نے عبد الحمید بن جعفر سے انہوں نے اپنے والد سے اور اپنی قوم کے کئی آدمیوں سے روایت کی کہ ابو حکم نے اسلام قبول کیا مگر بیوی مسلمان نہ ہوئی وہ حضور اکرم صلی اللہ علیہ وسلم کی خدمت میں حاضر ہوئی اور شکایت کی کہ اس کے خاوند نے اپنی لڑکی مجھ سے لے لی ہے اور اسے میرے پاس آنے نہیں دیتا حضور اکرم ﷺ نے ابو حکم کو بلا کر ایک طرف بٹھایا اور بیوی کو دوسری طرف اور لڑکی کو دونوں کے درمیان بٹھا دیا پھر دونوں کو حکم دیا کہ تم باری باری لڑکی کو اپنی طرف بلاؤ۔ جب انہوں نے بلایا تو لڑکی کا رجحان ماں کی طرف تھا حضور اکرم ﷺ نے فرمایا اے اللہ تو بچی کو سیدھا راستہ دکھا۔ اس پر وہ اپنے والد کی طرف مائل ہو گئی اور باپ نے اسے اٹھالیا اور اس کا نام عمیرہ دختر ابی حکم تھا..... اور ایک دوسرے طریقے سے بھی یہ واقعہ اسی طرح بیان ہوا ہے لیکن بہت کم لوگ ہیں جنہوں نے لڑکی کا نام لکھا ہو۔

۷۱۳۵۔ سیدہ عمیرہؓ دختر حماسہ

عمیرہ دختر حماسہ انصاریہ خطمیہ۔ بقول ابن حبیب اس خاتون کو حضور اکرم کی صحبت نصیب ہوئی۔

۷۱۳۶۔ سیدہ عمیرہؓ دختر سعد

عمیرہ دختر سعد بن مالک۔ یہ خاتون سہل بن سعد کی ہمیشہ تھیں اور رفاعہ بن مبشر بن ابیرق ظفیری کی والدہ۔

۷۱۳۷۔ سیدہ عمیرہؓ دختر سہل

عمیرہ دختر سہل بن رافع۔ یہ سہل وہ صحابی ہیں کہ جنہوں نے غزوہ تبوک کے موقع پر دو صاع کھجور رات بھر محنت کر کے حاصل کی تھی اور اپنی اس بیٹی کو ساتھ لیا تھا اور ایک صاع کھجور کو حاضر خدمت ہوئے تھے اور یہ صاع بھر کھجور تعمیل ارشاد میں پیش کی تھی اور منافقوں نے اس ہمتن ایثار کا مذاق اڑایا تھا۔ سہل نے اپنی بیٹی کے لئے دعا کی درخواست کی کیونکہ ان کی اور کوئی اولاد نہ تھی۔ حضور نے لڑکی کے سر پر ہاتھ پھیرا تو عمیرہ نے یوں محسوس کیا گویا آپ کے ہاتھوں کی ٹھنڈک ان کے کلیجے تک پہنچ گئی ہے تینوں نے ان کا ذکر کیا ہے۔

۷۱۳۸۔ سیدہ عمیرہؓ دختر ظہیر

عمیرہ دختر ظہیر بن رافع بن عدی بن زید بن حشم۔ بقول ابن حبیب انہوں نے حضور سے بیعت کی۔

۷۱۳۹۔ سیدہ عمیرہؓ دختر عبد سعد

عمیرہ دختر عبد سعد بن عامر بن عدی۔ اس خاتون نے آپ سے بیعت کی۔

۷۱۴۰۔ سیدہ عمیرہؓ دختر عبید

عمیرہ دختر عبید بن معروف بن حارث بن زید بن عبید انصاریہ از بنو عمرو بن عوف انہوں نے بھی بقول ابن حبیب آپ کی بیعت کی۔

۷۱۴۱۔ سیدہ عمیرہؓ دختر عقبہ

عمیرہ دختر عقبہ بن اجمہ انصاریہ از بنو جحججی۔ بقول ابن حبیب انہیں حضور اکرم ﷺ کی بیعت نصیب ہوئی۔

۷۱۴۲۔ سیدہ عمیرہؓ دختر قرط

عمیرہ دختر قرط بن خساء بن سنان انصاریہ از بنو حرام۔ بقول ابن حبیب انہوں نے حضور اکرم سے بیعت کی۔

۷۱۴۳۔ سیدہ عمیرہؓ دختر قیس

عمیرہ دختر قیس بن عمرو بن عبید بن مالک بن عدی بن جرار بن سلیط بن قیس انصاریہ از بنو عدی بقول ابن حبیب حضور اکرم سے بیعت کی۔

۷۱۴۴۔ سیدہ عمیرہؓ دختر قیس بن ابی کعب

سیدہ عمیرہ رضی اللہ تعالیٰ عنہا دختر قیس بن ابی کعب انصاریہ از بنی سواد۔ سہل بن قیس کی جو احد میں شہید ہوئے تھے بہن تھیں۔ حضور اکرم صلی اللہ علیہ وسلم سے بیعت کی۔

۷۱۴۵۔ سیدہ عمیرہؓ دختر کلثوم

عمیرہ دختر کلثوم بن ہدم بن امرأ القیس بن حارث بن زید بن عبید انصاریہ بقول ابن حبیب حضور اکرم سے بیعت کی۔

۷۱۴۶۔ سیدہ عمیرہؓ دختر مسعود انصاریہ

عمیرہ دختر مسعود انصاریہ۔ ابو موسیٰ نے اذنا حسن بن احمد سے انہوں نے احمد بن عبد اللہ سے انہوں نے محمد بن ابراہیم بن علی سے انہوں نے ابو عمرو بن مسعود سے انہوں نے ہلال بن بشر سے انہوں نے اسحاق بن ادریس الاحول سے انہوں نے ابراہیم بن جعفر بن محمود بن محمد بن مسلمہ سے انہوں نے جعفر بن محمود سے انہوں نے اپنی دادی عمیرہ سے سنا کہ ہم پانچ بہنیں حضور اکرم ﷺ کی خدمت میں بیعت کے لئے حاضر ہوئیں۔ حضور اکرم صلی اللہ علیہ وسلم گوشت کے ٹکڑے چبا کر کھا رہے تھے۔ ایک چبایا ہوا ٹکڑا مجھے بھی دیا جسے ہم بہنوں نے تھوڑا تھوڑا بانٹ لیا۔ اس کے بعد آپ نے سب کو چبا کر ایک ایک ٹکڑا دیا جسے ہم سب نے کھا لیا چنانچہ جب تک ہم زندہ رہیں نہ تو ہمارے دانت گرے اور نہ کوئی اور خرابی پیدا ہوئی۔ ابو نعیم اور ابو موسیٰ نے ذکر کیا ہے۔

۷۱۴۷۔ سیدہ عنقودہؓ

عنقودہ۔ ابو موسیٰ نے کتابۃ حسن بن احمد سے انہوں نے ابو نعیم سے انہوں نے محمد بن ابراہیم بن علی سے انہوں نے محمد بن

قارن سے انہوں نے ابو زرعہ سے انہوں نے غسان بن فضل ابو عمر سے انہوں نے صبیح بن سعید نجاشی مدنی سے یہ ایک سو اسی سال کے عمر میں تھے اور ان کا خیال ہے کہ وہ ایک سو باون برس کے تھے۔ ان سے مروی ہے کہ انہوں نے اپنی ماں سے سنا کہ ان کا نام عبد تھا جسے حضور اکرم نے عنقودہ بنا دیا۔ ابو نعیم اور ابو موسیٰ نے ذکر کیا ہے۔

۱۲۸۔ سیدہ عنقودہؓ حضرت عائشہؓ کی لونڈی

عنقودہ جو جناب عائشہ کی لونڈی تھیں۔ صرف ابو موسیٰ نے ان کا علیحدہ ترجمہ لکھا ہے اور کہا ہے کہ جعفر نے بھی ان کا ترجمہ تحریر کیا ہے۔ اس حدیث کے اسناد میں شبہ ہے۔

حمید بن حوشب نے حسن سے انہوں نے حضرت علی سے روایت کہ جب حضور سرور کائنات نے معاذ بن جبل کو یمن میں حاکم بنا کر بھیجنے کا ارادہ کیا تو ایک دن نماز صبح کے بعد ہماری طرف رخ پھیر کر فرمایا اے گروہ مہاجرین و انصار! یمن میں فرائض حکومت ادا کرنے کے لئے کون جانا چاہتا ہے۔ حضرت ابو بکر نے خود کو پیش کیا تو آپ خاموش رہے۔ حضور اکرم نے پھر اپنی بات کو دہرایا تو معاذ بن جبل اٹھے۔ فرمایا۔ ہاں تم اس منصب کے لئے موزوں ہو اور یہ منصب تمہارے لئے۔ اس لئے تیاری کرو چنانچہ حضور اکرم اور مہاجرین کے علاوہ مختلف گروہوں نے ان کی مشایعت کی۔

آپ نے فرمایا اے معاذ میں تجھے بطور ایک شفیق اور مہربان دوست کے وصیت کرتا ہوں کہ اللہ سے ڈرنا، حسن عمل، نرم گفتاری، امانت اور راست گوئی کے اوصاف کو اپنانا اے معاذ! لوگوں کے لئے معاملات دین میں آسانی پیدا کرنا اور دقتوں سے پرہیز کرنا۔

نیز راوی نے حضور اکرم ﷺ کی وفات کے بارے میں ایک لمبی حدیث بیان کی۔

معاذ بن جبل یمن سے واپس آئے۔ تو رات کا وقت تھا۔ وہ سیدھے جناب عائشہ کے گھر گئے اور دروازہ کھٹکھٹایا حضرت عائشہ نے دریافت کیا کون ہے رات کو دروازے پر دستک دینے والا۔ انہوں نے کہا میں معاذ ہوں جناب عائشہ نے لونڈی سے کہا۔ اے عنقودہ! دروازہ کھول۔

اس حدیث کو عبد اللہ بن عمر نے بھی روایت کیا ہے لیکن انہوں نے لونڈی کا نام عفرہ لکھا ہے۔ ہم انشاء اللہ اس کا ذکر بھی کریں گے۔ ابو موسیٰ نے اس کا ذکر کیا ہے۔

۱۲۹۔ سیدہ عویمہؓ دختر عویم

عویمہ دختر عویم بن ساعدہ انصاریہ۔ بقول ابن حبیب انہوں نے حضور سے بیعت کی۔

باب الغین

۱۵۰۔ سیدہ غائبہؓ

غائبہ۔ ایک روایت میں غائبہ مذکور ہے۔ یہ خاتون آپ کی خدمت میں حاضر ہوئیں اور گزارش کی یا رسول اللہ! میری ماں

نے نذر مانی تھی کہ میں اس کی طرف سے کعبے کی زیارت کو جاؤں فرمایا جاؤ اور اس کی طرف سے یہ نذر ادا کرو۔
اس حدیث کو عثمان بن عطاء نے مرسل اپنے والد سے بیان کیا ہے۔ ابن مندہ اور ابو نعیم نے ذکر کیا ہے۔

۱۵۱۔ سیدہ غزیلہؓ دختر جابر

غزیلہ یا غزیہ دختر جابر بن حکیم دو سیہ ام شریک یہ وہی خاتون ہیں جنہوں نے اپنا نفس ہبہ پیش کیا تھا بقول ابو نعیم۔ بقول ابو عمر یہ صحابیہ بنو نجار سے انصاریہ تھیں۔ اور صحیح انشاء اللہ غزیلہ ہے۔ ان سے جابر بن عبد اللہ اور سعید بن مسیب وغیرہ نے روایت کی ہے۔

ابن لہیعہ نے ابو الزبیر سے انہوں نے جابر سے انہوں نے ام شریک سے روایت کی کہ انہوں نے رسول اکرم صلی اللہ علیہ وسلم کو یہ فرماتے سنا کہ لوگ دجال کے ڈر سے بھاگ کر پہاڑوں میں روپوش ہو جائیں گے میں نے عرض کیا یا رسول اللہ! عرب اس وقت کہاں ہوں گے فرمایا اس وقت ان کی تعداد تھوڑی ہوگی۔ تینوں نے ذکر کیا ہے۔

ابو عمر کے بقول یہ خاتون ام شریک عامریہ کے علاوہ اور خاتون ہیں اور ان دونوں میں سے ایک نے اپنا نفس حضور اکرم ﷺ کو ہبہ کیا تھا لیکن ان کی یہ بات مشکوک ہے۔ ہم ان کا ذکر پھر کنتیوں کے تحت لکھیں گے۔ حقیقت یہ ہے کہ جس خاتون نے اپنا نفس حضور اکرم صلی اللہ علیہ وسلم کو بخشا تھا۔ اس کے بارے میں اہل علم میں کافی اختلاف ہے۔

۱۵۲۔ سیدہ غفیرہؓ دختر رباح

غفیرہ دختر رباح۔ حضور اکرم ﷺ کے مؤذن بلال کی ہمشیرہ تھیں۔ ان کے دوسرے بھائی کا نام خالد تھا۔ بقول جعفریہ خاندان دو بھائیوں اور ایک بہن پر مشتمل تھا۔ یہ امام بخاری کا قول بھی ہے۔ ابو موسیٰ نے ذکر کیا ہے۔

۱۵۳۔ سیدہ غفیرہؓ حضرت عائشہؓ کی آزاد کردہ کنیز

غفیرہ جناب عائشہؓ کی آزاد کردہ کنیز۔ ایک روایت میں ان کا نام عنقودہ مذکور ہے ابو موسیٰ نے ان کا ذکر کیا ہے۔

۱۵۴۔ سیدہ غفیلہؓ دختر حارث

غفیلہ دختر حارث۔ ایک روایت میں دختر عبید بن حارث مذکور ہے۔ ان سے جہ دختر قریط نے روایت کی موسیٰ بن عبید نے زید بن عبد الرحمن سے انہوں نے ابو سلامہ سے انہوں نے اپنی والدہ جہ بنت قریط سے انہوں نے اپنی والدہ غفیلہ سے روایت کی کہ میں اپنی والدہ کے ساتھ حضور اکرم ﷺ کی خدمت میں گئی۔ آپ نے اپنا خیمہ ابطح میں لگایا ہوا تھا۔ آپ نے ہم سے عہد لیا کہ ہم خدا کے ساتھ کسی کو شریک نہیں بنائیں گی۔ ابن مندہ نے ان کا ذکر کیا ہے۔ ایک روایت میں ان کا نام عقیلہ ہے۔

۱۵۵۔ سیدہ غمیصاءؓ ام سلیم انصاریہ

غمیصاء انصاریہ۔ ایک روایت میں رمیصاء ہے۔ یہ ام سلیم دختر ملحان والدہ انس بن مالک ہیں۔ ان کی کنیت نام سے زیادہ مشہور ہے۔

ابویاسر عبدالوہاب بن ہبۃ اللہ نے باسنادہ عبداللہ بن احمد سے انہوں نے اپنے والد سے انہوں نے یحییٰ سے انہوں نے حمید سے انہوں نے انس سے انہوں نے رسول کریم ﷺ سے روایت کی آپ نے فرمایا میں جنت میں داخل ہوا۔ مجھے کسی کے چلنے کی آواز آئی۔ میں نے پوچھا کون ہے تو جواب ملا یہ غمیصاء ہیں۔ ابن مندہ نے ان کا ذکر کیا ہے اور ان سے وہ حدیث روایت کی ہے جس میں حضور اکرم کے یہ الفاظ مذکور ہیں۔ حتی تذوقی عسیلتہ ویذوق عسیلتک۔ اور اس پر کلام آئندہ ترجمے میں ہو گا انشاء اللہ

۱۵۶۔ سیدہ غمیصاء انصاریہ

غمیصاء انصاریہ مطلقہ عمرو بن حزم۔ ابو موسیٰ کا قول ہے کہ یہ خاتون نہ ام سلیم ہیں اور نہ ام حرام ہیں۔ ابو موسیٰ نے اذنا ابو علی سے انہوں نے ابو نعیم سے انہوں نے فاروق الخطابی سے انہوں نے ابو مسلم کشی سے انہوں نے ابو عمر ضریر (ناہینا) سے انہوں نے حماد بن سلمہ سے انہوں نے ہشام بن عروہ سے انہوں نے اپنے والد سے انہوں نے حضرت عائشہ سے روایت کہ کہ عمرو بن حزم نے اپنی بیوی غمیصاء کو طلاق دے دی۔ ان سے ایک اور آدمی نے نکاح کیا لیکن مجامعت سے پہلے ہی انہیں طلاق دے دی۔ وہ حضور اکرم ﷺ کی خدمت میں آئیں اور پوچھا کہ کیا وہ اپنے پہلے شوہر سے نکاح کر سکتی ہے فرمایا نہیں جب تک تم اس کا مزہ نہ چکھ لو اور وہ تمہارا مزہ نہ چکھ لے۔ اس حدیث کو ابن عباس نے بھی روایت کیا ہے اور ان کا نام غمیصاء یا رمیصاء تحریر کیا ہے لیکن شوہر کا نام نہیں لکھا۔ ابو نعیم اور ابو موسیٰ نے ان کا ذکر کیا ہے۔ ابن اثیر لکھتے ہیں کہ ابن مندہ نے اس حدیث کو ام سلیم غمیصاء کے ترجمے میں ان سے اس بنا پر منسوب کیا ہے کہ حضور اکرم سے اپنے پہلے خاوند سے دوبارہ نکاح کی اجازت انہوں نے مانگی تھی لیکن یہ غلط ہے کیونکہ ام سلیم نے مالک بن نضر کے بعد ابو طلحہ سے نکاح کیا اور پھر تا وفات ان میں تفریق نہیں ہوئی۔ بنا بریں ابو نعیم اور ابو موسیٰ کی رائے درست ہے۔

باب الفاء

۱۵۷۔ سیدہ فاختہ دختر اسود

فاختہ دختر اسود بن مطلب بن اسد بن عبدالعزیٰ قرشیہ اسدیہ۔ ابن جریر نے عکرمہ سے روایت کی کہ جب اسلام نے چار بیویوں سے زیادہ کو اور سوتیلی ماؤں سے نکاح کو حرام ٹھہرایا تو اس وقت حمزہ دختر ابو طلحہ خلف بن اسد بن عاصم الخزاعی کی بیوی تھی۔ اس کے بعد خلف کے بیٹے اسود نے حمزہ کو اپنی بیوی بنا لیا تھا نیز فاختہ دختر اسود بن مطلب۔ امیہ بن خلف کی بیوی تھی۔ امیہ کے بیٹے کے بیٹے صفوان نے فاختہ سے نکاح کر لیا تھا۔ ابو موسیٰ نے ذکر کیا ہے۔

۱۵۸۔ سیدہ فاختہ دختر ابو طالب

فاختہ دختر ابو طالب بن عبدالمطلب جو حضرت علی کی ہمشیرہ تھیں۔ ان کی کنیت ام ہانی تھی۔ ان کے نام کے بارے میں اختلاف ہے۔ کوئی فاختہ بتاتا ہے کوئی ہندا اول الذکر زیادہ ہے مگر وہ اپنی کنیت کی وجہ سے جانی جاتی ہیں۔ کنیتوں کے تحت ان کا ذکر

ذرا تفصیل سے لکھا جائے گا۔ تینوں نے ان کا ذکر کیا ہے۔

ان سے مروی ہے کہ حضور اکرم نے فتح مکہ کے موقع پر صبح کے وقت ان کے گھر میں آٹھ رکعتیں ادا کی تھیں۔

۷۱۵۹۔ سیدہ فاخۃؓ دختر عمرو

فاختہ دختر عمرو الزہریہ جو رسول اکرم کی خالہ تھیں۔ ابو موسیٰ نے اجازت ابو غالب سے انہوں نے ابو بکر سے (ح) ابو موسیٰ نے حسن سے انہوں نے ابو نعیم سے انہوں نے سلیمان بن احمد انہوں نے عبداللہ بن حضرمی سے انہوں نے معمر بن بکار سعدی سے انہوں نے عثمان بن عبدالرحمن سے انہوں نے محمد بن منکدر سے انہوں نے جابر بن عبداللہ سے روایت کی کہ انہوں نے حضور اکرم ﷺ کو فرماتے سنا جب آپ نے خالہ فاختہ دختر عمرو کو ایک غلام عطا کیا تو آپ نے حکم دیا کہ نہ اسے قصاب بنانا نہ سنا اور نہ حجام ابو نعیم اور ابو موسیٰ نے ان کا ذکر کیا ہے۔

۷۱۶۰۔ سیدہ فاختہؓ دختر ولید

فاختہ دختر ولید بن مغیرہ مخزومیہ۔ ان کا نسب خالد بن ولید کے ترجمے میں لکھا آئے ہیں۔ یہ خاتون صفوان بن امیہ بن خلف جلی کی بیوی تھیں۔ فتح مکہ کے دن ایمان لائیں اور آپ سے بیعت کی تینوں نے ذکر کیا ہے۔

۷۱۶۱۔ سیدہ فارعہؓ دختر اسعد بن زرارہ

فارعہ دختر اسعد بن زرارہ انصاری۔ ان کے والد ابو امامہ اسعد نے فارعہ اور ان کی دو بہنوں حبیبہ اور کبشہ کو حضور اکرم ﷺ کی کفالت میں دیا اور آپ نے فارعہ کو نبیط بن جابر سے جو بنو مالک بن نجار سے تھا بیاہ دیا۔ ابو منصور بن مکارم بن احمد بن سعد المؤدب نے باسنادہ معانی بن عمران سے انہوں نے ابو عقیل سے انہوں نے بیہ سے انہوں نے جناب عائشہ سے روایت کی کہ ہمیں انصار کی ایک یتیم لڑکی نے بلا بھیجا۔ جب ہم اس کے یہاں سے لوٹ کر آئے تو حضور اکرم نے پوچھا تم نے وہاں کیا کہا تھا عرض کیا ہم نے انہیں سلام کہا اور واپس آگئے آپ نے فرمایا انصار شعر کو پسند کرتے ہیں۔ تمہیں چاہیے تھا کہ انہیں یوں مخاطب کرتے۔

اتیناکم اتیناکم فحیوناً نحیکم

ہم تمہارے پاس آئے ہیں ہم تمہارے پاس آئے ہیں۔ تم خوش آمدید کہو ہم تمہیں خوش آمدید کہیں گے۔

یہ یتیم لڑکی فارعہ دختر اسعد بن زرارہ تھی۔

۷۱۶۲۔ سیدہ فارعہؓ دختر زرارہ

فارعہ دختر زرارہ بن عدس انصاریہ۔ جو اسعد بن زرارہ انصاری کی جو بنو مالک بن نجار سے تھے ہمشیرہ تھیں۔ ابو موسیٰ نے ذکر کیا ہے۔

۷۱۶۳۔ سیدہ فارعہؓ دختر ابوسفیان

فارعہ دختر ابوسفیان بن حرب بن امیہ بن عبد شمس قرشیہ امویہ۔ یہ خاتون ابواحمد بن جحش اسدی کی زوجہ تھیں۔ محمد بن عبد اللہ بن نمیر نے یونس سے انہوں نے ابن اسحاق سے روایت کی کہ سب سے پہلے جس شخص نے مکے سے مدینے کو ہجرت کی۔ وہ عبد اللہ بن جحش بن رباب الاسدی اسد بن خزیمہ تھے جو اپنی زوجہ فارعہ کے ساتھ مدینے ہجرت کر گئے۔ ابو موسیٰ نے ان کا ذکر کیا ہے لیکن ابو موسیٰ کے بیان میں تضاد ہے کیونکہ ترجمے میں انہوں نے لکھا ہے کہ فارعہ ابواحمد بن جحش کی زوجہ تھیں اور جب حدیث بیان کی تو وہاں لکھ دیا ہے کہ فارعہ نے اپنے خاوند عبد اللہ بن جحش کے ساتھ ہجرت کی۔ انہیں چاہیے تھا کہ وہ اس کی تحقیق کرتے۔

اس میں بھی اختلاف ہے کہ سب سے پہلے مکے سے مدینے کو ہجرت کس نے کی؟ طبرانی نے ابو سلمہ بن عبد الاسد کا نام لکھا ہے۔ واللہ اعلم

۷۱۶۴۔ سیدہ فارعہؓ دختر ابوالصلت

فارعہ دختر ابوالصلت ثقفیہ جو امیہ بن صلت کی ہمشرہ تھیں۔ ان سے ابن عباس نے ذکر کیا کہ فارعہ فتح طائف کے بعد حضور اکرم ﷺ کی خدمت میں حاضر ہوئیں یہ خاتون بڑی عقل مند اور خوبصورت تھیں۔ آپ انہیں دیکھ کر حیران ہوئے دریافت فرمایا کیا تمہیں اپنے بھائی کے کچھ اشعار یاد ہیں؟ خاتون کا بیان ہے میں نے عرض کیا ہاں یا رسول اللہ! آپ نے وہ اشعار پسند فرمائے میں نے حضور اکرم ﷺ کو اپنے بھائی کا ایک طویل قصہ سنایا جو رات کو اسے پیش آیا۔ ایک بار میرا بھائی سفر سے لوٹا تو میرے گھر آیا اور میرے بستر پر سو گیا اتنے میں دو پرندے اڑتے آئے۔ ان میں سے ایک اس کے سینے پر گر گیا۔ اس نے میرے بھائی کا سینہ ناف تک چیر کر اس کا دل نکالا اور پھر اپنی جگہ پر رکھ دیا اور وہ سویا رہا۔ پھر میں نے آپ کو ذیل کے اشعار سنائے۔

باتت همومی تسری طورقها اکف عینسی والدمع سابقها

میرے غم سور ہے ہیں اور مصائب چل پھر رہے ہیں نے اپنی آنکھیں بند کی ہوئی ہیں اور آنسو بہ رہے ہیں۔

ما رغب النفس فی الحیاة وان تحیی قلیلا فالموت سائقها

نفس کو زندگی کی جتنی خواہش کیوں نہ ہوں خواہ اس نے تھوڑی زندگی گزار لی ہو موت اسے لے جائے گی۔

یوشک من فر من منیتہ یوما علی غرة یوافقها

جو شخص اپنی موت سے بھاگتا ہے عجب نہیں کہ کسی دن غفلت میں اس کا موت سے سامنا ہو جائے۔

من لم یمت غبطة یمت هرما للموت کأس والمرء ذائقها

جو آدمی بہ طیب خاطر نہیں مرتا وہ بوڑھا ہو کر مرتا ہے اور موت کا پیالہ ہر آدمی کو چکھنا پڑتا ہے۔

جب میرے بھائی کی موت کا وقت آ پہنچا تو اس نے یہ شعر کہا:

ان تغفر اللهم تغفر جما وای عبدک لا الما

اے اللہ تو سب کو اپنی مغفرت سے نواز کون ایسا آدمی ہے جس نے دکھ نہیں اٹھائے۔
پھر اس نے ذیل کے دو شعر کہے:

کل عیش وان تطاول دھرا
سائر مـرة الی ان یـزولا
دنیا کی کون سی خوشی ایسی ہے خواہ وہ جتنے لمبے عرصے تک قائم رہے لیکن آخر وہ وقت آ جاتا ہے کہ وہ زوال پذیر ہو جاتی ہے۔

لیتنی کنت ماقد بد الی
فی رؤس الجبال ارعی الوعولا
کاش! اس حقیقت کے انکشاف سے پہلے میں پہاڑوں کی چوٹیوں پر جنگلی مینڈھے چرایا کرتا پھر میرا بھائی مر گیا۔

حضور اکرم صلی اللہ علیہ وسلم نے سن کر فرمایا تیرے بھائی کی مثال اس شخص کی طرح تھی جس کو اللہ نے اپنی آیات مشاہدہ کرائیں پھر وہ ان سے محروم کر دیا گیا۔ شیطان اس کے پیچھے پڑ گیا اور وہ گمراہوں میں شامل ہو گیا۔ تینوں نے ذکر کیا ہے۔
نوٹ: اس واقعہ میں شق صدر کا قصہ خواب کا واقعہ تو ہو سکتا ہے لیکن بیداری میں ایسی صورت کا پیش آنا محال ہے۔ (مترجم)

۱۶۵۔ سیدہ فارعہؓ دختر عبدالرحمن

الفارعہ دختر عبدالرحمن خثعمیہ ان کا شمار صحابہ میں ہوتا ہے ان سے سری بن عبدالرحمن نے روایت کی ابو عمر نے مختصر اذکر کیا ہے۔

۱۶۶۔ سیدہ الفارعہؓ دختر قریبہ

الفارعہ دختر قریبہ بن عجلان بن غنم بن عامر بن بیاضہ انصاریہ بیاضیہ۔ بقول ابن حبیب حضور اکرم صلی اللہ علیہ وسلم سے بیعت کی۔

۱۶۷۔ سیدہ الفارعہؓ دختر مالک

الفارعہ دختر مالک۔ ابوسعید خدری کی ہمیشہ تھیں۔ ایک روایت میں ان کا نام فریوہ مذکور ہے۔ ہم فریوہ کے ترجمے میں پھر ان کا ذکر کریں گے۔

۱۶۸۔ سیدہ الفاضلہؓ انصاریہ

الفاضلہ انصاریہ۔ عبداللہ بن انیس جہنی کی زوجہ تھیں۔ ان سے مروی ہے کہ حضور اکرم ﷺ نے انہیں ایک دن خطبہ دیا اور صدقات دینے کی تاکید فرمائی ان کی حدیث کے راوی اہل مدینہ ہیں۔ تینوں نے ان کا ذکر کیا ہے۔

۱۶۹۔ سیدہ فاطمہؓ دختر اسد

فاطمہ دختر اسد بن ہاشم بن عبد مناف قرشیہ ہاشمیہ یہ خاتون حضرت علیؓ طالب، عقیل اور جعفر کی والدہ تھیں۔ یہ روایت غلط ہے کہ وہ ہجرت سے پہلے فوت ہوئیں بلکہ انہوں نے مدینے کو ہجرت کی اور وہاں وفات پائی۔ یہی قول شعی کا ہے اور اعمش نے

عمر و بن مرہ سے انہوں نے ابوالجحتری سے انہوں نے حضرت علی سے روایت کی کہ میں نے اپنی والدہ سے پوچھا کیا آپ اس پر رضامند ہیں کہ فاطمہ (میری بیوی) کنوئیں سے پانی لائے اور گھر سے باہر کے کام سنبھال لے اور گھر کے کام چکی پینا وغیرہ اور آنا گوندھنے کا کام آپ سنبھال لیں۔ اس سے معلوم ہوتا ہے کہ فاطمہ والدہ علی نے ہجرت کی تھی کیونکہ حضرت علی کی شادی مدینے میں فاطمہ سے ہوئی تھی۔

زہری کا قول ہے کہ یہ خاتون خاندان ہاشمیہ کی وہ پہلی خاتون ہیں جن کے لطن سے ہاشمی پیدا ہوا اور جنہوں نے ایک خلیفہ کو جنم دیا۔ ان کے بعد یہ شرف خاتون جنت کو نصیب ہوا کہ انہوں نے حضرت حسن کو جنم دیا پھر یہ شرف زبیدہ کو ملا کہ ان کے لطن سے امین پیدا ہوا لیکن یہ عجیب اتفاق ہے کہ ان تینوں میں سے کسی کو منصب خلافت سازگار ثابت نہ ہوا۔ حضرت علی شہید کر دیئے گئے۔ حضرت حسن نے خلافت امیر معاویہ کے حوالے کر دی اور امین بھی مامون کے مقابلے میں جان سے ہاتھ دھو بیٹھا۔

ابوالفرج بن ابوالرجاء نے اجازۃً باسنادہ ابو بکر بن ابوعاصم سے انہوں نے عبداللہ بن شیبہ بن خالد قیس سے انہوں نے یحییٰ بن ابراہیم بن ہانی سے انہوں نے حسین بن زید بن علی سے انہوں نے عبداللہ بن محمد بن عمر بن علی سے انہوں نے اپنے والد سے روایت کی کہ حضور اکرم ﷺ نے جناب فاطمہ کو اپنی قمیص کفن کے لئے عطا فرمائی ان کی قبر میں لیٹے اور دعائے مغفرت فرمائی۔

ابن عباس سے یہ روایت اسی طرح مذکور ہے لیکن انہوں نے اس امر کا اضافہ کیا کہ صحابہ نے دریافت کیا یا رسول اللہ! آپ نے اس سے پہلے کسی سے ایسا سلوک نہیں کیا جو جناب فاطمہ سے کیا ہے فرمایا ابوطالب کے بعد مجھ سے کسی اور نے اس خاتون سے بڑھ کر عمدہ سلوک نہیں کیا میں نے اسے اپنی قمیص اس لئے دی تاکہ اسے اس دنیا میں بہشتی خلعت پہنایا جائے اور اس کی قبر میں اس لئے لیٹا ہوں تاکہ اسے قبر میں عذاب سے چھٹکارا ہو۔

زبیر لکھتے ہیں کہ اسد بن ہاشم کے خاندان میں سوائے جناب فاطمہ کے سب کی نسل ختم ہو گئی تینوں نے ان کا ذکر کیا ہے۔

۱۷۰۔ سیدہ فاطمہؑ دختر ابوالاسد

فاطمہ دختر ابوالاسد یا ابوالاسود بن عبدالاسد۔ یہ خاتون ابوسلمہ بن عبدالاسد مخزومی کی بھتیجی تھیں عمار ذہبی نے شقیق سے روایت کی کہ فاطمہ دختر ابوالاسد نے چوری کی قریش کو ڈر پیدا ہوا کہ رسول اکرم اس کا ہاتھ کاٹ دیں گے انہوں نے اسامہ بن زید سے بات کی اور اسامہ نے حضور سے گزارش کی۔ فرمایا ہر چیز ہو سکتی لیکن اللہ کی حدود پر عمل درآمد ضروری ہے بخدا اگر فاطمہ دختر محمد بھی اس جرم کا ارتکاب کرتی تو اس کا ہاتھ بھی کاٹ دیا جاتا چنانچہ آپ نے فاطمہ دختر ابوالاسد کا ہاتھ کاٹ دیا۔

شقیق نے فاطمہ دختر ابوالاسد سے اس روایت کو یوں بیان کیا کہ قریش کی ایک عورت نے چوری کی لیکن پہلی روایت درست ہے کیونکہ حافظ بن ثابت نے اس کا اسی طرح ذکر کیا ہے۔ ابو عمر اور ابو موسیٰ نے ذکر کیا ہے۔

۱۷۱۔ سیدہ فاطمہؑ دختر حارث

فاطمہ دختر حارث بن خالد بن صخر بن عامر بن کعب بن سعد بن تیم بن مرہ قرشیہ تیمیہ ان کی والدہ کا نام ریٹھ دختر حارث بن

جلہ تھا۔ یہ خاتون اور ان کی دو بہنیں زینب اور عائشہ حبشہ میں پیدا ہوئیں۔ اور بقول بعض ان کے بھائی موسیٰ حبشہ میں پیدا ہوئے واپسی پر راستے میں زہریلا پانی پینے سے سوائے فاطمہ کے سب مر گئے۔ ابو عمر اور ابو موسیٰ نے ان کا ذکر کیا ہے۔

۷۱۷۲۔ سیدہ فاطمہؓ دختر ابی حیش

فاطمہ دختر ابی حیش بن مطلب بن اسد بن عبدالعزیٰ قرشیہ اسدیہ۔ یہ وہ خاتون ہیں جنہوں نے حضور اکرم سے استحاضہ کے بارے میں سوال کیا تھا کئی راویوں نے باسناد ہم محمد بن عیسیٰ سے انہوں نے ہناد سے انہوں نے وکیع عبدہ اور ابو معاویہ سے انہوں نے ہشام بن عروہ سے انہوں نے اپنے والد سے انہوں نے حضرت عائشہ رضی اللہ تعالیٰ عنہا سے روایت کی کہ فاطمہ دختر حیش حضور اکرم ﷺ کی خدمت میں حاضر ہوئیں اور پوچھا یا رسول اللہ! میں ایسی عورت ہوں کہ جب حیض شروع ہو جائے تو ختم نہیں ہوتا کیا میں نماز چھوڑے رکھوں فرمایا یہ حیض نہیں بلکہ گنداپانی ہے جب حیض شروع ہو تو نماز چھوڑ دو اور جب ختم ہو جائے تو نماز پڑھنا شروع کر دو اور نماز سے پہلے غسل کرو تینوں نے ذکر کیا ہے۔

۷۱۷۳۔ سیدہ فاطمہؓ دختر حمزہ

فاطمہ دختر حمزہ بن عبدالمطلب قرشیہ ہاشمیہ حضور اکرم ﷺ کی عم زاد تھیں۔ ایک روایت میں ان کا نام امامہ اور ایک میں عمارہ مذکور ہے۔ یہ ابو نعیم کا قول ہے۔ ان کی کنیت ام فضل تھی۔

یحییٰ بن محمود نے اجازۃً باسنادہ تا قاضی ابوبکر احمد بن عمرو ابوبکر بن ابوشیبہ سے انہوں نے حسین بن علی سے انہوں نے زائدہ سے انہوں نے محمد بن عبدالرحمن بن ابولیلی سے انہوں نے حکم بن عبداللہ بن شداد سے انہوں نے دختر حمزہ سے روایت کی کہ ان کا ایک آزاد کردہ غلام ایک بیٹی چھوڑا حضور نبی کریم نے اس کا ترکہ میرے اور اس کی بیٹی کے درمیان تقسیم کر دیا اور نصف مجھے عطا فرمایا بقول محمد وہ ابن شداد کی ماں جانی بہن تھی۔

ابوبکر احمد بن عمرو نے یعقوب بن حمید سے انہوں نے عمران بن عیینہ سے انہوں نے یزید بن ابی زیاد سے انہوں نے ابوفاختہ سے انہوں نے جعدہ بن ہبیرہ سے انہوں نے حضرت علی سے روایت کی کہ حضور اکرم ﷺ کو ایک کپڑا جو ریشم سے کانٹا گیا تھا بطور تحفہ پیش کیا گیا آپ نے فرمایا کہ اس سے چار خواتین کے لئے جن کے نام فاطمہ ہیں چار اوڑھنیاں بناؤ اور انہیں دے دو۔ ایک فاطمہ خاتون جنت کو ایک فاطمہ دختر اسد کو ایک فاطمہ دختر حمزہ کو دے دو راوی نے چوتھا نام نہیں بتایا۔ ابن مندہ اور ابو نعیم نے ان کا ذکر کیا ہے۔

۷۱۷۴۔ سیدہ فاطمہؓ خزاعیہ

فاطمہ خزاعیہ۔ ابوبکر بن ابی عاصم نے ”الواحدان“ میں ان کو ذکر کیا ہے (اور طبرانی نے بھی انہیں صحابیات میں شمار کیا ہے) یحییٰ سے اجازۃً باسنادہ انہوں نے احمد بن عمرو سے انہوں نے عبداللہ بن محمد بن سالم القرزازی سے انہوں نے عنبہ بن عبدالواحد بن سعید بن عاص بن امیہ سے انہوں نے صالح بن ابواخضر سے انہوں نے زہری سے انہوں نے ہند دختر حارث اور فاطمہ خزاعیہ سے روایت کی کہ حضور اکرم انصار کی ایک خاتون کے پاس عیادت کرنے کو گئے دریافت فرمایا کہو کیا حال ہے۔ انہوں نے جواب دیا

بخیر ہوں لیکن تپ ہو گیا ہے آپ نے فرمایا تو صبر کر کیونکہ یہ گناہوں کو اس طرح مٹا دیتا ہے جس طرح آگ لوہے کے زنگ کو جلا دیتی ہے۔ ابو نعیم اور ابو موسیٰ نے ذکر کیا ہے۔

۱۷۵۔ سیدہ فاطمہؓ دختر خطاب

فاطمہ دختر خطاب بن نفیل بن عبدالعزیٰ قرشیہ عدویہ۔ حضرت عمر کی ہمشیرہ اور سعید بن زید کی زوجہ تھیں اور سعید اور فاطمہ ان دس آدمیوں میں شامل ہیں جو اول اول اسلام لائے تھے اور یہی خاتون حضرت عمر کے قبول اسلام سے پہلے اسلام لائیں اور ان کے قبول اسلام کا ذریعہ بنی تھیں۔ مجاہد نے ابن عباس سے روایت کی کہ انہوں نے حضرت عمرؓ سے ان کے اسلام کی وجہ دریافت کی حضرت عمرؓ نے جواب دیا کہ حمزہؓ کے قبول اسلام کے تین دن بعد میں گھر سے نکلا اور راستے میں مجھے بنو مخزوم کا فلاں آدمی جو اسلام قبول کر چکا تھا ملا میں نے اسے کہا تو نے بھی اپنا آبائی دین ترک کر کے محمد کا دین قبول کر لیا ہے۔ اس نے کہا کہ اگر میں نے والدین کا دین چھوڑ دیا ہے تو اس کا ارتکاب اس شخص نے بھی کیا ہے جس پر تیرا بہت زیادہ حق ہے۔ میں نے پوچھا وہ کون ہے؟ اس نے کہا تیری بہن اور تیرا بہنوئی میں ادھر کو چل دیا۔ دیکھا کہ دروازہ بند ہے اور اندر سے آوازیں آرہی ہیں دروازہ کھلا میں اندر داخل ہوا تو میں نے دریافت کیا یہ کس کی آواز تھی جو میں نے سنی وہ انکار کر رہے تھے اور میں اصرار کر رہا تھا میں نے بڑھ کر اپنے بہنوئی کو پکڑ لیا اور مار مار کر لہو لہان کر دیا۔ اسے چھڑانے کے لئے میری بہن اٹھی تو میں اس کی طرف بڑھا اس نے کہا جو کچھ تم کر سکتے ہو کر لو ہم اس دین کو نہیں چھوڑ سکتے جب میں نے خون بہتا دیکھا تو مجھے شرم آگئی میں نے کہا اچھا جو تم پڑھ رہے تھے وہ دکھاؤ۔ اس کے بعد حضرت عمر نے اپنے اسلام کا واقعہ بالتفصیل بیان کیا جس کو ہم ان کے ترجمے میں ذکر کر چکے ہیں۔ تینوں نے اس کا ذکر کیا ہے۔

۱۷۶۔ سیدہ فاطمہؓ دختر رسول اکرمؐ

فاطمہ دختر رسول اکرمؐ۔ حضرت مریم کے بعد دنیا کی مقدس ترین خاتون ہیں۔ ان کی والدہ خدیجہ دختر خویلد تھیں۔ جناب فاطمہ اور ام کلثوم آپ کی اولاد میں سب سے چھوٹی تھیں لیکن اس امر میں اختلاف ہے کہ حضور اکرمؐ کی اولاد میں سب سے چھوٹا کون تھا؟ ایک روایت میں ہے کہ جناب رقیہ سب سے چھوٹی تھیں لیکن یہ غلط ہے کیونکہ حضور اکرم نے جناب رقیہ کو ابو لہب کے ایک لڑکے سے بیابا تھا اور جس نے باپ کے کہنے پر بیوی کو طلاق دے دی تھی پھر حضور اکرم نے انہیں حضرت عثمانؓ سے بیاہ دیا تھا اور دونوں میاں بیوی ہجرت کر کے حبشہ چلے گئے۔ بنا بریں یہ کیسے ہو سکتا ہے کہ آپ اپنی بڑی لڑکیوں کو چھوڑ کر پہلے سب سے چھوٹی کو بیاہ دیں جناب فاطمہ حضور اکرم کو سب لوگوں سے زیادہ عزیز ترین تھیں غزوہ احد کے بعد ان کی شادی حضرت علیؓ سے ہوئی۔ ایک روایت میں ہے کہ حضرت علی سے خاتون جنت کا نکاح حضرت عائشہ کی رخصتی کے ساڑھے چار مہینے بعد ہوا تھا اور ان کی رخصتی حضور اکرم سے نکاح کے ساڑھے سات ماہ بعد ہوئی تھی اور بقول بعض جناب فاطمہ کی شادی پندرہ سال اور پانچ ماہ کی عمر میں ہوئی تھی اور سوائے خاتون جنت کے حضور اکرم کی ساری اولاد سے آپ کی نسل منقطع ہوگئی کیونکہ لڑکے تو سارے ہی بچپن میں فوت ہو گئے تھے لڑکیوں میں جناب رقیہ کا ایک بیٹا عبداللہ بن عثمان پیدا ہوا جو بچپن میں فوت ہو گیا ام کلثوم

لا ولد رہیں۔ جناب زینب کے لطن سے ایک لڑکا علی پیدا ہوا تھا جو بچپن میں وفات پا گیا۔ ایک بیٹی امامہ پیدا ہوئی تھی جس سے حضرت علی نے نکاح کیا تھا۔ ان کے بعد مغیرہ بن نوفل نے نکاح کیا بقول زبیر ان کی نسل بھی ختم ہو گئی۔

ابو احمد عبدالوہاب بن علی الصوفی نے ابو الفضل بن ناصر سے انہوں نے خطیب بن ابوالصقر انباری سے انہوں نے ابو البرکات احمد بن عبدالواحد بن نظیف سے انہوں نے ابو محمد بن رشیق سے انہوں نے ابو بشر الدولابی سے انہوں نے احمد بن یحییٰ صوفی سے انہوں نے اسماعیل بن ابان سے انہوں نے ابو مریم سے انہوں نے ابواسحاق سے انہوں نے حارث سے انہوں نے علی سے روایت کی کہ ابو بکر اور عمر نے حضور اکرمؐ سے خاتون جنت کا رشتہ مانگا۔ حضور اکرمؐ نے انکار کر دیا حضرت عمر نے حضرت علی سے کہا علی یہ لڑکی تمہارے لئے ہے انہوں نے کہا میرے پاس تو سوائے زرہ کے اور کچھ نہیں۔ عمرؓ نے کہا اسے رہن رکھ دو۔ حضور نے ان سے جناب فاطمہ کا نکاح کر دیا۔ خاتون جنت کو علم ہوا تو وہ رونے لگ گئیں۔ آپ کو علم ہوا تو تشریف لائے پوچھا کیوں رو رہی ہو میں نے جس سے تمہارا نکاح کیا ہے وہ علم میں سب سے زیادہ حلم میں سب سے بہتر اور اسلام قبول کرنے میں سب سے آگے ہے۔

دولابی نے احمد بن جبار سے انہوں نے یونس بن بکیر سے انہوں نے ابن اسحاق سے انہوں نے عبداللہ بن ابی نوح سے انہوں نے مجاہد سے انہوں نے حضرت علی سے روایت کی کہ میں نے حضور اکرمؐ سے خاتون جنت کا رشتہ مانگنا چاہا۔ میرے پاس ایک کینز تھی۔ اس نے مجھے کہا کیا آپ کو علم ہے کہ حضور اکرمؐ فاطمہ کا نکاح کرنا چاہتے ہیں میں نے کہا معلوم نہیں۔ اس نے کہا آپ کیوں حضور سے اس رشتے کے لئے درخواست نہیں کرتے۔ میں نے کہا کہ میرے پاس کیا ہے کہ آپ مجھے رشتہ دے دیں گے۔ اس نے کہا آپ جائیں اور اپنی خواہش بیان کریں۔ وہ مجھے متواتر آمادہ کرتی رہی تا آنکہ میں دربار رسالت میں حاضر ہوا مگر حضور کی ہیبت اور جلال نے میری زبان بند کر دی اور کچھ بھی کہنے کی ہمت نہ رہی۔ آپ نے فرمایا کہو کیوں آئے ہو لیکن میں قطعاً کچھ نہ کہہ سکا فرمایا کیا فاطمہ کا رشتہ مانگتے ہو؟ میں نے کہا ہاں یا رسول اللہؐ! دریافت فرمایا کیا تمہارے پاس کچھ رقم ہے تاکہ اسے تمہارے ساتھ بھیجا جاسکے۔ میں نے عرض کیا یا رسول اللہ میں تو قطعاً خالی ہاتھ ہوں فرمایا وہ زرہ کیا ہوئی میں نے عرض کیا یا رسول اللہ وہ تو ہے لیکن وہ تو معمولی سی چیز ہے اور اس کی قیمت بمشکل چار سو درہم ہوگی فرمایا وہ کافی ہے اسے بھجواؤ میں تمہیں فاطمہ کا رشتہ دیتا ہوں اور یہی رقم اس کا حق مہر ہوگا۔

دولابی نے ابو جعفر محمد بن عوف بن سفیان طائی سے انہوں نے ابو غسان مالک بن اسماعیل نہدی سے انہوں نے عبدالرحمن بن حمید الرواسی سے انہوں نے عبدالکریم بن سلیط سے انہوں نے ابن بریدہ سے انہوں نے اپنے والد سے روایت کی کہ رسول کریم نے شب زفاف کو خاتون جنت سے کہا کہ جب تک میں نہ آؤں تم آپس میں باہم کوئی بات نہ کرنا۔ حضور تشریف لے گئے آپ نے وضو کے لئے پانی منگایا اس کے بعد اس کے کچھ چھینٹے حضرت علی پر ڈالے اور دعا فرمائی۔ ”اے اللہ تو ان دونوں میں اپنی برکت ڈال ان پر برکت ڈال اور ان کے لئے ان کی نسل کو برکت عطا فرما۔“

ابن اسحاق کا قول ہے کہ مجھ سے اس شخص نے جس میں کوئی الزام نہیں دے سکتا بیان کیا کہ حضور اکرمؐ کو اپنی صاحبزادیوں کی بھلائی کا خاص خیال رہتا ہے چنانچہ وہ انہیں سوکن پر نہیں بیاتے کئی راویوں نے باسناد ہم ابو یسیٰ سے انہوں نے عبداللہ بن

یونس اور قتیبہ بن سعید سے انہوں نے لیث سے انہوں نے ابن ابی ملیکہ سے انہوں نے مسور بن مخرمہ سے روایت کی کہ انہوں نے حضور اکرم کو منبر پر فرماتے سنا کہ بنو ہشام بن مغیرہ مجھ سے اجازت مانگ رہے ہیں کہ وہ اپنی لڑکی کو علی بن ابی طالب سے بیاہ دیں۔ آپ نے تین دفعہ فرمایا میں اس کی اجازت نہیں دوں گا ہاں مگر اس صورت میں کہ علی میری بیٹی کو طلاق دے دے کیونکہ فاطمہ میرے جگر کا ٹکڑا ہے۔ جس چیز سے اسے آرام ملتا ہے اس سے مجھے آرام ملتا ہے اور جس چیز سے اسے تکلیف ہوتی ہے اس سے مجھے تکلیف ہوتی ہے۔ ابو محمد عبد اللہ بن سویدہ نے ابو الفضل بن ناصر سلامی سے انہوں نے ابو صالح احمد بن عبد الملک بن علی الموزن سے انہوں نے حاکم ابو الحسن علی بن محمد حافظ اور قاضی ابو بکر خیری نے ابو عباس محمد بن یعقوب سے انہوں نے حسن بن مکرم سے انہوں نے عثمان بن عمر سے انہوں نے عبد الرحمن بن عبد اللہ سے انہوں نے شریک بن عبد اللہ بن ابونمر سے انہوں نے عطاء بن یسار سے انہوں نے ام سلمہ سے روایت کی کہ قرآن کی یہ آیت ”انما يريد الله ليذهب عنكم الرجس اهل البيت“ میرے گھر میں نازل ہوئی۔ آپ نے فاطمہ، علی، حسن، حسین کو بلا بھیجا اور فرمایا یہ میرے اہل بیت ہیں۔ ام سلمہ نے کہا یا رسول اللہ! کیا میں اہل بیت میں نہیں ہوں فرمایا ہاں انشاء اللہ تم بھی ہو۔

ابو صالح کا قول ہے کہ حاکم نے مستدرک میں اصم سے روایت کی کہ ابو مسلم کی شرط پر یہ حدیث صحیح ہے لیکن دونوں نے اس کا ذکر نہیں کیا۔

ابو صالح نے ابو الحسن علی بن احمد ہوازی سے انہوں نے احمد بن عبید بن اسماعیل الصفار سے انہوں نے تمام بن محمد بن غالب سے انہوں نے موسیٰ بن اسماعیل سے انہوں نے حماد بن سلمہ سے انہوں نے علی بن زید سے انہوں نے انس بن مالک سے روایت کی کہ رسول اکرم ﷺ چھ مہینے تک جب صبح کی نماز کے لئے اٹھتے اور جناب فاطمہ کے گھر کے پاس سے گزرتے تو فرماتے اے اہل بیت محمد! نماز کے لئے اٹھو اور پھر مذکورہ بالا آیت تلاوت فرماتے۔

ابو صالح نے ابو القاسم عبد الملک بن محمد بن بشران سے انہوں نے ابو علی احمد بن فضل بن عباس بن خزیمہ سے انہوں نے عیسیٰ بن عبد اللہ طیب لسی رعاش سے انہوں نے ابو نعیم سے انہوں نے زکریا بن ابوزائدہ سے انہوں نے فراس سے انہوں نے شععی سے انہوں نے مسروق سے انہوں نے حضرت عائشہ سے روایت کی کہ خاتون جنت آئیں اور ان کی چال ہو بہو رسول اللہ ﷺ کی چال تھی۔ آپ نے بیٹی کو خوش آمدید کہا اور اپنے دائیں یا بائیں بٹھایا۔ پھر حضور اکرم ﷺ نے بیٹی سے کوئی بات کہی اور وہ رونے لگ گئیں۔ پھر آپ نے ان کے کان میں کوئی اور بات کہی اور وہ ہنسنے لگ گئیں۔ یہ دیکھ کر جناب عائشہ نے کہا کہ میں نے آج تک کوئی ایسی خوشی نہیں دیکھی جو غم کے اتنی قریب ہو۔ میں نے فاطمہ سے پوچھا تو انہوں نے کہا میں رسول کریم کا راز کیسے بتا سکتی ہوں جب آپ کا انتقال ہو گیا تو میں نے پھر دریافت کیا تو خاتون جنت نے کہا کہ آپ نے فرمایا تھا کہ جبرائیل ہر سال مجھ سے ایک بار قرآن شریف سنتے اور ایک بار سنایا کرتے تھے۔ امسال انہوں نے یہ عمل دوبار کیا ہے میں اس سے یہ سمجھا ہوں کہ میری موت قریب آگئی ہے اور میرے اہل و عیال میں تو سب سے پہلے مجھ سے آملے گی اور میں تیرے لئے کیسا عمدہ سلف ہوں میں رونے لگ گئی تو آپ نے فرمایا کیا تو نہیں چاہتی کہ تو تمام عورتوں کی سردار ہو۔ اس پر میں ہنس پڑی۔

ابو صالح کہتے ہیں کہ بخاری نے اسے اپنی کتاب میں ابو نعیم سے بیان کیا ہے اور یہ حدیث غریب اصح ہے کیونکہ زکریا نے کئی

احادیث صحیحین میں شعی سے روایت کی ہیں اور انہوں نے یہ روایت شعی سے بواسطہ فراس بیان کی ہے۔

ابراہیم بن محمد وغیرہ نے باسناد ہم ترمذی سے انہوں نے یزید کوفی سے انہوں نے عبدالسلام بن حرب سے انہوں نے ابو الحجاج سے انہوں نے جمیع بن عمیر التیمی سے روایت کی کہ میں اپنے چچا کے ساتھ حضرت عائشہ کے پاس گیا پوچھا کہ حضور اکرم ﷺ اپنے اہل و عیال میں سب سے زیادہ کس سے پیار کرتے تھے انہوں نے کہا کہ فاطمہ سے میں نے پھر دریافت کیا کہ مردوں میں سب سے زیادہ آپ کو کس سے پیار تھا انہوں نے جواب دیا علی سے کیونکہ میں نے کوئی ایسا شب زندہ دار اور روزہ دار نہیں دیکھا جیسا کہ علی ہیں۔

ابو محمد بن سویدہ نے محمد بن ناصر سے انہوں نے ابوصالح مؤذن سے انہوں نے ابو بلر محمد بن عبداللہ بن شاذان مقرئی سے انہوں نے محمد بن عبداللہ قناب سے انہوں نے احمد بن عمرو بن ابو عاصم سے انہوں نے عمر بن خطاب سے انہوں نے ابوصالح سے انہوں نے سفیان بن عیینہ سے انہوں نے ابن ابوشیح سے انہوں نے اپنے والد سے انہوں نے ایک آدمی سے جس نے حضرت علی سے سنا انہوں نے بیان کیا کہ رسول اکرم سے دریافت کیا آپ فاطمہ سے زیادہ محبت کرتے ہیں یا مجھ سے۔ فرمایا محبت فاطمہ سے زیادہ ہے اور عزت تیری زیادہ ہے۔

نوٹ: میں نہیں مان سکتا کہ حضرت علی نے حضور اکرم سے ایسا پچگانہ سوال کیا ہو۔ راوی کا گھڑا ہوا معلوم ہوتا ہے۔ مترجم

یحییٰ بن محمود نے اذنا باسنادہ ابن ابی عاصم سے انہوں نے عبداللہ بن عمر بن سالم مفلوج سے (جو میرے نزدیک بہترین مسلمانوں میں تھے) انہوں نے حسین بن زید بن علی بن حسین بن علی بن ابی طالب سے انہوں نے عمر بن علی سے انہوں نے جعفر بن محمد سے انہوں نے اپنے والد سے انہوں نے علی بن حسین بن علی سے انہوں نے حسین بن علی سے انہوں نے حضرت علی سے انہوں نے رسول اکرم ﷺ سے روایت کی کہ آپ نے جناب فاطمہ سے فرمایا کہ جس سے تو ناراض ہو خدا اس سے ناراض ہو جاتا ہے اور جس سے تو راضی ہو اس سے خدا راضی ہوتا ہے۔

نوٹ: اگر اس حدیث کو صحیح مانا جائے تو خدا کو بڑی مشکل پیش آجائے گی۔ ان اللہ بری عما یصفون۔ مترجم

ابوالفضل بن ابوالحسن مخزومی نے باسنادہ احمد بن علی سے انہوں نے حسن بن عثمان بن شقیق سے انہوں نے اسود بن حفص المروسی سے انہوں نے حسین بن واقد سے انہوں نے یزید النحوی سے انہوں نے عکرمہ سے انہوں نے ابن عباس سے روایت کی کہ حضور اکرم ﷺ جب بھی سفر سے واپس آتے تو خاتون جنت کو بوسہ دیتے۔

احمد بن علی نے محمد بن اسماعیل بن ابوسمینہ بصری سے انہوں نے محمد بن خالد حنفی سے انہوں نے موسیٰ بن یعقوب زمعی سے انہوں نے ہاشم بن ہاشم سے انہوں نے عبداللہ بن وہب سے انہوں نے ام سلمہ سے روایت کی کہ خاتون جنت حضور اکرم سے ملنے آئیں۔ آپ نے ان سے خاموشی سے کوئی بات کہی تو وہ رو پڑیں پھر کوئی بات کہی تو ہنس دیں میں نے اس کی وجہ پوچھی تو فاطمہ نے بتایا کہ آپ نے جب مجھے بتایا کہ آپ اس سال کے دوران میں فوت ہو جائیں گے تو میں رو دی پھر فرمایا کیا تو نہیں چاہتی کہ تجھے تمام عورتوں کا سوائے فلاں کی سردار بنایا جائے تو میں ہنس پڑی۔

عبدالوہاب بن ابی جب نے باسنادہ عبداللہ بن احمد سے انہوں نے اپنے والد سے انہوں نے عفان سے انہوں نے معاذ بن

معاذ سے انہوں نے قیس بن ربیع سے انہوں نے ابوالمقدام سے انہوں نے عبدالرحمن بن ازرق سے انہوں نے حضرت علی سے روایت کی کہ حضرت تشریف لائے اور میں سویا ہوا تھا۔ حسن یا حسین میں سے کسی ایک نے پانی مانگا تو حضور اٹھ کر ہماری بکری کا دودھ دوہنے لگے اتنے میں حسن آگئے لیکن آپ نے انہیں دودھ نہ دیا حضرت فاطمہ نے کہا ابا جان! حسن تو آپ کو زیادہ پیارا ہے فرمایا حسین نے پہلے مانگا تھا اس کے بعد فرمایا میں تم اور یہ دو بچے اور یہ سونے والا قیامت کے دن اکٹھے ہوں گے۔

ابراہیم وغیرہ نے باسناد ہم ابو عیسیٰ سے انہوں نے سلیمان بن عبدالجبار بغدادی سے انہوں نے علی بن قادم سے انہوں نے اسباط بن نصر ہمدانی سے انہوں نے سدی سے انہوں نے صبیح سے جوام سلمہ کے مولیٰ ہیں انہوں نے زید بن ارقم سے روایت کی کہ رسول اکرم ﷺ نے حضرت علیؑ خاتون جنت اور حسن و حسین سے فرمایا کہ جس نے تم سے جنگ کی اس نے مجھ سے جنگ کی اور جس نے تم سے صلح کی اس نے مجھ سے صلح کی۔

ابو محمد حسن بن علی بن حسین اسدی دمشقی نے جو ابن لبن کے عرف سے مشہور تھے اپنے دادا ابوالقاسم الحسین بن حسن سے انہوں نے قاضی علی بن محمد بن علی مصیعی سے انہوں نے قاضی ابونصر محمد بن احمد بن ہارون بن عبداللہ غسانی سے انہوں نے ابو الحسن خثیمہ بن سلیمان بن جبیر طرابلسی سے انہوں نے ابراہیم بن عبداللہ قصار سے انہوں نے عباس بن ولید بن بکار الضعی سے بصرے میں انہوں نے خالد بن عبداللہ سے انہوں نے بیان سے انہوں نے شععی سے انہوں نے ابو حنیفہ سے انہوں نے حضرت علیؑ سے روایت کی کہ قیامت کے دن ایک پردے کے پیچھے سے ایک منادی کرنے والے کی آواز آئے گی ”اے لوگو! آنکھیں جھکا لو تا کہ فاطمہ دختر رسول کریم گزر سکیں“۔

نوٹ: اگر راوی نے اس حدیث کو بیان کرنے سے پہلے قیامت کے لانا انتہاء ہجوم کے بارے میں سوچ لیا ہوتا تو کتنا اچھا ہوتا۔
سوس ہے کہ یہ نہیں سوچا گیا۔ مترجم

ابویاسر بن ابی حبابہ باسنادہ عبداللہ بن احمد سے انہوں نے اپنے والد سے انہوں نے اسماعیل بن ابراہیم سے انہوں نے لیث سے انہوں نے ابن الحسن بن علی بن ابوطالب سے انہوں نے اپنی والدہ جناب فاطمہ دختر حسین بن علی سے انہوں نے اپنی دادی خاتون جنت سے روایت کی کہ حضور اکرم جب مسجد میں داخل ہوتے اور جب خارج ہوتے تو اپنے اوپر درود و سلام بھیجتے اور بایں لفاظ دعا فرماتے:

رب اغفر لی ذنوبی وافتح لی ابواب رحمتک۔

اس حدیث کا اسناد متصل نہیں ہے کیونکہ فاطمہ دختر حسین اپنی دادی فاطمہ الکبریٰ کو دیکھ نہ سکی تھیں۔ واللہ اعلم

جناب فاطمہ حضور اکرم کے بعد صرف چھ ماہ زندہ رہیں اور یہی روایت درست ہے ایک روایت میں تین مہینے مذکور ہے ایک اور روایت میں ستر دن کا ذکر ہے۔

حضور اکرم کی وفات کے بعد خاتون جنت کو کسی نے ہتے نہیں دیکھا اور انہیں آپ کی وفات کا سخت صدمہ ہوا۔ انس سے روای ہے کہ جناب فاطمہ نے ان سے کہا۔ اے انس تمہارا دل کیسے گوارا کرتا ہے کہ تم رسول کریم پر مٹی ڈال رہے ہو۔ سب سے پہلے حضور کے ہاں ملنے والی تھیں جس سے حضور کے قول کی تصدیق ہوتی ہے۔

جب خاتون جنت کی وفات کا وقت آیا تو انہوں نے اسماء دختر عمیس سے کہا اے اسماء مجھے یہ طریقہ بہت برا معلوم ہوتا ہے کہ عورت کی لاش پر کپڑا ڈال دیتے ہیں جس سے اس کا پتہ چلتا رہتا ہے انہوں نے کہا اے جگر گوشہ رسول! میں آپ کو ایک عجیب طریقہ بتاتی ہوں انہوں نے کھجور کی تازہ ٹہنیاں منگوا کر نیزھی کیں اور اوپر کپڑا ڈال دیا خاتون جنت نے دیکھ کر کہا یہ طریقہ بہت عمدہ اور بہتر ہے پھر کہا جب میں مر جاؤں تو تم اور علی مجھے نہلانا اور کسی اور کو اندر نہ آنے دینا۔

جب خاتون جنت فوت ہو گئیں تو حضرت عائشہ آئیں لیکن اسماء نے انہیں روکا انہوں نے حضرت ابو بکر کو بتایا کہ یہ نغمیہ (اسماء دختر عمیس) مجھے اندر جانے نہیں دیتی خلیفہ نے پوچھا اے اسماء تم ازواج نبی کو کیوں اندر داخل نہیں ہونے دیتی۔ تم نے اس گھر کو کجاوہ بنا رکھا ہے۔ اسماء نے کہا اے خلیفہ رسول خاتون جنت نے مجھے کہہ دیا تھا کہ میں کسی کو اندر نہ آنے دوں اور نیزیہ کہا تھا کہ ان کی میت کو بایں انداز ڈھانپا جائے۔ خلیفہ نے کہا ٹھیک ہے تم ان کے حکم کی تعمیل کرو چنانچہ انہیں علی اور اسماء نے غسل دیا اور اسلام میں خاتون جنت کی پہلی میت تھی جسے اس طرح ڈھانپا گیا تھا (ان کے بعد زینب دختر جحش کی وفات ہوئی) ان کی نماز جنازہ حضرت علی یا عباس نے پڑھائی۔ ان کی وصیت کے مطابق رات ہی کو ان کی تدفین کی گئی اور ان کی قبر میں حضرت علی عباس اور فضل بن عباس اترے۔

ان کی وفات رمضان کی تین تاریخ کو سن گیارہ ہجری میں ہوئی۔ واللہ اعلم اس وقت خاتون جنت کی عمر انیس برس تھی اور بقول عبداللہ بن حسن بن حسین بن علی جناب فاطمہ کی عمر بوقت وفات تیس برس تھی بقول کلبی ان کی عمر ۳۵ برس تھی۔ ایک روایت میں ہے کہ جب ان کی موت قریب آئی تو انہوں نے غسل کر کے کفن اوڑھ لیا اور حضرت علی سے کہا کہ وفات کے بعد ان کے کفن کو نہ کھولا جائے اور انہیں کپڑوں میں رات کو دفن کر دیا جائے لیکن صحیح روایت یہ ہے کہ خاتون جنت کو حضرت علی اور اسماء نے غسل دیا تھانوں نے ذکر کیا ہے۔

۱۷۷۔ سیدہ فاطمہؑ دختر سودہ

فاطمہ دختر سودہ بن ابی ضبیس جہنیہ۔ بقول ابن حبیب انہوں نے حضور اکرم ﷺ سے بعد از ہجرت بیعت کی۔

۱۷۸۔ سیدہ فاطمہؑ دختر شیبہ

فاطمہ دختر شیبہ بن ربیعہ۔ یہ خاتون ہند دختر عتبہ بن ربیعہ کی عم زاد تھیں اور عقیل بن ابوطالب کی زوجہ غزوہ حنین میں جب حضرت عقیل بعد از فتح اپنے گھر واپس آئے تو ان کی تلوار خون سے لتھڑی ہوئی تھیں۔ بیوی نے پوچھا میدان جنگ سے بطور غنیمت کیا لائے ہو۔ انہوں نے ایک سوئی انہیں دی یہ لو۔ اس سے کپڑے سیا کرنا۔ اتنے میں منادی کی آواز ان کے کان میں پڑی کہ اگر کسی نے گاتایا سوئی بھی مال غنیمت سے اٹھائی ہو تو واپس کر دی جائے حضرت علی نے سوئی واپس کر دی۔

ابن ہشام نے زید بن اسلم سے انہوں نے اپنے والد سے اس خاتون کے بارے میں یہ روایت بیان کی۔ اور واقدی کہتے ہیں کہ سوئی کا واقعہ فاطمہ دختر ولید بن عتبہ کے بارے میں ہے جو عقیل کی زوجہ تھیں لیکن ابن ابی ملیکہ اور ابن ابی حسین سے مروی ہے کہ عقیل کی بیوی فاطمہ دختر عتبہ بن ربیعہ تھیں جو ہند کی بہن تھیں۔ غسانی نے ان کا ذکر کیا ہے اور ابو عمر پر استدراک کیا ہے۔

۷۱۷۹۔ سیدہ فاطمہؓ دختر صفوان

فاطمہ دختر صفوان بن امیہ بن محرث بن شق بن رقیہ بن مخرج کنانی جو عمرو بن سعید بن عاص کی زوجہ تھیں اور اپنے شوہر کے ساتھ حبشہ کو ہجرت کی تھی۔

ابو جعفر نے باسنادہ یونس سے انہوں نے ابن اسحاق سے یہ سلسلہ مہاجرین حبشہ از بنو امیہ عمرو بن سعید بن عاص اور ان کی زوجہ فاطمہ کا ذکر کیا ہے فاطمہ حبشہ ہی میں فوت ہو گئی تھیں اور عمرو بن سعید بھی خلافت ابو بکر میں معرکہ اجنادین میں مارے گئے تھے۔ ابو موسیٰ نے ان کا ذکر کیا ہے۔

۷۱۸۰۔ سیدہ فاطمہؓ دختر ضحاک

فاطمہ دختر ضحاک کلابیہ بقول ابن اسحاق حضور اکرم ﷺ نے جناب زینب کی وفات کے بعد اس خاتون سے نکاح کیا اور جب آیت اتری تو فاطمہ نے متاع دنیا کو ترجیح دی اور حضور اکرم ﷺ نے علیحدہ کر دیا۔ اس کے بعد فاطمہ کی یہ حالت ہو گئی کہ وہ اونٹ کی بیگنیاں چنتی تھی اور اپنی بد بختی پر افسوس کرتی تھی لیکن یہ روایت غلط ہے اور صحیح روایت وہ ہے جو حضرت عائشہ سے مروی ہے کہ جب آیت تخیر نازل ہوئی تو آپ نے ابتدا مجھ سے کی اور جب آخرت کو دنیا پر ترجیح دی تو سب ازواج نے اسی طرح کیا۔ بقول قتادہ اور عمرہ اس وقت ازواج کی تعداد نو تھی۔

علماء کی ایک جماعت کی رائے ہے کہ یہ شقیہ عورت وہ تھی جس نے حضور کو دیکھ کر عیاذ باللہ کہا تھا لیکن اس عورت کی تعیین کے بارے میں اہل السیر میں سخت اختلاف ہے۔ ایک روایت میں ہے کہ ضحاک بن سفیان نے اپنی لڑکی جس کا نام فاطمہ تھا آپ کو پیش کیا لیکن اس عورت نے قطعاً اپنے میلان کا اظہار نہ کیا۔ اس پر آپ نے فرمایا مجھے اس کی ضرورت نہیں ایک روایت کے مطابق آپ نے اس سے آٹھویں سال ہجری میں نکاح کیا۔ ابو عمر نے ذکر کیا ہے۔

۷۱۸۱۔ سیدہ فاطمہؓ دختر ابی طالب

فاطمہ دختر ابی طالب ام ہانی ان کی کنیت تھی۔ ان کے نام کے بارے میں اختلاف ہے کسی نے فاخنتہ کسی نے فاطمہ اور کسی نے ہند لکھا ہے۔ ہم کنیتوں کے تحت تفصیل سے لکھیں گے۔

۷۱۸۲۔ سیدہ فاطمہؓ دختر عبداللہ

فاطمہ دختر عبداللہ بن ابوالعاص ثقفی۔ ام عثمان۔ یہ خاتون حضور اکرم ﷺ کی ولادت کے وقت آپ کی والدہ کے پاس موجود تھیں۔ وہ کہا کرتیں رات کا یہ حال تھا کہ ہر شے نورانی تھی اور ستارے یوں معلوم ہوتے تھے کہ مجھ پر گر پڑیں گے۔ ابو عمر نے ذکر کیا ہے۔

۷۱۸۳۔ سیدہ فاطمہؓ دختر عتبہ

فاطمہ دختر عتبہ بن ربیعہ بن عبد شمس قرشیہ عیشیہ جو ہند کی بہن اور معاویہ کی خالہ تھیں۔ فتح مکہ کے دن ایمان لائیں اور

بیعت کی۔

محمد بن عجلان نے اپنے والد سے انہوں نے فاطمہ دختر عقبہ سے روایت کی کہ ان کا بھائی ابو حذیفہ مجھے اور میری بہن ہند کو بیعت کے لئے حضور اکرم کے پاس لے کر گیا جب آپ نے بیعت کی شرائط پیش کیں تو ہند نے کہا۔ اے بھائی! تم اپنی قوم کی عورتوں کی پسندیدہ اور ناپسندیدہ عادات سے واقف ہو۔ اس نے جواب دیا تم بیعت کر لو۔ یہ شرائط سب کے لئے ہیں۔

محمد بن عجلان سے مروی ہے کہ انہوں نے اپنے والد سے انہوں نے فاطمہ سے روایت کی کہ میں حضور اکرم صلی اللہ علیہ وسلم کی خدمت میں حاضر ہوئی اور گزارش کی یا رسول اللہ صلی اللہ علیہ وسلم ایک وہ وقت تھا کہ میں دنیا بھر میں نہیں چاہتی تھی کہ آپ کے مکان کے سوا کوئی اور مکان گرے اور اب میری یہ حالت ہے کہ میں چاہتی ہوں کہ دنیا میں کوئی اور مکان رہے یا نہ رہے مگر آپ کا مکان قائم رہے آپ نے فرمایا تم اس وقت تک مسلمان نہیں ہو سکتی۔ جب تک تو مجھے اپنی ذات سے زیادہ نہ چاہے۔ تینوں نے ذکر کیا ہے۔

۷۱۸۴۔ سیدہ فاطمہؓ دختر عمرو

فاطمہ دختر عمرو بن حرام۔ جابر بن عبد اللہ کی پھوپھی تھیں۔ ابو الفضل عبد اللہ بن احمد نے باسنادہ ابوداؤد طیالسی سے انہوں نے شعبہ سے انہوں نے محمد بن منکدر سے انہوں نے جابر بن عبد اللہ سے روایت کی کہ جب میرا والد قتل ہو گیا۔ تو میں ان کے چہرے سے کپڑا اٹھاتا تھا اور لوگ مجھے ایسا کرنے سے منع کرتے تھے مگر حضور اکرم نے ایک بار بھی منع نہ فرمایا۔ ہاں میری پھوپھی بھائی کی موت پر روئے جا رہی تھی حضور نے اسے مخاطب ہو کر فرمایا تو روئے یا نہ روئے فرشتے اس پر اپنے پر پھیلانے رکھیں گے۔ ابن مندہ اور ابو نعیم نے ذکر کیا ہے۔

۷۱۸۵۔ سیدہ فاطمہؓ دختر عمرو بن حرام

فاطمہ دختر عمرو بن حرام انہیں صحبت حاصل ہوئی۔ جعفر مستغفری نے اسی طرح لکھا ہے اور اتنا اضافہ کیا ہے کہ میرے خیال میں یہ جابر بن عبد اللہ کی پھوپھی ہیں۔ واللہ اعلم

۷۱۸۶۔ سیدہ فاطمہؓ دختر قیس بن خالد

فاطمہ دختر قیس بن خالد اکبر بن وہب بن ثعلبہ بن وائلہ بن عمرو بن شیبان بن محارب بن فہر قرشیہ فہر یہ ضحاک بن قیس کی بہن تھیں اور بروایت ان سے دس برس بڑی تھیں۔ اولین مہاجرین سے تھیں اور عقل و خرد کی مالک تھیں۔ یہ وہی خاتون ہیں جنہیں ابو حفص بن مغیرہ نے طلاق دی تھی اور حضور اکرم نے انہیں اجازت دی تھی کہ وہ ابن ام مکتوم کے گھر میں عدت گزاریں وہ اپنے بھائی ضحاک کے پاس کوفے میں جہاں وہ بطور امیر مقرر تھے۔ آگئی تھیں شعسی کو ان سے سماع حاصل ہوا۔

اسماعیل بن علی وغیرہ نے باسنادہ ہم تا ابو عیسیٰ ہناد سے انہوں نے جریر سے انہوں نے مغیرہ سے انہوں نے شعسی سے روایت کی کہ فاطمہ دختر قیس نے انہیں بتایا کہ میرے خاوند نے مجھے بہ عہد حضور اکرم ﷺ تین طلاقیں دے دیں آپ نے فرمایا نہ تو تم اس کے گھر ٹھہر سکتی ہو اور نہ اس سے نفقہ لے سکتی ہو۔

جب جناب فاطمہ کو طلاق ہو گئی تو معاویہ اور ابو جہم بن حذیفہ دونوں نے نکاح کا پیغام بھیجا انہوں نے حضور اکرم سے مشورہ کیا۔ آپ نے فرمایا معاویہ تو فلاح ہے اور ابو جہم کی لالچی ہر وقت اس کے کندھے پر رہتی ہے۔ اس لئے آپ نے حکم دیا کہ اسامہ بن زید سے نکاح کر لو چنانچہ تعمیل ارشاد میں نکاح ہو گیا۔

جب حضرت عمر کو قتل کیا گیا تھا تو اصحاب شوریٰ کا اجتماع ان کے گھر میں ہوا تھا۔ اس خاتون نے حضور اکرم سے کئی احادیث روایت کیں۔ تینوں نے ذکر کیا ہے۔

۱۸۷۔ سیدہ فاطمہؓ دختر مجلل

فاطمہ دختر مجلل بن عبد اللہ بن قیس بن عبدود بن نصر بن مالک بن حسل بن عامر بن لوی قرشیہ عامریہ کنیت ام جمیل تھی۔ آغاز بعثت میں اسلام قبول کیا اور حبشہ کو ہجرت کی۔

ابو جعفر نے باسنادہ یونس سے انہوں نے ابن اسحاق سے بہ سلسلہ مہاجرین حبشہ حاطب بن حارث بن مغیرہ اور ان کی زوجہ فاطمہ دختر مجلل اور ان کے دو بیٹوں محمد اور حارث کا ذکر کیا ہے حاطب حبشہ میں فوت ہو گئے اور فاطمہ ایک کشتی میں اپنے دونوں بیٹوں کے ساتھ مدینے آ گئیں۔

عبد اللہ بن حارث بن محمد بن حاطب نے اپنے والد سے انہوں نے اپنے دادا محمد سے روایت کی کہ جب ہم حبشہ سے واپس آئے تو میری والدہ مجھے حضور اکرم ﷺ کی خدمت میں لے گئی اور گویا ہوئیں یا رسول اللہ یہ لڑکا آپ کے بھائی حاطب کا بیٹا ہے جو آگ میں جل کر مر گیا تھا آپ اس کے لئے دعا فرمائیں ہم محمد بن حاطب کے ترجمے میں اس کا ذکر کر آئے ہیں۔ ابن مندہ اور ابو نعیم نے ذکر کیا ہے۔

۱۸۸۔ سیدہ فاطمہؓ دختر منقذ

فاطمہ دختر منقذ بن عمرو بن خنساء انصاریہ از بنو مازن بہ قول ابن حبیب حضور اکرم سے بیعت کی۔

۱۸۹۔ سیدہ فاطمہؓ دختر ولید بن عقبہ

فاطمہ دختر ولید بن عقبہ بن ربیعہ بن عبد شمس بن عبد مناف قرشیہ عیشیہ سالم مولیٰ ابو حذیفہ کی زوجہ تھیں اولین مہاجرات اور قریش کی بہترین بیواؤں سے تھیں ان کے چچا ابو حذیفہ بن عقبہ نے انہیں سالم سے بیاہا تھا جب سالم جنگ یمامہ میں مارے گئے تو حارث بن ہشام بن مغیرہ مخزومی نے ان سے نکاح کر لیا جیسا کہ اسحاق بن ابوفروہ نے بیان کیا ہے لیکن یہ قول قابل اعتماد نہیں ہے۔ عقیلی نے بھی ان کا نسب اسی طرح بیان کیا ہے اور پھر اسحاق بن فروہ کی حدیث ابراہیم بن عباس بن حارث سے انہوں نے ابو بکر بن حارث سے انہوں نے فاطمہ دختر ولید ام ابو بکر سے روایت کی کہ جب میں شام میں تھی تو اپنے جے ریشمی کپڑے سے بناتی تھی پھر میں نے ریشمی ازار استعمال کرنا شروع کر دی مجھ سے پوچھا گیا کیا ریشمی جبہ کافی نہیں تھا کہ تو نے ریشمی ازار پہننا بھی شروع کر دی میں نے جواب دیا میں نے حضور اکرم ﷺ کو سنا کہ ایسی ازار استعمال کی جائے۔

اس حدیث کو عبد السلام بن حرب نے اسحاق بن ابی فروہ سے انہوں نے ابراہیم سے روایت کیا اور ابن ابی حثمہ نے ان کا نسب

نہیں بیان کیا اور عقلی نے ان کا جو نسب بیان کیا ہے وہ اس نسب سے مختلف ہے اور انہوں نے اس خاتون کو ولید بن مغیرہ کی بیٹی اور خالد بن ولید کی بہن لکھا ہے۔

ابو عمر نے ان کا ذکر کیا ہے اور حدیث کو اس خاتون کے ترجمے میں درج کیا ہے حالانکہ اس ترجمے کو فاطمہ دختر ولید بن مغیرہ مخزومی کے ترجمے میں ذکر کرنا چاہیے تھا کیونکہ اس حدیث کا تعلق ان سے ہے۔

ابن مندہ اور ابو نعیم نے اس حدیث کو ابو بکر بن عبدالرحمن سے روایت کیا ہے اور فاطمہ دختر ولید قرشیہ کے ترجمے میں لکھا ہے اور ان کی نسل کے بارے میں اس سے زیادہ کچھ نہیں کہا حالانکہ دونوں قرشی ہیں لیکن ابو بکر بن عبدالرحمن نے اس حدیث کو فاطمہ مخزومیہ سے روایت کیا ہے اور دونوں تراجم میں ہم نے اس کی علامت کو واضح کیا ہے۔ واللہ اعلم۔

۱۹۰۔ سیدہ فاطمہؓ دختر ولید بن مغیرہ

فاطمہ دختر ولید بن مغیرہ مخزومیہ جو خالد بن ولید کی ہمشیرہ تھیں اور اپنے عم زاد حارث بن ہشام بن مغیرہ مخزومی کی زوجہ۔ فتح مکہ کے موقعہ پر ایمان قبول کیا ایک روایت میں ہے کہ حارث کے بعد عمر نے ان سے نکاح کیا لیکن روایت مخدوش ہے۔ ابن مندہ اور ابو نعیم نے فاطمہ دختر ولید قرشیہ لکھا ہے اور دونوں نے اس سے حدیث ازار نقل کی ہے جیسا کہ ہم ذکر کر آئے ہیں۔ تینوں نے ان کا ذکر کیا ہے۔

ابن اثیر کہتے ہیں کہ ابو عمر نے اس حدیث کو فاطمہ دختر ولید بن عتبہ بھشمیہ کے ترجمے میں ذکر کیا ہے اور ابن مندہ اور ابو نعیم نے فاطمہ قرشیہ کے ترجمے میں بیان کیا ہے اور وہ حدیث قرشیہ مخزومیہ کے بارے میں ہے اور ہمارے اس استدلال کو اس امر سے تقویت ملتی ہے کہ بعض راویوں نے اس حدیث کو فاطمہ دختر ولید سے جو ابو بکر کی والدہ تھیں روایت کیا ہے اور وہ شام میں تھی اور فاطمہ مخزومیہ ہی اپنے خاوند حارث بن ہشام کے ساتھ شام میں تھیں اور جب حارث فوت ہو گئے تو فاطمہ مدینے آ گئیں اور یہی فاطمہ دختر ولید ابو بکر کی والدہ تھیں اور یہی مخزومیہ ابو بکر بن عبدالرحمن بن ہشام کی دادی تھیں اور روایات حدیث کی عادت ہے کہ ماں اور باپ کو دادی اور دادا کہہ دیتے ہیں۔

زبیر بن بکار نے ولید بن مغیرہ کی اولاد کا ذکر کیا ہے اور لکھا ہے کہ فاطمہ دختر ولید نے عبدالرحمن اور ام حکیم دو بچے حارث بن ہشام سے جنے اور یہ حدیث فاطمہ دختر ولید سے مروی ہے۔

کئی راویوں نے اجازۃ حافظ ابو القاسم علی بن حسن بن پتہ اللہ دمشقی سے روایت کی اور لکھا کہ فاطمہ دختر ولید بن مغیرہ بن عبداللہ بن عمر بن مخزوم کو حضور اکرم ﷺ کی صحبت نصیب ہوئی اور انہوں نے آپ سے صرف ایک حدیث روایت کی۔ ان سے ان کے پوتے ابو بکر بن عبدالرحمن بن حارث بن ہشام نے روایت کی کہ انہوں نے حضور اکرم ﷺ کو فرماتے سنا کہ ازار کو استعمال کرو وہ اپنے خاوند کے ساتھ شام گئیں اور ان سے خالد نے بعض معاملات میں مشورہ کیا تھا۔

۱۹۱۔ سیدہ فاطمہؓ دختر ایمان

فاطمہ دختر ایمان جو حذیفہ بن ایمان کی ہمشیرہ تھیں۔ ہم ان کا نسب ان کے بھائی کے ترجمے میں لکھ آئے ہیں۔ عبدالوہاب بن

ابی جبہ نے باسنادہ عبداللہ بن احمد سے انہوں نے اپنے والد سے انہوں نے محمد بن جعفر سے انہوں نے شعبہ سے انہوں نے حصین سے انہوں نے ابو عبیدہ بن حذیفہ سے انہوں نے اپنی پھوپھی فاطمہ سے روایت کہ کہ ہم حضور اکرم ﷺ کی خدمت میں بعض خواتین کے ساتھ آپ کی عیادت کے لئے حاضر ہوئیں۔ ہم نے دیکھا کہ چھت سے ایک مشکیزہ لٹکا ہوا تھا۔ جس سے پانی کے قطرے (گرمی کی شدت کو دور کرنے کے لئے) آپ پر ٹپک رہے تھے ہم نے کہا آپ دعا فرمائیں تاکہ شدت گرما آپ سے رفع ہو جائے۔ فرمایا انبیاء ہی پر مصائب کا نزول زیادہ ہوتا ہے اور پھر ان لوگوں پر جو ان کے قریب تر ہوتے ہیں۔

نیز اس خاتون نے روایت کیا کہ حضور اکرم صلی اللہ علیہ وسلم عورت کے سونے کے زیورات کو ناپسند کرتے تھے یہ روایت اگر صحیح ہے تو اب منسوخ ہو چکی ہے یا اس کا مطلب یہ ہے کہ حضور اکرم صلی اللہ علیہ وسلم کی خواہش تھی کہ عورتیں اگر سونے کا زیور نہ پہنیں تو بہتر ہوگا۔ تینوں نے ذکر کیا ہے۔

۱۹۲۔ سیدہ فاطمہؓ حضورؐ کی دودھ شریک بہن

فاطمہ جو حضور اکرم صلی اللہ علیہ وسلم کی دودھ شریک بہن تھیں۔ آپ نے انہیں فرمایا جب تو بستر پر دراز ہو تو سورۃ الکافرون پڑھ لیا کرو کہ یہ شرک سے بیزاری ہے۔ ابو احمد عسکری نے ان کا ذکر کیا ہے۔ (متن کتاب میں فروہ ہے جو غلطی سے لکھا گیا ہے۔)

۱۹۳۔ سیدہ فریجہؓ دختر ابو امامہ

فریجہ دختر ابو امامہ اسعد بن زرارہ انصاری۔ ان کے والد نے انہیں اور ان کی دونوں بہنوں حبیبہ اور کبشہ کو حضور اکرم کی کفالت میں دے دیا تھا۔ رسول اللہ ﷺ نے انہیں نبیط بن جابر سے جو بنو مالک بن النجار سے تھے بیاہ دیا تھا۔ ابن مندہ اور ابو نعیم نے ان کا ذکر کیا ہے۔

ایک روایت میں فارعہ آیا ہے اور ابو عمر نے یہی نام لکھا ہے۔

۱۹۴۔ سیدہ فریجہؓ دختر حباب

فریجہ دختر حباب بن رافع بن معاویہ انصاریہ از بنو ابجر۔ بقول ابن حبیب حضور اکرم سے بیعت کی۔

۱۹۵۔ سیدہ فریجہؓ دختر رافع

فریجہ دختر رافع بن معاویہ بن عبید بن جراح انصاریہ از بنو ابجر۔ حضور اکرم سے بیعت کی یہ خاتون اسعد بن زرارہ کی والدہ تھیں۔ یہ بھی ممکن ہے کہ اول الذکر یہ دونوں ایک ہوں اور ہو سکتا ہے کہ کسی راوی سے ان کے والد حباب کا نام رہ گیا ہو۔ اس سے اگلا سلسلہ تو ایک ہی ہے چنانچہ نسب اور قبیلہ بھی ایک ہی ہے۔ واللہ اعلم

۱۹۶۔ سیدہ فریجہؓ دختر عمرو

فریجہ دختر عمرو بن حنیس بن لوزان بن عبدود۔ یہ خاتون حسان بن ثابت کی جو حضور اکرم کے شاعر تھے والدہ تھیں۔

۷۱۹۷۔ سیدہ فریجہؓ دختر قیس

فریجہ دختر قیس بن عمیر بن لوذان بن ثعلبہ بن مجدعہ بن عمرو بن حریش بن جبہ۔ بقول ابن اسحاق حضور اکرمؐ سے بیعت کی۔

۷۱۹۸۔ سیدہ فریجہؓ دختر مالک

فریجہ دختر مالک بن دشتم بن مالک انصاریہ۔ از بن عوف بن خزرج۔ انہوں نے آپ سے بیعت کی۔

۷۱۹۹۔ سیدہ فریجہؓ دختر مالک بن سنان

فریجہ دختر مالک بن سنان جو ابوسعید خدری کی بہن تھیں۔ ہم ان کا نسب پہلے ان کی بہن کے ترجمے میں لکھ کر آئے ہیں۔ ایک روایت میں ان کا نام فارعہ مذکور ہے۔ بیعت رضوان میں موجود تھیں۔ ان کی والدہ حبیبہ دختر عبداللہ بن ابی بن سلول تھیں۔ ابو احمد بن سیکنہ نے باسنادہ ابوداؤد سے انہوں نے عبداللہ بن مسلمہ قعنی سے انہوں نے مالک سے انہوں نے سعد بن اسحاق بن کعب بن عجرہ سے انہوں نے ان کی پھوپھی زینب دختر کعب بن عجرہ سے روایت کی کہ فریجہ دختر مالک بن سنان حضور اکرمؐ کی خدمت میں حاضر ہوئیں کہ آپ سے اپنے خاندان بنو خذرہ میں لوٹ جائیں کیونکہ ان کا خاوند اپنے غلاموں کی جو بھاگ گئے تھے تلاش میں نکلا تھا وہ وادی قدوم کے کنارے پر پہنچے تھے کہ اس نے انہیں جالیا۔ انہوں نے اسے قتل کر دیا فریجہ کہتی ہیں میں نے حضورؐ سے مکے چلے جانے کی اجازت مانگی کیونکہ نہ تو میرے لئے رہنے کا مکان تھا اور نہ نفقہ تھا۔ آپ نے فرمایا ٹھیک ہے میں واپس ہوئی۔ ابھی حجرے یا مسجد ہی کے پاس تھی کہ آپ نے مجھے بلا بھیجا۔ دریافت فرمایا تو نے کیا کہا تھا۔ میں نے اپنے خاوند کے بارے میں واقعہ بیان کیا آپ نے فرمایا تم اپنے گھر ہی میں ٹھہرو تا کہ عدت پوری ہو جائے چنانچہ میں نے عدت کے چار مہینے اور دس دن پورے کئے جب عثمان بن عفان کی خلافت کا زمانہ آیا تو انہوں نے مجھے بلا بھیجا میں نے انہیں بتایا اور خلیفہ نے اس کے مطابق فیصلہ کیا میں نے ذکر کیا ہے۔

۷۲۰۰۔ سیدہ فریجہؓ دختر معوذ

فریجہ دختر معوذ بن عفران انصاریہ۔ ان کا نسب ربیعہ دختر معوذ کے ترجمے میں بیان ہو چکا ہے انہیں صحبت نصیب ہوئی اور یہ مستجاب الدعوات تھیں۔ ان سے شادی کے موقعہ پر گانے اور دف بجانے کی اجازت کے بارے میں اہل بصرہ کو ایک حدیث یاد ہے۔ تینوں نے ذکر کیا ہے۔

۷۲۰۱۔ سیدہ فریجہؓ دختر وہب

فریجہ دختر وہب زہریہ حضور اکرمؐ نے انہیں اپنے ہاتھ پر اٹھالیا اور فرمایا کہ جو شخص میری خالہ کو دیکھنا چاہتا ہے وہ اسے دیکھ لے ابو موسیٰ نے مختصر ان کا ذکر کیا ہے اور لکھا کہ جعفر نے اسی طرح ان کا ذکر کیا ہے اور اس پر کوئی اضافہ نہیں کیا۔

۷۲۰۲۔ سیدہ نسیمؓ دختر اوس

نسیم دختر اوس بن خولی بن عبداللہ بن حارث انصاریہ از بنو جلی بقول ابن حبیب حضورؐ سے بیعت کی۔

۷۲۰۳۔ سیدہ فضہ نوبیہؓ

فضہ النوبیہ خاتون جنت کی کنیز تھیں۔ ابو موسیٰ نے کتابہ ابو الفضل جعفر بن عبد الواحد ثقفی سے انہوں نے ابو عثمان اسماعیل بن عبد الرحمن صابونی سے اجازت انہوں نے ابو سعید محمد بن عبد اللہ بن حمدون اور ابو طاہر بن خزیمہ سے انہوں نے ابو حامد بن شرقی سے انہوں نے ابو محمد عبد اللہ بن عبد الوہاب خوارزمی سے (جو اخف بن قیس کے عم زاد تھے) شوال دو سو اٹھاون ہجری میں (ح) ابو عثمان نے ابو القاسم الحسن بن محمد حافظ سے انہوں نے ابو عبد اللہ محمد بن علی بنسا سے انہوں نے اپنے والد سے انہوں نے عبد اللہ بن عبد الوہاب خوارزمی سے انہوں نے احمد بن حماد مروزی سے انہوں نے محبوب بن حمید بصری سے (اور اس حدیث کے بارے میں روح بن عبادہ نے ان سے دریافت کیا) انہوں نے قاسم بن بہرام سے انہوں نے لیث سے انہوں نے مجاہد سے انہوں نے ابن عباس سے قرآن کی اس آیت ”یوفون بالنذر ویخافون یوما کان شرہ مستطیرا ویطعمون الطعام علی حبہ مسکینا یتیمًا و اسیرًا“ کے بارے میں دریافت کیا تو انہوں نے جواب دیا کہ ایک بار حضرت حسن اور حسین دونوں بیمار ہو گئے حضور اکرم ﷺ ان کی عیادت کو تشریف لائے اور عام لوگ بھی ان کی عیادت کو آئے۔ لوگوں نے حضرت علی سے کہا اے ابو الحسن ان بچوں کی صحت کے لئے کچھ نذر مان لو۔ حضرت علی نے نذر مانی کہ اگر یہ بچے اس بیماری سے صحت یاب ہو گئے تو شکرانے کے تین روز بے رکھوں گا خاتون جنت اور ان کی کنیزہ نوبیہ نے بھی یہی نذر مانی۔ بچے دونوں تندرست ہو گئے لیکن گھر میں کھانے کو قطعاً کچھ نہ تھا حضرت علی شمعون خیبری سے تین صاع جو ادھار پر لے آئے اور گھر آ گئے اور خاتون جنت نے کھانا پکا کر ان کے سامنا رکھا ہی تھا کہ دروازے پر دستک ہوئی اور ایک شخص نے آواز دی اے آل محمد! میں مسکین ہوں اور مسلمان مجھے کھانا کھلاؤ۔ خدا تمہیں اس کا بدلہ دے۔ کھانا اٹھا کر اسے دے دیا گیا اور سارا خاندان دن رات بھوکا رہا اور سوائے پانی کے اور کوئی چیز ان کے پیٹ میں نہ گئی۔ دوسرے دن جب جنت خاتون نے غلہ پیس کر کھانا پکا کر پھرتیا کیا تو دروازے پر دستک پھر ہوئی اور ایک شخص نے سوال کیا اے آل محمد! میں یتیم ہوں اور بھوکا ہوں مجھے کھانا کھلاؤ اللہ تمہیں اس کا بدلہ دے گا۔ حسب سابق آج کا کھانا بھی سوالی کو مل گیا اور سارے خاندان کو دوسرے دن بھی اسی طرح بغیر کچھ کھائے گزارنا پڑا۔ تیسرے دن بھی پھر وہی صورت پیش آئی۔ دستک دینے والا ایک قیدی تھا چنانچہ اس دن کا کھانا وہ لے اڑا اور سارا خاندان تیسرے دن بھی بھوکا رہا اتفاق سے حضور تشریف لائے اور گھر بھر کی حالت دیکھی تو سورہ دہر کی ابتدائی آیات اتریں لا نرید منکم جزاء ولا شکوراً نہ تو ہم تم سے جزاء کی خواہش رکھتے ہیں اور نہ شکر کی۔ ابو موسیٰ نے ذکر کیا ہے۔

۷۲۰۴۔ سیدہ فکیہہؓ دختر سکن

فکیہہ دختر سکن بن یزید انصاریہ از بنو سواد بقول ابن حبیب حضور اکرم ﷺ سے بیعت کی۔

۷۲۰۵۔ سیدہ فکیہہؓ دختر عبید

فکیہہ دختر عبید بن دلیم انصاریہ از بنو ساعدہ۔ یہ خاتون سعد بن عبادہ کی عم زاد اور قیس بن سعد بن عبادہ کی والدہ تھیں۔ حضور اکرم ﷺ سے بیعت کی۔

۷۲۰۶۔ سیدہ فکیہہؓ دختر مطلب

فکیہہ دختر مطلب بن خلدہ بن مغلہ انصاریہ از بنوزریق رسول اکرمؐ سے بقول ابن حبیب بیعت کی۔

۷۲۰۷۔ سیدہ فکیہہؓ دختر یسار

فکیہہ دختر یسار جو خطاب بن حارث کی زوجہ تھیں۔ ابو موسیٰ نے اذنا ابو علی سے انہوں نے ابو نعیم سے انہوں نے محمد بن احمد بن حسن سے انہوں نے محمد بن عثمان بن ابی شیبہ سے انہوں نے منجاب بن حارث سے انہوں نے ابراہیم بن یوسف سے انہوں نے زیاد بن عبد اللہ بکائی سے انہوں نے محمد بن اسحاق سے بہ سلسلہ خواتین کہ جنہوں نے مکے میں اسلام قبول کیا اور ہجرت کی فکیہہ دختر یسار کا جو خطاب بن حارث کی زوجہ تھیں کا نام لیا۔ ابو نعیم اور ابو موسیٰ نے ذکر کیا ہے۔

باب القاف

۷۲۰۸۔ سیدہ قتیلہؓ دختر سعد

قتیلہ دختر سعد از بنو عامر بن لوی جو ابو بکر صدیق کی زوجہ تھیں اور عبد اللہ اور اسماء کی والدہ جعفر نے انہیں صحابیات میں شمار کیا ہے اور لکھا ہے کہ انہوں نے قبول اسلام میں تاخیر کی اور ابو احمد حافظ نے کتاب الکئی میں ان کا ذکر کیا ہے اور جعفر نے ان کی مشہور حدیث کا ذکر کیا ہے۔ ہشام بن عروہ نے اپنے والد سے انہوں نے اپنی والدہ اسماء دختر ابو بکر سے روایت کیا کہ میری والدہ قبل از قبول اسلام میرے پاس اس زمانے میں آئی کہ جب صلح حدیبیہ کے بعد قریش اور آپ کے درمیان ایک معاہدہ طے پا چکا تھا میں نے حضور اکرم سے صلہ رحمی کی اجازت یہ کہہ کر طلب کی کہ میری ماں راغب ہو رہی ہے چنانچہ آپ نے حسن سلوک کی اجازت دے دی۔ ابو موسیٰ نے ذکر کیا ہے۔

ابو موسیٰ لکھتے ہیں کہ راویوں کی ایک جماعت نے اس حدیث کو ہشام سے روایت کیا ہے لیکن اس روایت میں ان کے اسلام کا کہیں ذکر نہیں اور تمام روایات میں انہیں مشرکہ ہی بیان کیا گیا ہے اور بعض لوگوں نے جناب اسماء کے اس قول کی (وہی راغبہ) یہ تاویل کی ہے کہ وہ اسلام کی طرف راغب ہو رہی ہے حالانکہ ان الفاظ سے یہ مفہوم کیسے اخذ کیا جاسکتا ہے بلکہ ان الفاظ سے یہ مفہوم بھی اخذ کیا جاسکتا ہے کہ وہ اپنی بیٹی اسماء کے پاس قیام کی رغبت رکھتی ہے اور اور اگر فی الواقع قتیلہ مائل بہ اسلام ہوتی تو جناب اسماء کو حضور ﷺ سے اجازت طلب کرنے کی کوئی ضرورت نہ تھی۔

۷۲۰۹۔ سیدہ قتیلہؓ دختر صفی

قتیلہ دختر صفی جہنیہ ایک روایت میں انصاریہ ہے اولین مہاجرات سے تھیں۔ ان سے عبد اللہ بن یسار نے روایت کی کہ عبد الوہاب بن ابوبہ نے باسنادہ عبد اللہ بن احمد سے انہوں نے یحییٰ بن سعید سے انہوں نے مسعودی سے انہوں نے سعید بن خالد سے انہوں نے عبد اللہ بن یسار سے انہوں نے قتیلہ سے روایت کی کہ ایک یہودی عالم حضور اکرم ﷺ کی خدمت میں آیا اور کہنے

لگاے محمد! تمہاری جماعت بڑی اچھی ہے اگر شرک نہ کرتے فرمایا سبحان اللہ ہم پر یہ الزام! اس نے کہا جب تم قسم کھاتے ہو تو والکعبہ کہتے ہو یعنی کعبے کی قسم حضور اکرم نے تھوڑی دیر تو قف کیا اور پھر فرمایا کہ جو شخص قسم کھائے اسے والکعبہ کہنے کی بجائے و سرب الکعبہ کہنا چاہیے اس یہودی عالم نے پھر کہا کہ آپ کی جماعت بہت اچھی ہے بشرطیکہ یہ لوگ کسی کو اللہ کا شریک نہ بنائیں مثلاً وہ کہتے ہیں ما شاء اللہ و شئت آپ نے تھوڑی دیر تو قف کیا اور پھر فرمایا کہ ایسے موقع پر ما شاء اللہ کہا جائے اور پھر کہا جائے شئت تینوں نے ذکر کیا ہے۔

۷۲۱۰۔ سیدہ قتیلہؓ دختر عرباض

قتیلہ دختر عرباض از بنو مالک بن حسل۔ ان کا ذکر ایک حدیث میں آیا ہے۔ ابن مندہ اور ابو نعیم نے ان کا ذکر مختصراً کیا ہے۔

۷۲۱۱۔ سیدہ قتیلہؓ دختر عمرو

قتیلہ دختر عمرو بن ہلال کنانیہ۔ بقول ابن حبیب حجۃ الوداع کے موقع پر حضور اکرم سے بیعت کی۔

۷۲۱۲۔ سیدہ قتیلہؓ دختر قیس کنذیہ

قتیلہ دختر قیس بن معدی کرب کنذیہ جو اشعث بن قیس کی ہمیشہ تھیں ایک روایت میں قتیلہ مذکور ہے مگر پہلی روایت درست ہے۔

حضور اکرمؐ نے اس خاتون سے دسویں سال ہجری میں نکاح کیا پھر بیمار ہو گئے اور وفات پا گئے لیکن بعد از نکاح نہ یہ خاتون حضور اکرمؐ کے پاس آئیں اور نہ آپ نے انہیں دیکھا ایک روایت میں ہے کہ حضور اکرمؐ نے ان سے وفات سے ایک ماہ پیشتر نکاح کیا۔ ایک روایت میں ہے کہ حضورؐ نے اختیار دیا تھا اگر وہ آپ کے ساتھ رہنا چاہیں تو ان پر حجاب فرض کر دیا جائے گا اور بعد از حضور ان سے نکاح کی کسی کو اجازت نہ ہوگی اور اگر وہ چاہیں تو طلاق دے دیں اور پھر جس سے چاہیں نکاح کر لیں آپ نے طلاق دے دی اور عکرمہ بن ابو جہل نے حضرموت میں ان سے نکاح کر لیا جب حضرت ابو بکر کو علم ہوا تو انہوں نے چاہا کہ ان کے گھر کو پھونک دیں لیکن حضرت عمر نے مزاحمت کی کیونکہ وہ امہات المؤمنین میں شامل نہیں ہوئی تھیں اور حجاب کا حکم نہیں دیا گیا تھا ایک روایت میں ہے کہ نبی کریمؐ نے ان کے بارے میں کوئی خاص حکم نہیں دیا تھا نہ آپ نے دخول کیا تھا جب بعد از وصال حضور ارتداد کی وبا پھیلی تو یہ خاتون بھی اپنے بھائی کے ساتھ مرتد ہو گئی۔ اس کے بعد عکرمہ نے نکاح کر لیا اور خلیفہ نے انہیں رجم کرنا چاہا لیکن حضرت عمر نے بدلائل بالامزاحمت کی اور ابو بکر خاموش ہو گئے۔

اس خاتون کے علاوہ تمام ان خواتین کے بارے میں جن سے دخول کی نوبت نہیں آئی علماء میں زبردست اختلاف پایا جاتا ہے جس بحث پر کوئی خاص فائدہ مرتب نہیں ہوا مگر ہم نے ان کے بارے میں جو کچھ معلوم ہو سکا ہے بیان کر دیا۔ واللہ اعلم ابو نعیم اور ابو عمر اور ابو موسیٰ نے ذکر کیا ہے۔

۷۲۱۳۔ سیدہ قتیلہؓ دختر نضر

قتیلہ دختر نضر بن حارث بن علقمہ بن کلدہ بن عبد مناف بن عبدالدار بن قصی قرشیہ عبد ربیہ۔ یہ خاتون عبداللہ بن حارث بن امیہ الاصغر بن عبد شمس کی بیوی تھیں۔ ان سے ان کی چار اولادیں ہوئیں۔ علیؓ ولیدؓ محمد اور ام الحکم واقدی لکھتے ہیں جس نے حضور اکرم ﷺ کے بارے میں ذیل کے اشعار کہے جب حضور ﷺ نے ان کے والد نضر بن حارث کو بدر کے دن قتل کر دیا تھا۔

یار اکبانا الا ثیل مظنة
من صبح خامسة وانت موفق
اے سوار بلاشبہ اٹیل تک پانچ کی صبح کو پہنچنا ایک خیال ہے اور تجھے اس کی توفیق حاصل تھی۔

اببلغ به ميتا فان تحية
ما ان تزال بها النجائب تعنى
تو اس وفات یافتہ کو سلام پہنچا کیونکہ سلام تو عمدہ نسل کی اونٹنیاں اس تک پہنچاتی رہیں گی۔

منى اليه وعبرة مسفوحة
جادات لما تحتها واخرى تخنق
میری طرف سے ان بہتے ہوئے آنسوؤں کا تحفہ اس پانی پلانے والے تک پہنچا اور ان کا بھی جو گلے میں اٹک گئے ہیں۔

ظلت سيوف بنى ابيه تنوشه
اس کے عزیزوں کی تلواروں نے اسے نوچ ڈالا اور اللہ کے لئے رشتوں کو یہاں توڑا گیا

فسرا يقفاد الى المنية معتبا
رسف المقيد وهو عان موثق
اس معتوب کو موت کی طرف گھسیٹ کر لے گئے۔ اس کی رفتار قیدیوں والی رکھی اور وہ بنی ہوئی رسی میں جکڑا ہوا تھا۔

امحمد اولست صنو نجية
اے محمد کیا آپ ایک شریف بی بی کے بیٹے نہیں اور یہ جوان مرد بھی اپنی قوم کا نجیب فرد تھا۔

ما كان ضرک لو مننت وربما
من الفتى وهو المفيظ المحنق
بسا اوقات ایک جوان مرد احسان کرتا ہے حالانکہ غصے سے اس کا گلاب بند ہوتا ہے۔

والنضر اقرب من تركت قرابة
واحقهم ان كان عتق يعنى
اور نضر تو آپ کا قرابت دار تھا اور اگر آزادوں کو آزادی دی جاتی ہے تو وہ مستحق تھا۔

جب حضور اکرم ﷺ کو ان اشعار کا علم ہوا تو آپ اتنا روئے کہ آپ کی ریش مبارک آنسوؤں سے تر ہو گئی اور فرمایا اگر مجھے پیشتر ازیں ان اشعار کا علم ہو جاتا تو میں اسے قتل نہ کرتا اس واقعہ کو عبداللہ بن ادریس نے بیان کیا ہے اور زبیر نے بھی بیان کیا ہے اور دیکھا ہے کہ آپ کی آنکھوں میں آنسو تیرنے لگ گئے اور ابو بکر سے مخاطب ہو کر فرمایا اے ابو بکر! اگر یہ اشعار مجھے پہلے سنا دیئے جاتے تو میں اس خاتون کے باپ کو قتل نہ کرتا۔ ابو عمر نے ان کا ذکر کیا ہے۔

۷۲۱۳۔ سیدہ قرۃ العینؓ دختر عبادہ

قرۃ العین دختر عبادہ بن نصلہ بن مالک بن عجلان انصاریہ از بنوعوف بن خزرج۔ یہ خاتون عبادہ بن صامت کی والدہ تھیں۔

۷۲۱۵۔ سیدہ قریبہؓ دختر ابوامیہ

قریبہ دختر ابوامیہ بن مغیرہ بن عبداللہ بن عمر بن مخزوم قرشیہ مخزومیہ۔ ان کا ذکر امام المؤمنین ام سلمہ کی حدیث میں ہے جو ان کی ہمیشہ تھیں۔

ابوبکر بن عبدالرحمن بن حارث بن ہشام نے ام سلمہ سے روایت کی کہ جب زینب کے وضع حمل ہوا تو حضور اکرم ﷺ میرے پاس تشریف لائے جب میں نے زینب کو جنا حضور ﷺ تشریف لائے نکاح کا مطالبہ کیا اور نکاح ہو گیا ابوسلمہ کا بھائی عمار بن یاسر بہن کے پاس تھا آپ نے ابوسلمہ سے فرمایا میں آج رات تمہارے گھر آؤں گا۔ ابن مندہ ابو نعیم اور ابوموسیٰ نے ان کا ذکر کیا ہے۔

اور ابوموسیٰ نے اس لئے ان کا ذکر کیا ہے کہ ابن مندہ نے ان کے ذکر میں اختصار سے کام لیا ہے اور اگر اس طرح کے امور میں بھی استدراک کرنا چاہیے تو پھر کوئی حد نہ رہے گی نہ معلوم اس نے ان کا ذکر کیوں کیا ہے؟

۷۲۱۶۔ سیدہ قریبہؓ دختر حارث

قریبہ دختر حارث عتواریہ۔ ان سے ان کی بیٹی عقیلہ نے روایت کی کہ میں اور یہ ان خواتین میں تھیں جو حضور اکرم ﷺ سے بیعت کرنے کو اس وقت گئیں جب آپ نے انہیں خیمہ لگایا ہوا تھا۔ آپ نے خواتین سے عہد لیا کہ وہ شرک نہیں کریں گی۔ خواتین نے بیعت کے لئے ہاتھ بڑھائے تو فرمایا کہ میں عورتوں سے ہاتھ نہیں ملاتا پھر ہماری مغفرت کی دعا فرمائی ابن مندہ اور ابو نعیم نے ذکر کیا ہے۔

۷۲۱۷۔ سیدہ قریبہؓ دختر زید

قریبہ دختر زید بن عبد ربہ بن زید انصاریہ جشمیہ بقول ابن حبیب حضور اکرم ﷺ سے انہیں بیعت نصیب ہوئی۔

۷۲۱۸۔ سیدہ قریرہؓ دختر حارث عتواریہ

قریرہ دختر حارث عتواریہ۔ ایک روایت میں قریبہ سے پہلے ان کا ذکر آچکا ہے۔ طبرانی وغیرہ نے ان کا ذکر یوں ہی کیا ہے۔ ان کی بیٹی عقیلہ دختر عبیدہ بن حارث نے روایت کی۔

ابوموسیٰ نے کتابۃ ابو غالب سے انہوں نے ابوبکر سے (ح) ابوموسیٰ نے ابو علی سے انہوں نے ابو نعیم سے انہوں نے سلیمان بن احمد سے انہوں نے محمد بن علی صالح سے انہوں نے حفص بن عمر جدی سے انہوں نے بکار بن عبداللہ بن برادر موسیٰ بن عبیدہ زبدی سے انہوں نے موسیٰ سے (ح) ابن ریزہ نے طبرانی سے انہوں نے معاذ بن ثنی سے انہوں نے علی بن مدینی سے انہوں نے زید بن حباب سے انہوں نے موسیٰ بن عبیدہ سے انہوں نے زید بن عبدالرحمن سے اور ایک روایت میں علی بن زید بن عبداللہ

بن ابوسلامہ سے انہوں نے اپنی والدہ حجہ دختر قرظہ سے انہوں نے اپنی والدہ عقیلہ دختر عبیدہ بن حارث سے روایت کی انہوں نے کہا کہ میری ماں قریرہ دختر حارث مہاجر خواتین کے ساتھ حضور اکرم سے بیعت کرنے اہلح کے مقام گئیں جہاں حضور اکرم ایک خیمے میں تشریف فرما تھے آپ نے ہم سے اس امر پر بیعت کی کہ ہم شرک چوری زنا اور قتل اولاد کی مرتکب نہیں ہوں گی وغیرہ وغیرہ پھر ہم نے بیعت کے لئے ہاتھ آگے بڑھائے لیکن آپ نے فرمایا میں خواتین کے ہاتھوں کو نہیں چھوتا پھر آپ نے ان کے لئے دعائے مغفرت فرمائی۔ اور قریبہ کے ترجمے میں یہ ذکر ہو چکا ہے۔ ابو نعیم اور ابو موسیٰ نے ذکر کیا ہے۔

۷۲۱۹۔ سیدہ قشرہ دختر رواں

قشرہ دختر رواں کندیہ۔ جو عرب کی عمر سیدہ خاتون تھیں۔ ابو موسیٰ نے اذنا ابو علی نے ابو نعیم سے انہوں نے حسین بن علی بن احمد رضی سے انہوں نے ذکوان بن محمد بن علی حارثی سے انہوں نے محمد بن خالد عطار سے انہوں نے عبدالرحمن بن عمرو بن جبلہ باہلی سے انہوں میں سرہ دختر حبشی طائیہ سے انہوں نے قلیلہ دختر عبداللہ سے انہوں نے قشرہ دختر رواں کندیہ سے روایت کی کہ حضور اکرم نے فرمایا اے قشرہ! جب تم سے کوئی خطا سرزد ہو تو اللہ کا ذکر کرو تا کہ وہ تمہیں اپنی مغفرت سے یاد رکھے اپنے شوہر کی اطاعت کرو یہ عمل تجھے دنیا اور آخرت میں کافی ہوگا اور اپنے والدین سے بھلائی کرو تمہارے گھر پر برکتوں کا نزول ہوگا۔

ابن جبلہ نے اس روایت کو خاصۃً خواتین کے اسانید کثیرہ سے روایت کیا ہے اور باقی راویوں نے اس سے اپنی سند کی توثیق کی ہے۔ ابو عمر ابو نعیم اور ابو موسیٰ نے ذکر کیا ہے۔

۷۲۲۰۔ سیدہ قفیرہ ہلالیہ

قفیرہ اور ایک روایت میں ملیکہ ہلالیہ مذکور ہے۔ عبداللہ بن ابی حدرد کی زوجہ تھیں ان سے صرف عبدالرحمن اعرج نے روایت کی ہے مسلم نے کتاب الافراد میں ان کا ذکر کیا ہے نیز ابو علی غسانی نے ذکر کیا ہے۔

۷۲۲۱۔ سیدہ قہطم دختر علقمہ

قہطم دختر علقمہ بن عبداللہ بن ابو قیس جو سلیط بن عمر بن عبد شمس بن عبدود بن نصر بن مالک بن حسل بن عامر بن لوی کی بیوی تھیں۔ دونوں میاں بیوی نے حبشہ کو ہجرت کی اور پھر دونوں نے اکٹھے ہی کشتی میں مدینے کو ہجرت کی۔ یہ ابن اسحاق کا قول ہے۔ ابو موسیٰ نے ذکر کیا ہے۔

۷۲۲۲۔ سیدہ قیلہ انماریہ

قیلہ انماریہ۔ بقول ابن خثیمہ یہ خاتون انصاریہ تھیں اور بنو انمار کی ہمیشہ تھیں اور ایک روایت میں ام بنی انمار آیا ہے حضور اکرم کی زیارت نصیب ہوئی اور عبداللہ بن عثمان بن خثیم نے ان سے روایت کی ان کا بیان ہے کہ انہوں نے رسول اکرم کو مروہ کے پاس دیکھا جہاں آپ عمرہ کے لئے تشریف لائے تھے میں حضور اکرم کی خدمت میں بیٹھ گئی اور گزارش کی یا رسول اللہ میں کاروباری عورت ہوں خرید و فروخت میرا کام ہے اکثر ایسا ہوتا ہے کہ میں کوئی چیز بیچنا چاہتی ہوں تو میں اس کی قیمت اس رقم سے

زیادہ بتاتی ہوں جس پر کہ میں اسے بیچنا چاہتی ہوں اسی طرح جب میں کوئی چیز خریدنا چاہتی ہوں تو اس کی قیمت اس رقم سے کم بتاتی ہوں جس پر کہ میں اسے خریدنا چاہتی ہوں آپ نے فرمایا اے قبیلہ! تم اس طرح نہ کیا کرو بلکہ قیمت وہی بتایا کرو جس قیمت پر تم چیز کو بیچنا خریدنا چاہتی ہو۔ تینوں نے اس کا ذکر کیا ہے۔

۷۲۲۳۔ سیدہ قبیلہ خزاعیہ

قبیلہ خزاعیہ۔ یہ خاتون ام سباع بن عبدالعزیٰ بن عمرو بن نھلہ بن عباس بن سلیمان خزاعیہ از حلفائے بنو زہرہ ہیں لیکن یہ مشکوک ہے ابو عمر نے ذکر کیا ہے۔

۷۲۲۴۔ سیدہ قبیلہ دختر مخرمہ

قبیلہ دختر مخرمہ غنویہ۔ ایک روایت میں عنزیہ ہے اور ایک میں عنبریہ اور یہی صحیح ہے کیونکہ انہیں تمیمیہ بھی کہا گیا ہے اور عنبر بنو تمیم کی ایک شاخ ہے اور عبداللہ بن حسان عنبری سے مروی ہے کہ ان کی دو دادیوں صفیہ اور دھینہ نے جو علیہ کی بیٹیاں اور قبیلہ دختر مخرمہ کی ربیب تھیں جو ان دونوں کے والد کی دادی تھیں۔ ان دونوں کو قبیلہ دختر مخرمہ نے جو حبیب بن ازہر کی (جو بنو جناب کا بھائی تھا) بیوی تھی۔ ان کے لطن سے کئی لڑکیاں پیدا ہوئیں اور پھر حبیب فوت ہو گیا اور اس کی لڑکیاں عمر بن اثوب بن ازہر نے چھین لیں۔

چنانچہ قبیلہ ابتدائے اسلام میں حضور اکرمؐ سے ملاقات کے لئے نکلی۔ اس پر سب سے چھوٹی لڑکی نے جس کا نام جویریہ تھا اور سیاہ رنگ کا لباس پہنے تھی رونا شروع کر دیا چونکہ ماں کو اس لڑکی سے محبت زیادہ تھی اسے اس پر رحم آ گیا اور اسے اٹھالیا اور ساتھ لے چلی ماں بیٹی حضور اکرمؐ کے پاس اس وقت پہنچیں جب آپ صبح کی نماز پڑھا رہے تھے اور بعد از نماز نمازیوں سے فرما رہے تھے کہ مسلمان مسلمان کا بھائی ہے۔ پانی اور درخت انہیں اپنے اندر سمو لیتے ہیں اور تکلیف میں تعاون کرتے ہیں۔ تینوں نے ان کا ذکر کیا ہے یہ حدیث بڑی طویل اور کثیر الغریب ہے اور ابو نعیم اور ابو عمر نے مختصر بیان کیا ہے اور ابن مندہ نے اسے پوری تفصیل سے بیان کیا ہے۔

کثیر التعداد راویوں نے باسناد ہم محمد بن عیسیٰ سے انہوں نے عبد بن حمید سے انہوں نے عفان بن مسلم صفار سے انہوں نے عبداللہ بن حسان سے روایت کی کہ اس کی دو دادیوں صفیہ اور دھینہ دختران علیہ سے انہوں نے قبیلہ بنت مخرمہ سے (یہ دونوں ان کی ربیب تھیں) اور قبیلہ ان کے والد کی دادی اور اس کے باپ کی ماں تھی۔ ان سے مروی ہے کہ وہ حضور اکرمؐ کی خدمت میں حاضر ہوئیں اور ساری حدیث بالتفصیل بیان کی اتنے میں ایک آدمی آیا اور سورج اوپر آ گیا تھا اس نے کہا السلام علیک یا رسول خدا آپ نے جواب میں فرمایا وعلیک السلام ورحمۃ اللہ وعلیہ یعنی نبی علیہ السلام پر بھی اور حضور اکرمؐ نے دو پرانی چادریں جن کا زعفرانی رنگ اڑ گیا تھا اوڑھی ہوئی تھیں اور آپ کے پاس کھجور کی ایک چھڑی تھی۔

باب الکاف

۷۲۲۵۔ سیدہ کبشہؓ دختر ابو امامہ

کبشہ دختر ابو امامہ اسعد بن زرارہ جو عبد اللہ بن ابی حبیبہ کی زوجہ اور ابو امامہ بن سہل بن حنیف کی خالہ اور فارعہ یا فریجہ کی بہن تھیں جو عبید بن جابر کی زوجہ تھیں۔ ان کے والد نے اپنی بیٹیوں کو رسول اکرم ﷺ کی کفالت میں دے دیا تھا چنانچہ حضور اکرم نے ان کی تربیت کی تھی اور بیاہا تھا۔ ابن مندہ اور ابو موسیٰ نے ذکر کیا ہے۔

۷۲۲۶۔ سیدہ کبشہؓ انصاریہ

کبشہ انصاریہ جو عبدالرحمن بن ابو عمرہ کی دادی تھیں۔ ایک روایت میں کبشہ مذکور ہے۔ ان کا عرف برصا تھا اور نسب مذکور نہیں لیکن ابو عمرو بہ نے نسب بیان کیا ہے کبشہ دختر ثابت بن منذر بن حرام ہمشیرہ حسان بن ثابت احمد بن زہیر نے اپنے والد سے روایت کی کہ یہ خاتون بنو مالک بن نجار سے تھیں۔ اس سے ابو عمرو بہ کے قول کی تائید ہوتی ہے کیونکہ حسان بن ثابت بنی مالک بن نجار سے تعلق رکھتے تھے۔ ابراہیم بن محمد بن مہران وغیرہ نے باسناد ہم تا محمد بن عیسیٰ ابن ابی عمرہ سے انہوں نے سفیان سے انہوں نے یزید بن یزید سے انہوں نے جابر بن عبدالرحمن بن ابی عمرہ سے انہوں نے اپنی دادی کبشہ سے روایت کی کہ حضور اکرم ﷺ کی خدمت میں حاضر ہوئی میں نے دیکھا کہ حضور اکرم نے اٹھ کر ایک مشکیزے سے جو لٹک رہا تھا منہ لگا کر پانی پیا۔ اس کے بعد میں نے اٹھ کر اس کا منہ بند کر دیا۔ یہ یزید بن یزید عبدالرحمن بن یزید بن جابر کا بھائی ہے جو بھائی سے پہلے فوت ہوا۔ تینوں نے ذکر کیا ہے۔

۷۲۲۷۔ سیدہ کبشہؓ دختر اوس

کبشہ دختر اوس بن شریق۔ یہی خاتون خزیمہ بن ثابت کی ماں ہیں اور بنو حطمہ انصاریہ ہیں۔ بقول ابن حبیب انہوں نے حضور اکرم ﷺ سے بیعت کی۔

۷۲۲۸۔ سیدہ کبشہؓ دختر ثابت

کبشہ دختر ثابت بن حارثہ بن ثعلبہ بن جلاس انصاریہ از بنو خدارہ بقول ابن حبیب حضور اکرم سے بیعت کی۔

۷۲۲۹۔ سیدہ کبشہؓ دختر حاطب

کبشہ دختر حاطب بن قیس بن ہبشہ از بنو معاویہ بقول ابن حبیب آپ سے بیعت کی۔

۷۲۳۰۔ سیدہ کبشہؓ دختر حکیم

کبشہ دختر حکیم ثقفیہ۔ جو ام الحکم دختر یحییٰ بن عقبہ کی دادی تھیں۔ ام الحکم نے ان سے روایت کی نیز حضور اکرم ﷺ کی زیارت

اور صحبت نصیب ہوئی۔

۷۲۳۱۔ سیدہ کبشہؓ دختر رافع

کبشہ دختر رافع بن عبید بن ابجر (جو خدرہ بن عوف بن خزرج ہے) انصاریہ خدریہ یہ خاتون سعد بن معاذ اشہلی کی والدہ تھیں۔ ان کا بیٹا فوت ہوا تو آہ و زاری کی۔ عبید اللہ بن احمد نے یونس سے انہوں نے ابن اسحاق سے روایت کی کہ جب کبشہ کے بیٹے سعد کی نعش اٹھائی گئی تو بایں انداز ندبہ کیا۔ ویل ام سعدا صرامۃ و جدأ (ام سعد اپنے بیٹے سعد پر رو رہی ہے اس کی دلیری اور استقلال پر) جب حضور اکرم ﷺ کو اس کا علم ہوا تو آپ نے فرمایا ہر نوحہ کرنے والی عورت جھوٹ بولتی ہے سوائے ام سعد کے ابو عمر نے ذکر کیا ہے۔

۷۲۳۲۔ سیدہ کبشہؓ دختر عبد عمرو

کبشہ دختر عبد عمرو بن عبید بن تمیمہ بن عامر بن خزرج انصاریہ از بنو ساعدہ۔ بقول ابن حبیب حضور اکرم ﷺ سے بیعت کی۔

۷۲۳۳۔ سیدہ کبشہؓ دختر فروہ

کبشہ دختر فروہ بن عمرو بن فروہ انصاریہ از بنو بیاضہ۔ بقول ابن حبیب حضور اکرم ﷺ سے بیعت کی۔

۷۲۳۴۔ سیدہ کبشہؓ دختر کعب

کبشہ دختر کعب بن مالک انصاریہ سلمیہ جو ابو قتادہ انصاری کی زوجہ تھیں بقول جعفر انہیں صحبت نصیب ہوئی لیکن ان سے کوئی روایت مروی نہیں ایک اور روایت میں ہے کہ انہوں نے ابو قتادہ سے بلی کے جوٹھے کے بارے میں روایت بیان کی۔ اسحاق بن عبد اللہ بن ابوطلمح نے حمیدہ دختر عبید بن رفاعہ سے انہوں نے کبشہ دختر کعب بن مالک سے روایت کی کہ ابو قتادہ گھر آئے تو میں نے ان کے وضو کے لئے پانی رکھا۔ اتنے میں ایک بلی آگئی اور اس نے پانی پینا شروع کر دیا اس دوران میں ابو قتادہ نے برتن کو ایک طرف سے اٹھایا۔ جب وہ پانی پی چکی میں نے دیکھا کہ ابو قتادہ غور سے مجھے دیکھ رہے تھے کہنے لگے کبشہ کیا تمہیں تعجب ہو رہا ہے۔ میں نے کہا ہاں کہنے لگے حضور اکرم ﷺ نے فرمایا چونکہ یہ جانور اکثر تمہارے گھروں میں آتے جاتے ہیں اس لئے ان کا جھوٹا ناپاک نہیں ہے۔

۷۲۳۵۔ سیدہ کبشہؓ دختر معد یکرب

کبشہ دختر معد یکرب کنذیہ جو معاویہ بن خدیج کی والدہ تھیں۔ معاویہ بن خدیج سے مروی ہے کہ وہ اپنی والدہ کے ساتھ حضور اکرم ﷺ کی خدمت میں حاضر ہوئے جو اشعث بن قیس کی پھوپھی تھیں۔ انہوں نے عرض کیا یا رسول اللہ! میں نے نذرمانی ہے کہ میں کعبۃ الحرام کے صحن کا طواف کروں گی فرمایا تم اپنے دونوں پاؤں سے سات سات بار طواف کرو۔ سات بار ہاتھوں کے لئے اور سات بار پاؤں کے لئے طواف کرو۔ ابن دباغ اندلسی نے ان کا ذکر کیا ہے۔

۷۲۳۶۔ سیدہ کبشہؓ دختر واقد

کبشہ دختر واقد بن عمرو بن اظناہ بن عمرو انصاریہ از بنو حارث بن خزرج۔ یہ خاتون عبداللہ بن رواحہ کی والدہ تھیں۔ بقول ابن حبیب حضور اکرم ﷺ کی بیعت کی۔

۷۲۳۷۔ سیدہ کبیرہؓ دختر سفیان

کبیرہ دختر سفیان ایک روایت میں دختر ابوسفیان خزاعیہ یا ثقفیہ ہے انہوں نے حضور اکرم ﷺ کا زمانہ پایا اور آپ سے روایت کی۔ ان سے ان کے مولیٰ ابوورقہ بن سعید نے روایت کی ایک روایت میں ہے کہ انہوں نے جاہلیت کا زمانہ بھی پایا اور آپ سے اسلام پر بیعت کی انہوں نے حضور اکرم ﷺ کی خدمت میں عرض کی یا رسول اللہ! میں نے زمانہ جاہلیت میں چار بچوں کو زندہ دفن کیا تھا فرمایا چار غلام آزاد کرو۔ انہوں نے حضور اکرم سے روایت کی آپ نے فرمایا کہ ایک سفید رنگ کی بکری کی قربانی دو سیاہ رنگ کی بکریوں کی قربانی سے بہتر ہے۔

تینوں نے ان کا ذکر کیا ہے۔ ابو موسیٰ نے ان کا نام کبیرہ لکھا ہے لیکن ابن مندہ اور ابو نعیم نے کثیرہ تحریر کیا ہے ابو عمر اور ابن ماکولانے بھی با سے اور ابو عبد اللہ یعنی ابن مندہ نے با سے لکھا ہے۔

۷۲۳۸۔ سیدہ کبیشہؓ دختر مالک

کبیشہ دختر مالک بن قیس بن محرث انصاریہ۔ از بنو مازن بقول ابن حبیب حضور سے بیعت کی۔

۷۲۳۹۔ سیدہ کبیشہؓ دختر معن

کبیشہ دختر معن بن عاصم۔ ابن جریج نے عکرمہ مولیٰ ابن عباس سے روایت کی کہ وہ کبیشہ دختر معن کے مہمان ہوئے وہ اسلت کی بیوی تھی۔ جب وہ مر گیا تو اس کے بیٹے ابو قیس بن اسلت نے اس خاتون پر غلبہ پایا۔ کبیشہ نے حضور اکرم ﷺ کی خدمت میں حاضر ہو کر شکایت کی یا رسول اللہ ﷺ تو مجھے اپنے خاوند کا وارث بننے دیا گیا ہے اور نہ مجھے اس کی اجازت ہی ہے کہ میں نکاح کر لوں اس پر یہ آیت نازل ہوئی۔

لا یحل لکم ان ترثوا النساء کورہا تمہارے لئے یہ جائز نہیں کہ تم جبراً عورتوں کے وارث بن جاؤ۔ ابو موسیٰ نے ان کا ذکر کیا ہے۔

۷۲۴۰۔ سیدہ کریمہؓ دختر ابی حدرد

کریمہ دختر ابی حدرد سلامہ سلمی۔ بروایت انہیں صحبت حاصل ہوئی اور کریمہ درداء الکبریٰ کی والدہ تھیں ان سے اہل شام نے روایت کی۔ ایک روایت میں ان کا نام خیرہ آیا ہے۔ امام بخاری کے مطابق انہیں صحبت نصیب نہیں ہوئی۔ بقول جعفر مستغفری یہ ابوالدرداء کی زوجہ نہیں اور یہ قول صرف جعفری کا ہے ابو موسیٰ نے ذکر کیا ہے۔

۷۲۲۱۔ سیدہ کریمہؓ دختر کلثوم

کریمہ دختر کلثوم حمیریہ۔ ابو موسیٰ نے اجازت ابو غالب سے انہوں نے ابو بکر سے انہوں نے ابو القاسم سے انہوں نے محمد بن محمد جدوعی سے انہوں نے قاضی سے (ح) ابو موسیٰ نے ابو علی سے انہوں نے ابو نعیم سے انہوں نے محمد بن احمد بن حسن سے انہوں نے محمد بن عثمان بن ابی شیبہ سے انہوں نے عبد الجبار بن عاصم سے انہوں نے بقیہ بن ولید سے انہوں نے معاویہ بن یحییٰ سے انہوں نے سلیمان بن موسیٰ سے انہوں نے مکحول سے انہوں نے غضیف بن حارث سے انہوں نے عطیہ بن بشر مازنی سے روایت کی کہ عکاف بن وداعہ ہلالی حضور اکرم کے پاس آئے۔ آپ نے دریافت فرمایا کیا تو نے شادی کی ہے انہوں نے نفی میں جواب دیا اور کہا جب تک آپ کسی عورت سے نکاح نہیں کرائیں گے میں از خود کچھ نہیں کروں گا فرمایا میں اللہ کے نام اور برکت کے ساتھ کریمہ دختر کلثوم سے تیرا نکاح کرتا ہوں۔ ابو نعیم اور ابو موسیٰ نے ذکر کیا ہے۔

۷۲۲۲۔ سیدہ کعبہؓ دختر سعید

کعبہ دختر سعید اسمیہ حضور اکرم کے ساتھ غزوہ خیبر میں شریک تھیں مال غنیمت سے انہیں حضور اکرم ﷺ نے ایک مرد کے حصے کے برابر عطا کیا یہ واقعہ کی روایت ہے۔ ابو عمر نے ذکر کیا ہے۔

۷۲۲۳۔ سیدہ کلثمؓ دختر برثن

کلثم ایک روایت میں کلیبہ ہے دختر برثن عنبریہ ام زبیب بنت ثعلبہ ابو موسیٰ نے اذنا ابو غالب سے انہوں نے ابو بکر سے (ح) ابو موسیٰ نے حسن بن احمد سے انہوں نے احمد بن عبد اللہ سے انہوں نے سلیمان بن احمد سے انہوں نے محمد بن صالح بن ولید زری سے انہوں نے سعد بن عمار بن شعیب بن عبد اللہ بن زبیب بن ثعلبہ سے انہوں نے اپنے والد سے روایت کی کہ انہوں نے اپنے دادے زبیب سے سنا کہ انہیں کلیبہ دختر برثن عنبریہ نے بلایا اور کہا اے بیٹے! اس شخص نے میری چادر جو میں اوڑھا کرتی تھی لے لی ہے۔ میں اس آدمی کے پاس گیا اور اسے حضور اکرم ﷺ کے پاس لے گیا اور عرض کیا کہ اس شخص نے میری ماں کی چادر لے لی ہے۔ حضور اکرم ﷺ نے حکم دیا کہ واپس کر دو۔ ابو موسیٰ اور ابو نعیم نے ذکر کیا ہے۔

۷۲۲۴۔ سیدہ کلثمؓ عبد الرحمن بن ابی عمرہ کی وادی

کلثم جو عبد الرحمن بن ابی عمرہ کی دادی تھیں ابن لہیعہ نے یزید بن یزید بن جابر سے انہوں نے عبد الرحمن بن ابی عمرہ سے انہوں نے اپنی دادی کلثم سے روایت کی کہ ایک بار حضور اکرم ﷺ ہمارے یہاں تشریف لائے آپ نے نکتی مشک سے پانی پیا۔ اس کے بعد میں اٹھی اور مشک کا منہ بند کر دیا اور اٹھا لیا یہ ابن وہب کا قول ہے جو اس نے ابن لہیعہ سے نقل کیا ایک روایت میں ان کا نام کبشہ مذکور ہے چنانچہ یہ حدیث کبشہ کے ترجمے میں گزر چکی ہے۔ ابو موسیٰ نے ذکر کیا ہے۔

باب اللام

۷۲۲۵۔ سیدہ لبابہؓ دختر حارث

لبابہ دختر حارث بن حزن بن نجیر بن ہزم بن دویبہ بن عبد اللہ بن ہلال بن عامر بن صعصعہ ہلالیہ۔ ان کی کنیت ام الفضل تھی اور عباس بن عبد المطلب کی زوجہ تھیں۔ انہوں نے چھ بیٹے جنے۔ فضل، عبد اللہ، معبد، عبید اللہ، قثم اور عبد الرحمن۔ یہ خاتون لبابہ الکبریٰ کہلاتی تھیں اور ام المومنین میمونہ کی بہن تھیں اور خالد بن ولید کی خالہ تھیں بروایتیہ خدیجہ الکبریٰ کے بعد دوسری خاتون تھیں جو ایمان لائیں حضور اکرم ان کے یہاں تشریف لاتے اور دن کو قیلولہ فرماتے یہ ان نجیب خواتین میں شمار ہوتی ہیں جنہوں نے چھ بیٹوں کو جنم دیا۔ اس عہد میں یہ شرف صرف ان کو حاصل ہوا۔ عبد اللہ بن یزید ہلالی کہتا ہے۔

ما ولدت نجیبة من فحل
کستة من بطن ام الفضل
کسی نجیب عورت نے ایک جو ان مرد سے اس طرح چھ لڑکے نہیں جنے جس طرح کہ ام الفضل کے بطن سے چھ بیٹے تولد ہوئے۔

اکرم بہا من کھلة و کھل
عم النبی المصطفی ذی فضل
وہ خاتون اپنی کہولت اور عمر رسیدہ بزرگ کی وجہ سے جو رسول کریم ﷺ کا قابل احترام چچا ہے کتنی معزز اور مکرم ہے۔

و خاتم م الرسل وخیر الرسل
”رسول کریم خاتم النبیین اور افضل المرسلین۔“

اور جناب لبابہ اسماء سلیمی اور سلامہ کی اخیانی بہن تھیں جو عمیس شعمی کی بیٹیاں تھیں اور ان کا اخیانی بھائی حمیہ بن جزء الزبیدی تھا اور ان سب کی ماں کا نام ہند دختر عوف کنانیہ تھا۔ ایک روایت میں حمیر یہ مذکور ہے اور جس نے حمیر یہ لکھا ہے اس نے ان کا نسب یوں لکھا ہے۔ ہند دختر عوف بن حارث بن حماطہ بن جرش از بنو حمیر اور یہ وہی خاتون ہیں جنہیں سسرال کے لحاظ سے اکرم الناس کہا جاتا ہے۔ کیونکہ رسول کریم رؤف رحیم علیہ الصلوٰۃ والتسلیم جناب میمونہ کے شوہر تھے اور عباس لبابہ الکبریٰ کے اسی طرح جعفر بن ابی طالب، حضرت علی اور ابو بکر صدیق اسماء دختر عمیس کے شوہر تھے نیز حمزہ سلیمی دختر عمیس کے شوہر تھے۔ ان کے بعد شداد بن ہاد نے ان سے نکاح کیا تھا اور ولید بن مغیرہ لبابہ صغریٰ یعنی خالد کی والدہ کے شوہر تھے اور مغیرہ قریش کے سرداروں میں سے تھا اور جناب عباس، جعفر، محمد بن ابو بکر، یحییٰ بن علی اور خالد بن ولید کی اولاد ان کی ممانی کی اولاد تھی۔

جناب لبابہ نے حضور نبی کریم ﷺ سے روایت کی اور ان سے ان کے دو بیٹوں عبد اللہ اور تمام نے انس بن مالک، عبد اللہ بن حارث بن نوفل اور ان کے مولیٰ عمیر نے روایت کی۔

متعدد راویوں نے باسناد ہم محمد بن عیسیٰ سے انہوں نے ہناد سے انہوں نے عبدہ سے انہوں نے محمد بن اسحاق سے انہوں نے زہری سے انہوں نے عبید اللہ بن عبد اللہ سے انہوں نے ابن عباس سے انہوں نے اپنی والدہ ام الفضل سے روایت کی کہ حضور اکرم ﷺ نے ایک دن مغرب کی نماز ہمارے یہاں ادا کی اور آپ نے در دوسری وجہ سے پٹی باندھی ہوئی تھی آپ نے نماز میں

سورۃ مرسلات کی قراءت فرمائی۔ اس کے بعد آپ کا وصال ہو گیا۔ تینوں نے ذکر کیا ہے۔

۷۲۴۶۔ سیدہ لبابہؓ دختر حارث

لبابہ دختر حارث۔ اول الذکر کی ہمشیرہ تھیں اور انہیں لبابہ الصغریٰ کہتے تھے۔ خالد بن ولید کی والدہ تھیں مگر ان کی صحبت اور اسلام مخدوش ہیں۔ ابو عمر نے ذکر کیا ہے۔

۷۲۴۷۔ سیدہ لبابہؓ دختر ابولبابہ

لبابہ دختر ابولبابہ انصاریہ۔ انہوں نے حضور اکرم کی زیارت کی۔ ان سے مروی ہے کہ میں اپنے والد کے ساتھ رہتی تھی۔ وہ مجھے کہتا کہ اللہ اور اس کے رسول کے خائن کو رسی سے مسجد کے ستون کے ساتھ باندھ دے ہم یہ واقعہ لبابہ کے والد کے ترجمے بیان کر آئے ہیں۔ ایک دن ان کا بھائی رفاعہ بن عبدالمنزہ ان کے قریب سے گزرا۔ میرے والد نے اپنے بھائی کو آواز دی ادھر آؤ مجھے تم سے کچھ کہنا ہے۔ رفاعہ نے کہا میں تم سے اس وقت تک کلام نہیں کروں گا جب تک کہ تمہیں اللہ اور اس کا رسول معاف نہ کر دیں۔ اس دوران میں حضور اکرم ﷺ نے میرے والد کے بارے میں دریافت فرمایا تو لوگوں نے صورت حال بیان کی آپ نے فرمایا اگر وہ میرے پاس آجاتا تو میں اس کے بارے میں سوچ و بچار کرتا آخر ذیل کی آیات نازل ہوئی۔

يا ايها الذين امنوا لا تخونوا الله والرسول اور اخرون مرجون لا امر الله
ابونعیم اور ابن مندہ نے ذکر کیا ہے۔

۷۲۴۸۔ سیدہ لبنیٰ دختر خطیم

لبنی دختر خطیم انصاریہ اوسیہ۔ قیس بن زید بن عامر ظفیری کی زوجہ تھیں بقول ابن حبیب حضور اکرم ﷺ سے بیعت کی۔

۷۲۴۹۔ سیدہ لسیہؓ دختر کعب

لسیہ دختر کعب اور ایک روایت میں دختر حرب آیا ہے۔ ام عمارہ انصاریہ از بنو نجار طبرانی نے ان کا نام لام سے لکھا ہے اور ایک روایت میں نسبیہ نون کے ساتھ ہے۔ ہم اگلے باب میں پھر ان کا ذکر کریں گے۔ ابونعیم اور ابو موسیٰ نے ذکر کیا ہے۔

۷۲۵۰۔ سیدہ لمیسؓ دختر عمرو

لمیس دختر عمرو بن حرام انصاریہ۔ بقول ابن حبیب انہیں حضور اکرم ﷺ سے بیعت حاصل ہوئی۔

۷۲۵۱۔ سیدہ لہیہؓ ام ولد عمر بن خطاب

لہیہ جو حضرت عمر کی ام ولد تھیں۔ انہیں صحبت حاصل ہوئی۔ جعفر نے انہیں صحابیہ شمار کیا ہے اور باسنادہ زہری کے بھتیجے سے انہوں نے چچا سے روایت کی کہ اہل علم کی ایک جماعت نے ام المومنین حفصہ کا یہ واقعہ بیان کیا کہ انہوں نے ایک دن لہیہ کو بھیجا کہ جاؤ اور دیکھو کہ رسول اکرم میرے گھر سے نکل کر کس بیوی کے پاس گئے ہیں لہیہ نے آپ کو ام المومنین صفیہ کے حجرے میں پایا

اور انہیں بتا دیا۔ حفصہ کہہ رہی تھیں۔ اس یہودیہ نے آپ کو دھوکا دیا ہے۔ ام المومنین نے لہیہ سے کہا واپس جاؤ اور جب حضور اکرم ﷺ صفیہ کے حجرے سے نکلیں تو جو کچھ میں نے صفیہ کے بارے میں کہا اسے بتا دینا۔ ام ولد نے ایسا ہی کیا ام المومنین صفیہ نے کہا مجھ سے بلند مرتبہ کون ہو سکتا ہے میں نبی کی بیٹی ہوں۔ ہارون میرے باپ موسیٰ میرے چچا اور محمد رسول اللہ میرے شوہر ہیں حضور واپس آئے جناب صفیہ رورہی تھیں نبی کریم نے دریافت فرمایا تو انہوں نے جناب حفصہ کی بات اور اپنا جواب حضور اکرم کو بتایا چنانچہ آپ نے ان کے جواب کی تصدیق فرمائی۔ جب حفصہ کو حضور اکرم ﷺ کی تصدیق کا علم ہوا تو انہوں نے عہد کر لیا کہ آئندہ وہ صفیہ کو طعنہ زنی سے دکھ نہیں دیں گی۔ ابو موسیٰ نے ذکر کیا ہے۔

۲۵۲۔ سیدہ لیلیٰؓ دختر اطنابہ

لیلیٰ دختر اطنابہ بن منصور بن معیص بن جشم انصاریہ از بنو بلجلی بقول ابن حبیب حضور اکرمؐ سے بیعت کی

۲۵۳۔ سیدہ لیلیٰؓ دختر ثابت

لیلیٰ دختر ثابت بن منذر انصاریہ از بنو مالک بن نجار بقول ابن حبیب انہوں حضور اکرمؐ سے بیعت کی۔

۲۵۴۔ سیدہ لیلیٰؓ دختر ابی حمزہ

لیلیٰ دختر ابی حمزہ بن حذیفہ بن غانم بن عامر بن عبداللہ بن عبید بن عوثج بن عدی بن کعب بن لوی قرشیہ عدویہ۔ عامر بن ربیعہ کی زوجہ تھیں اور بیٹے کا نام عبداللہ اور کنیت ام عبداللہ تھی دونوں ہجرتیں کیں اور دونوں قبلوں کی طرف منہ کر کے نماز ادا کی۔ ان سے الشفاء نے روایت کی نیز یہ پہلی خاتون ہیں جو مدینے میں بحیثیت مہاجر داخل ہوئیں۔ ایک روایت میں ام سلمہ پہلی مہاجر خاتون ہیں۔

ابو جعفر نے باسنادہ یونس سے انہوں نے محمد بن اسحاق سے انہوں نے عبدالرحمن بن حارث سے انہوں نے عبدالعزیز بن عبداللہ بن عامر بن ربیعہ سے انہوں نے اپنی والدہ لیلیٰ سے روایت کی کہ عمر بن خطاب ہم پر اسلام کے بارے میں بہنہ کرتے تھے۔ جب ہم نے حبشہ جانے کا ارادہ کیا تو اس اثنا میں حضرت عمر آگئے اور میں اپنی اونٹنی پر سوار رخصت ہونے کو تیار کھڑی تھی۔ پوچھا ام عبداللہ کہاں جا رہی ہو۔ میں نے کہا تم نے ہمیں قبول اسلام کے بعد سخت ستایا ہے۔ اب ہم یہاں سے جا رہے ہیں تاکہ تو ہمیں مزید دکھ نہ دے سکے۔ یہ سن کر عمر نے کہا اللہ تمہارے ساتھ ہوا تا کہا اور چلا گیا اس کے بعد میرا شوہر عامر بن ربیعہ آگئے اور میں نے انہیں عمر کی رقت کے بارے میں بتایا وہ کہنے لگے کیا تو چاہتی ہے کہ عمر اسلام قبول کر لے میں نے کہا ہاں بعد میں راوی نے حدیث بیان کی۔

عبداللہ بن عمر نے روایت کی کہ ایک دن نبی کریمؐ ہمارے گھر میں تھے کہ میری والدہ نے مجھے بلایا۔ آؤ تمہیں کچھ دوں حضور اکرمؐ نے دریافت کیا تم اسے کیا دوگی والدہ نے کہا یا رسول اللہ کھجور فرمایا اگر تو اسے کچھ نہ دیتی تو میں تجھے جھوٹا کہتا۔ تینوں نے ان کا ذکر کیا ہے۔

۷۲۵۵۔ سیدہ لیلیٰؓ دختر حکیم

لیلیٰ دختر حکیم انصاریہ اوسیہ۔ یہ وہ خاتون ہے جس نے اپنا نفس حضور اکرم کو بہہ کر دیا تھا چنانچہ احمد بن صالح مصری نے انہیں ازواج النبی میں شمار کیا ہے لیکن اور کسی نے ایسا نہیں کیا۔ ابو عمر نے ان کا ذکر کیا ہے لیکن میں اسے تصحیف شمار کرتا ہوں کیونکہ جس خاتون نے اپنا نفس آپ کو بہہ کر دیا تھا وہ انصاریہ اوسیہ تھیں اور ان کے والد کا نام خطیم تھا حکیم اور خطیم کی تجنیس لفظی سے ابو عمر کو غلطی لگی اور خطیم کو حکیم سمجھ بیٹھے۔ واللہ اعلم

۷۲۵۶۔ سیدہ لیلیٰؓ دختر خطیم

لیلیٰ دختر خطیم بن عدی بن عمرو بن سواد بن ظفر بن خزرج بن عمرو انصاریہ ظفریہ قیس بن خطیم کی ہمیشہ تھیں۔ یہ خاتون حضور اکرم صلی اللہ علیہ وسلم کی خدمت میں حاضر ہوئیں اور گزارش کی اے ہوا سے زیادہ سختی میں لیلیٰ دختر خطیم ہوں میں اپنا نفس پیش کرتی ہوں آپ مجھ سے نکاح کر لیں فرمایا مجھے منظور ہے اس پر وہ اپنے قبیلے واپس گئیں اور بتایا کہ انہوں نے آپ سے نکاح کر لیا ہے۔ انہوں نے کہا یہ تو نے کیا کیا؟ تو تو ایک دوسرے آدمی کی بیوی ہے..... اور آپ کی اور کئی بیویاں ہیں جاؤ اور آپ سے علیحدگی کی اجازت لے لو۔ لیلیٰ نے حضور اکرم صلی اللہ علیہ وسلم کی خدمت میں حاضر ہو کر علیحدگی کی درخواست کی جو آپ نے قبول کر لی۔ یہ ابن ابی خیشمہ کی روایت ہے۔ ابن مندہ اور ابو نعیم نے ذکر کیا ہے اور ابو علی نے ابو عمر پر استدراک کیا ہے۔

۷۲۵۷۔ سیدہ لیلیٰؓ دختر ربیع

لیلیٰ دختر ربیع بن عامر بن خلدہ انصاریہ از بنو یاضہ۔ بقول ابن حبیب انہوں نے حضور سے بیعت کی۔

۷۲۵۸۔ سیدہ لیلیٰؓ دختر رباب

لیلیٰ دختر رباب بن حنیف انصاریہ۔ از بنو عوف بن خزرج بقول ابن حبیب حضور نبی کریم سے بیعت کی۔

۷۲۵۹۔ سیدہ لیلیٰؓ سدوسیہ

لیلیٰ سدوسیہ جو بشیر بن خصاصیہ کی زوجہ تھیں۔ ان سے ایاد بن لقیط نے روایت کی کہ حضور اکرم نے ان کے خاوند کا نام زحم سے بدل کر بشیر کر دیا تھا۔ لیلیٰ سے مروی ہے کہ انہوں نے دو دن کا روزہ رکھنے کی خواہش کی۔ انہوں نے شوہر سے ذکر کیا تو انہوں نے کہا کہ حضور نبی کریم نے ایسے روزے سے جو یہود کا معمول تھا منع فرمایا ہے آپ کا فرمان ہے کہ دن کو روزہ رکھو اور رات کو افطار کرو۔ تینوں نے ذکر کیا ہے۔

۷۲۶۰۔ سیدہ لیلیٰؓ دختر ابوسفیان

لیلیٰ دختر ابوسفیان بن حارث بن قیس بن زید بن امیہ انصاریہ اشہلیہ۔ بقول ابن حبیب حضور اکرم سے بیعت کی۔

۷۲۶۱۔ سیدہ لیلیٰؓ دختر سماک

سیدہ لیلیٰ رضی اللہ تعالیٰ عنہا دختر سماک بن ثابت بن سفیان بن جسم بن عامر بن امرأ القیس انصاریہ از بنو حارث بن خزرج تھیں۔ بقول ابن حبیب حضور اکرمؐ سے بیعت کی۔

۷۲۶۲۔ سیدہ لیلیٰؓ حضرت عائشہ کی آزاد کردہ کنیز

لیلیٰ جو عائشہ صدیقہ کی آزاد کردہ کنیز تھیں۔ ان سے ابو عبد اللہ مدنی نے روایت کی انہوں نے حضور اکرم صلی اللہ علیہ وسلم کی خدمت میں گزارش کی یا رسول اللہ! آپ بعض اوقات بیت الخلاء سے نکلتے ہیں تو میں آپ کے بعد داخل ہوئی ہوں وہاں مجھے سوائے کستوری کی خوشبو کے اور کچھ نظر نہیں آتا فرمایا انبیاء کے اجسام اس مادے سے بنائے گئے ہیں جس سے اہل جنت کے جسم بنائے گئے ہیں۔ اس لئے ہمارے جسم سے جو غلاظت نکلتی ہے اسے زمین نکل لیتی ہے۔ (یہ حدیث راوی کا اختراع ہے)۔ ابن اشیر کے نزدیک ابو عبد اللہ مدنی مجہول الحال ہے۔ تینوں نے ذکر کیا ہے۔

۷۲۶۳۔ سیدہ لیلیٰؓ دختر عبادہ

لیلیٰ دختر عبادہ انصاریہ ساعدیہ جو عبادہ بن عبادہ کی ہم شیرہ تھیں۔ بقول ابن حبیب حضورؐ سے بیعت کی۔

۷۲۶۴۔ سیدہ لیلیٰؓ دختر عبد اللہ

لیلیٰ دختر عبد اللہ بن عبد شمس بن خلف بن ضرار بن عبد اللہ بن قرط بن رزاح بن عدی بن کعب قرشیہ عدویہ یہ وہی خاتون ہیں جن کا عرف الشفاء تھا یہ جعفر کا قول ہے جنہوں نے محمد بن حبان سے نقل کیا ہے۔ ابو موسیٰ نے ان کا ذکر کیا ہے۔

۷۲۶۵۔ سیدہ لیلیٰؓ عبد الرحمن بن ابی لیلیٰ کی پھوپھی

لیلیٰ جو عبد الرحمن بن ابی لیلیٰ کی پھوپھی تھیں حضور اکرم صلی اللہ علیہ وسلم کی بیعت کی اور آپ سے روایت بھی کی۔ ام حمادہ دختر محمد بن عبد الرحمن بن ابی لیلیٰ نے اپنی پھوپھی سے روایت کی کہ ام لیلیٰ اس کے لئے قمیص چادر اوڑھنی ہر مہینے رنگا کرتی تھیں اور اسی طرح کپڑوں کو رنگدار پانی میں ڈبوتی تھیں اور کہا کرتیں کہ انہوں نے حضور نبی کریمؐ سے انہی امور پر بیعت کی ہے۔ غسانی نے ام لیلیٰ اور ابو عمر نے لیلیٰ لکھا ہے۔ واللہ اعلم

۷۲۶۶۔ سیدہ لیلیٰؓ غفاریہ

لیلیٰ غفاریہ۔ یہ خاتون حضور اکرم صلی اللہ علیہ وسلم کے ساتھ غزوات میں زخمیوں کی مرہم پٹی اور مریضوں کی تیمارداری کے لئے جایا کرتی تھیں۔ ان سے موسیٰ بن قاسم نے یہ بات اسی طرح روایت کی ہے انہوں نے حضور اکرم صلی اللہ علیہ وسلم سے یہ حدیث روایت کی کہ آپ نے جناب عائشہ سے فرمایا کہ سب سے پہلے ایمان قبول کرنے والے علی بن ابی طالب تھے۔ تینوں نے ذکر کیا ہے۔

۷۲۶۷۔ سیدہ لیلیٰ دختر قانف

لیلیٰ دختر قانف ثقفیہ۔ ابویاسر نے باسنادہ عبداللہ سے انہوں نے اپنے والد سے انہوں نے یعقوب بن ابراہیم سے انہوں نے اپنے والد سے انہوں نے ابن اسحاق سے انہوں نے نوح بن حکیم ثقفی سے (جو قرآن کے قاری تھے) انہوں نے ایک آدمی سے جو عروہ بن مسعود کی اولاد سے تھا اور جس کا نام داؤد تھا اور جسے ام حبیبہ دختر ابوسفیان نے جنا تھا انہوں نے لیلیٰ دختر قانف سے روایت کی کہ وہ ان لوگوں میں شامل تھیں جو حضور اکرم ﷺ کی صاحبزادی ام کلثوم کے غسل کے وقت موجود تھیں۔ سب سے پہلے آپ نے ازار پھر اوڑھنی پھر قمیص پھر چادر دی پھر آپ نے انہیں آخری کپڑے میں لپیٹا۔ حضور اکرم دروازے کے پاس کھڑے تھے اور کفن کے کپڑے ایک ایک دے رہے تھے۔ قانف: نون کے ساتھ لکھا گیا ہے۔ تینوں نے ذکر کیا ہے۔

۷۲۶۸۔ سیدہ لیلیٰ دختر نہیک

لیلیٰ دختر نہیک بن اساف بن عدی بن ششم بن مجدعہ۔ یہ خاتون براء کی ہمیشہ تھیں بقول ابن حبیب آپ سے بیعت کی۔

باب الحمیم

۷۲۶۹۔ سیدہ ماریہ قبظیہ

ماریہ قبظیہ حضور اکرم صلی اللہ علیہ وسلم کی مولیٰ سریہ تھیں اور آپ کے صاحبزادے ابراہیم کی ام ولد تھیں حاکم اسکندر یہ مصر مقوقس نے ماریہ اور سیرین دو بہنیں ایک خصی غلام مابور ایک خچر شہباء اور ایک ریشمی حلہ بطور ہدیہ روانہ کیا تھا۔ بقول محمد بن اسحاق مقوقس نے آپ کو چار کنیزیں روانہ کی تھیں جس میں ایک ماریہ ام ابراہیم تھیں اور دوسری سیرین جو حضور نبی کریم نے حسان بن ثابت کو دے دی تھی۔ جن سے عبدالرحمن پیدا ہوئے ان کے ساتھ جو خصی غلام آیا تھا اس کا نام مابور تھا۔ اسے جناب ماریہ سے متہم کیا گیا تو آپ نے حضرت علی کو حکم دیا کہ مابور کو قتل کر دو۔ حضرت علی رضی اللہ عنہ نے گزارش کی یا رسول اللہ صلی اللہ علیہ وسلم! گرم لوہے کی طرح یا اس شاہد کی طرح جو ایک کو دیکھتا ہے۔ جسے غائب نہیں پاتا آپ نے فرمایا تم شاہد بننا چنانچہ حضرت علی نے دیکھا تو اس کا ذکر کٹا ہوا تھا جس کا ذکر حضرت علی نے حضور اکرم صلی اللہ علیہ وسلم سے کر دیا۔

نوٹ: یہ روایت اس لئے مخدوش ہے کہ صرف اتہام پر کسی کے قتل کا حکم دینا کیسے ممکن ہے؟ مترجم۔

جناب ماریہ بطور ہدیہ حضور اکرم صلی اللہ علیہ وسلم کو پیش کی گئیں۔ مدینے میں ان کی آمد آٹھویں سال ہجری میں ہوئی اور حضرت عمر کے عہد خلافت میں سولہویں سال ہجری میں وفات پائی۔ خلیفہ نے ان کی نماز جنازہ کے لئے لوگوں کو جمع کیا اور نماز جنازہ پڑھائی تینوں نے ذکر کیا ہے۔

۷۲۷۰۔ سیدہ ماریہ حضور اکرم کی کنیز

ماریہ حضور اکرم کی کنیز تھیں۔ ان کی کنیت ام رباب تھی۔ اہل بصرہ سے ان کی حدیث مروی ہے کہ جس رات کو حضور اکرم صلی

اللہ علیہ وسلم نے ہجرت کی تھی اس رات ایک دیوار کو پھانڈنے کے لئے میں دیوار کے ساتھ جھک گئی تھی تاکہ آپ کو آسانی ہو اس حدیث کو عبد اللہ بن حبیب نے ام سلیمان سے انہوں نے اپنی والدہ سے انہوں نے اپنی دادی جناب ماریہ سے روایت کیا۔ تینوں نے ذکر کیا ہے۔

۷۲۷۱۔ سیدہ ماریہؓ حضور اکرمؐ کی خادمہ

ماریہ حضور اکرم صلی اللہ علیہ وسلم کی خدمت گزار اور ثنی بن صالح بن مہران مولیٰ عمرو بن حریث کی دادی تھیں۔ ان سے اہل کوفہ نے صرف ایک حدیث روایت کی ہے۔ ابو بکر بن عیاش نے ثنی بن صالح بن مہران سے انہوں نے اپنی دادی ماریہ سے روایت کی کہ انہوں نے حضور اکرم صلی اللہ علیہ وسلم کی ہتھیلی سے زیادہ نرم کسی چیز کو نہیں چھوا تینوں نے ذکر کیا ہے۔ ابو عمر لکھتے ہیں میں نہیں کہہ سکتا کہ یہ خاتون اول الذکر ہی ہیں یا کوئی اور ابو نعیم لکھتے ہیں کہ ابن مندہ نے اول الذکر سے مختلف قرار دیا ہے۔ ابن اثیر کے خیال میں دونوں ایک ہیں۔ واللہ اعلم

۷۲۷۲۔ سیدہ ماریہؓ حجیر کی آزاد کردہ کنیز

ماریہ یا ماویہ۔ یہ خاتون حجیر بن ابو اہاب تمیمی کی آزاد کردہ کنیز تھیں جو بنی نوفل کے حلیف تھی یہ وہ کنیز تھی جن کے گھر میں حبیب بن عدی کو قید کیا گیا تھا۔ عبید اللہ بن احمد نے باسنادہ یونس سے انہوں نے ابن اسحاق سے انہوں نے ابن ابی نجیح سے انہوں نے ماریہ سے روایت کی کہ حبیب بن عدی ان کے گھر میں بند تھا۔ ایک دن انہوں نے اس کے ہاتھ میں انگوروں کا اس کے سر کے برابر ایک گچھا دیکھا جس سے وہ توڑ توڑ کر کھار ہا تھا حالانکہ اس زمانے میں عرب میں انگور کا ایک دانہ بھی دستیاب نہیں تھا۔ ابو عمر نے ذکر کیا ہے۔

یونس اور بکائی نے بروایت ابن اسحاق خاتون کا نام ماویہ لکھا ہے اور عبد اللہ بن ادریس نے ماریہ لکھا ہے۔

۷۲۷۳۔ سیدہ محبہؓ دختر ربیع

محبہ دختر ربیع بن عمرو بن ابوزہیر انصاریہ از بنو حارث بن خزرج۔ یہ خاتون سعد بن ربیع کی بہن تھیں۔ بقول ابن حبیب حضور اکرم صلی اللہ علیہ وسلم سے بیعت کی۔

۷۲۷۴۔ سیدہ محجنہؓ

مجنہ سوداء۔ مسجد میں مقیم تھیں۔ حضور اکرم صلی اللہ علیہ وسلم کے عہد میں وفات پائی یحییٰ بن ابی انیسہ نے علقمہ بن مرثد سے انہوں نے ایک مدنی سے روایت کی کہ ایک مدنی خاتون مسجد میں مقیم تھیں کہ آپ ان کی خبر گیری فرماتے تھے کچھ دن وہ غائب رہی تو آپ نے دریافت فرمایا صحابہ نے گزارش کی وہ وفات پا گئی ہے فرمایا مجھے کیوں نہیں بتلایا؟ چنانچہ آپ نے اس کی قبر پر چار تکبیر نماز جنازہ ادا کی۔

اس حدیث کو یحییٰ بن ابی انیسہ نے زہری سے انہوں نے ابو امامہ بن سہل سے انہوں نے حضور رسول کریم رؤف رحیم صلی اللہ

علیہ وسلم سے اسی طرح روایت کی۔ ابن مندہ اور ابو نعیم نے ذکر کیا ہے۔

۷۲۷۵۔ سیدہ محیاء دختر خالد بن سنان

محیاء دختر خالد بن سنان۔ ابو موسیٰ نے اجازت ابو الرجا احمد بن محمد بن عبدالعزیز قاری سے انہوں نے ابو بکر محمد بن احمد صفار سے انہوں نے ابو سعید محمد بن علی بن عمرو سے انہوں نے ابو بکر احمد بن ابراہیم جرجانی سے انہوں نے محمد بن عمیر رازی حافظ سے انہوں نے عمرو بن اسحاق بن علاء سے انہوں نے اپنے دادا ابراہیم بن علاء سے انہوں نے ابو محمد قرشی ہاشمی سے انہوں نے ہشام بن عروہ سے انہوں نے ابن عمارہ سے انہوں نے اپنے والد عمارہ بن حزن بن شیطان سے خالد بن سنان کا قصہ بیان کیا کہ جب حضور اکرم صلی اللہ علیہ وسلم کی بعثت ہوئی تو محیاء دختر خالد آپ کی خدمت میں آئیں اور اپنا نسب بیان کیا حضور اکرم نے اپنی چادر بچھائی اور خاتون کو اس پر بٹھایا اور فرمایا کہ بنو ضیعہ کی یہ خاتون میری بھتیجی ہے۔ ابو موسیٰ نے ذکر کیا ہے۔

۷۲۷۶۔ سیدہ مرضیہؓ

مرضیہ۔ ابن ابی عاصم نے الوحدان میں ان کا ذکر کیا ہے۔ یحییٰ بن محمود نے اجازت باسنادہ تا احمد بن عمرو بن ابی عاصم عمرو بن بشر ابو حفص صیرفی سے انہوں نے یحییٰ بن راشد سے انہوں نے محمد بن حمران سے انہوں نے عبداللہ بن حبیب سے انہوں نے ام سلیمان سے انہوں نے اپنی ماں مرضیہ سے روایت کی کیا تم ایسی بات سے انکار کرو گے جو حضور اکرم کے عہد میں کی جاتی تھی کہ میت کے پیچھے پیچھے انگلیٹھی لائی جاتی تھی۔

۷۲۷۷۔ سیدہ مریمؓ دختر ایاس

مریم دختر ایاس انصاریہ مدنیہ۔ ان سے عمرو بن یحییٰ مازنی نے روایت کی ابو عمر نے مختصر ان کا ذکر کیا ہے۔

۷۲۷۸۔ سیدہ مریمؓ مغالیہ

مریم مغالیہ جو ثابت بن قیس بن شماس کی زوجہ تھیں۔ یونس بن بکیر نے ابن اسحاق سے انہوں نے عبادہ بن ولید سے انہوں نے عبادہ بن صامت سے انہوں نے ربیع دختر معوذ سے روایت کی کہ انہوں نے اپنے خاوند سے خلع کر لیا چنانچہ حضرت عثمان نے انہیں حکم دیا کہ وہ ایک حیض سے اپنے رحم کو صاف کر لے حضرت عثمان نے یہ حکم حضور اکرم کے اس حکم سے اخذ کیا جو آپ نے مریم مغالیہ کو اس وقت دیا تھا جب مریم نے اپنے خاوند کو فد یہ دے کر علیحدگی اختیار کر لی ابو نعیم اور ابو موسیٰ نے ذکر کیا ہے۔

۷۲۷۹۔ سیدہ مزیدہ عصریہؓ

مزیدہ عصریہ۔ ہود بن عبداللہ بن سعد نے اپنی دادی مزیدہ سے روایت کی کہ حضور نے انصار کے علم تیار کرائے اور ان پر زرد رنگ کرادیا۔ ابو نعیم اور ابو موسیٰ نے ان کا ذکر کیا ہے۔

ابن اثیر لکھتے ہیں کہ ابو نعیم نے اس ترجمے میں مزیدہ کو خاتون بتایا ہے لیکن خود ابو نعیم اور باقی علماء نے مزیدہ کو مرد شمار کیا ہے اور مزیدہ بن جابر العصری العبدی کو ہود بن عبداللہ بن سعد کا دادا لکھا ہے اور یہی درست ہے اور مزیدہ کو عورت شمار کرنا وہم ہے۔

بخاری نے انہیں مزیدہ عصری عبدی لکھا ہے اور ان کی صحبت کے قائل ہیں اور ان سے ہود بن عبد اللہ نے روایت کی یہ بصری شمار ہوتے ہیں ابو عمرو بہ حرانی اور ابو عمرو وغیرہ نے اسی طرح ان کا ذکر کیا ہے ابو موسیٰ نے بھی ان کا ذکر کیا ہے اور تحریر کیا کہ مزیدہ مرد کا نام ہے خاتون کا نام نہیں واللہ اعلم۔

۷۲۸۰۔ سیدہ مسرہ

مسرہ۔ ان کا نام غمیرہ تھا۔ حضور اکرمؐ نے بدل کر مسرہ کر دیا ان کا ذکر اس حدیث میں ہے جسے زید بن ابی انیسہ نے زہری سے مرسل روایت کیا۔ ابن مندہ اور ابو نعیم نے ان کا ذکر کیا ہے۔

۷۲۸۱۔ سیدہ مسیکہؓ عبد اللہ بن ابی بن سلول کی لونڈی

مسیکہ۔ عبد اللہ بن ابی منافق کی لونڈی تھیں۔ ان کے اور امیمہ کے بارے میں قرآن حکیم کی یہ آیت اتری "لا تکرھوا فتیاتکم علی البغاء" اور تم اپنی لونڈیوں کو بدکاری پر مجبور نہ کرو۔ یہ ابن مندہ کا قول ہے۔

ابو معاویہ نے اعمش سے انہوں نے ابوسفیان سے انہوں نے جابر سے روایت کی کہ امیمہ اور مسیکہ نے عبد اللہ بن ابی کے خلاف حضور اکرمؐ کے پاس شکایت کی جس پر مذکورہ آیت نازل ہوئی۔

ابو الفضل بن ابوالحسن طبری فقیہ نے ابو یعلیٰ احمد بن علی سے انہوں نے ابن نمیر سے انہوں نے ابن ابی عبیدہ سے انہوں نے اپنے والد سے انہوں نے اعمش سے انہوں نے ابوسفیان سے انہوں نے جابر سے روایت کی کہ عبد اللہ بن ابی نے اپنی لونڈی کو بدکاری پر مجبور کیا تو کنیز نے حضور اکرمؐ سے شکایت کی اور مذکورہ آیت نازل ہوئی۔ ابن مندہ اور ابو نعیم نے ذکر کیا ہے اور ہم نے معاذ کے ترجمے میں اسے زیادہ تفصیل سے لکھا ہے۔

۷۲۸۲۔ سیدہ مطیعہؓ دختر نعمان

مطیعہ دختر نعمان بن مالک انصاریہ از بنو عمرو بن عوف۔ ان کا نام عاصیہ تھا حضور اکرمؐ نے بدل دیا۔ بقول ابن حبیب انہیں بیعت نصیب ہوئی۔

۷۲۸۳۔ سیدہ معاذہؓ زوجہ ائشی

معاذہ زوجہ ائشی مازنیہ۔ یہ وہ عورت ہے جس نے اپنے خاوند عبد اللہ بن اعمور ائشی کے خلاف بغاوت کی ابو موسیٰ نے اجازت باسنادہ تا ابو غالب کوشیدی اور محمد بن ابی اسحاق فراہی اور ابو شکر احمد بن علی حبال نے ابو بکر احمد بن عبد اللہ بن احمد سے انہوں نے سلیمان بن احمد سے انہوں نے عبد اللہ بن احمد سے انہوں نے عباس بن عبد العظیم عنبری سے انہوں نے ابو سلمہ عبید بن عبد الرحمن حنفی سے انہوں نے جنید بن امین بن زروہ بن نھلہ بن طریف بن نبھل حرمازی سے انہوں نے امین سے انہوں نے ان کے باپ زروہ سے انہوں نے اپنے باپ نھلہ سے روایت کی کہ ائشی عبد اللہ بن اعمور کے پاس اس کے اپنے قبیلے کی عورت معاذہ تھی۔ ائشی رجب کے مہینے میں اپنے اہل و عیال کے لئے ہجر سے غلہ خریدنے گیا۔ اس کی غیر حاضری میں اس کی بیوی بھاگ گئی اور ایک

دوسرے آدمی کے پاس جا کر پناہ لی۔ ایشی واپسی پر حضور صلی اللہ علیہ وسلم کی خدمت میں حاضر ہوا اور ذیل کے اشعار پیش کئے۔

ياسيد الناس وديان العرب
اشكو اليك ذربة من الذرب
اے لوگوں کے سردار اور اے عرب کے حاکم میں آپ کے سامنے ایک سرکش عورت کے بارے میں شکایت کرتا ہوں۔

كالذئبة العنساء في ظل السرب
اخلفت العهد الطت بالذنب
اس جنگلی بھیڑیے کی طرح جو ریوڑ کی تاک میں ہوتا ہے عہد کی خلاف ورزی کی اور گناہ میں لت پت ہو گئی۔

خرجت ابغيتها الطعام في رجب
فخلفتني بنزاع و هرب
میں رجب میں اس کے لئے غلہ خریدنے گیا اس نے مجھ کو دھوکا دیا اور بھاگ گئی۔

واوردتني بين عيص مؤتشب
وهن شر غالب لمن غلب
اس نے مجھے اوباشوں کے ہجوم میں پھنسا دیا اور عورتیں ایسا شریں کہ جس پر غلبہ پالیں اسے دباتی ہیں۔
ابوموسیٰ نے ذکر کیا ہے اور ایشی کے ترجمے میں ہم یہ قصہ لکھ آئے ہیں۔

۷۲۸۴۔ سیدہ معاذہؓ عبد اللہ بن ابی بن سلول کی لونڈی

معاذہ۔ عبد اللہ بن ابی کی لونڈی تھیں۔ لیث سے عقیل نے انہوں نے زہری سے انہوں نے محمد بن ثابت سے (بنو حارث بن خزرج کے بھائی ہیں) روایت کی کہ ولا تکرھو افتیاتکم علی البغاء معاذہ کے بارے میں نازل ہوئی عبد اللہ اس خاتون کو بدکاری کے لئے مارتا تھا تا کہ وہ حاملہ ہو جائے اور اس طرح اسے فدیہ مل جائے لیکن یہ خاتون عبد اللہ کا کہا ماننے سے انکار کرتی تھیں کیونکہ وہ اسلام قبول کر چکی تھیں قرآن کی آیت کے نزول کے بعد انہیں عبد اللہ بن ابی نے آزاد کر دیا اور معاذہ نے نبی کریم صلی اللہ علیہ وسلم سے بیعت کر لی اور سہل بن قرظہ نے جو بنو عمرو بن عوف کے بھائی تھے ان سے نکاح کر لیا اور عبد اللہ بن سہل اور ام سعید دختر سہل کو جنم دیا اس کے بعد وہ فوت ہو گئے یا انہوں نے بیوی کو طلاق دے دی اور معاذہ نے حمیر بن عدی قاری سے جو بنو خطمہ کے بھائی تھے نکاح کر لیا اور دو جڑواں بیٹوں حارث اور عدی کو جنم دیا۔ اس کے بعد اس شوہر سے علیحدگی ہو گئی اور بنو خطمہ کے عامر بن عدی سے نکاح کر لیا اور ان سے ام حبیب لڑکی پیدا ہوئی۔

معاذہ کا نسب اس طرح بیان ہوا ہے۔ معاذہ دختر عبد اللہ بن خیر بن ضریر بن امیہ بن خدارہ بن حارث بن خزرج۔ ابن ماکولا نے بھی ان کا سلسلہ نسب اسی طرح بیان کیا ہے اور اس واقعہ کو بھی اسی طور پر بیان کیا ہے اور ضریر۔ ضاد پر پیش اور آء پر زبر ہے۔ ابو عمر اور ابو موسیٰ نے ان کا ذکر کیا ہے۔ ابو عمر نے معاذہ دختر عبد اللہ لکھا ہے ایک روایت میں مسیکہ لکھا ہے زہری نے لکھا کہ معاذہ ہے اور اعمش نے ابوسفیان سے انہوں نے جابر سے لکھا ہے کہ مسیکہ ہے۔ اور کہا: لیکن صحیح روایت ابن شہاب کی ہے اور ابوصالح نے ابن عباس سے اس قصے کو نقل کیا ہے اور لونڈی کا نام مسیکہ لکھا ہے اور اس طرح وہ اعمش کے ہم نوا ہو گئے۔ واللہ اعلم۔

ہم نے ابن شہاب کے قول کے مطابق معاذہ کا جو سلسلہ نسب خدارہ تک بیان کیا ہے اس سے معلوم ہوتا ہے کہ انصار زمانہ

جاہلیت میں ایک دوسرے کے آدمیوں کو جنگی قیدی بنا لیا کرتے تھے کیونکہ بنو خدرہ اور بنو خدارہ حارث بن خزرج کی اولاد سے تھے اور عبداللہ بن ابی بنو جبلی بن غنم بن عوف بن خزرج سے تھا۔ اس لحاظ سے یہ سب خزرجی ہیں اور باوجودیکہ معاذہ بنو خدارہ سے تھیں۔ وہ عبداللہ بن ابی کی لونڈی تھیں۔ واللہ اعلم۔

۷۲۸۵۔ سیدہ معاذہ غفاریہؓ

معاذہ غفاریہ۔ ابو موسیٰ نے کتابۃ ابوسعید محمد بن عبداللہ معدانی سے انہوں نے ابو حسین بن ابوقاسم سے انہوں نے احمد بن موسیٰ سے انہوں نے محمد بن علی سے انہوں نے جعفر بن احمد بن رزین موصلی سے انہوں نے یعقوب دورقی سے انہوں نے یعلیٰ بن عبید سے انہوں نے حارث بن ابوالرجال سے انہوں نے عمرہ سے روایت کی کہ انہیں معاذہ غفاریہ نے بتایا کہ میں ایک بار آپ کا ساتھ دینے کے لئے تاکہ مریضوں کی عیادت اور زخمیوں کی مرہم پٹی کر سکوں حضرت عائشہ کے حجرے میں حضور اکرمؐ کی خدمت میں حاضر ہوئی۔ میں اندر داخل ہوئی تو حضرت علیؓ نکل رہے تھے۔ میں نے حضور اکرمؐ کو فرماتے سنا ”اے عائشہ! علی مجھے سب آدمیوں سے زیادہ عزیز اور مکرم ہے تو اس کے حق کو پہچان اور جب تیرے پاس آئے تو احترام سے پیش آ۔“ راوی نے اس حدیث کو حضرت علیؓ کی عبادت گزاری کے پیش نظر بیان کیا ہے۔ ابو موسیٰ نے ذکر کیا ہے۔

۷۲۸۶۔ سیدہ ملیکہؓ اسحاق بن عبداللہ کی دادی

ملیکہ جو اسحاق بن عبداللہ بن ابی طلحہ کی دادی تھیں۔ ایک روایت میں ہے کہ انس بن مالک کی دادی تھیں۔ انہیں صحبت ملی اور انس بن مالک نے ان سے روایت کی ابوالمحرم مکی بن ربان نحوی نے باسنادہ یحییٰ بن یحییٰ سے انہوں نے مالک سے انہوں نے اسحاق بن عبداللہ بن ابی طلحہ سے انہوں نے انس بن مالک سے روایت کی کہ ان کی دادی ملیکہ نے رسول اکرمؐ کی دعوت کی۔ آپ نے کھانے کے بعد فرمایا۔ اٹھو۔ میں تمہیں نماز پڑھاؤں۔ انس چٹائی لانے کو اٹھے۔ وہ کثرت استعمال سے سیاہ ہو چکی تھی۔ پانی سے دھو کر صاف کی حضورؐ آگے کھڑے ہوئے اور جناب انس اور ایک یتیم بچہ پیچھے کھڑے ہوئے اور ہمارے پیچھے بڑھیا کھڑی ہوئی۔ آپ نے دو رکعت نماز ادا کی اور پھر تشریف لے گئے۔ ترمذی نے اسحاق انصاری سے انہوں نے معن سے انہوں نے مالک سے روایت کی۔

ایک روایت کے مطابق یہ خاتون ام سلیم اور ایک کے مطابق ام حرام ہیں لیکن یہ غلط ہے اور ام سلیم کے بارے میں بڑا اختلاف ہے جیسا کہ آگے آئے گا۔ تینوں نے ذکر کیا ہے۔ ابو عمر نے انہیں اسحاق کی دادی لکھا ہے۔ ابن مندہ اور ابو نعیم نے انہیں انس بن مالک کی دادی کہا ہے۔

ابن اشیر لکھتے ہیں کہ اس خاتون کے بارے میں ابو عمر کا قول درست ہے کہ ملیکہ اسحاق بن عبداللہ کی دادی اور عبداللہ کی ماں ہیں اور ام عبداللہ ہی ام سلیم ہیں لیکن ابن مندہ اور ابو نعیم کے مطابق ہم انہیں ام سلیم نہیں کہہ سکتے کیونکہ اس طرح ام سلیم انس بن مالک کی والدہ بنے گی نہ کہ دادی اور انس بن مالک کی نہ تو کوئی دادی اور نہ تانی تھی جو اسلام لائی ہوتا کہ اس سے منسوب کیا جاسکے اور اس کا علم خدا ہی کو ہو سکتا ہے کہ ابو عمر کا قول کس حد تک درست ہے۔

۷۲۸۷۔ سیدہ ملیکہؓ دختر خارجه

ملیکہ ایک روایت میں جبیبہ ہے جو خارجه بن زید بن ابوزہیر کی دختر تھیں از انصار۔ ہم جبیبہ کے ترجمے میں اس کا ذکر کر آئے ہیں۔ ابو عمر نے ذکر کیا ہے۔

۷۲۸۸۔ سیدہ ملیکہؓ دختر خارجه

ملیکہ دختر خارجه بن سان بن ابی حارثہ بن مرہ بن عوف بن سعد بن ذبیان بن بغیض بن ریث بن غطفان بن سعد بن قیس عیلان المریہ۔ ابن جریج نے عکرمہ سے روایت کی کہ اسلام نے چار عورتوں اور ان کے چار سوتیلے بیٹوں کے درمیان علیحدگی کر دی تھی۔ ان میں سے ایک ملیکہ دختر خارجه تھیں جو زبان بن سیار بن عمرو بن جابر بن عقیل بن ہلال بن سکی بن مازن بن فزارہ فزاری کی زوجہ تھیں اور زبان کی وفات کے بعد منظور بن زبان نے سوتیلی ماں کو بیوی بنا لیا تھا۔ ابو موسیٰ نے ذکر کیا ہے۔

۷۲۸۹۔ سیدہ ملیکہؓ خباب بن ارت کی اہلیہ

ملیکہ زوجہ خباب بن ارت۔ حضور ﷺ کی زیارت کی اور ان کی حدیث کو ابو خالد الدالانی نے منہال بن عمرو سے موقوفاً روایت کیا۔ ابن مندہ نے ذکر کیا ہے۔

۷۲۹۰۔ سیدہ ملیکہؓ ام سائب

ملیکہ جو سائب بن اقرع ثقفی کی والدہ تھیں اور عطر بیچا کرتی تھیں۔ عطاء بن سائب نے بعض دوستوں سے انہوں نے سائب بن اقرع سے انہوں نے اپنی والدہ سے روایت کی کہ وہ حضور نبی کریم ﷺ کی خدمت میں عطر بیچنے کو حاضر ہوئیں۔ آپ نے پوچھا ملیکہ تجھے مجھ سے کوئی کام ہے۔ اس نے کہا ہاں یا رسول اللہ! فرمایا کہوتا کہ میں اسے پورا کروں عرض کیا یا رسول اللہ! پہلے میرے بیٹے کے لئے دعا فرمائیے حضور اکرم نے بچے کے سر پر ہاتھ پھیرا اور دعا فرمائی۔ ابن مندہ اور ابو نعیم نے ان کا ذکر کیا ہے۔

۷۲۹۱۔ سیدہ ملیکہؓ دختر عمرو زید یہ

ملیکہ دختر عمرو الزید یہ از لات بن سعد سعد العشرہ بن مذحج۔ ان کی حدیث کے راوی زہیر بن معاویہ ہیں جنہوں نے اپنے قبیلے کی ایک خاتون سے روایت کی ان کا بیان ہے کہ میرے گلے میں درد شروع ہو گیا۔ میں ملیکہ کے پاس گئی تو اس نے گائے کا گھی علاج کے لئے بتایا کیونکہ انہوں نے حضور اکرم صلی اللہ علیہ وسلم سے سنا تھا کہ گائے کا دودھ شفا اور گھی دوا ہے۔ یحییٰ بن محمود نے (جس میں کہ انہوں نے اجازت دی) باسنادہ ابو بکر بن ابی عاصم سے انہوں نے اسماعیل بن عبد اللہ بن عثمان بن صالح سے انہوں نے عبد اللہ بن وہب سے انہوں نے کہا کہ انہوں نے حمزہ بن عبد الواحد بن محمد بن عمرو بن حلقہ کو لکھا انہوں نے محمد بن عمرو سے روایت کی کہ انہیں ملیکہ نے بتایا حضور اکرم ﷺ نے فرمایا کہ جب تم کسی قوم کے بارے میں سنو کہ وہ زمین میں دھنس گئی ہے تو ان کی قیامت برپا ہوگئی۔ تینوں نے ذکر کیا ہے۔

۷۲۹۲۔ سیدہ ملیکہؓ دختر عمرو بن سہیل

ملیکہ دختر عمرو بن سہل انصاریہ۔ از بنو عبد الاشہل۔ یثم بن تہان کی زوجہ تھیں اور بقول ابن حبیب حضور اکرم صلی اللہ علیہ وسلم سے بیعت کی۔

۷۲۹۳۔ سیدہ ملیکہؓ دختر عویم

ملیکہ دختر عویم ہذلیہ۔ ان دو عورتوں میں سے ایک ہیں جنہوں نے دوسری کے پیٹ پر ضرب لگائی تھی اور اس کا حمل ساقط ہو گیا تھا لڑنے والی دونوں عورتیں بنو ہذیل سے تھیں۔ ابن عباس کے مطابق ایک کا نام ملیکہ اور دوسری کا نام ام غطفیف تھا۔ اسے سماک نے عکرمہ سے اور انہوں نے ابن عباس سے روایت کیا اور ابو عمر اور ابو موسیٰ دونوں نے ان کا ذکر کیا ہے لیکن ابو موسیٰ نے ان کے والد کا نام عویم (بغیراً) لکھا ہے۔ بقول ابو موسیٰ ایک روایت میں ان کے والد کا نام ساعدہ ہے اور دوسری عورت کا نام ام عقیف لکھا ہے۔ اور ابو عمر نے عویم اور غطفیف لکھا ہے۔ نیز ابو موسیٰ کی روایت سے معلوم ہوتا ہے کہ ملیکہ عویم بن ساعدہ کی بیٹی تھیں یا بہن۔ اور سقوط حمل کا قصہ جو ابو موسیٰ نے بیان کیا ہے اس میں ایک غلام یا کنیر کے آزاد کرنے کا حکم بھی مذکور ہے جس سے معلوم ہوتا ہے کہ ملیکہ کا تعلق بنو ہذیل سے تھا۔

۷۲۹۴۔ سیدہ مندوسؓ دختر خلاد

مندوس دختر خلاد بن سوید بن ثعلبہ انصاریہ خزرجیہ۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۷۲۹۵۔ سیدہ مندوسؓ دختر عبادہ

سیدہ مندوس رضی اللہ تعالیٰ عنہا دختر عبادہ بن دلیم بن حارثہ بن ابو خزیمہ انصاریہ ساعدیہ۔ سعد بن ابن عبادہ کی بہن تھیں۔ بقول ابن حبیب حضور اکرم صلی اللہ علیہ وسلم سے بیعت کی۔

۷۲۹۶۔ سیدہ مندوسؓ دختر عمرو

مندوس دختر عمرو بن حنیس بن لوزان بن عبدود انصاریہ ہمشیرہ منذر بن عمرو اور مسلمہ بن مخلد کی والدہ۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۷۲۹۷۔ سیدہ مدیعہؓ

مدیعہ۔ حضور صلی اللہ علیہ وسلم کی زیارت کی۔ ان سے ان کی بیٹی قریبہ نے روایت کی کہ وہ حضور اکرم کی خدمت میں حاضر ہوئیں اور النار النار کے الفاظ کہے آپ اٹھ کر ان کے پاس آئے اور پوچھا کہ تیرا کیا مقصد ہے؟ مدیعہ نے اپنی بات بتائی۔ اس وقت انہوں نے نقاب اوڑھی ہوئی تھی آپ نے فرمایا اے خدا کی بندی تو اپنا چہرہ کھول دے کیونکہ اسفار اسلام ہے اور نقاب اوڑھنا گناہ ہے ابن مندہ اور ابو نعیم نے ذکر کیا ہے۔

۷۲۹۸۔ سیدہ میمونہؓ دختر حارث ہلالیہ

میمونہ دختر حارث بن حزن ہلالیہ۔ ہم ان کا نسب ان کی ہمشیرہ لبابہ کے ترجمے میں لکھ آئے ہیں۔ جناب میمونہ ازواج مطہرات میں شامل تھیں۔ ہم ان کی بہنوں لبابہ الکبریٰ لبابہ الصغریٰ اور اسماء دختر ان عمیس کا ذکر پہلے کر چکے ہیں۔ میمونہ کا نام برہ تھا جسے حضور اکرم نے بدل دیا تھا۔ کریم نے اسے ابن عباس سے روایت کیا ہے جناب میمونہ کریم اور خالد بن ولید کی خالہ تھیں۔ حضور اکرم سے پہلے وہ ابو رہم بن عبدالعزیٰ بن عبدود بن مالک بن حسل بن عامر بن لوی اور ایک اور روایت میں سخرہ بن ابو رہم ایک روایت میں حویط بن عبدالعزیٰ اور ایک اور روایت میں فروہ بن عبدالعزیٰ اسدی اسد بن خزیمہ کا نام مذکور ہے۔ یہ قتادہ کا قول ہے۔

رسول کریمؐ نے عمرہ قضا کے دوران میں ذیقعدہ ساتویں سال ہجری میں جناب میمونہ سے نکاح کیا۔ آپ نے حضرت جعفر کو نکاح کا پیغام دے کر ان کے پاس بھیجا۔ میمونہ نے کہا عباس میرے کفیل ہیں۔ ان سے پوچھ لو بلکہ ایک روایت میں یوں آیا ہے کہ خود حضرت عباس نے آپ سے ذکر کیا کہ میمونہ دختر حارث بیوہ ہو گئی ہے۔ آپ نکاح کر لیں چنانچہ حضور اکرم نے نکاح کر

لیا۔ ابو جعفر نے باسنادہ یونس سے انہوں نے ابن اسحاق سے روایت کی کہ حضور نبی کریم رحمۃ اللعالمین نے صفیہ سے نکاح کے بعد میمونہ سے نکاح کیا جو ابو رہم کی بیوہ تھیں۔

یونس نے جعفر بن برقان سے انہوں نے میمونہ بن مہران سے انہوں نے یزید بن اصم سے روایت کی کہ آپ نے میمونہ سے نکاح کیا جب آپ نے احرام کھول دیا تھا۔ یہ نکاح میمونہ کے ایک بالا خانہ میں ہوا تھا اور بعد وفات وہ اسی میں دفن ہوئی تھیں اور یزید میمونہ کا بھتیجا تھا۔ ایک روایت میں ہے کہ حضور اکرم نے بحالت احرام نکاح کیا تھا۔

کئی راویوں نے باسنادہ ہم محمد بن عیسیٰ سے انہوں نے حمید بن مسعدہ سے انہوں نے سفیان بن حبیب سے انہوں نے ہشام بن حسان سے انہوں نے عکرمہ سے انہوں نے عباس سے روایت کی کہ حضور اکرم صلی اللہ علیہ وسلم نے میمونہ سے بحالت احرام نکاح کیا۔

اسی اختلاف روایت کی بناء پر فقہاء میں اختلاف ہے کہ آیا بحالت احرام نکاح جائز ہے یا نہیں؟ بعض فقہاء کا کہنا ہے کہ جب آپ نے نکاح کیا تو احرام نہیں تھا جب لوگوں کو نکاح کا علم ہوا تو آپ نے احرام باندھا ہوا تھا۔ بعد میں جب ان سے بہ مقام سرف مجامعت کی تو احرام کھول دیا تھا۔ وہاں وہ فوت ہو گئیں اور انہیں وہیں دفن کی گئیں۔

جب حضور صلی اللہ علیہ وسلم عمرے سے فارغ ہوئے تو آپ نے مکے میں تین دن قیام فرمایا انقضائے مدت کے بعد اہل مکہ طرف سے سہیل بن عمرو چند آدمیوں کے ساتھ آیا کہ آپ کی میعاد اقامت ہو گئی ہے۔ اس لئے آپ حسب شرائط مکے سے نکل جائیں آپ نے فرمایا مجھے شب زفاف کا موقع دو پھر میں تمہیں دعوت ولیمہ کھلاؤں گا۔ سہیل نے کہا ہمیں اس کی ضرورت نہیں چنانچہ آپ نے مکے سے کوچ فرمایا اور رات بہ مقام سرف بسر کی۔

ابن شہاب اور قتادہ کہتے ہیں کہ میمونہ وہی خاتون ہیں جنہوں نے اپنا نفس حضور اکرم صلی اللہ علیہ وسلم کو ہبہ کر دیا تھا لیکن صحیح

روایت ہم پہلے بیان کر آئے ہیں۔

ابو منصور بن مکارم بن احمد نے باسنادہ معافی بن عمران سے انہوں نے ہشام بن سعد سے انہوں نے زید بن اسلم سے انہوں نے عطاء بن یسار سے انہوں نے میمونہ سے دربارہ پنیہ دریافت کیا۔ انہوں نے جواب دیا چھری لے کر کاٹ دو اور خدا کا نام لے کر کھا لو۔

جناب میمونہ کی وفات اکاون سال ہجری میں ہوئی اور ایک دوسری روایت کے مطابق تریسٹھ سال ہجری میں (سال حرہ) میں ہوئی۔ ابن عباس نے ان کی نماز جنازہ پڑھائی اور زید بن اصم اور عبداللہ بن شداد نے جوان کے بھانجے تھے اور عبید اللہ خولانی نے انہیں قبر میں اتارا آخر الذکر ان کی گود میں پل کر جوان ہوئے تھے۔ تینوں نے ان کا ذکر کیا ہے۔

۷۲۹۹۔ سیدہ میمونہؓ حضور ﷺ کی آزاد کردہ کنیز

میمونہ رسول اللہ ﷺ کی آزاد کردہ کنیز۔ ان سے حضرت علی کرم اللہ وجہہ اور زیاد بن ابوسودہ نے روایت کی ابو نعیم کے نزدیک میمونہ سعد کی دختر تھیں اور ابن مندہ نے ان کا علیحدہ ذکر کیا ہے۔

معاویہ بن صالح نے زیاد بن ابوسودہ سے انہوں نے میمونہ سے روایت کی کہ انہوں نے حضور اکرمؐ سے بیت المقدس کے بارے میں دریافت کیا فرمایا یہ وہ مقام ہے جہاں حشر نشر پیا ہوگا اس لئے وہاں جاؤ اور نماز ادا کرو۔ وہاں کی ایک نماز ہزار نماز کے برابر ہے۔ میمونہ نے کہا جسے وہاں پہنچنے کی ہمت نہ ہو وہ کیا کرے فرمایا جو آدمی وہاں جانے کی استطاعت نہ رکھتا ہو اسے چاہیے کہ وہاں تیل بطور تحفہ روانہ کرے تاکہ مسجد میں دیا جلا یا جائے اس کا یہ عمل نماز پڑھنے کے مساوی ہوگا۔

عبید اللہ بن موسیٰ نے اسرائیل سے انہوں نے زید بن جبیر سے انہوں نے ابو یزید ضعی سے انہوں نے میمونہ سے روایت کی کہ حضور اکرم صلی اللہ علیہ وسلم سے ولد الزنا کے بارے میں پوچھا گیا فرمایا اس میں کوئی بھلائی نہیں اگر میرے دونوں پاؤں میں نعل لگا دیئے جائیں۔ یہ مشقت میرے لئے اس سے بہتر ہے کہ میں ایک ولد الزنا کو آزاد کروں حضور اکرم صلی اللہ علیہ وسلم سے اس آدمی کے بارے میں دریافت کیا گیا جو روزے میں عورت کا بوسہ لے فرمایا اس نے افطار کیا۔ تینوں نے ان کا ذکر کیا ہے۔ البتہ اس روایت سے ابو عمر نے بیت المقدس کی فضیلت پر استدلال کیا ہے اور یہ کہ غیبت اور بول سے قبر کا عذاب شدید تر ہو جائے گا۔

۷۳۰۰۔ سیدہ میمونہؓ دختر سعد

میمونہ دختر سعد جو حضور اکرم صلی اللہ علیہ وسلم کی خدمت گزار تھی۔ ان کی حدیث کو ایوب بن خالد اور ہلال بن ابی ہلال نے روایت کیا ہے۔ اسماعیل بن علی وغیرہ نے باسنادہ ہم محمد بن عیسیٰ سے انہوں نے علی بن خشرم سے انہوں نے عیسیٰ بن یونس سے انہوں نے موسیٰ بن عبیدہ سے انہوں نے ایوب بن خالد سے انہوں نے میمونہ دختر سعد سے روایت کی حضور اکرم صلی اللہ علیہ وسلم نے فرمایا جو آدمی اپنے لباس میں غیر مناسب طور پر اپنی ازار کو زمین پر لٹکاتا ہے۔ اس کی مثال قیامت کے دن اس اندھیرے کی طرح ہوگی جس میں کوئی روشنی کی کرن نہ ہو اور محمد بن ہلال نے اپنے والد سے انہوں نے میمونہ سے سنا حضور اکرم صلی اللہ علیہ وسلم

نے فرمایا جس شخص نے روزے کو رات سے ملایا تو روزہ رکھے اور جس نے صبح کر دی اور رات سے نہیں ملایا وہ روزہ نہ رکھے۔ ابن مندہ اور ابو نعیم نے ذکر کیا ہے۔

۷۳۰۱۔ سیدہ میمونہؓ دختر صبیح

میمونہ دختر صبیح اور ایک روایت میں صبیح بن حارث ہے۔ یہ خاتون ابو ہریرہ کی والدہ تھی۔ طبرانی ان کا نام لکھا ہے لیکن اس حدیث میں جوہم نے امیمہ کے ترجمے میں لکھی ہے۔ ان کا نام مذکور نہیں ابو محمد بن قتیبہ نے لکھا ہے کہ سعید بن صبیح سخت آدمیوں میں سے تھا۔

عبدالوہاب بن ابی حباب نے باسنادہ عبداللہ بن احمد سے انہوں نے اپنے والد سے انہوں نے عبدالرحمن سے انہوں نے عکرمہ بن عمار سے انہوں نے ابو کثیر سے انہوں نے ابو ہریرہ سے روایت کی حضور اکرم ﷺ نے فرمایا خدا نے ایسا کوئی مومن پیدا نہیں کیا جس نے میرے بارے میں سنا اور دیکھے بغیر مجھ سے محبت نہ کی ہو۔ میں نے کہا اے ابو ہریرہؓ تجھے اس کا کیسے پتہ چلا۔ انہوں نے کہا میری ماں مشرکہ تھی اور میں اسے اسلام کی طرف بلاتا تھا لیکن وہ مجھ سے لڑتی جھگڑتی تھی اور راوی نے ابو ہریرہ کی والدہ کے اسلام کا بالتفصیل ذکر کیا ہے اور جسے ہم ام ابو ہریرہ کے ترجمے میں بیان کریں گے۔ ابو نعیم اور ابو موسیٰ نے ان کا ذکر کیا ہے۔

۷۳۰۲۔ سیدہ میمونہؓ دختر عبداللہ

میمونہ دختر عبداللہ بنومرید از بنوبلی۔ انہیں جعادہ بھی کہتے تھے اور یہ لوگ بنو امیہ بن زید انصاری کے حلیف تھے یہ ابن اسحاق کا قول ہے اور اس خاتون کے اسلام کا ذکر کیا ہے اور ابن ہشام نے ان کا نام لکھا ہے یہ وہ خاتون ہیں جنہوں نے کعب بن اشرف (یہودی) کے ان اشعار کا جواب لکھا ہے جو اس یہودی نے مقتولین بدر کے سوگ میں تصنیف کئے تھے۔ جناب میمونہ کے اشعار کا پہلا شعر درج ذیل ہے۔

بکت عین من یسکی لبدر و اہلہ

وعلت باہلیہ لوی بن غالب

جس کی آنکھ بدر اور اہل بدر پر روتی ہیں وہ روئیں اور لوی بن غالب نے اپنے اہل کے ساتھ کوئی کمی نہیں

رہنے دی۔

غسانی نے ان کے ذکر سے ابو عمر پر استدراک کیا ہے۔

۷۳۰۳۔ سیدہ میمونہؓ دختر ابو عنبہ

میمونہ دختر ابو عنبہ یا بنت عنبہ۔ یہ ابن مندہ اور ابو عمر کا قول ہے۔ ابو نعیم کے مطابق یہ لفظ عسیب کی تصحیف ہے۔ منتجع بن مصعب ابو عبداللہ العبدی نے ربیعہ دختر مرثد سے (اور وہ بنو فریح کے پاس ٹھہرا کرتی تھیں) انہوں نے منبہ سے انہوں نے میمونہ دختر عسیب سے (ایک روایت میں دختر ابی عنبہ آیا ہے) جو حضور نبی کریم صلی اللہ علیہ وسلم کی آزاد کردہ کنیز تھیں روایت کی کہ ایک خاتون جرش قبیلہ سے حضور علیہ الصلوٰۃ والسلام کے پاس آئیں۔ اور کہا اے عائشہ! حضور اکرم صلی اللہ علیہ وسلم سے میرے بارے میں درخواست کرو کہ آپ میرے لئے دعا فرمائیں تاکہ میرے دل کو سکون و اطمینان نصیب ہو حضور اکرم صلی اللہ علیہ وسلم

نے فرمایا اپنا دایاں ہاتھ دل پر رکھ اور اسے رگڑ اور ذیل کی دعا پڑھ۔

بسم اللہ اللہم داونی بدوائک و اشفی بشفائک و اغنی بفضلك عن سواک
ربیعہ سے مروی ہے کہ اس نے اس کو آزمایا اور تیر بہدف پایا۔ تینوں نے ان کا ذکر کیا ہے۔

۷۳۰۴۔ سیدہ میمونہؓ دخترِ کرم

میمونہ دخترِ کرم ثقفیہ۔ ان سے یزید بن مقسم نے روایت کی ابو یاسر نے باسنادہ عبد اللہ سے انہوں نے اپنے والد سے انہوں نے یزید بن ہارون سے انہوں نے عبد اللہ بن یزید بن مقسم بن ضبۃ الطاکمی سے روایت کی کہ انہوں نے اپنی پھوپھی سارہ دخترِ مقسم سے انہوں نے میمونہ دخترِ کرم سے سنا کہ انہوں نے رسول اللہ صلی اللہ علیہ وسلم کو مکے میں دیکھا آپ اونٹنی پر سوار تھے اور میں اپنے والد کے ساتھ تھی حضور اکرم ﷺ کے ہاتھ میں کتاب کی طرح ایک درہ تھا اور بدو درہ درہ کر رہے تھے۔

میمونہ کے والد نے حضور اکرم سے دریافت کیا یا رسول اللہ! میں نے بوانہ کے مقام پر قربانی کرنے کی نذر مانی ہے۔ فرمایا وہاں کوئی بت تو نہیں۔ انہوں نے کہا نہیں یا رسول اللہ۔ فرمایا اپنی نذر پوری کرو۔ فضل بن دکین نے عبد اللہ بن عبد الرحمن بن یعلیٰ بن کعب ثقفی سے انہوں نے یزید بن مقسم سے انہوں نے میمونہ سے روایت کی کہ تینوں نے ان کا ذکر کیا ہے۔

۷۳۰۵۔ سیدہ میمونہؓ

میمونہ غیر منسوبہ۔ ان سے آمنہ دخترِ عمر نے روایت کی۔ ابو نعیم کہتے ہیں ابن مندہ نے ان کا ذکر نہیں کیا اور سلیمان بن احمد نے انہیں میمونہ بن سعد کے ترجمے میں ذکر کیا ہے۔

یحییٰ بن ابوالرجاء نے اذنا باسنادہ ابو بکر بن ابی عاصم سے انہوں نے علی بن میمون ابوالحسن عطار سے انہوں نے عثمان بن عبد الرحمن حرانی سے انہوں نے عبد الحمید بن یزید سے انہوں نے آمنہ دخترِ عمر سے انہوں نے میمونہ سے روایت کی انہوں نے حضور اکرم صلی اللہ علیہ وسلم سے پوچھا یا رسول اللہ! ہمیں صدقے کے بارے میں کچھ بتائیے۔ آپ نے فرمایا صدقہ جہنم کی آگ سے پناہ ہے۔ اگر تو اسے اللہ کی رضا کے لئے پیش کرے۔ پھر دریافت کیا کتے کی قیمت کے بارے میں ارشاد فرمائیے۔ فرمایا یہ جاہلیت کا چسکا ہے اور اللہ اس سے بے نیاز ہے۔ پھر عذابِ قبر کے متعلق پوچھا فرمایا یہ پیشاب کی اثر کی وجہ سے ہے جو اس سے ملوث ہو جائے۔ پانی سے دھو لے اور اگر پانی نہ ملے تو صاف ستھری مٹی سے صفائی کر لے۔ اس حدیث کو ابن مندہ اور ابو نعیم نے بیان کیا ہے۔

اور ابو نعیم نے اس ترجمے میں سلیمان بن احمد سے انہوں نے احمد بن نصر عسکری سے انہوں نے اسحاق بن زریق راسبی سے انہوں نے عثمان بن عبد الرحمن طرائکی سے انہوں نے عبد الحمید بن یزید سے انہوں نے آمنہ دخترِ عمر سے انہوں نے میمونہ دخترِ سعد سے روایت کی کہ انہوں نے حضور اکرم ﷺ سے چوری کے بارے میں دریافت کیا فرمایا جس نے چوری کی کوئی چیز جانتے بوجھتے کھائی وہ اس کے گناہ اور عار میں شریک ہے۔

نیز حسن بن سفیان نے عمرو بن ہشام سے انہوں نے عثمان بن عبد الرحمن سے انہوں نے عبد الحمید سے انہوں نے آمنہ سے

انہوں نے میمونہ دختر سعد سے روایت کی کہ انہوں نے غسل جنابت کے بارے میں آپ سے دریافت کیا کہ سر پر کتنا پانی ڈالنا کافی ہوگا آپ نے فرمایا تین اوک۔ ابن مندہ اور ابو نعیم نے ان کا ذکر کیا ہے۔

ابن اشیر لکھتے ہیں کہ ابو نعیم نے یہ حدیث سلیمان بن احمد اور حسن بن سفیان ہردو سے روایت کی اور اس امر پر استدلال کیا کہ آمنہ دختر عمر (جس کے بارے میں ابن مندہ نے لکھا ہے کہ اس خاتون نے اس میمونہ غیر منسوبہ سے روایت کی اور یہ میمونہ دختر سعد سے مختلف ہیں) نے میمونہ دختر سعد سے بھی روایت کی ہے۔ اس سے ظاہر ہوتا ہے کہ دونوں (میمونہ غیر منسوبہ اور میمونہ دختر سعد) ایک ہیں۔ فی الجملہ ابو نعیم نے اس میمونہ اور پیشتر ازیں ذکر کردہ میمونہ کو حضور اکرم صلی اللہ علیہ وسلم کی آزاد کردہ کنیز شمار کیا ہے جن سے حضرت علی نے روایت کی اور میمونہ دختر سعد کو ایک گردانا ہے اور ابن مندہ کے نزدیک یہ خواتین تین ہیں لیکن ابو عمر نے صرف میمونہ دختر ابو عبسہ کا جو حضور اکرم صلی اللہ علیہ وسلم کی آزاد کردہ کنیز تھیں۔ ذکر کیا ہے اور میمونہ دختر سعد سے ایوب بن خالد نے صائم روزہ دار کے بوسے اور ولد الزناء کے آزاد کرنے کی حدیث روایت کی ہے۔ رہی دوسری میمونہ جو حضور اکرم صلی اللہ علیہ وسلم کی کنیز ہیں۔ ان سے اہل شام نے بیت المقدس کی فضیلت کے بارے میں حدیث روایت کی ہے اور اس امر پر سب کا اتفاق ہے کہ بیت المقدس کے بارے میں حدیث بیان کرنے والی خاتون اول الذکر تینوں سے مختلف ہیں۔ بلکہ اختلاف علماء تو ان تین کے بارے میں ہے اور ابو نعیم کا قول کہاں تک درست ہے۔ واللہ اعلم

باب النون

۷۳۰۶۔ سیدہ نائلہؓ دختر سعد

نائلہ دختر سعد بن مالک انصاریہ از بنو ساعدہ۔ بہ قول ابن حبیب حضور اکرمؐ سے بیعت کی۔

۷۳۰۷۔ سیدہ نبیہؓ دختر ضحاک

نبیہ دختر ضحاک بن خلیفہ۔ یہ ابن المدینی کا قول ہے اور لوگوں کے مطابق ان کا نام نبیہ ہے۔ ان کا ذکر پہلے ہو چکا ہے۔ امیر ابو نصر نے ان کا ذکر کیا ہے۔

۷۳۰۸۔ سیدہ نبعہؓ حبشیہ

نبعہ حبشیہ جو ام ہانی کی لونڈی تھیں۔ عبدالغنی اور ابن ماکولانے ان کا ذکر کیا ہے۔ کلبی نے ابو صالح سے انہوں نے ام ہانی سے حضور اکرم صلی اللہ علیہ وسلم کے اسراء کے بارے میں روایت کی کہ جس رات آپ کو یہ واقعہ پیش آیا حضور اکرم صلی اللہ علیہ وسلم ان کے گھر میں سوئے ہوئے تھے۔ آپ نماز عشاء پڑھ کر سو گئے تھے اور ہم بھی سو گئے تھے قبل از صبح ہم نے آپ کو بیدار کیا آپ نے نماز ادا کی اور ہم نے بھی آپ کے ساتھ نماز ادا کی۔ پھر مجھ سے فرمایا ام ہانی رات کو میں نے نماز عشاء پڑھی پھر میں بیت المقدس گیا اور وہاں نماز ادا کی اور پھر صبح کی نماز تمہارے ساتھ پڑھی پھر آپ باہر جانے کو اٹھے تو میں نے آپ کی چادر کا ایک ٹون پکڑا تو آپ کے شکم مبارک سے کپڑا ہٹ گیا تو ایسا دکھائی دیا کہ کتان قبلی کا تھان ہے میں نے گزارش کی اے رسول

خدا! آپ لوگوں سے یہ بات نہ کہیے گا ورنہ وہ آپ کو تکلیف دیں گے اور آپ کی تکذیب کریں گے آپ نے فرمایا بخدا میں لوگوں کو ضرور بتاؤں گا۔

میں نے اپنی لونڈی نبیہ حبشیہ کو بلایا اور کہا کہ تم رسول اکرم ﷺ کے پیچھے پیچھے جاؤ اور سنو کہ آپ لوگوں سے کیا کہتے ہیں اور لوگ آپ کے بارے میں کیا کہتے ہیں جب آپ نے لوگوں کو بتایا تو آپ کی بات سن کر لوگوں کو بڑی حیرت ہوئی اور انہوں نے آپ سے اس کی دلیل مانگی راوی نے ساری حدیث بیان کی۔ ابو موسیٰ نے ذکر کیا ہے۔

۷۳۰۹۔ سیدہ نثیلہؓ دختر قیس

نثیلہ دختر قیس بن جریر بن عمرو بن عوف بن مبذول انصاریہ از بنو مازن۔ بقول ابن حبیب حضور اکرم صلی اللہ علیہ وسلم سے بیعت کی۔

۷۳۱۰۔ سیدہ ندبہؓ ام المؤمنین میمونہ کی آزاد کردہ کنیز

ندبہ جناب میمونہ کی آزاد کردہ کنیز تھیں۔ حضرت عائشہ کی حدیث میں ان کا ذکر آیا ہے۔ ابن مندہ اور ابو نعیم نے مختصراً ذکر کیا ہے۔

۷۳۱۱۔ سیدہ نسبیہؓ دختر حارث

نسبیہ دختر حارث ام عطیہ انصاریہ۔ وہ اپنی کنیت سے مشہور ہیں۔ ان کا ذکر کنیوں کے تحت زیادہ تفصیل سے آئے گا۔ یہ وہ خاتون ہیں جنہوں نے حضور اکرم صلی اللہ علیہ وسلم کی صاحبزادی کو غسل دیا تھا۔ ان سے حفصہ دختر سیرین نے روایت کی یہ ابو عمر کا قول ہے لیکن ابن مندہ اور ابو نعیم نے انہیں دختر کعب لکھا ہے اور نیز لکھا ہے کہ اس خاتون نے حضور اکرم کی صاحبزادی کو غسل دیا تھا اور ان کا نام ام عمارہ نسبیہ دختر کعب لکھا ہے لیکن ابو عمر نے ان کا نام ام عطیہ دختر حارث بیان کیا ہے اور انہی کی طرح ام عمارہ نسبیہ دختر کعب کا بھی ذکر کیا ہے۔ ابن ماکولان نے ابو عمر کا تتبع کیا ہے اور ان کا نام نسبیہ ام عطیہ انصاریہ لکھا ہے اور ان کی صحبت کا ذکر کیا ہے اور ان سے محمد بن سیرین اور ان کی ہمیشہ حفصہ نے روایت کی ہے نسبیہ کے علاوہ ایک اور خاتون نسبیہ نامی ہیں جن کا پورا تعاف ام عمارہ نسبیہ دختر کعب انصاریہ ہے۔ یہ خاتون حضور اکرم ﷺ کے ساتھ غزوات میں شریک ہوتی تھیں ان سے ایک حدیث مروی ہے ان سے عبدالرحمن بن عبداللہ بن ابی صعصعہ اور حارث بن عبداللہ بن کعب وغیرہ سے روایت کی۔ واللہ اعلم تینوں نے ذکر کیا ہے۔

۷۳۱۲۔ سیدہ نسبیہؓ دختر کعب

نسبیہ دختر کعب بن عمرو۔ ام عمارہ انصاریہ بیعت عقبہ میں موجود تھیں۔ ابو جعفر نے باسنادہ یونس سے انہوں نے ابن اسحاق سے یہ سلسلہ حاضرین عقبہ بیان کیا ہے کہ بنو خزرج سے باسٹھ (۶۲) مرد جن میں نونقیب تھے اور دو خواتین شریک ہوئی تھیں۔ خیال ہے کہ خواتین نے بھی حضور اکرم ﷺ سے بیعت کی تھی لیکن آپ ان سے ہاتھ نہیں ملاتے تھے بلکہ ہاتھ اٹھا رکھتے اور جب وہ اقرار کر

چکتیں تو فرماتے جاؤ تمہاری بیعت ہوگئی۔

جن خواتین نے حضور اکرم صلی اللہ علیہ وسلم سے بیعت کی دونوں بنو مازن بن نجار سے تھیں ایک نسیبہ تھیں اور ان کی ہم شیرہ دختر ان کعب بن عمرو بن عوف بن مبذول بن عمرو بن غنم بن مازن بن نجار تھیں۔ نسیبہ کا شوہر زید بن عاصم بن کعب اور ان کے دونوں بیٹے عبداللہ اور حبیب بھی ساتھ تھے۔ حبیب وہی ہیں جنہیں مسلمانوں نے پکڑ لیا تھا۔ یہ واقعہ بیان ہو چکا ہے ایک اور روایت کے مطابق دوسری خاتون کا نام اسماء دختر عمرو بن عدی ام مریح تھا۔ ان کا ترجمہ پہلے گزر چکا ہے ام عمارہ نے حضور اکرم صلی اللہ علیہ وسلم سے ایک ایسے آدمی کے بارے میں روایت کی ہے جو روزہ دار کے سامنے کھانا کھائے۔ تینوں نے ان کا ذکر کیا ہے۔ امیر ابو نصر کے مطابق نسیبہ ہیں نون پرزبر اور سین کے نیچے زیر ہے۔

۷۳۱۳۔ سیدہ نسیبہؓ دختر نیار

نسیبہ دختر نیار بن حارث بن بلال بن احمہ انصاریہ از بنو جحججی۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۷۳۱۴۔ سیدہ نسیکہؓ ام عمرو بن جلاس

نسیکہ ام عمرو بن جلاس۔ ان سے حبیبہ دختر سمعان نے روایت کی ابو موسیٰ نے اذنا احمد بن عباس سے انہوں نے محمد بن عبداللہ سے (ح) ابو موسیٰ نے حسن بن احمد سے انہوں نے احمد بن عبداللہ سے انہوں نے سلیمان بن احمد سے انہوں نے محمد بن عبداللہ سے انہوں نے عبد اللہ بن حکم بن ابی زیاد قطوانی سے انہوں نے عبید اللہ بن موسیٰ سے انہوں نے ابراہیم بن اسماعیل سے انہوں نے حبیبہ دختر سمعان سے انہوں نے نسیکہ ام عمرو سے روایت کی کہ حضرت عائشہ نے غلام کو کہا کہ ان کے لئے ایک بکری ذبح کرے اتنے میں حضور اکرم صلی اللہ علیہ وسلم تشریف لے آئے۔ آپ کے ہاتھ میں ایک چھڑی تھی جو آپ نے پھینک دی اور مسجد کو چلے گئے اور دو رکعت نماز ادا کر کے واپس آئے اور بستر پر لیٹ گئے۔ دریافت فرمایا کیا کھانے کو کچھ ہے ہم نے ایک چنگیر میں جو کی روٹی گوشت کا ایک ٹکڑا اور بکری کا بازو پیش کیا۔ اس کھانے میں سے جناب عائشہ نے اوچھڑی کا ٹکڑا لے لیا تاکہ دانتوں سے نوح کر کھائیں پھر ام المومنین نے کہا آج بکری ذبح کی لیکن اپنے لئے صرف اتنا ہی بچایا۔ حضور اکرم صلی اللہ علیہ وسلم نے فرمایا نہیں بلکہ تم نے اس کے سوا باقی سارا گوشت اپنے لئے بچا لیا ہے۔ ابو مندہ اور ابو نعیم نے ذکر کیا ہے۔

۷۳۱۵۔ سیدہ نعامہؓ

نعامہ جو بنو عنبز کے جنگی قیدیوں سے تھیں خوبصورت خاتون تھیں آپ ان سے نکاح کرنا چاہتے تھے کہ ان کا شوہر حریش پہنچ گیا۔ ابن دباغ نے ان کا ذکر کیا ہے۔

۷۳۱۶۔ سیدہ نعم شماس کی اہلیہ

نعم شماس بن عثمان بن شریذ مخزومی کی زوجہ تھیں۔ ایک روایت کے مطابق وہ حسان کی بیٹی تھیں۔ ابن اسحاق نے ان کے شوہر

کے سوگ میں جو غزوہ احد میں مارے گئے تھے ذیل کے اشعار کہے ہیں۔

یا عین جو دی بدمع غیر ابساس
علی کریم من الفتیان لباس
اے آنکھ! آہستہ آہستہ آنسو اس جوان مرد پر بہاؤ جو جوانوں میں کثیر اللباس تھا۔

صعب البدیہۃ میمون نقیبہ
حمال سویۃ رکاب فراس
وہ سخت اچانک حملہ کرنے والا ہے اور وہ نجیب الفطرت ہے اور اس کے علم کو اٹھانے والے بڑے بڑے شاہ سوار ہیں۔

اقول لما اتی الناعی له جزعا
اودی الجواد و اودی الطعم الکاسی
جب اس کی موت کی اطلاع دینے والا آیا تو میں نے آہ وزاری کرتے ہوئے کہا آہ سخاوت اور لوگوں کو کھلانا پلانے والا ہلاک ہو گیا۔

وقلت لما خلت منه مجالسه
لا یبعد اللہ منا قرب شماس
اور جب اس کی مجالس اس سے خالی ہو گئیں تو میں نے دعا کی کہ خدا ہمیں شماس کے قرب سے محروم نہ کرے
ابن الدباغ نے غسانی سے ان کا ذکر کر کے ابو عمر پر استدراک کیا ہے۔

۷۳۱۷۔ سیدہ نعمیٰ دختر جعفر

نعمیٰ دختر جعفر بن ابوطالب۔ عبدالملک بن جریج نے جو حدیث عطاء سے انہوں نے اسماء دختر عمیس سے روایت کی ہے اس میں اس خاتون کا ذکر آتا ہے۔ ایک دن رسول اکرم ﷺ نے نعمیٰ دختر جعفر سے دریافت کیا کیا وجہ ہے کہ جعفر کے بال بچے دبلے پتلے ہیں۔ کیا انہیں کوئی تکلیف ہے انہوں نے کہا نہیں یا رسول اللہ بیماری کوئی نہیں لیکن انہیں نظر جلدی لگتی ہے کیا میں ان پر منتر پڑھ دیا کروں۔ انہوں نے منتر پڑھ کر سنایا اور آپ نے اجازت دے دی ابن مندہ اور ابو نعیم نے ان کا ذکر کیا ہے۔ ابن اثیر کہتے ہیں کہ مجھے اس منتر کا جوان کی والدہ اسماء پڑھا کرتی تھیں علم ہے لیکن اولاد جعفر میں نعمیٰ کو میں نہیں جانتا۔

۷۳۱۸۔ سیدہ نفسیہ دختر امیہ

نفسیہ دختر امیہ۔ ہمشیرہ یعلیٰ بن امیہ تمیمی۔ ان کو آپ کی صحبت نصیب ہوئی اور روایت بھی۔ ان سے ام سعد دختر سعد بن ربیع نے روایت کی کہ جناب خدیجہ الکبریٰ سے قاسم طاہر زینب رقیہ ام کلثوم اور خاتون جنت پیدا ہوئیں۔

۷۳۱۹۔ سیدہ نفسیہ دختر عمرو

نفسیہ دختر عمرو بن خلدہ بن مخلد انصاریہ زرقیہ۔ بقول ابن حبیب انہوں نے حضور ﷺ سے بیعت کی۔

۷۳۲۰۔ سیدہ نہبیہ

نہبیہ یا بقول ابن ماکولہبیہ۔ حضرت عمر کی ام ولد تھیں۔ ان کے لڑکے کا نام عبدالرحمن اور عرف ابو شحمہ تھا۔ ابو موسیٰ نے مختصراً

ان کا ذکر کیا ہے۔

۷۳۲۱۔ سیدہ نوارؓ دختر قیس

نوار دختر قیس بن حارث بن عدی۔ ابن حبیب کے مطابق نوار دختر قیس بن لوذان بن عدی بن مجدعہ ہے لیکن ابن حبیب اور عدوی دونوں ان کی بیعت کے قائل ہیں۔ غسانی نے ابو عمر پر استدراک کیا ہے۔

۷۳۲۲۔ سیدہ نوارؓ دختر مالک

نوار دختر مالک بن صرمہ از بنو عدی بن نجار۔ یہ خاتون زید بن ثابت کی والدہ تھیں جو فقیہ اور کاتب وحی تھے۔ انہوں نے حضور اکرمؐ سے روایت کی اور ان سے ام سعد دختر اسعد بن زرارہ نے روایت کی۔ تینوں نے ان کا ذکر کیا ہے۔

۷۳۲۳۔ سیدہ نوبہؓ

نوبہ۔ عبدالغنی بن سعید حافظ کا بیان ہے کہ ان کا ذکر زائدہ کی حدیث میں عاصم سے انہوں نے ابو وائل سے انہوں نے مسروق سے انہوں نے عائشہ سے بیان کیا ہے کہ جب حضور اکرمؐ کا مرض عمید ہو گیا تو ایک دن آپ نے مرض میں کچھ کمی محسوس کی اور بریرہ اور نوبہ کی مدد سے کمرے سے باہر نکلے۔ ابو موسیٰ نے ذکر کیا ہے۔

۷۳۲۴۔ سیدہ نوبہؓ دختر اسلم

نوبہ دختر اسلم۔ ایک روایت میں دختر مسلم مذکور ہے۔ بقول ابو نعیم اور ابن مندہ یہ خاتون جعفر بن محمود بن مسلمہ کی دادی تھیں۔ بقول ابو عمر نوبہ دختر اسلم انصاریہ نے دونوں قبلے کی طرف منہ کر کے نماز پڑھی۔ ان کی حدیث کے راوی جعفر بن محمود ہیں جنہوں نے اپنی دادی نوبہ سے روایت کی۔

یحییٰ بن محمود نے اجازۃً باسنادہ ابن ابی عاصم سے انہوں نے محمد بن سنان سے انہوں نے یزید بن اسحاق بن ادریس سے انہوں نے ابراہیم بن جعفر سے انہوں نے ان کے والد سے انہوں نے اپنی دادی نوبہ سے روایت کی کہ ہم نے ظہر اور عصر مسجد بنو حارثہ میں ادا کی پھر ہم مسجد ایلیاء کو چلے گئے۔ وہاں ہم نے دو رکعتیں ادا کی تھیں کہ ایک آدمی نے آ کر اطلاع دی کہ حضور اکرمؐ نے کعبۃ الحرام کی طرف سے منہ پھیر لیا ہے چنانچہ دوران نماز ہی میں عورتوں نے مردوں کی جگہ لے لی اور مرد عورتوں کی جگہ آ گئے اور بقیہ دو رکعتیں ہم نے کعبے کی طرف منہ کر کے ادا کیں۔ جب حضور اکرمؐ کو اس کا علم ہوا تو آپ نے فرمایا یہی وہ لوگ ہیں جو غیب پر ایمان لاتے ہیں تینوں نے ذکر کیا ہے۔

ابن اشیر لکھتے ہیں کہ اس خاتون کے نام میں اختلاف ہے چنانچہ واقدی نے جعفر سے بدیلہ لکھا ہے (باسے) لیکن ابراہیم بن حمزہ نے جعفر سے تویلہ (تاسے) نقل کیا ہے اور اسحاق بن ادریس نے جعفر سے نوبہ (نون سے) روایت کیا ہے۔ واللہ اعلم نام تو ایک ہی ہے۔ باقی تصحیفات ہیں۔

باب الہاء

۷۳۲۵۔ سیدہ ہالہ دختر خویلد

ہالہ دختر خویلد بن اسد بن عبدالعزیٰ بن قصی قرشیہ اسد یہ جناب خدیجہ الکبریٰ کی ہمیشہ تھیں۔ جناب عائشہ کی حدیث میں ان کا ذکر آتا ہے۔

مسار بن عمر بن عولیس اور ابو الفرج محمد بن عبدالرحمن وغیرہ نے باسناد ہم محمد بن اسماعیل سے انہوں نے اسماعیل بن ظلیل سے انہوں نے علی بن مسہر سے انہوں نے ہشام بن عروہ سے انہوں نے اپنے والد سے انہوں نے عائشہ سے روایت کی کہ ایک دفعہ ہالہ جناب خدیجہ کی ہمیشہ حضور اکرم ﷺ سے ملنے آئیں۔ ان کے آنے سے آپ کو خدیجہ یاد آگئیں اور آپ پر خوشی اور مسرت طاری ہوگئی اور فرمایا اے اللہ تو ہالہ کو اپنی برکتوں سے نواز جس سے وہ بے حد مسرور ہوئیں۔ جناب عائشہ رضی اللہ تعالیٰ عنہا نے کہا یا رسول اللہ! آپ قریش کی ایک بڑھیا کو جس کے گال سرخ تھے اور جسے مرے زمانہ گزر چکا ہے کیوں یاد فرماتے ہیں؟ حالانکہ اللہ نے آپ کو اس سے بہتر بیویاں عطا کی ہیں۔ ابو مندہ اور ابو نعیم نے ان کا ذکر کیا ہے۔

ابن اثیر لکھتے ہیں کہ ہالہ کا جو نسب اوپر بیان ہوا ہے وہ ابو العاص بن ربیع کی والدہ کانسب ہے نیز جناب خدیجہ الکبریٰ کی کوئی بہن اس نام کی نہیں تھی۔ واللہ اعلم۔

۷۳۲۶۔ سیدہ ہجیمہ ام درداء

ہجیمہ بروایت خیرہ ام الدرداء ان کے نام اور صحبت کے متعلق اختلاف ہے ابن مندہ اور ابو نعیم نے اسی طرح اختصار سے ان کا ذکر کیا ہے۔

ابن اثیر لکھتے ہیں کہ ابو نعیم اور ابو موسیٰ کی تحریر سے معلوم ہوتا ہے کہ ہجیمہ اور خیرہ دونوں ایک ہیں اور اختلاف ان کے نام اور صحبت کے بارے میں ہے اور ابو موسیٰ نے بے سوچے سمجھے ابو نعیم کی تقلید کی ہے حالانکہ ام الدرداء دو ہیں۔ خیرہ ام الدرداء الکبریٰ جسے صحبت حاصل ہوئی اور ہجیمہ ام الدرداء الصغریٰ جو صحبت سے محروم رہی ہم نے خیرہ کے ترجمے میں وضاحت کر دی ہے۔

۷۳۲۷۔ سیدہ ہریرہ دختر زمعہ

ہریرہ دختر زمعہ بن قیس بن عبد شمس۔ جناب سودہ کی ہمیشہ تھیں بقول جعفر انہیں صحبت حاصل ہوئی۔ جعفر نے باسنادہ طالب بن جحیر سے انہوں نے ہود سے انہوں نے عبد القیس کے ایک آدمی سے جس نے جاہلیت میں کافی حج کئے تھے اور اس کا نام معبد بن وہب تھا اس نے قریش کی عورت ہریرہ نامی سے شادی کی تھی۔ وہ بدر میں موجود تھے اور دو تلواروں کے ساتھ لڑے تھے حضور اکرم نے ان کے بارے میں فرمایا تھا خدا ان پر رحم کرے۔ یہ زمین میں خدا کے شیر ہیں۔ ابو موسیٰ نے ان کا ذکر کیا ہے۔

۴۳۲۸۔ سیدہ ہزیلہؓ دختر ثابت

ہزیلہ دختر ثابت بن ثعلبہ بن جلاس انصاریہ۔ بقول ابن حبیب انہیں حضور اکرم صلی اللہ علیہ وسلم کی صحبت نصیب ہوئی۔

۴۳۲۹۔ سیدہ ہزیلہؓ دختر حارث

ہزیلہ دختر حارث بن حزن ہلالیہ۔ ام المؤمنین میمونہ کی ہمیشہ تھیں بقول جعفر یہ ام حفید کا نام ہے یہ وہ خاتون ہے جنہوں نے جناب میمونہ کو گوہ پیر اور گھی بطور تحفہ پیش کیا تھا۔ انہوں نے ایک بدو سے نکاح کیا ہوا تھا۔ قعنبی نے مالک سے انہوں نے عبدالرحمن بن عبداللہ بن ابوصعصعہ سے انہوں نے سلیمان بن یسار سے روایت کی کہ حضور اکرم صلی اللہ علیہ وسلم میمونہ دختر حارث کے گھر تشریف لے گئے تو انہوں نے گوہ جس میں انڈے بھی تھے پیش کی دریافت فرمایا یہ اشیاء کہاں سے آئی ہیں؟ انہوں نے کہا میری بہن ہزیلہ نے بطور تحفہ بھیجی ہیں۔ حضور اکرم کے ساتھ عبداللہ بن عباس اور خالد بن ولید تھے آپ نے انہیں کھانے کو کہا انہوں نے دریافت کیا کیا آپ نہیں کھائیں گے آپ نے فرمایا۔ خدا کی طرف سے مجھے کسی قاصد کا انتظار ہے۔ تینوں نے ذکر کیا ہے۔

۴۳۳۰۔ سیدہ ہزیلہؓ دختر سعید

ہزیلہ دختر سعید بن سہل بن مالک بن کعب۔ ان کا تعلق انصار کے بنو دینار سے ہے بقول ابن حبیب انہوں نے حضور اکرم سے بیعت کی۔

۴۳۳۱۔ سیدہ ہزیلہؓ دختر عمرو

ہزیلہ دختر عمرو بن عتبہ بن خدیج بن عامر بن چشم بن حارث بن خزرج۔ یہ خاتون سعد بن ربیع کی والدہ ہیں۔ بقول ابن حبیب اور ابن ماکولا انہوں نے آپ سے بیعت کی۔ خدیج: حاء پر زبر ہے۔ بقول دارقطنی انصار میں خدیج (حاء والا) نامی کوئی نہیں تھا۔

۴۳۳۲۔ سیدہ ہزیلہؓ دختر مسعود

ہزیلہ دختر مسعود بن زید انصاریہ۔ از بنو حرام بقول ابن حبیب انہوں نے آنحضرت ﷺ کی بیعت کی۔

۴۳۳۳۔ سیدہ ہمینہؓ دختر خالد

ہمینہ دختر خالد یا خلف بن اسعد بن عامر بن بیاضہ بن سبع بن جعشمہ بن سعد بن ملیح بن عمرو بن ربیعہ خزاعیہ۔ ایک روایت میں ہمینہ دختر خلف ہے اور یہی درست ہے۔ یہ خاتون عبداللہ بن خلف کی جو (طلحہ الطلحات کے والد تھے) ہمیشہ تھیں۔ اپنے شوہر خالد بن سعید بن عاص کے ساتھ حبشہ کو ہجرت کی۔ وہاں ان کے دو بچے سعید اور امہ پیدا ہوئے۔ وہاں امتہ نے زبیر بن عوام سے نکاح کیا اور خالد اور عمرو و لڑکے پیدا ہوئے وہاں منجاب بن حارث نے زیاد بن عبداللہ البرکائی سے انہوں نے ابن اسحاق سے بہ سا ملہ مہاجر بن حبشہ خالد بن سعید اور ان کی زوجہ ہمینہ بنت خالد کا نام لیا ہے۔ ابو نعیم اور ابو موسیٰ نے کا ذکر کیا ہے۔

ابن اثیر لکھتے ہیں کہ ابو موسیٰ نے ان کا نسب بر بنائے شک خالد یا خلف لکھا ہے اور ابو نعیم نے بغیر از شک خالد لکھا ہے اور دونوں نے یہ روایت ابن اسحاق سے بواسطہ بکائی بیان کی ہے۔ ہمارا اسناد ابن ہشام از بکائی از ابن اسحاق میں خلف مذکور ہے اور یہی درست ہے کیونکہ ان کا نسب اس کا فیصلہ کرتا ہے اور وہ طلحہ الطلحات کی پھوپھی ہیں اور طلحہ عبد اللہ بن خلف کے بیٹے ہیں نہ خلف کے۔

اسی طرح ان کے نام کے بارے میں بھی اختلاف ہے۔ امیر اور امینہ کی روایت بھی ہے جیسا کہ ہم پہلے بیان کر آئے ہیں۔

۷۳۳۴۔ سیدہ ہند دختر اثاشہ

ہند دختر اثاشہ بن عباد بن مطلب بن عبد مناف قریشیہ مطلبیہ۔ یہ خاتون مسطح بن اثاشہ کی ہمیشہ تھیں۔ عسکری نے مسطح کے ترجمے میں ان کا ذکر کیا ہے۔ اور ابو موسیٰ نے بھی یوں ذکر کیا ہے۔ ابو جعفر نے باسنادہ یونس سے انہوں نے ابن اسحاق سے انہوں نے صالح بن کیسان سے روایت کی کہ ہند دختر عتبہ بن ربیعہ احد کے معرکے میں ایک اونچی سی چٹان پر جس سے میدان جنگ نظر آتا تھا چڑھ کر بیٹھ گئی۔ جب اصحاب رسول کریم رؤف رحیم صلی اللہ علیہ وسلم کو وہ حادثہ پیش آیا تو اس عورت نے وہاں سے چلا چلا کر ذیل کے یہ اشعار پڑھے:

نحن جزینا کم بیوم بدر
والحرب بعد الحرب ذات سحر
ہم نے تم سے بدر کا بدلہ لے لیا اور لڑائی کے بعد دوسری لڑائی آگ کی طرح بھڑکتی ہے۔

ما کان من عتبة لی من صبر
ابی وعمی و شقیق بکری
میں عتبہ کی موت پر اور اسی طرح اپنے باپ چچا اور بکر بھائی کی موت پر صبر نہیں کر سکتی تھی۔

شفیت نفسی و قضیت نذری
شفیت وحشی غلیل صدری
میرے دل کو مسرت ہوئی اور میری نذر پوری ہوئی اور وحشی حبشی نے میرے درد دل کا علاج کر دیا۔

یہ اشعار اور بھی ہیں۔ اس کا جواب ہند دختر اثاشہ نے دیا یہ خاتون ان لوگوں میں سے تھیں جنہوں نے مکے ہی میں اسلام قبول کر لیا تھا۔

خزیت فی بدر و غیر بدر
یا بنت وقاع عظیم الکفر
تو بدر میں ذلیل ہوئی اور بدر کے سوا اور جنگوں میں بھی اے برا کہنے والے کافر اعظم کی بیٹی۔

صبحک اللہ غداة الفجر
بالہاشمین الطوال الزهر
اللہ کرے کہ کل صبح تجھ پر معزز اور روشن چہرے والے ہاشمی حملہ کر دیں۔

بکل قطاع حسام یفری
حمزہ لشی و علی صفری
ہر کانٹے والی تلوار سے وہ دشمن کو کاٹ پھینکتے ہیں حمزہ میرا شیر اور علی میرا چیتا ہے۔

ابن ہشام نے بھی ان کا ذکر کیا ہے۔ ان اشعار کے علاوہ بھی اس خاتون نے اشعار کہے ہیں جن میں ہند دختر عتبہ کے اشعار کا جواب دیا ہے۔

۷۳۳۵۔ سیدہ ہندؓ دختر اسید

ہند دختر اسید بن حفیر انصاریہ۔ ان کا ذکر محمد بن عبدالرحمن بن سعد بن زرارہ کی حدیث میں ملتا ہے ابن مندہ اور ابو نعیم نے اس پر کوئی اضافہ نہیں کیا لیکن ابو عمر نے یہ اضافہ کیا ہے کہ ان سے ابوالرجال نے روایت کی کہ حضور اکرم صلی اللہ علیہ وسلم عموماً قرآن حکیم سے خطبہ دیا کرتے تھے چنانچہ میں نے ق والقرآن المجید حضور رسول کریمؐ کی زبانی سن کر یاد کرتی تھی۔

۷۳۳۶۔ سیدہ ہندؓ دختر ابی امیہ

ہند دختر ابی امیہ بن مغیرہ بن عبد اللہ بن عمر بن مخزوم قرشیہ مخزومیہ۔ ازواج مطہرات میں سے تھیں۔ ان کے والد کا نام ابو امیہ حذیفہ اور عرف زاد الرکب تھا جو قریش کے مشہور اور سخی آدمیوں سے تھے جناب ہند کی والدہ کا نام عاتکہ دختر عامر بن ربیعہ بن مالک بن خزیمہ بن علقمہ بن فراس کنانیہ تھا۔

ان کے نام کے بارے میں اختلاف ہے۔ ایک روایت میں رملہ ہے جو غلط ہے۔ ایک میں ہند ہے اور اکثر اسی کو درست کہتے ہیں۔

حضور اکرمؐ کے نکاح میں آنے سے پہلے یہ خاتون ابو سلمہ بن عبدالاسد کی زوجہ تھیں اور دونوں میاں بیوی نے مہاجرین حبشہ میں سب سے پہلے ہجرت کی تھی اور نیز ایک روایت میں مذکور ہے کہ مدینے کو ہجرت کرنے والی پہلی خاتون بھی ام سلمہ تھیں ایک روایت میں ہے کہ مدینے کی پہلی مہاجر خاتون لیلیٰ دختر ابو حثمہ تھیں جو عامر بن ربیعہ کی زوجہ تھیں۔

حضور اکرم ﷺ نے جناب ہند سے بعد از غزوہ بدر ہجرت کے تیسرے سال نکاح کیا۔ ایک روایت میں ہے کہ ابو سلمہ غزوہ احد میں موجود تھے اور ان کی وفات بعد میں ہوئی۔ یہ ابن اسحاق کا قول ہے روایت میں ہے کہ جب حضور اکرمؐ شب اول کو ان کے پاس آئے تو دریافت کیا کہ آیا تو میرا ساتویں دن آنا پسند کرے گی جیسا کہ میرا معمول ہے یا تیسرے دن تاکہ ویسا کروں۔

ام سلمہ کی وفات یزید کے عہد حکومت میں ہوئی۔ ایک روایت میں ہے کہ ان کی وفات رمضان یا شوال کے مہینے میں ۵۹ ویں سال میں ہوئی اور ابو ہریرہ نے ان کی نماز جنازہ پڑھائی۔ ایک روایت کے مطابق سعید بن زید نے نماز پڑھائی۔ محارب بن دثار سے مروی ہے کہ جناب ام سلمہ نے وصیت کی تھی کہ سعید بن زید ان کی نماز جنازہ پڑھائیں۔ اس زمانے میں مروان بن حکم حاکم مدینہ تھا لیکن حسن بن عثمان کا قول ہے کہ مدینے کا امیر ولید بن عتبہ بن ابوسفیان تھا اور ان کی قبر میں عمر اور سلمہ (ان کے بیٹے) اور ان کے بھائی عبد اللہ بن عبد اللہ بن ابو امیہ کا بیٹا اترے تھے۔ ان کی تدفین جنت البقیع میں ہوئی۔ جناب ام سلمہ نے حضور اکرمؐ سے کئی احادیث روایت کیں ہم ان کا ذکر پھر کئیوں کے عنوان کے تحت اس سے زیادہ کریں گے تینوں نے ذکر کیا ہے۔

۷۳۳۷۔ سیدہ ہندؓ دختر اوس

ہند دختر اوس بن شریق ام سعید بن خثیمہ انصاریہ از بنو نطمہ۔ بقول ابن حبیب حضور اکرم ﷺ سے بیعت کی۔

۷۳۳۸۔ سیدہ ہند جہنیہ

ہند جہنیہ۔ ابو بکر محمد بن عبد اللہ بن ابراہیم شافعی نے ابو العباس بن مسروق سے انہوں نے عمر بن عبد الحکم اور حفص بن عبد اللہ وراق اور قاسم بن حسن سے انہوں نے ابن سعد سے انہوں نے اپنے والد سے روایت کی کہ ابتدائے اسلام میں بشر نامی ایک شخص آپ کے پاس آتا جاتا تھا اس کا تعلق بنو اسد میں عبد العزیٰ سے تھا اور اس کا معمول تھا جب بھی صبح کو رسول کریم کی خدمت میں آتا وہ جہینہ کے پاس سے گزرتا۔ اس قبیلے میں ایک حسین و جمیل عورت تھی جس کے خاوند کا نام سعد بن سعید تھا وہ روزانہ اس کے راستے میں بیٹھ جاتی تاکہ وہ اسے دیکھ سکے اور بشر اسے دیکھے اس طرح اس عورت کو بشر سے محبت ہو گئی۔ راوی نے اس قصے کو تفصیل سے بیان کیا ہے۔ جعفر مستغفری نے ذکر کیا ہے اور ابو موسیٰ نے بھی اسے بیان کیا ہے۔

۷۳۳۹۔ سیدہ ہند خولانیہ

ہند خولانیہ جو جناب بلال کی زوجہ تھیں۔ ان کا نام سعید بن عبد الملک نے اوزاعی سے انہوں نے عمیر بن ہانی سے روایت کیا ہے اور ایک روایت میں ہے کہ انہیں صحبت ملی یہ خاتون دمشق کے دار یا بستی کی رہنے والی تھیں۔ ابو محمد بن ابوالقاسم بن حسن بن ہبہ اللہ دمشقی نے اجازۃ ابوالبرکات بن مبارک سے انہوں نے ابوالحسین بن طیوری سے انہوں نے عبد العزیز بن علی ازجی سے انہوں نے عبد الرحمن بن بن عمر بن احمد بن خثیمہ سے انہوں نے ابو بکر محمد بن احمد بن یعقوب بن شیبہ سے انہوں نے اپنے دادا سے انہوں نے عبد الرحمن بن مبارک سے انہوں نے عبد العلی بن عبد الاعلیٰ سے انہوں نے سعید الجری سے انہوں نے ابوالورد قشیری سے انہوں نے ابو عامر کی ایک عورت سے اس نے بلال کی بیوی سے روایت کی کہ رسول کریم صلی اللہ علیہ وسلم ان کے یہاں آئے اور آپ نے سلام کہا اور دریافت فرمایا کیا بلال موجود ہے۔ ان کی بیوی نے جواب دیا کہ نہیں آپ نے فرمایا کہ تم بلال سے ناراض ہو بیوی نے کہا وہ اکثر میرے پاس آتا ہے اور کہتا ہے کہ حضور اکرم ﷺ نے یوں فرمایا ہے حضور نے فرمایا جو کچھ وہ تجھے میری طرف سے بتائے اس کی تصدیق کرو وہ جھوٹ نہیں کہتا۔ اس لئے اسے ناراض نہ کرنا اور تجھے کوئی ایسی بات نہیں کرنا چاہیے جس سے بلال ناراض ہو۔ ابن مندہ اور ابو نعیم نے ذکر کیا ہے۔ ابو نعیم لکھتے ہیں کہ ابن مندہ نے بھی ان کا ذکر کیا ہے لیکن ابن اثیر اس روایت کو غلط قرار دیتے ہیں کیونکہ حضرت بلال نے اس وقت شادی کی جب وہ شام میں مقیم ہو گئے ہیں اور یہ واقعہ حضور اکرم کے وصال کے بعد پیش آیا تھا اور پھر حدیث میں خولان کا ذکر نہیں۔ غالباً یہ اس کے علاوہ کوئی اور خاتون ہیں۔ واللہ اعلم

۷۳۴۰۔ سیدہ ہند دختر ربیعہ

ہند دختر ربیعہ بن حارث بن عبد المطلب بن ہاشم۔ ان کی ولادت حضور اکرم ﷺ کے زمانے میں ہوئی جبار بن واسع کی زوجہ تھیں۔ ان کی ایک بیوی بنو انصار سے تھی۔ جبار نے انصار یہ کو طلاق دے دی۔ اس وقت اس کا ایک شیر خوار بچہ بھی تھا۔ ایک سال کے بعد جبار بن واسع فوت ہو گئے اور خاتون کو حیض نہ آیا مطلقہ بیوی نے وراثت میں حصہ مانگا کہ اسے حیض نہ آیا تھا دونوں اپنا مقدمہ حضرت عثمان کے پاس لے گئیں چنانچہ انہوں نے اسے وراثت سے حصہ دے دیا۔ جب جناب ہند نے حضرت عثمان سے شکایت کی تو انہوں نے کہا کہ یہ تمہارے عم زاد حضرت علی کا کیا دھرا ہے۔ ابو عمر نے ذکر کیا ہے۔

۷۳۲۱۔ سیدہ ہندؓ دختر سماک

ہند دختر سماک بن عتیک بن امرأ القیس۔ اسید بن حفیر انصاری اشہلی کی پھوپھی تھیں۔ یہ خاتون حارث بن اوس بن معاذ کی والدہ تھیں۔ یہ عدوی کا قول ہے انہیں حضور اکرمؐ کی بیعت نصیب ہوئی۔ ابن حبیب کے مطابق جناب ہند کے عبد اللہ اور عمرو نامی سعد بن معاذ سے دو بیٹے تھے۔ ابن الدباغ نے غسانی سے روایت کی ہے۔

۷۳۲۲۔ سیدہ ہندؓ دختر ابوطالب

ہند دختر ابوطالب ام ہانی قرشیہ ہاشمیہ ان کے بارے میں اختلاف ہے۔ ایک روایت میں ہند اور ایک میں فاختہ مذکور ہے اور جس آدمی نے ان کا نام ہند بتایا ہے اس کی دلیل یہ ہے ابو جعفر نے باسنادہ یونس سے انہوں نے ابن اسحاق سے روایت کی کہ ہبیرہ بن ابی وہب مخزومی ام ہانی کا شوہر تھا وہ نجران میں مقیم تھا اور وہیں بحالت کفر مرا۔ جب اسے ام ہانی کے قبول اسلام کا علم ہوا جو اس کی بیوی تھی اور جس کا نام ام ہانی ہند تھا تو اس نے ذیل کے شعر کہے:

اشاقتک ہند ام اتاک سؤالہا
کذاک النوی اسبابہا وانفتالہا
کیا تجھے ہند کے شوق نے ستایا ہے یا اس کا پیغام آیا ہے جدائی اور دوری کے اسباب ایسے ہی ہوتے ہیں۔
وقد ارقت فی رأس حصن ممرود
بنجران یسری بعد لیل خیالہا
اس نے مجھے نجران کے ایک اونچے قلعے میں رات بھر جگائے رکھا اور اس کا خیال رات گزر جانے پر بار بار آتا رہا۔

ان اشعار کی تعداد کافی ہے ابو عمر اور ابو موسیٰ نے ان کا ذکر کیا ہے۔

۷۳۲۳۔ سیدہ ہندؓ دختر عتبہ

ہند دختر عتبہ بن ربیعہ بن عبد شمس بن عبد مناف قرشیہ ہاشمیہ۔ ابوسفیان بن حرب کی بیوی اور امیر معاویہ کی والدہ تھیں۔ فتح مکہ کے موقع پر اسلام قبول کیا اور حضور اکرم ﷺ نے ابوسفیان سے ان کے نکاح کو (حالانکہ بیوی شوہر سے ایک رات بعد اسلام لائی) جائز قرار دیا تھا اور یہ ایسی خاتون تھیں جو جری مغرور ذی رائے اور عقل مند تھیں غزوہ احد کے موقع وہ ذیل کے رجزیہ اشعار پڑھ رہی تھیں

نحن بنات طارق
نمشی علی النمارق
ان تقبلوا نعانق
ہم صبح کے ستارے کی بیٹیاں ہیں۔ ہم غالیپوں پر چلتی ہیں۔ اگر تم دشمن کا مقابلہ کرو گے تو تم سے گلے ملیں گی۔

لو تدبروا نفارق
فراق غیر و امق
اگر تم میدان جنگ سے پیٹھ پھیرو گے تو تم سے علیحدہ ہو جائیں گی یہ فراق بیگانوں کا فراق ہوگا۔
جب حمزہ شہید ہوئے تو ہند نے ان کے کان اور ناک کاٹ لی ان کا پیٹ پھاڑ دیا ان کا کلیجہ نکال کر چبایا لیکن نگلانہ جا سکا۔

جب حضور اکرم صلی اللہ علیہ وسلم کو اس بات کا علم ہوا تو فرمایا اگر وہ اسے نکل سکتی تو دوزخ کی آگ اس پر حرام ہو جاتی (کاش! اس راوی کو خدا نے عقل دی ہوتی)

ایک روایت میں ہے کہ جس شخص نے حمزہ کا مثلہ کیا تھا وہ معاویہ بن مغیرہ بن ابوالعاص بن امیہ تھا جو عبد الملک بن مروان کا نانا تھا جسے حضور اکرم نے غزوہ احد سے واپسی پر قتل کیا تھا۔

ہند دختر عتبہ نے فتح مکہ کے موقع پر اسلام قبول کیا اور مافات کی تلافی کی جب حضور اکرم ﷺ نے بیعت کے دوران میں خواتین سے عہد لیا کہ نہ وہ چوری کریں گی اور نہ زنا کا ارتکاب کریں گی تو ہند نے کہا کہ کیا کوئی شریف عورت بھی ایسے کام کر سکتی ہے اور جب آپ نے اس بات کا عہد لیا کہ تم اولاد کو قتل نہیں کرو گی تو ہند نے کہا کہ ہم نے انہیں پال پوس کر جوان کیا اور آپ نے میدانہائے جنگ میں انہیں قتل کیا۔

ہند نے رسول کریم ﷺ کی خدمت میں ابوسفیان کے بارے میں شکوہ کیا کہ چونکہ وہ طبعاً کنجوس واقع ہوا ہے۔ وہ میرے اور اپنے بیٹوں کے کھانے پینے میں کنجوسی سے کام لیتا ہے فرمایا اپنی ضرورت کے مطابق اس کے مال سے تھوڑا بہت نکال لیا کرو۔

ہشام بن عروہ نے اپنے والد سے روایت کی کہ ہند نے ابوسفیان سے کہا کہ میں رسول کریم سے بیعت کرنا چاہتی ہوں ابوسفیان نے کہا کل تو تو ان باتوں کی منکر تھی کہنے لگی میں نے کسی شخص کو اس مسجد میں ایسے خلوص سے اللہ کا حق ادا کرتے نہیں دیکھا اور بخدا یہ لوگ تو سب عبادت گزار ہیں۔ ابوسفیان نے کہا جو کچھ تو کر چکی ہے وہ تو بھولی نہیں ہوگی۔ بہتر ہوگا کہ اپنی قوم کے کسی آدمی کو اپنے ساتھ لے جاؤ چنانچہ ہند جناب عثمان بن عفان کے پاس گئی اور ایک روایت کے مطابق اپنے بھائی حذیفہ کے ساتھ حضور اکرم ﷺ کی خدمت میں حاضر ہوئیں ہند نے نقاب اوڑھ رکھی تھی۔ اور وہ حدیث ذکر کی اس کے بعد آپ نے ان سے بیعت کی یہ خاتون معرکہ یرموک میں حضور اکرم کے ساتھ تھیں اور ابوسفیان کے ساتھ حکومت روم کے خلاف جہاد میں شرکت کی خواہش کی تھی۔

ابوسفیان سے پہلے ہند فا کہہ بن مغیرہ کے نکاح میں تھیں اور وہ قصہ مشہور عوام ہے۔ اس خاتون کی وفات حضرت عمر کے عہد خلافت میں ہوئی ان کی وفات اس دن ہوئی جس دن حضرت ابوبکر کے والد ابو قحافہ فوت ہوئے تھے۔ تینوں نے ان کا ذکر کیا ہے۔

۷۳۴۴۔ سیدہ ہند دختر عمرو

ہند دختر عمرو بن حرام انصاریہ جو عبد اللہ بن عمرو کی ہمیشہ تھیں اور جابر بن عبد اللہ کی پھوپھی ان کی حدیث واقدی نے ایوب بن نعمان سے انہوں نے اپنے والد سے روایت کی۔ ابن مندہ اور ابو نعیم نے ان کا ذکر کیا ہے۔

۷۳۴۵۔ سیدہ ہند دختر محمود

ہند دختر محمود بن مسلمہ بن خالد بن عدی انصاریہ۔ بقول ابن حبیب انہوں نے حضور ﷺ سے بیعت کی۔

۷۳۲۶۔ سیدہ ہند دختر منبہ

ہند دختر منبہ بن حجاج قرشیہ سہمیہ۔ فتح مکہ کے موقعہ پر بیعت کی اور اسلام لائیں۔ بقول واقدی عبداللہ بن عمرو بن عاص کی والدہ تھیں۔ ابن الدباغ نے غسانی پر استدراک کیا ہے۔

۷۳۲۷۔ سیدہ ہند دختر منذر

ہند دختر منذر بن جموح بن زید بن منذر انصاریہ ساعدیہ۔ حضور اکرم ﷺ سے بیعت کی یہ ابن حبیب کا قول ہے۔

۷۳۲۸۔ سیدہ ہند دختر ہبیرہ

ہند دختر ہبیرہ۔ نسائی نے ان کا ذکر اسی طرح کیا ہے۔ ابو القاسم یعیث بن صدقہ الفقیہ نے باسنادہ ابو عبد الرحمن نسائی سے انہوں نے عبداللہ بن سعید سے انہوں نے معاذ بن ہشام سے انہوں نے اپنے والد سے انہوں نے ابو یحییٰ بن ابو کثیر سے انہوں نے زید سے انہوں نے ابو سلام سے انہوں نے ابو اسماء رجبی سے روایت کی کہ انہیں رسول اکرم صلی اللہ علیہ وسلم کے مولیٰ ثوبان نے بتایا کہ ہند دختر ہبیرہ حضور اکرم صلی اللہ علیہ وسلم کی خدمت میں آئیں اور ان کے ہاتھ میں موٹی موٹی انگوٹھیاں تھیں۔ آپ نے انگوٹھیاں دیکھ کر ہاتھ پر ضرب لگائی بعد میں وہ خاتون جنت کے گھر گئیں اور حضور اکرم ﷺ کے بارے میں شکایت کی جناب فاطمہ الزہراء نے اپنے گلے سے سونے کا ہار جو حضرت علیؑ نے تحفہ دیا تھا اتار کر ہاتھ میں پکڑ لیا اتنے میں حضور اکرم صلی اللہ علیہ وسلم تشریف لے آئے اور ہار دیکھ فرمایا فاطمہ! کیا تو پسند کرے گی کہ لوگ کہیں کہ رسول اللہ کی بیٹی کے ہاتھ میں آگ کا ہار ہے کہہ کر آپ واپس چلے گئے حضرت فاطمہ نے ہار بیچ دیا اور اس کی قیمت سے ایک کنیر یا غلام خرید کر آزاد کر دیا آنحضرت کو علم ہوا تو فرمایا خدا کا شکر ہے کہ فاطمہ آگ سے بچ گئی۔ ابو موسیٰ نے ذکر کیا ہے۔

۷۳۲۹۔ سیدہ ہند دختر ولید

ہند دختر ولید بن عتبہ بن ربیعہ بن عبد شمس قرشیہ عجمیہ جو معاویہ کی خالہ زاد تھیں۔ ابو عمر نے ان کا نام فاطمہ لکھا ہے بقول دار قطنی امام مالک نے ان کا نام فاطمہ لکھا ہے مگر اور لوگوں نے بر بنائے روایت زہری ان کا نام ہند لکھا ہے اور یہی درست ہے۔ ابو احمد عبد الوہاب بن علی بن سلیم نے باسنادہ ابو داؤد سجستانی سے انہوں احمد بن صالح سے انہوں نے عنبہ سے انہوں نے یونس سے انہوں نے ابن شہاب سے انہوں نے عروہ بن زبیر سے انہوں نے حضرت عائشہ اور ام سلمہ سے روایت کی کہ ابو حذیفہ بن عتبہ بن ربیعہ نے سالم کو متبہنی بنا رکھا تھا اور اس کا نکاح اپنے بھائی کی بیٹی ہند دختر ولید بن عتبہ سے کر دیا تھا جو انصار کی ایک خاتون کا مولیٰ تھا جیسا کہ حضور صلی اللہ علیہ وسلم نے زید بن حارثہ کو متبہنی بنایا تھا۔ اور جاہلیت میں متبہنی کو صلبی بیٹے کی طرح سمجھا جاتا اس آدمی کی طرف اسکی نسبت کی جاتی تھی اور جائداد کا وارث قرار دیا جاتا تا آنکہ قرآن کی یہ آیت نازل ہوئی۔

ادعوہم لا بانہم تم انہیں ان کے باپوں کے نام سے پکارو اور جس کے باپ کا پتہ نہ لگ سکے تو اسے اپنا مولیٰ اور دینی بھائی سمجھو اور اس پر سہلہ دختر سہیل بن عمرو جو ابو حذیفہ کی بیوی تھی حضور اکرم ﷺ کے پاس آئی اور کہا یا رسول اللہ! ہم تو سالم کو اپنا

بیٹا سمجھتے تھے اور میں نے اسے دودھ پلایا ہم نے ان کا ذکر اس کتاب میں کہیں اور بھی کیا ہے۔

۷۳۵۰۔ سیدہ ہندؓ دختر یزید

ہند دختر یزید بن برصاء از بنو ابوبکر بن کلاب۔ ابو عبیدہ نے اس خاتون کو ازواج النبی میں شمار کیا ہے۔ احمد بن صالح مصری کے مطابق ان کا نام عمرہ دختر یزید تھا۔ اس میں زبردست اختلاف ہے ابو عمر نے ان کا ذکر کیا ہے۔

باب الیاء

۷۳۵۱۔ سیدہ یسیرہؓ دختر ملیل

سیدہ یسیرہ دختر ملیل بن زید بن خالد بن عجلان انصاریہ از بنو عوف بن خزرج۔ بقول ابن حبیب انہوں نے حضور اکرم ﷺ سے بیعت کی۔

۷۳۵۲۔ سیدہ یسیرہؓ ام یاسر

یسیرہ ام یاسر انصاریہ۔ ایک روایت میں دختر یاسر ہے اور کنیت ام حمیضہ ہے۔ انہوں نے بیعت کی اور ہجرت کی یہ ابو عمر کا قول ہے۔ ابن مندہ اور ابو نعیم نے ان کا نام یسیرہ از مہاجرہ لکھا ہے۔ ان کا نسب بیان نہیں کیا گیا ہے ان کی حدیث حمیضہ دختر یاسر سے مروی ہے۔

کئی راویوں نے باسناد ہم ابو عیسیٰ سے انہوں نے موسیٰ بن حرام اور عبد بن حمید سے انہوں نے محمد بن بشر سے انہوں نے ہانی بن عثمان سے انہوں نے اپنی والدہ حمیضہ دختر یاسر سے انہوں نے اپنی دادی یسیرہ سے روایت کی حضور نبی کریم ﷺ سے روایت کی اور علیہ الصلوٰۃ والسلام نے فرمایا تم خدا کی تسبیح (سبحان اللہ) تقدیس (الحمد للہ) اور تہلیل (لا الہ الا اللہ) کیا کرو اور انگلیوں پر گنا کرو کیونکہ ان سے سوال کیا جائے گا اور انہیں بلوایا جائے گا۔ تینوں نے ان کا ذکر کیا ہے۔

صحابیات جو اپنی کنیت کی وجہ سے مشہور تھیں

۷۳۵۳۔ سیدہ ام ابانؓ دختر عتبہ

ام ابان دختر عتبہ بن ربیعہ بن عبد شمس بن عبد مناف قرشیہ عجمیہ۔ معاویہ کی خالہ تھیں اور شام میں اپنے شوہر ابان بن سعید بن عاص کے ہمراہ تھیں۔ جب ابان جنگ اجنادین میں مارے گئے تو ام ابان مدینے واپس آ گئیں اور حضرت عمرؓ علیؓ زبیرؓ اور طلحہؓ نے انہیں نکاح کا پیغام بھیجا مگر انہوں نے آخر الذکر کو ترجیح دی۔ ان سے کوئی روایت مروی نہیں۔ ابو عمر نے ان کا ذکر کیا ہے۔

۷۳۵۴۔ سیدہ ام ازہرہؓ دختر زبرقان

ام ازہرہ عاکیہ۔ ان سے زینب دختر زبرقان عاکیہ نے روایت کی کہ ام ازہرہ کے والد انہیں حضور اکرم ﷺ کی خدمت میں

لے کر گئے اور آپ نے ان کے سر پر ہاتھ پھیرا۔ یہ خاتون صالحہ اور عابدہ تھیں۔ تینوں نے ذکر کیا ہے۔

۷۳۵۵۔ سیدہ ام اسحاقؓ غنویہ

ام اسحاق غنویہ۔ ان سے ام حکیم دختر دینار نے روایت کی مہاجرہ تھیں۔ ابو عاصم ضحاک بن مخلد نے بشار بن عبد الملک سے انہوں نے ام حکیم دختر دینار سے جو ام اسحاق کی آزاد کردہ کنیز تھیں روایت کی کہ وہ اپنے بھائی کے ساتھ آنحضرت کی ملاقات کے لئے روانہ ہوئیں۔ ابھی تھوڑا سا فاصلہ ہی طے کیا تھا کہ ان کے بھائی نے کہا کہ وہ اپنا زادراہ مکہ میں ہی بھول آیا ہے بہن کو کہا کہ وہ یہاں بیٹھ کر انتظار کریں تاکہ وہ اپنا زاد سفر لے آئے۔ بہن نے کہا مجھے ڈر ہے کہ میرا فاسق خاوند تمہیں آنے نہیں دے گا۔ اس نے مجھے تسلی دی اور خود زاد سفر لینے چلا گیا مجھے وہاں بیٹھے کئی دن گزر گئے لیکن میرا بھائی نہ آیا۔ اتفاقاً ایک دن وہاں سے ایک آدمی جسے میں جانتی تھی گزرا۔ اس نے وہاں بیٹھنے کی وجہ پوچھی اور میں نے بتائی تو اس نے مجھے بتایا کہ میرے بھائی کو میرے خاوند نے قتل کر دیا ہے۔ میں جب حضور کی خدمت میں پہنچی تو آپ وضو فرما رہے تھے۔ میں روئے جا رہی تھی اور کہتی تھی کہ اسحاق کو قتل کیا گیا اور حضور نبی کریم ﷺ مجھے دیکھ رہے تھے آپ نے چلو بھر پانی لیا اور میرے منہ پر چھینٹا مارا۔ اس کے بعد میری یہ حالت ہو گئی تھی کہ بڑی بڑی مصیبتوں میں میری آنکھیں آنسوؤں میں ڈبڈبا گئیں مگر کبھی ایک آنسو بھی آنکھوں سے نہ ٹپکا۔

ابو یاسر نے باسنادہ عبد اللہ سے انہوں نے اپنے والد سے انہوں نے عبد الصمد سے انہوں نے بشار بن عبد الملک سے انہوں نے ام حکیم دختر دینار سے انہوں نے اپنی آزاد کردہ کنیز ام اسحاق سے روایت کی کہ وہ رسول کریم کے پاس بیٹھی تھیں کہ آپ کے سامنے ٹرید کا بڑا سا پیالہ پیش کیا گیا میں نے اور ذوالیدین نے بھی جو اس وقت وہاں موجود تھا ٹرید کھایا اس کے بعد حضور اکرم نے گوشت کا ایک ٹکڑا اٹھایا اور مجھے بھی فرمایا کہ کھاؤ مجھے یاد آ گیا کہ میں تو اس دن روزے سے تھی چنانچہ میرا ہاتھ رک گیا نہ آگے جاتا تھا نہ پیچھے ہٹتا تھا۔ حضور اکرم نے وجہ دریافت فرمائی تو میں نے گزارش کی کہ میں تو روزے سے تھی۔ ذوالیدین نے کہا جب پیٹ بھر کر کھا چکی ہو تو اب تمہیں یاد آیا ہے۔ حضور اکرم ﷺ نے فرمایا یہ اللہ کا رزق تھا کہ جس تک تجھے خدائے خدا لے گیا۔

۷۳۵۶۔ سیدہ ام اسیدؓ انصاریہ

ام اسید انصاریہ۔ ابو اسید انصاری کی زوجہ تھیں محمد بن محمد بن سرا یا بن علی الفقیہ کے علاوہ اور کئی راویوں نے باسنادہ محمد بن اسماعیل سے انہوں نے سعید بن ابومریم سے انہوں نے ابو غسان سے انہوں نے ابو حازم سے انہوں نے سہل بن سعد ساعدی سے روایت کی کہ جب ابو اسید ساعدی نے شادی کی تو انہوں نے حضور اکرم ﷺ اور صحابہ کو کھانے کی دعوت دی کھانا تیار کرنے اور مہمانوں کے سامنے پیش کرنے کا سارا کام ابو اسید کی بیوی ام اسید نے سرانجام دیا جب حضور اکرم صلی اللہ علیہ وسلم کھانا کھا چکے تو ام اسید نے وہ مشروب جو پتھر کے ایک برتن میں رات کو کھجوریں بھگو کر تیار کیا تھا ہلا کر تحفہ کے طور پر آپ کو پیش کیا ابو موسیٰ اور ابو نعیم نے ان کا ذکر کیا ہے۔

۷۳۵۷۔ سیدہ ام ابی امامہؓ

ام ابی امامہ بن ثعلبہ بن حارث۔ جب حضور اکرم نے بدر کو کوچ فرمایا تو ابو امامہ کی والدہ لب مرگ تھیں تو ان کے بیٹے ابو

امام نے اپنے ماموں ابو بردہ بن نیار کو کہا کہ آپ اپنی بہن کی تیمارداری کے لئے رک جائیں۔ ابو بردہ نے کہا۔ میری بہن تمہاری ماں ہے۔ اس لئے تمہیں رکنا چاہیے۔ معاملہ حضور اکرم ﷺ کے علم میں لایا گیا تو آپ نے ابو امامہ کو رک جانے کا حکم دیا حضور نبی کریم صلی اللہ علیہ وسلم بدر سے واپس تشریف لائے تو ام ابی امامہ وفات پا چکی تھیں۔ آپ نے ان کی نماز جنازہ ادا فرمائی۔

یہ خاتون ام ابی امامہ دختر سہیل بن حنیف سے مختلف ہیں کیونکہ ان کی ولادت بعد از ہجرت ہوئی اور حضور اکرم نے ان کا نام اور کنیت تجویز فرمائی تھی۔ علاوہ ازیں ان کا تعلق بنو عمرو بن عوف سے ہے جو بنو اوس سے تھے اور ابو امامہ بن ثعلبہ ہجرت کے وقت جوان تھے اور ان کا تعلق بنو حارثہ بن حارث سے تھا جو خزرجی تھے۔ واللہ اعلم ہم ابو امامہ وغیرہ کے ترجمے میں انکا ذکر کر آئے ہیں۔

۴۳۵۸۔ سیدہ ام ابی امامہ بن سہیل

ام ابی امامہ بن سہیل بن حنیف جعفر مستغفری نے ان کا ذکر کیا ہے مگر اور کوئی بات نہیں لکھی۔ ابو موسیٰ نے بھی مختصر اذکر کیا ہے۔

۴۳۵۹۔ سیدہ ام انس انصاریہ

ام انس انصاریہ مگر یہ ام انس بن مالک نہیں ہیں۔ طبرانی نے ان کا ذکر کیا ہے۔ ابو موسیٰ نے اذنا ابو غالب سے انہوں ابو بکر سے (ح) ابو موسیٰ نے حسن بن احمد سے انہوں ابو نعیم سے انہوں نے سلیمان بن احمد سے انہوں نے حسین بن اسحاق تستری سے انہوں نے ہشام بن عمار سے انہوں نے ولید بن مسلم سے انہوں نے عنبہ بن عبدالرحمن سے انہوں نے محمد بن زاذان سے انہوں نے ام سعد سے جو زید بن ثابت کی زوجہ تھیں انہوں نے ام انس سے روایت کی کہ انہوں نے حضور اکرم کی خدمت میں گزارش کی کہ نماز عشاء کے وقت مجھ پر نیند غلبہ پالیتی ہے آپ نے فرمایا اے ام انس رات کے پیٹ میں کئی وادیاں ہیں جب نماز کا وقت ہو جائے تو جلد ہی نماز پڑھ لیا کرو اس میں کوئی حرج نہیں ابو نعیم اور ابو موسیٰ نے ان کا ذکر کیا ہے۔

۴۳۶۰۔ سیدہ ام انس دختر براء

ام انس دختر براء بن معرور۔ ایک روایت میں ام بشر اور ایک میں ام بشر بھی مذکور ہے۔ وہب بن جریر نے اپنے والد سے انہوں نے محمد بن اسحاق سے انہوں نے عبداللہ بن ابی نوح سے انہوں نے مجاہد سے انہوں نے ام انس دختر براء بن معرور سے روایت کی کہ انہوں نے رسول اکرم ﷺ کو فرماتے سنا آپ نے فرمایا۔ کیا میں تمہیں بتاؤں کہ بہترین انسان کون ہے۔ صحابہ نے عرض کیا ضرور یا رسول اللہ فرمایا کہ ایک آدمی (آپ نے اپنے ہاتھ سے مغرب کی طرف اشارہ کیا) نے اپنے ہاتھ میں گھوڑے کی لگام پکڑی ہوئی ہے اور انتظار کر رہا ہے کہ اللہ کی راہ میں کسی پر حملہ کرے یا اس پر کوئی حملہ آور ہو۔

پھر فرمایا۔ کیا میں تمہیں بتاؤں کہ اس سے ملتا جلتا آدمی کون ہے۔ صحابہ نے گزارش کی یا رسول خدا ضرور ارشاد فرمائیے آپ نے حجاز کی طرف ہاتھ اٹھا کر فرمایا وہ شخص جو اپنے مال غنیمت میں نماز قائم کرتا ہے زکوٰۃ ادا کرتا ہے اور اللہ کے حق کو پہچانتا ہے ایسا شخص لوگوں کے شر سے بچا رہتا ہے۔

اسے محمد بن سلمہ نے ابن اسحاق سے انہوں نے ابن ابی نوح سے روایت کیا اور صحابہ کا نام ام بشر بتایا ہے۔ ابن مندہ اور ابو نعیم نے ان کا ذکر کیا ہے۔

۷۳۶۱۔ سیدہ ام انسؓ موسیٰ بن عمران کی دادی

ام انس جو موسیٰ بن عمران بن ابوانس انصاری کی دادی تھیں۔ ان سے موسیٰ بن عمران نے روایت کی کہ ام انس نے حضور ﷺ کی خدمت میں گزارش کی یا رسول اللہ میری تمنا ہے کہ اللہ تعالیٰ آپ کو اعلیٰ علیین میں مقام عطا کرے اور میں آپ کے ساتھ ہوں آپ نے فرمایا آمین نیز فرمایا تو نماز کی پابند کر اور گناہوں کو چھوڑ دے کہ یہ عمل جہاد سے بھی بہتر ہے۔ ابو عمر اور ابو موسیٰ ہر دو نے ان کا ذکر کیا ہے لیکن ابو عمر نے انہیں یونس بن ابوانس کی دادی لکھا ہے اور ابو موسیٰ نے موسیٰ کی دادی اور امام بخاری اس باب میں ابو عمر سے متفق ہیں چنانچہ تاریخ کبیر میں لکھتے ہیں کہ یونس بن عمران بن ابی انس نے اپنی دادی ام انس سے روایت کی۔ واللہ اعلم اور ابو موسیٰ نے طبرانی سے دو طریقوں سے روایت کیا ہے اور ام موسیٰ بن عمران لکھا ہے۔

۷۳۶۲۔ سیدہ ام انسؓ دختر عمرو

ام انس دختر عمرو بن مرضیہ از بنوعوف بن خزرج انصاریہ۔ بقول ابن حبیب انہوں نے رسول اکرم ﷺ سے بیعت کی۔

۷۳۶۳۔ سیدہ ام اوسؓ بہزریہ

ام اوس بہزریہ۔ خلف بن خلیفہ نے ابو ہاشم مانی سے انہوں نے اوس بن خالد بہزری سے انہوں نے ام اوس بہزریہ سے روایت کی کہ انہوں نے اپنے لئے کچھ گھی کا انتظام کیا اور پھر اسے ایک کچی میں ڈال کر حضور نبی کریم صلی اللہ علیہ وسلم کی خدمت میں بطور تحفہ کے روانہ کیا آپ نے ہدیہ قبول فرمایا۔ گھی نکال لیا اور ام اوس کے لئے دعائے برکت فرمائی کچی واپس کر دی لیکن گھی سے لبا لب بھری ہوئی تھی ام اوس کو خیال آیا کہ حضور اکرمؐ نے تحفہ قبول نہیں کیا اور گھی واپس کر دیا ہے صحابیہ حضور اکرم صلی اللہ علیہ وسلم کی خدمت میں حاضر ہوئیں اور وہ رو رہی تھیں آپ نے فرمایا اسے اصل حقیقت سے آگاہ کر دو۔

ام اوس کہتی ہیں وہ حضور نبی کریم ﷺ کی عمر بھرا سی گھی کو استعمال کرتی رہیں۔ پھر ابو بکر کی خلافت کا زمانہ آیا پھر حضرت عمر اور عثمان کا تا آنکہ جناب علی اور معاویہ کے درمیان جنگ چھڑ گئی۔ تینوں نے ان کا ذکر کیا ہے۔

۷۳۶۴۔ سیدہ ام ایمنؓ حضور اکرم صلی اللہ علیہ وسلم کی آزاد کردہ کنیز

ام ایمن جو حضور اکرم صلی اللہ علیہ وسلم کی آزاد کردہ کنیز تھیں اور جنہوں نے حضور نبی کریم کو دودھ پلایا تھا۔ ان کا نام برکہ تھا اور یہ جشیہ تھیں۔ انہیں حضور کے والد ماجد نے آزاد کیا تھا۔ قدیم الاسلام تھیں حبشہ اور مدینہ ہر دو مقامات کو ہجرت کی تھیں اور انہوں نے حضور اکرم سے بیعت کی تھی۔

ایک روایت میں ہے کہ ام ایمن جناب خدیجہ کی ہمشیرہ کی کنیز تھیں۔ جنہیں انہوں نے حضور صلی اللہ علیہ وسلم کو ہبہ کر دیا تھا۔ ایک روایت میں ہے کہ ام ایمن حضور اکرم ﷺ کی والدہ ماجدہ کی کنیز تھیں اور انہوں نے ہی غلطی سے آپ کا پیشاب پی لیا تھا اور آپ نے فرمایا تھا کہ اس کے بعد تیرے پیٹ میں درد نہ ہوگا (خدا ایسے راویوں کو عقل دے۔ مترجم) ایک دوسری روایت میں ہے کہ آپ کا پیشاب پینے والی صحابیہ کا نام برکہ اور کنیت ام ایمن تھی اور وہ ام حبیبہ کی کنیز تھی اور ان کے بیٹے کا نام ایمن تھا جو عبیدہ

کے بیٹے تھے اور جن سے عبید حبشی کے بعد زید بن حارثہ نے نکاح کر لیا تھا اور حضور اکرم ﷺ نے فرمایا کرتے کہ ام ایمن میری ماں ہے اور اکثر ان کی ملاقات کو جایا کرتے۔

عبدالوہاب نے باسنادہ عبداللہ سے انہوں نے اپنے والد سے انہوں نے عبدالصمد سے انہوں نے حماد سے انہوں نے ثابت سے انہوں نے انس سے روایت کی کہ جب حضور اکرم صلی اللہ علیہ وسلم فوت ہو گئے تو ام ایمن بہت زیادہ روئیں۔ وجہ پوچھی گئی تو انہوں نے جواب دیا کہ مجھے حضور اکرم کی وفات کا علم تھا کہ اس حقیقت نے ہو کر رہنا ہے مگر میرے رونے کی وجہ یہ ہے کہ وحی کی آمد و رفت منقطع ہو گئی ہے۔

یحییٰ بن محمود اور ابو یاسر نے باسنادہ ہما مسلم ابوالحسین سے انہوں نے ابوطاہر اور حرملہ سے انہوں نے ابن وہب سے انہوں نے یونس سے انہوں نے ابن شہاب سے انہوں نے انس بن مالک سے روایت کی کہ جب مہاجرین مکہ سے ہجرت کر کے آئے۔ انہوں نے حدیث بیان کی اور کہا کہ ابن شہاب نے ام ایمن کے حالات کے بارے میں بتایا کہ ام ایمن جو اسامہ بن زید کی والدہ تھیں اولاً حضور اکرم ﷺ کے والد ماجد کی حبشی کنیز تھیں۔ ان کی وفات کے بعد جب حضور اکرم صلی اللہ علیہ وسلم کی ولادت ہوئی تو ام ایمن نے انہیں دودھ پلایا جب آپ جوان ہوئے تو آپ نے ام ایمن کو آزاد فرمایا پھر ان سے زید بن حارثہ نے نکاح کیا اور حضور کی وفات کے بعد ام ایمن بھی فوت ہو گئیں۔ ایک روایت میں پانچ مہینے مذکور ہیں اور ایک میں چھ مہینے اور ایک روایت میں ہے کہ حضرت ابو بکر اور عمر اپنے اپنے زمانہ خلافت میں اسی طرح ان سے ملنے جایا کرتے تھے جس طرح کہ حضور اکرم صلی اللہ علیہ وسلم کا معمول تھا۔ تینوں نے ان کا ذکر کیا ہے۔

۷۳۶۵۔ سیدہ ام ایوبؓ انصاریہ

ام ایوب انصاریہ جو ابو ایوب کی زوجہ تھیں۔ ان کے والد کا نام قیس بن عمرو بن امرأ القیس تھا جو بنو خزرج سے تھے۔ کئی راویوں نے باسنادہ ہم محمد بن عیسیٰ سے انہوں نے حسن بن صباح سے انہوں نے ابن عیینہ سے انہوں نے عبید اللہ بن ابی یزید سے انہوں نے اپنے والد سے روایت کی کہ انہیں ام ایوب نے بتایا کہ ہم نے حضور اکرم ﷺ کے لئے کھانا تیار کیا اور اس میں یہ سبزیاں (پیاز اور تھوم وغیرہ) ڈال دیں جسے آپ نے ناپسند فرمایا خود نہ کھایا اور باقی احباب کو کھانے کی اجازت دے دی فرمایا میں نہیں کھاتا کہ میرے رفیق (جبرائیل) کو تکلیف نہ ہو۔

حمیدی کا قول ہے کہ سفیان نے حضور اکرم کو خواب میں دیکھا اور دریافت کیا یا رسول اللہ ام ایوب سے جو حدیث مروی ہے اور جس میں اس بات کا ذکر ہے کہ جس چیز سے انسانوں کو تکلیف پہنچتی ہے اس سے فرشتوں کو بھی اذیت ہوتی ہے کیا وہ حدیث آپ کی ہے آپ نے فرمایا۔ ہاں یہ درست ہے۔ تینوں نے ان کا ذکر کیا ہے۔

۷۳۶۶۔ سیدہ ام ایوبؓ دختر مسعود

ام ایوب دختر مسعود۔ جعفر کا قول ہے کہ امام بخاری نے ان کا ذکر کیا ہے لیکن ان سے کوئی چیز بیان نہیں کی۔ ابو موسیٰ نے مختصراً ان کا ذکر کیا ہے۔

باب الباء

۷۳۶۷۔ سیدہ ام بجیدہ انصاریہ

ام بجیدہ انصاریہ حارثیہ۔ ایک روایت میں ان کا نام حواء مذکور ہے لیکن اس میں بڑی گڑبڑ ہے اور ان کی شہرت کی کنیت سے ہے حضور اکرم صلی اللہ علیہ وسلم سے بیعت کی۔

ابراہیم بن محمد وغیرہ نے باسناد ہم ابو عیسیٰ سے انہوں نے قتیبہ سے انہوں نے سعید بن ابو ہند سے انہوں نے عبدالرحمن بن بجید سے انہوں نے اپنی دادی ام بجید سے (جنہوں نے رسول اکرم صلی اللہ علیہ وسلم سے بیعت کی) روایت کی کہ انہوں نے آپ سے دریافت کیا یا رسول اللہ! بعض اوقات ایک مسکین میرے دروازے پر کھڑا ہوتا ہے اور میرے پاس دینے کو کچھ نہیں ہوتا فرمایا ایسی حالت میں جلی روٹی کا ٹکڑا ہی دے دینا چاہیے تینوں نے ذکر کیا ہے۔

۷۳۶۸۔ سیدہ ام بردہ دختر منذر

ام بردہ دختر منذر بن زید بن لبید بن خراش بن عامر بن غنم بن عدی بن نجار انصاریہ نجاریہ جب حضور اکرم کے صاحبزادے جناب ابراہیم حضرت ماریہ قبطیہ کے لطن سے پیدا ہوئے تو آپ نے بہ غرض رضاعت بچے کو ام بردہ کے سپرد کر دیا اور جب تک وہ زندہ رہے ام بردہ دودھ پلاتی رہیں۔ بقول ابو عمران کے شوہر کا نام براء بن اوس تھا۔

ابوموسیٰ نے ابوالقاسم بن اسماعیل بن محمد بن فضل سے روایت کی کہ حضور نبی کریم ﷺ کے صاحبزادے ابراہیم آٹھویں سال ہجری کے آخری مہینے ذی الحج میں پیدا ہوئے اور آپ نے انہیں ام بردہ دختر منذر کے سپرد کر دیا وہ دودھ پلاتی رہی اور ابوموسیٰ لکھتے ہیں کہ مشہور روایت میں صاحبزادے کی دودھ پلائی کا نام ام سیف تھا۔ ایسا معلوم ہوتا ہے کہ ام بردہ اور ام سیف دونوں ہی بچے کو آگے پیچھے دودھ پلاتی تھیں۔ ایک صبح دوسری شام لیکن ام عمر نے ام سیف کا ذکر نہیں کیا۔

۷۳۶۹۔ سیدہ ام بشر دختر براء

ام بشر یا ام مبشر دختر براء بن معرور ایک روایت میں ان کا نام خلیدہ مذکور ہے لیکن یہ غلط ہے ان سے عبداللہ بن کعب بن مالک اور عبداللہ بن یزید نے روایت کی۔

زہری نے عبدالرحمن بن عبداللہ بن کعب بن مالک سے انہوں نے اپنے والد سے روایت کی کہ جب کعب قریب الموت تھے تو ام بشر ان کے پاس آئیں اور کہا اے ابو عبدالرحمن اگر میرے باپ سے تیری ملاقات ہو تو انہیں میرا سلام کہنا انہوں نے جواب دیا۔ ام بشر خدا تجھے آباد رکھے وہاں تو ہمیں اپنی پڑی ہوگی۔ انہوں نے جواب میں کہا کہ اے ابو عبدالرحمن کیا تم نے رسول اللہ صلی اللہ علیہ وسلم کو یہ فرماتے نہیں سنا کہ مومنوں کی روحیں باد صبا کی طرف جنت میں جہاں چاہیں گی گھومتی پھریں گی اور فاجر لوگوں کی رہیں جہنم کے پست ترین مقام پر ہوں گی۔ انہوں نے کہا ہاں ام بشر نے کہا جی تو میں تمہیں کہہ رہی ہوں۔

یونس اور زبیدی وغیرہ نے زہری سے روایت کی جس نے صحابیہ کا نام ام مبشر لکھا ہے۔ تینوں نے ان کا ذکر کیا ہے۔

۳۷۰۔ سیدہ ام بلالؓ زوجہ بلال

ام بلال جو بلال کی بیوی تھیں بقول جعفر امام بخاری نے ان کا ذکر ان لوگوں میں کیا ہے جنہوں نے (خزاعہ کی عورتوں میں) حضور اکرم سے روایت کی۔ ابو موسیٰ نے مختصر ان کا ذکر کیا ہے۔

۳۷۱۔ سیدہ ام بلالؓ دختر ہلال

ام بلال دختر ہلال اسمیہ۔ یہ ابو نعیم کا قول ہے بقول ابو عمر ام بلال ہلال مزنیہ کی دختر تھیں۔ ان کے والد حدیبیہ میں موجود تھے۔ اور ام بلال نے حضور اکرم سے روایت کی۔

عبدالوہاب بن ابی حبیب باسنادہ عبداللہ بن احمد سے انہوں نے اپنے والد سے انہوں نے یحییٰ بن سعید سے انہوں نے محمد بن ابو یحییٰ اسمی سے انہوں نے اپنی والدہ ام بلال سے روایت کی کہ ان کے والد حضور اکرم کے ساتھ حدیبیہ میں تھے۔ حضور اکرم نے فرمایا کہ بھیڑ کا بچہ چھ ماہ کا ذبح کرو کہ اس کی قربانی جائز ہے۔

اسے انس بن عیاض نے محمد بن ابو یحییٰ سے انہوں نے اپنی والدہ انہوں نے ام بلال سے انہوں نے اپنے والد سے اسی طرح روایت کی۔ تینوں نے ان کا ذکر کیا ہے۔

۳۷۲۔ سیدہ ام بیانؓ دختر زید

ام بیان دختر زید بن مالک۔ سعد بن زید کی بہن تھیں حضور اکرم سے جنہوں نے بقول ابن حبیب بیعت کی۔

باب الثاء وجیم

۳۷۳۔ سیدہ ام ثابتؓ دختر ثعلبہ

ام ثابت دختر ثعلبہ بن محسن انصاریہ۔ بقول ابن حبیب انہوں نے حضور اکرم سے بیعت کی۔

۳۷۴۔ سیدہ ام ثابتؓ دختر جبر

ام ثابت دختر جبر بن عتیک۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۳۷۵۔ سیدہ ام ثابتؓ دختر سفیان

ام ثابت دختر سفیان بن عبید انصاریہ۔ از بنو ابجر۔ بقول ابن حبیب انہوں نے حضور سے بیعت کی۔

۳۷۶۔ سیدہ ام ثابتؓ دختر قیس

ام ثابت دختر قیس بن شماس انصاریہ۔ بقول ابن حبیب حضور اکرم صلی اللہ علیہ وسلم سے بیعت کی۔

۷۳۷۷۔ سیدہ ام ثابتؓ دختر مسعود

ام ثابت دختر مسعود بن سعد بن قیس بن خلدہ انصاریہ زرقیہ۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۷۳۷۸۔ سیدہ ام ثعلبہؓ دختر ثابت

ام ثعلبہ دختر ثابت بن جذع انصاریہ۔ از بنو حرام۔ بقول ابن حبیب حضور اکرمؐ سے بیعت کی۔

باب الحکم

۷۳۷۹۔ سیدہ ام الجلاسؓ

ام الجلاس التیمیہ۔ یہ خاتون عبد اللہ بن عیاش بن ابی ربیعہ مخزومی کی والدہ تھیں اور ان کا نام اسماء تھا ہم ان کا ذکر پہلے ”ہمزہ“ میں کرائے ہیں۔ ابو عمر نے ان کا ذکر کیا ہے۔

۷۳۸۰۔ سیدہ ام جمیلؓ دختر اوس

ام جمیل دختر اوس مزنیہ از بنو امرأ القیس۔ ان کا قول ہے کہ وہ حضور اکرم ﷺ کی خدمت میں والد علی ذو اب اور قنزع کے ساتھ حاضر ہوئیں۔ ہم ان کا ذکر ان کے والد کے ترجمے میں کرائے ہیں۔ یہ جعفر کا قول ہے۔ ابو موسیٰ نے مختصر ان کا ذکر کیا ہے۔

۷۳۸۱۔ سیدہ ام جمیلؓ دختر جلاس

ام جمیل دختر جلاس بن سوید انصاریہ از بنو عبد الأشہل۔ بقول ابن حبیب انہوں نے حضور اکرم صلی اللہ علیہ وسلم سے بیعت کی ہے۔

۷۳۸۲۔ سیدہ ام جمیلؓ دختر حباب

ام جمیل دختر حباب بن منذر بن جموح الانصاریہ از بنو حرام بقول ابن حبیب انہوں نے حضور صلی اللہ علیہ وسلم سے بیعت کی۔

۷۳۸۳۔ سیدہ ام جمیلؓ دختر ابی حزم

ام جمیل دختر ابی حزم بن عتیک بن نعمان انصاریہ از بنو مالک بقول ابن حبیب حضور صلی اللہ علیہ وسلم سے بیعت کی۔

۷۳۸۴۔ سیدہ ام جمیلؓ دختر خطاب

ام جمیل دختر خطاب جو حضرت عمرؓ کی ہمشیرہ تھیں اور سعید بن زید کی زوجہ۔ ان کا نام فاطمہ تھا ہم ان کا ترجمہ لکھ آئے ہیں۔ ابن مندہ اور ابو نعیم نے ان کا ذکر کیا ہے۔

۷۳۸۵۔ سیدہ ام جمیلؓ دختر عبداللہ

ام جمیل دختر عبداللہ۔ ان سے سعید بن مسیب نے روایت کی۔ موسیٰ بن عبیدہ نے سعید بن مسیب سے انہوں نے ام جمیل سے روایت کی کہ ان کے خاوند نے انہیں پیٹا چنانچہ انہوں نے حضور اکرم صلی اللہ علیہ وسلم سے شکایت کی۔ آپ نے فرمایا۔ آیا تو اس سے صلح کرنے کو آمادہ ہے؟ حضور اکرم صلی اللہ علیہ وسلم کے ارشاد کے مطابق میں نے مصالحت کر لی۔ ابن مندہ اور ابو نعیم نے ذکر کیا ہے۔

۷۳۸۶۔ سیدہ ام جمیلؓ دختر قطبہ

ام جمیل دختر قطبہ بن عامر بن حدیدہ انصاریہ از بنو سواد۔ بقول ابن حبیب انہوں نے حضورؐ سے بیعت کی۔

۷۳۸۷۔ سیدہ ام جمیلؓ دختر مجمل

ام جمیل دختر مجمل بن عبد اور ایک روایت میں عبید بن ابی قیس بن عبدود بن نصر بن مالک بن حسل بن عامر بن لوی ہے۔ انہوں نے اپنے شوہر حاطب بن حارث کے ساتھ حبشہ کو ہجرت کی۔ ان کے بیٹے کا نام محمد بن حاطب تھا۔ ان کے شوہر حبشہ میں فوت ہو گئے تو زید بن ثابت نے ان سے نکاح کر لیا۔ ان سے بھی اولاد ہوئی اور پھر وہ ہجرت کر کے مدینے آ گئیں ان کے بیٹے محمد نے ان سے روایت کی۔

ابو یاسر نے باسنادہ عبداللہ سے انہوں نے اپنے والد سے انہوں نے ابراہیم بن ابوالعباس اور یونس بن محمد سے انہوں نے عبدالرحمن بن عثمان بن ابراہیم بن محمد بن حاطب سے انہوں نے اپنے والد سے انہوں نے ان کے دادا محمد بن حاطب سے انہوں نے ان کی والدہ جمیل دختر مجمل سے سنا انہوں نے بیان کیا کہ میں تجھے حبشہ سے لے کر مدینے کو روانہ ہوئی جب میں مدینے سے ایک دن یا دو دن کی مسافت پر تھی تو میں تیرے لئے ہانڈی میں کچھ پکانا چاہا۔ لکڑیاں ختم ہو گئیں تو میں تلاش میں جنگل کو نکل گئی۔ پک جانے پر میں نے ہانڈی اٹھائی تو سالن تجھ پر گر گیا اور تیرا بازو جل گیا۔ ہم یہ حدیث پیشتر ازیں محمد کے ترجمے میں لکھ آئے ہیں۔ تینوں نے ذکر کیا ہے۔ مجمل جیم کے ساتھ ہے۔

۷۳۸۸۔ سیدہ ام جندبؓ ابو ذر کی والدہ

ام جندب۔ یہ ابو ذر غفاری کی والدہ تھیں جن کا ذکر ہم ابو ذر کے اسلام میں کر آئے ہیں۔ عبداللہ بن ابی نصر خطیب نے باسنادہ تا ابوداؤد طیالسی سلیمان بن مغیرہ سے انہوں نے حمید بن ہلال سے انہوں نے عبداللہ بن صامت سے انہوں نے ابو ذر سے روایت کی کہ جب میں نے اسلام قبول کیا تو میں اپنے بھائی اور والدہ کے پاس آیا۔ انہوں نے کہا کہ ہمیں تمہارے دین میں کوئی دلچسپی نہیں۔ ابن مندہ اور ابو نعیم نے ذکر کیا ہے۔

۷۳۸۹۔ سیدہ ام جندبؓ سلیمان بن عمرو کی والدہ

ام جندب۔ یہ خاتون سلیمان بن عمرو کی والدہ تھیں ان کی حدیث کے راوی ان کے بیٹے سلیمان بن عمرو بن احوص تھے انہوں نے

نے اپنی والدہ سے روایت کی کہ انہوں نے حجرہ کی صبح کو حضور اکرم ﷺ کو فرماتے سنا۔
اے لوگو! تم ایک دوسرے کو زور زور سے کنکریاں پھینک کر زخمی نہ کرو۔

۷۳۹۰۔ سیدہ ام جندب ازدیہؓ

ام جندب ازدیہ۔ عبدالوہاب بن ابی جبہ نے باسنادہ عبداللہ بن احمد سے انہوں نے والد سے انہوں نے یزید سے انہوں نے حجاج بن ارطاة سے انہوں نے ابو یزید مولیٰ عبداللہ بن حارث سے انہوں نے ام جندب ازدیہ سے روایت کی کہ حضور اکرم ﷺ نے فرمایا کہ کنکریاں آہستہ آہستہ پھینکو اور ایک دوسرے کو زخمی نہ کرو۔ یہ ابو عمر کا قول ہے اور ان کا کہنا کہ ام جندب سے مراد سلیمان بن عمرو بن احوص کی والدہ ہیں۔

ابن مندہ اور ابو نعیم نے ام جندب ازدیہ کا ذکر کیا ہے لیکن ابن مندہ نے یہ نہیں لکھا کہ اس سے مراد ام سلیمان ہیں ہاں البتہ ابو نعیم نے لکھا ہے کہ ان کے مطابق یہ خاتون ام سلیمان ہیں اور ان سے رمی جمار کی حدیث روایت کی اور دونوں نے اس کی سند یوں بیان کی۔ ابو یزید نے ام جندب سے انہوں نے جندب سے انہوں نے اپنی والدہ سے روایت کی تینوں نے ان کا ذکر کیا ہے۔

ابن اثیر لکھتے ہیں۔ صحیح امر یہ ہے کہ دونوں ایک ہیں جیسا کہ ابو عمر اور ابو نعیم کا قول ہے اور یہ ابو عمر ہیں جنہوں نے اس پردے کو اٹھایا اور التباس کو دور کیا کہ ام جندب سے مراد ام سلیمان ہیں۔ جیسا کہ ہم نے ان سے ذکر کیا ہے۔ واللہ اعلم۔

۷۳۹۱۔ سیدہ ام جندبؓ دختر مسعود

ام جندب دختر مسعود بن اوس انصاریہ ظفریہ۔ بقول ابن حبیب انہوں نے حضور اکرمؐ سے بیعت کی۔

باب الحاء

۷۳۹۲۔ سیدہ ام حارثؓ انصاریہ

ام حارث انصاریہ عمارہ بن غزیہ کی دادی تھیں اور حنین کے موقعہ پر حضور اکرم صلی اللہ علیہ وسلم کے ساتھ تھیں۔ ابو عمر نے مختصراً ان کا ذکر کیا ہے۔

۷۳۹۳۔ سیدہ ام حارثؓ دختر ثابت

ام حارث دختر ثابت بن جذع انصاریہ از بنو حرام بقول ابن حبیب انہوں نے حضور اکرم صلی اللہ علیہ وسلم سے بیعت کی تھی۔

۷۳۹۴۔ سیدہ ام حارثؓ دختر عیاش

ام حارث دختر عیاش بن ابوربیعہ مخزومیہ۔ انہیں حضور اکرم صلی اللہ علیہ وسلم کی زیارت نصیب ہوئی یحییٰ بن محمود نے اذنا باسنادہ ابن ابی عاصم سے انہوں نے ہشام بن عمار سے انہوں نے شعیب بن اسحاق سے انہوں نے ابن جریج سے انہوں نے محمد بن

یحییٰ بن حبان سے انہوں نے ام حارثہ دختر عیاش سے روایت کی کہ انہوں نے بدیل بن ورقاء کو ایک خاکستری رنگ ناکہ پر سوار منیٰ میں اہل منازل کے گھروں میں گھومتے دیکھا۔ وہ لوگوں کو بتا رہے تھے کہ حضور اکرم ﷺ نے ان ایام میں روزہ رکھنے سے منع فرمایا ہے کیونکہ یہ کھانے پینے کے دن ہیں تینوں نے ان کا ذکر کیا ہے۔

۴۳۹۵۔ سیدہ ام حارثہ دختر مالک

ام حارثہ دختر مالک بن خضاء بن سنان انصاریہ۔ بقول ابن حبیب انہوں نے رسول کریم صلی اللہ علیہ وسلم سے بیعت کی۔

۴۳۹۶۔ سیدہ ام حارثہ الربیعہ دختر نضر

ام حارثہ الربیعہ دختر نضر۔ ہم باب الرءاء کے تحت ان کا ذکر کر آئے ہیں۔ ابو موسیٰ نے مختصر ان کا ذکر کیا ہے۔

۴۳۹۷۔ سیدہ ام حبان دختر عامر

ام حبان دختر عامر بن نابی بن زید بن حرام بن کعب بن سلمہ انصاریہ یہ خاتون عقبہ بن عامر بن نابی کی ہمشیرہ تھیں۔ اسلام قبول کیا اور بیعت کی۔ یہ ابن ماکولا کا قول ہے جو محمد بن سعد سے مروی ہے۔ حبان: حاء پر زیر اور باء کے ساتھ ہے۔

۴۳۹۸۔ سیدہ ام حبیبہ دختر عاص

ام حبیبہ دختر عاص بن امیہ بن عبد شمس بقول جعفر عمر بن عبدود کے پاس تھی اور ابو موسیٰ نے مختصر ان کا ذکر کیا ہے اور اس بنا پر وہ خالد عمر و اور ابان بن عاص کی چچی تھیں لیکن یہ مستبعد ہے۔ واللہ اعلم

۴۳۹۹۔ سیدہ ام حبیبہ دختر عباس

ام حبیبہ دختر عباس بن عبدالمطلب۔ ایک روایت میں ام حبیبہ مذکور ہے مگر اول الذکر درست ہے اور عبد اللہ بن عباس کی حدیث میں ان کا ذکر آیا ہے۔

یونس بن بکیر نے ابن اسحاق سے انہوں نے حسین بن عبد اللہ بن عبید اللہ بن عباس سے انہوں نے عکرمہ سے انہوں نے عبد اللہ بن عباس سے روایت کی کہ حضور اکرم ﷺ کی نظر ام حبیبہ پر پڑی۔ جب وہ گھٹنوں کے بل چلتی تھی فرمایا اگر میں اس بچی کے زمانہ بلوغت تک زندہ رہا تو میں اس سے شادی کروں گا لیکن آپ اس کے جوان ہونے سے پہلے ہی فوت ہو گئے۔ جب ام حبیبہ جوان ہوئیں تو ان سے اسود بن سفیان بن عبد اللہ مخزومی نے نکاح کیا اور انہوں نے رزق بن اسود اور لبابہ دختر اسود کو جنم دیا اور اپنی والدہ کے نام پر ام الفضل لبابہ نام رکھائیں انہوں نے ذکر کیا ہے۔

۴۴۰۰۔ سیدہ ام حبیبہ مولاة ام عطیہ

ام حبیبہ مولاة ام عطیہ۔ طبرانی نے اپنے تذکرے مکنیات من الصحابیات میں ان کا ذکر کیا ہے اور باسنادہ شریک بن عبد اللہ سے انہوں نے عبد اللہ بن عبد الملک بن ابوسلیمان سے انہوں نے ام حبیبہ سے روایت کی کہ میں ان خواتین میں موجود

تھیں جنہوں نے حضور اکرمؐ کی بعض صاحبزادیوں کو کچھ تحفے پیش کئے تھے تو آپ نے فرمایا تھا کہ جب تم اسے غسل جنابت دو تو اس کے سر پر تین بار پانی ڈالو۔ تینوں نے ان کا ذکر کیا ہے۔

۷۴۰۱۔ سیدہ ام حبیبہؓ دختر جحش

ام حبیبہ اور ایک روایت میں ام حبیب ہے مگر اول صحیح ہے اور زیادہ استعمال ہوتا رہا ہے یہ خاتون جحش بن رباب کی دختر تھیں اور زینب دختر جحش کی ہمشرہ یہ استحاضہ کی مریضہ تھیں اور اہل سیر کہتے ہیں کہ استحاضہ کی مریضہ حمنہ تھیں۔ اور بقول ابو عمر دونوں استحاضہ کی مریضہ تھیں۔

ابویاسر سے باسنادہ عبداللہ سے انہوں نے اپنے والد سے انہوں نے محمد بن سلمہ حرانی سے انہوں نے محمد بن اسحاق سے انہوں نے زہری سے انہوں نے عروہ سے انہوں نے ام حبیبہ دختر جحش سے روایت کی کہ وہ بتلائے استحاضہ ہو گئیں۔ حضور اکرم صلی اللہ علیہ وسلم سے دریافت کیا تو آپ نے نماز سے پہلے غسل کا حکم دیا اور فرمایا اگر تو ٹب سے نکلے اور خون کی سرخی پانی پر ظاہر ہو جائے جب بھی نماز پڑھ لیا کرو۔

اور اس حدیث کے اسناد کے بارے میں زہری سے اختلاف کیا گیا ہے ابن عیینہ نے زہری سے انہوں نے عمرہ سے انہوں نے عائشہ سے روایت کی کہ وہ ام حبیب یا ام حبیبہ ہیں۔

یحییٰ بن محمود اور ابویاسر نے باسنادہ ابوالحسین بن حجاج سے انہوں نے محمد بن مسلمہ مرادی سے انہوں نے عبداللہ بن وہب سے انہوں نے عبداللہ بن حارث سے انہوں نے زہری سے انہوں نے ام حبیبہ دختر جحش سے جو عبدالرحمن کی زوجہ تھیں سات برس تک استحاضہ کے مرض میں مبتلا رہیں اور حضور اکرمؐ سے اس باب میں فتویٰ طلب کیا آگے حدیث بیان کی۔

اور معمر نے زہری سے انہوں نے عمرہ سے انہوں نے ام حبیب سے روایت کی اور یحییٰ بن ابی کثیر نے ابوسلمہ سے انہوں نے ام حبیبہ سے اسی طرح روایت کی ابوموسیٰ ابو عمر اور ابو نعیم نے ان کا ذکر کیا ہے۔

۷۴۰۲۔ سیدہ ام حبیبہؓ دختر ابوسفیان

ام حبیبہ دختر ابوسفیان صحیح بن حرب بن امیہ بن عبد شمس قرشیہ امویہ۔ یہ خاتون ازواج مطہرات میں شامل تھیں۔ ام حبیبہ ان کی لڑکی کے نام پر جو عبید اللہ بن جحش کی بیٹی تھیں ان کی کنیت تھی اور نام رملہ تھا۔ ان کا ذکر گزر چکا ہے۔ قدیم الاسلام ہیں اپنے شوہر کے ساتھ ہجرت کر کے حبشہ چلی گئیں۔ وہاں ان کی بیٹی حبیبہ پیدا ہوئیں۔ خاوند نے عیسائیت قبول کر لی اور وہیں مر گیا۔

حضور اکرم صلی اللہ علیہ وسلم نے نجاشی کو پیغام بھیجا کہ وہ ام حبیبہ تک آپ کی یہ خواہش پہنچائیں کہ حضور اکرم صلی اللہ علیہ وسلم ان سے نکاح کے متمنی ہیں۔ ام حبیبہ کہتے ہیں مجھے اس وقت پتہ چلا جب نجاشی کی ایک لونڈی ابرہہ نامی یہ پیغام لے کر میرے پاس آئی جو نجاشی کی لڑکیوں کی خدمت پر مامور تھی اور بادشاہ کے لئے تیل کا بندوبست کرتی تھی۔ اس نے اندر آنے کی اجازت طلب کی اور میں نے اسے اندر بلا لیا اور اس نے بتایا کہ حضور اکرمؐ نے نجاشی کو لکھا ہے کہ وہ آپ سے دریافت کریں آیا آپ حضور اکرم ﷺ سے نکاح پر آمادہ ہیں میں نے بصد شکر یہ اس پیشکش کو قبول کر لیا۔ پھر لونڈی نے کہا نیز یہ بتاؤ کہ اس سلسلے میں

تمہارا وکیل کون ہوگا؟ میں نے خالد بن سعید بن عاص بن امیہ کو اپنا وکیل مقرر کیا اور ابرہہ کو میں نے چاندی کے دو کنگن اور انگشتریاں بطور تحفہ دیں۔

جب رات ہوئی تو نجاشی نے جعفر بن ابی طالب اور حبشہ میں موجود مسلمانوں کو مجلس نکاح میں شرکت کی دعوت دی۔ خطبہ نکاح کے بعد نجاشی نے اللہ کی حمد و ثنائیاں کی اور کہا کہ حضور اکرم صلی اللہ علیہ وسلم نے مجھے لکھا کہ میں ام حبیبہ دختر ابوسفیان سے آپ کا نکاح پڑھا دوں۔ ام حبیبہ نے رضامندی کا اظہار کیا میں نے ان کا مہر چار سو دینار مقرر کیا ہے۔ اس پر نجاشی نے وہ رقم مجلس میں انڈیل دی۔

اس کے بعد خالد بن سعید نے اللہ کی حمد و ثنا کے بعد اہل مجلس کو بتایا کہ میں نے رسول اکرم کے ارشاد کی تکمیل میں ام حبیبہ دختر ابوسفیان کا نکاح آپ سے پڑھا دیا ہے میں دعا کرتا ہوں کہ اللہ تعالیٰ اس رشتے کو حضور کے لئے مبارک کرے۔ اس پر نجاشی نے وہ دینار خالد بن سعید کے سپرد کر دیئے جب مجلس نکاح برخاست ہونے لگی تو نجاشی نے کہا ابھی بیٹھے رہو کیونکہ انبیاء کی یہ سنت ہے کہ بعد از نکاح ان کی طرف سے حاضرین کو کھانا کھلایا جاتا ہے چنانچہ کھانا کھانے کے بعد وہ لوگ منتشر ہو گئے۔

ایک روایت میں ہے کہ اس نکاح میں ام حبیبہ کی طرف سے وکالت کے فرائض عثمان بن عفان بن ابوالعاص بن امیہ نے سرانجام دیئے تھے کیونکہ ام المومنین کی والدہ صفیہ دختر ابوالعاص عثمان کی پھوپھی تھیں۔

ابن اسحاق کا قول ہے کہ اس نکاح کا انعقاد زینب دختر خزیمہ ہلالیہ کے نکاح کے بعد ہوا اور تمام اہل السیر کا اس پر اتفاق ہے کہ حضور نبی کریم ﷺ کا نکاح جناب ام حبیبہ سے اس وقت پڑھا گیا ہے جب ام المومنین حبشہ میں تھیں لیکن امام مسلم بن حجاج نے صحیح مسلم میں لکھا ہے کہ یہ نکاح ابوسفیان کی خواہش پر اس وقت پڑھا گیا جب فتح مکہ کے بعد ابوسفیان نے اسلام قبول کیا لیکن یہ بعض روایات کا وہم ہے۔

ابوبکر محمد بن عبدالوہاب بن عبداللہ بن علی انصاری (جو ابن شیرجی دمشقی کے عرف سے مشہور ہیں) نے اور نیز اور کئی راویوں نے حافظ ابوالقاسم علی بن حسن بن ہبۃ اللہ سے انہوں نے ابوالکارم محمد بن احمد بن محسن طوسی سے انہوں نے ابوالفضل محمد بن احمد بن حسن عارف الحمینی سے انہوں نے ابوبکر احمد بن حسن بن احمد حرشی سے انہوں نے ابو محمد حاجب بن احمد بن یحییٰ الطوسی سے انہوں نے عبدالرحمن بن فیب مروزی سے انہوں نے یزید بن ہارون سے انہوں نے محمد بن عبداللہ شعیثی سے انہوں نے والد سے انہوں نے عنبہ بن ابوسفیان سے انہوں نے ام حبیبہ سے انہوں نے حضور اکرم ﷺ سے روایت کی آپ نے فرمایا جس آدمی نے چار رکعتیں قبل از ظہر اور چار بعد از ظہر ادا کیں اس نے جہنم کو خود پر حرام کر لیا۔ جناب ام حبیبہ نے چوالیسویں سال میں وفات پائی۔ تینوں نے ذکر کیا ہے۔

۷۴۰۳۔ سیدہ ام حذیفہؓ بن یمان

ام حذیفہ بن یمان حدیث حذیفہ میں ان کا ذکر آیا ہے اسرائیل نے میسرہ بن حبیب سے انہوں نے منہال بن عمرو سے انہوں نے زر بن حبیش سے انہوں نے حذیفہ سے روایت کی کہ میری والدہ نے مجھ سے پوچھا تمہیں حضور اکرم ﷺ سے ملاقات کئے کتنا عرصہ ہو چکا ہے؟ میں نے جواب دیا۔ فلاں وقت کے بعد مجھے آپ سے ملاقات کا موقع نہیں ملا چنانچہ میں حضور کی

خدمت میں اس وقت حاضر ہوا جب آپ نماز مغرب ادا کر رہے تھے فرمایا اے حذیفہ! یہ شخص جو ابھی ابھی آیا تھا تو نے دیکھا تھا فرمایا یہ فرشتہ تھا جو مجھے یہ بشارت دینے آیا تھا کہ حسن اور حسین جنتیوں کے سردار ہیں۔ فاطمہ جنتیوں کی سردار ہیں۔ ابن مندہ اور ابو نعیم نے ان کا ذکر کیا ہے۔

۷۴۰۴۔ سیدہ ام حرامؓ دختر ملحان

ام حرام دختر ملحان بن خالد بن زید بن حرام بن جندب بن عامر بن غنم بن عدی بن نجار انصاریہ خزرجیہ ان کی والدہ کا نام ملیکہ دختر مالک بن عدی بن زید مناة بن عدی بن عمرو بن مالک بن نجار تھا اور ام حرام انس بن مالک کی خالہ تھیں اور عبادہ بن صامت کی زوجہ اور ان کا نام رمیصاء تھا اور ایک روایت میں غمیصاء مذکور ہے لیکن ان کا صحیح نام معلوم نہیں ہو سکا حضور اکرمؐ ان کا احترام فرماتے اور ان سے ملاقات کو جاتے اور وہاں قیلولہ فرماتے آپ نے انہیں بتایا کہ انہیں شہادت نصیب ہوگی۔

ابویاسر نے باسنادہ عبداللہ بن احمد سے انہوں نے اپنے والد سے انہوں نے عبدالصمد سے انہوں نے اپنے والد سے انہوں نے یحییٰ بن سعید سے انہوں نے محمد بن یحییٰ بن حبان سے انہوں نے انس بن مالک سے انہوں نے اپنی خالہ ام حرام سے روایت کی کہ حضور اکرمؐ ان کے گھر تشریف لائے قیلولہ فرمایا جب جاگے تو مسکرارہے تھے۔ میں نے وجہ پوچھی تو فرمایا۔ میری امت کے کچھ لوگ مجھے دکھائے گئے جو بحرِ اخضر کی سطح پر اس طرح بیٹھے ہوئے تھے جس طرح بادشاہ تخت پر بیٹھتے ہیں میں نے عرض کیا یا رسول اللہ! دعا فرمائیے کہ مجھے ان میں شمولیت کا موقع ملے فرمایا تو انہی میں سے ہے۔

آپ پھر سو گئے اور جب جاگے تو مسکرارہے تھے میں نے وجہ دریافت کی تو مجھے وہی جواب دیا جو پہلی دفعہ دیا تھا میں نے گزارش کی یا رسول اللہ دعا فرمائیے کہ خدا مجھے اس میں شامل فرمائے فرمایا تم تو پہلے گروہ میں شامل ہو چکی ہو۔

عبادہ بن صامت نے ان سے نکاح کرایا اور وہ انہیں ساتھ لے کر بغرض سیاحت ساتھ لے گئے جب سمندر کو عبور کر چکے تو خاتون ایک چار پائے پر سوار ہوئیں جس نے انہیں گرا دیا اور وہ فوت ہو گئیں۔ یہ حادثہ جنگ قبرص میں پیش آیا اور انہیں وہیں دفن کر دیا گیا خلافت عثمان میں اس لشکر کے امیر معاویہ بن ابی سفیان تھے اور ابو ذر اور ابوالدرداء کے علاوہ کئی اور صحابہ ان کے ساتھ تھے یہ واقعہ ستائیسویں سال ہجری کا ہے۔ تینوں نے ذکر کیا ہے۔

۷۴۰۵۔ سیدہ ام حرمہؓ دختر عبدالاسود

ام حرمہ دختر عبدالاسود بن خزیمہ بن اقیس بن عامر بن بیاضہ بن سبیح بن جشمہ بن سعد بن ملیح بن عمرو بن خزاعہ بقول ابن اسحاق آغاز بعثت میں اسلام قبول کیا اور پھر اپنے شوہر جہم بن قیس بن عبد بن شریحیل کے ساتھ حبشہ کو ہجرت کی ابو عمر اور ابو موسیٰ نے ان کا ذکر کیا ہے اور ابو موسیٰ نے ان کا نسب لکھا ہے۔

۷۴۰۶۔ سیدہ ام حسانؓ دختر شداد

ام حسان دختر شداد ہم نے ان کے بیٹے حسان کے ترجمے میں ان کا ذکر کیا ہے۔ ابو موسیٰ نے ان کا ذکر کیا ہے۔

۷۴۰۷۔ سیدہ ام الحسینؑ دختر اسحاق

ام الحسین دختر اسحاق اہمسیہ یحییٰ بن محمود اور ابو یاسر نے باسناد ہما مسلم ابو الحسین سے انہوں نے احمد بن حنبل سے انہوں نے محمد بن سلمہ سے انہوں نے ابو عبد الرحیم سے انہوں نے زید بن ابی انیسہ سے انہوں نے یحییٰ بن حصین سے انہوں نے ام حصین اپنی دادی سے روایت کی کہ وہ حجۃ الوداع میں حضور اکرم ﷺ کے ساتھ تھیں اس نے اسامہ اور بلال کو دیکھا کہ ایک نے اونٹنی کی باگ پکڑی ہوئی تھی اور دوسرے نے آپ کو گرمی سے بچانے کے لئے کپڑا اتان رکھا تھا تا کہ آپ رمی جمار کر سکیں۔ ابو عبد الرحیم کا نام خالد بن ابو یزید تھا۔ تینوں نے ذکر کیا ہے۔

۷۴۰۸۔ سیدہ ام حفیدہ

ام حفیدہ۔ ان کا نام ہزیلہ دختر حارث ہلالیہ تھا۔ یہ خاتون ام المؤمنین میمونہ دختر حارث کی بہن تھیں اور ابن عباس اور خالد بن ولید کی خالہ تھیں ہم ابن عباس کی حدیث میں ان کا ذکر کر آئے ہیں۔ یہ وہی خاتون ہیں جنہوں نے حضور اکرم ﷺ کو گھی پنیر اور گوہ پیش کی تھی اول الذکر وہ اشیاء تو آپ نے استعمال کی تھیں اور گوہ کو بوجہ اس کی غلاظت کے نہ کھایا لیکن آپ کے سامنے باقی لوگوں نے گوہ کا گوشت کھایا۔ ام حفیدہ صحرا نشیں تھیں۔

ابو الفضل بن ابوالحسن طبری نے باسنادہ احمد بن علی سے انہوں نے ابو عوانہ سے انہوں نے ابن بشیر سے انہوں نے سعید بن جبیر سے انہوں نے ابن عباس سے روایت کی کہ میری خالہ ام حفیدہ نے حضور اکرم ﷺ کو مذکورہ اشیاء بطور ہدیہ پیش کیں آپ نے اول الذکر وہ اشیاء استعمال کیں لیکن گوہ کو بوجہ کراہت نہ کھایا البتہ باقی لوگوں نے کھایا اگر گوہ حرام ہوتی تو آپ اپنے دسترخوان پر کھانے کی اجازت کیوں دیتے؟ تینوں نے ان کا ذکر کیا ہے۔

۷۴۰۹۔ سیدہ ام الحکمؑ دختر زبیر

ام الحکم دختر زبیر بن عبدالمطلب قرشیہ ہاشمیہ حضور اکرم ﷺ کی عم زاد تھیں اور ضباعہ دختر زبیر کی ہمشیرہ ایک روایت میں ان کا نام ام الحکیم مذکور ہے۔

ابو احمد بن علی الامین نے باسنادہ سلیمان بن اشعث سے انہوں نے احمد بن صالح سے انہوں نے عبد اللہ بن وہب سے انہوں نے عیاش بن عقبہ حضرمی سے انہوں نے فضل بن حسن بن عمرو بن امیہ ضمری سے روایت کی کہ ام حکم یا ضباعہ نے جوزبیر کی بیٹی تھیں انہیں بتایا کہ رسول اکرم ﷺ کے پاس کچھ جنگی قیدی آئے ہم دونوں بہنیں جناب فاطمہ الزہرا کے پاس گئیں اور پھر سب مل کر حضور اکرم ﷺ کی خدمت میں حاضر ہوئیں اور گزارش کی کہ ہمیں بھی حصہ ملنا چاہیے۔ فرمایا بدر کے بتامی تم پر سبقت لے گئے ہیں لیکن میں کیوں نہ تمہیں اس سے بہتر چیز بتا دوں کہ تم ہر نماز کے بعد ۳۳ بار اللہ اکبر ۳۳ بار سبحان اللہ اور ۳۳ بار الحمد لله ولا الہ الا اللہ وحده لا شریک له له الملك وله الحمد وهو على كل شئی قدیور پڑھا کرو۔

اور قتادہ نے عبد اللہ بن حارث سے انہوں نے ام الحکم سے روایت کی کہ رسول اللہ ﷺ نے جانور کے کندھے کا گوشت کھایا اور پھر بلا تجمید وضو (یا کلمی) نماز ادا فرمائی ابن مندہ اور ابو نعیم نے ان کا ذکر کیا ہے۔

۷۴۱۰۔ سیدہ ام الحکمؓ و دختر ابوسفیان

ام الحکمؓ دختر ابوسفیان صحیح بن حرب قرشیہ امویہ جو ام حبیبہ زوجہ رسول اکرمؐ اور امیر معاویہ کی حقیقی ہمشیرہ تھیں۔ یہ فتح مکہ کے موقعہ پر ایمان لائی تھیں اور جب آیت ولا تمسکوا بعصم الکوافر۔ نازل ہوئی تو یہ عیاض بن غنم فہری کے پاس تھیں جنہوں نے انہیں طلاق دے دی اور عبداللہ بن عثمان ثقفی نے انہیں اپنی زوجیت میں لے لیا یہ خاتون عبدالرحمن بن عبداللہ بن عثمان کی والدہ تھیں جو ابن ام الحکمؓ کہلاتے تھے۔ ابو عمر نے ان کا ذکر کیا ہے۔

۷۴۱۱۔ سیدہ ام الحکمؓ ضمریہؓ

ام الحکمؓ ضمریہ۔ جنہیں حضور اکرمؐ نے خیبر کی پیداوار سے تیس وقت غلہ عطا فرمایا تھا۔ یہ جعفر کا قول ہے۔ یحییٰ نے کتابتہ باسنادہ ابن ابی عاصم سے انہوں نے ابو بکر بن ابی شیبہ سے انہوں نے زید بن حباب سے انہوں نے عیاش بن عقبہ سے انہوں نے فضل بن الحسن بن عمرو بن امیہ ضمری سے انہوں نے ابن ام الحکمؓ سے انہوں نے اپنی والدہ سے روایت کی کہ رسول اکرمؐ کے پاس غلام آئے اور ہم دونوں بہنیں خاتون جنت کے پاس گئیں اور پھر میں حضور اکرمؐ کے پاس گئی اور اپنی حاجت بیان کی اور درخواست کی کہ انہیں کام کاج کے لئے غلام عطا فرمائیں۔ آپ نے فرمایا کہ شہدائے بدر کے یتیم بچے یا ان کی بیوہ خواتین کا حق تم پر فائق ہے۔ ابو موسیٰ نے ان کا ذکر کیا ہے اور ان پر یہ نسب ضمریہ ترجمہ لکھا ہے۔ اسی طرح ابن ابی عاصم نے بھی ان کا ذکر کیا ہے جیسا کہ ہم بیان کر آئے ہیں لیکن انہوں نے انہیں ضمریہ شمار نہیں کیا۔ ہاں البتہ ابن ابی عاصم نے انہیں ام الحکمؓ دختر زبیر سے مختلف صحابیہ قرار دیا ہے اور علیحدہ ترجمہ لکھا ہے اور جس نے انہیں ضمریہ لکھا ہے اسے غالباً اشتباہ اس لئے ہوا کہ اموی ضمریہ ہے اور ابن مندہ نے اس حدیث کو ام الحکمؓ دختر زبیر سے روایت کیا ہے اور ابو موسیٰ نے اس پر اتنا اضافہ کیا کہ ام الحکمؓ کو ضمریہ بنا دیا ہے لیکن اگر انہوں نے ام الحکمؓ دختر زبیر اور ام الحکمؓ ضمریہ کو دو علیحدہ علیحدہ صحابیہ قرار دیا ہے تو یہ غلط ہے کیونکہ اسناد اور متن حدیث میں کوئی فرق نہیں ہے۔

۷۴۱۲۔ سیدہ ام الحکمؓ دختر عبداللہ بن مسعود

ام الحکمؓ دختر عبداللہ بن مسعود بن ثعلبہ انصاریہ از بنو خدارہ۔ بقول ابن حبیب انہوں نے حضور اکرمؐ سے بیعت کی۔

۷۴۱۳۔ سیدہ ام الحکمؓ غفاریہؓ

ام الحکمؓ غفاریہ۔ حسن بن سفیان نے ان کا ذکر کیا ہے۔ ابو موسیٰ نے اجازۃ حسن سے انہوں نے احمد بن عبداللہ سے انہوں نے ابو عمرو بن حمدان سے انہوں نے حسن بن سفیان سے انہوں نے عبداللہ بن محمد خطابی سے انہوں نے یحییٰ بن موکل سے انہوں نے ماطرہ سے انہوں نے ام جعفر دختر نعمان سے انہوں نے ام الحکمؓ غفاریہ سے روایت کی کہ ان سے پوچھا گیا کہ آپ نے حضور اکرمؐ کو قیامت کا تذکرہ کرتے سنا؟ انہوں نے جواب دیا ہاں انہوں نے حضور اکرمؐ کو فرماتے سنا کہ جب عربوں کی تعداد کم ہو جائے گی تو قیامت پیا ہو جائے گی۔ یہ حدیث ام شریک سے مشہور ہے۔

۷۴۱۴۔ سیدہ ام حکیمؓ دختر حارث

ام حکیم دختر حارث بن ہشام قرشیہ مخزومیہ۔ ان کی والدہ کا نام فاطمہ تھا جو ولید کی دختر اور خالد کی ہمشیرہ تھیں وہ غزوہ احد میں بحالت کفر شریک تھیں اور فتح مکہ کے موقعہ پر اسلام قبول کیا تھا وہ اپنے عم زاد عکرمہ بن ابوجہل کی بیوی تھیں۔ جب انہوں نے اسلام قبول کیا تو عکرمہ بھاگ کر یمن چلا گیا تھا ام حکیم نے حاضر ہو کر گزارش کی یا رسول اللہ! اگر آپ اجازت دیں تو میں عکرمہ کو واپس لے آؤں آپ نے اجازت دے دی اور بیوی شوہر کو ڈھونڈ لائی اور انہوں نے اسلام قبول کر لیا۔

بعد میں جب عکرمہ شہید ہو گئے تو خالد بن سعید نے (جب اسلامی لشکر نے مرج الصفر کے مقام پر دمشق کے قریب کمپ کیا) ان سے نکاح کی خواہش کا اظہار کیا ام حکیم نے کہا اگر تم کفار کے لشکر کی شکست کا انتظار کر سکو؟ خالد نے کہا میری چھٹی حس مجھے بتا رہی ہے کہ میں اس معرکہ میں مارا جاؤں گا چنانچہ مرج الصفر کے بل کے پاس ان کی رسم عروسی ادا کی گئی اور خالد نے احباب کو ولیمہ کھلایا۔ اس بل کا نام ان کے نام پر جسرا ام حکیم ہو گیا۔

دعوت ولیمہ بہ مشکل ختم ہوئی ہوگی کہ رومیوں نے اسلامی لشکر پر یلغار دی اور خالد بن سعید شہید ہو گئے۔ شیردل بیوی نے اس خیمے کا جس میں خالد نے شب عروسی گزارا تھی ایک ستون (پول) نکال لیا اور سات کافروں کو موت کے گھاٹ اتار دیا۔ تینوں نے ان کا ذکر کیا ہے۔

۷۴۱۵۔ سیدہ ام حکیمؓ دختر حرام

ام حکیم دختر حرام غزوہ بدر میں گرفتار ہو گئی تھیں۔ بقول ابن حبیب انہوں نے اسلام قبول کر کے حضور اکرم صلی اللہ علیہ وسلم سے بیعت کی۔

۷۴۱۶۔ سیدہ ام حکیمؓ دختر زبیر

ام حکیم دختر زبیر بن عبدالمطلب۔ ایک روایت میں ام الحکم ہے۔ ان کا نام صفیہ تھا اور ضباعہ کی ہمشیرہ تھیں۔ ان سے مروی ہے کہ حضور اکرم ﷺ نے ایک جانور کے کندھے کا گوشت کھایا اور کلی کئے بغیر نماز ادا کی۔

ان سے ابن مندہ اور ابو نعیم نے باسناد ہما عیاش بن عقبہ سے انہوں نے فضل بن حسن سے انہوں نے ابن ام حکم سے انہوں نے اپنی والدہ ام حکم سے وہ حدیث روایت کی کہ جس میں حضور اکرم ﷺ سے ایک خادم کی طلب کا ذکر ہے۔ جسے ہم ام حکم کے ترجمے میں لکھ آئے ہیں۔

اور حماد بن سلمہ نے عمار سے انہوں نے ام حکیم سے وہ حدیث روایت کی کہ حضور اکرم صلی اللہ علیہ وسلم نے کندھے کا گوشت کھایا اور بغیر کلی کئے نماز ادا فرمائی۔

یحییٰ بن محمود نے اذنا باسنادہ ابن ابی عاصم سے انہوں نے ہدبہ بن خالد سے انہوں نے حماد بن سلمہ سے انہوں نے عمار بن ابی عمار سے انہوں نے ام حکیم دختر زبیر بن عبدالمطلب سے روایت کی کہ حضور اکرم صلی اللہ علیہ وسلم میرے گھر تشریف لائے بکری کے کندھے کا گوشت تناول فرمایا اتنے میں بلال آگے نماز کی یاد دہانی کرائی۔ آپ اٹھ کر چلے گئے اور بغیر ازتجدید وضو یا کلی کئے

بغیر نماز ادا فرمائی۔

یہ حدیث ام حکیم نے اپنی ہمشیرہ سے روایت کی ہے۔ تینوں نے ان کا ذکر کیا ہے۔

۷۴۱۷۔ سیدہ ام حکیمؓ عثمان بن مظعون کی اہلیہ

ام حکیم زوجہ عثمان بن مظعون۔ یہ خاتون عمر کے ساتھ اعتکاف کیا کرتی تھیں اسے عمر بن ذر نے مجاہد سے مرسل روایت کیا ہے اور ابن مندہ اور ابو نعیم نے ان کا ذکر کیا ہے ابو نعیم نے ان کے والد کا نام حکیم اور ان کا اپنا نام خولہ لکھا ہے۔

۷۴۱۸۔ سیدہ ام حکیمؓ دختر عقبہ

ام حکیم دختر عقبہ بن ابو وقاص۔ یہ خاتون مہاجر خواتین سے ہیں۔ ابو عمر نے مختصر ان کا ذکر کیا ہے۔

۷۴۱۹۔ سیدہ ام حکیمؓ دختر وداع

ام حکیم دختر وداع خزاعیہ۔ بقول ابو نعیم و ابو عمر انہوں نے ہجرت کی۔ ابن مندہ لکھتے ہیں کہ وداع سے صفیہ دختر جریر نے روایت کی کہ انہوں نے حضور اکرم ﷺ کو فرماتے سنا کہ آپس میں ہدایا کا تبادلہ کیا کرو کہ اس سے سینے کی خباثیں زائل ہو جاتی ہیں۔ نیز فرمایا کہ افطار میں جلدی کرو اور سحری میں تاخیر۔ تینوں نے ذکر کیا ہے۔

۷۴۲۰۔ سیدہ ام حمیدؓ انصاریہ

ام حمید انصاریہ جو ابو حمید ساعدی کی زوجہ تھیں۔ یحییٰ بن محمود نے اجازۃً باسنادہ ابن ابی عاصم سے انہوں نے ابو بکر بن ابی شیبہ سے انہوں نے زید بن حباب سے انہوں نے عبد الحمید بن منذر بن ابو حمید ساعدی سے انہوں نے اپنے والد سے انہوں نے اپنی دادی ام حمید سے روایت کی کہ میں نے رسول کریم ﷺ کی خدمت میں گزارش کی یا رسول اللہ! ہم آپ کے ساتھ نماز پڑھنا پسند کرتی ہیں لیکن ہمارے شوہر ہمیں روکتے ہیں۔ حضور اکرمؐ نے فرمایا خواتین کا گھروں کے اندر نماز ادا کرنا اس سے بہتر ہے کہ وہ برآمدوں میں نماز ادا کریں اور اسی طرح برآمدوں میں پڑھی ہوئی نماز صحن کی نماز سے سے بہتر ہے اور صحن کی نماز جماعت کے ساتھ نماز سے بہتر ہے۔

اسے ابن وہب نے داؤد بن قیس سے انہوں نے عبد اللہ بن سوید انصاری سے انہوں نے اپنی پھوپھی ام حمید سے جو ابو حمید کی زوجہ تھیں انہوں نے حضور اکرمؐ سے اسی طرح روایت کی تینوں نے ان کا ذکر کیا ہے۔

باب الخاء

۷۴۲۱۔ سیدہ ام خارجہؓ زید بن ثابت کی اہلیہ

ام خارجہ جو زید بن ثابت کی زوجہ تھیں انہیں حضور اکرم ﷺ کی زیارت نصیب ہوئی۔ ابن ابی عاصم نے وحدان میں ان کا ذکر

ہے۔

یحییٰ نے اذنا باسنادہ ابن ابی عاصم سے انہوں نے محمد بن اسماعیل سے انہوں نے مکہ بن ابراہیم سے انہوں نے عبد اللہ بن ابی زیاد سے انہوں نے ابو بکر بن عبد اللہ بن ابوربیعہ سے انہوں نے ام خارجہ سے روایت کی۔ ان کا بیان ہے کہ ہم حضور اکرم ﷺ کی خدمت میں حاضر ہوئیں اور آپ اپنے صحابہ کے ساتھ ایک دیوار کے احاطے میں بیٹھے تھے آپ نے فرمایا جو شخص اول از ہمہ دیوار کے پیچھے سے نمودار ہوگا وہ جنتی ہے۔ اس پر ہم میں سے ہر آدمی کی خواہش یہی تھی کہ کاش یہ موقعہ اسے نصیب ہوتا ہم اسی حالت میں تھے کہ ہمیں کسی کے پاؤں کی آہٹ سنائی دی ہم منتظر تھے دیکھئے کون آتا ہے۔ حضور اکرم نے فرمایا ہو سکتا ہے کہ آنے والا علی ہو۔ اتنے میں حضرت علی سامنے آ گئے۔ ابن مندہ اور ابو نعیم نے ذکر کیا ہے۔

۷۴۲۲۔ سیدہ ام خارجہؓ دختر نضر

ام خارجہ دختر نضر بن مضمم انصاریہ از بنو عدی بن نجار بقول ابن حبیب انہوں نے حضور سے بیعت کی۔

۷۴۲۳۔ سیدہ ام خالدؓ دختر اسود

ام خالد دختر اسود بن عبد یغوث قرشیہ زہریہ۔ یحییٰ نے اذنا باسنادہ ابن ابی عاصم سے انہوں نے محمد بن مصنفی سے انہوں نے معاویہ بن حفص سے انہوں نے ابن مبارک سے انہوں نے معمر سے انہوں نے زہری سے انہوں نے عبید اللہ بن عبد اللہ سے انہوں نے ام خالد سے روایت کی کہ وہ حضور اکرم ﷺ کی خدمت میں حاضر ہوئیں حاضرین سے دریافت کیا کون ہے؟ انہوں نے گزارش کی ام خالد فرمایا الحمد لله الذی یخرج الحی من الميت۔ بقول بعض ان کا نام خالدہ تھا اور ہم ان کا ذکر کر چکے ہیں۔

۷۴۲۴۔ سیدہ ام خالدؓ دختر خالد بن سعید

ام خالد دختر خالد بن سعید بن عاص بن امیہ قرشیہ امویہ۔ ان کا نام امہ اور ان کی والدہ کا نام ہمینہ تھا جو خلف خزاعیہ کی بیٹی تھیں انہوں نے اسلام قبول کیا اور اور ہم ان کا ذکر پہلے کر آئے ہیں۔

ابو بکر بن عمر بن عویس اور کئی اور راویوں نے محمد بن اسماعیل سے انہوں نے حبان سے انہوں نے ابن مبارک سے انہوں نے خالد بن سعید سے انہوں نے اپنے والد سے انہوں نے اپنی والدہ ام خالد سے روایت کی کہ میں اپنے والد کے ساتھ حضور اکرم کی خدمت میں حاضر ہوئی اور میں نے زرد رنگ کی قمیص پہن رکھی تھی آپ نے فرمایا خوب خوب عبد اللہ نے کہا یا رسول اللہ جسٹہ میں اسے حسنہ کہا جاتا ہے ام خالد کہتی ہیں کہ میں اٹھ کر حضور اکرم کی خاتم نبوت سے کھیلنے لگ گئی۔ میرے والد نے مجھے جھڑکا لیکن رسول اکرم نے فرمایا اسے مت روکو۔

محمد بن اسماعیل نے فضل بن دکین سے انہوں نے اسحاق بن سعید سے انہوں نے اپنے والد سے انہوں نے سعید بن فلاں بن سعید بن عاص سے انہوں نے ام خالد سے روایت کی کہ حضور اکرم ﷺ ایک کپڑا لائے جس میں سیاہ رنگ کا چھوٹا سا چوکور ٹکڑا تھا۔ حضور اکرم نے فرمایا تمہارا کیا خیال ہے کہ میں یہ کپڑا کسے پہناؤں گا۔ حاضرین خاموش رہے فرمایا ام خالد کو میرے پاس لاؤ۔ کوئی صاحب گئے اور ام خالد کو اٹھالائے۔ حضور نبی کریم نے کپڑا ہاتھ میں لیا اور ام خالد کو پہنا دیا اور فرمایا اسے اچھی طرح

استعمال کرو تا آنکہ پرانا ہو جائے کپڑے میں سبز یا زرد رنگ کا نشان تھا فرمایا اے ام خالد یہ عمدہ ہے عمدہ ہے اور حبشہ میں اسے حسہ کہتے ہیں۔ تینوں نے ان کا ذکر کیا ہے۔

۷۴۲۵۔ سیدہ ام خالدؓ دختر یعیش

ام خالد دختر یعیش بن قیس بن عمرو الانصاریہ از بنو مالک۔ بقول ابن حبیب انہوں نے حضور اکرمؐ سے بیعت کی۔

۷۴۲۶۔ سیدہ ام خلدؓ

ام خلد۔ یہ وہ خاتون ہیں جنہوں نے حضور اکرمؐ سے اپنے شہید بیٹے کے بارے میں دریافت کیا تھا۔ ان کا قصہ خلد الانصاری کے ترجمے میں بیان ہو چکا ہے۔

۷۴۲۷۔ سیدہ ام خناسؓ

ام خناس۔ ابن ماکولانے خا اور نون خفیفہ سے لکھا ہے اور خناس سکونی کا ذکر کیا ہے اور مزید لکھا ہے کہ ام خناس مسعود کی زوجہ تھیں اور حضور اکرمؐ سے صحبت نصیب ہوئی۔

۷۴۲۸۔ سیدہ ام خولہؓ دختر حکیم

ام خولہ دختر حکیم انصاریہ۔ بکیر بن اشج نے خولہ سے انہوں نے اپنی ماں سے روایت کی کہ رسول اکرم صلی اللہ علیہ وسلم نے ام سلمہ سے فرمایا کہ تم عدت گزارنے والی خاتون ہو اس لئے خوشبو نہ استعمال کرو اور نہ حنا استعمال کرو کہ وہ بھی خوشبو ہے۔ ابو عمر نے ان کا ذکر کیا ہے۔

۷۴۲۹۔ سیدہ ام الخیرؓ دختر صخر

ام الخیر دختر صخر بن عامر بن کعب بن سعد بن تیم بن مرہ قرشیہ تیمیہ۔ ان کا نام سلمیٰ تھا اور وہ ابو بکر صدیق کی والدہ تھیں۔ بقول زبیر انہوں نے رسول کریمؐ سے بیعت کی۔

قاسم بن محمد نے جناب عائشہ سے روایت کی کہ جب حضرت ابو بکر نے اسلام قبول کیا تو انہوں نے پہلا خطبہ دیا اور لوگوں کو خدا کی عبادت اور رسول اکرم ﷺ کی اطاعت کی طرف بلا یا اس پر مشرکین مکہ نے ابو بکر پر حملہ کر دیا اور انہیں بڑی طرح زد و کوب کیا عتبہ بن ربیعہ حضرت ابو بکر کے قریب کھڑا تھا وہ اپنے جوتوں سے جن میں نعل لگے تھے ان کے منہ پر ٹھو کریں مارتا رہتا آ نکہ ان کی ناک چہرے کے برابر ہو گئی۔ اس کے بعد وہ ان کے پیٹ کو مارتا رہا اور وہ گوشت کا ایک ٹوٹھڑا بن گئے۔

جب بنو تیم کو معلوم ہوا تو وہ آئے اور انہیں ایک کپڑے میں ڈال کر لے گئے اور انہیں ان کی موت کا یقین ہو گیا حضرت ابو بکر کے والد اور ان کے اہل قبیلہ انہیں بلانے کی کوشش کرتے رہے۔ بمشکل تمام انہوں نے زبان کھولی اور دریافت فرمایا کہ رسول اکرم ﷺ پر کیا گزری؟ لوگوں نے انہیں برا کہا اور اہل قبیلہ انہیں چھوڑ کر چلے گئے۔ لیکن ابو بکر بار بار آپ کے متعلق دریافت کرتے۔ آخر الامر لوگ انہیں اٹھا کر حضور اکرم صلی اللہ علیہ وسلم کے پاس لے گئے حضور اکرم نے جھک کر ابو بکر کو بوسہ دیا اور آپ

پر شدید رقت طاری ہوگئی۔

اس موقع پر حضرت ابو بکر نے درخواست کی۔ یا رسول اللہ! یہ میری ماں ہے اور آپ اللہ کے مقدس رسول ہیں۔ آپ میری والدہ کو دعوت اسلام دیں۔ ہو سکتا ہے کہ وہ آپ کے وسیلے سے دوزخ کی آگ سے بچ جائے۔ حضور اکرم نے ام الخیر کو اسلام کی دعوت دی اور وہ مسلمان ہو گئیں۔

ابونعیم کا قول ہے کہ جب حضرت ابو بکر فوت ہوئے تو ان کے والد ابو قحافہ اور والدہ ام الخیر ان کے وارث ہوئے۔

زہری نے عبید اللہ بن عبد اللہ بن عتبہ سے انہوں نے ابن عباس سے روایت کی کہ حضرت ابو بکر کی والدہ نے اسلام قبول کیا تو حضرت عثمان۔ طلحہ۔ زبیر۔ عبد الرحمن بن عوف اور عمار بن یاسر کی ماں بھی دائرہ اسلام میں داخل ہوئیں۔ اور ایک روایت میں ہے کہ ام الخیر قدیم الاسلام ہیں اور انہیں نے حضرت ابو بکر کے ساتھ اسلام قبول کیا تھا اور ام الخیر ابو قحافہ سے پہلے فوت ہوئیں۔ تینوں نے ان کا ذکر کیا ہے۔

باب الدال و ذال

۷۴۳۰۔ سیدہ ام الدحداحؓ

ام الدحداح۔ ابو دحداح کی زوجہ تھیں۔ ان کا ذکر ابو الدحداح کی اس حدیث میں آیا ہے جس میں ایک ایسے احاطے کے جس میں کھجور کے درخت تھے صدقے کا ذکر آیا ہے اور جس میں ابو الدحداح نے ام الدحداح سے کہا تھا کہ اس احاطے سے نکل جاؤ۔ اشیری نے اس کا ذکر کیا ہے۔

۷۴۳۱۔ سیدہ ام الدرداءؓ

ام الدرداء جو ابو الدرداء کی زوجہ تھیں اور ان کا نام خیرہ دختر ابو حدرہ سلمیٰ تھا۔ یہ امام احمد بن حنبل اور ابن معین کا قول ہے۔ ان کے مطابق ام الدرداء صغریٰ کا نام بجیمہ و صابیہ تھا۔ یہ ابو عمر کا قول ہے ابو نعیم کے مطابق ان کا نام خیرہ اور بروایت بجیمہ تھا۔ ان سے معاذ بن انس، طلحہ بن عبید اللہ اور میمون بن مہران نے روایت کی۔

ابو یاسر نے باسنادہ عبد اللہ بن احمد سے انہوں نے اپنے والد سے انہوں نے ابن نمیر سے انہوں نے فضیل بن غزوان سے انہوں نے طلحہ بن عبید اللہ بن کریم سے انہوں نے ام الدرداء سے انہوں نے رسول کریم ﷺ سے روایت کی کہ جو شخص اپنے بھائی کی غیر حاضری میں اس کے لئے دعا مانگتا ہے وہ مقبول ہو جاتی ہے اور جو شخص اپنے بھائی کے لئے دعائے خیر مانگتا ہے فرشتہ کہتا ہے خدا کرے یہ بھلائی تجھے بھی عطا ہو۔

ام الدرداء فاضلہ عاقلہ اور زاہدہ خاتون تھیں اور ابو الدرداء سے دو سال پیشتر شام میں خلافت عثمان کے عہد میں فوت ہوئیں۔ انہیں حضور اکرم ﷺ اور اپنے شوہر سے کئی احادیث یاد تھیں۔ تینوں نے ان کا ذکر کیا ہے۔ ابن اشیر لکھتے ہیں کہ ابو نعیم نے ان کا نام خیرہ یا بجیمہ لکھا ہے اور ان کا خیال ہے کہ دونوں ایک خاتون کے نام ہیں لیکن یہ غلط ہے کیونکہ ام الدرداء دو ہیں۔ کبریٰ

اور صغریٰ۔ کبریٰ کا نام خیرہ اور صغریٰ کا بیجمہ تھا۔ ہم اس سے پہلے خیرہ کے ترجمے میں بوضاحت لکھ آئے ہیں۔

۷۴۳۲۔ سیدہ ام ذرؓ

ام ذر۔ ابو ذر غفاری کی زوجہ تھیں۔ ابو ذر کی وفات کے سلسلے میں ان کا ذکر کر آئے ہیں۔ ابن مندہ اور ابو نعیم نے ان کا ذکر کیا ہے۔

۷۴۳۳۔ سیدہ ام ابی ذرؓ

ام ابی ذر۔ انہوں نے اسلام قبول کیا اور ہم ان کا ذکر (ایک طویل حدیث میں جو ابو ذر کے اسلام کے بارے میں ہے) اور ان کی ماں اور بہن کے ترجمے میں کر آئے ہیں۔

۷۴۳۴۔ سیدہ ام ذرہؓ

ام ذرہ۔ ان کا ذکر صحابیات میں کیا گیا ہے اور محمد بن منکدر ان کی حدیث کے راوی ہیں انہوں نے حضور اکرم ﷺ کو فرماتے ہوئے سنا کہ میں اور یتیم کا کفیل قیامت کے دن اس طرح اکٹھے ہوں گے جیسے کہ یہ دو انگلیاں۔

باب الرأ

۷۴۳۵۔ سیدہ ام رافعؓ دختر عثمان

ام رافع دختر عثمان بن خالد انصاریہ از بنوزریق۔ بقول ابن حبیب انہوں نے حضور اکرم ﷺ سے بیعت کی۔

۷۴۳۶۔ سیدہ ام رافعؓ

ام رافع ان کا نام سلمیٰ تھا۔ انہوں نے حضور اکرم ﷺ کو پایا۔ ہم ان کا ذکر پہلے کر آئے ہیں۔ لیث نے ہشام بن سعد سے انہوں نے زید بن اسلم سے انہوں نے عبید اللہ بن وہب سے انہوں نے ام رافع سے روایت کی کہ میں نے حضور اکرم سے دریافت کیا یا رسول اللہ میں نماز کیسے شروع کروں فرمایا جب تو کھڑی ہو دس بار اللہ اکبر کہہ۔ جب تو یہ کلمہ کہے گی تو اللہ فرمائے گا یہ میرے لئے ہے پھر سبحان اللہ و بحمدہ دس بار کہہ۔ اس پر بھی اللہ فرمائے گا یہ بھی میرے لئے ہے پھر اللہ تعالیٰ کی دس بار حمد کر۔ اس پر اللہ کہے گا یہ میرے لئے ہے۔ پھر تو دس بار معافی طلب کر اس پر اللہ کہے گا میں نے تجھے معاف کیا۔

اس حدیث کو عطف بن خالد نے زید بن اسلم سے انہوں نے ام رافع سے روایت کیا کہ انہوں نے حضور اکرم ﷺ سے درخواست کی یا رسول اللہ! مجھے کوئی ایسا عمل بتائیے جس کا اللہ تعالیٰ مجھے اجر دے آپ نے فرمایا جب تو نماز کے لئے کھڑی ہو تو دس بار سبحان اللہ دس بار الحمد للہ دس بار لا الہ الا اللہ اور اللہ اکبر دس بار اور استغفر اللہ دس بار کہہ جب تو سبحان اللہ الحمد للہ لا الہ الا اللہ اور اللہ اکبر کہے گی تو خدا کہے گا کہ یہ میرے بارے میں ہے لیکن جب تو استغفر اللہ کہے گی تو اللہ فرمائے گا میں نے تجھے معاف کیا۔ ابن مندہ اور ابو نعیم نے ذکر کیا ہے۔

۷۲۳۷۔ سیدہ ام رافعہؓ دختر عبداللہ

ام رافعہ دختر عبداللہ بن نعمان بن عبید انصاریہ۔ از بنو مالک بقول ابن حبیب انہوں نے حضور اکرم صلی اللہ علیہ وسلم کی زیارت اور بیعت کی۔

۷۲۳۸۔ سیدہ ام ربیعہؓ دختر خذام

ام ربیعہ دختر خذام۔ بقول ابو موسیٰ ام ربیعہ خنساء دختر خذام کی کنیت معلوم ہوتی ہے۔

قاضی ابوالخیر عمر بن محمد بن عبداللہ بن عزیزہ نے شجاع اور احمد سے جو علی بن شجاع کے لڑکے تھے انہوں نے محمد بن اسحاق حافظ سے انہوں نے احمد بن محمد بن زیاد سے انہوں نے عباس بن محمد دوری سے انہوں نے احمد بن یونس سے انہوں نے ابو بکر بن عیاش سے انہوں نے یعقوب بن عطاء سے انہوں نے عطاء سے انہوں نے ابن عباس سے روایت کی کہ خذام کی بیوی ربیعہ کو اپنے خاوند سے نفرت تھی۔ وہ حضور اکرم ﷺ کے پاس آئیں اور شکایت کی۔ آپ نے میاں بیوی میں تفریق فرمادی اور پھر ابولبابہ نے ان سے نکاح کر لیا۔

یہ حدیث جو یعقوب سے مروی ہے۔ حدیث غریب ہے باقی تمام روایات میں خنساء کا نام مذکور ہے۔ ابو موسیٰ نے ان کا ذکر کیا ہے۔

۷۲۳۹۔ سیدہ ام ربیعہؓ دختر اسلم

ام ربیعہ دختر اسلم بن حریش بن عدی بن مجدعہ زوجہ برذع بن زید ظفیری یزید بن برذع کی والدہ تھیں بقول ابن حبیب انہوں نے حضور اکرم ﷺ سے بیعت کی۔

۷۲۴۰۔ سیدہ ام ربیعہؓ

ام الربیعہ۔ یعیش بن صدقہ بن علی نے باسنادہ ابو عبد الرحمن بن شعیب سے انہوں نے احمد بن سلیمان سے انہوں نے عفان سے انہوں نے حماد بن سلمہ سے انہوں نے ثابت سے انہوں نے انس سے روایت کی کہ ام الربیعہ نے کسی آدمی کو زخمی کر دیا مقدمہ حضور اکرم ﷺ کے سامنے پیش ہوا۔ حضور اکرم ﷺ نے قصاص کا حکم دیا۔ ام الربیعہ نے کہا یا رسول اللہ! کیا آپ مستغاث علیہا سے قصاص لیں گے فرمایا اے ام ربیعہ! یہ کتاب اللہ کا حکم ہے ام ربیعہ نے پھر کہا یا رسول اللہ خدا کے لئے قصاص نہ لیجئے۔ ام ربیعہ کا اصرار جاری رہا تا آنکہ دوسری پارٹی دیت قبول کرنے پر رضامند ہو گئی۔ اس پر آپ نے فرمایا بعض اللہ کے بندے ایسے بھی ہیں جب وہ اللہ کے نام کی قسم کھالیں تو اللہ تعالیٰ ان کی براءت کا انتظام فرمادیتا ہے۔ اس روایت میں اسی طرح مذکور ہے اور ایک دوسری روایت میں ہے کہ ام ربیعہ نے قسم کھائی تھی کہ وہ قصاص نہیں لینے دے گی۔ واللہ اعلم

۷۲۴۱۔ سیدہ ام رعلہ قشیریہؓ

ام رعلہ قشیریہ۔ جعفر مستغفری نے ان کا ذکر کیا ہے انہوں نے باسناد ضعیف اوزاعی سے انہوں نے عطاء سے انہوں نے ابن

عباس سے روایت کی کہ ایک خاتون کے جن کا نام ام رعلہ قشیریہ تھا۔ حضور اکرم ﷺ کی خدمت میں حاضر ہوئیں۔ وہ بڑی فصیح البیان تھیں انہوں نے گزارش کی۔ ”السلام علیک یا رسول اللہ ورحمۃ اللہ وبرکاتہ ہم عورتیں گھروں میں محصور ہیں اور مردوں کے تسلط اور تغلب کا نشانہ ہیں ان کی اولاد کو پالتی ہیں اور ان کی آسائش کا انتظام کرتی ہیں۔ ہمارے بڑے بڑے لشکروں میں کوئی حصہ نہیں۔ وہ طریقہ بتائیے جس سے ہمیں اللہ کا قرب حاصل ہو۔“ حضور اکرم ﷺ نے فرمایا کہ تمہیں چاہیے کہ راتوں کو اور صبح و شام کے دوران میں اللہ کا ذکر کرو۔ آنکھوں کو نیچا رکھو اور آواز کو آہستہ رکھو۔ ابو موسیٰ نے اس کا ذکر کیا ہے۔

۷۲۲۲۔ سیدہ ام رملہؓ

ام رملہ غزوہ خیبر میں موجود تھیں۔ ابو عمر نے مختصراً ان کا ذکر کیا ہے اور لکھا ہے کہ مجھے ان کے بارے میں اس کے سوا اور کچھ معلوم نہیں۔

ابو جعفر نے باسنادہ یوسف سے انہوں نے ابن اسحاق سے ان لوگوں کے سلسلے میں جنہیں حضور اکرمؐ نے خراج خیبر سے خصوصی حصہ عطا کیا تھا ام رملہ کے بارے میں روایت کیا کہ حضورؐ نے انہیں چالیس وسق دیئے تھے۔

۷۲۲۳۔ سیدہ ام رومانؓ دختر عامر

ام رومان دختر عامر بن عویر بن عبد شمس بن عتاب بن اذینہ بن دھمان بن حارث بن غنم بن مالک بن کنانہ کنانیہ جو ابو بکر صدیق کی زوجہ اور حضرت عائشہ اور عبدالرحمن کی والدہ تھیں۔ زبیر نے ان کا سلسلہ نسب اسی طرح بیان کیا ہے اور باقی لوگوں نے اس کی سخت ممانعت کی ہے اور لکھا ہے کہ اس پر اجماع ہے کہ ان کا تعلق بنو غنم بن مالک بن کنانہ سے ہے۔ ان کی وفات چھٹے سال ہجری کے ماہ ذی الحجہ میں ہوئی ایک روایت میں چوتھا اور ایک میں پانچواں سال ہجری مذکور ہے لیکن ابن اثیر لکھتے ہیں کہ یہ دونوں روایات غلط ہیں کیونکہ ام رومان واقعہ افک کے وقت زندہ تھیں جو چھٹے سال ہجری ماہ شعبان میں واقع ہوا تھا۔ جب وہ فوت ہوئی تھیں تو حضور اکرمؐ قبر میں اترے تھے اور دعائے مغفرت فرمائی تھی۔

حضور اکرم ﷺ سے مروی ہے کہ ایک موقع پر آپ نے فرمایا تھا کہ جسے بہشت کی حور عین دیکھنے کی خواہش ہو وہ ام رومان کو دیکھ لے۔

حضرت ابو بکر کے نکاح میں آنے سے پہلے ام رومان عبداللہ بن سخرہ بن جرثومہ الخیر بن غادیہ بن مرة الازدی کی زوجیت میں تھیں۔ ان سے ان کا ایک بیٹا ہوا جس کا نام طفیل تھا ابو بکر سے ان کی دو اولادیں ہوئیں۔ حضرت عائشہ اور عبدالرحمن۔

ہشام بن عروہ نے اپنے والد سے انہوں نے عائشہ سے روایت کی کہ جب حضور اکرمؐ نے ہجرت کی تو نبی کریمؐ کی صاحبزادیاں اور ہمارا خاندان مکے میں ہی رہ گیا تھا۔ جب آپ مدینے میں ٹھہر گئے تو آپ نے زید بن حارثہ اور اپنے مولیٰ ابو رافع کو دو اونٹ اور پانچ سو درہم دے کر (زاد سفر اور سواری کی خرید کے لئے) روانہ فرمایا۔ حضرت ابو بکر نے اپنے اہل خاندان کے لانے کے لئے عبداللہ بن اریقط کو دو یا تین اونٹ دے کر ان کے ساتھ کر دیا اور اپنے بیٹے عبداللہ کو لکھا کہ میری والدہ مجھے اور اسماء کو روانہ کرادیں۔ ہم سب مل جل کر ایک ساتھ وہاں سے نکلے طلحہ بھی ہجرت کرنا چاہتے تھے۔ وہ بھی ساتھ ہوئے۔

زید بن حارثہ اور ابورافع نے جناب فاطمہ ام کلثوم ام ایمن اور ام المومنین سودہ کو ساتھ لیا اور مدینے پہنچ گئے حضور اکرم ﷺ تعمیر مسجد اور اپنے لئے حجرے بنوا چکے تھے۔ اپنے خاندان کو وہاں ٹھہرایا۔ تینوں نے ان کا ذکر کیا ہے۔

باب الزاء

۷۴۴۴۔ سیدہ ام زفرؓ

ام زفر۔ یہ وہ خاتون ہیں جنہیں جنون کی شکایت تھی۔ ابن جریج نے حسین بن مسلم سے انہوں نے طاؤس سے روایت کی کہ حضور کے پاس دیوانے یا وہ لوگ جن پر جنوں کا تسلط ہوتا لائے جاتے آپ ان کے سینوں پر ضرب لگاتے اور وہ ٹھیک ہو جاتے۔ اسی طرح کی ایک عورت لائی گئی۔ آپ نے اس کے سینے پر ضرب لگائی لیکن وہ شفا یاب نہ ہو سکی فرمایا۔ وہ دنیا میں اسی طرح رہے گی مگر آخرت میں اس کے لئے بھلائی ہے۔

ابن جریج کا قول ہے کہ انہیں عطاء نے بتایا کہ میں نے ام زفر کو دیکھا وہ ایک طویل القامت حبشہ تھیں جنہیں میں نے کعبے کی سیڑھی پر دیکھا نیز عبدالکریم نے حسن سے روایت کی کہ انہوں نے لوگوں سے سنا کہ ایک دیوانی عورت تھی جس کے بھائی حضور اکرم کے پاس آئے اور صورت حال بیان کی فرمایا اگر تم چاہتے ہو تو میں دربار خداوندی میں دعا کرتا ہوں وہ ٹھیک ہو جائے گی لیکن اگر وہ موجودہ حالت میں رہنے کو تیار ہو تو وہ آخرت کے حساب کتاب سے بچ جائے گی۔ جب بھائیوں نے بہن کو بتایا تو اس نے کہا مجھے اسی حال میں رہنے دو تینوں نے ان کا ذکر کیا ہے۔

۷۴۴۵۔ سیدہ ام زفرؓ حضرت خدیجہ کی نائین

ام زفر۔ ام المومنین خدیجہ کی نائین تھیں جو عمر رسیدہ حبشہ تھیں اور جناب خدیجہ کے زمانے میں حضور اکرم ﷺ کی خدمت میں حاضر ہوتی تھیں۔

عطاء نے ابن ابورباح سے روایت کی کہ ابن عباس نے مجھے کہا آیا تم پسند کرو گے کہ میں تمہیں ایک جنتی عورت دکھاؤں میں نے کہا ضرور دکھائیے انہوں نے کہا یہ حبشہ حضور اکرم کی خدمت میں آئی اور کہنے لگی یا رسول اللہ مجھے مرگی کا دورہ پڑتا ہے اور میں ننگی ہو جاتی ہوں میرے لئے دعا فرمائیے آپ نے فرمایا اگر تو راضی برضا رہے تو جنت عطا ہوگی اور اگر میں تو دعا کرتا ہوں اللہ تجھے شفا بخشے گا۔ اس عورت نے راضی برضا ہونے کو ترجیح دی اس شرط پر کہ جب اسے مرگی کا دورہ پڑے تو وہ ننگی نہ ہو۔ آپ نے دعا فرمائی۔

اور ابن جریج نے عطاء سے روایت کی کہ میں نے کعبے کی سیڑھی پر ایک سیاہ فام عورت کو دیکھا۔ ابو موسیٰ نے اسی طرح ان کا ذکر کیا ہے اور لکھا ہے ممکن ہے یہ خاتون وہی ہوں جن کا راویوں نے ذکر کیا ہے۔

ابن اشیر لکھتے ہیں کہ ابو موسیٰ نے اسی طرح ان کا ذکر کیا ہے اور ابن عباس اور ابن جریج کی حدیث بیان کیا ہے اور ان دونوں حدیثوں سے معلوم ہوتا ہے کہ یہ دونوں خواتین ایک ہیں اور وہ حدیث جسے ابو موسیٰ نے اس ترجمے میں ابن جریج سے روایت کیا ہے اسے ابو عمر نے پہلے ترجمے میں بیان کیا ہے لیکن ان کے اس قول سے کہ یہ خاتون حضرت خدیجہ کے زمانے میں حضور اکرم ﷺ

کی خدمت میں آتی تھیں معلوم ہوتا ہے کہ یہ اول الذکر سے مختلف ہیں الا یہ کہ انہیں مرگی کا دورہ بعد میں پڑنا شروع ہو گیا ہو۔
واللہ اعلم

۷۴۳۶۔ سیدہ ام زیادؓ اشجعیہ

ام زیاد اشجعیہ جو حشر ج کی دادی تھیں۔ یحییٰ بن ابوالرجاء نے اذنا باسنادہ ابن ابی عاصم سے انہوں نے ابو بکر بن ابی شیبہ سے انہوں نے زید بن حباب سے انہوں نے رافع بن سلمہ اشجعی سے انہوں نے حشر بن زیاد اشجعی سے انہوں نے اپنی دادی سے روایت کی کہ غزوہ خیبر کے موقع پر ۶۶ خواتین اسلامی لشکر کے ساتھ تھیں جب رسول خدا کو علم ہوا تو ہمیں بلا بھیجا اور دریافت فرمایا کس کی اجازت سے تم شامل لشکر ہوئی ہو ہم نے حضور کے چہرے پر ناراضگی کے آثار ملاحظہ کئے۔ عرض کیا یا رسول اللہ! ہمارے پاس دوائیں ہیں جن سے زخمیوں کی مرہم پٹی کی جائے گی۔ تیرا اندازوں کو تیرا اٹھا اٹھا کر دیں گی پیاسوں کو ستو پلائیں گی سپاہ کو جوش دلانے کے لئے رجز خوانی کریں گی اور فی سبیل اللہ ان کی امداد کریں گی۔ اس پر ہمیں اجازت مل گئی۔
جب خیبر فتح ہوا تو خواتین کو مردوں کے برابر کھجوریں دی گئیں۔ ابن مندہ اور ابو نعیم نے ذکر کیا ہے۔

۷۴۳۷۔ سیدہ ام زیدؓ دختر حرام

ام زید دختر حرام بن عمرو صاحبہ الجمل انصاریہ از بنو مالک۔ انہوں نے بقول ابن حبیب حضور اکرم صلی اللہ علیہ وسلم سے بیعت کی۔

۷۴۳۸۔ سیدہ ام زیدؓ دختر سکن

ام زید دختر سکن بن عتبہ بن عمرو بن خدیج انصاریہ از بنو حشم۔ بقول ابن حبیب حضور اکرم ﷺ سے بیعت کی۔

۷۴۳۹۔ سیدہ ام زیدؓ

ام زید۔ اسباط نے سدی سے روایت کی کہ انصار میں ام زید نامی ایک خاتون تھی جو اپنے شوہر سے لڑ پڑی اور چاہا کہ اپنے سسرال چلی جائے جب خاوند نے بیوی کو روکا تو اس خاتون کے اعزہ اور اس کے شوہر میں جھگڑا اٹھ کھڑا ہوا چنانچہ اس موقع پر درج ذیل آیت نازل ہوئی۔

وان طائفتان من المؤمنین اقتتلوا فاصلحوا بینہما میں نہیں کہہ سکتا کہ یہ خاتون ماقبل الذکر خواتین سے ہیں یا ان کے علاوہ ہیں کیونکہ ان کا نسب نہیں بتایا گیا تا کہ اس معاملہ پر غور کیا جاسکتا۔ ہم نے احتیاط کے طور پر ان کا ذکر کر دیا ہے تاکہ تحقیق کی جاسکے۔

۷۴۵۰۔ سیدہ ام زینبؓ دختر فریہ

ام زینب۔ ان کا نام حبیبہ دختر فریہ تھا اور وہ ام زینب دختر نبیط بن جابر ہیں۔ عبد اللہ بن ادریس نے محمد بن عمارہ سے انہوں نے ام زینب سے روایت کی کہ ابو امامہ نے میری والدہ اور خالہ کو حضور اکرم ﷺ کی تحویل میں دیا اور آپ کو سونے کی بالیاں جن

میں موتی جڑے ہوئے تھے دیں تاکہ ان سے ہمارے لئے زیور تیار کئے جاسکیں۔ ہم پیشتر ازیں حبیبہ کے ترچے میں لکھ آئے ہیں۔ ابن مندہ اور ابو نعیم نے ذکر کیا ہے۔

۷۴۵۱۔ سیدہ ام زینبؓ

ام زینب۔ حضور اکرمؐ نے ان کے لئے دعا فرمائی تھی۔

عطاف بن خالد نے اپنے والد خالد بن زبیر سے انہوں نے اپنے والد زبیر بن عبد اللہ سے انہوں نے اپنے والد عبد اللہ بن رزح بن ذؤیب سے انہوں نے اپنے والد ذؤیب سے روایت کی کہ حضور اکرمؐ کا ایک وفد ام زینب کے پاس سے گزرا اور انہوں نے ام زینب کی والدہ کی ایک درمی اٹھالی۔ ام زینب دربار رسالت میں حاضر ہوئیں اور شکایت کی کہ اہل و فدان کی والدہ کی درمی اٹھالائے ہیں۔ حضور اکرمؐ نے حکم دیا کہ درمی واپس کر دی جائے۔ اس کے بعد آپ نے دعا کے لئے ہاتھ اٹھائے اور فرمایا اے لڑکے اللہ تجھے برکت دے اور تجھے اپنی ماں کے لئے مبارک فرمائے۔ ابن مندہ اور ابو نعیم نے ان کا ذکر کیا ہے۔

باب السین

۷۴۵۲۔ سیدہ ام سالمؓ اشجعیہ

ام سالم اشجعیہ۔ ابو بکر بن ابی عاصم نے انہیں صحابیات میں شمار کیا ہے۔ ابو موسیٰ نے کتابہ حسن بن احمد سے انہوں نے احمد بن عبد اللہ اور عبد الرحمن بن محمد سے انہوں نے عبد اللہ بن محمد بن فورک سے انہوں نے ابو بکر بن ابی عاصم سے انہوں نے عقبہ بن مکرم سے انہوں نے عبد الرحمن بن مہدی سے انہوں نے سفیان سے انہوں نے حبیب بن ابوثابت سے انہوں نے ایک آدمی سے انہوں نے ام سالم اشجعیہ سے روایت کی کہ حضور اکرمؐ کا شریف لائے اور وہ ایک قبہ میں تھیں فرمایا یہ کتنا خوبصورت ہوتا اگر اس میں مرد نہ ہوتا ام سالم کہتی ہیں اس پر میں نے مردے کی تلاش شروع کر دی۔ ابن مندہ اور ابو نعیم نے ذکر کیا ہے۔

۷۴۵۳۔ سیدہ ام سارہؓ

ام سارہ اور بروایت سارہ جو قریش کی ایک آزاد کینز تھیں۔ ان کا ذکر انس کی حدیث میں آتا ہے۔ قتادہ نے انس سے روایت کی کہ ام سارہ قریش کی ایک آزاد کردہ کینز تھیں۔ وہ حضور ﷺ کی خدمت میں کسی ضرورت کے لئے آئیں پھر ایک آدمی نے ام سارہ کو ایک رقعہ دے کر ایک آدمی کے ساتھ مکہ روانہ کیا تاکہ اس کے اہل و عیال کی حفاظت کی جائے اس پر یہ آیت اتری یا ایہا الذین امنوا لا تتخذوا عدوی وعدوکم اولیاء ابن مندہ اور ابو نعیم نے ذکر کیا ہے۔

ابو نعیم لکھتے ہیں کہ میں کسی آدمی کو نہیں جانتا جس نے ام سارہ کو صحابیات میں شمار کیا ہو سوائے ابن مندہ کے اور جنہوں نے ان کے اسلام کا ذکر کیا ہو۔

ابن اشیر لکھتے ہیں کہ اس قصے کا تعلق حاطب بن ابی بلتعہ کے ساتھ ہے جنہوں نے اہل مکہ کو بذریعہ خط حضور اکرمؐ کے مکے پر حملے کے بارے میں اطلاع دی تھی اور پھر رسول اکرمؐ نے حضرت علی اور زبیر کو اس عورت کے تعاقب میں روانہ کیا تھا اور انہوں

نے اسے روضہ خانہ کے پاس پکڑ لیا تھا۔

۷۲۵۴۔ سیدہ ام السائبہؓ انصاریہ

ام السائبہ یا ام المسیبہ انصاریہ۔ ابو الفضل بن ابوالحسن مخزومی نے باسناد ہم ابو یعلیٰ سے انہوں نے قواریری سے انہوں نے یزید بن زریع سے انہوں نے حجاج الصواف سے انہوں نے ابوالزبیر سے انہوں نے جابر سے روایت کی کہ رسول اکرمؐ ام السائبہ کے گھر میں تشریف لے گئے اور وہ کانپ رہی تھیں آپ نے وجہ دریافت کی تو انہوں نے جواب دیا یا رسول اللہ! بخار کا بھلانا ہو بخار کی وجہ سے کانپ رہی ہوں فرمایا ام سائبہ بخار کو برا بھلا مت کہو۔ یہ بنی آدم کی خطاؤں کو یوں زائل کر دیتا ہے جس طرح لوہار کی بھٹی لوہے کے زنگ کو۔ تینوں نے ان کا ذکر کیا ہے۔

۷۲۵۵۔ سیدہ ام السائبہؓ نخعیہ

ام السائبہ نخعیہ۔ انہیں حضور اکرم ﷺ کی صحبت نصیب ہوئی۔ ابو عمر نے مختصراً ان کا ذکر کیا ہے۔

۷۲۵۶۔ سیدہ ام سبرہؓ

ام سبرہ۔ ان کی حدیث کے اسناد میں کچھ شبہ ہے۔ محمد بن اسحاق ثقفی نے قتیبہ سے انہوں نے رشیدین سے انہوں نے ابو بکر انصاری سے انہوں نے سبرہ سے انہوں نے والدہ سے روایت کی کہ حضور اکرم ﷺ نے فرمایا جو شخص وضوء نہ کرے اس کی نماز نہیں ہوتی اور جو اللہ کو یاد نہ کرے اس کا (کامل) وضوء نہیں ہوتا جو انصار سے محبت نہیں کرتا اس کا خدا اور مجھ پر ایمان اکارت بجائے گا۔ ابو موسیٰ نے ان کا ذکر کیا ہے۔

۷۲۵۷۔ سیدہ ام سعدؓ انصاریہ

ام سعد انصاریہ۔ یہ خاتون کبشہ دختر رافع بن عبید بن ثعلبہ ام سعد بن معاذ ہیں۔ ان کا ذکر پہلے ہو چکا ہے۔ ابو عمر نے ذکر کیا ہے۔

۷۲۵۸۔ سیدہ ام سعدؓ دختر ربیع انصاریہ

ام سعد دختر ربیع انصاریہ۔ ہم ان کا نسب ان کے بیٹے کے ترجمے میں لکھ آئے ہیں۔ یہ خاتون سعد کے بعد فوت ہوئی تھیں۔ ام سعد ام خارجہ کی جو زید بن ثابت کی زوجہ تھیں ہمیشہ ہیں۔ ان کا ذکر تو صحابیات میں ملتا ہے لیکن ان سے کوئی حدیث مروی نہیں۔ ابن مندہ اور ابو نعیم نے ان کا ذکر کیا ہے۔

۷۲۵۹۔ سیدہ ام سعدؓ دختر زید

ام سعد دختر زید بن ثابت انصاریہ۔ ایک روایت میں انہیں زید بن ثابت کی زوجہ بتایا گیا ہے محمد بن زاذان ان کی حدیث کے راوی ہیں۔ ایک روایت میں ہے کہ راوی کو ان سے سماع حاصل نہیں کیونکہ ان دونوں میں عبد اللہ بن خارجہ حائل ہے۔ محمد بن عبد اللہ بن عمار موصلی نے عثمان بن عبد الرحمن سے انہوں نے عنہ کوئی سے انہوں نے محمد بن زاذان سے انہوں نے

ام سعد دختر زید بن ثابت سے روایت کی کہ میں نے حضور اکرم صلی اللہ علیہ وسلم کو فرماتے ہوئے سنا کہ جب تم فصد کراؤ تو خون کو دفن کر دو۔ اور ان سے یہ بھی مروی ہے کہ نبی اکرم صلی اللہ علیہ وسلم سفر میں آئینہ اور سرمہ دانی ساتھ رکھتے تھے اور ان سے محمد نے روایت کی کہ حضور اکرم صلی اللہ علیہ وسلم نے فرمایا کہ وضو کے لئے ایک سیر اور غسل کے لئے ایک صاع (تقریباً تین سیر) پانی کافی ہے۔ تینوں نے ذکر کیا ہے۔

۷۴۶۰۔ سیدہ ام سعدؓ دختر سعد بن ربیع

ام سعد دختر سعد بن ربیع بن ابوزہیر از بنو حارث بن خزرج ہم ان کا نسب ان کے والد کے ترجمے میں لکھ آئے ہیں۔ ابو نعیم نے ان کا اور قبل الذکر خاتون میں فرق کیا ہے۔

ابوموسیٰ نے اذنا ابوعلی سے انہوں نے ابو نعیم سے (ح) ابوموسیٰ نے حبیب بن محمد بن احمد سے انہوں نے احمد بن محمد بن نعمان سے انہوں نے محمد بن ابراہیم بن علی سے انہوں نے حسین بن محمد بن حماد سے انہوں نے عمرو بن ہشام حرانی سے انہوں نے محمد بن مسلمہ سے انہوں نے ابن اسحاق سے انہوں نے داؤد بن حصین سے روایت کی کہ میں اور ام سعد کا پوتا موسیٰ بن سعد اس خاتون کے پاس پڑھتے تھے اور ابو بکر کی گود میں ایک یتیم بچی تھی میں نے ام سعد کے سامنے پڑھا والذین عقدت ایمانکم انہوں نے کہا نہیں یوں پڑھو: والذین عقدت ایمانکم یہ آیت ابو بکر اور ان کے بیٹے عبدالرحمن کے بارے میں اس وقت نازل ہوئی جب عبدالرحمن نے اسلام قبول کرنے سے انکار کر دیا تو ابو بکر نے قسم کھائی کہ وہ عبدالرحمن کو اپنی وراثت سے محروم کر دیں گے بعد میں جب اسلام قبول کر لیا تو یہ آیت نازل ہوئی۔ ابو نعیم اور ابوموسیٰ نے ذکر کیا ہے۔

۷۴۶۱۔ سیدہ ام سعدؓ ابوسعید خدری کی والدہ

ام سعد ابوسعید خدری کی والدہ تھیں۔ ان کے راوی ان کے بیٹے ابوسعید ہیں۔ تھیبہ نے ابن ابوالرجال سے انہوں نے غمارہ بن غزیہ سے انہوں نے عبدالرحمن سے انہوں نے اپنے والد سے روایت کی کہ میری والدہ نے مجھے حضور اکرمؐ کے پاس بھیجا۔ آپ نے فرمایا جو شخص خدا سے دولت طلب کرتا ہے خدا سے دولت عطا کرتا ہے۔ ابن مندہ اور ابو نعیم نے ان کا ذکر کیا ہے۔

۷۴۶۲۔ سیدہ ام سعدؓ بن عبادہ

ام سعد بن عبادہ۔ حضور اکرمؐ کے عہد میں فوت ہوئیں۔ زہری نے عبید اللہ بن عبد اللہ سے انہوں نے ابن عباس سے روایت کی کہ سعد نے حضور اکرمؐ سے دریافت کیا یا رسول اللہ! میری والدہ فوت ہو گئی ہے اور اس نے منت مانی تھی جو وہ پوری نہ کر سکی۔ فرمایا تم اس کی طرف سے پوری کر دو۔

فتیان نے باسنادہ قعنبی سے انہوں نے مالک سے انہوں نے سعید بن عمرو بن شریح بن سعید بن سعد بن عبادہ سے انہوں نے اپنے والد سے انہوں نے اپنے دادا سے روایت کی کہ سعد بن عبادہ حضور اکرمؐ کے ساتھ ایک غزوہ میں شریک تھے۔ اس اثنا میں مدینہ میں ان کی والدہ کا آخری وقت آ گیا۔ لوگوں نے ان سے وصیت کے بارے میں کہا انہوں نے کہا وصیت مال کے بارے میں کی جاتی ہے اور مال میرا نہیں سعد کا ہے چنانچہ وہ سعد کی واپسی سے پہلے فوت ہو گئیں۔ جب واپسی پر سعد کو اس کا علم ہوا

تو انہوں نے کہا اگر میں اپنی ماں کی طرف سے راہ خدا میں کچھ خیرات کروں تو کیا اسے کچھ فائدہ پہنچے گا آپ نے فرمایا ہاں اس پر جناب سعد نے ایک احاطہ کا نام لے کر صدقہ کر دیا۔

کئی راویوں نے باسناد ہم محمد بن عیسیٰ سے انہوں نے محمد بن بشار سے انہوں نے یحییٰ بن سعید سے انہوں نے سعید بن ابو عروبہ سے انہوں نے ابن میتب سے روایت کی کہ ام سعد حضور اکرم کی غیر حاضری میں فوت ہو گئیں واپسی پر آپ نے ان کی نماز پڑھی حالانکہ ام سعد کو فوت ہوئے کم و بیش مہینہ گزر چکا تھا ابن مندہ اور ابو نعیم نے ان کا ذکر کیا ہے۔

۷۴۶۳۔ سیدہ ام سعدؓ دختر مرہ

ام سعد دختر مرہ بن عمرو حنیہ۔ یہ ابو نعیم کا قول ہے۔ ابن مندہ نے سعد بن عمرو لکھا ہے اور یہی درست ہے ابو عمر نے ام سعید دختر عمرو الحنیہ تحریر کیا ہے اور ایک روایت میں دختر عمیر مذکور ہے اور اس امر پر سب کا اتفاق ہے کہ کافل الیتیم کی راوی یہی خاتون ہیں۔

یزید بن زریع نے محمد بن عمرو سے انہوں نے صفوان بن سلیم سے انہوں نے ام سعد دختر مرہ سے روایت کی کہ رسول اکرم نے فرمایا کہ جس شخص نے کسی یتیم کی کفالت اختیار کی۔ یتیم ان کے اپنے خاندان کا ہو یا کسی اور خاندان کا وہ جنت میں میرے ساتھ اکٹھا ہوگا جس طرح کہ انگشت شہادت اور درمیان کی انگلی ساتھ ساتھ ہیں۔

اسی حدیث کو محمد بن بشر نے محمد بن عمرو سے انہوں نے صفوان سے انہوں نے ام سعد دختر عمرو بن مرہ سے اور ابن عیینہ نے صفوان سے انہوں نے ام سعد دختر مرہ زہریہ سے روایت کیا۔ تینوں نے ذکر کیا ہے۔

۷۴۶۴۔ سیدہ ام سفیانؓ دختر ضحاک

ام سفیان بن ضحاک۔ ان کا شمار صحابیات میں کیا گیا ہے لیکن بغیر از ثبوت چنانچہ طبرانی اور جعفر مستغفری نے انہیں صحابیات میں شمار کیا ہے۔

عبدالوہاب بن ہبۃ اللہ نے باسنادہ عبداللہ سے انہوں نے ہدبہ بن خالد سے انہوں نے حماد بن سلمہ سے انہوں نے یعلیٰ بن عطاء سے انہوں نے موسیٰ بن عبدالرحمن سے انہوں نے ام سفیان سے روایت کی کہ ایک یہودی عورت حضرت عائشہ کے پاس آیا کرتی تھیں اور جب بات چیت کر چکنے کے بعد اٹھتی تو کہتی خدا آپ کو عذاب قبر سے محفوظ رکھے جب رسول اکرم تشریف لائے تو حضرت عائشہ نے آپ سے ذکر کیا فرمایا یہ تو اہل کتاب کے بارے میں ہے پھر سورج کو گرہن لگ گیا آپ نے فرمایا۔ اعدوذ باللہ من عذاب القبر۔

ابن مندہ اور ابو نعیم نے ان کا ذکر کیا ہے۔ ابو موسیٰ نے بھی ابن مندہ پر ان کے ذکر سے استدراک کیا ہے لیکن چونکہ ابن مندہ نے ان کا ذکر کیا ہے۔ اس لئے استدراک بے محل ہے۔

۷۴۶۵۔ سیدہ ام سلمہؓ دختر ابو امیہ

ام سلمہ دختر ابو امیہ بن مغیرہ بن عبداللہ بن عمر بن مخزوم قرشیہ مخزومیہ جو حضور اکرم صلی اللہ علیہ وسلم کی زوجہ تھیں۔ ان کا نام ہند

تھا اور ان کے والد کا عرف زاد الرکب تھا اور حضور اکرم ﷺ سے پہلے وہ ابو سلمہ بن عبدالاسد مخزومی کی زوجیت میں تھیں۔ وہاں ان کے بطن سے سلمہ، عمر، درہ اور زینب پیدا ہوئیں جب ام سلمہ فوت ہو گئے تو حضور نے ان سے نکاح کر لیا۔ انہوں نے حبشہ اور مدینہ کو ہجرت کی۔

ابو جعفر نے باسنادہ یونس سے انہوں نے ابن اسحاق سے انہوں نے اپنے والد اسحاق بن یسار سے انہوں نے سلمہ بن عبداللہ بن عمرو بن ابو سلمہ سے انہوں نے اپنی دادی ام سلمہ سے روایت کی کہ جب ابو سلمہ نے ہجرت مدینے کی تیاری کی تو اپنے لئے ایک اونٹ کا بندوبست کیا اور مجھے اور میرے بیٹے سلمہ کو اس پر سوار کر کے مہار پکڑ لی اور مدینے کو نکل کھڑا ہوا۔ جب اسے میرے قبیلے کے لوگوں نے دیکھا تو انہوں نے اسے روکا یہ تیری خواہش ہے جس نے تجھے ہجرت پر مجبور کیا ہے۔ رہا معاملہ تیری زوجہ کا وہ کیوں گھر کو چھوڑے اور تو اسے شہروں میں لئے پھرے اس پر انہوں نے اونٹ کی مہار اس کے ہاتھ سے چھین لی اور مجھے پکڑ لیا اس صورت حال سے بنو عبدالاسد بپھر گئے اور سلمہ کا رخ کیا اور کہنے لگے کہ ہم اپنے بیٹے کو اس کی ماں کے پاس نہیں رہنے دیں گے جب تم نے اس کی بیوی کو شوہر سے چھین لیا ہے چنانچہ ابو سلمہ کے اہل قبیلہ نے میرے بیٹے سلمہ کا ہاتھ پکڑ لیا اور اسے اپنے ساتھ لے گئے مجھے میرے قبیلہ والوں نے قابو کر لیا اور میرا شوہر ابو سلمہ مجھے چھوڑ کر خود مدینے چلا گیا اور اس طرح ہم تینوں ایک دوسرے سے جدا ہو گئے۔

اب میری یہ حالت تھی کہ میں روزانہ صبح اٹھ کر ابلح کے مقام پر آ جاتی اور شام تک وہاں بیٹھی روتی رہتی کم و بیش ایک سال اسی حال میں گزر گیا تا آنکہ ایک دن ایک شخص جس کا تعلق میرے بنو عم (بنو مغیرہ) سے تھا وہاں سے گزرا اور اسے میری حالت پر رحم آ گیا۔ اس نے میرے قبیلے سے کہا کیا تم اس بے بس عورت کو چھوڑنے پر آمادہ نہیں ہو تم نے اسے خاوند اور بیٹے ہر دو سے جدا کر دیا چنانچہ میرے اہل قبیلہ نے اجازت دے دی اور کہا کہ اگر تم چاہتی ہو تو اپنے شوہر کے پاس جا سکتی ہو۔ اسی دوران میں بنو عبدالاسد نے میرا بیٹا بھی مجھے لوٹا دیا۔ میں نے اونٹ کا بندوبست کیا بیٹے کو گود میں لیا اور اپنے شوہر کے تعاقب میں چل دی۔ میں بالکل اکیلی تھی اور کوئی رفیق سفر نہ تھا۔ میں نے دل میں کہا خدا کرے کہ مجھے کوئی رفیق سفر مل جائے تا آنکہ میں اپنے شوہر تک پہنچ جاؤں۔

جب میں تنہا میں پہنچی تو اتفاق سے میری ملاقات عثمان بن طلحہ بن ابی طلحہ سے ہو گئی جو بنو عبدالدار کا بھائی تھا۔ انہوں نے کہا اے ابو امیہ کی بیٹی کہاں جا رہی ہو۔ میں نے کہا اپنے شوہر کے پاس مدینے جا رہی ہوں پوچھا کیا تمہارا کوئی رفیق سفر ہے میں نے کہا سوائے اللہ اور اس بچے کے اور کوئی نہیں کہا پھر تو تمہاری کوئی منزل نہیں۔ اس نے اونٹ کی مہار پکڑ لی اور مجھے لے کر روانہ ہو پڑا بخدا میں نے عرب بھر میں ایسا شریف النفس کوئی انسان نہیں دیکھا تھا جب منزل پر پہنچتا تو اونٹ کو بٹھاتا اور خود ایک طرف ہو کر درخت کے نیچے جا کر لیٹ جاتا پھر جب کوچ کا وقت آتا تو اونٹ کے پاس آ کر کجاوہ رکھتا۔ ہٹ کر ایک طرف کو کھڑا ہو جاتا اور مجھے کہتا کہ سوار ہو جاؤ۔ جب میں سوار ہو چکتی اور اونٹ پر جم کر بیٹھ جاتی۔ عثمان بن طلحہ آتا۔ اونٹ کی مہار پکڑ کر چل پڑتا اور جب منزل آتی تو ٹھہر جاتا۔ وہ اسی طریقے سے چلتا آیا تا آنکہ ہم مدینے پہنچ گئے۔ جب قبا میں اس نے عمرو بن عوف کی بستی دیکھی تو کہنے لگا تیرا خاوند یہیں ٹھہرا ہو گا اور فی الواقع ابو سلمہ وہیں ٹھہرا ہوا تھا چنانچہ خدا کا نام لے کر میں اس بستی میں اتر پڑی اور

عثمان بن طلحہ وہاں سے مکے کو لوٹ گیا وہ اکثر کہا کرتا کہ میں نے کوئی ایسا خاندان نہیں دیکھا جسے قبول اسلام کے بعد اتنی تکالیف پیش آئی ہوں جتنی کہ ابوسلمہ کے خاندان کو پیش آئیں اور خود میں نے بھی عثمان بن طلحہ جیسا کریم النفس رفیق سفر نہیں دیکھا ایک روایت کے مطابق ام سلمہ وہ پہلی خاتون ہیں جو ہجرت کر کے مدینے آئیں واللہ اعلم اور ابوسلمہ کے بعد حضور اکرم ﷺ نے ان سے نکاح کیا۔

یعیش بن صدقہ فقیہ نے باسنادہ احمد بن شعیب سے انہوں نے محمد بن اسماعیل بن ابراہیم سے انہوں نے یزید سے انہوں نے حماد بن سلمہ سے انہوں نے ثابت البنانی سے انہوں نے ابن عمر بن ابی سلمہ سے انہوں نے اپنے والد سے انہوں نے ام سلمہ سے روایت کی کہ جب ان کی عدت گزر گئی تو ابو بکر نے انہیں نکاح کا پیغام بھیجا مگر انہوں نے انکار کر دیا اس کے بعد حضور اکرم نے حضرت عمر رضی اللہ عنہ کو نکاح کا پیغام دے کر بھیجا۔ اس کے جواب میں جناب ام سلمہ نے گزارش کی کہ اول تو میں غیرت مند عورت ہوں دوم یہ میں صاحب اولاد ہوں اور سوم یہ کہ میرے خاندان میں کوئی ایسا آدمی نہیں جو میرا وکیل یا کفیل ہو آپ نے عمر کو کہا کہ ام سلمہ کو میری طرف سے جا کر کہو کہ سو کنوں سے غیرت کے بارے میں جناب باری میں التجا کروں گا کہ یہ جذبہ تیرے دل سے نکال دے۔ اسی طرح تیری اولاد کی کفالت میں کروں گا اور تیرے خاندان میں کوئی شاہد و غائب نہیں تو اچھی بات ہے کہ کوئی بھی تیرے معاملات میں دخل انداز نہیں ہوگا۔ اس پر جناب ام سلمہ نے اپنے بیٹے عمر سے کہا اٹھو اور تم حضور اکرم سے میرا نکاح کر دو چنانچہ یہ مہم اختصار سے انجام پذیر ہوئی۔

ارسلان بن یغان ابو محمد صوفی نے ابو الفضل بن طاہر بن سعید بن ابوسعید مہبی صوفی سے انہوں نے ابو بکر بن احمد بن علی بن خلف سے انہوں نے حاکم ابو عبد اللہ محمد بن عبد اللہ سے انہوں نے ابو العباس محمد بن یعقوب اصم سے انہوں نے حسن بن مکرم سے انہوں نے عثمان بن عمر سے انہوں نے عبدالرحمن بن عبد اللہ بن دینار سے انہوں نے شریک بن ابی نمر سے انہوں نے عطاء بن یحییٰ سے انہوں نے ام سلمہ سے روایت کی کہ حضور اکرم ﷺ میرے حجرے میں قیام فرماتے تھے کہ آیت تطہیر نازل ہوئی۔ ”انما یرید اللہ لیذهب عنکم الرجس اهل البیت“ آپ نے خاتون جنت حضرت علی، حضرت حسن اور حضرت حسین رضوان اللہ اجمعین کو بلوا بھیجا اور فرمایا۔ یہ میرے اہل بیت ہیں جناب ام سلمہ نے کہا یا رسول اللہ! کیا میں اہل بیت میں شامل نہیں ہوں۔ آپ نے فرمایا انشاء اللہ ضرور شامل ہو۔ تینوں نے ان کا ذکر کیا ہے۔

۷۴۶۶۔ سیدہ ام سلمہؓ دختر ابو حکیم

ام سلمہ دختر ابو حکیم ایک روایت میں ام سلیم مذکور ہے اور ایک میں ام سلیمان ان کے نام کا علم نہیں ہو سکا ان سے یہ حدیث مروی ہے کہ انہوں نے حضور اکرم کے پیچھے بوڑھی خانہ نشین عورتوں کو نماز پڑھتے دیکھا تینوں نے ذکر کیا ہے۔

۷۴۶۷۔ سیدہ ام سلمہؓ دختر یزید بن سکن

ام سلمہ دختر یزید بن سکن۔ ان کا نام اسماء تھا۔ ابراہیم بن محمد وغیرہ نے باسناد ہم ابو عیسیٰ سے انہوں نے عبد بن حمید سے انہوں نے ابو نعیم (فضل بن دکین سے) انہوں نے یزید بن عبد اللہ شیبانی سے انہوں نے شہر بن حوشب سے انہوں نے ام سلمہ انصاریہ

سے روایت کی کہ ایک عورت نے آپ سے دریافت کیا یا رسول اللہ! ہمارے معمولات میں کون سا عمل ایسا ہے کہ ہمیں اس میں آپ کے فرمان کے خلاف نہیں چلنا چاہیے آپ نے فرمایا کسی کی موت پر بین نہ کرو میں نے عرض کیا یا رسول اللہ! فلاں خاتون نے میرے چچا کی وفات پر بین کئے تھے۔ اب مجھے اس سلسلے میں اس کا بدلہ چکانا ہے۔ آپ نے منع فرمایا چنانچہ میں نے اس کے بعد نہ تو اس خاتون کا بدلہ چکایا اور نہ کسی اور ماتم پر بین کیا لیکن میرے بغیر تمام عورتیں بین کرتی رہیں۔ ابو موسیٰ نے ان کا ذکر کیا ہے اور لکھا ہے کہ بقول ابو عیسیٰ عبد بن حمید کا قول ہے کہ اسماء دختر یزید بن سکن ہی ام سلمہ ہیں۔

۷۴۶۸۔ سیدہ ام سلمیٰ بنت ابوامیہ

ام سلمیٰ دختر ابوامیہ۔ ابو موسیٰ نے اذنا ابو سعد محمد بن علی الکاتب اور ابو علی حسن بن احمد سے انہوں نے ابو منصور عبد الرزاق بن احمد سے انہوں نے عبد اللہ بن محمد ابوالشیخ سے انہوں نے زکریا ساجی سے انہوں نے محمد بن حارث بن مدح مخزومی سے انہوں نے عمرو بن عثمان بن بہل بن ابی حمزہ سے روایت کی کہ انہوں نے ام سلمہ دختر ابوامیہ سے سنا کہ رسول کریم نے شوال میں نکاح کیا اور اسی مہینے میں شب زفاف منائی۔ ابوالشیخ نے کتاب النکاح میں اسی طرح بیان کیا ہے اور ایک روایت میں ہے کہ عمرو بن عثمان نے ابو بکر بن سلیمان بن ابی حمزہ سے روایت کی اور شاید ام سلمہ نے حضرت عائشہ سے روایت کی۔ واللہ اعلم ابو موسیٰ نے ان کا ذکر کیا ہے۔

۷۴۶۹۔ سیدہ ام سلمیٰ

ام سلمیٰ۔ امام احمد بن حنبل نے اپنی مسند میں ان کا ذکر کیا ہے۔ ابو نعیم کہتے ہیں کہ میرے خیال کے مطابق یہ خاتون ابورافع کی زوجہ ہیں۔

ابو یاسر نے باسنادہ عبد اللہ بن احمد سے انہوں نے اپنے والد سے انہوں نے ابو نصر سے انہوں نے ابراہیم بن سعد سے انہوں نے محمد بن اسحاق سے انہوں نے عبد اللہ بن علی بن ابورافع سے انہوں نے اپنے والد سے انہوں نے ام سلمیٰ سے روایت کی کہ خاتون جنت بیمار پڑ گئیں اور پھر اسی مرض سے وفات پا گئیں۔ میں اس بیماری میں ان کی تیماردار تھی۔ ایک دن ان کی حالت ایسی ہو گئی کہ اس بیماری کے دوران میں ان پر کبھی ایسی حالت طاری نہیں ہوئی تھی۔ حضرت علی کسی کام کے لئے گھر سے نکلے مجھ سے جناب فاطمہ رضی اللہ تعالیٰ عنہا نے کہا کہ میرے غسل کا بندوبست کرو میں نے ان کی خواہش کی تعمیل کی چنانچہ انہوں نے نہایت اہتمام سے غسل کیا۔ پھر مجھ سے نئے کپڑے مانگے میں نے دیئے اور انہوں نے پہن لئے پھر مجھے کہا کہ میرا بستر مکان کے وسط میں لگا دو۔ میں نے لگا دیا وہ لیٹ گئیں منہ قبلے کی طرف کر کے اپنا دایاں ہاتھ دائیں گال کے نیچے رکھ لیا اور مجھے مخاطب کر کے کہا کہ میرا آخری وقت آ گیا ہے اور میں نے اپنا بدن نہادھو کر پاک صاف کر لیا ہے اس لئے دوبارہ مجھے برہنہ نہ کیا جائے۔ اس کے بعد وہ فوت ہو گئیں جب حضرت علی واپس آئے تو میں نے ساری روئدادان کے گوش گزار کر دی۔ ابو نعیم اور ابو موسیٰ نے ان کا ذکر کیا ہے۔

۷۴۷۰۔ سیدہ ام سلیمؓ

ام سلیمؓ - حضور اکرم ﷺ سے بیعت کی اور غزوہ احد میں شریک تھیں اور بقول حضرت عمر فاروق غازیوں کے لئے پانی کی مشکیں بھر کر لاتی تھیں۔ ابو عمر نے ذکر کیا ہے۔

۷۴۷۱۔ سیدہ ام سلیمؓ دختر حکیم

ام سلیم دختر حکیم۔ ان کا نام امہ یا امیہ دختر ابو الحکم غفاریہ تھا۔ ان کا ذکر پہلے گزر چکا ہے ابو موسیٰ نے ان کا ذکر کیا ہے۔

۷۴۷۲۔ سیدہ ام سلیمؓ دختر ملحان

ام سلیم دختر ملحان بن خالد بن زید بن حرام بن جندب بن عامر بن غنم بن عدی بن نجار انصاریہ خزرجیہ نجاریہ انس بن مالک کی والدہ تھیں۔ ان کے نام کے بارے میں اختلاف ہے۔ کسی نے سہلہ کسی نے رمیلہ کسی نے رمیشہ کسی نے ملیکہ غمیصاء اور رمیصاء بھی لکھا ہے۔ زمانہ جاہلیت میں یہ عورت مالک بن نضر جو کہ انس بن مالک کے والد تھے کی زوجہ تھی میاں بیوی میں ناچاتی ہو گئی اور مالک بن نضر شام چلا گیا اور وہیں مر گیا۔

اس پر ابو طلحہ انصاری نے ام سلیم کو نکاح کا پیغام بھیجا انہوں نے جواب میں کہلا بھیجا کہ میں خود تمہیں پسند کرتی ہوں اور تمہارے جیسے آدمی کو رد نہیں کیا جاسکتا لیکن میں مسلمان ہوں اور تم مشرک ہو اگر تم مسلمان ہو جاؤ تو اسی کو میں اپنا مہر سمجھ لوں گی اور کسی اور چیز کا تقاضا نہیں کروں گی۔ ابو طلحہ مسلمان ہو گیا اور ام سلیم سے نکاح کر لیا۔ کچھ عرصے کے بعد خدا نے انہیں ایک لڑکا دیا جو بچپن ہی میں فوت ہو گیا اس کا نام ابو عمیر تھا چونکہ باپ اس سے پیار کرتا تھا اس لئے اس کی وفات سے ابو طلحہ کو بہت دکھ ہوا۔ بعد میں ان کے یہاں ایک اور بیٹا ہوا جس کا نام عبد اللہ بن ابو طلحہ تھا پھر عبد اللہ کو جوانی اور شادی کے بعد خدا نے انہیں اسحق دیا انہیں خدا نے برکت دی اور اسحق اور ان کے بھائیوں کی تعداد دس تھی اور سب نے اپنے باپ سے علم حاصل کیا۔

عمر بن محمد بن طبرزد وغیرہ نے ابو القاسم ہبۃ اللہ بن عبد الواحد بن حصین سے انہوں نے ابو طالب محمد بن محمد بن غیلان سے انہوں نے ابو بکر محمد بن عبد اللہ بن ابراہیم سے انہوں نے ابو جعفر محمد بن مسلمہ واسطی سے انہوں نے یزید بن ہارون سے انہوں نے حماد بن سلمہ سے انہوں نے ثابت اور اسماعیل بن عبد اللہ بن ابو طلحہ سے انہوں نے انس سے روایت کی کہ ابو طلحہ نے ام سلیم کو نکاح کا پیغام بھیجا۔ ام سلیم نے کہلا بھیجا اے ابو طلحہ کیا تم اتنا بھی نہیں جانتے کہ جس خدا کی تم پوجا کرتے ہو وہ لکڑی کا بنا ہوا ہے جو زمین سے اگتی ہے جسے حبشی بن فلاں کھینچ کر لے آتا ہے۔ ابو طلحہ نے جواب دیا ہاں میں جانتا ہوں۔ ام سلیم نے کہا لکڑی کو پوجتے تمہیں شرم نہیں آتی اور اگر تم اسلام قبول کر لو تو میں تم سے مہر طلب نہیں کروں گی ابو طلحہ نے کہا اچھا مجھے سوچنے دو چنانچہ تھوڑی دیر کے بعد آ کر ابو طلحہ نے اسلام قبول کر لیا۔ اس کے بعد ام سلیم نے اپنے بیٹے انس سے کہا اٹھو اور ابو طلحہ سے میرا نکاح پڑھا دو۔

یہ خاتون کئی غزوات میں حضور اکرم ﷺ کے ساتھ رہیں اور آپ سے کئی احادیث روایت کیں اور ان سے جناب انس نے روایت کی۔

کئی راویوں نے باسناد ہم محمد بن عیسیٰ سے انہوں نے محمد بن بشار سے انہوں نے محمد بن جعفر سے انہوں نے شعبہ سے روایت

کی کہ انہوں نے قتادہ کو انس بن مالک سے انہوں نے اپنی والدہ سے روایت کی کہ ان کی والدہ نے حضور اکرم ﷺ کی خدمت میں گزارش کی یا رسول اللہ! انس آپ کا خدمت گزار ہے۔ اس کے لئے دعا فرمائیں آپ نے دعا فرمائی اے اللہ تو اس کے مال اور اولاد میں برکت دے اور جو کچھ تو اسے عطا کرے اسے اس کے لئے مبارک کر۔ ام سلیم کا شمار عقل مند خواتین میں ہوتا تھا۔ تینوں نے ان کا ذکر کیا ہے۔

۷۴۷۳۔ سیدہ ام سلیمانؓ دختر ابو حکیم

ام سلیمان یا ام سلمہ یا ام سلیم دختر ابو حکیم عدویہ وہی ہیں ام سلیمان بن ابی حمہ۔ ان سے عبد اللہ بن طیب نے روایت کی کہ انہوں نے خانہ نشین (عمر رسیدہ) عورتوں کو آپ کے پیچھے نماز پڑھتے دیکھا۔ تینوں نے ذکر ان کا ذکر کیا ہے۔ اور ان کا تذکرہ ام سلمہ میں کیا گیا ہے۔

۷۴۷۴۔ سیدہ ام سلیمانؓ دختر عمرو

ام سلیمان بن عمرو الاحوص۔ ان سے ان کے بیٹے سلیمان نے روایت کی کہ یحییٰ نے باسنادہ ابو بکر بن ابو عاصم سے انہوں نے ابو بکر بن ابوشیبہ سے انہوں نے علی بن مسہر سے انہوں نے یزید بن ابو زیاد سے انہوں نے سلیمان بن عمرو بن احوص سے انہوں نے اپنی والدہ سے روایت کی کہ انہوں نے آپ کو جمرہ عقبہ کے پاس ایک خچر پر سوار دیکھا آپ کے ساتھ ایک اور آدمی تھا جو آپ کو لوگوں کے ہجوم سے دور رکھتا تھا مجھے بتایا گیا کہ یہ فضل بن عباس ہیں۔ آپ نے ہجوم سے خطاب کر کے فرمایا اے لوگو! ایک دوسرے کو زخمی نہ کر دینا۔ جب تم کنکریاں پھینکنے لگو تو چھوٹی کنکریاں پھینکو آپ وادی میں داخل ہوئے اور آپ نے سات کنکریاں پھینکیں اور ہر کنکری پر اللہ اکبر کہتے پھر آپ مڑ گئے۔

اس حدیث کے راوی کے بارے میں اختلاف ہے کوئی کہتا ہے کہ اس کے راوی ان کے دادا سلیمان بن عمرو احوص ہیں بعض کے نزدیک ان کی والدہ ہیں بعض کہتے ہیں کہ سلیمان نے اپنے والد سے روایت کی بعض لوگوں نے ام سلیمان کو ام جندب بتایا ہے۔ آگے چل کر ان کا ذکر انشاء اللہ آئے گا۔ ابو عمر نے ان کا ذکر کیا ہے۔

۷۴۷۵۔ سیدہ ام سمرہؓ دختر جندب

ام سمرہ بنت جندب۔ ان کا ذکر عبد الحمید بن جعفر کی حدیث میں ہے۔ انہوں نے اپنے والد سے روایت کی کہ ام سمرہ کا خاوند مر گیا اور اس کا بیٹا سمرہ رہ گیا۔ یہ خاتون اچھی خاصی خوبصورت تھیں۔ جب مدینے آئیں تو انہیں نکاح کے پیغامات آنے شروع ہو گئے۔ انہوں نے کہا میں اس شخص سے شادی کروں گی جو میرے بیٹے سمرہ کی کفالت اس کے زمانہ بلوغت تک اپنے ذمہ لے چنانچہ ایک انصاری نے اس شرط پر ان سے نکاح کر لیا اور اس کے ساتھ اس کے گھر میں رہنے لگ گئیں۔

اور حضور اکرم ﷺ کا دستور تھا کہ انصار کے جوڑے کے بلوغت کو پہنچ جاتے آپ ان کو طلب فرماتے آپ نے انہیں بلایا۔ ابن مندہ اور ابو نعیم نے ان کا ذکر کیا ہے۔

۷۴۷۶۔ سیدہ ام سنانؓ اسلمیہ

ام سنان اسلمیہ۔ ان سے ابن عباس اور ان کی بیٹی ثبیہ بن حنظلہ نے روایت کی ابوسنان یزید بن حریش نے ثبیہ دختر حنظلہ سے انہوں نے اپنی والدہ ام سنان اسلمیہ سے (جنہوں نے آپ سے بیعت کی تھی) روایت کی کہ میں نے خدمت اقدس میں حاضر ہو کر گزارش کی۔ مجھے آپ کے پاس آنے میں شرم محسوس ہو رہی تھی اور میں اس وقت حاضر ہوئی ہوں جب ضرورت نے مجھے مجبور کر دیا آپ نے فرمایا اگر تو استغنا سے کام لیتی تو تیرے لئے بہتر ہوتا۔ ان سے مروی حدیث یہ ہے کہ انہوں نے حضور اکرم ﷺ سے اسلام پر بیعت کی۔ اس دوران میں آپ کی نظر میرے ہاتھوں پر پڑ گئی فرمایا کیوں تم خواتین اپنے ناخن نہیں کٹواتی ہو۔ تینوں نے ان کا ذکر کیا ہے۔ ثبیہ: ثناء پر پیش بآء پر زبر اور یاء اور آخر میں ثناء ہے۔

۷۴۷۷۔ سیدہ ام سنانؓ انصاریہ

ام سنان انصاریہ۔ ابو موسیٰ نے اجازت حسن بن احمد سے انہوں نے احمد بن عبد اللہ سے انہوں نے علی بن ہارون سے انہوں نے یوسف قاضی سے انہوں نے محمد بن ابوبکر سے انہوں نے یزید بن زریع سے انہوں نے حبیب المعلم سے انہوں نے عطاء سے انہوں نے ابن عباس سے روایت کی کہ جب حضور اکرم ﷺ حجۃ الوداع سے واپس تشریف لائے تو انصار کی ایک خاتون ام سنان نے آپ سے ملاقات کی آپ نے فرمایا رمضان کے مہینے میں عمرہ ادا کرنا حج کے یا میری معیت میں حج کے مساوی ہے۔ ابو عمر اور ابو موسیٰ نے ان کا ذکر کیا ہے۔

۷۴۷۸۔ سیدہ ام سنبلہؓ اسلمیہ

ام سنبلہ اسلمیہ۔ ان کا شمار اہل مدینہ میں ہوتا ہے۔ زید بن حباب نے عمرو بن قنظلی بن شداد بن اسید المدنی سے انہوں نے سلیمان زرعہ اور محمد بن حصین بن سنان بن سوار سے انہوں نے ام سنبلہ سے (جو ان کی دادی تھیں) روایت کی کہ وہ حضور اکرم ﷺ کی خدمت میں حاضر ہوئیں اور ازواج مطہرات کو کوئی ہدیہ دینا چاہا لیکن انہوں نے لینے سے انکار کر دیا۔ اتنے میں حضور اکرم ﷺ تشریف لے آئے اور آپ نے فرمایا کہ ہدیہ قبول کر لو یہ ہماری اہل بادیہ سے ہے اور ہم اس کے اہل شہر ہیں آپ نے اس خاتون کو فلاں فلاں وادی بطور عطیہ کے دے دی۔ پھر ان سے عبد اللہ بن حسن بن علی بن ابی طالب نے خرید لی اور انہیں ان کے بدلے میں چند اونٹ دے دیئے۔ عمرو بن قنظلی کہتے ہیں کہ انہوں نے ان میں سے بعض کو دیکھا تھا۔

اور سلیمان بن بلال اور عبد العزیز بن ابی حازم وغیرہ نے عبد الرحمن بن حرمہ سے انہوں نے عبد اللہ بن دینار بن مکرم اسلمی سے انہوں نے عروہ سے انہوں نے عائشہ سے روایت کی کہ ام سنبلہ نے حضور اکرم کو کچھ ہدایا پیش کئے اور باقی حدیث اس طرح بیان کی۔ تینوں نے ذکر کیا ہے۔

۷۴۷۹۔ سیدہ ام سوادہؓ

ام سوادہ بن ربیع۔ عبد اللہ بن یزید نخعی نے مسلم بن عبد الرحمن سے انہوں نے سوادہ بن ربیع سے روایت کی کہ وہ اپنی والدہ

کے ساتھ حضور اکرم ﷺ کی خدمت میں حاضر ہوئیں تو آپ نے ان کی والدہ کو چند بکریاں عطا کیں اور ہدایت فرمائی کہ اپنے بیٹوں کو کہنا کہ وہ اپنے ناخن کٹوادیں تاکہ بکریوں کے تھنوں کو تکلیف نہ ہو۔ ان کا ذکر ابن الدباغ نے غسانی سے لیا ہے تاکہ ابو عمر پر استدراک کریں۔

۷۲۸۰۔ سیدہ ام سہلہؓ

ام سہلہ۔ عاصم بن عدی کی زوجہ تھیں اور بقول واقدی انہوں نے خیبر کے مقام پر سہلہ کو جنم دیا۔ ابن الدباغ نے بھی ان کا ذکر کیا ہے۔

۷۲۸۱۔ سیدہ ام سیفؓ

ام سیف۔ یہ خاتون حضور اکرمؐ کے صاحبزادے ابراہیم کی رضاعی والدہ تھیں۔ ان کا ذکر انس کی حدیث میں آیا ہے۔ عاصم بن علی نے سلیمان بن مغیرہ سے انہوں نے ثابت سے انہوں نے انس سے روایت کی کہ آج رات کو میرے گھر میں بچہ پیدا ہوا جس کا نام میں نے اپنے جد امجد کے نام پر ابراہیم رکھا اور پھر میں نے اسے ام سیف کی تحویل میں دے دیا جو ابو سیف لوہار کی زوجہ تھیں حضور اکرمؐ اپنے صاحبزادے کو اٹھا کر ابو سیف کے گھر کو روانہ ہوئے میں حضور کے آگے نکل گیا اور جلدی جلدی چل کر ابو سیف کے گھر جا پہنچا اور وہ اپنی بھٹی کو گرم کر رہے تھے۔ ان کا ذکر گزر چکا ہے۔ تینوں نے ذکر کیا ہے۔

باب الشہین

۷۲۸۲۔ سیدہ ام شباتؓ

ام شبات۔ یہ ام منیع ہیں جن کا ذکر ہم ان کے بیٹے شبات کے ترجمے میں کر آئے ہیں۔ ابو موسیٰ نے مختصر ان کا ذکر کیا ہے۔

۷۲۸۳۔ سیدہ ام شہیبؓ

ام شہیب۔ جو ضحاک بن سفیان کلابی کی زوجہ تھیں۔ زہری نے روایت کی کہ ضحاک بن سفیان کلابی نے رسول اکرمؐ سے دریافت کیا یا رسول اللہ! کیا آپ کو ام شہیب (جو ضحاک بن سفیان کی زوجہ ہے) کی بہن میں کوئی دلچسپی ہے۔ ابن مندہ اور ابو نعیم نے ان کا ذکر کیا ہے۔

۷۲۸۴۔ سیدہ ام شہیلؓ

ام شہیل دختر فروہ بن عمرو انصاریہ بیاضیہ۔ بقول ابن حبیب انہوں نے آپؐ سے بیعت کی۔

۷۲۸۵۔ سیدہ ام شریدؓ

ام شرید۔ ابو داؤد سجستانی نے موسیٰ بن اسماعیل سے انہوں نے محمد بن عمرو سے انہوں نے ابو سلمہ سے انہوں نے شرید سے روایت کی کہ میری ماں نے نذرمانی کہ وہ ایک مومن کنیز کو آزاد کرے گی میرے پاس ایک حبشی لونڈی سے حضور نے فرمایا اسے

میرے سامنے لاؤ۔ جب وہ آئی تو آپ نے دریافت کیا تیرا رب کون ہے؟ اس نے جواب دیا اللہ آپ نے پھر پوچھا میں کون ہوں۔ اس نے جواب دیا اللہ کے رسول۔ فرمایا جاؤ اسے آزاد کر دو یہ مومن ہے۔

۷۲۸۶۔ سیدہ ام شریکؓ دختر انس

ام شریک دختر انس بن نافع بن امرأ القیس بن زید انصاریہ اشہلیہ۔ بقول ابن حبیب انہوں نے حضور اکرم صلی اللہ علیہ وسلم سے بیعت کی۔

۷۲۸۷۔ سیدہ ام شریکؓ دختر جابر

ام شریک دختر جابر غفاریہ۔ احمد بن صالح مصری نے انہیں ازواج مطہرات میں شمار کیا ہے بقول ابن حبیب انہوں نے حضور اکرم سے بیعت کی۔ ابو عمر نے مختصر ان کا ذکر کیا ہے۔

۷۲۸۸۔ سیدہ ام شریکؓ دختر خالد

ام شریک دختر خالد بن خنیس بن لوذان بن عبدود۔ بقول ابن حبیب انہوں نے حضور اکرم سے بیعت کی۔

۷۲۸۹۔ سیدہ ام شریکؓ دوسیہ

ام شریک دوسیہ۔ مہاجرہ سے ہیں۔ ابن مندہ نے ان کا ذکر کیا ہے۔ ابو نعیم کہتے ہیں کہ ابن مندہ (متاخر) نے ان کا ذکر کیا ہے اور انہیں ام شریک عامریہ سے مختلف قرار دیا ہے حالانکہ میرے نزدیک دونوں ایک ہیں اور ان کا ذکر آگے آئے گا اور ایک روایت میں انہیں دختر جابر لکھا ہے۔

ابو جعفر بن سمین نے باسنادہ یونس بن بکیر سے انہوں نے عبدالاعلیٰ بن ابوالمساور قرشی سے انہوں نے محمد بن عمرو بن عطاء سے انہوں نے ابو ہریرہ سے روایت کی کہ بنو دوس کی ایک خاتون نے جن کا نام ام شریک تھا ماہ رمضان میں اسلام قبول کیا اب انہیں کسی ایسے شخص کی تلاش تھی جو انہیں حضور اکرم ﷺ کے پاس لے چلے۔ اتفاقاً ان کی ایک یہودی سے ملاقات ہو گئی۔ اس نے پوچھا اے ام شریک تم فکر مند کیوں ہو؟ انہوں نے کہا مجھے کسی ایسے آدمی کی تلاش ہے جو مجھے دربار رسالت میں لے چلے۔ یہودی نے کہا واہ یہ بھی کوئی مشکل کام ہے۔ آؤ میں تمہیں لے چلتا ہوں۔ راوی نے ساری حدیث بیان کی۔

ابن مندہ نے اس حدیث کو بیان کیا ہے۔ ابو نعیم نے بھی اسے بیان کیا ہے اور پھر اس کے ساتھ وہ حدیث بھی بیان کی ہے جسے کلبی نے ابوصالح سے انہوں نے ابن عباس سے روایت کی کہ ام شریک کے دل میں اسلام قبول کرنے کا خیال پیدا ہوا۔ ان کا تعلق قریش کے قبیلے بنو عامر بن لوئی سے تھا اور ابوالعکر دوسی کی زوجہ تھی چنانچہ وہ اسلام لے آئیں۔ اس کے بعد ان کا معمول تھا کہ چپکے چپکے قریش کے گھروں میں جا کر انہیں اسلام کی طرف مائل کرتیں جب قریش کو اس کا علم ہوا تو انہوں نے انہیں پکڑ کر اپنے قبیلے میں بھیج دیا راوی نے یہ حدیث مکمل طور پر بیان کی ہے اور اس سے اس امر پر استدلال کیا ہے کہ اس خاتون کا تعلق بنو عامر سے تھا۔

ابن اسحاق نے بھی اس حدیث کو ابن مندہ کی طرح بیان کیا ہے اور اس کا عنوان رکھا ہے ”ام شریک دوسرے کا اسلام“ واللہ اعلم ابو عمر نے ان کا ذکر نہیں کیا۔ شاید وہ انہیں ام شریک عامر یہ سمجھے ہیں۔

۷۴۹۰۔ سیدہ ام شریکؓ قریشیہ

ام شریک قریشیہ عامر یہ از بنو عامر بن لؤی۔ ان کا نام غزیہ یا براویتے غزیلہ دختر دودان بن عوف بن عمرو بن عامر بن رواحہ بن حجر بن عبد بن معیص بن عامر بن لؤی تھا۔ ابن کلبی نے ان کا نسب رواحہ تک اسی طرح بیان کیا ہے۔ اس سے آگے رواحہ بن منقذ بن عمرو بن معیص بن عامر بن لؤی لکھا ہے۔ ایک روایت کے مطابق ان کا نسب یوں بیان ہوا ہے۔ ام شریک دختر عوف بن عمرو بن جابر بن ضباب بن حجر بن عبد بن معیص بن عامر بن لؤی ایک روایت میں ہے کہ یہ وہ خاتون ہیں جنہوں نے اپنا نفس حضور اکرم کو بخشا تھا۔ ایک اور روایت میں کسی اور خاتون کا ذکر ہے جنہوں نے اپنا نفس آپ کو ہبہ کیا تھا بلکہ اس سلسلے میں کئی خواتین کا ذکر ہے جنہوں نے اپنا نفس آپ کو ہبہ کیا چنانچہ بعض سیرت نگاروں نے ایسی خواتین کو ازواج مطہرات میں شمار کیا ہے لیکن اس بات میں راویوں نے اتنی گڑبڑ پیدا کی ہے کہ اس طرح کی روایات کو درست قرار نہیں دیا جاسکتا ہے۔

یہ خاتون ابو العکر بن کمی بن حارث ازدی کی زوجہ تھیں۔ جہاں انہوں نے شریک نامی ایک بیٹا جنما ایک اور روایت میں ہے کہ ان کے شوہر کا نام طفیل بن حارث تھا لیکن پہلی روایت درست ہے۔ یہ ابو عمر کا قول ہے۔

ایک روایت میں ام شریک انصاریہ مذکور ہے۔ حضور اکرم ﷺ نے ان سے نکاح کیا لیکن دخول کی نوبت نہ آئی کیونکہ آپ نے انصاریہ کی غیرت کو ناپسند فرمایا۔

عبدالوہاب بن جبہ نے باسنادہ عبداللہ بن احمد سے انہوں نے اپنے والد سے انہوں نے روح سے انہوں نے ابن جریج سے انہوں نے ابوالزبیر سے انہوں نے جابر بن عبداللہ سے انہوں نے ام شریک سے روایت کی کہ انہوں نے رسول کریم ﷺ سے سنا آپ نے فرمایا کہ لوگ دجال کے ڈر سے پہاڑوں میں جا چھپیں گے ام شریک نے دریافت کیا یا رسول اللہ اس موقع پر عرب کہاں ہوں گے؟ فرمایا ان کی تعداد تھوڑی ہوگی۔

ام شریک سے ابن مسیب نے روایت کی کہ آپ نے انہیں چھپکلی کے مارنے کا حکم دیا۔ تینوں نے ان کا ذکر کیا ہے۔

۷۴۹۱۔ سیدہ ام شیبہؓ ازدیہ

ام شیبہ ازدیہ مکیہ۔ حماد بن سلمہ نے ان کی حدیث عبدالملک بن عمیر سے روایت کی اور وہ حدیث حسن ہے آداب مجلس کے بارے میں۔ تینوں نے ان کا ذکر کیا ہے۔

باب الصاد

۷۴۹۲۔ سیدہ ام صابرؓ

ام صابرہ دختر نعیم بن مسعود اشجعی۔ انہوں نے حضور اکرم ﷺ کا زمانہ پایا۔ اس خاتون نے اپنے والد سے روایت کی ان سے

ابراہیم بن صابر نے انہوں نے اپنے والد سے انہوں نے ام صابر کے والد سے روایت کی کہ حضور اکرمؐ نے فرمایا کہ لڑائی ایک طرح کا دھوکا ہے۔ ابن مندہ اور ابو نعیم نے ان کا ذکر کیا ہے۔

۷۴۹۳۔ سیدہ ام صبیحؓ

ام صبیح۔ ان کی حدیث کے راوی ان کے بیٹے صبیح بن سعید نجاشی ہیں۔ ان کا بیان ہے ان کا نام عبہ تھا کہ آپ نے بدل کر عنقودہ بنا دیا۔ ابن ماکولانے ذکر کیا ہے۔ عبہ: نون اور باء کے ساتھ ہے۔

۷۴۹۴۔ سیدہ ام صبیہؓ

ام صبیہ جہنیہ۔ ان کے نام کے بارے میں اختلاف ہے۔ بقول ابو عمر خولہ دختر قیس نام تھا اور بعض نے کچھ اور بتایا ہے۔ یہ خاتون خارجہ بن حارثہ بن رافع بن مکیث کی دادی تھیں۔ ان کے حدیث کے راوی اہل مدینہ ہیں۔ یحییٰ بن محمود بن باسنادہ اذنا ابو بکر بن عمرو سے انہوں نے ابو بکر بن ابی شیبہ سے انہوں نے اسامہ بن زید سے انہوں نے ابو نعیمان بن خربوذ سے انہوں نے ام صبیہ سے روایت کی کہ انہوں نے حضور اکرمؐ کے ساتھ پانی کے ایک برتن سے وضو کیا۔ تینوں نے ان کا ذکر کیا ہے۔

امام احمد بن حنبلؒ نے اپنی مسند میں خولہ دختر قیس کے ترجمے میں لکھا ہے کہ وہ جناب حمزہ کی زوجہ تھیں اور ان سے الدنیا خضرة حلوة مروی ہے اور ام حبیبہ جہنیہ کا ترجمہ علیحدہ تحریر کیا ہے اور ان سے وضو والی حدیث روایت کی ہے اور یہ ان کا معمول ہے کہ وہ ایک ہی حدیث کو دو دو تین تین بلکہ اس سے بھی زیادہ تراجم میں ذکر کرتے رہتے ہیں۔ واللہ اعلم

باب الضاد

۷۴۹۵۔ سیدہ ام الضحاکؓ دختر مسعود

ام الضحاک دختر مسعود یہ انصاریہ حارثیہ غزوہ خیبر میں حضور اکرمؐ کے ساتھ تھیں۔ انہیں مال غنیمت سے مردوں کے برابر حصہ ملا تھا حزام بن محیصہ اور سہل بن ابو حمزہ ان کے راوی تھے۔

زہری نے حزام بن محیصہ سے انہوں نے ام ضحاک سے روایت کی آپ نے فرمایا کہ کوئی ہمسائی اپنی ہمسائی کو ذلیل نہ سمجھے خواہ وہ اسے بکری کا کھر ہی بھیجے۔ تینوں نے ان کا ذکر کیا ہے۔

۷۴۹۶۔ سیدہ ام ضمیرہؓ

ام ضمیرہ۔ حضور اکرمؐ کی آزاد کردہ کنیز تھیں۔ ابن وہب نے ابن ابی ذئب سے انہوں نے حسین بن عبداللہ بن ضمیرہ سے انہوں نے اپنے والد سے انہوں نے دادا سے روایت کی کہ حضور اکرمؐ ضمیرہ کے پاس سے گزرے اور وہ رو رہی تھیں۔ آپ نے دریافت فرمایا کیوں رو رہی ہو انہوں نے جواب دیا یا رسول اللہ! مجھے اپنی والدہ سے علیحدہ کر دیا گیا ہے آپ نے فرمایا والدہ اور اس کی اولاد میں تفریق نہ کی جائے۔ ابن مندہ اور ابو نعیم نے ذکر کیا ہے۔

باب الطاء

۷۴۹۷۔ سیدہ ام طارقؓ سعد بن عبادہ کی آزاد کردہ کنیز

ام طارق۔ سعد بن عبادہ کی آزاد کردہ کنیز تھیں۔ ابوالفرج بن ابوالرجاء نے باسنادہ ابو بکر بن ابو عاصم سے انہوں نے میتب بن واضح سے انہوں نے ابوالسخت فزاری سے انہوں نے اعمش سے انہوں نے جعفر بن عبدالرحمن سے انہوں نے ام طارق سے روایت کی کہ رسول اکرمؐ ہمارے ہاں تشریف لائے آپ نے کئی بار اندر آنے کی اجازت مانگی مگر ہم نے جواب نہ دیا آپ واپس چلے گئے۔ اس پر سعد نے کہا تم حضور اکرمؐ کی خدمت میں جاؤ۔ آپ کو سلام کہو اور آپ کو بتا دینا کہ ہم اس لئے خاموش رہے تھے کہ آپ ہمیں بار بار بلائیں ابن مندہ اور ابو نعیم نے ذکر کیا ہے۔

۷۴۹۸۔ سیدہ ام طارقؓ

ام طارق۔ حضور اکرمؐ نے خیبر کی پیداوار سے انہیں چالیس وسق فرمائے تھے۔ اسے جعفر نے باسنادہ ابن اسحاق سے روایت کیا ہے۔ ابو موسیٰ نے اختصار سے ان کا ذکر کیا ہے۔

۷۴۹۹۔ سیدہ ام الطفیلؓ ابی بن کعب کی اہلیہ

ام الطفیل جو ابی بن کعب کی زوجہ تھیں۔ ان سے محمد بن ابی بن کعب، عمارہ بن عمیر اور بشر بن سعید نے روایت کی..... اور یاسر بن ابوجبہ نے باسنادہ عبداللہ سے انہوں نے اپنے والد سے انہوں نے اسحاق بن عیسیٰ سے انہوں نے ابن لہیعہ سے انہوں نے بکیر سے انہوں نے بشر بن سعید سے انہوں نے ابی بن کعب سے روایت کی کہ عمر بن خطاب کا مجھ سے ایک ایسی بیوہ عورت کے بارے میں جھگڑا ہو گیا جو حاملہ ہو میں یہ کہتا تھا کہ وہ وضع حمل کے بعد ہی نکاح کر سکتی ہے۔ اس پر ام الطفیل نے کہا کہ حضور اکرمؐ نے حضرت عمر کی ام ولد سبیحہ اسلمیہ کو وضع حمل کے بعد نکاح کی اجازت دی تھی۔

سعید بن ہلال نے مروان بن عثمان سے انہوں نے عمارہ بن عامر بن حزم الانصاری سے انہوں نے ام الطفیل سے روایت کی کہ حضور اکرم صلی اللہ علیہ وسلم نے فرمایا کہ مجھے خواب میں اللہ تعالیٰ کی زیارت نصیب ہوئی۔ ابن مندہ اور ابو نعیم نے ان کا ذکر کیا ہے۔

۷۵۰۰۔ سیدہ ام طلیقؓ

ام طلیق جو ابو طلیق کی زوجہ تھیں۔ مختار بن قفل نے طلیق بن حبیب سے انہوں نے ابو طلیق سے روایت کی کہ ان کی زوجہ ام طلیق نے انہیں کہا (ان کے پاس ایک اونٹ تھا اور ایک اونٹنی تھی) کہ مجھے اپنا اونٹ دو تا کہ میں حج کر آؤں۔ میں نے کہا اونٹ کو تو میں نے فی سبیل اللہ روک رکھا ہے اس کے بعد ام طلیق نے آپ سے دریافت کیا یا رسول اللہ! کونسی عبادت حج کے برابر ہو سکتی ہے فرمایا ماہ رمضان میں عمرہ۔ ابن مندہ نے ان کا ذکر کیا ہے۔

باب العین

۷۵۰۱۔ سیدہ ام عامرؓ اشہلیہ

ام عامر اشہلیہ۔ انہیں حضور اکرمؐ کی صحبت نصیب ہوئی اور ان سے ابوسفیان مولیٰ ابن ابواحمد نے واقدی کی حدیث روایت کی۔ ابن مندہ اور ابو نعیم نے ان کا ذکر کیا ہے۔

۷۵۰۲۔ سیدہ ام عامرؓ دختر جراح

ام عامر بن جراح ابو عبیدہ فہری۔ اس خاتون کا تعلق بنو حارث بن فہر سے تھا۔ انہوں نے اسلام قبول کیا۔ یہ جعفر کا قول ہے جو انہوں نے خلیفہ بن خیاط سے لیا ہے۔ ابو موسیٰ نے ان کا ذکر کیا ہے۔

۷۵۰۳۔ سیدہ ام عامرؓ دختر سوید

ام عامر دختر سوید۔ بقول ابو موسیٰ جعفر نے صرف ان کا نام لینے پر اکتفا کیا اور زیادہ کچھ نہیں لکھا۔

۷۵۰۴۔ سیدہ ام عامرؓ دختر کعب انصاریہ

ام عامر دختر کعب انصاریہ ان سے لیلیٰ نے جو خیب بن عبدالرحمن کی آزاد کردہ کنیز تھیں روایت کی کہ حضور اکرمؐ نے فرمایا کہ آؤ اور کھاؤ انہوں نے گزارش کی یا رسول اللہ! میں تو روزے سے ہوں آپ نے فرمایا کہ جب کسی روزہ دار کے سامنے کوئی کھا رہا ہو تو اللہ کے فرشتے اس شخص پر رحمت بھیجتے ہیں۔ ابو عمر نے ذکر کیا ہے۔

۷۵۰۵۔ سیدہ ام عامرؓ دختر وائلہ

ام عامر بن وائلہ ابو الطفیل یحییٰ نے اجازۃً باسنادہ ابو بکر قاضی سے انہوں نے ابو کریم سے انہوں نے معاویہ بن ہشام سے انہوں نے شیبان سے انہوں نے جابر الجعفی سے انہوں نے ابو الطفیل سے روایت کی کہ انہوں نے رسول کریمؐ کو فتح مکہ کے دن دیکھا اور حضور اکرمؐ کے سفید رخسار اور سیاہ بالوں کو ابھی تک نہیں بھول سکے۔ انہوں نے والدہ سے پوچھا یہ کون ہیں؟ ماں نے کہا یہ رسول کریمؐ ہیں۔ ابو نعیم اور ابو موسیٰ نے ذکر کیا ہے۔

۷۵۰۶۔ سیدہ ام عامرؓ دختر یزید بن سکن

ام عامر دختر یزید بن سکن انصاریہ اشہلیہ ابو عمر لکھتے ہیں اگر یہ نام درست ہے تو یہ خاتون اسماء دختر یزید بن سکن ہیں اور ان کا ذکر پہلے ہو چکا ہے البتہ ان کی کنیت میں اختلاف ہے یا یہ خاتون اسماء کی ہم شیرہ ہیں۔

ایک روایت میں ام عامر دختر سعید بن سکن ہے۔ ان کا نام فلیبہ تھا اور ان کے بارے میں اکثر علماء کا یہی قول ہے۔ اس بنا پر یہ خاتون اسماء دختر یزید بن سکن کی عم زاد ہیں اور بقول ابو عمر انہوں نے حضورؐ سے بیعت کی۔

اسی طرح ابن مندہ نے ان کا ذکر کیا ہے اور ان کا نام ام عامر دختر سعید بن سکن لکھا ہے لیکن بقول ابو نعیم یہ ان کا وہم ہے

کیونکہ یہ خاتون دختر یزید بن سکن ہیں اور اس باب میں ابو عمر ابن مندہ کے قول کی تائید کرتے ہیں اور اسے درست قرار دیتے ہیں۔

ان کی حدیث ابو یاسر نے باسنادہ عبداللہ سے انہوں نے اپنے والد سے انہوں نے ابو عامر سے انہوں نے ابراہیم بن اسماعیل بن ابی حبیب سے انہوں نے عبدالرحمن بن عبداللہ اشہلی سے انہوں نے ام عمرو دختر یزید بن سکن سے (جنہیں حضور اکرم کی بیعت نصیب ہوئی) روایت کی کہ وہ حضور اکرم کے لئے جب آپ فلاں محلے کی مسجد میں تھے عرق لائیں اور آپ نے نوش جان فرمایا پھر بغیر کلی کے نماز ادا کی۔

اس حدیث کو داؤد بن حصین نے ابوسفیان مولیٰ ابن ابی احمد سے انہوں نے ام عامر سے روایت کی کہ یہ وہ خاتون ہیں جنہوں نے عورتوں میں سب سے پہلے آپ سے بیعت کی۔ تینوں نے ان کا ذکر کیا ہے۔

۷۵۰۷۔ سیدہ ام عبداللہؓ بن انس

ام عبداللہ بن انس از اولاد عبداللہ بن انیس۔ یہ خاتون کعب بن مالک کی زوجہ تھیں۔ ان کی حدیث کو وہب نے عمرو بن حارث سے انہوں نے یحییٰ بن سعید سے انہوں نے عبداللہ بن انیس سے انہوں نے اپنی والدہ سے (جو کعب بن مالک کے پاس تھیں) روایت کی کہ کعب مسجد نبوی میں بیٹھے اشعار پڑھ رہے تھے کہ حضور اکرم ﷺ تشریف لائے اور کعب نے ایسی چپ سادہ لی گویا ان کی روح قبض ہو گئی فرمایا پڑھتے جاؤ چپ کیوں ہو گئے ہو چنانچہ انہوں نے پڑھنا شروع کر دیا۔ ابن مندہ اور ابو نعیم نے ان کا ذکر کیا ہے۔

۷۵۰۸۔ سیدہ ام عبداللہؓ بن اوس

ام عبداللہ بن اوس جو شداد بن اوس انصاریہ کی ہمشیرہ تھیں۔ ابو منصور بن مکارم المؤدب نے باسنادہ معافی بن عمران سے انہوں نے ابو بکر غسانی سے انہوں نے زمرہ بن حبیب سے انہوں نے ام عبداللہ ہمشیرہ شداد بن اوس سے روایت کی کہ انہوں نے حضور اکرم ﷺ کو افطار کے وقت دودھ بھیجا۔ یہ سخت گرمی کا زمانہ تھا اور دن بہت لمبے تھے۔ آپ نے ام عبداللہ کے قاصد کو واپس کر دیا اور دریافت فرمایا کہ ام عبداللہ سے پوچھو کہ اس نے یہ دودھ کہاں سے لیا۔ ام عبداللہ نے جواب دیا کہ یہ دودھ ان کی بکری کا ہے۔ آپ نے دودھ لانے والے کو پھر واپس کر دیا اور فرمایا کہ ام عبداللہ سے پوچھ کر بتاؤ کہ بکری کہاں سے آئی تھی۔ انہوں نے کہلا بھیجا کہ میں نے اپنے روپوں سے خریدی تھی۔ جب آپ کو اطمینان ہو گیا تو دودھ لے لیا۔

دوسرے دن ام عبداللہ نے دربار رسالت میں حاضر ہو کر التماس کی یا رسول اللہ کل کی گرمی اور دن کی طوالت کی وجہ سے آپ کی خدمت میں دودھ بھیجا تھا لیکن آپ کے سوال و جواب میں پریشان ہو گئی آپ نے فرمایا انبیاء کو حکم دیا گیا ہے کہ وہ پاک چیز کھائیں اور نیک عمل کریں۔ تینوں نے ان کا ذکر کیا ہے۔

۷۵۰۹۔ سیدہ ام عبداللہؓ دختر بشر

ام عبداللہ بن بشر۔ ان سے ان کے بیٹے عبداللہ بن بشر نے روایت کی۔ ابو الفضل عبداللہ بن احمد طوسی نے ابو داؤد طیالسی

سے انہوں نے شعبہ سے انہوں نے یزید بن خمیر سے انہوں نے عبد اللہ بن بشر سے روایت کی کہ ایک بار حضور اکرم ہمارے گھر تشریف لائے میری ماں نے ایک درمی بچائی۔ آپ اس پر بیٹھ گئے۔ پھر میری ماں کھجوریں لائی۔ آپ تناول فرما رہے تھے اور گٹھلیاں انگشت شہادت اور درمیانی انگلی کے درمیان رکھ کر پھینک رہے تھے پھر آپ نے پانی طلب فرمایا اور پی کر اس شخص کو دیا جو دائیں جانب بیٹھا تھا اس کے بعد میری ماں نے گزارش کی یا رسول اللہ! ہمارے لئے دعائے خیر فرمائیے حضور اکرم نے دعا کے لئے ہاتھ اٹھائے اور فرمایا ”اے اللہ جو رزق تو نے انہیں دیا ہے اس میں برکت فرما، ان کے گناہ معاف کر اور ان پر رحم کر۔“ اس کے بعد ہم ہمیشہ ہی اس دعا کا اثر محسوس کرتے رہے۔ ابن مندہ اور ابو نعیم نے ان کا ذکر کیا ہے۔

۷۵۱۰۔ سیدہ ام عبد اللہؓ دوسیہ

ام عبد اللہ دوسیہ انہیں حضور اکرم ﷺ کی زیارت نصیب ہوئی۔ زہری نے ان کی حدیث روایت کی کہ انہیں حضور اکرم کی صحبت نصیب ہوئی۔ آپ نے فرمایا ہر اس بستی میں جہاں ایک امام اور چار آدمی موجود ہوں جمعہ فرض ہے۔ ابن مندہ اور ابو نعیم نے ذکر کیا ہے۔

۷۵۱۱۔ سیدہ ام عبد اللہؓ از بنوزہرہ

ام عبد اللہ از بنوزہرہ۔ ابو موسیٰ نے ان کا ذکر کیا ہے اور لکھا ہے کہ جعفر نے انہیں صحابیات میں شمار کیا ہے لیکن کوئی روایت بیان نہیں کی۔

۷۵۱۲۔ سیدہ ام عبد اللہؓ بن عامر

ام عبد اللہ بن عامر بن ربیعہ۔ ان کا ذکر پہلے ہو چکا ہے ابن مندہ اور ابو نعیم نے اسی طرح اختصار سے ان کا ذکر کیا ہے اور ابو موسیٰ نے بھی ان کا ذکر کیا ہے۔ اور ان کا نام ام عبد اللہ دختر ابی حمزہ لکھا ہے اور یہی خاتون ام عبد اللہ بنت عامر بن ربیعہ ہیں۔ ابن مندہ لکھتے ہیں کہ انہوں نے ان کا ذکر ان کے بیٹے یا ان کے شوہر کے ترجمے میں کیا ہے۔ یہ گفتگو ابو موسیٰ کی ہے لیکن ان کا استدراک بلا وجہ ہے کیونکہ ابن مندہ نے ان کا ترجمہ علیحدہ لکھا ہے اور ان کے بیٹے یا شوہر کے تراجم میں انہیں شامل نہیں کیا۔

۷۵۱۳۔ سیدہ ام عبد اللہؓ دختر عمر بن خطاب

ام عبد اللہ بن عمر بن خطاب۔ ابو موسیٰ نے ان کا ذکر کیا ہے اور لکھا ہے کہ عبد اللہ بن عمر نے اپنے والدین کے ساتھ ہجرت کی ایک روایت میں ہے کہ ان کی والدہ کا نام زینب دختر مظعون تھا۔

۷۵۱۴۔ سیدہ ام عبد اللہؓ ابو موسیٰ اشعری کی اہلیہ

ام عبد اللہ زوجہ ابو موسیٰ اشعری۔ عبد الوہاب بن ہبہ اللہ نے باسنادہ عبد اللہ بن احمد سے انہوں نے اپنے والد سے انہوں نے ابو معاویہ سے انہوں نے اعمش سے انہوں نے ابراہیم سے انہوں نے سہم بن منجاب سے انہوں نے قرظع سے روایت کی کہ انہوں نے ابو موسیٰ اشعری کو کہتے سنا اور ان کی بیوی خاموش تھیں کیا تم نے سنا تھا جو کچھ رسول اکرم صلی اللہ علیہ وسلم نے فرمایا تھا

بیوی نے جواب دیا ہاں میں نے سنا تھا پھر وہ خاموش رہیں۔ جب ابو موسیٰ فوت ہو گئے تو ان کی بیوی سے پوچھا گیا حضور اکرم صلی اللہ علیہ وسلم نے کیا فرمایا تھا۔ انہوں نے جواب دیا آپ نے اس شخص پر لعنت بھیجی تھی جس نے سر موٹا کپڑا پھاڑا یا منہ نوچا تینوں نے ان کا ذکر کیا ہے۔

۷۵۱۵۔ سیدہ ام عبداللہ دختر نبیہ

ام عبداللہ دختر نبیہ بن حجاج سہمیہ جو عمرو بن عاص کی زوجہ تھیں اور ان کے بیٹے عبداللہ بن عمرو کی والدہ تھیں۔ حضور اکرم نے ان سے ایک بار فرمایا کیا اچھا خاندان ہے جو ابو عبداللہ ام عبداللہ اور عبداللہ پر مشتمل ہے۔ اس خاتون سے ان کے بیٹے عبداللہ نے روایت کی اور عبدالملک بن قدامہ نے عمرو بن شعیب سے انہوں نے اپنے والد سے انہوں نے دادا سے روایت کی کہ ام عبداللہ بن عمرو نبیہ بن حجاج کی دختر تھیں اور حضور اکرم کو دل و جان سے چاہتی تھیں۔ ایک دن حضور اکرم ﷺ کی خدمت میں حاضر ہوئیں تو آپ نے پوچھا ام عبداللہ! کہو کیا حال ہے انہوں نے جواب دیا یا رسول اللہ بہ خیر و عافیت ہوں لیکن میرا بیٹا عبداللہ تو تارک دنیا ہو گیا ہے۔ ابن مندہ اور ابو نعیم نے ذکر کیا ہے۔

۷۵۱۶۔ سیدہ ام عبداللہ نعیم بن نحام کی اہلیہ

ام عبداللہ۔ نعیم بن نحام کی زوجہ تھیں۔ عروہ بن زبیر نے عبداللہ بن عمر سے روایت کی کہ وہ اپنے والد حضرت عمر کے پاس گئے اور کہا کہ میں نے نعیم بن نحام کی بیٹی کو نکاح کا پیغام بھیجا ہے میں چاہتا ہوں کہ آپ میرے ساتھ چلیں اور اس سے میرے نکاح کے بارے میں گفتگو کریں۔ حضرت عمر نے کہا میں نعیم کو تم سے بہتر جانتا ہوں۔ اس کا ایک یتیم بھتیجا ہے اور میں باور نہیں کر سکتا کہ وہ اپنا گوشت (رشتہ) چھوڑ دے اگر یہ کام کرنا چاہتے ہو تو اپنے چچا زید بن خطاب کو لے جاؤ۔ ہم وہاں گئے اور میرے چچا نے ان سے بات کی مجھے ایسا معلوم ہوا کہ نعیم نے حضرت عمر کی بات سن لی تھی انہوں نے ہمیں بہ طیب خاطر خوش آمدید کہا اور حضرت عمر کے مقام اور شرف کا ذکر کیا اس کے بعد نعیم نے کہا کہ میرا ایک بچہ یتیم بھتیجا ہے یہ تو نہیں ہو سکتا کہ میں غیروں کے گوشت کو اپنے ساتھ ملا لوں اور اپنے گوشت کو چھوڑ دوں۔ اس موقع پر اس کی ماں گھر کے ایک کونے سے بول پڑی بخدا یہ معاملہ اس وقت تک طے نہیں ہو سکتا جب تک کہ رسول اکرم اس بات میں اپنا فیصلہ نہ دیں کیا تم بنو عدی کی ایک بیوہ کو اپنے فائر العقل بھتیجے کے لئے روک رکھو گے۔ (یاراوی نے ضعیف کا لفظ استعمال کیا تھا) اس کے بعد وہ خاتون حضور اکرم کی خدمت میں حاضر ہوئی اور واقعہ بیان کیا اس کے بعد آپ نے نعیم کو بلایا اور انہوں نے وہی بات کہی جو عبداللہ بن عمر سے کہہ چکے تھے۔ اس کے بعد حضور اکرم نے فرمایا۔ تم اپنوں سے صلہ رحمی کرو اور اپنی بیوہ کی رضامندی بھی حاصل کرو کیونکہ ان دونوں رشتوں کا اس معاملہ میں حصہ ہے۔ ابن مندہ اور ابو نعیم نے ذکر کیا ہے۔

۷۵۱۷۔ سیدہ ام عبدالحمید رافع بن خدیج کی اہلیہ

ام عبدالحمید۔ رافع بن خدیج کی زوجہ تھیں۔ ان سے یحییٰ بن عبدالحمید بن رافع بن خدیج نے روایت کی کہ رافع غزوہ احد میں

یا خیبر میں ایک تیر سے زخمی ہو گئے وہ رسول اکرم ﷺ کی خدمت میں حاضر ہوئے اور درخواست کی کہ آپ وہ تیر ان کے سینے سے کھینچ کر نکال دیں۔ آپ نے فرمایا صرف تیر ہی نکالوں یا روئی بھی اگر تو چاہے تو تیر نکال لیتا ہوں اور روئی کو رہنے دیتا ہوں اور میں قیامت کے دن شہادت دوں گا کہ تم شہید ہو۔ جناب رافع نے اس مشورے سے اتفاق کیا اور آپ نے ان کا تیر کھینچ کر نکال دیا۔ ان کا زخم مندمل ہو گیا اور وہ امیر معاویہ کے عہد تک زندہ رہے۔ پھر وہ زخم کھل گیا اور اس وجہ سے فوت ہو گئے۔ ابن مندہ اور ابو نعیم نے ان کا ذکر کیا ہے۔

۷۵۱۸۔ سیدہ ام عبدالرحمنؓ بن اذینہ

ام عبدالرحمن بن اذینہ ان سے وہ حدیث مروی ہے جس کا مخرج اہل کوفہ ہیں انہوں نے رسول اکرم ﷺ کو یہ فرماتے ہوئے سنا کہ جب تم رمی جمار کرو تو چھوٹے چھوٹے کنکریاں استعمال کرو۔ ابو عمر نے ان کا ذکر کیا ہے۔

۷۵۱۹۔ سیدہ ام عبدالرحمنؓ دختر ابوسعید خدری

ام عبدالرحمن دختر ابوسعید خدری۔ عبدالعزیز بن محمد نے محمد بن ابو حمید سے انہوں نے ہند دختر سعد بن ابراہیم بن ابوسعید خدری سے انہوں نے اپنی پھوپھی یعنی ام عبدالرحمن سے روایت کی کہ حضور اکرم ﷺ ابوسعید کی عیادت کے لئے ہمارے گھر تشریف لائے ہم نے بکری کا بازو کھانے کو پیش کیا آپ نے اس سے تناول فرمایا پھر آپ نے نماز ادا فرمائی اور کلی نہیں کی۔ ان کا ذکر ابن مندہ اور ابو نعیم نے کیا ہے۔

۷۵۲۰۔ سیدہ ام عبدالرحمنؓ بن طارق

ام عبدالرحمن بن طارق بن علقمہ یحییٰ بن محمود نے اجازۃً باسنادہ ابن ابی عاصم سے انہوں نے حسن بن علی سے انہوں نے ابو عاصم سے انہوں نے ابن جریج سے انہوں نے عبید اللہ بن ابی یزید سے انہوں نے عبدالرحمن بن طارق سے انہوں نے اپنی والدہ سے روایت کی کہ حضور اکرم ﷺ دار یعلیٰ کے ایک مکان میں تشریف لاتے اور کعبے کی طرف منہ کر کے دعا کرتے پھر آپ کے ساتھ ہم باہر نکلتے۔ آپ دعا فرماتے۔ ہم اسلام قبول کر چکی تھیں۔ ابن مندہ اور ابو نعیم نے ان کا ذکر کیا ہے۔

۷۵۲۱۔ سیدہ ام عبدالرحمنؓ بن کعب

ام عبدالرحمن بن کعب بن مالک۔ جعفر نے ان کا ذکر اسی طرح کیا ہے اور ان سے کوئی حدیث روایت نہیں کی اگر یہ خاتون کعب بن مالک کی بیٹی نہیں ہیں تو پھر یہ کوئی اور خاتون ہیں۔ ابو موسیٰ نے ان کا ذکر کیا ہے۔

۷۵۲۲۔ سیدہ ام عبدہ دختر سود بن قویم

ام عبدہ دختر سود بن قویم بن صاہلہ ہذلیہ۔ یہ خاتون بقول ابو عمر عبداللہ بن مسعود کی والدہ تھیں اور ان کا نام اللہ تعالیٰ کے نام کی طرف مضاف نہیں تھا۔ ابن مندہ اور ابو نعیم نے ام عبداللہ بن مسعود لکھا ہے اور ان سے ان کے بیٹے نے روایت کی یہ دونوں ایک ہیں اور ابو عمر کا قول صحیح ہے کیونکہ حضور اکرم ﷺ عبداللہ بن مسعود کو ابن ام عبدہ کہتے ہیں۔

ام عبد نے حضور اکرم سے روایت کی کہ آپ دعائے قنوت قبل از رکوع پڑھتے تھے اور ابو اسحق سبعمی نے مصعب بن سعد سے روایت کی کہ حضرت عمر نے جن مہاجر عورتوں کو دو دو ہزار درہم دیئے تھے ان میں ام عبد بھی تھیں اور ابو اسحق نے روایت کی کہ حضرت عمر نے ام عبد کا انتظار کیا تا کہ وہ اپنے بیٹے عتبہ بن عبد اللہ کی نماز جنازہ ادا کریں۔ تینوں نے ان کا ذکر کیا ہے۔

۷۵۲۳۔ سیدہ ام عبد دختر حارث

ام عبد دختر حارث بن یزید ہذلی۔ جعفر نے اسی طرح ان کا ذکر کیا ہے۔ ابو موسیٰ نے اختصار سے ان کا ذکر کیا ہے۔

۷۵۲۴۔ سیدہ ام عبس دختر مسلمہ

ام عبس انصاریہ۔ محمد بن سعد نے اپنی تاریخ میں ان کا ذکر کیا ہے اور ام عبس دختر مسلمہ سے اور ام محمد بن مسلمہ تحریر کیا ہے۔ ان سے ابو عبس بن جبر بن عمرو نے نکاح کیا ان کی اولاد ہوئی۔ انہوں نے اسلام قبول کیا آپ سے بیعت کی اشیری نے ان کا ذکر کیا ہے۔

۷۵۲۵۔ سیدہ ام عبید دختر سراقہ

ام عبید دختر سراقہ بن حارث بن عدی انصاریہ۔ بقول ابن حبیب انہوں نے آپ سے بیعت کی۔

۷۵۲۶۔ سیدہ ام عبید دختر صحیح

ام عبید دختر صحیح بن مالک۔ ابن جریج نے عکرمہ سے روایت کی کہ اسلام نے چار عورتوں اور ان کے سوتیلے بیٹوں کے درمیان جو جاہلیت کے زمانے سے اپنی سوتیلی ماؤں کے خاوند بنے ہوئے تھے تفریق کی ایک حمنہ دختر ابو طلحہ بن عبد العزیٰ بن عثمان بن عبد الدار جو خلف بن اسد بن عاصم بن بیاضہ خزاعی کی زوجہ تھی۔ اس کے مرنے کے بعد اس کے بیٹے اسود بن خلف نے اسے بیوی بنا لیا۔ دوسری فاختہ دختر اسود بن عبد المطلب تھی جو امیہ بن خلف کی بیوی تھی۔ جس پر امیہ کی موت کے بعد اس کے بیٹے صفوان بن امیہ نے قبضہ کر لیا تھا۔ تیسری ام عبید دختر صحیح بن مالک بن عمرو بن عزیز تھی جو اسلت کی بیوی تھی اور خاوند کی موت کے بعد ابو قیس بن اسلت نے سنجال لی تھی اور اسلت بنو انصار سے تھا چوتھی ملکہ دختر خارجہ بن سنان بن ابی حارثہ تھی جو زبان بن سیار کی بیوی تھی۔ جسے زبان کی وفات کے بعد منظور بن زبان نے بیوی بنا لیا تھا۔ ابو موسیٰ نے ان کا ذکر کیا۔

زبان: زاء باء اور آخر میں نون ہے۔ سیار: سین اور یاء کے ساتھ ہے۔

۷۵۲۷۔ سیدہ ام عبیس

ام عبیس۔ بقول زبیر ان کا تعلق بنو تیم بن مرہ سے تھا یہ کنیز تھیں جب اسلام قبول کیا تو مشرکین مکہ نے انہیں سخت تکالیف دیں۔ حضرت ابو بکر صدیق رضی اللہ عنہ نے خرید کر انہیں آزاد کر دیا۔ ان کی کنیت ان کے بیٹے عبیس بن کریم کے نام پر ہے۔ ابو جعفر نے باسنادہ یونس بن بکیر سے انہوں نے ہشام بن عمرو سے انہوں نے اپنے والد سے روایت کی کہ ابو بکر نے سات ایسے غلاموں اور لونڈیوں کو جنہیں کفار تکلیفیں دیتے تھے خرید کر آزاد کیا۔ بلال عامر بن فہیرہ زبیرہ بنو مؤمل کی ایک کنیز نہدیہ ان کی لڑکی اور ام

عمیس ابو عمر ابو نعیم اور ابو موسیٰ نے ان کا ذکر کیا ہے۔

عمیس: عین پر پیش باء پر زبر اور یاء کے ساکنہ کے بعد سین ہے۔

۷۵۲۸۔ سیدہ ام عثمانؓ دختر عظیم

ام عثمان دختر عظیم خزاعیہ۔ وہب بن جریر نے اپنے والد سے انہوں نے قیس بن سعد سے انہوں نے عطاء سے انہوں نے ام عثمان دختر عظیم سے روایت کی کہ انہوں نے رسول کریم سے عقیقے کے بارے میں دریافت کیا آپ نے فرمایا لڑکے کے لئے دو جوان بکریاں اور لڑکی کے لئے ایک بکری۔ ابو موسیٰ نے ان کا ذکر کیا ہے اور لکھا ہے کہ یہ حدیث ام کرز کعبیہ کے نام سے معروف ہے۔

۷۵۲۹۔ سیدہ ام عثمانؓ دختر سفیان

ام عثمان دختر سفیان ام بنو شیبہ اکابر۔ حضور اکرمؐ سے بیعت کی۔ ان سے صفیہ دختر شیبہ نے روایت کی اور عبد اللہ بن مسافع نے اپنی والدہ سے انہوں نے ام عثمان سے۔

ابو یاسر نے باسنادہ عبد اللہ سے انہوں نے اپنے والد سے انہوں نے روح سے اور ابو نعیم سے انہوں نے ہشام بن ابو عبید اللہ سے انہوں نے بدیل بن میسرہ سے انہوں نے صفیہ دختر شیبہ سے انہوں نے ام ولد شیبہ سے روایت کی کہ انہوں نے رسول کریم کو صفا اور مروہ کے درمیان دوڑتے دیکھا اور فرماتے سنا کہ ابلح کی وادی کو تیز رفتاری سے طے کرنا چاہیے۔

حماد بن زید نے بدیل بن میسرہ سے انہوں نے مغیرہ بن حکیم سے انہوں نے صفیہ سے انہوں نے ایک عورت سے روایت کی انہوں نے حضور اکرمؐ کو دیکھا اسی طرح حدیث بیان کی۔ تینوں نے ذکر کیا ہے۔

۷۵۳۰۔ سیدہ ام عثمانؓ دختر ابو العاص

ام عثمان بن ابو العاص ثقفی۔ ان کے بیٹے عثمان ان کی حدیث کے راوی ہیں۔ ان کی حدیث کو عبد اللہ بن عثمان بن ابوسلیمان نے ابن ابوسوید ثقفی سے انہوں نے عثمان بن ابو العاص سے انہوں نے اپنی والدہ سے روایت کی کہ وہ اس وقت حضور اکرمؐ کی والدہ کے پاس موجود تھیں جب آپ کی ولادت ہونے کو تھی جب جناب آمنہ کو دردزہ شروع ہوا تو میں نے دیکھا کہ ستارے زمین کے قریب آرہے ہیں اور مجھے یوں لگا کہ ستارے مجھ پر گرنے والے ہیں جب آپ کی ولادت ہو چکی تو نور کا ایسا ظہور ہوا کہ جس کمرے میں ہم تھے وہ چمک اٹھا اور جدھر بھی نظر پڑتی تھی ہر طرف نور ہی نور تھا۔ تینوں نے ان کا ذکر کیا ہے۔

۷۵۳۱۔ سیدہ ام عجردؓ خزاعیہ

ام عجرد خزاعیہ۔ ان کا ذکر ثنی بن صباح کی حدیث میں ہے جو انہوں نے عمرو بن شعیب سے انہوں نے والد سے انہوں نے ادا سے روایت کی کہ انہوں نے ام عجرد خزاعیہ کو حضور اکرمؐ سے یہ بات دریافت کرتے سنا انہوں نے کہا یا رسول اللہ! زمانہ جاہلیت میں جو باتیں ہم کیا کرتے تھے کیا وہ زمانہ اسلام میں کی جاسکتی ہیں؟ آپ نے پوچھا کوئی چیز بتاؤ۔ انہوں نے گزارش کی

مثلاً عقیدہ آپ نے فرمایا ہاں اس رسم کی اجازت ہے۔ لڑکے لئے دو جوان بکریاں اور لڑکی کے لئے ایک یہ حدیث ام کرز کی حدیث کی طرح ہے۔

تینوں نے ان کا ذکر کیا ہے لیکن ابن مندہ اور ابو نعیم نے حدیث کے الفاظ نہیں لکھے انہوں نے صرف اتنا لکھا ہے کہ عمرو بن شعیب نے اپنے والد سے اور انہوں نے دادا سے روایت کی اور بس۔ ہاں البتہ ابو عمر نے حدیث نقل کی ہے۔

۷۵۳۲۔ سیدہ ام عصمہؓ عوصیہ

ام عصمہ عوصیہ۔ حضور اکرمؐ کی زیارت نصیب ہوئی اور ان سے ام الشعثاء نے روایت کی حضور اکرمؐ نے فرمایا جب کسی مسلمان سے کوئی گناہ سرزد ہوتا ہے تو وہ فرشتہ جو اس کے گناہوں کا شمار کرنے کے لئے مقرر ہے وہ تین ساعت تک کھڑا انتظار کرتا ہے کہ آیا وہ توبہ کرتا ہے یا نہیں۔ اگر توبہ کرے تو یہ گناہ قیامت کے دن اس کے خلاف پیش نہیں کیا جائے گا۔ سعید بن سنان نے اس حدیث ام الشعثاء سے اسی طرح روایت کیا ہے باقی لوگوں نے ان کا نام ام عطیہ لکھا ہے۔ واللہ اعلم ابن مندہ اور ابو نعیم نے ذکر کیا ہے۔

۷۵۳۳۔ سیدہ ام عطاءؓ زبیر کی کنیز

ام عطاء۔ زبیر بن عوام کی کنیز تھیں۔ انہیں صحبت نصیب ہوئی اور روایت بھی ابو یاسر نے باسنادہ عبد اللہ بن احمد سے انہوں نے والد سے انہوں نے یعقوب سے انہوں نے اپنے والد سے انہوں نے محمد بن اسحاق سے انہوں نے عبد اللہ بن عطاء بن ابراہیم سے انہوں نے اپنی والدہ سے انہوں نے دادی سے روایت کی۔ بخدا میں اب بھی زبیر بن عوام کو سفید نخر پر سوار ہماری طرف آتا دیکھ رہی ہوں مجھے انہوں نے مخاطب ہو کر کہا اے ام عطاء حضور اکرم ﷺ نے مسلمانوں کو منع فرمایا ہے کہ وہ اپنی قربانیوں کا گوشت تین دن سے زیادہ دنوں تک کھائیں۔ انہوں نے کہا پھر ہم اس گوشت کا کیا کریں جو دوست احباب ہدیہ بھیج دیتے ہیں انہوں نے کہا ایسے گوشت کے بارے میں جو مناسب سمجھو کرو۔ تینوں نے ذکر کیا ہے۔

۷۵۳۴۔ سیدہ ام عطیہؓ انصاریہ خافضہ

ام عطیہ انصاریہ خافضہ (عورتوں کا ختنہ کرنے والی) جعفر نے ان کا ذکر کیا ہے۔ بقول ابو موسیٰ ان ام عطیہ کا نام نسیمہ تھا جس کا ذکر آگے آتا ہے اور ابو موسیٰ نے باسنادہ ولید بن صالح سے انہوں نے عبید اللہ بن عمرو بن عبد الملک بن عمیر سے انہوں نے عطیہ قرظی سے روایت کی کہ مدینے میں ایک ختانہ ام عطیہ نامی تھی حضور اکرمؐ نے فرمایا۔ تھوڑا سا کاٹو اور زیادہ نہ تا کہ ظاہر درست رہے اور خاوند کولڈت محسوس ہو۔ ابو موسیٰ کہتے ہیں کہ یہ حدیث اس اسناد کے علاوہ بھی مروی ہے۔

۷۵۳۵۔ سیدہ ام عطیہؓ انصاریہ

ام عطیہ انصاریہ۔ ان کا نام نسیمہ دختر حارث یا نسیمہ دختر کعب تھا۔ احمد بن زبیر سے مروی ہے کہ انہوں نے یحییٰ بن معین اور احمد بن حنبل سے سنا کہ انہوں نے ان کا نسب ام عطیہ انصاریہ نسیمہ دختر کعب لکھا ہے۔ ابو عمر کہتے ہیں کہ یہ امر مشکوک ہے کیونکہ ام

عمارہ نسیبہ دختر کعب کو اہل بصرہ ام عطیہ کہتے تھے جو جلیل القدر صحابیات میں سے تھیں۔ مردوں کو غسل دیتیں اور غزوات میں شریک ہوتیں۔ محمد بن سیرین ان کی ہمیشہ حفصہ۔ عبد الملک بن عمیر اور علی بن اقر نے روایت کی۔

متعدد راویوں نے باسناد ہم ابو عیسیٰ ترمذی سے انہوں نے احمد بن منیع سے انہوں نے ہشیم سے انہوں نے خالد منصور اور ہشام سے (لیکن خالد اور ہشام نے محمد اور حفصہ سے اور منصور نے محمد سے انہوں نے ام عطیہ سے) روایت کی کہ حضور اکرم صلی اللہ علیہ وسلم کی ایک صاحبزادی فوت ہو گئیں۔ آپ نے غسل دینے والی عورتوں کو حکم دیا کہ غسل دینے میں خیال رکھیں کہ تعداد بشرط ضرورت تین یا پانچ یا سات یعنی طاق ہو پہلے پانی اور بیر کے چوں سے اور آخر میں کافور یا ایسی ہی کسی چیز کو پانی میں ملا دیا جائے اور جب فارغ ہو چکو تو مجھے بتانا بعد از فراغت ہم نے آپ کو بتایا تو آپ نے ایک کپڑا ہماری طرف پھینکا اور فرمایا کہ اس سے اس کے بال باندھ دو۔

ابو عمر نے اس خاتون کا ذکر کئیوں کے عنوان کے تحت کیا ہے لیکن تینوں نے حرف نون کے تحت ذکر کیا ہے۔

۷۵۳۶۔ سیدہ ام عطیہؓ عوصیہ

ام عطیہ عوصیہ۔ ایک روایت میں ام عصمہ مذکور ہے لیکن اول الذکر عام ہے انہیں حضور اکرم صلی اللہ علیہ وسلم کی زیارت نصیب ہوئی۔ ان سے ابو مہدی سعید بن سنان نے ام الشعثاء سے انہوں نے ام عصمہ عوصیہ سے جو بنو قیس کی ایک خاتون تھیں روایت کی کہ حضور اکرم نے فرمایا کہ جب کسی مسلمان سے کوئی گناہ سرزد ہوتا ہے یہ حدیث اس سے ام عصمہ کے ترجمے میں بیان ہو چکی ہے۔ غیر از سعید جن راویوں نے اس حدیث کو بیان کیا ہے انہوں نے ام عطیہ سے روایت کی ہے۔ ابن مندہ اور ابو نعیم نے ان کا ذکر کیا ہے۔

۷۵۳۷۔ سیدہ ام عقیفہؓ دختر مسروح

ام عقیفہ دختر مسروح زوجہ حمل بن مالک بن نابغہ۔ ابو موسیٰ نے اجازۃ ابو علی سے انہوں نے ابو نعیم سے انہوں نے سلیمان بن احمد سے انہوں نے عبد اللہ بن احمد سے انہوں نے محمد بن عباد الملکی سے انہوں نے محمد بن سلیمان بن مسول سے انہوں نے عمرو بن تمیم بن عویم سے انہوں نے اپنے والد سے انہوں نے اپنے دادا سے روایت کی کہ میری ہمیشہ ملیکہ اور ہمارے قبیلے کی ایک عورت جس کا نام ام عقیفہ تھا حمل بن مالک بن نابغہ کی زوجیت میں تھیں۔ ملیکہ نے اپنی سوکن کو جو حاملہ تھی ڈنڈے سے مارا جس سے وہ زخمی ہو گئی اور حمل ساقط ہو گیا جب مقدمہ حضور اکرم کے سامنے پیش ہوا تو آپ نے دیت ادا کرنے کا حکم دیا اور سقوط حمل کے لئے ایک غلام یا کنیز خرید کر آزاد کرنا پڑا۔ ابو موسیٰ نے ان کا ذکر کیا ہے۔

۷۵۳۸۔ سیدہ ام عقیفہؓ نہدیہ

ام عقیفہ نہدیہ۔ حضور اکرم ﷺ سے بیعت کی ان سے ابو عثمان نہدی نے یہ حدیث روایت کی کہ بیعت کے بعد حضور اکرم صلی اللہ علیہ وسلم نے ہم سے عہد لیا کہ ہم تنہائی میں کسی غیر محرم سے گفتگو نہیں کریں گی اور مردوں پر سورہ فاتحہ پڑھیں گی۔ تینوں نے ذکر کیا ہے۔

۷۵۳۹۔ سیدہ ام عقیلؓ

ام عقیل ان کے راوی ان کے بیٹے عقیل ہیں۔ عبدالسلام بن حرب نے اسحاق بن ابوفروہ سے انہوں نے تیل سے انہوں نے اپنی والدہ سے روایت کی کہ وہ حضور اکرم ﷺ کی خدمت میں حاضر ہوئیں اور گزارش کی یا رسول اللہ! ابو عقیل فوت ہو گیا ہے اور اس نے وصیت کی ہے کہ یہ اونٹ اللہ کی راہ میں دے دیا جائے لیکن وہ بہت دہلا ہے۔ آپ نے فرمایا اے ام عقیل! تو عمرہ کر کہ ماہ رمضان میں اس کے ادا کرنے کا ثواب حج کے ثواب کے برابر ہے۔ ابن مندہ اور ابو نعیم نے ذکر کیا ہے۔ بقول ابن نعیم صحیح نام ام معقل ہے اور ان شاء اللہ ان کا ذکر ”میم“ میں آئے گا۔

۷۵۴۰۔ سیدہ ام العلاءؓ انصاریہ

ام العلاء انصاریہ۔ حضور اکرم ﷺ سے بیعت کی۔ عبدالوہاب بن نہبہ اللہ نے باسنادہ عبداللہ سے انہوں نے اپنے والد سے انہوں نے ابو کمال سے انہوں نے ابراہیم بن سعد سے انہوں نے ابن شہاب اور (ح) یعقوب سے انہوں نے اپنے والد سے انہوں نے ابن شہاب سے انہوں نے خارجہ بن زید بن ثابت سے انہوں نے ام العلاء سے یہ خاتون ان کے قبیلے سے تھی یعقوب کہتے ہیں کہ انہیں اس خاتون نے بتایا کہ انہوں نے رسول کریم سے بیعت کی اور جس زمانے میں کہ مہاجرین کے لئے انصار کے گھروں پر قرعہ ڈالا گیا تو عثمان بن مظعون ان کے گھروں میں در آئے تھے۔ ام العلاء کہتی ہیں کہ عثمان بن مظعون بیمار پڑ گئے ہم نے ان کی تیمارداری کی اور جب وہ فوت ہو گئے تو ہم نے انہیں ان کے ان کپڑوں ہی میں دفن کر دیا جو انہوں نے پہن رکھے تھے۔

اتنے میں حضور اکرم ہمارے یہاں تشریف لے آئے میں نے کہا اے ابوالسائب تجھ پر اللہ کی رحمت ہو۔ میں اس امر کی شہادت دیتی ہوں کہ خدا نے تجھ پر فضل و کرم کیا ہے حضور اکرم نے دریافت فرمایا تجھے اس پر اللہ کے فضل و کرم کا کیسے علم ہوا؟ میں نے عرض کیا یا رسول اللہ! اس کا تو مجھے علم نہیں آپ نے فرمایا اسے اس کا یقین خدا کی طرف سے مرحمت ہوا ہے اور مجھے امید ہے کہ اللہ تعالیٰ اسے نوازے گا۔ حقیقت یہ ہے کہ میں نبی ہوں لیکن کہہ نہیں سکتا کہ وہاں مجھے کیا پیش آئے گا یعقوب نے کہا ام العلاء کہنے لگی میں نے ارادہ کر لیا کہ آئندہ کسی آدمی کے بارے میں حسن ظن کا اظہار نہیں کروں گی۔ اس سے میں حد درجہ افسردہ ہوئی اور سو گئی خواب میں دیکھا کہ عثمان کے لئے پانی کا ایک چشمہ جاری ہے میں حضور کے پاس آئی اور خواب بیان کیا آپ نے فرمایا یہ اس کے اعمال ہیں۔

عمرو بن دینار نے آخرین میں زہری اور عبدالملک بن عمیر نے ام العلاء سے روایت کی کہ مرض مسلمانوں کے گناہوں کا کفارہ ہو جاتا ہے۔

ایک روایت میں ہے کہ جس خاتون کو یہ واقعہ پیش آیا وہ اس خاتون کے علاوہ کوئی اور خاتون تھیں ابن سکین کا قول ہے کہ جس ام العلاء نے خارجہ بن زید سے روایت کی وہ اس ام العلاء سے مختلف ہے جس نے عبدالملک بن عمیر سے روایت کی اور انہوں نے ایک تیسری ام العلاء کا ذکر کیا ہے جو ان دو کے علاوہ ہے۔ ان کی حدیث کا مخرج اہل شام ہیں۔ جب حضور اکرم ان کی

عیادت کو تشریف لائے تھے اور ہم پیشتر ازیں بیان کر آئے ہیں۔ تینوں نے ان کا ذکر کیا ہے۔

۷۵۲۱۔ سیدہ ام العلاء حرام بن حکیم کی پھوپھی

ام العلاء حرام بن حکیم کی پھوپھی۔ ان سے عبد الملک بن عمیر نے روایت کی کہ حضور اکرم ﷺ ام العلاء کی عیادت کو تشریف لائے فرمایا ام العلاء تجھے مبارک ہو کہ بیماری سے مسلمان کے گناہ ایسے دھل جاتے ہیں جس طرح آگ میں لوہے کا کازنگ اتر جاتا ہے۔

اور اس حدیث کو حزام بن حکیم نے اپنی پھوپھی سے روایت کیا ابن مندہ اور ابو نعیم نے ان کا ذکر کیا ہے اور ابو عمر کا قول ہم ام العلاء انصاریہ کے ترجمے میں ابن سکن سے بیان کر چکے ہیں۔ ابو عمر نے بھی ان کا ذکر کیا ہے لیکن ان علیحدہ ترجمہ نہیں لکھا۔ واللہ اعلم

۷۵۲۲۔ سیدہ ام علیٰ دختر خالد

ام علیٰ دختر خالد بن تیم بن بیاضہ بن خفاف۔ یہ وہ خاتون ہیں کہ بقول ابن کلبی ان کے گھر میں اذان کا حکم نازل ہوا۔ عدوی کہتے ہیں کہ اہل حجاز میں اس کا کوئی قائل نہیں اور نہ ابن قدام اور نہ ابن مزرع اس کے قائل ہیں۔ ابن دباغ نے انہیں ابو علی سے ذکر کیا ہے۔

۷۵۲۳۔ سیدہ ام عمارہ انصاریہ

ام عمارہ انصاریہ۔ اسماعیل بن علی وغیرہ نے باسناد ہم محمد بن عیسیٰ سے انہوں نے عبد بن حمید سے انہوں نے محمد بن کثیر سے انہوں نے سلیمان بن کثیر سے انہوں نے عکرمہ سے انہوں نے ام عمارہ سے روایت کی کہ وہ حضور اکرم ﷺ کی خدمت میں حاضر ہوئیں اور گزارش کی یا رسول اللہ میں دیکھتی ہوں کہ قرآن میں ہر جگہ مردوں کا ذکر ہے اور کہیں بھی عورتوں کا نام نہیں آیا۔ اس پر یہ آیت نازل ہوئی۔

ان المسلمین والمسلمات والمؤمنین والمؤمنات الی آخرہ ابن مندہ اور ابو نعیم نے ذکر کیا ہے اور انہوں نے اس حدیث کو اس ترجمے میں ذکر کیا ہے اور ابو عمر نے ام عمارہ دختر کعب کے ترجمے میں۔ ایسا معلوم ہوتا ہے کہ ابو عمر کے خیال میں دونوں ایک ہیں۔

۷۵۲۴۔ سیدہ ام عمارہ دختر کعب انصاریہ

ام عمارہ دختر کعب بن عمرو بن عوف بن مبذول بن عمرو بن غنم بن مازن بن نجار انصاریہ از بنو مازن۔ ان کا نام نسبیہ تھا اور ان کا ذکر پہلے گزر چکا ہے۔ یہی خاتون ام حبیب و عبد اللہ ہیں۔ ان کے شوہر کا نام زید بن عاصم تھا۔ یہ خاتون بیعت عقبہ میں موجود تھیں اور اسی طرح اپنے دونوں بیٹوں اور شوہر کے ساتھ غزوہ احد میں بھی موجود تھیں نیز بقول ابن اسحاق یہ بیعت رضوان میں بھی موجود تھیں جنگ یمامہ میں بھی موجود تھیں اور مردوں کے شانہ بشانہ لڑیں ان کا ایک ہاتھ کٹ گیا تھا اور انہیں بارہ زخم لگے تھے۔

حضور اکرمؐ نے یہ حدیث روایت کی جب روزہ دار کے سامنے کھانا کھایا جائے تو فرشتے اس پر رحمت بھیجتے ہیں۔ ان سے عکرمہ مولیٰ ابن عباس نے روایت کی کہ انہوں نے آپ کے سامنے گزارش کی تھی یا رسول اللہ ﷺ ہر جگہ مردوں کا ذکر آتا ہے۔ الی آخر یہ ابو عمر کا قول ہے۔ ابن مندہ اور ابو نعیم نے ان کا ذکر کیا ہے لیکن ان کا نسب نہیں لکھا اور صرف ام عمارہ دختر کعب انصاریہ لکھا ہے اور ابو نعیم نے الصائم اذا اکل والی حدیث ان سے روایت کی ہے اور ابن مندہ نے ان سے یہ حدیث روایت کی کہ حضور اکرمؐ نے قربانی کا اونٹ قیام کی حالت میں ذبح فرمایا اور دعا فرمائی کہ اللہ سر منڈانے والوں پر رحم کرے چنانچہ ابن مندہ اور ابو نعیم نے اس خاتون ماقبل الذکر پر دو علیحدہ ترجمے لکھے اور ابو عمر نے دونوں کو ایک گردانا ہے اگر ابن مندہ اور ابو نعیم بھی ان کا نسب لکھتے تو اندازہ لگایا جاسکتا کہ آیا یہ دونوں کو علیحدہ علیحدہ شمار کرتے ہیں یا ایک ہی۔ واللہ اعلم۔ تینوں نے ذکر کیا ہے۔

۷۵۳۵۔ سیدہ ام عمر بن خلدہ

ام عمر بن خلدہ انصاریہ۔ یحییٰ نے اذنا باسنادہ قاضی ابو بکر احمد بن عمرو سے انہوں نے ابو بکر بن ابی شیبہ سے انہوں نے وکیع سے انہوں نے موسیٰ بن عبیدہ سے انہوں نے منذر بن جہم سے انہوں نے عمر بن خلدہ سے انہوں نے اپنی والدہ سے روایت کی کہ رسول اللہ نے حضرت علیؑ کو منیٰ میں اس امر کی منادی کرنے کو روانہ فرمایا کہ آج کھانے پینے اور عورتوں سے میل ملاپ کا دن ہے۔ ابن مندہ اور ابو نعیم نے ان کا ذکر کیا ہے۔

۷۵۳۶۔ سیدہ ام عمرو بن حریث

ام عمرو بن حریث۔ ابو موسیٰ نے اذنا ابو نصر احمد بن عمر غازی سے انہوں نے اسماعیل بن زاہر غیشا پوری سے انہوں نے قطان سے انہوں نے عبداللہ بن جعفر بن درستویہ سے انہوں نے یعقوب بن سفیان سے انہوں نے ابن نمیر سے انہوں نے یحییٰ بن یمان سے انہوں نے اسماعیل بن ابو خالد سے انہوں نے عمرو بن حریث سے سنا کہ ان کی والدہ انہیں حضور اکرمؐ کی خدمت میں لے کر گئیں۔ حضور نے ان کے سر پر ہاتھ پھیرا اور کشائش رزق کی دعا فرمائی ابو موسیٰ نے ذکر کیا ہے۔

۷۵۳۷۔ سیدہ ام عمرو بن عوام کی اہلیہ

ام عمرو۔ زبیر بن عوام کی زوجہ۔ ان سے ام شیب نے روایت کی کہ رسول اکرمؐ نے فرمایا اللہ تعالیٰ اس آدمی پر فضل و کرم کرے جو حجر میں نماز ادا کرے۔ ابن مندہ اور ابو نعیم نے ذکر کیا ہے۔

۷۵۳۸۔ سیدہ ام عمرو بنت سلامہ

ام عمرو دختر سلامہ بن قش بن زغبہ بن زعمراء انصاریہ۔ بقول ابن حبیب انہوں نے حضور سے بیعت کی۔

۷۵۳۹۔ سیدہ ام عمرو بن سلیم

ام عمرو بن سلیم زرقی۔ یزید بن ہاد نے عبداللہ بن ابوسلمہ سے انہوں نے عمرو بن سلیم سے انہوں نے اپنی والدہ سے سنا کہ حضرت علی منیٰ میں اعلان کر رہے تھے کہ آج کھانے پینے کا دن ہے تینوں نے ان کا ذکر کیا ہے۔ اور یہ متن ام عمر بن خلدہ کے

ترجمے میں گزر چکا ہے اس کو ابن اسحاق نے حکیم بن عباد سے انہوں نے مسعود بن حکم سے انہوں نے ان کی والدہ سے روایت کی ہے۔ اور ہم ان شاء اللہ اپنے مقام پر ان کا ذکر کریں گے۔

۷۵۵۰۔ سیدہ ام عمر و دختر محمود

ام عمر دختر محمود بن مسلمہ بن سلمہ بن خالد بن عدی بن مجدعہ۔ یہ خاتون محمد بن مسلمہ کی بھتیجی ہیں۔ ان کے والد خیبر میں قتل ہو گئے تھے۔ بقول ابن حبیب انہوں نے بیعت کی۔

۷۵۵۱۔ سیدہ ام عمیسؓ

ام عمیس بنت مسلمہ بن سلمہ بن خالد بن عدی انصاریہ جو محمد اور محمود پر ان مسلمہ کی ہمیشہ تھیں اور رافع بن خدیج کی زوجہ۔ ان کے بارے میں یہ آیت نازل ہوئی تھی۔ ”وان امرأۃ خافت من بعلھا نشوزا او اعراضا“ بقول ابن حبیب انہوں نے حضور اکرم ﷺ سے بیعت کی۔

۷۵۵۲۔ سیدہ ام عیاشؓ

ام عیاش حضور اکرم صلی اللہ علیہ وسلم کی خدمت گزار یا آزاد کردہ کنیر یا جناب رقیہ کی آزاد کردہ کنیر تھیں۔ یحییٰ بن ابوالرجاء نے اجازت باسنادہ ابن ابی عاصم سے انہوں نے ہذیبہ سے انہوں نے عبدالواحد بن صفوان سے انہوں نے والد سے انہوں نے والدہ سے انہوں نے اپنی دادی ام عیاش سے روایت کی کہ حضور اکرم صلی اللہ علیہ وسلم نے انہیں اپنی صاحبزادی کے ساتھ حضرت عثمان کے پاس بھیجا۔ ان کا بیان ہے کہ میں عثمان کے لئے کھجوریں پانی میں بھگور کھتی چنانچہ صبح کی بھگوئی ہوئی کھجوروں کا پانی شام کو اور شام کی بھگوئی ہوئی کھجوروں کا پانی صبح کو پی لیتے۔ ایک دن مجھ سے پوچھا کیا تم اس میں کوئی اور چیز بھی ملاتی ہو۔ میں نے اثبات میں جواب دیا تو فرمایا پھر ایسا نہ کرنا۔

عبدالکریم بن روح نے عنبہ بن بزار سے انہوں نے اپنے والد سے انہوں نے اپنی دادی ام عیاش سے جو جناب رقیہ کی لونڈی تھیں روایت کی کہ وہ حضور اکرم صلی اللہ علیہ وسلم کو وضو کراتی تھیں۔ آپ بیٹھے ہوتے اور ام عیاش کھڑی ہوتیں۔ تینوں نے ان کا ذکر کیا ہے۔

۷۵۵۳۔ سیدہ ام عیسیٰؓ بن جزار

ام عیسیٰ بن جزار عصریہ انہیں حضور اکرم صلی اللہ علیہ وسلم کی صحبت اور روایت حاصل ہوئی۔ بقول ابن ماکولہ عبدالرحمن بن عمرو بن جبلہ نے ام فروہ دختر مزاحم العصریہ سے اپنی والدہ ام عیسیٰ سے روایت کی۔ جزار: جیم کے بعد زاء اور الف کے بعد راء ہے۔

باب الغین

۷۵۵۴۔ سیدہ ام غادیہؓ

ام غادیہ انہوں نے مدینہ کو ابو الغادیہ اور حبیب بن حارث کے ساتھ ہجرت کی محمد بن عبدالرحمن طفاوی نے عاصی بن عمرو

طفاوی سے انہوں نے حبیب بن حارث اور ابوالغادیہ سے روایت کی کہ وہ دونوں ام غادیہ کے ساتھ مدینے کو روانہ ہوئے اور وہاں پہنچ کر انہوں نے اسلام قبول کر لیا ام غادیہ نے گزارش کی یا رسول اللہ ﷺ مجھے کوئی نصیحت فرمائیے۔ آپ نے فرمایا تو ایسی گفتگو سے بچ جس سے کان متاثر ہوں۔ تینوں نے ان کا ذکر کیا ہے۔ بقول ابو عمر اس کا اسناد مجہول ہے۔

۷۵۵۵۔ سیدہ ام غطفیہؓ

ام غطفیہ ہذلیہ۔ یہ وہ خاتون ہیں جنہیں ملیکہ نے حمل بن مالک بن نابغہ کی حدیث میں بیان کیا تھا اسباط کی روایت میں جسے انہوں نے سماک سے انہوں نے عکرمہ سے روایت کی ہے ان کا نام اسی طرح مذکور ہے۔ ابو نعیم اور ابو بکر خطیب کا یہی قول ہے۔ ابو نعیم اور ابو موسیٰ نے ذکر کیا ہے۔

باب الفاء

۷۵۵۶۔ سیدہ ام فروہؓ حضور علیہ السلام کی رضاعی والدہ

حضور اکرم ﷺ کی رضاعی والدہ تھیں۔ جعفر مستغفری نے اسی طرح ان کا ذکر کیا ہے اور انہوں نے باسنادہ اسحاق بن ابو اسرائیل سے انہوں نے مؤمل سے انہوں نے سفیان سے انہوں نے ابو اسحاق سے انہوں نے ام فروہ سے روایت کی کہ آپ نے انہیں فرمایا جب تم بستر پر لیٹو تو سورۃ الکافرون پڑھ لیا کرو کہ یہ تمہاری طرف سے شرک سے اعلان بیزاری شمار ہوگا۔ اس حدیث کے راوی کے بارے میں اختلاف ہے۔ کسی نے فروہ کسی نے ام فروہ اور کسی نے نوفل بتایا ہے اور یہ قول عجیب و غریب ہے۔ ابو موسیٰ نے ذکر کیا ہے۔

۷۵۵۷۔ سیدہ ام فروہؓ انصاریہ

ام فروہ انصاریہ۔ حضور اکرمؐ سے بیعت کی ابو یاسر نے باسنادہ عبداللہ بن احمد سے انہوں نے والد سے انہوں نے ابو عاصم سے انہوں نے عبداللہ بن عمر سے انہوں نے قاسم بن غنم بیاضی سے انہوں نے اپنی پھوپھیوں سے انہوں نے ام فروہ سے روایت کی کہ حضور اکرمؐ سے پوچھا گیا یا رسول اللہ! کون سا عمل افضل ہے فرمایا اول وقت میں نماز ادا کرنا اسے لیث عبدالرزاق اور ابو نعیم وغیرہ نے عبداللہ بن عمر سے انہوں نے قاسم سے انہوں نے اپنی قریبی دادی سے انہوں نے اپنی دادی ام فروہ سے روایت کیا اور قزحہ بن سوید اور معتمر بن سلیمان نے عبید اللہ بن عمر سے روایت کیا اور ابن ابی فدیك نے ضحاک بن عثمان سے انہوں نے قاسم بن غنم سے اور انہوں نے ایک عورت سے جس نے حضور اکرم صلی اللہ علیہ وسلم سے بیعت کی تھی۔ روایت کی ابن مندہ اور ابو نعیم نے ان کا ذکر کیا ہے۔

۷۵۵۸۔ سیدہ ام فروہؓ دختر ابو قحافہ

ام فروہ دختر ابو قحافہ تیمیہ۔ ہم ان کا نسب ان کے ترجمے میں بیان کر آئے ہیں۔ یہ خاتون حضرت ابو بکر کی ہمشیرہ تھیں۔ ان کی والدہ کا نام ہند دختر بجیر بن عبد بن قصی تھا جنہیں ان کے بھائی ابو بکر نے اشعث بن قیس کنندی کے ساتھ بیابا تھا اور پھر ان سے محمد

اسحق قریبہ اور حبابہ چار اولادیں ہوئی تھیں۔ ام فروہ نے حضور اکرمؐ سے بیعت کی تھی اور آپ سے بقول ابو عمر یہ حدیث روایت کی کہ سب اعمال میں بہترین عمل اول وقت میں نماز ادا کرنا ہے۔ ابن مندہ اور ابو نعیم نے اسے مختصر کر دیا ہے کہ ام فروہ ابو قحافہ کی بیٹی اور ابو بکر کی ہمشیرہ تھیں۔ ان کا ذکر فتح مکہ کی حدیث میں آیا ہے۔ تینوں نے ان کا ذکر کیا ہے۔

ابن اثیر لکھتے ہیں کہ ابو عمر نے یہ حدیث اس ترجمے میں بیان کی ہے اور آگے چل کر لکھتے ہیں کہ بعض لوگ اس خاتون (ام فروہ) کو انصاریہ گردانتے ہیں حالانکہ یہ غلط ہے لیکن یہ روایت موجود ہے کیونکہ قاسم بن غنم انصاری اس حدیث کو کبھی تو اپنی قریبی دادی سے کبھی دور کی دادی سے اور کبھی اپنی دادیوں نانیوں سے اور پھر اپنی پھوپھی سے روایت کرتے ہیں لیکن صحیح بات وہ ہے جو ہم نے لکھی ہے لیکن ابن مندہ اور ابو نعیم نے اس حدیث کو ام فروہ انصاریہ سے روایت کیا ہے جیسا کہ ہم اس سے پہلے ترجمے میں لکھ آئے ہیں۔ طبرانی نے ام فروہ کو ابو بکر کی ہمشیرہ لکھا ہے مگر بعض اور لوگ اس کے خلاف ہیں واللہ اعلم حالانکہ قاسم بن غنم انصاری اس حدیث کو کبھی اپنی دادی سے اور کبھی اور اپنے رشتہ داروں سے روایت کرتے ہیں حیرت ہے کہ اس حدیث میں ان کے پاس پہنچ کر اختلاف کیوں پیدا ہو گیا ام فروہ انصاریہ ہیں اور ابو بکر کی ہمشیرہ یہاں کیسے آ گئیں۔ واللہ اعلم۔

۷۵۵۹۔ سیدہ ام الفضلؓ دختر حارث

ام الفضل دختر حارث جو عباس بن عبدالمطلب کی زوجہ تھیں اور ان کا نام لبابہ تھا ان کا ذکر پہلے گزر چکا ہے انہوں نے حضور اکرم ﷺ سے روایت کی کہ آپ نے نماز مغرب میں سورہ والمرسلات پڑھی۔ تینوں نے ان کا ذکر کیا ہے۔

۷۵۶۰۔ سیدہ ام الفضلؓ دختر حمزہ

ام الفضل رضی اللہ تعالیٰ عنہا دختر حمزہ بن عبدالمطلب۔ ایک روایت میں ان کا نام فاطمہ تھا اور بعض نے کچھ اور لکھا ہے یہ خاتون حضور اکرمؐ کی عم زاد تھیں۔ ان سے عبد اللہ بن شداد بن ہاد نے روایت کی کہ ہمارا ایک آزاد کردہ غلام مر گیا۔ اس کی ایک بیٹی تھی اور ایک بہن۔ وہ حضور اکرم صلی اللہ علیہ وسلم کے پاس آئیں اور آپ نے اس کا ترکہ نصف نصف کر کے ان میں بانٹ دیا۔ یہ ابو عمر کی روایت ہے۔

ابن مندہ اور ابو نعیم نے عبد اللہ بن شداد سے انہوں نے ام الفضل دختر حمزہ سے روایت کی کہ ہمارا ایک آزاد کردہ غلام ایک لڑکی اور ایک بہن چھوڑ مرا۔ حضور اکرم صلی اللہ علیہ وسلم نے ان کی میراث نصف نصف کر کے ان میں بانٹ دی تینوں نے اس کا ذکر کیا ہے۔

۷۵۶۱۔ سیدہ ام الفضلؓ دختر عباس

ام الفضل دختر عباس بن عبدالمطلب۔ ابو موسیٰ نے ان کا ذکر کیا ہے اور مزید لکھا ہے کہ جعفر نے ابو الفضل دختر عباس اور زوجہ عباس میں اسی طرح فرق بیان کیا ہے۔

امام بخاری نے ان کا ذکر بنو ہاشم کی ان خواتین میں کیا ہے جنہوں نے حضور اکرم ﷺ سے روایت حدیث کی۔

باب القاف

۷۵۶۲۔ سیدہ ام قرثعہؓ

ام قرثعہ۔ ان کا نسب مذکور نہیں ابو موسیٰ نے اذنا ابو علی سے انہوں نے ابو نعیم سے انہوں نے ابو محمد بن حبان سے انہوں نے محمد بن جریر سے انہوں نے عصام بن رواد سے انہوں نے والد سے انہوں نے عمرو بن قیس سے انہوں نے عطاء سے انہوں نے ام قرثعہ سے روایت کی کہ وہ رسول اکرم ﷺ کی خدمت میں حاضر ہوئیں اور انہوں نے گزارش کی یا رسول اللہ! میری عقل میں کچھ فتور پیدا ہو گیا ہے آپ میرے لئے دعا فرمائیں کہ یہ فتور رفع ہو جائے آپ نے فرمایا اگر تو چاہتی ہے کہ تو تندرست ہو جائے تو میں جناب باری میں شفا کی دعا کرتا ہوں تو ٹھیک ہو جائیں گی لیکن اگر تو صبر کر سکتی ہے تو میں تجھے جنت کی بشارت دیتا ہوں۔ ابو موسیٰ اور ابو نعیم نے ان کا ذکر کیا ہے۔

ہم اس حدیث کو ام زفر کے ترجمے میں بیان کر آئے ہیں۔ ایسا معلوم ہوتا ہے کہ نام میں تصحیف ہو گئی ہے۔

۷۵۶۳۔ سیدہ ام قرہ دختر دعوصل

ام قرہ دختر دعوصل۔ صحابیات میں کا نام شامل ہے۔ ابن مندہ اور ابو نعیم نے مختصراً ان کا ذکر کیا ہے۔

۷۵۶۴۔ سیدہ ام قیس دختر مھسن

ام قیس دختر مھسن بن حرثان اسدیہ عکاشہ بن مھسن کی ہمشیرہ تھیں مکے میں اسلام قبول کیا۔ حضور اکرم ﷺ کی بیعت کی اور پھر مدینے کو ہجرت کی۔

روایت کی ایک جماعت نے ابو عیسیٰ سے انہوں نے قتیہ اور احمد بن منیع سے انہوں نے سفیان سے انہوں نے زہری سے انہوں نے عبید اللہ بن عبد اللہ بن عتبہ سے انہوں نے ام قیس سے روایت کی کہ اپنے بیٹے کو جو ابھی روٹی نہیں کھاتا تھا ساتھ لے کر حضور اکرم ﷺ کی خدمت میں حاضر ہوئیں۔ اس نے آپ پر پیشاب کر دیا۔ آپ نے پانی طلب فرمایا اور کپڑے پر پانی چھڑکا۔ ابو عمر کہتے ہیں کہ صحابہ میں سے وابصہ بن معبد عبید اللہ بن عبد اللہ اور رافع مولیٰ حمزہ دختر شجاع نے ان سے روایت کی اور وہ حدیث جو ابن لہیعہ نے ابوالاسود سے انہوں نے درہ دختر معاذ سے روایت کی بقول عقیلی انہوں نے وہ حدیث ام قیس سے روایت کی انہوں نے حضور اکرم سے دریافت کیا۔ یا رسول اللہ! کیا ہم مرنے کے بعد ایک دوسرے سے ملاقات کیا کریں گے؟ آپ نے فرمایا کہ روحمیں پرندوں کی طرح جسم میں معلق رہیں گی اور جب قیامت آئے گی تمام روحمیں اپنے جسموں میں داخل ہو جائیں گی۔

عقیلی کہتے ہیں کہ ام قیس جو انصار سے ہیں یہ مھسن کی بیٹی نہیں ہیں۔ ابو عمر کا قول ہے کہ ایک روایت کی رو سے اس حدیث کی راویہ ام ہانی انصاریہ ہیں۔ ابن ابی حثمہ وغیرہ نے ان کا ذکر کیا ہے ہم پھر ان کا ذکر کریں گے تینوں نے ان کا ذکر کیا ہے ابو عمر ام قیس انصاریہ پر ایک علیحدہ ترجمہ لکھنا چاہتے تھے۔ ایسا تو نہ کر سکے لیکن ان کی حدیث کو ام قیس دختر مھسن اسدیہ کے ترجمے میں

بیان کر دیا۔

محمد بن محمد بن سرایا نے باسنادہ محمد بن اسماعیل سے انہوں نے ابو الیمان سے انہوں نے شعیب سے انہوں نے زہری سے انہوں نے عبید اللہ بن عبد اللہ سے روایت کی کہ ام قیس دختر مہسن اسدیہ بنو اسد خزیمہ سے تعلق رکھتی تھیں اور وہ قدیم الاسلام مہاجرات سے تھیں جنہوں نے حضور اکرم ﷺ سے بیعت کی تھی اور وہ عکاشہ کی بہن تھیں وہ حضور اکرم صلی اللہ علیہ وسلم کی خدمت میں اپنے بیٹے کے ساتھ حاضر ہوئیں۔ انہوں نے اپنے بیٹے کے گلے میں گندگی باندھی تھی۔ حضور اکرم صلی اللہ علیہ وسلم نے فرمایا اپنے بیٹوں کے گلے میں غلاظت سے کیوں انہیں ذلیل کرتے ہو۔ تمہیں چاہیے کہ عود ہندی استعمال کرو کہ اس میں سات بیماریوں کی شفا ہے جن میں ایک نمونیہ ہے۔

۷۵۶۵۔ سیدہ ام قیسؓ

ام قیس مہاجرات سے ہیں اور غیر منسوب۔ اعمش نے وائل سے انہوں نے ابن مسعود سے روایت کی کہ ہم میں ایک آدمی تھا جس نے ام قیس کو نکاح کا پیغام بھیجا ام قیس نے جواب دیا کہ اگر وہ ہجرت کرے تو مجھے اس سے نکاح کرنے میں کوئی تامل نہ ہوگا اس آدمی نے ہجرت کی اور نکاح ہو گیا اور اس آدمی کو مہاجر ام قیس کہتے تھے ابن مندہ اور ابو نعیم نے ذکر کیا ہے۔

۷۵۶۶۔ سیدہ ام قیسؓ ہذلیہ

ام قیس ہذلیہ۔ جعفر نے انہیں صحابیات میں شمار کیا ہے لیکن اسے کوئی روایت نہیں کی۔ ابو موسیٰ نے ذکر کیا ہے۔

باب الکاف

۷۵۶۷۔ سیدہ ام کبشہؓ قضاعیہ

ام کبشہ قضاعیہ عذریہ۔ یحییٰ بن محمود نے باسنادہ ابن ابی عاصم سے انہوں نے ابو بکر بن ابی شیبہ سے انہوں نے حمید بن عبد الرحمن سے انہوں نے حسن بن صالح سے انہوں نے اسود بن قیس سے انہوں نے سعید بن عمرو قرشی سے روایت کی کہ ام کبشہ نے حضور اکرم ﷺ سے اسلامی لشکر کے ساتھ جانے کی اجازت طلب کی مگر آپ نے انکار کر دیا۔ انہوں نے گزارش کی یا رسول اللہ! میرا مقصد دشمن سے جنگ کرنا نہیں بلکہ میری خواہش یہ ہے کہ زخمیوں کی مرہم پٹی اور مریضوں کی تیمارداری کروں گی اور پیاسوں کو پانی پلاؤں گی۔ فرمایا اگر اس سال قحط نہ ہوتا اور میں جہاد کے لئے روانہ ہوتا تو تجھے اجازت دے دیتا ابھی آرام کرو۔ ابن مندہ اور ابو نعیم نے ان کا ذکر کیا ہے۔

۷۵۶۸۔ سیدہ ام کثیرؓ دختر یزید

ام کثیر دختر یزید انصاریہ۔ ابو موسیٰ نے اذنا ابو علی سے انہوں نے احمد بن عبد اللہ سے انہوں نے ابو احمد غطریقی سے انہوں نے محمد بن ابراہیم بن شعیب غازی سے انہوں نے احمد بن سہیل الوراق سے انہوں نے اسحاق بن عیسیٰ انہوں نے ابو الصباح (ایک

نسخے میں احمد بن صباح ہے) انہوں نے ام کثیر سے روایت کی کہ میں اپنی ہمشیرہ کے ساتھ حضور اکرمؐ کی خدمت میں حاضر ہوئی اور گزارش کی یا رسول اللہ! بہن آپ سے کچھ پوچھنا چاہتی ہے مگر حیا مانع ہے آپ نے فرمایا تم دریافت کر لو علم کا حاصل کرنا فرض ہے میں نے گزارش کی یا میری بہن نے کہا کہ میرا ایک لڑکا ہے جو حمام میں کھیلتا ہے فرمایا یہ منافقین کا کھیل ہے۔ ابو نعیم اور ابو موسیٰ نے ذکر کیا ہے۔

۷۵۶۹۔ سیدہ ام کجہؓ اوس بن ثابت کی اہلیہ

ام کجہ۔ اوس بن ثابت کی زوجہ تھیں۔ انہی کے بارے میں آیت موارث نازل ہوئی ابو محمد عبد اللہ بن علی بن عبد اللہ بن سویدہ نے باسنادہ ابو الحسن علی بن احمد مفسر سے اس آیت ”لِلرِّجَالِ نَصِيبٌ مِّمَّا تَرَكَ الْوَالِدِينَ وَالْأَقْرَبُونَ“ کے بارے میں ابن عباس سے کلبی کی روایت میں بیان کیا کہ اوس بن ثابت انصاری فوت ہو گئے اور ان کی تین لڑکیاں رہ گئیں اور ایک بیوی ام کجہ نامی۔ اوس کے بنوعم میں سے دو آدمی آئے اور متوفی کا سارا ترکہ اٹھا کر لے گئے اور بیوہ اور لڑکیوں کے لئے کچھ بھی نہ چھوڑا۔ اس پر بیوہ نے حضور اکرمؐ کی خدمت میں حاضر ہو کر صورت حال بیان کی تو مندرجہ بالا آیت نازل ہوئی۔

عبد اللہ بن محمد بن عقیل نے جابر سے روایت کی کہ ام کجہ نے حضور اکرمؐ کی خدمت میں گزارش کی یا رسول اللہ! میرا خاوند دو لڑکیاں چھوڑ مرا ہے اور وارثوں نے ان کے لئے کچھ نہیں چھوڑا۔ اس پر یہ آیت نازل ہوئی۔ ”يُوصِيكُمُ اللَّهُ فِي أَوْلَادِكُم لِلذَّكَرِ مِثْلُ حَظِّ الْأُنثَىٰ“ ابو نعیم اور ابو موسیٰ نے ذکر کیا ہے۔

۷۵۷۰۔ سیدہ ام الکرامؓ سلمیہ

ام الکرام سلمیہ۔ انہوں نے حضور اکرمؐ سے ایک حدیث نقل کی جس میں عورتوں کو سونے کے زیور پہننے سے منع کیا گیا ہے۔ ان سے حکم بن حجل نے روایت کی لیکن اس کا اسناد ضعیف ہے حالانکہ اس بارے میں عورتوں کے لئے اجازت ثابت ہے۔ ابو عمر نے ان کا ذکر کیا ہے۔

۷۵۷۱۔ سیدہ ام کرزؓ خزاعیہ

ام کرز خزاعیہ کعبیہ۔ ان سے ابن عباس، حبیبہ دختر میسرہ، مجاہد اور عطاء بن ابی رباح نے روایت کی یحییٰ نے کتابہ ابن ابی عاصم سے انہوں نے محمد بن خالد بن عبد اللہ واسطی سے انہوں نے والد سے انہوں نے سعید بن ابی عروبہ سے انہوں نے قتادہ سے انہوں نے عطاء سے انہوں نے ابن عباس سے انہوں نے ام کرز خزاعیہ سے روایت کی کہ انہوں نے حضور اکرمؐ سے عقیقے کے بارے میں دریافت کیا آپ نے لڑکے لئے دو جوان بکرے اور لڑکی کے لئے ایک بکرا بتایا۔

اس اسناد میں عطاء پر اختلاف ہے ایک سلسلے میں عطاء نے ام کرز سے روایت کی اور ایک دوسرے سلسلے میں عطاء نے حبیبہ دختر میسرہ سے اور انہوں نے ام کرز سے روایت کی اور عیینہ نے اس روایت کو عبید اللہ بن ابو یزید سے انہوں نے اپنے والد سے انہوں نے سباع بن ثابت سے انہوں نے ام کرز سے بیان کیا اور ابو احمد بن علی صوفی نے باسنادہ ابو داؤد جستانی سے انہوں نے مسدد سے انہوں نے سفیان سے انہوں نے عبید اللہ بن ابو یزید سے باسنادہ اتق طرح روایت کی تینوں نے ذکر کیا ہے۔

۷۵۷۲۔ سیدہ ام کعبؓ انصاریہ

ام کعب انصاریہ حضور اکرم ﷺ کے زمانے میں فوت ہوئیں۔ یحییٰ بن محمود اور عبدالوہاب بن ہبۃ اللہ نے باسنادہ مسلم بن حجاج سے انہوں نے یحییٰ بن یحییٰ سے انہوں نے عبدالوارث بن سعید سے انہوں نے حسین بن ذکوان سے انہوں نے عبداللہ بن بریدہ سے انہوں نے سمرہ بن جندب سے روایت کی کہ نبی اکرم ﷺ نے ام کعب کی (جو نفاس سے فوت ہوئی تھی) نماز جنازہ پڑھائی اور آپ میت کی چار پائی کے درمیان میں کھڑے ہوئے ابو نعیم اور ابو موسیٰ نے ذکر کیا ہے۔

۷۵۷۳۔ سیدہ ام کلثومؓ دختر ابو بکر

ام کلثوم دختر ابو بکر صدیقؓ۔ ابراہیم بن طہمان نے یحییٰ بن سعید سے انہوں نے حمید بن نافع سے انہوں نے ابن کلثوم دختر ابو بکر صدیق سے روایت کی کہ حضور اکرم ﷺ نے عورتوں کو مارنے پٹنے سے منع کیا اور اس کے بعد مردوں نے عورتوں کے بارے میں شکایت کی اس پر آپ نے اس مار پیٹ سے علیحدگی اختیار کر لی اور فرمایا کہ آل محمد پر ایک رات ایسی بھی گزری ہے کہ جس میں ستر عورتوں کو پیٹا گیا۔

لیث بن سعد نے اس حدیث کو یحییٰ سے روایت کیا۔ ثوری نے یحییٰ بن حمید بن نافع سے انہوں نے زینب دختر ابو سلمہ سے اسی طرح روایت کی۔ ابن مندہ اور ابو نعیم نے ان کا ذکر کیا ہے۔

ابن اشیر لکھتے ہیں کہ ام کلثوم دختر ابو بکر کو حضور اکرم کی صحبت نصیب نہیں ہوئی کیونکہ ان کی پیدائش حضور اکرم ﷺ کی وفات کے بعد ہوئی اور ان کی والدہ کا نام خارجہ تھا جن کے بارے میں حضرت ابو بکر نے اپنی وفات سے پہلے حضرت عائشہ رضی اللہ تعالیٰ عنہا کو وصیت کی تھی کہ میرے اندازے کے مطابق تمہاری سوتیلی والدہ اگر میری وفات کے بعد لڑکی جنے تو اس کا نام ام کلثوم رکھنا چنانچہ ایسا ہی ہوا اور اسے حضرت ابو بکر کی کرامت شمار کرتے ہیں۔

۷۵۷۴۔ سیدہ ام کلثومؓ حضور صلی اللہ علیہ وسلم کی صاحبزادی

ام کلثوم حضور اکرم ﷺ کی صاحبزادی جناب خدیجہ الکبریٰ کے بطن سے تھیں۔ زبیر کا قول ہے کہ ام کلثوم رقیہ اور فاطمہ سے بڑی تھیں۔ باقی لوگ اس سے اختلاف کرتے ہیں لیکن صحیح بات یہ ہے کہ ام کلثوم رقیہ سے چھوٹی تھیں کیونکہ حضور اکرم نے پہلے جناب رقیہ کو حضرت عثمان ذوالنورین سے بیاہا تھا اور ان کی وفات کے بعد ام کلثوم کو اور ظاہر ہے کہ چھوٹی بہن کو بڑی سے پہلے کیوں بیاہا جاتا۔ واللہ اعلم

آپ نے اولاً رقیہ اور ام کلثوم کو ابو لہب کے بیٹوں عتبہ اور عتیبہ کے ساتھ بیاہا تھا۔ جب سورۃ تبت یدا ابی لہب نازل ہوئی تو ابو لہب نے اپنے دونوں بیٹوں کو بلا کر کہا کہ اگر تم محمد ﷺ کی بیٹیوں کو طلاق نہ دو تو تم میرے بیٹے نہیں ہو اور ان کی ماں ام جمیل نے جو حرب بن امیہ کی بیٹی تھی اپنے بیٹوں کو کہا کہ تمہاری بیویاں صابی ہو گئی ہیں۔ انہیں طلاق دے دو اور یہ سب کچھ شب زفاف سے پہلے ہو گیا۔ اس کے بعد آپ نے رقیہ کا نکاح عثمان سے کر دیا اور جب وہ فوت ہو گئیں تو ام کلثوم سے بیاہ دیا یہ نکاح ہجری کے تیسرے سال ماہ ربیع الاول میں ہوا تھا اور شب زفاف کی نوبت جمادی الآخرہ میں آئی۔ ان سے حضرت عثمان کی کوئی اولاد نہ

ہوئی اور سیدہ ام کلثوم نویں سال ہجری میں وفات پا گئیں اور حضور اکرم صلی اللہ علیہ وسلم نے ان کی نماز جنازہ پڑھائی۔ ام کلثوم حضور اکرم صلی اللہ علیہ وسلم کی وہی صاحبزادی ہیں جنہیں ام عطیہ نے غسل دیا تھا اور جن کے بارے میں آپ نے فرمایا تھا کہ انہیں تین پانچ یا سات بار غسل دینا اور آپ نے صاحبزادی کے بال باندھنے کے لئے ایک پنکا دیا تھا۔

ان کی قبر میں حضرت علی فضل اور اسامہ بن زید اترے تھے اور ایک روایت میں ہے کہ ابو طلحہ انصاری نے حضور اکرم صلی اللہ علیہ وسلم سے قبر میں اترنے کی اجازت مانگی تھی اور آپ نے اجازت دے دی تھی۔ حضور اکرم صلی اللہ علیہ وسلم نے فرمایا تھا کہ اگر میری تیسری لڑکی ہوتی تو میں اسے بھی عثمان سے بیاہتا۔

سعید بن مسیب سے مروی ہے کہ آپ نے عثمان کو دیکھا کہ رقیہ کی وفات کے بعد وہ افسردہ اور پریشان تھے حضور اکرم ﷺ نے وجہ دریافت فرمائی تو انہوں نے کہا یا رسول اللہ! جو دکھ مجھے پہنچا ہے کیا کسی اور کو ایسی مصیبت پیش آئی ہے حضور اکرم صلی اللہ علیہ وسلم کی صاحبزادی جس نے مجھے آپ سے جوڑا ہوا تھا فوت ہو گئی ہے۔ وہ رشتہ منقطع ہو گیا ہے اور میری کمر ٹوٹ گئی ہے حضرت عثمان یہاں تک پہنچے ہوئے تھے کہ آپ نے فرمایا عثمان! یہ جبرئیل ہیں جو دربار خداوندی سے یہ پیغام لائے ہیں کہ میں تمہیں اپنی بیٹی ام کلثوم سے بیاہ دوں۔ اس کا مہر بھی وہی ہوگا جو رقیہ کا تھا اور اس کی بود و باش بھی وہی ہوگی جو اس کی تھی۔

تینوں نے ان کا ذکر کیا ہے اور ابو موسیٰ نے ابن مندہ پر استدراک کیا ہے حالانکہ اس کی کوئی وجہ معلوم نہیں ہوتی کیونکہ ابن مندہ نے رسول کریم صلی اللہ علیہ وسلم کی صاحبزادیوں کے ذکر میں ان کا ذکر کیا ہے اور ہم نے کاف کے تحت بھی اختصار سے ان کے حالات لکھے ہیں۔ واللہ اعلم۔

۷۵۷۔ سیدہ ام کلثومؓ و دختر ابو سلمہ

ام کلثوم دختر ابو سلمہ بن عبدالاسد مخزومیہ۔ یہ خاتون حضور اکرم صلی اللہ علیہ وسلم کی ربیبہ اور ام سلمہ کی بیٹی تھیں۔

یحییٰ بن ابوالرجاء نے اجازۃً باسنادہ ابن ابی عاصم سے انہوں نے صلت بن مسعود سے انہوں نے مسلم بن خالد سے انہوں نے موسیٰ بن عقبہ سے انہوں نے اپنی والدہ سے انہوں نے ام کلثوم دختر ابو سلمہ سے روایت کی کہ جب حضور اکرم صلی اللہ علیہ وسلم نے ام سلمہ سے نکاح کیا تو آپ نے ان سے کہا کہ میں نے نجاشی کو کچھ اشیاء بطور ہدیہ روانہ کی تھیں چونکہ نجاشی مر گیا ہے اس لئے جلد ہی وہ اشیاء واپس آ جائیں گی مجھے یاد پڑتا ہے کہ ایک حلہ تھا اور کچھ کستوری تھی۔ جب وہ ہدیہ واپس آ جائے گا تو میں تمہیں دے دوں گا ہدیہ واپس آ گیا تو آپ نے تمام ازواج کو ایک ایک اوقیہ کستوری عطا فرمائی (اوقیہ چالیس دام کا ہوتا ہے اور دام ساڑھے تین ماشے کا) حلہ اور باقی ماندہ کستوری مجھے عطا فرمادی۔ تینوں نے ان کا ذکر کیا ہے لیکن ابن مندہ نے ان کا نسب نہیں لکھا بلکہ لکھا ہے ام کلثوم غیر منسوب اور ان سے یہ حدیث دربارہ ہدیہ روایت کی۔ واللہ اعلم

۷۵۸۔ سیدہ ام کلثومؓ و دختر سہیل

ام کلثوم دختر سہیل بن عمرو آغا زکار ہی میں اسلام قبول کیا عبید اللہ بن احمد نے باسنادہ یونس سے انہوں نے ابن اسحاق سے یہ سلسلہ اسمائے مہاجرین حبشہ ابو سبرہ بن ابورہم از بنو عامر بن لوی اور ان کی زوجہ ام کلثوم دختر سہیل بن عمرو کا نام لیا ہے۔ ہم ان کا

ذکران کے شوہر کے ترجمے میں کرائے ہیں۔

۷۵۷۷۔ سیدہ ام کلثومؓ و دختر عباس

ام کلثوم دختر عباس بن عبدالمطلب حضور اکرمؐ کا زمانہ پایا۔ ان کی والدہ کا نام ام سلمہ دختر حمیہ بن جزء الزبیدی تھا در اوردی نے یزید بن ہاد سے انہوں نے محمد بن ابراہیم سے انہوں نے ام کلثوم سے روایت کی کہ حضور اکرمؐ نے فرمایا کہ جب بندے کے بدن پر اللہ کے ڈر سے روگئے کھڑے ہو جاتے ہیں تو گناہ اس کے جسم سے اس طرح جھڑتے ہیں جس طرح کہ خشک درخت کے پتے جھڑ جاتے ہیں۔

ابن مندہ نے بھی اس حدیث کو اسماعیل بن عبد اللہ بن مسعود سے انہوں نے ضرار بن مرد سے انہوں نے در اوردی سے روایت کیا اور ابو نعیم نے حسین بن جعفر الققات سے انہوں نے ضرار سے انہوں نے در اوردی سے انہوں نے یزید سے انہوں نے محمد بن ابراہیم سے انہوں نے ام کلثوم سے انہوں نے اپنے والد عباس سے روایت کی اور مجھے یہ اسناد صحیح معلوم ہوتا ہے۔

جناب حسن بن علی نے ان سے نکاح کیا اور ان کے بطن سے محمد اور جعفر دو لڑکے پیدا ہوئے پھر ان میں تفریق ہو گئی اور ابو موسیٰ اشعری نے ان سے نکاح کیا اور موسیٰ نامی لڑکے کو جنم دیا۔ ابو موسیٰ کی وفات کے بعد عمران بن طلحہ نے ان سے نکاح کیا۔ ان میں تفریق ہو گئی تو واپس ابو موسیٰ کے گھر چلی گئیں۔ وہیں وفات پائی اور کوفہ کے باہر دفن ہوئیں۔

۷۵۷۸۔ سیدہ ام کلثومؓ و دختر عقبہ

ام کلثوم دختر عقبہ بن ابی معیط بن ابو عمرو بن امیہ بن عبد شمس قرشیہ امویہ۔ ولید بن عقبہ کی ہمیشہ تھیں۔ ابو معیط کا نام ابان اور ابو عمرو کا نام ذکوان تھا اور ان کی والدہ کا نام اروی دختر کریم بن ربیعہ بن حبیب بن عبد شمس تھا اور عبد اللہ بن عامر کی پھوپھی اور عثمان بن عفان کی اخیانی بہن تھیں۔ مکے میں ایمان لائیں دونوں قبلوں کی طرف منہ کر کے نماز پڑھی۔ رسول کریم سے بیعت کی اور چل کر مدینے کو ہجرت کی۔ ان کے بھائیوں عمارہ اور ولید پسران عقبہ نے انہیں واپس لانے کے لئے ان کا تعاقب کیا لیکن وہ نہ رکیں۔

عبید اللہ بن احمد نے باسنادہ یونس سے انہوں نے ابن اسحاق سے انہوں نے زہری اور عبد اللہ بن ابوبکر بن حزم سے روایت کی کہ ام کلثوم دختر عقبہ نے حدیبیہ کے سال میں مدینے کو ہجرت کی۔ ان کے دونوں بھائی عمارہ اور ولید حضور اکرمؐ کی خدمت میں حاضر ہوئے کہ بہن کو واپس لے جائیں لیکن آپ نے انہیں لوٹانے سے انکار کر دیا بعض مفسروں کا خیال ہے کہ یہ آیت ”یا ایہا الذین امنوا اذا جاءکم المؤمنات مهاجرات فامتحنوهن اللہ اعلم بما ینہن“ ان کے بارے میں نازل ہوئی تھی۔

جب ام کلثوم مدینے آئیں تو زید بن حارثہ نے ان سے نکاح کیا۔ جب وہ جنگ موتہ میں شہید ہو گئے تو زبیر بن عوام کے نکاح میں آ گئیں اور زینب نامی لڑکی کو جنم دیا۔ اس کے بعد شوہر نے بیوی کو طلاق دے دی اور عبد الرحمن بن عوف نے ان سے نکاح کر لیا اور ابراہیم اور حمید وغیرہ لڑکے ان کے بطن سے پیدا ہوئے عبد الرحمن کی وفات کے بعد عمرو بن عاص نے ان سے نکاح

کر لیا اور وہ ایک مہینے کے بعد فوت ہو گئیں ان سے ان کے بیٹے حمید بن عبدالرحمن نے روایت کی۔

کئی روایت نے ابو عیسیٰ سے انہوں نے احمد بن منیع سے انہوں نے اسماعیل بن ابراہیم سے انہوں نے معمر سے انہوں نے زہری سے انہوں نے حمید سے انہوں نے والدہ سے روایت کی کہ حضور اکرم ﷺ نے فرمایا لوگوں میں مصالحت کرانے والا جھوٹا نہیں کہلاتا اگر اس کا ارادہ نیک ہو۔ تینوں نے ذکر کیا ہے۔

۷۵۷۹۔ سیدہ ام کلثومؓ دختر علی بن ابی طالب

ام کلثوم دختر علی بن ابی طالب جناب فاطمہ الزہرا ان کی والدہ تھیں۔ حضور اکرم ﷺ کی وفات سے پہلے پیدا ہوئیں۔ حضرت عمر نے حضرت علی سے ان کا رشتہ مانگا۔ حضرت علی نے کہا امیر المومنین وہ تو ابھی کم عمر ہے حضرت عمر نے کہا اے ابوالحسن آپ اسے بیاہ دیں مجھے اس سے ایسی کرامت کی توقع ہے جو اور کسی کو نہیں ہو سکتی۔ حضرت علی نے کہا اچھا میں اسے آپ کے پاس بھیج دیتا ہوں اگر آپ نے اسے راضی کر لیا تو مجھے کوئی عذر نہ ہو گا چنانچہ حضرت علی نے انہیں حضرت عمر کے پاس یہ کہہ کر بھیجا کہ یہ چادر لے جاؤ اور انہیں دے آؤ۔ جناب ام کلثوم نے حضرت عمر کو کہا کہ میں یہ چادر آپ کے لئے لائی ہوں خلیفہ نے کہا مجھے یہ چادر پسند ہے اللہ تجھ سے راضی ہو۔ اس کے بعد خلیفہ نے ان کے کندھے پر ہاتھ رکھا صاحبزادی نے کہا کہ اگر آپ امیر المومنین نہ ہوتے تو میں آپ کی ناک توڑ دیتی واپس گئیں تو حضرت علی سے کہا آپ نے مجھے کیسے برے بوڑھے آدمی کے پاس بھیجا تھا حضرت علی نے کہا بیٹی وہ تو تمہارے شوہر ہیں اس کے بعد حضرت عمر آئے اور روضے میں جہاں مہاجرین اولین بیٹھا کرتے تھے بیٹھ گئے اور حاضرین سے کہا کہ مجھے مبارک دو انہوں نے پوچھا امیر المومنین! کس بات پر؟ حضرت عمر نے کہا میں نے حضور اکرم ﷺ سے سنا آپ نے فرمایا قیامت کے دن تمام تعلقات نسب اور سسرال کے رشتے ختم ہو جائیں گے مگر میرا تعلق نسب اور سسرال کا رشتہ علی حالہ باقی رہے گا مجھے حضور اکرم ﷺ سے تعلق اور نسب تو حاصل تھا میری خواہش تھی کہ خاندان نبوت سے سسرال کا رشتہ بھی قائم ہو جائے چنانچہ ام کلثوم دختر علی المرتضیٰ سے نکاح کر کے یہ کمی پوری کر لی ہے حضرت عمر نے ان کا مہر چالیس ہزار درہم مقرر کیا تھا۔ اس کے بطن سے زید بن عمر اکبر اور رقیہ پیدا ہوئیں اور پھر ام کلثوم اور ان کا صاحبزادہ ایک دن فوت ہو گئے۔ جناب زید کی وفات کی وجہ یہ تھی کہ ایک دن بنو عدی کے ایک جھگڑے میں صلح کرانے کے لئے ان کے ہاں گئے رات کے اندھیرے میں کسی شخص نے ان کے سر پر ضرب لگائی جس سے ان کا سر پھٹ گیا اور وہ گر پڑے اور کچھ دنوں کے بعد فوت ہو گئے اور ساتھ ہی ان کی والدہ بھی فوت ہو گئیں دونوں کی نماز جنازہ عبداللہ بن عمر نے پڑھائی جنہیں حسن بن علی نے آگے کر دیا تھا۔ حضرت عمر کی شہادت کے بعد عون بن جعفر نے ان سے نکاح کر لیا۔ عبدالوہاب بن علی بن علی الامین نے ابوالفضل محمد بن ناصر سے انہوں نے خطیب ابوطاہر محمد بن احمد بن ابی الصقر سے انہوں نے ابوالبرکات احمد بن عبدالواحد بن فضل بن نظیف بن عبداللہ الفراء سے انہوں نے ابو محمد حسن بن رشیق سے انہوں نے ابو بشر محمد بن احمد بن حماد دولاہی سے انہوں نے احمد بن عبدالجبار سے انہوں نے یونس بن بکیر سے انہوں نے ابن اسحاق سے انہوں نے حسن بن حسن بن علی بن ابی طالب سے روایت کی کہ جب ام کلثوم بیوہ ہو گئیں تو ان کے بھائی حسن اور حسین ان کے پاس آئے اور کہا اے ہماری بہن تو خاندان نبوت میں اس ماں کی بیٹی ہے جسے حضور اکرم ﷺ نے خاتون جنت کا لقب دیا تھا بخدا اگر ابا جان کا بس چلا تو وہ تجھے بوسیدہ رسی پر کسی کے ساتھ بیاہ دیں گے لیکن اگر تیری

۷۵۸۴۔ سیدہ ام مبشرؓ انصاریہ زید بن حارثہ کی اہلیہ

ام مبشر زوجہ زید بن حارثہ انصاریہ۔ ایک روایت میں ہے کہ یہ خاتون اور اول الذکر دونوں ایک ہیں اور ایک روایت میں اس کے خلاف ہے چنانچہ ابو موسیٰ اور ابو نعیم نے اس خاتون کو اول الذکر سے مختلف گردانا ہے مگر ابن ابی عاصم نے دونوں کو علیحدہ علیحدہ شمار کیا ہے اور دختر براء بن معرور کے ترجمے میں وہ حدیث بیان کی ہے جس میں اہل بدر کی فضیلت کا ذکر ہے اور اس ترجمے میں وہ حدیث بیان کی ہے جو ابن ابی حبہ اور ابو الفرج بن ابی الرجا نے باسناد ہما تا مسلم بن حجاج قتیبہ سے انہوں نے لیث سے (ح) مسلم نے محمد بن رحم سے انہوں نے لیث سے انہوں نے ابو الزبیر سے انہوں نے جابر سے روایت کی کہ حضور اکرم ﷺ ام مبشر انصاریہ کے گھر تشریف لے گئے انہوں نے آپ کو کھجور کے درخت کے نیچے بٹھایا۔ ان سے پوچھا یہ درخت کسی مسلم نے لگایا تھا یا غیر مسلم نے انہوں نے جواب دیا یا رسول اللہ یہ درخت ایک مسلمان نے لگایا تھا فرمایا جب ایک مسلمان کوئی درخت لگاتا ہے اور پھر اس کے پھل سے کوئی انسان جانور یا پرندہ فائدہ اٹھاتا ہے تو یہ اس کی طرف سے صدقہ شمار ہوتا ہے۔ امام احمد بن حنبل نے اپنی مسند میں ام مبشر زوجہ زید بن حارثہ کے ترجمے میں دو حدیثیں بیان کی ہیں اور دونوں کو ام مبشر سے منسوب کیا ہے اور براء بن معرور کی بیٹی کا ذکر نہیں کیا۔ اس سے معلوم ہوتا ہے کہ ان کے نزدیک دونوں ایک ہیں۔ واللہ اعلم۔

۷۵۸۵۔ سیدہ ام مجن

ام مجن۔ ابن بریدہ نے اپنے والد سے روایت کی کہ حضور اکرم ﷺ ایک بار ایک نئی قبر کے پاس سے گزرے دریافت فرمایا یہ کس کی قبر ہے صحابہ نے عرض کیا یہ ام مجن کی قبر ہے جو مسجد نبوی کی صفائی میں بڑی دلچسپی لیتی تھی۔ فرمایا مجھے کیوں نہ بتایا صحابہ نے گزارش کی کہ آپ آرام فرما رہے تھے ہم نے جگانا نہ چاہا فرمایا ایسا مت کیا کرو کیونکہ میری دعا سے ان کی اندھیری قبر میں نور جگمگا اٹھتا ہے اس کے بعد صحابہ نے صف باندھی اور آپ نے قبر پر نماز ادا فرمائی۔ یحییٰ بن ابیانیہ نے علقمہ سے انہوں نے ایک مدنی آدمی سے مرسل روایت کیا ہے اور اس خاتون کا نام مجنہ لکھا ہے۔ ابو موسیٰ نے ان کا ذکر کیا ہے۔

۷۵۸۶۔ سیدہ ام محمدؓ انصاریہ

ام محمد انصاریہ۔ عمر بن ذر نے عبید اللہ بن حجاب سے انہوں نے ام محمد انصاریہ سے روایت کی کہ حضور اکرم نے فرمایا جو شخص کھانا کھاتے اور پیتے وقت ذیل کے کلمات استعمال کرے اسے اس کھانے اور پینے سے کوئی ضرر نہ پہنچے گا۔
”بسم اللہ خیر الاسماء بسم اللہ رب الارض والسماء بسم اللہ لا یضر مع اسمہ شیء“ ابو موسیٰ نے ان کا ذکر کیا ہے۔

۷۵۸۷۔ سیدہ ام محمدؓ دختر حاطب

ام محمد بنت حاطب بن حارث۔ یہی خاتون ام جمیل دختر مجلل ہیں۔ باب جیم میں ان کا ذکر ہو چکا ہے بقول جعفر ایک روایت میں ان کا نام فاطمہ مذکور ہے۔ انہیں ام محمد اس لئے کہتے تھے کہ ان کے بیٹے کا نام محمد تھا اور کنیت کم ہی استعمال ہوئی۔ ابو موسیٰ نے

ان کا ذکر کیا ہے۔

۷۵۸۸۔ سیدہ ام محمد خولہ دختر قیس

ام محمد خولہ دختر قیس۔ آدم بن ابویاس نے ابو معشر سے انہوں نے سعید المقبری سے انہوں نے عبید سنوطی سے روایت کی کہ ایک بار خولہ دختر قیس ہمارے ہاں آئیں (وہ پیشتر ازیں حضرت حمزہ کی زوجہ تھیں۔ ان کے بعد ان سے نعمان بن عجلان نے نکاح کر لیا تھا) ہم نے ان سے کہا ہمیں رسول اللہ کریم ﷺ کی کوئی حدیث سنائیے اس پر ان کے خاوند نعمان نے کہا تم نبی کریم کی حدیث سنانے لگے ہو حالانکہ بغیر از ثبوت آپ سے کوئی بات منسوب کرنا بہت بڑا گناہ ہے جناب خولہ نے جواب دیا کتنی بری بات ہے کہ میں انہیں حضور اکرم کی حدیث اس لئے سناؤں کہ انہیں فائدہ پہنچے اور خود آپ پر بہتان باندھوں انہوں نے کہا حضور اکرم ﷺ کو میں نے فرماتے سنا "الدنيا خضرة حلوة" جو شخص حلال مال کماتا ہے اللہ تعالیٰ اس مال میں برکت ڈالتا ہے اور کئی ایسے لوگ ہیں جو اللہ اور رسول کے مال میں دست درازی کرتے ہیں انہیں قیامت میں جہنم کی آگ سے پالا پڑے گا۔ ابو موسیٰ نے ان کا ذکر کیا ہے۔

۷۵۸۹۔ سیدہ ام مرشد

ام مرشد اسمیہ۔ ایک روایت میں غنویہ آیا ہے۔ فتح مکہ کے دن اسلام لائیں اور حضور اکرم سے بیعت کی ان سے ام خارجہ دختر سعد بن ربیع زوجہ زید بن ثابت نے روایت کی کہ ہم حضور اکرم ﷺ کے ساتھ مدینے سے نکلیں اور آپ رعل کے مقام پر انصار کے ساتھ تھے آپ نے فرمایا کہ اس وادی میں جس کے پاؤں کی آہٹ سنائی دے رہی ہے اور جو جلدی ہی تمہارے سامنے نمودار ہوگا وہ اہل جنت سے ہے۔ اتنے میں حضرت علی آتے دکھائی دیئے۔

اسے مکی بن ابراہیم نے ابو بکر بن عبد اللہ بن ابوربیعہ سے انہوں نے ام خارجہ سے انہوں نے حضور اکرم ﷺ سے اسی طرح سنا اور انہوں نے ام مرشد کا ذکر نہیں کیا ان کا ذکر پہلے ہو چکا ہے۔ تینوں نے ان کا ذکر کیا ہے۔

۷۵۹۰۔ سیدہ ام مسطح

ام مسطح دختر ابورہم بن مطلب بن عبد مناف قرشیہ مطلبیہ۔ اور ابورہم کا نام انیس تھا اور ام مسطح ابو بکر صدیق کی خالہ کی بیٹی تھیں اور ان کی والدہ صحیح بن عامر کی بیٹی تھیں۔ کہتے ہیں کہ ان کا نام سلمیٰ دختر صحیح بن عامر بن کعب بن سعد بن تیم بن مرہ تھا۔ حدیث اقل میں ان کا ذکر آیا ہے ابو عمر اور ابو موسیٰ نے ان کا ذکر کیا ہے۔

۷۵۹۱۔ سیدہ ام مسعود بن حکم

ام مسعود بن حکم۔ محمد بن اسحاق نے حکیم بن حکیم بن عباد بن حنیف سے انہوں نے مسعود بن حکم سے انہوں نے اپنی والدہ سے روایت کی کہ وہ کہتی ہیں کہ میں گویا اب بھی حضرت علی رضی اللہ عنہ کو آنحضرت ﷺ کے سفید خچر پر سوار شعب انصار میں گھومتا دیکھ رہی ہوں وہ کہتے پھرتے ہیں آج کھانے پینے کا دن ہے۔

اس حدیث کو یزید بن ہاد نے عبداللہ بن ابی سلمہ سے انہوں نے عمرو بن سلیم سے انہوں نے اپنی والدہ سے روایت کیا۔ تینوں نے ان کا ذکر کیا ہے۔

۷۵۹۲۔ سیدہ ام مسلم اشجعیہؓ

ام مسلم اشجعیہ۔ انہیں صحبت نصیب ہوئی۔ ان کی حدیث کے راوی اہل کوفہ ہیں۔ ابو یاسر نے باسنادہ عبداللہ سے انہوں نے اپنی والدہ سے انہوں نے عبدالرحمن بن مہدی سے انہوں نے سفیان سے انہوں نے حبیب بن ابی ثابت سے انہوں نے بنو مصطلق کے ایک شخص سے انہوں نے ام مسلم اشجعیہ سے روایت کی کہ حضور اکرم ﷺ ان کے ہاں تشریف لائے اور وہ چمڑے کے ایک قبے میں تھیں آپ نے فرمایا کتنا اچھا ہوتا اگر اس میں مردہ نہ ہوتا۔ اس کے بعد میں آپ کی پیروی کرتی تھی۔ تینوں نے ذکر کیا ہے۔

۷۵۹۳۔ سیدہ ام مسلم خادمہ صفیہ

ام مسلم جو جناب صفیہ کی خدمت گار تھیں ان کا شمار صحابہ میں ہوتا ہے لیکن ان کی صحبت ثابت نہیں۔ ابن مندہ اور ابو نعیم نے ان کا ذکر کیا ہے۔

۷۵۹۴۔ سیدہ ام المسیبؓ

ام المسیب یا ام السائب انصاریہ۔ ابو موسیٰ نے کتابۃ ابو علی سے انہوں نے احمد بن جعفر بن معبد سے انہوں نے یحییٰ بن مطرف سے انہوں نے مسلم بن ابراہیم سے انہوں نے حسن بن ابو جعفر سے انہوں نے ابو الزبیر سے انہوں نے جابر سے روایت کی کہ حضور اکرم ﷺ ایک بار انصار کی ایک خاتون ام المسیب کے یہاں تشریف لائے اور وہ خاتون بخار سے کانپ رہی تھی دریافت فرمایا ام المسیب تمہیں کیا تکلیف ہے؟ انہوں نے کہا یا رسول اللہ! خدا اس کا بھلا نہ کرے بخار ہو گیا ہے فرمایا اسے برا بھلا نہ کہو اس سے گناہ یوں ختم ہو جاتے ہیں جس طرح آگ سے لوہے کا رنگ۔

اس حدیث کو عبدالوہاب ثقفی نے ایوب سے انہوں نے ابو الزبیر سے انہوں نے جابر سے روایت کیا اور کہا کہ ان کی کنیت ام السائب تھی۔ ابو نعیم اور ابو موسیٰ نے ذکر کیا ہے۔

۷۵۹۵۔ سیدہ ام مطاعؓ سلمیہ

ام مطاع سلمیہ مدنیہ۔ ان کی حدیث کے راوی عطاء بن ابی مروان ہیں۔ انہوں نے اپنے والد سے انہوں نے ام مطاع سے روایت کی کہ وہ غزوہ خیبر میں حضور اکرم ﷺ کے ساتھ شامل لشکر تھیں۔ انہیں مال غنیمت سے ایک مرد کے حصے کے برابر حصہ دیا گیا تھا۔ تینوں نے ان کا ذکر کیا ہے۔

ابو عمر لکھتے ہیں خیبر میں ام مطاع کی موجودگی درست ہے لیکن مرد کے برابر حصہ پانا مشکوک ہے۔

۷۵۹۶۔ سیدہ ام معاذؓ

ام معاذ ایوب سختیانی نے حصہ دختر سیرین سے انہوں نے ام عطیہ سے روایت کی کہ ہم نے حضور اکرم ﷺ سے بیعت کی اور آپ نے ہمیں شرک سے روکا اور بین کرنے سے منع کیا ہم میں ایک عورت نے اپنا ہاتھ بند کیا ہوا تھا حضور اکرم ﷺ نے اسے کچھ نہ کہا وہ چلی گئی پھر واپس آئی اور بیعت کی مگر کسی عورت نے سوائے ام سلیم، ام العلاء، دختر ابوسبرہ اور ام معاذ کے وعدہ پورا نہ کیا یا راوی نے دختر ابوسبرہ اور معاذ کی بیوی کا نام لیا۔ ابو موسیٰ نے ان کا ذکر کیا ہے۔

۷۵۹۷۔ سیدہ ام معاذؓ انصاریہ

ام معاذ انصاریہ۔ محمد بن اسحاق نے عبدالعزیز بن عبداللہ بن حارث سے انہوں نے سالم ابوالنضر سے روایت کی کہ حضور اکرم ﷺ عثمان بن مظعون کے گھر ایسے وقت پر گئے کہ وہ مر رہے تھے آپ نے ایک کپڑا طلب فرمایا اور اسے عثمان پر ڈال دیا اور عثمان بنو انصار کی ایک خاتون ام معاذ کے پاس ٹھہرے ہوئے تھے رسول اکرم کافی دیر ان کے پاس ٹھہرے رہے پھر ان سے ہٹ کر علیحدہ بیٹھ گئے اور روئے۔ اہل خانہ بھی روئے پھر آپ نے ابوالسائب کو مخاطب کر کے فرمایا (السائب عثمان کا بیٹا تھا جو غزوہ بدر میں اسلامی لشکر میں تھا) اے ابوالسائب تیرے اوپر خدا کی رحمت ہو اس پر ام معاذ کہا اے ابوالسائب! تجھے مبارک ہو اس پر حضور اکرم ﷺ نے ام معاذ سے مخاطب ہو کر پوچھا تجھے اس کا کیسے یقین آ گیا۔ ہم تو صرف امید ہی رکھ سکتے ہیں۔ یہ سن کر ام معاذ نے کہا۔ آئندہ میں کسی کے بارے میں ایسی بات نہیں کہوں گی۔ ابن مندہ اور ابو نعیم نے ذکر کیا ہے۔

۷۵۹۸۔ سیدہ ام معبدؓ دختر خالد

ام معبد دختر خالد خزاعیہ کعبیہ۔ ان کا نام عاتکہ تھا اور حبیش بن خالد کی ہمشیرہ تھیں اور یہ وہ خاتون ہیں جن کے پاس حضور اکرم ﷺ نے سفر ہجرت کے دوران مختصر سا قیام فرمایا تھا اور یہ واقعہ پہلے گزر چکا ہے اور آپ کے معجزات بیان ہو چکے ہیں۔ ابو نعیم اور ابو موسیٰ نے ان کا ذکر کیا ہے۔

۷۵۹۹۔ سیدہ ام معبدؓ قرظہ کی آزاد کردہ کنیز

ام معبد جو قرظہ بن کعب کی آزاد کردہ کنیز تھیں۔ ان کی صحبت کے بارے میں اختلاف ہے۔ موسیٰ بن محمد انصاری نے یحییٰ بن حارث تمیمی سے انہوں نے معبد سے روایت کی کہ میں نبی کریم کے صحابہ کونبیز الذرہ پلار ہی تھی ان لوگوں میں زید بن ارقم اور معاذ بن جبل بھی موجود تھے انہوں نے کہا تم مزفت کے متعلق کیا کہتی ہو انہوں نے کہا تم نے اس سے سوال کیا ہے جو جاتی ہو حرام کو جب حلال سمجھا جائے وہ ایسا ہو جیسے خدا کی حرام کردہ شے کو حلال قرار دیا جائے دباؤ کدو کی شراب جس سے حضور اکرم ﷺ نے منع فرمایا حنتم اور حناتم اہل عجم کی وہ شراب ہے جو قیر آلود سبوچہ میں زمین میں دفن کر دیتے ہیں آپ نے اس سے منع کیا۔ نقیر کھجور کے تنے میں کوکھ بنا کر شراب تیار کرتے ہیں۔ آپ نے اس سے منع فرمایا۔ ابن مندہ اور ابو نعیم سے ذکر کیا ہے۔

۷۶۰۰۔ سیدہ ام معبدؓ کعب بن مالک کی اہلیہ

ام معبد زوجہ کعب بن مالک انصاریہ۔ دونوں قبلوں کی طرف منہ کر کے نماز پڑھنے کا شرف حاصل کیا۔ یہ معبد بن کعب کی والدہ ہیں۔ یزید بن زریع نے محمد بن اسحاق سے انہوں نے معبد بن کعب سے انہوں نے اپنی والدہ سے روایت کی کہ حضور اکرم ﷺ نے کھجور (تمر) اور زبیب کو ملا کر نبیذ تیار کرنے سے منع کیا۔ ہاں دونوں سے علیحدہ علیحدہ نبیذ بنانے کی اجازت دی۔ تینوں نے ذکر کیا ہے۔

۷۶۰۱۔ سیدہ ام معبدؓ

ام معبد جن کا نسب نامہ معلوم ہے۔ یہ ابو نعیم کا قول ہے لیکن ابو عمر نے انہیں انصاریہ لکھا ہے۔ ابو موسیٰ نے اذنا ابو علی سے انہوں نے ابو نعیم سے انہوں نے محمد بن نصر سے انہوں نے محمد بن عبد اللہ بن حسن سے انہوں نے محمد بن بکیر حضرمی سے انہوں نے فرج بن فضالہ سے انہوں نے افریقی سے انہوں نے مولیٰ ام معبد سے انہوں نے معبد سے روایت کی کہ حضور اکرم مندرجہ ذیل الفاظ میں دعا مانگا کرتے تھے۔ اللھم طھر قلبی من النفاق و عملی من الریاء و لسانی من الکذب و عینی من الخیانة فانک تعلم خائنة الاعین و ما تخفی الصدور“ ابو نعیم ابو عمر اور ابو موسیٰ نے ان کا ذکر کیا ہے۔

۷۶۰۲۔ سیدہ ام معقلؓ اسدیہ

ام معقل اسدیہ از بنو اسد بن خزیمہ۔ ایک روایت میں اشجعیہ اور ایک میں انصاریہ مذکور ہے۔ ابو احمد بن سکیب نے باسنادہ ابو داؤد سلیمان بن اشعث سے انہوں نے ابو کمال سے انہوں نے ابو عوانہ سے انہوں نے ابراہیم بن مہاجر سے انہوں نے ابو بکر بن عبد الرحمن بن حارث بن ہشام سے انہوں نے اس قاصد سے جسے مروان نے ام معقل کے پاس بھیجا تھا اور ام معقل نے کہا کہ ابو معقل حضور اکرم کے ساتھ حج کرنے آئے تھے جب ابو معقل حج کر کے واپس آئے تو ام معقل نے کہا تم جانتے ہو کہ مجھ پر ایک حج فرض ہے۔ دونوں میاں بیوی چل کر حضور اکرم کی خدمت میں آئے اور ام معقل نے عرض کیا یا رسول اللہ! مجھ پر ایک حج فرض ہے اور ابو معقل کے پاس ایک اونٹ ہے۔ ابو معقل نے کہا یا رسول اللہ! یہ سچ کہہ رہی ہے اور میں اس اونٹ کو فی سبیل اللہ وقف کرتا ہوں آپ نے فرمایا تو اس اونٹ پر سوار ہو کر حج کر سکتی ہے اس پر ام معقل نے کہا یا رسول اللہ ﷺ آپ دیکھ رہے ہیں کہ میں بوڑھی ہو گئی ہوں اور اکثر بیمار رہتی ہوں کیا کوئی ایسا عمل ہے کہ اس کے کرنے سے ادائے حج کی منت پوری ہو جائے آپ نے فرمایا رمضان میں عمرہ کرنے کا ثواب حج کے برابر ہے۔

اس حدیث کو ابو بکر بن عبد الرحمن، عمارہ بن عمیر، جامع بن شداد نے (اور ان کے مولیٰ کا نام لیا) اور زہری نے بیان کیا کہ معقل یا ابو معقل حضور کی خدمت میں حاضر ہوئے اور گزارش کی یا رسول اللہ ام معقل نے منت مانی تھی کہ وہ آپ کے ساتھ حج کرے گی لیکن وہ تو نہ ہو۔ کا کیا کوئی ایسا عمل ہے جس کا ثواب حج کے برابر ہو آپ نے فرمایا رمضان میں عمرہ۔

ابن اسحاق نے اس حدیث کو عیسیٰ بن معقل بن ابی معقل سے انہوں نے یوسف بن عبد اللہ بن سلام سے انہوں نے اپنی دادی ام معقل سے اسی طرح روایت کیا۔ تینوں نے ان کا ذکر کیا ہے۔

۷۶۰۳۔ سیدہ ام مغیثؓ

ام مغیث۔ انہیں صحبت نصیب ہوئی اور دونوں قبلوں کی طرف منہ کر کے نماز ادا کی اسحق بن عبد اللہ بن ابی فروہ نے محمد بن یوسف سے انہوں نے اپنے والد سے انہوں نے ام مغیث سے روایت کی کہ انہوں نے حضور اکرم ﷺ نے تمر اور زبیب ملانے سے منع کیا اور ام مغیث ربیعہ بن عبد الرحمن کی نانی تھیں۔ تینوں نے ان کا ذکر کیا ہے۔

۷۶۰۴۔ سیدہ ام المغیرہؓ

ام المغیرہ بن نوفل بن حارث بن عبد المطلب۔ ہم ان کا ذکر ابو البراد کے ترجمے میں کر آئے ہیں رسول کریم نے انہیں تمیم الداری میں بیابا تھا۔ ابو موسیٰ نے ان کا ذکر کیا ہے۔

۷۶۰۵۔ سیدہ ام المنذرؓ دختر قیس

ام المنذر دختر قیس انصاریہ۔ بقول ابو عمرو وہ عدویہ تھیں۔ بروایت ان کا نام سلمیٰ تھا۔ اہل مدینہ ان کی حدیث کے راوی ہیں۔ بقول ابو نعیم وہ سلیط بن قیس (از بنو مازن) کی ہمشیرہ تھیں اور حضور اکرم ﷺ کی ایک خالہ تھیں۔ دونوں قبلوں کی طرف نماز ادا کی۔ ابو احمد عبد الوہاب نے باسنادہ سلیمان بن اشعث سے انہوں نے ہارون بن عبد اللہ سے انہوں نے ابو داؤد اور ابو عامر سے انہوں نے فلیح بن سلیمان سے انہوں نے ایوب بن عبد الرحمن سے انہوں نے عبد اللہ بن ابو صعصعہ سے انہوں نے یعقوب بن ابو یعقوب سے انہوں نے ام منذر دختر قیس انصاریہ سے روایت کی کہ ایک بار حضور اکرم تشریف لائے اور حضرت علی ان کے ساتھ اونٹنی پر سوار تھے اور کھجور کے گچھے لٹکے ہوئے تھے حضور اکرم اٹھے اور اس سے کھانے لگے حضرت علی نے بھی کھانا چاہا لیکن حضور نے انہیں منع کر دیا چنانچہ حضرت علی رک گئے۔ ام منذر جو اور سبزی پکا رہی تھیں۔ وہ لائیں تو حضور اکرم نے حضرت علی کرم اللہ وجہہ سے کہا تمہارے لیے یہ مناسب ہے یہ کھا لو۔

محمد بن اسحق نے سلیط بن ایوب سے انہوں نے اپنی ماں سلمیٰ دختر قیس ام منذر سے یہ حدیث بیان کی۔ تینوں نے ان کا ذکر کیا ہے۔

ابن اشیر لکھتے ہیں عدویہ اور انصاریہ میں کوئی فرق نہیں کیونکہ عدی بن نجار کا تعلق انصار سے ہے۔ ابو عمر نے ام منذر کو عدویہ لکھا ہے اور ابو نعیم نے انہیں بنو مازن بن نجار سے شمار کیا ہے اور پھر انہیں حضور اکرم کی خالہ بتایا ہے۔ اس سے ابو عمر کے قول کی تائید ہوتی ہے کیونکہ بنو عدی بن نجار حضور اکرم ﷺ کے ننھیال تھے۔ واللہ اعلم

۷۶۰۶۔ سیدہ ام منظورؓ

ام منظور دختر محمد بن مسلمہ بن سلمہ بن خالد بن عدی انصاریہ۔ بقول ابن حبیب انہوں نے حضور ﷺ سے بیعت کی۔

۷۶۰۷۔ سیدہ ام منیعؓ

ام منیع انصاریہ۔ ایک روایت میں ان کی کنیت ام شبات ہے اور ان کا نام اسماء دختر عمرو بن عدی بن نابی بن عمرو بن سواد بن

غنم بن کعب بن سلمہ تھا اور بیعت عقبہ میں ام منیع اور ام عمارہ نسبیہ کے علاوہ اور کوئی خاتون موجود نہ تھی۔ ابو نعیم، ابو عمر اور ابو موسیٰ نے ان کا ذکر کیا ہے۔

باب النون

۷۶۰۸۔ سیدہ ام نائلہؓ

ام نائلہ خزاعیہ۔ ان سے ام الاسود خزاعیہ نے روایت کی ابراہیم بن نصر نے مسلم بن ابراہیم سے انہوں نے اسود خزاعیہ سے انہوں نے ام نائلہ خزاعیہ سے روایت کی کہ رسول اکرم ﷺ نے اس شخص کے بارے میں جس کا نام قیس تھا دریافت کیا آپ نے فرمایا اسے کسی قطعہ زمین پر آرام نہیں آتا۔ جہاں جاتا ہے کچھ دنوں کے بعد وہاں سے چل دیتا۔ ابن مندہ اور ابو نعیم نے ان کا ذکر کیا ہے۔ ابو نعیم لکھتے ہیں کہ ابن مندہ نے ان کا ذکر کیا ہے لیکن راویوں میں بریدہ کا نام نہیں لیا۔ ان کا نام نائلہ خزاعیہ ہے اور عبداللہ بن جعفر نے اسماعیل بن عبداللہ سے انہوں نے مسلم بن ابراہیم سے انہوں نے ام الاسود خزاعیہ سے انہوں نے بریدہ سے روایت کی۔

۷۶۰۹۔ سیدہ ام نبیطؓ

ام نبیط انصاریہ۔ ان کے نام میں اختلاف ہے اور ان کے راوی نبیط ان کے بیٹے ہیں۔ حسن بن محمد بن ہبۃ اللہ دمشقی نے محمد بن خلیل بن فارس سے انہوں نے ابو القاسم علی بن محمد بن علی بن ابوالعلاء سے انہوں نے ابو محمد بن عثمان بن ابونصر سے انہوں نے ابراہیم بن ابی ثابت سے انہوں نے یزید بن محمد سے انہوں نے عقبہ بن زبیر (از اولاد کعب بن مالک) سے انہوں نے محمد بن عبدالخالق (از اولاد نعمان بن بشر) سے انہوں نے عبدالملک بن نبیط سے انہوں نے اپنے والد سے انہوں نے دادا سے انہوں نے اپنی دادی ام نبیط سے روایت کی کہ بنونجار کی ایک کنیز ہمیں بطور ہدیہ کے کسی نے دی میرے پاس ایک دف تھی۔ میں گاتی تھی اور بجاتی تھی۔

اتیناکم اتیناکم فحیونانحیکم
لو لا الذهب الا حمر ما حلت بوادیکم

ہم تمہارے پاس آئے ہیں ہم تمہارے پاس آئے ہیں تم ہمیں خوش آمدید کہو ہم تمہیں خوش آمدید کہتے ہیں۔ اگر سرخ سونا نہ ہوتا تو تمہاری وادی میں نہ آتا۔

ام نبیط کہتے ہیں رسول اکرم وہاں ٹھہر گئے اور فرمایا ام نبیط یہ کیا ہے میں نے عرض کیا یا رسول اللہ! بنونجار کی یہ ایک کنیز ہے جسے ہم اس کے خاوند کے حوالے کر رہے ہیں۔ دریافت فرمایا تم کیا گارہی تھی میں نے وہ شعر دہرایا۔ آپ نے دوسرے مصرع کو یوں بدل دیا۔

لو لا الحنطة السمراء مامن عذاریکم

ابن مندہ اور ابو نعیم نے ان کا ذکر کیا ہے۔

۷۶۱۰۔ سیدہ ام نصرؓ

ام نصر محاربہ۔ ابراہیم بن مختار رازی نے ابن اسحاق سے انہوں نے عاصم بن عمر بن قتادہ سے انہوں نے ام نصر محاربہ سے روایت کی کہ ایک شخص نے حضور اکرم ﷺ سے گھریلو گدھے کے گوشت کے بارے میں دریافت کیا آپ نے فرمایا وہ گھاس اور درختوں کے پتے نہیں کھاتا اس آدمی نے جواب دیا یا رسول اللہ! کھاتا ہے فرمایا تم اس کا گوشت کھا سکتے ہو۔ تینوں نے ان ذکر کیا ہے۔

ابو عمر کا قول ہے کہ اسے ابراہیم نے ابن اسحاق سے روایت کیا ہے لیکن اس حدیث کو حجت نہیں بنایا جاسکتا کیونکہ یہ مکروہ ہے اور کئی اور وجوہ کی بنا پر اس کے کھانے سے منع کیا گیا ہے۔

باب الہاء

۷۶۱۱۔ سیدہ ام ہاشمؓ دختر حارثہ

ام ہاشم یا ام ہشام دختر حارثہ بن نعمان انصاریہ۔ بیعت رضوان میں شریک تھیں۔ ان سے عبدالرحمن بن سعد خضیب بن عبدالرحمن اور عمرہ نے روایت کی۔

ابو الفرج بن ابوالرجاء اور عبدالوہاب بن ہبہ اللہ نے باسنادہما مسلم بن حجاج سے انہوں نے عمرو الناقد سے انہوں نے یعقوب بن ابراہیم بن سعد سے انہوں نے اپنے والد سے انہوں نے محمد بن اسحاق سے انہوں نے عبداللہ بن ابوبکر بن حزم سے انہوں نے یحییٰ بن عبداللہ بن عبدالرحمن بن سعد بن زرارہ سے انہوں نے ام ہشام دختر حارثہ بن نعمان سے روایت کی کہ ہم اور رسول کریم دو سال میں ایک دفعہ یا سال میں ایک بار یا ہر سال کچھ عرصے گزرنے کے بعد روشنی کیا کرتے میں نے سورہ ق کو رسول کریم کی زبان سے سن کر یاد کر لیا کیونکہ آپ ہر جمعے کے خطبے میں اس کی قراءت فرماتے۔ تینوں نے اس کا ذکر کیا ہے۔

۷۶۱۲۔ سیدہ ام ہانیؓ انصاریہ

ام ہانی انصاریہ۔ مجھے ان کا نسب معلوم نہیں۔ ان کے نام کے بارے میں اختلاف ہے۔ کسی نے ام قیس اور کسی نے ام ہانی لکھا ہے۔ واللہ اعلم

یحییٰ بن محمود نے باسنادہ ابن ابی عاصم سے انہوں نے ابوبکر سے انہوں نے حسن بن موسیٰ سے انہوں نے ابن لہیعہ سے انہوں نے ابوالاسود محمد بن عبدالرحمن بن نوفل سے انہوں نے درہ دختر معاذ سے انہوں نے ام ہانی انصاریہ سے روایت کی کہ انہوں نے رسول اکرم سے دریافت کیا کہ یا رسول اللہ ﷺ! کیا ہم مرنے کے بعد ایک دوسرے سے ملاقات کریں گے آپ نے فرمایا روہیں پرندوں کی صورت میں درختوں سے لٹکتی رہیں گی اور جب قیامت پچا ہوگی تو اپنے اپنے جسموں میں داخل ہو جائیں گی۔ تینوں نے ذکر کیا ہے۔

۶۱۳۔ سیدہ ام ہانیؓ دختر ابی طالب

ام ہانی دختر ابی طالب عبد مناف قریشہ ہاشمیہ۔ حضور کی عم زاد تھیں اور حضرت علی کی ہم شیرہ۔ ان کی والدہ فاطمہ دختر اسد تھیں۔ ان کے نام کے بارے میں اختلاف ہے۔ کسی نے ہند کسی نے فاطمہ اور کسی نے فاخۃ لکھا ہے ان کے شوہر کا نام ہبیرہ بن عمرو بن عائد بن عمران بن مخزوم مخزومی تھا۔ فتح مکہ کے دن ایمان لائیں اور اس دن ان کا شوہر بھاگ کر نجران چلا گیا اور مندرجہ ذیل اشعار بطور اعتذار کہے۔

لعمرك ما وليت ظهري محمداً
واصحابه جناً ولا خيفة القتل
مجھے تیری عمر کی قسم کہ میں نے محمد اور ان کے اصحاب سے بزدلی اور قتل کے ڈر کی وجہ سے پیٹھ نہیں پھیری۔

ولكنني قلبت امري فلم اجد
لسيفي غناء ان ضربت ولا نبلي
لیکن میں نے اپنے کام کو پلٹ دیا (مسلمان نہ ہوا) اور تلوار چلانے اور تیر اندازی میں کوئی فائدہ نہ دیکھا۔

وقفت فلما خفت ضيقة موقفي
رجعت لعود كالهبزبر الى الشبل
میں مقابلے کے لئے اڑا رہا لیکن جب مجھے اپنے موقف کے بارے میں خطرہ پیدا ہوا تو میں مڑاتا کہ دوبارہ حملے کے لئے اس طرح آؤں جس طرح شیر اپنے بچے کی طرف آتا ہے۔

خلف الاحمر کی رائے ہے کہ ہبیرہ کے یہ اشعار حارث بن ہشام کے اس شعر سے بہتر ہیں جو اس نے میدان جنگ میں بھاگنے کے متعلق اعتذاراً کہا تھا۔

الله يعلم ما تركت قتالهم
حتى علوا فرسي باشقر مزبد
خدا جانتا ہے کہ میں ان کے خلاف لڑنے سے اس وقت تک دست بردار نہیں ہوا جب تک انہوں نے میرے گھوڑے کو بھورے رنگ کے جھاگ والے خون میں غرق نہ کر دیا۔

لیکن اصمعی کا قول یہ ہے کہ حارث بن ہشام کا شعر ہبیرہ کے اشعار سے بہتر ہے۔

عبید اللہ بن احمد بن باسنادہ یونس بن بکیر سے انہوں نے ابن اسحاق سے روایت کی کہ ہبیرہ نجران میں سکونت پذیر ہو گیا۔ جب اسے ام ہانی کے قبول اسلام کی اطلاع ہوئی تو اس نے کچھ اشعار کہے جن میں سے دو درج ذیل ہیں۔

وعاذلة هبت بليل تلومني
وتعدلني بالليل ضلالها
ایک ملامت کرنے والی نے مجھے رات کو جگایا اور سخت اندھیری رات میں مجھے ملامت کرنے لگی۔

وتزعم اني ان اطعت عشيرتي
ساردي وهل يرديني الا زوالها
اور اس کا خیال ہے کہ اگر میں نے اپنے خاندان کی پیروی کی تو میں ہلاک ہو جاؤں گا حالانکہ میں اپنے خاندان کی عدم متابعت ہی سے ہلاک ہو رہا ہوں۔

اسی نظم میں وہ ام ہانی کو مخاطب کرتا ہے۔

فان كنت قد تابعت دين محمد
وقطعت الارحام منك جالها

اور اگر تو نے دین محمد کی پیروی کر لی ہے اور قطع رحمی کر کے سب رسیوں کو کاٹ دیا ہے۔

فکونی علی اعلیٰ سحیق بهضبة

ململة غبراء ییس بلالها

تو ایک دور دراز ٹیلے کی چوٹی پر جا جو گول اور نیالا ہو اور جس کی نمی خشک ہو چکی ہو۔

اس میں اور بھی کافی اشعار ہیں۔

ام ہانی کے لطن سے عمر (ہمیرہ نے اپنی کنیت ابو عمر رکھ لی تھی) ہانی یوسف اور جعدہ پیدا ہوئے۔

کافی راویوں نے باسناد ہم محمد بن عیسیٰ سے انہوں نے ابو موسیٰ سے انہوں نے محمد بن جعفر سے انہوں نے شعبہ سے انہوں نے عمرو بن مرہ سے انہوں نے عبدالرحمن بن ابولیلیٰ سے روایت کی کہ انہوں نے ام ہانی کے سوا اور کوئی ایسا آدمی نہیں دیکھا جس نے حضور اکرم کو چاشت کے وقت نماز پڑھتے دیکھا ہو۔ ان سے مروی ہے کہ فتح مکہ کے دن رسول اکرم ان کے گھر میں تشریف لائے غسل فرمایا اور آٹھ رکعت نماز ادا کی اور انہوں نے کہا کہ میں نے حضور اکرم ﷺ کو کبھی بھی اس طرح جلدی جلدی نماز پڑھتے نہیں دیکھا تھا البتہ رکوع سجود باقاعدہ ادا فرمائے تینوں نے ان ذکر کیا ہے۔

۷۱۴۔ سیدہ ام الہذیلؓ

ام الہذیل غیر منسوبہ۔ محمد بن ابوبکر مدینی نے اذنا ابو علی سے انہوں نے ابو نعیم سے انہوں نے ابو بکر محمد بن حسن سے انہوں نے محمد بن غالب بن حرب سے انہوں نے ہانی بن یحییٰ شکر سے انہوں نے حسن بن ابو جعفر سے انہوں نے لیث سے انہوں نے سلیم لفقیمی سے روایت کی کہ حضور اکرم ﷺ ایک ایسے علاقے میں وارد ہوئے جہاں ایک اکیلا گڈریا تھا آپ نے اسے فرمایا۔ میاں گڈریے اپنے کام کا خیال رکھا کرو۔ اپنی پوری مزدوری وصول کرو اور اپنے کنبے کا حق ادا کرو۔ اس نے گزارش کی یا رسول اللہ! کیا میں نے اپنا فرض منصبی ٹھیک طریقے سے ادا نہیں کیا آپ نے فرمایا بے شک تم نے ادا کیا ہے لیکن ہمیں ایسا آدمی بالکل نہیں چاہیے کہ جب وہ اکیلا ہو تو اسے خدا سے شرم نہ آئے۔ ابو نعیم اور ابو موسیٰ نے ان کا ذکر کیا ہے۔

۷۱۵۔ سیدہ ام ابی ہریرہؓ

ام ابی ہریرہ انہوں نے اسلام قبول کیا اور ابو ہریرہ نے ان کے اسلام کے بارے میں روایت کی۔

ابوالفرج بن محمود اور ابو یاسر نے باسناد ہما تا ابو الحسین مسلم، عمرو الناقد سے انہوں نے عمر بن یونس یمانی سے انہوں نے عکرمہ بن عمار سے انہوں نے ابو کثیر یزید بن عبدالرحمن سے انہوں نے ابو ہریرہ سے روایت کی کہ میں اپنی ماں کو اسلام قبول کرنے پر مائل کرتا رہتا۔ ایک دن مجھے اس سے حضور اکرم ﷺ کے بارے میں ایسی گفتگو سننا پڑی جسے میں نے سخت ناپسند کیا میں حضور اکرم ﷺ کی خدمت میں حاضر ہوا اور رو رہا تھا آپ کو میں نے ساری بات بتائی اور درخواست کی کہ دربار خداوندی میں دعا فرمائیں کہ اللہ تعالیٰ اسے قبول اسلام کی توفیق عطا فرمائے حضور اکرم نے دعا فرمائی۔

اے اللہ! تو ابو ہریرہ کی ماں کو قبول اسلام کی توفیق ارزانی فرما۔

میں دربار رسالت سے اٹھا اور خوشی خوشی گھر چلا جب دروازے کے قریب پہنچا تو مجھے محسوس ہوا کہ میرے ماں بستر سے اٹھی

ہوئی ہے اس نے میرے پاؤں کی آہٹ سن لی اور آواز دی کہ ابھی باہر ٹھہرو مجھے پانی سے نہانے کی آواز آئی پھر اس نے کپڑے پہنے اور زہنی سے سر کو ڈھانپا دروازہ کھولا اور کلمہ شہادت پڑھ کر مسلمان ہو گئی۔ میں نے آپ کو اس کی اطلاع دی تو آپ نے خدا کی تعریف بیان کی اور دعائے خیر فرمائی۔

۷۶۱۶۔ سیدہ ام ہشامؓ دختر حارثہ

ام ہشام دختر حارثہ بن نعمان انصاریہ۔ ایک روایت میں ام ہاشم ہے۔ ان کا ذکر پہلے ہو چکا ہے۔ ابو الفضل بن ابوالحسن طبری نے باسنادہ ابو یعلیٰ احمد بن علی سے انہوں نے زہیر سے انہوں نے جریر سے انہوں نے محمد بن اسحاق سے انہوں نے عبد اللہ بن ابوبکر سے انہوں نے یحییٰ بن عبد اللہ سے انہوں نے ام ہشام دختر حارثہ سے روایت کی کہ انہوں نے سورۃ ق والقرآن المجید حضور اکرم کی زبان مبارک سے سن کر یاد کر لی تھی کیونکہ آپ ہر جمعے کے خطبے میں اس سورۃ کی تلاوت فرماتے تھے۔

ابوداؤد جستانی نے یحییٰ بن ایوب اور ابن ابی الرجال سے انہوں نے یحییٰ بن سعید سے انہوں نے عمرہ سے انہوں نے ام ہشام دختر حارثہ بن نعمان سے روایت کی۔

۷۶۱۷۔ سیدہ ام ہلالؓ بن بلال

ام ہلال بن بلال۔ مسلم بن حجاج نے انہیں صحابیات میں شمار کیا ہے مگر ان سے کوئی روایت بیان نہیں کی ابن مندہ نے ام ہلال دختر بلال لکھا ہے اور نیز یہ بھی لکھا ہے کہ مسلم نے انہیں صحابہ میں شمار کیا ہے۔ ابو نعیم لکھتے ہیں کہ ابن مندہ سے غلطی ہوئی ہے کیونکہ ان کا نام ام ہلال دختر بلال ہے جیسا کہ پہلے گزر چکا ہے۔ ابن مندہ اور ابو نعیم نے ان کا ذکر کیا ہے۔ مقام تعجب ہے کہ ابن مندہ نے پیشتر ازیں ام ہلال لکھا ہے اور یہاں دونوں نام بدل دیئے ہیں۔

باب الواؤ

۷۶۱۸۔ سیدہ ام ورقہؓ دختر حمزہ

ام ورقہ دختر حمزہ بن عبد المطلب۔ جعفر کے مطابق محمد بن حبان کا قول ہے کہ ان کے نام کے بارے میں اختلاف ہے۔ کسی نے عمارہ کسی نے امامہ اور کسی نے ام الفضل لکھا ہے۔ ان کا ذکر گزر چکا ہے ابو موسیٰ نے ان کا ذکر کیا ہے۔

۷۶۱۹۔ سیدہ ام ورقہؓ دختر عبد اللہ

ام ورقہ دختر عبد اللہ بن حارث بن عمیر انصاریہ۔ ایک روایت میں ام ورقہ دختر نوفل ہے اور وہ اپنی کنیت کی وجہ سے مشہور ہیں۔ ان کے نسب میں اختلاف ہے۔

عبد الوہاب بن علی الصوفی نے باسنادہ ابوداؤد سے انہوں نے عثمان بن ابی شیبہ سے انہوں نے وکیع سے انہوں نے ولید بن عبد اللہ بن جمیع سے انہوں نے اپنی دادی اور عبد الرحمن بن خالد انصاری سے انہوں نے ام ورقہ دختر نوفل سے روایت کی کہ جب

حضور اکرم ﷺ نے غزوہ بدر کے لئے کوچ فرمایا تو ورقہ نے حضور کے ساتھ چلنے کی اجازت طلب کی تاکہ مریضوں کی تیمارداری کریں شاید انہیں بھی شہادت نصیب ہو جائے۔ فرمایا تم اپنے گھر میں مقیم رہو تمہیں یہیں شہادت مل جائے گی چنانچہ لوگ انہیں شہیدہ کہتے تھے انہوں نے قرآن حکیم پڑھا تھا اور آپ نے انہیں گھر میں موذن رکھنے کی اجازت دی ہوئی تھی۔

انہوں نے اپنے غلام اور لونڈی سے مکاتبت کی تھی ایک رات وہ دونوں اٹھے اور ایک کپڑا مالک کے گلے میں ڈال کر اسے قتل کر دیا اور بھاگ گئے صبح کو جب حضرت عمر بیدار ہوئے تو لوگوں سے کہا کہ تم میں سے جس شخص نے ان ڈاکوؤں کو دیکھا ہو یا علم ہو وہ انہیں پکڑ لائیں چنانچہ انہیں مدینے میں پھانسی دی گئی۔

ابوداؤد کہتے ہیں کہ مجھے حسن بن حماد حضرمی نے محمد بن فضیل سے انہوں نے ولید بن جمیع سے انہوں نے عبدالرحمن بن خلاد سے انہوں نے ام ورقہ سے یہ حدیث روایت کی لیکن اول الذکر اسناد زیادہ مکمل ہے تینوں نے ان کا ذکر کیا ہے۔ مروی ہے کہ جب حضرت عمر کو علم ہوا کہ فلاں خاتون قتل ہو گئی ہے تو انہوں نے کہا حضور اکرم ﷺ صبح ہی فرمایا کرتے تھے۔ آؤ فلاں شہیدہ سے ملنے چلیں۔

۶۲۰۔ سیدہ ام ولید دختر عمر

ام ولید دختر عمر۔ ان سے سالم بن عبداللہ بن عمر نے روایت کی کہ ایک شام کو حضور اکرم صلی اللہ علیہ وسلم تشریف لائے اور فرمایا اے لوگو! کیا تمہیں حیا نہیں آتی انہوں نے گزارش کی یا رسول اللہ! کس چیز سے؟ فرمایا تم وہ اشیاء جمع کرتے ہو جنہیں کھاتے نہیں اور ایسی چیزوں کی بنیاد رکھتے ہو جن کی تعمیر نہیں کرتے اور ایسے معاملات کے بارے میں سوچتے ہو جن کا تم ادراک نہیں کر سکتے۔ کیا تمہیں ان حرکتوں سے شرم نہیں آتی۔ تینوں نے ذکر ان کا ذکر کیا ہے۔

ابو عمر کا قول ہے کہ وازع بن نافع کے نزدیک یہ راوی منکر الحدیث ہے اور ابوسلمہ اور سالم سے ایسی روایت بیان کرتا ہے جنہیں اس کے بغیر اور کوئی نہیں جانتا۔

۶۲۱۔ سیدہ ام وہب دختر ابوامیہ

ام وہب دختر ابوامیہ۔ ابن جریج کا قول ہے کہ ابوسفیان بن حرب کے پاس چھ اور صفوان بن امیہ بن خلف کے پاس بھی چھ بیویاں تھیں۔ (۱) ام وہب دختر ابوامیہ بن قیس از بنو غیاطلہ (۲) فاختہ دختر اسود بن عبدالمطلب (۳) امیہ دختر ابوسفیان بن حرب (۴) عاتکہ دختر ولید بن مغیرہ (۵) برزہ دختر مسعود بن عمرو (۶) ملاعب الاسنہ عامر بن مالک بن جعفر کی بیٹی۔

صفوان نے ام وہب کو طلاق دے دی کہ وہ بوڑھی ہو گئی تھیں اور فاختہ چونکہ امیہ بن خلف (والد صفوان) کے پاس رہ چکی تھی اس لئے وہ بھی علیحدہ ہو گئیں عاتکہ اور دختر ملاعب الاسنہ صفوان کے نکاح میں رہیں آخر کار عاتکہ کو خلافت عمر کے دوران میں طلاق ہو گئی۔ ابوموسیٰ نے ان کا ذکر کیا ہے۔

باب الیاء

۶۲۲۔ سیدہ ام یحییٰؓ اسید کی اہلیہ

ام یحییٰؓ زوجہ اسید بن حفیر۔ حدیث قرأت اسید میں ان کا ذکر آیا ہے مگر ان سے کوئی حدیث مروی نہیں۔ ابن مندہ اور ابو نعیم نے مختصر ان کا ذکر کیا ہے۔

۶۲۳۔ سیدہ ام یحییٰؓ دختر ابی اہاب

ام یحییٰؓ دختر ابی اہاب۔ عمر بن محمد بن معمر نے ابو غالب بن بناء سے انہوں نے ابو محمد جوہری سے انہوں نے ابو بکر بن مالک سے انہوں نے بشر بن موسیٰ سے انہوں نے ہودہ بن خلیفہ سے انہوں نے ابن جریج سے انہوں نے عبد اللہ بن ابو ملیکہ سے انہوں نے عقبہ بن حارث بن عامر سے روایت کی کہ ام یحییٰؓ دختر ابی اہاب نے نکاح کیا تو ایک سیاہ فام کنیز ان کے یہاں آئی اور کہا کہ میں نے تم دونوں کو دودھ پلایا ہے ام یحییٰؓ حضور اکرم ﷺ کی خدمت میں آئیں اور واقعہ بیان کیا آپ نے فرمایا اس کنیز کو زعم ہے کہ اس نے تم دونوں کو دودھ پلایا ہے پس وہ اس کے قریب نہ جائے۔ ابو نعیم اور ابو موسیٰ نے ذکر کیا ہے۔

۶۲۴۔ سیدہ ام یحییٰؓ بن حصین

ام یحییٰؓ بن حصین۔ ابو یاسر نے باسنادہ عبد اللہ بن احمد سے انہوں نے والد سے انہوں نے وکیع سے انہوں نے اسرائیل سے انہوں نے ابو اسحق سے انہوں نے یحییٰ بن حصین سے انہوں نے اپنی والدہ سے روایت کی کہ انہوں نے حضور اکرم صلی اللہ علیہ وسلم کو فرماتے سناے لوگو! تم امیر کی اطاعت کرو خواہ تمہارا حاکم ناک کٹا غلام ہی کیوں نہ ہو۔ یحییٰ بن سعید نے اسے شعبہ سے انہوں نے یحییٰ سے انہوں نے اپنی دادی سے روایت کیا ہم آگے جدہ یحییٰ کے ترجمے میں اس کا ذکر کریں گے۔ انشاء اللہ تعالیٰ

۶۲۵۔ سیدہ ام یحییٰؓ دختر یعلیٰ

ام یحییٰؓ دختر یعلیٰ بن منبہ۔ قاضی ابو احمد نے اپنی تاریخ میں ان کا ذکر کیا ہے کہ وہ فتح مکہ کے موقعہ پر حضور اکرم ﷺ کی خدمت میں حاضر ہوئیں۔ سعید بن صلت کا یہ قول ہے مگر باقی ان کے خلاف ہیں۔ ابو عبد اللہ نے اپنی تاریخ میں ذکر کیا ہے اور لکھا ہے کہ انہیں حضور اکرم ﷺ کی صحبت حاصل ہوئی۔ ابو نعیم اور ابو موسیٰ نے ذکر کیا ہے۔

۶۲۶۔ سیدہ ام یحییٰؓ

ام یحییٰؓ یہ اوپر مذکور خواتین کے علاوہ ہیں۔ ابو موسیٰ نے ذکر کیا ہے اور یہ بھی لکھا ہے کہ ہم زیدہ کے ترجمے میں ان کا ذکر کر آئے ہیں ایک روایت میں زائدہ مذکور ہے جو حضرت عمر بن خطاب کی لونڈی تھیں۔

۶۲۷۔ سیدہ ام یزیدہ دختر حارث

ام یزیدہ دختر حارث۔ حماد بن سلمہ نے حجاج بن ارطاة سے انہوں نے یزید بن حارث سے انہوں نے اپنی والدہ سے روایت

کی کہ انہوں نے رسول کریمؐ کو عرفات یا منیٰ کے مقام پر فرماتے سنا اے لوگو! اطمینان اور وقار سے کام کرو۔ یزید بن ہارون نے اس حدیث کو حجاج سے انہوں نے ابو یزید مولیٰ عبداللہ بن حارث سے انہوں نے ام جندب از دیہ سے روایت کیا ابو موسیٰ نے ان کا ذکر کیا ہے۔

۷۲۸۔ سیدہ ام یقظہؓ دختر علقمہ

ام یقظہ دختر علقمہ زوجہ سلیط بن عمرو۔ انہوں نے اپنے خاوند کے ساتھ حبشہ کو ہجرت کی اور وہاں انہوں نے ایک لڑکا سلیط بن سلیط نامی جنا۔ یہ صحابیات کی کنیتوں میں آخری کنیت تھی۔

والحمد لله رب العلمین و صلواته علی سیدنا محمد النبی و آلہ و صحبہ و سلم

ان صحابیات کا ذکر جو اپنے بھائیوں کی وجہ سے مشہور ہیں

۷۲۹۔ اخوات جابر بن عبداللہ انصاریؓ

ان کی تعداد کے بارے میں اختلاف ہے۔ کوئی سات کہتا ہے اور کوئی نو۔

ابوالقاسم یعیث بن صدقہ بن علی فقیہ نے باسنادہ تا ابو عبدالرحمن احمد بن شعیب اور اسماعیل بن مسعود سے انہوں نے خالد بن انہوں نے عبدالملک سے انہوں نے عطاء سے انہوں نے جابر سے روایت کی کہ میں نے شادی کی حضور اکرمؐ سے ملاقات ہوئی دریافت فرمایا کیا تم نے شادی کی ہے؟ میں کہا ہاں یا رسول اللہؐ پوچھا باکرہ یا ثیبہ سے۔ میں نے کہا ثیبہ یا رسول اللہؐ! آپ نے فرمایا کنواری لڑکی سے شادی کی ہوتی کہ وہ تم سے کھیلتی۔ میں نے کہا یا رسول اللہؐ میری کئی بہنیں ہیں مجھے فکر تھی مبادا وہ مجھ میں اور میری بہنوں میں گڑ بڑ نہ پیدا کر دے۔ آپ نے فرمایا تیری بات درست ہے۔ عورت سے شادی کی تین وجوہ ہوتی ہیں۔ دین مال اور جمال تو اول الذکر کو ترجیح دو۔ خدا تجھے برکت دے۔ ابو موسیٰ نے ان کا ذکر کیا ہے۔

۷۳۰۔ سیدہ اخت حارث بن سراقہؓ

اخت حارث بن سراقہؓ۔ ابو جعفر نے باسنادہ یونس سے انہوں نے ابن اسحاق سے روایت کی کہ جب مقتولین بدر کے نام مدینے میں پہنچے تو ان کی رشتہ دار خواتین نے آہ و زاری شروع کر دی لیکن ام حارث بن سراقہ اور ان کی ہمشیرہ جو بنو عدی بن نجار سے تھیں فیصلہ کیا کہ وہ رسول اکرمؐ کی واپسی تک انتظار کریں گی اگر ان کے مقتولین بہشتی ہیں تو وہ صبر کریں گی اگر ایسا نہیں ہے تو پھر ہم بھی روئیں گی۔

جب رسول کریم ﷺ واپس آئے تو دونوں بہنیں حاضر خدمت ہوئیں تو آپ نے بتایا کہ مقتولین بدر جنت میں ہیں اور انہیں فردوس میں اعلیٰ مقام عطا ہوا۔

۷۳۱۔ سیدہ اخت حذیفہؓ بن میمان

اخت حذیفہ بن میمان۔ کوئی ان کا نام فاطمہ اور کوئی خولہ بتاتا ہے ابو احمد بن سکیب نے باسنادہ ابو داؤد سے انہوں نے مسدد

سے انہوں نے ابو عوانہ سے انہوں نے منصور سے انہوں نے ربیع سے انہوں نے اپنی بیوی سے انہوں نے اخت حذیفہ سے روایت کی کہ ایک موقعہ پر حضور اکرم ﷺ نے خواتین کو مخاطب کر کے فرمایا اے خواتین تم چاندی کے زیور سے اپنے آپ کو سنوار سکتی ہو مگر تم میں سے جو عورت سونے کا زیور پہن کر اس کی نمائش کرتی ہے اسے عذاب دیا جائے گا۔ ابو موسیٰ نے ذکر کیا ہے۔

۷۶۳۲۔ سیدہ اخت عقبہؓ بن عامر

اخت عقبہ بن عامر ابو احمد نے باسنادہ ابو داؤد سے انہوں نے مخلص بن خالد سے انہوں نے عبدالرزاق سے انہوں نے ابن جریج سے انہوں نے سعید بن ابویوب سے انہوں نے یزید بن ابوجیب سے انہوں نے ابوالخیر سے انہوں نے عقبہ بن عامر جہنی سے روایت کی کہ میری بہن نے نذر مانی کہ وہ بیت اللہ تک چل کر جائے گی اس نے مجھے کہا کہ میں اس سلسلے میں حضور اکرم ﷺ کا فتویٰ دریافت کروں آپ نے فرمایا کبھی چل لے اور کبھی سوار ہولے۔ ابو موسیٰ نے ذکر کیا ہے۔

۷۶۳۳۔ سیدہ اخت معقلؓ بن یسار

اخت معقل بن یسار۔ متعدد راویوں نے باسنادہم ابو عیسیٰ سے انہوں نے عبد بن حمید سے انہوں نے ہاشم بن قاسم سے انہوں نے مبارک بن فضالہ سے انہوں نے حسن سے انہوں نے معقل بن یسار سے روایت کی کہ عہد رسالت میں ایک شخص نے ان کی بہن سے نکاح کیا کچھ عرصے بعد اس نے اسے ایک طلاق دے دی اور انقطاع عدت تک رجوع نہ کیا بعد از عدت اس نے نکاح کی پھر خواہش کی لیکن عورت کے بھائی نے مزاحمت کی اس پر ذیل کی آیت نازل ہوئی۔

”اذا طلقتم النساء فبلغن اجلهن فلا تعصلوھن“ اس خاتون کا نام جمیل تھا۔ پیشتر ازیں ہم باب جیم میں ان کا ذکر گرائے ہیں۔ ابو موسیٰ نے ان کا ذکر کیا ہے۔

۷۶۳۴۔ سیدہ اخت نعمانؓ بن بشیر

اخت نعمان بن بشیر۔ محمد بن اسحاق نے سعید بن مینا سے روایت کی کہ بشیر کی بیٹی کو اس کی ماں عمرہ دختر رواحہ نے بلایا اور کھجوروں کی ایک لپ کپڑے میں لپیٹ کر دی کہ اسے اپنے والد اور ماموں عبداللہ بن رواحہ کے پاس کھانے کے لئے لے جاؤ۔ میں والد اور ماموں کی تلاش میں حضور اکرمؐ کے پاس سے گزری دریافت فرمایا یہ کیا ہے عرض کیا یا رسول اللہ یہ کھجوریں ہیں جو میں اپنے والد اور ماموں کے لئے لیے جا رہی ہوں فرمایا ادھر لاؤ میں نے حضور اکرمؐ کے دونوں ہاتھوں میں انڈیل دیں پھر فرمایا کپڑے کو زمین پر بچھا دو آپ نے کھجوریں اس کپڑے پر ڈال دیں اور انہیں بکھیر دیا پھر ایک آدمی کو کہا کہ تمام اہل خندق کو کھانے کے لئے آواز دو سب لوگ جن کی تعداد تین ہزار کے لگ بھگ تھی آگئے وہ کھا رہے تھے اور کھجوریں بڑھتی چلی جا رہی تھیں تا آنکہ کپڑے کے کنارے سے باہر گرنے لگیں۔ ابو موسیٰ نے ذکر کیا ہے۔

چند لڑکیوں کا ذکر ان کے والد کے حوالے سے

۷۶۳۵۔ حضرت اوس بن ثابتؓ کی دو بیٹیاں

اوس بن ثابت کی دو لڑکیاں۔ ابو موسیٰ نے اجازۃ ابو الفتح اسماعیل بن فضل اور ابو الفضل جعفر بن عبدالواحد سے انہوں نے ابو

طاہر بن عبدالرحیم سے انہوں نے ابوالشیخ سے انہوں نے ابو یحییٰ رازی سے انہوں نے سہل بن عثمان سے انہوں نے عبداللہ بن جلیح کندي سے انہوں نے ابوصالح سے انہوں نے ابن عباس سے روایت کی کہ زمانہ جاہلیت کے لوگ لڑکیوں کو پور چھوٹی عمر کے لڑکوں کو بالغ ہونے تک وراثت سے کچھ نہیں دیتے تھے۔ انصار میں سے اوس بن ثابت فوت ہو گئے اور ان کی دو لڑکیاں اور ایک نابالغ لڑکارہ گئے۔ ان کے عم زاد جوان کے اقارب تھے آئے اور ان کا سارا ترکہ اٹھا کر لے گئے۔ اس پر قرآن کی درج ذیل دو آیتیں نازل ہوئیں۔

يستفتونك في النساء اور يوصيكم الله في اولادكم ان كوتاتى كنس۔ ابو موسیٰ نے ذکر کیا ہے۔

۷۳۶۔ حضرت ثابت بن قیس کی لڑکی

ثابت بن قیس بن شماس کی لڑکی: ابو موسیٰ نے ابوعلیٰ سے انہوں نے ابو نعیم سے انہوں نے عبداللہ بن محمد سے انہوں نے ابوبکر بن ابو عاصم سے انہوں نے ہشام بن عمار سے انہوں نے صدقہ بن خالد سے انہوں نے عبدالرحمن بن یزید بن جابر سے انہوں نے عطاء خراسانی سے انہوں نے ثابت بن قیس بن شماس کی لڑکی سے روایت کی کہ جب یا ایہا الذین امنوا لاترفعوا اصواتکم فوق صوت النبی نازل ہوئی تو ثابت بن قیس بن شماس گھر آئے کمرے کا دروازہ بند کر لیا اور رونا شروع کر دیا جب حضور اکرم صلی اللہ علیہ وسلم کی محفل میں چند دن نہ گئے اور آپ کو ان کی در بندی کا علم ہوا تو آپ نے جناب ثابت کو بلوا بھیجا آپ نے غیر حاضری کی وجہ دریافت فرمائی تو انہوں نے گزارش کی یا رسول اللہ میں فطری طور پر کچھ درشت آواز ہوں مجھے خطرہ پیدا ہو گیا مبادا سارے اعمال ضائع نہ کر بیٹھوں۔ فرمایا تم ان میں سے نہیں ہو۔ تمہاری دنیا اور دین بخیر ہو۔ ابو نعیم اور ابو موسیٰ نے ذکر کیا ہے۔

۷۳۷۔ حضرت حصینؓ کی لڑکی

حصین بن حارث بن مطلب کی لڑکی۔ حضور اکرمؐ نے ان کے لئے اور ان کی عم زاد بہن دختر عبیدہ بن حارث کے لئے خیبر کی پیداوار سے ایک سو سو کھجوریں عطا فرمائی تھیں۔ یہ یونس کا قول ہے ابن اسحاق سے۔

۷۳۸۔ حضرت ابوالحکم غفاریؓ کی لڑکی

ابوالحکم غفاری کی لڑکی۔ ابو موسیٰ کتابۃ ابوعلیٰ سے انہوں نے ابو نعیم سے انہوں نے سلیمان بن احمد سے انہوں نے حجاج بن عمران سدوسی سے انہوں نے یحییٰ بن خلف سے انہوں نے عبدالاعلیٰ سے انہوں نے محمد بن اسحاق سے انہوں نے سلیم بن حکیم سے انہوں نے اپنی ماں دختر الحکم غفاری سے روایت کی کہ انہوں نے حضور اکرم صلی اللہ علیہ وسلم کو فرماتے سنا کہ کبھی ایسا ہوتا ہے کہ ایک آدمی جنت کے اتنا قریب ہو جاتا ہے کہ ان میں صرف ہاتھ بھر کا فاصلہ رہ جاتا ہے پھر وہ کوئی ایسی بات کہہ بیٹھتا ہے اور اس میں اور جنت میں اتنا فاصلہ حائل ہو جاتا ہے جتنا کہ مدینہ سے صنعاء۔ ابو نعیم اور ابو موسیٰ نے ذکر کیا ہے۔

۷۳۹۔ حضرت خباب بن ارتؓ کی لڑکی

خباب بن ارت کی لڑکی۔ یحییٰ بن محمود نے اذنا باسنادہ ابن ابی عاصم سے انہوں نے ابوبکر بن ابی شیبہ سے انہوں نے وکیع

سے انہوں نے اعمش سے انہوں نے ابواسحق سے انہوں نے عبدالرحمن بن زبیر الفاشی سے انہوں نے خباب کی لڑکی سے روایت کی کہ میرے والد ایک سریے کے سلسلے میں مدینے سے باہر تھے اور حضور اکرم ﷺ ہماری نگرانی فرماتے چنانچہ ہماری ایک بکری کا دودھ ایک برتن میں آپ ہی دوہتے اور برتن بھر جاتا۔ جب میرے والد واپس آئے اور انہوں نے دودھ دوہنا شروع کیا تو دودھ کی مقدار گھٹ کر اتنی رہ گئی جتنی کہ پہلے ہوتی تھی۔ ابو نعیم اور ابو موسیٰ نے ذکر کیا ہے۔ اس کو اسرائیل نے ابواسحاق سے اور کہا کہ انہوں نے عبدالرحمن بن مالک احمسی سے روایت کی ہے ان کا ذکر ابو نعیم اور ابو موسیٰ نے کیا ہے۔

۷۶۴۰۔ حضرت ابوسبرہ کی لڑکی

حضرت ابوسبرہ کی لڑکی۔ ام معاذ کے ترجمے میں ان کا ذکر ہو چکا ہے۔ ابو نعیم اور ابو موسیٰ نے ان کا ذکر کیا ہے۔

۷۶۴۱۔ حضرت سعد بن ربیع کی لڑکیاں

سعد بن ربیع کی لڑکیاں۔ عبداللہ بن محمد بن عقیل نے جابر بن عبداللہ سے روایت کی کہ ایک عورت نے حضور اکرم کی خدمت میں عرض کی یا رسول اللہ! سعد بن ربیع کی جو غزوہ احد میں شہید ہو گیا ہے دو لڑکیاں رہ گئی ہیں اور ان کے عم زادان کا سارا ترکہ اٹھا کر لے گئے آپ نے فرمایا جلد ہی اللہ تعالیٰ اس کے بارے میں فیصلہ فرمادے گا۔ اس پر یو صیکم اللہ فی اولادکم نازل ہوئی۔ حضور اکرم نے فرمایا ان دو لڑکیوں کو دو ثلث اور ان کی والدہ کو آٹھواں حصہ دے دو اور جو باقی بچ جائے وہ تم لے لو ابو موسیٰ نے اس کا ذکر کیا ہے۔

۷۶۴۲۔ حضرت صفوان بن امیہ بن خلف کی لڑکی

حضرت صفوان بن امیہ بن خلف جمحیہ کی لڑکی جمعہ۔ عبدالرحمن بن عبدالقاری نے صفوان بن امیہ کی لڑکی جمحیہ سے روایت کی کہ حضور اکرم نے وضو کے لئے پانی مانگا۔ پس میں نے مد کے تین چوتھائی کے اندازے سے پانی دیا اور انہوں نے وضوء فرمایا۔ دعا کی اور ابو احمد عسکری نے ذکر کیا ہے۔

۷۶۴۳۔ حضرت عبیدہ بن حارث کی لڑکیاں

عبیدہ بن حارث بن مطلب کی لڑکیاں۔ ان کے والد بدر میں مارے گئے تھے ابو جعفر نے باسنادہ یونس سے انہوں سے ابن اسحق سے ان لاگوں کے سلسلہ میں جنہیں حضور اکرم نے خیبر کی پیداوار سے حصہ عطا فرمایا تھا۔ عبیدہ کی لڑکیوں اور حصین بن حارث کا ذکر کیا ہے۔ انہیں حضور اکرم نے ایک سو سو کھجوریں عنایت کی تھیں۔

۷۶۴۴۔ عقیف کی لڑکی

عقیف کی لڑکی۔ یحییٰ نے اجازہ باسنادہ ابن ابی عاصم سے انہوں نے عقبہ بن مکرم سے انہوں نے محمد بن موسیٰ سے انہوں نے عبدالمنعم بن صلت سے انہوں نے ابو یزید مدنی سے انہوں نے اپنی ایک عورت سے جو عقیف کی لڑکی تھی روایت کی کہ وہ حضور اکرم سے بیعت کے لئے آپ کی خدمت میں حاضر ہوئیں۔ آپ نے ہم سے عہد لیا کہ ہم سوائے محرم کے کسی اور مرد سے

بات نہیں کریں گی اور یہ کہ ہم اپنے مرجانے والوں پر سورۃ فاتحہ تلاوت کریں گی۔ ابن ابی عاصم نے انہیں دختر عقیف لکھا ہے اور ان کے سوا اور لوگوں نے ام عقیف۔

۷۶۲۵۔ فہد کی لڑکی

فہد کی لڑکی۔ بروایت ان کا نام خولہ تھا اور ان سے محمود بن لبید نے ذکر کیا ہے کہ ایک دن حضور اکرمؐ اپنے چچا حمزہ سے ملنے گئے اور دختر فہد جناب حمزہ کی زوجہ تھیں۔ انہوں نے آپ کے لئے حلوہ پکا یا جسے سب نے کھایا۔ ابو موسیٰ نے ان کا ذکر کیا ہے اور ان کا نسب نہیں بیان کیا اور ان کا ذکر پہلے ہو چکا ہے۔

۷۶۲۶۔ ولید بن مغیرہ کی لڑکی

ولید بن مغیرہ کی لڑکی۔ ان کا نام عاتکہ تھا اور یہ وہی خاتون ہیں جنہوں نے اپنے شوہر صفوان بن امیہ کے لئے حضور سے امان طلب کی تھی۔ ان کا ذکر پہلے گزر چکا ہے۔ ابو موسیٰ نے ان کا ذکر کیا ہے۔

۷۶۲۷۔ ہبیرہ کی لڑکی

ہبیرہ کی لڑکی۔ ابو قاسم بن صدقہ الفقیہ نے باسنادہ ابو عبد الرحمن نسائی سے انہوں نے سلیمان بن سلمہ بلخی سے انہوں نے نصر بن شمیل سے انہوں نے ہشام سے انہوں نے یحییٰ سے انہوں نے ابو سلام سے انہوں نے ابواسماء رجبی سے انہوں نے ثوبان سے روایت کی کہ ہبیرہ کی لڑکی حضور اکرمؐ کی خدمت میں حاضر ہوئیں اور ان کے ہاتھ میں سونے کا چھلا تھا۔ بروایت ان کا نام ہند تھا۔ ان کا ذکر ہو چکا ہے۔ ابو موسیٰ نے ان کا ذکر کیا ہے۔

وہ دادیاں جو اپنے پوتوں کی وجہ سے متعارف ہوئیں

۷۶۲۸۔ جدہ انصاری

وکج نے اسماعیل بن رافع ابی رافع سے انہوں نے انصار کے ایک شیخ سے انہوں نے اپنی دادی سے جنہوں نے ہجرت کی تھی روایت کی کہ میں خضاب لگا رہی تھی کہ حضور اکرمؐ ہمارے ہاں تشریف لائے فرمایا خدا تجھ پر رحم کرے تو ایسا کیوں کرتی ہے۔ اور ہاتھ سے ایک نقش کی طرف اشارہ کیا۔ ابو موسیٰ نے ذکر کیا ہے۔

۷۶۲۹۔ حشر بن زیاد کی دادی

یہ خاتون زیاد کی ماں تھیں ابو یاسر نے باسنادہ عبد اللہ سے انہوں نے اپنے والد سے انہوں نے حسین بن موسیٰ سے انہوں نے رافع بن سلمہ اشجعی سے انہوں نے حشر بن زیاد سے انہوں نے اپنی دادی سے روایت کی کہ غزوہ خیبر میں ہم چھ عورتوں نے لشکر کے ساتھ چلنے کا ارادہ کیا حضور اکرم صلی اللہ علیہ وسلم کو اس کا علم ہوا تو ہمیں بلا بھیجا ہم نے آپ کے چہرے پر نارضا مندی کے آثار دیکھے۔ دریافت فرمایا تم کیوں لشکر کا ساتھ دینا چاہتی ہو اور کس کی اجازت سے جانا چاہتی ہو ہم نے کہا یا رسول اللہ ہم تیر اندازوں کو تیر فراہم کریں گی انہیں ستو پلائیں گی زخمیوں کی مرہم پٹی کریں گی رجز پڑھیں گی اور یوں اللہ کی راہ میں ان کی معاونت

کریں گی فرمایا اٹھو اور جاؤ جب خیبر فتح ہوا تو حضور اکرمؐ نے مال غنیمت سے ہمیں بھی حصہ عطا فرمایا میں نے دادی سے دریافت کیا آپ کو کیا ملا تھا؟ انہوں نے کہا کھجوریں۔ ابو موسیٰ نے ان کا ذکر کیا ہے۔

۶۵۰۔ حفص بن سعید قرشی کی دادی

ابو محمد بن سویدہ نے باسنادہ واحدی سے انہوں نے ابو عبد الرحمن محمد بن احمد بن جعفر سے انہوں نے ابو بکر بن حسن شیبانی سے انہوں نے محمد بن عبد الرحمن دغولی سے انہوں نے ابو عبد الرحمن محمد بن یونس سے انہوں نے فضل بن دکین سے انہوں نے حفص بن سعید بن اعمور قرشی سے انہوں نے اپنی والدہ سے کہ انہوں نے ان کی والدہ سے (جو حضور اکرم صلی اللہ علیہ وسلم کی خدمت گزار تھیں) روایت کیا کہ ایک کتے کا پلا حضور اکرم کے گھر میں آپ کی چار پائی کے نیچے مر گیا چار دن گزر گئے اور آپ پر کوئی وحی نازل نہ ہوئی مجھ سے فرمایا اے خولہ! ہمارے گھر میں کیا نئی بات ہو گئی کہ چار دن سے جبرائیل نہیں آرہے اس کے بعد حضور اکرم صلی اللہ علیہ وسلم گھر سے باہر چلے گئے۔ میں نے دل میں ہی کہا کیوں نہ گھر کی صفائی کر دوں۔ میں نے جھاڑو دینا شروع کر دیا تو چار پائی کے نیچے مرے ہوئے کتے کا پلا نظر آیا جسے میں نے اٹھا کر مکان کے نیچے پھینک دیا اتنے میں حضور اکرم تشریف لائے تو آپ کے دانت بچ رہے تھے اور جب بھی وحی نازل ہوتی آپ کو یہ صورت پیش آتی آپ نے فرمایا اے خولہ! مجھے چادر اوڑھا دو اس موقع پر سورۃ النضحیٰ تافترضیٰ نازل ہوئی ابو موسیٰ نے ان کا ذکر کیا ہے۔

یہ روایت مشکوک ہے کیونکہ یہ سورت ان سورتوں میں سے ہے جو آغاز کار میں مکے میں نازل ہوئی تھیں اور اس بارے میں اصل واقعہ مشہور ہے اور وہی صحیح ہے۔

۶۵۱۔ خارجہ بن زید کی دادی

عبداللہ بن محمد بن عقیل نے جابر بن عبداللہ سے روایت کی کہ ہم حضور اکرمؐ کے ساتھ ایک انصاری خاتون کے گھر گئے اور وہ خارجہ بن زید بن ثابت کی دادی تھیں۔ انہوں نے ہمارے لئے کھجور کے ایک پیڑ کے نیچے چھڑکاؤ کیا ہم بیٹھ گئے اور کھانا کھایا پھر وہ خاتون اپنی دو لڑکیوں کو ساتھ لائی اور کہنے لگی یا رسول اللہ! یہ دونوں لڑکیاں ثابت بن قیس کی ہیں جو غزوہ احد میں شہید ہو گئے تھے اور ان کے چچا ان کا سارا مال اٹھا کر لے گئے ہیں۔

ہم اوس بن ثابت کی لڑکیوں کا یہ واقعہ بیان کر آئے ہیں۔ ابو موسیٰ نے ان کا ذکر کیا ہے۔

ابن اثیر لکھتے ہیں صحیح بات یہ ہے کہ دونوں لڑکیاں اوس بن ثابت کی بیٹیاں تھیں کیونکہ غزوہ احد میں شہید ہونے والے کا نام اوس بن ثابت تھا نہ کہ ثابت بن قیس واللہ اعلم۔

۶۵۲۔ ابوالسائب کی دادی

یحییٰ نے اجازۃ باسنادہ ابن ابی عاصم سے انہوں نے محمد بن ادریس سے انہوں نے نعیم بن حماد سے انہوں نے حسین بن زید بن علی سے انہوں نے ابوالسائب سے انہوں نے اپنی دادی سے (یہ خاتون مہاجرہات سے تھیں) روایت کی کہ حضور اکرمؐ نے انہیں ایک کنواں وادی عقیق میں بطور جاگیر عطا فرمایا تھا۔ ابو نعیم اور ابو موسیٰ نے ذکر کیا ہے۔

۷۶۵۳۔ سلمیٰ کی دادی

علی بن حجر نے عیسیٰ بن یونس سے انہوں نے بنو سلیم کے آدمی سے انہوں نے ان کی دادی سے روایت کی کہ حضور اکرم صلی اللہ علیہ وسلم ان کے ہاں تشریف لائے اور وہ مہندی لگا رہی تھیں آپ نے مخاطب ہو کر فرمایا اے فلاں تو ہاتھ کی ہتھیلی پر نقش کیوں نہیں بناتی۔ ابو موسیٰ نے ان کا ذکر کیا ہے اور انصاری کی دادی سے ایسی ہی روایت مروی ہے۔

۷۶۵۴۔ الصلت بن زبید کی دادی

دو چھوٹے چھوٹے لڑکوں کی ماں رسول اکرم کی خدمت میں حاضر ہوئیں اور گزارش کی یا رسول اللہ! میرے دونوں بیٹوں کے گلے میں تکلیف ہے اس کا کیا علاج کروں فرمایا کٹ کی کڑوی لکڑی، کالا زیرہ اور زیتون کا تیل ان کی ناک میں ڈالو اور خدا پر توکل کرو۔ اس پر اس کے دل نے نہ مانا اور ان دونوں کے گلے کو دبایا مگر تقدیر میں ان کی موت لکھی تھی ان کو دفن کر دیا اس کے بعد وہ حضور اکرم ﷺ کی خدمت میں آئیں کہنے لگیں یا رسول اللہ! خدا اور رسول کی نافرمانی کا رنج اس مصیبت کے دکھ سے زیادہ تکلیف دہ ہے فرمایا کوئی حرج نہیں تم ماں ہو۔ اس وقت کچھ خواتین موجود تھیں فرمایا بچوں کے گلے نہ دبایا کرو کہ یہ قتل سر ہے۔ ابو موسیٰ نے ذکر کیا ہے۔

۷۶۵۵۔ ضمیر بن سعید کی دادی

عبدالوہاب بن ہبہ اللہ نے باسنادہ عبداللہ بن احمد سے انہوں نے اپنے والد سے انہوں نے یزید بن ہارون سے انہوں نے محمد بن اسحاق سے انہوں نے ضمیر بن سعید کے بیٹے سے انہوں نے اپنے اہل سے انہوں نے اپنی دادی سے (اس خاتون کو دونوں قبلوں کی طرف نماز پڑھنا نصیب ہوا) روایت کی کہ رسول اکرم ہمارے یہاں تشریف لائے فرمایا تم خضاب لگایا کرو میں نے گزارش کی یا رسول اللہ! میں نے اس کا استعمال ترک نہیں کیا۔ ابو موسیٰ نے ذکر کیا ہے۔

۷۶۵۶۔ عمرو بن معاذ کی دادی

یحییٰ نے اجازتاً باسنادہ ابن ابی عاصم سے انہوں نے یعقوب بن حمید سے انہوں نے اسماعیل بن داؤد بن عبداللہ بن مخراق سے انہوں نے ہشام بن سعد سے انہوں نے زید بن اسلم سے انہوں نے عمرو بن معاذ انصاری سے روایت کی کہ ان کے دروازے پر ایک سائل کھڑا تھا۔ ہماری دادی نے کہا اسے کھانے کو کچھ دو۔ ہم نے کہا اس وقت گھر میں کچھ بھی نہیں۔ انہوں نے کہا۔ اسے ستو ہی پلا دو۔ حضور اکرم کا فرمان ہے کہ سائل کو اور کچھ نہیں تو جلا ہوا کھر ہی دے دو۔ ان کا نام حوا تھا اور ان کا ذکر گزر چکا ہے۔

۷۶۵۷۔ قریشی کی دادی

زکریا بن ابی زائدہ نے عبدالملک بن عمیر سے انہوں نے فلاں قریشی سے انہوں نے اپنی دادی سے روایت کی کہ انہوں نے رسول کریم کو فرماتے سنا کہ اللہ پر ایمان جہاد فی سبیل اللہ اور حج مبرور بہترین اعمال ہیں۔ ابو موسیٰ نے ان کا ذکر کیا ہے۔

۶۵۸۔ یحییٰ بن حصین کی دادی

جو ام حصین کی ہمیشہ تھیں۔ ابو یاسر نے باسنادہ عبد اللہ سے انہوں نے والد سے انہوں نے یحییٰ بن سعید سے انہوں نے شعبہ سے انہوں نے یحییٰ بن حصین بن عروہ سے انہوں نے اپنی دادی سے روایت کی کہ انہوں نے رسول اکرم ﷺ کو فرماتے سنا اگر تم پر ایک غلام حاکم ہو جائے اور کتاب اللہ کے مطابق تمہاری قیادت کرے تو اس کے حکم کو مانو۔ ابو موسیٰ نے ذکر کیا ہے۔

۶۵۹۔ یوسف بن مسعود کی دادی

یہی خاتون ام مسعود بن حکم انصاری زرتی ہیں۔ یوسف بن مسعود بن حکم انصاری نے اپنی دادی سے حکایت کی کہ یہ کھانے پینے کے دن ہیں۔ ان کا ذکر پیشتر ام مسعود کے ترجمے میں گزر چکا ہے۔ ابو موسیٰ نے ان کا ذکر کیا ہے۔

ان صحابیات کا ذکر جو اپنے راویوں کی خالائیں تھیں

۶۶۰۔ ابو امامہ بن سہل بن حنیف کی خالہ

یحییٰ بن محمود نے اذنا باسنادہ ابن ابی عاصم سے انہوں نے حسن بن علی سے انہوں نے ابن ابی مریم اور ابو صالح سے انہوں نے لیث بن سعد سے انہوں نے خالد بن یزید سے انہوں نے سعید بن ابو ہلال سے انہوں نے مروان بن عثمان سے انہوں نے ابو امامہ بن سہل بن حنیف سے انہوں نے اپنی خالہ سے روایت کی انہیں رسول اکرم نے رجم کی آیت پڑھ کر سنائی الشیخ والشیخۃ اذ زنیاً فار جمو ہما البتہ بما قضیا من اللذۃ“ ابو نعیم اور ابو موسیٰ نے ان کا ذکر کیا ہے۔
نوٹ: حیرت ہے کہ ہمارے محدثین نے اس جملے کو جسے معمولی پڑھا لکھا آدمی بھی دیکھ کر ناک منہ چڑھاتا ہے قرآن حکیم کی غیر متلو آیت قرار دیا ہے۔ اللہ تعالیٰ ہمیں شیطان کے شر سے بچائے۔ ایسا معلوم ہوتا ہے کہ اقبال نے ایسی ہی کوئی حدیث پڑھ کر ذیل کا شعر کہا ہوگا۔

یہ امت روایات میں کھو گئی حقیقت خرافات میں کھو گئی

(مترجم)

۶۶۱۔ جابر بن عبد اللہ کی خالہ

یحییٰ نے اجازۃ ابن ابی عاصم سے انہوں نے حسن بن علی سے انہوں نے ابو عاصم سے انہوں نے ابن جریج سے انہوں نے ابو زبیر سے انہوں نے جابر سے روایت کی کہ ان کی خالہ عدت گزار رہی تھیں کہ انہیں ایک کھجور کے کانٹے کا خیال آیا۔ ایک آدمی نے کہا تو ایسا نہیں کر سکتی۔ انہوں نے حضور اکرم سے دریافت کیا۔ آپ نے فرمایا تو گھر سے نکل سکتی ہے اور اسے کاٹ سکتی ہے کیونکہ ممکن ہے تو صدقہ یا کوئی اچھا کام سرانجام دے سکے۔ ابو موسیٰ نے ذکر کیا ہے۔

۷۶۶۲۔ خالد بن عبداللہ بن ترمذہ مد لہجی کی خالہ

یحییٰ نے اجازۃ ابن ابی عاصم سے انہوں نے ابو بکر بن ابوشیبہ سے انہوں نے محمد بن بشر سے انہوں نے خالد بن عبداللہ بن ترمذہ سے انہوں نے اپنی خالہ سے روایت کی کہ حضور اکرم ﷺ نے ایک موقع پر خطاب فرمایا اور چونکہ بچھونے آپ کے ہاتھ کی انگلی پر ڈنگ مارا تھا آپ نے پٹی باندھی ہوئی تھی آپ نے فرمایا اے لوگو! تم کہتے ہو کہ اب کوئی دشمن نہیں رہا حالانکہ تم ساری عمر دشمنوں سے لڑتے رہو گے تا آنکہ تمہارا مقابلہ یا جوج ماجوج سے بھی ہوگا ان کے چہرے چوڑے آنکھیں چھوٹی اور ان کے بال بھورے ہوں گے اور ہر گھائی سے پھسلتے چلے آئیں گے اور ان کے چہرے تہ درتہ ڈھال کی طرح ہوں گے۔

اسی حدیث کو کسی اور راوی نے محمد بن بشر سے انہوں نے محمد بن عمرو سے انہوں نے خالد سے روایت کیا ابو نعیم اور ابو موسیٰ نے ذکر کیا ہے۔

۷۶۶۳۔ زینب دختر نبیط کی خالہ

محمد بن عمارہ بن عامر نے زینب دختر نبیط سے انہوں نے اپنی والدہ یا خالہ سے جو ابو امامہ اسعد بن زرارہ کی لڑکیاں تھیں روایت کی کہ ہمارے والد نے ہمیں حضور اکرم صلی اللہ علیہ وسلم کے سپرد کر دیا۔ ان کا ذکر پہلے گزر چکا ہے۔ ابو نعیم اور ابو موسیٰ نے ان کا ذکر کیا ہے۔

۷۶۶۴۔ سائب بن یزید کی خالہ

یحییٰ نے اجازۃ باسنادہ ابن ابی عاصم سے انہوں نے ہشام بن عمار سے انہوں نے حاتم بن اسماعیل سے انہوں نے جعید بن عبدالرحمن بن اوس سے انہوں نے سائب بن یزید سے روایت کی کہ مجھے میری خالہ حضور اکرم کی خدمت میں لے کر گئی اور گزارش کی یا رسول اللہ! میرے بھانجے کے سر میں درد ہے آپ نے میرے سر پر ہاتھ پھیرا اور دعائے خیر فرمائی پھر آپ نے وضو فرمایا اور میں نے وضو کا پانی پیا۔ ابو نعیم اور ابو موسیٰ نے ذکر کیا ہے۔

۷۶۶۵۔ ام سلمہ اسماء دختر یزید کی خالہ

شہر بن حوشب نے ام سلمہ انصاریہ سے روایت کی کہ وہ ان خواتین میں شامل تھیں جن سے حضور اکرم نے بیعت کرتے وقت بعض باتوں کا عہد لیا تھا اور ان کی خالہ بھی ان کے ساتھ تھیں۔ ابو موسیٰ نے ان کا ذکر کیا ہے۔

وہ خواتین جو اپنے شوہروں کی وجہ سے متعارف ہوئیں

۷۶۶۶۔ اوس بن ثابت کی زوجہ

جن کا ذکر دختر اوس کے ترجمے میں گزر چکا ہے۔

۷۶۶۷۔ بلال کی زوجہ

ابوالورود القشیری نے بنو عامر کی ایک خاتون سے انہوں نے بلال کی بیوی سے روایت کی کہ حضور اکرم ﷺ ان کے یہاں تشریف لائے سلام کیا اور بلال کے بارے میں دریافت کیا ہم ام بلال کے ترجمے میں ان کا ذکر کر آئے ہیں۔ ابو موسیٰ نے ذکر کیا ہے۔

۷۶۶۸۔ ثابت بن قیس کی زوجہ

ان کی بیٹی کے ترجمے میں ہم ان کا ذکر کر آئے ہیں۔ ابو موسیٰ نے مختصر ان کا ذکر کیا ہے۔

۷۶۶۹۔ جابر بن عبد اللہ کی زوجہ

خطیب عبد اللہ بن احمد بن عبد اللہ بن عبد القاہر نے باسنادہ ابوداؤد وطیالی سے انہوں نے حماد بن زید سے انہوں نے عمرو بن دینار سے روایت کی کہ انہوں نے جابر بن عبد اللہ سے سنا کہ انہوں نے حضور اکرم کے عہد میں ایک شیبہ خاتون سے نکاح کیا۔ حضور نے فرمایا تم نے کنواری لڑکی سے نکاح کیا ہوتا۔ وہ تم سے کھیلتی تم اس سے کھیلتے۔ ابو موسیٰ نے ذکر کیا ہے۔

۷۶۷۰۔ رافع بن خدیج کی زوجہ

جعفر نے ان کا ذکر کیا ہے لیکن ان سے کوئی حدیث روایت نہیں کی ابو موسیٰ نے ذکر کیا ہے۔

۷۶۷۱۔ سعد بن ربیع کی زوجہ

ان کی بیٹی کے ترجمے میں ان کا ذکر گزر چکا ہے۔ ابو موسیٰ نے ذکر کیا ہے۔

۷۶۷۲۔ سلمہ بن ہشام کی زوجہ

عبید اللہ بن احمد نے باسنادہ یونس سے انہوں نے ابن اسحاق سے انہوں نے عبد اللہ بن ابوبکر بن حزم سے انہوں نے عامر بن عبد اللہ بن زبیر سے روایت کی کہ ام سلمہ نے جواز واج مطہرات سے تمہیں بیان کیا کہ حضور اکرم صلی اللہ علیہ وسلم نے سلمہ بن ہشام بن مغیرہ کی بیوی سے دریافت فرمایا کہ کیا وجہ ہے کہ کئی دنوں سے سلمہ مجھے نظر نہیں آیا؟ وہ میرے ساتھ اور عام مسلمانوں کے ساتھ جماعت میں شریک نہیں ہوتا انہوں نے کہا یا رسول اللہ مشکل یہ پڑ گئی ہے کہ وہ گھر سے باہر نکل ہی نہیں سکتا کیونکہ جب سے یہ لوگ غزوہ موتہ سے واپس آئے ہیں خانہ نشین ہو گئے ہیں جب بھی وہ گلیوں میں نکلتے ہیں لوگ انہیں بھگوڑا بھگوڑا کہہ کر ان کا منہ چڑاتے ہیں۔

۷۶۷۳۔ عبد اللہ بن رواحہ کی بیوی

اسامیل بن عیاش نے ربیعہ بن صالح مدلیجی سے انہوں نے عکرمہ سے روایت کی کہ عبد اللہ بن رواحہ اپنی بیوی کے پاس بیٹھے ہوئے تھے کہ مکان کے ایک کنارے پر ان کی نظر ایک لونڈی پر پڑ گئی۔ یہ اٹھی اور اس لونڈی پر پڑ گئے چنانچہ اسی حالت

میں ان کی بیوی نے انہیں دیکھ لیا وہ چھری لینے کے لئے گئی لیکن جب یہ خاتون واپس آئی تو عبد اللہ فارغ ہو چکے تھے بیوی نے پوچھا تم اتنی دیر کہاں تھے میں نے تمہیں دیکھا نہیں ان کے جواب سے خاتون مطمئن نہ ہوئی انہوں نے اپنے شوہر سے کہا رسول اکرمؐ نے ہمیں بحالت جنابت قرآن پڑھنے سے منع کیا ہے اگر تو سچا ہے تو قرآن کی تلاوت کر انہوں نے کہا بہت اچھا اور درج ذیل اشعار پڑھے

انا نارسول اللہ يتلو كتابه
كما لاح مشهور من الصبح ساطع
رسول اکرم ہم میں یوں تشریف لائے جس طرح کہ صبح کے وقت چمکتا سورج طلوع ہوتا ہے اور آپ نے ہمیں اللہ کی کتاب پڑھ کر سنائی۔

اسی بالهدی بعد العمی فقلوبنا
بہ موقنات ان ماقال واقع
آپ ہدایت لے کر تشریف لائے اور ہمارے دل کفر کی جہالت کے بعد اس پر یقین رکھتے ہیں کہ جو کچھ آپ نے فرمایا وہ ضرور واقع ہوگا۔

یبيت بجافی جنبه عن فراشه
اذا استقلت بالمشرکین مضاجع
آپ اس طرح رات بسر کرتے ہیں کہ آپ کے پہلو بستر سے دور رہتے ہیں حالانکہ مشرکین کا یہ حال ہوتا ہے کہ ان کے بستر ان کے پہلوؤں سے چمٹے ہوتے ہیں۔

ایک روایت میں ہے کہ عبد اللہ بن رواحہ نے ان اشعار کے علاوہ کوئی اور اشعار پڑھے تھے چنانچہ خاتون نے کہا میں خدا کے کلام کو (وہ ان اشعار کو قرآن آیات سمجھیں) سچا اور اپنی آنکھوں کو جھوٹا قرار دیتی ہوں۔
دوسرے دن عبد اللہ بن رواحہ حضور اکرمؐ کی خدمت میں حاضر ہوئے اور آپ کو سارا واقعہ سنایا حضور اکرمؐ اس خاتون کی سادگی اور شوہر کی چالاکی پر اتنا ہنسے کہ ڈاڑھیں تک نمایاں ہو گئیں۔ ابو موسیٰ نے ذکر کیا ہے۔

۷۶۷۴۔ معاذ کی زوجہ

ام عطیہ کی حدیث میں ان کا ذکر گزر چکا ہے۔ ابو موسیٰ نے اجازۃ ابو علی سے انہوں نے ابو نعیم سے انہوں نے محمد بن جعفر بن بشیم سے انہوں نے جعفر بن محمد صالح نے معاویہ بن عمرو سے انہوں نے زائدہ سے ابو نعیم کے بقول انہیں ابو احمد غطریقی نے انہوں نے عبد اللہ بن محمد بن شیرویہ سے انہوں نے اسحاق بن راہویہ سے انہوں نے نصر بن شمیل سے (ح) ابو نعیم نے ابو عمرو بن حمدان سے انہوں نے حسن بن سفیان سے انہوں نے محمد بن قدامہ سے انہوں نے نصر بن شمیل سے انہوں نے ہشام بن حسان سے انہوں نے حفصہ بنت سیرین سے انہوں نے ام عطیہ سے روایت کی کہ حضور اکرم صلی اللہ علیہ وسلم نے بیعت کے وقت ہم سے عہد لیا تھا کہ مرنے والوں پر نوحہ و زاری نہیں کریں گی چنانچہ پانچ خواتین کے جن میں زوجہ معاذ شامل تھیں باقی خواتین اپنا عہد نہ نبھاسکیں۔

ابو عمرو کی روایت میں ہے کہ سوائے ام سلیم ابو سبرہ کی بیٹی معاذ کی زوجہ اور ایک اور عورت کے کوئی بھی اپنا عہد نہ نبھاسکی۔ یہ خاتون راوی اپنا نام نہیں لیتی تھیں اور جب حرہ کا ابتلا پیش آیا تھا اور یہ خواتین ان کے ساتھ تھیں تاکہ یہ بھی آہ و زاری کے لئے اٹھ

کھڑی ہوئیں۔ ابو نعیم اور ابو موسیٰ نے ان کا ذکر کیا ہے۔

۷۶۷۔ ابو موسیٰ اشعری کی زوجہ

یحییٰ نے اذنا با سنادہ ابن ابی عاصم سے انہوں نے ابو بکر بن ابوشیبہ سے انہوں نے ابو معاویہ سے انہوں نے اعمش سے انہوں نے ابراہیم سے انہوں نے سہم بن منجاب سے انہوں نے قرثع سے روایت کی کہ جب ابو موسیٰ بہرے ہو گئے تو ان کی بیوی چیخنے لگی۔ ابو موسیٰ نے کہا کیا تمہیں علم نہیں کہ حضور اکرمؐ نے اس بارے میں کیا فرمایا انہوں نے کہا ہاں مجھے علم ہے۔ اس کے بعد وہ خاموش ہو گئیں۔ پھر انہوں نے ابو موسیٰ کی زوجہ سے پوچھا حضور اکرمؐ نے کیا فرمایا تھا۔ انہوں نے کہا رسول اکرمؐ نے فرمایا اللہ تعالیٰ اس سے بیزار ہے جو کسی کی موت پر سر منڈائے یا کپڑے پھاڑے یا کسی کو برا بھلا کہے۔

ان صحابیات کا ذکر جو اپنے بھتیجیوں کی وجہ سے متعارف ہیں۔

۷۶۷۔ عمتہ الحارث بن ابو قرظہ

بقول جعفر امام بخاری نے ان کا ذکر کیا ہے۔ یہ بنو خزاعہ کی ان خواتین میں شامل ہیں جنہوں نے حضور اکرمؐ سے روایت کی۔ ابو موسیٰ نے ان کا ذکر کیا ہے۔

۷۶۷۔ عمتہ حناء صریمہ

اسحاق بن راہویہ نے اسحاق ازرق سے انہوں نے عوف اعرابی سے انہوں نے حناء دختر معاویہ صریمہ سے انہوں نے اپنی پھوپھی سے روایت کی کہ حضور اکرمؐ سے دریافت کیا یا رسول اللہؐ جنت میں کون کون لوگ ہوں گے آپ نے فرمایا نبی شہید بچے اور زندہ مدفون بچے جنت میں ہوں گے۔ ابو موسیٰ نے ان کا ذکر کیا ہے۔ اکثر کتابوں میں ان کا نام حناء آیا ہے لیکن محققین نے حناء لکھا ہے۔ واللہ اعلم

۷۶۸۔ عمتہ حصین بن محسن خطمی

ابو موسیٰ نے اذنا ابو منصور محمد بن عبد اللہ بن مندویہ شروطی اور حسن بن احمد مقری سے انہوں نے احمد بن عبد اللہ سے انہوں نے احمد بن یوسف بن خلاد سے انہوں نے حارث بن ابو اسامہ سے انہوں نے یزید بن ہارون سے انہوں نے یحییٰ بن سعید سے انہوں نے بشیر بن بشار سے انہوں نے حصین بن محسن سے روایت کی کہ ان کی پھوپھی حضور اکرمؐ کی خدمت میں کسی کام کے لئے حاضر ہوئیں۔ آپ نے ان کی حاجت برآری کے بعد ان سے دریافت کیا بی بی! کیا تم خاوند والی ہو؟ انہوں نے جواب دیا ہاں یا رسول اللہؐ! میرا خاوند ہے دریافت فرمایا تمہارا اس سے کیسا سلوک ہے گزارش کی کہ یا رسول اللہؐ میں اس کی خدمت میں کوتاہی نہیں کرتی جب تک میں بے بس نہ ہو جاؤں فرمایا خیال رکھنا کہ تم اس سے کیسی گزر بسر کرتی ہو کہ تمہاری جنت اور دوزخ وہی ہے۔ ابو موسیٰ اور ابو نعیم نے ان کا ذکر کیا ہے۔

۷۶۷۹۔ عمۃ سنان بن عبد اللہ جہنی

ابوموسیٰ نے اذنا ابو غالب کوشیدی سے انہوں نے ابو بکر بن ریزہ سے انہوں نے طبرانی سے انہوں نے عمرو بن ابوالطاہر بن ابوالسرح سے انہوں نے یوسف بن عدی سے (ح) طبرانی نے عبید بن غنم سے انہوں نے ابو بکر بن ابی شیبہ سے انہوں نے عبدالرحیم بن سلیمان سے انہوں نے محمد بن کریم سے انہوں نے ابن عیاش سے انہوں نے سنان بن عبد اللہ سے روایت کی کہ ان کی پھوپھی نے انہیں بتایا کہ میں نے رسول اکرمؐ کی خدمت میں حاضر ہو کر گزارش کی یا رسول اللہ! میری ماں فوت ہو گئی ہے اور اس نے نذر مانی تھی کہ وہ چل کر کعبۃ اللہ کو جائے گی آپ نے دریافت فرمایا کیا تو اس کی طرف سے یہ نذر ادا کر سکتی ہے میں نے کہا ہاں میں کر سکتی ہوں فرمایا پھر ادا کرو۔ میں نے دریافت کیا۔ یا رسول اللہ ﷺ! کیا یہ عمل اس کی طرف سے قبول کر لیا جائے گا۔ فرمایا ہاں اگر بالفرض اس پر کسی کا قرض واجب الادا ہوتا اگر وہ قبول ہو جاتا ہے تو یہ اللہ کا قرض ہے جس کی قبولیت میں کیا شبہ ہو سکتا ہے۔ ابو نعیم اور ابوموسیٰ نے ذکر کیا ہے۔

۷۶۸۰۔ عمۃ العاص طفاوی

ایک روایت کے مطابق یہ ام الغادیہ ہیں۔ عاص بن عمرو الطفاوی نے اپنی پھوپھی سے روایت کی کہ وہ کچھ آدمیوں کے ساتھ حضور اکرم ﷺ کی خدمت میں حاضر ہوئیں اور کسی مفید نصیحت کی درخواست کی فرمایا کسی کے کان میں بری بات ڈالنے سے پرہیز کرو۔ ابو نعیم اور ابوموسیٰ نے ان کا ذکر کیا ہے۔

۷۶۸۱۔ عمۃ عبد ربہ بن سعید انصاری

یحییٰ بن محمود نے کتابۃ باسنادہ ابن ابی عاصم سے انہوں نے یعقوب بن حمید سے انہوں نے عبدالعزیز بن محمد سے انہوں نے محمد بن ابو حمید سے انہوں نے عبد ربہ بن سعید بن قیس سے انہوں نے اپنی پھوپھی سے روایت کی کہ حضور اکرمؐ نے فرمایا کہ تپ انسان کے گناہوں کو اس طرح جلا دیتا ہے جس طرح آگ لوہے کے زنگ کو۔ ابو نعیم اور ابوموسیٰ نے ان کا ذکر کیا ہے۔

۷۶۸۲۔ عمۃ معبد بن کعب

اس اسناد کی رو سے جو پہلے گزر چکا ہے یعقوب بن حمید نے ابن عیینہ سے انہوں نے محمد بن اسحاق سے انہوں نے معبد بن کعب سے انہوں نے اپنی والدہ یا پھوپھی سے روایت کی کہ حضور اکرمؐ نے فرمایا خستہ حالی ایمان کا حصہ ہے۔ ابو نعیم اور ابوموسیٰ نے ان کا ذکر کیا ہے۔ (کیونکہ ابتدائے اسلام میں اکثر مسلمان خستہ رہے۔ مترجم)

۷۶۸۳۔ عمۃ ہند بنت سعید بن ابوسعید خدری

اور ایک روایت میں دختر ابوسعید مذکور ہے اور ایک روایت میں ان کی کنیت ام عبدالرحمن آئی ہے۔ ابوموسیٰ نے کتابۃ حسن بن احمد سے انہوں نے احمد بن عبد اللہ اور عبدالرحمن بن ابوبکر سے انہوں نے عبد اللہ بن محمد بن محمد سے انہوں نے ابوبکر بن ابوعاصم سے انہوں نے یعقوب بن حمید سے انہوں نے عبدالعزیز بن محمد سے انہوں نے محمد بن ابو حمید سے انہوں نے ہند دختر سعید سے

انہوں نے اپنی پھوپھی سے روایت کی کہ حضور اکرم ﷺ ان کے ہاں تشریف لائے آپ نے بکری کے کندھے کا گوشت تناول فرمایا اور پھر کلی کے بغیر نماز ادا فرمائی۔ ابو نعیم اور ابو موسیٰ نے کا ذکر کیا ہے۔

بعض صحابیات کا ذکر جن کے نام نہیں معلوم ہو سکے

۷۶۸۴۔ ایک خاتون از بنو اسد

یحییٰ بن محمود نے اجازۃً تا احمد بن عمرو انہوں نے محمد بن عوف سے انہوں نے محمد بن اسماعیل سے انہوں نے اپنے والد سے انہوں نے ضمضم بن زرعہ سے انہوں نے شریح بن عبید سے انہوں نے حبیب بن عبید سے انہوں نے ابن انج سلجی سے روایت کی کہ وہ ایک دن ام المومنین زینب کے پاس بیٹھی تھیں اور وہ اپنے کپڑوں کو سرخی مائل رنگ سے رنگ رہی تھیں کہ اتنے میں رسول اکرم ﷺ تشریف لے آئے۔ جب آپ کی نظر اس رنگ پر پڑی تو واپس چلے گئے ام المومنین سمجھ گئیں کہ حضور اکرم نے رنگ کو ناپسند کیا ہے چنانچہ انہوں نے اپنے کپڑوں کو اس طرح دھویا کہ رنگ اتر گیا۔ تھوڑی دیر کے بعد آپ پھر تشریف لائے اور جب رنگ کا کوئی نشان نظر نہ آیا تو اندر آ گئے۔ ابو نعیم نے ذکر کیا ہے۔

۷۶۸۵۔ خاتون از بنو عبد الاشہل از انصار

ابو احمد بن سیکنہ نے باسنادہ سجستانی سے انہوں نے عبد اللہ بن محمد نفیلی اور احمد بن یونس سے انہوں نے زہیر سے انہوں نے ابو عبد بن عیسیٰ سے انہوں نے موسیٰ بن عبد اللہ بن یزید سے انہوں نے عبد الاشہل کی ایک خاتون سے روایت کی یا رسول اللہ! ہماری مسجد کا راستہ گندہ اور بد بودار ہے جب بارش ہو جائے ہم کیا کریں؟ دریافت فرمایا کیا بارش کے بعد صورت حال بہتر نہیں ہوتی۔ خاتون نے جواب دیا یا رسول اللہ یہ تو ہوتا ہے فرمایا یہ ادلے کا بدلہ ہے۔ ابو نعیم نے ذکر کیا ہے۔

۷۶۸۶۔ خاتون

ابوالفرج بن ابوالرجاء نے باسنادہ قاضی ابوبکر بن عمرو سے انہوں نے عقبہ بن مکرم سے انہوں نے ابن ابی عدی سے انہوں نے حسین المعلم سے انہوں نے اسحاق بن عبد اللہ بن ابی فروہ سے انہوں نے عبد اللہ بن محمد بن عبد اللہ انصاری سے انہوں نے انصار کی ایک خاتون سے روایت کی کہ رسول اکرم ان کے ہاں تشریف لائے اور وہ بائیں ہاتھ سے کھانا کھا رہی تھیں کیونکہ میں ہر کام بائیں ہاتھ سے کرتی تھی آپ نے میرے ہاتھ پر ٹھوکر لگائی اور فرمایا کہ دائیں ہاتھ سے کھاؤ۔ اس پر بائیں ہاتھ سے کھانے کی عادت چھوٹ گئی اور پھر کبھی اس ہاتھ سے کھانا نہ کھایا۔ ابو نعیم نے ذکر کیا ہے۔

۷۶۸۷۔ خاتون انصاری

ابویاسر نے باسنادہ عبد اللہ سے انہوں نے والد سے انہوں نے یزید سے انہوں نے سوید بن عبد اللہ سے انہوں نے جامع بن ابوشداد سے انہوں نے منذر ثوری سے انہوں نے حسن بن محمد بن علی سے انہوں نے انصار کی ایک خاتون سے روایت کی کہ وہ ام المومنین ام سلمہ سے ملنے گئیں تو اتنے میں حضور اکرم تشریف لے آئے اور میں نے خود کو قمیص کی آستین سے ڈھانپ لیا آپ نے

ام سلمہ سے ایسے طریقے سے بات کی کہ میں کچھ بھی نہ سمجھ سکی آپ اٹھ کر چلے گئے تو میں نے ام سلمہ سے پوچھا میرا خیال ہے کہ حضور اکرم تشریف لائے تھے اور آپ سے کچھ باتیں بھی کیں انہوں نے کہا ہاں تمہارا خیال درست ہے۔ آپ آئے اور کچھ گفتگو بھی کی اس خاتون نے پوچھا آپ نے کیا فرمایا تھا ام سلمہ نے کہا حضور اکرم نے فرمایا کہ جب دنیا میں برائی پھیل جائے اور اسے نہ روکا جائے تو اللہ تعالیٰ اہل زمین پر عذاب بھیجتا ہے اس پر اس خاتون نے کہا کہ دنیا والوں میں اچھے لوگ بھی ہوتے ہیں۔ کہا ہاں ہوتے ہیں مگر انہیں بھی وہ عذاب بھگتنا پڑتا ہے اور بعد از وفات اللہ تعالیٰ انہیں اپنے جو اررحمت میں جگہ دیتا ہے۔ ابو نعیم نے ان کا ذکر کیا ہے۔

۷۶۸۸۔ خاتونِ مباحیہ

عبدالوہاب بن علی بن سکیمنہ نے باسنادہ ابوداؤد سے انہوں نے مسدود سے انہوں نے حمید بن اسود سے انہوں نے حجاج عامل ربذہ عمر بن عبدالعزیز سے انہوں نے اسید بن ابواسید سے انہوں نے ایک مباحیہ خاتون سے روایت کی کہ حضور اکرم نے بوقت بیعت ہم سے عہد لیا تھا کہ ہم نیک اعمال میں آپ کی نافرمانی نہیں کریں گی اپنے چہرے نہیں نوچیں گی بالوں کو پراگندہ نہیں کریں گی گریبان نہیں پھاڑیں گی اور نوحہ نہیں کریں گی۔ ابو نعیم نے ان کا ذکر کیا ہے۔

۷۶۸۹۔ خاتونِ مباحیہ

یحییٰ بن محمود ثقفی نے اذنا باسنادہ ابن ابی عاصم سے انہوں نے ابوسعید عبدالرحمن بن ابراہیم سے انہوں نے ابن ابی فدیکی سے انہوں نے ضحاک بن عثمان سے انہوں نے اپنے چچا سے انہوں نے عمرو بن عبداللہ بن کعب بن مالک سے انہوں نے ایک مباحیہ خاتون سے روایت کی کہ ایک بار حضور اکرم صلی اللہ علیہ وسلم بنو سلمہ کی بستی میں تشریف لائے ہم نے کھانا پیش کیا آپ نے تناول فرمایا۔ آپ کے ساتھ صحابہ کی جماعت بھی تھی پھر ہم نے وضو کے لئے پانی پیش کیا آپ نے بعد از وضو صحابہ کی طرف توجہ فرمائی اور فرمایا کیا میں تمہیں ایسی باتیں نہ بتاؤں جو گناہوں اور خطاؤں کا کفارہ بنتی ہیں۔ صحابہ نے گزارش کی یا رسول اللہ! ضرور ارشاد فرمائیے فرمایا ناگواری کے باوجود وضو کرنا اور مسجد کی طرف آمد و رفت کی کثرت اور بعد از ادائے نماز اگلی نماز کا انتظار۔ ابو نعیم نے ذکر کیا ہے۔

۷۶۹۰۔ خاتونِ از بنو خثعم

کثیر راویوں نے باسنادہم ابویسٰی سے انہوں نے احمد بن منیع سے انہوں نے روح بن عبادہ سے انہوں نے ابن جریج سے انہوں نے ابن شہاب سے انہوں نے سلیمان بن یسار سے انہوں نے عبداللہ بن عباس سے انہوں نے فضل بن عباس سے انہوں نے بنو خثعم کی ایک خاتون سے روایت کی یا رسول اللہ میرا والد بہت بوڑھا ہے اور حج اس پر فرض ہے کیا کیا جائے فرمایا تم اس کی طرف سے ادا کرو۔

۷۶۹۱۔ خاتونِ از بنو عبدالدار

یحییٰ نے اذنا باسنادہ ابن ابی عاصم سے انہوں نے محمد بن علی بن میمون سے انہوں نے سلیمان بن عبید اللہ سے انہوں نے

یونس سے انہوں نے ابن ابی ذئب سے انہوں نے زہری سے انہوں نے عبداللہ بن عتبہ سے انہوں نے صفیہ دختر ابو عبید سے انہوں نے دار یہ سے جو بنو عبدالدار کی ایک خاتون حضور اکرم کی تحویل میں تھیں آپ نے فرمایا جو شخص مدینے میں مرنا چاہے اس کے لئے یہ زرین موقع ہے میں اس کا گواہ اور شفیع ہوں گا۔ یہ ابن ابی عاصم کی روایت ہے۔

ابو نعیم کی روایت میں ہے کہ ایک یتیم عورت از بنو ثقیف جو حضور اکرم کی تحویل میں تھی انہوں نے عبید اللہ بن عبداللہ بن عمر سے روایت کی اور ابن ابی عاصم نے عبید اللہ بن عبداللہ بن عتبہ سے واللہ اعلم۔

۷۶۹۲۔ خاتون حبشیہ

ابو احمد بن سکینہ نے باسنادہ ابو داؤد سے انہوں نے سلیمان بن حرب اور مسدد سے انہوں نے حماد بن زید سے انہوں نے ثابت سے انہوں نے ابورافع سے انہوں نے ابو ہریرہ سے روایت کی کہ ایک حبشن یا حبشی مسجد میں مقیم تھا چند دن حضور اکرم نے اسے نہ دیکھا تو دریافت فرمایا صحابہ نے جواب دیا وہ مر گیا ہے۔ فرمایا تم نے مجھے کیوں نہیں بتایا مجھے اس کی قبر پر لے چلو آپ نے اس کی قبر پر نماز جنازہ ادا کی۔

۷۶۹۳۔ خاتون جس نے دونوں قبلوں کی طرف نماز ادا کی

ابو یاسر نے باسنادہ عبداللہ بن احمد سے انہوں نے والد سے انہوں نے یزید بن ہارون سے انہوں نے ابن اسحاق سے انہوں نے ابن ضمیر بن سعید سے انہوں نے اپنی دادی سے انہوں نے ایک خاتون سے جس نے دونوں قبلوں کی طرف نماز ادا کی تھی روایت کی کہ حضور اکرم ﷺ ان کے یہاں تشریف لائے اور فرمایا کہ مہندی لگایا کریں کہ کہ خواتین مہندی لگانا چھوڑ دیتی ہیں اور ان کے ہاتھ مردوں کے ہاتھوں کی طرح ہو جاتے ہیں خاتون نے کہا۔ میں نے ابھی مہندی لگانا نہیں چھوڑی۔ حالانکہ یہ مہندی والی خاتون اسی برس کی ہو چکی تھیں۔ ابو نعیم نے ان کا ذکر کیا ہے۔

ابن اثیر لکھتے ہیں کہ مہندی کا ذکر ضمیر بن سعید کی دادی کے ترجمے میں گزر چکا ہے اور اسی حدیث کو ابو موسیٰ نے باسنادہ ابن نمیر سے انہوں نے ابن اسحاق سے انہوں نے ابن ضمیر بن سعید سے انہوں نے اپنی زوجہ سے انہوں نے ضمیرہ کی دادی سے روایت کیا انہوں نے دونوں قبلوں کی طرف منہ کر کے نماز ادا کی تھی اور امام احمد نے اپنی مسند میں یزید سے انہوں نے ابن اسحاق سے ابو موسیٰ کی روایت کی طرح ضمیرہ کی دادی سے روایت کی ہے جنہیں دونوں قبلوں کی طرف نماز پڑھنا نصیب ہوا۔ نیز امام احمد نے یزید سے باسنادہ ابن اسحاق سے انہوں نے ابن ضمیرہ سے انہوں نے اپنی دادی سے انہوں نے ایک خاتون سے جس نے قبلتین کی طرف نماز ادا کی تھی روایت کی۔ واللہ اعلم

۷۶۹۴۔ خاتون

یحییٰ بن محمود اور ابو یاسر نے باسنادہ ہما مسلم سے انہوں نے محمد بن ثنیٰ سے انہوں نے عثمان بن عمر سے انہوں نے شعبہ سے انہوں نے ثابت بنانی سے انہوں نے انس بن مالک سے روایت کی کہ حضور صلی اللہ علیہ وسلم ایک عورت پر گزرے جو اپنے بیٹے کی موت پر رو رہی تھی آپ نے فرمایا اللہ سے ڈرو اور صبر کرو۔ اس عورت نے جواب دیا آپ کو میری مصیبت سے کیا غرض؟ جب آپ

چلے گئے تو لوگوں نے بتایا کہ وہ رسول اکرم صلی اللہ علیہ وسلم تھے۔ خاتون کی یہ حالت ہو گئی گویا اس پر موت طاری ہو گئی ہے۔ وہ حضور اکرم صلی اللہ علیہ وسلم کے دروازے پر آئی۔ کوئی دربان نہ تھا گزارش کی یا رسول اللہ میں آپ کو پہچان نہ سکی آپ نے فرمایا ابتداءً صدے پر صبر کرنا چاہیے۔

۷۶۹۵۔ خاتون از بنو غفار

عبداللہ بن احمد نے باسنادہ یونس سے انہوں نے محمد بن اسحاق سے انہوں نے سلیمان بن حکیم سے انہوں نے آمنہ دختر ابو الصلت سے انہوں نے بنو غفار کی ایک خاتون سے روایت کی کہ ہم چند عورتیں حضور اکرم ﷺ کی خدمت میں حاضر ہوئیں اور گزارش کی کہ ہمیں خیبر کی مہم میں اسلامی لشکر کے ساتھ کوچ کی اجازت عطا فرمائی جائے۔ ہم زخمیوں کی مرہم پٹی کریں گی اور مختلف کاموں میں مسلمانوں کی اعانت کریں گی فرمایا اللہ تمہیں برکت دے۔ اور پوری حدیث ذکر کی۔

۷۶۹۶۔ ہفتے کے دن کے روزے کے بارے میں پوچھنے والی خاتون

یہ ایک خاتون تھیں جنہوں نے حضور اکرم سے سبت (ہفتے) کے روزے کے بارے میں دریافت کیا تھا۔ ابو یاسر نے باسنادہ عبداللہ سے انہوں نے والد سے انہوں نے حسن بن موسیٰ سے انہوں نے ابن لہیعہ سے انہوں نے موسیٰ بن وردان سے انہوں نے عبید بن حنین سے جو خارجہ کے مولیٰ تھے روایت کی کہ ایک عورت نے حضور اکرم سے سبت کے روزے کے بارے میں دریافت کیا فرمایا نہ تجھے اس سے کوئی فائدہ اور نہ نقصان ابو نعیم نے ذکر کیا ہے۔

۷۶۹۷۔ عطاء بن یسار نے جن سے روایت کی وہ خاتون

ان سے عطاء بن یسار نے روایت کی۔ انہوں نے ابو یاسر سے باسنادہ عبداللہ سے انہوں نے والد سے انہوں نے عبدالرزاق سے انہوں نے معمر سے انہوں نے زید بن اسلم سے انہوں نے عطاء بن یسار سے انہوں نے ایک خاتون سے روایت کی کہ رسول اکرم صلی اللہ علیہ وسلم نیند سے بیدار ہوئے تو آپ مسکرارہے تھے اور آپ نے بحری جنگ کا ذکر کیا اس کا ذکر ام حرام دختر ملحان کے ترجمے میں گزر چکا ہے۔ ابو نعیم نے ذکر کیا ہے۔ ابوالقاسم بن عسا کر الدمشقی کا قول ہے کہ یہ خاتون ام حرام نہیں کیونکہ انہوں نے منذر بن زبیر کے ساتھ جہاد کیا اور ام حرام نے عثمان بن عفان کے عہد میں جہاد کیا تھا اور اس وقت یہ فوت ہو چکی تھی اور منذر نے یزید بن معاویہ کے ساتھ قسطنطنیہ میں جہاد کیا۔ واللہ اعلم

۷۶۹۸۔ خاتون مکی

ابو یاسر نے باسنادہ عبداللہ سے انہوں نے اپنے والد سے انہوں نے عبدالصمد سے انہوں نے دہلم ابو غالب قطان سے انہوں نے حکم بن حجل سے انہوں نے ام الکرام سے روایت کی کہ انہوں نے حج کیا اور مکے میں ایک خاتون سے ملاقات کی وہ خاتون بڑی دولت مند تھی مگر اس نے صرف چاندی کے زیور پہن رکھے تھے اس خاتون نے بیان کیا کہ وہ اپنے دادا کے ساتھ حضور اکرم کی خدمت میں موجود تھیں اور انہوں نے سونے کے جھمکے پہن رکھے تھے حضور نے فرمایا یہ آگ کے دو آویزے ہیں اور ہمارے اہل بیت صرف چاندی استعمال کرتے ہیں۔ ابو نعیم نے ذکر کیا ہے۔

۶۹۹۔ خادمہ حبشیہ

حضور اکرم صلی اللہ علیہ وسلم کی خدمت گزار تھیں ثمامہ بن حزن القشیری کہتے ہیں کہ انہوں نے حضرت عائشہ صدیقہ سے نبیذ کے بارے میں پوچھا انہوں نے کہا وہ حبشیہ لونڈی حضور اکرم کی خدمت کرتی رہی ہے اس سے دریافت کرو۔ اس لونڈی نے جواب دیا میں آپ کے لئے نبیذ تیار کرتی تھی کہ عشاء کو کسی مشکینزے میں کھجوریں ڈال کر لٹکا دیتی اور وہ صبح کو تناول فرماتے۔ ابو موسیٰ نے ذکر کیا ہے۔

۷۰۰۔ خادمہ عبداللہ بن عمر بن خطاب

ابو جعفر نے باسنادہ یونس بن بکیر سے انہوں نے ابن اسحاق سے روایت کی کہ حضور اکرم نے عمر بن خطاب کو بنو ہوازن کی ایک لونڈی عطا کی جو انہوں نے عبداللہ بن عمر کو دے دی۔ ابن اسحاق کا قول ہے کہ انہوں نے نافع سے انہوں نے ابن عمر سے روایت کی کہ میں نے اس لونڈی کو اپنے ننھیال بنو حجاج میں بھیج دیا کہ وہ اسے نہلا دھلا دیں اور میں اتنی دیر میں طواف کعبہ سے فارغ ہو آؤں جب میں فارغ ہو کر مسجد سے باہر نکلا تو دیکھا کہ بنو ہوازن کوچ کی تیاری کر رہے ہیں۔ میں نے جب صورت حال دریافت کی تو انہوں نے کہا کہ رسول اکرم نے ہماری عورتوں اور بیٹوں کو آزاد کر دیا ہے۔ میں نے کہا تمہاری لڑکی بنو حجاج میں ہے۔ وہ گئے اور اسے ساتھ لے لیا۔

۷۰۱۔ خادمہ از بنو مؤمل

قدیم الاسلام تھیں اور ان لوگوں میں شامل ہیں جنہیں مکے میں کفار نے تکلیفیں دی تھیں انہیں حضرت ابو بکر صدیق رضی اللہ عنہ نے خرید کر آزاد کر دیا تھا۔ ان کے علاوہ بلال عامر بن فہیرہ وغیرہ کو بھی خرید کر آزاد کر دیا تھا کیونکہ ان سب لوگوں کو تکالیف دی جاتی تھیں لوگوں نے کہا اگر تو ایسے جوانوں کو خریدتا جو تیری پشت پناہ بنتے! کہا میرا یہی مقصد ہے۔ ابو موسیٰ نے ان کا ذکر کیا ہے۔

۷۰۲۔ دایہ محمد بن طلحہ

ابو موسیٰ نے کتابۃ ابو العباس سے انہوں نے ابو بکر ضعی سے انہوں نے سلیمان بن احمد سے انہوں نے عبید بن غنم سے انہوں نے ابو بکر بن ابوشیبہ سے (ح) ابو موسیٰ نے ابو علی سے انہوں نے ابو نعیم سے انہوں نے ابو عمر بن حمدان سے انہوں نے محفوظ بن ابوتومہ سے انہوں نے یزید بن ہارون سے انہوں نے ابراہیم بن عثمان سے انہوں نے محمد بن عبدالرحمن مولیٰ آل طلحہ سے انہوں نے عیسیٰ بن طلحہ سے انہوں نے محمد بن طلحہ کی دایہ سے روایت کی کہ جب محمد بن طلحہ پیدا ہوئے تو حضور اکرم صلی اللہ علیہ وسلم ان کے گھر تشریف لائے ہم بچے کو آپ کے سامنے لائے دریافت فرمایا تم نے اس کا کیا نام رکھا ہے؟ ہم نے کہا محمد فرمایا یہ میرا ہم نام ہے اور اس کی کنیت ابو القاسم ہوگی۔ ابو نعیم اور ابو موسیٰ نے ذکر کیا ہے۔

۷۰۳۔ ام ولد شیبہ بن عثمان

ہشام دستوائی نے بدیل بن میسرہ سے انہوں نے صفیہ دختر شیبہ سے انہوں نے ام ولد شیبہ سے روایت کی کہ انہوں نے حضور

اکرم صلی اللہ علیہ وسلم کو صفا اور مروہ کے درمیان سعی کرتے دیکھا آپ مقام ابطح سے دوڑتے گزرتے۔ ابو موسیٰ نے ذکر کیا ہے۔

۷۷۰۳۔ غامد یہ

جسے زنا کی وجہ سے رجم کیا گیا۔ یہ وہ خاتون ہے جو حضور اکرم ﷺ کی خدمت میں آئیں اور درخواست کی کہ انہیں پاک کیا جائے فرمایا واپس چلی جاؤ۔ دوسرے دن وہ پھر آئیں اور ارتکاب زنا کا اعتراف کیا اور کہا کہ وہ حاملہ ہیں فرمایا جاؤ اور وضع حمل کے بعد آنا بعد از وضع حمل بچے کو اٹھالائیں اور کہا کہ میں نے یہ بچہ جٹا ہے فرمایا جاؤ اور اس کی پرورش کرو اور جب اس کا دودھ چھڑاؤ تو آنا پھر بچے کو ساتھ لئے آئیں اور بچے کے ہاتھ میں روٹی کا ایک ٹکڑا تھا آپ نے بچے کو ایک آدمی کے حوالے کیا اور حکم کیا کہ غامد یہ کو رجم کر دو چنانچہ سنگ باری شروع ہوئی۔ جب خالد نے پتھر مارا تو ان کے چہرے پر خون کے چند قطرے پڑ گئے۔ انہوں نے مرحومہ کو برا بھلا کہا رسول اکرم ﷺ نے سنا تو فرمایا تم اسے گالیاں دے رہے ہو بخدا اس نے گناہوں سے ایسی سچی توبہ کی ہے کہ اگر جنگی وصول کرنے والا بھی ایسی توبہ کرے معاف کر دیا جائے اس کے بعد آپ نے مرحومہ کی نماز جنازہ پڑھی اور پھر اسے دفن کر دیا گیا۔ ابو موسیٰ نے ان کا ذکر کیا ہے۔ واللہ اعلم۔

تمت بالخیر

سیرۃ النبی ۳ جلد

اردو زبان میں آنحضرت ﷺ کی سب سے بڑی اور مستند سوانح حیات۔ جس پر ہندوستان کو فخر ہے۔ فن سیرت پر آج تک کوئی ایسی کتاب نہیں لکھی گئی جس میں صرف صحیح روایتوں کا التزام کیا گیا ہو۔ یہ امتیاز صرف علامہ شبلی نعمانی رحمۃ اللہ علیہ اور سید سلمان ندوی رحمۃ اللہ علیہ کی تصنیف ”سیرت النبی ﷺ“ کو حاصل ہے۔

نے نہایت عقیدت و محبت کے ساتھ کتاب کو شایان شان کمپیوٹر کمپوزنگ، اعلیٰ کاغذ، مضبوط جلد اور خوبصورت سرورق کے ساتھ شائع کیا۔

ہندوستان کے معروف سیرت نگار مولانا مناظر احسن گیلانی کے قلم سے ”سیرت نبویہ“ کے تمام قابل غور پہلوؤں پر حاوی

النبی الخاتم

سیرت کی لائبریری میں اس قسم کی کوئی کتاب موجود نہیں ہے کمپیوٹر کمپوزنگ









غلطیوں کی تصحیح اور معیاری کاغذ پر (المبرک) نے شائع کی۔

اسوۃ رسول اکرم

حدیث کی مستند کتابوں سے آنحضرت کے شمائل و خصائل کو جمع کر کے انسانی زندگی کے مختلف پہلوؤں اور ہر شعبہ زندگی کے متعلق ہدایات۔ جس سے اتباع سنت اور اطاعت رسول کا صحیح مفہوم متعین ہوتا ہے۔

غلطیوں کی تصحیح اور معیاری کاغذ پر (المبرک) نے شائع کی۔

ہماری دیگر مطبوعات



المیزان ناشران باجران کتب

الکَریم مارکیٹ اُردو بازار، لاہور پاکستان

Ph.: 042-7122981, 7212762

E-mail: al.mezaan@gmail.com